



BIBLE

Falam Bible

Chin, Falam Language

Chin, Falam - All Bible

Old Testament			
Seemtirnak	3	Nahum	2.027
Suahlannak	131	Habakkuk	2.032
Puithiam Hnaṭuannak	242	Zefaniah	2.038
Mipum Siarnak	317	Haggai	2.044
Daan Peksalnak	415	Zekhariah	2.048
Joshua	504	Malakhi	2.070
Thuṭhentu	565	New Testament	
Ruth	626	Matthai	2.077
1 Samuel	635	Marka	2.171
2 Samuel	716	Luka	2.231
1 Siangpahrang	784	Johan	2.333
2 Siangpahrang	862	Tirhthlah	2.407
1 Sansiarnak	938	Rom	2.501
2 Sansiarnak	1.009	1 Korin	2.544
Ezra	1.095	2 Korin	2.585
Nehemiah	1.118	Galati	2.612
Esther	1.152	Efesa	2.626
Job	1.171	Filipi	2.641
Saam Hlabu	1.244	Kolose	2.651
Thufim	1.428	1 Thesalon	2.661
Thusimtu	1.493	2 Thesalon	2.670
Solomon Hla	1.513	1 Timote	2.675
Isaiah	1.524	2 Timote	2.687
Jeremiah	1.652	Titas	2.695
Ṭahhla	1.790	Filemon	2.700
Ezekiel	1.803	Hebru	2.703
Daniel	1.926	Jeim	2.733
Hosea	1.964	1 Piter	2.744
Joel	1.984	2 Piter	2.756
Amos	1.992	1 Johan	2.763
Obadiah	2.007	2 Johan	2.774
Jonah	2.010	3 Johan	2.776
Mikah	2.015	Juda Cakuat	2.778
		Thuphuan	2.781



Chin, Falam - All Bible

Seemtirnak

Seemtirnak 1

Seemsuahnak Thu

- ¹A hmaisabik ah Pathian in lei le van tla a seemsuah.
- ²Lei cu pianhmang nei lo thlahawmpi lawng a rak si. Thimnak in ti thukpi cu a khuh ih, Pathian ih Thlarau cu tipi parah a leng.
- ³Cun Pathian in, öTleunak um seh,” ti ah a ti ih tleunak cu a um.
- ⁴Pathian in a zoh tikah a òha a ti. Cun Pathian in tleunak cu thimnak ihsin a òhen.
- ⁵Tleunak cu öSun,” ti ah a ko ih thimnak cu öZan,” ti ah a ko. Zanlam a liam ih zinglam a suak, ni khatnak a si.
- ⁶Cun Pathian in, öTidai òhentu ah vankuumpi um seh, hmun dangdang ah tidai cu um hai seh,” ti ah a ti. A ti bangtuk in a um.
- ⁷Vankuumpi cu Pathian in a tuah ih a hnuai tidai le a tlun tidai cu a òhen.
- ⁸Pathian in vankuumpi cu, öVan,” ti ah a ko. Zanlam a liam ih zinglam a suak, ni hnihnak a si.
- ⁹Cun Pathian in, öLeicar a langnak dingah van hnuai ih tidai tla cu hmunkhat ah khawm-aw hai seh,” ti ah a ti. A ti bangtuk in a cang.
- ¹⁰Pathian in leicaar cu, öLeilung,” ti ah a ko ih hmunkhatih a kom-awmi tidai cu, öTifinriat,” ti ah a ko. Pathian in a tuah ciami a zoh tikah a òha a ti.
- ¹¹Cun Pathian in, öLeilung in thingkung hramkung a phunphun, ci a neimi le rah a neimi, suah seh,” ti ah a ti. A ti bangtuk in an cang.
- ¹²Curuangah ci a neimi le rah a neimi thingkung hramkung phunkim leilung in a suahter. Cun Pathian in a tuah ciami a zoh tikah a òha a ti.



¹³Zanlam a liam ih zinglam a suak, ni thumnak a si.

¹⁴Cun Pathian in, öSun le zan òhentu dingah, ni le thla le kum òhentu dingah, le nithla relnak ah van ah khin tleunak tla um hai seh;

¹⁵Van ah an vaang ding ih leilung ah tleunak an pe ding,” ti ah a ti. A ti vekin an um.

¹⁶Cuticun Pathian in tleunak tumpi pahnih a tuah: sun caan reltu-ah ni a tuah ih zan caan reltu-ah thlapi a tuah. Arsi pawl khal a tuah.

¹⁷Leilung tleutertu dingah hi tleunak pawl tla cu Pathian in van ah a ret.

¹⁸Sun le zan uktu dingah le tleunak le thimnak òhentu dingah an si. Pathian in a tuah ciami a zoh tikah a òha, ti ah a ti.

¹⁹Zanlam a liam ih zinglam a suak, ni linak a si.

²⁰Cun Pathian in, öTi sungih a nungmi sahring a phunphun tidai in suah seh, leitlun thli lak khalah vate tla zam hai seh,” ti ah a ti. A ti vekin an cang.

²¹Curuangah ti sungih òihnungza sahring tumpipi Pathian in a seemter, ti sungih a um a nungmi sahring a phunphun tla a seemter; cun vate a phunphun khal a seemter. Pathian in a tuah ciami a zoh tikah a òha, ti ah a ti.

²²Cun Pathian in, öTi sungih a nungmi sahring pawl cu pungzai uhla tipithuanthum khat òheh uh, vate pawl khal pungzai uhla leitlunah khat òheh uh,” ti ah thluasuah a pek.

²³Zanlam a liam ih zinglam a suak, ni nganak a si.

²⁴Cun Pathian in, öInnzuat sumhnam a phunphun le hramlakih ramsa a tum siseh, a fate siseh, a bokvakmi phunzakip leilung in suah seh,” ti ah a ti. A ti bangtuk in an cang.

²⁵Cuticun Pathian in innzuat sumhnam a phunphun le hramlak ramsa a tum siseh, a fate siseh, bokvak ih a caang theimi hmuahhmuah tla a tuah. Pathian in a tuah ciami a zoh tikah a òha, a ti.



²⁶Cun Pathian in, öMilai tuah thlang uhsi; kanmah ih hmuihmel kengin kanmah bangin kan tuah pei. Ti sung um nga le vanih a zammi vate tlunah siseh, innzuat sumhnam le hramlak ramsa a tum a seen parah siseh, bokvak ih a caang theimi tlun khalah siseh, thu an nei pei,” ti ah a ti.

²⁷Cuticun Pathian in milai cu a seemsuah; Pathian in amah ih hmuihmel vekin a seemsuah. Pathian in mipa le nunau a seemsuah a si.

²⁸Cun Pathian in an hnenah thluasuah a pek ih, öFa tampi nei in pungzai uhla leilung hi nan luahkhat pei ih nan thuthu in nan umter pei. Ti sungih nga siseh, lei parih a vakmi ramsa tinkim a tum a seen le vanih vate hmuahhmuah tlun khalah siseh, thuneihnak ka lo pe,” ti ah a ti.

²⁹Cuih tlunah Pathian in, öLeilung tlunah thlaici a phunphun le thingtheirah a phunphun nan ei dingah ka lo pe a si;

³⁰vate phunzakip le ramsa tum le te phunzakip, a bokvak theimi ih an rawl dingah hramhring le thingrah ka pe a si,” ti ah a ti. A ti bangtuk in an si.

³¹Cun Pathian in a tuah ciami hmuahhmuah a zoh tikah a òha ngaingai ti ah a ti. Zanolam a liam ih zinglam a suak, ni ruknak a si.

Seemtirnak 2

¹Cuticun leilung siseh van tla siseh, lei parih a ummi hmuahhmuah le van ih a ummi hmuahhmuah thawn Pathian in a tuah òheh.

²Ni ruk sungah Pathian in a hnaòuan cu a òheh ih ni sarikh ni ah a hnaòuannak ihsin a cawl.

³A hnaòuanmi a òheh ih a ni sarihnakh ah a colh ruangah Pathian in cuih ni cu thluasuah a pek ih ni sunglawi ah a canter.

⁴Lei le van a tuahnakh thuhla cu cubangtuk in a si.

Eden Hmuan

⁵Bawipa Pathian in lei le van a tuah òheh tikah lei parah thing le hrampi a um lo; thlaici keuh ding khal a um hrih lo; ziangah tile Pathian in ruah a surter hrih lo. Leiram òuantu dingah milai khal an um hrih lo.



⁶Ruah a sur hrih lo na'n leilung sungin ti a put ih leilung cu a hnawngter òheh.

⁷Cun Bawipa Pathian in leidip a lak ih milai ah a tuah. A hnar sungah nunnak thaw a vun thawt ih minung ah a cang.

⁸Cun Bawipa Pathian in nisuahnak lamih a ummi Eden ah hmuan a tuah ih acuih hmuanah cun a tuahmi minung cu a umter.

⁹Rah òha a rahmi le a mawi zetzetmi thingkung a phunphun acuih hmuanah cun a keuhter. Hmuan laifangah nunnak thingkung, a òha le a sia theihthiamnak thingkung khal a keuhter.

¹⁰Cun hmuan hnawngtertu dingah Eden ihsin tiva pakhat a luang ih hmuan leng a thlen tikah tiva pali ah a òhek aw.

¹¹Pakhatnak tiva ih hmin cu Pishon a si ih Havilah ram kimvelah a luang. Havilah ram ahcun sui a um.

¹²Havilah ram ih sui cu sui phun òha a si ih thingthling mankhung le Oniks lungvar sen tla an um.

¹³A pahnihnak tiva cu Gihon a si ih Kush ram kimvel ah a luang.

¹⁴A pathumnak tiva cu Tigris a si ih Assiria ram nisuahnak lamah a luang. A palitnak tiva cu Eufrates a si.

¹⁵Cun Bawipa Pathian in a seemsuah mi pa cu loram òuantu le kilkhawitu dingin Eden hmuan ahcun a umter.

¹⁶Pathian in a hnenah, öHmuan sungih a ummi thingrah hmuahhmuah na ei thei;

¹⁷asinain a òha le a sia theihthiamnak thingkung ih rah cu na ei hrimhrim lo pei. Na ei asile na ei ni in na thi ding,” ti ah a sim.

¹⁸Cun Bawipa Pathian in, öMinung hi amah lawngih a um ding cu a rem lo; amah bawmtu ah rualpi ka tuahsak ding,” a ti.



¹⁹Cule Pathian in leilung a lak ih ramsa a phunphun le vate a phunphun ah a tuah ih ziangtin a ko pei ti ah cu pa hnenah cun a fehpi hai. Cule cu pa in hmin a rak sak ciar vekin an hmin ah a cangta.

²⁰Cuticun cu pa in hramlak ramsa siseh, innzuat sumhnam le van ih a zammi vate hmuahhmuah siseh hmin a sak hai a si. Sikhalsehla amah ih hrangah bawmtu le rualpi a um hrih lo.

²¹Curuangah Bawipa Pathian in cu pa cu ihhmuh thawzetin a itthatter ih a ihthat sungah a hnakruh pakhat a lak ih a titsa in a phih sal.

²²Mi pa sung ihsin a lakmi hnakruh cun nunau a tuah ih mi pa hnenah a ratpi.

²³Cuih mi pa cun, öAtu lawngah maw keimah vek minung, Ka ruh in tuahmi ruh, Ka titsa in tuahmi titsa ka ton. Mi pa sungin lakmi a si ruangah, Mi nu tiin kawh siseh,” ti ah a ti.

²⁴Cuti a si ruangah mipa in a nu le a pa a taanta ih a nupi thawn an kom-aw. Cutiin tisa khatah an cang.

²⁵An pahnih in lawngfangkheh in an um naón ningzah an thiam lo.

Seemtirnak 3

Milai Sualnak

¹Cun Pathian ih tuahmi hmuahhmuah lakah rulpi cu a hrokhrawl bikmi ramsa a si. Rulpi cun nunau hnenah, öHmuan sungih thingkung pakhatkhat ih rah nan ei lo pei ti ah Pathian in a lo ti ngaingai maw?” ti ah a sut.

²Nunau nu cun, öHmuan sungih thingrah hmuahhmuah kan ei thei ko;

³asinain hmuan laifangih a ummi thingrah cu kan ei thei lo, ziangahatile acuih thingrah cu ðNan ei lo pei; a tham khal nan tham lo pei, nan ei asile nan thi ding a si,ó ti ah Pathian in in ti,” ti ah rulpi cu a ti.

⁴Rulpi cun, öCutin a si lo, nan thi hrimhrim lo ding.



⁵Nan ei asile nan ei ni in nan mit a vaang ding ih amah Pathian vekin a òha le a sia theihthiamnak nan nei ding, ti kha Pathian in a theih cia ruangah a lo khamnak a si,” ti ah nunau hnenah a sim.

⁶Cuticun nunau nu in hmuan laifangih thingkung mawizia le a rah thawt dingzia cu a hmu ih fim cu ziang tluk duhningza so a si ding, tiin a ruat. Curuangah thingrah cu a lo ih a ei. Cuih hnuah a pasal a pek ih anih khal in a ei ve.

⁷Thingrah an ei òheh vete in an mit vaangin theihtheinak an nei ih lawngte ih um an si kha an thei aw. Curuangah theipi hnah an òhitkhawm ih an hup aw.

⁸A cuih zanlam simneem ah Bawipa Pathian cu hmuan sungah a ra. A rat thawm an theih tikah a hnen ihsin hmuan sungih thingruul lakah an relh.

⁹Cutikah Bawipa Pathian in mi pa cu a ko ih, öKhui lamah so na um?” ti ah a ti.

¹⁰Cupa in, öHmuan ih na rat thawm ka theih ih ka lawngfangkheh ka si ruangah ka thin a phang ih ka relh a si,” ti ah a ti.

¹¹öZo in so lawngfangkheh ih na um cu a lo sim? Thingrah ei hlah aw ka lo timi na ei maw si?” ti ah Pathian in a sut.

¹²Mi pa in, öKa hrangih na tuahmi nunau nu in thingrah cu i pek ih ka ei a si,” ti ah a ti.

¹³Cule Bawipa Pathian in nunau nu hnenah, öZianghrangah hiti in thil na tuah?” ti ah a sut. Cun nunau nu in, öRulpi in i bum ih ka rak ei a si,” ti ah a ti.

Pathian Ih Cawhkan Peknak

¹⁴Cun rulpi hnenah Bawipa Pathian in, öNunau nu na bum ruangah cawhkan ka lo pe; Ramsa hmuahhmuah lakah nangmah lawng in hi camsiatnak hi na tuar ding; Atu thokin a bokin na vak ding ih, Na nunsung hmuahhmuah na ei ding rawl cu leidip a si ding.



¹⁵Nunau thawn ka lo raal awter ding ih, Nan tesinfa tiangin nan raal aw ding. Na lu a lo subeek ding ih, Nang in a kedil na cuk ding,” ti ah a ti.

¹⁶Cun Pathian in nunau hnenah, öFa na vun tiki na harnak cu ka òhanter ding, Na hrin tiki a natnak cu ka karhter ding. Cu cingin na pasal cu na duh thotho ding ih, A lo uktu a si ding,” ti ah a ti.

¹⁷Cule Pathian in mi pa hnenah, öNa nupi thu na ngai sawn ih, Ei lo ding ka timi thingrah na ei ruangah, Leiram cu nangmah ruangah siatserh a si; Na pumcawmnak ah zonzai zetin, Na nunsung hmuahhmuah hna na òuan ding.

¹⁸Leilung in hling le so le hrampi a phunphun a suah pei ih, Culak ih a keuhmi hramrawl na ei pei.

¹⁹Leidip in tuahmi na si ih, Leilung ih na can sal tiang, Na nunnak hrangah na thlanhriput in hna na òuan ding. Leidip in tuahmi na si ih, Leidip ah na cang sal ding,” ti ah a ti.

²⁰Cun mi pa in a nupi cu minung hmuahhmuah ih nu a si hrangah Evi ti ah a ko.

²¹Cule Bawipa Pathian in Adam le a nupi hrangah savun hnipuan a tuahsak ih a hrukter.

Adam le Evi Hmuan Leng Ah

²²Cun Bawipa Pathian in, öMinung cu a òha le a sia thleidan a thiam zo hrangah kanmah vek a si zo. Nunnak thingkung ih rah ei sal in kumkhua in a nung pang ding,” ti ah a ti.

²³Curuangah Bawipa Pathian in minung cu a seemnak leilung thlo dingin Eden hmuan ihsin a dawi.

²⁴Pathian in minung cu a dawisuak ih nunnak thingkung kiangih zohman rat ngam lonak dingah hmuan ih nisuahnak lamah Cherubim le a tle zukzo ih a her-aw luailomi ralnam a ret.

Seemtirnak 4

Kain Le Abel



- ¹Cun Adam le a nupi Evi cu an pawl-aw ih Evi cu nau a keng. Fapa a nei ih, “Bawipa ih bomnak in fapa ka nei a si,” ti ah a ti. Cuhrangah a hmin ah Kain a sak.
- ²Cuih hnuah a naupa Abel a hring sal. Abel cu tuukhal a si ih Kain cu lothlo a si.
- ³Caan a hung rei deuh tikah Kain cun a lo sungih a suakmi rawl pawl kha Bawipa a pek.
- ⁴Cuih hnuah Abel khal in a tuu faate suak hmaisai bik pawl a that ih a sa òhatnak bik Bawipa a pek ve. Abel tlun le a pekmi parah Bawipa cu a lung a kimzet;
- ⁵asinain Kain le a pekmi parah Bawipa cu a lung a kim lo. Cutikah Kain cu a thin a heng ih a mithmai a sia.
- ⁶Cutikah Bawipa in Kain hnenah, öZiangah so na thin a heng? Ziangah so na mithmai a siat?
- ⁷A òhami tuah cila cohlan na si ko ding; sikhalsehla a òha lomi na tuah ruangah sualnak in nangmah neh dingah sahrang bangin sangka in a lo bawh; uk a lo tum; asinain na neh hrimhrim a òul ding,” ti ah a ti.
- ⁸Cule Kain in a naupa Abel hnenah, öHramlak ah feh uhsi,” ti ah a ti. Hramlak an thlen tikah Kain in Abel cu a zon ih a thah.
- ⁹Cutikah Kain cu Bawipa in, öNa nau Abel khui-ah so a si?” ti ah a sut. Kain in, öKa thei lo. Ka nau kilkhawitu-ah zo in so i tuah?” ti ah a let.
- ¹⁰Cun Bawipa in, öZianghrangah hivek òihnungza thil hi na tuah? Phuhlam duh ih a aumi aw bangin na naupa ih thisen in leilung ihsin i hun ko rero a si.
- ¹¹Atu-ah nang cu camsiat na si ih hi na umnak hmun ihsin dawihlo na si ding; ziangah tile na kut ih na suahmi na nau ih thisen cu kaa ang tahratih donmi vekin leilung in a hawp zo a si.



¹²Rawl na ciin khalle leilung in zianghman a suah lo ding ih umnak inn nei loin mivakvai na si ding,” ti ah a ti.

¹³Cutikah Kain in Bawipa hnenah, öHremnak i pekmi cu a na tuk.

¹⁴Hi ram le na hmaika in i dawihlo ih tlunah lei parah hin inn nei lo le mivakvai ka si ding ih i hmutu pohpoh in in that ding,” ti ah a ti.

¹⁵Asinain Bawipain, öCutin a si lo; nangmah a lo thattu cu a letsarih ih phulak a si ding,” ti ah a ti. Cuhrangah Kain cu a hmutu pohpoh ih an thah lonak dingahBawipa in a parah hmingsinnak a ret.

¹⁶Cuih hnuah Kain cu Bawipa ih hmaika in a tlan ih Eden hmuan ih nisuahnak lam Nod, timi ramah a um.

Kain Ih Tesinfa Pawl

¹⁷Kain le a nupi an pawl-aw ih a nupi cu nau a keng. Fapa a hring ih a hminah Enok a sak. Cule Kain cun khawpi pakhat a toh ih a fapa hmin suangin Enok a sak.

¹⁸Cun Enok in fapa a nei ih a hminah Irad a sak; Irad ih fapa cu Mehujael a si; Mehujael ih fapa cu Methushael a si; Methushael ih fapa cu Lamek a si.

¹⁹Lamek cun nupi pahnih a nei; pakhat cu Adah a si ih pakhat cu Zillah a si.

²⁰Cun Adah in fapa a nei ih Jabal ti ah a ko. Jabal cu cawkhal pawl le puanthlam ih a ummi pawl cithlahtu a si.

²¹A naupa cu Jubal a si ih tingrisit le phirivau tumtu pawl cithlahtu a si.

²²Cule Zillah in fapa a nei ih Tubal-Kain a si. Tubal-Kain cu thir le dar soser pawl cithlahtu a si. Tubal-Kain ih farnu cu Naamah a si.

²³Cun Lamek in a nupi pawl ih hnenah, öKa nupi Adah le Zillah, i ngaihnik uh, I thawi ruangah tleirawl pakhat ka that; I tuahmawh ruangah mi ka that a si.

²⁴Kain a thattu parah letsarih ih phuhlam a si ahcun, Kei i tuahmawhtu cu let sawmsarih let sarikh in phulak a si ding,” ti ah a ti.

Seth Le Enosh



²⁵Cun Adam le a nupi cu an pawl-aw sal ih fapa pakhat an nei. öKain in Abel a that ih a ai-ah Pathian in fapa i pe a si,” ti ah Evi in a ti ih a hminah Seth a sak.

²⁶Seth in fapa a run nei ih Enosh ti ah an ko. A cuih thokin minung pawl in Bawipa cu a hmin ko in an biak.

Seemtirnak 5

Adam Ih Tesinfa Pawl

(1 San 1:1-4)

¹A tanglam pawl cu Adam ih tesinfa an si. Pathian in minung a sersiam tikah amah Pathian hmuihmel kengin a sersiam.

²Pathian in mipa le nunau a tuah ih seemsuah an si ni ih thokin thluasuah a pek ih, öMinung,” ti ah a ko.

³Adam cu kum za le sawmthum a kim tikah amah ih hmuihmel kengin fapa a nei ih a hmin ah Seth a sak.

⁴Cuih hnuah kum zariat a nung lai. Fanu le fapa dangdang tla a nei ih,

⁵kum zakua le sawmthum a ti ah Adam cu a thi.

⁶Seth cu kum za le kum nga a ti tikah fapa Enosh a nei.

⁷Cuih hnuah kum zariat le kum sarieh a nung ih faate dang tla a nei.

⁸Kum zakua le kum hleihnih a ti ah a thi.

⁹Enosh cu kum sawmkua a ti tikah fapa Kenan a nei.

¹⁰Cuih hnuah kum zariat le kum hleinga a nung ih faate dang tla a nei.

¹¹Kum zakua le kum nga a ti ah a thi.

¹²Kenan cu kum sawmsarieh a si tikah fapa Mahalalel a nei.

¹³Cuih hnuah kum zariat le sawmli a nung ih faate dang tla a nei.

¹⁴Amah cu kum zakua le kum hra a kim ah a thi.

¹⁵Mahalalel cu kum sawmruk le kum nga a si ah fapa Jared a nei.

¹⁶Cuih hnuah kum zariat le sawmthum a nung ih faate dang tla a nei.



- ¹⁷Kum zariat sawmkua le kum nga a ti ah a thi.
- ¹⁸Jared cu kum za le sawmruk le kum hnih a si ah fapa Enok a nei.
- ¹⁹Cuih hnuah kum zariat a nung ih faate dang tla a nei.
- ²⁰Kum za kua sawmruk le kum hnih a ti tikah a thi.
- ²¹Enok cu kum sawmruk le kum nga ah fapa Methuselah a nei.
- ²²Cuih hnuah Pathian thawn pawlkom aw-in kum zathum a nung ih faate dang tla a nei.
- ²³Enok cu kum zathum sawmruk le kum nga a nung.
- ²⁴Pathian thawn pawlkom-aw in a nung ih a hlota, ziangatile Pathian in a lak a si.
- ²⁵Methuselah cu kum za le sawmriat le kum sarih a si tikah fapa Lamek a nei.
- ²⁶Cuih hnuah kum za sarih sawmriat le kum hnih a nung ih faate dang tla a nei.
- ²⁷Kum zakua sawmruk le kum khua a ti ah a thi.
- ²⁸Cun Lamek cu kum za le sawmriat le kum hnih a si ah fapa a nei ih,
- ²⁹“Bawipa ih siatserhmi leilung par hrimhrim ahhin hi fapa cu kan zonzaihnak sung ihsin in suahtu a si ding,” ti ah a ti ih a hmin ah Noah a sak.
- ³⁰Cuih hnuah Lamek cu kum zanga sawmkua le kum nga a nung ih faate dang tla a nei.
- ³¹Kum zasarih sawmsarih le kum sarih a ti ah a thi.
- ³²Cun Noah cu kum zanga a si tikah fapa pathum a nei: Shem, Ham le Jafet an si.

Seemtirnak 6

Minung Sualnak

- ¹Leilung pumpuluk ah milai cu an karhzai vivo ih fanu tampi tla an hring.



²Cutikah Pathian ih fapa pawl in acuih fala pawl an mawizia an hmuh tikah an duhmi an hril ih an òhit.

³Cutikah Bawipa in, öMilai hnenah ka thlarau cu kumkhua cun ka umter lo pei, ziangah tile taksa neimi an si. Atu thok ihsin kum za le kum kul hnakih tam an nung lo pei,” ti ah a ti.

⁴A cuih san le cuih hnu san hmanah Pathian ih fapa pawl le milai ih fanu pawl an pawl-aw ih an hrinmi faale pawl cu mikei vekih a tum zetzetmi an si. Anmah tla cu khuahlan san ih mi hminthang le mi ralòhazet pawl an si.

⁵Pathian cun leilung par milai hmuahhmuah cu an òha lozet ih an thinlung ah ruahnak siava lawnglawng a khat ti kha a hmuh tikah,

⁶leilung parih milai a tuah cu a sir-aw sal ih a riah a siazet.

⁷Cuhrangah, öKa tuah ciami milai pohpoh, khuitawkih an um khalle ka siat thluh ding. Ramsa hmuahhmuah le vate hmuahhmuah khal, a bokvakmi tiangin ka siat thluh ding, ka rak tuah cu ka sir-aw a si,” ti ah a ti.

⁸Sikhalsehla Noah parah cunBawipa cu a lung a awi.

⁹⁻¹⁰Noah ih faale pawl cu hi pawl hi an si: fapa pathum a nei ih Shem, Ham le Jafet an si. Noah cu mi òhazet a si ih acuih san ahcun amah pakhat lawnglawng Pathian ih lungkimmi a si. Pathian thawn a umtlangmi a si.

¹¹Sikhalsehla midang hmuahhmuah cu Pathian ih mithmai ah an siavazet ih an siatnak cu khuazakip ah a zai vivo.

¹²Cun Pathian in leilung cu òha lozet in a hmu, ziangah tile mi hmuahhmuah òhatlonak in an khat.

Noah In Tangphawlawng A Tuah

¹³Cun Pathian in Noah hnenah, öMilai cu leilung par ihsin cemter dingah ka ruat zo a si. Ka siatsuah thluh ding, ziangah tile leilung hi an sualtuahnak in a khat.



¹⁴Nangmah ih hrangah saipras thing òha phun in tangphawlawng tuah aw. A sungah khaan tampi tuah awla, a sunglam le a lenglam hmuahhmuah ah farthling hnih aw.

¹⁵A cuih lawng cu pi zali sawmnga sau, pi sawmsarih pi nga kau, pi sawmli pi nga saangin tuah aw.

¹⁶A khuh tuah awla a khuh le a phar karlak kha zung hleiriat zuah aw. Cun dot thum in tuah awla a siir-ah sangka tuah aw.

¹⁷Leilung parah tilik ka thlenter ding ih a nungmi hmuahhmuah a siatsuah thluh ding. Leilung parih a nungmi hmuahhmuah an thi òheh ding.

¹⁸Sikhalsehla nangmah thawn thukamnak ka tuah ding. Na nupi le na fapa pawl le an nupi pawl thawn lawng sungah nan lut ding.

¹⁹An nun venak dingah ramsa tinkim in a nu le a pa, khuahkhat fingfing, lawng sungah na khum pei.

²⁰Vate phun tinkim sungin pahnih ciar, ramsa sungin a tum siseh a fate siseh pahnih ciar, an nun suaknak dingah lawng sungah na luhpi pei.

²¹Ei òha tirawl phunkim na khawl pei ih, nanmah le an hrangah na ret pei. Himi cu lawng sungih nan ei dingmi a si,” ti ah a ti.

²²Pathian ih thupekmi vek cekci in Noah cun a tuah òheh.

Seemtirnak 7

Tilik

¹Noah hnenah Bawipa in, òNan sungte in lawng sungah lut uh; ziangah tile leilung mi hmuahhmuah lakah nangmah pakhat lawng ka mithmuh ah a dingmi na si.

²Saram thiang ei òha phunkim in phunkhat ah khuah sarh ciar keng aw; asinain a thiang lo ramsa cu phunkhat ah a nu le a pa khuah khat ciar lawng la aw.

³Vate khal a phunkim in phunkhat ah khuah sarh ciar in keng aw. Himi pawl cu leilung ih cithlah saaltu dingah an si.



⁴Tuih hnu ni sarih ah leilung parah ni sawmli le zan sawmli sung ruah ka surter ding ih ka tuah cia a nungmi hmuahhmuah a siatsuah thluh ding a si,” ti ah a ti.

⁵Cule Bawipa ih thupekmi vek cekci in Noah cun a tuah òheh.

⁶Tilik a thawh tikah Noah cu kum zaruk a si.

⁷A nupi le a fapa pawl le an nupi pawl thawn tilik ihsin him dingah lawng sungah an lut.

⁸Ramsa le vate a thiag siseh thiag lo siseh a phunkim in a nu pakhat le a pa pakhat ciar,

⁹Pathian ih thupek vekin Noah thawn lawng sungah an lut.

¹⁰Ni sarih hnuah leilung tlunah tilik a tlung.

¹¹Noah kum zaruk a kim hnu thla hnihnak ni hleisarih ni ah, leilung hnuai ih tipi cu hmunkip in an put ciamco; cun van tukvirh hmuahhmuah a ong-aw ih ruah a thlet in a thle aw;

¹²cuticun leilung parah ni sawmli le zan sawmli ruah cat loin a sur thlurthlo.

¹³Cuih ni ah Noah le a nupi, a fapa pathum Shem, Ham le Jafet le an nupi pawl cu lawng sungah an lut.

¹⁴Anmah thawn hmun khatah hramlak ramsa siseh, innzuat òilva siseh, a vak thiammi hmuahhmuah le vate a phunphun tla an lut.

¹⁵Ramsa a phunkim in, a nu le a pa ciar in, Noah thawn lawng sungah Pathian ih thupekmi vekin an lut.

¹⁶Cule Noah a luh ngah in Bawipa in sangka a khar.

¹⁷Ni sawmli ti a lik hnu ah tidai a tam dutdo deuhdeuh ih an lawng cu tidai in a phuanter.

¹⁸Tidai a thuk deuhdeuh ih tidai parah lawng cu a phuan.

¹⁹Tilik cu a thuk sinsin ih tlang saangbik pawl khal a khuh thluh.

²⁰Cuih tlunah tidai cu tlangzim tlunah pi kul hluangga a kai.



²¹Leilung parih a nungmi hmuahhmuah, minung siseh, ramsa le vate siseh, cucik kharbok tiangin an thi thluh.

²²Leilung parih nunnak a neimi hmuahhmuah in an thi thluh.

²³Leilung parih a vak thiammi hmuahhmuah - minung le ramsa le vate a fate bik tiangin Bawipa in a thihter thluh. Siatsuah lomi cu Noah le amah thawn lawng sungih a ummi lawng an si.

²⁴Tidai cu lei parah ni za le ni sawmnga sung òum loin a um.

Seemtirnak 8

Tilik Cemnak

¹Pathian cun Noah le amah thawn lawng sungih a ummi ramsa tinkim cu a thei ringring. Curuangah leilung tlunah thli a hranter ih tidai cu a kang vivo.

²Leilung hnuai ih tipi ihsin a hung putmi tidai pawl le van ihsin ruah a rung surnak van tukvirh pawl cu an kharphit aw thluh. Vanruah a han ih,

³tidai cu a kang vivo. Ni za le sawmnga hnuah tidai a òum deuhdeuh ih,

⁴thla sarihnak ni hleisarih ni ah, lawng cu Ararat ram ih tlangpar ah a taang.

⁵Tidai cu a òum deuh vivo ih thla hranak ni khat ni ah tlangzim pawl an lang.

⁶Ni sawmli hnuah Noah cun lawng ih tukvirh a ong ih,

⁷tlang-ak pakhat a thlah. Tlang-ak cu a ra kir lo, leilung parih tidai a kaan thluh hlan lo a suk le a so ah a zam rero.

⁸Cule Noah in tidai a kang ngaingai maw ti thei dingah thuro pakhat a thlah.

⁹Asinain tidai in leilung a khuh thluh lai thotho ruangah thuro cu futnak a hmu thei lo. Cutikah Noah cun a kut a hei suah ih thuro cu lawng sungah a lak sal.

¹⁰Ni sarih a hngah hnu ah thuro cu a thlah sal.



¹¹A cuih zanlam ah thuro cu a ra kir ih a hmur in Oliv thingnah hring a rak thiar kha Noah in a hmu. Cutikah tidai a kang ngaingai zo ti ah Noah in a thei.

¹²Cun Noah in ni sarih a hngak sal ih thuro cu a thlah sal lala. Cuih òum cu a ra kir sal nawn lo.

¹³Noah kum zaruk le kum khat a ti kum, thla hmaisai bik, ni khatnak ni ah leilung parih tidai cu a kang thluh. A lawngkhuh a ong ih a zoh tikah leilung a ro thluh kha a hmu.

¹⁴A thla hnihnak, ni kul hluansarih ni ah leilung cu a ro ngah thluh.

¹⁵Cutikah Pathian in Noah hnenah,

¹⁶öNa nupi, na fapa pawl le an nupi pawl thawn lawng sung ihsin suak uh.

¹⁷Ramsa hmuahhmuah, vate, innzuat sumhnam le a vak theimi hmuahhmuah tiangin hruai thluh awla, leilung parah an ci zaih in pungzai hai seh,” ti ah a ti.

¹⁸Cuticun Noah cu a nupi le a fapa le an nupi pawl thawn lawng sung ihsin an suak.

¹⁹Cun hramlak ramsa siseh, innzuat sumhnam siseh, vate le a vak theimi hmuahhmuah tiangin, anmah an phun ciar a burbur in lawng sung ihsin an suak.

Noah In Thawinak A Pek

²⁰Cule Noah cun Bawipa ih hrangah biakòheng a don ih a thiangmi ramsa le vate tla phunkhat in pakhat ciar a lak ih meisa biakòheng parah Pathian hrangah mei-ur thawinak a pek.

²¹Noah ih pekmi rimthaw cu Bawipa in a theih tikah a thinlung in, öMinung ih thiltuahmi ruangah leilung cu siat ka serh nawn lo pei. Minung cu an no lai ihsin òhatlonak lawnglawng an ruat ti ka thei. Sikhalsehla atuih òum bangtuk in ziangtik hmanah a nungmi pawl ka siatsuah nawn lo pei.



²²Leilung a him sung hmuahhmuah, Thlaici tuh caan le rawl lak caan a um ding; Khawsik le khuahlum, fur le òhal caan a um ding; Sun le zan a um ding ih, A cem nawn lo pei,” ti ah a ti.

Seemtirnak 9

Noah Hnenih Pathian Thukam

¹Cun Pathian in Noah le a fapa pawl cu a thluasuah ih an hnenah, öFa tampi nei in pungzai uhla, leilung khuazakip ah nan tesinfa pawl khat hai seh.

²Lei parih a um ramsa hmuahhmuah, vate le nga pawl, lei parih a vak theimi ramsa fatebik tiangin an lo òih ding. Na kuthnuai ah ret thluh an si.

³Cule ramsa a nungmi hmuahhmuah le hanghnah hangrah pawl na ei ding; na rawl hrangah ka lo pe a si.

⁴Asinain a sa sungih a thi a um laiah cun na ei lo pei, ziangah tile thi cu nunnak a si.

⁵Cun mi a thattu cu thah a si ve ding. Mi a siatsuahtu ramsa cu siatsuah a si ve ding.

⁶Mi a thattu cu Mi kutin a thi ve ding. Ziangah tile milai cu Pathian in amah bangin a tuahmi a si.

⁷Cule fa tampi nan nei ding ih nan tesinfa pawl cu leitlun khuazakip ah an khat ding ih an karhzai ding,” ti ah a ti.

⁸Cuih hnuah Pathian in Noah le a fapa pawl hnenah,

⁹öAtu-ah thu ka lo kam; nanmah le nan tesinfa pawl hnenah siseh,

¹⁰nanmah thawn lawng sung ihsin a suakmi ramsa hmuahhmuah, vate le innzuat òilva le hramlak ramsa zate hnenah siseh,

¹¹thukamnak ka tuah: ziangtik hmanah leilung parih nunnak a neimi hmuahhmuah tilik in a siatsuah nawn lo pei. Tilik in leilung cu a siatsuah nawn lo pei, tiin ka lo kam,” ti ah a ti.

¹²Cule Pathian in, öNangmah le na hnenih a ummi ramsa hmuahhmuah hnenih kumkhua daih ka thukammi hmingsinnak ah,



¹³Mero lakah vangro ka ret, Ka thukammi theihternak ah a si.

¹⁴Lei parih mero a zaam tinte in, Mero parah vangro nan hmu ding.

¹⁵Leilung ih nunnak a neimi hmuahhmuah cu tilik ih siatsuah nawn lo dingin nangmah le ramsa pawl hmuahhmuah hnenih ka thukam cu ka ciing ringring ding.

¹⁶Keimah le leilung parih a nungmi hmuahhmuah karlahkih ka thukammi cu mero lakih vangro a langtinte in ka ciing ringring ding,” ti ah a ti.

¹⁷Cule Noah hnenah Pathian in, öHimi cu leilung par nunnak a neimi hmuahhmuah hnenih thu ka kammi hmingsinnak a si,” ti ah a ti.

Noah Le A Fapa Pawl

¹⁸Lawng sung ihsin a suakmi Noah ih fapa pawl cu Shem, Ham le Jafet an si. (Ham cu Kanaan ih pa a si.)

¹⁹Hi Noah ih fapa pathum cu leilung milai hmuahhmuah cithlahtu an si.

²⁰Noah cu lothlo a si ih hmaisai bik sabit hmuan tuahtu a si.

²¹Voikhat cu sabit a in hnuah a ri ih lawngfangkheh in a thlam sungah a it.

²²Cumi cu Kanaan ih pa Ham in a hmuh tikah a unau an pahnih in a va sim.

²³Cule Shem le Jafet cun puan an lak ih an liang dungah zaar tahratin an pa lawngte ih a ummi zoh ngam lo ah dungsip in thlam sungah an pan ih an pa cu an puan kenmi in an vung khuh. Kaa dang an hoi ruangah an pa lawngfangkheh ih a um cu an hmu lo.

²⁴Cule Noah cu a ritnak in a fim sal ih a fapa nauta bik in a parih a tuahmi a theih tikah,

²⁵öKanaan cu camsiatmi siseh, A unau pawl ih sal ah cang seh!

²⁶Shem ih Pathian cu thangòhat si ko seh, Kanaan cu Shem ih salah cang seh!

²⁷Pathian in Jafet cu òhangso pungzaiter seh, A tefa pawl cu Shem ih milai pawl thawn umtlang hai seh; Kanaan cu Jafet ih sal siseh!” ti ah a ti.

²⁸Tilik hnuah Noah cu kum zathum le sawmnga a nung ih,



²⁹kum zakua le sawmnga a ti ah a thi.

Seemtirnak 10

Noah Fapa Pawlih Tesinfa

¹Tilik a tlun hnu, Noah ih fapa Shem, Ham le Jafet tla-ih hrinmi tefa pawl cu a hnuailam vekin an si.

²Jafet ih fapa pawl cu Gomer, Magog, Madai, Javan, Tubal, Meshek le Tiras tla an si.

³Gomer ih fapa pawl cu Ashkenaz, Rifath le Togarmah an si.

⁴Javan ih fapa pawl cu Elishah, Tarshish, Kit mi le Dodan mi pawl tla an si.

⁵Anmah cu tipikap le tikulh parih a ummi miphun pawl cithlahtu an si. Jafet ih tesinfa an si ih an hrin ciar in anmah ih òong ciar hmangin ram dangdang ah an um.

⁶Cun Ham ih fapa pawl cu Kush, Izipt, Libia le Kanaan an si.

⁷Kush ih fapa pawl cu Seba, Havilah, Sabtah, Raamah le Sabteka an si. Raamah ih fapa cu Sheba le Dedan tla an si.

⁸Kush ih fapa pakhat cu Nimrod a si ih amah cu leilung tlunah a hmaisai bik minehtu hminthang a si.

⁹Bawipa ih bomnak in amah cu sakap hminthang ah a cang ih, curuangah mi in, òNimrod bangin Bawipa in sakap hminthang ah lo tuah seh,” an ti òheu.

¹⁰Nimrod ih a ukmi ram hmaisai bik pawl cu Babilonia ram sungih a ummi Babilon, Erech le Akkad ram thum tla an si.

¹¹Cuih ram ihsin Assiria ramah a feh ih Nineveh, Rehoboth-Ir, Kalah le,

¹²Nineveh le Kalah khawpi karlahih a ummi Reson timi khawpi tla a toh.

¹³Izipt cu Lidia mi, Anam mi, Lehab mi, Naftuh mi,

¹⁴Patrus mi, Kasluh mi le Kaftor mi pawl ih pa a si. Filistin mi pawl cu Kaftor ih cithlahmi an si.

¹⁵Cule Kanaan cu a fapa upa bik Sidon le a nau Heth,



- ¹⁶cuih hnuah Jebus mi, Amor mi, Girgash mi,
- ¹⁷Hiv mi le Arka mi, Sin mi,
- ¹⁸Arvad mi, Zemar mi le Hamath mi pawl ih pa a si. Cuih hnuah Kanaan ih tefa pawl cu an karhzai ih,
- ¹⁹an ram cu Gerar lamah Sidon in Gaza tiang, cun Sodom, Gomorrah, Admah le Zeboiim lamah Lasha tiang a kau.
- ²⁰A tlunih mipahun pawl hi Ham ih tesinfa pawl an si ih ram dangdang ah anmah an hrin ciar in anmah ih an òong ciar hmangin an um.
- ²¹Jafet ih u-pa Shem cu faate dang tla a nei ih Hebru mi pawl hmuahhmuah ih cithlahtu a si.
- ²²Shem ih fapa pawl cu Elam, Asshur, Arpakshad, Lud le Aram an si.
- ²³Aram ih fapa pawl cu Uz, Hul, Gether le Mash an si.
- ²⁴Arpakshad cu Shelah ih pa a si ih Shelah cu Eber ih pa a si.
- ²⁵Cun Eber in fapa pahnih a nei. Pakhat cu Peleg ti ah an ko, ziangahatile Peleg san laiah leilungih milai pawl cu an òhen-aw thluh. Cule a naupa ih hmin cu Joktan a si.
- ²⁶Joktan ih tesinfa pawl cu Almodad, Shelef, Hazarmaveth, Jerah,
- ²⁷Hadoram, Uzal, Diklah,
- ²⁸Obal, Abimael, Sheba,
- ²⁹Ofir, Havilah le Jobab an si. Hi pawl hi an zatein Joktan ih tesinfa an si.
- ³⁰An umnak ram cu Mesha ihsin Sefar lamah nisuhnak lamih tlangram tiang a si.
- ³¹A tlunih mipahun pawl cu Shem ih tesinfa pawl an si ih ram dangdang ah anmah an hrin ciar in anmah ih òong ciar hmangin an um.
- ³²A tlunih hrin le hnam pawl cu Noah ih tesinfa an si ih anmah ih an hrin ciar in mipahun tampi ah an cang. Leilung tlun mipahun hmuahhmuah cu tilik hnu Noah fapa pawl ih cithlahmi an si.



Seemtirnak 11

Babel Lungdawl

¹Hlanah cun leilung tlun mi hmuahhmuah in òong phunkhat lawng an nei ih òongfang bangrep an hmang.

²Nisuahnak lamah an vai ih Babilonia nelrawn an thleng ih cutawkah khua an to.

³Cutikah, öRahnik uh, phahlei tuah in meisa ah rawh uhsi,” ti ah pakhat le pakhat an ti-aw. Cutiin inn saknak ah tlakrawh an nei ih a erhnak ah òhung an tuah.

⁴Cuòheh in, öRa uh; Kan hrangah khawpi kan tuah pei ih van dai in lungdawl kan tuah pei. Kanmah ih hrangah hmin nei ve seh; cule leilung khuazakip ah darhdai loin kan um ding a si,” ti ah an ti-aw.

⁵Cutikah milai ih an tuahmi khawpi le lungdawl zoh dingah Bawipa cu a rung ih,

⁶öZohhnik uh, hi pawl hi an zatein mipun phunkhat an si ih òong pakhat an hmang. An tuahmi hi thil tuah an tummi a hramthawhnak lawng a si lai. A rei hlanah tuah an duhmi hmuahhmuah an tuahsuak thei ding.

⁷Curuangah kan vung feh pei ih pakhat le pakhat an aan ciing-aw lo dingin an òong kan cokrawi thluh pei,” ti ah a ti.

⁸Cutiin Bawipa in milai pawl cu leilung khuazakip ah a òhekdarh thluh ih khawpi cu an sak òheh suak lo.

⁹A cuih khawpi cu Babel ti ah an ti, ziangah tile cutawkah milai ih òong cu Bawipa in a cokrawi sak thluh ih, leilung tlun khuazakip ah a òhekdarh thluh hai a si.

Shem Ih Tesinfa Pawl

¹⁰Shem ih tesinfa cu a hnuailam pawl hi an si. Tilik a tlun hnu kum hnih ah, Shem cu kum zakhat a ti ih, fapa pakhat Arpakshad a nei.

¹¹Cuih hnuah kum zanga a nung ih fapa dang le fanu dang khal a nei.



- ¹²Arpakshad cu kum sawmthum le kum nga a si tikah fapa Shelah a nei.
- ¹³Cuih hnuah kum zali le kum thum a nung ih fapa dang le fanu dang tla a nei.
- ¹⁴Shelah cu kum sawmthum a kim tikah fapa Eber a nei.
- ¹⁵Cuih hnuah kum zali le kum thum a nung ih fapa dang le fanu dang tla a nei.
- ¹⁶Cun Eber cu kum sawmthum le kum li a si tikah fapa Peleg a nei.
- ¹⁷Cuih hnuah kum zali le sawmthum a nung ih fapa dang le fanu dang tla a nei.
- ¹⁸Peleg cu kum sawmthum a si tikah fapa Reu a nei.
- ¹⁹Cuih hnuah kum zahnih le kum kua a nung ih fapa dang le fanu dang tla a nei.
- ²⁰Reu cu kum sawmthum le kum hnih a si tikah fapa Serug a nei
- ²¹Cuih hnuah kum zahnih le kum sarh a nung ih fapa dang le fanu dang tla a nei.
- ²²Serug cu kum sawmthum a si tikah fapa Nahor a nei.
- ²³Cuih hnuah kum zahnih a nung ih fapa dang le fanu dang tla a nei.
- ²⁴Nahor cu kum kul hluankua a si tikah fapa Terah a nei.
- ²⁵Cuih hnuah kum za le hleikua a nung ih fapa dang le fanu dang tla a nei.
- ²⁶Cule Terah cu kum sawmsarh a si tikah fapa pathum Abram, Nahor le Haran a nei hai.

Terah Ih Tesinfa Pawl

- ²⁷Terah ih tesinfa pawl cu Abram, Nahor le Haran an si. Haran cu Lot ih pa a si.
- ²⁸Haran cu a pa Terah a nun laiah Khaldea ram, a suahnak Ur khua ah a thi.
- ²⁹Cun Abram in Sarai a òhit ih Nahor in Haran ih fanu Milkah a òhit. Haran cu Iskah ih pa khal a si.



³⁰Sarai cu faate a nei lo, ziangahatile nucing a si.

³¹Cule Terah cun a fapa Abram le a fasuan, Haran ih fa, Lot le Abram ih nupi Sarai cu a lak hai ih Kanaan ram feh dingah Khaldea ram Ur khua cun a pok. Asinain Haran khua tiang an feh ih cutawkah cun umhmun an khuar.

³²Terah cu kum zahnih le kum nga a si tikah Haran khua ahcun a thita.

Seemtirnak 12

Pathian In Abram A Ko

¹Pathian in Abram hnenah, öNa ram, na miphun le na pa ih inn taanta awla ka lo hmuh dingmi ramah feh aw.

²Tefa tampi ka lo pe ding ih miphun tumpi-ah an cang ding. Ka lo thlawsuah ding ih na hmin ka thanter ding; cutiin thlawsuah mi na si ding.

³A lo thluasuahtu cu ka thlawsuah ve ding, Asinain siat a lo camtu cu ka camsia ve ding; Nangmah ka lo thlawsuah vekin, Leitlun mi hmuahhmuah in thlawsuah in dil ding,” ti ah a ti.

⁴Abram cu kum sawmsarih le kum nga a ti tikah, Bawipa ih a fial vekin, Haran khua cun a suak. Lot khal in a thlun ve.

⁵Abram cu a nupi Sarai le a nau ih fapa Lot le Haran khua ih an neihmi sal pawl le an thil neih hmuahhmuah thawn Kanaan ramah cun an feh. Kanaan ram an thlen tikah,

⁶Abram cu a feh vivo ih hmun thianghlim Shekhem khua Moreh hmunih sasua kung ah a va thleng. Cuih caanah Kanaan mi pawl acuih ramah an um lai.

⁷Bawipa cu Abram hnenah a lang ih, öNa tesinfa hnenih ka pek dingmi ram cu hi ram hi a si,” ti ah a ti. Cule cutawkah Abram in a hnenih a langmi Bawipa hrangah biakòheng a don.

⁸Cuih hnuah Abram cu thlanglam ah, Bethel khua ihsin nisuhnak lam tlangpar ram ah a òhawn ih nitraknak lamah Bethel, nisuhnak lamah Ai



khua, cuih karlakah riahbuk a sak. Cutawk khalah cun biakòheng a don ih Bawipa cu a biak.

⁹Cun thlanglam Negev ram lamah riahbuk pakhat hnu pakhat sak in a òhawn vivo.

Abram Izipt Ram A Thleng

¹⁰A cuih ramah nasazetin paam a tlung ih rawl ei ding a um lo ruangah Abram cu Izipt ramah caan tawite sung um dingin a vung feh.

¹¹Izipt ramri a thlen zik tikah a nupi Sarai hnenah, öNang hi nunau hmelòha na si.

¹²Izipt mi pawl ih an lo hmuh tikah Abram nupi a si, an ti ding ih nangmah co duh ah keimah riangri in that pang ding.

¹³An lo sut asile a farnu ka si na ti pei. Cuticun nangmah ih ruangah ka luat ding ih in zohòha ding a si,” a ti.

¹⁴Izipt ramsung an vung lut tikah Izipt mi pawl cun, öSarai cu mimawi a si,” an ti ngaingai.

¹⁵Bawi pawl in an hmuh ve tikah a mawizia cu an siangpahrang hnenah an va sim ih siangpahrang inn ah an fehpi.

¹⁶Sarai ruangah Izipt siangpahrang in Abram cu òhazet in a zoh ih tuu le me pawl, caw le laak le kalauk pawl a ruun a ruun in a òhen ih sal tampi tiangin a pek.

¹⁷Sikhalsehla Sarai cu siangpahrang ih inn a thlen ruangah Bawipa in siangpahrang le a innsungih a ummi hmuahhmuah parah òihnungza natnak a tlunter.

¹⁸Cutikah Faro siangpahrang in Abram cu a ko ih, öZiang hrangah hi bangtuk in i tuah? Ziangah so ka nupi a si, ti ah fiangtein i sim lo?

¹⁹Ziangruangah ka farnu a si ti ah na ti? Ka farnu a si na ti ruangah a si nupi ih ka lak. Atu zamrangin na nupi hi lak awla suak uh,” ti ah a ti.



²⁰Faro in a kuthnuai mi hnenah thu a pek ih Abram cu a nupi Sarai le an neihmi hmuahhmuah tla thawn Izipt ram ihsin an daw.

Seemtirnak 13

Abram Le Lot An òhen Aw

¹Cutiin Izipt ram in Abram cu a suak ih saklam ram Negev lamah a nupi le a neihmi hmuahhmuah thawn an feh. A hnenah Lot khal a tel.

²Abram cu milianzet a si ih tuu, me, caw pawl tampi a nei ih sui le ngun khal a nei.

³Negev in a pok ih riahbuk pakhat hnu pakhat a òhawn vivo ih, hmaisai bikih riahbuk a saknak Bethel le Ai karlahih ram lamah a feh.

⁴A hmaisaih biakòheng a tuahnak hmun a thlen tikah Bawipa ih a hmin a ko.

⁵Cule Abram thawn a feh ve mi Lot khal in tuu le me le caw pawl tampi a nei ih hnenum tla a nei.

⁶Abram le Lot cu òilva tampi an nei veve ih rannung ei ding hrampi khopkham a um lo ruangah hmunkhat ah an umtlang thei lo.

⁷Curuangah an òilva kiltu pawl karlahah nupi ih tawh awknak a suak. Culai ahcun Kanaan mi le Periz mi pawl cuh ramah an um lai hrih a si.

⁸Cutikah Abram in Lot hnenah, òSungkhat kan si ih na minung pawl le ka minung pawl hi to-aw rero ding an si lo.

⁹Kan òhen-aw sawn pei. Na duhmi ram hril awla cutawkah feh aw. Kei hmun dangah ka feh pei,” a ti.

¹⁰Cutikah Lot cu khua a cuan ih, Bawipa ih hmuan le Izipt ram vek a si mi Jordan tiva kap phairawn cu Zoar tiang tidai tamzet ih ngahmi ramòha a si kha a hmu. Culai ahcun Sodom le Gomorrah pawl cu Bawipa in a siatter hrih lo.

¹¹Lot cun amah ih hrangah Jordan tiva kap phairawn zatein a hril ih nisuhnak lamah a cer. Cuticun an òhen-awta.



¹²Abram cu Kanaan ramah cun a um ih Lot cu phairawn ih khawpi lakah a um. Sodom khua kiangah buk a sak.

¹³Sodom khuasung mi cu miòha lozet an si ihBawipa hmaiah an sual ngaingai.

Abram Hebron Ah A Cer

¹⁴Lot ih a tlansan hnu cun Abram hnenah Bawipa in, öNa umnak hmun ihsin sak le thlang, nisuah le nitlak, khuazakip hi òhatein zohhnik.

¹⁵Na hmuhmi ram hmuahhmuah hi nangmah le na tesinfa hnenah ka lo pe ding ih kumkhua in nan ram a si ding.

¹⁶Tesinfa tampi ka lo pe ding ih leilung parih leidip siar cawk lo an si bangin na tesinfa khal siar cawk lo an si ding.

¹⁷Cutiin hi ram hi a tung a vang in haal thluh aw; ziangahatile a zatein ka lo pe thluh ding a si,” ti ah a ti.

¹⁸Curuangah Abram cu a riahbuk a òhawn ih Hebron khua Mamre sasua kung kiangah hmun a khuar. Cutawkah Bawipahrangah biakòheng a don.

Seemtirnak 14

Abram In Lot A Run

¹Cuih caanah siangpahrang pali: Babilonia siangpahrang Amrafel, Ellasar siangpahrang Ariok, Elam siangpahrang Khedorlaomer le Goiim siangpahrang Tidal pawl in,

²a dang siangpahrang panga: Sodom siangpahrang Bera, Gomorrah siangpahrang Birsha, Admah siangpahrang Shinab, Zeboiim siangpahrang Shemeber le Bela (a si lole Zoar) siangpahrang pawl tla an do.

³Atuih Rili Thi timi Siddim nelrawn ah khin cuih siangpahrang panga cu an kom-aw ih an òang tlang.

⁴Anmah cu kum hleihnih sung Khedorlaomer in a rak uk zo ih a kum hleithumnak ah amah do dingin ral a thotu an si.



⁵A kum hleilinak ah Khedorlaomer le a òanpi pawl cun an ralkap zate thawn an do ciamco ih Ashteroth Karnaim ah Refaim an neh, Ham ah Zuzim an neh, Kiriathaim hmunrawn ah Emim an neh ih,

⁶vunnelrawn kiangih ummi Elparan tiang, Seirih tlang parah Hor mi pawl tla an neh thluh a si.

⁷Cun dunglamah an kir ih Kadesh (Kadesh a si lole Enmishpat) an thlen tikah Amalek mi pawl ih ram hmuahhmuah an hun lak phah ih Hazazon Tamar ih ummi Amor mi khal an neh thluh a si.

⁸Cutikah Sodom, Gomorrah, Admah, Zeboiim le Bela khua ih siangpahrang pawl cun an ralkap neihmi hmuahhmuah an khawm ih,

⁹Elam siangpahrang Khedorlaomer, Goiim siangpahrang Tidal, Babilonia siangpahrang Amrafel le Ellasar siangpahrang Ariok pawl thawn Siddim nelrawn ah siangpahrang panga le siangpahrang pali an do-aw ciamco.

¹⁰Siddim nelrawn cu zinan suahnak khur in a khat ih, Sodom le Gomorrah siangpahrang pawl cu an raldonak in an tlan tikah acuih khur sungah an tla ciamco. A dang pathum pawl cu tlang parah an tlan hlo.

¹¹Siangpahrang pali pawl cun Sodom le Gomorrah khuasungih a ummi thil hmuahhmuah, an ei ding rawl tiangin an lak ih an tlan.

¹²Sodom khuasungih a ummi Lot khal a neihmi hmuahhmuah thawn an kai ih an hruai.

¹³Sikhalsehla raltlan pa pakhat cu Hebru mi Abram hnenah a ra ih Lot an kaihnak thu a ra sim. Abram cu Amor mi Mamre ih sasua kung kiangah a um. Mamre ih unau pawl cu Eshkol le Aner an si ih an pathum in Abram òantu an si.

¹⁴Abram cun a sungkhat pa an kaihnak thu a theih tikah a milai pawl a kokhawm ih pacang hlir zathum le hleiriat an pok ih ral pawl cu Dan tiang an dawi.



¹⁵Cutawk hmunah Abram milai pawl cu bu hnih ah an òhen-aw ih zanah an ral pawl cu an do ih an neh. An ral pawl cu Damaskas khua saklam ih a ummi Hobah tiang an hun dawi.

¹⁶A sungkhat pa Lot le Lot ih neihmi hmuahhmuah le nunau pawl le ral kaihmi dangdang thawn a long thluh ih a kirpi sal thluh.

Melkhizedek In Abram A Thlawsuah

¹⁷Abram cu Khedorlaomer le siangpahrang dang pawl a va nehnak ihsin a kir tikah Sodom siangpahrang cun Shaveh phairawn (Siangpahrang Phairawn ti khalih timi) in a rak hmuak.

¹⁸Cutikah Salem siangpahrang Melkhizedek khal in sang le sabitti a keng ih Abram cu a hmuak ve. Melkhizedek cu Cungnungbik Pathian ih puithiam khal a si ih Abram cu thluasuahnak hiti in a pek:

¹⁹“Cungnungbik Pathian, Lei le van tuahtu in, Abram cu thlawsuah hram seh.

²⁰Na ral pawl parih nehnak a lo petu, Cungnungbik Pathian cu thangòhat in um seh,” ti ah a ti. Cule Abram in ralkut ihsin a lakmi hmuahhmuah sungih òhenhra ih òhenkhat Melkhizedek hnenah a pek.

²¹Cule Sodom siangpahrang in Abram hnenah, “Na lakmi thil hmuahhmuah cu nangmah in co aw; asinain minung pawl cu keimah i pe sal hram aw,” ti ah a dil.

²²Asinain Abram in, “Van le leilung Tuahtu Cungnungbik Pathian Bawipa ih hmaiah baan phar in thu ka kam-aw:

²³Na ta a si mi hmuahhmuah pat-hlum le kedamhri ih thokin ziangthil hman ka la lo ding. Curuangah ðAbram a liantertu cu keimah ka si, ó na ti thei dah lo ding.

²⁴Ka hrangah cun zianghman ka la lo pei. Ka milai pawl ih an ei an in ciami le, i òanpitu pawl ih covo lawnglawng ka saang ding; cule Ener, Eshkol le Mamre khal in an covo an la ve ding,” ti ah Sodom siangpahrang hnenah a ti.

Seemtirnak 15

Abram Hnenih Pathian Thukam



- ¹Cuih hnuah Abram hnenah Bawipa a lang ih, öAbram, na thinphang hlah; Keimah cu a lo humtu phaw ka si. Na hnenih ka laksawng cu a uakzet ding,” ti ah a sim.
- ²Cutikah Abram in, öMaw Pathian Bawipa, fa le ka nei lo. Ka hnenih na laksawng cu ziangso a si ding? Ka rocotu cu Damaskas khua ih Eliezer lawng a si.
- ³Fa pakhatte hman i pe lo ih, curuangah ka ro cu ka salpa pakhat in a co a òul ko,” ti ah a ti.
- ⁴Cun Bawipa in Abram hnenah, öHi na salpa hi na rocotu a si lo ding; na rocotu cu nangmah ih fapa ngaingai a si ding,” ti ah a sim sal.
- ⁵Bawipa in Abram cu lengah a suaipi ih, öVan khi zoh awla arsi pawl khi na siar thei asile siar hnik; khi arsi zat in na tesinfa pawl cu an tam ding a si,” ti ah a ti.
- ⁶Cule Abram in Bawipa cu a zum ih acuih zumnak cu Bawipa in dingnakah a co sak.
- ⁷Cun Bawipa in Abram hnenah, öKeimah cu Bawipa ka si. Hi ram hi na ta siter dingah Khaldea ram Ur khua ihsin ka lo òhawnter a si,” a ti.
- ⁸Sikhalsehla Abram in, öMaw Pathian, ka Bawipa ziangtinso ka ta a si ti ka theih ding?” ti ah a sut.
- ⁹Cutikah Pathian in, öKa hnenah kum thum kim cawla, kum thum kim mela, kum thum kim tuucang, thuro pakhat le laileng pakhat rak keng aw,” ti ah a ti.
- ¹⁰Abram in Pathian hnenah a zatein a rak keng ih an laifang ciar in phel hnih ah a phel ih phel khat cu a dang phel khat hmaiah artlang in tlar hnih ah a ret; vatesa cu a phel lo.
- ¹¹Langta pawl in sa cu an rung tlan naón Abram in a rak dawí hai.
- ¹²Zanlam ni a tlak cuahco tikah Abram cu a itthat. Cutikah a hnenah òihnung tuksumza khuathim a rung thleng.



¹³Bawipa in a hnenah, öNa tesinfa pawl cu ramdang ah mivai an si ding. Cuih ramah cun sal an si ding ih kum zali sung hremmi an si ding.

¹⁴Asinain na tesinfa a tisiattu ram cu ka hrem ding; thilri tampi thawn cutawk cun an suak leh ding.

¹⁵Nang cu tlamtling in tarkuun tiang na nung ding ih thinlung thlangamte in na thi ding; cule phum na si ding.

¹⁶Na tesinfa pawl cu san li hnuah hi ramah an rakir sal ding; ziangah tile hi tawkih Amor mi pawl hi miòha lozet ah an cang ding ih hremnak an tuar tik lawngah hi ram ihsin ka dawih leh hai ding,” ti ah a ti.

¹⁷Cun ni a tlak ih khua a thim tikah, hmakhatte-ah a khu ih a alh hluahhlo mi beel le a alh hluahhlo mi meifar an lang ih sa tlar hnih ih retmi karlak ihsin an lan zuahzo.

¹⁸A cuih ni ah Bawipa in Abram hnenah thukamnak a tuah ih, öHi ram hmuahhmuah hi na tesinfa pawl hnenah ka pe ding ti ah ka lo kam a si. Izipt ramri ih tiva ihsin Eufrates vapi tiang a si ding;

¹⁹cun Ken ram, Keniz ram, Kadmon ram,

²⁰Hit ram, Periz ram, Refaim ram,

²¹Amor ram, Kanaan ram, Girgash ram le Jebus ram pawl tla an tel ding,” ti ah a ti.

Seemtirnak 16

Hagar Le Ishmael

¹Cule Abram nupi Sarai cun fa pakhat hman a nei lo. Asinain Sarai in Izipt mi Hagar timi salnu a nei.

²Sarai in Abram hnenah, öZohhnik, Bawipain fa i neihter duh lo hi! Ziangah so ka salnu thawn nan ittlang ko lo? Anih cun ka hrangah faate a nei thei men ding,” ti ah a ti. Cule Abram in Sarai ih thu cu a ngai.

³Curuangah Sarai in a salnu, Izipt nunau Hagar cu Abram ih nupi dingah a pek. Kanaan ramah Abram kum hra a um hnuah hi thil hi a cang.



⁴Abram le Hagar cu an pawl-aw ih Hagar cu fa a vun. Hagar in fa a vun ti a theih awk tikah a puarthau ih Sarai cu a hmuhsuam.

⁵Cutikah Sarai cun Abram hnenah, öHagar in hiti ih i hmuhsuam hi nangmah ih mawh a si. Ka salnu cu keimah in ka lo pe. Asinain fa a vun ti a theih awk vete in i hmuhsuam ciamco. Bawipa in nang maw kei so, zo a dik deuh ti thu in òhen hram seh,” ti ah a ti.

⁶Cule Abram cun, öHagar cu na salnu a si; nangmah in na uk; na duhduh in tuah aw,” ti ah Sarai hnenah a ti. Cutikah Sarai in Hagar cu a tuahsiat ih Hagar cu a tlan.

⁷Cutiin Hagar cu Shur lamah a tlan ih ramòhing lakih cerhti kiangahBawipa ih vancungmi in a tong.

⁸Vancungmi in a hnenah, öSarai ih salnu Hagar, khui inso na rat ih khui ah so na feh zik?” ti ah a sut. Hagar in, öKa bawinu Sarai hnenah ihsin ka tlan,” ti ah a ti.

⁹Vancungmi in, öSarai hnenah kirsal awla a kut hnuai ah va um aw;

¹⁰öZohman ih siar cawk lo, Tesinfa tampi ka lo pe ding;

¹¹Fapa na nei ding ih, A hminah Ishmael na sak ding; Ziangahtile Bawipa in na zonzaihnak a thei.

¹²A sinan na fapa cu, Laak hee vek a si ding. Mikip a raal ding ih, Mikip in an raal ve ding. Sungkhat thawn hman an umtlang lo ding,” ti ah a ti.

¹³Cutikah Hagar in, öPathian cu hitawk ah hin ka tong ngaingai ih ka nung lai maw si?” ti ah amah le amah a ti-aw. Cule a hnenah ra in a òngtuBawipa cu a hminah, öEl-roi,” ti ah a ko.

¹⁴Curuangah Kadesh le Bered karlahih tikhur cu mi hmuahhmuah in, öBeerlahai-roi,” ti ah an ko òheu.

¹⁵Cun Hagar in Abram fapa cu a hring ih a hminah amah Abram in Ishmael ti ah a sak.

¹⁶Abram cu Hagar in fapa a hrin tikah kum sawmriat le kum ruk a si.

Seemtirnak 17

Serhtan Cu Thukam Hminsinnak

- ¹Abram cu kum sawmkua le kum kua a si tikah Bawipa a hnenah a lang ih, öKeimah cu Ziangkimtithei Pathian ka si. Na nunsung hmuahhmuah ka thu thlun awla soisel lomi si aw.
- ²Ka thukam na hnenah ka tuah ding ih tesinfa tampi ka lo pe ding,” ti ah a ti.
- ³Cule Abram cu a hmai leilung dai in a kuun ih Pathian in,
- ⁴öNangmah thawn ka fekter dingmi ka thukam cu hihi a si: Leilung tlun mipahun tampi cithlahtu na si ding, ti ah ka lo kam.
- ⁵Na hmin hi Abram si nawn loin, Abraham a si thlang ding; ziangahtile mipahun tampi pa ah ka lo tuah ding.
- ⁶Tesinfa tampi ka lo pe ding ih a hrekkhat cu siangpahrang tla an si ding. Tesinfa tampi na nei ding ih mipahun tampi ah an cang ding.
- ⁷öKa thukam cu ka fekter ding ih nangmah le na tesinfa pawl hnenah, sankhat hnu sankhat, kumkhua daih thukamnak a si ding. Keimah cu na Pathian ka si ding ih na tesinfa pawl ih Pathian khal ka si ding.
- ⁸Atu na umnak ram, mikhual na sinak ram hi nangmah le na tesinfa hnenah ka lo pe ding. Kanaan ram hmuahhmuah hi kumkhua in nan ta a si ding ih keimah cu nan Pathian ka si ding,” ti ah a ti.
- ⁹Cuih hnuah Pathian in Abraham hnenah, öNangmah khal in ka thukam cu na fekter pei ih na thlun pei; na tesinfa pawl khal in sankhat hnu sankhat an thlun ringring pei.
- ¹⁰Nangmah le na tesinfa pawl in ka thukam nan fekternak dingah mipa hmuahhmuah in serh nan tan thluh pei.
- ¹¹⁻¹²Atu thokin mipa pohpoh cu ni riat an ti ni ah an serh nan tan ding; nan innsung suak sal siseh, ramdang ih nan leimi sal siseh, nan tan thluh ding. Himi cu keimah le nanmah karlahih thukamnak langturu a si ding.



¹³Serhtan an si òheh ding; himi cu kumkhua in nan hnenih ka thukamnak a langnak dingah nan taksa parih hmingsinnak a si ding.

¹⁴Serhtan lomi mipa cu ka thukam a thlun lo ruangah a mipahun sung ihsin hlon a si ding,” ti ah a ti.

¹⁵Cule Pathian in Abraham hnenah, öNa nupi hi Sarai ti ah na ko nawn lo pei; atu thokin a hmin cu Sarah a si zo.

¹⁶Sarah cu ka thlawsuah ding ih amah sung ihsin fapa ka lo pe ding. Ka thlawsuah pei ih mipahun tampi nu ah a cang ding. A tesinfa pawl sungin siangpahrang tampi an suak ding,” ti ah a ti.

¹⁷Cumi a theih tikah Abraham cu a hmai leilung dai in a kuun ih a hni; cule thu a ruat ih, öMilai in kum zakhat ti hnuah fa a nei thei pei maw? Kum sawmkua a ti hnuah hin Sarah in fa a nei thei ngaingai pei maw?” a ti.

¹⁸Abraham in Pathian hnenah, öIshmael tal cu na hmaiah mithmai òha ngah hram seh,” ti ah a ti.

¹⁹Cutikah Pathian in, öAbraham, cutiin a si lo. Na nupi Sarah hrimhrim in fapa a lo hrin ding ih a hminah Isaak ti ah na ko ding. Amah hnenah siseh, a tesinfa pawl hnenah siseh, ka thukam cu ka fekter ding. Ziangahatile kumkhua daih thukamnak a si.

²⁰Nang in Ishmael thu ah i dil ih ka thei zo; kei in ka tuah dingmi cu hiti in a si: Ishmael cu ka thlawsuah ding ih tefa tampi le tesinfa tampi ka pe ding. Amah cu siangpahrang hleihnih ih pa ah a cang ding. A tesinfa pawl cu mipahun tumzet ah ka canter ding.

²¹Hmaikum tu tikcu ah Sarah ih hrin dingmi na fapa Isaak hnenah ka thukam ka hngetter ding,” ti ah a ti.

²²Cule Abraham hnenih thusim a òheh tikah Pathian cun a fehsan.

²³A cuih sun rori ah Pathian ih a simta vekin Abraham cun a fapa Ishmael le a sal hmuahhmuah, innsuak sal siseh, a leimi sal siseh, a innsungih a ummi mipa pohpoh, an serh a tan òheh hai.



²⁴Abraham cu serh a tan tikah kum sawmkua le kum kua a kim.

²⁵A fapa Ishmael cu kum hleithum a kim.

²⁶Cuih ni ah an pa fa, le

²⁷an innsungih a ummi sal hmuahhmuah thawn serhtan tlang an si.

Seemtirnak 18

Isaak Suahnak Thutiam

¹Bawipa cu Mamre sasua kung hmunih a ummi Abraham hnenah a rung lang. Abraham cu a riahbuk sangka ah, sun niling laifangah a to ih,

²a hun zoh tikah veikhatte-ah milai pathum an rung din kha a hmu. A hmuh vete in va hmuak dingah a sangka cun a va tlan. A hmai leilung dai in a bok ih,

³öKa bawipa, in zaangfah thei ahcun ka inn ah cawl phah loin in taan siang hlah uh. Nan salpa ka si ih nan duh vekih a lo riantu ding ka si ko.

⁴Nan ke kholhnak dingah tidai ka rak kengter pei ih hi thingkung hnuai ah nan cawlta hrih pei.

⁵Rawl ka rak keng pei ih nan lamzin fehnak ah thazaang nan nei deuh ding. Ka inn nan ra thleng zo ih nanmah tuamhlawmtu ding ka si ko,” ti ah a ti. Annih in, öA òha, na sim vekin tuah aw,” ti ah an ti.

⁶Abraham cu a riahbuk sungah zamrangin a feh ih Sarah hnenah, öNa sangvut lakih a òha bikmi tah thum in suak awla, zamrangin pawnghmuk tuah aw,” ti ah a ti.

⁷Cun a cawruak lakah a va tlan ih caw note pakhat, a thau ih a sathawt laifang a si mi a va hruai ih a hnenum hnenah zamrangin suan dingah a pek.

⁸Abraham cun cawhnawi thur, cawhnawi le an suanmi cawsa cu a lak ih a mikhual pawl ih hmaiah ei dingah a hun. Annih in an ei; cule Abraham cun thing hnuai ah ding tahratin a kil hai.

⁹Cule a mikhual pawl in, öNa nupi Sarah khuiah a si?” ti ah an sut. öRiahbuk sungah a um ko,” ti ah a let.



¹⁰A mikhual pakhat in, öNa nupi Sarah in hmai kum atuih caanah fapa a nei ding; cutikah ka ra sal ding,” ti ah thu a tiam. Sarah in an mikhual pa ih dunglam an riahbuk sangka ihsin a thusim mi cu a rak ngai ringring.

¹¹Abraham le Sarah cu an tarzet thlang ih Sarah cu nunau daan a nei nawn lo.

¹²Curuangah Sarah in, öKei cu ka upa tuk zo, mipa thawn pawl-aw in nomnak ka nei ngai pei maw? Cuih tlunah ka pasal le a tar tuk ve zo,” ti ah hni phah in a ti.

¹³Cule Bawipa in Abraham hnenah, öZiangah Sarah cu hni phah in, öKa tar zo hnuah hin fa ka nei thei ngaingai pei maw?ó a ti.

¹⁴Bawipa hrangah a harmi a um maw si? Hmaikum a tikcu a kim tikah ka ra sal ding ih Sarah in fapa a nei tengteng ding,” ti ah a ti.

¹⁵Cumi a theih tikah Sarah cu a thin a phang ih, öKa hni hrimhrim lo,” ti ah a phat. Bawipa in, öPhat duh hlah, na hni ko,” ti ah a ti.

Sodom Hrangah Abraham Thla A Cam

¹⁶Cun a mikhual pawl cu an tho ih Sodom khua an vun hmuh theinak hmun ah an feh. Abraham cun a hei thlah hai.

¹⁷Cutikah Bawipa in, öThil ka tuah dingmi hi Abraham hnen ihsin ka thup thei nawn lo.

¹⁸A tesinfa pawl cu miphun tum le miphun cak ah an cangòheh ding ih amah ka thlawsuah zo vekin leilung tlun miphun hmuahhmuah in thlawsuah in dil ding.

¹⁹A dikmi le a dingmi tuah tahratin ka thupekmi pawl an thlun theinak dingah a fapa pawl le a sungkhat pawl zirhsuak dingin amah cu ka hril zo a si. Cuticun ka tiamkam ciami hmuahhmuah cu a parah ka kimter thluh ding a si,” ti ah a ti.

²⁰Cun Bawipa in, öSodom le Gomorrah an mawhthlunak pawl hi a nasa ngaingai ih an sualnak hi a tum ngaingai.



²¹Ka vung feh pei ih an mawhnak ka theihmi hi ka vung zingzoi pei ih thufiang ka thei ding,” ti ah a ti.

²²Abraham ih mikhual pahnih cu Sodom khua lamah cun an feh; asinainBawipa cu Abraham hnenah a taang.

²³Abraham in Bawipa cu a hei naih ih, öMi òha lomi lakah mi òha khal na siatsuah cih thluh thotho ding maw?

²⁴Sodom khawsung ah mi òha sawmnga an um tibang sehla, a khawpi zatein maw na siatsuah ko ding? Mi òha sawmnga him dingah hi khua hi na zuah lo ding maw?

²⁵Mi òha lomi thawn hmun khatah mi òhami tla cu na that ko ding maw? A cangthei lo, na ti dah lo ding. Cutiuh na tuah ahcun a mawhmi bangtuk in a dikmi khal daan peknak an tuar ve ding maw? Cucu a cangthei lomi a si. Leilung tlun hmuahhmuah ih thuòhentu cun dingthluk lairelnak thawn thu a òhen lo ding maw si?” ti ah Abraham in a ti.

²⁶Cutikah Bawipa in, öSodom khuasungah mi òha sawmnga an um a si ahcun acuih sawmnga ruangah a khuapumin ka zuah ko ding,” ti ah a ti.

²⁷Abraham in, öMaw Bawipa, kei cu leidip le vutcam lawng ka si ih na hnenah zianghman sim theinak ka nei lo. A ral a va òha ve ti ah i ti siang hram hlah aw.

²⁸Thuòhimnak ah Sodom khawsungah mi òha sawmnga si loin sawmli le panga um hai sehla, minung panga sam ruangah hi khawpi hi na siatsuah thotho pei maw?” ti ah a ti. Bawipa in, öMi òha sawmli le panga an um ahcun ka siatsuah lo ding,” ti ah a ti.

²⁹Cun Abraham in, öSawmli lawng um hai sehla teh,” ti ah a ti sal. Bawipa in, öSawmli an um ahcun ka siatsuah lo ding,” a ti.

³⁰Abraham in, öBawipa, na thinheng hram hlah aw, ka lo sut hrih ko pei; sawmthum lawng um hai sehla ziangtin a si pei?” ti ah a sut lala. Bawipa in, öSawmthum an um a si ahcun ka siatsuah lo ding,” ti ah a ti.



³¹Abraham in, öKa lo sut ngam vivonak hi, Bawipa, i ngaithiam hram aw; thu òhimnak ah kul lawng um hai sehla ziangtin a si pei?” ti ah a sut lala. Bawipa in, öA òhami kul an um ahcun hi khawpi ka siatsuah lo ding,” ti ah a ti thotho.

³²Cule Abraham in, öBawipa, na thin heng hram hlah aw, veikhatte in ka lo sut hrih ko pei: pahra lawng um hai sehla teh, ziangtin a si pei?” ti ah a sut. Bawipa in, öPahra an um taktak ahcun ka siatsuah lo ding,” ti ah a ti.

³³Abraham in cutiuh thu a suh hnuah Bawipa cu a fehhlo ih Abraham cu a inn ah a tlung.

Seemtirnak 19

Sodom Mipawl An Sualzia

¹Zanlam nitla zawng ah vancungmi pahnih Sodom khua an thlen tikah Lot cu minung an ton awk òheunak khuasuah ah a rak to. Lot in vancungmi pahnih a hmuh tikah hmuak dingin a va feh. Leilung dai in a kuun ih,

²öKa bawipale uh, in zaangfah asile ka inn ah ra riak hram uh. Ka inn ah ra riak uhla nan ke tla ra kholh uh. Thaizing ah zingpit tein nan feh sal leh ding,” ti ah a ti. Annih in, öA si thei lo ding; tuih zan cu hi khawpi-ih kottler ah kan riak ding,” ti ah an ti.

³Asinain Lot in a innih riak ding cun a leem rero ih neta bik ah a innih riak ding cun an lung a kim sal. Cule Lot cun thilnu tel lo sang a tuah ih zanriah thawzet a dar ih an ei.

⁴Cuih zan cu a mikhual pawl an ih hlanah, Sodom khuasungmi in Lot ih inn cu an kulh òheh. Upa nauhak ti loin an zatein an tel òheh.

⁵Lot cu an vun ko ih, öNa hnenih tuih zan a ra riakmi na mikhual pawl khuiah an si? Rak suah hnik, kan sualpi pei,” ti ah an au.

⁶Lot cu sangka in a va suak ih a kharsal hnuah,

⁷öRualle uh, cuvek thil òha lo cu a tuah tum hram hlah uh, ti ah ka lo dil.



⁸Zoh uh, hinah fanu himte pahnih ka nei. Ka rak suahti pei ih nan duh bangtuk in tuah uh. Asinain hi mi pawl parah cun zianghman tuah hram hlah uh; zianghman ka mikhual an si ih ka inn ah an thleng zo a si,” ti ah a ti.

⁹Asinain annih in, öNang ramdang mi taak ko; in kian sawn; cucu tuah uh, khakha tuah uh, ti ah ziangtinso nang in in ti thei? òhawn sawn aw; culole nangmah riangri kan lo tuahmawh ngah sawn ding,” an ti ih Lot cu an tuul ih a sangka cu a bauh an tum.

¹⁰Cutikah a mikhualte pahnih cun Lot cu sangka cun an hei dawh ih innsungih an hnuh lut hnuah sangka cu an khar.

¹¹Cuih hnuah sangka lengih a ummi mipi pawl cu nauta bik in upa bik tiang an mit an cawtter thluh ih sangka an hmu thei nawn lo.

Lot Cu Sodom Khua In A Suak

¹²Cun a mikhual pahnih in Lot hnenah, öSungte dang na nei lai maw? Na fapa pawl, na fanu pawl le na fanu ih pasal pawl ko thluh awla zamrangte in hi khua in suak uh;

¹³zianghman hi khua hi kan siatsuah thluh ding a si. Bawipa in hi khawsungmi sualnak le borhhlawnak a theifiang zo ih Sodom khua hi siatsuah dingah in thlah a si,” ti ah an sim.

¹⁴Cutikah Lot cu zamrangte in a feh ih a fanu pawl ih pasal dingmi tlangval pawl hnenah, öZamrangte in hi hmun in suak uh; zianghman Bawipa in hi khawpi cu a siatsuah ding a si,” ti ah a sim hai. Asinain annih cun capoh men ah an ruat.

¹⁵Zingpit khuafing a cah in vancungmi cun Lot hnenah, öZamrang aw; na nupi le na fanu pahnih hruai awla suak zaang aw; hi khua hi siatthluh a si ih a hloral tikah nan tel ve pang dah pei,” ti ah an ti.

¹⁶Sikhalsehla Lot cu a òhukòhun deuh. Cutikah Bawipa in a zaangfah thotho ih Lot le a nupi le a fanu pahnih cu vancungmi in an kut in an hruai ih khuapawn ah an fehpi.



¹⁷Khawpawñ an thlen tikah vancungmi pakhat in, öNan nunsuaknak dingah tlan uh; nan dunglam hoikir hlah uhla hmunrawn ahhin tangphah hlah uh. Tlang parah tlan uhla nan thi lo ding,” ti ah a ti.

¹⁸Asinain Lot in, öBawipa, cuticun si hram hlah seh,

¹⁹i zaangfah ih ka nunnak cu i zuah zo. Tlangpar cu ka thleng thei hrimhrim lo ding; a hlazet lai ih khitawk ka thlen hlanah siatsuahnak in i man thotho ding.

²⁰Bawipa, khi khua fate khi na hmu ko. Khi khua fate cu a naite pam ih ka thleng man ko ding. Ka luatnak dingah khi khua ah ka feh ko pei,” ti ah a dil.

²¹Cutikah vancungmi in, öNa dil vekin ka lo lungkimpì a si; khi khua cu ka siatsuah lo ding.

²²Zamrang in tlan zaang aw. Khi khua na thlen hlan cu zianghman ka tuah lo ding,” ti ah a ti. A cuìh khua cu, öKhua fate,” ti ah Lot in a ti ruangah Zoar ti ah an run kota.

Sodom Le Gomorrah Siatsuahnak

²³Ni a hung suak ih Lot cu Zoar khua a va thlen tikah,

²⁴Bawipa in Sodom le Gomorrah khua parah kaat mei-alh van in a suurter.

²⁵Cuticun khawpi pawl le nelrawn pawl, khuasungih a ummi minung hmuahhmuah le leiram parih a khomi hmuahhmuah thawn Bawipa in a siatsuah thluh.

²⁶Asinain Lot ih nupi cu dunglam a hoikir ruangah ciòhuamah a cangta.

²⁷A thaizing ah Abraham cu Pathian thawn an ton awknak hmunah zamrangte in a feh.

²⁸Sodom le Gomorrah khua le nelrawn tluan cu a vun zoh tikah cahmang meipikhu vekin meikhu a kai luailo kha a hmu.

²⁹Sikhalsehla Pathian in nelrawn ih khawpi pawl a siatsuah tikah Abraham cu a hngilh lo ih Lot cu himte in a luatter.

Moab Mi Le Ammon Mi Suahkehnak



³⁰Lot cu Zoar khua ih um a òih ruangah a fanu pahnih thawn tlangpar ah an ceer ih lungpuk sungah an um.

³¹Cutikah a upa deuh nu in a naunu hnenah, öKa pa hi a tar vivo thlang a si. Faate kan neih theinak dingah a daan keelih in ra òhitu ding leilung parah mipa an um fawn lo.

³²Curuangah ra hnik, ka pa thawn pawl aw-in faate tla kan neih theinak dingah sabitti ri ko in kan tul hnik pei,” ti ah a ti.

³³A cuih zan cu an pa cu sabitti an pek ih a upa nu le a pa cu an pawl aw; asinain sabitti a rit tuk ruangah a pa cun an pawl awk cu a thei lo.

³⁴A thaisun ah a naunu hnenah, öMizan ah ka pa thawn kan pawl aw. Tuihzan khal sabitti kan pe lala pei ih nangmah thawn nan pawl aw pei. Cuticun kan pahnih in kan pa ih fa kan nei ding,” ti ah a ti.

³⁵Curuangah acuih zan khal an pa cu sabitti an pek ih a ri lala ih a fanu nauta thawn an pawl aw. Ahmaisa vekin an pa cu sabitti a rit tuk ruangah a fanu nauta thawn an pawl awk cu a thei thotho lo.

³⁶Cutiin Lot ih fanu pahnih cu an pa ih fa an vun veve.

³⁷A fanu upa sawn in fapa a nei ih a hmin ah Moab ti ah a fanu in a sak. Cuih fapa cu tuihsan Moab mipawl cithlahtu a si.

³⁸A fanu nauta khal in fapa a nei ve ih, Ben-ammi ti ah a fanu cun hmin a sak. Ben-ammi cu tuihsan Ammon mipawl cithlahtu a si.

Seemtirnak 20

Abraham Le Abimelek

¹Abraham cu Mamre ihsin Negev ramah a ceer ih Kadesh le Shur karlakah a um. Cuih hnu Gerar ih a um laiah,

²Abraham in a nupi Sarah cu ka farnu a si, a ti ruangah Gerar siangpahrang Abimelek in a nupi dingah a lak.

³Cuih zan cu Abimelek ih mangah Pathian a lang ih Pathian in, öNa thi ding, ziangah tile Sarah hi mi nupi a si,” ti ah a ti.



⁴Asinain Sarah cu Abimelek in a ihpi hrih lo hrangah, öBawipa, miðha khal na that ko ding maw?

⁵Abraham in ka farnu a si a ti ih amah Sarah khal in Abraham cu ka u-pa a si a ti fawn. Curuangah hi thil ka tuahmi hi thinlung thiangte ih ka tuahmi a si; sualnak zianghman ka tuah lo,” ti ah Abimelek in a ti.

⁶A mang thotho ahcun Pathian in, öAsi, thinlung thiangte in na tuahmi a si ti ka thei; curuangah keimah hmaih misual na si lonak dingah Sarah ka lo thamter lonak cu a si.

⁷Sikhalsehla atu ihsin Sarah cu a pasal hnenah fehter aw. A pasal cu Profet a si ih na thih lonak dingah na hrangah thla a lo cam sak ding. Asinain na kirter lo ahcun nangmah le nan sungkurun in nan thi tengteng ding; ralrinnak atu in ka lo pe a si,” ti ah a ti.

⁸A thaizing zingpitah Abimelek cu a tho ih a hnenum pawl a ko thluh ih acuih thu pawl cu kimtein a sim òheh. A hnenum pawl cu an thin a phang ngaingai.

⁹Cun Abimelek in Abraham cu a ko ih a hnenah, öKan parih na tuah mi hi ziangvek thil so a si? Ziang sualnak na parih ka tuah ruangah so hi thil òihnungza hi keimah le ka ram parah na thlen ter? Ka parih na tuahmi vek hi cu zohman in an tuah dah lo.

¹⁰Ziangah so hivek cun na tuah?” ti ah a sut.

¹¹Cutikah Abraham in, öPathian a òihzahtu hi ramah hin an um lo ding ih ka nupi co duh ah in that men ding, ti ah ka ruah ruangah a si.

¹²Cuih tlunah Sarah hi ka farnu taktak a si ko. Amah cu ka pa ih fanu a si; asinain ka nu ih fanu cu a si lo; curuangah ka òhit a si.

¹³Curuangah Pathian in ka pa ih inn taan tahratin ka thlen dah lonak ramih i thlah tikah, ðKa parih zumtlak ngaingai na sinak langter dingah, ka òapa a si, ti ah kan fehnak tinah na ti pei,ó tiin Sarah cu ka tiam ciami a si,” ti ah a ti.



¹⁴Cutikah Abimelek in Sarah cu Abraham hnenah a pek sal; cuih tlunah tuu le caw le sal tapi tla a pek cih.

¹⁵Cule Abraham hnenah, öHi ram hmuahhmuah hi ka ta a si; na duhnak poh ah um aw,” ti ah a ti.

¹⁶Cun Sarah hnenah, öNa òapa hnenah ngun tangka thawngkhat ka pek. Himi cu na kiangkapih a ummi minung hmuahhmuah hnenah mawh nei lo na sinak kha langter dingah a si. Mi hmuahhmuah in sualnak zianghman na tuah lo ti an thei ding,” ti ah a ti.

¹⁷Abraham nupi Sarah parah cutiuh thil an rak tuah ruangah Bawipa in Abimelek innsungih a ummi nunau hmuahhmuah cu faate nei thei lo dingin a tuah hai.

¹⁸Asinain Abraham in Abimelek hrangah thla a cam ih Pathian in Abimelek le a nupi le a salnu pawl tla cu a damter thluh ih faate khal an nei thei sal a si.

Seemtirnak 21

Isaak Suahnak

¹A tiamcia vekin Bawipa in Sarah cu a thluasuah ih,

²Sarah cu nau a keng ih Abraham tar zawng ah fapa a hring. Pathian ih a sim ciami tikcu a thlen in fapa an nei.

³Abraham in a fapa cu Isaak ti ah hmin a sak.

⁴Cule Pathian ih thupek bangtuk in Abraham in Isaak cu ni riat a ti tikah serh a tan.

⁵Isaak a suah tikah Abraham cu kum zakhat a ti.

⁶Sarah in, öPathian in lungawinak le hnihnak i pek a si. Hi thu a theitu hmuahhmuah in in lungawipi ding,” ti ah a ti.

⁷Cuih tlunah, öSarah in fapa te hnawi a fawh ding ti ah Abraham hnenah zo tal in an sim dah pei maw? Asinain a tar hnuah amah hrangah fapa ka hring zo,” ti ah Sarah in a ti.



⁸A fapa cu a òhang deuhdeuh ih hnawifawh a baan ni ah Abraham in rawldar puai tumpi a tuah.

Hagar Le Ishmael An Dawi

⁹Nikhat ah Izipt nu Hagar le Abraham ih an hrinmi Ishmael le Sarah ih fapa Isaak an lek tlang.

¹⁰Cumi cu Sarah in a hmuh tikah Abraham hnenah, öHi salnu le a fapa hi dawi aw. Ka fapa Isaak ih co dingmi na ro hi hih salnu ih fapa in malte hman dai hlah seh,” ti ah a ti.

¹¹Cutikah Abraham cu a thinlung a harzet, ziangahatile Ishmael khal cu a fapa thotho a si.

¹²Asinain Pathian in Abraham hnenah, öHi na fapa le a nu Hagar hrangah na don har hlah. Sarah ih a lo sim vekin tuah aw; ziangahatile ka lo kam ciami siar cawk lo na tesinfa pawl cu Isaak sung ihsin an suak ding a si.

¹³Na salnu ih fapa hnen khalah tefa tampi ka pek ding ih miphun tumpi ah an cang ding. Ziangahatile anih khal na fapa a si ve,” ti ah a ti.

¹⁴A thaizing zingpitah Abraham cu a tho ih Hagar hnenah rawl le tidai thawl khat a pek. A fapa Ishmael cu Hagar a pawkter ih a fehter. Cutiin Hagar cu a feh ih Beersheba ramòhing lakah a vakvai.

¹⁵An tidai kenmi a cem tikah a fapa te cu hrambur hnuai ah a ret ih,

¹⁶öKa faate thih lai cu ka zoh thei lo,” a ti ih a feh ih kaih zakhat hlat ah a va to. Cutiuh a to phahin a òap.

¹⁷Cule Pathian in naute òah aw khal a thei ih Pathian ih vancungmi cun vancung in a hnenah, öHagar, ziangah so vansaangin na um? Na thin phang hlah. Pathian in naute aw a thei zo.

¹⁸Tho aw; na naute va la awla ngamter-aw. A tefa pawl cu miphun tumpi ah ka tuah hai ding a si,” ti ah a run ti.

¹⁹Cutikah Pathian in Hagar mit cu a vangter ih tikhur pakhat a hmu. A va feh ih tithawl khattein ti a than ih a fapa cu tidai a pek.



²⁰Pathian in a umpi ih a fapa cu a òhang vivo. Paran ram ramòhing lakah a um ih amah cu sakapzet ah a cang.

²¹Cule a nu in nupi ah Izipt nu a òhit sak.

Abraham Le Abimelek Lungkimnak

²²Culai ahcun Abimelek cu a ralkap uktu bawi Fikol thawm Abraham hnenah a ra ih, öNa thil tuahmi hmuahhmuah ah Pathian in a lo umpi a si.

²³Cuti a si ruangah keimah le ka faate pawl le ka tesinfa tla in bum lonak dingah Pathian hmaiah thu i kam aw. Na hnenah zumtlak in ka um zo ih nang khal keimah parah le hi na umnak ram parah zumtlakmi na sinak dingah thukamnak tuah aw,” ti ah a ti.

²⁴Cutikah Abraham in, öKa kam aw a si,” ti ah a ti.

²⁵Cule Abimelek hnenum pawl ih an lonmi tikhur thu cu Abraham in Abimelek hnenah a hun salhsuah.

²⁶Cutikah Abimelek in, öHi thu hi ka thei dah lo. Nangmah in i sim dah fawn lo; atu hi hmaisä bik ka theihnak a si,” ti ah a ti.

²⁷Cun Abraham in Abimelek cu tuu le caw a òhen ih an pahnih in lungkimnak an tuah.

²⁸Cuih tlunah Abraham in a tuurual sung ihsin tuunu no pasarih a lak ih hmun dangah a ret.

²⁹öZiangah so hiti in na tuah?” ti ah Abimelek in a sut tikah,

³⁰Abraham in, öHi tikhur laitu cu nangmah na si ti ih i tinak dingah hi tuunu no pasarih cu i saan a òul,” ti ah a sawn.

³¹Curuangah acuih hmun cu Beersheba ti ah an ko; ziangah tile an pahnih ih thu an tiam awknak hmun a si.

³²Cutiin Beersheba ih lungkimnak an tuah hnuah Abimelek le a ralkap uktu bawi Fikol cu Filistin ramah an kir sal.

³³Cuih hnuah Beersheba ah Abraham in thingkung pakhat a phun ih kumkhua ih a nungmi PathianBawipa cu a biak.



³⁴Cuticun Filistin ram sungah Abraham cu reipi a um.

Seemtirnak 22

Pathian In Abraham A Hniksak

¹Cuih hnuah Pathian in Abraham cu a hniksak ih, öAbraham,” ti ah a ko. Abraham in, öBawipa, hinah ka um,” ti ah a ti.

²Pathian in, öNa duh zetmi na fapa neihsun Isaak cu hruai awla Moriah ram ah fehpi aw. Cutawk ramih a ummi ka lo hmuh dingmi tlang parah Isaak cu mei-ur thawinakah pe aw,” ti ah a ti.

³A thaizing zingpitte-ah Abraham cu a tho ih a laak tokham a dam ih a fapa Isaak le a hnenum pahnih thawn an feh. Thawinak hrangih hman dingah zanthing a khawm ih Pathian ih a sim ciami ramah a feh.

⁴A ni thumnak ni ah acuih hmun cu hlavang in a hei hmu.

⁵Cutikah a hnenum pawl hnenah, öLaak thawn hitawk ah rak um uh. Kei le ka fapa cu Pathian kan va bia ding ih nan hnenah kan ra kirsal ding,” ti ah a ti.

⁶Cun Abraham in thawinak hrangih zanthing cu a fapa a phurhter; amah in meiòek le kawlnam a keng ih an pafa an feh.

⁷A rei hlanah Isaak in, öKa pa,” ti ah a ko. A pa in, öZiang a si ka fa?” ti ah a ti. Isaak in, öMeiòek le zanthing hmuah kan keng ih thawinak hrangih tuu faate khui-ah so?” ti ah a sut.

⁸Cule Abraham in, öAmah Pathian in in pe leh ko ding, ka fa,” ti ah a ti. Cutiin an pafa an feh vivo.

⁹Cule Pathian ih a sim ciami hmun an thlen tikah, Abraham in biakòheng a don ih a parah zanthing a ret. Cun a fapa Isaak cu a òem ih biakòheng par zanthing tlunah cun a hlum.

¹⁰Cutikah a fapa that dingin a kawlnam cu a vun zuuk.

¹¹Cu laifangah Bawipa ih vancungmi in vancung ihsin, öAbraham, Abraham!” ti ah a ko. Abraham in, öBawipa, hinah ka um!” ti ah a ti.



¹²Cutikah vancungmi in, öNa fapa that hlah; zianghman ti-aw hlah. Na fapa neihsun ka hrangih na sian ruangah Pathian na òihzah zet a si ti kha ka thei zo,” ti ah a ti.

¹³Cule Abraham in a kiangkap a hei zoh ih tuucang pakhat hri-hnok lakah a ki ih awk awmi a hmu. A va lak ih a fapa ai-ah mei-ur thawinakah a hmang.

¹⁴Cuih hmun cu Abraham in, öYahweh Jireh,” ti ah hmin a sak. Curuangah tuih san tiangin, ððBawipa ih tlang ahBawipa in a pek,” ti ah mi in an run tita.

¹⁵Cun Bawipa ih vancungmi in Abraham cu vancung ihsin a ko sal ih,

¹⁶ððBawipa in hiti in a ti: Ka hmin in thu ka lo kam - hi thil na tuah ih na fapa neihsun ka hrangih na sian ruangah tlamtling zetin ka lo thlawsuah ding.

¹⁷Na tesinfa pawl cu ka karhzaiter ding ih vanih arsi zat in le tiffinriat vunnel zat in an tam ding a si. Na tesinfa pawl in an ral pawl cu an neh thluh ding.

¹⁸Cun annih ka thlawsuah bangtuk in leilung tlunih miphun kip in thlawsuah in dil ding. Hi thil hmuahhmuah cu keimah ih thu na ngai ruangah a si,” ti ah a ti.

¹⁹Cuih hnuah Abraham cu a hnenum pawl hnenah a kir ih an zatein an umnak Beersheba ah an tlung sal.

Nahor Ih Tesinfa Pawl

²⁰Cuih hnuah Abraham in a unau pa Nahor le Milkah in fapa an neih kha a thei.

²¹Upa bik cu Uz a si ih a naupa cu Buz a si; Aram ih pa Kemuel le

²²Khesed, Hazo, Pildash, Jidlaf le Bethuel tla an si.

²³(Bethuel cu Rebekah ih pa a si.) Nahor ih nupi Milkah in hi fapa pariat hi a hrinmi an si.

²⁴Cule Nahor ih nusun Reumah in Tebah, Gaham, Tahash le Maakah a hring.

Seemtirnak 23



Sarah Hrangah Thlanhmun A Lei

- ¹Sarah cu kum za le kulhluan sarih a nung ih,
- ²Kanaan ram Hebron (a si lole Kiriath-arba timi) khua ah a thi. Abraham cu a ninghang in Sarah thih cu a ul ih a òah.
- ³Cule a nupi ruak kiang ihsin a tho ih Hit mi pawl hnenah,
- ⁴“Kei hi a laangte ih um mikhual le mivai ka si. Ka nupi phumnak dingah nan ram hi malte talin in zorh hram uh,” ti ah a dil.
- ⁵Cutikah annih in,
- ⁶“Bawipa, kan simmi hi in ngai hram aw; kanmah lakah nang cu a lian zetmi lal na si. Cuhrangah kan neihmi thlaan hmuahhmuah lakih a òha bikmi ah na nupi cu phum ko aw. Na nupi phumnak ahcun zohman in kan thlaanhmun kan ui lo ding,” ti ah an ti.
- ⁷Cutikah Abraham cu a tho ih an hmaiah a kun ih,
- ⁸“Hi ramih ka nupi phum ding nan lung a kim ahcun Hit mi pa Zohar ih fapa Efron in,
- ⁹Makpelah lungpuk cu i zorh dingah i dilsak hram uh. A lungpuk cu a loram netnak ah a si. Thlanhmun ka neih thei venak dingah nan zate hmaiah hin a duhzat i ngen in i zorh hram seh,” ti ah a ti.
- ¹⁰Cuti ih Hit mi pawl an tonkhawm awknak khuasuah ahcun Efron khal a tel ve hrangah senpi theih-ah Efron in,
- ¹¹“Bawipa, cuticun si hlah seh, i ngai hrih hram aw; ka ram zate in a lakin ka lo òhen ih a sungih ummi lungpuk khal nei cih aw. Ka miphunpi theihhngan ah ka loram cu ka lo òhen; na nupi na phumnak dingah,” ti ah a ti.
- ¹²Sihmansehla Abraham cu misenpi hmaiah a lu a kun ih,
- ¹³senpiih theih dingin Efron hnenah, “Na thinlung ngaingai a si ahcun i ngai hnik aw: na ram zatein ka lo lei pei. A man i la hram aw. Cun ka nupi ka phum ding a si,” a ti.
- ¹⁴Cutikah Efron in Abraham cu,



¹⁵“Bawipa, ka loram man cu ngun tangka zali lawng a si ih, nang le kei ih lakah ziangtlakso a si lem! Cunah na nupi cu phum ko aw,” ti ah a ti.

¹⁶Cutikah Abraham cu a lung a kim ih Hit mi pawl theih hnganah Efron ih ngun tangka zali a ngenmi cu sumtuahtu pawl ih an hmantlangmi cuai in a khai ih a pek.

¹⁷Cutiin Mamre ihsin nisuahnak lam Efron ih Makpelah leiram cu Abraham ih ramah a cangta. A sungih lo le lungpuk le thingkung hmuahhmuah khal a ta an si thluh.

¹⁸Cuih an tonkhawm awknak ih a telmi Hit mi hmuahhmuah in Abraham ih ram a si cu an theihpi thluh a si.

¹⁹Cutiin Kanaan ram acuih lungpuk ah Abraham in a nupi Sarah cu a phum.

²⁰Cuhrangah Hit mi pawl ih ram a rak si dahmi cuih ram le a sungih a ummi lungpuk pawl cu Abraham ih ramah a rung cang ih thlaannual ah a tuah.

Seemtirnak 24

Isaak Hrangah Nupi An Hawl

¹Abraham cu a kum a upa ih a tarzet thlang; Pathian in a tuahmi le a òuanmi hmuahhmuah ah a thluasuah.

²Cule Abraham in a thil neihmi hmuahhmuah a kilkhawitu, a hnenum upa bik pa ih hnenah, “Na kut ka cawn karlakah re hram-awla thu i kam aw.

³Van le lei ih Pathian Bawipa ih hmai le ka hnenah, ka fapa Isaak ih nupi dingah ka umnak Kanaan ramih nunau ka la hrimhrim lo pei, ti ah siatserh in thu i tiam aw.

⁴A hlanih ka rak umnak ka khuaram ah na feh pei ih ka sungkhat pawl sung ihsin ka fapa ih hrangah nupi na va hawl pei,” ti ah a ti.

⁵Cutikah a hnenum pa in, “Asile cuih nunau nu in i thlun duh loin a innih um duh sawnsehla ziangtinso a si ding? Na fapa sawn na rak umnak na khuaram ahcun ka kirpi sal ding maw?” ti ah a sut.

⁶Cule Abraham in, “Ka fapa cu kirpi hrimhrim lo dingin ruat cia aw;



⁷Bawipa vanih Pathian in ka pa ih inn le ka suahehnak ram ihsin i suahter ih atu hi ram hi, ðNa tesinfa hnenah ka pe ding, ó ti ah siatserh in i tiamkam ciami a si. Amah Pathian in a vancungmi na hmaiah a fehter ding ih ka fapa hrangih nupi cu na ngah thei ko ding.

⁸Sikhalsehla nunau in a lo thlun duh lo ngaingai a si ahcun ka hnenih na kammi thutiam-awhnak ihsin na luat ding. Ziang a si khalle, ka fapa cu cutawk ram ahcun na kirpi hrimhrim lo pei,” ti ah a ti.

⁹Cuticun a hnenum pa cun a bawipa Abraham ih cawn karlakah a kut a ret ih a simmi pawl tuah tengteng dingah siatserh in thu a tiam aw.

¹⁰Cun a hnenum pa cun a bawipa ih kalauk rual sungin pahra a lak ih a tim a tuah ih laksawng dingah thilmankhung tampi a keng. Cule Mesopotamia ram Nahor umnak khua ah a feh.

¹¹Cuih khua a va thlen tikah hnapawn ih tikhur kiangah a kalauk pawl cu a bawhter. Zanolam a si zo hrangah khuasungih nunau pawl cu tidai khai dingin an ra.

¹²Cutikah Abraham ih hnenum pa cu thla a cam ih, öMaw Bawipa, ka bawipa Abraham ih Pathian, ka bawipa hnenih na thukammi kimter in tuihsun tikcu caanah i hlawhtlingter hram aw.

¹³Hi ka dinnak tikhur ahhin tidai khai dingah khuasung in fala pawl an ra ding.

¹⁴Fala pakhat hnenah, ð Zaangfahte in na tithawl run òhum awla tidai ka in ding, ó ti ah ka ti pei ih anih in, ðIn aw, na kalauk pawl khal ti ka tul hai pei, ó ti ah a ti asile cuih fala cu na salpa Isaak hrangih na hrilmi fala si hram seh. Cutiuh a can ngaingai le ka bawipa hnenih na thukam na kimter a si, ti ah ka thei ding,” ti ah a ti.

¹⁵Cule a thlacam hman a òheh hlanah Rebekah an timi fala cu a liang parah tithawl pu tahratin a ra. Rebekah cu Bethuel ih fanu a si. Bethuel cu Milkah ih fapa a si ih Milkah cu Abraham ih unaupa Nahor ih nupi a si.



- ¹⁶Rebekah cu fala himte a si ih a mawizet fawn. Tikhur ahcun a vungòum ih a tithawl khat ko ti a than hnuah a hung sal.
- ¹⁷Cutikah Abraham ih hnenum pa cu a va tlan ih a hnenah, ” Zaangfahte in na tithawl sungih tidai i in ter hram aw,” ti ah a dil.
- ¹⁸Rebekah cun, öBawipa in aw,” ti ah a ti ih a tithawl cu zamrangte in a liang par ihsin a òhum ih tithawl khal cu fektein a kaihsak ih a inter.
- ¹⁹Tidai a inter hnuah Rebekah in, öNa kalauk pawl hrang khalah tidai ka khai pei ih an duhzat in in hai seh,” ti ah a ti.
- ²⁰Zamrangte in òilva tikuang sungah a tidai cu a thlet ta ih kalauk pawl an khawh hlan lo tidai cu a khaisak rero.
- ²¹Abraham ih milai pa cun Bawipa in i hlawhtlinter pei maw, ti ah daitein a zoh ringring.
- ²²Cun kalauk pawl cu Rebekah in ti a pek òheh hnuah Abraham ih hnenum pa cun a man a khung zetmi sui hnarthlaih a vun suah ih a hnar ah a thlaih; cun sui faute tumzet pahnih a lak ih a kutah a hruk.
- ²³Cule, öZo fanu so na si? Na pa ih inn ah kan hrangah riahnak khaan a um pei maw?” ti ah a sut.
- ²⁴Rebekah in, öNahor le Milkah ih fapa Bethuel ih fanu ka si.
- ²⁵Na òilva hrangah hrampi le rawl tapi kan nei ih nan riahnak dingah khaan khal a um,” ti ah a ti.
- ²⁶Cutikah Abraham ih hnenum pa cun lukuun in, Bawipa Pathian cu a biak ih,
- ²⁷öKa Bawipa Abraham ih Pathian, Bawipacu thangòhat in um seh. Amah in ka bawipa Abraham hnenih a thukamnak le rintlak a sinak cu a kimter zo. Ka bawipa Abraham ih unau inn ah Pathian in i thlengter a si,” ti ah a ti.
- ²⁸Falanu cu a nu hnenah a tlan ih cuih thuhla hmuahhmuah cu a sim.
- ²⁹Cutikah Rebekah ih òapa Laban in cuih thuhla cu a thei ih,



³⁰Rebekah ih hnarthlahi le a ngeel parih faute tla a hmuh tikah tikhur lamah a va tlan ih Abraham ih hnenum pa cu tikhur kiangah a kalauk pawl thawn an rak din kha a va hmu.

³¹Cutikah Laban in, öKan inn ah ra aw, Bawipa ih thlawsuahmi na si. Ziangah so khawhengah na din? Kan inn cu nan riahnak dingah ka simsial zo ih na kalauk pawl hrang khalah hmun a um a si,” ti ah a ti.

³²Cuticun Laban in an inn ah a luhipi hai ih kalauk parih thil pawl cu a òhum thluh ih hrampi le rawl tla a pek. Cutiin Abraham ih hnenum le a minung pawl ke kholhnak dingah tidai a rak keng.

³³Cun zanriah ei an tuah tikah Abraham ih hnenum pa in, öKa thusim duhmi ka sim hlan cu rawl ka ei hrih lo ding,” ti ah a ti. Cule Laban in, öNa sim duhmi cu sim aw,” ti ah a ti.

³⁴A thu cu a vun thok ih, öKei cu Abraham ih hnenum ka si.

³⁵Pathian in ka bawipa cu tlamtling zetin bawngmal a sawm ih milianzet ah a tuah. Bawipa in tuu le me le caw a rualrual in a pek ih sui le ngun, salnu le salpa, kalauk le laak tampi tla a pek.

³⁶Cule ka bawipa ih nupi Sarah in a tar hnuah fapa a hring. Ka bawipa in a neihmi thil hmuahhmuah cu a fapa a pek thluh.

³⁷Ka bawipa in, öKa fapa Isaak ih nupi dingah atu ka umnak Kanaan ramih fala pawl sung ihsin na hril lo pei.

³⁸Ka pa ih miphun le ka laicin pawl hnenah ka fapa hrangah nupi na va hawl lo ahcun na parah siatserhnak thleng seh, ó ti ah a hmai rori ah thutiamnak i tuahter.

³⁹Cule ka bawipa ih hnenah, öCuih nunau nu in i thlun duh lo sehla ziangtinso a si ding? ó tiih ka suh tikah,

⁴⁰ka bawipa in, öA thu ka thlun ringringmi Pathian in a vancungmi na hnenah a thlah ding ih a lo hlawhtlinter ding. Ka pa ih sungkhat le ka laicin sung ihsin ka fapa nupi cu na òhi tengteng ding.



⁴¹Cutiuh na tuah asile ka siatserhnak sungin na luat ding; cun ka laicin hnenah na feh ih an lo el a si ahcun ka siatserhnak sungin na luat ding, ó ti ah i ti.

⁴²ÖTuihsun tikhur kiangih ka ra thlen tikah ka thlacammi cu, ðBawipa, ka bawipa Abraham ih Pathian, ka thil tuahmi parah hlawhtlinnak i pe hram aw.

⁴³Zohhnik, tikhur kiangih ka din laiah tidai khai dingih falanu a rat tikah a hnenah, na tithawl sungih tidai i pe hram aw ti ah ka ti pei ih,

⁴⁴falanu in, in aw, na kalauk tla tidai ka pe hai ding, a ti a si ahcun cuih fala cu ka bawipa fapa ih nupi dingah Bawipa in a hrilmi siseh, ó ti ah ka ti.

⁴⁵Cutiin daitein thla ka cam ih ka thlacam hman ka òheh hlanah Rebekah in a liangah tithawl pu in a ra ih tikhur ah tidai a vung khai. Cule a hnenah, ó Zaangfahte in tidai i pe aw, ó ti ah ka ti.

⁴⁶Zamrangte in a liangih a tithawl cu a òhum ih, ðIn aw; na kalauk pawl khal ti ka pe hai ding, ó ti ah i ti. Cuticun a tidai cu ka in ih ka kalauk pawl khal tidai a pek.

⁴⁷ðNa pa zoso a si? ó tiih ka suh tikah, ðNahor le Milkah ih fapa Bethuel ih fanu ka si, ó ti ah i ti. Cutikah a hnar ah hnarthlaih ka thlaih, a ngeel ah faute ka hruk.

⁴⁸Cun ka lu ka kun ih ka bawipa Abraham ih Pathian, ka lam tluangzet ih i hruaitu Bawipa cu ka biak ih ka thangòhat a si. Pathian in ka bawipa ih unau hnenah i thlenpi; cule ka bawipa fapa ih nupi hrangah a fanu ka tong zo.

⁴⁹Cutiin a si ih ka bawipa ih hrangah thuòha nan ruat thei ih rem nan ti a si ahcun atu-ah i hliah hram uh. Kan thuhla a rem thiam lo nan ti a si khalle i sim uhla hmun dang ah feh ka tum pei,” ti ah a ti.

⁵⁰Cutikah Laban le Bethuel in a hnenah, öHi thu cu Bawipa ih hnenah ihsin a rami a si hrangah kannih relcat ding a si lo.



- 51**Cuhrangah hinah Rebekah a um; hruai awla fehpi ko aw. Bawipa amah ih a sim zo vekin na bawipa fapa ih nupi-ah si ko seh,” ti ah an ti.
- 52**Cuih thu a theih tikah Abraham ih hnenum pa cu Bawipa Pathian hmaiah leilung dai in a lu a kun ih lungawi thu a sim.
- 53**Cule sui le ngun hlawnthil le thilthuam tla a suah ih Rebekah cu a pek; a òapa le a nu khal thil mankhung zetzet a òhen hai.
- 54**Cuticun Abraham hnenum le a milai pawl cu rawl ei le in in cuih zan cu an riak. A thaizing an thawh tikah, öKa bawipa ih hnenah i kirter hram uh,” ti ah a ti.
- 55**Asinain a nu le a òapa in, öKan fala cu kan hnenah ni malte, nihra tluk talin um hrih seh; cuih hnuah a feh leh ding,” ti ah an ti.
- 56**Anih in, öIn kai hram hlah uh; Bawipa in ka lamzin a tluanter zo. Curuangah ka bawipa ih hnenah i kirter ko uh,” ti ah a dil hai.
- 57**Cule annih in, öKan falanu kan ko pei ih amah kan sut pei, ziangtin a ruat pei maw,” an ti.
- 58**Rebekah cu an ko ih, öHi pa thawn feh dingah na lung a kim maw?” ti ah an sut. Rebekah in, öKa lung a kim,” ti ah a ti.
- 59**Curuangah an farnu Rebekah cu amah a rak umtu nunau pakhat thawn Abraham ih hnenum pa le a milai pawl hnenah an fehter.
- 60**Cun Rebekah cu hiti in thlaza an camsak: öKan farnu, mi thawng tampi ih nu ah cang hram aw, Na tefa pawl in an raal ih khawpi pawl neh thluh hram hai seh,” ti ah an ti.
- 61**Cule Rebekah le a hnenum nunau pawl cu kalauk parah an to ih Abraham ih hnenum pa cu an thlun. Hnenum pa in a hruai hai ih an fehta.
- 62**Culai ah Isaak cu, öBeer-lahai-roiù timi ihsin a ra thawn ih Negev ramah a um.
- 63**Nikhat siimlam ah Isaak cu lam a leng ih kalauk pawl an ra rero kha a hmu.
- 64**Cule Rebekah khalin Isaak cu a hmu ih a kalauk parin a òum lohli.



⁶⁵Abraham ih hnenum pa hnenah, öHramlakih kanmah tong dingah a ra rero mi pa khi zoso a si?” ti ah a sut. Hnenum pa in, öKa bawipa a si,” ti ah a ti. Cutikah Rebekah in a hmaikhuhnak puanpaate cu a lak ih a hmai a khuh aw.

⁶⁶Cule hnenum pa in a tawlrelmi thu le hla hmuahhmuah cu Isaak hnenah a sim thluh.

⁶⁷Cule Isaak in Rebekah cu a nu Sarah rak umnak puanthlam ah a hruai ih a nupi ah a cang. Isaak in Rebekah cu a duhdawt ih a nu Sarah thih hnuah amah hnemtu ah a cang.

Seemtirnak 25

Abraham Ih Tesinfa Dang

(1 San. 1.32-33)

¹Abraham in nupi dang a òhi ih a hmin cu Keturah a si.

²Keturah thawn an hrinmi fapa pawl cu Zimran, Jokshan, Medan, Midian, Ishbak le Shuah an si.

³Cun Jokshan ih fapa pawl cu Sheba le Dedan an si ih Dedan ih hrinmi fapa pawl cu Asshurim, Letushim le Leummim an si.

⁴Midian ih fapa pawl cu Efah, Efer, Hanok, Abida le Eldaah an si. An zatein Keturah ih tefa pawl an si.

⁵Abraham in a neihmi hmuahhmuah cu Isaak a rohta.

⁶Asinain a thih hlanah a nupi dangih fapa pawl hnenah laksawng a zem ve hai ih Isaak thawn umtlang lo dingin hmundang nisuhnak ramah a fehter hai.

Abraham Thihnak Le Vuinak

⁷Abraham cu kum za le sawmsarih le kum nga tiang a nung;

⁸Tarkuun khuuksuang in a nun hnuah a thi ih a miphunpi hnenah finkhawm in a um.

⁹Hit mi Zohar ih fapa Efron hnen ihsin ram a leimi, Mamre ih nisuhnak lam Makpelah lungpuk ah a fapa Isaak le Ishmael in an phum.



¹⁰Hit miphun hnen ihsin amah Abraham ih rak lei ciami ram a si. A nupi Sarah thawn an pahnih in cutawkah phum an si.

¹¹Abraham thih hnuah a fapa Isaak cu Pathian in a thluasuah ih, öBeer-lahai-roiù timi tikhur kiangah a um.

Ismael Ih Tesinfa Pawl

(1 San 1.28-31)

¹²Sarah ih salnu, Izipt mi Hagar thawn an hrinmi Abraham ih fapa Ishmael ih tesinfa pawl cu a hnuailam bangtuk an si.

¹³Ishmael ih fapa pawl hmin cu a sangsangin, upa bikah Nebaioth, cun Kedar, Adbeel, Mibsam,

¹⁴Mishma, Dumah, Massa,

¹⁵Hadad, Tema, Jetur, Nafish le Kedemah an si.

¹⁶Himi pawl hi Ishmael ih fapa pawl an si ih an khua le an umnak ram hmin cu anmah ih hmin ciar suang ih sakmi an si. Anmah tla cu miphun hnam hleihnih ih cithlahtu an si.

¹⁷Ishmael cu kum za le sawmthum le kum sarih a nung. A thi ih a miphunpi hnenah finkhawm in a um.

¹⁸Ishmael ih tesinfa pawl cu Izipt ram in nisuahnak, Assiria ram fehnak lam, Havilah le Shur karlak ramah an um. Abraham tesinfa hnenih um loin a dangte in an um.

Esau Le Jakob Suahnak Thu

¹⁹Abraham fapa Isaak ih thuanthu cu hiti in a si.

²⁰Mesopotamia ram Aram mi Bethuel ih fanu, Laban ih farnu, Rebekah a òhit tikah Isaak cu kum sawmli a si.

²¹Rebekah in fa a neih lo ruangah Isaak in Bawipa ih hnenah thla a camsak. Bawipa in a thlacam cu a thei ih Rebekah cu fa a vun.

²²A pum sungah faphir an seem ih an eng-awk rero kha a theih tikah a don a har ih, öHiti a si ahcun ziangso ka nun man a um?” ti ah a ti. CuleBawipa hnenah thla a cam ih,



²³Bawipa in, öNa pum sungah mipahun pahnih an um. A ral-aw phun hrimhrim in an suak ding; Pakhat cu a dang pa hnakin a cak deuh ding ih, A upa sawn in a naupa a rian ding,” ti ah a ti.

²⁴Rebekah cu a nithla a kim tikah faphir a hring.

²⁵A suak hmaisä pa cu misen a si ih a pumpuluk in hmul a nei. Curuangah Esau ti ah a hmin an sak.

²⁶A nauta pa a rung suah tikah a upa Esau ih kedil kaihngët tahratin a suak. Curuangah a hminah Jakob an sak. Fapa a neih tikah Isaak cu kum sawmruk a ti.

Esau In A Fatir Covo A Zuar

²⁷Cun an unau an òhang vivo ih Esau cu sakapzet a si ih hramlakih ramtawi duh zettu-ah a cang. Jakob cu midai a si ih inn lawnglawng ah a um.

²⁸A sakahmi a ei òheu ruangah Isaak in Esau cu a duh deuh; asinain a nu Rebekah cun Jakob a duh sawn.

²⁹Nikhat cu Jakob in pehang a suan laifangah a ramtawihnak in Esau cu a ra tlung.

³⁰A ril a rawn tuk ruangah a naupa Jakob hnenah, öKa ril a rawng tuk lawmmam, na tihang sente kha kaa khatte talin i pe aw,” ti ah a dil. (Curuangah Edom tiih an kawhnaak a si.)

³¹Asinain Jakob in, öNa fatir covö i pe awla ka lo pe ding,” ti ah a ti.

³²Cutikah Esau in, öKa lo pe ding; rilrawng in ka thi zik thlang ih ka covö cu ka hrangah ziangso òhathnemnak a neih?” ti ah a ti.

³³Cule Jakob in, öKa covö ka lo pe tengteng ding, tiin thu i kam hmaisä aw,” ti ah a ti. Cutiin Esau cun thu a kam ih fatir a sinak covö cu Jakob hnenah a zuar.

³⁴Cule Jakob in sang le pehang a suanmi cu a pek. Esau in a in a ei hnuah a tho ih a feh. Fatir a sinak covö cu zianghman ah a siar lo.

Seemtirnak 26



Gerar Le Beer-sheba Ah Isaak A Um

- ¹Abraham sanih paam voikhat a rak tlun hlei ah hi ram ah paam a tlung sal. Curuangah Gerar ih a ummi Filistin siangpahrang Abimelek hnenah Isaak cu a feh.
- ²Cutikah Bawipa cu Isaak hnenah a lang ih a hnenah, öIzipt ramah cun na feh lo pei; na um ding ka lo tinak ram ah um aw.
- ³Hitawk ah tikcu tawite sung um awla, na hnenah ka um ding ih ka lo thlawsuah ding; ziangah tile nangmah le na tesinfa pawl hnenah hi ram hmuahhmuah cu ka lo pe ding a si. Na pa Abraham hnenih ka rak tuahmi thukam cu ka kimter ding.
- ⁴Van ih arsi zat in tesinfa ka lo pe ding ih an hnenah hi ram hmuahhmuah cu ka pe ding. Na tesinfa pawl ka thlawsuah bangin leilung tlunih mipun hmuahhmuah in thlawsuah in dil ding.
- ⁵Abraham in ka thukham a thlun ih ka thu a ngai ruangah nangmah cu ka lo thlawsuah ding,” ti ah a ti.
- ⁶Cutiin Isaak cu Gerar ah a um.
- ⁷Cuih khuami pawl in a nupi thu an suh tikah, öKa nupi a si,” ti ngam loin, öKa farnu a si,” a ti. Ziangah a ngam lo tile Rebekah cu a mawi ngaingai ih Rebekah co duh ah in that pang ding ti a phan ruangah a si.
- ⁸Cun Isaak cu tikcu rei nawn hi ramih a um hnuah voikhat cu Filistin siangpahrang Abimelek cu a tukvirh in khua a cuan ih Isaak in Rebekah a pom lai kha a hmu.
- ⁹Hmakhatte-ah Abimelek in Isaak cu a ko ih, öRebekah hi na nupi a si, a si ko lo maw? Ziangah so ka farnu a si, na ti?” ti ah a sut. Cutikah Isaak in, öKa nupi a si, ka ti ahcun in that ding, ti ka ruah ruangah a si,” ti ah a ti.
- ¹⁰Cule Abimelek in, öZiangah so kan parah hiti in thil na tuah? Ka milai pakhatkhat na nupi parah a soal ih mawhphurh kan si le nangmah ih ruangah a si ding,” ti ah a ti.



- ¹¹Cun Abimelek in, öHi te nupa, Isaak a si lole Rebekah hi zohman in nan tisia lo pei; a tisiatu nan um ahcun thah nan tong ding,” ti ah a milai pawl hnenah thu a pek.
- ¹²Cun Isaak in cutawk ramah thlaici a tuh ih acuih kum cu a tuhmi ih let zakhat a khawm; ziangatile Pathian in a thluasuah ruangah a si.
- ¹³A òhangso vivo ih milianzet ah a cang.
- ¹⁴Cutiin caw le tuu a ruunruun in a nei ih sal khal tampi a neih hrangah Filistin mi pawl in an iksiik zet.
- ¹⁵Curuangah a pa Abraham nun laiuh a hnenum pawl ih laiuh mi tikhur hmuahhmuah cu leilung an silhsak thluh.
- ¹⁶Cule Abimelek in Isaak hnenah, öKannih hnakin na cah tuk zo ruangah hmun dangah feh aw,” ti ah a ti.
- ¹⁷Curuangah Isaak cu a suak ih Gerar phairawn ah buk a sak ih a um.
- ¹⁸Cutawkah tikhur pawl, a pa Abraham sanih laiuhmi, a thih hnu ih Filistin pawl in an silhmi pawl cu a lai sal thluh ih a pa ih hmin sakmi vekin Isaak in hmin a pek sal thluh a si.
- ¹⁹Cun voikhatah Isaak ih hnenum pawl in acuih phairawn ah tikhur an lai ih tipuut òhazet pakhat an tong.
- ²⁰Cutikah Gerar khua ih tuukhal pawl in, öHi tidai cu kanmah ih ta a si,” ti ah Isaak ih tuukhal pawl hnenah an ti ih an to-aw. Cutiuh an tawh-awk ruangah Isaak in acuih tikhur cu, öEsek,” ti ah hmin a sak.
- ²¹Cuih hnuah Isaak ih hnenum pawl in tikhur dang an lai ih el awknak a um thotho ruangah Isaak in acuih tikhur cu, öSitnah,” ti ah a ko.
- ²²Cun Isaak cu acuih hmun in a ceer ih tikhur dang a lai lala. El awknak a um nawn lo ruangah acuih tikhur cu, öRehoboth,” ti ah a ko. Cule Isaak in, öAtu cu Bawipa in hi ramah luatnak i pe zo ih kan òhangso thlang ding,” a ti.
- ²³Cun Isaak cu Beer-sheba ah a hung ceer ih,



²⁴acuih zanah Bawipa cu a hnenah a lang ih, öKeimah cu na pa Abraham ih Pathian ka si. Zianghman òih hlah, na hnenah ka um. Ka salpa Abraham ih vaangah ka lo thlawsuah ding ih tefa tampi ka lo pe ding,” ti ah a ti.

²⁵Cutawkah Isaak in biakòheng a don ih Bawipa a biak. Cun umhmun a khuar ih a hnenum pawl in tikhur an lai.

Isaak Le Abimelek Ih Thutiam Awknak

²⁶Cule Abimelek cu Gerar ihsin a ralkap uktu Fikol le ruahnak petu Ahuzzath thawn Isaak tong dingin an ra.

²⁷Cutikah Isaak in, öZianghrangah ka hnenah nan ra? In ngaih lo ruangah nan khua le nan ram in in dawi a si lo maw?” ti ah a ti.

²⁸Cule annih in, öPathian cu na hnenah a um hrimhrim a si, ti ah atu cun kan thei zo ih kan karlahah siatcam in thutiam awknak um sehla tiin kan ruat. Na parih siatsuahnak kan thlenter lo bangtuk in,

²⁹nang khal in kan parah siatsuahnak na thlenter lonak dingah thu in kamaw, ti kan duh. Na hnenih zaangfahnak kan rak neih ruangah daitein kan lo fehter. Atu-ah cun Bawipa ih thlawsuah tampi na dong a si,” ti ah an ti.

³⁰Cumi a theih tikah Isaak in rawl thawzetin a suang ih acuih zan cu puar zetin an ei.

³¹A thaizing zingpitte in siatcam thutiam awknak an tuah ih Isaak thawn rualpi òhazet cang in an òhen-aw.

³²Cuih ni-ah Isaak ih hnenum pawl an ra ih tikhur an laihnak thu a hnenah an ra sim. öTidai kan tong zo,” ti ah an ti.

³³Curuangah cuih tikhur cu Shibah ti ah a ko. Atu tiangin acuih khawpi cu Beer-sheba ti ah an run kota.

Esau Ih Ramdang Nupi Pawl

³⁴Esau cu kum sawmli a ti tikah Hit mi Beeru ih fanu Judith a òhit. Cuih hnuah Hit mi thotho Elon ih fanu Basemath a òhi lala.

³⁵Cuticun Isaak le Rebekah thinlung hartertu-ah an cang.



Seemtirnak 27

Isaak in Jakob Thlawsuah A Pek

- ¹Isaak cu a tarzset zo ih a mit khal a mal thlang. Curuangah a fapa upa bik Esau cu a ko ih, öKa fapa,” ti ah a ti. Esau in, öHinah ka um,” ti ah a ti.
- ²Isaak in, öKa tar zo ih ka thi cing men ding.
- ³Na hriamnam, na li le thal la awla, ka hrangah hramlakah sa va hawl aw.
- ⁴Cuih sa cu ka duhzawng in thawte in suang awla i rak pe aw. Ka ei pei ih ka thih hlanah ka thlawsuah ka lo peta ding,” ti ah a ti.
- ⁵Cutiuh Isaak in a fapa Esau hnenih a òong cu Rebekah in a rak ngai ringring. Cun Esau in a pa hrangah hramlakih sa a hawl sungah,
- ⁶Rebekah in Jakob hnenah, öNa pa in Esau hnenah,
- ⁷öSa i sum awla rawl thawte in i son aw. Ka ei pei ih ka thih hlanah Bawipa ih hmaiah thlawsuah ka lo peta ding,ó ti ah tubaite ah a ti ka thei.
- ⁸Curuangah ka fapa, ka thu ngai awla ka lo simmi tuah aw.
- ⁹Kan òilva ruun lakah va feh awla, me note pahnih va hruai awla ka hnenah rak keng aw. Ka suang pei ih na pa ih duhzawng in ka tuah pei.
- ¹⁰Cuticun na pa hnenah a ei dingah na hei keng pei; a thih hlanah a thlawsuah a lo pe ding,” ti ah a ti.
- ¹¹Asinain Jakob in a nu hnenah, öKa nu, ka u Esau cu hmul tampi a nei ih kei cu taksa naalmi ka si, ti na thei ko.
- ¹²Ka pa in i tham men ding sikhawh, ka bum ti i thei thotho lo ding maw? Cuticun thlawsuah si sawn loin camsiatnak riangri ka parah ka thlenter pang ding,” ti ah a ti.
- ¹³Cutikah a nu in, öKa fapa, camsiatnak a thleng asile keimah ih parah siseh; ka lo simmi cu tuah sawn aw; va fehzaang awla me note cu ka hrangah va la aw,” a ti.



- 14 Jakob cu a va feh ih a nu hnenah me note cu a rak keng; cule a nu in a pa ih duhzawng in rawl cu a suang.
- 15 Cun Esau ih hnipuan òha bik, a nu ih ret sakmi cu Rebekah in a lak ih Jakob a hrukter.
- 16 A nu in Jakob ih baan tlun le hmul um lonak a hngawng cu mephaw in a tuam thluh.
- 17 Cun rawl a thawmi le sang a tuahmi cu a nu in Jakob a hei kenter.
- 18 Cutiin Jakob cu a pa hnenah a feh ih, öKa pa,” ti ah a va ti. A pa in, öAwi, ka fa, zo deuh so na si?” ti ah a rak ti.
- 19 Jakob in, öNa fa upa Esau ka si, na sim vekin ka tuah zo. Zaangfahte in ra to awla ka lo summi sa hi ra ei in thlawsuah i pe aw,” ti ah a ti.
- 20 Isaak in, öCuti zamrangin ziangtinso na va ngah, ka fapa,” a ti. Cutikah Jakob in, öBawipa na Pathian in i bawm ih ka ngah a si,” ti ah a ti.
- 21 Cule Isaak in Jakob hnenah, öKhuihnik, ka lo tham theinak dingah i rak naih deuh aw. Ka fapa Esau na si ngaingai maw, si lo so?” ti ah a ti.
- 22 Jakob in a pa cu a hei naih tikah a pa in a rak tham ih, öNa aw cu Jakob ih aw a bang naón na baan cu Esau ih baan a bang fawn,” ti ah a ti.
- 23 Isaak in Jakob cu a rak theih thiam lo, ziangah tile Esau ih baan bangin hmul a nei thluh ve. Thlawsuah pek a hun tum tikah a pa cun,
- 24 öKa fapa Esau na si ngaingai maw?” ti ah a sut sal. Jakob in öKa si ko,” ti ah a ti.
- 25 Cutikah Isaak in, öNa suanmi sa cu i pe aw; ka eita pei ih thlawsuah ka lo pe ding,” ti ah a ti. Jakob in sa cu a pek ih in dingah sabitti khal a pek.
- 26 Cun a pa in, öKa fa, i rak naih awla i hnam aw,” ti ah a ti.
- 27 Cutiin Jakob cun a pa cu a hei naih ih a hnam tikah a pa in a hnipuan rim a hnim ih cuih hnuah thlawsuah a pek. öHi ka fapa ih rim cu, Bawipa ih a thlawsuahmi hramlak rim a bang;



²⁸Pathian in vanih daifiim lo thlak in, Na leiram cu leiðha si hram seh; Fang le sabitti tampi lo pe seh.

²⁹Miphun tampi in na hna òuan hai sehla, Mi tampi na hmaiah kun hai seh. Na sungkhat pawl ih tlunah lal na si pei ih, Na unau ih tesinfa pawl cu na hmaiah kun hai seh. A lo camsiattu cu camsiat si ve hai sehla, A lo thluasuahtu cu thlawsuah si ve hai seh,” ti ah a ti.

Esau In Isaak Ih Thlawsuah A Dil

³⁰Cutiuh a pa Isaak in thlawsuah a pek òheh hnuah Jakob cu a suak. Cu òheh vete in a ramtawihnak in Esau cu a ra tlung.

³¹Anih khal in rawl thawthaw a suang ih a pa ih hnenah a hei keng. öKa pa, zaangfahte in to awla, na fapa ih ka rak kenmi sa cu ei in thlawsuah i pe hram aw,” ti ah a ti.

³²Isaak cun, öZoso na si?” ti ah a sut. Anih in, öNa fa upa Esau ka si,” ti ah a ti.

³³Cutikah Isaak cu a pumpuluk hnin koin a thir thlohthlo ih, öCuti asile sa a kap ih ka hnenih a rak kengtu cu zoso a si? Na rat hlante-ah ka rak ei zo. A neta bik ka thlawsuahnak cu amah ka pe zo ih amah ih ta kumkhua in a si zo,” ti ah a ti.

³⁴Esau in cumi a theih tikah, ninghangin napi in a òap ruangro; öKa pa, na thlawsuahnak i pe ve aw,” ti ah a òap phah in a dil.

³⁵Asinain Isaak in, öNa naupa a ra ih i bum a si. Na thlawsuahnak a co thluh zo,” ti ah a ti.

³⁶Cule Esau in, öAtu hi a voihnih i bumnak a si. Jakob tiuh an kawh hi a dik a si. A hmaisah fatir ka sinak i long zo; atu-ah ka thlawsuahnak i long fawn. Ka hrangah thlawsuahnak ziangtetal na nei nawn lo maw?” ti ah a ti.

³⁷Cutikah Isaak in, öAmah cu na tlunah lal ah ka tuah zo ih a sungkhat pawl tiangin a hnaòuantu dingah ka tuah thluh zo. Rawl le sabitti khal ka pe thluh zo. Ziang so na hrangah a taang nawn pei? ka fa,” ti ah Esau cu a ti.



³⁸Asinain Esau in a dil hrih thotho. öMaw ka pa, thlawsuahnak pakhat lawng maw si na neih? Kei khal i thlawsuah ve hram ko aw,” ti ah a ti ih Esau cu napi in a òap.

³⁹Cutikah Isaak in, öNa hrangah lei le ram òha a um nawn lo, Na leiram hrangah vanih daifiim khal a um lo.

⁴⁰Na hriamnam rinsan in na nung pei ih, Na naupa ih siahhlawh na si pei. Sikhalsehla ral na tho asile, A lo uknak sungin na suak ding,” ti ah a ti.

⁴¹A pa in Esau co dingmi thluasuahnak cu Jakob a pek thluh ruangah Esau in Jakob cu a hua ih, öKa pa hi rei a nung nawn lo ding; a thih hnuah Jakob cu ka that tengteng pam ding,” ti ah a thinlungte in a ruat.

⁴²Asinain Esau ih tummi cu Rebekah in a thei ih Jakob cu a ko. öNgaihnik, na u Esau in lehrul a tum ih nangmah lo thah a tum a si.

⁴³Cu a si ruangah, ka fapa, ka lo sim vekin tuah aw. Zamrang in na tim tuah awla Haran khua ih ka òapa Laban hnenah tlan aw.

⁴⁴Na upa ih thinhengnak a reh ih,

⁴⁵a hnenih na thil tuahmi pawl a hngilh thluh hlantiang na pu hnenah va um aw. Cuih hnuah mi pakhatkhat ka thlah pei ih ka lo kirter leh ding. Ziangah so ni khat sungah ka fapa pahnih hloral ding cu ka sian ding?” ti ah a ti.

⁴⁶Cule Rebekah in Isaak hnenah, öEsau ih òhitmi hnamdang nupi pawl hi ka ning tuk ih ka khop tuk zo. Hi vek Hit phun nunau Jakob in a òhi ve tla a si ahcun kei cu ka thih ah a òha sawn ding,” ti ah a ti.

Seemtirnak 28

Isaak In Laban Hnenah Jakob A Thlah

¹Cun Isaak in Jakob cu a ko ih a thluasuah hnuah, öKanaan nunau cu na òhi lo pei.

²Na tim tuah awla Mesopotamia ram, na nuih pa Bethuel ih inn ah va feh aw. Cutawkih nunau, na pu Laban ih fanu pakhatkhat va òhi aw.



³Ziangkimtithi Pathian in nan òhit awknak cu lo thlawsuah hramsehla faate tampi nei in mipahun tampi pa ah lo canter hram seh.

⁴Pathian in Abraham a thlawsuah zo vekin nangmah le na tesinfa pawl cu lo thlawsuah hram seh; Pathian in Abraham hnenih a pekmi na umnak ram hi co hram aw,” ti ah a ti.

⁵Cule Isaak in Jakob cu Mesopotamia ram Aram mi Bethuel ih fapa Laban hnenah a thlah. Laban cu Jakob le Esau ih nu Rebekah ih òapa a si.

Esau In Nupi Dang A òhi

⁶Cule Isaak in Jakob cu a thluasuah ih nupi va òhi dingah Mesopotamia ramah a thlah ti kha Esau in a thei. Cuih tlunah a pa in Jakob a thluasuah tikah Kanaan mi nunau cu òhi lo dingin a kham ih,

⁷Jakob in a nu le a pa ih thu a ngai ruangah Mesopotamia ramah a feh a si ti khal a thei fawn.

⁸Cutikah a pa Isaak in Kanaan nunau cu a duh lo ti cu Esau in fiangtein a thei ngah.

⁹Curuanga Abraham ih fapa Ishmael hnenah Esau cu a feh ih, a neih ciami a nupi pawl ih tlunah, a dang pakhat Ishmael ih fanu, Nebaiothih farnu, Mahalath a òhit.

Bethel Ah Jakob Ih Mang

¹⁰Cun Jakob cu Beer-sheba in a suak ih Haran lamah a feh.

¹¹Hmun pakhat ah a thleng ih ni a tlak zo ruangah cutawkah a riak. Lungto pakhat lukhamah a hmang ih a it.

¹²Cule a mangah leilung in van a banmi kailawn saupi a hmu. Pathian ih vancungmi pawl tla cu cuih kailawn parah an òum an kai.

¹³Cun Bawipa cu a kiangah a ding. Cutikah Bawipa in, öKeimah cu Abraham le Isaak ih Pathian Bawipa ka si. Na ihnak hmun le ram hi nangmah le na tesinfa pawl ka lo pe ding.



¹⁴Na tesinfa pawl cu leilung parih leivut zat an si ding. An ram cu nisuah nitlak, saklam le thlanglam ah an kauh vivo ding. Nangmah le na tesinfa pawl ka lo thlawsuah bangtuk in leilung tlunih miphun hmuahhmuah in thlawsuah in dil ding.

¹⁵Na hnenah ka um ding; na fehnak kipah ka lo humhim ding ih hi ramah ka lo kirter sal ding. Ka lo tiammi hmuahhmuah hi ka kimter thluh hlan lo ka lo tanta hrimhrim lo ding, ti cu ciing ringring aw,” ti ah a ti.

¹⁶Cutikah Jakob cu a òhang ih, ðBawipa cu hi hmun ah a um nan homaw thei loih ka rak um,” ti ah a ti.

¹⁷Cun Jakob cu a thin a phang ih, öZiangtluk rapthlakza hmun so a si. Vancung kotka le Bawipa ih inn ngaingai a rak sihi!” ti ah a ti.

¹⁸A thaizing zingpitte in Jakob cu a tho ih lukhamih a hmanmi lungto cu a lak hnuah hngilhlonak lungphunah a phun. Cule hriak a toih ih Pathian hnenah a ap.

¹⁹Jakob in a cuih hmun cu Bethel ti ah hmin a sak. A hlanah cun a cuih khua cu Luz ti ah an ko.

²⁰Cuih hnuah Jakob in Bawipa Pathian hnenah, öKa hnenah na um ih ka fehnak lamzinah i humhim ih ei ding rawl le hruk ding hnipuan i pek ih tlunah,

²¹ka pa ih inn ah himdamte in ka thlen sal thei a si ahcun Bawipa nangmah cu ka Pathian ngaingai na si ding.

²²Hi ka phunmi hngilhlonak lungphun hi Pathian nangmah ih inn a si ding ih i pekmi hmuahhmuah sung ihsin òhenhra-ih òhenkhat ka lo pe tengteng ding,” ti ah thukam-awhna a tuah.

Seemtirnak 29

Jakob Cu Laban Ih Inn A Thleng

¹Cun Jakob cu a pok sal ih nisuahlam mi pawl ih ram lamah cun a feh.



²Cule rin lopi in hramlakih tikhur pakhat ah a va thleng ih a kiangkapah tuurual rual thum an bok kha a hmu. Cuih tikhur ihsin tuu pawl cu tidai an inter òheu. Tikhursin lungpher cu a tum ngaingai.

³Tuu hmuahhmuah an thlen kim tikah tuukhal pawl in lungpherpi cu an òhawn ih an tuu pawl cu ti an inter òheu. An in òheh hnuah tikhur cu an sin sal òheu.

⁴Cutikah Jakob in an hnenah, öRualle uh, khuitawk in nan ra?” ti ah a sut ih annih in, öHaran khua in,” ti ah an ti.

⁵öNahor ih fapa Laban nan thei maw?” ti ah a suh tikah, öAsi, kan thei,” ti ah an ti.

⁶öA dam maw?ó tiih a suh sal tikah, öAsi, a dam; zohhnik, a fanu Rachel cu a pa ih tuurual thawn a rat khi!” ti ah an ti.

⁷Cule Jakob in, öNi a saanglai ih tuu pawl tlun a cu hrih lo hrangah ziangah so nan tuu pawl ti tulh in nan tlanter sal lo?” ti ah a ti.

⁸Annih in, öCuticun a si lo ding; tuurual pawl an thlen kim tikah lungpherpi hi kan òhawn hmaisai ding; cuih hnu lawngah ti kan òul ding,” ti ah an ti.

⁹Cutihi Jakob le tuukhal pawl an biak-awk rero laifangah Rachel cu a pa ih tuurual thawn a ra thleng. A pa ih tuukhal cu amah Rachel cu a si.

¹⁰Cun a pu Laban ih tuurual thawn Rachel a rat cu Jakob in a hmuh tikah tikhur ah a va feh ih lungpherpi cu a òhawn ih, a nu ih òa-pa, a pu Laban ih tuurual cu tidai a pek.

¹¹Cule Rachel cu a hnam ih aw-ring in a òap.

¹²A hnenah, öNa pa ih farnu Rebekah ih fapa ka si,” ti ah a sim. Cutikah Rachel cu zamrangin a tlan ih a pa a va sim.

¹³A pa Laban cu a tupa Jakob ih thuhla a theih tikah hmuak dingah a tlan ih a ton tikah a pom ih a hnam. Cule a inn ah a hruai. Cun Jakob in a thuhla hmuahhmuah cu a pu Laban hnenah kimtein a sim.



¹⁴Laban in, öKa thi le ka sa ngaingai na si,” ti ah a ti. Cutiin Jakob cu a pu hnenah thla khat pum a um.

Jakob In Laban Ih Hna A òuan

¹⁵Laban in Jakob hnenah, öKa sungkhat na si ruangah a lakin ka hna na òuan rero ding cu a cang thei lo. Ziangzat so hlawhman ka lo pek ding?” ti ah a sut.

¹⁶A pu Laban cu fanu pahnih a nei; a fanu upa deuh ih hmin cu Leah a si ih a nauta deuh cu Rachel a si.

¹⁷Leah cu a mit a mawi; Rachel cu a ruangrai a òha ih a hmel khal a òha.

¹⁸Jakob in Rachel cu a duh ruangah a pu Laban hnenah, öNa fanu nauta Rachel co dingah na hna kum sarikh sung ka òuan ding,” ti ah a ti.

¹⁹Cutikah Laban in, öA rem ko ding, ka hnenah um aw. Midang hnenih ka fanu umter hnakin na hnenih umter ka duh sawn lo maw,” ti ah a ti.

²⁰Curuangah Jakob cu Rachel co dingah kum sarikh sung hna a òuan; asinain Rachel a duhzet ruangah kum sarikh cu caan tawite vekin a thei.

²¹Cule Jakob in Laban hnenah, öKan ni tiammi a kim zo ih ka nupi si dingah na fanu cu i òhiter thlang aw,” ti ah a dil.

²²Cuhrangah Laban in òhit awknak puai a tuah sak ih an khuasung mi zatein an sawm òheh.

²³Asinain cuikh zanah Rachel si loin Leah sawn cu a pa in Jakob hnenah a pek ih Jakob in Leah cu a ihpi.

²⁴Laban in a fanu Leah kilkhawitu dingah a salnu Zilpah cu Leah hnenah a pek.

²⁵A thaizing lawngah Leah a si ti kha Jakob in a thei. Cutikah Jakob in Laban cu, öKa parah zianghrangah hivek na tuah? Rachel co dingah na hna ka òuan a si lo maw? Ziangah so hiti in i bum?” ti ah a ti.

²⁶Cule Laban in, öKan ramah fanu upa pasal neih hlanah fanu nauta sawn pasal neih daan a si lo.



²⁷A dang kum sarìh sung ka hna na òuan hrih ding asile mopuai zarh khat sung hi hngak awla Rachel cu ka lo pe ding,” ti ah a ti.

²⁸Cumi cu Jakob a lung a kim ih zarh khat sung òhit awknak puai a cem tikah Laban in a fanu Rachel cu Jakob ih nupi dingah a pek.

²⁹Rachel kilkhawitu dingah a salnu Bilhah khal Rachel hnenah a pek.

³⁰Cun Jakob in Rachel khal cu a ihpi ih Rachel cu Leah hnakin a duh sawn. Cuticun Laban ih hna òuan in a dang kum sarìh a um sal.

Jakob Ih Faale Pawl

³¹Jakob in Leah cu a duh deuh lo ti kha Bawipa Pathian ih a hmuh tikah faate a neihter, asinain Rachel cu fa nei loin a um.

³²Leah cu fa a vun ih fapa a hring. Cule, òBawipa in ka zonzaih zia a hmu zo; atu cu ka pasal in i duh thlang ding,” ti ah a ti ih a fapa hminah Reuben ti ah a sak.

³³Cun fa a vun sal ih fapa a nei. Cule Leah in, öPasal ih duh lomi ka si hi Bawipa in i thei; curuangah fapa i pe a si,” a ti ih a fapa hmin ah Simeon a sak.

³⁴Fa a vun sal ih fapa a nei lala. Cutikah, öFapa pathum ka hrin zo ruangah ka pasal cu ka hnenah a kop deuh thlang ding,” ti ah a ti ih a fapa hmin ah Levi a sak.

³⁵Cuih hnuah fa a vun sal lala ih fapa dang pakhat a nei lala. öAtu cu Bawipa ka thangòhat ding,” a ti ih a hminah Judah a sak. Cuih hnu cun faate a nei nawn lo.

Seemtirnak 30

¹A pasal Jakob hrangih fa pakhat hman a hrin lo cu Rachel in a ruat tikah a u Leah cu a nahsiik zet. Jakob hnenah, öFaate i pe aw; culole ka thi ding,” ti ah a ti.

²Cutikah Jakob cu a thin a heng ih, öPathian ih ai cu ziangtinso ka aw thei ding? Faate a lo neiterlotu cu amah Pathian a sisi!” ti ah a ti.



³Cule Rachel in, öAsile ka hrangah faate a neih ih cuticun kei khal naute ih nu ka si ve theinak dingah hi ka salnu Bilhah thawn pawl aw uh,” ti ah Jakob cu a ti.

⁴Cuticun Rachel in a salnu Bilhah cu a pasal hnenah a pek ih a pasal in Bilhah cu a ihpi.

⁵Bilhah cu nau a keng ih Jakob cu fapa a hrin.

⁶Cutikah Rachel in, öPathian cu keimah ih lam òangin thu a rel a si. Ka thlacamnak a thei ih fapa i pek,” ti ah a ti ih a hminah Dan a sak.

⁷Cuih hnuah a salnu Bilhah cu nau a keng sal ih Jakob ih fapa pahnihnak a hring.

⁸Cutikah Rachel in, öKa u neh dingah nasa zetin ka zuam ih ka neh suak a si,” ti ah a ti ih a hmin ah Naftali a sak.

⁹Cun Leah khal in faate a neih sal lohli lo kha a theih awk tikah a salnu Zilpah cu Jakob ih ihpi dingah a pek.

¹⁰Cule Zilpah cun fapa a hring.

¹¹Cutikah Leah in, öKa van a òha a si,” a ti ih a hminah Gad a sak.

¹²Leah ih salnu Zilpah in fapa a nei sal ih,

¹³Leah cun, öZiangtluk in so ka lung a awi. Atu cun nunau hmuahhmuah in mi lungawi ti ah in ko ding,” a ti ih a hminah Asher a sak.

¹⁴Cule sangvut lak caanah Reuben cu hramlakah a feh ih lengai rah a hmu ih a nu Leah hnenah a pek. Cutikah Rachel in Leah cu, öNa fapa ih rak kenmi lengai rah cu malte in i òhen ve aw,” ti ah a dil.

¹⁵Asinain Leah cun, öKa pasal i lon hi tawk na ti lo maw? Ka fapa ih lengai rah khal maw a lak hrih na tum?” ti ah a ti. Cule Rachel in, öNa fapa ih lengai rah i pek asile tuihzan cu Jakob hnenah na it ding,” ti ah a ti.

¹⁶Cuih zanlam ah Jakob cu hramlak in a rung tlun tikah Leah cun a va hmuak ih a hnenah, öTuihzan cu ka hnenah na ih a òul, zianghtile ka fapa ih lengai



rah in Rachel hnen ihsin ka lo saang a si,” ti ah a ti. Cutiin cuihzan cu Leah thawn an pawl aw.

¹⁷Cule Pathian in Leah ih thlacamnak cu a theih hrangah fa a vun ih Jakob cu fapa panganak a hrin.

¹⁸Cutikah Leah cun, öKa salnu cu ka pasal hnenih ka pek ruangah Pathian in ka laksawng i pek zo a si,” ti ah a ti. Cuhrangah a fapa cu Issakhar ti ah hmin a sak.

¹⁹Leah cu fa a vun lala ih fapa a paruknak a hring.

²⁰Cutikah Leah cun, öPathian in laksawng sunglawi i pek. Fapa paruk ka hrin zo hrangah atu cun ka pasal in i duh thlang ding,” ti ah a ti. Cuhrangah a fapa hminah Jebulun a sak.

²¹Cuih hnuah fanu pakhat a nei ih a hminah Dinah a sak.

²²Asinain Pathian in Rachel cu a hngilh lo. A thlacamnak a thei ih fa nei thei dingin a tuah.

²³Rachel cu fa a vun ih fapa a hring. Cutikah, öFaate nei thei loih ka ningzahnak cu Pathian in i lak sak zo.

²⁴Pathian in fapa dang i pe hrih hram seh,” ti ah a ti ih a hminah Josef a sak.

Jakob Le Laban Thu An Ei Aw

²⁵Josef suah hnuah Jakob in Laban hnenah, öI thlah thlang aw, ka khua le ka ram ah kir ka duh thlang.

²⁶Ka nupi pawl le ka faate pawl tla cu i pe awla ka tlung ding; anmah co duh ah ziangtlukin na hna òhatein ka òuan ti cu na thei ko,” ti ah a ti.

²⁷Cutikah Laban in, öThusimnak tikcu i pe hram aw! Nangmah ka hnenih na um ruangah Bawipa in thlawsuah vanluh i pek ih ka òhangso tihi tinzohnak in ka thei a si.

²⁸Cuti a si ruangah na hlauhman i sim awla ka lo pe ding,” ti ah a ti.

²⁹Cule Jakob cun, öZiangtluk in na hna ka òuan ih na òilva pawl ka khalh sungah ziangtlukin an pungzai ti cu na thei thluh ko.



³⁰Na hnenih ka thlen pekte ih malte lawng na neihmi atu-ah siar cawk lo an si thlang. Keimah ruangah Bawipacun thlawsuah vanluh a lo pe taktak a si. Atu cu keimah ih hrang ka ruah caan a si ve thlang,” ti ah a ti.

³¹Cutikah Laban cun, “Cutu asile ziangso ka lo pek ding?” ti ah a sut. Jakob in, “Hlawhman zianghman ka duh lo. Ka lo ngenmi i pek ding asile na òilva pawl hi ka kilkhawi hrih ding. Ka lo ngen mi cu:

³²tuihsun ah na òilva pawl lakah ka vak ding ih tuu note a dummi hmuahhmuah le a òialmi tuu pohpoh òialcip ih a òialmi siseh, òialkau ih a òialmi siseh - ka lak ding. Cule a òialmi me pohpoh òialcip ih a òialmi siseh, òialkau ih a òialmi siseh - ka lak ding. Cuvial cu ka hlawhman ah ka duhmi a si.

³³Cuticun ka fel le fel lo hmailamah na thei ding. Ka hlawhman cu na thei fel duh ih na zingzoi tikah tuu a dum lomi le me a òial lomi ka neih na hmuh asile a rukih rukmi a si ti ah na thei ding,” ti ah a ti.

³⁴Cutikah Laban in, “A òha a si, na sim vekin ka tuah pei,” a ti.

³⁵Sikhalsehla acuih sun rori ah Laban cun mecang òialcip le òialkau ih a òialmi le mepi òialcip le òialkau ih a òialmi pohpoh, a si lole a raingin a òialmi hmuahhmuah le tuu a dummi hmuahhmuah tla a lak thluh ih a fapa pawl ih khalh dingin a ret.

³⁶Cule Jakob ih umnak ihsin ni thum ban ah a fehpi hai. Cun a taangmi Laban ih tuu le me pawl cu Jakob in a run khal.

³⁷Cule Jakob cun òhil, òhuang le hriang kungih a òeek pawl a lak ih a hawng a hrekin a hawk ih funghreu òial ah a tuah.

³⁸Cuih funghreu òial pawl cu òilva pawl ih tidai innak tikuang sungah atung in òilva pawl hoih in a ret. Ziangah hiti in a ret tile tidai in dingih òilva pawl an rat tikah an pawl-awk òheu ruangah a si.

³⁹Cuticun funghreu òial hmaiah me pawl cu an raih-aw vivo ih faate an hrinmi pawl cu a òialmi òialngaan, òialcip le òialkau mi - lawnglawng an si.



⁴⁰Cun Jakob in Laban ih tunu pawl cu a dan ih a pa thawn a dangah a ret; cu òheh in Jakob ih tuucang òial le a dum pawl thawn lawngin a pawl awkter. Cuticun Laban ih tuurual sung ihsin Jakob cun a tuurual kha a zaiter vivo a si.

⁴¹Cule òilva lakih a harhdammi le a cakmi an pawl-awk tikah fa òial an vun theinak dingah a funghreu òial pawl cu tikuang sungah an hmai hoih in a ret.

⁴²Asinain òilva òawnòai pawl an pawl-awk tikah funghreu òial cu a ret lo. Curuangah òilva òawnòai pawl cu Laban ih ta ah an cang ih a cak deuh pawl hmuahhmuah cu Jakob ih ta ah an cang.

⁴³Cutiin a rei hlanah Jakob cu milianzet ah a cang. Òilva tampi, salnu salpa le kalauk le laak tampi a nei.

Seemtirnak 31

Jakob Cu Laban Hnenin A Tlan

¹Voikhat cu Laban fapa pawl in, öKan pa ih ta a si mi hmuahhmuah Jakob in a lak òheh a si. Kan pa ih neihmi a lak ruangah hiti in a lian a si,” ti ah an ti kha Jakob in a thei.

²Cuih tlunah Laban cu a hlan bangtuk in a parah a mithmai a òha nawn lo ti kha Jakob in a hmu.

³Cutikah Bawipa in Jakob hnenah, öNa sungkhat le na laicin ih ramah kir thlang aw. Na hnenah ka um ding,” ti ah a ti.

⁴Curuangah òilva pawl a khalhnak hmunah amah ra tong dingin Rachel le Leah cu a cah.

⁵An hnenah, öNan pa ih mithmai cu ka parah a hlan bangtuk a si nawn lo tihi ka thei a si; asinain ka pa ih Pathian cu ka hnenah a um ringring ko.

⁶Ka thazaang neihmi hmuahhmuah thawn nan pa ih hna ka òuan cu nan pahnih in nan thei.

⁷Asinain nan pa in i bum ih ka hlawhman hi voi hra a òhin zo. Sikhalsehla ka parih siatsuahnak a thlenter ding cu Pathian in i siang lo a si.



⁸Nan pa Laban in, ðA òialcipmi me pohpoh cu na hlawhman a si ding, ó i ti tikah me pohpoh in a òialcipmi faate an nei. Cule ðA òialkaumi me pohpoh cu na hlawhman an si ding, ó i ti tikah me pohpoh in a òialkaumi faate an nei.

⁹Pathian cun nan pa hnen ihsin òilva pawl kha a lak ih keimah i pek a si.

¹⁰öCun òilva an hur caanah mang ka nei ih ka mangah mepi a pawltu mecang pohpoh cu òialngaanmi le òialcipmi le òialkaumi hliir an si kha ka hmu.

¹¹Cule Pathian ih vancungmi in ka mangah cun, ðJakob, ó ti ah i ko ih, ðHinah ka um! ó ti ah ka ti.

¹²Cule vancungmi cun, ðZohhnik, mepi a pawltu mecang pohpoh cu òialngaan le òialcip le òialkau hliir an si. Hitiih cang dingin keimah ih tuahmi a si. Ziangahtile na parah Laban ih thil a tuahzia ka hmu thluh.

¹³Keimah cu hriak toih in hngilhlonak lung na phun ih thu na kamnak Bethel ah na hnenih a rak langmi Pathian ka si. Atu cu na tim tuah awla hi ram hi taan in na suahnak khua le ramah kir thlang aw, ó i ti,” ti ah a sim hai.

¹⁴Cutikah Rachel le Leah in, öKan pa hnen ihsin kan co ding ro zianghman a um lo.

¹⁵Kannih tla cu ramdangmi tlukah in ruat ko lo maw? Kannih cu in zuar ih kan manih a ngahmi paisa hmuahhmuah cu a hmang thluh zo fawn.

¹⁶Pathian in kan pa hnen ihsin a lakmi lennak hmuahhmuah cu kanmah le kan faate pawl ih ta a si zo. Curuangah Pathian ih a lo sim bangtuk in tuah ko aw,” ti ah an ti.

¹⁷Curuangah Jakob cu Kanaan ramih a pa hnen feh dingah a tim a tuah thluh. A nupi le a faate pawl cu kalauk a toter.

¹⁸A òilva hmuahhmuah cu hmaiah a fehter ih Mesopotamia ram a um sungih a ngahmi thilri hmuahhmuah thawn a pok.

¹⁹Laban cu a tuu pawl ih hmul met dingah a feh ih a um lo sungah Rachel in a pa ih innsang biakmi milem pawl a rak ruk.

²⁰Aram mi Laban cu Jakob in a bum ih a fehnak ding thu cu sim lotein a um.



²¹A neihmi hmuahhmuah a keng ih a tlan. Cawl loin a feh ih Eufrates tiva a tan ih Gilead tlang lamah a feh.

Laban In Jakob Cu A Dungin A Dawi

²²Nithum hnuah Jakob a tlan a si ti ah Laban an sim.

²³Cutikah Laban in a hnenum pawl a ko ih Jakob cu ni sarikh sung an dawih ih Gilead tlang ah an man.

²⁴Cuih zanah Laban ih mangah Pathian a lang ih a hnenah, öRalring aw, Jakob cu ziangti hmanin hringhro cetci hlah,” ti ah a ti.

²⁵Laban in a hei man tikah Jakob cu tlang parah riahbuk a rak sak zo; Laban khal Gilead tlang ah riahbuk a sak ve.

²⁶Cutikah Laban in Jakob hnenah, öZianghrangah i bum ih ka fanu pawl ral kaihmi nunau bangih na tlanpi?

²⁷Zianghrangah i bum ih keimah sim loin a thupte in na rak tlan ziar? I rak sim cila, na feh tikah khan lungawinak le hlasaknak thawn khuang le dar le òngòang tum phahin ka lo thlah ding a sisi!

²⁸Ka fanu pawl le ka tule pawl hman i hnamterta lo. Na tuahmi hi aat-thlakza thil òha lo zet a si.

²⁹Nangmah siatsuah theinak cu ka nei ve ko; asinain mizanah na pa ih Pathian in, öRalring aw, Jakob cu ziangti hmanin hringhro cetci hlah,ó ti ah i ti.

³⁰Na tlannak hi na pa ih inn zamrangih thlen na duhtuk ruangah a si ti ka thei ko. Sikhalsehla zianghrangah ka milem pawl tla na rak fir?” ti ah a ti.

³¹Cutikah Jakob in, öNa fanu pawl hi an duh na loin i long pang ding ti ka phan ruangah a si.

³²Sikhalsehla kan sungte lakih pakhatkhat parah na milem na hmu asile amah cu thah a si pei. Kan milai pawl hi thu theihpitu an si pei ih, hawl awla na ta a si mi pohpoh cu lak aw,” ti ah a ti. Rachel in a pa ih milem pawl a rak ru ti kha Jakob in a thei lo.



³³Cutikah Laban cu Jakob ih riahbuk sungah a lut ih a hawl; cuih hnuah Leah ih riahbuk sungah a feh; cuih hnuah an salnu pahnihte ih riahbuk sungah a lut lala. Asinain a milem pawl cu a hmu lo. A neta bikah Rachel ih riahbuk sungah a lut.

³⁴Rachel cun innsang milem pawl cu a rak lak ih kalauk phurhmi dip sungah a khum ih a rak toh-nen. Laban cun riahbuk pumpuluk in a hawl naón a hmu lo.

³⁵Cutikah Rachel in a pa ih hnenah, öNa rung luh ih ka din lo hi bawipa na thinheng hram hlah aw; nunau daan ka neih laifang a si,” ti ah a ti. Cuticun Laban in a hawl rero naón a innsang milem pawl cu a hmu thei lo.

³⁶Cutikah Jakob cu a ai a thok ih thinheng zetin Laban cu, öZiang mawhnak so ka neih ih ziangvek daan ka tisiat ruangah so hiti ih i dawi ih i hawl ciamco?

³⁷Ka thilri zatein na zoh thluh zo; na ta a si mi ziangtal na hmu maw? Na hmuh asile na sungkhat le ka sungkhat hmaiah hin suah hnik; zo kan dik sawn ti kha relcat hai seh.

³⁸Na hnenah kum kul sung rori ka um ih cuhmuah ka um sungah na tuu le na me voikhat hman an fa a siat dah lo; na tuurual sung ihsin tuucang pakhatte hman ka ei hrih lo.

³⁹Sahrang in na tuu a deh tikah keimah sualnak a si lo ti langter duh in a sa na hnenah ka rak keng dah lo, a ai-ah keimahte in ka rak ruul mai ringring sawn. Sun ah siseh, zanah siseh, rukru pawl in an ru asile na kuan pei i ti.

⁴⁰Voi tamzet sunih niling ka tuar ih zanih khawsik khal ka tuar. Ka it thei dah lem lo.

⁴¹Kum kul khengte na hnenih ka um sung hmuahhmuah cutiin ka rak tuar cuahco a si. Na fanu pahnih hrangah kum hleili na hna ka òuan; na tuuruun pawl kum ruk sung ka khal. Cucing hmanin ka hlawhman voi sawmsahra na òhin.



⁴²Ka pa ih Pathian, Abraham ih Pathian le Isaak ih biakmi Pathian ka hnenah um hlah sehla ka kut lawngin i dawihlo zo ding. Asinain Pathian in ka hnaòuanmi le ka zonzaihnak a hmuh ruangah mizanah a lo kawka a si kha!” ti ah a ti.

Jakob Le Laban Thukamnak

⁴³Cule Laban in, öHi nunau pawl hi keimah ih fanu an si; na faale pawl khal hi keimah ih faale an si ih òilva rual khal hi keimah ih ta hliir an si. Na hmuh mi pohpoh hi ka ta an si thluh. Asinain tuih hnuah cun hi ka fanu pawl le an faale pawl hrangah zianghman ka tuah thei nawn lo.

⁴⁴Curuangah ra awla thukamnak kan tuah sawn pei ih hmingsinnakah lungdawl kan tuah pei,” ti ah Jakob cu a ti.

⁴⁵Curuangah Jakob in lungpher pakhat a lak ih hngilhlonak lung a phun.

⁴⁶Cule a hnenum pawl cu lungto peng dingin a fial. Lungto cu an peng ih an lungpen kiangah cun rawl an ei.

⁴⁷Cuih lungpen cu Laban in Jegar Sahadutha ti ah hmin a sak ih Jakob in Galeed ti ah hmin a sak.

⁴⁸Laban in, öHi lungpen cu nangmah le keimah karlakah thutheitu a si ding,” ti ah a ti. Cutiin cuih hmun cu Galeed ti ah an tita.

⁴⁹Cule Laban in, öKan òhen-awk tikah Bawipa in kan umnak fingfingah in kilkhawi hram seh,” ti ah a ti. Curuangah cuih hmun cu Mizpah ti ah hmin an sak lala.

⁵⁰Laban cun Jakob hnenah, öKa fanu pawl na tisiat hai ih, nupi dang tla na òhit le keimah ih ka theih lo hmanah Pathian in in hmu ringring ti thei aw.

⁵¹Hitawk ah kan pahnih karlakah hngilhlonak lungphun le lungpen tla an um ti na hmuh ko.

⁵²Hi lungpen le hngilhlonak lungphun cu kan thutheitu an si ding. Nangmah do dingah hi lungpen hi ka lan lo pei ih, nang khal in keimah do dingah hi lungpen, a si lola hi lungphun hi na lan lo pei.



⁵³Abraham ih Pathian le Nahor ih Pathian cu kan karlahih thureltu a si ding,” ti ah a ti. Cutikah Jakob cun a pa Isaak ih biakmi Pathian hmin in siatcam in thu a kam.

⁵⁴Cule Jakob in òilva pakhat a that ih tlangpar ah thawinak a pek. A sungkhat pawl a ko òheh ih zanriah an ei tlang hnuah tlangpar ahcun an riak.

⁵⁵A thaizing zingpintah Laban cu a tho ih a fasuan pawl le a fanu pawl a hnamta ih thlaza a camta hnuah a khua lamah a kir.

Seemtirnak 32

Jakob Cu Esau Tong Dingah

¹Jakob cu a pok sal ih lamzinah Pathian ih vancungmi pawl in an rak tong.

²Jakob in a hmuh tikah, öPathian ih ralkap pawl an si,” ti ah a ti. Curuangah cuih hmun cu Mahanaim ti ah hmin a sak.

³Cule Jakob cun Edom ram Seir an timi hmuni a um mi a u-pa Esau tong dingin mi a hei thlah.

⁴A thlahmi pawl hnenah, öKa bawipa Esau hnenah òihzahnak thawn na siahhlawh keimah Jakob in thu ka lo cah a si. Laban hnenah kum reipi ka um ih atu lawngah ka ra kir.

⁵Caw le laak pawl, tuu le me pawl le salnu le salpa ka nei a si. Ka u nangmah mithmai òha co thei dingah hiti in thu ka lo cahnak a si,” ti ah va sim dingin a tirh.

⁶A thlahmi an ra kir tikah Jakob hnenah, öNa u Esau hnenah kan va feh ih amah cu nangmah tong dingin a ra pok zo. Minung zali thawn an ra,” ti ah an sim.

⁷Cumi a theih tikah Jakob cun a òih ih a thin a phang thlohthlo. Curuangah a hnenih ummi a milai pawl le tuu le me pawl, caw le kalauk pawl cu bur hnih ah a òhen.

⁸Ziangah cutiin a òhen tile, öEsau in bur khat pawl a thah khalle a dang bur khat tal cu an luat na hman maw!” ti ah a ruah ruangah a si.



⁹Cutikah Jakob cu thla a cam ih, öMaw Pathian, ka pu Abraham le ka pa Isaak ih Pathian, i ngai hram aw. Bawipa, nangmah in, ðNa khua le na sungkhat hnenah kir sal awla na hrangah na lamzin ka tluangter ding,ó i ti.

¹⁰Kei na salpa hnenih na thlentermi na zaangfahnak le rinsantlak na sinak hi a cotu si dingah malte hman ka tlak lo. Zianghman nei loin kianghrol pakhat lawng thawn Jordan tiva ka rak tan; atu-ah cun minung le òilva bur hnih thawn ka ra kir sal zo.

¹¹Curuangah ka u Esau ih kutsung ihsin, mawBawipa, i run hram aw. Ka u Esau a ra ding ih nunau le nauhak hman zuah loin in that thluh pang ding ti ka phang tuk a si.

¹²ðNa lamzin ka tluangter ding ih tesinfa tampi ka lo pe ding; na tesinfa pawl cu tiffinriat kapih vunnel zat in an tam ding ih siarcawk lo an si ding,ó ti ah thu i kammi kha vun mangsal hram aw,” ti ah a ti.

¹³Cutawkih zan khat a riak hnuah, a u Esau laksawng pe dingin a neihmi sung ihsin a tanglam pawl a hril.

¹⁴Mepi zahnih le mecang kul, tuupi zahnih le tuucang kul,

¹⁵hnawisawr mi kalauk sawmthum le an faate ciar, cawpi sawmli le cawcang pahra, laakpi kul le laakcang pahra tla an si.

¹⁶Òilva phun khat cu hnenum pakhat ciar a kilter ih an hnenah, öKa hmaiah feh uhla bur khat le bur khat cu hlat aw nawn in feh uh,” ti ah a ti.

¹⁷Hmaisai bikih a fehtupa hnenah, öKa u Esau in a lo tong ih, ðNa bawipa zo a si? Khuiah na feh ding? Na hmaiih òilva pawl neitu zo a si?ó tiih a lo sut tikah,

¹⁸ðHi òilva pawl cu na siahhlawh Jakob ih ta an si ih a bawipa nangmah Esau hrangah laksawng a lo pekmi an si. Amah Jakob cu kan dungte-ah a ra lai,ó na rak ti pei,” ti ah a ti.

¹⁹Hmaisai bik pa hnenih a ti bangtuk in pahnihnak, pathumnak le an zate hnen khalah bangrep in thu a pek. öEsau nan ton tikah,



²⁰“Ási, na salpa Jakob cu kan dungte-ah a ra lai, ó ti ah nan rak ti pei,” ti ah a ti. Jakob cun ka hmaih ka fehtermi laksawng in a thinlung cu ka nemter deuh ding ih ka ton ngaingai tikah i ngaithiam thei men ding, ti ah a ruat.

²¹A laksawng pawl hmaiah a fehter ih amah cu cuihzan cu a riahbuk ah a riak.

Jakob le Vancungmi An Buan Aw

²²A cuih zan zankhuathim ah Jakob cu a tho ih a nupi pahnih le a nusun pahnih le a faate hleikhat thawn Jabbok tiva an tan.

²³A innsangmi pawl tiva ralih a hruai thluh hnuah a neihmi dang hmuahhmuah khal tiva ralah a hei òhawn thluh.

²⁴Amah lawng a rung taang. Cuih zanah mi pakhat in Jakob cu zing khuawang zik tiang a rung buan ciamco.

²⁵Jakob a neh thei lo ti kha a buantu pa in a theih tikah, Jakob ih khel kha a sawh in a sawh ih, an buan-awk rero laiah cun Jakob ih khel hlikhlok a pelh.

²⁶Cutikah mi pa in, öI thlah aw, khua a van zik thlang hi!” ti ah a ti. Sikhalsehla Jakob cun, öI thlawsuah lo ahcun ka lo thlah lo ding,” ti ah a ti.

²⁷Cule mi pa in, öNa hmin zoso a si?” ti ah a sut ih Jakob in, öJakob ka si,” a ti.

²⁸Cule mi pa in, öAtu thok ihsin na hmin cu Jakob a si nawn lo pei. Milai thawn siseh, Pathian thawn siseh nan tawng aw ih na neh ruangah na hmin cu Israel ti a si pei,” ti ah a ti.

²⁹Cutikah Jakob in, öNa hmin i sim hram aw,” ti ah a dil. Anih in, öZiangah so ka hmin i suh?” ti ah a ti ih cuih hnuah Jakob cu thluasuah a pek.

³⁰Jakob cun, öPathian cu hmaiton tein ka tong zo; asinain ka nung lai a si,” ti ah a ti ih acuih hmun cu Peniel ti ah hmin a sak.

³¹Peniel ihsin a pawh zawng ah ni a hung suak cerco. Jakob cu a ke a bai; ziangah tile a khelruh a pelh ruangah a si.



³²Curuangah tuih san tiangin Israel ih tesinfa pawl cun sakhel hlikhlok parih satit ei loin an run iikta; ziangahatile Jakob ih khel sawhpelhnak a rak ton ruangah a si.

Seemtirnak 33

Jakob In Esau A Tong

¹Jakob in Esau cu milai zali thawn an rat kha a hmuh tikah a faate pawl cu Leah, Rachel le a nusun pahnih hnenah a òhendarh thluh.

²A nusun pahnih le an faate pawl cu hmaisabik ah a ret; a sangtu ah Leah le a faate pawl a ret ih neta bikah Rachel le Josef a ret hai.

³Amah Jakob cu an hmaiah a feh ih voi sarìh tiang a hmai leilung dai in a lu a kuun hnuah a u hnenah a va thleng.

⁴Sikhalsehla Esau in Jakob a hmuh tikah tong dingah a va tlan ih Jakob cu a pom; a hngawng in a kuah ih a hnam. Cule an pahnih in an òdaptlang.

⁵Cule Esau cu khuadang a tang ih nunau le nauhak pawl a hmu. òNa hnenih nunau le nauhak pawl hi zoso an si?” ti ah a sut. Cutikah Jakob in, òNa siahhlawhpa keimah hi Pathian in i zaangfah ih i pekmi faale pawl an si,” ti ah a ti.

⁶Cun a nusun le an faate pawl an ra ih upat pe in an lu an kuun.

⁷Cuih hnuah Leah le a faate pawl an ra kuun; cule a neta bikah Josef le Rachel an ra ih an lu an ra kuun ve.

⁸Cule Esau in, òÒilva rual ka rak ton zomi kha ziang sullam so a si?” ti ah a sut. Jakob in, òBawipa, na hmaiòha ka co theinak dingah an si,” ti ah a hun ti tikah,

⁹Esau in, òKa duhzat cu ka nei ve ko, ka naupa; na ta pawl kha cu nangmah in nei ko aw,” ti ah a ti.

¹⁰Sikhalsehla Jakob cun, òCuticun a si lo pei; na mithmaiòha i coter a si ahcun ka laksawng cu na sang hram pei. Atu cu ka parah na thinlung



tluangzet in a um ih ka hrangah na mithmai hmuh cu Pathian ih mithmai hmuh bangtuk a si.

¹¹Zaangfahte in na hrangih ka rak kenmi laksawng cu co hram aw; Pathian in i zaangfah ih ka òulmi pohpoh cu i pek a si,” ti ah a ti. Cutiin Esau ih a san hlan lo a hneek zok rero. Cule Esau cun a saang.

¹²Cun Esau in, öKan tim kan tuah pei ih kan feh pei. Keimah in hmai ka lo hruai ding,” ti ah a ti.

¹³Asinain Jakob in, öBawipa, kan faale pawl hi an nauhak tuk lai hrih ti cu na thei ko; cule kan tuu le kan caw pawl tla ka ruah a òul fawn; hnawifawp lai hlir an si. A khaaltu pawl in ni khatah hlat tuk an dawı a si ahcun an thi thluh ding.

¹⁴Curuangah bawipa, nang hmaiah rak feh sung aw; Seir ramih na hnen ka thlen tiang, rannung le nauhak pawl an feh thei tawkin ka hun lo dawı ding,” ti ah a ti.

¹⁵Cutikah Esau in, öCutı asile na hnenah ka milai pawl a hrekin ka taanta pei,” ti ah a ti. Asinain Jakob cun, öNa thuruah thiamnak parah ka lung a awı, bawipa, sikhalsehla an taan a òul lem lo ding,” a ti.

¹⁶Cuhrangah Esau cu Seir ramah cuih ni ah a kir sal.

¹⁷Jakob cu a pok ih Sukkoth ah a feh. Cutawkah amah ih hrangah inn a sak ih a rannung hrangah deu a suang. Curuangah cuih hmun cu Sukkoth ti ah hmin an sak.

¹⁸Jakob cu Mesopotamia ram ihsin a kir tikah Kanaan ram Shekhem khua himdamte in a thleng. Shekhem khua pawnah a puan inn cu a sak.

¹⁹A cuih hmun cu Shekhem ih pa Hamor ih tefa pawl hnen ihsin ngun tangka zakhat in a lei.

²⁰Cutawkah biakòheng a don ih a hmin ah El, Israel ih Pathian, ti ah a sak.

Seemtirnak 34

Dinah An Sualpi



- ¹Leah thawn an hrinmi Jakob ih fanu Dinah cu cuih ramih nunau pawl hnenah a va leng.
- ²Cuih ramih lal a si mi Hiv mi Hamor ih fapa Shekhem in Dinah cu a hmuh tikah a kaihrem ih a duh naloin a sualpi.
- ³Cule Dinah ih tlun lawngah a thinlung a taap ih a duhzet fawn hrangah a leem ciamco.
- ⁴Cule a pa Hamor hnenah, öHi falanu hi ka nupi dingah i biak sak aw,” ti ah a ti.
- ⁵Jakob in a fanu Dinah cu a thang an siatter zo ti a thei naón a fapa pawl hramlakah caw khal in an um hrangah an ra tlun hlan cu zianghman ti loin a um.
- ⁶Cule Shekhem ih pa Hamor cu Jakob bia dingin a feh ih,
- ⁷Jakob ih fapa pawl hramlakah ihsin an ra thlen caan fangah a va thleng ve. An farnu an sualpi ti thu le Shekhem in hi bangtuk thil borhhlawh le ningzakza a tuah ruangah Israel mipfun a hmuhsuam ih a nautat ti thu pawl an theih tikah an ai a thok ih an thin a ling.
- ⁸Cutikah Hamor in an hnenah, öKa fapa Shekhem in nan fanu cu a duhzet ruangah a òhit theinak dingah zaangfah hram uh.
- ⁹Òhit awknak in rual kan kai aw pei. Nan fanu pawl kan òhi pei ih nannih khal in kan fanu pawl nan òhi ve pei.
- ¹⁰Cuticun kan hnenah kan ram sungah nan um pei ih hnangamte in nan duhnak pohpoh ah nan um ding. Thilri nan nei ding ih nan duhduh in sum nan tuah pei,” ti ah a ti.
- ¹¹Cule Shekhem in Dinah ih pa le òapa pawl hnenah, öNan mithmaiòha i coter hram uh; nan duhmi hmuahhmuah ka lo pe ding.
- ¹²Ziang laksawng so nan duh, i sim uh; nan farnu man cu nan duhzat ngen uh; in òhitter siang a si ahcun nan dilmi pohpoh ka lo pe ding,” ti ah a ti.



- ¹³Cutikah Jakob ih fapa pawl cun, Shekhem in Dinah a thangsiatter zo ruangah, an leemsiah ih an thu cu an zom buum ih,
- ¹⁴an hnenah, öSerhtan lomi cu kan farnu kan pasalter thei lo; neihter kan siang tibang sehla kan hrangah ziangtluk ningzakza so a si ding.
- ¹⁵Kanmah bangtuk in mipa pohpoh serh nan tan thluh lawngah kan lung a kim thei ding.
- ¹⁶Cuti a si lawngah kan fala pawl nan òhi thei ding ih kannih khal in nan fala pawl kan òhi ve ding. Nanmah lakah khua kan sa ding ih nanmah thawn miphun pakhat ah kan cang ding.
- ¹⁷Asinain kan thu nan pom thei lo ih serh nan tan lo a si ahcun kan farnu cu kan lak ding ih kan feh ko ding,” ti ah an ti.
- ¹⁸Cutiin Jakob fapa pawl ih thu cu Hamor le a fapa Shekhem cun thil remcaangzet ah an ruat.
- ¹⁹Cuhrangah Shekhem cun rei lote-ah an sim vekin a tuah òheh. Ziangahatile Jakob ih fanu cu a duh ngaingai ruangah a si. Shekhem cu a sungte lakah mi ih hmaizah bikmi a si.
- ²⁰Hamor le a fapa Shekhem cu an tlung ih an khuasuah ah an khawpi pawl thawn an tongkhawm-aw ih an hnenah,
- ²¹öJakob le a sungkhat pawl thawn kan rem-aw zet ko; kan ramah hin kan hnenah um ve ko hai sehla, an duhnak poh ah tlangleng hai seh. Anmah ih hrang daih in kan ram khal a kau pam a si. An fanu pawl kan òhi pei ih annih khal in kan fanu pawl òhi ve hai seh.
- ²²Sikhalsehla anmah bangtuk ih mipa hmuahhmuah serh kan tan òheh lawngah kan hnenah um in kanmah thawn miphun khat si ding cu an lung a kim ding.
- ²³Cuti a si lawngah an òilva, an thilri le an cawrual pawl cu kan ta ah an cang ding. Curuangah kanmah lakih an um theinak ding cu tuah ve uhsi,” ti ah an ti.



²⁴Cutikah khuasungmi hmuahhmuah in Hamor le Shekhem ih thu cu an zom ih khuasungih mipa hmuahhmuah cu serh an tan òheh.

²⁵Cuticun ni thumnak a kim ih an serhtannak a besiat laifangah, Jakob ih fapa pahnih, Dinah ih òapa Simeon le Levi cu ralnam kengin khuasungah zohmanih theihthiam lo dingin an lut ih an mipa hmuahhmuah cu an that òheh.

²⁶Hamor le a fapa Shekhem khal an lu an tan ih an farnu Dinah cu Shekhem innsung ihsin an lak ih an tlanpi.

²⁷Cuih tlunah Jakob ih fapa dang pawl in an farnu an thangsiatter zomi ningna in hriamhmapu mi pawl khal an that suak thluh lawlaw ih khuasungih thilri hmuahhmuah tiangin an lak òheh.

²⁸Tuu siseh, caw siseh, laak siseh, khuasung le lo ih an neihmi tiangin fai koin an lak òheh.

²⁹An sumsaw le an hlawnthil, innsangih khuasaknak thilri hmuahhmuah tiangin an lak ih nunau le nauhak khal an kaih òheh.

³⁰Cutikah Jakob in a fapa Simeon le Levi hnenah, öHarsatnak sungah in thlenter zo; hi ram sungih a ummi Kanaan mi le Periz mi pawl in in hua thlang ding. Kei le milai tampi nei ka si lo. Annih pawl hmun khatah an òan ih in do a si ahcun kan zatein kan ci in mit rori ding a si,” ti ah a ti.

³¹Asinain annih in, öKan farnu cu hlawhhleng nunau ah maw an tuah ding?” ti ah an ti.

Seemtirnak 35

Pathian In Bethel Ah Jakob A Thlawsuah

¹Pathian in Jakob hnenah, öNa tim tuah in Bethel ah feh awla va um aw. Na u Esau hnen ihsin na tlan laiuh na hnenih a langmi Pathian hrangah biakòheng don aw,” ti ah a ti.

²Cutikah Jakob in a sungkhat le a hnenih a ummi hmuahhmuah hnenah, öRam dang khawzing lem nan neihmi hmuahhmuah cu hlon òheh thlang uh; thianghlimter-aw uhla hnipuan thiang hruk uh.



³Hi hmun hin kan suak pei ih Bethel ah kan feh pei. Cutawkah ka thlaphan lai ih ka thla i rak ngamtertu le ka vahvaihnak kipih i umpitu Pathian hrangah biakòheng ka don ding a si,” ti ah a ti.

⁴Curuangah ram dang khawzing lem an neihmi le an khaih laimi hnakhai pawl an lak ih Jakob hnenah an pek. Jakob in Shekhem khuakiangih a ummi sasua kung hnuai ah cu pawl cu a phumta.

⁵Jakob le a fapa pawl cutawk ihsin an suah tikah a kiangkapih khuasungmi pawl cun an khua siksem suakin an òih hai ruangah Jakob le a fapa pawl cu zohman in an dungin an dawi ngam lo.

⁶An feh vivo ih an milai pawl thawn Kanaan ram Luz khua (Bethel timi khua) an thleng.

⁷Cutawkah biakòheng a don ih a u hnen ihsin a tlan lai ih Pathian a hnenih a langnak a si ruangah cu hmun cu Pathian hrangah tiin El-Bethel ti ah hmin a sak.

⁸Cun Rebekah umtu Deborah a thi ih Bethel ihsin thlanglam ih a ummi sasua kung hnuai ah an phum. Curuangah acuih thingkung cu, öAllon Bacuthù ti ah an ti.

⁹Jakob cu Mesopotamia ram ihsin a kir tikah Pathian cu a hnenah a lang sal ih thluasuah vanluh a pek.

¹⁰A hnenah, öNa hmin cu Jakob a si, sikhalsehla atu thokin Israel na si thlang ding,” ti ah a ti. Curuangah amah cu Israel ti ah kawh a si.

¹¹Cule Pathian in a hnenah, öKeimah cu Ziangkimtithi Pathian ka si. Faate tampi nei in ci tampi na thlah ding ih a hrekkhat cu siangpahrang tla an si ding. Na tesinfa pawl cu an tamzet ding ih miphun tampi-ah an cang ding.

¹²Abraham le Isaak hnenih ka pekmi ram cu nangmah hnenah ka lo pe ding; cule na hnu ih na tesinfa pawl hnen khalah ka pe ding,” ti ah a ti.

¹³Cuti ih an biak awknak hmunah cun Jakob cu Pathian in a taanta.



¹⁴Cutawkah Jakob in hngilhlonak lungphun a phun ih in thawinak hrangah sabitti a burh hnuah hriak a toih.

¹⁵Cutawk hmun cu Bethel ti ah hmin a sak.

Rachel A Thi

¹⁶Bethel ihsin an òhawn ih Efrath khua an thlen hlan deuhte-ah Rachel cu a nithla a kim ih a nauneih pumnat cu a besia zet.

¹⁷Culaifang ah nau dongtu in, öPhang hlah aw, mipa a si,” ti ah a ti.

¹⁸Asinain Rachel cu a thi; a thihzik a hnuk a cah zawng ah a fapa cu Ben-oni ti ah hmin a sakta. Asinain a pa in Benjamin ti ah a ko.

¹⁹Rachel cu a thi ih atuih Bethlehem timi Efrath lamzinah an phum.

²⁰Cule Jakob in a thlaan ah hngilhlonak lung a phun ih, öRachel lungphun,” ti a si ih cumi cu atu tiangin a um lai.

²¹Cun Jakob cu a feh vivo ih Eder lungdawlih ralah riahbuk a sak.

Jakob Ih Fapa Pawl

(1 San 2.1-2)

²²Jakob cutawkih a um laiah, a pa ih nupisun Bilhah cu Reuben in a sualpi. Cumi cu a pa Jakob in a theih tikah a thin a heng ngaingai. Jakob cu fapa hleihnih a nei.

²³A nupi Leah thawn an hrinmi fapa cu upa bikah Reuben, cun Simeon, Levi, Judah, Issakhar le Zebulun an si.

²⁴Rachel thawn an hrinmi fapa cu Josef le Benjamin an si.

²⁵Rachel ih salnu Bilhah thawn an hrinmi fapa cu Dan le Naftali an si.

²⁶Cun Leah ih salnu Zilpah thawn an hrinmi fapa cu Gad le Asher an si. Hi fapa pawl cu Jakob in Mesopotamia ih a hrinmi an si.

Isaak Thihnak

²⁷Abraham le Isaak an umnak Mamre khua ah a pa Isaak hnenah Jakob cu a thleng. (Mamre cu Kiriath Arba a si lole Hebron ti tla in an ko.)

²⁸Isaak cu tarkuun in a nung ih kum za le sawmriat a ti ah a thi.



²⁹Cule a fapa Esau le Jakob in an phum.

Seemtirnak 36

Esau Ih Tesinfa Pawl

(1 San. 1.34-37)

¹Esau ih tesinfa pawl cu a hnuailam bangtuk in an si. (Esau cu Edom ti tla-in an ko.)

²Esau cu Kanaan nunau pawl nupi ah a nei. Hit mi Elon ih fanu Adah, Hiv mi Zibeon ih fapa Anah ih fanu Oholibamah, le

³Ishmael ih fanu Nebaioth ih farnu Basemath tla an si.

⁴Esau ih nupi Adah in Elifas a hring; Basemath in Reuel a hring ih,

⁵Oholibamah in Jeush, Jalam le Korah a nei. Hi pawl cu Esau in Kanaan ramih a neihmi fapa pawl an si.

⁶Cun Esau in a nupi pawl, a fanu le a fapa pawl, a sungkhat pawl le a cawrual le Kanaan ram a um sungih a neihmi hmuahhmuah a lak ih a nau Jakob thawn an umtlangnak ihsin a òhawn ih hmun dangah a feh.

⁷Ziangah a ceer tile Jakob thawn an umnak loram in a daih hai lo ruangah a si. Òilva tamtuk an nei ih curuangah hmun khatah an umtlang thei nawn lo.

⁸Esau cu a feh ih tlangpar ram Seir ah a um. Esau cu Edom ti a si.

⁹Cun Edom miphun ih pa Esau cu tlangpar ram Seir ahcun a um ih tesinfa tampi a nei.

¹⁰Esau ih fapa pawl cu Adah ih hrinmi Elifas le Basemath ih hrinmi Reuel tla an si.

¹¹Elifas ih fapa panga pawl cu Teman, Omar, Zefo, Gatam, le Kenas an si.

¹²Esau fapa Elifas ih nusun pakhat cu Timna a si ih amah in Amalek a hring. Hi pawl cu Esau nupi Adah ih faate pawl an si.

¹³Reuel ih fapa pali pawl cu Nahath, Zerah, Shammah le Mizzah tla an si. Hi pawl cu Esau nupi Basemath ih faate pawl an si.



¹⁴Cule Zibeon ih fapa Anah fanu Esau ih nupi Oholibamah in fapa pathum a neihmi tla cu Jeush, Jalam le Korah an si.

¹⁵Esau ih tesinfa sung ihsin cithlahtu pawl cu hihi an si. Esau ih fapa upa bik Elifas ih fapa pawl cu Teman, Omar, Zefo, Kenas,

¹⁶Korah, Gatam le Amalek an si. Edom ramih Elifas sungsuak ih cithlahtu pawl cu hihi an si. Anmah tla cu Adah ih tesinfa pawl an si.

¹⁷Esau ih fapa Reuel ih hrinmi fapa, cithlahtu pawl cu Nahath, Zerah, Shammah, le Mizzah tla an si. Edom ramih Reuel sungsuak ih cithlahtu pawl cu anmah hi an si. Anmah tla cu Esau nupi Basemath ih tesinfa pawl an si.

¹⁸Cun Esau nupi Oholibamah ih fapa, cithlahtu pawl cu Jeush, Jalam le Korah tla an si. Anmah cu Anah ih fanu Esau ih nupi Oholibamah ih hrinmi an si.

¹⁹Hi pawl cu Esau ih tesinfa, Edom ih phunhnam tla an si.

Seir Ih Tesinfa Pawl

(1 San 1.38-42)

²⁰Hihi Hor miphun Seir ih fapa pawl, a ramih rak um ciami an si. Lotan, Shobal, Zibeon, Anah,

²¹Dishon, Ezer le Dishan tla an si. Annih cu Edom ramih ummi Seir fapa an si ih Hor miphun ih cithlahtu pawl an si.

²²Lotan ih fapa cu Hori le Heman an si. Timna cu Lotan ih farnu a si.

²³Shobal ih fapa pawl cu Alvan, Manahath, Ebal, Shefo le Onam an si.

²⁴Zibeon ih fapa pahnih tla cu Aiah le Anah an si. Hi Anah cu a pa Zibeon ih laak pawl a khalh laiah ramcaar lakih cirhti hlum a hmu suaktu kha a si.

²⁵Anah ih faale pawl cu Dishon le a fanu Oholibamah an si.

²⁶Dishon ih fapa pawl cu Hemdan, Eshban, Ithran le Kheran an si.

²⁷Ezer ih fapa pawl cu Bilhan, Zaavan le Akan an si.

²⁸Dishan ih fapa cu Uz le Aran an si.

²⁹Cun Hor miphun ih cithlahtu pawl cu Lotan, Shobal, Zibeon, Anah,



³⁰Dishon, Ezer le Dishan tla an si. Anmah cu Seir ramah Hor mipahun pawl ih cithlahtu an si.

Edom Ram Ih Siangpahrang Pawl

(1 San 1.43-54)

³¹Israel siangpahrang pawl in an uk hlanih Edom ram a uktu siangpahrang pawl cu hihi an si.

³²Beor fapa Bela in Edom ram a uk ih a khawpi hmin cu Dinhabah a si.

³³Bela cu a thi ih a ai ah Bozrah khuami Zerah ih fapa Jobab in Edom ram cu a run uk.

³⁴Jobab a thi ih a ai ah Teman mipahun pawl ih ram sungih ummi Husham in a uk.

³⁵Husham cu a thi ih a ai ah, Moab ramih Median mi a nehtu Bedad ih fapa Hadad in a uk. A khawpi hmin cu Avith a si.

³⁶Hadad cu a thi ih a ai ah Masrekah khua ih Samlah in a uk.

³⁷Samalah cu a thi ih a ai ah Eufrates tiva kap Rehoboth khuami Shaul in a uk.

³⁸Shaul cu a thi ih a ai ah Akbor ih fapa Baal Hanan in a uk.

³⁹Cun Akbor ih fapa Baal Hanan cu a thi ih a ai ah Hadad in a uk. A khawpi hmin cu Pau a si. A nupi hmin cu Mehetabel a si ih Matred ih fanu a si. Matred cu Mezahab ih fanu a si.

⁴⁰Hi pawl cu an hnam le an umnak khua ciarh lal an si ih Esau ih tesinfa pawl an si: Timna, Alvah, Jetheth,

⁴¹Oholibamah, Elah, Pinon,

⁴²Kenaz, Teman, Mibzar,

⁴³Magdiel le Iram an si. Anmah tla cu an umnak ciarah ram neitu le lal an si ih Edom ram sungah hotu an si. Edom mipahun ih pa cu Esau a si.

Seemtirnak 37

Josef Le A Unau Pawl

¹Jakob cu a pa umnak Kanaan ramah a umta.



²Jakob ih innsang thuanthu cu hi vekin a si. Josef cu tlangval no kum hleisarih a si ih a pa ih nusun Bilhah le Zilpah ih fapa pawl, a ule pawl hnenah tuu le me a khal ve òheu. A ule pawl ih thiltuah sualmi pawl cu a pa a sim òheu.

³Josef cu a pa Jakob in a tar hnu ih a neihmi a si ruangah a fapa dang hnakin a duh cuang. Curuangah angki saupi baanfual a òhit sak.

⁴Cutiuh an pa in Josef a duh deuh cu a ule pawl in an hmuh tikah Josef cu an hua ih awkaa òha-in an biak hrimhrim dah lo.

⁵Voikhat ah Josef cu mang a man ih a mang cu a ule hnenah a sim. A mang a sim tikah a ule cun an hua sinsin.

⁶An hnenah, öKa mang cu ngaihnik uh.

⁷Ka mangah lo ah kan zatein kan feh ih sangvut kan teel ciamco; cutikah ka sangvut teel cu a tho ih dingzetin a ding. Cule nan sangvut teel pawl cu ka sangvut teel ih kimvelah an ding ih an kuun,” ti ah a ti.

⁸Cutikah a u le pawl cun, öKan tlunah siangpahrang si dingin le thunei dingah na ruat-aw maw si?” ti ah an sut. Cun a mang a sim ruangah a ule pawl cun an huat a luar sinsin.

⁹Cuih hnuah Josef cun mang a man lala ih a u le hnenah, öMang ka man ih ka mangah ni le thlapi le arsi hleikhat cu ka hmaiah an kuun ka hmu,” ti ah a sim.

¹⁰A mang cu a pa le a ule hnenah a sim ih a pa in, öZiangvek mang ngelcel so na man? Na nu le na unau pawl le keimah tiangin na hmaiah ra in kan kuun ding maw si?” ti ah a kawc ciamco.

¹¹A u le pawl cun an nahsiik ngaingai. Asinain a pa cun acuih thuhla pawl cu a thinlungte-ah a ret ringring.

Izipt Ah Josef An Zuar

¹²Cun Josef ule pawl cu an pa ih òilva khal dingah Shekhem ah an feh.



¹³Cule a pa Jakob in Josef hnenah, öNa ule pawl cu Shekhem ah ka òilva an khal. Na tim tuah awla an hnenah ka lo thlah ding,” ti ah a ti. Josef cun, öKa tim aw thluh zo,” ti ah a ti.

¹⁴A pa in a hnenah, öVa feh awla na ule pawl le òilva pawl an himdam maw va zoh aw. Ra kir sal awla an thuhla i ra sim sal aw,” ti ah a ti. Cuhrangah a pa in Josef cu Hebron phairawn ihsin a hei tirh. Cutiin Josef cu Shekhem a thlen tikah,

¹⁵mipa pakhat in hramlakih a vah rero kha a hmu. öZiang so na hawl rero?” ti ah Josef cu a sut.

¹⁶Cutikah Josef in, öKa ule pawl ka hawl a si; òilva khuitawkah so an khalh, i sim hram aw,” ti ah a ti.

¹⁷Cupa cun, öHi tawkah an um nawn lo. Dothan ah kan feh ding an ti cu ka theita,” ti ah a ti. Curuangah Josef cu Dothan ah a feh ih a ule pawl hnenah a va thleng.

¹⁸A ule pawl in an hnen a ra thlen hlan a hlatpi in an rak hmu. Cuvete in thusia an ruatkhawm ih amah that dingin thu an phiar.

¹⁹öMang man pa a ra.

²⁰Rahnik uh, kan that pei ih a ruak cu hi tikhur caar pakhatkhatah kan hlön pei. Sahrang in a deh a si kan ti leh ding. Cule a mang pawl ziangtin a cang kan zohhnik pei,” ti ah pakhat le pakhat an ti aw.

²¹Cutiin an ti cu Reuben in a thei ih Josef cu hum a tum. Reuben in, öA thah lawmmam cu that hlah uhsi.

²²Josef cu that hram hlah uh. Hi ramòhing lakih tikhur caar sungah hin thla uh. Asinain amah cu tuahmawh hlah uh,” ti ah a ti. Himtein a humsuak a si ahcun a pa hnenih kuat kir leh dingin Reuben ih tummi a si.

²³Josef cu a ule hnen a thlen ngaingai tikah a angkifual baansau cu an hlit.

²⁴An kaihrem ih tikhur caar sungah an thlak.



²⁵Rawl an ei laiah khualtlawng mi ruunkhat Ishmael mi pawl Gilead ihsin Izipt ram pan ih an feh kha rin lopi-ah an hmu. An kalauk pawl cun pazuksi, thingthling le masala pawl an phur.

²⁶Cutikah Judah in a unau pawl hnenah, öKan naupa kan thah ih laithat kan sinak cu kan thup khalle kan hrangah ziangso a òhahnem?

²⁷Hi Ishmael mi pawl hnenah kan zuar sawn pei. Cutiuh kan zuar asile amah kan tuahmawh a òul lem lo; thu ngai ih kan ti asile kan nau a si ih kan thii le kan sa a si,” ti ah a ti. Cutiuh a timi cu a unau dang pawl khal an lung a kim.

²⁸Cun Midian mi sumtuah pawl an ra thlen tikah tikhur sung ihsin Josef cu an suah ih Ishmael mi hnenah ngun tangka kul ah an zuar. Cuticun Ishmael mi in Josef cu Izipt ramah an hruai.

²⁹Cun Reuben in tikhur sung cu a zoh ih Josef a hmuh lo tikah a ning a hang ih a riahsiatnak langter dingah a hnipuan a thlek thluh.

³⁰Cule a unau hnenah a kir ih, öKan naupa tikhur sungah a um nawn lo. Ziangtin so kan ti ding?” ti ah a ti.

³¹Cun a unau pawl cun me an that ih Josef ih korfualpi cu me thisen sungah an hnim.

³²Cule korfualpi cu an pa ih hnenah an keng ih, öHihi kan hmu, na fapa ta a si maw, zohhnik?” ti ah an ti.

³³Cutikah an pa in Josef ih korfualpi a si kha a thei lohli ih, öA si, amah ih ta a si! Sahrang in maw a deh zo! Josef cu thlekbauh thluh zo a si cu!” ti ah a ti.

³⁴Jakob cu a hnipuan a thlek ih a riahsiatnak langter dingah buri a hruk ih reipi mithi ngai in a um cuahco.

³⁵A fapa le a fanu pawl an ra ih an ra hneem rero; asinain an hneem thei cuang lo. öAmah hnen mithi khua ih ka thlen ve lai hlan lo, ka fapa ngai in ka um ding,” ti ah a ti. Curuangah a fapa Josef ngai in nitin a òap.

³⁶Cule Josef cu Midian mi pawl in Izipt ramah an fehpi ih Izipt siangpahrang ih inn kiltu ralbawipa Potifar hnenah an zuar.



Seemtirnak 38

Judah Le Tamar

- ¹Cuih caanah Judah cun a unau pawl a taanta ih Adullam khuami Hirah hnenah a vung um.
- ²Cutawkah Kanaan mipa Shua ih fanu a hmu ih a nupi ah a òhit.
- ³A nupi cu fa a vun ih fapa a hring ih a hminah Er a sak.
- ⁴A nupi cu fa a vun sal ih fapa a hring lala ih a hminah Onan a sak.
- ⁵A nupi in fapa a hring lala ih a hminah Shelah a sak. A nupi ih Shelah a hrin laiah Judah cu Khezib khua ah a um.
- ⁶Cun Judah in a fapa upa bik Er cu nupi a holh ih a nupi hmin cu Tamar a si.
- ⁷Asinain Er cu Bawipa hmaiah misiava a si ruangah Bawipa in a nunnak a cemter.
- ⁸Cutikah Judah in Onan hnenah, öNa u-ih nupi cu ihpi awla na u in tesinfa a neih theinak dingah a pasal ih unau na si bangtuk in na òuanvo cu kimter aw,” ti ah a ti.
- ⁹Asinain faate a neih khalle amah ih tefa an si lo ding ti kha Onan in a thei. Curuangah a u-ih nupi thawn an pawl-awk tinin a u-ih hrangah faate seem thei lo dingin a ci cu leilungah a tlakter.
- ¹⁰A nuncan cu Bawipa ih lungkimmi a si lo hrangah Bawipa in a nunnak a cemter ve.
- ¹¹Cule Judah in a fapa ih nupi Tamar hnenah, öKa fapa Shelah a òhan ih tlangval a si hlan cu na pa ih inn ah va kir hrih awla nuhmei in va um hrih aw,” ti ah a ti. Hitiih a tinak cu a ule pahnih an thih vekin Shelah khal a thi ve pang ding ti a phan ruangah a si. Curuangah Tamar cu a pa ih inn ah a kir.
- ¹²Caan a hung rei deuh tikah Shua ih fanu, Judah ih nupi cu a thi. A mithi ngai a reh tikah a tuurual pawl ih hmul an mehnak Timnah khua ah a rualpi Adullam khuami Hirah thawn an feh.



13Cule Tamar hnenah, öNa pasal ih pa cu a tuu pawl hmulmet dingah Timnah ah a feh a si,” ti ah mi in an sim.

14Cuhrangah a hruk ringringmi nuhmei hnipuan cu a phoih ih hmaihuhnak puanpaate in a hmai a hup ih, Timnah lamzinih a ummi Enaim khuasung luhnak ah a to. Shelah cu a tlangval zo naón amah cu Shelah hrangah òhit an tum lo ti kha Tamar in a thei.

15Judah in Tamar cu a hmu ih a hmai a huh awk ruangah hlawhhlhang a si ti ah a ruat.

16A hnenah lamzin kapah a va feh ih, öRa awla kan ittlang ding,” ti ah a ti. A fapa ih nupi a si kha a thei lo. Cutikah Tamar in, öZiang so i pek ding?” ti ah a sut.

17Judah in, öKa òilva sung ihsin me note pakhat ka lo kuat ding,” ti ah a ti. Tamar in, öNa run kuat hlan tiang thutiamkamnak i pekta a si ahcun na sim vekin si ko seh,” ti ah a ti.

18Judah in, öZiang so thutiamkamnak ah ka lo pek ding?” ti ah a suh tikah, Tamar in, öNa hminkhennak le a hridai le atuih na kenmi na kianghrol i pe aw,” ti ah a ti. A ti vekin a pek. Cun an pawl-aw ih Tamar cu fa a vun.

19Tamar cu a tho ih inn ah a feh. A hmaihuhnak puan cu a phoih ih a nuhmei hnipuan a hruk sal.

20Cuih hnuah Judah cun a thutiamkamnak thil va tlen sal dingah Adullam khuami a rualpipa cu me note pakhat thawn Tamar hnenah a hei tirh; asinain Tamar cu a va hmu nawn lo.

21A kiangkapih mi pawl cu, öEnaim lamzin kiangih a ummi hlawhhlhangnu kha khuiah so a si?” ti ah a suh tikah annih in, öCutawkah hlawhhlhangnu a um dah lo,” an ti.

22Cuhrangah Judah hnenah a kir ih, öNunau nu ka tong lo; a kiangkap mi pawl in, öCutawkah hlawhhlhangnu a um dah lo,ó an ti,” ti ah a sim.



²³Cutikah Judah in, öA hnenih ka thilri pawl cu lak sal tum nawn hlah; mual kan pho pang ding. Na va tong thei lo naón me note ka kuat ngaingai cu a tawk zo,” ti ah a ti.

²⁴Thla thum hnuah Judah cu, öNa fapa ih nupi Tamar cu hlawhhleng a òuan ih midang thawn fasawn a vun zo,” ti ah mi in an sim. Cutikah Judah in, öKhawsung ihsin suah uhla mei in ur that uh,” ti ah thu a pek.

²⁵Tamar cu an suah ih an hruai laiah a pasal ih pa Judah hnenah thu a cah ih, öHi thilri a neitupa ih fa ka vun a si; hi thilri hi zo ih ta so a si, zohhnik uh; hminkhennak le a hridai le kianghrol an si hi,” ti ah a ti.

²⁶Cumi cu Judah in a theih tikah, öHi nu hi midik a si ih keimah sawn misual ka si. Ka fapa Shelah hrangah òhi zo ding ka rak si naón,” ti ah a ti. Cuih hnu cun Tamar cu a ihpi nawn lo.

²⁷Cun a nithla a kim tikah faphir a ken kha an thei.

²⁸A pum a na ih culaiah a fa pakhat in a kut pakhat a run suah. Cutikah nau dongtu in a ngel ah pat hrisen a rak khih ih, öHihi suak hmasa a si,” ti ah a ti.

²⁹Asinain a kut cu a dirhsal ih a dang pakhat sawn hmaisah a suak. Cutikah nau dongtu in, öNangmah riangri maw a rung suak hmaisah,” ti ah a ti. Cuhrangah a hmin ah Perez an sak.

³⁰Cuih hnuah a unau a suak ih a kutih patsen khihmi a si. A hmin ah Zerahan sak.

Seemtirnak 39

Josef Le Potifar Ih Nupi

¹Josef cu Ishmael mi pawl in Izipt ram an thlenpi ih Izipt siangpahrang ih inn kiltu bawi Izipt mi Potifar hnenah an zuar.

²Bawipa cu Josef hnenah a um ih a hrangah ziang hmuahhmuah a tluang thluh. Josef cu Izipt mi a bawipa ih inn ah a um.

³Cun Bawipa Pathian cu Josef hnenah a um ih a thil tuahmi hmuahhmuahah a hlawhtling ti cu a bawipa in a hmu.



- ⁴Josef ih ziaza Potifar in a zoh tikah a lung a kim ngaingai ih a innsungsang le a neihmi hmuahhmuah kilkhawitu-ah a tuah.
- ⁵A cuih thok ihsin Josef ruangah Izipt mi pa ih inn cu Pathian in thluasuah a pek. A inn sungih a neihmi le a lo sungih a ummi tla Bawipa in a thluasuah a si.
- ⁶Potifar in a neihmi hmuahhmuah cu Josef kutah a ret òheh ih a eimi rawl siar lo zianghman a ruah òulmi a um lo. Josef cu a ruangrai a òhazet ih a piangzet fawn.
- ⁷Caan a rei deuh tikah a bawipa ih nupi in Josef cu sualpi duhnak mit in a zoh ringring. Voikhat ah a bawipa ih nupi in, öKa hnenah ra it aw,” ti ah Josef cu a leem.
- ⁸Asinain Josef cun a el ih a hnenah, öKeimah hitawk ih ka um ruangah ka bawipa in hi innsungsang thuhla pawl zianghman a helhkam òul loin a um. A neihmi hmuahhmuah kilkhawitu-ah i tuah a si.
- ⁹Hi innsungah amah tlukin thu ka nei ih a nupi nangmah siar lo a dang zianghman ka hrangah uimi a nei lo. Cuti a si hrangah ziangtinso cutluk thilsia ka tuah ding ih Pathian hmaiah ka sual ding?” ti ah a ti.
- ¹⁰Josef cu a bawipa ih nupi in nitinte a leem rero naón a thu a ngai dah lo ih voikhatte hman a ihpi dah lo.
- ¹¹Asinain ni khatah Josef cu innsung hnaòuan òuan dingah a lut ih midang zohman inn sungah an um lo.
- ¹²Cutikah a bawinu cun Josef cu a angki in a kai ih, öKa hnenah it aw,” ti ah a ti. Asinain Josef cu lengah a tlansuak ih a angki cu a bawinu ih kutah a taangta.
- ¹³Josef in a angki a taanta ih innsung ihsin a tlanhlo ti a hmuh tikah,
- ¹⁴a bawinu cun a innsangih hnenum pawl a ko ih, öZohhnik uh; ka pasal in hi Hebru pa hi kan innsangah a rak hruai; asinain atu-ah in hmuhsuam a si. Ka



khaan sungah a rung lut ih amah thawn ittlang dingah i sawm; asinain ka au ciamco.

¹⁵Cutiuh ka au ruangah ka kiangah a kor taanta in a tlan ih lengah a suak a si,” ti ah a ti.

¹⁶Josef ih bawipa a thlen hlan lo a kor cu amah hnenah a ret ringring.

¹⁷A pasal a thlen tikah cuih thu cu a sim. öHebru salpa na hruai mi pa kha i hmuhsuam tum in ka khaan sungah a lut.

¹⁸Asinain ka au ruangah a tlanhlo ih a kor lawng ka kiangah a taanta,” ti ah a rak ti.

¹⁹Josef ih bawipa cu a nupi in, öNa salpa in hiti in i tuah a si,” tiuh a rak sim tikah a thin a heng ngaingai ih,

²⁰Josef cu a kai ih siangpahrang ih thawngtla pawl an retnak thawnginn ah a ret. Cutawkah Josef cu thawng sungah a um.

²¹Sikhalsehla Bawipa Pathian cu Josef hnenah a um ih a zaangfah hrangah thawnginn uktu bawipa khal Josef parah zaangfahnak thinlung a neihter.

²²Curuangah thawngtla pawl kilkhawitu-ah Josef cu a tuah ih thawnginn sungih thil a cangmi hmuahhmuah zohtu-ah a ret.

²³Josef ih òuanvo lakmi pohpoh cu thawnginn uktu pa ih zohsal a òul nawn hrimhrim lo. Ziangahtile Bawipa Pathian cu Josef hnenah a um ih a thil tuahmi hmuahhmuahah hlauh a tlinter.

Seemtirnak 40

Josef In Thawngtla Mang A Let

¹Caan a hung rei deuh tikah Izipt siangpahrang ih sabitti petu le sangtuah hotu in an bawipa cu a thin an hengter.

²Faro cu a hnaòuantu pahnih parah a thin a heng ngaingai ih,

³Josef an retnak hmun, siangpahrang inn kiltu bawipa ih innah thawngah a thlak hai.



- ⁴Siangpahrang inn kiltu bawi in Josef cu cuih thawngtla pahnihte hnenah a ret ih an hna a òuanter. Cutiin thawng sungah caan reipi an umtlang.
- ⁵Zan khatah thawnginn ah Izipt siangpahrang ih sabitti petu le sangtuah hotu an pahnih in sullam neimi mang an man veve.
- ⁶Zingpit ah Josef cu an hnenah a va feh ih an thinlung nuamlozet ih an umngiongio kha a hmu.
- ⁷Josef in, öZianghrangah tuih sun hi nan riah a sizet cuang?” ti ah a suh tikh,
- ⁸annih in, öMang kan man veve ih kan mang in leh saktu hitawk ah zohman an um lo,” ti ah an ti. Cutikah Josef in, öMang leh theinak cu Pathian ih pekmi a si. Nan mang cu i sim hnik uh,” ti ah a ti.
- ⁹Cutikah sabitti petu in a mang cu a sim ih, öKa mangah sabit hri pakhat ka hmaiah ka hmu ih,
- ¹⁰hnge pathum a nei. Sabit hnge pawl cu an cerh ih an cerhvete in a par an par ih a rah pawl tla an hmin.
- ¹¹Faro ih hai ka keng ih sabit rah pawl cu ka lo ih hai sungah ka sawr. Cule Faro hnenah ka pek,” ti ah a ti.
- ¹²Cutikah Josef in, öAtican cu hiti in a si: A hnge pathum cu ni thum a si.
- ¹³Nithum sungah Faro in a lo thlah ding; a lo ngaithiam ding ih na hnaòuanmi na òuan sal ding. Sabitti petu na rak si bangin sabit hai cu Faro hnenah na pe sal ding.
- ¹⁴Cutiin na lamzin a tluan òehh tikh hi thawnginn ihsin i suah theinak dingah i hngilh hlah awla ka thuhla cu Faro hnenah rak sim hram aw.
- ¹⁵Thungai in kan ti asile, Hebru mi pawl ih ram ihsin rukmi ka si. Hitawk khalah thawng in thlak theinak dingah zianghman tuah sualmi ka nei lo,” ti ah a ti.



¹⁶Josef ih mang a lehmi cu thuòha lam a si kha sangtuah hotupa in a hmuh tikah, öKei khal mang ka nei ve; ka mangah ka lu parah sang kho thum an um ih,

¹⁷a tlunta bikih kho sungah Faro hrangih sang rawh mi a phunphun an um. Asinain cuih rawl pawl cu vate in an ei ciamco,” ti ah a ti.

¹⁸Cutikah Josef in, öAtican cu hiti in a si: Kho pathum cu ni thum a si.

¹⁹Nithum ah Faro in a lo suah ding ih na lu a lo tan ding. Na ruak cu thingkung parah a thlai ding ih vate in na sa cu an ei ciamco ding,” ti ah a ti.

²⁰Cuvek ngaingai in ni thumnak ni, Faro suah camah, Faro in a kuthnuai-ih bawi pawl hmuahhmuah hrangah puai a tuah ih sabitti petupa le a sangtuah hotupa cu thawnginn ihsin a suah ih a bawi pawl hmaiah an rak hruai.

²¹Sabitti petupa cu a hlanih a òuanmi hna a òuanter sal.

²²Asinain sangtuah hotupa cu a hngawng in a thlai ih a thi. Josef ih lehsakmi vek cekci in an mangih tican cu a kim òheh.

²³Asinain sabitti petupa in Josef cu thei nawn loin a hngilhata.

Seemtirnak 41

Josef In Faro Ih Mang A Let

¹Kum hnih a kim hnuah Faro in mang a man ih a mangah cun Nail tivapi kapah a ding ih,

²tiva sung ihsin cawpi a thauzetmi le mawizetmi pasarih an hung suak ih hrampi note an hung ei hmuarhmo kha a hmu.

³Cuih hnuah cawpi dang pasarih, a òawl òenòen le a mawi lozet, tiva sung ihsin an hung suak ih a hmaisai cawpi thau pasarih kiangah tiva kapah an hung ding.

⁴Cule cawpi òawl pasarih pawl in cawpi thau pasarih pawl cu an ei òheh. Cun Faro cu a òhang.

⁵Cuih hnuah a itthat sal ih mang a man sal. A mangah fangcang kung pakhat ihsin a bor òhazet le ah a cuzet mi fangvui pasarih an suak.



- ⁶Cun nelrawn thli ih nuai siat reprepmi le a hivai sialsialmi fangvui pasarih an suak ve.
- ⁷Cule a sizetmi fangvui in a borzetmi fangvui pasarih cu an dolh òheh. Cun Faro cu a hung òhang ih a mang a si kha a thei.
- ⁸A thaizing cu a lung a nuam lo ngaingai ih Izipt ram sungih pol pawl le mifim hmuahhmuah a ko òheh. A mang cu a sim òheh hai naón a simfiang theitu zohman an um lo.
- ⁹Cutikah sabitti petupa in Faro hnenah, öBawipa, ka mawh zia cu tuih sunah ka phuang ding.
- ¹⁰Na hnaòuantu pawl ih tlunah na thin a heng ih sangtuah hotupa le kei cu siangpahrang inn kiltu pawl hotu bawi ih inn ah thawng in thlak.
- ¹¹Zan khatah kan pahnih in mang kan man. Kan mang cu sullam nei veve an si.
- ¹²Culai ah Hebru tlangval pakhat siangpahrang inn kiltu bawi ih hnenum pa cu kan hnenah a um ve ih kan mang pawl cu amah kan sim. Kan mang cu in lehsak ih a sullam in sim.
- ¹³Cule a sim vek rori in a kim òheh; kei in ka hnaòuan ka òuan sal ih sangtuah hotupa cu na that a si,” ti ah a ti.
- ¹⁴Cutikah Faro in Josef cu a ko ih zamrangte in thawnginn ihsin a suah. Josef cu a meetfai-aw ih a hnipuan a thleng-awk hnuah Faro hmai ah a ra.
- ¹⁵Cutikah Faro in, öMang ka nei ih zohman in an let thei lo. Nang cu mang an lo simmi fiangtein na let thei ti in sim,” ti ah a ti.
- ¹⁶Josef in, öKei ih ti theimi a si lo; Pathian lawngin fiangtein a lo sim thei ding,” ti ah a ti.
- ¹⁷Cutikah Faro in, öKa mangah Nail tiva kapah ka ding ih,
- ¹⁸tiva sung ihsin cawpi thauzet le mawizet pasarih an hung suak ih hrampi note an hung ei hmuarhmo.



- ¹⁹Cuih hnuah cawpi dang pasarih, a òawl òenòenzet ih ruh lawng a taangmi, tifiangmiam in an hung suak. Izipt ram pumpi sungah cuvek cawpi òawnòai ka hmu dah lo.
- ²⁰Cule cawpi òawl pawl in cawpi thau pawl cu an ei òheh.
- ²¹Sikhalsehla an ei òheh hnu khalah zohman in cawpi thau pasarih an ei ti ah an thei thei lo ding; a hlan vekin an òawl òenòen thotho. Cutikah ka hung òhang.
- ²²Cun mang ka man lala ih ka mangah fangcang kung pakhat ihsin fangvui pasarih, a borzetmi le a cuzetmi an suak.
- ²³Cuih hnuah nelrawn thli ih nuaisiat reprepmi, hivai sialsialin fangvui pasarih an hung suak.
- ²⁴Cule fangvui sizet pawl in fangvui òhazet pasarih pawl cu an dolh òheh. Ka mang cu pol ka sim hai naón i lehsak theitu pakhat hman an um lo,” ti ah a ti.
- ²⁵Cutikah Josef in Faro hnenah, òNa mang pahnih ih sullam cu an bangrep a si. Pathian in a tuah tummi a lo theihternak a si.
- ²⁶Cawpi thau pasarih cu kum sarh a si ih fangvui òhazet pasarih khal cu kum sarh thotho a si. An sullam cu thuhmunkhat a si.
- ²⁷Neta-ih a hung suakmi cawpi òawl pasarih le nelrawn thli ih nuaisiatmi le a hivai sialsialmi fangvui pasarih cu paam kum kum sarh a si.
- ²⁸Ka lo sim zo vekin Pathian in a tuah dingmi a lo hmuhnak a si.
- ²⁹Izipt ram sung hmuahhmuah ah paòhat ngaingai kum kum sarh a um ding.
- ³⁰Cuih hnuah paam kum kum sarh a tlung ding ih Izipt ram sungih paòhat kum hmuahhmuah cu hngilh thluh a si ding. Paam ruangah Izipt ram cu a siat thluh ding.
- ³¹Paòhat caan cu zohman in an ciing nawn lo ding. Ziangahtile neta-ih a tlung dingmi paam caan cu a nasa ngaingai ding.



³²Na mang voihnih rori na mannak cu Pathian in hi thu cu a nemhnet zo ih rei lote-ah a thleng ding tinak a si.

³³Cu a si hrangah atu-ah mi pakhat, khuaruatthiam le mifim hril awla, Izipt ram pumpi òuanvo latu dingah ret aw.

³⁴Ram sungih hnaòuantu dingah hotu pawl tla ret awla, paòhat kum kum sarìh sungih neihmi rawl sung ihsin òhen nga-ih òhen khat khawltter aw.

³⁵Hi rawl hmuahhmuah cu a ra dingmi paòhat kum sungah khawm òheh hai seh. Nangmah ih thu in hna an òuan pei ih khawpi kipah rawl cu an khawl pei ih an kil pei.

³⁶Hi rawl pawl cu paam kum kum sarìh a ra thlen tikah Izipt ram sung minung pawl an thih òheh lonak dingah khawl ciami rawl a si ding,” ti ah a ti.

Josef Cu Izipt Ram Uktu Ah A Cang

³⁷Josef ih thusimmi cu Faro le a tlangsuak pawl an lung a kim tuk lawmmam ih,

³⁸Faro in, öHi pa vekin Pathian thlarau-ih umpimi midang khui-ah so kan hmuh ding,” ti ah a ti.

³⁹Cule Faro in Josef hnenah, öPathian in hi thil hmuahhmuah hi a lo hmuh hrangah nangmah hnakin thil a theithiam sawn le a fim sawn zohman an um lo.

⁴⁰Curuangah nangmah hi ka ram zohtu-ah ka lo tuah pei ih ka minung pawl in na thu an lo ngai ding. Siangpahrang ka sinak lawng hi ka lo hleihnak a si ding.

⁴¹Atu ihsin Izipt ram pumpi uktu bawi ah ka lo tuah a si,” ti ah a ti.

⁴²Cuòheh in Faro in siangpahrang hmin khenmi zunghruk cu a phoih ih Josef ih zungah a hrukter; a mawi le a mankhungmi hnipuan in a thuam ih suiòhi a hngawng ah a orhter.



⁴³Siangpahrang tonak sangtu rangleng ah a toter ih amah kiltu ralkap pawl in a hmai ihsin, öNan lu kun uh,” ti ah an au hluarhlo. Cuticun Izipt ram pumpi ukto bawi ah Josef cu a cang a si.

⁴⁴Cun Faro in Josef hnenah, öKeimah cu siangpahrang ka si; asinain nangmah ih thu loin Izipt ram sungah zohman an kutke an caangkhai thei lo ding,” ti ah a ti.

⁴⁵Cule Josef cu Zafenath Paneah ti ah Izipt hmin a sak. Heliopolis khua ih puithiam Potifera ih fanu Asenath cu nupi ah a òhitsak.

⁴⁶Josef cu Izipt siangpahrang Faro ih hnaòuan a thawh tikah kum sawmthum a si. A feh ih Izipt ram a kiil le a deng tiangin a tlawng.

⁴⁷Paòhat kum kum sarìh sungah rawl cu ei cawk loin an nei.

⁴⁸Paòhat kum kum sarìh sung rawl tamzet an neih sung hmuahhmuah Josef in Izipt ram sungìh rawl cu a khawm ciamco ih khawpiih kipah a khawl. Khua kiangkapih lo rawl pawl cu a cuih khawsungah a khawl.

⁴⁹Rawl a khawlmi cu a tam ngaingai ih tìfinriat ih vunnel a bang. A rawl khawlmi cu a tamtuk thlang hrangah a tah khal an tah nawn lo; ziangah tile tah cawk ding a si lo.

⁵⁰Paam kum a thlen hlanah Josef cu, Heliopolis khua puithiam Potifera ih fanu, a nupi Asenath in fapa pahnih a hrin.

⁵¹Josef in, öKa zonzaihnak hmuahhmuah le ka pa ih innsang thu khal Pathian in i hngilhter zo,” ti ah a ti ih a fapa hmaisà cu Manasseh ti ah hmin a sak.

⁵²Cun, öHarsat ka tonak ram ah Pathian in faate i pek,” a ti ih a fapa pahnihnak hminah Efraim a sak.

⁵³Izipt ram sungìh paòhat kum kum sarìh cu a rung cem ih,

⁵⁴Josef ih a rak sim cia bangtuk in paam kum cu a rung thleng ngaingai. Izipt ram lawng si loin ram dang hmuahhmuah khalah paam a tlung ve; asinain Izipt ram sungah cun khuazakipah rawl a um.



⁵⁵Izipt ram sung hmuahhmuahih paam a thlen tikah ram sung minung pawl in Faro hnenah rawl an dil. Cutikah Faro in, öJosef hnenah feh uhla a lo sim vekin tuah uh,” ti ah a ti.

⁵⁶Izipt ram sungah paam cu a nasazet ih ram sungmi pawl rilrawng ih an um tikah Josef in rawl retnak innpi pawl cu a ong ih rawl cu Izipt mi hnenah a zorh ciamco hai.

⁵⁷Leilung tlun hmuahhmuahah paam cu nasazet ih a tlun ve ruangah mi hmuahhmuah cu pursum dingin Izipt ramah Josef hnenah an ra ciamco.

Seemtirnak 42

Josef Ih Unau Tla Izipt Ah An Ra

¹Jakob in Izipt ramah rawl a um ti a theih tikah a fapa pawl hnenah, öZiangah so hiti ih nan um men?

²Izipt ramah rawl a um ti ka thei. Rawl loih kan thih thluh lonak dingah vung feh uhla rawl vung lei uh,” ti ah a ti.

³Cubangin Josef ih unau pawl pahra cu Izipt ramah rawl lei dingah an feh.

⁴Asinain Jakob cun Josef thawn nukhat hrin a si mi Benjamin cu a fehter lo. Ziangahtile tuahmawh a tong pang ding ti a phang.

⁵Kanaan ram sungih paam a tlun ve ruangah mi dang vekin Jakob fapa pawl cu rawl lei dingah an feh.

⁶Josef cu Izipt ram uktu bawi a si hrangah ramkip ihsin a rami mikip hnenah rawl a zuar. Cuhrangah Josef ih ule pawl khal Josef hmaiah an ra ih upatnak in an hmai leilung dai in an kun.

⁷Josef in a hmuh tikah a ule an si kha a thei naón a thei lo vekin a umter-aw. òonghrang zetin an hnenah, öKhuilaminso nan rat?” ti ah a sut. Annih in, öRawl lei dingah Kanaan ram in kan ra,” ti ah an sawn.

⁸Josef cun a ule an si ti a thei naón annih cun an thei lo.



⁹A mangih anmah ih thuhla a rak man tla a vun cing ih, öNannih cu mi thlingthlatu nan si. Kan ramih ònòaihnaak zawn theih duh ah nan ra a si,” ti ah a ti hai.

¹⁰Asinain annih cun, öBawipa, kan si hrimhrim lo. Kannih na sal le pawl hi rawl lei ding lawngih ra kan si.

¹¹Kan zatein unau rual kan si. Bawipa, mi dik kan si ko; mi thlingthlatu kan si hrimhrim lo,” ti ah an ti.

¹²Asinain Josef cun, öAsilo, kan ram derdainak thlingthlak duh ah nan ra a si ko,” a ti thocho.

¹³Cule annih in, öBawipa, kan zate cun unau hleihnih kan si ih Kanaan ramih um mi pakhat ih fapa kan si. Kan nau nauta bik cu atu-ah kan pa hnenah inn ah a um ih kan unau pakhat cu a thi zo,” ti ah an ti.

¹⁴Cutikah Josef in, öKa ti zo vekin nannih cu mi thlingthlatu nan si ko.

¹⁵Nan si le si lo fianternak ah hiti in ka lo hniksak ding: Faro hmin in ka lo kam; nan nau nauta bik hitawk a rat lo ahcun nan tlung thei lo ding.

¹⁶Nanmah lak ihsin pakhatkhat in va hruai uh. Nan thu a fiang hlan lo a dang pawl cu thawngah ka lo thla ding. Cuti a si lole Faro hmin saal in ka sim: nannih cu thlingthlatu nan si tengteng,” ti ah a ti hai.

¹⁷Cuticun an unauza in ni thum sung thawngah a thlak hai.

¹⁸A ni thumnak ni ah Josef in, öPathian hmai ka zah ruangah hiti ih nan tuah asile thihnak in nan luat ding.

¹⁹Mi dik nan si ngaingai ahcun atu nan umnak thawnginn ah pakhat cu nan taangta pei ih midang cu rilrawng in a ummi nan innsang hnenah nan leimi nan rawl thawn nan va tlung pei.

²⁰Sikhalsehla nan simmi a dik le dik lo theihnak ah nan nau nauta bik ka hnenah nan rak hruai tengteng pei. Cuti nan tuah asile nan thi lo ding,” ti ah a ti. Cumi cu an unauza an lung a kimtlang.



²¹Anmah le anmah cu, öKan naupa Josef, kha tiih kan rak ti kha kan mawh ngaingai a si. Harsatnak a tuar lai kan hmu ko ih i zaangfah hram uh ti ah in leem rero naón kan zaangfah duh lo. Cu ruangah a si atu hiti ih harsatnak kanmah kan tuar,” ti ah an ti-aw.

²²Reuben in a unau pawl hnenah, öKan naupa-ih tlunah zianghman thil òha lo tuah hlah uh, ka lo ti tho lo maw? Ka thu nan ngai duh lo. Atu-ah a thih man phulaknak kan tuar thlang a si,” ti ah a ti.

²³Cutiuh an òng cu Josef in a thei òheh; asinain annih cun in thei òheh ti an thei lo. Ziangah tile Josef thawn an biak-awk tikah ònglettu an hmang.

²⁴Cutikah Josef cu hmun dangah a va feh ih a va òap. A òah a baan tikah an hnenah a ra sal ih anmah ih lakin Simeon cu a vun dir ih an mithmuh rori-ah a òeemter.

Josef ih Ule Pawl Kanaan Ram Ah An Tlung

²⁵Josef in, öAn dip khatión rawl than uh, an paisa cu an dip sung ciarah ret sal uhla lamzin hrang lamcaw ken uh,” ti ah thu a pek ih a thupek vekin a ule pawl parah an tuah.

²⁶A ule pawl cun an leimi rawl cu an laak parah an suang ih an tlung.

²⁷Cuih zan an riahnak ah an unau pakhat in a laak rawl pek dingin a dip cu vun ong khua a paisa cu a dip sung tlunta bikah a hmu.

²⁸öKa paisa in khirh sal a si, ka dip sungah a um,” ti ah a au ih a unau pawl cu a sim. An lung a phang thluh ih thir rero in, öPathian in kan parah ziang thil tak so a tuah hi?” ti ah pakhat le pakhat an sut-aw.

²⁹Kanaan ramih an pa Jakob hnen an thlen tikah an tonmi le an tuarmi hmuahhmuah cu an pa ih hnenah an sim.

³⁰öIzipt ram uktupa cu kan parah a òng a hrangzet ih thlingthlatu nan si, in ti ih sual in puh;

³¹thlingthlatu kan si lo, midik zumtlakmi kan si.



³²Pa pakhat ih fa unau hleihnih kan si ih kan nau pakhat cu a thi zo; nauta bik cu Kanaan ramah kan pa ih hnenah innah a um, ti ah kan sim.

³³Asinain acuih bawipa cun, zumtlakmi nan si le si lo ka theihnak ah ka hnenah pakhat cu nan taangta ding; a dang pawl cu rilrawng ih a ummi nan innsang hrangah rawl hei phurh uh.

³⁴Cule nan nau nauta bik nan rak hruai pei. Cuih hnu lawngah thlingthlatu si loin zumtlakmi nan si ti kha ka theih ngah hnuah nan unau pa ka thlah sal ding ih kan ram ah nan duhduh in thil nan zuar nan lei thei ding, ti ah in ti,” ti ah an pa an sim.

³⁵Cun an phurhmi rawl cu an suah tikah an dip sung ciarah an paisa cu an hmu ih an pafarual in an lung a phang ngaingai.

³⁶Cutikah an pa Jakob in, öFaate pakhat loin maw in taan ding. Josef cu a thi zo; Simeon le a hlo zo fawn. Atu Benjamin a lak nan tum lala. Kei hi a tuartu bik ka si hi!” ti ah a ti.

³⁷Cumi a theih tikah Reuben in, öBenjamin na hnenih ka kirpi sal lo asile ka fapa pahnih hi that hai aw. Benjamin cu ka kut sungah re ko awla ka rak kirpi tengteng ding,” ti ah a pa ih hnenah a ti.

³⁸Asinain a pa in, öKa fapa cu ka thlah thei lo ding. A ule a thi zo ih atu amah lawng a taang. Lamzin ah tonlo a va tong pang ding. Cuvek riahasiatnak tuar thei ding ka si nawn lo; ka tar tuk zo ih ka thi ngaingai ding,” ti ah a ti.

Seemtirnak 43

Izipt Ram Ah Benjamin An Fehpi

¹Kanaan ram ah paam cu a luar sinsin ih,

²Jakob ih sungte pawl cu Izipt ram ihsin an leimi rawl an ei òheh tikah Jakob in a fapa pawl hnenah, öVung feh sal uhla kan hrangah rawl vung lei sal uh,” ti ah a ti.

³Cutikah Judah in, öNan naupa nan ratpi lo ahcun ka hmel hman in hmu thei lo ding, ti ah Izipt ramih bawipa in fiangtein ralrinnak in pe zo.



⁴Kan naupa kan hnenih na fehter a si ahcun kan feh ding ih na hrangah rawl kan lei ding.

⁵Na fehter siang lo a si ahcun kan feh lo ding. Ziangahtile cupa cun nan naupa nan rak hruai lo a si ahcun in tong thei lo ding, ti ah in ti zo,” ti ah a ti.

⁶Cutikah an pa Israel in, öZiangtin so ka zawn maltetal ruat loin nau pakhat kan nei hrih ti tiangtiang cupa ih hnenah nan va sim?” ti ah a ti.

⁷Cule a fapa pawl in, öNan pa a nunglai maw? Unau dang nan nei maw? ti ah kanmah le kan innsang thuhla lawnglawng cupa cun in sut ih, let loin kan um thei fawn lo. Nan naupa nan rak hruai pei ti ah in ti ding ti cu kan rak ruat hrimhrim lo,” ti ah an ti.

⁸Cun Judah in a pa ih hnenah, öKan naupa cu keimah hnenah fehter aw. Kan tim kan tuah pei ih kan feh ding. Cuti ih kan tuah lawngah nangmah siseh kan faate pawl le kanmah siseh kan zatein rilrawng thihnak in kan luat thei ding a si.

⁹Kan naupa hrangah ka nunnak in ka kam a si; mawhphurh ding a um khalle keimah in ka phur ko pei. Na hnenah damte le himte ih ka kirpi lo a si ahcun ka nunsung hmuahhmuah na hmaiah mawhthluk ka tuar pei.

¹⁰Hitiin rei hlah uhsila Izipt ram ah feh in voihnih hman kan let man zo ding naón,” ti ah a ti.

¹¹Cutikah an pa in, öCuti ding thotho a si ahcun hiti in tuah uh: Kan ramsung ihsin a suakmi lakih a òha bik pawl thingthling, khuitizu, rimhmu, khumkhal le mekei rah maltete ciar keng uhla cupa cu laksawng vung pe uh.

¹²Nan dip sungih paisa nan hmuh salmi pawl tla cu nan khirh a òul ding hrangah paisa khal a let hnih in nan keng pei. Paisa an lo khirh cu an tvisual a si ding.

¹³Nan tim tuah in nan naupa cu hruai uhla cupa ih hnenah cun fehpi uh.

¹⁴Nan unau pakhat pa le Benjamin cu nan hnenih an rakir sal theinak dingah Ziangkimtithi Pathian in cupa cu nan parah zaangfahnak thinlung neiter hram seh. Kei cu ka faate pawl hloral thluh ding hi ka tuar ding hrimhrim a si ahcun ka tuar a si ko pei cu,” ti ah a ti.

¹⁵Cuhrangah laksawng pawl an keng ih paisa khal a let hnih in an pai. An tim an tuah ih Izipt ram ahcun an feh. Benjamin khal an hruai ih Josef cu an va tong.

¹⁶An hnenih Benjamin a tel cu Josef in a hmuh tikah a hnenum pa hnenah, öHi pawl hi ka inn sungah hruai hai aw; òilva pakhat that awla suang aw; ziangahatile tuih sunah keimah thawn rawl kan eitlang ding,” ti ah a ti.

¹⁷Josef ih a sim vekin a hnenum pa in a tuah ih a inn sungah a fehpi hai.

¹⁸Josef inn an thlen tikah an thin a phang ngaingai. Ziangahatile, öHmaisa rawl kan lei òumih kan paisa pawl kan dip sungih a um hrangah hitawk ah in thlenpi. Kan sual hawl in rin lopi in sal ah in kai men ding. Kan laak pawl tla in long thluh ding a si hi,” ti ah an ruat.

¹⁹Curuangah Josef hnenum pa hnenah sangka kiangah an va feh ih,

²⁰öBawipa, rawl lei dingah hi tawk voikhat kan ra thleng zo.

²¹Kan tlung ih lamzin kan riahnak ah kan dip sung kan zoh tikah rawl leinak man paisa kan pekmi kimtein kan dip sung tlunta bikah kan hmu fingfing. Cuih paisa cu atu-ah kan rak keng.

²²Cule rawl lei saalnak ah paisa dang tla kan keng a si. Kan dip sungah zo in maw paisa a rak ret ti cu kan thei lo,” ti ah an ti.

²³Cutikah Josef hnenum pa cun, ööih hlah uh, nan thin khal phang hlah uh. Nan Pathian le nan pa ih Pathian in paisa cu nan dip sungah a ret a si ding. Rawl man paisa kimtein ka ngah ko,” ti ah a ti. Cuih hnuah an hnenah Simeon a rak hruai.

²⁴Cule hnenum pa in an unau rual in Josef inn sungah a fehpi hai ih an ke kholhnakah tidai a pek ih an laak khal rawl a pek.



²⁵Sun ah Josef a ra ding ih anmah thawn rawl a ra ei ding ti an theih tikah an kenmi laksawng pawl an suah ih Josef pek dingah tiar ciain an ret.

²⁶Josef a ra thleng ngaingai ih laksawng an kenmi pawl cu a inn sungah cun an pek ih a hmaiah leilung dai in an kun.

²⁷Cule Josef in an thuhla cu kimteih a sut òheh hnuah, öKan dung nan rat laiah a tarzset nan timi nan pa ih thuhla in sim. Atu ziangtin a um? A harh dam lai maw?” ti ah a sut hai.

²⁸Cutikah annih in, öKan pa, na siahhlawh, cu a dam lai a si,” ti ah an ti hnuah an khuk an bil ih a hmaiah an kun.

²⁹Cule Josef in a nau Benjamin a hmuh tikah, öA thuhla in sim reromi nan nauta bik pa cu amah hi maw a si?” a ti ih, öPathian in thlawsuah lo pe seh, ka fapa!” ti ah a ti.

³⁰Cuti a ti hnuah Josef cu hmakhatte-ah a khaan sungah a lut, ziangatile a nau a hmuh sal tikah a lung a hno. A suup-awk thei lo ruangah a khaan sungah cun a feh ih a òap ciamco.

³¹A hmai a phiah-awk hnu ah a ra suak ih a lunghnomi suup-aw phah in, öRawl tuah uh,” ti ah a hnenum pawl thu a pek.

³²Josef cu cabuai pakhat ah rawl an tuah sak; a unau pawl a dang cabuai ah rawl an pek ih Josef hnen rawl ei ding ih a rami Izipt bawi upa pawl cu cabuai dangte-ah rawl an ei. Ziangah Izipt mi pawl a dangte-ah an ei tile Hebru mi pawl thawn rawl eitlang cu ningzakza a si, tiin an ruat.

³³A unau pawl cu Josef hmai hoi in an toter hai ih an kum vekin upabik in nautabik tiang a sangsangin an to. Cuti an to cu an hmuh tikah mangbangin pakhat le pakhat an zoh aw.

³⁴Josef cabuai ih a ummi rawl pawl an lak ih a unau pawl cu an bet, asinain Benjamin cu a unau pakhat ih comi let nga tam in rawl an pek. Cuticun an ei an in ih nuamzetin caan an hman.

Seemtirnak 44

A Hlomi Ngun Khuathai



- ¹Josef in a inn kiltu hnenum pa ih hnenah, öHi pawl ih dip sungah an phurh thei zat in rawl than awla, an dip sungih tlunta bik ciarah an paisa ret aw.
- ²Cule ka ngun khuathai hi an nauta bikih dip sung tlunta bikah a paisa thawn ret aw,” ti ah a fial. A ti bangtuk in a hnenum pa cun a tuah thluh.
- ³A thaizing zingpitte in an laak pawl thawn an tlunter hai.
- ⁴Khua ihsin malte an feh hnuah Josef in a inn kiltu hnenum pa hnenah, öZamrang in kha milai pawl kha va dawí aw. Na man hai tikah, ðA òhami cu ziangah so a sia in nan rulh,ó
- ⁵ðZiangah so ka bawipa ih ngun khuathai nan ruk? Ka bawipa ih sabitti innak a si ih, tinzohnak ih a hmanmi khal a si. Thil òha lo ngaingai nan tuah a si,ó ti ah na ti pei,” a ti.
- ⁶A hnenum pa cun a dawí ih a man tikah Josef ih sim vekin a va ti.
- ⁷Cutikah annih in, öBawipa hiti ih na òong rero hi na ti duhmi ziangso a si? Cuvek lawmmam tuah cu kan ruah dah lomi a si.
- ⁸Kan dip sungih kan hmuhmi paisa cu Kanaan ram ihsin kan run keng ih na hnenah kan lo khirh sal ti na thei ko. Cuih hnuah cun ziangah so na bawipa inn ihsin sui le ngun cu kan ruk ding?
- ⁹Cuhrangah bawipa, kanmah lakah pakhatkhat in kan ruk a si ahcun cupa cu thah siseh; cule a dang pawl cu na salah in kai ko aw,” ti ah an ti.
- ¹⁰Anih in, öAsi, nan timi cu ka lung a kim; asinain nanmah lakih pakhatkhat hnenah ngun khuathai ka hmuh a si ahcun cupa lawng cu ka sal ah a cang pei ih midang cu nan tlung thei ko ding,” ti ah a ti.
- ¹¹Curuangah zamrangin an dip pawl cu an òhum ih an dip ciar cu an ong.
- ¹²Josef ih hnenum pa cun upabik pa ih dip ihsin nautabik pa ih dip tiang feltein a hawl tikah Benjamin ih dip sungah ngun khuathai cu a hmu.
- ¹³Cutikah an riahsia in an hnipuan an thlek ih an laak pawl parah an thilri cu an suang sal ih khuasung ah an kir sal.



¹⁴Judah le a unau pawl Josef innih an thlen sal tikah Josef cu inn ah a rak um lai. A hmaiah an bok ih,

¹⁵Josef in, öNan thil tuahmi hi ziangso a si? Keimah vekih thuneimi bawi cun tinzohnak hmang in in kai thotho ding ti nan thei lo maw?” ti ah a ti.

¹⁶Cutikah Judah in, öBawipa, na hnenah òng ding zianghman kan nei lo. Ziangtin so kan lo el thei ding? Ziangtin so thiam kan co awkter thei ding? Pathian in kan mawhnak cu a langter thluh zo. Curuangah bawipa, a dip sungih ngun khuathai an hmuhmi pa lawng si loin kan zatein na sal kan cang ko pei,” ti ah a ti.

¹⁷Cutikah Josef in, öSi hlah ee, cuticun ka ti lo ding. A dip sungih ka ngun khuathai an hmuhmi pa lawng ka salah a cang ding. Mi dang pawl cu nan pa ih hnenah harhdam tein va tlung uh,” ti ah a ti.

Judah In Benjamin Hrang A Dil

¹⁸Cule Judah cun Josef cu a hei naih ih, öBawipa, zaangfahte in thusimnak caan i pe hrih hram aw. Ka parah na thin heng hram hlah aw, bawipa, nang cu amah Izipt ram siangpahrang vek thotho na si.

¹⁹Bawipa nangmah in, öPa nan nei maw? Unau dang teh nan nei maw? tiih in suh tikah,

²⁰öPa kan nei ih a tarzet zo; nau kan nei ih tlolsam a si lai hrih. Kan pa a tarzet hnu ih a suakmi a si. Kan naupa ih u-pa a thi zo ih amah thawn nukhat sungsuak ahcun amah lawng a nung lai a si; curuangah kan pa in amah cu a duh cuang,ó ti ah kan lo sim.

²¹Cutikah bawipa nangmah in, öNan naupa cu rak hruai uh, a hmuh ka duh a si,ó ti ah in ti laiah khan,

²²öKan pa a taan thei lo ding; a taan ahcun kan pa cu a thi men ding,ó ti ah kan lo ti.

²³Cutikah nangmah in, öNan hnenih nan naupa a rat ve lo ahcun ka hmel hman in hmu thei lo ding,ó ti ah in ti.

²⁴öNa salpa a si mi kan pa hnenih kan kir tikah, na ti vekin kan sim.



- ²⁵Cutikah anih in, ðVung fehsal uhla kan hrangah rawl vung lei sal uh,ó in ti.
- ²⁶Kannah in, ðKan feh lo ding; ziangah tile kan nau nautabik a tel lo ahcun kan lo simmi pa kan vung tong thei lo ding. Kan nau nautabik a tel lawngah kan feh ding,ó kan ti tikah,
- ²⁷kan pa cun, ðKa nupi Rachel in fapa pahnih i hrin ih,
- ²⁸pakhat cu a um nawn lo. Sahrang in a thlekbauh thluh a si pei ti ka zum; ziangah tile tuih sun tiangin ka hmu nawn lo.
- ²⁹Cuih tlunah hi a taangmi ka fapa nan lak lala ih ziangmaw tiih a thih pang asile riahsia thinhar in ka thi ngaingai ding a si,ó ti ah in ti.
- ³⁰öCuruangah bawipa, ka pa hnenah keimah lawng ka kir ih ka nau a hmuh lo asile kan pa cu a thi rori ding a si. Kan pa ih nunnak le hi pa ih nunnak cu a zom-aw a si.
- ³¹Curuangah bawipa, kan pa hi a tar zawng ah thihpi tlak riahsiatnak a parah kan thlenter ngaingai ding.
- ³²Cuih tlunah bawipa, hi ka nauhakpa ih hrangah ka pa hnenah ka nunnak ka kamta a si. ðNa hnenih hi nauhakpa ka rak kirpi lo asile na hmaiah ka nunsung hmuahhmuah mawh ka phur ding,ó ka ti zomi a si.
- ³³Curuangah bawipa, hi nauhakpa cu a ule pawl thawn tlungter hram awla, keimah sawn hi na salah ka rung taang pei.
- ³⁴Nauhakpa tel locun ziangtinso ka pa ih hnenah ka tlun ngam ding? Ka pa ih tuar dingmi riahsiatnak cu ziangtinso ka hmuh ngam ding?” ti ah a ti.

Seemtirnak 45

Josef A Unau Hnenah A Phuang Aw.

- ¹Cutikah Josef cu a lunghno suup-aw thei nawn loin a hnenum pawl hnenah, öMi hmuahhmuah suakter uh,” ti ah a auh hai. An suak thluh ih a unau pawl hnenah Josef ka si ti a phuan-awk tikah an kiangah zohman an um lo.
- ²Josef cu a òap ih napi in a òah ruangah Izipt mi pawl in an thei. Cuih thuhla cu siangpahrang inn tiangin a thang.



- ³Josef in a unau pawl hnenah, öJosef ka si. Ka pa a nunglai maw?” ti ah a sut. Asinain a unau pawl cun an òih tuk ruangah an sawn ngam lo.
- ⁴Josef cun, öI rak naih deuh uh,” ti ah a ti ih an hei naih tikah Josef in, öIzipt ramih nan rak zuarmi nan nau Josef kha ka si.
- ⁵Asinain hi ramih in zuar ruangah nan riahsia in mawhthluk aw rero hlah uh. Mi nunnak run dingah hitawk ih i thlentertu ngaingai cu Pathian a si.
- ⁶Tuih kum hi hi ram sungah paam kum a kum hnihnak lawng a si lai. Paam kum kum nga a um hrih lai ding a si ih cuih sungah leileh le rawlkhawm ti khal a um lo ding.
- ⁷Nan tesinfa tiang an nun theinak dingah nan hlanah Pathian in i thlenter a si. Mi tampi ka run theinak ding le nanmah tla nan nunnak dingah thlahmi ka si.
- ⁸Curuangah hitawk ram i thlentertu ngaingai cu nannih nan si lo; Pathian a si. Pathian in, Faro hrangah a pa vekah i tuah ih a ramsung hmuahhmuah hi ka òuanvo a si ih Izipt ram hmuahhmuah uktu ka si.
- ⁹Curuangah ka pa ih hnenah zamrangin va kir uhla na fa Josef in, öPathian in Izipt ram hmuahhmuah uktu-ah i tuah zo. Ka hnenah zamrangin ra aw.
- ¹⁰Keimah thawn kan hlat-awk tuk lonak dingah Goshen lamah na um pei ih nangmah le na faale pawl le na tesinfa pawl le na neihmi òilva - tuu le me le caw hmuahhmuah tla thawn nan um pei.
- ¹¹Goshen ih nan um ahcun ka lo kilkhawi phah thiam ding a si. Paam kum kum nga a baak lai a si ruangah nangmah siseh, na innsang le na neihmi òilva siseh, ei ding nei loih nan um pang ding cu ka duh lo, a ti,ó ti ah nan va sim pei.
- ¹²Atu cu nanmah le ka naupa Benjamin in nan hnenih a òong rerotu hi Josef ka si, ti nan mit rori in in hmu thluh zo.



- ¹³Izipt ram sungih huham ka neihzia hi ka pa ih hnenah va sim uhla, nan tonmi le nan hmuhmi hmuahhmuah dang khal nan va sim thluh pei. Zamrangte in va kir uhla amah rak hruai uh,” ti ah a ti.
- ¹⁴Josef in a naupa Benjamin cu a pom ih a òap. Benjamin khal in a pom ih a òap ve.
- ¹⁵Cuih hnuah Josef in a ule pawl cu pakhat hnu pakhat òap phah in a pom ih a hnam vivo hai. Cuòheh in a unau pawl thawn an totlang ih thunuum an rel.
- ¹⁶Josef ih unau pawl an ra ti thu cu siangpahrang inn tiangin a thang thluh ih Faro le a kuthnuai bawi pawl khal an lung a awi ngaingai.
- ¹⁷Cutikah Faro in Josef hnenah, öNa unau pawl kha an laak thawn rawl phuraw hai sehla Kanaan ram ah va tlung hai seh.
- ¹⁸An pa le an sungte dang pawl va hruai hai sehla ka hnenah ra hai seh. Izipt ram sungih ram òha bik ka pe ding ih kan ram sungih a suakmi a òha bik an ei ding.
- ¹⁹An nupi pawl le an faate note pawl to dingah Izipt ram ihsin rangleng tla hei keng hai seh. An pa run hruai hai seh ti felfai tein sim hai aw.
- ²⁰An thilri taanmi zaangraam hlah hai seh. Ziangahtile Izipt ram sungih a òha bik cu anmah ih ta a si paam ding a si,” ti ah a ti.
- ²¹Jakob ih fapa pawl cun a sim vekin an tuah. Faro ih thu a pek vekin Josef in rangleng pawl tla a pek ih lampi hrangah lamcaw khal a pek.
- ²²Cuih tlunah a unau pawl cu hnipuan voikhat thleng awknak ciar a pek, asinain Benjamin cu ngun tangka zathum le hnipuan voinga thleng awknak a pek.
- ²³Izipt ram sungih suakmi thil òha bik pawl laak pahra phurin a pa a kuat. Cun a pa a ratnak ding lamcaw hrangah rawl le sang le rawl phun dangdang laak pahra phur a kuat fawn.
- ²⁴A unau pawl cu malte a hei thlah ih, öLampì ah va to-aw hlah uh,” ti ah a cahta.



- ²⁵Izipt ram ihsin an suak ih Kanaan ram an pa Jakob hnenah an va thleng.
- ²⁶“Josef a nunglai sokhaw! Izipt ram hmuahhmuah uktu a si!” ti ah an pa cu an sim. An pa cu a mangbangin a thir dukdi ih a zum thei hrimhrim lo.
- ²⁷Asinain Josef ih thusimmi hmuahhmuah an sim tikah le Izipt ram a fehnak dingah Josef ih a kuatmi rangleng pawl tla a hmuh tikah Jakob cu a lungawi in a thla a tlung sal.
- ²⁸Cutikah Jakob cun, “Ka fapa Josef a nunglai ngaingai ti ka fiang, in sim a òul nawn lo. Ka feh pei ih ka thih hlanah ka va tongta ding,” ti ah a ti.

Seemtirnak 46

Jakob Le A Innsang Izipt Ah An Feh

- ¹Jakob cu a neihmi thil hmuahhmuah thawn a pok ih Beersheba a thleng. Cutawkah a pa Isaak ih Pathian hnenah thawinak a pek.
- ²A cuih zanah langnak a hmu ih Pathian in, “Jakob, Jakob!” ti ah a ko. Jakob in, “Bawipa, hinah ka um,” ti ah a ti.
- ³Cutikah Pathian in, “Keimah cu Pathian, na pa ih Pathian ka si. Izipt ramih feh ding cu òih aw hlah. Cutawk ram ah na tesinfa pawl cu mipahun tumzet ah ka tuah ding.
- ⁴Izipt ram ah nangmah hnenah ka feh ding ih na tesinfa pawl cu hitawk ram ah ka kirter leh ding. Na thih tikah Josef cu na kiangah a um ding,” ti ah a ti.
- ⁵Beersheba ihsin Jakob cu a pok ih a fapa pawl in an pa Jakob le an fanote pawl le an nupi pawl cu Faro ih a rak kuatmi rangleng pawl parah an toter.
- ⁶Kanaan ramih an neihmi òilva hmuahhmuah le thilri hmuahhmuah thawn an pok ih Izipt ram ah an feh. Jakob cun a tesinfa pawl,
- ⁷a fapa pawl le a tupa pawl, a fanu pawl le a tunu pawl, an zatein a fehpi òheh.
- ⁸Izipt ramih a fehmi Jakob ih tefa pawl ih hmin cu a hnuailam vek an si: Jakob ih fapa upabik Reuben,
- ⁹Reuben ih fapa pawl: Hanok, Pallu, Hezron le Karmi.



- ¹⁰Simeon ih fapa pawl: Jemuel, Jamin, Ohad, Jakhin, Zohar le Kanaan nunau nu ih fapa Shaul.
- ¹¹Levi ih fapa pawl: Gershon, Kohath le Merari.
- ¹²Judah ih fapa pawl: Er, Onan, Shelah, Perez le Zerah. (Asinain Er le Onan cu Kanaan ramah an thita.) Perez ih fapa pawl: Hezron le Hamul.
- ¹³Issakhar ih fapa pawl: Tola, Puvah, Jashub le Shimron.
- ¹⁴Zebulun ih fapa pawl: Sered, Elon, le Jahleel.
- ¹⁵(Hi pawl cu a fanu Dinah siarcih in Leah in Mesopotamia ram ah a pasal Jakob a hrinmi fapa pawl an si. Leah thawn an hrinmi tefa pawl cu an zatein sawmthum le pathum an si.)
- ¹⁶Gad ih fapa pawl: Ziphion, Haggi, Shuni, Ezbon, Eri, Arodi le Areli.
- ¹⁷Asher ih fapa pawl: Imnah, Ishvah, Ishvi, Beriah, le an farnu Serah. Beriah ih fapa pawl: Heber le Malkhiel.
- ¹⁸(Hi minung hleiruk cu Laban in a fanu Leah hnenih a fehter mi a salnu Zilpah ih a hrin sakmi Jakob ih tefa an si.)
- ¹⁹Jakob ih nupi Rachel ih hrinmi fapa pawl: Josef le Benjamin.
- ²⁰Cun Heliopolis khua ih puithiam Potifera ih fanu Asenath in Izipt ramah Josef thawn fapa pahnih Manasseh le Efraim an hring.
- ²¹Benjamin ih fapa pawl: Bela, Bekher, Ashbel, Gera, Naaman, Ehi, Rosh, Mupim, Hupim, le Ard.
- ²²(Hi minung hleili cu Rachel ih hrinmi Jakob ih tefa pawl an si.)
- ²³Dan ih fapa cu Hushim a si.
- ²⁴Naftali le a fapa pawl: Jahzeel, Guni, Jezer le Shillem.
- ²⁵(Hi minung pasarih cu Laban in a fanu Rachel hnenih a fehter mi a salnu Bilhah ih a hrinsakmi Jakob ih tefa an si.)
- ²⁶Izipt ramih a fehmi Jakob ih tefa pawl cu, a fapa pawl ih nupi pawl tel loin an zatein sawmruk le paruk an si.



²⁷Izipt ramah Josef in fapa pahnih a nei ih, curuangah Jakob ih sungte cu an zatein Izipt ram an thlen tikah minung sawmsarih an si.

Izipt Ram Ah Jakob Le A Sungte

²⁸Jakob in Josef tong dingah Judah kha hmaiah a thlah ih, öGoshen in in rak hmuak seh,” ti ah a cah. A sungkhat pawl Goshen ram an thlen tikah,

²⁹Josef cu a rangleng a to ih a pa Jakob hmuak dingah a feh. A pa a ton tikah Josef cu a pa ih hngawng a kuah ih reipi a òap.

³⁰Cutikah Jakob in Josef hnenah, öAtu cu na hmel ka lo hmu ih na nung ti ka thei zo. Ka thih khalle poi ka ti nawn lo,” ti ah a ti.

³¹Cule Josef in a unau pawl le a pa ih sungkhat pawl hnenah, öFaro hnenah ka va feh pei ih ka unau le ka pa ih sungkhat pawl Kanaan ramih a ummi cu ka hnenah an thleng zo.

³²Annih tla cu tuukhal an si ih òilva vulh pawl an si. Atu-ah an tuurual le an cawrual le an neihmi dang hmuahhmuah thawn an ra thleng zo a si, ka va ti ding.

³³Faro in a lo kawh ih, ðZiang hna so nan òuan?ó tiih thu a lo suh tikah,

³⁴nannih in, ðBawipa, kan pu le kan pa pawl vekin kan nauhak lai ihsin tuu kan khal a si,ó nan ti pei. Cuticun Goshen ram ah nan um thei ding,” ti ah a ti. Izipt mi pawl in tuukhal pawl cu an ningsin zawng a si ruangah Josef in hiti ih a simnak cu a si.

Seemtirnak 47

¹Josef cu Faro hnenah a feh ih, öKa pa le ka unau pawl Kanaan ihsin an tuu le an cawrual le an neihmi hmuahhmuah tla thawn an ra thleng zo. Atu-ah Goshen ram ah an um,” ti ah a va sim.

²Cule amah hnenih a fehpimi a unau panga cu Faro hnenah a hmuh.

³Cutikah Faro in, öNan hnaòuan ziangso a si?” ti ah a sut ih annih in, öBawipa, kan pu le kan pa vekin kannih khal tuukhal kan si.



⁴Hi ram ah hin bawipa, kan ra zo. Ziangahatile Kanaan ramah paam a besia tuk ih kan òilva pawl hrangah hrampi hman a um lo. Curuangah bawipa, zaangfahte in Goshen ram ah in umter hram aw,” ti ah an ti.

⁵Cutikah Faro in Josef hnenah, öAtu cu na pa le na unau pawl an ra thleng zo ih,

⁶Izipt ram cu an ta a si ko. Goshen ram ahcun um ko hai seh; kan ram sungih a òha bik hmun pakhat a si. Cun anmah lakih rinsantlak an um asile keimah ih òilva khaaltu pawl hotu ah ret aw,” ti ah a ti.

⁷Cun Josef in a pa Jakob cu a fehpi ih Faro a tonter. Jakob in Faro cu thluasuah a pek.

⁸Cule Faro in, öKum ziangzatso na si?” ti ah a sut.

⁹Jakob in, öLeilung ah vakvai in kum za le sawmthum ka nung zo. Ka pu le ka pa pawl an vahvaihnak kum cu ka zat lo. Ka kum hi a mal naón ka nunsung san hi a har ngaingai a si,” ti ah a ti.

¹⁰Jakob in Faro cu thluasuah a pekta ih a feh.

¹¹Josef in a pa le a unau pawl cu Faro ih thupek bangtuk in Izipt ram sungih ram a òhatnak bik Rameses khawpi kiangah a umter.

¹²A pa le a unau pawl le, a pa ih sungkhat pawl hmuahhmuah cu nauta bik tiangin Josef in an ei ding rawl a pek òheh.

Josef In Ram A Uk Daan

¹³Paam cu a luar deuhdeuh ih leilung tlun khui hmanah rawl a um lo. Izipt le Kanaan ramih minung pawl cu rilrawng in an cau òheh.

¹⁴Cutikah Izipt le Kanaan ram sung minung pawl in rawl leinak ih an hmanmi tangka hmuahhmuah cu Josef in a khawm òheh ih Faro inn ah a ret.

¹⁵Ramsungmi pawl ih neihmi paisa a cem thluh tikah Izipt mi pawl cu Josef hnenah an ra ih, öRawl in pe aw. Kan paisa le a cem òheh zo. Ziangtal in ruahsak lo ahcun kan thi thluh ding,” ti ah an ti.



¹⁶Cutikah Josef in, öNan paisa a cem òheh zo a si ahcun nan òilva rak keng uhla rawl in ka lo thleng hai ding,” ti ah a ti.

¹⁷Curuangah Josef hnenah an òilva pawl rang, tuu, me, caw le laak pawl cu an rak keng ih Josef in rawl in a rak thleng. Cuih kum cu an òilva hmuahhmuahih manah rawl a pek hai.

¹⁸A hmai kum cu Josef hnenah an ra sal ih, öBawipa, nang cu kan lo pheh lo pei; kan paisa a cem òheh zo ih kan òilva hmuahhmuah khal na ta an si òheh zo. Bawipa, kan leiram le kan taksa ruangpi siar lo zianghman lo pek ding kan nei nawn lo.

¹⁹In thiter siang hram hlah awla, ziangtal in ruahsak aw. Kanmah kan minung le kan leiram tla rawl in in lei aw. Faro ih sal kan cang thluh ko pei ih kan ram hmuahhmuah khal amah ih ta-ah si òheh ko seh. Rawl loih kan thih òheh lonak ding le kan ram pawl tla ramòhingih an can òheh lonak dingah rawl le rawlci in pe hram aw,” ti ah an dil.

²⁰Cutikah Josef in Izipt ram sungih leiram hmuahhmuah cu Faro hrangah a lei òheh. Paam cu a besiat zet hrangah Izipt mi hmuahhmuah in an loram an zuar òheh. Izipt ram hmuahhmuah cu Faro ih ta ah a cang thluh.

²¹Izipt ram khatlam deng ihsin khatlam deng tiang a ummi minung hmuahhmuah cu hnaòuantu salah a tuah òheh hai.

²²Josef ih a lei lomi leiram cu puithiam pawl ih leiram lawnglawng an si. Puithiam pawl cu an leiram an zuar a òul lo; zianghatile Faro in an cawm awknak a pek a si.

²³Cule Josef in Izipt mi pawl hnenah, öAtu-ah nanmah le nan leiram pawl cu Faro ih hrangah ka lo lei thluh zo a si ti nan hmu. Hinah thlaici nan hrangah a um ih nan lo ah va cing uh.

²⁴Rawlkhawm tikcu ah nan neihmi rawl òhen nga òhen khat Faro nan pek pei. A taangmi hmuahhmuah cu nanmah ih hrangah a si pei; nan loih nan tuh ding thlaici le nanmah le nan sungkhat pawl le nan faate pawl tla-ih cawm awknak hrangah a si pei,” ti ah a ti.



²⁵Cutikah annih in, öKan nunnak in run ngah zo; bawipa, kan tlunah na òha ngaingai ih kannih cu Faro ih sal kan si ko ding,” ti ah an ti.

²⁶Curuanghai an rawl neihmi-ih òhen nga òhen khat cu Faro pek dingin Izipt ram sungah Josef in daan a tuah. Cuih daan cu atu tiangin an hmang lai a si.

Jakob Ih Netabik Rocahmi

²⁷Israel mi pawl cu Izipt ram Goshen ah cuticun an um. An neinung, leiram an nei ih an karhzai ngaingai.

²⁸Jakob cu Izipt ramah kum hleisarih a um ih, amah ih kum cu za sawmli kum sarih a si.

²⁹Cun Jakob cu a thih caan a nai thlang hrangah a fapa Josef a ko ih, öNa mithmai òha ka co a si ahcun ka hnenah thukamnak tuah hram aw. Na kut cu ka cawn karlahkah ret awla ka parah thungai zetin, rinsantlak na sinak ding le Izipt ram sungih i phum lonak dingah Bawipa hmin in thu kam aw.

³⁰Ka thih tikah Izipt ram ihsin i fehpi awla ka pu le ka pa vekin an thlaan ah i phum aw,” ti ah a ti. Josef in, öNa sim vekin ka tuah ding,” ti ah a ti.

³¹Jakob in, öKa tuah tengteng ding ti ah siatcam in thu i kam aw,” ti ah a ti ih Josef in thu cu a kam. Cutikah Jakob cu a ihkhun lu lamah lukuun in lungawi thu a sim.

Seemtirnak 48

Jakob In Efraim Le Manasseh A Thlawsuah

¹Tawkfang a rei hnuah Josef cu, öNa pa a na a si,” ti ah an sim. Curuanghai Josef cu a fapa pahnih Manasseh le Efraim thawn a pa veh dingah an feh.

²öNa fapa Josef cu nangmah zoh dingah a ra a si,” ti ah an sim tikah, Jakob cu a to thei nalo cingin ihkhun parah a hung to.

³Jakob in Josef hnenah, öZiangkimtithei Pathian cu Kanaan ram Luz khua ah ka hnenah a lang ih thlawsuah i pek.



⁴Pathian in, ðTefa tampi ka lo pek ding ih na tesinfa pawl cu miphun tampi-ah an cang ding. Hi ram cu na tesinfa pawl hnenah kumkhua in anmah ih ta-ah ka pe ding, ó ti ah i ti.

⁵Na fapa pahnih Izipt ram ka ra thlen hlanih na hrinmi tla cu ka fapa ngaingai ah siar an si ding. Reuben le Simeon ka fapa an si tlukin Efraim le Manasseh khal ka fapa an si ding.

⁶Asinain anmah ih hnu ih na hrinmi na faate pawl cu nangmah ih ta an si ding. Roconak ahcun an u Efraim le Manasseh thawn òawmcih an si ding.

⁷Hitihih ka tinak cu ziangah a si tile Mesopotamia ram ihsin ka ra kir ih Kanaan ramsung ka thlen hnu Efrath khua kan thlen hlan deuhte ah, ka riahsiattertu bikah, na nu Rachel in in thihsan ih Efrath lamzin ah ka phumta a si,” ti ah a ti. (Efrath cu atu ahcun Bethlehem tiin kawh a si.)

⁸Josef ih fapa pahnih cu Jakob in a hmuh tikah, öHi nauhak pawl cu zoso an si?” ti ah a sut.

⁹Cutikah Josef in, öAnnih cu hi Izipt ram ah Pathian ih i pekmi ka fapa an si,” ti ah a ti. Cule Jakob in, öKa hnenah rak hruai awla thlawsuah ka pe hai ding,” ti ah a ti.

¹⁰A tar zo hrangah Jakob cu a mit a mal thlang ih òhatein khua a hmu thei lo. Josef in a fapa pawl cu a pa ih hnenah a hruai ih a pa cun a pom ih a hnam hai.

¹¹Jakob in Josef hnenah, öNangmah ton sal ding hman hi ka rak zum dah lo. Asinain atu cu Pathian in na faate pawl tla i hmuhter a si,” ti ah a ti.

¹²Cutikah Josef in a pa ih cawn par ihsin a faate pawl cu a lak hnuah a pa ih hmaiah leilung dai in a kuun ih upatnak a pek.

¹³Josef in a fapa pahnih cu an kut veve in a kai ih a pa Jakob ih kehlam um dingah Efraim cu a vorhlam kut in a hruai ih, a pa ih vorhlam um dingah Manasseh cu a kehlam kut in a hruai ih a fehpi.



¹⁴Asinain Jakob in a kut kalh-aw in a nauta deuh Efraim ih lu parah a vorhlam kut a suang ih a upa deuh Manasseh ih lu parah a kehlam kut a suang.

¹⁵Cule Josef cu thlawsuahnak a pek ih: öKa pu Abraham le ka pa Isaak in An nun sungih an renmi Pathian, Cuih Pathian in nannih cu thluasuah lo pe hai hram seh. Tuihsun tiangin i fingkhawitu Pathian in nannih cu bawngmal lo sawm hram seh.

¹⁶Siatsuahnak tinkim sung ihsin i runtu vanmi in, Nannih cu thluasuah lo pe hram seh. Ka hmin le ka pu Abraham le ka pa Isaak ih hmin cu, Anmah thawngin nung ringring hram seh. Te le fa tampi nei in, Leilung parah mipahun tampi ah cang hai seh,” ti ah a ti.

¹⁷Cun a pa in a vorhlam kut cu Efraim lu parih a suan kha Josef in a hmuh tikah a lung a kim lo ngaingai ih a pa ih kut cu Efraim ih lu ihsin Manasseh ih lu ah òhawn dingin a lak sak.

¹⁸Cule a pa hnenah, öKa pa, khati cun a si lo ding. Hi pa hi fa upa a si ruangah a lu parah na vorhlam kut re aw,” ti ah a ti.

¹⁹Asinain a pa in a duh lo; öKa thei ko ka fapa, ka thei ko. Manasseh ih tesinfa pawl khal mipahun tumzet ah an cang ve ko ding. Asinain anih hnakin a naupa cu a tum sawn ding ih a tesinfa pawl cu mipahun tumzet ah an cang ding,” ti ah a ti.

²⁰Cutiin cuih ni-ah thluasuahnak a pek hai: öIsrael mi pawl in midang hrangah Pathian ih thluasuah an dil tikah, ðEfraim le Manasseh thluasuah vanluh teih an um bangin, Pathian in lo thluasuah hram seh,ó an ti ding,” ti ah a ti. Cuticun Jakob in Efraim cu Manasseh hlanah a ret.

²¹Cun Jakob in Josef hnenah, öKei cu ka thi cing ding. Asinain Pathian cu na hnenah a um ding ih na pu le na pa pawl ih ram ah a lo kirter leh ding.

²²Cule Amor mi pawl hnen ihsin ka li le ka nam thawn ka lakmi ram hmuahhmuah lakih ram òhabik Shekhem cu na unau pawl coter loin nangmah hnenah ka lo pek a si,” ti ah a ti.



Seemtirnak 49

Jakob In A Fapa Pawl Hrang A Netabik Thucahnak

- ¹Cun Jakob in a fapa pawl a ko ih, öHmun khatah khawm-aw uhla hmailamah nan tlunih thil a cang dingmi ka lo sim cia hai ding,” ti ah a ti.
- ²öRa uhla ngai uh, Jakob ih fapa pawl, Nan pa Israel thusimmi ngai uh.
- ³öReuben, ka fatir, Nang cu ka thazaang na si, Patling ka si hnu ih ka neih hmaisai bik na si, Ka fapa pawl lakah a cak bik le a hngal bik;
- ⁴Nang cu tilian bangin mi thinsahlap na si, Mi thupi bik na si dah lo ding, Ziangahtile na pa ih nusun rori na sualpi, Na pa ih ihkhun parah na kai ih na baalter.
- ⁵öSimeon le Levi cu unau an si, An hriamhrei cu mi-ih thisen luannak ah an hmang;
- ⁶An thuthup relnak ah ka tel lo pei, An khawkhannakah siarcih ka si lo pei, Ziangahtile an ai a thok tikah mi an that, Nomnak menah cawcang kaiza an sat cat.
- ⁷An thinhengnak parah camriamnak um seh, Ziangahtile an thinhengnak a luar tuk. An thinlingnak par khalah camriamnak um seh, Ziangahtile a siakha tuk. Jakob ram sungah ka òhekdarh thluh hai ding, Israel mi lakah ka òhekdarh thluh hai ding.
- ⁸öJudah, nang cu na unau pawl in an lo thangòhat ding, Na ral pawl an hngawng in na kai ding ih, Na hmaiah na unau pawl an kuun ding.
- ⁹Judah cu kiosa no bangtuk a si, Sa a deh thluh in a rolnak ah a kir sal, ka fapa, Judah cu kiosa vek a si; A dok aw òhunòho ih a vung bok sal, Zohman in an òhang ngam lo.
- ¹⁰A siangpahrang fung a keng ih, A tesinfa pawl cu uktu an si ringring ding. Miphun tampi in ngunkhuai an pe ding ih, Upatnak in a hmaiah an kuun ding.
- ¹¹A laak no cu sabit kuangah a hren, Sabit kuang òha bikah. A hnipuan cu sabitti in a sawp, Thii bangin a senmi sabitti ah.



- ¹²Sabitti a in nakah a mit cu thii bangin a sen hreihrei, Cawnawi a in ruangah a ha cu vur bangin a vaar fiahfiah.
- ¹³öZebulun cu tiffinriat kapah a um ding, A tikap tla cu tangphawlawng colhnak a si ding; A ram cu Sidon tiang a kau ding.
- ¹⁴öIssakhar cu a cakzetmi laak a si, A phurhmi thilrit tom hnih karlakah a bok;
- ¹⁵A colhnak hmun a òhatzia le, A ram a nomzia a hmuh ruangah, Thilrit phur dingah a zaang cu a tun ih, Hnaòuan khung òuantu sal ah a cang.
- ¹⁶öDan cu a miphun uktu a si ding, Israel miphun pawl vek thotho a si ding.
- ¹⁷Dan cu lamzin kapih rul vek a si ding, Zintlang ih tur neimi rulha vek a si. Rang kebeu ah a cuk ih rang totu cu dunglamah a hlon.
- ¹⁸öMaw Bawipa, nangmah ih runnak ka hngak.
- ¹⁹öGad cu fifir pawl in an siim ding; Asinain a do ding ih a dawwi suak ding.
- ²⁰öAsher ih loram ihsin rawlòha a suak ding, Siangpahrang ih ei tlak rawl a si ding.
- ²¹öNaftali cu a tlang dualdomi zuknengpi, Fano mawi zetzet neimi vek a si.
- ²²öJosef cu hramlak ih laak, Cerhti kiangih a tlangmi laak bangtuk a si, Tlang parih laak note vek a si.
- ²³Zaangfahnak nei loin a ral pawl in an hual, An li le an thal thawn an dawwi.
- ²⁴Asinain Jakob ih Pathian, Ziangkimtithi ih cahnak le, Israel ih Lungpi, Israel Khaltu thawngin A li cu a kiak thei ve lo ih A baan tha cu a cak teltelzet a si.
- ²⁵Na pa ih Pathian, nangmah a lo bawmtu le, A lo thluasuahtu Ziangkimtithi Pathian in, Van ihsin thlawsuahnak cu ruah bangin, Lei hnuai khalin tidai bangin, Te le fa, òilva sumhnam thlawsuahnak thawn,
- ²⁶Fangvui fual le rawlhan tlingin, Thlaithlak le rawl òuan thlawsuahnak; Khuahlan ihsin a rak ummi tlang ih thlawsuahnak le, Kumkhua a hmunmi



tlangpar ih duhningza thil pawl cu, A unau lakih mi hleice dingin sersiammi, Josef ih lu parah thleng thluh hram seh.

²⁷öBenjamin cu a hrang zetmi cinghnia paak a si; A deh ciami cu zinglamah a ei, Zanlam ah a ngahmi sa cu a òhendarh ciamco,” ti ah a ti.

²⁸Hi pawl hi Israel miphun hleihnih an si ih an hnenah an pa ih thuchami an si. Pakhat hnu pakhat anmah thawn a mawitawh in thluasuah a pek ciar a si.

Jakob Thihnak Le Phumnak

²⁹Cun Jakob in a fapa pawl hnenah, öKa pu le ka pa hnenih feh ding ka si thlang. Kanaan ram Mamre ihsin nisuahnak lam Makpelah ah,

³⁰Hit mi pa Efron hnen ihsin ram le lungkua cu thlaan hrangah Abraham ih leimi a um. Cutawkah in run phum pei.

³¹Cutawkah Abraham le a nupi Sarah phum an si. Isaak le a nupi Rebekah khal cutawkah phum an si thotho. Keimah in ka nupi Leah khal cutawkah ka phum zo.

³²Cuih ram le a sungih a ummi lungkua cu Hit mi pa hnen ihsin leimi a si,” ti ah a ti.

³³A fapa pawl hnenih a thuchami a òheh vete in Jakob cu a ihkhun parah a ke a com ih a thaw a cemcihta. Cuticun a pu le a pa hnenah a fehta a si.

Seemtirnak 50

¹Cutikah Josef in a pa ih ruak cu a pom ih òap rero phahin a hmai a hnam.

²Cun a kuthnuai-ih hna a òuantu sibawi pawl cu a pa ih ruak siat loih erh dingah a fial ih a fial vekin an tuah.

³Miruak siat lo dingih an tuah tikah a rei òheu bangtuk in ni sawmli sung an rei. Cun Izipt mi pawl in Jakob thih cu ni sawmsarih sung an ul ih an òah.

⁴A pa an òah ni a cem hnuah Josef in siangpahrang ih bawi pawl hnenah, öIn zaangfah a si ahcun hiti in Faro hnenah i va sim sak uh:

⁵öKa pa a thih hlan deuhah Kanaan ram ah amah hrang rori ih a laihmi thlaan ah keimah ih phum dingin thukamnak i tuahter ih thukamnak cu ka

tuah. Curuangah ka pa va phum dingah i thlah hram aw. Zamrangte in ka ra kir sal ko ding a ti, ó ti ah in sim sak uh,” ti ah a ti.

⁶Cule Faro in, öThu na kam vekin phum dingah va feh aw,” ti ah thu a khirh sal.

⁷Curuangah a pa phum dingin Josef cu a feh. Faro kuthnuai-ih bawi hmuahhmuah, a innsangih mi upa deuh le Izipt ram sungih hruaitu deuhdeuh tla in Josef cu an thlun.

⁸Cun Josef ih innsang hmuahhmuah, a unau pawl le a pa ih sungte pawl tla an feh thluh. An nauhak pawl le an tuu, an me le an caw pawl lawnglawng Goshen ram ah an taang.

⁹Rangleeng in siseh, rangpar in siseh, an feh dutdo ih an tam ngaingai.

¹⁰Jordan tiva ihsin nisuahnak lamih a ummi Atad ih fangcilnakrawn an thlen tikah reipi mithiphum pumkhawmnak an tuah. Cule Josef in ni sarh sung mithi zuun a ngai.

¹¹Cuticun Atad hmunih an mithi ngai daan cu Kanaan mi in an hmuh tikah, öIzipt mi pawl in mithi ngainak nasazet an tuah a sihi,” ti ah an ti. Curuangah cuih hmun cu Abel Mizraim ti ah an ko ih Jordan tiva ihsin nisuahnak lamah a si.

¹²Cuticun Jakob ih thupek vekin a fapa pawl in an tuah.

¹³Kanaan ram ahcun a ruak cu an phur ih Hit mi pa Efron hnen ihsin thlaan hrangah Abraham in a rak leimi ram, Mamre ihsin nisuahnak lamih a ummi Makpelah-ih lungkua ah an phum.

¹⁴A pa a phum òheh tikah Josef cu a unau pawl le a pa phum dingih a fehmi hmuahhmuah tla thawn Izipt ah an kir.

Josef In A Unau Pawl An Hna A Ngamter

¹⁵An pa a thih hnuah Josef ih unau pawl in, öJosef in in rak hua ziar laiin a tlunih harsatnak kan thlentermi hmuahhmuah ruangah in lehrul tum sehla ziangtinso kan ti ding? ti ah an ti-aw ih an thin a phang ngaingai.



- ¹⁶Curuangah Josef hnenah, öNa pa in a thih hlanah thu in cahta:
- ¹⁷öJosef rak sim uhla, thil òha lo a tlunih nan tuahmi sualnak le siatnak cu lo ngaithiam seh,ó a ti. Curuangah kannih na pa ih Pathian ih siahhlawh pawl hi in ngaithiam hram aw,” ti ah thu an cah. A cuih thu an sim tikah Josef cu a òap.
- ¹⁸Cun a unau pawl cu an ra ih a hmaiah an kuun ih, öNa hmaiah na sal kan si ko,” ti ah an ti.
- ¹⁹Asinain Josef in, öPhang hlah uh. Pathian ai cu ka aw h thei lo ding.
- ²⁰Keimah siatsuah dingah khua nan khang naón Pathian in thil òha-ah a canter a si. Cucu tuih sunih kan hmuh vekin mi tampi humhimnak dingah a si.
- ²¹Curuangah nan thin phang hlah uh. Nanmah siseh, nan faate pawl siseh, ka lo cawm hai ding,” ti ah a ti. Cuticun Josef in òong thlum in a hneem hai ih an hna a ngam sal.

Josef Thihnak

- ²²Josef cu Izipt ramah a pa ih sungkhat pawl thawn an um ih kum za le kum hra a ti ah a thi.
- ²³A thih hlanah Efraim ih faate pawl suan thum tiang a hmuta. Manasseh ih fapa Makhir in faate a neih tikah Josef in a sungkhat ah a siarcih.
- ²⁴Cun a unau pawl hnenah, öKei cu ka thi thlang ding. Asinain Pathian in a lo kilkhawi ding ih hi ram ihsin a lo suah hai ding; Abraham, Isaak le Jakob hnenih a kam ciami ramah a lo hruai tengteng hai ding a si,” ti ah a ti.
- ²⁵Cule Josef in Israel ih fapa pawl cu siatcam in thu a kamter ih, öPathian in a lo veh caan a thlen ih hi ram ihsin a lo suahpi hai tikah ka ruh nan lak pei ih nan fehpi pei,” ti ah a ti.
- ²⁶Cuticun Josef cu kum za le kum hra a ti ah Izipt ram ahcun a thi. Siat thei lo dingin an erh ih ruak kuang sungah Izipt ramah cun an ret.



Suahlannak

Suahlannak 1

Israel Mi Izipt Ram Ah Hremnak

- ¹Jakob le anmah ih innsang ciar thawn Izipt ramih a fehmi a fapa pawl ih hmin cu:
- ²Reuben, Simeon, Levi, Judah,
- ³Issakhar, Zebulun, Benjamin,
- ⁴Dan, Naftali, Gad le Asher tla an si.
- ⁵Jakob ih sungsuak tefa pawl cu an zatein sawmsarih an si. Josef cu Izipt ramah a rak um zo.
- ⁶Caan a hung rei deuh hnuah Josef le a unau pawl cu an thi ih an khukòhi pawl khal an thi thluh.
- ⁷Sikhalsehla Israel mi pawl in faate tampi an nei ih Izipt ram khat ko in an zai ih a cah khal an cak.
- ⁸Cuih caanah Josef ih thuhla thei dah lotu mi thar pakhat Izipt ramah siangpahrang a cang.
- ⁹Anih cun a milai pawl hnenah, öZohhnik uh, hi Israel mi pawl hi an tamzet ih tlunah an cakzet fawn ih kan hrangah phan ding a um a si.
- ¹⁰Curuangah i ngai uh, Israel mi pawl hi an tam sinsin lonak dingah fimkhur zetin an thu hi kan ruah a òul a si. Ral kan neih pang asile kan ral pawl hnenah an òang pei ih kan ram sungin an suak pang ding,” tiah a ti.
- ¹¹Curuangah an thinpit koin hnaòuan khung òuantertu dingah an tlunah salkhawngtu pawl an ret. Cuticun Israel mi pawl in rawl khawlnak dingah Pithom le Rameses khawpi pawl cu Faro hrangah an sak.
- ¹²Asinain Izipt mi pawl ih an hrem deuhdeuh tikah Israel mi pawl cu an pungzai deuhdeuh. Izipt mi in Israel mi pawl cu an huazet ih an òihzet fawn.
- ¹³Curuangah sal zonzai ah an tuah hai;



¹⁴tlakrawh ser le tlakrawh tuah hnaðuan khung òuannak ah an nun cu a har sinsin. Hnaðuan har tinkim cu zaangfahnak nei loin hranhram in an òuanter hai.

¹⁵Cun Hebru nunau a bawmtu nau dongtu sayama pawl hnenah Izipt siangpahrang in thu a sim. Pakhat cu Shifrah a si ih a dang pakhat cu Puah a si.

¹⁶An hnenah, öHebru nunau in fa an hrin ih nan tuamhlawm tikah naute cu mipa asile nan that pei; nunau a si ahcun nan that lo pei,” tiah a ti.

¹⁷Sikhalsehla nau dongtu sayama pawl cun Pathian an òihzah ruangah siangpahrang ih thu cu an thlun lo. Mipa naute khal that loin an zuah òheh.

¹⁸Cutikah siangpahrang in nau dongtu sayama pawl cu a ko ih, öZianghrangah hiti in nan tuah ih mipa naute tla nan zuah òheh?” tiah a sut.

¹⁹Cule annih in, öHebru nunau pawl cu Izipt nunau vek an si lo. An cakvak ih an fahrin a olzet; nau dongtu sayama kan va thlen hlanah naute cu a rak suak zo òheh,” tiah an ti.

²⁰Pathian ih òhatnak cu nau dongtu sayama pawl ih tlunah a thleng. Israel mi pawl cu an òhangso ih an cak sinsin.

²¹Nau dongtu sayama pawl in Pathian an òihzah ruangah annih khal in faate an nei ve.

²²Cutikah Faro in a ramsung mi hnenah, öHebru nunau-ih hrinmi fapa hmuahhmuah cu Nail tiva sungah nan hlon pei; a sinan fanu cu hlon loin nan zuah pei,” tiah thu a pek.

Suahlannak 2

Moses Suahnak

¹Cuih caanah Levi mi pakhat in a phunpi nunau pakhat a òhi.

²A nupi cu fa a vun ih fapa a hring. Fapa mawizet a si tikha a nu in a hmuh tikah thla thum sung a thup.



³Asinain a thuh thei nawn lo tikah phaipheng ih tuahmi bawm pakhat a lak ih tidai lut thei lo dingin cingthling le khuaiseng a hnih. A sungah naute cu a hlum ih tivapi kap hrampi sang zetzet lakah a ret.

⁴Ziang a cang pei ti theih duh ah a u nu cun hlat nawn in a thlir.

⁵Cutikah Faro ih fanu tibual dingah tiva ah a ra ih a zawnng-um nunau pawl cu tivakap ahcun lam an leng. Faro ih fanu in hrampi lakih bawm cu a hmuh tikah la dingah a zawnng-um nu a fial.

⁶Faro ih fanu in bawm cu a on tikah naute cu òap rero ih a um kha a hmu. A zaangfahzet ih, öHebru naute a si hi!” a ti.

⁷Cutikah cuih a u nu cun, öHi naute a lo zohsaktu dingah Hebru nunau pakhat ka va ko pei maw?” tiah a sut.

⁸Cule Faro ih fanu in, öVa ko aw,” a ti. A va feh ih amah ih nu rori a va ko.

⁹Cutikah Faro ih fanu cun, öHi naute hi i rak zohsak awla na zoh man cu ka lo pe ding,” tiah a ti. Curuangah cuih naute cu a nu in a lak ih òhatein a zoh.

¹⁰Naute cu a hung upat deuh tikah a nu cun Faro ih fanu hnenah a hei fehpi ih Faro ih fanu cun amah ih fapa-ah a tuah. öTidai sungin ka suahmi a si,” a ti ih a hminah Moses a sak.

Midian Ram Ah Moses A Tlan

¹¹Tawkfang a hung rei hnu, Moses a upat deuh tikah a mipfun pawl a va leng. Cutiuh a va len tikah a mipfun pawl cu Izipt mi pawl in hranhram ih hnaòuan khung an òuanter kha a hmu. Cuih tlunah a phunpi Hebru mi pakhat Izipt mi pa ih a vuak kha a hmu.

¹²A kiangkap a zoh ih zohman a hmuh lo tikah Izipt mipa cu a that ih a ruak cu vunnel sungah a thup.

¹³A thaisun ah a phunpi pawl hnenih a va feh sal tikah Hebru mi pahnih an sual-awk rero kha a hmu. Cutikah a mawh deuhtu pa ih hnenah, öZiangah so na phunpi cu na thawi?” tiah a ti.



¹⁴Cutikah anih cun, öZoin so kan tlunih uktu le thuðhentu dingah a lo tuah? Izipt pa na thah vekin a thah i tum maw si?” tiah a ti. Cutikah Moses cu a thin a phang ih, öKa thil tuahmi hi midang in an thei zo a sihi!” tiah a ti.

¹⁵Cumi thu cu Faro ih a theih tikah Moses cu thah a tum. Asinain Moses cu a tlan ih Midian ramih um dingin a feh. Midian ram a thlen tikah tikhur pakhat kiangah a cawl.

¹⁶Midian ramih puithiam Jethro in fanu pasarih a nei. A fanu pawl cu tikhur ah an ra ih, an pa ih tuu le me hrangah tidai an khai ih an òilva tidai innak kuang sungah an thlet.

¹⁷Culaifang ah tuukhal pawl an ra ih an ra dawih hai. Sikhalsehla Moses in nunau pawl cu a òan ih an òilva cu tidai a peksak.

¹⁸Cule an pa hnenih an va kir tikah an pa cun, öZiangtin so tuihsun bul tuanih nan tlun thei?” tiah a sut.

¹⁹öIzipt pa in tuukhal pawl hnenin in run ruangah a si,” tiah an ti. öKan hrangah tidai hman in khai sak ih òilva pawl tla a tul a si,” an ti.

²⁰Cutikah an pa cun, öKhuiah so a um? Ziangah so cupa cu nan taanta? Va ko uhla kan hnenah rawl ra ei seh,” tiah a fanu pawl cu a fial.

²¹Cuticun Moses cu Midian ramah cun a um ih Jethro in a fanu Zipporah cu Moses ih nupi dingah a pek.

²²Zipporah in fapa a nei ih, öTluang ramah ramdang mi ka si,” a ti ih a hminah Gershom a sak.

²³Kum tampi hnuah Izipt siangpahrang cu a thi. Asinain Israel mi pawl cu sal an tuarnak ruangah an aihram ih an raak an kio lai thotho. Cuti an aihramnak aw cu Pathian hnenah a thleng ih,

²⁴an raak an kionak aw cu Pathian in a thei. Cun Abraham, Isaak le Jakob hnenih a thukammi khal a ciing.

²⁵Israel mi pawl an sal tuarnak cu Pathian in a hmu ih an parah seherhna a nei.



Suahlannak 3

Pathian In Moses A Ko

¹Moses cu Midian ramih puithiam a pu Jethro ih tuu le me pawl a khal òheu. Voikhat ah a òilva pawl cu nelrawn ramòhing ah a fehpi ih Pathian tlang Sinai timi ah a va thleng.

²Pathian ih vancungmi hrambur sungih meisa-alh in a hnenah a lang. Moses in a zoh ih hrambur cu a alh rero naón a kang lo, ti kha a hmu.

³Cutikah, öMangbangza thil hi naih deuhin ka zohhnik pei. Ziangah so hrambur a kang lo?” tiah a ti.

⁴Moses ih a naih vivo cu Bawipa in a hmuh tikah hrambur sung ihsin, öMoses, Moses!” tiah a ko. Moses in, “Bawipa, hinah ka um,” tiah a ti.

⁵Cutikah Pathian in, öRak naih nawn hlah. Na kadam phuak aw, ziangahatile na dinnak hmun cu hmun thianghlim a si.

⁶Keimah cu na pu le na pa ih Pathian ka si. Abraham ih Pathian, Isaak ih Pathian le Jakob ih Pathian ka si,” tiah a ti. Cuvete in Moses cu a hmai a hup; ziangahatile Pathian cu a zoh ngam lo.

⁷Cun Bawipa in, öKa milai pawl Izipt ih hrem an tuar cu fiangtein ka hmu zo. Salkhawngtu pawl kutsung ihsin luat dingih an aihramnak tla ka thei zo. An tuarnak hmuahhmuah khal ka thei a si.

⁸Curuanghai Izipt mi pawl ih kut sungin a suahtu ding le cuih ram ihsin suak tahratih ramòha le ramkau-ih thlenpitu dingah ka rung thleng zo a si. Cuih ram cu cawhnawi le khuitizu a luannak ram, atu ahcun Kanaan mi, Hit mi, Amor mi, Periz mi, Hiv mi le Jebus mi pawl an umnak ram a si.

⁹Israel mi pawl ih òah-ainak aw cu ka hnen a thleng ih Izipt mi pawl in ziangtluk in an neh-nen hai, ti khal ka hmu a si.

¹⁰Curuanghai ka milai Israel mi pawl Izipt ram sung ihsin suah dingah nangmah cu Faro hnenah ka lo thlah ding,” tiah a ti.

¹¹Cutikah Moses in Pathian hnenah, öKeimah cu zoso ka si ih Izipt ram ihsin Israel mi suakter dingah Faro hnenih ka va feh ding cu?” tiah a ti.



¹²Pathian in, öNa hnenah Keimah ka um ding ih a lo thlahtu Keimah ka sinak a langtertu cu himi hi a si ding: Izipt ram ihsin Israel mi pawl na suahti tikah, hi tlang parah hin in bia ding a si,” tiah a ti.

¹³Cun Moses in Pathian hnenah, öIsrael mi hnenah ka feh ih ðNan pu le nan pa ih Pathian in nan hnenah i thlah a si,ó ka ti tikah, ðA hmin zoso a si?ó in ti asile ziangtinso ka sim ding?” tiah a ti.

¹⁴Cutikah Pathian in, öKeimah cu Keimah ka si. Keimah a si mi in nan hnenah i thlah a si, tiin Israel mi hnenah na sim pei,” tiah Moses hnenah a ti.

¹⁵Cule Pathian in Moses hnenah hiti in a ti sal. “Bawipa, nan pu le nan pa ih Pathian, Abraham ih Pathian, Isaak ih Pathian le Jakob ih Pathian in nan hnenah i thlah a si tiin Israel mi pawl hnenah na sim pei. Hihi a kumkhua-in ka hmin a si ih hmailam san minung hmuahhmuah khal in hiti in in ko ding.

¹⁶Va feh awla Israel hruaitu pawl ko khawm awla an hnenah, Bawipa, nan pu le nan pa ih Pathian, Abraham, Isaak le Jakob ih Pathian cu ka hnenah a lang ih hiti in nanmah sim dingah i fial a si! ðNan hnenah ka ra zo ih Izipt mi pawl in nan tlunih an tuahmi cu ka hmu zo.

¹⁷Curuangah hrem nan tuarnak Izipt ram ihsin lo suahting le Kanaan mi, Hit mi, Amor mi, Periz mi, Hiv mi le Jebus mi pawl ih umnak ram lo thlenpi dingah ka ruatcat zo a si. Cuih ram cu cawhnawi le khuaitizu a luannak ram a si,ó tiah na ti pei.

¹⁸Na simmi thu cu an lo ngai ding. Cun Israel mi hruaitu pawl thawn Izipt siangpahrang hnenah nan feh pei ih a hnenah, ðHebru mi pawl ih Pathian, Bawipa in in tong zo. Curuangah ni thum sung nelrawn ramòhingah kan feh ih Bawipa kan Pathian hnenih thawinak kan pek theinak dingah in thlah hram aw,ó tiah nan dil pei.

¹⁹Sikhalsehla kut cakah a hneek dah ti lo ahcun Izipt siangpahrang cun a lo thlah lo ding, ti cu ka thei ko.

²⁰Ka cahnak ka hmang pei ih ka tuah dingmi mangbangza pawl in Izipt mi pawl cu ka hrem ding. Cuih hnuah a lo thlah ding a si.



²¹öCuih tlunah ka milai pawl cu Izipt mi pawl ih upat tlak in ka tuah pei ih Izipt ram ihsin nan suah tikah nan kut lawngin nan suak lo ding.

²²Israel nunau hmuahhmuah in an innsungih a ummi Izipt nunau hnenin siseh, an innhnenih Izipt mi hnenin siseh, hnipuan le hlawnthil, sui le ngun an dil pei ih, nan fanu le nan fapa pawl in an hruk pei. Cutiin Izipt mi pawl cu an thilri hmuahhmuah nan laksak thluh ding a si,” tiah a ti.

Suahlannak 4

Moses Hnenah Huham A Pek

¹Moses in, öSikhalsehla Israel mi pawl in in zum lo ih ka simmi ngai loin, ðBawipa cu na hnenah a lang lo a si,ó in ti asile, ziangtinso ka ti ding?” tiah a ti.

²Cutikah Pathian in, öNa kutah ziangso na ken?” tiah Moses cu a sut. öKianghrol ka keng,” tiah Moses in a ti.

³Cule Bawipa in, öLei parah vun hlon aw,” tiah a ti ih, Moses in a vun hlon tikah rul ah a cang. Cutikah Moses cu dungah a siip.

⁴Asinain Bawipain, öVun dawh awla a mei in kai aw,” tiah Moses cu a ti. Cule Moses in a vun dawh ih a kaih tikah a kut parah cun kianghrol ah a cang sal.

⁵CutikahBawipa in, öHimi cu Israel mi pawl hnenah an pu le an pa ih BawipaPathian, Abraham ih Pathian, Isaak ih Pathian le Jakob ih Pathian cu na hnenah a lang a si, ti an zum theinak dingah a si,” tiah a ti.

⁶Cun Moses hnenah Pathian in thu a sim sal ih, öNa kut cu na angki sungah ret aw,” tiah a ti. A ti bangtuk in Moses in a ret. A kut a suah sal tikah a phar ðeh ih vur bangin a rangmi hma in a kut cu a khat ðeh.

⁷Cule Bawipa in, öNa kut cu na angki sungah ret sal aw,” a ti. A ti bangin Moses in a ret. A kut cu a suahsal tikah a dam ðeh ih a taksa dang bangtuk ah a cang sal.



⁸Cutikah Bawipa in, öA hmaisaih tican neimi hminsinnak an pom thei lo ih an lo zum lo a si khalle a pahnihnak ih tican neimi hminsinnakih ruang talah an lo zum ding.

⁹Hi hminsinnak pahnih ih hnuah an zum lo thotho ih na simmi khal an ngai lo a si ahcun Nail tiva ihsin tidai la awla leiro parah thle aw. Leiro parih na thletmi tidai cu thisen ah a cang ding,” tiah a ti.

¹⁰Moses in Bawipa hnenah, öBawipa, kei cu i thlah hramhram hlah aw. Thusim thiam khal ka si dah lo. Nangmah ih i ton hnu khalah thusim thiam ka si hlei cuang lo. Santlai lo ka si ih ka òong a fung ih ka aw a hak fawn si,” tiah a ti.

¹¹Cutikah Bawipa in, öMinung cu zo in so hmurka a pek? Zoin so hnaset le òong thei lo khi a tuah? Zoin so khawhmuh theinak a pek? Asilole zo in so a mit a cawtter? Bawipa Keimah ka si lo maw!

¹²Cu a si ruangah feh aw; na òongnak ah ka lo bawm ding ih na òong dingmi khal ka lo sim ding,” tiah a ti.

¹³Asinain Moses in, öBawipa, i zaangfah hram awla midang pakhatkhat thlah sawn aw,” tiah a ti.

¹⁴Cutikah Bawipa cu Moses parah a thin a heng ih, öLevi mi na unau Aaron a um a si lo maw? Amah cu òong a thiamzet ti ka thei ko. Thungai tile amah cu atu-ah nangmah tong dingin a ra lai ih a lo ton ding cu a hlawptlozet a si.

¹⁵Amah thawn nan biak-awh hnuah a òong dingmi cu nangmah in na sim pei. Nan pahnih in nan òong dingmi cu ka lo bawm ding ih nan pahnih ih nan tuah dingmi tla ka lo sim ding.

¹⁶Mi hnenah nangmah ai-awh in Aaron a òong ding ih amah cu na hmurka a si ding. Nangmah cu amah ih hrangah Pathian bangtuk na si ding ih a òong dingmi simtu na si ding.

¹⁷Hi kianghrol hi na kut in keng awla mangbangza tuahnak ah va hmang aw,” tiah a ti.

Moses Cu Izipt Ram Ah A Kir



- ¹⁸Cun Moses cu a pu Jethro hnenah a feh ih, öIzipt ramih ka sungkhat pawl an nunglai maw ti zoh dingah Izipt ramih kir dingin i thlah hram aw,” tiah a ti. Cule a pu Jethro cu a lung a kim ih, öDamte in feh aw,” tiah a ti.
- ¹⁹Bawipa in Moses cu Midian ramih a um laiah, öAtu cu Izipt ramah kir thlang aw, ziangahatile thah a lo duhtu pawl cu an thi òheh zo,” tiah a ti.
- ²⁰Curuangah Moses in a nupi le a fapa pawl a hruai ih laak parah a toter hai ih Izipt ramah a kirpi. Pathian ih pekmi kianghrol cu a keng ringring.
- ²¹Cule Pathian in Moses hnenah, öAtu cu Izipt ramih kir thlang ding na si ruangah tuah ding ka lo timi mangbangza hmuahhmuah cu Faro hmaiah na tuah thluh pei. Asinain Faro ih thinlung cu ka hakter ding ih ka minung pawl cu a fehter lo ding.
- ²²Cutikah Faro ih hnenah, öIsrael cu ka fatir a si.
- ²³Keimah i biak theinak dingah ka fapa cu thlah aw ka lo ti naón na thlah duh lo. Curuangah na fatir ka that ding a si, tiin Bawipa in a ti,ó tiah na sim pei,” tiah a ti.
- ²⁴Lamzin ih an riahnak hmunah Bawipa in Moses cu a tong ih thah a tum.
- ²⁵Cutikah Zipporah in lunghriam pakhat a lak ih a fapa ih serh a tan. Cuih lunghriam cun Moses ih ke a daiter ih Zipporah in, öNang cu serhtannak thisen suahtertu ka pasal na si,” tiah a ti.
- ²⁶Curuangah Bawipa in Moses nunnak cu a zuah. Serhtannak thisen ruangah a nupi Zipporah in, öNang cu serhtannak thisen suahtertu ka pasal na si,” a tinak cu a si.
- ²⁷Cun Aaron ih hnenah Bawipa in, öMoses tong dingah nelrawn ah va feh aw,” tiah a ti. A ti bangin Bawipa ih tlang ah Moses tong dingin a feh. Cule Moses a ton tikah a hnam.
- ²⁸Moses cun Bawipa in a thlah zawng ih a hnenih a simmi hmuahhmuah le Bawipa in mangbangza a tuahnak le thu a peknak pawl tla cu kimtein Aaron a sim òheh.



²⁹Cun Moses le Aaron cu Izipt ram ah an feh ih Israel mi hruaitu pawl an ko khawm ih,

³⁰Bawipa in Moses hnenih a simmi thu hmuahhmuah cu an hnenah Aaron in a sim thluh. Cule misenpi hmaiah Moses in mangbangza a phunphun a tuah.

³¹Cutiin misenpi in an zum. Cule Bawipa cu an hrangah seherhnak a nei ih hrem an tuarnak pawl tla a hmu thluh a si, ti kha an theih tikah a hmaiah kuun in an biak.

Suahlannak 5

Faro Hmaiah Moses Le Aaron

¹Cule Moses le Aaron cu Faro hnenah an feh ih a hnenah, öIsrael ih Pathian in, ðKa minung pawl cu nelrawn ramðhing ah an feh ih keimah ih hrangah biaknak puai an tuah theinak dingah Izipt ram in suah hai seh,ó a lo ti,” tiah an ti.

²Cutikah Faro in, “Bawipa cu zoso a si? Ziangah so Bawipa ih thu cu ka ngai ding ih Israel cu ka fehter ding? Bawipa cu kei ih ka theihmi a si lo. Curuangah Israel cu ka suahter lo ding,” tiah a ti.

³Cule annih in, öHebru pawl ih Pathian cu kan hnenah a lang a si. Bawipakan Pathian hnenih thawinak kan va pek theinak dingah nelrawn ramðhing ah ni thum sung va feh dingin in thlah hram aw. Cutiuh kan tuah lo asile, doral in maw, natnak in maw, in that ding a si,” tiah an ti.

⁴Cutikah Izipt siangpahrang in Moses le Aaron hnenah, öNan milai pawl hna òhateih òuan thiam lo dingin nan tawlrel cu ziang nan duhnak so a si? Hi sal pawl hi an hnaðuannak ah fehter uh!

⁵Nan milai pawl hi kan ramsung minung ngaingai hnakin an tam sawn thlang. Cuih tlunah maw, an hna òuanlonak ding nan tumtah hrih!” tiah a ti.

⁶Cuih ni ah Faro in Izipt mi salkhawngtu le Israel mi hnaðuantu pawl hotu hnenah thu a pek ih,

⁷öA hlan bangtuk in tlakrawh tuahnak ah hramro nan pe nawn lo pei; anmah tein hramro cu hawl hai seh.



⁸Asinain tlakrawh cu a hlanih an tuahzat thotho in tuah dingah nan fial pei; òhum hrimhrim hlah uh. An zaangzel ruangah an phunzai ih, òPathian hnenah thawinak pe dingin kan feh pei, ó tiah an tinak hi a si.

⁹Tam sinsin le har sinsin in hna nan òuanter pei. Thuphan lawnglawng a òongtu pawl ih thu ngai loin an hnaòuannak ah taima sawn hai seh,” tiah a ti.

¹⁰Cutikah salkhawngtu le hnaòuan hotu pawl cu an minung pawl hnenah an feh ih, òFaro in, òHramro ka lo pe nawn lo ding;

¹¹nan hmuh naknak ah nan hawl pei ih nan la pei; asinain tlakrawh cu nan tuah òheumi zat thotho nan tuah pei, ó a ti,” tiah an sim.

¹²Curuangah Israel mi pawl cu hramro hawl ah Izipt ram a suk le a so-ah an vak.

¹³Salkhawngtu pawl cun an nawtzok rero ih, òHramro pek nan si lai ih ni khatih nan tuah òheu zat thotho ni khatah nan tuah a òul a si,” an ti.

¹⁴Faro ih minung, salkhawngtu pawl in Israel hnaòuan hotu pawl an hnaòuanmi hmuahhmuahah òuanvo pekmi pawl cu, òZianghrangah so a hlanih ni khat sungih nan tuah òheumi tlakrawh cu atu-ah nan tuah thei lo?” tiah an kaw k ih an vuak ciamco hai.

¹⁵Cutikah Israel mi hnaòuan hotu pawl cu Faro hnenah an feh ih, òBawipa, zianghrangah so na siahlawh pawl hiti ih in tuah?

¹⁶Atu-ah hramro in pe nawn lo; asinain bawipa, òTlakrawh tuah uhó in ti thotho fawn. Cuih tlunah bawipa, vuak tiangin kan tuar fawn. Na minung pawl ih mawh hrimhrim a si,” tiah an va phunzai.

¹⁷Cutikah Faro in, òNanmah pawl hi mizee nan si; mi zaangzel phun hrimhrim nan si ruangah, òKan feh pei ih Bawipa hnenah thawinak kan pe ding, ó tiah nan ti ciamco.



¹⁸Curuangah atu rori nan hnaðuan thok uh! Hramro malte hman pek nan si lo ding; asinain tlakrawh cu nan tuah dingzat thotho nan tuah hrimhrim pei,” tiah a ti.

¹⁹Israel mi hnaðuan hotu pawl cun, öNan tuah òheumi zat thotho nitinte in tlakrawh nan tuah pei,” tiah Faro in a ti thu an theih tikah kan harsa riai a sihi, ti an thei.

²⁰Faro hnen ihsin an suak ih anmah a rak hngaktu Moses le Aaron an ton tikah,

²¹an hnenah, öNan thil tuahmi hi Bawipa in hmu hramsehla, Faro le a kuthnuai bawi pawl ih in huatnak ding nan phiar ruangah Bawipa in lo cawh hram seh. Kanmah pawl thahnak dingah hin an kut sungah namsau nan ret zo a si,” tiah an ti.

Moses Thlacamnak

²²Cule Moses cu Bawipa ih hnenah a feh sal ih, “Bawipa, ziangah so hi Israel mi pawl parah harsatnak na thlenter? Ziangah so an hnenah keimah hi i thlah?

²³Nangmah ai-awh in Faro hnenih ka thlen vete in na minung pawl hi a tuahsiat ringring zo a si. Nang in le anmah runsuak ding zianghman na tuah fawn lo,” tiah a ti.

Suahlannak 6

¹Cutikah Pathian in Moses hnenah, öAtu thok ihsin Faro hnenih ka thil tuah dingmi cu na hmu ding. Israel mi pawl thlah dingah ka kut cak in ka hneek ding. Thungai in tile ka kut cak ih ka hneek hnuah cun amah hrimhrim in a ram sung ihsin a dawihai ding a si,” tiah a ti.

Pathian In Moses A Ko Sal

²Pathian in Moses hnenah, öKeimah cu Bawipa ka si.

³Ziangkimtithi Pathian tiin Abraham, Isaak le Jakob hnenah ka lang. Asinain an hnenahBawipa timi ka hmin in ka lang-awter lo.



⁴Cule ramdang mi bangtuk ih an rak um dahnak Kanaan ram cu ka lo pe ding, tiah anmah thawn thukamnak ka tuah zo.

⁵Atu-ah Izipt mi pawl in salih an kaihmi Israel mi pawl aihramnak cu ka thei ih ka thukam cu ka ciing òha a si.

⁶Curuanga nangmah in Israel mi hnenah ka thu cu na sim pei, òKeimah cu Bawipa ka si. Izipt mi pawl in hramhram ih an lo òuantermi hnaòuan khunghar sung ihsin ka lo luatter ding. An sal nan sinak sungin ka lo run ding. Òihnungza hremnak thawn an thu ka òhen ding ih ka baan thacak thawn ka lo humhim hai ding.

⁷Ka minung ah ka lo tuah ding ih Keimah cu nan Pathian ka si ding. Izipt mi pawl in nan parih an suanmi hnaòuan khunghar sung ihsin a lo suahtu Bawipa nan Pathian ka si kha in thei ding a si.

⁸Abraham, Isaak le Jakob hnenih ka hmin saal in ka kam ciami ramah ka lo thlenpi hai ding. Cuih ram cu nanmah ih ta si dingin ka lo pe ding. Keimah cu Bawipaka si, ó a ti tiah va sim aw,” tiah a ti.

⁹Pathian ih a sim bangtuk in Moses in Israel mi hnenah a sim. Asinain Moses ih thusimmi cu an ngai lo; ziangah tile an saltuarnak cu a na tuk ih an thin a pit ih an bei a dong òheh ruanga a si.

¹⁰Cutikah Bawipa in Moses hnenah,

¹¹“Izipt siangpahrang Faro hnenah feh awla, Israel mi pawl cu na ramsung ihsin na suakter hrimhrim pei, tiah va ti aw,” tiah a ti.

¹²Asinain Bawipa ih hnenah Moses in, òIsrael mi hman in ka thu in ngai lo a si ahcun ziangtinso Faro cun i ngai ding? òong lam ahcun ka hlawhsam tuk lawmmam a si,” tiah a ti.

¹³Cule Bawipa in Moses le Aaron cu Izipt ramsung ihsin Israel mi pawl hruaisuak tengteng dingih a thlahmi an si ti cu Israel mi pawl le Izipt siangpahrang sim dingin a fial.

Moses Le Aaron Ih Thawhkehnak



- ¹⁴An sungkhat ih cithlahtu pawl cu hihi an si. Israel ih fatir Reuben ih fapa-ah Hanok, Pallu, Hezron, le Karmi an si. Hihi Reuben ih sungkhat tesinfa cithlahtu an si.
- ¹⁵Simeon ih fapa-ah Jemuel, Jamin, Ohad, Jakhin, Zohar le Kanaan nu-ih fapa Shaul tla an si. Hihi Simeon ih sungkhat tesinfa cithlahtu an si.
- ¹⁶Levi ih fapa pawl ih hmin cu, an tefa pawl thawn, Gershon, Kohath le Merari an si. Hihi Levi ih sungkhat cithlahtu an si. Levi cu kum za le sawmthum le kum sarih a nung.
- ¹⁷Gershon ih fapa pawl cu Libni le Shimei an si ih tefa tampi an nei.
- ¹⁸Kohath ih fapa pawl cu Amram, Izhar, Hebron le Uzziel an si. Kohath cu kum za le sawmthum le kum thum a nung.
- ¹⁹Merari ih fapa pawl cu Mahli le Mushi an si. Hi pawl cu Levi ih sungkhat, an tesinfa pawl ih thuanthu thawn an si.
- ²⁰Cun Amram in a pa ih farnu Jokhebed a òhit ih Aaron le Moses a hrin. Amram cu kum za le sawmthum le kum sarih a nung.
- ²¹Izhar ih fapa pawl cu Korah, Nefeg, le Zikhri an si.
- ²²Uzziel ih fapa pawl cu Mishael, Elzafan le Sithri an si.
- ²³Aaron in Amminadab ih fanu, Nahshon ih farnu Elisheba a òhi ih Nadab, Abihu, Eleazar le Ithamar a hrin.
- ²⁴Korah ih fapa pawl cu Assir, Elkanah, le Abiasaf an si. Hihi Korah mi pawl ih sungkhat an si.
- ²⁵Aaron ih fapa Eleazar in Putiel ih fanu lakah pakhat a òhit ih Finehas a hrin. Hihi an sungte ciar in Levi miphun ih cithlahtu pawl an si.
- ²⁶Hi Aaron le Moses hi Bawipa in, öIzipt ram ihsin Israel mi pawl cu suakter uh,” tiih a fialmi cu an si.
- ²⁷Izipt siangpahrang hnenah Israel pawl Izipt ram ihsin thlah dingin a va simtu cu anmah thotho an si.

Moses Le Aaron Hnenah Bawipa ih Thupekmi



²⁸Izipt ramih Moses hnenah Bawipa in thu a sim tikah,

²⁹öKeimah cuBawipa ka si. Ka lo simmi hmuahhmuah cu Izipt siangpahrang hnenah va sim aw,” tiah a ti.

³⁰Asinain Moses in Bawipa hnenah, öòong lamah cun ka hlawhsam tuk lawmmam. Ziangtin so Izipt siangpahrang in ka thu cu a ngai duh ding?” tiah a ti.

Suahlannak 7

¹Cutikah Bawipa in Moses hnenah, öZohhnik, Faro hnenah nangmah cu Pathian bangtuk ah ka lo tuah pei ih, na u Aaron cu a hnenah na profet bangtuk in thu a sim ding.

²Thu ka lo pekmi hmuahhmuah Aaron na sim pei ih, amah in Faro hnenah a ramsung ihsin Israel mi suakter dingin a sim pei.

³Sikhalsehla Faro ih thinlung cu ka hakter pei ih Izipt ram sungah mangbangza a phunphun ka tuah khalle,

⁴Faro in nan thu a ngai lo ding a si. Cutikah an ram cu napi in ka hrem pei ih Izipt mi pawl cu nasa zetin cawhkuan ka pe pei; cutiin ka minung Israel mi pawl cu a bur a bur in Izipt ram ihsin ka hruaisuak hai ding.

⁵An ram ihsin Israel mi ka hruaisuak ih an tlunih ka baan thacak ka hawi tik lawngah Izipt mi pawl in Bawipangaingai ka si ti in thei ding,” tiah a ti.

⁶Bawipa ih a fial bangtuk in Moses le Aaron in an tuah.

⁷Faro hnenih thu an va sim tikah Moses cu kum sawmriat a si ih Aaron cu kum sawmriat le kum thum a si.

Aaron Ih Kianghrol

⁸Bawipa in Moses le Aaron hnenah,

⁹öFaro in, ðZiangngai nan si le si lo, mangbangza cu tuah hnik hmen uh,ó a lo ti asile, nang Moses in Aaron hnenah, ðNa kianghrol la awla Faro hmaiah hlon aw; cule rulah cangter aw,ó na ti pei,” tiah a ti.



¹⁰Moses le Aaron cu Faro hnenah an feh ihBawipa ih thupek vekin an buah. Faro le a kuthnuai bawi pawl ih hmaiah Aaron in a kianghrol cu a hlon ih rulah a cang ngaingai.

¹¹Cule Faro in a mifim pawl le a dawithiam pawl a ko ih an dawithiamnak in Aaron ih buah vekin an buah ve.

¹²An kianghrol cu an hlon ih rulah an canter ve. Asinain an rulpi pawl cu Aaron ih rul in a dolh thluh.

¹³Sikhalsehla Bawipa ih a sim cia bangtuk in Faro ih thinlung cu a hak ngaingai ih Moses le Aaron ih thu cu a ngai duh hrimhrim lo.

Izipt Ram Ah Mangbangnak A Thleng Thisen

¹⁴Cun Bawipa in Moses hnenah, öFaro ih thinlung cu a hak ngaingai. Ka minung pawl cu a thlah duh lo a si.

¹⁵Faro cu zinglamih Nail tiva-ih a feh tikah va tong aw. Tivapi kap in rak hngak awla, ruluh a cang dahmi kianghrol kha keng aw.

¹⁶Cule Faro hnenah, ðHebru mi pawl ih PathianBawipa in na hnenah i thlah ih, ka minung pawl in ramðhing ah in biak theinak dingah ka minung pawl cu thlah seh, a lo ti. Asinain atu tiang cu a thu na ngai lo.

¹⁷Bawipa ih thu cu hiti in a si: Bawipa ka sinak cu ka buah dingmi thil in na thei ding. Zohhnik, hi kianghrol hin tivapi ih tidai cu ka vuak pei ih tidai cu thisen ah a cang ding.

¹⁸Nga hmuahhmuah an thi thluh ding ih tiva cu a nam tuk lawmmam ding ruangah Izipt mi pawl in tivapi ih tidai cu an in thei lo ding,ó tiah na va ti pei,” a ti.

¹⁹Cun Bawipa in Moses hnenah, öAaron kha, ðNa kianghrol la awla Izipt ram sungih a ummi tiva siseh, tihriat siseh, tili siseh, tidai hmuahhmuahih tlunah na kianghrol cu thlir aw. Tidai cu thisen ah a cang ding ih Izipt ramsung khuazakip ah, tikuang sungih tidai le lungbeel sungih an khawlmi tidai tiangin thisen ah an cang thluh ding,ó tiah sim aw,” a ti.



²⁰Bawipa ih a fial bangtuk in Moses le Aaron in an tuah. Faro le a kuthnuai bawi pawl ih hmai rori-ah Aaron in a kianghrol cu a thlir ih tivapi cu a thawi. Cuvete in tidai cu thisen ah a cang òheh.

²¹Tiva sungih nga hmuahhmuah an thi òheh; curuangah a nam ngaingai ih Izipt mi pawl in tiva ih tidai cu an in thei lo. Izipt ram cu thisen lawnglawngin a khat.

²²Cun Izipt ramih dawithiam pawl in an dawì in cubangtuk cu an tuah ve. Faro ih thinlung cu a hah keelin a hak thotho. Bawipa ih a rak sim cia vekin Moses le Aaron ih thu cu a ngai hrimhrim lo.

²³Hi bangtuk mangbangza hman cu poisa loin Faro cu a siangpahrang innpi ah a kir.

²⁴Cule Izipt mi pawl cun tiva ih tidai an in thei nawn lo ruangah tiva kapah tikhur an lai ciamco.

²⁵Bawipa in tiva a vuak hnuah ni sarìh a rei.

Suahlannak 8

Butlak

¹Bawipa in Moses hnenah, öFaro hnenah feh awla, Bawipa ih thu cu hiti in a si, òKa minung pawl in in biak theinak dingah na thlah pei.

²Ngaihnik, na thlah duh lo a si ahcun na ram cu butlak in ka hrem ding.

³Tiva cu butlak in a khat òheh ding. Tiva in an suak ding ih na siangpahrang inn le na ihnak khaan, na ihkhun par le na kuthnuai bawi pawl le na minung pawl ih inn tiangin an lut ding. Na tappi le na beel sung tiangin an thleng thluh ding.

⁴Na minung, na kuthnuai bawi pawl le nangmah ih par tiangah an ra dawp ding, ó a ti va ti aw,” tiah a ti.

⁵Bawipa in Moses hnenah, öAaron hnenah, òTivapi tlunah siseh, tihriat tlunah siseh, tili tlunah siseh, na kianghrol thlir awla, Izipt ram sungah butlak suakter aw, ó tiin sim aw,” tiah a ti.



⁶A ti bangtuk in Aaron in a kianghrol cu tidai tlunah a thlir ih butlak an suak ngaingai ih Izipt ram cu an khat sohso òheh.

⁷Sikhalsehla dawithiam pawl khal in an dawì in butlak cu an ram ah an suakter ve.

⁸Cutikah Faro in Moses le Aaron cu a ko ih, öKeimah le ka minung pawl ih hnen in butlak pawl a laakhlo theinak dingah Bawipa hnenah thla cam hram uh. Bawipa hnenih thawinak pe thei dingin nan minung pawl cu ka thlah ding,” tiah a ti.

⁹Cule Moses in Faro hnenah, öButlak pawl cu nan inn hmuahhmuah sung ihsin an tlan thluh ih Nail tiva sung lawnglawngih an umnak dingah ziangtikah so nangmah, na kuthnuai bawì pawl le na minung pawl hrangih thla ka cam ding; a tikcu i sim aw,” tiah a ti.

¹⁰Faro in, öThaisun ah cam aw,” tiah a ti. Cutikah Moses in, “Bawipa kan Pathian bangtuk Pathian dang a um lo a si, ti na theihnak dingah na tivek ngaingai in a cang ding.

¹¹Butlak in nangmah siseh, nan inn pawl siseh, na kuthnuai bawì pawl le na minung pawl siseh, an lo taan dingih Nail tiva sung lawnglawngah an um ding,” tiah a ti.

¹²Cule Moses le Aaron cu Faro hnen ihsin an suak ih Faro hnenih a thlentermi butlak thu-ah Moses in Bawipa hnenah thla a cam.

¹³Moses ih a dil vekin Bawipa in a kimter ih innsungih a ummi butlak le hmuansung le lo sungih a ummi butlak an thi òheh.

¹⁴Izipt mi pawl in butlak cu a bur tumpipi ah an peng ih an ram cu butlak rimsia nam in a khat.

¹⁵Faro in butlak pawl an thi òheh thlang ti a hmuh tikah a thinlung cu a hak sal lala. Bawipa ih simcia vekin Moses le Aaron ih thu cu a ngai duh lo.

Fikfa



¹⁶Moses hnenah Bawipa in, öAaron hnenah, ðNa kianghrol in leilung vua awla, Izipt ramsung hmuahhmuahih leivut cu fikfa-ah an cang ding,ó tiin sim aw,” tiah a ti.

¹⁷Cubangtuk in an tuah. Aaron in a kianghrol cu a lak ih leilung a vuak. Cutikah leivut cu fikfa-ah a cang ih milai le ramsa parah an fu hluarhlo ciamco. Izipt ramsungih leivut hmuahhmuah cu fikfa-ah an cang òheh.

¹⁸Cutikah Izipt ramih dawithiam pawl in fikfa cu a tuah an tum ve naón an tuah thei lo. Khawzakip ah fikfa cu milai le ramsa parah an khat.

¹⁹An dawithiam pawl cun Faro hnenah, öHimi cu Pathian ih thiltinak a si,” tiah an ti. Sikhalsehla Faro ih thinlung cu a hak thothe ih, Bawipa ih rak simcia vekin Moses le Aaron ih thu cu a ngai duh hrimhrim lo.

Thothe

²⁰Bawipa in Moses hnenah, öTiva-ih Faro a feh tikah Faro tong dingin zingpintah va feh awla a hnenah, Bawipa in, ðKeimah in biak theinak dingah ka minung pawl thlah aw.

²¹Na thlah lo asile nangmah le na kuthnuai bawi pawl le na minung pawl parah le na inn sungah thothe ka khatting ding, tiah atu ihsin ka lo tiamcia. Izipt mi pawl ih inn siseh, an dinnak hmun leilung tiangin thothe a khat òheh ding a si.

²²Asinain cuih ni ahcun ka minung pawl ih umnak Goshen ram cu ka zuah ding; Keimah cu Bawipa ka si ih hiti in thil a titu cu Keimah ka si kha na theihnak dingah Goshen ramah cun thothe pakhat hman a leeng lo ding.

²³Cuticun ka minung le na minung karlahak thleidannak ka tuah ding. Cuih mangbangza cu thaisun hrimhrim ah a thleng ding,ó a ti tiah va sim aw,” tiah a ti.

²⁴Bawipa in mangbangza cu a tuah ngaingai ih thothe cu siarcawc loin Faro siangpahrang inn le a kuthnuai bawi pawl ih inn ah le Izipt ramsung hmuahhmuah ah an khat nohno. An ram cu thothe in a siatsuah òheh a si.



²⁵Cutikah Moses le Aaron cu Faro in a ko ih, öFeh uhla kan ram sungah hin nan Pathian hnenah thawinak cu pe ko uh,” tiah a ti.

²⁶Cule Moses in, öCuticun a cang thiam lo ding; zianghrangah tile Bawipakan Pathian hnenih thawinak kan pekmi rannung cu Izipt mi pawl thinhengtertu a si ding. Izipt mi pawl mithmuh ah thawinak kan tuah ih kan rannung thahmi cu Izipt mi thinhengtertu ih a can ahcun lungto in in deng that ding a si.

²⁷Curuangah kan Pathian ih thu in pek bangtuk inBawipa hnenih thawinak pek dingah nelrawn ramòhing ah ni thum sung kan feh a òul hrimhrim a si,” tiah a ti.

²⁸Faro in, öHla tuk tiang nan feh lo ding a si ahcun Bawipa nan Pathian hnenih thawinak pe dingah ramòhing ah ka lo thlah ding. Keimah hrangah thla cam aw,” tiah a ti.

²⁹Cutikah Moses in, öKa feh vete in Bawipa hnenah thla ka cam pei ih thaisun ah thothe pawl cu na hnen le na kuthnuai bawi pawl ih hnen le na minung pawl hnen ihsin an hlo òheh ding. Asinain ka minung pawl inBawipa hnenih thawinak an pek theinak ding thu-ah in bum sal nawn hrimhrim hlah aw,” tiah a ti.

³⁰Faro hnen ihsin Moses cu a feh ih Bawipa hnenah thla a cam.

³¹Cule Moses ih a dil vekin Bawipa in a run kimter. Faro le a kuthnuai bawi pawl le a minung pawl hnen ihsin thothe cu pakhat hman taang loin an kiang reprep.

³²Asinain Faro ih thinlung cu a hak sal thothe ih Israel mi pawl cu a suahter duh hrimhrim lo.

Suahlannak 9

Òilva An Thi

¹Cun Bawipa in Moses hnenah, öFaro hnenah feh awla a hnenah, öHebru mi ih Pathian Bawipa in, hiti in a ti: Keimah in biak theinak dingah ka minung pawl cu thlah aw.



²Na thlah duh lo ih na hren thotho hai a si ahcun,

³napi in ka lo hrem ding ih na òilva - na rang pawl, na laak pawl, na kalauk pawl, na cawrual, na tuurual le na me pawl - tlunah natnak òha lo a tlung ding.

⁴Israel mi pawl ih òilva le Izipt mi pawl ih òilva cu ka thleidang pei ih Israel mi pawl ih òilva cu pakhat hman an thi lo ding.

⁵Bawipa in tikcu a tin zo ih thaisun rori-ah a thlengter ding a si,ó tiin va ti aw,” tiah a ti.

⁶Bawipa ih a sim vekin a thaisun ah natnak òha lo cu a thleng ngaingai ih Izipt mi pawl ih òilva hmuahhmuah cu an puul òheh. Asinain Israel mi pawl ih òilva cu pakhat hman an thi lo.

⁷Faro in cuih thuhla cu a zingzoi ih Israel mi pawl ih òilva cu pakhat hman an thi lo ti cu a thei. Sikhalsehla Faro ih thinlung cu a hak thotho ih Israel mi pawl ih feh ding cu a duh hrimhrim lo.

Khuaihli Hma

⁸Cuih hnuah Bawipa in Moses le Aaron hnenah, öTappi-ih vutcam òhuam hnihthum in lak uhla Faro ih hmaiah acuih vutcam cu Moses in van ah theh seh.

⁹Izipt ramsung hmuahhmuah ah leidip bangtuk in a òhen-aw thluh ding ih khuazakip ah khuaihli hma a suakter ding ih minung le ramsa pawl cu an hma hluahhlo ding,” tiah a ti.

¹⁰Cuticun vutcam cu tappi ihsin an lak ih Faro ih hmaiah cun an va ding. Moses in vutcam cu van ah a theh ih minung le ramsa parah khuaihli a cang ih an hma hluahhlo.

¹¹Izipt ramih dawithiam pawl cu Moses hmaiah an ra suak thei lo; ziangahatile a dang Izipt pawl vek thotho in annih khal khuaihli hma an tuar thluh ve.

¹²Asinain Faro ih thinlung cu Bawipa in a hahter thotho. Moses hnenahBawipa ih a sim cia bangtuk in Israel mi pawl cu a fehter duh cuang lo.



Rial

¹³Cun Bawipa in Moses hnenah, öZingthlapit tein feh awla Faro va tong aw. Cule a hnenah, ðHebru mi pawl ih Pathian, Bawipa in na hnenah: Ka minung pawl ih in biak theinak dingah thlah aw.

¹⁴Tuih òum cu nangmah pumpak tlun le na kuthnuai bawi pawl le na milai pawl par hrimhrim ah leilung tlunah keimah bangtuk zohman an um lo ti nan theihnak dingah nasa zetin ka lo hrem ding.

¹⁵Nangmah le na minung pawl parah ka kut hawi in natnak thlenter ningla nang cu siatsuah thluh relrel na si zo ding.

¹⁶Sikhalsehla leilung tlun hmuahhmuah ah ka hminthannak a zai theinak dingah ka cahnak ka lo hmuh ih na nunnak ka lo zuah hrih a si.

¹⁷Asinain nangmah cu ka minung pawl ih tlunah na puarthau thocho ih na thlah duh hai lo.

¹⁸Ngaihnik, thaisun tuih tikcu ah Izipt ram thuanthu-ih a um dah lomi rial napi in ka tlakter ding.

¹⁹Cu a si hrangah, òilva siseh, thildang hmuahhmuah siseh, a lengih a ummi hmuahhmuah khum thluh dingin thu pe aw. A lengih a um mi minung le òilva tlunah rial cu a tla ding ih innsungih khum lomi pohpoh cu an thi òheh ding a si, ó tin va sim aw,” tiah a ti.

²⁰Bawipa ih òongmi cu an theih tikah Faro ih kuthnuai bawi pawl a hrek cu an thin a phangzet ih an sal pawl le an òilva pawl cu inn ah an khum.

²¹Asinain a hrekkhat cun Bawipa ih òongmi cu zianghman ah an siar lo ih an sal pawl le an òilva pawl cu innlengah an taan thluh.

²²Cule Bawipa in Moses hnenah, öNa kut vanah thlir awla Izipt ramsung hmuahhmuah ih minung siseh, òilva siseh, lo sungih rawlkung tlun tiangin rial a tla ding a si,” tiah a ti.

²³Cule Moses cun a kianghrol cu van ah a thlir ih, Bawipa in nimthlakau le khuari le rial thawn leilung cu a burh ciamco. Bawipa in rial cu Izipt ramah a tlakter a si.



- ²⁴A nasa ngaingai mi rial a si ih nimthlakau cu khuazakip ah a hrawh aw zohzo. Izipt ram a thok ihsin cumi cu a roh bikmi thlisia a si.
- ²⁵Izipt ramsung khuazakip ah innlengih a ummi pohpoh, minung siseh òilva siseh, rial cun a siatsuah thluh. Lo sungih rawlkung hmuahhmuah an tlu thluh ih hramlakih thingkung hmuahhmuah an kiak òheh.
- ²⁶Goshen ram Israel mi-ih umnak lawnglawng a him; rial pakhat hman a tla lo.
- ²⁷Cutikah Faro in Moses le Aaron cu a ko ih, öTuih òum cu keimah ka soal ih Bawipa cu a dik a si. Keimah le ka minung pawl kan mawh.
- ²⁸Bawipa hnenah thla cam hram uh. Hi khawri le rial cu kan khop zo. Nan suak hrimhrim ding, tiah ka lo kam. Rei nan um ding hman a òul nawn lo,” tiah a ti.
- ²⁹Moses in Faro hnenah, öHi khawpi sung ihsin ka suah vete in Bawipahnenah ka baan ka phar ding. Cutikah khawri a reh pei ih rial khal a tla nawn lo ding. Cuticun leilung hi Bawipa ih ta a si ti na thei ding.
- ³⁰Sikhalsehla nangmah le na kuthnuai bawi pawl in Bawipa Pathian cu nan òih hrih lo ti ka thei a si,” tiah a ti.
- ³¹Rial in khumla kung le barli sangvut pawl cu a deng siat òheh. Ziangahtile khumla cu a cuut laifang a si ih barli sangvut khal a rah laifang a si.
- ³²Asinain sangvut le fangtlor cu an siat lo. Ziangahtile an cuut a tlai deuh.
- ³³Moses cu Faro taan in khawpi sung ihsin a suak. Cule Bawipa hnenah a baan phar in thla a cam ih cuvete in khuari le rial tla cu an reh ih ruah khal a han.
- ³⁴Faro in ruah a han ih rial a tla nawn lo ih khuari khal a reh ti a hmuh tikah a soal sal ih a kuthnuai bawi pawl ih hnenah a òang lala.
- ³⁵Moses hnen ihsin Bawipa ih a sim cia vek thothoin Faro ih thinlung cu a ruh sinsin ih Israel mi pawl cu a thlah duh lo.

Suahlannak 10



Kharbok

¹Bawipa in Moses hnenah, öFaro hnenah va feh aw. Hi bangtuk mangbangza ka tuahsuaknak dingah amah le a kuthnuai bawi pawl ih thinlung cu ka hakter zo.

²Anmah lakah hi bangtuk mangbangza ka tuah ih Izipt mi pawl kha hnihsuahsainak menih ka hman hi na tu le na fa hnenih na run sim dingah a si. Bawipa ka si hi nan zatein nan thei leh ding,” tiah a ti.

³Cuhrangah Moses le Aaron cu Faro hnenah an feh ih a hnenah, öHebru mi pawl ih Pathian, Bawipa ih a simmi cu: ðKa hmaika-ah ziangtik tiangso lungnem tangdor duh loin na um ding? Keimah in biak theinak dingah ka minung pawl cu feh hai seh.

⁴Ka minung pawl thlah ding na el thotho a si ahcun thaisun ah na ramsung ah kharbok ka run thlah ding.

⁵Kharbok cu an tam tukah leilung malte hman lang loin an khuh mepmep òheh ding. Rial ih a siatsuah lomi thil hmuahhmuah an ei ding ih na ram sungih thingkung hmuahhmuah an ei òheh ding.

⁶Culawng si loin na siangpahrang inn, na kuthnuai bawi pawl ih inn le na minung pawl hmuahhmuahih inn khal an khat òheh ding a si. Na pu le na pa pawl le nan cithlahtu pawl hi ram an thlen pek ihsin thokin an ton dah keel lomi thil siava a si ding,ó a ti,” tiah an ti. Cule an her sal ih Faro hnen ihsin an suak.

⁷Cutikah Faro ih kuthnuai bawi pawl in, öZiangtik tiangso hi pa in hnaihnaawnak in pek ding? Bawipa an Pathian cu an biak theinak dingah mipa pawl cu feh ko hai seh. Ziangah tile Izipt ram a siat zo hi na hmu lo maw?” tiah Faro cu an ti.

⁸Cutikah Moses le Aaron cu an va ko sal ih Faro in an hnenah, öNan va feh pei ih Bawipa nan Pathian cu nan va biak a si pei cu! Asinain zo pawl so a feh ding?” a ti.



⁹Cule Moses in, öKan zatein kan feh ding; kan fanau le kan nutar le kan patar pawl khal an tel ding. Kan fapa kan fanu, kan tuu le kan me le kan caw pawl thawn kan feh ding, ziangatile Bawipa hrangah thawinak puai kan tuah ding a si,” tiah a ti.

¹⁰Cutikah Faro in an hnenah, öA òha ko; Bawipa in lo bawm seh. Sikhalsehla nan fanau le nan nunau pawl cu nan fehpi lo pei. Kan hrangih harsatnak suahter dingah in phiar rero a si ti cu a fiang.

¹¹Annih cu an feh lamlam zik lo! Mipa lawnglawng nan feh pei ih Bawipa cu nan biak pei. Nan dilmi cu cumi a sisi,” tiah a ti. Cuthluh in Faro hnenin a dawin an dawin hai.

¹²Cutikah Bawipa in Moses hnenah, öIzipt ram sungih kharbok a thlennak dingah na baan cu phar aw. Thingkung hramkung a nungmi hmuahhmuah le rial ih a siatsuah lomi pohpoh cu an ei thluh ding a si,” tiah a ti.

¹³Curuangah Moses cun a kianghrol a thlir ih Bawipa in nisuahnak lam ihsin thli a rak hranter ih sun nihlawh le zan khuavar a hrang. Zinglam ah thli cun kharbok pawl cu a rak hrancih ciamco.

¹⁴Izipt ram khuazakip ah an thleng ih a ram pumpuluk in an khat. Kharbok cu an tamtuk ih cubangtuk cu an hmu dah lo. Hmailam khalah cubangtuk cu an hmu nawn lo ding.

¹⁵Leiram lang loin an khuh òheh ih an khuh tukah a dum in a dum hmerhmer. Rial ih a siatsuah lomi thingkung hramkung le thingrah hmuahhmuah an ei òheh. Izipt ramsung hmuahhmuah ah thingkung le hramkung parah hnah hring pakhat hman a taang nawn lo.

¹⁶Cutikah Faro in Moses le Aaron cu zamrangte in a ko ih, “Bawipa nan Pathian hmai le nanmah hmaiah ka sual zo a si.

¹⁷Curuangah atu voikhat cu ka sualnak i ngaithiam hram uhla hi in pekmi òihnungza hremnak hi ka hnen ihsin la sal dingah Bawipa nan Pathian hnenah i dil sak hram uh,” tiah a ti.

¹⁸Cule Faro hnen ihsin Moses cu a suak ih Bawipa ih hnenah thla a cam.



¹⁹Cutikah Bawipa in nisuahnak lam thli cu nitlaknak lam thli cakzetah a vun thleng ih acuih thli cun kharbok pawl cu Tipi Sen sungah a hran thlak thluh. Izipt ram pumpi ah kharbok pakhat hman a taang nawn lo.

²⁰Asinain Faro ih thinlung cu Bawipa in a hakter thotho ih Israel mi pawl cu a fehter duh cuang lo.

Thimkhawzing

²¹Bawipa in Moses hnenah, öA sah ih tuk taakah pah luihlo tlak thimkhawzing in Izipt ram sung khuh òheh dingah na baan cu van ah phar aw,” tiah a ti.

²²Curuangah Moses in a baan cu van ah a phar ih Izipt ram cu thimkhawzing sahzetin ni thum sung a khuh thluh.

²³Cutiuh khua a thim ruangah Izipt mi pawl cu pakhat le pakhat an hmu aw thei lo ih ni thum sung zohman lengah an suak thei lo. Asinain Israel mi umnak ram ahcun khua a vang ringring ko.

²⁴Faro in Moses a ko ih a hnenah, “Bawipa biak dingah feh uh. Nan nunau pawl le nan nauhak pawl khal nan hnenah feh ko hai seh. Asinain nan tuu, nan me le nan caw pawl lawngte nan taanta pei,” tiah a ti.

²⁵Cule Moses in, “Bawipa kan Pathian hnenah mei-ur thawinak le thawinak dang hrangih a òulmi òilva pawl cu nangmah in in ruahsak a òul ding.

²⁶Cuhrangah kan òilva pawl cu kan hnenah an feh thluh a òul a si; pakhat hman kan taanta lo pei. Bawipa kan Pathian biaknak ih kan hman dingmi òilva cu kan hril ding ih a hmun kan va thlen hlanah cun kanmah khal in Bawipa kan biaknak ah khuimi kan hmang pei ti kan thei ve hrih lo,” tiah a ti.

²⁷Asinain Faro ih thinlung cu Bawipa in a hakter ruangah Israel mi pawl cu a fehter duh thotho lo.

²⁸Cutikah Faro in Moses hnenah, öKa hmuh ban lonak ah tlanhlo aw. Ka lo hmuh sal nawn lonak dingah ralring aw, ziangah tile ka lo hmuh sal citcet ahcun cuih ni cu na thih ni a si ding,” tiah a ti.



²⁹Cule Moses in, öNa ti bangin si ko seh; ziangtik hmanah ka hmai i hmu nawn lo ding,” tiah a ti.

Suahlannak 11

Moses In Fatir Thihnak Thu A Than

¹Moses hnenah Bawipa in, öFaro le Izipt mi hnenah hremnak pakhat lawng ka thlengter thlang ding. Cuih hnuah a lo fehter ding. Thungai tile a lo thlah tikah cun hitawk ram ihsin a daw i in a lo daw i hlohlo hai ding.

²Cuhrangah Israel mi pawl hnenah sim aw: Nunau khal mipa khal an innnen pawl kha hlawnthil sui le ngun dil ciar hai seh,” tiah a ti.

³Bawipain hna a òuan ruangah Izipt mi pawl in Israel mi pawl cu an upat hngin ih, Moses tla cu bawi pawl siseh misenpi pawl in siseh mimakzet ah an ruat.

⁴Moses in Faro hnenah, “Bawipa ih òongkam cu hiti in a si: ðZanòim ah Izipt mi pawl hnenah ka feh pei ih,

⁵Izipt ram sungih fapatir hmuahhmuah, siangpahrang rocotu ding Faro ih fapatir ihsin thokin fang rialnak ih hnaòuantu salnu ih fapatir tiangin an thi ding. Òilva hmuahhmuahih fatir khal an thi òheh ding.

⁶Kan dunglam khalah a um dah hrih lo ih kan hmailam khalah a um nawn lo dingmi òah le raak cu Izipt ram sungah a khat ding a si.

⁷Asinain Bawipa in Izipt mi le Israel mi cu a thleidang a si, ti nan theihnak dingah Israel mi pawl cu uico pakhatte hman in, òilva siseh milai siseh, a bo lo ding,ó a ti.

⁸Cutikah na kuthnuai bawi pawl hmuahhmuah cu ka hnenah an ra ding ih an lu an kuun ding ih, ðFeh uh, nangmah le na mi pawl feh thlang hram uh,ó an ti ding. Cutikah ka feh ding a si,” tiah a ti. Cule thinheng zetin Moses in Faro cu a tlansan.

⁹Moses hnenah Bawipa in, öIzipt ram sungih mangbangza tam deuh ka tuahnak dingah Faro cun na thu a ngai lo ding a si,” tiah a ti.



¹⁰Moses le Aaron cun Faro ih hmaiah mangbangza hizat an tuah zo. Asinain Faro ih thinlung cu Bawipa in a hakter ih Israel mi pawl in Izipt ram an taan ding cu a siang hrimhrim lo.

Suahlannak 12

Lantak Puai

¹Izipt ram thocho ah Bawipa in Moses le Aaron hnenah cun,

²Tuih thla hi nan hrangah kum khat sungih thla hmaisabik a si.

³Cuhrangah Israel miburpi hnenah: Tuih thla a ni hranak ah mipa hmuahhmuah in an innsang hrang ciarah, innsang pakhat ah tuu note asilole me note pakhat ciar hril hai seh.

⁴Innsang pakhat in an òilva thahmi an ei thluh thei lo ding asile an minung zat zoh in an innhnen te thawn òilva pakhat òawm aw hai seh. Minung ziangzat an um ti le ziangzat ciar an ei thei ding ti zoh in a man khal zuul hai seh.

⁵A òilva cu a him raitluan a si pei ih, a pa kum khat ti a si pei. Tuu asilole me an hril pei.

⁶A cuih thla ni hleili ni tiang an ret pei ih a ni hleili zanlam ah Israel mi zatein òilva cu an that pei.

⁷Cun a thisen hrekkhat cu an lak pei ih, acuih sa an einak ding inn sangka tunrel le sangka tlunah an hnih pei.

⁸Zan ah acuih sa cu meisa-ah an em pei ih thilnu tel lo sang le anfangkha thawn an ei pei.

⁹A hel in nan ei lo pei. A suan khalin nan ei lo pei. A pum in a lu le a ke le a sungril thawn nan em pei ih cutiin ei ding a si.

¹⁰A sa malte hman zinglam tiang nan hlah lo pei. Nan hlahmi a um pang le meisa-ah nan ur ral pei.



¹¹Nan ei ding daan cu hiti in a si pei: Nan hnipuan nan taai ah nan òem pei, nan kedam nan hruk pei ih nan kianghrol nan kai fekfek pei ih zamrangte in nan ei pei. Ziangahatile Bawipa ih Lantak puai a si.

¹²Cuih zanah Izipt ram pumpi sungah ka feh ding ih minung siseh òilva siseh an fatir cu ka that òheh ding. Keimah cu Bawipa ka si ih Izipt ramih an khawzing hmuahhmuah tlunah thu ka òhen ding.

¹³Sangka ih thisen hnihmi cu nan umnak inn a si ti hmingsinnak a si ding. Thisen ka hmuh tikah ka lo lanta ding. Izipt ram ka hrem tikah nannih cu siatsuahnak nan tong lo ding.

¹⁴Cuih ni cu nan hrangah nan ciin ringring dingmi ni a si ding ih, Bawipa hnenah biaknak puai tiah nan tuah ringring pei. Sankhat hnu sankhat, kumkhua cat loin puai ni a si tiah nan tuah ringring pei,” tiah a ti.

Thilnu Tel Lo Sang Puai

¹⁵Bawipa in, òNi sarìh sung thilnu tel lomi sang nan ei pei. Nikhat ni-ah nan inn ihsin thilnu hmuahhmuah cu nan hlon thluh pei; ziangahatile mi pakhatkhat in ni khat ni in ni sarìh ni tiang thilnu telmi sang a ei ahcun Israel miphun sungin nan suah pei.

¹⁶Ni khat ni le ni sarìh ni-ah biakkhawmnak nan tuah pei. Hi ni hnìh sungah ziang hna hman òuan ding a si lo. Senpi hrangah rawl lawngte nan suang thei.

¹⁷Hi thilnu tel lo puai hi òhatein nan ul pei, ziangahatile a hi ni-ah Izipt ram ihsin nan zatein ka lo hruaisuak a si. Sankhat hnu sankhat hi ni cu a kumkhua in puai ni-ah nan hmang pei.

¹⁸Thla hmaisà bikìh ni hleili ni zanlam in ni kul hlun khat ni zanlam tiang thilnu tel lo sang nan ei pei.

¹⁹Ni sarìh sung cu nan innsung pohpoh ah thilnu nan ret lo pei; ziangahatile mi pakhatkhat, ram dangmi siseh, nan phunpi siseh, thilnu rawimi a ei a si ahcun Israel miphun sung ihsin dawi a si ding.



²⁰Thilnu telmi nan ei hrimhrim lo pei. Nan innsung pohpoh ah thilnu tel lo sang lawnglawng nan ei pei, tiin thu than aw,” tiah a ti.

A Hmaisai Bik Lantak Puai

²¹Cutikah Moses in Israel hruaitu upa pawl a ko ih an hnenah, öFeh uh la nan innsang hrangah tuu note a si lole me note va hril uhla Lantak aihnak puai hrangah that uh.

²²Cun hissop thingòeek pakhat in lak uhla kheng sungih a ummi thisen sungah hnim in sangka tunrel le sangka tlunlam tlang ah hnih uh. A thaizing khua a van hlan lo zohman nan inn ihsin nan suak lo pei.

²³Izipt mi pawl that dingah Izipt ram sungih Bawipa a feh tikah nan sangka tunrel le a tlunlam tlang ih thisen hnihmi a hmu pei ih siatsuahtu vanmi cu mi that dingah nan innsungah a lutter lo ding.

²⁴Cuih tlunah hi daan pawl cu nanmah le nan tesinfa pawl hrangah kumkhua hrangih thupekmi a si ih nan thlun tengteng ding.

²⁵Bawipa ih a lo kam cia bangtuk in a lo pek dingmi ramih nan thlen tik khalah hi daan hi nan thlun pei.

²⁶Nan faate pawl in, ðHiti ih kan hman daan hi ziang tican so a si?ó tiah an lo sut asile,

²⁷nannih in, ðBawipa hnenih pekmi Lantak raithawinak a si; ziangah tile Izipt mi pawl a thah hai tikah Israel mi pawl ih inn tla cu a lanta ih kan inn cu a zuah a si,ó nan ti pei,” tiah a ti. Cutikah Israel mi pawl cun an khuk an bil ih an biak.

²⁸Israel mi pawl cu an feh ih cuih thu cu an thlun. Moses le Aaron hnenih Bawipa ih thupekmi vekin Israel mi cun an tuah òheh.

Fatir Thihnak

²⁹Cun zanòim ah Bawipa in Izipt ram sungih fatir hmuahhmuah, Faro ih fapatir, siangpahrang rocotu ding a si mi ihsin thokin leilung hnuai thawnginn ih thawngtla mi ih fapatir tiangin a that òheh; ramsa hmuahhmuahih fatir khal an thi òheh relrel.



³⁰Cuih zan cu Faro le a kuthnuai bawi pawl le Izipt mi pawl cu an tho ih Izipt ram cu òah le raaknak hlir in a khat; ziangahatile fapa thih lonak inn pakhat hman a um lo.

³¹Cuih zan thotho ahcun Faro in Moses le Aaron cu zamrang in a ko ih, öPok uh! Nanmah le Israel mi pawl zamrangte in tlan uh. Ka minung pawl cu taanta uhla feh uh. Nan dil vekin nan Bawipa cu va biak uh.

³²Nan tuu le nan me le nan caw pawl khal nan dil vekin hruai uhla feh uh. Keimah hrang khalah thluasuah in dil sak uh,” tiah a ti.

³³Izipt mi pawl khal in zamrangte ih an ramsung ihsin suak hlohlo dingah an fial hai; ziangahatile, öAn feh lo asile kan thi thluh ngaingai ding,” an ti.

³⁴Curuangah Israel mi pawl cun thilnu tel lo sangvut cu an lak ih an sang tuahnak beel sungah an hnipuan in an tuam ih an liang in an phur ciamco.

³⁵Moses ih thucah bangtuk in Izipt mi pawl ih hlawnthil sui le ngun le hnipuan pawl cu Israel mi in an dil.

³⁶Bawipa in hna a òuan ruangah Israel mi cu Izipt mi pawl in an hmaizah hngin ih an dilmi hmuahhmuah an ngah. Cuticun Israel mi pawl in Izipt mi pawl ih thilri cu an laksak òheh.

Izipt Ram Ihsin Israel Mi An Suak

³⁷Israel mi pawl cu Rameses in an pok ih Sukkoth lamah an feh. Nunau le nauhak siar loin mipa patling hlir thawng zaruk an ke in an feh.

³⁸Israel mi a si lomi midang tampi le tuu, me le caw tampi tla an hnenah an feh.

³⁹Izipt ram ihsin an kenmi sangvut cu thilnu tel loin sangah an tuah. Thilnu tel lomi sang a si, ziangahatile rinlopi-ah Izipt ram in dawimi an si. Anmah hrangih rawl suannak caan khal an nei lo.

⁴⁰Israel mi pawl cu kum zali le sawmthum Izipt ram ah an um.

⁴¹Kum zali le sawmthum a kim ni-ah Bawipa ih miburpi cu Izipt ram in an suak a si.



⁴²Cuih zan cu Izipt ram sung ihsin suak dingah Bawipa in a kilven zan a si. Curuangah cuih zan cu Israel mi pawl Bawipa ih a kilven zan tiah nehnu san tiangin ulta dingah Bawipa ih hnenah an pek.

Lantak Puai Ih Thlun Ding Daan

⁴³Bawipa in Moses le Aaron hnenah, öLantak puai ih thlun ding daan cu hiti in a si ding: Ramdang mi in Lantak puai rawl an ei lo pei.

⁴⁴Asinain nan leimi sal cun a serh nan tan hnu lawngah a ei thei pei.

⁴⁵A laangte ih a ummi le nan saancopmi kuli pawl cun an ei lo pei.

⁴⁶Inn pakhat sungah nan ei pei ih a lengah zianghman nan suahti lo pei. Cun nan thahmi òilva cu a ruh nan khiak lo pei.

⁴⁷Israel mi zatein puai cu nan tuah pei.

⁴⁸Ramdangmi nan hnenah an um ih Lantak puai Bawipa upatnak ih tuah an duh a si ahcun hmaisabik ah mipa hmuahhmuah an serh nan tan òheh pei; cuihnu lawngah puai ah an tel thei ding; nan sungsuak Israel mi bangtuk ah rel an si thlang ding. Sikhalsehla serh tan lomi pa cun a ei lo pei.

⁴⁹Hi daan pawl in Israel hrin a si mi le nan lakih a ummi ramdangmi khal a huap a si,” tiah a ti.

⁵⁰Cuticun Israel mi pohpoh in an thlun ihBawipa in Moses le Aaron hnenih thu a pekmi vekin an tuah.

⁵¹A cuih ni-ah Izipt ram ihsin Israel mi pawl cu Bawipa in a burpipi in a suahter hai a si.

Suahlannak 13

Pathian Hnenih Fatir Peknak

¹Bawipa in Moses hnenah,

²öFapatir hmuahhmuah cu keimah hnenah nan pek ding. Israel mi lakih fapatir pohpoh cu ka ta an si; òilva lak khalah a pa fatir cu ka ta an si,” tiah a ti.

Thilnu Tel Lo Sang Puai



³Moses in Israel mi hnenah, öIzipt ram, salih nan tannak ram ihsin nan suah ni, tuihsun hi ciing ringring uh; ziangahatile Bawipa in a baan thacak in a lo suah ni a si. Thilnu telmi sang nan ei hrimhrim lo pei.

⁴Abib thla, tuihsun ah Izipt ram in nan suak a si hi!

⁵Bawipa in Kanaan mi, Hit mi, Amor mi, Hiv mi le Jebus mi tla-ih umnak ram cu nan hnenih pe dingin nan pu le nan pa hnenah Amah ih hmin saal in thu a rak kam zo. Cuih ram cu cawhnawi le khuaitizu a luannak ram a si. Curuangah cuih ram nan thlen tikah Abib thla tengteng ah thilnu tel lo sang puai tuah cu nan hngilh lo pei.

⁶Ni sarikh sung cu thilnu tel lo sang nan ei pei ih a ni sarikhnak ahBawipa hrangah puai nan tuah pei.

⁷Ni sarikh sung cu thilnu tel lo sang nan ei pei. Thilnu telmi sang siseh, thilnu siseh nan ramsung hrimhrim ah nan umter lo pei.

⁸Hi hmuahhmuah kan tuahnak cu Izipt ram ihsin kan suah tikah kanmah hrangah Bawipa ih thil tuahmi hngilh lonak a si, ó tiah cuih ni-ah nan faale pawl hnenah nan sim pei.

⁹Hiti nan tuahnak cu dunglam thu a lo theih tertu, nan kutah siseh, nan cal ah siseh hminsinnak bangtuk a si ding ih, cuti lawngin Bawipa ih daan cu a sim le a rel nan dai lo ding; ziangahatile a cahnak huham thawn Bawipa in Izipt ram ihsin a lo suah hai a si.

¹⁰Kum khat hnu kum khat a camah feltein nan tuah ringring pei.

Fatir Hlannak

¹¹“Bawipa in Kanaan mi pawl ih ramah a lo thlenter hai ding; ziangahatile Amah ih hmin saal in nan pu le nan pa hnenah thu a rak kam zo. Cuih ram cu nan hnenih a lo pek tikah,

¹²nan fapatir hmuahhmuah cu Bawipahnenah nan hlan ding. Nan òilva-ih hrin hmaisai bik fatir a pa tla Bawipa ih ta an si.

¹³Asinain laak fatir a pa cu tuu faate in nan tlen pei; nan tlen duh lo asile a hngawng nan khiak pei. Nan fapatir pohpoh cu nan tlen sal pei.



¹⁴Nehnu ah nan fapa in, ðHiti ih nan tuah mi hi a tican ziangso a si?ó ti ih a lo sut asile, ðBawipa in kan saltaannak Izipt ram ihsin a cahnak huham thawn in rak suah a si.

¹⁵Faro a thinlung a hak ih Izipt ram ihsin in suah duh lo tikah, Izipt ramih fapatir hmuahhmuah, milai fapa siseh, ramsa fa siseh Bawipa in a rak that òheh. Curuangah fapatir pohpoh cu Bawipahnenih hlan an sinak a si; asinain ka fapatir cu ka tlen sal a si, ó tiah nan ti pei.

¹⁶Hiti ih nan tuahnak cu dunglamih thu a lo theihtertú, nan kutah siseh, nan cal ah siseh hminsinnak bangtuk a si ding; ziangah tile Izipt ramsung ihsin Bawipa in a cahnak huham thawn in suah a si,” tiah a ti.

Mero Zual Le Meisa Zual

¹⁷Faro in Israel mi pawl a fehter tikah, Filistia tipikap ih a fehmi lamzin cu a tawi bik asinain Bawipa in hi lamzin cun a hruai hai lo. Ziangah tile Pathian in, öRal an do dingmi pawl an hmuh tikah an thinlung thleng aw in Izipt ramih an kirsal ding cu ka duh lo,” tiah a ti.

¹⁸Cuih lamzin ai-ah, nelrawn ramòhing zin ihsin Tipi Sen lamah Bawipa in a heelpi a si. Israel mi pawl cu ral do dingah timtuah cia in Izipt ihsin an suak.

¹⁹Moses in Josef ih ruh khal a keng; ziangah tile amah Josef in Israel mi pawl cu siatcam in thu a kamter ciami an si. An hnenah, öPathian in a lo runsuak hai ding a si. Cutikah hitawk ihsin nan suah tikah ka ruh nan keng pei,” tiah Josef in a rak ti.

²⁰Sukkoth ihsin Israel mi pawl cu an pok ih nelrawn kiangte Etham ah an riak.

²¹Sun ah an lamzin hmuhtu dingah mero zual in Bawipa cu an hmaiah a feh. Zan a si tikah tleunak pe dingah le a sun a zanih an feh theinak dingah meisa zual in Bawipa cu an hmaiah a feh.

²²Israel mi hmaiah cat loin sunah mero zual a um ih zanah meisa zual a um.

Suahlannak 14

Tipi Sen An Tan



- ¹Bawipa in Moses hnenah,
- ²öIsrael mi pawl cu dungah siip dingin le Pi-hahiroth hmai, Migdol le Tifinriat karlak ah Baalzefon lam hoih in riak dingah sim aw. Cuih hmun Tipi Sen kapah riak hai seh.
- ³Cutikah Faro in, öIsrael mi pawl cu vansaangin an vakvai ih nelrawn ah an taang a si,ó tiah a ruat ding.
- ⁴Cun Faro ih thinlung cu ka hakter ding ih Israel mi pawl cu an dung in a dawí sal ding. Cutikah Faro le a ralkap pawl ka neh ding ih cumi cun ka hmin i thangter ding. Cutik lawngah Izipt mi pawl in Bawipa ka si kha an thei ding a si,” tiah a ti. A sim vek cun Israel mi pawl in an tuah.
- ⁵Israel mi pawl an luat zo tiin Izipt ram siangpahrang an sim tikah, amah le a kuthnuai bawí pawl cu an thinlung a thleng aw sal ih, öKan thil tuahmi hi ziangso a si? Ziangah so kan sal an sinak ihsin Israel mi pawl kan suahter?” tiah an ti ciamco.
- ⁶Cutikah Faro in a raldonak rangleng pawl cu tim a tuahter ih a ralkap pawl cu a fehpi.
- ⁷An rangleng lakih a òha bikmi rangleng zaruk, le a parah ralbawí pakhat ciar to in a dang Izipt pawl ih rangleng tla in an dawí.
- ⁸Bawipa in Faro ih thinlung a hahter ruangah, ralòhazet ih a fehsuakmi Israel pawl cu a dawí a si.
- ⁹Izipt mi pawl cun an rang hmuahhmuah thawn Faro ih rangleng le a mawngtu pawl le a ralkap tla thawn Israel mi pawl cu an dawí ih Baalzefon hmai, Pi-hahiroth kiang Tipi Sen kapih an riahnak ah an man.
- ¹⁰Faro in a hei naih vivo tikah Israel mi pawl cun anmah dawí ih Izipt mi an rat kha an hmu tikah an òih ngaingai ih Bawipa hnenah an òap an ai.
- ¹¹Cule Moses hnenah, öIzipt ramih thlaan a um lo ruangah maw hitawk nelrawn ramòhing ahhin thi dingih in rak hruai? Izipt ram ihsin in suah ih na thil tuahmi hi zohhnik!



¹²Izipt ramih kan um lai ihsin hitivek a si ding ti cu kan lo sim cia tho lo maw? ðIn hnaihok duh hlah; Izipt mi hnenah sal kan si ko pei, ó kan lo ti tho lo maw? Hi nelrawn ramòhing sungih thih hnakin sal si cu kan hrangah a òha sawn a si,” tiah an ti.

¹³Cutikah Moses in Israel mi hnenah, öPhang hlah uh; hnget zetin ding uhla, tuihsun ah nanmah run dingah Bawipa ih tuah dingmi rak zoh uh. Tuihsun ih nan hmuhmi Izipt mi pawl hi nan hmu nawn lo ding.

¹⁴Nanmah ih ai-ahBawipa in a lo do sak ding. Nannih tuah ding zianghman a um lo. Thlangamtein um uh,” tiah a ti.

¹⁵Bawipa in Moses hnenah, öZiangah so ka hnenah na au rero? Israel mi kha hmailamih nor dingin sim aw.

¹⁶Na kianghrol khai awla, tiffinriat tlunah na baan phar aw. Cule tidai cu a òhen-aw ding ih Israel mi pawl cu leicaar parin an feh lan thei ding a si.

¹⁷Izipt mi pawl ih thinlung cu hakzet in ka tuah pei ih khuitawk khalah an lo dawid ding. Cutikah Faro le a ralkap pawl le a rangleng le a rangleng mawngtu pawl ka neh ding ih cumi in ka hmin a sunglawiter ding.

¹⁸Cutiin Faro le a rangleng le a rangleng mawngtu pawl tlunih nehtu ka si ih ka hmin sunloih a si tik lawngah Izipt mi pawl in Bawipa ka si hi an thei ding a si,” tiah a ti.

¹⁹Israel ralkap burpi hmai ih a feh òheutu Pathian ih vancungmi cu a òhawn ih dunglamin a khor hai. An hmai ih a um òheumi mero zual khal cu dunglamah a òhawn aw.

²⁰Izipt ralkap pawl le Israel mi burpi karlah a ceer. Mero a um ih Izipt ralkap hrangah khua a thim; asinain Israel mi hrangah a vaang. Curuangah zanvaar naih aw thei veve loin Izipt ralkap pawl le Israel mi cu an um.

²¹Moses in tiffinriat tlunih a baan a phar tikah, Bawipa in nisuhnak lam thli cu napi in a hranter ih zanvaar a hran hnuah tiffinriat tawphah-ih leiro a hung lang. Tidai cu a òhen aw ih,



²²tifinriat sungih leiro par in Israel mi pawl cu an feh. An sir le sirah tidai cu phar bangtuk in a tiang aw.

²³Cule Izipt mi pawl cun Faro ih rang hmuahhmuah le a rangleng pawl le a mawngtu pawl tla thawn tifinriat sungah cun an hei dawi thotho.

²⁴Zinglam khawfingcat ah Bawipa in meisa zual le mero zual parin Izipt ralkap pawl cu a vun zoh ih vansaanglamin a tuah hai.

²⁵An rangleng ke pawl cu a tarhakter ruangah harsa zetin an òhawn-aw thei ceu. Cutikah Izipt ralkap pawl in, “Bawipa in Israel mi a òan ih kannih cu in do a si, kan tlan pei,” tiah an ti.

²⁶Culaifang ah Bawipa in Moses hnenah, òTifinriat tlunah na baan phar awla Izipt mi pawl le an rangleng pawl le an rangleng mawngtu pawl ih parah tidai a ra kirsal ding ih a phim òheh hai ding,” tiah a ti.

²⁷Cule Moses in a baan cu tifinriat tlunah a phar ih khua a van tikah cun tidai cu a ra kirsal ih amah keelah a cang sal. Izipt mi pawl cu tlansuah an tumnak ah tidai cu an pah ih Bawipa in tidai sungah a hlon òheh hai.

²⁸Tidai cu a ra kirsal ih tifinriat sung tiangin Israel mi a dawitu, Faro ih ralkap hmuahhmuah le an rangleng le a mawngtu pawl tla cu a khuh òheh hai a si. Pakhat hman an luat lo.

²⁹Asinain Israel mi pawl cu an sir le sirah tidai cu phar bangin a tiang aw ih tifinriat sungih leiro parin an fehsuak.

³⁰Cuih ni-ah Izipt mi pawl kut sung ihsin Israel mi pawl cu Bawipa in a runsuak ih Izipt mi pawl ih ruak cu Israel mi pawl in tikap ah an hmu.

³¹Ziangtluk huham cak thawn Bawipa in Izipt mi pawl a do ti cu Israel mi pawl in fiangtein an hmuh ruangah Bawipa cu an òih; curuangah Bawipa le a salpa Moses parah rinsannak an nei.

Suahlannak 15

Moses Ih Hla



- ¹Cun Moses le Israel mi pawl cun hi hla hi Bawipa hnenah an sak, öMangbangza in a neh ruangah, Bawipa ih hnenah hla ka sak ding. Ti sungah rang le a cuangtu pawl, A hlon òheh zo.
- ²Bawipa cu ka cahnak le ka thazaang a si, I runsuaktu khal Amah a si. Ka Pathian a si ih ka thangòhat ding; Ka pa ih Pathian, a maksaknak ka cawimawi ding.
- ³Bawipa cu ralnehtu a si; A hminah Bawipa a si.
- ⁴Faro ih rangleng le ralkap pawl, Tifinriat sungah a paih òheh. A kuthnuai bawi òhaòha pawl, Tipi Sen sungah an pil òheh.
- ⁵A thukmi tipi cun a khuh hai ih, A tawne ah lungto bangin an pil.
- ⁶Na vorhlam baan thacak cu, Maw Bawipa mangbangza a si. Na vorhlam baan thacak cu, Ral pawl òhio thluhtu a si.
- ⁷A nasami na mi nehnak in, Na ral pawl na hlon òheh ih, Na thinhengnak a alh tikah, Annih cu fang kuang ro bangin an kaang òheh.
- ⁸Na hnar na phawt tikah, Tidai pawl an tiang aw, A luanglaimi tidai cu, Phar bangin an ding. A thuk zetmi tiffinriat cu, Tikhal bangin a khal òheh.
- ⁹Kan ral in, òKa dawí pei ih ka man mai ding; An hlawn le an thil hmuahhmuah ka òhen thluh pei ih, An hnen ihsin ka duh pohpoh ka duh zatzat ka lak ding; Ka ralnam ka zuk pei ih, An ci ka mit òheh ding, ó a ti.
- ¹⁰Asinain na thaw voikhat na phawt tikah, Tiffinriat in a khuh òheh hai. Òihnungza tidai sungah, Suantum bangin an pil òheh.
- ¹¹Maw Bawipa, leilungih khawzing pawl lakah, A lo bangtu zoso a um? Nangmah a lo bangtu zoso a um? Thianhlimnak ah na ropi, Sunlawinak ah òihnungza, Thilti theinak ah mangbangza.
- ¹²Na vorhlam baan na phar ih, Kan ral pawl cu leilung in a dolh thluh.
- ¹³Na duhdawtnak ah rintlak na si, Na tlen ciami pawl na hruai hai. Na cahnak in na minung pawl hi Na hmun thianghlim tiang na khor hai.



¹⁴Leitlun ih ramtin in an thei ih, òihphang in an khur. Nausuaknat ih thlaphannak bangin, Filistin mi cu an thla a phang.

¹⁵Cun Edom ram ih uktu pawl cu, òihnak thawn an bei a dong. Moab ram ih micak pawl cu, An thin a thir thlohthlo. Kanaan ram ih a ummi hmuah tla, An ralòhatnak a reh.

¹⁶Òihnak le thlaphannak in an khat, Na baan thacak an hmuh tikah cun; Lungto bangin caang loin an ding, Maw Bawipa na luattermi Na minung pawl an lan hlanah cun.

¹⁷Nangmah in na hruai hai dingih, Nangmah ih tlangpar ah na phun hai ding. Maw Bawipa na umnak dingih Na tuah mi hmunah, Maw Bawipa nangmah ih na sakmi biakinn ah na fehpi hai ding.

¹⁸Bawipa cu kumkhua in kumkhua tiang, Siangpahrang a si ding,” an ti.

Miriam Ih Hla

¹⁹Izipt rang pawl, rangleng le a mawngtu pawl cu Israel mi daw in ti sungih an vung luh tikah, Bawipa in tidai cu a ciip awkter sal ih annih cu a khuh òheh hai. Asinain Israel mi pawl cu tiffinriat sungih leiro parin an feh a si.

²⁰Aaron ih farnu, nunau profet a si mi, Miriam in khuang pakhat a lak ih a dang nunau tla in khuang tum phah in an laam ih Miriam cu an thlun.

²¹Miriam cun an hnenah, “Bawipa hnenah hla sak uh, Sunglawi zetin a neh zo. Rang le rang ralkap pawl cu, Ti sungah a thlak òheh zo,” tiah a sak.

Tidai Khaa

²²Moses in Israel mi pawl cu an tim a tuahter ih Tipi Sen ihsin pok dingin a fial. Cule Shur nelrawn ah an feh. Nithum sung nelrawn ah an feh naón tidai an tong lo.

²³Cutiin Marah ah an va thleng naón cutawkih tidai cu a khaat tuk ruangah an in thei lo. Curuangah Marah tiih an kawhnak a si.

²⁴Cutikah Moses hnenah, “Ziang so kan in ding?” tiah an phunzai.



²⁵Moses cu napi in Bawipa hnenah thla a cam ih, Bawipa in Moses hnenah thingtan pakhat a hmuh. Cuih thingtan cu Moses in ti sungah a vun thlak ih tidai cu a kha nawn lo. Cutawkah Bawipa in a hniksak hai ih an thlun ringring dingah daan a pek.

²⁶Bawipa in, öKeimah nan Bawipa le nan Pathian thu feltein nan ngai ih a dik ka timi nan tuah ih ka thukham thlun in ka daan hmuahhmuah nan ul asile, Izipt mi pawl hnenih ka thlenter mi natnak pawl kha pakhatte hman nan tuar lo ding. Keimah cu a lo damtertu Bawipa ka si,” tiah a ti.

²⁷Cuih hnuah cirh hleihnih le tuumkung sawmsarih umnak Elim ah an va thleng. Cutawkih tikap ah buuk an saam.

Suahlannak 16

Manna Sang Le Vanim Sa

¹Israel mi miburpi cu Elim ihsin an pok ih, Izipt ram in an pawhsuak thlahnihnak ni hleinga ni-ah Elim le Sinai karlakih a ummi Sin nelrawn an thleng.

²Cule cuih nelrawn ramòhing ahcun an zatein Moses le Aaron hnenah an phunzai ih,

³öIzipt ramah khan Bawipa in in rak that thluh sawnta sehla kan va duh so! Izipt ram ahcun sakheng kan hil ih rawl kan duh zat in kan ei. Asinain nanmah in in suahti ih hitawkw nelrawn ramòhing ahhin rilrawng in in thiter thluh ding a sihi!” tiah an ti.

⁴Cutikah Bawipa in Moses hnenah, öAtu-ah nan zate hrangah van ihsin ruah bangin sang ka surter ding. Israel mi cu nitinte an riahbuk in an suak pei ih acuih ni hrang daih in sang cu an sar òheu pei. Cuticun ka thupekmi an thlun le thlun lo ka hniksak ding.

⁵Ni ruknak ni-ah cun ni dangih an sar keelih lethnih tam in an sar pei ih ei dingin an timtuah pei,” tiah a ti.

⁶Cuhrangah Moses le Aaron cun Israel mi zate hnenah, öTuihzan zanlam ah Izipt ram ihsin in suahtu cu Bawipa a si ti kha nan thei ding.



⁷Cule zinglamah Bawipa ih sunlawinak nan hmu ding. A parih nan phunzainak a thei zo. Asi! Bawipa Amah ih parah nan phunzai. Ziangahatile kannih cu phunzai san tlak kan si ual lo!” tiah an ti.

⁸Cule Moses in, öZanlam ei dingah sa a lo petu ding le zinglam ei dingah nan duh zat sang a lo petu ding cu Bawipa a si. Ziangahatile voi tamzet a parih nan phunzaimi cu a thei zo. Kannih thamtham cu ziangti tlak kan si ual lo! Nan phunzainak cu kan parah a si lo; Bawipa ih parah a si sawn,” tiah a ti.

⁹Moses in Aaron hnenah, öIsrael mi zate hnenah, ðRa uhla Bawipa ih hmaiah ra ding uh; ziangahatile nan phunzainak a thei zo a si, ó tiin sim aw,” tiah a ti.

¹⁰An zate hnenih Aaron a òong vete in nelrawn lam an hoi ih hmakhatte-ah Bawipa ih sunlawinak tleu cu mero parah a lang.

¹¹Cutikah Bawipa in Moses hnenah,

¹²öIsrael mi pawl ih phunzainak cu ka thei zo; an hnenah, ðZanlam khawmawt zawng ah ei ding sa nan ngah ding ih zinglamah nan duh zat rawl nan ngah ding. Cutikah Bawipa keimah cu an Pathian ka si hi an thei ding, ó tiin sim aw,” tiah a ti.

¹³Cule zanlam ah vanim tampi an ra ih Israel mi an riahbuk hrawng cu an khat òheh. Zinglam ah riahbuk kiangkapah cun daiti buah khat a tla.

¹⁴Cuih daiti cu a ro tikah nelrawn leilung parah cun thil phunkhat, a paa ih a peer zetmi, leilung parih tikhal paate bangtuk a um.

¹⁵Cumi cu Israel mi pawl in an hmuh tikah ziang a si ti an thei lo ih pakhat le pakhat, öZiang so a si?” tiah an sut-aw ton vivo. Cutikah Moses in, öHimi hi Bawipa in nan ei dingah sang a lo pekmi cu a si.

¹⁶Bawipa ih thupek bangtuk in nanmahte nan òul zat ciar nan sar khawm pei ih mi pakhat hrangah kkuat li ciarin nan sar pei. Mi pakhat in a riahbuk sungih a ummi zate hrangih a òulmi zat ciar nan lak pei,” tiah a ti.

¹⁷Israel mi pawl cun Moses ih sim vekin an buah; mihrek cun tam an khawm ih mihrek cun mal an khawm.



¹⁸Sikhalsehla an tah tikah tam deuh a khawmmi pawl in tamtuk an nei cuang lo ih mal deuh a khawmmi pawl khalin maltuk an nei cuang fawn lo. A khawmtu hmuahhmuah in an òul tawk zat ngaingai ciar an khawm a rak si.

¹⁹Cutikah Moses in, öZohman in thaisun hrangah tiah nan ret lo pei,” tiah a ti.

²⁰Asinain mi hrekkhat cu Moses ih thu ngai loin sang malte cu thaisun hrangah tiah an rak ret. A thaizing ahcun a siat òheh ih tholung a rak khah ruangah a nam hiamhiam. Cutikah Moses cu an parah a thin a heng ngaingai.

²¹Israel mi pawl cun zingtinte an òul zat ciar an khawm òheu; asinain sunih ni a ling tikah leilung parih a taangmi cu a zup thluh òheu.

²²Niruknak ni-ah cun rawl cu lethnih tam in minung pakhat hrang kkuat riat ciarin an khawm. Israel mi hruaitu pawl cu an ra ih cuih thu cu Moses hnenah an sim.

²³Cutikah Moses in, öHimi hi Bawipa ih thupek a si, ðThaisun cu colh ni, Bawipa hnenih ni, sabbath thiang a si. Em nan duhmi atu ah em uhla, suan nan duhmi atu-ah suang uh. Nan hlahmi pohpoh cu a dangte in khawl uhla thaisun hrangah ret uh,ó a ti a si,” tiah a ti.

²⁴Cule Moses ih sim vekin an hlahmi cu a thaisun tiang an ret ih a uih hrimhrim lo; tholung khal a um lo.

²⁵Cutikah Moses in, öHimi hi tuihsun ah ei uh; ziangahatile tuihsun cu Bawipa hrangih sabbath a si ruangah khawlengah zianghman nan hmu lo ding.

²⁶Niruk sung nan khawm pei. Asinain ni sarihnak ni cu sabbath a si ruangah zianghman a um lo ding,” tiah a ti.

²⁷Asinain mi hrekkhat cu rawl hawl dingah khawlengah an feh ih an hawl thothonaón an hmu lo.

²⁸Cutikah Bawipa in Moses hnenah, öZiangtik tiangso ka thukham le ka daan pawl hi thlun duh loin nan um ding?



²⁹Sabbath a lo tuahsaktu cu Bawipa Keimah ka si ti cu thei uh. Curuangah a si ni hnih hrang daih in ni ruk ni-ah rawl ka lo pek. Nisarih ni cu zozo khal mah ih umnak ciarah um ding a si. Zokhal mah ih inn ihsin suak lo ding a si,” tiah a ti.

³⁰Curuangah nisarih ni-ah Israel mi pawl cu an cawl.

³¹Israel mi pawl in a cuih an rawl cu manna tiah an ti. Manna cu Koriander ci a bang. A raang ih a thawtzia cu khuaitizu rawimi sangpheng vek a si.

³²Cule Moses in, “Bawipa ih thupek cu hiti in a si, ðManna sang cu dawng pakhat sungah ret uh. Izipt ram ihsin ka lo suakter ih nelrawn sung nan feh laiih nan ei dingah ka lo pekmi rawl a si, ti nan tesinfa pawl ih an hmuh leh dingah òhatein ret uh,ó a ti,” tiah Israel misenpi hnenah a ti.

³³Cun Moses in Aaron hnenah, öBeel pakhat in la awla manna sang kkuat li-in a sungah thun aw; na tesinfa pawl hrangah Bawipa hmaiah ret aw,” tiah a ti.

³⁴Bawipa in Moses hnenih thu a pek bangtuk in Aaron in a tuah ih thukam retnak kuang hmaiah a himnak dingah a ret.

³⁵Israel mi pawl in Kanaan ram an thlen hlan, kum sawmli sung cu manna an ei. Manna cu umhmun an khuarnak Kanaan ram an thlen tiang an ei a si.

³⁶(Omer pakhat cu efah pakhat ih òhen hra òhen khat a si.)

Suahlannak 17

Lungpi Ihsin Tidai A Suak

(Mipum. 20.1-13)

¹Israel mi pawl cu an zatein Sin an timi nelrawn ramòhing ihsin an pok ihBawipa ih thupek bangtuk in hmunkhat in hmunkhatah an riak vivo. Voikhat cu Refidim ah an riak ih cutawk hmunah an hrangah tidai a um lo.

²Moses thawn an to-aw ih Israel mi pawl in, öTidai in ding in pe-aw he,” an ti. Cutikah Moses in, öZiangah so keimah cu in tawh? Zianghrangah Bawipacu nan hniksak?” tiah a ti.



³Asinain mipi pawl cu an ti a haal tuk ruangah Moses parah an phunzai thotho. öZiangah so Izipt ram ihsin in suaahpi? Kan òilva le kan tefa pawl thawn tihal in thi thluh hai seh ti in duh ruangah maw a si?” tiah an ti.

⁴Cule Moses cu nasazetin Bawipa hnenah thla a cam ih, öHimi pawl hi ziangtinso ka ti ding? Keimah lehlam lungto in a deen in tum zuakzo thlang a si,” tiah a ti.

⁵Cutikah Bawipa in Moses hnenah, öIsrael mi hruaitu lakin a hrekkhat rak hruai awla, mi burpi ih hmaiah rak feh sung uh. Nail tiva na vuaknak na kianghrol kha keng awla feh aw.

⁶Sinai tlang ih lungpi parah na hmaiah ka rak ding ding. Lungpi cu vua awla misenpi hrangah in ding tidai a suak ding,” tiah a ti. Bawipa ih a ti bangtuk in Israel mi hruaitu pawl ih hmaiah cun Moses in a tuah.

⁷Cuih hmun cu, öMassah,” le öMeribah,” tiah an ko; ziangah tile Israel mi pawl an to-aw ih Bawipa cu hniksak tahrat in, “Bawipa kan hnenah a um maw, um lo so?” tiah an tinak hmun a si.

Amalek Mi Pawl An Do

⁸Israel mi pawl cu Refidim ah Amalek mi pawl in an ra do.

⁹Cutikah Moses in Joshua hnenah, öKanmah lakin mi hrekkhat hril awla, Amalek pawl va do dingah thaisun ah feh aw. Kei cu tlang parah ka ding pei ih Pathian ih i pek mi kianghrol hi ka thlir ding,” tiah a ti.

¹⁰Moses ih fial bangtuk in Joshua in a tuah ih Amalek pawl do dingah a feh; cule Moses, Aaron le Hur cu tlang parah an kai.

¹¹Moses in a baan a thlir sung pohpoh cu Israel mi pawl in an ral an neh vivo; asinain a baan a òhum tikah cun Amalek mi pawl in an rak neh deuh òheu.

¹²Cun Moses cu a baang zet; a baan tla a zawng ih Aaron le Hur in lungto an lak ih a hnuai ah an ret, acuih parah Moses cu a to ih annih pahnih cu a kapah dingin a baan pawl cu an kai ih an thlir sak. Zanlam nitlak tiang a baan cu an thlir sak ringring.

¹³Curuangah Amalek pawl cu Joshua in a neh òheh a si.



¹⁴Cun Bawipa in Moses hnenah, öCiin ringringmi a sinak dingah hi ralnehnak thu hi cabu sungah ngan aw; cun Joshua khal sim aw. Cule Amalek mi pawl cu hloral tata dingin ka tuah ding a si,” tiah a ti.

¹⁵Cutawkah Moses in biakòheng a don ih, “Bawipa cu ka Thantar a si,” tiah hmin a sak.

¹⁶Cule Moses in, “Bawipa ih thantaar khaisaang uh. Ziangah tile Bawipa in Amalek mi pawl cu sankhat hnu sankhat a do ringring ding,” tiah a ti.

Suahlannak 18

Moses Hnenah Jethro A Leng

¹Midian ramih puithiam, Moses ih pu Jethro in Moses le a minung Israel mi pawl hrangah Pathian ih a tuahmi hmuahhmuah le Izipt ram ihsin Bawipa ih a suahternak thu tla cu a rak thei òheh.

²Cutikah Moses ih nupi, a pu hnenih a kuatmi, Zipporah cu Jethro in Moses hnenah a ratpi.

³Jethro in Zipporah ih fapa pahnih, Gershom le Eliezer khal a rak hruai. Moses in, öTluang ramah ramdang mi ka si,” tiin a fapa pakhat cu a hmin ah Gershom a sak ih,

⁴a pahnihnak cu, öKa pa ih Pathian cu i bawmtu a si ih Faro ih ralnam ihsin i run a si,” a ti ih a hminah Eliezer a sak.

⁵Jethro cu Zipporah le a fapa pahnih thawn Pathian tlang thiang kiangih Moses a riahnak ramòhing ahcun an ra.

⁶Cun Moses hnenah a pu in, öKeimah na pu Jethro cu na nupi le na fapa pahnih thawn kan ra a si,” tiah thu a hei than.

⁷Cutikah Moses cu amah hmuak dingah a feh ih a ton tikah a hmaiah a kun ih a hnam. Cule an harhdam le dam lo thuhla an sut-awh hnuah Moses ih riahbuk sungah an lut.



⁸Moses cun Israel mi pawl ih ruangah Bawipa in Faro le Izipt mi pawl parih a tuahmi hmuahhmuah cu Jethro hnenah a sim òheh. Lamzin ih harsatnak an tonmi le Bawipa ih a runnak thu tla a sim òheh.

⁹Cutiuh Izipt mi kutsung ihsin a runsuaknak ruangih Bawipa ih òhatnak thu a theih tikah Jethro cu a lung a awi ngaingai ih,

¹⁰öFaro le Izipt mi pawl hnen ihsin a lo runtu Bawipa cu thangòhat uh. Izipt mi pawl hnuai ih saltuarnak ihsin a minung a runsuaktu Bawipa cu thangòhat uh.

¹¹Bawipa cu khawzing dang hmuahhmuah hnakin a tum sawn a si ti ka thei; ziangah tile Izipt mi pawl in Israel mi pawl ih parah huatnak thawn hna an òuan laiah hi thil hmuahhmuah hi a tuah a si,” tiah a ti.

¹²Cule Jethro in Pathian hnenah raithawinak le mei-ur thawinak a pek ih, Aaron le Israel mi hruaitu pawl cu Moses ih pu Jethro thawn Bawipa ih hmaiah rawl an hil tlang a si.

Thuòhentu Pawl An Hril

(Daan 1.9-18)

¹³A thaisun ah Moses cu a minung pawl ih thuòhen dingah a to ih, a hmaiah mipi pawl cu zing ihsin zanlam tiang an ding.

¹⁴Moses ih pu Jethro in cumi a hmuh tikah Moses hnenah, öMipi pawl hrangih thiltuah na tummi hi ziangso a si? Ziangah so nangmah lawng hiti in na to ih midang hmuahhmuah cu na kimvelah zing ihsin zanlam tiang an din ringring?” tiah a ti.

¹⁵Cutikah Moses in, öHitih ka tuah cu a òul hrimhrim a si. Ziangah tile Pathian ih duhmi ziangso a si ti theih duh ah mipi pawl cu ka hnenah an ra.

¹⁶Mi pahnih thu an el awk tikah ka hnenah an ra ih cutikah zoso a mawh, zoso a mawh lo tiin thu cu ka relcat sak ih an hnenah Pathian thukham le daan pawl cu ka sim,” tiah a ti.

¹⁷Cutikah Jethro in, öNa thil tidaan hi a dik lo.



¹⁸Nangmah le nangmah na siatsuah-aw ding ih hi mipi pawl khal na siatsuah ding a si. Na thil timi hi a tam tuk. Nangmah pakhat lawngin na ti cawk lo ding.

¹⁹Curuangah ka thu i ngai aw. Ruahnak òha ka lo pe ding ih na hnenah Pathian a um ding. Nang cu Pathian hnenah misenpi ih palai na si pei ih an thu cu a hnenah na thlen ding.

²⁰Cun Pathian thukham le daan pawl cu an hnenah na zirh ding ih an nundaan ding le an tuah dingmi cu na simfiang ding.

²¹Asinain thilti theinak a neimi mi hrekkhat hril awla cu pawl cu Israel mi hruaitu dingah ret aw. A thawngthawng, a zaza, sawmnga le pahra-ih hruaitu tla an si ding. Anmah cu Pathian òihzahtu le rinsan tlakmi an si pei ih nawhthuh pek theih lomi an si pei.

²²Cumi pawl cu a kumkhua in mipi pawl ih thuòhentu si hai seh. Thuhar deuhdeuh cu na hnenah an thlen pei. Asinain thu nepnawi pawl cu anmah tein rel hai seh. Cutiin na tuah asile na thilrit an lo phurh bawm ah a cang ih na nuam deuh ding a si.

²³Pathian ih duhnak a si bangin cutiin na tuah asile nangmah le nangmah na siatsuah-aw lo ding ih mipi ih thu cu relcat sak òheh an si ding ruangah an innah thawsuakin an kir ding a si,” tiah a ti.

²⁴Moses in Jethro ih thu cu a ngai ih a tivek cun a tuah.

²⁵Israel mi sung ihsin thil titheinak a neimi pawl a hril ih misenpi hruaitu dingah a ret hai. A thawngthawng, a zaza, sawmnga nga le pahra hra-ih hruaitu an si.

²⁶An nunsungah cat loin misenpi ih thuòhentu an òuan. Thu harsa pawl cu Moses hnenah an thlen. Asinain thu nepnawi pawl cu anmah tein an rel.

²⁷Cuih hnuah Moses in a pu cu cibai a buk ih Jethro cu a ramah a tlung.

Suahlannak 19

Israel Mi Pawl Sinai Tlang Parah



- ¹Israel mi pawl cu Izipt ram ihsin an suah hnu thlathumnak ni khat ni-ah Sinai nelrawn ah an thleng.
- ²Refidim ihsin an pok ih Sinai nelrawn an thlen tikah Sinai tlang hmaizawn ah an riak.
- ³Cule Moses cu Pathian tong dingah tlang parah a kai. Tlangpar ihsin Bawipa in Moses cu a ko ih a hnenah, öJakob ih tesinfa pawl Israel mi hnenah hiti in sim aw,
- ⁴ÖIzipt mi pawl parih ka tuahmi cu nan hmu zo a si ih nannih cu muvanlai in a thla parih a fano a thiar bangtuk in ka hnenah ka lo thiar, ti khal nan hmu zo. Cuticun hitawk ka hnenah ka lo thlenpi hai a si.
- ⁵Atu ka thu nan ngai ih ka thukham nan thlun asile nannih cu keimah ih minung nan si ding. Leilung pumpi hi ka ta a si, asinain nannih cu keimah ih hrilmi, ka minung hleice nan si ding.
- ⁶Nannih cu keimah hrangih pekmi miphun thiang, puithiam hnaðuannak sungah keimah i riantu miphun nan si ding,ó tiin Israel mi pawl hnenah sim aw,” tiah a ti.
- ⁷Curuangah Moses cu a feh ih Israel mi hruaitu pawl a ko khawm ih Bawipa ih thupekmi hmuahhmuah cu an hnenah a sim.
- ⁸Cutikah misenpi in, “Bawipa ih sim bangtuk in kan tuah thluh ding,” tiah hmunkhatah an let tlang. Moses in Israel mi pawl ih thulehnak cu Bawipahnenah a va sim sal.
- ⁹Cutikah Bawipa in Moses hnenah, öNangmah ih hnenih thu ka sim tikah mipi pawl in an theih ih an lo zum ringringnak dingah na hnenah mero sahzet sungin ka ra ding a si,” tiah a ti. Cule mipi pawl ih thulehnak cu Moses in Bawipa ih hnenah a va sim sal.
- ¹⁰Bawipa in Moses hnenah, öMipi pawl hnenah feh awla, Bawipa bia dingah tuihsun le thaisun an tim tuah-aw hai seh. An hnipuan an sawp pei ih,



¹¹tipsun ahcun timtuh ciain an um pei. Cuih ni-ah mi zate ih hmuh dingin Sinai Tlang ah ka rung òum ding.

¹²Sinai tlang a kimvel in mipi pawl hrangah ramri na tuah pei ih, òTlang parih nan kai lonak dingah le a hram tla nan tham lonak dingah ralring uh. Mi pakhatkhat in a tham asile cu pa cu thah a si ding.

¹³Amah cu zohmanih tham loin lungto ih den that a si ding, a si lole thal in kah that a si ding. Minung a si khalle òilva a si khalle thah a si ding, ó tiin sim aw. Tuucang ki an tum tik lawngah mipi pawl cu tlang ah an kai pei,” tiah a ti.

¹⁴Cutikah Moses cu tlangpar ihsin a òum ih, Pathian bia dingah mipi pawl cu an tim a tuahter. An hnipuan an sawp ih,

¹⁵Moses in, öTipsun cu timtuh ciain um uh; nunau hnen khalah it hlah uh,” tiah a ti.

¹⁶A ni thumnak ni zinglamah cun tlang parah khua a ri ih nimthla a kau zukzo. Mero sahzet a um ih tuucangki ringzet ih tummi a thang. Riahbuk ih a ummi hmuahhmuah cu an thinphang in an khur.

¹⁷Cutikah Moses in mipi pawl cu Pathian tong dingah an riahbuk ihsin a suahti hai ih tlang hramah cun an ding.

¹⁸Sinai tlang hmuahhmuah cu meikhu in a tuam òheh. Ziangah tile Bawipa cu tlang parah meisa in a rung. Meikhu cu cahmang meikhu vekin a kai ih Sinai tlang cu a pumpi in a hnin durdo.

¹⁹Tuucang ki tummi cu a thang sinsin. Moses a òong tikah Pathian in khuari in a run let.

²⁰Bawipa cu Sinai tlang parih a rung òum tikah Bawipa in Moses cu tlangzim parah a ko ih a kawh vekin a hung feh.

²¹Cutikah Bawipa in Moses hnenah, öVung feh awla keimah ra zoh duh ah ramri tla an lan lonak dingah mipi pawl ralrinnak vung pe aw. Culo ahcun mi tampi an thi ding a si.



²²Ka hnenih a rami puithiam pawl hman an thianfai-awkw a òul; culole ka cawh hai ding a si,” tiah a ti.

²³Cule Moses in Bawipa ih hnenah, öMipi pawl cu an hung thei lo ding. Ziangah tile hi tlang cu a ri tuah uhla tlang thiengah ret uh, tiah ralrinnak Nangmah in pe zo a si,” tiah a ti.

²⁴Bawipa in, öVung feh awla na hnenah Aaron hun hruai aw. Asinain puithiam pawl le mipi pawl cun ramri lan hrimhrim hlah hai seh. Culo ahcun ka hrem hai ding a si,” tiah a ti.

²⁵Curuanghai Moses cu a vung òum ih misenpi hnenah a vung sim.

Suahlannak 20

Thukham Pahra

(Daan 5.1-21)

¹Pathian in hiti in an hnenah a sim:

²öKeimah cu salih nan taannak Izipt ram ihsin a lo suaktertut Bawipa nan Pathian ka si.

³öKeimah siar lo pathian dang nan bia lo pei.

⁴öVancung ah siseh, leilung parah siseh, leihnuai tidai sungah siseh a ummi pawl hmuihmel cuangin nan hrangah milem nan tuah lo pei.

⁵Milem nan bia lo pei; a hmaiah nan lu khal nan kun lo pei; ziangah tile keimah cu Bawipa nan Pathian ka si ih thiik nei Pathian ka si. Keimah i huatu parah cun an sualnak ruanghai ka hrem hai ding ih an tesinfa san, santhum sanli tiang cawhkuannak ka thlenter ding.

⁶Sikhalsehla keimah i duhtu le ka thukham pawl a thluntu ih parah cun ka duhdawtnak cu cat loin san thawng tampi tiang ka thlenter a si.

⁷“Bawipa nan Pathian ih hmin cu duhdah menin nan saal lo pei; ziangah tile Bawipa Keimah in ka hmin cuti a hmangsualtu cu ka hrem ding.

⁸öSabbath ni thiange in nan ul pei.

⁹Niruk sungah nan hna hmuahhmuah nan òuan pei,



¹⁰ni sarih ni cu sabbath ni a si ih Bawipa nan Pathian hrangah a si. Cuih ni-ah cun hna nan òuan lo pei; nanmah siseh, nan faate pawl siseh, nan sal pawl, nan òilva pawl le nan khawsungih a ra ummi miphundang pawl khal siseh hna an òuan lo pei.

¹¹Niruk sungBawipa in van le leilung, tipi le a sungih a ummi hmuahhmuah a tuah ih a ni sarih ni-ah a cawl. Curuangah Bawipa in sabbath cu a thlawsuah ih amah ih hrangah a thianter a si.

¹²öNan nu le nan pa nan upat pei; cuticun Bawipa nan Pathian ih ka lo pekmi leiram parah cun san sau in nan nung ding.

¹³öMi nan that lo pei.

¹⁴öòangòawm sualnak nan tuah lo pei.

¹⁵öRuk nan ru lo pei.

¹⁶öNan innhnen parah a dik lo theihpitu nan si lo pei.

¹⁷öMi thil nan daw lo pei. Mi inn siseh, mi nupi le mi sal pawl siseh, an caw, an rang le midang ih neih mi hmuahhmuah nan daw lo pei,” tiah a ti.

Israel Mi Pawl An Thin A Phang

(Daan 5.22-33)

¹⁸Israel mi pawl in khuari le tuucangki tummi thawm an theih ih nimthlakau zohzo le meikhu suak hluahhlo tlang an hmuh tikah an òih tuk ih an khur thlothlo. Curuangah a hlapi ah an va ding.

¹⁹Cule Moses hnenah, öNangmah kan hnenah òong awla kan lo ngai ding; Pathian kan hnenih a òong ahcun kan thi rori ding,” tiah an ti.

²⁰Cutikah Moses in an hnenah, öòih hlah uh! Ziangahtile Pathian cu amah nan òihzah ih nan sual lonak dingah nanmah hniksak ding lawngah a ra a si,” tiah a ti.

²¹Asinain Israel mi pawl cu lam hlatpi ah an ding thotho. Pathian umnak khuadur kiangah cun Moses lawng a va feh.

Biakòheng Hrangih Daan



²²Bawipa in Moses hnenah, öIsrael mi pawl hnenah hiti in sim aw, ðNan hnenah van ihsin ka òong ih nan hmu zo.

²³Keimah thawn ceemcih ih biak dingah ngunih tuahmi khuavang siseh, sui ih tuahmi khawzing siseh, nan hrangah nan tuah lo pei.

²⁴Leilung ih tuahmi biakòheng ka hrangah nan tuah pei ih a parah nan meitur thawinak le nan pawlkom thawinak pawl, nan tuu le nan caw pawl in nan thawi pei. Keimah biak dingih ka lo simnak hmun kipah nan hnenah ka ra ding ih ka lo thlawsuah hai ding.

²⁵Ka hrangih lungto biakòheng nan tuah tikah thirkhen hmangin nan kher lo pei, ziangah tile nan borhhlawhter pang ding.

²⁶Ka biakòheng nan sak tikah a parih kainak dingah tiah kailawn thawn nan sak lo pei; nan sak asile nan kai tikah nan zahmawh nan langter sual pang ding, a ti, ó tiah sim aw,” a ti.

Suahlannak 21

Sal Neih Daan (Daan 15.12-18)

¹öHi a thuailam daan pawl cu Israel mi hnenih na pek dingmi an si:

²Hebru mi salih nan lei tikah kum ruk sung sal a si ding. Kum sarihnak ahcun zianghman kuan òul loin a luat pei.

³Sal si a thok tikah nupi nei lo a si ahcun nupi nei loin a luat pei. Nupi nei cia a si ahcun a nupi thawn an luat tlang pei.

⁴Asinain sal a si sungah a bawipa in nupi a òhit sak ih fanu fapa a nei asile a nupi le a faate pawl cu a bawipa ih ta an si pei ih amah lawng a luat pei.

⁵Sikhalsehla a salpa in, ðKa bawipa, ka nupi le ka faate pawl ka duh hai a si, luat ka duh lo, ó a ti ahcun,

⁶a bawipa in Pathian hnenah a hruai pei ih sangka ah, a si lole sangka tunrel ah a fehpi hnuah a hna a vit pei. Cuticun kumkhua-in a salah a cangta pei.

⁷öMi pakhat in a fanu salih a zuar a si ahcun mipa vekin nunau cu a luat thei lo pei.



⁸Nupi ih tuah a tumtu a bawipa ih thinlung a nomter lo a si ahcun a pa in a tlen sal thei ding. A bawipa in mi phundang hnenah a zuar thei lo pei, ziangahatile cumi cu thil mawi lo a si.

⁹Asinain salah a lei naón a fapa nupi dingih a tum a si ahcun a fanu tlukah a ruat pei.

¹⁰Cun nupi ih a neih hnuah nupi dang a òhit sal a si khalle a nupi hlun cu a hlan vek thotho in rawl le hnipuan le nupi a sinak covu cu a ngah thotho pei.

¹¹Hi thil phunthum a pek thei lo asile zianghman kuan òul loin a luat pei.

Tuahmawhnak Thawn Peh-awmi Daan

¹²öMidang a thawithattu cu thah an si ve pei.

¹³Asinain thah hrim si loin tuahmawh pang mi asile nan hrangih ka hrilmi hmunah a tlan pei ih cunah a relh thei pei.

¹⁴Sikhalsehla mi pakhat in thin heng in midang a that hrim asile ka biakòheng ah him duhah a relh hmanah nan diirsuak pei ih nan that pei.

¹⁵öMah ih nu a si lole, mah ih pa, a vuatu cu thah a si pei.

¹⁶öMi pakhat in midang pakhat kha zuar dingah siseh, salih ret dingah siseh, a duh lo cingin a ruk ih a tlanpihlo asile cupa cu thah a si pei.

¹⁷öMah ih nu a si lole, mah ih pa, a camtu cu thah a si pei.

¹⁸öMi pahnih an sual-aw ih pakhat in pakhat pa kha lungto in a sut, a si lole a kuttum in a thong ih a tuahmawh naón a thi lo a si ahcun a thawitu pa cu hrem a tuar lo pei. Asinain a thawi mipa cu tho thei loin hmun a to ih,

¹⁹a dam hnuah kianghrol hman òul a si ahcun a hmunto sung a nihlawh a kuan pei ih a dam ngah hlan lo a kilkhawi pei ih a bawm pei.

²⁰öMi pakhat in a salnu a si lole a salpa kha funghreu in a vuak ih hmakhatte-ah a thi asile a vuatu cu hremnak a tuar pei.

²¹Asinain a sal cu ni khat ni hnih a nun a si ahcun a bawipa cu cawhkuan a tong lo pei. Ziangahatile a sal cu a thilri a si ih a thilri a sun cu a mawitawk cawhkuan a si zo.



²²öMi an sual-aw ih nunau favun an tuahmawh ih amah a thi lo naón a fa a siat asile a tuahmawhtu pa in nunau nu-ih pasal ih ngen zat, thureltu pawl ih an rel hnuah a kuan pei.

²³Asinain nunau nu cu tuahmawhnak a tong ih a thi asile nunnak cu nunnak in kuan a si pei;

²⁴mit cu mit in, ha cu ha in, kut cu kut in, ke cu ke in,

²⁵ur cu ur in, hriamhma cu hriamhma in, vunpilh cu vunpilh in kuan a si pei.

²⁶öMi pakhat in a salnu a si lole a salpa a mit ah a vuak ih a mit a cawt asile a mit manah a sal cu a luatter ding.

²⁷A ha a beuhter asile a ha manah a sal cu a luatter ding.

òilva Neitu Pawlih Thlun Ding Daan

²⁸öCawcang in nunau a si lole mipa pakhat a khik that a si ahcun cawcang cu lungto in den that a si pei ih a sa cu ei a si lo pei. Asinain caw neitupa cu cawhkuannak a tuar lo pei.

²⁹Sikhalsehla cuih caw cu a heezet ih mi khal a zon òheu hrangah a neitupa cu an sim cia zo naón khum loin a thlah men ih nunau a si lole mipa a khik that a si ahcun, acuih caw cu lungto in den that a si pei ih, a neitu khal thah a si ve pei.

³⁰Asinain that loin cawhkuan ding sawnin an rel a si ahcun a nunnak tlen dingah an cawh zat cu a kuan thluh pei.

³¹Cun cawcang in suakthuan tualleng, nunau khal siseh, mipa khal siseh, a khik that asile a tlunih daan thotho hi thlun a si pei.

³²Salnu a si lole salpa a khik that asile caw neitu in sal neitu hnenah ngun tangka sawmthum a kuan pei ih cawcang cu lungto in den that a si pei.

³³öMi pakhat in khur a lai ih a khuh a tuah lo ruangah a si lole a khur cu a khuh a on ta ruangah, cawcang a si lole laak a tlak asile,

³⁴acuih òilva man cu a kuan pei. Òilva neituih hnenah paisa a pek pei ih a thimi òilva sa cu amah in a co pei.



³⁵Mi pakhat ih cawcang in midang cawcang a khik that asile an pahnih in a nungmi cawcang cu an zuar pei ih a man an òhen aw pei. A thimi cawcang ih sa khal an òhen aw pei.

³⁶Sikhalsehla cawcang cu a heezet ih mi khal a zon òheu ti theih asinain a neitu pa in a khum lo a si ahcun a kuan pei; a nungmi cawcang cu a thimi cawcang ai-ah a pek pei ih a thimi cawcang cu amah in a co pei.

Suahlannak 22

Cawhkuan Daan

¹öMi pakhat in cawcang a si lole tuu a ruk ih a that, a si lole a zuar a si ahcun, cawcang pakhat ai-ah cawcang panga in a kuan pei; tuu pakhat ai-ah tuu pali in a kuan pei.

²⁻⁴Cuticun a ruk man cu a kuan hrimhrim pei. Ziaghman a nei lo asile a rukmi kuannakah amah cu zuar a si pei. Asinain a rukmi cawcang, a si lole laak, a si lole tuu cu a hnenah a nung in an hmuh asile a lethnih in a kuan pei. öRukru pakhat cu zanah inn a bauh ih an kai ih an that asile a thattu cu laithat asilo. Asinain nisuah hnu ih a thah a si ahcun laithat a si.

⁵öMi pakhat in lo ah siseh, sabit hmuan ah siseh, a òilva pawl hrampi a eiter laiah an hri a suut ih midang lo an ei thluh asile òilva neitupa cun a lo òha bik asilole a sabit hmuan òha bik in a kuan pei.

⁶öMi pakhat in meisa a ur ih hrampi khal a kang hnuah rawl khawmi pawl le rawl kung pawl, a si lole lo sungih thingkung ciinmi pawl a kang thluh a si ahcun meisa a urtu in a siatsuah mi hmuahhmuah a kuan thluh pei.

⁷öMi pakhat in midang hnenah paisa siseh, a dang thil mankhung siseh, a retter ih mi in an ruk sak asile a rutu an kai a si ahcun a lethnih in a kuan pei.

⁸Cun a rutu an kai lo a si ahcun a ret saktu cun a rualpa ih thilri a lak lonak kha puang dingin Pathian hmaiah siat a cam-aw pei.

⁹öMi pahnih thilri an cuh-aw ih cawcang siseh, laak le tuu siseh, hnipuan a si lole a hlomi thildang pakhatkhat ka ta a si an ti veve a si ahcun an thu cu



Pathian hmaiah suahpi a si pei. Pathian ih mawh a pekmi in a lethnih in a kuan pei.

¹⁰öMi pakhat in midang pakhat hnenah laak, caw, tuu, a si lole òilva dang pakhatkhat a kilkhawiter ih, a òilva cu a thi, a si lole a tuahmawh aw, a si lole rukru in an tlanpi ih zohman a hmutu an um lo a si ahcun,

¹¹Bawipahmaih siatcamnak in a rualpi ih òilva a lak le lak lo a hlah-aw pei. Rukru ih lakmi a si lo ahcun a kilkhawitu in a kuan lo pei. A neitu cu a sung ko pei.

¹²Sikhalsehla acuih òilva cu an ruk a si ahcun a kilkhawitu in a kuan pei.

¹³Sahrang in a deh asile a sa hlahmi kha tetti-ah a rak keng pei. Sahrang ih dehmi cu a kuan a òul lo pei.

¹⁴öMi pakhat in midang ih òilva a saang ih a neitu um lo sungah a thi, asilole a tuahmawh-aw a si ahcun, a saangtu in a kuan pei.

¹⁵Sikhalsehla a neitu a um a si ahcun a kuan lo pei. Man nei ih saan mi òilva asile a saanman lawng kimtein a pek pei.

Ziaza Le Biaknak Lamih Thlun Ding Daan

¹⁶öFala himte mi ih ham hrih lomi, mi pakhat in a thlem ih a sualpi asile a man hmuahhmuah a pe thluh pei ih a òhi pei.

¹⁷Sikhalsehla a òhit ding cu a fala ih pa in a lung a kim lo asile fala ih man zat cu paisa in a pek thotho pei.

¹⁸öDawithiam nunau cu nan nunter lo pei.

¹⁹öòilva a sualpitu milai cu thah a si pei.

²⁰“Bawipa Pathian hnen siar lo, a dang khawzing hnenih thawinak a petu cu thah a si pei.

²¹öRamdang mi mikhual cu nan tuahsia lo pei ih nan zonzaihter lo pei. Ziangahtile nannih khal Izipt ram ah ramdang mi mikhual nan rak si ve.

²²Nuhmei siseh, nupa nei lo ngakòah siseh, nan tuahsia lo pei.



²³Nan tuahsiat asile bomnak dilin ka hnenih an au tikah an aw ka thei ding ih,

²⁴ka thinhengnak cu meisa bangtuk in a alh pei ih, doral ah ralnam in ka lo that ding. Nan nupi pawl cu nuhmei ah an cang pei ih nan faale pawl ngakòah ah an cang ding.

²⁵öNannih in ka minung pawl sung mifarah hnenih paisa nan coih tikah paisa coihtu pawl ih an tuah òheu bangtuk in nan tuah lo pei ih paisa òhang khal nan lak lo pei.

²⁶A lo rulhnak dingih kam awknak ah a puan nan lak sak asile nitlak hlanah nan khirh sal tengteng pei,

²⁷ziangahtile a sin dingmi cu cumite lawng a si. Culole ziangso a sin ding? Bomnak dilin ka hnenih a au asile a aw cu ka thei ding; zianghtile kei cu mi zaangfahtu ka si.

²⁸öPathian nan thangsiat lo pei ih nan miphun hotu khal nan cam lo pei.

²⁹öNan rawl, nan sabitti le nan olif hriak pawl cu ka hnenih pek dingah nan nuar lo pei. öNan fapa upa bik cu ka hnenah nan pek pei.

³⁰Nan caw siseh, nan tuu siseh, an hrin hmaisai bikmi cu ka hnenah nan pek pei. An fatir cu a nuh hnenah ni sarh a um pei ih, ni riat ni-ah ka hnenah nan pek pei.

³¹öNannih cu ka hrangah mithiang nan si ding; curuangah hramlakih sahrang ih dehmi saseh cu nan ei lo pei. Uico nan pek sawn pei.

Suahlannak 23

Diknak Le Felnak

¹öA dik lomi thu nan than lo pei. A mawhmi òan duh ah a dik lomi thu va sim hlah.

²Thilsual tuah dingah mi tam deuh va thlun cuang hlah. Tazacuainak ih thurelnak ah mi tamsawn ih lungkimnak tuah duh ah a dik lomi thu va sim hlah.

- ³Mi farah pa ih thu rel a si tikah a farah ruangah va òan cuang hlah.
- ⁴öNa ral ih cawcang asilole laak a tlanmi na hmu a si ahcun a hnenah na hruai kir sal pei.
- ⁵A rang khal a thilrit ruangah a bok a si ahcun fehsan in na taanta lo pei; a rang cu na thawh bawm pei.
- ⁶öNan lakih farah nauta-ih thu nan relsak tikah nan namnuai lo pei.
- ⁷A dik loih midang sualpuh cu nan hrial pei. Mawhnak a nei lomi cu nan that lo pei. A thattu an um asile ka zuah hrimhrim lo ding.
- ⁸Nawhthuh nan lak lo pei; ziangahatile nawhthuh a eitu cun, a nawhthuh eimi in a mit a cawtter ruangah, thudik a hmu thei nawn lo ih mawhnak a nei lomi ih lamzin khal a pitter thluh a si.
- ⁹öRamdang mikhual nan tuahsia lo pei; nannih khal Izipt ramah ramdang mikhual nan rak si zo ih mikhual si cu ziangvek a si ti nan thei a si.

Kum Sarihnak Le Ni Sarihnak

- ¹⁰ökum ruk sung nan lo ah thlaici nan tuh pei ih a suakmi cu nan khawm pei.
- ¹¹Asinain kum sarihnak cu nan colhter pei ih lo sungih a khomi zianghman nan khawm lo pei. Lo sungih a khomi a um asile nanmah lakih mifarah pawl in an khawm pei ih a taangmi cu ramsa pawl in ei men hai seh. Cubangtuk thothoin nan sabit hmuan le nan olif hmuan khal nan tuah pei.
- ¹²öNi ruk sung hna nan òuan pei ih ni sarhi ni cu hna òuan loin nan cawl pei. Cuticun nan caw le nan rang khal an cawl pei ih, nan hnen-um le nan mikhual khal thazaang thar an ngah ding.
- ¹³öNan hnenih ka simmi hmuahhmuah hi ngai uh. Khawzing dang pawl ih hmin a sal khal sal hlah uh; an hnenah thla khal cam hlah uh.

Puai Tumpi Pathum

(Suah 34.18-26; Daan 16.1-17)

- ¹⁴ökum khat sungah keimah upatnak ah puai pathum nan tuah pei.
- ¹⁵Thilnu Tello Sang Puai nan tuah pei. Ka lo sim zo vekin ni ka lo tinmi Abib thla ah ni sarhi sung thilnu tel lo sang nan ei pei; ziangahatile cuih thla ah

Izipt ram ihsin nan suak a si. Kut lawngin ka hnenah zohman nan ra lo pei. Kutken thawn keimah bia dingah nan ra pei.

¹⁶öNan lo sungih nan tuhmi thlaikho a cut ih hmasa bik nan lak tikah Thlaithar Puai nan tuah pei. öCule kum a cem ih nan sabit hmuan le nan lo ihsin thingrah pawl nan khawm tikah Rawlkhawm Puai nan tuah pei.

¹⁷Nanmah lakih mipa hmuahhmuah cu kum khatah voithum, hi puai caan ah, keimah Bawipa nan Pathian hmaiah nan ra pei.

¹⁸öKa hnenah thawinak nan tuah ih òilva in pek tikah thilnu rawimi sang nan hmang lo pei. Ka hrangih nan tuahmi puai ih nan thahmi òilva ih thau pawl cu a thaizing tiang nan taangter lo pei.

¹⁹öNan lo ihsin nan lakmi rawl thar a òha bik pawl cu Bawipa nan Pathian ih inn sungah nan rak keng pei. öTuu faate cu a nuh hnawiti in nan suang lo pei.

Thukamnak Le Thuzirhnak

²⁰öNan lamtluanih a lo kilvengtu ding le nan hrangih ka timtuah zomi ramih a lo hruaitu dingah nan hmaiah vancungmi pakhat ka thlah ding.

²¹Amah cu nan upat pei ih a simmi thu cu ngai in nan thlun pei. Amah cu kan duh lo tiin nan ralsan lo pei, ziangah tile ka hmin in hna a òuan a si. Nan ralsan pang asile a lo ngaidam hrimhrim lo ding.

²²Sikhalsehla a thu nan ngai ih ka simmi hmuahhmuah nan tuah asile nan ral pawl cu ka do ding ih a lo raltu cu ka ral ve ding a si.

²³Ka vancungmi cu nan hmaiah a feh pei ih Amor mi, Hit mi, Periz mi, Kanaan mi, Hiv mi le Jebus mi pawl ih ramah a lo hruai ding a si. Cuih mi pawl cu keimah in ka siatsuah thluh ding.

²⁴Cuih mi pawl ih khawzing pawl cu nan biak lo pei ih an hmaiah nan lu khal nan kun lo pei. Himi pawl ih tuahdan vekin nan tuah lo pei. An khawzing pawl cu nan siatsuah thluh pei ih an khawhrum pawl cu nan khuaibal thluh pei.



²⁵Nannih cu Bawipa nan Pathian nan biak pei; rawl le tidai in ka lo thlawsuah ding ih nan hnen ihsin natnak cu ka laakhlo òheh ding a si.

²⁶Cuih nan ram ahcun nunau in nausiat ti an nei lo ding ih nucing ti khal an um lo ding. Nan san ka sauter ding a si.

²⁷öA lo dodaltu pawl cu keimah in òihnak dingah an parah hna ka òuan ding. A lo dotu pawl lakah buainak ka thlengter ding ih nan ral pawl cu dunglamah siip tahratin ka tlanter thluh ding.

²⁸Nan hmaiah òihnungza khuai-ngal pawl ka thlah pei ih Hiv mi, Kanaan mi le Hit mi pawl cu nan thlen hlanah an rak dawitlan thluh ding.

²⁹Kum khat sungah ka dawì thluh lo ding, ziangah tile ram òhingah a cang pang ding ih ramsa pawl tla an karhzai pei ih nan hrangah an tamtuk pang ding.

³⁰Nan tam deuhdeuh ih ram pumpi nan lak òheh thei hlan lo, maltete in ka dawì ding.

³¹Nan ramri cu Tipi Sen ihsin Mediterranean tiffinriat tiang ka kauter ding ih thlanglam nelrawn ihsin Eufates tiva tiang ka sauter ding. Cuih ram sungah a ummi minung pawl ih tlunah huham ka lo neiter ding ih nan dawìsuak thluh ding.

³²Anmah thawn siseh, an khawzing pawl thawn siseh, lungkimnak nan tuah lo pei.

³³Nan ram sungah nan umter hai lo pei; nan umter asile ka parah sualnak an lo tuahter ding. An khawzing pawl nan biak asile a lo thlemsiat tengteng ding a si,” tiah a ti.

Suahlannak 24

Thukamnak Cu Hngetter A Si

¹Bawipa in Moses hnenah, öTlang parah Aaron, Nadab le Abihu le Israel mi hruaitu sawmsarih thawn ka hnenah ra uhla a hlat nawn in nan lu kunin in ra bia uh.

²Moses nangmah lawng ka kiangah na ra pei. Midang pawl cu in ra naih hlah hai seh; misenpi pawl cu tlangpar hmanah an ra kai lo pei,” tiah a ti.

³Moses cu misenpi hnenah a feh ih Bawipa ih thupekmi le daan pekmi hmuahhmuah cu an hnenah a sim. Cutikah misenpi in, “Bawipa ih simmi hmuahhmuah cu kan tuah òheh ding,” tiah hmun khatte-ah an ti.

⁴Cule Bawipa ih thupekmi pawl Moses in a ngan òheh. A thaizing zingpitte-ah acuih tlang hramah Moses in biakòheng a don ih Israel mipahun hleihnih hrangah rolung hleihnih a phun.

⁵Cun mei-ur thawinak a pek ih Bawipa ih hnenah thawinak pekmi cawcang pawl a thattu Israel mino pawl cu pawlkom thawinak tuah dingah Moses in a fehter.

⁶Moses in caw thisen a hrek cu a lak ih kheng sungah a ret ih a hrek cu biakòheng parah a theh.

⁷Cun thukam casual cu a lak ih zapi theih in misenpi hnenah a siar. Misenpi in, “Bawipa ih thupekmi hmuahhmuah cu kan tuah òheh ding ih a thu kan ngai ding,” tiah an ti.

⁸Cutikah Moses in kheng sungih thisen cu a lak ih misenpi parah a theh ih, öHi thisen cu Bawipa in nanmah thawn thukamnak a tuah ih a thupekmi hmuahhmuah nemhngetnak thisen a si,” tiah a ti.

⁹Cule Moses, Aaron, Nadab, Abihu le Israel mi hruaitu sawm sarih cu tlang parah an feh ih,

¹⁰Israel mi pawl ih Pathian cu an hmu. A ke hnuai ahcun a thian tukah van fiim a bang kelkelmi mepian lungvarih pahmi lungphah bangtuk a um.

¹¹Israel mi hruaitu pawl in Pathian an hmu naón hlohralnak an tong lo; cutawkah hmun khatah an ei an in tlang.

Sinai Tlangah Moses A Kai

¹²Bawipa in Moses hnenah, öTlang parah ka hnenah ra kai awla hitawk ih na ra um sungah Israel mi thuzirhnak dingih ka ngan ciami thukham le daan pawl cu lungpher in ka lo pe ding,” tiah a ti.



¹³Curuangah Moses le a bawmtu Joshua cu an tim an tuah hnuah Moses cu tlang thianghlim parah cun a hung kai.

¹⁴Cule Moses in, öKan ra kirsal hlan lo hitawk ihsin in rak hngak uh. Aaron le Hur cu nan hnenah an um ih thupoi a um asile anmah nan rak tong pei,” tiah Israel mi hruaitu pawl hnenah a cahta.

¹⁵Moses cu tlang parah a hung kai ih tlang cu mero in a tuam leihleih òheh.

¹⁶Bawipa ih sunlawinak cu tlang parah a rung thleng ih cu ruangah mero in tlang cu ni ruk sung a khuh. Ni sarih ni-ah Pathian in mero sung ihsin Moses cu a ko.

¹⁷Israel mi pawl hrangah cun Bawipa ih sunlawinak cu tlangpar ih meisa a kaanghliaw reromi a bang.

¹⁸Cuticun Moses cu tlangpar mero sungah ni sawmli le zan sawmli a um.

Suahlannak 25

Biakinn Hrang Thawhlawm

(Suah 35.4-9)

¹Bawipa in Moses hnenah,

²öKa hrangah thawhlawm an peknak dingah Israel mi pawl sim aw. Ka hrangih pek a duhtu hmuahhmuah hnen ihsin thawhlawm cu na rak saang pei.

³Na saan dingmi thawhlawm pawl cu sui, ngun, daar,

⁴a mepianmi le a sen-uai le a senmi tuuhmul puan, puan neem le mehmulih tuahmi hnipuan,

⁵a senih buhmi tuucang phaw, saphaw phun òha a neemmi le lawithing;

⁶mei-inn hrangah zinan le hnih dingah hriak le a rim hmuimi ur dingah zihmui;

⁷puithiam pawl in an òaangthlaih le an òaangben parih an ret dingmi lungvar sen le lungvar dangdang tla an si ding.



⁸Israel mi pawl in ka umnak hrangah inn an sak pei ih anmah lakah ka um ding.

⁹Ka inn nan sak dingmi cu ka lo hmuh dingmi vekin a innruang le a sungih thilri pawl cu an si pei.

Thukham Retnak Thingkuang

(Suah 37.1-9)

¹⁰Lawithing in kuang an tuah pei ih dong hnih le hrek a sau pei, dong khat le hrek a kau pei ih dong khat le hrek a sang pei.

¹¹A sungah siseh, a lengin siseh, sui hliir in nan khuut pei ih a tlang kimvel cu suipheeng in nan vel pei.

¹²Sui kual pali nan tuah pei ih khat lamah pahnih veve in a ke pali ah nan bun pei.

¹³Lawithing in zawnfung nan tuah pei ih sui in nan khuut pei.

¹⁴A putnak ah zawnfung cu thingkuang ke-ih sui kual sungah a kap le a kapah nan hrolh pei.

¹⁵Hi zawnfung pawl cu sui kual sungah taan ding a si ih lak ding a si lo.

¹⁶Cun cuih kuang sungah cun ka lo pek dingmi thukham ngannak lungpheng pahnih cu nan ret pei.

¹⁷öA sin cu sui hliir in nan tuah pei ih dong hnih le hrek sau le dong khat le hrek kau a si pei.

¹⁸A sinih khatlam le khatlam zim veve-ah sui ih sermi cherub timi thlanei ramsa lem pahnih nan tuah pei ih,

¹⁹zim khatah pakhat ciar nan ret pei. A dangte in si loin a sin thawn an pehaw thluh pei.

²⁰Cherub pahnih cu a tlunah an thla an pharh pei ih kuangsin cu an thla in an khuh pei. Cherub pahnih cu an hawih aw pei ih kuangsin cu an zoh veve pei.

²¹Kuang parah a sin cu nan ret pei ih kuang sungah cun ka lo pek dingmi thukham ngannak lungpheng pahnih nan ret pei.



²²Cutawkah ka lo tong ding a si; kuangsin tlun le kuang parih a ummi cherub pahnih karlak in Israel mi pawl ih hrangah ka thukham hmuahhmuah ka lo pe ding a si.

Pathian Hnenih Pekmi Sang Hrangah Cabuai

(Suah 37.10-16)

²³öLawithing in cabuai pakhat nan tuah pei ih dong hnih sau, dong khat kau le dong khat le hrek sang a si pei.

²⁴Cuih cabuai cu sui hlor in nan khuut pei ih a kimvel sui in nan vel pei.

²⁵A tlangkap cu zungpibok pathum kau in nan tuah pei ih sui thocho in nan khuut pei.

²⁶Sui kual pali in nan tuah pei ih a ke umnak kil li-ah nan bun pei.

²⁷Cuih sui kual pali cu cabuai putnak zawnfung a kaitu an si pei ih cabuai ih tlangkap ah nan bun pei.

²⁸Zawnfung pawl cu lawithing in nan tuah pei ih sui in nan khuut pei.

²⁹Cule inmi thawinak hrangah pakan, hai, kkuat le kheng pawl nan tuah pei. Sui hlor in nan tuah pei.

³⁰Ka hrangih nan hunmi sang thiang cu cabuai parah nan ret ringring pei ih cuih cabuai cu Thukam Kuang hmaiah nan ret pei.

Meivannak Fung

(Suah 37.17-24)

³¹öSui in meivannak fung nan tuah pei. A tawphah le a fung pawl cu sermi sui in nan tuah pei ih a mawitertu pangpar pawl, a mum le a par tla cu a fung thawn an peh-aw thluh pei.

³²A fung ihsin òeek paruk a kho pei ih kap khatah òeek thum veve an um pei.

³³A òeek hmuahhmuah ah kulhòhuang par bangin a mum le a par thawn, a mawitertu pangpar par thum ciar an um pei.

³⁴A fungah kulhòhuang par bangin a mum le a par thawn, a mawitertu pangpar pali an um pei.

³⁵A òeek khuah thumih hnuai ciarah pangpar mum pakhat fingfing a um pei.



³⁶A mum le a òeek pawl tla cu a fung thawn an peh-aw thluh pei; sermi sui hliir pakhat in tuah òehh a si pei.

³⁷Cuih meivannak fung pakhat parah mei pasarih nan vang pei ih a hmailam tleu dingin nan vang pei.

³⁸Caiceh le darkheng pawl khal sui hliir in nan tuah pei.

³⁹Hi meivannak fung le a thilri hmuahhmuah pawl tuahnak ah sui pawng zakhat nan hmang pei.

⁴⁰Tlang parih ka lo hmuhmi innruang vek cekci in feltein nan tuah pei.

Suahlannak 26

Bawipa Umnak Puanthlam

(Suah 36.8-38)

¹ÖKa umnak dingah Puanthlam, coi hc in mawi puan òha mankhung, mepian, sendup le a senmi puan zun hra in nan sak pei. Hi puan pawl cu cherub timi thlanei ramsa lem cuangin mawizetih òel hmi puan an si pei.

²Puan pawl cu a saulam kaih hleili le a kauh lam kaih hnih ciar an si pei.

³Zun nga cu nan pekhawm pei ih a dang zun nga khal nan pekhawm tho tho pei.

⁴Cuti ih nan pekhawm mi puan tlunta bikih zimah mepian puan in a beu pawl nan tuah pei.

⁵Puan pehmi pakhatnak ah beu sawmnga nan tuah pei ih a pahnihnak puan pehmi khalah beu sawmnga in nan tuah pei.

⁶Puanthlam cu umnak pakhat ih cang dingin puan awknak kual sawmnga sui in nan tuah pei ih cumi thawn puan thuah hnih cu nan peh pei.

⁷ÖHi Puanthlam khuhnakah mehmul in puan zun hleikhat nan tah pei.

⁸Zun khat cu kaih hleinga a sau pei ih kaih hnih a kau pei ih an zatein an tia-aw thluh pei.



⁹Zun nga kha zun khat cang dingin nan peh pei ih a dang zun ruk khal zunkhat kim ve dingin nan peh pei. A zun ruknak cu Puanthlam ih hmailamah bil hnih ah nan bil pei.

¹⁰Nan pehmi puan khatlam zimah puan beu sawmnga nan tuah pei ih a dang pehmi puanzim khalah beu sawmnga thotho nan tuah pei.

¹¹Puan awh-nak sawmnga dar in nan tuah pei ih Puanthlam pakhat ih cang dingin nan peh ciami puan pahnih cu cuih daar cun nan awk pei.

¹²Puanthlam parih a thlai aw mi puan a hrek cu Puanthlam ih dunglam ah a thlai aw ding.

¹³Puanthlam a sau zawng ih a thlai awmi puan hleimi kaih hrek veve cu Puanthlam khuhtu-ah a sir ah an thlai-aw pei.

¹⁴öPuanthlam khuhnak dingah a senih buhmi tuucang phaw le acuih par a lenglamih khuh dingah saphaw òha nan tuah pei.

¹⁵öHi puanthlam ih phar cu a tung zawng in nan song pei ih lawithing in nan tuah pei.

¹⁶Phar cu tlep khat ah dong hra a sau pei ih dong khat le hrek ciar an kau ding ih,

¹⁷a pehkomnak ah a kap ciar kha nan khuar pei. Phar a zatein cutiin nan tuah thluh pei.

¹⁸Hi phar pawl nan tuah tikah thlanglam phar hrangah tlep kul nan tuah pei ih,

¹⁹an tawdam cu ngunih tuahmi tawdam sawmli nan ret pei. Nan khuarnak zawn ihsin a hun dotu-ah phar pakhat ah ngun tawdam pahnih fingfing nan tuah pei.

²⁰Saklam phar hrangah tlep kul nan tuah pei ih,

²¹phar pakhat hrangah tawdam pahnih ciar in ngun tawdam sawmli nan tuah pei.

²²Nitlaknaklam, Puanthlam dunglam phar hrangah cun phar tlep ruk,



- ²³Thlam dunglam kil hrangah phar tlep hnih nan tuah pei.
- ²⁴Thlamkil pahnih ih phar pahnih cu a tawlam ihsin a luziik tiangin an pehaw thluh pei. Phar kil pahnih ih phar tlep hnih cu a cutiuh tuahmi an si thluh pei.
- ²⁵Cuhrangah phar tlep riat a um pei ih pakhat hnuai ah ngun tawdam pahnih ciar in ngun tawdam hleiruk an um pei.
- ²⁶öLawithing in phartlang nan tuah pei ih siir khatah phartlang panga,
- ²⁷a dang siir khatah phartlang panga le dunglam nitlakan lam sir ah phartlang panga nan tuah pei.
- ²⁸Phar laifang zawnih phartlang cu kil khat ihsin kil khat tiang a saumi a si pei.
- ²⁹Sui kual pawl nan tuah pei ih phar parah nan bun pei. Phartlang pawl cu acuih suikual sungah nan hrolh pei. Phar siseh, phartlang siseh, sui in nan khuut pei.
- ³⁰Tlang parih ka lo hmuhmi vekin puanthlam cu nan sak pei.
- ³¹öCoihcinmawi puan mankhung le mepian, a sen le a sendupmi tuuhmul in puanzar pawl cu nan tuah pei. A cuih puanzar pawl cu cherub timi thlanei ramsa lem mawizetih òelhmi an si pei.
- ³²Ngun tawdam pali ihsin a ding ih sui ih khuutmi lawiòhuam pali parah suikual in puanzar pawl cu nan thlai pei.
- ³³Puanthlam khuhnak thawn a peh awmi puan awn-nak ihsin puanzar cu nan thlai pei. Cuih puanzar phenah lungpheng pahnih retnak Thukam Kuang cu nan ret pei. Puanzar cu Hmun Thiang le Hmun Thiang Bik dangtu a si ding.
- ³⁴Hmun Thiang Bikih a ummi Thukam Kuang cu a sin nan sin pei.
- ³⁵Puanzar ih lengah cabuai nan ret pei. Cuih cabuai cu saklam kapah nan ret pei ih meivannak fung cu thlanglam kapah cabuai ralden ah nan ret pei.
- ³⁶öPuanthlam ih hmailam khalah puanzar nan tuah pei ih mepian, a sen, le a sendupmi puan, coihcinmawi puan mankhung in nan tuah pei.



³⁷Cuih puanzar hrangah sui in khuutmi lawiðhuam panga nan tuah pei ih sui ih tuahmi puan awh-nak in nan awk pei. Cuih lawiðhuam hrangah daarih tuahmi tawdam panga nan tuah pei.

Suahlannak 27

Biakòheng

(Suah 38.1-7)

¹ÖBiakòheng cu lawithing in nan don pei ih a saulam le a kauhlam a can awmi a si pei. Pi sarh le hrek a saumi le a kaumi, pi li le hrek a saangmi a si pei.

²A kil li ah thingzum pali nan bun pei ih a biakòheng thawn an peh-aw thluh ding. A zatein daar in nan tuam pei.

³Biakòheng ih sahriak le vutcam laknak ah, cawhleek, kheng, thil awh-nak le beel pawl nan tuah pei ih biakòheng thilri cu a zatein daar in nan tuah thluh pei.

⁴Cule biakòheng hrang thotho ah daar in sur nan tuah pei. Cuih daar sur kil li ah darkual pali nan thlaih pei ih,

⁵biakòheng a saannak ih hrek tiang a thlennak dingah darkual cu biakòheng ih zim hnuai ah nan thlaih pei.

⁶Biakòheng hrangah lawithing in zawnfung pawl nan tuah pei ih daar in nan tuam pei.

⁷Biakòheng nan zawn tikah biakòheng siirih a ummi darkual ah zawnfung pawl cu nan hrolh òheu pei.

⁸Biakòheng cu a sungah thingpheng in a kua nan tuah pei. Tlang parih ka lo hmuhmi innruang vekin nan tuah thluh pei.

Puanthlam Kulhnak

(Suah 38.9-20)

⁹ÖHi ka umnak Puanthlam hrangah tualrawn nan tuah pei. Thlanglam kapah kaih 50 sau puanòha mankhungih phiarmi puanzar nan tuah pei.



¹⁰A cuih puanzar cu daar tawdam a neimi daròhuam òhuam kul ah nan thlai pei ih acuih òhuam pawl ih parah a bannak le ngunih tuahmi a tlangkham pawl an um pei.

¹¹Cuvek thothoin saklam kapih puanzar cu kaih sawmnga saumi a si pei ih daar tawdam a neimi daròhuam òhuam kul ah nan thlai pei. A cuih òhuam pawl ih parah a bannak le ngunih tuahmi a tlangkham pawl an um pei.

¹²Nitlaknaklam, a kauhlam kulhnak dingah cun kaih kul hluangga a saumi puanzar in òhuam pahra le tawdam pahra thawn nan tuah pei.

¹³Nisuahnaklam, sangka a umnak lamih a kulhnak cu kaih kul hluangga a kau pei.

¹⁴A luhnak ihsin khatlam kapih puanzar cu kaih sarikh le a hrek a kaumi, òhuam pathum le a tawdam pathum nan tuah pei.

¹⁵Cule a dang khatlam kapih zaarmi puanzar khal kaih sarikh le a hrek kaumi, òhuam pathum le a tawdam pathum in a si ve pei.

¹⁶A luhnak sangka puanzar cu mepian, a sen le a sendup, tuuhmul le coihsinmawi puan mankhung, kaih hra sau in nan tuah pei. Cuih puanzar cu tawdam pali ihsin a dingmi òhuam pali parah nan thlai pei.

¹⁷A kulhnak hrangih òhuam hmuahhmuah cu ngunih tuahmi òhuam tlang in a peh thluh pei ih òhuamtlang bannak pawl cu ngunih tuahmi an si pei. Òhuam tawdam pawl cu daarih tuahmi an si pei.

¹⁸Hi kulhnak cu kaih sawmnga sau, kaih kul hluangga kau le kaih hnih le hrek sang a si pei. Puanzar pawl cu patphiar ih tahmi puan mankhung an si pei. Òhuam tawdam pawl cu daarih tuahmi an si pei.

¹⁹Pathian umnak Puanthlam sungih hmanmi thilri hmuahhmuah, ziangih hman an si khalle, Puanthlam le a kulhnaqh thil bannak hmuahhmuah tiangin daar in tuahmi an si thluh pei.

²⁰ÖIsrael mi pawl kha an olif hriak òha bik rak keng dingin thu pe awla, cule mei-inn cu cat loin a vang ringring thei ding.



²¹Pathian in a minung pawl a tonnak Puanthlam sung, Thukam Kuang an retnak hmai zawnih puanzar lenglamah acuih mei-inn cu Aaron le a fapa pawl in an ret pei. Cutawkah Bawipa ih hmaika-ah zanlam ihsin zinglam tiang mei-inn cu an vangter pei. Hi thupekmi cu Israel mi pawl le an tesinfa pawl in a kumkhua-in an thlun dingmi a si.

Suahlannak 28

Puithiam Pawlih Hnipuan

(Suah 39.1-7)

¹ÖKa hrangih puithiam an òuannak dingah Israel mi lakin na u Aaron le a fapa Nadab, Abihu, Eleazar le Ithamar pawl cu na hnenah ko aw.

²Na u Aaron kha mawinak le zohso a co theinak dingin hnipuan thianghlim na tuahsak pei.

³Thiamnak ka pekmi zungthiam pawl ko awla ka hrangih puithiam thianghlim hna a òuan theinak dingah Aaron ih hnipuan pawl tuahter aw.

⁴An tuah dingmi a hnipuan pawl cu òaangben pakhat, òaangthlaih pakhat, angki fual pakhat, coihcinmawi òelhmi angki leng pakhat, lupawng pakhat le taikhap pakhat an si ding. Na u Aaron le a fapa pawl in ka hrangih puithiam an òuannak dingah kutzungthiam pawl in cuih hnipuan tiang pawl cu an tuah pei.

⁵Cutiuh an tuah tikah sui siseh, mepian le a sendup mi le a sen mi tuuhmul le puan mankhung pawl tla siseh an hmang pei.

⁶Òaangthlaih angki cu, sui le mepian, a sen le sendup tuuhmul le phiarmi puan mankhung le coihcinmawi puan in an tuah pei.

⁷A liangah òemnak dingah hri pahnih a um pei ih, a siir veve-ah òemcih a si pei.

⁸Mawizet ih tahmi taikhap cu a òemnak hri pahnih thawn an peh aw pei ih an tuah daan khal a bangrep thluh ding. Taikhap cu sui le mepian, sendup le a senmi tuuhmul le phiarmi puan mankhung thocho in tuahmi a si pei.



⁹Lungmankhung a senmi pahnih la awla a parah Jakob ih fapa hleihnih hmin kher in nan ngan pei.

¹⁰An kum vekin a sangsangin lungmankhung sen pakhat ah hmin ruk, a dang parah a dang hmin ruk nan kher pei.

¹¹Lungmankhung lamih kutzungthiam mi le hmin khennak a tuah thiamtu pawl ih bomnak thawn Jakob ih fapa hleihnih hmin pawl cu lung mankhung pahnih parah cun nan kher pei ih lungmankhung pawl cu sui in a tlang nan khap pei.

¹²Israel mi phun hleihnih theih ringringnak dingah sunghruk angki ih liangbat hri pawl ih parah cun lungmankhung pawl cu nan ben pei. Cuticun an hmin pawl cu Aaron in a liang parah a keng ringring pei ih Bawipa in anmah tla cu a ciing ringring ding.

¹³Sui tlangkap pahnih le,

¹⁴hridai vekih merhmi sui hrihrual pahnih tuah uhla, sui hrihrual cu sui tlangkap ah nan ngerh pei.

Puithiam Sang Ih Òaangben

(Suah 39.8-21)

¹⁵öCun Pathian duhnak theihtheinak dingah òaangben nan tuah pei. Sunghruk angki vek thotho in òhateih òelhmi a si pei. Sui le mepian sendup le a senmi tuuhmul le phiarmi puan mankhung in nan tuah pei.

¹⁶Zungpibok pakua kau le bok kua sau, a tung le a vang a can awmi a si pei ih bil hnih ih bilmi a si pei.

¹⁷A parah lungmankhung tlar li-in nan ben pei; tlar khatnak ah a sen, mepian le sendup nan ben pei.

¹⁸Tlar hnihnak ah tangphaw, a pawlmi le daimon lungvar mankhung;

¹⁹tlar thumnak ah sendup, a sen le a engmi lungmankhung;

²⁰tlar linak ah tangphaw, sendup le a varmi lungmankhung nan ben pei. Hi lungmankhung pawl cu sui in a kimvel in nan tuam pei.



- ²¹Lungmankhung hleihnih nan ret pei ih, Jakob fapa pawl ih hmin an parah nan khen ciar pei. Cuih an hmin pawl cu fiangtein nan khen pei ih pakhat parah Israel phun ih hmin pakhat ciar nan ngan pei.
- ²²Òaangben hrangah hrihrual bangtuk in a hrual awmi sui hliir in suiòhi nan tuah pei ih,
- ²³Òaangben tlunlam kil veve ih ben dingah suikual pahnih nan tuah pei.
- ²⁴Cuih sui hrihrual pahnih cu suikual pahnih parah nan khith pei.
- ²⁵A cuih sui hrihrual ih khatlam zim pahnih cu lungmankhung benmi parah nan khith pei. Cubangtuk in sunghruk angki ih hmailam liangbah parah nan hei khith pei.
- ²⁶Cun sui kual pahnih nan tuah pei ih òaangben ih thuailam kiil, òaangthlaih sangtu a sunglam zimah nan sih veve pei.
- ²⁷Sui kual dang pahnih nan tuah hrih pei ih òaangthlaih angki ih hmailam liangbah thuailam ah nan hun khith pei ih òhazet ih tahmi, taikhap ih tlunah nan vun sih pei.
- ²⁸Òaangben ih kual pawl cu òaangthlaih angki ih kual pawl thawn mepian hrihrual in nan òawnkom pei ih cuticun òaangben cu taikhap ih tlunah seep puakpo loin a bek thlepthli ding.
- ²⁹ÖAaron kha Hmun Thianghlim ih a luh tikah Israel miphun pawl ih hmin cu a òaang parah a ummi thurelcatnak òaangben parah a kher aw ding a si ruangah Bawipa keimah in anmah kha ka ciing ringring ding. Cuih òaangben cu Aaron ih lung zawn ah a um ding.
- ³⁰Urim le Thummim timi lung thianghlim kha thurelnak òaangben ih sungah nan ret pei ih Aaron kha Bawipa ih hmaika ih a luh tikah a òaangah an um ding. Cuvek caanah a òaangben kha a hruk ringring pei ih cutiin Israel mi phun hrangih ka duh sakmi kha a thei thei ding a si.

A Dang Puithiam Thuam

(Suah 39.22-31)



- ³¹öSunghruk angki lengih hrukmi angki fualpi cu tuuhmul mepian hlir in nan tuah pei.
- ³²Angki fualpi ih laifangah lu hrolhnaak dingah a ong nan tuah pei. Cuih ongih kimvel cu savun angki nan tuah bangtuk in tlek lo dingin a tlang nan khul pei.
- ³³Cuih angki ih thuailam zim cu tuuhmul mepian, sendup le a sen in tale rah cuangin nan òelh pei. Angki ih kimvel ah cubangtuk in nan òelh pei ih nan òelhmi ih karlakah sui khingte nan thlah pei.
- ³⁴Cubangtuk in angki fualpi ih thuailam zim kimvel a zatein tale rah zuk òelhmi le sui khingte thlahmi an um òeh ding.
- ³⁵Aaron cu puithiam hna a òuan tinte in cuih angki cu a hruk ringring pei. Bawipa ih hmaika, hmun thianghlim sungih a luh le a suah tinte in khingte awn selso cu theih a si ding ih Aaron cu thihter a si lo ding.
- ³⁶öSui hlirih tuahmi calben nan tuah pei ih a parah, ðBawipa ih hrangih a thiangmi,ó tiin nan kher pei.
- ³⁷Cuih calben cu lupawng hmailamah mepian hridai in nan thlah pei.
- ³⁸Aaron in a cal ah a ben pei ih, cubangtuk in Israel mi pawl in Bawipa hnenih an pekmi parah soiselnak a um lo ding. An pekmi pawl kha Bawipa ih saantlak a sinak dingah acuih calben cu Aaron in a cal ah a ben ringring pei.
- ³⁹öPat mankhung thawn Aaron angki le a lupawng nan tah pei ih a taikhap cu coihcinmawi puan mankhung in nan tah pei.
- ⁴⁰öAaron ih fapa pawl hrangah mawinak le zohso an conak dingin angki, taaìdemnak le lukhum pawl tla nan tuah sak pei.
- ⁴¹Cuih hnipuan pawl cu Aaron le a fapa pawl nan hrukter pei. Cuòeh in ka hnaòuantu puithiam si dingah pumpeknak le Pathian hnenih hlannak thawn hriak nan culh hai pei ih cuticun puithiam ah an cang pei.



⁴²An taksa lang lo dingah an taai le an kawng hup thei dingin bawngbi tawi nan òhit sak pei.

⁴³Aaron le a fapa pawl in puithiam hna òuan dingin Hmun Thianghlim sungih an luh ah siseh, tonkhawmnak thlam sungih biakòheng an pan tikah siseh, an zahmawh a langlonak dingah le thihter an si lonak dingah cuih bawngbi tawite cu an hruk òheu pei. Himi hi Aaron le a tesinfa pawl ih hrangah an thlun ringring dingmi daan a si.

Suahlannak 29

Aaron Le a Fapa Pawlih Pumpeknak

(Pui 8.1-36)

¹öAaron le a fapa pawl cu ka hrangih puithiam òuan dingih an pum an pek tikah hi bangtuk in nan tuah pei. Raitluan cawcang no pakhat le tuucang pahnih nan lak pei.

²Cule thilnu tel lomi sang, thilnu tel lo le siti ih tuahmi sangfun le thilnu tel lo le siti ih tuahmi sangpheng khal nan lak pei. Hi sang pawl cu a òha zetmi sangvut in nan tuah pei.

³Kho sungah nan ret pei ih cawcang le tuucang pahnih nan thah tikah kho sungih sang cu ka hnenah in pek pei.

⁴öKeimah ka umnak Puanthlam sangka-ah Aaron le a fapa pawl kha rak hruai uhla kholh aw hai seh.

⁵Cun sunghruk angki, a tlunih hrukmi angki fualpi, òaangthlaih, òaangben le taikhap pawl kha Aaron hrukter uhla taikhap khal khapter uh.

⁶Lupawng khal a lu-ah pawngter uhla, cuih parah calben khal ben uh. Calben parah cun òBawipa hnenih pekmi, ó tiah khen uh.

⁷Cule hriak la uhla a lu-ah nan toih pei ih cuticun hriak nan culh pei.

⁸öA fapa pawl rak hruai uhla angki hrukter uh.

⁹An taai ah taai òem òem uhla an lu-ah lukhuh khumter uh. Cuti vekin a si Aaron le a fapa pawl puithiamah nan canter ding daan cu! Amah le a tesinfa pawl in Keimah in rian ringring ding.



- ¹⁰öKeimah ka umnak Puanthlam hmaiah cawcang kha rak keng uhla Aaron le a fapa pawl in a lu parah an kut an suang pei.
- ¹¹Pumkhawmnak Puanthlam ih luhnak sangka, Bawipa ih hmaika ahcun cawcang cu nan that pei.
- ¹²Cawcang ih thisen kha nan mehtok in tok uhla, biakòheng parih thingzum nan bunmi parah nan maan pei. A taanglaimi a thisen cu biakòheng hramah nan bur thluh pei.
- ¹³Cu òheh in a sungril tuamtu a thau le a thin bawr le a kaileng pahnih le a tuamtu a thau pawl cu nan lak pei ih biakòheng parah Keimah in biaknak ah nan ur pei.
- ¹⁴Sikhalsehla a tit, a vun le a sungril hmuahhmuah cu bukthlam lenglamah nan ur òheh pei. Himi cu puithiam pawl an sualthianfai thawinak dingih pekmi a si.
- ¹⁵öTuucang pakhat kha la uhla, Aaron le a fapa pawl in a lu parah an kut an suang pei.
- ¹⁶Nan that pei ih a thisen nan suah pei ih biakòheng ih kimvelah nan thle pei.
- ¹⁷Tuucang sa cu nan can òheh pei ih a sungril le a ke pawl nan kholhfai pei. Cu òheh in a lu le a sa dang pawl ih tlunah nan ret pei.
- ¹⁸Biakòheng parah tuucang sa hmuahhmuah cu Keimah in biaknak ah nan ur pei. Himi cu Bawipa hrangih mei-ur thawinak a si; meisa thawn thawinak a si ih Bawipa ih hrangah rimthaw a si.
- ¹⁹öCun tuucang dang pakhat kha lak uhla, Aaron le a fapa pawl in a lu parah an kut an suang pei.
- ²⁰Nan that pei ih a thisen hrekkhat nan lak pei ih, Aaron le a fapa pawl ih vorhlam hna-rah par le an vorhlam kutzungpi par le an vorhlam kezungpi parah nan maan pei. A taanglaimi thisen cu biakòheng kimvelah nan bur òheh pei.



²¹Biakòheng parih thisen kha nan lak pei ih culhmi hriak thawn nan rawi hnuah Aaron le a fapa pawl ih hnipuan parah nan theh pei. Aaron, a fapa pawl le an hnipuan tla cu a thianghlimmi ah an cang ding.

²²ÖTuucang ih thau, a meifi thau, a sungril tuamtu thau, a thin bawr, a kaileng pahnih parih thau pawl le a vorhlam cawn nan lak pei; (zianghrangah tile hi tuucang cu puithiam an cannak kutsuannak hrangih hmanmi a si.)

²³Bawipa hmaika ih retmi sangkho sung ihsin thilnu tel lo sang pakhat, siti thawn tuahmi sangfun pakhat le sangpheng pakhat nan lak pei.

²⁴Hi sang pawl cu Aaron le a fapa pawl ih kut sungah nan ret pei ih thlir tahratin Bawipa ih hnenah an pek pei.

²⁵Cu òheh in an kut parih sang pawl cu nan lak pei ih biakòheng parih mei-ur thawinak parah nan ret pei ih Bawipa ih hrangih rimthaw si dingin nan ur pei. Himi cu Bawipa ih hnenah meisa thawn biaknak a si.

²⁶öAaron pumpeknak tuucang ih ir kha nan lak pei ih, Bawipa hnenah thlir tahratin biaknak ah nan hmang pei. Himi tuucang sa cu nanmah ih covo a si ding.

²⁷öAaron le a fapa pawl pumpeknak ih hmanmi tuucang sa ihsin a ir kha kut in thlir tahratin biaknak ah nan hmang pei ih a cawn cu puithiam pawl hrangah a si pei.

²⁸A thleng-aw dah lomi ka thu pekmi bangtuk in a hi sa pawl cu Aaron le a fapa pawl hrangih Israel mi pawl ih pekmi sa a si ding. Israel mi pawl ih pawlkhawm biaknak sa sung ihsin hi sa - a ir le a cawn pawl cu - puithiam pawl hrangih a dangte ih retmi sa a si. Bawipa hnenih an laksawng a si.

²⁹öAaron ih fapa pawl kha puithiam an si ve theinak dingin Aaron a thih tikah a hnipuan thianghlim pawl cu a fapa pawl hnenah nan pek thluh pei ih kutsuannak an ngah tikah cuih hnipuan ah an hruk ding.

³⁰Aaron ih puithiam hnaòuan a sawngtu a fapa in hmun thianghlim ih puithiam hnaòuan dingih tonkhawmnak thlam sung a luh tikah acuih hnipuan cu ni sarh sung a hruk ding.



³¹öPumpeknak hrangih hmanmi tuucang cu nan lak pei ih hmun thianghlim ah a sa cu nan suang pei.

³²Keimah umnak Puanthlam luhnak sangka ah Aaron le a fapa pawl in tuucang ih sa le kho sungih sang pawl cu an ei pei.

³³Anmah pumpeknak le hriakculh caanah an hnenih ngaidamnak a thlentertu cu anmah in an ei pei. Hi rawl cu a thiangmi a si hrangah puithiam pawl lawngin an ei pei.

³⁴Sa siseh, sang siseh zinglam tiang a taangmi a um a si ahcun ur-kang thluh ding an si. Ei sal ding a si nawn lo; ziangahatile a thiangmi an si.

³⁵öAaron le a fapa pawl hrangah ka thupekmi vek cekci in nan tuah pei. An pumpeknak cu ni sarh sung nan tuah pei.

³⁶Nitinte in sualthianfai thawinakah cawcang nan that pei ih sual ngaidamnak a um ding. Sual ngaidamnak hrangih cawcang nan thah ruangah biakòheng ihsin sualnak cu a hlo ding a si. Cun biakòheng cu sahriak nan culh pei ih Pathian hnenah nan pek pei.

³⁷Ni sarh sung biakòheng hrangah sualthianfai thawinak nan tuah pei ih Pathian hnenah nan pek pei. Cuticun biakòheng cu a thianghlimzet ding ih thil zarh ah a cang ding; curuangah biakòheng a daitu hmuahhmuah in a zarhmi ah an cang ve ding a si.

Nitin Thawinak

(Mipum 28.1-8)

³⁸öBiakòheng parih thawinak nan pek dingmi cu hihi a si ding: Nitinte in cat loin kum khat a timi tuu note pahnih nan that ringring pei.

³⁹Zinglam ah tuu note pakhat nan that pei ih zanlam ah a dang tuu note pakhat nan that pei.

⁴⁰Siti òhazet kkuat thum rawimi sangvut òhazet cuai li thawn a hmaisaih tuu note nan thahmi cu thawinakah nan pek pei. Cule inmi thawinak hrangah sabitti kkuat thum khal nan toih pei.



⁴¹Tuu note pahnihnak cu zanlam ah, zinglam ih nan tuah vek thotho in, eimi thawinak le inmi thawinak thawn nan pek cih pei. Cutacun Bawipa ih hrangih meisa thawn ur-in thawinak rimthaw a si pei.

⁴²A hi mei-ur thawinak cu Bawipakeimah ih hmaiah Keimah umnak Puanthlam sung luhnak sangka ah sankhat hnu sankhat cat loin nan tuah ringring pei. Cutawkah cun ka minung pawl ka lo tong ding ih nan hnenah thu ka sim ding.

⁴³Cutawkah Israel mi pawl cu ka tong pei ih keimah ih sunlawinak tleu in acuih hmun cu hmun thianghlim ah a cangter ding.

⁴⁴Puanthlam le biakòheng cu ka thianghlimter ding; Aaron le a fapa pawl tla cu keimah ih puithiam hna an òuannak dingah a hrante in ka ret ding ih ka thianghlimter hai ding a si.

⁴⁵Israel mi lakah ka um pei ih an Pathian ka si ding.

⁴⁶Keimah cu anmah lakih ka um theinak dingah Izipt ram ihsin a suaktertu an Bawipa Pathian ka si kha in thei ding. Keimah cu Bawipa an Pathian ka si.

Suahlannak 30

Zihmui Rimthaw Urnak Biakòheng

(Suah 37.25-28)

¹ÖZihmui rimthaw urnak ah lawithing in biakòheng nan don pei.

²Dong khat sau, dong khat kau, a tung a vang a can-aw ih dong hnih saangmi a si pei. Thingzum nan bunmi pawl cu biakòheng thawn an peh-aw thluh pei.

³A par le a kil pali le thingzum bunmi pawl cu sui in nan khuut thluh pei ih a kimvel cu sui in nan khap pei.

⁴A putnak zawnfung pawl kaitu-ah suikual pahnih nan tuah pei ih a zim hnuai, a siirlam pahnih ah nan bun pei.

⁵Hi zawnfung pawl cu lawithing in nan tuah pei ih sui in nan khuut pei.

⁶Sin a neimi Thukam Kuang hmaiiah a thlai awmi puanzaarih hmaiah biakòheng cu nan ret pei. Cutawkah ka lo tong hai ding a si.



⁷Aaron in meivanmi a zoh tikah acuih biakòheng parah zingtinte in zihmui rimthaw a ur pei.

⁸Zanlam ih meivanmi a thleng tik khalah zihmui rimthaw cu a ur pei. Hi zihmui rimthaw nan pekmi cu sankhat hnu sankhat cat loin nan tuah ringring pei.

⁹Hi biakòheng parah thlenter lo dingih khammi zihmui siseh, mei-ur thawinakih hmanmi òilva le thawinakih hmanmi rawl tla siseh, nan ret lo pei ih inmi-thawinakih hmanmi tidai khal nan burh lo pei.

¹⁰Kum khatah voikhat, Aaron in thingzum bunmi pawl ih parah sual ngaidamnak hrangah thawinakih hmanmi sathi thawn acuih biakòheng cu a thianghlimter pei. Himi khal hi sankhat hnu sankhat tuah ringring a si pei. Bawipa hnenih pekmi a thianghlim zetmi biakòheng a si ding,” tiah a ti.

Bawipa Ih Umnak Puanthlam Hrang Ngunkhuai

¹¹Bawipa in Moses hnenah,

¹²ÖIsrael mi pawl mipum nan siar tikah Bawipa hnenah mi hmuahhmuah in an nunnak tlennak man an pek ciar pei; ziangah tile mipum siar laiah an hnenih siatsuahnak a thlen lonak dingah a si.

¹³Mipum siarnak cazin sungih a telmi hmuahhmuah in hmunthiang cuaithlainak ih an khiahmi zat in an pek ciar pei. Himi cu Bawipa hnenih thawinak a si bangtuk in mikip in an pek thluh pei.

¹⁴Kum kul le a tlunlam mi hmuahhmuah in mipum siarnak cazin sungih telhchih an si hrangah hi paisa cu Bawipa ih hnenah an pek ciar pei.

¹⁵Nan nunnak man Bawipahnenih nan pek tikah milian le mifarah thleidannak um loin bangrep te in nan pek pei.

¹⁶Israel mi hnen in hi paisa cu nan khong pei ih Keimah umnak Puanthlam sungih hnaòuannak ah nan hmang pei. Bawipa in Israel mi pawl cu a ciin ringringnak dingah le nan nunnak hrangih pekmi-ah hi paisa cu a si ding,” tiah a ti.

Kutke Kholhnak Darkheng



¹⁷Bawipa in Moses hnenah,

¹⁸öKutke kholhnakah kheng pakhat dar in nan tuah pei ih a tawdam khal dar in nan tuah pei. Pumkhawmnak thlam le mei-ur thawinak biakòheng karlakah acuih darkheng cu nan ret pei ih a sungah tidai nan ret pei.

¹⁹Aaron le a fapa pawl in an kut le an ke kholhnakah cuih tidai cu an hmang pei.

²⁰Bawipa hnenih mei-ur thawinak pek dingah pumkhawmnak thlam sungih an luh tik le puithiam hnaòuan in biakòheng an naih tikah hi tidai thawn an kholh-aw a si ahcun an thi lo ding a si.

²¹An thih lonak dingah an kut le an ke pawl cu an kholh tengteng pei. Himi cu anmah le an tesinfa pawl tiangin a kumkhua-in an thlun ringring dingmi daan a si,” tiah a ti.

Culhnak Sahriak Le Zihmui Rimthaw

²²Bawipa in Moses hnenah,

²³öZihmui phun òha bik pawl: cingthling pawng kul, a rimhmuimi sinnamon thing thling pawng hra, a rim thawmi futi pawng hra,

²⁴lawi thingthling pawng kul, (biakinn cuai khainakih khaimi fekfek) le olif hriak khuat nga nan lak pei.

²⁵Himi pawl cu zihmui rawithiamtu ih rawimi bangin nan rawi pei ih culhnak ding hriakah nan hmang pei. Cumi cu a thianghlimmi culhnak ding hriak a si pei.

²⁶Hi hriak in Keimah umnak Puanthlam, thukam kuang,

²⁷sang retnak cabuai le a thilri pawl, meisa vannak fung le a thilri pawl, zihmui rimthaw urnak biakòheng,

²⁸mei-ur thawinak biakòheng le a thilri hmuahhmuah le kut kholhnak kheng le a tawdam pawl cu nan culh òheh pei.

²⁹Cubangtuk in thlam sungih thilri pawl cu Pathian hrangah nan thianghlimter pei ih a thianghlim ngaingaimi thil zarh ah an cang ding. Himi



thilri pawl a daitu hmuahhmuah cu an thianghlim ve ding ih a zarhmi-ah an cang ve ding a si.

³⁰Cun Aaron le a fapa pawl cu hriak nan culh pei ih ka hrangih puithiam an òuan theinak dingah nan thianghlimter pei.

³¹Cule Israel mi pawl hnenah, ðHi culhnak ding hriak thiang cu nan hrangah sankhat hnu sankhat a thianghlimmi siti a si ding.

³²Mi menmen parah nan burh lo pei ih hi hriak thiang bangtuk in rimthawmi zihmui le hriak rawi in nan hmang lo pei. A thianghlimmi hriak a si bangtuk in a thiangmi a si tiin nan ruat pei.

³³Hi hriak bangtuk tuah a cawngtu le puithiam siar lo midang parih a hmangtu pohpoh cu a miphun sung ihsin hlon a si pei, ó tiin sim aw,” tiah a ti.

Zihmui Rimthaw

³⁴Bawipa in Moses hnenah, öZihmui rimthaw a phunphun: stakte, onikha, galbanum le a citmi frankinsens zihmui pawl ihsin a zatrep ciar in la aw.

³⁵Cupawl cu zihmui tuah thiamtu pawl ih an tuah vekin feltein rawi awla zihmui rimthaw-ah tuah aw. Cumi cu ci thawn rawi awla thiangfai ding le thianghlim dingah alter aw.

³⁶A hrek cu a vut òhazet ih cang dingin deng awla, a hrek cu ka lo tonnack ding hmun, Puanthlam sungih Thukam Kuang hmaiah thawinakah nan hmang pei. Hi zihmui rimthaw cu a thianghlim zetmi-ah nan ruat pei.

³⁷A cuih zihmui rimthaw bangtuk in nanmah hrangah tuah tahratin nan hmang lo pei. Hi zihmui rimthaw cu Bawipahnenih pek ciami thil thianghlim a si kha nan thei pei.

³⁸Mi pakhatkhat in acuih zihmui rimthaw bangtuk a tuah ih a hmang a si ahcun a miphun sung ihsin hlon tengteng a si pei,” tiah a ti.

Suahlannak 31

Puanthlam ih Hnaòuantu Pawl

(Suah 35.30-36.1)



- ¹Bawipa in Moses hnenah,
- ²öJudah phun sung ihsin Hur ih tupa Bezalel, Uri-ih fapa, cu ka hril zo.
- ³Amah cu ka thlarau in ka khahter zo ih, thiltitheinak, fimthiamnak le kutzung thiamnak a phunphun a nei a si.
- ⁴Innruang pungsan a phunphun suai theinak le a cupawl cu sui, ngun le dar in suai theinak a nei a si.
- ⁵Lungmankhung taat theinak, zanthing in thilri a phunphun tuah theinak le kutzung thiamzet ih thil phundang dang tuahtheinak tla a nei.
- ⁶Amah thawn hnaðuan tlang dingah Dan phun sung ihsin Ahisamak ih fapa Oholiab cu ka hril zo. Tuah dingih ka lo fialmi hmuahhmuah an tuah theinak dingah a dang zungthiam pawl hnen khalah thiltitheinak tamzet ka pe zo.
- ⁷Tuah dingmi pawl cu: Keimah umnak Puanthlam, Thukamnak Kuang le a sin, Puanthlam sungih thilri hmuahhmuah,
- ⁸cabuai le sui ih tuahmi meivannak fung le a thilri, zihmui rimthaw urnak hrangih biakðheng,
- ⁹mei-ur thawinak hrangih biakðheng le a thilri pawl, kut kholhnak kheng le a tawdam,
- ¹⁰Aaron le a fapa pawl in puithiam hna an òuan ah an hruk dingmi puan mankhung pawl,
- ¹¹hriak culhnak dingih hmanmi siti le hmun thianghlim hrangih hman dingmi zihmui rimthaw pawl tla an si. Hi thil pawl an tuah tikah na hnenih thu ka lo pekmi vek cekci in an tuah thluh pei,” tiah a ti.

Colh Ni

- ¹²Bawipa in Moses hnenah,
- ¹³öIsrael mi pawl hnenah, ðKa sabbath ni cu nan ul pei, zianghrangah tile cuih ni cu keimah le nanmah le nan tesinfa karlakah Bawipa keimah in nanmah cu ka minung ngaingai ah ka lo tuah zo a si, ti langternak ih hmingsinnak a si.



¹⁴Sabbath ni cu nan ul pei, ziangahstile nan hrangah thiantermi ni a si zo. Zokhal sabbath ni a buartu cu thah a si pei; zokhal sabbath ni ul loin hna a òuan asile a minung sung ihsin dawihlo a si pei.

¹⁵Niruk sung hna òuannak caan nan nei; sikhalsehla ni sarìh ni cu a thianghlimmi sabbath ni a si ih Bawipa hrangah ni thianghlim a si. Zokhal cuih ni-ah hna a òuantu cu thah tengteng a si pei.

¹⁶Kumkhua daih thukam hminsinnak a si bangtuk in Israel mi pawl in sabbath ni cu an ul pei ih an tesinfa san khalah an ul ringring pei.

¹⁷Hi ni cu keimah le Israel mi karlahih kumkhua hminsinnak a si, ziangahstile Bawipa keimah in van le leilung cu ni ruk sungah ka tuah òheh ih ni sarìh ni-ah hna òuan loin ka colh ruangah a si, ó tiin sim aw,” tiah a ti.

¹⁸Sinai Tlang parah Bawipa in Moses hnenih thu a simmi a òheh tikah Pathian amah ih kut rori in thukham a ngannak lungpheng pahnih cu Bawipa in Moses hnenah a pek.

Suahlannak 32

Sui Cawlem An Tuah

(Daan 9.6-29)

¹Moses cu tlang parah caan reipi a um ih a rung òum dah lo ti kha Israel mi pawl in an theih tikah Aaron an pan ih a hnenah, öIzipt ram ihsin in hruaisuaktu hi milaipa Moses cu ziang a cang ti kan theih lo; curuangah in hruaitu dingah khawzing pakhat in tuahsak aw,” tiah an dil.

²Cule Aaron in, öNan nupi pawl le nan fapa pawl le nan fanu pawl ih khaihmi sui hnakhai pawl cu phoih òheh uhla ka hnenah rak keng uh,” tiah a ti.

³Curuangah an zatein an sui hnakhai pawl cu an phoih thluh ih Aaron an pek.

⁴Aaron in hnakhai pawl cu a lak ih meisa-ah a titter ih sui cu a er ih caw faate lem ah a tuah. Cutikah misenpi in, öMaw Israel mi pawl, Izipt ram ihsin a lo suahtu nan khawzing cu himi hi a si,” tiah an ti ciamco.



⁵Cuti an ti ciamco cu Aaron in a hmuh tikah cawlem ih hmaiah cun biakòheng a don ih, òThaizing cu Bawipa sunloihnak dingah rawl ei puai kan tuah pei,” tiah thu a than.

⁶Curuangah Israel mi pawl cun a thaizing zingpitah mei-ur thawinak hrangah òilva an that ih pawlkom thawinak hrang khalah òilva an rak keng. Cule Israel mi pawl cun an ei an in ih zoh mawilo tiangin an nuam-aw ciamco.

⁷Cutikah Bawipa in Moses hnenah, òZamrang in vung òum aw, ziangahatile Izipt ram ihsin na hruaisuakmi na minung pawl in anmah ih mualphonak an tuah zo.

⁸An thlun dingih ka pekmi lamzin ihsin zamrangte in an pial zo a si; anmah hrangah sui in cawlem an tuah ih an biak ih a hnenah thawinak an pe rero zo a si. Cule, òMaw Israel, Izipt ram ihsin a lo hruaisuaktu khawzing cu himi hi a si,ó tiah an ti ciamco.

⁹Hi minung pawl cu ka theihmi an si ih an lung a ruhzet a si.

¹⁰Curuangah a kham i tum-aw hlah, ka thin a hengtuk a si hrangah ka siatsuah thluh hai ding. Cun nangmah le na tesinfa pawl cu mipahun tumpi-ah ka lo tuah ding,” tiah a ti.

¹¹Sikhalsehla Moses cun Bawipa a Pathian hnenah zaangfahnak a dil ih, òMaw Bawipa, cahnak le huham thawn Izipt ram ihsin na luattermi na minung pawl ih parah ziangah so na thin a heng ding?

¹²òIsrael mi pawl tlang parih thihter duh le siatsuah thluh duh ah an Pathian in Izipt ram ihsin a suakter a si,ó tiah Izipt mi pawl in an ti lo ding maw? Na thinkengnak cu daiter awla na thin cu òhum hram aw; cubangtuk ih siatsuahnak cu na minung pawl ih parah thlengter hram hlah aw.

¹³Na sal pawl Abraham, Isaak le Jakob cu vun mang sal hai awla, ziangtlukin an hnenah na hmin rori in thu na tiam ih, òVan ih a ummi arsi zat in nan tesinfa pawl cu an tam ding. Ka lo kam cia bangtuk in hi ram hmuahhmuah cu nan tesinfa pawl hnenah ka pek ding ih kumkhua-in anmah ih ta a si ding,ó na timi kha vun thei sal hram aw,” tiah a ti.



- ¹⁴Curuangah Bawipa cu a thin a òhum sal ih a sim ciami siatsuahnak cu a minung pawl parah thlengter loin a um.
- ¹⁵Moses cu tlangpar ihsin a vung òum ih a hmai hnih ih nganmi thukham lungpheng pahnih cu a vun keng.
- ¹⁶Hi lungpheng pawl cu Pathian ih tuahmi an si ih a parih ca nganmi pawl cu Pathian thukham, Pathian amah rori ih khermi an si.
- ¹⁷Cule misenpi au thawm cu Joshua in a theih tikah, öKan riahnak hmunah raldonak thawm ka thei,” tiah Moses hnenah a ti.
- ¹⁸Cutikah Moses in, öA cuih thawmvang cu ralneh thangòhatnak hla a si lo; ral an sungih an òah thawm khal a si fawn lo. Kei ka theihmi cu hlasak thawm a si,” tiah a ti.
- ¹⁹Moses cu an riahnak hmun a hei naih deuh vivo ih cawzuk le misenpi an laam vutvo ciamco kha a hmuh tikah a thin a heng ngaingai. Cutikah a kenmi lungpheng pawl cu a hlon ih tlanghram ah a den kuai thluh.
- ²⁰An tuahmi cawzuk cu a lak ih a ur hnuah phut thluh koin a rial ih a phut cu tidai parah a phulh. Cule acuih tidai cu Israel mi pawl a inter.
- ²¹Cun Aaron hnenah, öZiangbangtuk thil na parih an tuah ruangah so hitluk lawmmam ih thilsualral na tuahter hai hi?” tiah Moses in a sut.
- ²²Cutikah Aaron cun, öKa bawipa, ka hnenah na thin heng hram hlah aw. Himi pawl cu thilsia tuah dingah ziangtluk tumtahnak so an neih ti cu na thei ko.
- ²³Ka hnenah an ra ih, ðIn hruaitu dingah khawzing pakhat in tuahsak aw; ziangah tile Izipt ram ihsin in hruaisuaktu hi milaipa Moses cu ziang a cang zo ti kan thei lo,ó tiah in ti.
- ²⁴ðZoso sui a nei,ó tiih ka suh tikah, sui hlawnthil a neimi hmuahhmuah in an phoih ih in pek. Cuih sui pawl cu meisa sungah ka paih ih hi cawlem hi a ra suak ko,” tiah a ti.



²⁵Misenpi cu kilkhawi theih ding an si nawn lo, ti kha Moses in a hmu; ziangahatile an kiangkapah òih dingmi ral tampi um na cingin Israel mi pawl cu Aaron in milem bia dingah a thlahthlam zo hai a si.

²⁶Curuangah an riahnak ih kotka ah Moses cu a ding ih, “Bawipa ih hrangah zoso a òang ding? Bawipa ih lamih òan a duhtu hmuahhmuah ka hnenah ra uh,” tiah napi in a au. Cutikah Levi mi pawl cu a hnenah an ra ih Moses in an hnenah,

²⁷“Bawipa Israel ih Pathian cun, òNannih Levi mi pawl, ralnam pakhat ciar nan lak pei ih hi lam kap ihsin riahnak khatlam kap tiang nan feh pei; nan unau siseh, nan rualpi le nan innhnen khal siseh, nan that thluh pei, ó tiin a ti,” tiah a sim.

²⁸Cutikah Levi mi pawl cun Moses ih thupekmi vekin an tuah ih acuih ni lawnglawngah minung thawng thum an that.

²⁹Cule Moses in Levi mi pawl hnenah, “Bawipa ih hrangih puithiam hnaòuantu dingah nan fapa pawl siseh, nan unau pawl siseh, nan thahnak ihsin tuihsun ah nan pum nan pe zo. Curuangah Bawipa in tuihsun ah thlawsuah a lo pe a si,” tiah a ti.

³⁰A thaizing ah Israel mi hnenah Moses in, òSualnak tumpi nan tuah zo. Sikhalsehla Bawipa ih hnenah tlangpar ah ka hung feh pei ih nan sualnak ngaidam dingah a hnenah ka hung dil hnik pei,” tiah a ti.

³¹Cutiin Moses cu Bawipa ih hnenah a feh ih, òMaw Pathian, ziangtluk sualnak tum so himi pawl in an tuah zo ti cu na thei ko. Anmah hrangah sui in khawzing an tuah zo.

³²Sikhalsehla an sualnak cu ngaidam hram aw. Na ngaidam lo ding hnak cun na minung pawl an hmin na khumnak na cabu ihsin ka hmin kha phiat sawn hram aw,” tiah a dil.

³³Cutikah Bawipa in Moses hnenah, òKa parih a sualtu lawng ka cabu sung ihsin a hmin ka phiat ding.



³⁴Curuangah atu cu ka lo hmuh dingmi hmunah Israel mi pawl hi fehpi aw. Zohhnik, ka vancungmi in a lo hruai ding ih ni khatkhat a caan a kim tikah an sualnak ruangah cawhkuan ka pe ding a si, ti cu ciing ringring aw,” tiah a ti.

³⁵Cule Bawipa in Israel mi parah natsia a thlenter, ziangahatile cawzuk tuah dingin Aaron kha an fial ruangah a si.

Suahlannak 33

Feh Dingah Bawipa Ih Thupek

¹Bawipa in Moses hnenah, öIzipt ram ihsin na hruai suakmi pawl thawn hi hmun hin Abraham, Isaak, Jakob le nan tesinfa pawl hnenah pe dingih ka rak tiam ciami ramah va feh uh.

²Nan hmaiah vancungmi ka fehter ding ih Kanaan mi, Amor mi, Hit mi, Periz mi, Hiv mi le Jebus mi pawl cu ka dawih thluh ding.

³Cawhnawi le khuaitizu luannak ram ah nan feh ding. Sikhalsehla kei cu nan hnenah ka feh lo ding. Ziangahatile milungruh pawl nan si ruangah lamzinah ka lo siatsuah thluh hai pang ding,” tiah a ti.

⁴Cuih thusia cu Israel mi in an theih tikah an riah a sia ih an òap; zohman in an suingun khal an hruh duh lo.

⁵Cule Bawipa in Moses hnenah, öIsrael mi hnenah, ðNannih cu milungruh pawl nan si. Malte sung hman nan hnenah feh ningla ka lo siatsuah thluh ding a si. Curuangah nan suingun pawl cu phoih òheh uh. Cuih hnuah nan parah ziangso ka tuah ding ti ka thei ding,ó a ti tiin sim aw,” tiah a ti.

⁶Curuangah Sinai tlang an thlen hnu in Israel mi pawl cun an suingun an hruh nawn lo.

Bawipa Ih Puanthlam

⁷Israel mi pawl in riahnak hmun an khuarnak pohah, Moses in Puanthlam cu a lak ih riahnak hmun ihsin a leng hla deuhah a sak. A cuih Puanthlam cu “Bawipa ih Umnak Puanthlam,” tiah hmin a sak. Bawipa ton a duhmi pawl cu riahnak hmun ihsin an suak ih cuih Puanthlam ahcun an feh òheh.



⁸Moses cu acuih Puanthlam lam a feh tinte in, senpi pawl cu an sangka ciarah an ding ih Bawipa ih Puanthlam sungih Moses a lut hlan lo an zoh òheu.

⁹Cuih Puanthlam sungih Moses a luh hnuah mero cu a zualin a rung zaam òheu ih Puanthlam sangka cu a zeel òheu; cule cuih mero sung ihsinBawipa in Moses hnenah thu a sim òheu.

¹⁰Puanthlam sangka ih mero a um kha misenpi in an hmuh tikah an ding ih an thlam sangka ihsin an lu an kuun ciar òheu.

¹¹Rualpi òha biak-awk bangtuk in Bawipa le Moses cu hmaitontein an bia-aw òheu. Cuih hnuah Moses cu riahnak hmunah a kirsal òheu. Asinain Moses bawmtu tlangval Joshua, Nun ih fapa cu thlam sungah a taangta òheu.

Bawipa In Umpi Dingah A Kam

¹²Moses in Bawipa ih hnenah, òHi Israel mi pawl Kanaan ramih hruai dingah i fial ti cu ka thei; asinain keimah thawn feh dingah zoso na thlah ti cu i sim hrih lo. òNangmah cu ka lo thei zet ih ka lung i awiter zet a si, ó tiah i ti zo.

¹³Curuangah ka parah na lung a awi a si ahcun nangmah cu ka lo theih sinsin ih na lung ka awiter ringringnak dingah na tumtahmi i sim hram dingin zaangfah ka lo dil. Hi Israel mi pawl hi na miphun si dingah na rak hril khal kha ciing hram aw,” tiah a ti.

¹⁴Cutikah Bawipa in, òNa hnenah ka feh ding ih hngamnak ka lo pe ding a si,” a ti.

¹⁵Cule Moses in, òKan hnenah na feh lo ding a si ahcun hi hmun ihsin in fehter nawn hlah aw.

¹⁶Ziangahtile in fehpi lo a si ahcun na minung pawl le keimah in na mithmai òha kan co zia hi ziangtinso mi in an theih ding? In umpinak hin leilung tlunih miphun hmuahhmuah lak ihsin kan hleicetzia a langter ding a sisi,” tiah a ti.

¹⁷Cutikah Bawipa in Moses hnenah, òNa dilmi vekin ka tuah ding; ziangahtile ka lo theih zetmi na si ih na parah ka lung a awi zet,” tiah a ti.



¹⁸Cule Moses in, “Bawipa, zaangfahte in na sunlawizia i hmuh hram aw,” tiah a dil.

¹⁹Cutikah Bawipa in, öKa sunlawizia cu ka lo hmuh ding ih ka hmin thianghlim cu na hmai rori-ah ka phuang ding: Keimah cu Bawipa ka si. Ka lainat duhmi cu ka laina ding ih ka zaangfah duhmi cu ka zaangfah ding.

²⁰Sikhalsehla ka hmai rori cu nan hmu thei lo ding. Ziangah tile ka hmai a hmutu cu zohman an nung lo ding a si,” tiah a ti.

²¹Cuih hnuah Bawipa in, öZohhnik, lungpi parah dinnak òha ka kiangah hmun a um.

²²Na kiangte ihsin ka sunlawinak a ra lan tikah lungpi kua sungah ka lo thup pei ih ka lo lan ngah hlan lo ka kut in ka lo hup ding.

²³Cun ka kut ka lak sal tikah ka dunglam lawng i hmu ding; ka hmai cu na hmu ngah lo ding,” tiah a ti.

Suahlannak 34

Voihnihnak Thukham Lungpheng

(Daan 10.1-5)

¹Bawipa in Moses hnenah, öA hmaisaih lungpheng bangtuk in, lungpheng pahnih tuah sal awla na khuai seksek thluhmi lungpheng parih ka ngan bangtuk in ka ngan sal ding.

²Thaizing ah timtuah cia awla Sinai Tlang parah hung kai in tlangzim ah i hung tong aw.

³Zohman na hnenah hung feh hlah hai seh; tlang parah zohman um hlah hai seh; tuu le caw khal Sinai Tlang kiangkap ah tlang hlah hai seh,” tiah a ti.

⁴Curuangah Moses in a hmaisaih lungpheng pahnih bangtuk in lungpheng pahnih a thar in a tuah sal ih Bawipa ih fial vekin Sinai Tlang parah lungpheng pahnih kengin zingpintah a hung feh.

⁵Cule Bawipa cu mero in a rung òum; Moses kiangah a rung ding ihöBawipaó timi a hmin cu a phuang.



⁶Bawipa cu Moses ih hmaika ihsin a lan ih, öPathian Bawipa cu lainatnak le zaangfahnak in a khatmi Pathian ka si. Ka thin a sau ih rin a tlakmi le duhdawtnak a nei ringringtu ka si.

⁷A hngetmi ka duhdawtnak cu san thawng tampi tiang ka kimter ih an mawhna, an siatnak le an sualna tla ka ngaidam. Sikhalsehla an pale pawl ih sualmawhna ruanga an faale pawl le an tesinfa pawl cu santhum sanli tiang ka hrem hai a si,” tiah a ti.

⁸Cutikah Moses cu zamrangte in leilung dai in a lu a kun ih Bawipa cu a biak.

⁹Cule Moses in, “Bawipa, ka parah na lung a awi a si ahcun in fehpi ve hram aw. Hi Israel mi pawl hi mi lungruh ngaingai an si; asinain kan siatnak le kan sualna cu in ngaidam awla nangmah ih minung ngaingai ah in co hram aw,” tiah a dil.

Thukamnak A Tharsuah

(Suah 23.14-19; Daan 7.1-5; 16.1-17)

¹⁰Bawipa in Moses hnenah, öNanmah thawn thukamnak ka tuah ding. Israel mi pawl ih mithmuh ah leilung tlun miphun hmuahhmuah hnenah tuah dah keel lomi thilmak ka tuah ding a si. Bawipa ih thil a tuah theizia cu nanmah thawn a ummi hmuahhmuah in an hmu ding; ziangah tile nan hranga a raphlakza ngaingaimi thil ka tuah ding a si.

¹¹Tuihsun ih ka lo pek dingmi thukham pawl cu òhatein nan thlun pei. Nan hmaih nan feh vivo tikah Amor mi, Kanaan mi, Hit mi, Periz mi, Hiv mi le Jebus mi pawl cu ka dawi hlo òheh hai ding.

¹²Hi Kanaan ramih a rak ummi minung pawl thawn pawlkom awknak thukam nan tuah lonak dingah fimkhur zetin um uh; ziangah tile himi pawl thawn pawlkom awknak thukam nan tuah a si ahcun nanmah siatsuahtu thang bangtuk a si ding.

¹³Cuhnakin anmah ih biakòheng pawl khi bal thluh sawn uh; an lungto thianghlim pawl khi khuai òheh uhla, Asherah milem pawl khal hau òheh sawn uh.



14öKhawzing nan bia lo pei; ziangahatile Bawipa ih hmin cu ðThiik hman, ó a si; Keimah cu thiik nei Pathian ka si.

15Hi ramih minung pawl thawn thukamnak zianghman tuah hlah uh; zianghrangah tile taksa zuar pawl bangin an khawzing pawl an biak ih, raithawinak an pek tikah nannih khal an lo leem ding ih an raithawinak rawl tla nan ei pang ding.

16An fanu pawl tla nan fapa pawl hrangah nan òhi pang pei ih cuih nunau pawl cun taksa zuartu bangtuk in an khawzing hrangah hna an òuan ding ruangah nan fapa pawl cu an hruai sual pang ding ih an khawzing pawl ih hnaòuantu riangri-ah an canter pang ding.

17öNanmah hrangah thir pawl khi eer tahratin milem ah nan tuah lo pei.

18öThilnu tel lo Sang Puai cu nan tuah ringring pei. Thu ka lo pek zo bangtuk in Abib thla ah thilnu tel lo sang cu ni sarh sung nan ei pei; ziangahatile cuih thla ah Izipt ram in nan suak a si.

19öMinung siseh òilva siseh fatir pohpoh cu ka ta an si; nan caw siseh nan tuu siseh an hrin hmais a bik a pa pohpoh cu ka ta an si.

20Sikhalsehla laakih fatir pohpoh cu a ai-ah tuu pakhat pekin nan tlen sal pei. Nan tlen lo asile a hngawng nan merh kiak pei. Nan fapatir pohpoh cu nan tlen pei. öZokhal sisehla thawinak pe loin kut lawngin ka hmaiah a ra thei lo pei.

21öNiruk sung hna nan òuan pei ih lo rih caan le rawlkhawm caan a si khalle ni sarh ni-ah cun hna nan òuan lo pei.

22öNan sangvut pawl a cu ih nan khawm thok tikah Thlaithar Puai tuah uhla kum a cem zawng ih rawl nan khawm tikah Rawlkhawm Puai nan tuah pei.

23öNan mipa hmuahhmuah cu kum khatah voithum Bawipa Israel ih Pathian Keimah in ra bia pei.



²⁴Nan hmai ihsin miphun dang pawl ka dawì òheh ih nan ram ka kauhter òheh hnuah cun Bawipa nan Pathian keimah ih hmaiah kum khatah voithum puai tuah dingih nan rat sungah zohman in nan ram cu neh an tum lo ding.

²⁵öKa hrangih thawinak òilva nan pek tikah thilnu telmi sang cu nan hmang hrimhrim lo pei. Lantak Puai nan tuah ih òilva nan thahmi sa cu a thaizing tiang nan ret lo pei.

²⁶öNan lo sung rawl nan khawm hmaisai bikmi sung ihsin a òha bik cu Bawipa ih innah nan rak keng pei. öTuu note cu a nuih hnawiti in nan suang lo pei,” tiah a ti.

²⁷Bawipa in Moses hnenah, öHi ka simmi pawl hi ngan aw; ziangah tile nangmah le Israel mi hnenih thukam ka tuahmi cu hi ka hmurka ihsin a suakmi ka òong pawl ruangih ka tuahmi a si,” tiah a ti.

²⁸Curuangah Moses cu ni sawmli le zan sawmli, rawl ei lo le tidai in loin Bawipa ih hnenah a um. Thukamnak ih òongkam - Thukham Pahra sungih a ummi, Pathian òong pawl cu lungpheng parah Moses in a ngan òheh.

Tiang Par In Moses A òum

²⁹Moses cu lungpheng pahnih parah nganmi Thukham Pahra kengin a rung òum tikah, Bawipa thawn an biak-awk rero ruangah, a hmai cu a tleu òheh; asinain amah cun a thei-aw lo.

³⁰Aaron le Israel mi pawl in Moses cu an rak zoh ih a mithmai tle kha an hmuh tikah an òih ih an naih ngam lo.

³¹Sikhalsehla Moses in a ko hai ih Aaron le Israel mi hruaitu pawl cu a hnenah an feh sal. Cule Moses cun an hnenah thu a sim.

³²Cuih hnuah Israel mi pawl cu a hnenah an ra òheh. Cutikah Sinai Tiang parah Bawipain a pekmi thukham hmuahhmuah cu Moses in Israel mi hnenah a pek.

³³Cun thusim a òheh tikah Moses cun hmaikhuhnak puan paate in a hmai a khuh aw.



³⁴Bawipa thawn bia-aw dingin Bawipa ih umnak Puanthlam sungih a luh tinte in a hmaikhuh cu a ong ih thlam sung ihsin a ra suah sal tikah a khuh aw sal òheu. Thlam sung ihsin a ra suah tikah Bawipa ih thupek hmuahhmuah cu Israel mi hnenah a sim sin òheu.

³⁵Cutikah Moses ih mithmai cu tleu zetin an hmu. Thusim a òheh tikah a hmaikhuh cun a khuh aw sal òheu ih, Bawipa thawn bia-aw dingin Puanthlam sungih a luh sal hlan lo a hmai cu a khuh aw ringring.

Suahlannak 35

Sabbath Uih Ding Daan Pawl

¹Moses in Israel mi hmuahhmuah cu hmun khatah a khawm òheh ih an hnenah, “Bawipa ih thupekmi nan tuah ding pawl cu hi bangtuk in a si pei:

²Niruk sung hna nan òuan pei; asinain ni sarhi ni cu nan hrangah ni thianghlim a si ih, ni sunglawi, nan hnaòuannak ihsin nan colh ni, Bawipaih hrangah thianhlimtermi ni a si pei. Cuih ni-ah zozo khal hna a òuan asile thah a si pei.

³Hi sabbath ni-ah nan umnak pohpoh ah meisa nan muah lo pei,” tiah a sim.

Pathian Puanthlam Hrang Pekmi

(Suah 25.1-9)

⁴Moses in Israel mi hnenah, “Bawipa ih thupekmi bangtuk in,

⁵Bawipa ih hnenah thawhlawm nan pek pei. Thawhlawm pek a duhtu hmuahhmuah in, sui, ngun, dar;

⁶mepian, sen-uai, a senmi tuuhmul, puan mankhung, mehmul ih tahmi hnipuan,

⁷tuucang phaw a senih buhmi, saphaw òha le lawithing,

⁸meivannak siti, hriak culhnak ding le zihmui rimthaw dingah zihmui a phunphun,

⁹lungmankhung sen le Puithiam Sang ih hruk ding òaangben hrang le angki thianghlim sunghruk parih ben dingah lungmankhung pawl nan pe pei,” tiah a ti.



Puanthlam Hrangih Thilri

(Suah 39.32-43)

¹⁰ÖNanmah lakih zungthiam hmuahhmuah in Bawipa ih fialmi thilri hmuahhmuah cu nan tuah pei:

¹¹Pathian umnak inn hrangah puanthlam le a tlun khuh, phar pawl le puan awk-nak kual pawl, phartlang, òhuam le a tawdam pawl,

¹²Thukham Kuang le a putnak zawnfung pawl, kuangsin le kuang phentu puanzar pawl,

¹³cabuai, cabuai zawnfung pawl le a thilri pawl, Pathian hnenih pek ding sang,

¹⁴meivannak fung le a thilri pawl, mei-inn le mei-inn hrang siti,

¹⁵zihmui rimthaw ur-nak hrangih biakòheng le biakòheng zawnfung pawl, culh ding hriak, zihmui rimthaw, puanthlam luhnak sangka puanzar,

¹⁶mei-ur thawinak pek ding biakòheng le biakòheng parih dammi dar khohriik, biakòheng zawnfung pawl le a thilri pawl, kut kholhnak kheng le a tawdam,

¹⁷Puanthlam kulhnak puanzar le a òhuam pawl le a tawdam pawl, kotka puanzar,

¹⁸Puanthlam le a kulhnak hrangah thil bannak le a hri pawl,

¹⁹hmun thianghlim sungih puithiam pawl ih hmanmi hnipuan sunglawi le mankhungmi - puithiam Aaron le a fapa pawl ih puithiam hna an òuan tikah an hruh dingmi hnipuan thianghlim pawl cu an tuah pei,” tiah Moses in a ti.

Israel Mi Pawl In Thawhlawm An Pek

²⁰Cuih hnuah Moses hnen ihsin Israel pawl cu an umnak ciarah an tlung.

²¹Puithiam hnipuan thianghlim tuahnak hrang, Bawipa ih Puanthlam saknak hrang le thlam sung hnaòuannak hrangih a òulmi hmuahhmuah pawl cu pek a duhtu pawl le a lung a thotu pawl in Bawipa ih hnenah thawhlawm an pek.

²²Nunau siseh mipa siseh an ra ih thil mawiternak ih benmi a phunphun le hnakhai, zunghruk, òhi le sui ih tuahmi thilri pawl cu siang zetin an pek. Mi



hmuahhmuah in Bawipa ih hnenah pek dingih an ruahmi thawhlawm, sui ih tuahmi thilri pawl tla cu Bawipa ih hnenah an rak keng ih an pek.

²³Mepian, sendup le a senmi tuuhmul siseh, mehmulih tahmi hnipuan le a senih buhmi tuucang phaw le saphaw òha zet pawl siseh, a neitu in Bawipa ih hnenah an pek.

²⁴Ngun siseh, dar siseh a pe theitu pawl in Bawipa ih hnenah an pek ih, lawithing a neitu pawl in inn saknak ah an pek.

²⁵Cun nunau zungòha pawl in pat an hnuk ih mepian, sen-uai le a senmi tuuhmul puan le patih tahmi hnipuan mankhung an tuah ih Bawipa ih hnenah an pek.

²⁶Nunau zungòha pawl in mehmul tla pat ah an hnuk.

²⁷An hruaitu pawl in a thianghlimmi sunghruk angki le òaangben parih ben dingah lungmankhung sen an pek ih,

²⁸mei-inn van ding siti, culh ding hriak le zihmui rimthaw ur ding hrangah siti le zihmui tla an pek.

²⁹Israel mi hmuahhmuah in nunau siseh mipa siseh, Moses hnen ihsinBawipa ih thupek an theih bangtuk in a hnaòuannak hrangah an pek duhmi thawhlawm cu Bawipa ih hnenah an pe ciamco.

Puanthlam Hrang Zungthiam Hnaòuantu Pawl
(Suah 31.1-11)

³⁰Moses in Israel pawl hnenah, öJudah phun sung ihsin Hur ih tupa Bezalel, Uri ih fapa cu Bawipa in a hril zo.

³¹Bawipa in Bezalel cu a thlarau in a khahter ih zungthiamnak, thil tuahtheinak le kutzung thiamnak ih tuah thei dingmi theihtheinak a nei ih,

³²pungsan a phunphun suai theinak le sui, ngun le dar in cuih pawl tuah theinak tla a nei;

³³lungmankhung taat thiamnak, zanthing in zuk tuahthiamnak le kutzung thiamnak a phunphun a nei a si.



³⁴Bezalel cu Dan hrin sung ihsin Ahisamak ih fapa Oholiab hnenah an kutzung thiam pawl cu midang zirh thiamnak khal Bawipa in a pek a si.

³⁵Lungto parih lungkher thiam pawl le thing parih cangan le zuksuai thiam pawl, pungsan suai thiam pawl le mepian, sendup le a sen ih tah thiam pawl, puan parih òelh thiam pawl ih thiamnak bangtuk in Pathian in Bezalel le Oholiab hnenah thiamnak nasa zetin a pek hai. Hnaòuan a phunphun an thiam ih pungsan a phunphun an suai thiam a si.

Suahlannak 36

¹Bezalel, Oholiab le Bawipa in zungthiamnak le thilti theinak a pek mi pawl cun Bawipa ih inn hrangih a òul mi hmuahhmuah sak dingah a theitu pawl an si ruangah Bawipa ih thupekmi vek cekci in an tuah thluh pei,” tiah a ti.

Israel Mi In Laksawng Tampi An Pek

²Bawipa in zungthiamnak a pek zomi pawl Bezalel, Oholiab le a dang zungthiam pawl le hnaòuan bawm duhtu pawl cu Moses in a ko ih hnaòuan thok dingin a fial.

³Israel pawl in Puanthlam thianghlim saknak dingih thawhlawm an pekmi thilri hmuahhmuah cu an hnenah Moses in a pek òeh. Cuih tlunah Israel pawl cun zingtinte in an thawhlawm cu Moses hnenah an rak keng.

⁴Cutikah Puanthlam thianghlim sak hna a phunphun a òuantu zungthiam pawl cu an hnaòuanmi taanta in an ra ih,

⁵Moses hnenah, “Bawipa in òuan ding in fialmi pawl hrangih thilri a òulmi hnakh tam deuh an pe zo a si,” tiah an sim.

⁶Curuangah Moses in misenpi hnenah thu a than ih, òNunau siseh mipa siseh, Puanthlam thianghlim saknak dingah zohman in thawhlawm nan pe nawn lo pei,” tiah a ti. Cuih hnu cun Israel pawl in zianghman an rak keng nawn lo.

⁷An rak ken ciami cu an tuah ding hmuahhmuah an tuah òeh hmanah a cem dah lo ding.

Pathian Umnak Puanthlam An Sak

(Suah 26.1-37)



- ⁸Hnaðuantu pawl lakih zungthiam bik pawl in Pathian umnak Puanthlam cu an sak. Puanðha mankhung mepian, sendup le a senmi puan, cherub timi ramsa lem pawl cuangin coihcinmawi òelhmi puan zuun hra in an sak.
- ⁹Puan pawl cu a saulam kaih 14 le a kauhnam kaih 2 ciar an si.
- ¹⁰Zuun nga cu an peh ih, a dang zuun nga khal an peh.
- ¹¹Cutihi pehmi puan tlunta bikih zim veve-ah mepian puan in a beu pawl an tuah.
- ¹²Puan pehmi pakhatnak ah beu sawmnga an tuah ih, a pahnihnak puan pehmi khalah beu sawmnga an tuah ve.
- ¹³Thlam cu umnak pakhat ih cang dingah puan awh-nak suikual sawmnga in an tuah ih cumi in puan thuah hnih cu an peh.
- ¹⁴Cun Puanthlam khuhnakah mehmul in puan zuun hleikhat an tah.
- ¹⁵Zuun khatah kaih 15 a sau ih kaih 2 a kau. Puan cu an tia aw òeh.
- ¹⁶Puan zuun nga kha zuun khatah an peh ih, a dang zuun ruk khal an peh thotho.
- ¹⁷An pehmi pakhatnak puanzimah puanbeu sawmnga an tuah ih pahnihnak puanzim khalah puanbeu sawmnga thotho an tuah.
- ¹⁸Thlam pakhat ih cang dingin puan awh-nak darkual sawmnga an tuah ih, puan thap hnih cu cuh darkual cun an peh.
- ¹⁹Thlam khuhnak dingah a senih buhmi tuucang phaw le acuih parih khuh dingah saphaw òha an tuah.
- ²⁰Puanthlam ih phar cu a tung zawng in an song ih lawithing in an tuah.
- ²¹Phar pawl cu tlep khatah dong hra a sau ih dong khat le hrek ciar a kau.
- ²²Phar tlepkhat le tlepkhat pehkomnak ah a kap ciar kha an khuar. Phar a zatein cuticun an tuah thluh.
- ²³Thlanglam phar hrangah tlep kul an tuah ih,



- ²⁴phar tawdamah ngunih tuahmi tawdam sawmli an tuah. An khuarnak zawn ihsin a hun dotu-ah phar tlepkhat ah tawdam pahnih fingfing an ret.
- ²⁵Saklam phar hrang khalah phar tlep kul an tuah ih,
- ²⁶phar tlep khatah tawdam pahnih fingfing in ngun tawdam sawmli an tuah.
- ²⁷Nitlaknak lam, thlam ih dunglam phar hrangah, phar tlep ruk le,
- ²⁸thlam ih dunglam kil pahnih hrangah phar tlep hnih an tuah.
- ²⁹Hi a kilih phar tlep hnih cu a tawdam ihsin a luzimih a ummi kual tiangin an peh-aw thluh. Phar kil pahnih ih phar tlep pahnih pawl cu a cutiuh tuah thluhmi an si.
- ³⁰Cuhrangah phar tlep riat an um ih tlepkhat ah tawdam pahnih ciar in ngun tawdam hleiruk an um.
- ³¹Cule lawithing in phartlang an tuah ih, saklam phar hrangah phartlang panga,
- ³²thlanglam phar hrangah phartlang panga le nitlaknak lam thlam ih dunglam phar hrangah phartlang panga an tuah.
- ³³Phar laifang zawnih an bunmi phartlang cu kil khat ihsin kil khat tiang a saumi a si.
- ³⁴Phar siseh phartlang siseh, sui in an khuut ih phar parih an bunmi sui kual sungah phartlang pawl cu an hrolh.
- ³⁵Puanzar cu mepian, sendup, a senmi tuuhmul le phiarmi puan mankhung, cherub timi ramsa lem pawl cuangin coihcinmawi òelhmi puan pawl in an tuah.
- ³⁶Puanzar thlainak ah lawithing in òhuam pali an tuah ih cuih òhuam pawl cu sui in an khuut ih suikual pawl a parah an bun. Òhuam pawl dotu-ah ngun tawdam pali an tuah.
- ³⁷Puanthlam sung luhnak puanzar cu mepian, sendup, a senmi tuuhmul le phiarmi puan mankhung coihcinmawi òelhmi puan in an tuah.



³⁸Òhuam panga an tuah ih cuih parah a kual pawl an bun. Òhuam le a zim pawl cu sui in an khuut. Cuih òhuam pawl hrangah dar thawn tuahmi tawdam panga an tuah.

Suahlannak 37

Thukam Kuang An Tuah

(Suah 25.10-22)

¹Bezalel in Thukam Kuang cu lawithing thawn a tuah ih dong hnih le hrek a sau, dong khat le hrek a kau ih dong khat le hrek a sang.

²A sunglam siseh a lenglam siseh sui hlih in a khuut ih a kimvel cu sui in a vel.

³Sui kual pali a tuah ih khatlamah pahnih veve in a ke pali ah a bun.

⁴Lawithing in zawnfung pali a tuah ih sui in a khuut.

⁵Thukam Kuang zawnfung cu khatlam kap veve ih suikual ahcun a hrolh.

⁶Thingkuang sin cu sui hlih in a tuah ih dong hnih le hrek a sau ih dong khat le hrek a kau.

⁷A sinih khatlam le khatlam zim veve ah cherub timi ramsa lem pahnih sui in a tuah ih,

⁸zim khatah pakhat veve a ret. A dangte in si loin a sin thawn an peh-aw thluh.

⁹Cherub timi ramsa lem pawl cu a tlunah an thla an pharh ih kuangsin cu an thla in an phen. Hmai hoih-aw in kuangsin cu an zoh veve.

Hunmi Sang Hrangah Cabuai A Tuah

(Suah 25.23-30)

¹⁰Bezalel in lawithing thawn cabuai a tuah ih dong hnih a sau, dong khat a kau ih dong khat le hrek a sang.

¹¹Sui hlih in a khuut ih a kimvel cu sui in a khap.

¹²A tlangkap cu zung li kau in a tuah ih a kimvel cu sui thotho in a khap.

¹³Sui kual pali a tuah ih a ke kiang cabuai kiil li ah a bun.



¹⁴Cuih sui kual pali cu cabuai zawnfung a kaitu an si hrangah cabuai tlangkap ri zawn ah a bun.

¹⁵Zawnfung pawl cu lawithing in a tuah ih sui in a khuut.

¹⁶Cabuai parih inmi thawinak hrangah pakan pawl, hai pawl, khuat le kheng pawl cu sui hliir in an tuah òheh.

Meivannak Fung A Tuah

(Suah 25.31-40)

¹⁷Bezalel in meivannak fung cu sui hliir in a tuah. A tawdam le a fung cu òhazet ih sermi sui in a tuah. A mawitertu pangpar, a mum le a parh pawl tla cu a fung thawn an peh-aw thluh.

¹⁸A fung ihsin a òeek paruk a suak ih kap khatah òeek thum veve an um.

¹⁹A òeek ih kipah almon pangpar bangtuk in a mum le a parh thawn a mawitertu pangpar pathum ciar an um.

²⁰Meivannak fungah almon pangpar bangtuk in a mum le a parh thawn a mawitertu pangpar pali an um.

²¹A òeek khuahkhat hnuai ah pangpar mum pakhat fingfing a um.

²²Pangpar mum pawl le a òeek pawl cu meivannak fung thawn an peh-aw òheh; sermi sui pakhat in tuahmi a si.

²³Meivannak fung pakhat parah meivanmi pasarih a tuah ih caiceh le darkheng pawl cu sui hliir in a tuah.

²⁴Meivannak fung le a thilri hmuahhmuah tuahnak ah sui pawng zakhat a hmang.

Rimthaw Urnak Biakòheng

(Suah 30.1-5)

²⁵Lawithing thawn rimthaw urnak hrangah biakòheng a don. A tung le a vang a can aw ih dong khat sau le kau a si. A saanlam cu dong hnih a sang. A parih a bunmi thingzum pawl cu biakòheng thawn an peh-aw thluh.

²⁶A par siseh a parih thingzum bunmi pawl le a kap pali tla siseh, sui hliir in a khuut òheh ih a kimvel cu sui in a khap.



²⁷Suikual pahnih a tuah ih cuih biakòheng putnak zawnfung pawl hrolhnak hrangah a tlangzim ih hnuai kap hnih ah acuih suikual pawl cu a bun.

²⁸Zawnfung pawl cu lawithing in a tuah ih sui in a khuut òheh.

Hriak Le Rimhui A Tuah

(Suah 30.22-38)

²⁹A thianglimmi hriak culhnak hrangah siti le zihmui tuahtu pawl ih an tuah òheu vekin a hmuizetmi zihmui a tuah.

Suahlannak 38

Mei-ur Thawinak Hrang Biakòheng

(Suah 27.1-8)

¹Bezalel in mei-ur thawinak hrangah biakòheng cu lawithing in a don. A tung le a vang dong nga veve an si. A saanlam cu dong thum a si.

²A parih bunmi thingzum cu a kil kil li ah a bun ih biakòheng thawn an pehaw òheh. A zatein dar in a tuam.

³Cuih biakòheng hrangih thilri pawl: khengkhuar, cawhleek, kheng, thil awhnak le beel pawl tla cu dar in a tuah òheh.

⁴Khohriik vekin darpheng a tuah ih biakòheng a saanlam ih hrek a thlennak dingah acuih darpheng cu biakòheng ih zim hnuai ah a ret.

⁵Biakòheng putnak hrangah darkual pali a tuah ih zawnfung pawl hrolhnak ah acuih darkual pawl cu darpheng ih kiil li ah a bun.

⁶Zawnfung pawl cu lawithing in a tuah ih dar in a tuam.

⁷Cule biakòheng putnak ah a siir pahnih ih a ummi darkual ahcun zawnfung pawl cu a hrolh. Biakòheng cu thingpheng in a tuah ih a sung a kuatter.

Kut Kholhnak Kheng

(Suah 30.18)

⁸Bawipa umnak Puanthlam sung luhnak kotka-ih hna a òuantu nunau pawl ih neihi dar thlalang pawl ihsin kut kholhnak darkheng le dar tawdam pawl a tuah.

Bawipa Umnak Puanthlam Kulhnak A Tuah

(Suah 27.9-19)



- ⁹Puanthlam kulhnak a tuah tikah thlanglam kap kulhnak cu kaih sawmnga a saumi puan mankhung, a phiarih phiarmi in a tuah.
- ¹⁰Òhuam kul le a tawdam kul pawl cu dar in a tuah ih òhuamtlang pawl le òhuamtlang khihnak kual pawl cu ngun in a tuah.
- ¹¹Saklam kapih kulhnak khal cu kaih sawmnga a saumi puanzar in a tuah ih puanzar thlainak òhuam kul le a tawdam kul cu dar in a tuah; cule òhuamtlang le òhuamtlang kaihnak kual pawl cu ngun in a tuah.
- ¹²Nitlaknak lam kulhnakah kaih kul hluangga a sau mi puanzar a hmang ih puanzar thlainak ah òhuam pahra le a tawdam pahra a tuah; òhuamtlang le òhuamtlang kaihnak kual pawl cu ngun in a tuah.
- ¹³Nisuahnak lamah luhnak kotka a um ih kulhnak puanzar a hmanmi cu kaih kul hluangga thotho a sau.
- ¹⁴Luhnak kotka ihsin khatlam kapih puanzar cu kaih sarikh le a hrek a kau ih òhuam pathum le tawdam pathum an um.
- ¹⁵Kotka ihsin khatlam kap khal cuvek thotho in a tuah; cuhrangah a kulhnak kotka ihsin vorhlam le kehlamah puanzar kaih sarikh le a hrek veve a kau ih, òhuam pathum le tawdam pathum veve a tuah a si.
- ¹⁶Puanthlam kulhnak hrangih hmanmi puanzar hmuahhmuah cu a phiarih phiarmi puan mankhung hlir in a tuah.
- ¹⁷Òhuam tawdam pawl cu dar in a tuah ih òhuam parih a ummi òhuamtlang kaihnak kual pawl le òhuamtlang pawl le òhuam lu tuamnak pawl cu ngun in a tuah. A kulhnak hrangih hmanmi òhuam hmuahhmuah cu ngunih tuahmi òhuamtlang in a kai òheh.
- ¹⁸A kulhnak kotka-ih puanzar pawl cu coihcinmawi ih òelhmi a si ih mepian, sendup le a senmi tuuhmul le puan mankhung, a phiarih phiarmi in a tuah. Cuih puanzar cu a kulhnak hrangih hmanmi puanzar dang vek thotho in, kaih hra a sau ih kaih hnih le a hrek a hlai.



¹⁹Hi puanzar cu darih tuahmi tawdam pali ih bunmi òhuam pali ah a thlaih. Òhuamtlang kaihnak kual, òhuam luzim khuhnak le òhuamtlang pawl cu ngun in a tuah.

²⁰Puanthlam hrangah siseh, a kulhnak hrangah siseh, puanzar awh-nak kual hmuahhmuah cu dar in a tuah òheh a si.

Bawipa Ih Puanthlam ih Hmanmi Thilri

²¹Thukham ngannak lungpheng pahnih an retnak Puanthlam sungih an hmanmi thilri pawl cu cazin an tuah ih a hnuailam bangtuk a si. Cuih cazin tuah ding cu Moses in a fial ih puithiam Aaron ih fapa Ithamar kuthnuai ih hnaòuantu Levi mi pawl in an tuah.

²²Judah miphun Hur ih tupa Bezalel, Uri ih fapa cun Moses hnenih Bawipa ih thupek vekin thil hmuahhmuah cu a tuah òheh.

²³Bezalel bawmtu, Dan miphun Ahisamak ih fapa Oholiab cu lungkher lamih zungthiam, pungsan suai thiam le mepian, sendup, a senmi tuuhmul le puan òha mankhung pawl tahthiamtu a si.

²⁴Hmun thianghlim hrangih a cemmi sui hmuahhmuah, Bawipa hnenih an pekmi sui cu biakinn cuai thlainak ih thlai tikah pawng thawngghnih za le sawmkua le pawng nga a rit.

²⁵Israel mi pawl in mipum siar caanah an pekmi ngun hmuahhmuah cu biakinn cuai thlainak ih thlai tikah pawng thawngsarih zanga le sawmnga a rit.

²⁶Himi cu Israel pawl in mipum ih an siarmi mi pakhat in, mah-ih pek ding zat ciar an pekmi komkhawmin biakinn cuai khainakih an khaimi zat a si. Mipum siar tikah kum kul le a tlunlam cu an zatein minung thawngzaruk thawngthum zanga le sawmnga an si.

²⁷Ngun an pekmi zate sung ihsin hmunthiang hrangah siseh, puanzar hrangah siseh, òhuam tawdam an tuahmi hmuahhmuah hrangah pawng thawngsarih le zanga an hmang. Pawng thawngsarih le zanga cu tawdam zakhat hrang a si



ruangah ngun pawng sawmsarih le pawng nga cu tawdam pakhat hrangah an hmang a si.

²⁸A taanglaimi ngun pawng sawmnga thawn òhuam hrangih ngunkual, òhuam luzim tuamnak le òhuamtlang pawl a tuah a si.

²⁹Bawipa hnenih an pekmi dar cu a zatein pawng thawngnga zathum le pawng hra a rit.

³⁰Cuih dar cun Puanthlam sungih luhnak kotka òhuam pawl ih tawdam pawl, biakòheng le khohriik vekih tuahmi darpheng le biakòheng hrangih thilri hmuahhmuah an tuah.

³¹Cuih tlunah Puanthlam kulhnak òhuam ih tawdam, kotka òhuam ih tawdam le Puanthlam hrangah siseh, a kulhnak hrangah siseh, puan aw-nak kual hmuahhmuah cu hi dar in an tuah a si.

Suahlannak 39

Puithiam Hrangah Hnipuan An Tuah

(Suah 28.1-14)

¹Puithiam pawl in hmun thiang sungah hnaòuan caanah an hruh dingah tuuhmul in mepian, sendup le a senmi hnipuan sunglawi an tuah. Moses hnenih Bawipa ih thupek vekin Aaron hrang khalah hnipuan thianghlim an tuah.

²Òaangthlaih angki thianghlim cu sui, mepian, sendup le a senmi tuuhmul le phiarmi puan mankhung thawn an tuah.

³Sui cu a tlep a tlep i a phel hnuah mepian, sendup le a senmi pat lakah mawizetih òelhcih theih dingin paatete in an aat sal.

⁴Cuih òaangthlaih angki sihnak ah liangbah hri an tuah ih a sir ah an sih veve.

⁵Mawizet ih tahmi taikhap cu acuih liangbah hri pahnih thawn an peh-aw. Moses hnenih Bawipa ih thupek vekin hi taikhap khal hi sui, mepian, sendup le a senmi tuuhmul le phiarmi puan mankhung a si.



⁶A senmi lungmankhung an taat ih a kimvel ihsin sui in an khap. Lung parih mi hmin an kher òheu vekin Jakob fapa hleihnih pawl ih hmin cu cuih lungmankhung parah cun an kher.

⁷Moses hnenihBawipa ih thupeknak bangtuk in, Israel mipahun hleihnih pawl theihsaalknak lungmankhung ih cang dingin liangbah hri pawl parah cun cuih lungmankhung pawl cu an ben.

Puithiam Sang Ih Òaangben

(Suah 28.15-30)

⁸Òaangthlaih angki vekin mawizet ih òelhmi òaangben tla cu an tuah. Sui, mepian, sendup le a senmi tuuhmul le phiarmi puan mankhung in an tuah.

⁹A tung le a vang an can-aw ih bil hnih ah an bil; zungpi bok pakua a saumi le a kaumi a si.

¹⁰Cuih òaangben parah lungmankhung tlar li an ben: tlar khatnak ah a sen, a mepian le a sendupmi lungmankhung an ben.

¹¹Tlar hnihnak ah a taangphaw, a pawl le daimon lungvar an ben.

¹²Tlar thumnak ah sendup, a sen le a engmi lungmankhung an ben.

¹³Tlar linak ah tangphaw, sendup le a varmi lungmankhung an ben. Hi lungmankhung pawl cu an kimvel in sui in an vel.

¹⁴Lungmankhung hleihnih an ben ih a parah Jakob fapa hleihnih pawl hmin kher in an ngan. Hmin khermi vekin an kher ih lungmankhung pakhat parah Israel mipahun pakhat hmin ciar an kher fingfing.

¹⁵Òaangben hrangah hrihual bangtuk in a hrual-awmi sui hliir in sui òhi an tuah.

¹⁶Sui tlangkap pahnih le sui kual pahnih an tuah ih sui kual pahnih cu òaangben ih tlunlam kiil veve-ah an ben.

¹⁷Cuih sui kual pahnih ah sui hri pahnih an khith ih,

¹⁸sui hri khatlam zim pahnih cu sui tlangkap pahnih ah an khith. Cuticun òaangthlaih angki ih hmailam liangbah parah sui tlangkap pahnih cu an thlaih.



¹⁹A dang sui kual pahnih an tuah ih òaangben hnuailam kiil veve ah a sunglam zim òaangthlaih angki sangtu-ah an sih.

²⁰Sui kual pahnih an tuah lala ih òaangthlaih angki hmailam liangbah hnuailam ah an khith ih òhazet ih tahmi taikhap tlunlam ah an sih.

²¹Òaangben parih sui kual pahnih cu òaangthlaih angki ih sui kual pawl thawn mepian hrihrual in an òawnkom ih cuhrangah òaangben cu taikhap ih tlunah seep puakpo lo-in, Moses hnenih Bawipa ih thupek vek cekci in òaangben cu a bek thlephtli.

A Dang Puithiam Thuam An Tuah

(Suah 28.31-43)

²²Òaangthlaih angki hnuai ih hrukmi angki fualpi cu mepianmi tuuhmul hliir in an tuah.

²³Angki fualpi-ah lu hrolhnaak ong pakhat an tuah. Cuih ong kimvel cu an hruk tikah tlek lo dingin a tlang an khul.

²⁴Cuih angki hnuailam zim cu mepian, sendup le a senmi tuuhmul le puan mankhung pawl in tale rah cuangin an òelh.

²⁵Sui hliir in khingte an tuah ih tale rah karlak hnuailam zim kimvelah khingte cu an thlaih.

²⁶Moses hnenih Bawipa ih thupek vekin puithiam hna an òuan ih an hrukmi angki fualpi ih thuailam zim kimvelah tale rah zuk òelhmi le khingte thlaihmi an um.

²⁷Aaron le a fapa pawl hrangah puan mankhungih tahmi angki pawl an tuah;

²⁸cule lupawng le lukhum tla puan mankhung in an tuah ih, bawngbi tawi pawl cu phiarmi puan mankhung in an tuah.

²⁹Tai òemnak cu Moses hnenih Bawipa ih thupeknak vekin phiarmi puan mankhung le mepian, sendup le a senmi tuuhmul thawn an tuah ih mawizetin an òelh.

³⁰Sui hliir in calben thianghlim an tuah ih cakhennak parih cangan bangin a parah, “Bawipa hnenih pekmi,” tiaah an khen.



³¹Moses hnenih Bawipa ih thupekmi vekin cuih calben pheng cu an lupawng parah an òemcih.

Hnaòuan An òheh

(Suah 35.10-19)

³²Bawipa ih umnak inn Puanthlam cu an òheh. Moses hnenih Bawipa ih thupek vekin Israel pawl in an tuah òheh.

³³Bawipa ih umnak inn Puanthlam le a thilri pawl, puan awhnak, phar le phartlang, a òhuam le a òhuam tawdam pawl;

³⁴a par khuh hrangah tuucang phaw a senih buhmi, a khuh sintu-ah saphaw òha le a khaptu dingih puanòha mankhung pawl;

³⁵lungpheng pahnih an retnak Thukam Kuang le a sin le a zawnfung pawl;

³⁶cabuai le cabuai ih thilri le Pathian hrangih hunmi sang;

³⁷sui hlirih tuahmi meivannak fung, a meivannak, meivanmi a tlar ih ret ding pawl, a thilri dangdang le meivannak hrangih siti pawl,

³⁸sui ih tuahmi biakòheng, hriak culhnak hrangih siti, zihmui rimthaw, thlam sung luhnak sangka puanzar,

³⁹darih tuahmi biakòheng, khohriik vek darpheng, a zawnfung pawl le a thilri hmuahhmuah, kut kholhnak kheng le a tawdam;

⁴⁰kulhnak hrangah puanzar, kulhnak òhuam le òhuam tawdam pawl, kulh luhnak puanzar, a hridai pawl le puanthlam hrangih thil bah-nak pawl, Pathian Umnak Puanthlam sungih hnaòuan tikah a òulmi thilri hmuahhmuah;

⁴¹hmunthiang sungih hnaòuan tikah puithiam pawl ih hrukmi hnipuan sunglawi, puithiam hna an òuan tikah Aaron le a fapa pawl ih hruk dingmi hnipuan thianghlim pawl cu Moses hnenah an rak keng.

⁴²Moses hnenih Bawipa ih thupek vekin Israel mi pawl in hnaòuan cu an òheh.



⁴³An tuahmi hmuahhmuah cu Moses in òhatein a zoh ih Bawipa ih thupek vekin an tuah òha a si, tiah a hmu. Cuhrangah cupawl cu Moses in thluasuah a pek.

Suahlannak 40

Pathian Hnenah Puanthlam Hlannak

¹Bawipa in Moses hnenah,

²ÖThla hmaisai bikih ni khat ni-ah Bawipa ih Umnak Puanthlam cu nan din pei.

³Cuih thlam sungih Thukam Kuang sungah Thukham Pahra cu nan ret pei ih thingkuang cu puanzar phenah nan ret pei.

⁴Cabuai khal nan ret pei ih a thilri pawl khal a parah na ret pei. Meivannak fung ret uhla a parah mei nan vang pei.

⁵Thukam Kuang ih hmaizawn ah zihmui rimthaw urnak sui ih tuahmi biakòheng cu nan ret pei ih luhnak sangka ah puanzar nan thlai pei.

⁶Cule Puanthlam ih hmaiah mei-ur thawinak biakòheng cu nan ret pei.

⁷A cuih biakòheng le Puanthlam karlakah kut kholhnak kheng nan ret pei ih a sungah tidai khal nan ret pei.

⁸A kulhnak pawl cu nan bun thluh pei ih luhnak kotka ah puanzar khal nan thlai pei.

⁹ÖCun hriak nan lak pei ih, Pathian Umnak Puanthlam le a sungih a ummi hmuahhmuah nan culh pei. Cubangtuk in Puanthlam le a thilri hmuahhmuah cu Pathian hnenah nan hlan pei ih inn thianghlim ah a cang ding.

¹⁰Mei-ur thawinak biakòheng le a thilri pawl khal hriak nan culh pei. Cubangtuk in Pathian hnenah nan hlan pei ih a thianghlim zetmi biakòheng a si ding.

¹¹Kut kholhnak le a tawdam khal hriak nan culh pei ih cubangtuk in Pathian hnenah nan pek pei.



- ¹²ÖAaron le a fapa pawl cu Puanthlam sangka ah ra hai sehla tidai in kholhaw hai seh.
- ¹³Aaron cu hnipuan thianghlim pawl hrukter uhla ka hrangih puithiam hna a òuan theinak dingah hriak culh in thianghlimter uh.
- ¹⁴A fapa pawl khal a kiangah ra hai sehla angki hrukter uh.
- ¹⁵An pa hriak nan culh vek thothoin a fapa pawl khal hriak culh uh; cuticun ka hrangah puithiam hna an òuan ding. Hriak culhmi an si ruangah kumkhua in puithiam hna an òuan ding a si,” tiah a ti.
- ¹⁶Bawipa ih thupek vekin Moses in a tuah.
- ¹⁷Cuhrangah Izipt ram an taan hnu kum hnihnak, thla hmaisai bikih ni khat ni-ah Bawipa ih Umnak Puanthlam cu an dingter.
- ¹⁸Amah Moses rori in a dingter a si. Moses in òhuam tawdam pawl cu a ret ih òhuam pawl cu a phun; phartlang pawl khal a bun ih phar pawl khal a song òheh.
- ¹⁹A khuh pawl cu a pharh ihBawipa ih thupek vekin Puanthlam cu a khuh.
- ²⁰Cun thukham ngannak lungpheng pawl cu a lak ih Thukam Kuang sungah a ret. Zawnfung pawl cu thingkuang parih thlaihmi a kual sungah a hrolh ih thingkuang cu a sin.
- ²¹Pathian umnak Puanthlam sungah Thukham Kuang cu a ret ih lang lo dingin puanzar in a phenter. Bawipa ih thupek bangtuk in thukham ngannak lungpheng pawl retnak kuang cu puanzar in hitivek in a phenter a si.
- ²²Puanthlam sungah cun cabuai khal a ret; thlam sung saklam kap deuhah puanzar lengah a ret ih,
- ²³Bawipa ih thupek vekin Bawipa ih hrangih hunmi sang cu cabuai parah a ret.
- ²⁴Thlam sung thotho ahcun thlanglam kap cabuai ih siir zawn ah meivannak fung a ret.



²⁵Bawipa ih thupek vekin Bawipa ih hmai ahcun meivannak parih van dingmi mei-inn pawl a ret.

²⁶Sui ih tuahmi zihmui rimthaw urnak biakòheng cu puanzar hmai zawn ah a ret.

²⁷Cuih biakòheng parah Bawipa ih thupek bangtuk in zihmui rimthaw cu mei in a ur.

²⁸Puanthlam sung luhnak sangka ah puan a zaar.

²⁹Mei-ur thawinak hrangih biakòheng cu sangka hmaiah a ret. Cuih biakòheng parah pekmi rawl a ret ih mei-ur thawinak khal a tuah ih Bawipa ih thupek vekin sa pawl cu cem koin a kangter thluh.

³⁰Cuih biakòheng le Puanthlam karlakah kut kholhnak kheng a ret ih kholh awknak dingah tidai khal a ret.

³¹Cuih tidai cun Moses, Aaron le Aaron ih fapa pawl in an kut le an ke an kholh.

³²Bawipa ih Puanthlam sungih an luh tikah siseh, biakòheng ih an feh tikah siseh, Bawipa ih thupek vekin an kholh-aw hmaisà òheu.

³³Puanthlam le biakòheng kimvelih kulhnak hruang tla cu Moses in a tuah òheh ih kulhnak kotka khalah puan a zaar. Cuticun Moses in hnaòuan hmuahhmuah cu a òheh.

Bawipa ih Puanthlam Tlunih Mero

(Mipum 9.15-23)

³⁴Puanthlam cu mero in a tuam ih Bawipa ih sunlawinak tleu in a khat.

³⁵Cutiin Bawipa ih sunlawinak tleu in a khah ruangah a sungah Moses a lut thei lo.

³⁶Hmunkhat ihsin hmun dangih Israel mi pawl an òhawn tikah Pathian umnak Puanthlam ihsin mero a kian tik lawnglawngah an òhawn òheu.

³⁷Mero a kiang lo asile hmun dangah an òhawn lo.



³⁸Ramòhing lakih an vahvaih sung hmuahhmuahah Bawipa an hnenah a um ti langternak ah Puanthlam tlunah sunah mero an hmu ih zanah mei a vang ringring ti an hmu.



Puithiam Hnaṭuannak

Puithiam Hnaṭuannak 1

A Pum Ih Mei-ur Thawinak

- ¹Bawipa in Moses cu Bawipa umnak Puanthlam ihsin a ko ih,
- ²Israel mi pawl in Pathian hnenih thawinak an pek tiki thlun dingah a hnuailam daan pawl cu a pek. Zokhal Bawipa hnenih thawinak a pek asile a cawruul sung ihsin, a si lole a tuu le a merual sung ihsin a si pei.
- ³A cawruul sung ihsin mei-ur thawinak a pek ahcun raitluanmi cawcang a si pei. Bawipa ih cohlanmi a sinak dingah a cawcang cu Bawipa umnak Puanthlam sangka ah a rak keng ding.
- ⁴Cule a cawcang ih lu parah a kut a suang pei; cumi cu Bawipa in sualngaithiamnak raithawi-ah a cohlan sak ding.
- ⁵Cutawkah a cawcang cu a that pei ih Aaron fapa puithiam pawl in cawcang ih thisen cu Bawipahnenih an pek hnuah Puanthlam sangka ih a ummi biakòheng ih kap li-ah cun an theh pei.
- ⁶Cun a cawcang cu a vun a hawk pei ih a sa a can thluh pei.
- ⁷Aaron fapa puithiam pawl in biakòheng parah cun zanthing an ret pei ih meisa an muah pei.
- ⁸Cule can ciami sa cu a lu le a thau pawl thawn meisa parah an ret pei.
- ⁹Amah in a sungril pawl le a dunglam ke pawl cu a kholh pei ih puithiam in sa cu biakòheng parah a zatein a ur thluh pei. Himi cu Bawipa hrangah a rim a thawmi mei-ur thawinak a si.
- ¹⁰Zokhal a tuurual sungin, a si lole a merual sungin thawinak a pek asile, raitluanmi tuucang, a si lole mecang a si pei.
- ¹¹Biakòheng ihsin saklam kapah a òilva cu a that pei ih a thisen cu biakòheng ih kap li-ah puithiam pawl in an theh pei.
- ¹²Cule a sa cu a can òheh hnuah puithiam in a zatein a lu le a thau thawn meisa parah a ret pei.



¹³Amah in a sungril le a dunglam ke pawl a kholh pei ih puithiam in thawinak sa cu Bawipa ih hnenah a pek pei ih biakòheng parah cun a zatein a ur pei. Himi cu Bawipa ih hrangah a rim a thawmi mei-ur thawinak a si.

¹⁴Mi pakhat in vate cu mei-ur thawinakih a pek asile thuro a si lole laileng note a si pei.

¹⁵Puithiam in vate cu biakòheng ah a keng pei ih a hngawng a merhtan pei ih a lu cu biakòheng parah a ur pei. A thisen cu biakòheng ih kap ah kang ko in a thler pei.

¹⁶A cur le a cur sung ummi pawl a lak pei ih vutcam an retnak, biakòheng ihsin nisuahnak lamah a hlon pei.

¹⁷A thla in a kai pei ih a thla pawl cat lo tein a ruangpi cu a bauh pei ih biakòheng parah a ur pei. Cumi cu Bawipa lungawi tertu rimthaw thawinak a si.

Puithiam Hnatuannak 2

Thlairawl Thawinak

¹Mi pakhat in Bawipa hnenih thlairawl thawinak a tuah tikah hmaisabik ah a fang cu a rial dip thluh pei ih sangphut ah a cang ding. Cuih hnuah olif siti le rimhmui a toih pei ih,

²Aaron hrin puithiam pawl ih hnenah a keng pei. Rialdip ciami sangphut cu puithiam in zate-khat in a lak pei ih, siti le rimhmui pawl thawn Bawipa hnenih pekmi a si, ti langternak ah biakòheng parah a ur pei. Cutiuh fang urmi rim cu Bawipa hrangah rimthaw a si.

³A taangmi sangphut cu puithiam pawl ih ta a si. Bawipa hnenih pekmi sangphut sung ihsin lakmi a si ruangah a thiangmi a si.

⁴Bawipa hnenih an pekmi thlairawl thawinak cu rawhnak ih rawh ciami sangrawh a si ahcun thilnu rawi lomi a si pei. Olif siti thawn rawimi a sah zetmi sang, asilole olif siti hnihmi a paa zetmi sang a si pei.

⁵Cun an pekmi sang cu uhkang ih reumi sang a si ahcun olif siti thawn rawimi sangphut ih tuahmi a si pei; thilnu tel lomi thocho a si pei.



⁶Bawipahnenih nan pek tikah sangreu cu nan nuai dip thluh pei ih siti nan toih pei.

⁷An pekmi cu beelih kanmi sang a si ahcun sangphut le olif siti ih tuahmi a si pei.

⁸Bawipa hnenah rak keng uhla puithiam hnenah pe uh; cule puithiam in biakòheng ah a fehpi pei.

⁹A zatein Bawipa hnenih pekmi a si, ti langternak dingah puithiam in sang malte in a lak pei ih biakòheng parah a ur pei. Cutiuh urmi rawlrim cu Bawipa ih hrangah rimthaw a si.

¹⁰Thlairawl thawinak sung ihsin a taangmi pawl cu Aaron le a fapa pawl ih ta a si; Bawipa hnenih pekmi rawl sung ihsin lakmi a si hrangah a thiang zetmi a si.

¹¹Bawipa hnenih thlairawl thawinak nan pekmi hmuahhmuah cu thilnu rawi lomi an si thluh pei. Bawipa hnenih mei-ur thawinak nan pekmi cu thilnu siseh, khuaitizu siseh rawi lomi hli an si pei.

¹²Kumtin tein thlaithar nan pek tikah Bawipa hnenah nan rak keng pei; asinain biakòheng parah nan ur lo pei.

¹³Thlairawl thawinakah nan pekmi fang hmuahhmuah cu ci nan phulh thluh pei; ziangatile ci cu Pathian le nanmah karlahih thukamnak nan tuahmi kihhmuhnak a si. Thawinak nan pekmi hmuahhmuah ci phulh òheh uh.

¹⁴Thlaithar hmaisai bikmi thlairawl thawinak Bawipa hnenih nan pek tikah nan kan ciami, a si lole nan den ciami a si pei.

¹⁵Cuih tlunah olif siti nan toih pei ih rimhmu tla nan toih pei.

¹⁶Bawipa hnenih mei-ur thawinak pekmi a si, ti langternak dingah nan pekmi sangphut hrekhat le siti le rimhmu hmuahhmuah cu puithiam in a ur òheh pei.

Puithiam Hnaṭuannak 3

Remnak Thawinak



- ¹Mi pakhat in remnak hrangih thawinak tuah dingah a caw a pek asile cawcang a si lole cawpi raitluan a si pei.
- ²A caw-ih lu parah a kut a suang pei ih Bawipa umnak Puanthlam ih sangka ahcun a caw cu a that pei. Cule Aaron hrin puithiam pawl in biakòheng ih kap li-ah caw thisen cu an theh pei ih,
- ³a dang sa pawl cu Bawipa ih hnenah an pek pei: a sungril parih a kopmi thau pawl,
- ⁴a kaileng pawl le a parih ummi thau pawl le a thinhnun parih a ummi thau pawl an si pei.
- ⁵Hi pawl hmuahhmuah cu mei-ur thawinakah pekmi pawl thawn puithiam pawl in biakòheng parah an ur pei. Hi mei-ur thawinak rim cu Bawipa ih hrangah rimthaw a si.
- ⁶Remnak thawinak hrangah tuu siseh me siseh an pek tikah a nu khal a si thei ih a cang khal a si thei; asinain raitluanmi tengteng a si pei.
- ⁷Mi pakhat in tuu a pek a si ahcun,
- ⁸a tuu ih lu parah a kut a suang pei ih Puanthlam ih sangka ah a that pei. A tuu ih thisen cu Aaron hrin puithiam pawl in biakòheng ih kap li-ah an theh pei.
- ⁹Cule a hnuailam ih sa pawl cu Bawipa hnenah an pek pei: a sungih a ummi a hlap hmuahhmuah, a sungril parih a ummi thau hmuahhmuah,
- ¹⁰a kaileng pawl le a parih a ummi thau pawl le a thinhnun parih ummi thau hmuahhmuah an si pei.
- ¹¹Hi hmuahhmuah Bawipa hnenih pekmi pawl cu puithiam in biakòheng parah a ur pei. Himi cu Bawipa hnenih mei-ur thawinakah pekmi rawl a si.
- ¹²Mi pakhat in me a pek asile,
- ¹³a me-ih lu parah a kut a suang pei ih Puanthlam ih hmaiah a that pei. Cule puithiam pawl in a thisen cu biakòheng ih kap li-ah an theh pei ih,



¹⁴a tanglam ih sa pawl cu Bawipahnenah an pek pei: a sungril parih ummi thau hmuahhmuah,

¹⁵a kaileng pawl le a kaileng parih ummi thau pawl le a thinhnun parih ummi thau hmuahhmuah an si pei.

¹⁶Himi hmuahhmuah cu Bawipa hnenih urmi rimthaw si dingah puithiam in biakòheng parah a ur pei. Himi cu Bawipahnenih mei-ur thawinakah pekmi rawl a si. A thau hmuahhmuah cu Bawipaih ta a si.

¹⁷A thau siseh a thisen siseh, Israel mi cun nan ei hrimhrim lo pei; himi cu san khat hnu san khat, khuitawkw hmuni nan um khalle nan thlun dingmi daan a si.

Puithiam Hnatuannak 4

Sualthlah Thawinak

¹⁻²Mi pakhatkhat a sual ih Bawipa ih thukham a buar pang a si ahcun, a hnuailam ih daan pawl cu thlun tengteng dingah Israel mi hnenih sim dingah Bawipa in Moses cu thu a pek.

³Hriakculh Puithiam Sang a sual ih Israel mi hnenih mawhnak a thlenter a si ahcun, a sual thlahnak ah raitluan cawcang a keng pei ih Bawipa ih hnenah thawinak a tuah pei.

⁴A cawcang cu Bawipa umnak puanthlam sangka ah a hruai pei, a caw lu parah a kut a suang pei-ih Bawipa hmaiah cutawkw ahcun a that pei.

⁵Cule cuih puithiam cun a caw-ih thisen hrekkhat a lak pei ih Puanthlam sungah cun a fehpi pei.

⁶A cuih thisen sungah a mehtok kutzung a hnim pei ih a thiangmi puanzar ih hmaiah voi sarh tiang thisen cu a theh pei.

⁷Cule Puanthlam sungih rimhmi urnak biakòheng ki pawl parah acuih thisen hrekkhat cu a hnih pei ih a taang hrihmi thisen cu Puanthlam sung vung lutnah a ummi mei-ur thawinak hrangih hmanmi biakòheng hram ah a thlet thluh pei.



- ⁸Hi caw-ih thau hmuahhmuah, a sungril pawl ih thau le,
- ⁹a kaileng pawl le a kaileng parih a kopmi thau pawl le a thinhnun parih thau tla a phorh thluh pei.
- ¹⁰Remnak thawinak hrangih cawcang an thahmi a thau an lak thluh ih an ur vekin puithiam in hi cawcang ih thau cu a lak pei ih mei-ur thawinak biakòheng parah a ur pei.
- ¹¹Sikhalsehla a vun, a sa hmuahhmuah, a lu, a ke pawl le a sungril hmuahhmuah a lak pei ih,
- ¹²an riahnak hmun ihsin hnarpawn vutcam an thletnak hmun thiangfai ih thingpen parah a ur pei.
- ¹³Bawipa ih thukham buar pangih Bawipa hmaiih a sualtu cu Israel mipi an zate an si ahcun,
- ¹⁴an sualnak cu theih a si vete in an sualthlah thawinak hrangah cawcangte pakhat an keng pei; Bawipa umnak Puanthlam ah an keng pei ih,
- ¹⁵Israel mi hotu pawl in a lu parah an kut an suang pei ih cutawkah an that pei.
- ¹⁶Hriakculh Puithiam in caw thisen hrekkhat cu Puanthlam sungah a keng pei ih,
- ¹⁷thisen sungah a mehtok zung a hnim hnuah puanzar ih hmaiah voi sarikh tiang a theh pei.
- ¹⁸A thisen hrekkhat cu Puanthlam sungih ummi rimhmui urnak biakòheng ih ki pawl parah a hnih pei ih, a taangmi thisen cu Puanthlam sung luhnak ih a ummi mei-ur thawinak biakòheng hramah a thle thluh pei.
- ¹⁹Cule a thau hmuahhmuah a lak pei ih biakòheng parah a ur pei.
- ²⁰Sualthlah thawinak cawcang a tuah vekin hi cawcang khal cu Israel mi sualnak ruangah puithiam in thawinak a tuah pei ih ngaithiam an si ding.



²¹Amah puithiam sualthlahnak cawcang a tuah vek thotho in hi cawcang khal cu a lak pei ih an riahnak ihsin hnarpawn ah a fehpi pei ih a ur pei. Himi hi misenpi sualthlahnak hrangih thawinak a si.

²²Bawipa ih thukham cu ram uktu in a buar ih a soal pang a si ahcun,

²³a soalnak a theih awk vete in raitluan mecang pakhat thawinak hrangah a keng pei.

²⁴Mecang ih lu parah a kut a suang pei ih mei-ur thawinak sa an thahnak, biakòheng ih saklam kapah a that pei. Himi cu sualthlahnak hrangih thawinak a si.

²⁵Mecang ih thisen cu puithiam in a mehtok zungin a vun tok pei ih biakòheng ih ki pawl parah a hnih pei. A taangmi thisen cu biakòheng hramah a thlet thluh pei.

²⁶Cun remnak thawinakah an thahmi òilva-ih thau pawl a ur vekin mecangih thau hmuahhmuah cu biakòheng parah a ur pei. Cubangtuk in hotu ih soalnak ruangah puithiam in thawinak a pek pei ih hotu cu ngaithiam a si ding.

²⁷Israel mi lakah mi pakhatkhat tumtahnak zianghman nei loin a soal pang ih Bawipa ih thukham a buar pang a si ahcun,

²⁸a soal a theih awk vete in raitluan mi menu a rak keng pei.

²⁹A menu-ih lu parah a kut a suang pei ih mei-ur thawinak sa an thahnak, biakòheng ihsin saklam kapah a that pei.

³⁰A cuih thisen sungah puithiam in a mehtok zung in a tok pei ih biakòheng ih ki pawl parah a hnih pei; a taangmi thisen cu biakòheng hramah a thlet thluh pei.

³¹Cun remnak thawinak sa-ih thau pawl an lak vekin a thau a lak thluh pei ih Bawipa ih duhmi rimthaw si dingah biakòheng parah a ur pei. Cubangtuk in a cu pa-ih soal ruangah puithiam in thawinak a pek pei ih cupa cu a soalnak ngaithiam a si ding.



³²Mi pakhat in a sualthlahnak hrangah tuu pakhat a rak keng asile a nu raitluan a si pei.

³³A tuu ih lu parah a kut a suang pei ih mei-ur thawinak sa an thahnak, biakòheng ihsin saklam kapah a that pei.

³⁴A cuih òilva thisen sungah puithiam in a mehtok zung in a tok pei ih biakòheng ih ki pawl parah a hnih pei; a taangmi thisen cu biakòheng hramah a thlet thluh pei.

³⁵Remnak thawinak sa a thau an lak bangtuk in puithiam in a thau a lak thluh pei ih mei-ur thawinaki an pekmi rawl thawn Bawipa a pek pei ih biakòheng parah a ur pei. Cubangtuk in cupa ih sualthlahnak hrangah puithiam in thawinak a pek pei ih cupa cu ngaithiam a si ding.

Puithiam Hnaṭuannak 5

Ziangtik ah so Sualthlah Thawinak Tuah A òul?

¹A hnuailam sualnak pawl hrangah sualthlah thawinak a òul a si. Zokhal a hmuhmi le a theihmi sim dingah thurelnak hmun ah an ko ih a sim a rel duh lo ahcun amah in mawh a phur ding ih hrem a tuar ding.

²Zokhal tumtah hrimnak nei loin, saruak tivek pawl, a thiang lomi a tham pang a si ahcun amah cu mithiang lo a si ih a thil tuahmi a theih vete in mawh a phur ding.

³Zokhal tumtah hrimnak nei loin, minung ih thianhlim lonak a tham pang asile, ziangvek thianhlim lonak a si hmanah, a theih vete in mawh a phur ding.

⁴Zokhal a sia le a òha ruatta loin siatcam in thu a kam zuatzo a si ahcun, ziangvek thu a si hmanah, a tuahmi a theih vete in mawh a phur ding.

⁵Hi thu pakhatkhat ah mi pakhat cu mawhphurtu a si tikah a mawhnak cu a phuang tengteng pei;

⁶cule sualthlah thawinak hrangah Bawipahnenah tuu siseh, me siseh a nu pakhat a pek pei. A sualthlahnak hrangah puithiam in thawinak a tuah sak pei.



⁷Tuu siseh me siseh a pek thei lo a si ahcun, a sualthawinak hrangah thuro pahnih a si lole laileng pahnih Bawipa hnenah a pek pei; pakhat cu sualthlah thawinak hrangah a si pei ih a dang pakhat cu mei-ur thawinak hrangah a si pei.

⁸Puithiam hnenah a rak keng pei ih puithiam in a hmaisaaah vate pakhat cu sualthlah thawinakah a pek pei. A lu dircat lo tein a hngawng a merh pei ih,

⁹a thisen hrekkhat cu biakòheng kapah a theh pei. A taangmi a thisen cu biakòheng hramah a thlerh pei. Hi thawinak cu sualthlahnak hrangah a si.

¹⁰Cun a pahnihnak vate cu mei-ur thawinak hrangah, daan bangtuk in, puithiam in a pek pei. Cubangtuk in mi pakhat soal ruangah puithiam in thawinak a pek pei ih a sualnak cu ngaithiam a si ding.

¹¹Cun cupa in thuro pahnih a si lole laileng pahnih khal a pek thei lo a si ahcun a sualthlah thawinak hrangah sangvut phut rel khat a keng pei. Thlairawl thawinak si loin sualthlah thawinak a si ruangah olif siti a toih lo pei ih rimhmui khal a rawi lo pei.

¹²Sangphut cu puithiam hnenah a keng pei ih Bawipa hnenah kimtein pek òheh a si ti langternak ah puithiam in zate-khat a lak pei ih biakòheng parah a ur pei. Himi cu sualthlah thawinak a si.

¹³Cu bangtuk in cupa ih sualnak ruangah puithiam in thawinak a pek pei ih a sualnak cu ngaithiam a si ding. Thlairawl thawinak vek thotho in a taangmi sangphut cu puithiam ih ta a si.

Mawhnak Hrang Thawinak

¹⁴Hi daan pawl cu Bawipa in Moses hnenah a pek.

¹⁵Zokhal soal tumtahnak a nei lo naón Bawipa hnenih pek dingmi thil thiang pawl a pek lo a si ahcun a mawhnak thawinak hrangah raitluan tuucang pakhat Bawipa hnenah a pek pei. A man cu upa pawl ih khiah vekin a si pei.

¹⁶A pek lomi Bawipa ih thil thiang pawl cu a kuan sal pei ih cuih tlunah a hlei in zateek kul a kuan pei. Tuucang cu puithiam hnenah a pek pei ih cupa



ih mawh ruangah puithiam in thawinak a pek pei ih a mawhnak cu ngaithiam a si ding.

¹⁷Mi pakhatkhat in tumtah hrimnak nei loin Bawipa ih thukham pakhatkhat a buar pang ahcun thil sual a si ti a theih lo hmanah a sual man a tuar ding.

¹⁸Puithiam hnenah mawhnak thawinak hrangah raitluan tuucang, a si lole mecang a pek pei. A man cu upa-ih an khiah vekin a si pei. Cupa ih mawhnak ruangah puithiam in thawinak a pek pei ih amah cu ngaithiam a si ding.

¹⁹Himi cu Bawipa parih a sual ruangah cawhkuannak ih thawinak pekmi a si.

Puithiam Hnatuannak 6

¹Bawipa in a tanglamih daan pawl hi Moses hnenah a pek.

²Mi pakhat hnenah a rualpi in sumsaw a ret ih a kiltu in a pek sal duh nawn lo ah siseh, a rualpi hnen ihsin thil a ruk ah siseh, a innhnen kha a bum ah siseh,

³thil hlomi a sar naón ka sar lo a si tiih a pheh ih siatcamnak a tuah ah siseh, Bawipa ih hmaiah misual a si ih thawinak a pek a òul a si.

⁴⁻⁵Hi bangtuk in a sual asile a dik loih a ngahmi a si hrangah a kuan sal tengteng pei. A mawh a si tiih an theih ni-ah a neitu pa hnenah kimtein a rulh thluh ih tlunah a hlei in zateek kul a bet pei.

⁶A sualthlah thawinak hrangah puithiam hnenah raitluan tuucang asilole mecang a keng pei. A man cu upa pawl ih khiahmi bangtuk in a si pei.

⁷Cupa sual ruangah thawinak cu puithiam in a pek pei ih ngaithiam a si ding.

Mei-ur Thawinak

⁸Bawipa in,

⁹Aaron le a fapa pawl ih mei-ur thawinak an pek tikah a tanglam daan pawl hi thlun dingah Moses hnenah thu a pek. Mei-ur thawinak cu zanvarte biakòheng parah taanta ding a si ih meisa khal mit loin alhter ringring ding a si.



¹⁰Cun puithiam in a bawngbi tawite le a kor fualpi a hruk hnuah biakòheng parih mei-ur thawinak vutcam cu a lak pei ih biakòheng ih kapah a ret pei.

¹¹Cuih hnuah a hnipuan a thleng pei ih vutcam cu an riahnak leng hmun thiengah a va ret pei.

¹²Biakòheng parih meisa cu alhter ringring ding a si ih a mit dah hrimhrim lo pei. Zingtin tein puithiam in zanthing a beet pei ih mei-ur thawinak a timtuh hnuah remnak thawinakih sathau cu a ur pei.

¹³Biakòheng parih meisa cu mit dah hrimhrim loin alhter ringring ding a si.

Thlairawl Thawinak

¹⁴Thlairawl thawinak hrangih daan pawl cu a tanglam bangtuk in a si. Aaron hrin a si mi puithiam in thlairawl thawinak cu Bawipa hnenah biakòheng hmaiah a tuah pei.

¹⁵A zatein Bawipa hnenih pekmi a si, ti langternak ah sangphut zate-khat le siti le rimhmui a zatein a lak pei ih biakòheng parah a ur pei. Hi thawinak cu Bawipa hnenah a rim a thawmi thawinak a si.

¹⁶A taangmi hmuahhmuah cu puithiam pawl in an ei pei.

¹⁷Thilnu tel loin an rawh pei. Himi cu mei-ur thawinak sung ihsin puithiam covo si dingah Bawipa ih pekmi a si. Sualthlah thawinak le mawhnak thawinak bangtuk ih a thiang zetmi a si.

¹⁸San khat hnu san khat Aaron hrin mipa hmuahhmuah in Bawipa hnenih thawinak pekmi rawl cu kumkhuain an covo a si ruangah an ei thei pei. Mi pakhatkhat, a si lole thil pakhatkhat, in Bawipa hnenih pekmi rawl cu a dai asile a thianhlimnak in a daitu cu a siatsuah ding a si.

¹⁹Bawipa in a tanglam daan pawl cu,

²⁰Aaron hrin puithiam pawl hriakculh an ngah tiki thlun dingah Moses hnenih a pekmi an si. Hriakculh an ngah ni-ah Bawipa hnenah sangphut reel khat an pek pei; nitin thlairawl thawinakih pekmi zat in a si ding; zinglamah a hrek, zanlam ah a hrek an pek pei.



²¹Siti thawn an rawi pei ih uhkang sungah an reu hnuah an deng pei ih thlairawl thawinakih pekmi a si ding. Cumi cuBawipa ih hrangah rimthaw a si.

²²San khat hnu san khat, Aaron hrinih Puithiam Sang a òuan tinte hi thawinak cu a tuah ringring pei. Cuih thawinak cu cem ko ih urmi Bawipa hnenih thawinak a si pei.

²³Puithiam ih a pekmi thlairawl thawinak cu malte hman ei loin a zatein ur òheh a si pei.

Sualthlah Thawinak

²⁴Aaron le a fapa pawl in,

²⁵a tanglam ih daan pawl cu sualthlah thawinak an pek tikah an thlun dingin Bawipa in Moses hnenah thu a pek. Sualthlah thawinak hrangih sa an thah tikah mei-ur thawinakih an pekmi sa pawl an thahnak, biakòheng ihsin saklam kapah an that pei. Hi sualthlah thawinak cu a thiang zetmi a si.

²⁶Hi thawinak a petu puithiam in thawinakih pekmi sa cu, Bawipa umnak Puanthlam kulhsung, hmun thiang sungah a ei pei.

²⁷Mi pakhatkhat, a si lole thil pakhatkhat in hi thawinak sa cu a dai pang asile sa thianghlim a dai ruangah siatsuahnak a tong ding. Cun hi sathi in hnipuan a hnih pang a si ahcun acuih hnipuan cu hmun thiang sungah sawp ding a si.

²⁸Hi sa suannak ah tlak ih tuahmi beel an hman ahcun acuih beel cu khuai thluh ding a si. Asinain thir beel an hman a si ahcun napi in an rawt pei ih tidai in an tlengfai pei.

²⁹Puithiam ih sungkhat mipa pawl cun hi sa cu an ei thei ve ding. Hi sa cu sa thianghlim a si.

³⁰Sikhalsehla sualthlahnak dingah tiah sathi hrekkhat cu Puanthlam sungih an thlenpi a si ahcun acuih thawinak sa cu ei a si hrimhrim lo pei; meisa in ur òheh a si pei.

Puithiam Hnaṭuannak 7



Mawhnak Thawinak

¹A tanglamih daan pawl cu mawhnak thawinak hrangah a si. Hi thawinak cu a thiang zetmi a si.

²Mei-ur thawinak hrangih sa pawl an thahnak hmun, biakòheng saklam kapah hi thawinak sa cu an that pei ih a thisen cu biakòheng ih kap li-ah hnih a si pei.

³A thau hmuahhmuah cu an lak pei ih biakòheng parah thawinakah pek a si pei: a meifi thau, a sungril parih a kopmi thau pawl,

⁴a kaileng pawl le a kaileng parih a kopmi thau pawl le a thinhnunih thau pawl an si pei.

⁵A thau hmuahhmuah cu Bawipa hnenih mei-ur thawinak in pekmi a si ruangah puithiam in biakòheng parah a ur pei. Himi cu mawhnak thawinak a si.

⁶Puithiam hrinih mipa cun an ei thei. Thawinak thiag a si ruangah hmun thiag sung hrimhrim ah an ei pei.

⁷Sualthlah thawinakah siseh, mawhnak thawinakah siseh, bangrep ih hman dingmi daan pakhat cuih thawinakih hmanmi sa pawl cu thawinak a petu puithiam ih ta an si, tihi a si.

⁸Mei-ur thawinakih pekmi sa-ih a vun cu thawinak a petu puithiam ih ta a si.

⁹Sang rawhnak ih rawhmi siseh, uhkang a si lole thirbel ih kan ciami thlairawl thawinak hmuahhmuah cu Pathian hnenih a petu puithiam ih ta a si.

¹⁰Asinain kan lomi le suan lomi thlairawl thawinak hmuahhmuah cu a ro a si khalle siti thawn rawimi a si khalle, Aaron hrin puithiam pawl ih ta a si ih anmah sungah bangrep in an zem aw pei.

Remnak Thawinak

¹¹Bawipa hnenih pekmi remnak thawinak an tuah tikah a tanglam ih daan pawl hi thlun ding a si.



¹²Mi pakhat in a lungawinak Pathian hnenah phuan a duh ih thawinak a pek a si ahcun thawinak òilva le thilnu tel lo sang thawn a pek pei. Sang cu sangphut ih tuahmi, olif siti thawn rawi ih a sah zetih tuahmi, asilole olif siti ih hnihmi sang paate, a si lole sangphut ih tuahmi olif siti thawn rawimi a si pei.

¹³Cuih tlunah thilnu thawn rawi ih rawhmi sang pawl tla a pek pei.

¹⁴Sang phun khat ihsin malte ciar a hleice laksawng ah Bawipa hnenah a pek pei; cumi cu biakòheng parah sathi a thehtu puithiam ih ta a si pei.

¹⁵An thah sunah sa cu an ei tengteng pei; a thaizing tiang zianghman an taangter lo pei.

¹⁶Mi pakhat in a thukammi kimternakah remnak thawinak a pek, asilole amah ih lungtho in a pekmi thawinak a rak ken a si ahcun an thah sunah a sa cu an ei pei; an hlahmi a um asile a thaisun ah an ei thluh pei.

¹⁷A ni thumnak tiang a taangmi sa cu an ur thluh pei.

¹⁸A ni thumnak tiang a taangmi sa an ei a si ahcun cupa ih thawinak cu Pathian in a saang lo ding. A peknak cu thawinak ah siar a si lo pei ih thil borhhlawh sawnah ruat a si pei ih, a eitu in a raibuar man cu a tuar ding a si.

¹⁹A cuih thawinak sa cu thil thiang lo thawn an dai aw a si ahcun ei a si lo pei; a zatein ur òheh ding a si. Cuih sa cu mithiang pawl in an ei thei pei;

²⁰thian lonak a neitu pawl in an ei asile a eitu cu Pathian ih miphun sungah siarcih a si nawn lo pei.

²¹Cuih tlunah milai siseh, òilva siseh, a thiang lomi thil pakhatkhat a dai hnuah hi thawinak sa a ei asile amah cu Pathian ih miphun sungah siarcih a si nawn lo pei.

²²Bawipa in Israel mi pawl hrangah,

²³a tanglam ih daan pawl hi Moses hnenah a pek. Caw thau siseh, tuu thau siseh, asilole me thau khal siseh, an ei lo pei.

- ²⁴Amahte a thimi, asilole sahrang ih dehmi òilva ih thau khal an ei hrimhrim lo pei. Asinain poi hai dang an òulnak ahcun an hmang thei pei.
- ²⁵Bawipa hnenih pekmi thawinak sathau a eitu cu Pathian ih miphun lakah siaraih a si nawn lo pei.
- ²⁶Khuitawk hmuni an um a si khalle Israel mi cun vate thisen siseh òilva thisen siseh an ei lo pei.
- ²⁷Hi daan a buartu cu Pathian ih miphun sungah siaraih a si nawn lo pei.
- ²⁸Israel mi hrangah a tanglam ih daan pawl cu,
- ²⁹Bawipa in Moses hnenah a pek. Remnak thawinak a petu in a pekmi hrekkhat cu a hleice in Bawipa hnenah laksawngah a pek pei.
- ³⁰A pek tikah amah ih kut rori in a keng pei. Òilva ih thau cu a ir thawn a keng pei ih laksawng hleice ah Bawipa hnenah a pek pei.
- ³¹A thau cu puithiam in biak òheng parah a ur pei. Asinain a ir cu puithiam pawl ih ta a si.
- ³²A vorhlam kawng cu remnak thawinak thau le thisen Bawipa hnenih a petu puithiam hnenah,
- ³³a hleice ih laksawngah pek a si pei.
- ³⁴A ir sa cu laksawng hleice a si; a vorhlam kawng cu Bawipa in Israel mi hnenah ihsin a lak ih puithiam pawl hnenah a pek a si, ti langternak ih pekmi a si. Himi cu a kumkhua in Israel mi pawl in an pek ringring dingmi a si.
- ³⁵Himi cu Aaron le a fapa pawl hriakculhnak an ngah ih puithiam an can ni ah Bawipa hnenih an pekmi rawl sung ihsin Aaron le a fapa pawl ih covò an si.
- ³⁶Cuih ni ah hi thawinak sung ihsin puithiam pawl pek dingah Bawipa in Israel mi hnenah thu a pekmi a si. Himi cu sankhat hnu sankhat Israel mi in an thlun dingmi daan a si.



³⁷A tlunlam ih daan cu mei-ur thawinak, thlairawl thawinak, sualthlah thawinak, mawhnak thawinak, hriakculh thawinak, le remnak thawinak pawl hrangih daan an si.

³⁸Hi daan pawl cu nelrawn hramlak Sinai Tlang parah Pathian in Moses hnenah Israel mi pawl ih tuah ding thawinak thu pawl a sim ni ah a pekmi an si.

Puithiam Hnatuannak 8

Aaron Le A Fapa Pawl Hriakculhnak

(Suah 29.1-37)

¹Bawipa in Moses hnenah,

²öAaron le a fapa pawl cu Thukham retnak Puanthlam ih sangka ah fehpi hai awla puithiam thilthuam pawl, hriak culhnak ding siti, sualthlah thawinak hrangih cawcangte pakhat, tuucang pahnih le thilnu tel lo sang bawm khat pawl tla keng aw.

³Cule Israel miphun zatein cutawkah cun ko thluh hai aw,” tiah a ti.

⁴Bawipa ih thupek bangtuk in Moses cun a tuah ih an zate ih an pumkhawm tikah,

⁵Moses in, öKa tuahmi pawl hi Bawipa ih thupeknak bangtuk in a si,” tiah a ti.

⁶Moses in Aaron le a fapa pawl cu hmaiah a suaipi ih thiannak ah ti a kholh awkter hai.

⁷Aaron cu kor le korfualpi a hrukter ih taiðemnak in a taai a òem. Cule òaangthlahi thianghlim a hrukter ih mawi zetih tahmi taikhap in a tai a khap.

⁸Cuih hnuah òaangben a benter ih a sungah Urim le Thummim a ret.

⁹Bawipa ih thupek vekin lupawng a pawnter ih a lupawng ih hmailamah cun “Bawipa hnenih pekmi,” tiih cakhenmi sui pheng a ben.

¹⁰Cun Moses in hriakculhnak siti cu a lak ih Bawipa umnak Puanthlam le a sungih a ummi thil hmuahhmuah cu a hnih thluh ih an zatein Bawipahnenih thiantermi-ah an cang.



¹¹Bawipa hrangih thianter dingah Moses in hriak hrekkhat cu a lak ih biakòheng le a thuamhnaw pawl, maihum le a tohkaal pawl le a hram pawl cu voi sarìh tiang a theh.

¹²Cule Moses in Aaron cu a lu ah hriak toih tahràt in pumpeknak le hriakculhnaak a tuahsak.

¹³Cuih hnuah Moses in Aaron ih fapa pawl cu hmaiah a suahti ih korfual a hrukter hai ih an tai ah taiòemnaak in a òem ih Bawipa ih thupeknak bangtuk in lukhuh a khumter.

¹⁴Cule sualthlah thawinàk hrangih cawcang cu Moses in a rak hruai ih Aaron le a fapa pawl in cawcang ih lu parah an kut an suang.

¹⁵Moses in cawcang cu a that ih a thisen hrekkhat a lak hnuah Bawipa hnenih thiantermi a si ti-nakah biakòheng ki parah thisen cu a kutzung in a hnih. Cule a taangmi thisen cu biakòheng hramah a thlet. Cuticun Moses in Bawipa hnenah a pek ih biakòheng cu a thianter.

¹⁶Moses in a sungril parih thau hmuahhmuah, a kaileng pawl, a kaileng parih thau pawl le a thinhnun parih thau pawl a lak ih a zate in biakòheng parah a ur òheh.

¹⁷Cun Bawipa ih thupeknak bangtuk in a sa dang hmuahhmuah - a sa, a vun, a sungril - hmuahhmuah cu an riahnak lengah a ur òheh.

¹⁸Cun Moses in mei-ur thawinàk hrang tuucang cu a rak keng ih Aaron le a fapa pawl in tuucang ih lu parah an kut an suang.

¹⁹Moses in tuucang cu a that ih a thisen cu biakòheng ih kap li ah a theh.

²⁰⁻²¹Tuucang cu a can thluh ih tidai in a sungril pawl le a dunglam ke pawl a kholhfai ih Bawipaih thupeknak vekin tuucang sa hmuahhmuah, a lu le a thau pawl thawn, biakòheng parah meisa in a ur. Hi mei-ur thawinàk cu thlairawl thawinàk a si hrangah Bawipa hrangah rimthaw a si.



²²Cun puithiam pawl hriakculhna hrangih hman dingmi tuucang pahnihnak cu Moses in a rak keng ih Aaron le a fapa pawl in tuucang ih lu parah an kut an suang.

²³Moses in tuucang cu a that ih a thisen hrekkhat a lak ih Aaron ih vorhlam hna-rah parah le a vorhlam kutzungpi le a vorhlam kezungpi ah a hnih.

²⁴Cule Aaron ih fapa pawl cu hmaiah a suahter ih tuucang ih thisen hrekkhat cu an vorhlam hna-rah le an vorhlam kutzungpi le an vorhlam kezungpi tla ah a hnih. A taangmi thisen cu Moses in biakòheng ih kap li ah a theh.

²⁵A thau, a meifi thau, a sungril tuamtu thau hmuahhmuah, a thinhnun parih thau, a kaileng pawl le a kaileng parih thau, le a vorhlam kawng a lak.

²⁶Cule Bawipa hnenih pekmi thilnu tel lo sangbawm sung ihsin sang zawl khat, siti thawn tuahmi sang zawl khat le an rawhmi sang paate phel khat a lak ih tuucang thau le a vorhlam kawng parah a ret.

²⁷Hi pawl hmuahhmuah cu Aaron le a fapa pawl ih kut ah a pek ih annih in Bawipa hnenah a hleice laksawngah an pek.

²⁸Cuih hnuah Moses in acuih rawl pawl cu a lak ih mei-ur thawinak tlunah cun hriakculh thawinakah biakòheng parah a ur. Himi thawinak cu thlairawl thawinak a si ruangah Bawipa hnenah rimthaw a si.

²⁹Cun a ir cu Moses in a lak ih a hleicemi laksawngah Bawipa hnenah a pek. Himi cu hriakculhna tuucang sa sung ihsin Moses ih covo a si. Bawipa ih thupeknak bangtuk in Moses cun a tuah thluh.

³⁰Hriakculhna siti le biakòheng parih a ummi sathi hrekkhat cu Moses in a lak ih Aaron le a fapa pawl le an sinfen parah a theh. Cuticun anmah le an sinfen pawl cu Bawipa ih hnenah a thianfaite a si.

³¹Moses in Aaron le a fapa pawl hnenah, öSa cu Bawipa umnak Puanthlam sangka ah suang uhla Bawipa in nan tuah dingah thu i pek zo bangtuk in hriakculh ni-ih pekmi thawinak bawm sungih a ummi sang thawn cutawkah cun ei uh.



³²Nan hlahmi sa le rawl cu nan ur thluh pei.

³³Nan hriakculh thawinak nan òheh lai hlan lo Puanthlam luhnak sangka ah ni sarìh sung suahsan loin nan um ringring pei.

³⁴Nan sualthlahnak dingah tuihsun ih kan tuahmi hi tuah dingah Bawipa in thu i pekmi a si.

³⁵Bawipa ih thupekmi cu nan tuah pei ih Puanthlam luhnak sangka ahcun ni sarìh sung a sun a zan in nan um pei. Cutiin nan tuah lo asile nan thi ding. Himi cu Bawipa ih thu in pekmi a si,” tiah a ti.

³⁶Curuangah Moses hmang tahratin Bawipa in thu a pek ih, a thupekmi cu Aaron le a fapa pawl in kimtein an tuah òheh.

Puithiam Hnaṭuannak 9

Aaron In Thawinak A Pek

¹A ni riat ni ah Moses in Aaron le a fapa pawl le Israel hotu pawl a ko khawm.

²Aaron hnenah, öCawcangte pakhat le tuucang pakhat, raitluan veve la awla Bawipa hnenah pe aw; cawcang cu sualthlah thawinakah a si pei ih tuucang cu mei-ur thawinakah a si pei.

³Cule Israel mi pawl sim awla sualthlah thawinak hrangah mecang pakhat, mei-ur thawinak hrangah raitluanmi caw note le tuu note kum khat ti veve, rak keng hai seh;

⁴remnak thawinak hrangah cawcang pakhat le tuucang pakhat khal rak keng hai seh. Siti rawimi thlairawl thawinak thawn Bawipa hnenah an pek pei. Ziangahtile tuihsun ah Bawipa cu an hnenah a lang ding a si,” tiah Moses in a ti.

⁵Moses ih thupekmi bangtuk in a zatein Puanthlam hmaiah cun an rak keng thluh ih Israel mi an zatein cutawkah Bawipa biak dingah an ding.

⁶Cutikah Moses in, “Bawipa ih sunlawinak tleu cu nan hnenih a langnak dingah hi hmuahhmuah hi tuah dingah Bawipa in thu a lo pek zo a si,” a ti.



⁷Cule Aaron hnenah, öBiakòheng ah feh awla na sualnak le mi zapi ih sualnak cu thlahsak an sinak dingah hi sualthlah thawinak le mei-ur thawinak cu tuah aw. Hi thawinak cu mipi soal thlahnak dingah Bawipa ih thupeknak bangin tuah aw,” tiah a ti.

⁸Curuangah Aaron cu biakòheng ah a feh ih amah ih sualthlahnak hrangih cawcangte cu a that.

⁹A fapa pawl in cawcang thisen cu a hnenah an pek ih acuih thisen sungah a kutzung a hnim hnuah thisen cu biakòheng ih kil li ki pawl ah a hnih; a taangmi thisen cu biakòheng hramah a thlet.

¹⁰Cun biakòheng parah a thau, a kaileng pawl le a thinhnun thau pawl cu Moses hnenih Bawipa ih thupekmi bangtuk in a ur.

¹¹Asinain a sa le a vun cu an riahnak lengah a ur.

¹²Amah hrangih mei-ur thawinak òilva cu a that. A fapa pawl in sathi cu an dong ih amah an pek ih biakòheng ih kap li ah Aaron cun a theh.

¹³A lu le a sa dang pawl an pek ih anih in biakòheng parah a ur.

¹⁴A sungril le a dunglam ke pawl a kholhfai hnuah mei-ur thawinak tlunih biakòheng parah a ur.

¹⁵Cuih hnuah mipi hrangah thawinak a pek. Misenpi sualthlahnak hrangih pek dingmi mecang cu a lak ih amah ih sualthlahnak hrangih a tuah vekin a that ih a pek.

¹⁶Mei-ur thawinak hrangih òilva khal a lak ih a daan bangtuk in thawinak a pek.

¹⁷Thlairawl thawinak khal a pek ih sangphut zate-khat a lak ih biakòheng parah a ur. Himi cu zingtin tuahmi mei-ur thawinakh hlei ah a si.

¹⁸Misenpi hrang remnak thawinak cawcang le tuucang khal a that. Cuih thisen cu a fapa pawl in an rak dong ih amah an pek ih anih in biakòheng ih kap li ah a theh.



¹⁹Aaron in a thau - a meifi thau, a sungril thau, a kaileng le a kaileng tuamtu thau, a thinhnun thau pawl tla a lak ih,

²⁰a ir sa parih a ret hnuah biakòheng parah a ur.

²¹Cule Moses ih fial bangtuk in a ir le a vorhlam kawng pawl cu a hleice pekmi-ah Aaron in puithiam pawl hrangah Bawipa hnenah a pek.

²²Aaron in thawinak hmuahhmuah a òheh tikah misenpi tlunah a baan pahnih in a phar ih thluasuah a pek. A pek òheh in a òum.

²³Cule Moses le Aaron cu Bawipa ih umnak Puanthlam sungah an lut ih an ra suah tikah misenpi pawl cu thluasuah an pek ih an zate tlunah a tleumi Bawipa ih sunlawinak cu a lang.

²⁴Hmakhatte-ah Bawipa in meisa a run thlak ih biakòheng parih thawinak sa hmuahhmuah le a thau pawl tla cu a kaang òheh. Cumi cu misenpi in an hmuh tikah an au hluarhlo ih an hmai leilung dai in an bok.

Puithiam Hnatuannak 10

Nadab Le Abihu Sualnak

¹Aaron ih fapa Nadab le Abihu in meiling laknak thirkheng an lak veve ih meiling an ret ih rimhmuí an pa ih hnuah Bawipa hnenah an pek. Asinain hi meisa cu a thiang lomi a si, ziangah tile annih ih tuah dingah Bawipa ih thupekmi a si lo.

²Hmakhatte-ah Bawipa ih hmai ihsin meisa alh a suak ih meisa cun a kaang hai ih an thi.

³Cutikah Moses in Aaron hnenah, “Bawipain, òKa hna a òuantu hmuahhmuah in ka thianhlimnak an upat pei; ka miphun pawl hnenah ka huham ka langter ding, ó a ti tikah a ti duhnak cu himi sokhaw a si,” a ti. Sikhalsehla Aaron cu zianghman a òong lo.

⁴Cutikah Moses in Aaron ih paseu Uzziel ih fapa Mishael le Elzafan a ko ih, òRa uhla nan unau ruak pawl hi Puanthlam thianghlim ihsin lak uhla riahnak lengah va ret uh,” tiah a ti.



⁵A ti vek cun an ra ih ruak pawl cu an hnipuan in an khai ih Moses ih thupek bangtuk in riahnak lengah an ret.

⁶Cutikah Moses in Aaron le Aaron ih fapa Eleazar le Ithamar pawl hnenah, öMithi ngai tahratin nan hnipuan thlek in nan sam khal hriat loin um hlah uh. Nan sam tla nan hriat lo ih nan hnipuan nan thlek a si ahcun nan thi ding ih Bawipa cu Israel mipahun zate parah a thin a heng ding. Sikhalsehla Bawipa ih thlentermi meisa in a kang thatmi mithi pawl hi nan phunpi Israel midang pawl cun an ngai thei ding.

⁷Puanthlam sangka ihsin suak hlah uh; nan suah ahcun nan thi tengteng ding; ziangah tile Bawipa ih hriakculhnak siti thawn thianhlimtermi nan si zo,” tiah a ti. Moses ih sim vek cun an tuah.

Puithiam Pawl Hrangah Daan

⁸Bawipa in Aaron hnenah,

⁹öSabitti siseh zu siseh in tahratin ka umnak Puanthlam sungah nangmah le na fapa pawl nan lut lo pei. Nan lut asile nan thi ding. Hi daan cu nan tesinfa hmuahhmuah in an thlun pei.

¹⁰Bawipa ih ta a si mi le senpi ih hmantlang dingmi thil pawl cu nan thleidan thiam a òul a si; thil thiang le thil thiang lo khal nan theihthiam a òul a si.

¹¹Moses hnen ihsin ka lo pekmi daan hmuahhmuah cu Israel mi pawl na zirh thluh pei,” a ti.

¹²Moses in Aaron le a nunglaimi a fapa pahnih Eleazar le Ithamar hnenah, “Bawipa hnenih pekmi rawl sung ihsin a taangmi thlairawl thawinak cu lak uhla cumi cun thilnu tel lo sang tuah in biakòheng kiangah ei uh, ziangah tile himi cu a thiangezmi thawinak a si.

¹³Hmun thianghlim sungah ei uh; Bawipa hnenih pekmi rawl sung ihsin nanmah le nan fapa pawl ih covo a si. Himi cu Bawipa in ka hnenih thu i pekmi a si.

¹⁴Asinain nanmah le nan sungkhat pawl cun puithiam pawl hrangih Bawipa hnenah a hleice ih pekmi pawl, a kawng le a ir cu nan ei thei



ding. Cumi cu a thiannak hmun ah nan ei pei. Israel mi pawl in remnak thawinak an pekmi sung ihsin nanmah le nan tefa pawl covo-ah himi cu an pek zo a si.

¹⁵Bawipa hnenah thawinak an tuah ih a thau pawl tla an pek tikcu ah a kawng le a ir cu a hleice ih pekmi ah an rak keng pei. Bawipa ih thupekmi bangtuk in hi nan covo pawl cu nanmah le nan tefa pawl in a kumkhua in nan co ding a si,” tiah a ti.

¹⁶Sualthlah thawinak ding hrang timi me thu cu Moses in a suh tikah meisa in an ur zo ti kha a thei. Cutikah Aaron ih fapa pahnih Eleazar le Ithamar parah Moses cu a thin a heng ngaingai ih,

¹⁷öZiangah so sualthlah thawinak sa cu hmun thiang sungah nan ei lo? Israel miphun an sualthlahnak hrangah Bawipa in nan ei dingah a lo pek zomi a si ih a thianghlim zetmi a si.

¹⁸A thisen cu Puanthlam thianghlim sungih kenmi a si lo hrangah ka lo sim cia vekin hi thawinak sa cu hmun thianghlim ih nan ei ding hrimhrim a si,” tiah napi in a kawk hai.

¹⁹Aaron in, öIsrael mi pawl in tuihsun ah Bawipa ih hnenah an sualthlah thawinak le an mei-ur thawinak pawl an pe zo. Ka parah hivek thusia a thlen laiah hin sualthlah thawinak sa cu kei in rak ei ningla Bawipa cu a lung a awi cuang ding maw?” tiah a ti.

²⁰Cumi Moses ih a theih tikah a lung a kim sal.

Puithiam Hnaṭuannak 11

Eiöha Ramsa Pawl

(Daan 14.3-21)

¹Bawipa in Israel miphun hrangah a tanglam daan pawl cu,

²Moses le Aaron hnenah a pek. Leilung tlun ramsa,

³ketin òeek nei le rawlret òhial nei hmuahhmuah nan ei pei.



⁴⁻⁶Sikhalsehla kalauk pawl, meingan pawl, le sabek pawl cu nan ei lo pei. Hi ramsa pawl cu ramsa thiang lo an si; ziangahatile rawlret an òhial naón ketin òeek an nei lo.

⁷Voksa nan ei lo pei; ketin òeek an nei naón rawlret an òhial lo.

⁸Hi ramsa pawl cu nan ei lo pei; an ruak khal nan tham lo pei. Ramsa thiang lo an si.

⁹Òeh le kep a neimi nga hmuahhmuah cu nan ei thei.

¹⁰Asinain ti sungih a ummi òeh le kep a nei lomi cu ei ding an si lo.

¹¹Sa thiang lo-ah siar ding an si. Hi pawl cu nan ei lo pei; an ruak khal nan tham lo pei.

¹²Ti sungih a ummi òeh le kep a nei lomi hmuahhmuah nan ei lo pei.

¹³A tanglamih va pawl hi nan ei lo pei; ziangahatile fihnungza an si. Muvanlai, langta, langta dum;

¹⁴khaute, khaupi,

¹⁵tlang-ak,

¹⁶kalauk vate, sumbuh, sumbuh hmultawi, sumbuh hmulsau, zan khaute,

¹⁷sumbuh fate, cenbai, sumbuh rang,

¹⁸cirhdawt, ngathur, pelikan,

¹⁹vaca, rih-ar, vasuangtuar le palap pawl tla an si.

²⁰An khirnak dingih ke hlikhlok neimi siar lo,

²¹thla a nei ih ke li neimi cucik kharbok hmuahhmuah cu ei thiang lo an si.

²²Kharbok, umzir le bawkhring pawl cu nan ei thei ding.

²³Asinain a dang cucik kharbok thla a nei mi le a bokvakmi pawl hmuahhmuah cu ei thiang lo an si.

²⁴Zokhal sisehla a thuailam ramsa pawl ih ruak a thamtu cu zanlam tiang mithiang lo an si ding.



²⁵Zokhal sisehla hi pawl ih ruak a latu cu an hnipuan an sawp pei ih zanlam tiang mithiang lo an si ding.

²⁶⁻²⁸Ketin òeek nei ih rawlret òhial nei ramsa siar lo, ketin òeek lo ramsa hmuahhmuah le ke li nei ih ketin hriam ramsa hmuahhmuah cu ramsa thiang lo an si. Zokhal hi ramsa pawl ih ruak a thamtu cu an tham sun zanlam tiang mithiang lo-ah an cang ding; zokhal hi ramsa pawl ih ruak a phurtu cu a phurh lai ih a hrukmi hnipuan pawl a sawp thluh pei. Cuih hnu khalah zanlam tiang mithiang lo a si thotho ding.

²⁹⁻³⁰Duum, hramlak zinghnam, inn zinghnam, thangkawng, ngangdol a phunphun le laiking pawl cu ei thiang lo an si.

³¹Zokhal a tlunih pawl a thamtu le an ruak a daitu pawl cu acuih sun zanlam tiang mithiang lo an si ding.

³²An ruak pawl tla thil pakhatkhat parih a tlak asile acuih thil cu a thiang lo-ah rel a si ding. Zanthing siseh hnipuan siseh, savun siseh, dip siseh, ziangih hmanmi a si khalle a thiang lo-ah rel a si ding. Hi thil cu tidai sungah hnim a si pei; sikhalsehla zanlam tiang thilri thiang lo a si thotho ding.

³³Cun an ruak pawl beelnu sungih an tlak asile acuih beel sungih a ummi hmuahhmuah cu a thiang lo a si ding ih acuih beelnu cu nan khuai pei.

³⁴Cun acuih beel sung tidai ih toihmi rawl pohpoh cu rawl thiang lo a si ding; cubangtuk beel sungih in òha hmuahhmuah cu in òha lo-ah a cang ding.

³⁵Hi saruak pawl ih tlakmi hmuahhmuah cu a thiang lomi an si; tlak ih tuahmi lungthu a si ahcun nan khuai thluh pei.

³⁶Hi saruak pawl ih an daimi hmuahhmuah cu a thiang lomi an si; asinain dawhhna le tikuang pawl cu a thiangah rel an si ding.

³⁷Hi saruak pakhatkhat cu tuh dingmi thlaici parih a tlak khalle cuih thlaici cu a thiang thotho a si.

³⁸Asinain tidai sungih ciahmi thlaici parih a tlak pang a si ahcun cuih thlaici cu a thiang lo a si.

³⁹Ei thiangmi ramsa pakhatkhat a thi ih cuih saruak a thamtu cu zanlam tiang mithiang lo a si ding.

⁴⁰Zozo khal hi sa a ei a si ahcun a hnipuan a sawp thluh pei; sikhalsehla cuih zanlam tiang mithiang lo a si thotho ding. Zokhal hi saruak a phurtu cu a hnipuan a sawp thluh pei; sikhalsehla cuih zanlam tiang cu mithiang lo a si thotho ding.

⁴¹Lei parih a vak murhmo mi ramsa,

⁴²a pum leilung rawt ih a vakmi siseh, ke keli ih a vakmi le ke tampi a neimi siseh, nan ei hrimhrim lo pei.

⁴³Hi pawl hi ei tahrat in nanmah le nanmah mithiang lo-ah nan tuah-aw lo pei.

⁴⁴Keimah cu Bawipa nan Pathian ka si ih keimah ka thianhlim bangtuk in nannih khal nan thianghlim ve pei.

⁴⁵Keimah cu nan Pathian si dingah Izipt ram ihsin a lo suahtuaktu Bawipa ka si. Keimah cu a thianghlim mi ka si bangtuk in nannih khal nan thianghlim ve pei.

⁴⁶Ramsa, vate le ti sungih a ummi hmuahhmuah le lei parih a vakmi ramsa hmuahhmuah thawn peh-aw ih daan cu hihi an si.

⁴⁷Raitluang le raitluang lo siseh, ramsa ei thiang le ei thiang lo siseh, thleidang thiam dingah nan ralring pei.

Puithiam Hnatuannak 12

Nau Neih Hnu Ih Thianfater Awknak

¹A tanglam ih daan pawl hi Israel mi hrangah Bawipa in,

²Moses hnenah a pek. Nunau pakhat in fapa a hrin tikah, thlatin a neihmi thi ruangih mi thiangfai loih rel a si bangtuk in ni sarh sung mi thiangfai lo a si.

³Ni riatnak ni-ah a fapa cu serhtan a si pei.



⁴Nunau nu cun a thianfai lai hlan lo ni sawmthum le ni thum a hngak hrih pei. A thianfaiater awknak caan a kim lai hlan lo a thianghlimmi thil zianghman a tham lo pei ih Puanthlam thianghlim sung khalah a lut lo pei.

⁵Fanu a hring asile thlatin a neihmi thi ruangih mi thiangfai lo a si bangtuk in ni hleili sung mi thiangfai lo a si. A thi suahnak ihsin a thianfai lai hlan lo ni sawmruk le ni ruk sung a hngak pei.

⁶Fapa a hring ih, a si lole fanu a hring ih a thianfaiater awknak caan a kim tikah kum khat a timi tuufa pakhat mei-ur thawinak hrangah Bawipaumnak Puanthlam luhnak sangka ih um puithiam hnenah a rak keng pei. Laileng pakhat a si lole thuro pakhat khal sualthlah thawinak hrangah a rak keng pei.

⁷A kenmi thawinak cu puithiam in Bawipa hnenah a pek pei ih a borhhlawnak cu tlengfai dingah a thawi pei; culawng ah nunau thiangfai ah a cang ding. Himi cu nau neih borhhlawh thianfainak ah nunau in a tuah òulmi daan a si.

⁸Nunau in tuufa pakhat hman a nei lo a si ahcun thuro pahnih a si lole laileng pahnih, pakhat cu mei-ur thawinak hrangah, a dang pakhat cu sualthlah thawinak hrangah a keng pei. A borhhlawnak tlengfai dingah puithiam in thawinak a tuahsak pei ih cu nu cu mi thiangfai ah a cang ding.

Puithiam Hnaṭuannak 13

Phaarnat Thu-ah Thlun Ding Daan

¹Moses le Aaron hnenah hi daan pawl cu Bawipa in a pek.

²Mi pakhatkhat in a vun ah hma a neih ahcun, a thlingmi a si lole, hnai a khuarmi a si lole, a bolmi menmen a si hmanah, misuan thei phaarnat ih a can thei ruangah amah cu Aaron hrin puithiam pakhatkhat hnenah fehpi a si pei.

³Amah cu puithiam in a zoh pei ih a hma sungih hmul pawl a raan ih a hma cu a kiangkapih vun hnakin a thuk deuh asile phaarnat a si. Puithiam in a zoh òheh hnuah amah cu mi thiangfai lo a si tiah a than pei.



⁴Asinain a vun a hmami cu a raang ih a kiangkap vun hnakin a thuk deuh cuang lo ih a sungih hmul pawl tla a raan lo ahcun amah cu puithiam in ni sarih sung a dangte in a ret pei.

⁵Ni sarihnak ni ah puithiam in a zoh sal pei ih a hmuhnak ah a hma cu amah keel a si ih a besiat cuang lo a si ahcun ni sarih sung a dangte in a ret sal pei.

⁶Ni sarihnak ah puithiam in a zoh sal lala pei ih a hma cu besia sinsin loin a dam deuh a si ahcun amah cu a thiangfai a si, tiah a than pei. A hma cu hma menmen lawng a si. A hnipuan a sawp thluh pei ih mi thiangfai a si ding.

⁷Sikhalsehla puithiam in a zoh ih a thiangfai a si a ti hnuah a hma a besiat sal a si ahcun puithiam hnenah a feh sal pei.

⁸Puithiam in a rak zoh sal pei ih a hma a karh sinsin a si ahcun mi thiangfai lo a si tiah a than pei. Phaarnat a si.

⁹Mi pakhatkhat phaarnat a neih tikah amah cu puithiam hnenah fehpi a si peh ih,

¹⁰puithiam in a zoh pei. A vun hma cu a raan ih a hma sungih hmul pawl tla a raan ih a hnai a um ahcun,

¹¹a dam thei lomi phaarnat a si. Puithiam in mi thiangfai lo a si tiah a than pei. Mi thiangfai lo a si zo hrangah a dangte ih ret ih zoh a òul nawn lo.

¹²Cun a hma cu a zai vivo ih a taksa ruangpi a khah òheh ahcun,

¹³puithiam in a zoh sal pei. A taksa ruangpi a khat òheh ngaingai a si ti a hmuh ahcun mi thiangfai a si, a ti pei. A vun zatein a raan òheh ruangah mi thiangfai a si.

¹⁴Sikhalsehla a titsa ngaingai a hmat ahcun cutiuh a hmat vete in amah cu mi thiangfai lo a si.

¹⁵Puithiam in a zoh sal pei ih a titsa a hmami a hmuh ngaingai ahcun amah cu mi thiangfai lo a si, tiah a than pei. A titsa tiangih a hmat ahcun phaarnat a si ruangah amah cu mi thiangfai lo a si, miphaar a si.



- ¹⁶Asinain a titsa hma a dam ih a raang menmen lawng a si sal ahcun puithiam hnenah a feh pei.
- ¹⁷Puithiam in amah cu a zoh pei. A titsa hma cu a raang ih a can sal ahcun puithiam in mi thiangfai a si, tiah a than pei ih mi thiangfai ah a cang pei.
- ¹⁸Mi pakhatkhat khuaihli hma a nei ih a dam hnuah,
- ¹⁹a damnak hmun ihsin a thling ih a raan a si ahcun, a si lole sen-ngo-thlak in a bol mi a suak sal a si ahcun puithiam hnenah a hmuh-aw pei.
- ²⁰Puithiam in a zoh pei ih a hma cu a kiangkapih vun hnakin a thuk deuh ih a hma sungih hmul pawl a raan ahcun mi thiangfai lo a si, tiah puithiam in a than pei. Khuaihli hma in a thok naan phaarnat a si.
- ²¹Sikhalsehla puithiam in a zoh tikah a hma sungih hmul pawl a raang lo ih a kiangkap vun hnakin a hma cu a thuk lo ih a pianzia cu a raang nawn a si ahcun puithiam in amah cu a dangte in ni sarih sung a ret pei.
- ²²A hma a zai vivo a si ahcun puithiam in mi thiangfai lo a si tiah a than pei.
- ²³Asinain a hma cu amah keelin a um ih a zai cuang lo a si ahcun khuaihli hma sii lawng a taang a si hrangah amah cu mi thiangfai a si, tiah puithiam in a than pei.
- ²⁴Mi pakhatkhat meisa in a kang ih a titsa a raan ahcun, a si lole sen-ngo-thlak a si ahcun,
- ²⁵puithiam in a zoh pei ih a hma sungih hmul pawl a raan ih a kiangkap vun hnakin a thuk deuh ahcun meisa kangnak ihsin a suakmi phaarnat a si ih, puithiam in mi thiangfai lo a si, tiah a than pei.
- ²⁶Asinain a hma sungih hmul pawl a raang loih a kiangkap vun hnakin a thuk deuh lo a si ih a pianzia a raang nawn a si ahcun, puithiam in amah cu ni sarih sung a dangte in a ret pei.
- ²⁷Ni sarihnak ni ah puithiam in a zoh sal pei ih a hma cu a zai vivo a si ahcun phaarnat a si hrangah puithiam in mi thiangfai lo a si, tiah a than pei.



²⁸Sikhalsehla a hma cu a keel in a um ih a zai lo ih a pianzia cu a raang nawn a si ahcun phaarnat a si lo, a thling men a si. Curuangah amah cu puithiam in mi thiangfai a si tiah a than pei; ziangah tile meikang hma sii lawng a si.

²⁹Mipa siseh nunau siseh, a lu ah, asilole a khabe ah, hma a neih asile,

³⁰puithiam in a zoh pei. A hma cu a kiangkap vun hnakin a thuk deuh ih a sungih hmul pawl a aihre ih a fatet ahcun phaarnat a si ih puithiam in mi thiangfai lo a si, tiah a than pei.

³¹Puithiam in a zoh tikah a hma cu a kiangkap vun hnakin a thuk deuh lo naón a hma sung hmul pawl cu hmul keel an si thotho lo ahcun puithiam in ni sarikh sung a dangte in a ret pei.

³²Ni sarikhnak ni ah puithiam in a zoh sal pei ih a hma cu a zai lo ih a hma sung hmul cu a aihre lo ih tlunah a kaphi vun hnakin a thuk sawn lo a si ahcun,

³³mi dam lo pa cun, a hma kaphi hmul siar lo, a lu a met-aw pei. Cun puithiam in ni sarikh sung a dangte in a ret sal pei.

³⁴Ni sarikhnak ni ah puithiam in a zoh sal lala pei ih a hma cu zai loin a kaphi vun hnakin a thuk sawn fawn lo a si ahcun puithiam in amah cu mi thiangfai a si, tiah a than pei. Cupa cu a hnipuan a sawp pei ih mi thiangfai ah a cang ding.

³⁵Sikhalsehla mi thiangfai a si, ti hnuah a hma cu a zai sal a si ahcun,

³⁶puithiam in a zoh sal pei. A hma a zai ngaingai a si ahcun a hmul a aihre le aihre lo khal zoh a òul nawn lo; mi thiangfai lo a si ko.

³⁷Sikhalsehla puithiam ih hmuhnak ah a hma cu a zai lo ih a hma sungah hmul tla òha tein a khoh a si ahcun a hma cu a dam a si ih puithiam in mi thiangfai a si, tiah a than pei.

³⁸Mipa siseh nunau siseh a vun parah a raang òhukòhi a um asile,



³⁹amah cu puithiam in a zoh pei. A raang in a òialmi pawl cu a raang duakdi a si ahcun a vun parah a raang in a suak men a si ruangah amah cu mi thiangfai a si.

⁴⁰⁻⁴¹Mi pakhatkhatih sam cu a hmailam siseh, a dunglam siseh, a tlok khalle mi thiangfai lo a si lo. Lukawng menmen a si.

⁴²Sikhalsehla a lukolh ah sen-ngo-thlak hma a um a si ahcun phaarnat a si.

⁴³Puithiam in amah cu a zoh pei ih sen-ngo-thlak hma a um ngaingai a si ahcun,

⁴⁴puithiam in mi thiangfai lo a si, tiah a than pei. Ziangahtile a lu ah misuan thei hma a nei a si.

⁴⁵Zokhal siseh phaarnat a neimi cu hnipuan tlek a hruk pei, a sam hriat loin a thlah pei ih a hmur hup in, öMi thiangfai lo ka si, mi thiangfai lo ka si,” tiah a au pei.

⁴⁶Hi nat a neih sung hmuahhmuah cu mi thiangfai lo ringring a si pei ih hnarpawn ah amah lawng a um pei.

Thil Mawr Pawl Um Tikih Tuah Dingmi

⁴⁷Tuuhmul hnipuan siseh, a si lole pat hnipuan siseh, hnipuan a mawr a si ahcun,

⁴⁸a si lole tuuhmul hnipuan siseh, pat hnipuan siseh, hnipuan khuimaw parih a mawr malte a um a si ahcun, a si lole savun parah siseh, savun ih tahmi thilri pakhatkhat parah siseh, a mawr a um a si ahcun,

⁴⁹a pianzia a tangphaw nawn a si lole a sen nawn a si ahcun, a zai mi mawr a si hrangah puithiam hnenah hmuh ding a si.

⁵⁰Puithiam in a zoh pei ih ni sarikh sung cuih thil cu a dang tein a ret pei.

⁵¹Ni sarikhnak ni ah a zoh sal pei ih a mawrmi cu a zai a si ahcun cuih thil cu thil thiingfai lo a si.

⁵²Puithiam in meisa in a ur pei, ziangahtile a zai thei mi mawr a si hrangah meisa in ur ding a si.



⁵³Sikhalsehla puithiam in a zoh tikah a mawr cu cuih thil parah a zai lo a si ahcun,

⁵⁴cuih thil cu a sawpter pei ih ni sarih sung an ret sal pei.

⁵⁵Cuih hnuah a zoh sal pei ih a zai lo naón a mawr ih pianzia a lamdang cuang lo a si ahcun thil thiangfai lo thotho a si pei. A mawrnak cu dunglam a si khalle hmailam a si khalle cuih thil cu nan ur pei.

⁵⁶Asinain puithiam in a zoh sal tikah a mawr cu a reh zo a si ahcun hnipuan a si lole savun ih a mawrnak zawnte lawnglawng a thlek pei.

⁵⁷Cule a mawr sal lala ih a zai vivo a si ahcun a neitu in a thil cu a ur pei.

⁵⁸A thil cu a sawp ih a mawrnak neh a hlo thei a si ahcun a sawp sal hnuah a thil cu thil thiangfai ah a cang ding.

⁵⁹Himi cu tuuhmul hnipuan siseh, pat hnipuan siseh, hnipuan a mawr tikah, a si lole pat hnipuan siseh, tuuhmul hnipuan ih khuimaw zawn ah siseh, a si lole khuimaw zawnih savun ih tuahmi thil a mawr tikah siseh, tuah dingmi daan a si.

Puithiam Hnatuannak 14

Phaarnat A Dam Tikih Thawinak

¹Misuan thei phaarnat ihsin a dammi mi pakhat thawinak hrangah,

²Bawipa in hi daan pawl cu Moses hnenah a pek. Phaarnat nei pa a dam ih mi thiangfai a si ti ih an ti ni ah amah cu puithiam hnenah an fehpi pei ih,

³puithiam in khawlengah a fehpi pei ih a zoh pei. A phaarnat a dam ngaingai asile,

⁴puithiam in raitluan vate pahnih, sidar zanthing le puansen le hissop kung a hnge tete thawn rak keng dingah thu a pek pei.

⁵Cun vate pakhat cu tidai thiangfai retnak khuhriang tlunah that dingin puithiam in thu a pek pei.

⁶Cule puithiam in a dang vate pakhat cu a lak pei ih thah ciami vate ih thisen sungah sidar zanthing, puansen le hissop kung thawn a hnim pei.



⁷A phaarnat ihsin thianfai ter dingmi pa cu puithiam in vate thisen cun voi sarih tiang a theh pei ih cuih hnuah a thiangfai a si tiah a ti pei. A nungmi vate cu hramlak ah a thlah pei.

⁸Cun mi pa in a hnipuan a sawp thluh pei; a sam a met thluh pei ih ti a kholh-aw pei; cuticun mi thiangfai a si ding. Khawsung ah a lut pei, asinain a inn lengah ni sarih sung cu a um pei.

⁹Ni sarihnak ah a lu a met sal pei; a khahmul, a mit hmul le a taksa parih hmul hmuahhmuah a meet thluh pei; a hnipuan a sawp pei ih ti a kholh-aw pei; cuticun mi thiangfai a si pei.

¹⁰A ni riatnak ah kum khat a timi raitluan tuucang pahnih le tuula pakhat a rak keng pei ih olif siti thawn rawimi sangvut reel khat le olif siti kkuat khat tla a rak keng pei.

¹¹Cupa le a kenmi pawl cu puithiam in Thukham retnak Puanthlam ah a fehpi pei.

¹²Cule puithiam in tuucang pakhat cu a lak pei ih olif siti kkuat khat thawn mawhnak thawinakah a pek pei. Himi pawl cu Bawipa hnenah puithiam hrangih a hleice pekmi laksawng an si.

¹³Sualthlah thawinak hrang le mei-ur thawinak hrangih òilva an thahnak hmun ah acuih tuucang cu puithiam in a that pei. Himi cu a tuah tengteng dingmi a si, ziangah tile mawhnak thawinak cu sualthlah thawinak bangtuk in puithiam ih covò a si ih a thianghlim zetmi a si.

¹⁴Puithiam in tuucang ih thisen hrekkhat cu a lak pei ih thianfai ter dingmi pa-ih vorhlam hna-rah le a vorhlam kutzungpi le a vorhlam kezungpi ah a hnih pei.

¹⁵Cun puithiam in olif siti hrekkhat cu a lak pei ih amah ih kehlam zaphak sungah a thlet pei;

¹⁶acuih siti sungah a vorhlam mehtok kutzung a hnim pei ih Bawipa mithmuh ah voi sarih tiang a theh pei.



¹⁷A kut zaphak sungih a ummi siti hrekkhat le tuucang ih thisen hrekkhat a lak pei ih thianfaiter dingmi pa-ih vorhlam hna-rah le a vorhlam kutzungpi le a vorhlam kezungpi ah a hnih pei.

¹⁸A kut zaphak sungih a taang hrihmi siti cu cupa ih lu ah a hnih thluh pei. Cuticun thianfaiternak cu puithiam in a tuah pei.

¹⁹Cule puithiam in sualthlah thawinak cu a pek pei ih thianfainak a tuah pei. Cuih hnuah mei-ur thawinak hrangih òilva cu a that pei ih,

²⁰biakòheng ah thawinak a pek pei. Thlairawl thawinak tla a tuah pei. Cuticun puithiam in thianfainak a tuah pei ih cupa cu mi thiangfai ah a cang pei.

²¹Cupa cu a farah ih zianghman a lei thei lo a si ahcun a thianfainak hrangah tuucang pakhat lawng a keng pei ih mawhnak thawinakah a pek pei. Himi cu Bawipa hnenah a hleice ih pekmi a si. Olif siti thawn rawimi sangvut tla rel tan lawng thlairawl thawinak hrangah a keng pei ih olif siti kkuat khat a keng fawn pei.

²²Thuro pahnih a si lole laileng pahnih a keng fawn pei ih pakhat cu sualthlah thawinakah le a dang pakhat cu mei-ur thawinak hrangah a si pei.

²³Himi pawl cu a thianfainak ni riat ni ah Puanthlam ih sangka ah puithiam hnenah a pek pei.

²⁴Puithiam in tuucang le olif siti cu a lak pei ih Bawipa hnenah a hleice laksawngah puithiam pawl hrangah a pek pei.

²⁵Tuucang cu a that pei ih a thisen hrekkhat a lak hnuah cumi pa-ih vorhlam hna-rah le a vorhlam kutzungpi le a vorhlam kezungpi-ah a hnih pei.

²⁶Cun puithiam in siti hrekkhat cu amah ih kehlam zaphak sungah a thlet pei ih,

²⁷a vorhlam mehtok kutzung in Bawipa ih mithmuh ah siti hrekkhat cu voi sarh tiang a theh pei.



²⁸Tuucang thisen a hnihnak a vorhlam hna-rah le a vorhlam kutzungpi le a vorhlam kezungpi ah siti cu a hnih pei.

²⁹A zaphak sungih a taang hrihmi siti cu cupa ih lu ah a hnih thluh pei. Cuticun thianfainak cu a tuah pei.

³⁰Cun thuro pakhat a si lole laileng pakhat cu,

³¹sualthlah thawinakah a pek pei ih a dang pakhat cu mei-ur thawinakah thlairawl thawinak thawn a pek pei. Cuticun puithiam in thianfainak cu a tuah pei.

³²Himi cu misuan thei phaarnat a nei ih midang bangin thawinak a tuah thei lomi pawl hrangih pekmi daan a si.

Inn Mawr

³³Bawipa in Moses le Aaron hnenah,

³⁴Kanaan ram, Israel mi pawl co dingih a pek dingmi ramih an luh tikah an inn sungah mawr a um ih cuih mawr cu a zai vivo asile a hnuailam ih daan pawl hi an thlun dingih a pekmi an si.

³⁵Mi pakhat in a inn a mawr ti a hmuh tikah puithiam hnenah a feh pei ih a sim pei.

³⁶Cutikah inn zoh dingih a va feh hlanah puithiam in inn sungih a ummi thilri hmuahhmuah cu thilri thiangfai loih rel an si lonak dingah òhawn thluh dingin thu a pek pei. Cuih hnuah a va feh pei ih,

³⁷inn mawr cu a va zoh pei. A mawr pianzia cu a tangphaw nawn a si lole a sen nawn in a òial ih phar tla a ei a si ahcun,

³⁸cuih inn cu a taan pei ih ni sarikh sung tawh a kalh pei.

³⁹A ni sarikhnak ah inn cu a va zoh sal pei. A mawr a zai asile,

⁴⁰a mawr umnak lungto pawl cu lak tahratih khawpi leng hmun thiangfai loih va hlon dingin thu a pek pei.



- ⁴¹Cuih hnuah phar a sunglam hmuahhmuah cu ziat thluh dingah le phar maannak tlak pawl cu lak thluh ih khawpi lengih hmun thiangfai lo ah hlon dingin a fial hai pei.
- ⁴²Cun an lakih an hlonmi lungto ai-ah a dang lungto pawl an hmang pei ih phar cu a thar in tlak an maan sal pei.
- ⁴³Lungto pawl an hlon ih a phar pawl an ziat ih an maan sal thluh hnuah a inn cu a mawr thocho a si ahcun,
- ⁴⁴puithiam in a va zoh sal pei. A mawr a rak zai ngaingai a si ahcun cuih inn cu inn thiangfai lo a si.
- ⁴⁵Cuih inn cu bal ding a si ih a lungto pawl, zanthing pawl le an maanmi tlak pawl hmuahhmuah cu an phur pei ih khawpi leng hmun thiangfai lo ah an hlon pei.
- ⁴⁶Hi inn tawh an kalh sungah a sungih a luttu cu cuih sun zanlam tiang mi thiangfai lo a si pei.
- ⁴⁷Hi inn sungah a itmi le rawl a eitu cun a hnipuan a sawp fai thluh pei.
- ⁴⁸Puithiam a rat ih a zoh tikah in phar pawl an maan sal hnuah a mawrmi a suak sal nawn lo a si ahcun a mawr cu a reh zo a si ruangah puithiam in cuih inn cu inn thiangfai a si, tiah a ti pei.
- ⁴⁹Inn thianfai ternak ah puithiam in vate pahnih, sidar zanthing, pathri sen le hissop kung pakhat a keng pei.
- ⁵⁰Vate pakhat cu tidai thiangfai retnak ih tuahmi khuhriang tlun ah a that pei.
- ⁵¹Cule sidar zanthing, hissop kung, pathri sen le vate nung cu a lak pei ih a thahmi vate ih thisen sungah le tidai thiangfai retmi sungah cun a hnim pei. Cuih hnuah inn cu voi sarh tiang a theh pei.
- ⁵²Cuticun vate thisen, tidai thiangfai, vate nung, sidar zanthing, hissop kung le pathri sen pawl in inn cu a thiangfai ter ding.



⁵³Cule vate nung cu khawpi lengah hramlakah a thlah pei. Cubangtuk in thianfaiternak cu inn hrangah a tuah pei ih inn thiangfai ah a cang ding.

⁵⁴Himi pawl cu mi suan thei phaarnat,

⁵⁵hnipuan siseh inn siseh a mawrmi,

⁵⁶hma, khuaihli a si lole hma sia pawl,

⁵⁷a thiangfai le thiangfai lo, tiih langternak ah pekmi daan pawl an si.

Puithiam Hnaṭuannak 15

Taksa Sungin Hnai Dokmi

¹Bawipa in Moses le Aaron hnenah a tanglam daan pawl cu,

²Israel mi pawl ih thlun dingah a pek. Mi pakhatkhat a zahmawh sungin hnai a dok asile a thiangfai lo a si.

³Cat loih a dok ah siseh, a pih ah siseh, cupa cu a thiangfai lo a si.

⁴A tonak, a si lole a ihnak ihkhun cu a thiangfai lo a si.

⁵Cupa ih ihkhun cu mi pakhatkhat in a tham,

⁶a si lole a rak tonak ih a to asile a thamtu, a si lole a totu in a hnipuan a sawp fai thluh pei ih ti a kholh-aw pei ih cuih sun cu zanlam tiang mi thiangfai lo a si pei.

⁷Hnai dok pa cu mi pakhatkhat in a dai asile a daitu cun amah ih hnipuan a sawpfai thluh pei ih ti a kholh-aw pei ih cuih sun cu zanlam tiang mi thiangfai lo a si pei.

⁸Hnai dok pa in thianfai lonak zianghman a nei lo mi pakhat parah a cil a phui asile cupa cu a hnipuan a sawp fai thluh pei; ti a kholh-aw pei ih cuih sun cu zanlam tiang mi thiangfai lo a si pei.

⁹Hnai dok pa ih tonak rangkung, a si lole tokham cu a thiangfai lo a si.

¹⁰Hi pa ih tonak thil pohpoh a thamtu cu zanlam tiang mi thiangfai lo a si. Hi pa ih tonak a phurtu pohpoh cun amah ih hnipuan a sawpfai thluh pei ih ti a kholh-aw pei ih cuih sun cu zanlam tiang mi thiangfai lo a si pei.



¹¹Hnai dok pa in a kut pawl kholh hmaisai loin mi pakhatkhat a tham a si ahcun cupa cun amah ih hnipuan a sawpfai thluh pei ih ti a kholh-aw pei ih cuih sun cu zanlam tiang mi thiangfai lo a si pei.

¹²Hi pa ih a thammi tlakbeel cu nan khuai pei ih thingkheng a thammi cu nan kholh pei.

¹³Hnai dok pa a dam tikah ni sarh sung a cawl pei ih cuih hnuah a hnipuan a sawpfai pei ih tidai thiag in a kholh-aw pei. Cuticun mi thiagfai ah a cang ding.

¹⁴A ni riatnak ah thuro pahnih a si lole laileng pahnih Thukham retnak Puanthlam sangka ah a keng pei ih puithiam hnenah a pek pei.

¹⁵Puithiam in vate pakhat cu sualthlah thawinakah a pek pei ih a dang pakhat cu mei-ur thawinakah a pek pei. Cuticun puithiam in hnai dok pa ih hrangah thianfaiernak a tuah pei.

¹⁶Mi pakhatkhat a bua a suak asile a pumpuluk in ti a kholh-aw pei ih cuih sun cu zanlam tiang mi thiagfai lo a si pei.

¹⁷Cuih bua a tlaknak, pat in tuahmi siseh, savun in tuahmi siseh, thilri hmuahhmuah cu sawpfai òheh ding an si ih zanlam tiang thilri thiagfai lo an si pei.

¹⁸Nu le pa an pawl-awk hnuah an pahnih in ti an kholh-aw pei ih cuih sun cu zanlam tiang mi thiagfai lo an si pei.

¹⁹Nunau in thlatin thi a neih tikah ni sarh sung mi thiagfai lo a si pei. Cuih nunau a daitu cu zanlam tiang mi thiagfai lo a si pei.

²⁰Thi a neih sung a tonak, a si lole a ihlak cu a thiagfai lo a si.

²¹Mi pakhatkhat in a ihkhun a tham ahcun amah ih hnipuan a sawpfai pei ih tidai in a kholh-awk hnuah zanlam tiang mi thiagfai lo a si pei.

²²Mi pakhatkhat in a tonak pakhatkhat a tham ahcun amah ih hnipuan a fawpfai pei ih a kholh-awk hnuah zanlam tiang mi thiagfai lo a si pei.



²³A ihkhun siseh, a tonak pakhatkhat siseh, a tham a si ahcun zanlam tiang mi thiangfai lo a si pei.

²⁴Thi a neih sungih mipa thawn an pawl-awk asile a pawltupa khal mi borhhlawh ah a cang ih ni sarikh sung cu mi thiangfai lo a si ve; a ihnak ihkhun khal ihkhun thiangfai lo a si.

²⁵Nunau pakhat in thlatin thi a neih mi hlei ah ni tampi thi a neih ahcun, a si lole nunau daan keel lengih thi a neih ahcun, thi a neih sung hmuahhmuah cu, nunau daan a neih sung vek thotho in mi thiangfai lo a si.

²⁶Cutiuh thi a neih sung hmuahhmuah a ihnak le a tonak pawl cu thil thiangfai lo an si thluh.

²⁷Cuih thil pawl a thamtu cu mi thiangfai lo a si ih a hnipuan a sawpfai pei ih ti a kholh-aw pei; cuih sun zanlam tiang cupa cu mi thiangfai lo a si pei.

²⁸A thi a reh hnuah ni sarikh sung a zoh-aw hrih pei ih cuih hnuah mi thiangfai a si pei.

²⁹A ni riatnak ah thuro pahnih a si lole laileng pahnih a lak pei ih Bawipa umnak Puanthlam sangka ih ummi puithiam hnenah a keng pei.

³⁰Puithiam in pakhat cu sualthlah thawinakah a pek pei ih a dang pakhat cu mei-ur thawinakah a pek pei. Cuticun acuih nunau nuh thianfainak cu puithiam in a tuah sak pei.

³¹Israel mi pawl ih thianfai lonak ruangah an riahnak laifangih a ummiBawipa umnak Puanthlam an borhhlawhter lonak ding Israel mi pawl sim dingah Bawipa in Moses a fial. Puanthlam an baalter ngaingai asile thihnak an tong ding.

³²Mipa pakhat a zahmawh ihsin hnai a dokmi, a si lole a bua a suakmi,

³³nunau pakhat thlatin thi a neimi, a si lole mi pakhat nunau thiangfai lo thawn an pawl-awk thu-ih thlun ding pawl cu a tlun lamih daan pawl hi an si.

Puithiam Hnatuannak 16



Remnak Ni

- ¹Bawipa hnenah a thianghlim lomi mei-ur thawinak an pek ruangih Aaron fapa pahnih an thih hnuah Bawipa in Moses hnenah hiti in thu a sim.
- ²öNa u Aaron kha òhatein sim awla puanzar dungih Hmun Thianghlim Bik ahcun a tikcu caan lawngah luh ding a si, ziangah tile cutawk cu Thukam Kuang sin tlunah mero sungin ka langnak hmun a si. Ka sim vekih a thlun lo asile a thi rori ding.
- ³Sualthlah thawinak hrangah cawcangte le mei-ur thawinak hrangah tuucang a rak ken hnu lawngah Hmun Thianghlim Bik ahcun a lut thei ding a si,” tiah a ti.
- ⁴Cule Bawipa in a hnuailam ih daan pawl hi a pek. Hmun Thianghlim Bik sungih a luh hlanah Aaron cu a kholh-awta pei ih a puithiam thilthuam - korfual mankhung, sunghruk pawl, taikhap le lupawng pawl cu a hruk pei.
- ⁵Israel mipi in Aaron hnenah sualthlah thawinak hrangah mecang pahnih le mei-ur thawinak hrangah tuucang pakhat an pe pei.
- ⁶Amah ih sualthlahnak le a innsang pawl ih sualthlahnak ah cawcang pakhat thawinakah a pe pei.
- ⁷Cuih hnuah Bawipa umnak Puanthlam sangka ah mecang pahnih cu a keng pei.
- ⁸Cutawkah cun, “Bawipa hrangah,” timi le öAzazel hrangah,” tiih khenmi lungto pahnih in camcawh fung zuhnak a tuah pei.
- ⁹Bawipa hrangih hrilmi mecang pakhat cu Aaron in sualthlah thawinak hrangah a pe pei.
- ¹⁰Cule Azazel khawsia hrangih hrilmi mecang cu a nung in Bawipa hnenah hlan a si pei ih, Israel mipihun sualthlahnak dingah nelrawn khawsia Azazel hnenah a thlah pei.
- ¹¹Aaron in amah ih sualthlahnak le a innsang sualthlahnak ih cawcang thawinak a pek tikah,



¹²biakòheng ihsin meilingvam kheng khat le rimhmui thaw òhuam hnih a lak pei ih Hmun Thianghlim Bik ahcun a keng pei.

¹³Cutawkih Bawipa umnak hmunah cun rimhmui cu a ur pei ih rimhmui khu in Thukam Kuang sin cu a zeel ding; cuticun Thukam Kuang sin cu a hmu lo ding ih a thi lo ding a si.

¹⁴Cawcang ih thisen hrekkhat cu a lak pei ih a mehtok in kuangsin ih hmailam kap cu a theh pei; cule a hrekkhat cu Thukam Kuang ih hmailam kapah voi sarìh tiang a theh fawn pei.

¹⁵Cuih hnuah Israel mi ih sualthlahnak hrangah me cu a that pei ih a thisen cu Hmun Thianghlim Bik ah a keng pei. Cule cawcang thisen a theh bangtuk in cuih thisen cu Thukam Kuangsin ah le hmailam kapah a theh pei.

¹⁶Cubangtuk in Israel mipfun ih thianhlim lonak le sualnak ihsin Hmun Thianghlim Bik cu thianfaiater dingah thawinak a tuah pei. A thiangfai lomi riahnak laifangih a um ruangah Aaron in Puanthlam cu cubangtuk in a thianfaiater pei.

¹⁷Thianfaiater dingah Hmun Thianghlim Bik ah Aaron a luh ih a suah sal hlan lo zohman Puanthlam sungah an um lo pei. Amah ih hrang, a innsang hrangah le Israel mipi hrangih thianfaiaternak a tuah thluh hnuah,

¹⁸Hmun Thianghlim Bik ihsin a suak pei ih mei-ur thawinak peknak hmunah biakòheng thianfaiater dingah a feh pei. Cawcang ih thisen hrekkhat le mecangih thisen hrekkhat cu a keng pei ih biakòheng par a kil ih a ummi ki pali pawl cu a kimvel in a hnih thluh pei.

¹⁹A kutzung in cuih thisen hrekkhat thawn biakòheng cu voi sarìh tiang a theh pei. Cuticun Israel mipfun ih sualnak ihsin biakòheng cu a thianfaiater ding ih a thianghlimmi-ah a cang ding.

Ai-awhtu Mecang

²⁰Aaron in Hmun Thianghlim Bik le Bawipa umnak Puanthlam sung hmuahhmuah le biakòheng tla thianfaiater dingih thawinak a tuah òheh tikah a nungmi mecang, Azazel hrangih timi, cu Bawipa hnenah a hlan pei.



²¹Cuih me lu parah a kut pahnih in a suang pei ih cuih lu parah cun Israel miphun ih siatnak, sualnak le Pathian an dodalnak pawl hmuahhmuah cu a phuang thluh pei ih cuticun mecang parah a thlenter thluh pei. Cule an tirh mipa in mecang cu nelrawn ah a dawihlo pei.

²²An sualnak hmuahhmuah cu mecang cun zohman um lonak ramòhing ah a phur thluh ding.

²³Cule Puanthlam sungah Aaron cu a lut pei ih Hmun Thianghlim Bik sung a luh hlanih a hrukmi puithiam thilthuam pawl cu a phuak pei ih cutawkah a ret pei.

²⁴Hmun thianghlim ah ti a kholh-aw pei ih amah ih hnipuan a hruk pei. Cuih hnuah a va suak pei ih Israel miphun ih sualnak le amah ih sualnak pawl thlahnak dingah mei-ur thawinak a tuah pei.

²⁵Sualthlah thawinak òilva ih thau cu biakòheng parah a ur pei.

²⁶Nelrawn khawsia Azazel hnenih mecang a dawì hlotu an tirhmi pa in Israel miphun umnak hmuni a ra kir hlanah ti a kholh-awta pei ih a hnipuan pawl a sawpfai thluhta pei.

²⁷Sualthlahnak dingah an thahmi cawcang le mecang, sualthlah thawinak hrangih an thisen Hmun Thianghlim Bik ih an kenmi cu an riahnak ihsin khawlengah an suah pei ih an ur pei. An vun siseh, an sa siseh, an sungril tla siseh, ur thluh an si pei.

²⁸A urtupa cu riahnak hmuni a kir hlanah a hnipuan a sawpfai thluh pei ih tidai in a kholh aw pei. Cuih hnu lawngah riahbuk ah a kir sal pei.

Remnak Ni Uih Daan

²⁹A hnuailam ih daan pawl cu a kumkhua ih nan thlun dingmi an si. Thla sarih thla ni hra ni ah Israel mi hmuahhmuah le anmah lakih a ummi ramdangmi pawl cu rawl an ul pei ih hna zianghman an òuan lo pei.

³⁰Cuih ni ahcun an thianhlimnak dingah le an sualnak hmuahhmuah ihsin an thianfainak dingah thianternak an tuah pei.



³¹Cuih ni cu ni thianghlim ngaingai a si pei; rawl an ul pei ih zohman hna an òuan lo pei. Hi daan cu kumkhua-in an thlun pei.

³²A pa-ih hnaòuan sawngtu dingah felteih sahriak culhmi le Pathian hnenih hlanmi Puithiam Sang in thianfaiternak cu a tuah pei. Puithiam thilthuam a hruk pei ih,

³³Hmun Thianghlim Bik, Bawipa umnak Puanthlam sung hmuahhmuah, biakòheng, puithiam pawl le Israel mipi an zate hrangah thianfaiternak cu a tuah pei.

³⁴Hi daan cu hmailam sanmureng tiang thlun ding a si. Hi thianfaiternak cu Israel mi pawl an sualnak thlah dingah le thianfai ter dingah kum khatah voi khat tuah a si pei. Bawipa ih thupek bangtuk in Moses in a tuah òheh.

Puithiam Hnaṭuannak 17

Thisen Thianhlimnak

¹⁻²Aaron le a fapa pawl le Israel mi pawl hmuahhmuah hnenih a hnuailam daan pawl sim dingah Bawipa in Moses hnenah thu a pe.

³⁻⁴Israel mi pakhatkhat in caw siseh, tuu siseh, me siseh, Bawipa hnenih thawinak a pek tikah Bawipa umnak Puanthlam sangka siar lo hmun dangih a thah a si ahcun daan buartu a si. Thisen a suahter ruangah amah cu Pathian ih miphun lakah siarcih ding a si nawn lo.

⁵Hi thupekmi ih tican cu - Israel mi pawl in hmun dangdangih an thah òheumi òilva cu Bawipa hnenah an rak ken thluh a òul tinak a si. Puanthlam sangka ih a rak ummi puithiam hnenah an rak keng pei ih remnak thawinak hrangah an that pei.

⁶Puanthlam sangka kiangih a ummi biakòheng kimvel ah puithiam in cuih thisen cu a theh pei; cule a thau cu Bawipa hrangih a thawmi rimhmi si dingah a ur pei.

⁷Israel mi pawl in an òilva cu hmun dangdangah that tahrat in me-khawzing pawl hnenih thawinak an pek ruangah Bawipa ih hmaiah hlawhhlung phun



ah an rak cang naón, cubangtuk cu an si nawn lo pei. Hi daan cu Israel mi pawl in san khat hnu san khat an thlun ringring pei.

8-9 Israel mi pakhatkhat, a si lole Israel mi lakih a um ramdangmi pakhatkhat in mei-ur thawinak siseh, thawinak dang siseh, Bawipa hnenih a pek tikah Puanthlam luhnak sangka ah si loin hmun dangah a pek a si ahcun amah cu Pathian ih miphun ah relcih a si nawn lo pei.

10 Israel mi pakhatkhat, a si lole Israel mi lakih a um ramdangmi pakhatkhat in sathi a ei a si ahcun Bawipa ih mithmai òha a tong lo pei ih a miphun sung ihsin suah a si pei.

11 Ziangvek ramsa a si khalle a nunnak cu a thisen sungah a um a si. Cuhrangah thisen hmuahhmuah cu minung ih sualthlahnak hrangah biakòheng parah nan thlet pei, tiah Bawipa in thu a peknak a si. Nunnak a si mi thisen in soal a thianter.

12 Curuangah Israel mi siseh, an lakih a um ramdangmi siseh, sathi nan ei lo pei, tiah Bawipa in a tinak cu a si.

13 Israel mi pakhatkhat, asilole an lakih a um ramdangmi pakhatkhat in ei thiangmi ramsa siseh, vate siseh a kaih a si ahcun a thisen cu leilung ah a thlet pei ih leidip in a khuh pei.

14 Zianghrangah tile ramsa-ih nunnak cu a thisen sungah a um a si; curuangah sathi nan ei lo pei, sathi a eitu cu a miphun sung ihsin suah siseh tiah Bawipa in Israel mi pawl a tinak cu a si.

15 Israel mi siseh, ramdangmi siseh, amahte a thi mi ramsa, asilole sahrang ih dehmi sa a ei a si ahcun a hnipuan a sawpfai thluh pei; ti a kholh-aw pei ih cuih zanlam tiang cu mi thiangfai lo a si pei.

16 Cutiiah a tuah lo asile mawhphurhnak a tuar pei.

Puithiam Hnaṭuannak 18

Khammi Nupa Pawl awknak

1-2 Israel mi pawl hnenih sim dingin Bawipa in Moses hnenah, öKeimah cu Bawipa nan Pathian ka si.



- ³Nan rak um dahnak Izipt ram milai pawl ih nuncan vekin nan nung lo pei; cule ka lo thlenpi dingmi Kanaan ram milai pawl ih umtlandan vek khal in nan um lo pei.
- ⁴Keimah ih daan nan thlun pei ih ka thupekmi nan tuah pei. Keimah cu Bawipa nan Pathian ka si.
- ⁵Tuah dingih ka lo fialmi pawl nan tuah pei ih thlun dingih ka lo pekmi daan pawl nan thlun pei; cuti ih nan tuah asile nan nung ding. Keimah cu Bawipa ka si,” a ti.
- ⁶Cule Bawipa in a tanglam daan pawl hi an hnenah a pe. Zokhal mahih sungkhat thawn nupa sualnak nan tuah lo pei.
- ⁷Na nu thawn sual tahratin na pa ih ningzah mualphonak tuah hlah. Na nu rori a si ih a thang siatter hlah.
- ⁸Na pa ih nupi dang pawl thawn sual tahratin na pa ih mualphonak tuah hlah.
- ⁹Inn khatih khuasa mi nan si ah siseh, nan si lo khal ah siseh, na farnu a si lole na farnu-ei sualpi hlah.
- ¹⁰Na tunu sualpi hlah; na mualphonak a si ding.
- ¹¹Na farnuseu sualpi hlah; na farnu a si ve.
- ¹²⁻¹³Na ni a si lole na nu le na pa ih unau sualpi hlah.
- ¹⁴Na paseu ih nupi thawn sual hlah; na nu a si ve.
- ¹⁵Na fapa ih nupi thawn sual hlah.
- ¹⁶Na mo thawn sual hlah. Na unau ih thisa a si.
- ¹⁷Na sualpimi nunau ih fanu a si lole a tunu thawn sual hlah; na sungkhat an si ve ih cubangtuk cu thil borhhlawh ngaingai a si.
- ¹⁸Na nupi a nun sung hmuahhmuahah na nupi ih unau cu nupi-ah òhi hlah.
- ¹⁹Nunau daan a neih lai caanah nunau va pawl hlah; ziangah tile mi thiangfai lo a si.



- ²⁰Midang ih nupi va sualpi hlah; ziangah tile mithiang lo ah na cang ding.
- ²¹Molek khawsia biaknak ah na fa va pe hlah; ziangah tile Bawipa Pathian ih hmin siattertu-ah a cang ding. Keimah lawng Bawipa a si.
- ²²Zovek mipa a si khalle a dang mipa thawn sual hlah seh; cuvek cu Pathian ih huatmi a si.
- ²³Mi pa siseh nunau siseh òilva thawn nan sual lo pei; cuti ih nan borhhlawh asile mithiang lo nan si.
- ²⁴A tlunih khammi pawl hi tuah tahratin mithiang lo ah canter-aw hlah uh. Hi ram nan thlen hlanih a rak umtu khawvelmi pawl in a tlunih khammi pawl an tuah ruangah mi thiangfai lo ah an cang a si. Curuangah nannih in an umnak nan luah theinak dingah Bawipa in a dawihai.
- ²⁵An tuahmi ruangah an ram tiangin ram thiangfai lo ah a cang. Curuangah Bawipa in a hrem hai ih an ram khal a hnong a si.
- ²⁶⁻²⁷Hi bangtuk fihnungza thil an tuah ih an ram cu an baalter thluh zo. Sikhalsehla nannih cun Bawipa ih daan le thupekmi pawl nan thlun pei ih Israel mi siseh, nan lakih um ramdangmi siseh, zokhal in hi bangtuk thil sual cu nan tuah lo pei.
- ²⁸Cuti ih nan thlun asile nan hlanih a rak ummi khawvelmi pawl a hnon vek cun nannih cu hi ram ihsin a lo hnong hai lo ding.
- ²⁹Hi bangtuk thil borhhlawh le thil fihnung pawl a tuahtu cu Pathian mipahun ah siarcih a si nawn lo pei, ticu nan thei.
- ³⁰Cule Bawipa in, öKa thupekmi pawl cu thlun uh; hi ram nan thlen hlanih a rak ummi pawl ih nuncan cu thlun hlah uh; an nuncan thlun tahratin mi borhhlawh ah cang-awter hlah uh. Keimah cu Bawipa nan Pathian ka si,” tiah a ti.

Puithiam Hnaṭuannak 19

Thianhlimnak Le Dingnak Daan

- ¹Israel mipi hnenih sim dingah,



- ²Bawipa in Moses hnenah hiti in a fial, öKeimah ka thianhlim bangtuk in thianhlim uh; Bawipa nan Pathian ka si.
- ³Zozo khal in mahih pa le nu cu nan upat ciar pei ih ka thupekmi bangtuk in sabbath ni nan ul pei. Keimah cu Bawipa nan Pathian ka si.
- ⁴öKa hnen ihsin tlan tahratin milem nan bia lo pei; daar in pathian lem tuah tahratin nan bia lo pei. Keimah cu Bawipa nan Pathian ka si.
- ⁵öRemthawinak hrangih òilva nan thah tikah ka lo pek zomi daan pawl nan thlun pei ih cuticun nan pekmi thawinak cu ka saang ding.
- ⁶Nan thahmi sa cu nan thah ni ah, a si lole a thaisun ah, nan ei pei. A ni thumnak ih a taangmi sa cu meisa in nan ur pei;
- ⁷ziangahtile sathiang lo a si ih mi pakhatkhat in a ei asile nan pekmi thawinak cu ka saang lo ding.
- ⁸Ka hnenih pek ciami a ei ruangah thil thianhlim ziang hmanih siar lo ah a cang ih mimawh a si. Curuangah amah cu ka miphun sungih siarcih nawn lo ding a si.
- ⁹öNan lo ih rawl nan khawm tikah lorii tiang la hlah uh; nan taantami rawl leep khal va hawl sal hlah uh.
- ¹⁰Nan hrelhmi sabit rah, a si lole leilungih a tlami sabit rah pawl hawl sal dingah nan sabit hmuan ah va feh sal hlah uh. Cu pawl cu mifarah le mikhual sukso pawl hrangah tanta uh. Keimah cu Bawipa nan Pathian ka si.
- ¹¹öRuk ru hlah; mi bum hlah; thuphan per hlah.
- ¹²Thlun na tum lomi thukamnak ka hmin in tuah hlah; ka hmin na siatter a si. Keimah cu Bawipa nan Pathian ka si.
- ¹³öNangmah ih hlawknak hrangah mi va nekrawk hlah; midang thil va ru hlah. Midang ih hlawhman cu zan khat sung hman hreng hlah.
- ¹⁴Hnasetmi va camsiat hlah; mitcaw pa bah seh tiah a hmaiah thil pakhatkhat ret hlah. Keimah hi i òihzah aw, Bawipa na Pathian ka si.



- ¹⁵öMidang ih thu na òhen tikah òanmi bul nei loin dik zet le ding zetin rel aw; mifarah va òan cuang hlah; milian khal va òih cuang hlah.
- ¹⁶Thuphan thu va rel sin vivo hlah; mi pakhatkhatih nunnak le thihnak thu an òhen tikah na thusimmi a òhahnem ding a si ahcun hmaisong loin sim aw. Keimah cu Bawipa ka si.
- ¹⁷öNa laicinpi a thup in huatmi nei hlah; amah ruangah misual na si lonak dingin a mawh na ti asile fiangtein sim sawn aw.
- ¹⁸Zo ih par hmanah phuba la hlah; mi na huatnak kha na thinlung ah taapter ringring hlah; nangmah na duhdawt-aw vekin midang duhdaw ve aw. Keimah cu Bawipaka si.
- ¹⁹öKa thupekmi thlun uh. Innzuat òilva phun dangdang faate nei dingin pawl-awter hlah uh. Lo pakhat sungah thlai phun hnih ciing tlang hlah uh. Pat phun hnih ih tahmi hnipuan hruk hlah uh.
- ²⁰öMi pakhat in midang pakhat hrangih hammi salnu a sualpi a si ahcun, cuih salnu ih man a pek hrih lo hmanah, cuih salnu le a sualpitu pa cu hremnak an tuar pei; an pahnih in thah ding an si lo. Salnu a si hrih thotho ih a luat hrih lo ruangah hremnak lawng pek ding an si.
- ²¹Cupa cun tuucang pakhat mawhthawinakah ka umnak Puanthlam ih sangka-ah a keng pei ih,
- ²²cumi thawn a sualthiannak dingah puithiam in thianternak a tuah pei ih Pathian in a ngaidam ding.
- ²³öKanaan ram nan thlen ih thingkung nan phun tikah a rah hmaisai bik kum ihsin kum thum sung cuih thingrah cu a thiang lomi thingrah ah nan ruat pei ih nan ei lo pei.
- ²⁴A kum litnak ah thingrah hmuahhmuah cu keimah nan Bawipa parih lungawinak langternak ah ka hnenah nan hlan thluh pei.



²⁵Cule a kum nganak ah a rah pawl cu nan ei pei. Hi bangtuk ih nan tuah asile nan thingkung pawl cu tam sinsin an rah ding. Keimah cu Bawipa nan Pathian ka si.

²⁶öThisen a telmi sa cu nan ei lo pei. Pol siseh, dawı siseh nan tuah lo pei.

²⁷Mithi ngai ruangah nan bak sam nan tan thluh lo pei, nan khahmul khal nan meet thluh lo pei.

²⁸Mithi ngai in nan hmai nan òelh lo pei, nan taksa khal nan sun lo pei. Keimah cu Bawipa ka si.

²⁹öNan fanu pawl cu khuavang biaknak biakinn ih hlawhhlhang ah tuah tahratin an thang siatter hlah uh. Cutiıh nan tuah asile an khawzing pawl hnenih tlan nan si ding ih hi ram cu nupasual borhhlawnak in a khat ding.

³⁰Sabbath ni ul uh; keimah in biaknak ka hmun thianghlim cu upat uh. Keimah cu Bawipa ka si.

³¹öMithi thlarau a kothiamtu pol le tinzoh thiam pawl kha va leeng hlah uh. Nan va leen asile mi thiangfai lo nan si ding. Keimah cu Bawipa nan Pathian ka si.

³²ökum upa pawl upat uhla hmaizahnak pe uh. Cule keimah hi i òihzah uh. Keimah cu Bawipa ka si.

³³öNa ram sungih a um vemi hrindangmi pawl hrem hlah uh.

³⁴Israel mi fingfing nan zoh ton-awk bangtuk in zoh ve hai uh. Nanmah ih zawn nan ruah bangtuk in an zawn ruat ve uh. Izipt ram ih miphun dang hrin nan rak si lai kha hngilh hlah uh. Keimah cu Bawipa nan Pathian ka si.

³⁵öA tawi a sau tahnak ah siseh, a rit a zaang khai nakah siseh, a tam a mal siarnak ah siseh, thil dik lomi hmang tahratin mi va bum hlah uh.

³⁶A tawi a sau tahnak ah a dikmi thil hmang uh; a rih a zaan khai nakah a dikmi cuai hmang uhla, a tam a mal siarnak ah a dikmi thil hmang uh. Keimah cu Bawipa nan Pathian ka si ih Izipt ram ihsin a lo suahtu ka si.



³⁷Ka daan le ka thupekmi hmuahhmuah thlun uh. Keimah cu Bawipa ka si,” tiah a ti.

Puithiam Hnatuannak 20

Thungailotu Pawl Cawhnak

¹Israel mi hnenih than dingin,

²Bawipa in Moses hnenah hiti in a sim, öNanmah lakin siseh, nan lakih a um ramdangmi pawl lakin siseh, Molek khawzing biaknak ah a sungsuak fa a petu cu Israel mipi in lungto in den that a si pei.

³Molek khawzing hnenah a fa a pek ih ka Puanthlam a borhhlawhter ih ka hmin thianghlim a thangsiat ruangah amah cu ka hnong pei ih ka minung ah ka siar nawn lo ding.

⁴Sikhalsehla Israel miphun pumpi in cupa ih tuahnak cu an umsan men ih that loin an zuah a si ahcun,

⁵cupa le a sungkhat hmuahhmuah cu ka hnong dingin. Cuih tlunah Molek khawzing biaknak ah cupa hnenih a telmi hlawhhlung phun pawl hmuahhmuah cu keimah hrimhrim in ka hnong dingin a si. Cupawl cu ka minung ah ka ruat nawn lo ding.

⁶öMithi thlarau a kothiamtu pol le tinzoh thiam pawl a lengtu cu keimah in ka hnong pei ih ka miphun sungah ka siarcih nawn lo ding.

⁷Tithianghlim aw uh; ziangahatile keimah cu Bawipa nan Pathian ka si.

⁸Ka daan thlun uh, ziangahatile Bawipa ka si ih a lo thianghlimtertu cu Keimah ka si,” a ti.

⁹Cuih tlunah a tanglamih daan pawl hi Bawipa in an hnenah a pe. A nu siseh, a pa siseh a camtu cu thah a si pei; a nu le a pa a camsiat ruangah a sualnak thisen cu amah ih lu parah a thleng a si.

¹⁰Mi pakhat in midang nupi a sualpi ahcun òaangòawm sualnak a tuahtu nu-le-pa an pahnih in thah an si pei.



- 11**A pa ih nupi pakhatkhat a sualpitu cu a pa a mualphoter ruangah an pahnih in thah an si pei. Anmah ih sual ruangah an thi a si.
- 12**A fapa ih nupi a sualpitu pa cu a sualpimi nunau thawn thah an si pei. Sungkhat sualpi tahrat in thil borhhlawh an tuah ruangah an thih cu an sual man a si.
- 13**Mipa pakhat cu a dang mipa pakhat thawn an pawl-aw a si ahcun thil fihnung an tuah ruangah an pahnih in thah an si pei. Anmah ih sual ruangah an thi a si.
- 14**Mi pakhat in nupi a òhit ih a nupi ih nu khal a òhit fawn a si ahcun thil borhhlawh an tuah ruangah an pathum in meisa in ur that an si pei. Hi bangtuk cu nan lakah nan umter lo pei.
- 15**Mipa pakhat in òilva a pawl a si ahcun amah le cuih òilva cu thah an si pei.
- 16**Nunau pakhat in òilva pawl ding a zuam ih an pawl-aw a si ahcun amah le cuih òilva cu thah an si pei. Anmah ih sual ruangah an thi a si.
- 17**Mipa pakhat in a farnu, a si lole a farnuseu a òhit a si ahcun misenpi hmaiah ningzak le mualpho in tuah an si hnuah Israel mipi sung ihsin dawihlo an si pei. A farnu a sualpi ruangah hremnak a tuar a òul a si.
- 18**Nunau pakhat nunau daan a neih laiah mipa pakhat in a pawl a si ahcun, thil thiangfai le thiangfai lo hrangih daan a ummi an buar ruangah Israel mipi sung ihsin an pahnih in dawihlo an si pei.
- 19**Mi pakhat in a ni a sualpi a si ahcun thil fihnung an tuah ruangah an pahnih in hremnak an tuar pei.
- 20**Mi pakhat in a paseu ih nupi a sualpi a si ahcun a paseuih hmin a siatter ruangah an pahnih in hremnak an tuar pei; fa nei loin an thi pei.
- 21**Mi pakhat in a unau ih nupi a òhit ahcun rocotu fa nei loin an thi ding. A thiangfai lomi thil a tuah ih a unau hmin a siatter a si.
- 22**Bawipa in, öKa lo thlenpinak hi ram hin a lo hnon lonak dingah ka daan le ka thupekmi hmuahhmuah cu thlun uh.



²³Hi ram nan luah theinak dingah hi ram ihsin ka dawimi khawvel pawl ih cin le daan cu thlun ve hlah uh. An thlunmi thil òha lo pawl in i ning tuk zo a si.

²⁴Sikhalsehla hi ram, cawnawi le khuaitizu a luannak ram cu nan luah dingah ka lo kam zo vekin nan hnenah ka lo pe ko ding. Keimah cu Bawipa nan Pathian ka si ih mipfun dang pawl thawn rawi loin um dingah nannih cu a hrante ih ka lo retmi nan si.

²⁵Cuti a si ruangah vate siseh, òilva siseh, a thiangfaimi le thiangfai lomi cu feltein thiatdan nan thiam pei. A thiangfai lomi vate le òilva cu nan ei lo pei. Sathiangfai lo ka ti zomi an si ih nan ei asile mi thiangfai lo ah nan cang ding.

²⁶Mi thianghlim nan si pei ih keimah lawngih ta nan si pei; zianghatile keimah cu Bawipa ka si ih a thianghlimmi ka si. Keimah lawngih ta nan sinak dingah ramdangmi pawl thawn rawi loin a dangte ih ka lo retmi nan si.

²⁷öMipa siseh, nunau siseh, thimi thlarau a kotu pol le dawu thiam pawl cu lungto in den that an si pei; hibangtuk a tuahtu cu amah ih sual ruangah a thi a si,” tiah a ti.

Puithiam Hnaṭuannak 21

Puithiam Pawl Thianhlimnak

¹Aaron hrin puithiam pawl sim dingah Bawipa in Moses hnenah hiti in a sim. öZovek puithiam khal sisehla,

²a nu a pa, a fapa a fanu, a unau le,

³a innih ummi pasal nei lo a farnu an thi ih an ruak vui ih a tel dah ti lo ahcun a dang ruakvuinak ah tel tahratin mi thiangfai lo ah a cang-awter lo pei.

⁴Pasal a neimi a farnu thih tik khalah a ruak vuinak ah a tel lo pei.

⁵öZovek puithiam khal in a mithi ngainak langter dingah a lu khui tawk zawn hman a met lo pei; a khahmul khal a met lo pei ih a taksa khal a sun lo pei.



⁶Puithiam cu mi thianghlim a si pei ih ka hmin a thangsiat lo pei. Ka hnenih thawinak petu a si ruangah mi thianghlim a si pei.

⁷Puithiam cun hlawhhlang a rak si dah mi nunau, a si lole falahim a si lomi le pasal thawn a òhen-aw zomi nunau cu a nupi ah a òhi lo pei. Puithiam cu mi thianghlim a si.

⁸Puithiam cu ka hnenih thawinak petu a si ruangah mi senpi in mi thianghlim ih ruahmi a si pei. Keimah cu Bawipa ka si; a thianghlimmi ka si ih ka minung pawl khal mi thianghlim ah ka tuah a si.

⁹Puithiam ih fanu hlawhhlang ih a can ahcun a pa a thangsiatter ruangah amah cu meisa in ur that a si pei.

¹⁰öPuithiam Sang, a lu-ih hriakculh ciami le puithiam thilthuam hruk dingah mithianghlim ih tuah ciami cun a mithi ngainak langter dingah a sam hriat loin a um lo pei ih a hnipuan khal a thlek lo pei.

¹¹Ka hnenih hlan ciami a si ruangah a nu le a pa rori an thih hmanah ruak umnak inn sungah lut tahrat in mi thiangfai lo ah cangter-aw hlah seh;

¹²a si lole ka Puanthlam thianghlim suahsan tahratin ruakinn ih a luh ruangah ka Puanthlam cu baalter hlah seh.

¹³Falahim a òhi pei;

¹⁴a òhitmi cu nuhmei a si lo pei; midang ih òhen ciami a si lo pei ih hlawhhlang a rak si dahmi khal a si lo pei. A òhitmi cu anmah ih hrinpi sungih falahim a si pei.

¹⁵Cuti a si lo ahcun mithianghlim ih ruah dingmi a fa le pawl cu mithiang lo ah an cang ding. Keimah cu Bawipa ka si ih keimah in Puithiam Sang si dingah a hrante in ka hrilmi a si,” tiah a ti.

¹⁶Aaron sim dingah,

¹⁷Bawipa in Moses cu hiti in a ti, öNa tesinfa pawl sungah raitluan lomi cun ka hnenah thawinak an pe lo pei. Himi cu a kumkhuain nan thlun dingmi a si.



¹⁸Taksa kim lonak a neitu cun thawinak a pe lo pei; mitcaw, ke-awl, hmai siatsuahmi, kutke kim lomi,

¹⁹a si lole a kut a ke a zengmi,

²⁰eel a puumi, pacang ih siar tlak lomi mi pate, asilole mitnat neimi, vunnat neimi le tilpermi pawl cun thawinak an pe lo pei.

²¹Aaron tesinfa taksa kimlo mi cun ka hnenah thawinak an pe lo pei.

²²Ka hnenih pekmi thawinak, a thianghlimmi thawinak le, a thianghlim bikmi thawinak tla an ei thei pei;

²³sikhalsehla taksa kim lo an si ruangah puanzar thianghlim le biakòheng kiangah cun an ra hrimhrim lo pei. Ka hmun thianghlim ih thil pawl cu an borhhlawhter lo pei, ziangah tile keimah cu Bawipa ka si ih ka thianhlimtermi an si,” tiah a ti.

²⁴Himi cu Aaron le a fapa pawl le Israel mi hmuahhmuah hnenah Moses ih simmi a si.

Puithiam Hnatuannak 22

Thawinak Pekmi Thianhlimnak

¹Aaron le a fapa pawl sim dingah,

²Moses hnenih Bawipa ih thupekmi cu hiti in a si, öKa hmin thianghlim cu thangsia-ih a um lonak dingah Israel mi pawl in ka hnenih an pekmi thawinak thianghlim pawl cu upat hai seh. Keimah cu Bawipa ka si.

³Na tesinfa pakhatkhat mithiangfai lo a si caan ah Israel mi pawl in ka hnenih an pekmi thawinak thianghlim kiangih a rat a si ahcun a nun sungah ka hmun thiang ah hna a òuan thei nawn lo ding. Himi cu sanmureng tiang nan thlun dingmi a si. Keimah cu Bawipa ka si.

⁴öAaron tesinfa pawl sungih phaarnat a neimi, a si lole hnaidok nat a neimi in mithiangfai ih rel a si hlan ahcun a thianghlimmi thawinak pawl cu a ei lo pei. Miruak a dai ngahtu thilri, a si lole miruak a dai ngahtu minung, a si lole amah a bua a suakmi puithiam,



- ⁵a si lole a thiangfai lomi ramsa le milai a thamtu minung a dai ngahtu puithiam cu mithiangfai lo a si.
- ⁶Mithiangfai lo a si mi puithiam cu cuih zanlam tiang mithiangfai lo a si ding ih ti a kholh hlan ahcun a thianghlimmi thawinak pawl cu a ei thei lo pei.
- ⁷Ni a tlak hnu lawngah mithiangfai a si ih a rawl a si mi a thianghlim thawinak pawl cu a ei thei ding.
- ⁸Mahte thi ramsa pawl siseh, sahrang ih dehmi sa siseh, a ei lo pei; a ei asile mithiangfai lo a si ding. Keimah cuBawipa ka si.
- ⁹öPuithiam hmuahhmuah in ka lo pekmi daan hi an thlun pei. Cuti asilo ahcun, daan thianghlim an buar ruangah mimawh an si ding ih an thi ding. Keimah cu Bawipa ka si ih keimah in ka thianghlimtermi an si.
- ¹⁰öZokhal sisehla, puithiam thawn an umtlang khalle, puithiam ih hlawh phalhmi an si khalle, puithiam sungkhat asilo mi hmuahhmuah cun a thianghlimmi thawinak cu an ei lo pei.
- ¹¹Sikhalsehla amah ih paisa rori ih a leimi sal, asilole a òuangsuak sal cun puithiam ih comi rawl cu an ei thei pei.
- ¹²Puithiam si lomi a pasaltu puithiam ih fanu cun thianghlim thawinak rawl pawl cu a ei lo pei.
- ¹³Sikhalsehla puithiam fanu, a pasal ih thihsanmi, asilole a pasal ih maakmi, faate nei loih a pa ih innih a ra kirmi cun cawmtu dang a neih lo ruangah a pa puithiam ih covo rawl cu a ei thei ding. Puithiam sungkhat a si mi lawnglawng in thawinak rawl cu an ei thei pei.
- ¹⁴öPuithiam sungkhat asilomi pakhatkhat in ziang khuaruat cuca loin a thianghlimmi thawinak pakhatkhat a ei pang a si ahcun, puithiam hnenah a eimi man a kuan pei ih cuih tlunah zateek kul a kuan bet pei.
- ¹⁵A ei thei ding tiah ti lomi eiter tahrat in a thianghlimmi thawinak cu puithiam pawl in an borhhlawhter lo pei;



¹⁶cutiiah a ei a si ahcun a mawh a si ruangah cupa cun hremnak a tuar pei. Keimah cu Bawipa ka si ih thawinak pawl a thianghlimtertu cu keimah ka si,” tiah a ti.

¹⁷Bawipa in Moses hnenah,

¹⁸Aaron le a fapa pawl le Israel mi pawl hnenah a hnuailam daan pawl sim dingah hiti in thu a pek. Israel mi pakhatkhat in, a si lole Israel mi lakih a um ramdangmi pakhatkhat in mei-ur thawinak a pek tikah thu a kam-awkmi a kimternakah siseh, lungtho teih a pekmi thawinakah siseh, a pekmi òilva cu raitluan a si pei.

¹⁹Cotlakmi thawinak si dingah raitluanmi caw, a si lole tuu, a si lole me a pacang a si pei.

²⁰Raitluan lo òilva nan pek ahcun Bawipa in a saang lo ding.

²¹Mi pakhatkhat in Bawipa hnenah remnak thawinak a pek tikah thu a kam-awhna a kimternakah siseh, lungtho teih a pekmi thawinak ah siseh, a òilva cu raitluanmi a si tengteng pei.

²²A mit a cawmi, a zengmi, hriamhma a neimi, hma a nei ih a hnai a dok thluahthlomi, a vun a pharmi, a si lole thakpherh a neimi òilva pawl cu Bawipa hnenah pe hlah uh.

²³Lungtho teih pekmi thawinak ahcun òilva taksa him lomi, a si lole taksa kim deuh lomi òilva khal cu nan pe thei; asinain thukam-awhna kimter dingah cun cubangtuk cu co tlak a si lo.

²⁴Òilva pakhatkhat a til sutkuai ciami, a til a tlekmi, a til vun a kokmi, a si lole a til a pemmi cu Bawipa hnenah pe hlah uh. Nan ram sungah hi bangtuk cu nan kham pei.

²⁵Ramdangmi hnenah ihsin nan ngahmi òilva cu thawinakah hmang hlah uh; cu bangtuk òilva pawl cu raitluan lo ah rel an si ih co tlak lo an si.



²⁶⁻²⁷Caw siseh, tuu siseh, me siseh, faate a hrin tikah ni sarìh sung cu a pi thawn nan òhen lo pei. Sikhalsehla ni sarìh hnuah cun thawinak hrangah saan tlak a si.

²⁸Ni ni khatah cawpi le a fa, a si lole tuupi le a fa cu thawinakah nan pe lo pei.

²⁹Nan lungawinak cu Bawipa hnenih thawinak in nan thlenter tikah Bawipa ih comi nan sinak dingah ka lo pekmi daan pawl nan thlun pei.

³⁰Nan thawi ni ah nan ei pei ih a thaizing tiang nan hlah lo pei.

³¹Bawipa in, öKa thu ngai uh; Keimah cu Bawipa ka si.

³²Ka hmin thianghlim thangsiatnak tuah hlah uh. Israel mi hmuahhmuah in Keimah cu a thianghlim a si tiin thei uh. Keimah cu Bawipa ka si ih ka thianhlimtermi nan si.

³³Nanmah ih Pathian ka sinak dingah Izipt ram ihsin ka lo suahter hai a si. Keimah cu Bawipa ka si,” tiah a ti.

Puithiam Hnaṭuannak 23

Biaknak Puai Pawl

¹Israel mi pawl tongkhawm aw in Pathian an biak tlaangnak ding puai pawl hrangah a tanglamih daan pawl cu,

²Bawipa in Moses hnenah a pe.

³Nanmah ih hna ni ruk sung nan òuan pei; asinain a ni sarìhnak sabbath ni cu colh ni a si kha ciing ringring uh. Cuih ni-ah cun hna nan òuan lo pei; hmun khatah Pathian nan bia tlang sawn pei. Khuitawkih nan um khalle sabbath ni cu Bawipa ih ta a si.

⁴A hnuailam ih puai pawl cu anmah an tikcu ciarah tuah dingmi an si.

Lantak Puai Le Thilnu Tello Sang Puai

(Mipum 28.16-25)

⁵Lantak Puai, Bawipa cawimawinak ih tuahmi puai cu thla hmaisā bikih ni hleili ni zanlam nitlak ihsin a thok.



⁶Ni hleinga ni in Thilnu tello Sang Puai a thok ih ni sarih sung cu thilnu thawn tuah mi sang nan ei lo pei.

⁷Puai sungih a ni khatnak ah Pathian bia dingah nan tongkhawm-aw pei ih nan hna zianghman nan òuan lo pei.

⁸Nan mei-ur thawinak cu Bawipa hnenah ni sarih sung nan pe pei. A ni sarihna ah Pathian bia dingah nan tongkhawm-aw lala pei ih nan hna òuan zianghman nan òuan lo pei.

⁹Bawipa in Moses hnenah hiti in a sim:

¹⁰Bawipa in a lo pekmi ram nan thlen ih nan lo rawl nan khawm tikah a hmais bik teel khat cu puithiam hnenah nan pe pei.

¹¹Bawipa ih comi nan sinak dingah puithiam in Bawipahnenah a hleice in thawinak a pek pei. Cumi cu puithiam in sabbath ni ih thaizing ah a pek pei.

¹²Bawipa hnenih thawinak nan pek ni ah kum khat a timi raitluan tuucang pakhat khal mei-ur thawinak ah nan pek pei.

¹³Cumi thawn hmun khatah olif siti thawn rawimi sangphut reel khat cu thlairawl thawinakah nan pek pei. Himi cu Bawipa hrangah rimthaw a si. Cuih tlunah sabitti kkuat hnih khal nan pek cih pei.

¹⁴Thlairawl thawinak Pathian hnenih nan pek hlan ahcun rawl thar nan khawmmi pawl cu a hel in siseh, a kan in siseh, sangah tuah tahratin siseh, nan ei lo pei. Hi daan cu nan tesinfa san tiang a kumkhua in nan thlun ringring pei.

Rawlkhawm Puai

(Mipum 28.26-31)

¹⁵Bawipa hnenih fangteel hmaisabik nan pek ni sabbath ni ih thaisun in zarh sarih kimtein siar uhla,

¹⁶ni sawmnganak ni, a voisarihna sabbath thaisun ah nan rawl thar pawl cu Bawipa ih hnenah nan pek pei.



¹⁷Innsang pakhat in sang zawl hnih ciar Bawipa hnenah nan pek pei. Sang zawl khat cu sangvut reeltan in thilnu thawn nan tuah pei ih thlairawl thawinakah Bawipa hnenah nan pek pei.

¹⁸Cumi sang thawn kum khat ti raitluan tuucang pasarh, cawcang pakhat le me pahnih cu Israel mi in nan pe pei. Cumi pawl cu thlairawl thawinak le inmi thawinak thawn mei-ur thawinakah Bawipa hnenah nan pe pei. Cuih thawinak cu Bawipa hrangah rimthaw a si.

¹⁹Cule sualthlah thawinakah mecang pakhat le remnak thawinakah kum khat ti tuu pahnih nan pe pei.

²⁰Cuih sang thawn tuu pahnih cu puithiam pawl hrangah puithiam in Bawipa hnenah a pe pei. Hi thawinak pawl cu a thianghlimmi thawinak an si.

²¹Cuih ni ah zohman in hna nan òuan lo pei ih Pathian bia ding lawngah nan khawm pei. Khuitawkih an um hmanah nan tesinfa pawl in hi daan cu a kumkhuain an thlun ringring pei.

²²Nan lo rawl nan khawm tikah lorii tiangin nan la lo pei; a leep hawl dingah nan feh sal lo pei. Cupawl cu mifarah le mikhual sukso pawl hrangah nan taan pei. Keimah cu Bawipa nan Pathian ka si.

Kum Thar Puai

(Mipum 29.1-6)

²³Bawipa in Moses hnenah hiti in a sim:

²⁴Thla sarihnak a hmaisai bik ni ah a hleice in colh ni nan ul pei. Tawtawrawt an phawt tikah Pathian bia dingah nan pumkhawm-aw pei.

²⁵Nan hna zianghman nan òuan lo pei ih Bawipaió hnenah thlairawl thawinak nan pek pei.

Sualthlah Thawinak Ni

(Mipum 29.7-11)

²⁶Bawipa in Moses hnenah hiti in a sim:

²⁷Thla sarihnak ni hra ni ah Israel mi pawl ih sualthlahnak ah kum tin tuah òheumi thawinak nan tuah pei. Cuih ni ahcun zianghman nan ei lo pei;



Pathian biaknak ah nan khawm pei ih Bawipa ih hnenah mei-ur thawinak nan tuah pei.

²⁸Sualthlahnak hrangih thawinak nan pek ni a si ruangah hna nan òuan lo pei.

²⁹Cuih ni ih rawl a eitu cu Pathian ih miphun ah siarcih a si nawn lo pei.

³⁰Cuih ni ih hna a òuantu cu Bawipa Amah rori in a thihter ding.

³¹Khuitawkih an um hmanah hi daan cu nan tesinfa hmuahhmuahih thlun dingmi a si.

³²Cuih thla ni kua ni nitlak ihsin nihra ni nitlak tiang a hleice-ih nan ulhmi ni a si pei ih zianghman nan ei lo pei.

Deuthlam Puai

(Mipum 29.12-40)

³³Bawipa in Moses hnenah hiti in a sim:

³⁴Deuthlam Puai cu thla sarh thla ni hleinga ni ihsin a thok ih ni sarh sung peh ding a si.

³⁵Hmaisai bik ni ahcun Pathian bia dingah nan khawm-aw pei ih zianghman hna nan òuan lo pei.

³⁶Nitin tein ni sarh sung thawinak nan pek pei. Ni riatnak ni ah Pathian bia dingah nan khawm-aw sal pei ih thawinak nan pek pei. Pathian biak ni a si ih zianghman hna nan òuan lo pei.

³⁷Hi puai pawl cu Bawipa bia dingih khawm-aw in Bawipa hnenah upatnak nan pek caan a si; cuih tlunah nitinte a òulmi thawinak pawl, mei-ur thawinak, thlairawl thawinak, a dang thawinak pawl le inmi thawinak nan tuah caan a si fawn.

³⁸Hi puai pawl cu nan ulh ringring mi sabbath ni tlunah bet hrih mi an si. Hi thawinak pawl khal Bawipa hnenah nan pek ringring mi pawl le thukam-awhnak kimternak dingih thawinak pawl le lungthote ih nan pekmi thawinak pawl ih tlunah bet hrihmi an si.



³⁹Thla sarihnak ni hleinga ni, nan lo rawl nan lak òheh tikah ni sarih sung puai nan tuah pei. Cuih puai ih hmaisai bik ni cu a hleice-ih colh ni ah nan hmang pei.

⁴⁰Cuih ni ahcun nan thingthei rah òha bik le òhulhfau hnah le hnah bawrmi thing hnge pawl tla lak uhla Bawipa nan Pathian upatnak puai tuah uh.

⁴¹Ni sarih sung tuah uh. Hi daan cu nan tesinfa pawl in an san sung hmuahhmuah an thlun ringring dingmi a si.

⁴²Israel mi pawl cuBawipa in Izipt ram ihsin a hruaisuak tikah deuthlam menmenah an rak um a si, ti kha nan tesinfa pawl ih an theihnak dingah,

⁴³Israel mi hmuahhmuah cu deuthlam sungah ni sarih sung nan um pei. Bawipa Amah cu nan Pathian a si.

⁴⁴Cubangtuk in Bawipa an upatnak dingah biaknak puai pawl tuah tiki an thlun dingmi a tlunih daan pawl cu Israel mi pawl hnenah Moses in a pek a si.

Puithiam Hnatuannak 24

Meisa Vanmi Kilkhawi Daan

(Suah 27.20-21)

¹Bawipa in Moses hnenah hiti in a ti.

²Israel mi pawl hnenah thu pe awlaBawipa umnak Puanthlam sungih meisa vanmi pawl cu a tikcu hmanteih nan van theinak dingah olif siti phun òha bik pawl rak keng hai seh.

³Hmun Thianghlim Bik sung Thukham Kuang hmai h a ummi puanzar lengah meisa vanmi pawl cu Aaron in Bawipa ih mithmuh ah zanlam tinte a vang ding ih zinglam tiang a vangter ding. Hi daan cu kumkhua thlun ding a si.

⁴Sui hlirih tuahmi meivannak fung parih meisa pawl cu Aaron in òhatein a zoh ding ih a tikcu hmantein Bawipa ih mithmuh ah a vang ding.

Pathian Hnenih Pekmi Sang

⁵Sangvut reel nga in lak uhla sang zawl hleihnih ah tuah uh.



⁶Bawipa ih mithmuh ah sui in khuutmi cabuai parah tlar khatah paruk fingfingin tlar hnih in ret uh.

⁷Bawipa hnenih rawlhun thawinak sang can-aiyah sang tlar hnih parah cun frankincense timi rimhmui òha bik ret uh.

⁸Sabbath ni tinin, san khat hnu san khat, cuih sang cu Bawipa mithmuh ah nan ret pei. Himi cu Israel mi pawl in a kumkhua nan tuah dingmi òuanvo a si.

⁹Hi sang pawl cu Aaron le a tesinfa pawl ih ta a si ih hmun thianghlim ah an ei pei; ziangatile puithiam pawl hrangah Bawipa hnenih pekmi thawinak rawl lakah a thianghlim zetmi an si.

A Dikmi Hremnak

¹⁰A nu Israel miphun, a pa Izipt miphun a si mi mipa pakhat cu Israel mi pawl riahnak sungah a feh ih Israel mi pakhat thawn an to aw.

¹¹A nuh hmin cu Shelomith a si ih Dan phun sungih Dibri-ih fanu a si. Cutiuh an tawh-awk laiah cupa cun Pathian hmin a camsiat; cu ruangah Moses hnenah an fehpi.

¹²Moses cun amah cu a kilter hai ih ziangtin tuah ding ti kha Bawipa ih hnen ihsin thupekmi a hngak.

¹³Cutikah Bawipa in Moses hnenah,

¹⁴öHi pa hi nan riahnak ihsin khawheng ah suaipi uh. Pathian a camsiat lai a theitu hmuahhmuah in a mawh hrimhrim a si ti langternak ah hi pa ih lu parah an kut an suang ciar pei; cule Israel mi zatein lungto in an deng that pei.

¹⁵Cun Pathian a thangsiattu cu hi pa bangtuk in hremnak nan tong ding ih,

¹⁶thah nan si ding, tiah Israel mi pawl cu sim hai aw. Israel mi siseh, Israel mi lakih a um ramdangmi siseh, Pathian a camsiattu cu Israel misenpi in lungto in denthat a si pei.

¹⁷öMi a thattu cu thah a si ve ding.



¹⁸Midang ih òilva a thattu cun òilva in a kuan pei. Nunnak cu nunnak in kuan a si pei.

¹⁹ÖMi pakhat in midang a tuahmawh a si ahcun amah cu tuahmawh a si ve ding.

²⁰Mi ih ruh pakhat a kiakter a si ahcun amah ih ruh pakhat khiak a si ve ding a si; mi ih mit pakhat a phorhsuak a si ahcun amah ih mit pakhat phorhsuak a si ve ding; mi ih ha pakhat a kiakter a si ahcun amah ih ha pakhat khiak a si ve ding. Midang a tuahmawhtu cu tuahmawh a si ve ding.

²¹Òilva a thattu cun òilva in a kuan pei; sikhalsehla milai a thattu cu amah thah ve ding a si.

²²Hi daan cu Israel mi siseh, nanmah lakih a um phundangmi siseh, nan zate ih thlun dingmi a si; ziangah tile keimah cu Bawipa nan Pathian ka si,” tiah a ti.

²³Cuticun Moses in Israel mi pawl cu thu a sim ih Pathian a camsiattu pa cu khaw lengah an suah ih lungto in an den that. Cuticun Bawipa in Moses hnenih thu a pek bangtuk in Israel mi pawl cun an tuah.

Puithiam Hnaṭuannak 25

Kum Sarihnak

(Daan 15.1-11)

¹A hnuailam ih daan pawl cu Israel mi hnenih pek dingah,

²Bawipa in Moses hnenah Sinai Tlang parah a sim. Bawipa ih a lo pek dingmi ram nan thlen tikah kum sarihnak kum cu nan thlo lo pei; cuticun Bawipa nan upatnak nan langter ding.

³Kum ruk sung nan lo ah thlaici nan tuh pei, nan sabit hmuan simsial in a hnge pawl tla nan tan pei ih lorawl pawl nan khawm pei.

⁴Sikhalsehla a kum sarihnak cu nan leiram a colh kum, sabbath kum, Bawipa hnenih nan pek kum a si pei. Nan lo ah thlaici nan tuh lo pei. Nan sabit hmuan khal nan simsial lo pei.



⁵Nan tuh lo naón nan loih a kho thothomi rawl hman kha nan la lo pei; nan simsial lomi nan sabit hnge pawl ih sabit rah khal nan lo lo pei; nan leiram a colh kum a si pei ih a dai in nan dai lo pei.

⁶Cuih kum ahcun nan lo nan thlo lo ding; asinain nanmah le nan sal pawl, hnaòuan nan fialmi pawl le nanmah lakih a um ramdangmi pawl cu nan lo in a lo cawm hai ding.

⁷Innzuat òilva le hramlakih ramsa pawl khal a cawm ding. Thlawh lomi ramih a suakmi hmuahhmuah cu ei a si pei.

Jubilee Kum

⁸Kum sarìh kum sarìh in voisarìh, a zatein sawmli le kum kua a kim tiang siar uh.

⁹Cuih hnu thla sarìh thla ni hra ni, sualthlah thawinak ni ah mi pakhat nan ram pumpi sungah tawtawrawt nan phawtter pei.

¹⁰Cuticun kum sawmnga kum cu Jubilee kum Pathian sunloih an pek kum a si pei ih ram sungih a ummi minung hmuahhmuah hnenih zalennak nan than kum a si pei. Hi kumah an neihmi leiram le innlo an rak leimi hmuahhmuah cu a hmaisaih a rak neitu hnenah, a si lole a rocotu a tesinfa hnenah, khìrh thlùh a si pei. Sal ih an zuar zomi pawl khal a leitu in an sungkhat hnenah an kir thlùh pei.

¹¹Nan lo ah thlaici nan tuh lo pei; amah teih a khomi rawl khal nan lak lo pei; nan simsial lomi nan sabit hmuanih sabit rah khal nan lo lo pei.

¹²Cuih kum cu Jubilee kum a si ih nan hrangah kum thianghlim a si. Nan thlawh lomi ramih a suahmi rawl lawnglawng nan ei pei.

¹³Hi kum ahcun zuar ciami leiram hmuahhmuah a hlanìh a rak neitu hnenah khìrh thlùh an si pei.

¹⁴Curuangah na mi phunpi Israel mi pakhatkhat hnenah leiram na zuar, a si lole a hnen ihsin na lei tikah a dik loin zuar ding le lei ding a si lo.

¹⁵A man cu hmai Jubilee kum a kim sal hlanah hi leiram in kum ziangzat sungah rawl ziangzat a suak pei ti zoh in khiah ding a si.



¹⁶Kum tampi a duh hrih a si ahcun a man cu a tam dingih kum malte lawnglawng a taang a si ahcun a man a niam thung ve ding; ziangatile an zuarmi ngaingai cu leiramih a suahmi rawl kha a si sawn.

¹⁷Israel mi na laicinpi va bum hlah; na Pathian òihzah aw. Keimah hiBawipa nan Pathian cu ka si.

Kum Sarih Kum Ih Harsatnak

¹⁸Hi ram sungah hnangamzet ih nan umnak dingah Bawipa ih daan le thupekmi pawl cu thlun uh.

¹⁹Leiram in rawl a suah pei ih, ei nan duhmi nan ngah thluh ding; cule hnangamzet in nan um ding.

²⁰Sikhalsehla mi pakhatkhat in hi kum sarih kum, lo thlawh lo kum le rawl lak lo kum ah hin ei dingah ziangso a um ding, tiah a sut ding.

²¹Bawipa in kum ruknak kumah leiram cu a thluasuah ding ih curuangah kum thum hrang daih in rawl a suah ding a si.

²²Kum riatnak kumih rawlci nan tuh tikah kum ruknak kum ih nan lakmi rawl kha nan ei thotho hrih ding ih cuih kum riatnak kumih nan tuhmi rawl nan lak hlan sung hmuahhmuah cu rawl ei ding cat loin nan nei ko ding.

Thilri Khirhsalnak

²³Nan leiram le innlo cu kumkhua hrangin nan zuar lo pei; ziangatile nan ta a si lo; Pathian ta a si ih nannah cu mikhual a laangte ih hmanter sungmi lawng nan si.

²⁴Leiram le innlo nan zuar tikah a zuartu pa in leikir sal theinak a nei pei.

²⁵Israel mi pakhatkhat a farah ruangah a leiram a zuar a si ahcun a nai bik a sungkhat in a leikir sal thei ding.

²⁶Leikir sal saktu sungkhat a nei lotu cu nehhnu-ah leikir salnak sumsaw a neih sal ahcun,

²⁷a leikir sal thei ni in Jubilee kum tiang hrang òuat in a zorh mi pa hnenah a man a pek pei ih cuticun a leiram cu a lak sal pei.



²⁸Sikhalsehla leikir salnak sumsaw nei lo ringring a si ahcun Jubilee kum a kim hlan sung cu a leitu pa in a nei hrih pei. Cule Jubilee kumah a hnenah khirh sal a si pei.

²⁹Tlakrawh phardawl ih kulhmi khawpi sung inn cu a neitupa in a zuar tikah kum khat sungah tlen sal theinak a nei pei.

³⁰Sikhalsehla kum khat sungih a tlen sal thei lo a si ahcun, leikir sal theinak a nei lo pei ih cuih inn cu kumkhua-in a leitu le a tesinfa pawl ih ta a si pei; Jubilee kum khalah khirhsal a si nawn lo pei.

³¹Cun kulh lomi khawsung inn pawl cu khawleng inn vekah ruah an si pei ih a rak nei hmaisatu in a tlen thei pei; Jubilee kum ahcun khirhsal thluh an si pei.

³²Asinain Levi hrin pawl cun Levi khawpiih inn pawl cu an duh tiktikah an tlensal thei ding.

³³Kulhmi khawpiih inn cu Levi mi in a zuar ih a tlensal lo a si ahcun Jubilee kumah khirh a si pei; ziangah tile khawpi sungih Levi hrin pawl ih inn cu a kumkhua in anmah ih ta a si.

³⁴Cuih tlunah Levi miphun pawl ih khawpi kiangkapih ram pawl cu ziangtik hmanah zuar ding an si lo; a kumkhua-in an ta a si.

Farah Hnenih Sumsaw Coih Daan

³⁵Nan kiangkapih um nan phunpi Israel mi a farah ih a nun a har a si ahcun, nan kiangih a um thei ringringnak dingah nan hnen-um a si lole mikhual nan cawm vekin cawm ve uh.

³⁶Tangka nan coih asile a òhang lak hlah uh; Pathian òihzah uhla mifarah pa cu nan kiangah um veseh.

³⁷A òhang thawn tangka coih hlah uh; a miat in rawl khal zorh hlah uh.

³⁸Himi cu Bawipa nan Pathian ih thupek mi a si. Amah cu nan Pathian a sinak dingah le Kanaan ram nan conak dingah Izipt ram ihsin a lo suahtu a si.

Sal Pawl Luatarnak



- ³⁹Nan kiangkapih a ummi nan phunpi Israel mi pakhat a farah ih a nun thei lo ruangah salah a zuar-aw a si ahcun sal hnaðuan nan òuanter lo pei.
- ⁴⁰Hlawhphalhmi hnen-um vekin nan hnenah a um pei ih hmai Jubilee kum tiang nan hna a òuan pei.
- ⁴¹Jubilee kum a thlen tikah amah le a faate pawl cun an lo taan pei ih an sungkhat le an pupa ih leiram ah an kir pei.
- ⁴²Israel mi pawl cu Bawipa ih sal nan si ih amah in Izipt ram ihsin a lo suah zo a si ruangah salih zuarmi nan si nawn lo pei.
- ⁴³Nan Pathian òihzah uhla cubangtuk farah pawl cu tisia hlah uh.
- ⁴⁴Sal neih nan duh a si ahcun nan kiangkapih a ummi ramdangmi pawl sung ihsin nan lei thei.
- ⁴⁵Nanmah ih lakih a um ramdangmi sung ihsin an faate pawl tla nan lei thei. Nan ram sungih a suakmi an faate pawl cu nan thilri-ah an cang thei.
- ⁴⁶Nan fapa pawl hrangah ro-ah nan roh thei ih nan fapa pawl an nun sung cu an hna an òuan ding. Sikhalsehla nan unau Israel mi cu nan tisia lo pei.
- ⁴⁷Nan lakih a um ramdangmi, a si lole nan hnaðuantu pakhatkhat a lian ih nan unau Israel mi pakhat a farah tuk ruangah acuih milianpa hnenah salih a zuar-awk a si ahcun,
- ⁴⁸a lei hnu khalah tlensal theinak a um ding. Amah ih unau pakhatkhat,
- ⁴⁹a si lole a paseu maw, a unauseu maw, a si lole a sungkhat pakhatkhat in maw an tlen thei ding. Culole amah in paisa a neih thei a si ahcun amah le amah a tlen-aw thei pei.
- ⁵⁰Amah a rak leitupa ramdangmi-ih lungkimnak in, amah a zuar awknak ihsin hmai Jubilee kum tiang a kum an siar pei ih hnaðuan fial mi pa ih nihlawh man òuat in a luatnak man cu an khiak ding.
- ⁵¹A luatnak dingah kum reipi a taan hrih a si ahcun a leinak man tuat in a luatnak man cu an khiak ding.



⁵²Jubilee kum tiang kum malte lawng a taang a si khalle a kum tuat in a luatnak man cu an khiak ding.

⁵³Kum khat hnu kum khat hnaðuan fialmi minung bangtuk ih ruat in ramdangmi-ih kut thuaiah a um ding; sikhalsehla a leitupa cun a tisiat hrimhrim lo pei.

⁵⁴A tlunih luat theinak lamzin pawl in a luat thei cuang lo a si ahcun hmai Jubilee kumah amah le a faate pawl cu luatter an si pei.

⁵⁵Israel mi pawl cu Bawipa ih sal nan si ruangah midang salah a kumkhua cun nan si thei lo pei. Izipt ram in a suahmi nan si. Amah cu Bawipa nan Pathian a si.

Puithiam Hnaþuannak 26

Daan Thluntu Hrang Thlawsuah

(Daan 7.12-24; 28.1-14)

¹Bawipa in, öBiak dingah milem siseh, lungphun siseh, lungto in zuk siseh, òelhmi lung siseh, nan tuah lo pei. Keimah cu Bawipa nan Pathian ka si.

²Ka sabbath ni pawl cu nan ul pei ih in biaknak hmun thianghlim cu nan upat pei. Keimah cu Bawipa ka si.

³öKa daan le ka thupek nan thlun a si ahcun,

⁴nan ram in rawl a suahnak dingah le nan thingkung pawl in rah an rahnak dingah vanruah a tikcu hmantein ka surter ding.

⁵Nan lo rawl a tamzet ding ih sabit rah lawh a cut tik khalah lo rawl nan lak hrih ding; cule nan sabit rah cu a tamzet ding ih nan lo thlaici tuh a cut tik khalah sabit nan lo hrih ding. Ei-baar ding nan duhmi hmuahhmuah cu nan ngah òehh ding ih nan ram sungah hngamzet in nan um ding.

⁶öNan ramah raldaihnak ka leenter ding ih zohman òih ding um loin zannah nan it ding. Nan ram sung ihsin òihnungza sahrang pawl cu ka dawit thluh ding ih raldo awknak le ralnam khal a um nawn lo ding.

⁷Nan ral pawl parah nehtu nan si ding; ralnam in nan hmaiah an thi ding.



⁸Nannih minung panga in nan ral zakhat nan neh ding ih nannih zakhat in nan ral thawng hra nan neh ding.

⁹Ka lo thlawsuah hai ding ih tefa tapi ka lo pe ding. Nanmah thawn thukamnak ka tuahmi kha keimah cun ka kimter thluh ding.

¹⁰Nan lo ihsin a suakmi rawl a tam ngaingai ding ih kum a cem tikah rawl thar ret duh ah rawl hlun pawl cu nan hlon a òul ding.

¹¹Nanmah lakah ka Puanthlam thianghlim sungah ka um ding ih ziangtik hmanah ka lo dungtun lo ding.

¹²Nan hnenah ka um ding; keimah cu nan Pathian ka si ding ih nannih cu ka minung nan si ding.

¹³Sal nan si nawn lonak dingah Izipt ram ihsin Bawipa nan Pathian keimah rori in ka lo suah zo a si. A lo òawnhremtu hreng pawl cu ka khiak thluh ih dingte le hmaiingal zetin ka lo fehter hai a si,” tiah a ti.

Daan Thlunlotu Pawl Hremnak

(Daan 28.15-68)

¹⁴Bawipa in, öKa thupekmi nan thlun lo a si ahcun hremnak nan tuar ding.

¹⁵Ka daan le ka thupekmi pawl thlun duh loih nanmah thawn ka tuahmi thukamnak nan bal a si ahcun,

¹⁶Ka lo hrem hai ding. Harsatnak nan parah ka thlen ter ding - a dam thei nawn lomi natnak a phunphun le khurhnat pawl nan tuar ding ih nan mit a caw ding ih nan caar vivo ding. Thlaici nan tuh khalle nan hrangah a òhahnem lo ding; ziangatile a eitu cu nan ram a nehtu nan ral pawl an si ding.

¹⁷Ka lo hnong hai ding ih ralih nehmi nan si ding; a lo huatu pawl in an lo uk ding. Nan thin a phang tuk ding ih zohmanih dawi lo khal in nan tlan rero ding.

¹⁸öCutiih nan tuar hnu khalah ka thu nan ngai lo thocho a si ahcun nan tuarnak cu, nan sual ruangah, a let sarh in ka luarter ding.



¹⁹Nan puarthau ringringnak cu ka balkiak thluh ding; nan tlun ih van cu thir bangtuk in ka hakter ding ih nan hnuai ih leilung cu daar bangtuk in ka ruhter ding.

²⁰Harsazet ih hna nan òuannak cu thulolak an si òheh ding; ziangahatile nan leilung in rawl a suah lo ding ih nan thingkung pawl khal an rah lo ding.

²¹öIn el thotho ih ka thu nan ngai lo a si ahcun ka lo hremnak zonzaihna cu, nan sual ruangah, a let sarìh in ka òhanter lala ding.

²²Nan lakah sahrang ka thlah pei ih nan faate pawl le nan òilva pawl an deh ding; mi malte lawng nan taang ding ih nan lamzin pawl an òhing thluh ding.

²³öHi bangtuk hremnak nan tuar hnuah ka hnenah kir cuang lo ih in dodal thotho a si ahcun,

²⁴Keimah rori in ka lo dodal hai ding ih tuih hlan hnakih let sarìh har in ka lo hrem ding.

²⁵Ka thukamnak nan balsiat ruangah phuhlammak ral nan parah ka tlunter tikah khawpi sungah him duh ih nan relh a si khalle nan parah natsia ka tlunter ding ih nan ral pawl ih kut sungah tlakter thluh nan si ding.

²⁶Ei ding rawl ka lo pe lo ding ih nunau pahra-ih comi sang cu sangrawhnak pakhat ih rawh khop fang a si ding. Bangraan ih co dingah nan zem aw ding; asinain nan comi hmuahhmuah nan ei ding tikah nan ril a rawng thotho ding.

²⁷öHi bangtuk hremnak hmuahhmuah hnu khalah ka thu nan ngai lo ih in dodal thotho lai a si ahcun,

²⁸ka thinkeng in napi in ka lo tuah hai ding ih nan parih hremnak cu, nan sual ruangah, a let sarìh in ka luarter ding.

²⁹Nan rilrawn tukah nan sungsuak nan fanu le nan fapa rori hman nan ei ding.

³⁰Tlang parih nan sakmi biakinn pawl cu ka siatsuah thluh ding; nan rimhmuurnak biakòheng pawl khal ka bal thluh ding ih nan milem a rilmi pawl ih parah nan ruak pawl cu ka hlon ding. Ka hrangah fihnungza nan si ding ih,



³¹nan khawpi pawl cu ka siatsuah thluh ding; nan biakinn pawl ka balsiat thluh ding ih nan pekmi thawinak pawl khal ka saang duh nawn lo ding.

³²Nan ram ka siatsuah zia cu a nasa tuk ding ih nan ram a luahtu nan ral pawl hman in an hmuh tikah an khawruah a har zet ding.

³³Raldonak ka tlunter ding ih ram dangdangah ka lo òhekdarh thluh hai ding. Nan khawpi pawl cu khawrop ah a cang thluh ding ih nan ram cu a òhing reprep ding.

³⁴Nan ram a òhin sung le nan ral pawl ih ramah nan taan sung hmuahhmuah cu nan ram in sabbath colh kum a ngah ve ding a si.

³⁵Cuticun colhnak tikcu nan pek dah lomi nan ram in colhnak caan a ngah ding. Tlansan mi ramòhingah a cang pei ih ral ramih ralkaihmi nan can sungah nan ram cu a rak cawl ding a si.

³⁶öRam dangih hruaimi nannih mivakvai pawl cu thinphang ringring in ka lo tua hai ding ih thli-ih thingnah a hran thawmvang hmanah nan tlan rero ding. Raldonak ih ral dawimi vekin nan tlan ding ih nan kiangkapah ral an um lo naón nan ril rero ding.

³⁷Zohman ih an lo daw lo hmanah pakhat le pakhat parah nan bah nan ril ding ih nan ral ziangvek hman nan do thei lo ding.

³⁸Ral ramih nan um sungah nan thi ding; nan ral pawl ih leilung in a lo dolh thluh hai ding.

³⁹A taangsun pahnih khat nan um khalle nanmah ih sualnak le nan pupa ih sualnak ruangah nan cemral thotho ding.

⁴⁰öSikhalsehla nan tesinfa pawl cun an sualnak an phuang ding; anmah ih sualnak lawng si loin ka thu i ngai lotu le i dodaltu an pupa pawl ih sualnak pawl tla an phuang ding.

⁴¹Cutiin an pupa pawl an sual ruangah ka hnong hai ih an ral pawl ih ramah ralkaihmi-ah ka canter. A neta bikah nan tesinfa pawl an sual ruangih hremnak an tuar hnu, an thinlung a neem tikah,



⁴²ka miphun pawl Kanaan ram pek dingah Jakob, Isaak le Abraham hnenih ka thukamnak cu ka thei sal pei ih ka kimter sal ding.

⁴³Sikhalsehla hmaisabik ahcun hi ram in colhna a ngah theinak dingah ramsung minung pawl cu hi ram an suahsanta a òul a si. Cule ka thupekmi le ka daan pawl an hnon ruangah harsatnak phun kim an tuar hrimhrim a òul a si.

⁴⁴Cutiin asinain, ral ram sungih an um sung hmanah cun ka tlansan thluh hai lo ding ih ka siatsuah thluh fawn lo ding. Cutiuh siatsuah thluh ngaingai an si ahcun anmah thawn ka thukamnak cu a cem thla rori ding a sisi; Keimah cuBawipa an Pathian ka si.

⁴⁵Keimah cu Bawipa an Pathian ngaingai ka sinak dingah miphun dangdangih mithmuh ah ka huham suah tahratin Izipt ram ihsin ka suahter hai laiuh an pupa pawl thawn ka tuahmi thukam cu ka thei sal ding a si,” tiah a ti.

⁴⁶Hi daan pawl le thupekmi pawl cu Israel miphun hrangah Sinai Tlang parah Bawipa in Moses hnenih a pekmi an si.

Puithiam Hnaṭuannak 27

Bawipa Hnenih Pekhlan Daan

¹A hnuailam ih daan pawl cu,

²Bawipa in Israel mi hrangah Moses hnenih a pekmi an si. Thukam awh-nak kimternakah mi pakhat cu Bawipahnenih pek ciami a si hnuah luat sal a duh a si ahcun a tanglam sumsaw pawl hi a pek pei.

³Mipa upa, kum kul le kum sawmruk karlak cu ngun tangka sawmnga a pek pei.

⁴Nunau cu ngun tangka sawmthum a pek pei.

⁵Mino mipa, kum nga le kum kul karlak cu ngun tangka kul a pek pei; nunau cu fanghra a pek pei.



- ⁶Kum nga tang mipa nauhak cu ngun tangka fangnga a pek pei. Nunau cu fangthum a pek pei.
- ⁷Mipa kum sawmruk tlun cu ngun tangka hleinga a pek pei. Nunau cu ngun tangka fanghra a pek pei.
- ⁸Siatcam in thukamnak a tuah naón a farah ih tangka pek ding a nei lo a si ahcun amah cu puithiam hnenah an fehpi pei ih a pek thei ding zat tiang puithiam in a òhum sak pei.
- ⁹Thukamnak a tuahmi cu Bawipa ih cotlak ding òilva pek ding a si ahcun acuih òilva cu a thianghlimmi a si ih,
- ¹⁰thukamnak a tuahtu in òilva dang in a thleng lo pei. A thleng a si ahcun òilva an pahnih in Bawipa ih ta an si pei.
- ¹¹Sikhalsehla Bawipa hnenih kammi òilva cu raitluan lo a thiang lomi òilva a si ahcun a neitu in cuih òilva cu puithiam hnenah a fehpi pei.
- ¹²Cuih òilva cu phun òha le phun òha lo ti zoh in puithiam in a man a khiah pei ih a khiahmi a man cu zohman in an thleng thei nawn lo pei.
- ¹³A petu in a tlensal duh a si ahcun a man zat ih hlei ah zateek kul a pek pei.
- ¹⁴Mi pakhat in Bawipa ih hnenah a inn a pek a si ahcun inn òha a si le si lo zoh in puithiam in a man a khiah pei ih cuih a khiahmi cu zohman in an thleng thei nawn lo pei.
- ¹⁵Inn a petu in tlensal a duh a si ahcun a man zat ih hlei ah zateek kul a pek pei.
- ¹⁶Mi pakhat in Bawipa ih hnenah a leiram hrekhat a pek ahcun thlaici ziangzat tuhnak hmun a si ti zoh in a man cu khiah a si pei ih barli sangvut han khatah ngun tangka fanghra ton in òuat a si pei.
- ¹⁷A leiram cu Jubilee kum cem vete ih a pek a si ahcun a man cu an khiah zat in a si ding.



¹⁸Asinain Jubilee kum cem hnupi ih pekmi a si ahcun hmai Jubilee kum a kim hlanih kum zat kha siar in puithiam in a man kha a òuat pei ih a man a òhum pei.

¹⁹Leiram a petu pa in a tlensal duh a si ahcun a man zat ih hlei ah zateek kul a pek pei.

²⁰Cun Bawipa hnenah a hlan zomi kha tlen hmisa loin midang hnenih a zuar a si ahcun tlensal theinak a neihmi kha a sung pei.

²¹Hmai Jubilee kum a kim tikah cuih leiram cu a kumkhua in Bawipaih leiramah a cang pei ih puithiam pawl ih ta a si pei.

²²Mi pakhat in a lei copmi leiram Bawipa hnenih a pek a si ahcun,

²³hmai Jubilee kum tiang a kum òuat in puithiam in a man a khiah pei ih a khiah zat in cupa in cuih ni ah a pek pei; cuih tangka cu Bawipa ih ta a si.

²⁴Jubilee kum a si tikah cuih leiram cu a tir ih a neitu pa hnenah, a si lole a tesinfa hnenah khirh a si pei.

²⁵Thil man hmuahhmuah cu biaknak lam ih zapi hman òheumi zoh in relcatmi vekin an si thluh pei.

²⁶Zohman in òilva fatir cu lungtho teih thawinakah Bawipa ih hnenah an pek lo pei; ziangah tile cuih fatir cu Bawipa ih ta a si cia zo. Caw fa, tuu fa le me fa cu Bawipa ih ta an si.

²⁷Asinain a thiangfai lomi òilva ih fatir cu an khiah zat a man le zateek kul in an tlensal thei pei. A neitupa in a tlensal lo a si ahcun midang hnenah a man an khiah zat in zuar a si pei.

²⁸Bawipa ih hnenah pumpek ih hlan ciami cu milai siseh, òilva siseh, leiram siseh, zohman in a tlensal, a zuarsal thei nawn lo pei. A kumkhua-in Bawipa ih ta a si zo.

²⁹Minung hman pumpek ih Bawipa hnenih hlan ciami cu tlensal ding a si nawn lo; thah ding a si.



³⁰Nan lo ihsin a suakmi rawl le thingrah sungin òhen hra òhen khat cuBawipa ih ta a si. Bawipa ih hrangah a thianghlimmi a si.

³¹Mi pakhat in cu pawl cu tlen a duh a si ahcun an khiahmi zat a man le zateek kul a pek pei.

³²Òilva khal pahra sungah pakhat cu Bawipa ih ta a si. Òilva nan siar tikah a pahratnak cu Bawipa ih ta a si.

³³Cutiuh siar a si tikah a pahratnak cu a òawnòai bik si dingah a neitupa in ngaihtuah hlah seh; hril ciami hrangah ai-awhtu khal a nei thei lo pei. Òilva pakhat cu a dangin a airawltter a si ahcun òilva an pahnih in Bawipa ih ta an si pei ih tlensal khal an theih lo ding.

³⁴Hi daan pawl cu Moses hnenah Bawipa in Israel mi hrangah Sinai Tlang parih a pekmi an si.



Mipum Siarnak

Mipum Siarnak 1

Hmaisa Bik Mipum Siarnak

¹Israel mi pawl Izipt ram ihsin an suah hnu kum hnihnak a thla hnihnak ih ni hmaisa bik ni ah, Sinai Nelrawn ih ummi Pathian umnak Puanthlam sungah Bawipa in Moses hnenah thu a sim. A thusimmi cu hiti in a si:

²ÖNangmah le Aaron in Israel mi pawl cu an hrin ciar le an innsang ciarin mipum nan siar pei. Kum kul le a tlunlam mipa,

³ralkap a òuan thei ding mi hmuahhmuah cu an hmin cazin lak uh.

⁴A lo bawmtu dingah hrin khat ihsin an lal ciar sawm uh.

⁵Cuih an lal ciar cu a tanglam bangtuk in an si: Reuben hrin ihsin Shedeur fapa Elizur,

⁶Simeon hrin ihsin Zurishaddai fapa Shelumiel,

⁷Judah hrin ihsin Amminadab fapa Nahshon,

⁸Issakhar hrin ihsin Zuar fapa Nethanel,

⁹Zebulun hrin ihsin Helon fapa Eliab,

¹⁰Josef fapa pawl: Efraim hrin ihsin Ammihud fapa Elishama, Manasseh hrin ihsin Pedahzur fapa Gamaliel,

¹¹Benjamin hrin ihsin Gideoni fapa Abidan,

¹²Dan hrin ihsin Ammishaddai fapa Ahiezer,

¹³Asher hrin ihsin Okhran fapa Pagiël,

¹⁴Gad hrin ihsin Deuel fapa Eliasaf,

¹⁵Naftali hrin ihsin Enan fapa Ahira.

¹⁶A tlunih lal pawl cu an hrin ciarah hotu an si ih mipum siar hnaòuantu dingah hrilmi an si,” tiah a ti.

¹⁷Hi lal hleihnih pawl cu Moses le Aaron in an sawm ih,



¹⁸thlahnihnak ni hmaisai bik ni ah Israel mi pawl cu an zatein an kokhawm a si. Israel mi zatein an hrin ciar le an innsang ciar in mipum cazin an lak ih Bawipa ih thupekmi bangtuk in,

¹⁹kum kul le a tlunlam mipa hmuahhmuah cu an siar ih an hmin an khum òheh. Sinai Nelrawn ahcun Moses in Israel mi pawl mipum cazin cu a lak.

²⁰Ralkap a òuan thei ding mipa kum kul le a tlunlam pawl cu an hmin rori in, Jakob fapa upa bik Reuben hrinih thok in an hrin le an innsang fekfek ciar in, cazin ah an khum. Mipum cazin an lakmi zat cu a tanglam bangtuk a si:

²¹Reuben hrin ihsin thawng sawmli thawng ruk le zanga,

²²⁻²³Simeon hrin ihsin thawng sawmnga thawng kua le zathum,

²⁴⁻²⁵Gad hrin ihsin thawng sawmli thawngnga, zaruk le sawmnga,

²⁶⁻²⁷Judah hrin ihsin thawng sawmsarih thawngli le zaruk,

²⁸⁻²⁹Issakhar hrin ihsin thawng sawmnga thawngli le zali,

³⁰⁻³¹Zebulun hrin ihsin thawng sawmnga thawng sarih le zali,

³²⁻³³Efraim hrin ihsin thawng sawmli le zanga,

³⁴⁻³⁵Manasseh hrin ihsin thawng sawmthum thawngnih le zahnih,

³⁶⁻³⁷Benjamin hrin ihsin thawng sawmthum thawngnga le zali,

³⁸⁻³⁹Dan hrin ihsin thawng sawmruk thawngnih le zasarih,

⁴⁰⁻⁴¹Asher hrin ihsin thawng sawmli thawngkhat le zanga,

⁴²⁻⁴³Naftali hrin ihsin thawng sawmnga thawngthum le zali.

⁴⁴⁻⁴⁶An zate ih kom tikah thawng zaruk thawngthum zanga le sawmnga an si.

⁴⁷Sikhalsehla Levi hrin pawl cu mipum siarnak ah telhchih an si lo,

⁴⁸ziangahtile Bawipa in Moses hnenah,

⁴⁹öIsrael mi pawl ralkap òuan thei ding mipum nan siar tikah Levi mi pawl cu telhchih hlah uh,” tiih a rak ti ruangah a si.



⁵⁰Cuih tlunah Bawipa in Moses hnenah, öLevi mi pawl cu ka Puanthlam le a sungih hmanmi thilri pawl kilkhawitu-ah re hai aw. Puanthlam le a thilri pawl cu anmah in an phur pei ih òhatein an zoh pei; an riahbuk khal Puanthlam ih kimvel ah an sak pei.

⁵¹Nan riahnak nan òhawn tikah Levi mi pawl in Puanthlam cu an òhet pei ih riahnak hmun a tharih nan khuar tikah cutawkah anmah thotho in an sak sal pei. Midang zokhal Puanthlam kiangkapih an rat asile thah an si pei.

⁵²Israel mi pawl cun a bur a bur in an riahbuk cu an sak pei ih zozo khal anmah ih hrin ciarin anmah ih thantaar thuai ciarah an sak pei.

⁵³Asinain Puanthlam kiangkaph zohman an rat lonak dingah le ka thinhengnak cu Israel mi pawl parih a thlen lonak dingah Levi mi pawl cun Puanthlam kimvel ah an riahbuk an sak pei ih an kilveng pei,” tiah a ti.

⁵⁴Bawipa in Moses hnenih thu a pek bangtuk in Israel mi pawl cun an tuah thluh.

Mipum Siarnak 2

An Hrin Ciar In An Um

¹Bawipa Pathian in Moses le Aaron hnenah a tanglam bangtuk in thu a pek,

²öIsrael mi pawl in an riahbuk an sak tikah zozo khal anmah ih hrin ciar hnenah le anmah ih thantaar thuai ciarah an um pei. An riahbuk cuBawipa umnak Puanthlam ih kimvelah an sak pei,” a ti.

³⁻⁹Nisuahnak lamah Judah ih thantaar thuai-ah a tanglam bangtuk in anmah ih hotu ciar thawn a bur a bur in an um pei: Judah hrinah Amminadab fapa Nahshon ho in thawng sawmsarih thawngli le zaruk an si; Issakhar hrinah Zuar fapa Nethanel ho in thawng sawmnga thawngli le zali an si; Zebulun hrinah Helon fapa Eliab ho in thawng sawmnga thawng sarih le zali an si; An zate komah thawng zakhat thawng sawmriat thawng ruk le zali an ti. Judah thantaar hnuai ih ummi pawl cu hmaisabik ah an feh pei.

¹⁰⁻¹⁶Thlanglamah Reuben ih thantaar thuaiah a tanglam bangtuk in anmah ih hotu ciar thawn a bur a bur in an um pei: Reuben hrinah Shedeur fapa Elizur



ho in thawng sawmli thawng ruk le zanga an si; Simeon hrinah Zurishaddai fapa Shelumiel ho in thawng sawmnga thawngkua le zathum an si; Gad hrinah Deuel fapa Eliasaf ho in thawng sawmli thawngnga zaruk le sawmnga an si. An zate komah thawng zakhat thawng sawmnga thawngkhat zali le sawmnga an si. Reuben ih thantaar thuaiih ummi pawl cu a pahnihnak ah an feh pei.

17Cule a hmaisai bur hnih le a dungih bur hnih karlakah Puanthlam a phurtu Levi mi pawl an feh pei. Cuih a bur a bur in a fehtu Israel mi pawl cu anmah ih thantaar thuai ciarah an riahnak ih an umdan vek thothoin an feh pei.

18-24Nitlaknak lamah Efraim ih thantaar thuaiah a tanglam bangtuk in anmah ih hotu ciar thawn a bur a bur in an um pei: Efraim hrinah Ammihud fapa Elishama ho in thawng sawmli le zanga an si; Manasseh hrinah Pedahzur fapa Gamaliel ho in thawng sawmthum thawngnih le zahnih an si; Benjamin hrinah Gideoni fapa Abidan ho in thawng sawmthum thawngnga le zali an si; An zate komah thawng zakhat thawngriat le zakhat an si; Efraim thantaar thuaiih a ummi pawl cu a pathumnak ah an feh pei.

25-31Saklam ah Dan ih thantaar thuaiah a tanglam bangtuk in anmah ih hotu ciar thawn a bur a bur in an um pei: Dan hrinah Ammishaddai fapa Ahiezer ho in thawng sawmruk thawngnih le zasarih an si; Asher hrinah Okhran fapa Pagiel ho in thawng sawmli thawngkhat le zanga an si; Naftali hrinah Enan fapa Ahira ho in thawng sawmnga thawngthum le zali an si; An zate komah thawng zakhat thawng sawmnga thawng sarh le zaruk an si. Dan ih thantaar thuai ummi pawl cu neta bikah an feh pei.

32A bur a burih an homi Israel mi pawl cu an zate komah thawng zaruk thawngthum zanga le sawmnga an si.

33Asinain Moses hnenih Bawipa ih thupek bangtuk in Israel mi pawl lakah Levi hrin pawl cu siarcih an si lo.

34Bawipa in Moses hnenih thu a pekmi bangtuk cun Israel mi pawl in an tuah thluh. An riah tikah anmah ih thantaar thuai ciarah an riak ih an feh tik khalah anmah ih hrin ciarin an feh.



Mipum Siarnak 3

Aaron Ih Fapa Pawl

¹Bawipa in Sinai tlang ah Moses hnenih thu a sim tikah Aaron le Moses ih tefa pawl cu a tanglam bangtuk in an si.

²Aaron in fapa pali a nei; upa bik cu Nadab a si ih a dang pawl cu Abihu, Eleazar, le Ithamar an si.

³Anmah cu puithiam òuan dingah hriakculhnak le kutsuannak ngahtu an si.

⁴Asinain Nadab le Abihu cu Sinai nelrawn ah Bawipa hnenih a thianghlim lomi mei-ur thawinak an pek ruangah an pahnih in thah an tong. Fa pakhat hman an nei lo; curuangah an pa Aaron a nun sung hmuahhmuah cu Eleazar le Ithamar in puithiam hna an òuan.

Levi Mi Pawl Cu Puithiam Riantu An Si

⁵Bawipa in Moses hnenah,

⁶“Levi mi pawl cu puithiam Aaron hnenih um dingah le a hna òuan dingah ratpi hai aw.

⁷Ka umnak Puanthlam hrangih a òulmi, Israel misenpi le anmah puithiam pawl hrangih a òulmi hnaòuan pawl an òuan pei.

⁸Puanthlam sungih ummi thilri pawl an kilkhawi pei ih Israel mi pawl hrangah biaknak hnaòuantu an si pei.

⁹Israel mi sung in Levi mi pawl cu Aaron le a fapa pawl riantu dingah pek an si pei.

¹⁰Asinain puithiam hnaòuan òuantu dingah cun Aaron le a fapa pawl lawng an si pei. Zozo khal Aaron le a fapa pawl ih hnaòuan a òuan tumtu cu thah an si pei,” tiah a ti.

¹¹Bawipa in Moses hnenah,

¹²“Atu-ihsin Israel mi pawl ih fapatir hmuahhmuah ai-ah Levi mi pawl cu ka lak pei ih keimah ih ta an si thlang ding.



¹³Ziangahtile Izipt ram ah Izipt mi pawl ih fapa upa bik ka thah thluh tikah Israel mi pawl ih fapa upa bik hmuahhmuah le òilva pawl ih fatir hmuahhmuah cu ka thianhlimter ih keimah ih hrangah ka hammi an si. Atu-ah Israel mi pawl fapatir aiah Levi mi pawl ka lak a si. Keimah cuBawipa ka si,” tiah a ti.

Levi Mi Pawl Mipum Siarnak

¹⁴Sinai nelrawn ah Bawipa in Moses hnenah,

¹⁵“Levi mi pawl cu an hrin ciar le an innsang ciarin thla khat le a tlunlam mipa hmuahhmuah mipum na siar pei,” tiah thu a pek.

¹⁶Bawipa ih thupekmi bangtuk in Moses cun a tuah.

¹⁷Levi in fapa pathum a nei: Gershon, Kohath le Merari an si ih anmah cu an hrin ciarih cithlahtu an si ruangah an hmin cu an hrin hminah an cangta.

¹⁸Gershon in fapa pahnih a nei ih Libni le Shimei an si.

¹⁹Kohath in fapa pali a nei ih Amram, Izhar, Hebron le Uzziel an si.

²⁰Merari in fapa pahnih a nei ih Mahli le Mushi an si. Anmah cu cithlahtu an si ih an hmin cu an hrin hmin ciarah a cang.

²¹Gershon cithlah ah hrin pahnih an um ih Libni hrin le Shimei hrin an si.

²²Mipa thla khat ti le a tlunlam hmuahhmuah mipum an siar tikah an zatein thawng sarh le zanga an si.

²³Hi hrin pawl cu nitlaknak lam, Puanthlam ih dunglamah an riahbuk sak ding an si ih,

²⁴Lael fapa Eliasaf cu an lal a si.

²⁵Puanthlam an kilkhawi ding ih a lenglam khuh siseh a sunglam khuh siseh, Puanthlam luhnak sangka puanzar,

²⁶Puanthlam le biakòheng kimvelih a ummi kulhnak puanzar pawl le kulhnak sangka puanzar tla a kiltu an si. Hi thilri pawl hrangih a òulmi hmuahhmuah òuantu ding an si.



²⁷Kohath cithlah ah hrin pali an um. Amram hrin, Izhar hrin, Hebron hrin le Uzziel hrin pawl an si.

²⁸Thla khat le a tlunlam mipa hmuahhmuah mipum an siar ih an zatein thawngriat le zaruk an si.

²⁹Hi hrin pawl cu Puanthlam ih thlanglam kapah an riahbuk an sak ding ih,

³⁰Uzziel ih fapa Elizafan cu an lal a si.

³¹Anmah cu Thukam Kuang, cabuai, meisa vannak tung, biakòheng pawl, Hmun Thianghlim ih puithiam pawl ih an hmanmi beelkheng pawl le Hmun Thianghlim Bik sangka puanzar pawl an kilkhawi ih hi thilri pawl thawn pehaw in òuan a òulmi hmuahhmuah a òuantu ding an si.

³²Levi mi pawl ih lal cu puithiam Aaron ih fapa Eleazar a si. Amah cu Hmun Thianghlim ih hnaòuantu pawl hotu a si.

³³Merari cithlah ah hrin pahnih an um. Mahli hrin le Mushi hrin an si.

³⁴Thla khat le a tlunlam mipa hmuahhmuah mipum an siar ih an zatein thawng ruk le zahnih an si.

³⁵An hrin ih lal cu Abihail ih fapa Zuriel a si. Hi hrin pawl cu Puanthlam ih saklam ah an riahbuk an sak.

³⁶Anmah tla cu Puanthlam saknak thing pawl, phartlang pawl, a òhuam pawl, a tawdam pawl le innkilih a pehtuah pawl an kilveng ih hi thilri pawl hrangih a òulmi hmuahhmuah an òuan ding.

³⁷Cuih tlunah a lenglam kulhnak hrangih òhuam pawl, a tawdam pawl, hri khihnak fungkhen pawl le hridai pawl tla an kilveng ding an si.

³⁸Moses le Aaron le a fapa pawl cu Puanthlam ih nisuahnak lamah an riahbuk an sak pei. Israel mi pawl hrangah Hmun Thianghlim ih tuah dingmi hnaòuan hmuahhmuah cu anmah in an òuan ding. Cuih hnaòuan cu midang pakhatkhat in òuan a tum asile thah a si ding.



³⁹Levi mi pawl, thla khat le a tlunlam mipa hmuahhmuah cu Bawipa ih thupeknak vekin Moses in an hrin ciarin mipum a siar tikah an zatein thawngkul hluanhnih an si.

Levi Pawl In Fapatir Ai An Awh

⁴⁰Bawipa in Moses hnenah, öIsrael mi pawl ih fapa upa bik thla khat le a tlunlam hmuahhmuah cu an hmin rori in cazin lak thluh aw.

⁴¹Keimah hiBawipa ka si. Israel mi fapa upa bik hmuahhmuah aiah Levi mi pawl cu ka ta dingah ka ham a si; cule Israel mi òilva-ih fatir hmuahhmuah aiah Levi mi pawl ih òilva pawl ka ham a si,” tiah a ti.

⁴²Moses in Bawipa ih thupekmi cu a thlun ih,

⁴³thla khat le a tlunlam fapa upa bik hmuahhmuah mipum a siar tikah an zatein thawngkul hluanhnih zahnih sawm sarh le pathum an si.

⁴⁴Moses hnenah Bawipa in,

⁴⁵öIsrael mi pawl fapa upa bik aiah Levi mi pawl cu ka ta dingah hlan awla, Israel mi pawl òilva-ih fatir hmuahhmuah aiah Levi mi pawl ih òilva cu i pe aw. Levi mi pawl cu ka ta an si ding. Keimah cu Bawipa ka si.

⁴⁶Cule Israel mi pawl ih fapa upa bik pawl cu Levi mi hnakin zahnih sawm sarh le pathum in an tam sawn a si ruangah a hleimi fapa pawl cu na tlen pei.

⁴⁷Hotu upa pawl ih an hman òheu vekin fapa pakhat cu ngun tangka fang nga in na tlen pei.

⁴⁸Cuih tangka cu Aaron le a fapa pawl hnenah na pek pei,” tiah a ti.

⁴⁹A ti vek in Moses in a thlun ih,

⁵⁰ngun tangka thawngkhat zathum sawmruk le fangnga a suah ih,

⁵¹Aaron le a fapa pawl hnenah a pek.

Mipum Siarnak 4

Levi Miphun Kohath Hrin Pawlih òuanvo

¹Bawipa in Moses cu,



- ²ÖLevi mi Kohath hrin pawl hi an sungkhat le an innsang ciarin mipum siar awla,
- ³Thukham retnak Puanthlam sungih hna òuan thei ding pawl, kum sawmthum le kum sawmnga karlak mipa hmuahhmuah in cazin sungah khum hai aw.
- ⁴An hnaòuan dingmi cu a thianghlim bikmi a si,” tiah a fial.
- ⁵Bawipa in a tanglamih daan pawl cu Moses hnenah a pek: Nan riahnak òhawn ding a si tikah Aaron le a fapa pawl cu Puanthlam sungah an lut pei ih Thukham Kuang hmaiih a ummi puanzar cu an lak pei ih cumi cun Thukham Kuang cu an khuh pei.
- ⁶Cuih parah saphaw a òha bikmi in an khuh pei ih puan mepian in an khuh beet pei; cule a zawnnak fung pawl cu an hrolh pei.
- ⁷Bawipa hnenih pekmi sang hunnak cabuai cu puan mepian in an khuh pei ih a par ahcun pakan pawl, rimhmuui kheng pawl, thawinak kheng pawl le sabit palang pawl an ret pei. Cabuai parah cun cat loin sang an hung pei.
- ⁸Cuih pawl parah puan sen an khuh pei ih saphaw òha bik in an khuh beet pei; cuih hnuah a zawnnak fung pawl an hrolh pei.
- ⁹Meivannak òhuam cu meivannak pawl, caiceh pawl, mei urnak thir kheng pawl le olif siti retnak dawng pawl thawn puan mepian in an khuh pei.
- ¹⁰Cuih a thilri pawl thawn meivannak òhuam cu saphaw òha bik in an tuam pei ih a zawnnak fung parah an ret pei.
- ¹¹Cun sui biakòheng cu puan mepian in an khuh pei ih saphaw òha bik in an khuh beet pei; cuih hnuah a zawnnak fung an hrolh pei.
- ¹²Hmun Thianghlim ih hmanmi khokheng pawl hmuahhmuah cu puan mepian in an tuam pei ih saphaw òha bik in an khuh pei ih a zawnnak fung parah an ret pei.
- ¹³Sathau thawn a rawi-awmi vutcam cu biakòheng ihsin an lawk pei ih puan sendup in an khuh pei.



¹⁴Cule a parah cun biakòheng ih hmanmi thilri hmuahhmuah: mei urnak kheng pawl, sa thurnak darhai òiak pawl, vutcam lawhnak cawhleek pawl le maihum pawl an ret pei. Cun saphaw òha bik in an khuh pei ih a zawnnak fung pawl an hrolh pei.

¹⁵Riahnak an òhawn tikah Aaron le a fapa pawl in thilri thianghlim thamzarh hmuahhmuah cu an khuh thluh hnu lawnglawngah Kohath hrin pawl cu a phurtu dingin an ra pei. Sikhalsehla an phurh tikah an tham hrimhrim lo pei; an tham pang asile an thi ding. Puanthlam òhawn tiki hnaòuan òulmi pawl cu Kohath hrin pawl ih òuanvo a si.

¹⁶Puithiam Aaron ih fapa Eleazar in Puanthlam pumpuluk le meisa hrangih siti, rimhmu, thlairawl thawinak, culh dingah hriak, le Puanthlam sungih a ummi Bawipa ih thil hmuahhmuah a zoh pei.

¹⁷Bawipa in Moses le Aaron hnenah,

¹⁸“Kohath hrin pawl cu thil thianghlim kiangkapah ra hlah hai seh,

¹⁹thihnak an tong pang ding. Thihnak an ton lonak dingah Aaron le a fapa pawl an lut ding ih an hnaòuan ding cu an thiah aw ding.

²⁰Asinain puithiam pawl in thil thianghlim pawl òhawn ding an ngaihtuah laiah Kohath hrin pawl Puanthlam sungah lut in an zoh a si ahcun an thi rori ding,” tiah a ti.

Levi Miphun Gershon Hrin Pawlih òuanvo

²¹Bawipa in Moses hnenah,

²²“Levi phun, Gershon hrin pawl cu an sungkhat le an innsang ciarin mipum siar awla,

²³Bawipa umnak Puanthlam sungih hnaòuan theitu ding kum sawmthum le kum sawmnga karlak mipa hmuahhmuah cu cazin lak òheh aw.

²⁴Cule an phurh dingmi thilri pawl cu,

²⁵Puanthlam, a sung khuh le a leng khuh thawn, a par khuh saphaw òha bik le a sung luhnak sangka puanzar,



²⁶Puanthlam le biakòheng kulhnakih hmanmi puanzar le hridai pawl, kulhnak sangka puanzar pawl le hi thilri pawl hrangih a òulmi thil terek pawl hmuahhmuah an si ding. Hi thilri pawl hrangih a òulmi hmuahhmuah cu an tuah pei.

²⁷Aaron le a fapa pawl in phurh ding le òuanvo an pekmi hmuahhmuah an òuan suaknak dingah Moses le Aaron nanmah rori in feltein nan zoh ding.

²⁸A tlunlam bangtuk in Puanthlam sungih òuanvo cu Gershon hrin pawl in an lak pei ih puithiam Aaron fapa Ithamar ho in an òuan pei.

Levi Miphun Merari Hrin Pawlih òuanvo

²⁹Bawipa in Moses hnenah, òLevi phun Merari hrin pawl cu an sungkhat le an innsang ciarin mipum siar awla,

³⁰Bawipa umnak Puanthlam sungih hnaòuan theitu ding kum sawmthum le kum sawmnga karlak mipa hmuahhmuah cu an hmin cazin lak thluh aw.

³¹Anmah cu Puanthlam ih tungtlang pawl, phartlang pawl, òhuam pawl, òhuam tawdam pawl le,

³²Puanthlam kulhnak òhuam pawl, òhuam tawdam pawl, hrisihnak fungkhen pawl, hridai pawl le hi thilri pawl hrangih a òulmi thil terek hmuahhmuah a phurtu an si pei. An hmin sal fekfek in an phurh dingmi ciar cu pek an si pei.

³³Puanthlam sungih Merari hrin pawl òuanvo cu a tlunlam bangtuk hi a si. Puithiam Aaron fapa Ithamar ih ho in an òuan pei,” tiah a ti.

Levi Phun Pawl Mipum Siarnak

³⁴Bawipa ih thupekmi thlun in Moses, Aaron le Israel miphun hruaitu pawl cun Levi hnam Kohath hrin pawl cu an sungkhat le an innsang ciarin mipum an siar ih,

³⁵Puanthlam sungih hnaòuan theitu ding kum sawmthum le kum sawmnga karlak mipa hmuahhmuah cu hmin cazin an lak òheh.

³⁶Hmin an lakmi minung zat cu thawngnih zasarh le sawmnga an si.



³⁷Bawipa in Moses hnenih thupeknak bangtuk in Kohath hrin pawl cu Moses le Aaron in mipum an siar ih Puanthlam sung hnaòuan theitu minung hizat an si.

³⁸Gershon hrin pawl cu an sungkhat le an innsang ciarin mipum an siar ih,

³⁹Puanthlam sungih hnaòuan theitu ding kum sawmthum le kum sawmnga karlak mipa hmuahhmuah cu hmin cazin an lak òheh.

⁴⁰Hmin an lakmi minung zat cu thawngnih zaruk le sawmthum an si.

⁴¹Bawipa in Moses hnenih thupeknak bangtuk in Gershon hrin pawl cu Moses le Aaron in mipum an siar ih Puanthlam sung hnaòuan theitu minung hizat an si.

⁴²Merari hrin pawl cu an sungkhat le an innsang ciarin mipum an siar ih,

⁴³Puanthlam sungih hnaòuan theitu ding kum sawmthum le kum sawmnga karlak mipa hmuahhmuah cu hmin cazin an lak òheh.

⁴⁴Hmin an lakmi minung zat cu thawngthum le zahnih an si.

⁴⁵Bawipa in Moses hnenih thupeknak bangtuk in Merari hrin pawl cu Moses le Aaron in mipum an siar ih Puanthlam sung hnaòuan theitu minung hizat an si.

⁴⁶Levi hrin pawl cu an sungkhat le an innsang ciarin mipum an siar ih,

⁴⁷Puanthlam sungih hnaòuan theitu ding kum sawmthum le kum sawmnga karlak mipa hmuahhmuah cu hmin cazin an lak òheh.

⁴⁸Hmin an lakmi minung zate cu thawngriat zanga le sawmriat an si.

⁴⁹Bawipa in Moses hnenih thu a pek bangtuk in an òuan ding le an phurh dingmi òuanvo cu pakhat fingfing an pek. Moses hnenih Bawipa ih thupek vekin pakhat pakhat in cazin ah an khum a si.

Mipum Siarnak 5

Mithiangfai Lo Pawl

¹Bawipa in Moses hnenah,



²öIsrael mi pawl in anmah lakih phaarnat a tuarmi le a thihnai a dokmi le miruak a dai ruangih a thiangfai lomi hmuahhmuah cu an riahnak hmun ihsin an dawi thluh pei.

³An hnenih ka umnak an riahnak hmun cu an balhter lonak dingah a thiangfai lomi hmuahhmuah cu nunau siseh, mipa siseh, dawi thluh hai seh,” tiah thu a pek.

⁴Bawipa ih thupek bangtuk in Israel mi pawl cun an thlun ih mi thiangfai lo pawl cu an riahnak ihsin an dawi thluh.

Sual Ruangih Kuansalnak

⁵Bawipa in Moses hnenah

⁶a tanglamih daan pawl cu Israel mi pawl hrangah a pek. Mipa siseh, nunau siseh, midang parah sualnak tuah tahrat in Bawipa hmaiah rintlak lo a si ahcun,

⁷a sualnak cu a phuang pei ih a tisual man cu cupa hnenah kimte in a kuan hlei ah zateek kul a beet pei.

⁸Sikhalsehla a tuahmawhmi cu a thi ih a kuanmi saangtu dingah sungkhat suahpi zohman a neih lo a si ahcun puithiam ih hman dingah Bawipa ih hnenah a pek pei. Hi pekmi cu sualthlah thawinak hrangih tuucang a pekmi hlei ah beetmi a si pei.

⁹Cun Israel mi pawl in Bawipa ih hnenah a hleice ih thawinak an pekmi pohpoh cu a rak saangtu puithiam ih ta a si pei.

¹⁰Puithiam poh in a hnenih an pekmi laksawng cu a co pei.

Nupi Parih Lunghrinnak

¹¹Bawipa in Moses hnenah,

¹²a tanglam daan pawl cu Israel mi hrangah a pek. Pasal neimi nunau in mipa dang thawn a sual ih miborhhlawh ah a cang;



¹³asinain a sual cu phuang loin a thup ringring; a sual lai an kai lo ih a hmutu le an um fawn lo naón a pasal cun zum lonak a nei ih a nupi parah a lung a hring ringring.

¹⁴Culole a nupi cun sualnak zianghman a tuah lo naón a pasal in a zum lo. A nupi a thiik ruangih zum lo meen a rak si.

¹⁵Ziangziang a si khalle hi bangtuk ih thu a um ahcun a pasal in a nupi cu puithiam hnenah a fehpi pei. Thlairawl thawinak hrangih a òulmi barli sangvut cuai hrek a keng pei ih thawinak a pek pei. Asinain olif siti le frankincense rimhmui cu a toih lo pei. Zianghman himi cu lunghringtu a pasal in thudik theih duh ruangih a pekmi thawinak a si.

¹⁶Puithiam in cuih nunau nu cu biakòheng hmaiah a suaipi pei ih Bawipaih hmai ahcun a dingter pei.

¹⁷Cun puithiam in tlak beel pakhat a lak pei ih a sungah tidai thiangfai tawkfang a ret pei; cule Bawipa umnak Puanthlam sungih leivut a lak pei ih, tidai cu khaa dingin, tidai ah a phulh pei.

¹⁸Cuih hnuah puithiam in nunau nuih samtom a phoih pei ih nunau nuih kut sungah thawinak sangvut a ret pei. Amah puithiam in siatserhnak thlentertu tidai cu a beel in a keng pei.

¹⁹Cule puithiam in nunau nu cu, öMipa dang thawn na sual lo a si ahcun siatserhnak a thlentertu hi tidai in lo siatsuah hlah seh.

²⁰Asinain pasal nei cingin mipa dang thawn nan sual ngaingai a si ahcun,

²¹Bawipa in na hmin cu na mipun lakih midang camsiatnak ah hman seh. Bawipa in na pumpi thlingter sehla na zahmawh caarter seh.

²²Hi tidai cu na pum sungah lut in na pumpi cu thlingter ciamco sehla na zahmawh khal caarter thluh seh,” tiah siatserhnak a tuahter pei. Cutikah nunau nu cun, öSi hram seh, Amen,” tiah a sawn pei.

²³Cun cuih siatserhnak cu puithiam in a ngan pei ih a nganmi cu beel sungih thlalet cammi siatti sung ahcun a tleuh pei.



²⁴Tidai cu nunau nuih pum sungih natnak besia suakter dingin a inter hlan ah,

²⁵puithiam in nunau nu kut sungih a ummi thlairawl thawinak sangvut cu a lak pei ihBawipa ih hnenah a hun thlir hnuah biakòheng parah a ret pei.

²⁶Cun thawinakah pekmi a si ti langternak ah sangvut cu zatekhat a lak pei ih biakòheng parah a ur pei. Cule neta bikah tidai cu nunau nu a inter pei.

²⁷Mipa dang thawn an soal ngaingai asile tidai cun a pum a natter ding ih a pumpi a òhang vivo ding ih a zahmawh khal a caar vivo ding. A hmin cu a miphun lakah siatserhmi a si pei.

²⁸Sikhalsehla a soal lo a si ahcun siatsuahnak a tong lo pei ih fa khal a nei thei ding.

²⁹Hi daan cu mipa pakhat in a thuneihnak thuaiih a ummi a nupi a thiik ih mipa dang thawn an soal ruangah zum lonak a neih tikah thlun ding mi daan a si.

³⁰Culole a nupi a thiik meen ruangih zum lonak a neih ruangah a si khalle thlun dingmi daan a si. Cutiin biakòheng hmaiah nunau nu cu a dinter pei ih puithiam in hi thawinak cu a tuah pei.

³¹A pasal cu mawh a phur lo pei; asinain a nupi cu a soal a si ahcun soalman a tuar pei.

Mipum Siarnak 6

Nazir Thukamnak Tuahtu Pawl Hrangih Daan

¹Bawipa in Moses hnenah,

²a tanglam daan pawl cu Israel mi pawl hrangah a pek. Mipa siseh, nunau siseh, a hlei ih pompe-awmi Nazir si dingah thukamnak a tuah ih Bawipa hnenah pe-aw in a hrante ih a um sungah cun,

³Sabit le zu a dai lo pei. Sabit rah ih tuahmi sabitti siseh, sabit zu siseh, ziang hman a in lo pei; sabit rah cu a hring in siseh, a car in siseh, a ei lo pei.



⁴Nazir a si sung hmuahhmuah ah sabit kung ihsin ngahmi pohpoh, a mu le a rah le a hawng tiangin, a ei lo pei.

⁵Nazir thukamnak thuaiih a um sung hmuahhmuah a sam a met lo pei ih a hmurhmul siseh, a khahmul siseh, a met lo pei. Bawipa hnenih a pumpek thukamnak in a kaihrem sung hmuahhmuah a sam le a khahmul a zuah pei.

⁶Miruak kiangah a feh lo pei.

⁷A nu a pa, a u a nau ih ruak a si hmanah a naih lo pei. Miruak kiangah feh tahrat in a borhhlawh-awter lo pei; Bawipahnenih a pumpeknak hminsinnak cu a sam le a hmul a si.

⁸Nazir a si sung hmuahhmuah Bawipa ih hnenah a thianghlim a si.

⁹Mi pakhat rin lopi in Nazir kiangte-ah a thi ih Nazir ih sam a borhhlawhter a si ahcun ni sarh sung a hngak hnuah a sam le a khahmul pawl cu a met pei; cuticun a borhhlawhna in a thiang ding.

¹⁰Ni riat ni ah thuro pahnih, a si lole laileng pahnih, puithiam hnenah Bawipa umnak Puanthlam sangka ah a rak keng pei.

¹¹Puithiam in thuro pakhat cu sualthlah thawinakah a pek pei ih a dang pakhat cu mei-ur thawinakah a pek pei. Cuticun miruak a dai pang ruangih sualthlahna cu puithiam in a tuah pei. Cuih ni ah a lu cu a thianghlimter sal ding ih,

¹²Nazir si dingah a pum cu Bawipa ih hnenah a pek sal pei. A rak thianhlimter ciami a sam cu a borhhlawhter ruangah a cuih hlanih a tikcu hmuahhmuah cu a lak a si thluh. Cule mawhna thawinakah kum khat ti tuucangte pakhat a keng pei.

¹³Nazir sinak thukammi tikcu a cem tikah a tanglam thawinak a tuah pei. Puanthlam sangka ah a feh pei ih,

¹⁴raitluan òilva pathum Bawipa ih hnenah a pek pei: mei-ur thawinak hrangah kum khat ti tuucangte pakhat, sualthlah thawinak hrangah kum khat ti tuula pakhat le, remnak thawinak hrangah tuucang pakhat a pek pei.



¹⁵Cuih tlunah thilnu tel lo sang bawm khat: olif siti thawn rawi tahratih tuahmi sang sah zet pawl, a paa zetih olif siti hnihmi sang pawl le a òulmi thlairawl thawinak le inmi thawinak pawl a pek pei.

¹⁶Cupawl cu puithiam in Bawipa ih hnenah a keng pei ih sualthlah thawinak le mei-ur thawinak pawl cu a pek pei.

¹⁷Bawipa hnenih remnak thawinak hrangah tuucang pakhat le sang bawm khat khal a pek pei ih thlairawl thawinak le inmi thawinak khal a pek pei.

¹⁸Nazir cun Puanthlam sangka ah a sam cu a met pei ih remnak thawinak an urnak meisa-ah a sam cu a va paih pei.

¹⁹Cun puithiam in an suanmi tuucang ih a liangsa a lak pei ih thilnu tel lo a sahzetmi sang le bawm sungih sang paazet thawn Nazir ih kut sung ahcun a ret pei.

²⁰Cuih hnuah puithiam in Bawipa ih hnenah a pek pei; hi pekmi pawl cu puithiam hrangah laksawng thianghlim an si ih, tuucang ih cawn le ir thawn puithiam ih co ding hrimhrim an si. Cuih hnuah Nazir cun sabitti a in thei ding.

²¹A tlunih daan pawl cu Nazir pawl hrangah an si; asinain Nazir pakhatkhat in a òulmi hnakih tam sawn pek dingin thu a kam a si ahcun a thukammi vekin a thlun fekfek thluh pei.

Puithiam Thlawsuahnak

²²Bawipa in Moses hnenah thu a pek ih,

²³öAaron le a fapa pawl in Israel mi pawl thlawsuahnak an pek tikah a thuailam bangtuk in:

²⁴öBawipa in lo thlawsuah in lo kilveng hram seh,

²⁵Bawipa cu nan parah zaangfahnak le lainatnak nei hram seh,

²⁶Bawipa in a mithmai òha lo pe in daihnak lo pe hram seh,ó an ti pei.

²⁷Bawipa ih hnenah Israel mi hrangih thla an cam tikah hi thlawsuah peknak hi an hman a si ahcun Bawipa in a thlawsuah hai ding a si,” tiah a ti.



Mipum Siarnak 7

Hotu Pawlih Pekmi

- ¹Moses in Bawipa umnak Puanthlam a din òheh ni ah Puanthlam le a thuamhnaw pawl, biakòheng le a thuamhnaw pawl cu hriak a culh ihBawipa ih hnenah apnak a tuah.
- ²Cuih hnuah Israel phun sungah an hrin ciarih hotu pawl, mipum siar ih òuanvo pekmi pawl cun,
- ³Bawipa ih hnenah apnak an tuah. An pekmi pawl cu a khuh neimi cawheng paruk le cawcang hlei hnih, hotu pahnih in cawheng pakhat le hotu pakhat in cawcang pakhat ciar an pek a si. An laksawng an pek òheh tikah,
- ⁴Bawipain Moses hnenah,
- ⁵“Puanthlam hrangih hnaòuannak ah hi laksawng pawl hi sang aw; cule hnaòuan an neih ciarmi vekin Levi mi pawl hnenah pe aw,” tiah a ti.
- ⁶Bawipa ih a ti bangtuk in Moses cun cawheng le cawcang pawl cu Levi mi hnenah a pek.
- ⁷Cawheng pahnih le cawcang pali cu Gershon hrin pawl hnenah a pek ih,
- ⁸cawheng pali le cawcang pariat cu Merari hrin pawl hnenah a pek. An hnaòuanmi hmuahhmuah cu Aaron fapa Ithamar ih ho in an òuan ding a si.
- ⁹Sikhalsehla Moses in Kohath hrin pawl hnenah cawheng siseh, cawcang siseh, a pe lo; ziangah tile annih cu thilri thianghlim pawl òuanvo latu an si ih an liang in zawntu ding an si.
- ¹⁰Cun biakòheng cu hriak an culh ih Pathian hnenih apnak an tuah ni ah hotu pawl cun laksawng an pek. An laksawng cu biakòheng ih an rak ken tikah,
- ¹¹Bawipa in Moses hnenah, “Sim hai awla, biakòheng apnak hrangih an laksawng cu ni khatah hotu pakhat, nitin in ni hleihnih sung an pek pei,” tiah a ti.
- ¹²⁻⁸³Curuangah an laksawng cu a tanglam bangtuk in a sangsang in an pek: Ni khatnak ah Judah hrin Amminadab ih fapa Nahshon in a pek. Ni hnihnak ah



Issakhar hrin Zuar ih fapa Nethanel in a pek. Ni thumnak ah Zebulun hrin Helon ih fapa Eliab in a pek. Ni linak ah Reuben hrin Shedeur ih fapa Elizur in a pek. Ni nganak ah Simeon hrin Zurishaddai ih fapa Shelumiel in a pek. Ni ruknak ah Gad hrin Deuel ih fapa Eliasaf in a pek. Ni sarihnak ah Efraim hrin Ammihud ih fapa Elishama in a pek. Ni riatnak ah Manasseh hrin Pedahzur ih fapa Gamaliel in a pek. Ni kuanakah Benjamin hrin Gideoni ih fapa Abidan in a pek. Ni hranak ah Dan hrin Ammishaddai ih fapa Ahiezer in a pek. Ni hleikhatnak ah Asher hrin Okhran ih fapa Pagiel in a pek. Ni hleihnihnak ah Naftali hrin Enan ih fapa Ahira in a pek. Hi hotu pakhat fingfingih an pekmi laksawng cu a bangrep ciar a si: upa-ih khiahmi cuaithlainak in cuai khat le òikal sawmthum a ritmi ngun kheng pakhat, òikal sawm sarih a ritmi ngun maihum pakhat, an pahnih in thlairawl thawinak hrang a òulmi siti thawn rawimi sangphut an khat veve; cun òikal pahra a rit ih rimhmui khatte-in a ummi sui pakan pakhat; mei-ur thawinak hrangah cawcangte pakhat, tuucang pakhat le kum khat ti tuucangte pakhat; sualthlah thawinak hrangah me pakhat; remnak thawinak hrangah cawcang pahnih, tuucangte panga, mecang panga, le kum khat ti tuucang panga ciar an pek a si.

84-88 Hotu hleihnih in biakòheng apnak hrangih laksawng an pekmi zate cu a tanglam bangtuk in a si: Ngun kheng hleihnih le ngun maihum hleihnih, an zate in cuai kul hluanli a rit. Sui pakan hleihnih an si ih cuai khat le òikal kul a rit; an zatein rimhmui an khat òheh. Mei-ur thawinak hrangah cawcang hleihnih, tuucang hleihnih, kum khat ti tuucangte hleihnih le cumi thawn pek tlang ding thlairawl thawinak. Sualthlah thawinak hrangah me hleihnih. Remnak thawinak hrangah cawcang kul hluanli, tuucang sawmruk, me sawmruk le kum khat ti tuucangte sawmruk an si.

89 Moses cu Bawipa thawn bia-aw dingih Puanthlam sungih a luh tinte in Thukam Kuang parih a ummi cherubim pahnih karlak ihsin Bawipa ih aw cu a thei òheu.

Mipum Siarnak 8



Meivannak An Ret

¹Bawipa in Moses hnenah,

²“Aaron kha sim awla meivannak òhuam ah meisa pasarih a van tikah hmailam tleu dingin vang seh,” tiah a ti.

³A ti bangtuk in Aaron cun meivannak òhuam ih meisa cu hmailam tleu dingin a vang.

⁴Cuih meivannak òhuam cu, Bawipa in Moses hnenih a riruung hmuh zo vekin a zik in a tawhram tiang sosutmi sui ih tuahmi a si.

Levi Mi Thianfaiternak

⁵Bawipa in Moses hnenah,

⁶“Levi mi pawl cu Israel misenpi lakin a dangte in ret awla hiti in thianfai ter hai aw:

⁷An thianfainak dingah tidai theh awla an taksa pumpi in an hmul an met hnuah an hnipuan sawp hai seh. Cuticun an thiangfai ding a si.

⁸Levi mi pawl in cawcangte pakhat le thlairawl thawinak hrangih a òulmi olif siti thawn rawimi sangphut an keng pei; cule nang in sualthlah thawinak hrangah a dang cawcang pakhat na keng pei.

⁹Cun Israel misenpi cu pumkhawmter awla Levi mi pawl cu ka umnak Puanthlam hmaiah ra hai seh.

¹⁰Cule Israel misenpi pawl in Levi mi pawl ih lu parah an kut an suang pei ih ka hna an òuannak dingah Aaron in ka hnenah a ap pei.

¹¹Anmah cu Israel mi lakin a dangte in a hleice ih apmi an si pei.

¹²Cuih hnuah Levi mi pawl in cawcang pahnih ih lu parah an kut an suang pei. Levi mi pawl thianfaiternak dingah cawcang pakhat sualthlah thawinakah pek a si pei ih, a dang pakhat cu mei-ur thawinakah pek a si pei.

¹³“Levi mi pawl cu a dangte in le a hleice in ka hnenah i pe awla, anmah hotu-ah Aaron le a fapa pawl ret hai aw.



¹⁴Cuticun Levi mi pawl cu Israel misenpi hnen ihsin a dangte-ah ret awla keimah ih minung an si ding.

¹⁵Levi mi pawl cutiuh na thianfater hnu le na ap hnu ahcun Puanthlam sungih hnaòuantu dingah an tlak ding.

¹⁶Israel miphun ih fapatir hmuahhmuah aiah ka ham zomi an si ih keimah ih bulta an si.

¹⁷Izipt ramih Izipt mi fatir hmuahhmuah ka thihter tikah Israel mi fapatir hmuahhmuah le an òilva ih fatir hmuahhmuah cu keimah ih ta dingah ka thianhlimtermi an si.

¹⁸Israel mi fapatir hmuahhmuah aiah Levi mi pawl cu ka lakmi an si.

¹⁹Puanthlam ih hnaòuan dingah le Hmun Thianghlim ah Israel mi pawl an rat ih thihnak an ton pang lonak ding kilkhawitu-ah anmah cu Aaron le a fapa pawl hnenah ka pek. Cuih tlunah annih cu Israel mi pawl lak ihsin a hleice in ka hnenih apmi si dingah ka hrilmi an si,” tiah a ti.

²⁰Curuangah Bawipa in Moses hnenih thu a pek bangtuk in Moses le Aaron le Israel mi hmuahhmuah in Levi mi pawl cu Pathian hnenah an ap.

²¹Levi mi pawl cu an thianfai aw-ih an hnipuan an sawp ih Aaron in Bawipa ih hnenah laksawng hleice-ah anmah cu a pek. An hrangah sualthlah thiannak khal a tuah sak.

²²Cuticun Levi mi pawl cu Aaron le a fapa pawl ih ho in Puanthlam sungih hnaòuantu ah a tlakmi ah an cang. Bawipa in Moses hnenah Levi mi pawl parih tuah ding thu a pek vekin misenpi pawl cun an tuah thluh.

²³Bawipa in Moses hnenah,

²⁴“Levi mi pawl cu ka umnak Puanthlam ah kum kul hluannga an ti in hnaòuan an thok pei ih,

²⁵kum sawmnga an ti-ah an cawl pei.



²⁶Cuih hnu cun Puanthlam sungih hnaðuan an duh lai hrih asile an rualpi pawl bawmtu lawng an si thei pei. Anmahte cun hna an òuan nawn lo pei. Cubangtuk in Levi mi pawl ih hnaðuannak cu na tawlrel sak pei,” tiah a ti.

Mipum Siarnak 9

Lantak Puai Voihnihnak

¹Bawipa in Moses hnenah, Izipt ram ihsin Israel mi an suah hnu a kum hnihnak thla hmaisabik ah Sinai nelrawn ah hiti in a sim.

²Israel mi pawl in Lantak Puai cu a tikcu a kim tinte in tuah hai seh.

³Hi thla ni hleili nitrak vete in tuah ding timi le thlun ding timi daan hmuahhmuah vekin an tuah pei,” tiah a ti.

⁴Curuangah Moses in Lantak Puai tuah ding cu a sim ih,

⁵a sim vek cun thla hmaisabik ni hleilina siim lamin Sinai nelrawn ahcun an tuah. Bawipa in Moses hnenah thu a pek bangtuk in Israel mi pawl cun an tuah thluh.

⁶Asinain mi hrekkhat cu miruak an tham ruangah mi thiangfai lo an si ih cuih ni-ih Lantak Puai ah an tel thei lo. Curuangah Moses le Aaron hnenah an feh ih,

⁷“Miruak kan tham ruangah kannih cu mi thiangfai lo kan si. Sikhalsehla Israel mi pawl in Bawipa hnenah thawinak an pek tikah tel thei lo dingin ziangah so in kham?” tiah an sut.

⁸Moses in, “Nan hrangih Bawipa ih thupekmi ka ngah hlan lo cu rak hngak hrih uh,” tiah a ti.

⁹Cutikah Bawipa in Israel mi pawl than dingah Moses hnenah,

¹⁰“Anmah siseh, an tesinfa pawl siseh, miruak dai ruangih mi thiangfai lo an si tikah siseh, khual lamhla an tlawn tikah siseh, Lantak Puai an hmang duh thocho a si ahcun,

¹¹thla hnihnak ni hleili zanlam khuathim zawng in an hmang thei ve pei. Cumi puai cu thilnu rawi lo sang le ankha hnah thawn an tuah pei.



¹²An thahmi tuu ih ruh cu pakhat hman an khiak lo pei ih, rawl cu a thaizing tiang hlah-mi an nei lo pei. Lantak Puai cu thlun ding timi daan vekin an ul pei.

¹³Sikhalsehla mi pakhatkhat thianfai lonak ziang hman a nei lo ih khual khal a tlawng lo naón Lantak Puai a tuah lo a si ahcun amah cu ka miphun sungah siarcih a si nawn lo pei. Ziangatile a tikcu ah ka hnenih thawinak a pek lo ruangah a si. A sualman cu amah in a tuar pei.

¹⁴öAn lakih a um ramdang mi in Lantak Puai a tuah duh ve a si ahcun tuah ding le thlun ding timi daan vekin a thlun pei. Israel mi siseh, ramdang mi siseh, an thlun dingmi daan cu a bangrep thluh a si,” tiah a ti.

A Tleumi Mero

(Suah 40.34-38)

¹⁵Bawipa ih umnak Puanthlam an din ni ah mero a rung zaam ih Puanthlam cu a run zeel thluh. Zanvarte mero cu meisa vekin a tleu.

¹⁶Cubangtuk ringring in a si: sunah mero in a khuh ih zanah cun meisa bangtuk a si.

¹⁷Mero a kian tinte in Israel mi pawl cu an riahnak hmun an òhawn ih mero a rung zaam tinte in riahnak hmun an khuar sal òheu.

¹⁸Bawipa ih thupeknak vekin Israel mi pawl cu an riahnak an òhawn ih a thupek vek thothoin an sak sal òheu. Puanthlam tlunih mero a zaam sung hmuahhmuah cu an riahbuk ah an caam.

¹⁹Mero cu tikcu reipi òhawn loih a um tikah Bawipa ih duhnak an thlun ih òhawn loin an um ve.

²⁰Voikhat khat cu Puanthlam tlunah ni malte sung lawng mero a zaam; an riahnak hmunih an riah tikah siseh, an riahnak an òhawn tikah siseh, Bawipa ih duhnak vekin an thlun.

²¹Voikhatkhat cu khuathim ihsin zinglam tiang lawng mero a zaam ih cuih mero a kian vete in an ceer ve òheu. Sun zan ti loin mero a kian tinin an riahnak cu an thawn òheu a si.



²²Ni hnih siseh, thla khat siseh, a si lole kum khat sung khal siseh, Puanthlam parih mero a zaam sung hmuahhmuah cu an òhawn hrimhrim lo; asinain mero a kian vete cun an òhawn ve a si.

²³Bawipa in Moses hmang in thu a pekmi pawl cu an thlun ruangah an riahnak cu an òhawn ih umhmun an khuar sal òheu.

Mipum Siarnak 10

Ngun Tawtawrawt

¹Bawipa in Moses hnenah,

²So ih sutmi ngun tawtawrawt pahnih na tuah pei ih Israel mi pawl pumkhawm kawhnak ah le riahhmun òhawn ding thannakah na hmang pei.

³Tawtawrawt a pahnih in rei zet an phawt tikah misenpi an zatein ka umnak Puanthlam luhnak sangka ah an ra pumkhawm ding.

⁴Asinain tawtawrawt pakhat lawng an phawt a si ahcun an hrin ciarih hotu pawl lawnglawng na hnenah an ra ding.

⁵Cun ringzet le tawizet ih tawtawrawt an phawt tikah nisuahnak lamih a riakmi hrin pawl an òhawn pei.

⁶Cule cubangtuk thothoin a voihnihnak ringzet le tawizet ih an phawt asile thlanglam ih a riakmi hrin pawl an òhawn pei. Curuangah riahnak òhawn ding ahcun ringzet le tawizet in tawtawrawt an phaw pei ih,

⁷misenpi tongkhawm ding ahcun reizet in an phaw ding.

⁸Tawtawrawt cu Aaron fapa puithiam pawl lawnglawng in an phaw pei. ÖA tanglamih daan pawl cu hmailamah nan tesinfa pawl tiang an thlun dingmi an si.

⁹Nan ram sungih a lo neh-nentu ral pawl nan do tikah hi tawtawrawt pawl hi raldo tawtawrawt phawtin nan phaw pei. Bawipa nan Pathian keimah in ka lo bawm ding ih nan ral pawl ih kut ihsin ka lo run ding.

¹⁰Cun lungawi tikcu, thla thar caan ih nan Thla Thar Puai pawl le nan biaknak puai dangdang pawl hrangah siseh, mei-ur thawinak le remnak



thawinak nan pek tik khalah siseh, hi tawtawrawt pawl cu nan phaw pei. Cuticun ka lo bawm hai ding. Keimah hi Bawipa nan Pathian ka si,” tiah a ti.

Israel Mi An Riahnak An òhawn

¹¹Israel mi pawl Izipt ram in an suah hnu kum hnihnak a thla hnihnak ni kul ni ah Bawipa umnak Puanthlam tlunih mero cu a kiang ih,

¹²Israel mi pawl cu Sinai nelrawn ihsin an suak. Cule Paran nelrawn an thlen in mero cu a cawl.

¹³Moses hnenih Bawipa thupekmi bangtuk in Israel mi pawl cu an òhawn a si.

¹⁴Riahnak an òhawn tinin, Judah thantaar hnuai ih a ummi hmuahhmuah cu hmaisabik ah an feh; Judah hrin pawl hotu cu Amminadab fapa Nahshon a si.

¹⁵Issakhar hrin pawl hotu cu Zuar ih fapa Nethanel a si ih,

¹⁶Zebulun hrin pawl hotu cu Helon ih fapa Eliab a si.

¹⁷Cun Puanthlam cu an òhet ih Gershon le Merari hrin pawl in an phur ih midang bangin an pok ve.

¹⁸Cuih hnuah Reuben thantaar hnuai ih a ummi pawl an feh. Reuben hrin pawl hotu cu Shedeur ih fapa Elizur a si.

¹⁹Simeon hrin hotu cu Zurishaddai ih fapa Shelumiel a si ih,

²⁰Gad hrin hotu cu Deuel ih fapa Eliasaf a si.

²¹Cule Kohath hrin, thilri thianghlim pawl a phurtu cu an pok ve ih riahhmun an khuarnak an va thlen tikah cun Puanthlam cu din cia in a rak um zo.

²²Cuòhehin Efraim thantaar hnuai ih a ummi pawl an feh. Efraim hrin hotu cu Ammihud ih fapa Elishama a si,

²³Manasseh hrin hotu cu Pedahzur ih fapa Gamaliel a si ih,

²⁴Benjamin hrin hotu cu Gideoni ih fapa Abidan a si.

²⁵Neta bikah Dan thantaar hnuai ih a ummi pawl cu dunglamih ral kiltu-ah a bur a bur in an feh. Dan hrin hotu cu Ammishaddai ih fapa Ahiezer a si.

²⁶Asher hrin hotu cu Okhran ih fapa Pagiell a si ih,



²⁷Naftali hrin hotu cu Enan ih fapa Ahira a si.

²⁸Israel mi pawl an riahnak an òhawn ih a bur a burih an fehdan cu cuticun a si.

²⁹Moses in Midian mi a pu Reuel ih fapa, a nupi ih òapa Hobab hnenah, “Bawipa in pe dingih in tiammi ram ah kan feh thlang ding. Bawipa in Israel mi cu mineinung zet dingih tuah dingin thu in kam zo; curuangah kan hnenah ra ve awla kan lennak cu kan lo hlawm ve ding,” tiah a ti.

³⁰Hobab cun, öKa ra lo ding; ka ram le ka miphun hnenah ka kir sawn ding a si,” tiah a sawn.

³¹Cutikah Moses in, öIn tlansan hram hlah aw. Hramlak ramòhing kan thlen tikah riahnak hmun òha na thei sawn ding a si. Curuangah in hruai theitu na si ding.

³²Kan hnenih na rat asile Bawipa ih in pekmi thlawsuahnak hmuahhmuah cu nangmah thawn kan hlawm aw ding a si,” tiah a ti.

Misenpi An Feh

³³Israel misenpi cu, tlang thianghlim Sinai tlang cun an pok ih ni thum ban khual lamhla-ah an feh. Bawipa ih Thukam Kuang cu an hmaiah a rak feh ih colhnak hmun a rak hawl.

³⁴An riahnak hmun pakhat in pakhat ih an òhawn tikah Bawipa ih mero cu sunvu an tlunah a um ringring.

³⁵Cun Thukam Kuang cu riahhmun ihsin a òhawn tinte in Moses in, öMaw Bawipa, tho awla na ral pawl cu òhekdarh thluh hai aw; a lo huatu pawl cu na hmai ihsin tlanhlo thluh hai seh,” tiah a ti òheu.

³⁶Cule Kuang a colh tinin, öMaw Bawipa, Israel mi a thawng le a za hnenah hin ra kir hram aw,” tiah a ti òheu.

Mipum Siarnak 11

Taberah Timi Hmun



¹Israel mi pawl harsatnak an tuar ruangah Bawipa ih parah an phunzai ciamco. Cutiuh an phunzainak cu Bawipa in a theih tikah a thin a heng ih an parah mei-alh a run thlak. An lakah meisa cu a alh ih an riahnak kap hmun khat a kang ciamco.

²Misenpi cu bomnak dil in Moses hnenah an au. Moses cun Bawipa hnenah thla a cam ih meisa cu a mit sal.

³Cutiin Bawipaih meisa an lakih a alh ruangah cuih hmun cu Taberah tiah an ko.

Moses In Hruaitu Sawmsarih A Hril

⁴Israel mi pawl lakih a feh vemi ram dangmi hrekhat cu sa an hiar ngaingai. Anmah Israel mi lala khal cu an tlok an ciar ih, öSa ei ding um sehla maw!

⁵Izipt ramah cun ngasa tla a lak in kan ngah sikhawh. Kan ei òheu mi fanghma pawl, kawl fanghma pawl, tlang purun pawl, khasuansen le khasuanrang pawl tla kan vun ngai ringring.

⁶Asinain atu ahcun kan tha a cem; kan caar cuahco. Ei ding ziang hman a um lo; ni khat hnu ni khat manna lawnglawng, manna lawnglawng,” an ti.

⁷Manna cu thlaici fate vek a si ih a pianzia cu a rang nawn, aihre nawn a si.

⁸A cuih manna cu Israel misenpi pawl in an va khawm ih phut ko in an rial, a si lole sum ah an den ih an suan hnuah sangphak ah an tuah. A thawtdan cu olif siti thawn rawhmi sang vek a si.

⁹Manna cu an riahhmun ih zandai a tlak tikah a tla vemi a si.

¹⁰Misenpi pawl an riahbuk sangka ciarah ding tahratih an phunzai rero kha Moses in a thei. Bawipa cu an parah a thin a heng. Moses cu a riah a sia ngaingai ih,

¹¹Bawipa ih hnenah, öZianghrangah so na salpa kei hi hiti lawmmam ih i ti siat? Ziangah so na mithmai òha ka co thei lo? Ziangah so hi minung pawl kilkhawi ding thilrit hi ka phurh dingah ka parih na thlenter?



¹²Hi minung pawl hringtu ka si lo ih seemtertu khal ka si lo. Nau umtu in naute a baan ih a cawi ringring vekin ziang hrangah so hi minung pawl hi an pupa pawl hnenih na kam ciami ramtiam tiang cawi dingah i fial?

¹³Minung hizat hrangah hin sa cu khuitawk in so ka laak cawk ding? Cat loin an raak an kio ih sa an ngen ringring fawn.

¹⁴Fiangtein ka lo sim: minung hizat hrangah keimah lawng cun òuanvo ka la cawk lo a si. Ka thil a rit tuk.

¹⁵Hiti thotho ding a si ahcun i ti siatnak ihsin ka luat theinak dingah i zaangfah awla hmakhatte-ah i that lawlaw aw,” tiah a dil.

¹⁶Cutikah Bawipa in Moses hnenah, öMiseenpi lakih rinsan tlak le zum tlak hruaitu sawm sarih ko khawm in ka umnak Puanthlam ah ratpi hai awla na kiangah ding hai seh.

¹⁷Ka rungòum pei ih nangmah thawn kan bia-aw ding ih ka lo pek ciami thlarau cu na hnen ihsin a hrekkhat ka la pei ih an hnenah ka pe ding. Cuticun hi misenpi pawl kilkhawinak thilrit cu an lo sawng pei ih nangmah lawngin na phur nawn lo ding.

¹⁸Curuangah misenpi pawl cu, ðThaisun hrangah thianfai-aw hai seh; sa ei ding nan ngah thlang ding. Nan òahnak le sa ei nan hiar ih nan ngennak le, öIzipt ramah cun sa kan khopzet naón, nan tinak pawl cu Bawipa in a thei a si. Atu ahBawipa in sa a lo pe hai ding ih sa ei ding nan ngah thlang ding.

¹⁹Sa ei ding cu ni khat, ni hnih, ni nga, ni hra, a si lole ni kul sung, lawng si loin,

²⁰a lo ngei ih nan luak a suak neknek tiangin thla khat pumhlum sung nan ei ding. Ziangah tile Bawipa Pathian nan hnong ih a theih hngan rori-ah Izipt ram ihsin rak suak lo ding kan si naón, ti-ih nan phunzai ruangah a si, ó tiah sim aw,” a ti.

²¹Cule Moses in Bawipa hnenah, öAtu tiang ka hruaimi misenpi hi thawng zaruk an si. Thla khat sung an khop ei dingah sa ka pe hai ding na ti maw?



²²Caw le tuu pawl an khop in thah ding a um cawk ding maw? Tifinriat ih nga hmuahhmuah hman an khop pei maw?” tiah a ti.

²³Cutikah Bawipa in, öKa huham le ka cah-nak hin ti thei lomi a nei maw si? Ka òong vekih a can ngaingai le can ngaingai lo cu rei lo te-ah na hmu mai ding,” tiah Moses cu a ti.

²⁴Cule Moses cu a suak ih Bawipa ih simmi pawl cu misenpi hnenah a sim sal. Hruaitu sawm sarih pawl cu Puanthlam kimvelah cun a pumkhawmter.

²⁵Cutikah Bawipa cu mero sungin a rung ih Moses hnenah cun thu a run sim. Moses hnenih a pek zomi thlarau hrekkhat cu a lak ih hruaitu sawm sarih pawl hnenah a pek. An hnenih thlarau a thlen vete cun profet vekin an òong celcel. Asinain cumicu a rei hlanah a reh sal.

²⁶Hruaitu sawm sarih lakih a tel vemi pahnih Eldad le Medad cu Puanthlam ah feh loin an riahnak ah an rak um. Cutawk an riahbuk ahcun an hnenah thlarau cu a thleng ih hmakhatte ah profet vekin an òong ciamco ve.

²⁷Eldad le Medad umdan cu tlangval pakhat in a hmu ih a va tlan ih Moses a va sim.

²⁸Cutikah a no lai ihsin Moses bawmtu a si ringring mi Nun ih fapa Joshua cun Moses hnenah, öKa bawipa, cute pahnih cu kham hai aw,” tiah a ti.

²⁹Moses in, öKa hrangah ziang a cang pei ti lawng na ruat maw si? Aw,Bawipa in a minung pawl ih parah a thlarau cu thlengter in an zatein profet bangin òong thluh hai sehla ti ka va duh so!” tiah a ti.

³⁰Cuih hnuah Moses le Israel hruaitu sawm sarih pawl cu an riahnak ah an tlung.

Bawipa In Vanim A Suahter

³¹Rin lopi-ah Bawipa in thli a hranter ih tifinriat lam in vanim pawl cuih thli cun leilung ihsin pi thum sangin a rak hranpi ih an riahhmun ihsin nisuhnak lam, nitlknak lam, saklam, thlanglam, ni khat thlen ban sung hmuahhmuah cu vanim hliir an ril teptep.



³²Curuangah misenpi pawl cu a cuih sun in a thaisun tiang a sun a zan it lo siing loin vanim an khawm. Minung pakhat hman haan sawmnga hnakih mal sartu an um lo. An riahhmun ih kimvel ah caar dingin an pho ciamco.

³³Sikhalsehla an vanimsa a cem hlan, ei ding tampi an neih laiah, misenpi parah Bawipa cu a thin a heng ih an parah pulhnat a tlunter.

³⁴Sa a hiartu mi tampi cu cutawkah phum an si ruangah cutawk hmun cu Hibroth Hataavah tiah an ko; a tican cu Hiarnak Thlan ti ai a si.

³⁵Cutawk ihsin misenpi cu an suak ih Hazeroth an timi an thleng ih cutawkah riahhmun an khuar.

Mipum Siarnak 12

Miriam Hremnak A Tuar

¹Hazeroth ih an um laiah cun, Moses in Kush nunau a òhit; curuangah Miriam le Aaron in Moses cu an thangsiat.

²Annih in, “Bawipa cu Moses hnen lawng in maw thu a sim? Kannih hnen in teh a sim ve lo maw si?” an ti. Cutiuh an ti cu Bawipa in a thei òheh.

³Moses cu mitangdor zetmi a si ih leilung tlunah amah tluk mitangdor zohman an um lo.

⁴Hmakhatteah Bawipa cun Moses le Aaron le Miriam hnenah, öNan pathum in ka umnak Puanthlam ah ra hnik uh,” a ti. An va feh ih,

⁵Bawipacu mero zual sungin a runglang ih Puanthlam sangka ahcun a ding ih, öAaron! Miriam!” tiah a ko. An pahnih cun hmaiah an va suak ih,

⁶Bawipain, öKa òong hi ciing òha uh! Nanmah ih lakih profet an um tikah an hnenah langnak in ka lang ih an mangah thu ka sim.

⁷Sikhalsehla Moses cu ka miphun Israel mi pawl kilkhawitu-ah òuanvo ka pek ruangah,

⁸anah hnen ahcun hmaitonte rori in ka òong a si; thupolh in ka òong lo, fiangzet le tuangzet in ka òong a si. Ka pianhmang hman a hmu zo a si. Cutluk ih ka milai a si mi Moses cu ziangtinso nan thangsiat ngam?” tiah a ti.



⁹Bawipa cun an parah thinheng ngaingai in a feh santa.

¹⁰Cule mero cu Puanthlam ihsin a hlitih, cu vete in Miriam cu phaarnat in a khat ih a vun tla cu vur bangin a rang thluh. Aaron in Miriam cu a zoh ih phaarnat in a khat òheh a si ti a hmu.

¹¹Cutikah Aaron in Moses hnenah, öKa bawipa, in zaangfah hram awla, aat-thlakza thil soal kan tuah zo naón kan soal man cu in tuarter siang hram hlah aw.

¹²A thicia in a nuh pumsung in a suak ih a taksa hrekkhat a òawt thluh zomi naute bangtuk ah Miriam cu canter hram hlah aw,” tiah a dil.

¹³Cutikah Moses in Bawipa cu a ko ih, öMaw Bawipa, zaangfahte in Miriam hi run damter hram aw,” tiah a dil.

¹⁴Bawipa in, öThuòhimnak ah a pa in a fanu ih hmai cil in phui sehla, ni sarh sung ningzak in a um ding a si lo maw? Cubangin nan riahhmun lengah Miriam cu ni sarh sung suah uh, cuih hnuah nan lak sal leh ding,” a ti.

¹⁵A ti bangin Miriam cu an riahhmun lengah ni sarh sung an suah ih an lak kir sal hlan lo misenpi cu òhawn loin an um.

¹⁶Cuih hnuah Hazeroth hmun ihsin an suak ih Paran hramlak ramòhingah riahhmun an khuar.

Mipum Siarnak 13

Thlingthlatu Pawl

(Daan 1.19-33)

¹Bawipa in Moses hnenah,

²öIsrael miphun hleihnih sungin phun khatah hruaitu pakhat ciar hril awla ka pek hai dingmi Kanaan ram zoh dingah le thlingthla dingah thlah aw,” a ti.

³Bawipa ih thupek vekin Moses cun a tuah ih a tanglam Israel mi lakih hruaitu pawl cu an riahhmun Paran in a thlah hai:

⁴Reuben hrin in Zakkur ih fapa Shammua,

⁵Simeon hrin in Hori ih fapa Shafat,



- ⁶Judah hrin in Jefunneh ih fapa Kaleb,
- ⁷Issakhar hrin in Josef ih fapa Igal,
- ⁸Efraim hrin in Nun ih fapa Hoshea,
- ⁹Benjamin hrin in Rafu ih fapa Palti,
- ¹⁰Zebulun hrin in Sodi ih fapa Gaddiel,
- ¹¹Manasseh hrin in Susi ih fapa Gaddi,
- ¹²Dan hrin in Gemalli ih fapa Ammiel,
- ¹³Asher hrin in Mikhael ih fapa Sethur,
- ¹⁴Naftali hrin in Vofsi ih fapa Nahbi, le
- ¹⁵Gad hrin in Makhi ih fapa Geuel, pawl an si.
- ¹⁶Hi pawl cu Moses in Kanaan ram zoh dingih a thlahmi an si. Nun fapa ih hmin Hoshea cu Joshua ah Moses in a thleng sak.
- ¹⁷Cutiin Moses ih a thlah tikah an hnenah, öKanaan ram sung thlanglam ah hung feh uhla, cuih hnuah an tlangram ah hung feh uh.
- ¹⁸An ram cu ziangbangtuk ram a si, minung ziangzat an um, a ummi pawl cu micak an si maw si lo, ti pawl òhatein nan zingzoi pei.
- ¹⁹An ram cu ram òha a si maw si lo, ti le mi pawl cu khawte ah maw ralhruang kulhmi khawpi ah so an um, ti pawl;
- ²⁰cule an ram cu a leilung a òha maw, cun tupi teh a um maw, a si lole leenkolh a tam maw, ti pawl òhatein nan zoh pei. Cun an ramih a rahmi thingrah hrekkhat cu nan run keng tengteng pei,” tiah thu a cah. Cuih tikcu cu sabit rah hmin tikcu a si.
- ²¹Israel hruaitu pawl cu an feh ih Kanaan ram cu an hung zoh. An ram thlanglam ih a ummi Zin timi nelrawn ihsin saklam ih Hamath Tlangkawn kiangih Rehob tiang an feh.



- ²²Cuih sin an feh lala ih Anakim timi mitum zetzet pawl ih cithlah Ahiman, Sheshai le Talmai pawl ih sungkhat pawl an umnak Hebron khua an thleng. Hebron cu Izipt ramih Zoan khua an tlak hlan kum sarh ih tlakmi a si.
- ²³Cule Eshkhol Phairawn an thleng ih cutawkah bawr khat a rahmi sabit cu a hnge in an tan ih a rihzet ruangah minung pahnih in fung in an zawn. Taleti le thei khal an lo ih an phur.
- ²⁴Cutawk hmun cu Israel hruaitu pawl ih sabit bawr khat an sahnak a si ruangah Eshkhol Phairawn tiah hmin an sak.
- ²⁵Kanaan ram cu ni sawmli sung an zoh hnuah,
- ²⁶Moses le Aaron le Israel misenpi rak umnak Paran nelrawnih an riahnak hmun Kadesh ahcun an ra thleng. An hmuhmi hmuahhmuah cu an sim ih an rak phurhmi thingrah pawl cu an hmuh.
- ²⁷Moses hnenah, öZoh dingih in thlahmi ram cu kan va zoh ih cawhnawi le khuaitizu in a khatmi ram a si. Thingrah pawl tla hinah kan rak keng.
- ²⁸Asinain cutawkih a ummi pawl cu micakzet an si. An khawpi tla cu an tum zetzet ih ralruang ih kulhmi fekfek an si. Cuih tlunah mikei vekih mitum zetzet pawl tla kan hmu.
- ²⁹Amalek mi pawl cu an ram thlanglam ah an um. Hit mi, Jebus mi le Amor mi pawl cu tlangpar ram ah an um ih Kanaan mi pawl cu Mediterranean Tifinriat kiangah le Jordan Tiva kap tluanah an um,” tiah an ti.
- ³⁰Cule Moses hmaiah misenpi pawl cu an phunzai ciamco. Cutikah Kaleb in dai koin a tuah hnuah, öCumi pawl cu atu rori ah kan do pei ih an ram cu kan lak mai ding. Anmah neh dingah cun kan cakzet pam a si,” tiah a ti.
- ³¹Sikhalsehla Kaleb thawn a feh vemi Israel hruaitu pawl cun, öSihlah ee, annih do dingah kan cak lamlam lo; kannih hnakin an cak deuh ngaingai a si,” an ti.



³²Cutiin an va zohmi ram thu cu Israel misenpi hnenah thinnau dingin a dik lo zawng in an sim. Annih in, öKan hung thlingthlakmi ram cu an ram sung minung pawl hman a dolhthluhtu ram a si.

³³Kan hmuhmi minung hmuahhmuah cu mitum le misang zetzet an si ih Anak ih tesinfa pawl tla cu mikei an si ko. Kannih tla cu an hnenah cun kharbok tluk fang kan si ih annih ih in hmuhnak khalah cu thotho kan si ko ding,” tiah an ti.

Mipum Siarnak 14

Misenpi An Phunzai

¹Israel misenpi pawl cu an riahsia in zanvar an òap.

²Moses le Aaron parah an phunzai ih, öIzipt ramah khan rak thih sawn taak ding. Culo talle hramlak ahhin thi sawn nungna a òha ding naón!

³Ziangah so Bawipa in hi ram ahhin in thlenpi ngelcel? Ral ah kan thi thluh ding ih kan nupi le kan faate pawl tla ral in an kai thluh ding a si. Izipt ram ah kir sal sehla a òha sawn lo ding maw?” tiah an ti.

⁴Cule pakhat le pakhat, öIzipt ramih in hruai kirtu dingah hotu kan hril pei,” an ti-aw.

⁵Cutikah Moses le Aaron cu Israel mi misenpi hmaiah an bok.

⁶Cun Kanaan ram zoh dingih an thlahmi lakih a tel vemi pahnih, Nun ih fapa Joshua le Jefunneh ih fapa Kaleb cu an riahsiat tukah an hnipuan an thlek ih,

⁷Israel misenpi hnenah cun, öKan va zohmi ram cu ram òha ngaingai a si.

⁸Bawipa cu kan parih a lung a awi a si ahcun Amah in in hruai ding ih cawhnawi le khuaitizu in a khatmi ram cu in thlenpi ding ih in pe ding.

⁹Curuangah Bawipa cu dodal hlah uhla cutawk ramih a ummi pawl tla cu òih hlah uh. Olte in kan neh ko ding. Bawipa cu kan hnenah a um ih anmah humhimtu an khawzing pawl cu a siatsuah thluh zo a si. Òih hrimhrim hlah uh,” tiah an ti.



¹⁰Asinain Israel misenpi pawl cun anmah riangri cu lungto in den that an tum. Sikhalsehla rin lopi-ah misenpi in Bawipa ih huham tleu kha Puanthlam tlunih a lang kha an hmu.

Misenpi Hrangah Moses Thla A Cam

¹¹Cutikah Bawipa in Moses hnenah, öHi minung pawl in ziangtik tiangso in nautat ding? An lakah mangbangza tampi ka tuah zo naón keimah rinsan duh loin ziangtik tiangso an um ding?

¹²Pulhnat natsia ka tlunter ding ih ka siatsuah thluh hai ding. Anmah hnakih lian deuh le cak deuh mipfun pakhat ka seemter ding ih nangmah hi an pa na si ding,” tiah a ti.

¹³Cutikah Moses in Bawipa ih hnenah, öNangmah ih cahnak huham in himi pawl cu Izipt ram ihsin na rak suaHPimi an si. Na minung pawl parih thil na tuahmi hi Izipt mi pawl in an rak hmu zo sikhawh,

¹⁴hi ramih a ummi hnenah an sim ko ding. Bawipa nangmah cu kan hnenah na um ih nangmah ih mero cu kan tlunah cawl tahratin langhngan ih in umpi zia cu hi ram minung pawl in an thei zo. Cuih tlunah sunah mero zual, zanaH meisa tom ih in hruai ringring òheuh hi an theih thluh zomi a si fawn.

¹⁵Cubangtuk hnu ih na minung pawl na thah thluh hai a si ahcun na hmin a lo theitu mipfun hmuahhmuah in,

¹⁶öAn Pathian in a minung pawl cu a tiam ciami ram ah thlenpi thei loin hramlakah a that thluh hai a si,ó tiah an lo ti pang ding.

¹⁷⁻¹⁸Bawipa, nang cun öThinheng ol mi ka si lo, duhdawtnak neimi ka si, rinsan tlak ka si, sualnak le dodalnak ngaithiamtu ka si ih pupa sin sual ruangah san thum san li tiang an tesinfa pawl tloh loh a hremtu ka si fawn,ó tiih na rak ti vek khan, maw Bawipa, na huham le na thiltitheinak cu run langter awla in tiamciami cu kinter hram aw.

¹⁹Izipt ramih an suah thok ihsin tuihsun tiang na ngaithiam hai bangtuk in, a thukmi le a thleng-aw dah lomi na duhdawtnak in hi na minung pawl cu ngaithiam hram hai aw,” tiah zaangfah a dil.



²⁰Cutikah Bawipa in, öI dil bangtuk in ka ngaithiam hai ding.

²¹Sikhalsehla a nungmi Pathian ka si ih ka sunlawinak huham in leilung cu a khuh thluh ruangah ka hmin in thu ka lo kam:

²²Kanaan ram an luh tikah himi pawl cu zohman a nungmi an um lo ding. Izipt ram ah siseh, hramlak nelrawn ah siseh, mangbangza ka tuah mi le ka sunlawinak tleuvar cu an hmu òheh ko naón in rinsan lo ih in zum duh hrimhrim lo. Keimah sawn voisawm le voiza in hniksak a si.

²³An pu le an pa hnenih ka kam ciami ram cu an thleng hrimhrim lo ding.

²⁴Asinain ka salpa Kaleb cu a ruahnak phundangte a si ih a thinlung zatein i thlun a si. Curuangah a va zohmi ram cu ka thlengter ding ih a tesinfa pawl in cuih ram cu an co ding.

²⁵Amalek mi le Kanaan mi pawl an umnak phairawn tla cu an ta a si ding. Thaisun in nan dung nan let pei ih Tipi Sen lam zawh in hramlak nelrawn ah nan feh kir pei,” tiah Moses cu a ti.

Bawipa In Israel Mi A Hrem

²⁶Bawipa in Moses le Aaron hnenah,

²⁷öZiangtik tiangso hi miòha lo pawl hi ka parah an phunzai ding? An tlawhciarnak hi ka thei tamtuk zo!

²⁸Curuangah an hnenah, ðA nungmi Pathian ka si ih siatcam in thu ka lo kam: Ka hnenih nan dil vek cekci in nan parah ka tuah ding. Bawipa a si mi keimah in ka òong zo.

²⁹Nan thi ding ih hi hramlak ahhin nan ruak pawl cu òhekdarh thluh an si ding. Ka parih nan phunzai ruangah nan lakih kum kul tlun minung zohman Kanaan ram nan thleng lo ding.

³⁰Hi ram co dingah thu ka rak lo kam. Asinain Kaleb le Joshua siar lo pakhat hman nan thleng lo ding.



³¹Ral in kan faate pawl an kai thluh pang ding nan ti. Asinain cuih nan faate pawl riangri cu nan duh lo taak ram ahcun ka thlenpi thluh hai dingih an ram ah a cang ding.

³²Nannah cu hi hramlak ahhin nan thi thluh ding.

³³Nan zate nan thih thluh hlan lo nan faate pawl cu hi ramòhing ahhin kum sawmli sung an vakvai ding ih cuticun nan zuanzam man an tuar ding.

³⁴Kanaan ram nan va zoh ni zat, ni khat ai ah kum khat in, ni sawmli hrangah kum sawmli sung nan sualman nan tuar ding ih keimah dodal a harzia cu nan thei ding.

³⁵Keimah dodaltu miòha lo senpi pawl nan par hrimhrim ah a tlun ih hremnak pawl cu ka tlunter hrimhrim ding, tiah siatcam in thu ka lo kam a si. Hi ramòhing ah hin pakhat hman luat loin nan thi thluh ding. Bawipa keimah in ka sim zo,ó a ti, tiah nan sim pei,” tiah a ti.

³⁶Moses in Kanaan ram thlingthla dingih a thlahmi hruaitu pawl in thusia an sim ruangah misenpi pawl Bawipa ih parih an phunzainak cu a si.

³⁷Curuangah Moses ih a thlahmi hruaitu pawl parah natsia a thleng ih an thi.

³⁸Thlingthlatu minung hleihnih sungah Joshua le Kaleb lawng an nung.

Kanaan Ram Neh An Tum

(Daan 1.41-46)

³⁹Moses in Bawipa thusimmi hmuahhmuah cu Israel mi hnenih a sim tikah napi in an òap.

⁴⁰Cule a thaizing cu tlangpar ram ah an hung feh ih, öKan sual zo ngai a si. Atu cun Bawipa ih in tiammi ram ah kan feh thlang ko pei,” an ti.

⁴¹Asinain Moses cun, öZiangah so atu khalah Bawipa ih thu cu nan thlun duh lo? Zianghman nan si cuang lo ding!

⁴²Feh hlah uh. Bawipa cu nan hnenah a um lo ih nan ral pawl in an lo neh ding.



⁴³Khitawk ah Amalek mi le Kanaan mi thawn nan do awk tikah nan thi thluh mai ding. Bawipa ih thu thlun nan duh lo ruangah Amah cu nan hnenah a um hrimhrim lo ding,” a ti.

⁴⁴Sikhalsehla feh an tum thotho. Asinain Bawipa ih Thukam Kuang siseh, amah Moses siseh, an riahhmun ihsin an pok lo.

⁴⁵Cutikah cutawkih a rak ummi Amalek mi le Kanaan mi pawl cun an rak nam hai ih an run neh ih Hormah khua tiang Israel pawl cu an run dawi.

Mipum Siarnak 15

Thawinak Hrangih Daan

¹Bawipa in Moses hnenah,

²a tiam ciami ram an thlen tiki Israel mi pawl thlun dingah a tanglam daan pawl hi a pek.

³öMei-ur thawinak siseh, thukam-awh kimter thawinak siseh, mah lungtho teih pekmi thawinak siseh, biaknak puai tikcu ih thawinak siseh, Bawipa hnenih nan pek tikah cawcang, a si lole tuu, a si lole me, nan pek pei. Hi pekmi meisa thawn thawinak pawl cu Bawipa ih hrangah rim thawmi an si.

⁴Bawipa ih hnenah cubangtuk thawinak a petu hmuahhmuah in olif siti kkuat khat thawn rawi mi sangphut cuai hrek in thlairawl thawinak khal an pek cih pei.

⁵Mei-ur thawinakah tuucangte a pek tinin sabitti kkuat khat cu inmi thawinak ah a pek cih pei.

⁶Cun an pekmi cu tuucang asile, inmi thawinakah sabit kkuat khat le a hrek, thlairawl thawinak ah olif siti kkuat khat le a hrek thawn rawi mi sangphut cuai khat khal a pek pei.

⁷Hi bangtuk thawinak pekmi cu Bawipa ih hrangah a thawmi rimhmu a si.



⁸Cun Bawipa ih hnenah cawcang cu mei-ur thawinak ah siseh, thukam-awh kimter thawinak ah siseh, mah lungtho teih pekmi thawinakah siseh, a pek tikah,

⁹thlairawl thawinak ah olif siti kkuat hnih thawn rawimi sangphut cuai khat, inmi thawinak ah,

¹⁰Sabit kkuat hnih khal a pek cih pei. Hi thawinak cu Bawipaih hnenah a thawmi rimhmui a si.

¹¹Thawinak ah cawcang siseh, tuucang siseh, tuu le me siseh, an pek tikah hi a tlunih thil pawl cu pek cih vivo an si pei.

¹²Cule òilva pakhat hnakih tam deuh an pek a si ahcun a tam zat in thilri dang pekmi pawl cu òhan an si ve ding.

¹³Ram sung minung hmuahhmuah in Bawipa hnenih a rim a thawmi thlairawl thawinak an pek tikah a tlun ih tuah ding pawl cu an tuah thluh pei.

¹⁴Cule ramdangmi pakhatkhat in, a laangte ih a um ah siseh, kumkhua in nan lakih a um ah siseh, Bawipa hnenih rimthaw thlairawl thawinak a pek a si ahcun a tlunih daan pawl cu a thlun ve pei.

¹⁵Nanmah siseh, ramdangmi nan lakih a ummi siseh, hi daan pawl cu sanmureng tiang nan thlun dingmi a si. Nanmah le anmah cu Bawipahmaiah nan bangrep a si.

¹⁶Nan hrangah siseh, an hrangah siseh, daan le thiltidan cu a bangrep a si, tiah a ti.

¹⁷Cun Bawipa ih pekmi ram an thlen tikah,

¹⁸Israel mi pawl ih an thlun dingah a tanglam ih daan pawl cu Bawipa in Moses hnenah a pek a si.

¹⁹Cutawk ramih a suakmi rawl an ei tikah rawl hrekkhat cu Bawipa hnenah a dangte in laksawngah an pek pei.



- ²⁰Kumtin rawl an lak òheh tikah, fangtharih tuahmi sang zawl khat cu Bawipa ih hnenah laksawngah an pek pei. Himi cu fang an ciilmi sungin laksawngih an pek òheu vekin an pek pei.
- ²¹Fang an lak òheh ih sangphut an tuahmi sung ihsin hi laksawng cu Bawipa ih hnenah a kumkhua in an pek ringring pei.
- ²²Bawipa keimah in Moses hnenih ka pekmi daan pawl hi mi pakhatkhat in tumhrimnak nei loin a thlun lo pang tikah siseh,
- ²³hmailam ni khat khatah Bawipa ih thupekmi hi Israel misenpi in thlun loin an um tikah siseh,
- ²⁴misenpi in thutheih lo ruangih an tuah pangmi a si ahcun, mei-ur thawinakah cawcang an pek pei. Himi cu Bawipa hnenih pekmi rimthaw a si ih thlairawl thawinak le inmi thawinak thawn an pek cih pei. Cuih tlunah sualthlah thawinak hrangah mecang khal an pek pei.
- ²⁵Misenpi hrangah mawhnak thawinak cu puithiam in a tuah pei ih ngaihthiam an si ding. Ziangahtile tihrimmi si loin tipangmi a si ih sualthlah thawinak le mei-ur thawinak Bawipa hnenih an pekmi a si.
- ²⁶Cuih thilti sualmi-ah an zate ih an tel ruangah Israel misenpi siseh, an lakih um ramdangmi siseh, ngaithiam thluh an si ding.
- ²⁷Mi pakhat in pumpak in sualnak a tuah pang a si ahcun a sualthlah thawinakah kum khat ti menu a pek pei.
- ²⁸Bawipa ih mithmuh ah a sualnak ihsin thianter dingah mawhnak thawinak cu puithiam in a tuah sak pei ih amah cu ngaithiam a si pei.
- ²⁹Hi daan cu Israel mi siseh, hrindangmi siseh, ramsungmi hmuahhmuah in, thil an tipang tikah thlun dingmi daan a si.
- ³⁰Asinain Israel mi siseh, ramdangmi siseh, ramsungih ummi pawl in tihrim sualnak an tuah ih Bawipa an hmuhsuam a si ahcun thah an si pei.
- ³¹Ziangahtile Bawipa ih òongmi thu cu an duh lo ih a thupekmi cu an pah hrim ruangah an thihnak cu a si, tiah a ti.



Sabbath A Buartu

³²Voikhat cu Israel mi pawl hramlak nelrawnih an um laiah mipa pakhat Sabbath ni ah zanthing a khawm.

³³Amah cu an kai ih Moses le Aaron le misenpi hmaiah an suahti.

³⁴Ziang tuah ding an theih ve lo ruangah annih in thawngah an khum ih an kil.

³⁵Cutikah Bawipa in Moses hnenah, öSabbath buartu cu thah ding a si. Riahmun lengah nan suahti pei ih misenpi in lungto in deng that hai seh,” a ti.

³⁶Curuangah riahmun lengah an fehpi ih Bawipa ih thupekmi bangtuk in amah cu lungto in an deng ih a thi.

Puan Feem

³⁷Bawipa in Moses cu

³⁸Israel mi hnenih sim dingah thu a pek ih, öNan hnipuan ziik ah a fem nan thlah pei ih a fem tinah mepian pat nan òelh pei. Cumi cu nan tesinfa tiang nan tuah dingmi a si.

³⁹Hi puanfeem nan hmuh tinte in ka thupekmi hmuahhmuah nan thei sal ding ih nan thlun ding. Cuticun nan zuanzamnak, nan thinlung hiarnak, le nan mit ih hmuhmi poh nan tuah duhnak tla suup-aw tahratin keimah cu in dungtun lo ding a si.

⁴⁰Ka thupekmi hmuahhmuah a lo mangter ding ih keimah ih ta hrimhrim nan si ding.

⁴¹Keimah hi Bawipa nan Pathian ka si. Nan Pathian si dingah Izipt ram ihsin a lo suahtu Bawipa nan Pathian ka si. Keimah cuBawipa ka si,” a ti.

Mipum Siarnak 16

Korah, Dathan Le Abiram In Moses An Dodal

¹⁻²Levi hrin Kohath sungkhat Izhar ih fapa Korah cu a fim-awter ih Moses a dodal. Amah cu Reuben hrin Eliab ih fapa pahnih Dathan le Abiram, le Peleth



ih fapa On in an thlun. Cuih tlunah misenpi ih hrilmi mi hminthang Israel mi zahnih le sawmnga pawl khal in an thlun.

³Moses le Aaron hmaiah cun an ra ih, öNan luantuk a si! Kan zatein Bawipa ta kan si ihBawipa cu kan zate hnenah a um a si. Ziangah so Bawipa ih minung pawl ih tlunah nan cuan hleice?” tiah an zuam hai.

⁴Cumi cu Moses in a theih tikah leilung ah bok tahrat in thla a cam.

⁵Cule Moses in Korah le a dungthluntu pawl hnenah, öThaizing ah Bawipain amah ih minung a si mi cu in hliah ding; amah ih minung a si mi le amah hrangih a hril ciami pawl cu biakòheng ah a ratter ding.

⁶Thaizing zingpitha nangmah le na dungthluntu pawl in mei laknak kheng nan keng pei;

⁷meiling nan lak pei ih a parah rimhmuui nan ret hnuah biakòheng ah nan keng pei. Cutikah zoso Bawipa in in hril, ti cu kan hmu ding. A luan tukmi cu nanmah Levi mi sawn nan si,” tiah a ti.

⁸Cuih tlunah Moses in Korah hnen ahcun, öLevi fapa pawl, ngai uh!

⁹Amah kiangih nan rat theinak dingah le Bawipa ih Puanthlam sungih hnaòuantu nan sinak dingah le misenpi hrangih hna nan òuannak dingah Pathian in Israel misenpi sung ihsin a dangte ih a lo hrilnak hi thil tenau-ah mawsi nan ruat?

¹⁰Bawipa in amah ih kiangih naihtu dingah nangmah le Levi mi pawl cu a lo hril zo a si. Atu-ah puithiam hnaòuan laak nan tum lala!

¹¹Aaron parih nan phunzai hi a ngaingai cun nangmah le na dungthluntu pawl in Bawipa nan dodal a si,” a ti.

¹²Cule Moses in Dathan le Abiram cu a ko, asinain annih in, öKan ra lo ding.

¹³Hitawk ramòhing le ramcaar lakih thi dingah Izipt ram, cawhnawi le khuaitizu a luannak ram ihsin in suaipi hi a tawk zo lo maw si? Cuih tlunah maw kan tlunih na bawi duh hrih?



¹⁴Cawhnawi le khwaitizu in a khatmi ram cu in thlenpi lo-ih, lo le sabit hmuan khal kan co dingah in pe fawn lo; a bum lawnglawng in tum rero a si lo maw? Kan ra naisai lo ding,” tiah an ti.

¹⁵Cutikah Moses cu a ai a thok ih Bawipa hnenah, öHimi pawl ih an lo pekmi thawinak pawl cu zianghman saang hlah aw. An laak pakhatte hman ka lak sak dah lo. Ka tisiatmi pakhat hman an um hrih lo,” tiah a ti.

¹⁶Cule Moses in Korah hnenah, öThaisun ah nangmah le a lo thluntu minung zahnih le sawmnga cu Bawipa ih Puanthlam ah nan ra pei. Cunah Aaron khal a ra ve ding.

¹⁷Mei laknak kheng nan keng ciar pei ih a parah rimhmuï nan ret hnuah Bawipa ih mithmuh ah nan pek pei,” a ti.

¹⁸Curuangah an mei laknak kheng cu an keng ciar ih meiling an ret hnuah a parah rimhmuï cu ret in Puanthlam sangka ahcun Moses le Aaron thawn an ding.

¹⁹Cun Korah in misenpi pawl cu a kokhawm ih Puanthlam sangka ah Moses le Aaron hmaihoih in an ding. Cule hmakhatte-ah Bawipa ih huham cu tleunak in misenpi hnenah a rung lang ih,

²⁰Moses le Aaron hnenah Bawipa in,

²¹öNannah cu dungah siip uhla himi pawl hi atu rori-ah ka siatsuah thluh hai ding,” a ti.

²²Asinain Moses le Aaron cu leilungah an bok ih, öMaw Pathian, nang cu nunnak hmuahhmuahih hramòoh-nak na si. Mi pakhat a sual tikah misenpi parah na thin a heng ding maw?” tiah an ti.

²³Cutikah Bawipa in Moses hnenah,

²⁴öSeenpi pawl cu Korah, Dathan le Abiram pawl ih deuthlam ihsin òhawn dingah sim hai aw,” a ti.

²⁵Cule Moses cu Israel hotu pawl in an thlun ih Dathan le Abiram hnenah an feh.



²⁶Cule misenpi hnenah cun, öHi misuaksual pawl ih deuthlam ihsin tlan uh; an thilri zianghman a dai in dai hlah uh. Culole an sual ruangah anmah thawn nannih khal siatsuah thluh nan si ding,” a ti.

²⁷Curuangah Korah, Dathan, le Abiram ih deuthlam ihsin misenpi pawl cu an tlan. Dathan le Abiram cu an nupi le an faate pawl thawn an ra suak ih an deuthlam sangka ah an ding.

²⁸Cule Moses in senpi hnen ahcun, öHi thil tuah dingah Bawipa in i thlah. Keimah ih duhnak in ka tuah mi a si lo, ti cu himi hin nan thei ding.

²⁹Hi minung pawl hi Pathian hnen ihsin hremnak zianghman tong loin mahte thih ih an thih a si ahcun Bawipa ih thlahmi ka si lo ding.

³⁰Sikhalsehla leilung par minung ih theih dah lomi thil Bawipain a tuah ih leilung kak in an neihmi zate thawn a dolh thluh hai ih an nungcung in mithi khua Sheol ah an feh a si ahcun hi minung pawl in Bawipa an hnon ruangah a si, ti nan thei ding,” a ti.

³¹Cutihi a ti òheh vete in Dathan le Abiram an dinnak leilung cu a kak ih,

³²anmah le an innsang pawl le Korah dungthluntu pawl le an thilri hmuahhmuah pawl thawn a dolh thluh.

³³Cuticun an nungcung in an thilri pawl thawn mithi khua ah an lut. An tlunih leilung cu a ciip-aw sal ih an hlota.

³⁴An òah le an ai kha cutawk kiangkapih Israel mi pawl in an theih tikah an tlan ciamco ih, öTlan uh, zaam uh; leilung in in dolh thluh ve ding,” tiah an au ciamco.

³⁵Cule Bawipa in mei-alh a run thlak ih rimhmuï thawinak a petu zahnih le sawmnga pawl cu a kaang that òheh.

Mei Laknak Kheng

³⁶Cule Bawipa in Moses hnenah,



³⁷öPuithiam Aaron ih fapa Eleazar cu sim awla mei laknak darkheng pawl cu a thianghlimmi a si ruangah meisa ih a kang thatmi miruak vutcam umnak ihsin kheng pawl cu lak in meiling pawl cu hmun dangah òhekdarh thluh seh.

³⁸Bawipa ih biakòheng ih peknak an tuah tikah hi kheng pawl cu thilri thianghlim ah an cang a si. Curuangah an sual ruangih thihnak a tuartu pawl ih mei laknak kheng cu la awla pakan bangtuk in peer ko in deng aw. Cule biakòheng khuhah tuah aw. Israel mi pawl in ralrinnak ah an hmang ding,” tiah a ti.

³⁹A ti bangtuk in puithiam Eleazar in mei laknak kheng pawl cu a lak ih pakan peerah a deen ih biakòheng khuhah a tuah.

⁴⁰Himi cu Aaron hrin siar lo zohmanBawipa ih biakòheng ah ra tahratin rimhmoi an ur thei lo pei, ti ralrin ternak a si. A tuahtu an um asile Korah le a minung pawl vekin siatsuah an tong ding a si. Moses hnenih Bawipa ih thupek bangtuk in hi a tlunih tuah ding pawl cu Eleazar in a tuah òheh.

Aaron In Misenpi A Run

⁴¹A thaisun ah Israel misenpi pawl cu Moses le Aaron parah an phunzai ih an hnenah, öNanmah in Bawipa ih minung hrekkhat pawl nan that a si,” an ti.

⁴²An tongkhawm aw ih Moses le Aaron parah an phunzai thluh hnuah Puanthlam lam an hei zoh ih mero in Puanthlam cu a tuam ih Bawipa ih huham tleu a lang kha an hmu.

⁴³Cutikah Moses le Aaron an feh ih Puanthlam hmaiah cun an ding ih,

⁴⁴Bawipa in an hnenah,

⁴⁵öHi minung pawl hnen ihsin dungah siip uh; hmakhatte-ah ka siatsuah thluh hai ding,” a ti. Cutikah leilung ah an bok ih,

⁴⁶Moses in Aaron hnenah, öNa mei laknak kheng keng awla a sungah biakòheng ih meiling ret in meilingvam parah cun rimhmoi thlak aw. Cule misenpi hnenah zamrangin feh awla an hrangah mawhnak thawinak tuah aw. Zamrang aw! Bawipa ih thinhengnak a thok zo ih pulhnat a thleng zo a si,” tiah a ti.



⁴⁷A ti vek cun Aaron in a tuah ih a mei laknak kheng a keng ih misenpi lak ahcun a va tlan. Pulhnat in an na zo, ti a hmuh tikah khulrangin meilingvam parah rimhmu cu a thlah ih misenpi hrangah mawhnak thawinak cu a tuah.

⁴⁸Cumi in pulhnat cu a rehter ih mithi le minung karlakah Aaron cu a ding.

⁴⁹Korah ralthawh òumih a thimi pawl siar loin hi pulhnat ih a thimi cu thawng hleili le za sarh an si.

⁵⁰Pulhnat a reh tikah Aaron cu Puanthlam sangka kiang Moses hnenah cun a kir sal.

Mipum Siarnak 17

Aaron Ih Kianghrol

¹Bawipa in Moses hnenah,

²öIsrael mi pawl sim awla hrin khatah kianghrol pakhat ciar in kianghrol hleihnih lo pe hai seh. An kianghrol parah an hmin ciar ngan awla,

³Levi hrin kianghrol parah Aaron ih hmin ngan aw. An hrin hotu pakhat hrangah kianghrol pakhat ciar a si pei.

⁴Cuih kianghrol pawl cu ka umnak Puanthlam sung, ka lo ton òheunak Thukam Kuang hmaiah ret aw.

⁵Cule ka hril mipa ih kianghrol cu a cerh ding. Cuticun Israel mi pawl ih phunzai ringringnak hi ka kham thei ding,” tiah a ti.

⁶Curuangah Moses cun Israel mi pawl cu a sim ih an hotu ciar in kianghrol pakhat ciar, hrin hleihnih hrangah kianghrol hleihnih, Moses an pek. Aaron ih kianghrol khal a tel ve.

⁷Moses in kianghrol hmuahhmuah cu Puanthlam sung, Bawipa ih Thukam Kuang hmaiah cun a ret.

⁸A thaisun ah Puanthlam sungah Moses cu a lut ih Levi hrin ai-awhtu Aaron ih kianghrol a cerh kha a hmu. A cerh lawng si loin a mum hnuah a par ih almon a hminmi almon rah a rah.



⁹Cutikah Moses in kianghrol zatein a lak ih Israel mi pawl hnenah a hmuh. Cutiiah thil a cangmi an hmuh hnuah hotu pawl cun anmah an ta ciar an lak sal.

¹⁰Bawipa in Moses hnenah, öAaron ih kianghrol cu Thukam Kuang hmaiah ret sal aw. An phunzainak an baan lo ahcun mi dodaltu Israel mi cu an thi ding, tiih ralrin ternak ah ret ringring ding a si,” a ti.

¹¹Bawipa ih thupek vekin Moses cun a tuah thluh.

¹²Cule Israel mi pawl cun Moses hnenah, öKan cem a si. Kan thi cem thluh ding a si ko.

¹³Puanthlam kiangih a ra menmenmi a thih ahcun kan cem riai a si. Pakhatte hman taang loin maw kan cimih thluh ding!” an ti.

Mipum Siarnak 18

Puithiam Le Levi Pawl òuanvo

¹Bawipa in Aaron hnenah, öKa umnak Puanthlam sungih hna thiang nan òuannak nan mawh man cu nangmah le na fapa pawl le na phunpi Levi pawl in nan tuar ding. Asinain puithiam nan òuannak ih nan mawh man cu nangmah le na fapa pawl lawngin nan tuar ding.

²Nangmah le na fapa pawl in Puanthlam sungih hna nan òuan tikah nangmah thawn òuan tlang dingah le a lo bawmtu dingah Levi hrin na sungkhat pawl cu lutter ve aw.

³Nangmah hnenih an neihmi òuanvo siseh Puanthlam hrangih an neihmi òuanvo siseh, an òuan suak pei. Sikhalsehla Hmun Thianghlim le biakòheng ih thilri thiang pawl cu an dai hrimhrim lo pei. An dai asile anmah siseh, nanmah siseh, nan thi ding.

⁴Nangmah ih hnenah hna an òuan pei ih Puanthlam sungih an òuanvo hmuahhmuah cu an òuansuak thluh pei. Asinain hnaòuan dingih a tlak lomi cu nan hnenah an tel lo pei.



⁵Israel mi pawl parih ka thinhengnak a thlen sal lonak dingah nangmah le na fapa pawl lawnglawng in Hmun Thianghlim le biakòheng ih hnaòuan ding pawl cu òuanvo lak in nan òuansuak pei.

⁶Israel mi pawl sung ihsin nan hrangih laksawngah nan sungkhat Levi mi pawl a lo hril saktu cu keimah ka si. Anmah tla cu Puanthlam sungih hnaòuan an òuansuak theinak dingah keimah ih hnenih hlanmi an si.

⁷Sikhalsehla nangmah le na fapa pawl lawnglawng in biakòheng le Hmun Thianghlim Bik sungih puithiam hnaòuan pawl cu nan òuansuak pei. Puithiam hnaòuan cu laksawngah ka lo pek zo hai ruangah nan òuanvo a si. Hi hnaòuan òuan dingih a tlak lomi pawl cu thilri thianghlim kiangih an rat asile thah an si ding,” tiah a ti.

Puithiam Pawlih Covo

⁸Bawipa in Aaron hnenah, öZohhnik, mei-ur thawinak pekmi siar lo a dang laksawng ka hnenih an pekmi hmuahhmuah cu nangmah ka lo pek a si. Hi laksawng pawl cu nangmah le na fapa pawl hrangah kumkhua ih nan co dingah ka lo pek a si.

⁹Biakòheng ih mei-ur thawinak ah ur lomi laksawng thianghlim cu a tanglam pawl hi an si: thlairawl thawinak, sualthlah thawinak, le mawhnak thawinak an si. Ka hnenih in pekmi, hi thawinak thianghlim pawl cu a zatein nangmah le na fapa pawl ih covo an si ding.

¹⁰Hi thawinak thianghlim pawl cu hmun thianghlim ah na ei pei; mipa dang khal in an ei thei pei. Nan hrangah a thianghlimmi an si.

¹¹öCuih tlunah Israel mi pawl in a hleice ih an pekmi laksawng khal na ta an si ding. Nangmah le na fapa le na fanu pawl hrangah sanmureng tiang nan covo dingah ka lo pe a si. Nan innsang sungih mithiangfai pawl hmuahhmuah in an ei thei ding.

¹²öIsrael mi pawl in kumtin an neih hmaisai bik lakih a òha bik fang, sabit le olif siti pawl in pekmi cu nangmah ka lo pek.



¹³A zatein nangmah ih ta an si pei. Na innsang sungih mithiangfai pawl hmuahhmuah in an ei thei ding.

¹⁴öIsrael mi pawl in ka hnenah in pekmi hmuahhmuah cu na ta an si.

¹⁵öKa hnenih an pekmi minung siseh, òilva siseh, fatir hmuahhmuah cu na ta an si ding. Asinain milai fatir siseh, òilva fatir raitluan lomi siseh, an tlen sal tikah a tlennak paisa cu na sang pei.

¹⁶Naute cu a tlennak man an khiah bangtuk in ngun tangka fang nga in thla khat a ti-ah an tlen sal pei.

¹⁷Sikhalsehla òilva fatir: caw le tuu le me pawl cu tlen sal ding an si lo. A pum in keimah ih ta an si ih thawinakah pek ding an si. An thisen cu biakòheng kapah na theh pei ih an thau pawl cu thawinak pekmi rawlhun thawinak le rimthaw-ah meisa in na ur pei.

¹⁸A sa pawl, a ir le a vorhlam cawn cu a hleice ih pekmi na covo an si.

¹⁹öIsrael mi pawl in ka hnenih an pekmi, ahleicemi laksawng pawl cu kumkhua in nangmah le na fapa le na fanu pawl hrangah ka lo pe a si. Himi cu siatbal thei lomi thukamnak nangmah le na tesinfa pawl hnenih ka tuahmi a si,” a ti.

²⁰Bawipa in Aaron hnenah, öCo theihmi rothil na la lo pei ih Israel ram sungah leiram comi khal na nei lo pei. Ziangahtile Bawipa keimah hi na ro le na covo ka si,” tiah a ti.

Levi Mi Pawlih Covo

²¹Bawipa in, öIsrael mi pawl in ka hnenih òhenhra òhenkhat an pekmi hmuahhmuah cu Levi mi pawl hnenah ka pek zo. Himi cu ka umnak Puanthlam an kilkhawi ih a sungih hna an òuan ruangah pekmi a si.

²²Israel mi zohman in Puanthlam cu an naih lo pei. An naih asile an sual manah thih an tuar ding.

²³Atu thokin Levi mi lawnglawng in Puanthlam cu an kilveng pei ih thil an tisual a si ahcun anmah in an tuar pei. Hi daan cu na tesinfa pawl khal in an



thlun dingmi a si. Levi mi pawl in Israel mi lakah kumkhua ih comi rothil an nei lo pei.

²⁴Ziangahtile Israel mi pawl ih in pekmi òhenhra òhenkhat cu an co dingah ka pe zo a si. Cuti a si ruangah Israel ram sungah kumkhua ih comi rothil nan nei lo pei, tiah ka tinak a si,” a ti.

Levi Mi Pawl Pekmi òhenhra òhenkhat

²⁵Bawipa in Moses hnenah,

²⁶Levi mi pawl hiti ih sim dingah thu a pek, “Bawipa hnenih an pekmi òhenhra òhenkhat Israel mi hnen ihsin nan ngah tikah, cuih nan ngahmi sungin òhenhra ih òhenkhat cu a hleice ih pekmi laksawng a si ih Bawipa hnenah nan hlan pei.

²⁷Hi laksawng cu lothlo pawl ih fang thar le sabit thar an pekmi tlukah ruat ding a si pei.

²⁸Cubangtuk in Israel mi hnen ihsin nan ngahmi òhenhra òhenkhat hmuahhmuah sung ihsin Bawipa hnenah òhen hra òhen khat nan pek pei. Nan ngahmi hmuahhmuah sung in Bawipa hnenih nan pek dingmi cu puithiam Aaron hnenah nan pek pei.

²⁹Nan ngahmi sungih a òha bik miangmo nan pek pei.

³⁰Cuti ih a òha bik nan pek hnuah cun a taangmi cu nan ta a si pei ih nan fang ciilnak le nan sabit rialnak ih suak vemi tlukah siar a si pei.

³¹Puanthlam sung nan hnaòuan hlawhman a si ruangah nanmah le nan innsang pawl in nan duhnaknak hmunah nan ei pei.

³²Nan neihmi lakih a òha bikmi Bawipa nan pek ahcun nan ei tikah mawhthluknak nan tong lo ding. Cun Israel mi pawl ih pekmi laksawng thianghlim a òha bikmi Bawipahnenih pek hlanah ei tahrat in borhhlawhter hlah uh; nan borhhlawhter asile nan thi ding a si,” a ti.

Mipum Siarnak 19

Cawla Sen Ih Vutcam



- ¹Bawipa in Moses le Aaron hnenah,
- ²a hnuailam ih daan pawl Israel mi hnenih pe dingah thu a pek: Raitluan mi le hna a òuan hrih lomi cawla sen rak keng hai sehla,
- ³puithiam Eleazar hnenah pe hai seh. Riahhmun lengah an suahti pei ih Eleazar hmaiah an that pei.
- ⁴Cule Eleazar in a thisen hrekkhat cu a lak pei ih Puanthlam hmailam ahcun a mehtok in voisarih tiang a theh pei.
- ⁵A sa zatein - a vun le a tit, a thisen le a sungril pawl thawn - puithiam hmuh hngan rori ahcun ur thluh a si pei.
- ⁶Cule puithiam in sidar thing, hissop thingòeek le puan sen a lak pei ih meisa sungah cun a paih pei.
- ⁷Cuih hnuah a hnipuan a sawp pei ih ti a bual òehh hnuah riahhmun ah a kir sal pei. Asinain cuih zanlam tiang cu mithiangfai lo a si ding.
- ⁸Caw a thattu pa khal in a hnipuan a sawp pei ih ti a bual pei. Asinain cuih zanlam tiang cu mithiangfai lo a si ve pei.
- ⁹Cun a thianghlim pa pakhat in caw senih vutcam cu a lak pei ih riahhmun leng hmun thiangfai ah a ret pei. Cumi cu Israel mi pawl in thianfainak hrangih tidai an hman tikah cuih tidai thianfaiernak ah an hmang pei. Cumi cu soal thianfainak hrangih urmi a si.
- ¹⁰Cuih vutcam a latu cun a hnipuan a sawp pei. Asinain cuih zanlam tiang cu mithiangfai lo a si pei. Hi daan cu Israel mi siseh, an lakih ummi ramdangmi siseh, kumkhua in an thlun dingmi a si.

Miruak An Tham Tikah

- ¹¹Miruak a daitu cu ni sarikh sung mithiangfai lo a si pei.
- ¹²Thianfaiernak tidai in ni thumnak ni le ni sarikhnak ni ah a thiangfai awk lo ding ih cuticun mithiangfai ah a cang ding. Asinain ni thumnak ni le ni sarikhnak ni ah a thiangfai awkter lo a si ahcun mi thiangfai lo a si pei.



¹³Miruak a daitu cu thianfainak tidai a toih-awk lo ahcun mithiangfai lo a si ringring. Bawipaih Thukam retnak Puanthlam a borhhlawhter ruangah Bawipa ih minung lakah siarcih a si nawn lo pei.

¹⁴Mi pakhatkhat a deuthlam sungih a thih ahcun a thih laiuh a deuthlam sungih a ummi siseh, a leng ihsin a rung lutmi siseh, ni saruh sung cu mithiangfai lo an si pei.

¹⁵Sin a nei lomi palang le beel khal an thiangfai ve lo a si.

¹⁶Cubangtuk òhiamòhiam in riahhmun lengah mi pakhatkhat hriamhma in siseh, mahte thih in siseh, a thi ih cuuh ruak a thamtu cu ni saruh sung mithiangfai lo a si pei. Milai ruh siseh, milai thlaan siseh, a thamtu cu ni saruh sung mithiangfai lo a si pei.

¹⁷Hi bangtuk ih thianfai lonak a um tikah sual thianfainak dingih urmi caw senih vutcam an lak pei ih beel sungih an ret hnuah tidai fai an burh pei.

¹⁸A hmaisah a thiangfaimi mi pakhat in hissop thing òeek pakhat la tahratin cuuh tidai sungah a hnim pei ih deuthlam le a sungih ummi thilri hmuahhmuah le minung pawl a theh thluh pei. A neta-ah a thiangfaimi mi dang pakhat in tidai cu a lak pei ih miruh le miruak le thlaan a thamtu cu a theh pei.

¹⁹Cun a thiangfaimi mi pakhatkhat in ni thumnak ni le ni sarihnak ni ah cuuh tidai cun mithiangfai lo cu a theh pei. Ni sarihnak ni ahcun cupa cu a thianfai ter ding ih a hnipuan a sawp hnuah ti a kholh-aw pei ih zanlam nitla ah mithiangfai a cang pei.

²⁰Mi pakhatkhat mithiangfai lo a si ih thianfainak tidai in a kholh-awk lo ahcun thianfai termi a si lo ruangah mithiangfai lo ringring a si. Cubangtuk mi cu Bawipa ih Puanthlam a borhhlawhter ruangah Pathian ih minung lakah siarcih ding a si nawn lo pei.

²¹Hi daan cu a kumkhua ih nan thlun dingmi a si. Cule thianfainak tidai a thehtu khal in a hnipuan a sawp thluh pei. Hi tidai a thamtu cu zanlam tiang mithiangfai lo a si pei.



²²Ziang khal mithiangfai loih tham mi pohpoh cu a thiangfai lo pei ih zokhal cumi a thamtu pohpoh cu zanlam tiang mithiangfai lo a si pei.

Mipum Siarnak 20

Kadesh Ah Lungpi Sungin Tidai A Suak

(Suah 17.1-7)

¹Thla hmaisabik ah Israel misenpi pawl cu Zin nelrawn an thleng ih Kadesh ah riahhmun an khuar. Cutawkah Miriam cu a thi ih an phum.

²Cule misenpi hrangah tidai a um lo ruangah Moses le Aaron hnenih phunzai dingin an tongkhawm aw ih,

³Hiti ih si hnak cun kan unau Israel mi hrekkhat pawl thawn Bawipa ih Puanthlam hmaiah khan thi ve nungla a òha sawn ding naón!

⁴Ziangah so hi bangtuk ramòhing ah hin in thlenpi? Hitawkih kan òilva pawl thawn thi dingah maw?

⁵Zianghrangah so hivek ram òha lo, zianghman a khoh thei lonak ramih hruai dingah cun Izipt ram ihsin in suahpi? Hinah zianghman a um lo: fang le theipi, sabit le taleti tla a um lo! Tidai in ding rengreng hman a um lo!” tiah an phunzai ciamco.

⁶Cutikah misenpi hmai ihsin Moses le Aaron cu an òhawn ih Puanthlam sangka hmaiah an ding. Cutawkah leilung ah an bok ih an hnenah Bawipaih huham tleu cu a rung lang.

⁷Bawipa in Moses hnenah,

⁸“Thukam Kuang hmaih a ummi kianghrol kha la awla nangmah le na u Aaron in misenpi pawl cu kokhawm uh. Cutawkah misenpi hmuh hngan rori ahcun khitawk ih a ummi lungpi khi tidai suak dingin sim uhla tidai a suak ding. Cuticun khi lungpi sungin tidai na suakter ding ih misenpi siseh, an òilva pawl siseh, tidai an in ding,” tiah a ti.

⁹Curuangah Moses cu Bawipa thupeknak bangtuk in a feh ih kianghrol cu a lak.



¹⁰Moses le Aaron in Israel misenpi pawl cu lungpi hmai ahcun an kokhawm ih Moses in, öNgai uh, nannih raltho pawl! Nanmah ih hrangah a si lo maw hi lungpi ihsin tidai suahter rero a òul cu?” a ti ih,

¹¹Moses in a kianghrol cu a thlir ih lungpi cu voihnih a vuak. Cutikah tidai cu a puut zurzo ih misenpi le òilva pawl cun an in.

¹²Sikhalsehla Bawipa in Moses le Aaron cu, öKa thianhlimnak huham nan zum kim lo ruangah Israel misenpi hmaiah tlamtling in in upat lo; curuangah hi misenpi pawl pek dingih ka tiammi ram ah nannih in nan hruai suak hai lo ding,” tiah a ti.

¹³Cuih hmun cu Israel mi pawl in Bawipa hnenih an phunzainak leBawipa in a thianhlimnak huham a langternak a si ruangah Meribah tiah an ti.

Edom Siangpahrang In A Ei

¹⁴Moses in Kadesh ihsin Edom siangpahrang hnenah palai a thlah. Cuih palai pawl in Edom siangpahrang hnenah, öNa unau Israel hrin pawl in thu an lo cah. Ziangtluk in harsatnak kan tong ti cu na thei thluh ko.

¹⁵Kan pu le kan pa pawl cu Izipt ramah an feh ih kum reipi an vung um. Izipt mi pawl in kan pupa le kanmah pawl in tisiat tuk ruangah,

¹⁶Bawipa ih hnenah bomnak dil in kan au. Kan aunak in thei ih vancungmi pakhat a run thlah ih Izipt ram in in suahti. Atu-ah cun na ramri kiangih Kadesh khua ah kan um.

¹⁷In zaangfah awla na ram sungin in fehter siang hram aw. Kanmah siseh, kan òilva pawl siseh, lamzin ihsin zinsak zinthlangah kan pial lo ding. Nan lo ah siseh, nan sabit hmuan khal ah siseh, kan lut lo ding. Cun nan tikhur pawl ih tidai khal kan in hrimhrim lo ding. Na ram sung ihsin kan liam hlan lo lamzinpi lawnglawng kan zawh ding, an ti a si,” tiah an sim.

¹⁸Asinain Edom mi pawl cun, öKan ram cu a pal in nan pal hrimhrim lo pei. Nan pal a si ahcun kan ra suak pei ih kan lo do ding a si,” an ti.

¹⁹Cutikah Israel mi pawl cun, öLamzinpi lawnglawng kan zawh ko ding. Kanmah in siseh, kan òilva pawl in siseh, nan tidai kan in pang a si khalle a



man kan kuan ko ding. Nan ram voikhat pal phahte lawng khi kan lo dilmi cu a si,” an ti.

²⁰Edom mi pawl cun, öKan ram nan pal thei lo,” an ti ih Israel mi pawl do dingah an ralkap tamzet, hriamnam òhazet thawn an pok.

²¹Cutiin Edom mi pawl ih an ram pal an sian lo ruangah Israel mi pawl cu an kir ih lamzin dang an thlun.

Aaron A Thi

²²Israel mi pawl cu Kadesh hmun ihsin an pok ih Edom ramri kiangih ummi Hor Tlang an thleng.

²³Cutawk ahcun Bawipa in Moses le Aaron hnenah,

²⁴öAaron cu Israel mi hnenih pek dingah ka tiammi ram a thleng lo ding. Ziangah tile nan pahnih in Meribah ah ka thupekmi nan thlun duh lo ih in dodal ruangah Aaron cu a thi ding.

²⁵Aaron le a fapa Eleazar cu Hor Tlang ah fehpi awla,

²⁶Aaron ih puithiam thilthuam cu hlit awla Eleazar hrukter aw. Aaron cu khitawk ah a thi ding,” tiah a ti.

²⁷Bawipa ih a ti vek cun Moses in a tuah òheh. Misenpi hmuhah Hor Tlang cu an kai ih,

²⁸Moses in Aaron ih puithiam thilthuam cu a hlit sak ih Eleazar a hrukter. Cule Aaron cu cutawk tlangpar ahcun a thi ih Moses le Eleazar cu an rung kir.

²⁹Israel misenpi in Aaron a thih an theih tikah an zatein ni sawmthum sung mithi ngai in an um.

Mipum Siarnak 21

Kanaan Mi An Neh

¹Kanaan ram thlanglam kapih a ummi Kanaan siangpahrang Arad in Israel mi pawl Atharim lam in an ra ti a theih tikah a rak do ih a hrekkhat cu a kai.



²Cutikah Israel mi pawl in Bawipa ih hnenah, öHi miphun pawl hi in nehter a si ahcun anmah siseh an khua pawl siseh, nangmah hnenah kan lo hlan thluh ding ih kan siatsuah thluh ding,” tiah siatcam in thu an kam.

³Cumi cu Bawipa in a thei ih Kanaan mi pawl cu a nehter. Curuangah Israel mi pawl in Kanaan mi pawl cu an that thluh ih an khua pawl khal an siatsuah thluh. Cuih hmun cu Hormah tiah an ko tata.

Daar Ih Tuahmi Rul

⁴Israel mi pawl cu Hor Tlang ihsin an feh ih Edom ram heel in Tipi Sen lamin an feh. Asinain lamlakah an thin a òeu ih,

⁵Bawipa le Moses an thangsiat. öHitawk hmun, tidai le rawl um lonak ih thi dingah hin ziangah so Izipt ram ihsin in suahti? Hi rawl siava pawl cun in ning tuk zo a si!” an ti.

⁶Cutikah Bawipa in micuk hrang tur neimi rul pawl an lakah a suahter ih Israel mi tampi an cuk ih an thi.

⁷Misenpi cu Moses hnenah an ra ih, “Bawipa le nangmah kan lo dodal hi kan soal a si. Hi rul pawl hi cemter dingin Bawipaóí hnenah in dilsak hram aw,” tiah an ti. Cutikah Moses in misenpi hrangah thla a cam.

⁸Cule Bawipa in Moses hnenah, öRul tuah awla òhuam parah thlai aw. Rul ih a cukmi hmuahhmuah in cumi an zoh asile an nung ding,” tiah a ti.

⁹A ti bangtuk cun Moses in daar rul cu a tuah ih òhuam parah a thlai. Rul cukmi pawl cuih daar rul zohtu hmuahhmuah in an nung.

Moab Phairawn An Thleng

¹⁰Israel mi pawl cu an feh sal ih Oboth ah riahhmun an khuar.

¹¹Cule Oboth ihsin an feh sal lala ih Moab ram ihsin nisuahnak lam nelrawnih a ummi Iye-Abarim ah riahhmun an khuar.

¹²Cutawk ihsin an pok sal ih Zered Phairawn ah riahhmun an khuar.



¹³Zered Phairawn ihsin an feh sal lala ih Amor ramri tiang a kaumi nelrawn ah an thleng ih Arnon tiva saklam ah riahhmun an khuar. Arnon cu Moab mi le Amor mi pawl ih ramri a si.

¹⁴Curuangah *Bawipa Raldonak Cabu* sungih: öSufah pengah Waheb khua le a phairawn, Arnon Tiva le phairawn pawl;

¹⁵horkuam lo tlang pawl in Ar khua tiang, Moab ramri tiangin,” tiih a umnak cu a si.

¹⁶Cutawk in an feh ih Bawipa in Moses hnenah, öMiseenpi pawl cu kokhawm awla tidai ka pek hai ding,” a tinak Tikhur timi hmun ah an riak.

¹⁷Cuih caanah cun Israel mi pawl in a tanglam hla hi an sak: öMaw tikhur, na tidai suah awla, Hla in kan lawm ding.

¹⁸Hi tikhur cu lal pawl le, Mi hotu pawl ih laihmi a si. Lal pawl in an fung an hmangih, Hotu pawl in an kianghrol an hmang a si,” tiin an sak. Cuih phairawn ihsin Mattanah ah an òhawn ih,

¹⁹cutawk ihsin Nahaliel ah, Nahaliel ihsin Bamoth ah,

²⁰cule Bamoth ihsin Moab ram phairawn Pisgah Tlang zik hnuai nelrawn vun hmuh theinak ah an òhawn.

Siangpahrang Sihon Le Og An Neh

(Daan 2.26-3.11)

²¹Cule Israel mi pawl cun Amor siangpahrang Sihon hnenah palai an thlah ih,

²²öNa ram sungin in fehter hram aw. Kanmah siseh, kan òilva siseh, lamzinpi in kan pial lo ding. Na lo ah siseh, na sabit hmuan ah siseh, kan lut lo ding. Na tikhur ih tidai khal kan in lo ding. Na ram kan lan lai hlan lo lamzinpi lawnglawng in kan feh ding,” tiah an sim.

²³Sikhalsehla Sihon in Israel mi pawl ih a ram an pal ding cu a siang lo. A ralkap pawl a kokhawm ih Jahaz phairawn ah an feh ih Israel mi pawl cu an do.



²⁴Asinain an do awknak ah Israel mi pawl cun tampi an that ih an ram cu Arnon Tiva in saklam ih Jabbok tiang, cuti cun Ammon ramri tiang, an lak òheh.

²⁵Cutiin Israel mi pawl in Amor mi ih khawpi pawl, Heshbon le a kiangih khua pawl tla an lak ih an luah òheh.

²⁶Heshbon cu Amor siangpahrang Sihon umnak khawpi a si. Sihon cu a hlanih Moab siangpahrang a rak nehtu le a ram hmuahhmuah Arnon Tiva tiang a rak long òhehtu a si.

²⁷Curuangah hla phuahtu pawl in: öHeshbon ah ra uh, Sihon khawpi ah, Din salmi khawpi ah cang seh.

²⁸Hi Heshbon khawpi in an rak suak, Meisa bangin Sihon ralkap pawl cu, Moab mi khawpi Ar an siatsuah, An ur òheh Arnon hmunsang pawl cu.

²⁹Riahsiatza nan si, Moab mi pawl, Nan cem a si, Khemosh betu pawl. Nan khawzing in a faale pawl cu raltlan ah a lo canter ih, Nunau pawl cu Amor siangpahrang sal ah a lo canter a si.

³⁰Atu-ah an tefa pawl cu siatsuah thluh an si, Heshbon in Dibon thleng tiang, Nashim in Medeba kiang Nofah khua tiang,” an ti.

³¹Cuticun Israel mi pawl in Amor mi pawl ih ram cu an luah ih an um.

³²Cule Moses in Jazer khawpi donak lamzin zohtu dingah mi a thlah. Israel mi pawl cun Jazer khawpi le a kiangkapih khua pawl cu an neh ih cutawkih a ummi Amor mi pawl cu an dawihlo òheh.

³³Cule Israel mi pawl cu an kir ih Bashan lamah an feh. Cutikah Bashan siangpahrang Og cu Israel do dingah a ralkap thawn Edrei ah òanhmun an khuar.

³⁴Bawipa in Moses hnenah, öHi siangpahrang cu òih hlah. Amah le a minung pawl le a ram tlunah nehnak ka lo pe ding. Heshbon bawi, Amor mipahun siangpahrang Sihon hnenih na tuah vekin hi Bashan siangpahrang Og tlun khalah na tuah ding,” tiah a ti.



³⁵A ti vek cun Israel mi pawl in Og le a fapa pawl le a ramsung minung, pakhat hman taang loin an that òheh ih an ram cu an luah òheh a si.

Mipum Siarnak 22

Moab Siangpahrang In Balaam A Sawm

¹Israel mi pawl cu an feh sal ih Jerikho khua ih khatlam ral, Jordan tiva ihsin nisuahnak lam, Moab hmunrawn ah an riak.

²Cule Israel mi pawl in Amor mi tlunih thil an tuahmi pawl kha Moab ram siangpahrang Zippor ih fapa siangpahrang Balak in a hmu ih,

³Israel mi pawl cu an tamzet fawn ruangah amah in siseh, a minung pawl in siseh, an òih ngaingai.

⁴Curuangah Moab mi pawl in Midian mi hotu pawl hnenah, öCawcang ih hrampi a piat thluh òheh vekin hi mi burpi in kan kiangkap cu an ciil siat thluh ding a si ko,” tiah an ti. Cule Siangpahrang Balak in,

⁵Amaw ram, Eufrates Tivapi kiang Pethor khua ih a ummi Beor fapa Balaam hnenah palai a thlah. Cuih palai pawl hnen ihsin Balak in thu a cah ih, öMiphun phun khat pumpi Izipt ram in an suak ih atu-ah hin an minung pawl cu khuazakipah an darh-aw ih kan ram luah òheh an tum a si.

⁶An minung zat òuat tikah in hleih tuk fawn. Curuangah i zaangfah hram awla hi mi pawl hi in ra camsiat sakta aw. Cuticun kan neh ding ih kan ram in kan daw suak thei ding. Nangmah ih na thluasuahmi cu thluasuah an ngah ih na camsiatmi cu camsiat an si, ti ka thei,” tiah a ti.

⁷Curuangah Moab hotu pawl le Midian hotu pawl cu camsiat man phalh ding keng in an pok ih Balaam hnen an thleng ih Balak ih thucah mi cu an sim.

⁸Cutikah Balaam cun an hnenah, öTuihzan cu hinah riak uhla thaisun ah Bawipa ih i simmi poh cu ka lo theihter hai ding,” tiah a ti. Curuangah Moab mi hotu pawl cu Balaam hnenah cun an riak.

⁹Bawipa in Balaam hnen ahcun, öNa hnenih a riakmi pawl hi zoso an si?” tiah a sut.



- ¹⁰Balaam in, öMoab siangpahrang Balak ih palai pawl an si ih,
- ¹¹Izipt ram ihsin a ra suakmi miphun phun khat an ram ah an khat thluh a si ruangah cumi pawl do tahratih a dawu suaknak dingin camsiat dingah in ra fial a si,” a ti.
- ¹²Cutikah Pathian in Balaam hnenah, öAn hnenah tel ding na si lo; Israel mi pawl tla na cam lo pei; ziangah tile ka thlawsuah mi an si,” a ti.
- ¹³A thaizing ah Balak palai pawl hnenah Balaam cu a feh ih, öVa kir uh; nan hnenih feh ve ding cu Bawipa in i kham a si,” a ti.
- ¹⁴Curuangah Balak hnenah cun an kir ih an hnenih Balaam a tel duh lonak thu cu an sim.
- ¹⁵Cule Balak in hotu thupi deuhdeuh le tam deuh a hei thlah sal.
- ¹⁶An va feh ih Balaam hnen ahcun, öZaangfahnak in ka hnenih rat ding cu zianghman in lo kham hram hlah seh.
- ¹⁷Laksawng tam ngaingai ka lo pe ding ih na simmi hmuahhmuah ka tuah thluh ding. Ra hramhram awla himi pawl hi ka aiah in camsiat sak aw,” tiah Balak ih thuchahmi cu an sim.
- ¹⁸Sikhalsehla Balaam cun, öBalak in a siangpahrang inn sungih a ummi sui le ngun hmuahhmuah i pe hmansehla Bawipa ih thu cu ka el thei lo; thil fate thu hmanah Bawipa ka Pathian ih thupekmi cu ka el thei hrimhrim lo a si.
- ¹⁹Asinain midang bangin tuih zan cu hinah riak uhla Bawipa in thudang sim ding i neih asile tuihzan ah ka thei ding,” tiah a ti.
- ²⁰Cuih zanah Pathian cu Balaam hnenah a ra ih, öHimi pawl in an hnenih feh ding an ra lo sawm a si ahcun feh dingah na tim tuah aw. Asinain ka lo simmi lawnglawng tuah aw,” tiah a ti.
- ²¹Cuhrangah a thaizing cu Balaam in a laak cu a kung a tuah ih Moab hotu pawl hnen ahcun a feh.

Balaam Le A Laak



²²Balaam a feh ruangah Pathian cu a thin a heng. Balaam cu a hnen-um pahnih in an thlun ih a laak to in a feh laiah a lamzin kham dingah Bawipaih vancungmi pakhat a hmaiah a rak ding.

²³Balaam ih laak in ralnam a kengtu vancungmi pakhat lamzinih a din kha a hmuh tikah lamzin ihsin a pial ih hram lakah a feh. Balaam in a laak cu a vuak ih lamzin ah a kirter sal.

²⁴Cule vancungmi cu lamzin cepthernak, sabit hmuan pahnih karlak, lungtlap pipi a zin kap hnih ih son awknak hmun ah a rak ding.

²⁵A laak in vancungmi a hmuh tikah a khir ih Balaam ih ke cu lungtlap ah a rialcih. Cutikah Balaam in a laak cu a vuak sal.

²⁶Vancungmi cu hmaiah a rak feh lala ih pial-awk thei lonak lamzin ceprep ah a rak ding.

²⁷Vancungmi a hmuh tikah a laak cu a bok. Balaam in a thin a suup thei nawn lo ih a laak cu a fungin a vuak ciamco.

²⁸Cutikah Bawipa in laak cu a òongter ih Balaam hnenah, öZiang ka lo ti ruangah so voi thum tiangtiang i vuak?" a ti.

²⁹Balaam in a laak hnen ahcun, öLehnak menih i hman ruangah a si. Ralnam keng ningna cu atu rori-ah ka lo saat that ding naón," tiah a ti.

³⁰Cutikah laak cun, öNa nun sung tutiang in na to ringringmi laak thocho ka si lo maw? Atu bangtuk in a hlanah ka lo ti dah maw?" a ti. öI ti dah lo," tiah Balaam in a sawn.

³¹Cule Bawipa in Balaam ih mit cu a vangter ih vancungmi pakhat a ralnam thawn a din kha a hmuhter. Cutikah Balaam cu leilung ah a bok.

³²Cule vancungmi cun, öZiangah so hi bangtuk in na laak cu voi thum tiang na vuak? Hi lam feh ding na si lo naón na feh ruangah na lamzin ka lo kham a si.

³³Na laak in i hmu ih voi thum tiang a pial a si. Cutiin pial hlah sehla na laak cu ka zuah ding ih nang sawn hi ka lo that zo ding," tiah a ti.



³⁴Cutikah Balaam in, öKa sual a si. Ka lamzin i kham ih lamzinih na din kha ka theih lo ruangah a si. Hi lam ka feh vivo hi na lung a kim lo a si ahcun inn ah ka kir ding,” tiah vancungmi hnenah a ti.

³⁵Asinain vancungmi in, öHimi pawl hnenah feh ko aw; asinain sim ding ka lo timi lawng na sim pei,” a ti. Curuangah Balaam cu a ra kotu pawl hnenah a feh sal.

Balak In Balaam A Hmuak

³⁶Balak in Balaam a ra ti a theih tikah a feh ih Moab ramri Arnon Tiva kapih Ar khua in a va hmuak.

³⁷Cutikah Balak in Balaam hnenah, öKa lo sawm rero naón ziangah so na rat lo? Laksawng òhahnem i pe thei lo ding tiih na ruah ruangah maw si?” tiah a ti.

³⁸Cutikah Balaam in, öAtu cu ka ra thleng zo a sihi! Asinain ziang poh sim theinak ka nei lo. Pathian ih i simtermi lawnglawng ka sim ding a si,” a ti.

³⁹Cuticun Balaam cu Balak thawn Kiriath Huzoth khua ah an feh ih,

⁴⁰Balak in caw le tuu that in thawinak a tuah ih a sa hrekkhat cu Balaam le amah thawn a ummi hotu pawl a pek.

Balaam Ih òongmi Voi Khatnak

⁴¹A thaizing ah Balak in Balaam cu Bamoth Baal tlang ah a fehpi. Cutawk ihsin Balaam in Israel mi burpi umnak hmuahhmuah cu a hmu thei a si.

Mipum Siarnak 23

¹Cutikah Balaam in Balak hnenah, öHitawkw ah ka hrangah biakòheng pasarih in dawl awla cawcang pasarih le tuucang pasarih i rak ken aw,” tiah a ti.

²A sim vekin a tuah ih Balak le Balaam in biakòheng pakhat ah cawcang pakhat le tuucang pakhat fingfing biakòheng pasarih ah thawinak an pek.

³Cule Balaam in Balak hnenah, öNa mei-ur thawinak kiangah hin rak ding hrih awla kei cu Bawipa in i tong duh maw tong duh lo ka va hliahta hrih



pei. Bawipa in ka hnenih a langtermi hmuahhmuah cu ka lo sim ding,” tiah a ti. Cule Balaam cu tlang parah a feh ih,

⁴Pathian in Balaam cu a tong. Balaam in, öBiakòheng pasarih ka dawl zo ih pakhat parah cawcang pakhat le tuucang pakhat fingfing ka thawi a si,” tiah a ti.

⁵Cutikah Bawipa in, öBalak hnenah kir awla ka thucahmi va sim aw,” a ti.

⁶Curuangah Balaam cu a kir ih Balak cu a mei-ur thawinak kiangah Moab mi hotu pawl thawn a rak din hrih kha a hmu.

⁷Cule Balaam in a tanglam vekin profet òongkam in a òong: öMoab siangpahrang Balak in i ko, Aram le nisuahnak lam tlang ihsin, ðKa aiah ra sim aw,ó i ti, ðIsrael mi pawl camsiat aw,ó i ti.

⁸Pathian ih camsiat lomi ziangtinso ka camsiat thei ding? Pathian ih camriam lomi ziangtinso ka camriam thei ding?

⁹Lungpi tlangsaang in anmah cu ka cuan, Tlangzik par ihsin anmah ka hmu. Anmahte a nungmi miphun an si, Miphun dang lakah a siarcih awmi an si lo.

¹⁰Jakob ih tefa pawl cu vunnel zat an si, Israel cithlah pawl cu siar cawk an si lo. Pathian ih minung bangin ka nunnak ni cu liamseh, Miding bangin daihnak in thi ning law,” tiah a ti.

¹¹Cutikah Balak in Balaam hnenah, öKa parih na thil tuahmi hi ziangvek so a si? Ka ral pawl camsiat dingah hinah ka lo ko. Asinain anmah riangri thlawsuah na pek,” a ti.

¹²Cule Balaam in, öKeiuh ka simmi cu Bawipa in sim dingih i fialmi lawng a si,” tiah a ti.

Balaam Ih òongmi Voi Hnihnak

¹³Cun Balak in Balaam hnenah cun, öRa awla Israel mi hrekkhat lawng na hmuh theinak hmunah kan feh pei. Cutawk ihsin ka aiah camsiat hai aw,” a ti.



14Balak in Balaam cu Pisgah Tlang zik, Zofim ih lo ah a fehpi. Cutawk ahcun biakòheng pasarih a dawl ih biakòheng pakhat parah cawcang pakhat le tuucang pakhat fingfing thawinakah a pek.

15Cule Balaam in Balak hnenah, öHitawk na mei-ur thawinak kiangah rak ding awla khitawk ah Pathian ka va tong ta pei,” tiah a ti.

16Bawipa in Balaam cu a tong ih a òong dingmi pawl cu a sim ih Balak sim dingah a kirter.

17Balaam cu a kir ih Balak a mei-ur thawinak kiangah Moab mi hotu pawl thawn a din hrih kha a hmu. Cutikah Balak in, “Bawipain ziang a ti so?” tiah a rak sut.

18Balaam cun a thok ih profet òongkam in hiti in a ti: öRa aw, Zippor fapa Balak, ra aw, Ka sim dingmi hi ra ngai hnik aw.

19Pathian cu thuphan per hmang milai vek a si lo, A thinlung a thleng leuhleuhmi milai vek khal a si lo. A tiamkammi hmuahhmuah cu a tuah suak, A òong ih tuah thluh an si.

20Thlawsuah pek ding lawng hi in fialmi a si, Pathian in thlawsuahnak a pek zo ih ka khir sal thei nawn lo.

21Israel mi pawl hmailamih an fehnak dingah, Vanduinak le harsat tonnak ding ka hmu lo. Bawipa an Pathian cu an hnenah a um ih, Pathian cu an Siangpahrang ah an aupi a si.

22Pathian in Izipt ram ihsin a suahpi hai ih, An hrangah cawcang hraang bangin a òang a si.

23Dawi siseh polsia siseh a um lo, Israel miphun dodal ding ahcun. Miphun pawl in Israel an hmuh tikah, öZohhnik uh, Pathian thiltuah hi,ó an ti ding.

24Israel miphun cu a cakzetmi kiosa vek a si, A deh ciami sa a bauh thluh le a ei thluh hlan lo, A thisen a in thluh hlan lo cu colh ti a nei lo,” a ti.

25Cutikah Balak in Balaam hnenah, öIsrael mi pawl camsiat ding cu na el thla rori a sihi! Sikhalsehla thlawsuahnak tal cu pe loin um aw,” a ti.



²⁶Asinain Balaam cun, “Bawipa ih i fialmi lawnglawng ka tuah ding, tiah ka lo sim cia zo lo maw?” tiah a ti.

Balaam Ih òongmi Voi Thumnak

²⁷Balak in Balaam hnenah, öKa hnenah ra awla hmun dangah ka lo fehpi ding. Cutawk ihsin cun ka ai-ih Israel mi pawl camsiat dingah Bawipa in a lo siang khal a si thei men,” a ti.

²⁸Curuangah Balak in Balaam cu nelrawn hmuh theinak Peor Tlang zik ah a fehpi.

²⁹Cule Balaam in Balak hnenah, öKa hrangah biakòheng pasarih hitawk ah dawl awla cawcang pasarih le tuucang pasarih i rak ken aw,” a ti.

³⁰A tivek cun Balak in a tuah ih biakòheng pakhat parah cawcang pakhat le tuucang pakhat fingfing thawinakah a pek.

Mipum Siarnak 24

¹Bawipa in Israel mi pawl thluasuah pe dingah i duh ti kha Balaam in a thei zo ih curuangah a hlan bangtuk in aizingnak tla tuah dingah a feh nawn lo. Nelrawn lamah cun a hoi kir ih,

²Israel mi pawl a hrin a hrin ciarih an riah kha a hmu. Pathian ih thlarau cu a hnenah a rung thleng ih,

³profet òongkam in hiti in a phuang: öBeor fapa Balaam ih thuphuanmi, Fiangte ih a hmu theitu pa-ih òongkam cu,

⁴Pathian simmi a theitu pa-ih thucah mi cu. Ka mit meng tahrat in ka hmu, Ziangkimtithi Pathian ih langnak cu.

⁵Israel mi pawl ih puanthlam cu an mawi a si,

⁶A tluantluan ih ciin mi unkung bangin, Tiva kiangih hmuan pawl an bang, Bawipa ih ciinmi khukthli vek, Tidai kiangih sidar thing vek an si.

⁷Vanruah cat loin an ngah ding, Tidai a ciapmi lo sungah thlaici an tuh ding. An siangpahrang cu Agag hnakin a nasa deuh, A ukmi ram cu a kau ngaingai.



⁸Pathian in Izipt ram ihsin a suaipi, An hrangah cawcang hraang bangin a òang; An ral pawl cu an dolh thluh, An ruh an rialdip ih an thal pawl an khiak òheh.

⁹Israel cu a cak zetmi kiosa bangtuk a si, A ihthat lai ahcun zohman in an òhang ngam lo. Israel a thluasuahtu cu thlawsuah an si ve ding, Israel a camsiattu cu camsiat an si ve ding,” a ti.

¹⁰Cutikah Balak cu a thin hengin a kut a tum ih Balaam hnenah, öKa ral pawl camsiat dingah ka lo ko; asinain voi thum rori thlawsuah na pek a si.

¹¹Atu zamrangin na inn ah kir aw. Laksawng pe dingah ka lo tiam naónBawipa in laksawng ngah ding cu a lo kham a si,” a ti.

¹²Balaam in, öKa hnenih palai na rak thlahmi pawl hnenih ka sim zo vekin,

¹³na siangpahrang inn sungih a ummi sui le ngun a zatein i pek hmanah Bawipa ih thupekmi el tahrat in, a òha a sikhal le a sia a si khalle, keimah ih thu cun ka nung thei lo. Bawipa in sim dingih i fialmi lawnglawng ka sim ding a si,” a ti.

Netabik Balaam òongmi

¹⁴Balaam in Balak hnenah, öAtu cu ka minung pawl hnenah ka kir thlang ding. Asinain ka feh hlanah hmailam caanah Israel mi pawl in na minung pawl parih an tuah dingmi hi ralrinnak ka lo sim cia duh a si,” a ti.

¹⁵Cule a thokih profet òongkam in hiti in a òong: öBeor fapa Balaam ih thuphuanmi, Fiangte ih a hmu theitu pa-ih òongkam,

¹⁶Pathian simmi a theitu le, A Sang Bik ih a ummi hnen ihsin fimnak a cotu in, Ka mit meng tahrat in ka hmu; Ziangkimtithei Pathian ih langnak cu.

¹⁷Hmailam tikcu caan sung khi ka hei zoh ih, Israel miphun ka hei hmu a si. Cuih miphun sung ihsin, Arsi bangtuk ih a tleumi Siangpahrang a suak ding. Deirel arsi bangin Israel miphun sungin a suak ding. Moab hotu pawl cu a vuakthlak hai ding.

¹⁸Edom ramih a ral pawl cu a neh ding ih, An ram cu amah ih ta-ah a cang ding. Israel cu nehtu a si ringring ding.



¹⁹Israel cun a ke thuaiah a pal hai ding ih, A luatmi lakih neta bik tiangin a that ding,” a ti.

²⁰Cule Balaam in langnak a hmuhmi ah Amalek mi pawl a hmu ih hiti in a phuang: öAmalek cu miphun lakah a cak bikmi a si, Asinain neta bikah cun kumkhua in a hlortalta ding,” a ti.

²¹Cun langnak a hmuhmi ahcun Ken mi pawl a hmu ih Balaam in hiti in a òong lala, öAtu na umnak hmun cu a himzet a si, Khaam saangpi lungpi parih vate bu vek a si;

²²Asinain nannah Ken mi pawl cu nan cem ding, Nan ral Assiria in a lo kaih tikah cun,” a ti.

²³Cun Balaam in hiti in a òong: öSaklam ih a tongkhawm mi pawl hi zoso an si?

²⁴Saipras ihsin mi dotu pawl tangphawlawng in an ra ding. Assiria le Eber an neh ding; Asinain annih khal kumkhua-in an hlortalta ding,” a ti.

²⁵Cule Balaam cu a tho ih a khua ah a tlung; Balak khal a tlung ve.

Mipum Siarnak 25

Peor Ah Israel Mi An Thleng

¹Israel mi pawl Shittim ih an um laiah an mipa pawl in Moab nunau pawl cu an sualpi òheu.

²Hi Moab nunau pawl cun an khawzing an biaknak le an raithawinak puai ah Israel mi pawl cu an sawm. Israel mi pawl in rawl an ei ih,

³Peor ih khawzing Baal cu an biak ve. Curuangah Bawipa cu an parah a thin a heng ih,

⁴Moses hnenah, öIsrael mi hotu pawl kokhawm awla senpi hmuhah cupawl cu that hai aw. Cuticun Israel mi parah ka thin a dai ding,” a ti.

⁵Cutikah Moses in Israel hotu pawl hnenah, öNan hrin sungin Peor ih Baal khawzing a betu cu nan that ciar pei,” tiah a ti.



⁶Moses le Israel misenpi pawl cu an riahsia in Bawipa umnak Puanthlam sangka ah an òap. Culai fangah an zate mithmuh ah Israel mipa pakhat in Midian nunau pakhat cu a deuthlam sungah a luhpi.

⁷Cumi cu Eleazar fapa, Aaron ih fapa sin, Finehas in a hmuh tikah a tho ih misenpi lakin a suak. Feipi a keng ih,

⁸cuih mipa le nunau nu cu a fuuk ih an deuthlam sungah cun an pahnih in a sun that. Curuangah Israel pawl parih a thlengmi natsia cu a reh.

⁹Asinain Israel mi thawng kul hluanli natsia in an rak thi zo.

¹⁰Bawipa in Moses hnenah,

¹¹öFinehas in Israel mi parih ka thinhengnak cu a daiter zo a si. Anih cu keimah siar lo pathian ziangvek hman biak ding a duh hrimhrim lo. Curuangah Israel mi pawl ka siatsuah thluh lonak cu a si.

¹²Finehas cu sim awla kumkhuadaih in amah thawn thukamnak ka tuah ding.

¹³Keimah dodaltu ziangvek khawzing hman a pom thei lo ih, Israel misenpi ih sual ngaithiamnak khal a suahter ruangah amah le a tesinfa pawl cu kumkhua-in puithiam an si ding,” tiah a ti.

¹⁴Israel mipa, Midian nunau nu thawn, thahnak a tuartu cu Salu fapa Zimri a si. Amah cu Simeon cithlah sungah hrin pakhat ih lu a si.

¹⁵Nunau an thahmi ih hmin cu Kozbi a si ih a pa Zur cu Midian hnam lakah hrin khatih lal a si.

¹⁶Bawipa in Moses cu,

¹⁷öMidian mi pawl cu do awla siatsuah thluh aw.

¹⁸Ziangahtile Peor ah nanmah an lo bum ih thil òha lo an tuah ruangah le Peor-ih natsia a thlen lai ih thihnak a tuartu Kozbi ruangah siatsuah thluh ding an tlak a si,” tiah thu a pek.

Mipum Siarnak 26

Voi Hnihnak Mipum Siarnak



- ¹Natsia a reh hnuah Bawipa in Moses le Aaron fapa Eleazar hnenah,
- ²öIsrael misenpi, kum kul le a tlunlam, ralkap a òuan thei dingmi hmuahhmuah innsang pakhat hnu pakhat in mipum siarnak nan tuah pei,” tiah a ti.
- ³⁻⁴Bawipa ih thupekmi cu Moses le Eleazar in an thlun ih kum kul le a tlunlam mipa hmuahhmuah hmun khatah an kokhawm. Jerikho kiang, Jordan Tiva ralih Moab hmunrawn ah an tongkhawm aw. Izipt ram ihsin a suakmi Israel mi pawl cu a hnuailam bangtuk an si:
- ⁵Reuben phunhnam ihsin (Reuben cu Jakob fapa upabik a si): Hanok, Pallu,
- ⁶Hezron le Karmi hrin pawl an si.
- ⁷Hi hrin pawl sungah minung thawng sawmli thawng thum zasarih le sawmthum an kim.
- ⁸Pallu ih tesinfa pawl cu Eliab le,
- ⁹a fapa Nemuel, Dathan, le Abiram an si. Hi Dathan le Abiram cu misenpi ih hrilmi kha an si. Moses le Aaron ih thu an el ihBawipa an dodal tikah Korah dungthluntu pawl hnenah an tel ve.
- ¹⁰An dinnak ih leilung a kak ih a dolh thluh hai. Cule meisa in minung zahnih le sawmnga a ur that tikah Korah le a dungthluntu pawl hnenah an thi a si. Misenpi hrangah ralrinternak ah an cang.
- ¹¹Asinain Korah ih fapa pawl cu an thi lo.
- ¹²Simeon hnam ihsin Nemuel, Jamin, Jakhin,
- ¹³Zerah le Shaul hrin pawl an si.
- ¹⁴Hi hrin pawl sungin minung thawng kul hluanhnih le zahnih an kim.
- ¹⁵Gad hnam ihsin Zefon, Haggi, Shuni,
- ¹⁶Ozni, Eri,
- ¹⁷Arod le Areli hrin pawl an si.
- ¹⁸Hi hrin pawl sungin minung thawng sawmli le zanga an kim.



- ¹⁹Judah hnam ihsin (Judah fapa lakin pahnih, Er le Onan, cu Kanaan ramah an thi zo):
- ²⁰Shelah, Perez, Zerah,
- ²¹Hezron le Hamul hrin pawl an si.
- ²²Hi hrin pawl sungin minung thawng sawmsarih thawngruk le zanga an kim.
- ²³Issakhar hnam ihsin Tola, Puah,
- ²⁴Jashub le Shimron hrin pawl an si.
- ²⁵Hi hrin pawl sung ihsin minung thawng sawmruk thawng li le zathum an kim.
- ²⁶Zebulun hnam ihsin Sered, Elon, le Jahleel hrin pawl an si.
- ²⁷Hi hrin pawl sung ihsin minung thawng sawmruk le zanga an kim.
- ²⁸Josef hnam pawl ihsin fapa pahnih Manasseh le Efraim an si.
- ²⁹Manasseh hnam ihsin Manasseh fapa Makhir cu Gilead ih pa a si ih a tanglam hrin pawl cu Gilead ih cithlahmi an si.
- ³⁰Iezer, Helek,
- ³¹Asriel, Shekhem.
- ³²Shemida, le Hefer hrin pawl an si.
- ³³Hefer fapa Zelofehad cu fapa a nei lo; fanu lawng a nei ih an hmin cu Mahlah, Noah, Hoglah, Milkah, le Tirzah an si.
- ³⁴Hi hrin pawl sung ihsin minung thawng sawmnga thawngnih le zasarih an kim.
- ³⁵Efraim hnam ihsin Shuthelah, Bekher, le Tahan hrin pawl an si.
- ³⁶Eran hrin cu Shuthelah cithlahmi an si.
- ³⁷Hi hrin pawl sung ihsin minung thawng sawmthum thawngnih le zanga an kim. Hi pawl cu Josef ih tesinfa, an hrin ciar ih cithlah mi an si.
- ³⁸Benjamin hnam ihsin: Bela, Ashbel, Ahiram,



- ³⁹Shefufam, le Hufam hrin pawl an si.
- ⁴⁰Ard le Naaman hrin pawl cu Bela cithlah an si.
- ⁴¹Hi pawl cu Benjamin tesinfa sungin an hrin ciar ih cithlah mi an si; minung thawng sawmli thawngnga le zaruk an kim.
- ⁴²Dan hnam ihsin Shuham hrin an si.
- ⁴³Dan ih tesinfa pawl cu minung thawng sawmruk thawngli le zali an kim.
- ⁴⁴Asher hnam ihsin Imnah, Ishvi, le Beriah hrin pawl an si.
- ⁴⁵Heber le Malkhiel hrin pawl cu Beriah cithlahmi an si.
- ⁴⁶Asher in Serah timi fanu pakhat a nei.
- ⁴⁷Hi pawl cu Asher tesinfa an si ih an hrin sungin minung thawng sawmnga thawngthum le zali an kim.
- ⁴⁸Naftali hnam ihsin Jahzeel, Guni,
- ⁴⁹Jezer, le Shillem hrin pawl an si.
- ⁵⁰Hi pawl cu Naftali tesinfa pawl an si ih an hrin sungin minung thawng sawmli thawngnga le zali an kim.
- ⁵¹An zatein Israel mi mipa hmuahhmuah cu thawng zaruk thawng khat zasarih le sawmthum an si.
- ⁵²Bawipa in Moses hnenah,
- ⁵³öAn tam le an mal zoh in ram cu hi hrin pawl hi zem hai aw.
- ⁵⁴⁻⁵⁶Ram cu camcawhfung zuk in òhen awla ramòhen tum deuh cu mi tam deuh hrin hnenah pe awla ramòhen fate deuh cu mi mal deuh hrin hnenah pe aw,” a ti.
- ⁵⁷Levi hnam ihsin Gershon, Kohath, le Merari hrin pawl an si.
- ⁵⁸A dang Levi hrin pawl cu Libni, Hebron, Mahli, Mushi le Korah cithlahmi an si. Kohath cu Amram ih pa a si ih,



⁵⁹Amram in Izipt ramih a suakmi Levi ih fanu Jokhebed a òhi. Cule Jokhebed in Amram cu fapa pahnih Aaron le Moses le an farnu Miriam a hrin a si.

⁶⁰Aaron in fapa pali a nei ih Nadab, Abihu, Eleazar, le Ithamar an si.

⁶¹Nadab le Abihu cu Bawipa hnenih a thianghlim lomi thawinak an pek ruangah an thi zo.

⁶²Levi mi pawl cu mipa thla khat le thla khat tlunlam an zatein thawng kul hluanthlum an si. Levi mi pawl cu Israel ram sungah ram covo pekmi an si ve lo ruangah Israel midang pawl thawn rawi loin a dang teih cazin lakmi an si.

⁶³Hi hrin pawl hmuahhmuah cu Moses le Eleazar in Jerikho kiang, Jordan Tiva ral Moab hmunrawnih Israel mi pawl mipum siarnak an tuah tikah cazin an lakmi pawl an si.

⁶⁴Moses le puithiam Aaron in Sinai Nelrawn ih cazin an rak lak laiuh minung pawl cu pakhat hman an taang nawn lo.

⁶⁵Bawipa in an zatein hramlak ramthing ah an thi òheh ding, a ti bangtuk in Jefunneh fapa Kaleb le Nun fapa Joshua siar lo, an thi òheh ngaingai a si.

Mipum Siarnak 27

Zelofehad Ih Fanu Pawl

¹Josef fapa Manasseh, Manasseh fapa Makhir, Makhir fapa Gilead, Gilead fapa Hefer, Hefer fapa Zelofehad a si. Zelofehad in fanu lawng a nei ih anmah tla cu Mahlah, Noah, Hoglah, Milkah le Tirzah an si.

²Cuih a fanu pawl cu Moses, puithiam Eleazar, hruaitu pawl le misenpi hmaiah Puanthlam sangka ahcun an feh ih,

³ÖKan pa in hramlak ah in thihsan zo; fapa pakhat hman a nei lo. Bawipa a dodaltu Korah ih dungthluntu lakah anih cu a tel lo. Amah ih sual ruangah a thi a si.

⁴Fapa neih lo ruangah zianghrangah so kan pa ih hmin cu a sungkhat lak ihsin a hlohral ta ding? Kan pa ih unau lakah kannih khal covo in pe ve uh,” tiah an dil.



⁵Cutikah an thu cu Moses in Bawipa a ron.

⁶Bawipa in a hnenah,

⁷öZelofehad fanu pawl ih an dilmi cu a dik a si. An pa ih unau lakah annih khal covo pe ve aw. An pa ih ro cu anmah in co hai seh.

⁸Cun Israel mi pawl cu sim awla, mi pakhatkhat fapa nei loih a thih ahcun a ro cu a fanu in a co pei.

⁹Fanu a neih lo asile a unau in an co pei.

¹⁰Unau khal a neih lo a si ahcun a pa ih unau in an co pei.

¹¹A pa khal unau a neih lo a si ahcun a sungkhat lakih a nai bik in a co pei ih, amah ih ta ah a cang ta pei. Himi cu Bawipa keimah ih thupekmi a si ih Israel mi pawl in an thlun dingmi daan a si,” tiah a ti.

Moses Ai-awh Ah Joshua

(Daan 31.1-8)

¹²Bawipa in Moses hnenah, öAbarim Tlangah hung feh awla Israel mi pawl hnenih ka pek dingmi ram cu va thlir aw.

¹³Na thlir òheh cun na u Aaron a nunnak a cem bangtuk in nang khal a cem ve ding.

¹⁴Ziangahtile Zin hramlakih ka thupekmi nan pahnih in nan el ruangah a si. Meribah ah Israel misenpi in in dodal tikah keimah ih thianhlimnak huham cu nan dinpi duh lo a si,” a ti. Meribah cu Zin hramlak Kadesh ih cirhti a si.

¹⁵Cutikah Moses in,

¹⁶öMaw Bawipa nunnak hmuahhmuahih hramòohnak Pathian,

¹⁷na minung pawl hi tuukhaltu nei lo tuurual bangtuk an si lonak dingah mi hruai theitu le raldo tiki mi ho theitu mi pakhat hril hram aw,” tiah a dil.

¹⁸Cutikah Bawipa in Moses hnenah, öThilti theinak a nei mi Nun ih fapa Joshua cu ko awla a lu parah na kut suang aw.

¹⁹Puithiam Eleazar le misenpi hmaiah cun dingter awla an zate ih hmaiah cun nangmah ih ai-awhtu a si, tinak thu than aw.



²⁰Cun Israel misenpi in a thu an thlunnak dingah na thuneihnak hrekkhat cu amah pe aw.

²¹Joshua in puithiam Eleazar cu a rinsanzet pei ih Eleazar cun keimah ih duhnak thei dingah Urim le Thummim a hmang pei. Cuticun Joshua le Israel misenpi cu Eleazar in a ho pei ih amah ih thu in ziangtinkim ah an um pei,” a ti.

²²Bawipa ih thupekmi bangtuk cun Moses in a tuah òheh. Puithiam Eleazar le misenpi hmaiah cun Joshua cu a dinter ih,

²³Joshua-ih lu parah a kut a suang ih amah ai run awhtu dingah nemhngetnak a tuah.

Mipum Siarnak 28

A Tikcu Caan Ih Thawinak Pekmi Pawl

(Suah 29.38-46)

¹⁻²Israel mi pawl in rimthawmi rawlhun thawinak pawl Bawipa ih hnenah a tikcu kim tiki an pek dingah sim dingin Bawipa in Moses hnenah thu a pek.

³Bawipa hnenih rawlhun thawinak nan pek dingmi pawl cu hihi an si: nitin mei-ur thawinak hrangah raitluanmi kum khat ti tuucangte pahnih;

⁴tuucangte pakhat cu zinglamah, a dang pakhat cu zanlam ah, nan pek pei.

⁵Cumi thawinak thawn hmun khatah fanghun thawinak tla nan pek pei ih olif siti òha bik kkuat khat thawn rawimi sangphut reeltan a si ding.

⁶Bawipa hnenih rimthaw thawinak pekmi a si ih Sinai Tlang parih hmaisa bik nan rak thawi bangtuk in hi thawinak cu nitinte meisa ur in thawinak a si.

⁷Cumi pakhatnak tuucangte pekmi thawn inmi thawinak khal nan pek pei ih sabit kkuat khat biakòheng ah nan toih pei.

⁸Zinglam thawinak nan pekmi bangtuk in pahnihnak tuucangte cu zanlam ah nan pek pei ih inmi thawinak khal nan pek pei. Himi cu rawlhun thawinak a si ih Bawipa ih hrangah rimthaw a si.

Sabbath Ni Thawinak



⁹Sabbath ni ah kum khat ti raitluan tuucangte pahnih, thlairawl thawinak hrangah olif siti thawn rawimi sangphut reel khat cu inmi thawinak thawn nan pek pei.

¹⁰Hi mei-ur thawinak cu nitinte pekmi fanghun thawinak le inmi thawinak hlei ah Sabbath nitin pekmi thawinak a si pei.

Thlatin Ni Hmaisabik Ah Thawinak

¹¹Thlatin ni hmaisabik ah Bawipa ih hnenah a tanglam pawl cu nan pek pei: cawcangte pahnih, tuucang pakhat, kum khat ti tuucangte pasarih, an zatein raitluan an si pei.

¹²Cuih tlunah olif siti thawn rawimi thlairawl thawinak, cawcang pakhat ah sangphut reel khat le a tan, tuucang pakhat ah sangphut reel khat thawn,

¹³kum khat ti tuucangte pakhat ah sangphut reel tan thawn nan pek pei. Hi mei-ur thawinak pawl cu rawlhun thawinak an si ih Bawipa ih hrangah rimthaw an si.

¹⁴Felzet ih inmi thawinak pekmi a si ahcun cawcang pakhat ah sabit kkuat hnih, tuucang pakhat ah kkuat khat le a hrek, kum khat ti tuucangte pakhat ah kkuat khat nan pek pei. Kum khat sung thlatin ni hmaisabik meih mei-ur thawinak pek tikah thlun ding daan an si.

¹⁵Cun nitin mei-ur thawinakah sabitti an telh ih hlei ah sualthlah thawinak hrangah mecang pakhat pek a si pei.

Thilnu Rawi Lo Puai ih Thawinak

(Pui 23.5-14)

¹⁶Bawipa ih upat cawimawinak ih tuahmi Lantak Puai cu thla hmaisabik ni hleili ni ah tuah a si pei.

¹⁷Ni hleinga ni ihsin biaknak puai a thok pei ih ni sarh sung a si pei. Cuih sung hmuahhmuah cu thilnu tel lo sang nan ei pei.

¹⁸Puai ni hmaisabik ni ahcun ziang hnaðuan hman nan òuan lo pei. Pathian biak dingah nan pumkhawm sawn pei.



¹⁹Mei-ur thawinak pek uhla cumi cu Bawipa hnenih pekmi rawlhun thawinak a si pei: cawcangte pahnih, tuucang pakhat, kum khat ti tuucangte pasarih, an zatein raitluan nan pek pei.

²⁰Fanghun thawinak feltein tuah uhla olif siti thawn rawi uh; cawcang pakhat ah sangphut reel khat le a tan, tuucang pakhat ah reel khat,

²¹tuucangte pakhat ah reeltan a si pei.

²²Cuih tlunah sualthlah thawinak hrangah mecang pakhat nan pek pei ih cuticun misenpi thianhlimnak hrangah mawhnak thawinak cu tuah a si pei.

²³Himi cu nitinte tuahmi mei-ur thawinak hlei ah nan pek pei.

²⁴Cubangtuk òhiamòhiam in ni sarih sung Bawipa ih hnenah rawlhun thawinak, a hrangih rimthawmi cu nan pek pei. Himi cu nitinte nan pekmi mei-ur thawinak le inmi thawinak hlei ah nan pek pei.

²⁵Ni sarih ni ah a thianghlim mi pumkhawmnak nan nei pei ih zianghman nan òuan lo pei.

Rawllak Puai ih Thawinak

(Pui 23.15-22)

²⁶Nan Rawllak Puai ni hmaisai bik Bawipa hnenih fangthar nan pek tikah Pathian biak dingah nan pumkhawm pei ih zianghman hna nan òuan lo pei.

²⁷Bawipa hrangah rimthaw, mei-ur thawinak nan pek pei ih, cawcang pahnih, tuucang pakhat, le kum khat ti tuucangte pasarih, an zatein raitluan an si pei.

²⁸Cumi thawn olif siti rawimi, felteih tuahmi thlairawl thawinak nan pek pei ih cawcang pakhat ah sangphut reel khat le a tan, tuucang pakhat ah reel khat le,

²⁹kum khat ti tuucangte pakhat ah reel tan a si pei.

³⁰Cuih tlunah sualthlah thawinakah mecang pakhat nan pek pei ih cuticun misenpi thianhlimnak hrangih sualthlah thiannak cu nan tuah pei.

³¹Hi thawinak pawl le inmi thawinak cu nitin nan tuahmi mei-ur thawinak le thlairawl thawinak hlei ah nan pek pei.



Mipum Siarnak 29

Kum Thar Puai ih Thawinak

(Pui 23.23-25)

- ¹Thla sarihnak ni hmaisai bik ni ah pumkhawmnak thianghlim nan nei pei ih hna zianghman nan òuan lo pei. Cuih ni ah tawtawrawt nan tum pei.
- ²Bawipa ih hnenah rimthaw mei-ur thawinak nan pek pei: raitluan cawcangte pakhat, tuucang pakhat, le kum khat ti tuucangte pasarih, an si pei.
- ³Olif siti thawn rawimi sangphut in thlairawl thawinak felzetin nan tuah pei. Cawcang hrangah sangphut reel khat le a tan, tuucang hrangah reel khat,
- ⁴kum khat ti tuucangte pakhat ah reel tan an si pei.
- ⁵Cuih tlunah sualthlah thawinak hrangah mecang pakhat nan pek pei ih cuticun misenpi thianhlimnak hrangah sualthlah thiannak nan tuah pei.
- ⁶Hi thawinak pawl cu thla thar ni hmaisai bikih mei-ur thawinak le thlairawl thawinak, nitin mei-ur thawinak le thlairawl thawinak le inmi thawinak pawl ih hlei ah nan pek pei. Hi rawlhun thawinak pawl cu Bawipa ih hrangah rimthaw an si.

Sualthlah Ni Ih Thawinak

(Pui 23.26-32)

- ⁷Thla sarih thla, ni hra ni ah Pathian biak dingah nan pumkhawm pei. Rawl nan ei lo pei, hna khal nan òuan lo pei.
- ⁸Bawipa ih hnenah rimthawmi mei-ur thawinak pek uh: cawcangte pakhat, tuucang pakhat le kum khat ti tuucangte pasarih, an zatein raitluan an si pei.
- ⁹Olif siti thawn rawimi sangphut in thlairawl thawinak felzetin nan pek pei: cawcang pakhat hrangah sangphut reel khat le a tan, tuucang hrangah reel khat,
- ¹⁰kum khat ti tuucangte hrangah reel tan a si pei.
- ¹¹Cule misenpi thianhlimnak hrangih sualthlah thiannak, nitin mei-ur thawinak, thlairawl thawinak le inmi thawinak pawl ih hlei ah sualthlah thawinak hrangah mecang pakhat nan pek pei.

Rawllak Puai ih Thawinak



(Pui 23.33-44)

¹²Thla sarih, ni hleinga ni ah pumkhawmnak thianghlim nan nei pei. Bawipa sunloihnak ah hi puai cu ni sarih sung nan tuah pei ih hna zianghman nan òuan lo pei.

¹³Hi puai ni hmaisai bik ni ah Bawipa ih hnenah meisa thawn rawlhun thawinak rimthaw nan pek pei: cawcangno hlei thum, tuucang pahnih, le kum khat ti tuucangte hleili, an zatein raitluan an si pei.

¹⁴Olif siti thawn rawimi thlairawl thawinak cu feltein nan tuah pei: cawcang pakhat hrangah sangphut reel khat le a tan, tuucang pakhat hrangah reel khat,

¹⁵kum khat ti tuucangte pakhat hrangah reel tan le inmi thawinak pawl nan pek pei.

¹⁶Cuih tlunah sualthlah thawinak hrangah mecang pakhat nan pek pei. Hi thawinak pawl cu nitin mei-ur thawinak le thlairawl thawinak le inmi thawinak hlei ih pekmi an si pei.

¹⁷Ni hnihnak ni ah cawcangno hleihnih, tuucang pahnih le kum khat ti tuucangte hleili nan pek pei. An zatein raitluan an si pei.

¹⁸Cule thlairawl thawinak le inmi thawinak tla cawcang hrang, tuucang hrang le tuucangte hrangah a zat an khiah cia vekin nan pek cih pei.

¹⁹Cuih tlunah nitin nan pekmi mei-ur thawinak, thlairawl thawinak le inmi thawinak pawl cu sualthlah thawinak hrangih mecang pakhat nan pekmi thawn nan pek cih pei.

²⁰Ni thumnak ni ah cawcangno hleikhat, tuucang pahnih le kum khat ti tuucangte hleili nan pek pei. An zatein raitluan an si pei.

²¹Cule thlairawl thawinak le inmi thawinak tla cawcang hrang, tuucang hrang le tuucangte hrangah a zat an khiah cia vekin nan pek cih pei.

²²Cuih tlunah nitin nan pekmi mei-ur thawinak, thlairawl thawinak le inmi thawinak pawl cu sualthlah thawinak hrangih mecang pakhat nan pekmi thawn nan pek cih pei.



²³Ni linak ni ah cawcangno pahra, tuucang pahnih le kum khat ti tuucangte hleili nan pek pei. An zatein raitluan an si pei.

²⁴Cule thlairawl thawinak le inmi thawinak tla cawcang hrang, tuucang hrang le tuucangte hrangah a zat an khiah cia vekin nan pek cih pei.

²⁵Cuih tlunah nitin nan pekmi mei-ur thawinak, thlairawl thawinak le inmi thawinak pawl cu sualthlah thawinak hrangih mecang pakhat nan pekmi thawn nan pek cih pei.

²⁶Ni nganak ni ah cawcangno pakua, tuucang pahnih le kum khat ti tuucangte hleili nan pek pei. An zatein raitluan an si pei.

²⁷⁻²⁸Himi thawn hmun khatah ni khatnak ni ih nan pekmi thawinak dang pawl khal a zatein nan pek cih pei.

²⁹Ni ruknak ni ah cawcangno pariat, tuucang pahnih le kum khat ti tuucangte hleili nan pek pei. An zatein raitluan an si pei.

³⁰⁻³¹Himi thawn hmun khatah ni khatnak ni ih nan pekmi thawinak dang pawl khal a zatein nan pek cih pei.

³²Ni sarihnak ni ah cawcangno pasarih, tuucang pahnih le kum khat ti tuucangte hleili nan pek pei. An zatein raitluan an si pei.

³³⁻³⁴Himi thawn hmun khatah ni khatnak ni ih nan pekmi thawinak dang pawl khal a zatein nan pek cih pei.

³⁵Ni riatnak ni ah pumkhawm thianghlim nan tuah pei ih hna zianghman nan òuan lo pei.

³⁶Bawipa ih hnenah mei-ur thawinakih pekmi thlairawl thawinak rimthawmi cu nan pek pei: cawcangno pakhat, tuucang pakhat le kum khat ti tuucangte pasarih, an zatein raitluan nan pek pei.

³⁷⁻³⁸Himi thawn hmun khatah ni khatnak ni ih nan pekmi thawinak dang pawl khal a zatein nan pek cih pei.

³⁹Hi thawinak pawl hmuahhmuah cu a tikcu ciarah Bawipa hnenah nan pek pei. Mei-ur thawinak pawl, thlairawl thawinak pawl, inmi thawinak pawl le



sualthlah thawinak pawl cu nan pek thluh pei. Hi pawl cu nan thukam kimternakih pumpak ciarih pekmi thawinak, a si lole mah lungtho teih pekmi thawinak pawl hlei ih nan pekmi an si pei.

⁴⁰Cuticun Bawipa ih thupekmi hmuahhmuah cu Moses in Israel misenpi hnenah a sim òheh.

Mipum Siarnak 30

Thukam awknak Tuah Tikih Thlun Ding Daan

¹Moses in a hnuailam ih daan pawl cu Israel mi hnam tinih hotu pawl hnenah a pek.

²Mi pakhat in Bawipa ih hnenah thil pakhat pek dingin thu a kam-awk tikah siseh, a si lole thil pakhat tuah lo dingin thu a kam-awk tikah siseh, cuih a thukammi cu a bal sal lo pei. Ka ti ding a timi cu kimtein a tuah thluh pei.

³Fala pakhat in a pa ih innih a um laiah Bawipa hnenih ziangmaw pek dingah thu a kam-aw, a si lole ziangmaw tuah lo dingin thu a kam-awk tikah,

⁴cuih a thukammi cu a pa in a theih tikah lungkim lonak a neih dah ti lo ahcun a thukammi vekin a thlun thluh pei.

⁵Asinain a thukammi cu a pa in a theih ih a kham a si ahcun a thlun a òul lo pei. A thukammi vekih tuah ding cu a pa in a kham ruangah Bawipa in a ngaithiam ding a si.

⁶Pasal nei hrih lomi nunau pakhat in, tumtahnak nei fetfet in maw, a si lole tumtahnak mumal nei lem lo in maw, thil pakhatkhat tuah hrimhrim lo dingin thu a kam-awk hnuah pasal a nei ih,

⁷cumi cu a pasal in a theih tikah a lung a kim loih a kham dah tilo ahcun a thukammi vekin a thlun thluh pei.

⁸Asinain a thukammi cu a pasal in a thei ih a kham a si ahcun a thlun a òul lo pei. Bawipa in a ngaithiam ding a si.

⁹Nuhmei siseh, leengleh siseh, tuah dingih thu a kam awkmi, a si lole tuah lo dingih thu a kam awkmi cu a thlun thluh pei.



- ¹⁰Pasal a neimi nunau in thil pakhatkhat tuah lo dingih a kammi cu,
- ¹¹a pasal in a theih tikah a lung a kim loih a kham dah tilo ahcun a thukam vekin a thlun thluh pei.
- ¹²Asinain a thukammi cu a pasal in a thei ih a kham a si ahcun a thlun a òul lo pei. A pasal in a kham a si ruangah Bawipain a ngaithiam ding a si.
- ¹³Nunau pakhat in siatcam ih thu a kammi, a si lole thu a tiammi kha hngetter ding, a si lole phiatsak dingah a pasal in thu a nei a si.
- ¹⁴Asinain a nupi ih thukammi a theih sunah lungkim lonak zianghman a langter lo ahcun a thukammi vekin a thlun a òul a si. A theih vete in a nupi cu a kham lo ruangah a lungkimpi ah a cang.
- ¹⁵Cun a nupi ih thukammi a theih hnupi-ah a bal sak a si ahcun a nupi ih mawhnak cu amah in a tuar pei,” tiah a ti.
- ¹⁶Hi daan pawl cu Bawipa in Moses hnenah pasal neimi nunau in siseh, pasal nei hrih lo a pa ih innih um laimi fala in siseh, thukamnak an tuah tiki thlun dingah a pekmi an si.

Mipum Siarnak 31

Midian Ral An Do

- ¹Bawipa in Moses hnenah,
- ²öIsrael mi pawl parih thil an tuahmi ruangah Midian mi pawl parah phu va hlam aw. Cumi na tuah òheh in leilung parih na nunnak cu a cem ding,” tiah a ti.
- ³Cutikah Moses in Israel mi pawl hnenah, “Bawipa ih parih thil an tuahmi ruangah Midian mi pawl do ding le hrem dingin nan tim tuah uh.
- ⁴Israel hnam khat in ralkap thawng khat ciar suah uh,” a ti.
- ⁵Curuangah Israel hnam khat in minung thawng khat ciar an suak ih ral do dingah ralkap thawng hleihnih an tiar-aw.



⁶Cule Moses in puithiam Eleazar ih fapa, thilri thianghlim pawl kilvengtu, Finehas cu an hotu dingah le raldo thupeknak tawtawrawt pawl kengtu dingah a tuah ih ralkap thawng hleihnih cu a thlah.

⁷Bawipa in Moses hnenih thu a pek bangtuk in Midian mi pawl cu an do ih mipa hmuahhmuah an thah òheh.

⁸Midian siangpahrang panga - Evi, Rekem, Zur, Hur, le Reba tla an thi. Midang tla tampi an that ih Beor fapa Balaam khal nam in an that.

⁹Cuih tlunah Israel mi pawl cun Midian nunau le nauhak pawl cu an kai ih an caw le an tuu le an òilva dang hmuahhmuah le an sumsaw hmuahhmuah tla khal an long òheh.

¹⁰An khawpi pawl le an riahbuk pawl khal an ur òheh a si.

¹¹An lonmi thilri hmuahhmuah le òilva pawl le ralkaihmi pawl cu,

¹²Jerikho khua in Jordan Tiva khatlam ral, Moab hmunrawnih a ummi Moses, Eleazar le Israel misenpi pawl hnenah cun an fehpi.

Ralkap An Kir

¹³Moses, Eleazar, le Israel hotu dang pawl hmuahhmuah cu ralkap pawl hmuak dingah an feh.

¹⁴Cutikah Moses cu raldonak ihsin a ra kirmi ralbawi thawngkhat hotu le zakhat hotu pawl parah cun a thin a heng ngaingai ih,

¹⁵öZianghrangah nunau hmuahhmuah khal nan that lo?

¹⁶Balaam thu ngai tahratin Peor ah Israel misenpi pawl Bawipa ih hmaiah misual hlawhhleng bangtuk ih a cantertu cu hi nunau pawl hi an si, ti nan thei lo maw? Curuangah a si Bawipa ih minung pawl parih natsia a thlennak kha!

¹⁷Curuangah mipa pohpoh cu nauhak tiangin that uhla mipa a pawl ciami nunau hmuahhmuah khal that òheh uh.

¹⁸Asinain fala pawl le mipa a pawl hrih lomi nunau hmuahhmuah cu nanmah ih hrangah zuah uh.



¹⁹Cule mi a thattu le miruak a thamtu hmuahhmuah cu ni sarikh sung riahhmun lengah nan um ding. Ni thumnak ni le ni sarikhnak ni ah nanmah pawl thianghlimter aw uhla nan kaihmi nunau pawl khal thianghlimter uh.

²⁰Hnipuan siseh, savun in tuahmi thil siseh, mehmul le zanthing in tuahmi thil siseh, pakhat hman hrelh loin nan thiangfater òheh pei,” tiah a ti.

²¹Cule puithiam Eleazar in raldonak ihsin a rami ralkap pawl hnenah, “Bawipa in Moses hnenih thu a pekmi cu hi pawl hi an si.

²²Meisa in a kangciam thei lomi sui, ngun, dar, thir, rangva, le suan pawl hmuahhmuah cu,

²³meisa in nan huul pei ih cuticun nan thianfater pei. A dang hmuahhmuah cu thianfainak tidai in nan kholhfai thluh pei.

²⁴Ni sarikhnak ni ah nan hnipuan nan sawp thluh pei. Cuticun nan thiangfai pei ih riahhmun sungah luhter nan si pei,” tiah a ti.

Thil Lonmi An Zem

²⁵Bawipa in Moses hnenah,

²⁶öNangmah le Eleazar le misenpi hotu pawl thawn an lonmi thilri, òilva, le an kaihmi minung cu siar thluh uh.

²⁷Cule bangrep in òhen hnih ah òhen uh. Òhen khat cu ral a dotu pawl hrangah a si pei ih a dang òhen khat cu Israel misenpi hrangah a si pei.

²⁸Ralkap pawl ih co dingmi sungin ralkaihmi zanga ah pakhat cu Bawipa hrangih siah ah nan lak pei. Caw, laak, tuu, le me tla cuvek thocho in nan lak pei ih,

²⁹Bawipa ih ta dingah Eleazar hnenah nan pek pei.

³⁰Cule misenpi pawl ih co dingmi sungin ralkaihmi sawmnga ah pakhat cu siah ah la awla, caw, laak, tuu, le me khal cuvek thocho in na lak pei. Cule Bawipa ih Puanthlam kilvengtu Levi mi pawl hnenah na pek pei,” tiah a ti.

³¹Bawipa ih tivek cun Moses le Eleazar in an tuah òheh.



32-35A tanglam pawl cu ralkap pawl in anmah hrangih an retmi hlei ih an lakmi le an kaihmi pawl an si: tuu thawng zaruk thawng sawmsarih le thawng nga, caw thawng sawmsarih le thawng hnih, laak thawng sawmruk le thawng khat, le falahim thawng sawmthum le thawng hnih.

36-40Hi sungin a hrek ralkap pawl ih an co mi cu: tuu thawng zathum thawng sawmthum thawng sarih le zanga an si ih, Bawipa hnenih pekmi siah ah zaruk sawm sarih le panga; caw thawng sawmthum le thawng ruk a si ih, Bawipa hnenih pekmi siah ah sawm sarih le pahnih an pe; laak thawng sawmthum le zanga a si ih, Bawipa hnenih pekmi siah ah sawmruk le pakhat an pe; cule falahim thawng hleiruk an si ih Bawipa hnenih pekmi siah ah sawmthum le pahnih an pe.

41Cun Bawipa ih thupekmi bangtuk in Bawipa ih siah cu Moses in Eleazar hnenah a pek.

42-46Cun Israel misenpi ih covo cu: tuu thawng zathum thawng sawmthum le thawng sarih le zanga, caw thawng sawmthum le thawng ruk, laak thawng sawmthum le zanga, le falahim thawng hleiruk an si.

47Hi sungin Bawipa ih thupeknak bangtuk in minung siseh, òilva siseh, sawmnga ah pakhat cu Moses in a lak ih Bawipa ih Puanthlam kilvengtu Levi mi pawl hnenah a pek.

48Cule ralkap pawl hotu ralbawi pawl cu Moses hnenah an feh ih,

49Moses hnenah cun, öBawipa, kan homi kan ralkap pawl cu kan siar thluh ih an kim òheh a si.

50Curuangah kan lak ciarmi sui hlawnthil, baannaal pawl, faute pawl, zunghruk pawl, hnakhai pawl, le òhi pawl kan rak keng a si. In tlennak dingah hi hlawnthil pawl hi Bawipa ih hnenah kan nunnak aiah kan pek a si,” an ti.

51Cutikah Moses le Eleazar in an rak kenmi sui hlawnthil pawl cu an rak sang.



⁵²Ralbawi pawl ih pekmi sui hlawnthil cu azate in cuai za le cuai hra leng lo a rit.

⁵³Ralbawi a si lomi pawl cun an lak mi hlawnthil cu anmah ih hrang ciarah an ret.

⁵⁴Moses le Eleazar inBawipa ih Israel mi pawl a humnak dingah sui hlawnthil pawl cu Puanthlam sungah an ret.

Mipum Siarnak 32

Jordan Ih Nisuahnak Lam Ummi Pawl

(Daan 3.12-22)

¹Reuben le Gad hrin pawl cu òilva tampi an nei. An òilva hrangah Jazer le Gilead ram pawl cu ramòha an si kha an hmuh tikah,

²Moses le puithiam Eleazar le Israel hruaitu pawl hnenah an ra ih,

³ÖHi ram sung um Ataroth, Dibon, Jazer, Nimrah, Heshbon, Elealeh, Sebam, Nebo, le Beon khua pawl,

⁴Bawipa bomnak ih Israel mi pawl in kan luahmi khua pawl hi òilva hrangah ram òhazet an si. Kannih le òilva tamzet nei kan si fawn.

⁵Curuangah in zaangfah uhla hi ram hi kan co dingah in zem hram uh. Jordan Tiva khatlam ralih um dingah Jordan Tiva cu in tanter hram hlah uh,” tiah an dil.

⁶Cutikah Moses in Gad le Reuben hrin pawl hnenah cun, öNan unau Israel mi pawl raldo dingih an feh laiah nannih pawl hitawk ah maw a um nan tum?

⁷Bawipa ih a pekmi ram sungih lut lo le Jordan Tiva tan lo dingih ziangtinso Israel mi pawl cu an thin nan nauter ngam?

⁸Atuih nan tuahmi vekin nan pa le pawl in hi ram thlingthla dingih Kadesh Barnea in ka thlah hai tikah an rak tuah zo.

⁹Annih in Eshkol Phairawn tiang an feh ih ram cu an ra zoh. Asinain an kir tikah Bawipa ih a pekmi ramih feh tum loin Israel mi pawl ih thinlung cu an derdaiter thluh a si.



¹⁰Curuangah Bawipa cu cuih ni ah a thin a heng ih,

¹¹ÖKa parih rinsannak an neih lo ruangah Izipt ram ihsin a suakmi sungin kum kul le a tlunlam mipa hmuahhmuah cu Abraham, Isaak le Jakob hnenih ka tiam ciami Kanaan ramah zohman an thleng hrimhrim lo ding, ó tiah siatcam in thu a kam zo a si.

¹²Bawipahnenih rinsannak a neitu Keniz mi Jefunneh ih fapa Kaleb le Nun ih fapa Joshua siar lo, midang hmuahhmuah cu Bawipa ih camsiatmi sungah an tel òheh a si.

¹³Israel misenpi parah Bawipa cu a thin a heng ih Bawipa a lungawi lotertu pawl an thih thluh hlanlo kum sawmli sung thlaler ramòhing lakah vakvai in a tuah hai a si.

¹⁴Cule atu-ah nannih santhar misualral pawl, Israel mi parah tuar ding òha lo Pathian ih thinhengnak thlengter sal dingin nan pupa pawl ih can-ai nan awh ve a sihi!

¹⁵Nannih Reuben le Gad hrin pawl, atu-ah Bawipa ih dungthlun nan duh lo ngaingai a si ahcun hi Israel misenpi pawl hi Bawipa in hramlakah hin a dungtun lala hai ding ih siatsuah thluh an si ding ih nanmah hi mi siatsuahtu nan si ding,” a ti.

¹⁶Cutikah annih in Moses cu an dil sal ih, öKan tuu pawl hrangah lungto in hruang kan kulh pei ih kan fanau pawl hrangah kulhmi khawpi pawl kan din hmaisai pei.

¹⁷Cuih hnuah kan unau Israel mi pawl thawn raldo tlang dingah kan timtuh pei ih an luah ding ram kan lak thluh hlanlo kanmah ih hmaihruai vekin kan ral pawl cu kan do pei. Cutiuh kan do sungah kan fanau pawl hitawk kulhmi khawpi sungah an rak um pei ih hitawk ramih a rak ummi miphun pawl ih siatsuahnak an tuar lo pei.

¹⁸Israel hrin pawl in an co dingmi ram an luah thluh hlanlo kan ram le kan khua ah kan kir lo ding.



¹⁹Hitawk Jordan Tiva ih nisuahnak lamah hin kan covo kan ngah zo ruangah Jordan khatlam ralah kannih in zianghman Israel hrin dangdang pawl lakah covo kan la lo ding,” tiah an ti.

²⁰Cule Moses in an hnenah, öNan simmi hi nan thinlung ngaingai a si ahcun atu ihsin Bawipa ih mithmuh ah raldo dingin nan tim tuah uh.

²¹Nan ralkap zatein pakhat hman hrelh loin Jordan Tiva nan tan pei ih Bawipa ih ho in ral cu nan do pei. Bawipa in kan ral a neh thluh hlanlo le,

²²ram a lak òheh hlanlo nan do pei. Cuih hnu Bawipa ih hnenah le nan unau Israel mi pawl ih parah nan òuanvo nan òheh hnu lawngah nan kir thei ding. Cuticun Jordan Tiva in nisuahnak lam hitawk ram hi Bawipa in nan ta dingah a hngetter ding.

²³Sikhalsehla nan thutiammi nan thlun lo a si ahcun, atu ihsin thei cia uh, Bawipa ih parah misual nan si ding. Kan theih ual lo, tiah ti leh hlah uh. Nan sualnak in a lo hawl suak thotho ding a si.

²⁴Curuangah nan khawpi pawl cu din uhla nan tuu pawl hrangah hruang cu kulh uh. Cun nan kam awk vekin tuah suak rori uh,” a ti.

²⁵Cule Gad le Reuben hrin pawl cun, öBawipa, na thupekmi vekin kan tuah pei.

²⁶Kan nupi le kan faate pawl le kan caw le kan tuu pawl cu hitawk Gilead ram khawpi pawl ah hin an rak um ko pei.

²⁷A dang hmuahhmuah cu Bawipa ih ho in raldo dingah kan timtuah thluh a si. Na ti bangtuk in Jordan Tiva cu kan tan ding ih ral kan do ding,” tiah Moses cu an ti.

²⁸Curuangah Moses in Eleazar, Joshua, le Israel hruaitu dang pawl hnenah cun thu a pek ih,

²⁹öGad le Reuben hrin pawl in Jordan Tiva an tan ih Bawipa ih ho in raldo dingah an feh ih, anmah ih bomnak in ram cu nan neh òheh a si ahcun an co dingah Gilead ram cu pek uh.



³⁰Sikhalsehla annih in Jordan Tiva an tan loih nanmah hnenah ral an do lo a si ahcun nanmah vek thocho in Kanaan ramah an covo cu an ngah ve ding,” tiah a ti.

³¹Cutikah Gad le Reuben hrin pawl cun Moses hnenah, “Bawipa Pathian ih thupekmi bangtuk in kan tuah ding.

³²Amah ih hmaiah hriamnam thawn Kanaan ram ahcun kan feh ding ih kan do ding; sikhalsehla Jordan Tiva ihsin nisuahnak lam hi ram hi cu kanmah ih covo thocho in a um ding,” an ti.

³³Curuangah Moses in Amor siangpahrang Sihon le Bashan siangpahrang Og pawl ih ram hmuahhmuah cu, a kiangkapih khua le ram pawl thawn, Gad le Reuben hrin pawl le Manasseh hrin a hrek pawl hnenah a pek.

³⁴Gad hrin pawl in pharih kulhmi Dibon, Ataroth, Aroer,

³⁵Atroth Shofan, Jazer, Jogbehah,

³⁶Beth Nimrah, le Beth Haran khawpi pawl cu an din sal. An tuu hrangah hruang tla an sak.

³⁷Cule Reuben hrin pawl in Heshbon, Elealeh, Kiriathaim,

³⁸Nebo, Baal Meon (hi khua hmin cu an thleng), le Sibmah khawpi pawl cu an din sal. An din salmi khawpi pawl cu hmin thar an pek thluh.

³⁹Cun Manasseh fapa Makhir hrin pawl in Gilead ram an do ih an luah hnuah cuih ramih a ummi Amor mi pawl cu an dawihlo.

⁴⁰Curuangah Moses in Gilead ram cu Makhir hrin pawl hnenah a pek ih cutawkah an um.

⁴¹Manasseh hrin Jair in khawte pawl a do ih a lak hnuah Jair Khawte pawl tiah hmin an pek.

⁴²Nobah khal in Kenath khua a do ih a kiangkap khawte pawl thawn a lak ih amah ih hmin suangin Nobah tiah hmin a sak.

Mipum Siarnak 33

Izipt In Moab Tiang



- ¹Israel mi pawl Izipt ram in an suak ih Moses le Aaron ho in an riahnak hmuni hmin pawl cu a tanglam pawl hi an si.
- ²Bawipa ih thupeknak bangtuk in Moses in an riahhmun pawl ih hmin cu a sangsang in a ngan.
- ³Israel mi pawl Izipt ram in an suah kum, thla hmais bik ni hleinga ni a hmais bik Lantak Puai ih thaisun ah Izipt ram ihsin an suak. Bawipa ih humhinnak in Rameses khawpi in an pok.
- ⁴Bawipa ih thahmi an fapa upa bik pawl an phum ih a buai rerotu Izipt misenpi ih hmuhnganah Israel mi pawl cu an suak luilo. Hi bangtuk a si ruangah Bawipa cu Izipt ih khawzing pawl hnakin a cak sawn ticu Bawipa Amah in fiangtein a langter a si.
- ⁵Israel mi pawl cu Rameses in an suak ih Sukkoth ah riahhmun an tuah.
- ⁶Sukkoth in an suak ih hramlak nelrawn kiangih ummi Etham ah riahhmun an tuah.
- ⁷Etham in an suak ih Baal Zefon in nisuhnak lamih ummi Pi Hahiroth lamah an kir ih Migdol kiangah riahhmun an tuah.
- ⁸Pi Hahiroth in an suak ih Tipi Sen an tan hnuah Etham nelrawn ramòhing an thleng. Cuih nelrawn ramòhing ah ni thum sung an feh ih Marah ah riahhmun an tuah.
- ⁹Marah in an suak ih Elim ah riahhmun an tuah. Elim ah cerhti hmun hleihnih a um ih òhulhfau kung sawmsarih khal a um.
- ¹⁰Elim in an suak ih Tipi Sen tikel kiangah riahhmun an tuah.
- ¹¹Cutawk in an suak ih Sin nelrawn ramòhing ah riahhmun an tuah.
- ¹²Sin nelrawn ramòhing in an suak ih Dofkah ah riahhmun an tuah.
- ¹³Dofkah in an suak ih Alush ah riahhmun an tuah.
- ¹⁴Alush in an suak in Refidim ah riahhmun an tuah. Refidim ahcun misenpi hrangah tidai in ding a um lo.



- ¹⁵Refidim in an suak ih Sinai nelrawn ramòhing ah riahhmun an tuah.
- ¹⁶Sinai nelrawn ramòhing in an suak ih Kibroth Hattaavah ah riahhmun an tuah.
- ¹⁷Kibroth Hattaavah in an suak ih Hazeroth ah riahhmun an tuah.
- ¹⁸Hazeroth in an suak ih Rithmah ah riahhmun an tuah.
- ¹⁹Rithmah in an suak ih Rimmon Perez ah riahhmun an tuah.
- ²⁰Rimmon Perez in an suak ih Libnah ah riahhmun an tuah.
- ²¹Libnah in an suak ih Rissah ah riahhmun an tuah.
- ²²Rissah in an suak ih Kehelathah ah riahhmun an tuah.
- ²³Khelathah in an suak ih Shefer Tlang ah riahhmun an tuah.
- ²⁴Shefer Tlang in an suak ih Haradah ah riahhmun an tuah.
- ²⁵Haradah in an suak ih Makheloth ah riahhmun an tuah.
- ²⁶Makheloth in an suak ih Tahath ah riahhmun an tuah.
- ²⁷Tahath in an suak ih Terah ah ruahhmun an tuah.
- ²⁸Terah in an suak ih Mithkah ah riahhmun an tuah.
- ²⁹Mithkah in an suak ih Hashmonah ah riahhmun an tuah.
- ³⁰Hashmonah in an suak ih Moseroth ah riahhmun an tuah.
- ³¹Moseroth in an suak ih Bene Jaakan ah riahhmun an tuah.
- ³²Bene Jaakan in an suak ih Hor Haggidgad ah riahhmun an tuah.
- ³³Hor Haggidgad in an suak ih Jotbathah ah riahhmun an tuah.
- ³⁴Jotbathah in an suak ih Abronah ah riahhmun an tuah.
- ³⁵Abronah in an suak ih Ezion Geber ah riahhmun an tuah.
- ³⁶Ezion Geber in an suak ih Zin nelrawn ramòhingah riahhmun an tuah. (Zin cu Kadesh ti a si.)



³⁷Zin nelrawn ramòhing in an suak ih Edom ram kiangte Hor Tlang ah riahhmun an tuah.

³⁸Bawipa ih thupeknak bangtuk in puithiam Aaron cu Hor Tlang ah a kai ih Izipt ram ihsin Israel mi pawl an suahnak kum sawmli kum, thla nganak ni hmaisai bik ni ah a thi.

³⁹Aaron cu a kum za le kul hluanthum a ti ah Hor Tlangah cun a thi a si.

⁴⁰Cun Thlanglam Kanaan ramih a ummi siangpahrang Arad in Israel mi pawl an ra ti kha a thei.

⁴¹Hor tlang in an suak ih Zalmonah ah riahhmun an tuah.

⁴²Zalmonah in an suak ih Punon ah riahhmun an tuah.

⁴³Punon in an suak ih Oboth ah riahhmun an tuah.

⁴⁴Oboth in an suak ih Moab ram Iye Abarim ah riahhmun an tuah.

⁴⁵Iye Abarim in an suak ih Dibon Gad ah riahhmun an tuah.

⁴⁶Dibon Gad in an suak ih Almon Diblathaim ah riahhmun an tuah.

⁴⁷Almon Diblathaim in an suak ih Nebo Tlang kiang Abarim Tlang ah riahhmun an tuah.

⁴⁸Abarim Tlang in an suak ih Beth Jeshimoth le Akasia Phairawn karlak,

⁴⁹Jerikho zawn Jordan Tiva ral, Moab hmunrawn ah riahhmun an tuah.

Jordan Tan Hlan An Thlun Ding Thupekmi

⁵⁰Jerikho khua zawn Jordan Tiva khatlam ral, Moab hmunrawn ahcunBawipa in Moses hnenah,

⁵¹Israel mi pawl hrangah daan a pek: öJordan Tiva nan tan ih Kanaan ram nan luh tikah,

⁵²ram sungih a ummi mipahun pawl cu nan dawih thluh hai ding. Lungto in siseh, thir in siseh, milem an tuahmi hmuahhmuah le an khuavang biaknak pawl hmuahhmuah cu nan siatsuah thluh pei.



⁵³An ram cu nan luah pei ih cunah nan um pei. Ziangahtile nan umnak dingah ka lo pe zo a si.

⁵⁴Kanaan ram cu nan hnam le nan hrin sungah camcawhfung zukin nan zem aw pei ih, hrin tam deuh pawl cu ram tum deuh, hrin mal deuh pawl cu ram fate deuh, tiin nan zem pei. Camcawhfung zukin an zemmi ram cu a zuktu in a co tata ding.

⁵⁵Sikhalsehla ram sungih a rak ummi pawl nan dawisuak hai lo a si ahcun nan lakih a taangmi pawl cu nan hrangah mit sungih hnawm bangtuk le nan hnak sungih misuntu hling bangtuk in hnaihnoctu le harnak a lo petu an si ding ih nan umnak kipah a lo do ringringtu an si ding.

⁵⁶Nan dawisuak lo a si ahcun anmah siatsuah thluh ding ka tum vekin nanmah khal ka lo siatsuah thluh hai ding a si,” a ti.

Mipum Siarnak 34

An Ram Ih Ramri

¹Bawipa in Moses hnenah

²Israel mi pawl hrangah a tanglam thu pawl cu a pek: öKanaan ram nan luh tikah nan ramih ramri pawl cu a tanglam bangtuk in a si ding.

³Thlanglam nan ramri cu Zin nelrawn in a thok pei ih Edom ramri in a feh ding. Tipi Thi thlanglam kap nisuahnak lam a thleng ding.

⁴Cun Akrabbim Tlangkawn lamah a vung suk pei ih Zin in a feh ding ih Kadesh Barnea tiang thlanglam ah a vung ding. Cule saklam nitlknak lamah Hazar Addar ah a so ding ih Azmon tiang a feh ding.

⁵Cutawk ihsin Izipt ramri tiva lamah a her-aw ding ih Mediterranean Tifinriat ah a net ding.

⁶öNitlaklam ramri cu Mediterranean Tifinriat a si ding.

⁷öSaklam ramri cu Mediterranean in Hor Tlang tiang a feh pei ih,

⁸cutawk ihsin Hamath Tlangkawn tiang a feh pei. Cule Zedad le,

⁹Zifron tiang a feh pei ih Hazar Enan ah a net ding.



- ¹⁰ÖCun nisuahlam ramri cu Hazar Enan in Shefam tiang dingtein a feh ding.
- ¹¹Cuih hnu ah Ain in nisuhnak lamih a ummi Harbel ah a vung suk ding ih cutawk in Galilee Tili nisuhnak lam kamih tlang ah a vung ding ih,
- ¹²Jordan Tiva thlun in thlanglam ah Tipi Thi tiang a suk ding. Himi pawl cu nan ram kimvelih ramri an si ding,” a ti.
- ¹³Cun Moses in Israel mi pawl hnenah, öHi ram cu Bawipa in nanmah hrin hrin kua le a hrek pawl hnenih a lo pekmi ram a si ih camcawhfung zukin nan co dingmi ram a si.
- ¹⁴Reuben le Gad hrin pawl le Manasseh hrin a hrek pawl cu,
- ¹⁵Jordan Tiva ih nisuhnak lam Jerikho khatlam ralah an innsang ciarin ram an zem-aw zo a si,” tiah a ti.

Ram Zem Ding Hotu pawl

- ¹⁶Bawipa in Moses hnenah,
- ¹⁷öPuithiam Eleazar le Nun ih fapa Joshua in ram zem-awk cu òuanvo an lak ding.
- ¹⁸Cule anmah bawmtu dingah hrin khat in hotu pakhat fingfing hril awla,
- ¹⁹a tanglam bangtuk in la aw: Judah hrin in Jefunneh ih fapa Kaleb,
- ²⁰Simeon hrin in Ammihud ih fapa Shelumiel,
- ²¹Benjamin hrin in Khislon ih fapa Elidad,
- ²²Dan hrin in Jogli ih fapa Bukki,
- ²³Josef tefa Manasseh hrin in Efod ih fapa Hanniel,
- ²⁴Efraim hrin in Shiftan ih fapa Kemuel.
- ²⁵Zebulun hrin in Parnak ih fapa Elizafan,
- ²⁶Issakhar hrin in Azzan ih fapa Paltiel,
- ²⁷Asher hrin in Shelomi ih fapa Ahihud,
- ²⁸Naftali hrin in Ammihud ih fapa Pedahel,” tiah a ti.



²⁹Hi hotu pawl cu Kanaan ram ah Israel mi pawl hrangih ram zemtu dingah Bawipa ih fialmi an si.

Mipum Siarnak 35

Levi Mi Pawl Hnenih Pekmi Khawpi Pawl

¹Jerikho khua zawn Jordan Tiva khatlam ral, Moab hmunrawn ah Bawipain Moses hnenah,

²öIsrael mi pawl sim awla an comi ram sung ihsin Levi mi pawl umnak ah khawpi pawl le khawpi kiangah òilva tlannak ram pawl an pek pei.

³Hi khawpi pawl cu Levi mi pawl comi an si pei ih cutawkah an um pei. A kiangkap cu an caw le an òilva dangdang pawl hrangah a si pei.

⁴An khua kiang òilva tlannak ram cu khua phardawl ihsin tah in pi thawngkhat le zanga in a thok ding ih khua vuakvel ah a um ding.

⁵Cun òilva tlannak ram cu an khua ihsin pi thawng thum a kau pei ih khua vuakvel ah a um ding ih a laifangah khawpi cu a um ding.

⁶Levi mi pawl hnenah rolnak khawpi paruk nan pek pei ih mi pakhatkhat in lai a thah pang tiki a rolnak dingah a si pei. Hi hlei ah a dang khawpi sawmli le pahnih pek uhla,

⁷a zatein an tlangram pawl thawn khawpi sawmli le pariat an si ding.

⁸An hrin ram ciar sungih Levi mi pawl ih khawpi zat ding cu an ram tum le fatet thu-in zoh a si pei,” tiah a ti.

Rolnak Khawpi Pawl

(Daan 19.1-3; Jos 20.1-9)

⁹Bawipa in Moses hnenah,

¹⁰Israel mi pawl sim dingin thu a pek ih, öJordan Tiva nan tan ih Kanaan ram nan luh tikah,

¹¹mi pakhat in milai a thah pang tiki a rolnak dingah khawpi pawl nan hril pei.



¹²Cutawk ah a rol pei ih a thahmi sungkhat pawl in phuhlam an duh khalle a him ding. Mithah an puhmi pa cu misenpi hmai ih a thu an relcat hlan ahcun an that lo pei.

¹³Khawpi paruk hril uh:

¹⁴Jordan Tiva in nisuahnak lamah khawpi pathum, Kanaan ramah khawpi pathum nan hril pei.

¹⁵Hi khawpi pawl cu Israel mi siseh, hrin dangmi a laangte ih a ummi, a si lole reipi a ummi siseh, milai an thah pang tikah an rolnak khawpi an si pei.

¹⁶öSikhalsehla mi pakhat in thir hriamhrei hmang tahrat in mi a thah a si ahcun laithat a si ruangah amah cu thah a si ve pei.

¹⁷Mi pakhatkhat in lungto hmang tahrat in mi a thah a si ahcun laithat a si ruangah amah cu thah a si ve pei.

¹⁸Mi pakhatkhat in thingtan lak tahrat in mi a thah a si ahcun laithat a si ruangah amah cu thah a si ve pei.

¹⁹A thahmi pa ih sungkhat nai bik in laithat pa cu a that ve ding. A hmuh tik pohah a that pei.

²⁰öMi pakhat in midang pakhat cu a hua ih khaam ah a tuul thlak, a si lole a bawh ih ziangin maw a deng,

²¹a si lole a kuttum in a thong ih a thih a si ahcun laithat a si ruangah amah cu thah a si pei. A thah mi-ih sungkhat nai bik in laithat pa cu a that ve ding. A hmuh tik pohah a that pei.

²²öMi pakhat in a huatmi a si lo naón midang pakhat a tuul thlak pang, a si lole bawh loin ziangin simaw a deng pangih a thi;

²³a si lole òhatein zohta loin mi pakhat in lungto a deng ih tumhrim si lo, a ral khal a si lo naón midang pakhat a deng that pang a si ahcun,

²⁴misenpi pawl in a thu an òhen sak tikah a thi mi-ih sungkhat, phulak tumtu òan loin mi a that pangtu òan in a thu cu an rel pei.



²⁵Misenpi pawl in laithat an puhmi pa cu phulak a duhtu, a thi mi pa-ih sungkhat pawl hnen ihsin nan humsuak pei ih a rak rolnak khua ahcun nan kuat sal pei. Mi a thah laiuh Puithiam Sang a òuantu a thih hlanlo cu cutawkhua ah a um pei.

²⁶Laithat pa cu a rolnak khua in a suak ih,

²⁷a thah mi ih sungkhat in an hmu ih an thah a si ahcun himi cu puhlam a si ruangah laithat a si lo.

²⁸Laithat pa cu rolnak khawpi ah Puithiam Sang a nun sung hmuahhmuah cu a um pei. Puithiam Sang a thih hnuah cun a inn ah a kir thei pei.

²⁹Hi daan pawl cu nanmah le nan tesinfa pawl in khuitawkih nan um khal asile nan thlun dingmi a si.

³⁰Laithah an puhmi pa cu thutheitu pahnih maw, pahnih hnakih tam maw an um lawngah laithat tiin thah theih a si pei. Thutheitu pakhat ih theihnak lawng cu laithat ti dingah a kim lo.

³¹Laithat cu thah a si pei. Thahnak in luat dingah paisa in a tlen-aw thei lo pei.

³²Rolnak khawpiih a rol zomi pa cu Puithiam Sang a thih hlan ahcun a khua ah kir sal dingah tlennak paisa a pek khalle nan sang lo pei.

³³Nan kirter asile nan umnak nan ram cu nan ti borhhlawh a si. Laithahnak in ram cu nan borhhlawhter ih mi pakhatkhat an thahnak ram thianter dingah laithat pa an thah ve dah ti lo ahcun sualthlah thiannak dang zianghman a um lo.

³⁴Nan umnak ram cu borhhlawhter hlah uh, ziangahatile keimah hi Bawipa ka si ih Israel mi lakah ka um a si,” tiah a ti.

Mipum Siarnak 36

¹Josef ih fapa Manasseh ih fapa Makhir ih fapa Gilead hrin pawl innsang fingfingih hotu ciar cu Moses le a dang hruaitu pawl hnenah an feh ih,

²an hnenah, “Bawipa in hi ram cu Israel mi hnen ah camcawhfunz zukin zem dingah thu a lo pek a si. Cuih tlunah kan unau Zelofehad ih ram cu a fanu pawl hnenih pek dingah thu a lo pek fawn a si.

³Sikhalsehla a fanu pawl in Israel mipahun sungih hrin dangmi an pasal ahcun an ram cu cute hrinih ta ah a cang dingih kannih kan zate ih kan ngahmi ram cu a fiak vivo ding a si.

⁴Thilri le leiram zuar ciami hmuahhmuah a rak nei hmaisatu hnenih khirh sal kum a ra thlen hmanah Zelofehad fanu pawl ih ram cu a kumkhua in an pasal pawl hrinih leiram a si tata ding ih kannih hrin hrangah cun kan sung ngaingai ding a si,” tiah an ti.

⁵Curuanghai Moses in Israel mi hnenah Bawipa ih fial bangtuk in thu a pek: öJosef hrin hotu pawl ih an simmi thu hi thudik a si.

⁶CuruanghaiBawipa ih thupekmi cu hi bangtuk in a si: Zelofehad fanu pawl cun an duhmi zokhal an pasal thei ding. Asinain anmah ih hrin sungmi lawng an si pei.

⁷Israel mi kip in an ram neihmi cu anmah ih hrin lengah an fehter lo pei.

⁸Israel mipahun sungah nunau in ram a neih a si ahcun amah ih hrin sung lawngah pasal a nei pei. Cuticun Israel mi kipin an pupa ih ram cu an co thei pei ih,

⁹leiram cu hrin khat in hrin khatah a feh lo pei. An hrin tinin an leiram ciar cu an co ringring pei,” a ti.

¹⁰Curuanghai Zelofehad ih fanu pawl cun Bawipa in Moses hnenih thu a pek bangtuk in an tuah.

¹¹Zelofehad fanu Mahlah, Tirzah, Hogleh, Milkah, le Noah pawl cun an pa-ih unau sungkhat ih fapa pawl an pasal a si.

¹²Josef fapa Manasseh hrin sungmi mipa pawl an pasal ih an ram cu an pa ih hrin sungah a um ringring.



¹³Hi daan pawl le thupekmi pawl cu Jerikho khua zawn, Jordan Tiva ral Moab hmunrawn ah Bawipa in Israel mi hrangah Moses hnenih a pekmi an si.



Daan Peksalnak

Daan Peksalnak 1

Thu Hramthawhnak

¹Hi thu hi Jordan tiva ihsin nisuahnak lam nelrawnih an um laiah Moses in Israel mi hnenih a simmi thu tla an si. Israel mi pawl cu Jordan phairawn Suf khua kiangah an um; Paran khua cu cutawk ihsin khatlam ah a um ih, Tofel, Laban, Hazeroth le Dizahab khua pawl cu khatlam ralden ah an um.

²Sinai tlang in Kadesh Barnea cu Edom tlangpar lamzin in ni hleikhat feh a si.

³Israel mi pawl Izipt ram in an suah hnu kum sawmli kum, thla hleikhat thla, ni khat ni ah Bawipa in sim dingih thu a pekmi hmuahhmuah cu Moses in misenpi hnenah a sim.

⁴Cumi cu Heshbon khawsungih a ummi Amor siangpahrang Sihon, le Ashtaroth le Edrei khawpiih a ummi Bashan siangpahrang Og pawl a neh hnuah a simmi a si.

⁵Jordan in nisuahnak lam Moab ram sungih an um laiah Moses in Bawipa ih pekmi daan pawl le thuzirhmi pawl cu a simfiang.

⁶Moses in, öSinai Tlangih kan rak um laiah khan, Bawipa kan Pathian in ka hnenah öHi Tlangah reipi nan um zo a si.

⁷Pok uhla feh uh; Amor tlangpar ram le a kiangkapih ram hmuahhmuah ah - Jordan phairawn, tlangpar ram le hmunrawn ram, thlanglam ram le Maditerranean tiffinriat tiangin feh uh. Cule Kanaan ram le Lebanon Tlang lan in Eufrates tivapi tiang feh uh.

⁸Zohhnik uh, hi ram pawl cu Bawipa Keimah in nan pupa Abraham, Isaak le Jakob hnenah le an tesinfa hnen tiangin pek dingah ka kam ciami a si, ó in ti,” tiah a ti.

Moses In Thuòhentu Pawl A Ret

(Suah 18.13-27)

⁹Moses in, öCulai ah khan nan hnenah, öNanmah misenpi hruai hi ka hrangah thilrit tuk a si. Keimah pakhat lawng cun ka daih-aw cawk lo.



- ¹⁰Bawipa nan Pathian in a lo zaiter hai ih atu ahcun vanih arsi zat nan si.
- ¹¹Nan pupa pawl ih Pathian Bawipa cun a lo tiam hai bangtuk in a let thawngkhat in lo pungzaiter in lo òhangsoter hram seh!
- ¹²Sikhalsehla ziangtinso keimah pakhat lawng cun nan tawh awknak le nan thubuai pawl cu ka phurh cawk ding?
- ¹³Curuangah nanmah nan hrin ciar sungin mifim, rinsantlak le thilti thei pawl hril uhla nanmah hotu-ah ka ret hai ding, ó tiah ka rak ti.
- ¹⁴Thil òha a si ngai, nan ti ih nan lung a kim.
- ¹⁵Curuangah nanmah nan hrin sung ciar ihsin nan hrilmi mifim le rinsantlak pawl cu nanmah hotu-ah ka ret hai a si. Mi hrekkhat cu thawngkhat hotu, mi hrekkhat cu zakhat hotu, a hrekkhat cu sawmnga hotu, a hrekkhat cu pahra hotu an si. Nan hrin sung ciarah hotu dangdang khal ka ret.
- ¹⁶ÖCulai ahcun an hnenah, ðNan minung pawl hnenin thubuai a rami cu òhatein ngaihsak uhla nan minung pawl ih thu a si ah siseh, nan lakih a um miphun dang pawl ih thu a si khalle diktein rel sak uh.
- ¹⁷Thu nan relcat tikah òanbul nei hlah uh. Zovek milai an si hmanah thleidannak nei loin an thu umdaan vekin rel uh. Zohman òih hlah uh. Ziangahtile nan thurelcatnak cu Pathian hnenin a rami a si. Thu pakhatkhat cu nan hrangah relcat dingih a har tuk a si ahcun ka hnenah ratpi uhla keimah in ka relcat ding, ó tiah ka sim hai.
- ¹⁸Cuih tlunah nanmah pawl khal thil nan ti ding daan hmuahhmuah kimtein ka lo sim a si,” tiah a ti.

Kadesh Barnea Ah Thlingthlatu

(Mipum 13.1-33)

- ¹⁹Moses in, “Bawipa kan Pathian ih thupekmi cu kan tuah. Sinai tlang in kan suak ih kha tluk a kau-mi le òihnungza nelrawn lakin kan vak ih Amor tlangpar ram lamah kan feh. Kadesh Barnea kan thlen tikah,
- ²⁰nan hnenah, ðBawipa kan Pathian ih in pek dingmi ram, Amor tlangpar ram cu nan thleng zo.



²¹Zohhnik uh, nan pupa pawl ih Pathian Bawipa in a lo pekmi cu hi ram hi a si. Amah ih thupeknak bangtuk in feh uhla hi ram cu luah uh. Zohman òih hlah uh. Nan thin khal nau hlah uh, ó tiah ka rak lo ti.

²²öSikhalsehla ka hnenah nan ra ih, ðHi ram thlingthlatu dingah le fehnak lamzin zohtu dingah le ziangvek khawpi tla an um tiih zohtu dingah thlingthlatu kan thlah hmaisai pei, ó tiah nan ti.

²³öCumi cu ruahnak òha a si ngai lo maw, tiah ka ti ih nan hrin sung ciar in mi pakhat fingfing, an zate ah minung hleihnih ka hril ih,

²⁴an feh ih tlangpar ram cu Eshkhol phairawn tiang an hung zoh a si.

²⁵An zohmi ramih thingrah khal an lo ih in run sum. Bawipa kan Pathian ih in pek dingmi ram cu ramòha ngaingai a si, tiah in rung sim.

²⁶öSikhalsehla Bawipa nan Pathian ih thupekmi cu nan el ih cuih ramih luh cu nan duh lo.

²⁷Nanmah lakah nan phunzai, nan tlokciar ih, ðBawipain in hua a si; hi Amor mi pawl ih thah thluh dingah Pathian in Izipt ram ihsin in suahti ih an kutah in thlenter thluh a si.

²⁸Curuangah ziangah so cuih ram ahcun kan feh ding? Kan òih a sisi! Kan thlah mi thlingthlatu pawlin le cutawkih a ummi pawl cu kannih hnakin an tum, an sangdeuh ih an cak deuh fawn, tiah in rung sim zo. Khawpi sung hlir ah an um ih an khawpi kulhnak ralhruang pawl tla cu van a dai a si, in ti. Mikei tiatia milai an um in ti fawn, ó tiah nan ti.

²⁹öSihmansehla nan hnenah cun, ðHimi pawl cu òih hlah uh.

³⁰Bawipanan Pathian in a lo hruai ding ih Izipt ram le,

³¹nelrawn ramcaar sungih thil a tuah zo vekin nanmah ih ai-ah nan ral cu a do ding a si. A pa in a fapa a cawi òheu bangin nan lamzin tluanah a lo cawi ih hitawk tiang a lo thlenpi zo a sisi, ó ka lo ti.

³²Cutluk in ka lo sim zo naón nannah cun,



³³nan hmaiah a rak fehtu le nan riah hmun tiangin a rak lo hawl sak ih nan lamzin hmuh dingah zan ah meitleu in, sun ah mero in, nan hmaiah a feh ringringtu Bawipa cu nan rinsan thotho lo.

Pathian In Israel Mi a Hrem

(Mipum 14.20-45)

³⁴“Bawipa in nan phunzai ringringmi a theih tikah a thin a heng ih,

³⁵öHi san misual pawl nannih cu nan pupa hnenih ka tiam ciami ram òha ahcun zohman nan lut lo ding.

³⁶Jefunneh ih fapa Kaleb lawng a lut ding. Kaleb cun keimah i rinsan ruangah a hung zohmi ram cu amah le a tesinfa hnenah ka pek ding,ó tiah siatcam in a ti.

³⁷Nanmah ih ruangah Bawipa cu ka parah a thin a heng ih, öMoses, nangmah tiang hman in Kanaan ram na thleng lo ding.

³⁸A lo bawmtu Nun ih fapa Joshua cu a thleng ding. Curuangah Joshua cu tha pe aw; Israel mi pawl cu amah in a hruai pei ih Kanaan ram cu an luah ding,ó i ti.

³⁹öCule Bawipa in ka hnenah, öA sia a òha a theithiam hrih lomi, ral pawl in an that thluh ding tiih nan timi nan faate pawl lawng an lut ding. An hnenah ram cu ka pe ding ih anmah in an luah ding.

⁴⁰Asinain nannih pawl cu kir uhla Tipi Sen lam ihsin nelrawn ah feh uh,ó in ti,” a ti.

Israel Mi An Sung

(Mipum 14.39-45)

⁴¹öCun nannih in ka hnenah, öBawipa ih parah kan soal zo a si. Sikhalsehla atu cu Bawipa kan Pathian in thu in pek bangtuk in kan ral cu kan do ding,ó in ti. Cule nan zatein raldo dingah nan tim nan tuah. Tlangpar ram do cu a ol pam ding, tiah nan ruat.

⁴²Sikhalsehla Bawipa in, öDoter hai hlah aw. Ziangahtile an hnenah ka um lo ding ih an ral pawl in an neh ding a si,ó tiah ralrinnak i pek.



⁴³Bawipa ih i simmi cu ka lo sim rero naón zohman in nan ngai duh lo. Bawipa ih thu cu nan el ih puarthau zetin tlangpar ramah cun nan hung feh.

⁴⁴Cutikah tlang parih a rak ummi Amor mi pawl cu khuai vekin an suak ih an lo dawi ciamco. Cule Edom tlangpar ram Hormah khua tiang an lo that phah vivo.

⁴⁵Curuangah nan ra kir sal tikah Bawipa ih hnenah nan òap. Asinain Bawipa cun a lo ngai duh lo ih zianghman ah a lo siar hai lo.

⁴⁶Curuangah sokhaw Kadesh ah hitluk reipi nan um cu!

Daan Peksalnak 2

Nelrawn Ah Kum Reipi

¹ÖA netnak ah Bawipa ih thupeknak bangtuk in kan kir ih Tipi Sen lamin nelrawn ramcaar ahcun kan feh ih Edom tlangpar ramah reipi kan vakvai a si.

²Cule Bawipa in ka hnenah,

³ǾHi tlangpar ramah hin reipi nan vakvai zo ih atu cu saklam ah hung feh thlang uh, ó i ti.

⁴A tanglamih daan pawl cu nan hnenih pek dingah i sim: ǾAtu cun nan laicinpi a si vemi Esau ih tesinfa pawl umnak Edom tlangpar ram pal phah in nan feh ding. Annih cun an lo òihzet ding;

⁵asinain annih cu do hlah uh. Ziangahtile an ram cu ka lo pe lo ding; ke zaphak tia hman nan co lo ding. Edom ram cu Esau ih tesinfa pawl hnenah ka pe zo a si.

⁶Rawl le tidai cu nan ei nan in dingah nan lei thei ding, ó a ti.

⁷“Bawipa nan Pathian cun nan tuahmi ziangtinkim ah a lo thlawsuah a si ti kha cing ringring uh. Hi tluk kaumi nelrawn ramcaar ih nan vahvaih sung hmuahhmuah ah amah in a lo kilkhawi a si. Kum sawmli liangluang nan hnenah a um ringring ih zianghman hlawhsammi nan nei dah lo.



⁸öCuruangah Elath khua le Eziongeber khua in a rami Arabah lamzin ihsin kan pial ih Tipi Thi lamah kan feh; cutawk ihsin kan her sal ih saklam Moab ram lamah kan hung feh.

⁹Cutikah Bawipa in, ðLot ih tesinfa Moab mi pawl cu hnaihnawhnak pe hlah uh. A do khal do hlah uh. Ar khawpi cu an hnenah ka pe zo ih an ram cu malte hman nan co ding a um lo a si, ó i ti,” tiah a sim.

¹⁰Ar khawpi-ah cun Emim an timi mikei vekih mi tumzetzet miphun phunkhat an rak um. Emim pawl cu Anakim pawl vekin mi saangzetzet phun an si ve.

¹¹Anakim pawl cu Refaim ti tla in an ko ih Emim pawl khal Refaim ti tla in an ko a si. Asinain Moab mi cun Emim tiah an ko.

¹²Edom ramah Hor mi pawl an rak um naón Israel mi pawl in Bawipa ih a pekmi ram sungih a rak ummi pawl an dawisuak bangtuk in Hor mi pawl cu Esau ih tesinfa pawl in an dawisuak ih an miphun in an ti hloral ih an ram cu an run luahta.

¹³öCun Bawipa ih in fial vekin Zered tiva cu kan tan.

¹⁴Kadesh Barnea in kan suak ih Zered tiva kan tan tiang tikcu cu kum sawmthum le kum riat a rei. Bawipa ih a rak sim cia bangtuk in cuih sungah ral do thei mipa hmuahhmuah cu an zate rori in an thi òheh a si.

¹⁵Cupawl cu pakhat hman luat lo tiangih an thih thluh hlan lo Bawipa in a hrem.

¹⁶öRaldo thei mipa hmuahhmuah an thih òheh tikah,

¹⁷Bawipa in,

¹⁸ðTuihsun ah Ar khua lamzin in Moab ram cu nan tan phah ding a si.

¹⁹Cuih hnuah Lot ih tesinfa Ammon mi pawl ih ram kiang tiang nan thleng ding. Anmah cu hnainok hlah uhla a do khal do hlah uh. Ziangatile an hnenih ka pek ciami ram cu malte hman nan hnenah ka lo pe lo ding, ó a ti,” tiah a ti.



²⁰Cuih ram cu Refaim mi pawl an rak um dah ruangah Refaim ram ti khalin an ko. Asinain Ammon mi pawl cun Zamzummim tiah an ko.

²¹Anmah tla cu Anakim pawl vekin an sang; an tamzet ih a cah khal an cak ngaingai. Asinain Bawipa in a siatsuah thluh hai ih an ram cu Ammon mi pawl in an long ih an luah thluh.

²²Cutivek thotho in Edom tlangpar ramih a ummi Esau tesinfa Edom mi pawl parah Bawipa in a rak tuah zo a si. Hor mi pawl cu a siatsuah thluh ih an ram cu Edom mi pawl in an long ih an luah thluh; curuangah tuihsan tiangin an um lanta.

²³Cule Krete tikulh ih a ummi pawl in thlanglam ramah Gaza tiang khawteteih a ummi Avvim mi pawl an siatsuah thluh ih an ram cu an long ih an luah thluh a si.

²⁴“Bawipa in, ðAtu tho uhla Arnon tiva cu tan uh. Amor mi, Heshbon siangpahrang Sihon cu a ram hmuahhmuah thawn nan kut sungah ka lo pek zo. Amah cu do uhla a ram cu luah uh.

²⁵Tuihsun in khuazakip mi hmuahhmuah parah nanmah òihnak ka umter ding. Nan hmin an sal men hmanah mi hmuahhmuah in an òih an khur ding a si.ð

Sihon An Nehnak Thu

(Mipum 21.21-30)

²⁶öCule Kedemoth nelrawn ihsin Heshbon siangpahrang Sihon hnenah palai ka thlah ih hiti in remnak thu ka cah:

²⁷ðNa ram sungin in fehter hram aw. Kan fehnak lamzin in khui hmanah pial phah loin kan lansuak mai ding.

²⁸Rawl kan eimi le tidai kan inmi man pawl cu kimtein kan lo pe ko ding. Bawipa kan Pathian ih in pekmi ram thleng dingah Jordan tiva kan tan hlan tiang,



²⁹na ram sungin feh lan ding lawnglawng hi kan duhmi a si. Edom ih a ummi Esau tesinfa pawl le Ar ih a ummi Moab mi pawl tla in an ram sungin in lanter zo a si, ó ka ti.

³⁰öAsinain a ram sungin feh ding cu siangpahrang Sihon in a siang lo. Amah kan nehnak dingah le atuih kan luahmi a ram hi kan lak theinak dingah Bawipa nan Pathian in a thinlung a ruhter ih midodaltu a siter.

³¹öCun Bawipa in ka hnenah, ðZohhnik, siangpahrang Sihon le a ram cu a lo do theitu ding an si nawn lo. A ram cu lak awla luah thluh aw, ó i ti.

³²Sihon le a ralkap pawl cu kanmah do dingah Jahaz khua kiangah an ra thleng.

³³Asinain Bawipa kan Pathian in Sihon cu kan kut sungih a ret zo ruangah amah cu kan that ih a fapa pawl le a ralkap pawl khal kan that òheh.

³⁴Cuih tlunah an khawpi hmuahhmuah kan lak ih kan siatsuah thluh; nunau, nauhak le mipa an zatein kan that òheh; a luatmi pakhat hman an um lo.

³⁵An òilva khal kan lak òheh ih an khawpi pawl kan ram.

³⁶Bawipakan Pathian in nehnak in pe ih an khawpi hmuahhmuah, Arnon tiva kiangih ummi Aroer khua ihsin Gilead tiang, tiva kapih a ummi khua tiangin kan lak òheh a si. An khua kulhnak ralhruang pawl cu kan hrangah zianghman an si lo; a saangtuk timi pakhat hman an um lo.

³⁷SikhalsehlaBawipa kan Pathian in feh lo dingih in kham mi ram pawl - Ammon ram kiangkap, Jabbok tivakap, tlangpar ramih khawpi pawl le a dangdangah cun kan feh lo.”

Daan Peksalnak 3

Siangpahrang Og An Nehnak Thu

(Mipum 21.31-35)

¹öCuih hnuah saklam, Bashan ram lamah kan hung ih siangpahrang Og le a ralkap pawl cu kanmah do dingah Edrei khua an thleng.



²Asinain Bawipain, ðòih hlah! Amah Og siseh, a ralkap pawl le a ram siseh, na kut sungah ka lo pe ding. Heshbon uktu Amor siangpahrang Sihon na tuah vek thotho in a par khalah na tuah ding a si, ó i ti.

³“Bawipa in siangpahrang Og le a minung pawl cu kan kut sungih in pek ruangah pakhatte hman zuah loin kan that òheh.

⁴Cuih tlunah an khawpi hmuahhmuah kan lak; kan lak lomi pakhat hman a um lo. A zatein khawpi sawmruk kan lak. Bashan siangpahrang Og ukmi Argob ram khal a zatein a tel a si.

⁵Hi khawpi pawl cu ralhruang sang zetzet in an kulh ih kotkhar le kotkahl pawl an nei òhepòhep. Cule kulh lomi khawte pawl tla an rak um ve.

⁶An khua pawl cu kan siatsuah òheh ih Heshbon siangpahrang Sihon ukmi khawsungih kan tuah vek thotho in mipa siseh, nunau le nauhak siseh, kan that òheh a si.

⁷An òilva pawl kan lak ih an khawpi pawl cu kan ram òheh.

⁸öCuih òumah Jordan tiva in nisuahnak lam ram pawl Amor siangpahrang pahnih kut in Arnon tiva ihsin Hermon tlang tiang kan lak.

⁹Hermon tlang cu Sidon mi pawl in Sirion an ti ih Amor mi pawl cun Senir an ti.

¹⁰Cuticun Bashan ram siangpahrang Og ih ram hmuahhmuah - hmunrawn khawpi pawl, Gilead le Bashan ram hmuahhmuah le nisuahnak lamah Salekah le Edrei khawpi pawl tiangin kan lak òheh a si.”

¹¹Siangpahrang Og cu Refaim mi pawl sung ihsin a neta bikih a rung taangmi a si. A ihkhun cu thir ihkhun a si ih, pi hleili a sau ih pi ruk a kau. Cuih a ihkhun cu Ammon khawpi Rabbah ah atu tiang a um lai.

Jordan In Nisuahnak Lam Ummi Pawl
(Mipum 32.1-42)

¹²öCun hi ram hi kan lak tikah Arnon tiva kiangih ummi Aroer khawpi le a kimvel ram pawl le Gilead tlangpar ram le a khawpi pawl cu Reuben le Gad hrin pawl hnenah ka pek.

¹³A taangmi Gilead ram le Bashan ram zate, Og ukmi Argob ram pumpi in Manasseh hrin a hrek pawl hnenah ka pek a si.” Bashan ram a zate hin Refaim mi pawl ram an timi a si.

¹⁴Cuih Bashan ram, Argob ram pumpi cu Manasseh fapa Jair in Geshur le Maakath ramri tiang a lak. Cuih ramih khua pawl cu amah ih hmin suangin hmin a sak ih atu tiangin Jair khawte pawl tiah an ti lai.

¹⁵öManasseh hrin Makhir hnenah Gilead ram cu ka pek.

¹⁶Cule Reuben le Gad hrin pawl hnenah Gilead le Arnon tiva karlak ram cu ka pek. Tivapi laifang cu thlanglam an ramri a si ih Ammon pawl ramih ramri a si mi Jabbok tiva cu saklam an ramri a si.

¹⁷Nitlaknak lamah an ram cu Jordan tiva tiang a si. Saklam ah Galilee Tili in thlanglam ah Tipi Thi tiang, cule nisuhnak lamah cun Pisgah Tlang hram tiang an ramri cu a feh.

¹⁸öCuih tlunah hiti in thu ka pek hai a si: ðBawipa kan Pathian in hi Jordan tiva in nisuhnak lam ram hi nan luah dingah a lo pek. Atu-ah nan ralkap pawl cu ralthuam thawm thumter uhla Israel nan unau dang pawl an ram an luah thei venak dingah an hmaiah Jordan tiva ralah fehter uh.

¹⁹Nan nupi pawl, nan faate pawl le nan òilva pawl, (òilva tampi nan nei ti cu ka theihmi a si) cu pawl lawng ka lo pekmi khawpi sungah an um pei.

²⁰Bawipa in Jordan tiva in nitlaknak lamih ram a pekmi an luah hlan le nanmah bangin Bawipa in daihnak thawm cutawk ramih a umter hai hlan lo nan unau dang Israel mi pawl cu nan òanpi pei. Cuih hnu lawngah ka lo pekmi ramah nan kir thei ding,ó ka ti.

²¹öCule Joshua hnen khalah, ðBawipa nan Pathian in siangpahrang pahnihte parih thil a tuahmi na mit rori in na hmu thluh zo. Na do dingmi ram sungih minung pawl par khalah cuvek thotho in a tuah ding.

²²Cuti a si ruangah zohman òih hlah; Bawipa nan Pathian in nan ai-ah a do ding,ó ka ti.

Kanaan Ram Ah Moses A Luhter Lo



²³öCulai ah khan, Bawipa ih hnenah,

²⁴öMaw Bawipa Pathian, thil mangbangza le thilmak zetzet na tuah dingmi pawl i hmuhmi hi a thawhnak lawng an si lai, tihi ka thei. Van ah siseh, leilung ah siseh, nangmah vekin thilmak zetzet tuah theitu pathian zohman an um lo.

²⁵Maw Bawipa, Jordan tiva cu i tanter awla khatlam ralih ram òhazet le tlangpar ram mawizet le Lebanon Tlang cu i zohterta hram aw, ó tiah ka dil ciamco.

²⁶öSikhalsehla nanmah ih ruangah Bawipa cu ka parah a thin a heng ih ka dilnak cu a ngai lo. ðTawk thlang seh! Hi thu cu rel nawn hlah!

²⁷Pisgah tlang parah hung feh awla saklam, thlanglam, nisuahnak lam le nitlaknak lam hung thlir aw. Jordan tiva ral na kai lo ding ruangah na hmuhmi pawl cu òhatein zohta aw.

²⁸Joshua khal òhatein thu sim aw. Amah cu thazaang pe awla cakter aw, zianghatile na hmuhmi ram cu luah dingah misenpi pawl amah in a hruai ding a si, ó i ti riangri.

²⁹öCuruangah Bethpeor khua ih khatlam ral phairawn ah kan um a si,” a ti.

Daan Peksalnak 4

Pathian Thu Ngai Ding

¹Cule Moses in misenpi hnenah cun, öKa lo zirhmi daan pawl cu thlun uhla nan nung ding ih Bawipa, nan pupa ih Pathian in a lo pekmi ram cu nan luah ding.

²Ka thupekmi tlunah zianghman beet hlah uh, a suup khal suup hlah uh. Bawipa nan Pathian ih thupekmi ka lo simmi cu thlun thluh uh.

³Peor Tlang parih Bawipa ih thil tuahmi kha nan mit rori in nan hmu zo. Baal a betu hmuahhmuah cu pakhat hman taang loin a siatsuah òheh;

⁴asinain Bawipa nan Pathian a rinsantu nannih cu tuihsun tiang nan nung lai a si.



⁵“Bawipa ka Pathian ih i fial bangtuk in daan hmuahhmuah ka lo zirh zo. Cuih daan pawl cu nan do dingmi le nan luah dingmi ram sung nan luh tik khalah thlun ringring uh.

⁶Felte in thlun uhla cuticun mipfun dangdang hmaiah mifim le thil theitu nan sinak kha a lang ding. Hi daan pawl hi mipfun dangdang in an theih tikah, ðHi mipfun hi, mipfun makzet an si ih fimnak le thil theihnak a nei ngaingai mi an si, ó an ti ding.

⁷öZiangbangtuk ih mipfun tum an si khalle Bawipa kan Pathian vekih kan kawh tinte in in naihtu Pathian cu an nei cuang lo ding. Bom dingih kan kawh tinte in in thei a si.

⁸Ziangbangtuk a tummi mipfun a si khalle tuihsun ih ka lo zirhmi daan vekih a dingmi daan cu zohman in an nei zik lo.

⁹Curuangah ralring uh! Nan nunsung hmuahhmuah ah nan mit rori in nan hmuh zomi thil pawl cu hngilh hrimhrim hlah uh; ciing ringring uh. Nan faate pawl le nan tesinfa pawl zirh òheh uh.

¹⁰Sinai Tlangah Bawipanan Pathian hmaiah nan ding ih Bawipa in ka hnenah, ðMiseenpi pawl kokhawm hai aw. Keimah upat òihzah dingin an faate pawl an zirhnak dingah le an nunsung hmuahhmuahah keimah upat le òihzah an thiamnak dingah ka hmurka hrimhrim ih ka òongmi an theih kha ka duh a si, ó a ti tla kha nan fanau hnenah sim uh.

¹¹öMeikhu dumzet vek khawdur duppi ih a khuhmi van tawngin meisa tleu a kap zukzo awmi tlang hramih nan ra din zia pawl kha nan faale pawl tla sim hai uh.

¹²Cuih meisa sung ihsin Bawipa cu nan hnenah a òong ih a òongmi khal nan hna in nan thei naón Bawipa ih pianhmang cu ziangti hmanin nan hmu lo.

¹³Nanmah thawn thukamnak a tuah ih cuih thukam nan thlun theinak ding lamzin khal a lo sim a si. Cuih lamzin cu lungpheng pahnih parih a nganmi nan thlun dingmi Thukham Pahra kha a si.



¹⁴Nan do dingmi le nan luah dingmi ramah nan thlun dingmi daan hmuahhmuah cu zirh dingah Bawipa in in fial a si.”

Milem Biak Lo Ding

¹⁵“Bawipa in Sinai Tlang meisa sungin nan hnenih a òong tikah ziang hmuihmel hman nan hmu lo. Curuangah fimkhur zetin um uhla,

¹⁶⁻¹⁸mipa a si lole nunau hmuihmel in maw, leivak ramsa a si lole vanzuang vate hmuihmel in maw, a bokvakmi ramsa a si lole tisung ih a tlangmi nga vekin maw, milem tuah tahrat in nan soal lonak ding ralring in um uh.

¹⁹Van ih nan hmuhmi ni le thlapi le arsi pawl cu vanrang hnuai minung hmuahhmuah hrangah a si ih nannih cun nan bia lo pei ih nan rian pang lo pei.

²⁰Atuih nan dinhmun amah ih minung nan si theinak dingah nan hrangah thir er-titnak vek a si mi Izipt ram ihsin a lo suahmi nan si.

²¹Nanmah ruangah Bawipa kan Pathian cu ka parah a thin a heng ih a lo pek dingmi ram òha sungih lut lo dingah, ðJordan tiva na tan lo pei, ó i ti; cumi cu siatcam in a phuang zo.

²²Curuangah kei cu hi ramah hin ka thi ding ih Jordan tiva cu ka tan thei lo ding; asinain nannih cun nan tan ding ih cuih ram òha cu nan luah ding.

²³Bawipa nan Pathian in nanmah thawn thukamnak a tuahmi cu nan hngilh lonak dingah ralring uh. Amah ih thupekmi thlun uhla nanmah ih hrangah ziangvek milem khal tuah hlah uh;

²⁴Ziangahtile Bawipa nan Pathian cu thiik neimi Pathian a si ih ziang hmuahhmuah a kangraltu meisa vek a si.

²⁵öNan luah dingmi ramah kum reipi nan um ih tu le fa nan neih hnu hmanah ziangbangtuk milem hman tuah tahrat in nan soal lo pei. Milem rian cu Bawipa ih hmaiah thil òha lozet a si ih a thin nan hengter ding.

²⁶Cutiin nan tuah ngaingai a si ahcun lei le van saal in tuihsun ah ka lo sim: hi ramah rei nan leeng lo ding, tuanah nan hloral ding. Nan luah dingmi Jordan tiva ralah cun rei nan nung lo ding; siatsuah òheh nan si ding.



²⁷Bawipa amah hrimhrim in leitlun mipahun pawl lakah a lo òhekdarh òheh hai ding. Mi malte titham lo lawng nan taang ding.

²⁸Cule minung kutih tuahcopmi khawzing dangdang thing le lungih tuahmi khawzing, khua a hmu thei lomi le a thei thei lomi, rawl a ei thiam lomi le rim a hnim thiam lomi khawzing nan biak ding.

²⁹Cutawkah cun Bawipa nan Pathian cu nan hawl ding ih nan thin le nan lung taktein nan hawl ahcun Amah cu nan tong ding.

³⁰Asinain vansannak nan ton tikah le hi thil hmuahhmuah nan parih a thlen tikah a netnak talah Bawipa ih hnenah nan hoikir sal ding ih a thu cu nan ngai ding.

³¹Bawipa cu mi zaangfahtu Pathian a si. A lo thlahthlam in a lo siatsuah lo ding; nan pupa hnenah amah rori in thukamnak a tuah mi tla a hngilh lo ding.

³²öA liam zomi tikcu, nan seem hlan caan le leilung parih Pathian in minung a tuah caan tiang, dunglam caan thlir in zohhnik uh. Vanhram deng tiang, leilung pumpi hi thlir hnik uh. Hi bangtuk thil nasa hi khui talah a um dah maw? Hi bangtuk thil mangbangza hi zotal in an thei dah maw?

³³Meisa sungin Pathian òongkam a thei ih a nungmi nanmah vek minung an um dah keel maw?

³⁴Bawipa nan Pathian in Izipt ramih a tuah bangtuk in mipahun phunkhat cu ram pakhat sungin suahti tahrat in amah ih mipahun ah a tuah ngamtu pathian dang khui talah an um dah maw? Nan mithmuh rori ah a cahnak le a huham cu a langter ih, natsia le raldonak a thlenter, mangbangza le khawruahhar tampi a tuah ih rapthlakza thil tampi a suahter a si.

³⁵Amah lawng Pathian a si ih a dang pathian a um lo, ti nan theihnak dingah hi thil pawl cu Bawipa in a lo hmuh a si.

³⁶A lo zirh theinak dingah van ihsin a aw a lo theihter ih lei parah meisa a lo hmuhter hai ih cuih sungin nan hnenah a òong.



³⁷Nan pupa pawl cu a duhdawt ruangah an tesinfa pawl a hril ih amah rori in a cahnak huham thawn Izipt ram ihsin a lo suah.

³⁸Hi ram hi nan rak nor deuhdeuh tikah nanmah ih ram a si theinak dingah nanmah hnakih a tum deuh le a cak deuh mi miphun pawl cu amah in a dawisuak.

³⁹Curuangah Bawipa cu vancung le leitlun ah Pathian a si, ti kha ciing ringring uhla hngilh hrimhrim hlah uh. Pathian dang a um hrimhrim lo a si.

⁴⁰Tuihsun ih ka lo pekmi amah ih daan hmuahhmuah hi thlun uhla nanmah le nan tefa pawl ih lamzin cu a tluang ding. Bawipa nan Pathian in sanikhuk tiang nan ta si dingah a lo pek dingmi ramah cun nan um ringring ding a si,” tiah a ti.

Rolnak Khawpi Pawl

⁴¹Cule Moses cun,

⁴²mi pakhatkhat in a ral a si lomi pakhat a that pang asile a rol ih a himnak dingah Jordan tiva in nisuahnak lamah khawpi pathum a ret. Hi khawpi pakhatkhatih a rol a si ahcun thah lo ding a si.

⁴³Reuben hrin pawl hrangah tlangpar ramih a ummi Bezer khawpi, Gad hrin pawl hrangah cun Gilead ramih a ummi Ramoth khawpi le Manasseh hrin pawl hrangah cun Bashan ramih a ummi Golan khawpi an si.

Moses In Daan A Pek

⁴⁴Bawipa ih daan le thuzirhnak pawl cu Moses in Israel mi pawl hnenah a pek.

⁴⁵Hi daan pawl cu Izipt ram ihsin an suah hnu,

⁴⁶Bethpeor khua ihsin khatlam ral, Jordan tiva in nisuahnak lam phairawn ih an um laiah a pek a si. Cuih hmun cu Heshbon khua ih bawi a òuantu Amor siangpahrang Sihon ih ram sungah a um. Izipt ram in an suah hnuah Moses le Israel mi pawl in siangpahrang Sihon cu an do ih an neh.



⁴⁷A ram cu an luah ih Bashan siangpahrang Og ram tla an luah òheh. Hi siangpahrang pahnih cu Amor mi pawl siangpahrang an si ih Jordan in nisuahnak lamih a ummi an si.

⁴⁸Ram an lakmi cu Arnon tiva kapih a ummi Aroer khawpi ihsin Sirion Tlang (Hermon Tlang) tiang a sau ih,

⁴⁹cuih sungah cun Jordan tiva in nisuahnak saklam Arabah ram hmuahhmuah a tel ih Tipi Thi tla a tel; cule Pisgah tlang hram tiang a tel a si.

Daan Peksalnak 5

Thukham Pahra

(Suah 20.1-17)

¹Moses in Israel mi pawl cu a kokhawm ih an hnenah, òIsrael mi pawl, tuihsun ih ka lo pekmi daan pawl hi òhatein ngai uh. Zir uhla thlun uh.

²Bawipa kan Pathian in Sinai tlang ah kanmah thawn thukamnak a tuah.

³Kan pu le kan pa pawl hnen lawngah hi thukamnak cu a tuah a si lo; atu hitawk ih a nungmi kanmah pawl hnen khalah a tuah a si.

⁴Cuih Tlang parih meisa sungin Bawipa cun hmaiton in nan hnenah a òong.

⁵Cuih meisa cu nan òih ih tlang parah cun nan hung kai ngam lo ruangah Bawipaih thusimmi cu nan hnenih sim dingah Bawipa le nanmah karlakah ka rak ding. “Bawipa in,

⁶öKeimah cu Bawipa nan Pathian, sal nan taannak Izipt ram in a lo suahtu ka si.

⁷ööKeimah siar lo pathian dang nan biak lo pei.

⁸ööVan ih a ummi, a si lole leilung parih a ummi, a si lole leihnuai tidai sungih a ummi pawl ih hmuihmel kengin milem nan tuah lo pei.

⁹Ziangvek milem hmai khalah bok in biak hlah uh, ziangah tile keimah cu Bawipa nan Pathian ka si ih thiik neimi ka si. Keimah i huatu parah cun an sualnak ruangah anmah le an tesinfa parah santhum sanli tiangin hremnak ka thlengter a si.



- ¹⁰Sikhalsehla keimah i duhtu le ka thu a thluntu pawl parah cun san thawng tampi tiangin a fekmi ka duhdawtnak cu ka langter a si.
- ¹¹öǎBawipa nan Pathian hmin cu duhdah in nan hmang lo pei; ka hmin a hmang duhdahtu cu hremnak ka pek hrimhrim ding.
- ¹²öǎBawipa nan Pathian keimah in thu ka lo pek bangtuk in Sabbath ni cu ul uhla ka hrangah thianghlimter uh.
- ¹³Niruk sung hna nan òuan pei;
- ¹⁴sikhalsehla ni sarih ni cu ka hrangah thianter mi le colhnak ni a si. Cuih ni ahcun hna nan òuan lo pei - nangmah siseh, na fanau siseh, na sal pawl le na òilva pawl siseh, na hnenih a um ramdangmi tla siseh, zohman hna nan òuan lo pei. Nangmah na colh vekin na sal pawl tla an cawl ve pei.
- ¹⁵Izipt ram ah salah nan rak taang ih Bawipa nan Pathian keimah in ka huham le ka cahnak in ka lo runsuak cu ciing ringring uh. Curuangah sabbath ul dingih thu ka lo peknak cu a si.
- ¹⁶öǎBawipa nan Pathian a si mi keimah ih thupek bangtuk in nan nu le nan pa cu upat uh; cuticun nan lamzin a tluang ding ih ka lo pekmi ramah reipi nan nung ding.
- ¹⁷öǎMi that hlah.
- ¹⁸öǎòangòawm sualnak tuah hlah.
- ¹⁹öǎRuk ru hlah.
- ²⁰öǎNa minungpi a dik loin sual puh hlah.
- ²¹öǎMi dangih nupi na daw lo pei. A inn, a lo, a sal pawl, a caw le a rang le a neihmi hmuahhmuah khal na daw lo pei, ó a ti.
- ²²“Bawipa in hi daan pawl cu Tlang parih a ra tongkhawmmi Israel misenpi hnenah a pek. Mei sungin le khawdur duppi sahzet sung ihsin aw ringzet in a òong ih hi daan pawl cu a pek; cuih hnuah a beet cuang nawn lo. Cule hi thukham pawl cu lungpheng pahnih parah a ngan ih ka hnenah i pek.”

Mipi In An òih Ngaingai
(Suah 20.18-21)



- ²³öCun a tlang pumpi in meisa in a tuam ih, khawthim sungin aw nan theih tikah nan hotu pawl le nan upa pawl cu ka hnenah an ra ih,
- ²⁴öBawipa kan Pathian cun a cahnak le a huham sunglawi in hmuh ih meisa sungin a òong kha kan thei. Minung hnenah Pathian a òong ih a òong an theih hnu khalah an nung lai thotho, ti cu tuihsun lawngah kan thei.
- ²⁵Sikhalsehla ziangah so thih ding phang rero cun kan um ding? Khi òihnungza meisa in in ur that ding. Bawipa kan Pathian kan hnenah a òong sal a si ahcun kan thi rori ding.
- ²⁶A nungmi Pathian meisa sungin a òong a theitu zotal a nungmi an um dah maw?
- ²⁷Curuangah nangmah va feh sal awla, Bawipa kan Pathian ih a òongmi hmuahhmuah cu va ngai aw. Cuih hnuah rakir awla na hnenih a òongmi cu in ra sim aw. Kan ngai ding ih kan thlun thluh ding,ó in ra ti.
- ²⁸öCumi cu Bawipa in a theih tikah ka hnenah, ðNa hnenih an òongmi cu ka thei zo ih an dik a si.
- ²⁹Hiti ringring in an thin lung cu um sehla ka va duh so! Anmah le an tefa pawl cu an lamzin a tuan ringringnak dingah kei cu in òih ringring ih ka thupekmi hmuahhmuah thlun ringring hai sehla ka duh a si.
- ³⁰Feh awla an riahnak puanthlam ah tlung thluh hai seh.
- ³¹Asinain nang cu ka hnenah hin um awla ka daan le ka thu hmuahhmuah ka lo pe ding. Ka pek dingmi ram sungih an thlun dingah cuih daan pawl cu zirh hai aw,ó i ti.
- ³²öCuruangah Bawipa nan Pathian ih thupekmi hmuahhmuah nan tuah òhehnak dingin fimkhur uh. A thupekmi cu pakhatte hman thlun loin um hlah uh.
- ³³Nan luah dingmi ram sungih nan um thei ringringnak dingahBawipa thupekmi cu thlun thluh uhla ziangtinkim ah nan lamzin cu a tluang ding.”



Daan Peksalnak 6

A Thupi Mi Thukham

¹“Bawipa nan Pathian in nanmah zirh dingih i fialmi a thu le a daan hmuahhmuah cu hihi an si. Nan luah dingmi ram nan thlen tikah hi daan pawl cu thlun uh.

²Cutawkih caan reipi nan um theinak dingah nanmah le nan tefa pawl in nan nunsung hmuahhmuah Bawipa nan Pathian cu nan òihzah pei ih ka lo pekmi amah ih daan pawl cu nan thlun pei.

³Maw Israel mi pawl, cuih thu cu nan ngai ih nan thlun a si ahcun nan lamzin a tluang ding ih kan pupa pawl ih Pathian, Bawipa ih in tiam vekin miphun lianzet ah nan cang ding ih cawhnawi le khuaitizu luannak ram nuam-ah cun nan um ding.

⁴Maw Israel mi pawl, òhatein ngai uh! Bawipa Amah pakhat lawng hi kan Pathian a si.

⁵Bawipa nan Pathian cu nan thinlung zate, nan nunnak zate le nan thazaang zatein nan duhdawt pei.

⁶Tuihsun ih ka lo pekmi thukham pawl hi nan thinlung sungah caam ringring seh.

⁷Nan faate pawl zirh sin uh. Inn nan um tikah siseh, lengih nan feh tikah siseh, sim ringring uh. Nan colh tik le hna nan òuan tik khalah saal ringring uh.

⁸Nan baan ah òem uhla, a lo theitertu dingah nan cal ah ben uh.

⁹Nan inn sangka tlunah le nan kotka par khalah ngan uh.”

Moses In Ralrinnak A Pek

¹⁰“Bawipa kan Pathian in nanmah ih nan din lomi khawpi tum zetzet a umnak ram cu ka lo pe ding tiah nan pupa Abraham, Isaak le Jakob hnenah thu a kam.

¹¹Cuih khawpi sungih inn pawl cu nanmah ih nan khawl lomi thil òhaòha in a khat, nanmah ih nan laih lomi tikhur pawl a um ding ih nanmah ih nan



tuah lomi sabit hmuan le Olif hmuan pawl an um ding. Bawipa in cuih ramih a lo thlenpi hai tikah le nan hiarmi hmuahhmuah khopzetih ei ding nan neih tikah,

¹²Sal nan taannak Izipt ram ihsin a lo suahtu Bawipa cu nan hngilh lonak dingah fimkhur zetin nan nung pei.

¹³Bawipa nan Pathian lawnglawng nan òihzah pei. Amah lawng nan rian pei ih amah ih hmin lawngin thukamnak nan tuah pei.

¹⁴Nan kiangkapih a ummi miphun pawl ih khawzing pawl nan biak lo pei.

¹⁵Nan biak asile Bawipa ih thinhennak nan parah meisa bangin a thleng ding ih a lo cimitter hai ding; ziangah tile Bawipa nan Pathian, nan hnenih a ummi cu thiik neimi Pathian a si.

¹⁶“Bawipa nan Pathian cu, Massah ih nan rak hniksak zo bangtuk cun hniksak nawn hlah uh.

¹⁷A lo pekmi thukham hmuahhmuah cu feltein thlun uh.

¹⁸Bawipa ih hmaika ah a dikmi le a òhami tuah uhla nan lam a tluang ding. Cuticun ram òha cu nan pupa hnenih Bawipa ih thukamnak bangin nan luah ding ih,

¹⁹a lo tiam bangin nan ral pawl nan dawisuak ding.

²⁰ÖHmailam tikcu caanah nan faale pawl in, öZianghrangah Bawipa kan Pathian in hi thukham pawl hi thlun dingah a lo fial?ó tiih thu an lo sut tikah,

²¹an hnenah, ðIzipt siangpahrang kuthnuai ah sal taangmi kan rak si ih Bawipa in a baan thacak in in runsuak.

²²Mangbangza thil tampi le rapthlakza thil tampi cu Izipt mi parah le an Faro siangpahrang le a kuthnuai ih bawi pawl parah a thlentermi kha kan mit rori in kan hmu a si.

²³Izipt ram ihsin in luatter ih kan pupa pawl hnenih thu a kam bangin hi ram luah dingah in fehpi.



²⁴Curuangah Bawipa kan Pathian in hi thukham pawl le daan pawl cu thlun dingah le amah òihzah dingah in fial a si. Cutiuh kan tuah asile kannih cu in kilkhawi ding ih in òhangsoter ding.

²⁵Amah ih thupekmi hmuahhmuah felteih kan thlun thei a si ahcun Pathian cu kan parah a lung a awizet ding, ó tiah nan ti pei,” a ti.

Daan Peksalnak 7

Bawipa Ih Miphun Pawl

(Suah 34.11-16)

¹Cun Moses in, “Bawipa nan Pathian cun nan luah dingmi ramah a lo fehpi ding ih miphun tampi a dawisuak ding. Nannih in nan nor deuhdeuh tikah nannih hnakih a tum deuh le a cak deuhmi miphun pasarih - Hit mi, Girgash mi, Amor mi, Kanaan mi, Periz mi, Hiv mi le Jebus mi pawl cu a dawid ding.

²Bawipa nan Pathian in hi miphun pawl cu nan kut sungih a ret tikah le nan neh tikah an zatein nan that thluh ding. Anmah thawn òantlangnak thukam nan tuah lo pei ih zaangfahnak tla nan nei lo pei.

³Òhit-awk tonnakh nan tuah lo pei ih nan faate pawl tla òhit-awk tonnakh nan tuahsak lo pei;

⁴ziangahtile nan faale pawl cu Bawipa bia lo dingin an hruai ding ih khawzing dangdang an biakter ding a si. Cuti a si ahcun Bawipa cu nan parah a thin a heng ding ih hmakhatte-ah a lo siatsuah òheh hai ding.

⁵Hi miphun pawl hnenah cun hiti in tuah sawn uh: an biak òheng pawl bal òheh uh, an biaknak lungphun pawl khuai òheh uh, an thingphun pawl ceek kuai òheh uhla an milem pawl cu ur òheh uh.

⁶Ziangahtile nannih cu Bawipa nan Pathian ih minung nan si ih a hnenah mi phunthiang nan si. Leitlun mi hmuahhmuah sungin amah ih minung, a minung sunglawi si dingah a lo hril zo a si.

⁷öMidang hnakih nan tam deuh ruangah Bawipa in a lo duh ih a lo hrilmi nan si lo; thungai ih ti ahcun leilung tlunah miphun fate bik nan si.



⁸Sikhalsehla Bawipa in a lo duhdawt ih nan pupa pawl hnenih thukamnak a tuahmi kha kimter a duh ruangah a si. Curuangah a baan thacak in a lo run ih Izipt siangpahrang kuthnuai ih sal taannak in a lo luatter a si.

⁹Curuangah Bawipa nan Pathian cu Pathian taktak a si ih, rintlak Pathian a si, ti kha thei ringring uh. A thukam cu a fekter ding ih amah a duhdawttu le a thupekmi a thluntu hmuahhmuah parah cun san thawng tampi tiang a cat lomi duhdawtnak a langter ding.

¹⁰Asinain a dodaltu le a huatu parah cun zamrangte in hremnak le siatsuahnak thlenter dingah a òhukòhun hrimhrim lo ding.

¹¹Curuangah nan zirmi hmuahhmuah thlun uh; tuihsun ih ka lo zirhmi daan hmuahhmuah cu thlun òheh uh.

Thu Ngaitu Thlawsuahnak

(Daan 28.1-14)

¹²ÖHi thupekmi pawl nan ngai ih feltein nan thlun a si ahcun nan pupa pawl hnenih thu a tiam bangin Bawipa nan Pathian cun a thukam a fekter ding ih a hmunmi a duhdawtnak cu nan parah a langter ding.

¹³Nan pungzai ih tefa tampi nan neihnak dingah a lo duhdaw hai ding ih a lo thlawsuah ding. Rawl le sabit le olif siti nan neihnak dingah nan lo par khalah thlawsuahnak a pe ding; caw le tuu tampi bawngmal a lo sawm ding. Nan co dingah nan pupa hnenih thu a kammi ram sungih nan um tikah hi thlawsuahnak pawl cu a lo pe ding a si.

¹⁴Nanmah bangtuk ih thlawsuahnak famkim a cotu hi leilung tlunah zohman an um lo ding. Nanmah lakah zokhal fa nei thei lo le facing nan um lo ding ih nan òilva lak khalah fa nei thei lo le a cing an um lo ding.

¹⁵Natnak hmuahhmuah sungin Bawipa in a lo hum ding. Izipt ramih nan ton zomi natsia pawl kha nan parah a thlenter lo ding; asinain nan ral pawl parah a thlenter thluh ding.

¹⁶Bawipa nan Pathian in nan kut sungih a retmi mipfun hmuahhmuah cu siatsuah òheh uhla, zaangfah hlah uh. An khawzing pawl tla bia hlah uh; nan biak asile nan cemral ding.



¹⁷ÖHi miphun pawl hi kannih hnakin an tam ngaingai ih ziangtinso kan daw thei ding, tiah nan lak khalah rel hlah uh.

¹⁸Annih pawl hi òih hlah uh; Bawipa nan Pathian in Izipt siangpahrang le a minung pawl parih a tuahmi thil pawl kha ruat sawn uh.

¹⁹An parih a thlengmi, nan mit rori ih nan hmuhmi òihnungza natsia pawl, mangbangza le khawruahhar pawl, Bawipa nan Pathian in a baan thacak le a huham makzet in a lo luatternak pawl kha vun ruat uh. Izipt mi pawl a siatsuah thluh vek thotho in hi miphun pawl, nan òihzetmi pawl hi a siatsuah thluh ve ding.

²⁰Khuaingal hraang a thlah ding ih thlaphannak le tuksumnak an hnenah a thlenter pei ih a òhekdarh awmi le a relh reromi pawl hman a siatsuah thluh hai ding.

²¹Curuangah himi pawl cu òih hlah uh; Bawipa nan Pathian nan hnenah a um; Amah cu huham tummi Pathian a si ih amah òih sawn ding a si.

²²Hmائي nan nor deuhdeuh tikah hih mi pawl cu nuamtete in a daw thei ding; asinain hmakhatte ahcun nan that òheh thei lo ding. Hmakhatteih nan that òheh a si ahcun ramsa an karhzai ciamco ding ih nan hrangah phan ding a um lala ding.

²³Bawipa in nan ral pawl cu nan kut sungah a ret ding ih siatsuah òheh an si hlan lo thlaphang in a umter ding.

²⁴An siangpahrang pawl tla nan kut sungah a ret ding. Nan that ding ih an hmin cu a hloralta ding. A lo kham theitu zohman an um lo ding; an zatein an ci nan hmit thluh ding.

²⁵An milem pawl ur òheh uh; cuih milem parih sui le ngun pawl tla daw hlah uh; nan hrangah lak hlah uh. Nan lak asile a lo awk pang ding; ziangah tile milem biak cu Bawipa ih huatmi a si.

²⁶Hi milem pawl cu nan innsungah thlenter hlah uh; nan thlenter asile siatcammi an si bangin nan parah siatcamnak a thleng ding. Hi milem pawl



cu nan huat ding le nan fih dingmi an si; ziangahatile Bawipa ih siatcammi an si.”

Daan Peksalnak 8

Luah Dingmi Ram òha

¹ÖTuihsun ih ka lo pekmi thukham hmuahhmuah hi feltein nan thlun thluh pei. Cutiuh nan thlun asile nan nung ding, nan karhzai ding ih nan pupa hnenah Bawipa ih a tiam ciami ram cu nan luah ding.

²Nelrawn ramòhing ah kumpi kum sawmli sung Bawipa nan Pathian in a lo hruai ih a thupekmi pawl nan thlun tum maw tum lo tiin nan thinlung sungih thuruahmi pawl theih duh ah nan hnenih harsatnak a thlenterzia pawl kha ruat uh.

³Rilrawng in a lo ret. Cuih hnuah nanmah le nan pupa pawl in nan ei dah lomi manna sang nan ei dingah a lo pek. Hitiuh a tuahnak cu rawl lawngin nunnak a si lo; Pathian hmurka in a suakmi thu in nunnak a si sawn, ti nan theihnak dingah a si.

⁴Nan vahvaihnak kum sawmli sungah nan hnipuan a òet lo ih nan ke khal a thling lo.

⁵Pa in a faate pawl nun a sim òheuh bangtuk in Bawipa nan Pathian cun nun a lo sim ih hremnak tla nan tuar òheuh kha hngilh hlah uh.

⁶Curuanguah Bawipa ih thupekmi bangin nung uh; a thukham bangtuk in nung uhla amah cu òihzah uh.

⁷Bawipanan Pathian in ram òha tiva le tikhur pawl an umnak, horkuam le tlangpar ihsin a putmi tiva le cirhti pawl an umnak,

⁸sangvut le barli sangvut, sabit, theipi, taleti, olif le khuaitizu pawl an suahnak ramah a lo thlenpi a si.

⁹Cutawh ramah cun rilrawng in nan um dah lo ding; hlawhsammi tla nan nei dah lo ding. Hi ramih lungto cun thir a suah ding ih tlang pawl ahcun dar an lai ding.



¹⁰Ei ding nan hiarmi hmuahhmuah nan nei ding ih a lo petu Bawipa nan Pathian cu nan thangòhat ding.”

Bawipa Nan Hngilh Asile

¹¹“Bawipa nan Pathian nan hngilh lonak dingah ralring uh; tuihsun ih ka lo pekmi a daan, a thupekmi le a thu pawl hmuahhmuah pakhat hman hrelh lotein thlun uh.

¹²Ei ding nan hiarmi hmuahhmuah nan ngah hnu, nan umnak dingah inn òhaòha nan sak hnu,

¹³nan caw le nan tuu pawl, nan sui le nan ngun pawl le nan sunsaw hmuahhmuah an karhzai ih an tamzet tikah,

¹⁴puarthau tahrat in salih nan taannak Izipt ram sungin a lo suahtu Bawipa nan Pathian cu hngilh hlah uh.

¹⁵Kha tluk a kaumi le òihnungza nelrawn, tur a neimi rul le varngen meipir pawl umnak sungin amah in a lo hruai. Kha tluk a caarmi le tidai um lonak ramòhingah lungpi sungin nan hrangah tidai a putter.

¹⁶Nelrawn ah nan pupa pawl ih an ei dah lomi manna sang cu nan ei dingah a lo pek. Nehhnu-ih nan òhatnak dingah harsatnak in a lo hniksak hai a si.

¹⁷Curuangah kanmah ih cahnak le thazaang in kan lian a si, tiah ziangtik hmanah ruat hlah uh.

¹⁸Nan lennak dingah cahnak huham a lo petu cu Bawipa nan Pathian a si kha thei ringring uh. Hiti ih a tuahnak cu nan pupa hnenih thukamnak a tuahmi kha a kimter ruangah a si ih tuihsun khalah cuih thukamnak cu hngetter a duh a si.

¹⁹Khawzing dangdang biak duh ah le ren duh ah Bawipa nan Pathian cu hngilh hlah uh. Nan hngilh asile, tuihsun ah fiangtein ka lo sim: siatsuah thluh nan si tengteng ding.

²⁰Bawipa ih thu nan thlun lo a si ahcun hmailam nan nor deuhdeuh tikah hi ramih mipun pawl a hlohralter thluh vekin nannih khal hlohralter nan si ve ding.



Daan Peksalnak 9

Bawipa Ih Thu An Ngai Lo

¹öMaw Israel mi pawl, ngai uh! Tuih ni ah Jordan tiva nan tan thlang ding ih nanmah hnakin a tum deuh le a cak deuhmi miphun pawl ih umnak ram nan luah ding. An khawpi pawl cu an tum zetzet ih an ralhruang pawl cu van an tiang.

²An minung pawl cu an sang ih an cakzet fawn; Anakim timi mikei vek phun an si ih ðZovek hmanih neh ding rual an si lo,ó an ti òheu mi cu nan theih zomi a si.

³Sikhalsehla tuihsun ah nan mithmuh ahBawipa nan Pathian cu nan hmaiah meisa hlio bangin a feh ding. Hmaiah nan nor deuhdeuh ding tikah amah in a neh ding ih a lo kam cia bangtuk in nan ral pawl cu nan dawisuak ding ih nan siatsuah òheh ding.

⁴öCutiin Bawipa nan Pathian in a dawisuak tikah, ðMi ding kan si ruangah hi ram luah dingin in thlenpi a si,ó tiah ti hlah uh. Mi ding nan si ruangah a si lo; hi miphun pawl hi miðha lo tuk an si ruangah Bawipa in a dawisuak a si sawn.

⁵Mi òha nan si ruangah le thil dik nan tuah ruangahBawipa in an ram a lo pek a si lo. Hi miphun pawl an òhat lo ruangah le nan pupa Abraham, Isaak le Jakob pawl hnenih thukamnak a tuahmi a kimter tum ruangah a dawisuak ding a si.

⁶Pek tlak nan si ruangah hitluk ram òha hi Bawipa in a lo pe ding a si lo, ti cu fiangtein thei uh. Thungai-ih ti ahcun nannih cu milungruh phun nan si.

⁷öCule nelrawn ah ziangbangtuk in Bawipa nan Pathian cu a thin nan hengter ti tla hngilh hlah uh. Izipt ram ihsin nan suah ni thokin tuihsun hitawk nan thlen ni tiangah hin Bawipa cu nan dodal ringring.

⁸Sinai tlang hmanah Bawipa cu a thin nan hengter; nanmah siatsuah òheh duh tiangin a thin a heng a si.



⁹Bawipa in nanmah thawn thukamnak a tuahmi ngannak lungpheng pawl la dingah tlangpar ah ka hung feh. Cutawk ahcun ni sawmli le zan sawmli ka um ih zianghman ka in ka ei lo.

¹⁰Cuih hnuahBawipa in lungpheng pahnih i pek. Tlang parih nan tonkhawm awk ni ah meisa sungin nan hnenih a òongmi pawl kha amah ih kut rori in hi lungpheng parah a ngan.

¹¹A si! Ni sawmli le zan sawmli hnuah thukam a ngannak lungpheng pahnih cu Bawipa in i pek a si.

¹²öCule Bawipa in ka hnenah, ðZamrangte in tlangpar ihsin vung òum aw; ziangah tile na minung pawl, Izipt ram in na hruaisuak mi pawl in thil borhhlawh le thil soal an tuah. An thlun dingmi thu ka pekmi pawl ihsin an pial ih anmah ih hrangah milem an tuah zo a si, ó a ti.

¹³öCun Bawipa in ka hnenah, ðMilungruh pawl hrimhrim an si, tihi ka thei zo.

¹⁴Curuangah i kham duh hlah. Ka siatsuah thluh hai ding ih leilung par ihsin an hmin cu ka phiathlo òheh ding. Cule annih hnakin lian deuh le cak deuh miphun pakhat nangmah ih sung ihsin ka suahter ding a si, ó i ti.

¹⁵öCuticun thukam ngannak lungpheng pahnih keng phah in tlangpar ihsin ka òum. Cule tlangpar cun meisa alhhlio cu a suak zukzo.

¹⁶Cuih caan rei lote sungah Bawipa nan Pathian ih thupekmi cu nan bal ih nan suingun titter tahrat in cawcang lem nanmah ih hrangah nan tuah ih Bawipa ih parah nan soal ngaingai, ti cu ka mit rori in ka hmu.

¹⁷Curuangah nan hmaika ah lungpheng pahnih cu ka deng ih sopòheh koin ka khuai a si.

¹⁸Cuih hnuah Bawipa ih hmaika ahcun ni sawmli le zan sawmli sung leilungah ka bok sal; Bawipa ih parih nan soal ruangah le a thin nan hengter ruangah cuticun ka um ih rawl khal ka ei lo, tidai khal ka in lo.



- ¹⁹Nanmah siatsuah thluh tlak in a thin a heng ruangah Bawipa ih thinhennak cu ka òihzet a si; asinain cuh òum khalah Bawipa in ka thu cu i theih sak.
- ²⁰Cuih tlunah Bawipa cu Aaron parah thah duh khop tiangin a thin a heng fawn; curuangah Aaron hrang khalah ka dil ciamco.
- ²¹Cule nan soal mualphonak, nan thilri in nan tuahmi cawcang lem cu ka lak ih meisa sungah ka pa ih. Ka khuai òheh. Ka rialdip òheh hnuah a vut cu tlangpar ihsin a rung luangmi tivata ah ka hlon.
- ²²“Bawipa nan Pathian cu Taberah, Massah le Kibroth Hattaavah ih nan um lai tla-ah a thin nan hengter.
- ²³Cule Kadesh Barnea nan um lai khalah a lo pek dingmi ramih va feh dingah le va luah dingah a lo thlah naón a thu nan el ih nan dodal thotho a si; Bawipa cu nan rinsan lo ih a thu khal nan thlun lo.
- ²⁴Nanmah ka lo theihtir ihsin Bawipa dodaltu nan si ringring.
- ²⁵öCutiih nanmah siatsuah thluh a tum ruangah cun Bawipa ih hmaiah ni sawmli le zan sawmli sung ka bok.
- ²⁶Cule thla ka cam ih, ðMaw BawipaPathian, na baan thacak le na huham thawn Izipt ram ihsin na suahmi na minung pawl hi siatsuah hram hlah aw.
- ²⁷Na salpa Abraham, Isaak le Jakob pawl vun ruat awla hi mi pawl ih lungruhnak, borhhlawhnak le sualnak pawl hi zianghman ah siar aw hlah.
- ²⁸Cuti si loih na thah thluh hai a si ahcun, a thukam vekin a minung pawl cu Kanaan ramah a thlenpi thei lo a si, tiah Izipt mi pawl in an lo ti ding. A huat ruangah a suahpi ih nelrawn ah an zatein a that òheh a si tiah Izipt mi pawl in an lo ti ding.
- ²⁹Ziangvek an va si khalle hi minung pawl cu nangmah ih miphun si dingah na hril zomi an si ih na baan phar in le na huham thawn Izipt ram ihsin na suahpi zomi an si,ó tiah ka ti.”

Daan Peksalnak 10

Moses In Thukham A Lak Sal

(Suah 34.1-10)



- ¹öCun Bawipa in ka hnenah, ðLungpheng pahnih hmaisai bangtuk in ser awla a retnak ah thingkuang pakhat tuah aw. Tlangpar ka hnenah ra awla,
- ²lungpheng parah cun a hmaisai lungpheng na khuaimi pawl parih ka nganmi kha ka ngan sal ding; cule thingkuang sungah na ret ding a si,ó tiah i ti.
- ³öCuruangah lawithing in kuang pakhat ka tuah ih a hmaisata bangtuk in lungpheng pahnih ka ser ih tlang parah cun ka hun keng.
- ⁴Cule Bawipa in cuih lungpheng parah cun hmaisaih a nganmi, tlangpar nan tonkhawm awk sun ih meisa sungin nan hnenih a sim mi, Thukham Pahra a lo pekmi kha a ngan sal. Cun Bawipa in lungpheng cu i pek ih,
- ⁵tlangpar cun ka vung òum. Cule Bawipa ih thupeknak bangtuk in lungpheng pawl cu ka tuahmi thingkuang sungah cun ka ret ih cutawkah cun an um ringring lai a si, ” tiah a ti.
- ⁶Israel mi pawl cu Jaakan mi pawl ih tikhur ihsin an pok sal ih Moserah ah an feh. Cutawkah Aaron cu a thi ih an phum; cule a puithiam hnaòuan cu a fapa Eleazar in a ai awh ah a òuan.
- ⁷Moserah in an suak ih Gudgodah an thleng; Gudgodah in an suak sal ih tidai tampi umnak Jotbathah an thleng.
- ⁸Culai ahcun Bawipa in thukam kuang kiltu dingah le a puithiam hnaòuantu si dingah le amah ih hminin thlawsuah petu dingah Levi hrin pawl hnaòuan a pek. Atu tiangin cumi cu an hnaòuan a si tata.
- ⁹Curuangah Levi hrin pawl cu Israel hrin dang bangtuk in leiram comi an nei lo. Bawipaan Pathian ih thukamnak vekin an comi cu Amah Bawipa a si.
- ¹⁰Cule Moses in a sim sal ih, öTlang parah cun hmaisai òum bangtuk in ni sawmli le zan sawmli ka um. Cuih òum khalah Bawipa in ka dilmi cu i ngai ih nanmah siatsuah lo dingah a lung a kim.
- ¹¹Cule nan pupa hnenih a rak tiammi ramah cun nan lut ih nan luah theinak dingah nanmah hotu dingah keimah i fial.”

Pathian Ih Fialmi



¹²ÖCuruangah, maw Israel mi pawl, Bawipa nan Pathian ih a lo fialmi hi òhatein ngai uh. Bawipa cu òihzah uhla a thupekmi hmuahhmuah cu tuah uh. Nan thin le nan lung zatein amah cu duhdaw uhla amah ih hna cu òuan uh.

¹³A daan cu kimtein thlun uh; nanmah hrangih òhatnak ah tuihsun ah ka lo pek a si.

¹⁴Van ih a saangbik hman khi Bawipa ih ta a si. Leilung le a parih thil hmuahhmuah tla amah ih ta an si òheh.

¹⁵Asinain nan pi le nan pu pawl cu Bawipa in a duhdawt ngaingai ruangah mi phundang hril loin nanmah sawn hi a lo hril a si. Tuihsun khalah hin cuti thocho in hrilmi nan si.

¹⁶Curuangah tuih ni ih thokin nan thinlung thleng uhla Bawipa ih thu a ngaitu si thlang uh, milungruh si nawn hlah uh.

¹⁷Bawipa nan Pathian cu pathian hmuahhmuah lakah cungnung bik a si ih bawi hmuahhmuah lakah bawi bik a si. Amah cu a lian bik le a sang bik a si ih òihzah bik ding tla a si. Amah cu òan cuangmi a nei lo ih nawhthuh eitu khal a si lo.

¹⁸Nupa nei lo ngakòah farah le nuhmei pawl ih thu tla dingtein a rel; nanmah lakih a ummi ramdangmi pawl tla a duhdawt ih rawl le hnipuan a pek.

¹⁹Nannah tla in ramdangmi pawl cu duhdaw uh, ziangahatile nannah khal Izipt ramah mikhual nan rak si.

²⁰Curuangah Bawipa nan Pathian cu òihzah uhla amah lawng biak uh. Amah ih hmaiah rintlak in um uhla amah ih hmin lawngin thu kam uh.

²¹Amah cu thangòhat uh; ziangahatile nan Pathian a si ih nan hrangih thilmak zetzet le rapthlakza a tuahmi pawl cu nan mit rori in nan hmu zo a si.

²²Nan pipu pawl Izipt ramih an feh tikah sawm sarih lawng an si. Sikhalsehla atu ahcun Bawipa nan Pathian in vanih arsi zatah a lo tuah a si.”

Daan Peksalnak 11



Bawipa Ih Cahnak

- ¹“Bawipa nan Pathian cu duhdaw uhla amah ih thukham, a daan le a thupekmi pawl hmuahhmuah cu thlun uh.
- ²Cule ziangbangtuk Pathian a si ti cu nan nunnak in a tep zo ih cumi cu tuihsun ah ciing òha uh. Cutiuh a teptu cu nan faale pawl an si lo, nanmah nan si. Bawipa ih maksaknak, a baan thacahnak le a huham pawl cu nan hmu thluh zo ih,
- ³mangbangza a tuahmi pawl le Izipt siangpahrang le a ram pumpi parih a tuahmi thil pawl tla nan hmu zo.
- ⁴Izipt ralkap pawl in an lo dawitakah Bawipa in an rang le an rangleng pawl thawn Tipi Sen sungah a pilter thluh ih an hloral òheh ti cu nan hmu.
- ⁵Hitawk nan thlen hlanah Bawipa in nelrawn ah nan hrangah ziangvek thil a tuah ti tla nan hmu.
- ⁶Reuben hrin Eliab fapa Dathan le Abiram parah Bawipa in ziangtin a tuah ti tla vun ruat uh. An hnuai leilung cu a kak ih an sungza le an puantlam pawl, an hnen-um pawl le an òilva pawl thawn a dolh thluh hai a si.
- ⁷A si, Bawipa ih tuahmi thil makzetzet a hmutu cu nanmah nan si.”

Tiamkammi Ram Ih Thlawsuahnak

- ⁸“Tuihsun ih ka lo pekmi thukham hmuahhmuah hi nan thlun thluh pei. Cutik lawngah nan luh tummi ramah cun luh theinak thazaang nan nei ding ih nan luah thei ding.
- ⁹Cule Bawipa in nan pipu pawl le an tesinfa pawl hnenah pek dingih a tiammi ram - cawhnawi le khuaitizu a luannak ram ahcun reipi nan nung ding.
- ¹⁰Atuih nan luah dingmi ram cu a hlanih nan rak umnak Izipt ram vek a si lo. Khatawka cun thlaici nan tuh ih, hanghnah hangrah hmuan sung bangin, nan ke in tihriat cu harsa zetin nan òuan;
- ¹¹asinain atuih nan luah dingmi ram cu tlang le horkuam umnak a si ih vanruah òhazet ih a dongmi ram a si.



¹²Bawipa nan Pathian in hi ram cu, kum a thok ihsin a net tiang, òhatein a zoh a si.

¹³öCuruangah tuihsun ih ka lo pekmi thukham hmuahhmuah hi thlun uh; cuih thukham cu, Bawipa nan Pathian cu nan thin le nan lung zatein duhdaw uhla amah ih hna cu òuan uh, tihi a si.

¹⁴Cutiuh nan tuah asile, Bawipa in nan ramih a òulmi fur ruah le òhal ruah cu a tikcu caanah a surter ding ih rawl le sabitti le olif siti nan paòha ding ih,

¹⁵nan òilva hrangah hrampi tla a um ding. Cuticun nan pum a puar ding.

¹⁶Bawipahnen ihsin pial tahrat in khawzing dangdangih thlemnak ah zohman in lo hruaisual hlah seh.

¹⁷Cutiuh zinpeng nan zawh asile Bawipa cu nan parah a thin a heng tengteng ding; van ruahti a kangter ding ih nan leilung in rawl a suah lo ding. Cuticun Bawipa ih a lo pek dingmi ram òha ihsin nan hloral mai ding a si.

¹⁸öHi ka thupekmi pawl cu nan thin le nan lung sungah khum uh. Nan baan ah òem uhla a lo òhangphawktu dingah nan cal ah ben uh.

¹⁹Nan faate pawl hnenah zirh uh. Inn ih nan um ah siseh, khawhengih nan suah ah siseh, sim uh; nan zaunak le nan cangvaihnak khalah sim uh.

²⁰Nan inn sangka tlunah le nan kotka parah ngan uh.

²¹Cutiuh nan tuah ahcun Bawipanan Pathian in nan pu le nan pa hnenah pek dingih a tiamkammi ram sungah nanmah le nan faate pawl cu reipi nan nung ding. Lei le van a um sungah cun cutawk ram ah nan um ringring ding.

²²öKa thupekmi hmuahhmuah hi felzet in thlun uh; Bawipa nan Pathian cu duhdaw uh, a lamzin sungah feltein feh uhla amah cu hngette in pom uh.

²³Cuticun hmailamih nan nor tikah hi mipun pawl cu amah in a dawisuak ding ih nannih hnakin a tum deuh le a cak deuhmi pawl ih ram cu nan luah thei ding.

²⁴Nan ke in nan palmi leiram hmuahhmuah cu nan ta an si òheh ding. Nan ram cu thlanglam ah nelrawn ihsin saklam ah Lebanon Tlang tiang,



nisuahnak lamah Eufrates tiva in nitlaknak lamah Mediterranean tiffinriat tiang a si ding.

²⁵Zohman in an lo kham thei lo ding. Khi ramih nan fehnak kipah, a lo tiamkam zo bangtuk in, Bawipa nan Pathian ih thil titheinak ruangah mi hmuahhmuah in an lo òih ding a si.

²⁶öNgaihnik uh! Tuihsun ah nan hril dingah thlawsuahnak le siatcamnak nan hmaiah ka ret a si.

²⁷Bawipa nan Pathian ih thukham, tuihsun ih ka lo pekmi hi nan thlun ahcun thlawsuahnak nan dong ding.

²⁸Sikhalsehla hi thukham pawl nan thlun lo ih nan theih dah lomi khawzing dangdang hnenah biak dingih nan feh a si ahcun siatcamnak nan tong ding.

²⁹Nan luah dingmi ramah Bawipa in a lo thlenpi hai tikah Gerizim Tlangin thlawsuahnak nan aupi ding ih Ebal Tlangin siatserhnaak nan than ding.

³⁰Hi tlang pahnih cu Jordan tiva kuamih a ummi, Kanaan mi pawl umnak Jordan tiva in nitlaknak lamah an um. Nitlaknak lam deuhah an um ih Gilgal khua kiang Moreh sasua thing kiangah an um.

³¹Bawipa nan Pathian in a lo pekmi ram luah dingah Jordan tiva cu nan tan thlang ding. Ram cu nan lak ih nan luah tikah,

³²tuihsun ih ka lo pekmi daan pawl hi felfai tein nan thlun pei.”

Daan Peksalnak 12

Biaknak Hmun Pakhat

¹“Bawipa, nan pipu pawl ih Pathian in a lo pekmi ram nan luah ih cuih ram sungih nan um sung hmuahhmuahah nan thlun dingmi daan le thukham pawl cu hih an si.

²Nan luah dingmi ram sung mi pawl ih an biaknak hmun tlangsaang parah siseh, tlangbo le thingpi hnuai khalah siseh, an khawzing biaknak hmun hmuahhmuah cu nan siat thluh pei.



³An biakòheng pawl bal thluh uh, an biaknak lungphun pawl cu khuai thluh uh. A zarhmi thingphun Asher khawzingnu lem pawl cu ur thluh uhla hi hmun pawl ah an khawzing an biak sal lonak dingah an milem pawl tla cu ceektan òheh uh.

⁴“Bawipa nan Pathian cu hi miphun pawl ih an khawzing an biak bangtuk in bia hlah uh.

⁵Bawipa in nan hrin zate ih ram sungin amah umnak ah hmun pakhat a hril ding ih cutawkah nan feh pei ih nan biak pei.

⁶Cutawkah nan thawinak hmuahhmuah - meior thawinak, raithawinak, òhenhra òhenkhat le nan pekmi dangdang, Bawipa pek dingih nan tiammi laksawng pawl, lungthote ih pekmi thawinak le nan caw le nan tuu pawl ih fatir pawl cu nan pek pei.

⁷Cutawkah, Bawipa nan Pathian ih hmaiah rawl nan ei pei; cuticun nan sungte in ziang nan tuah tinkim ah nan lung a awi ding, ziangah tile Bawipa nan Pathian in a lo thlawsuah zo a si.

⁸öCuih tikcu a ra thlen tikah tuih hlanih nan thiltuah vekcun nan tuah nawn lo pei. Atu hlanah cun zokhal in nan duhduh in nan tuah, nan nung;

⁹ziangahtile Bawipa nan Pathian ih a lo pekmi, daiteih nan colh theinak ram nan thleng hrih lo.

¹⁰Jordan tiva nan tan tikah Bawipa in ram cu a lo luahter ding ih umhmun nan khuar ding. Nan ral pawl kut sungin a lo hum ding ih hngamzet in nan um ding.

¹¹Bawipa in a hmin umnak dingah le amah nan biaknak dingah hmun pakhat a hril ding ih cutawkah cun amah pek dingih ka lo fialmi hmuahhmuah - nan thawinak pawl, mei-ur thawinak le thawinak dangdang, nan òhenhra òhenkhat le nan pekmi dang pawl, nan thukamnak laksawng pawl cu Bawipa ih hnenah nan pek pei.



¹²CuleBawipa ih mithmuh ah nan fanu le nan fapa pawl, nan hnen-um pawl le nan khawsungih a ummi Levi mi pawl thawn lungawite in um uh. Ziangah tile Levi mi pawl cu comi leiram an neih lo ruangah a si.

¹³Nan duhnak pohah thawinak nan pek lo pei;

¹⁴Bawipa in nanmah ih hrin pawl ih ram sungah hmun pakhat a hril ding ih cutawkah nan pek pei. Cutawkw lawnglawng ah thawinak nan pek pei ih ka thupekmi bangtuk in nan tuah thluh pei.

¹⁵ÖSikhahsehla khui tawkih nan um khalle nan òilva pawl cu that uhla ei uh. Bawipa ih a lo pek zat in ei uh. Nan zatein mithiang khal, thiang lo khal in ei thluh uh; zukneng sa le sakhi sa nan ei vekin ei uh.

¹⁶Asinain a thisen cu nan ei lo pei. Tidai bangin leilung ah nan thlet pei.

¹⁷Nan umnak hmun khawsung pohah nan òenhra òenkhat pekmi rawl, sabitti le olif siti pawl cu nan ei lo pei. Bawipa hnenih nan pekmi hmuahhmuah nan caw le nan tuu pawl ih fatir, Bawipa hnenih nan thukamnak laksawng, lungthote ih pekmi thawinak le thawinak dangdang pawl khal nan ei lo pei.

¹⁸Hi thawinak pekmi pawl cu nanmah le nan faate pawl, nan hnen-um pawl le nan khawsungih ummi Levi mi pawl thawn Bawipa nan Pathian ih mithmuh ah amah biaknak hmun lawnglawngah nan ei pei. Bawipa in ziangtinkim nan tuahnak ah a lo umpi ruangah lungawite in cutawkah cun ei uh.

¹⁹Cule ramsungih nan um sung hmuahhmuahah Levi mi pawl cu thlauthla hlah uh.

²⁰“Bawipa nan Pathian in, a lo tiam vekin nan ram a kauh vivo tikah nan duhnak hmunkipah rawl nan ei thei ko ding.

²¹Pathian biaknak hmun a hlat tuk a si ahcun, ka thupekmi bangtuk in, Bawipa ih a lo pekmi caw le tuu cu that uhla nan duhnak khua le inn ah a sa cu ei uh.



²²Zokhal mithiang siseh, thiang lo khal siseh, zukneng sa le sakhi sa a ei vekin a ei pei.

²³A sa nan ei tikah a thisen cu nan ei hrimhrim lo pei, ziangahatile thisen cu a nunnak a si ih a sa thawn a nunnak cu nan ei cih lo pei.

²⁴Thisen cu ei hlah uh. Tidai bangtuk in leilung ah thlet uh.

²⁵Thisen nan ei lo a si ahcun Bawipa cu a lung a awi ding ih nanmah le nan faate pawl hrangah nan lam a tuang ding.

²⁶Nan thawinak pawl le Bawipa hnenih nan thukamnak laksawng pawl cu Pathian biaknak hmunah nan keng pei.

²⁷Mei-ur thawinak pawl cu Bawipa biakòheng parah a thisen thawn a sa thawn nan ur òheh pei; remnak thawinak cu biakòheng ah a thisen nan theh pei ih a sa cu nan ei pei.

²⁸Ka thupekmi hmuahhmuah cu feltein thlun uhla kumkhua in nanmah le nan tefa pawl ih lam cu a tuang ding, ziangahatile a òha le a dikmi cu nan tuah ding a si ih Bawipa cu a lung nan awiter ding a si.”

Milem Biak Hlah Uh

²⁹öRal nan do tikah Bawipa nan Pathian in hi miphun pawl cu a siatsuah ding ih an ram cu nan luah ding.

³⁰Cutiin Bawipa in a siatsuah òheh tikah an khawzing biak daan pawl ih a lo thlem lonak dingah ralring uh; an thu nan cawn ahcun nan hloral ding a si. ðZiangtin so an pathian pawl an biak? Kannih tla anmah vekin kan bia dingó, tiah ti hlah uh.

³¹An khawzing an biak vekin Bawipa nan Pathian cu bia hlah uh, ziangahatile an khawzing biak daan cu Bawipa ih duh lo zawng a si ih fihnungza an si. An fanu le an fapa tiangin thawinakah an pek ih an biakòheng ah an ur that hai a si.

³²öKa thupekmi hmuahhmuah cu kimtein thlun òheh uh; zianghman beet hlah uh, pakhatte hman hrelh fawn hlah uh.



Daan Peksalnak 13

- ¹öProfet a si lole mangman thiamtu pakhatkhat nan lakah an suak ih,
- ²nan biak dah lomi pathian kha kan bia dingih an hna kan òuan ding, tiah lo khiihmuh tahrat in thilmak zetzet le mangbangza an lo hmuh ih, cuih an lo hmuhmi thilmak zetzet pawl cu dikzetih a kim ngaingai khalle,
- ³cubangtuk cu zianghman ah va siar hlah uh. Bawipa cu nan thin le nan lung zatein nan duhdaw maw duhdaw lo ti ih nanmah hniksaknak ahBawipa nan Pathian in amah cu a hmang a si.
- ⁴Bawipa nan Pathian cu a dung in thlun uhla òihzah uh. Amah ih thu cu ngai uhla a thupekmi tuah uh. Amah cu biak uhla a rinsan tlakmi si uh. A hna òuan uhla amah cu pomhngget uh.
- ⁵Sikhalsehla sal nan taannak Izipt ram in a lo runsuaktuBawipa dodal dingah a lo forhfialtu profet a si lole mangmantu cu that uh. Amah cu miòha lo a si ih Bawipa ih a lo duhsakmi nunnak lamzin in lo hruaisual a tum ruangah amah cu thah ding a si. Cuticun hi thil òha lo cu nan cemter ding.
- ⁶öNa unau, na fapa, na fanu, na duhdawtmi na nupi, a si lole na rualpi òha bik tla cu nanmah le nan pipu pawl ih nan biak dah lomi khawzing bia dingah a thupte ih a lo thlemtu an si thei.
- ⁷Nan kiangteih a ummi miphun pawl ih khawzing, a si lole lam hlapi ih a ummi miphun pawl ih khawzing bia dingin a lo thlemtu pakhatkhat an si thei.
- ⁸Asinain va thlun hlah; a òongmi khal ngai duh hlah. Amah cu zaangfah hrimhrim hlah, hum hlah; a zuah khal zuah hlah.
- ⁹That mai! Lungto in a deng hmaisai biktu si aw; midang khalin deng ciar hai seh.
- ¹⁰Lungto in deengthat rori uh! Sal nan taannak Izipt ram in a lo runsuaktu Bawipa nan Pathian thawn hlat dingin a lo hruai tum a si.



¹¹Cutikah Israel mi pawl in an thei ding ih an òih ding; nehhnu ah cuvek thil òha lo cu zohman in an tuah nawn lo ding.

¹²“Bawipa nan Pathian ih a lo pekmi khawpi sungih nan um tikah,

¹³nan biak dah lomi khawzing bia dingah nan mipun sungih mi hrokhrawl hrekhat pawl in khawsung mi pawl an hruaisualnak thu nan theih tikah,

¹⁴felzetin hlathlai uh. Thudik a si ih cubangtuk thil òha lo a um ngaingai a si ahcun,

¹⁵cuih khawsungih a ummi hmuahhmuah cu an òilva pawl thawn nam in nan sat that thluh pei. Cuih khua cu nan siat thluh pei.

¹⁶Khawsung mi pawl ih neihmi thilri hmuahhmuah cu khawsung mualpi ah nan khawm thluh pei. Cule Bawipa nan Pathian hnenih thawinak pekmi aiah cuih khua le a sungih a ummi hmuahhmuah cu nan ur thluh pei. Cuticun kumkhua a siatta ding ih dinal a si nawn lo pei.

¹⁷Siat thluh ding timi sungin nan hrangah zianghman lakmi nei hlah uh; cuih hnuah Bawipa ih thinhennak cu a deem ding ih a lo zaangfah ding. Tuihsun ih ka lo pekmi thukham pawl hi nan thlun ih amah ih fialmi nan tuah a si ahcun,

¹⁸nan parah zaangfah thinpemnak a nei ding ih nan pu le nan pa pawl hnenih a thutiammi bangin nan pungzai ding.”

Daan Peksalnak 14

Mithi Ngai Daan òha Lo

¹ÖNannih cu Bawipa nan Pathian ih minung nan si. Curuangah mithi nan ngai tikah nan taksa aat hlah uh, nan hmailam sam tla meet thluh hlah uh.

²Leilung parih a ummi mipun hmuahhmuah sungin amah ih minung si dingih a lo hrilmi nan si ruangah nannih cu Bawipa nan Pathian ih mipun nan si.”

Eiòha Le Eiòha Lo Ramsa

(Pui 11.1-47)

³“Bawipa in a thiang lo a timi cu nan ei lo pei.



- ⁴Nan ei dingmi ramsa pawl cu caw, tuu, me,
- ⁵sakhi, zaatum, zaathar le zukneng a phunphun,
- ⁶a tin a òeekmi le rawlret òhial pawl an si pei.
- ⁷Asinain ziangvek ramsa khal a tin a òeek lomi le rawlret a òhial lomi cu nan ei lo pei. Kalauk, sabek le meingan pawl cu nan ei lo pei. Ramsa thiang lo an si; rawlret an òhial naón an tin a òeek lo a si.
- ⁸Voksa nan ei lo pei; sa thiang lo a si. A ketin a òeek naón rawlret a òhial lo. Hi ramsa pawl cu nan ei lo pei, an ruak khal nan tham lo pei.
- ⁹òeh le kep a neimi nga cu nan ei pei.
- ¹⁰Asinain ti sungih a ummi òeh le kep a nei lomi cu nan ei lo pei; sa thiang lo an si.
- ¹¹öA thiangmi vate cu nan ei pei.
- ¹²⁻¹⁸Asinain a tanglam vate pawl: muvanlai, langta, langta lukolh, sumbuh, khaute, khaupi, khaudum, khausia, tlangak, kalauk vate, saam-ar, cenbai, cirhdawt, ngathur, vaca, rih-ar, vasuangtuar le palap pawl cu nan ei lo pei.
- ¹⁹öThla a neimi cucik kharbok pawl cu a thiang lomi an si; ei hlah uh.
- ²⁰A dang cucik kharbok a thiangmi cu nan ei thei.
- ²¹öAmahte a thimi ramsa hmuahhmuah cu nan ei lo pei. An duh a si le nan lakih a ummi ramdangmi pawl in ei hai seh; a si lole ramdangmi hnenah nan zuar thei ding. Asinain nannah cu Bawipa nan Pathian ih minung nan si ih miphun thiang nan si. öTuufa note a si lole mefa note cu a nu-ih hnawi in nan suang lo pei.”

òenhra òenkhat Pek Daan

- ²²ökumtinte nan lo le nan hmuan in a suakmi rawl sungin òenhra ih òenkhat cu a dangte in nan ret pei.
- ²³Cule Bawipa nan Pathian in a hril dingmi biaknak hmunah nan feh pei ih òenhra òenkhat ih nan pekmi rawl, sabitti, olif siti le nan caw le nan tuu-ih



fatir nan pekmi pawl cu Bawipa ih hmaika ah nan ei pei. Cuticun a kumkhua in Bawipa nan Pathian òihzah nan thiam pei.

²⁴Bawipa ih thlawsuahnak thawngin nan neihmi rawl le a dangdang pawl òenhra òenkhat ih nan pekmi cu biaknak hmunih fehpi dingah a hlat tuk a si ahcun hiti in nan tuah pei:

²⁵Nan òenhra òenkhat cu nan zuar pei ih nan ngahmi paisa thawn biaknak hmun ah nan feh pei.

²⁶Cutawkah nan duhmi - cawsa maw, tuusa maw, sabitti maw, sabit zu maw, nan lei pei ih cutawkah Bawipa nan Pathian ih hmaika ah nan sungte in lungawizet in nan ei pei.

²⁷Asinain nan lakih a ummi Levi mi pawl cu covo thilri zianghman an neih lo ruangah nan thlauthla hai lo pei.

²⁸öKum thumnak ih òenhra òenkhat nan pekmi rawl pawl cu nan khawsungah nan khawl pei.

²⁹Hi rawl cu nan khawsungih a ummi covo thilri a nei lomi Levi mi pawl le ramdangmi pawl, nu le pa nei lo farah ngak òah le nuhmei pawl hrangah a si ding. An duhzat ciar in an ra ei pei. Cubangtuk in tuah uhla Bawipa nan Pathian in nan thil tuahnak tinkim ah a lo thlawsuah ding a si.”

Daan Peksalnak 15

Leiba Daih Kum

(Pui 25.1-7)

¹öCun kum sarihnak a kim tinte in paisa a lo baaktu pawl nan daih pei ih nan ngaidam pei.

²Nan ngaithiam daan cu hiti in a si pei. Nanmah lakah pakhatkhat in a unau Israel mi hnenah paisa a coih ahcun a ngaithiam pei. Leiba cu a cawh nawn lo pei, ziangah tile Bawipa Amah in leiba daih kum tiah a ti zo a si.

³Ramdangmi ih leiba cu nan cawh pei; asinain nanmah Israel hrin pawl sungih leiba cu nan cawh lo pei.



⁴“Bawipa nan Pathian in a lo pek dingmi ram ahcun thlawsuah a lo pe ding. Tuihsun ih ka thupekmi pawl nan thlun ih amah ih thu feltein nan ngai a si ahcun,

⁵nanmah lakah mifarah mizonzai nan um lo ding.

⁶A lo tiam zo vekin Bawipa cun a lo thlawsuah ding. Miphun tampi hnenah paisa nan coih ding, asinain nanmah cun zo hnen hmanin paisa nan cawi lo ding. Miphun tampi nan uk ding, asinain nanmah cu zohman in an lo uk lo ding.

⁷“Bawipa nan Pathian in a lo pek dingmi ram sungih khua pakhatkhat ah nan hrinpi Israel mi a farah ih bom a òul ahcun lungruh tirhfaak tahrat in bom duh loin um hlah uh.

⁸A òulzat in bawm uhla siangzet in coih uh.

⁹Leiba daih kum a nai ruangah bawm duh lo tla in um pang hlah uh. ðKum sarih kum, leiba daih kum a nai zo si!ð tiah ruah in na mit tla a kem pang ding. Cuvek ruahnak òha lo cu nan thinlung ah luhter hlah uh. Nan bawm duh lo a si ahcun Bawipa ih hnenah au in a ngen ding ih mawh phurtu cu nanmah nan si ding.

¹⁰Siangzet le thatho zetin pe uh, ziangtinkim ahBawipa in a lo thlawsuah ding.

¹¹Israel mi lakah mifarah mizonzai le bawm òulmi an um ringring ding; cuvek pawl parah cun tirhsiang in um uh, tiah thu ka lo pek a si.”

Sal Pawl Zoh Daan

(Suah 21.1-11)

¹²öHebru mi pakhatkhat mipa siseh, nunau siseh, na hnenah sal cang dingih a zuar-aw a si ahcun kum ruk sung a lo rian hnu a kum sarihnak ahcun na luatter hrimhrim pei.

¹³Cutiuh na thlah tikah kut lawngin na fehter lo pei.

¹⁴Bawipa Pathian ih a lo thlawsuahnak thilri tuu le rawl le sabit pawl cu uak nawn in na pek pei.



¹⁵Nanmah tla Izipt ramah sal nan rak òuan ih Bawipa nan Pathian in a lo luatter kha vun ruat uh; curuangah a si hiti ih thu ka lo pek.

¹⁶öSikhalsehla na salpa, na salnu in luat a duh lo ih nangmah le na innsang pawl a lo duh hai ih na hnenih um a lung a kimzet ko a si ahcun,

¹⁷na inn sangka ah fehpi awla a hna par ah vit aw; cuticun a nunsung hmuahhmuah na sal a si pei. Na salnu khal cuti òhiamòhiam in na tuah pei.

¹⁸Na sal na luatter tikah thinhar in um hlah; a ngaingai ti-ah cun hlawhphal in na lakmi hnen-um ih hlawhhrek lawng ngah in kum ruk sung a lo rian zo a si lo maw? Curuangah lungawite in thlah awla Bawipa na Pathian in na thil tuahmi kipah thlawsuahnak a lo pe ding.”

Caw Le Tuu-ih Fatir

¹⁹“Bawipa nan Pathian hrangah nan caw le nan tuu pawl ih fatir a pa cu ret uh, hi caw pawl cu hnaòuannak ah nan hmang lo pei, tuu pawl tla a hmul nan meet lo pei.

²⁰Kumtinte in cuih caw le tuu sa cu Bawipa ih mithmuh, amah biaknak hmunah nan innsang zatein nan ei pei.

²¹Asinain cuih òilva cu kimlonak pakhatkhat a nei ih, a ke a awl, a mit a caw, a si lole raitluan lonak pakhatkhat a neih ahcun cumi cu Bawipa ih hnenah thawinakah nan pe lo pei.

²²Cuvek òilva pawl cu inn ah nan ei sawn pei. Nan zatein mithiang khal, thiang lo khal sakhi sa le zukneng sa nan ei vekin nan ei pei.

²³A thisen cu nan ei lo pei; tidai vekin leilung ah nan thlet pei.”

Daan Peksalnak 16

Lantak Puai

(Suah 12.1-20)

¹“Bawipa nan Pathian cawimawinak ah Lantak puai cu Abib thla ah nan tuah pei; ziangah tile cuih thla sung zankhat zanah Izipt ram ihsin a lo suah hai a si.



²Pathian biaknak hmunah feh uhla nan tuu a si lole nan caw pakhatkhat Bawipa nan Pathian sunloihnak ah le Lantak Puai rawl hrawmnak hrangah that uh.

³Hi rawl hrawmnak nan ei tikah thilnu telmi sang nan ei lo pei. Izipt ram ihsin zamrangzet ih suak nan si bangin ni sarikh sung thilnu rawi lo sang ei ding nan si. Nan harsatnak a lo theih saaltertu ah hi sang cu nan ei pei ih nan nunsung hmuahhmuah ah Izipt ram in nan suah ni cu nan hngilh lo pei.

⁴Nan ram sungah zohman in a inn sungah thilnu cu ni sarikh sung a ret lo pei. Cule nan puai tuah ni hmaisai bik zanlam ih thahmi sa cu a thaizing a thlen hlanah nan ei òheh pei.

⁵ÖLantak Puai nan tuahnak tiki thawinak sa cu Bawipa nan Pathian ih a lo pek dingmi khawsung nan duhnak poh ah that hlah uh.

⁶Hmun pakhat, Pathian in a hmin umnak dingih a hrilmi nan biaknak hmun lawngah nan that pei; cule Izipt ram in nan suah tikcu, nitlak zawngte-ah nan that pei.

⁷Tidai in suang uhla biaknak hmunah cun ei uh; cule a thaizing ah nan inn ciarah tlung uh.

⁸Ni ruk sung thilnu rawi lo sang nan ei pei ih a ni sarikhnak ah Bawipa nan Pathian bia dingah pumkhawm uhla cuh ni ahcun zianghman òuan hlah uh.”

Rawl Laak Puai

(Suah 34.22; Pui 23.15-21)

⁹ÖRawl laak nan thawh ni in siar uhla zarh sarikh a kim tikah,

¹⁰rawl laak puai cu tuah uh. Bawipa nan Pathian thangòhatnak ah hi puai cu tuah uhla amah ih thlawsuah nan donmi cu nan sianzat - tam a dongtu in tam deuh, mal a dongtu in mal deuh, lungthote in a hnenah nan pek pei.

¹¹Bawipa ih hmaiah nan fanu nan fapa pawl, nan hnen-um nunau mipa pawl, nan khawsungih a ummi Levi mi pawl le ramdangmi pawl, nupa nei lo farah ngakòah le nuhmei pawl thawn lungawiin umtlang uh. Bawipa nan biaknak hmunah cun lungawite in um uh.



¹²Izipt ramih sal nan rak taan lai kha vun ruat uhla hi thupekmi pawl cu feltein thlun uh.”

Puanthlam Puai

(Pui 23.33-43)

¹³ÖNan rawl nan ciil thluh hnu le nan sabit nan rial òheh hnuah Puanthlam Puai cu ni sarìh sung nan tuah pei.

¹⁴Nan khawsungih a ummi nan fanu nan fapa pawl, nan hnen-um nunau mipa pawl, Levi mi pawl le ramdangmi pawl, nupa nei lo farah ngakòah pawl le nuhmei pawl thawn lungawi zetìn puai cu nan tuah pei.

¹⁵Pathian nan biaknak hmunah hi puai cu ni sarìh sung tuah tahràt in Bawipa nan Pathian cu thàngòhat uh. Bawipa in nan lo rawl le nan hnaòuannak ah thlawsuah a lo pek ruangah nan lungawi uh.

¹⁶ÖNan hrin zate sungih mipa hmuahhmuah cu Bawipa biaknak hmunah kum khatah voithum nan ra pei. Lantak Puai, Rawl Laak Puai le Puanthlam Puai ah nan ra pei. Zozo khal laksawng nan keng ciar ding ih,

¹⁷Bawipa ih thlawsuah tam a dongtu in tam deuh, mal a dongtu in mal deuh, Bawipanan Pathian hnenah laksawng nan keng ciar pei.”

Dingte Ih Thuòhennak

¹⁸“Bawipa nan Pathian ih a lo pek dingmi khawpi sungah nan hrin ciar in thuòhentu le a dang upa pawl nan hril ciar pei. Hi thuòhentu pawl in misenpi pawl ih thu cu namnuai cuangmi nei loin an òhen pei.

¹⁹Dik lozet le òanbul nei in thu an òhen lo pei; cule nawhthuh tla an lak lo pei, ziangah tile nawhthuh cun mifim le mifel pawl ih mit tiangin a cawtter ih an thuòhenmi cu a sualter òheu.

²⁰Thudik le thuding lawnglawng nan hawl pei; cutiin nan nung asile Bawipa nan Pathian ih a lo pek dingmi ram cu nan luah ding ih caan reipi nan nung ding.

²¹“Bawipa nan Pathian hrangih biakòheng nan dawl tikah ziangbangtuk thing hman a kiangkapah biak dingah nan phun lo pei.



²²Cule ziangvek lungto hman biak dingah nan phun lo pei; cu pawl cu Bawipa ih huat zawng an si.”

Daan Peksalnak 17

¹“Bawipa nan Pathian hnenah raitluang lomi cawcang a si lole tuu cu thawinakah nan pe lo pei; ziangah tile Bawipa nan Pathian ih huatmi a si.

²öThuòhimnak ah nan khawsungah nunau siseh, mipa siseh,

³Bawipa ih thupekmi bal tahrath in khawzing dang, a si lole ni maw, thlapi maw, arsi pawl maw a biak ih cu pawl cu a rian. Cuticun Bawipa ih parah a sual ih a thukamnak a balsiat a si,

⁴ti nan theih a si ahcun felzet le kimzet in nan zingzoi pei. Cuvek thil òha lo cu Israel mi lakah a um ngaingai a si ahcun,

⁵a tuahtu cu hnarleng ah nan suah pei ih lungto in nan deng that pei.

⁶Theihpitu pahnih a si lole pathum an um ahcun amah cu thah a si pei; asinain theihpitu pakhat lawng a um ahcun thah a si lo pei.

⁷A thu theihpitu pawl cun lungto in an deng hmaisai bik pei ih cuih hnuah a dang pawl in an deng ve pei; cuticun hi thil borhhlawh cu nan rehter pei.

⁸öCun thah awknak thu ah maw, leiram le thilri cuh-awk thu-ah maw, taksa tuahmawhnak, lukuai hnacat thu-ah maw, voikhat khat cu hi thuòhentu pawl ih an rel thei lomi thu a um ding. Cutikah Pathian ih a hril dingmi biaknak hmunah feh uhla,

⁹cuih thu cu Levi mi puithiam le cutawkih an retmi thuòhentu pawl hnenah va thlen uh; anmah in rel hai seh.

¹⁰Anmah in an relcat pei ih an relcat vek rori in nan tuah pei.

¹¹An thurel catmi cu nan pom pei ih an thusimmi vek rori in nan thlun pei. An relcatmi ihsin vorhlam ah siseh, kehlam ah siseh, nan pial hrimhrim lo pei.



¹²Cuih thurel cattu - puithiam siseh, a si lole thuðhentu siseh, an thu nan ngai lo a si ahcun a ngai lotu cu thah a si pei. Cuticun Israel miphun sungih thil òha lo cu nan cemter pei.

¹³Cumi cu misenpi in an theih tikah ralrinnak an nei pei ih cuvek cu an tuah ngam nawn lo ding.”

Siangpahrang ih Thlun Dingmi

¹⁴“Bawipa nan Pathian ih a lo pek dingmi ram nan luah ih umhmun nan khuar òheh tikah nan kiangkapih a ummi miphun pawl vekin siangpahrang neih ve nan duh leh ding.

¹⁵Cutiuh nan hun duh ngaingai tikah Bawipa ih a hrilmi kha nan hril thei ve nak dingah ralring uh. Cuih siangpahrang cu nanmah ih miphun sungin a si ding; ramdangmi cu siangpahrang ah nan tuah lo pei.

¹⁶Siangpahrang cun a ralkap hrangah rang tapi nei hlah seh; rang lei dingah Izipt ramah mi thlah hlah seh, ziangah tile Bawipa in amah ih minung pawl cu Izipt ramih vung thlengsal lo dingin thu a pek zo a si.

¹⁷Siangpahrang cu nupi tapi nei ding a si lo, ziangah tile Bawipa ih lamzin in a pialter ding. Sui le ngun khawl tahrat in milian si duh hlah seh.

¹⁸Siangpahrang a can tikah Levi mi puithiam pawl in felteih an nganmi Pathian ih thukham le daan pawl khumnak cabu pakhat cu nei seh.

¹⁹Cuih cabu sungih a ummi daan pawl cu feltein a thlunnak dingah le Bawipa òihzah a thiamnak dingah cabu cu a kiangah re in a nunsung hmuahhmuah siar ringring seh.

²⁰Cutiuh a tuah asile a unau dang Israel mi pawl hnakin ka òha deuh a si, tiah a ruat-aw lo ding ih Bawipa ih thupekmi ihsin a peeng lo ding. Cule amah le a tefa pawl in Israel ram cu san tapi an uk ding.”

Daan Peksalnak 18

Puithiam Pawlih Covo



¹öIsrael ram sungah cun puithiam phun a si mi Levi hrin pawl cun leiram covo an nei lo pei. Bawipa hnenih pekmi thawinak le a dangdang an pekmi pawl in an cawm-aw ding.

²Hrin dang pawl vekin leiram comi an nei lo pei. Bawipa ih a tiam hai vekin an covo cu puithiam hnaòuan a si.

³öZokhal in cawcang, a si lole tuu thawinakih a pek tikah a liang, a kha le a pumpi pawl cu puithiam hnenah a pek pei.

⁴Cuih tlunah puithiam pawl in hmaisai bikih lakmi rawl, sabitti, olif siti le tuuhmul pawl an co pei.

⁵Nan hrin hmuahhmuah lakah Levi hrin pawl cu Pathian in kumkhua, Bawipahmin in, a hna òuantu dingah a hrilmi an si.

⁶öLevi mi in a duh a si ahcun Israel ram khuitawk khua khal in Pathian biaknak hmunah a ra pei ih,

⁷cutawkih Levi mi pawl vekin Bawipa Pathian ih puithiam hna cu a òuan pei.

⁸Puithiam dang pawl ih ngahzat in rawl cu a ngah ding ih a innsang pawl ih an kuatmi khal a mahte a co thotho pei.

Khawvel Daan Ralrinnak

⁹“Bawipa nan Pathian ih a lo pek dingmi ram nan thlen tikah cutawkih a rak um ciami miphun pawl ih fihnungza umtlandan pawl cu thlun hlah uh.

¹⁰Biakòheng parih meisa ah nan faale pawl cu thawinakah pe ve hlah uh; nan minung pawl lakah tinzohthiam siseh, dawithiam siseh, aizingthiam siseh, pol siseh,

¹¹miham thiam siseh, mitkher thiam siseh, mithi kawh thiam siseh, cupawl a tuahtu zohman um hlah hai seh.

¹²Cubangtuk fihnungza thil a tuahtu pawl cu Bawipa nan Pathian huatmi an si; curuangah a si hmaihi nan nor deuhdeuh tikah hi miphun pawl a dawisuahnak cu!

¹³Bawipa nan Pathian ih rintlak taktak si dingin um uh.”



Pathian In Profet A Thlah Ding

¹⁴öNan luah dingmi ram minung pawl cun dawithiam pawl le aizingthiam pawl ih thu an ngai; asinain Bawipa nan Pathian cun cubangtuk a tuahtu cu a zoh men lo ding.

¹⁵Bawipa nan Pathian cun nanmah ih unau sungin keimah vek profet nanmah ih hrangah a suahter ding ih cuih thu cu nan ngai sawn pei.

¹⁶Sinai Tlang parih nan tonkhawm-awk laiah khan Bawipaih òng cu nan hna ih theihsaal nawn lo dingin nan dil; nan hnenih a langnak meisa tleu tla nan zoh ngam lo, ziangah tile kan thi thluh ding nan ti.

¹⁷öCuruangah Bawipa in ka hnenah, ðThil dikzet an dil a si.

¹⁸Anmah lakin nangmah vek profet ka suahter ding. Cuih profet cu a òng dingmi ka sim ding ih ka thupekmi hmuahhmuah cu misenpi hnenah a sim òheh ding.

¹⁹Profet pakhatkhat in keimah ih hminin thu a sim tikah a thu a ngai lotu cu keimah in ka hrem ding.

²⁰Sikhalsehla ka fial lomi thu ka hminih thu a sim a si ahcun a thi ding. Khawzing dangdang pawl hmin in a sim khalle a thi thotho ding, ó i ti.

²¹öProfet ih thusimmi cu Bawipa ih hnenin a rami a si maw si lo, tiih nan mang a bang caan a um ding.

²²Profet pakhat cu Bawipa ih hminin thu a sim ih a thusimmi vekih a can suak lo a si ahcun Pathian hnenin a rami thu a si lo ding. Cuih profet cu amah ih palungin thu a sim ruangah nan òih lo pei.”

Daan Peksalnak 19

Rolnak Khawpi Pawl (Mipum 35.9-28; Jos 20.1-9)

¹“Bawipa nan Pathian ih a lo pek dingmi ramih a ummi miphun pawl Bawipa in a siatsuah thluh hnu, an khawpi pawl nan lak òheh ih cuih ramih nan um tikah,

²cuih khawpi pawl lakin khawpi pathum cu rolnak ah tuah uh.



³Bawipa ih a lo pek dingmi ram cu, lamzin a hlat a nai zoh in, òhen thumah òhen uhla mithat an rolnak dingah le an himnak dingah òhen khatah rolnak khawpi pakhat fingfing a um pei.

⁴Mi pakhat in a ral a si lomi pakhat, tihrimnak zianghman um lotein a that pang a si ahcun hi khawpi pakhatkhatah a tlan pei ih a him ding.

⁵Thuòhimnak ah mi pahnih cu thing hau dingah tupi sungah an feh; zanthing an hau laiah pakhat pa-ih hreitlung fang cu a ha in a tlong ih a rualpa a ngah pang ih a thih a si ahcun thil tisualtu pa cu a tlan pei ih hi khua pakhatkhatah a rol pei ih a him ding.

⁶Khawpi pathum si loin pakhat lawng a um ahcun mi thattu hrekkhat hrangah cun a hlat tuk ding ih phuhlam a duhtu pa in a man ding ih a thin a sat laiah cuih a mawh lo pa cu a that ding. Thungai-ih ti ahcun a ral a si lo mipa cu tihrimnak um loin a rak that pang a si.

⁷Curuanghai rolnak khawpi pathum ret dingin thu ka lo peknak cu a si.

⁸öCun Bawipa nan Pathian in nan pipu hnenih thu a rak tiam bangin nan ram cu a kauhter vivo ih ram a zatein nan luah tikah,

⁹khawpi dang pathum nan hril lala pei. Ka thupekmi bangtuk in ziang hmuahhmuah nan tuah ih Bawipa nan Pathian cu nan duhdawt ih a thuzirhmi vekih nan nun a si ahcun hi ram cu a lo pe thluh ding.

¹⁰Curuanghai ka lo fialmi vekin tuah uhla Bawipa ih a lo pek dingmi ram sungah a soal lomi ih thisen a luang lo ding ih mawhphurhnak sungin nan luat ding a si.

¹¹öCule thuòhimnak ah mi pahnih an ral-aw ih pakhat in a ral cu a bawh ih a that hrim ih hi khawpi pakhatkhatah tlan sehla,

¹²cuvek ih thil a um a si ahcun amah ih khua ih hotu pawl in cupa cu an va kai pei ih phulak a duhtu pa hnenah an pek pei ih cupa cun a that pei.



¹³Laithat parah zianghman zaangfahnak nan nei lo pei. Israel ram sungin laithat pawl ih thisen suahternak cu cem thluh seh; cuticun nan lamzin a tluang ding.”

Ramri Lungphun

¹⁴“Bawipa nan Pathian in a lo pek dingmi ram sungah hlanlaipi ihsin an rak phun ciami lungphun, na innhnen pa-ih ramri lungphun cu va òhawn sak hlah.

Theihpitu Hrangah Daan

¹⁵öMi pakhat a mawh a si, tiih sualpuh theinak dingah cun theihpitu pakhat lawng cu a tawk lo; a mal bikah pahnih an um a òul a si.

¹⁶Mi pakhat in a dang pakhat kha siatsuahter duh ih soal a puh hrim tikah,

¹⁷an pahnih in Pathian biaknak hmunah puithiam pawl le cutawkih a òuantu thuòhentu pawl hmaiah an ding ding ih an thu cu rel a si ding.

¹⁸Thuòhentu pawl in an thu cu felzet le kimzetin an zingzoi ding; a dik lo thutheitu, a dik loin soal a puh ih thuphan a si, ti an theih fiang a si ahcun,

¹⁹sualpuh a tuartu pa cun tuarter a duhnak zat in a dik lo thutheitu pa cu a tuarter pei. Cutiin soalpuh hrimnak thil òha lo cu nan rehter pei.

²⁰Mi hmuahhmuah in acuih thu cu an theih tikah ralrinnak ah an hmang ding ih cuvek thil òha lo cu zohman in an tuah nawn lo ding.

²¹Zohman zaangfah hlah uh; nunnak ai ah nunnak, mit ai ah mit, ha ai ah ha, kut ai ah kut, ke ai ah ke a si pei.”

Daan Peksalnak 20

Raldo Tikih Thlun Ding Daan

¹öRaldo dingin nan feh ih nan ral pawl cu minung in siseh, rang le rangleng in siseh, nanmah hnakin an tam deuh ngaingai a si, ti nan hmuh tikah va òih hlah uh. Bawipa nan Pathian, Izipt ram in a lo runsuaktu cu nan hnenah a um ding.

²Nan do-awk hlanah puithiam cu nan ralkap pawl ih hmaiah a ra suak ding ih anih in,



- ³ḶMaw Israel mi pawl, ngai uh! Tuih sunah hin nan ral pawl nan do ding. Nan ral ziangzat an si khalle nan thin nau hlah uh, ziang khal òih hlah uh, phang thlohthlo khalin um hlah uh.
- ⁴Bawipa nan Pathian cu nan hnenah a um ding ih nehnak a lo pe ding a si, ó tiah a au ding.
- ⁵öCule ralbawi pawl in an ralkap pawl hnenah, ḶNan lakah inn thar a sak ih a lut hrih lomi nan um maw? Nan um asile nan inn ah va kir uh. Nan thih pang ahcun midang in nan inn an lut ding.
- ⁶Nan lakah sabit hmuan thar a tuah ih sabit rah a lo hrih lomi nan um maw? Nan um a si ahcun nan inn ah kir uh. Nan thih pang ahcun midang in nan sabit hmuan an co ding.
- ⁷Nan lakah nupi òhi dingah fala a hamtu nan um maw? Nan um asile nan inn ah kir uh. Nan thih pang ahcun nan hammi fala cu mi dangin an òhi ding, ó tiah an ti ding.
- ⁸öCuih tlunah ralbawi pawl in an ralkap pawl hnenah, ḶNan lakah thin a naumi le òihphang ih a ummi nan um maw? Nan um asile nan inn ah kir uh. Cuti a si lo ahcun nan rualpi dang pawl ih thinlung nan nauter thluh ding, ó an ti ding.
- ⁹Ralbawi pawl in ralkap pawl hnenih thusimnak an òheh tikah a bur a burih ralkap pawl hruaitu dingah hotu hril an si pei.
- ¹⁰öKhua pakhat nan do tikah hmaisabik ah remnak thu ngaihtuah uh.
- ¹¹An kotka an ong ih remnak kan duh, an ti ahcun an zatein nan salah kai òheh uhla nan hna òuanter uh.
- ¹²Asinain khawsungmi pawl in remnak tuah an duh lo ih raldo an duh sawn a si ahcun cuih khua cu kulh òheh uh.
- ¹³Bawipa in nehnak a lo pek tikah khawsungih mipa hmuahhmuah pakhat hman zuah loin that òheh uh.



¹⁴Cule nanmah ih hrangah nunau, nauhak, òilva le thildang hmuahhmuah cu nan lak thei. Nan ral pawl thilri hmuahhmuah cu nan duh vekin hmang uh. Bawipa in nan hnenah a lo pek a si.

¹⁵Nan umnak ding ramsung si loin lamhlapi ih a ummi khawpi pawl khal cubangtuk thotho in nan tuah pei.

¹⁶öSikhalsehla Bawipa nan Pathian ih a lo pek dingmi ram sungih khawpi pawl nan lak tikah cun khawsungmi an zatein that òheh uh. Thaw a neimi pakhat hman nan zuah lo pei.

¹⁷Bawipa ih thupeknak bangtuk in Hit mi, Amor mi, Kanaan mi, Periz mi, Hiv mi le Jebus mi pawl cu an ci hmit òheh uh.

¹⁸Cuti nan ti lo ahcun an khuazing an biak tiki an thil tidaan fihnungza pawl tuah ve dingah an lo zirh hai ding ih Bawipa nan Pathian ih parih nan sual pang ding.

¹⁹öKhawpi pawl laak nan tum ih caan reipi nan kulh hmanah rah a neimi thingkung pawl cu hreitlung thawn hau hlah uh. A rah pawl cu ei uhla a kung pawl cu siatsuah hlah uh; nan ral an si lo.

²⁰Thingkung dang rah nei lo pawl cu nan duh ahcun hau uhla cuih khawpi nan lak lai hlan lo nan kulh ih nan òannak donhleisang tla-ah hmang uh.”

Daan Peksalnak 21

Mi Thattu Nan Theih Lo Tikah

¹“Bawipa nan Pathian in nan luah dingih a lo pek dingmi ram sungah mi pakhatkhat hramlakah an that ih a thattu nan thei lo a si ahcun,

²nan hotu le nan thuòhentu pawl cu cuih miruak umnak ah an feh pei ih a kiangkapih ummi khua pawl ziangzat a hla ti kha an tah vivo pei.

³Cun ruak umnak ihsin a nai bik khua ih khawsung upa pawl in hna an òuanter dah hrih lomi, cawkawn a hngawng ih khih dah hrih lomi caw note pakhat an hril pei.



⁴An hruai pei ih a kang dah lomi tiva ah an vun fehpi pei ih tivakap leileh dah lomi le rawl ciin dah lonak hmunah a hngawng in an bilh that pei.

⁵Cule Levi hrin puithiam pawl an ra ding, ziangah tile tawh-awk thu-ah siseh, lukuai hnacat thu ah siseh, anmah cu thuòhentu ding an si. Bawipanan Pathian in amah ih hnaòuan dingah le amah ih hminin thlawsuahnak petu dingah a hrilmi an si.

⁶Cule miruak umnak ihsin a nai bik khua ih khawsung upa pawl in an thahmi caw parah cun an kut an kholh pei ih,

⁷ÒHi mipa thattu cu kannih kan si lo; a thattu zo a si ti thutheitu khal kan si lo.

⁸Curuanga h maw Bawipa, Izipt ram ihsin na runsuakmi Israel na minung pawl cu ngaithiam hai aw. Mawh nei loih thisen cu kan parah thlenter hram hlah awla in ngaithiam hram aw,ó an ti pei.

⁹Cutiin Bawipa ói hmaika-ah thildik nan tuah nak thawngin mawh nei lo pa-ih thisen suah ruangih mawhphurhnak ihsin an luat ding.”

Ral Kaihmi Nunau

¹⁰“Bawipa nan Pathian in nan ral pawl ih tlunah nehnak a lo pek tikah nan kaihmi tampi an um ding.

¹¹Nanmah lakah pakhatkhat in nan kaihmi lakah nunau hmel òha pakhat a hmu ih òhit a duh a si ahcun,

¹²a inn ah tlunpi sehla cuih nunau cun a sam meet in a tin tan seh.

¹³A hnipuan tla thleng thluh seh. Cule raldonak ih a thimi a nu le a pa ngai in thla khat pumpi sung mipa inn ahcun a um pei. Cuih hnu lawngah a òhi ding ih a nupi a si ding; anih khal a pasal a si ding.

¹⁴Neh hnuah a nupi dingih a duh nawn lo a si ahcun daitein a fehter pei. A thang a siatter zo ruangah sal vekin a tisiat lo pei ih a zuar fawn lo pei.”

Fapatir Ih Ro



¹⁵öThuòhimnak ah mipa pakhat in nupi pahnih a nei ih an pahnih in fapa an hring veve; asinain a duh deuh lomi a nupi ih hrinmi fapa cu upa deuh a si.

¹⁶Cuti a si ahcun a faale hnenih ro a òhen hai tikah duh hleimi nei hlah seh; fapa upa bikih co ding ro kha fapatir a si lomi a nupi duh deuhih fa hnenah pe hlah seh.

¹⁷A duh deuhmi a nupi ih fa a si lo hmanah a fapatir cu mi dangih comi let hnih in a rothil sungin a pek pei. Ziangahatile a cithlah hmaisai bik fapa a si hrangah fapatir covu cu amah ih ta a si.”

Thungai Lo Fapa

¹⁸öMi pakhat in fapa a nei ih cuih a fapa cu an sim an hrem rero naón a nu le a pa ih thu a ngai lo ih ziangti hman in an ti thei nawn lo.

¹⁹Cuti a si ahcun a nu le a pa in khawsung upa hnenah an rak hruai pei ih thuòhennak hmun kotka kiangah a thu cu an rel pei.

²⁰A nu le a pa in khawsung upa hnenah, ðHi kan fapa cu mi-luhlul, sim theih lo minung a si ih kan thu a ngai hrimhrim lo; zu a ri ringring ih kan neihmi hmuahhmuah a ei-ek thluh zo,ó an ti pei.

²¹Cule khawsungmi pawl in cupa cu lungto in an deengthat pei ih cubangtuk thil òha lo cu a reh ding. Israel mi pawl in an thei òheh ding ih an ralring ding.”

Daan Dangdang

²²öAmah ih sual ruangah mi pakhat cu an that ih a ruak cu thingparih an thlai a si ahcun,

²³cutawkah zan tiang umter ding a si lo. A cuih sunah nan phum ding, ziangahatile thingparih ruak thlai cu Pathian siatcam tuar a si. Bawipa nan Pathian ih a lo pek dingmi ram nan borhhlawhter lonak dingah ruak cu nan phum pei.

Daan Peksalnak 22

¹öIsrael na unau pakhatkhatih caw a si lole tuu a tlan ahcun zoh men hlah; va pe sal aw.



²A neitupa umnak a hlat tuk a si lole a neitu na thei lo a si ahcun na inn ah hruai aw. A neitupa in a ra hawl tikah na rak pek pei.

³Na unau Israel mi pakhatkhatih rang, hnipuan a si lole thil dangdang a hloh tikah cubangtuk òhiamòhiam in na tuah pei.

⁴Na unau Israel mi pakhatkhatih laak a si lole caw lamzinah a rilh ahcun tlansan loin va thawh bawm aw.

⁵Nunau in mipa hnipuan nan hruk lo pei; mipa khal in nunau hnipuan nan hruk lo pei. Bawipa nan Pathian in cubangtuk cu a hua a si.

⁶Thing parah siseh, leilung ah siseh, vatebu na hmu ih a pi in a ti a op, a si lole a fanote pawl an um a si ahcun a pi cu va kai hlah.

⁷Na duh ngaingai a si ahcun a fano cu la aw; asinain a pi cu na thlah pei; cutiin na nun a nuam ding ih na nunkhua a sau ding a si.

⁸Inn thar na sak tikah na diphun ah dithla ri in kulh aw. Diphun in mi pakhatkhat a tlak ih a thih khalle mawh na phur lo ding.

⁹Na sabit hmuan sungah sabit le thlaici dang va ciing tlang hlah. Na ciin tlang asile sabit siseh, na ciin mi rawl dang siseh a zarhmi ah an cang ding ih na sung ding.

¹⁰Lei lehnak ah cawcang le laak na hmang tlang lo pei.

¹¹Tuuhmul le pat rawi ih tahmi hnipuan na hruk lo pei.

¹²Na sinmi puantlang pali ah a fem na tuah pei.”

Nunau le Mipa Hrang Daan

¹³Mi pakhat in fala pakhat a òhi ih a nupi-ah a hmang ih neh hnuah a duh nawn lo tikah,

¹⁴sual a phunphun a puh ih, ðKa òhit pekte-ah fala him a rak si loó tiah a thang a siat.

¹⁵Cubangtuk a si ahcun, nunau ih nu le pa in fala him a rak sinak langternak ah òhit-awk zan ihphah khuh cu khawsung upa thuòhentu pawl hmaiah an suaipi pei.



¹⁶Cutikah nunau ih pa in, ðKa fanu cu hi pa ih hnenah ka rak pek, asinain atu ahcun a nupi dingah a duh nawn lo.

¹⁷Ka fanu cu soal a puh ih an rak òhit-awk laiah fala him a si lo, a ti. Asinain ka fanu cu pasal a neih hlanah fala him a si ti theinak ka neió a ti pei ih an òhit-awk zan ih an hmanmi ihphah khuh kha upa hmaiah an pharh pei.

¹⁸Cule khawsung upa pawl cun cuih a pasal cu an kai pei ih an vuak pei.

¹⁹Cuih tlunah ngun tangka zakhat an cawh pei ih cuih tangka cu nunau nu-ih pa an pek pei, ziangah tile Israel nunau pakhat parah ningzahnak a thlenter a si. Cule a nupi òhiamòhiam a si pei ih a nunsung hmuahhmuah ah a maak thei lo pei.

²⁰öSikhalsehla a pasal ih soalpuhnak cu a dik ih a nupi cu fala him a rak si ngaingai tiih fianter theinak a um fawn lo a si ahcun,

²¹cu nu cu an suaipi pei ih a pa ih inn sangka hmaiah an khawsungih mipa pawl in lungto in an deengthat pei. A pa ih innih a um lai, pasal a neih hlanah nupa soalnak a rak tuah ruangah kan miphun parah ningzahnak a thlenter a si. Cuticun hibangtuk thil òha lo cu nan cemter pei.

²²öMipa pakhat cu pasal a neimi nunau thawn an soal lai nan hmuh ahcun an pahnih in thah an si pei. Hi bangtuk thil borhhlawh cu cemter uh.

²³öMipa pakhat cu midang ih ham ciami nunau pakhat thawn khawsungih an soal lai nan hmuh ahcun,

²⁴hnarpawn ah suaipi uhla an pahnih in lungto in deng that uh. Midang ih theih theinak khawsung ah a si ih midang ih ra bawm dingin a au thei naón a au lo ruangah nunau nu cu a thih a òul a si. Mipa pa khal a unau Israel mi pakhat ih ham ciami a soalpi ruangah a thih a òul a si. Cuticun hibangtuk thil borhhlawh cu nan cemter pei.

²⁵öMipa pakhat in hramlakah midang ih ham ciami nunau pakhat a tong ih a kaihrem a si ahcun, mipa pa lawng thah a si pei.



²⁶Nunau nu parah zianghman tuah ding a si lo; thah tlak in ziang sualnak hman a tuah lo. Hi thu cu ziangthawn a bang tile - mipa pakhat in a dang pakhat a zon ih a thah vek a si.

²⁷Mipa pa in hramlakah nunau cu a kaihrem ih i bawm uhlaw, tiin au hmansehla zohman bawmtu an um lo.

²⁸öMipa pakhat in ham lomi fala pakhat a kaihrem a si ahcun,

²⁹ngun tangka sawmnga a man ah a pa a pek pei; cule hranhram in a sualpi ruangah a nupi ah a cang ding ih a nunsung hmuahhmuah a maak thei lo pei.

³⁰öZohman a pa ih nupi pakhatkhat sualpi tahrat in a pa ih parah ningzahnak thlenter hlah seh.”

Daan Peksalnak 23

Bawipa Ih Minungih Telh Lo Ding

¹öZohman tilpermi le zahmawh tanmi cu Bawipa ih minung lakah siarcih a si lo pei.

²öFasawn cu, a tefa san sanhra tiangin, Bawipa ih minung lakah siarcih a si lo pei.

³öAmmon mi, a si lole Moab mi cu, an tefa san sanhra tiangin, Bawipa ih minung ah siarcih an si lo pei.

⁴Izipt ram in nan suak ih nan fehnak lamzin ah ti le rawl an lo pe duh lo. Anmah in Mesopotamia ram Pethor khua in Beor ih fapa Balaam cu nanmah camsiat dingah an sawm ih hlawh an phal a si.

⁵Asinain Bawipa nan Pathian in Balaam ih thu cu a ngai duh lo; a lo duhdawt hai ruangah Balaam ih camsiatnak cu thluasuahnak ah a canter riangri a si.

⁶Miphun pakhat nan si sungah cun hi miphun pawl bawm dingah zianghman tuah duh hlah uh; an òhansonak khal zianghman ngaihtuah hlah uh.

⁷öEdom mi pawl cu hmuhsuam hlah uh; nan sungkhat laicinpi an si. Cule Izipt mi tla hmuhsuam hlah uh; nan rak um dahnak ram a si.



⁸A santhumnak ih a suakmi an tefa pawl cu Bawipa ih minung lakah an tel thei ding a si.”

Riahhmun Faiter Ding

⁹ÖRal nan do ih riahhmun ih nan um tikah mithiang loih a lo cantertu ding hmuahhmuah cu nan hrial pei.

¹⁰Mi pakhat cu zanih mang a man ruangah a ti a suak ih mithiang loih a can tikah riahhmun in a lengah a suak pei ih cutawkah a va um pei.

¹¹Zanlam ah ti a kholh-aw pei ih nitlak zawng ah riahhmun ah a lut sal pei.

¹²ÖNan riahhmun in a lengah pawngthawhnak hmun nan tuah pei ih pawngthawh nan duh tikah cunah nan feh pei.

¹³Thil dang tlunah cawhleek fate keng uhla leilung nan lai pei ih nan thawh òheh in nan silh sal pei.

¹⁴Nan riahhmun cu thiangaite in ret uh, ziangah tile nanmah hum dingah le nan ral pawl tlunih nehnak petu dingah Bawipa nan Pathian cu nan hnenah a feh ih nan riahhmun ah a um a si. Bawipa in a lo dungtun lonak dingah a mithmuh ih a mawi lomi thil zianghman nan umter lo pei.

Daan Dangdang

¹⁵ÖSal pakhat cu a bawipa hnenin a tlan ih na hnenah him dingin a rat a si ahcun a bawipa hnenah rak khir sal hlah.

¹⁶A duhnak ah umseh; nanmah lakah khua pakhatkhatah nan lakah um sehla nan neh-nen lo pei.

¹⁷ÖIsrael mi cu nunau siseh, mipa siseh, biakinn ih hlawhhlhang si hrimhrim hlah hai seh.

¹⁸Cuti hlawhhlannak ihsin ngahmi paisa cu thukam kimternakah tiah Bawipa nan Pathian ih biakinn ah rak keng hlah hai seh. Cubangtuk pawl cu Bawipa hmaiah ningsinza an si.

¹⁹ÖPaisa le rawl le thil dangdang, nan unau Israel mi hnenih nan coih tikah a òhang va la hlah.



²⁰Ramdangmi hnenih a òhang na lak khalle nan unau Israel mi hnen cun la hlah. Hi daan hi thlun uhla, nan luah dingmi ramah hin nan òuannak le nan hawlnak tinah Bawipa nan Pathian in mal a lo sawm ding a si.

²¹“Bawipa nan Pathian hnenih thukamnak nan tuah ahcun cuih nan thukam cu pelh loin kimter tengteng uh. Na thukam cu Bawipa in kimter dingih a lo duhsak hrangah na kimter lo tikah soal a si.

²²Bawipa hnenih thukam tuah loih um cu soal a si lo;

²³asinain na lungthote in thukamnak na tuah ahcun kimter tengteng aw; Bawipa Pathian hmaiah na hmurka in a suak zo mi thukamnak a si.

²⁴“Na unau Israel mi ih sabit hmuansung ih na feh tikah na duhzat in sabit rah cu na ei pei; asinain na bawm sungah san tahrat in zianghman na phur lo pei.

²⁵Lo sung lamzin in na feh tikah fangvui cu na feh phah in na dok thei; asinain favah cun pakhatte hman na aat lo pei.

Daan Peksalnak 24

Maaknak Le òhitsalnak

¹“Mipa pakhatkhat in nupi a òhi ih tikcu a hung rei deuh tikah pakhatkhat a ngaih lo zawng a um ruangah nupi dingah a duh nawn lo. Cutikah maaknak ca a ngan ih a pek hnuah a inn ihsin a dawi.

²Cuih hnuah mipa dang pakhat a pasal saal.

³Hi a pasal khal cun a duh saal lo ih maaknak ca a ngan ih a pek hnuah a inn ihsin a dawi ve. Thuòhimnak ah, a neta sawn a pasal cu a thi tisehla,

⁴ziangbangtuk thu a um khalle a hmaisaih a pasal cun a òhi sal hrimhrim lo pei; a hrangah nunau nu cu a borhhlawh zo a si. A òhi òhiamòhiam a si ahcun Bawipa ih hmaiah fihnungza a si. Hi vek sualnak ruangah Bawipa nan Pathian ih a lo pek dingmi ramah mawhnak nan thlenter lo pei.”

Daan Dangdang



⁵öNupi òhi pekte cu ralkap ah fehter ding a si lo; a dang hnaòuan ding khalah fehter ding a si lo. Inn ah um in a nupi hnangamter dingah kum khat sung cu olh ding a si.

⁶öMi pakhatkhat in na thil a lo cawi tikah a fang rialnak lungto cu kam-awhnak ah nan laksak lo pei; ziangah tile a pumcawmnak a si.

⁷öZokhal in a unau Israel mi a ruk ih salih a tuah, a si lole salih a zuar a si ahcun amah cu thah a si ding. Cuticun hi thil òha lo cu nan rehter pei.

⁸öNan lakah phaarnat a um pang a si ahcun Levi mi puithiam ih a lo fial vekin nan tuah pei; keimah in daan ka pek thluh zo ih cuih pawl cu nan thlun pei.

⁹Izipt ram in nan suah laiah Bawipa nan Pathian in Miriam parah ziangbangtuk in a tuah ti kha hngilh hlah uh.

¹⁰öMi pakhat hnenah thil pakhatkhat na coih ih kam-awhnak ih a puan pek a lo tummi kha a inn sungah lut tahrat in lak hlah.

¹¹A inn lengah rak um awla amah in lo pe seh.

¹²Mi zonzai a si ahcun a puan cu zan tiang na hnenah ret hlah.

¹³Zan ihnak a neihnak dingah nitlak zawng ah khirh sal aw. Cutiin na tuah asile zanah ihnak puan a nei ding ih na parah a lung a awi ding ih Bawipa nan Pathian tla na parah a lung a awi ding.

¹⁴öNa unau Israel mi siseh, ramdangmi siseh, na khawsungah a ummi hlawh na phalhmi mizonzai le mitlasam-ih hlawhman cu namnuai in na hreng lo pei.

¹⁵Nitinte a ni khat hlawhman cu ni tla hlanah pe aw. Cuih paisa cu a nunnak hrangah a òul ih cumi lawng a ring a si. Na pek lo a si ahcun Bawipa ih hnenah a au a ngen ding ih mawhphurtu cu nangmah na si ding.

¹⁶öAn faale ih sual ruangah an nu le an pa thah ding a si lo; an nu le an pa sual ruang khalah an faale thah ding a si lo. Mi pakhat cu amah ih tuah sualmi ruang lawnglawngah thah ding a si.



¹⁷öRamdangmi le nu le pa nei lo farah pawl ih an co ding vo cu diktein nan ruahsak pei; kam-awhnak ah nuhmei nu-ih puan cu laksak hlah uh.

¹⁸Sal ih nan taannak Izipt ram in Bawipa nan Pathian in a lo suah kha ruat ringring uh. Curuangah a si hi daan hi ka lo pek.

¹⁹öRawl nan lak tikah nan ah ciami sungin nan khawm hrelhmi a um ahcun kirsal in va la nawn hlah uh. Bawipa nan Pathian ih thlawsuah cu nan òuan nan hawlnak kipih a umnak dingah, cuih rawl cu ramdangmi, nu le pa nei lo farah le nuhmei pawl hrangah va taan uh.

²⁰Olif tla voikhat nan lak hnuah cun a leep va hawl nawn hlah uh; ramdangmi, nu le pa nei lo farah le nuhmei pawl hrangah si ko seh.

²¹Sabit na lawh tikah voikhat na lawh hnuah cun va hawl nawn hlah; a taanglaimi sabit cu ramdangmi, nu le pa nei lo farah le nuhmei pawl hrangah zuah aw.

²²Nannah tla Izipt ramih sal nan taan kha hngilh hrimhrim hlah uh. Curuangah a si hi daan hi ka lo pek.

Daan Peksalnak 25

¹öThuòhimnak ah Israel mi pahnih cu thu an neih ruangah thurelnak hmun an thleng ih thureltu pawl in an thu an òhen tikah pakhat cu a mawh an ti ding ih a dang pakhat cu a mawh lo an ti ding.

²A mawhtu pa cu misenpi hmaih vuak dingin an rel a si ahcun thuòhentu in leilungah a bokter ding ih amah cu vuak a si ding. Voi ziangzat vuak ding a si ti cu ziangtlukin a mawh ti parah lairel a si ding.

³Voi sawmli tiang an vuak thei; cuhnak tam cu an vuak thei lo. Cuhnak tam an vuak a si ahcun nan unau misenpi hmaiah mual nan photer tuk ding a si.

⁴öCawcang cu fang a ciil laiah a hmur nan òem lo pei.”

Unau Thih Tikih òuanvo



⁵öUnau pahnih hmun khatah an um ih pakhat deuh cu fapa pakhat hman nei loin a thih ahcun a nupi cu an sungkhat sung siar lo a lengah pasal a nei thei lo ding; a pasal ih unau pa cun a òhit ding a si.

⁶Cutiin an òhi-aw ih fapa a neih a si ahcun a thimi a u-pa ih fapa ah siar a si ding; cuticun a hnam a hlo lo ding.

⁷Sikhalsehla a unau in a òhit duh lo a si ahcun nunau nu cu khawsung upa hnenah a feh pei ih, òI ruahpi hnik uh; ka pasal ih unau pa in a òuanvo a la duh lo; Israel mi lakah a unau-ih hmin cu a nunter tum lo a si,ó a ti pei.

⁸Cutikah khawsung upa pawl in cupa cu an ko pei ih an sim pei. Aòhi duh òhiamòhiam lo a si ahcun,

⁹a unau-ih nupi in khawsung upa pawl hmaiah cun cupa cu a pan ding ih a kedam pakhat kha a lak sak pei ih, òA unau hrangih tefa neih a duh lotu cu hiti in tuah ding a si,ó a ti hnuah a hmai ah cil a phui pei.

¹⁰Israel mi lakah a innsang cu òKedam Lon Mipa-ih Innsang,ó tiah kawh a si ding.”

¹¹öMipa pahnih an soal-aw ih pakhat pa cu a nupi in a ra run ih a dang pa-ih tilbawr in a dirhsak a si ahcun,

¹²a kut cu tan ding a si; zaangfah ding a si lo.

¹³⁻¹⁴Nan dip sungah cuailung a ritmi le a zaangmi tiah pahnih nei hlah uh; nan rawl tahnak reel tla a tum le a te tiin nei hlah uh.

¹⁵Bawipa nan Pathian in a lo pek dingmi ram sungah reipi nungdamih nan umnak dingah a dikmi cuailung nei uhla a dikmi rawl reel nei uh.

¹⁶Cubangtuk ih thil a tuah ih mi bumtu cu Bawipa in a hua a si.”

Amalek Mi Pawl Thah Ding

¹⁷öIzipt ram in nan suah laiah Amalek mi pawl in nan parih thil an tuahmi kha vun ruat hnik uh.



¹⁸Pathian òihzahnak an neih lo ruangah nan tha a bang ih nan colhnom laifangah nan dunglam in an lo dawih midang a man thei lo pawl kha an lo thah sak thluh a si.

¹⁹Curuangah Bawipa nan Pathian in a lo pekmi ram nan thlen ih ral do ding nan neih nawn lo tikah Amalek mi pawl cu nan that thluh pei. An mipahun hmin khal khawhra vanhnuai ah um nawn lo dingin nan cimih thluh pei. Himi cu hngilh hrimhrim hlah uh.”

Daan Peksalnak 26

Rawl Thar Pekmi

¹“Bawipa nan Pathian in ro ih a lo pekmi ram nan luah ih nan um hnuah,

²nan leiram ihsin a suak ih nan neihmi rawl thar hmuahhmuah cu bawm sungah nan san pei ih nan Pathian biaknak hmunah nan keng pei.

³Cutawkih hnaòuantu puithiam hnenah, ðKan pu le kan pa hnenah pe dingih a rak tiam zomi hi ramah ka thleng zo a si, ti langternak ah hi thil cuBawipa ka Pathian hnenah ka pek a si, ó tiah a ti pei.

⁴öCutikah na bawm cu puithiam in a cawi pei ih Bawipa na Pathian ih biakòheng hmaiah cun a ret pei.

⁵Cule Bawipa na Pathian ih hmaiah nang in, ðKa pu cu Aram mi a si ih, inn nei lo mivakvai a rak si. Izipt ramih a vung feh tikah a innsang cu mi malte lawng an si. Asinain Izipt ram sungah mi tamzet le mipahun tumzet ah an cang.

⁶Cule Izipt mi pawl in in tisiat ih salah in tuah; hnaòuan khung in òuanter.

⁷Bawipa, kan pu le kan pa ih Pathian hnenah kan au ih kan aunak aw cu a thei; kan tuarnak, kan harsatnak le kan zonzaihnak a hmu.

⁸Curuangah a huham le a cahnak baan phar in mangbangza thil khawruahhar le rapthlakza thil pawl cu a tuah ih Izipt ram ihsin in runsuak.

⁹Hi ram ah in thlenpi ih cawhnawi le khuaitizu a luannak ram hi in pek.



¹⁰Curuangah amah Bawipa ih in pekmi rawl thar pawl cu Bawipa hnenah ka pek a si, ó tiah òihzahnak thawn na ti pei. öCun Bawipa na Pathian hmaiah cun na bawm cu na òhum pei ih Bawipacu lukuun in na biak pei.

¹¹Cule Bawipa nan Pathian in thlawsuah a phunphun a lo pek ruangah na innsang le Levi mi pawl le nanmah lakih a ummi ramdangmi pawl thawn lungawi aipuang in nan lawm pei.

¹²ökum thumnak ah nan lo rawl òhenhra-ih òhenkhat cu Levi mi, ramdangmi, nu le pa nei lo farah le nuhmei pawl hnenah nan pek pei. Cuticun an òul zat in cuih khawsungah ei ding an nei ciar ding a si. Cutiuh nan tuah òheh tikah,

¹³Bawipa nan Pathian ih hnenah, òhenhra òhenkhat thianghlim cu ka inn ah zianghman a taang nawn lo; Levi mi, ramdangmi, nu le pa nei lo farah le nuhmei pawl hnenah thu i pek bangtuk in ka pe thluh zo. A thiangmi òhenhra òhenkhat thu-ah cun na thupek bangtuk in ka tuah thluh zo, hrelhmi ka nei lo; hngilhmi khal ka nei lo.

¹⁴Mithi ngai in ka um lai òhenhra òhenkhat sungin ka eimi a um lo; mithiang lo ka si laiah ka inn ihsin hmun dangah ka thiarmi a um lo ih mithi ka siahmi khal a um fawn lo. Maw Bawipa ka Pathian, na thu ka lo ngai ih na thupekmi cu ka tuah thluh zo.

¹⁵Vancung na umnak hmun thianghlim, vancung ihsin Israel na minung pawl cu run thlawsuah awla kan pi le kan pu hnenih na rak tiam bangtuk in hi ram - cawnawi le khuaitizu a luannak ram - tla hi thlawsuah run pe hram aw, ó tiah nan ti pei.”

Bawipa Ih Miphun

¹⁶ötuih sunah Bawipa nan Pathian in a lo pekmi daan hmuahhmuah thlun dingah a lo fial. Cu ruangah nan thinlung le nan nunnak zate thawn pom in thlun uh.

¹⁷Tuih sunah Bawipa cu nan Pathian ah nan hril zo. A thu ngai dingah le a daan le a thukham pawl thlun dingah nan kam-aw zo a si.



¹⁸A lo tiamkam bangtuk in tuih sunah Bawipa in amah ih minung taktak, a sunloih mi si dingah a lo pom hai. Curuangah a daan hmuahhmuah thlun dingin a lo fial a si.

¹⁹Leitlun ih a seemsuahmi mipahun hmuahhmuah hnakin hmun sang deuh ah a lo ret hai ding. A lo tiamkam bangtuk in nannih cu amah ih mipahun thianghlim nan si pei ih amah ih hmin cu a thangòhattu le a cawimawitu nan si ding,” tiah a ti.

Daan Peksalnak 27

Pathian Ih Daan Lungto Parah

¹Cun Moses le Israel hotu pawl in misenpi hnenah, öTuih sunih kan lo pek mi thukham hmuahhmuah cu nan thlun thluh pei.

²Jordan Tiva nan tan ih Bawipa nan Pathian ih a lo pekmi ram nan thlen ni ah lungpheng tumpipi nan phun pei ih si nan hnih hnuah,

³hi daan le thuzirhnak hmuahhmuah hi nan ngan pei. Bawipa, nan pu le nan pa ih Pathian in a lo tiamkam bangin cawhnawi le khuaitizu a luannak ram ah nan luh ih,

⁴Jordan Tiva ral nan thlen tikah hi lungpheng tumpipi cu tuih sunih ka lo ti bangtuk in Ebal Tlang parah nan phun pei ih si nan hnih pei.

⁵Thir hriamhrei ih ser lomi lungto in biakòheng nan dawl pei;

⁶ziangahtileBawipa nan Pathian hrangih nan dawلمي biakòheng cu thir hriamhrei ih ser lomi lungto in a si ding. Cutawkah mei-ur thawinak le,

⁷remnak thawinak pawl tla nan pek pei ih Bawipa nan Pathian hmaiah lungawite in nan ei tlang pei.

⁸Si nan hnihmi lungto parah cun Bawipa ih pekmi daan pawl hmuahhmuah cu felte le kimzetin nan ngan pei,” tiah an ti.

⁹Cun Moses le Levi mi puithiam pawl in misenpi hnenah, öMaw Israel mi pawl, daitein um uhla òhatein ngaihnik uh. Atu ihsin Bawipa nan Pathian ih minung ah nan cang zo;



¹⁰curuangah tuih sunih kan lo pekmi daan hmuahhmuah hi pom uhla thlun uh,” tiah an ti.

A Thlunlotu Parah Camsiathnak

¹¹Cule Moses in Israel misenpi hnenah,

¹²öJordan Tiva nan tan hnuah misenpi parih thlawsuah pek a si tikah a tanglam hrin pawl cu Gerizim Tlangah an ding pei: Simeon hrin, Levi hrin, Judah hrin, Issakhar hrin, Josef hrin le Benjamin hrin an si pei.

¹³Cule camsiatnak pek a si tikah a tanglam hrin pawl - Reuben hrin, Gad hrin, Asher hrin, Zebulun hrin, Dan hrin le Naftali hrin cu Ebal Tlangah an ding pei.

¹⁴Cun Levi mi pawl in hiti in ringzet in an au pei:

¹⁵öLungto in siseh, thir in siseh, milem tuah tahrat in a thupte in a betu cu Pathian ih camsiatnak tuar seh; Bawipa in milem biak cu a hua a si.đ an ti tikah, öMiseenpi pawl in, đAmen,ó an ti pei.

¹⁶öđA nu a si lole a pa ningzahnak a tuahtu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.

¹⁷öđA unau Israel mi-ih ramri a òhinsaktu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.

¹⁸öđMiticaw zinpeng a zawhtertu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.

¹⁹öđRamdangmi le nu le pa nei lo farah le nuhmei pawl a namnuaitu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.

²⁰öđA pa ih nupi pakhatkhat a sualpitu cu Pathian ih camsiatnak tuar seh; ziangahatile a pa mual a photer a si,ó an ti tikah, öMiseenpi pawl in đAmen,ó an ti pei.

²¹öđòilva a sualpitu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.



²²öđA farnu maw, a farnuseu maw, a sualpitu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.

²³öđA pizon a sualpitu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.

²⁴öđA thupte-ih mi a thattu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.

²⁵öđMawh nei lomi that dingah nawhthuh paisa a eitu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.

²⁶öđPathian ih pekmi daan le thukham pawl a thlun thluh lotu cu Pathian ih camsiatnak tuar seh!đ an ti tikah, öMiseenpi pawl in đAmen,ó an ti pei.”

Daan Peksalnak 28

A Thluntu Hrangih Thlawsuahnak

(Pui 26.3-13; Daan 7.12-24)

¹öTuih sunih ka lo pekmi thukham pawl hi feltein nan thlun ih Bawipanan Pathian thu nan ngai a si ahcun leitlunih miphun hmuahhmuah hnakin hmun sang deuh ah a lo ret hai ding.

²Bawipa nan Pathian ih thu ngai uhla hi thlawsuah a phunphun hi nan co ding.

³“Bawipa in nan khua le nan ram pawl thlawsuahnak a pe ding.

⁴“Bawipa in fanu fapa, rawl a phunphun le caw le tuurual thlawsuahnak a lo pe ding.

⁵“Bawipa in na bawm le na kheng tla thlawsuahnak a pe ding.

⁶“Bawipa in na òuan na hawlnak kipah mal a lo sawm ding.

⁷öA lo dotu na ral pawl cu Bawipa in a lo nehsak ding. Hmun khatih an lo nor hmanah hmun sarh in an tlan ding.

⁸“Bawipa in na hnaòuannak cu a thlawsuah ding ih na cuam pawl cu rawl an khat òheh ding. A lo pek dingmi ram sungah thlawsuah na ngah ding.



⁹“Bawipa nan Pathian thu nan ngai ih a thupekmi hmuahhmuah nan thlun ih a lamzin in nan feh a si ahcun a lo kam zo vekin amah ih minung ah a lo tuah hai ding.

¹⁰Cutikah leilung tlunih miphun hmuahhmuah in Bawipa in amah ih minung si dingah a lo hril kha an hmuh tikah an lo òih ding.

¹¹Bawipa in nan pu le nan pa hnenih a rak tiamkammi ram sungah thlawsuah a lo pe ding ih nan neinungzet ding: tefa tampi, òilva tampi le rawl tampi nan nei ding.

¹²Bawipa in vanih a robawm, van khi ong tahrat in a tikcu caante-ah ruah a run surter ding ih nan hnaòuanmi hmuahhmuahah hlawhtlinnak a lo pe ding. Cuticun miphun tampi hnenah thilri nan coih ding; asinain nannih cun nan cawi lo ding.

¹³Bawipa nan Pathian in miphun tampi lakah hruaitu-ah a lo tuah hai ding; thluntu cu nan si lo ding. Tuih sunih ka lo pekmi thukham pawl hi feltein nan thlun a si ahcun nan òhangso ringring ding; a òumsuk lam cu nan si dah lo ding.

¹⁴Hi daan pawl cu ziangtik hmanah bal hlah uh; khawzing dangdang tla bia in rian hlah uh.”

Thungai Lo Pawlih Tuar Dingmi

(Pui 26.14-46)

¹⁵öSikhalsehla tuih sunih ka lo pekmi daan le thukham pawl hi feltein nan thlun lo ih Bawipa nan Pathian thu nan ngai lo a si ahcun hi camsiatnak pawl hi nan parah a thleng ding ih nan hnenah a caam ding.

¹⁶“Bawipa ih camsiatnak cu nan khua le nan ramah a thleng ding.

¹⁷“Bawipa ih camsiatnak cu nan bawm le sangphut nan nawnnak nan khengah a thleng ding.

¹⁸“Bawipa ih camsiatnak cu nan sungsuak nan tefa parah siseh, nan lo rawl parah siseh, nan caw le nan tuu faate parah siseh a thleng ding.



¹⁹“Bawipa ih camsiatnak cu nan luh-nakah a thleng ding ih nan suah-nak khalah a thleng ding.

²⁰öThil òha lo nan tuah ih Bawipa nan dungtun a si ahcun nan hlohral thluh hlan lo Bawipa in nan parah vansiat malmaknak, buainak a phunphun le awloksongnak a thlenter ding.

²¹Nan luah dingmi ram sungah pakhat hman nan taan nawn lo tiangin nan parah tlangrai natsia pakhat hnu pakhat a thlenter ding.

²²Bawipa in mi suanthei natnak, thlinnat le khurhnat pawl a thlenter ding; nan thlairawl pawl cu an ro, an caar, an ngau ding ih siatsuah thluh an si ding. Hi harsatnak pawl cu nan thih thluh hlan lo nan hnenah a um ringring ding.

²³Nan tlunih van khi daar bangin a khal kang ding ih nan ke hnuai ih leilung cu thir tlukin a hak ding.

²⁴Nan siatral thluh hlan lo Bawipa in leivut le vunnel cu ruah aiah a surter ding.

²⁵“Bawipa cun nan ral pawl hnenah nanmah lo nehnak a pe ding. Hmun khatiòn nan nor khalle hmun sarìh in nan tlan ding; cule ramih kipah nan vakvai ding ih mi hmuahhmuah hrangah rapthlakza nan si ding.

²⁶Nan thih tikah nan ruak pawl cu leilungih a vakmi ramsa siseh, vanih a zuangmi vate pawl in siseh, an ra ei ding; a dawitu zohman an um lo ding.

²⁷Izipt mi hnenih a thlenter bangin Bawipa in nan parah khuaihli hma a thlenter ding. Nan taksa parah hnai an khuar hluahhlo ding; nan ruang cu thakpherh hma in a khat òheh ding ih an thakzet ding; asinain a dam thei lomi an si ding.

²⁸Bawipa in nan thinlung cu aa ko in a tuah ding; mitcawtnak nan tuar ding ih thinlung aanhai in nan um ding.



²⁹Mitcaw bangin sunlai ah nan vak ding ih nan lamzin nan hawl thei lo ding. Ziangvek thil nan tuah hmanah nan hlawhtling hrimhrim lo ding. Namnuaimi le thil lon a tuarmi nan si ringring ding ih zohman runtu nan nei lo ding.

³⁰ÖFala pakhat na ham khalle midang in an sualpi ding. Inn pakhat na sak khalle a sungah na um dah lo ding. Sabit hmuan na tuah khalle sabit rah na ei dah lo ding.

³¹Na caw pawl cu na mithmuh rori-ah an lo thahsak ding ih a sa cu na co dah lo ding. Na laak pawl cu na hmuhhngan rori-ah an lo dirhsak ding ih an lo pe sal nawn lo ding. Na tuu pawl cu na ral pawl hnenah pek an si ding ih zohman in an lo run lo ding.

³²Na fanu le na fapa pawl cu na mithmuh rori-ah ramdangmi hnenah pek an si ding. Na mit kham duahto in an rakir pei maw, tiah nitinte na cuan ding naón na con man a um lo ding.

³³Thlairawl harsa zetih na ciinmi pawl cu ramdangmi in an lo long ding ih na ngahmi zianghman um loin hmuhsuamnak le tisiatnak lawng na tong ringring ding.

³⁴Cutiuh na hmuhtonmi ruangah na molh phah ding.

³⁵Bawipa in na ke pawl cu a dam thei lo, a na zetmi hma in a khahter ding. Na luthlung in na kezim tiang cubangtuk hma a khat òheh ding.

³⁶“Bawipa in nanmah siseh, nanmah a lo uktu hrangih nan retmi nan siangpahrang siseh, nan pupa pawl hman an rak um dah lonak, miphun dangih ramah a lo dawihlo hai ding. Cutawkah cun thing le lungih tuahmi milem pawl nan biak ding.

³⁷Bawipa in ramkipah a lo òhekdarh hai ding ih cumi cu mi in an hmuh tikah khawruahhar in an tuk a sum ding. Cule mi-ih dekcokmi le hmuhsuammi nan si ding.

³⁸ÖThlaici tamzet nan tuh ding naón nan rawl cu kharbok in an ei ding ih nan lakmi rawl cu malte lawng a si ding.



³⁹Sabit hmuan nan tuah ding ih nan zoh òhazet ding naón paa-ngang in an ei thluh ding; sabit rah nan la lo ding ih sabitti khal nan in ngah lo ding.

⁴⁰Nan ram sung khuazakip ah olif thingkung an kho ding, asinain a rah cu an òil thluh ding ih olif siti zianghman nan ngah lo ding.

⁴¹Fanu le fapa nan nei ding naón ralkaihmi ah an cang thluh ding ih nannih ta an si lo ding.

⁴²Nan thingkung le nan rawlkung pawl cu kharbok in an ei thluh ding a si.

⁴³öNan ram sungih a ummi ramdangmi pawl cu an òhangso deuhdeuh ding ih nannih cu nan òumsuk vivo ding.

⁴⁴Annih cu paisa coihtu an si ding ih nannih cu a cawitu nan si ding. Annih cu hotu an si ding ih nannih cu thluntu nan si ding.

⁴⁵“Bawipa nan Pathian ih thu nan ngai lo ih a daan le thukham pawl felfai teih nan thlun lo ruangah vanduinak pakhat hnu pakhat nan parah a thleng ding ih cuticun nan hloralta ding.

⁴⁶Hi vanduinak cu nanmah le nan tesinfa pawl parah Pathian ih hremnak a thleng ti hminsinnakah a kumkhua in nan hnenah a um ding.

⁴⁷Bawipa ih thlawsuahnak cu a phunphun in nan dong ding; asinain lungawite in nan bia lo ih thathote in a hna khal nan òuan lo.

⁴⁸Curuangah Bawipa in nan hnenih a thlahmi nan ral pawl riantu-ah nannih cu nan cang ding. Tihal rilrawng in nan um ding; sinfen hnipuan nei lo lawngfangkheh in le thil dang hmuahhmuah tla tlasam ringring in nan um ding. Nan ral pawl cun an lo tisiat ding ih nan cemfai thluh hlan lo nan hngawng ah thirkawn an thlah ding.

⁴⁹Bawipa in vanhram dengih a ummi miphun pawl cu nanmah hrem dingah a thlah ding - an òong hman nan theih dah lomi miphun pawl cu! Khaupi-ih ar a nam bangin an lo nam ding.

⁵⁰Mithmai ti-remrem phun, nutar patar le nauhak par khalah mizawn ruat lo le mizaangfah thiam lo phun an si ding.



⁵¹Nan òilva le nan rawl an ei thluh ding ih rawl loin nan thi ding. Nan hrangah rawl le sabit le olif siti, caw le tuu zianghman zuahmi an nei lo ding ih nan ci a mit ding.

⁵²Bawipa nan Pathian ih a lo pek dingmi khawpi pawl hi pakhat taang loin an kulh òheh ding; an siim ding ih nan rinsanzetmi ralhruang saangzetzet hi an cim thluh ding.

⁵³öNan ral in nan khawpi pawl an kulh òheh tik ahcun rawl loin nan van a saangtuk ding ih Bawipa nan Pathian ih a lo pekmi nan faate pawl ih sa hman cu nan ei ding.

⁵⁴⁻⁵⁵Ziangbangtuk mi upa, phun òha le phun u a si hmanah ral pawl in a khua an kulh òheh ih a awloksong in thinpit le vansaangih a um tikah cun rawl ei ding neih lo ruangah amah ih sungsuak a fa rori hman a ei ding; a faate ih sa cu a unau le a duhdawtmi a nupi le a taanglaimi a faate pawl hman a hlawm lo ding.

⁵⁶Ziangbangtuk ih nunau phun òha le phun u, a lentuk ah a ke in leilung a pal dah lomi a si hmanah cubangtuk òhiamòhiam in a faate ih sa cu a ei ve ding. A duhdawtmi a pasal le a fanu le a fapa pawl tla a hlawm lo ding.

⁵⁷Ral pawl in a khua an kulh tikah cun rawl loin a van a saangtuk ding ih a neih pekte a fano tla a ei ding ih amah ih suul tiangin a ei ding. Cukhal cu zohman hlawm loin a thupte in a ei ding a si.

⁵⁸öPathian ih thupekmi, hi cabu sungih nganmi pawl hi feltein thlun uhla mangbangza le òihnungza a si mi Bawipa nan Pathian ih hmin cu upat uh.

⁵⁹Nan thlun lo a si ahcun nanmah le nan tefa pawl parah a dam thei nawn lomi le òihnungza natnak a phunphun a tlunter ding.

⁶⁰Izipt ramih nan ton ciami natsia hmuahhmuah kha nan parah a thlenter sal ding ih nan dam thei nawn lo ding.

⁶¹Hi Pathian daan le thukham pawl ngannak cabu sungih a tel lomi natsia a phunphun nan parah a thlenter ding ih nan cem rori ding a si.



⁶²Van ih arsi zat in tam hman uhla Bawipa nan Pathian thu nan ngai lo a si ahcun mi malte lawnglawng nan taang ding.

⁶³Nanmah a lo lenternak le a lo karhzaiternak ah hin Bawipa cu a lung a awi ngaingai; cubangtuk in nanmah hloral dingah le siatsuah ding khalah hin a lung a awi òhiamòhiam ding. Nan luah dingmi ram ihsin phorhsuak thluh nan si ding.

⁶⁴“Bawipa cun vanhramdeng in khatlam vanhramdeng tiang a lo òhekdarh thluh hai ding ih cutawk ramah cun nanmah in siseh, nan pupa pawl in siseh, nan theih dah lomi le nan biak dah lomi, lung le thingih tuahmi khawzing dangdang nan bia ding.

⁶⁵Khuitawk hmanah hngamnak nan hmu lo ding ih kan khua, kan ram timi nan nei lo ding. Bawipa cun thlaphannak, mitmalnak, le beidong thinpihnak in a lo khahter hai ding.

⁶⁶Nan nunnak cu òihphannak lawnglawngin a khat ding. A sun a zan in nan òhia nan khur ding ih thih òih le thinphang in nan um ringring ding.

⁶⁷Ziangvek thil nan hmuh khalle nan hmuh vete in nan thin phang in a thir ringring ding. Zanlam a si tikah, òZinglam si thlang sehla maw, ó nan ti ding ih, zinglam a si tikah òZanlam si thlang sehla maw, ó nan ti lala ding.

⁶⁸Nan feh sal nawn lo ding tiah a lo kam zo naón tangphawlawng thawn Bawipa in Izipt ramah sal òuan dingin a lo kuat sal hai ding. Cutawkah nan ral pawl hnenah an sal si dingih nan zuar awk rero khalle a lo leitu zohman an um lo ding,” tiah a ti.

Daan Peksalnak 29

Moab Ram Ah Bawipa Ih Thukam

¹Moab ram an um laiah cun Bawipa in Moses hnenah a tanglam thukamnak cu Israel mi hnenih sim dingin thu a pek. Hi thukam cu Bawipain Sinai Tlang parah Moses hnenih a pek zomi hlei ah a pek beetmi a si.



²Moses in Israel misenpi pawl cu a kokhawm ih an hnenah, “Bawipa in Izipt siangpahrang parah le a kuthnuai bawi pawl le a ram pumpi parih a tuahmi cu nan mit rori in nan hmu zo.

³Rapthlakza natsia a phunphun, Bawipa ih tuahmi mangbangza le khawruahhar a phunphun tla nan hmu zo.

⁴Sikhalsehla hi thil nan ton ciami pawl ih a tican nan theih theinak dingah Bawipa cu a zuam rero naón nan thei thei hrih thotho lo.

⁵Bawipain kum sawmli sung rori nelrawn ramòhing ah a lo hruai hai ih nan hnipuan le nan kedam pakhat hman a òet lo.

⁶Ei dingah sang nan nei lo ih in dingah sabit le zu tla nan nei lo; asinain Bawipa in amah cu nan Pathian a sinak nan theih theinak dingah nan òulmi hmuahhmuah cu a lo pek.

⁷Cule hitawk ram kan thlen tikah Heshbon siangpahrang Sihon le Bashan siangpahrang Og cun in rak do. Asinain kan neh ih,

⁸an ram cu kan lak ih Reuben hrin, Gad hrin le Manasseh hrin a hrek hnenah kan pe a si.

⁹Curuangah nan hnaòuannak kipih nan hlawh a tlinnak dingah hi thukam cu felzetin nan thlun pei.

¹⁰ÖTuih sunah nan zatein nan hotu pawl le nan upa pawl, mipa,

¹¹nunau le nauhak, nan lakah a ummi nan hrangih zanthing a hlamtu le tidai a khaitu ramdangmi pawl thawn Bawipa nan Pathian ih hmaiah nan ding a si.

¹²⁻¹³Nan pupa Abraham, Isaak le Jakob hnenah a kam bangin le nan hnenih a kam bangtuk in nannih cu Bawipa in amah ih minung ih a lo tuahnak dingah le nanmah ih Bawipa a sinak dingah tuih sunah hin Bawipanan Pathian ih thukamnak sungah lut uhla a lo tiammi pawl cu pom uh.

¹⁴Hi thukamnak le tiamnak pawl cu nanmah hnen lawngah Bawipa in a tuah a si lo.



¹⁵Bawipa ih hmaiah tuih sunih a dingmi kan zate hnenah le a seem hrih lomi kan tefa pawl hnen khalah hi thukamnak cu a tuah a si.

¹⁶Ölzipt ram sungih khawsak daan le miphun dangdang ram sungih khualtlawn cu ziangvek a si, ti nan thei thluh zo.

¹⁷Sui le ngun, lung le thingih tuahmi fihnungza an milem pawl tla nan hmu òheh zo.

¹⁸Hitawkih a dingmi mipa, nunau, innsang le hrin pawl zovek hman Bawipa kan Pathian dungtun tahrat in miphun dangdangih khawzing pawl bia lo dingah fimkhur zetin nung uh. Cubangtuk Bawipa dungtun tahratih miphun dang khawzing a betu cu a hram ihsin a hung cerhmi a khaa ih tur nei thingkung bangtuk nan si ding.

¹⁹Tuih sunah hivek siatcam thukamnak thei tahrat in mahih thulungkhen neih ruangah, ðKa duh bangin ka feh ding ih ka lamzin cu a tluang ko ding, ó tiih a zumtu nan um lonak dingah feltein ruat uh. Cubangtuk milai nan um a si ahcun hi misenpi miòha thawn miòha lo thawn, a siatsuahtu nan si ding.

²⁰Cubangtuk milai cu Bawipa in a ngaithiam hrimhrim lo ding. Bawipa ih thinhengnak cu a parah meisa bangin a alh ding ih leilung parih sin a hmin a hlohral hlan lo hi cabu sungih nganmi vanduinak le camsiatnak cu pakhat hnu pakhat a parah a thleng ding.

²¹Israel misenpi ralrin peknak ah Bawipa in amah hrimhrim cu a hmang ding ih Bawipa ih thukamnak sungih nganmi siatserhnak hmuahhmuah cu a parah a thleng ding.

²²ÖHmailam san tampi sungah nan tefa pawl le lamhlapi ih a ummi ramdangmi pawl in nan khua le nan ram parih Bawipa ih thil a tuahmi harsatnak le vanduinak pawl cu an hmu ding.

²³Nan ram cu a kolh òheh ding ih kaat le ci in a khat ding; zianghman ciin theih a si lo ding ih belh hman a kho thei lo ding. Nan ram cu Bawipa a thin a heng ih a rak siatsuah mi Sodom le Gomorrah, Admah le Zeboiim khua pawl a bang ding a si.



²⁴Cutikah leilung tlun miphun hmuahhmuah in, ðZiangah so Bawipa in an ram cu hi bangtuk lawmmam in a tuah? Ziangruangah so Bawipa cu a thin a heng?ó tiah thu an sut ding.

²⁵Cule thulehnak cu, ðBawipa, an pu le an pa ih Pathian in Izipt ram ihsin a runsuak laihi anmah thawn thukamnak a tuahmi kha an bal ruangah a si.

²⁶Pathian dangdang nan biak lo pei, tiahBawipa in a khammi, a hlan khalah an biak dah lomi khawzing cu an biak ih a hna an òuan.

²⁷Curuangah Bawipa cu a minung parah a thin a heng ih an ramah hi cabu sungih nganmi camsiatnak pawl cu a thlenter.

²⁸Bawipacu a thin a hengzet ih a minung pawl cu an ram ihsin a phih suak hai ih ramdang ah a hlon; tuih sun tiang cunah an umta a si,” ti a si ding.

²⁹“Bawipa kan Pathian in a phuan lomi thuthup tampi a hnenah a um. Asinain a Daan cu a phuang zo ih kannih le kan tefa pawl in sanikhuk in kan thlun dingmi a si.”

Daan Peksalnak 30

Dinsuah Salnak Le Thlawsuahnak

¹öNan hril dingah thil pahnih - thlawsuahnak le siatserhnak ka lo pek. Himi pawl nan parih an thlen tikah le Bawipa nan Pathian in a lo òhekdarhnak ramih nan um tikah hi ka lo simmi hi nan thei sal leh ding.

²Cule nanmah le nan tefa pawl cu Bawipa ih hnenah nan kir ding ih nan thinlung le nan nunnak zatein tuih sunih ka lo pekmi Bawipa ih thukham pawl cu nan thlun ding.

³Cutik lawngah Bawipa cun nan parah zaangfahnak a nei ding. A lo òhekdarhnak ram ihsin a lo kirter sal ding ih neinung zetin nan um sal ding.

⁴Leilung tlun a kil le a dengih òhekdarhmi nan si khalle Bawipa nan Pathian in a lo finkhawm sal ding ih,

⁵nan pu le nan pa pawl an rak umnak ramah cun nan um sal ding. Cule nan pu le nan pa pawl hnakin nan lian deuh ding ih nan tam deuh fawn ding.



⁶Nan thinlung zate le nan nunnak zatein nan duhdawt theinak dingah le nan nun theinak dingah Bawipa nan Pathian in nanmah le nan tefa pawl ih thinlung cu serhtannak a tuah ding ih amah ih thu ngai duhnak thinlung a lo pe ding.

⁷Hi camsiatnak pawl cu nanmah a lo huatu le a lo hremtu nan ral pawl ih parah Bawipa in a thlenter thluh ding ih,

⁸tuih sunih ka lo pekmi a daan le a thupekmi pawl cu nan ngai ding ih nan thlun sal ding a si.

⁹Nan òuannak kipah Bawipa in hlawhtlinnak a lo pe ding ih tefa le òilva tampi nan nei ding ih nan lo in rawl tampi a suah ding. Nan pu le nan pa pawl neinung zetih a tuah hai tikah khan a lung a awi bangtuk in nannih pawl neinung zetih tuah ding khalah a lung a awizet ding.

¹⁰Asinain a thuzirhmi pawl ngannak hi cabu sungih ummi a daan hmuahhmuah cu nan thlun ih a thu nan ngai a òul a si. Nan thinlung le nan nunnak cu a zatein amah ih hnenah pe uh.

¹¹ÖTuih sunih ka lo pekmi daan hi a har tukmi a si lo; nan thlun thei lo dingmi khal a si lo.

¹²A sang tukih van a dai ti khal a si lo. ðKan hna in kan thei ih kan thlun theinak dingah zoso a hung kai ding ih kan hrangah a run òhum ding?ó nan ti ding a um lo.

¹³Tipithuanthum ralih a ummi khal a si lo. ðKan hna in kan thei ih kan thlun theinak ding zoso tipithuanthum ralah feh tahrat in kan hrangah a rak keng ding?ó nan ti ding a um lo.

¹⁴A naite ah a um: nan kaa sung le nan thinlung sungah a um. Nan thlun ding lawng hi a sam a si.

¹⁵ÖTuih sunah a òha le a sia, nunnak le thihnak hril dingin nan hnenah ka lo pek a si.



¹⁶Bawipa nan Pathian ih thukham, tuih sunih ka lo pekmi hi nan thlun ih amah nan duhdawt, a thu nan ngai ih a daan nan tuah a si ahcun nan òhangso ding ih miphun tumzet ah nan cang ding. Bawipa nan Pathian in nan luah dingmi ramah hin mal a lo sawm hai ding.

¹⁷Sikhalsehla a thu nan ngai lo ih nan thinlung hmundang hoi in khawzing dangdang tla nan biak a si ahcun,

¹⁸tuih sunah hin feltein ka lo sim: nan cimit thluh ding a si. Nan luah dingmi ram Jordan Tiva ralah khin caan sau nan nung lo ding.

¹⁹Atu-ah nan hril dingah nunnak le thihnak, a si lole Pathian thlawsuahnak le camsiatnak ka lo pek ih nan hrilmi theihpitu-ah lei le van ka ko a si. Nunnak hril uh. Cuticun nanmah le nan tesinfa pawl nan nung ding.

²⁰Bawipa nan Pathian cu duhdaw uhla a thu ngai in amah cu pomhngat uh. Pathian cu nan nunnak a si ih nan pupa Abraham, Isaak le Jakob hnenih a kam ciami ramah kum reipi nanmah le nan tefa pawl nunkhawsau-ih nan um ding,” tiah a ti.

Daan Peksalnak 31

Joshua In Moses Ai A Awh

¹Moses in a thusim cu a pehzom sal ih an hnenah,

²ÖKei cu kum za le kum kul ka si zo ih ka duh vekin zianghman ka ti thei nawn lo. Cuih tlunahBawipa in Jordan Tiva cu na tan lo ding, i ti zo fawn.

³Bawipa nan Pathian cu nan hmaiah a feh ding ih cuih ram cu a siatsuah hnuah nannih in nan luah ding. Cule Bawipa ih a sim zo bangin Joshua cu nan hotu a si ding.

⁴Bawipa in Amor siangpahrang Sihon le Og a neh ih an ram tla a siatsuah thluh bangin hi miphun pawl cu a neh ding ih an ram tla a siatsuah thluh ding.

⁵Bawipa in an tlunih nehnak cu nan hnenah a pek pei ih ka lo sim cia zo bangtuk in an parah nan tuah ding.



⁶Cakzet le ralòha zetin um uh. Hi mipahun pawl cu òih hlah uh. Nan Pathian Bawipa amah rori cu nanmah thawn a feh ding. A lo tlansan lo ding ih a lo hnong lo ding,” tiah a ti.

⁷Cun Moses in Joshua cu a ko ih Israel misenpi hmaiah cun a hnenah, öCakzet le ralòha zetin um aw. Bawipa in nan pu le nan pa hnenih thu a kam bangtuk in khi ram an luah theinak dingah hi misenpi pawl a hruaitu cu nangmah na si ding.

⁸Bawipa amah cu na hnenah a um ding ih a lo hruai ding. A lo tlansan lo ding ih a lo hnong lo ding; curuangah na thinnau hlah seh, na thin khal phang hlah seh,” tiah a ti.

Kum Sarih Voikhat Siar Ding

⁹Cun Moses in Pathian ih Daan cu a ngan òehh ih Bawipa ih thukham kuang a kilvengtu Levi mi puithiam pawl le Israel hotu pawl hnenah a pek.

¹⁰An hnenah, öKum sarih ah voikhat, Leiba Daih Kum a thlen tinte hi Daan cu Puanthlam Puai caan ah ring zetin nan siar pei.

¹¹Israel mi pawl biaknak hmunah Bawipa bia dingih an rat tikah an hmaiah nan siar pei.

¹²Zokhal in an thei ih Bawipa nan Pathian òihzah an thiamnak dingah le a thu an ngainak dingah mipa, nunau, nauhak le nan lakih um ramdangmi tla an zatein kokhawm òehh uh.

¹³Bawipa nan Pathian ih Daan a thei dah lomi nan tefa pawl tla in an thei ding. Cuticun Jordan tivaral ram an luah ih an um sung hmuahhmuah ah Bawipa òihzah an thiam ding,” tiah thu a pek.

Moses Hnenih Neta Bik Thuchah

¹⁴Cun Bawipa in Moses hnenah, öRei na nung nawn lo ding. Joshua ko awla Puanthlam ah ratpi aw, sim òulmi ka sim ding,” a ti. Moses le Joshua cu Puanthlam ahcun an feh ih,

¹⁵Bawipa cu an hnenah mero tom in a rung lang ih mero tom cu Puanthlam sangka ahcun a ding.



¹⁶Cutikah Bawipa in Moses hnenah, öNang cu na thi cing ding; na thih hnuah cun hi Israel mi pawl in anmah thawn thukamnak ka tuahmi cu an bal ding ih hlawhhlung phun ah an cang ding. An luah ding ramih khawzing pawl an bia ding ih kei cu in hnong ding.

¹⁷Cuvek thil a thlen tikah cun an parah ka thin a heng ding, ka dungtun hai ding ih siatsuah thluh an si ding. Natsia a phunphun an parah a thleng ding ih cutikah,óPathian kanmah hnenih a um lo ruangah si lo maw hiti ih kan tuar?ó tiah an ti ding.

¹⁸Cutihi thil òha lo an tuah ih khawzing dang an biak ruangah cun an hmuh lo dingah ka hmai ka thup ding.

¹⁹Curuangah hi hla hi ngan aw. An lamah ka òang lo ti hminsinnak ah Israel mi hnenah zirh awla an kaa sungah ret aw.

²⁰An pu le an pa hnenih ka thukam bangin hi ram cawhnawi le khuaitizu luannak ramah cun ka thlenpi hai ding. Cuih ramah an duhzat rawl ei ding an nei ding ih puarzet le nuamzetin an um ding. Cutikah kei cu in dungtun ding ih khawzing dangdang an bia ding. Kei cu in hnong ding ih ka thukam cu an bal ding.

²¹Cule natsia a phunphun an parah a thleng ding. Cutikah hi hla cu anmah ka òanpi lonak langtertu-ah a cang ding; ziangah tile an tefa pawl khal in an sak ringring dingmi hla a si. Atu khalah ka tiam ciami ram an thlen hlan hmanah hin an thinlung khuilam a hoi, ti cu ka thei zo a si,” tiah a ti.

²²Cuih ni rori ah Moses in cuih hla cu a ngan ih Israel mi pawl a zirh.

²³Cule Bawipa in Nun ih fapa Joshua hnenah, öCakzet le ralòha zetin um aw. Ka tiam ciami ramah cun Israel mi pawl na fehpi ding ih na hnenah ka um ding a si,” a ti.

²⁴Cun Moses in Pathian ih Daan pawl cu cabu sungah a ngan. A thok in a net tiang a ngan a si.

²⁵A ngan òheh tikah Bawipa ih Thukam Kuang a kilvengtu Levi mi puithiam pawl hnenah,



²⁶ÖHi Pathian ih Daan cabu hi lak uhla Israel mi pawl hi Pathian dodal mi an si, ti langtertu-ah Bawipa nan Pathian ih Thukam Kuang kiangah ret uh.

²⁷Ziangvek milungruh le midodal phun an si, ti cu ka thei zo. Ka nunsung hmanah Bawipa cu hitlukin an dodal a si ahcun ka thih hnuah cun an run dodal sinsin ding.

²⁸Nan hrin pawl sungih hotu le upa pawl hmuah cu ka hmaiah kokhawm uhla hi thuhla pawl cu ka sim thluh ding; an hnenih ka òan lonak theihpitu-ah lei le van ka ko ding a si.

²⁹Nannah pawl hi ka thih hnuah cun miòha lozet ah nan cang ding ih ka lo zirhmi hmuahhmuah nan bal thluh ding, ti cu ka thei. Bawipa ih a lo khammi nan tuah ih a thin nan hengter ruangah hmailam caanah vanduinak nan parah a thleng ding a si,” a ti.

Moses Hla

³⁰Cun Moses in a tanglamih hla pawl cu a net tiang a seh ih Israel mi cun òhatein an ngai:

Daan Peksalnak 32

¹ÖMaw lei le van, ka òong hi ngaihnik uh, Ka simmi hi òhateón theihnik uh.

²Ka thuzirhmi cu vanruah bangin surseh, Lei parah dai bangin tlaseh. Ka òong cu thingkung note parah, Ruahhmai bangin tlaseh. Ruah neemte bangin hrampi note parah surseh.

³Bawipa ih hmin cu ka thangòhat ding, Nannah in a maksaknak thu nan sim ding.

⁴“Bawipa cu nanmah òantu bawi cak bik a si, A tuahmi tinkim hi a dik ih a famkim a si. Nan Pathian cu a dikmi le rinsantlak a si, A dikmi le a famkimmi lawng a tuah.

⁵Asinain nannah hlawhhlung phun, A minung si dingah a tlak lomi, Misual le mibum hmang phun nan si.



⁶Hitióon maw Bawipa ih parah nan nun ding? Mi-aa le theihthiamnak nei lo minung pawl! Amah cu a lo Siamtu nan Pa a si, Miphun phun khatih a lo tuahtu cu Amah a si.

⁷öA cem ciami tikcu khi vun ruatsal hnik uh. Hlanlaipi ih tikcu caan kha. Nan pa sut uhla a lo sim ding, Nan patar pawl dil uhla an phuang ding.

⁸Cungnungbik in miphun pawl ram a pek hai, An umnak dingah hmun a zem. Mi phun hrangah ramri a bun sak, Israel ih fapa pawl, An tam an mal zoh in a zem.

⁹Asinain Jakob tefa pawl cu Amah hrangah a hril.

¹⁰öNelrawn ah vakvai in an tawi kha a hmu, Thlaleer ramòhing ih thlika nelrawn ah. A humhim ih a kilkhawi hai, Amah ih mitmu a kilkhawi tlukin.

¹¹Muvanlai in a bu a hnin ih, a fano tlun ah a zam; Cule a fano cu zuan a zirh ih, Himtein a thla parih a cawi bangin, Bawipa in Israel mi cu, Himteón a cawi a si.

¹²Bawipa lawngin a minung pawl cu a hruai, Ramdang khawzing tel loin.

¹³öLeitlun ih hmunsang pawl cu a ukter ih, Lo sungih a suakmi pawl an ei. Lung tumpipi lakah khuaitizu an tong ih, Lung sepsel lakih olif kung òha siti thawn a cawm hai.

¹⁴An caw le an me pawl ih hnawi cu a tam, Tuu, me le caw òha bik pawl an nei. Sangvut lakah sangvut òha bik an ei ih, Sabit lakih sabit thaw bik an in.

¹⁵“Bawipa ih minung Jeshurun pawl cu An lian ih an puarthau, Rawl an khopzet ih an thau. Anmah Seemsuahtu an Pathian cu dung an tun ih, An Runtu Lungpi maksak an hnong.

¹⁶Milem an biaknak Bawipa in a thiik ih, Thil borhhlawh an tuah ruangah a thin a heng.

¹⁷An raithawinak cu Pathian hnen si loin, Khawsia hnenah an pek, Israel mi pawl in an biak dah lomi khawzing hnen ah, An pupa pawl ih an òihzah lomi, Tubaite a ra thlengmi pathian lem hnen ahcun.



- ¹⁸Nanmah lo Seemsuahtu Lungpi cu nan thlauthla, Nanmah lo hringtu Pathian maksak nan hngilh.
- ¹⁹öCumi cu Bawipa in a hmu ih a thin a heng, Amah ih fanu le fapa pawl in an hnon ruangah.
- ²⁰öAnnih ih hmu lo dingah ka hmai ka thup ding, Ziang an cang ding ti ka zohhnik pei,ó a ti. Hi tefa mibum hmang le mi zuangzam pawl!
- ²¹Pathian a si lomi ruangah ka thiik a si, An milem pawl ruangah ka thin a heng. Curuangah siartlaklo mipahun hmangin, An thin ka hengter ding ih, Mi hlothlau phun ruangah, An thiik ka siatter ding.
- ²²Ka thinhengnak cu mei bangin a alh ding ih, Leilung le a thuaiih a um hmuah a kang òheh ding. Lei le a thlairawl a kang ding, Tlang pawl ih hram òoh-nak cu a kang òheh ding.
- ²³öAn parah catbaang loin, Vanduinak ka thlenter ding ih, Anmah donak ah ka conkiang pawl ka hmang ding.
- ²⁴Rilrawnnak le khurhnat in an thi ding ih, Tuksumza natsia in an thi ding. Ramsa hrang pawl anmah dehtu dingah ka thlah ding ih, Mi cuk hrang turnei rul pawl an lakah ka vakter ding.
- ²⁵Raldonak ruangah lamzin tluanah an thi ding ih, Thinlau in innsung khalah an thi ding. Fala tlangval pawl an thi ding ih, Nauno le patar pawl tla an luat lo ding.
- ²⁶Ka òhekdarh thluh hai ding tiin ka ruat, Zohman ih an thuhla theih thei nawn lo dingin.
- ²⁷Asinain an ral pawl in, öKanmah in kan neh òheh a si, Pathian cahnak zianghman a tel lo tiah, Tluangkhang hlah hai seh,ó a ti.
- ²⁸öIsrael cu theihthiamnak nei lo phun a si, Fimnak zianghman a nei lo.
- ²⁹Ziangruangah ral kan sung ti an hmu thei lo, Ziangah hiti in kan cang, ti khal an zoh thiam lo.



³⁰Ziang ruangah so mi pakhat in thawngkhat a neh ih, Mi pahnih lawngin thawnghra an dawihlo thei? Bawipa an Pathian in a tlansan ih, An Pathian cakzet cun a dungtun hai ruangah a si.

³¹Thungai ti-ah cun, an lungpi in Kan Lungpi a tluk lo, Israel ih Pathian a tluk lo, ti kha kan ral pawl in an thei.

³²An sabit cu Sodom ihsin a rami, Gomorrah ihsin a keuhmi sabit hri, Thihsii in a khatmi rah le a khaami sabit bawr an si.

³³An sabitti cu rul pawl ih tur vek a si, òihnungza rulha tur vek a si.

³⁴“Bawipa in an ral pawl ih thiltuahmi cu a thei, Anmah hrem dingah a khawl cia zo, tikcu òha lawng a bawh.

³⁵Bawipa in phu a lak ding phuhlamnak cu Amah ih ta a si. An rilh an bahnak tikcu a nai zo, An siatnak ni a ra thleng cing ding.

³⁶Bawipa in Amah ih mi pawl A minung pawl cu a run ding, An tha a cem, ti a hmuh tikah Amah riantu pawl cu a zaangfah ding, Miluat tile sal ti um cuang loin Zohman an taang nawn lo, ti a hmuh tikah cun.

³⁷Cutikah Bawipa in, A minung pawl cu a sut ding: òKhuiah so nan rinsan zetmi, khawzing cakzet pawl cu an si?

³⁸Nan thawinak thau a eitu pawl le, Nan sabit thawthaw a intu pawl cu? Atuah ra in lo bawm hai seh, Nanmah hum dingah ra tlan hai seh.

³⁹öðKeimah lawng, Keimah lawng rori hi Pathian cu ka si, Pathian taktak a dang zohman an um lo. Ka that ih ka nungter, ka hriam ih ka damter, Ka kut sung ihsin a dirhsuak theitu zohman an um lo.

⁴⁰Keimah cu a nungmi Pathian ka si ih, Van lamah ka baan phar in le, Ka nunnak saal in thu ka kam:

⁴¹Ka ralnam tleu cu ka taathriam ding ih, Thudik in thu ka rel ding. Ka ral pawl parah phu ka lak ding ih, I huatu pawl cu ka hrem ding.



⁴²Ka conkiang pawl cu an thisen in a ciah ding ih, Ka ralnam in i raltu pawl ka saat ding. Keimah i dotu hotu samsau pawl, zohman ka zuah lo ding ih, Hriamhma a pu mi le thawngtla mi khal, an thi ding, ó a ti ding.

⁴³öMaw leilung mi pawl, Bawipa ih minung pawl thawn nan lung awi uh, A minung a thattu pawl cu a hrem ding ih, A ral pawl parah phu a lak ding. A minung le an ramsungih mawhnak cu, A kholhfai thluh ding a si.”

⁴⁴Moses le Nun ih fapa Joshua in hi hla cu Israel misenpi theihhngan ah an seh.

Moses Thucah Neta Bik

⁴⁵Moses in Pathian thukham pawl cu Israel mi pawl hnenih a sim òheh tikah,

⁴⁶öTuih sunih ka lo pekmi thukham pawl hi thlun dingah ralringte in nan thinlung sungah khum uh. Nan faale pawl tla in an thlunnak dingah zirh uh.

⁴⁷Hi daan pawl hi nan hrangah tican nei lo an si lo, nan nunnak an si. Thlun uhla nan luah dingmi Jordan Tiva ral ramah reipi nan um ding,” tiah a ti.

⁴⁸Cuih ni òhiamòhiam ah Bawipa in Moses hnenah,

⁴⁹öJerikho khawpi ihsin nisuahnak lam, Moab ramsung, Abarim Tlangtluan ah hung feh awla, Nebo Tlang parah hung kai aw; cutawkih sin Israel mi pawl ka pek dingmi Kanaan ram cu va cuan aw.

⁵⁰Na u Aaron cu Hor Tlang ah a thi zo; nang khal Nebo Tlangah na thi ding,

⁵¹ziangahtile Israel mi hmuhhnganah nan pahnih in keimah rinsan loin nan nung. Zin nelrawn, Kadesh khua kiang, tidai umnak Meribah ih nan um laiah khan Israel mi pawl hmuhhnganah upatnak pe loin ka thang in siat a si.

⁵²Kanaan ram cu hlavaang in na hei thlir ding naón Israel mi pawl ka pek dingmi ramah cun na lut lo ding,” tiah a ti.

Daan Peksalnak 33

Moses In Israel Hrin Pawl Thlawsuah A Pek

¹Pathian minung Moses cun a thih hlanah hiti in Israel mi pawl parah thlawsuah a pek:



²Bawipa cu Sinai Tlang in a ra; Ni bangin Edom tlunin a suak ih, Paran Tlangin a minung parah a tlang. A hnenah vancungmi thawnghra an um ih, A vorhlam kutah mei alh a keng.

³Bawipa in a minung pawl cu a duhdawt ih, Amah ih ta pawl cu a humhim a si. Curuangah a ke hramah kan kun ih, A thupekmi kan ngai a si.

⁴Moses ih in pekmi Daan cu kan thlun, Kan phunhnam ih sunloih bikmi rothil cu.

⁵Bawipa cu a minung Jeshurun pawl ih siangpahrang ah a cang, Israel hrin pawl le hotu pawl an tonkhawm tikah cun.

⁶Reuben hrin cu hiti in thlawsuah a pek: öReuben hrin cu cimit hram hlah seh, An minung an malzet naón,” a ti.

⁷Judah hrin cu hiti in thlawsuah a pek: öMaw Bawipa, bom an dilnak aw cu thei awla, Israel hrin dang pawl thawn kom hai aw. Maw Bawipa, a kut khohter awla, An ral pawl cu do sak aw,” a ti.

⁸Levi hrin cu hiti in thlawsuah a pek: öMaw Bawipa, Levi mi hnenah Na Thummim le Urim cu re aw; Rinsan tlak na minung an si. Massah ah na hniksak zo ih, Meribah tidai ah na zuam hai a si.

⁹Nangmah sawn an lo tlaihsan, An nu le an pa hnen ah: öZiangah kan lo siar loó, an ti. An unau pawl an uar hai lo ih, Anmah ih faate hman an thei duh lo. Sikhalsehla na thu cu an thlun ih, Na thukam cu òhatein an kilkhawi.

¹⁰Na thupek cu na mi Jakob hnenah an zirh ding, Na daan cu Israel mi hnenah. Na hmaiah rimhmui an ur ding ih Na biakòheng ah mei-ur thawinak an pe ding,

¹¹Bawipa, an kut thiamnak cu thluasuah pe awla, An zungthiamnak parah na lung awi hram aw. An ral pawl ih elruh vua awla, thosal nawn lo dingin, Anmah a raltu le a huatu, An ral pawl cu rialbek aw,” tiah a ti.



¹²Benjamin hrin cu hiti in thluasuah a pek: öHi hrin cu Bawipa ih duhmi a si ih thlangamte in a cawl. Pathian Amah in in sunvu a hum, A liang karah daitein a umter.

¹³Josef hrin cu hiti in thlawsuah a pek: “Bawipa in an ram cu van daitla in thlawsuah hram seh. Leihnuai tidai khal in hningter in thlawsuah seh.

¹⁴Ni ih a hminter mi thingrah le, Thlatin a tikcu ih a rahmi thingrah òha bik in khatseh.

¹⁵Kumkhua ih a hmunmi an tlang parah cun, Mi kipih hiarmi thingrah rahseh. An tlangsaang pawl cu thingrah rahduhnak in khatseh.

¹⁶An ram cu leilung ih a suahmi thil òha a phunphun in khat sehla, Hrambur sungin a òongtu, Bawipa ih òhatnak tla in ciah hram seh. Hi thlawsuah pawl Josef ih lu parah thleng seh, Ziangahatile a unau lakah hruaitu a si.

¹⁷Josef ih a lalnak cu a ropi, A thazaang cu cawcang tha vek, A ki tla cu sele ki bangtuk a si. A ki pawl cu Manasseh mi a thawng a thawng le Efraim mi a thawng ih thawngsawm tluk an si. Cuih a ki cun miphun tampi a khik ih, Leilung deng tiang a nor a si,” a ti.

¹⁸Zebulun le Issakhar hrin pawl hiti in thlawsuah a pek: öZebulun cu tipi par sum a tuah, a suhsonak ah hlawhtling hram seh; Issakhar cu innah a lennak karhzai hram seh.

¹⁹An tlang parah miphun dangdang an sawm ih, Cutawkah felzetin thawinak an pek. Tipi ihsin an lennak an ngah ih, Tipikap vunnel ihsin a thup-awmi ro sunglawi an coù a ti.

²⁰Gad hrin cu hiti in thlawsuah a pek: öPathian thangòhat uh, Gad ram kauzetih a tuahtu cu. Gad cu kiosa vek a si, deh dingin a bawh. An baan le an lu pawl, bauhthlek dingah.

²¹Anmah ih hrangah ram òha bik an hril ih, Hotu-ih covo cu pek an si. Bawipa ih aiah a dingmi a tuah, A thuòhennak a kimter. Israel hotu pawl an tonkhawm awk tikah cun,” a ti.



²²Dan hrin cu hiti in thlawsuah a pek: öDan cu kiosa no a si, Bashan in a hung suakmi kiosa,” a ti.

²³Naftali hrin cu hiti in thlawsuah a pek: öNaftali cu Bawipa ih mithmaiòha a co, A thlawsuahnak tla tampi a dong. An ram cu Galilee tili ihsin thlanglam tiang a thleng,” a ti.

²⁴Asher hrin cu hiti in thlawsuah a pek: öAsher cun hrindang hnakin thlawsuahnak tam deuh a dong, A unau ih duh bikmi si hram seh. A ram cu olif kungin khatseh.

²⁵A khawpi pawl ih kotka hrolh cu thir le daar lawnglawng sisehla, A nunsung hnangamzet ih khawsa mi si hram seh,” a ti.

²⁶Maw Israel mi pawl: Nan Pathian bangtuk Pathian dang a um lo, Van ah khin huham neizet in a um. A sunlawinak mero parin nanmah bom duh ah a ra.

²⁷Bawipa cu a kumkhua in nan beunak a si ih, Kumkhua ih a baan a pharmi cu nan hngauhsanmi baan a si. Hmailamih nan nor tikah nan ral pawl cu a dawisuak hai ih, that thluh dingin thu a lo pek.

²⁸Curuangah Israel tefa pawl cu hnangamzet le himzet in an um. Jakob ih tesinfa pawl cu phan ding zianghman an nei lo. Rawl le sabit tamnak ram, Van in leilungah dai a tlakternak hmunah cun.

²⁹Maw Israel mi pawl: Ziangtluk mivanòha so nan si! Nanmah bangtuk zotal an um maw? Bawipa ih runsuakmi hi! Bawipa amah cu nan phaw le nan nam a si, A lo òantu le nehtu siter dingah; Nan ral pawl cu zaangfahnak dil dingah an ra ding naón, Nan ke hnuai ah nan pal cih ding.

Daan Peksalnak 34

Moses Thihnak

¹Moses cu Jerikho in nisuahnak lam, Moab ram hmunrawn ihsin Nebo Tlang, Pisgah Tlangzim ahcun a hung feh ih cutawkah Bawipa in ram pumpi cu a hmuh: Gilead ram, Dan khua tiang,



- ²Naftali ram a zatein, Efraim le Manasseh ram pawl; Judah ram, nitlaknak lamah Mediterranean Tifinriat tiang;
- ³Judah ram thlanglam, Negev phairawn le tuumkung khawpi timi Jerikho hmunrawn pawl cu Zoar tiang a hmuh thluh.
- ⁴CuleBawipa in Moses hnenah, öNan tefa pawl hnenah ka pek ding tiah Abraham, Isaak le Jakob hnenih siatcam in ka kammi ram cu hi ram hi a si. Nang cu a hmuh lawng ka lo hmuter; a thlen cu na thleng lo ding,” tiah a ti.
- ⁵Cuticun Bawipa ih siahhlawh Moses cu, Bawipa ih a ti cia bangtuk in Moab ramah cun a thi.
- ⁶Bawipa in Moses cu Bethpeor khua in ralden, Moab ram phairawn ahcun a phum; asinain tuih sun tiang a thlaan cu khuitawk cekci ah a um, ti a theitu zohman an um lo.
- ⁷Moses cu a thih ah kum za le kul a si. A thih ah a tha a òum lo, a mit khal a mal lo.
- ⁸Israel mi pawl in Moab phairawn ah ni sawmthum sung Moses thih cu an ul ih an òap. Cun an mithi ngai ni cu a reh.
- ⁹Cule Nun ih fapa Joshua cu fimnak thlarau in a khat, ziangah tile Moses in a parah a kut a suan ruangah a si. Israel mi pawl in Joshua thu cu an ngai ih Moses hnenih Bawipa ih thu a rak pekmi cu an thlun.
- ¹⁰Israel mi lakah Moses vek profet an um dah lo, ziangah tile hmaiton rori in Bawipa thawn thu an ruah-aw a si.
- ¹¹Bawipa in Moses a thlah ih Izipt siangpahrang, a kuthnuai bawi pawl le a ram pumpi parah mangbangza le khawruahhar a tuah vek cun zo profet hman in an tuah dah lo.
- ¹²Israel misenpi hmuhhnganah Moses in thil maksak le tuksumza tampi a tuah vek cun profet dang zohman in an tuah dah lo.



Joshua

Joshua 1

Kanaan Ram Neh Dingin Pathian Thupeknak

¹Bawipa riantu Moses a thih hnuah Moses bawmtu, Nun ih fapa Joshua hnenah Bawipa in,

²ÖKa siahhlawh Moses cu a thi zo. Nangmah le Israel mi zatein nan timtuh uhla Jordan tiva nan tan pei ih ka lo pek dingmi ram ah nan feh pei.

³Moses hnenih ka sim zo bangtuk in nan fehnak dingmi ram hmuahhmuah cu nanmah ka miphun hnenah ka lo pe zo a si.

⁴Nan ram cu thlanglam nelrawn ihsin saklam ah Lebanon tlang pawl tiang, nisuahnak lam ah Eufates tivapi ihsin Hit ram hmuahhmuah le nitlaknak lamah cun Mediterranean Tifinriat tiang a si ding.

⁵Na nun sung hmuahhmuah ah zohman in an lo neh lo ding. Moses hnenih ka rak um bangtuk in na hnen khal ah ka um ding. Ziangtik hmanah ka lo tanta lo ding ih ka lo hnong lo ding.

⁶Cak le ralòha in um aw, ziangatile ka lo pe ding tiah nan pu nan pa hnenih ka rak kam ciame hih ram hi na lak tikah Israel mi pawl hi nangmah in na hruai ding.

⁷Moses ih a lo pekmi Thukham cu kimtein thlun dingah cakzet le ralòhazet in um aw. Thukham fate bik tiang daithlang loin thlun awla na fehnak ih kipah na lam a tluang ding.

⁸Thukham cabu cu hngilh hrimhrim hlah. A sungih nganmi bangtuk ih na nun theinak dingah a sun a zan in siar ringring aw. Cutiuh na tuah le na òhangso ding ih na tuahmi hmuahhmuah ah na hlawhtling ding a si.

⁹Cakzet le ralòhazet in um aw ti ih thu ka lo pekmi cu ziangtik hman ah hngilh hlah. Òih hlah, na thin nau hlah; ziangatile Bawipa na Pathian keimah in na fehnak kipah ka lo umpi ding a si,” tiah a ti.

Mipi Hnenah Joshua In Thu A Pek

¹⁰Cule Joshua in Israel mi hruaitu pawl cu,



¹¹“Nan riahnak hmun kipah feh uhla ðNan in ding le nan ei ding timtuah thluh uh, ziangatile ni thum sungah Jordan tiva nan tan ding ih Bawipa nan Pathian in a lo pekmi ram cu nan co ding a si, ó tiin va sim uh,” tiah thu a pek.

¹²Joshua in Reuben mi le Gad mi le Manasseh mi a hrek pawl hnenah,

¹³“Bawipa ih siahhlawh Moses ih a lo simmi ðBawipa nan Pathian in nan khua le nan ram hrangah hi ram cu a lo pek ding, ó a timi cu ciing òha uh.

¹⁴Nan nupi pawl, nan fanau pawl le nan òilva pawl hmuahhmuah thawn Moses ih a lo pekmi ram, Jordan ihsin nisuahnak lamah hin nan um pei; asinain nanmah ih lakih ralkap pawl hmuahhmuah cu nan phunpi Israel mi pawl hrangih raldo dingah hmaiah nan nor pei ih Jordan tiva nan tan pei.

¹⁵Bawipa nan Pathian ih a lo pekmi hi ramah Israel nan unau pawl in umhmun an khuar hnuah Bawipa ih siahhlawh Moses ih a lo pekmi Jordan tiva ihsin hitawk nisuahnak lamah nannih khal nan ra kir ding ih nan ramah hin nan um ding a si,” tiah a ti.

¹⁶Cumi an theih tikah annih in, òIn fial mi hmuahhmuah cu kan tuah ding ih in thlahnak pohpoh ah kan feh ding.

¹⁷Moses ih thu kan thlun vek thotho in na thu kan lo thlun ding; Bawipa na Pathian cu Moses hnenih a um bangtuk in na hnenah um hram seh.

¹⁸Zokhal na thu a lo eltu le a thlun lotu cu thah a si ding. Cakzet le ralòhazet in um aw,” tiah Joshua cu an ti.

Joshua 2

Joshua In Jerikho Ah Thlingthlatu A Thlah

¹Cule an riahnak Shittim ihsin thlingthlatu pahnih a thupte in Joshua in a thlah ih, òVa feh uhla an ram le an khawpi Jerikho va thlingthla hnik uh,” tiah a fial. An feh ih Jerikho khua an thlen tikah hlawhlang nu Rahab ih inn ah an riak.

²A cuih thu cu Jerikho ih siangpahrang hnenah, òKan khua le kan ram thlingthla dingah Israel mi zanah an ra thleng,” tiah an sim.



³Cutikah Rahab hnenah cun siangpahrang in mi a thlah ih, öKan ram pumpi thlingthla dingah a ra ih na innih a riakmi pawl rak suah aw,” tiah thu a pek.

⁴Sikhalsehla Rahab cun Israel mi pahnih cu a thup ih siangpahrang hnenah cun, öKa inn ah mi hrekkhat an ra ngai a si; asinain khuitawk khua in an ra ti ka thei lo.

⁵Khua a thim cuahco ih khawpi kotka an khar zik zawng ah an rak feh ngah. Khuitawkih feh an tum ti khal ka thei lo; asinain zamrang teih nan dawih a si ahcun nan man ko ding,” tiah a ti.

⁶Rahab in thlingthlatu pahnih cu a inn tlun diphun ah a kaipi ih a tlartlar-ih a retmi khumla ko lakah a thuh.

⁷Cule siangpahrang ih ralkap pawl cun an dawih ih khawng an thlen vete in kotka cu an khar. Jordan tiva thleng tiangin ralkap pawl cun an dawih.

⁸Israel mi pahnih an ih hlanah Rahab cu a inn tlun diphun ahcun a hung kai ih,

⁹“Bawipa in hi ram cu a lo pek zo ti ka thei. Kan zatein kan thin a phang ngaingai ih kan ram pumpi hi a khur thlohthlo a si.

¹⁰Izipt ram ihsin nan suah tikah nan hmaika rori ah Bawipa Pathian in Tipi Sen cu a roter, ti kan thei zo. Cuih tlunah Jordan tiva ihsin nisuahnak lamah Amor mipahun ih siangpahrang pahnih Sihon le Og nan that ti kan thei fawn.

¹¹A cuih thu kan theih vete in kan thin a phang sinsin. An lo òih ruangah mi hmuahhmuah an tha a nau thluh. Bawipa nan Pathian cu vanih Pathian a si ih leilung ih Pathian khal a si.

¹²Curuangah nanmah òhateih ka lo kilkhawi bangtuk in kan innsang pawl khal nan kilkhawi ve nak ding le nan thutiammi vekih nan thlunnak dingah Bawipa ih hnenah siatcam in thu kam uh. Cule rintlak nan sinak langternak dingah thukam awhnak in pe uh.

¹³Ka nu le ka pa siseh, ka unau pawl le an sungte pawl siseh, humhim uhla in that hram hlah uh,” tiah a ti.



¹⁴Cutikah thlingthlatu pahnih cun, öKan lo tiammi vekin kan tuah lo a si ahcun Pathian in kan nunnak in la ko seh. Kan thil timi hi in phuang lo a si ahcun hi ram hi Bawipa ih in pek tikah kan lo kam ciami cu kan thlun tengteng ding a si,” tiah an ti.

¹⁵Rahab ih inn cu khawpi kulhnak ralhruang thawn dai-aw ih sakmi a si; curuangah a sangkate ihsin hridai in a lengah a vun thlak hai.

¹⁶öHramlakah tlan uh; culole siangpahrang ih ralkap pawl in an lo hmu pang ding. A lo hawltu pawl an ra kir hlan lo, ni thum sung va relh uh. Cuih hnuah nan duhnak ah nan feh leh ding,” tiah a tiamta.

¹⁷Cule thlingthlatu pahnih cun, öIn tiam vekin kan thlun ding.

¹⁸Ngai hnik! Nan khua kan siim tikah, in thlaknak sangkate ah hi hridai sen hi rak khit leh aw. Na pa le na nu, na òapa pawl le na pa ih innsang an zatein na inn ah hin rak khawm thluh aw.

¹⁹Pakhatkhat na inn ihsin suak tahratin lamzin ah a feh ih a thih a si ahcun amah ih mawh a si ding ih kannih soal a si lo ding; asinain na inn sung na hnenih ummi pakhatkhat in tuahmawhnak a tong a si ahcun kanmah ih mawh a si ding.

²⁰Sikhalsehla kan thil timi hi na phuan ih in phiar a si ahcun kan thukammi in in kai lo pei,” tiah an ti.

²¹Cule Rahab cun, öNan ti vekin ka lung a kim a si,” tiah a ti. Cule Rahab in a thlah ih an feh; a senmi hridai cu a sangkate-ah cun a khih.

²²Thlingthlatu cu tlangpar hramlakah an feh ih an relh. Cule siangpahrang ralkap pawl cun an ram pumpuluk in ni thum sung an hawl. Pakhat hman an hmuh lo ruangah Jerikho khua ah an kir sal.

²³Cutikah thlingthlatu pahnih cu tlangpar ihsin an òum ih tiva an tan hnuah Nun ih fapa Joshua hnenah cun an feh ih an theihmi thu hmuahhmuah an sim.



²⁴Annih in, öAn ram pumpi in Bawipa in in pe zo, tiah kan zum. An minung zatein kan thawmvang an theih tikah an thin a phang ngaingai a si,” tiah an ti.

Joshua 3

Israel Mi In Jordan Tiva An Tan

¹Zingpitte-ah Joshua cu a tho ih amah le Israel mi hmuahhmuah an riahnak Shittim ihsin an pok ih Jordan tiva ah an feh. An tan hlanah tiva kapah cun an riak.

²Ni thum hnuah Israel hruaitu pawl cu miburpi riahnak hmun kipah an feh ih,

³“Bawipa nan Pathian ih pekmi Thukam Kuang kha Levi puithiam pawl in an zawn ih an fehpi nan hmuh tikah nan umnak ciar ihsin pok uhla thlun uh.

⁴Hi lam nan thlen dah lo ruangah fehnak tla nan thei lo pang ding. Sikhalsehla Thukham Kuang cu naih tuk hlah uh; peng hrek tluk hlat in thlun uh,” tiah mi zapi hnenah an sim.

⁵Cule Israel mi pawl hnenah Joshua in, öTithianghlim aw uh. Ziangahatile thaisun ah nanmah lakah Bawipa in mangbangza a tuah ding a si,” tiah a sim.

⁶Cule puithiam pawl hnenah Joshua in, öThukam Kuang cu lak uhla senpi hmaiah feh uh,” a ti ih a ti vek cun an feh.

⁷Cutikah Bawipa in Joshua hnenah, öTuihsun ih ka tuahmi ruangah hin Israel mi pawl in nangmah cu an lo cawisaang ding ih an lo upat ding; Moses hnenih ka rak um bangtuk in na hnenih ka um hi an thei ding.

⁸Thukam Kuang a phurtu puithiam pawl hnenah, öJordan tivakap nan thlen ih nan tan tikah ti sungah cun ding uh,ó tiah thu pek aw,” tiah a ti.

⁹Cule Joshua in Israel senpi pawl cu, öI rak naih uhla, Bawipa nan Pathian ih òongkam cu ngaihnik uh.



¹⁰Nanmah lakah a nungmi Pathian a umzia cu tuihsun ah nan thei ding. Hmailamih nan nor deuhdeuh tikah Kanaan mi, Hit mi, Hiv mi, Periz mi, Girgash mi, Amor mi le Jebus mi pawl cu Amah in a dawu suak thluh ding.

¹¹Leilung pumpi ih Bawipa ih Thukham Kuang cun nan hmaiah Jordan tiva a tan ding.

¹²Curuangah minung hleihnih, Israel phun khat ihsin minung pakhat ciar, hril uh.

¹³Leilung pumpuluk uktuBawipa ih Thukam Kuang a zawntu puithiam pawl ti sungih an ke an vun thlak vete in Jordan tiva a luang rero mi cu a cat ding; saklam ihsin a rung luangmi tidai cu hmun khatah a li luailo ding,” tiah a ti.

¹⁴Jordan Tiva tan dingah Israel mi pawl cu an riahnak ihsin an pok. Cule Thukam Kuang a zawntu puithiam pawl hmaisabik ah an feh.

¹⁵Rawl lak caan a si ih Jordan tiva cu a lianzet. Tiva kap an thlen ih tidai sungih an ke an vun thlak vete in,

¹⁶Jordan tiva cu a cat; luang loin a cawl; a li luailo ih Zarethan khawpi kiangih a ummi Adam khua tiangin tidai cu a hung li. Arabah Tipi, Tipi Thi timi sungih a vung luang mi tidai cu a cat thla rori. Cule Israel mi pawl cun Jerikho khua ralden zawn in an tan.

¹⁷Leilung ro par ihsin Israel mi pawl cu an feh ih an zate ih an tan thluh hlan lo Bawipaih Thukam Kuang a zawntu puithiam pawl cu Jordan tiva laifang leilung ro parah an ding ringring.

Joshua 4

Hngilh-lonak Lungphun

¹Israel mi pawl an zatein Jordan tiva an tan thluh tikah Bawipa in Joshua hnenah,

²Israel mipfun phun khat ihsin pakhat ciar minung hleihnih hril awla,



³an hnenah, ðPuithiam pawl an dinnak Jordan tiva laifangih ta lungto hleihnih nan lak pei ih tuih zan nan riahnak hmunah nan ret pei, ó tiin thu pe aw,” tiah a ti.

⁴Cule a hril ciami minung hleihnih cu Joshua in a ko ih,

⁵öJordan tiva ahBawipa nan Pathian ih Thukam Kuang hmaiah feh uhla lungto pakhat fingfing ti sung ihsin lak uhla nan liangah pu uh; lungto pakhat cu Israel miphun phun khat ai-ah a si ding.

⁶Bawipa ih a tuahmi hmuahhmuah Israel mi in an cinken ringringnak dingah hi lungto pawl cu hminsinnak a si ding. Hmai lamih nan tefa pawl in hi lungto pawl hi a tican ziangso a si tiih an lo sut tikah,

⁷Bawipa ih Thukam Kuang Jordan tiva a tan tikah Jordan tiva cu luang loin a cat, timi Israel mi pawl ih an theih ringringnak dingah hi lungto pawl cu an si, tiah nan ti pei,” a ti.

⁸Cute pawl cun Joshua ih thupek bangtuk in an tuah. Bawipa in Joshua hnenih a sim vekin minung hleihnih pawl cun Jordan tiva laifangih ta lungto hleihnih an lak ih lungto pakhat cu Israel miphun phun khat fingfing ai-ah a si. Lungto cu an keng ih an riahnak hmunah an ret.

⁹Cule Joshua in Jordan tiva laifang, Thukam Kuang zawntu puithiam pawl an dinnak hmun, ahcun lungto hleihnih a phun. A cuih lungphun pawl cu atu tiangin a um lai.

¹⁰Israel mi pawl tuah dingah Bawipa in Joshua hnenih thu a pekmi hmuahhmuah an tuah thluh hlan lo puithiam pawl cu Jordan tiva laifangah an ding ringring. Cumi cu Moses ih thu a rak pek ciami an thlunmi a si. Cule Israel mi pawl cun zamrangin tiva cu an tan.

¹¹An zatein tiva ral an thlen thluh tikah Bawipa ih Thukam Kuang le puithiam pawl cu Israel misenpi hmaiah an feh.

¹²Reuben mi pawl, Gad mi pawl le Manasseh mi a hrek pawl cu, Moses ih a rak tiam cia bangtuk in raldo dingah mi senpi hmaiah an feh.



¹³Raldo dingih a thuam-awmi milai thawng sawmli cuBawipa ih mithmuh ah Jerikho kiang hmunrawn lamah an feh.

¹⁴Cuih ni ihBawipa ih thil tuahmi ruangah Israel mi pawl in Joshua cu an cawisaang ih an upat ngaingai. Moses an upat vekin a Joshua khal a nun sung hmuahhmuah an upat ve.

¹⁵Cule Bawipa in Joshua hnenah,

¹⁶“Thukam Kuang a zawntu puithiam pawl cu Jordan tiva sung ihsin hung suak dingah thu pe aw,” a ti.

¹⁷Bawipaih fial vekin Joshua cun thu a pek.

¹⁸Puithiam pawl tikap ah an hung suak ih lei ro an pal vete in Jordan tiva cu a luan keel in a luang sal ih tidai cu a kawr a khat.

¹⁹Israel mi pawl in Jordan tiva cu thla hmaisai bik ni hra ni ah an tan ih Jerikho ihsin nisuahnak lamih a ummi Gilgal khua ah an riak.

²⁰Cutawkah Jordan tiva ihsin an lakmi lungto hleihnih cu Joshua in a phun.

²¹Joshua in Israel mi pawl hnenah, “Hmailamah nan fanau pawl in, ðHi lungto pawl cu a tican ziangso a si?ó tiih an lo sut tikah,

²²“Israel mi in Jordan tiva an tan tikah leiro par ihsin an feh, tican a si,ó tiah nan sim pei.

²³Bawipa Pathian in Tipi Sen kan tan thluh hlan lo a roter vek thocho in nan hrang khalah Jordan tiva cu nan tan thluh hlan lo a roter ve a si.

²⁴Curuangah leilungmi hmuahhmuah in Bawipa ih thilti theinak an thei ding ih nannih khal inBawipa nan Pathian cu a kumkhua in nan upat pei,” tiah a ti.

Joshua 5

Serhtannak Le Lantak Puai

¹Jordan tiva ihsin nitraknak lamih a um Amor siangpahrang pawl le Mediterranean Tifinriat kapih a ummi Kanaan siangpahrang pawl cu Israel mi



pawl in Jordan tiva an tan tikah Bawipa in tiva a kangter òheh, ti kha an thei thluh. Curuangah an òih ih thinphang le thinnau in an um.

²Cule Bawipa in Joshua hnenah, öòeklung namte tuah awla Israel mi pawl hi an serh tan sal aw,” tiah a ti.

³Curuangah Joshua cun òeklung namte a tuah ih Israel mi pawl cu Serhtannak Tlang an timi ah an serh a tan.

⁴Zianghrangah an serh a tan tile Izipt ram ihsin an suah laiuh raldo theimi mipa hmuahhmuah cu an tar zo ih hramlakih khual an tlawnnak lamzin ah an thi thluh zo.

⁵Izipt ram ihsin a suakmi mipa hmuahhmuah cu serhtanmi an si naón hramlak an feh laiuh a suakmi pawl cu serhtan hrih lomi lawnglawng an si òheh.

⁶Hramlak an vahvaihnak ah Israel mi pawl cu kum sawmli an feh. Bawipa ih thu an ngai lo ruangah Izipt ram ihsin raldo thei ciami mipa hmuahhmuah cu an thi thluh zo. An pipu hnenah ka lo pek ding tiih siatcam in a rak kam ciami, cawhnawi le khuitizu a luannak ram cu ka thlengter hrimhrim lo ding, tiah Bawipa in a ti.

⁷Anmah ih ai-awhtu an fapa pawl cu serhtan hrih lomi an si. Cuih mino pawl cu Joshua ih serh a tanmi pawl an si.

⁸An zatein serh an tan òheh tikah an hma a dam òheh hlan lo an zatein an riahbuk ah an um thluh.

⁹Cule Bawipa in Joshua hnenah, öIzipt ram sal nan taannak ruangih ningzahnak cu tuih sunah ka hlon thluh zo,” tiah a ti. Curuangah acuih hmun cu Gilgal tiah hmin an saknak a si; tuih sun tiang cuticun an ko lai.

¹⁰Israel mi pawl Gilgal ih an um laiah, Jerikho kiangih hmunrawn ahcun cuih thla ni hleili zanlam ihsin Lantak Puai an tuah.

¹¹A thaisun ah Kanaan ram ihsin a suakmi rawl, vaikan le thilnu telh lomi sang an ei.



¹²Cuih ram ihsin a suakmi rawl an ei vete cun van ihsin manna sang a rung tla nawn lo; nehnu khalah Israel mi in an hmu nawn lo. Cuih kum thok in Kanaan ramih a suakmi rawl lawng an ei.

Joshua Le Ralnam A Neitu

¹³Joshua cu Jerikho kiang a thlen tikah khua a hun tang ih, ralnam zuuk ciami keng in a hmaiah mipa pakhat a din kha a hmu lohli. Joshua cun a hei naih ih, “Kanmah ih milai na si maw, kan ral so na si?” tiah a sut.

¹⁴Cutikah cupa cun, “Zo ih milai hman ka si lo; Bawipa ih ralkap pawl hotu ka si ih hinah ka ra,” tiah a ti. Cutikah Joshua cu leilungah upatnak thawn a bok ih, “Bawipa, kei na salpa hnenah hin ziangso na sim duhmi a um?” tiah a sut.

¹⁵Cule Bawipa ih ralkap hotu pa cun, “Na kadam phuak aw; hmun thianglim ah na ding a si,” tiah a ti. A ti bangtuk in Joshua cun a phuak.

Joshua 6

Jerikho Khua An Lak

¹Israel mi pawl lut thei hlah hai seh tiah Jerikho khua cu fektein an kulh ih kotka an khar. A lut a suakmi zohman an um lo.

²Cutikah Bawipa in Joshua hnenah, “Ngaihnik! Jerikho khua le an siangpahrang le an ralkap pawl an zatein na kutah ka lo pek.

³Hi khawpi cu nangmah le na ralkap pawl in ni khatah voikhat in ni ruk sung nan vel pei.

⁴Puithiam pasarih, tuucangki pakhat ciar kengin Thukam Kuang hmaiah cun an feh pei. Ni sarihnak ni ahcun nangmah le na ralkap pawl in khawpi cu vel sarin nan vel pei ih puithiam pawl cun an tuucangki tawtawrawt an phaw pei.

⁵Cule saupi in voikhat an phaw pei ih cumi an theih vete in senpi pawl cu napi in an au pei ih an khawpi kulhnak ralhruang cu a cim rupri ding. Cutikah ralkap pawl cu anmah ih hmai zawn ciar in khawsung ah an lut pei,” tiah a ti.



⁶Cuhrangah Joshua in puithiam pawl cu a ko ih, öThukam Kuang la uhla, nanmah ih lakah pasarih in tuucangki pakhat ciar keng in Thukam Kuang hmaiah nan feh pei. Cule ralkap pawl cu nanmah ih hmaiah an feh ding,” a ti.

⁷Cun Israel mi pawl hnenah Joshua in, öPok uhla feh uh. Khawpi cu vel uhla Bawipa ih Thukam Kuang hmaiah ralkap pawl feh hai seh,” tiah a ti.

⁸Joshua ih thupekmi bangtuk in Bawipa ih Thukam Kuang hmaiah puithiam pasarih cu tawtawrawt phaw phah in an feh.

⁹Tawtawrawt a phawtu puithiam pawl ih hmaiah hmaituangtu ralkap pawl cu an feh ih dungkhortu ralkap pawl in Thukam Kuang dungin an thlun. Cat loin tawtawrawt cu an phawt.

¹⁰Asinain Joshua in mipi hnenah, öAu thlang uh, ka ti lai hlan lo cu zohman nan au lo pei. Kam khat khal nan òong lo pei,” tiah a ti.

¹¹Curuangah Bawipa ih Thukam Kuang thawn puithiam pawl cu Joshua ih a thlah vekin khawpi cu vel khat an vel. Cule an riahnak hmun ah an ra kir ih an buk ah zanah an riak.

¹²A thaizing zingpitah Joshua cu a tho; puithiam pawl in Bawipa ih Thukam Kuang cu an zawn.

¹³A cuih puithiam pasarih pawl cu tawtawrawt pasarih phaw phah in hmaiah an feh. Hmaituangtu ralkap pawl cu an hmaiah an feh ih dungkhortu ralkap pawl cu Bawipa ih Thukam Kuang ih dungin an thlun. Cat loin tawtawrawt cu an phaw.

¹⁴Ni hnihnak ni khalah khawpi cu vel khat an vel ih an riahnak ah an ra kir sal. Ni ruk sung cuticun an tuah.

¹⁵Ni sarihnak ni ahcun zingpitte in an tho ih a hlan bangtuk in khawpi cu an vel ih vel sarh an vel. Voi sarh an vel cu cuih sun lawnglawng ah a si.



¹⁶Vel sarihna an vel tikah puithiam pawl in tawtawrawt cu an tum ih Joshua in a mi pawl hnenah, öAu thlang uh! Hi khawpi cu Bawipa in nan kut sungah a lo pek a si.

¹⁷Khawpi cu siatsuah thluh a si pei ih a sungih ummi hmuahhmuah cu Bawipa ih hnenah pek thluh a si pei. Thlingthlatu kan thlahmi pawl himte in a rak thuh thei ruangah hlawhhlangu Rahab le a innsang pawl lawng nan zuah pei.

¹⁸Cun lak lo ding timi pawl cu nan naih hrimhrim lo pei. Lak lo ding timi thil pakhatkhat nan lak pang a si ahcun Israel mi parah harsatnak le siatsuahnak nan thlenter tengteng ding a si.

¹⁹Sikhalsehla sui le ngun, dar le thir ih tuahmi thilri hmuahhmuah cu Bawipa ih hrangah nan pek thluh ding. Bawipa ih tangka retnak inn ah ret thluh ding an si,” tiah a ti.

²⁰Cutikah puithiam pawl cun tawtawrawt cu an phawt ih mipi pawl in an theih tikah napi in an au ciamco. Cuvete in khua kulhna ralhruang cu a cim rupri. Cule ralkap pawl cu anmah ih hmaizawn ciar in khawpi sungah cun an lut ih khawpi cu an lak.

²¹An ralnam in khuasungih a ummi hmuahhmuah nunau siseh mipa siseh nauhak upa ti loin an that thluh. Caw le tuu le laak pawl khal an thah cih thluh.

²²Thlingthlatu an thlahmi pahnih cu Joshua in a ko ih, öHlawhhlangu Rahab hnenah cun va feh uhla nan thukammi bangtuk in amah le a innsang pawl cu rak hruai suak uh,” tiah a ti.

²³Curuangah an va feh ih Rahab cu a pa, a nu, a òapa pawl le a innsang dang pawl thawn an ratpi. An innsang le an sal pawl tla thawn an hruai ih Israel mi pawl ih riahnak buk lengah an ret.

²⁴Cuih hnuah Jerikho khawpi cu a sungih ummi hmuahhmuah thawn meisa in an ur. Meisa in ur lomi sui le ngun, dar le thir ih tuahmi thilri pawl hmuahhmuah cu an lak ih Bawipa ih tangka retnak inn ah an ret.



²⁵Asinain hlawhlangnu Rahab le a sungte pawl cu Jerikho khua thlingthlatu pahnih a rak thuh ruangah Joshua in that loin a zuah. Tuih sun tiangin Rahab ih tefa pawl cu Israel ram sungah an um lai.

²⁶Cun Joshua in camsiatnak thawn: öHi Jerikho khawpi sak sal a tumtu cu, Bawipa ih camsiatnak tong seh; Hi khawpi din sal dingah khur a laitu cu, A fapa upa bik thi seh. Hi khawpi kotka pawl a tuah saltu cu, A fapa nauta bik thi seh,” tiah a ti.

²⁷Joshua hnenih Bawipa a um ruangah Joshua hmin cu an ram pumpuluk ah a thang.

Joshua 7

Akhan-ih Sualnak

¹Lak lo dingih khammi hmuahhmuah zianghman nan dai lo pei, tiihBawipa ih thupekmi cu Israel mi pawl in an thlun lo. Thilri a latu cu Akhan a si. Akhan cu Karmi ih fapa a si, Karmi cu Zabdi ih fapa a si. Zabdi cu Zerah hrin a si ih Zerah cu Judah miphun a si. Akhan in thilri a lak ruangah Israel mi parah Bawipa cu a thin a heng ngaingai.

²Joshua in Israel mi hrekkhat Jerikho ihsin Ai ah khua le ram zoh dingin a thlah. Ai khua cu Bethel ihsin nisuahnak lam, Bethaven khua kiangteih a ummi khua a si. Cuhrangah an feh ih Ai khua cu an va thlingthla.

³An ra kir ih Joshua hnenah, öKan zate ih feh a òul lo ding. Ai khua va nam ding ahcun minung thawng hnih thawng thum tluk thlah awla a tawk ko ding. Mi hmuahhmuahih do dingah a tlak lo. Mi malte an si,” tiah an ra sim sal.

⁴Curuangah Israel ralkap thawng thum tluk an feh. Asinain Ai khua ih ralkap pawl in an rak neh ih an tlan thluh.

⁵Israel ralkap cu sawmthum le paruk an thi. An khawsuah ihsin Shebarim an timi lungto laknak tiang Ai khua ralkap pawl in Israel ralkap pawl cu an dawih ih an tlannak tlangtluan ah ral in an that phah vivo. Cuhrangah Israel mi pawl cu an thin a phang, an òih ngaingai ih an tha a nau sualso.



⁶Cutikah Joshua cu a riahsia in a hnipuan a thlek in Bawipa ih Thukam Kuang hmaiah leilung ah a bok. Israel mi hruaitu pawl khal an riahsia in an lu parah leivut an phulh aw ih Joshua hnenah cun zanlam tiang an bok ve.

⁷Cule Joshua in Bawipa hnenah, öMaw Bawipa ka Pathian, zianghrangah so Jordan tiva ralah hin in rak thlenpi? Amor mi pawl ih kut sung tla dingah le siatsuah hloral thluhta dingah maw in ti? Ziangah so Jordan khatlam ralah khan kan rak um sawn lo?

⁸Maw Bawipa, Israel mi pawl ralih an dawı rero hnuah cun ziangso ka òng ngam nawn ding?

⁹In dawınak thuhla Kanaan mi le midang tla in an theih tikah in kulh thluh ding ih kan ci in hmit thluh ding. Na hmin thanter salnak dingah ziangso na tuah ding?” tiah a ti.

¹⁰Cutikah Bawipa in Joshua hnenah, öTho aw; ziangah so na bok ringring?

¹¹Israel mi pawl an sual zo. Thlun ding tiıh kan kam awkmi an thlun lo a si. Lak lo ding tiıh khammi thilri an lak. An ruk ih an pheh ih an thilri lakah an thup.

¹²Curuangah Israel mi in nan ral nan do thei lonak a si. Ral donak ihsin nan zam ih atu cu siatsuah thluh ding nan si thlang. Nan rukmi thilri nan siatsuah thluh lo ahcun nan hnenah ka um nawn lo ding.

¹³Tho aw; na minung pawl an sual thianfai awla keimah i tong hai seh. Thaisun ah i tong hai seh, òhatein sim aw; ziangah tile keimah Israel ih Pathian in an hnenih ka òng duhmi hiti in a si: öMaw Israel, lak lo ding ka timi thilri nan lak. A cuih thilri nan hlon thluh hlan cu nan ral pawl nan neh thei lo ding.

¹⁴Curuangah zinglamah a hnam a hnam in nan suak pei. Bawipa ih hrilmi hnam sung ihsin a hrin a hrin in nan suak pei. Bawipa in a hril pei ih Bawipa ih hrilmi hrin sung ihsin sung khat sung khat in nan suak pei. Cule Bawipa ih hrilmi sung khat sung ihsin minung pakhat pakhat in nan suak pei.



¹⁵Lak lo ding tiih khammi thilri a latu cu a innsang le a neihmi hmuahhmuah thawn meisa in ur a si pei. Ka thukam a thlun lo ruangah Israel mip hun parah ningzakza thil òha lo tumpi a thlenter a si, ó na ti pei,” tiah a ti.

¹⁶Joshua cu zingpitte in a tho ih Israel mi pawl cu a hnam a hnam in a ratter. Cuih hnam pawl sung ihsin Judah mip hun pawl thursuak an si.

¹⁷Judah mip hun sung ihsin a hrin a hrin in a suahter ih Zerah hrin an thursuak. Zerah hrin pawl cu innsang innsang in a suahter lala ih Zabdi ih innsang an thursuak.

¹⁸Cule Zabdi innsang sung ihsin minung pakhat pakhat in a suahter ih Akhan cu mawh an phurhter. Akhan cu Karmi ih fapa a si ih Zabdi ih tupa a si.

¹⁹Cutikah Joshua in Akhan cu, öKa fapa, Israel ih Pathian Bawipa ih hmaiah hin thutak sim awla na sualnak phuang aw. Na tuahmi cu i sim hnik. Zianghman phehmi nei lotein sim thluh aw,” tiah a ti.

²⁰Cule Akhan cun, öAsi, Israel ih Pathian Bawipa ih hmaiah ka sual zo. Ka tuahmi cu himi a si.

²¹Kan lonmi thilri sungah khan Babilon puan mawite pakhat, pawng nga tluk a ritmi ngun tum le, pawng khat tluk a ritmi sui tum ka hmu ih ka duhzet ruangah ka lak a si. Ka buuk sungah ka phum ih nan hmu ko ding; a hnuaita bikah ngun tum cu ka ret,” tiah a ti.

²²Cutikah Joshua in mi hrekkhat pawl a thlah ih Akhan ih buk ahcun zamrangin an va tlan ih a buk sungah a phummi thil pawl cu an va hmu; ngun tum cu a hnuaita bikah an hmu ngaingai.

²³An va phorh ih Joshua le Israel mi pawl hnenah an rak keng ih Bawipa ih hmaiah cun an ret.

²⁴Cule Joshua le Israel mi pawl cun Akhan le a ngun tum, a sui tum le Babilon puan mawi le, a fapa pawl, a fanu pawl, a caw, a rang, a tuu le a neihmi hmuahhmuah an lak ih Harsatnak Phairawn timi ah an fehpi.



²⁵Cutawkah cun Joshua in, öZianghrangah so kan parah ningzah harsatnak na thlenter?Bawipa in na parah harsatnak a thlenter ve ding,” a ti ih an zatein Akhan cu lungto in an deng ciamco ih a thi. A innsang pawl le a neihami hmuahhmuah khal an deng that ih meisa in an ur thluh.

²⁶Cutawk Akhan ih thihnak ahcun lungto an pengkhawm ih tuih sun tiangin acuih lungpen cu a um lai. Curuangah acuih hmun cu Akhor, Harsatnak Phairawn, tiah an tita. Cuih hnuah Bawipa ih thinhengnak cu a reh.

Joshua 8

Ai Khua An Lak

¹Bawipa in Joshua hnenah, ööh hlah, na thin khal nauter hlah. Na ralkap hmuahhmuah thawn Ai khua ah va feh aw. An siangpahrang, an minung, an khua le an ram zatein na ta an si ding.

²Jerikho khua le an siangpahrang parih na buah bangtuk in Ai khua le an siangpahrang parah na buah pei; asinain tuih òum cu an thilri le an òilva pawl nanmah in nan co pei. Curuangah Ai khua cu do dingin timtuah uhla dunglam in va nam uh,” tiah a ti.

³Cuticun Joshua le a ralkap pawl cu Ai khua do dingin an tim aw. Ralòhami ralkap thawng sawmthum a hril ih zanthimah a fehter.

⁴An hnenah cun Joshua in, öAi khua ih dunglam ah va feh uhla va thup-aw uh. A hlat tukah va um hlah uh; hmakhatte ih nam dingin ralring uh.

⁵Kei le ka hnenih a ummi ralkap hmuahhmuah in hi lam ihsin kan rak pan ding. Ai khua ralkap pawl ih in do tikah, a hmaisai vek thotho in, khawsung ihsin an ra suak ding. Cutikah kannih dungah kan siip ding.

⁶Dung kan siip tikah in dawid ding ih an khua an taan thluh tiangin in dawid ding. A hmaisai-ih an tlan vekin an tlan lala a si hi, an ti ding.

⁷Culaifang ah nan relhna ihsin nan suak pei ih an khawpi cu nan lak pei. Bawipa nan Pathian in an khawpi cu nan kut sungah a lo pek ding a si.

⁸An khua nan lak òheh tikah an khawpi cu meisa in ur uh. Bawipa ih thupekmi vekin buah uh. Thu ka lo pek hai a si!” tiah a ti.



⁹Curuangah Joshua in a ralkap pawl cu zanah a thlah ih Ai khua ihsin nitlalnak lam, Ai le Bethel khua karlakah an va relh. Joshua cu an riahbuk ah a riak.

¹⁰Joshua cu a thaizing zingpintah a tho ih ralkap pawl cu a khawm ih Israel hotu pawl thawn Ai khua lamah an feh.

¹¹Khawpi kotka lamah cun an feh ih Ai khua saklam ah an riak. An riahnak le Ai khua karlakah horkuam a um.

¹²A ralkap thawng nga tluk cu Ai le Bethel khua karlak, Ai ihsin nitlalnak lamah a relhter.

¹³Cutiin an relh laiah ralkap burpi sawn cu Ai khua ih saklam ah an um. Cutiin ral do dingah an tiar aw. Amah Joshua cu horkuam ah a riak.

¹⁴Cule Ai khua siangpahrang in Joshua le a ralkap pawl an kiangih an um kha a theih tikah a ralkap pawl thawn hmakhatte-ah an pok; cun a hmaisai-ih an do awknak hmun ah Israel do ding in Arabah phairawn lamah cun a feh. Dunglam in in nam ding ti a thei lo.

¹⁵Joshua le a ralkap pawl cun dunglamah an siip bum ih nelrawn lamah an tlan vivo.

¹⁶Ai khuasungih a ummi mipa hmuahhmuah cu Israel ralkap pawl dawi dingah an ko-aw thluh ih Joshua le a ralkap pawl cu an khua ihsin hlapi tiang an dawi vivo.

¹⁷Israel pawl dawi dingah mipa hmuahhmuah an pok òheh; an khawpi Ai kiltu dingah zohman an um lo.

¹⁸Cutikah Bawipa in Joshua hnenah, öNa feipi kha Ai lam hoi in hngirh aw; hi khawpi cu na kut sungah ka lo pe ding a si,” tiah a ti. Bawipa ih ti vekin Joshua in a feipi cu a hngirh.

¹⁹A kut a hun thlir vete cun Ai khua nam dingih a thup-awmi ralkap pawl cu an suak lohli ih Ai khua cu an lak. Hmakhatteah acuih khawpi cu meisa in an ur.



²⁰Ai khua mi ralkap pawl cun an dunglam an hawi sal tikah an khua ihsin meisa khu van tiangih a kai kha an hei hmu. Cule hramlak lamih a tlan reromi Israel ralkap pawl an dung an let-aw ih a dawitu ralkap pawl cu an do. Ai ralkap hrangah luatnak a um lo.

²¹Ai khua an lakih meisa in an ur zo, ti kha Joshua le a ralkap pawl in an hmuh tikah an dung an let ih Ai khua ralkap pawl cu an that ciamco.

²²Khawpi sungih a um ciami Israel ralkap pawl cu an suak ih an ral pawl cu an dung lam in an do. Israel ralkap pawl in an dung le an hmai in an kulh thluh ih, an siangpahrang siar lo, minung pakhat hman luat loin an that thluh a si.

²³Cun Ai khua siangpahrang cu an kai ih Joshua hnenah an fehpi.

²⁴Hramlak tiangin ral a dawitu Ai khua ralkap pawl cu pakhat hman luat loin Israel ralkap pawl in an that thluh. Cun Ai khawsungah an kir sal ih khua ih ummi milai an zatein an that thluh lala.

²⁵An khuaseen in an that thluh ih an thahmi mipa nunau an zatein thawng hleihnih an si.

²⁶Khawsung mi an zate ih an thah thluh hlan lo Joshua in a feipi cu Ai khua lam hoi in a sawh ringring.

²⁷Cule Joshua hnenih Bawipa ih sim bangtuk in Ai khua sungih an lonmi òilva le thilri pawl cu Israel mi pawl in anmah ih hrangah an lak.

²⁸Cuticun Joshua in Ai khua cu ziangtik hmanih umnak òha nawn lo dingin a ur ih tuih san tiangin khawrop ah a cangta.

²⁹Ai khua siangpahrang cu thingkung parah Joshua in a thlai ih cutawkah a ruak cu zanlam tiang a ret. Ni a tlak tikah Joshua in thu a pek ih a ruak cu thingpar ihsin an lak hnuah khawpi luhnak kotka zinah an hlon. A ruak parah cun lungto an pen ih acuih lungpen cu atuih san tiangin a um lai a si.

Ebal Tlang Parah Pathian Pekmi Daan An Siar

³⁰Israel ih Pathian Bawipa ih hrangah Joshua in Ebal tlang parah biakòheng a don.



³¹Cuih biakòheng cu Bawipa ih siahhlawh Moses in Israel mi hnenih a pek tami Moses Daan cabu sungih an nganmi vek in, öthir hriamhrei ih aat lo lungto in dawلمي biakòhengù a si. A cuih biakòheng parah meisa-ur thawinak Bawipa ih hnenah an pek ih, remnak thawinak khal an pek.

³²Cutawkah Israel mi pawl ih mithmuh ah Moses ih nganmi Thukham cu Joshua in lungto parah a ngan.

³³Israel mi zatein, an hotu pawl, an bawi pawl, an thuòhentu pawl le anmah ih lakih a ummi ramdangmi pawl tla thawn Thukam Kuang a zawntu Levi mi puithiam pawl hoih in Bawipa ih Thukam Kuang ih sir veve ahcun an ding. Israel mi a hrek cu Gerizim tlang dungtun in an ding ih a hrek cu Ebal tlang dungtun in an ding. Israel mi pawl thluasuah pek an si tikah cubangtuk in ding dingah Bawipa ih siahhlawh Moses ih thupek tami a si.

³⁴Thukham cabu sungih nganmi vekin, thluasuahnak thu le camsiatnak thu pawl thawn, Thukham cu Joshua in ringzet in a siar.

³⁵Nunau, nauhak le miphun dang pawl tla telin Israel misenpi hmaiah Moses ih thupekmi cu pakhat hman hrelh loin Joshua cun a siar òheh.

Joshua 9

Gibeon Mi Pawl In Joshua An Bum

¹Joshua in hi khua pawl a nehnak thu cu Jordan ihsin nitlaknak lamih a ummi siangpahrang pawl le tlang parih a ummi siseh, hmunrawn ih a ummi siseh, Mediterranean Tifinriat kaphi a ummi pawl, saklam ah Lebanon ramih a ummi tiangin an thei thluh. Cutiin Hit mi, Amor mi, Kanaan mi, Periz mi, Hiv mi le Jebus mi tla-ih siangpahrang pawl in an theih tikah,

²Joshua le Israel mi pawl do dingin an òangkhawm.

³Joshua in Jerikho le Ai khua parih a tuahmi kha Hiv miphun Gibeon khua mi pawl in an theih tikah,

⁴Joshua cu a bum an tum. A tlekmi dip in rawl an thun ih belhmi savun ih tuahmi sabit thawl thawn laak pawl an phurhter.



- ⁵Belhcop mi kedam le hnipuan siava an hruk ih lamcaw an kenmi tla cu a car cia le a mawrmi sang lawnglawng an si.
- ⁶Cule Gilgal ih an riahnak ahcun an feh ih Joshua le Israel mi hnenah cun, öNan hnenah lam hlapi ihsin kan ra ih rem awknak thukam kan tuah hram pei,” tiah an ti.
- ⁷Cutikah Hiv mi hnen ahcun Israel mi pawl in, öLam naite ih ummi tla nan si ahcun ziangtinso rem awknak thukam cu kan tuah thei ding?” an ti.
- ⁸Cun Joshua hnenah, öBawipa, kannih cu na sal kan si,” tiah an ti. Joshua in, öZoso nan si? Khuitawk in so nan rat?” tiah a sut.
- ⁹Cutikah annih in, öNa Bawipa Pathian ih thil a tuahmi kan theih ruangah khawhlapi ihsin kan ra a si. Izipt ramih thil a tuah mi siseh,
- ¹⁰Jordan ihsin nisuahnak lamih a ummi Amor miphun siangpahrang pahnih - Heshbon siangpahrang Sihon le Ashtaroth ih a ummi Bashan siangpahrang Og parih a tuahmi thil pawl siseh, kan thei òheh.
- ¹¹In hotu pawl le kan ram mi hmuahhmuah in, ðRawl keng uhla Israel mi pawl va tong uh; nan sal kan si ih rem awknak thukam kanmah thawn tuah hram uh,ó tiih sim dingah in fial a si.
- ¹²Kan kenmi sang pawl hi zohhnik. Nangmah tong dingih kan inn ihsin kan pawh tikah a hlum lai hrih a si. Asinain atu-ah cun a car ih a mawr thluh zo.
- ¹³Cun sabitti thunnak savun thawl pawl hi zohhnik. A tharte an si naón atu-ah cun an tlek òheh zo. Kan hnipuan le kan kedam pawl khal hi zohhnik. Lamhlazet ihsin kan ra ih an òet thluh zo a si,” tiah an ti.
- ¹⁴Rawl an kenmi cu Israel hotu pawl in an saang ih an ei. Asinain Bawipaih duhnak an hawl hmaisata lo.
- ¹⁵Cutiin Joshua in remnak a tuah ih thah an tuar lonak dingah anmah thawn thukamnak a tuah. Cule Israel hotu pawl in acuih thukamnak cu an hngetter.
- ¹⁶Thukamnak an tuah hnu ni thum hnuah Gibeon mi pawl cu lam naite ih a ummi an si ti kha Israel mi pawl in an thei.



- ¹⁷Curuangah Israel mi pawl cu an feh ih Gibeon mi umnak Gibeon khua, Khefirah khua, Beeroth khua le Kiriath Jearim khua ahcun an thleng.
- ¹⁸Sikhalsehla Israel mi pawl in Gibeon mi pawl cu thah dingah a cang thei nawn lo, ziangah tile an hotu pawl in anmah thawn Israel ih Pathian Bawipa ih hmin in thukamnak an rak tuah zo a si. Cuih thu ruangah Israel misenpi pawl cu an hotu pawl parah an phunzai ciamzo.
- ¹⁹Sikhalsehla an hotu pawl cun, “Bawipa, Israel ih Pathian hmin sal in thukamnak kan tuah zo. Ziangti hman in annih kan dai thei nawn lo.
- ²⁰Thu kan kam zo ruangah kan zuah tengteng a òul a si. Kan zuah lo a si ahcun Pathian in kanmah in hrem ding.
- ²¹Cu a si ruangah um ve ko hai seh; asinain kan hrangah zanthing an hrep pei ih tidai an khai pei,” tiah an ti. An hotu pawl ih sim vek cun misenpi pawl in an thlun.
- ²²Joshua in Gibeon mi pawl cu a ko ih, “Kan kiangteih ummi nan si naón ziangah so lam hlatpi in kan ra tiah in bum?”
- ²³Hiti ih in bum ruangah Pathian siatserhmi nan si. Tu-ihsin thokin ka Pathian ih inn hrangah zanthing hreptu le tidai khaitu, hnaòuantu sal nan si ringring ding,” tiah a ti.
- ²⁴Cutikah Gibeon mi pawl cun, “Bawipa na Pathian in a siahlawh Moses hnenah thu a pek ih hi ram pumpi cu na kut sungih pek dingah le hi ram sungih a um mi hmuahhmuah cu thah thluh dingin a sim a si, ti fiangtein kan thei. In that thluh ding ti kan phang ih kan lo òih tuk ruangah hiti ih kan lo tinak a si.
- ²⁵Atu cu na kut sungah kan um zo ih a dik na ti vekin in tuah ko aw,” tiah an ti.
- ²⁶Cuhrangah Israel mi pawl ih thah lo dingin Gibeon mi pawl cu Joshua in a humhim a si.



²⁷Asinain Bawipa ih biakòheng hrang le misenpi hrangih tidai khaitu le thing hreptu hnen-um ah a tuah. Bawipa in Amah biaknak hrangih a hrilmi hmun kipah hnaòuantu pawl cu tuih san tiangin anmah an si.

Joshua 10

Amor Mi Pawl An Neh

¹Joshua in Jerikho khua a siatbal thluh ih an siangpahrang khal a thah vekin Ai khua khal a siatbal thluh ih an siangpahrang khal a that a si ti kha Jerusalem siangpahrang Adonizedek in a thei. Cule Gibeon mi pawl in Israel mi pawl thawn remnak an tuah ih an lakah an um ti khal a thei fawn.

²Gibeon khua cu a dang khawpi tlukin a tum ih Ai khua hnakin a tum sawnmi a si. An ralkap khal ralòhami an si ruangah Jerusalem mi pawl cu an thin a phang ngaingai.

³Curuangah Adonizedek in Hebron siangpahrang Hoham, Jarmuth siangpahrang Piram, Lakhish siangpahrang Jafia le Eglon siangpahrang Debir pawl hnenah thu a cah:

⁴“Gibeon mi pawl in Joshua le Israel mi thawn rem awknak thukam an tuah hrangah ra uhla Gibeon mi pawl do in ra bawm uh,” tiah a ti.

⁵A cah bangtuk in Amor mipahun siangpahrang panga: Jerusalem, Hebron, Jarmuth, Lakhish, le Eglon khua ih siangpahrang pawl cu an ralkap zate thawn an tongkhawm aw ih Gibeon khua cu an kulh ih an do.

⁶Cutikah Gibeon mi pawl in Israel mi pawl riahnak Gilgal ih a um mi Joshua hnenah, “Bawipa, dung in tun hlah aw. Zamrangte in ra awla in ra bawm aw. Tlangpar ramih a ummi Amor siangpahrang pawl an kom aw ih in do a si. In ra run hramhram aw,” tiah bomnak an dil.

⁷Curuangah Joshua le a ralkap pawl cu, a ralkap òhabik pawl thawn, Gilgal ihsin an hung feh.

⁸Cule Bawipa in Joshua hnenah, “Na thin phang hlah. Nehnak ka lo pe zo a si. Zohman a lo do theitu an um lo ding,” a ti.



⁹Joshua cu Gilgal ihsin Gibeon tiang zanvar a hung feh ih rinlopi-ah an ral pawl cu a nam.

¹⁰Israel ralkap pawl an hmuh tikah ral pawl cu an thin phang òheh ko in Bawipa Pathian in a tuah. Cutikah Israel ralkap pawl in Gibeon khua ahcun ral pawl cu an that ciamco. Cule Beth Horon tlangkawn ihsin an vun dawi ih Azekah le Makkedah khua tiang an vun that phah vivo.

¹¹Cuih tlunah Israel ralkap òih ih Beth Horon tlangkawn ihsin Azekah khua tiang an tlan laiah van ihsin Bawipa in bokbawn tiatia rial a tlakter ih tampi an thi. Rial ih tlak thatmi pawl cu Israel ralkap ih ralnam thawn thahmi hnakin an tam sawn.

¹²Pathian bomnak in Israel mi in Amor mi pawl an neh ni ahcun Israel mi pawl theihhngan ah Joshua in Bawipa ih hnenah hiti in a au: öMaw Ninu, Gibeon khua tlunah ding law; Maw Thlapa, Aijalon Horkuam tlunah cawl law,” tiah a ti.

¹³A ti vekin Israel mi pawl in an ral pawl an neh thluh hlan lo ni cu a ding ih thlapi cu a cawl ngaingai. Hi thu cu Jashar Cabu sungah an ngan a si. Ni cu feh nawn loin van laifangah ni khat pumhlum a cawl.

¹⁴A cuih sun bangtuk, Pathian in Israel mi a òan ih Bawipa in milai ih thu a ngai caan, leilung hramthawh ihsin a um dah keel lo. Bawipa cu Israel lam òangin ral a do a si.

¹⁵Cule Joshua le a ralkap pawl cu an riahnak Gilgal ah an tlung.

Joshua In Amor Siangpahrang Panga A Kai

¹⁶Siangpahrang panga pawl cu an tlan suak ih Makkedah lungpuk ah an relh.

¹⁷Cutawkih an relh kha an theih tikah Joshua an sim.

¹⁸Joshua in, öA cuih lungpuk kaa-ah cun lungto tumpipi va peng uhla a kiltu va ret uh.

¹⁹Sikhalsehla nanmah cu cutawkah um hlah uh; ral pawl cu dawi uhla an dunglam in that vivo uh; zohman an khawpi sung thleng hlah hai seh. Bawipa nan Pathian in nan kut sungah a lo pe zo a si,” tiah a ti.

²⁰Joshua le a ralkap pawl in ral pawl cu an that vivo ih an neh thluh. An thah lomi hnihkhat cu an khawpi ralhruang sung an thleng thei ih cupawl cu an that hai lo.

²¹Cule a ralkap pawl cu Joshua hnenah an riahnak Makkedah ahcun himdamte in an thleng thluh. Cuih hnuah Israel mi parah zohman in zianghman an òng ngam nawn lo.

²²Cule Joshua in, öLungpuk kaa cu ong thlang uhla siangpahrang panga pawl cu ka hnenah rak hruai uh,” tiah a ti.

²³A ti vekin an tuah. Jerusalem khua siangpahrang, Hebron khua siangpahrang, Jarmuth khua siangpahrang, Lakhish khua siangpahrang le Eglon khua siangpahrang pawl cu an rak hruai.

²⁴A cuih siangpahrang pawl Joshua hnenih an ra thlen tikah Joshua in Israel mi hmuahhmuah a ko ih amah thawn ral a dotlangtu a kuthnuai bawi pawl cu, öHinah ra uhla hi siangpahrang pawl ih hngawng hi nan ke in ra pal uh,” tiah a ti. A ti vek in siangpahrang pawl ih hngawng cu an pal.

²⁵Cutikah Joshua in an hnenah, öòih hlah uhla nan tha khal nau hlah seh. Cak uhla nan ral òha uh, ziangahntile nan ral pawl parah Bawipain hi bangtuk in a tuah òheh ding a si,” tiah a ti.

²⁶Cuih hnuah siangpahrang pawl cu Joshua in a that ih an ruak cu thingkung kung nga ah a thlai. Cuticun zanlam tiang an thlai.

²⁷Ni a tlak tikah Joshua ih thupek bangtuk in an ruak an lak ih a hlanih an relhnak lungpuk sungah an vun hlon. Cule lungpuk kaa-ah cun lungto tumpipi an pen ih acuih lungpen cu tuih san tiangin a um lai a si.

Joshua In Amor Ram Tampi A Lak

²⁸Cuih ni ah Makkedah khua cu Joshua in a do ih a neh ih an siangpahrang bawipa khal a kai. An siangpahrang bawi le an khawsung mi zatein pakhat hman hrelh loin a that thluh. Jerikho siangpahrang parih a tuah vek thotho in Makkedah siangpahrang par khal ah a tuah.



²⁹Cuih hnuah Joshua le a ralkap pawl cu Makkedah ihsin an feh in Libnah khua an do.

³⁰Pathian in nehnak a pek bangtuk in Israel mi pawl cun acuih khua le an siangpahrang bawipa khal cu an neh. Khawsung mi pawl cu pakhat hman taang loin nam in an saat that thluh. Jerikho siangpahrang parih an tuah vek thotho in Libnah siangpahrang khal an tuah a si.

³¹Cuih hnuah Joshua le a ralkap pawl cu Libnah ihsin Lakhish ah an feh. Lakhish cu an kulh ih an do.

³²Pathian in Israel mi hnenah nehnak a pek ih Lakhish khua cu ni hnihnak ah an neh. Libnah mi an thah thluh vekin Lakhish khua mi khal pakhat hman taang loin an that thluh.

³³Cule Gezer siangpahrang Horam cu Lakhish run dingah a ra naón Joshua in a neh ih amah le a ralkap pawl cu pakhat hman luat loin a that thluh.

³⁴Cuih hnuah Joshua le a ralkap pawl cu Lakhish ihsin Eglon ah an feh. Eglon khua cu an kulh ih an do.

³⁵A cuih sun thotho ah an lak ih Lakhish khua an tuah vekin Eglon khua mi pawl khal pakhat hman luat loin nam in an sah that thluh.

³⁶Cuih hnuah Joshua le a ralkap pawl cu Eglon ihsin Hebron ah an hung feh ih an do.

³⁷Hebron khua an lak ih an siangpahrang an that ih khawsung mi hmuahhmuah le a kiangkap khua mi pawl khal an that thluh. Hebron cu an siatsuah thluh. Eglon khua an tuah vekin Hebron khawsung khal ah mi pakhat hman taang loin an that thluh a si.

³⁸Cuih hnuah Joshua le a ralkap pawl cu Debir lamah an her ih Debir khua an do.

³⁹An siangpahrang an kaih ih acuih khua le a kiangkap khua pawl tla an lak. An minung an zatein an that thluh. Hebron le Libnah khua mi pawl le an



siangpahrang an thah thluh vek thotho in Debir khua mi pawl le an siangpahrang bawipa cu pakhat hman zuah loin an that thluh a si.

⁴⁰Cuticun cuih hrawng ram pumpuluk Joshua in a neh thluh. Tlangpar ram le Negev nelrawn ram siseh, hmunrawn ram le tlangtluan ram siseh, an siangpahrang bawi pawl thawn a neh thluh a si. Israel Bawipa Pathian thupekmi bangtuk in minung pakhat hman luat loin a that fai thluh a si.

⁴¹Joshua in thlanglam ram Kadesh Barnea ihsin tipi kapih ummi Gaza tiang, Goshen ram hmuahhmuah le saklam ramih ummi Gibeon tiang a neh thluh.

⁴²Israel ih Pathian Bawipa cun Israel mi pawl a òanpi ruangah hi ram hmuahhmuah le an siangpahrang pawl tla cu òumkhat raldo-ah Joshua in a neh thluh hai a si.

⁴³Cuih hnuah Joshua le a ralkap pawl cu an riahnak Gilgal ah an kir sal.

Joshua 11

Jabin Le A òanpitu Pawl An Neh

¹Israel in ral an nehnak thu pawl cu Hazor siangpahrang Jabin in a rak theih tikah Madon siangpahrang Jobab, Shimron khua siangpahrang, Akshaf khua siangpahrang,

²saklam tlang par siangpahrang pawl, Galilee Tili ihsin thlanglam ih ummi Jordan horkuam siangpahrang pawl, tlanghram hmunrawnih ummi siangpahrang pawl le nitraknak lamih Dor kiangkap siangpahrang pawl thu a cah.

³Cun Jordan tiva kap hnih ih a ummi Kanaan mi pawl, Amor mi pawl, Hit mi pawl, Periz mi pawl, tlangpar ramih ummi Jebus mi pawl, le Mizpah ram Hermon Tlang hram hrawngih ummi Hiv mi pawl a cah thluh.

⁴A cah vekin an ra ih an ralkap pawl cu tiffinriat kap ih vunnel zat an si. Rang le rangleng tampi an keng.

⁵Hi siangpahrang pawl cun an ralkap pawl an finkhawm ih Israel do dingah Merom ih ummi Merom Cerh timi kapah an tong khawm aw.



⁶Cutikah Bawipa in Joshua hnenah, öòih hlah. An zatein thaisun atu tikcu-ah Israel kut sungah ka lo pe ding ih an thi thluh ding. An rang pawl ih kaizatha cu sat cat awla an rangleng pawl cu meisa in ur thluh aw,” tiah a ti.

⁷Curuangah Joshua le a ralkap pawl cun an rin lo laiah Merom Cerh kiang ahcun an do ciamco.

⁸Bawipa in nehnak cu Israel kut sungah a pek ih an nam tikah an neh ih saklam ah a ummi Sidon le Misrefoth Maim tiang, nisuhnak lamah Mizpah horkuam tiang, an ral pawl cu an daw. Minung pakhat hman taang nawn lo tiangin an that thluh a si.

⁹Bawipa ih thupekmi bangtuk in Joshua cun an rang pawl ih kaizatha cu a sat cat ih an rangleng pawl cu meisa in a ur òheh.

¹⁰Cule Joshua cu a kir sal ih Hazor khua a neh ih an siangpahrang bawipa tla a that. A cuih san ahcun Hazor khua siangpahrang cu siangpahrang ukmi pawl lakah an hotu bik a si.

¹¹Hazor khawsung mi pawl cu pakhat hman taang loin an that thluh ih an khua khal an ur òheh.

¹²Cutawk hrawngih siangpahrang pawl le an khawpi pawl cu Joshua in a neh thluh. Bawipa ih siahhlawh Moses ih thupeknak bangtuk in Joshua cun a that thluh hai a si.

¹³Sikhalsehla tlang fatete parih an tohmi khua lakah Joshua ih urmi Hazor khua siar lo khawpi dang pakhat hman Israel mi in an ur lo.

¹⁴Hi khawpi pawl ihsin an lonmi thil mankhung le òilva pawl hmuahhmuah cu Israel mi pawl in anmah ih hrangah an lak. Asinain minung cu an zatein an that thluh; pakhat hman an luat lo.

¹⁵BawipaPathian in a siahhlawh Moses hnenah thu a pek ih Moses in Joshua hnenah cuih thu cu a pek; acuih thu bangtuk in Joshua cun a thlun òheh. Moses hnenih Bawipa ih thupekmi bangtuk in Joshua cun a tuah thluh a si.

Joshua In Ram Pumpi A Neh



¹⁶A cuih ram cu Joshua in a neh thluh: tlangpar ram, Negev ram hmuahhmuah, Goshen ram hmuahhmuah, nitlaklam tlanghram, Jordan phairawn, Israel ram sungih tlangpar ram le hmunrawn pawl,

¹⁷Seir ram lamih a hungfehmi Halak tlang ihsin Hermon Tlang thuai ih a ummi Lebanon Phairawn ram sungih Baal Gad tiang a neh thluh. Hi ramih siangpahrang pawl cu a kaih hnuah a vuak ih a that hai.

¹⁸Caan reipi hi siangpahrang pawl cu a do.

¹⁹Gibeon khua ih a ummi Hiv mi pawl siar lo, khui khua hman in Israel mi thawn remnak thukam an tuah lo. An zatein do-awk hnu lawngih nehmi an si thluh.

²⁰Zaangfahnak zianghman um loin thah thluh le siatsuah thluh an sinak dingah an thinlung cu Israel mi do dingah Bawipa in a khohter. Cutiuh tuah dingah Bawipa in Moses cu a rak tiam cia zo a si.

²¹A cuih caan ah tlangpar ramih a ummi: Hebron khua, Debir khua, Anab khua le Judah le Israel tlangpar ram pawl ih a ummi, mitum zetzet Anak mi pawl cu Joshua in a that thluh. An minung pawl an ci in a mihter ih tlunah an khawpi pawl tla a siatsuah thluh a si.

²²Israel ram sungah Anak mi pakhat hman an taang nawn lo. Asinain Gaza, Gath le Ashdod khua ahcun malte an taanglai a si.

²³Bawipa in Moses hnenih thu a pek bangtuk in acuih ram pumpuluk cu Joshua in a neh thluh. Cule acuih ram cu Joshua in anmah ih comi ro si dingah Israel mi hnenah a pek; Israel mipun zat in ram cu a òhen ih òhen khat fingfing a pek a si. Cuticun an ram cu ral nei loin a cawl.

Joshua 12

Moses Nehmi Siangpahrang Pawl

¹Israel mi pawl ih nehmi le luahmi ram pawl cu Jordan ihsin nisuahnak lamah - Arnon phairawn ihsin Jordan tiva kuam in saklam ah Hermon Tlang tiang a si. Israel ih nehmi siangpahrang cu:



²Heshbon ih a ummi Amor mi pawl ih siangpahrang Sihon a si ih a ukmi ram cu Arnon phairawn kapih ummi Aroer khua ihsin acuih phairawn laifang in Ammon mi pawl ramri-ih a luangmi Jabbok tiva tiang a si ih Gilead ram tla a hrek a tel cih.

³Cule Jordan tiva kuam Tipi Thi ihsin nisuhnak lamah cun Galilee Tili ihsin Beth Jeshimoth lamah thlanglam ramih a ummi Pisgah Tlang tuan tiang a si.

⁴Cun Refaim phun sung ihsin a um sun Bashan siangpahrang Og khal an neh. Og cu Ashtaroth le Edrei khua ihsin uktu a rak si.

⁵A ram ukmi sungah Hermon Tlang le Salekah, Bashan peng pumpuluk, Geshur le Maakah mi pawl ih ramri tiang, Gilead ram hrek Heshbon siangpahrang Sihon ih ukmi ram tiang an tel.

⁶Hi siangpahrang pawl cu Moses le Israel mi pawl in an neh. Bawipa ih siahlawh Moses in an ram cu a long, an co dingah Reuben hrin, Gad hrin le Manasseh hrin a hrek pawl hnenah a pek.

Joshua Nehmi Siangpahrang Pawl

⁷Jordan ihsin nitlaknak lam ram, Lebanon horkuam ih ummi Baalgad ihsin Seir lamah cun Halak Tlang tiang, Joshua le Israel mi pawl in an neh. Hi ram cu an miphun zat in Joshua in a òhen ih a kumkhua ih an co dingah a pek hai.

⁸Hi ram sungah hin tlangpar ram, nitlaknak ram, Jordan tiva kuam, tlanghram tuan pawl, nelrawn ram le Negev ram pawl an tel a si. Hi ram cu Hit mi, Amor mi, Kanaan mi, Periz mi, Hiv mi le Jebus mi pawl umnak ram a rak si.

⁹An nehmi siangpahrang pawl cu: Jerikho siangpahrang, Ai siangpahrang (Bethel khua kiang),

¹⁰Jerusalem siangpahrang, Hebron siangpahrang,

¹¹Jarmuth siangpahrang, Lakhish siangpahrang,

¹²Eglon siangpahrang, Gezer siangpahrang,



- ¹³Debir siangpahrang, Geder siangpahrang,
¹⁴Hormah siangpahrang, Arad siangpahrang,
¹⁵Libnah siangpahrang, Adullam siangpahrang,
¹⁶Makkedah siangpahrang, Bethel siangpahrang,
¹⁷Tappuah siangpahrang, Hefer siangpahrang,
¹⁸Afek siangpahrang, Lasharon siangpahrang,
¹⁹Madon siangpahrang, Hazor siangpahrang,
²⁰Shimron Meron siangpahrang, Akshaf siangpahrang,
²¹Taanak siangpahrang, Megiddo siangpahrang,
²²Kedesh siangpahrang, Jokneam siangpahrang (Karmel ih um),
²³Dor siangpahrang
(Tifinriat kap ummi), Goiim siangpahrang (Galilee ih ummi), le
²⁴Tirzah siangpahrang tla an si. An zatein siangpahrang sawmthum le pakhat
an si.

Joshua 13

Neh Hrih Lomi Ram Pawl

- ¹Joshua cu a tarzet thlang. Bawipa Pathian in, öNa tarzet thlang; asinain neh dingmi ram tampi a um lai.
²Neh hrih dingmi ram pawl cu: Filistin ram hmuahhmuah le Geshur ram hmuahhmuah,
³Izipt ramri ih a ummi Shihor tiva ihsin saklam ih Ekron ramri tiang a zatein Kanaan mi ramah siar a si; Filistin mi uktu pawl cu Gaza, Ashdod, Ashkelon, Gath le Ekron khua pawl ah an um; thlanglam ah Avvim peng hmuahhmuah,
⁴Kanaan mi ram, le Mearah peng (Mearah cu Sidon mi ram a si), Amor ramri kiangih a ummi Afek tiang;



⁵Gebal ram, nisuahnak lamah Lebanon ram hmuahhmuah, Hermon Tlang hramih a ummi Baal Gad ihsin Lebo Hamath tlangkawn tiang an si.

⁶Hi sungah hin tlangpar ram: Lebanon tlang pawl le Misrefoth Maim karlakah a ummi Sidon mi hmuahhmuah an tel a si. Israel mi-ih an nor vete in himi pawl cu ka dawitluh ding. Thu ka lo pek zo bangtuk in hi ram cu Israel mi-ih co dingah òhen awla zem aw.

⁷Atu ihsin an co dingah Israel miphun phun kua le Manasseh phun a hrek pawl hnenah hi ram cu òhen awla zem aw,” tiah a ti.

Manasseh, Reuben Le Gad Comi Ram

⁸Reuben hrin, Gad hrin le Manasseh hrin a hrek pawl ih comi ram cu Jordan tiva ihsin nisuahnak lamah a si. Bawipa ih siahhlawh Moses ih a pekmi ram cu hi ram pawl hi an si.

⁹An ram cu Arnon Horkuam ri-ih a ummi, Aroer ihsin horkuam laifangih a ummi khawpi le Medeba rawn a zatein Dibon tiang a si.

¹⁰Heshbon khua ihsin ram uktu Amor siangpahrang Sihon ih ukmi khawpi pawl a zatein Ammon ramri tiang a tel.

¹¹Gilead ram, Geshur mi le Maakah mi an umnak ram, Hermon Tlang a zatein, Bashan ram a zatein Salekah tiang a tel thluh.

¹²Ashtaroth le Edrei ihsin ram uktu Og siangpahrang ih ukmi ram tla a tel. Og cu Refaim miphun sungih a taangsunmi a si. Himi pawl cu Moses ih rak nehmi le dawihlomi an si.

¹³Asinain Geshur mi le Maakah mi pawl cu Israel mi in an dawitluh. Israel ram sungah an um lai a si.

¹⁴Moses in Levi hrin pawl cu ram a pe lo. Ziangahtile Bawipa in Moses hnenih a rak tiamcia bangtuk in, Israel mi pawl in Bawipa hnenih mei-ur thawinak an pekmi pawl an co ding a si.

Reuben Hnenih Pekmi Ram

¹⁵Moses in Reuben hnam pawl cu an hrin ciar in ram a pek.



¹⁶An ram cu Arnon tiva kuam ri-ih a ummi, Aroer ihsin horkuam laifangih a ummi khawpi le Medeba kiangkapih a ummi hmunrawn hmuahhmuah a si;

¹⁷cun Heshbon le hmunrawnih khawpi: Dibon, Bamoth Baal, Beth Baalmeon,

¹⁸Jahaz, Kedemoth, Mefaath,

¹⁹Kiriathaim, Sibmah, hmunrawnih a ummi tlangpar khua Zereth Shahar,

²⁰Beth Peor, Pisgah tlangtluan hmuahhmuah, Beth Jeshimoth,

²¹hmunrawnih khawpi dang pawl le Heshbon ah a um ih ram uktu Amor siangpahrang Sihon ih ukmi khawpi hmuahhmuah pawl an tel thluh a si. Siangpahrang Sihon cu Moses in a neh ih Midian ram uktu Evi, Rekem, Zur, Hur, le Reba pawl tla a neh. Hi bawi pawl cu siangpahrang Sihon kuthnuai ih ram uktu an si.

²²Israel mi ih an thahmi lakah Beor ih fapa, pol a si mi Balaam khal a tel a si.

²³Reuben hrinih ramri cu Jordan tiva a si. Hi khawpi pawl le khawte pawl cu Reuben hrin pawl an innsang tam le mal zoh in an zemmi a si.

Gad Hnenih Pekmi Ram

²⁴Moses in Gad hrin pawl khal an innsang zoh in an co dingah ram a pek.

²⁵An ram sungah cun Jazer le Gilead pengih khawpi hmuahhmuah; Ammon ram hrek, Rabbah ihsin nisuahnak lamih a ummi Aroer khua tiang;

²⁶Heshbon ihsin Ramath Mizpah le Betonim tiang; Mahanaim ihsin Lodebar ramri tiang an tel.

²⁷Cule Jordan phairawn ah Beth Haram, Beth Nimrah, Sukkoth, Zafon le Heshbon siangpahrang Sihon ih ukmi ram a taangmi hmuahhmuah an tel thluh. Nitlknak lamah an ramri cu Jordan tiva a si ih saklam ah Galilee Tili tiang a si.

²⁸Hi khawpi pawl le khawte pawl cu Gad hrin innsang pawl ih comi ram an si.

Manasseh Hnenih Pekmi Ram



²⁹Moses in Manasseh hrin a hrek innsang pawl hnenah an co dingin ram a pek.

³⁰An ram cu Mahanaim ihsin Bashan peng a zate le Bashan siangpahrang Og ih ukmi ram hmuahhmuah le Bashan peng sungih Jair ih khawte sawmruk pawl tla an tel.

³¹Gilead ram a hrek, Bashan ram sung Og siangpahrang ih ukmi khawpi Ashtaroth le Edrei pawl an tel a si. Hi ram le khawpi pawl cu Manasseh ih fapa Makhir ih tefa hrekhat innsang pawl hnenih pekmi an si.

³²Cuticun Jordan tiva le Jerikho khua ihsin nisuahnak lam ram cu Moab hmunrawnah Moses in a òhen a si.

³³Sikhalsehla Levi hrin pawl co dingah Moses in ram a pek lo. “Israel ih Pathian Bawipa hnenih pekmi cu nan covo a si,” tiah a ti.

Joshua 14

Jordan Ihsin Nitlak Lam Ram An Zem Aw

¹Israel mi ih an lakmi Kanaan ram cu puithiam Eleazar, Nun ih fapa Joshua le Israel mipfun hotu pawl in Israel mi hnenah an zem a si.

²Moses hnenih Bawipa ih thupekmi bangtuk in Israel mipfun phun kua le a hrek pawl ih co dingmi Jordan ihsin nitlknak lam ram cu camcawhfung zuk in an òhen.

³Jordan ihsin nisuahnak lam ram cu Moses in Israel mipfun phun hnih le a hrek hnenah a pek zo; asinain Levi mi pawl hnenah ram a pek lo.

⁴Josef ih tesinfa pawl cu òhen hnih ah an òhen aw; Manasseh le Efraim an si. Levi mi pawl cu comi ram an nei lo. Leiram ai-ah umnak khawpi an nei ih an caw le an òilva hrangah òilva tlannak leiram an nei.

⁵Moses hnenih Bawipa ih thupekmi bangtuk in Kanaan ram cu Israel mi pawl in an zem aw.

Hebron Cu Kaleb Hnenah An Pek



⁶Gilgal ah Judah mi pawl cu Joshua hnenah an ra. Keniz mi Jefunneh ih fapa Kaleb cun Joshua hnenah, öPathian ih minung Moses hnenah nangmah le keimah ih thu Bawipa in Kadesh Barnea timi hmunih a simmi cu na thei thluh zo.

⁷Kadesh Barnea ihsin hi ram thlingthla dingah Bawipa siahhlawh Moses ih i thlah tikah kum sawmli ka rak ti. Ka feh hnuah felzetin Moses hnenah ka than.

⁸Keimah thawn a fehtu pawl cun misenpi lung an phangter thluh. Asinain kei cun famkim zetin Bawipa ka Pathian ih thu cu ka thlun a si.

⁹Cule Moses cun, ðBawipa ka Pathian ih thu cu famkim zetin na thlun hrangah atuih na fehnak ram hi nangmah le na tefa pawl in nan co ding,ó i ti.

¹⁰Cule vun ruat ve hnik! Cutiuh Bawipa in Moses hnenih a sim cu kum sawmli le kum nga a si zo. A cuih caan ahcun Israel mi cu nelrawn sungih an feh lai caan a si ih, cuih sungah hin Bawipa in harhdam zetin i kilkhawi ringring a si. Atu-ah i zohhnik aw! Kum sawmriat le kum nga ka si zo.

¹¹Asinain tuih ni tiang Moses ih i rak thlah lai vek thocho in ka cak lai hrih. Raldo dingah siseh, a dang hnaòuan ding vo ka neihmi ah siseh, ka cakzet lai hrih a si.

¹²Cu a si ruangah kha laiih Bawipa ih i tiamkam cia bangtuk in atu-ah hi tlangpar ram cu i pe hram aw. Anak mi, mitum zetzet pawl cu ralhruang kulhmi khawpi pawl sungah an um, tiah acu laiah ka rak lo sim zo. Na hnenah ka um ding, tiih i tiam cia vekin ka hnenih Bawipa a um ngaingai a si ahcun acuih Anak pawl cu ka dawih thluh ko ding,” tiah a ti.

¹³Cutikah Joshua in Jefunneh ih fapa Kaleb cu thlawsuah a pek ih a covo-ah Hebron khua a pek.

¹⁴Keniz mi Jefunneh ih fapa Kaleb in Israel ih Pathian Bawipa ih thu felzetih a thlun ruangah Hebron cu tuih san tiangin Kaleb tefa pawl ih ram a si.

¹⁵A cuih hlanah Hebron cu Kiriath Arba khua tiah an ko. Arba cu Anak mipahun lakih mi nasa bik a rak si. Cuticun an ram cu ral nei loin a cawl.



Joshua 15

Judah Comi Ram

¹A hnuailam ih ram cu Judah hrinmi innsang khat ciarih comi ram a si: An ram cu thlanglam ah Edom ramri ihsin thlanglam bikih Zin nelrawn tiang a si.

²Hi thlanglam an ramri cu Tipi Thi ih thlanglam tikel ihsin,

³thlanglam ah a vung ih Akrabbim tlangkawn ihsin Zin tiang a si. Cule Negev ihsin Kadesh Barnea tiang a hung ih Hezron a lan ih Addar tiang; cule Karkalahamah a feh ih,

⁴Azmon lamih a feh hnuah Izipt ramri ih tiva thlun in Mediterranean Tifinriat a thleng ih cu tawkah a net. Judah ramih thlanglam ramri cu cu bangtuk in a si.

⁵Nisuahnak lamih an ramri cu Tipi Thi a si ih saklam ah Tipi Thi sungih Jordan tiva a vung luhnak kaa tiang a si. Cutawk tikel ihsin saklam ramri a thok ih,

⁶Beth Hoglah le saklam sin ah Beth Arabah tiang a si. Cutawk ihsin saklam ah Bohan ih Lungpi tiang, Bohan cu Reuben ih fapa a si;

⁷cule Akhor, Harsatnak Horkuam an timi ihsin Debir tiang saklam ah a hung so ih horkuam thlanglam kaphi a ummi Adummim tlangkawn a vun hoihtu Gilgal lamah a keel. Cutawk ihsin Enshemesh ih cirh pawl le Enrogel lamah a phei ih,

⁸Hinnom fapa ih phairawn an timi ihsin a so ih Jerusalem khua a umnak Jebus tlangtluan ih thlanglam ah a hung. Cule Refaim phairawn ih saklam zimah nitlaknak lam Hinnom phairawn thawn a zawn awmi tlang zim ihsin a hung.

⁹Cutawkih tlang zim ihsin Neftoah ih Cerhti umnak ah a hung ih Efron Tlangkiangih khawpi pawl a hung thleng. Cule Baalah, a si lole Kiriath Jearim, lamah a keel ih,



¹⁰Baalah ih nitlaknak lam ihsin Seir tlang a vel ih Jearim, a si lole Khesalon, Tlang ihsin Beth hemesh a vung thleng ih Timnah a lan.

¹¹Cule an ramri cu Ekron ih saklam tlangtluan ah a hung feh ih Shikkeron lamah a keel ih Baalah Tlang a lan hnuah Jabneel a thleng. An ramri cu Mediterranean Tifinriat a thleng ih cutawk cu a netnak a si.

¹²Nitlaknak lam ramri cu Mediterranean Tifinriat a si. Judah hrin sungkhat pawl ih ramri cu a tlunih kan timi bangtuk in a si.

Kaleb In Hebron Le Debir A Neh

(Thuò 1.11-15)

¹³Bawipa in Joshua hnenih a sim bangtuk in Judah hrin Jefunneh ih fapa Kaleb hnenah Judah mi pawl ih ram a hrekhat cu pek a si. A cuih khua pakhat cu Hebron a si. Hebron cu Anak ih pa Arba ih khawpi a si.

¹⁴Cutikah Anak ih fapa pathum, Sheshai, Ahiman, le Talmai pawl cu hi khua ihsin a dawi suak.

¹⁵Cuih hnuah Kaleb cu a feh ih Kiriath Sefer ti ih an rak kawh òheumi, Debir khuami pawl a do.

¹⁶Cutikah Kaleb cun, öKiriath Sefer khua a neh theitu cu ka fanu Aksah ka pe ding,” tiah a ti.

¹⁷Cule Kaleb ih unau Kenaz ih fapa Othniel in cuih khua cu a lak; curuangah Kaleb in a fanu Aksah cu a pek.

¹⁸A pasal Othniel hnenih a thlen tikah a pa Kaleb hnen ihsin lo pakhat dil dingah a pasal Othniel cun a rak fial. A fial vekin a pa Kaleb hnenah cun laak in a va feh. Laak par ihsin a òum tikah a pa cun, öZiang so na poi?” tiah a rak sut.

¹⁹Cutikah Aksah in, öThil ka lo dil duhmi a um. Negev ramcaar ih ram i pek ruangah tikhur kan òul ih i zaangfah hram aw,” tiah a ti. Curuangah a pa cun saklam tikhur le thlanglam tikhur a rak pek.

Judah Ram Ih Khawpi Pawl

²⁰Judah hrin an innsang ciarih an comi ram cu hihi an si:



- ²¹An comi khawpi pawl, Edom ram kiangih a ummi, thlanglam bik khawpi pawl cu, Kapzeel, Eder, Jagur,
- ²²Kinah, Dimonah, Adadah,
- ²³Kedesh, Hazor, Ithnan,
- ²⁴Zif, Telem, Bealoth,
- ²⁵Hazor Hadattah, Keriath Hezron (a si lole Hazor),
- ²⁶Amam, Shema, Moladah,
- ²⁷Hazar Gaddah, Heshmon, Beth Pelet,
- ²⁸Hazar Shual, Beersheba, Biziothiah,
- ²⁹Baalah, Iim, Ezem,
- ³⁰Eltolad, Khesil, Hormah,
- ³¹Ziklag, Madmannah, Sansannah,
- ³²Lebaoth, Shilhim, Ain le Rimmon an si. A kiangkap ih khawte pawl thawn an zatein khua kul hluan kua an si.
- ³³Tlang hramih khawpi pawl cu, Eshtaol, Zorah, Ashnah;
- ³⁴Zanoah, En Gannim, Tappuah, Enam,
- ³⁵Jarmuth, Adullam, Sokoh, Azekah,
- ³⁶Shaaraim, Adithaim, Gederah, le Gederothaim an si. An kiangkapih khawte pawl thawn an zatein khua hleili an si.
- ³⁷Cuih tlunah Zenan, Hadashah, Migdal Gad,
- ³⁸Dilean, Mizpah, Joktheel,
- ³⁹Lakhish, Bozkath, Eglon,
- ⁴⁰Kabbon, Lahmam, Khitlish,
- ⁴¹Gederoth, Beth Dagon, Naamah, le Makkedah khawpi pawl tla an tel. An kiangkapih khawte pawl thawn an zatein khua hleiruk an si.
- ⁴²Khawpi dang pawl cu Libnah, Ether, Ashan,



- ⁴³Iftah, Ashnah, Nezib,
- ⁴⁴Keilah, Akzib, le Mareshah an si. An kiangkapih khawte pawl thawn an zatein khua kua an si.
- ⁴⁵Cun Ekron khawpi, a kiangkapih ummi khawpi le khawte pawl le,
- ⁴⁶Ekron le Tifinriat karlahih ummi, Ashdod khua kiangih khawte pawl tla an tel.
- ⁴⁷Cule Ashdod le Gaza tla, an kiangkapih khawte pawl thawn an tel ih Izipt ramri ih tiva le Mediterranean Tifinriat a thleng.
- ⁴⁸Tlangpar ramih khawpi pawl cu Shamir, Jattir, Sokoh,
- ⁴⁹Dannah, Kiriath Sefer (a si lole Debir),
- ⁵⁰Anab, Eshtemoa, Anim,
- ⁵¹Goshen, Holon, le Giloh an si. An kiangkapih khawte pawl thawn khua hleikhat an si.
- ⁵²Cule a dang khawpi pawl cu Arab, Dumah, Eshan,
- ⁵³Janim, Beth Tappuah, Afekah,
- ⁵⁴Humtah, Kiriath Arba (a si lole Hebron), le Zior an si. An kiangkapih khawte pawl thawn khua kua an si.
- ⁵⁵Cule Maon, Karmel, Zif, Juttah,
- ⁵⁶Jezreel, Jokdeam, Zanoah,
- ⁵⁷Kain, Gibeah, le Timnah tla an si. An kiangkapih khawte pawl thawn khua hra an si.
- ⁵⁸A dang khawpi pawl cu Halhul, Bethzur, Gedor,
- ⁵⁹Maarath, Beth Anoth, le Eltekon an si. An kiangkapih khawte pawl thawn khua ruk an si.
- ⁶⁰Cuih tlunah Kiriath Baal (a si lole Kiriah Jearim) le Rabbah tla an tel. An kiangih khawte pawl thawn khua hnih an si.



⁶¹Nelrawn ramah Beth Arabah, Middin, Sekakah,

⁶²Nibshan, Ci khawpi timi le Engedi khawpi pawl an um. An kiangkapih khawte pawl thawn khua ruk an si.

⁶³Asinain Jerusalem ih a ummi Jebus mi pawl cu Judah mi pawl in an dawisuak thei lo. Curuangah Jebus mi le Judah mi pawl cu tuih san tiangin Jerusalem khua ah an umtlang a si.

Joshua 16

Efraim Le Nitlak Lam Manasseh Comi Ram

¹Josef tesinfa pawl hnenih pekmi ramih thlanglam ramri cu Jerikho khua kiang Jordan tivakap um Jerikho cirhti ihsin nisuahnak lamah nelrawn ram tiang a si. Cule Jerikho khua ihsin tlangpar ramah Bethel tiang a hung feh.

²Bethel ihsin Luz ah a feh ih Arkhi mi pawl an umnak Ataroth Addar ah a va phei.

³Cutawkw ihsin nitlaknak lamah Jaflet mi ram tiang a feh ih Thlanglam Beth Horon tiang a thleng. Cule Gezer ah a feh ih a netnak cu Mediterranean Tifinriat ah a si.

⁴Josef ih tefa Manasseh le Ephraim hrin pawl in Nitlak lam Manasseh ram cu an co.

Efraim

⁵Efraim sungkhat pawl comi ram cu hihi a si. Nisuahnak lam an ramri cu Ataroth Addar ihsin Beth Horon tiang a hung thleng.

⁶Cutawkw ihsin Mediterranean Tifinriat tiang a thleng. Saklam ih ramri cu Mikmethath a si. Nisuahnak lamih an ramri cu Taanath Shiloh lamah a keel ih acuih khua a lan hnuah Janoah tiang a thleng.

⁷Cule Janoah ihsin Ataroth le Naarah ah a vung ih Jerikho khua ihsin Jordan tiva ah a net a si.



⁸Cun nitlaknak lam ramri cu Tappuah ihsin Kanah tiva a thleng ih cutawk ihsin Mediterranean Tifinriat ah a net a si. Hi ram cu Efraim sungkhat pawl ih comi ram a si.

⁹Manasseh ram sungih a ummi khawpi le khawte pawl thawn Efraim sungkhat pawl hnenih pekmi an si òheh.

¹⁰Sikhalsehla Gezer ih a ummi Kanaan mi pawl cu an dawu suak lo. Curuangah Efraim mi lakah Kanaan mi cu tuih san tiangin an um lai a si. Asinain sal hnaòuan in an um.

Joshua 17

Nitlak Lam Manasseh

¹Manasseh cu Josef ih fapa upa bik a si ruangah Jordan ihsin nitlaknak lam ram a hrekkhat cu Manasseh ih tefa pawl an pek. Cun Gilead ih pa Makhir cu Manasseh ih fapa upa bik a si ih ralkap hminthang a si. Curuangah Jordan ihsin nisuahnak lamih ummi Gilead le Bashan tla cu Makhir an pek.

²Cun Manasseh ih tefa pawl Abiezer, Helek, Asriel, Shekhem, Hefer, le Shemida pawl tla ram an zem ve. Hi pawl cu Josef ih fapa Manasseh ih tefa pawl an si ih hrin khatih hotu ciar an si.

³Asinain Manasseh ih fapa Makhir, Makhir ih fapa Gilead, Gilead ih fapa Hefer, Hefer ih fapa Zelofehad an si; cule Zelofehad in fapa pakhat hman a nei lo; fanu lawng a nei. A fanu pawl ih hmin tla cu: Mahlah, Noah, Hoglah, Milkah, le Tirzah an si.

⁴Anmah tla cu puithiam Eleazar, Nun ih fapa Joshua le an hotu pawl hnenah an ra ih, öKanmah siseh, kan sungkhat pawl siseh, bangrep ih ram co ve dingah Bawipa in Moses hnenah thu a pek a si lo maw?” tiah an ra ti. Curuangah Bawipa ih thupekmi bangtuk in an pa ih unau pawl lakah an covu ram cu an ngah sal a si.

⁵⁻⁶Cutiuh a fapa pawl vek thotho in Manasseh ih fanu pawl tla in ram covu an ngah ve ruangah Jordan tiva ralah Manasseh in Gilead le Bashan ih hlei ah a



hleimi ram covo pahra a ngah sal a si. Gilead ram cu Manasseh fapa dang pawl hnenah an pek.

⁷Manasseh ram cu Shekhem ih nisuhnak lamah Asher ihsin Mikmethath a thleng. An ramri cu Mikmethath ihsin thlanglam ah a vung ih Jashib Entappuah a thleng.

⁸Tappuah ram cu Manasseh ta a si. Asinain ramri kapih a ummi Tappuah khua cu Efraim ih tefa pawl ta a si.

⁹Cutawh ihsin an ramri cu Kanah tiva tiang a vung. Hi tiva ihsin thlanglam ih a ummi khawpi pawl cu Manasseh ih khawpi pawl lakah an um naón Efraim ih khawpi pawl an si. Manasseh ramih ramri cu acuih tiva-ih saklam kap tluan in a si ih Mediterranean Tifinriat ah a netnak a si.

¹⁰Efraim ram cu thlanglam ah a si ih Manasseh ram cu saklam ah a si. An ram hnih ih nitlaknak lam ramri cu Mediterranean Tifinriat a si. Saklam ah Asher tiang, nisuhnak lamah Issakhar tiang a kau.

¹¹Cun Issakhar le Asher ram sung hmanah Beth Shean le a kiangkapih khua pawl, Ibleam ih a ummi pawl, (tipikap ih a ummi) Dor khua, Endor khua, Taanak khua, Megiddo khua le an kiangkap ciarih a ummi khua pawl hmuahhmuah cu Manasseh ta an si.

¹²Sikhalsehla Manasseh mi pawl in acuih khua pawl ih a ummi Kanaan mi pawl cu an dawisuak thei lo ruangah tuih san tiangin an umta a si.

¹³Israel mi pawl an cak deuh ngaingai tik hmanah Kanaan mi pawl cu an dawisuak lo; asinain Israel mi pawl anmah riantu ah an tuah hai.

Efraim Le Nitlak Lam Manasseh In Ram An Dil Sal

¹⁴Josef ih tefa pawl in Joshua hnenah, öZiang hrangah so kan co dingah ram òhen khat lawnglawng in pek? Pathian in thlawsuah vanluh in pek ih kan minung cun kan tamzet. Ram kau deuh kan òul a si,” tiah an ti.

¹⁵Cutikah Joshua in, öMinung nan tam ih Efraim tlangpar ram nan hrangih a fiak tuk a si ahcun Periz ram le Refaim ramah hung feh uhla an ramih tupi pawl cu nan hrangah hung vaat uh,” tiah a ti.



¹⁶Josef ih tefa pawl cun, öAtu kan umnak tlangpar ram cu kan hrangah a fiak tuk rori a si. Hmunrawnih a ummi Kanaan mi pawl cun thir rangleng tla an nei. Cuih tlunah Beth Shean le a kiangkap khawte sungih a ummi Kanaan mi pawl tla in an nei ve ih, Jezreel phairawnih a ummi pawl khal in thir rangleng cu an nei thluh a si,” tiah an ti.

¹⁷Cutikah Joshua in Efraim le Nitlak lam Manasseh hrin pawl hnenah cun, öMinung nan tamzet ngai ih a cah khal nan cakzet a si. Curuangah covo pakhat hnakih tam deuh nan ngah ding.

¹⁸Tlangpar ram cu nan ta a si pei. Tupi hliir asinain nan vaat pei ih khatlam kap ihsin khatlam kap tiang nan co pei. Kanaan mi pawl tla cu thir rangleng an neih ih an cahzet khalle nan dawisuak thotho ding,” tiah a ti.

Joshua 18

A Taangmi Ram An òhen

¹Kanaan ram an neh thluh hnuah Israel mi cu an zatein Shiloh ah an ra ihBawipa ih umnak Puanthlam inn an sak.

²Israel miphun hleihnih sungah phun sarh cu ram covo nei hrih lo mi an si.

³Curuangah Joshua in an hnenah, öNan pipu pawl ih Pathian, Bawipa ih a lo pekmi ram cu luah lohli loin ziangtik tiangso nan hngah ding?

⁴Hrin khat ihsin minung pathum fingfing ka hnenah ratter uhla hi ram sungah ka thlah ding. Hrin khat fingfingih co dingah a mawi tawkzawn a si tiih an hmuhnak bangtuk in a thuhla an ngan pei ih ka hnenah an ra kir pei.

⁵Hi ram cu òhen sarh ah an òhen ding. Judah hrin cu anmah ih ram thlanglam ah an um pei ih Josef hrin cu anmah ih ram saklam ah an um pei.

⁶Ram òhen òhen sarh ih thuhla cu nan ngan pei ih ka hnenah nan rak keng pei. Cuih hnuah nanmah ih ai-awh in Bawipa nan Pathian ih mithmuh ah camcawhfung zuhnak ka tuah ding.

⁷Levi mi pawl cu nanmah vek in comi ram an nei lo ding. Ziangahtile an covo cu Bawipa ih puithiam hnaòuan a si. Cun Bawipa ih siahlawh Moses ih a



zem zo bangtuk in Gad, Reuben, le Manasseh hrinih a hrek pawl tla cu Jordan ihsin nisuahnak lamih ram an co zo a si,” tiah a ti.

⁸Joshua ih a fial bangtuk in ram zohtu ding pawl cu an pok ih Joshua in an hnenah, öRam kipah va feh uhla a thuhla va ngan uh. Cule ka hnenah ra sal uh. Nanmah ih ai-awh ah Shiloh ah hin Bawipa ih mithmuh ah camcawhfung zuhnak ka tuah ding a si,” tiah thu a cah.

⁹Cuticun Kanaan ram khuazakipah an feh ih a thuhla cu ca sungah an ngan. Ram cu òhen sarìh ah an òhen ih khua hmin pawl khal an ngan thluh. Cuih hnuah Shiloh ih an riahnak ahcun Joshua hnenah an ra kir sal.

¹⁰Cutikah Joshua in Bawipa ih mithmuh ah camcawhfung zuhnak cu a tuah ih ram òhen khat cu Israel hrin khat fingfing hnenah a zem.

Benjamin Hrin ih Comi Ram

¹¹Benjamin hrin pawl in camcawhfung an zuk ih an ngahmi ram cu Judah hrin le Josef hrin pawl ih comi karlak ram a si.

¹²Saklam ah an ramri cu Jordan tiva ihsin a thok ih Jerikho ih tlangtluan tiang a hung so. Cuihsin nitlaknak lamah a pheih ih tlangpar ram ihsin Bethaven nelrawn a thleng.

¹³Cutawk ihsin Luz lamah a suk ih Luz tlangtluan (a si lole Bethel) a thleng ih Ataroth Addar ah a suk sal ih cuih hnuah Thlanglam Beth Horon ihsin thlanglam tlang tiang a si.

¹⁴Cutawk tlang cu a vel ih Beth Horon tlang nitlaknak lam kap ihsin a suk sal ih Judah mi an umnak Kiriath Baal (a si lole Kiriath Jearim) khawpi a vung thleng. Cumi cu nitlaknak lam ramri a si.

¹⁵Thlanglam ramri cu Kiriath Jearim khua kap ihsin a thok ih nitlaknak lamah a pheih ih Neftoah Tipuut a va thleng.

¹⁶Cutawk ihsin Hinnom fapa ih horkuam timi zawnih a ummi tlangtluan kap le Refaim horkuam ih saklam kapah a vung suak. Cule En Rogel lamah Jebus tlangtluan thlang ihsin Hinnom horkuam ah a vung thleng.



¹⁷Cutawk ihsin En Shemesh ah a kel so ih Adummim Tlangkawn zawnih Geliloth ah a thleng. Reuben fapa Bohan ih Lungpi an timi ah a suk sal ih,

¹⁸Beth Arabah tlangtluan sak ihsin a lan ih Jordan Kuam a vung thleng.

¹⁹Cutawk ihsin a so sal ih Beth Hoglah tlangtluan sak ihsin Tipi Thi saklam kap, Jordan tiva a vung luhnak ah a netnak a si. Himi cu thlanglam ramri a si.

²⁰Nisuahnak lam ramri cu Jordan tiva a si. Benjamin hrin pawl ih comi ramih ramri cu a tlunlam bangtuk in an si.

²¹Benjamin hrin pawl ih an comi khawpi pawl cu Jerikho, Beth Hoglah, Emek Keziz,

²²Beth Arabah, Zemaraim, Bethel,

²³Avvim, Parah, Ofrah,

²⁴Khefar Ammoni, Ofni, le Geba an si. Khawpi hlei hnih le an kiangkapih khawte pawl tla an si.

²⁵A dang khawpi tla cu Gibeon, Ram Ah, Beeroth,

²⁶Mizpah, Kefirah, Mozah,

²⁷Rekem, Irpeel, Taralah,

²⁸Zela, Haelef, Jebus khua (Jerusalem timi), Gibeah, le Kiriath Jearim an si. Khawpi hlei li le an kiangkapih khawte pawl tla an si. Benjamin sungkhat pawl ih comi ram cu hipawl hi an si.

Joshua 19

Simeon Hrin ih Comi Ram

¹A pahnihnak ih zemmi cu Simeon hrin an si. An comi ram cu Judah hrinih comi ram a thleng.

²An ram sungah Beersheba (a si lole Sheba), Moladah,

³Hazar Shual, Balah, Ezem,

⁴Eltolad, Bethul, Hormah,



⁵Ziklag, Beth Markaboth, Hazar Susah,

⁶Beth Lebaoth, le Sharuhen khawpi pawl an um. Khawpi hlei thum le an kiangkapih khawte pawl tla an si.

⁷A dang khawpi pawl cu, Ain, Rimmon, Ether, le Ashan an si. Khawpi pali le an kiangkapih khawte pawl tla an si.

⁸Hi khawpi kiangkapih a ummi khawte hmuahhmuah cu Baalath Beer le Negev ramih Ramah kiangkapih tiangin an tel thluh a si. Himi cu Simeon hrin pawl ih an comi ram a si.

⁹Judah ih comi ram cu an hrangih a kauh tuk ruangah an ram sungah Simeon hrin in comi ram an nei.

Zebulun Hrin ih Comi Ram

¹⁰A pathumnak ih zemmi cu Zebulun hrin pawl ih comi ram a si. An ngahmi ram cu Sarid tiang a thleng.

¹¹An ramri cu Sarid ihsin nitlaknak lamah a so ih Mareal a thleng; Dabbesheth kap le Jokneam ihsin nisuahnak lamih tiva kap in a feh.

¹²Sarid khua ihsin khatlam kapih ramri cu nitlaknak lamah a feh ih Kisloth Tabor ihsin Daberath ah a so ih Jafia a hung thleng.

¹³Cutawk ihsin nisuahnak lamah a feh ih Gath Hefer le Eth Kazin a thleng ih Neah lamah a kel ih Rimmon lamzin a tan phah.

¹⁴Saklam ramri cu Hannathon lamah a kel ih Iftah El horkuam ah a netnak a si.

¹⁵An khawpi pawl cu Kattath, Nahalal, Shimron, Idalah, le Bethlehem an si. An zatein khawpi hleihnih an um ih an kiangkapih khawte pawl tla an um.

¹⁶Hi khawpi le khawte pawl hmuahhmuah cu Zebulun hrin pawl ih comi an si.

Issakhar Hrin Ih Comi Ram

¹⁷A palinak ih zemmi ram cu Issakhar hrin pawl ih comi ram a si.

¹⁸An ram sungah cun Jezreel, Kesulloth, Shunem,



¹⁹Hafaraim, Shion, Anaharath,

²⁰Rabbith, Kishion, Ebez,

²¹Remeth, En Gannim, En Haddah, le Beth Pазzez khawpi pawl tla an um.

²²An ramri cu Tabor, Shahazumah, le Beth Shemesh khua pawl tla a dai phah ih Jordan tiva ah a netnak a si. An zatein khawpi hlei ruk an um ih an kiangkapah khawte dang pawl khal an um.

²³Hi khawpi le khawte pawl cu Issakhar hrin pawl ih comi ram a si.

Asher Hrin Ih Comi Ram

²⁴A panganak ih zemmi cu Asher hrin pawl an si.

²⁵An ram sungah Helkath, Hali, Beten, Aksaf,

²⁶Allam Melek, Amad, le Mishal khawpi pawl an um. An ramri cu nitlaknak lamah Karmel le Shihor Libnath a thleng.

²⁷Cun nisuahnak lamah Beth Dagon lamah a kel ih Zebulun ramri dai phah in Iftah El horkuam ihsin saklam ah Beth Emek le Neiel a hung thleng. Cutawk ihsin a so sal ih Kabul,

²⁸Ebdon, Rehob, Hammon, Kanah, le Sidon khawtumpi tiang a hung thleng.

²⁹Cule Ramah lamah a kel ih ralhruang in kulhmi òai-ar khawpi a va thleng. Cun a kel sal ih Hosah ihsin Mediterranean Tifinriat ah a netnak a si. Khawpi dang pawl cu Mahalab, Akzib,

³⁰Ummah, Afek, le Rehob an si. An zatein khawpi kul hluanhnih an um ih an kiangkapah khawte pawl tla an um.

³¹Hi khawpi le khawte pawl cu Asher hrin pawl ih comi ram sungih ummi khua an si.

Naftali Hrin ih Comi Ram

³²Paruknak ih zemmi cu Naftali hrin pawl an si.

³³An ramri cu Helef ihsin Zaananim ih a ummi sasua kung in a feh ih Adami-nekeb le Jabneel ihsin Lakkum tiang, cule Jordan ah a netnak a si.



³⁴Nitlaknak lamah cun a feh vivo ih Aznoth Tabor tiang a thleng; cutawk ihsin Hukkok ah a kel ih thlanglam ah Zebulun ramri, nitlaknak lamah Asher ramri le nisuahnak lamah Judah ramri Jordan tiva ah a netnak a si.

³⁵Ralhruang ih kulhmi khawpi pawl cu Ziddim, Zer, Hammath, Rakkath, Khinnereth,

³⁶Adamah, Ramah, Hazor,

³⁷Kedesh, Edrei, En Hazor,

³⁸Yiron, Migdal El, Horem, Beth Anath, le Beth Shemesh tla an si. An zatein khawpi hleikua an um ih an kiangkapah khawte pawl tla an um.

³⁹Hi khawpi le khawte pawl cu Naftali hrin pawl comi ram sungih ummi khua an si.

Dan Hrin ih Comi Ram

⁴⁰Pasarihnak ih an zemmi cu Dan hrin pawl an si.

⁴¹An ram sungah Zorah, Eshtaol, Ir Shemesh,

⁴²Shaalabbin, Aijalon, Ithlah,

⁴³Elon, Timnah, Ekron,

⁴⁴Eltekeh, Gibbethon, Baalath,

⁴⁵Jehud, Bene Berak, Gath Rimmon,

⁴⁶Me Jarkon, le Rakkon khawpi pawl le Joppa khua ralkhat ih a ummi ram tla an tel.

⁴⁷Dan hrin pawl ih ram cu lon a si tikah Leshem ah Dan hrin pawl cu an feh ih an va do. A cuih khua cu an neh ih khawsungmi pawl an thah thluh. Anmah ih hrangah an ham ih an luahta. Cule an pu Dan ih hmin suangin cuih khawpi hmin cu Leshem ihsin Dan ah an thleng.

⁴⁸Hi khawpi le khawte pawl cu Dan hrin pawl ih comi ram sungih ummi khua an si.

Ram Zem Netnak



⁴⁹Israel mi pawl ram an zem awk òheh tikah, Nun ih fapa Joshua khal a co dingah ram an pek ve.

⁵⁰Bawipa ih thupekmi thlun in amah Joshua ih dilmi Efraim tlangpar ramih khawpi Timnath Serah an pek. Cuih khawpi cu Joshua in a sak sal ih cunah a umta.

⁵¹Shiloh ih an sakmi Bawipa umnak Puanthlam sangka kiangah puithiam Eleazar, Nun ih fapa Joshua le Israel miphun pawl ih sungkhat ciar hotu pawl cun camcawhfung zuk in Bawipa ih duhnak vekin ram cu an zem aw. Cuticun ram an zem awknak cu an òheh a si.

Joshua 20

Rolnak Khawpi Pawl

¹Bawipa in Joshua hnenah,

²ÖHitiin Israel mi hnenah sim aw, ðMoses hnen ihsin ka lo sim zo vekin mithattu an rolnak ah khawpi pawl hril uh.

³Tumtahnak zianghman nei loih mi a that pangtu an um tikah puhlamtu hnen ihsin an luatnak dingah nan hrilmi khawpi pawl cu an rolnak hmun a si pei.

⁴Mithattu cu hi khawpi pakhatkhatah a tlan pei ih khawsung luhnak kotka ah cawl tahrat in khawsung upa pawl hnenah a thuhla cu a sim pei. Cuih hnuah khawsungah an lutter pei ih a umnak hmun an ngaihtuah sak pei.

⁵Puhlam duhtu in cutawk khua tiang a rak daw asile a kut sungah mithattu cu pe hlah hai seh. Huat awknak zianghman nei loin a thah pang a si ruangah khawsung mi in an rak hum pei.

⁶Khawsung misenpi hmaih a thu an rel hlan sung le, culai ih Puithiam Sang a thih lai hlan lo, acuih khua ah a um ringring pei. Cuih hnuah a duh a si ahcun a ra tlannak khua ah a kir thei sal ding, ó tiin sim aw, ” tiah a ti.

⁷Curuangah Jordan in nitraknak lamah Naftali tlangpar ram Galilee pengah Kedesh khua, Efraim tlangpar ramah Shekhem khua, Judah tlangpar ramah Kiriath Arba (cucu Hebron) khua,



⁸Jordan tiva ihsin nisuahnak lamah Jerikho khua in nisuahnak kapih a ummi tlangrawn ah Reuben hrin pawl ram Bezer khua, Gad hrin pawl ih ram sung Gilead ah Ramoth khua, le Manasseh hrin pawl ih ram sung Bashan ah Golan khua an hril.

⁹Hi khua pawl cu Israel mi hrangah siseh, anmah ih lakih a ummi ramdangmi hrangah siseh, an rolnak hrangih hrilmi an si. Tumtahnak nei loih mi a that pangtu cu hi khua pawlah hin humhimnak an ngah pei. Cu tawkah misenpi hmaiah a thu an rel hlanah cun phuhlantu in an that thei lo ding a si.

Joshua 21

Levi Mi Ih Khawpi Pawl

¹Levi hrin hotu pawl cu puithiam Eleazar, Nun ih fapa Joshua le Israel miphun an hrin ciarh hotu pawl hnenah an ra ih,

²Kanaan ramih an riahnak Shiloh ahcun an hnenah, öMoses hnen ihsin Bawipa ih thupekmi bangtuk in kan umnak hrangah khawpi pawl le kan òilva hrangah tlimno umnak ram cu in pe ve hram uh,” tiah an ra dil.

³An dil vek le Bawipa ih thupekmi bangtuk in Israel mi pawl cun anmah ih comi ram sung ihsin khawpi le òilva tlannak ram pawl cu Levi mi hnenah an pek.

⁴Levi mi lakah hmaisai bikih khawpi pekmi pawl cu Kohath hrin an si. Puithiam Aaron ih cithlahmi Levi mi pawl cu Judah, Simeon, le Benjamin hrin pawl ih ram ihsin khawpi hleithum an pek.

⁵A taangmi Kohath hrin pawl cu Efraim, Dan le Nitlak lam Manasseh hrin a hrek pawl ih ram ihsin khawpi pahra an pek.

⁶Cun Gershon mi pawl cu Issakhar, Asher, Naftali le Bashan ih a ummi Nisuah lam Manasseh hrin pawl ih ram ihsin khawpi hleithum an pek.

⁷Merar hrin pawl cu Reuben, Gad le Zebulun hrin pawl ih ram sungin khawpi hleihnih an pek.



- ⁸Cuticun Moses hnenih Bawipa ih thupek bangtuk in camcawhfunz zuuk in Israel mi pawl cun an khawpi pawl le òilva tlannak ram pawl tla cu Levi mi hnenah an pek a si.
- ⁹Judah le Simeon phun pawl ih khawpi pawl lak ihsin Levi mi,
- ¹⁰Aaron tefa pawl lakih Kohath sungkhat pawl an pekmi khawpi cu hihi an si. Anmah cu hmaisai bikih pekmi an si.
- ¹¹Judah tlangpar ram Hebron timi Kiriath Arba khua le a kimvel ram cu Kohath mi hnenah an pek. Arba cu Anak ih pa a si.
- ¹²Asinain Kiriath Arba khua kiangih lo le khawte pawl cu Jefunneh ih fapa Kaleb an pek.
- ¹³Cun puithiam Aaron ih tefa pawl hnenih an pekmi khua (mithattu rolnak) Hebron khua tlunah Libnah,
- ¹⁴Jattir, Eshtemoa,
- ¹⁵Holon, Debir,
- ¹⁶Ain, Juttah, le Beth Shemesh khua pawl, an kiangkap òilva tlannak ram pawl thawn an pek a si. Judah le Simeon phun pawl ih ram sungin khawpi pakua pek an si.
- ¹⁷Cule Benjamin hrin pawl ih ram sung in Gibeon, Geba,
- ¹⁸Anathoth le Almon khua pawl, khawpi pali cu an òilva tlannak ram pawl thawn an pek.
- ¹⁹Puithiam Aaron ih tefa pawl puithiam hna a òuantu pawl hnenah an òilva tlannak ram pawl thawn a zatein khawpi hleithum an pek.
- ²⁰Levi mipahun Kohath ih hrin pawl cu Efraim hrin ram sungin khawpi hrekkhat pek an si.
- ²¹An pekmi cu Efraim tlangpar ramih ummi Shekhem khua le a kiangkap ram pawl (Shekhem cu mi thattu rolnak ih hrilmi khua a si), Gezer khua,



²²Kibzaim khua le Beth Horon khua, an òilva tlannak ram thawn a zatein khawpi pali an si.

²³Dan hrin pawl ih hnen in Eltekeh, Gibbethon,

²⁴Aijalon, le Gath Rimmon, a zatein khawpi pali cu an òilva tlannak ram pawl thawn an pek.

²⁵Nitlaknak lam Manasseh a hrek ram in Taanak le Gath Rimmon khawpi pahnih cu an òilva tlannak ram pawl thawn pek an si.

²⁶Curuangah Kohath ih hrin pawl cun an òilva tlannak ram pawl thawn khawpi pahra an co.

²⁷Levi hrin a si vemi Gershon mi pawl cun nisuahnak lamih ummi Manasseh hrin pawl hnen ihsin khawpi pahnih an co. Bashan pengah mi thattu rolnak khua Golan khua le, Be Eshterah khua, an òilva tlannak ram pawl thawn an co.

²⁸Issakhar hrin hnen ihsin Kishion, Daberath,

²⁹Jarmuth, le En Gannim khawpi pawl, an kiangkapih òilva tlannak ram pawl thawn, khawpi pali an co.

³⁰Asher hrin hnen ihsin, Mishal, Abdon,

³¹Helkath le Rehob khawpi pawl, khawpi pali, an kiangkapih òilva tlannak ram pawl thawn an ngah a si.

³²Naftali hrin hnen ihsin, Galilee pengih Kedesh khua (Kedesh cu mithattu rolnak khua a si), Hammoth Dor khua le Kartan khua pawl, khawpi pathum, an kiangkapih òilva tlannak ram pawl thawn an ngah.

³³Curuangah Gershon hrin pawl ih ngahmi khawpi pawl cu a kiangkapih òilva tlannak ram pawl thawn a zatein hleithum a si.

³⁴Levi hrin thotho a si mi Merari mi pawl cun Zebulun hrin hnen ihsin Jokneam, Kartah,

³⁵Dimnah le Nahalal khawpi pawl, a zatein khawpi pali, an kiangkapih òilva tlannak ram pawl thawn an ngah.



³⁶Reuben hrin hnen ihsin Bezer, Jahaz,

³⁷Kedemoth, le Mefaath khua pawl, khawpi pali, an kiangkapih òilva tlannak ram pawl thawn an ngah.

³⁸Gad hrin hnen ihsin Gilead pengah Ramoth (Ramoth cu mithattu rolnak khua) le Mahanaim,

³⁹Heshbon, le Jazer khua pawl, khawpi pali, an kiangkapih òilva tlannak ram pawl thawn an ngah.

⁴⁰Curuangah Levi hrin Merari mi pawl in a zatein khawpi hleihnih an co a si.

⁴¹Israel ih comi ram sung ihsin a zatein khawpi sawmli le pariat cu Levi mi hnenah an pek a si.

⁴²Hi khawpi pawl kiangkapah òilva tlannak ram a um thluh.

Israel Mi In Kanaan Ram An Luah

⁴³Bawipa in an pupa pawl hnenih a rak tiam cia bangtuk in Israel mi hnenah Kanaan ram cu a pek. Ram an lak òheh tikah umhmun an khuar ih an um.

⁴⁴Cule an pupa pawl hnenih a rak tiam cia bangtuk in an ram sung le an kiangkap hmunkipah daihnak a um. Bawipa in nehnak a pek ruangah an ral ziang bangtuk hman in Israel mi cu an neh dah lo.

⁴⁵Bawipa in Israel mi hnenih a tiamkammi hmuahhmuah cu pakhat hman a pelh mi a um lo; a zatein a kim thluh a si.

Joshua 22

Joshua In An Ramah A Tlunter

¹Joshua in Reuben mi, Gad mi le Nisuahnak lam Manasseh mi a hrek pawl cu hmun khatah a ko ih an hnenah,

²“Bawipa ih siahlawh Moses ih thupekmi hmuahhmuah cu nan thlun òheh ih keimah ih thupekmi tla a zatein nan thlun thluh.

³Tuihsun tiangah hin nan unau Israel mi pawl voikhat hman nan tlansan hrih lo. Tuihsun tiangah hin Bawipa nan Pathian ih thupekmi cu felzetin nan thlun a si.



⁴Atu-ah an hnenih a rak tiam cia bangtuk in nan unau Israel mi pawl hnenah Bawipa in colhnak a pek. Curuangah Bawipa ih siahhlawh Moses ih a lo pekmi nan ram, Jordan tiva ihsin nisuahnak lamah cun va tlung thlang uh.

⁵Cule Bawipa ih siahhlawh Moses in, ðBawipa nan Pathian cu duhdaw uh; a lamzin in feh uhla a thukham thlun uh; Bawipa cu hngette in pom uh; nan thinlung le nan nunnak zate thawn a hna òuan uh, ó tiih thu a lo pekmi cu felfai zetin thlun suak tum uh,” tiah thu a cah.

⁶Cule Joshua in thlawsuah a pek ih an khua ah an tlung.

⁷Manasseh hrin a hrek pawl cu Jordan tiva ihsin nisuahnak lam Bashan timi pengah Moses in leiram a pek; asinain a hrek cu hrindang pawl thawn hmun khatah Jordan tiva ihsin nitlagnak lamah leiram a pek. Reuben hrin, Gad hrin le Manasseh hrin a hrek pawl cu an khua ih an tlun tikah Joshua in,

⁸öAtu nan khua ciarah, sumsaw le òilva tampi, sui, ngun, dar, thir le hnipuan tampi thawn lianzet in nan tlung a si. Nan ral hnen ihsin nan lonmi hi thilri pawl cu nan unau Israel mi pawl thawn va zem-aw uh,” tiah thu a cah.

⁹Cutiin Reuben hrin, Gad hrin le Manasseh hrin a hrek pawl cu Jordan tiva nisuahnak lamah an khua ah an tlung. Kanaan ram Shiloh ih an riahnak ahcun Israel midang pawl cu an taanta ih Bawipa in Moses hnen ihsin thu a pek zomi vekin an comi anmah ih ram Gilead ahcun an feh.

Jordan Tiva Kap Ah Biakòheng

¹⁰Kanaan ram, Jordan tiva kapih a ummi Geliloth an thlen tikah Reuben hrin, Gad hrin le Manasseh hrin a hrek pawl cun tiva kapah cun biakòheng tumzet pakhat cuang zetin an don.

¹¹Cutikah, öRuat hnik uh, Reuben hrin, Gad hrin le Manasseh hrinih a hrek pawl cun Jordan tiva khatlam kap, Kanaan ramri kiang, Geliloth ah biakòheng an don a si,” tiah mi in an rel ciamco.

¹²Cumi cu Israel mipi in an theih tikah an zatein Shiloh ahcun an khawm-aw ih Reuben hrin, Gad hrin le Manasseh hrin a hrek pawl cu do an tum.



- ¹³Cutikah puithiam Eleazar ih fapa Finehas cu Israel mi in Gilead ram Reuben hrin, Gad hrin le Nisuahlam Manasseh hrin a hrek pawl hnenah an thlah.
- ¹⁴Amah lawng si loin Israel hrin khat in pakhat ciar hotu pahra Finehas thawn an feh. Cuih palai pawl cu hrin khatih lu bik ciar an si.
- ¹⁵Gilead ramah cun an thleng ih Reuben mi, Gad mi le Nisuah lam Manasseh mi a hrek pawl hnenah,
- ¹⁶öZianghrangah hi bangtuk thil òha lo cu Israel ih Pathian hmaiah nan tuah? Hi biakòheng nanmah hrangih nan don ruangah Bawipa nan dodal a si. Amah nan thlun nawn lo.
- ¹⁷Peor ah Israel mi sualnak ruangih Bawipa in a minung pawl a hrem kha nan ciing lo maw si? A cuih sualnak ruangah atu tiangin kan tuar lai hrih a si. Cuhmuah cu a tawk thlang lo maw?
- ¹⁸Atu in maw Bawipa cu nan dungtun ding?Bawipa tuihsun nan dodal a si ahcun thaisun ah Israel misenpi parah a thin a heng ding.
- ¹⁹Cule nan ram hi a baal zo ih Bawipa biaknak hrangih a tlak nawn lo nan ti a si ahcun Bawipa ih ram a puanthlam umnak ah ra uh. Kanmah ih lakah covo ra la uh. Sikhalsehla Bawipa kan Pathian biakòheng siar lo biakòheng dang nanmah ih hrangah sak tahrat in Bawipa cu dodal hlah uh; kannih tla Bawipa dodaltu-ah in canter hlah uh.
- ²⁰Siatsuah thluh ding tiih thupekmi Zerah fapa Akhan in a thlun duh lo ruangah Israel pumpi in hremnak kan tuar kha nan cing nawn lo maw si? Akhan sualnak ruangah hin amah lawng a thi a si lo,” tiah an ti.
- ²¹Cutikah Reuben mi, Gad mi le Manasseh mi a hrek pawl in Israel mipahun hotu pawl hnenah cun,
- ²²öZiangkimtithei Pathian! Amah cuBawipa a si! Ziangkimtithei Pathian! Amah cu Bawipa a si! Hi thil kan tuahnak thu hi Bawipa amah in a thei; Israel mi khal in nan theih a òul a si.Bawipa kan dodal ih kan zuarthlai a si ahcun tuihsun ah hin in nunter hlah uh.



²³Bawipa ih thu thlun loin kan hersan ih kanmah hrangih mei-ur thawinak, thlairawl thawinak le remnak thawinak dingah biakòheng kan don a si ahcun Bawipa amah rori in in hrem seh.

²⁴Hiti ih biakòheng kan donnak cu ziangruangah a si tile: hmailamah nan tefa pawl in, ðIsrael ih Pathian, Bawipa thawn ziang peh awknak so nan neih?

²⁵Reuben mi le Gad mi pawl, nannih le kannih karlakih ramri si dingah Pathian in Jordan tivapi a tuah zo. Bawipa thawn nannih cu pehtlaihnak nan nei nawn lo, ó tiah kan tefa pawl hnenah an ti pang ding, ti kan phan ruangah a si. Cutiin ti ngaingai hai sehla nan tefa pawl in kan tefa pawl cu Pathian biak an kham a si lo ding maw?

²⁶Curuangah peknak le meisa-ur thawinak tuahnak hrangah si loin,

²⁷Bawipa cu mei-ur thawinak le raithawinak le remnak thawinak tla thawn a Puanthlam thianglim hmaiah kan biak a si, ti kha nanmah le kanmah karlakah siseh, nan tefa le kan tefa karlak khalah siseh, hminsinnak le thutheitu ah hi biakòheng cu kan don a si. Hiti ih kan tuah asile nan tefa pawl in kan tefa pawl cu, ðBawipa thawn zianghman pehtlaihnak nan nei lo, ó tiah hmailamah an ti thei lo ding.

²⁸Cuti ih an ti hman ah kannih in, ðZoh uh, Bawipa ih biakòheng vek rori in kan pupa pawl in biakòheng pakhat an don ve a si. Thawinak hrang le mei-ur thawinak hrangah si loin kan pahnih karlakih hminsinnak thutheitu ah a si, ó kan ti thei ding, tiah kan ruahnak a si.

²⁹Bawipa amah umnak Puanthlam hmai ih a ummi Bawipa kan Pathian ih biakòheng siar lo, mei-ur thawinak le thawinak dang le thlairawl thawinak hrangah a dang biakòheng pakhat don tahratin Bawipa cu dodal kan tum hrimhrim lo. Amah thlun lo khalin um kan tum lo a si,” tiah an ti.

³⁰Cuti ih an ti cu puithiam Finehas le a hnenih a telmi Israel phun hotu pawl in an theih tikah Reuben mi, Gad mi le Nisuah lam Manasseh mi a hrek tlunah cun an lung a awi ngaingai.



³¹Cutikah Reuben mi, Gad mi le Manasseh mi hnenah puithiam Eleazar ih fapa Finehas cun, “Bawipa nan dodal lo hrangah Bawipa cu kan hnenah a um a si, ti kan thei. Bawipa ih cawhkuannak tuar lotein Israel mi pawl cu nan luatter a si,” tiah a ti.

³²Cule Finehas le Israel phun hotu pawl cu Gilead ramih ummi Reuben mi le Gad mi hnenah ihsin an kir ih Kanaan ramih ummi Israel mi hnenah cuih thuhla cu an va sim.

³³An simmi thu an theih tikah Israel mi cu an lung a awi ngaingai. Pathian an thangòhat ih Reuben mi le Gad mi an umnak ram siatsuah dingih ral thawh ding thu cu an rel nawn lo.

³⁴Reuben mi le Gad mi pawl in an donmi biakòheng cu öTheihpitu,” tiah an ko; ziangah tile “Bawipa cu Pathian a si, ti kha kan zate hrangah theihpitu a si,” an ti.

Joshua 23

Joshua Ih Thucahmi

¹Tikcu a hung rei ih an kiangkapih an ral pawl thawn daihnak Bawipa in Israel mi hnenah a pek hnuah Joshua cu a tarzet thlang.

²Cutikah Israel mi hmuahhmuah an upa pawl, an hruaitu pawl, thureltu pawl le an bawi pawl thawn a ko ih, öKei hi ka tarzet thlang.

³Bawipa nan Pathian in nanmah ih ruangah hi ramih a rak ummi miphun pawl parah thil a tuahmi cu nan hmu thluh zo. Nanmah lam òang in Bawipa nan Pathian in ral a do a si.

⁴Ngai uh; kan neh hrih lomi miphun pawl siseh, kan neh zomi nisuahnak lamah Jordan ihsin nitlaknak lamah Mediterranean Tifinriat tiang a ummi miphun pawl siseh, nanmah ih pawl nan co dingah ka lo pe zo a si.

⁵Bawipa nan Pathian in hi miphun pawl cu nan hmai ihsin a dawid ding ih an tlan vivo ding. Cule Bawipa nan Pathian ih a lo tiamkam vekin an ram cu nan luah ding.



⁶Curuangah cakzet le fimkhur zetin nung uh. Moses ih pekmi Daan cabu sungih an ngan vekin tuah uhla thlun uh; malte hman vorhlahmah siseh, kehlamah siseh, pial hlah uh.

⁷Nanmah lakih a taang hrihmi hi ram minung pawl thawn cawkrawi-aw in òhi-aw hlah uh; an khawzing pawl ih hmin tla sal hlah uh, an hmin in siatcamnak khal tuah hlah uh, an hna khal òuan hlah uhla an hmaiah nan lu khal kun hlah uh.

⁸Tuihsun tiang Bawipanan pomhnget bangin hmailam khalah pomhnget ringring uh.

⁹Bawipa in a cakmi le a nasazetmi miphun cu, hmailam nan nor vivo tikah, a rak dawih ih a lo do theitu zohman an um hrih lo.

¹⁰A lo tiamkam bangtuk in nanmah òan in Bawipa nan Pathian in a do ruangah nanmah lakih mi pakhat hman in nan ral thawngkhat nan dawih thei a si.

¹¹Cuti a si ruangah Bawipa nan Pathian duhdawtu si dingah fimkhur zetin nung uh.

¹²Dunglet her tahrat in nan kiangih a um hrih mi miphun pawl hi nan kom ih nan òhit awk a si ahcun,

¹³Bawipa nan Pathian in hi miphun pawl cu a dawih nawn lo ding, ti kha atu ihsin thei cia uh. Nan hrangah korhrum bangtuk le thang bangtuk in òihnungza an si pei ih nan zaang vuaknak fung le nan mit sungih hling bangin nan tuar ding. Bawipa nan Pathian in a lo pekmi hi ramòha ihsin nan cem thluh lai hlan lo cuticun nan tuar ding a si.

¹⁴öKei cu ka thi cing ding. Bawipa nan Pathian in thil òha a lo tiamkammi hmuahhmuah cu a zatein tlamtling zetin a kimter thluh zo, ti cu nan thinlung zatein nan theih kerker thluhmi a si. A tiamkammi hmuahhmuah cu a kimter thluh zo, pakhatte hman a pelh lo.



¹⁵Bawipa nan Pathian in tuahsuak ding ih a lo tiamkam mi hmuahhmuah cu a tuah òheh zo a si. Sikhalsehla nan tlunih thil òha a tuahsuaktu Pathian ih thu nan thlun lo a si ahcun nan parah thil òha lo a thlenter ding.

¹⁶Bawipa nan Pathian in thlun ding tiih thu a lo pekmi thukamnak cu nan thlun lo ih khawzing dangdang tla nan thlun ih nan biak sawn a si ahcun nan parah a thin a heng ding ih a lo pek ciami hi ram òha-ah hin milai pakhat hman taang loin nan cemral thluh ding a si,” tiah a ti.

Joshua 24

Shekhem Ah Joshua In Thu A Sim

¹Shekhem ah Israel mi pawl cu an zatein Joshua in a ko òheh. Upa pawl, hotu pawl, thureltu pawl le bawi pawl an zatein a ko ih Pathian hmaiah cun an rak suak ciar.

²Cule Joshua in an hnenah, öIsrael ih Pathian Bawipacun nan hnenah hiti in a ti: ðHlanlaipi ah nan pupa pawl cu Eufates Tiva ih khatlam ralah an rak um ih khawzing dangdang an rak biak. A cuih nan pupa lakih pakhat cu Abraham le Nahor ih pa Terah a si.

³Cun Eufates tiva ral ihsin Abraham cu ka lakih Kanaan ram khawzakipah ka hruai. Tefa tampi tla ka pek. A fapa Isaak ka pek ih,

⁴Isaak hnenah Jakob le Esau tla ka pek. Cule Seir timi tlangpar ram cu a co dingah Esau ka pek ih Jakob le a faale pawl cu Izipt ramah an vung feh.

⁵Cun Moses le Aaron ka ko ih Izipt ramah siatnak tampi ka thlenter. Cuih hnuah nan zatein ka lo hruaisuak.

⁶Nan pu le nan pa pawl cu Izipt ramah ihsin ka hruai suak ih Tipi Sen an thleng. Izipt mi pawl in an rangleng le rang ralkap pawl thawn an rak dawi.

⁷Mangbang vansaang in Israel mi pawl in ka hnenih an au tikah anmah le Izipt mi pawl karlakah khawthim ka ret. Izipt mi pawl tlunah tipi ka ratter ih tidai in a khuh thluh hai. Izipt mi pawl tlunih ka thil tuahmi cu nan mit in nan hmu. öðHramlak nelrawn ah caan reipi nan um.



⁸Cule Jordan tiva ihsin nisuahnak lamih a ummi Amor mi ram ah ka lo thlenpi. An lo do naón nehnak cu nan hnenah ka lo pek. An ram nan lak ih nan fehnak kipah anmah cu ka siatsuah vivo.

⁹Cule Zippor ih fapa Moab siangpahrang Balak in Israel mi cu a lo do. Cuih tlunah Beor ih fapa Balaam hnenah nanmah cam dingah thu a cah.

¹⁰Sikhalsehla Balaam ih thu cu ka ngai lo; thlawsuahnak sawn a lo pek hai ih cutiin Balak ih huham sung ihsin ka lo luatter hai a si.

¹¹Cun Jordan tiva nan tan ih Jerikho khua nan thleng. Cutikah Jerikho khua mi lawng si loin Amor mi, Periz mi, Kanaan mi, Hit mi, Girgash mi, Hiv mi le Jebus mi pawl in an lo do. Asinain an zate ih tlunah nehnak ka lo pe.

¹²Lungphan thinlaunak nan hmaiah ka thlah ih cumi in Amor siangpahrang pahnih cu a dawih hai a si; nan ralnam le nan li cahnak zianghman a tel lo.

¹³Nan òuan dah lomi loram ka lo pe ih nan sak dah lomi khawpi pawl ah nan um; nan ciin dah lomi sabit hri ihsin sabit nan ei ih nan phun dah lomi tanluan kuang ihsin tanluan rah nan ei a si, ó a ti.

¹⁴öCuruangah Bawipa cu òihzahnak thawn biak uhla amah ih hna cu rintlakzet le thinlung taktein òuan uh. Nan pupa pawl in Mesopotamia ram le Izipt ramih an rak biakmi khawzing dangdang pawl cu hnong thlang uhlaBawipa cu rian uh.

¹⁵Bawipa nan ren duh lo a si ahcun tuihsun ah hin hril uh; Mesopotamia ram nan pupa pawl ih an rak biakmi khawzing pawl maw nan biak sawn ding; a si lole atuih nan umnak ram Amor mipahun pawl ih khawzing pawl deuh so nan biak ding, hril uh. Kei le ka innsang cunBawipa kan biak ding a si,” tiah a ti.

¹⁶Cutikah Israel mi pawl cun, “Bawipa tlansan tahratin khawzing dangdang biak ding cu kan tum dah lo ding.

¹⁷Bawipa kan Pathian in kan pupa pawl siseh, kanmah siseh, Izipt ram sung saltaannak ihsin in suah ih thil mangbangza a tuahmi pawl cu kan hmu zo. Miphun tampi lakah kan feh ih kan fehnak kipah amah in himte in in kilkhawi.



¹⁸Hmailam kan feh vivo tikah Bawipa amah thotho in hi ram sungih a ummi miphun le Amor mi pawl cu a dawih thluh a si. Curuangah kannih khal Bawipa kan biak ve ding. Amah cu kan Pathian a si,” tiah an ti.

¹⁹Joshua in an hnenah, “Bawipa cu nan rian thei lem pei maw? Ziangah tile amah cu a thianghlimmi Pathian a si ih thiik nei Pathian a si. Nan mawhnak le nan sualnak khal a lo ngaithiam lo ding.

²⁰Bawipa tlansan tahratin ramdang khawzing nan biak a si ahcun nan parah caan reipi rak òha zo hman sehla amah in a lo ral ding ih a lo hrem ding; a lo siatsuah òheh hai ding a si,” tiah a ti.

²¹Cutikah Israel mi pawl in Joshua hnenah, “A si lo, Bawipa lawnglawng kan rian ding a si,” tiah an ti.

²²Cule Joshua in, “Amah ih hnaòuan tum in Bawipa nan hrilnak thu a theitu cu nanmah lala nan si,” tiah a ti. Annih in, “A si, kanmah hi thutheitu kan si,” an ti.

²³Cun Joshua in, “Cuti asile nan lakih a ummi ramdang pathian lem pawl cu hlon thluh thlang uhla Israel ih Pathian Bawipa hnenah nan thinlung cu pe thluh uh,” tiah a ti.

²⁴Israel misenpi in, “Bawipa kan Pathian kan biak ding ih amah thupekmi kan thlun ding,” tiah an ti.

²⁵Curuangah Joshua in cuihsun ah thukamnak cu Israel mi hrangah a tuah ih Shekhem ahcun daan le an thlun ding mi pawl a pek.

²⁶A cuih daan pawl cu Joshua in Pathian ih pekmi Daan cabu sungah a ngan. Cule Joshua in lungto tumpi a lak ih Pathian hmun thianghlim ih sasua kung hnuai ah a phun.

²⁷Cun an hnenah, “Hi lungphun hi zohhnik uh! Kan karlahah kan thu in theihpitu a si ding. Bawipa in kan hnenih a simmi thu hmuahhmuah cu hi lungphun in a thei thluh. Curuangah nan Pathian dodal tahratih ral nan thawh lonak dingah kan thu in theihpitu lungphun a si ding,” tiah a ti.



²⁸Cule misenpi cu Joshua in a òiakter ih anmah ih comi ram ciar ah an tlung.

Joshua Le Eleazar An Thi

²⁹Cuih hnuah Nun ih fapa Joshua, Bawipa siahlawh cu kum za le kum hra a kimah a thi.

³⁰Gaash tlang ihsin saklam, Efraim tlangram ih a ummi amah ih ram sung Timnath Serah ah an phum.

³¹Joshua a nun sung hmuahhmuah ah Israel mi cun Bawipa an biak ih a thih hnu khalah Israel hrangih Bawipa ih thil timi a thei thluhtu Israel hotu pawl an nun sung cu Bawipa an biak thotho.

³²Izipt ram ihsin Israel mi pawl in an kenmi Josef ruh pawl cu Shekhem ah an phum. Cuih an phumnak hmun cu Shekhem ih pa Hamor tesinfa hnen ihsin Jakob in ngun tangka zakhat in a leimi a si. Josef tesinfa pawl in ro ih an comi a si.

³³Aaron ih fapa Eleazar a thi ih Efraim tlangram ih a ummi a fapa Finehas an pekmi Gibeah khua ah an phum.



Thuthentu

Thuthentu 1

Adonibezek An Kai

¹Joshua a thih hnuah Israel mi pawl in, öKanmah lakah Kanaan mi pawl do ding in zo hrin so a feh hmaisai bik ding?” tiah Bawipa an sut.

²Bawipa in, öJudah hrin pawl an feh hmaisai bik pei. Hi ram cu an hnenah ka pe zo a si,” tiah a ti.

³Cule Judah mi pawl in an unau Simeon mi pawl hnenah, “Bawipaih in zemmi ram ah kanmah pawl thawn hmun khatah kan feh pei ih Kanaan mi pawl cu kan do tlang pei. Cuih hnuah an lo zemmi ram ah kan feh leh pei,” tiah an sawm. Curuangah Simeon mi pawl le,

⁴Judah mi pawl cu hmun khatah ral an do tlang. Kanaan mi le Periz mi pawl tlunah nehnak Bawipa in a pek ih Israel mi in Bezek ah mi thawnghra an that.

⁵Cutawkah siangpahrang Adonibezek a rak um ih an do. Kanaan mi le Periz mi pawl cu an neh.

⁶Adonibezek cu a tlan; a sinan an dawih ih an kaih hnuah a kut zungpi le a ke zungpi an tan.

⁷Cutikah Adonibezek cun, öAn kut zungpi le an ke zungpi tan òheh mi siangpahrang sawm saraih in ka cabuai hnuaiih rawl òilfuan an rak sar òheh. Atu-ah an parih ka rak tuah vekin Pathian in ka parah a tuah ve a si hi,” tiah a ti. Amah cu Jerusalem khua ah an fehpi ih cutawkah a thi.

Jerusalem Le Hebron An Neh

⁸Cun Judah mi pawl in Jerusalem an nam ih an lak. Khawsung mi pawl an thah òheh hnuah an khua cu meisa in an ur.

⁹Cuih hnuah tlangpar ram, Negev ram le hmunrawn ram ih a um mi Kanaan mi pawl do dingah an feh.



¹⁰Judah mi pawl cun a hlan ih Kiriath Arba khawpi an timi Hebron khua sungih a ummi Kanaan mi pawl cu an do ih Sheshai, Ahiman, le Talmai tla an neh a si.

Othniel In Debir Khawpi A Neh

(Jos 15.13-19)

¹¹Cutawkw ihsein Judah mi cu an feh ih a hlan ih Kiriath Sefer an rak timi Debir khua cu an do.

¹²Cule anmah lakih pakhat Kaleb in, öKiriath Sefer a nehsuaktu cu ka fanu Aksah ka pe ding,” tiah a ti.

¹³Cutikah Kaleb ih naupa Kenaz ih fapa Othniel in Debir khawpi cu a neh ih curuangah Kaleb in a fanu Aksah cu a nupi ah a pek.

¹⁴A hnenih a thlen tikah a pasal Othniel cun a pa hnen ihsein lo pakhat dil dingah a fial. Curuangah a pa Kaleb hnen ahcun a feh ih a laak par ihsein a òum tikah a pa in, öZiang so na poi?” tiah a rak sut.

¹⁵Cutikah a fanu Aksah cun, öThil ka lo dil a si. Negev ram ramcaar ih i umter ruangah tikhur kan òul ih i zaangfah hram aw,” tiah a ti. Curuangah a pa cun saklam tikhur le thlanglam tikhur a rak pek.

Judah Le Benjamin Pawl Nehmi

¹⁶Moses ih puzon Ken miphun ih tefa sin pawl cu Judah mi pawl thawn Ungkung Khawpi an ti mi Jerikho ihsein Judah ram Arad thlanglam ih a ummi ram caar lamah an feh ih cutawkw ahcun Amalek mi pawl lakah an vung um.

¹⁷Cule Judah mi pawl cu Simeon mi pawl thawn an feh ih Zefath khua ih um Kanaan mi pawl an neh ih an that thluh. Cuih khua cu an camsiat ih an siatsuah; cule Hormah tiah hmin an sak.

¹⁸Cun Gaza khua, Ashkelon khua, le Ekron khua pawl cu an ukmi ram ciar thawn an lak òeh.

¹⁹Judah mi pawl cu Bawipa in a bawm ruangah tlangpar ram khal an lak thluh. Asinain tipikap hmunrawn ih a ummi pawl cu thir rangleng tla an neih ruangah an neh thei lo.



²⁰Moses ih thu a rak pekmi vekin Hebron cu Kaleb hnenah pek a si. Cule Kaleb in Anak ih fapa pathum pawl cu Hebron ihsin a dawì.

²¹Asinain Benjamin hrin pawl cun Jerusalem ih a ummi Jebus mi pawl cu an dawì suak lo. Curuangah Jebus mi pawl le Benjamin hrin pawl cu Jerusalem ah tuih san tiangin an um tlang a si.

Josef Hrin Pawl In Bethel An Neh

²²⁻²³Josef hrin Efraim le Manasseh phun pawl in Luz ti ih an rak kawh mi Bethel khawpi an va do. An hnenah Bawipa cu a um. Bethel khawpi ahcun mi thlingthlatu pawl an thlah ih,

²⁴khawsung ihsin mi pakhat a ra suakmi an hmu ih a hnenah, öHi khawpi sungih luh theinak in sim hnik aw; zianghman kan lo ti lo ding,” tiah an ti.

²⁵Cutiin a sim hai ih cupa le a innsang zate siar lo Josef hrin pawl cun Bethel khawsung mi hmuahhmuah cu an that òheh.

²⁶Cupa cu Hit mi pawl ih ramah a feh ih khawpi pakhat a sak ih Luz tiah hmin a sak. Tuih san tiangin a cuih khua hmin cu Luz a si lai.

Dawì Suak Lomi Pawl

²⁷Manasseh hrin pawl cun Beth Shan khua, Taanak khua, Dor khua, Ibleam khua, Megiddo khua pawl le an kiangkap khawte pawl sung um Kanaan mi pawl cu an dawì suak lo. Atu tiangin acuih khua ahcun an um lai.

²⁸Israel mi pawl an hung cah deuhdeuh tikah Kanaan mi pawl cu hranhram in hna an òuanter; a sinan a dawì cu an dawì suak thluh lo.

²⁹Efraim hrin pawl in Gezer khawpi ih a ummi Kanaan mi pawl cu an dawì suak thluh lo ruangah tuihsun tiangin cutawk ah an um lai a si.

³⁰Zebulun hrin pawl in Kitron le Nahalol khawpi ih um Kanaan mi pawl cu an dawì suak thluh lo hrangah cutawk ahcun tuihsun tiangin an um lai. Zebulun hrin pawl in hranhram in anmah riantu ah an canter.

³¹Asher hrin pawl in Akko khua, Sidon khua, Ahlab khua, Akzib khua, Helbah khua, Afek khua, le Rehob khawpi pawl ih a um a ummi Kanaan mi pawl cu an dawì suak thluh lo.



³²Cuti ih an dawisuak thluh lo ruangah cutaw k ahcun Asher mi le Kanaan mi pawl cu an um tlang a si.

³³Naftali hrin pawl in Beth Shemesh le Beth Anah khawpi ih a ummi Kanaan mi pawl an dawisuak thluh lo ruangah hmun khat ah an um tlang. Asinain Kanaan mi pawl cu Naftali hrin pawl in hranhram in anmah riantu ah an canter.

³⁴Amor mi pawl in Dan hrin pawl cu tlangpar ram ah an dawih hmunrawn ram ih òum an kham.

³⁵Cule Amor mi pawl cu Heres Tlang, Aijalon le Shaalbim ah an um thotho; asinain Josef hrin Efraim le Manasseh tesinfa pawl in an uk hai ih hranhram in an hna an òuanter.

³⁶Amor mi pawl ih ramri cu Akrabbim Tlangkawn ihsin Sela in saklampi tiang a hung thleng.

Thuthentu 2

Bokhim Ah Bawipa ih Vancungmi

¹Bawipa ih vancungmi cu Gilgal ihsin Bokhim ah a feh ih Israel mi hnenah, òlzipt ram ihsin ka lo suahter ih nan pupa hnenih ka tiamkammi ramah ka lo thlenpi. Nan hnenih ka thukamnak cu ka bal lo ding.

²Ñannih khal in hi ramih a ummi miphun dang pawl thawn thukamnak nan tuah ve lo pei ih an biakòheng pawl cu nan bal thluh sawn pei, ó tiah ka lo ti zo kha! Asinain ka lo ti vekin nan tuah dah lo. Nan tuah sawn mi hi zohhnik uh!

³Curuangah fiangtein ka lo sim: hmaih nan nor tikah himi pawl cu ka dawih lo ding. Nan ral an si dingih nan hrangah an khawzing pawl cu a lo awktu thang an si ding,” tiah a ti.

⁴Cuti ih vancungmi ih simmi an theih tikah Israel pawl cu napi in an òap ciamco.

⁵Curuangah cuih hmun cu Bokhim tiah an ko. Cule Bawipa hnen ah cutawkah cun thawinak an pek.



Joshua Thihnak

⁶Joshua in Israel mi pawl cu an comi ram ciarah a tlunter hai.

⁷Joshua ih nun sung hmuahhmuah le a thih hnu tiang khalah Bawipaih thiltuahmi a theitu upa pawl an nun sung cu Israel mi pawl in Bawipa an bia.

⁸Nun ih fapa Joshua, Bawipa ih salpa cu kum za le kum hra a ti ah a thi.

⁹Amah cu Gaash tlang ihsin saklam, Efraim tlangram ih a ummi amah ih ram sungah Timnath Heres ah an phum.

¹⁰Cule cuilh san ih Israel mi pawl cu an thi ih cuilh hnu ih a hung suakmi san thar cun Bawipa siseh, Bawipa in Israel hrangih a tuahmi hmuahhmuah siseh, an thei lo.

Israel In Bawipa A Duntun

¹¹Bawipa ih hmaiah Israel mi cu an sual ih Baal khawzing pawl an biak sawn.

¹²An pupa pawl ih Pathian, Izipt ram ihsin anmah a hruai suaktu Bawipa kha bia nawn loin an kiangkap pawl ih khawzing tla biak an thok. Cuih khawzing hmaiah an kun ih Bawipa a thin an hengter.

¹³Bawipa an tlansan ih Baal khawzing le Ashtarte khawzing pawl sawn an biak.

¹⁴Curuangah Israel parah Bawipa cu a thin a heng ngaingai ih damiah le rukru pawl ih rukmi le rammi ah a canter. An kiangkap ih an ral pawl in an nor vivo ih Israel pawl cu anmah le anmah hman an hum-aw thei nawn lo.

¹⁵A rak sim cia zo vekin raldo ih an feh tinte in Bawipa in a hnong hai a si. Curuangah Israel mi cu an van a saang ngaingai.

¹⁶Cule mi ramtu damiah pawl ih kut ihsin an himnak dingah Israel mi hnenah Bawipa in thuòhentu pawl a pek.

¹⁷Sikhalsehla hi thuòhentu pawl ih thu khal an ngai cuang lo. Bawipa ih hrangah cun hlawhlang vek an si ih khawzing dang pawl an biak. An pupa pawl cun Bawipa ih thupekmi an thlun naón ahi santhar minung pawl cun an thlun nawn lo.



¹⁸An hrangih hotu a pekmi an nun sung cu Bawipain a bawm ih an ral kut ihsin a luatter ringring hai òheu. Ziangahtile an ral pawl hremnak ruangih an aihramnak kha Bawipa in a theih tikah a zaangfah a si.

¹⁹Asinain an hotu a thih vete cun Israel mi pawl cu an nuncan hlun keel ah an kirsal ih a hlan hnakin an luar sawn. Khawzing dangdang an thlun ih an hmaiah an kun ih an biak. Cutiiah an nuncan siava cu thlah siang hrimhrim loin an thlun fetfet.

²⁰Curuangah Bawipa cu Israel mi tlunah a thin a heng ngaingai ih, “An thlun hrimhrim dingah an pupa hnenih ka thukam cu hi miphun in an bal òheh zo a si. Cutiiah ka thu an thlun lo ruangah,

²¹Joshua in a thih zawng ih a taanta mi miphun dang pawl cu ka dawisuak lo ding.

²²An pupa pawl in ka thu an thlun vekin hi Israel mi pawl hin ka thu an thlun maw thlun lo ding ti zoh-nakah hi miphun dang pawl ka hmang ding,” a ti.

²³Curuangah acuih miphun dang pawl tla cu Bawipa in Joshua kut sungah a pe lo; zamrang khal in dawi loin cutawk ih a umternak a si.

Thuthentu 3

A Taangmi Miphun Dang Pawl

¹Kanaan ram sungih ral a do hrih lomi Israel mi pawl hniksaknak ah hi ram sungah Bawipa in miphun dang malte a taanter.

²Israel mi pawl hrek khat raldo hi ziangvek a si ti a thei hrih lo pawl in raldo an zirnak le an theihnak dingah a taanter hrimmi an si.

³Kanaan ram sungah a taangmi pawl cu: Filistin khawpi panga, an zatein Kanaan mi, Sidon mi, le Baal Hermon Tlang ihsin Hamath Tlangkawn tiang Lebanon Tlangih a ummi Hiv mi pawl an si.

⁴Bawipa in an pupa pawl hnenah Moses hmangin a thupek kha Israel mi pawl ih an thlun le thlun lo theih hliahnak ah cuih miphun dang pawl cu a umter hrim a si.



⁵Curuangah Israel mi pawl cun Kanaan mi, Hit mi, Amor mi, Periz mi, Hiv mi le Jebus mi pawl lakah umhmun an khuar ih an um.

⁶Nupi pasal ah nei-aw in an khawzing tla an biak ve.

Othniel

⁷Israel mi pawl in Bawipa an Pathian cu an hngilh; Bawipa ih duhlomi an tuah, an sual ih Baal khawzing le Asherah khawzing pawl an biak.

⁸Curuangah Israel mi parah Bawipa ih thinhengnak cu meisa bangin a alh ih Mesopotamia siangpahrang Kushan Rishathaim a nehter. Cuticun Israel mi pawl in Mesopotamia siangpahrang cu kum riat sung an rian.

⁹Cule Israel mi pawl cu Bawipa hnenah an aihram ih Bawipa in anmah luatter dingah mi pakhat a thlah. Cupa cu Kaleb ih naupa Kenaz ih fapa Othniel a si.

¹⁰Othniel cu Bawipa ih thlarau in a umpi ih Israel pawl hotu ah a cang. Othniel cu raldo in a feh ih Bawipa in a hnenah Mesopotamia siangpahrang va nehnak a pek.

¹¹Israel ram cu kum sawmli sung ral a dai. Cule Kenaz ih fapa Othniel cu a thi.

Ehud

¹²Israel mi cu Bawipa ih hmaiah an sual lala. Curuangah Moab siangpahrang Eglon cu Bawipa in Israel hnakin a cakter.

¹³Cule Eglon cun Ammon mi le Amalek mi pawl a sawm ih Israel mi pawl an neh ih Ungkung Khawpi an ti mi Jerikho khua an lak.

¹⁴Israel mi pawl in Moab siangpahrang Eglon cu kum hleiriat sung an rian.

¹⁵Cule Israel mi pawl cu Bawipa hnenah an au ih anmah luatter dingah mi pakhat a thlah. Amah cu Benjamin hrin sung ihsin Gera ih fapa, kehtlakpa Ehud a si. Cutikah Israel mi pawl in an siah pekmi thawn Ehud cu Moab siangpahrang Eglon hnen ahcun an thlah.



¹⁶Ehud cun kap hnih hriam ralnam pakhat, dong khat sau amah ih hrangah a tuah ih a vorhlam siir a angki fual sungah a òemcih.

¹⁷Cuticun an siah cu Ehud in Eglon a va pek. Eglon cu mi thauzet a si.

¹⁸Ehud in a pek òheh hnuah siah a phurtu pawl cu a tlunter.

¹⁹Asinain amah cu Gilgal ih an phunmi lungòelh ihsin a kir sal ih, öMaw Siangpahrang, thuthup sim ding pakhat ka lo nei a si,” a ti. Cutikah siangpahrang bawipa in a sal pawl hnenah, öMidang cu suak thluh uh,” tiah thu a pek. A ti bangtuk in an suak thluh.

²⁰Cutiin Siangpahrang bawipa cu amahte lawng a daizetmi a inn tlun colhnak khaan ih a um laiah Ehud cu a hnenah a feh ih, öNa hrangah Pathian hnen ihsin thu pakhat ka rak keng a si,” tiah a ti. Cule siangpahrang bawipa cu a ding.

²¹A din laifangah Ehud cun a vorhlam siir ih a thuhmi nam cu a kehlam kut in a vun zuk ih siangpahrang bawipa ih thinhna ah a sun.

²²A nam cu a pil thluh; a hlok tiangin a pil ih a dunglam ah a tlang suak. Cule Ehud in a phawi nawn lo ruangah a nam cu a thau in a khuh thluh.

²³Ehud cu lengah a suak ih sangka pawl a hren òheh in a tlansan.

²⁴Siangpahrang bawipa ih hnen-um pawl an ra ih sangka pawl hren thluh mi an hmuh tikah siangpahrang bawipa cu inn sungah pawng a thawh lai a si pei, tiah an ruat.

²⁵Reipi an hngak naón sangka cu a ong dah lo. Curuangah tawhfung an lak ih sangka cu an on; cutikah an bawipa cu zial parah a thi in an hmu.

²⁶Hnen-um pawl in an bawipa an hngak sungah Ehud cu a rak tlan hlo. Khermi lungphun a lan ih Seirah ah a tlan.

²⁷Seirah a va thlen tikah Israel mi, Efraim tlang parah Israel mi pawl cu ral tho dingin Ehud in tuucangki a phaw ciamco. A cuih tlang ihsin amah rori in a hruai.



²⁸ÖI thlun uh; Bawipa Pathian in nan ral Moab mi pawl ih tlunah nehnak a lo pek zo a si,” tiah a ti. Cule Israel mi pawl cun an vun thlun ciamco ih Moab mi pawl Jordan tiva an tan zik zawng ah an va kaih thluh. Mi pakhat hman Jordan tiva an tan man lo.

²⁹Cuih òum ah a cakzet mi Moab ralkap thawng hra tluk an that. Zohman an luat lo.

³⁰Cuih ni ahcun Israel mi pawl in Moab mi pawl cu an neh. Cun Israel ramah kum sawmriat sung daihnak a um.

Shamgar

³¹Ehud hnuah an hotu cu Anath ih fapa Shamgar a si. Shamgar in Filistin mi zaruk caw vuaknak fungzum in a vuak that thluh. Anih khal Israel mi runsuaktu a si.

Thuthentu 4

Deborah Le Barak

¹Ehud a thih hnuah Israel mi pawl cu Bawipa ih hmaiah an sual lala.

²Curuangah Bawipa in Hazor khawpi ih a um mi Kanaan siangpahrang Jabin cu Israel a nehter. Siangpahrang Jabin ralkap pawl hotubik cu Zentail pawl ih khawpi Harosheth ih a ummi Sisera a si.

³Jabin cun thir rangleng zakua a nei ih Israel mi pawl cu zaangfahnak neilo le òha lo zetin kum kul sung a neh-nen hai. Cule Israel mi pawl cu Bawipa hnenah an aihram lala.

⁴Culai ih Israel pawl thu rak òhensaktu cu Lappidoth ih nupi nunau profet Deborah a si.

⁵Efraim ih tlangpar ram, Ramah le Bethel karlak ah ungtung pakhat a um ih acuih ungtung hnuai ahcun Deborah cu a to òheu ih Israel mi ih thu pawl cu a òhensak òheu. Israel mi pawl in a cuih hmun ahcun an va fuk òheu.

⁶Cule Naftali ram, Kedesh khawpi ih ummi Abinoam ih fapa Barak cu Deborah in a ko ih, “Bawipa, Israel ih Pathian in, òFeh aw la na minung pawl



cu Tabor Tlangah hruai hai aw. Naftali le Zebulun hrin pawl sung ihsin ralkap thawng hra la awla,

⁷Jabin ralkap pawl hotu Sisera cu nangmah do dingah Kishon Tiva ah ka ratpi ding. Rangleeng pawl le ralkap pawl thawn a ra ding naón amah ih tlunih nehnak ka lo pe ding,ó a ti a si,” tiah a sim.

⁸Cutikah Barak in, öKa hnenih na feh asile na sim vekin ka feh ding; na feh lo ahcun ka feh ve ce lo ding,” tiah Deborah cu a sawn.

⁹Cule Deborah in, öA òha, ka feh ding; sikhalsehla ral kan neh tikah ziang hman hminthannak na ngah lo ding, ziangah tile Bawipa in Sisera cu nunau kut sungah a pe ding a si,” tiah a ti. Cule Deborah cu a pok ih Kedesh ah Barak thawn an feh.

¹⁰Zebulun le Naftali mi pawl sung ihsin Barak in ralkap thawng hra a lak ih Kedesh ah a fehpi. Deborah khal a feh ve.

¹¹Culai ah Ken mi pa Heber in Kedesh kiang Zananim ih a ummi sasua kung kiangah a puantlam a sak. Heber cu Moses farnu ih pasal Hobab ih tefa sin pawl Ken miphun hnen ihsin a cer ih Kedesh kiangah a thleng.

¹²Sisera cu Abinoam ih fapa Barak, Tabor Tlang a thleng zo tiah an sim.

¹³Cutikah a thir rangleng zakua le a ralkap hmuahhmuah a khawm ih Zentail mi khawpi Harosheth ihsin Kishon Tiva tiang an feh.

¹⁴Cutikah Deborah in Barak hnenah, öFeh aw; tuihsun hi Bawipa in Sisera na kut sungih a thlenter ni a si. Bawipa in a lo hruai a si,” tiah a ti. Cule Barak cu a ralkap thawng hra thawn Tabor Tlang ihsin a vung feh.

¹⁵Barak le a ralkap pawl cun an nam ih cu vete cun Sisera le a rangleng le a ralkap pawl hnenah Bawipa in buainak a thlenter. Sisera cu a rangleng ihsin zamrang in a òum ih a ke in a tlan.

¹⁶Barak in Sisera ih rangleng pawl le ralkap pawl cu Zentail mi khawpi Harosheth tiang a dawih ih ralkap pakhat hman zuah loin a that òheh a si.



¹⁷Sisera cu a tlan vivo ih Ken miphun Heber ih nupi Jael ih thlam lam a pan; ziangahatile Hazor khua siangpahrang Jabin le Heber innsang cu an rual-aw zet.

¹⁸Cun Jael cu a feh ih Sisera a va hmuak ih a hnenah, öRa aw, ka bawipa, ka thlam ah ra aw: ziang hman òih ding a um lo,” tiah a rak ti. Curuangah Sisera cu a feh ih Jael cun a puanthlam ih puanzar phenah a thup.

¹⁹Cule Sisera in, öKa ti a haal ih tidai i pe hram aw,” tiah a dil. Jael in saphaw tithawl a ong ih cawhnawi a lakih a pek; a in thluh hnuah a thup sal.

²⁰Cun Sisera in, öThlam kaa ah khan ding awla mi pakhatkhat a rat ih thlam sungah zo tal an um maw ti ih a lo sut asile um hlah, tiah rak ti aw,” a ti.

²¹Cule Sisera cu a bangtuk ruangah ihhmuh thawzet in a it that. Cutikah Jael cun sobul le puanthlam khennak fungzum a lakih a thup tein a peel ih a hnakhang ihsin leilung tiang tlang ko in a khencih. Cunah Sisera cu a thi.

²²Barak cu Sisera hawl in a rat tikah Jael in a va hmuak ih a hnenah, öHinah ra awla na hawl reromi mipa cu ka lo hmuh ding,” tiah a ti. Barak in Jael cu a thlun ih, a lu ihsin fungzum thluah niarniar in leilungah Sisera a rak thih kha a hmuh.

²³Cuih sunah Israel mi hrangah Bawipa in Kanaan siangpahrang Jabin cu a neh.

²⁴Israel mi in Siangpahrang Jabin cu an nor deuh deuh ih a neta bik ah an thah.

Thuþentu 5

Deborah Le Barak Ih Hla

¹Cuih sunah Deborah le Abinoam ih fapa Barak in hi hla hi an sak:

²Bawipa cu thangòhat uh! Israel hotu nasa zetin an òang, Israel mi pawl tha tho zetin ral an do ruangah, Bawipa cu thangòhat uh.



³Maw siangpahrang pawl, ngai uh; Maw uktu pawl, theihnik uh; Bawipa hnenah awnmawi ka tum dingih hla ka sak ding, Bawipa Israel Pathian hnenah.

⁴Maw Bawipa, Seir tlang ihsin na pok ih, Edom ram rawn na pal tikah, Leilung a hnin durdo ih van ihsin ruah a sur; Asi, khawdur ihsin tidai an tla.

⁵Sinai tlang ih Bawipa hmai ahcun, Tlang pawl an hnin aw; Bawipa, Israel ih Pathian hmai ahcun.

⁶Anath ih fapa Shamgar sanah, Jael ih san ahcun, Khual tlawnnak lamzin a òhing reprep, A tlawng pawl cun zinte an zawh.

⁷Israel khua pawl an òhing thluh, Riangvai za in an dai òhepòhep; Israel ih nu a si mi Deborah na thlen hlanah cun.

⁸Israel in khawzing thar pawl a hril tikah, Doral an khua kotka an ra thleng; Israel mi thawng sawmli lakah, Phaw le feipi kengtu pakhat tal an um maw?

⁹Ka thinlung Israel ralbawi pawl hnenah a caam ringring; Thinlung tho teih ral a dotu Israel mi hnenah cun. Bawipa cu thangòhat uh!

¹⁰Hi thu cu sim ciar uh, Laak raang parih a to mi pawl; Rang todan parih a tomi pawl le, Ke lawngte in a fehtu pawl khal in sim ciar uh.

¹¹Ngai hnik uh! Tikhur kiangih mipi au thawm cu, Bawipa ih nehnak an aupi a si; Israel mipihun ih nehnak cu! Bawipa ih minung pawl cu an khua ihsin an vung feh.

¹²Tho aw, Deborah, tho awla hruai aw; Tho aw, hlasak phah in hruai hai aw. Hmai ah, Abinoam ih fapa Barak, Na kaih mi pawl hruai hai aw.

¹³Israel mi pawl cu an hotu hnenah an rung; Bawipa ih minung pawl raldo dingin an ra.

¹⁴Efraim hrin pawl phairawn an thleng, Benjamin hrin pawl in an run thlun. Makhir ihsin ralbawi pawl, Zebulun in bawi pawl an rung.



- ¹⁵Issakhar hotu pawl cu Deborah thawn an ra, Asi, Issakhar a ra, Barak thawn, Phairawn ram ahcun an vun thlun. Reuben hrin pawl an cu òhen aw, Feh ding thu an relcat thei lo.
- ¹⁶Ziangah so tuukhal pawl dungah an din ringring? An tuu kawhnak ngai dingah maw? Asi, Reuben hrin pawl cu an òhenòhek aw; Tel ve dingah an relsuak thei lo.
- ¹⁷Gad hrin pawl Jordan khatlam ralah an um, Dan hrin pawl cu òilva tlannak ramah an um. Asher hrin pawl cu tiffinriat kapah an um, Tikap ahcun an um meen ringring.
- ¹⁸Asinain Zebulun le Naftali hrin pawl cu, Sa le ral lakah an nunnak pek an ngam a si.
- ¹⁹Siangpahrang pawl an ra ih ral an do, Megiddo tiva kiang Taanak khua ahcun; Kanaan siangpahrang tla in an do, Asinain sumsaw lon mi an nei lo.
- ²⁰Van ih arsi pawl khal in, Van ih an fehnak ihsin, Sisera cu an do ciamco.
- ²¹Kishon tiva a lian ih a fen thluh hai, A luang kumkhua mi Kishon cun. Cak sinsin in hmaiah ka nor ding.
- ²²Cule rang pawl cu an tlan ciamco, An ketin in leilung an khawn ciamco.
- ²³öMeroz cu siatserh si ko seh, Khawsung mi pawl siatserh si ko seh; Ziangah tile Bawipa bawm dingah an suak lo, Bawipa ih ral an do lo,” tiah Bawipa ih vancungmi in a ti.
- ²⁴Jael cu nunau lakah vannei bik a si, Ken mi Heber ih nupi cu; Puanthlam ih a ummi nunau lakah, Jael cu mi sunglawi bik a si.
- ²⁵Sisera in tidai a dil ih cawhnawi a pek, Kheng mankhung in cawhnawi hlap a pek.
- ²⁶A kehlam kut in puanthlam khennak fungzum a kai, A vorhlam kut in hnaòuantu-ih sobul a thlir, Sisera ih lu a hnakhang cu a khen, A tlang ih a sop thluh.



²⁷Sisera cu a sawn ih a ril, Jael ih ke hram ahcun a ril riari; A ke hram ahcun a sawn ih a ril, A rilhnak hmun ahcun a thi.

²⁸Sisera ih nu cun sangkate in khua a cuan, Tukvirh ong in khawza a thlir; öZiangah so a rangleng a thlen dah lo? Ziangah so a rang pawl hi an tlai e,” a ti.

²⁹A nunau lakih a fimbik pawl in an sawn, An simmi cu amah in a nolh sal vivo.

³⁰öAn lon mi thil le sumsaw an zem aw, Ralkap pakhat hrangah fala pakhat maw pahnih maw, Sisera hrangah puan òelh mankhung, Siangpahrang nuih hngawng hrangah coihcinmawi puan mankhung,” an ti.

³¹Curuangah, Maw Bawipa, na ral pawl cu hloral hai seh, Asinain nangmah a lo duhdawtu cu, Zinglam ih a suakmi ni bangtuk in cak hai seh. Cun ram sungah raldaihnak kum sawmli sung a um.

Thuthentu 6

Gideon

¹Bawipa ih hmaiah Israel mi pawl cu an sual lala curuangah Midian mi pawl ih kut sungah Bawipa in kum sarhi sung a umter.

²Midian mi in Israel mi cu nasa zetih an neh-nen hai ruangah Israel mi cu tlang parih lungpuk, leikua le himnak hmun kipah an relh.

³Israel mi in lo an rih tikah Midian mi, Amalek mi le nelrawn mipun pawl an ra ih an ra do òheu.

⁴Cu lawng si loin Israel ram sungah buk an sam ih an thlaikho hmuahhmuah cu thlanglam ih a um mi Gaza khua kiangkap tiangin an siatsuah thluh òheu. Israel mi pawl cawm awknak hrangah tuu, caw le laak pakhatte hman zuah loin an lonsak thluh òheu.

⁵Minung lawng si loin an òilva le an puantlam pawl thawn an ra cer ih an tamzia cu kharbok zat an si. Anmah le an kalauk pawl cu siar cawk an si lo. Israel ram cu an siatsuah ngaingai.



⁶Asinain Israel mi pawl cun tuah theimi ziang hman an nei lo ih an caang thei lo.

⁷Midian mi pawl in an hrem ruangah Israel mi pawl in Bawipa an ko ih,

⁸Bawipa in an hnenah profet pakhat a run thlah. A cuih profet in Israel ih Bawipa Pathian ih thu cu hiti in an hnenah a sim, öSal nan tannak Izipt ram ihsin keimah in ka lo suah a si.

⁹Izipt mi pawl le hi ram ih a lo dotu pawl kut sung ihsin ka lo run a si. Nan hmai ihsin nan ral pawl cu ka dawih ih an ram pawl nanmah ka lo pek.

¹⁰Keimah cu Bawipa nan Pathian ka si ih an ram sungih nan umnak Amor mi ih khawzing pawl nan biak lo pei tiah fiangtein ka lo sim zo. Asinain ka thu nan ngai duh lo,” tiah a ti.

¹¹Cun Bawipa ih vancungmi a ra ih Abiezer hrin Joash ih khua Ofrah an timi khua kiangih sasua kung hnuai ah a to. Cule Joash fapa Gideon cu Midian mi pawl hmuh phan ah a thup-aw ih sabitti sawrnak sungah a thupte in sangvut a ciil rero.

¹²Bawipa ih vancungmi cu Gideon hnenah a lang ih, öNangmah cu mi ralòha na si ih Bawipa na hnenah a um a si,” tiah a ti.

¹³Gideon in vancungmi hnenah cun, öBawipa, thu pakhat ka lo sut hnik pei: Bawipa Pathian kan hnenih a um ngaingai asile ziangah so hi bangtuk thil pawl hi kan parah a thlen? Izipt ram ihsin Bawipa in in suahpi a si, tiih kan pupa pawl ih in simmi Pathian ih tuah mi mangbangza pawl cu atu khui-ah so an si thluh? Bawipa cun in dungtun zo a si. Midian mi pawl ih kut sungah in hlonta a si hi,” tiah a ti.

¹⁴Cutikah Bawipa in, öFeh awla, na cahnak hmuahhmuah hmang awla Israel mi pawl cu Midian mi kut sungih sin luatter aw. Keimah in ka lo fial a si,” tiah thu a pek.

¹⁵Cule Gideon in, öSikhalsehlaBawipa, ziangtinso Israel cu ka luatter thei ding? Manasseh hrin lakah ka sungkhat pawl cu a òawnòai bik an si ih ka sungkhat lakah kei hi farah nautabik ka si,” tiah a ti.



- ¹⁶Asinain Bawipa in, öKeimah ih ka lo umpi ruangah na tuah thei ding. Midian mi pawl cu minung pakhat neh tlukin ol zetin na neh thluh ding,” a ti.
- ¹⁷Gideon in, öNa mithmai òha ka co a si ahcun ka hnenih a òongtu hi nangmah rori na si ti fiangternak ah thil pakhatkhat ka hnenah langter aw.
- ¹⁸Cule na hnenih pek ding laksawng thawinak ka rak ken lai hlan lo hitawk hmun ihsin rak òhawn hram hlah aw,” tiah a dil. Cun vancungmi cun, öNa ra kir sal hlan lo ka um ko ding,” tiah a ti.
- ¹⁹Curuangah Gideon cu a feh ih me thuangte a suang ih bawm sungih sangphut ihsin thilnu tello sang a tuah. A suanmi sa cu a bawm sungah a san, tihang beel in a kengih sasua kung hnuai ih vancungmi hnenah cun a fehpi ih a va pek.
- ²⁰Cutikah vancungmi in, öSa le sang cu hi lungto parah hin ret awla na kenmi tihang cu a parah toih aw,” tiah a fial. A fial vek cun Gideon in a tuah òheh.
- ²¹Cule Bawipa ih vancungmi in a vun dawh ih a kut in a kenmi funghreu zim in sa le sang cu a vun tawh. Cu vete in lungto ihsin meisa a suak ih sa le sang pawl cu a kang thluh. Cule vancungmi cu a hlo.
- ²²Cutikah Bawipa ih vancungmi ngaingai a si ti kha Gideon in a thei fiang ih, öAilaw! Cungnungbik Pathian! Bawipa Pathian ih vancungmi hmaitontein ka hmu ual,” tiah khur phah in a ti.
- ²³Asinain Bawipa in, öPhang aw hlah. Hnangamtein um aw. Na thi lo ding,” tiah Gideon cu a ti.
- ²⁴Cutawkah Bawipa hnenah Gideon in biakòheng a don ih, “Bawipa cu daihnak a si,” tiah hmin a sak. (Biakòheng a donmi cu Abiezer hrin pawl ih khua Ofrah ah tuihsan tiangin a um lai.)
- ²⁵Cuih zanah Bawipa in Gideon cu, öNa pa ih cawcang le a dang cawcang kum sarit ti lak aw; Baal khawzing hrangih a donmi na pa ih biakòheng cu bal awla a kiangih a phunmi thingih tuahmi milem Asherah hi hau aw.



²⁶Cule hi tlangmual ahhin Bawipa na Pathian hrangah fekzet le òhazet in biakòheng don aw. Cun a pahnihnak cawcang cu that awla a parah mei-ur thawinakah pek aw; a urnak ah na haumi milem Asherah zanthing kha hmang aw,” tiah a ti.

²⁷Gideon in hnen-um pahra a hruai ih Bawipa ih a sim bangtuk in a tuah thluh. A sungkhat pawl le khawsung mi ih hmuh a phan ruangah sunah tuah ngam loin zanah a tuah.

²⁸A thaizing zingpitah khawsung mi pawl an tho ih Baal hrangih biakòheng le milem Asherah pawl balsiat thluh ih a um kha an hmu. Cuih tlunah cutawkih donmi biakòheng parih cawcang meisa in urmi tla an hmu fawn.

²⁹Cutikah, “Zoso hiti in a tuah?” tiah pakhat le pakhat an sut aw. A thuhla an zingzoi vivo ih a neta bikah Joash ih fapa Gideon in a tuah a si, ti kha an thei.

³⁰Cule Joash hnenah khawsung mi pawl in, “Na fapa rak suah awla kan that ding. Baal biakòheng a bal ih a kiangih milem Asherah a hau a si,” tiah an ti.

³¹Cutikah a rak fuktu mi senpi hnenah Joash in, “Baal lam òang in maw nan tong? Baal cu nan run ding maw si? Baal a òantu hmuahhmuah cu zingthlapit ah thah thluh nan si ding. Baal cu pathian a si ngaingai ahcun a biakòheng an bal ruangah a mahte in òan-aw seh,” tiah a ti.

³²Cuih thok ihsin Gideon cu Jerub-baal tiah an ti, ziangah tile Joash in, “Baal cu amahte in òan-aw seh; amah ih biakòheng a sisi an bal,” a ti ruangah a si.

³³Cule Midian mi, Amalek mi le nelrawn mi pawl hmuahhmuah an khawm-aw ih Jordan Tiva an tan hnuah Jezreel phairawn ah an riak.

³⁴Bawipa ih thlarau cu Gideon parah nasa zetin a rung thleng. Tuucang ki tawtawrawt a phawt ih Abiezer hrin pawl cu amah thlun dingin a ko.

³⁵Manasseh hrin pawl ih ramsung hmuahhmuah ah mi a thlah ih amah thlun dingin a ko òheh. Asher hrin, Zebulun hrin le Naftali hrin pawl hnen khalah mi a thlah ih amah thlun dingin an pan ciamco.



³⁶Cutikah Gideon in Pathian hnenah, öIsrael runtu dingah ka lo hmang duh a si, i ti.

³⁷I hmang duh ngaingai asile sangvut kan ciilnak hmunah tuuhmul ka ret. Thaizing ah tuuhmul par lawnglawng ah daitla a um ih a hnuai leilung a ro a si ahcun Israel mi runtu dingah i hmang duh ngaingai a si, ti ka thei ding,” a ti.

³⁸A ti vek cun a cang ngaingai. A thaizing zingpitte-ah Gideon cu a tho ih tuuhmul a sawr tikah daitla cu kheng khat a sawr.

³⁹Cule Gideon in Pathian hnenah, “Bawipa, na thin heng hram hlah aw. Voikhat tein na hnenah ka òong hrih ko pei. Zaangfah tein tuuhmul in hniksaknak ka tuah hrih pei. Tuih òum cu tuuhmul sawn hul in leilung ah dai tla sawnseh,” tiah a ti

⁴⁰Cuih zanah a ti vek cun Bawipa in a tuah thluh. Tuuhmul lawng a hul ih a hnuai ih leilung cu daitla in a ciar òheh.

Thuṭhentu 7

Gideon In Midian Mi A Neh

¹Gideon (Jerub Baal) le a milai pawl cu zingpit in an tho ih Harod Cerhti kiangah an riak. An saklam Moreh tlang kiangih hmunrawn ah Midian pawl an riak.

²Cule Bawipa in Gideon hnenah, öMidian pawl neh dingah ka hrangih na neihmi ralkap an tamtuk. Keimah hnenih thangòhatnak si sawn loin anmah ih thazaang ih neh bangin tluangkawnnak ah an hmang pang ding.

³Na milai pawl hnenah than awla, òihnak a neimi hmuahhmuah cu Gilead tlang ihsin inn ah kir hai seh,” tiah a ti. Cutikah minung thawng kul hluanhnih an kir ih minung thawng hra an taang.

⁴Cule Bawipa in Gideon hnenah, öNa milai an tamtuk lai thotho. Tiva ah vun fehpi awla keimah in ka lo òhen sak ding. Na hnenah fehseh, ka timi cu a feh pei. Na hnenah feh hlah seh, ka timi cu a feh lo pei,” tiah a ti.



⁵Cutiin a milai pawl cu Gideon in tiva ah a vun fehpi ih, Bawipa cun, öUico bangtuk in a lei in tidai a liak ih a intu pawl le khukbil tahrat ih tidai a in tu pawl òhen aw,” tiah a ti.

⁶An sumpi in tidai a la ih a liaktu cu an zate in zathum an si. A dang pawl hmuahhmuah cu an khuk an bil ih tidai cu an in fingfing.

⁷CutikahBawipa in, öKa lo bawm ding ih tidai a liaktu minung zathum thawn Midian mi pawl cu nan neh ding. A dang pawl cu tlung hai seh,” tiah Gideon hnenah a ti.

⁸Cuhrangah minung zathum siarlo a dang Israel mi hmuahhmuah cu an inn ciarah a tlunter; asinain an lamcaw le an tuucangki tawtawrawt pawl cu an taan thluh. Midian mi pawl ih riahbuk cu an umnak ihsin thuailam horkuam ah a si.

⁹A cuih zan cu Bawipa in Gideon hnenah, öHmakhatte-ah vung feh awla Midian mi pawl cu an riahnak ah vung nam aw. Ziangahtile na kut sungah nehnak ka lo pe ding a si.

¹⁰Sikhalsehla na òih a si ahcun na hnen-umpa Purah thawn vung feh hmaisauh.

¹¹An òongmi pawl nan thei pei ih do dingah na ngam ding,” tiah a ti. Curuangah Gideon le a hnen-umpa Purah cu an ral pawl ih umnak kiang tontir ralvennak tiang an vung feh.

¹²Midian mi, Amalek mi le nelrawn miphun pawl cu acuih kuam ahcun a ramih kipah kharbok bangin an tor; an kalauk an tamzia cu tiffinriat kap ih vunnel zat an si.

¹³Cule Gideon cutawkih a vung thlen tikah mipa pakhat in mang a man ih acuih a mang cu a rualpi pakhat hnenih a sim rero lai kha a thei. öNgaihnik! Ka mangah barli sangvut ih tuahmi sang zawl khat kan riahnak ah hin a rung ril. Kan riahnak ih puanthlam pakhat a run ngah ih acuih puanthlam cu a tlu; a tlu hnuah a linglet-aw ih lei parah a pharh aw,” tiah a ti.



¹⁴Cutikah a rualpi cun, öNa mangih tican cu Joash ih fapa, Israel mi Gideon ih ralnam a si; a tican hi thil dang a si hrimhrim lo ding. Midian mi pawl le kan ralkap hmuahhmuah cu Pathian in Gideon kut ah a pek zo a si,” tiah a ti.

¹⁵A cuih mang le a tican cu Gideon in a theih tikah khukbil inBawipa a biak. Cuih hnuah Israel mi pawl ih riahnak ah a feh ih, öTho uh! Midian ralkap pawl parah Bawipa in nehnak a lo pek ding a si,” tiah a ti.

¹⁶Cule a ralkap zathum pawl cu òhen thum ah a òhen ih tawtawrawt pakhat fingfing le a sungih meisa van ciami thawl pakhat fingfing a pek.

¹⁷öMidian ralkap pawl riahnak kiang kan thlen tikah keimah i zoh uhla ka tuah mi vekin tuah uh.

¹⁸Keimah le ka minung pawl in kan tawtawrawt kan tum tikah an riahnak kimvel in nan tawtawrawt nan tum ciar pei ih, öBawipa hrang le Gideon hrangah,ó tiah napi in nan au pei,” tiah a ti.

¹⁹Gideon le a minung zakhat pawl cu zanòim hlan deuh ah Midian ralkap pawl riahnak kiang tontir ralvennak an thleng ih riahbuk kiltu ralveng pawl an rak thleng awk pekte a si. Cutikah an tawtawrawt cu an tum ih an kenmi thawl cu an khuai ciamco.

²⁰An bu thum in an tawtawrawt cu an tum ih an thawl an khuai. An kehlam kut in meisa an khai ih an vorhlam kut in tawtawrawt an keng. “Bawipa hrang le Gideon hrangah ralnam!” tiin an au ciamco.

²¹An riahnak kiangih an dinnak hmun ciar ahcun an ding. Cule Midian ralkap pawl cu mangbangin an au phah ih an tlan ciamco.

²²Cutiuh minung zathum an tawtawrawt an tum rero lai ahcun Midian ralkap pawl cu Bawipain anmah le anmah a thah awkter. An zaam ih Zererah lamah Beth Shittah tiang, cule Tabbath kiangih Abel Meholah khua tiang an zaam.

²³Naftali miphun, Asher miphun le Manasseh miphun sungin ralkap an ko-aw ih Midian mi pawl cu an dawi.



²⁴Cule Gideon in Efraim tlangpar ram hmuahhmuah ah mi a thlah ih, öRung uhla Midian mi pawl rung do uh. An tlansuak lonak dingah Jordan tiva le tivate dang pawl ihsin Bethbarah tiang rak khan hai uh,” tiah a cah. Efraim mi pawl cu a ko khawm ih Jordan tiva le tiva dang pawl ihsin Bethbarah tiang an khan khelh hai.

²⁵Midian lal pahnih, Oreb le Zeeb, an kai. Oreb Lungto ah Oreb cu an that ih, Zeeb sabitti sawrnak ah Zeeb cu an that. Midian mi pawl cu an dawwi vivo; cuih hnuah Oreb le Zeeb ih lu pawl cu Jordan tiva ral ah Gideon hnenah cun an hei keng.

Thuthentu 8

Midian Mi An Neh

¹Efraim mi pawl cu Gideon hnenah an ra ih, öMidian mi do dingih na feh tikah ziangah so kannih in sawm ve lo? Zianghman ah in siar lo a si lo maw?” tiah an ti ih nasazet in an phunzai.

²Cutikah Gideon cun, öNan tuah mi thawn òhim tikah kei ka tuah mi cu zianghman a si ual lo. Nannih Efraim mi pawl ih tuahmi thil fate hman cu keimah ih miphun pawl ih tuahmi hmuahhmuah hnakin a thupi sawn a si.

³Midian mi pawl ih lal Oreb le Zeeb tla cu Pathian in nan kut sung rori ah a lo pek a si. Hi pawl thawn òhim tlak dingah kei ka tuah mi ziangso a um?” tiah a ti. Cumi an theih tikah an thin a dai sal.

⁴Gideon le a ralkap zathum pawl cu an ra ih Jordan Tiva an tan hnu ah an baangzet naón Midian pawl cu an dawwi vivo thotho.

⁵Sukkoth khua an thlen tikah khawsung mi hnenah, öMidian siangpahrang Zebah le Zalmunna pawl kan dawinakah ka ralkap pawl an baangzet thlang a si. Zaangfah tein ka ralkap pawl hrangah sang in pek hram uh,” tiah Gideon in a dil.

⁶Asinain Sukkoth khua ih upa pawl cun, öZebah le Zalmunna pawl na kut sungih um zo vekih na hei rel; ziangah so na ralkap pawl cu sang kan pek sapbai ding! Nan kai hrih ual lo!” tiah an ti.



⁷Cutikah Gideon in, öA òha! Zebah le Zalmunna cu Bawipa in ka hnenih i pek tikah nelrawnih ummi hling le so in nan taksa ka lo hriattlek thluh ding a si,” tiah a ti.

⁸Cule Gideon cu Penuel ah a feh ih khawsung mi pawl cu rawl a dil sal; a sinan Sukkoth khuami vek thotho in an rak el.

⁹Cutikah an hnenah, öHarhdamteih ka ra kir sal tikah nan ralhruang ka bal thluh leh ding sokhaw,” tiah a ti.

¹⁰Zebah le Zalmunna cu an ralkap pawl thawn Karkor ah an um. Nelrawn miphun ralkap pawl hmuahhmuah sung ihsin thawng hlei nga lawnglawng an taang. Thawng zakhat le thawngkul cu an thi thluh zo.

¹¹Cule Gideon cu Nobah le Jogbehah ihsin nisuahnak lam ih a ummi deuthlam ih a ummi pawl lamzin in a so ih acuih ralkap pawl ralring loih an um laifangah hmakhatte-ah a nam ciamco.

¹²Midian siangpahrang pahnih Zebah le Zalmunna cu an zaam; a sinan Gideon in a dawih ih an pahnih in a kaih. An ralkap pawl cu an òekvai thluh.

¹³Joash ih fapa Gideon cu a raldonak ihsin a kir ih Heres Tlangkawn in a feh.

¹⁴Cule Sukkoth khua tlangval pakhat a kai ih thu a sut. A cuih tlangvalpa cun Sukkoth khua ih lal pawl le khawsung upa sawm saraih le pasaraih pawl ih hmin a ngan sak thluh.

¹⁵Cule Gideon cu Sukkoth khua ah a feh ih khawsung mi pawl cu, öIn dodal ih in setet kha nan cing lai maw? òZebah le Zalmunna pawl na kut sungih um zo vekih na hei rel! Ziangah so na ralkap pawl cu sang kan pek sapbai ding, ó in rak ti kha! Atu zoh uh, an pahnih in hinah an um,” tiah a ti.

¹⁶Cule nelrawn ih hling le so pawl cu a lak ngaingai ih Sukkoth khua ih upa pawl hremnak ah a hmang.

¹⁷Cuih tlunah Penuel khua ih ralhruang cu a bal òheh ih khawsung mipa pawl a that.



¹⁸Cule Zebah le Zalmunna cu Gideon in, öTabor ah nan rak thah mi minung pawl cu zovek so an si?” tiah a sut. Annih in, öNangmah vek an si. An zate in siangpahrang fapa an bang thluh,” an ti.

¹⁹Cutikah Gideon in, öKa unau hlor an si; ka nu ih fapa pawl rori an si. Bawipa ih hminsaal in ka lo sim: Anmah pawl rak that hlah uhla cu ka lo that ve lo ding naón!” tiah a ti.

²⁰Cule a fapa upabik Jether hnenah, öTho awla that hai aw!” tiah a fial. Sikhalsehla Jether cun a nam khal a zuuk lo. Tlangval no a si ruangah a òih.

²¹Cutikah Zebah le Zalmunna in, öRa awla, nangmah in in ra that hmen. Pacang that dingah cun pacang a òul,” tiah an ti. Curuangah Gideon in Zebah le Zalmunna cu a thah ih an kalauk pawl hngawng ih an thlah mi hlawnthil pawl a lak.

²²Cule Israel mi pawl in Gideon cu, öKan siangpahrang si-aw, nangmah le na fapa le na fapa ih fapa tiangin! Midian mi pawl ih kut sungih sin in run suak a sisi,” tiah an ti.

²³Gideon in, öNanmah ih uktu cu kei ka si lo ding; ka fapa khal a si lo ding. Nanmah ih uktu cu Bawipa a si ding,” a ti.

²⁴Cule an hnenah, öThil pakhat ka lo dil hai ding: ral pawl hnenih nan lonmi hnakhai pawl kha in pe thei pei maw?” tiah a ti. Midian mi pawl cu nelrawn mi an si ih sui hnakhai an khai.

²⁵Cutikah, öLungawi aipuang tein kan lo pe ding,” an ti. Puan pakhat an phah ih ral hnen ihsin an lonmi sui hnakhai pawl cu acuih puan parah cun an thlet ciamco.

²⁶Gideon ih dil mi sui hnakhai pawl cu a zatein pawng sawmruk a rit. Himi sungah an orh mi hlawnthil, òhi pawl le Midian siangpahrang pawl ih hrukmi puan mankhung pawl le an kalauk pawl hngawng ih thlah mi hlawnthil pawl a tel hrih lo.



²⁷Gideon cun sui milem a tuah ih a khawpi Ofrah ah a ret. Israel mi an zatein Pathian an dungtun ih acuih khua ah an feh ih milem cu an biak. Gideon le a innsang hrangah cuih milem cu thang siahmi bangtuk a si.

²⁸Cubangkit in Midian mi pawl cu Israel mi pawl in an neh ih Israel mi hrangah phan ding ral a um nawn lo. Gideon a nun sung, kum sawmli sung cu Israel ram sungah daihnak a um.

Gideon A thi

²⁹Joash ih fapa Gideon cu a tlung ih amah ih inn ah a um.

³⁰Nupi tampi a neih ruangah fapa sawm sarih a nei.

³¹Shekhem khua khal ah nusun pakhat a nei ih acu nu cun fapa pakhat a hrin; a fapa cu Gideon in a hmin ah Abimelek a sak.

³²Joash ih fapa Gideon cu mi sandoha zet a si. A thih tikah Abiezer phun pawl ih khua Ofrah ah a pa Joash ih thlaan ah an phum.

³³Gideon a thih hnuah Israel mi pawl in Pathian cu dungtun in an uiret san ih Baal khawzing pawl an biak. Baal-berith cu an khawzing ah an tuah ih an biak.

³⁴An kiangkap ral pawl kut sungih sin a runsuaktu Bawipa an Pathian cu an thei nawn lo.

³⁵Israel mi hrangah a tuah thei sung thil òhahnem zet a tuahtu Gideon innsang par khalah lungawi hna an thiam lo.

Thuthentu 9

Abimelek

¹Gideon ih fapa Abimelek cu a nu lamih sungkhat pawl an umnak Shekhem khua ah a va feh.

²A nuih sungkhat pawl hnen ahcun, öHi khawsung mi pawl hi ðGideon fapa minung sawm sarih ih uk nan duh maw? Asilole minung pakhat ih uk nan duh sawn maw?ó tiah sut hnik uh. Keimah cu nanmah ih thi le sa rori ka si tla hi hngilh hlah uh,” tiah ti.



- ³A nuih sungkhat pawl cun khawsung mi hnenah a ti vek cun an sim. An sungkhat a si ruangah khawsung mi pawl cun Abimelek sawn an hril.
- ⁴Cule Baal-berith biakinn sungih ngun tangka sawm sarih an pek; Abimelek in acuih tangka cun amah thluntu dingah zianghman ih òhahnem lo, mi hlothlau pawl minung sawm sarih a saang.
- ⁵Cule a pa ih khua Ofrah ah a feh ih a pa Gideon sungsuak rori, a unau sawm sarih cu lungto pakhat parah a that òheh. Asinain an nauta bik Jotham cu a rak relh ruangah a luat.
- ⁶Cun Shekhem khua le Bethmillo ih khawsung mi pawl cu an khawm aw ih Shekhem khua ih sasua kungah an feh hnuah Abimelek cu siangpahrang ah an canter.
- ⁷A cuih thu cu Jotham in a theih tikah a feh ih Gerizim Tlang zim ah a ding ih a aw neih patawp in, òMaw Shekhem khawsung mi pawl, i rak thei hram uhla, Pathian khal in lo thei hram seh.
- ⁸Khuahlan laiah thingkung pawl in anmah ih hrangah siangpahrang an rak hril. An zatein olif thingkung cu òKan siangpahrang si aw, ó an ti.
- ⁹Cutikah olif thingkung in, òZanthing dang pawl uktu meen ah khawzing le minung upatnak ih hmanmi ka hriak hi ka taan siang ding maw si?ó a ti.
- ¹⁰Cun thingkung pawl cun theikung hnenah, òNang kan siangpahrang si aw, ó an ti.
- ¹¹Asinain theikung in hiti in a let, òNanmah pawl uk ding meen ah ka rah thawzet hi ka taan siang ding maw si?ó a ti.
- ¹²Cule thingkung pawl in sabit hri hnenah, òNang tal kan siangpahrang ah cang aw, ó an ti.
- ¹³Cutikah sabit hri in hiti in a ti, òNanmah pawl uk ding meen ah khawzing le milai pawl lungawi tertu ka sabitti kha ka taan siang ding maw si?ó a ti tho.



14Cuih hnuah zanthing pawl in hlingbur hnenah, ðNang tal kan siangpahrang ra cang aw, ó tiah an ti.

15Cutikah, ðNan siangpahrang ih in duh ngaingai a si ahcun ra uhla ka thladem ah ra cawl uh. Nan ra cawl lo asile hlingbur sung ihsin meisa a hung suak ding ih Lebanon ih a ummi sidar zanthing pawl kha a kaang ral thluh ding a si, ó tiah hlingbur cun a ti.

16öNan thinlung takte le thinlung thiangte in Abimelek hi siangpahrang ah nan cangter a si maw? Gideon le a innsang parah thil dik kan tuah tiin nan ruat maw? Hnaòuan òha a òuan man a ngah tlakmi a ngah tiin nan zum maw?

17Ciing òha uh; ziangtluk inso ka pa in nan hrangah ral a do! Midian mi pawl ih kut sung ihsin nan luatnak dingah amah ih nunnak hman a ruat lo a si kha!

18Sikhalsehla tuihsun ah nannih cun a innsang pawl cu an ci in mih nan tum. A fapa sawm sarh cu ni khatah lungto pakhat parah nan that; cuih tlunah a salnu thawn an hrinmi a fapa Abimelek sawn cu nan sungkhat a si ruang men ah Shekhem siangpahrang ah nan tuah.

19A òha ko; tuihsun ih Gideon le a innsang parih nan tuahmi hi thinlung takte le thinlung thiangte ih nan tuahmi a si ahcun Abimelek parah nan thinlung kim ko uh; amah Abimelek khal nan parah a lung awi ko seh.

20Asinain, cuti a si lo ahcun, Abimelek in meisa suahter sehla Shekhem le Bethmillo minung pawl cu kaang that thluhseh. Shekhem le Bethmillo mi pawl hnen khal in meisa suak sehla Abimelek cu kaang that hram seh,” tiah a au ciamco.

21Cuih hnuah Jotham cu a tlan hlo. A unau Abimelek a òih ruangah a feh ih Beer ah a va um.

22Abimelek in Israel cu kum thum sung a uk.

23Cule Shekhem khua mi le Abimelek hua-aw dingah Pathian in rem-awk lonak thinlung a pek ih khawsung mi le Abimelek cu an ral aw.



²⁴Hiti a sinak cu Gideon ih fapa sawm sarih pawl a thattu Abimelek par le mi that dingih Abimelek a forhfialtu Shekhem khawsung mi pawl ih parah phulak dingah Pathian ih tuahmi a si.

²⁵Abimelek bawh dingah Shekhem khua mi pawl in tlangpar ah mi an thlah. An thlah mi pawl cun acuih lamzin a zawhtu hmuahhmuah cu an ram ih Abimelek khal in acuih thu cu a thei.

²⁶Culai ah Ebed ih fapa Gaal cu a unau pawl thawn Shekhem khua ah an thleng ih Shekhem khawsung mi pawl cun Gaal cu an rinsanzet.

²⁷Curuangah an lo ah an feh ih an sabit rah an lo ih sabitti an tuah ih puai an tuah ciamco. Cule an khawzing biakinn ah an feh ih an ei an in hnuah Abimelek cu òongsia in an cam an riam.

²⁸Gaal in, öZiangah so Abimelek cu kan rian rero? Shekhem khua mi pawl cu ziangce so kan si? Amah cu ziangso a si leem? Gideon ih fapa a si ko lo maw? Amah thu ih a nungmi cu Zebul lawng a si ko lo maw? Ziang hrangah so Abimelek cu kan rian rero ding? Nan cithlahtu Hamor ih minung pawl rian sawnta hmen uh.

²⁹Aw, hi miphun ih hotu si ningla ka va duh so! Abimelek hnenah, ðNa ralkap pawl thawn ra suak uhla kan tawng aw hnik pei cu!ð ka ti ding ih Abimelek cu a van a duaimai ding naón!” tiah a ti.

³⁰Cuti ih Gaal ih òongka cu Shekhem khua uktu Zebul in a theih tikah a thin a heng ngaingai.

³¹Curuangah Arumah ah Abimelek hnen ahcun mi a thlah ih, öEbed ih fapa Gaal le a unau pawl cu Shekhem ah an ra ih khawsung mi pawl nangmah dodal dingin an ra forh rero a si.

³²Curuangah na ralkap pawl thawn a zanzan in ra pok uhla hramlak in bawh uh.

³³Cule thaizing nisuak ah tho in rinlopi-ah Shekhem khua cu nam uh. Gaal le a ralkap pawl in an lo do tikah nasazet in do uh,” tiah a cah.



³⁴Curuangah Abimelek le a ralkap pawl cu a zanzan in an pok ih bur li in Shekhem khua kiangkap ah an thup-aw.

³⁵Gaal cu khawsung ihsin a feh ih hnarpawn ah a va ding. Cule Abimelek le a ralkap pawl cu an thuh awknak ihsin an suak.

³⁶Abimelek le a ralkap pawl cu Gaal in a hmuh tikah Zebul hnenah, öZohhnik, tlang par ihsin mi an run khi!” a ti. Cutikah Zebul cun, öKhikhi cu tlangpar ih phenthlam an si ih, minung ah na neih men a si ko lo maw,” tiah a ti.

³⁷Cule Gaal cun, öZohhnik aw, tlangkawn ihsin minung an run khi; a hrek cu Pol Sasuakung timi lamzin ihsin an run khi!” tiah a ti thotho.

³⁸Cutikah Zebul cun Gaal hnenah, öNa porh-awk rero sikhawh ziangtinso? Ziangah so Abimelek cu kan rian duh rero ding, a titu cu nangmah na sisi. Himi pawl cu hnihsuahsainak ih na hmanmi pawl an si ko lo maw! Va feh awla va do hnik hmen!” tiah a ti.

³⁹Gaal in Shekhem khawsung mi pawl cu a hruai ih Abimelek cu an va do.

⁴⁰Asinain Abimelek in a neh ih Gaal cu a zaamhlo. A ralkap pawl tampi an thi ih an khua hnarpawn tiang an ruak cu a ril teptep.

⁴¹Abimelek cu Arumah ah a kir sal; cule Gaal le a unau pawl cu Shekhem khua ah um thei lo dingin Zebul in a dawi.

⁴²A thaisun ah Shekhem khawsung mi pawl cu hramlak ah an feh ih acuih thu cu Abimelek in a thei.

⁴³Abimelek cun a ralkap pawl a ko khawm ih hmun thum ah a òhen hnuah hramlak in an rak bawh. Khawsung ihsin an suah kha Abimelek in a hmu ih an bawhnak ihsin a suak ih a do.

⁴⁴Abimelek le a homi ralkap bu khat pawl cu zamrangte in hmaiah an nor ih khua kotka sangka ah an òang. A dang ralkap bu hnih pawl in an ral pawl cu an do ciamco ih hramlak ahcun an thah òeh.



⁴⁵Cule Abimelek in khawsung mi pawl cu sun nihlawh a do. Cuih khua cu a lak ih khawsung mi pawl a thah òheh. An khawpi a balsiat thluh ih leilung cu ci a phulh ruangah ci in a khuh thluh.

⁴⁶A cuih thu cu Shekhem khua ralhruang ih a ummi khawsung upa pawl in an theih tikah Baal-berith khawzing biakinn ruhkuhl sungah an relh.

⁴⁷Cutawkih an relh cu Abimelek in a thei.

⁴⁸Curuangah a ralkap pawl thawn Zalmon tlang parah an kai. Hreitlung a lak ih thinghnge a tan ih a liang in a put. A ralkap pawl khal amah vekih tuah thluh dingin thu a pek.

⁴⁹Cutiin thinghnge cu an khawm fingfing ih Abimelek cu an thlun ih ruhkuhl kap ahcun an pen. Meisa in an ur ih Shekhem ruhkuhl sungih a ummi hmuahhmuah cu an thi thluh. A thi mi cu nunau mipa an zate in thawngkhat tluk an si.

⁵⁰Cuih hnuah Abimelek cu Thebez khua ah a feh ih a kulh thluh hnuah cuih khua cu a lak.

⁵¹An khawsung ahcun a fek zetmi ralhruang a um ih a sungah cun nunau siseh, mipa siseh, an hotu pawl tiangin an relh thluh. A sunglam in sangka an hren ih inn diphun ah an kai.

⁵²Cule Abimelek in ralhruang cu a ra do. Ralhruang cu meisa in ur dingah sangka a rak naih.

⁵³Culai fangah nunau pakhat in tlunlam in fang rialnak lungphengpi in a lu ah a vun thlak ih a luruh a kuai.

⁵⁴Cutikah Abimelek cun a hriamnam kengtu tlangvalpa cu zamrang tein a ko ih, öNa ralnam zuuk awla i that aw. Nunau kut in a thi a si, tiih an rel ding ka duh lo,” tiah a ti. Curuangah tlangvalpa cun Abimelek cu a dawt ih a thi.

⁵⁵Cule Israel ralkap pawl in Abimelek a thih an hmuh tikah an inn ciarah an tlung thluh.



⁵⁶Cuticun a unau sawm sarh a thah ih a pa parih thil sual a tuah mi ruangah Pathian in Abimelek cu a thungrul ve a si.

⁵⁷Cuvek thotho in an nun sualnak ruangah Shekhem khua mi pawl khal Pathian in a thungrul ve. Gideon ih fapa Jotham in a camsiat vekin an parah a kim òheh a si.

Thūhentu 10

Tola

¹Dodo ih fapa cu Puah a si; Puah ih fapa cu Tola a si. Cule Abimelek thih hnuah Tola cu Israel luattertu ah a cang. Tola cu Issakhar miphun a si ih Efraim tlangpar ram Shamir khua ih ummi a si.

²Tola cu kum kul hluanthum sung Israel hotu a òuan. A thih tikah Shamir khua ah an phum.

Jair

³Tola thih hnuah Gilead ih Jair cu hotu ah a cang. Jair in kum kul hluanhni sung Israel ih thūhentu a òuan.

⁴Fapa sawmthum a nei ih laak sawmthum parih to òheh mi an si. Gilead ram sungah khawpi sawmthum an nei ih tuihsan tiangin cuih khua pawl cu Jair ih Puanthlam Khawpi pawl an ti ringring.

⁵Jair cu a thi ih Kamon khua ah an phum.

Jefthah

⁶Israel mi pawl cu Bawipa ih hmaiah an sual lala. Baal timi khawzing pawl, Astartes timi khuazing pawl, le Siria ih khawzing pawl, Sidon ih khawzing pawl, Moab ih khawzing pawl, Ammon ih khawzing pawl, le Filistin ih khawzing pawl, an biak. Bawipa Pathian cu an dungtun ih an bia duh nawn lo.

⁷Curuangah Bawipa cu Israel mi parah a thin a heng ih Filistin mi pawl le Ammon mi pawl a nehter.



⁸A cuih kum cun Israel mi pawl an neh ih an hrem. Amor mi pawl an umnak Jordan Tiva ihsin nisuahnak Gilead ram ih a ummi Israel mi hmuahhmuah cu kum hleiriat sung an hrem.

⁹Cun Amor mi pawl in Judah mi, Benjamin mi le Efraim mi pawl do dingah Jordan tiva an tan. Curuangah Israel mi pawl cu vansaanglam in an um.

¹⁰Cutikah Israel mi pawl cu Bawipa ih hnenah an òap an ai ih, öKan Pathian, nangmah ih parah kan soal zo; kan lo dungtun ih Baal khawzing pawl kan biak a si,” tiin an ko.

¹¹Cule Bawipa cun an hnenah, öA cem zomi tikcu caan sungah Izipt mi, Amor mi, Ammon mi, Filistin mi,

¹²Sidon mi, Amalek mi le Maon mi pawl in an lo hrem tikah ka hnenah nan òap nan ai ringring. Cutikah nanmah run suak loin ka um dah maw si?

¹³Asinain kei cu in dungtun ih khawzing dang nan bia thotho; curuangah atu cu ka lo run duh nawn lo ding.

¹⁴Va feh uhla nan hril sawnmi khawzing pawl hnenah va òap in va ai uh. Harsatnak nan ton tikah anmah in lo run hai seh,” tiah a ti.

¹⁵Sikhalsehla Israel mi pawl cun, öKan soal tuk zo. Na duh vekin in tuah ko awla zaangfahte in tuihsun ah in run hram aw,” tiah Bawipacu an dil.

¹⁶Cutiin hnamdang khawzing an neihmi pawl cu an hlon thluh ih Bawipa cu an biak. Cule Israel mi pawl ih zonzaih tuarnak cu a hmuh tikah Bawipa cu a thin a nuam thei nawn lo.

¹⁷Cun Ammon ralkap pawl cu an khawm-aw ih Gilead ah òanhmun an khuar. Israel ralkap pawl khal an khawm-aw ih Mizpah ah òanhmun an khuar ve.

¹⁸Cutikah Gilead mi pawl le an hruaitu pawl cun, öAmmon mi pawl do dingah zoso in hruai ding? In hruaitu cu Gilead mi hmuahhmuah tlunah hotu a si ding,” tiah pakhat le pakhat an sut-aw rero.

Thuthentu 11



- ¹Gilead mipahun Jefthah cu ralòha zetmi ralkap pakhat a si. A pa ih hmin cu Gilead a si ih a nu cu hlawhhlhang a si.
- ²Gilead le a nupi in fapa tampi an nei ih an fapa pawl cu an hung upat tikah Jefthah hnenah cun, öKan pa hnen ihsin roco ding zianghman na nei lo; nu dang fapa na si ko lo maw!” tiah an ti ih an hnawh.
- ³Cutikah a unau pawl hnen ihsin Jefthah cu a tlan ih Tob ram ah a um. Cutawk ramih mihlotlau pawl in an thlun vivo ih cu pawl thawn mi an ram vivo.
- ⁴Tikcu a hung rei deuh tikah Ammon mi pawl in Israel mi pawl an do.
- ⁵Cutikah Tob ram ihsin ra kir sal dingah Gilead hotu pawl in Jefthah cu an sawm.
- ⁶öRa awla nangmah in in ho aw; Ammon mi pawl kan do ding,” tiah an ti.
- ⁷Cutikah Jefthah in, öKei cu in hua ih ka pa ih inn ihsin in dawih a sisi. Ziangah so vansaannak nan ton tik lawngah ka hnenah nan rat?” tiah a rak ti.
- ⁸Asinain Jefthah hnenah cun, öCutiih vansaannak kan ton ruangah a si na hnenih kan ratnak cu; kan hnenah ra in Ammon mi do dingah kan lo duhzet a si. Gilead mi hmuahhmuah hi in ra ho hram aw,” tiah an dil ciamco.
- ⁹Jefthah in an hnenah, öNan hnenah ra tahrat in Ammon mi pawl ka do ih Bawipa in nehnak i pek asile keimah in ka lo uk hai ding, nan lung a kim pei maw?” tiah a sut.
- ¹⁰Cutikah annih in, öKan lung a kim. Bawipa kan thutheitu a si,” tiah an ti.
- ¹¹Curuangah Jefthah cu Gilead hruaitu pawl thawn an feh ih Gilead mi pawl cun anmah uktu le hotu ah an tuah. Cule Mizpah ah Bawipa ih hmaiah Jefthah in an tiamkam awknak hmuahhmuah cu a sim sal thluh.
- ¹²Cule Jefthah in Ammon siangpahrang hnenah palai a thlah ih, öZianghrangah kan ram in do? Kan parah ziangso lungkim lonak na neih?” tiah a sut.



¹³Cutikah Ammon siangpahrang in Jefthah ih palai hnenah cun, öIzipt ram ihsin Israel mi pawl an suah laiah Arnon Tiva ihsin Jabbok Tiva le Jordan Tiva tiang ka ram an lak a si. Atu-ah cumi cu pontam lotein in pek sal uh,” tiah a ti.

¹⁴Cule Jefthah in Ammon siangpahrang hnenah cun palai a thlah sal ih,

¹⁵hiti in thu a let, öIsrael mi pawl in Moab ram siseh Ammon ram siseh an lak dah lo.

¹⁶Izipt ram ihsin an suah laiah nelrawn lakin an feh ih Tipi Sen ihsin Kadesh an thleng.

¹⁷Cule Edom siangpahrang hnenah palai an thlah ih a ram sungih feh theinak thu an va dil. Asinain Edom siangpahrang cun a rak siang lo. Cule Moab siangpahrang an dil lala naón anih khal in a rak siang thocho lo. Curuangah Israel mi pawl cu Kadesh ah an umta a si.

¹⁸Cuih hnuah nelrawn ihsin an feh. Edom ram le Moab ram vel in an feh ih Moab ram ihsin nisuahnak lam, Arnon Tiva khatlam ralah an thleng. Cutawkah an riak naón Arnon Tiva an tan lo; ziangah tile Arnon Tiva cu Moab ram ih ramri a si.

¹⁹Cule Israel mi pawl cun Amor miphun Heshbon siangpahrang Sihon hnenah palai an thlah ih a ram sung tan tahrat ih an ram ih feh theinak thu an dil.

²⁰Sikhalsehla siangpahrang Sihon in a rak siang lo. A ralkap hmuahhmuah a ko khawm ih Jahaz ah òanhmun an khuar ih Israel mi an do riangri.

²¹Cutikah Bawipa, Israel ih Pathian cun Israel hnenah nehnak a pek ih Sihon le a ralkap pawl cu an neh. Cutawk ram sungih a ummi Amor mi pawl ih ram hmuahhmuah cu Israel mi pawl in an lon òeh.

²²Amor ram thlanglam ih Arnon ihsin saklam ih Jabbok tiang, nisuahnak lamih nelrawn ihsin nitlknak lamih Jordan tiang, a zatein an luah thluh a si.

²³Curuangah amah ih mi Israel miphun hrangih Amor mi pawl a dawih hlotu cu Bawipa, Israel ih Pathian a si.



²⁴Cumi cu a lak sal na tum maw si? Na khawzing Khemosh ih a lo pek mi hmuahhmuah na co ding hrimhrim a si. Cuvek thotho in Bawipa kan Pathian ih in pekmi hmuahhmuah cu kan co ding hrimhrim a si ve.

²⁵Zippor ih fapa, Moab siangpahrang Balak hnakin ka cuang deuh tiah na ruat-aw maw si? Balak in Israel cu a dodal dah lo; a do khal a do ngaingai dah lo. A do dah tiin na ruat maw si?

²⁶Heshbon khua, Aroer khua le an kiangkap ih khua pawl le Arnon Tiva kapih khua pawl tla Israel mi in kum zathum sung rori an luah a si. Kum hizat sungah ziangah so nan rak lak sal dah lo?

²⁷Na parah thil ti sualmi zianghman kan nei lo. Nangmah sawn in in do ruangah na mawh a si. Bawipa cu thuòhentu a si ih tuihsun ahhin Israel mi le Ammon mi karlakah thu a òhen ding a si,” tiah a ti.

²⁸Asinain Jefthah ih thuchah mi cu Ammon siangpahrang cun ziang hmanah a siar lo.

²⁹Cule Bawipa ih thlarau cu Jefthah parah a rung thleng. Jefthah cu Gilead le Manasseh ram sung ihsin a feh ih Gilead ram Mizpah ah a thleng. Cutawk ihsin Ammon ah a feh vivo.

³⁰Cutikah Jefthah in Bawipa hnenah, ò Ammon mi pawl parah nehnak i pek a si ahcun,

³¹ka ral nehnak ihsin ka ra kir tikah keimah hmuak dingah ka inn ihsin a suak hmaisai biktu cu mei-ur in thawinakah ka pek ding. Zo a si khalle na hnenah thawinakah ka pek ding,” tiah thu a kam.

³²Cubangtuk in Jefthah cun Ammon do dingah tiva cu a tan ih Bawipa in nehnak a pek ngaingai.

³³Aroer ihsin Minnith kiangkap tiang, a zate-ah khua kul rori a neh ih Abel Keramin khua tiang Ammon mi pawl cu a that vivo. Mi tam ngaingai an thi ih Ammon mi cu Israel mi in an nehta a si.

Jefthah Ih Fanu



³⁴Jefthah cu Mizpah an inn ih a tlun tikah a fanu cu khuang tum phah le lam phah in a pa hmuak dingah a ra suak. Hi a fanu cu a fa neihsun a si; fapa dang le fanu dang a nei lo.

³⁵A fanu a hmuh tikah Jefthah cu a riahsia in a hnipuan a thlek òheh ih, öAi law! Ka fanu! Ka thinlung i kwaiterta ci ee! Ziang hrangah so ka thin nattertu ah nang ngelcel na rak si? Bawipaóí hnenah amah ih hminsaal in thukamnak ka tuah zo ih ka pelh thei nawn lo a si!” tiah a ti.

³⁶Cutikah a fanu cun, öMaw ka pa, Bawipaóí hnenih thukamnak na tuah zo a si ahcun ka parah tuah dingih na relmi cu tuah ko aw. Na ral Ammon mi pawl ih parah phulaknak Bawipa in a lo pek zo a sisi,” tiah a ti.

³⁷Asinain a pa ih hnenah, öMaw ka pa, hi thil pakhatte hi cu i zaangfah hram aw. Thla hnih sung i thlah awla falat laihi thi dingmi ka si ruangah riahsia ninghang in fing le tlang ah ka rualpi pawl thawn kan lengta ding,” tiah a dil.

³⁸A pa cun, öFeh aw he!” a ti ih thla hnih sung a thlah. A fanu cu falahim ih thi ding a si ruangah cun a rualpi pawl thawn an feh ih riahsia lungleng in fing le tlang ah an tawivak.

³⁹Thla hnih hnuah a pa hnenah cun a ra kir ih Bawipahnenih a kamcia vekin a pa cun a tuah. Cuticun falahim in a thita. Cumi cu Israel ram sungah daan hramthawhnak ah a cang ih,

⁴⁰Gilead mi Jefthah ih fanu zuunngai in kum khatah ni li sung Israel nunau pawl hramlak ah an feh ih an ul òheu.

Thuthentu 12

Jefthah Le Efraim Mi Pawl

¹Efraim mi pawl an ko khawm-aw ih Jordan Tiva an tan hnuah Zafon an thleng ih Jefthah hnenah, öZiangah so Ammon mi pawl do dingih na feh laiah kannih pawl in sawm duh lo? Na inn meisa in kan ur dingih na lu parah meisa a tla ding,” tiah an ti.



²Asinain Jefthah in, öKeimah le ka minung pawl cu Ammon mi pawl thawn thu el awknak nasazet kan neita a si. Cutikah i ra run dingah nanmah pawl ka lo ko naón zohman nan ra lo.

³I ra run dingah zohman nan ra lo ti ka hmuh tikah ka nunnak hman ruat loin ka feh ih Ammon mi pawl cu ka do a si. Bawipa in i zaangfah ih ka neh. Ziangah so atu-ah keimah riangri do dingih nan rat?” tiah a ti.

⁴Cule Jefthah in Gilead mi pawl hmuahhmuah hmun khatah a kawh khawm ih Efraim mi pawl cu an do ih an neh. Ziangah tile Efraim mi pawl in, öEfraim le Manasseh ramih a ummi nannih Gilead mi pawl cu Efraim ihsin mitlanrol pawl nan si ko lo maw,” an ti ringring ruangah a si.

⁵Gilead mi pawl in Efraim mi pawl an tlansuak lonak dingah Jordan tiva tan theinak zawn hmuahhmuah in an rak kan khelh. Efraim mi luat tum in khatlam tiva ral fehnak a dil tikah Gilead ralkap pawl in, öEfraim mi na si maw?” tiah an sut. öEfraim mi ka si lo,” a ti ahcun,

⁶öShibboleth tiah sal hnik,” an ti ih, feltein sal thiam loin öSibboleth,” ti ih an sal tikah Gilead ralkap pawl cun an kaih ih cutawk Jordan Tiva tannak ahcun pakhat hnu pakhat an that. Cuih òum ah Efraim ralkap thawng sawmli le thawng hnih an thi a si.

⁷Gilead mi Jefthah cun Israel thu òhentu kum ruk sung a òuan. A thih tikah Gilead ram amah ih khua ah an phum.

Ibzan, Elon, le Abdon

⁸Jefthah thih hnuah Israel cu Bethlehem khua mi Ibzan in a ho.

⁹Ibzan in fapa sawmthum le fanu sawmthum a nei. A fanu sawmthum pawl cu hrindang mi pasal a neihter hai ih, a fapa sawmthum hrangah khal hrindang mi nupi a neihter. Ibzan in Israel cu kum sarikh sung a ho.

¹⁰A thih tikah Bethlehem khua ah an phum.

¹¹Ibzan thih hnuah Zebulun mi Elon in Israel cu kum hra sung a ho.

¹²Elon cu a thi ih Zebulun ram sung Aijalon khua ah an phum.



¹³Elon thih hnuah Pirathon khua mi Hillel ih fapa Abdon in Israel cu a ho.

¹⁴Abdon in fapa sawmli le tupa sawmthum a nei ih laak sawm sarih parih a to òheu mi an si. Abdon in Israel cu kum riat sung a ho.

¹⁵A thi ih Amalek mi pawl ih tlangpar ram, Efraim ram sungih Pirathon khua ah an phum.

Thu̇thentu 13

Samson Suahnak

¹Bawipa ih hmaiah Israel mi pawl cu an sual lala ruangah Bawipain Filistin mi kut hnuai ah a thlenter hai ih kum sawmli sung Filistin pawl in Israel mi an uk.

²Culai ah Manoah an timi mipa pakhat a um. Amah cu Zorah khua mi a si ih Dan miphun a si. A nupi cu fa nei lo nucing a si.

³Bawipaih vancungmi a nupi hnenah a lang ih a hnenah, òNang cu nucing na si ih faate na nei lo; sikhalsehla atu thok ihsin nau na keng ding ih fapa na hring ding.

⁴Ralringzet in um awla sabitti le zu in hlah aw; ei thiang lomi rawl khal ei aw hlah;

⁵ziangahtile nau na keng ding ih fapa na nei ding. Cuih na fapa cu a sam na met lo pei, ziangahtile a suah ni ihsin Pathian hnenih pekmi a si ding ih Nazir mi a si ding. Amah cu Filistin kut sung ihsin Israel mi runsuak dingah a thoktu a si ding,” tiah a ti.

⁶Cutikah zamrangin a feh ih a pasal hnenah, òPathian ih minung pakhat ka hnenah a ra ih Pathian ih vancungmi bangtuk a si ih òihzah tlak ngaingai a si. Khuitawk inso na rat, ti khal ka sut lo; cule anih khal in a hmin i sim ve lo.

⁷Asinain, òNau na keng dingih fapa na nei ding, ó tiah i sim. òsabitti le zu na in lo pei; ei thianglo rawl khal na ei lo pei, ziangahtile cuih na fapa cu Pathian hnenih pek mi a si ding ih a nun sung hmuahhmuah ah Nazir mi a si ding, ó i ti,” tiah a sim.



⁸Cutikah a pasal Manoah cu Bawipa hnenah thla a cam ih, öMawBawipa, in zaangfah hram awla na rak thlahmi na minung cu kan hnenah rak thlah sal awla kan neih dingmi fapa cu ziangtinso kan kilkhawi ding, in ra sim hram seh,” tiah a dil.

⁹Manoah ih thlacamnak cu Bawipa in a thei ih a vancungmi cu Manoah ih nupi hnenah cun a thlah sal. Culai ah Manoah ih nupi cu lo sungah a to; a hnenah a pasal a um lo.

¹⁰Cutikah zamrangte in a pasal hnenah a va tlan ih, öZohhnik, kan dungih a rami pa cu atu ka hnenah a lang sal a si,” tiah a ti.

¹¹Manoah cu a tho ih a nupi cu a hei thlun. Mi pa hnenah cun Manoah in, öKa nupi hnenih a òongtu cu nangmah maw na si?” tiah a sut. Cule mi pa in, öAsi, keimah ka si,” a ti.

¹²Cutikah Manoah cun, öCuti asile, na simmi a kim tikah nauhakpa cu ziangtinso a um ding? Ziang so a tuah ding?” tiah a sut.

¹³Cule Bawipa ih vancungmi in, öKa sim vekih thlun thluh dingah na nupi cu fimkhur zetin um seh.

¹⁴Sabit hri ihsin a suakmi hmuahhmuah zianghman ei hlah seh. Sabitti siseh, zu siseh a in lo pei ih, ei thianglomi rawl khal a ei lo pei. Ka simmi hmuahhmuah cu a tuah thluh pei,” a ti.

¹⁵⁻¹⁶Bawipa ih vancungmi a si, ti thei loin Manoah cun a hnenah, öFeh hrih hram aw hlah. Na hrangah me thuangte kan that ding,” a ti. Sikhalsehla vancungmi in, öKa um hrih a si khalle na rawl cu ka ei zik lo. Asinain me na that asile meisa ur in Bawipa hnenah thawinak pe aw,” tiah a ti.

¹⁷Cutikah Manoah in vancungmi hnenah, öNa simmi hi a kim tikah upat hmaizahnak kan lo pek theinak dingah na hmin in sim aw,” tiah a ti.

¹⁸Cule vancungmi cun, öZiangah so ka hmin theih cu na duh? Ka hmin zohman ih theih ding a si lo,” a ti.



¹⁹Cule Manoah in me thuangte le fang malte a keng ih lungto biakòheng parah mangbangza in hna a òuantu Bawipa hnenah thawinak a pek.

²⁰Biakòheng ihsin meisa a alh ih Manoah le a nupi in an zoh lai fangah meialh lakin Bawipa ih vancungmi cu van ih a kai lai kha an hmu. Cu vete in Manoah le a nupi cu leilung ah an bok.

²¹Cule vancungmi cu an hmu sal nawn lo. Cutikah Bawipa ih vancungmi a si ti kha Manoah in a thei.

²²Manoah in, “Pathian kan hmuh ruangah kan thi tengteng ding a si,” tiah a nupi hnenah a ti.

²³Asinain a nupi in, “Bawipa in in that duh ngaingai sisehla thawinak kan pekmi kha a saang lo ding a si; hi bangtuk thil mangbangza hi in hmuh lo ding a si ih atu vek tikcu ahhin a theih khal in theiter lo ding a si,” tiah a ti.

²⁴A nupi cun fapa a run hring ih a hmin ah Samson a sak. Naute cu a òhang vivo ih Bawipa in thluasuahnak a pek.

²⁵Zorah le Eshtaol karlak, Dan ralkap riahbuk ah Samson cu Bawipa ih thlarau in a run òhangphawk thok a si.

Thu̇thentu 14

Samson Le Timnah Fala

¹Samson cu Timnah khua ah a vung leng ih cutawkah Filistin fala pakhat a hmu.

²An innih a tlun sal tikah a nu le a pa hnenah, “Timnah khua ah Filistin fala pakhat ka hmu. I biaksak hram uh. Ka òhi duh a si,” tiah a ti.

³Asinain a nu le a pa cun, “Ziangah so serhtan lomi Filistin mi pawl ih nunau cu nupi ah na duh ngelcel? Kan sungkhat le kan miphun pawl lak ahhin na duhmi fala pakhat hman an um lo maw si?” tiah an ti. Asinain Samson in, “In òhitsak dingih ka duhmi cu amah pakhat lawng hi a si. Amah lawng ka duhmi a si,” tiah a pa hnenah a ti.



⁴Filistin mi pawl do dingah Bawipa in tikcu òha a hawl ruangahBawipa in Samson cu hiti in thil a tuahter a si, ti kha a nu le a pa in an thei lo. Culai ahcun Israel mi uktu cu Filistin mi an si.

⁵Samson cu a nu le a pa thawn Timnah ah an vung feh. Cutawkw lampi sabit lo sungih an feh laiah Samson cu kiosa note pakhat in a rak hngirhngir.

⁶Cutikah Bawipa ih thlarau cu Samson parah nasa zetin a thleng ih me note bauhtlek sehla cubangin kiosa cu a kut lawngin a bauhtlek thluh. Cutiiah a tuahmi cu a nu le a pa a sim lo.

⁷Cule falanu hnen ahcun a feh ih thu tla an rel tlang ih a lung a kimzet.

⁸Tikcu malte a rei hnuah acuih fala òhi dingah Samson cu a vung feh lala. A feh laiah cun a rak thahmi kiosa ruak zoh dingah lamzin ihsin malte a pial duak ih a zoh tikah kiosa ruak sungah cun khuaibu khat a tizu thawn a hmu.

⁹Khuaitizu cu a lakih a feh phah in a ei vivo. A nu le a pa hnenah a va thleng ih khuaitizu cu a pek ve. Annih khal in an ei; asinain kiosa ih ruak sung ihsin a lak thu a nu le a pa a sim lo.

¹⁰Samson ih pa cu falanu ih inn ahcun a feh ih, culai tlangval pawl ih tuah òheu mi daan bangtuk in Samson in puai a tuah.

¹¹Filistin mi pawl in Samson an hmuh tikah a hnenih um dingah tlangval sawmthum an pek.

¹²Cule Samson in an hnen ahcun, öThu ka lo polh hai ding. Nupi òhitnak puai ni sarikh sungah ka thupolhmi ih tican in sim thei a si ahcun sunghruk puannemte zun sawmthum le hnipuan thlengnak korfual zun sawmthum ka lo pe hai ding.

¹³Asinain in sim thei lo a si ahcun sunghruk puannemte zun sawmthum le hnipuan thlengnak korfual zun sawmthum in pe ding,” tiah a ti. Annih in, öNa thupolh cu in sim hnik-aw he. Kan ngai hnik pei cu,” tiah an ti.



¹⁴Cutikah Samson cun: öSa eitu sungin ei ding a suak, A cak sungin a thlummi a suak,” a ti. Ni thum sung a thupolhmi cu an ruat rero naón an thei thei lo.

¹⁵A ni linak ah Samson ih nupi hnenah cun, öA thupolhmi hi na hnenih phuang dingin na pasal hi leem aw. Cutiuh na leem lo asile na pa ih inn kan ur pei ih nangmah khal kan lo ur cih ding. Hi puai ih in sawm hi farah thluh hai seh ti in duh ruangah maw a si?” tiah an ti.

¹⁶Curuangah Samson cu a nupi in òap phah in a pan ih, öI duh ngaingai lo a si; i hua a si hi! Ka rualpi pawl cu thu na polh ih a tican cu keimah rori hman i sim duh lo hi!” tiah a ti. Samson in a nupi hnenah, öRuat ve hnik! I hringtu ka nu le ka pa hman ka sim lo. Ziangtin so nang ka lo sim thei ding?” tiah a sawn.

¹⁷Curuangah ni sarieh sung puai a reh lai hlanlo nitinte a pasal cu a òah hnawh ringring. Cutiuh thlah loih a ngiar tuk ruangah a ni sariehnak ahcun a thupolhmi ih tican cu a nupi hnenah a sim. Cule a nupi cun a rualpi pawl a sim sin.

¹⁸Curuangah ni sariehnak ni, a ihnak khaan sungih Samson a luh hlanah, khuasung mi pawl cun, öKhuaitizu hnakin a thlum sawn ziangso a um ding? Kiosa hnakin a caksawn ziangso a um ding?” tiin a thupolhmi cu an let. Cutikah Samson in, öKa caw late thawn leilet hlah uhla cu, Nan thei lo ding nan ka thupolh mi cu,” a ti.

¹⁹Cule Bawipa ih thlarau in Samson cu nasa zetin a umpi. Ashkelon ah a vung feh ih cutawk ah minung sawmthum a that ih an hnipuan a lak òheh ih a thupolhmi a let theitu pawl cu a pek. Cule a thinheng zetin a pa ih inn ah a tlung sal.

²⁰A nupi cu Samson ih rualpi òha bik, a nupi òhit lai ih a dinpitu an neihter.

Thuthentu 15

¹Tikcu a hung rei deuh ih sangvut khawm caan a si tikah Samson cu a nupi leng dingah a feh ih me thuangte khal a hrangah a keng. Samson in, öKa nupi



ihnak khaan sungah ka lut duh,” tiah a puzon cu a sim. Asinain a puzon cun a lutter duh lo.

²A puzon cun, öKa fanu cu na hua ngaingai a si, tiin ka zum ruangah sokhaw na rualpi pa hnenah ka pek. Asinain, a ngaingai ti ahcun anih hnakin a naunu sokhaw a mawi sawn. Na duh ahcun amah sawn hi òhi aw,” tiah a ti.

³Cutikah Samson cun, öTuihòum cu Filistin mi parah thil òha lo ka tuah khalle mawhthluk ka si lo ding,” a ti.

⁴Curuangah a feh ih cinghnia zathum a va kai. Cinghnia cu pahnih pahnih in an mei a òem ih an mei karlak ahcun meifar a òem cih.

⁵Meifar cu a vang ih Filistin mi pawl ih sangvut lo lakah cun cuih cinghnia pawl cu a thlah ciamco. Cuticun an khawm ciame sangvut lawng si loin an lo sungih a um laimi sangvut tiangin a kangter thluh. Olif hmuan pawl khal a kang òheh.

⁶Cutikah Filistin mi pawl in, öHitiih a tuahtu cu zoso a si?” an ti ih Samson a si ti kha an thei. Ziangah cutiin a tuah tile Timnah mi a puzon in a nupi a lon sal ih a rualpi pa hnenah a pek ruangah a si. Curuangah Filistin mi pawl an feh ih cuih nunau nu cu meisa in an ur that ih a pa ih inn khal an ur thluh.

⁷Cutikah Samson in, öHitiih maw nan thil tidaan a si! Siatcam in thu ka lo kam: nan parih phu ka lak hlanlo ka cawl lo ding,” a ti.

⁸Curuangah nasazet in a do ih Filistin mi tampi an thi. Cuih hnuah a vung feh ih Etam khaam ih lungpuk sungah a vung um.

Samson In Filistin Mi Pawl A Neh

⁹Filistin mi pawl cu an hung ih Judah ram ah òanhmun an khuar ih Lehi khua an nam.

¹⁰Cule Judah mi pawl in, öZiangah so kannih in do?” tiah an sut tikah, Filistin mi pawl in, öSamson kaih kan duh ruangah a si; in tuah vekin kan tuah ve ding,” an ti.

¹¹Cutikah Judah mi thawng thum cu Etam khaam ih lungpuk ah an vung feh ih Samson hnen ahcun, öFilistin mi pawl cu kanmah uktu an si hi na thei lo

mawsi? Kan parih na thlentermi thil hi zohhnik!” tiah an ti. Samson cun, öKa parih an tuahmi vekin an parah ka tuah ve a si ko,” tiah a ti.

¹²Cule Judah mi pawl in, öNangmah lo òawnhrem tahrat in Filistin mi pawl hnenih pek dingah kan ra a si,” tiah an ti. Samson cun, öCutu asile, kanmah cun kan lo that lo ding, tiah siatcam in thu i kam uh,” a ti.

¹³Cutikah annih in, öAsi, a òawn lawng kan lo òawn pei ih an hnenah kan lo pek ding. Kan lo that hrimhrim lo ding,” tiah thu an kam. Curuangah hridai tharte pahnih in an òawn ih khaam ih lungpuk cun an hun suahti.

¹⁴Samson cu Lehi khua a thlen tikah Filistin mi pawl a hnenah au phah in an ra tlan ciamco. Cutikah Samson cu Bawipa ih thlarau in nasa zetin a umpi ih a baan le a kut ih an òawnnak hridai pawl cu olte in a botcat thluh; a ol tukah pat phang khat meisa ih ur cat vekin an cat mai.

¹⁵Cule laak khabaruh pakhat Samson in a hmuh ih a vun dawh ih a lak hnuah cumi cun Filistin mi thawng khat a vuak that.

¹⁶Cutikah Samson cun, öLaak khabaruh pakhat in milai thawng khat ka that, Laak khabaruh pakhat in miruak a thuah in ka thuah,” tiah a ti.

¹⁷Cuih hnuah laak khabaruh cu a hlon. Cuih hmun cu Ramath Lehi tiah an ti.

¹⁸Samson cu a ti a haal ngaingai ih Bawipa a ko ih, öMaw Bawipa, na salpa kei hi ralnehnak tumpi i pe zo. Atu hi tihal in ka thi zik thlang; hiti in mawsi tihal in ka thih ding ih serhtan lo Filistin mi pawl ih kut sung ka thlen ding?” tiah a au.

¹⁹Cutikah Pathian in cutawk Lehi ih leilung sung ihsin kua a ongter ih cutawk ihsin tidai a hung put. A cuih tidai cu Samson in a in ih a tha a kim sal ih a cak sal. Curuangah acuih cirh cu En-Hakkore tiah hmin an sak. Tuihsan tiangin Lehi ah a um lai a si.

²⁰Filistin mi in an ram an uk laiah Samson in Israel hotu kum kul sung a òuan.

Thuthentu 16

Gaza Ah Samson



¹Samson cu Gaza ah a feh ih cutawkah hlawhhlung nu pakhat a hmu ih a hnenah a it.

²Gaza khua mi pawl in an khua ih Samson a um kha an theih tikah an kulh ih zanvarte khawpi kulhnak kotka ihsin an bawh. Zanvar zianghman an tuah lo, an dai khepkhep. An thinlung tein, öKhawvang tiang kan bawh pei ih cutikah kan that leh pei,” tiah an ruat.

³Asinain Samson cu zandim tiang lawng a it. Cun a tho ih khawpi kulhnak kotka khar cu a òhuam pawl le a hrolh pawl le a thilri zate thawn a phawi ih a liang parih a suan hnuah tlangpar ram, Hebron khua ihsin ralden ih a ummi tlangpar tiang a phur ih cutawkah a tanta.

Samson Le Delilah

⁴Cuih hnuah Samson cun Sorek Phairawn ih a ummi nunau pakhat, a hminah Delilah an timi a ngai.

⁵Cutikah Filistin hotu lal panga pawl Delilah hnen ah an feh ih, öNa tlangvalpa hi a hnik rak del aw; ziangtión so hi tluk lawmmam ih a cak tile, ziangtión so kan neh thei ding ih kan kaih ih kan òem thei ding, ti pawl a theih rak zuam hnik aw. Na ti thei asile ngun tangka thawngkhat le zakhat ciar kan lo pe ding,” tiah an ti.

⁶Curuangah Delilah in Samson hnen ahcun, öZiangti in so hiti lawmmam ih na cah, i sim hnik aw he. Thuòhimnak ah midang in a khih le a kaih lo tum bang hai sehla ziangti talin an lo kai thei lo ding maw?” tiah a sut.

⁷Cutikah Samson in, öA caar hrih lomi thalhri thar pasarih in i khith hai sehla ka tha a cem thluh ding ih midang vek thotho ka si ko ding,” tiah a ti.

⁸Cule Filistin hotu pawl cun a caar hrih lo mi thalhri thar pasarih cu Delilah an pek ih cumicun Samson cu a òawn.

⁹Inn khaan pakhat sungah mi a hrekkhat a ret ih Delilah in, öSamson, Filistin mi an ra!” tiah a au ciamco. Cutikah meisa urmi pat bangtuk in thalhri pawl cu Samson in olte in a botcat. Samson ih cahnak thuthup cu an thei lo.



¹⁰Cutikah Delilah cun, öRuat hnik, thuphan i sim ih capohnak men ah i hman hi! Atu cu òhatein i sim thlang aw, ziangtinso mi in an lo òemtar thei ding,” tiah Samson cu a sut.

¹¹Cule Samson cun, öZohman ih hman dah hrih lomi hrihrual in in òem a si ahcun ka tha a cem pei ih midang vek thocho ka si ko ding,” tiah a ti.

¹²Curuangah Delilah in hrihrual tharte tampiin a lak ih Samson cu a òem hnuah, öSamson, Filistin mi an ra!” tiah a au. Mi a hrekhat in khatlam khaan sung ihsin an rak bawh. Asinain Samson cun a kut an òemnak hrihrual cu pat phang khat vekin a botcat thluh thocho.

¹³Cutikah Samson hnenah, öCaponak men ah i hmang ih i bum thocho a si. I sim ko aw, ziangtinso an lo òem thei ding?” tiah Delilah in a sut. Cule Samson in, öKa samphiar phiar sarikh hi thiam ah tak awla, thiamtleeng in hngette in khawncih awla, cule thiamtlang ah òemciah awla, ka tha a cem ding ih mi dang vek thocho ka si ko ding,” tiah a ti.

¹⁴Cule Delilah in Samson cu a thlim ih a ithah lai ah a samphiar phiar sarikh cu a lak ih thiam ah a tah; thiamtleeng in hngette in a khawncih, thiamtlang ah a òemciah ih, öSamson, Filistin mi an ra!” tiah a au. Samson cu a òhang ih a òhuam pawl thawn a thiambu pi in a thawhpi luihlo mai.

¹⁵Curuangah Delilah cun, öNa thinlung in i duh ngaingai lo naón ziangah so ka lo duh tiah i ti? Voithum tiang rori i hmuhsuam ih ziangruangah so hiti ih na cah, ti hman i sim duh lo,” tiah Samson cu a ti.

¹⁶Nikhat hnu ni khat, öI sim thlang aw he,” tiah Samson cu a ngiar ringring. Cutiin thlah loih a ningcerh tuk ruangah Samson cu a thin a pit ih thih hman a duh sawn thlang.

¹⁷Cule a netnak ah a thuthup cu a phuan. öKa sam hi meh dah lomi a si. Ka suah thlak vete in Bawipa hnenih pekmi Nazir mi ka si. Ka sam hi met sisehla ka tha a cem thluh ding ih midang vek ka si ko ding,” tiah a sim.



¹⁸Cutikah thuhman i sim zo a si, ti kha Delilah in a thei. Filistin hotu pawl hnenah thu a cah ih, öAtu voikhatte cu ra hrih uh. A thuthup i sim zo a si,” tiah a ti. An ra ih tangka khal cu an rak keng.

¹⁹Delilah in Samson cu a cawn parah a thlim, a ihthatter ih mi pakhat a kawh ih Samson ih samphiar phiar sarih cu a hleptan thluh. Cule Delilah in neh hram a thok. Samson ih thazaang cu a cem ih a cah-nak hmuahhmuah a hlo òheh.

²⁰Cutikah Delilah in, öSamson, Filistin mi pawl an ra!” tiah a au. Samson cu a òhang ih, öA hlan vek thotho in ka tho ding ih ka luat ko ding,” tiah a ruat. Bawipa in a fehsan zo kha a thei lo.

²¹Filistin mi pawl in an kai ih a mit an phorh ih Gaza ah an vun hruai. Cutawk ahcun dar ih tuahmi hreng an sut. Thawng sungah sangvut an rialter.

²²Asinain a sam cu a cerh vivo sal.

Samson A Thi

²³Lungawi ih aih ding le an khawzing Dagon hnenih thawinak nasazet pek dingah Filistin siangpahrang pawl cu hmun khatah an khawm aw ih, öKan khawzing in kan ral Samson, Kan kut sungah a thlenter zo,” tiah hla an sak.

²⁴Misenpi in Samson an hmuh tikah an khawzing Dagon an thangòhat ih, öSamson in kan ram cu kan ruak in a khahter, Kan khawzing in kan ral cu kan kut sungah a thlenter,” tiah hla an sak ciamco.

²⁵Misenpi cu an nuamzet ih, öSamson ko uh, hnihsuah capoh sainak ah kan hmang pei,” tiah an ti. Thawnginn ihsin Samson cu an rak hruai ih hnihsuah capoh sainak ah an hmang. Cule òhuam le òhuam karlak ah an dinter.

²⁶A kut kai tahrat in a rak hruaitu nauhakpa hnenah Samson in, öHi inn òhuam pawl i thamter hnik aw, a hngauhsan ka duh,” tiah a ti.

²⁷Cuih inn sungah nunau le mipa a khat in an um. Filistin siangpahrang panga pawl khal an um ih hnihsuahnak ih an hman rero mi Samson zoh duh ah minung thawng thum tlunta don ah an um.



²⁸Cutikah Samson cu thla a cam ih, öMaw Cungnungbik Bawipa, i run thei hram aw. Maw Pathian, nangmah ih zaangfahnak in tuihòum òum khatte hi cu thacahnak i run pe hrih hram awla ka mit pahnih an phorh manah an tlunih phu ka lak theinak dingin i zaangfah hram aw,” tiah Pathian hnenah a dil.

²⁹Samson cun inn dotu sutpi pahnih cu a pom ih kut khat in sutpi pakhat veve a kaih ih a nawp-aw ih,

³⁰öFilistin mi pawl thawn thi tlang ko ning law,” tiah au phah in sutpi pahnih cu a tha neih tawp in a tuul ciamco ih innpi cu misenpi le siangpahrang pawl parah cun a vung cim luailo. Samson in cutawk ih a thahmi minung pawl cu a nun sungih a thahmi hmuahhmuah hnakin an tam sawn.

³¹A unau pawl le a sungkhat pawl in a ruak cu an vung lak. A ruak cu an tlunpi ih Zorah le Eshtaol karlak a pa Manoah ih thlaan ah an phum. Samson in kum kul sung Israel hotu a òuan.

Thuþentu 17

Mikah Ih Milem Pawl

¹Efraim tlangpar ramah Mikah an timi mipa pakhat a um.

²Voikhat cu a nu hnenah, öNa ngun tangka thawngkhat le zakhat an ruk laiah a rutu kha na cam ciamco a si. Na cam lai rori ka lo thei a si. Zohhnik, na ngun tangka cu ka hnenah an si. Keimah in ka lak,” tiah a ti. Cutikah a nu in, “Bawipa in lo thlawsuah hram seh, ka fapa,” tiah a ti.

³Cule a fapa in ngun tangka thawngkhat le zakhat cu a nu hnenah a pek sal. Cutikah a nu in, öKa siatserhnaak cu na parih thleng lo dingah hi tangka hi atu ihsin Bawipa hnenah ka pek ih thing ih tuah mi milem le burmi milem tuahnak ah a si pei. Curuangah hi tangka cu atu na hnenah ka lo pek sal a si,” tiah a ti.

⁴Mikah cun a nuih hnenah tangka cu a khirh sal. A nu in ngun tangka zahnih a lak ih ngunsertu hnenah a pek. Cule ngunsertu cun milem ah a bur ih a tuah. Cule Mikah ih inn ah an ret.



⁵Mikah cu amahte in biaknak inn a nei. Milem pawl a tuah ih puithiam angki òangthlah khal a tuah. Cule a fapa pawl lakah pakhat cu puithiam ah a ret.

⁶Culai ahcun Israel ram sungah siangpahrang an um lo ih mikip in an duhduh in an nung.

⁷Judah ram Bethlehem khua ah tlangval pakhat a um. Amah cu Judah ramih a ummi Levi miphun a si.

⁸Voikhat cu khawdang vai dingin Bethlehem khua ihsin a suak. A feh vivo ih Efraim tlangpar ih a um mi Mikah innah cun a thleng.

⁹Cutikah Mikah in, öKhuitawk inso na rat?” tiah a sut. Tlangval pa cun, öJudah ram Bethlehem khua ihsin ka ra ih Levi miphun ka si. Umhmun khuarnak ka hawl vivo a si,” tiah a ti.

¹⁰Cutikah Mikah in, öKa hnenah hin um aw. Ka hrangah remruattu le puithiam si awla kum khatah ngun tangka fanghra ka lo pek ding. Hnipuan khal ka lo pek ding ih rawl khal ka lo cawm ding,” tiah a ti.

¹¹Levi tlangval pa cun Mikah hnenih um cu a lung a kim ih a fapa vek rori ah a cang.

¹²Cule Mikah in a puithiam ah a tuah ih a inn ah a um.

¹³Mikah cun, öLevi mi ka puithiam ih ka neih ruangah atu cunBawipa in i hlawhtlingter ding ti ka thei,” tiah a ti.

Thuthentu 18

Mikah Le Dan Miphun

¹Culai ahcun Israel ramah siangpahrang an um lo. Dan miphun pawl cu ram luah ding an hawl rero, zianghatile culaiah Israel mi lakah ram luah ding an rak co ve lo.

²Curuangah an hrin sungih innsang hmuahhmuah lak ihsin pacang òha bik an timi panga an hril ih Zorah khua le Eshtaol khua karlak ih ram zoh dingah le thlingthla dingah an thlah. An feh ih Efraim tlangpar ram an thleng ih Mikah inn ahcun an riak.



³Cutawkih an um sungah cuih inn ih a ummi tlangval pa cu a aw-thluk in Levi mi a si ti kha an thei thiam. Cutikah amah cu an pan ih, öHinah zoso a lo hruai? Hinah ziangso na tuah? Ziangah so hinah na um?” tiah an sut.

⁴Anih in, öMikah thawn thukamnak kan nei a si. A puithiam ka òuan ih ka hlawhman amah in i pek,” tiah a ti.

⁵Cule annih in, öKan khualtlawnnak ahhin kan hlawhtling pei maw hlawhtling lo so, Pathian in hun ron sak hnik aw,” tiah an dil.

⁶Cuih Puithiam pa cun, öHnangamtein va feh uh. Nan fehnak ahBawipa in a lo kilkhawi a si,” tiah a ti.

⁷Curuangah an panga cun an feh ih Laish khua an thleng. Cutawkih a ummi minung pawl kha an zoh tikah lungphannak zianghman nei lo, Sidon mi pawl bangtuk in hnangamzet in an um kha an hmu. Pakhat le pakhat tlunah thunei cuang um loin rualrem zet le tuangtlam zet in an um ih, hlawhsam mi zianghman nei lo ih a nungmi an si. An umnak cu Sidon mi pawl umnak ihsin a hlatzet ih miphun dang thawn pawl awknak le pehzomnak zianghman an nei lo.

⁸Mi panga pawl cu an kir ih Zorah le Eshtaol an thlen tikah an phunpi pawl in an hmuh mi le an tonmi thu cu an rak sut.

⁹Cutikah annih in, öThok uh, Laish cu kan do ding. Ram cu kan va zoh ih ramòha ngaingai a si. Ziangah so nan um thuaithi men! Zamrang tein pok uh! Feh lohli uhla an ram cu luah zaang uhsi.

¹⁰A hmun nan thlen tikah helhkam nei lo, ralmuang zetih ummi an si ti kha nan hmu ding. An ram cu a kauzet ih Pathian ih a lo pek zomi ram a si. Milai ih poihei mi thil hmuahhmuah kim òhehnak ram a si,” tiah an ti.

¹¹Zorah le Eshtaol khua ihsin Dan hrin pawl minung zaruk cu ralthuam kimtein an keng ih an feh.

¹²A so lamah an hung feh ih Judah ram sung Kiriath Jearim ihsin nitlknak lam ah an riak. Curuangah tuihsan tiangin cutawk hmun cu Dan Riahnak tiah an tita.



¹³Cutawk cun an feh sal ih Efraim tlangpar ramih ummi Mikah inn ah an thleng.

¹⁴Cutikah Laish kiangkap hrawngih ram a rak zohtu le a rak thlingthlatu minung panga pawl in an rualpi pawl hnenah, öHi nan hmuhmi inn pakhat sungah hin puithiam korfual òangthlaih, thing ih tuahmi milem le burmi milem an um, ti hi nan thei maw? Ziangtin so kan ti ding ruat hnik uh?” tiah an sut.

¹⁵Curuangah Levi tlangvalpa umnak Mikah ih inn pan in an pial ih, öNa dam lai maw,” tiah cibai an buk.

¹⁶Culai ahcun raldo dingih a tiar-awmi Dan ralkap zaruk pawl cu kotka kiangah an rak ding.

¹⁷Cutikah thlingthlatu mi panga pawl cu hmakhatte-ah Mikah ih innsung ahcun an lut ih puithiam korfual òangthlaih, thingih tuahmi milem le burmi milem dang pawl cu an lak. Culai ah puithiam pa cu ralkap zaruk pawl thawn kotka ahcun a rak um.

¹⁸Mi panga pawl in Mikah ih innsung ihsin milem pawl an lak a hmuh tikah puithiam pa in, öZiang so nan tuah rero?” tiah a sut.

¹⁹Cutikah annih in, öDaite in um sawn aw! Kam khat hman òong hlah! Kan hnenah ra awla kan puithiam le kan remruattu ah ra cang aw. Minung pakhat innsang hrangih puithiam si hnak cun Israel miphun phunkhat pumpi ih puithiam si cu na duh sawn lo maw?” tiah an ti.

²⁰Cumi a theih tikah puithiam pa cu a lung a awizet ih milem pawl cu a lak ih an hnenah a thlun ve.

²¹Cuticun an khua lamah an kir ih an fanau, an òilva le an thilri pawl cu an hmaiah an khor vivo.

²²Mikah ih inn ihsin hla nawn an thlen tikah Mikah cun a innnen pawl cu raldo dingah a ko. Dan ralkap pawl cu an dawih ih,



²³an auh phah vivo. Dan ralkap pawl cu dunglet an hoi ih Mikah an hmuh tikah, öZiangah so in dawí? Minung kha zatzat ziangah so na run hruai?” tiah an sut.

²⁴Cutikah Mikah in, öKa puithiam le ka tuahmi milem ka pathian pawl nan lak ih nan rak tlanpi ziar a si. Ziangtiih tuah so in tum? öZiangah so in dawí?ó nan ti ngam lai sapbai!” tiah a ti.

²⁵Dan ralkap pawl cun, öIn auh hlah! Um men sawn aw! Hi ralkap pawl an thin na hengter a si ahcun nangmah le na innsang zatein nan thi men ding,” tiah an ti.

²⁶Cuih hnuah Dan mi pawl cu an feh. An cak tuk ih do ding rual an si lo, ti kha Mikah in a hmuh tikah a inn ah a kir sal.

²⁷Dan mi pawl in Mikah ih tuahmi thil pawl le a puithiam cu an tlanhlo pi. Cule an feh ih mi daizet le mi ralmuang pawl ih khua Laish cu an do. Khawsung mi pawl an that ih an khua cu meisa in an ur.

²⁸An khua cu Sidon khua ihsin a hlazet ih pawlkommi le pehzommi zokhal an neih lo ruangah runtu zohman an nei lo. Laish khua cu Beth Rehoh khua kiang horkuam ih a ummi a si. Dan mi pawl in cuih khua cu an din sal ih cutawkah an um.

²⁹Jakob ih fapa an pu Dan ih hmin suangin cuih khua cu Dan tiah hmin an sak sal. Cuih hlan ahcun Laish tiih an rak kawh ringring mi a si.

³⁰An milem cu biak dingah a umnak an tuah sak. Cule Moses ih fapa Gershom ih fapa Jonathan cu Dan mi pawl ih puithiam ah a cang. A tefa pawl khal Dan mi pawl ral ih an kaih thluh hlan tiang puithiam òuantu an si ringring.

³¹Pathian ih biakinn Shiloh ih a um sung hmuahhmuah Mikah ih milem khal cutawk ah a um ringring.

Thuthentu 19

Levi Mipa Le A Nupisun



¹Culai ahcun Israel mi pawl cu siangpahrang an nei lo. Efraim tlangpar ram dengah Levi pa pakhat a um ih Judah ram Bethlehem khua ih nunau pakhat a nupisun ah a lak.

²Voikhat cu a pasal parah a thin a heng ih Bethlehem khua a pa ih hnenah khua a tlan. Cutawkah thla li sung a um.

³Cule a pasal cu a hnen-um pakhat le a laak pahnih hruai in va leem ih va hruai sal tum in a feh. A nupisun in a pa ih inn ah òhatein a rak tlunter. A pa khal in aipuang zetin a rak hmuak.

⁴A puzon in a kaih ruangah ni thum sung a caam. A nupisun thawn ti in rawl ei tlang in an riak.

⁵Cule a ni linak zingah an tho ih feh dingin an tim an tuah. Asinain a puzon cun a maakpa ih hnenah, öRawl ei hmaisata hrih uh. Nan ril a rawng pang ding. Nuamte in nan feh leh pei,” tiah a ti.

⁶Curuangah an pu-tu in an totlang ih an in an ei tlang. Cutikah a puzon cun, öTuihzan cu riak hrih awla nuamzetin um hrih ko aw,” tiah a ti.

⁷Levi pa cu a pok tum thotho; asinain a pu in a kaih ruangah cun a òul sal ih zankhat cu a riak sal.

⁸A ni nganak zingah a tho ih feh dingin a tim a tuah. Asinain a puzon cun, öRawnhru tal eita awla nuam huahho in um hrih aw. Simneem na feh leh pei cu,” a ti ih an pahnih cun rawl an ei tlang lala.

⁹Cun Levi mipa le a nupisun le a hnen-um pa cu an pok. Sikhalsehla a nupisun ih pa cun, öZohhnik, zanlam a si thlang hi; tuihzan cu riak lawlaw hrih aw. A rei hlanah khua a thim cing ding a si. Curuangah tuihzan cu riak hrih awla um huahho hrih aw. Thaizing ah zingpit tein na tho pei ih na tlung leh pei,” tiah a kaih lala.

¹⁰⁻¹¹Asinain Levi mipa cun zankhat riah hrih cu a duh nawn lo ih a nupisun thawn an laak pahnih cu a todan an dan ih an feh suak. Jebus khua (Jerusalem timi) kiang an thlen tikah khua a thim zik thlang ih hnen-umpa in



a bawipa ih hnen ahcun, öZiangah so tuihzan cu hi Jebus khawpi ahhin kan riah mai lo?” tiah a sut.

¹²Cutikah a bawipa in, öIsrael miphun an um lonak khua ahcun kan riak lo ding. Kan lan pei ih Gibeah ah kan feh ding.

¹³Ra uh, kan feh hrih pei ih Gibeah ah a si lole Ramah ah kan riak pei,” tiah a ti.

¹⁴Curuangah Jebus khua cu an lan ih an feh. Nitlak zawng ah Benjamin phun ih ram sung Gibeah khua ah an thleng.

¹⁵Cuih khua ih riak dingin zinpi ihsin an vung pial. Levi mipa cu khawsungah a feh ih an mual ah a to. Asinain zan riahnak tlun-inn an tong lo.

¹⁶Culaitak fangah cun patarpa pakhat a lo ih hnaòuannak ihsin a rung tung. Cupa ih suahsemnak cu Efraim tlangpar ram asinain Gibeah khua ih a rung ummi a si. Gibeah khuami pawl cu Benjamin miphun an si.

¹⁷Mikhualpa mual ih a to mi cu patarpa in a hmuh tikah, öKhuitawh inso na rat? Khuitawh ah so na feh zik?” tiah a sut.

¹⁸Cutikah Levi mipa cun, öJudah ram Bethlehem khua ihsin kan ra ih kan umnak Efraim tlangpar ram dengah kan feh ding. Bethlehem ka vung tlawng ih atu cu ka innah ka tlunglam a si. Riahnak dingah khuihman ah tlun-inn kan tong lo.

¹⁹Kan laak hrangah rawl le hrampi kan nei; ka nupisun le keimah le ka hnen-umpa hrang khalah sang le sabitti lamcaw kan nei a si. Kan òul mi hmuahhmuah kan nei thluh,” tiah a sawn.

²⁰Cutikah patarpa cun, öHnangam in um awla, ka inn ah rung riak uh. Nan sam mi hmuahhmuah keimah in ka lo pe ding. Hi mual ahcun riak hlah uh,” tiah a ti.

²¹Cuih hnuah a inn ahcun a fehpi hai ih an laak pawl cu rawl a pek. Mikhual pawl cu an ke an kholh ih zanriah an ei.



²²Cuti ih nuamzet ih an um laifang ahcun khawsungih mi sualral pawl in an inn cu an kulh ih sangka an run den ih inn neitu patarpa cu, öNa inn ih a tlung mipa cu rak suah aw; a sualpi kan duh a si,” tiah an auh ciamco.

²³Asinain patarpa cu lengah a va suak ih, öUnaule uh, a si lo. Cubangtuk a sualmi le thil òha lo ningsinza cu tuah hlah uh. Hi pa cu ka mikhual a si.

²⁴I ngai hnik uh; hinah ka fanu fala le hi pa ih nupisun an um. Atu ka rak suahpi pei ih nan minung an si. Nan duh vek in rak tuah in rak sualpi hai uh. Asinain hi patarpa ih par ahcun a òha lomi zianghman tuah hram hlah uh,” tiah a leem ciamco.

²⁵Sikhalsehla a thu cu an ngai duh hrimhrim lo. Curuangah Levi mipa cun a nupisun cu innleng ah an hnen ahcun a hei suah. Cutikah a nupisun cu an kaihrem ih an sualpi ih zanvar in an hmuhsuam.

²⁶Zinglam khawfingcat ah nunau nu cu a ra ih patarpa ih inn, a pasal riahnak inn ih sangka kiang a thlen tikah a sawn. Nisuah hnu tiang cutawk ahcun a um lai hrih.

²⁷A pasal cu zingah a tho ih a innih tlung dingin sangka a hei on tikah a nupisun cu sangka kiangah a kut sangka tlang pawk in a bok kha a hmu.

²⁸Cutikah a pasal in, öTho aw, kan feh pei,” tiah a ti naón anih cun a sawn nawn lo. Cutikah a pasal cun a ruak cu a lak ih laak parah a suan ih a inn ah a tlung.

²⁹A inn a thlen tikah innsung ah a vung lut ih namte a lak. Cule a nupisun ih ruak cu òhen hleihnih ah a can thluh hnuah Israel ram khuazakip ah a kuat òheh.

³⁰Cumi a hmutu hmuahhmuah in, öHi vek thil kan hmu dah keel lo. Israel mi Izipt ram ihsin kan suah ni ih thokin hivek thil hi a um dah lo a si. Ruat hnik uh! Ziangtal kan tuah lo ding maw?” tiah an ti cio.

Thuthentu 20

Raldo Dingah Israel A Tiar-aw



- ¹Israel miphun pawl, saklam bik Dan ihsin thlanglam bikih Beersheba tiang, le nisuahnak lam ih Gilead ram tiangin, an zatein an suak ih thinlung khat pu in Mizpah ah Bawipa ih hmaiah an tongkhawm thluh.
- ²Hiti ih Pathian minung pawl a khawmmi lakah Israel miphun pawl ih hotu kimtein an tel thluh. Ke ralkap lawnglawng thawng zali an si.
- ³Israel miphun pawl hmuahhmuah Mizpah ah an feh thluh ti kha Benjamin mi pawl in an thei. Cule Israel mi pawl cun, öNa nupisun an thahnak thuhla in sim hnik,” tiah Levi miphun pa cu an ti.
- ⁴Cutikah a nupisun an thah mipa Levi pa cun, öKa nupisun le keimah cu Benjamin ram sung Gibeah khua ah zan riak dingin kan feh.
- ⁵Gibeah mi pawl cu an ra ih keimah thah tum in kan riahnak inn cu zan ah an kulh òheh. Ka nupisun sawn an sualpi ih a thi.
- ⁶Cutikah a ruak cu ka phur ih ka can thluh ih Israel ram khuazakip ah ka kuat. Hi khua mi pawl in thil òha lo le thil borhhlawh kan parah an tuah a si.
- ⁷Hitawkih a ra suakmi hi Israel mi hlir kan si. Ziangtin so tuah sehla a òha ding tiah nan ruat?” tiah a ti.
- ⁸Cutikah an zatein hmun khat ah an ding ih, öZohman inn ah kan tlung lo pei. Deu sungih a ummi kan si khalle, inn ngaingai sungih a ummi kan si khalle, kan tlung lo pei.
- ⁹Kan tuah dingmi cu hiti in a si pei: Gibeah khua dotu dingah camcawhfung zuk in mi kan hril pei.
- ¹⁰Israel minung zate ih òhen hra òhen khat in kan ralkap pawl hrangah rawl kan phur pei. A dang hmuahhmuah cun Israel ram sungih thil borhhlawh an tuah ruangah Gibeah mi pawl kan hrem pei,” tiah an ti.
- ¹¹Cuticun Israel mi hmuahhmuah cu thukhat vua in Gibeah khawpi siim dingah an khawm-aw.
- ¹²Israel miphun pawl cun Benjamin miphun ih ram sung khuazakip ah mi an thlah ih, öZiangtluk thil òha loso nan tuahmi hi a si?



¹³Gibeah khawsung ih mi huatsuak pawl cu kan hnenah rak keng uh; kan that ding ih cuticun Israel ram kan thianfaiteer ding,” tiah an ti. Sikhalsehla Israel mi pawl ih òongmi cu Benjamin mi pawl in zianghman ah an siar lo.

¹⁴Cule Benjamin ram sungih khawpi hmuahhmuah in mi tampi Israel do dingin Gibeah khua ah an ra.

¹⁵Cuih sun lawnglawng ah an khawpi pawl ihsin ralkap thawng kul hluanruk, ralnam keng fetfet, an ko. Cuih tlunah Gibeah khua mi pawl in a hleice ih hrilmi ralkap za sarìh an khawm.

¹⁶Ralkap hizat sung ihsin an hrilce mi kehtlak minung za sarìh cu an zatein, lungherhden thiam lamah cun, samphang pakhat hman òhelh loih sai thei pawl an si.

¹⁷Cun Israel mi pawl cun Benjamin mi siar loin raldo thiamzet nam keng ralkap thawng zali an ko khawm.

Benjamin Mi An Do

¹⁸Israel mi pawl cu Bethel khua ih Pathian biaknak hmun ah an feh ih Pathian hnenah, “Zohrin inso Benjamin cu a do hmaisai ding?” tiah an ron. Bawipa in, “Judah hrin in do hmaisai hai seh,” a ti.

¹⁹Curuangah Israel mi pawl cu a thaizing an tho ih Gibeah khua kiangah an riak.

²⁰Cule Benjamin do dingah an pok ih ralkap pawl cu Gibeah khua ih hmai zawn ah an òang.

²¹Benjamin ralkap pawl cu khawsung ihsin an ra suak ih an do-aw ih cuih ni ah Israel ralkap thawng kul hluanhnih an that.

²²⁻²³Israel mi pawl cu Bethel ah an hung feh ih Bawipa ih hmaiah zanlam tiang ninghang riahsia in an òap. Cule annih in, “Kan unau Benjamin mi do dingah kan feh sal pei maw?” tiah Bawipa an ron sal. Cutikah Bawipa in, “Feh uhla do sal uh,” tiah a ti. Curuangah Israel ralkap pawl cu an tha a tho sal ih an ralkap pawl a hmaisai ih an òannak hmun thotho ah an òanter sal.

²⁴Hihi Benjamin do dingah a voihnihnak an tiar awknak a si.



²⁵Cule a hmais a vek thotho in Benjamin ralkap pawl cu Gibeah khawsung ihsin an ra suak ih Israel ralkap raldo thiamzet pawl cu thawng hleiriat an that lala.

²⁶Cutikah Israel mi hmuahhmuah Bethel ah an hung feh ih ninghang riahsia in an òap ciamco. Bawipa ih hmaiah cun zanlam tiang rawl khal ei loin an to. Cule remnak thawinak le meieur thawinak pawl cu Bawipa ih hnenah an pek.

²⁷Culai ahcun Pathian Thukam Kuang cu Bethel ah a rak um ih,

²⁸Eleazar ih fapa Finehas in puithiam a òuan. Eleazar cu Aaron ih fapa a si. Cun Bawipa hnenah thu an ron sal ih, ö“Kan unau Benjamin mi pawl do dingah kan pok sal pei maw, a si lole kan baang dingso?” tiah an ti. Cutikah Bawipa in, ö“Do uh. Thaisun cu anmah nehnak ka lo pe ding a si,” tiah a ti.

²⁹Curuangah Israel mi pawl cun Gibeah kiangkap ah ralkap hrekkhat a thupte in an bawhter.

³⁰Cule a ni thumnak ni ah Benjamin do dingah an feh ih a hlan vek thotho in an ralkap pawl cu Gibeah khua ih hmaiah cun an òang.

³¹Benjamin ralkap pawl cu a hlan vek thotho in an khawsung ihsin an ra suak ih Israel ralkap hrekkhat pawl Bethel lamzin le Gibeah lamzin le hramlak ah an that. An thahmi cu ralkap sawmthum tluk an si.

³²Benjamin ralkap pawl cun, ö“A hlan vek thotho in kan neh ding a sihi,” an ti. Asinain Israel mi pawl cun, ö“Dunglam ah kan siip vivo pei ih Benjamin ralkap pawl an khua suahsan thluh hai sehla lamzinpi hi run zawh hai seh,” an ti.

³³Curuangah Israel ralkap pawl tam sawn cu dunglamah an siip ih Baal-tamar ah an khawm-aw thluh sal. Cule Gibeah khua kiangih a rak thup-awmi ralkap pawl cu an thuh awknak ihsin an ra suak.

³⁴Israel mi sung ihsin hrilcemi ralkap thawng hra pawl in Gibeah khua cu an nam ciamco ih nasazet in an do-aw. Asinain Benjamin mi pawl cun kan van a duai thlang ding a si, ti an thei lo.



³⁵Benjamin ralkap pawl parah nehnak cu Bawipa in Israel mi hnenah a pek zo. Curuanga Israel mi pawl in ni khat sungah Benjamin ralkap thawng kul hluanga le zakhat an that.

³⁶Cutik lawngah Benjamin mi pawl in kan sung a si ti an thei. Israel mi pawl cun Gibeah kiangkapih a thup awmi an ralkap hrekhat pawl kha an rinsan ruanga Benjamin ralkap pawl ih hmai ahcun dunglam ah an siip vivo.

³⁷Hi a thup awmi ralkap pawl cu hmakhatte-ah Gibeah khua sungah an lut ih an òhek-aw ih khawsung mi hmuahhmuah cu an that thluh.

³⁸Israel mi pawl le a thup awmi an ralkap pawl cu tiam awknak an rak nei. An tiam awknak cu: Gibeah khua sung ihsin meikhu tamzet van ih a kaimi an hmu asile,

³⁹Israel mi pawl ral an donak ah dunglam siip nawn loin hmailam ih nor ding an si. Benjamin mi pawl in cutiang ahcun Israel mi sawmthum an that zo ih anmah le anmah cu, “A hlan vek thotho in kan neh a sihi,” an ti aw rero.

⁴⁰Cutikah an tiam-awk cia vek in Gibeah khawsung ihsin meikhu a suak ngualngo kha an hmu. Benjamin ralkap pawl in an dunglam an hei zoh tikah an khua cu a pum tein a kang rero kha an hmu ih an mang a bang ngaingai.

⁴¹Cuvete in Israel ralkap pawl cu an her sal ih, an nor ciammam ih, Benjamin ralkap pawl cu an lung hmuah a aa thluh; ziangah tile kan ci in hmit thluh thlang ding a si ti an thei.

⁴²Curuanga dunglamah an siip ih hramlak lamah an tlan. Asinain an tlan suak thei lo. Israel ralkap burpi pawl le khawsung ihsin a ra mi ralkap pawl in an cipton ih an sat that ciamco.

⁴³Cuti ih an cipton hnuah an dawih ih Gibeah ihsin nisuhnak lam tiang an dawih vivo ih lamzin tluanah an thah phah vivo.

⁴⁴Benjamin ralkap òha bik pawl thawng hleiriat an that.



⁴⁵A dang pawl cu Rimmon ih Lungpi lamah hramlak ah an tlan. Lam tluanah thawngnga an that. A taanglaimi pawl cu Israel mi pawl in Gidom tiang an dawi ih an saat that phah vivo. Cunah thawngnih an that.

⁴⁶Azate kom ah, Benjamin ralkap ralòha zetzet lawnglawng thawng kul hluangga an that.

Israel Mi In An Neh

⁴⁷Asinain minung zaruk cu Rimmond Lungpi lamah hramlak ah an tlan suak ih cutawkah thla li an um.

⁴⁸Cule Israel mi pawl cu an kir sal ih khawsungah an feh ih mipa siseh, nunau siseh, nauhak le òilva tiangin an hmuhmi hmuahhmuah an thah thluh. Cuih kiangkapih khua hmuahhmuah khal an ur thluh fawn.

Thuṭhentu 21

Benjamin Mi Pawl Hrangah Nupi An Hawl

¹Israel mi pawl in Mizpah ah Bawipa ih hnenah thukamnak fekzet pakhat an tuah. An thukam mi cu, öKanmah lakah zohman in kan fanu pawl cu Benjamin miphun pawl ih òhit dingah kan pe lo pei,” ti a si.

²Cule Israel mi pawl cu Bethel ah an ra ih, Bawipa ih hmaiah zanlam siim hnu tiang an to ih napi in an òap ciamco.

³An òah phah cun, öMaw Bawipa, Israel ih Pathian, ziangah so hivek thil hi kan parih a thlen? Israel miphun lakah hrin khat cu a hlohralta ding hi!” tiah an ti.

⁴A thaizing zingpith Israel mi pawl cu an tho ih cutawkah biakòheng an dawl. Remnak thawinak pawl le mei-ur thawinak pawl cu Bawipa hnenah an pek.

⁵Cule annih in, öIsrael miphun pawl sungah Bawipa ih hmai ih pumkhawmnak ah hin a ra suak lomi zo so a um?” tiah an sut-aw. Mizpah ah Bawipa ih hmai ih a ra suak lomi cu thah an si ding, tiah fekzetih thukamnak an rak neih zomi a si.



⁶Asinain an unau Benjamin phun hrangah cun Israel mi pawl cu an riah a sia ngaingai. öTuihsun ahhin Israel mi pawl in kan phunpi pakhat pumpi in kan hloter a si.

⁷Anmah ih sung ihsin a taangmi pawl hrangah ziangtinso nupi kan holh ding. Kan fanu pawl cu an òhit dingah kan pe lo pei tiah Bawipa ih hnenah siat kan serh zo fawn,” tiah an ti.

⁸Cule pakhat le pakhat, öIsrael miphun pawl sungin zoso Mizpah ahBawipa ih hnenah a ra lomi a um?” tiah an sut-aw. Cutikah Gilead ram ih Jabesh ihsin pakhat hman an pumkhawmnak ah an ra lo, ti an thei.

⁹Israel mi pawl cu an siar-awk tikah Jabesh ihsin pakhat hman an tel lo ngaingai.

¹⁰Curuangah an ralkap lakih ralòha bik pawl thawng hleihnih an thlah ih, öHung feh uhla Jabesh khawsung ih a ummi hmuahhmuah nunau le nauhak tiangin hung that thluh uh.

¹¹Fala siar lo mipa siseh nunau an zatein that thluh uh,” tiah thu an pek. Cule an thupekmi vek cun an tuah thluh.

¹²Jabesh khawsungah fala note zali an rak um ih cu pawl cu that loin Kanaan ram, an riahnak Shiloh ahcun an run hruai.

¹³Cule a pumkhawmmi pawl cun Rimmon Lungpi ih a ummi Benjamin mi pawl hnenah cun mi an hei thlah ih ralremnak thu an cah.

¹⁴Benjamin mi pawl cu an ra kir ih Israel mi pawl cun Jabesh khua ihsin that loih an run hruai mi fala pawl cu nupi ah an pek. Asinain fala in an daih lo.

¹⁵Israel miphun pawl pumkhat vekih a rak ummi cu Bawipa in a òhenòhek thluh ruangah Israel mi pawl cu Benjamin mi pawl hrangah an riah a sia ngaingai.

¹⁶Curuangah a khawmmi hotu pawl cun, öA taang hrih mi Benjamin mipa pawl hrangah ziangtinso nupi kan hawl sak ding? Benjamin miphun ih nunau pawl le thah thluh an si zo fawn.



¹⁷Israel miphun phun hleihnih sungih sin phun khat hman hloralta ding cu kan siang lo. Benjamin miphun a nun theinak dingin lamzin kan hawl suak tengteng a òul a si.

¹⁸Asinain kan fanu pawl an òhit ding cu a cang thei fawn lo,” tiah an ti. Ziangahtile, zohman in nan fanu cu Benjamin mi ih nupi dingah nan pe lo pei, tiih siatcam ih thu an rak kam zo ruangah a si.

¹⁹Annih in, öShiloh ah Bawipa hrangih kumtin tuah òheu mi puai cu rei lote-ah a um thlang ding a si,” an ti. Shiloh khua cu Bethel ihsin saklam ah, Lebonah ihsin thlanglam ah, le Bethel le Shekhem karlak lamzin ihsin nisuahnak lamah a um.

²⁰Israel mi pawl in Benjamin mi pawl hnen ahcun, öVa feh uhla sabit hmuan sungah va relh uh.

²¹Cule rak zoh òha uhla hi puai sungah Shiloh khua ih fala pawl an ra ding ih an laam ding a si. Cutikah sabit hmuan sung ihsin suak uhla cuih fala pawl sung ihsin nan duhmi ciar cu an duh lo cingin kai uhla hruaimai uh. Cule nan Benjamin ram ah fehpi uh.

²²An pa le an òapa pawl kan hnenih an rat ih an lungkim lonak an ra sim a si khalle kannih in, òNgaithiam hai uh; nan fanu pawl cu co ko hai seh. Ziangahtile raldo laiah an nupi dingah kan kaihmi an si lo. Nan lungkim in nan pek mi an si fawn lo. Nan pekmi an si lo ruangah siatcam ih kan thukam mi nan buar fawn lo, ó tiin kan rak sawn ding,” tiah an ti.

²³Curuangah an sim vek in Benjamin pawl cun an tuah. A laammi fala pawl sung ihsin an nupi dingah pakhat ciar an kaih ih an tlanpi. Cule an ramah an tlung ih umhmun an khuar ih an khawpi pawl an sak sal.

²⁴Culai ah Israel mi pawl khal cu an òiak ih anmah ih hnam le hrin le innsang ciar in an khua le an ram ciar ah an tlung.

²⁵Culai ah Israel mi pawl in siangpahrang an nei lo. Mi hmuahhmuah in an duhduh in an nung.



Ruth

Ruth 1

Elimelek Le A Innsang Cu Moab Ram An Thleng

¹Thuòhentu pawl in Israel ram an rak uk laiah an ram sungah paam a rak tlung. Curuangah Judah ram Bethlehem khua ih a ummi mipa pakhat cu Moab ram ih um dingah a nupi le a fapa pahnih thawn an vung feh.

²Cupa ih hmin cu Elimelek a si; a nupi cu Naomi a si ih an fapa pahnih hmin cu Mahlon le Chilion an si. Anmah cu Efrath hrin an si. Moab ramah cun an vung thleng ih an vung um. Moab ram ih an um lai ah,

³Elimelek cu a thi ih Naomi cu a fapa pahnih thawn an hmei.

⁴A fapa pahnih cun Moab fala an òhit. Pakhat ih hmin cu Orpah a si ih a dang pakhat ih hmin cu Ruth a si. Cule cutawk ramsungih kum hra tluk an um hnuah,

⁵Mahlon le Chilion an thi lala ih Naomi cu pasal lo le fapa loin amah pakhat lawnglawng a rung taang.

Bethlehem Ah Naomi A Kir Ih Ruth In A Thlun

⁶Bawipa in amah ih minung pawl thluasuahnak a pek ih rawl an paòhazet a si ti kha Moab ramih a um laiah Naomi in a thei. Curuangah a fapa le ih nupi pawl thawn Moab ram taanta dingah an tim an tuah.

⁷Cule Judah ramih kir dingah cun hmun khatah an pok.

⁸Asinain lamzinah Naomi cun, öNan inn ah kir uhla nan nu-ih hnen veve ah vung um uh. Keimah le in thihsan zotu pawl parih nan òhat bangin Bawipa cu nan parah òha ve hram seh.

⁹Cule pasal nei sal in hngamte ih nunkhuasak sal thei dingah Pathian in thlawsuah lo pe hram seh,” tiah an hnenah a ti. Curuangah Naomi cun damte in va kir uh, tiah a hnam hai. Asinain a fapa ih nupi pahnih cu nupi in an òap ih,

¹⁰öIn taanta hram hlah aw; na mipun hnenah kan lo thlun ko pei,” tiah an ti.



¹¹Cutikah Naomi in, öAsilo, fanu le uh; nan kir tengteng a òul a si. Ziangah so ka hnenih feh cu nan duh? Nan pasal dingah fapa pawl ka nei nawn ding maw si?

¹²Inn ah vung tlung uh; kei pasal nei sal dingah cun ka tar tuk zo. Cun ruahsannak a um lai, tiah ti tahrat in tuih zanah pasal nei in fapa pawl ka neih khalle,

¹³patling an si lai hlan lo nan pasal dingah nan hngak thei ding maw si? Pasal dang neih a lo dawntu ah an cang sawn lo ding maw? Fanu le uh, a cang thei lomi a si ti nan thei ko. Bawipa in mi vanduai ah i tuah ih nan hrangah hin ka riah a sia ngaingai a si,” tiah a ti.

¹⁴Cule ring zetin an òap sal thotho. Cun Orpah in a ni cu damte in tiah a hnamta ih a miphun hnenah a kir. Sikhalsehla Ruth cu kir loin a ni cu a kaih fetfet.

¹⁵Cutikah Naomi in, öRuth, na pasal unau ih nupi cu a miphun le a khawzing hnenah a kir zo. Nang khal amah thawn inn ah vung tlung aw,” tiah a ti.

¹⁶Asinain Ruth cun, öNangmah lo taanta ih kir ding cu i fial nawn hlah aw. Na hnenah ka feh ve hram pei. Na fehnak kipah ka feh ve ding; na umnak kipah ka um ve ding. Na miphun cu ka miphun a si ding ih na Pathian cu ka Pathian a si ve ding.

¹⁷Na thihnak ah ka thi ding ih cutawkah phum ka si ve ding. Nang le kei hi thihnak siar lo zianghman in in òhen hlah seh. Thu dang ruangah òhen dingih ka lung a kim pang a si ahcun Bawipa ih hremnak òihnungza cu ka parah thleng seh,” tiah a ti.

¹⁸Cutiuh feh ve a tumtah zia cu Naomi in a hmuh tikah zianghman a òong nawn lo.

¹⁹An pahnih in an feh ih Bethlehem khua cu an thleng. An thlen thu an theih tikah khuasungmi pawl cu lungawi in an sa hiamhiam. Cule nunau pawl in, öNaomi kha maw na si?” tiah an sut.



²⁰Cutikah Naomi in, öNaomi, tiah i ko nawn hlah uh. Marah, tiah i ko sawn uh; ziangah tile Ziangkimtithi Pathian in riah siatpi tlak in i tuah zo a si.

²¹Hitawk ihsin ka rak feh laiah khan neinungzet le famkimzet tein ka rak feh; asinain atu-ah Bawipa in i hruai kir tikah ka lawngte in ka thleng a si. Hitiin Ziangkimtithi Bawipa in i hnong ih i tisiat tikah hin ziangah so nannih in, Naomi, tiah in kawh duh rero?” tiah a ti.

²²Cuticun Naomi cu a fapa ih nupi Moab nunau Ruth thawn Moab ram ihsin an ra kir ih barli fang an ah thok pekte-ah Bethlehem khua ah an ra thleng.

Ruth 2

Boaz Ih Lo Ah Ruth A Feh

¹Naomi cun a thizomi a pasal Elimelek ih lam in sungkhat a nei ih cupa ih hmin cu Boaz a si. Boaz cu milian le upattlak a si.

²Ruth in Naomi hnenah, öLo ah ka feh pei ih fang attu pawl ih hrelhmi fanglep ka va hawl pei. I zaangfahtu hnenah ka va feh pei ih ka va hawl pei,” tiah a ti. Cutikah Naomi cun, öVa feh awla va hawl he, ka fanu,” tiah a let.

³Curuangah Ruth cu lo ah a feh ih rawl òuantu pawl ih dunglam in a thlun ih fanglep cu a lak vivo. A fehnak cu Elimelek ih sungkhat Boaz ih lo a rak si.

⁴Khua a hung tlai deuh tikah Bethlehem ihsin amah Boaz cu a ra thleng. “Bawipa cu nan hnenah um hram seh,” tiah rawl òuantu pawl cu cibai a buk. Cule annih in, “Bawipa in lo thlawsuah hram seh,” tiah an sawn.

⁵Cutikah Boaz in a rawl òuantu pawl hotu, a hnen-umpa hnenah, öKhi nu khi khuilam fala so a si?” tiah a sut.

⁶A hnen-umpa cun, öNaomi in Moab ram ihsin a rak tlunpimi nunau a si.

⁷öZaangfah tein rawl òuantu pawl hi an dung ka thlun pei ih an hrelh mi fanglep ka lak hram pei, ó tiah i dil. Zingpit ihsin tutiang a òuan ih tubaite ah khan deu sungah a vung cawl a si,” tiah a ti.



⁸Cutikah Boaz in Ruth hnenah cun, öKa fanu, thu ka lo sim ding. Khui hmanah feh hlah aw; hi lo lawngah hin rawl cu hawl ko aw. Hinah um awla ka rawl khawmtu nunau pawl hnenah hin òuan aw.

⁹Rawl an ahnak kha zoh awla, fang attu mipa pawl cu nangmah lo hnaihnik lo dingin ka tiam zo a si. Na ti a haal a si khalle mipa pawl ih an khai ciami thawl sungih ta kha rak in aw,” tiah a ti.

¹⁰Cutikah Ruth cu a hmai leilung dai in a kun ih Boaz hnenah cun, öZiangah so kei miphun dang nunau hi hitlukin i zaangfah ih ka zawn i ruat?” a ti.

¹¹Boaz in, öNa pasal a thih hnuah na ni parih na tuahmi hmuahhmuah a zatein mi in in sim thluh a si. Na nu le na pa le na suahnak ram na taantanak le na hmuh dah lomi le na theih dah lomi miphun hnenih na rat thu khal ka thei thluh.

¹²Hitihi na tuah ruangah hin Bawipa in lo rul hram seh. A thla hnuai ih humhimnak na hawlmi Bawipa, Israel ih Pathian in a laksawng cu famkim zetin lo pe hram seh,” tiah a ti.

¹³Cutikah Ruth in, öI zaangfahzet a si, bawipa. Na hnen-um pawl lakih pakhat tluk hman ka si lo naón awkam òhazet ih i biak ruangah ka hna i ngamter zo a si,” tiah a sawn.

¹⁴Suncaw ei caan a si tikah Boaz in Ruth hnenah cun, öRa awla sang hi ra ei ve aw; sabitti sungah ciah in ra ei aw,” tiah a ti. Curuangah Ruth cu fang attu pawl lakah cun a to ve ih Boaz cun vaikan a rak pek. Khop zetih a ei hnuah a hlahmi tla a um lai.

¹⁵Cule fanglep hawl dingih a feh hnuah Boaz in a hnaòuantu pawl cu, öFangcang phal pawl lak khalah fang cu hawl ve ko seh, dawn hlah uh.

¹⁶Fangteel sung ihsin malte zuk uhla a sar dingah taanta hrim uh. A kaw khal kaw klah hlah uh,” tiah thu a pek.

¹⁷Curuangah Ruth in lo sungah fanglep cu zanlam tiang a hawl ih a ngah mi hmuahhmuah cu a vuak òheh tikah han khat lai a kim.



¹⁸A fang phur in inn ah a tlung ih fang a khawmmi cu a ni hnenah cun a hmuh. Cule a suncaw hlahmi khal a ni hnenah a pek.

¹⁹Cutikah Naomi in, öTuihsun khuitawkah so fanglep na hawl? Zo ih lo ah so na òuan? A lo zaangfahtu pa cu Pathian in thlawsuahnak pe hram seh,” a ti. Cule Ruth in, öBoaz an timi pa ih lo ah ka òuan a si,” tiah Naomi cu a sim.

²⁰Cutikah Naomi cun, öA nungmi parah siseh, a thi ciami par khal ah siseh, zaangfahnak a thlenter ringringtu Bawipa in Boaz cu thlawsuah hram seh,” a ti. Cule Ruth hnenah, öBoaz cu kan hrinpi, kan sungkhat ngaingai sokhaw a si. Kannih in kilkhawitu ding khal amah a si,” tiah a ti.

²¹Ruth in, öA si ngai ding. öRawl òuan kan òheh hlan lo cu ka hnaòuantu pawl hnenah ra òuan ringring aw,ó i ti hngehng,” tiah a ni cu a sim.

²²Naomi in Ruth hnenah, öA si ko, ka fanu; midang loih na feh ahcun hmuhsuamnak tla na tong pang ding. Boaz lo ih nunau hnaòuantu pawl hnenih na òuan cu a òha bik a si,” tiah a sawn.

²³Curuangah Ruth cu Boaz ih hnaòuantu pawl lakah hna a òuan ih barli fang le sangvut an ah òheh hlan lo fanglep cu a hawl. Cule a ni hnenah cun a um ringring.

Ruth 3

Ruth In Pasal A Tong

¹Cule Naomi in Ruth hnenah, öKa fanu, innpawñ suak ding le nunkhuasak nuam dingin ka lo tawlrel sak pei.

²Na theih vekin, a nunau hnaòuantu pawl thawn hna nan òuannak lo neitu Boaz cu kan sungkhat a si. Cule, ngaihnik, amah cu tuihzan ah fang ciilnak ah barli fang a thlir ding.

³Curuangah ti kholh awla, rimhmui tla hnih awla, na hnipuan òha bik hruk aw. Cule fang a thlirnak ahcun va feh aw; asinain a in a ei hlan cu cutawkih na um kha lo thei hlah seh.



⁴Cun a ih tikah a ihnak hmun kha hminsin aw. A ihthat tikah feh in a ke lam in puan kha ong awla a kiangah it ve aw. Cule amah in ziang tuah ding ti kha a lo sim ding,” tiah a ti.

⁵Cutikah Ruth in, öI sim vek in ka tuah thluh ding,” tiah Naomi cu a ti.

⁶Curuangah Ruth cu Boaz ih fang thlirnak hmun ahcun a feh ih a ni ih simmi vek cun a tuah thluh.

⁷Cule Boaz cu a in a ei ih nuam huahhi in a um ih, barli fang tampi an retnak ah a feh ih a it. A ihthat tikah Ruth cu thawthaang lo tein Boaz hnenah cun a feh ih a ke khuhnak puan a hliip hnuah a kiangah cun a it ve.

⁸Zanòim hrawngah Boaz cu a òhanghoi ih a siir a her tikah a ke kiang ih nunau pakhat a ih kha a hmu ih a mang a bang ngaingai.

⁹Cutikah Boaz in, öZoso na si?” tiah a sut. Ruth in, öNa siahhlawh nu Ruth ka si. Na sungte ngaingai ka si ih i tlentú ding na si. Na puan kilte i zawn hram aw,” tiah Ruth cun a ti.

¹⁰Cutikah Boaz cun, öRuth, Pathian in thlawsuah lo pe hram seh. Na ni Naomi parih na tuahmi hnakin atu ih na tuahmi ihsin sungkhat duh awknak cu na langter sinsin. Milian siseh, mi farah siseh, tlangval deuh sawn pasal ah na hawl lo a si.

¹¹Curuangah zianghman phang hlah aw. Nunau òha na si hi khawsungmi hmuahhmuah khal in an thei thluh. Na duhmi hmuahhmuah ka lo tuah sak thluh ding.

¹²Na sungkhat ngaingai ka si cu a dikmi a si. Sikhalsehla kei hnakin a nai sawnmi, na sungkhat tlentú, mipa pakhat a um.

¹³Tuihzan cu hitawk ah hin um ko awla thaizing ah cuih na sungkhat pa cun na hrangah sungkhat ih òuanvo a la duh maw duh lo ti cu kan hliahter ding. A lak duh a si ahcun a òha ko; a lak duh lo asile a nungmi Pathian hmin sal in ka lo kam: Na hrangah òuanvo cu keimah in ka lak ding. Khawvang tiang hitawk ah it ko aw,” tiah a ti.



¹⁴Curuangah zinglam tiang a kiangah cun a it. Asinain a kiangah Ruth a it ti kha mi ih an theih ding cu Boaz in a duh lo ruangah Ruth cu khawvang hlanah a tho.

¹⁵Cule Boaz in, öNa korfualpi kha phuak awla hitawk ah phah aw,” a ti. A ti vek cun Ruth in a korfualpi cu a phuak ih a phah. Boaz cun barli fang han hnih tluk a pek ih a phurhter. Cule Ruth cu inn ah a tlung.

¹⁶Inn a thlen tikah a ni Naomi cun, öKa fanu, ziang na bang?” tiah a rak sut. Cutikah Ruth cun Boaz hnenih a hmuhmi le a theihmi hmuhmuah a sim.

¹⁷öCuih tlunah na lawngte ih kir ding cu a rem lo a ti ih barli fang hizat hi i òhen a si,” tiah Ruth in a ti.

¹⁸Cule Naomi cun, öKa fanu, cuih thu a hliah awk hlan cu hnangam tein um ko aw. Hi thu cu tuihsun ah Boaz in a fianter ko ding, a um men lo ding,” tiah a ti.

Ruth 4

Boaz In Ruth A òhit

¹Khawsung mi an tonkhawm awk òheunak khawsuah ah Boaz cu a feh ih a to. Boaz ih a rel mi Elimelek ih sungkhat pa cu cutawk lam ahcun a ra ih Boaz in a hmin in a ko ih, öHinah ra to hnik,” tiah a ti. A ti vek cun a ra to.

²Cule Boaz in khawsung upa pahra a ko ih, öHinah ra to hrih uh,” a ti ih an ra to ve.

³Cutikah Boaz in a sungkhat tlen tu pa hnenah cun, öNaomi cu Moab ram ihsin a ra kir sal zo ih kan sungkhat a si mi, a pasal Elimelek ih lo cu atu-ah a zuar a si.

⁴Ka lo sim duhmi cu, loram cu na tlen duh asile hi upa pawl theih hngan ahhin tlen-aw. Na tlen duh lo a si ahcun keimah i sim aw; ziangah tile hi loram tlen theinak dingah cun nangmah na hmaisai ih kei ka neta sawn a si,” tiah a ti. Cupa cun, öKa tlen ding,” tiah a ti.



⁵Cutikah Boaz in, öCutiih Naomi hnen ihsin loram na tlen a si ahcun, loram cu mithi pa ih innsang kut sungih a um ringringnak dingah Moab mi leengleh nu Ruth cu na tlencih a òul ding a si,” tiah a ti.

⁶Cutikah cupa cun, öCutiih a si ahcun loram cu tlen loin ka um sawn pei, ziangah tile ka ro hmuahhmuah ka sung thluh pang ding ti ka phang. Nangmah in tlen aw. Kei cu ka tlen lo sawn pei,” tiah Boaz cu a ti.

⁷Culai ahcun Israel ram sungah thilri le leiram an zuar ah siseh, an thleng awk tikah siseh, an thlunmi daan cu: a zuartu in a kedam a phuak ih a tlen tu hnenah a pek daan a si. Cuticun an thuhla a cat ti langternak a si.

⁸Curuagah Boaz hnenah, öNangmah in tlen aw,” tiih a sungkhat pa ih a ti tikah a kedam a phuak ih Boaz a pek.

⁹Cutikah Boaz in upa pawl le cutawkih a rami hmuahhmuah hnenah, öElimelek le a fapa Chilion le Mahlon pawl ih thilri le leiram hmuahhmuah cu Naomi hnen ihsin ka tlen zo ih tuihsun ahhin nannih cu nan zatein thutheitu nan si.

¹⁰Cuih tlunah a thi zomi Mahlon ih nupi, Moab nunau Ruth tla cu ka nupi ah a cang a si. Cuticun thilri le leiram cu mithi pa ih innsang sungah a um ding ih a miphun lak le a khawsungah a innsang pawl cu an tel ringring ding a si. Tuihsun ah nanmah hi thutheitu nan si,” tiah a ti.

¹¹Cutikah upa pawl le a ra telmi pawl cun, öAsi, thutheitu kan si. Na innsang sungih a ra thleng dingmi hi nunau nu cu Jakob hrangih faate tampi a hringtu Rachel le Leah bangtuk ah Bawipa in tuah hram seh. Efrath hrin sungah milian si hram awla Bethlehem khua ah na hmin thang hram seh.

¹²Judah le Tamar ih fapa Perez ih innsang bangtuk in hi nunau nu sungih sin Bawipa in a lo pek dingmi na faale pawl in na innsang cu mawiter hram hai seh,” tiah an ti.

Boaz Le A Tefa Pawl

¹³Cule Boaz in Ruth cu a inn ah a tlunpi ih a nupi ah a cang. Bawipa in Ruth cu thluasuahnak a pek ih fa a vun ih fapa a hring.



¹⁴Cule khawsung nunau pawl in Naomi hnenah, “Bawipa cu thangòhat si ko seh. Nangmah a lo kilkhawitu dingah Bawipa in tuihsun ah tupa a lo pek zo. Israel ram sungah hi nauhakpa cu a hmin thang hram seh!

¹⁵Amah cu nunnak thar a lo petu le na tar tikah a lo hnemtu si hram seh. Cule a thi zomi na fapa ih nupi Ruth cu a lo duhdawtu a si ih fapa pasarih hnakih miòhahnem sawn a si,” tiah an ti.

¹⁶Naomi cun a kut in naute cu a cawi; a òaangah a pom ih naute kilkhawitu ah a cang.

¹⁷Cule naute cu an inn hnen nunau pawl in Obed tiah a hmin an sak ih, òNaomi in fapa a nei zo,” tiah an tomi poh an sim. Obed cu Jesse ih pa a rung si ih, Jesse cu David ih pa a rung si.

¹⁸Hi pawl hi Perez ihsin David tiang an cithlah awk daan a si. Perez in Hezron a hring; Hezron in Ram a hring;

¹⁹Ram in Amminadab a hring;

²⁰Amminadab in Nashon a hring, Nashon in Salmon a hring;

²¹Salmon in Boaz a hring; cun Boaz in Obed a hring;

²²Obed in Jesse a hring ih Jesse cu David ih pa a si.



1 Samuel

1 Samuel 1

Shiloh Khua Ih Elkanah Le A Innsang

¹Efraim an timi tlangpar ramah Ramah timi khua a um ih cutawk khua ah Efraim miphun sung ihsin Elkanah an timi mipa pakhat a rak um. Amah cu Zuf miphun Tohu ih cithlah a si mi Elihu ih fa Jeroham ih fapa a si.

²Elkanah cu nupi pahnih a nei ih Hannah le Peninnah an si. Peninnah cun fa a nei, asinain Hannah cun fa pakhat hman a nei lo.

³Cule Elkanah cu a khua ihsin Shiloh khua ah kumtinte Ziangkimtithi Bawipa bia dingah le thawinak pe dingah a feh òheu. Shiloh khua ah Bawipa ih puithiam cu Eli ih fapa pahnih Hofni le Finehas an si.

⁴Cun Elkanah in Bawipa hnenih thawinak a pek tikah a nupi Peninnah le a faale pawl hnenah an covò ciar a pek hai.

⁵Sikhalsehla a nupi Hannah cu a duhdawtzet ko naón a covò pakhat lawng a pek, ziangah tile Bawipa in faate a pek lo ruangah a si.

⁶Cuti ih fa neilo a si ruangah a huatu Peninnah cun Hannah cu a tisiat ih a ning a zakter òheu.

⁷Cuticun kum khat hnu kum khat a si vivo. Bawipa ih inn ih an feh tikah Peninnah in Hannah cu a riah a siatter òheu ih Hannah cu rawl hman ei loin a òap òheu.

⁸Cutikah a pasal Elkanah cun, “Hannah, ziangah so na òah ih rawl tla na ei lo? Ziangah so riah sia ih na um ringring? Na hrangah keimah hi fapa pahra hnakin ka sunglawi sawn lo maw?” a ti.

Hannah Le Eli

⁹⁻¹⁰Voikhat cu Shiloh khua ah rawl an ei òheh tikah Hannah cu a tho ih a thinlung a hartuk ruangah Bawipa ih hnenah òap phah in thla a cam. Puithiam hna a òuantu Eli cu Bawipa ih biakinn ih sangka kiangah a tokham parah a to.



¹¹Cutikah Hannah cu thla a cam ih, öMaw Bawipa, Cungnungbik Pathian, kei na salnu hi i run hmu hram aw. Ka zonzaihnak hi i theihsak in kei hi i ciing hram aw. I hngilh hram hlah aw. Fapate i zaangfah a si ahcun a nunsung hmuahhmuah na hrangah ka lo pe ding ih a sam khal meh a si dah lo ding, tiah ka lo kam a si,” tiah a ti.

¹²Hannah cu Bawipa hnenah reizet thla a cam ih Hannah ih hmur cu Eli in a zoh ringring.

¹³Daite ih thla a cam hrangah a hmur cu a caang rero naón a aw a suak lo. Cutiiah a um cu zu a ri a si tiah Eli in a ruah hrangah,

¹⁴Hannah hnenah, öZu ri tahratin mualpho in um nawn hlah. Feh awla va fimharh ta aw,” tiah a ti.

¹⁵Cutikah Hannah in, öAsilo, bawipa, zu ka ri lo. Zu hrimhrim ka in lo, sabitti khal ka in lo. Ka thin a hartuk ruangah Bawipa ih hnenah ka vansannak ka thlet thluh a si.

¹⁶Nunau hlolak a si tiah i ruat hram hlah aw. Ka thin a pit ih ka van a san tuk ruangah hiti ih thla ka cam a si,” tiah a ti.

¹⁷Cutikah Eli in, öHnangamtein va feh awla Israel ih Pathian in a hnenih na dilmi cu lo pe hram seh,” tiah a ti.

¹⁸Cule Hannah in, öKa parah zaangfahnak thinlung nei ringring aw,” tiah a ti ih a feh. Cuih hnuah rawl malte a ei ih a riah khal a sia nawn lo.

Samuel Suahnak Le Apnak

¹⁹A thaizing ah Elkanah le a innsang pawl cu an tho ih BawipaPathian cu an biak. Cuih hnuah Ramah khua an inn ah an kir. Cule Elkanah le a nupi Hannah cu an pawl-aw ih Hannah ih thlacamnak cuBawipa in a theihsak.

²⁰Cutiin Hannah cu fa a vun ih fapa a hring. A fapa cu Samuel tiah hmin a sak, ziangah tile “Bawipa hnenih ka dilmi a si,” tiah a ti.

²¹Cule Elkanah le a innsang pawl cu kumtinte an pek òheumi thawinak le a thukam cia bangtuk in a hleice ih thawinak Bawipahnenih pek dingah Shiloh khua ah an feh lala.



²²Asinain Hannah cu a feh lo. A pasal hnenah, öKa fapa cu hnawi a thlah vete in Bawipa inn ah ka fehpi pei ih cutawkah a nunsung hmuahhmuah a um ding,” tiah a ti.

²³Cutikah Elkanah in, öA òha bik na timi cu tuah awla naute hnawi a thlah hlan cu inn ah um ko aw. Cun Bawipa in na thukammi cu kimter hram seh,” tiah a ti. Cutiin Hannah cu inn ah a um ih a fapa cu òhatein a zoh.

²⁴Hnawi a thlah tikah a nu in Samuel cu Shiloh ah a fehpi ih kum thum a timi cawcang pakhat, sangphut han khat le sabit thawl khat tla an keng. Nauhakte asinain Samuel cu a nu in Shiloh khua Bawipaih inn ahcun a fehpi.

²⁵Cawcang cu an that ih Samuel cu Eli hnenah an fehpi.

²⁶Cutikah Hannah in, öBawipa, i hngilh zo maw si? Hitawk ah dingin Bawipa hnenah thla a cammi nunau kha keimah ka si.

²⁷Bawipa hnenah fapa te ka dil ih atu-ah ka dilmi cu i pek zo.

²⁸Curuangah amah cu Bawipa hnenah ka pek. A nunsung hmuahhmuah amah cu Bawipa ih ta a si ding,” tiah a ti. Cule Bawipa cu cutawkah an biak.

1 Samuel 2

Hannah-ih Thlacamnak

¹Hannah cu hiti in thla a cam: “Bawipa in ka thinlung cu lungawinak in a khahter zo; A tuahcia mi ruangah ka lung a awi. Ka ral pawl ka hnihsan thei zo; I bom zo ruangah ka lung a awi.

²Bawipa bangtuk a thianghlim mi zohman an um lo; Kan Pathian vekih Lungpi dang zohman an um lo.

³Thangzetih nan tluangkawnak bang thlang uh; A puarthau zetmi nan òngkam cu daiter uh. Zianghtile Bawipa cu ziangtinkim a theitu Pathian a si; Minung pawl ih tuahmi hmuahhmuah parah thureltu a si.

⁴A cakmi ralkap pawl ih li le thal a kiak òheh; Asinain mi òawnòai pawl cu an cak sal.



⁵Rawl a khopzetmi pawl rawl hawl ah hlawhfa an tla ih, Rilrawng pawl an pum a puar sal. Fa nei thei lo nunau in fa pasarih a nei ih, Fa tampi a neimi nu fa nei lo ah a cang sal.

⁶Bawipa in a thihter ih nunnak a pe sal; Mithi khua ah a thlenter hai ih, A thi mi pawl tla a nunter sal.

⁷Mi hrekkhat a farah terih a hrek cu a lianter; A hrekkhat mi nauta a canter ih, A dang cu mi pipa ah a canter.

⁸Mi nauta pawl leivut lak ihsin a khaisaang ih, Mi tlasam pawl vutcam lak ihsin a cawisaang a si. Siangpahrang ih fapa pawl thawn a toter ih, upatnak hmun ah a toh hai. Leilung hramòohnak pawl cu Bawipa ih ta an si; Cuih parah leilung hi a dinter a si.

⁹öA mithianghlim pawl ih ke feh a kilkhawi; Asinain mi siava pawl cu khawthim lakah an hlo ralta; Milai cahnak lawngin hlawhtlinnak a um lo.

¹⁰Bawipa a dodaltu pawl cu siatsuah thluh an si ding; Vancung ihsin khawri bangin a run tliir hai ding. Bawipa in leilung pumpi thu a rel ding; A siangpahrang hnenah cahnak a pe ding; A hrilciami siangpahrang cu nehtu a siter ding,” a ti.

¹¹Elkanah cu Ramah ah a kir. Asinain Samuel cu Shiloh ah a umta ih puithiam Eli ih kuthnuai ah Bawipa ih hna a òuan.

Eli-ih Fapa Pawl

¹²Eli ih fapa pawl cu misualral an si. Bawipa Pathian khal zianghman ah an siar lo.

¹³Israel mi pawl hnen ihsin puithiam pawl ih covò an ngahdan pawl tla an tisual thluh. An daan bangtuk in mi pakhat in Pathian hnenih thawinak a pek tikah puithiam ih hnen-um pa cu òeek thum a òeekmi darhai thawn a ra. Thawinak sa an suan rero laiah,

¹⁴beel sungih sa cu a darhai cun a vun sawh ih a thur theimi poh cu puithiam hrangah a si. Thawinak pe dingah Shiloh khua ih a rami Israel mi pawl hmuahhmuah hrangah cubangtuk in an tuah ringring a si.



¹⁵Sikhalsehla Eli ih fapa pawl ih san ahcun an thahmi sa ih a thau hman mei ih an ur hlanah puithiam ih hnen-um pa a ra ih thawinak a tuahtu pa hnenah, öPuithiam hrangih em dingah sa i pe aw. Suan ciamei cu a saang lo ding. Sahring lawnglawng a saang a si,” tiah a ra ti.

¹⁶Cutikah thawinak a petu pa in, öA thau hi mei in kan ur hmaisai pei ih cuih hnuah na duhmi na lak leh pei,” tiah a ti tikah, puithiam ih hnen-um pa cun, öAsilo, atu-ah i pe aw. I pek lo asile hranhram in ka lak ding,” tiah a ti.

¹⁷Cuticun Eli ih fapa pawl ih sualnak cu Bawipa ih hmaiah a tum ngaingai, ziangah tile Bawipa hnenih pek mi thawinak pawl kha nautatnak thawn an borhhlawhter a si.

Shiloh Khua Ah Samuel

¹⁸Nauhakpa te Samuel cu Bawipa ih puithiam hna a òuan ih puan nemte ih tuahmi òaangthlahi angki a hruk òheu.

¹⁹Kumtinte a nu in korfual a òhit sak ih, kum khatah voikhat thawinak a pasal thawn an pek tikah a cuih korfual cu a fapa a pek òheu.

²⁰Cule Elkanah le a nupi cu Eli in thluasuahnak a pek hai ih Elkanah hnenah, “Bawipahnenih na pekmi fapa aiah hi na nupi sung ihsin Bawipa in faate dang lo pe hram seh,” tiah a ti. Cuih hnuah an khua ah an tlung òheu.

²¹Bawipa in Hannah cu a thluasuah ngaingai ih faate dang fapa pathum le fanu pahnih tla a nei sal. Nauhak pa Samuel cu Bawipa ih hna òuan in a òhang vivo.

Eli Le A Fapa Pawl

²²Eli cu a tarzet thlang. Israel mi pawl parih a fapa pawl an nuncan le Pathian umnak Puanthlam sung luhnak sangka-ih hnaòuantu nunau pawl hman an sualpinak thu a thei ringring.

²³Cutikah a fapa pawl hnenah, öZiangah hi vekin nan nung? Mi hmuahhmuah in thil sualral nan tuahnak thu hi in sim a si.

²⁴Faale uh, cuvek cu tuah nawn hlah uh. Bawipaóí minung pawl ih an rel rero mi hi thu òha lozet a si.



²⁵Mi pakhat in midang parih a soal ahcun thuremtu ah Pathian a um. Sikhalsehla mi pakhat in Pathian parih a soal ahcun zo in so remnakthu a tuah thei ding?" tiah a ti. An pa in a kawkw rero naón an lung duh lo, ziangah tile anmah tla cu that dingah Bawipa in a ruat cia zo a si.

²⁶Nauhak pa Samuel cu Pathian hmai le minung hmaiah mithmai òha co in a òhang vivo.

Eli Ih Innsang Parah Thusia A Thleng

²⁷Profet pakhat Eli hnenah a ra ih Bawipa ih thu cu hiti in a ra sim, òNan pu Aaron le a sungkhat pawl Izipt ram sungih Faro ih sal an si laiah Aaron hnenah ka rak lang.

²⁸Ka puithiam an sinak dingah le biakòheng ah ka hna òuan in rimthaw zihmui tla an ur ih ka hrangah korfual thianghlim a phurtu an sinak dingah amah ih sungkhat pawl cu Israel mipahun hmuahhmuah sungih sin ka hril zo a si. Cuih tlunah biakòheng parih meisa ur in thawinak an pekmi sung ih sin an ngah venak dingah covò ka pek hai a si.

²⁹Cutiin a si ko naón ziangah so keimah ih thupekmi vekih an thawimi le saserh an pekmi duhammad thawn na zoh ih na nahsuh? Ziangah so ka mipahun Israel mi pawl ih thawinak an pekmi hmuahhmuah lakih sathaw bik cu na fapa pawl eiter tahrat in nanmah hmuah nan thau thluh? Keimah hnakin na fapa pawl na sunloih sawn maw si?

³⁰Na sungkhat siseh, na phunpi siseh kumkhua in keimah ih puithiam nan òuan pei tiah Israel ih Bawipa Pathian, Keimah hrimhrim in ka lo tiam cia zo. Sikhalsehla cubangtuk in a si nawn lo pei, tiah atu-ah ka lo sim. I sunloih tu sawn kha ka sunloih ve pei ih i hmuhsuamtu cu ka hmuhsuam ve ding.

³¹Ruathnik, na sungkhat sungah tarkunih a nungmi an um lonak dingah na sungkhat le na phunpi sungih tlangval hmuahhmuah ka thihter thluhnak tikcu a ra thleng ding.



³²Cutikah na ning a hang ding ih Israel mi pawl hnenih thluasuah ka pekmi na nahsik zet ding, asinain na sungkhat lakah tarkun tiang a nungdammi pakhat hman an um dah lo ding.

³³Na tesinfa sung ihsin mi pakhat lawnglawng a nungdam ding ih ka puithiam hna a òuan ding. Amah cu a mit a caw ding ih thinpit beidong in a um ding. Na tesinfa dang hmuahhmuah cu saarthih in an thi thluh ding.

³⁴Cun na fapa pahnih Hofni le Finehas tla cu ni khat ni rori ih an thih tikah ka thusimmi pawl hi a dik a si, ti a lang ding.

³⁵Cuih hnuah ka hrangih rintlak a si mi puithiam pakhat ka hril ding ih tuah ka duhmi hmuahhmuah a tuah thluh ding. Tesinfa tampi ka pe ding ih anmah tla cu ka hril mi siangpahrang ih hmaiah hna an òuan ringring ding.

³⁶Na tesinfa lakah nungdammi an um asile rawl ei ding an ngahnak dingah siangpahrang hnenah feh in paisa le rawl an dil ding ih puithiam pawl bawmtu an si theinak ding tla an dil ding,” tiah a ti.

1 Samuel 3

Samuel Hnenah Bawipa A Lang

¹Nauhakpa Samuel cu Eli ih kuthnuai ah Bawipa ih hnaòuanin a um. Cuih tikcu ah Bawipa ih òongkam a mal vivo ih Bawipa ih langnak khal a um tuk nawn lo.

²Eli cu a mit a mal thlang. Zankhat cu a ihsin khaan ah a it ih,

³Samuel cu Bawipa ih thukam kuang retnak khaan ah a it ve. Khua a vang hrih lo, Bawipa ih mei-inn a vanglai.

⁴Samuel cu Bawipa in a run ko. Samuel in, “Bawipa, ka um ko,” tiah a ti ih,

⁵Eli hnenah a va tlan ih, öKa ra zo, ziangah so i kawh?” tiah a ti. Eli in, öKa lo ko lo, feh awla va it sal aw,” tiah a ti. Curuangah Samuel cu a va it sal.

⁶Cule Bawipa in, öSamuelù tiah a ko sal. Samuel cu a tho ih Eli hnenah a feh ih, öKa ra zo, ziangah so i kawh?” tiah a ti. Eli cun, öKa fapa, ka lo ko lo; feh awla va it sal aw,” tiah a ti.



⁷Samuel cun Bawipa in i ko, ti a thei lo; ziangah tile Bawipa ih òngkam cu Samuel hnenah phuan in a um dah lo.

⁸Voithum tiang Bawipa in Samuel cu a ko. Samuel cu a tho ih Eli hnenah a feh lala ih, öKa ra zo, ziangah so i kawh?” tiah a ti. Cutikah Samuel kotu cu Bawipa a si, tiah Eli in a thei ih a hnenah,

⁹öVa feh awla va it sal aw; a lo ko sal asile ðBawipa na sim duhmi sim aw; na aw ka thei a si, ó tiah na ti pei,” a ti. Cutiin Samuel cu a va it sal.

¹⁰Bawipa cu a ra ih a kiangah a ding, öSamuel, Samuel,” tiah a hlan bangtuk thotho in a ko. Cutikah Samuel in, “Bawipa, na sim duhmi cu sim aw. Na salpa in na aw ka thei a si,” tiah a ti.

¹¹Cule Bawipa in, öIsrael mi pawl ih parah òihnungza thil pakhat ka tuah ding ih cuih ka tuahmi a theitu hmuahhmuah in an tuk a sum ding.

¹²A cuih ni ahcun Eli ih sungkhat pawl hrangah thusia ka simmi hmuahhmuah òngkam pakhat hman hrelh loin ka kimter thluh ding.

¹³A fapa pawl in ka thang in siatter ruangah a sungkhat pawl cu ka hrem hai ding a si, tiah Eli ka sim cia zo. A fapa pawl ih thil òha lo an tuahmi a thei naón a kham lo.

¹⁴Curuangah ziangvek thawinak le thil an pek khalle hitluk sualnak tum an tuahmi cu a tlengfai thei nawn lo pei, tiah Eli sungkhat pawl hnenah fiangtein ka run phuang a si,” tiah Samuel hnenah a ti.

¹⁵Samuel cu khawvang tiang a it. Cuih hnuah a tho ih biakinn sangka pawl a ong. A hmuhmi le a theihmi pawl cu Eli hnenah a sim ngam lo.

¹⁶Cule Eli in, öKa fapa, Samuel,” tiah a ko. Samuel in, öHinah ka um!” tiah a ti.

¹⁷Cutikah Eli in, “Bawipa in ziangso a lo sim? Zianghman pheh hlah aw. Ka hnenih na sim òheh lo asile Pathian in nasazet in a lo hrem ding a si,” tiah a ti.

¹⁸Curuangah Samuel in a sim òheh. A phehmi pakhat hman a um lo. Cule Eli in, öAmah cu Bawipa a si ih a mithmuh ah a òha bik a timi tuah ko seh,” tiah a ti.

¹⁹Samuel cu a òhang vivo. Bawipa a hnenah a um ih a simmi hmuahhmuah Bawipa in a kimter òheh.

²⁰Curuangah Israel mi hmuahhmuah in, an ram zim le dengih a ummi pawl tiangin, Samuel cu Bawipa ih profet a si tiah an thei òheh.

²¹Samuel hnenih a langnak le a òongnak hmun Shiloh ahcun Bawipa cu cat loin a lang ringring a si. Cule Samuel a òong tikah Israel mi pawl in an ngai duhzet.

1 Samuel 4

Thukamnak Thingkuang An Lon

¹A cuih caanah Filistin mi pawl do dingah Israel mi pawl cu an pok. Israel ralkap pawl cu Ebenezer ah an riak ih Filistin ralkap pawl cu Afek ah an riak.

²An tim-awk thluh hnuah Filistin pawl in Israel pawl cu an do ih nasazet ih an do awk hnuah Israel mi cu an neh ih minung thawng li tluk an that.

³A luatmi ralkap pawl cu an riahnak hmun an thlen tikah Israel mi hruaitu pawl in, öZiangah so Filistin pawl ih in neh dingah Pathian in a tuah? Pathian kan hnenih a feh venak dingah le kan ral pawl ih kutsung ihsin kan luatnak dingah kan feh pei ih Shiloh ihsin Bawipa ih Thukam Kuang cu kan lak pei,” tiah an ti.

⁴Curuangah Shiloh ah mi an thlah ih cherub timi thlanei ramsa lem pahnih karlakah tokham parih a totu Ziangkimtithai Bawipa ih Thukam Kuang cu an va lak. Cunah cun Eli ih fapa pahnih Hofni le Finehas khal an tel ve.

⁵Thukam Kuang an thlenpi tikah Israel mi pawl cu an au ciamco ih an au tuk ruangah leilung tiangin a hnin òheh.

⁶Cuti ih an au cu Filistin mi pawl in an theih tikah, öHebru mi pawl an riahnak ih an au ciamco cu ngaihnik uh! Ziang so an duhnak a si?” tiah an ti-



aw. Cule Bawipa ih Thukam Kuang Hebru mi pawl ih riahnak ah a thleng zo a si ti an theih tikah,

⁷an thin a phang ih, öAn riahnak ah khawzing pakhat a ra thleng zo. Curuangah kannih cu kan cem a si. Hi bangtuk thil cu kan thei dah keel lo.

⁸Hi bangtuk ih huham a nei mi khawzing pawl ih kutsung ihsin zoso in runsuak thei ding? Nelrawn ih Izipt mi pawl a that thluhtu cu hi khawzing pawl hi an si.

⁹Curuangah Filistin mi pawl, nan ral òha uh! Pacang bangin do uh. Culole kan sal an si vekin anmah Hebru pawl ih sal ah kan cang tengteng ding. Curuangah pacang vekin do uh!” tiah Filistin mi pawl an au ciamco ve.

¹⁰Cule Filistin mi pawl cun ralòha zetin an do. Israel mi pawl cu an sung ih an inn lamah an tlan thluh. Mi tampi an thi: Israel ralkap thawng sawmthum an thi a si.

¹¹Bawipa ih Thukam Kuang khal Filistin mi pawl in an lon ih Eli ih fapa Hofni le Finehas khal an that.

Eli Thihnak

¹²Ral an do awknak hmun ihsin Benjamin hrin mi pakhat cu Shiloh lamah a tlan ih cuih ni ah a va thleng. A riahsiatnak langnak ah a hnipuan a thlek ih a lu ah leivut a phulh aw.

¹³Eli cu lamzin kiangah tokham parah khawruahhar zetin a to. Pathian Thukam Kuang thu a ruah tikah a helhkam ngaingai. Culai ah raltlan pa cun khawsungah thu a rung than ih khawsung mi pawl cu lung phang in an òap ciamco.

¹⁴Cuih thawmvang cu Eli in a theih tikah, öZiang thawmvang so a si?” tiah a sut. Ral tlan pa cu zamrang in Eli hnenah thuthang sim dingin a va tlan.

¹⁵Eli cu kum sawmkua le kum riat a si zo ih khua a hmu nawn lo.

¹⁶Cutikah ral tlan pa cun, öRaldonak hmun ihsin ka luat ih tuihsun ah hitawk tiang ka ra tlan a si,” tiah a ti. Cutikah Eli in, öZiang a cang, ka fapa?” tiah a sut.



¹⁷Cupa cun, öFilistin mi pawl in in neh ih Israel mi pawl cu an tlan òheh. Kan sung thla rori a si. Cuih tlunah na fapa pahnih Hofni le Finehas khal an thi; Pathian Thukam Kuang khal in long a si,” tiah a sim.

¹⁸Cutiuh Thukam Kuang thu a vun sim vete in Eli cu kotka kiangih a tokham ihsin dunglam ah a ril. A tar tuk zo ih tlunah a khiing khal a rit tuk ruangah a rilhnak ah a hngawng a kiak ih a thi. Eli cu Israel mi pawl hotu kum sawmli sung a òuan a si.

Finehas Ih Nupi A Thi

¹⁹Eli ih fapa Finehas ih nupi cu fa a vun ih, a nithla a kim zik thlang. Cule Pathian Thukam Kuang cu Filistin mi pawl in an long ih a pasal ih pa Eli le a pasal Finehas tla an thi ti a theih tikah ruah lopi in a pum a na ih fa a hring.

²⁰Amah cu nauhrin natnak ihsin a thihzik zawng ah a tuamhlawmtu nunau nu in, öNa thinphang hlah aw; fapa na hring a si,” tiah a ti. Asinain Finehas ih nupi cun zianghman a sawn lo; zianghman ti theimi a nei nawn lo.

²¹A fapa cu Ikhobod tiah hmin a sak, a tican cu, öPathian ih sunlawinak in Israel a tlansan a si,” tinak a si. A sim duhmi cu Pathian ih Thukam Kuang an lonnak le a rang Eli le a pasal Finehas an thihnak thu a si.

²²öPathian ih Thukam Kuang an lon ruangah Pathian ih sunlawinak in Israel cu a tlansan zo a si,” tiah a ti.

1 Samuel 5

Filistin Mi Hnenah Thukam Kuang

¹Pathian Thukam Kuang cu Filistin mi pawl ih an lon ngah hnuah Ebenezer ihsin Ashdod khua ah an phur.

²Dagon an timi an khuazing biaknak inn ah an fehpi ih Dagon kiangah an ret.

³A thaizing ah Pathian ih Thukam Kuang hmaiah Dagon ih lempi cu a bokkhu in a tluk kha Ashdod khuami pawl in an hmu. An tung saal ih a um keel in an ret.



⁴A thaizing zingpintah Bawipa ih Thukam Kuang hmaiah Dagon ih zukpi cu a bokkhu in a tluk sal lala kha an hmu. A lu le a ban pawl a tan-aw thluh ih sangka kiangah an ril teptep. A ruangpi lawnglawng a taang.

⁵Curuangah tuihsan tiangin Ashdod khua ih puithiam pawl le Dagon a biatu pawl cun Dagon a tluknak hmun cu pal loin an lan òheu.

⁶Ashdod khuami pawl cu Bawipa in nasazet in a hrem ih an thin a phang ringring. Ashdod khuami lawng si loin a kiangkap khuami pawl khal a hrem ih khuaihli hma in an hma thluh.

⁷Cutihi a si cu misenpi in an hmuh tikah, öIsrael mi pawl ih Pathian in kanmah le kan khawzing Dagon tiangin in hrem a si. Thukam Kuang cu hitawk ih umter hrih dingah a cang nawn lo,” tiah an ti.

⁸Curuangah mi an thlah ih Filistin mi pawl hotu lal panga an ko khawm ih, öIsrael mi pawl Pathian ih Thukam Kuang hi ziangtinso kan tuah ding?” tiah an sut. Cutikah annih in, öGath ah va ret uh,” an ti. An ti bangtuk in Gath ahcun an va ret.

⁹Asinain Gath ih an ret vete in Bawipa in Gath khawsungmi pawl a hrem ih an van a sang ngaingai. Gath khawsungmi hmuahhmuah a tum a sen in khuaihli hma an tuar òheh.

¹⁰Curuangah Thukam Kuang cu Ekron khua ah an kuat. Ekron khua an thlenpi vete in khusungmi pawl cu, öIsrael mi Pathian ih Thukam Kuang an rak thlenpi ih in that thluh ding,” tiah an au ciamco.

¹¹Curuangah Filistin mi pawl ih lal pawl cu an ko khawm lala ih, öIsrael mi pawl ih Thukam Kuang cu a rak umnak ah kuat sal uh; cuticun kanmah le kan sungkhat pawl kan thi lo ding,” tiah an ti. Nasazet in Pathian in a hrem hai ruangah khawsungmi pawl cu an awlok a song ngaingai.

¹²A thi lomi pawl khal cu khuaihli hma in an na ih mi hmuahhmuah in an khawzing pawl hnenah bomnak dil in an au ciamco.

1 Samuel 6

Thukam Kuang An Kuatsal



- ¹Bawipa ih Thukam Kuang cu Filistin ramah thla sarih a um hnuah,
- ²Filistin mi hotu pawl in an puithiam le pol pawl an ko ih, “Bawipaih Thukam Kuang hi ziangtin so kan tuah ding? A umnak hmuni kan kuat sal asile ziangthawn so kan kuat ding?” tiah an sut.
- ³öIsrael mi Pathian ih Thukam Kuang cu nan kuat sal asile nan mawhnak ngaidamnak dingah Pathian hnenah laksawng nan pek pei ih cumi thawn nan kuat pei. Laksawng tel loin Thukam Kuang cu nan kuat lo pei. Laksawng thawn nan kuat kir sal asile nan dam dingih Pathian in ziangah so in rak hrem ti cu nan thei ding,” tiah an ti.
- ⁴öZiang laksawng so kan pek ding?” tiah an sut. Cutikah annih in, öSui ih tuahmi khuaihli hma zuk panga le zinghnam zuk panga, Filistin lal pakhat hrangah zuk pakhat ciar in nan pek pei. Ziangah tile hremnak cu nan zate le Filistin lal panga in nan tuar a si.
- ⁵Nan khua le nan ram a siatsuahtu khuaihli hma zuk le zinghnam zuk pawl cu nan tuah pei ih Israel mi pawl ih Pathian hnenah nan sualnak nan phuang pei. Cuti ih nan tuah asile nanmah, nan khawzing le nan ramih hremnak nan tuarnak ihsin a lo luatter men ding.
- ⁶Ziangah so Faro le Izipt mi bangin mi lungruh nan si duh rero? Izipt ram ihsin Israel mi pawl an suahter hlan lo Izipt mi pawl tla cu Pathian in a duhduh in a puahcok rero hai ti nan hngilh lo pei.
- ⁷Curuangah cawheng a thar pakhat le leng a hnuk dah lomi cawpi pahnih in ngaihtuah uh. Cuih caw cu lengah barh uhla an faate pawl kha caw inn ah khum uh.
- ⁸Bawipa ih Thukam Kuang kha lak uhla cawheng parah ret uh. Cule nan mawhnak ngaidamnak dingah Pathian hnenih nan pekmi sui zuk pawl cu thingkuang dangin a cuih Thukam Kuang kiangah ret uh. Cun cawheng cu amahte in mawngtu loin fehseh.
- ⁹Cule a feh cu zoh uh. Beth Shemesh khua lamih a feh a si ahcun kan parih siatsuahnak a thlentertu cu Israel mi pawl ih Pathian a si, ti a lang ding.



Asinain Beth Shemesh khua lamih a feh lo a si ahcun natnak petu cu Israel mi pawl ih Pathian a si lo; kan vansiat ruangah a si men, ti kan thei ding,” tiah an ti.

¹⁰Puithiam le pol pawl ih sim vekin an tuah thluh. Cawpi pahnih cu an hruai ih cawleng ah an barh ih caw faate pawl cu caw inn ah an khum.

¹¹Pathian Thukam Kuang cu an lak ih, sui ih tuahmi khuaihli hma zuk le zinghnam zuk pawl an retnak thingkuang thawn cawleng sungah cun an ret.

¹²Cutikah caw pawl cu an feh ih khuilam hmanah pial lotein Beth Shemesh khua lamah dingtein an feh vivo. An feh phah ah an paw rero. Filistin mi ih lal panga in Beth Shemesh khua ramri tiang an hei thlun.

¹³Beth Shemesh khuami pawl cu phairawn ah sangvut an at lai rero. Khua an hun cuan ih Thukam Kuang an hmuh tikah an lung a awi ngaingai.

¹⁴Beth Shemesh khuami Joshua ih lo sungah cawleng cu a ra thleng ih lungto tumpi kiangah a cawl. Cuih khuami pawl cun zanthing ih tuahmi leng cu an satbal ih caw pahnih cu an that ih Bawipa ih hnenah meisa ur in thawinak ah an pek.

¹⁵Levi mi pawl in Bawipa ih Thukam Kuang le sui ih tuah mi zuk pawl retnak kuang cu an cawi ih lungto tumpi parah cun an ret. A cuih ni ah Beth Shemesh khuami pawl in mei-ur thawinak le thawinak dangdang tla Bawipa ih hnenah an pek.

¹⁶Filistin mi lal panga cun Beth Shemesh khuami pawl ih thiltuah mi cu an zoh òheh hnu a cuih ni thotho ah Ekron ah an kirsal.

¹⁷Filistin mi pawl in an khawpi panga - Ashdod, Gaza, Ashkelon, Gath le Ekron hrangah, khua khatah pakhat ciar in, sui in tuahmi khuaihli hma zuk panga cu Bawipa hnenah an mawhnak ngaidamnak dingah an pek.

¹⁸Cuih tlunah Filistin mi lal panga ih ukmi kulhmi khawpi siseh, kulh lomi khawte siseh, lal pakhat ukmi khua pawl cu sui ih tuahmi zinghnam zuk pakhat ciar an pek fawn. Bawipa ih Thukam Kuang an retnak, Beth Shemesh



khuami Joshua lo sungih a ummi lungto tumpi cu cutawkih a cangmi thutheihpitu ah atu tiangin a um lai a si.

¹⁹Beth Shemesh khuami pawl in Thukam Kuang sung an bih ruangah Bawipa in mi hrekhat cu a that. Minung sawm sarih an thi a si. Cutiuh mi tampi Bawipa in a thihther ruangah cuih khuami pawl cu an riah a sia ngaingai.

Kiriath Jearim Khua Ah Thukam Kuang

²⁰Curuangah Beth Shemesh khuami pawl in, öHi Bawipa, a thianghlim mi Pathian ih hmaiah zoso a ding thei ding? Kan hnenih a um nawn lonak dingah khuitawk ah so kan kuat ding?” tiah an ti.

²¹Cule Kiriath Jearim khawpi ah mi an thlah ih, öFilistin mi pawl in Bawipa ih Thukam Kuang cu an rak khirh. Rung lak hram uh,” tiah thu an cah.

1 Samuel 7

¹Curuangah Bawipa ih Thukam Kuang cu Kiriath Jearim khua mi pawl in an phur ih, tlang parih a ummi Abinadab ih inn ah an ret. Abinadab ih fapa Eleazar kha a kiltu dingah an fial ih Pathian hnenih pumpeknak an tuahsak.

Samuel In Israel A Uk

²Kiriath Jearim khua ah Bawipa ih Thukam Kuang cu kum kul lai a um. Hi sung hmuahhmuah ah Israel mi pawl in Pathian hnenah bomnak dil in an ai-hram ringring.

³Cutikah Samuel in, öNan thinlung taktak ih Bawipa nan pan duh a si ahcun ramdang khawzing pawl le Astartes khawzingnu ih zuk pawl hi nan hlon òheh pei. Nan nunnak a zatein Bawipa hnenah pek òheh uhla amah lawng biak uh. Cuticun Filistin mi pawl ih nehnak sung ihsin Bawipa in a lo luatter ding a si,” tiah a ti.

⁴Curuangah Israel mi pawl in Baal khawzing le Astartes khawzingnu ih zuk pawl cu an hlon òheh ih Bawipa lawnglawng an biak.

⁵Cule Israel mi pawl cu Mizpah khua ah tongkhawm aw dingin Samuel in a cah hai ih, öCutawkah Pathian hnenah nan hrangah thla ka cam ding,” a ti.



⁶Curuangah Mizpah ahcun an tong-aw khawm òheh. Tidai an khai ih Bawipa hnenih thawinak peknak ah tidai cu an thlet. Cule sunvu rawl an ul. “Bawipa ih parah kan soal a si,” tiah an soal an phuang. Mizpah ah Israel mi pawl ih thu an neih mi cu Samuel in a òhensak.

⁷Israel mi pawl Mizpah ih an khawm-awk òhehnak thu cu Filistin mi pawl in an rak theih tikah ra do dingah Filistin ih lal panga le an ralkap pawl cu an pok. Cuih thu cu Israel mi pawl in an theih tikah an òih ngaingai ih,

⁸Samuel hnenah, öFilistin pawl ih kut sungin in run suak theinak dingah Bawipa kan Pathian hnenah cat loin thlacam aw,” tiah an ti.

⁹Cutikah Samuel in tuu faate a that ih a pum in mei-ur thawinak ahBawipa hnenah a pek. Israel mi bawm dingah Bawipa hnenah Samuel in thla a cam ih a thlacamnak cu Bawipa in a theih sak.

¹⁰Samuel in thawinak a pek rero laifangah rin lopi in Filistin mi pawl in an run nam ciamco. Cutikah Bawipa in van ihsin khawripi in a ron tliir durdo ih Filistin mi pawl cu thinphang in an buai ih an tlan thluh.

¹¹Cuvete in Israel mi pawl cun Filistin mi pawl cu Mizpah ihsin Bethkar thleng tiang an dawih hai. An dawinak lamtluan ah Filistin mi pawl cu an that phah vivo.

¹²Cule Samuel in lungto a lak ih Mizpah le Shen khua karlak ah a phun ih, “Bawipa in lamzin tluan in bawm a si,” a ti ih öEbenezer,” tiah hmin a sak.

¹³Cutiin Filistin mi cu ral an sung ih Samuel ih nunsung hmuahhmuah Israel ram do thei lo dingah Bawipa in a kham.

¹⁴Ekron le Gath khua karlak ih a ummi khua hmuahhmuah Filistin mi pawl ih an lonmi khua pawl cu Israel mi hnenah an pek sal ih cuticun Israel mi in an ram hmuahhmuah cu an ngah sal a si. Cule Israel mi le Kanaan mi karlak khalah remnak a um.

¹⁵Samuel cu a nunsung hmuahhmuah Israel ukto a si.



¹⁶Kumtin tein Bethel, Gilgal le Mizpah ah a feh ih thubuainak a ummi pawl thu a òhensak vivo.

¹⁷Cuih hnuah Ramah khua ih a inn ah a kirsal òheuh ih Ramah khalah cun Israel pawl ih thuòhentu a òuan. Cule Ramah khua ah Bawipa hrangah biakòheng a don.

1 Samuel 8

Israel Mi In Siangpahrang An Duh

¹Samuel cu a tar thlang ih curuangah a fapa tla cu Israel mi lakih thuòhentu a òuanter.

²A fapa upa cu Joel a si ih a nauta cu Abijah a si. Beersheba khua ah thuòhentu an si.

³Asinain an pa ih nuncan vekin an nung thei lo. Paisa ngahnak lawng an ruat ih curuangah nawhthuh tla an lak ih dingthluk lairelnak thawn thu an òhen lo.

⁴Cutikah Israel hruaitu pawl cu an tongkhawm aw ih Samuel hnenah Ramah ah an feh ih,

⁵a hnenah, öZohhnik, nang le na tar zo ih na fapa pawl in na nuncan an thlun fawn lo. Curuangah mipahun dang pawl ih an neih vekin in uktu dingah siangpahrang in pe aw,” tiah an ti.

⁶Cutiuh siangpahrang an dil cu a lung a kim lo ruangah Samuel cu Bawipa hnenah thla a cam.

⁷Cutikah Bawipa in, öNa hnenih an simmi thu hmuahhmuah hi ngai ko aw. Nangmah an lo hnong a si lo. Keimah an siangpahrang in hnong sawn a si.

⁸Izipt ram ihsin ka suaipi ihsin thokin tuihsun ni tiangah ka hnen ihsin an tlan ih khawzing dangdang an bia ringring. Ka parih an tuah ringring mi atu na parah an tuah ve thlang a si.



⁹Curuangah an thu ngai ko aw. Asinain ziangvek in an siangpahrang in an uk ding, ti kimtein an hnenah sim cia awla ralrinnak tla feltein pe cia hai aw,” tiah a ti.

¹⁰Siangpahrang a diltu Israel mi pawl hnenah Bawipa ih òngkam cu Samuel in a sim thluh.

¹¹An hnenah, öHi vek in nan siangpahrang in a lo uk ding: Nan fapa pawl cu a ralkap ah a tuah ding; a hrek cu raldonak rangleng mawngtu ah an cang ding. A hrek cu a rang ralkap ah an cang ding. A hrek cu rangleng hmai ih tlantu ralkap an si ding.

¹²A hrek cu a ralkap thawngkhat uktu ralbawi an si dingih a hrekhat cu ralkap sawmnga uktu an si ding. Nan fapa pawl hrekhat cu a siangpahrang ih lothlotu an si dingih a lo sungih rawl khawmtu, a hriamnam tuahtu le a raldonak rangleng pawl ih thilri tuahtu an si ding.

¹³Nan fanu pawl a hrangah rimhmui an tuah a òul ding ih a rawl suangtu le a sangrawhtu tla an si ding.

¹⁴Nan lo lakih a òha bik, nan sabit hmuan lakih a òhabik le nan olif hmuan lakih a òha bik pawl cu nan siangpahrang in a lo lak sak pei ih a kuthnuai bawi pawl a òhen thluh ding.

¹⁵Nan khawmmi rawl le sabit sung ihsin òhenhra òhenkhat a lak pei ih a zung hnaòuan bawi pawl le a bawi dang pawl a òhen thluh ding.

¹⁶Nan hnen-um pawl nunau siseh mipa siseh a lak ih tlunah nan caw le nan rang lakih a òha bik pawl a lak pei ih amah hrangih hnaòuantu ah a tuah thluh ding.

¹⁷Nan òilva sung khalin òhenhra òhenkhat a lak ding. Nanmah khal a sal ah nan cang thluh ding.

¹⁸Cuvek tikcu a hung thlen ngaingai tikah nan lungtho ih nan hrilmi siangpahrang ruangah nan phunzai ciamco leh ding; asinain nan phunzainak cu Bawipa in a lo theih sak lo ding a si,” tiah Samuel in a sim.



¹⁹Sikhalsehla Samuel ih thu cu an ngai duh lo. öAsilo, siangpahrang kan duh hrimhrim a si.

²⁰Kanmah ih siangpahrang in in uk dingih kan ral pawl donak ah in ho ding. Cuticun miphun dang bangtuk kan si ve ding,” tiah an ti thotho.

²¹Misenpi pawl ih simmi thu cu kimtein Samuel in a ngai ih Bawipa a va sim.

²²Cutikah Bawipa in, öAn duh mi cu tuah ko awla siangpahrang cu pe hai aw,” tiah a ti. Cuih hnuah Israel mi pawl cu Samuel in an inn ciarah a tlunter thluh.

1 Samuel 9

Saul In Samuel A Tong

¹Benjamin ramah Kish an timi pa pakhat a um. Amah cu Abiel ih fapa a si. Abiel cu Zeror ih fapa a si. Zeror cu Bekorath ih fapa a si. Bekorath cu Afiah ih fapa a si ih Afiah cu Benjamin phun a si. Kish cu milian le mi ih upat mi a si.

²Kish in Saul timi fapa a nei. Saul cu a sanòhat laifang a si ih a piangzet fawn. Israel mi pawl hmuahhmuah lakah a piang bik a si ih mi dang hnakin pi khat a sang fawn.

³A pa Kish ih laak hrekkhat pawl cu an vakhlo ih curuangah a pa in, öKan hnen-um pakhat hruai awla kan laak pawl va hawl uh,” tiah Saul cu a fial.

⁴Curuangah Efraim tlangpar ram le Shalishah ramah an feh ih an hawl naón an hmu lo. Shaalim peng sungah a ram pumpi in an hawl naón laak cu an um lo. Cuih hnuah Benjamin ram sungah an hawl ih an hmu cuang lo.

⁵Zuf peng sung an thlen tikah Saul in, öKan tlung thlang pei. Ziangahatile laak thu ruat loin ka pa in kanmah riangri tla in helhkamter pang ding,” tiah a hnen-um pa hnenah a ti.

⁶Cutikah a hnen-um pa in, öUm hrihnik; hih khua ah hin Pathian ih minung pakhat a um ih mi in an upat zetmi a si; ziangahatile a simmi hmuahhmuah a dik òheu. A hnenah kan va feh pei ih kan laak pawl umnak tla in sim thei men ding,” tiah a ti.



- ⁷“Kan va feh asile ziangso kan pek ding? Kan zaal sungah rawl a um nawn lo, zianghman pek ding kan neih ual lo,” tiah Saul in a ti.
- ⁸A hnen-um pa in, “Ngun tangka fangkhat ka pai ih cumi ka pek pei. Kan laak pawl an umnak in sim ding,” tiah a ti.
- ⁹Culai ahcun mi pakhat in Pathian hnenih sut duhmi a neih tikah, “Hmutu hnenah kan feh pei,” tiah a ti òheu. Zianghatile cuih san ahcun profet cu hmutu tiah an rak ko.
- ¹⁰Cutikah Saul in, “Na ruahnak a òha a si. Kan feh pei,” a ti ih Pathian ih minung pa umnak khua ahcun an feh.
- ¹¹An khuataw so an soh rero laifangah tidai khai dingih a rami fala pawl an tong. “Nan khawsung ih hmutu a um maw?” tiah fala pawl cu an sut.
- ¹²Fala pawl cun, “A um sokhaw! Nan hlan deuhthe ah a ra thleng. Zamrang uhla nan hei man ding. Khawsung mi pawl in tuihsun tlangpar ih biakòheng ah khawrai thawinak an pek ding.
- ¹³Khawsung nan luh vete in tlangpar ih rawl ei ding a feh hlanah nan tong ko ding. Tlangpar ih amah a thlen lo ahcun misenpi pawl rawl an ei lo ding; zianghatile khawrai thawinak cu amah in thla a cam hmaisai ding ih cuih hnu lawngah senpi cu rawl an ei ding. Atu-ah feh uhla hmakhatte-ah nan tong ko ding,” tiah an ti.
- ¹⁴Cuticun an feh ih khawsung an luh zawng ah Samuel cu biaknak hmun ih feh dingin a ra suah kha an hmu.
- ¹⁵Saul a thlen ni ih a mizan sun ah Bawipa in Samuel hnen ah,
- ¹⁶“Thaisun atu tikcu ah Benjamin phun ihsin mipa pakhat na hnenah ka rak thlah ding. Ka minung Israel pawl uktu ah amah cu hriakculh awla Filistin pawl ih kut ihsin a humhim hai ding. Ka minung pawl ih tuarnak le zonzaihnak ka hmu zo ih bomnak dilih an aihramnak ka thei zo a si,” tiah a ti.



- ¹⁷Samuel in Saul cu a hmuh tikah, Bawipa in Samuel hnenah, öKa lo timi cu hi pa hi a si. Ka minung pawl amah in a uk ding,” tiah a ti.
- ¹⁸Cule Saul cu Samuel hnenah kotka kiangah a va feh ih, öKhuiah so hmutu pa ih inn a um, i sim hram aw,” tiah a va ti.
- ¹⁹Cutikah Samuel cun, öKeimah hi hmutu cu ka si. Biaknak hmunah ka hmaiah feh aw. Tuihsun ah nan pahnih in ka hnenah rawl nan ei ding. Thaizing ah nan thusuh duhmi hmuahhmuah ka lo let pei ih cuih hnuah nan fehnak dingah ka lo thlah leh ding.
- ²⁰An hlohna ni thum a si zomi nan laak pawl cu helhkam duh hlah uh, ziangah tile an hmu zo. Sikhahlehla Israel mi pawl ih an òul zetmi cu zoso a si? Nangmah na si! Nangmah le na pa ih hrin pawl nan si,” tiah a ti.
- ²¹Saul in, öKei cu Benjamin phun ka si; Israel mipahun lakah phun fate bikmi ka si. Cun kan phunkhat sungah kannih sung cu santlai lo bik sung kan si fawn. Curuangah ziangtinso hiti in ka hnenah na òong?” tiah a ti.
- ²²Cutikah Samuel in Saul le a hnen-um pa cu rawl einak khaan tumpi sungah a hruai ih, an sawmmi minung sawmthum tluk an tonak cabuaipi ih lu lamah a toter.
- ²³Cule Samuel in rawl suang pa ih hnenah, öA dangte ih ka lo rettermi sa kharak keng aw,” tiah a ti.
- ²⁴Cule rawl suang pa cun sacawn le a kopmi thau pawl a hun suah ih Saul ih hmaiah cun a ret. Samuel in, öHimi cu nangmah hrangih retmi a si. Ei aw, ka sawmmi pawl thawn ei tlang dingah na hrangih retmi a si,” tiah a ti. Cuticun cuih ni ah Saul cu Samuel hnenah rawl a ei.
- ²⁵Biaknak hmun ihsin khawsungih an vung kirsal tikah inn diphun parah Saul ih ihsin an tuah ih, cutawkah Saul cu a it.
- ²⁶Zingpit ah an tho ih Samuel in Saul cu a hun ko ih, öTho awla na fehnak ding zinah ka lo thlah ding,” a ti. Saul cu a tho ih Samuel thawn hmun khatah an feh.



²⁷Khawhnar an thlen tikah Samuel in, öNa hnen-um pa hi hmaiah rak fehter aw,” tiah Saul cu a ti. Hnen-um pa cu hmaiah a rak feh. Cutikah Samuel in, öMalte in taangta hrih awla Pathian ih òong mi ka lo sim ding,” tiah a ti.

1 Samuel 10

Saul Cu Samuel In Hriak A Culh

¹Cule Samuel in olif hriak palang khat a lak ih Saul ih lu parah a toih ih Saul cu a hnam hnuah, “Bawipa in a miphun Israel pawl uktu dingah nangmah cu hriak a lo culh a si. A minung pawl na uk ding ih an ral pawl ih kutsung ihsin na luatter ding. Amah ih minung pawl uk dingah Bawipa in a lo hril zo a si, ti theihthiamnak cu hi bangtuk in a si ding:

²Tuihsun kan òhen awk hnuah Benjamin ram sungih a ummi Zelzah khua ih Rachel ih thlaan kiangah mi pahnih na tong ding. Nan hawl rero mi laak pawl cu an hmu zo ih na pa cu laak hrangah helhkam nawn loin nangmah a lo helhkam ih, ðKa fapa hrangah ziangso ka tuah ding?ó tiah atu le atu mi a sut leuhleuh, tiah an lo sim ding.

³Cutawk ihsin na feh ding ih Tabor an timi hmunih sasupi kung na thlen tikah Bethel khua ah Pathian hnenih saserh thawinak pe dingah a fehmi pacang pathum na tong ding. Pakhat pa cun me faate pathum a hruai ding ih, pahnihnak pa in sang zawl thum a keng ding. A pathumnak pa cun savun thawl khatin sabitti a keng ding.

⁴An lo cibai ding ih sang zawl hnih an lo pe ding. Cumi cu na rak sang pei.

⁵Cule Filistin ralkap pawl ih riahbuk umnak Gibeah khua ih a ummi Pathian Tlangah na feh pei. Khawsung vung luhnak hnar ah, tlangpar biakòheng ihsin profet burpi, òingòang le khuang, phirivau le tingrisit pawl tum phah in a rung tlungmi na tong ding. Anmah tla cu profet òong in an òong ding ih an laam an au phahphah ding.

⁶Cule Pathian ih thlarau in a lo kai ve ding; anmah bangtuk in profet òong in na òong ve ding; na laam na au phahphah ve ding ih mi phundangpi ah na cang ding.



⁷Cu bangtuk ih na parih a kim òheh tikah Pathian ih a lo hruainak bangtuk in tuah aw.

⁸Ka hlanah Gilgal ah na rak feh pei. Cutawkah ka lo tong ding, mei-ur thawinak le rem-awk thawinak pawl tla Pathian hnenah ka pek ding. Ka ra thlen hlan lo ni sarìh sung i hngak awla cuih hnuah na tuah ding mi ka lo sim ding,” tiah Samuel in a ti.

⁹Saul cu feh dingih a vung her-awk laiah Pathian in Saul cu thinlung thar a pek. Samuel ih a simmi hmuahhmuah kha cuih ni ah a kim òheh.

¹⁰Saul le a hnen-um pa cu Gibeah an thlen tikah profet pawl in an rak tong. Pathian ih thlarau in Saul cu a kaiih profet pawl bang in profet òong in a òong ih a laam a au phahphah ve.

¹¹A hlanih a rak theitu pawl in Saul khal cuti ih a um cu an hmuh tikah, öKish fapa hi ziang a cang a si pei? Saul khal profet a cang zo maw si?” tiah pakhat le pakhat an ti-aw.

¹²Cutawk khua ih a ummi pacang pakhat in, öMidang profet pawl teh, an pale pawl profet an si ciar maw si?” tiah a ti. Cuticun, öSaul khal profet a cang zo maw si?” tihi òongnak ah an hmang òheu.

¹³Saul cu profet pawl vekih a laam le a au a reh tikah tlangpar ih biakòheng ah a feh.

¹⁴A paseu in Saul le a hnen-um pa cu, öKhuiah so nan si?” tiah a rak sut. Cutikah Saul in, öKan laak pawl kan hawl. Kan hmuh lo tikah Samuel kan va tong,” tiah a ti.

¹⁵öSamuel in ziangso a lo sim?” tiah a paseu in a sut sal.

¹⁶öLaak pawl cu an hmu zo a si, tiah in sim,” tiah a ti. Siangpahrang na cang ding tiih Samuel ih a simmi pawl cu a paseu hnenah a sim lo.

Saul Cu Siangpahrang An Canter

¹⁷Israel mi pawl cu Mizpah ah, Bawipa ih hnenah, Samuel in a kokhawm.



¹⁸Samuel in an hnenah, “Bawipa, Israel ih Pathian in, ðIzipt ram ihsin ka lo suahter ih Izipt mi pawl le a lo hremtu pawl ih kut sung ihsin ka lo luatter a si.

¹⁹Keimah cu nan harsatnak le nan zonzaihnak sung ihsin a lo runtun nan Pathian ka si. Sikhalsehla tuihsun ah kei cu in hnong ih siangpahrang in dil. Curuangah nan phun ciar le nan hrin ciar in ka hmaiah hin ding hnik uh, ó a ti,” tiah a sim.

²⁰Cule an phunhnam ciar in phunkhat hnu phunkhat Samuel in hmailamah a suahter hai ih Bawipa in Benjamin phun a hril.

²¹Cun Benjamin phun sung ihsin hrinkhat hnu hrinkhat Samuel in a dinter tikah Matri ih hrin kha Bawipa in a hril. Cule Matri ih hrin pawl cu an mipum in hmailam ih an ra suah tikah Kish ih fapa Saul a hril. Asinain Saul cu an hawl ih an hmu lo.

²²“Mi dang hril ding an um maw?” tiah Bawipa cu an sut. Cutikah Bawipa in, öKhinah Saul a um ko; thilri lakah a relh a si,” a ti.

²³Curuangah an va tlan ih Saul cu mipi hmaiah an rak suahpi. Midang lakih a din tikah midang hnakin pi khat in a sang deuh.

²⁴Cutikah Samuel in, öPathian ih a hrilmi cu hi pa hi a si. Kanmah lakah amah bangtuk zohman kan um lo,” tiah a ti. Cutikah mi hmuahhmuah in, öSiangpahrang a san sauseh!” tiah an au hluarhlo.

²⁵Siangpahrang ih covo le òuanvo pawl cu Israel mi pawl hnenah Samuel in feltein a simfiang ih casual sungih a ngan hnuah a cuih casual cu hmun thianghlim ah a ret. Cuih hnuah misenpi cu an inn ciarah a tlunter.

²⁶Saul khal Gibeah ih a inn ah a tlung ve. Pathian ih an thinlung a tong ngahmi micak le ralòhazet hrekkhat pawl in Saul cu a inn ah an thlun.

²⁷Asinain mi hlolak hrekkhat cun, öHi pa cun ziangtinso in run thei ding?” tiah an ti. Saul cu an nautat ih laksawng khal an pe duh lo.

1 Samuel 11

Saul In Ammon Mi Pawl A Neh



¹Thla khat tluk a rei tikah Ammon siangpahrang Nahash cu Gilead ram sungih a ummi Jabesh khua do dingih a feh. Nahash ih ralkap pawl in Jabesh khua cu an kulh thluh. Curuangah Jabesh khawsungmi pawl in Nahash hnenah, öLungkimnak cakhen kan tuah pei ih in uktu ah kan lo hmang ding,” tiah an ti.

²Cutikah Nahash cun, öNan vorhlam mit ciar ka lo phorh thluh ih Israel miphun parih ningzahnak ka thlenter hnu lawngah nanmah thawn lungkimnak cakhen ka tuah thei ding,” tiah a ti.

³Cutikah Jabesh khua ih hotu pawl in, öIsrael ramsung hmuahhmuah ih mi kan thlah theinak dingah ni sarhi sung tikcu in pe hram aw. Zohman in in bawm lo ding asile na hnenah kan lut ko ding,” tiah an ti.

⁴An thlahmi pawl cu Saul umnak khua Gibeah an va thleng ih an thuhla an sim tikah khawsungmi pawl cu riahsia in an òap ciamco.

⁵Culaifang ah Saul cu lo ihsin a caw pawl thawn a rung lung. Cule Saul in, öZiang thupoi so a um? Ziangah so mikip ih an òah ciamco?” tiah a sut. Jabesh khua ihsin an rak thlahmi palai pawl ih thusia cu an sim.

⁶A cuih thu cu Saul in a theih tikah Pathian ih thlarau in a kaiih a thin cu meisa alh in a alh.

⁷Cawcang pahnih a that ih an sa a saticp hnuah Israel ramsung hmuahhmuah ih fehpi dingah mi a thlah ih, öRal donak ah Saul le Samuel a thlun lotu pa ih cawcang cu hi vekin can òheh a si ve pei,” tiah thu a cah thluh. Bawipa in ziangtin in tuah pei, tiah Israel mi pawl cun an òih ih an zatein thinlung khatein an suak khawm.

⁸Saul in Bezek ah a hruai khawm ih Israel mi thawng zathum an ti ih, Judah mi thawng sawmthum an ti.

⁹Jabesh khua ihsin an rak thlah mi palai pawl hnenah, öNan khuami pawl va sim uh: thaisun sun hlanah runsuak an si ding,” tiah an ti. A cuih thu an theih tikah Jabesh khuami cu an lung a awi ngaingai.



¹⁰Cule Nahash hnenah, öThaisun cu na hnenah kan ra lut pei ih na duh vekin in tuah a si ko pei cu,” tiah an ti.

¹¹A thaizing ah Saul in a ralkap pawl cu bu thum ah a òhen ih zingthlapit ah an ral pawl cu an riahnak ah an nam ciammam. Sun a hung si tikah Ammon mi pawl cu an that thluh. A luatmi hnihkhat pawl cu an òhendarh-aw thluh ih a dang ciarah an tlanhlo òheh.

¹²Cule Israel mi pawl in Samuel hnenah, öSaul kan siangpahrang si hlah seh, a titu kha zoso an si? Kan hnenah in pe awla kan that thluh ding,” tiah an ti.

¹³Asinain Saul in, öTuihsun ah zohman nan that lo pei, ziangahatile tuihsun cu Bawipa in Israel a runsuak ni a si,” tiah a ti.

¹⁴Cun Samuel in, öKan zate in Gilgal ah kan feh pei ih Saul kan siangpahrang a si, tiah kan hngetter sal pei,” a ti.

¹⁵Curuangah an zatein Gilgal ah an feh ih cutawk hmun Bawipa ih hmai ahcun Saul cu siangpahrang ah an hngetter. Rem-aw thawinak tla Bawipa ih hnenah an pek ih Saul le Israel mi pawl cu lungawizet in puai an tuah.

1 Samuel 12

Samuel Ih Netabik Thusimmi

¹Samuel in Israel mi pawl hnenah, öòuan dingih in fialmi cu kan òuan zo. Nanmah a lo uktu dingah siangpahrang ka ret zo.

²A lo hruaitu dingah nanmah ih ta a si zo. Kei cu ka tar zo ih ka òuak khal a par òheh zo. Ka fapa pawl khal nan lakah an tel a si. Ka no lai ihsin atu tiang nan hotu ka si ringring.

³Atu-ah nan hmaika ah ka um. Thilsual ka tuah mi pakhatkhat a um asile Bawipa Pathian le amah ih hrilmi siangpahrang ih hmaiah atu-ah nan lungkim lonak phuang uh. Mi caw ka la dah maw? Mi laak ka ru dah maw? Mi pakhatkhat ka bum in ka neh-nen dah maw? Zo ih hnenin nawhthuh ka la dah maw? A dik loih ka lakmi a um a si ahcun ka lakmi zat in ka sam sal ding,” tiah a ti.



- ⁴Cutikah Israel mi pawl in, öZohman in bum lo; in neh-nen lo ih zohnen hmanin zianghman na la dah lo,” tiah an ti.
- ⁵Cule Samuel in, öTuihsun ih mawhnak nei loih in hmuhnak ahhin in theihpitu cu Bawipa Pathian le amah ih hrilmi siangpahrang an si,” tiah a ti. Cutikah annih in, “Bawipa cu in theihpitu a si,” tiah an ti.
- ⁶Cule Samuel in, öMoses le Aaron a hriltu le nan pupa pawl Izipt ram ihsin a suaktertu cu Bawipa a si.
- ⁷Curuangah nan umnak ciarah ding uhla nanmah le nan pupa pawl run dingah Bawipa ih mangbangza thil a tuahmi pawl ka lo sim ding ih Bawipa ih hmaiah nan sualnak ka phuang ding.
- ⁸Jakob le a sungkhat pawl Izipt ramih an thlen tikah Izipt mi pawl in an hrem ruangah Bawipa ih hnenah bomnak dil in an au. Bawipa in an aunak cu a thei ih Moses le Aaron a thlah ih anmah in nan pupa pawl cu Izipt ram ihsin an suaipi ih hi ram ahhin an thlenpi a si.
- ⁹Asinain Bawipa an Pathian an hngilh ruangah Pathian in Hazor khua ih ralkap pawl hotu ralbawi Sisera le Filistin mi pawl le Moab siangpahrang pawl kha Israel a doter ih a nehter.
- ¹⁰Cun Bawipa hnenah bomnak dil in an au lala ih öMawBawipa, na lamzin ihsin kan pial ih Baal khawzing le Astartes khawzingnu pawl kan bia. Kan sual a si. Asinain kan ral pawl ih kutsung ihsin in luatter hram awla nangmah kan lo bia ding,ó an ti.
- ¹¹Curuangah Bawipa in Jerub-baal, Barak, Jefthah le Samuel pawl a thlah ih nan ral pawl ih kutsung ihsin an lo run ih hngam zetin nan um.
- ¹²Sikhalsehla Ammon siangpahrang Nahash in in do ding ti nan theih vete in Bawipa cu nan siangpahrang si dingah nan duh nawn lo ih, öIn uktu dingah siangpahrang in pe aw,ó tiah in dil.
- ¹³Atu-ah nan hrilmi siangpahrang a um zo. Nan dilmi a si ih Bawipa in a lo pek a si.



¹⁴Curuangah nanmah le nan siangpahrang in Bawipa nan Pathian cu nan thlun, a thu khal nan ngai, a thupekmi bangtuk in nan tuah ih amah òihzah upatnak in a hna khal nan òuan a si ahcun a òha ko ding.

¹⁵Asinain Bawipa thu nan ngai duh loih a thupekmi tla nan el a si ahcun, nan pupa pawl ih an rak tuar bangin, nanmah le nan siangpahrang in nan tuar ding a si.

¹⁶Curuangah nan umnak hmun ciarah ding uhla Bawipa ih thil makzet a tuah dingmi hi zohhnik uh.

¹⁷Atu hi òhal tikcu a si lo maw? Thla ka cam pei ih Bawipa in khua a ritter ding ih ruah a surter ding. Cumi cu nan hmuh tikah Bawipahnenih siangpahrang nan dil ruangah hin Pathian hnenah sualnak tumzet nan tuah a si, ti cu fiangtein nan thei ding a si,” tiah a ti.

¹⁸Cutikah Samuel in thla a cam ih cuih ni rori ah Pathian in khua a ritter ih ruah khal a surter. Cule mi hmuahhmuah in Bawipa le Samuel cu an òihzet ih,

¹⁹Samuel hnenah, öKan thih lonak dingah zaangfahteón Bawipa na Pathian hnenah thla in cam sak hram aw. Kan sualnak siar cawk loih tlunah siangpahrang kan dil ruangah hin kan soal bet a si,” tiah an ti.

²⁰Cutikah Samuel in, öNan thin phang hlah uh. Thil òha lo nan tuah zo naón Bawipa ih hnenah ihsin pial nawn hlah uh. Nan thinlung zatein amah ih hna òuan sawn uh.

²¹Pathian lem pawl hnenah feh hlah uh. Annih pawl cun an lo bawm loih an lo run thei fawn lo, ziangahatile annih cu a lem an si.

²²Pathian cun a hmin sal in thu a lo kam ih ziangtik hmanah a lo taan lo ding; ziangahatile amah ih minung si dingah a lo tumtah cia zo a si.

²³Kei cu ziangtik hmanah nan hrangih thlacam ka cawl lo ding; ka cawl asile Bawipa ih hmaiah misual ka si ding. A òha mi le a dikmi pawl tuah dingah ka lo zirh sawn ding.



²⁴Bawipa cu òihzah uhla rinsantlak zetin nan thinlung zate thawn amah ih hna òuan uh. Nan hrangih thilmak zetzet a tuah mi pawl ziangtik hmanah hngilh hlah uh.

²⁵Sikhalsehla thil òha lo nan tuah thotho a si ahcun nan zatein nan siangpahrang thawn siatsuah thluh nan si ding,” tiah a ti.

1 Samuel 13

Filistin Mi An Do

¹Saul cu siangpahrang a can tikah kum ... sawmthum a ti ih Israel siangpahrang kum ... sawmli hnih sung a òuan.

²Saul in Israel mi pawl sung ihsin minung thawngthum a hril ih midang pawl cu an inn ah a tlunter. Minung thawngnhni Bethel tlangram ih Mikmash an timi hmunah amah hnenah a ret. Cun a dang thawngkhat cu Benjamin ram Gibeah khua, a fapa Jonathan hnenah a ret.

³Geba khua ah Jonathan in Filistin ralbawipa a that ih cuih thu cu Filistin mi pawl in an thei thluh. Cutikah Saul in Hebru mi pawl raltho dingih ko dingah mi a thlah ih a ramsung hmuahhmuah ah tawtawrawt tum in an feh ciamco.

⁴Filistin ralbawipa Saul in a that ti in le Israel mi cu Filistin mi pawl in an nautat zet a si, tiah Israel mi hmuahhmuah hnenah an sim thluh. Curuangah raltho dingih kawh an si tikah Saul hnen Gilgal khua ah an feh.

⁵Israel mi pawl do dingah Filistin mi pawl cu an pum-aw ciammam ih raldonak rangleng thawng sawmthum, rang ralkap thawngruk le tiffinriat kapih vunnel zat ralkap an khawm aw. Beth-aven ihsin nisuahnak lamih a ummi Mikmash ah an feh ih cutawkah an riak.

⁶Israel mi pawl cu nasazet in an do. Filistin mi pawl an cak deuh ruangah Israel mi pawl cu an van a sang ih a hrekkhat cu lungpuk le lungkua ah, a hrekkhat cu lungphen le leilungkua le tikhur sung tla ah an relh.

⁷A hrekkhat cu Jordan tiva an tan ih Gad le Gilead ram tla an thleng. Saul cu Gilgal ah a um ih amah thawn a ummi pawl cu an thinphang in an thir thlothlo.



⁸Samuel in hngak dingih a tiamta vekin ni sarh sung Saul cun a hngak; asinain Samuel cu Gilgal ah a thleng dah lo. Saul cu a minung pawl in an tlansan rero thlang.

⁹Curuangah an hnenah Saul in, öMei-ur thawinak le remnak thawinak pawl rak keng hnik uh,” a ti. An rak ken tikah amah in thawinak cu a pek.

¹⁰A pek òheh vete in Samuel cu a ra thleng. Samuel a rat vete in Saul cun va hmuak dingah a pok.

¹¹Cule Samuel in, öZiang so na rak tuah?” tiah a ti. Cutikah Saul in, öKa ra thleng ding, na ti tikcu ah na thleng lo ih ka milai pawl in in tlansan deuhdeuh ih tlunah Filistin mi pawl Mikmash ah an khawm-aw ciamco fawn.

¹²Cun Filistin mi pawl in Gilgal ah in do ding tin ka zum ih Pathian ih bomnak le ka dil hrih lo ruangah thawinak ka pek lo ahcun a cang thei nawn lo a si, ka ti ih keimah tein thawinak ka rak pek a si,” tiah a ti.

¹³Cutikah Samuel in, öNa tuah mi hi aatthlak a si. Bawipa na Pathian ih thupekmi na thlun lo a si. Rak thlun cila nangmah le na tesinfa pawl hi Pathian in a kumkhua in Israel a lo ukter ding naón.

¹⁴Sikhalsehla atu cu na uknak hi rei a awh lo ding. Pathian in amah ih duhmi minung a hawl ding ih a minung pawl uktu dingah a tuah ding. Ziangah tile Bawipa ih thu na ngai lo a si,” tiah a ti.

¹⁵Samuel cu Gilgal ihsin a feh. Midang hmuahhmuah in Saul an thlun ih a ralkap pawl hnenah Saul le mipi cu an feh. Gilgal ihsin Benjamin ramih a ummi Gibeah ah an feh. Saul in a ralkap pawl cu a khawm ih zaruk an kim.

¹⁶Saul le a fapa Jonathan le an ralkap pawl cu Benjamin ramsung Geba khua ah an riak. Filistin pawl cu Mekmash ah an riak.

¹⁷Filistin ralkap pawl cu raldo dingih an feh tikah bur thum in an òhen aw. Bur khat cu Shual ram Ofrah khua lamah an feh.

¹⁸Bur hnihnak cu Beth Horon khua lamah an feh ih, bur thumnak cu Zeboiim phairawn ihsin khatlam ral thlaler ramòhing lamah an feh.



¹⁹A cuihsan laiah Israel ramsungah sodeng pakhat hman an um lo; ziangah tile Filistin mi pawl in nam le fei pawl ser lo dingin Hebru mi pawl cu an kham.

²⁰Curuanguah Israel mi pawl cu an tuhmui, an tupheng, an hreitlung le an namtong pawl hriam ko ih ser dingah Filistin mi pawl hnenah an fehpi òheu.

²¹Hreitlung le namtong ser man cu ngun tangka tamat a si ih, tuhmui le tupheng ser man cu ngun tangka ngamu a si.

²²Curuanguah ral an do awk tikah Israel mi sungah Saul le a fapa Jonathan siar lo, zohman fei le nam kengtu an um lo.

²³Cule Mikmash lamzin kiltu dingah Filistin pawl in ralkap bur khat an thlah.

1 Samuel 14

Jonathan In Ralòhazet in A Do

¹Nikhat cu Jonathan in a hriamnam kengtu tlangval pa ih hnenah, öFilistin pawl ih riahnak lamah kan va feh hnik pei,” tiah a ti. A cuih thu cu Jonathan in a pa a sim lo.

²Saul cu Gibeah kiangte Migron khua ih tale kung tumpi hnuai ah a riak. A hnenah ralkap zaruk an um.

³Cun puithiam òaangthlaih angki a kengtu cu Ahitub ih fapa Ahijah a si; Ahitub cu Ikhobod ih unau a si ih Ikhobod cu Finehas ih fapa a si. Finehas cu Shiloh khua ih Bawipa ih puithiam Eli ih fapa a si. Cutawkih a ummi ralkap pawl cun Jonathan a feh zo ti kha an thei lo.

⁴Filistin ralkap pawl ih riahnak ah feh dingin Jonathan ih a zawh ding mi tlangkawn ih khatlam veve ah a zumzetmi lungtumpi pahnih an um. Lungto pakhat ih hmin cu Bozez an ti ih a dang pakhat cu Seneh an ti.

⁵Bozez cu lamzin saklam, Mikmash lamah a um ih, Seneh cu lamzin ih thlanglam, Geba lam kapah a um.

⁶Jonathan in tlangval pa ih hnenah, öPathian awi lo Filistin ralkap pawl ih riahnak ah kan va feh pei. Pathian in in bawm men ding. In bom ngaingai



ahcun ziangtlukih mi malte kan si hmanah kan neh thotho hai ding. Bawipa ih in bomnak cu zohman in an kham thei zik lo,” tiah a ti.

⁷Tlangvalpa cun, öNa tummi cu tuah ko aw; na hnenah ka thinlung zatein ka òang a si,” tiah a ti.

⁸Cutikah Jonathan in, öA òha! Kan va feh pei ih in rak hmu hai seh.

⁹ÖIn rak hngak uh, nan hnenah kan ra ding,ó in ti a si ahcun hi tawk ihsin kan hngak ding.

¹⁰ÖKan hnenah hung uh,ó in ti a si ahcun kan hung feh pei; zianghahtile òHung uh,ó in tile cu Pathian bomnak in kan neh ding ti langnak a si,” tiah a ti.

¹¹Cule Filistin mi pawl ih hmuh dingin an lang-awter ih cutikah Filistin mi pawl cun, öZohhnik uh, an relhnak lungkua sungin Hebru mi a hrekkhat an ra pawt zo khi,” tiah an ti.

¹²Cule Filistin ralkap pawl cun Jonathan le a hriamnam kengtu tlangvalpa cu, öHinah hung hnik uh. Thu lo sim ding kan nei a si,” tiah an ti. Cutikah Jonathan in a tlangvalpa hnenah, öI thlun zaang aw. Pathian in nehnak in pe zo a si,” tiah a ti.

¹³Jonathan cu bokvak in a hung vak ih tlangvalpa cun a thlun vivo. Jonathan in Filistin pawl cu a nam ih a vuak thlak ih tlangvalpa in a that vivo hai.

¹⁴Hmaisea bikih an thahnak hmun inn hmun tia tlukah Jonathan le a tlangvalpa in Filistin mi pawl kul tluk an that a si.

¹⁵Filistin mi hmuahhmuah in an thin a phang ngaingai ih ralvengtu ralkap le riahnak ih a ummi ralkap pawl tla an khur òheh. Leilung tiangin a hnin ih Filistin mi pawl cu òih le khur in an buai ciamco.

Filistin Mi An Neh

¹⁶Benjamin ram, Gibeah khua ih Saul ih ralvengtu pawl in Filistin mi suk le so ih an tlan rero kha an hmuh tikah,



¹⁷Saul in, öRalkap pawl, siar-aw hnik uh; a kim lo nan um maw!” tiah a ti. An siar-awk tikah Jonathan le a hriamnam kengtu tlangvalpa an um lo ti kha an thei.

¹⁸Cutikah Saul in puithiam Ahijah hnenah, öPuithiam òangthlaih angki cu hinah rak keng aw,” tiah a fial. Ziangahtile Israel mi hmai ih puithiam angki kengtu cu amah a si.

¹⁹Puithiam Ahijah hnenih Saul a òong rero laiah Filistin ralkap pawl cu an riahnak ahcun an buai sinsin. Curuangah Saul in Ahijah hnenah, öNa aizing cu bangta hrih aw,” tiah a ti.

²⁰Cule Saul le a ralkap pawl cu hmakhatte-ah Filistin mi do dingah an feh. Filistin pawl cu an buaituk thlang ih an minung khal thei-aw nawn loin anmah le anmah an that-aw rero.

²¹Filistin pawl hnenih a rak òangtu Hebru mi pawl tla Saul le Jonathan an hmuh tikah an hnenah an let-aw sal.

²²Cun Efraim tlangram ah a tlan ih a relhmi Israel ralkap pawl tla Filistin mi an sung ti an theih tikah Saul le Jonathan hnenah an òang sal ih Filistin mi pawl cu an do.

²³A cuih ni ah Israel cu Bawipa in a runsuak ih Israel mi pawl in Bethaven khua lan tiang an hei dawi a si.

Ral An Do Hnu Ih Thil A Cangmi

²⁴Saul in, öKa ral pawl parih phu ka lak hlan lo, tuihsun ah zohman rawl nan ei lo pei. Nan ei asile nan buarsual a si ding,” tiah siatcam in thu a pek. Curuangah cuih ni cu Israel mi pawl an ril a rawng ngaingai ih an òaamsawl thluh. Sunvu zianghman an ei lo.

²⁵Tupi sung an thleng ih cutawkah khuaitizu tampi a um.

²⁶Tupi sung cu khuaitizu in a khat naón Saul ih siatcamnak an òih ruangah zohman in an ei ngam lo.

²⁷Sikhalsehla Jonathan in a pa ih siatcamnak thupekmi cu a theih lo ruangah a kenmi fung cun khuaithtar cu a dawt ih khuaitizu malte a ei. Cuticun a rilrawn cu a òha deuh.

²⁸Cumi a hmuh tikah ralkap pa pakhat in, öZokhal rawl kan ei lo ruangah tha kan nei nawn lo a si. Na pa in, ðTuihsun ih rawl a eitu cu siatserh siseh,ó a ti ruangah kan ei ngam lo a si,” tiah a sim.

²⁹Cutikah Jonathan in, öKan minung parah ka pa in thil òha lo ngaingai a tuah a si. Zohhmen uh, khuaitizu ka ei ruangah ka òha deuh ngaingai a si.

³⁰Tuihsun Filistin pawl an neh ih rawl an lon mi hmuahhmuah kha lak tahratin ei hai sehla ziangtlukin an hrangah a òhahnem ding. Ziangtluk in so Filistin mi an that tam sinsin ding, ruathnik hmen uh,” tiah a ti.

³¹A cuih ni ah Israel mi pawl in Filistin mi pawl cu Mikmash ihsin Aijalon tiang an nor. Israel mi cu an ril a rawn ruangah an òaamsawl thluh.

³²Curuangah ral pawl ih ta an lonmi tuu le caw pawl cu a hmunah an that ih an sa cu a thi thawn an ei ciamco.

³³Cule Saul hnenah, öNa ralkap pawl in a thi thawn sa an ei ciamco ih Bawipa ih hmaiah an soal a si,” tiah mi in an sim. Cutikah Saul cun, öKan miphun zuarthlaitu nan si,” tiah a au. Cuih tlun ah, öLungto tumpi hinah rak hril uh,” a ti.

³⁴öMi hmuahhmuah hnenah va feh uhla an caw le an tuu pawl hinah rak keng dingin va sim uh. Sa cu a thi thawn an ei lonak dingah le Bawipa ih hmaiah an soal lonak dingah an òilva cu hinah ra that hai sehla ei hai seh,” tiah a ti. Curuangah a cuih zan cu an zatein an caw an rak keng ih cutawkah cun an that.

³⁵Saul in biakòheng a dawlih Bawipa hrangih a dawلمي hmaisai bik a si.

³⁶Cule Saul in a ralkap pawl hnenah, öKan vung feh pei ih zanah Filistin mi pawl kan vung do pei. Zinglam khawvang tiang kan vung siim ding ih kan vung that thluh hai ding,” tiah a ti. öA òha bik na timi poh cu tuah ko aw,” tiah an ti. Asinain puithiam in, öPathian kan ron hmaisai hrih pei,” tiah a ti.



³⁷Curuangah Saul in Pathian hnenah, öFilistin pawl ka do pei maw? Kan do asile kan neh pei maw?” tiah a sut. Asinain cuih ni cu Pathian in a sawn lo.

³⁸Cutikah Saul in Israel hruaitu pawl hnenah, öRa hnik uh, tuihsun ah ziang mawhnak so nan tuah, hawl hnik uh.

³⁹A nungmi Bawipa, Israel Runtu ih hmin in ka lo kam a si: ka fapa Jonathan hman a mawh a si ahcun thah a si pei,” tiah a ti. Midang cu zianghman an òong lo.

⁴⁰Cule Saul in, öNan zatein khi lamah va ding uh. Kei le ka fapa Jonathan hinah kan ding pei,” a ti. öNa duh vekin si ko seh,” tiah misenpi in an ti.

⁴¹Cutikah Saul in Bawipa, Israel ih Pathian hnenah, “Bawipa, ziangah so tuihsun ah zianghman i sawn lo? Bawipa, Israel ih Pathian, atu-ah Urim le Thummim in in run let hram aw. Keimah ih mawh, a si lole Jonathan ih mawh a si ahcun Urim in in let aw. Israel misenpi pawl an mawh a si ahcun Thummim in in let aw,” tiah a ti. Urim in a run let ruangah Jonathan le Saul cu mimawh an si ih Israel mi pawl cu mawh lo ah an cang.

⁴²Cutikah Saul in, öKeimah le ka fapa Jonathan ah zoso a mawh?” tiah a sut sal tikah Jonathan parah a tlu.

⁴³Cule Saul in Jonathan cu, öZiang so na tuah sual?” tiah a sut. Cutikah Jonathan in, öKhuaitizu malte ka ei a si. Thih ding a si ahcun ka thi ko pei cu,” tiah a ti.

⁴⁴Saul in, öNangmah na thih lo ahcun keimah hi Pathian in i run that seh,” tiah siat a cam.

⁴⁵Sikhalsehla Israel mi pawl in Saul hnenah, öIsrael hrangih ral a nehtu Jonathan a thi ding maw? Thi hrimhrim hlah! A lu parih samphang pakhat hman leilung parah a tla lo pei, tiah a nungmiBawipa ih hmin in thu kan kam aw. Tuihsun ih a tuahmi cu Bawipaih bomnak in a tuahmi a si,” tiah an ti. Cutiin Israel mi pawl in Jonathan cu thi loin an hum suak.

⁴⁶Cuihnu cun Saul in Filistin mi pawl cu daw nawn loin a kirsan ih Filistin pawl cu an ramah an tlung.



Saul Ih Uknak Le A Innsang

⁴⁷Saul cu Israel siangpahrang a can hnuah khuazakip ah ral a do. Moab mi pawl, Ammon mi pawl le Edom mi pawl a do ih Filistin mi pawl le Zobah siangpahrang pawl tla a do. Ral a donak tinah nehtu a si ringring.

⁴⁸Ralòhazet in ral a do ih Amalek pawl khal a neh. Israel mi a siimtu pawl ih kut ihsin a hum ngah hai a si.

⁴⁹Saul ih fapa pawl cu Jonathan, Ishvi le Malkhishua an si. A fanu upa sawn cu Merab a si ih a nauta sawn cu Mikhal a si.

⁵⁰A nupi cu Ahimaaz ih fanu Ahinoam a si. A ralkap uktu bawi cu a paseu Ner ih fapa Abner a si.

⁵¹Saul ih pa Kish le Abner ih pa Ner cu Abiel ih fapa an si.

⁵²Saul in a nunsung hmuahhmuah nasazet in Filistin pawl a do. Micak le mi ralòha a hmuhmi le a tonmi hmuah in a ralkap ah a lak òheu.

1 Samuel 15

Israel Mi In Amalek Pawl An Do

¹Samuel in Saul hnenah, öPathian minung Israel mi pawl uktu siangpahrang si dingih hriak lo culhtu dingah Bawipa in i thlah zo. Curuangah Bawipa ih simmi cu ngai aw.

²Izipt ram ihsin Israel mi pawl an suah laiah, Israel mi a rak dodaltu Amalek mi pawl cu Ziangkimtithi Bawipa in hrem a tum a si.

³Feh awla Amalek mi pawl cu va do uh. An neihmi hmuahhmuah siatsuah thluh uh. Ziaghman zuah hlah uh; mipa, nunau, nauhak le a suak pekte naute tiangin that thluh uh. Caw, tuu, kalauk le laak pawl khal that thluh uh,” tiah a ti.

⁴Curuangah Saul in a ralkap pawl a ko ih Telaim ah an khawm aw. Israel ihsin ralkap thawng zahnih le Judah ihsin ralkap thawnghra an ra.

⁵Cule Saul le a ralkap pawl cu Amalek khawpi lam ahcun an feh ih tiva car sung ihsin ral an bawh.



⁶Saul in Ken mi pawl hnenah, öIzipt ram ihsin Israel mi pawl an suah laiah Israel mi parah nannih cu nan rak òha a si. Amalek mi pawl hnenih kan lo thah cih thluh lonak dingah Amalek mi pawl cu tlansan uhla fehsuak uh,” tiah ralrinnak a pek. Curuangah Ken mi pawl cu an suak.

⁷Saul in Amalek mi pawl cu Izipt ram nisuahnak lam Havilah ihsin Shur tiang a neh thluh.

⁸Amalek siangpahrang Agag cu a nung in a kai ih midang pawl cu a that òheh.

⁹Saul le a ralkap pawl in Agag ih nunnak cu an zuah ih, a òha bikmi tuu le caw, tuu faate le caw faate pawl le a òha an timi pohpoh cu an that lo. Òhathnemnak nei lomi le man nei lomi hmuahhmuah cu an that thluh.

Saul Cu Pathian In A Hnong

¹⁰Bawipa in Samuel hnenah thu a sim sal ih,

¹¹öSaul hi siangpahrang ih ka canter cu ka siir aw ngaingai. A dung i tun ih ka thupek a thlun lo a si,” tiah a ti. Samuel cu a thin a heng ngaingai ih zanvarte Bawipa hnenah thla a cam.

¹²A thaizing zingpintah Saul tong dingin a feh. Saul cu amah ih hmin hngilh lonak dingah lung a dawlnak Karmel khua ah a feh ih cuih hnuah Gilgal ah a feh a si, ti thu cu Samuel in a thei.

¹³Cun Samuel cu Saul hnenah a va thleng ih Saul cun a rak cibai ih, “Bawipa in lo thluasuah hram seh, Samuel. Bawipa ih thupekmi ka thlun ko a si,” tiah a ti.

¹⁴Cutikah Samuel in, öCutu asile ziangtinso tuu a meekmi le caw a pawmi ka theih rero?” tiah a sut.

¹⁵Saul in, öAmalek mi pawl hnen ihsin ka ralkap pawl ih an lakmi a si. Tuu siseh caw siseh a òha bikmi cu Bawipa na Pathian hrangih thawinak pek dingah an ret ih a dang cu kan that thluh a si,” tiah a ti.

¹⁶Samuel in, öCawl hrih awla mizan ah Bawipa ih thu i simmi ka lo sim pei,” tiah a ti. öI sim hnik aw,” tiah Saul in a ti.



¹⁷Cutikah Samuel in, öNangmah cun zianghman ka si lo tiah na ruat-aw ding naón Israel mipahun pawl hotu na si. Bawipa in Israel siangpahrang ah hriak a lo culh a si.

¹⁸Cun mi siava Amalek mi pawl that thluh dingah Bawipa in thu a lo pek ih an zate ih na thah thluh hlan lo do dingin feltein a lo tiam a si.

¹⁹Cuti asinain ziangah so a thu na ngai lo? Ziangah so thilri lonmi pawl cuh dingah zamrang sawn in na pan ih Bawipa ih lungkim lomi cu na tuah?” tiah a ti.

²⁰Saul in, “Bawipa ih thu ka ngai ko sokhaw! I fial vekin ka feh ih Amalek siangpahrang Agag lawng a nungin ka rak thlenpi. Midang hmuahhmuah cu ka that òheh a si.

²¹Asinain ka ralkap pawl cun an kaihmi lakih tuu le caw òha bik pawl cu an that lo. Gilgal khua ahBawipa na Pathian hnenih thawinak pek dingah an rak keng sawn a si,” tiah a ti.

²²Cutikah Samuel in, öKhuimiso Bawipa in a duh sawn? Amah ih thu thlun maw, a si lole saserh peknak le thawinak so? Tuu a òha bikmi thawn a hnenih raithawi hnakin amah ih thu thlun cu a òha sawn a si. Amah dodal cu polsia dawihmang tlukin a òha lo a si.

²³Puarthau ih nun cu milem biak tlukin a soal a si. Bawipa ih thupekmi na duh lo bangtuk in anih khal in siangpahrang ah a lo duh ve lo,” tiah a ti.

²⁴Cutikah Saul in, öKa soalzet a si. Bawipa ih thupekmi le nangmah ih thuchami ka thlun lo. Ka milai pawl ka òih deuh ruangah an duhnak bangin ka thlun.

²⁵Sikhalsehla Bawipa ka biak theinak dingah ka sualnak cu i ngaithiam hram awla ka hnenah Gilgal ah kirsal aw, tiah zaangfah ka lo dil,” a ti.

²⁶Samuel in, öNa hnenah ka kir sal lo ding. Bawipa ih thupekmi na duh lo ruangah nang khal Israel ih siangpahrang si dingah a lo duh nawn ve lo a si,” a ti.



²⁷Cule Samuel cu tlung dingin a pok. Asinain Saul in a puan in a kai ih a puan cu a tlek.

²⁸Cutikah Samuel in, “Bawipa in tuihsun ah Israel ram uknak cu na hnen ihsin a lak ih nangmah hnakih a òha deuhmi hnenah a pek zo.

²⁹Israel ih sunloihmi Pathian cu thuphan a per lo ih a thin a thleng-aw rero lo. Minung a si lo ruangah a thin a thleng rero lo a si,” tiah a ti.

³⁰Cule Saul in, öKa soal zo a si. Asinain Israel mi hmuahhmuah le ka minung hruaitu pawl ih hmai talah hin i upatnak cu langter hram awla Bawipa na Pathian ka biak theinak dingah ka hnenah kir ve hram aw,” tiah a dil ciamco.

³¹Curuangah Samuel cu Saul hnenah a kirsal ih Saul cun Bawipa cu a biak.

³²Cutikah Samuel in, öKa hnenah siangpahrang Agag cu rak hruai uh,” tiah thu a pek. Agag cu lungawizet in Samuel ih hmaiah cun a ra ih, öThih ding ka luat zo a si hi!” tiah amahte a ruat.

³³Cule Samuel in, öNa ralnam in nunau tampi cu faate neilo ih a tuah bangtuk in atu-ah na nu khal faate neilo ah a cang ve ding,” a ti. Cutiin Gilgal ih biakòheng hmai rori ahcun Agag cu Samuel in a that ih a satcip òheh a si.

³⁴Cun Samuel cu Ramah ah a feh ih Saul cu Gibeah ih a inn ah a tlung.

³⁵Samuel cun a nunsung hmuahhmuah ah siangpahrang Saul cu a tong sal nawn lo; asinain a hrangah riahsia in a um ringring. Saul cu Israel siangpahrang ih a rak tuah ruangah Bawipa Pathian cu a siir-aw ngaingai.

1 Samuel 16

David Hriakculhnak

¹Bawipa in Samuel hnenah, öZiangtik tiangso Saul hrangah na riah a siat ding? Israel siangpahrang a sinak in ka hnong zo a si. Curuangah olif siti malte in la awla keng aw. Bethlehem khua ah Jesse an timi pa hnenah ka lo thlah ding. Ziangah tile a fapa pawl lakin pakhat cu siangpahrang dingah ka hril zo a si,” tiah a ti.



²Cutikah Samuel in, öCumi cu ziangtinso ka tuah ngam ding? Saul ih a theih a si ahcun i that ding a sisi,” tiah a ti. Bawipa in, öCaw faate pakhat hei hruai phah awla Bawipa hnenih thawinak pek dingah ka ra tiah ti aw.

³Jesse kha thawinak peknak ah sawm awla cuih hnuah na tuah ding mi cu ka lo sim ding. Hriak culh aw, ka lo timi pa cu siangpahrang si dingah hriak na culh pei,” tiah a ti.

⁴Bawipa ih a tivek cun Samuel in a tuah ih Bethlehem ahcun a feh. Bethlehem khawsungih upa pawl cun an rak hmuak ih khur rero in, öThu òha thawn in ra tlawng a si maw?” tiah an rak sut.

⁵Samuel in, öAsi, Bawipa hnenih thawinak pe dingah ka ra a si. Thiangfai-awter uhla ka hnenah ra uh,” tiah a ti. Jesse le a fapa pawl khal thiangfai aw dingin a sim ih thawinak ahcun a sawm hai.

⁶An ra thlen tikah Jesse ih fapa Eliab cu Samuel in a hmuh tikah a thinlung tein, “Bawipa hmaih a dingmi a fapa hi Pathian hrilmi a si rori ding,” tiah a ruat.

⁷Asinain Bawipa in a hnenah, öHi pa hi mi saangzet le mi piangzet sihmansehla zoh duh hlah. Amah cu ka hnon zomi a si, ziangah tile milai zoh daan in kei Bawipa cun ka zoh lo. Milai cun a lenglam thil nan zoh, kei cun an thinlung ka zoh a si,” tiah a ti.

⁸Cun Jesse in a fapa Abinadab a ko ih Samuel hnenah cun a ratpi. Asinain Samuel in, öAsilo, anih cu Bawipa ih hrilmi asilo,” a ti.

⁹Jesse in a fapa Shammah a rak hruai ih Samuel in, öAnih khalBawipa ih hrilmi a si lo,” a ti lala.

¹⁰Cutiin Jesse cun a fapa pasarih pawl cu Samuel ih hmaiah a rak hruai òheh naón Samuel in, öPakhat hman Bawipa ih hrilmi a si lo,” tiah a ti.

¹¹Cuih hnuah Samuel in, öFapa dang na nei nawn lo maw?” tiah a sut. Jesse in, öA nauta bik pa a um lai naón hramlak ah tuu a khal,” tiah a ti. Cutikah Samuel in, öAmah cu ko awla ra seh. A rat hlan lo Bawipaih hnenah thawinak kan pe hrih lo ding,” tiah a ti.



¹²Curuangah Jesse in a ko. David cu mi piangzet, mi harhdam zet tlangval note a si ih a mitmen tla cu a òha ngaingai. Bawipa in Samuel hnenah, öKa hrilmi cu amah a si, hriak culh aw,” tiah a ti.

¹³Samuel cun olif hriak a lakih a unau pawl ih hmaiah cun David cu hriak a culh. Cule Bawipa ih thlarau cu a cuih ni ihsin thokin David hnenah nasa zetin a thleng. Cuih hnuah Samuel cu Ramah ah a tlung.

Saul Ih Inn Ah David A Thleng

¹⁴Bawipa ih thlarau in Saul cu a tlansan ih Bawipa ih fialmi thlarau òha lo in a hrem.

¹⁵A hnen-um pawl in, öPathian ih fialmi thlarau òha lo in a lo hrem a si, ti kan thei.

¹⁶Curuangah bawipa, thu in pe awla òingòang tum a thiam zetmi kan hawl pei. Thlarau òha lo in a lo kaih tikah amah cun òingòang a tum pei ih na òha sal ding a si,” tiah an ti.

¹⁷Cutikah Saul in, öòingòang tum a thiam zetmi cu i hawl sak uhla rak hruai uh,” tiah thu a pek.

¹⁸Cule a hnen-um pakhat pa in, öBethlehem khuami Jesse in òingòang tum thiamzet fapa pakhat a nei. Amah cu mi ralòhazet a si ih raldo tla a thiamzet. Thusim a thiam ih a piangzet fawn. A hnenahBawipa a um a si,” tiah a ti.

¹⁹Curuangah Saul in Jesse hnenah mi a thlah ih, öTuu a khaltu na fapa David cu ka hnenah rak thlah hram aw,” tiah a cah.

²⁰Curuangah Jesse cun sabitti saphaw thawl khat le mete pakhat le sang an phurhter mi laak pakhat thawn David cu Saul hnenah a thlah.

²¹David cu Saul hnenah a va thleng ih Saul ih hnaòuantu ah a cang. Cun Saul in David cu a duhzet ih a hriamnam kengtu ah a tuah.

²²Cule Saul in Jesse hnenah, öDavid cu ka duhzet a si. Ka hnenah um hrih ko seh,” tiah thu a cah.



²³Cun Pathian ih fialmi thlarau òha lo in Saul cu a kaiòheu ih cuti ih a kaih tinte David in a òingòang a lak ih a tum òheu. Cutikah thlarau òha lo cu a tlan sal ih Saul cu a òha deuh ih a dam sal òheu.

1 Samuel 17

Goliath In Israel Mi Pawl A Zuam

¹Filistin mi pawl cu raldo dingah an ko-aw ih Judah ram Sokoh khua ah an khawm-aw. Cule Sokoh le Azekah karlak ih a ummi Efes Dammim an timi hmunah an riak.

²Saul le Israel mi pawl cu an ko khawm-aw ih Filistin mi do dingah an timtuh-aw ih Elah Rawn ah an riak.

³Filistin mi pawl cu tlang pakhat parah an òang ih Israel mi pawl khal tlang dang pakhat parah an òang ve. An karlak ah horkuampi a um.

⁴Gath khua mi Goliath an timi pa cu Filistin mi pawl umnak ihsin Israel mi zuam dingah a ra suak. Goliath cu dong ruk le khap khat a sang.

⁵Dar lukhuh a khummi le ralthuam a hrukmi pawl cu cuai sawmli le cuai ruk tluk a rit.

⁶A ke pawl cu darphaw in a tuam thluh ih darih tuahmi feipi cu a liangah a pai.

⁷A feipi cu a hlai lam thiamtleeng tia a si ih a feipi lu cu cuai nga lenglo a rit. A ralphaw phurh saktu ralkap pakhat cu a hmaiah a feh.

⁸Goliath cun ding tahratin Israel mi pawl cu, öSaul ih sal rual pawl, raldo dingah maw si nan ra suah? Kei cu Filistin mi ka si ih keimah do dingah nanmah lak ihsin pakhat hril aw uh.

⁹I neh ih i that a si ahcun nan salah kan cang ding; asinain ka neh ih ka that a si ahcun kan salah nan cang ding.

¹⁰Atu rori-ah hin Israel ralkap pawl ka lo zuam a si. Keimah do dingah nanmah lak ihsin mi pakhat hril aw uhla ra suak seh,” tiah a auh ciamco.



¹¹Cumi cu Saul le a ralkap pawl ih an theih tikah an riah a sia ih an thin a phang ngaingai.

Saul Ih Riahnak Ah David A Thleng

¹²David cu Judah ram Bethlehem khua ih Efrath mi Jesse ih fapa a si. Jesse cun fapa pariat a nei ih Saul kha siangpahrang a can tikah Jesse cu a tar zo.

¹³A fapa upa pathum cu raldonak ah Saul hnenah an feh ve. A upabik cu Eliab a si. A sangtu cu Abinadab a si ih a pathumnak cu Shammah a si.

¹⁴David cu nauta bik a si. A ule pathum Saul hnenih an tel ve laiah,

¹⁵David cu a caancaan ah Bethlehem ah a va tlung ih a pa ih tuu pawl a va khal òheu.

¹⁶Cun Israel mi pawl cu Goliath in do-aw dingah zingtin zantin ni sawmli sung a va zuam ringring hai.

¹⁷Voikhat ah David cu a pa Jesse in, öVaikan bawm khat le sang zawl hra hi phur awla ralkap pawl riahnak ah na ule pawl hei sum aw.

¹⁸Cun a khal mi cawhnawi hlom hra in keng awla ralkap hotu ralbawipa va pek aw. Na ule pawl an dam le dam lo va zoh awla, an dam a si, ti theihnak ah an thil pakhatkhat run keng aw.

¹⁹Saul siangpahrang le na ule pawl le Israel ralkap pawl cu Filistin ral an do ih Sasuapi Rawn ah an um a si,” tiah a ti.

²⁰Curuangah David cu a thaizing zingpintah a tho ih tuu pawl khaltu dingah mi pakhat a ai-awh ah a retta ih a pa Jesse ih a fial vekin ei ding rawl pawl kengin a feh. Israel ralkap pawl cu Filistin pawl do dingah au phah in raldonak hmunih an feh ciamco laifangah David cu ralkap riahnak ahcun a va thleng.

²¹Filistin ralkap pawl le Israel ralkap pawl cu do-aw dingah òanòhat an khuar veve ih hmaiton in an um.

²²Cutikah David cu rawl lamih òuanvo latu ralbawi hnenah a rawl kenmi cu taanta in raldonak ah a va tlan ih a ule pawl cu an dam le dam lo a va zoh.



²³A ule pawl thawn an biak awk rero laiah Goliath cu hmaiah a rasuak ih a hlanih a ti òheu bangtuk in Israel ralkap pawl cu a zuam lala. Cumi cu David in a thei.

²⁴Goliath cu Israel ralkap pawl in an hmuh tikah an òih tuk ih an tlan ciamco.

²⁵Pakhat le pakhat, öZohhnik uh, khi pa lawmmam khi! A mi zuam daan cu ngaihnik uh! Khi pa a that theitu cu kan siangpahrang in milian ah a tuah rori ding; a fanu a òhitter ding ih a pa ih sungte pawl cu ngunkhuai a olh thluh ding a si ko,” tiah an ti-aw rero.

²⁶Cutikah David in a kiangkap ih a ummi pawl hnenah, öHi Filistin pa a thattu le hi bangtuk ningzah phurhnak ihsin Israel mi a luattertu in ziangso a ngah ding. Thungai ih ti ahcun, a nungmi Pathian ih ralkap pawl zuamtu dingah cun hi Pathian awi lo Filistin pa cu ziangso a va si lem,” tiah a ti.

²⁷Cule Goliath a thattu cu laksawng tampi a ngah ding tiah an sim.

²⁸Cuti ih David le ralkap pawl an biak awk rero cu David ih u Eliab in a theih tikah a thin a heng ih, öHinah ziangso na ra tuah? Ramlak ih na tuu pawl zoso a rak khal? Nang mi doksang pa! Raldo awk zoh dingah na ra a sihi!” tiah a kaw.

²⁹David in, öZiang sualnak so ka tuah? Thu tal mi ka sut thei lo ding maw?” a ti.

³⁰Cun hmundang a hoi ih midang hnenah cuih thu cu a sut sal. Thu a suh mi hmuahhmuah in an thulehnak a bangrep thluh.

³¹Mi hrekkhat in David ih òong cu an thei ih Saul an va sim. Cule Saul in David cu a ko.

³²Cutikah David in Saul hnenah, öMaw siangpahrang bawipa, hi Filistin pa cu zohman in òih ding a si lo. Keimah in ka va do mai ding,” tiah a ti.

³³Saul in, öAsilo, ziangtinso na do thei ding? Nang cu nauhak na si ih anih cu a sansung hmuahhmuah ralkap a si zo,” a ti.



³⁴Asinain David cun, öMaw siangpahrang, kei cu ka pa ih tuu ka khal òheu. Kiosa a si lole savom in ka tuu note a tlanpi tikah,

³⁵sahrang cu ka dawih ih ka nam ciamco ih tuu note cu ka hum suak òheu a si. Cun kiosa a si lole savom in i zon tikah, a bakhmul in ka kai ih ka vuak that òheu.

³⁶Kiosa le savom tampi ka that zo a si ih a cuih pawl ka thah vekin hi Pathian awi lo Filistin pa, a nungmi Pathian ih ralkap pawl a zuamtu cu ka that ve ding a si.

³⁷Kiosa le savom pawl hnen ihsin i humtu Bawipa cun hi Filistin pa ih kutsung khal in i hum ko ding,” tiah a ti. Cutikah Saul in, öA òha ko; va feh awla Bawipa Pathian in lo umpi hram seh,” tiah a ti.

³⁸Cule Saul in a ralthuam cu David ih hruk dingah a pek. David ih lu ah dar lukhuh a khumterih a ralthuam a hrukter.

³⁹David in a hrukmi ralthuam parah cun Saul ih ralnam a pai ih feh a tum. Asinain a hruk dah lomi an si ruangah a fehpi thei lo. Cutikah David in, öHi vek thaw cun ka do thei lo ding. Ka hruk dahmi an si lo,” tiah Saul hnenah a ti. Curuangah a phuak sal thluh.

⁴⁰A tuu khalhnak funghreu a keng ih tiva kapih lungto hlum fate panga a sar ih a vaidip ah a san. Cutiin a lungherhden thawn Goliath do dingah a feh.

David In Goliath A Neh

⁴¹Filistin mi Goliath cun David cu a rak naih. A raldonak phaw a phurtu pa cu a hmaiah a fehter. A rak naih vivo ih,

⁴²Òhate ih David a hmuh ngahnak hmun ihsin a zoh tikah, David cu mi piangzet tlangval note a si ko lo maw tiah a nautat ngaingai.

⁴³Cutikah David cu, öKha-ih funghreu kha ziangtinak ah so na ken? Uico ah maw i ruat?” tiah a auh ih amah ih khawzing hmin ko in David cu a cam ciamco.

⁴⁴David cu a zuam ih, öRa hnik aw, na sa cu vate le ramsa pawl ka eiter ding,” tiah a ti.



⁴⁵Cutikah David in, öNang cun nam le fei le thal keng in do i tum. Sikhalsehla kei cu na zuammi Israel pawl ih Pathian ZiangkimtithaiBawipa ih hmin in nangmah do dingah ka ra a si.

⁴⁶Tuihsun rori ahBawipa ih thawngin nangmah cu ka kutsung ah na thleng ding, ka lo neh ding. Na lu ka lo tan ding. Filistin ralkap pawl ih sa cu vate le ramsa pawl ih ei dingah ka pe ding. Israel cun Pathian a nei a si, ti kha hi ram mi hmuahhmuah in an thei ding.

⁴⁷Pathian cun amah ih minung pawl run dingah nam le fei pawl a òulter lo a si, ti cu mi hmuahhmuah in an hmu ding a si. Bawipa cu ral nehtu a si ih nanmah khal hi nan zatein kan kutsung ah a lo thlenter ding a si,” tiah a ti.

⁴⁸Cule Goliath in David cu a rak naih sinsin ih David cun amah do dingah Filistin pawl lamah cun zamrang in a va tlan.

⁴⁹David in a vaidip sung a vun pur ih lungto hlumte pakhat a vun lak hnuah a lungherhden in Goliath cu a sai. Goliath ih calpadar ah a ngah ih a luruh a kuai. Curuangah Goliath cu a bokkhup in a ril.

⁵⁰Cutiin ralnam hmang lotein David in Goliath cu lungherhden le lungto in a neh a si.

⁵¹David cu a tlan ih Goliath parah a va ding. Cun Goliath ih ralnam cu a kawm sung ihsin a zuk ih a hngawng a tan ih Goliath cu a thi. Filistin ralkap pawl cu an micak bik pa a thih an hmuh tikah an tlanhlo.

⁵²Cule Israel le Judah ram ihsin a rami ralkap pawl cun hmakhatte-ah an dawihai ih au phah in Gath le Ekron kotka tiang an dawihai. Filistin ralkap pawl ih ruak cu Gath le Ekron tiang Shaaraim lamzin ah an ril teptep.

⁵³Cuih hnuah Israel ralkap pawl cu an kir ih Filistin ralkap riahnak ih thilri pawl cu an lak òheh.

⁵⁴David in Goliath ih lu cu a lak ih Jerusalem ah a phur. Asinain Goliath hriamnam pawl cu amah ih buuk sungah a ret.

David In Saul A Tong



⁵⁵Goliath do dingih David a feh kha Saul in a rak hmuh tikah a ralkap hotu ralbawipa Abner a ko ih, öKhi nauhak pa khi zoso a si?” tiah a sut. Abner in, öMaw siangpahrang bawipa, zoso a si ti ka thei lo,” tiah a sawn.

⁵⁶öVa feh awla zo ih fapa so a si, ti va hlih aw,” tiah Saul in a ti.

⁵⁷Cun a thah hnu ih an riaknak ih David a rathlen tikah, David cu Abner in Saul hnenah a fehpi. David in Goliath ih lu cu a keng thotho.

⁵⁸Cutikah Saul in, öTlangvalpa, zoso na si?” tiah a sut. Cule David in, öBethlehem khuami na salpa Jesse ih fapa ka si,” tiah a ti.

1 Samuel 18

¹Saul le David cu thu an rel tlang thluh hnu in Saul fapa Jonathan ih thinlung cu David hnenah a kop ih amah le amah a duh awk vek rori in David cu a duhdawt.

²Curuanga cuh ni thokin Saul in David cu a inn ah tlunter siang loin a hnenah a umter.

³Jonathan in David cutluk ih a duh ruanga kumkhua ih rualpi òha si dingin thu a kam.

⁴A hruk laimi angki fualpi a phuak ih David a pek. A ralthuam, a ralnam, a li le a taikhap pawl khal a pek.

⁵Cun Saul in David cu raldo dingah a thlah òheu ih a thlah tin in ral pawl cu a va neh òheu. Curuanga Saul in David cu ralbawi pakhat ah a tuah ih ralbawi dang pawl le ralkap pawl cu an lung a awi ngaingai.

Saul In David A Nahsiik

⁶David in Goliath a thah hnu ih Israel ralkap pawl an ra tlun tikah Israel ramsung khua pawl ihsin nunau hmuahhmuah an tho ih Saul siangpahrang hmuak dingah an feh. Lungawinak hla an sa ih khuang le dar le òingòang tum phah in an laam ciamco.

⁷Lungawi ih an laam phah ah nunau pawl in; öSaul cun a thawng a sawm in a that; David cun a thawng a za in a that,” tiah hla an sak.



⁸Cumi a theih tikah Saul cu a lung a kim lozet ih a thin a heng ngaingai. öDavid cu a thawng a za that ah an ruat ih kei cu a thawng a sawm lawng that ah in ruat. David hrangah cun siangpahrang ih hung can ding lawng a sam a si,” a ti.

⁹Curuangah Saul cun a cuih ni ih thokin David cu a nahsiikta a si.

¹⁰A thaisun ah Pathian ih thlahmi thlarau òha lo in Saul cu a kai ih a inn sungah miaa vekin a phun rero. Cule ni dangih a tuah òheu vekin David in òingòang a tum ih Saul cun feipi a keng.

¹¹A thinlungte in, öPhar sansiah ah ka khawh pei,” tiah a ruat. Cule voihnih a khawh ih a voihnih in David cu a rak pet man ih a khawh ngah lo.

¹²Bawipa in Saul cu a tlansan ih David hnenih a um kha a hmuh tikah Saul in David cu a òih ngaingai.

¹³Curuangah ralkap thawngkhat hotu ralbawi ah a tuah ih raldo dingah a thlah. Raldonak ah David in a ho hai ih,

¹⁴Bawipa cu a hnenih a um ruangah ral pawl cu a neh ih a thil timi hmuahhmuah ah a hlawhtling.

¹⁵David cu a thiltinak tinkim ah a hlawhtling ti kha Saul in a hmuh tikah Saul cun a òih sinsin.

¹⁶Asinain Israel le Judah ram sung mi hmuahhmuah in David cu an duhzet, ziangah tile hotu òha ngaingai a si.

David In Saul Ih Fanu A òhi

¹⁷Cule Saul in David hnenah, öRalòha le rinsan tlak in ka hna na òuan ih Bawipa Pathian ih ral tla na do a si ahcun ka fanu upadeuh Merab na nupi ah ka lo pe ding,” tiah a ti. Saul ih ruahnak ahcun David cu amah ih thah òul loin Filistin pawl a donak ah an that leh pam ding, ti a si.

¹⁸David in, öKei hi zoso ka si ih zo ih sungkhat ka si ruangah so siangpahrang ih maakpa ka si zik?” tiah a ti.



¹⁹Asinain David thawn an òhit awknak ding tikcu a thlen tikah Merab cu Meholah khuami Adrial an timi pa sawn a neihter.

²⁰Sikhalsehla Saul ih fanu Mikhal cu David thawn an ngai-aw ih cu mi cu Saul in a theih tikah a lung a awizet.

²¹Saul cun, öMikhal cu David ka neihter ding; ziangahatile Mikhal cu David hrangah thang a si pei ih Filistin pawl in David an that ding,” tiah a ruat. Curuangah Saul in David cu, öKa maakpa na si ding,” a ti. Hiti ih a ti cu a voihnihnak a si.

²²öDavid cu a thupte in va tong uhla, ðSiangpahrang bawipa cu na parah a lung a awi ngaingai a si ih, a kuthnuai bawi pawl khalin an lo duhzet a si. Siangpahrang fanu cu atuih na òhit le a òhabik ding,ó tiah va sim uh,” tiah Saul in a kuthnuai bawi pawl cu thu a pek.

²³Cumi cu David an sim ih cutikah David in, öSiangpahrang ih maakpa si ding cu sunloih ding ngaingai a si. Keimah vek mifarah le mi nauta hrangah cun ruah ban ding hman a si lo,” tiah a ti.

²⁴Bawi pawl in David ih òong cu Saul an sim.

²⁵Cutikah Saul in, öDavid cu va sim uh; ðSiangpahrang in a fanu man ah ziangdang duhmi a nei lo. A ral pawl phulaknak ah Filistin ralkap pawl ih zahmawh vunzim zakhat lawng a ngen a si,ó va ti uh,” tiah a kuthnuai bawi pawl hnenah thu a pek. David cu Filistin pawl in an that pei, tiah Saul ih tumtah mi cu a si ringring.

²⁶Saul ih òongkam cu a kuthnuai bawi pawl in David an va sim tikah David cu siangpahrang ih maakpa si ding kha a ruah tikah a hni suamso. Òhit awk ding ni a thlen hlanah,

²⁷David le a ralkap pawl cun Filistin pawl an va do ih minung zahnih an that. David in Filistin ralkap pawl ih zahmawh vunzim cu Saul siangpahrang hnenah a fehpi ih a maakpa si duh ah a hmai rori ah a va siarsak. Cule Saul in a fanu Mikhal cu David a neihter.



²⁸Bawipa Pathian cu David hnenah a um ti le a fanu Mikhal khal in David cu a duhzet ti kha Saul in fiangtein a thei.

²⁹Curuangah David cu a òih sinsin ih a nunsung hmuahhmuah a ralah a cangta.

³⁰Filistin ralkap pawl in Israel mi pawl cu atu le atu an ra do òheu. Asinain David in ralbawi dang hmuahhmuah hnakin a neh thei deuh ringring ruangah David cu a hmin a thang ngaingai.

1 Samuel 19

Saul In David Harsatnak A Pek

¹Saul in David thah tengteng a tumnak thu kha a fapa Jonathan le a kuthnuai bawi pawl a sim. Jonathan in David cu a duhzet ruangah,

²ÖKa pa in thah a lo tum a si. Thaizing cu ralring awla hmun thup pakhatkhatah rak relh aw.

³Hramlak na umnak ih ka pa a rat tikah ka rak thlun ve ding ih na thuhla cu ka sim ding. Thu theihmi ka nei asile ka lo sim ding,” tiah David cu a ti.

⁴Cule a pa ih hnenah Jonathan in David òhatnak thu a sim ih, öBawipa, David na salpa hi a siatnak tuah hlah aw. Anih in na parah zianghman siatnak a tuah dah lo ih a tuahmi hmuahhmuah cu na hrangih a òhahnem mi sawn an si.

⁵Goliath a thah laiah khan a nunnak hman ruat loin a tuahmi a si ih Bawipa in Israel hrangah ral tumpi a neh a si. Cumi na hmuh tikah na lung a rak awizet. Cuti a si ruangah ziangah so mawhnak nei lomi David cu ziang thu hman um loin a thah na tum?” tiah a ti.

⁶Jonathan ih thusimmi cu Saul in a ngai ih Bawipa in hmin sal in, öDavid cu thah a si lo peiù tiah thu a kam.

⁷Curuangah Jonathan in David cu a ko ih a pa ih òongmi hmuahhmuah cu a sim òheh. Cuih hnuah a pa ih hnenah a fehpi ih David cu a hlan bangtuk in siangpahrang ih hnaòuantu ah a cang sal.



⁸Israel le Filistin pawl ral an do-aw sal ih David in a nam hai ih nasa zetin a neh ruangah Filistin pawl cu a suk le a so ah an tlan òheh.

⁹Nikhat ah Bawipa ih thlah mi thlarau òha lo in Saul cu a kai lala ih a inn sungah Saul cu feipi kengin a to. David cu Saul hrangah òngòang a tum rero.

¹⁰Culaifang ah Saul in feipi cun a khawh ih David a rak pet man ruangah a feipi cu phar parah a phun-aw cukci. David cu a tlan ih a luat.

¹¹Saul in a cuih zanah David ih inn va thlingthla dingah le a thaizing ih David that dingah mihrek khat a thlah. Asinain a nupi Mikhal in, öTuih zanih na tlan lo asile thaizing ahcun na thi rori ding,” tiah ralrinnak a pek.

¹²A nupi cun sangkate ihsin a lengah a vun thlak ih David cu a tlanhlo ih a luat.

¹³Cun an innsang milem a lak ih an ihkhun parah Mikhal cun a ret. Me hmul ih tuahmi lukham a lu lamah a ret ih puan in a khuh.

¹⁴Cule Saul ih milai pawl David kai dingih an rat tikah Mikhal in, öDavid a dam lo a si,” tiah a rak ti.

¹⁵Asinain Saul in, öNan mit hrimhrim in va zoh uh. A ihkhun thawn hitawk ah rak zawn uhla ka that ding,” tiah a tiih a minung a thlah sal.

¹⁶David inn sungih an vung luh tikah ihkhun parah innsang milem le a lu lamih mehmul in tuahmi lukham cu an hmu.

¹⁷Cutikah Saul in, öZiangah so hiti in i bum ih ka ral na luatter?” tiah Mikhal cu a sut. Cule Mikhal in, öKa luatnak ding i bawm aw. Culole ka lo that ding, i ti ruangah a si,” tiah a ti.

¹⁸David cu a tlan vivo ih Ramah khua ah Samuel hnenah a va thleng. Saul in a parih a tuahmi hmuahhmuah cu Samuel a sim thluh. Cuih hnuah David le Samuel cu Naioth ah an feh ih cutawkah an um.

¹⁹David cu Ramah khua kiang Naioth khua ah a um, tiah Saul an sim.

²⁰Curuangah David kai dingah Saul in mi a hei thlah. Naioth khua an thlen tikah Samuel ih ho in profet pawl profet òng in an òng ih an phun an tlok



ruri kha an hmu. Cutikah Saul ih milai pawl khal Pathian ih thlarau in a kai ih an phun an tlok ciamco ve.

²¹Cuih thu Saul in a theih tikah mi tam deuh a thlah. Asinain annih khal cuti thocho in an um ve. Voithum tiang mi a thlah ih cuti thocho cun an um.

²²Cuih hnuah amah Saul siangpahrang rori a pok ih Ramah ahcun a feh. Seku an timi tikhur tumpi a va thleng ih, cutawkah Samuel le David umnak a suh tikah Ramah kiang Naioth khua ah an um, tiah mi in an rak sim.

²³Lamzin ih a feh laiah Bawipa ih thlarau in Saul khal cu a kai ve ih profet òong in a òong ih phun phah le tlok phah in Naioth cu a va thleng.

²⁴Samuel ih hmuhhngan ah a hnipuan a hlit òheh ih a phun a tlok ciamco. Cuticun a lawngfangkheh in sunvu le zanvar cutawkah a it. Curuangah, öSaul khal profet a si ve maw si?” ti ih òongòhimnak ih a cantanak a si.

1 Samuel 20

Jonathan In David A Bawm

¹David cu Ramah khua kiang Naioth khua ihsin a tlan ih Jonathan hnenah a thleng sal ih a hnenah, öThil soal ziangso ka buah? Ziang mawhnak so ka neih? Na pa ih parah ziangvek thilsia ka buah ruangah so hiti ih thah i tum?” tiah a ti.

²Cutikah Jonathan in, öPathian in na thih ding cu lo siang hram hlah seh. Ka pa in a buahmi hmuahhmuah cu thupi siseh, thute siseh i sim thluh òheu. Thah a lo tum sisehla i pheh lo ding. I sim ko ding a si,” tiah a ti.

³Cule David in, öNangmah in kei hi ziangtluk i duh ti cu na pa in a theih ruangah a tumtahmi cu na thinlung natter ding a phan ruangah lo theiher a tum lo a si. Ka thihnak ah kar khat lawng a sam ti cuBawipa ih hmin in ka kam ngam a si,” tiah a ti.

⁴Jonathan in, öTuahter i duhmi pohpoh ka buah ding,” tiah a ti.

⁵Cutikah David in, öThaisun hi Thla Thar Puai a si ih siangpahrang hnenih rawl ei ding ka si. Asinain na lung a kim ve asile hramlakah ka feh pei ih tipsun zanlam tiang ka va thup-aw ding.



⁶Rawl ei tikcu ih ka um lo tikah na pa in i hlam asile Bethlehem an inn ah zamrangin a va tlungta; ziangahatile an sungkhat in kumtin an pek òheumi thawinak pek tikcu a si ih keimah i simta a si, tiah run ti aw.

⁷Cutikah na pa in, ðA òha ko,ó a ti ahcun phan ding zianghman a um lo. Asinain a thin a heng a si ahcun i siatsuah tengteng a tum ti na thei ding.

⁸I zaangfah hram awla ka hnenih Pathian hmin sal in thukamnak na tuah mi cu thlun hram aw. Sikhalsehla keimah lehlam ka mawh a si ahcun nangmah sawn in i that aw. Ziangah so na pa ih kut cun ka thih ding?” tiah a ti.

⁹Cutikah Jonathan in, öCuticun a si lo pei. Ka pa in thah a lo tum ngaingai a si, ti ka theihfiang a si ahcun ziangtinso nangmah sim loin ka um thiam ding?” tiah a ti.

¹⁰Cule David in, öNa pa thinheng zetin a òong, ti cu zoso in sim sal ding?” tiah Jonathan cu a sut.

¹¹Jonathan in, öHramlakah feh uhsi,” tiah a sawm. Curuangah hramlakah an feh.

¹²Cutikah David hnenah Jonathan in, öIsrael ihBawipa Pathian cu in theihpitu si hram seh. Thaisun le tipsun atu tikcu ah hin ka pa cu thu ka rak sut ding. A thinlung na parih a òhat a si ahcun thu ka lo than ding.

¹³Asinain siatsuah a lo tum a si ahcun, ka lo theihter ding ih na rak tlan pei. Ka lo theihter lo ih siatsuahnak na tong a si ahcun Pathian in i that seh. Ka pa hnenih Bawipa a rak um bangin na hnenah um ve hram seh.

¹⁴Cun ka nun hrih a si ahcun na thukamnak thianghlim cu hmunter awla ka hrangah rintlakmi si hram aw. Asinain ka thih ahcun,

¹⁵a kumkhua in ka innsang pawl hnenah na zaangfahnak run langter hram aw. Cun Bawipa in na ral hmuahhmuah an ci a hmih thluh tik khalah,

¹⁶kan thukamnak cu ziangtik hmanah cat hlah seh. A cat asile Bawipa in nangmah a lo mawhthluk ding,” tiah a ti.



¹⁷Jonathan in David cu a duhdawtnak thu a kam sal, ziangatile amah le amah a duh-awk vek rori in Jonathan in David cu a duhdawt a si.

¹⁸Cule Jonathan in, öThaisun cu Thla Thar Puai a si ih na tel lo ahcun na tokham a lawng ding ih na um lo a langzet ding.

¹⁹Na tel lo kha tipsun ahcun a lang sinsin ding. Curuangah kan dungih na thuh awknak hmunah khan va feh sal awla cutawkih lungkhon reprep phenah khan va relh aw.

²⁰Hmuibat bangin cutawk cu thal pathum in ka rak sai ding.

²¹Cule thal pawl hawl dingah ka hnen-um pa ka rak thlah ding. A hnenah, ðThal pawl cu na umnak ihsin hi lam kap ah an um; rak lak hai aw, ó ka ti a si ahcun na hrangah phan ding zianghman a um lo, na ra suak thei, tinak a si ding. Phan ding a um lo ti cu Bawipa ih hmin in ka sim a si.

²²Sikhalsehla a hnenah, ðThal pawl cu na umnak ihsin khatlam kapah an um a si, ó ka ti ahcun rak tlan aw. Bawipa in hmun dangih feh dingah a lo duh, tinak a si.

²³Kan karlak ih thukamnak kan tuahmi thu ahcun kumkhua ih ka hmun ternak dingah Bawipa in a kimter ko ding,” tiah a ti.

²⁴Curuangah David cu hramlak ah a thup aw. Thla Thar Puai rawl ei-nak ah Saul siangpahrang cu a ra lut ih,

²⁵a to òheunak phar kiangah a to. A sangtu ah Abner a to ih, Jonathan cu cabuai ih khatlam kap, Saul ih hmaizawn ah a to. David ih tokham cu a lawng.

²⁶Asinain cuih ni ah Saul cun zianghman a sim lo, ziangatile, öA thianhlim lonak thil pakhatkhat a um a si ding,” tiah a ruat.

²⁷A thaisun, Thla Thar Puai hnu ni khatnak ah, David ih tokham cu a lawng thotho. Curuangah Saul in, öZiangah so mizan sun siseh, tuihsun siseh rawl einak ih David a suah lo?” tiah Jonathan a sut.

²⁸Cutikah Jonathan in, öBethlehem ih feh dingah thungai thlak in i dil ih,



²⁹“Ka sungkhat pawl kan khua ah raithawinak puai an tuah ih ka u pa in tel tengteng dingah i rak cah a si; curuangah ka rual òha na si ahcun i thlah hram awla ka sungkhat pawl ka va tong hai ding,ó i ti. Curuangah hi rawl einak ih a tel thiam lonak a si,” tiah a sim.

³⁰Cuih thu cu Saul in a theih tikah a thin a heng tuk ih, öNang mihlotlau, raltho le rintlaklo nunau ih fapa! Jesse ih fapa David na òan a si tihi fiangten ka thei zo. Na nuih thang na siatter ih nangmah ih thang khal na siat-aw a si.

³¹David a nunsung hmuahhmuah cu hi ramih siangpahrang na si dah lo ding, ti na thei lo maw? Atu zamrangin va feh awla David cu hitawk ah va hruai aw - a thih a òul a si!” tiah Jonathan cu a kawc ciamco.

³²Cutikah Jonathan in, öZiangah so a thih ding? Ziang so a soal?” a ti.

³³Cutikah Saul in Jonathan sunthat dingin a feipi a vun lak ih a khawh. Cuih hnu cun a pa in David thah tengteng a tum a si, ti cu Jonathan in feltein a thei.

³⁴Cabuai ihsin Jonathan cu thinheng zetin a tho ih cuih ni Thla Thar Puai a ni hnihnak ni cu zianghman ei loin a um. A pa Saul in David cu mualpho tukih a tuah ruangah Jonathan cun a ninghanpi ngaingai.

³⁵An tiam awk cia bangtuk in a thaizing ah Jonathan cu David tong dingah hramlakah a feh. Jonathan cun tlangval note pakhat a fehpi.

³⁶A cuih tlangval pa ih hnenah, öKa sai ding mi thal pawl hi va tlan awla va hawl aw,” tiah a ti. Tlangvalpa cu a tlan ih Jonathan in thal cu hlatpi ah a sai.

³⁷Thal a tlaknak zawn a va thlen tikah Jonathan cu na pi in a au ih, öThal cu hlatpi ah a um a si.

³⁸Khatawkaah ding men hlah. Zamrang in feh aw,” tiah a ti. Tlangvalpa cun thal cu a sar ih a bawipa ih hnenah a thlenpi.

³⁹Asinain a tican zianghman a thei lo. Jonathan le David hrangah cun tican a nei thluh.



⁴⁰Cule li le thal pawl cu khawsungih hei fehpi dingah Jonathan in a tlangvalpa cu a pek.

⁴¹Tlangvalpa a feh hnuah a relhnaek lungkhon phen ihsin David cu a tho ih leilung dai rori in voithum tiang a lu a kun. David le Jonathan cu an hnamaw ih an òap veve. David ih riahsiatnak cu Jonathan ih riahsiatnak hnakin a zual sawn.

⁴²Cule Jonathan in, öNa hnenah Pathian um hram seh. Bawipain kan pahnih karlak le na tesinfa le ka tesinfa karlak ih Bawipa ih hmin sal in thukamnak kan tuah mi cu kan hngetkhohter ringringnak dingah in bawm hram seh,” tiah David hnenah a ti. Cule David cu a feh ih Jonathan cu khawsungah a kir.

1 Samuel 21

David A Tlan

¹David cu Nob khua puithiam Ahimelek hnenah a feh ih Ahimelek cun thinphang zetin a rak hmuak; öZiangah so nangmah lawng na rat? Zotal ih an lo thlun lo?” a rak ti.

²Cutikah David in, öSiangpahrang in hnaòuan i fial ruangah ka ra a si. Cuih i fialmi thu cu zohman sim lo dingah i tiam fawn. Ka ralkap pawl cu hmunkhat khatih i tong dingin ka tiam hai a si.

³Cun ei ding ziangso na neih? Sang zawl nga a si lole na neihmi pohpoh i pe aw,” tiah a dil.

⁴Cule puithiam cun, öSang menmen pawl ka nei lo. Ka neih mi cu sang thianghlim a si. Na ralkap pawl in tunai hrawngah nunau an pawl lo a si ahcun nan ei thei ko ding,” tiah a ti.

⁵Cutikah David in, öNunau an pawl hrimhrim lo. Nunau hrimhrim kan hnenah an um lo. Thupi um lem lo ih khual kan tlawn hmanah ka ralkap pawl cu, an thuamhnaw pawl thawn, thianghlim zetin an um ringring. Atu cu a hleice ih thupi mi hnaòuan kan neih ruangah a hleice in an thianghlim a si,” tiah a ti.



⁶Curuangah puithiam Ahimelek in David cu sang thianghlim a pek, ziangahatile a neihmi sang cu Pathian hrangih hunmi sang lawng a si ih cabuai thianghlim ihsin an lak zomi, a ai ah sang thar tla an ret sal zomi, sang a si.

⁷Cule Edom mi Doeg cu Pathian biak ah cutawk ahcun a rak um ve ngelcel. Doeg cu Saul siangpahrang ih tuukhaltu pawl hotu a si.

⁸David in Ahimelek hnenah, öKeimah pek dingah fei a si lole nam tal na nei maw? Siangpahrang in zamrangih i fial ruangah ralnam zianghman ka la man lo,” tiah a ti.

⁹Cutikah Ahimelek in, öElah Rawn ih na thah mi Filistin mi Goliath ih ralnam cu ka nei. Puithiam òaangthlaih angki ih phenah puan in kan tuam ih a um ko. Hinah cumi lawng hriamnam a um. Na duh asile la aw,” tiah a ti. David in, öI pe aw. Khuihman ah hi bangtuk ralnam a um lo,” tiah a ti.

¹⁰Cun David cu a feh sal. Saul ih hmuh thei lonak ah a feh ih Gath ram siangpahrang Akhish hnenah a va thleng.

¹¹Gath ramih bawi pawl cun an siangpahrang Akhish hnenah, öHi pa hi amah ramih siangpahrang a si vemi David a si lo maw? őSaul in a thawng a sawm in a that ih David cun a thawng a za in a that,ó tiah nunau pawl an laam phah ih hla ih an phuah mi pa kha amah hi a si,” tiah an ti.

¹²An òong cu David in a thei thluh ih curuangah Gath siangpahrang Akhish cu David in a òih ngaingai.

¹³Curuangah an zate ih hmuh ah a aa awter. An hmaiah cun a umdaan a lamdang awter ih an khua ih kotka par tla ah thuphan pipi a ngan ih, a cil tla cu a khahmul parah a luang thluahthlo.

¹⁴Curuangah Akhish in a kuthnuai bawi pawl hnenah, öHi pa hi a aa a sisi. Ziangah so ka hnenah nan ratpi?

¹⁵Miaa ka hlawhsam ah maw si nan ruat? Ka inn sung hnaihnoctu dingah ziangah so hi miaa pa hi nan rak hruai?” tiah a ti.



1 Samuel 22

Puithiam Pawl An That

¹Gath khua ihsin David a tlan sal ih Adullam khua kiangih a um mi lungkua ah a thleng. Cutawkah a um ti kha a unau pawl le a sungkhat pawl in an theih tikah a hnenah an va feh.

²Hremnak a tuarmi le leiba a neimi le lungkim lonak a neimi hmuahhmuah tla cu a hnenah an va feh ih anmah pawl hotu ah a cang. An zatein minung zali hrawng an si.

³Cun David cu Moab ram, Mizpah khua ah a va feh ih Moab siangpahrang hnenah, öPathian in ka hrangih a tumtahnak fiangteih ka theih hlan lo cu na hnenah hin ka nu le ka pa ra um thei hram hai sehla tiah zaangfah ka lo dil,” tiah a ti.

⁴Curuangah David in a nu le a pa cu Moab siangpahrang hnenah a taan ih lungkua ih a relh sung hmuahhmuah Moab siangpahrang hnenah cun an um.

⁵Cule profet Gad cu David hnenah a ra ih, öHitawk hmunah um nawn hlah. Zamrang in Judah ramah feh aw,” tiah a ra ti. Curuangah David cu Hereth tupi sungah a feh.

⁶Saul cu Gibeah khua ah a um ih ni khat cu a feipi kengin tlang parih tuumkung hnuai ah a to. A kuthnuai ih bawi pawl in an kil òhepòhep. Cule David le a milai pawl umnak kan thei, tiah Saul cu an ra sim.

⁷Cutikah Saul in a kuthnuai bawi pawl hnenah, öBenjamin mi pawl, i ngai uh! David in lo le sabit hmuan in pe ding ih a ralkap sungah thawngkhat hotu le zakhat hotu ralbawi ah in tuah thluh ding, tiah nan ruat maw si?

⁸A cuih ruangah maw siatsuah dingah in phiar ciamco? Ka fapa rori David hnenih a òan ih thukamnak a tuah tla zohman in in sim lo. Zohman in in ninghanpi hrimhrim lo. Ka sungsuak ka fapa rori in a forh ruangah ka minung a si mi David in atu-ah keimah thah theinak tikcu lawnglawng a hawl ti tla zohman in in sim dah lo,” tiah a hrang ciamco.



- ⁹Saul ih kuthnuai bawi pawl hnenah Edom mi Doeg a rak ding ve ih anih in, öNob khua ih a ummi Ahitub ih fapa Ahimelek hnenih David a feh ka hmu.
- ¹⁰David hrangah Ahimelek in Bawipa ih hnenah thla a cam ih rawl tla a pek ih Filistin mi Goliath ih ralnam khal a pek a si,” tiah a ti.
- ¹¹Cutikah Saul siangpahrang in puithiam Ahimelek le Nob khua ih puithiam a òuan ve mi a sungkhat pawl hmuahhmuah cu a ko ih a hnenah cun an ra.
- ¹²Cule Saul cun, öAhitub ih fapa Ahimelek ka thusimmi hi ngaihnik!” tiah a ti. Ahimelek in, öKa lo ngai a si, bawipa,” tiah a ti.
- ¹³Cule Saul in, öZiangah so David le nangmah in kei hi in phiar rero? Ziangah so David cu rawl le ralnam na pek ih Pathian hnenih thla na cam sak? Atu-ah David cu keimah i ral ih tikcu òha lawng a bawh a si,” tiah a ti.
- ¹⁴Cutikah Ahimelek in, öNa kuthnuai ih bawi hmuahhmuah lakah David bangtuk rintlak zoso a um? Na maakpa rori a si, nangmah a lo kilvengtu ralkap pawl ih bawi a si; cun na kuthnuai mi hmuahhmuah in an upat thluh a si.
- ¹⁵A hrangih thla ka cam cu atu hi a hmais a bik a si lemlo. Asinain nangmah siatsuah dingih phiar thu ahcun keimah siseh, ka sungkhat siseh in puh hrimhrim hlah. Hi thu cu samphang tia hman ka theih mi a um lo,” tiah a sawn.
- ¹⁶Cutikah siangpahrang in, öAhimelek, nangmah le na sungkhat pawl cu ka lo that òheh ding,” a ti ih,
- ¹⁷a kiangih a dingmi ralkap pawl hnenah, “Bawipa ih puithiam pawl hi that òheh uh. David thawn in phiar ih David a tlan zo ti khal an thei ringring naón in sim duh lo a si,” tiah thu a pek. Asinain Pathian ih puithiam pawl thah ding cu an duh loih ralkap pawl cu an kut hman an hawi duh lo.
- ¹⁸Curuangah Saul in Doeg cu, öNangmah in puithiam pawl hi that òheh aw,” tiah a fial ih, a fial vekin Doeg cun a that òheh. Cuih ni ahBawipa Pathian ih puithiam pawl sawmriat le panga a that a si.



¹⁹Cuih tlunah puithiam khua an ti òheu mi Nob khawsungih a um mi minung hmuahhmuah khal thatthluh dingin Saul in thu a pek ruangah mipa siseh, nunau siseh, nauhak siseh, naute suakpek siseh, caw, laak le tuu pawl tiangin an that thluh a si.

²⁰Asinain Ahimelek ih fapa pawl sungah Abiathar an timi pa cu a luat ih David hnenah a tlan suak.

²¹Pathian ih puithiam pawl cu Saul in a that thluh a si, tiah David cu a va sim.

²²Cutikah David in, öNikhat ih Doeg ka hmuh tikah khan Saul a va sim tengteng ding, tiah ka zum tho a si. Curuangah Abiathar, na sungkhat pawl an thih thluh cu keimah ih ruangah a si.

²³Ka hnenah hin um awla na thinphang hlah aw. Nangmah le keimah thah ding cu Saul ih duhbikmi a si. Asinain ka hnenah cun na him ko ding,” tiah Abiathar cu a ti.

1 Samuel 23

David In Keilah Khua A Run

¹Filistin pawl in Keilah khua an siim ih an khawm tharmi thlai rawl tla an ru ciamco, tikha David in a thei.

²Curuangah Bawipa Pathian hnenah, öFilistin pawl ka va do pei maw?” tiah a sut. Cutikah, öDo awla Keilah khua cu runsuak aw,” tiah Bawipa in a ti.

³Sikhalsehla a milai pawl in David hnenah, öJudah ram sungah phan ding tampi kan nei sikhawh, Keilah khua ah feh tahratin Filistin pawl kan do asile kan harsa sinsin ding,” tiah an ti.

⁴Curuangah David in Bawipa cu a ron sal ih Bawipa in, öKeilah ah Filistin pawl cu va do aw; ziangah tile na neh hai ding a si,” tiah a ti.

⁵Curuangah David le a ralkap pawl cu Keilah ah an feh ih Filistin pawl an do. Filistin pawl cu tampi an thi ih an òilva pawl tla tampi an long. Cuticun Keilah khua cu David in a runsuak a si.



⁶Ahimelek ih fapa Abiathar cu a tlan ih David hnenih a thlen tikah puithiam kor òaangthlaih a keng.

⁷Cule Keilah khua ah David a thleng tikha Saul an sim tikah Saul cun, öTlakrawh ih kulhmi, kotkalh le hauhruang ih kulhmi khua ah David a thleng zo ih amah le amah a kharhkhum-aw zo. Bawipa in ka kut sungah a ret zo a si,” tiah a ti.

⁸Curuanga Saul in Keilah khua do dingah le David le a ralkap pawl kai dingah a ralkap pawl cu a ko thluh.

⁹Saul in i do tum a si, tikha David in a theih tikah, öPuithiam kor òaangthlaih cu rak keng aw,” tiah puithiam Abiathar cu a ti.

¹⁰Cule David in, öMaw Bawipa, Israel ih Pathian, na salpa keimah ruanga hin Saul cu Keilah ah a ra ding ih a siatsuah thluh ding, tiah ka thei.

¹¹Keilah khawsungmi pawl hin Saul ih kutah in pe pei maw? Ka theih vekin Saul cu a ra ngaingai pei maw? Maw Bawipa, Israel ih Pathian, ka lo suhmi hi i let hramhram aw,” tiah a dil. öSaul cu a ra tengteng ding,” tiah Bawipa in a run let.

¹²Cutikah David in, öKeilah khawsungmi pawl hin Saul ih kutah keimah le ka milai pawl hi in pe ding maw?” tiah a sut. öAn lo pe ding ” tiah Bawipa in a ti.

¹³Cutikah David le a ralkap zaruk tluk cu Keilah khua ihsin zamrangin an suak ih an tlan. David a tlan zo ti kha Saul in a theih tikah a tumtahmi cu a òul sal.

Hramlakah David A Um

¹⁴David cu a relh ih Zif khua kiang hramlak ah a um. Saul in a sun a zan in David cu a hawl naón Saul kutsungih thlen ding cu Pathian in a siang lo.

¹⁵Sikhalsehla Saul in a thah lawnglawng a tum ruanga David cu a thin a phang thotho. Zif khua kiang thlaler ramòhing ih Horesh an timi hmuni David a um laiah,



¹⁶Jonathan cu a hnenah a va feh ih Bawipa ih hmin in thinnau lo dingah tha a pek.

¹⁷David hnenah cun, öNa thinphang hlah. Ka pa Saul in a lo that thei hrimhrim lo ding. Israel siangpahrang na si leh ko ding ih keimah khal nangmah sangtu ka si ko ding. Cumi cu ka pa in a thei thluh ko,” tiah Jonathan in a ti.

¹⁸Cun rualpi òha an sinak cu Pathian hmaiah thu an kam-aw sal. David cu Horesh ah a um ih Jonathan cu inn ah a tlung.

¹⁹Zif khuami hrekhat cu Gibeah khua ah Saul hnenah an va feh ih, öDavid cu kan ram sungah a um ih Judea ramòhing thlanglam kap, Hakhilah tlang, Horesh timi hmunah a relh a si.

²⁰Maw siangpahrang bawipa, David kaihsuak ding cu ziangtlukin so na duh ti khal kan thei thluh ko. Curuangah kan ramah ra awla na kaihsuak theinak dingin kan ngaihtuah ding,” tiah an ti.

²¹Cutikah Saul in, öHi tlukih ka zawn in ruah ruangah Pathian in lo thluasuah hram seh.

²²Va feh uhla khuitawk fangah so a um ih zo in so a hmu ti tla va hliah òha uh. David cu mi depdezet a si tiah ka thei a si.

²³Curuangah a relhnak hmun rori va hawlsuak uhla pelh loin ka hnenah i ra sim sal uh. Cule nan hnenah ka feh pei ih Judah ram pumpi ka hawl a òul khalle cuih ram hrawngih a um hrih a si ahcun ka hawlsuak rori ding,” tiah a ti.

²⁴Curuangah an pok ih Saul thlen hlanah Zif khua ah an kir. David le a milai pawl cu Judea hramlak thlanglam kap ramòhing ah Maon an timi hramlak ah an um.

²⁵Cule Saul le a ralkap pawl cu David hawl dingah an pok. Cuih thu cu David in a rak theih tikah Maon hramlak sungih lungto hliir in a khatmi horkuam ah a feh ih cutawkah a um. A cuih thu cu Saul in a theih ve tikah David cu a hei dawi.



²⁶Lungto horkuam ih khatlam tlang ah Saul le a ralkap pawl cu an va thleng ih David le a milai pawl cu a khatlam tlang ah an um. David le a milai pawl cu kaih ding phangin an tlan ih Saul le a ralkap pawl in an dawwi vivo ih an kai zik thlang.

²⁷A culaifang ah mi pakhat Saul hnenah a ra ih, öZamrang in rakir aw. Filistin mi pawl in kan ram in do a si,” tiah a ra sim.

²⁸Curuangah Saul in David cu dawwi nawn loin Filistin pawl do dingah a kir. Curuangah a cuih hmun cu Sela Hammah-lekoth tiah an tita.

²⁹David cu cutawkin a feh ih En-gedi an timi hmunah lungkua-ah a relh.

1 Samuel 24

David In Saul Ih Nunnak A Zuah

¹Filistin a donak ihsin Saul a rakir tikah David cu En-gedi kiang ramcaar lakah a relh a si, tiah an rak sim.

²Cutikah Saul in Israel ram ralkap lakih a òhabik mi thawngthum thawn David le a milai pawl cu Zaathar Khaam an timi hmun ihsin nisuhnak lamah an va hawl.

³Cutawkw lamzin kiangah tuu hruang an um ih a cuih kiangah cun lungpuk pakhat a um. A cuih lungpuk sung deng bikah David le a milai pawl cu an rak thup aw. Saul cu cutawkw lungpuk a thlen tikah pawngthawh dingin lungpuk sungah a vung lut.

⁴Cutikah David cu a milai pawl in, öTikcu remcaangzet na ngah a si. Na ral cu na kut sungah ka lo pe ding, tiah Bawipa in a lo ti bangtuk in a lo pe ngaingai a si ih a parah na duh vekin na tuah thei,” tiah an ti. Cule David cu a thupte in a vak ih Saul ih theih loin a kor fualpi ih zimte a tansak.

⁵Asinain Saul puanzim cutiuh a tansak ruangah David cu a thin a nuam lo zet ih,

⁶a milai pawl hnenah, öPathian in siangpahrang ih a hrilmi ka bawipa cu ka tuahmawh lonak dingah Bawipa Pathian in i kil hram seh. Pathian ih hrilmi siangpahrang a si ruangah amah cu ka siatsuah hrimhrim lo ding,” tiah a ti.



⁷Cule David in a milai pawl cu Saul that lo dingin a sim. Saul cu a tho ih lungpuk sung ihsin a suak ih a feh.

⁸Cule David cun a hei thlun ih, öMaw siangpahrang,” tiah a hei ko. Saul cu a dunglet a ra hoi ih cutikah David cu upatnak thawn leilung ah a bok ih,

⁹öBawipa, David in a lo that tum a si, tiah a lo simtu pawl ih thu cu ziangah so na zum?

¹⁰Tuih sunah lungpuk sungah nangmah cuBawipa Pathian in ka kut sungah a lo thlenter ti cu na mit rori in na hmu ko a si. Mi hrekkhat pawl cun nangmah that dingah in forh, asinain ka lo zaangfah ih Pathian ih hrilmi siangpahrang na si ruangah malte hman ka tuahmawh lo ding, tiah ka ti.

¹¹Zohhnik, ka bawipa, na korfual zimte ka kenmi hi! Keimah rori ih ka tanmi a si. Asinain ka lo that lo. Himi na hmuh tikah hin nangmah do dingah le siatsuah dingah tummi ka nei lo, ti hi theifiang ding na si. Nang cun that dingah i hawl rero naón kei cun zianghman ka lo ti dah lo.

¹²Zo sawn kan mawh ti cu Bawipa Pathian in run rel hram seh. Nangmah cu malte hman ka lo tuahmawh lo ih nang cun i ral ruangah Pathian in lo cawh hram seh.

¹³öThil òha lo cu mi òha lo pawl in an tuah,ó ti ih òngòhimnak cu na thei ko. Sikhahsehla kei cun ka lo tuahmawh hrimhrim lo ding.

¹⁴Cule Israel siangpahrang ih thah a tum rero mi hi zohhnik! A dawì vivo mi hi zohhnik! Uico ruak tluk fang a si. Uihli tluk fang a si.

¹⁵Zo sawn kan mawh ti kha Bawipa Pathian in in zoh ding ih in relsak ding. Hi thuhla cu Bawipa in in tawlrel sak seh; i òan sehla i run hram seh,” tiah a ti.

¹⁶Cuti ih David in thu a sim òheh tikah Saul in, öKa fapa David na si ngaingai maw?” a ti ih a òap.

¹⁷Cule Saul in David hnenah, öNangmah na dik ih keimah ka soal a si. Ka parah na òhazet naón kei cu na parah ka sia ngaingai.



¹⁸Bawipa Pathian in na kut sungah i ret naón i thah lo ruangah ka parah ziangtlukinso miòha na si ti cu tuihsun ah na langter zo.

¹⁹Zo inso a ral khi a kaih hnuah himte in a thlah sal dah? Ka parih tuihsun ih na tuahmi ruangah hin Pathian in lo thluasuah hram seh.

²⁰Israel siangpahrang na si ding ih Israel ram na uknak cu a cat lo ding, ti cu atu ihsin fiangtein ka thei zo a si.

²¹Sikhalsehla ka hmin le ka innsang hmin cu hlo lo dingah, ðNa tesinfa pawl cu ka zuah hai ding, ó tiah Bawipa ih hmin in thu i kam aw,” tiah a ti.

²²A ti bangin David cun thu a kam. Cun Saul cu a inn ah a tlung ih David le a milai pawl cu an relhnak hmunah an kir.

1 Samuel 25

Samuel A Thi

¹Samuel cu a thi ih Israel mi hmuahhmuah an ra ih an òah. Cun Ramah khua ih a innah an phum. Cuih hnuah David cu Paran ram thlaler ramcaar ah a feh.

²Cun Maon khua ah Kaleb mipahun Nabal an ti mi pa a um ih Karmel khua ah leiram tla a nei. Milian zet a si ih tuu thawngthum le me thawngkhat a nei.

³A nupi ih hmin cu Abigail a si. Abigail cu a mawizet ih a fimzet fawn; a sinan a pasal Nabal cu mi thinlung òha lo le hawizawng lo a si. Voikhat ah Nabal cu Karmel khua ah a tuu pawl ih hmul a met.

⁴Ramòhing ih a umnak ihsin a cuih thu cu David in a thei.

⁵Curuangah a milai pahra tla cu Karmel khua feh dingah le Nabal tong dingah a thlah.

⁶Hitiin thu a cah, öNangmah le na innsang le na neihmi hmuahhmuah parah thluasuah vanluhnak um ko seh, tiah David in thlaza a lo cam a si.

⁷Karmel khua ah na tuu pawl ih hmul na met, tihi David in a thei. Cun na tuukhal pawl cu kanmah hnenah an um ringring ih pakhat hman kan



tuahmawh dah lonak thu tla hi na theih dingah a duhzet. Karmel khua ih an um sung hmuahhmuah ah an thil neihmi zianghman a hlo dah lo.

⁸Anmah tla hi sut awla an lo simfiang ko ding. Cun Karmel khua ah puai ni ah kan ra ding ih David in a milai pawl òhate-ih na rak zohòhat dingah a lo dil a si. Curuangah na rual òha David hrangah le na sal pawl kanmah hrangah na pek thei zatzat in pe hram aw, nan ti pei,” a ti.

David Le Abigail

⁹David ih thuchahmi cu Nabal hnenah David ih milai pawl cun an va sim. Cule an hngak.

¹⁰Cutikah Nabal in, öDavid cu zoso a si? Jesse fapa cu zoso a si? Ka theih dahmi a si ual lo. Tuihsan cu kan ramah hin a tlanhlomi sal an tampi.

¹¹Ka sang le ka tidai le ka tuuhmul mettu pawl hrangih ka thahmi òilva sa pawl cu khuitawkin so an rat ti hman ka theih lomi hnenah cun ziangah so ka pek ding?” tiah a ti.

¹²David ih milai pawl cu zamrangin an kir ih David hnenah Nabal ih òongmi cu an sim.

¹³Cutikah David in, öNan zatein nan ralnam pai òheh uh,” a ti ih an pai òheh. Amah David khal in a ralnam a pai ih a milai zali thawn an feh. A milai zahnih in an thilri an run kil.

¹⁴Nabal ih hnen-um pakhat pa in Nabal ih nupi Abigail hnenah, öNa thei zo maw? David in hramlak a umnak ihsin kan bawipa hnenah mi a rak thlah ih thil malte òhen dingah zaangfah an ra dil. Asinain kan bawipa in a rak kawc ciammam.

¹⁵A ngaingai ti ahcun, annih cu kan parah an òhazet a si. Ziangtik hmanah in hmuhsuam dah lo. Hramlak an hnenih kan um sung hmuahhmuah ah kan thil zianghman a hlo dah lo.

¹⁶Anmah thawn kan um sungah kan tuu pawl tla cu òhatein an kilkhawi ih a sun a zan in kanmah tla in hum a si.



¹⁷Cuti a si ruangah hih thu hi ziangti tuah ding a si ti ruat òha aw. Kan bawipa le a innsang hrangah a poimawhzet theimi thu a si. Amah kan bawipa cu mi thinlung òha lozet a si ih zo ih thu hman a ngai duh fawn lo,” tiah a ti.

¹⁸Cuvete in Abigail in sang zawl zahnih le sabit savun thawl hnih, a pum ih kio mi tuu panga, vaikan bawm hnih, caar ciami sabit rah bawr zakhat le caar ciami theirah hlom zahnih pawl cu zamrangte in a khawm ih laak pawl a phurhter.

¹⁹Cule a hnen-um pawl hnenah, öHmaiah rak feh uhla ka lo thlun ding,” tiah a ti. Asinain a pasal hnenah cun zianghman a sim lo.

²⁰Abigail cu a laak parah a to ih tlangmual ih lamzin a kelnak zawn a thlen fangah rin lopi in David le a ralkap pawl amah lamih a ra mi thawn an tong aw.

²¹A culaifang ah David cun a thinlungte in, öZiangah so hi hramlak ahhin Nabal ih neihmi pawl cu ka rak kil sak ngelcel? A thil pakhat hman a hlo dah lo, asinain hitluk ih ka bomnak parih i lehrulh daan cu a mawi lozet a si.

²²Thaizing ah an sungkurun in pakhat hman taang loin ka thah thluh lo asile Pathian in keimah i that sawn seh,” tiah a ruat.

²³David a hmuh vete in Abigail cu a laak parih sin a òum ih leilung ah David ih kehram ah a bok ih,

²⁴öBawipa ka òong i ngai hram aw. Mawhthluknak cu keimah in ka tuar ko pei.

²⁵Zianghman ih òhahnem lo pa Nabal ih thu cu zianghman ah siar hram hlah aw. Anih cu a hmin Nabal a si vek cekci in hawizawng lo a si. Bawipa, mi na rak thlahmi pawl cu kei cun ka rak tong hai lo.

²⁶Na ral pawl ih parah phulaknak zianghman tuah lo le na ral pawl that loih na um thei òheunak cu Bawipa Pathian in a lo kilkhawi ruangah a si. Cun na ral pawl le nangmah siatsuah a lo duhtu pawl cu Nabal bangin hrem an si ding, tiah a nungmi Bawipa ih hmin in atu-ah ka kam-aw ngam a si.



²⁷Curuangah bawipa, ka rak lo kenmi laksawng hi zaangfahte in i sang hram awla na milai pawl tla pe hram aw.

²⁸Ka tisualmi a um pang khalle i ngaithiam hram aw. Na nun sung hmuahhmuah ah thilòha lo cu na tuah lo ding ih, Bawipa ih ral pawl tla na do vivo ruangah, Pathian amah in siangpahrang ah a lo tuah ding ih na tesinfa pawl khal siangpahrang ah a tuah hai ding a si.

²⁹Mi pakhatkhat in an lo do ih a thah an lo tum khalle milai in an sumsaw an kil òheu vekin Bawipa na Pathian in himte in a lo kilkhawi ding. Sikhalsehla mi pakhat in saihlum cu hlo ko ih a sai òheu vekin na ral pawl cu Bawipa Pathian in a lo hlonsak ding a si.

³⁰Cun a lo kam cia bangtuk in Bawipa Pathian in na parih a òha mi thil hmuahhmuah kimteih a thlenter tikah le Israel siangpahrang ih a lo tuah tikah,

³¹thuhla zianghman um loih mi thah le phulak ruangah riahsiat ding le sir awk ding cu, maw bawipa, zianghman na nei lo ding. Cuti ihBawipa Pathian in a lo thluasuah tikah, bawipa, kei hi i hngilh hram hlah aw,” tiah Abigail in a rak tlon.

³²Cutikah David in, öKeimah tong dingih tuihsun ah a lo thlahtu Israel ih Pathian Bawipa cu thangòhat si ko seh.

³³Laithahnak le phulaknak ihsin i luattertu dingih tuihsun ih thil na tuahmi le thinlung na neihmi ruangah Pathian cu ka lawm ih ka thangòhat a si.

³⁴Nangmah tuahmawh loih i kilvengtu cu Bawipa a si. Zamrang in i ra tong hlah cila thaizing ahcun Nabal le a sungte pawl cu nan ci lo hmit thluh dingin a nungmi Bawipa, Israel ih Pathian hmin in thu ka rak kam-aw a si,” tiah Abigail cu a ti.

³⁵Cule Abigail ih rak kenmi thil pawl cu David in a sang ih, öNa inn ah va tlung awla va helhkam nawn hlah. I dilmi cu ka tuah thluh ding a si,” tiah Abigail cu a ti.



³⁶Abigail cu inn ah a tlung. A pasal Nabal cu a inn ah siangpahrang ei ding tlak ih a thawmi rawl mankhung khung suangin rawl donak puai a rak tuah laifang a si. A pasal cu zu a ri ih nuam zetin a um laifang a si ruangah Abigail in a thaizing tiang ziangthu hman a sim lo.

³⁷Cule a fimharh hnuah thuhla cu kimten a ruah. Cumi a theih vete in Nabal cu a thin a thir dukdi ih a lungphu a cawl ih a zengta.

³⁸Nihra hnuah Bawipa in a run bet ih Nabal cu a thi.

³⁹Nabal a thih cu David in a theih tikah, öPathian cu thangòhat si ko seh. Nabal in i hmuhsuam ruangah a parah Bawipa in phu a lak ih kei a salpa hi thil òha lo tuahnak ihsin i luatter. Nabal cu miòha lo a si ruangah Bawipa in a cawh zo a si,” tiah a ti. Cule Abigail va bia dingah David in mi a thlah.

⁴⁰A hnen-um pawl cu Karmel ah Abigail hnenah cun an va feh ih, öDavid in a nupi dingih hruai dingah na hnenah in thlah a si,” tiah an va ti.

⁴¹Cumi a theih tikah Abigail cu a lu a kun ih, öKeimah cu a salnu ka si ko ih a sal pawl ih ke kholhtu ding lawng ka si,” a ti.

⁴²Cule a tho lohli ih a laak parah a to. A hnen-um nunau panga in an thlun ih David ih hnen-um pawl thawn an feh. Cule Abigail cu David ih nupi ah a cang.

⁴³Jezreel khuami Ahinoam cu David in a rak òhi zo ih cuticun an pahnih in a nupi ah an cang.

⁴⁴Cule David ih a òhitmi Saul ih fanu Mikhal cu a pa Saul in pasal dang a neihter. A pasal ih hmin cu Gallim khua mi Laish ih fapa Palti a si.

1 Samuel 26

David In Saul Ih Nunnak A Zuah Lala

¹Gibeah khua Saul hnenah Zif khuami hrekhat an ra ih Judea ramòhing kiangih tlang pakhat Hakhilah tlang ah David cu a relh a si, tiah an ra sim.

²Hmakhatte-ah Saul cu Israel ralkap lakih a òhabik ralkap thawngthum thawn Zif ih ramlak ahcun David hawl dingin an feh.



³Hakhilah tlang kainak lamzin ah Saul cu a riak. Cuih hramlak ahcun David cu a rak um lai ih amah hawl ah Saul a ra ti a theih tikah,

⁴David cun thlingthlatu a thlah ih Saul cu a um ngaingai ti a thei.

⁵Cutikah David cu a feh ih Saul le Saul ralkap pawl uktu Ner ih fapa Abner ih ihnak hmun rori kha feltein a zohhlah. Saul cu an riahnak laifang bikah a it ih a ralkap pawl cu a kimvel ah an riak.

⁶Cule David in, öKeimah thawn Saul riahnak ah zoso a feh ding?” tiah Hit mi Ahimelek le Joab ih unau Zeruiah ih fapa Abishai cu a sut. öKeimah ka feh ding,” tiah Abishai in a ti.

⁷A cuih zanah David le Abishai cu Saul ih riahnak ah an feh ih an riahnak laifangih Saul a ih kha an hmu. A lu kiangah a feipi tla leilung ih a phun-awk kha an hmu. Saul ih kiangkap ahcun Abner le a ralkap pawl tla an it that thluh.

⁸Cutikah Abishai in, öTuihzan ah Pathian in na ral cu na kut sungah a lo pek. Amah ih feipi lala hin tlang koin ka vun sun pei. Voikhat sun a tawk ko ding, voihih a òul hrimhrim lo ding,” tiah David cu a ti.

⁹Asinain David in, öTuahmawh hrimhrim hlah aw. Bawipa ih hriak a culh ciami siangpahrang a tuahmawhtu pohpoh cu hremnak tuar loin an luat lo ding.

¹⁰Amah ih thih caan kimih thi dingin, a si lo talle raldonak ih thi dingin Bawipa in Saul cu a nunnak a cemter ko ding, ti cu a nungmi Bawipa ih hmin sal in ka sim ngam a si.

¹¹Pathian in siangpahrang ih a canter mi tuahmawh ding cu BawipaPathian in i siang hram hlah seh. A feipi le a tithawl lak uhsila feh uhsi,” tiah a ti.

¹²Cule David cun Saul lukiang rori ih a ummi feipi le tithawl cu a lak ih Abishai thawn an feh. Zohman in an hmu loih an thei fawn lo. A òhanghoi khal an um lo. Ziangahthile Bawipa in an zatein ihhmuh thawzetin a ihthatter hai a si.



- ¹³Cun David cu hlat nawn a feh ih khatlam ral tlangpar a thlen tikah,
- ¹⁴“Maw Abner! I thei thei maw?” tiah Abner le Saul ih ralkap pawl cu a auh ciamco. “Cutiih siangpahrang a auh ciamcotu cu zoso a si?” tiah Abner in a sut.
- ¹⁵Cutikah David in, “Pacang na si, a si lo maw? Israel mi lakah mi nasa bik na si lo maw? Asinain ziangah so siangpahrang na bawipa cu òhatein na kil lo? Na bawipa that dingah tupekte ah nan riahnak sungah mi an lut.
- ¹⁶Abner, na òuanvo na òhelh a si! A nungmiBawipa ih hmin salin ka lo sim: thitlak na si; nan zatein thih tlak nan si. Ziangah tile Bawipa Pathian in siangpahrang ih a cantermi nan bawipa cu òhatein nan kil lo. Zohhnik! Khuiah so siangpahrang ih feipi a um? A lu kiangih tithawl teh khuiah so a si?” tiah a ti.
- ¹⁷David ih aw cu Saul cun a theithiam ih, “David ka fapa, nangmah maw na si?” a ti. Cutikah David in, “Maw siangpahrang, keimah sokhaw ka si.
- ¹⁸Bawipa, ziangah so kei na salpa hi i dawih lai rero? Ziang bangtuk sualnak ka tuah ruangah so hiti ih in hual rero?
- ¹⁹Maw bawipa, ka thusim mi hi rak ngaihnik aw. Hitihi i ral hi Bawipa Pathian ih a lo fial ruangah a si ahcun thawinak pe sehla a lung a òhum men ding. Asinain minung forhfialnak ruangah a si ahcun Bawipa ih siatserhnak an parah thleng hram seh. Ziangah tile ramdang khawzing tiang be dingah in dawihlo ih Bawipa in a miphun hnenih a pekmi ram sungih kei ka covo hmuahhmuah cu ka sung thluh zo a si.
- ²⁰Bawipa Pathian a um lonak, miphun dang pawl ih ram sungah ka thisen luangter hram hlah. Uihli tluk fang a si mi kei hi nang Israel siangpahrang in ziangah so thah i tum rero? Hramlak vate an peel bangin ziangah so i peel rero?” tiah a ti.
- ²¹Cutikah Saul in, “Ka sual zo a si. David ka fapa, rakir sal aw. Tuihsun ih ka nunnak i zuah ruangah nangmah siatsuah ding cu ka tum nawn hrimhrim lo ding. Ka aa tuk lawmmam! Thil ka ti sual zo a si,” tiah David hnenah a ti.



²²Cule David in, öMaw siangpahrang, na feipi cu hinah a um. Na milai pakhatkhat rak thlah awla ra la seh.

²³Midik le rinsan tlak minung cu Bawipa in an òhat man a pek a si. Nangmah cu tuihsun ahBawipa in ka kut sungah a lo ret a si. Sikhalsehla Bawipa ih hriak culhmi na si ruangah zianghman ka lo ti lo.

²⁴Na nunnak ka sunloih ih tuihsun ih ka lo zuah vekin Bawipa in ka nunnak cu sunloih in i zuah ve hramsehla, zonzaih harsatnak in i luatter hram seh,” tiah a ti.

²⁵Cutikah Saul in, öPathian in lo thluasuah hram seh, ka fapa. Thil nasa zetzet na tuah pei ih na tuahmi kipah na hlawh a tling ding,” tiah a ti. Cuih hnuah David cu a feh ih Saul cu inn ah a tung. S

1 Samuel 27

Filistin Hnenah David A Thleng

¹David cu a thinlungte in, öNikhat khatah Saul in i that leh ko ding. Ka hrangih a òha bik cu Filistin ramih tlanhlo a si. Cutiuh ka tlanhlo ahcun Israel ram sungah Saul in i hawl nawn lo dingih ka him ding,” tiah a ruat.

²Curuangah David le a ralkap zaruk cu zamrangte in Gath siangpahrang Akhish, Ma-ok ih fapa, hnenah an feh.

³David le a ralkap pawl cu an innsang pawl thawn Gath ram ahcun an um. David cu nupi pahnih a nei: Jezreel khuami Ahinoam le Karmel khuami Nabal ih thihsan mi Abigail an si.

⁴David cu Gath ramah a tlan zo ti Saul in a theih tikah David hawl ding cu a tum nawn lo.

⁵Cun David in Akhish hnenah, öNa rualpi ngaingai ih i ruat a si ahcun ka umnak hrangah khua pakhat i pe ve aw. Siangpahrang nangmah thawn na khawpi sungih umtlang hi a mawi lem lo,” tiah a ti.

⁶Curuangah Akhish in David cu Ziklag an timi khua a pek. A cuihsan thokin Ziklag khua cu Judah siangpahrang ih ta a si ringring.



⁷Filistin ramah David cu kum khat le thlali a um.

⁸David le a milai pawl in a cuih ram sungih kum reipi a rak um zo mi Geshur mi, Girzi mi le Amalek mi pawl cu an do òheu. Izipt ram thleng tiangin an siim hai òheu ih,

⁹nunau siseh, mipa siseh, an that thluh òheu. Cun an tuu, an caw, an laak le an kalauk pawl an lak ih an hnipuan tiangin an long thluh. Cule Akhish hnenih a thlen sal tikah,

¹⁰Akhish cun, öTuihòum khui ram so na siim?” tiih a suh tikah David cun, Judah ram thlanglam kapah ka feh, a ti tawk; a si lole Jerahmeel mipahun ramah ka feh, a ti tawk; a si lole Ken mi pawl umnak ramah ka feh, a ti tawk a si òheu.

¹¹David in nunau siseh, mipa siseh a that thluh òheu ih Gath ramah feh tahratin David le a ralkap pawl ih thil tuahmi va simtu dingah milai an um òheu lo. Filistin ramih a um sung hmuahhmuah David in cubangtuk in a tuah òheu.

¹²Asinain Akhish in, David cu a zumzet ruangah a thinlungte in, öAmah ih milai Israel mi pawl in an huat tuk ruangah a nunsung hmuahhmuah ka hnaòuan in a um ko ding,” tiah a ruat.

1 Samuel 28

¹Tikcu a hung rei deuh tikah Filistin pawl cu Israel do dingah an ralkap pawl an khawm ciamco. Cutikah David cu Akhish in, öNang le na ralkap pawl cu kan hnenah òangin Israel nan do ding a si lo maw?” tiah a sut.

²David in, öSi e; na salpa ka si ih ka thil titheizia na zoh pei cu,” a ti. Cutikah Akhish in, öA òha! Kumkhua keimah kiltu ah ka lo tuah ding,” tiah a ti.

Saul In Tinzohthu A Leng

³Samuel cu a thi zo ih Israel mi hmuahhmuah in an òah ih amah ih khua Ramah ah an phum. Israel ramsung ihsin kutòial zohthiam le pol hmuahhmuah cu Saul siangpahrang in a dawitlan thluh.



- ⁴Filistin ralkap pawl cu an khawm-aw ih Shunem khua kiangah an riak. Israel ralkap pawl cu Saul in a kokhawm ih Gilboa tlang parah an riak.
- ⁵Saul in Filistin ralkap pawl a hmuh tikah a thin a phang ngaingai.
- ⁶Curuangah Saul in Bawipa thu a ron. Asinain Bawipa in mang in siseh, Urim le Thummim zohnakin siseh, profet in siseh thu a let hrimhrim lo.
- ⁷Cutikah Saul in a kuthnuai bawi pawl cu, öTin ka len theinak dingah nunau pakhat, pol a si mi ka hrangah hawl uh,” tiah thu a pek. öEndor khua ah pakhat a um,” tiah an ti.
- ⁸Curuangah Saul cu midang ah a tuah-aw ih hnipuan phundang a hruk ih, a milai pahnih thawn a cuih nunau nu hnenah cun khawthim hnuah an feh. Cule Saul in, öNa khuavang i kawh sak awla hmailam ah ziang a cang ding ti i suh sak aw. A hmin ka lo sim mi mithi pa i kawh sak aw,” tiah a ti.
- ⁹Asinain nunau nu cun, öIsrael ramsung ihsin Saul siangpahrang in kutòial zohthiam pawl le pol hmuahhmuah a dawit thluh a si ti cu na thei ko. Ziangah so pol ka sinak hi thei hai sehla that hai seh tiih a bum i tum?” tiah a rak ti.
- ¹⁰Cutikah Saul in thukamnak a tuah ih, öA nungmi Bawipa ih hmin sal in ka lo kam: hih mithi kawh ruangah cun an lo that hrimhrim lo ding,” tiah a ti.
- ¹¹Cule nunau nu cun, öZoso ka lo kawh sak ding?” tiah a sut. öSamuel ko aw,” tiah Saul in a ti.
- ¹²Nunau nu cun Samuel a hmuh tikah a raak ciamco. öZiangah so i bum? Saul siangpahrang na sisi!” tiah a ti.
- ¹³Cutikah Saul in, öihhlahaw. Ziang so na hmuh?” tiah a sut. Nunau nu in, öLeilung sung ihsin mithi thlarau pakhat a hung suah ka hmu,” a ti.
- ¹⁴öZiangvek so a si?” tiah Saul in a sut. öA hung suakmi cu patar pa a si. Kor fualpi a hruk,” tiah nunau nu cun a ti. Cutikah Samuel a si ti kha Saul cun a thei ih upatnak in leilung ah a kun.
- ¹⁵Cule Samuel in Saul cu, öZiangah so i hnaihok? Ziangah so i kir ter sal?” tiah a sut. Saul in, öKa van a sang ngaingai a si. Filistin mi pawl in in do ih



Pathian in i dungtun zo. Ka thusuhmi pawl i let lo. Profet in siseh, mang in siseh, i let hrimhrim nawn lo. Curuanghai ziangso ka tuah ding, ti i simtu dingah ka lo ko a si,” tiah a ti.

¹⁶Cutikah Samuel in, öZiangah so Pathian ih a lo dungtun hnuah le na ral ih a can hnuah kei cu i kawh duh?

¹⁷Bawipa in ka hnen ihsin a lo simmi kha na parah a kim ter zo - na ram uknak cu na hnen ihsin a lakih na ai-ah David a pek zo a si.

¹⁸Bawipa ih thupekmi na thlun lo ih Amalek mi pawl le an neih mi hmuahhmuah a zatein na siatsuah thluh lo. Curuanghai Bawipa in hiti ih a lo tuahnak a si.

¹⁹Nangmah le Israel mi pawl cu Bawipa in Filistin mi pawl kut sungah a lo pek ding. Thaisun ah nangmah le na fapa pawl cu ka hnenah nan rung thlang ding. Cule Israel ralkap pawl cu Bawipa in Filistin mi pawl ih kut sungah a pek thluh ding a si,” tiah a ti.

²⁰Saul cu hmakhatte-ah a tlu ih leilung ah a ril. Samuel ih simmi thu cu a òih tuk lawmmam. Sunvu le zanvar zianghman a ei fawn lo ruanghai Saul cu a òamsawl ih tha a nei lo.

²¹Pol nu in Saul ih tluknak ahcun a va pan ih a thin a phangzet ti a hmuh ruanghai a hnenah, öBawipa, ka nunnak hman ruat loin i fial mi cu ka tuah a si.

²²Curuanghai atu ka lo fial mi hi tuah ve hram aw. Na hrangah rawl malte ka lo tuahsak pei. Ei awla na lamzin fehnak ah tha na nei deuh ding,” tiah a ti.

²³Saul in a ei duh lo; öZianghman ka ei lo ding,” a ti. Asinain a kuthnuai bawi pawl khal in ei dingah an hneek ve ih a neta bik ahcun an thu cu a thlun. Leilung ihsin a tho ih ihkhun parah a to.

²⁴Cutikah nunau nu cun thauseh ti ih a rak cawm rero mi caw note pakhat zamrangin a that. Sangphut a lak ih a hmal thluh hnuah thilnu tello sangah a tuah.



²⁵Saul le a kuthnuai bawi pawl ih hmai ahcun rawl cu a hun ih an ei. Cule a cuih zan ahcun an kir.

1 Samuel 29

Filistin Mi In David An Hnong

¹Filistin mi pawl in an ralkap pawl cu Afek ah an khawm ih, Israel mi pawl cu Jezreel Phairawn ih cerhti kiangah an riak.

²Filistin lal panga pawl cu an ralkap zakhat rual le thawngkhat rual pawl thawn hmailam ah an feh zutzo ih David le a ralkap pawl cun dunglam ihsin Akhish thawn an thlun.

³Filistin ralbawi pawl in, öHi Hebru mi pawl hi hitawk ah ziangso an tuah ve?” tiah an sut. Cutikah Akhish in, öHi pa hi Israel siangpahrang Saul ih ralbawi David a si. Ka hnenih a umnak a rei nawn thlang. Ka hnenih a rathlen thokin tuihsun tiangah thilsual a tuahmi zianghman ka hmu lo,” tiah a ti.

⁴Sikhsehla Filistin ralbawi pawl cu an thin a heng ih Akhish hnenah, öHi pa cu umnak khua na pekmi ah kirter sal aw. Kan hnenah cun fehter hrimhrim hlah. Ziangah tile ral kan do tikah kanmah siatsuahtu kanmah ih ral riangriah a cang pang ding. A bawipa thawn an rem-awk salnak dingah cun kan ralkap pawl ih luhlohnak cu amah ih hrangah lamzin òha bik a si!

⁵Thungai ti ahcun, nunau pawl ih an laam phah ah: öSaul cun a thawng a sawm in a that; David cun a thawng a za in a that, ó ti ih hla an phuahmi kha amah David hi a sisi!” tiah an ti.

⁶Akhish in David cu a ko ih a hnenah, öA nungmi Bawipa ih hmin salin ka lo sim: ka hrangah rintlak ngaingai na si ih ka hnenah feh tahratin ral do ve cila ka duh zet. Ka hnenih na rathlen thok ihsin na mawhnak ka hmu hrih lo. Asinain Filistin lal dang pawl in an lo duh lo.

⁷Curuangah daitein va kir aw; an thinhengnak ding zianghman tuah hlah aw,” tiah a ti.



⁸Cutikah David in, öZiang so ka soal? Na hnen ka thlen ih na hna ka òuan thok ihsin, bawipa, ka mawhnak zianghman na hmu lo. Ziangah so ka bawipa le ka siangpahrang nangmah thawn ka feh lo ding? Ziangah so na ral pawl do loin ka kir men ding?” tiah a el ciamco.

⁹Akhish in, öDavid, nang cu Pathian ih vancungmi tlukih a felmi na si ti ka thei ko. Sikhalsehla Filistin ralbawi pawl in ral donak ah kan hnenah feh hlah seh, tiah an lo ti zo.

¹⁰Curuangah Saul siangpahrang taan tahratin ka hnenih a rami hmuahhmuah nan zatein thaizing khua a van vete in nan kir ding,” tiah a ti.

¹¹Curuangah David le a milai pawl cu Filistin ramih kir dingah a thaizing zingpit in an pok. Filistin ralkap pawl cu Jezreel lamah an feh.

1 Samuel 30

Amalek Mi An Do

¹Ni thumnak ah David le a ralkap pawl cu Ziklag khua an thleng. Amalek mi pawl in Judah ram thlanglam kap kha an rak ram ih Ziklag khua khal an rak lak ih meisa in an ur thluh.

²Nunau hmuahhmuah an kai ih, zohman an that lonain an zatein an hruai thluh.

³David le a ralkap pawl an va thlen tikah an khua cu a rak kang thluh zo ih an nupi le an fanu le an fapa pawl cu an rak hruaihlo thluh zo.

⁴David le a milai pawl cu ringzet in an òap ih an tha cem in an òah thei nawn lo tiangin an òap.

⁵David ih nupi pahnih Ahinoam le Abigail khal an hruaimi pawl lakah an rak tel ve.

⁶David cu vansanglam in a um. Ziangah tile a milai pawl ih faate pawl cu salih hruai thluh an si ruangah an thin a na ngaingai ih David cu lungto ih den an tum. Asinain a Bawipa Pathian hnen ihsin thazaang cahnak a ngah.



- ⁷Cule David in Ahimelek ih fapa puithiam Abiathar hnenah, öPuithiam òangthlah kor cu i pe aw,” tiah a ti ih, Abiathar cun a pek.
- ⁸David cun Bawipa ih hnenah, öIn ramtu pawl cu ka dawì pei maw? Ka dawì asile ka kai hai pei maw?” tiah a sut. Cutikah Bawipa in, öDawì aw; na kai hai dingih an hruai mi pawl khal na runsuak ding,” tiah a ti.
- ⁹Curuanghai David cu a ralkap zaruk thawn an pok ih Besor Tiva an thleng; cutawkah mi hrekkhat an taangta.
- ¹⁰A milai sung ihsin zahnih cu an baang tukih tiva an tan thei lo ruanghai an taangta. David le a milai zali pawl in an dawì vivo.
- ¹¹Cule a milai pawl in hramlakah Izipt nauhakpa pakhat an sar ih David hnenah an fehpi. Ti le rawl an pek.
- ¹²Theirah car malte le an carmi sabit rah bawr hnih tla an pe. A ei hnuah a òamsawl cu a òha. Nithum sung zianghman in lo le ei loin a rak um a si.
- ¹³Cule David in, öNa bawipa zoso a si? Khuitawk in so na rat?” tiah a sut. Cutikah anih in, öIzipt mi ka si ih Amalek mi pa pakhat ih sal ka si. Ka nat ruanghai hitawk ah hin ka bawipa in i taanta a si. I taannak ni thum a si zo.
- ¹⁴Kereth ram thlanglam kap hrawng, Judah ram thlanglam kap le Kaleb miphun pawl ih ram tla kan ram ih Ziklag khua tla kan ur thluh,” tiah a sim.
- ¹⁵David in, öA cuih miramtu pawl hnenah cun i hruai pei maw?” tiah a sut. Nauhak pa in, öKa lo that hrimhrim lo ding ih na bawipa ih hnen khalah ka lo pek lo ding, tiah Pathian hmin sal in thu i kam a si ahcun ka lo hruai ko ding,” tiah a ti.
- ¹⁶Curuanghai cupa in David cu a hruai. Amalek mi pawl in Filistin ram le Judah ram ihsin ral thilri an lakmi pawl cu a tam ngaingai ruanghai, an aih ih zu an in, sa an ei, puai an tuah ih hmun kipah an darh-aw òeh.
- ¹⁷Culai ah David in a nam hai ih zingpit ihsin zanlam khawthim tiang a do. Tlangval zali cu kalauk an to ih an tlanhlo. Cupawl siarlo, pakhat hman luat loin an that òeh.



- ¹⁸Amalek mi pawl ih an kaihmi le an lakmi hmuahhmuah, amah ih nupi pahnih thawn a runsuak òheh.
- ¹⁹Zianghman a hlosuakmi a um lo. An fanu le an fapa pawl siseh, an thilri pawl siseh, David in a lak kirsal thluh a si.
- ²⁰Tuu le caw pawl khal a rual a rual in a ngah sal thluh. A milai pawl in òilva pawl cu hmaiah an khor vivo ih, “David ih ta an si,” tiah an au phah vivo.
- ²¹Cun David a thlun thei nawn lo ih Besor Tiva ih a taangta mi a milai zahnih hnenah David cu a va thleng sal. A cuih a milai pawl cun David le a ralkap pawl cu an rak hmuak ih David tla in an hnen a thlen tikah lungawi zetin cibai a buk hai a si.
- ²²Asinain David hnenih a feh vemi halhsik neimi le hawizawng lo mihlotlau hrekkhat pawl in, “Annih cu kan hnenih an feh ve lo ruangah thilri kan lakmi pawl hi kan zem hai lo ding. An nupi le an faale pawl hi la hai sehla feh ko hai seh,” tiah an ti.
- ²³Asinain David in, “Unaule uh, Bawipa ih in pekmi thilri parah cutiin nan tuah thei lo ding. Amah in in kilkhawi ih mi ramtu pawl ih parah nehnak in pek.
- ²⁴Nan simmi cu zohman an lung a kim thei lo ding. Zozo khal bangrep tein co ciar ding a si. Thilri kan taanmi hnenih a rung taang mi khal in raldonak ih a fehmi co zat thotho in a co ve pei,” tiah a ti.
- ²⁵Cumi cu David in daanah a tuah ih Israel ramsungah atu tiangin an thlun dahta a si.
- ²⁶David cu Ziklag ih a thlen sal tikah ral hnen ihsin an lakmi thilri pawl hrekkhat cu Judah mi hotu, a rualpi pawl hnenah a kuat ih, “Bawipa ih ral pawl hnen ihsin kan lakmi thilri malte laksawng ah kan lo òhen,” tiah a cah vivo.
- ²⁷Bethel ih a ummi, Judah ram thlanglam Ramah ih a ummi, Jattir peng khua pawl ih a ummi,



²⁸Aroer khua, Sifmoth khua, Eshtemoa khua,

²⁹Rakal khua, Jerahmeel mipahun ih khua pawl, Ken mipahun ih khua pawl,

³⁰Hormah peng, Borashan peng le Athak peng le,

³¹Hebron ram sungih a ummi khawsungmi hmuahhmuah hnenah a kuat. Amah David le a milai pawl an rak thlennak khua hmuahhmuah ah a kuat thluh.

1 Samuel 31

Saul Le A Fapa Pawl An Thi

(2 Sam 1:4-12; 1 San 10.1-12)

¹Filistin mi le Israel mi pawl cu Gilbon tlang ah nasa zetin an do aw. Cutawkah Israel mi tampi an thi ih, a taangmi cu Saul le a fapa pawl thawn an tlan thluh.

²Filistin mi pawl in Saul le a fapa pawl cu an man ih a fapa Jonathan, Abinadab le Malkhishua pawl cu an that.

³Ral a luar vivo ih Saul cu conkiang in an ngah ih besia zetin an hriam.

⁴Curuangah Saul in a hriamnam kengtu tlangvalpa ih hnenah, öHi serhtan lo Filistin pawl in dekcoknak menah in hman ih in thah ding hnak cun na ralnam zuuk awla nangmah in i that sawn aw,” tiah a ti. Asinain tlangvalpa cun a ngam lo. Curuangah Saul cun a ralnam zik zum a tluk cih ih a thi.

⁵Saul a thih kha tlangvalpa in a hmuh tikah anih khal a ralnam a zuuk ih a tlukcih ih Saul hnenah a thi ve.

⁶Cuticun Saul le a fapa pathum le tlangvalpa cu hmun khatah an thi. Cuih ni ah Saul ih milai pawl cu an thi òheh.

⁷Jezreel horkuam ralih a ummi le Jordan Tiva ihsin nisuahnak lamih a ummi Israel mi pawl in Israel ralkap pawl an tlan thluh ih Saul le a fapa pawl khal an thi thluh ti an theih tikah an khua pawl cu an taan ih an tlanhlo thluh. Cuih hnuah Filistin mi pawl an ra ih cuih khua pawl cu an ra luah.



⁸An do-awk ni ih thaisun ah a thimi pawl ih ralthuam la dingah Filistin pawl an feh ih Gilboa tlang an thlen tikah Saul le a fapa pathum ih ruak an ril teptep kha an hmu.

⁹Saul ih lu cu an tan hnuah a ralthuam pawl an lak. Cule a cuih thuthang cu an milem pawl le misenpi hnenih sim dingah Filistin ram khuazakip ah mi an thlah ciamco.

¹⁰Cun Saul ih ralthuam cu Astartes khawzingnu an biaknak inn ah an ret ih a ruak cu Bethshan khawpi kulhnak hauhruang parah an taar.

¹¹Filistin pawl in Saul ih ruak parih an tuah daan cu Gilead ramih Jabesh khuami pawl in an theih tikah,

¹²anmah lakih ralòha bik pawl an pok ih zanvarte Bethshan khua ahcun an feh. Hauhruang parih sin Saul le a fapa pawl ruak cu an lak ih Jabesh khua ah an zawn ih cutawkah meisa in an ur.

¹³Cule an ruh pawl cu an lak ih an khawsung tuumkung hnuai ah an phum ih ni sarh sung rawl an ul.



2 Samuel

2 Samuel 1

David In Saul Ih Thih A Thei

¹Saul a thih hnuah David cu Amalek ral a nehnak ihsin a ra kir ih Ziklag khua ah ni hnih a um.

²A thaisun ah Saul thihnak hmun ihsin tlangval pakhat a ra thleng. A riahsiat ruangah a hnipuan a thlek ih a lu ah leivut a phulh aw. David hnenah a feh ih leilung dai in upatnak pekin a lu a kun.

³Cutikah David in, öKhuitawk inso na rat?” tiah a sut. Anih in, öIsrael ralkap pawl lakin ka ra tlan,” a ti.

⁴öZiang an cang, i sim hnik,” tiah David in a ti. Cutikah tlangvalpa cun, öIsrael ralkap pawl cu an tlan thluh ih tampi an thi fawn. Saul le a fapa Jonathan khal an thi,” tiah a ti.

⁵öSaul le Jonathan an thi, tiah ziangtinso na theih?” tiah David in a sut sal.

⁶Tlangvalpa in, öGilboa tlang parah ka rak um ve ih an ral pawl rangleng le rang ralkap pawl in an hun naih vivo ih culaiah Saul cu a feipi pawk in a din kha ka hmu.

⁷A her-aw ih keimah i hmu ih i ko. öBawipa, ziangso?” tiah ka ti.

⁸öZoso na si?” tiah i sut ih, öAmalek mi ka si,” tiah ka ti.

⁹Cutikah, öBesiazet in in tuahmawh zo ih ka thi cing ding. Ra awla i ra that aw,” tiah i ti.

¹⁰Curuangah a umnak ah ka hung so ih ka that, ziangatile a tlu ding ih a tluk vete cun a thi thotho ding, ti ka thei. Cun a lu parih a siangpahrang lukhuh le ralnam khamnak baanhrolh cu ka lak ih atu na hnenah ka rak keng a si, bawipa,” tiah a ti.

¹¹David cu riahsia le ninghang in a hnipuan a thlek thluh ih a milai pawl hmuahhmuah khal in an thlek thluh ve.



¹²An òaang cuum aw in an òap ih, Bawipa ih minung Israel mi tampi ralih an thih ruangah le Saul le Jonathan tla an hlohral ruangah zan tiang rawl ul in an um.

¹³Cule David in hi thu a ra simtu tlangvalpa cu, öKhuilam mi so na si?" tiah a sut. öAmalek mi ka si naón na ram sungah hin ka um," tiah a sawn.

¹⁴David in, öZiangtin so Bawipa in siangpahrang ih a hril mi cu na thah ngam?" tiah a ti ih,

¹⁵a ralkap pakhat ko tahratin, öHi pa hi that aw," tiah thu a pek. Curuangah ralkap pa cun Amalek tlangvalpa cu a sah thluk ih a that.

¹⁶Cutikah David in, öNa thisen cu na lu parah tlaseh. Bawipa Pathian in siangpahrang ih a hrilmi ka that a si, tiah na hmurka rori ih na phuan ruangah nangmah le nangmah na nunnak na cemter-aw a sihi," tiah Amalek pa cu a ti.

David In Saul Le Jonathan A òah

¹⁷David in Saul le a fapa Jonathan cu hla in a òah ih,

¹⁸a cuih hla cu Judah mi pawl ih zir dingin thu a pek. (Hi thihhla cu Jashar Cabu sungah an ngan.)

¹⁹öMaw mi vanduai Israel bawi pawl, Nan ram tlangmual ih nan thih hi, Ralòha hleice pawl vanduai ni a suah hi.

²⁰Gath khua ah va sim hlah uh, Ashkelon khua ih lamzin ah phuang hlah uh; Filistin nunau an lung a awi pang ding. Khawvel fanu pawl an di a riam tuk pang ding.

²¹Maw Gilboa tlang, Na parah ruah le dai khal tla hlah seh, Na leiram cu caar le kolh in thlairawl zianghman suah hlah seh! Zianghatile ralòha pawl ih ralphaw cu a rop duahto ih, Saul ih ralphaw cu a tlap òheh.

²²Jonathan ih li le thal cu mi hriamah a hmual a na, Saul ih ralnam cu mizaangfah a nei lo. Micak zet pawl khal a òhio thluh ih, Ral pawl khal a saattan thluh.



²³Maw Saul le Jonathan, Nan duh awknak mangbangza a si; Nunnak ah nan hmun khat ih thihnak khalah nan hmunkhat; Muvanlai hnakin nan rangdeuh, Kiosa hnakin nan cakdeuh.

²⁴Maw Israel nunau pawl, Saul cu òah cio uh; Hnipuan mankhung sunglawi in, sen thliaithliai ih a lo thumtu amah a si; Hlawnthil mankhung le suingun in a lo mawitertu amah a si.

²⁵Ral òha hleice ralkap pawl an van a duai ee, Raldonak ah an hloral ta; Tlang parah Jonathan cu a thita.

²⁶Maw Jonathan, ka unau duh, nangmah ruangah ka riah a sia, Ziangtluk duhungza so ka hrangah na si! I duhdawtnak cu ziangtluk mangbangza so a si, Nunau ih duhdawtnak hnakin a thlum sawn.

²⁷Kan miòha pawl an ral zo, An hriamnam pawl khal an hloral thluh zo,” tin a òah.

2 Samuel 2

David Judah Siangpahrang Ah A Cang

¹Cuih hnuah David in, öJudah ramih khua pakhatkhatah ka hung feh pei maw?” tiah Bawipa a ron. öFeh aw,” tiah Bawipa in a ti. Cule David in, öKhui khua ah so ka feh ding?” tiah a sut sal. Cutikah Bawipa in, öHebron ah feh aw,” tiah a ti.

²Curuangah David cu a nupi pahnih, Jezreel khuami Ahinoam le Nabal ih thihsanmi Karmel khuami Abigail thawn Hebron ah a feh.

³A milai ralkap pawl le an innsang pawl khal a fehpi ih Hebron khua ah a um.

⁴Cule Judah mi pawl Hebron khua ahcun an ra ih Judah siangpahrang ah David cu hriak an culh. Gilead ramih Jabesh khuami pawl in Saul cu an phum ti kha David in a theih tikah,

⁵mi a thlah ih, öNan bawipa Saul parah upatnak nan nei ih òhatein nan rak phum ruangah Pathian in lo thlawsuah hram seh.



⁶Bawipa cu nan parah zaangfah thinpemnak a neimi le rinsantlak ringringmi Pathian si hram seh. Hi bangtuk ih nan tuah ruangah keimah khal in ka lo zoh òha ve ding.

⁷Cak uhla nan ralòha uh. Nan siangpahrang Saul cu a thi ih atu ah keimah cu Judah mi pawl in an siangpahrang sinakah hriak in culh zo a si,” tiah thu a cah.

Ishbosheth Cu Israel Siangpahrang A Cang

⁸Ner ih fapa Abner, Saul ralkap hotu cu, Saul ih fapa Ishbosheth thawn an tlan ih Jordan tiva khatlam ral Mahanaim ah an va thleng.

⁹Cutawkah Abner in Ishbosheth cu siangpahrang ah a canter ih Gilead, Asher, Jezreel, Efraim le Benjamin ram le Israel ram pumpi a uk.

¹⁰Siangpahrang a can tikah Ishbosheth cu kum 40 a si ih kum hnih sung a uk. Sikhalsehla Judah miphun cun David an òan ih,

¹¹David in Judah mi pawl cu Hebron khua ihsin kum sarih le a hrek sung a uk.

Israel Le Judah An Do-aw

¹²Abner le Ishbosheth ralkap pawl cu Mahanaim ihsin an pok ih Gibeon khawpi ah an feh.

¹³Joab, (a nu cu Zeruah a si), le David ralkap pawl cu Hebron ihsin an pok ih Gibeon khua ah an feh ve. Gibeon khua ih tili kapah an tong aw. Abner le a ralkap pawl cu tili kap khatah òanhmun an khuar ih Joab le a ralkap pawl cu khatlam kapah òanhmun an khuar ve.

¹⁴Cule Abner in, öKan tlangval pawl hrekkhat suak veve in pakhat le pakhat tawng aw hai sehla a òha ding,” tiah Joab cu a ti. Cule Joab in, öSihen seh!” a ti.

¹⁵Curuangah Ishbosheth le Benjamin phun ai-awh ah minung hleihnih an suak ih David ih milai pawl ai-awh ah hleihnih an suak ve.

¹⁶An do awk tikah mahih hmaton ral kha an lu in an kai ih an thinhna ah an ralnam in an dawt aw ih hmunkhat ah an zatein an tlu ih an thi thluh.



Curuangah Gibeon khua kiang a cuih hmun cu Helkath-hazzurim öRalam Hmun,” tiah an kotata.

¹⁷Cutikah do awknak nasa zetin a um ih Abner le Israel mi pawl cu David ralkap pawl in an neh.

¹⁸Zeruiah ih fapa pathum Joab, Abishai le Asahel tla an pathum in an tel. Cule zukneng tlukih tlan a cakmi Asahel in,

¹⁹Abner cu a dawih ih khuadang tang loin a dawih vivo.

²⁰Cutikah Abner cu dunglam a rak hoi ih, öAsahel maw na si?” tiah a ti. öA si, Asahel ka si,” tiah a sawn.

²¹Abner in, öI dawih nawn hlah aw. Ralkap pakhatkhat dawih sawn awla a kenmi long sawn aw,” a ti. Asinain Asahel cun a dawih thotho.

²²Cule Abner in, öI dawih nawn aw hlah! Ka lo that ngaingai ding sokhaw. Ka lo thah asile ziangtinso na u Joab mithmai ka zoh ngam nawn ding?” tiah a ti.

²³Asinain Asahel cun a dawih cu a bang cuang lo. Curuangah Abner in a feipi cu dungkhawh in a khawh ih Asahel cu a thinhna ihsin a zaang ah tlang ko in a khawh ngah. Asahel cu a sawn ih a thi. Cule Asahel ruak umnak an thlen tikah zozo khal an cawl ih cutawkah an ding.

²⁴Sikhalsehla Joab le Abishai in Abner cu an dawih sal ih ni a tlak cuarco ah Giah ihsin nisuahnak lam, Gibeon ramlak fehnak lamzin ih a ummi Ammah tlang an thleng.

²⁵Benjamin mi pawl cu Abner hnenah an finkhawm aw sal ih tlangpar ahcun òanhmun an khuar.

²⁶Cule Abner in Joab cu a auh ih, öHitiin maw kumkhua kan do awk rero ding? A netnak ahcun huat awk sinsinnak lawng a suak ding, tihi na thei lo maw si? Kannih tla hi na phunpi rori kan si! Na minung pawl in kanmah in dawih hi dawn loin maw na um men ringring ding?” tiah a ti.



²⁷Cutikah Joab in, öCuvekin hung òngsuak hlah cila, a nungmi Pathian hmin salin ka lo sim: ka ralkap pawl in thaizing tiang an lo dawí rero ko ding naón,” tiah a ti.

²⁸Cule Joab in tawtawrawt a tum ih a ralkap pawl in Israel mi pawl cu an dawí nawn lo. Curuangah an do awknak cu an bang.

²⁹Abner le a ralkap pawl cu Jordan tivakap phairawn ah zanvar an feh ih, Jordan tiva an tan hnuah a thaisun sunhlan an feh ih Mahanaim an thleng.

³⁰Abner an dawí nawn lo hnuah Joab in a ralkap pawl cu a khawm ih Asahel tel loin hleikua an thi.

³¹David ralkap pawl ih an thah mi Benjamin mi, Abner ralkap pawl cu zathum le sawmruk an si.

³²Joab le a ralkap pawl in Asahel ruak cu an zawn ih Bethlehem khua, an innsang thlaan ah an phum. Cule zanvar an feh ih a thaizing zingpit ah Hebron an thleng sal.

2 Samuel 3

¹Saul ih sungkhat pawl a òantu ralkap pawl le David le a ralkap pawl cu reipi an do-aw ringring. David cu ni khat hnu ni khat a cak deuhdeuh ih a ral pawl cu ni khat hnu ni khat an òawnòai vivo.

David Ih Fapa Pawl

²Hebron ih a suakmi David fapa pawl cu a hnuailam pawl hi an si. Pakhatnak cu Amnon a si ih a nu cu Jezreel khuami Ahinoam a si.

³A pahnihnak cu Khileab a si ih a nu cu Nabal ih thihsan mi, Karmel khuami Abigail a si. A pathumnak cu Absalom a si ih a nu cu Geshur ram siangpahrang Talmai ih fanu Maakah a si.

⁴A palinak cu Adonijah a si ih a nu cu Haggith a si. A panganak cu Shefatiah a si ih a nu cu Abital a si.

⁵A paruknak cu Ithream a si ih a nu cu Eglah a si. Hi fapa pawl cu Hebron ih suakmi an si.



David Hnenah Abner A òangsal

⁶Saul sungkhat a òantu ralkap le David ralkap pawl an do awknak a rei vivo tikah Saul sungkhat òantu ralkap pawl sungah Abner cu thuneitu a si deuhdeuh.

⁷Nikhat ah Saul ih fapa Ishbosheth in Abner cu Saul ih nupisun Aiah ih fanu Rizpah thawn an ittlang a si, tiah sual a puh.

⁸Cutikah Abner cu a thin a heng ngaingai ih, öMi phiartu ah maw i ruat? Judah riantu ah maw i ruat? A hramthok ihsin na pa le a unau pawl le a rualpi pawl hnenah a òang ringringtu ka si ih, David ih kut sungah ka lo thlenter dah lo. Cuti asinain tuih ni ah nunau thawn sual i puh.

⁹⁻¹⁰Hi ram cu Saul le a tesinfa pawl hnenih sin ka lak pei ih David cu Israel le Judah ram, khatlam zim Dan ihsin khatlam zim Beersheba tiang, uk thluhtu siangpahrang ah ka canter ding, tiahBawipa Pathian in David cu a tiam zomi a si. Cuvek ih ka tuahsuak lo asile Pathian in i that seh,” tiah a ti.

¹¹Ishbosheth in Abner cu a òih tuk ih kam khat hman a sawn ngam lo.

¹²Culai ah David cu Hebron ah a um ih a hnenah Abner in palai a thlah ih, öHi ram hi zo in so a uk cuang ding? Keimah thawn lungkimnak cakhen tuah awla Israel ram na neh thluhnak dingah ka lo bawm ding,” tiah a cah.

¹³Cutikah David in, öA òha! Lungkimnak ka tuah pei. Asinain ka hnenih na rat tikah Saul ih fanu Mikhal na rak hruai lawnglawng ah kan tuah thei ding,” tiah a ti.

¹⁴Cun Ishbosheth hnen khalah David in palai a thlah ih, öKa nupi Mikhal i pe sal aw. Amah co dingah a man ah Filistin mi zakhat ih vunzim ka pek a si,” tiah a ti.

¹⁵Curuangah Ishbosheth in Mikhal cu Laish ih fapa a pasal Paltiel hnen ihsin a hruai sal.

¹⁶Paltiel cun a nupi Mikhal cu a sian lo tuk ruangah a òap thluahthlo ih Bahurim khua tiang a thlun. Cutikah Abner in, öKir thlang aw,” a ti ih Paltiel cu a kir.



¹⁷Abner cu Israel mi hotu pawl hnenah a feh ih, öDavid nan siangpahrang si dingih nan duhnak cu a reipi zo.

¹⁸Atu hi nan hrangah tikcu òha bik a si. Bawipa Pathian in, ðKa salpa David ka hmang pei ih ka minung Israel pawl cu Filistin pawl le an ral dang pawl kut sung ihsin ka run ding,ó tiah a timi kha nan thei thluh ko,” a ti.

¹⁹Abner cu Benjamin mi pawl khal thu a sim phah vivo ih, cuih hnuah Israel le Benjamin mi pawl ih lungkimnak sim dingah Hebron ah David hnenah cun a feh.

²⁰Hebron ih David hnenah cun Abner cu minung kul thawn an feh ih David in an hrangah rawl ei puai a tuahsak.

²¹Cule Abner in David hnenah, öMaw siangpahrang bawipa, ka va feh pei ih Israel ram cu a zatein na uknak sungah ka ratpi ding. An siangpahrang ah an lo pom ko ding. Cuticun na lungthlitum cu na ngah ding ih hi ram cu a pumpi in na uk ding a si,” tiah a ti. Abner cu David in hngamte in a fehter.

Abner An That

²²Cuih hnuah Joab le David ih ralkap pawl cu mi an va siimnak ihsin an rakir ih hransaw thil an lakmi pawl tampi an rak keng. Abner cu himte in David in a thlah zo ruangah Hebron ah a um nawn lo.

²³Joab le a ralkap pawl an thlen tikah Abner cu David siangpahrang hnenah a ra ih himte in David in a kuat sal zo, tiah an rak sim.

²⁴Cutikah Joab cu David hnenah a feh ih, öZiang so na rak tuah? Na hnenah Ebner a ra ih ziangtinso cutimen in na fehter?

²⁵Nangmah bum duh ah le na fehnak hmuahhmuah le na tuahmi hmuahhmuah hliah duh ah na hnenah a ra a si ti na thei lo maw?” tiah a ti.

²⁶David hnen ihsin a feh hnuah Abner hruai dingah Joab in mi a thlah ih, Sirah tikhur ihsin an rak kirpi sal. A cuih thu cu David in zianghman a thei lo.



²⁷Abner cu Hebron an thlenpi tikah thuthup sim ding bangin kotka kiangah Joab in a hruai ih a thinhna ah a sun ih a thi. Cuticun Joab in Abner cu a that, ziangahatile a naupa Asahel a rak thah zo ruangah a phu a lak a si.

²⁸A cuih thu David in a theih tikah, öKa milai pawl le kei cun Abner an thahnak thu cu kan thei hrimhrim lo a si, ti cu Bawipa Pathian in a thei.

²⁹A thisen cu amah Joab le a innsang parah thleng seh. Sankhat hnu sankhat, Joab ih sungkhat hnenah thisen sungdok nat maw, phaarnat maw, a si lole mahte feh thei loin kianghrol thawn a feh mi maw, raldonak ih a thimi maw, a si lole rawl eiding khopkham nei lo mi maw, um ringring hai seh,” tiah a ti.

³⁰Gibeon ih an do awknak ah Abner in an nau Asahel a rak thah ruangah Joab le a nau Abishai in Abner an thahnak cu a si.

Abner An Phum

³¹Curuangah David in Joab le a milai pawl cu an hnipuan thlek tahrat in buri hnipuan hruk ih Abner òah dingah thu a pek. Cun an phum tikah ruak kuangih dungah David siangpahrang cu a ke rori in a feh.

³²Abner cu Hebron ah an phum ih a thlaan ah David siangpahrang cu napi in a òap. Mi hmuahhmuah khal an òap òeh.

³³David cun hla in a òah ih: öMi aa bangin Abner na thi maw si?

³⁴Na kut an lo òem lo, Na ke tla an lo khit lo; Misual pawl ih thahmi na bang hi,” a ti. Mi hmuahhmuah khal in an òah sal.

³⁵Ni a tlak hlanah ziangtal ei dingah David cu a minung pawl in an fial rero naón a duh lo. öNitolak hlanih ziang maw ka ei hnak cun Pathian in i that sawnseh,” tiah thu a kam.

³⁶Cuti ih a ti cu senpi in an hmuh tikah an lung a kimzet. Siangpahrang ih thil a tuahmi hmuahhmuah cu an lungkim zawng a si thluh.

³⁷Abner ih lu hlohnak ah hin siangpahrang a tel lo a si, ti cu David ih milai pawl le Israel mi hmuahhmuah in an thei.



³⁸Cun David in a kuthnuai bawi pawl hnenah, öTuihsun ah Israel ram hruaitu òha le mimak pakhat a thi, tihi nan thei maw?

³⁹Keimah cu Pathian ih hrilmi siangpahrang ka si naón tuihsun cu ka thin a nau ngaingai a si. Hi Zeruah fapa pawl cu ka hrangah tuar an har tuk. Anmah ih tuah vekin hi misual pawl parah Pathian in hremnak thlenter hram seh,” tiah a ti.

2 Samuel 4

Ishbosheth An That

¹Hebron ah Abner an that a si, ti kha Saul fapa Ishbosheth in a theih tikah a thin a phang ngaingai ih Israel mi hmuahhmuah khal an thin a nuam lo.

²Midang an siim tiki an hotu bawi pahnih Ishbosheth in a nei ih an hmin ah Baanah le Rekhab an si. Anmah cu Benjamin miphun, Beeroth khua Rimmon ih fapa an si. Beeroth cu Benjamin ram sungah siarcih a si.

³Beeroth ih a rak um hmasatu pawl cu Gittaim ah an tlan ih cutawk minung ah an cangta.

⁴Cun Saul ih fapa Jonathan in fapa pakhat a nei ih a hmin cu Mefibosheth a si. Saul le Jonathan an thihnak thu Jezreel ihsin a ra than tikah Mefibosheth cu kum nga a kim. Amah a umtu nu in a lak ih a tlanpi. Asinain zamrang tukin a tlanpi ruangah a thlak pang ih Mefibosheth cu a ke pahnih in a bai ta.

⁵Rekhab le Baanah cu Ishbosheth ih inn lamah an feh ih sunah an va thleng. Ishbosheth cu sunih a colh laifang a si.

⁶A sangka kiltu nunau nu cu sangvut a hrik rero laiah a ih a hmu ih a it that. Cutiuh a ihthat laiah Rekhab le Baanah cu a thupte in an vung lut.

⁷Innsung an thlen vete in Ishbosheth ihsin khaan sungah an lutih a ihthat laifangah Ishbosheth cu an sun ih an that. A lu an tan ih an lak hnuah zanvar Jordan Phairawn in an feh ih Hebron khua ah an thleng.

⁸Ishbosheth ih lu cu David hnenah an fehpi ih a hnenah, öA lo raltu le a thah a lo tumtu Saul ih fapa Ishbosheth ih lu cu hihi a si. Tuihsun



ah Bawipa Pathian in Saul le a tesinfa pawl parih phulaknak cu siangpahrang na hnenah a lo pek a si,” tiah an ti.

⁹Cutikah David in, öÖihphannak hmuahhmuah sung ihsin i runtu a nungmi Bawipa ih hmin in siat ka serh a si!

¹⁰Ziklag ah ra tahrat in Saul ih thihnak thu i ra simtu cun thuòha ka phur tiah a ruat. Asinain amah cu ka kai ih ka that. Thuthang a rak ken ruangih hlawhman ka pekmi cu thih a si.

¹¹Mawhnak nei lomi amah ih inn sungih a it lai mi rori a va thattu misual pawl ih hrangah cun ziangtlukin so a har sinsin ding. Ishbosheth nan thah ruangah atu rori ah nan parah phu ka lak ding ih lei parah hin nan ci ka hmit thluh ding,” a ti.

¹²David in thu a pekih a ralkap pawl in Rekhah le Baanah cu an that ih an kut le an ke pawl an tan ih Hebron ih tili kiangah an thlai. Cun Ishbosheth ih lu cu an lak hnuah Hebron ahcun Abner ih thlaan ah an phum.

2 Samuel 5

David Cu Israel Le Judah Siangpahrang Ah A Cang

(1 San. 11.1-9; 14.1-7)

¹Israel miphun pawl hmuahhmuah cu Hebron ih David hnenah an ra ih, öKannih cu na thi le na sa kan si.

²Kan dunglai ih kan siangpahrang Saul a rak si laiah, Israel mi pawl cu raldonak ah na hruai ih, Amah Pathian rori in a minung pawl tuukhal bangin kilkhawitu dingah le uktu dingah a lo kam a si,” tiah an ti.

³Curuangah Israel mi hotu pawl hmuahhmuah cu Hebron khua David hnenah cun an ra. Pathian hmaika ah David in anmah thawn thukamnak a tuah ih Israel siangpahrang ah David cu hriak an culh.

⁴David cu siangpahrang a can tikah kum sawmthum a si ih kum sawmli sung siangpahrang a òuan.

⁵Hebron ihsin Judah ram cu kum sarh le a hrek a uk ih, Jerusalem ihsin Israel le Judah ram zatein kum sawmthum le kum thum a uk a si.



⁶David le a ralkap pawl cu Jerusalem khua nam dingin an feh. A cuih khua ih a rak ummi Jebus mi pawl in David cun in neh dah lo ding, tiah an ruat ih, öNa lut thei dah lo ding; mitcaw le kebai mi khal in an lo kham thei ding,” tiah an rak ti.

⁷Sikhalsehla David in Zion khua ih ral pawl an òannak ruhkuhlh cu a lak òheh ih Zion khua cu David ih khawpi ah a cangta.

⁸Cuih sunah David in a milai pawl hnenah, öJebus mi pawl ka huat tlukin a huatu nan um maw? Kan thah thluh le a tawk nan ti maw? Tiluannak kua ah hung feh uhla mitcaw le kebai mi pawl tiangin hung that thluh uh,” tiah a ti. Curuangah, öMitcaw le kebai mi pawl cu Bawipa ih inn ah an lut thei lo ding,” tiih an tinak a si.

⁹Cule ral òannak ih an sakmi ruhkuhlh a lak hnuah David cu cutawkw ah a um ih, öDavid ih Khawpi,” tiah hmin a sak. Millo an ti mi hmun ihsin a thok ih ral òannak a dawl vivo ih cuih khua kimvel in a dawl òheh.

¹⁰Ziangkimtithei Bawipa Pathian cu a hnenih a um ruangah David cu ni khat hnu ni khat a cak vivo.

¹¹Òaiar siangpahrang Hiram in an ram ai-awh in David hnenah palai a thlah ih David ih inn saknak dingah sidar thing tla a kuat. Inn saktu dingah zungthiam pawl le lung inn dawlthiamtu pawl tla a kuat.

¹²Curuangah Israel siangpahrang ah Bawipa Pathian in i nemhnget zo a si, ti le a minung Israel pawl ih ruangah a uknak cu a òhansoter a si, ti kha David in a theifiang a si.

¹³Hebron ihsin Jerusalem ih a òhawn hnuah David in Jerusalem ah nupi le nupisun pawl tam sinsin a nei ih fanu le fapa tampi a nei.

¹⁴Jerusalem ih a hrinmi a faale pawl cu Shammua, Shobab, Nathan, Solomon,

¹⁵Ibhar, Elishua, Nefeg, Jafia,

¹⁶Elishama, Eliada le Elifelet tla an si.

Filistin Pawl An Neh

(1 San. 14.8-17)



¹⁷David cu Israel siangpahrang a cang zo, ti kha Filistin mi pawl in an theih tikah an ralkap zatein an pok ih David kai dingah an feh. David in cuih thu a theih tikah ral òannak ruhkuhl innah a vung feh.

¹⁸Filistin ralkap pawl cu Refaim Phairawn timi an thleng ih cutawk cu an luah.

¹⁹Cutikah David in, öFilistin pawl hi ka do pei maw? Ka do asile ka neh pei maw?” tiah Bawipa a sut. Bawipa in, öFeh awla do aw. Nehnak ka lo pe ding,” tiah a ti.

²⁰Curuangah David cu Baal Perazim ah a feh ih Filistin pawl cu a neh. öTilian bangin Bawipa in ka ral pawl cu a pah suak a si,” tiah David in a ti. Curuangah a cuih hmun cu Baal Perazim tiah an ti.

²¹Filistin pawl in an milem pawl an tlansan thluh ruangah David le a ralkap pawl in an lak òheh.

²²Cule Filistin ralkap pawl cu Refaim Phairawn ah an ra kir sal ih an luah sal.

²³David in Bawipa cu a ron sal ih Bawipa in, öHitawk ih si cun na do lo pei. Heel awla an dunglam in balsam thingkung pawl umnak kiang ihsin rak nam hai aw.

²⁴Thingkung zim parah ke feh thawm na theih asile hmakhatte-ah nam hai aw. Ziangah tile Filistin ralkap pawl neh dingah na hmaiah Bawipa Keimah ka feh zo tinak a si,” tiah a ti.

²⁵David in Bawipa ih sim vekin a tuah ih Filistin ralkap pawl cu an tlan ih Geba ihsin Gezer tiang a dawi hai.

2 Samuel 6

Thukam Kuang Jerusalem Ah An Fehpi

(1 San. 13.1-14; 15.25-16.6, 43)

¹David in Israel ralkap lakih a òha bik pawl a khawm ih thawng sawmthum an kim.



²Cherub pahnih karlakih a siangpahrang tokham parih a to Ziangkimtithi Bawipa ih hmin an putter mi Thukam Kuang la dingah acuih ralkap pawl cu a hruai ih Judah ram Baalah khua ah an feh.

³Thukam Kuang cu cawleng thar parah an ret ih tlang parih Abinadab ih inn ihsin an suaipi. Abinadab ih fapa Uzzah le Ahio in Thukam Kuang a phurtu cawleng cu an kilkhawi phah vivo.

⁴Cawleng hmaiah Ahio a feh.

⁵Cule Bawipa ih hmaiah an lungawi in hla an sak ih tingrisit, òingòang, khuang, mumeek le darsumsel pawl an tum ih David le Israel mi pawl cu an laam thei patawp in an laam ciamco.

⁶Cule Nakon ih fang cilnak puum an thlen tikah leng hnuktu cawcang cu an bah ih curuangah Uzzah in a hei dawh ih Thukam Kuang cu a kai ngah.

⁷Cutikah Bawipa Pathian ih thinhengnak cu Uzzah parah meisa bangin a alh ih cutiuh òihzahnak a neih lo ruangah Uzzah cu Thukam Kuang kiangah cun a thihter.

⁸Bawipa a thin a heng ruangah Uzzah a that a si, ti kha David in a theih tikah a ai a thok ih a cuih hmun cu Perez Uzzah tiah an ko. Tuihsun tiangin cuticun an ko ta.

⁹Cule David in Bawipa cu a òih ih, öZiangtin so atu-ah Thukam Kuang cu ka ken ngam ding?” tiah a ti.

¹⁰Curuangah amah ih khua Jerusalem ah fehpi lo dingin a ruat. Git khua ih ummi Obed Edom ih innah a fehpi.

¹¹Cutawkah Thukam Kuang cu thlathum a um ihBawipa in Obed Edom le a innsang pawl cu mal a sawm.

¹²Thukam Kuang an inn ih a um ruangah Obed Edom le a innsang pawl le a neihmi hmuahhmuah cu Bawipa in mal a sawm, ti kha David in a theih tikah Thukam Kuang cu Jerusalem ih ken dingah lungawi le thatho zetin Obed ih inn ihsin a lak.



¹³Cule Thukam Kuang a phurtu pawl kar ruk an kar tikah David in Bawipa ih hnenah cawcang pakhat le a thau mi tuu faate pakhat thawinak ah a pek.

¹⁴Cun David cu puan nemte pakhat lawng a thlaih ih Bawipathangòhatnak ah a laam thei patawp in a laam ciamco.

¹⁵Cutiin David le Israel mi pawl in au phah le mumeek tum phah in Thukam Kuang cu Jerusalem khua an thlenpi.

¹⁶Thukam Kuang Jerusalem khua sungih a thlen tikah, Saul ih fanu Mikhal in sangkate in khua a hei zoh ih David cu Bawipa ih hmaihih a laam le a khir rero kha a hmuh tikah David parah a mitkem ngaingai.

¹⁷David ih sak ciami Puanthlam sungah Thukam Kuang cu an rak keng ih an ret. Cuih hnuah David in mei-ur thawinak le remnak thawinak Bawipa ih hnenah a pek.

¹⁸Thawinak pawl a pek òheh hnuah Israel mi pawl cu Ziangkimtithei Bawipa ih hminin thluasuah a pe hai.

¹⁹Cun nunau siseh, mipa siseh sang zawlkhat ciar, a ro ih kiomi sa semkhat ciar, le caarmi sabit rah hlom khat ciar a zem hai. Cuih hnuah misenpi cu an inn ciarah an tlung.

²⁰Amah David khal a innsang tong dingin a tin ve ih Saul ih fanu, a nupi Mikhal in a rak hmuak ih, öTuihsun Israel siangpahrang cu a hmin a thangzet ual! A hnaòuantu fala pawl hmaiah mi aa bangun puan paate thawn ningzah hman thiam loin a laam ciamco kha!” tiah a rak ti.

²¹Cutikah David in, öA minung Israel mi hruaitu ah i tuah ih na pa le a sungkhat pawl lan tahratin keimah sawn i hriltu Bawipa Pathian sunloihnak ah ka laam a si. Bawipa sunloihnak ahcun ka laam rero ko ding ih,

²²mualpho sinsin khal ka si ko ding. Nang cun zianghman ah i siar lo ding, asinain na timi fala pawl cun in uar zet ding a si,” tiah a ti.

²³Saul ih fanu Mikhal cu a thih tiang faate a nei lo.

2 Samuel 7



David Hnenah Nathan Thucah Mi

(1 San. 17.1-15)

- ¹David siangpahrang cu ral nei loin ram uktu a si ih a siangpahrang inn ah daitein a um ngah tikah,
- ²Profet Nathan hnenah, öZohhnik, kei ka umnak hi sidar thingih sakmi inn a si ih, Pathian ih Thukam Kuang sawn cu thlam sungih ret a si,” tiah a ti.
- ³Cutikah Nathan in, öTuah na duhmi cu buah aw. Bawipa na hnenah a um a si,” a ti.
- ⁴Sikhalsehla a cuh zan ah Bawipa in Nathan hnenah,
- ⁵öDavid ka salpa hnenah va feh awla, öKa umnak dingah biakinn a saktu ding cu nangmah na si lo.
- ⁶Israel mi pawl Izipt ram in ka suahpi ihsin tuihsun tiang biakinn sungah ka um dah lo. Ka fehnak kipah puantlam sungah ka um ringring.
- ⁷Israel mi pawl thawn ka fehnak hmuahhmuah ah Israel hotu dingih òuanvo ka pekmi hruaitu pawl hnenah, ziangah so ka hrangah sidar thingih biakinn nan sak lo, tiah ka ti dah lo.
- ⁸Curuangah David cu sim awla Keimah Ziangkimtithi Bawipa ih òongmi cu hiti in a si: Ka minung Israel mi pawl hruaitu dingah nangmah cu hramlakih tuu na khalhnak ihsin ka lo ko.
- ⁹Keimah cu na fehnak hmuahhmuahah ka tel ih na ral pawl ka neh thluh. Cule leilung tlunih mi tum bik tlukin mi hminthangzet ah ka lo buah ding.
- ¹⁰⁻¹¹Ka minung Israel hrangah hmun ka hril ding ih cutawkah zohmanih hnaihok nawn loin an um ding. Hi ram an thlen thok ihsin anmah cu mi puarthau pawl in an do ringring. Sikhalsehla cuticun a si nawn lo ding. Na ral pawl hnenah ihsin ka lo hum ding ih tefa sin tapi ka lo pe ding, tiah thu ka lo kam.
- ¹²Na nunnak a cem ih na pu le na pa hnenah phum na si tik khalah na fapa pakhat cu siangpahrang ah ka buah ding ih a ukmi ram cu ka cakter ding.



¹³Ka hrangah biakinn a sak pei ih a tefa sin pawl ih ram an uknak cu kumkhua in a hmun ding.

¹⁴Keimah cu a pa ka si ding ih amah cu ka fapa a si ding. Sualnak a tuah tik khalah a pa in a fapa cu nun a sim òheu vekin amah cu nun ka sim ding. Milai in nunsimnak ah fungfeek an hman bangin ka hmang ding.

¹⁵Sikhalsehla a hnen ihsin ka duhdawtnak cu ka lakir lo ding. Nangmah siangpahrang na sinak dingih Saul hnen ihsin ka duhdawtnak ka lakkir vek cun ka lakir lo ding.

¹⁶Tesinfa na nei vivo ding ih na uknak cu a kumkhua in ka hmunter ding. Na siangpahrang uknak cu a cem dah lo ding, ó tiah va sim aw,” tiah a ti.

¹⁷Pathian in a hnenih a run phuan mi hmuahhmuah cu Nathan in David hnenah a sim thluh.

David Ih Lungawinak Thlacam

(1 San. 17.16-27)

¹⁸Cutikah siangpahrang David cu Bawipa umnak Puanthlam ah a feh ih a to ih thla a cam: òMaw Bawipa Pathian, kei hi zianghman ka si lo! Ka hrangih thil na tuah mi hmuahhmuah co dingah ka tlak hrimhrim lo. Ka innsang pawl khal an tlak lo.

¹⁹Bawipa Pathian, hi hnaki tam deuh khal na tuah lai ding a si. Hmailam tikcu ih ka tesinfa pawl hrangah thukamnak na tuah zo. A cuih thu cu, mawBawipa, ka hnenah na fiangter zo.

²⁰Maw Pathian, lo dil ding zianghman a um nawn lo. Na salpa kei hi i thei thluh ko.

²¹Hi thil hmuahhmuah hi na tuahmi le na tummi an si. Hi tlukih mangbangza thil hi nangmah in i theiter thluh zo.

²²Maw Bawipa Pathian, ziangtluk mangbangza so na si? Nangmah bangtuk zohman an um lo; kanmah rori ih kan theih thluh zo vekin nangmah bangtuk Pathian zohman an um lo.



²³Nangmah ih minung si dingih na run zomi Israel mi vek leilung tlunah zo miphun hman an um lo. Nangmah in na hmin cu na thanter ih na minung pawl hrangah thil maksak le mangbangza tampi na tuah a si. Mi phundang pawl le an khawzing pawl cu na minung pawl lamzin tluangter dingah na dawihlo òheh. Israel mi pawl cu na ta si dingah Izipt ram ihsin na luatter zomi an si.

²⁴Na miphun Israel pawl cu kumkhua in na minung ah na tuah ihBawipa Nangmah cu an Pathian na si zo.

²⁵öCuruangah Bawipa Pathian, keimah le ka innsang hrangih na thukammi hmuahhmuah cu a kumkhua in kimter hram awla, ka tuah ding na timi cu tuah thluh ko aw.

²⁶Na hmin cu kumkhua in a thang ding ih mi in, ðCungnungbik Bawipa cu Israel uktu Pathian a si,ó tiah an ti ding. Cun ka tesinfa pawl cu cat loin siangpahrang siter hram aw.

²⁷Cungnungbik Bawipa, Israel ih Pathian, ka tesinfa pawl siangpahrang an si ringringnak ding cu keimah na salpa hnenih na langter zo ruangah na hnenih ral òhazet in thla ka cam ngamnak a si.

²⁸öMaw Bawipa Pathian, nang cu Pathian na si ih, na thukammi cu na kimter ringring. Ka hnenah hitluk òha thukamnak na tuah zo.

²⁹Curuangah Bawipa, na mithmai òha cotu an si ringringnak dingah ka tesinfa pawl cu nangmah in atu-ah thlawsuahnak pe hram aw.Bawipa Pathian, nangmah in hi thukamnak cu na tuah zo ih ka tefa pawl ih parah na thlawsuahnak cu a kumkhua in um hram seh,” tiah a ti.

2 Samuel 8

David Ih Ral Nehnak

(1 San. 18.1-17)

¹David in Filistin pawl cu a neh ih Filistin mi pawl ih an ukmi ram pawl khal a long thluh.



²Cun Moab mi pawl khal a neh ih a kaihmi pawl cu leilung parah a bawhter ih hridai in a tah hnuah milai òhenthum ih òhenhnih cu a that ih òhenkhat cu a zuah. Cutiin Moab mi pawl cu David ih kuthnuai ah an um ih ngunkhuai an pek.

³Cule tlunta Eufrates Tiva kiangkap ih ram pawl neh kir duh ih a feh zawng ah Zobah ram siangpahrang, Rehob ih fapa Hadadezer cu David in a do ih a neh.

⁴David in Hadadezer ih rang ralkap thawngkhat zasarih le ke ralkap thawng kul a kai ih leng hnuktu rang pawl cu an kaiza tha a sat cat thluh. Rangleeng zakhat hnuk khop ding lawng a zuah.

⁵Cun Damaskas khua ih Siria ralkap pawl cu Hadadezer bawm dingin an ra ih ralkap thawng kul hluanhnih cu David in a rak that.

⁶Siria ram sungah ralkap a ret ih a kuthnuai minung ah an tla ih ngunkhuai an pek. A fehnak kipah Bawipa in David cu ral nehtu a siter.

⁷Hadadezer siangpahrang ih ralbawi pawl ih kenmi sui ralpaw pawl cu David in a lak ih Jerusalem ah a fehpi.

⁸Hadadezer ih ukmi Betah le Berothai khawpi pawl ih sin dar tampi khal a lak.

⁹Hadadezer ih ralkap hmuahhmuah cu David in a neh thluh, ti kha Hamath khua siangpahrang Toi in a theih tikah,

¹⁰a fapa Joram cu David cibaibuk ding le lungawipi dingah David hnenah a thlah. David ih a nehmi Hadadezer cu siangpahrang Toi in voi tampi a rak do zomi a si. Curuangah Joram cun sui le ngun le dar ih tuahmi khukheng pawl David laksawng pe dingah a keng.

¹¹David in khukheng pawl cu Pathian biaknak ih hman dingah a pek. Cun Edom ram, Moab ram, Ammon ram, Filistin ram le Amalek ram pawl a nehnaak ihsin a lakmi sui le ngun le,



¹²Zobah siangpahrang Hadadezer hnen ihsin a lakmi thilri sunglawi hrekhat pawl khal Pathian hnenah a pek a si.

¹³David cu Cite Phairawn ih Edom mi thawng hleiriat a thahnak ihsin a ra kir tikah a hmin a thang sinsin.

¹⁴Edom ram sungih hmun tampi ah ralkap a ret ih Edom mi pawl cu a kuthnuai minung ah an cang. Khawzakip ah Bawipa in David cu nehtu a siter.

¹⁵David in Israel ram pumpi cu a uk ih a minung pawl cu remte in le dingtein a uk a si.

¹⁶Zeruiah ih fapa Joab cu a ralkap pawl hotu a si. Ahilud ih fapa Jehoshafat cu cazin kaitu a si.

¹⁷Ahitub ih fapa Zadok le Abiathar ih fapa Ahimelek cu puithiam an si. Seraiah cu zung cazi a si.

¹⁸David siangpahrang kiltu Kereth mi le Peleth mi pawl a hotu cu Jehoiada ih fapa Benaiah a si. David ih fapa pawl cu puithiam an si.

2 Samuel 9

David Le Mefibosheth

¹Ni khatah David in, öSaul ih sungkhat ihsin a nungmi pakhat tal an um maw? An um asile Jonathan ih ruangah an parah zaangfahnak ka langter duh a si,” tiah a ti.

²Cutikah Saul ih hnen-um pakhat Ziba timi a um ih amah cu David hnenah an fehter. A feh tikah, David in, öZiba na si maw?” tiah a rak sut. Ziba in, öKa si bawipa,” tiah a ti.

³David siangpahrang in, öPathian hnenih thu ka kam zo vekin Saul sungkhat pawl parah zaangfahnak langter ka duh a si; a nungmi pakhat tal an um lai maw?” tiah a sut. Ziba in, öJonathan ih fapa pakhat a nungmi a um ih a ke a zeng,” tiah a ti.

⁴David in, öKhuiah so a um?” tiah a sut. Ziba in, öLodebar khua, Ammiel ih fapa Makhir ih inn ah a um,” tiah a sim.



⁵Cutikah Jonathan ih fapa cu David in a ko.

⁶Saul ih fasuan, Jonathan ih fapa Mefibosheth a rathlen tikah upat òihzahnak in David ih hmaiah a kun. David in, öMefibosheth!” tiah a ko. Anih in, öBawipa, hinah ka um!” tiah a hun ti.

⁷Cutikah David in, öNa thinphang hlah. Na pa Jonathan ih i duhdawtnak ruangah na parah zaangfahnak ka nei a si. Na pu Saul ih leiram hmuahhmuah cu ka lo pe kir thluh ding ih nangmah cu ka hnenah rawl na ei ringring ding,” tiah a ti.

⁸Cutikah Mefibosheth cu a lu a kun sal ih, öBawipa, kei hi uico thicia hman ka tluk lo. Ziangah so hitluk ih i zaangfah lawmmam?” a ti.

⁹Cule siangpahrang David cun Saul ih hnen-um Ziba a ko ih, öSaul le a sungkhat pawl ih neihmi hmuahhmuah cu na bawipa Saul ih fasuan Mefibosheth hnenah ka pe thluh ding.

¹⁰Nangmah le na fapa pawl le na hnen-um pawl in an leiram cu nan òuan pei ih na bawipa Saul ih sungkhat pawl ih ei dingah rawl nan khawm pei. Asinain amah Mefibosheth cu ka hnenah rawl a ei ringring ding,” a ti. (Ziba in fapa hleinga le hnen-um kul a nei.)

¹¹Cutikah Ziba in, öSiangpahrang na thupek mi vekin ka tuah thluh ding,” tiah a ti. Mefibosheth cu siangpahrang ih fapa vekin David hnenah cun rawl a ei ringring.

¹²Cun Mefibosheth in Mika timi fapa pakhat a nei. Ziba ih sungkhat pawl cu an zatein Mefibosheth ih hnen-um ah an cang.

¹³Cuticun a ke a zengmi Mefibosheth cu Jerusalem ah a um ih rawl cu siangpahrang hnen lawnglawng ah a ei.

2 Samuel 10

David In Ammon Le Siria A Neh

(1 San. 19.1-19)

¹Tikcu a hung rei deuh tikah Ammon siangpahrang Nahash cu a thi ih a fapa Hanun siangpahrang ah a cang.



²Cutikah David in, öA pa Nahash in ka parih upatnak le zaangfahnak a rak tuah zo bangin Hanun parah ka langter ve ding,” a ti ih a riahsiat hnemtu dingah mi a thlah.

³Sikhalsehla a mithlah mi pawl an va thlen tikah Ammon mi hruaitu pawl in an siangpahrang Hanun hnenah, öNa riahsiat hnemtu dingah tiah David in hiti ih mi a rak thlah hi na pa an upat ruangah a si, tiah na zum maw? Si hrimhrim hlah! In neh duh ruangah kan khawpi ra zohhlihah dingin thlingthlatu hitawk ah a rak thlah a si,” tiah thusia an forh.

⁴Curuangah David ih thlahmi palai pawl cu Hanun in a kai ih an khabe hmul kapkhat lam ciar a met hnuah an kor fualpi cu an taai ri in a tansak ih a thlah hai.

⁵Cuih thu David in a theih tikah a palai pawl tong dingin mi a thlah. Ziangahtile an ning a zak tuk ruangah a hnenah an ra ngam lo. Jerikho khua ih um dingin le an khabe hmul a cerhsal hnu lawngih ra tlung dingin thu a cah.

⁶Cutiin David an ral ih an canter kha Ammon mi pawl in an theih fiang tikah, Bethrehob le Zobah ihsin Siria ralkap thawngkul an hlang; Tob ralkap thawng hleihnih, le Maakah ram siangpahrang tla a ralkap thawngkhat thawn, an hlang.

⁷A cuih thu cu David in a theih tikah Joab cu a ralkap òha bik pawl thawn a thlah.

⁸Ammon mi pawl cu an ra suak ih Rabbah khawpi vung luhnak ihsin òanhmun an rak khuar. Siria ralkap, Tob ralkap le Maakah ralkap pawl khal ramkip le hmun kip in Israel pawl cu an rak bawh.

⁹Joab in ral pawl in hmailam le dunglam in in do ding, ti kha a theih tikah Israel ralkap lakih a òha bik pawl a hril ih hmailam ih Siria ralkap pawl dotu dingah a ret.

¹⁰A ralkap dang pawl cu a naupa Abishai ih ho ah a ret ih Abishai cu Ammon mi pawl tawng dingah òanhmun a khuarter.



¹¹Joab in a nau Abishai hnenah, öSiria ralkap pawl in in nor deuh asile in ra bawm pei. Cun Ammon ralkap pawl in an lo nor deuh asile ka ra lo bawm ding.

¹²Zianghman òih hlah aw! Kan minung pawl le kan Pathian ih khawpi pawl hrangah nasa tak in kan òang pei. A òhabik a timi cu Bawipa in tuah hram seh,” tiah a ti.

¹³Cutikah Joab le a ralkap pawl cun an nam ciammam ih Siria ralkap pawl cu an tlanhlo òheh.

¹⁴Cule Ammon mi pawl in Siria ralkap pawl an tlan kha an hmuh tikah Abishai mithmuh ah an tlan ve ih an khawsungah an kir. Ammon mi an donak ihsin Joab cu a kir ih Jerusalem a thleng sal.

¹⁵Israel pawl in in neh a si, ti kha Siria mi pawl in an theih tikah an ralkap hmuahhmuah cu an khawm sal.

¹⁶Eufrates Tivapi ihsin nisuahnak lamih a ummi Siria mi pawl khal Hadadezer siangpahrang in a ko thluh ih Helam ah an ra ih Zobah siangpahrang Hadadezer ih ralkap pawl uktu ralbawi Shobak ih ho in an um.

¹⁷A cuih thu cu David in a theih tikah Israel ralkap pawl a ko khawm òheh sal ih Jordan Tiva an tan hnuah Helam lamah cun an feh. Siria ralkap pawl cu Halem ah David do dingin nasa zetin òanhmun an rak khuar. An do aw ciammam ih,

¹⁸Siria ralkap pawl cu Israel pawl in an dawìdek thluh. David le a ralkap pawl in Siria rangleng mawngtu zasarih le rang ralkap thawng sawmli an that ih, Siria ralbawipa Shobak khal an hriam ih cuih hmunah a thi.

¹⁹Siangpahrang Hadadezer kuthnuai ih a ummi siangpahrang dang pawl khal in Israel pawl in in neh a si, ti kha an hmuh tikah, Israel thawn rem awknak an tuah ih an kuthnuai um ah an cang. Cuih hnu cun Siria mi pawl in Ammon mi pawl cu an bawm ngam nawn lo.

2 Samuel 11

David Le Bathsheba



¹Òhal a hung suakih siangpahrang pawl ral an do tikcu a thlen tikah, David in Joab le a kuthnuai bawi pawl le Israel ralkap pawl cu ral do dingah a kuat. Ammon ralkap pawl an neh ih an khawpi Rabbah cu an kulh. Asinain David cu Jerusalem ah a rak um.

²Nikhat zanlam ah David cu sunih a colhnak ihsin a tho ih a inn diphun parah a kai. Diphun parih a feh rero laiah nunau pakhat ti a kholh-awk laifang a hmu. Cunu cu mimawi ngaingai a si.

³Curuangah zo a si ti theih duh ah mi pakhat a thlah ih Eliam ih fanu Hit mipa Uriah ih nupi Bathsheba a si ti a thei.

⁴Bathsheba va hruai dingah David in midang a thlah sal ih a hnenah an ratpi. Cule David cun a ihpi. (Bathsheba cu thlatin thii a neih mi nunau daan thianfainak a tuah òheh pekte a rak si.) Cuih hnuah a inn ah a tin.

⁵Cule nau ka keng a si, ti a theih tikah David hnenah thu a cah.

⁶David in, Joab hnenah mi a thlah ih, öHit mi Uriah kha ka hnenah rak thlah aw,” a ti. Curuangah Joab in Uriah cu David hnenah a thlah.

⁷Uriah a thlen tikah David in ralkap pawl ih thu le an raldonak thu pawl a rak sut.

⁸Cule a hnenah, öInn ah va tlung awla va cawl hrih aw,” tiah David in a ti. Uriah cu a tlungih a inn ah David in laksawng tla a kuat.

⁹Sikhalsehla Uriah cu a inn ah a thleng lo. Siangpahrang inn kotka ih siangpahrang kiltu pawl hnenah a riak.

¹⁰David in Uriah cu a inn ah a tlung lo, ti kha a theih tikah a ko ih, öTikcu reipi hnuah na ra tlung sikhawh, ziangah so na inn ih na tlun lo?” tiah a sut.

¹¹Cutikah Uriah in, öIsrael le Judah ralkap pawl cu lamhlatzet ah raldo in deu sungah an um ih Thukam Kuang khal an hnenah a um. Ka bawipa Joab le a kuthnuai bawi dang pawl tla hramlak ah an riak a si. Culai fangah ziangtinso ei le in dingah le ka nupi hnenih it dingah ka inn ahcun ka tlun



thei ding? Cuvek cu ka tuah hrimhrim lo ding, tiah siatcam in thu ka kam a si,” a ti.

¹²Cutikah David in, öTuih sun cu hitawk ah um awla thaisun ah ka lo kuat kir ding,” tiah a ti. Curuangah a cuih sun cu Jerusalem ah a um.

¹³A thaisun ah Uriah cu David in zanriah a dar ih zu ri koin a tulh. Asinain a cuih zan khal inn ah a tlung cuang lo. Amah ih puan sin in siangpahrang inn kiltu pawl hnen thotho ah a riak.

¹⁴A thaizing ah David in Joab hnenah ca a ngan ih Uriah ih kut in a kuat.

¹⁵A ca sungah cun, öUriah hi ral a hrannak bik, hmailam bikah rak fehter aw. Cule dunglam ah siipsan awla ral pawl in that hai seh,” tiah a ngan.

¹⁶Curuangah Ammon mi khawpi an kulhnak ih ral a hrannak bikah Uriah cu Joab in a fehter.

¹⁷Ral pawl cu khawsungih sin an ra suak ih Joab ih ralkap pawl thawn an do aw. David ih ralbawi pawl hrekkhat cu an that ih Uriah khal an that a si.

¹⁸Cule an do awknak thu cu Joab in David hnenah a than.

¹⁹A thlah mi pa ih hnenah, öKan raldonak thu azateón na sim òheh tikah,

²⁰siangpahrang cu a thin a heng men ding ih, ðZiangah so Ammon mi do dingah an khawpi naih tukah nan va feh? An khua kulhnak phar parih sin li le thal thawn in kap ding, ti nan thei lo maw si?

²¹Jerubbesheth ih fapa Abimelek an thahnak tla nan hngilh zo mawsi? Thebez khua ah nunau pakhat in phar par ihsin fang rialnak lungto tumpi a parah a run thlak ih a thi a si kha! Cuti asinain ziangah so phar kiang tukah nan feh?ó tiah a lo ti asile, ðNa ralbawi, Hit mi Uriah tla an that a si, ti aw,” tiah a cah.

²²A thlahmi pa cu David hnenah a feh ih Joab ih thucah mi vekin a sim òheh.

²³David hnenah, öKannih hnakin ral pawl cu an cak deuh ih an khawpi sungih sin an ra suakih khawleng ah kan do aw. Asinain an khua ih kotka tiang kan daw kir.

²⁴Cule an òannak phar parih sin thal thawn in kapih bawipa, na ralbawi hrekhat an thi, Uriah khal an that a si,” tiah a ti.

²⁵Cutikah David in cumi pa ih hnenah, öJoab cu va sim awla a thinnau hlah seh, ziangah tile raldonak ahcun zo a thi ding, ti sim a theih ual lo. Nasa deuh in an khawpi cu do-aw sehla lak suak rak tum seh,” tiah a ti.

²⁶Cule a pasal a thi ti kha Bathsheba in a theih tikah mithi ngai in a um.

²⁷A mithi ngai a reh tikah David in mi a thlah ih siangpahrang ih inn ah an va hruai. Cutiin a nupi ah a cang ih fapa a hrin. Sikhah sehla David ih thil tuahmi parah Bawipa cu a lung a awi lo.

2 Samuel 12

Nathan Thucah Le David Sir Awknak

¹David hnenah profet Nathan cu Bawipa in a thlah ih, öKhua pakhat ah mi pahnih an um; pakhat cu a lianzet ih pakhat cu a farah zet.

²Milian pa cu caw le tuu tampi a nei ih,

³mifarah pa cu a lei copmi tuu faate pakhat lawng a nei. A cuih a tuu pakhatte cu òhatein a zoh ih a innsang ah amah le a faale pawl lakah a tlang ih a òhang vivo. Amah ih eimi rawl a pek ve ih, a khuathai ihsin tidai a inter ih a kawngpar rori ah a cawi òheu. A tuu cu a fanute tlukah a ruat.

⁴Nikhat cu milian pa ih inn ah mikhual pakhat a ra thleng. A mikhual cu rawldo a duh naón a òilva pakhat thah ding hman a siang lo. Curuangah mifarah pa ih tuu neihsun cu a lak sak ih a mikhual pa cu rawl a do a si,” tiah a simter.

⁵Cutikah David cu a thin a heng ngaingai ih, öA nungmi Bawipa ih hmin salin ka sim: cu vek thil òha lo a tuahtu cu a thih a òul a si!

⁶Cutluk ih mi zaangfah nei lo a si ruangah a lakmi cu let li in samsaal tengteng seh,” tiah a ti.



⁷Cutikah Nathan in David hnenah, öA cupa cu nangmah hi na si! Israel ih Pathian Bawipa in, ðSaul ih kut sung ihsin ka lo humhim ih Israel siangpahrang ah ka lo canter.

⁸Saul ih ram uknak ka lo pek; a nupi pawl tla ka lo pek. Cule Israel le Judah ramih siangpahrang ah ka lo tuah. Himi pawl hi a tawk hrih lo a si ahcun a let hnih in ka lo pe hrih ding naón!

⁹Ziangah so ka thukham na thlun lo? Ziangah so hibangtuk thil òha lo hi na tuah? Ral donak ah Uriah na thihter. Ammon mi pawl na thahter ih a nupi cu na nupi ah na lak.

¹⁰Hitiin ka thukham na thlun lo ih Uriah ih nupi na ruk ruangah na tesinfa hrekhat pawl cu sankhat hnu sankhat ah saarthih in an thi ringring ding.

¹¹Na innsang sung rori ihsin vansaang ih a lo tuahtu ka suakter hrimhrim ding, tiah ka lo sim cia. Na nupi pawl ka lak ding ih na mithmuh rori ah mipa dang hnenih ka pek tikah na thei leh ding. Cupa cun sun khawvanglai rori ah na nupi pawl cu a sualpi hai ding.

¹²Nang cun a thupte in sualnak na tuah; sikhalsehla Israel mi pawl ih hmuh thluh dingah na nupi pawl a sualpinak cu sun khawvanglai rori ah kei cun ka kimter ding, ó a ti a si,” tiah a sim.

¹³Cutikah David in, “Bawipa ih hmaiah ka sual zo a si,” a ti. Cule Nathan in, “Bawipa in a lo ngaithiam ih a thih cu na thi lo ding.

¹⁴Sikhalsehla hiti ih thil òha lo na tuahnak ihsin Bawipa na hmuhsuamnak cu na langter zo ruangah na fa a thi ding,” a ti.

¹⁵Cuih hnuah Nathan cu inn ah a tlung.

David Ih Fapa A Thi

Uriah ih nupi in David fapa a hrin mi cu Bawipa in besia zetin a natter.

¹⁶David in a fapa damnak dingah Pathian hnenah thla a cam. David cu rawl zianghman a ei lo, zantinte in a innsung zial parah tho loin a it ringring.



¹⁷A kuthnuai ih bawi pawl in zial parih it loih tho dingah an leem rero naón a ngai duh hrimhrim lo. Anmah thawn khal zianghman a ei duh lo.

¹⁸Zarhkhat hnuah a fapa cu a thi ih a kuthnuai bawi pawl in an sim ngam lo. öA fapa a nunlai hmanah kan bia rero naón in sawn duh lo. A fapa a thih cu ziangtinso kan sim ngam ding? Amah le amah tla a tuahmawh-aw pang ding,” an ti.

¹⁹Pakhat le pakhat a thupte ih an biak awk rero kha David in a hmuh tikah ka fapa a thi zo a si ding, tiah a ruat ih, öNaute cu a thi maw si?” tiah a sut. öAsi, a thi,” tiah an sawn.

²⁰Cutikah David cu zial ihsin a tho ih ti a kholh-aw, a sam a hriat ih a hnipuan a thleng. A feh ih Bawipa ih inn ah Pathian a biak. Cun a inn ah a kir ih rawl a tuahter ih an tuah òheh vete in a ei.

²¹Cutikah a kuthnuai bawi pawl in, öZiangtin so a si, na faate a nunlai hmuah ah na òap rero ih rawl zianghman na ei lo. Asinain a thih vete cun na tho ih rawl na ei. Kan va thei theilo so,” tiah an ti.

²²Cutikah David in, öAsi, ka fapa a nunlai ahcun rawl ka ul ih ka òap rero. Ka fapa thihter loin Bawipa in i zaangfah pei maw, tiah ka ruat.

²³Sikhalsehla atu cu a thi zo ih ziangah so rawl cu ka ulh nawn ding? Ka fapa cu kan nunter sal thei pei maw? Nikhat khat cu a hnenah ka feh ve leh ding, asinain anih cu ka hnenah a ra thei nawn lo ding,” tiah a ti.

Solomon A Suak

²⁴Cule David in a nupi Bathsheba cu a hneem. An it khawm sal ih Bathsheba in fapa a hrin. A fapa cu David in Solomon tiah hmin a sak. Solomon cu Bawipa Pathian in a duhdawt ih,

²⁵Jedidiah tiah hmin sak dingin profet Nathan hnenah thu a pek; ziangah tile Bawipain a duhdawt a si.

David In Rabbah A Lak

(1 San. 20.1-3)



²⁶Cuih sungah Joab in Ammon mi pawl ih khawpi Rabbah cu a rak heng ro ih a neh zik thlang.

²⁷David hnenah mi a thlah ih, öRabbah cu ka heng ro ih atu ahcun an tidai suahnak dawhhna ka lak zo.

²⁸Curuanghai ralkap rak khawm awla Rabbah khawpi cu ra do awla nangmah in ra neh aw. Culole hi khawpi hi ka neh ding ih a hmin cu ka hmin cuang in ka sak dingù tiah thu a cah.

²⁹Thu a cah vekin David in a ralkap pawl cu a khawm ih Rabbah khua cu a do ih a neh ngaingai.

³⁰Cuih an lakmi khawpi ahcun Molek an timi an khawzing lem a um ih a sui lukhuh cu pawng sawm sarh le pawng nga a tlai mi sui lukhuh a si. A cuih lukhuh sungah lungmankhung tla an um. David in a cuih lukhuh cu an milem par ihsin a lak ih amah ih lu parah a khum. Hransaw thilri dang tampi khal khawsung ihsin a lak.

³¹Khawsung mi pawl cu a hruai hai ih, hluah le tupheng le hreitlung thawn hna a òuanter ih tlakrawh tla a tuahter. Ammon ram sungih khua dangmi pawl khal cuvek thotho in hna a òuanter. Cuih hnuah David le a ralkap pawl cu Jerusalem ah an kir.

2 Samuel 13

Ammon Le Tamar

¹Tikcu a rei vivo ih, David ih fapa Absalom in farnu pakhat Tamar timi a neih mi cu mimawi ngaingai a si. Cule David nupi dangih fapa pakhat Amnon in Tamar cu a ngai.

²Amnon cu Tamar a ngaituk ruangah a na; ziangah tile a co theinak lamzin a um hrimhrim fawn lo tiah a ruat. Tamar cu fala him a si ih mipa zohman an tongter dah lo.

³Amnon in rualpi pakhat a nei ih a hmin cu Jonadab a si ih David ih u Shammah ih fapa a si. Jonadab cu mi depde a si ih,

⁴Amnon hnenah, öSiangpahrang ih fapa na si naón ni khat hnu ni khat riahsia ninghang in ka lo hmu. Ziangruangah so a si, i sim hnik aw,” a ti. Cutikah Amnon in, öKa unau Absalom ih farnu Tamar ka ngai ruangah a si,” tiah a sim.

⁵Jonadab in, öKa na ti-awla na ihkhun ah it aw. Na pa ih a ra lo veh tikah öKa farnu Tamar ra sehla rawl i ra peseh. Ka hmuh theinak ahhin rawl cu ra tuah sehla amah rori in rawl i pe seh,ó tiah rak ti aw,” tiah Amnon cu a ti.

⁶Curuangah Amnon cu a nater-aw ih a it. Siangpahrang David in a ra veh tikah, Amnon in, öTamar ratter awla hitawk ka mithmuh ahhin sang ra tuah seh, cule amah rori in i pe sehla ka duh,” tiah a rak dil.

⁷Cule David in Tamar hnenah thu a cah ih, öAmnon umnak ah va feh awla rawl va tuahsak aw,” tiah a fial.

⁸Tamar cu a va feh ih Amnon cu ihkhun parah a va hmu. Sangvut a lak ih a nawng ih Amnon ih hmaiah cun sang a tuah. Cule a sang cu a rawh ih,

⁹a rawhnak kheng sungin a suah ih Amnon cu a pek. Asinain a ei duh lo. Amnon in, öMidang hmuahhmuah cu khawlengah suak thluh hai seh,” tiah a ti ih an suak thluh.

¹⁰Cule Tamar hnenah, öKa ihkhun ahhin sang cu rak keng awla, nangmah kut rori in i ra baar aw,” tiah a ti. A rawhòheh pekte mi sang cu a lak ih Amnon ih hnenah cun a fehpi.

¹¹Sang a pek laiah Amnon in Tamar cu a kai ih, öKa hnenah rung it aw,” tiah a ti.

¹²Cutikah Tamar in, öAsilo, ka it lo ding. Hranhram in cuvek thil mawilo cu i tuahter hlah. Cuvek cu Israel mi pawl ih tuah keelmi a si lo. Cubangtuk thil borhhlawh cu tuah hlah.

¹³Ziangtin so mi hmaiah ka mit ka men ngam nawn ding? Cule Israel ram sungah nang cu mualpho in na um ding. Siangpahrang va tong sawn awla keimah òhit ding cu a lo el lo ding, tiah ka zum,” a ti.



¹⁴Asinain Tamar ih òong cu a ngai duh lo. Thacakdeuh a si vekin Amnon in Tamar cu a kaihrem ih a sualpi.

¹⁵Cu òheh vete in Amnon in Tamar cu a mitkem ih a hua ngaingai. A hmaisai ih a rak ngainak hnakin a hnu ih a huatnak cu a nasasawn. Curuangah Tamar cu, öTho awla tlan aw!” tiah a daw.

¹⁶Cutikah Tamar in, öSihlah e, cuti menih i daw asile ka thang i siatter zomi hnakin a sia sawn ding a si,” a ti. Sikhalsehla a thu cu Amnon in a ngai duh cuang lo.

¹⁷A hnen-um pakhat a ko ih, öHi nu hi ka mithmuh ah um hlah seh. A ban in innleng ah suahhlo awla sangka hren aw,” tiah a fial.

¹⁸Hnen-umpa in a suah ih sangka cu tawh a hren. Tamar cu a cuih san siangpahrang fanu, pasal nei hrih lo fala pawl ih an hruk òheumi korfual, a ban a saumi a hruk.

¹⁹A cuih a korfualpi cu a thlek òheh ih a lu ah vutcam a phulh-aw ih a hmai hup-aw in napi òap phah in a feh.

²⁰A òapa Absalom in, öAmnon in a lo hmuhsuam maw si? Ka farnu, ngui thlang aw, ziangah tile Amnon cu na òapa a si ve ih midang hnen khalah phuang hlah aw. Cutluk lawmmam ih riahsiat ding a si lo,” tiah a rak ti. Cutiin Tamar cu Absalom ih inn ah riahsia ninghang le lungleng in a um.

²¹A cuih thu cu siangpahrang David in a theih tikah a thin a heng ngaingai.

²²A farnu Tamar a kai ih a sualpi ruangah Absalom in Amnon cu a hua ngaingai ih a biak hman a bia duh nawn lo.

Absalom In Phu A La

²³Cuih hnu kum hnih ah Efraim khua kiangih Baal Hazor ah Absalom in a tuu pawl an hmul a metter. Cuih puai ahcun Absalom in siangpahrang ih fapa pawl hmuahhmuah ra tel dingin a sawm thluh.

²⁴A pa David hnenah a feh ih, öSiangpahrang bawipa, ka tuu pawl an hmul ka metter ih cutawkah na kuthnuai bawi pawl thawn na ra ve lo ding maw?” tiah a va sawm.



²⁵Siangpahrang David in, öKan ra lo pei, ka fapa. Kan zate ih kan rat ahcun kan lo zonzaihter tuk ding,” tiah a ti. Absalom cun a hneek rero naón siangpahrang in feh ding a lungkim cuanglo ih, va feh aw, a ti ih Absalom cu thlawsuah a pek.

²⁶Sikhalsehla Absalom in, öCuti asile ka u Amnon tal cu na thlah pei cu!” a ti. David in, öZiangah so a feh ding?” tiah a ti.

²⁷Asinain Absalom in a leem rero ruangah a netnak ahcun David in Amnon le a fapa dang pawl cu Absalom hnenah cun a fehter. Absalom in siangpahrang ei ding tlak in rawl thawzet in a dar hai.

²⁸Cule Absalom in a hnen-um pawl hnenah, öAmnon hi zoh thup uhla zu mawng nawn ih a um tikah, ðThat uh,ó tiah thu ka lo pe leh ding. Òih hlah uh. Keimah ih thupek a si lo maw? òhukòhun duh hlah uh. Ralòha zetin tuah mai uh,” tiah a tiam.

²⁹Absalom ih thupek vekin a hnen-um pawl in Amnon cu an that. David ih fapa dang pawl cu zamrangin an laak an to ih an tlan thluh.

³⁰An inn an thlen hlanah David hnenah, öAbsalom in na fapa pawl a that thluh; pakhat hman an luat lo,” tiah thu a thang.

³¹Cutikah siangpahrang cu a ding vukvi ih a riahsia in a hnipuan a thlek thluh ih zial parah a hlon aw. A kiangkap ih a ummi a hnen-um pawl khal in an hnipuan an thlek thluh ve.

³²Culai fangah David ih u Shammah ih fapa Jonadab cu a ra ih, öMaw siangpahrang, na fapa an zatein an that lo. An thah mi cu Amnon lawng a si. Amnon ih a farnu Tamar a sualpi vete khan hivek thil hi a tuah leh ding, ti cu Absalom ih mithmai ah na hmu thei ko a sisi.

³³Curuangah na fapa pawl an zatein an thi ti ih na theih mi thu cu zum duh hlah. Amnon lawnglawng a thi a si,” tiah a sim.

³⁴Cuih sungah Absalom cu a rak tlanhlo zo. Cule kotka kiltu ralkap pa in Horonaim lamzin ih tlangpar ihsin mi burpi an run kha a hmu. Zamrang in



siangpahrang hnenah a feh ih, öHoronaim lamzin ih tlangpar ihsin mi tam nawn an rung ka hmu,” tiah a sim.

³⁵Cutikah Jonadab in, öKhi a rungmi pawl khi an ra ding ka lo ti ciami na fapa tla an si,” tiah a ti.

³⁶Cutiin a sim òheh vete in David ih fapa pawl cu an rung thleng. An òap ciamco ih David le a kuthnuai bawi dang pawl khal napi in an òap ve.

³⁷Absalom cu a tlan ih Ammihud ih fapa, Geshur ram siangpahrang, Talmai hnenah a relh. Cun David cu a fapa Amnon ngai in reipi a um.

³⁸Geshur ramah Absalom cu kum thum a um.

³⁹David cu a mithi ngai a reh deuh thlang ih a fapa Absalom riangri a ngaizet.

2 Samuel 14

Absalom A Ra Kir

¹Zeruiah ih fapa Joab cun siangpahrang David in a fapa Absalom a ngaizet, ti kha a thei.

²Curuangah Tekoa khua ih a ummi nunau mifim pakhat kha a hnenih ra dingin a cah. Joab in a cuih nunau nu hnenah, öMithi ngai bangin um-awter awla, mithi ngainak hnipuan hruk awla, na sam khal hriat loin um aw. Tikcu reipi mithi a ngai zomi nunau bangin um aw.

³Cutiin siangpahrang hnenah va feh awla, ka lo tiammi thu hi va sim aw,” tiah a ti ih, a va sim ding mi thu cu Joab in a tiamta thluh.

⁴Nunau nu cu siangpahrang hnenah cun a va feh ih, upatnak pek in a lu leilung dai in a kun hnuah, öMaw siangpahrang, i bawm hram aw,” tiah a va ti.

⁵Cutikah siangpahrang in, öZiang so na duh?” tiah a rak sut. Nunau nu in, öBawipa, kei cu nuhmei farah ka si. Ka pasal in i thihsan zo.

⁶Bawipa fapa pahnih ka nei. Asinain ni khat ah hramlak ah an unau an to-aw ih a òhentu an um lo ruangah pakhat in pakhat deuh kha a that.



⁷Cule bawipa, ka sungkhat pawl hmuahhmuah in, ðAtuih a nunglaimi na fapa cu kan hnenah in pe-aw, a unau a thah ruangah amah kan that ding,ó in ti ciamco. An thah ngaingai a si ahcun kei cu fapa nei lo ka si thlang ding. Ka nunsan bikmi ka fapa neihsun cu an hlohralter ding ih, ka pasal cu hmin sawngtu fapa nei lo ah an canter ding a si,” tiah a ti.

⁸Siangpahrang in, öNa inn ah va tlung aw. Na thu cu ka lo ruahsak ding,” tiah a ti.

⁹Cule nunau nu in, öMaw siangpahrang, ziangti ih na rel khalle mawhphurhnak cu keimah le ka innsang in kan tuar ko ding. Nangmah siangpahrang le na innsang parah mawhphurhnak zianghman a um lo ding,” a ti.

¹⁰Siangpahrang in, öZokhal in a lo hro asile ka hnenah ratpi awla a lo hnaihok nawn lo ding,” tiah a ti.

¹¹Nunau nu in, öMaw siangpahrang, ka sungkhat pawl in a thimi ka fapa phulak tum ih, a nunglai mi ka fapa a thah an tum hi thil òha lo tuah tum an si ruangah, cutiuh an tuahsuak lonak dingah Bawipa na Pathian hnenah thla cam hram aw,” tiah a dil. Siangpahrang in, öA nungmi Pathian hmin in ka lo kam a si: ziangti hman in na fapa cu an tuahmawh hrimhrim lo ding,” a ti.

¹²Cutikah nunau nu in, öMaw siangpahrang, i zaangfah awla òong kam khatte na hnenah i simter hram hrih aw,” tiah a dil lala. Siangpahrang in, öSim aw,” a ti.

¹³Cutikah nunau nu in, öZiangah so hi bangtuk thil òha lo hi Pathian minung pawl ih parah na tuah? Na fapa cu a tlannak ihsin na kirter hrih lo ruangah atute ih na òongmi lala in na parah mawh a lo phurhter a si.

¹⁴Minung cu kan thi cio ding; leilung parih an thletmi tidai cu khawm sal a theih nawn lo vekin milai kan nunnak cu khawm sal a theih nawn lo a si. Pathian hman in mithi cu a nuntersal nawn lo. Sikhalsehla siangpahrang cun ram sungah um ngam loih a tlanmi minung cu a kokir thei a si.



¹⁵Maw siangpahrang, mi in in hro ruangah na hnenih ka ratnak a si ih, ka lo dilmi cu i tuahsak ding, tiah ruahsannak ka nei a si.

¹⁶Ka thusimmi cu i ngai hram pei ih, Pathian in a minung hnenih a pekmi ram ihsin ka fapa le keimah ci-mih in tumtu pa ih hnen ihsin in humhim ko ding, tiah ka ruat a si.

¹⁷Maw siangpahrang, nang cu Pathian ih vancungmi bangtuk na si ih a òha le a sia ziang hmuahhmuah na thleidang thiam ruangah na thukamnak in i humhim ding tiah ka ruat. Bawipa na Pathian cu na hnenah um ringring hram seh,” tiah a ti.

¹⁸Cutikah siangpahrang in, öThu pakhat ka lo sut ding ih diktein i sim aw,” a ti. öBawipa, i sut ko aw,” tiah nunau nu in a ti.

¹⁹Cule siangpahrang in, öHi thu ahhin Joab ih fialmi na si maw?” tiah a sut. Nunau nu in, öMaw siangpahrang bawipa, lei le van ko in ka lo sim: na thusuhmi leh ding cu ziangti hman in hrial a theih lo. Na hnaòuantu Joab ih fialmi ka si. Amah in tuah ding le sim ding hmuahhmuah i tiam thluh a si.

²⁰Hiti ih a tinak cu nan thuhla hi tluang deuh seh tiah mer a duh ruangah a si. Maw siangpahrang bawipa, nang cu Pathian ih vancungmi bangin na fim ih thil a cangmi hmuahhmuah na thei thluh a si,” tiah a ti.

²¹Nehhnu deuh ah siangpahrang in Joab hnen ah, öNa duhmi tuah sak dingah ka ruatcat zo. Va feh awla tlangval Absalom cu va ko awla hinah rak hruai aw,” tiah a ti.

²²Joab cu upatnak in David hmaika leilung ah a bok ih, öMaw siangpahrang bawipa, Pathian in lo thluasuah hram seh. Ka lo dilmi i pek ruangah hin na hnen ihsin mithmai òha ka ngah a si, ti ka thei,” tiah a ti.

²³Cule a tho ih Geshur ramah a va feh ih Absalom cu Jerusalem ah a rak hruai.

²⁴Sikhalsehla Absalom cu siangpahrang inn ih um lo dingin David in thu a pek. öA hmuh ka duh lo,” a ti. Curuangah Absalom cu amah ih inn ah a um ih siangpahrang hmaiah a suak dah hrimhrim lo.



Absalom Le David An Rem Aw Sal

²⁵Absalom cu mi piangzet a si ih Israel ram sungah amah tlukih uar-mi zohman an um lo. A lu thlung ihsin a kebeu tiang soi ding pakhat hman a um lo.

²⁶A sam a òha ngaingai ih a sau tuk le a rih tuk tikah kum khat ah voikhat tluk a met òheu. A sam cu siangpahrang ih cuai khainak in khai tikah pawng nga tluk a rit òheu.

²⁷Absalom cun fapa pathum le Tamar an timi fanu pakhat a nei ih Tamar cu fala mawi ngaingai a si.

²⁸Absalom cu siangpahrang hmu loin Jerusalem ah kum hnih a um.

²⁹Cutikah amah ai-awh ih siangpahrang va tong dingah Joab a ko, a sinan Joab cu a ra lo. A ko sal naón Joab cu a ra thotho lo.

³⁰Cutikah Absalom in a hnen-um pawl hnenah, öZohhnik uh, ka lo kiangte ih lo cu Joab ih lo a si ih barli sangvut tla a sungah a um a si. Va feh uhla meisa in va ur uh,” tiah thu a pek. Curuangah an va feh ih Joab ih lo cu meisa in an va ur.

³¹Cule Absalom inn ah Joab cu a va tlan ih, öZiangah so na hnen-um pawl in ka lo an ur?” tiah a va ti.

³²Absalom in, öSiangpahrang hnenih ka lo thlah theinak dingah hitawk ah ra dingin ka lo kawhna a si. Siangpahrang hnenah va feh awla ka ai ah hiti in na va sim pei, ðZiangah so Geshur ram tan in hinah ka rat? Hitawk hnakin Geshur ramah um ningla keimai hrangah a òha sawn ding naón,ó a ti va ti aw. Cule siangpahrang ka ton theinak dingah i tawlrel sak aw. Mi mawh a si tiih i hmuh asile i that mai seh,” tiah a ti.

³³Joab cu siangpahrang hnenah cun a feh ih a va sim. Cule Absalom cu siangpahrang in a ko. A va feh ih siangpahrang hmaiah cun leilung dai in a va kun. Cutikah siangpahrang in Absalom cu a rak hnam.

2 Samuel 15

Absalom Ral A Tho



- ¹Cuih hnuah Absalom in rangleng le rang pawl a lei ih amah kilvengtu dingah ralkap sawmnga a ret.
- ²Zingpitte in a tho ih an khawpi kotka lamzin kiangah a va ding òheu. Siangpahrang in ka thu i relsak seh, tiih a rami thuneitu pakhatkhat a ton tikah Absalom cun a ko ih, öKhuitawkin so na rat?” tiah a sut. Cule thuneitu pa in, öBawipa, Israel ram cutawkw khatawk ihsin ka ra ih cuih phun khaih phun ka si,” tivek in a ti òheu.
- ³Cutikah Absalom in, öNgaita hnik, na thu hi nangmah ih neh ding tengteng a si. Asinain siangpahrang cun na thu hi a lo ruahsak lem lo ding.
- ⁴Aw, hih ram ahhin thuòhentu si ningla ka va duh so. Thuòhentu si ningla thu a neimi le dil ding le sut ding a neimi pawl ka hnenih an rat tikah dikzet le felzet in ka relsak ding naón!” tiah a ti òheu.
- ⁵A cu pa cu upatnak in Absalom hmai ih a ra kun tikah Absalom cun a kut in a hei dawh ih a kuah hnuah a hnam òheu.
- ⁶Ka thu i relsak seh tiih siangpahrang hnenih a rami Israel mi hmuahhmuah cu Absalom in cuticun a rak ti ringring. Curuangah Absalom in an thinlung cu a kuai ngah thluh a si.
- ⁷Kum li a rei hnuah Absalom in siangpahrang hnenah, “BawipaPathian hnenih ka thukamnak bangtuk in Hebron ah i fehter hram aw.
- ⁸Geshur ramih ka um laiahBawipaió hnenah, ðJerusalem ih i thlenter sal a si ahcun Hebron ah ka lo biak ding,ó tiah thu ka kam ta a si,” a ti.
- ⁹Siangpahrang in, öThlangamtein va feh aw,” a ti ih Absalom cu Hebron ah a feh.
- ¹⁰Cutikah Absalom in Israel miphun pawl hmuahhmuah hnenah mi a thlah ih, öTawtawrawt tummi aw nan theih tikah, ðHebron ah Absalom cu siangpahrang a si zo,ó tiah nan au pei,” tiah thu a cah thluh.



¹¹Absalom ih a sawmmi minung zahnih khal amah thawn Jerusalem ihsin an feh ve. Absalom ih thusia ruahmi cu an thei lo. Thinlung thiangte in an feh ko.

¹²Cule thawinak a pek rero laiah Absalom cun siangpahrang David ih thu a ron òheumi pakhat, Gilo khuami Ahithofel a cah ih thawinak a pek laiah cun a ra thleng. Cutiin siangpahrang an phiarnak cu a nasa deuhdeuh ih Absalom a thluntu khal an tam deuhdeuh.

Jerusalem Ihsin David A Tlan

¹³David hnenah mi pakhat a ra ih, òIsrael mi pawl ih thinlung cu Absalom lamah a her thluh zo,” tiah a ra sim.

¹⁴Cutikah David in Jerusalem ih a ummi a kuthnuai bawi pawl cu, öAbsalom ih kut ihsin luat kan duh asile zamrangin kan tlan a òul. Zamrang uh! Culole hinah a ra thleng lohli ding ih in neh ding; khawsungmi cu ralnam thawn a sat ding ih kan ci in hmit thluh ding,” tiah a ti.

¹⁵öAsi, siangpahrang bawipa; na simmi hmuahhmuah cu kan tuah ko ding,” tiah a bawi pawl in an ti.

¹⁶Cutiin siangpahrang cu a pok ih a innsang le a kuthnuai bawi pawl hmuahhmuah in an thlun. Asinain siangpahrang inn kilkhawitu dingah a nusun pahra cu a taanta.

¹⁷Siangpahrang le a minung pawl cu Jerusalem khawsung ihsin an suak tikah netabik inn ah an cawl.

¹⁸A kuthnuai bawi pawl cu a kiangah an ding ih siangpahrang kiltu Kereth ralkap pawl le Peleth ralkap pawl cu hmaiah an lan vivo. Gath ihsin a rak thluntu ralkap zaruk khal an lan.

¹⁹An hotu Ittai hnenah David in, öZiangah so kan hnenah na feh ve? Kir sal awla siangpahrang thar hnenah um sawn aw. Nang cu ramdang mi na si ih na ram a taansantu na si.

²⁰hittawk ah tikcu tawite sung lawnglawng na um ih ziangah so ka hnenah vakvai rero cun ka lo tuah ding? Cuih tlunah keimah khal khuitawk ah ka feh



ding, ti ka thei-aw lo. Kir awla na ram minung pawl khal kirpi aw. Cun Bawipa cu na parah zaangfahnak a nei mi le rinsantlak si ringring hram seh,” tiah a ti.

²¹Sikhalsehla Ittai in, öMaw siangpahrang bawipa, Pathian hmin salin ka lo kam: Nangmah na fehnak kipah, thihnak hmun a si khalle ka feh ve ko ding,” tiah a ti.

²²Cutikah David in, öA òha! Cuti asile feh aw,” a ti. Curuangah Ittai cu a ralkap pawl le an innsang fanau pawl thawn a feh.

²³David ih dungthlun pawl an feh tikah misenpi cu nasazet in an òap. Siangpahrang David in Kidron Tivate a tan ih a minung pawl khal in an tan hnuah thlaler ramòhing lamah an feh vivo.

²⁴Puithiam Zadok khal a tel ih, Thukam Kuang phur phah in Levi mi pawl khal an tel ve. Mi hmuahhmuah khawpi sung ihsin an feh thluh hlanlo Thukam Kuang cu cutawk ah an ret. Puithiam Abiathar khal a tel ve.

²⁵Cule siangpahrang in Zadok hnenah, öThukam Kuang cu khawsungah hei kirpi sal aw. Bawipa ih mithmai òha ka hmuh asile ni khatkhat cu i kirter sal leh ding ih hi Kuang le a umnak cu ka hmu sal leh ko ding.

²⁶Cun Pathian ih mithmai òha ka tong lo asile ziangti òha. Amah ih lungkim mi cu amah in tuah ko seh,” tiah a ti.

²⁷Cule Zadok hnenah cun, öNangmah le na fapa Ahimaaz le Abiathar le a fapa Jonathan cu thlangamte in khawsungah vung kir uh.

²⁸Cun nan hnenin thu ka theih hlanlo hramlak ramòhing tiva tannak hmun ihsin ka hngak ringring ding,” tiah a ti.

²⁹Curuangah Zadok le Abiathar in Thukam Kuang cu Jerusalem ah an kirpi ih cutawkah an umta.

³⁰Cule David cu olif tlang ah òap phah in a kai. A ke lawngte in a kai ih riahsia in a lu a khuh aw. A thluntu hmuahhmuah khal an lu an khuh ih òap phah in tlang cu an kai.



³¹Cun siangpahrang phiartu lakah Ahithofel khal a tel ih Absalom hnenah a òang a si, ti kha David an sim. Cutikah David in, öMaw Bawipa nangmah ih zaangfahnak in Ahithofel ih ruahnak pekmi cu thulolak ah cangter thluh hram aw,” tiah Pathian hnenah thla a cam.

³²David cu tlangpar, Pathian an biak òheunak hmun a thlen tikah a rinsan zetmi, Arkhi hrin a si mi Hushai in a rak hmuak. Hushai in a hnipuan a thlek òheh ih a lu ah leivut a phulh aw.

³³Cutikah David in, öKa hnenih na tel khalle na òhahnem lem lo ding.

³⁴Asinain khawpi sungah vung kir tahratin Absalom hnenah öMaw siangpahrang bawipa, na pa ih hnaòuantu ka rak si vekin atu ahcun nangmah ih hnaòuantu ka si thlang pei,ó ti awla Ahithofel ruahnak pekmi cu el ringring awla cuticun ka hrangah na òhahnem zet ding.

³⁵Puithiam Zadok le puithiam Abiathar tla an um ding ih siangpahrang inn ihsin thu na theihmi hmuahhmuah cu an hnenah than cingcing aw.

³⁶An fapa Ahimaaz le Jonathan tla an hnenah an um ih hih an fapa pawl hnen ihsin thuhla na theihmi hmuahhmuah cu i rak theiter cingcing aw,” tiah Hushai cu a ti.

³⁷Curuangah David ih rualpa Hushai cu Jerusalem ah a kir ih Absalom a thlen zawng ah a thleng ve.

2 Samuel 16

David Le Ziba

¹David cu tlangpar ihsin malte a feh tikah, ruah lopi in, Mefibosheth ih hnen-um pa Ziba in a rak hmuak. Ziba cun laak pahnih a hruai ih laak pawl cun sang zawl zahnih, caar mi sabit rah bawr zakhat, thingrah lawh tharmi bawr zakhat le sabitti saphaw thawl khat an phur.

²Siangpahrang David in, öThil hi zatzat cu khuiah so na heih ding?” tiah a sut. Cutikah Ziba in, öLaak pawl cu siangpahrang ih innsang pawl to dingah an si; sang le thingrah pawl cu na minung pawl ih ei dingah a si; sabitti cu na minung pawl hramlakih an bang tiki an in dingah a si,” tiah a ti.



³Siangpahrang in, öNa bawipa Saul ih fapa sin Mefibosheth cu khuiah so a um?” tiah a sut. Cutikah Ziba in, öJerusalem ah a um; ziangahatile a pu Saul ih uknak cu a tuih òumah Israel mi pawl in ðKa hnenah in pe sal hmang dingó, tiih a zum ruangah a si,” tiah a ti.

⁴Siangpahrang in Ziba hnenah, öMefibosheth ih ta hmuahhmuah cu na ta an si thluh sokhaw,” a ti. Cule Ziba cun a lu a kun ih, öKei cu na sal ka si ko. Siangpahrang nangmah ih mithmai òha a cotu si ringring hram ninglaw,” a ti.

David Le Shimei

⁵An feh vivo ih Bahurim khua an thlen tikah Saul ih sungkhat a si mi, Gera ih fapa Shimei cu David tong dingah mi camriam phah in a ra suak.

⁶David le a kuthnuai bawi pawl cu lungto in a deng hai ih ralkap pawl le a kiltu pawl in David cu an kulh òhepòhep naón a deng thocho.

⁷Shimei in David cu a cam ih, öTlan aw, tlan zaang aw; laithat pa, mi sualral pa;

⁸Saul ih uknak cu na long ih Saul ih sungkhat pawl tampi na thah ruangah Bawipa Pathian in atu-ah na parah phuba a la a si. Atu-ah Bawipa in na uknak cu na fapa Absalom hnenah a pek zo. Na cem a si, laithat pa!” tiah a cam ciamco.

⁹Cutikah Zeruah ih fapa Abishai in siangpahrang hnenah, öMaw siangpahrang bawipa, ziangah so hih uico pa ih cam cu na tuar cuahco men? Ka va feh pei ih a lu ka va tan pei,” tiah a ti.

¹⁰Siangpahrang in Abishai le a u Joab hnenah, öHimi cu nannih thawn a seng lo. Pathian ih a fial ruangah i cam a si ahcun, ðZiangah so na cam?ó tiah zoso a ti thei ding?” tiah a ti.

¹¹Cule David in Abishai le a kuthnuai bawi pawl hnenah, öKa sungsuak ka fapa rori hman in a thah i tum a si ruangah hi Benjamin pa ih thil tuahmi parah mangbang ding zianghman a um lo. Bawipa in a fial a si ruangah a parah zianghman ti hlah uh, a duh tawkin i cam seh.



¹²Bawipa in ka zonzaih harsatnak hi a run hmu pei ih, a tuih in cam rero can ah Bawipa in malza i sawm tla a si thei,” tiah a ti.

¹³Curuangah David le a milai pawl cu an feh vivo. An dungin Shimei cun a thlun ih an fehnak tlangpar zinkap ihsin a feh ih a feh phah cun a cam vivo hai ih lungto le hnawmhne in a deng phah vivo.

¹⁴Siangpahrang David le a milai pawl cu Jordan an thlen tikah cun an bang hnehphnep ih cutawkah David cu a cawl.

Absalom Cu Jerusalem A Thleng

¹⁵Absalom le a hnenih a òangmi Israel mi hmuahhmuah cu Jerusalem khua ah an lut ih Ahithofel tla a tel.

¹⁶Cule David ih rinsanmi a rualpa Hushai in Absalom cu a tong ih, öSiangpahrang a nun sau hram seh! Siangpahrang a nun sau hram seh,” tiah a ti.

¹⁷Cutikah Absalom in, öNa rualpa David ih milai na si nawn lo mawsi? Ziangah so amah na thlun lo?” tiah a sut.

¹⁸Hushai in, öZiangtin so ka thlun thei ding? Bawipa Pathian ih a hrilmi le hi minung pawl le Israel misenpi ih an hrilmi lawng kei ka thlun ding a si. Na hnenah ka um ding.

¹⁹Thungai ih kan ti ahcun, ka bawipa ih fapa rian loin zoso ka ren cuang ding? Na pa ih hna ka òuan vekin atu-ah nangmah ih hna ka òuan ding,” tiah Absalom cu a ti.

²⁰Cule Absalom cu a her ih Ahithofel hnenah, öNa ruahnak in sim hnik! Ziangtin so thil kan tuah pei?” tiah a sut.

²¹Cutikah Ahithofel in, öFeh awla na pa ih inn, siangpahrang inn kilkhawitu dingih a taantami a nupisun pawl va ihpi aw. Cutiuh na tuah asile a pa ih thin a hengter nasa zo tiah Israel mi hmuahhmuah in an lo thei ding ih na hnenih a òangtu pawl cu an òang sinsin ding,” tiah a ti.

²²Curuangah siangpahrang inn diphun parah deu an sak ih Israel misenpi mithmuh ah Absalom in a pa ih nupisun pawl cu a ihpi a si.



²³A cuih san ahcun Ahithofel ih ruahnak cu Pathian ih òongkam ngaingai bangin an rak thlun. David khal in a rak thlun ih Absalom tla in a thlun ve.

2 Samuel 17

Ahithofel Le Hushai In Absalom Ruahnak An Pek

¹Cun Ahithofel in Absalom hnenah, öRalkap thawng hleihnih ka hril pei ih tuih zan tengteng ah David cu ka dawid ding.

²A baangzet laifangah le a thin a nauzet laifangah ka do pei. A thin a phang ding ih a milai pawl cu an tlan thluh ko ding. Culaitak ah siangpahrang amah lawng ka that ding.

³Cule mothar a pasal hnenih a kir bangin a milai hmuahhmuah cu na hnenah ka run kirpi thluh ding. Thah na duh mi cu minung pakhat lawng a sisi. Midang pawl cu an him thluh ko ding,” tiah a ti.

⁴Cumi an theih tikah ruahnak òhazet a si, tiah Absalom le Israel hruaitu pawl in an ruat.

⁵Cule Absalom in, öHushai ko hnik uh, anih simmi kan ngai ve pei,” a ti.

⁶Hushai cu a ra ih Absalom in Ahithofel ih simmi hmuahhmuah cu Hushai hnenih a sim òheh hnuah, öAhithofel ih ruahnak hi kan thlun pei maw? Nang na ruahnak ziangtinso a si?” tiah a sut.

⁷Cule Hushai in, öTuih òum Ahithofel ih ruahnak a lo pekmi cu a òha lo a si.

⁸Na pa David le a ralkap pawl cu raldo òhang cia an si ih tupi sungih a faate an lonmi savom vekin òihnung ngaingai an si ti cu nangmah in na thei thluh ko. Na pa cu raldo òhang cia a si ruangah zannah cun a ralkap pawl hnenah a riak lo.

⁹Atu fangah cun lungpuk sungah maw, hmun dangah maw a relh ding. Cule David in na minung pawl a nam ding ih cu vete in cuih thu a theitu hmuahhmuah in, öAbsalom ih ralkap pawl cu an cem zo ee!” tiah an au ciamco men sawn ding.



¹⁰Cutikah cun kiosa vekih òih nei lo ral òha bik pa hman a thin a khur ko ding; ziangah tile Israel ram sungah cun zokhal in na pa cu raldo thiamzet a si ti an thei òheh ih a ralkap pawl khal raldo cakzet an si, ti kha an thei òheh a si.

¹¹Kei ih ruahnak cu hiti in a si: Israel ram khatlam zim Dan ihsin khatlam zim Beersheba tiang Israel mi hmuahhmuah tiffinriat kiangih vunnel zat a si mi cu kokhawm hai awla nangmah rori in raldonak ahcun ho aw.

¹²Khuitawkih a um khalle David cu kan hawlsuak ding ih a theih man hlanah zan daitla bangin kan nam ding. Amah siseh a milai pawl siseh pakhat hman an luat lo ding.

¹³Khua pakhatkhat sungih a luh khalle kan milai Israel pawl in hridai an keng pei ih, a cuih a relhnak khua cu lungto pakhat hman taang nawn lo tiangin horkuam ah kan dirsiat thluh ding,” tiah a ti.

¹⁴Cutikah Absalom le Israel mi pawl in, öHushai ih ruahnak cu Ahithofel ih ruahnak hnakin a òha sawn,” tiah an ti. Absalom parih siatnak thleng dingah Ahithofel ih ruahnak òha cu Bawipa in a phelhsolh a si.

David A Luat

¹⁵Cule Absalom le Israel hruaitu pawl hnenih a ruahnak a simmi le Ahithofel ih ruahnak pekmi pawl hmuahhmuah cu Hushai in puithiam Zadok le puithiam Abiathar hnenah a sim thluh.

¹⁶Cule Hushai in, öAtu zamrang uh! David hnenah thu hei cah uhla hramlakih tiva tannak hmunah cun zan khat hman rak riak nawn hlah seh. Amah siseh a milai pawl siseh, kaih le thah an tuar lonak dingah zamrangte in Jordan tiva tan in rak tlan hai seh,” tiah a ti.

¹⁷Abiathar fapa Jonathan le Zadok fapa Ahimaaz cu khawsungah lut ngam loin Enrogel ihsin an hngak ringring. Hnen-um fala pakhat in khawsungih thil a cangmi le thuhla cu a va sim òheh ih cuih hnuah annih in siangpahrang David an va sim sin òheh.



¹⁸Asinain voikhat cu nauhak pa pakhat in a hmu hai ih cupa cun Absalom a va sim. Cutikah Jonathan le Ahimaaz cu an tlan ih Bahurim khua ih pakhat pa ih inn ah an va thleng. Cupa cun a inn kiangah khur pakhat a nei ih a cuih khur sungah cun an lut.

¹⁹Cule cupa ih nupi in khur cu a khuh òheh hnuah zohmanih theih lo dingin a cuih khur parah fang a pho.

²⁰Absalom ih milai pawl an ra ih cu nu cu, öKhuiah so Ahimaaz le Jonathan an um?” tiah an sut. Anih in, öTiva an hei tan zo,” tiah a ti. An hawl naón an hmuh lo ruangah Jerusalem ah an kir sal.

²¹An feh hnuah Ahimaaz le Jonathan cu khur sungih sin an suak ih David hnenah an feh ih thu hmuahhmuah an va sim. Ahithofel ih a phiarnak thu cu an sim ih David cu, öZamrangte in pok awla tiva khatlam ralah feh aw,” tiah an ti.

²²Curuangah David le a milai pawl cu Jordan tiva an tan ih khawfing a cah tikah khatlam ralah an suak thluh.

²³A ruahnak pekmi an thlun lo kha Ahithofel in a hmuh tikah laak a to ih a khua ah a tlung. A innsang hnenih ro a cah hnuah amah le amah a awk that aw. Cuticun Ahithofel cu a thi ih a pa ih thlaan ah an phum.

²⁴Absalom le a ralkap pawl cu Jordan tiva an tan ih khatlam ral an thlen tikah David cu Mahanaim khua a rak thleng zo.

²⁵(Absalom in Joab ih ai ah Amasa cu a ralkap pawl hotu ah a ret. Amasa cu Ishmael mi Jether ih fapa a si; a nu cu Nahash ih fanu Abigail a si ih Joab ih nu Zeruah ih unau a si.)

²⁶Cule Absalom le a minung pawl cu Gilead ah an riak.

²⁷David cu Mahanaim khua a thlen tikah Ammon ram Rabbah khua ih ummi, Nahash ih fapa Shobi le Lodebar khuami Ammiel ih fapa Makhir le Gilead ram Rogelim khuami Barzillai pawl in an rak hmuak.



²⁸Kheng le tlak beel le ihphah le puan tla an rak keng. Cun David le a ralkap pawl ih hrangah sangvut sang, barli sang, vaiphawt, vaikan, be, mawòol,

²⁹khuaitizu, thawphat, cawhnawiha, tuu sa le cawsa pawl an rak keng ih ei dingah an pek. Hramlakah David le a ralkap pawl cu an bang ding ih an rilrawng in an ti a haal zet ding, ti an thei.

2 Samuel 18

Absalom An Neh Ih An That

¹Siangpahrang David in a ralkap pawl cu a khawm ih a thawng le a za in a òhen ih anmah hotu bawi a ret vivo.

²Cule raldo dingah bur thum in a feh ter ih bur khatnak cu Joab in a ho; bur hnihnak cu Joab ih nau Abishai in a ho ih bur thumnak cu Git khuami Ittai in a ho. Siangpahrang bawipa in, öKeimah khal ka feh ve ding,” tiah a ti.

³Cutikah annih in, öKan hnenah feh ve hlah aw. Kanmah pawl kan tlan thluh, a si lole a hrek in that thluh a si hmanah kan ralkap pawl hrangah cun zianghman a dang cuang lo ding. Nangmah pakhat cu kannih pawl thawng hra tluk na si. Hi khua ah na um pei ih bawmtu in kuat thei le a òha sawn ding,” tiah an ti.

⁴ÖA òha bik nan timi cu ka tuah ding,” tiah siangpahrang bawipa in a ti. Cule kotka kiangah a ding ih a ralkap pawl a thawng le a za in an feh cu a zoh.

⁵Ralkap pawl hotu Joab, Abishai le Ittai hnenah, öKeimah zawnruat in Absalom cu tuahmawh hram hlah uh,” a ti. Ralkap hotu pawl hnenih David ih thupekmi cu ralkap hmuahhmuah in an thei thluh.

⁶David ih ralkap pawl cu Israel ralkap pawl do dingah an feh ih Efraim Tupi sungah an do-aw ciamco.

⁷Israel ralkap pawl cu David ih ralkap pawl in nasa zet in an neh hai ih a cuih ni ah ralkap thawngkul an thi.

⁸Hmunkip le ramkip ah an do-aw ih hriamnam ih a thimi hnakin tupi sungih a hloral mi an tam sawn.



⁹Cule ruahlopi in David ralkap pawl le Absalom an tong aw. Absalom cu laak a to ih a laak cu sasupai kung hnuai in a tlan ih thingòek in Absalom cu a lu in a rak awk. A laak cu a tlan suak ih Absalom cu a ke leilung dai loin a thlai aw.

¹⁰David ih ralkap pakhat in Absalom cu a hmuh tikah, öBawipa, sasua kung parah Absalom a thlai aw ka hmu,” tiah Joab a va sim.

¹¹Cutikah Joab in, öAbsalom e! Thungai maw? Ziangah so cutawkah cun na thah lo? That cila keimah hrimhrim in ngun tangka fanghra le taikhap pakhat cu ka lo pe ding naón,” tiah a ti.

¹²Sikhalsehla cupa cun, öTangka thawngkhat i pek khalle siangpahrang ih fapa cu ka kutzung hman in ka dai lo ding. Siangpahrang bawipa in, öKeimah zawnruat in Absalom cu nan tuahmawh hram lo pei,ó tiah nangmah le Abishai le Ittai hnenih thu a lo pek cu ka thei thluh a si.

¹³Cun a cuih thu thlun loin Absalom cu that ningna siangpahrang in a thei leh thotho ding ih cutikah nang in i òan ngam ding ka zum lo,” tiah a ti.

¹⁴Cutikah Joab in, öNang thawn biak awk cu tikcu cem men a si,” a ti ih feipi pathum lak tahrat in sasupai kungih a nungin a thlai aw mi Absalom ih thinhna ah a sun.

¹⁵Cule Joab ih ralkap pahra in Absalom cu an vun kulh ih an that.

¹⁶Cutikah an raldo bang dingah Joab in tawtawrawt a tumter ih a ralkap pawl cu Israel pawl an dawinak ihsin an rakir òheh.

¹⁷Absalom ruak cu an lak ih tupi sungih khur thukpi pakhat sungah an hlon ih a parah lungto vun liailiai in an peng. Israel ralkap pawl cu an tlan ih an inn ciarah an tlung.

¹⁸Absalom cu a hmin sawngtu dingih fapa a neih lo ruangah a nunlai ah Siangpahrang Phairawn timi ah lungdawl pakhat a dawl. A cuih lungdawl cu amah ih hmin suangin hmin a sak ih atu tiangin Absalom Lungdawl tiah an tita.

Absalom Thih Thu David An Sim



¹⁹Cule Zadok ih fapa Ahimaaz in, “Bawipa Pathian in siangpahrang bawipa cu a ral kut ihsin a hum ruangah ka va tlan pei ih a cuih thuthang òha cu ka va sim pei,” tiah Joab hnenah a ti.

²⁰Joab in, öAsilo, tuihsun ahcun ziang thuthang hman na sim lo pei. Na than duh asile ni dangah na than leh pei; ziangah tile siangpahrang ih fapa a thih ruangah tuihsun ahcun na sim lo pei,” a ti.

²¹Cule Ethiopia mi sal pakhat pa ih hnenah, öFeh awla na hmuh mi hi siangpahrang va sim aw,” tiah Joab in a fial. Joab ih hmaiah upatnak pek in a kun ih zamrangin a tlan.

²²Cutikah Ahimaaz in, öZiangti ih a va can khalle hih thu cu ka va sim tho tho ding,” tiah a ti. Joab in, öZiangah so a cuih thuthan cu na duh? A cuih thu na than ruangah zianghman laksawng na ngah cuang lo ding,” a ti.

²³öZiang a si khalle ka feh tho tho ding,” tiah Ahimaaz in a ti. Cutikah Joab in, öCutu asile feh aw,” a ti ih Ahimaaz cu a feh. Ahimaaz cu Jordan Phairawn zin in a tlan ih Joab ih a thlahmi Ethiopia mi salpa cu a lan.

²⁴David cu khawpi kotka pahnih karlakah a rak to. Ralvengtu pa cu khawpi an kulhnak hruang parah a kai ih kotka tlun zawn ah a ding. Khua a cuan ih mi pakhat a ra tlan rero kha a hmu.

²⁵Siangpahrang cu a ko ih a vun sim. Siangpahrang in, öAmah pakhat lawng asile thu òha a rak keng a si ding,” a ti. Thu phurtu pa cu a ra nai deuhdeuh.

²⁶Cule ralvengtu pa in midang pakhat a ra tlan rero kha a hmu lala. Kotka kiltu pa a vun ko ih, öZohhnik, midang pakhat a ra tlan rero,” tiah a vun sim. Cutikah siangpahrang bawipa in, öAnih khal thu òha a rak keng a si cu!” a ti.

²⁷Ralvengtu pa in, öA hmais a pa ih tlan zia ka zoh tikah Ahimaaz a bang,” tiah a ti. Siangpahrang in, öAhimaaz cu mi òha a si ih thu òha a rak keng a si cu,” a ti.

²⁸Ahimaaz in siangpahrang hnenah, öThu òha a si,” tiah a auh. Cule a hmaiah a bok ih, öSiangpahrang bawipa, nangmah a lo dodaltu hmuahhmuah tlunih nehnak a lo petu Bawipa na Pathian cu thangòhat si ko seh,” a ti.



²⁹Siangpahrang in, öAbsalom a dam maw?” tiah a sut. Cutikah Ahimaaz in, öBawipa, na ralbawi Joab in i thlah tikah thu a hnok tukih ziang a cang ti ngaingai cu ka thei lo,” tiah a ti.

³⁰öKhinah va ding hrih aw,” tiah siangpahrang in a ti ih Ahimaaz cu hlat nawn ah a va ding.

³¹Cule Ethiopia mi pa cu a rathleng ve ih siangpahrang cu, öMaw siangpahrang bawipa, thuòha ka rak keng a si. A lo dodaltu pawl ih tlunah Bawipa Pathian in tuih sunah nehnak a lo pek a si,” tiah a ti.

³²öAbsalom a dam maw?” tiah siangpahrang in a sut. Cutikah Sudan mi pa cun, öMaw bawipa, Absalom bangtuk in na ral pawl le a lo dodaltu hmuahhmuah cu si hram hai seh,” tiah a ti.

³³Cutikah siangpahrang David cu a riah a sia ngaingai ih kotka tlunih thlam sungah a hung kai ih a kai phah ah, öMaw ka fapa Absalom, Absalom ka fapa! Nangmah ih ai ah keimah sawn hi rak thih tak ding ee, Ka fapa! Maw Absalom, ka fapa,” tiah a òap.

2 Samuel 19

Joab In David A Kawk

¹Siangpahrang David cu a òap ringring ih a fapa Absalom ngai in a um tiah Joab an va sim.

²Cule siangpahrang cu a fapa a thih ruangah mithi ngai in a um, ti kha David ih ralkap hmuahhmuah in an theih tikah an zate hrangah a cuih ralneh ni cu riahsiatnak ni riangri ah a cang.

³Ralkap pawl an kir tikah, ral an sung hnu ih ningzak ih a tlanmi ralkap bangin, khawpi sungah cun thawthaang nei loin an lut.

⁴Siangpahrang cu a hmai a hup aw ih, öAbsalom, ka fapa! Ka fapa Absalom ka fapa,” tiah napi in a òap zok rero.

⁵Cutikah Joab cu siangpahrang inn ah a feh ih a hnenah, öNangmah le na fapa pawl le na fanu pawl le na nupi pawl le na nusun pawl ih nunnak a humhimtu ralkap pawl cu tuihsun ah an ning na zahter a si.



⁶A lo duhdawtu pawl cu na hua ih a lo huatu pawl sawn cu na duh. Na ralbawi pawl siseh, na ralkap pawl siseh, na hrangah zianghman kan si lo, tihi fiangteón na langter zo. Tuihsun ahhin Absalom nungin kannih sawn hi thi nungla, na lung a kimzet ding, ti cu ka hmu a si.

⁷Curuangah feh awla thathawhnak thu malte tal na ralkap pawl hnenah va sim aw. Na sim duh lo asile, Bawipa ih hmin salin ka lo sim: thaizing ah ralkap pakhat hman na hnenah an um nawn lo ding. Na no lai ihsin tuih ni tiang, na nun sungih na tonmi harsatnak hmuahhmuah lakah cumi cu na hrangah a harsa bik a si ding,” tiah a ti.

⁸Cule siangpahrang cu a pok ih khawpi kotka kiangah a va to. Cutawkih a um kha a minung pawl in an theih tikah a hnenah an ra thluh. A culaiah Absalom hnenih a òangtu Israel mi pawl cu an tlan ih an inn ciarah an tlung.

⁹Cule an ram pumpi ih an rel khawm bik mi cu, öKan ral pawl kut sung ihsin siangpahrang David in in hum zo. Filistin pawl kut sung ihsin in luatter ih atu ah Absalom ih ruangah amah hman kan ram sungah a um nawn lo.

¹⁰Absalom cu kan siangpahrang ah hriak kan culh naón raldonak ah a thi zo fawn. Ziangah so siangpahrang David cu kirter sal dingah zotal ih kan tawrel lo?” tihi a si.

Jerusalem Ah David A Kir

¹¹Israel mi pawl ih an rel reromi thu cu siangpahrang David in a rak thei. Curuangah puithiam Zadok le Abiathar tla cu Judah mi hruaitu pawl hnenah a thlah ih, öSiangpahrang bawipa a inn ih kirter dingah ziangah so nan taw a tlai?

¹²A sungkhat nan si ih amah ih titsa rori nan si. Ziangah so a kirsalnak ding thu ahhin hnufualtu bik nan si? tiah va ti hai uh,” a ti.

¹³Cule David in an hnenah, Amasa hnenah sim dingin hiti in a cah, öNang hi ka sungkhat na si. Atu thok ihsin Joab ih ai ah ka ralkap hotu ah ka lo tuah ding. Ka lo tuah lo asile Pathian in i that seh,” a ti.



¹⁴Cuti ih David òngkam a um ruangah Judah mi hmuahhmuah ih thinlung cu, mi pakhat ih thinlung bangin, a her-aw thluh ih, öNa kuthnuai ih bawi pawl thawn ra kir sal uh,” tiah David cu an cah.

¹⁵Curuangah David cu a kir ih, tiva khatlam ralih hruai dingah Gilgal ih a rami Judah mi pawl in Jordan Tiva in an rak hmuak.

¹⁶Cule culai fangah Bahurim khua ihsin Gera ih fapa, Benjamin mi Shimei cu siangpahrang David tong dingah Jordan lamah cun a vung tlan ve.

¹⁷Shimei cu Benjamin mipahun ihsin minung thawngkhat thawn an feh. Cun Saul innsang ih hnen-um a rak òuantu Ziba cu, a fapa hleinga le a hnen-um kul thawn, siangpahrang hlanah Jordan tiva ah a rak thleng.

¹⁸Tiva cu an tan ih siangpahrang ih innsang pawl khatlam ralih hruai bawmtu ah le siangpahrang ih òul mi hmuahhmuah tuahtu ah an cang. Siangpahrang in tiva a tan zik tikah Shimei cu a hmaiah a bok ih,

¹⁹öMaw siangpahrang bawipa, Jerusalem ihsin na feh ni ih thil ka tisual mi pawl kha cing hram hlah aw. Ka parih thinhengnak ah hmang hram hlah awla a ruah khal ruat nawn hram hlah aw.

²⁰Bawipa ka soal ti ih ka theih ruangah sokhaw, saklam mipahun hmuahhmuah sungah hmaisai bik ih a rung lo tongtu ka sinak cu!” tiah a ti.

David In Shimei A Zaangfah

²¹Cutikah Zeruah ih fapa Abishai in, “Bawipa Pathian in siangpahrang ih a hril zomi a cam ruangah Shimei cu thah tengteng ding a si,” tiah a hun ti.

²²Asinain David in Abishai le a u Joab hnenah, öZo-inso nan ruahnak a lo sut? Ka hrangih hnaihawnak petu ah nan cang tum maw si? Atu-ah Israel siangpahrang cu keimah ka si ih tuihsun ah Israel mi pakhat hman thah an si lo pei,” tiah a ti.

²³Cun Shimei hnenah, öZohman in an lo that hrimhrim lo ding,” tiah siatserh in thu a kam.

David In Mefibosheth A Zaangfah



²⁴Cun Saul ih fapa sin Mefibosheth khal siangpahrang tong dingah a feh ve. Jerusalem ihsin siangpahrang a tlan ih nehtu bangin a ra kir sal hlanlo, Mefibosheth in a ke a kholh lo, a khahmul a met loih a hnipuan khal a sawp lo.

²⁵Mefibosheth cu Jerusalem ihsin a feh ih siangpahrang hnenih a thlen tikah siangpahrang cun, öMefibosheth, Jerusalem ihsin ka suah tikah zianghrangah na feh ve lo?” tiah a sut.

²⁶Mefibosheth in, öMaw siangpahrang bawipa, nangmah ih i theih vekin kei cu ka ke a zeng. Na hnenih feh ve dingah ka laak i dam sak aw, tiah ka hnen-um pa ka fial naón i rak bum a si.

²⁷Cuih tlunah na hnenah i rak zuarthlai fawn. Sikhalsehla nang cu Pathian ih vancungmi bangtuk na si ih a dik na timi cu tuah ko aw.

²⁸Thungai ih kan tile ka pa ih sungkhat pawl hmuahhmuah cu nangmah siangpahrang bawipa ih thah thluh tlak kan si, asinain na cabuai ih rawl ei thei dingah i rak tuah. Curuangah siangpahrang bawipa, na hnenih sin zaangfahnak khal dil ngam ding ka si nawn lo,” tiah a ti.

²⁹Cutikah siangpahrang in, öNa sim ding zianghman a um nawn lo. Saul ih leiram le thilri hmuahhmuah cu Ziba thawn nan òhen aw pei, tiah ka ruat cat zo a si,” a ti.

³⁰Mefibosheth in, öBawipa, a zatein amah in nei thluh seh. Ka bawipa nangmah nungdamte ih na kir thei hi ka hrangah a tawk tuk zo,” tiah a ti.

David In Barzillai A Zaangfah

³¹Jordan tiva khatlam ralih siangpahrang hei thlah ve dingah Gilead mi Barzillai khal Rogelim ihsin a rung ve.

³²Barzillai cu a tarzet thlang; kum sawmriat a si. Milianzet a si ih Mahanaim ih siangpahrang a um laiah a rak cawmtu amah a si.

³³Siangpahrang in a hnenah, öJerusalem ah i rak thlun awla ka lo kilkhawi ding,” a ti.



³⁴Asinain Barzillai in, öReipi ka nung nawn lo ding. Ziangah so Jerusalem ahcun ka lo thlun rero ding?

³⁵Kum sawmriat ka ti zo ih nun khal hi ka hrangah man a nei nawn lem lo. Ka ei ka in mi khal hi a thawtnak ka thei nawn lo ih nunau siseh mipa siseh hlamawi an sakmi tla ka thei nawn lo. Siangpahrang bawipa, nangmah ka lo zonzaihter lak men ding.

³⁶Cuti lawmmam ih na zaangfahnak co dingah ka tlak hrimhrim lo. Curuangah Jordan tiva ral malte tiang lawng ka lo thlahta pei.

³⁷Cule i kirter awla kan khua ih ka nu le ka pa ih thlaan kiangah ka nunnak cu cem ve men seh. Cun hinah ka fapa Khimham a um; siangpahrang bawipa, na hnenah fehpi awla a òha na tinak vekin run zoh aw,” tiah a ti.

³⁸Cutikah siangpahrang bawipa in, öKhimham cu ka fehpi pei ih na duhnak vekin ka zoh ding. Cun i dilmi pohpoh cu ka lo tuahsak thluh ding,” tiah a ti.

³⁹Cule David le a milai pawl hmuahhmuah cu Jordan tiva an hei tan. David in Barzillai cu a hnam ih thlawsuah a pek. Cuih hnuah Barzillai cu a inn ah a tlung.

Judah Le Israel Thu An El Aw

⁴⁰Judah mi hmuahhmuah le Israel mi a hrek pawl in siangpahrang cu an kil ih Jordan tiva cu a tan hnuah Gilgal ah a feh. Cule Khimham khal in a thlun.

⁴¹Cutikah Israel mi hmuahhmuah cu siangpahrang hnenah an feh ih, öSiangpahrang bawipa, na minung pawl siseh, na innsang le nangmah siseh, ziang ruangah so kan unau Judah mi pawl in anmah ih tabul vekin an lo ham ih Jordan tiva ral tiang an lo kil ringring?” tiah an ti.

⁴²Judah mi pawl in, öZiangah so kan tuah lo ding? Siangpahrang bawipa cu kan phunpi a sisi. Ziangah so cuih ruangih nan thin a heng? Amah in rawl in dar ah maw nan ruat? Laksawng in òhen ah maw nan zum?” tiah an sawn.

⁴³Cule Israel mi pawl in, öAmah thawn phunkhat nan si khalle siangpahrang David hi nanmah hnakin ham theinak let hra in kan nei a si. Ziangah so in hmuhsuam? Thungai ih kan tile, siangpahrang kirter sal dingih a tawlrel



hmaisatu cu kanmah kan si!” tiah an ti. Asinain Israel mi pawl ih òngkam hnakin Judah mi pawl ih òngkam cu a hrang deuh ngaingai.

2 Samuel 20

Sheba Rai A Tho

¹Culai ah Benjamin mi Bikri ih fapa Sheba an timi pa pakhat a um ih amah cu mi hlotlauzet a si. Cule Sheba cun tawtawrawt tum tahrat in, “David hnenah covo kan nei lo, Jesse fapa ziang òhahnem lo! Israel mi pawl, tlungthluh uh,” tiah a au ciamco.

²Curuanghai Israel mi pawl cun David cu an tlansan ih Bikari ih fapa Sheba hnenah an feh. Sikhalsehla Judah mi pawl cun David cu an duh thotho ih Jordan tiva ihsin Jerusalem tiang an thlun.

³David cu Jerusalem a siangpahrang inn ah a feh ih a inn kilkhawitu dingih a retta mi a nusun pahra pawl cu a lak ih palik a kilter. An òulmi hmuahhmuah cu a pek thluh. Asinain an hnenah a it lo. An thih ni tiangin a dangte in a ret hai ih nuhmei bangin an um.

⁴Siangpahrang in Amasa a ko ih, “Judah mi pawl cu hmun khatah ko thluh awla, tipsun ah hitawk ah ra uh,” tiah a ti.

⁵A tivek in Amasa cu a feh ih Judah mi pawl cu a ko. Asinain siangpahrang ih ni a tin ni ah Amasa cu a kir lo.

⁶Curuanghai siangpahrang in Abishai a ko ih, “Absalom hnak hman in Sheba in harsatnak in pe sawn ding a sihi! Curuanghai ka ralkap pawl fehpi awla Sheba cu va dawi uh. Culo ahcun kulhmi khawpi hrekhat a la pang dingih kan kut sung ihsin a luat pang ding,” tiah a ti.

⁷Curuanghai Joab ih milai pawl, Kereth mi, Peleth mi le ralkap dang pawl tla in Abishai cu an thlun. Sheba dawi dingah cun Jerusalem ihsin an suak.

⁸Cule Gibeon ih a ummi lungto tumpi an thlen tikah Amasa thawn an tong aw. Joab cu a ralthuam a hruk ih a ralnam cu a kawm sungah a than ih a taikhap ah a thlaih. Hmaiah a suak ih cutikah a ralnam cu a tla.



⁹Cule Joab in Amasa hnenah, öKa rual, na dam maw?” a ti ih hnam zik vekin a vorhlam kut in Amasa ih khahmul a hei kaih.

¹⁰Joab ih ralnam a ken kha a thei lo ih Amasa cu a ralring lo. Curuangah Joab in Amasa cu a pum ah a sun ih a sungril pawl cu leilung ah a suak thluh. Sun saal hman òul loin hmakhatte ah Amasa cu a thi. Cule Joab le a nau Abishai cun Sheba cu an dawì vivo.

¹¹Amasa ih ruak kiangah cun Joab ih ralkap pakhat a ding ih, öDavid le Joab a òantu hmuahhmuah in Joab thluh uh,” tiah a au.

¹²Lamzin laifangah Amasa ih ruak cu a thisen thawn ciah-aw in a um. Cumi a hmutu pohpoh cu an cawlhta òheu ruangah Joab ih ralkap pa in Amasa ih ruak cu lamzin ihsin hramlakah a dir ih puan pakhat a khuh.

¹³Cutiìh lamzin ihsin a ruak an dirh hnuah Sheba dawì dingah an zatein Joab cu an thlun.

¹⁴Israel miphun umnak ram hmuahhmuah pal phah in Sheba cu a feh vivo ih Abel Beth Maakah timi khawpi ah a va thleng. Bikri miphun pawl an kokhawm aw ih a cuih khawpi ahcun an hei thlun.

¹⁵Cun Joab ih ralkap pawl khal an thleng ve ih a cuih khawpi cu an kulh. An khawpi kulhnak phardawl cu tlu seh tiah Joab ih ralkap pawl cun phardawl hnuai ih leilung cu an lai ciamco. Cule phardawl lan theinak dingah a leng ihsin leilung in an khahsilh.

¹⁶A cuih khawpi sungah cun nunau fim pakhat a um ih khawsungih phardawl parih sin, öNgaihnìk uh, ngaihnìk uh! Joab cu hinah ratter hram uh; a hnenih thusim ka duh,” tiah a au.

¹⁷Joab cu a va feh ih, öJoab na si maw?” tiah a rak sut. öKa si,” tiah Joab in a ti. öBawipa, rak ngaihnìk aw,” tiah anih in a ti. öKa ngai ko,” tiah Joab in a ti.

¹⁸Cutikah nunau nu in, öHlanlaipi ihsin, òAbel ah feh uhla thu cu a cat ding,ó tiah an rak ti òheu ih an ti vekin a cat ngaingai òheu.



¹⁹Kan khua hi rem awknak khua le an zohsomi khawpi a si ih, Israel ram sungah hin mi kilkhawitu nu bangtuk a si. Ziangah so cubangtuk khua cu a siatsuah na tum? Pathian ih ta a si mi cu na siatbal ko sawh ding maw?” tiah a ti.

²⁰Cutikah Joab in, öAsilo. Nan khawpi cu ka siatsuah hrimhrim lo ding.

²¹Kan tummi khal a si lo. Efraim tlangpar rammi Bikri ih fapa Sheba an timi in siangpahrang David cu a do ruangah a si. Cupa pakhat cu in rak pe uhla hih khua ihsin ka kir ding,” tiah a ti. Cule nunau nu cun, öCupa ih lu cu phardawl tlun ihsin na hnenah kan rak hlon mai ding,” tiah a ti.

²²A feh ih a ruahnak hmuahhmuah cu khawsungmi pawl a va sim. Sheba ih lu cu an tan ngaingai ih Joab ih hnenah phardawl tlun ihsin an vun hlon. Joab in tawtawrawt a tum ih, a ralkap pawl thawn a cuih khawpi cu an taan ih an khua ah an tlung. Joab cu siangpahrang hnenah Jerusalem ah a kir.

David Kuthnuai Ih Bawi Pawl

²³Joab cu Israel ralkap pawl hotu a si. Jehoiada ih fapa Benaiah cu siangpahrang David ih inn kilvengtu Kereth mi le Peleth mi pawl hotu a si.

²⁴Adoniram cu leiram an òuanter mi pawl hmuahhmuah hotu a si; cule Ahilud ih fapa Jehoshafat cu sungòuan a si.

²⁵Sheva cu zung cazipi a si. Zadok le Abiathar cu puithiam an si ih,

²⁶Jair khuami Ira khal David ih puithiam pakhat a si ve.

2 Samuel 21

Saul Ih Tefa Pawl An That

¹David a lal sungah kum khat hnu kum khat a peh in kum thum khengte paampi a tlung. Curuangah Bawipa Pathian hnenah David in a sut ih Bawipa cun, öSaul in Gibeon mi a thah hai ruangah Saul le a innsang pawl cu laithat an si,” tiah a ti.

²(Gibeon mi pawl cu Israel mi an si lo. Israel mi pawl in humhim dingih an rak tiammi Amor miphun pawl lakah a taangsun miphun fate pakhat an si.



Asinain Saul in Israel mi le Judah mi pawl a ham tuk ruangah Gibeon mi pawl cu an ci in hmih thluh a rak tum a si.)

³Curuangah David in Gibeon mi pawl cu a ko ih an hnenah, öNan hrangih ka tuah theimi ziangtal a um maw? Pathian ih miphun parah thluasuah vanluh tlung hram seh, tiah thlaza camtu nan sinak dingah nan parih thil òha lo an tuah zomi rem sal ka duh a si,” tiah a ti.

⁴Cutikah annih in, öSaul le a innsang thawn kan ral awknak cu sui le ngun khal in a rem thei lo ding; Israel mi khal zohman a thah kan duh lo,” an ti. öCuti asile nan hrangah ziangso tuah ningla nan duh?” tiah David in a sut.

⁵Cutikah annih in, öSaul cun Israel ram sungah hin pakhat hman taang loin kan ci ih hmih thluh in tum a si.

⁶Cu a si ruangah Saul ih tesinfa mipa pasarih in pe awla, Pathian ih hrilmi siangpahrang Saul ih khawpi Gibeah rori ah Bawipa Pathian hmaiah kan that hai ding,” tiah an ti. öKa lo pe hai ding,” tiah David in a ti.

⁷Sikhalsehla Bawipa ih hmin salin David le Jonathan in thukam awknak an rak tuah zo ruangah, Saul ih fapa sin Jonathan ih fapa Mefibosheth cu David in a luatter.

⁸Saul ih fapa pahnih - Aiah ih fanu Rizpah thawn an hrin mi Armoni le Mefibosheth cu a kai. Cun Saul ih fanu Merab le Meholah khuami Barzillai fapa Adriel ih hrinmi fapa panga khal a kai.

⁹An pasarih cu David in Gibeon mi hnenah a pek ih tlangpar ah Bawipa ih hmaiah an that. An pasarih in hmun khatah an thi. An thah tikcu cu òhal cem zawng, barli sangvut khawm hram an thawh tikcu a si.

¹⁰Cutikah Aiah ih fanu, Saul ih nusun Rizpah in buri puan a lak ih lungpi parah ihphah ah a phah ih, rawl lak tikcu ih thokin fur ruah tlak hlanlo tiang an ruak cu sunih vate pawl in siseh, zanih ramsa pawl in siseh an ei lonak ding a kil ringring.

¹¹Rizpah ih thil timi cu David in a theih tikah,



¹²a feh ih Saul ih ruh pawl le Saul ih fapa Jonathan ih ruh pawl cu Gilead ih Jabesh mi pawl hnen ihsin a va lak. (Gilboa tlang parih Filistin mi pawl in Saul an thah sunah, Saul le Jonathan ih ruak cu Filistin mi pawl cun Bethshan ih senpi khawmnak hmunah an thlai. Cutawkw ihsin Jabesh mi pawl in an va fir a si.)

¹³David in Saul le Jonathan ih ruh pawl cu a lak ih Saul ih tefa pasarih an thahmi pawl ih ruh tla cu a khawm.

¹⁴Cule Benjamin ram Zela khua ummi Saul ih pa Kish ih thlaan ah Saul le a fapa Jonathan ih ruh pawl cu an phum. Siangpahrang David ih thupek bangtuk in ziang hmuahhmuah cu an tuah òheh. Cuih hnu lawngah an ram hrangih thla an cammi cu Bawipa Pathian in a sang a si.

Filistin Mitum Pawl An Do

(1 San. 20.4-8)

¹⁵Filistin mi le Israel mi pawl karlakah ral a tho sal. Cule David le a ralkap pawl cu an feh ih Filistin mi pawl cu an do. Cuti ih an do awk laiah David cu a baangzet.

¹⁶Cutikah mitum zet, mikei phun, Ishbibenob an timi pa cu ralnam phundang a pai ih, pawng hra a ritmi dar feipi kengin a ra ih David cu thah a tum.

¹⁷Asinain culai fangah Zeruah ih fapa Abishai in David cu a ra run ih Filistin pa cu a zon ih a that. Cule David ralkap pawl in an hnenah feh tahrat ih raldo ve nawn lo dingin David cu thu an kamter. “Israel mi hrangah tleunak na si ih in mihsan ding cu kan lo siang lo,” an ti.

¹⁸Gob an timi hmunah Israel mi le Filistin mi cu an do-aw sal. Cutawkah Hushah mi Sibbekai in mikei vekih a tumzet mi Saf cu a that.

¹⁹Cuih hnuah Gob ahcun Filistin mi thawn an do-aw lala. Cutawkah Bethlehem khuami Jair ih fapa Elhanan in Git khuami mitumzet pa, a feiko cu thiamtlang tia a si mi Goliath a that.

²⁰Cun Gath ah do awknak a um lala ih cutawkw khua ah raldo hiarzet mitumpi pakhat a um. Amah cun a kut ah kutzung paruk le a ke ah kezung paruk fingfing, a zatein zung kul hluanli a nei.



²¹Israel mi pawl cu a zuam hai ih, cutikah David ih unau Shammah ih fapa Jonathan in cupa cu a that.

²²Hi mikei vekih a tummi minung pali pawl cu Gath ih mitum pawl ih tesinfa an si ih David le a ralkap pawl in an that a si.

2 Samuel 22

David Ih Ral Nehnak Lungawi Hla

(Saam 18)

¹Siangpahrang David cu Saul le midang a ral pawl kut sung ihsinBawipa Pathian in a luatter tikah Bawipa hnenih a sakmi hla cu a tanglam pawl hi an si:

²Bawipa cu ka Lungpi a si, Amah cu ka ralhruang le I tlentu a si.

³Ka Pathian cu ka beunak Lungpi le ka himnak a si. Amah in ralpawh bangin i hum ih, I òan ruangah ka him a si. Bawipa cu i runtu a si, I hum ih thi luannak ihsin i luatter.

⁴Bawipa cu ka ko ih, Ka ral pawl ih kutsung ihsin i luatter. Bawipa cu thangòhat uh!

⁵Thihnak tilet cun i khuh ih, Siatnak tisuar cu ka par ihsin a luang.

⁶Thihnak in a hridai in i òemih, Thlan khur in thang i kam.

⁷Ka thin a pit ih Bawipa ih hnenah ka au, Ka Pathian hnenah bomnak ka dil. A biakinn sungah ka aw a thei ih, Bomnak ka dilnak cu i run ngai.

⁸Bawipa cu a thin a heng ruangah, Leilung pumpi a hnin; Vanhram tiangin a hnin òheh.

⁹A hnar sung ihsin meikhu a suah, A ka in mei-alh le meivam a suak.

¹⁰Bawipa in van cu a run hlip ih a rung òum, Khawdur tla cu a ke hnuai ah a ret.

¹¹Cherubim to in a rung òum, Thli parah cuangin zamrang zetin a zam.

¹²Khawthim sungah a zual aw ih, Khawdur sah zetin a kulh.

¹³A umnak hmai ih tleunak sungin, Nimthlakau meivam a suak zohzo.



- ¹⁴Cun Bawipa cu van ihsin khawri bangin a hrum, Cungnungbik Bawipa ih aw cu a khawk durdo.
- ¹⁵A conkiang pawl a kap ih, A ral pawl an òhekdarh aw thluh. A nimthla a kau ih, A ral pawl an tlan thluh.
- ¹⁶Bawipa in a ral pawl a kawkih, A thinheng in a hro hai tikah, Tipi thuanthum ih tawdeng cu a lang ih, Leilung ih hramòohnak tiangin an lang thluh. A hnar ihsin a thaw a phawt tikah cun.
- ¹⁷Bawipa in van ihsin i run dawh ih i kai ngah, A thukzet mi tidai sung ihsin i suah ngah.
- ¹⁸Ka hrangih a cak tukmi ka ral pawl le Keimah i huatu pawl ih kut sungin i run zo.
- ¹⁹Ka thin a pih laitak ah in do, Asinain Bawipa cun i hum a si.
- ²⁰Phannak hmun ihsin i hruai suak, Zalennak hmunah i thlenpi, Ka parih a lung a awi ruangah i hum a si.
- ²¹Midik ka si man cu Bawipa in i pek a si; Mawh neiloin ka kut a fai ruangah i thluasuah a si.
- ²²Bawipa ih in hmuhmi lamzin ka thlun; Ka Pathian hnen ihsin ka pial lo.
- ²³Amah ih daan hmuahhmuah ka thlun, A thupek mi pawl ka fehsan dah lo.
- ²⁴Sualnak cu ka hrial ih, Soiselnak um lo ka si kha a thei.
- ²⁵Midik ka si man cu Bawipa in i pek a si, Mawh neiloin ka kut a fai ruangah, i thluasuah a si.
- ²⁶Rintlak mi hnenah cun rintlak Bawipa na si. A famkim mi hnenah cun famkim Pathian na si.
- ²⁷A thianghlimmi minung parah cun a thianghlim in na lang ih, Mi hrokhrawl pawl hnenah cun an sualnak hawl fetfettu na si.
- ²⁸Mi hnuai dor pawl cu na run ih, Mi hngal pawl cu na namthlak.



- ²⁹Maw Bawipa nang cu ka mei-inn na si ih, Ka thimnak hmuahhmuah na tleuter.
- ³⁰Ka ral pawl do dingah thazaang i pek, An hauhruang pawl lan thei dingah cahnak i pek.
- ³¹Hi Pathian ih thil tuahmi pawl cu an famkim a si, A thu pawl cu ziangtluk rintlak so an si! Beunak a hawltu hrangah cun, Amah cu ralpaw a si.
- ³²Bawipa amah lawng Pathian a si, Pathian Amah lawng hi kan Lungpi a si.
- ³³Pathian cu ka beunak cak a si, Amah in ka lamzin a tluangter.
- ³⁴Ka ke cu zukneng ke bangin a zamrang ih, Tlang parah khoh zetin i dinter.
- ³⁵Dar li hman nawp thei dingah, Amah in raldo i zirh.
- ³⁶Maw Bawipa, na runnak phaw i pek, I bawm ih mi mak ah i tuah.
- ³⁷Luat zetin ka ke i karter ih, Rilh bahnak ka tong dah lo.
- ³⁸Ka ral pawl cu ka dawihai ih ka siatsuah thluh, Ka neh thluh hlanlo ka kir dah lo.
- ³⁹Ka vuakthlu hai ih an tho thei nawn lo; Ka ke hramah an bokta.
- ⁴⁰Raldonak hrangah cahnak i pek, Ka ral pawl ih parah nehnak i pek.
- ⁴¹Ka ral pawl cu ka hnen ihsin na tlanter; I huatu pawl ka siatsuah thluh.
- ⁴²Bomnak an dil naón zohman in an run thei lo; Bawipa an ko naón an aunak a let lo.
- ⁴³Ka rial hai ih leivut vekah an cang; Ka pal hai ih lamzin ih ciarbek vekah an cang.
- ⁴⁴I dodaltu hnenin i luatter ih, Miphun tampi tlunah uktu bawihai i tuah; Ka theih dah lomi tla ka ukmi ah an cang.
- ⁴⁵Ramjang mi tla ka hmaiah an kuun ih, Ka thupek mi an theih vete in an thlun.
- ⁴⁶Ramjang mi cu an thin a nau ih, An ralhruang sung ihsin khur thlohthlo in an ra suak.



⁴⁷Bawipa cu a nung! Lungpi cu thangòhat uh, Pathian cu cawisaang sin uh, Ka rundamnak Lungpi cu.

⁴⁸Ka aiah phuba latu cu Amah a si, Miphun tampi ka hnuai ah a ret.

⁴⁹I raltu pawl ih kutsung ihsin i luatter. Maw Bawipa, ka ral pawl ih tlunah nangmah in nehnak i pek; Mi siatsuahtu pawl ih kut ihsin i run zo.

⁵⁰Curuangah miphun zakip hnenah Bawipa ka lo thangòhat ding; Na hmin thangòhatnak cu hla in ka sak ding.

⁵¹Pathian in a siangpahrang hnen ah nehnak a pek; A cat lomi a duhdawtnak cu, kumkhua in a langter; A hril ciami David le a tesinfa pawl hnenah.

2 Samuel 23

David Ih òongkam Netabik

¹Jesse ih fapa, Pathian ih a khaisan mi, Jakob ih Pathian in siangpahrang si dingih a hrilmi le Israel mi hrangah hla mawi zetzet a phuahtu David ih òongkam neta bik cu hibangtuk in a si:

²Bawipa ih thlarau in ka hnen ihsin a sim, A thu cu ka hmurka ah a um.

³Israel ih Pathian cun a sim zo; Israel humhimtu in ka hnenah: öDingnak le Pathian òihzah in, Mi a uktu siangpahrang cu,

⁴Khawdur um lo zinglamih a tlang mi ni bangtuk a si, Ruah a han ih hrampi a tleutertu, ni bangtuk a si,” a ti.

⁵A pelh thei lo dingmi le, Kumkhua ih a hmunmi thukamnak in, Bawipa in thu i kam zo ruangah, Ka tesinfa pawl cu Pathian in a thlawsuah ding. Cumi cu ka saduhthah a si; Cumi cu ka nehnak a si ding, Pathian in a kimter tengteng ding.

⁶Sikhalsehla Pathian a òihzah lotu cu, Nelrawn ih hlonhlo mi hling bangtuk an si. Kut lawngih tham theih pawl an si lo.

⁷Lak ding ahcun hreihriam le feipi hman a òul; Meisa ih ur thluh ding an si.

David Ih Ralkap Hminthang Pawl

(1 San. 11.10-41)



⁸David ih ralkap hminthang pawl cu hi pawl hi an si: Pakhatnak cu Takhemon mi Josheb Basshebeth a si ih öMi Pathum,” timi lakah hotu a si. A feipi pakhat thawn ral minung zariat a do ih òum khatah an zatein a that thluh.

⁹Pahnihnak cu Eleazar a si ih öMi Pathum,” lakih a tel ve mi a si. Amah cu Dodo ih fapa a si ih Ahoh hrin a si. Voikhat ah Eleazar le David in raldo dingih a khawm-aw mi Filistin mi pawl cu òih loin an dinhnawh ngam a si. Israel mi pawl cu an tlanhlo òheh.

¹⁰Asinain Eleazar cu a umnak hmun ihsin a òang ih Filistin mi pawl cu a ralnam in a sat ciamco hai ih a kut a hit òheh ih a ralnam humnak hman pharh thei nawn lo tiangin a that. A cuih ni ah Bawipa in a cakzet mi ral a neh. Cuòheh in Israel mi pawl cu a thi mi pawl ih ralthuam lak ding lawngah Eleazar ih hnenah an ra kir.

¹¹Pathumnak cu Harar mi, Agee ih fapa Shammah a si. Filistin ralkap pawl cu Lehi ah an khawm aw. Lehi ahcun bete lo pakhat a um. Filistin mi in Israel mi pawl cu an dawih thluh.

¹²Asinain Shammah cu lo sungih a dinnak hmun in a òang ih lo cu a kil ih Filistin mi pawl tampi a that. A cuih ni ah Bawipa in a cakzet mi ral a neh a si.

¹³Lo ih rawlkhawm a cut zik thlang tikah Filistin ralkap pawl bur khat cu Refaim Phairawn ah an um. Cule öMi Sawmthum,” sungih pathum pawl cu Adullam Lungpuk ah David hnenah an vung feh.

¹⁴David cu ralhruang sungah a um ih, Filistin ralkap bur khat cu Bethlehem ah an um.

¹⁵Cutikah David cu a lung a leng ih, öAw, Bethlehem kotka kiangih a ummi tikhur ih tidai kha kkuat khat talin in petu um hai sehla ka va duh ve,” tiah a hrum ruangro.



¹⁶Cule hminthang zet mi ralkap pathum pawl cun Filistin ral pawl cu an umnak ah an va nor ih tikhur ihsin tidai an khai ih David cu an pek. Sikhalsehla David in a in lo. Bawipa hnenih thawinak tidai ah a hman.

¹⁷ÖMaw Bawipa, hi tidai cu ziangtinso ka in thei ding?. An nunnak pek ngam ih an khaimi a si ruangah hi tidai ka in ahcun ka ralkap pathum ih thisen in ka bang ding,” a ti. Curuangah a cuih tidai cu in loin thawinakah a thlet. A tlunih porh tlak hnaðuanmi pawl cu hminthang ralkap pathum ih tuah mi an si.

¹⁸Joab ih nau Zeruah ih fapa, Abishai cu öMi Sawmthum,” ih hotu a si. Voikhat cu a feipi pakhat thawn ral zathum a do ih a that thluh. Curuangah öMi Sawmthum,” sungah a hmin a thang ngaingai.

¹⁹Sawmthum sungih hminthang bik a si ruangah an hotu ah a cang. Asinain öMi Pathum,” pawl cu a tluk lo.

²⁰Cun Kabzeel khuami, Jehoiada ih fapa, Benaiah cu ralkap hminthangzet le raldonak ih ralðhazet a si. Moab ralkap hminthangzet pahnih tla a that. Vur a tlak sun ni khat ah khur sungah luhhnawh tahratin kiosa pakhat tla a that.

²¹Cule Izipt mi pa mi tumzet, feipi a kengtu pa tla a that. Benaiah cun talhtum thawn a nam ih Izipt pa ih kut sungih sin feipi cu a long ih amah ih feipi lala cun a thatta.

²²Benaiah ih ralðhat zia cu cubangtuk a si. Amah cu öMi Sawmthum,” lakih pakhat a si.

²³Sawmthum lakah mi hleice a si. Asinain pathum pawl cu a tluk lo. David in amah kilvengtu pawl hotu ah a ret.

²⁴Hminthang öSawmthum,” sungih a telmi midang pawl cu a tanglam pawl hi an si: Joab ih nau Asahel, Bethlehem ihsin Dodo ih fapa Elhanan,

²⁵Harod ihsin Shammah, Harod ihsin Elik,

²⁶Pelet ihsin Helez, Tekoa ihsin Ikkesh ih fapa Ira,

²⁷Anathoth ihsin Abiezer, Hushah ihsin Mebunnai,



- ²⁸Ahoh ihsin Zalmon, Netofah ihsin Maharai,
- ²⁹Netofah ihsin Baanah ih fapa Heleb, Benjamin ram Gibeah ihsin Ribai ih fapa Ittai,
- ³⁰Pirathon ihsin Benaiah, Gaash kiang phairawn ram ihsin Hiddai,
- ³¹Arabah ihsin Abialbon, Bahurim ihsin Azmaveth,
- ³²Shaalbon ihsin Eliahba, Jashen ih fapa pawl, Jonathan,
- ³³Harar ihsin Shammah, Harar ihsin Sharar ih fapa Ahiam,
- ³⁴Maakah ihsin Ahasbai ih fapa Elifelet, Gilo ihsin Ahithofel ih fapa Eliam,
- ³⁵Karmel ihsin Hezro, Arab ihsin Paarai,
- ³⁶Zobah ihsin Nathan ih fapa Igal, Gad ihsin Bani,
- ³⁷Ammon ihsin Zelek, Beeroth ihsin Joab ih hriamnam phurtu Zeruah ih fapa Naharai.
- ³⁸Jattir ihsin Ira. Jattir ihsin Gareb,
- ³⁹Hit mi pa Uriah. An zateón ralkap hminthang sawmthum le pasarih an um.

2 Samuel 24

David In Mipum A Siar

(1 San. 21.1-27)

- ¹Israel parah Bawipa cu a thin a heng sal ih an hnenih harsatnak thlenter dingah David cu, öFeh awla Israel le Judah mi pawl mipum siar aw,” tiah a forh.
- ²Curuangah David in a ralkap hotu ralbawi Joab cu a ko ih, öNa kuthnuai ih bawi pawl thawn kan ram khatlam deng Dan ihsin khatlam deng Beersheba tiang feh awla Israel mipun hmuahhmuah mipum va siar aw. Minung ziangzat an um ti a theih ka duh,” tiah a ti.
- ³Asinain Joab in, öMaw siangpahrang bawipa, Bawipa na Pathian in Israel mi pawl cu atu hnakin a let za in pungzaiter hram sehla na nunsung ah cumi cu hmu dingin run tuah hram seh. Asinain maw siangpahrang bawipa, ziangah so mipum siar cu na duh?” a ti.



- ⁴Sikhalsehla siangpahrang in Joab le a kuthnuai ih bawi pawl cu a thupek mi vekin a thlunter ih curuangah an suak ih Israel mi siar dingah an feh.
- ⁵Jordan tiva an tan ih Gad ram sung phairawn ih a ummi Aroer khawpi ih thlanglam ah an riak. Cutawkw ihsin Jazer ah an hung feh ih,
- ⁶Gilead le Hit ramsung Kadesh ah an hung thleng. Cule Dan an hung thlen hnuah cutawkw ihsin nitraknak lamah an her-aw ih Sidon an va thleng.
- ⁷Cuih hnuah ralhruang ih kulh mi khawpi òai-ar khua ah an vung feh ih cutawkw ihsin Hiv khawpi pawl le Kanaan khawpi pawl ah an thleng. A netabik ah Judah ram thlanglam bikih a ummi Beersheba khua an thleng.
- ⁸Cuticun an ram pumpuluk an tlawng òheh ih thla kua le ni kul an rei hnuah Jerusalem khua ah an kir.
- ⁹Siangpahrang hnenah, öRaldo dingin hriamnam a keng theitu mipa cu Israel ram ah thawng zariat an um ih, Judah ram ah thawng zanga an um,” tiah an va sim.
- ¹⁰Sikhalsehla cutiuh mipum siarnak an tuah ngah tikah, David cu a thin a nuam lo ngaingai ih Bawipa ih hnenah, öThil sualzet ka tuah zo a si. Maw Bawipa, ka sualnak i ngaidam hram aw. Aatthlakza ka tuah a si,” tiah a dil.
- ¹¹⁻¹²Cutikah David ih puithiam a òuantu, profet Gad hnenah Bawipaih òongkam cu a ra thleng ih, öDavid ih hril dingah thil pathum ka pek. Pakhatkhat hril-aw sehla a parah ka kimter ding, tiah David va sim aw,” a ti. A thaizing David a thawh tikah,
- ¹³profet Gad cu a hnenah a ra thleng ih Bawipa ih òongmi cu a ra sim. öHi pathum lakah khuiso na hril ding? Na uk sung hmuahhmuah ah paam kum thum sung thlen maw? Asilole na ral pawl hnen ihsin thlathum sung tlan rero maw? Asilole na ram sungih ni thum sung pulhnat thlen so na hril sawn ding? òhatein ruatta awla, Bawipa hnenih va sim kir dingah thu i let aw,” tiah a ti.



¹⁴Cutikah David in, öKa mang a bangtuk aw! Sikhalsehla minung kut sungih thlen hnak cun Bawipa ih kut sungah thleng ninglaw! Ziangahtile Bawipa cu mi zaangfah thiam a si,” a ti.

¹⁵CuruangahBawipa in Israel ram sungah a cuih zing ih thokin a tiamkammi tikcu tiang pulhnat a tlunter. Israel ram pumpuluk ah Israel mi thawng sawmsarih an thi.

¹⁶Cule Bawipa ih vancungmi in Jerusalem khua a siatsuah zik tikah, Israel mi hrem nawn lo dingin Bawipa cu a thinlung a thleng-aw sal ih mi a that rerotu vancungmi hnenah cun, öBang aw! Tawk thlang seh,” tiah a ti. Culai fangah vancungmi cu Jebus mi Araunah ih fang cilnak puum kiangah a um.

¹⁷Cule Israel mi a that rerotu vancungmi cu David in a hmuh tikahBawipa ih hnenah, öA mawhtu cu keimah ka si. Thilsual a tuahtu cu keimah ka si. Hi mizonzai na milai pawl in ziang sualnak so an tuah? Na hremnak cu keimah le ka innsang parah thleng sawnseh,” tiah a ti.

¹⁸A cuih ni ah profet Gad cu David hnenah a va feh ih, öAraunah ih fang cilnak puum ah hung feh awla Bawipa ih hrangah biakòheng hung dawl aw,” tiah a ti.

¹⁹Gad ih simmi Bawipa ih thupek cu David in a ngai ih a hung feh.

²⁰Cule Araunah in a vun zoh tikah siangpahrang bawipa le a kuthnuai ih bawi pawl an hun rero kha a vun hmu. Cuvete in a feh ih David ih hmaiah leilung dai in a kun ih,

²¹öMaw siangpahrang bawipa, ziangah so kei na salpa hi i ra len?” tiah a rak sut. Cutikah David in, öMi tampi an thihnak pulhnat hi a reh theinak dingah na fang cilnak puum hi lo lei tahratin Bawipa ih hrangih biakòheng dawl ka duh ruangah ka ra a si,” tiah a ti.

²²Araunah in, öMaw siangpahrang bawipa, na òul mi hmuahhmuah lak awla Bawipa ih hnenah cun pe aw. Biakòheng parih mei-ur thawinak hrangah hinah cawcang an um. Cun tih ding zanthing ah caw hngawngkol le fang cilnak zial pawl an um,” a ti.



²³Araunah in a neihmi hmuahhmuah cu siangpahrang hnenah a pek ih, “Bawipa na Pathian in na thawinak cu lo sang hram seh,” tiah a ti.

²⁴Asinain siangpahrang bawipa in, öAsilo, a man ka lo pe thluh ding. A man zianghman ka pek lomi cu Bawipa ka Pathian hnenih thawinak ah ka pe lo ding,” a ti. Cule Araunah ih puum le cawcang cu ngun tangka sawmnga in a lei.

²⁵Cutawkah biakòheng cu a dawl ih mei-ur thawinak le remnak thawinak cu Bawipa ih hnenah a pek. Cuticun Bawipa in a thlacamnak cu a ngai ih Israel ram sungih pulhnat cu a reh.



1 Siangpahrang

1 Siangpahrang 1

David A Tar Zo

¹Siangpahrang David cu a tarzet zo ih puan an thua rero naón a khua a hlum thei lo.

²Curuanga a kuthnuai ih bawi pawl in, öSiangpahrang bawipa, na hnenih um dingah le a lo tuamhlawmtu dingah fala pakhat kan hawl pei. Na hnenah a it pei ih na khua a hlum ding,” tiah an ti.

³Israel ramsung hmuahhmuah ah fala mawi an hawl ih Shunem khua ah Abishag timi fala an hmu ih siangpahrang hnenah an rak keng.

⁴Abishag cu fala mawizet a si ih siangpahrang bawipa cu òhatein a zoh ih a tuamhlawm. Asinain siangpahrang bawipa cun nupi vekin a ihpi lo.

Adonijah In Siangpahrang A Cuh

⁵⁻⁶Absalom a thih hnuah David le Haggith ih fapa Adonijah cu a nungmi lakah fapa upa bik a si. Mi piangzet a si ih siangpahrang can a tum ringring mi a si ih öSiangpahrang ka si dingù a ti òheu. Asinain ziangthu hmanah David in a kawak dah lo. Adonijah in amah ih hrangah rang le rangleng pawl a ret ih, amah kilvengtu dingah minung sawmnga a ret.

⁷Adonijah in Zeruah fapa Joab le puithiam Abiathar tla a tong ih annih khal in a tummi cu an lungkimpì. (Zeruah cu Joab ih nu a si.)

⁸Asinain puithiam Zadok, Jehoiada fapa Benaiah, profet Nathan, Shimei, Rei le David kilvengtu ralkap pawl cu Adonijah lamah an òang lo.

⁹Voikhat ah Adonijah in Enrogel tikhur kiangih a ummi Roheleth Lungpi an timi hmunah thawinak a pek ih tuu le caw le a thau zetmi caw faate tampi a that ih, rawl ei dingah a unau dang pawl le siangpahrang David kuthnuai ih bawi pawl a sawm thluh.

¹⁰Asinain a nau Solomon le profet Nathan le Benaiah cu a sawm lo. Siangpahrang kilvengtu pawl khal zohman a sawm lo.

Solomon Siangpahrang A Cang



¹¹Cule Nathan cu Solomon ih nu Bathsheba hnenah a feh ih, öHaggith fapa Adonijah siangpahrang a cang zo a si tihi na thei zo lo maw? Cuih thu cu siangpahrang David in zianghman a thei lo.

¹²Nangmah ih nunnak le na fapa Solomon ih nunnak na hum duh a si ahcun na tuah dingah thu ka lo sim ding.

¹³Siangpahrang David hnenah zamrangte in va feh awla a hnenah, öMaw Siangpahrang bawipa, ka fapa Solomon cu nangmah ih ai-awhtu si dingah thu i kam zo a si lo maw? Ziangtin so atu ah Adonijah sawn siangpahrang ih a can riangri?ó tiah va ti aw.

¹⁴Cuti ih siangpahrang bawipa na biak laiah cun keimah khal ka rung lut ding ih na thusimmi a dik a si tinak ka ra sim ve ding,” tiah a ti.

¹⁵Curuangah Bathsheba cu siangpahrang ihnak khaan ah David tong dingah a feh. David cu a kum a upa zet thlang a si ruangah Shunem mi falanu Abishag cun a rak tuamhlawm rero.

¹⁶Bathsheba cu Siangpahrang David hmaiah a kun ih David in, öZiang so na hai?” tiah a rak sut.

¹⁷Cutikah Bathsheba in, öSiangpahrang bawipa, ka fapa Solomon cu nangmah ih ai-awhtu siangpahrang si dingah Bawipa na Pathian hmin saal in thu na kam zo a si.

¹⁸Sikhalsehla atu-ah Adonijah siangpahrang a cang zo ih nang in cuih thu cu zianghman na thei lo.

¹⁹Caw tampi le tuu le a thaumi caw faate tampi that in thawinak a pek ih, rawl eitlangnak ah na fapa pawl, puithiam Abiathar le ralkap hotu bawi Joab pawl a sawm a si. Asinain na fapa Solomon cu a sawm lo.

²⁰Maw Siangpahrang bawipa, nangmah hnuah zoso siangpahrang a òuan ding ti theih duh ah, ziangtikah so siangpahrang bawipa in thu in than ding tiah Israel mi hmuahhmuah in nangmah lawng an lo zoh a si.



²¹Na simta lo a si ahcun, na thih hnuah keimah le ka fapa Solomon cu mi zuarthlaitu tlukah in tuah ding a si,” a ti.

²²Cutiuh a òong rero lai ahcun,

²³profet Nathan a ra thleng, tiah siangpahrang bawipa cu an sim. Cule Nathan cu a vung lut ih, siangpahrang hmaiah cun a kun ih,

²⁴siangpahrang bawipa cu, öMaw Siangpahrang bawipa, Adonijah cu nangmah ai-awh dingah na than zo maw si?

²⁵Tuih sunah thawinak hmunah a feh ih caw tampi le tuu le a thaumi caw faate tampi that in thawinak a pek; na fapa pawl, na ralkap hotu bawi Joab le puithiam Abiathar a sawm. Atu-ah hin rawl einak puai an tuah ih, öSiangpahrang Adonijah a nunkhua sauseh,ó tiah an au ciamco.

²⁶Asinain keimah le, puithiam Zadok le, Benaiah le, Solomon cu in sawm lo.

²⁷Na kuthnuai bawi pawl hman nangmah ih ai-awhtu zo a si ding ti na sim hrih lo ih hibangtuk thil an tuah hi siangpahrang bawipa nangmah ih lungkimmi a si maw?” tiah a ti.

²⁸Cutikah Siangpahrang David in, öBathsheba hei ko sal uh,” a ti. Bathsheba cu a rung lut ih David ih hmai ahcun a ding.

²⁹Cule Siangpahrang David in Bathsheba hnenah, öHarsatnak a phunphun ihsin i humhimtu Bawipa hmin saal in thu ka lo kam a si:

³⁰Na fapa Solomon cu keimah ai-awhtu siangpahrang a si ding, tiah Israel ih Pathian Bawipa hmin saal in thu ka lo kam cia mi cu tuih sunah ka kimter ding,” tiah a ti.

³¹Cutikah Bathsheba cu a kun ih, öSiangpahrang ka bawipa cu a nunkhua sau hram seh,” tiah a ti.

³²Siangpahrang David in Zadok, Nathan le Benaiah ko dingin thu a pek. An ra thleng ih,

³³an hnenah, öKa kuthnuai ih bawi pawl thawn feh uhla ka fapa Solomon cu ka rang parah toter uhla, Gihon Tivate ah vun thlun uh.



³⁴Cutawkah puithiam Zadok le profet Nathan in Solomon cu Israel siangpahrang ah hriak nan culh pei. Cule tawtawrawt nan tum pei ih, öSiangpahrang Solomon a nunkhua sau hram seh,ó tiah nan au pei.

³⁵Cun hitawh ah nan hun thlun sal pei ih ka siangpahrang tokham parah a to pei. Solomon cu Israel le Judah uktu dingih ka hril zomi a si ruangah keimah ai-awhtu a si pei,” tiah a ti.

³⁶Cutikah Jehoiada fapa Benaiah in, öNa sim vekin tuah a si pei.Bawipa na Pathian in hngetter hram seh.

³⁷Bawipa Pathian cu nangmah siangpahrang bawipa hnenih a um vekin Solomon hnen khalah um hramsehla, a uknak cu nangmah ih uknak hnak hman in òhangso sin hram seh,” tiah a ti.

³⁸Cule Zadok le Nathan le Benaiah le siangpahrang kiltu ralkap pawl in Solomon cu Siangpahrang David ih rang parah an toter ih Gihon Tivate ahcun an vun fehpi.

³⁹Puanthlam thianghlim sung ihsin a rak kenmi olif hriak dur cu Zadok in a lak ih Solomon hriak a culh. Cuthluh in tawtawrawt an tum ih an zatein, öSiangpahrang Solomon a nunkhua sau hram seh,” tiah an au.

⁴⁰Siangpahrang Solomon cu an zatein siangpahrang inn ah an hun thlun sal ih, phirivau tum phah in, lungawi aipuang in an au ciamco ih cuih an thawmvang ruangah leilung tiang a hnin òheh.

⁴¹Adonijah le a sawmmi pawl in an rawl ei an òheh zawng ah cuih thawmvang cu an thei. Joab in tawtawrawt tummi cu a theih tikah, öKhawsung ih thawmvang cu ziangso a si?” a ti.

⁴²A òong hman a cem hlanah puithiam Abiathar ih fapa Jonathan a ra thleng. Cule Adonijah in Jonathan hnenah cun, öRung lut aw. Nang cu rinsantlak na si ih thu òha na rak keng hmang ding,” a ti.

⁴³Jonathan in, öThu òha a si lo. Siangpahrang bawipa David in Solomon cu siangpahrang ah a tuah zo.



⁴⁴David in Zadok le Nathan le Benaiah le siangpahrang kiltu ralkap pawl a thlah ih Solomon an thlun. Siangpahrang ih rang an toter ih,

⁴⁵Gihon Tivate ah Zadok le Nathan in hriak an culh. Cule an kir ih mi hmuahhmuah lungawi in an au ih khawpi sung cu a buai celcel a si. Nan theih mi cu cuih thawmvang a si.

⁴⁶Solomon cu siangpahrang a si zo.

⁴⁷Cuih tlunah siangpahrang kuthnuai ih bawi pawl siangpahrang David hnenah an feh ih upatnak an pek hnuah, ðNa Pathian in Solomon cu nangmah hnaki hminthang deuh ah tuah hram seh. A uknak cu nangmah ih uknak hnakin òhangso hram seh,ó an ti. Cule Siangpahrang David cu Pathian upat in a ihkhun parah a lu a kun ih,

⁴⁸ðKa sungsuak ka faate pakhat cu keimah ai-awhtu siangpahrang ih a tuah ruangah le cumi hmuta ding ih ka nunnak i zuah ruangah Israel ih Pathian, Bawipa cu thangòhat in umseh,ó tiah thla a cam,” tiah a ti.

⁴⁹Cutikah Adonijah ih rualpi pawl cu thinphang in an pok ih anmah ih duhnak ciarah an tlung.

⁵⁰Adonijah khal Solomon a òih ruangah a thin a phang ih Puanthlam Thianghlim sungah a feh ih biakòheng ki pawl a va pom.

⁵¹Adonijah in Solomon a òih ruangah biakòheng ki a pom ti kha Siangpahrang Solomon an sim. Adonijah in, öHmaisabik ah, keimah that lo dingin Siangpahrang Solomon in ka hnenah thu kamseh,” tiah a ti ih cumi khal Siangpahrang Solomon hnenah an sim.

⁵²Cutikah Solomon in, öKa hnuai ih a dor a si ahcun a lu parih samphang khat hman dai a si lo pei. Asinain ka hnuai ih a dor lo ahcun a thi pei,” tiah a ti.

⁵³Cule Siangpahrang Solomon in Adonijah cu a ko ih biakòheng ihsin an va hruai. Adonijah cu a ra ih siangpahrang hmaiah cun a kun. Solomon in, öInn ah va tlung aw,” a ti.



1 Siangpahrang 2

David In Solomon Thu A Cah

- ¹David cu a thihnak tikcu a nai thlang ih a fapa Solomon a ko ih thu a cah:
- ²ÖKei cu ka thi thlang ding. Ka thih hnuah ralòhazet le pacang bang in um awla,
- ³Bawipa na Pathian ih thupekmi pawl cu tuah aw. Moses Daan sungih ngan vekin, Bawipa ih Daan le thupekmi hmuahhmuah cu thlun awla, cuticun na thil tuahmi hmuahhmuah ah le na fehnak kipah na hlawh a tling ding.
- ⁴Bawipa in ka hnenah, ðNa tesinfa pawl in ka thupekmi an thinlung le an thazaang zate thawn an thlun a si ahcun Israel ram an uk ringring dingó tiah thu i kam a si. A Daan le a thupekmi pawl na thlun a si ahcun Bawipa in a thukamnak cu a kimter ding.
- ⁵ÖCuih tlunah thil dang na theih dingih ka duhmi cu Joab ih i ti daan hi a si. Israel ralkap pawl hotu, Ner fapa Abner le Jether fapa Amasa cu Joab in a that a si. Ral an do laiuh mi an thahmi phulak in ral um nawn lo hnuah an thisen a luanter. Mawhnak a nei lomi a thah ih, a taikhap le a kedam ah thisen a hnih ruangah, mimawh a si.
- ⁶Curuangah ruat òha awla, daitein tar thih ih a thih tiang cu na zuah lo pei.
- ⁷ÖAsinain Gilead mi Barzillai ih fapa pawl cu òhatein na zoh pei. Ziangahtile na u Absalom òih ih ka tlan laiah i zaangfahtu an si.
- ⁸ÖCule Benjamin ram Bahurim khua ih Gera fapa Shimei khal na hngilh lo dingah ka duh. Mahanaim ka thlen ni ah nasa zetin i cam ciamco. Asinain Jordan Tiva ka thlen tikah i rak hmuak ih amah cu that lo dingah Bawipa hmin saal in thu ka kamta a si.
- ⁹Sikhalsehla cuti men cun na luatter lo pei. Thuruat thiam na si ih that lo cun na zuah hrimhrim lo pei,” a ti.

David a Thi

- ¹⁰Cuih hnuah David cu a thi ih Jerusalem ah an phum.



¹¹Israel ram kum sawmli sung a uk. Hebron in kum sarih sung a uk ih Jerusalem in kum sawmthum le kum thum a uk.

¹²David ih ai ah a fapa Solomon siangpahrang a cang ih a ram cu hngetzet in a uk.

Adonijah A Thi

¹³Cule Adonijah cu Solomon nu Bathsheba hnenah a leng. Adonijah ih nu cu Haggith a si. Bathsheba in Adonijah hnen ah, “öThu òha in na ra leng maw?” tiah a sut. Adonijah in, “öAsi, thuòha in ka ra.

¹⁴Thil pakhat dil duhmi ka lo nei,” a ti. Bathsheba in, “öZiang so a si?” tiah a sut.

¹⁵Cutikah Adonijah in, “öSiangpahrang cang zo ding ka si ih, Israel mi khal in siangpahrang a si ding, tiah in rak zum ti cu na thei. Asinain zumnak vekin thil a cang lo ih Bawipa ih lungkimnak in ka nau Solomon sawn siangpahrang a cang.

¹⁶Cu a si ruangah thil pakhat ka lo dil duh ih i el hram hlah aw,” tiah a ti.

¹⁷Bathsheba in, “öZiang so a si? I sim hnik!” a ti. Adonijah in, “öShunem mi fala Abishag cu ka nupi dingah Siangpahrang Solomon i biak sak aw, nang cu a lo el lo ding tiah ka zum,” a ti.

¹⁸Cutikah Bathsheba in, “öA tha! Siangpahrang ka lo ton sak ding,” tiah a ti.

¹⁹A tivek in Bathsheba cu a feh ih Adonijah ai-awh in siangpahrang a va tong. A nu a rat kha a hmuh tikah siangpahrang Solomon cu a ding ih a nu ih hmaiah cun upatnak in a lu a kun. Cuih hnuah a siangpahrang tokham ah a to ih, a nu cu a vorhlah ah tokham dang pakhat parah a to.

²⁰Cule a nu in, “öThil pakhat ka lo dil duh ih i el siang hlah aw,” a ti. “öZiang so a si, ka nu? Ka lo el lo ding,” a ti.

²¹A nu in, “öAbishag hi na u Adonijah ih nupi ah coter aw,” tiah a ti.



²²Cutikah siangpahrang in, öZiangah so Adonijah ih hrangah Abishag cu i dil? A hrangah siangpahrang tokham tla hi dil lawlawta he! Adonijah cu ka u a si ih puithiam Abiathar le Joab tla amah ih hnenah an òang a sisi!” tiah a ti.

²³Cule Solomon in, ” Adonijah in himi i dil ruangah amah ih nunnak in a kuan pei. A nunnak in a kuan lo a si ahcun Pathian in keimah i that seh.

²⁴Ka pa David ih tokham parah Bawipa in hngetzet in i toh zo. Bawipa in a thukamnak a kimter ih uknak cu keimah le ka tesinfa pawl hnenah in pek zo a si. Curuangah a nungmi Pathian hmin saal in thukamnak ka tuah: Tuih sunah Adonijah cu a thi pei,” tiah a ti.

²⁵Curuangah Siangpahrang Solomon in Benaiah hnenah thu a pek ih, Benaiah cu a feh ih Adonijah a va that.

Abiathar An Dawi, Joab A Thi

²⁶Cule Siangpahrang Solomon in puithiam Abiathar hnenah, öNa khua le na ram Anathoth ah tlung aw. Thi tlak na si naón ka pa David hnenih na um laiah Bawipa ih Thukham retnak Kuang kiltu na rak si ih, ka pa ih harsatnak hmuahhmuah a tuarpitu na si ruangah atu ahcun ka lo that lo ding,” tiah a ti.

²⁷Solomon in Abiathar cu Bawipaih puithiam hna a òuannak ihsin a dawih ih, cuticun Bawipa in Shiloh ah puithiam Eli le a tesinfa pawl thu a rak phuannak a kimter a si.

²⁸Cuih thu cu Joab in a rak thei. (Joab cu Absalom òantu a si lo naón Adonijah òantu a si.) Curuangah Bawipa ih Puanthlam ah a tlan ih biakòheng ki pawl cu a va pom.

²⁹Siangpahrang Solomon hnenah, Joab cu Bawipa ih Puanthlam ah a tlan ih biakòheng kiangah a um, ti thu a than tikah Solomon in Joab hnenah mi a thlah ih biakòheng ih a tlannak thu an va sut. Joab in, öSolomon ka òih ruangah Bawipahnenah ka tlan a si,” tiah a ti. Cutikah Joab that dingin Solomon in Benaiah a thlah.

³⁰Benaiah cu Bawipa ih Puanthlam ah a va feh in Joab hnenah, öSiangpahrang in ra suakseh a lo ti,” tiah a ti. Cutikah Joab in, öKa suak lo



ding. Hinah ka thi sawn ding,” a ti. Benaiah cu siangpahrang hnenah a va kir ih Joab ih òongmi cu a va sim.

³¹Cutikah Solomon in, öJoab ih òongmi vekin tuah aw. That aw la phum aw. Cuti cun Joab in mawhnak nei lo minung pahnih a thah ruangah keimah le ka tesinfa pawl cu mawhphurtu kan si nawn lo ding.

³²Ka pa David ih theih loin mi a thah ruangah Bawipa in Joab parah phuba a la ding. Joab in amah hnakih a òha deuh mi minung pahnih, mawhnak nei lomi, Israel ralkap hotu Abner le Judah ralkap hotu Amasa a that a si.

³³A thahmi pawl ih thisen cu Joab le a tefa sin pawl ih parah kumkhua in a tla ding. Sikhalsehla siangpahrang tokham parih a totu David ih tesinfa pawl parah cun Bawipa ih thlawsuahnak cu kumkhua in a thleng ding a si,” a ti.

³⁴Curuangah Benaiah cu Bawipa ih Puanthlam ah a va feh ih Joab cu a that hnuah hramlakah amah ih inn ah a phum.

³⁵Cule siangpahrang in Joab ai ah Benaiah cu ralkap hotu bawi ah a tuah ih Abiathar ai ah Zadok kha puithiam ah a tuah.

Shimei Thihnak

³⁶Siangpahrang Solomon in Shimei a ko ih a hnenah, öNa hrangah Jerusalem ahhin inn sak aw. Hinah um awla hi khua ihsin khui hmanah feh hlah aw.

³⁷Na suak ih Kidron Tivate na lan a si ahcun na thi ding. Cutikah mawh phurtu cu nangmah na si ding,” tiah a ti.

³⁸Cutikah Shimei in, öA òha, Siangpahrang Bawipa; na sim vekin ka tuah ding,” tiah a ti. Cuticun Jerusalem ah reipi a um.

³⁹Sikhalsehla kum thum hnuah Shimei ih sal pahnih cu Gath siangpahrang, Maakah fapa Akhish hnenah an tlan. Gath ramah a sal pahnih an um ti Shimei in a theih tikah,

⁴⁰a laak cu a kung a dam ih a sal hawl dingah Gath siangpahrang Akhish hnenah a feh. A sal pawl cu a va hmu ih a kirpi hai.

⁴¹Shimei ih thil tuahmi cu Solomon in a theih tikah,



⁴²Shimei cu a ko ih a hnenah, öJerusalem taan lo dingin thu ka lo kamter ih, na taan a si ahcun na thi ding, tiah ralrinnak fiangtein ka lo pek. Na lung a kim ih ka sim vekih thlun dingah i kamta a si lo maw?

⁴³Ziangah so na thukam mi na bal ih ka thupekmi cu na thlun lo?

⁴⁴Ka pa David parih thilsual na tuahmi hmuahhmuah na thei òheh a si. Hi ruangah hin Bawipa in a lo hrem ding.

⁴⁵Sikhalsehla Bawipa in kei cu i thlawsuah ding ih David uknak cu kumkhua in a hngetter ding,” tiah a ti.

⁴⁶Siangpahrang in thu a pek ih, Benaiah a feh ih Shimei cu a that. Solomon ih uknak cu a hnget sinsin.

1 Siangpahrang 3

Solomon In Fimnak A Dil

(2 San. 1.3-12)

¹Solomon in Izipt siangpahrang fanu a òhit ih cuticun Izipt siangpahrang thawn òantlangnak cakhen a tuah. A nupi cu a hruai ih, a siangpahrang inn, Bawipa ih Biakinn, le khawpi kulhnak phardawl a sak òheh hlantiang David Khawpi ah a umter.

²Bawipa ih hrangah Biakinn sak hrih lo a si ruangah, senpi pawl cu hmun dangdang biakòheng ah thawinak an pek.

³Solomon in Bawipa cu a duhdawt ih a pa David ih daan pekmi pawl cu a thlun. Asinain biakòheng dangdang khalah òilva pawl a that ih thawinak a pek vivo.

⁴Voikhat ah Solomon cu Gibeon ah thawinak pek dingah a feh. Ziangah tile Gibeon cu hminthang bik biakòheng umnak a si. Cutawk ah mei-ur thawinak cu a thawng a za in a rak pek zo.

⁵Cuih zan cu a mangah Bawipa a hnenah a lang ih Bawipa in, öKa lo pek dingah ziangso na duh?” tiah a sut.

⁶Cutikah Solomon in, “Bawipa, ka pa David na salpa, hnenah cun na duhdawtnak catbaang loin na langter ih na hmaika ah rinsantlak le òhazet le



felzet in a nung a si. Amah na duhdawtnak cu a cat cuang loih tuihsun khalah na langter ih amah ai ah a fapa cu ram uktu ah na tuah.

⁷Maw Bawipa, mino ka si hrih ruangah ram uknak thu zianghman ka thei lo naón, ka pa aiah siangpahrang i cangter.

⁸Atu-ah na ta dingih na hrilmi na mipahun, zohman ih siar cawk lomi minung lakah ka um.

⁹Curuangah hi na minung pawl òhazet le dingzet ih ka uk theinak dingah le a òha le a sia ka thleidan theinak dingah ka òulmi fimnak i pe aw. Culo ahcun hitluk a tammi na minung hi ziangtinso ka uk thei ding?” tiah a ti.

¹⁰Cumi a theih tikah Bawipa cu a lung a awi ngaingai ih,

¹¹Solomon hnenah cun, öNun saunak le lennak le na ral pawl thihnak dil loin, na minung pawl dingteih uk theinak ah fimnak i dil ruangah,

¹²na dil vekin ka lo pe ding. Fimnak le theihthiamnak ka lo pe ding ih nangmah hlanah siseh nangmah hnuah siseh nangmah vekih fimnak le theihthiamnak a neitu zohman an um lo ding.

¹³Na dil lomi khal ka lo pe cih ding: Na nunsung hmuahhmuah ah lennak le hminthannak na nei ding ih zovek siangpahrang hman in an lo bang lo ding.

¹⁴Cun na pa David vekih ka thu i thlun ih ka thukham le ka daan pekmi pawl na tuah a si ahcun na nunnak khal ka sauter ding a si,” tiah a ti.

¹⁵Solomon cu a hung òhang ih Pathian in a mangah thu a sim kha a thei. Cule Jerusalem ah a feh ih Bawipa ih Thukam Kuang hmaiah a ding ih Bawipa ih hnenah mei-ur thawinak le remnak thawinak a pek. Cuih hnuah a kuthnuai ih hnaòuantu pawl hrangah rawl eitlangnak puai a tuah sak.

Solomon In Thuharsa A òhen

¹⁶Voikhat ah hlawhhleng nunau pahnih Siangpahrang Solomon hmaiah an ra thleng.



¹⁷Nunau pakhat in, öMaw siangpahrang bawipa, hi nunau nu le keimah cu inn pakhat ah kan um. Cuih innih kan um laiah cun faate ka hring ih mipa a si.

¹⁸Nau ka neih hnu ni thumnak ah anih khal in faate a hring ih mipa a si ve. Cuih inn ahcun midang zohman an um lo. Kanmah pahnih lawng kan si.

¹⁹Zan khatah a fapa te cu a nen pang ih a thi.

²⁰Cule zan ahcun a tho ih ka ihthat sungah ka naute cu ka hnen ihsin a lak ih a ihkhun ah a ret. Cule a thimi a fapa cu ka ihkhun ah a ret.

²¹A thaizing zingpintah ka tho ih ka faate cu pawhte fawh ka tum tikah a thi ti kha ka hmu. Òhateih ka zohsal tikah a thimi cu ka faate a si lo ti kha ka thei,” a ti.

²²Cutikah a dang nunau nu in, öAsilo! A nungmi hi ka faate a si ih, a thimi kha na fa a si,” tiah a ti. A hmaisatu nunau nu in, öSi hlah ee! A thimi hi na fa a si ih a nungmi kha ka fa a si,” a ti ve. Cuticun siangpahrang hmaiah cun an el-aw rero.

²³Siangpahrang Solomon in, öNan pahnih in a nungmi fa cu ka fa a si nan ti veve ih a thimi cu ka fa a si lo, nan ti veve,” a ti ih,

²⁴ralnam run keng dingah thu a pek. Ralnam cu an run ken tikah,

²⁵Solomon in, öA nungmi naute hi òhen hnih ah òhen awla, hi nunau nu pahnih hnenah òhen khat veve pe aw,” tiah a ti.

²⁶Cutikah a nu ngaingai a si mi nunau nu cun, a fapa hrangih duhdawtnak a neih ruangah siangpahrang hnenah, öMaw Siangpahrang bawipa, naute cu that hram hlah aw. Hi nu hnenah pe sawn aw,” a ti. Asinain a dang nunau nu cun, öZohnen hmanah in pe hlah. Òhen hnih ahcun òhen aw,” tiah a ti.

²⁷Cutikah Solomon in, öNaute cu that hlah. Pakhatnak nunau nu hnenah pe aw. A nu a si,” a ti.



²⁸Solomon thuòhennak cu Israel mi pawl in an theih tikah dingteih thu òhen thiamnak cu Pathian in a pek a si, ti an thei ih Solomon cu an upat ih an òihzah ngaingai.

1 Siangpahrang 4

Solomon Kuthnuai Ih Bawi Pawl

¹Solomon cu Israel ram pumpi uktu siangpahrang a si ih,

²a tanglam pawl hi a kuthnuai ih bawi pawl an si: Zadok fapa Azariah cu puithiam a si.

³Shisha fapa pawl Elihoref le Ahijah cu sungòuan an si ih Ahilud fapa Jehoshafat cu Acozah Cazin Khumtu a si.

⁴Jehoiada fapa Benaiah cu ralkap hotu bawi a si. Zadok le Abiathar cu puithiam an si.

⁵Nathan fapa Azariah cu ramòhen uktu pawl hotu a si. Nathan fapa puithiam Zabud cu siangpahrang ruahnak petu a si.

⁶Ahishar cu Siangpahrang inn hnaòuantu pawl hotu a si. Abda fapa Adoniram cu hranhram ih hnaòuan fialmi pawl hotu a si.

⁷Solomon in Israel ramòhen hleihnih uktu bawi hleihnih a ret. Anmah in siangpahrang le a innsang pawl hrangah an ramòhen ciar ihsin rawl an run phurh ih uktu pakhat in kum khat sungah thlakhat hrang ciar òuanvo lakin rawl an phurh.

⁸A thuailam pawl hi cuiah bawi pawl le an hnaòuannak ramòhen pawl ih hmin an si: Efraim tlangpar ram uktu cu Benhur a si.

⁹Makaz, Shaalbim, Beth Shemesh, Elon le Beth Hanan khawpi pawl uktu cu Bendeker a si.

¹⁰Arubboth le Sokoh khawpi pawl le Hefer ram hmuahhmuah a uktu cu Benhesed a si.

¹¹Dor ram a pumpi in a uktu cu Solomon fanu Tafath a òhitu Benabinadab a si.



¹²Taanak le Megiddo khawpi pawl le Jezreel khua ih thlang, Bethshan le Zarethan khua kiangih a ummi ram hmuahhmuah, Abelmeholah le Jokmeam khua tiangin a uktu cu Ahilud ih fapa Baana a si.

¹³Gilead ramih Ramoth khua le Manasseh ih fapa Jair hrin ih Gilead kiangkap ih khawte pawl le Bashan ram sungih Argob ram thawn a zate in, phardawl thawn kulhmi le dar kothrolh ih kalhmi khawpi sawmruk uktu cu Bengeber a si.

¹⁴Mahanaim peng uktu cu Iddo ih fapa Ahinadab a si.

¹⁵Naftali ram uktu cu Solomon ih fanu pakhat Basemath òhиту Ahimaaz a si.

¹⁶Asher ram le Bealoth khua uktu cu Hushai ih fapa Baana a si.

¹⁷Issakhar ram uktu cu Paruah ih fapa Jehoshafat a si.

¹⁸Benjamin ram uktu cu Ela ih fapa Shimei a si.

¹⁹Amor siangpahrang Sihon le Bashan siangpahrang Og ih rak ukmi Gilead ram uktu cu Uri ih fapa Geber a si. Hi ram uktu hleihnih pawl ih tlunah ram pumpi uktu bawi pakhat a um.

Solomon Ukmi Ram A òhangso

²⁰Judah le Israel ram sungih a ummi minung pawl cu tiffinriat kapih vunnel zat in an tam. An ei an in ih an nun a nuamzet.

²¹Solomon ih ukmi ram cu nisuahnak lamah Eufrates Tiva in nitraknak lamah Filistin ram tiang, thlanglam ah Izipt ramri tiang a kau. A uksung mi pawl in siah an pek ih Solomon a dam sung hmuahhmuah ah amah riantu an si.

²²Solomon in rawl ei dingah nitin a hai mi pawl cu, a dip zetmi sangphut haan za le sawmnga, le fang haan zathum;

²³cawm thaumi caw pahra, hramlak ih a tlangmi caw kul, tuu zakhat le zukneng, sakhi, zaatum le erh thaumi ar tla an si.

²⁴Solomon ih ukmi ram cu Eufrates Tiva in nitraknak lam hmuahhmuah, Eufrates Tiva kapih ummi Tifsah ihsin nitraknak lamah Gaza khawpi tiang a



si. Eufrates Tiva in nitlaknak lamih a ummi siangpahrang pawl cu Solomon ih ukmi an si òheh ih, a kiangkap ih ramdang pawl thawn remte in an um.

²⁵A dam sungah cun Judah mi le Israel mi pawl cu hngam zetin an um ih innsang hmuahhmuah in sabit kung le theipi kung pawl anmah ih ta an nei ciar a si.

²⁶Solomon in a ranginn sungah raldonak rangleng hnuktu rang thawng sawmli a nei ih rang ralkap hrangah rang thawng hleihnih a nei.

²⁷A kuthnuai ih ramòhen uktu bawi hleihnih pawl in, an òuanvo neihnak thla khat sung ciarah, Siangpahrang Solomon le a inn sungih rawl eitu hmuahhmuah hrangah an ei ding rawl an tawlrel sak. An òulmi hmuahhmuah kimtein an pek.

²⁸Cuih bawi pawl in a thla a thla in, a òul tik pohpoh ah barli fang le hrampi cu, rangleng hnuktu rang pawl le hnaòuantu òilva pawl hrangah an pek ringring a si.

²⁹Pathian in Solomon cu fimnak le theihthiamnak a pek ih a fimthiamnak cu tah cawk lo a si.

³⁰Solomon cu nisuahnak lam mifim pawl hnakin a fim sawn ih Izipt mifim pawl hnak khalin a fim sawn.

³¹Minung hmuahhmuah lakah mifim bik a si. Ezrah mi Ethan hnakin le Mahol fapa Heman, Kalkol, le Darda pawl hnakin a fim sawn. An kiangkap ram kipah a hmin a thang.

³²Phungthluk thawngthum le hla fing thawngkhat lenglo a phuah.

³³Thingkung le hramkung thuhla a rel ih Lebanon ih a khomi sidar thing le phar parih a kho mi hissop kung pawl ih thuhla tiangin a rel. Ramsa, vate, a bokvak ramsa le nga pawl ih thuhla khal a rel.

³⁴Leilung tlun siangpahrang pawl in Solomon ih fimnak cu an thei ih mi tampi a fimnak ngai dingah a hnenah mi an thlah.

1 Siangpahrang 5



Solomon In Biakinn Sak A Tum

(2 San. 2.1-18)

- ¹Òaiar khua Siangpahrang Hiram cu David ih rualpi òhazet a si. David ih ai-ah a fapa Solomon siangpahrang a cang ti a theih tikah Hiram in Solomon hnenah palai a thlah.
- ²Cule Solomon in Hiram hnenah hiti in thu a cah,
- ³öKa pa David in Bawipa a Pathian hrangah Biakinn sak a duh naón a kiangkap ram pawl thawn an do awk ringring ruangah a sak thiam lo a si, ti cu na rak theih ciami a si. A ral pawl parih nehnak Pathian in a pek hlanah cun Bawipa ih inn saknak cu a um thiam lo.
- ⁴Asinain atu-ah cun Bawipa ka Pathian in himnak i pek ih ka ram sungah daihnak a um. Ral ka nei lo. Do i tumtu khal an um lo.
- ⁵Bawipa in ka pa David hnenah, ðNa ai ih siangpahrang a òuantu na fapa in ka hrangah Biakinn a sak ding, ó tiah thu a rak kam. Atu-ah cuih biakinn cu Bawipa ka Pathian hminthannak ah sak dingin ka ruatcat zo.
- ⁶Curuangah Lebanon ih sidar thing hau dingin na milai pawl rak kuat awla, ka milai pawl thawn an òuantlang pei. Cule na khiah mi vekin na milai pawl ih hlawhman cu ka pe ding. Na theih vekin kei ih milai pawl cu na milai pawl bangtuk in thing hau an thiam lo a si,” a ti.
- ⁷Solomon thucah mi cu Hiram in a theih tikah a lung a awi ngaingai ih, öA makzetmi mipfun uktu siangpahrang si dingah David hnenih hi bangtuk fapa fim a petu Bawipa cu tuihsun ahhin thangòhat si ko seh,” tiah a ti.
- ⁸Cule Hiram in Solomon hnenah hiti in thu a cah, öNa thucahmi ka rak thei ih i dil bangtuk in sidar thing le far thing pawl cu ka lo pe ding.
- ⁹Ka milai pawl in thingtum cu Lebanon ihsin tiffinriat ah an run tholh pei ih puum ih an tuah hnuah tiffinriat kap in na duhnak hmun tiang an run fehpi ding. Cutawkah ka milai pawl in an òemnak hri cu an phoih pei ih na milai pawl in thingtum cu an lak ding. Cule nang in in tuahsak dingmi cu ka milai pawl hrangah tirawl in ngaihtuah sak ve pei,” tiah a ti.



¹⁰Curuangah Hiram in Solomon cu a duhmi sidar thing le farthing pawl cu a pek ih,

¹¹Solomon in kumtin tein Hiram ih milai pawl hrangah sangvut haan thawng za le kul hluangga le olif hriak òha bik pung thawng kul hluan sarìh le za nga a pek.

¹²Bawipa in a thukammi a kimter ih Solomon cu fimnak a pek. Hiram le Solomon karlakah remnak a um ih òangtlang dingin lungkimnak cakhen khal an tuah.

¹³Siangpahrang Solomon in hna òuantu ah Israel ram pumpi sungin minung thawng sawmthum a lak ih,

¹⁴Adoniram cu anmah hotu ah a ret. Cuih minung pawl cu thawnghra in òhen thum ah a òhen ih òhen khat cu a ha a ha in Lebanon ah thla khat, inn ah thla hnìh fingfing in an um.

¹⁵Cuih tlunah tlangpar ramih lungto latu dingah minung thawng sawmriat a ret ih, cuih lungto phurtu dingah minung thawng sawmsarìh a ret.

¹⁶Cuih hna òuantu pawl a khawngtu ah minung thawngthum le zathum a ret fawn.

¹⁷Siangpahrang Solomon ih thupeknak vekin biakinn hram òohnak lungphum hrangah sermi lungto tumpipi òhazet in an lak.

¹⁸Solomon milai, Hiram milai le Byblos khuami pawl in biakinn saknak hrangah lungto an ser ih thing tla an salh.

1 Siangpahrang 6

Solomon In Biakinn A Sak

¹Izipt ram ihsin Israel mi an suah hnu kum zali le sawmriat, Israel ram a uknak kum li kum, thla hnìh thla - Ziv thla ah Solomon in Biakinn sak a thok.

²Biakinn cu a sunglam in pi sawmkua a sau, pi sawmthum a kau ih, pi sawmli le pi nga a sang.



³Biakinn sung vung luhnak ih a ummi khaan cu pi hleinga a sau ih biakinn tia in pi sawmthum a kau.

⁴Biakinn phar ahcun tukvirh an um ih cuih tukvirh ong pawl cu a lenglam ah a fate ih a sunglam ah a tum.

⁵Phar ih lenglam ah, a siirlam le a dunglam ah innkhaan dang dot thum in an sak ih, dot khat cu pi sarh le a hrek fingfing a sang.

⁶Hnuaita bik khaan cu pi sarh le a hrek a kau, a laita khaan cu pi kua a kau ih, tlunta bik khaan cu pi hra le a hrek a kau. Biakinn phar cu dot khat hnu dot khat a tlunta a paa vivo ih, innkhaan zial donnak khansuk pawl cu phar sungih dawl cih òul loin phar parah cun a khan in an khang.

⁷Biakinn saknak lungto pawl cu lungto laknak hmunah ser ciami an si ruangah Biakinn an sak tikah sobul, hreitlung le a dang thir hriamhrei ih tuah le ser rero an òul lo ih thawmvang awn ruri zianghman a um lo.

⁸Innpeh hnuaita bik dot luhnak sangka cu biakinn thlanglam kap in a si ih dot hnihnak le dot thumnak tiang kailawn kel a um.

⁹Siangpahrang Solomon in Biakinn sak cu a òeh. A tlun diphun cu sidar thing in an tuah ih innbo pawl khal sidar thing hli an si.

¹⁰Phar lenglam ih inn khaan dang dot thum a sakmi, pi sarh le a hrek ciar a saangmi cu sidar thing in Biakinn parah cun an hreng.

¹¹Bawipa in Solomon hnenah,

¹²öKa daan le ka thukham pawl na thlun thluh a si ahcun na pa David hnenih ka kammi hmuahhmuah na parah ka kimter ding.

¹³Ka minung Israel mi lakah hi na sakmi Biakinn ahhin ka um ding ih ziangtik hmanah ka dungtun hai lo ding,” tiah a ti.

¹⁴Cuticun Solomon in Biakinn cu a sak òeh.

Biakinn Sunglam Mawiternak

¹⁵Biakinn phar sunglam cu zial ihsin siling tiang sidar thingpheng in an khuh. A zial cu farthing in an don.



¹⁶A sungta khaan, Hmun Thianghlim Bik, timi cu Biakinn sung dunglam bikah a um. Cuih khaan cu pi sawmthum a sau ih, sidar thingpheng in zial ihsin siling tiang an dan.

¹⁷Biakinn khaanpi cu pi sawmruk a sau.

¹⁸Sidar thingpheng par ahcun uum mum le uum par zuk pawl cuangin an ceimawi. Inn sunglam hmuahhmuah cu sidar thing in an khuh òheh ih phar ih lungdawl pawl cu pakhat hman an lang lo.

¹⁹Bawipa ih Thukam Kuang retnak ah sungta khaan cu Biakinn sung dunglam bikah an tuah.

²⁰Hi khaan cu pi sawmthum a kau, pi sawmthum a sau ih, pi sawmthum a sang. A zatein sui in an khuut. Biakòheng cu sidar thingpheng in an khuh.

²¹Biakinn a sunglam cu sui in an khuut; sungta khaan khal sui in khuutmi a si ih a luhnak sangka ahcun sui òhihruai an thlai.

²²Biakinn sunglam cu Hmun Thianghlim Bik khaan le a khaanpi thawn, sui lawnglawng in an khuut a si.

²³Cherubim timi thla nei ramnung lem zuk pahnih cu olif thing in an tuah ih Hmun Thianghlim Bik ahcun an ret. Pi hleinga an sang veve.

²⁴⁻²⁶An pahnih in an tia-aw ih an bangrep fawn. Thla pahnih veve an nei ih an thla pakhat cu pi sarh le a hrek a sau ih khatlam thla zim ihsin khatlam thla zim tiang pi hleinga a sau.

²⁷Hmun Thianghlim Bik ahcun artlang in an ret ih an thla cu a khaan laifangah an dai-aw. Cule an thla dang in phar an dai veve.

²⁸Cuih cherubim cu an pahnih in sui khuutmi an si.

²⁹Biakinn sung khaanpi le sungta khaan pawl ih phar cu cherubim zuk le tuumkung zuk le pangpar zuk in an ceimawi.

³⁰A zial khal sui in an khuut òheh a si.



³¹Hmun Thianghlim Bik luhnak sangka cu kap hnih nei a si ih olif thing in an tuah ih sangka ih lu lam cu a fate vivo ih a zik cu a zum. Kil nga nei sangka a si.

³²Sangka par ahcun cherubim zuk le tuumkung zuk le pangpar zuk in mawiternak an tuah. Sangka kap hnih le cherubim le tuumkung pawl cu sui in an khuut.

³³Biakinn khaanpi sung luhnak sangka pahnih cu kil li nei veve an si ih olif thing in tuahmi an si.

³⁴Cuih sangka cu a kap hnih in bil theimi an si ih farthing in tuahmi an si.

³⁵Cherubim le tuumkung le pangpar zuk in ceimawi mi a si ih bangraan tein sui in khuutmi an si.

³⁶Biakinn hmaih innkhaan pakhat an sakmi cu phar in an kulh ih cuih phar cu lungto thuah thum ah sidar thing thuah khat in an thlak.

³⁷Hi Biakinn ih lungphum an thoknak cu Solomon in siangpahrang a òuannak kum li kum, thla hnih thla - Ziv an timi thla ah a si.

³⁸Solomon siangpahrang a òuannak kum hleikhat kum, thla riat thla - Bul an timi thla ah, biakinn cu an tumtah vekin kimten an sak òheh. Hi Biakinn cu Solomon in kum sarh sung a sak a si.

1 Siangpahrang 7

Siangpahrang Solomon Inn

¹Solomon in amah ih hrangah siangpahrang inn khal a sak ih kum hleithum a rei.

²⁻³Cuih siangpahrang inn sungih Lebanon Tupi Khaan an timi cu pi za le sawmnga a sau, pi sawmsarih le pi nga a kau ih pi sawmli le pi nga a sang. Sidar thing in tuahmi òhuam tlar thum a um ih tlar khatah òhuam hleinga fingfing an um. Cuih òhuam pawl cu innbo pawl dotu an si. Siiling khal sidar thing ih tuahmi a si ih thilri retnak khaan pawl khal siling a um òheh ih òhuam ih domi an si òheh.



⁴Khatlam phar ah tukvirh tlar thum a um ih khatlam phar khalah tlar thum thocho a um.

⁵A tlar a tlar in a ummi khatlam phar le khatlam phar ih sangkate pawl cu an zawn aw fingfing. Sangka le sangkate pawl cu kil li nei an si òheh.

⁶Òhuampi Khaan an timi cu pi sawmsarih le pi nga a sau ih, pi sawmli le pi nga a kau. Hulhliap cu tlunkhuh òhatein an tuah ih cuih tlunkhuh hrangah òhuam dang an phun.

⁷Siangpahrang Tokham Khaan, a si lole Thuòhennak Khaan an timi Solomon in thuòhennak ih a hmanmi khaan cu a zial ihsin innbo tiang, a phar pawl le thuam pawl cu sidar thingpheng in an khuh òheh.

⁸Solomon umnak inn, Thuòhennak Khaan timi dunglam ih an sakmi cu inn dang pawl vek thocho ih sakmi a si. Cuvek thocho in Izipt siangpahrang fanu a òhitmi a nupi hrang khalah inn pakhat a sak.

⁹Hi inn pawl hmuahhmuah cu innhram òoh-nak ihsin disaaphthla tiang, lungto laknak hmuni sermi le a tum a fatet tah tahrat ih tan mi, a sunglam le a lenglam tiang kaih-aw dingih atmi lungto in sakmi an si.

¹⁰Innhram òoh-nak pawl cu lungto laknak hmunah a hrek pi hleihnih sau le a dang pi hleinga sau lungto tumpipi ser mi pawl in tuahmi an si.

¹¹Cuih lungto tumpipi tlunah a tum a fatet tah tahrat ih atmi lungto le sidar thing in an dawl.

¹²Siangpahrang inn, Biakinn sung khaanpi le biakinn sung luhnak innkhaan ih phar pawl cu atmi lungto thuah thumah sidar thing thuah khat ih thlakmi an si.

Dar Ih Ceimawinak

¹³Solomon in òai-ar khua ih a ummi, daar ser thiam Huram an timi pa a ko.

¹⁴A pa cu a thi zo ih a nun laiah cun a fapa vekin dar lamih kut zungmawi a si. A pa khal cu òai-ar khua mi a si. A nu cu Naftali phun a si. Huram cu mi fimvar a si ih kum reipi daar lamih òuan òhangtu a si. Solomon ih a kawh bangtuk in a feh ih daar lam hnaòuannak hmuahhmuah cu amah in a ho.



¹⁵Huram in daaròhuam pahnih, pi kul hluansarih a saangmi le a kimvel in pi hleiriat a tummi a ser ih Biakinn sangka kiangah a phun.

¹⁶Cuih tlunah daar lubol pahnih, pi sarh le a hrek a saangmi, cuih daaròhuam pahnih parih ret dingah a tuah.

¹⁷Daaròhuam ih lu cu daar cikcin kulh ih zuk cuang le,

¹⁸daar taleti rah lem tlar hnih cuangin an ceimawi.

¹⁹Òhuam lubol cu daidimpar lem cuang in, pi ruk sang in an tuah ih,

²⁰Òhuam lu ih daar cikcin zuk tlunah cun an ret. Òhuam lubol parah cun a kimvel in taleti rah zahnih lem tlar hnih an um.

²¹Cuih daaròhuam pahnih cu Biakinn sangka hmaiah Huram in a phun: Pakhat cu thlanglam kapah a phun ih Jachin tiah an ko; a dang pakhat cu saklam kapah a phun ih Boaz tiah an ko.

²²Daidimpar lem cuang ih dar lubol pahnih cu cuih òhuam pahnih parah cun an ret. Cuticun daaròhuam tuah cu an òheh.

Daar Tikuang

(2 San. 4.2-5)

²³Huram in pi sarh le a hrek a thuk mi, pi hleinga a kau ih a kimvel in pi sawmli le pi nga a tummi daar tikuang hluum pakhat a tuah.

²⁴Cuih daar tikuang tlang kimvel ahcun daar ih tuahmi uum lem pi sawmli le pi nga sau in tlar hnih in a tuah. Daar tikuang le daar ih tuahmi uum lem cu a peh-aw ih tuahmi a si.

²⁵Cuih daar tikuang phurtu cu daar cawcang hleihnih an si ih, saklam thlanglam, nisuahnak lam le nitraknak lam kha cawcang pathum fingfing in an hoi.

²⁶Daar tikuang cu lethmat pathum a sah. A tlangzim cu khuathai tlangzim bangtuk a si ih pangpar zim vekin a lenglam ah a parh. Tidai pung thawngnih le zanga a dawl a si.

Daar Cawleng



²⁷Cuih tlunah Huram in daar cawheng pahra a tuah. Pi ruk sau, pi ruk kau le pi li le a hrek a saangmi an si fingfing.

²⁸Cawheng ih a lengraan cu a tia-aw mi kil li nei thing a si ih,

²⁹a parah kiosa pawl, cawcang pawl le cherubim pawl an zuk. A fungpi par, kiosa le cawcang zuk pawl ih tlun le thuai ah pangpar kual an zuk.

³⁰Cawheng pakhat in daar lengke pali le dar kehrolh fung an nei fingfing. Cawheng ih kil li ah maihum dotu daar tawdam an um fingfing. Cuih tawdam pawl cu pangpar kual zuk in an òelh.

³¹Maihum tlunah cun a hluummi fung a um. Cuih fung cu cawheng tlunah lethmat hleiriat a suak ih cawheng sungah lethmat pasarih a lut. A pumte in òelhmi a si.

³²Lengke cu pi kul hluangga a sang ih lengtlang thuai ah a um. Cule a kehrolh fung cu cawheng thawn thing pakhat ih tuahmi a si.

³³Lengke cu rangleng ke bangtuk a si ih a kehrolh fung, a ke tlangzim, a kehrolh fung le a kehrolh fung khamtu pawl cu daar hliir ih tuahmi an si.

³⁴Cawheng kil li ih hnuailam ah dotu pakhat fingfing an um ih cawheng thawn thing pakhat ih tuahmi an si.

³⁵Cawheng tlunlam kimvel ah lengkhap a um. Leng dotu le a tlangpi pawl cu leng thawn thing pakhat ih tuahmi an si.

³⁶Dotu le leng tlangpi pawl cu cherubim le kiosa le tuumkung zuk pawl in an mawiter ih a lawngnak kipah pangpar kual zuk a cuang wvivo a si.

³⁷Cubangtuk in cawheng an tuah daan cu a si: an zatein an bangrep ih an tia-aw thluh fawn.

³⁸Cuih tlunah Huram in cawheng pakhat hrangah maihum pakhat fingfing in maihum pahra a tuah. Maihum pakhat cu pi ruk a kau ih tidai pung sawmnga a dawl.

³⁹Biakinn thlanglam kapah cawheng panga a ret ih, a dang panga cu biakinn saklam kapah a ret. Tikuang cu thlanglam nisuhnak lam kapah a ret a si.



Biakinn Thilri Pawl

(2 San. 4.11-5.1)

40-45 Huram in beel pawl, cawhleek pawl le kheng pawl khal a tuah. Solomon ih fial vekin Huram in Bawipa ih Biakinn hrangih a hnaòuan hmuahhmuah cu a òheh. A tuahmi pawl cu a tanglam pawl hi an si: òhuam pahnih òhuam parih retmi, kheng a bangmi lubol pahnih òhuam lubol ceimawinak daar cikcin zuk pawl òhuam lubol parih tlar hnih in zukmi taleti lem rah zali Cawheng pahra Maihum pahra Tikuang pakhat Tikuang phurtu cawcang hleihnih Beel pawl, cawhleek pawl le kheng pawl. Siangpahrang Solomon hrangih Huram in a tuahmi hi Biakinn thilri pawl cu ngilzet ih hnawtmi daar an si.

46 Jordan Phairawn, Sukkoth le Zarethan karlak ih daar sernak so-thlam ih tuahmi hliir an si.

47 Daar in tuahmi hi thilri pawl cu Solomon in cuai a thlaiter lo. A tamtuk ruangah cuai ziangzat an rit ti siar cawk ding a si lo.

48 Cuih tlunah Biakinn hrangah Solomon in sui thilri pawl khal a tuahter. Cupawl cu sui biakòheng, sang serh hrangah sui cabuai,

49 Biakinn sung Hmun Thianghlim Bik sungta khaan hmai ih retmi sui meivannak pahra - thlanglam ah panga, saklam ah panga ret mi; sui pangpar pawl, sui mei-inn pawl, sui caiceh pawl,

50 sui khuathai pawl, sui caicehte pawl, suikheng pawl, rimhmui retnak ih sui pakan pawl, meivam kennak suikheng pawl le Biakinn khaanpi le Hmun Thianghlim Bik luhnak sangka ih sui kopza pawl an si.

51 Solomon in Biakinn hnaòuan a òheh tikah a pa David in Bawipahnenih a rak pekmi sui le ngun le a dang thilri pawl cu Biakinn thilri retnak khaan sungah a zatein a ret òheh.

1 Siangpahrang 8

Thukam Kuang Biakinn Ah An Keng

(2 San. 5.2-6.2)



- ¹Siangpahrang Solomon in Israel hotu pawl, an phun ciarih hotu pawl le an innsang ciarih hotu pawl cu, Bawipa Thukam Kuang kha David Khawpi, Zion khua ihsin biakinn ih keng dingah Jerusalem ah a kokhawm.
- ²Thla sarikh thla, Ethanin an timi thla sung, Puanthlam Puai tikcu ah an tongkhawm aw.
- ³An hotu pawl hmuahhmuah an thlen òheh tikah puithiam pawl in Thukam Kuang cu an lak ih,
- ⁴Levi pawl tla in an bawm ih, Bawipa ih Puanthlam cu a sungih thilri pawl hmuahhmuah thawn Biakinn ah an phur.
- ⁵Siangpahrang Solomon le Israel misenpi pawl cu Thukam Kuang hmaiah an pumkhawm aw ih thawinak ah a siar ih siar caw lo tuu le caw an that.
- ⁶Cule puithiam pawl in Thukam Kuang cu an lak ih biakinn sungta khaan Hmun Thianghlim Bik hmun, cherubim pawl ih thla hnuai ah an ret.
- ⁷A pharh-aw mi cherubim thla pawl cun Thukam Kuang le a zawnnak fung pawl cu an khuh òheh.
- ⁸A zawnnak fung pawl cu an sauzet ih, Hmun Thianghlim Bik sungta khaan hmai ih Biakinn khaanpi sungin a zim pawl cu hmuh a theih, asinain a leng cun hmuh a theih lo. A zawnnak fung pawl cu tuihsun tiang cutawk ah an um lai.
- ⁹Izipt ram ihsin Israel mi an suak ih Bawipa in an hnenah thukam a tuahnak Sinai Tlang parih Moses in lungpher pahnih a rak ret mi siar lo Thukam Kuang sungah a dang zianghman a um lo.
- ¹⁰Puithiam pawl in Biakinn an taan ih an taan òheh vete in Biakinn sung cu mero a rung khat lohli.
- ¹¹Biakinn cu Bawipa ih sunlawinak huham in a khah thluh ruangah puithiam pawl cu Biakinn ah kir tahratin an hna an òuan thei lo.
- ¹²Cule Solomon in, òMaw Bawipa, nangmah in ni cu vanah khin na ret, Asinain mero sahzet le thimzet sungih um na hril sawn;



¹³hittawk ah biakinn mawizet ka lo sak sak zo, Kumkhua na umnak hrangah,” tiah thla a cam.

Mipi Hnenih Solomon Thusimmi

(2 San. 6.3-11)

¹⁴Cutawkih misenpi an din laiah siangpahrang Solomon cu anmah lam hoi in a ding ih an hrangah Pathian thlawsuah a dil.

¹⁵öIsrael ih Pathian Bawipa cu thangòhat in um seh!. Ziangahtile ka pa David hnenah,

¹⁶öIzipt ram ihsin ka minung Israel mi pawl ka hruaisuak ni ih thokin tuihsun tiang Israel ram pumpi sungah keimah in biaknak dingah Biakinn an saknak ding hmun le khawpi khui hmanah ka hril lo. Sikhalsehla ka minung pawl uktu dingah nangmah David ka lo hril,ó ti ih a thukam cu a kimter a si,” tiah a ti.

¹⁷Cuih tlunah Solomon in, öKa pa David in Israel ih Pathian Bawipabiaknak ah Biakinn sak a rak duhzet,

¹⁸asinain Bawipa in ka pa David hnenah, ðNa tumtahmi parah ka lung a awizet.

¹⁹Sikhalsehla Biakinn saktu cu nang na si lo ding, na fapa a si sawn ding,ó tiah a rak ti.

²⁰Atu-ah cuih a thutiam cu Bawipa in a kimter ih ka pa David to-nak Israel siangpahrang ih tokham cu keimah in ka luah zo. Cule Israel ih Pathian Bawipa biaknak ah Biakinn khal ka sak zo.

²¹Bawipa in kan pi le kan pu pawl Izipt ram ihsin a rak suaipi lai ih thukamnak a rak tuahmi ngannak lungpher pahnih retnak kuang khal hi Biakinn sungah ka ret zo a si,” tiah a ti.

Solomon Thlacamnak

(2 San. 6.12-42)

²²Cule misenpi hmuhngan ah Solomon cu a feh ih biakòheng hmaiah a va ding. A baan phar tahratin thla a cam.



²³öMaw Bawipa, Israel ih Pathian, van ah siseh, leilung ah siseh, nangmah bangtuk Pathian khuihmanah an um lo. Na thukammi cu na kimter ringring ih thinlung takte ih a lo thluntu na minung pawl parah cun a cat dah lomi duhdawtnak na langter a si.

²⁴Ka pa David hnenih na kammi na kimter ih tuihsun ah cuih na thukamnak cu na tuahsuak zo.

²⁵MawBawipa, Israel ih Pathian, ka pa David hnenah, ðKa thu na ngai vekin na tesinfa pawl in ka thu an ngai ve a si ahcun Israel uktu dingah na tesinfa pawl cu siangpahrang ah ka tuah ringring hai ding,ó tiih na thukamnak khal kimter hram aw.

²⁶Maw Israel ih Pathian Bawipa, ka pa David na siahhlawh hnenih na thutiam cu run kimter hramhram aw, tiah ka lo dil a si.

²⁷öAsinain Pathian cu leilung parah a um thei ngaingai ding maw? Khawza vanrang hman hi na hrangah cun a fiak tuk a si. Curuangah hi Biakinn ka sakmi ahhin ziangtinso na tlem ding?

²⁸Sikhalsehla,Bawipa ka Pathian, ka thlacamnak le ka lo dilnak i ngaihram awla, tuihsun ih ka aunak le ka lo ngennak cu i thei hram aw.

²⁹Nangmah kan lo biaknak dingah na hril mi hi hmun le hi Biakinn hi a sun a zan in kilveng hram aw. Hi Biakinn sungih ka thlacamnak hi run thei hram aw.

³⁰Keimah siseh, ka minung pawl siseh, hi hmuni thla kan cam tikah run ngai hram aw. Vancung ih na umnak ihsin in run ngai awla, in run thei in kan sualnak in ngaithiam hram aw.

³¹Mi pakhatkhat midang parah sual an puh ih, ðKa sual lo a si,ó tiih siatcam tuah dingah hi Biakinn ih biakòheng ah an rak hruai a si ahcun,

³²Maw Bawipa, an thu cu van ihsin run ngai awla na sal pawl an thu run òhen hram aw. Misual cu a sual vekin hrem awla a mawh lotu cu a mawh lo vekin run thlah hram aw.



³³öNa minung Israel pawl na parih an sual ruangah an ral pawl in an neh tikah sualsir in na hnenah an kir ih nangmah thangòhat phah in sual ngaidam dingah hi Biakinn sungin zaangfah an lo dil a si ahcun,

³⁴vancung ihsin run thei hai aw. Na minung pawl ih sualnak cu ngaidam hram awla an pipu hnenih na pek ciami ramah hruaikir sal aw.

³⁵öNa minung pawl in na parah an sual ih ruah surter loin na hrem hai tikah, an sual an sir-aw ih hi Biakinn lam hoi in le na hmin ko in thla an cam ih nangmah an lo thangòhat a si ahcun,

³⁶vancung ihsin run thei hram aw. Na siahhlawh pawl, Israel mi pawl sualnak cu ngaidam hram aw. An thlun ding lamzin dik hmuh awla kumkhua an neih dingih na pekmi an ram ahcun ruah surter hram aw.

³⁷öAn ramah paampi a tlun tikah siseh, pulhnat a thlen tikah siseh, an lo rawl pawl thli hrang le kharbok tla in a siatsuah tikah siseh, na minung pawl ral in an ra siim tikah siseh, an parah natsia a si lole tlangrai a thlen tikah siseh,

³⁸na hnenih an thlacamnak cu run thei hram aw. Na minung Israel mi pakhatkhat thinhar riahsia ngaingai in hi Biakinn lam hoi tahratin baan phar ih thla a cam a si ahcun,

³⁹a thlacamnak run ngai hram aw. Na umnak vancung ihsin run ngai awla, a sualnak run ngaidam awla run bawm hram aw. Nangmah lawngin mi hmuahhmuah ih thinlung cu na thei. Mi pakhat fingfing parah an umdaan vekin tuah awla,

⁴⁰cuticun kan pipu pawl hnenih na rak pekmi ramih an um sung hmuahhmuah ah na minung pawl in nangmah cu an lo òihzah ding a si.

⁴¹⁻⁴²öLam hlatpi ih a ummi ramdangmi in na hmin thannak le na minung pawl hrangih thil maksak na tuahmi pawl an theih ih nangmah biak dingah le hi Biakinn ih thlacam dingah an rat a si ahcun,

⁴³an thlacamnak cu ngai hram aw. Na umnak vancung ihsin run thei hram awla, an lo dilmi cu tuahsak hram aw. Cuticun na minung pawl bangtuk in hi leilung tlun mi hmuahhmuah in nangmah cu an lo thei ding ih an lo òihzah



ding. Cule hi ka sakmi Biakinn ahhin nangmah cu biak ding na si ti an thei ding.

⁴⁴öNa minung pawl cu an ral pawl do dingih thu na pek tikah hi na hril zomi khawpi le na hrangih ka sak zomi hi Biakinn lam hoi in thla an cam a si ahcun,

⁴⁵an thlacamnak cu ngai hram aw. Vancung ihsin run thei awla an ral pawl ih parah nehnak pe hram aw.

⁴⁶öMilai ziang bangtuk an si khalle an sual òheh vekin, na minung pawl khal na parah an sual ih na thinheng in an ral pawl kut sungah na pek, sal ah an kai ih ram dangih an hruai tikah ziangvek ram hla a si khalle,

⁴⁷na minung pawl ih thlacamnak cu ngai hram aw. Cutawk ramah sual sir in na hnenah thla an cam ih an rak sualzia le an rak òhat lo zia na hnenih an phuan a si ahcun, Maw Bawipa, zaangfah an lo dilnak cu ngai hram aw.

⁴⁸Cuih ram ihsin thungaita le thinlung takte in an sir-aw ih an pipu hnenih na pek zomi hi ram le, na hril zomi hi khawpi le, na hrangih ka sak zomi hi Biakinn lam hoi in thla an cam ahcun,

⁴⁹an thlacamnak run ngai hram aw. Na umnak vancung ihsin run thei awla run zaangfah hram aw.

⁵⁰An sualnak hmuahhmuah le an lo dodalnak hmuahhmuah ngaidam awla, an ral pawl khal an parah zaangfahnak thinlung neihter hram aw.

⁵¹An hrangah thir vaamternak somei bangtuk a si mi Izipt ram ihsin na suahter zomi pawl hi na minung le na ta an si ko.

⁵²öMaw Bawipa Pathian, na minung Israel mi le an siangpahrang parah na mithmai òha langter ringring hram awla bomnak an lo dil tikah an lo dilnak cu theihsak hram aw.

⁵³Leilung tlun miphun hmuahhmuah lakin anmah cu na ta si dingah na hril zo ih, cuih thu cu na siahlawh Moses hnen ihsin Izipt ram in kan pipu pawl na hruaisuak tikah na rak sim zo a si,” tiah thla a cam.

Netabik Thlacamnak



⁵⁴Solomon cu Bawipa hnenih van lamah baan phar le, biakòheng hmaiah khuk bil ih thla a camnak hmun ihsin a hung ding.

⁵⁵Cutawkih a khawm-awmi misenpi pawl hrangah ringzet in Pathian thluasuah a dil.

⁵⁶ÖKa lo pe hai ding, tiah na kam cia vekin na minung pawl hnenih daihnak a petu Bawipa cu thangòhat uh. A siahhlawh Moses hnen ihsin famkim zetih a thukammi hmuahhmuah cu a kinter òheh a si.

⁵⁷Bawipa kan Pathian cu kan pipu pawl hnenih a rak um vekin kan hnen khalah um hram seh. In dungtun in in taanta hram hlah seh.

⁵⁸Amah ih duhnak vekih kan nun theinak dingah le kan pipu pawl hnenih a rak pekmi daan le thukham pawl kan thlun theinak dingah a thu thlun theitu in siter hram seh.

⁵⁹Bawipa kan Pathian in tuihsun ih ka thlacamnak le ka dilnak cu a kumkhua in ciing ringring hram seh. Israel mi pawl le an siangpahrang parah nitin ih an òulmi vekin zaangfahnak nei hram seh.

⁶⁰Cuticun leilung tlun miphun hmuahhmuah in Bawipa lawng hi Pathian a si ih Pathian dang an um lo, ti an thei ding.

⁶¹Nannih amah ih minung pawl khal in tuihsun ih a thu nan ngai vek hin a daan le a thupekmi hmuahhmuah cu thlun uhla Bawipa kan Pathian ih rintlak in um ringring uh,” tiah a ti.

⁶²Cule Siangpahrang Solomon le Israel misenpi pawl in cutawkahBawipa hnenah thawinak an pek.

⁶³Solomon in remnak thawinak ah cawcang thawng kul hluanhnih le tuu thawng zakhat le thawng kul a that. Cuticun Siangpahrang Solomon le Israel misenpi pawl in Biakinn cu Bawipa Biaknak inn ah an hlan a si.

⁶⁴Cuih ni ah Biakinn hmai ih a ummi a laita bik tual khal Solomon in a hlan ih, cutawkah mei-ur thawinak, thlairawl thawinak le remnak thawinak ih sathau pawl tla a pek. Hi thawinak pawl cutawk tual laifangih a peknak cu



Biakinn sungih daar biakòheng cu hi thawinak pekmi hmuahhmuah hrangah a fatet tuk ruangah a si.

⁶⁵Cule Solomon le Israel mi hmuahhmuah, saklam Hamath Tlangkawn ihsin thlanglam Izipt ramri tiang, an zatein Bawipa Pathian mithmuh ah Puanthlam Puai ni sarìh sung an tuah.

⁶⁶Niriat ni ah Solomon in senpi pawl cu an inn ciarah a tlunter. An zate in Solomon cu an lawm ciamco. Bawipa in a siahhlawh David le a minung Israel mi pawl parih malsawmnak a pek ruangah lungawi aipuang zetìn an inn ciarah an tlung.

1 Siangpahrang 9

Solomon Hnenah Pathian A Lang Sal

(2 San. 7.11-22)

¹Siangpahrang Solomon in Biakinn le siangpahrang inn le sak a duh mi hmuahhmuah a sak òheh tikah,

²Bawipa cu Gibeon khua a hnenih a rak lang vekin, a hnenah a lang sal.

³Bawipa in a hnenah, òNa thlacamnak ka thei zo. Keimah biaknak hrangih na sakmi hi Biakinn cu ka thianghlimter ih hi innah ka hmin ka ret zo. Ka kilveng dingih kumkhua in ka hum ding a si.

⁴Na pa David in dikzet le felzetin ka hna a òuan vekin nang khal keimah i rian ih ka thupekmi le ka daan pekmi hmuahhmuah na thlun a si ahcun,

⁵na pa David hnenah, òNa tesinfa pawl in Israel an uk ringring ding, ó tiih ka rak kammi cu ka kimter ding.

⁶Asinain nangmah siseh na tesinfa pawl siseh keimah in thlun lo ih ka daan pekmi le ka thupekmi pawl nan bal ih khawzing dangdang nan rian ih nan biak a si ahcun,

⁷ka minung Israel mi pawl cu ka pek ciami ramsung ihsin ka òhio thluh hai ding a si. Keimah biaknak hrangih ka thianhlimtermi hi Biakinn hi ka hnong ding ih leilung tlun mi hmuahhmuah in Israel mi pawl cu an hmuhsuam ding ih an nautatzet ding.



⁸Hi Biakinn cu innrop ah a cang ding ih a kiangkap ih a fehtu hmuahhmuah an mang a bangzet ding ih, ðZiangah so hi ram le hi Biakinn parah Bawipa in hi lawmmam in a tuah?ó tiah an ti rero ding.

⁹Cutikah midang pawl in, öIsrael mi pawl in an pipu pawl Izipt ram ihsin a hruaisuaktu Bawipa an Pathian an dungtun ih khawzing dangdang an rian ih an biak ruangah an parahBawipa in hi bangtuk siatsuahnak a thlenter a si,ó an ti ding,” tiah a ti.

Solomon Le Hiram Lungkimnak

(2 San. 8.1-2)

¹⁰Solomon in Biakinn le a siangpahrang inn cu kum kul sung a sak ih a òheh.

¹¹A hnaòuannak hrangih a òulmi sidar thing, farthing le sui pawl hmuahhmuah cu òai-ar Siangpahrang Hiram in a pek. Inn pawl a sak òheh hnuah Galilee peng ih khua khawkul cu Solomon in Hiram a pek.

¹²Cuih khua kul pawl zoh dingah Hiram cu a feh ih a zoh tikah a duh lem lo.

¹³Curuangah Solomon hnenah, öI pekmi khua pawl cu a hi-so-maw an si, unau pa!” tiah a ti. Curuangah cuih ram cu Kabul tiah tuihsan tiangin an kota.

¹⁴Hiram in Solomon cu sui phurh za le phurh kul hluangga a rak kuat a si.

Solomon Hnaòuanmi Dangdang

(2 San. 8.3-18)

¹⁵Siangpahrang Solomon in hranhram hneek copih hnaòuan a fialmi hnaòuantu pawl in Biakinn le siangpahrang inn cu an sak. Khawpi in nisuahnak lamah leilung khahsilh tahrat in Millo a din suah ih khawpi kulhnak phar khal an dawl. Cule Hazor khua, Megiddo khua le Gezer khua pawl tla an din sal.

¹⁶Izipt ram siangpahrang in Gezer khua cu a rak do ih a rak lak. Khawsung mi pawl a that ih an khua cu mei in a ur òheh. Cule a fanu in Solomon a pasal tikah a pasal neihnak laksawng ah cuih khua cu a fanu a òhen.

¹⁷Cule Solomon in a din sal a si. Cuih tlunah hranhram ih hneekmi hnaòuantu pawl hmangin Thlanglam Beth Horon,



¹⁸Baalath le Judah hramlak ih a ummi Tamar khua,

¹⁹a rawl retnak khua pawl le a rang le a rangleng retnak khua pawl, Jerusalem ah siseh, Lebanon ah siseh, a ukmi ramsung hmundang hmuahhmuah ah siseh, dinal a duhmi khua pawl cu Solomon in a dinal thluh a si.

²⁰⁻²¹Cutiuh a hmanmi a hnaòuantu pawl cu Israel mi pawl in Kanaan ram an lak tikah an rak thah lomi Kanaan mi pawl ih tesinfa pawl an si. Cumi pawl cu Amor mi, Hit mi, Periz mi, Hiv mi le Jebus mi an si ih an tesinfa pawl cu tuihsan tiangin sal an si lai hrih.

²²Solomon in Israel mi pawl cu salah a hmang lo. Annih cu a ralkap pawl, a kuthnuai bawi pawl, a ralkap hotu pawl, a leng mawng hotu pawl le a rang ralkap pawlah a hmang a si.

²³Solomon in a sakmi inn a phunphun a òuantu pawl hmuahhmuah hotu dingah hotu zanga le sawmnga a ret.

²⁴Izipt ram siangpahrang fanu, Solomon ih nupi cu David khawpi ihsin a suak ih Solomon in a hrangih a sakmi siangpahrang inn ah a òhawn; cuih hnuah Solomon in leilung khahsilh tahrat in Millo khawpi a sak.

²⁵Kum khatah voithum Solomon in mei-ur thawinak le remnak thawinak pawl Bawipa hrangih a dawmi biakòheng parah a pek. Bawipa hnenah rimhmuui khal a ur ih a pek. Cuticun Solomon in Biakinn sak cu a òheh.

²⁶Siangpahrang Solomon in Eziongeber khua ah tangphawlawng tampi a tuah. Eziongeber cu Edom ram, Aqaba Tifinriat tikel ih um Elath khua kiangih a ummi khua a si.

²⁷Siangpahrang Hiram in a tangphawlawng ralkap thiamzet pawl cu Solomon ih tangphawlawng ralkap pawl thawn òuantlang dingah a kuat.

²⁸Cu pawl cu Ofir ramah an feh ih Solomon hrangah sui phurh zali hrawng an rak phurh a si.

1 Siangpahrang 10

Siangpahrangnu Sheba A Ra Tlawng



(2 San. 9.1-12)

¹Sheba ram siangpahrangnu in Solomon hminthan zia a theih tikah hniksak dingah thusuhnak har zetzet thawn Jerusalem ah a feh.

²Hnen-um tampi thawn a feh ih, rimhmui pawl, lungmankhung pawl, le sui tampi phurtu dingah kalauk tampi a keng ih Jerusalem khawpi a thleng. An ton awk tikah Sheba siangpahrangnu cun a thinlung ih a suakmi pohpoh thu tampi a sut.

³Solomon in a thusuhmi cu a let thei òheh. A leh thei lomi thu zianghman a um lo.

⁴Solomon ih mangbangza fimnak cu Sheba siangpahrangnu in a thei ih, siangpahrang inn a sakmi khal a hmu.

⁵Cabuai parih a rawl eimi, a kuthnuai bawi pawl ih um daan, a hnaòuantu pawl ih hrukmi hnipuan mawizia, a hnen-um pawl ih cangvaih daan le Biakinn ih thawinak a pekmi pawl, a zoh ih a hmuh tikah Sheba siangpahrangnu cu a thinlung a tong ngaingai. A hmuhmi hmuahhmuah in siangpahrangnu cu a mang a bangter tuk ih a lung hmuah a mit òheh.

⁶Cule Siangpahrang Solomon hnenah, öKa ram ihsin na thuhla le na fimnak thu pawl ka rak theihmi cu a dik a si.

⁷Asinain hinah ra tahratin ka mit rori ih ka hmuh hlanah cun ka zum thei dah lo. Ka theihmi cu atu ka mit ih ka hmuhmi ih hrek hman a rak si lo. Na fimnak le na lennak hi in rak simmi hnakin a nasa sawn a si.

⁸Na nupi pawl an van a va òha ve! Na hnenah um in na fimnak òongkam a thei ringringtu na hnen-um pawl hi van an va nei so!

⁹Bawipa na Pathian cu thangòhat in um ko seh! Israel siangpahrang ih a lo tuah ruangah na parah a lung a awi ti cu a langter zo a si. Israel mi pawl a duhdawtnak cu kumkhua in a hmun ruangah dingthluk lairelnak le felnak thawn anmah uk dingah nangmah an siangpahrang ah a lo tuah zo a si,” tiah a ti.



¹⁰Cule Sheba Siangpahrangnu in Solomon cu sui phurh zakhat le phurh kul hluangga lenglo le rimhmu le lungmankhung tam ngaingai a pek. Sheba Siangpahrangnu in a pekmi rimhmu cu Solomon in òumkhat ih a ngahmi laksawng hmuahhmuah lakah a tam bik a si.

¹¹Hi thilri pawl hmuahhmuah tlunah Ofir ram ihsin sui a rak phurtu Hiram ih lawng pawl in sandal thing le lungmankhung pawl tampi an rak phurh fawn.

¹²Hi thing cu Solomon in Biakinn le siangpahrang inn kulhnak ah a hmang ih awnmawi tumtu pawl hrangih tingrisit le òingòang ah a tuah fawn. Israel ram sungih an phurhmi sandal thing hmuahhmuah lakah a òha bikmi thing a si. Cubangtuk thing òha cu an hmu dah nawn lo.

¹³Sheba ram siangpahrangnu ih a dilmi hmuahhmuah cu Solomon in a pek òheh. Hi a pekmi cu siangpahrang pakhat in a dang siangpahrang hnenih an pek òheumi laksawng tlunah a si. Cuih hnuah Sheba siangpahrangnu cu a thluntu pawl thawn Sheba ramah an tlung.

Solomon Lenzia

(2 San. 9.13-29)

¹⁴Siangpahrang Solomon in kumtin te in sui phurh zaruk le phurh kul hluangga a ngah ringring.

¹⁵Himi cu sumtuahtu pawl hnen ihsin ngunkhuai a lakmi le pursumtu pawl hnen ihsin a miat a ngahmi le Arabia siangpahrang pawl le Israel ram òhen uktu bawi pawl hnenin ngunkhuai a lakmi ih tlunah a si.

¹⁶Solomon in ralphaw tumpi zahnih a tuah ih ralphaw pakhat cu sui cuai nga thawn khuutmi a si.

¹⁷Cuih tlunah ralphaw fate deuh pawl zathum a tuah ih ralphaw pakhat cu sui cuai khat le hrek thawn khuutmi a si. Hi ralphaw pawl cu Lebanon Tupi Khaan timi a inn khaan sungah a ret.

¹⁸Siangpahrang tokham tumpi pakhat vuiho le sui òha bik in a khuut.

¹⁹⁻²⁰Cuih siangpahrang tokham parih hung kai-nak ah kailawn paruk a um ih kailawn pakhat ah kiosa lem pahnih fingfing an ret ih a zatein kiosa lem



hleihnih a um. Siangpahrang tokham dunglamah cawcang lu lem a um ih, tokham par kut retnak pahnih kapah kiosa lem pahnih, khatlamah pakhat fingfing in an um. Hi bangtuk tokham cu zo siangpahrang hman in an nei dah keel lo.

²¹Solomon ih hmanmi kkuat hmuahhmuah cu sui ih tuahmi an si òheh. Lebanon Tupi Khaan sungih hmanmi beel le kheng pawl khal sui hliir ih tuahmi an si òheh. Ngun cu zianghman ah an hmang lo, zianghantile Solomon san ahcun ngun cu man nei lo ah an ruah mi a si.

²²Solomon in tipi thuanthum fehmi tangphawlawng khal tampi a nei ih, Hiram ih lawng pawl thawn an fehtlang òheh. Kum thum ah voikhat a lawng pawl cu an ra tlung ih sui, ngun, vuiho, le zawng tumpi pawl le zawng dang pawl tla an rak phur òheh a si.

²³Siangpahrang Solomon cu siangpahrang dang hmuahhmuah hnakin a lian deuh ih a fim khal a fim deuh.

²⁴Pathian ih a pekmi fimnak theih duh le ngai duh ah leilung tlun khuazakip in mi tampi a hnenah an ra òheh.

²⁵Kum khat hnu kum khat a hnenih a rami pawl in laksawng an rak ken òheh ih an pekmi laksawng pawl cu, sui le ngun ih tuahmi thilri, korfual pawl, hriamnam pawl, rimhmui pawl, rang pawl le laak pawl tla an si.

²⁶Solomon in raldonak rangleng thawngkhat le zali a nei ih rang cu thawng hleihnih a nei. A hrek cu Jerusalem ah a ret ih a hrek cu khua dangah a ret.

²⁷Solomon in ram a uk sungah ngun cu Jerusalem ih lungto zat in a tam ih sidar thing cu Judah Phairawn ih theipi kung zat in a tam.

²⁸A rang pawl cu Izipt le Silisia ihsin leimi an si. A milai pawl ih a man an khiah zat in Silisia ihsin an lei òheh.

²⁹Izipt ramah raldonak rangleng pakhat man cu ngun tangka zaruk a si ih rang pakhat man cu ngun tangka za le sawmnga a si. Solomon ih milai pawl in rang le raldonak rangleng pawl cu Hit siangpahrang le Siria siangpahrang hnenah an zuar sin òheh.

1 Siangpahrang 11

Pathian Hnen Ihsin Solomon A Pial

¹Siangpahrang Solomon in ramdang nunau tampi a ngai. Izipt siangpahrang fanu a òhit tlunah, Hit nunau, Moab nunau, Ammon nunau, Edom nunau, le Sidon nunau pawl tla a òhi.

²Israel mi pawl in khawzing dangdang an rian pang ding ti phan ah, ramdang mi pawl òhi lo dingin Israel mi pawl cu Pathian in thu a pek naón, Solomon in cuih miphun ih nunau pawl cu a òhi thotho.

³Solomon in nupi za sarih a nei ih an zate in siangpahrang phun lawnglawng an si. Cuih tlunah nusun zathum a nei fawn. Cuih a nupi pawl in Solomon cu Pathian hnen ihsin an pialter ih,

⁴patar a si tikah cun ramdang khawzing biaknak ah an hruaisuak. A pa David vek si loin Solomon cu a thinlung khawzing dangdang hnen a pan ih Bawipa a Pathian hmaiah rintlak lo a si.

⁵Sidon mi pawl ih khawzingnu Astartes a biak ih, Ammon mi pawl ih fihnungza khawzing Milkom khal a biak.

⁶Bawipa ih parah a soal ih thil òha lo a tuah; a pa David vekin Pathian hmaiah diktein a nung lo.

⁷Jerusalem ihsin nisuahnak lam tlangpar ah Moab mi pawl ih fihnungza khawzing Khemosh biaknak hrangah hmun pakhat a dawl ih Ammon mi pawl ih fihnungza khawzing Molek biaknak hrang khalah hmun pakhat a dawl.

⁸Ramdang mi a nupi pawl in rimhmui an ur ih an khawzing hnenih thawinak an pek theinak dingah biaknak hmun tampi a tuah fawn.

⁹⁻¹⁰Israel ih Pathian Bawipa cu Solomon hnenah voihnih a lang ih ramdang khawzing biak lo dingah thu a pek naón, Bawipa thu cu Solomon in a ngai cuang lo ih a lamzin ihsin a pial a si. CuruangahBawipa cu Solomon parah a thin a heng ih,



¹¹a hnenah, öKa hnenih na thukammi cu tumhrim in na siatsuah ih, ka thupekmi khal na thlun lo ruangah hiti in ka lo sim: na ram uknak cu ka lak ding ih na kuthnuai bawi pakhatkhat hnenah ka pe ding.

¹²Sikhalsehla na pa David ih ruangah cumi cu na nun sungah cun ka tuah lo ding. Na fapa ih san ah ka tuah ding a si.

¹³Cuhmanah a uknak zate cun ka lak sak lo ding. Ka siahhlawh David le ka ta ih ka tuah zomi Jerusalem khawpi ruangah, a hnenah hrin hrinkhat cu ka taan ding,” tiah a ti.

Solomon Ih Ral Pawl

¹⁴Bawipa in Edom siangpahrang ih sungkhat a si mi Hadad cu Solomon do dingah a fial.

¹⁵⁻¹⁶Hlanlaipi ah David in Edom ram a rak neh tikah a ralkap pawl hotu Joab cu Edom ramih a thimi pawl ruak phum dingah a rak feh. Culai ah Joab le a ralkap pawl cu Edom ramah thla ruk an rak um. Cuih sungah Edom mi mipa hmuahhmuah cu,

¹⁷Hadad le a pa ih hnen-um pawl hrekkhat siar lo, an rak that òheh a si. Hadad le a pa ih hnen-um pawl cu Izipt ramah an rak tlan ih, culai ahcun Hadad cu nauhakte a rak si.

¹⁸Midian ihsin an pok ih Paran ah an feh. Cutawkah mipa hrekkhat pawl in an beet ih, cuticun Izipt ram an va thleng. Izipt siangpahrang hnenah an feh ih, Izipt siangpahrang in Hadad cu leiram le inn le rawl tla a rak pek.

¹⁹Hadad in Izipt siangpahrang ih thinlung a tong ih rualpi òhazet ah an cang. Curuangah siangpahrang in a nupi Tahpenes ih unau cu a nupi dingah Hadad a pek.

²⁰A nupi thawn Genubath timi fapa an nei ih siangpahrang bawinu in siangpahrang inn ahcun a cawm ih siangpahrang fapa pawl thawn an òhang tlang.



²¹Izipt ram a umnak ihsin Hadad in David a thi zo ih David ih ralkap hotu Joab khal a thi zo ti thuthang a rak theih tikah Izipt siangpahrang hnenah a feh ih, öKa khua le ka ramah i kirter thlang aw,” tiah a dil.

²²Cutikah Izipt siangpahrang in, öZiangah so kir cu na duh? Na duh mi ka lo pek thei lo ruangah maw a kir cu na duh?” tiah a sut. Hadad in, öZiangkhal sisehla i thlah ko aw,” tiah a let. Curuangah Hadad cu a ramah a kir. Hadad cu Edom siangpahrang a cang ih mi òha lo a siruangah Israel mi pawl ih ral òhning bikah a cang.

²³Cuih tlunah Eliada fapa Rezon khal Bawipa in Solomon dodaltu ah a tuah. Rezon cu a bawipa Zobah siangpahrang Hadadezer hnen ihsin a tlan ih,

²⁴mi òha lo raltho pawl hotu ah a cang. Himi cu David in Hadadezer a neh ih Hadadezer òantu Siria ralkap pawl a thah thluh hnu ih a cangmi a si. Rezon le a homi pawl cu an feh ih Damaskas khua ah an va um. Cutawkah amah cu a milai pawl in Siria siangpahrang ah an tuah.

²⁵Solomon nun sung hmuahhmuah ah Rezon cu Israel mi pawl ih ral pakhat ah a cang.

Jeroboam Hnenih Pathian Thukam

²⁶Siangpahrang Solomon a dodaltu pakhat cu Efraim ram Zeredah khua ih Nebat fapa Jeroboam a si. A nu cu nuhmei a si ih a hmin Zeruah a si.

²⁷An ral awknak thu cu hiti in a si. Solomon cun Jerusalem ihsin nisuahnak lamah leilung khahsilh tahrat in Millo khua a dinsuah ih khawpi kulhnak phardawl khal a remsal vivo.

²⁸Culai ah Jeroboam cu tlangval cak zet a si ih, a hnaòuan felzia kha Solomon in a hmuh tikah Manasseh le Efraim hrin pawl ih umnak ram sungah hranhram ih hnaòuan an fialmi pawl ih hotu ah a ret.

²⁹Nikhat ah Jeroboam cu Jerusalem ihsin a suak ih amah lawng a feh laiah hramlakah Shiloh khua ih profet Ahijah in a rak tong. Ahijah cu korfualpi thar hruk in a ra.

³⁰Cuih a korfualpi thar cu a hlit ih òhen hleihnih ah a thlek hnuah,



³¹Jeroboam hnenah cun, öNa hrangah òhen hra hi la aw. Ziangahtile Bawipa Israel ih Pathian in na hnenah, ðRam uknak cu Solomon kut sung ihsin ka lak ding ih na hnenah miphun phun hra ka lo pe ding.

³²Ka siahhlawh David ruangah le Israel ram pumpi sung ihsin ka ta dingih ka hrilmi Jerusalem khawpi ruangah Solomon in miphun phunkhat cu a co ve ding.

³³Solomon in i hnong ih Sidon khawzingnu Astartes le Moab khawzing Khemosh le Ammon khawzing Milkom pawl a biak ruangah a parih hi bangtuk thil ka tuah tumnak a si. Solomon in ka thu a ngai lo. Thilsual a tuah ih ka daan le ka thupekmi pawl cu a pa David vekin a thlun lo a si.

³⁴Sikhalsehla a ram pumpi cun ka long lo ding. Ka rak hrilmi, ka daan le ka thupekmi pawl a thluntu ka siahhlawh David ruangah Solomon cu a nunsung hmuahhmuah ah thuneitu ka siter ding.

³⁵Solomon fapa san ihsin a ram cu ka long dingih na hnenah miphun phun hra ka lo pe ding.

³⁶Solomon fapa cu miphun phunkhat ka coter ve ding ih, cuticun ka hmin in kawhnak dingih ka hril ciami Jerusalem khawpi ah ka siahhlawh David ih tesinfa pakhatkhat tal cu ram uktu ah ka ret ding.

³⁷Nangmah Jeroboam cu Israel siangpahrang ah ka lo tuah ding ih na duhzat ram na uk ding.

³⁸Ka siahhlawh David vekin ka thu na ngai ih ka daan pekmi in na nung ih ka thupekmi na thlun ih ka lung i kimter a si ahcun na hnenah ka um ringring ding. David vekin nangmah cu Israel siangpahrang ah ka lo tuah dingih na tesinfa pawl khal na hnuah siangpahrang ah ka tuah vivo ding.

³⁹Solomon ih sualnak ruangah David ih tesinfa pawl parah hremnak ka thlenter ding, asinain kumkhua cun a si lo ding, ó a ti a si,” tiah a sim.

⁴⁰Cule Solomon in Jeroboam cu thah a tum naón Izipt siangpahrang Shishak hnenah a tlan ih cutawk ah Solomon a thih hlan lo a um.

Solomon Thihnak



(2 San. 9.29-31)

⁴¹Solomon hnaðuannak le a thuhla dang pawl le a fimnak thu pawl cu Solomon Thuanthu Cabu sungah an ngan òheh a si.

⁴²Jerusalem ihsin Israel ram pumpi kum sawmli sung a uk.

⁴³A thi ih Jerusalem ah an phum. Cule a fapa Rehoboam in siangpahrang a run òuan.

1 Siangpahrang 12

Saklam Hrin Pawl Ral An Tho

(2 San. 10.1-19)

¹Rehoboam cu amah siangpahrang canter dingih Israel mi pawl an tonkhawmnak Shekhem ah a feh.

²Cuih thu cu siangpahrang Solomon òih ah Izipt ram ih a tlantu Nebat fapa Jeroboam hnenah a thleng. Cule Jeroboam cu Izipt ram ihsin a kir.

³Israel mi pawl in amah cu an sawm ih an zatein siangpahrang Rehoboam hnenah an feh ih,

⁴“Na pa Solomon in in hrem ih kan phur a rihter a si. Hi kan thilrit pawl na zaanter ih nunnuam deuh ih in tuah ding a si ahcun nangmah a lo riantu kan si ding,” an ti.

⁵Rehoboam in, “Nithum hnuah ra sal uhla nan thu cu ka lo let ding,” a ti. Cutiin an tlung.

⁶Cule Rehoboam in a pa Solomon ih thuron òheumi patar pawl cu a ron ih, “Hi Israel misenpi pawl hi ziangtinso ka sawn ding?” tiah a sut.

⁷Annih in, “Hi misenpi pawl hi òhate ih uk na duh a si ahcun, tuihsun ah an hrangah òhatein hna òuan awla, an lo dil vekin ti sak hai awla, cuticun rintlak ih a lo riantu ringring ah an cang ding,” tiah an ti.

⁸Sikhalsehla Rehoboam in an ruahnak cu zianghman ah a siar sak lo. Amah thawn a òhang tlangmi a thuron òheu mi mino pawl sawn hnenah a feh ih,

⁹“Nan ruahnak in sim hnik uh. òNa pa in kan parah a retmi thilrit cu zaangter hram awó tiih i diltu pawl hi ziangtinso ka sawn ding?” tiah a sut.



¹⁰Cutikah annih in, öðKa hngete hi ka pa ih taai hnakin a tum sawn!

¹¹Ka pa in nan thil a ritte; kei khal in ka ritte sinsin ding. Ka pa in nuangfung in a lo vuak, kei in varngen tawpir thawn ka lo hrem hai ding, ó va ti aw,” tiah an ti.

¹²A tiam vekin ni thum hnuah Jeroboam le Israel mi pawl cu Siangpahrang Rehoboam hnenah an ra ih,

¹³Rehoboam in a rak zawt ciamco hai. Patar pawl ih ruahnak pekmi cu la lo-in,

¹⁴a rualpi mino pawl ih ruahnak pekmi sawn a lak ih, öKa pa in nan thil a ritte; kei khal in ka ritte sinsin ding. Ka pa in nuangfung in a lo vuak; kei in varngen tawpir thawn ka lo hrem hai ding,” tiah a ti.

¹⁵Rehoboam in Israel mi pawl ih dilmi a elnak cu Bawipa ih forhnak ruangah a si. Profet Ahijah hmangin Jeroboam hnenih thu a kam zomi kim ternak dingah a si.

¹⁶Siangpahrang in an dilmi zianghman ih a siar lo kha Israel mi pawl in an theih tikah an au ih: öDavid le a sungkhat pawl hnen in ziang covo so kan neih? Kan hrangah òhatnak ziangtal tuahmi an nei dah maw? Israel mi pawl, nan inn ah tlung thluh uh, Rehoboam cu amahte in taal men seh,” an ti. Cuticun Israel mi pawl cu ral an tho ih,

¹⁷Rehoboam cu Judah ram sungih a ummi miphun lawng uktu siangpahrang ah a cang.

¹⁸Cutikah Rehoboam in hranhram hneekcop hnaòuantu pawl hotu Adoniram cu Israel pawl hnenah a hei thlah; asinain Israel mi pawl in Adoniram cu lungto in an rak den that. Cuvete in Rehoboam cu a rangleng a to ih zamrangte in Jerusalem ah a tlan.

¹⁹Cuih thokin Israel ram timi saklam ram pawl in David tesinfa pawl ih ram uknak cu an engtai ringring a si.



²⁰Israel misenpi pawl in Izipt ram ihsin Jeroboam a ra kir sal zo a si, ti kha an theih tikah misenpi tonkhawmnak ah an sawm ih amah cu Israel siangpahrang ah an tuah. Judah hrin lawnglawng David tesinfa pawl riantu ah an taang a si.

²¹Rehoboam cu Jerusalem khawpi a thlen tikah hril feekfeek mi ralkap thawng zakhat le thawng sawmriat, Judah hrin le Benjamin hrin sungin a kokhawm ih saklam ram Israel hrin dang ram pawl lak sal ding a tum.

²²Sikhalsehla Pathian in profet Shemaiah cu,

²³Judah siangpahrang Rehoboam hnenah a thlah ih, Rehoboam le Judah mipahun le Benjamin mipahun pawl thu a simter.

²⁴A feh ih an hnenah, “Bawipa in, ðNan unau Israel mi pawl cu do hlah uh! Nan zatein nan innah tlung òheh uh. Ziangahtile hiti ih thil a um hi keimah ih tuahmi a si, ó a ti sokhaw,” tiah a sim. Bawipa ih thupekmi cu an ngai ih an inn ah an tlung òheh.

Pathian Lamzin In Jeroboam A Pial

²⁵Israel siangpahrang Jeroboam in Efraim tlangpar ramih a ummi Shekhem khawpi cu ralhruang in a kulh ih cutawk ah tikcu malte sung a um. Cuih hnuah cutawk ihsin a suak ih Penuel khawpi cu ralhruang in a kulh sal.

²⁶⁻²⁷A thinlung sungin, öAtu vek a si ringring ih ka minung pawl Jerusalem Biakinn ah feh tahratin Bawipa hnenih thawinak an pek ringring a si ahcun an thinlung cu Judah Siangpahrang Rehoboam lamah a her-aw ding ih kei cu in that leh ding,” tiah a ruat.

²⁸Rei nawn a ruat-aw hnuah, sui in cawcang lem pahnih a tuah ih a minung pawl hnenah, öPathian biak dingih Jerusalem ih nan fehnak hi a rei thlang. Maw Israel mi pawl, Izipt ram ihsin a lo suahtu nan pathian pawl cu hinah an um,” tiah a ti.

²⁹Cuih cawcang lem pakhat cu Bethel ah a ret ih a dang pakhat cu Dan ah a ret.



³⁰Cuticun Israel mi pawl cu sui cawcanglem biak dingah Bethel le Dah ah an feh ih misual ah an cang.

³¹Jeroboam in khawzing biaknak hmun khal tlangbol kipah a tuah ih, Levi hrin a si lomi sungin puithiam tla a hril.

³²Cuih tlunah Jeroboam in Judah ramih biaknak puai a um vekin thla riat thla ni hleinga ni ah biaknak puai pakhat a thok ve. Bethel ih sui cawcanglem a retnak biakòheng parah Jeroboam in thawinak pawl a pek ih an khawzing biaknak hrangih a hrilmi puithiam pawl tla a ret.

³³Amah in Israel mi pawl hrangih a thokmi puai, amah in a bunmi ni, thla riat thla, ni hleinga ni ahcun Bethel ah a feh ih, puai a tuah ih biakòheng parah thawinak a pek a si.

1 Siangpahrang 13

Bethel Ih Biakòheng A Siat

¹Bawipa ih thupeknak bangtuk in Judah ihsin profet pakhat cu Bethel ah a feh ih thawinak pek dingah biakòheng hmai ih Jeroboam a din laifangah a va thleng.

²Bawipa ih thupeknak thlun in profet in biakòheng cu siat a serh ih, öMaw biakòheng, biakòheng, Bawipa in hiti in a ti: Naute pakhat, a hmin ah Josiah an timi cu David sungkhat lak ihsin a suak ding. Na parih thawinak a petu khawzing biaknak biakòheng ih hnaòuantu puithiam pawl cu na parah hin a that ding. Cule na parah hin milai ruh a ur ding a si,” tiah a ti.

³Cuih hnuah profet in a bet sal ih, öHi biakòheng hi a cim òheh ding ih a parih vutcam hi darh òheh a si ding. Cutikah atu ih ka òongmi hi Bawipa ih òongkam a si, ti nan thei ding,” a ti.

⁴Cumi cu siangpahrang Jeroboam in a theih tikah, a kutzung a hei khih ih, öKha pa kha kai uh!” tiah thu a pek. Hmakhatte-ah siangpahrang ih kut cu a caar ih a òhum sal thei nawn lo.

⁵Biakòheng cu a cim ih biakòheng parih vutcam cu, Bawipa hmin in profet ih a relcia vekin, leilung parah a theh darh-aw òheh.



⁶Cutikah siangpahrang Jeroboam in, öI zaangfah awla Bawipa na Pathian hnenah ka kut damter sal dingin thla i cam sak hram aw,” tiah profet cu a dil. Profet in Bawipa hnenah thla a cam ih siangpahrang kut cu a dam sal.

⁷Cule siangpahrang in profet hnenah, öKa inn ah ra awla, rawl ra ei aw. Laksawng lo pek ka duh a si,” tiah a ti.

⁸Cutikah profet in, öNa neih mi hmuahhmuah ih hrek hman i pe cila na inn ahcun ka ra lo ding. Na hnenah zianghman ka ei ka in lo ding.

⁹Bawipa in zianghman ei lo ding le in lo ding le ka ratnak lamzin ihsin kirsal lo dingah thu i pek a si,” tiah a ti.

¹⁰Curuangah a ratnak lamzin ihsin tlung loin lamzin dang in a tlung.

Bethel Ih Profet Tarpa

¹¹Culai ahcun Bethel ah profet tarpa pakhat a um. A fapa pawl a hnenah an ra ih Judah ram profet in Bethel ah siangpahrang Jeroboam hnenah a òongmi le a hnaòuan mi dangdang pawl tla an sim.

¹²Profet tarpa cun, öA kir lamah khuitawk lamzin so a zawh? ” tiah a sut hai. Annih in a zawhmi lamzin cu an sim.

¹³Anih in, öKa laak kha a kung i dam sak uh,” tiah a fial. An dam òheh in a laak cu a to ih,

¹⁴Judah ram profet a kirnak lamzin ihsin a vun dawi. Cule sasupai kung thuai ih a to laiah a vun man. öJudah ramih profet na si maw?” tiah a sut. öKa si,” tiah a rak ti.

¹⁵Anih in, öKa inn ah ra awla rawl ra ei aw,” a ti.

¹⁶Asinain Judah ram profet in, öNa inn ahcun ka lo thlun thei lo ding. Na hnenah zianghman ka in ka ei thei lo ding,

¹⁷ziangahtileBawipa in zianghman ei lo ding le in lo dingin thu i pek ih ka ratnak lamzin khal zawh kir lo dingin i fial a si,” tiah a ti.



¹⁸Cule Bethel ih profet patarpa in, öKeimah khal nangmah vekin profet ka si ve ih, Bawipa ih thupekmi vekin ka inn ih lo sawm dingah vancungmi in i fial a si,” tiah a ti. Asinain profet patarpa cu thuphan a per a si.

¹⁹Cutiuh a sawm ruangah Judah ram profet cun a thlun ih profet patarpa hnenah cun rawl a va ei.

²⁰Cutiuh rawl an ei tlang laifangahBawipa òngkam cu profet patarpa hnenah a ra ih,

²¹a mikhualpa hnenah cun, “Bawipa in, òKa thu na ngai lo ih tuah dingih ka lo fialmi na tuah lo ruangah le,

²²kir tahratin ei lo ding ka tinak hmuni rawl na ei ruangah, nangmah cu thah na si ding ih na ruak cu na pipu pawl ih thlaan ah phum a si lo ding,ó a ti,” tiah a au ciamco.

²³Rawl an ei òheh tikah profet patarpa in Judah ram profet pa ih hrangah laak kung a damsak ih a feh.

²⁴Lamzin ah kiosa pakhat a tong ih cuih kiosa cun a keu that. A ruak cu lamzin ah a ril ih a laak le kiosa cu a kiangah an ding.

²⁵Khual tlawng pawl in a ruak cu an hmu ih, a kiangih kiosa a din khal an hmu. Bethel ah an feh ih an hmuh vekin an vung sim.

²⁶Cuih thu cu profet tarpa in a theih tikah, öPathian thupekmi a thlun duh lotu cu amah a si. A tiam cia vekin Bawipa in kiosa a thlah ih kiosa in a zon ih a thah a si cu!” a ti.

²⁷Cule a fapa pawl hnenah, öKa laak kung i damsak uh,” tiah a fial. An damsak ih,

²⁸a vung feh tikah profet ih ruak cu lamzin ah a ril in a hmu ih, a kiangah laak le kiosa khal an ding lai in a hmu. Kiosa in profet ih ruak cu a ei lo ih laak khal cu a deh lo.

²⁹Profet patarpa in cuih ruak cu a laak parah a suang ih òah ding le phum dingah Bethel ah a phur.



³⁰Anmah ih sung thlaan ah an phum ih amah le a fapa pawl in, öMi vanduai unaupa ee,” tiah an òah.

³¹An phum òheh hnuah profet tarpa in a fapa pawl hnenah, öKa thih tikah hi thlaan ahhin i run phum uhla ka ruh cu hi pa ih ruh kiangah run ret uh.

³²Bawipa ih òongkam bangtuk in Bethel ih biakòheng le Samaria khua pawl ih biaknak hmun pawl parih lungkim lonak a simmi hmuahhmuah cu a òong vekin an kim thluh leh ding a si,” tiah a ti.

Jeroboam Ih Sualnak Poimawhbik

³³Siangpahrang Jeroboam cu thilsual a tuahnak lamzin ihsin a kir cuang lo ih cuih hlan vekin biakòheng a dawnak hmun ih hnaòuantu dingah mi menmen sungin puithiam a hril thotho. Zokhal puithiam can a duhtu cu hriak a culh hluahhlo.

³⁴Cutiiah a soal ruangah amah ih hrin in Israel ram uk ringring theinak ding cu a siatsuah a si.

1 Siangpahrang 14

Jeroboam Ih Fapa A Thi

¹Cuih caanah Siangpahrang Jeroboam ih fapa Abijah a na.

²Curuangah Jeroboam in a nupi hnenah, öZohman ih theihthiam lo dingin phundang in tuah awla, profet Ahijah umnak Shiloh khua ah va feh aw. ðIsrael siangpahrang na cang ding, ó tiih a rak simtu cu amah profet Ahijah a si.

³A hrangah sang zawl hra, sangrawh malte le khuaitizu palang khat hei keng aw. Kan fapa ziangtin a um ding, ti thu va sut awla a lo sim ko ding,” tiah a ti.

⁴Curuangah a nupi cu Shiloh khua Ahijah inn ah a va feh. Ahijah cu a tarzet zo ih a mit khal a mal zo.

⁵An fapa a nat ruangih Jeroboam a hnenih a ratnak ding thu kha Pathian in a rak sim cia zo. Cule Jeroboam nupi hnenih a rak sim ding thu khal a sim cia



zo. Jeroboam nupi cu a feh ih midang vekah a tuah-aw ih Ahijah hnen ah a va thleng.

⁶Asinain sangka kiang a thlen kha Ahijah in a theih tikah, öRung lut aw. Jeroboam nupi na si ka lo thei ko. Ziangah so midang vekih na tuah awk ciamco? Na hrangah thu òha lo ka nei a si.

⁷Va kir awla na pasal Jeroboam va sim aw. Bawipa, Israel ih Pathian in a hnenah hiti in a ti a si: ðMiseenpi sung ihsin nangmah cu ka mipahun Israel mi uktu dingah ka lo hril.

⁸Ram uknak cu David tesinfa pawl hnen ihsin ka lak ih nangmah ka lo pek. Sikhalsehla ka thu famkim zetin a ngai ih, ka thupekmi thlun tahrat in ka lungkim mi lawnglawng a tuahtu ka siahhlawh David vek cu na si lo.

⁹Na hlanih ram a rak uktu siangpahrang pawl hnakin luar deuh in na sual a si. Keimah i hnong zo ih biak dingah milem le zuk pawl na tuah ruangah ka thin i hengter zo. Kei cu na dunglamah i hlon zo a si.

¹⁰Curuangah na uknak parah thil poimawh ka thlengter dingih na tesinfa pawl mipa hmuahhmuah upa siseh nauhak siseh, ka thiter thluh ding. Na innsang le na sungkhat pawl ka phiatfai thluh ding ih eek an ur òheu bangin an reh hlanlo ka ur ding.

¹¹Khawpi sungih a thimi na sungkhat pawl cu uico in an ruak an ei ding; hramlak ih a thimi pawl cu langta in an ei ding. Bawipa a si mi Keimah in ka sim zo, ó a ti va ti aw,” tiah a ti.

¹²Cule Ahijah in Jeroboam nupi hnenah cun, öAtu va tlung aw. Nan khua na thlen vete in nan fapa cu a thi ding.

¹³Israel mi hmuahhmuah in an òah ding ih an phum ding. Jeroboam innsang sungah amah lawnglawng òhate ih phummi a si ding. Ziangah tile amah ih tlun lawnglawng ah Israel ih Pathian Bawipa cu a lung a awi.

¹⁴Israel mi uktu dingah Bawipa in siangpahrang dang pakhat a ret ding ih amah in Jeroboam ih uknak cu a cemter ding.



¹⁵Bawipa in Israel cu a hrem dingih tiva sungih phaikung a hnin vekin Israel cu a hnin ringring ding. Bawipa in an pipu hnenih a pekmi hi ramòha le ramnuam ihsin Israel mi pawl cu a botcat ding ih Eufates Tiva ral ah khin a òhekdarh thluh ding. Ziangahtile khawzingnu Asherah ih lem an tuah ruangah Bawipa ih thin an hengter zo.

¹⁶Bawipa in Israel cu a dungtun ding, ziangahtile Jeroboam in sualnak a tuah ih Israel mi pawl khal sualnak sungah a hruai thluh zo, tiah a ti.

¹⁷Jeroboam nupi cu a suak ih Tirzah ah a tlung. A inn a luh zawng ah an fapa cu a thi.

¹⁸Israel mi pawl in an òah ih an phum. Bawipa in a siahlawh profet Ahijah hnenih a simmi vekin a kim a si.

Jeroboam A Thi

¹⁹Siangpahrang Jeroboam ih tuahmi, ral a donak le ram a uknak thu pawl cu Israel Siangpahrang Pawlih Thuanthu Cabu sungah an ngan òeh a si.

²⁰Jeroboam in kum kul hluanhnih sung siangpahrang a òuan. Cu hnuah a thi ih an phum. Cule a fapa Nadab in siangpahrang a run òuan.

Judah Siangpahrang Rehoboam

(2 San. 11.5-12.15)

²¹Solomon fapa Rehoboam cu kum sawmli le kum khat a ti tikah Judah siangpahrang a cang ih, Bawipa an biaknak dingah Bawipaamah in Israel ram hmuahhmuah sungin a hrilmi Jerusalem khawpi ihsin kum hleisarih sung a uk. Rehoboam ih nu cu Ammon mi Naamah a si.

²²Judah mi pawl in Bawipa ih parah sualnak an tuah ih an pipu pawl ih sualnak an tuahmi hmuahhmuah hnakin Bawipa ih thinhengnak tam sawn an suahter.

²³Pathian biaknak hmun tampi an dawl; an biak dingah tlangpar le thingpi thuai ah lungserh an phun ih thingserh khal an phun.

²⁴Cuih khawzing biaknak hmun ahcun nunau siseh mipa siseh hlawhlang an um ih cumi cu thildang hmuahhmuah hnakin fihnungza bik a si. Israel mi



pawl Kanaan ram sung an luh laiah Bawipa in Kanaan mi a dawihlo mi pawl in fihnungza le ningzakza thil an rak tuahmi pawl kha Judah mi pawl in an tuah òheh ve a si.

²⁵Rehoboam in siangpahrang a òuannak kum nga a tinak kumah Izipt ram siangpahrang Shishak in Jerusalem khua a do ih a neh.

²⁶Biakinn sung le siangpahrang inn sungih a ummi hlawnthil le thil mankhung pawl hmuahhmuah, Solomon ih a tuahmi sui ralphaw pawl tiangin a lak òheh.

²⁷Cuih an lakmi pawl ai ah siangpahrang Rehoboam in daar ralphaw a tuah ih cu pawl cu siangpahrang inn kiltu bawi pawl ih kutah a ret.

²⁸Siangpahrang bawipa Biakinn a feh tin in inn kiltu pawl in ralphaw cu an keng ih cuih hnuah inn kiltu umnak khaan ah an retsal òheh.

²⁹Siangpahrang Rehoboam in a tuahmi dangdang pawl cu *Judah Siangpahrang Pawlih Thuanthu Cabu* sungah kimten an ngan a si.

³⁰Kum hi hmuah sungah hin Rehoboam le Jeroboam cu cat loin an do aw ringring.

³¹Rehoboam cu a thi ih David khawpi siangpahrang pawl phumnak thlaan ah an phum. A nu cu Ammon mi Naamah a si. Cule a fapa Ahijah in siangpahrang a run òuan.

1 Siangpahrang 15

Judah Siangpahrang Abijah

(2 San. 13.1-14.1)

¹Israel Siangpahrang Jeroboam in ram a uknak kum hleiriat kumah Abijah cu Judah siangpahrang a cang ih,

²Jerusalem ihsin kum thum sung a uk. A nu cu Absalom fanu Maakah a si.

³A pa ih a rak tuahmi sualnak pawl a tuah thluh ve ih a pu David vek si loin Abijah cuBawipa a Pathian hnenah a fel lo a si.



⁴Asinain David ruangah, Jerusalem khua humtu dingah le amah hnuah Jerusalem ihsin ram uktu dingah Bawipa a Pathian in Abijah cu fapa pakhat a pek.

⁵Hit mi Uriah ih thu lawngah David parah Bawipa ih lungkim lonak a um; thudang ahcun David in Bawipa cu a lung a awiter ih a thupekmi pakhat hman a el lo ruangah hibangtuk in Abijah parah Bawipa in hna a òuannak a si.

⁶Abijah ih ram a uk sung hmuahhmuah ah Abijah le Jeroboam cu cat loin an do aw ringring.

⁷Abijah ih tuahmi dangdang pawl cu *Judah Siangpahrang Pawlih Thuanthu Cabu* sungah kimtein an ngan a si.

⁸Abijah cu a thi ih David khawpi ah an phum. Cule a fapa Asa in siangpahrang a run òuan.

Judah Siangpahrang Asa

(2 San. 15.16-16.6)

⁹Israel Siangpahrang Jeroboam in ram a uknak kum kul kum ah Asa cu Judah siangpahrang a cang ih,

¹⁰Jerusalem ihsin kum sawmli le kum khat sung a uk. A pi cu Absalom ih fanu Maakah a si.

¹¹Asa in a pu David vekin Bawipa ih lungawinak thil a tuah.

¹²An ram sungih khawzing biaknak hmun pawl ih nunau siseh mipa siseh hlawhhleng pawl hmuahhmuah cu ramsung ihsin a dawì òheh ih, amah hlanih siangpahrang a òuantu pawl ih rak tuahmi milem le lemozuk pawl hmuahhmuah a hlon òheh.

¹³A pi Maakah khal leilung òhattertu khawzingnu Asherah ih lemozuk cu bia dingih a tuah ruangah siangpahrang ih nu dinhmun ihsin a hlon. Asa in cuìh lemozuk cu a hau ih Kidron Tiva kiangah a ur.

¹⁴Asa in khawzing biaknak hmun hmuahhmuah an zatein a balsiat thluh lo naón a nun sung hmuahhmuah ah Bawipa rinsan le òihzah in a um.



- ¹⁵A pa ih Pathian hnenih a rak pekmi thilri hmuahhmuah cu Biakinn sungah a ret; amah ih pekmi sui le ngun ih tuahmi beelkheng pawl khal a ret.
- ¹⁶Judah Siangpahrang Asa le Israel Siangpahrang Baasha cu ram uktu an si sung hmuahhmuah ah cat loin an do aw ringring.
- ¹⁷Òum khatah Baasha in Judah ram a do ih Judah ram in a suakmi le a lutmi pawl kham òheh tum in Ramah khua ralhruang in a kulh ciamco.
- ¹⁸Cutikah Siangpahrang Asa in Biakinn le siangpahrang inn ih a ummi sui le ngun hmuahhmuah a lak ih a kuthnuai bawi pawl hrekkhat ih kut in Damaskas ah a kuat. Hezion ih tupa, Tabrimmon ih fapa a si mi Siria siangpahrang Benhadad hnenah hiti in thu a cah:
- ¹⁹“Kan pa le pawl an rak òantlang vekin kannih khal kan òangtlang pei. Laksawng ah hi sui le ngun hi ka lo kuat. Siangpahrang Baasha thawn òangtlangu nan sinak cu rak phiat awla ka ram sungih a retmi a ralkap pawl cu Baasha in a ko sal thluh ding a si,” tiah a ti.
- ²⁰Asa ih thuchah mi cu Siangpahrang Benhadad a lung a kim ih a ralbawi pawl Israel ramih khua hrekkhat pawl siim dingin a thlah. Ijon khua, Dan khua, Abel Beth Maakah khua, Galilee Tipi kiangih ram pawl le Naftali ram hmuahhmuah an lak.
- ²¹Cuih thu cu siangpahrang Baasha in a theih tikah Ramah khua ralhruang ih a kulh reromi cu a bang ih Tirzah khua ah a kir.
- ²²Cule siangpahrang Asa in Judah ramsung hmuahhmuah ah thu a pek ih a ramsung minung pawl pakhat hman hrelh loin a ko ih Baasha in Ramah khua kulhnak ih a hmanmi lungto le thingpheng pawl cu an thiar ciamco. Cuih lungto le thing cun Asa in Mizpah le Benjamin ram sungih a ummi Geba khua a sak.
- ²³Siangpahrang Asa ih tuahmi dangdang, a ralòhatnak thu pawl le khua a kulhnak thu pawl cu, *Judah Siangpahrang Pawlih Thuanthu Cabu* sungah kimten an ngan. Asinain a tar zawng ah a ke a na ih a awl ta.



²⁴Asa cu a thi ih David khawpi siangpahrang thlaan ah an phum. Cule a fapa Jehoshafat in siangpahrang a run òuan.

Israel Siangpahrang Nadab

²⁵Judah Siangpahrang Asa in ram a uknak kum hnih kum ah Siangpahrang Jeroboam ih fapa Nadab cu Israel siangpahrang a cang ih kum hnih sung a uk.

²⁶A pa vekin Bawipa ih hmaiah a sual ih Israel mi pawl cu sualnak sungah a hruai.

²⁷Issakhar phun Ahijah ih fapa Baasha in Nadab cu a phiar ih Nadab le a ralkap pawl in Filistin ramih Gibbethon khawpi an do ih an kulh òheh laifangah Baasha in Nadab cu a that.

²⁸Nadab an thah cu Judah siangpahrang Asa in ram a uknak kum thum kum ah a si. Cuih hnuah Baasha in Israel siangpahrang a run òuan.

²⁹Hmakhatte-ah Baasha in Jeroboam ih innsang le sungkhat pawl hmuahhmuah a that ciamco. Bawipa ih siahlawh Shiloh khuami profet Ahijah hnen ihsin Bawipa ih òong mi vekin Jeroboam ih sungkhat hmuahhmuah cu thah òheh an si. Pakhat hman an luat lo.

³⁰Hi bangtuk thil a suahnak cu Jeroboam in sualnak a tuah ih Israel khal sualnak sungih a hruai ruangah Israel ih Pathian Bawipa a thin a hengter ruangah a si.

³¹Nadab ih tuahmi dangdang cu *Israel Siangpahrang Pawlih Thuanthu Cabu* sungah kimtein an ngan a si.

³²Judah siangpahrang Asa le Israel Siangpahrang Baasha cu siangpahrang an si sung hmuahhmuah ah cat loin an do aw ringring.

Israel Siangpahrang Baasha

³³Judah Siangpahrang Asa in ram a uknak kum thum kumah Ahijah fapa Baasha cu Israel rampi ih siangpahrang a cang ih, Tirzah khua ihsin kum kul hluanli sung a uk.



³⁴A hlanih siangpahrang a òuantu Jeroboam vekin Bawipa ih parah sualnak a tuah ih Israel mi pawl khal sualnak ah a hruai.

1 Siangpahrang 16

¹Bawipa in Hanani fapa profet Jehu hnenah, Baasha va sim dingah hiti in thu a sim:

²ÖLeivut lak ihsin ka lo cawisaang ih ka minung Israel mi pawl ih siangpahrang ah ka lo tuah. Asinain na sual ih Jeroboam vekin Israel mi pawl na hruaisual a si. An sualnak in ka thin i hengter ruangah,

³Jeroboam parih ka tuah zo vekin na par khalah ka tuah ding ih, nangmah le na sungkhat pawl cu ka lo hlon òheh ding.

⁴Khawpi sungih a thimi na sungkhat pawl cu uico in an ruak an ei ding. Hramlak ih a thimi pawl cu langta in an ruak an ei ding a si,” tiah a ti.

⁵Baasha ih tuahmi dang hmuahhmuah le a ralòhatnak thu pawl cu *Israel Siangpahrang Pawlih Thuanthu Cabu* sungah an ngan òheh.

⁶Baasha cu a thi ih Tirzah ah an phum. Cule a fapa Elah in siangpahrang a run òuan.

⁷Baasha le a sungkhat pawl parih Bawipa ih siatserhnak òongkam a thlentu cu profet Jehu a si. Baasha cu Bawipa ih parih a sual ruangah hi bangtuk siatserhnak a hnenih a thlennak a si. Amah hlanih siangpahrang a òuantu Jeroboam vekin Baasha khal in òhatlonak a tuah ruang lawngah si loin Jeroboam le a innsang pawl an zate ih a thah òheh ruangah Bawipa ih thin a hengter a si.

Israel Siangpahrang Elah

⁸Judah Siangpahrang Asa in ram a uknak kum kul hluanruk kum ah Baasha fapa Elah cu Israel siangpahrang a òuan ih Tirzah ihsin kum hnih sung a uk.

⁹Cule a kuthnuai ih bawi pakhat, siangpahrang rangleng hrek khat hotu Zimri in a phiar. Siangpahrang cu a inn kiltu pawl hotu Arza inn ih zu a rit laiah,



¹⁰Zimri cu a ra lut ih Siangpahrang Elah a thah hnuah amah in siangpahrang a run òuan. Himi cu Judah siangpahrang Asa in ram a uknak kum kul hluansarih kum ah a si.

¹¹Zimri cu siangpahrang a òuan vete in Baasha ih innsang pawl hmuahhmuah a that òheh. A sungkhat le a rualpi òha mipa hmuahhmuah khal a that òheh.

¹²Profet Jehu hmangin Baasha parihBawipa ih òongkam a rak ummi vekin Baasha ih innsang pawl cu Zimri in a that òheh a si.

¹³Baasha le a fapa Elah in milem an bia ih Israel an hruaisual ruangah Israel ih Pathian Bawipa a thin an hengter.

¹⁴Elah ih tuahmi dang pawl hmuahhmuah cu *Israel Siangpahrang Pawlih Thuanthu Cabu* sungah an ngan a si.

Israel Siangpahrang Zimri

¹⁵Judah Siangpahrang Asa ih ram uknak kum kul hluansarih kum ah Tirzah khua ihsin Israel ram cu Zimri in ni sarih sung a uk. Israel ralkap pawl in Filistin ram Gibbethon khawpi an do ih an kulh òheh fangah,

¹⁶Zimri in an siangpahrang a phiar ih a that ti kha an theih tikah, cutawkw rori ahcun anmah hotu ralbawi Omri cu Israel siangpahrang ah an tuah.

¹⁷Omri le a ralkap pawl in Gibbethon khua cu an tlansan ih Tirzah khua sawn an kulh.

¹⁸Zimri in a ral pawl kutah a khawpi Tirzah a thleng zo ti a hmuh tikah, a innsung ral òannak sungtakhaan ah a lut ih siangpahrang inn cu meisa in a ur ih amah khal a kang that a si.

¹⁹Hi bangtuk vanduinak thil cu Bawipaparih a soal ruangah a suakmi a si. A ai-awh mi Jeroboam bangtuk in anih khal a soal ih Israel mi pawl khal a sualter thluh ruangahBawipa cu a lungawiter lo.

²⁰Zimri ih tuahmi dang hmuahhmuah cu, mi a phiarnak thu thawn, *Israel Siangpahrang Pawlih Thuanthu Cabu* sungah an ngan a si.

Israel Siangpahrang Omri



²¹Israel mi pawl cu òhenhnih ah an òhen aw: a hrekin Ginath fapa Tibni siangpahrang canter an duh, a hrekin Omri an òan.

²²A netnak ah Omri òantu pawl in an neh. Tibni cu a thi ih Omri siangpahrang ah a cang.

²³Cuticun Judah siangpahrang Asa in ram a uknak kum sawmthum le kum khat kum ah Omri cu Israel siangpahrang ah a cang. Israel ram kum hleihnih sung a uk. A hmaisai kum ruk sung cu Tirzah khua ihsin a uk.

²⁴Cuih hnuah Shemer timi pa hnen ihsin Samaria tlang cu tangka thawngruk in a lei. Omri in Samaria tlang cu ralhruang in a kulh ih cunah khawpi a din. A tlang rak neitu Shemer hmin suangin cuih khawpi hmin cu Samaria tiah a sak.

²⁵A hlanih siangpahrang a rak òuantu pawl hnakin Omri cu Bawipaih parah a soal sinsin.

²⁶A hlanih siangpahrang a rak òuantu Jeroboam vekin, amah ih sualnak ruangah le Israel mi pawl milem biaknak le sualnak sungih a hruailut ruangah, Israel ih PathianBawipa cu a thin a hengter.

²⁷Omri ih tuahmi dang hmuahhmuah le a san sungih thil a cangmi pawl cu *Israel Siangpahrang Pawlih Thuanthu Cabu* sungah an ngan a si.

²⁸Omri a thi ih Samaria ah an phum. Cule a fapa Ahab in siangpahrang a run òuan.

Israel Siangpahrang Ahab

²⁹Judah siangpahrang Asa in ram a uknak kum sawmthum le kum riat kum ah Omri fapa Ahab cu Israel siangpahrang a cang ih Samaria khua ihsin kum kul hluanhnih sung a uk.

³⁰Amah hlanih siangpahrang a rak òuantu pawl hnakin Bawipa ih parah a soal sawn.

³¹Siangpahrang Jeroboam vekih sualnak tuah cu tawk a ti hrih loih Sidon siangpahrang Ethbaal ih fanu Jezebel a òhi ih Baal khawzing tiangin a biak.



³²Samaria khawpi ah Baal khawzing hrangah biakinn a sak ih biakòheng a dawl ih biakinn sungah cun Baal khawzing cu a ret.

³³Zingnu Asherah biaknak ah a zarhmi thingserh khal a ret. Amah hlanih Israel siangpahrang a rak òuantu pawl hmuahhmuah hnakin amah pakhat in Israel ih Pathian Bawipa cu a luar in a thin a hengter.

³⁴Amah in Israel ram a uk sungah Bethel khuami Hiel in Jerikho khua cu a din sal. Cutikah Nun ih fapa Joshua hmanginBawipa in a rak sim cia vekin Jerikho khua din salnak an thok tikah Hiel ih fapa upabik Abiram a thi ih kotka pawl an tuah laiah a fapa nautabik Segub a thi lala.

1 Siangpahrang 17

Elijah Le Ruah A Sur Lonak Thu

¹Gilead ram Tishbe khua ihsin Elijah an timi profet pakhat cu siangpahrang Ahab hnenah a feh ih, öA nungmi Bawipa Israel ih Pathian, ka biak mi Bawipa ih hminin ka lo sim: Keimah in sur thlangseh ka ti hlanlo, atu ihsin hmailam kum hnih kum thum sung cu daitla siseh ruah sur siseh a um lo ding,” tiah a sim.

²Cule Bawipa in Elijah cu,

³öHi hmun hi tlansan awla, nisuahnak lamah feh in Jordan Tiva ihsin nisuahnak lamih a ummi Kherith Tiva kap ah va relh aw.

⁴Cuih tiva ihsin tidai in ding na ngah ding ih cutawkih rawl a lo petu dingah tlang-ak pawl ka fial zo,” tiah a ti.

⁵Elijah in Bawipa ih thu cu a ngai ih Kherith Tiva kap ahcun a va relh.

⁶Cuih tiva ihsin tidai a in ih tlang-ak pawl in a hrangah zingtin le zantin rawl le sa an rak pek.

⁷Malte a rei hnuah ruah a sur lo ruangah cuih tiva cu a kang.

Elijah Le Nuhmei Thu

⁸Cule Bawipa in Elijah hnenah,



⁹öSidon khua kiang Zarefath khua ah va feh awla va um aw. Cutawkih a ummi nuhmei pakhat cu nangmah lo cawmtu dingah ka fial zo,” tiah a sim.

¹⁰Curuangah Elijah cu Zarefath khua ah a va feh ih khawsung luhnak kotka a thlen tikah nuhmei pakhat zanthing khawm rero a hmu. Cuih nuhmei nu hnenah cun, öZaangfahnak in tidai in ding i pe aw,” tiah a ti.

¹¹Tidai suak dingih nuhmei nu a feh laiah cun, öRawl ei ding khal i rak ken aw,” tiah a hei auh.

¹²Cutikah nuhmei nu in, “Bawipa na Pathian hmin saal in ka lo sim a si: Rawl zianghman ka nei lo. Ka neihmi cu beel sungah sangphut zatekhat le palang sungah olif hriak malte lawng a si. Hitawkih zanthing malte ka khawmmi hin rawl ka neihmi malte cu ka fapa le keimai hrangah ka suang ding ka ti. Cumi cu rawl kan eimi neta bik a si ding. Cuih hnu cun rawl loin kan thi thlang ding a si ko,” a ti.

¹³Cutikah Elijah in, öPhang hlah! Va feh awla na rawl cu va suang aw. Asinain hmaisabik ah na neihmi sungin hlom khat fate in la awla ka hnenah rak keng aw. Cule a taangmi cu nangmah le na fapa hrangah suang aw.

¹⁴Ziangahtile a hi thu ahhin Israel ih PathianBawipa in, öBeel sungih sangphut cu a cem dah lo ding ih palang sungih hriak khal a cem dah lo ding, Bawipa keimah in ruah ka surter ni a thlen hlanlo cu,ó a ti a si,” tiah a sim.

¹⁵Nuhmei nu cu a feh ih Elijah ih sim vekin a tuah òheh. Cuticun ni tinte, Elijah hrang siseh, nuhmei nu le a innsang hrangah siseh, an zatein rawl ei ding an nei ringring.

¹⁶Bawipa ih thutiammi Elijah ih a sim bangtuk in beel sungih sangphut cu a cem dah lo ih palang sungih hriak khal a cem dah lo.

¹⁷Malte a rei deuh tikah nuhmei nu ih fapa cu a na. A besia deuhdeuh ih neta bik ahcun a thaw a cem.



¹⁸Cutikah a nu in Elijah hnenah, öPathian ih milai pa, ziangah ka parah hi bangtuk thil hi na thlenter? Ka sualnak pawl Pathian theihter tahratih ka fapa thihter dingah maw hitawk ih na rat?” tiah a ti.

¹⁹Cutikah Elijah in, öNa fapa cu hinah rak cawi aw,” tiah a ti. Elijah in nuhmei nu ih fapa cu a nu kut ihsin a lak ih a umnak tlunta khaan ah a hun cawi ih ihkhun parah a hlum.

²⁰Cule Elijah in, öMawBawipa ka Pathian, ziangah so hi nuhmei nu ih parah thil òha lozet na tuah? Ka parah zaangfahnak a nei ih i kilkhawi a si. Atu-ah a fapa na thihter!” tiah napi in thla a cam.

²¹Cuih hnuah Elijah cu cuih nauhakpa ih parah voithum a bok ih, öMaw Bawipa ka Pathian, hi nauhakpa hi nungter sal hram aw,” tiah thla a cam.

²²Bawipa in Elijah ih thlacam cu a thei ih, nauhakpa cu a thaw a thaw sal ih a hung nung sal.

²³Elijah in nauhakpa cu hnuaita khaan ah a vun cawi sal ih a nu hnenah a pek. öZohhnik! Na fapa a nun sal hi!” tiah a ti.

²⁴Cutikah a nu in, öAtu cun Pathian milai ngaingai na si ih na hnen ihsin Bawipa cu a òong taktak a si ti ka thei zo,” tiah a ti.

1 Siangpahrang 18

Elijah Le Baal Profet Pawl

¹Tikcu a hung rei ih ruah sur lo kum kum thumnak ah Bawipa in Elijah hnenah, öVa feh awla Siangpahrang Ahab va tong aw. Cule ruah ka surter ding,” tiah a ti.

²Curuangah Elijah cu a feh. Samaria ah paampi cu a luar ngaingai.

³Curuangah Ahab in siangpahrang inn kiltu pawl hotu Obadiah a ko. Obadiah cu Bawipazumtu òhazet a si ih,



⁴Jezebel in Bawipa ih profet pawl a thah rero tikah Obadiah in profet zakhat tluk a hruai ih lungpuk sungah sawmnga sawmnga in a thup ih an ei ding tidai le rawl tla a pek.

⁵Ahab in Obadiah hnenah, öKan feh pei ih cirh kap le tiva kap hmuahhmuah ah hrampi kan hawl pei. Hrampi kan hmu a si ahcun kan rang le kan laak pawl hi an nung meen ding. Kan òilva pawl pakhat hman thah òul lo tla in kan tuah thei meen ding,” tiah a ti.

⁶An fehnak ding ram an zem-aw ih hmun dangdang ah an feh.

⁷Obadiah cu a feh rero laiah rinlopi ah Elijah a tong. Elijah a si ti a theithiam lohli ih, a hmaiah a kun ih, öBawipa, nangmah maw na si?” tiah a ti.

⁸Elijah in, öAsi! Elijah ka si. Va feh awla siangpahrang na bawipa cu, öElijah hinah a umó tiah va sim aw,” a ti.

⁹Cutikah Obadiah in, öZiang ka tuah ruangah so hi bangtuk hnaòuan i fial? Siangpahrang Ahab in i that meen ding a sisi!

¹⁰A nungmi Bawipa na Pathian hmin saal in ka lo sim: Leilung tlun ram tinah siangpahrang in a lo hawl ringring a si. Khui ram khalin na um lonak thu siangpahrang Ahab hnenih an rak sim tikah, na um lonak thu thungai a si ti theinak an ram uktu cu thu a kamter a si.

¹¹Cule atu-ah siangpahrang hnenah feh tahratin hitawk ih na um thu va sim aw tiah i fial.

¹²Ka feh vete in kan theih lonak hmunah Bawipa ih thlarau in lo phur hlo bangsehla ziangtinso kan ti ding? Hitawkih na um thu Ahab ka va sim ih anih ih a lo hmuh saal lo tikah kei cu i that ding a si. Na theih vekin keimah cu ka nauhak lai ihsin Bawipa biatu le òihzahtu ka si.

¹³Jezebel in Bawipa ih profet pawl a thah rero tikah profet zakhat lungpuk sungah sawmnga sawmnga in ka thuh ih an ei ding le an in ding ti le rawl khal ka pek ti na thei dah lo maw si?



- ¹⁴Curuangah ziangtinso hitawk ih na um thu kha siangpahrang sim ding i fial? I that ding a sisi!” tiah a ti.
- ¹⁵Cutikah Elijah in, öKa biakmi Ziangkimtithi Bawipa hmin in ka lo kam: Tuihsun ah siangpahrang ka tong ding a si,” tiah a ti.
- ¹⁶Curuangah Obadiah cu Siangpahrang Ahab hnenah a va feh ih a va sim. Cule Ahab cu hmakhatte-ah Elijah tong dingah a suak.
- ¹⁷Ahab in Elijah a hmuh tikah a hnenah, öNangmah maw na si, nang Israel ram sungih mi hnaihnoctu bik pa!” tiah a ti.
- ¹⁸Cutikah Elijah in, öMi hnaihnoctu cu kei ka si lo. Nangmah na si sawn. Nangmah le na pa nan si. Bawipa ih thupekmi nan thlun duh lo ih Baal khawzing sawn nan biak.
- ¹⁹Israel mi hmuahhmuah hnenah thu pe awla Karmel Tlang ah i ra tong hai seh. Siangpahrang bawinu Jezebel ih kilkhawi mi Baal profet zali le sawmnga le khawzingnu Asherah ih profet zali pawl khal ratpi hai aw,” tiah a ti.
- ²⁰Curuangah Ahab in Israel mi hmuahhmuah le Baal profet hmuahhmuah cu Karmel Tlang ah a kokhawm thluh.
- ²¹Elijah cu misenpi hmaiah a ding ih, öZiangtik tiang so nan thinlung òhen thei loin nan um hrih ding? Bawipa cu Pathian a si ahcun bia uh; a sinan Baal cu Pathian a si nan ti ahcun bia uh,” tiah a ti. Asinain misenpi pawl cu zianghman an òong lo, an dai khepkhep.
- ²²Cutikah Elijah in, “Bawipa ih profet cu keimah lawng ka taang zo. Asinain Baal profet cu zali le sawmnga an um lai a si.
- ²³Cawcang pahnih rak keng uh. Cawcang pakhat cu Baal profet pawl in la hai seh; that hai sehla a sa can tahratin zanthing parah re hai seh. Sikhahsehla meisa cu muah hlah hai seh. Kei in cawcang pakhat cu vekin ka ti ve ding.
- ²⁴Cule Baal profet pawl cu an khawzing hnenah thla cam hai sehla kei khal ka Bawipa hnenah thla ka cam ve ding. Kan thlacamnak thei in meisa a run



thla tutu cu Pathian ngaingai a si ding,” tiah a ti. Misenpi pawl cu an lungkim in an au ciamco.

²⁵Cule Elijah in Baal profet pawl hnenah, öNannih cu mi tampi nan si ruangah hmaisah ah cawcang pakhat lak uhla timtuh uh. Nan khawzing hnenah thla cam uh. Asinain zanthing cu meisa in muah hrih hlah uh,” a ti.

²⁶A tivek in annih in an rak kenmi cawcang pakhat cu an lak ih an thah, an timtuh ih Baal hnenah cun sun tiang thla an cam. öMaw Baal, in run thei law,” tiah an au ciamco. Cule an dawlmí biakòheng kimvel ah an laam ciamco. Asinain a run let dah lo.

²⁷Ni a sun tikah Elijah in zokzeet phah in, öRing deuh in cam uh! Baal cu khawzing a sisi! Thudang a ruat lai tla a si ding. Asilole a eek a thawh lai a si ding. Khual tla rak tlawng sehla theih lo sokhaw! Asi lole a it that lai a si ding ih nan òhang tla a òul meen ding!” tiah a ti.

²⁸Baal profet pawl cu ring deuhdeuh in thla an cam. Anmah ih daan a si vekin fei le nam in an sun-aw ih an thisen a suak thluahthlo.

²⁹Sun hnu tiang an au an kiau, an hruum an raak; a sinan zianghman thu a let lo. Ziang aw-aan hman a um lo. Thawmvang zianghman an thei lo.

³⁰Cutikah Elijah in misenpi hnenah, öI rak naih deuh uh,” a ti ih, an zatein a kimvel ah an ra; Bawipa hrangah rak dawlmí biakòheng a siat zomi kha a rem phah.

³¹Jakob ih tesinfa mipahun hleihnih pawl ai-ah lungto hleihnih a lak. Jakob cu Bawipa in Israel tiah hmin a sak mi pa a si.

³²Cuih lungto hleihnih in Bawipa biaknak ding biakòheng a dawl. Cule biakòheng kimvel ah tidai pung hnih tluk tlemmi khur a lai.

³³Biakòheng parah cun zanthing a peng ih cawcang cu a sahtan òheh hnuah zanthing parah cun a ret. Elijah in, öRalca beel pali khat in tidai than uhla sa le zanthing hi toih uh,” tiah a fial. A tivek in an tuah.



³⁴Anih in, öToih saal uh,” a ti ih, an toih saal. öToih saal hrih uh,” a ti ih an toih saal lala.

³⁵Biakòheng par ihsin tidai cu a liam ih a kimvel ih a laihmi khur cu a khat òheh.

³⁶Sun hnu thawinak pek tikcu a si tikah profet Elijah cu biakòheng kiangah a feh ih, öMaw Bawipa, Abraham, Isaak le Jakob ih Pathian, nangmah cu Israel ih Pathian na si tinak atu-ah run langter aw; keimah khal hi na siahlawh ka si ih hi thil pawl hi nangmah ih thupeknak vekih ka tuahmi an si tinak khal run langter aw.

³⁷MawBawipa, i run let hram awla cuticun hi minung pawl in Bawipanangmah cu Pathian taktak na si ti an lo thei ding ih na hnenah na hruai kirsal ding a si,” tiah thla a cam.

³⁸Cuvete in Bawipa in meisa a run thlak ih thawinak sa le zanthing le lungto pawl cu an kang òheh. Leilung khal a ur caar òheh ih khur sungih tidai khal a kang òheh a si.

³⁹Cumi cu misenpi pawl in an hmuh tikah leilung ah an bok ih, “Bawipa cu Pathian a si; Bawipa lawng Pathian a si,” tiah an au ciamco.

⁴⁰Cutikah Elijah in, öBaal profet pawl hi kai òheh uh. Pakhat hman luatter hlah uh!” tiah thu a pek. Baal profet pawl cu misenpi in an kai òheh ih Kishon Tiva ah Elijah in a hruai ih a that òheh.

Ruah a Sur Saal

⁴¹Elijah in Siangpahrang Ahab hnenah, öAtu va feh awla rawl va ei aw. Ruah a rat thawm ka thei,” a ti.

⁴²Ahab rawl ei dingih a feh laiah Elijah cu Karmel Tlang zim ah a hung kai ih a khuk le khuk karlak ah a lu retin leilung dai tiangin a kun.

⁴³Cule a hnen-um pa hnenah, öFeh awla tiffinriat lam vun zoh hnik,” tiah a ti. A hnen-um pa cu a feh ih a rakir ih, öZianghman ka hmu lo,” a ra ti. Elijah cun a fial saal. Voi sarh tiang va zoh dingah a fial.



⁴⁴A voi sarihnak ahcun, öMero fate kuttum tia tiffinriat ihsin a ra ka hmu,” a ti. Elijah in a hnen-um pa cu, öVa feh awla Siangpahrang Ahab va sim aw: A rangleng to in ruah ih a kham hlanah a inn ah tlung seh,” tiah a ti.

⁴⁵Rei lote ah van ah khawdur a khat ih thli a hrang ih nasa zetin ruah a sur. Ahab cu a rangleng a to ih Jezreel ih kir dingin a pok.

⁴⁶Bawipa ih huham cu Elijah parah a rung thleng ih a hnipuan pawl a taai ah fektein a ngerh ih Ahab ih hmai ahcun Jezreel khua kiangte tiang a tlan ciamco.

1 Siangpahrang 19

Sinai Tlang Ah Elijah

¹Elijah ih a tuahmi hmuahhmuah, Baal profet pawl a thah òhehnak thu pawl cu siangpahrang Ahab in a nupi Jezebel a sim òheh.

²Cule Jezebel in Elijah hnenah thu a cah ih, öBaal profet pawl parih na tuah vekin thaisun atu tikcu ah na parih ka tuah ve lo a si ahcun khawzing pawl in keimah i that hai seh,” a ti.

³Cutikah Elijah cu a thin a phang ih a tlan. A hnen-um pa thawn Judah ram Beersheba ah an feh. Cutawkah a hnen-um pa taan tahratin,

⁴Elijah cu hramlak ah ni khat sung a feh. Thingpi hnuai ah a cawl ih a to; thih a duh sawn. “Bawipa, tawk thlang seh, ka zuam nawn lo. Ka nunnak hi run la aw. Ziangahatile ka pu le ka pa pawl hnakh ka òhat deuh cuang si lo!” tiah thla a cam.

⁵Thingpi hnuai ahcun a zau ih a it-thatta. Rinlopi ah vancungmi pakhat in a rung tham ih, öTho awla rawl ei aw,” a ti.

⁶Cule a kiangkap a zoh tikah a lu kiangah em tharte sang zawl khat le tidai thawl khat a hmu. A ei a in ih a it sal.

⁷Bawipa ih vancungmi cu a ra sal ih a voihnihnak a ra tham sal ih, öTho awla rawl ei aw; lamzinah na hartuk pang ding,” tiah a ti.



⁸Elijah cu a tho ih a ei a in hnuah a tha a um sal ih, ni sawmli le zan sawmli, Pathian ih tlang, tlang thianghlim, Sinai Tlang ah a feh.

⁹Cutawkih lungpuk sungah zanah a riak. Hmakhatte-ah Bawipa in a hnenah, öElijah, hinah ziangso na tuah?” tiah a ti.

¹⁰Elijah in, “Bawipa, Ziangkimtithi Pathian, nangmah lawnglawng ka lo rian ih na hrangah ka òangzet a si. Sikhalsehla Israel mi pawl in nangmah thawn an thukammi cu an balsiat zo; na biakòheng pawl an bal ih na profet pawl an that òheh. Keimah lawnglawng ka taang ih atu ah keimah hman cu a thah in tum a si,” tiah a ti.

¹¹Cutikah Bawipa in, öVa suak awla tlang parah khin ka mithmuh ah va ding aw,” tiah a ti. Cule Bawipa cu a kiangte in a lan ih, thlisia a hranter ih tlang tla a hnin òheh ih lungto pawl tla an kuai òheh. Asinain Bawipa cu thli sungah a um lo. Thli a reh hnuah ling a hnin ciamco; asinain Bawipa cu linghnin sungah a um lo.

¹²Linghnin a reh hnuah meisa a kaang ciamco; asinain Bawipa cu meisa sungah a um lo. Cule meisa hnuah aw dimte pakhat a ra.

¹³Cumi cu Elijah in a theih tikah a puan in a hmai a hup ih lungpuk sungah ihsin a va suak ih a kaa kiangah a va ding. Cule aw in, öElijah, hinah ziangso na tuah?” tiah a ti.

¹⁴Elijah in, “Bawipa, Ziangkimtithi Pathian, nangmah lawnglawng ka lo rian ih na hrangah ka òangzet a si. Sikhalsehla Israel mi pawl in nangmah thawn an thukammi cu an balsiat zo; na biakòheng pawl an bal ih na profet pawl an that òheh. Keimah lawnglawng ka taang ih atu-ah keimah hman cu a thah in tum a si,” tiah a ti.

¹⁵Cutikah Bawipa in, öKir awla Damaskas khua kiangih thlaler ramòhing in va feh aw. Khawpi sung na thlen tikah Hazael cu Siria siangpahrang ah hriak culh awla,

¹⁶Nimshi fapa Jehu cu Israel siangpahrang ah hriak culh aw. Nangmah a lo ai-awhtu dingah Abel Meholah khawmi Shafat fapa Elisha cu hriak culh aw.



¹⁷Hazael in ralnaw thawn a that hai ding ih a thah ngah lomi pawl cu Jehu in a that ding; cule Jehu ih a thah ngah lomi pawl cu Elisha in a that ding.

¹⁸Asinain Israel ram sungah minung thawng sarikh ka zuah ding - keimah i rinsantu, Baal khawzing hnenih lu a kun hrih lotu le a Baal lemwuk a hnam hrih lotu pawl an si,” tiah a ti.

Elisha Kawhnak

¹⁹Elijah cu a va feh ih Shafat ih fapa Elisha kha cawcang pawl thawn lei a let rero a va hmu. Lei lettu cawcang pawl cu an zatein haal hleikhat an si ih Elisha cu a neta bik haal thawn a òuan. Elijah in a puan a hlit ih Elisha parah a vun sin.

²⁰Cule Elisha in a cawcang haal cu a taan ih Elijah cu a hei dawih ih a hnenah, öKa nu le ka pa cibaibuk in ka va hnamta ding ih cuih hnuah ka lo thlun ding,” tiah a ti. Elijah in, öA òha, va feh aw; ka lo kham lo,” a ti.

²¹Elisha cu a cawcang haal khat umnak ah a va feh ih a that hai ih, cawsa cu a suang; caw hngawngkol cu a suannak zanthing ah a hman. A suanmi cawsa cu misenpi a pek ih an ei. Cule Elijah cu a thlun ih a bawmtu ah a cang.

1 Siangpahrang 20

Siria Thawn An Do Aw

¹Siria Siangpahrang Benhadad in a ralkap hmuahhmuah a khawm òheh ih, amah ih ralkap pawl ih tlunah ramdang uktu bawih sawmthum le pahnih in an bawm ih an rang le an raldonak rangleng pawl thawn Benhadad ho in an feh. Samaria khawpi an kulh ih an do ciamco.

²Khua sungah palai a vun thlah ih Israel Siangpahrang Ahab hnenah, öSiangpahrang Benhadad in,

³na sui le na ngun pawl, na nupi mawih bik pawl le na faate lakih a cak bik pawl i hun peseh, a lo ti,” tiah an vung sim.



⁴Cutikah Ahab in, öKa bawipa Benhadad cu va sim uh: I dil vekin ka lung a kim a si. Keimah le ka neihmi hmuahhmuah khal a duh ahcun a ta kan si thei ko,” tiah a ti.

⁵Cuih hnuah Benhada ih palai pawl cu Ahab hnenah an ra sal ih, öNa sui le na ngun, na nupi pawl le na faate pawl, i pe ding, tiah ka lo cah.

⁶Sikhalsehla atu-ah ka kuthnuai ih bawi pawl ka run thlah pei ih, na umnak inn le na kuthnuai bawi pawl ih inn an rung hawl òheh ding; man nei thil an hmuhmi pohpoh an la ding. Thaisun atu tikcu ah an ra thleng ding, a lo ti,” tiah an sim.

⁷Siangpahrang Ahab in a ram sungih hotu pawl hmuahhmuah a kokhawm ih an hnenah, öHi pa hi in siatsuah duh ruangah thusia lawnglawng a hawl a si. Ka nupi pawl, ka faate pawl, ka sui le ka ngun pawl i dil ih pek ding cu ka el lo,” tiah a ti.

⁸Hotu pawl le misenpi pawl in, öA thu cu zianghman ah siar duh hlah aw. A lo dilmi zianghman pe hlah,” an ti.

⁹Curuangah Ahab in Benhadad ih palai pawl hnenah, öNan siangpahrang ka bawipa cu hung sim uh: ðA hmaisaih i dilmi cu pe dingah ka lung a kim ko. Asinain a neta ih i dilmi cu ka lung a kim thei lo a sió va ti uh,” tiah a ti. Cule Benhadad ih palai pawl cu an tlung;

¹⁰a sinan Benhadad in palai a run thlah kir sal ih hiti in thu a run cah sal: öNa khawpi an siat thluh hnu ih a leivut le a hnawmhne hman an kutih thiar thluh theitu ralkap siar cawk lo ka runpi ding. Ka tivek ih ka tuah lo a si ahcun khawzing pawl in keimah i that hai seh,” a run ti.

¹¹Siangpahrang Ahab in thu a khirh ih, öSiangpahrang Benhadad cu hung sim uh: Ralkap òha taktak cun ral a do òheh hlan ah tluang a khawng dah lo; ral a neh hnu lawngah tluang a khawng a si,” tiah a rak ti.

¹²Ahab ih thucahmi cu Benhadad le a òantu bawi pawl an riahhmun ih zu an in laiah a va thleng. Hmakhatte-ah Samaria do dingin Benhadad in thu a pek ih a ralkap pawl cu an òannak hmun ciarah tiar cia in an um.



¹³Culaifang ah Israel siangpahrang Ahab hnenah cun profet pakhat a feh ih, “Bawipa in, ðHi ralkap pawl hi an tam ruangah òih hlah uh. An tlunah nehna ka lo pe ding ih Keimah cu Bawipa ka si kha in thei ding, ó a ti,” tiah a sim.

¹⁴Ahab in, öKa do tikah zo in so a ho ding?” tiah a sut. Profet in, öRamòhen uktu bawi pawl hnuai ih ralkap mino pawl in ho hai seh, tiah Bawipa in a ti,” tiah a sim. öHmaisai bikih a nortu pawl cu zo in so a ho ding?” tiah Ahab in a sut sal. Profet in, öNangmah in na ho ding,” a ti.

¹⁵Curuangah siangpahrang in ramòhen uktu bawi pawl hnuai ih ralkap mino pawl cu a ko òheh ih an zatein zahnih le sawmthum le pahnih an si. Cule Israel ralkap pawl a kokhawm ih an zatein thawng sarih an si.

¹⁶An ral pawl cu sun laifangah an do; Benhadad le a òantu bawi sawmthum le pahnih pawl cu an riah hmunah zu an rak ri.

¹⁷Ralkap mino pawl in hmai bik ah an nor. Benhadad ih thlahmi thlingthlatu pawl in, öSamaria ihsin ralkap bur khat an ra suak,” tiah an sim.

¹⁸Cutikah Benhadad in, öRaldo dingih an rat khal asile, remnak tuah dingih an rat khal asile, a nung in kai hai uh,” tiah thu a pek.

¹⁹Ralkap mino pawl cun an do hmaisai ih an dungin Israel ralkap burpi pawl in an thlun.

²⁰An domi an hmaih an tonmi ral cu pakhat fingfing an that. Cutikah Siria ralkap pawl cu an tlan ih Israel ralkap pawl in an dawivo; amah Benhadad khal rang ralkap pawl in an kil ih rang to in a tlan suak.

²¹Siangpahrang Ahab ho in rang tampi le rangleng tampi an lak ih Siria ralkap pawl cu nasa zetin an siatsuah.

²²Cule profet cu siangpahrang Ahab hnenah a feh ih, öKir awla na ralkap pawl cu tam deuh le òha deuh in timtuah aw. Ziang hmuahhmuah ralring zetin tawlrel aw, zianghantile hmaikum òhal ah Siria siangpahrang in a lo do sal ding a si,” tiah a ti.

Siria Pawl In An Do Sal



²³Siangpahrang Benhadad cu a kuthnuai bawi pawl in, öIsrael khawzing pawl cu tlangpar khawzing an si. Curuangah in neh. Sikhalsehla phairawn ih kan do hai a si ahcun kan neh tengteng ding.

²⁴Tuih òumih in bawmtu bawi sawmthum le pahnih pawl hi ralkap an honak in hlon awla anmah ih ai ah raldo òhangtu ralbawi ret thluh aw.

²⁵Cule a lo tlansantu ralkap zat in ralkap a thar in la awla, rang le rangleng pawl khal a thar in la aw. Israel ralkap pawl cu phairawn ah kan do ding ih tuih òum cu kan neh tengteng ding,” tiah an ti. Siangpahrang Benhadad a lung a kim ih an ruahnak cu a thlun.

²⁶Òhal a hung suah tikah a ralkap pawl a kokhawm ih Israel do dingah Afek khua ah an feh.

²⁷Israel ralkap pawl khal an kokhawm aw ve ih ralthuam ih thuam aw aw in an feh ih Siria ralkap pawl ih riahhmun ralden hmun hnih ah an va riak. Thingkung le hrampi zat a si mi Siria ralkap pawl lakah cun Israel ralkap pawl cu a malzet mi merual rual hnih an bang.

²⁸Profet cu siangpahrang Ahab hnenah a feh sal ih, “Bawipa ih òongkam cu hiti in a si: Keimah hi tlangpar khawzing a si ih phairawn khawzing a si lo, tiah Siria pawl in in ti. Curuangah ralkap hizat parah hin nehnak ka lo pe ding ih nanmah le nan misenpi pawl in keimah cu Bawipa ka si kha in thei ding, a ti a si,” tiah a sim.

²⁹Siria ralkap pawl le Israel ralkap pawl cu an riahhmun fingfing ih ralden in ni sarikh sung tiar cia òhepòhep in an um. A ni sarikh ni ah an do aw ciammam ih Israel ralkap in Siria ralkap ni khatah thawng zakhat an that.

³⁰A luatmi pawl cu Afek khua ah an tlan. Cun cutiuh an tlan laiah Afek khua kulhnak ralhruang a cim ih Siria ralkap thawng kul hluansarikh a tlak that a si. Benhadad khal khawpi sungah cun a lut ve ih inn pakhat ih dunglam khaan sungah a relh.

³¹A kuthnuai bawi pawl a hnen ah an feh ih, öIsrael siangpahrang cu mi zaangfah thiam an si ti kan thei. Atu-ah na lung a kim asile Israel



siangpahrang hnenah kan taai ih buri puan òeem in le kan lu ih hridai òeem in kan va feh hnik pei. Na nunnak tla a lo zuah thei men a si,” tiah an ti.

³²Curuangah an taai ah buri puan an òeem ih an lu ah hridai an òeem ih Ahab hnenah cun an feh. öNa siahlawh Benhadad in a nunnak zuah dingah a lo dil a si,” tiah siangpahrang Ahab an va ti. Cutikah Ahab in, öA nunglai mawsi? A òha! Ka unau vekih ka ruah mi si maw a si,” a rak ti.

³³Benhadad kuthnuai ih bawi pawl cun Ahab in ziangtin a ti pei tiih thinhar zetih an um laiah Ahab in, öKa unau vek,” a hun ti cun hmakhatte-ah an thok ve ih, öNa tivek in Benhadad cu na unau a si ngai,” tiah an ti. Cutikah Ahab in, öKa hnenah rak hruai uh,” tiah thu a pek. Benhadad a ra thlen tikah amah ih hnenah rangleng parah a toter.

³⁴Cule Benhadad in, öNa pa hnen ihsin ka pa ih a rak lonmi khua pawl cu na hnenah ka lo khirhsal ding. Ka pa in Samaria khawsungih dawrpi a rak tuah vekin nang khal Damaskas khawpi sungah dawrpi tuah ve aw,” tiah a ti. Cule Ahab in, öCuti a si ding taak ahcun ka lo thlah ding,” a ti ih, lungkimnak cakhen an tuah hnuah Benhadad cu a thlah.

³⁵Bawipa ih thupeknak in a buur ih a ummi profet lakah pakhat in a rualpi profet pakhat cu, öI thawi aw,” tiah a ti. Asinain cupa cun a el.

³⁶Curuangah a hnenah, “Bawipa ih thupek mi na el ruangah na feh vete in kiosa in a lo deh ding a si,” tiah a ti. A feh ih a feh vete in kiosa in a thlun ih a deh ngaingai.

Profet In Ahab A Mawthluk

³⁷Cule cuih profet cu midang pakhat hnenah a feh ih, öI thawi aw,” a ti. A ti vekin a thawi ih a tuahmawh.

³⁸Cuih profet in a hmai cu puan in a tuam ih midang vekah a tuah aw ih lamzin kiangah a ding. Israel siangpahrang cuih lamzin in ra lan ding a hngak.

³⁹Israel siangpahrang cu a ra lan ngaingai ih profet cun, öMaw siangpahrang bawipa, ral kan do laiah khan ral kaihmi pakhat ka hnenah ralkap pakhat in



a hun hruai ih, ðHi pa hi kil òha aw. Na tlanter a si ahcun na nunnak in na kuan ding. Asilole tangka thawngthum na kuan ding,ó i ti.

⁴⁰Ka kil òha ko naón, thil dangdang tuah phahnak ah ka buaituk ih cupa cu ka tlanter pang,” tiah ringzet in a hun ti. Siangpahrang in, öNa thu cu nangmahte na relcat zo a si cu! Na sualman cu na kuan ding,” a ti.

⁴¹Cutikah profet in a hmai tuamnak puan cu a phoih ih siangpahrang in profet a si ti kha hmakhatte ah a thei.

⁴²Cule profet in siangpahrang hnenah, “Bawipa ih òongkam cu hiti in a si: ðThah ding ka timi na thlah ruangah na nunnak in na kuan ding ih a ralkap pawl na luatter ruangah nangmah ih ralkap pawl an cem ding,ó a ti a si,” tiah a sim.

⁴³Israel siangpahrang cu thinlung baangzet le riahsia zetin Samaria ah a kir.

1 Siangpahrang 21

Naboth Ih sabit Hmuan

¹Jezreel khua siangpahrang Ahab inn kiangah sabit hmuan pakhat a um ih a neitu cu Naboth a si.

²Voikhat ah Ahab in Naboth hnenah, öNa sabit hmuan hi kei ka co pei. Ka inn kiangah a um ih hanghnah hangrah cinnak hmuanah ka duh. A ai ah a òha deuhmi sabit hmuan a dang pakhat ka lo pe ding. Asilole na duh sawn a si ahcun a man a mawitawk in ka lo pe ding,” tiah a ti.

³Naboth in, öHi sabit hmuan cu ka pipu pawl ih ro a si. Nang ka lo pek ding cu Bawipa in i kham hram seh,” a ti.

⁴Ahab cu Naboth ih a rak el ruangah a hmai sizet le thinheng in a inn ah a tin. A ihkhun ah phar lam hoi in a it ringring ih rawl khal a ei duh lo.

⁵Cutikah a nupi Jezebel cu a hnenah a feh ih, öZiangah so na riah a siat? Ziangah so rawl na ei lo?” tiah a sut.



⁶Ahab in, öNaboth ih òong ruangah a si. A sabit hmuan lei ka tum ih a lei na sian lo le a ai ah sabit hmuan a dang pakhat ka lo pe ding ka ti naón, a siang tho tho lo. Na co thei lo ding, tiah i ti,” tiah a let.

⁷Cule a nupi Jezebel in, öIsrael ram siangpahrang na si lo sawm? Tho! It nawn hlah. Thinnuam in um awla, rawl tla ei aw. Naboth ih sabit hmuan cu keimah in ka lo ngah sak ding,” tiah a ti.

⁸Jezebel cun Ahab ih hmin in ca a ngan ih siangpahrang hmin a òhutter ih Jezreel khawpi sungih bawi pawl le hotu pawl hnenah a kuat.

⁹A ca sungah cun, öRawl ulh ni buah uhla misenpi kokhawm uh. Naboth kha cutawkah upatnak hmunah toter uh.

¹⁰Cule misualral pahnih ko uhla, ðNaboth hi Pathian le siangpahrang a camtu a si, ó tiah sualpuh hai seh. Cuih hnuah Naboth cu hnarpawn ah fehpi uhla lungto in deengthat uh,” tiah a ngan.

¹¹Jezebel ih thupek vekin khawsung bawi pawl le hotu pawl in an buah.

¹²Rawl ulh ni an buah ih misenpi pawl an kokhawm ih Naboth cu upatnak hmunah an toter.

¹³Cutikah misualral pahnih cun senpi hmaiah, öHi pa hi Pathian le siangpahrang a camtu a si,” tiah sual an puh ciamco. Cu thluh cun Naboth cu hnarpawn ah an hruai ih lungto in an den that.

¹⁴Cule Jezebel hnenah, öNaboth cu a thi zo,” tiah thu an hei than.

¹⁵Cuih thu a theih vete in Jezebel in Ahab hnenah, öNaboth cu a thi zo. Va feh awla a lo zorh duh lomi a sabit hmuan cu na ta a si thei zo,” a ti.

¹⁶Ahab cu hmakhatte-ah a tho ih sabit hmuan ham dingah a feh.

¹⁷Cule Bawipa in Tishbe khua profet Elijah hnenah,

¹⁸öSamaria Siangpahrang Ahab hnenah feh aw. Naboth ih sabit hmuan la dingah a feh ih hmuan sungah na tong ding.



¹⁹A hnenah, ðAmah Naboth na thah hnuah a leiram khal na lak hrih ding maw? Uico pawl in Naboth ih thisen an liahnak hmunah na thisen an liak ve ding,ó tiah Bawipain a ti va ti aw,” tiah a fial.

²⁰Ahab in Elijah a hmuh tikah, öAize, i hmu suak maw si, ka ralpa!” tiah a rak ti. Cutikah Elijah in, öAsi, ka lo hmu a sihi! Bawipa ih mithmuh ah thilsual lawnglawng na tuah a si.

²¹Curuangah Bawipa in na hnenah, ðNa parah vanduinak ka thlengter ding ih na nunnak ka cemter ding. Na innsang ih mipa hmuahhmuah, nauhak tilo, upa tilo, ka hloralter thluh ding.

²²Israel mi pawl sualnak sungah na luhpi ih ka thinhengnak cu meisa vekih na alhter ruangah na innsang pawl cu Nebat fapa siangpahrang Jeroboam le Ahijah fapa siangpahrang Baasha ih innsang pawl an bang ding,ó a ti.

²³Cule Bawipa in, ðJezebel ih ruak cu Jezreel khawpi sungah uico in an ei ding,ó a ti.

²⁴Khawsungih a thimi na sungkhat pawl ih ruak cu uico in an ei dingih hramlak ih a thimi pawl cu langta in an ei ding,ó a ti a si,” tiah a ti.

²⁵Bawipa ih mithmuh ah Ahab vekih thilsual lawnglawng a tuahtu zohman an um lo. A zatein a nupi Jezebel ih forhfialnak lawnglawng in a tuah.

²⁶A thilsual tuahmi lakah fihnungza bik cu Israel mi pawl Kanaan ram an luh tikah Bawipa in a rak dawimi Amor mi pawl vekin milem a biaknak kha a si.

²⁷Elijah in thu a sim òheh tikah, Ahab cu a hnipuan a thlek òheh ih buri hnipuan a hruk ih rawl khal ei loin a um. Buri puan sin in a it ih riahsia zet le mithmai sia òeemòeem in a um.

²⁸Cule Bawipa in profet Elijah hnenah,

²⁹öKa hmaiah Ahab a thinlung niam in tangdor ih a umzia hi na hmu maw? Hitiiah a um ruangah a nunsung ahcun hloh-ral vanduinak ka thlenter lo ding. A fapa sanah Ahab ih sungkhat parah ka thlenter ding,” tiah a ti.

1 Siangpahrang 22



Profet Mikaiah In Ahab Ralrinnak A Pek
(2 San. 18.2-27)

- ¹Israel le Siria karlakah kum hnih sung ral a dai.
- ²Asinain a kum thumnak ah Judah siangpahrang Jehoshafat cu Israel siangpahrang Ahab tong dingah a feh.
- ³Cule Ahab in a kuthnuai bawi pawl hnenah, öZiangah so Gilead ramih Ramoth khua cu Siria siangpahrang kutsung ihsin a lak kan tum lo? Kanmah ih ta a sisi!” a ti.
- ⁴Cun Jehoshafat hnenah, öRamoth ka do ding ih i bawm pei maw?” tiah a sut. Jehoshafat in, öKa lo bawm ding. Ka ralkap pawl le ka rang ralkap pawl khal an tiar aw ko.
- ⁵Asinain hmaisabik ah Bawipa kan ron hnik pei,” tiah a ti.
- ⁶Curuangah Ahab in profet pawl a ko ih an zatein zali an ra. An hnenah, öRamoth ka do pei maw?” tiah a sut. Annih in, öDo aw. Bawipa in nehnak a lo pe ding,” tiah an ti.
- ⁷Asinain Jehoshafat in, “Bawipa kan ron theinak dingah profet dang an um nawn lo maw?” tiah a sut.
- ⁸Ahab in, öA dang pakhat a um hrih. Amah cu Imlah fapa Mikaiah a si. Asinain anih cu ka hua. Ziangah tile ka hrangah thu òha a òng dah lo. Thusia lawnglawng a sim òheu,” a ti. Jehoshafat in, öCuticun òng hlah aw,” a ti.
- ⁹Curuangah siangpahrang Ahab in zamrangte ih Mikaiah va ko dingah a zungih bawi pakhat a fial.
- ¹⁰Siangpahrang pahnih, Ahab le Jehoshafat cu an siangpahrang tuam hruk in Samaria khawpi kulhnak hauhrang kotka lengih fang rialnak hmunah siangpahrang tokham parah an to ih, an hmaiah cun profet pawl cu profet òng in an òng rero.
- ¹¹Anmah lakih profet pakhat, Khenaanah ih fapa Zedekiah in thir ki a tuah ih Ahab hnenah, “Bawipa in, ðHi ki hin Siria pawl nan do ding ih an ci nan hmit thluh ding,ó a ti,” tiah a sim.



- ¹²Profet dang pawl khal in cuvek thotho in an sim òheh. òRamothe khua do uhla nan neh ding, Bawipa in nehnak a lo pe ding,” tiah an ti cio.
- ¹³A culaiah Mikaiah ko dingih thlahmi bawi in Mikaiah cu, òProfet dang pawl in kan siangpahrang ih neh ding thu lawng an sim a si. Nang khal cutiin sim ve aw,” tiah a forh.
- ¹⁴Asinain Mikaiah in, “Bawipa ih hminin ka sim: Bawipa ih sim ding i fialmi lawng ka sim ding a si,” tiah a ti.
- ¹⁵Mikaiah cu siangpahrang hmai ih a thlen tikah siangpahrang bawipa in, òMikaiah, siangpahrang Jehoshafat le keimah in Ramoth khua kan do pei maw, do lo so, sim hnik?” tiah a ti. Mikaiah in, òDo aw he! Na neh ding. Bawipa in nehnak a lo pe ding,” tiah a sawn.
- ¹⁶Asinain Ahab in, “Bawipa hmin saal in ka hnenih thu na sim tikah thudik lawnglawng i sim aw, tiah voi ziangzat so ka lo ti ding?” tiah a kaw.
- ¹⁷Cutikah Mikaiah in, òIsrael mi pawl cu khaaltu nei lo tuurual bangin tlang parah vakvai in an um òheh ka hmu. Bawipa in, òHi misenpi pawl hi hotu an nei lo; an inn ah tlung thluh hai seh, ó a ti,” tiah a sim.
- ¹⁸Cule Ahab in Jehoshafat hnenah, òHi pa cu ka hrangah thu òha a òong dah lo, ka lo ti tho lo maw? Thusia lawnglawng a sim òheu a si,” a ti.
- ¹⁹Mikaiah in a hun peh ih, òAtu Bawipa ih òongkam rak ngai aw! Bawipa cu vancung a Siangpahrang tokham parah to in a vancungmi pawl a kiang vorhlan le kehlam ah an din kha ka hmu.
- ²⁰Cule Bawipa in, òAhab cu Ramoth khua ah feh in thihnak a tonnak dingah zoso a vung bum ding? ó a ti. Vancungmi hrekkhat in thu pakhat an sim; a dang in thudang an sim.
- ²¹Netabik ah thlarau pakhat in Bawipa cu a hei naih ih a hnenah, òKeimah ka vung bum pei, ó a ti. òZiangtin so na bum ding? ó ti ih Bawipa ih a sut tikah,



²²anìh in, ðKa vung feh pei ih Ahab ih profet hmuahhmuah thuphan ka perter òheh ding, ó a ti. Cutikah Bawipa in, ðVung feh awla vung bum aw. Na ti thei ngaingai ding, ó a ti,” tiah a ti.

²³Mikaiah in a hun peh bet ih, öA tivek in a si ngaingai hi! Bawipain na profet pawl na hnenah thuphan a perter òheh a si. Bawipa amah rori in na parah siatsuahnak thleng dingin lai a rel zo a si,” tiah a ti.

²⁴Cutikah Zedekiah in Mikaiah cu a hun naih ih a hnakhang ah a beng ih, öZiangtin so Bawipa ih thlarau cu na hnen òong dingah ka hnen ihsin a ra ceer?” a ti.

²⁵Mikaiah in, öInn dunglam khaan sungih na relh rero tikah cuih thu cu na thei leh ding,” a ti.

²⁶Cule siangpahrang Ahab in a kuthnuai bawi pakhat hnenah, öMikaiah hi kai awla khawpi uktu Amon le ka fapa Joash hnenah hei hruai aw.

²⁷Va sim awla himdamte ih ka rakir sal hlanlo thawngah rak thla hai sehla sang le tidai rak pe hai seh,” tiah a ti.

²⁸Cutikah Mikaiah in, öHimdamteih na rakir a si ahcun keimah hmangin Bawipa a òong lo a si ding. Mi hmuahhmuah in ka òong mi hi i theihpi uh,” tiah a ti.

Ahab A Thi
(2 San. 18.28-34)

²⁹Israel siangpahrang Ahab le Judah siangpahrang Jehoshafat cu Gilead ram Ramoth khua do dingah an suak.

³⁰Ahab in Jehoshafat hnenah, öRal kan do tikah kei cu midang vekah ka tuah aw ding ih nang cu siangpahrang vekin na thuam-aw pei,” a ti. Cuticun Israel siangpahrang cu midang vekih tuah-aw in raldonak ahcun a feh.

³¹Siria siangpahrang in Israel siangpahrang siar lo a dang zohman do lo dingin a rangleng ralkap hotu sawmthum le pahnih pawl cu thu a pek.

³²Cule siangpahrang Jehoshafat an hmuh tikah Israel siangpahrang a si hmang tiah an ruat ih an do ciamco. Asinain Jehoshafat a au tikah,



³³Israel siangpahrang a si lo ti an thei ih an cawl.

³⁴Siria ralkap pakhat in batmi nei cuang leem loin a conkiang a hei sai meen ih a vanduinak ah siangpahrang Ahab cu daar ih tuahmi a ralthuam ih peh awknak ongte in a hei ngah. Cutikah Ahab cu, “In hriam ee!” tiah a au ih, a rangleng mawngtupa cu, “Zamrang in i tlanpi aw,” tiah thu a pek.

³⁵An do awknak a nasa ngaingai ih siangpahrang Ahab cu a rangleng parah do cop in Siria ralkap pawl òannak lam hoi in a um. An hriamnak hma ihsin a thi a luang ih a rangleng zial cu a thisen in a khat òheh. Cule zanlam ah a thi.

³⁶Ni a liam zawng ah Israel ralkap pawl hnenah, “Nan khua le nan ram ciarah tlung thluh uh,” tiah thu an than.

³⁷Cuticun siangpahrang Ahab cu a thi. A ruak cu Samaria khua ah an phur ih an phum.

³⁸A rangleng cu Samaria tili ah an tleuhfai ih Bawipa ih a rak sim cia vekin a thisen cu uico in an liak. Cutawk cu hlawhhleng pawl tla ti an bual òheunak a si.

³⁹Siangpahrang Ahab ih tuahmi dang hmuahhmuah, vuiho ih ceimawimi a siangpahrang inn thu le khua a dinmi pawl ih thu cu *Israel Siangpahrang Pawlih Thuanthu Cabu* sungah kimten an ngan a si.

⁴⁰A thih tikah a fapa Ahaziah in siangpahrang a run òuan.

Judah Siangpahrang Jehoshafat

(2 San. 20.31-21.1)

⁴¹Israel siangpahrang Ahab in ram a uknak kum li kum ah Asa ih fapa Jehoshafat cu Judah siangpahrang a cang.

⁴²Culai ah amah cu kum sawmthum le kum nga a si ih, Jerusalem ihsin kum kul hluangga sung ram a uk. A nu cu Shilhi ih fanu Azubah a si.

⁴³A pa Asa vekin Bawipa ih mithmuh ah thil òha a tuah. Asinain khawvel pawl ih milem biaknak hmun pawl cu a siatbal lo; curuangah mi tampi in cuih biaknak hmun pawl cu raithawinak ah an hmang thotho.



⁴⁴Jehoshafat in Israel siangpahrang thawn remnak a tuah.

⁴⁵Jehoshafat ih tuahmi dang hmuahhmuah, a raldonak le a ralòhatnak pawl thawn, *Judah Siangpahrang Pawlih Thuanthu Cabu* sungah an ngan.

⁴⁶A pa Asa san ihsin a tanglaimi, an khawzing biaknak ih hlawhhlng hna a òuantu pawl hmuahhmuah, nunau siseh mipa siseh, a that òheh hai a si.

⁴⁷Culai ah Edom ram cu uktu siangpahrang a nei lo. An ram uktu cu siangpahrang bawmtu lawng an si ih Judah siangpahrang ih hnaòuan pekmi an si.

⁴⁸Siangpahrang Jehoshafat in Ofir ram ihsin sui leinak dingah tipi thuanthum feh thei tangphawlawng tampi a tuah. Asinain Ofir ah an feh thei lo, ziangah tile Ezion-geber ah an lawng pawl a siat.

⁴⁹Cule Israel siangpahrang Ahaziah in a milai tipi thuanthum khual tlawng pawl le Judah siangpahrang Jehoshafat ih milai tipi thuanthum khual tlawng pawl khual tlawng tlang dingah a sawm. Asinain Jehoshafat in a el.

⁵⁰Jehoshafat cu a thi ih David khawpi siangpahrang pawl phumnak hmun ah an phum. Cule a fapa Jehoram in siangpahrang a run òuan.

Israel Siangpahrang Ahaziah

⁵¹Judah siangpahrang Jehoshafat in an ram a uknak kum hleisarih kumah Ahab ih fapa Ahaziah cu Israel siangpahrang a cang ih Samaria khawpi ihsin kum hnih sung a uk.

⁵²A pa Ahab, a nu Jezebel le siangpahrang Jeroboam ih sualnak lamzin a thlun ih Bawipa ih parah a sual ve. Ahab le Jezebel le Jeroboam cu Israel mi sualnak sungih a hruailuttu an si.

⁵³A pa ih a rak tuah zo vekin Ahaziah khal in Baal khawzing a biak ih a hna a òuan; cuticun Bawipa Israel ih Pathian cu a thin a hengter.



2 Siangpahrang

2 Siangpahrang 1

Elijah Le Siangpahrang Ahaziah

¹Israel siangpahrang Ahab a thih hnuah Israel do dingin Moab mi pawl ral an tho.

²Israel siangpahrang Ahaziah cu Samaria ih a siangpahrang inn diphun par zaute ihsin a tla ih besezet in a tuahmawh aw. Curuangah a nun ding le nun lo ding theih duh ah, Ekron khua ih an khawzing Baalzebub thuron dingah Filistin ram Ekron khua ahcun mi a thlah.

³Asinain Bawipa ih vancungmi pakhat in Tishbe khua ih profet Elijah cu siangpahrang Ahaziah ih mi thlahmi pawl tong dingah a fial ih an hnenah, öZiangah so Ekron khua ih Baalzebub khawzing tong dingah nan feh? Israel ramah Pathian a um lo maw si?

⁴Nan siangpahrang hnenah, Bawipa in ðNa nung lo ding. Na tuahmawh awknak in na thi ding,ó a lo ti, tiah va sim uh,” tiih sim dingah a fial. Bawipa ih thupekmi vekin Elijah in a tuah ih,

⁵curuangah siangpahrang ih mi thlahmi pawl cu an kir. Siangpahrang in, öZiangah nan kir?” tiah a rak sut.

⁶Annih in, öMi pakhat kan tong ih a lo thlahtu siangpahrang hnenah va kir uhla a hnenah Bawipa in, ðZianghrangah Ekron ih Baalzebub khawzing tong dingin mi na thlah? Israel ramah Pathian a um lo maw si? Na nung lo ding na tuahmawh awknak in na thi ding,ó tiah va sim uh, in ti ruangah kan kir a si,” tiah an ti.

⁷Cutikah siangpahrang in, öNan tonmi pa cu ziangvek milai so a si?” tiah a sut.

⁸Annih in, öSavun ih tuahmi korfualpi a hruk ih savun taikhap a khap a si,” an ti. Cutikah siangpahrang in, ðElijah a si cu!” tiah a hun ti.



⁹Cule siangpahrang in Elijah hruai dingah ralbawi pakhat le ralkap sawmnga a thlah. Elijah cu tlang parih a to laiah ralbawipa in a va hmu ih a hnenah, öPathian ih milaipa, siangpahrang in rung seh a lo ti,” tiah a ti.

¹⁰Cutikah Elijah in, öPathian ih milai ka si ahcun van ihsin meisa rung tla sehla nangmah le na milai pawl lo kaang thluhseh!” tiah a ti. A ti vete in van ihsin meisa a rung tla ih ralbawipa le a ralkap pawl cu an kaangthat thluh.

¹¹Siangpahrang in a dang ralbawi pakhat le ralkap sawmnga a thlah sal ih Elijah hnenah an va feh. Ralbawipa in, öPathian ih milaipa, siangpahrang in zamrangte in rungseh a lo ti,” a ti.

¹²Cutikah Elijah in, öPathian ih milai ka si ahcun van ihsin meisa rung tla sehla nangmah le na ralkap pawl lo kaang thluhseh!” a ti. A ti vete in van ihsin Pathian ih meisa a rung tla ih ralbawipa le a ralkap pawl cu an kangthat thluh.

¹³Siangpahrang in a dang ralbawi pakhat le ralkap sawmnga a thlah lala. Ralbawipa cu Elijah hnenah a hung feh ih Elijah hmaiah a khuk a bil ih, öMaw Pathian ih milaipa, keimah le ka milai pawl parah hin zaangfahnak nei hram awla kan nunnak cu in zuah hraam aw.

¹⁴Ka hlanih ralbawi pahnih le an ralkap pawl cu vanih meisa in a kaangthat thluh. Asinain kei cu i zaangfah hram aw,” tiah a dil.

¹⁵Cutikah Bawipa ih vancungmi in Elijah hnenah, öAmah thawn vung feh aw. Ziaghman òih duh hlah,” tiah a ti. Curuangah Elijah cu ralbawipa thawn siangpahrang hnenah an feh ih,

¹⁶a hnenah, “Bawipa in ðIsrael ramih Pathian um lo bangin Ekron khua Baalzebub khawzing hnenih mi na thlah ruangah tuih na ihnak ihkhun khan na tho nawn lo ding. Na thi ding a si,ó a ti,” tiah a sim.

¹⁷Elijah hnen ih Bawipa ih òongkam vekin Ahaziah cu a thi. Ahaziah cu fapa a neih lo ruangah a unau Joram in, Judah siangpahrang Jehoshafat ih fapa Jehoram ih siangpahrang a òuan kum hnihnak ah, Israel siangpahrang a òuan.



¹⁸Siangpahrang Ahaziah ih hnaðuanmi hmuahhmuah cu *Israel Siangpahrang Pawlih Thuanthu Cabu* sungah ngan òheh a si.

2 Siangpahrang 2

Elijah Cu Vancung Ah A Lak

¹Bawipa in Elijah cu phusiing in vancung ih a lak tikcu a thleng. Elijah le Elisha cu Gilgal in an suak ih,

²an feh laiah Elijah in Elisha hnenah, öNang hitawk ah rak um aw. Kei cu Bawipa in Bethel feh dingah i fial a si,” a ti. Asinain Elisha in, “Bawipa ih hmin saal in le nangmah ih nunnak thawn thu ka kam aw: Ka lo kirsan hrimhrim lo ding,” a ti. Curuangah an pahnih in Bethel ahcun an feh.

³Cutawkih a ummi profet pawl cu Elisha hnenah an ra ih, “Bawipain na bawipa hi tuihsun ah na hnen ihsin a lak ding, tihi na thei maw?” tiah an sut. Elisha in, öAsi, ka thei. Asinain cuih thu cu rel hlah uhsi,” tiah a ti.

⁴Cule Elijah in Elisha hnenah, öNang hitawk ah rung um aw. Kei cu Bawipa in Jerikho feh dingah i fial a si,” a ti. Sikhalsehla Elisha in, “Bawipa ih hmin saal in le na nunnak thawn thu ka kam aw: Ka lo kirsan hrimhrim lo ding,” a ti. Curuangah Jerikho ah an feh tlaang.

⁵Cutawkih a ummi profet pawl cu Elisha hnenah an ra ih, “Bawipain na bawipa hi tuihsun ah na hnen ihsin a lak ding, tihi na thei maw?” tiah an sut. Elisha in, ðAsi, ka thei. Asinain cuih thu cu rel hlah uhsi,” tiah a ti.

⁶Cule Elijah in Elisha hnenah, öNang hitawk ah rak um aw. Kei cu Bawipa in Jordan Tiva ih vung feh dingin i fial a si,” a ti. Asinain Elisha in, ”Bawipaió hmin saal in le na nunnak thawn thu ka kam aw: Ka lo kirsan hrimhrim lo ding,” a ti. Curuangah an pahnih in an feh ih,

⁷profet sawmnga in Jordan Tiva tiang an vun thlun. Elijah le Elisha cu Jordan Tiva kap ahcun an ding ih profet sawmnga pawl cu a hlat nawnah an ding.

⁸Cule Elijah in a korfualpi cu a hlit ih a zual hnuah cumi cun tidai cu a vuak; hmakhatte ah tidai cu a òhen-aw ih Elijah le Elisha cu leihul par in khatlam ral ah an feh.



⁹Cutawkah Elijah in Elisha hnenah, öKei cu na hnen ihsin lak hlo ka si thlang ding. Cutiuh lak hlo ka si hlanah ziangso i tuahsak seh ti na duh?” tiah a sut. öNangmah ai-awhtu ka sinak dingah ka covo dingih let hnih in na huham i pe aw,” tiah a ti.

¹⁰Cutikah Elijah in, öI dilmi cu lo pek dingah a harzet a si. Asinain na hnen ihsin keimah lak hlo ka si lai i hmu na si ahcun i dilmi cu na ngah ding; i hmulo a si ahcun na ngah lo ding,” tiah a ti.

¹¹Thu rel phah in an feh ih rinlopi ah an karlakah meisa rang pawl ih hnukmi meisa rangleng a rung thleng ih Elijah cu phusiing in van ah a zuanpi.

¹²Cumi cu Elisha in a hmu ih, öKa pa, Ka pa! Rangleeng le rang ralkap bangin Israel hum theitu!” tiah a au. Cuih hnu cun Elijah cu a hmu nawn lo. A riahsia in Elisha in a hnipuan òhen hnih ah a thlek.

¹³A hlitta mi Elijah ih korfualpi cu Elisha in a sar hnuah a kir ih Jordan Tiva kapah a ding.

¹⁴Elijah ih korfualpi cun tidai cu a vuak ih, öKhuitawkah soBawipa, Elijah ih Pathian cu a um?” tiah a ti. Tidai a vuak tikah a òhen-aw ih Elisha cu khatlam ralah a hei tansuak.

¹⁵Jerikho ih ummi profet sawmnga in amah cu an hmuh tikah, öElijah ih huham cu Elisha parah a um a si,” tiah an ti. An va hmuak ih a hmaiah an kun ih,

¹⁶öMicak hlir minung sawmnga hinah kan um a si. Kan feh pei ih na bawipa kan hawl pei. Bawipa ih thlarau in a cawi ih tlang parah maw, horkuam ah maw, hmunkhat khatah a taanta a si ding,” tiah an ti. Cutikah Elisha in, öAsilo, nan feh lo pei,” a ti.

¹⁷Sikhalsehla an ngen tuk ruangah a fehter hai. Minung sawmnga cu an feh ih a suk le a so ramkipah ni thum sung an hawl. Asinain Elijah cu an hmu lo.

¹⁸Elisha in Jerikho khua in a rak hngak ih a hnenih an ra kir tikah, öFeh hlah uh ka lo ti tho lo maw?” a rak ti.

Elisha Ih Mangbangza Tuahmi



¹⁹Jerikho khawsungmi hrekhat pawl cu Elisha hnenah an ra ih, öBawipa, na theih vekin hi khua ih hmunram cu a òhazet a si. Asinain tidai a òha lo ih fa siatnak a suahter ringring,” an ti.

²⁰Cutikah Elisha in, öKheng thar sungah cite ret uhla ka hnenah rak keng uh,” a ti. A ti vekin an rak kengih,

²¹an khua dawhhna ah a feh ih cite cu a va paih hnuah, “Bawipa in, öHi tidai cu ka thiangfater zo ih thihnak le fa siatnak a suakter nawn lo ding,ó a ti a si,” tiah a sim.

²²Cuih thokin Elisha ih a sim bangtuk in cuih tidai cu tidai thiangfai ah a cangta.

²³Elisha cu Jerikho ihsin a suak ih Bethel lamih a feh laiah khua pakhat sungin mipa nauhak an rasuak ih hnihsuak sainak ah an hmang ih, öFeh aw, lu thlung kolh pa, feh aw,” tiah an auh.

²⁴Elisha cu dunglam a her ih meet phah in Bawipa ih hmin in a cam hai. Cule hramlak in savom pinu pahnih an hung suak ih mipa nauhak sawmli le pahnih cu an bauhthlek thluh.

²⁵Cuih sin Elisha cu Karmel Tlaangah a hung feh ih cuih hnuah Samaria ah a kir.

2 Siangpahrang 3

Israel Mi Le Moab Mi An Do Aw

¹Judah siangpahrang Jehoshafat in an ram a uknak kum hleiriatnak ah Ahab fapa Joram cu Israel siangpahrang a cang ih Samaria khua in kum hleihnih sung a uk.

²Bawipa ih hmaiah sualnak a tuah; asinain a pa le a nu Jezebel tluk lawmmam cun a soal lo. A pa ih Baal biaknak milem pawl a tuahmi cu a bal òheh.

³Asinain amah hlanih siangpahrang a òuantu Nebat fapa Jeroboam vekin Israel mi pawl cu sualnak lamzin ah a hruailut ih cuih sualnak cu a baansan duh lo.



⁴Moab siangpahrang Mesha in tuu a zuat ih kumtinte in siah ah tuu no thawng zakhat le tuu thawng zakhat ih hmul cu Israel siangpahrang hnenah a pek òheu.

⁵Asinain Israel siangpahrang Ahab a thih tikah Israel do dingin Mesha cu ral a tho.

⁶Hmakhatteah siangpahrang Joram cu Samaria in a suak ih a ralkap pawl a kokhawm ciammam.

⁷Cule Judah siangpahrang Jehoshafat hnenah, öMoab siangpahrang cu keimah do dingin ral a tho a si. Amah do dingah i ra bawm thei pei maw?” tiah thu a cah. Cutikah siangpahrang Jehoshafat in, öKa lo bawm ding. Keimah le ka ralkap pawl le ka rang pawl cu na duhduh ih hman ding kan si ko.

⁸Khuitaw k lam in so kan nam ding?” tiah a sut. Joram in, öEdom ramih hramlak in kan feh pei,” a ti.

⁹Curuanga Israel siangpahrang Joram cu Judah siangpahrang le Edom siangpahrang pawl thawn an pok. Ni sarhi an feh hnuah an tidai kenmi a cem. Minung hranga siseh òilva hranga siseh zianghman a um nawn lo.

¹⁰Cutikah siangpahrang Joram in, öKan cem ri ai a si! Moab siangpahrang ih duhduh ih tuah dingah Bawipa in kannih pathum hi in rak ruat cia a sihi!” a ti.

¹¹Cule siangpahrang Jehoshafat in, “Bawipa kan ron theinak dingah hinah profet zotal an um lo maw?” tiah a sut. Cutikah siangpahrang Joram ih ralbawi pakhat in, öShafat fapa Elisha a um sokhaw. Amah cu Elijah rak bawmtu a si,” tiah a sim.

¹²Siangpahrang Jehoshafat in, öElisha cu profet dik a si,” a ti. Curuanga an pathum in Elisha hnenah an feh.

¹³Cutikah Elisha in Israel siangpahrang hnenah, öZiangah so ka hnenih na rat? Na nu le na pa ih an leen òheumi profet pawl kha va tong aw,” tiah a rak



ti. Joram in, öAsilo; kannih siangpahrang pathum hi Moab siangpahrang ih duhduh ih tuah theinak dingah in rettu cu Bawipa a si,” a ti.

¹⁴Elisha in, öKa renmi a nung Bawipa ih hmin saal in ka lo sim: Judah siangpahrang Jehoshafat ka upatnak um hlah sehla nang cu a zoh hman ka lo zoh duh lo ding.

¹⁵Ziangkhal va sisehla òingòang tum thiam i holh aw he,” tiah a ti. òingòang tum thiam pa cun òingòang cu a tum ih, culaifang ahBawipa ih huham cu Elisha hnenah a thleng ih,

¹⁶Elisha in, “Bawipain, ðHi a caarmi tiva luannak ahhin khur lai uh.

¹⁷Thli le ruah nan hmu lo ding naón hi tiva luannak cu tidai in a khat ding ih nanmah le nan ralkap le nan òilva pawl hrangah tidai tampi a um ding,ó a ti a si.

¹⁸Sikhalsehla himi cu Bawipa hrangah cun thil olte a si. Cuih hlei ah Moab mi pawl tlunah nehnak cu Bawipa in a lo pek fawn ding a si.

¹⁹Mawizet ih an tuahmi le òhazet ih an kulhmi an khawpi pawl nan lak òheh ding. A rahzetmi an thingkung pawl nan hau òheh ding. An cerhti hmuahhmuah nan caarter òheh ding ih, an loram òha hmuahhmuah khal lungto in deng tahrat in nan siatsuah òheh ding a si,” tiah a ti.

²⁰A thaizing, zinglam thawinak pek tikcu ah Edom lam in tidai a rung luang ih leilung cu a khuh òheh.

²¹Kanmah do dingah siangpahrang pathum an ra zo, ti kha Moab mi pawl in an theih tikah hriamnam keng theitu mipa hmuahhmuah, upabik in nauhak bik tiang, an kokhawm òheh ih an ramri ah òanhmun an khuar.

²²A thaizing zingpitih an thawh tikah ni in tidai cu a tlet ih thisen vekih sen thluh in an hmu.

²³öThisen a si ual! Kan ral ralkap bur thum pawl anmah le anmah an do-aw ih an that-aw thluh a si ding. Kan va feh pei ih an riahbuk kan va ram pei,” tiah an ti.



²⁴Cuticun an feh, asinain Israel pawl ih riahbuk an thlen tikah Israel pawl in an rak nam ciamco ih an rak khir. Israel pawl cun an dawih ih Moab mi pawl cu tampi an that ih,

²⁵an khua tampi an siatsuah. An fehnak ih loram òha hmuahhmuah parah Israel mi pakhat in lungto pakhat ciar an deng ih an loram hmuahhmuah cu lungto in a khat òheh. An cerhti pawl an caarter òheh ih, an thingthei kung pawl khal an hau òheh. Netabik ah an khawpi bik Kir Hareseth lawng a taang ih Israel mi lungherhden thiam pawl in an kulh ih an do.

²⁶Moab siangpahrang in a ralkap pawl an sung vivo ti kha a theih tikah ralnam hmang ralkap za sarikh thawn a ral pawl ih an kulhnak hmun pakhat zawn in pahsuak ih Siria siangpahrang hnenah tlan a tum. Asinain a pahsuak thei lo.

²⁷Curuangah amah ai-awh ih siangpahrang cangtu ding, a fapa upabik a ko ih an khawpi kulhnak ralhruang parah Moab khawzing hnenih mei-ur thawinak hrangah a that ih a pek. Israel ralkap pawl in cumi an hmuh tikah thinphang in cuh khawpi ihsin dungah an siip ih an ramah an tung.

2 Siangpahrang 4

Elisha In Farah Nuhmei A Bawm

¹Profet burpi sung ihsin profet pakhat ih nupi cu Elisha hnenah a feh ih, öBawipa, na salpa ka pasal in i thih san. Na theih vekin amah cu Pathian duhzettu a si. Asinain atu-ah lei a baak mipa a ra ih ka fapa pahnihte leiba ai-ah sal ah kaih a tum a si,” tiah a ra ti.

²Cutikah Elisha in, öZiang so ka lo tuah sak ding? Inn ah ziangso na neih?” tiah a sut. Anih in, öOlif siti langkhat siarlo zianghman neihmi dang ka nei lo,” tiah a sim.

³Elisha in, öVa feh awla na innhnen pawl hnen ihsin palang lawng tampi in va saang aw.



⁴Cuthluh in nangmah le na fapa pahnih cu inn sungah lut uhla sangka khar uhla palang lawng sungah cun na siti palang sungih siti cu than vivo uh. An khah vete in palang pawl cu a dangah re cingcing uh,” a ti.

⁵Curuanga nuhmei nu cu a fapa pawl thawn inn sungah an lut ih sangka a khar hnuah, a fapa pawl ih rak kenmi palang sungah a neih cia mi siti cu a thun vivo.

⁶Palang hmuahhmuah khat òheh ko ih a thun hnuah, öPalang lawng dang a um lai maw?” tiah a sut. A fapa pakhat in, öPalang lawng dang a um nawn lo,” tiah a ti. Cutikah siti a thlet reromi cu a pit ve.

⁷Profet Elisha hnenah cun a va feh sal ih, Elisha in, öNa siti zuar awla na leiba hmuahhmuah sam thluh aw. Cuih tlunah nangmah le na fapa pawl nunnak dingah paisa hlei a um hrih thotho ding,” a ti.

Elisha Le Shunem Khua Milian Nu

⁸Nikhat ah Elisha cu Shunem khua ah a feh. Cuih khua ahcun nunau milian pakhat a um ih Elisha cu rawl ei dingah a ko ih,

⁹cuih thok ihsin Shunem khua a thlen tinte in cuih inn ah Elisha cu rawl a ei ringring. Cule a pasal hnenah, öKan innih a ra ringring pa hi mi thianghlim a si ding tiah ka zum.

¹⁰Kan inn diphun parah khaan pakhat kan tuahsak pei ih cuih khaan sungah ihkhun pakhat, cabuai pakhat, tokham pakhat le mei-inn pakhat kan retsak pei ih in ra tlawn tinin cutawkah a riak òheu pei,” tiah a ti.

¹¹Nikhat cu Shunem khua ah Elisha cu a ra tlawn ih a khaan sungah cun a hung cawl.

¹²Cule a hnen-um pa Gehazi cu, öInntek nu va ko aw,” tiah a fial. Inntek nu a rat tikah,

¹³Elisha in Gehazi hnenah, öHi tluk ih in tuamhlawm ruangah le kan hrangih a zonzaih ai ah ziangso a hrangah ka tuahsak thei ding, sut hnik aw. Siangpahrang maw, ralkap hotu ralbawipa maw va ton sak in ziangthu tal va



sim sak a duh maw?” tiah a ti. Inntek nu cun, öòulmi zianghman ka nei lo. Ka miphunpi lakah hin sammi zianghman ka nei lo,” a ti.

¹⁴Cule Elisha in, öCutu asile a hrangah ziangso ka tuahsak ding?” tiah Gehazi cu a sut. Gehazi in, öSammi pakhat cu a nei: fapa a nei lo. A pasal le a tar zo fawn,” tiah a ti.

¹⁵öHitawk ah ra seh,” tiah Elisha in a ti. Inntek nu cu a ra ih sangka ah a ding.

¹⁶Cule Elisha in, öHmaikum tu tikcu ah na òaangah fapa te na cawi ding,” a ti. Cutikah anih in, öAa, bawipa, nang Pathian ih minung na sisi; thuphan cu i sim hlah aw!” a ti.

¹⁷Asinain Elisha ih a tivek in cuh hnu kum khatah fapa a hring ngaingai.

¹⁸A hung upat deuh tikah voikhat cu fang at dingah, fang attu dang pawl thawn a pa cu lo ah a feh. An fapa te khal a pa hnenah a feh ve.

¹⁹Cule rinlopi-ah, öKa pa, ka lu a na, ka lu a na,” tiah a ai ciamco. Cutikah a pa in, öA nu hnenah vun pawk aw,” tiah a hnen-um pakhat a fial.

²⁰Hnen-umpa in a nu hnenah cun a vun pawk ih a nu in a cawn parah sun tiang a cawi ih a thi.

²¹Cutikah a nu in Elisha ih khaan ah a ruak cu hun cawi in ihkhun parah a ret ih sangka a khar hnuah a taan.

²²Cule a pasal a ko ih, öHnen-um pakhat laak pakhat thawn rak thlah aw. Profet Elisha hnenah ka va feh pei ih zamrang zetin ka ra kirsal ding,” a ti.

²³A pasal in, öZiangah so tuihsun kherkher ih feh cu na duh? Sabbath ni a si lo, Thla Thar Puai khal a si lo,” tiah a ti. Anih in, öA poi lo, a òha ko ding,” a ti.

²⁴Laak cu a kung an dan òheh tikah hnen-um pa cu, öLaak hi zamrang in nawt awla ka lo sim lai hlanlo fuungter aw hlah,” tiah a ti.



²⁵Cuticun a pok ih Elisha umnak Karmel Tlangah a feh. Shunem khua ih nunau nu a rat kha Elisha in hla nawn ah a hei hmu ih a hnen-um Gehazi hnenah, öZohhnik, Shunem khua ih nunau nu a rat khi!

²⁶Zamrang in a hnenah va tlan awla, amah le a pasal le an fapa te an dam maw, va sut hnik,” tiah a ti. Gehazi hnenah cun, öThawmvang a òha ko,” tiah a rak ti.

²⁷Asinain Elisha hnenih a thlen tikah cun a hmaiah a kun ih Elisha ih ke cu a kuah. Gehazi in tuul-hloh a tum naón Elisha in, öTuul hlah aw. Vansang in a um tihi na hmu lo mawsi? Bawipa in a vansaannak thu i sim fawn lo,” tiah a ti.

²⁸Cutikah nunau nu in, öBawipa, fapa ka lo dil dah leem mawsi? Thuphan i sim hlah aw ka lo ti lo maw?” tiah a ti.

²⁹Elisha in Gehazi hnenah, öZamrang aw! Ka kianghrol hi la awla a tlan in tlan aw. Lamzin ah zohman bia-aw hlah. Mi ih an lo biak khalle bia kir hlah aw. A inn ah va feh awla a fapa ih tlunah ka kianghrol hi va thlir aw,” a ti.

³⁰Cule nunau nu in, “Bawipa ih nunnak le nangmah ih nunnak saal in thu ka lo kam: Ka lo taan lo ding,” tiah Elisha cu a ti. Curuangah an pahnih in an feh tlang.

³¹Gehazi cu an hmaiah a rak feh ih, an fapa te ih tlunah cun Elisha ih kianghrol cu a va thlir. Asinain ziang thawthaang hman a nei lo; cang khal a caang lo. Curuangah a kir ih Elisha hnenah, öNauhak pa cu a nung thei cuang lo,” a ti.

³²Elisha a thlen tikah amah lawng a khaan sungah a lut ih ihkhun parah nauhak pa ih ruak cu a hmu.

³³Sangka a khar ih Bawipahnenah thla a cam.

³⁴Cule nauhak pa ih parah cun a bok ih a kaa zawn ah a kaa, a mit zawn ah a mit, le a kut zawn ah a kut ret in a nen. Cuticun nauhak pa ih ruak cu malte a hung hlum.



³⁵Cun Elisha cu a tho ih a khaan sung ahcun khatlam le khatlam ah a vak zok rero; cuih hnuah nauhak pa ih ruak cu a va nen sal. Cuti ih a tuah hnuah nauhak pa cu voi sarh a hahthio ih a mit a hun meng.

³⁶Cule Gehazi a ko ih, öA nu vung ko aw,” a ti. A nu cu a ra ih Elisha in, öNa fapa hi ra la aw,” tiah a ti.

³⁷Cutikah a nu cu Elisha ih kehram ah a bok ih a hmai leilung dai in upatnak a pek. Cule a fapa te cu a cawi ih a fehpi.

A Dang Mangbangza Pahnih

³⁸Voikhat cu an ram pumpi ah paam a tlung ih cutikah Elisha cu Gilgal ah a kir. Elisha in profet pawl thu a zirh rero laiah a hnen-um pa hnenah, öTap parah beel tumpi toh awla hi profet pawl hrangah sa-buber suang aw,” a ti.

³⁹Hnen-um pakhat cu vauhrial hawl ah hramlakah a feh. Hramlak uumhri a hmu ih uumrah a lo ih a phurh theizat in a puan in a fun. Inn ah a tlung ih ziang a si ti thei loin hramlak uum cu a sat ih sa-buber ah a suang.

⁴⁰An ei dingah sa-buber cu an suak ih an teh tikah, öAi law, thihsii a si ee!” tiah an au ciamco ih an ei ngam nawn lo.

⁴¹Cutikah Elisha in, öSangphut malte in i pek uh,” a ti. Cumi cu beel sungah a vun thlah ih, öAn ei dingah sa-buber cu suak uh,” tiah a ti. An suah sal tikah cun ei òha ah a cang òheh.

⁴²Cun voikhat cu Baal Shalishah ihsin mi pakhat a ra ih cuih kum ih lak hmais a bik barli sangvut ih tuahmi sang zawl kul le fangthar lak mi a vui in Elisha hrangah a rak phur. Elisha in, öHi rawl cu profet pawl pe aw, ei hai seh,” tiah a hnen-umpa a fial.

⁴³Asinain a hnen-umpa in, öMinung zakhat hrangah hi cu zianghman titham a si ual lo,” a ti. Elisha in, öAn ei dingah pe ko aw, ziangah tile Bawipa in, öAn ei dingih an hlahmi tla a um ding,ó a ti,” tiah a sim.

⁴⁴Curuangah profet pawl cu a pek hai ih an zate ih an ei hnuah, Bawipa ih ti vekin, an hlahmi a um ngaingai.

2 Siangpahrang 5



Naaman A Damter

¹Naaman cu Siria ralkap hotu ralbawipa pakhat a si ih amah thawngin Siria ralkap pawl cu Bawipa in a bawm ih an ral pawl an neh ringring. Curuangah an siangpahrang in ralbawi Naaman cu a uar zetih a upatzet fawn. Ralbawi makzet a si; asinain phaarnat a tuar ngelcel.

²Voikhat ah Israel mi an do laiah Siria ralkap pawl in Israel nauhak nu pakhat an kai. An hruai ih Naaman nupi ih hnen-um ah a cang.

³Nikhat ah a bawinu hnenah, öKa bawipa hi Samaria ih a ummi profet hnenah va feh sehla ka va duh so! A phaarnat hi a damter rori ding,” tiah a ti.

⁴Cuih thu cu Naaman in a theih tikah siangpahrang hnenah a va feh ih a va sim.

⁵Cutikah siangpahrang in, öA òha, va feh awla hi ka cakuat hi Israel siangpahrang va pe phah aw,” tiah a ti. Naaman cu a feh ih ngun tangka thawng sawmthum, sui tlep thawngruk le thleng awknak hnipuan zuun hra a keng.

⁶A kenmi cakuat sungah cun, öHi cakuat a lo petu hi ka ralbawi Naaman a si ih na rak theihnak dingah hi ca hi ka lo kuat. A natnak hi rak damter hram aw,” tiah a ngan.

⁷Cuih cakuat cu Israel siangpahrang in a rak siar tikah mangbang in a hnipuan a thlek òheh ih, öZiangtin so Siria siangpahrang in hi pa hi rak damter aw tiah i ti men? Nunnak le thihnak huham nei Pathian ah maw i ruah? Keimah thawn tawh awknak a hawl a si ko ding,” tiah awloksong in a ti.

⁸Cuih thu cu profet Elisha in a theih tikah siangpahrang hnenah cun, öZiangah so riahsia in na hnipuan na thlek òheh? Israel ram sungah profet a um a si, ti a theihnak dingah cupa cu ka hnenah ratter aw,” tiah thu a cah.

⁹Curuangah Naaman cu a rang le a rangleng pawl thawn a feh ih Elisha innih kotka ah a va ding.



¹⁰Elisha in a hnen-um pakhat a hei thlah ih Naaman hnenah cun, öFeh awla Jordan Tiva ah voi sarìh in ti va bual aw. Na titsa an cerh sal ding ih na dam ding,” tiah a va sim.

¹¹Cutikah Naaman cu a thinheng in a kir ih, öCu lawmmam! Ka hnenah ra in Bawipa a Pathian hnenah thla cam tahratin ka natnak hma parah a kut suangin i damter hmang ding, tiah ka ruat naón cuvek zianghman a um ual lo.

¹²Cuih tlunah Damaskas ih a luangmi Abana le Pharpar tiva pawl cu Israel ramih tiva hnakin an òha deuh a si lo maw? Cuih tiva pawl ah ti bual ningla ka dam sawn lo ding maw?” tiah a phunzai ciamco. Cuticun thinheng in a kir.

¹³Cutikah a hnen-um pawl in an hei naih ih, öBawipa, profet in thil harsa deuh tuah dingah lo fial sehla na tuah ko ding a si. Ziangah so tiva sungih ti bual ih dam cu na duh lo?” tiah an ti.

¹⁴Curuangah Naaman cu Jordan Tiva ah a vung feh ih, ti sungah cun Elisha ih ti vekin voi sarìh a hnim aw ih, cuòheh cun a dam ngaingai! A taksa cu a dam òheh ih naute taksa bangin a ngil lellel. Cuticun mi thiangfai ah a cang.

¹⁵Cule Elisha hnenah cun a minung pawl thawn an va kir ih, öAtu cun Israel ramih Pathian siar lo leilungtlun khuitawk hmanah Pathian dang a um lo, ti ka thei zo. Curuangah Bawipa, ka lungawinak laksawng hi i saang hram aw,” a ti.

¹⁶Elisha in, öKa biakmi a nung Pathian hmin saal in ka lo sim: laksawng zianghman ka la lo ding,” tiah a ti. A laksawng la dingah Naaman cun a hneek rero naón Elisha in a duh lo.

¹⁷Cule Naaman in, öKa laksawng i co sak thei lo a si ahcun ka khua ih phurh dingah laak pahnih phur in leilung i lakter hram aw; ziangah tile atu thok ihsin Bawipa ih hnenah siar lo pathian dang zohnen hmanah raithawinak le mei-ur thawinak pawl cu ka pe nawn lo ding.



¹⁸Siria khawzing Rimmon biakinn ah ka siangpahrang a feh ih ka thlun tikah anih in khawzing a biak tikah cun ka biak ve a òul ding ih cutik lawngah Bawipa in i ngaithiam hram seh. Bawipa cun i ngaithiam ko ding,” tiah a ti.

¹⁹Cutikah Elisha in, öDamte in va feh aw,” a ti. Cule Naaman cu a feh. Asinain malte lawng a feh man.

²⁰Elisha ih hnen-um pa Gehazi in, öKa bawipa in zianghman laksawng lak loin Naaman a fehter. Siria ralbawipa ih a pekmi cu saan ding a si naón! A nungmi Bawipa ih hmin saal in ka sim: ka dawì dingih ziangtal ka dil ding,” tiah a ti.

²¹Curuangah Naaman cu a dawì. Naaman in a dunglam ih a ra tlan rero mi pakhat a hmuh tikah a rangleng par ihsin a òum duak ih a rak tong ih, öThupoi a um maw?” tiah a rak sut.

²²Cutikah Gehazi in, öThupoi zianghman a um lo. Asinain Efraim tlangpar ramih profet pawl lakin minung pahnih an ra thleng ih an hnenah ngun tangka thawngthum le hnipuan thleng awknak zuun hnih ka bawipa in pek a duh ih cumi cu nangmah in na rak pe thei pei maw ti lo sim dingah i thlah a si,” a ti.

²³Naaman in, öNgun tangka thawngruk in la aw,” a ti. Ngun tangka cu dip pahnih sungah a thun sak ih la dingin a hneek. Cumi le thleng awknak hnipuan zuun hnih cu a hnen-um pahnih a phurh terih Naaman ih thupeknak bangin Gehazi ih hmaiah cun an feh.

²⁴Elisha umnak tlang an thlen tikah Gehazi in dip pahnih cu a lak ih inn sungah a ret. Cuih hnuah Naaman ih hnen-um pahnih cu a kirter.

²⁵Inn sungih a ra lut sal tikah Elisha in, öKhuiah so na feh?” tiah Gehazi cu a sut. Gehazi in, öKhuitawkw hmanah ka feh hrimhrim lo,” tiah a pheh.

²⁶Sikhalsehla Elisha cun, öNaaman cu a rangleng in a òum ih a lo ton laiah khan ka thlarau in na hnenih tel ve lo ah maw si i ruah? Atuih caan hi paisa



le hnipuan, olif hmuan le sabit hmuan, tuu le caw, salnu le salpa, laak caan a si lo.

²⁷Asinain Naaman ih nat in a lo kai ding ih nangmah le na tesinfa pawl cu cuih natnak a kumkhua in nan nei ta ding a si,” tiah a ti. Gehazi cu lengah a suak ih cuih nat cu a tuar ngaingai - a vun cu vur bangin a rang òheh.

2 Siangpahrang 6

Hrei Fang An Ngah Sal

¹Voikhat ah Elisha ih ho mi profet pawl cu Elisha hnenah an ra ih, öZohhnik aw, kan umnak hi a fate tuk.

²Kan umnak inn a tum deuh ih sak dingah thing hau dingin Jordan ah in fehter aw,” tiah an ti. Elisha in, öA òha, feh uh,” a ti.

³Cule profet pakhat in feh ve dingah Elisha cu a sawm ih a lung a kim.

⁴Cule an zatein an feh tlang. Jordan an thlen tikah thing cu an hau.

⁵Pakhat pa in thing a hau laiah rinlopi-in ti sungah a hrei fang a tla pang. öAilaw, ka bawipa, ziangtinso ka tuah ding? Ka saan mi a si fawn,” tiah a au ciamco.

⁶Elisha in, öKhuitawkwawn ah so a tlak?” tiah a sut. Cupa cun a tlaknak zawn cu a sim. Cutikah Elisha in funghreu pakhat a saat ih tidai sungah a vun hlon ih hrei fang cu a hung phuan.

⁷Elisha in, öVun la aw,” a ti ih cupa cun a vun dawh ih a lak.

Siria Ralkap An Sung

⁸Voikhat ah Siria siangpahrang in Israel ram a do. A ralbawi pawl thawn an tongkhawm aw ih, öCutawkwawn, khatawkwawn in nan nam pei?” tiah thu a pek.

⁹Cule Elisha in Israel siangpahrang hnenah, öCutawkwawn, khatawkwawn ahcun feh hlah uh. Siria ralkap pawl in an lo bawh a si,” tin thu a cah.

¹⁰Curuangah Israel siangpahrang in cutawkwawn lamih a fehmi ralkap pawl cu ralrinnak a pek ih ralring zetin an um. Cuticun voi tampi an luat.



11Cumi cu Siria siangpahrang in a theih tikah a thin a heng ngaingai. A ralbawi pawl a ko ih, öZoso Israel siangpahrang lamah a òangtu kan lakah a um?” tiah a sut.

12Cutikah a ralbawi pakhat in, öMaw siangpahrang, zohman in kan lo zuar lo. Na khaan sungih na relmi na thuthup hman kha profet Elisha in Israel siangpahrang hnenih a sim cingcing ruangah a si,” a ti.

13Siria siangpahrang in, öCupa ih umnak cu i sim uhla ka kai ding,” tiah a ti. Elisha cu Dothan ah a um, ti ih an sim tikah,

14rang le rangleng pawl thawn ralkap tampi cutawkah a hei thlah. Dothan khua cu zanah an va thleng ih an kulh òheh.

15A thaizing zingthlapit ih Elisha ih hnen-um pa a thawh tikah inn lengah a va suak ih, Dothan khua kulhtu Siria ralkap pawl, an rang le rangleng pawl thawn an tiar awk òhepòhep kha a hmu. Elisha hnenah a vung tlan ih, öAilaw, bawipa, kan cem a si! Ziangtin so kan um ding?” tiah thinphang in a au.

16Cutikah Elisha in, öNa thinphang hlah; annih hnenih a ummi hnakin kannih hnenih a ummi an tam sawn,” a ti.

17Cule Bawipa ih hnenah thla a cam. öMaw Bawipa, a mit run vaangter awla khua run hmuhter aw,” a ti. Bawipa in a thlacamnak cu a run thei ih Elisha ih hnen-um pa cun khua a hun thlir tikah Elisha ih kiangkap tlangtluan hmuahhmuah cu rang le meisa rangleng in an khah òhepòhep kha a hmu.

18Siria ralkap pawl in an run nam tikah Elisha in thla a cam ih, öMaw Bawipa, hi ralkap pawl hi an mit run cawter aw,” a ti. Bawipain a thlacamnak cu a run thei ih an mit a cawtter òheh ngaingai.

19Cule Elisha cu an hnenah a va feh ih, öNan lamzin nan hlo a si. Nan hawl reromi khua cu himi a si lo. I thlun uhla nan hawl mipa umnak ah ka lo hruai hai ding,” tiah a ti. Cuticun Samaria ah a hruai hai.



²⁰Khua sungih an thlen vete in Elisha in thla a cam ih, öMawBawipa, an mit run damter awla khua hmu hai seh,” a ti. Bawipa in a thlacamnak cu a run thei; an mit a run damter ih Samaria khua sungih an um kha an hmu.

²¹Israel siangpahrang in Siria ralkap pawl a hmuh tikah, öBawipa, hi ralkap pawl hi ka that thluh pei maw?” tiah Elisha a sut.

²²Cutikah Elisha in, öNa that lo pei. Ral nan donak ih nan kaihmi ralkap pawl hman nan that lo pei. An ei ding ti le rawl pe hai uhla an siangpahrang hnenah tlung hai seh,” tiah a ti.

²³Curuangah Israel siangpahrang in anmah ih hrangah rawl ei puai tumzet a tuahsak ih an in an ei òheh hnuah Siria siangpahrang hnenah an tlung. Cuih òum thokin Siria ralkap pawl in Israel ram an rung do nawn lo.

Samaria An Siim

²⁴Tikcu a hung rei deuh tikah Siria siangpahrang Benhadad in a ralkap hmuahhmuah a kokhawm ih Israel a do ih Samaria khawpi cu a kulh òheh.

²⁵Cutiuh caan reipi a kulh òheh ruangah cun Samaria khua sungah rawl a har ciammam ih laak lu pakhat cu ngun tangka sawmriat a man ih tlangpurun mehtok kilh khatah ngun tangka fangnga a man.

²⁶Nikhat ah Israel siangpahrang cu khawpi kulhnak lungdawl kapih lam a leen laiah nunau nu pakhat in, öMaw siangpahrang Bawipa, i bawm hram aw,” tiah a auh.

²⁷Siangpahrang Bawipa in, “Bawipa Pathian in a lo bawm lo a si ahcun kei in ziangso ka lo bawm thei ding? Sangvut le sabit nei ah maw si i ruah?

²⁸Ziang so na poi?” tiah a ti. Nunau nu in, öKan dungah hi nunau nu hin, òNa faate kan ei pei ih, thaisun ah kei ih faate kan ei leh pei,ó tiah i ti.

²⁹Curuangah ka faate cu kan suang ih kan ei thluh. A thaisun ah na faate kan ei thlang pei, ka ti naón a thuphlo a si,” tiah a ti.

³⁰Cuih thu cu siangpahrang in a theih tikah a riahsia in a hnipuan a thlek òheh. Khawpi kulhnak lungdawl parih a feh laiah a kiangkap ih a ummi pawl in a hnipuan hnuai ah buri a hruh kha an hmu.



³¹Cule siangpahrang bawipa cun, öTuihsun rori ih Shafat fapa Elisha a hngawng ka tan lo a si ahcun Bawipa in keimah i that seh,” a ti.

³²Cule Elisha kai dingin mi a thlah. Culai ah Elisha cu a inn ah a rak um ih upa hrekkhat pawl in an rak leeng. Siangpahrang ih thlahmi milai a ra thlen hlan deuh ah Elisha in, öKhi laithat pa in keimah that dingah mi pakhat a rak thlah a si,” tiah upa pawl cu a sim. öA thlah mipa a ra thlen tikah sangka khar uhla inn sungah lutter hlah uh. Siangpahrang amah khal a ra thleng cing ve ding,” a ti.

³³Cutihi a òong hman a cem hlanah siangpahrang cu a ra thleng ngaingai ih anih in, öHi bangtuk harsatnak kan parih a thlengtertu hi Bawipa a si. Ziangtin so amah ih bomnak cu ka rin thei nawn ding?” a ti.

2 Siangpahrang 7

¹Cutikah Elisha in, “Bawipa ih thusimmi hi ngai uh! Thaisun atu tikcu ah Samaria khua ih dawr ahhin sangvut òha bik cuai khat, a si lole barli sangvut cuai hnih cu ngun tangka fangkhat in nan lei thei ding a si,” a ti.

²Siangpahrang thluntu bawi pakhat in Elisha hnenah, öThil cang thei a si lo-Bawipa amah in van tukvirh ong in fang run thla ciamco hmansehla a cang thei zik lo!” tiah a sawn. Cule Elisha in, öA cang dingih na mit rori in na hmu ding; asinain nang cun na ei ngah lo ding,” tiah a let.

Siria Ralkap An Tlan

³Phaarnat a tuartu mina pali cu khawpi kotka ah an um ih pakhat le pakhat hnenah, öZiangah so kan thih thlak tiang hitawk ih kan um duh rero ding?

⁴Khawsungih kan vunghuh khalle a òhahnem lo, rawl loin kan thi ko ding; hitawk ih kan um khalle kan thi thotho ding. Curuangah Siria ralkap pawl ih riah hmunah kan va feh sawn pei. In thah asile kan va thi ko pei; asinain that loin in zuah khal a si thei men sokhaw,” tiah an ti aw.

⁵Curuangah khua a thim zawng ah Siria ralkap pawl riahmun ahcun an va feh. Asinain an va thlen ngaingai tikah pakhat hman an rak um nawn lo.



⁶Bawipa in Siria ralkap pawl ih hnathlam sungah thawmvang a thanter ih cuih thawmvang cu ralkap tam ngaingai, rang le rangleng tapi thawmvang vek a si. Israel siangpahrang in Hit siangpahrang le Izipt siangpahrang, an ralkap pawl thawn a sawm ih in ra do tum a sihi, tiah Siria ralkap pawl cun an ruat.

⁷Curuanghai thih òih ah Siria ralkap pawl cu lusam hman mang loin an tlan ih, an puantlam, an rang le an laak pawl khal kuh man loin an riahhmun cu amah keel in an taan.

⁸Miphar pali cu riahhmun an thlen tikah puantlam pakhat sungah an lut ih puantlam sungih ummi rawl cu an ei an in hnuah an tonmi sui, ngun le hnipuan pawl cu zamrang in an kuh ih anmah ih hrangah an thup. An rakir ih puantlam a dang pakhat sungah an lut ih cuti thotho in an tuah.

⁹Cutikah anmah le anmah, öHitih kan tuahmi hi thildik a si lo. Thuthang òha kan nei a si ih kanmah ih hrang lawngah siseh ti ding a si lo. Thaizing tiang kan hngah asile mawh kan phur tengteng ding. Atu rori ah kan feh pei ih siangpahrang kuthnuai ih bawi pawl kan va sim pei,” tiah an ti aw.

¹⁰Curuanghai Siria ralkap pawl ih riahhmun cun an suak ih Samaria khawsungah an lut ih kotka kiltu pawl hnenah, öSiria ralkap pawl ih riahhmunah kan va feh ih zohman kan hmu lo, a òhing. An rang le an laak pawl hri hman an suut ta lo! An puantlam pawl khal Siria ralkap pawl ih an tlansan vek rori in an um lai a si,” tiah an sim.

¹¹Cuih thu cu kotka kiltu pawl in siangpahrang hnenah an vung sim.

¹²Zan asinain siangpahrang bawipa cu a tho ih a kuthnuai bawi pawl hnenah, öSiria ralkap pawl ih tummi ka lo sim ding. Khawsungih rawl a um lo hi an thei. Curuanghai an riahhmun ihsin an suak ih hramlakah an thup-aw a si. Rawl hawl ah khawsung ihsin an rasuak ding ih cutikah a nungin kan kai òheh dingih an khawpi khal kan la suak ding a si, tiah an ruat a si,” a ti.

¹³Cutikah a kuthnuai ih bawi pakhat in, öZiang a sihmanah kan hlanih a thi zomi pawl vekin hi khawsungih a ummi hmuahhmuah cu kan thi thluh



thotho ding a si. Curuangah thil umdaan ziangvek ngaingai so a si, ti kan theihnak dingah a nung hrihmi rang panga thawn mi hrekkhat kan hei thlah hnik pei,” tiah a ti.

¹⁴Curuangah milai hrekkhat an hril ih Siria ralkap pawl khui ah an si, ti zoh dingah siangpahrang in rangleng pahnih in a thlah.

¹⁵An feh ih Jordan an thleng. Lamzin tluanah Siria ralkap pawl in an tlan phah ih an thlaumi an hnipuan le an hriamnam pawl an hmu. An ra kir ih cuih thu cu siangpahrang an sim.

¹⁶Cutikah Samaria khawsungmi mi burpi pawl cu pah that-aw thluh zik in an ra suak ih Siria ralkap pawl ih riahhmun cu an va ram ciamco. Cule Bawipa ih òngmi vek cekci in sangvut òha bik cuai khat, a si lole barli sangvut cuai hnih ah ngun tangka fangkhat in an zuar ngaingai.

¹⁷Cuih òum ngelcel ah Israel siangpahrang in amah a rak thlun òheutu a kuthnuai ih bawi cu kotka kiltu pawl hotu ah a ret. Cule misenpi pawl Siria ralkap riahhmun lamih an nor awk ciamco tikah cuih hotu pa cu an pal that; Elisha tong dingin siangpahrang a feh òum ih Elisha ih òng vekin cupa cu a thi ngaingai.

¹⁸Elisha in siangpahrang hnenah, öThaisun tu tikcu ah Samaria khua ih dawr ahhin sangvut òha bik cuai khat, a si lole barli sangvut cuai hnih cu ngun tangka fangkhat in an zuar ding,” a rak ti tikah,

¹⁹cuih siangpahrang thluntu bawi cun, öA cang thei mi a si lo-Bawipa amah in hmakhatte-ah van tukvirh ong in fang run thla ciamco hmansehla a cang thei zik lo,” tiah a rak sawn. Cule Elisha cun, öA cang dingih na mit rori in na hmu ding; asinain nang cun na ei ngah lo ding,” tiah a rak let.

²⁰A ti vekin a parah a thleng ngaingai; misenpi in khawpi kotka ah an pal that a si.

2 Siangpahrang 8

Shunem Nunau Nu A Ra Kir



¹Shunem khua ih um, a fapa a nunter sal mi nunau hnenah, öTho awla Bawipa in a zonzon in kum sarih sung paam a tlunter ding ruangah, nangmah le na innsang pawl thawn hmun dangah feh in nan um le a òha dingù tiah Elisha in a ti.

²A thusimmi cu ngai in a innsang pawl thawn Filistin ram ah an feh ih cutawkah kum sarih sung an um.

³Kum sarih hnuah cuih nunau nu cu Israel ramah a ra kir sal ih a inn le a lo pawl ngah thei sal dingah siangpahrang dil ding a feh.

⁴Culai ah siangpahrang cu Elisha hnen-um pa Gehazi thawn thu an rak ruah aw rero. Elisha ih mangbangza tuahmi pawl cu siangpahrang in theih a duhzet.

⁵Elisha in nauhak pa a nunter salnak thu cu Gehazi in siangpahrang a sim rero laiah Shunem nunau nu cun siangpahrang hnenih a ngenmi thu cu a hun sim. Cutikah Gehazi in, öMaw siangpahrang bawipa, ka lo simmi nunau nu le Elisha ih a nunter salmi a fapa te cu hinah an ra,” tiah a ti.

⁶Siangpahrang in thu a suh vivo tikah Gehazi ih simmi cu thudik a si kha a thei vivo. Cule siangpahrang in a kuthnuai ih bawi pakhat a ko ih cuih nunau nu hnenah a hlanih a ta a rak si mi hmuahhmuah le a um lo kum sarih sung a lo sung suak rawl man hmuahhmuah tla pe thluh dingin thu a pek.

Elisha Le Siria Siangpahrang

⁷Voikhat ah Elisha cu Damaskas khua-ah a feh. Culai ah Siria siangpahrang Benhadad cu a rak na ngelcel. Elisha cu Damaskas khua sungah a um, ti kha siangpahrang in a theih tikah,

⁸a kuthnuai bawi pakhat Hazael a ko ih, öProfet cu laksawng va pe awla ka nung ding maw, nung lo ding Bawipa i sut sak hram seh,” tiah a ti.

⁹Curuangah Hazael cun Damaskas in a suakmi thilri a òha bik pawl a phunkim in a lak ih kalauk sawmli a phurhter ih Elisha hnenah cun a feh. Hazael in Elisha a ton tikah, öNa siahhlawh Siria siangpahrang Benhadad in a natnak in a dam ding maw, dam lo ding ti lo sut dingah i thlah a si,” tiah a ti.



¹⁰Cutikah Elisha in, öNan siangpahrang bawipa cu a thi ding, tiahBawipa in ka hnenah a phuang zo a si; asinain va feh awla na nung ding, tiah va sim aw,” a ti.

¹¹Cule Elisha cun a mithmai sia in Hazael a meet ringring ih Hazael cu a um a nuam lo ih a hmai tiangin a sen òheh. Cun Elisha cu rinlopi in a òap.

¹²Cutikah Hazael in, öBawipa, ziangah so na òah?” tiah a sut. Elisha in, öIsrael mi parih thil siava na tuah dingmi hi ka hmuh ruangah ka òap a si. An ralhruang na ur òheh ding, an tlangval pawl ralnam in na cihmit thluh ding, an faate pawl leilung ah na vua that thluh ding ih nau keng nunau pawl na zaithlek thluh hai ding a si,” tiah a sawn.

¹³Cutikah Hazael cun, öZiangtin so cutiuh tuah theinak huham ka neih ding? Kei cu uico tluk fang ka sisi; zianghman ka si ual lo,” a ti. Elisha cun, “Bawipa in i hmuh zo ih Siria ram siangpahrang na si ding,” a ti.

¹⁴Hazael cu a kir ih Benhadad cun, öElisha in ziang a lo ti so?” tiah a rak sut. Cutikah Hazael in, öA nung ding, a lo ti,” tiah a sim.

¹⁵Asinain a thaisun ah Hazael in puan sahzet pakhat a lak ih tidai sungah a ciah hnuah siangpahrang ih hmai a tuam ih siangpahrang cu a that. Cuticun Hazael cu Siria siangpahrang ah a cang.

Judah Siangpahrang Jehoram

(2 San. 21.1-20)

¹⁶Ahab fapa Joram cu Israel siangpahrang a sinak kum, kum nganak ah Jehoshafat ih fapa Jehoram cu,

¹⁷Judah siangpahrang òuan a thok. Siangpahrang a si tikah kum sawmthum le kum hnih a si ih Jerusalem khua in kum riat sung a uk.

¹⁸A nupi cu Ahab ih fanu a si ih Ahab innsung saang vekin Jehoram khal cun Israel siangpahrang pawl ih tuahmi thil òha lo a thlun ve. Bawipa ih parah sualnak a tuah;



¹⁹asinain Judah ram cu Bawipa in a siatsuah siang lo, ziangahatile a salpa David hnenah a tefa pawl in ram an uk ringring ding, ti ih thu a rak kam zo ruangah a si.

²⁰Jehoram siangpahrang a si laiah Judah do dingin Edom mi pawl ral an tho ih anmahte uk awknak an ngah.

²¹Cutikah Jehoram cu a rangleng pawl thawn Zair ah a feh ih cutawkah Edom ralkap pawl in an kulh òheh. Zanòim ah Jehoram le a rangleng mawng hotu pawl cun anmah kulhtu Edom ralkap pawl cu an pahsuak ih an luat; an ralkap pawl cu an inn ciarah an tlan òheh.

²²Cuih thokin Edom cu Judah ram thawn peh-aw nawn loin mahte uk awknak a ngahta. Cuih òum thotho ah Libnah khawpi tla ral an tho a si.

²³Jehoram ih hnaòuan mi dangdang pawl cu *Judah Siangpahrang Pawlih Thuanthu Cabu* timi sungah an ngan.

²⁴Cule Jehoram cu a thi ih Jerusalem David khawpi, siangpahrang thlaan ah an phum. Cuih hnuah a fapa Ahaziah in a ai ah siangpahrang a òuan.

Judah Siangpahrang Ahaziah

(2 San. 22.1-6)

²⁵Ahab ih fapa Joram in Israel siangpahrang a òuan ih kum hleihnihnak ah Jehoram ih fapa Ahaziah in,

²⁶Judah siangpahrang a òuan thok. Siangpahrang a òuan tikah amah cu kum kul hluanhnih a si. A ram cu Jerusalem in kum khat a uk. A nu Athaliah cu Israel siangpahrang Omri ih tunu a si.

²⁷Ahaziah cu òhit awknak in siangpahrang Ahab thawn an peh awk ruangah Ahab innsang vek thotho in Bawipa ih parah sualnak a tuah a si.

²⁸Siangpahrang Ahaziah in Israel siangpahrang Joram a òanpi ih Siria siangpahrang Hazael cu an do. Gilead ram Ramoth ah an tawng-aw ih Joram cu hriamhma a pu.

²⁹Curuangah Jezreel khawpi ah dam duh ah a kir sal. Cutawkah Judah siangpahrang Ahaziah cun a vung veh.



2 Siangpahrang 9

Israel Siangpahrang Jehu

¹Culai ah profet Elisha in profet pawl lakih mino pakhat a ko ih, öNa timtuh awla Gilead ram Ramoth ah va feh aw. Hi olif hriak thawl hi pai awla,

²cutawk na thlen tikah Nimshi ih tupa Jehu, Jehoshafat ih fapa va hawl aw. A rualpi pawl um lonak khaan pakhat ah ko awla,

³hi olif siti hi a lu ah toih in, ðIsrael siangpahrang dingahBawipa in hriak a lo culh a si,ó ti aw. Cule zamrangte in ra tlan aw,” tiah a ti.

⁴Cuticun tlangval no profet pakhat cu Ramoth ahcun a feh ih,

⁵bawi pawl an tonkhawm awk laifang a va tong. Cutikah profet in, öBawipa ka lo tongta duh a si,” a ti. Jehu cun, öZo sawn so in biak?” a ti. Cutikah profet cun, öBawipa nangmah,” a ti.

⁶Cule an pahnih cun inn sungah an lut ih profet in olif hriak cu Jehu lu ah a toih ih, “Bawipa, Israel ih Pathian in ðKa miphun Israel mi siangpahrang ah hriak ka lo culh a si.

⁷Ka profet pawl le ka hnaòuantu pawl Jezebel in a thah ruangah amah ka hrem theinak dingah Ahab fapa, siangpahrang na bawipa cu na that pei.

⁸Ahab innsang le a tesinfa pawl cu an thih a òul a si; a no siseh, a tar siseh, a innsang ih mipa hmuahhmuah ka cihmit thluh hai ding.

⁹Nebat fapa siangpahrang Jeroboam innsang le Ahijah fapa siangpahrang Baasha innsang parih thil ka tuah vekin Ahab innsang par khalah ka tuah ve ding.

¹⁰Jezebel cu zohman in an phum lo ding; a ruak cu Jezreel ramah uico in an ei ding,ó a ti,” tiah a sim. Cumi a sim òheh vete in profet mino pa cu a suak ih a tlan.

¹¹Jehu cu a rualpi bawi pawl hnenah cun a va kir. Annih in, öZiang thuhla so a um? Kha mi-aa pa cun ziangah so a lo ton duh?” tiah an sut. Jehu cun, öZiangvek minung a si ti le ziang a duh ti cu nan thei ko a si lo maw?” a ti.



¹²Annih in, öAsilo, kan thei lo ngaingai sokhaw. A lo timi cu in sim hnik aw,” tiah an ti. Cutikah Jehu cun, “Bawipa in öIsrael siangpahrang ah hriak ka lo culh,ó a lo ti, i ti,” tiah a sim.

¹³Cuvete in a rualpi bawi pawl cun an korfual pawl an hliit ih Jehu dinnak dingah kailawn tlunta bik ah an phah ih tawtawrawt an tum hnuah, öJehu cu siangpahrang a si,” tiah an aw neih patawp suah in an au ciamco.

Siangpahrang Joram An That

¹⁴⁻¹⁵Cun Jehu in siangpahrang Joram cu a phiar. Siangpahrang Joram cu Siria siangpahrang Hazael a do ih Ramoth ah hriamhma a pu ih a hma dam tum in Jezreel ah a fehnak ihsin khui hmanah a suak hrih lo. Jehu in a rualpi bawi pawl hnenah cun, öKa lam òangtu nan si ahcun Jezreel khuami pawl va sim ding ah zohman Ramoth khawpi ihsin nan suak lo pei,” tiah a ti.

¹⁶Cule a rangleng parah a to ih Jezreel lamah cun a suak. Joram cu a dam ngah hrih lo ih Judah siangpahrang Ahaziah in a rak veh laifang a si.

¹⁷Jezreel khua kotka kiltu in Jehu le a milai pawl an rat kha a hmu ih, öRangpar in mi an ra ka hmu,” tiah a au. Joram cun, öKanmah ih rualpi an si, ti le kan ral pawl an si, ti zingzoitu ah rang ralkap pakhat in hei thlah aw,” tiah thu a pek.

¹⁸An thlah mipa cun Jehu cu a tong ih a hnenah, öRualpi òha in na ra maw, tiah siangpahrang in theih a duh,” a ti. Cutikah Jehu in, öCumi cu nangih hnaòuan a si lo, ka dungin i thlun sawn aw!” a ti. Kotka kiltu cun, öKan thlah mipa cun a va tong naón a ra kirsal nawn lo,” a ti.

¹⁹Midang an thlah sal ih a hmaisai vek thotho in Jehu cu a va sut ve. Jehu cun, öCumi cu nangih hnaòuan a si lo; ka dungin i thlun sawn aw!” a ti.

²⁰Cule kotka kiltupa cun, öKan thlah mipa in a va tong naón a ra kir nawn ve lo. An hotu pa in a rangleng cu thli bangin a zamter a si, Jehu a va bang so!” tiah a ti lala.



²¹Cuvete in Joram cun, öKa rangleng rak keng zaang uh!” tiah thu a pek. An rak keng ih Joram le siangpahrang Ahaziah cu anmah ih rangleng veve in Jehu tong dingah an suak. An feh ih Naboth hmuan ah Jehu cu an tong.

²²Cutikah Joram in, öThu òha in na ra maw?” tiah Jehu cu a sut. Jehu cun, öNa nu Jezebel ih thokmi milem biaknak le polsia leennak in kan ram a khah sungah cun ziang thuòha so a um thei ding?” tiah a sawn.

²³Cuvete in Joram cu dunglam ah a her ih tlan phah in, öIn phiar a sihi, Ahaziah!” tiah a au.

²⁴Cutikah Jehu cun a li le thal a suah ih a tha neih patawp in a nawp ih Joram cu a zaang ah a hei sai ih a thal in a lung a hei ngah. Joram cu a rangleng sungah cun a sawn ih a thi.

²⁵Jehu in amah bawmtu Bidkar hnenah, öA ruak khi la awla Naboth hmuan ah vun hlon aw. Joram ih pa Ahab dung ka thlun laiah nangmah thawn rangpar in hi hrawngah kan feh tlang ih Bawipa in Ahab dodalnak a òong ih,

²⁶öMizan ah Naboth le a fapa pawl an that ih an thisen ka hmu a si. Hi hmun thotho ahhin an phu ka la ding, tiah ka lo kam a si, ó a ti kha na ciing lai a si lo maw! CuruangahBawipa ih sim ciami vekin Joram ruak cu la awla Naboth hmuan ah vun hlon aw,” tiah thu a pek.

Judah Siangpahrang Ahaziah An That

²⁷Cumi cu siangpahrang Ahaziah in a hmuh tikah a rangleng in Beth Haggan khua lamah a tlan; a dungin Jehu in a dawí. öAnih khal that uh!” tiah Jehu in a ralkap pawl cu thu a pek; Ahaziah cu Ibleam khua kiang, Gur lamzin ih a rangleng thawn a tlan laiah an hriam. Asinain Megiddo khawpi cu a thleng thei ih cutawkw khua ahcun a thi.

²⁸A ruak cu a kuthnuai ih bawi pawl in rangleng in Jerusalem ah an phur ih Jerusalem David khawpi, siangpahrang thlaan ah an phum.

²⁹Ahaziah cu Ahab ih fapa Joram ih Israel siangpahrang a can kum hleikhatnak ah Judah siangpahrang a cang.

Siangpahrang Bawinu Jezebel An That



³⁰Cun Jehu cu Jezreel khua a thleng. Jezebel in thuhla cu a thei thluh ih a mittlang a dumter, a sam a tuah ih siangpahrang inn ih sangkate in a hnuai ih lamzin hrawng a cuan.

³¹Jehu cu khawpi kotka in a vung lut ih Jezebel cun, öMaw Zimri! maw mithat pa, hinah ziangso na tuah?” tiah a vun auh.

³²Cutikah Jehu cun a hun zoh ih, öKa lamah zoso a òang?” tiah a au. Siangpahrang inn ih bawi pahnih thum in sangkate in an vun zoh;

³³cule Jehu in, öKha nu kha run hlon uh!” tiah a hun ti. Jezebel cu an vun hlon ih a thisen in phar pawl le an rang pawl cu a òeh òeh. A ruak par cun Jehu in a rangleng cu a hei mawng ih,

³⁴siangpahrang inn ah lut in rawl a ei. Cuih hnu lawngah, öKha nunau sualral kha hei sar uhla hei phum uh, siangpahrang fanu a rak si awk hek!” tiah a ti.

³⁵A ruak sar dingah mi hrekkhat an feh ih an zoh tikah a luruh, a keruh le a baanruh lawng an hmu.

³⁶Cumi cu Jehu an va sim tikah anih in, öHitiin a cang ding, tiah Bawipa in a rak sim ciami a si ko; a salpa profet Elijah hnenin ðJezebel ih sa cu Jezreel ram sungah uico in an ei ding.

³⁷A ruak cu eek bangin an òhekdarh ding ih zohman in Jezebel a si ti an theithiam lo ding, ó a rak ti a si,” tiah a ti.

2 Siangpahrang 10

Ahab Tefa Pawl An That

¹Siangpahrang Ahab tefa pawl cu Samaria khawpi sungah sawmsarih an um. Jehu in ca pakhat a ngan ih khawpi uktu pawl, ramsung upa pawl le Ahab tefa kilkhawitu upa pawl hnenah a kuat. Cuih a ca sungah cun,

²öSiangpahrang tefa kilkhawitu le an hrangih òuanvo neitu nan si. Ralhruang kulhmi khawpi pawl, hriamnam pawl, rang le rangleng pawl nan nei òhepòhep. Hi ca nan ngah vete in,



³siangpahrang tefa pawl lakih a tlak bik nan timi hril uhla siangpahrang rak òuanter uh; cule amah ih lamah òangin ral nan do pei,” tiah a ti.

⁴Cutikah Samaria uktu pawl cu an thin a phang ngaingai. Siangpahrang Joram le siangpahrang Ahaziah hman in an neh lomi Jehu cu kannih in ziangtinso kan do thei ding?” tiah an ti.

⁵Curuangah siangpahrang inn uktu bawi, khawpi uktu, ramsung upa pawl le siangpahrang tefa kilkhawitu upa pawl in Jehu hnenah thu an cah ih, öKannih cu na sal kan si ih na simmi hmuahhmuah kan tuah òheh ding. Asinain zohman, ðNang siangpahrang si-awó tiah kan ti lo ding. A òha bik na timi cu tuah ko aw,” an ti.

⁶Cule Jehu in ca dang pakhat a ngan sal ih, öKa lam òangtu nan si ih ka thupekmi thlun nan tum a si ahcun, siangpahrang Ahab tefa pawl ih lu cu ka umnak Jezreel khua ahhin thaisun tu tikcu ah rak keng uh,” tiah a ti. Siangpahrang Ahab tefa sawmsarih pawl cu Samaria khawpi sungih ummi upa hotu pawl in an kilkhawi ih an zoh.

⁷Cule Jehu ih cakuat an ngah tikah khawsungih upa pawl in Ahab tefa sawmsarih pawl cu an that ih an lu cu bawm sungah an ret ih Jezreel khua Jehu hnenah cun an kuat.

⁸Ahab tefa ih lu pawl a ra thleng ti kha Jehu an sim tikah anih in cuih lu pawl cu khawpi kotka hmun hnih ah a pen ih a thaizing tiang cutawkih taan dingah thu a pek.

⁹A thaizing ah Jehu cu khawpi kotka ah a feh ih cutawkih a rak ummi misenpi hnenah, öSiangpahrang Joram a phiartu le a thattu cu keimah ka si; cuih thu ah nannih ih mawhnak zianghman a um lo. Asinain hipawl hi zo ih thahmi so an si?

¹⁰Himi cu Ahab tefa pawl parih Bawipa ih òongkam a kim, ti langternak a si. Bawipa amah in a profet Elijah hnenih thu a kammi cu a tuah zo a si,” tiah a ti.



¹¹Cuticun Jezreel khawsungih a ummi Ahab ih sungkhat pawl, a kuthnuai bawi pawl, a rualpi òha pawl le a puithiam pawl cu an zatein Jehu in a that òheh; pakhat hman hrelh loin a that òheh a si.

Ahaziah Sungkhat Pawl An That

¹²Jehu cu Jezreel in a suak ih Samaria khua ah a feh. Lamzin ah, öTuukhal Pawl Riahhmun,” an timi a thlen tikah,

¹³Judah siangpahrang Ahaziah ih sungkhat pawl a tong. öZoso nan si?” tiah a sut. Annih in, öAhaziah ih sungkhat kan si! Jezreel ah siangpahrang bawinu Jezebel ih faale pawl le siangpahrang sungkhat pawl tong dingah le upatnak pe dingah kan vung fehta ding kan ti,” tiah an ti.

¹⁴Cutikah Jehu cun, öA nungin kai òheh hai uh,” tiah a ralkap pawl cu thu a pek. An kai hai ih cutawkih khur pakhat kiangah Jehu in an zatein a that òheh; minung sawmli le pahnih an si ih pakhat hman taang loin a that òheh a si.

A Taangmi Ahab Sungkhat An That

¹⁵Jehu cu a feh sal ih lamzin ah Rekhah fapa Jonadab in a rak hmuak. Jehu in a cibai ih a hnenah, öKa lo òan vekin na thinlung taktein i òan maw?” a ti. öKa lo òan,” tiah anih in a ti. Cutikah Jehu in, öCuti asile na kut i hun saan aw,” a ti. A kut a hun saan ih Jehu in rangleng parah a vun dirh.

¹⁶Cule Jehu in, öKa hnenah hin feh awla Bawipa ih hrangah ziangtlukin so ka taimak, ti cu nangmah tein na hmu ding,” a ti. Cuticun Samaria khawpi ahcun an feh.

¹⁷An thlen tikah Ahab sungkhat pawl cu Jehu in a that òheh; pakhat hman a zuah lo. Bawipa in Elijah hnenih a rak simmi cu a kim òheh a si.

Baal Betu Pawl An That

¹⁸Jehu in Samaria mi pawl cu hmun khatah a kokhawm ih an hnenah, öSiangpahrang Ahab in Baal khawzing ih hna cu malte lawng a rak òuan. Kei cun nasa zetin ka òuan ding.



¹⁹Baal profet pawl, amah betu pawl le a puithiam pawl, an zatein kokhawm òheh uh. Ka ra thiam lo ding, a titu zohman um hlah hai seh; ziangah tile Baal khawzing hnenah thawinak nasa zetin ka tuah ding ih a ra tel lomi cu thah an si ding,” tiah a ti. (Baal betu pawl thah òheh duh ah Jehu in hiti in a bum a si.)

²⁰Cun Jehu in, öBaal upatnak ah le amah biaknak ah colh ni tuah uh,” tiah thu a pek. A tivek cun an tuah ih,

²¹Jehu in, Israel ram sung khuazakip ah thu a than òheh. Baal betu hmuahhmuah cu an ra òheh; a ra lo pakhat hman an um lo. An zatein Baal biakinn sungah cun an lut ih ke thlaknak hman a lawng lo, an khat òhepòhep.

²²Cule Jehu in korfual kiltu puithiam hnenah, öKorfual pawl rak suah aw,” tiah thu a pek. Anih in a suah ih Baal a betu pawl hnenah cun a pek.

²³Cuih hnuah Jehu le Rekhah fapa Jonadab cu biakinn sungah an lut ih Jehu cun an hnenah, öRalring uh; hi biakinn sungah Bawipa a betu zohman nan tel thei lo ding; Baal a betu lawnglawng tel ding a si,” a ti.

²⁴Cun Jehu le Jonadab cu raithawinak le mei-ur thawinak pawl pe dingah an lut. Biakinn lengah ralkap sawmriat a rak ret zo ih an hnenah, öHimi pawl hi nan that òheh pei; himi pawl pakhatkhat a luattertu cu amah ih nunnak in a kuan ding,” tiah thu a rak pe cia zo.

²⁵Jehu in thawinak a pek òheh vete in, biakinn kiltu ralkap le bawi pawl hnenah cun, öLut uhla that òheh uh; zohman luat hlah hai seh,” tiah a ti. An ralnam zuuk cia in an lut ih an zatein an that òheh ih an ruak pawl cu biakinn lengah an dir. Cuih hnuah an biakinn ih sungta khaan ah an lut ih,

²⁶cutawkih a ummi Baal lem pawl cu an lak ih an ur òheh.

²⁷Cuticun Baal biakinn le Baal lungphun pawl tla an siatsuah òheh ih zun-eek tlannak hmunah an hmang ih tuihsan tiangin an run hmang tata.

²⁸Cuticun Jehu in Israel ram sungih Baal biaknak cu a balsiat òheh.



²⁹Sikhalsehla Israel a hruai sualtu siangpahrang Jeroboam ih sualnak cu a tuah ve thotho; Bethel le Dan ah sui cawcang lem an biak ih cuih sualnak cu a nunter ringring.

³⁰Cule Bawipa in Jehu hnenah, öAhab tesinfa pawl ih parah tuah dingih ka lo duhsak mi cu na tuah òheh. Curuangah na tesinfa pawl cu san linak tiang Israel siangpahrang an si ding, tiah thu ka lo kam,” tiah a ti.

³¹Asinain Jehu in Bawipa, Israel ih Pathian daan cu a thinlung zatein a thlun lo; Israel a hruaisualtu Jeroboam lamzin cu a tlansan thei lo.

³²Cuih caanah Bawipa in Israel ram cu a fiakter vivo thlang. Siria siangpahrang Hazael in Israel ram,

³³Jordan in nisuahnak lam hmuahhmuah, Arnon Tiva kapih a ummi Aroer khawpi tiangin thlanglam ah a vun lak òheh. Hi a lakmi sungah Gad hrin, Reuben hrin le Manasseh hrin pawl ih umnak Gilead le Bashan ram pawl an tel òheh.

Jehu A Thi

³⁴Jehu ih tuahmi, ralòha zetih a òuanmi dangdang pawl cu *Israel Siangpahrang Pawlih Thuanthu Cabu* sungah an ngan òheh a si.

³⁵Jehu cu a thi ih Samaria ah an phum. A fapa Jehoahaz in a ai ah siangpahrang a òuan.

³⁶Jehu in Israel ram cu Samaria in kum kul hluanriat sung a uk.

2 Siangpahrang 11

Judah Siangpahrang Bawinu Athaliah

(2 San. 22.10-23.15)

¹Siangpahrang Ahaziah ih nu Athaliah in a fapa an thah kha a theih tikah a fapa Ahaziah ih innsang pawl cu, siangpahrang an cang pang ding ti phan ah a that òheh.

²Ahaziah fapa Joash lawng a luat. Amah khal cu thah ding a si naón a ninu Jehosheba in a rak run ngah. (Jehosheba cu siangpahrang Jehoram ih fanu a si ih Ahaziah ih farnu seu a si.) Jehosheba in Joash cu amah umtu nu thawn



Biakinn sungih ihnak khaan pakhat sungah a thup ih cutawkah a kilkhawi; cuticun Athaliah in a hmu lo ih a luat.

³Jehosheba cun Joash cu kum ruk sung Biakinn sungah a thup ih òhatein a zoh; cuih sung cu Athaliah in siangpahrang bawinu a òuan ih rampi uktu a si.

⁴Asinain kum sarihnak ah puithiam Jehoiada in siangpahrang bawinu kiltu le siangpahrang inn kiltu bawi pawl cu Biakinn ah a ko ih siatcam in thu a kamter hai ih a tumtahmi cu an hnenah a sim. Siangpahrang Ahaziah ih fapa Joash cu an hmaiah a rak hruai ih,

⁵hiti in thu a pek. öSabbath ni ih mi kiltu nan si tikah nanmah lakih òhen thum òhen khat in siangpahrang inn nan kil pei.

⁶A dang òhen khat cu Sur Kotka kiltu nan si pei ih a dang òhen khat in kotka kiltu dunglam in nan kil pei.

⁷Sabbath ni ih mi kilvengtu a si lo mi bur hnih pawl tla a hleice in Biakinn ah òuanvo nan nei pei ih siangpahrang nan kil pei.

⁸Siangpahrang Joash cu nan ralnam zuuk cia in nan kil pei ih a fehnak kipah nan thlun pei. A ra lo naihtu poh cu nan that pei,” a ti.

⁹Puithiam Jehoiada ih thupekmi cu bawi pawl cun an ngai ih an kuthnuai milai pawl, Sabbath ni ih mikiltu a si mi siseh, mikiltu a si lo mi tla siseh, a hnenah an ratter òheh.

¹⁰Jehoiada in bawi pawl hnenah cun David ih a rak hmanmi, Biakinn sungih an retmi feipi le ralphaw pawl cu a pek.

¹¹Cule mivengtu ralkap pawl Biakinn kimvel ahcun a ret ih an ralnam keng fekfek in siangpahrang cu an kil.

¹²Cutikah Jehoiada in Joash cu a run suaipi ih siangpahrang lukhuh a khum hnuah thukamnak cazual, siangpahrang thuneihnak capi thawn, a pek. Cule hriak a culh ih siangpahrang ah an tuah. Misenpi in an za an beng ih, öSiangpahrang a nunkhua sau hram seh!” tiah an au.



¹³Siangpahrang bawinu Athaliah in misenpi le mikiltu pawl an au thawmvang cu a theih tikah misenpi an tonkhawmnak Biakinn ahcun zamrang tein a va feh.

¹⁴Siangpahrang thar cu, a daan bangtuk in, Biakinn sung luhnak òhuam kiangah an dinter ih ralbawi pawl le tawtawrawt tumtu pawl in an kil òhepòhep. Misenpi cu lungawizet in an au; tawtawrawt tum ih an um kha Athaliah cun a hmu. A riahsia in Athaliah cun a hnipuan a thlek ih, “öPhiarnak! Phiarnak!” tiah a au.

¹⁵Jehoiada in Biakinn sungah Athaliah thah a duh lo ruangah ralbawi pawl hnenah, “öKai uhla ralkap pawl ih kil phah in a lengah hei dir uh; amah run a tumtu hmuahhmuah cu that uh,” tiah thu a pek.

¹⁶An kai ih siangpahrang inn ah an hei hruai ih Rang Kotka timi ah an that.

Jehoiada Ih Hnaòuan Mi

(2 San. 23.16-21)

¹⁷Jehoiada cun Bawipa ih miphun an sinak dingah siangpahrang le misenpi cu Bawipa thawn thukamnak a tuahter; siangpahrang le misenpi tla an karlakah thukamnak a tuahter.

¹⁸Misenpi cu Baal biakinn ah an feh ih an siatbal òheh; biakinn sungih ummi biakòheng le milem pawl cu an deng kuai thluh. Baal puithiam Mattan tla biakòheng hmai rori ah an that. Jehoiada in Biakinn ah mikiltu a ret ih,

¹⁹amah le ralbawi pawl, siangpahrang kiltu le siangpahrang inn kiltu pawl in siangpahrang bawipa cu Biakinn ihsin siangpahrang inn ah an fehpi ih misenpi pawl in an thlun. Joash cu Mivengtu Kotka timi in a lut ih siangpahrang tokham parah a to.

²⁰Mi hmuahhmuah ih thinlung cu lungawinak in a khat; siangpahrang inn sungih ralnam thawn Athaliah an thah hnu cun an khawpi cu a dai.

²¹Kum sarieh a ti ah Joash cu Judah siangpahrang ah a cang.

2 Siangpahrang 12

Judah Siangpahrang Joash

(2 San. 24.1-16)



- ¹Israel siangpahrang Jehu in Israel ram a uknak kum sarihnak ah Joash cu Judah siangpahrang a cangih Jerusalem in kum sawmli sung a uk. A nu cu Beersheba khuami Zibiah a si.
- ²Joash cu puithiam Jehoiada in a zirh ruangah a dam sung hmuahhmuah ah Bawipa ih duhzawng a tuah.
- ³Asinain khawvelmi pawl ih khawzing an biaknak hmun pawl siatsuah loin a zuah ih mi tampi in cutawk hmun ah raithawinak le mei-ur thawinak pawl cu an pe ringring.
- ⁴Joash in puithiam pawl a ko ih, öPathian betu pawl in an tuah ringringmi thawinak thawn an pek cihmi paisa siseh, anmah lungtho teih pekmi paisa siseh, Biakinn sungih tuahmi thawinak thawn peh-aw ih an pekmi paisa hmuahhmuah cu nan khawl a òul ding.
- ⁵Puithiam in hna nan òuan sakmi Pathian betu pawl ih an pekmi paisa cu òhatein nan kil fingfing pei ih a òul tik poh ah Biakinn remnak ah hman a si pei,” tiah thu a pek.
- ⁶Asinain siangpahrang Joash in ram a uknak kum kul hluanthum a kim tikah puithiam pawl in Biakinn cu a zianghman hman an rem hrih lo.
- ⁷Cutikah siangpahrang Joash in Jehoiada le a dang puithiam pawl a ko ih, öZiangruangah atu tiang Biakinn nan rem dah lo? Atu thokin nan ngahmi paisa cu nanmah in nan kil lo pei. Paisa nan ngahmi hmuahhmuah nan ap pei ih Biakinn kan rem pei,” a ti.
- ⁸Anmah in paisa la nawn lo ding le Biakinn khal anmah ih rem lo ding in puithiam pawl an lung a kim.
- ⁹Cun Jehoiada in kuang pakhat a lak ih a siin ah ong a tuah hnuah biakòheng kiang, Biakinn vung luh ih vorhlam kamah a ret. Pathian betu pawl ih an pekmi paisa cu Biakinn sangka ih hnaòuantu puithiam pawl in an rak lak ih cuih kuang sungah cun an san.
- ¹⁰Kuang sungah paisa a tam thlang a si, ti an theih tikah siangpahrang cazi le Puithiam Sang in paisa cu an siar ih òhatein dip in an fun.



¹¹A zat kha cazin sungah òhatein an ngan hnuah Biakinn remtu pawl hotu ih kut ah an pek. Cuticun Bawipa ih Biakinn ih hnaòuantu zungthiam le inn satu pawl,

¹²lung dawltu le lung sertu pawl ih hlawhman ah an pek. Biakinn remnak ih a òulmi thing-ah, lungto pawl le a dangdang a cemmi hmuahhmuah leinak ah an hmang.

¹³Asinain cuih paisa cu ngun khuathai, kheng, tawtawrawt le mei-inn vannak ih hmanmi thilri le a dangdang sui le ngun ih tuahmi thilri leinak ahcun an hmang lo.

¹⁴Biakinn remnak ih a òulmi thilri le a remtu pawl hlawhman lawnglawng ah an hmang.

¹⁵Cuih hnaòuantu pawl hotu pawl cu rintlak ngaingai an si ih an paisa hman daan kha zingzoi rero a òul hrimhrim lo.

¹⁶Kuansal thawinak ih pekmi paisa le sualthlah thawinak ih pekmi paisa pawl cu cuih kuang sungah an san lo; puithiam pawl ih covò an si.

¹⁷Culai ah Siria siangpahrang Hazael in Gath khawpi a do ih a lak; cule Jerusalem khawpi do a tum.

¹⁸Cutikah Judah siangpahrang Joash in a hlanih siangpahrang a rak òuantu Jehoshafat, Jehoram le Ahaziah pawl in Pathian hnenih an rak pekmi thawhlawm pawl leBawipa ih Biakinn tangka retnak sungih a ummi sui hmuahhmuah le siangpahrang inn ih a ummi sui hmuahhmuah cu a lak òheh ih siangpahrang Hazael hnenah laksawng ah a kuat. Cutikah Hazael cu Jerusalem do loin a ralkap pawl thawn an kir sal.

¹⁹Siangpahrang Joash ih tuahmi dangdang pawl cu *Judah Siangpahrang Pawlih Thuanthu Cabu* sungah an ngan a si.

²⁰⁻²¹Siangpahrang Joash cu a kuthnuai ih ummi bawi pawl in an phiar ih, bawi pahnih Shimeath ih fapa Jozakar le Shomer ih fapa Jehozabad in an that. Silla khua ih vung fehnak lamzin, Millo horkuam ih a ummi inn ah



Joash cu an that a si. Jerusalem, David khawpi, siangpahrang thlaan ah an phum ih a fapa Amaziah in a ai ah siangpahrang a òuan.

2 Siangpahrang 13

Israel Siangpahrang Jehoahaz

¹Ahaziah fapa Joash cu Judah siangpahrang a òuan kum kul hluanthumnak ah Jehu fapa Jehoahaz Israel siangpahrang a cang ih Samaria in kum hleisarih sung a uk.

²A hlanih siangpahrang a òuantu, Israel mi pawl sualnak ih a hruailuttu siangpahrang Jeroboam bangtuk in Bawipa parah sualnak a tuah ih a thilsual tuahmi cu a thlah thei dah lo.

³Curuangah Bawipa cu Israel tlunah a thin a heng ih Siria siangpahrang Hazael le a fapa Benhadad in Israel cu voi tampi an neh.

⁴Cun Jehoahaz in Bawipa hnenah thla a cam ih, Israel mi pawl Siria siangpahrang in siava tukih a hrem kha Bawipain a hmuh ruangah a thlacamnak cu a theih sak.

⁵Bawipa in Israel mi hnenah hotu a pek ih cuih hotu cun Siria kut sungin a luatter hai ih a hlan bangtuk in Israel mi pawl cu hngam in an um sal.

⁶Sikhalsehla siangpahrang Jeroboam in Israel a sualternak ih sualnak cu annih khal in tlansan loin an tuah rero thotho; khawzingnu Asherah ih lem cu Samaria ah a um lai ringring.

⁷Jehoahaz cun ralkap tampi a nei lo; Siria siangpahrang in a cihmit thluh ih fangcil caan ih leivut angin a ke hnuai ih a pal beek òheh hai ruangah a neihmi zate cu rang ralkap sawmnga, rangleng pahra le ke ralkap thawnghra lawng an si.

⁸Jehoahaz hnaòuanmi dangdang le ralòha zetih a tuahmi pawl cu *Israel Siangpahrang Pawlih Thuanthu Cabu* sungah an ngan a si.

⁹A thi ih Samaria ah an phum. Cule a fapa Jehoash in a ai ah siangpahrang a òuan.

Israel Siangpahrang Jehoash



¹⁰Judah siangpahrang Joash in Judah ram a uk kum sawmthum le kum sarihnak ah Jehoahaz fapa Jehoash cu Israel siangpahrang a cang ih Samaria in kum hleiruk sung a uk.

¹¹Anih khal Israel a hruai sualtu siangpahrang Jeroboam ih sualnak cu a tuah ve ih Bawipa ih parah a soal a si.

¹²Jehoash hnaòuannak hmuahhmuah Judah siangpahrang Amaziah thawn an do awk laiah ralòha zetih a donak pawl cu *Israel Siangpahrang Pawlih Thuanthu Cabu* sungah an ngan a si.

¹³Jehoash cu a thi ih Samaria khua, siangpahrang thlaan ah an phum. Cule a fapa Jeroboam pahnihnak in a ai ah siangpahrang a òuan.

Elisha A Thi

¹⁴Profet Elisha cu besia zetin a na ih a thih zik zawng ah Israel siangpahrang Jehoash in a va veh. öMaw ka pa, maw ka pa; rangleng le rang ralkap bangin Israel hum theitu!” tiah òah phah in a ti.

¹⁵Cutikah Elisha in, öLi le thal pawl va la aw,” a ti. A tivek cun Jehoash in a lak ih,

¹⁶Elisha in öSai aw,” a ti ih siangpahrang in a sai tum tikah Elisha in a kut cu siangpahrang ih kut parah a vun ret.

¹⁷Cule profet ih fial vekin siangpahrang cun Siria lamih a ummi sangkate a vun ong. öNa thal cu sai thlang aw,” tiah Elisha cun a ti. Siangpahrang in thal a vun sai vete in profet cun, öNangmah hiBawipa ih thal na si ih nangmah hmangin Siria cu a neh ding. Siria pawl cu Afek an timi hmun ah na do ding ih na neh hai ding,” tiah a ti.

¹⁸Cun Elisha in siangpahrang cu, öNa thal dang pawl la awla leilung ah sai aw,” a ti. A tivek cun siangpahrang in leilung cu voi thum a sai.

¹⁹Cutikah Elisha cu a thin a heng ih, öVoi nga, voi ruk tluk sai cila Siria pawl na neh lanta ding naón! Atu cu voithum tiang lawng na neh ding a si,” tiah siangpahrang cu a ti.



²⁰Elisha cu a thi ih an phum. Kumtinte Moab mi, a burbur ih ummi damiah pawl in Israel ram cu an ram òheu.

²¹Voi khat cu mithi an phum laiah cubangtuk damiah bur khat an hmu. Mithi phumtu pawl in an miruak cu Elisha ih thlaan sungah an hlonta ih an tlan. Cule miruak le Elisha ih ruh pawl an dai awk vete in mithi cu a nungsal ih a hung ding.

Israel Le Siria An Do Aw

²²Jehoahaz in Israel ram a uk sung hmuahhmuah ah Siria siangpahrang Hazael in Israel mi pawl cu siava zetin a hrem.

²³Sikhalsehla Bawipa cu Israel parah zaangfahnak le lainatnak a nei ih an zawn a ruat; an siat thluh ding cu a siang lo; Abraham, Isaak le Jakob hnenih a thukamnak ruangah Israel mi pawl a bawm ringring. A minung pawl a hngilh dah lo.

²⁴Siria siangpahrang Hazael a thih tikah a fapa Benhadad siangpahrang a cang.

²⁵Cun Israel siangpahrang Jehoash in Benhadad cu voithum tiang a neh ih Jehoash ih pa Jehoahaz siangpahrang a si lai ih Benhadad in a rak lakmi khawpi pawl cu a long sal òheh a si.

2 Siangpahrang 14

Judah Siangpahrang Amaziah

(2 San. 25.1-24)

¹Jehoahaz fapa Jehoash in Israel siangpahrang a òuan, a kum hnihnak ah Joash fapa Amaziah cu Judah siangpahrang a cang.

²Amah cu kum kul hluangga a si. Jerusalem in kum kul hluankua sung ram a uk. A nu cu Jerusalem khua mi Jehoaddin a si.

³Amaziah in Bawipa ih duhzawng a tuah; asinain a hlanih siangpahrang David bangtuk cu a si lo. A pa Joash vekin a tuah.

⁴Khawvel mi pawl ih khawzing biaknak pawl a bal lo ruangah mi tampi in thawinak an pek ih rimhmuì an ur thotho.



⁵Amaziah in hngetzet ih ram a hun uk thei tikah a pa, siangpahrang a thattu bawi pawl cu a that hai.

⁶Asinain an faale pawl cu a that hai lo; Moses Thukham sungih Bawipa ih thupekmi, öAn faale pawl sual ruangah an nu le an pa thah an si lo pei; nu le pa sual ruangah an faale pawl thah an si lo pei; amah ih sualnak ruang lawngah minung cu thah a si pei,” timi kha a thlun sawn.

⁷Cun Amaziah in Tipi Thi thlanglam ih Cite Phairawn an timi ah Edom ralkap thawnghra a that. Sela khua a lak ih Joktheel ti ah a hmin a thleng. Tuihsun tiang cutiin an ko.

⁸Cule Amaziah in Israel siangpahrang Jehoash hnenah, öDo awk ka lo zuam a si,” tiah thu a cah.

⁹Asinain siangpahrang Jehoash in, öVoikhat ah Lebanon tlang ah, hlingbur pakhat in Sidar thing hnenah thu a cah ih, öKa fapa hrangah na fanu i pe aw,” a ti. Sahrang pakhat a kiangin a ra ih hlingbur cu a pal kiak thluh a si.

¹⁰Atu-ah Edom mi na neh ruangah na puarthau ih na hngalzet. Na mi nehnak parah na lungkim awla daitein um meen aw. Nangmah le na minung pawl hrangih siatsuahnak a si dingmi thil hi ziangah so na tokhrok rero?” tiah thu a khirh sal.

¹¹Sikhalsehla Amaziah in cuih thu cu a ngai duh lo. Curuangah siangpahrang Jehoash cu a ralkap pawl thawn an feh ih Judah ram Beth Shemesh an timi hmunah siangpahrang Amaziah thawn an do aw.

¹²Amaziah ralkap pawl cu an sung ih an inn ah an tlan òheh.

¹³Jehoash in Amaziah cu a kai ih a khawpi Jerusalem khal a lak; khawpi kulhnak lungdawl cu Efraim Kotka in Khawkil Kotka tiang, kaih zahnih sung, a bal òheh.

¹⁴A hmuhmi sui le ngun hmuahhmuah, Biakinn thilri le siangpahrang inn ih paisa le hlawnthil hmuahhmuah a lak ih Samaria ah a phur òheh. Ral kaihmi tampi tla a hruai.



¹⁵Siangpahrang Jehoash ih thil tuahmi hmuahhmuah, ralòha zetih Judah siangpahrang Amaziah a donak pawl thawn, *Israel Siangpahrang Pawlih Thuanthu Cabu* ah an ngan òheh a si.

¹⁶Jehoash cu a thi ih Samaria ih siangpahrang thlaan ah an phum. Cule a fapa Jeroboam pahnihnak in a ai ah siangpahrang a òuan.

Judah Siangpahrang Amaziah A Thi

(2 San. 25.25-28)

¹⁷Israel siangpahrang Jehoash a thih hnuah Judah siangpahrang Amaziah cu kum hleinga a rung nung.

¹⁸Amaziah ih hnaòuan mi hmuahhmuah cu *Judah Siangpahrang Pawlih Thuanthu Cabu* sungah an ngan òheh.

¹⁹Jerusalem khua sungah Amaziah thah dingih an phiar ruangah Amaziah cu Lakhish ah a tlan; asinain a phiartu pawl cun an thlun ih cutawkah an that.

²⁰A ruak cu rang in Jerusalem ah an phur ih David khawpi, siangpahrang thlaan ah an phum.

²¹Cule Judah mi pawl in Amaziah ih fapa, kum hleiruk a timi Uzziah cu a ai ah siangpahrang ah an tuah.

²²A pa a thih hnuah Elath khua a la saaltu le a din saaltu cu amah Uzziah a si.

Israel Siangpahrang Jeroboam Pahnihnak

²³Joash fapa, siangpahrang Amaziah in Judah ram kum hleinga a uk kumah Jehoash ih fapa Jeroboam pahnihnak cu Israel siangpahrang a cang ih Samaria in Israel ram cu kum sawm li le kum khat sung a uk.

²⁴A hlanih Judah siangpahrang a rak òuantu, Israel a hruaisualtu, Nebat ih fapa Jeroboam ih tuahmi thil òha lo a thlun ve ruangah Bawipa ih parah a soal a si.

²⁵Israel ram a rak si dahmi, saklam ah Hamath tlangkawn in thlanglam ah Tipi Thi tiang a lak sal òheh. Hi a lakmi cu Gath Hefer khua ih Amittai fapa profet Jonah hnen ihsin Bawipa, Israel Pathian ih pekmi thukam kimternak a si.



²⁶Bawipa in Israel mi pawl, sal siseh miluat siseh, an zate ih an zonzaihnak le an tuarnak cu a hmu òheh; asinain zohman bawmtu an nei lo.

²⁷Israel siatsuah tata ding cu Bawipa ih duhmi a si lo ruangah siangpahrang Jeroboam pahnihnak hmangin Israel cu a hum a si.

²⁸Jeroboam ih thil tuahmi dang hmuahhmuah, ralòha zetih ral a donak le Damaskas le Hamath a lak sal thu pawl cu *Israel Siangpahrang Pawlih Thuanthu Cabu* sungah an ngan a si.

²⁹Jeroboam pahnihnak cu a thi ih siangpahrang thlaan ah an phum; cule a fapa Zekhariah in a ai ah siangpahrang a òuan.

2 Siangpahrang 15

Judah Siangpahrang Uzziah

(2 San. 26.1-23)

¹Israel siangpahrang Jeroboam pahnihnak in Israel ram a uknak kum kul hluansarih kum ah Amaziah ih fapa Uzziah cu,

²kum hleiruk a ti ah Judah siangpahrang a cang. Jerusalem khua in Judah ram cu kum sawmnga le kum hnih sung a uk. A nu cu Jerusalem khuami Jekoliah a si.

³Uzziah in a pa bangtuk in Bawipa ih duhzawng a tuah.

⁴Asinain khawvel pawl ih an khawzing biaknak pawl a siatsuah lo ruangah mi tampi in cutawkah rai an thawi ih rimhmui urnak an pek.

⁵Bawipa in Uzziah parah phaarnat a thlenter ih a nun sung phaarnat a nei tata. A hnaòuanmi hmuahhmuah mi dangin an sawng ih amah ih inn ah hlimphir in a um; a fapa Jotham in ram pumpi hrangih hnaòuan cu a òuan.

⁶Uzziah ih hnaòuanmi a dang pawl cu *Judah Siangpahrang Pawlih Thuanthu Cabu* sungah an ngan.

⁷Uzziah cu a thi ih Jerusalem David khawpi, siangpahrang thlaan ah an phum.

Israel Siangpahrang Zekhariah



⁸Siangpahrang Uzziah in Judah ram a uknak kum sawmthum le kum riat kum ah Jeroboam pahnihnak ih fapa Zekhariah cu Israel siangpahrang a cang ih Israel ram cu Samaria khua in thla ruk sung a uk.

⁹Nebat fapa, Israel a hruai sualtu, siangpahrang Jeroboam sualnak a thlun ve ruangah a hlanih siangpahrang a òuantu pawl vek thotho in Bawipa ih parah sualnak a tuah.

¹⁰Jabesh fapa Shallum in siangpahrang Zekhariah cu phiar tahrat in Ibleam ah a that ih a ai ah siangpahrang a òuan.

¹¹Zekhariah ih hnaòuanmi a dangdang pawl cu *Israel Siangpahrang Pawlih Thuanthu Cabu* sungah an ngan.

¹²Cuticun Bawipa in siangpahrang Jehu hnenah thu a kam ih, öNa tesinfa pawl lakin san linak tiang Israel siangpahrang an òuan ding,” a timi cu a kim a si.

Israel Siangpahrang Shallum

¹³Siangpahrang Uzziah in Judah ram a uknak kum sawmthum le kum kua kumah Jabesh fapa Shallum cu Israel siangpahrang ah a cang ih Samaria khua in thla khat sung a uk.

¹⁴Gadi fapa Menahem cu Tirzah in Samaria ah a feh ih siangpahrang Shulam a thah hnuah a ai ah siangpahrang a cang.

¹⁵Shallum ih hnaòuanmi a dang pawl, mi a phiarnak thuhla pawl thawn, *Israel Siangpahrang Pawlih Thuanthu Cabu* sungah an ngan.

¹⁶Menahem cu Tirzah ihsin Samaria lamih a feh laiah, Tappuah khawpi in a kotka a rak on duh lo ruangah cuih khua cu a siatbal thluh; khawsungmi pawl a that thluh ih a kiangkap khawte pawl tla a siatsuah òheh. Favun nunau hmuahhmuah tiangin a zaithlek thluh hai a si.

¹⁷Siangpahrang Uzziah in Judah ram a uknak kum sawmthum le kum kua kumah Gadi ih fapa Menahem cu Israel siangpahrang a cang ih Samaria khua in kum hra sung a uk.



¹⁸Nebat fapa, a thih tiangih Israel a hruai sualtu, siangpahrang Jeroboam ih sualnak cu Menahem in a thlun ve ih Bawipa ih parah sualnak a tuah a si.

¹⁹Cule Assiria siangpahrang Tiglath Pileser in Israel ram a do ih Assiria siangpahrang kut thuai ih Israel siangpahrang a òuan thei thothonak dingah Tiglath Pileser hnenah ngun tangka a phurh in phurh thawngkhat a pek.

²⁰Israel ram sungih mi neinung deuhdeuh hnen ihsin mi pakhat ah ngun tangka sawmnga ciar siah a lak. Cuticun Tiglath Pileser cu a ram ah a kir sal.

Israel Siangpahrang Menahem

²¹Menahem ih hnaòuanmi dangdang cu *Israel Siangpahrang Pawlih Thuanthu Cabu* sungah an ngan.

²²Menahem cu a thi ih an phum. Cule a fapa Pekahiah in a ai ah siangpahrang a òuan.

Israel Siangpahrang Pekahiah

²³Siangpahrang Uzziah in Judah ram a uknak kum sawmnga kumah Menahem ih fapa Pekahiah cu Israel siangpahrang a cang ih Samaria khua in kum hnih sung a uk.

²⁴Nebat fapa, Israel a hruai sualtu, siangpahrang Jeroboam ih sualnak a thlun ruangah Bawipa ih parah sualnak a tuah.

²⁵Pekahiah ralkap sungih ralbawi pakhat, Remaliah ih fapa Pekah in, Gilead mi minung sawmnga thawn Pekahiah a phiar ih Samaria khua, siangpahrang inn sungtabik khaan ah Argob le Areih thawn a that ih a ai ah siangpahrang a òuan.

²⁶Pekahiah ih hnaòuanmi dangdang cu *Israel Siangpahrang Pawlih Thuanthu Cabu* sungah an ngan.

Israel Siangpahrang Pekah

²⁷Siangpahrang Uzziah in Judah ram a uknak kum sawmnga le kum hnihnak ah Remaliah ih fapa Pekah cu Israel siangpahrang a cang ih Samaria khua in Israel ram kum kul sung a uk.



²⁸Israel a hruai sualtu, Nebat fapa siangpahrang Jeroboam ih sualnak a thlun ve ruangahBawipa ih mithmuh ah sualnak a tuah a si.

²⁹Pekah in Israel siangpahrang a òuan laiah hin Assiria siangpahrang Tiglath Pileser in Ijon, Abel Beth Maakah, Janoah, Kadesh le Hazor khawpi pawl a lak. Gilead ram, Galilee ram le Naftali ram pawl khal a lak òheh ih cuih ram mi tampi Assiria ah salah a hruai hai.

³⁰Uzziah fapa Jotham in Judah siangpahrang a òuannak kum kulnak kumah Elah ih fapa Hoshea in siangpahrang Pekah cu a phiar ih a that; cule a ai ah siangpahrang a run òuan.

³¹Pekah ih hnaòuanmi dangdang cu *Israel Siangpahrang Thuanthu Cabu* sungah an ngan.

Judah Siangpahrang Jotham

(2 San. 27.1-9)

³²Remaliah ih fapa Pekah in Israel ram a uk kum hnihnak kumah Uzziah fapa Jotham cu Judah siangpahrang a òuan.

³³Amah cu siangpahrang a òuan ah kum kul hluangga a ti ih Jerusalem ihsin kum hleiruk sung a uk. A nu cu Zadok ih fanu Jerusha a si.

³⁴Jotham cun a pa Uzziah ih dungthlun in Bawipa ih duh zawng a tuah.

³⁵Asinain khawvelmi pawl ih khawzing biaknak pawl a siatsuah lo ih mi tampi in cutawkah rai an thawi ih rimhmui an ur ringring. Bawipaih Biakinn ih Saklam Kotka a tuahtu cu amah Jotham a si.

³⁶Jotham ih thil tuahmi dangdang cu *Judah Siangpahrang Thuanthu Cabu* sungah an ngan a si.

³⁷Jotham in Judah siangpahrang a òuan laiah Bawipa in Siria siangpahrang Rezin le Israel siangpahrang Pekah cu Judah do dingin a thlah.

³⁸Jotham cu a thi ih Jerusalem khua, David khawpi siangpahrang thlaan ah an phum. Cule a fapa Ahaz in a ai ah siangpahrang a run òuan.

2 Siangpahrang 16

Judah Siangpahrang Ahaz



(2 San. 28.1-27)

- ¹Remaliah ih fapa Pekah in Israel ram a uk kum hleisarih kumah Jotham ih fapa Ahaz cu Judah siangpahrang a cang.
- ²Siangpahrang a òuan ah Ahaz cu kum kul a si ih Jerusalem in Judah ram cu kum hleiruk sung a uk. A pu David ih tuahmi thilòha pawl cu a tuah lo;Bawipa a Pathian ih duh lo zawng a tuah ih,
- ³Israel siangpahrang dang pawl ih dung a thlun. Israel mi pawl Kanaan ram an luh laiah Kanaan ramih a rak ummi, Bawipa ih a dawihlomi pawl ih tuahmi thil fihnungza pawl a tuah ve. Amah ih fapa rori hman milem hnenah mei-ur thawinak ah a pek.
- ⁴Tlangzim parah le thingpi niim hnuai kipih khawvel mi pawl khawzing biaknak hmun kipah Ahaz cun rai a thawi ih rimhmuì a ur vivo.
- ⁵Siria siangpahrang Rezin le Israel siangpahrang Pekah in Jerusalem khua an do ih an kulh òeh; asinain Ahaz cu an neh thei lo.
- ⁶Culai ah Edom siangpahrang in Elath khawpi a lak sal ih cutawkih a ummi Judah mi pawl cu a dawì thluh. Elath khua ah Edom mi an um ih tuihsan tiangin an um lai a si.
- ⁷Cutikah Ahaz in Assiria siangpahrang Tiglat Pileser hnen ah thu a cah ih, öKei cu a lo riantu na siahlawh le na fapa ka si. Siria siangpahrang le Israel siangpahrang in in do ruangah in ra run hram aw,” tiah a ti.
- ⁸Cuih tlunah Ahaz in Biakinn ih sui le ngun le siangpahrang inn ih sui le ngun pawl a lak ih Assiria siangpahrang hnenah laksawng ah a kuat.
- ⁹Ahaz ih dil vekin Tiglath Pileser cu a ralkap pawl thawn an pok ih Damaskas a do ih a lak; Siangpahrang Rezin cu a thah ih khawsung mi pawl cu Kir khua ah salah a hruai hai.
- ¹⁰Cun Siangpahrang Ahaz cu siangpahrang Tiglath Pileser tong ding in Damaskas khua ih a feh tikah cutawkah biakòheng a hmu ih cumi vek cekci ih don dingah a ruangrai zingmi pawl kimtein puithiam Uriah hnenah a kuat.



¹¹Cumi ruangrai vek cun Uriah in biakòheng pakhat a dawl ih Ahaz a kir sal hlanah a òheh thluh.

¹²Ahaz cu Damaskas ihsin a rung kir tikah biakòheng an òheh zo ti a hmu ih,

¹³a parah cun thawinakih pekmi òilva pawl a ur ih sangphut thawinak pawl tla a pek; cuih tlunah inding thawinakih pekmi sabitti in a toih ih remnak thawinakih pekmi sathi a theh.

¹⁴Bawipa ih hrangih thiantermi, darih tuahmi biakòheng cu biakòheng thar le Biakinn karlakah a ummi a si ih cumi cu biakòheng tharih saklam ah a òhawn.

¹⁵Cule Uriah cu, öHi ka biakòheng tumpi cu zinglam mei-ur thawinak le zanlam sangphut thawinak ah hmang awla, siangpahrang le misenpi pawl ih mei-ur thawinak le sangphut thawinak hrangah hmang aw; misenpi ih pekmi inding thawinak hrang tla ah a si ding. Thawinak ih pekmi òilva hmuahhmuahih sathi cu a parah toih aw. Asinain dar biakòheng cu keimah ih hrang lawngah a si pei ih tinzohnak ah ka hmang ding,” tiah thu a pek.

¹⁶Uriah cun siangpahrang ih thupekmi vekin a tuah òheh.

¹⁷Cun Siangpahrang Ahaz in Biakinn sungih ummi lengke pawl a bal ih a parih ummi maihum pawl a lak; cule dar cawcang hleihnih dunglam ih ummi dar tikuang a lak ih lungpher phahmi parah a ret.

¹⁸Cuih tlunah Assiria siangpahrang lungawiternak dingah Ahaz cun Biakinn sungih ummi siangpahrang tokham retnak donhleisang cu a lak hlo ih Biakinn sungih siangpahrang luhnak lamzin cu a phit òheh.

¹⁹Siangpahrang Ahaz ih hnaòuan mi dangdang cu *Judah Siangpahrang Thuanthu Cabu* sungah an ngan.

²⁰Ahaz cu a thi ih Jerusalem, David khawpii siangpahrang thlaan ah an phum. Cule a fapa Hezekiah in a ai ah siangpahrang a run òuan.

2 Siangpahrang 17

Israel Siangpahrang Hoshea



¹Siangpahrang Ahaz in Judah ram a uknak kum hleihnih kumah Elah ih fapa Hoshea cu Israel siangpahrang a cang ih Samaria khua ihsin Israel ram kum kua sung a uk.

²Bawipa ih parah sualnak a tuah; asinain a hlanih Israel a uktu siangpahrang pawl tluk cun a sual lo.

³Assiria siangpahrang Shalmaneser in a do ih Hoshea a sun ruangah kumtinte in Shalmaneser hnenah siah a pek.

⁴Asinain voikhat cu Hoshea in Izipt siangpahrang So hnenah mi thlah in bomnak a dil ih kum dang vekin Assiria siangpahrang hnenah siah a pe lo. Cumi cu Shalmaneser in a theih tikah Hoshea cu a kai ih thawngah a thlak.

Samaria An Lak

⁵Assiria siangpahrang Shalmaneser in Israel ram a do ih Samaria khawpi a kulh òheh. Kum thum sung a kulh ih a kum thumnak,

⁶Hoshea in Israel ram a uknak kum kua-nakah Assiria siangpahrang in Samaria khawpi cu a lak. Israel mi pawl cu Assiria ah salah a hruai hai; a hrekhat cu Halah khua ah a umter, a hrek cu Gozan peng Habor Tiva kiangah a umter ih a hrek cu Media ih khawpi pawl ah a umter hai.

⁷Israel mi pawl cu Izipt siangpahrang kut sungin a runsuaktu le Izipt ram in a hruaisuaktu Bawipa an Pathian parih an sual ruangah Samaria khawpi cu ral pawl in an lak a si. Khawzing dang pawl an biak ih,

⁸Bawipa ih a dawihlomi mipun pawl ih daan an thlun ih Bawipa ih duh lomi, Israel siangpahrang pawl ih tuahcopmi daan an thlun.

⁹Israel mi pawl in Bawipa an Pathian ih lungkim lomi thil tampi an tuah. An khawtin ah khawfate in khawtum bik tiang khawvel mi pawl ih khawzing biaknak biakinn pawl an sak ih,

¹⁰tlangzim kip le thingpi niim hnuai kipah an khawzing lungphun an phun ih Asherah khawzingnu ih lem an ret.



¹¹Bawipa ih a dawihlomi miphun pawl ih thiltuah daan cawngin khawzing biaknak biakòheng parah rimhmuì an ur. An thiltuahmi a siatvaat tuk ruangah Bawipa ih thin an hengter;

¹²milem nan biak lo pei, tiih Bawipa ih thukham pawl cu an siatbal òheh.

¹³Bawipa in Israel mi le Judah mi pawl hnenah a palai pawl le profet pawl a thlah ih, òThil òha lo nan tuahmi taanta uhla nan pipu hnenah ka phuanmi le ka palai profet pawl hmangin nan hnenih ka lo pekmi ka thukham le ka Daan pawl cu thlun uh,” tiah ralrinnak voi tampi a pek.

¹⁴Sikhalsehla an ngai duh lo; Bawipa an Pathian a rak rinsan lotu an pupa pawl vekin an thlung cu a ruh.

¹⁵A thupekmi pawl an thlun duh lo; an pupa pawl thawn thukamnak a tuahmi an hngetter lo ih a ralrinnak pekmi zianghman ah an siar lo. A òhahnem lomi milem pawl an biak ih mi òhahnem lo ah an cang. An kiangkapih ummi miphun pawl ih thiltuah daan pawl an cawng ih, òNan cawng lo pei,” tiih Bawipa ih thupek an el.

¹⁶Bawipa an Pathian ih pekmi Daan hmuahhmuah an balsiat òheh ih daar ih tuahmi cawcang pahnih an biak. Cuih tlunah khawzingnu Asherah ih lem an tuah, arsi an biak ih Baal khawzing an rian.

¹⁷Khawvel pawl ih khawzing hnenah an fanu le an fapa pawl mei-ur thawinak ah an pek; pol pawl le kutòial zohthiam pawl an leeng ih Bawipa hmaiìh thil òha lo an theihmi hmuahhmuah kimtein an tuah. CuruangahBawipa ih thin an hengter a si.

¹⁸Bawipa cu Israel mi parah a thin a heng ih a hmuh lonak ramah a dawihlo hai a si; curuangah Judah ram lawng a zuah.

¹⁹Asinain Judah mi pawl tla in Bawipa an Pathian ih thupekmi an thlun lo; Israel mi ih thiltuah daan an zir ve.

²⁰Bawipa in Israel mi pawl cu a hnong, a hrem ih mi zaangfah nei lo an ral pawl ih kutah a pek hai; neta bikah a hmuh lonak ramah a dawihlo hai a si.



²¹Bawipa in Israel ram cu Judah ram ihsin a òhensuak tikah Nebat fapa Jeroboam cu Israel mi pawl in an siangpahrang ah an tuah. Jeroboam ruangah an Bawipa cu an tlansan ih tuksumza sualnak sungah a hruailut hai a si.

²²Jeroboam an thlun ih sualnak a tuahmi cu an tuah ve ringring;

²³neta bikah, profet a sal pawl hnenin, öKa tuah ding,” tiih ralrinnak a pek vekin, a hmuh lonak hmunah a dawihlo hai a si. Cuticun Israel mi pawl cu Assiria ramah hruai òheh an si ih atu khalah cutawkah an um lai.

Israel Ram Ah Assiria Mi An Um

²⁴Assiria siangpahrang in Babilon, Kuth, Ivvah, Hamath, le Sefarvaim khawsungmi pawl a suahter hai ih thawngih a thlakmi Israel mi pawl ai-ah Samaria ram khawpi pawl ahcun a umter hai. Cuih khawpi pawl cu an luah ih an um.

²⁵An um pek ahcun Bawipaan bia duh lo; curuangah Bawipa in kiosa pawl a thlah ih minung tawkfang an deh.

²⁶Cumi thu cu Assiria siangpahrang an sim ih Samaria khawpi pawl sungih a umtermi pawl in cuih ram khawzing ih daan an theih lo ruangah an khawzing in kiosa a thlah ih a deh hai a si, tiah a thei.

²⁷Curuangah Assiria siangpahrang in, öThawng ih kan thlakmi an puithiam lakih pakhat cu kuat kir uh; kir in vung um sehla cuih ram khawzing ih daan cu cuih khawsungih mi pawl hnenah zirh seh,” tiah a ti.

²⁸Curuangah Samaria in an rak hruai ih Assiria ramih thawng an thlak mi puithiam pakhat cu an fehter ih Bethel ah a um; cutawkah cun Bawipa biak daan pawl a zirh.

²⁹Asinain Samaria ih a ummi pawl cun an rak biakmi khawzing lem cu an tuah cio ih Israel mi pawl ih an rak sakmi khawzing biakinn sungah cun an ret. An umnak ciar khawpi sungah cun an hrin ciar in milem an tuah;



³⁰Babilon mi pawl in an khawzing Sukkoth Benoth lem an tuah; Kuth mi pawl in an khawzing Nergal lem an tuah; Hamath mi pawl in an khawzing Ashima lem an tuah;

³¹Ivvah mi pawl in an khawzing Nibhaz le Tartak lem an tuah; Sefarvaim mi pawl in an khawzing Adrammelek le Anammelek pawl hnenah an faale pawl cu mei-ur thawinak ah an pek.

³²Annih in Bawipa tla an bia ve thotho ih an khawvel khawzing biaknak hmuni puithiam òuantu dingah le an hrangih thawinak petu dingah anmah lakih sin miphun dangdang an hril.

³³Cuticun Bawipa biak le anmah ih khawzing ciar biak cu an ceem; an rak ratnak khua le ramih thiltuah daan cu an thlun thotho.

³⁴Tuihsun tiangah hin cuih an thiltuah daan hlun cu an thlun lai. Bawipa cu an bia nawn lo; Bawipa in Jakob tesinfa pawl Israel tiih a kawhmi hnenih a pekmi daan le thukham pawl tla an thlun lo.

³⁵Bawipa in Israel mi thawn thukamnak a rak tuah tikah an hnenah, òKhawzing dangdang nan bia lo pei; an hmaiah nan kuun lo pei ih nan rian lo pei; thawinak tla nan pe lo pei.

³⁶Izipt ram ihsin huham le baan thacak thawn a lo suahtu Bawipa keimah lawng hi in òihzah pei. Keimah hnenah thawinak pawl nan pek pei ih ka hmaiah nan kuun pei.

³⁷Nan hrangih ka nganmi daan le thukham hmuahhmuah nan thlun ringring pei. Khawzing dang pawl ih thu nan thlun lo pei;

³⁸nanmah thawn ka tuahmi thukam cu nan hngilh lo pei.

³⁹Bawipanan Pathian keimah cu in òihzah pei ih nan ral pawl ih kut sung ihsin ka lo runsuak hai ding,” tiah thu a rak pek.

⁴⁰Sikhalsehla hi miphun pawl cun an ngai lo; an thiltuah daan hlun sawn an thlun ringring.



⁴¹Cuticun hi miphun pawl in Bawipa biak le an milem pawl biak cu an ceem; tuihsun tiangin an tesinfa pawl in cuticun an tuah ringring a si.

2 Siangpahrang 18

Judah Siangpahrang Hezekiah

(2 San. 29.1-2; 31.1)

¹Elah ih fapa siangpahrang Hoshea in Israel ram a uk kum thumnak ah Ahaz ih fapa Hezekiah cu Judah siangpahrang a cang.

²Amah cu kum kul hluangga a ti ah siangpahrang a òuan ih Jerusalem in Judah ram cu kum kul hluankua sung a uk. A nu cu Zekhariah ih fanu Abijah a si.

³Amah cu a pu David dungthlun in Bawipa ih duhzawng a tuah.

⁴Khawvel mi ih khawzing biaknak hmun pawl a siatsuah òheh ih an lungphun thianghlim pawl a khuai òheh; khawzingnu Asherah hrangih an phun mi thamzarh òhuam pawl tla a hau òheh. Moses ih a rak tuahmi dar rul Nehustan tiih an kawhmi, cuihsan tiang Israel mi pawl in upatnak thawn a hmaih rimhmi an urmi cu, a khuai seksek thluh.

⁵Hezekiah in Bawipa, Israel ih Pathian cu a rinsan a si. A hlanah siseh, a hnu khalah siseh, Judah siangpahrang lakah Hezekiah bangtu siangpahrang zohman an um lo.

⁶Bawipa ih hmaiah rintlak a si ih a thu a el dah lo; Moses hnenih Bawipa ih thupekmi hmuahhmuah felzetin a thlun.

⁷Curuangah Bawipa cu a hnenah a um ih a thiltuahmi hmuahhmuah ah a hlawhtling a si. Assiria siangpahrang tla a do ih siah peknak in a luat.

⁸Filistin mi a neh ih an khua le ram pawl cu khawfate bik ihsin khawpi bik tiang, Gaza le a kiangkap khua pawl tla a ram òheh.

⁹Hezekiah in Judah siangpahrang a òuan kum linak, le Hoshea in Israel siangpahrang a òuan kum sarikh kumah Assiria siangpahrang Shalmaneser in Israel ram cu a do ih Samaria khawpi cu a kulh òheh.



¹⁰Kum thum sung a kulh hnuah Samaria cu a lak. Himi cu Hezekiah in Judah ram a uk kum ruknak le Hoshea in Israel ram a uk kum kuanak ah a si.

¹¹Assiria siangpahrang in Israel mi pawl cu Assiria ramah a hruai hai ih a hrek cu Halah khua, a hrek cu Gozan peng Habor Tiva kiangkap le a hrek cu Media khawpi pawl ah a umter.

¹²Israel mi pawl in Bawipa an Pathian ih thupekmi an ngai lo ruangah Samaria cu Assiria mi in an lak a si. Bawipa salpa Moses hnen ihsin Israel mi thawn Bawipa ih thukamnak a tuahmi cu an siatbal thluh ih an thlun duh lo. A thu an ngai lo ih a thukam khal an thlun lo.

Assiria Ralkap In Jerusalem An Kulh

(2 San. 32.1-19; Isai. 36.1-22)

¹³Siangpahrang Hezekiah in Judah ram a uk kum hleilinak ah Assiria siangpahrang Sennakherib in Judah ram sungah ralhruang ih kulhmi khawpi pawl a do ih tampi a lak.

¹⁴Cutikah Hezekiah in Sennakherib hnenah, Lakhish ih a um laiah mi a thlah ih, öKa mawh a si; i do nawn hlah aw; i ngenmi hmuahhmuah ka lo pe thluh ding,” tiah a ti. Assiria siangpahrang in thu a run khirh ih a ngenmi cu ngun tangka a phurh in phurh zahnih le sawmnga le sui phurh kul hluangga a si.

¹⁵Hezekiah in Bawipa ih Biakinn sungih ngun tangka hmuahhmuah le siangpahrang inn ih ngun tangka pawl a kuat;

¹⁶Biakinn sangka sui ih khuutmi le Hezekiah amah rori in sangka òhuam pawl sui in a khuutmi ih sui pawl cu a lak ih Sennakherib a kuat.

¹⁷Assiria siangpahrang cun Lakhish ihsin Jerusalem ih ummi Hezekiah do dingah ralkap tampi a run thlah òhiamòhiam. Cuih ralkap pawl cu a kuthnuai ih bawi tumbik pathum in an ho. Jerusalem khua cu an thleng ih Tlunta Tili ihsin tidai rung luannak horkuam kiang, hnipuan taktu pawl umnak lamzin ah an um.

¹⁸Cule siangpahrang Hezekiah cu an ko ih anih in a kuthnuai bawi pathum - siangpahrang inn kiltu pawl hotu Hilkiyah ih fapa Eliakim, siangpahrang zungih sungòuan Shebna le cazin kaih lamih hotu Asaf ih fapa Joah a thlah.



¹⁹Cutikah Assiria bawi pakhat in an hnenah, öZiangah so siangpahrang Hezekiah hi hiti lawmmam ih a rinsan awk tihi kan siangpahrang ih theih duhmi a si!

²⁰Raldonak lamih thiamnak le cahnak hi kaa lawngin a ai rawl thei ding, tiah nan zum maw si? Assiria do dingah zo ih òanpinak so nan rinsan?

²¹Izipt in in bawm ding nan ti maw? Rinsan duh hlah uh! Nan rinsan asile phaikung kianghrol hmang vek nan si ding - a kiak ding ih nan kut riangri a lo aat hai ding. A rinsantu hrangah Izipt cu cuti ringring a si ko.

²²öAsilo talle, ðBawipa kan Pathian kan rinsan a si, ó in ti ding maw? Nan siangpahrang Hezekiah amah a si lo maw, Bawipa ih biakinn pawl le biakòheng pawl cu a siatbal thluh ih Jerusalem ih biakòheng lawngah Pathian nan biak ding, tiah Judah mi le Jerusalem khawsungmi pawl a titu cu?

²³Nan ngam ngai maw? Assiria siangpahrang hmin in ka lo zuam hai a si: rang to theitu milai thawngnih nan um a si ahcun rang thawngnih ka lo pe thei hai ding!

²⁴Assiria ralkap sungih ralbawi nauta bik hman nan tluk loih nannih cun Izipt mi pawl in rangleng le rang ralkap pawl in kuat hai sehla, nan hei ti.

²⁵Bawipa ih bomnak tel loin nan ram hi kan do ih kan siatsuah ah maw si nan ruat? Thungai ih ti ahcun, Bawipa amah rori in nan ram hi do ding le siatsuah dingah thu i pek sokhaw,” tiah a ti.

²⁶Cutikah Eliakim, Shebna le Joah cun Siria bawi hnenah, öBawipa, kannih hnenah cun Aramaik òong in òong aw. Kan thei ko a si. Hebru òong cun òong hlah aw; khawpi kulhnak lungdawl parih minung pawl in in ngai a si,” an ti.

²⁷Cule anih in, öSiangpahrang in i thlah tikah, hipawl hi nanmah le nan siangpahrang hnen lawngih òong dingah i thlah ah maw si nan ruat? Asilo sokhaw! Nanmah le ralhruang parih a tomi, mah ih eek a ei ding le mah ih zun a in dingmi pawl, nan zate hnenih òong dingah a si i thlah,” a ti.



²⁸Cule ding tahratin Hebru òong in, òMaw milai pawl, Assiria siangpahrang ih a lo simmi hi ngai uh!

²⁹Hezekiah hin lo bum rero hlah seh, tiah ralrinnak a lo pe a si. Hezekiah cun a lo run thei hrimhrim lo ding.

³⁰Bawipa rinsan dingih a lo simmi tla hi zum hlah uh. Bawipa cun in run dingih Assiria ralkap pawl in kan khawpi cu an la lo ding, tiah ruat duh hlah uh.

³¹Hezekiah ih thu cu ngai hlah uh. Assiria siangpahrang in thu a lo pek hai a si: khawpi sungin rasuak uhla remnak ra tuah uh. Assiria siangpahrang in nanmah ih ram a bangmi ram sungah, sabit ngahnak dingah sabit hri a umnak, sang tuahnak dingah fang a umnak, olif umnak le olif hriak le khuaitizu umnak ram sungih a lo umter hlan lo cu,

³²nanmah ih sabit hri in sabit rah nan ei ding, nanmah ih theipi kung in theipi nan ei ding ih nanmah ih tikhur in tidai nan in ko ding. Bawipa in in hum ding, tiah Hezekiah hin lo bum rero hlah seh.

³³Assiria siangpahrang ih neh lo dingin khawzingih a runsuakmi mi phundang pawl an um maw? I sim hnik uh!

³⁴Khuiah so Hamath khawzing le Arpad khawzing pawl an si òheh? Khuiah so Sefarvaim khawzing, Hena khawzing le Ivvah khawzing pawl an hlohral òheh? Zotal in Samaria khawpi an hum thei maw?

³⁵Ziangtik ah so hi ram pawl hi an khawzing pawl in an hum ih Assiria siangpahrang kut in an luat, ti nan theih dah? Jerusalem cu Bawipa in a hum ding, tiah ziangtinso nan zum thei?" tiah a au ciamco.

³⁶Misenpi pawl cu an dai khepkhep! Siangpahrang Hezekiah ih a sim hai vekin zohman in zianghman an òong lo.

³⁷Cule Eliakim, Shebna le Joah cu an riahsia in an hnipuan an thlek ih Assiria ralbawi ih òong cu siangpahrang hnenih sim dingin an ra.

2 Siangpahrang 19

Hezekiah In Isaiah A Sut



(Isai. 37.1-7)

¹Siangpahrang Hezekiah in cuih thu a theih vete in a riahsia in a hnipuan a thlek ih buri hnipuan a hruk ih Bawipa ih Biakinn ah a feh.

²Siangpahrang inn kiltu bawi Eliakim, Siangpahrang zungih sungòuan Shebna le puithiam hotu deuhdeuh pawl cu Amoz ih fapa profet Isaiah hnenah siangpahrang in a thlah hai. A thlahmi pawl tla buri hnipuan an hruk ve.

³Siangpahrang in Isaiah hnenah cun, öTuihsun cu lungphang le thinpit ih kan um sun a si; kaw k kan tuar ni a si ih ningzak mualpho ih kan um ni khal a si. Thazaang a neih lo ruangih nau a hring thei nawn lomi nunau kan bang.

⁴Assiria siangpahrang in a kuthnuai bawi lakih upabik a run thlah ih a nungmi Pathian cu a hmuhsuam ciamco. Bawipa na Pathian in hi hmuhsuamnak òngkam hi thei in cutiuh a òngtu cu run hrem hram seh. A nung hrihmi kan minung pawl hrangah Pathian hnenah thla in cam sak hram aw,” tiah a cah.

⁵Isaiah in siangpahrang ih thuchami a theih tikah,

⁶hiti in thu a khirh: “Bawipa in, ðAssiria siangpahrang kuthnuai bawi pawl in an lo hro ih keimah in hmuhsuamnak òng ruangah zianghman thinphannak nei hlah.

⁷Assiria siangpahrang sungah thinlung ka ret ding; cutikah thuvaivuan a thei ding ih a ramah a kir ding; cutawkah amah ih ram sungih ralnam in ka thihter ding,ó a ti,” tiah a ti.

Assiria Ih Hronak

(Isai. 37.8-20)

⁸Cuih Assiria bawi in an siangpahrang cu Lakhish a suahsan ih a kiangih ummi Libnah khawpi a do, ti a theih tikah, a kir ih cutawk ahcun amah tong dingin a feh.

⁹Cun Assiria siangpahrang in, anmah Assiria ralkap pawl do dingah Izipt ralkap pawl cu Ethiopia Siangpahrang Tirhakah ho in an ra, tiah thu a thei. Cutikah Assiria Siangpahrang in Judah siangpahrang Hezekiah hnenah palai a thlah sal ih,



- ¹⁰Na rinsanmi na Pathian cun ka kut sungih tla lo dingin thu a lo sim, asinain cumi cun lo hnangamter pang hlah seh.
- ¹¹Assiria Siangpahrang in ðKa siatsuah ding, ó tiih ka ti hnuhnu cu an ram ziangti in a um òheu ti cu na theih cia a si ko. Ka luat thei ding, tiah na ruat maw si?
- ¹²Ka pupa pawl in Gozan, Haran le Rezuf khawpi pawl an siatsuah thluh zo ih Telassar ih ummi Betheden mi pawl an that òheh; an khawzing zotal in an hum thei ti na thei dah maw?
- ¹³Atu-ah Hamath, Arpad, Sefarvaim, Hena le Ivvah khawpi ih siangpahrang pawl cu khuiah so an um?” tiah a ti.
- ¹⁴Siangpahrang Hezekiah in Assiria siangpahrang ih cakuat mi cu a palai pawl ih kut in a lak ih a siar. Cule Bawipa ih Biakinn ah a feh ih Bawipa ih mithmuh ah cuih ca cu a ret ih,
- ¹⁵thla a cam: òMaw Bawipa, Israel ih Pathian, cherub ih thla tlun sunloihnak bawi tohkham ih a totu, Nangmah lawng Pathian na si ih leilung tlunih peng le ram hmuahhmuah tla a uktu na si. Lei le van hi nangmah ih tuahmi an si.
- ¹⁶Maw Bawipa, atu kan parih a thlengmi thil hi in run hmuhsak hram aw. Assiria siangpahrang Sennakherib in a nungmi Pathian nangmah a lo nautatnak òongkam hmuahhmuah cu run thei aw.
- ¹⁷Maw Bawipa, Assiria siangpahrang pawl in miphun tampi an siatsuah ih an ram pawl an òhingter;
- ¹⁸pathian a si lomi an khawzing pawl - khawzing hman si lo, milai kut ih thing le lung tuahcopmi - milem pawl cu an ur òheh.
- ¹⁹Curuangah Bawipa kan Pathian, leilung pumpi in Bawipa, nangmah pakhat lawnglawng Pathian taktak na si kha an lo theih theinak dingah Assiria mi pawl ih kut sungin in runsuak hram aw,” a ti.

Isaiah In Siangpahrang Thu A Cah

(Isai. 37.21-38)



²⁰Cule Isaiah in Siangpahrang Hezekiah hnenah thu a cah ih, “Bawipa in na thlacamnak a thei zo.

²¹Assiria Siangpahrang Sennakherib dodal in Bawipa ih òongkam cu hiti in a si: ðZion ih fala in a lo nautat, Zion fala him in a lo hmuhsuam; Jerusalem fanu in a lu a thing, Dungsiiip ih na tlanhlo tikah cun.

²²Na camriam, na hmuhsuam reromi, Zo a si tiah so na ruat? Na auh reromi hi zoso a si? Israel ih Pathian thianghlim, Keimah i hmuhsuam sokhaw na si.

²³Ka hnenih tluangkhangwng dingin, na palai na thlah; Ka rangleng pawl thawn tlang sang bik ka neh, Lebanon tlangzim tla ka thleng, Sidar thing saangbik ka hau thei, Mirang farthing òha bik tla, Tupi sungih a deng bik hmun ka thleng, Ram netnak phuul tiang, na ti.

²⁴Hrindangmi ramah tikhur ka lai, Cutawkih tidai ka in, Ka ralkap pawl in Nail Tiva pawl an ke rori in an pal, Car òheh in an pal, tiah na porh aw.

²⁵ðHitiih na tuahmi hmuahhmuah hi Hlanlaipi in Keimah ih tumcia mi a si, tihi na thei dah lo maw? Atu lawngah ka tuahsuak a si! Ralhruang kulh mi khawpi pawl cu Siatbal thluh theinak ah huham ka lo pek;

²⁶Khawsungih ummi minung pawl cu, Thilti theinak an nei riai lo. Òihnak le thlaphannak in an khat. Lo sungih a kho mi belh le Inn parih a khomi hrampi vek an si, Thlisia a hran ih a nuai tikah an vuai òheh.

²⁷ðNa thuhla cu a zatein ka thei òheh zo, Na tuahmi le na fehnak pawl thawn; Ka parih na thinhenzia pawl thawn Kimtein ka thei òheh.

²⁸Ka hnenih na thinhennak le Ka parih na hngalnak pawl cu, Ka hna an thleng òheh. Curuangah na hnar ah sio ka thlaih ding ih, Na kaa ah kakharh ka kharh ding, Cuticun na ratnak lamzin in, Ka lo hruaikir sal ding, óu a ti.

²⁹Cule Isaiah in Siangpahrang Hezekiah hnenah, öA cang dingmi thil hmainsinnakah hiti in a si ding: Tuihkum le hmaikum cu hramlakih a khomi fang nan ei ding. Asinain kum thumnak kum ahcun nanmah in rawlci nan tuh pei ih nanmah in rawl nan lak ding; sabit tla nan ciing pei ih sabit rah nan ei ding.



³⁰Judah ramah a nung ih a taangsunmi pawl cu a thukpi ah hrihhram a dawt ih rah a rahmi thingkung vek an si ding.

³¹Jerusalem le Zion Tlang tla ah a taangmi an um ding; ziangahatile Bawipa in a kinter tengteng ding a si.

³²öAssiria siangpahrang thu ahcun Bawipa in hiti in a ti: ðHi khawpi sungah a lut lo ding, Thal pakhat khal a sai lo ding. Ralphaw thawn a ralkap pawl cu, khawpi hmai an ra thleng lo ding. Phardawl lengih raldonak leidawl, khahsilh mi tla an dawl lo ding,

³³A ratnak lamzin in a kirsal pei, Hi khawpi sungah cun a lut lo pei. Bawipa Keimah in ka phuang zo a si.

³⁴Hi khawpi cu ka òan pei ih ka hum pei, Ka hmin thannak hrangah le Ka salpa David hnenih ka thukam mi ruangah.ðù tiah a ti.

³⁵Cuih zan cu Bawipa ih vancungmi pakhat Assiria ralkap pawl ih riahmun ah a feh ih ralkap thawng zakhat thawng sawmriat le thawngnga a thah. A thaizing zingpit ahcun an zatein an thi òheh.

³⁶Cule Assiria Siangpahrang Sennakherib cu dungah a siip ih Nineveh ah a kir.

³⁷Voikhat ah a khawzing Nisrok biakinn ih a khawzing a biak laiah a fapa pahnih Adrammelek le Sharezer in an ralnam in an sun that ih cuih hnuah Ararat ramah an tlan. A ai ah a fapa Esarhaddon in siangpahrang a run òuan.

2 Siangpahrang 20

Siangpahrang Hezekiah A Na

(Isai. 38.1-8, 21-22; 2 San. 32.24-26)

¹Cuih òumah Siangpahrang Hezekiah cu besia zetin a na. Amoz ih fapa profet Isaiah in a va veh ih a hnenah: “Bawipa in, ðRo na cah duhmi tla cahta aw; ziangahatile na nung lo ding; na thi ding,ó a ti,” tiah a sim.

²Cutikah Hezekiah cu phar lamah a her ih thla a cam,



³öMawBawipa, nangmah ih rinsantlak le thinlung ka neihmi zate thawn na hna ka òuan ih na hmaiah a òhami lawnglawng ka tuah, ti na thei thluh ko,” a ti ih napi in a òap.

⁴Isaiah cu a suak ih a feh; asinain siangpahrang inn ih khaan laifang a lan hlanah Bawipa in,

⁵“Bawipa ih minung pawl uktu Hezekiah hnenah kirsal awla a hnenah, òBawipa keimah, na pu David ih Pathian in na thlacamnak cu ka thei ih na mitthli cu ka hmu zo. Ka lo damter ding ih ni thum sungah Biakinn ah na feh thei ding.

⁶Tuih hnu kum hleinga na nung hrih ding. Nangmah le hi khawpi cu Assiria siangpahrang kut in ka lo runsuak ding. Hi khawpi cu ka hminthannak ah le ka salpa David hnenih ka thukam mi ruangah ka hum ding, a ti, ó va ti aw,” tiah a ti.

⁷Cule Isaiah in siangpahrang hnen-um pawl hnenah, öA khuaihli hma ah theipi rah ih tuahmi sii hnih uhla a dam ding,” a ti.

⁸Siangpahrang Hezekiah cun, “Bawipa in i damter dingih ni thum sungah Biakinn ah ka feh thei ding, tiih khihmuahnak cu ziangso a si ding?” tiah a sut.

⁹Cutikah Isaiah in, “Bawipa in a thukam mi a kimter ding, ti langternak ah khihmuahnak a lo pe ding. Phenthla cu hmailam ah karbak pahra òhawnter na duh maw, asilole dunglam ih karbak pahra kirter na duh sawn?” tiah a sut.

¹⁰Hezekiah in, öPhenthla hmailam ih kar hra òhawn cu a ol deuh ding; dunglam ah kirter aw,” a ti.

¹¹Cutikah Isaiah in, Bawipa ih hnenah thla a cam ih, Bawipa in phenthla cu Siangpahrang Ahaz ih tuahmi kailawn ih a suh vivo laiah dunglam ah kar hra a kirter a si.

Babilon In Palai An Ra

(Isai. 39.1-8)



¹²Cuih caanah Baladan ih fapa, Babilon Siangpahrang Merodak Baladan in siangpahrang Hezekiah a na, ti a thei ih ca le laksawng a run kuat.

¹³Cutikah Hezekiah cun Babilon ihsin a rami palai pawl cu òhazet in a rak zoh hai ih a lennak hmuahhmuah, a sui le a ngun, a rimhmuai pawl le a ralkap pawl ih hriamnam pawl tiangin a hmuh thluh hai. A thilri le a thilthuam pawl retnak khaan ta siseh, a ram sungih ummi thilri dangdang siseh, a hmuh lomi zianghman a um lo.

¹⁴Cule profet Isaiaah cu Siangpahrang Hezekiah hnenah a feh ih, “Hi milai pawl cu khuitawk inso an rat? Na hnenah ziangso an reel?” tiah a sut. Cutikah Hezekiah in, “Annih cu ram hlapi, Babilon ram in an ra a si,” a ti.

¹⁵Isaiaah in, “Siangpahrang inn sungah ziangso an zoh?” a ti. Hezekiah cun, “Ziang hmuahhmuah an zoh òheh. Thilri retnak sungih ta ka hmuh hai lomi zianghman a um lo,” tiah a sawn.

¹⁶Cutikah Isaiaah in siangpahrang hnenah, “Bawipa in,

¹⁷“Na pupa pawl in tuihsun tiang an khawlmi thilri pawl hi Babilon a thlen thluh caan a ra thleng ding. Zianghman a taang lo ding.

¹⁸Nangmah ih sungsuak na tefa hrekkhat pawl tla an hruai hai ding ih Babilon siangpahrang inn ah an til per tahratin hnaòuantu an si ding, ó a ti,” tiah a sim.

¹⁹Cutiuh a timi cu Siangpahrang Hezekiah cun, “Ka nun sungah cun daihnak le humhimnak a um ding a si cu,” tiih a ruah ruangah Isaiaah hnenah, “Bawipa ih òong, in run thanmi cu a òha a si,” a ti.

²⁰Siangpahrang Hezekiah ih thil tuah mi dangdang, ralòha zetih hna a òuannak, khawpi hrangah tidai khawlnak tumpi a tuah ih leihnuai in tikong a tuahmi pawl thuhla cu *Judah Siangpahrang Thuanthu Cabu* sungah an ngan a si.

²¹Hezekiah cu a thi ih a fapa Manasseh in a ai ah siangpahrang a run òuan.

2 Siangpahrang 21

Judah Siangpahrang Manasseh



(2 San. 33.1-20)

- ¹Manasseh cu kum hleihnih a ti ah Judah siangpahrang a cang ih Jerusalem ihsin Judah ram kum sawmnga le kum nga sung a uk. A nu cu Hefzibah a si.
- ²Israel mi Kanaan ram an luh laiah Bawipa ih a dawihlo mi miphun pawl ih fihnungza thiltuah daan pawl a thlun ruangah Manasseh cu Bawipa ih parah a sual.
- ³Manasseh in a pa Hezekiah ih a siatbal thluh zomi khawzing an biaknak inn pawl cu a thar in a sak sal; Baal khawzing biaknak biakòheng pawl a don ih Israel Siangpahrang Ahab ih a rak tuah zo bangin khawzingnu Asherah lem tla a tuah. Manasseh cun arsi pawl tla a biak.
- ⁴Bawipain amah biaknak hrangah a timi Bawipa Biakinn sungah cun khawzing dang pawl biaknak hrangah biakòheng pawl a dawl.
- ⁵Bawipa Biakinn ih khaan pahnih sungah arsi pawl biaknak ah biakòheng pahnih a dawl.
- ⁶Mei-ur thawinak hrangah a fapa tiangin a pek. Aizingnak le mitkher a tuah; kutòial zohthiam pawl le tinzohthiam pawl a leeng. Bawipa ih mithmuh ah a sualnak cu a sizet ih Bawipa thin a hengter.
- ⁷Bawipa ih Biakinn hmun thu ahBawipa in David le a fapa Solomon hnenah, òJerusalem khawpiih hi Biakinn cu Israel miphun hleihnih pawl ih ram hmuahhmuah lakah keimah biaknak hrangih ka hril mi hmun a si.
- ⁸Israel mi pawl in ka thupekmi an ngai ih ka salpa Moses ih pekmi Daan cu kimten an thlun òheh a si ahcun an pupa hnenih ka rak pekmi hi ram ihsin zohman in an dawisuak hai lo ding,” tiah a rak ti.
- ⁹Sikhalsehla Judah mi pawl in Bawipa ih thu cu an ngai lo. Kanaan ram an luh laiah Bawipa ih dawihlo mi miphun pawl ih thilsual an tuahmi hnakin luar deuh in thilsual Manasseh in a tuahter hai a si.
- ¹⁰Bawipa in a siahhlawh profet pawl hnenin a phuang ih,



¹¹ÖKanaan mi pawl ih rak tuahmi sualnak hnakin thilsual deuh, fihnung tuksumza sualnak cu Manasseh in a tuah zo a si; a milem pawl biaknak in Judah cu a sualter zo a si.

¹²Curuangah Israel Pathian Bawipa keimah in Jerusalem le Judah parah siatsuahnak nasa zetin ka thlenter ding ih a hmutu le a theitu pawl an mang a bang òheh ding.

¹³Samaria ka hrem vekin le Israel Siangpahrang Ahab le a tefa pawl ka hrem bangtuk in Jerusalem ka hrem ding. Jerusalem cu milai zohman um lo tiangin ka thenfai thluh ding - an hnawtfai mi pakan cu a khupih an ret vekin Jerusalem cu ka kholhfai thluh ding.

¹⁴A taangsunmi milai pawl khal ka dungtun ding ih an ral pawl kutah ka pe hai ding; an ral pawl le a dotu pawl in an ram cu an siim dingih an thilri pawl an ram thluh ding.

¹⁵Keimah ih miphun an si ko naón, Izipt ramih an suah ni thokin tuihsun tiang ka parah an sual ringring. Ka thin in hengter tuk thlang ruangah hi bangtuk thil cu an parah ka tuah ding a si,” tiah a ti.

¹⁶Manasseh in mawhnak zianghman a nei lomi minung pawl tamtuk a that ih Jerusalem khawpi lamzin ah thisen a luang ciamco. Himi cu Judah mi pawl milem biaknak ah a hruai hai ruangahBawipa parih misual a siternak hlei ah a tuahmi sualnak a si.

¹⁷Manasseh thil tuahnak dangdang le a sual tuahmi pawl cu *Judah Siangpahrang Pawlih Thuanthu Cabu* sungah an ngan a si.

¹⁸Manasseh cu a thi ih siangpahrang innih hmuan, Uzza hmuanah an phum. Cule a fapa Amon in a ai ah siangpahrang a run òuan.

Judah Siangpahrang Amon

(2 San. 33.21-25)

¹⁹Amon cu kum kul hluanhnih a ti tikah Judah siangpahrang a òuan ih Jerusalem ihsin kum hnih sung a uk. A nu cu Jotbah khuami Haruz ih fanu Meshullemeth a si.



²⁰A pa Manasseh vekin Bawipa ih mithmuh ah a soal;

²¹a pa ih thiltuahmi a cawng ih a pa ih biakmi milem pawl cu a bia ve.

²²A pu le a pa pawl ih Pathian Bawipa cu a hnong ih a thupekmi a thlun duh lo.

²³A kuthnuai ih bawi pawl in Amon cu an phiar ih siangpahrang inn sungah an that.

²⁴Asinain Judah mi pawl in Amon thattu bawi pawl cu an that ih a ai ah a fapa Josiah siangpahrang ah an tuah.

²⁵Amon ih hnaòuanmi dang pawl cu *Judah Siangpahrang Thuanthu Cabu* sungah an ngan a si.

²⁶Amon cu Uzza hmuan sungah an phum; cule a fapa Josiah in a ai ah siangpahrang a run òuan.

2 Siangpahrang 22

Judah Siangpahrang Josiah

(2 San. 34.1-2)

¹Josiah cu kum riat a ti ah Judah siangpahrang a òuan ih Jerusalem ihsin kum sawmthum le kum khat sung a uk. A nu cu Bozkath khuami Adaiyah ih fanu Jedidah a si.

²Josiah cu Bawipa ih duhzawng a tuah; a pu siangpahrang David ziaza a thlun ih Pathian ih thupekmi pawl felzet in a thlun a si.

³Siangpahrang Josiah in Judah ram a uknak kum hleiriatnak ah Meshullam ih tupa, Azaliah ih fapa, siangpahrang zungih sungòuan Shafan cu Bawipa ih Biakinn ah a thlah ih,

⁴öPuithiam Sang Hilkiyah hnenah va feh awla mi pawl ih pekmi paisa cu Biakinn sangka kiltu puithiam pawl in ziangzat an khawl zo, ti va sut aw.

⁵Cuih paisa cu Biakinn remtu pawl hotu hnenih pek dingah va sim aw. Hnaòuantu hotu pawl in,



⁶zungthiam, inn satu, le lungdawltu pek dingah le inn remnak ih a òulmi zanthing le lungto pawl leinak ah an hmang pei.

⁷Hnaòuan hotu pawl cu zumtlak ngaingai an si ih an paisa hmannak pawl zingzoi rero a òul lo ding,” tiah thu a pek.

Daan Cabu An Sar
(2 San. 34.8-28)

⁸Siangpahrang ih thupekmi cu Shafan in Hilkiyah a va sim. Cutikah Hilkiyah in Biakinn sungih Daan cabu a sarnak thu a rak sim. Hilkiyah in cuih cabu cu Shafan a pek ih Shafan cun a siar.

⁹Cule siangpahrang hnenah a kir ih, “Bawipa ih Biakinn sungih paisa cu na salpa pawl in an lak ih hnaòuan hotu pawl hnenah an pe ko.

¹⁰Cun hinah Hilkiyah ih i pekmi cabu a um,” tiah a ti. Cule siangpahrang hnenah ringzet in a siar.

¹¹Cumi Daan cabu sungih thu cu siangpahrang in a theih tikah a ninghang in a hnipuan a thlek.

¹²Puithiam Hilkiyah, Shafan ih fapa Ahikam, Mikaiyah ih fapa Akbor, sungòuan Shafan le siangpahrang bawmtu Asaiah pawl a ko ih an hnenah,

¹³öFeh uhla hi cabu-ih zirhmi thu-ah keimah le Judah mi pawl ai-awh in Bawipa va ron hnik uh. Kan parah Bawipa a thin a heng; ziangah tile hi cabu ih tuah ding, a timi cu kan pupa pawl in an thlun lo a si; kanmah thuhla ah hi cabu sungih nganmi vek in an thlun lo,” tiah thu a pek.

¹⁴Cutikah puithiam Hilkiyah, Shafan, Ahikam, Akbor le Asaiah pawl cu Jerusalem vengthar ih a ummi profet nu Huldah tong dingah an feh. (A pasal Shallum, Tikvah ih fapa le Harhas ih tupa, cu Biakinn korfualpi pawl kiltu a si.) An thuhla cu an sim ih,

¹⁵Huldah cun an hnenah, öSiangpahrang hnenah va kir uhla,

¹⁶Bawipa ih òong cu hiti in a si, va sim uh: öSiangpahrang ih a siar zomi cabu sungih a um bangin Jerusalem le khawsung mi pawl ka hrem ding.



¹⁷Keimah in hnong ih khawzing dangdang hnenah thawinak an pek; an milem tuahmi hmuahhmuah in ka thin in hengter. Ka thinhengnak cu mei-sa bangin a alh ih zianghman in a toihdai thei lo ding.

¹⁸Siangpahrang amah parah cun Bawipa keimah Israel ih Pathian in hiti in ka sim: Cabu sungih nganmi cu na thei ih,

¹⁹Jerusalem le a khawsungmi pawl hmuahhmuah ka hrem ding, ti na theih tikah siir aw in na hnipuan na thlek ih òap phah in ka hmaiah na thinlung a neem ruangah na thlacamnak ka lo theihsak a si. Jerusalem le a khawsungmi pawl ka hremzia mi tampi in an hmuh tikah tuksumza an ti ding ih a hmun cu midang camnak ih hmanmi hminah a cang ding.

²⁰Asinain Jerusalem ka hremnak ding tikcu tiang cu na nung lo ding; hnangamnak thawn na nunnak cu ka cemter ding, ó a ti va ti uh,” tiah a ti. Cuih thu thawn annih cu Siangpahrang Josiah hnenah cun an kir.

2 Siangpahrang 23

Josiah In A Siatsuah òheh

(2 San. 34.3-7, 29-33)

¹Siangpahrang Josiah in Judah ram le Jerusalem khua ih hotu pawl a ko ih,

²cupawl thawn Bawipa ih Biakinn ahcun a feh. Puithiam le profet pawl, Jerusalem khawsung mi zatein, milian siseh mifarah siseh an thlun òheh. An zate ih hmaiah Biakinn sungih an hmuhmi Thukamnak cabu cu ringzet in a siar òheh.

³Siangpahrang dinnak hrangih tuahmi òhuam kiang ahcun Josiah cu a ding ih cuih cabu sungih a um vekin Bawipa ih thu ngai dingah, a thinlung le a nunnak zatein a daan le a thupekmi hmuahhmuah thlun dingah le thukam sungih a ummi vekih tuah òheh dingah Bawipa ih hnenah thukam a tuah. Misenpi khal in Bawipa ih pekmi thukam cu thlun ding in thu an kam ve.

⁴Cule Josiah in Baal khawzing biaknak ih hmanmi thilri hmuahhmuah, khawzingnu Asherah biaknak le arsi pawl biaknak ih hman mi thilri hmuahhmuah cu Bawipa ih Biakinn ihsin suah thluh dingah Puithiam Sang Hilkiyah, a bawmtu puithiam pawl le Biakinn sangka ih òuanvo neitu pawl



hnenah thu a pek. A thupek vekin an suah thluh ih cuih thilri pawl cu siangpahrang in Jerusalem khawpi leng, Kidron Horkuam kiangah a ur òheh ih a vutcam pawl cu Bethel ah a kuat.

⁵A hlanih Judah siangpahrang a òuantu siangpahrang pawl ih hnaòuan pekmi puithiam pawl, Jerusalem kiangkap le Judah ram sungah khawzing biakòheng parih thawinak petu puithiam pawl le Baal khawzing, ni, thla, arsi le van ih a ummi hmuahhmuah hnenih thawinak petu puithiam pawl hmuahhmuah cu an hnaòuan in a dawì òheh.

⁶Bawipa ih Biakinn ih Asherah khawzingnu hrangah phunmi òhuam thianghlim cu a phawi in Jerusalem khawling, Kidron Horkuam ah a ur ih dip tein a deen òheh hnuah misenpi phumnak thlaannual ah a theh òheh.

⁷Bawipa Biakinn thawn peh-aw in an sakmi hlawhhleng pawl ih umnak inn pawl cu a bal òheh. (Cutawk ahcun nunau pawl in khawzingnu Asherah biaknak ah puan an tah a si.)

⁸Judah ram sung khawpi pawl ihsin puithiam pawl cu Jerusalem ah a khawm òheh ih an raithawinak biakòheng cu ramsung khuazakip ah, Geba ihsin Beersheba tiang, a borhhlawhter òheh. Khawpi luhnak kotka kehlam ih a ummi, khawpi uktu bawi Joshua ih sakmi kotka kiangih me-khawsia hrang tiin sakmi, biakòheng pawl tla a balsiat òheh.

⁹Cuih puithiam pawl cu Bawipa ih Biakinn sungah hnaòuantu an si thei lo; asinain an rualpi puithiam pawl hrangih pekmi thilnu tel lo sang cu an ei thei ve.

¹⁰Cun Josiah in Molek khawzing hnenih an fanu le an fapa mei-ur raithawinak in an pek thei nawn lonak dingah Hinnom Horkuam ih an khawzing biaknak hmun Tofeth cu a borhhlawhter òheh.

¹¹Judah siangpahrang pawl ih an rak tuahmi, ni biaknak le upatnak ah an timi rang pawl cu a siatsuah ih rangleng pawl khal a ur òheh. (Hi rang le rangleng pawl cu Bawipa ih Biakinn hmuan sung kotka kiang, Nathan Melek timi bawi upa inn ihsin naite ah an retmi a si.)



¹²Judah siangpahrang pawl in siangpahrang inn diphun parih an rak donmi biakòheng pawl le Bawipa ih Biakinn ih khaan pahnih sungih siangpahrang Manasseh in biakòheng a donmi pawl cu siangpahrang Josiah in a bal òheh; biakòheng pawl cu dip seksek in a deen ih Kidron Horkuam ah a hlon.

¹³Olif Tlang ihsin thlanglam, Jerusalem in nisuahnak ih siangpahrang Solomon in ningsinza khawzing pawl, Sidon mi khawzingnu Astartes, Moab mi khawzing Khemosh le Ammon mi khawzing Milkom hrangih a donmi biakòheng pawl cu a borhhlawhter òheh.

¹⁴Cuih khawzing pawl hrangih lungphun pawl cu a khuai òheh ih khawzingnu Asherah hrangih an òhuam phunmi pawl a hau òheh ih an rak dinnak hmun pawl cu milai ruh in a khuh òheh.

¹⁵Nebat fapa, Israel mi pawl sualnak sungih a hruailuttu, siangpahrang Jeroboam in Bethel ah khawzing biaknak a sakmi cu Josiah in a balsiat òheh. Biakòheng tla a bal hnuah lungphun pawl a khuai òheh ih dip ko in a deng thluh. Asherah biaknak hrangih an òhuam thianghlim tla a ur.

¹⁶Cun Josiah in a kiangkap a hun zoh ih tlang parah thlaan pawl a hmu. A sungih ruh pawl cu a phorhter hai ih biakòheng parah a ur. Cuticun biakòheng cu a borhhlawhter ih, hlanlaipi ih puai caanah cuih biakòheng kiangih siangpahrang Jeroboam a rak din laiah profet in a rak sim ciami cu a kimter. Siangpahrang Josiah cun a kiangkap a hun zohsal ih cuih thu a rak simtu profet ih thlan cu a hmu.

¹⁷“ÖZo ih thlaan so a si?” tiah a sut. Bethel khuami pawl in, “Judah ihsin ra tahratin hih biakòheng parih na tuahmi thil pawl hi a cang leh ding a si, tiih a rak simtu profet thlaan a si,” tiah an ti.

¹⁸Cutikah Josiah in, “Hi thlaan cu zohman in dai hlah uh; hiti te in umseh. A ruh pawl khal nan phorh lo pei,” tiah thu a pek. Curuangah a ruh pawl cu an phorh lo. Samaria in a rami profet pawl ih ruh khal an phorh lo.

¹⁹Cuih tlunah Israel siangpahrang pawl ih an rak tuahmi, Bawipa ih thin a hengtertu biakòheng pawl cu Israel ramah tampi an um. Cuih khawvel



biakòheng pawl cu Israel khawpi tinah an um ih Josiah in a bal òheh. Bethel khua biakòheng parih a tuah vekin hi biakòheng pawl ih par khalah a tuah.

²⁰Cuih khawvel biakòheng ih hnaòuantu puithiam pawl cu an hnaòuannak biakòheng parah cun a that òheh. Cule biakòheng tinih parah milai ruh a ur. Cuih hnuah Jerusalem ah a kir.

Josiah In Lantak Puai A Tuah

(2 San. 35.1-19)

²¹Siangpahrang Josiah cun Thukam cabu sungih a um bangtuk inBawipa an Pathian upatnak ah Lantak Puai tuah dingin misenpi hnenah thu a pek.

²²Thuòhentu pawl in Israel ram pumpi an uk thok ihsin Israel siangpahrang pawl in siseh, Judah siangpahrang pawl khal in siseh, siangpahrang zohman in tuihòum ih Lantak Puai an tuah vek cun an tuah dah lo.

²³A netnak ah Josiah in siangpahrang a òuan kum hleiriatnak ah Lantak Puai cu Jerusalem ah an tuah suak a si.

Josiah Ih Thil Remmi Dangdang

²⁴Puithiam Sang Hilkiyah in Bawipa ih Biakinn sungih a hmuhmi cabu sungih a ummi daan pawl cu thlunsuak tengteng ding in Jerusalem khua le Judah ram sungih a ummi pol pawl le kutòial zohthiam pawl cu siangpahrang Josiah in a dawì òheh; innsang milem pawl, khawzing lem pawl le an khawzing biaknak thilri hmuahhmuah tla a siatbal òheh.

²⁵Siangpahrang Josiah bangtuk ihBawipa ih hnaòuan, a thinlung zate, a fimnak zate le a thazaang zate in a òuan ih Moses Daan a thlun thluhtu siangpahrang an um dah lo; amah ih hnu khalah amah vek cu an um dah hrih lo a si.

²⁶Sikhalsehla Bawipa ih thinhengnak cu siangpahrang Manasseh ih thiltuah mi ruangah Judah mi parah mei bangin a sa ih atu khalah a dai lo.

²⁷Bawipa in, òIsrael parih ka thiltuah mi bangin Judah par khalah ka tuah ding: Ka mithmuh lonak ramah Judah mi cu ka dawihlo hai ding; ka hrilcia mi Jerusalem khawpi le keimah in biak ringringnak dingah ka timi Biakinn cu ka hnong ding a si,” tiah a ti.



Siangpahrang Josiah A Thi

(2 San. 35.20-36.1)

²⁸Siangpahrang Josiah ih hnaðuanmi dangdang cu *Judah Siangpahrang Thuanthu Cabu* sungah an ngan a si.

²⁹Josiah cu Judah siangpahrang a si laiah Izipt siangpahrang Neko in a ralkap pawl a ho ih Assiria siangpahrang bawm dingah Eufrates Tiva lamah a feh. Cumi cu siangpahrang Josiah in kham a tum; Megiddo ah Izipt siangpahrang thawn an do-aw ih Josiah cu an that.

³⁰A kuthnuai bawi pawl in a ruak cu rangleng in Jerusalem ah an phur ih siangpahrang thlaan ah an phum. Cule Judah mi pawl in Josiah ih fapa Jehoahaz cu a pa ai-awhtu dingah an hril ih hriak an culh ih siangpahrang ah an canter.

Judah Siangpahrang Jehoahaz

(2 San. 36.2-4)

³¹Jehoahaz cu kum kul hluanthum a ti ah Judah siangpahrang a cang ih Jerusalem ihsin thla thum sung a uk. A nu cu Libnah khuami Jeremiah ih fanu Hamutal a si.

³²Jehoahaz cun khuahlan a pupa pawl ih ziaza a thlun ruangah Bawipa ih mithmuh ah a soal.

³³Izipt siangpahrang Neko in a kai ih Hamath ram, Riblah khua ah thawngah a thlak; cule Judah mi pawl in Izipt siangpahrang hnenah ngun tangkafai in cuai thawngnih le sui cuai kul siah an pek.

³⁴Siangpahrang Neko in Josiah ih fapa Eliakim cu Josiah ai-awhtu ah Judah siangpahrang ah a tuah ih a hmin cu Jehoiakim ah a thleng. Jehoahaz cu siangpahrang Neko in Izipt ramah a hruai ih cutawkah a thita.

Judah Siangpahrang Jehoiakim

(2 San. 36.5-8)

³⁵Cun Siangpahrang Jehoiakim cun Izipt siangpahrang ih siah dil mi tlin dingah misenpi hnen in an len le an farah zoh in, ngunkhuai a lak.



³⁶Jehoiakim cu kum kul hluangga a ti ah Judah siangpahrang a cang ih Jerusalem in kum hleikhat sung a uk. A nu cu Rumah khuami Pedaiah ih fanu Zebidah a si.

³⁷Jehoiakim in a pupa pawl ih ziaza a thlun ruangah Bawipa ih mithmuh ah a soal.

2 Siangpahrang 24

Ral Pawl In Judah An Neh

¹Jehoiakim Judah siangpahrang a si laiah Babilon siangpahrang Nebuchadnezzar in Judah ram cu a do ih kum thum sung Nebuchadnezzar kuthnuai ah a um. Cuih hnuah ral a tho.

²AsinainBawipa in Babilon mi, Siria mi, Moab mi le Ammon mi pawl cu Jehoiakim do dingah le Judah ram siatsuah dingah a thlah. Himi cuBawipa in a hnaòuantu profet pawl hnen in a rak sim ciami a kimternak dingah a si.

³⁻⁴Siangpahrang Manasseh sualnak hmuahhmuah ruangah le, a bik in, sualnak nei lomi pawl ih thisen tamtuk a luanter ruangah Bawipa in Judah mi pawl cu a mithmuh lonak ramih dawihlo òheh a tum ruangah hi thil pawl cu Amah ih thupeknak in a cangmi an si. Bawipa in Manasseh cu a ngaithiam thei lo.

⁵Jehoiakim ih hnaòuanmi dangdang cu *Judah Siangpahrang Thuanthu Cabu* sungah an ngan a si.

⁶Jehoiakim cu a thi ih a fapa Jehoiakhin in a ai-ah siangpahrang a run òuan.

⁷Izipt siangpahrang le a ralkap pawl cu an ram ihsin ram dangah voikhat hman an fehsal thei nawn lo; ziangah tile Izipt ih rak ukmi ram tampi Babilon siangpahrang in a lak òheh ih Eufrates Tiva ihsin Izipt Tiva tiang a uk òheh a si.

Judah Siangpahrang Jehoiakhin

(2 San. 36.9-10)



⁸Jehoiakhin cu kum hleiriat a ti ah Judah siangpahrang a òuan ih Jerusalem ihsin thla thum sung a uk. A nu cu Jerusalem khuami Elnathan ih fanu Nehusta a si.

⁹Jehoiakhin cu a pa ih ziaza a thlun ruangah Bawipa ih parah a sual a si.

¹⁰Jehoiakhin Judah siangpahrang a si laiah Babilon ralkap pawl Nebuchadnezzar ih ralbawi pawl ho in Judah ram ah an rung ih Jerusalem khawpi an kulh.

¹¹An kulh sungah cun Nebuchadnezzar amah rori Jerusalem ah a ra ih,

¹²siangpahrang Jehoiakhin cun a nu, amah a riantu hnen-um pawl, a kuthnuai bawi pawl le siangpahrang ralkap hotu bawi pawl thawn Nebuchadnezzar hnenah a feh ih a kuthnuai ah a lut. Nebuchadnezzar in Babilon ram a uknak kum riat kumah Jehoiakhin cu a kaih ih,

¹³Bawipa ih Biakinn le siangpahrang inn ih a ummi sui le ngun pawl cu Babilon ah a phur òeh. Bawipa ih a rak sim cia vekin Nebuchadnezzar in Bawipa ih Biakinn ih hman dingah Solomon in sui ih a tuahmi thilri pawl a khuai òeh.

¹⁴Jerusalem khawsungmi, siangpahrang sungkhat le hotu pawl hmuahhmuah, an zate in thawnghra, Babilon ah Nebuchadnezzar in salah a hruai. Zungthiam pawl le sodeng pawl tiangin a hruai òeh ih Judah ramah cun mifarah bik pawl lawng a taan a si.

¹⁵Cun Nebuchadnezzar in siangpahrang Jehoiakhin cu a nu le a nupi pawl, a kuthnuai bawi pawl le Judah ram hotu pawl thawn Babilon ah salah a hruai.

¹⁶Micak le mi thupi pawl, ralkap òuan theitu le raldo dingah a tiar-aw cia pawl thawng sarh, le zungthiam pawl le sodeng pawl minung thawng khat, Babilon ah a hruai.

¹⁷Nebuchadnezzar in Jehoiakhin ih paseu, Mattaniah cu Judah siangpahrang ah a tuah ih a hmin cu Zedekiah ah a thleng.

Judah Siangpahrang Zedekiah

(2 San. 36.11-12; Jer. 52.1-3a)



¹⁸Zedekiah cu kum kul hluan khat a ti ah Judah siangpahrang a òuan ih Jerusalem ihsin kum hleikhat a uk. A nu cu Libnah khuami Jeremiah ih fanu Hamutal a si.

¹⁹Siangpahrang Jehoiakim ih sualnak tuahmi cu siangpahrang Zedekiah khal in a tuah ih Bawipa ih parah misual a si.

²⁰Jerusalem le Judah mi parah Bawipa cu a thin a heng ngaingai ih a mithmuh lonak ramah a dawihlo hai.

2 Siangpahrang 25

Jerusalem An Lak

(2 San. 36.13-21; Jer. 52.3b-11)

¹Babilon siangpahrang Nebuchadnezzar cu a kuthnuai ih ummi Judah siangpahrang Zedekiah in a do. Curuangah Nebuchadnezzar cu a ralkap pawl thawn a ra ih Zedekiah in Judah ram a uk kum kua-nak, thla hra-nak ih ni hra ni ah Jerusalem cu a do. Jerusalem khua an kulh ih a leng kimvel in phardawl lan theinak ah leilung an khahsilh ih cutiin òanhmun an khuar.

²Cuticun Zedekiah in ram a uk kum hleikhatnak tiang an kulh.

³Cule cuih kum, thla linak ih ni kua ni ah, khawsung mi pawl cu zianghman ei ding an neih nawn lo tikah,

⁴khawpi kulhnak hruang cu an bauh ih Babilon ralkap pawl cun an kil òhepòhep naón zanah Zedekiah le a ralkap pawl cu an suak thluh. Siangpahrang hmuan ih lamzin zawh in phar pahnih karlak kot in an suak ih Jordan Phairawn lamah an tlan.

⁵Asinain Babilon ralkap pawl in siangpahrang Zedekiah cu an duum ih Jerikho khua kiangih hmunrawn ah an man ih an kai; a ralkap pawl cun an tlansan thluh.

⁶Zedekiah cu Babilon ralkap pawl in an hruai ih Riblah khua ih siangpahrang Nebuchadnezzar a rak um laiah a hnenah an thlenpi. Cutawkah Nebuchadnezzar in a thu a òhen.



⁷Zedekiah mithmuh hngan rori ah a fapa pahnih cu an that; cule Zedekiah ih mit cu a pahnih in an phorh ih dar cikcin in an khih hnuah Babilon khua ah an hruai.

Bawipa Ih Biakinn An Siatsuah

(Jer. 52.12-33)

⁸Siangpahrang Nebuchadnezzar in Babilon ram a uk kum hleikuanak, thla nganak ih ni sarih ni ah siangpahrang ralkap pawl hotu le siangpahrang ruahnak petu a si mi Nebuzaradan cu Jerusalem khawsung ah a lut.

⁹Bawipa ih Biakinn, siangpahrang inn le Jerusalem ih bawi le upa deuhdeuh pawl ih inn pawl a ur òheh.

¹⁰Cule a ralkap pawl in khawpi ralhruang cu an bal òheh.

¹¹Cun Nebuzaradan in Jerusalem ih a taangmi senpi pawl, zungthiam pawl le Babilon mi hnenih a rak òangtu pawl cu Babilon ah a hruai òheh.

¹²Judah ram sungih a taantami pawl cu thilri zianghman a nei lomi farah bik pawl an si ih cupawl cu sabit hmuan le lo sungah hna a òuanter.

¹³Babilon ralkap pawl cun Bawipa ih Biakinn sungih a ummi dar ih tuahmi òhuam pawl le òhuam dinnak pawl cu an khiak an khuai òheh. Dar ih tuahmi tidai retnak maihum tumpi cu an khuai òheh ih dar pawl cu Babilon ah an phur òheh.

¹⁴Cawhleek pawl, biakòheng ih vutcam lawhnak kheng pawl, mei-inn kilkhawinak ih hmanmi thilri pawl, thawinak ih pekmi òilva ih thisen donnak maihum pawl le rimhmuì urnak kheng pawl le Biakinn sungih hmanmi dar ih tuahmi thilri dangdang pawl tla an lak òheh.

¹⁵Cuih tlunah sui le ngun ih tuahmi thilri hmuahhmuah, maihum fatete pawl le meivam kennak kheng pawl tla an lak.

¹⁶Bawipa ih Biakinn hrangih Solomon in dar ih a tuahmi òhuam pahnih, òhuam dinnak pawl le tidai retnak maihum tumpi pawl cu an tum zetzet ih a cuai khai thei ding pawl an si lo.



¹⁷Òhuam pahnih cu an tia-aw ih pi kul hluan sarih an sang ih òhuam pakhat ih lubo cu pi li le a hrek a sang. Cuih òhuam lubo kimvel cu dar in an tuah ih taleti zuk cuangin an mawiter.

Judah Mi Pawl Babilon An Thleng

(Jer. 52.24-27)

¹⁸Cun ralkap hotu ralbawipa Nebuzaradan cun Puithiam Sang Seraiah, a sangtu puithiam Zefaniah le a dang Biakinn upa bikbik pathum pawl a kai ih a hruai.

¹⁹Cuih tlunah khawpi sungih ralkap hotu ralbawipa, siangpahrang ruahnak petu panga, ralkap lamih cazin kaitu, ralkap hotu bawipa bawmtu le a dangdang mi upa sawmruk pawl tla a kai.

²⁰Cupawl cu Babilon siangpahrang, Hammath ram Riblah khua ih a um laiah,

²¹Nebuzaradan in a fehpi ih siangpahrang ih thupek vekin cutawkah an hrem ih an that òheh. Cuticun Judah mi pawl cu an ram ihsin an thawng tlaknak ramah an hruai hai a si.

Judah Ram Uktu Bawi Gedaliah

(Jer. 40.7-9; 41.1-3)

²²Babilon siangpahrang Nebuchadnezzar in Ahikam fapa, Shafan ih tupa, Gedaliah cu Babilon ramih thawng thlak lomi, Judah ramih a taangmi pawl hotu ah Judah ram uktu bawi ah a tuah.

²³Cumi cu siangpahrang Nebuchadnezzar kuthnuai ih a lut lomi Judah ralbawi pawl le ralkap pawl in an theih tikah Gedaliah hnenah Mizpah khua ah an ra. Cuih ralbawi pawl cu Nethaniah fapa Ishmael, Kareah fapa Johanan, Netofah khuami Tanhumeth ih fapa Seraiah le Maakath mi Jezaniah an si.

²⁴Cule Gedaliah in anmah le an ralkap pawl hnenah cun, öThungai in ka lo sim: Babilon bawi pawl òih ding zianghman a um lo. Judah ramah hin um uhla Babilon siangpahrang hna cu òuan uh. Cuticun ziang hmuahhmuah a rem ko ding,” tiah a ti.



²⁵Asinain cuih kum, thla sarih thla ah Nethaniah fapa, Elishama ih tupa, Judah siangpahrang ih sungkhat a si mi Ishmael cu ralkap pahra thawn Mizpah ah an feh ih Gedaliah cu an that. Gedaliah hnenih a ummi Israel mi le Babilon mi pawl tla an that òheh.

²⁶Cule Israel misenpi pawl cu a lian siseh a farah siseh, ralbawi pawl thawn Babilon mi an òih ruangah an suak ih Izipt ramah an tlan.

Jehoiakhin Thawng In A Suak

(Jer. 52.31-34)

²⁷Evilmerodak cu Babilon ram siangpahrang a cang ih a can kum rori ah Judah siangpahrang Jehoiakhin cu a zaangfah ih thawng ihsin a suah. A suah ni cu Jehoiakhin thawng a tlaknak kum sawmthum le kum sarihna, thla hleihnih thla ih ni kul hluan sarih ni ah a si.

²⁸Evilmerodak in Jehoiakhin cu òhazet in a zoh ih amah thawn Babilon ramih thawng an thlakmi siangpahrang dangdang hnakin upatnak a pek cuang a si.

²⁹Jehoiakhin cu a thawngtla hnipuan a thlengter òheh ih a nunsung hmuahhmuah ah Babilon siangpahrang thawn rawl an ei tlang.

³⁰A dam sung cu nitinte in a òulmi leinak ah paisa tla a pek ringring.



1 Sansiarnak

1 Sansiarnak 1

Adam Ihsin Abraham San Tiang

(Seem. 5.1-32; 10.1-32; 11.10-26)

- ¹Adam cu Seth ih pa a si, Seth cu Enosh ih pa a si, Enosh cu Kenan ih pa a si,
- ²Kenan cu Mahalalel ih pa a si, Mahalalel cu Jared ih pa a si.
- ³Jared cu Enok ih pa a si, Enok cu Methuselah ih pa a si, Methuselah cu Lamek ih pa a si,
- ⁴Lamек cu Noah ih pa a si. Noah in fapa pathum a nei ih Shem, Ham le Jafeth an si.
- ⁵Jafeth ih fapa pawl cu Gomer, Magog, Madai, Javan, Tubal, Meshek le Tiras an si ih an hrinmi miphun pawl in anmah hringtu ih hmin ciar an keng.
- ⁶Gomer ih tefa pawl cu Ashkenaz mi, Riphath mi le Togarmah mi an si.
- ⁷Javan ih hrin pawl cu Elishah mi, Tarshish mi, Saipras mi le Rodes mi pawl an si
- ⁸Ham ih fapa pawl cu Kush, Izipt, Libia, le Kanaan an si ih an hrinmi miphun pawl in anmah hringtu ih hmin ciar an keng.
- ⁹Kush ih tefa pawl cu Seba mi, Havilah mi, Sabtah mi, Raamah mi le Sabteka mi an si. Raamah tefa pawl cu Sheba le Dedan mi an si.
- ¹⁰(Kush in fapa Nimrod a nei ih Nimrod cu leilung tlunah mi nehtu hminthang hmaisai bik a si.)
- ¹¹Izipt ih tefa pawl cu Lidia mi, Anam mi, Lehab mi, Naftuh mi,
- ¹²Pathrus mi, Kasluh mi le Krete mi an si. (Krete mi pawl cu Filistin mi pawl cithlahtu an si.)
- ¹³Kanaan ih fapa upabik cu Sidon a si ih, a sangtu ah Heth a si ih an hrinmi miphun pawl in anmah hringtu ih hmin ciar an keng.
- ¹⁴Kanaan ih cithlahmi cu Jebus mi, Amor mi, Girgash mi,
- ¹⁵Hiv mi, Arka mi, Sin mi,



- ¹⁶Arvad mi, Zemar mi le Hamath mi tla an si.
- ¹⁷Shem ih fapa pawl cu Elam, Asshur, Arpakshad, Lud, Aram, Uz, Hul, Gether le Meshek an si ih an hrinmi miphun pawl in anmah hringtu ih hmin ciar an keng.
- ¹⁸Arpakshad cu Shelah ih pa a si, Shelah cu Eber ih pa a si.
- ¹⁹Eber in fapa pahnih a nei, pakhat cu Peleg a si, ziangatile amah ih sanah leilungtlun milai pawl cu an òhen-aw thluh; pahnihnak cu Joktan a si.
- ²⁰Joktan ih tefa pawl cu Almodad mi, Shelef mi, Hazarmaveth mi, Jerah mi,
- ²¹Hadoram mi, Uzal mi, Diklah mi,
- ²²Ebal mi, Abimael mi, Sheba mi,
- ²³Ofir mi, Havilah mi le Jobab mi an si.
- ²⁴Shem ih cithlah pawl cu Shem, Arpakshad, Shelah,
- ²⁵Eber, Peleg, Reu,
- ²⁶Serug, Nahor, Terah le
- ²⁷Abram an si. (Abram cu Abraham tiih run kawh a si.)

Ishmael Ih Tesinfa Pawl

(Seem. 25.12-16)

- ²⁸Abraham in fapa pahnih Isaak le Ishmael a nei.
- ²⁹Ishmael ih tefa pawl cu Nebaioth (Ishmael ih fapa upa bik), Kedar, Adbeel, Mibsam,
- ³⁰Mishma, Dumah, Massa, Hadad, Tema,
- ³¹Jetur, Nafish le Kedemah an si. Hi pawl hi Ishmael ih fapa pawl an si.
- ³²Abraham in nusun Keturah a nei ih fapa paruk a hrin: Zimran, Jokshan, Medan, Midian, Ishbak le Shuah an si. Jokshan in fapa pahnih Sheba le Dedan a nei.
- ³³Midian in fapa panga a nei ih Efath, Efer, Hanok, Abida le Eldaah an si.

Esau Ih Tesinfa Pawl

(Seem. 36.1-19)



³⁴Abraham ih fapa Isaak in fapa pahnih Esau le Jakob a nei.

³⁵Esau ih fapa pawl cu Elifaz, Reuel, Jeush, Jalam le Korah an si.

³⁶Elifaz cu Teman mi, Omar mi, Zefi mi, Gatam mi, Kenaz mi, Timna mi le Amalek mi pawl ih cithlahtu a si.

³⁷Cule Reuel cu Nahath mi, Zerah mi, Shammah mi, le Mizzah mi pawl ih cithlahtu a si.

Edom Ram Ih A Rak Um Hmaisa Bik

(Seem. 36.20-30)

³⁸⁻⁴²Edom ramih a rak um hmaisatu pawl cu a thuailam Seir fapa pawl ih cithlahmi an si: Lotan cu Hori le Homam hrin pawl ih cithlahtu a si. (Lotan in farnu pakhat Timna a nei.) Shobal cu Alvan, Manahath, Ebal, Shefi le Onam hrin pawl ih cithlahtu a si. Zibeon in fapa pahnih Aiah le Anah a nei. Anah cu Dishon pa a si ih Dishon cu Hamran, Eshban, Ithran le Kheran hrin pawl ih cithlahtu a si. Ezer cu Bilhan, Zaavan le Jaakan hrin pawl ih cithlahtu a si. Dishan cu Uz le Aran hrin pawl ih cithlahtu a si.

Edom Siangpahrang Pawl

(Seem. 36.31-43)

⁴³⁻⁵⁰Israel ramih siangpahrang an rak um hlanah a tanglam siangpahrang pawl in Edom ram cu a sangsangin an rak uk: Dinhabah khua mi Beor ih fapa Bela, Bozrah khua mi Zerah ih fapa Jobab, Teman peng mi Husham, Avith khua mi Bedad fapa Hadad. (Hadad cu Moab ramih Midian ral nehtu a si.) Masrekah khua mi Samlah, Tivapi kapih Rehoboth khua mi Shaul, Akbor ih fapa Baal Hanan le Pai khuami Hadad tla in an rak uk a si. (Hadad nupi Mehetabel cu Matred fanu le Mezahab tunu a si.)

⁵¹Hadad a thih hnuah Edom ram cu a tanglam hrin ciar ah an òhen aw. Cuih hrin pawl cu Timna, Aliah, Jetheth,

⁵²Oholibamah, Elah, Pinon,

⁵³Kenaz, Teman, Mibzar,

⁵⁴Magdiel le Iram an si.

1 Sansiarnak 2



Judah Tefa Pawl

- ¹Jakob in fapa hleihnih a nei ih Reuben, Simeon, Levi, Judah, Issakhar, Zebulun,
- ²Dan, Josef, Benjamin, Naftali, Gad le Asher an si.
- ³Judah in fapa panga a nei. A nupi, Kanaan nunau, Bathshua hnenah fapa pathum Er, Onan, le Shelah a nei. A fapa upabik Er cu a sualtuk lawmmam ruangah Bawipa in a that a si.
- ⁴A fapa ih nupi Tamar hnenah fapa pahnih Perez le Zerah a nei.
- ⁵Perez in fapa pahnih Hezron le Hamul a nei.
- ⁶A nau Zerah in fapa panga a nei ih Zimri, Ethan, Heman, Kalkol le Darda an si.
- ⁷Karmi ih fapa Akhan in Bawipa ih hrangih serhmi thilri cu amah hrangih a ruk ruangah Israel mi parah mi siatsuahtu ah a cang.
- ⁸Ethan in fapa pakhat Azariah a nei.

Siangpahrang David Sungkhat Pawl

- ⁹Hezron in fapa pathum Jerahmeel, Ram le Kaleb a nei.
- ¹⁰Ram ihsin Jesse tiang, an sungkhat ih cithlahtu pawl cu: Ram, Amminadab, Nahshon, (amah cu Judah hrinah hminthang zetmi a si),
- ¹¹Salmon, Boaz,
- ¹²Obed le Jesse an si.
- ¹³Jesse in fapa pasarih a nei. Upabik in nautabik tiang, a sangsang in Eliab, Abinadab, Shammah,
- ¹⁴Nethanel, Raddai,
- ¹⁵Ozem le David an si.
- ¹⁶Fanu pahnih Zeruah le Abigail a nei. Jesse fanu Zeruah in fapa pathum a nei ih Abishai, Joab le Asahel an si.



¹⁷A fanu dang Abigail in Ishmael ih tefa Jether a pasal ih fapa pakhat Amasa an nei.

Hezron Tefa Pawl

¹⁸Hezron fapa Kaleb in Azubah a òhi ih fanu pakhat Jerioth an nei ih fapa pathum Jeshur, Shobab le Ardon an nei.

¹⁹Azubah a thih hnuah Kaleb cun Efrath a òhi ih fapa pakhat Hur an nei.

²⁰Hur ih fapa cu Uri a si ih a fasuan cu Bezalel a si.

²¹Hezron cu kum sawmruk a ti tikah Makhir fanu, Gilead ih farnu a òhi. Fapa pakhat Segub an nei ih,

²²Segub in fapa pakhat Jair a nei. Jair in Gilead ramah khawpi kul hluanthum a uk.

²³Asinain Geshur le Aram ram pawl in khua sawmruk an lak ih Havvoth Jair le Kenath khua pawl le a kiangkap ih khawte pawl tla an tel a si. Cuih khawsungih ummi pawl cu Gilead ih pa Makhir ih tefa pawl an si.

²⁴Hezron a thih hnuah a fapa Kaleb in a pa ih nupi Efrath a òhi. Fapa pakhat Ashhur an nei; Ashhur cu Tekoa khawsattu a si.

Jerahmeel Ih Tesinfa Pawl

²⁵Hezron fapa upabik Jerahmeel in fapa panga a nei. Upabik cu Ram a si ih a dang pawl cu Bunah, Oren, Ozem, le Ahijah an si.

²⁶⁻²⁷Ram in fapa pathum a nei ih Maaz, Jamin le Eker an si. Jerahmeel in nupi dang Atarah a nei ih fapa Onam an nei.

²⁸Onam in fapa pahnih a nei ih Shammai le Jada an si. Shammai in fapa pahnih a nei ih Nadab le Abishur an si.

²⁹Abishur in Abihail a òhit ih fapa pahnih Ahban le Molid an nei.

³⁰Nadab in fapa pahnih Seled le Appaim a nei; asinain Seled cu fa nei loin a thi.

³¹Appaim cu Ishi ih pa a si, Ishi cu Sheshan ih pa a si, cule Sheshan cu Ahlai ih pa a si.



³²Shammai nau Jada in fapa pahnih Jether le Jonathan a nei; asinain Jether cu fa nei loin a thi.

³³Jonathan in fapa pahnih Peleth le Zaza a nei. Himi pawl cu an zatein Jerahmeel ih tesinfa an si.

³⁴Sheshan cun fapa a nei lo, fanu lawng a nei. Izipt mi hnen-umpa pakhat Jarha an timi a nei ih,

³⁵cupa cu a fanu pakhat nupi ah a neihter. Fapa an nei ih Attai an ti.

³⁶Attai ih cithlahmi pawl cu a sangsang in Attai, Nathan, Zabad,

³⁷Eflal, Obed,

³⁸Jehu, Azariah,

³⁹Helez, Eleasah,

⁴⁰Sismai, Shallum,

⁴¹Jekamiah le Elishama an si.

Kaleb Tesinfa Dang Pawl

⁴²Jerahmeel ih naupa Kaleb ih fapa upabik cu Mesha a si. Mesha cu Zif ih pa a si, Zif cu Mareshah ih pa a si, Mareshah cu Hebron pa a si.

⁴³Hebron in fapa pali a nei ih Korah, Tappuah, Rekem le Shema an si.

⁴⁴Shema cu Raham ih pa a si ih Jorkeam ih pu a si. Shema ih u Rekem cu Shammai ih pa a si,

⁴⁵Shammai cu Maon ih pa a si, Maon cu Bethzur ih pa a si.

⁴⁶Cun Kaleb in nusun pakhat Efah a nei ih fapa pathum an nei: Haran, Moza le Gazez an si. Haran in fapa pakhat Gazez an timi a nei.

⁴⁷Jahdai in fapa paruk a nei ih Regem, Jotham, Geshan, Pelet, Efah le Shaaf an si.

⁴⁸Cun Kaleb in nusun dang a nei ih a hmin cu Maakah a si. Fapa pahnih an nei ih Sheber le Tirhanah an si.



⁴⁹Neta lamah a dang fapa pahnih Shaaf le Shevah a nei lala; Shaaf cu Madmannah khawsattu a si ih Shevah cu Makbenah le Gibeah khawsattu a si. Kaleb in fanu pakhat Aksah an timi a nei.

⁵⁰A tanglam pawl tla hi Kaleb ih tesinfa an si. Kaleb le a nupi Efrath ih an hrinmi fapa upabik cu Hur a si. Hur ih fapa Shobal cu Kiriath Jearim khawpi sattu a si;

⁵¹a fapa pahnihnak Salma cu Bethlehem khawsattu a si; a fapa pathumnak Haref cu Beth Gader khawsattu a si.

⁵²Kiriath Jearim khawpi sattu Shobal cu Haroeh mi, Menuhoth ih a ummi miphun pawl ih a hrek,

⁵³Jearim khawpi ih a ummi a hnuailam ih hrin pawl, Ithri mi, Puth mi, Shumath mi le Mishrai mi pawl ih cithlahtu a si. (Zorah mi le Eshtaol mi pawl tla cu hi hrin pawl ih cithlahmi an si.)

⁵⁴Bethlehem khawsattu Salma cu Netofath mi, Atroth Beth Joab mi, Zor mi le Manahath ih a ummi a hrek pawl ih cithlahtu a si.

⁵⁵A tanglam hrin pawl cangan thiamtu le ca-tleng thiamtu pawl: Tirath mi, Shimeath mi le Sukath mi pawl cu Jabez khua ih ummi an si. (Anmah cu Ken mi an si ih Rekhah mi pawl thawn a òhi-aw tlangmi an si.)

1 Sansiarnak 3

Siangpahrang David Faale Pawl

¹⁻³A tanglam pawl cu Hebron ih David a um laiih a hrinmi fapa pawl an si ih an kum vekin a sangsang in an si: Amnon, a nu cu Jezreel khua mi Ahinoam a si; Daniel, a nu cu Karmel khua mi Abigail a si; Absalom, a nu cu Geshur khua siangpahrang Talmai ih fanu Maakah a si; Adonijah, a nu cu Haggith a si; Shefatiah, a nu cu Abital a si; Ithream, a nu cu Eglah a si.

⁴An paruk in siangpahrang David, Hebron ih kum sarh le a hrek a um sungih a neihmi an si. David cu Jerusalem ah kum sawmthum le kum thum sung siangpahrang a òuan ih,



⁵fa dang tampi tla a nei. A nupi Bathsheba, Ammiel ih fanu in fapa pali a hrin ih Shimea, Shobab, Nathan le Solomon an si.

⁶Cule a dang a fapa pakua pawl cu Ibhar, Elishua, Elpelet,

⁷Nogah, Nefeg, Jafia,

⁸Elishama, Eliada le Elifelet an si.

⁹Hi hlei ah David cu a nusun pawl in fapa tampi an hrin. Fanu pakhat a nei ih a hminah Tamar an ti.

Siangpahrang Solomon Ih Tesinfa

¹⁰Solomon ih tesinfa pawl cu hihi an si: Solomon ih fapa Rehoboam, Rehoboam ih fapa Abijah, Abijah ih fapa Asa, Asa ih fapa Jehoshafat,

¹¹Jehoshafat ih fapa Jehoram, Jehoram ih fapa Ahaziah, Ahaziah ih fapa Joash,

¹²Joash ih fapa Amaziah, Amaziah ih fapa Uzziah, Uzziah ih fapa Jotham,

¹³Jotham ih fapa Ahaz, Ahaz ih fapa Hezekiah, Hezekiah ih fapa Manasseh,

¹⁴Manasseh ih fapa Amon, Amon ih fapa Josiah.

¹⁵Cule Josiah in fapa pali a nei ih Johanan, Jehoiakim, Zedekiah le Joahaz an si.

¹⁶Jehoiakim in fapa pahnih a nei ih Jehoiakhin le Zedekiah an si.

Siangpahrang Jehoiakhin Ih Tesinfa

¹⁷Siangpahrang Jehoiakhin, Babilon mi pawl ih thawng an thlakmi ih tesinfa pawl cu hihi an si: Jehoiakhin in fapa pasarih a nei ih Shealtiel,

¹⁸Malkhiram, Pedaiah, Shenazzar, Jekamiah, Hoshama le Nedabiah an si.

¹⁹Pedaiah in fapa pahnih Zerubbabel le Shimei a nei. Zerubbabel in fapa pahnih Meshullam le Hananiah a nei. Fanu pakhat tla a nei ih Shelomith an ti.

²⁰A dang fapa panga a nei ih Hashubah, Ohel, Berekhiah, Hasadiah le Jushab Hessed an si.



²¹Hananiah in fapa pahnih a nei ih Pelatiah le Jeshaiah an si. Jeshaiah cu Refaiah ih pa a si; Refaiah cu Arnan ih pa a si; Arnan cu Obadiah ih pa a si; Obadiah cu Shekemiah ih pa a si.

²²Shekemiah in fapa pakhat Shemaiah a nei ih fasuan panga a nei: Hattush, Igal, Bariah, Neariah le Shafat an si.

²³Neariah in fapa pathum a nei ih Elioenai, Hizkiah le Azrikam an si.

²⁴Elioenai in fapa pasarih a nei ih Hodaviah, Eliashib, Pelaiah, Akkub, Johanan, Delaiah le Anani an si.

1 Sansiarnak 4

Judah Tesinfa Pawl

¹Judah faate hrekkhat pawl cu Perez, Hezron, Karmi, Hur le Shobal an si.

²Shobal cu Reaiah pa a si; Reaiah cu Jahath pa a si; Jahath cu Ahumai le Lahad pa a si; hipawl cu Zorah ih a um mi pawl ih cithlahtu an si.

³⁻⁴Hur cu a pa Kaleb ih nupi Efrath ih fapa upabik a si ih a tesinfa pawl cu Bethlehem khawsattu an si. Hur in fapa pathum a nei ih Etam, Penuel le Ezer an si. Etam in fapa pathum a nei ih Jezreel, Ishma le Idbash an si; fanu pakhat tla a nei ih Hazzelelponi a si. Penuel cu Gedor khawsattu a si ih Ezer cu Hushah khawsattu a si.

⁵Tekoa khawsattu Ashhur in nupi pahnih a nei ih Helah le Naarah an si.

⁶Naarah thawn fapa pali an nei ih Ahuzzam, Hefer, Temeni le Haahashtari an si.

⁷Cule Helah thawn fapa pathum an nei ih Zereth, Izhar le Ethnan an si.

⁸Koz cu Anub le Zobebah ih pa a si ih Harum fapa Aharhel hrin pawl ih cithlahtu a si.

⁹Jabez an timi pa a um ih an sungkhat lakah an upat bikmi a si. A nausuah a natzet ruangah a nu in Jabez tiah a sak.

¹⁰Jabez cun Israel ih Pathian hnenah thla a cam ih, “Bawipa, i thlawsuah hram awla, ram kaupi i pek aw. Ka hnenah um awla tuahmawh le harsat ka



ton lonak dingah i humhim aw,” a ti. Curuangah Pathian cun a ngenmi vekin a pek.

A Dangdang Sungkhat Pawl

¹¹Shuhah unau Kaleb in fapa pakhat Mehira a nei. Mehira cu Eshton ih pa a si ih,

¹²Eshton in fapa pathum Bethrafa, Paseah le Tehinnah an si. Tehinnah cu Nahash khawpi sattu a si. Himi pawl ih tefa pawl cu Reka ah an um.

¹³Cun Kenaz in fapa pahni a nei ih Othniel le Seraiah an si. Othniel khal in fapa pahni a nei ih Hathath le Meonothai an si.

¹⁴Meonothai cu Ofrah ih pa a si. Seraiah cu Joab ih pa a si ih zungthiam pawl hlir umnak Zungthiam Phairawn khawsattu a si.

¹⁵Jefunneh ih fapa Kaleb in fapa pathum a nei ih Iru, Elah le Naam an si. Cule Elah cu Kenaz ih pa a si.

¹⁶Jehallelel in fapa pali a nei ih Zif, Zifah, Tiria le Asarel an si.

¹⁷⁻¹⁸Ezrah in fapa pali a nei ih Jether, Mered, Efer le Jalon an si. Mered in Izipt siangpahrang fanu Bithiah a òhit ih fanu pakhat Miriam le fapa pahni Shammai le Ishbah an nei. Ishbah cu Eshtemoa khawsattu a si. Mered in nupi dang, Judah hrin nunau nu a òhi ih fapa pathum an nei: Jered, Gedor khawsattu; Heber, Soko khawsattu le Jekuthiel, Zanoah khawsattu an si.

¹⁹Hodiah in Naham farnu a òhit. An tefa pawl cu Keilah khua ih a ummi Garm mi pawl le Eshtemoa khua ih a ummi Maakah mi pawl cithlahtu an si.

²⁰Shimon in fapa pali a nei ih Amnon, Rinnah, Benhanan le Tilon an si. Ishi in fapa pahni a nei ih Zoheth le Benzoheth tla an si.

Shelah Tesinfa Pawl

²¹Shelah cu Judah fapa lakah pakhat a si. A tefa pawl cu Lekah khawsattu Er, Mareshah khawsattu Laadah; Bethashbea khua ih a ummi puantahtu pawl hringtu;



²²Kozeba khua ih a um mi pawl le Jokim; Joash le Saraf, Moab nunau òhi tahrat ih Bethlehem khua ih a um mi pawl an si. (Hi thuanthu pawl cu an hlun ngaingai.)

²³Anmah pawl cu beel tuahtu an si ih Netaim le Gederah khua ah an um ih siangpahrang riantu an si.

Simeon Tesinfa Pawl

²⁴Simeon in fapa panga a nei ih Nemuel, Jamin, Jarib, Zerah le Shaul an si.

²⁵Shaul ih fapa cu Shallum a si; a fasuan cu Mibsam a si; a tusin cu Mishma a si.

²⁶Cule Mishma ihsin an phun cithlahtu cu Hammuel, Zakhur le Shimei ti in a sangsang in an si.

²⁷Shimei cun fapa hleiruk le fanu paruk a nei; asinain a sungkhat pawl cu tefa maldeuh an nei ih Simeon hrin cu Judah hrin tlukin an zai lo.

²⁸Siangpahrang David san tiangah Simeon tesinfa cu Beersheba, Moladah, Hazarshual,

²⁹Bilhah, Ezem, Tolad,

³⁰Bethuel, Hormah, Ziklag,

³¹Bethmarkaboth, Hazarsusim, Bethbiri le Shaaraim khua pawl ah an um.

³²A dang hmun nga Etam, Ain, Rimmon, Tokhen le Ashan ah an um.

³³An kiangkap khawte ah le thlanglam Baalath khua tiangin an um. An sungkhat thuhla an khummi le an umnak pawl ih thuhla cu hiti hin an nei a si.

³⁴⁻³⁸Cun an hrin ciarih lu pawl cu a hnuailam pawl hi an si: Meshobab, Jamlek, Amaziah fapa Joshah, Joel. Asiel fapa Seraiah, Seraiah fapa Joshibiah, Joshibiah fapa Jehu. Elioenai, Jaakobah, Jeshohaiah, Asaiah, Adiel, Jesi miel, Benaiah, Ziza, (Ziza cu Sifi fapa a si, Sifi cu Allon fapa a si ih Jedaiah, Shimri le Shemaiah tesinfa pawl an si.) An sungkhat pawl an karhzai vivo ruangah,



³⁹nisuahnak lam Gerar thlengzik tiangin an um ih an tuu pawl cu khawpi umnak nisuahnak lam phairawn ah an tlanter.

⁴⁰An òilva hrangah ramòha le ramkau, zianghman òihphannak a um lonak ram an nei a si. Cutawkih a rak um hmaisaw pawl cu Ham mi an si.

⁴¹Judah siangpahrang Hezekiah sanah a tlunih hmin nganmi pawl cu Gerar ah an feh ih cutawkih a rak ummi pawl ih puanthlam le deu pawl cu an siatbal òheh. An tuu hrangih ram òhaòha a tam ruangah cuih mi pawl cu an dawihlo hai ih an umnak cu an run luahta.

⁴²Simeon hrin sungin minung zanga cu nisuah lam Edom ah an feh. Cu pawl cu Ishi fapa Pelatiah, Neariah, Refaiah le Uzziel pawl in an hruai hai a si.

⁴³Cutawkih a rak taanghrih mi Amalek mi pawl cu an that òheh ih an umnak cu an run luahta.

1 Sansiarnak 5

Reuben Tesinfa Pawl

¹Jakob fapa upabik Reuben ih tesinfa pawl cu a tanglam pawl hi an si. (Reuben in a pa ih nusun pakhat a sualpi ruangah fapa upabik covo co theinak a nei nawn lo ih cuih covo cu Josef an pek.)

²Judah hrin cu a cak bik hrin an si ih an phun zate ih uktu khal anmah ih hrin sungin an si ringring; asinain upabik covo co theinak cu Josef ta a si.)

³Jakob fapa upabik Reuben cun fapa pali a nei ih Hanok, Pallu, Hezron le Karmi an si.

⁴⁻⁶Joel tesinfa pawl cu sankhat hnu sankhat ah a tanglam pawl hi an si: Shemaiah, Gog, Shimei, Mikah, Reaiah, Baal le Beerah an si. Assiria siangpahrang Tiglath Pileser in a hrin sungih hotu bik Beerah cu a kai ih a hruaihlo.

⁷An sungkhat thu ih canganmi sungah cun Reuben hrin hotu pawl cu a tanglam hi an si: Jeiel, Zekhariah,



⁸le Bela an si ih Bela cu Azaz fapa, Shema ih fasuan a si ih Shema cu Joel hrin a si. An hrin pawl cu Aroer khua ah le cutawk ihsin saklam ah Nebo le Baal Meon karlak ramah an um.

⁹Gilead ramah òilva tampi an neih ruangah Eufrates Tiva thlengih a kaumi nelrawn tiang nisuahnak lamah ram an luah.

¹⁰Siangpahrang Saul ih sanah Reuben hrin in Hagrit mi pawl an do ih tampi an that hnuah an ram, Gilead in nisuahnak lam ram cu an luah.

Gad Tesinfa Pawl

¹¹Gad hrin pawl cu Reuben hrin pawl umnak saklam Bashan ramah an um ih nisuahnak lamah Salekah tiang an um.

¹²An phun sungih a cak bik hrin hotu cu Joel a si; a pahnihnak hrin hotu cu Shafam a si. Janai le Shafat cu a dang hrin pawl hotu an si.

¹³Gad phun sungih hrin dangdang pawl cu: Mikhael hrin, Meshullam hrin, Sheba hrin, Jorai hrin, Jakan hrin, Zia hrin le Eber hrin pawl an si.

¹⁴Annih pawl hi Huri ih fapa Abihail tesinfa pawl an si ih an pupa pawl cu Abihail, Huri, Jaroah, Gilead, Mikhael, Jeshishai, Jahdo le Buz an si.

¹⁵Hi hrin pawl lakih lu bik cu Abdiel ih fapa le Guni ih fasuan Ahi a si.

¹⁶Bashan le Gilead ram sungih khawpi ah an um ih Sharon ram òilva tlannak òha ahcun an um òheh a si.

¹⁷(Hi an thuhla pawl cu Judah siangpahrang Jotham le Israel siangpahrang Jeroboam san ih ngankhummi a si.)

Nisuahnak Lam Hrin Ih Ralkap Pawl

¹⁸Reuben, Gad le Nisuahnak lam Manasseh hrin pawl sungin ralphaw, ralnam, li le conkiang hmang thiamzet ralkap thawng sawmli le thawngli le zasarh le sawmruk an um.

¹⁹Hi pawl in Hagrit mi, Jetur, Nafish le Nodab hrin pawl an do.

²⁰Pathian an rinsan ih a hnen ihsin bomnak an dil ruangah Pathian in an dilnak cu a theihsak ih Hagrit mi le a òantu pawl ih tlunah nehnak a pek.



²¹An ral pawl ih rannung: kalauk thawng sawmnga, tuu thawng zahnih le thawng sawmnga, le laak thawngnih an long. Ral pawl thawng zakhat an kai.

²²Pathian an hnenih a òan ruangah an ral pawl tampi an that. Cutawkah cun an sal taan caan tiang an um ringring.

Nisuahnak lam Manasseh Mi Pawl

²³Nisuahnak lam Manasseh mi pawl cu Bashan ram le saklam ah Baal Hermon, Senir le Hermon Tlang tiangin an um ih an minung pawl cu an karhzai ngaingai.

²⁴An hrin pawl ih hotu tla cu Efer, Ishi, Eliel, Azriel, Jeremiah, Hodaviah le Jahdiel an si. Hi hotu pawl cu ralkap ralòha zetzet le hminthang zetzet an si.

Nisuahlam Phun Pawl An Dawi

²⁵Himi pawl cu Pathian ih rinsantlak in an um lo ih an pupa pawl ih Pathian cu an tlansan ih Pathian ih a dawihlomi miphun pawl ih khawzing pawl an biak.

²⁶Curuangah Pathian in Assiria siangpahrang Pul cu (Tiglath Pileser ti tla in an ko), an ram a doter. Siangpahrang Pul cun Reuben, Gad le nisuahnak lam Manasseh hrin pawl cu a hruaihlo ih Halah, Habor, Hara le Gozan Tiva kapah a umter hai.

1 Sansiarnak 6

Puithiam Sang Tesinfa Pawl

¹Levi in fapa pathum a nei ih Gershon, Kohath le Merari an si.

²Kohath in fapa pali a nei ih Amram, Izhar, Hebron, le Uzziel an si.

³Amram in fapa pahnih Aaron le Moses a nei ih fanu pakhat Miriam a nei. Aaron in fapa pali a nei ih Nadab, Abihu, Eleazar le Ithamar an si.

⁴Eleazar tesinfa pawl cu sankhat hnu sankhat a tanglam pawl hi an si: Finehas, Abishua,

⁵Bukki, Uzzi,



⁶Zerahiah, Meraioth,

⁷Amariah, Ahitub,

⁸Zadok, Ahimaaz,

⁹Azariah, Johanan,

¹⁰Azariah (Jerusalem ih siangpahrang Solomon sakmi Biakinn ih hna a òuantu),

¹¹Amariah, Ahitub,

¹²Zadok, Shallum,

¹³Hilkiah, Azariah,

¹⁴Seraiah le Jehozadak an si.

¹⁵Bawipa in Judah mi le Jerusalem mi pawl siangpahrang Nebuchadnezzar kutin saltaannak ih a hruaihlo laiah Jehozadak khal a tel ve a si.

Levi Tesinfa Dang Pawl

¹⁶Levi in fapa pathum a nei ih Gershon, Kohath le Merari an si.

¹⁷Annih tla in fapa an nei ciar. Gershon cu Libni le Shimei ih pa a si;

¹⁸Kohath cu Amram, Izhar, Hebron le Uzziel ih pa a si;

¹⁹Cule Merari cu Mahli le Mushi pa a si.

²⁰Gershon hrin pawl cu sankhat hnu sankhat a sangsang in: Libni, Jahath, Zimmah,

²¹Joah, Iddo, Zerah le Jeatherai an si.

²²Kohath hrin pawl cu sankhat hnu sankhat a sangsang: Amminadab, Korah, Assir,

²³Elkanah, Ebiasaf, Assir,

²⁴Tahath, Uriel, Uziah le Shaul an si.

²⁵Elkanah in fapa pahnih Amasai le Ahimoth a nei.



²⁶Ahimoth ih tesinfa pawl cu sankhat hnu sankhat ah hipawl hi an si:
Elkanah, Zofai, Nahath,

²⁷Eliab, Jeroham le Elkanah.

²⁸Samuel in fapa pahnih a nei: Upa cu Joel a si ih nauta cu Abijah a si.

²⁹Merari tesinfa pawl cu sankhat hnu sankhat ah a sangsang in: Mahli, Libni,
Shimei, Uzzah,

³⁰Shimea, Haggiah le Asaiah an si.

Biakinn Ih Hla hruaitu Pawl

³¹Thukam Kuang Jerusalem ih an òhawn hnuah siangpahrang David in
Pathian biaknak hmunih hla hotu ih a retmi pawl cu a tanglam hi an si:

³²Siangpahrang Solomon in Biakinn a sak hlan sung hmuahhmuah Bawipa ih
umnak Puanthlam sungah a haha tein hla lamah òuanvo an lak.

³³Hla hruaitu le an tesinfa pawl cu: Kohath hrin sungin Heman cu hmaisai bik
hlarem hotu a si; amah cu Joel ih fapa a si. A pupa pawl cu Jakob ih
cithlahmi an si ih a sangsang in: Heman, Joel, Samuel,

³⁴Elkanah, Jeroham, Eliel, Toah,

³⁵Zuf, Elkanah, Mahath, Amasai,

³⁶Elkanah, Joel, Azariah, Zefaniah,

³⁷Tahath, Assir, Ebiasaf, Korah,

³⁸Izhar, Kohath, Levi le Jakob tla an si.

³⁹Cun Asaf cu hlarem pahnihnak hruaitu a si. A pupa pawl cu Levi cithlahmi
an si ih a sangsang in: Asaf, Berekhiah, Shimea,

⁴⁰Mikhael, Baaseiah, Malkhijah,

⁴¹Ethni, Zerah, Adaiyah,

⁴²Ethan, Zimmah, Shimei,

⁴³Jahath, Gersho le anmah cithlahtu Levi an si.



⁴⁴Merari hrin ihsin Ethan cu hlarem pathumnak hotu a si. A pupa pawl cu Levi cithlah an si ih a sangsang in: Ethan, Kishi, Abdi, Malluk,

⁴⁵Hashabiah, Amaziah, Hilkiah,

⁴⁶Amzi, Bani, Shemer,

⁴⁷Mahli, Mushi, Merari le anmah cithlahtu Levi an si.

⁴⁸An Levi hrinpi pawl cu Pathian biaknak ih hnaòuan a phunphun kaitu an si.

Aaron Ih Tesinfa Pawl

⁴⁹Aaron le a tesinfa pawl in rimhmu an ur ih biakòheng par in thawinak an pe. Hmun Thianghlim Bik hmuni Pathian biaknak thawn a peh-awmi hnaòuannak le Pathian in Israel mi sualthlah thawinak pawl cu anmah ih òuanvo a si. Hi hnaòuan pawl cu Pathian siahhlawh Moses hnenih thupekmi a um vek cekci in an òuan a si.

⁵⁰Aaron tesinfa pawl cu: Eleazar, Finehas, Abishua,

⁵¹Bukki, Uzzi, Zerahiah,

⁵²Meraioth, Amariah, Ahitub,

⁵³Zadok le Ahimaaz pawl an si.

Levi Mi Pawl Umnak

⁵⁴Kohath hrin, Aaron tesinfa pawl ih umnak an comi ram pawl cu hivek an si. Ram òhen pakhatnak a co hmaisai biktú cu anmah an si.

⁵⁵An comi ram cu Judah ram sungah Hebron le a kiangkap òilva tlannak ram pawl an tel.

⁵⁶Asinain khawpi kiangih lo le khawte pawl cu Jefunneh fapa Kaleb an pek.

⁵⁷⁻⁵⁹A tanglam ih khua pawl cu Aaron tesinfa hnenah an pek: rolnak khawpi Hebron le Jattir, Libnah, Eshtemoa, Hilen, Debir, Ashan le Beth Shemesh an si ih an kiangkap ih òilva tlannak ram pawl tla an tel.

⁶⁰Benjamin ram sungah Geba, Alemeth, le Anathoth khua pawl an si ih an kiangkap ih òilva tlannak ram tla a tel. An sungkhat zate umnak dingah khua hleithum an pek.



- ⁶¹Kohath hrin ih sungkhat dangdang hnenah nitlaknak lam Manasseh ram cu a innsang a innsang in camcawhfunz zuk in an pek.
- ⁶²Gershon hrin hnenah a innsang a innsang in Issakhar ram, Asher ram, Naftali ram le nisuahnak lam Manasseh, Bashan ram sungih khua hleithum an pek.
- ⁶³Cubangtuk òhiamòhiam in Merari hrin hnenah a innsang a innsang in Reuben ram, Gad ram le Zebulun ram sungah khawpi hleihnih an pek.
- ⁶⁴Cuticun Israel mi in Levi mi pawl hnenah an umnak dingah khawpi pawl le a kiangkap ih òilva tlannak ram pawl thawn an pe a si.
- ⁶⁵(A tlunih simcia mi Judah ram, Simeon ram le Benjamin ram sungih khawpi pawl tla camcawhfunz zukin an pek hai a si.)
- ⁶⁶Kohath hrin innsang hrekhat pawl hnenah Efraim ramih khawpi pawl le òilva tlannak ram pawl an pek.
- ⁶⁷Cuih khawpi pawl cu Efraim tlangpar ramih ummi rolhak khawpi Shekhem le a dang khawpi pawl Gezer,
- ⁶⁸Jokmeam, Beth Horon,
- ⁶⁹Aijalon le Gath Rimmon an si.
- ⁷⁰Nitlaknak lam Manasseh ram sungah Aner le Bileam khawpi pawl cu an kiangkap ih òilva tlannak ram thawn an pek.
- ⁷¹Gershon hrin innsang pawl hnenah a tanglam ih khawpi pawl le a kiangkap ih òilva tlannak ram pawl an pek: Nisuahnak lam Manasseh ramah Bashan ih ummi Golan khua le Ashtaroth khua,
- ⁷²Issakhar ramah Kedesh, Daberath,
- ⁷³Ramoth le Anem khua pawl,
- ⁷⁴Asher ramah Mashal, Abdon,
- ⁷⁵Hukok le Rehob khua pawl,



⁷⁶Naftali ram sungih ummi Galilee pengih Kedesh khua, Hammon le Kiriathaim khua pawl an si.

⁷⁷Merari hrin innsang dang pawl hnenah a tanglam ih khawpi pawl cu an kiangkap ih òilva tlannak ram thawn an pek: Zebulun ramah Rimmono le Tabor khua,

⁷⁸Reuben ram, Jerikho khua ihsin nisuahnak lam Jordan Tiva lanah mualrawn ih um Bezer le Jahzah,

⁷⁹Kedemoth le Mefaath khua,

⁸⁰Gad ramah Gilead ih Ramoth, Mahanaim,

⁸¹Heshbon le Jazer khua pawl an si.

1 Sansiarnak 7

Issakhar Tesinfa Pawl

¹Issakhar in fapa pali a nei ih Tola, Puah, Jashub le Shimron an si.

²Tola in fapa paruk a nei: Uzzi, Refaiah, Jeriel, Jahmai, Ibsam le Shemuel an si. Annih tla cu Tola hrinih lubik ciar an si ih ralkap hminthang an si. Siangpahrang David sanah an minung zate in thawng kul hluanhnih le zaruk an ti.

³Uzzi in fapa pakhat Izrahiah a nei. Izrahiah cun fapa pali a nei ih Mikhael, Obadiah, Joel le Isshiah an si. Anmah cu an hrin ciarih lubik an si.

⁴Nupi tampi le faate tampi an nei ih an tefa pawl cu ralkap òuan thei thawng sawmthum le thawngruk an kim.

⁵Cazin an nganmi vek a si ahcun Issakhar hrin hmuahhmuah ah ralkap òuan thei minung thawng sawmriat le thawng sarikh an ti.

Benjamin Le Dan Tesinfa Pawl

⁶Benjamin in fapa pathum Bela, Becher le Jediael a nei.

⁷Bela in fapa panga a nei ih Ezbon, Uzzi, Uzziel, Jerimoth le Iri an si. An hrin sungih lubik ciar an si ih ralkap hminthang zetzet an si. An tefa pawl cu



ralkap òuan thei lawnglawngah minung thawng kul hluanhnih le sawmthum le pali an si.

⁸Becher in fapa pakua a nei: Zemirah, Joash, Eliezer, Eleoenai, Omri, Jeremoth, Abijah, Anathoth le Alemeth an si.

⁹Cazin sung vek a si ahcun an hrin ciar in siar tikah an tefa pawl cu ralkap òuan thei thawng kul le zahnih an ti.

¹⁰Jediael in fapa pakhat Bilhan a nei. Bilhan cun fapa pasarih a nei ih Jeush, Benjamin, Ehud, Khenaanah, Zethan, Tarshish le Ahishahar an si.

¹¹An hrinih lu ciar an si ih ralkap hminthang lawnglawng an si. An tefa pawl cu ralkap òuan thei thawng hleisarih le zahnih an ti.

¹²Shuppim le Huppim tla cu Ir ih hrin an si. Dan ih tesinfa pawl cu Hushim le Aher ih fapa pawl an si.

Naftali Tesinfa Pawl

¹³Naftali in fapa pali a nei ih Jahziel, Guni, Jezer le Shallum an si. (Hi pawl cu Bilhah ih tefa sin pawl an si.)

Manasseh Tesinfa Pawl

¹⁴Manasseh in nusun, Aramean nunau nu, a nei ih fapa pahnih Asriel le Makhir an nei. Makhir cu Gilead ih pa a si.

¹⁵Makhir in Huppim le Shuppim ih farnu nupi ah a òhit. Cunu hmin cu Maakah a si. Makhir ih fapa pahnihnak cu Zelofehad a si; Zelofehad in fanu lawnglawng a nei.

¹⁶Cun Makhir ih nupi Maakah in fapa pahnih a hring ih an hminah Peresh le Sheresh an sak. Peresh in fapa pahnih Ulam le Rakem a nei.

¹⁷Ulam in fapa pakhat Bedan a nei. Hi pawl cu Gilead tesinfa pawl an si ih, Gilead cu Makhir fapa le Manasseh ih fasuan a si.

¹⁸Cun Gilead farnu Hammolekheth in fapa pathum a nei ih Ishod, Abiezer le Mahlah an si.

¹⁹Shemida in fapa pali a nei ih Ahian, Shekhem, Likhi le Aniam an si.



Efraim Tesinfa Pawl

²⁰Efraim ih tesinfa pawl cu sankhat hnu sankhat a sangsang in a tanglam pawl hi an si: Shuthelah, Bered, Tahath, Eleadah, Tahath,

²¹Zabad, le Shuthelah an si. Efraim in a dang fapa pahnih Ezer le Elead a nei; asinain Gath ih a ummi pawl ih caw a ruk an tum laiah an rak that a si.

²²An pa Efraim cu mithi ngai in a um ih a unau pawl in an ra topi.

²³Cuih hnuah a nupi thawn an pawl-aw ih a nupi cu fa a keng ih fapa pakhat a nei. An fapa cu, an innsang ih riahsiatnak an ton hrangah, a hminah Beriah an sak.

²⁴Efraim in fanu pakhat Sheerah a nei. Sheerah cun Tlunta le Thuaita Beth Horon khua le Uzzen Sheerah khua thar a toh.

²⁵Efraim in fapa dang pakhat Refah a nei ih Refah ih tesinfa pawl cu Reshef, Telah, Tahan,

²⁶Ladan, Ammihud, Elishama,

²⁷Nun le Joshua an si.

²⁸Himi pawl in an luah mi le an umnak khua pawl cu Bethel le a kiangkap khua pawl, nisuahnak lamah Naaran tiang, cule nitlaknak lamah Gezer le a kiangkap khua pawl tiang, a si. Shekhem le Ayyah khua le a kiangkap khawpi pawl tla an tel.

²⁹Manasseh tesinfa pawl in Beth Sean, Taanak, Megiddo le Dor khawpi pawl le an kiangkap ih khua pawl an uk. Hi ramah hin Jakob fapa Josef ih tesinfa pawl an um.

Asher Tesinfa Pawl

³⁰Asher ih tefa sin pawl cu a tanglam hi an si. Asher in fapa pali a nei ih Imnah, Ishvah, Ishvi le Beriah an si. Fanu pakhat a nei ih a hmin cu Serah a si.

³¹Beriah in fapa pahnih Heber le Malkhiel a nei. (Malkhiel cu Birzaith khawpi tohtu a si.)



³²Heber in fapa pathum a nei ih Jaflet, Shomer le Hotham an si. Fanu pakhat a nei ih Shua a si.

³³Jaflet in fapa pathum a nei ih Pasak, Bimhal le Ashvath an si.

³⁴A nau Shomer in fapa pathum a nei ih Rohgah, Jehubbah le Aram an si.

³⁵A nau Hotham in fapa pali a nei ih Zofah, Imna, Shelesh le Amal an si.

³⁶Zofah ih tesinfa pawl cu Suah, Harnefer, Shual, Beri, Imrah,

³⁷Bezer, Hod, Shamma, Shilshah, Ithran le Beera an si.

³⁸Jether tesinfa pawl cu Jefunneh, Pispah le Ara an si;

³⁹Ulla tesinfa pawl cu Arah, Hanniel le Rizia an si.

⁴⁰An zatein Asher ih tesinfa pawl an si. An zatein an hrinih lubik ciar an si ih ralkap hminthang le hotu òhazet pawl an si. Anmah lakah ralkap òuan thei minung thawng kul hluanruk an um.

1 Sansiarnak 8

Benjamin Tesinfa Pawl

¹Benjamin in fapa panga a nei. Upa bik in nauta bik tiang a sangsang in Bela, Ashbel, Aharah,

²Nohah le Rafa an si.

³Bela ih tesinfa pawl cu Addar, Gera, Abihud,

⁴Abishua, Naaman, Ahoah,

⁵Gera, Shefufan le Hiram an si.

⁶⁻⁷Ehud tesinfa pawl cu Naaman, Ahijah le Gera an si. Geba ah an um ih an hrin ciar ih lubik an si; asinain an dawih hai ih Manahath ih um ding in an ceer. Uzza le Ahihud ih pa Gera ih honak in an òhawn.

⁸⁻⁹Shaharaim in a nupi pahnih Hushim le Baara cu a maak. Neh hnu Moab ramih a um tikah Hodesh a òhi ih fapa pasarih an nei: Jobab, Zibia, Mesha, Malkam,



¹⁰Jeuz, Sakhia le Mirmah an si. A fapa pawl cu an sungkhat ih lubik ciar an si.

¹¹Shaharaim cun a nupi Hushim thawn fapa pahnih an nei ih Abitub le Elpaal an si.

¹²Elpaal in fapa pathum a nei: Eber, Misham le Shemed an si. Shemed cu Ono le Lod khawpi le an kiangkap ih khawte pawl dintu a si.

Gath Le Aijalon Ram Ah Benjamin Mi Pawl

¹³Beriah le Shema cu Aijalon khua ih a ummi anmah ih sungkhat pawl lubik veve an si ih Gath khua ih a rak ummi pawl tla an dawisuak a si.

¹⁴Beriah tesinfa pawl cu Ahio, Shashak, Jeremoth,

¹⁵Zebadiah, Arad, Eder,

¹⁶Mikhael, Ishfah le Joha an si.

Jerusalem Ih Benjamin Mi Pawl

¹⁷Elpaal ih tesinfa pawl cu Zebadiah, Meshullam, Hizki, Heber,

¹⁸Ishmerai, Izliah le Jobab tla an si.

¹⁹Shimei tesinfa pawl cu Jakim, Zikri, Zabdi,

²⁰Elienai, Zillethai, Eliel,

²¹Adaiah, Beraiah le Shimrath tla an si.

²²Shashak tesinfa pawl cu Ishfan, Eber, Eliel,

²³Abdon, Zikri, Hanan,

²⁴Hananiah, Elam, Anthothija,

²⁵Ifdeiah le Penuel tla an si.

²⁶Jeroham tesinfa pawl cu Shamsherai, Shehariah, Athaliah,

²⁷Jareshiah, Elijah le Zikri tla an si.

²⁸Himi pawl cu an pupa san ihsin Jerusalem ih ummi an tesinfa san tiangin lubik pawl an si.

Gibeon Le Jerusalem Ah Benjamin Mi Pawl



- ²⁹Jeiel in Gibeon khua a toh ih a um. A nupi cu Maakah a si ih,
³⁰an fapa upabik cu Abdon a si. A fapa dang pawl cu Zur, Kish, Baal, Ner,
 Nadab,
³¹Gedor, Ahio, Zekher,
³²le Shimeah ih pa Mikloth an si. An tesinfa pawl cu Jerusalem khua ah an
 hrin sungkhat dang pawl kiangah an um.

Siangpahrang Saul Ih Sungkhat

- ³³Ner cu Kish ih pa a si ih, Kish cu Saul ih pa a si. Saul in fapa pali a nei ih
 Jonathan, Malkhishua, Abinadab le Eshbaal an si.
³⁴Jonathan cu Meribaal ih pa a si ih Meribaal cu Mikah ih pa a si.
³⁵Cun Mikah in fapa pali a nei ih Pithon, Melek, Tarea le Ahaz an si.
³⁶Ahaz cu Jehoaddah ih pa a si ih Jehoaddah in fapa pathum a nei: Alemeth,
 Azmaveth le Zimri an si. Zimri cu Moza ih pa a si ih,
³⁷Moza cu Binea ih pa a si, Binea cu Rafah ih pa a si. Rafah cu Eleasah ih pa a
 si ih Eleasah cu Azel ih pa a si.
³⁸Azel in fapa paruk a nei: Azrikam, Bokheru, Ishmael, Sheariah, Obadiah le
 Hanan an si.
³⁹Azel ih unau Eshek in fapa pathum a nei ih Ulam, Jeush le Elifelet an si.
⁴⁰Ulam ih fapa pawl cu ralkap hminthang le conkiang sai thiamzet an si. An
 zatein fapa le fasuan za le sawmnga a nei. A tlun ih hmin nganmi pawl cu an
 zatein Benjamin hrin lawnglawng an si.

1 Sansiarnak 9

Saltaannak Ihsin An Kir

- ¹Israel mi pawl cu an hrin ciarin cazin sungih nganmi an si ih cumi cu *Israel*
Siangpahrang Pawlih Cabu timi a si. Judah mi pawl cu an sual ruangah
 Babilon ah sal ah an taang.
²An khua le an inn ih a kir hmaisai bik pawl cu Israel mipi hrekkhat, puithiam
 pawl, Levi mi pawl le Biakinn ih hnaòuantu pawl an si.



³Judah hrin, Benjamin hrin, Efraim hrin le Manasseh hrin pawl cu Jerusalem ah an feh ih an um.

⁴⁻⁶Jerusalem ah Judah hrin innsang zaruk le sawmkua an um. Judah fapa Perez ih tesinfa pawl hotu cu Uthai a si; Uthai cu Ammihud fapa a si ih Omri ih fasuan a si. A pupa dang cu Imri le Bani an si. Judah fapa Shelah ih tesinfa pawl hotu cu Asaiah a si ih an sungih lubik a si. Judah fapa Zerach ih tesinfa pawl hotu cu Jeuel a si.

⁷⁻⁸Benjamin hrin sungin a tanglam mi pawl cu Jerusalem ah an um: Meshullam ih fapa Sallu; Meshullam cu Hodaviah ih fapa a si ih, Hodaviah cu Hassenuah ih fapa a si. Jeroham ih fapa Ibneiah; Uzzi ih fapa le Mikri ih fasuan Elah; Shefatiah ih fapa Meshullam; Shefatiah cu Reuel ih fapa a si ih Reuel cu Ibnijah ih fapa a si.

⁹Jerusalem ah an hrin sungin innsang zatein zakua le sawmnga paruk an um. A tlunih hmin nganmi pawl cu sungkhat ih lubik ciar an si.

Jerusalem Ih Ummi Puithiam Pawl

¹⁰⁻¹²A tanglam hi Jerusalem ih ummi puithiam pawl an si: Jedaiah, Jehoiarib le Jakhin. Hilkiyah ih fapa Azariah cu Biakinn ih hotu bik a si. A pupa pawl cu Meshullam, Zadok, Meraioth le Ahitub an si. Jeroham ih fapa Adaiyah; a pupa pawl cu Pashhur le Malkhijah an si. Adiel ih fapa Maasai; a pupa pawl cu Jedaiah, Meshullam, Meshillemith le Immer an si.

¹³Innsang ciarih lu a si mi puithiam zatein thawngkhat zasarih le sawmruk an um. Anmah tla cu Biakinn ih hnaòuannak ah a thiamzetmi an si.

Jerusalem Ih Um Levi Mi Pawl

¹⁴⁻¹⁶A tanglam pawl cu Jerusalem ih um Levi mi an si: Hasshub ih fapa Shemaiah; a pupa pawl cu Azrikam le Hashabiah, an si ih Merari hrin an si. Bakbakkar, Heresh le Galal; Mika ih fapa Mattaniah; a pupa pawl cu Zikri le Asaf an si. Shemaiah ih fapa Obadiah; a pupa pawl cu Galal le Jeduthun an si. Asa ih fapa le Elkanah ih fasuan Berekhiah; amah cu Netofah mi pawl ih ram sungah a ummi a si.

Jerusalem Biakinn Kiltu Pawl



- ¹⁷A tanglam pawl cu Jerusalem Biakinn kiltu an si: Shallum, Akkub, Talmon le Ahiman. An hotu cu Shallum a si.
- ¹⁸Tuihsan tiangin an hrin pawl cu nisuahnak lam sangka, Siangpahrang Kotka ah an ret. Ahlan ahcun Levi mi pawl riahhmun kotka kiltu an si.
- ¹⁹Kore ih fapa le Ebiasaf ih fasuan Shallum cu Korah hrinpi dangdang pawl thawn, Bawipa ih umnak Puanthlam luhnak sangka kiltu an si; an pupa pawl tla Bawipa ih riahhmun an kil laiah cuvek cun an rak kil zo.
- ²⁰Eleazar ih fapa Finehas in a rak ho hai; Bawipacu a hnenah um hram seh!
- ²¹Meshelemiah ih fapa Zekhariah khal Bawipa ih umnak Puanthlam sangka kiltu a si ve.
- ²²An zate-ah minung zahnih le hleihnih cu sangka le kotka pawl kiltu dingah an hril. Anmah tla cu an umnak khua ciarh cazin lak mi an si. An pupa pawl cu zumtlak an si ruangah siangpahrang David le profet Samuel in cubangtuk hnaòuan thupi cu an rak òuanter.
- ²³Anmah le an tesinfa pawl tiangin Biakinn cu an kil ringring.
- ²⁴A kiil pali: saklam, thlanglam, nisuah le nitlak lamah kotka pakhat fingfing a um ih a kiltu upabik an um fingfing.
- ²⁵Hi kotka kiltu pawl cu khawte ih a ummi an sungkhat pawl in an bawm hai ih a haha in ni sarh sung an kil òheu.
- ²⁶Kotka kiltu upabik pali pawl cu Levi mi an si ih òuanvo tumbik an nei. Biakinn sungih khaan pawl le a sungih an retmi thilri pawl tla an kilkhawi.
- ²⁷Biakinn kilkhawi le zingtin kotka on cu an òuanvo a si ruangah Biakinn kiangah an umnak cu a si.

Levi Mi Dangdang

- ²⁸A dang Levi mi pawl cu Biakinn sung Pathian biaknak ih hmanmi bungbeel pawl kilkhawitu an si. An hman hlanah an siar ih an hman hnu khalah an siarsal.



²⁹A dang pawl cu hmanmi thilri thianghlim dang pawl, sangphut, sabitti, olif hriak, rimhmui le thakthiing vut pawl zohtu an si.

³⁰Asinain thakthiing vut tuah ih cokrawi hnaòuan cu puithiam pawl ih òuanvo a si.

³¹Korah hrin, Shallum ih fapa upabik, Levi mi pa Mattithiah ih òuanvo cu sangrawh thawinak hrang timtuah a si.

³²Kohath mi pawl cu Sabbath ni Biakinn ih hman dingah sangreu thianghlim tuahtu an si.

³³Levi mi hrekkhat pawl cu Biakinn ih hla satu pawl an si. Innsang ih lubik pawl an si ih Biakinn kap a khaan sungah an um. A sun a zan ih hnaòuan an neih òheu ruangah hnaòuan dang zianghman an nei lo.

³⁴A tlunih an hmin nganmi pawl cu Levi mi innsang ih lubik ciar le anmah hrin ciarah hotu an si. Jerusalem ih a ummi pawl lakah hotu an si.

Siangpahrang Saul Ih Pupa Le Tesinfa

(1 San. 8.29-38)

³⁵Jeiel cu Gibeon khawsattu a si ih cutawkah a um. A nupi cu Maakah a si ih,

³⁶a fapa upabik cu Abdon a si. A fapa dang pawl cu Zur, Kish, Baal, Ner, Nadab,

³⁷Gedor, Ahio, Zechariah le Mikloth an si.

³⁸Mikloth cu Shimeah ih pa a si. An tesinfa pawl cu an hrin sungkhat pawl kiangkap Jerusalem ah an um.

³⁹Ner cu Kish ih pa a si ih Kish cu Saul ih pa a si. Cule Saul in fapa pali a nei ih Jonathan, Malkhishua, Abinadab le Eshbaal an si.

⁴⁰Jonathan cu Meribbaal ih pa a si ih Meribbaal cu Mikah ih pa a si.

⁴¹Mikah in fapa pali a nei: Pithon, Melek, Tarea le Ahaz an si.

⁴²Ahaz cu Jarah ih pa a si ih, Jarah cun fapa pathum a nei: Alemeth, Azmaveth le Zimri an si. Zimri cu Moza ih pa a si ih,



⁴³Moza cu Binea ih pa a si; Binea cu Refaiah ih pa a si; Refaiah cu Eleasah ih pa a si ih, Eleasah cu Azel ih pa a si.

⁴⁴Cule Azel in fapa paruk a nei: Azrikam, Bokheru, Ishmael, Sheariah, Obadiah le Hanan an si.

1 Sansiarnak 10

Siangpahrang Saul A Thi

(1 Sam. 31.1-13)

¹Filistin mi le Israel mi cu Gilboa Tlang ah an do aw. Israel mi tampi an thi ih a taangmi pawl cu, siangpahrang Saul le a fapa pawl thawn, an tlan thluh.

²Asinain Filistin ralkap in Saul le a fapa pawl cu an man ih a fapa Jonathan, Abinadab le Malkhishua cu an that.

³Saul umnak kimvelah cun nasa cuangin an do-aw ih cu ruangah Saul cu ral pawl ih conkiang in a ngah ih besia zetin hma a pu.

⁴Cutikah a hriamnam kengtu tlangvalpa hnenah, öNa ralnam zuuk-awla i that aw; culole hi serhtan lomi Filistin pawl hi ra in in puahcok pang ding,” a ti. Asinain cuih tlangvalpa cun a tuk a sum ih a ti ngam lo. Curuangah Saul cun amah ih ralnam cu a zuuk ih a zum lamin a nen that-aw.

⁵Saul a thih kha tlangvalpa in a hmuh tikah a ralnam a suah ve ih a zum lamin a nen ih a thi ve.

⁶Cuticun Saul le a fapa pathum cu hmunkhatah an thi ih a ram uknak tla a cem veta a si.

⁷Cule Jezreel phairawn ih a ummi Israel pawl in an ralkap pawl an tlan òheh ih, Saul le a fapa pawl an thi, ti an theih tikah an khua ciarin an suak ih suk le so ah an tlanhlo òheh. Filistin mi pawl cu an ra ih cuih khua pawl cu an luahta.

⁸An do awk ih thaisun ah a thimi pawl ih thilri la dingah Filistin mi pawl an feh ih Saul le a fapa pawl ih ruak cu Gilboa Tlang parih an lum teptep kha an hmu.



⁹Saul ih lu cu an tan ih a ralthuam pawl an hlit ih a lu le a hriamnam pawl phur tahrat in an khawzing le an minung pawl hnenih thuthang òha phuang dingin mi an thlah.

¹⁰Saul ih hriamnam cu an khawzing biakinn ah an ret ih, a lu cu an khawzing Dagon ih biakinn ah an thlai.

¹¹Filistin mi pawl in Saul parih cuti an tuahmi cu Gilead ram Jabesh mi in an theih tikah,

¹²mi ralòha bik pawl an pok ih Saul le a fapa pawl ruak cu Jabesh khua ah an phur. Cutawkih sasupati thuai ah an ruh cu an phum ih ni sarìh sung rawl an ul.

¹³Saul cu Bawipa parih a sual ruangah thihnak a tong a si; Bawipaih thupekmi a thlun lo; Bawipa thuron tahrat in a duhnak thlun sawn loin,

¹⁴pol leeng tahrat in mithi thla a ko sawn a si. CuruangahBawipa in a that ih a uknak cu Jesse ih fapa David hnenah a pek.

1 Sansiarnak 11

David Cu Judah Le Israel Siangpahrang A Cang

(2 Sam. 5.1-10)

¹Israel mi pawl cu an zatein David umnak Hebron ah an ra ih, öKannih cu na thii le na sa kan si.

²A fehzo mi tikcu caan, Saul kan siangpahrang a si lai hmanah Israel mi pawl cu raldonak ah na hruai ih cutiih hruai dingah le anmah uktu si dingah Bawipa na Pathian in thu a lo tiam zo a si,” tiah an ti.

³Cuticun David hnenah Israel mi hotu pawl cu Hebron ahcun an ra òheh. Cule Bawipa ih mithmuh ah David thawn thukamnak an tuah ih Samuel hnenin Bawipa ih thutiam vekin David cu Israel siangpahrang ah hriak an culh a si.

⁴Cun siangpahrang David le Israel mi pawl cu an zatein an feh ih Jerusalem khawpi an do. Jerusalem khawpi cu culai ahcun Jebus an ti; a rak um hmaisai bik Jebus mi pawl cu cutawkah an um lai.



⁵Jebus mi pawl in David cu, öKan khawpi sungah cun na lut thei dah lo ding,” an ti. Asinain Zion ih an ralhruang cu David in a lak ih an khawpi cu öDavid Khawpi,” ah a cang.

⁶David in, öJebus mi a that hmaisai biktu cu ka ralkap hotu bawi a si ding,” a ti. Zeruah fapa Joab ho in an do ih amah cu ralkap hotu bawi ah a cang ngaingai.

⁷Ralhruang sungah David cu a feh ih a umta ruangah, öDavid Khawpi,” tiah an ko tata.

⁸Cuih ralhruang ih nisuhnak lam Millo an tinak hmunih thokin khawpi kimvel ralhruang cu David in a rem ih khawpi sung cu Joab in a rem.

⁹A hnenih Ziangkimtithei Bawipa a um ruangah David cu ni khat hnu ni khat a cak deuhdeuh.

David Ih Ralkap Hminthang Pawl

(2 Sam. 23.8-39)

¹⁰David ih ralkap hminthang pawl cu a tanglam pawl hi an si. Anmah in Israel midang pawl thawn siangpahrang cang dingah David cu an bawm ih, Bawipa ih thutiam vekin, a uknak cu cak sinsin in an tuah.

¹¹Hmaisai bik cu Hakmon hrin Jashobeam a si ih amah cu, öRalòha Pathum,” lakah hotu a si. Jashobeam in an ral minung zathum kha a feipi thawn a do ih òum khatah an zatein a that òheh.

¹²Hi öRalòha Pathum Pawl,” lakih a pahnihnak cu Ahoh hrin Dodo ih fapa Eleazar a si.

¹³Pas Dammim an timi hmunah Filistin ral pawl cu David thawn an do. Barli sangvut lo sungah òanhmun khuar ih Israel ralkap pawl an tlan rero laiah,

¹⁴Eleazar le a ralkap pawl cu lo sungah cun an òang ih Filistin pawl cu an do ciamco. Bawipa ih thawngin an ral cu nasa zetin an neh.

¹⁵Voikhat ah Filistin ral pawl cu Refaim phairawn ih an um laiah, an hmin a thang zetmi Israel ralbawi sawmthum sungin pathum cu Adullam lungpuk kiang lungto lakih David a um laiah a hnenah an feh.



¹⁶David cu ralhruang kulhmi tlang parah a um ih culaiah Bethlehem cu Filistin mi pawl in an lak zo.

¹⁷Cutikah David cu inn a ngai ngaingai ih, öAw, Bethlehem kotka kiang tikhur ih tidai kha in dingah pakhatkhatiön i pe hai sehla ka va duh so e!” tiah a ti.

¹⁸Curuangah ralkap hminthang pathum cu an feh ih Filistin ralkap pawl umnak lakin an nor suak ih cuih tikhur ihsin tidai an khai ih David cu an ra pek. Sikhsehla David cun a in lo; Bawipa hnenih hlanmi tidai ah tiah a thlet ih,

¹⁹öZiangtin so hi tidai cu ka in thei ding! An nunnak hman ruat loih an khaimi tidai a si hrangah hi tidai in cu an thisen in vek a si ding,” a ti. Curuangah cuih tidai cu a in lo. Ralkap hminthang Pathum Pawl ih hnaòuan òha pawl lakah himi cu pakhat a si.

²⁰Cun Joab unau Abishai cu öHminthang Sawmthum Pawl,” lakah mi hminthang a si. A feipi thawn minung zathum a do ih a that òheh. Cutiin hminthang sawmthum lakah hminthang a si.

²¹Sawmthum Pawl lakih hminthang bik a si ruangah an hotu ah a cang; asinain öRalòha Pathum,” tluk cun a hmin a thang lo.

²²Kabzeel khua mi Jehoiada fapa Benaiah cu ralkap hminthang zet a si. Ralòha zet ih a hnaòuan mi tampi a um; Moab ralbawi cak zetzet pahnih tla a that. Voikhat cu vur tampi a tlak ni ah kuahrum sungah a vung òum ih kiosa a that.

²³Cule mitum zet le misaang zet: pi sarieh le a hrek a saangih feipi thiamtleeng tia a kengtu Izipt mipa khal a that. Behaiah cun talhtum thawn a zon ih Izipt pa kutih feipi rori long tahrat in cupa thahnak ah a hmang.

²⁴Cumi pawl cu Benaiah ralòha zet ih hnaòuannak pawl an si; amah cu, öSawmthum Pawl,” lakah pakhat a si ve.

²⁵öSawmthum Pawl,” lakah cun hminthang pakhat a si; asinain öPathum Pawl,” cu a tluk lo. David in amah kilvengtu pawl hotu ah a ret.



26-47A tanglam pawl hi ralkap hminthang an si: Joab unau Asahel Bethlehem ihsin Dodo ih fapa Elhanan Harod ihsin Shammoth Pelet ihsin Helez Tekoa ihsin Ikkesh ih fapa Ira Anathoth ihsin Abiezer Hushah ihsin Sibbekai Ahoh ihsin Ilai Netofah ihsin Maharai Netofah ihsin Baanah ih fapa Heled Benjamin ram Gibeah ihsin Ribai ih fapa Ithai Pirathon ihsin Benaiah Gaash kiang hmunrawn ihsin Hurai Arbah ihsin Abiel Bahurum ihsin Azmaveth Shaalbon ihsin Eliahba Gizon ihsin Hashem Harar ihsin Shagee ih fapa Jonathan Harar ihsin Sakhar ih fapa Ahiam Ur ih fapa Elifal Mekherah ihsin Hefer Pelon ihsin Ahijah Karmel ihsin Hezro Ezbai ih fapa Naarai Nathan unau Joel Hagrit ih fapa Mibhar Ammon ihsin Zelek Beeroth ihsin Naharai. Naharai cu Joab hriamnam phurtu a si. Jattir ihsin Ira le Gareb Hit mi Uriah Ahlai ih fapa Zabad Shiza ih fapa Adina. Adina cu Reuben hrin sungah hminthang a si ih ralkap sawmthum a neitu a si. Maakah ih fapa Hanan Mithan ihsin Joshafat Ashterah ihsin Uzzia Aroer ihsin Hotham ih fapa Shamma le Jeiel Tiz ihsin Shimri ih fapa Jediael le Joha Mahavah ihsin Eliel Elnaam ih fapa Jeribai le Joshaviah Moab ihsin Ithmah Zobah ihsin Eliel, Obed le Jaasiel.

1 Sansiarnak 12

Benjamin Mi David Thluntu Pawl

¹Israel siangpahrang Saul, Kish ih fapa in a mithmuh ah David um lo dingin a dawihlo hnuah David cu Ziklag ah a um. Cutawkah mi tampi a hnenah an ra ih an um ve. Annih pawl cu raldo òhangmi le rinsantlak zetzet ralkap lawnglawng an si ih,

²Siangpahrang Saul vekin Benjamin miphun an si. Li le conkiang siseh, lungherhden siseh, an duhduh in keh le vorh ih sai le denthiam thiam an si.

³An hotu pawl cu Gibeah ihsin Shemaah ih fapa Ahiezer le Joash an si. An ralkap pawl cu a tanglam vekin an si: Azmaveth ih fapa Jeziel le Pelet, Anathoth ihsin Berakah le Jehu,

⁴Ralkap hminthangzet le öSawmthum Pawl,” sungih hotu pakhat a si mi, Gibeon ihsin Ishmaiah, Gederah ihsin Jeremiah, Jahaziel, Johanan le Jozabad;



⁵Harif ihsin Eluzai, Jerimoth, Bealiah, Shemariah le Shefatiah;

⁶Korah hrin in Elkanah, Isshiah, Azarel, Joezer le Jashobeam;

⁷Gedor ihsin Jeroham ih fapa Joelah le Zebadiah.

Gad Hrin In David Thluntu Pawl

⁸Nelrawn ah ralhruang kulhmi hmuni David a um laiah Gad mi ralkap hminthang pawl ra in a hnenah an um. Anmah cu raldo òhangtu an si ih phaw le fei hmannak lamah cun an thiam ngaingai; an mithmai cu zoh tikah kiosa bangin òhningza an si ih an zam a òhatzia cu tlangpar zukneng vek an si.

⁹⁻¹³Anmah lakih hotu bik ihsin nautabik tiang a sangsang in hipawl hi an si: Ezer, Obadiah, Eliab, Mishmannah, Jeremiah, Attai, Eliel, Johanan, Elzabad, Jeremiah, le Makbannai an si.

¹⁴Hi Gad mi pawl hi a hrek cu ralbawi upa an si ih ralkap thawngkhat hotu an si; a hrek cu ralbawi nauta deuh an si ih zakhat hotu an si.

¹⁵Kum khat sungih thla hmaisai bik thla, Jordan Tiva ti a lian ih phai a hrut laifangah tiva cu an tan ih tiva ihsin nisuahnak lam siseh, nitlknak lam siseh, a rak ummi minung pawl cu suk le so ah an dawihlo thluh.

Benjamin Le Judah Mi David Thluntu Pawl

¹⁶Nikhat ah Benjamin le Judah hrin in milai hrekkhat cu David umnak ruh-kulh sungah cun an va thleng.

¹⁷David cun a rak hmuak hai ih an hnenah, öKeimah bawm dingah rualpi òha in nan rat a si ahcun kan hnenah ra uh. Asinain ka ral pawl hnenih zuar tum in nan rat a si ahcun, nanmah tuahmawh ding cu ka tum dah lo naón, nan tummi cu kan pupa ih Pathian in a hmu ding ih a lo cawh ding a si,” tiah a ti.

¹⁸Cutikah, öSawmthum Pawl,” sungah hotu a rung cang lehmi Amasai parah thlarau a rung thleng ih anih in: öMaw David, na minung kan si; Maw Jesse fapa, nangmah ih lam òang kan si. Na parah daihnak umseh, A lo bawmtu hnenah hnangamnak umseh, Pathian na hnenah a um,” a ti. Cule David in annih cu amah ih minung ah a tuah ih a ralkap sungah hotu ah a ret hai.



Manasseh Hrin Ihsin David Thluntu Pawl

¹⁹David le Filistin mi pawl cu siangpahrang Saul do dingih an feh laiah Manasseh hrin sungin ralkap hrekhat pawl cu David hnenah an ra. David in Filistin mi a bawm a si lo; an feh tlang hnuah Filistin lal pawl in a bawipa a rak si dahmi Saul hnenah in zuar pang ding ti an phan ruangah David cu Ziklag ah an kirter a si.

²⁰Ziklag ih a kir zawng ah Manasseh hrin a hnenih a rami ralkap pawl cu: Adnah, Jozabad, Jediael, Mikhael, Jozabad, Elihu le Zillethai an si. Manasseh ramih an um laiah cun ralkap thawngkhat hotu ciar an si.

²¹Ralkap hminthang zetzet an si ruangah David ralkap pawl hotu bawi ah an cang. Neta lamah cun Israel ralkap sungah ralbawi an si.

²²Nitinte in David hnenah midang an ra vivo ih a rei hlanah David ralkap cu an tam ih an cak ngaingai.

David Ralkap Pawl Cazin

²³Bawipa thutiamnak vekin David cu Saul ai-ih siangpahrang cangter dingin raldo òhang ralkap tampi cu Hebron ah David hnenah cun an ra ciamco. A ra mi pawl cu a tanglam vekin an si:

²⁴Judah hrin in ralthuam a keng fetfet mi thawngruk le zariat; phaw le feipi an keng ciar;

²⁵Simeon hrin in raldo zir cia ralkap thawngsarih le zakhat;

²⁶Levi hrin in ralkap thawngli le zaruk;

²⁷Aaron tesinfa pawl hotu Jehoiada a thluntu ralkap thawngthum le zasarih;

²⁸Raldo thiam mino Zadok ih sungkhat minung kul hluanhnih; anmah cu hotu hliir an si;

²⁹Benjamin hrin in ralkap thawng thum; Saul cu Benjamin hrin a si hrangah Benjamin mi tam sawn in cuih sun tiang Saul an òan.

³⁰Efraim hrin in, an hrin sungih ralkap hminthang, thawng kul le zariat;



³¹Nitlaknak lam Manasseh in, David siangpahrang cangtertu ding ih hrilmi pawl, minung thawng hleiriat;

³²Issakhar hrin in hotu zahnih le an kuthnuai ih ralkap ciar thawn; himi pawl cu Israel hrangah ziang kan tuah ah a òha bik tile ziangtikah tuah ding a si, ti a theitu pawl an si.

³³Zebulun hrin in raldo hiarzet le rinsan tlakzet, ziangvek hriamnam khal a hmanghiamtu ralkap thawng sawmnga;

³⁴Naftali hrin in phaw le feipi thawn a thuam awmi ralkap bawi thawngkhat le ralkap thawng sawmthum le thawng sarih;

³⁵Dan hrin in raldo zir cia ralkap thawng kul hluanriat le zaruk;

³⁶Asher hrin in raldo zir cia ralkap thawng sawmli;

³⁷Jordan Tiva in nisuhnak lamih ummi Reuben, Gad le Nisuhnak lam Manasseh hrin pawl in hriamnam a phunphun hmanghiam ko ih zirh ciami ralkap thawng za le thawng kul.

³⁸Ralkap hizat cu raldo ding in an timtuah cia òheh in Hebron ah an feh; an tumtahmi cu David kha Israel siangpahrang canter ding lawnglawng a si. Israel mi dangdang khal cubangtuk tumtahnak nei in an um òheh.

³⁹Ramsung minung pawl ih rak tawlrel sak ciami ti le rawl, in le ei in cutawkah David thawn ni thum sung an umtlang.

⁴⁰Saklampi ih a ummi Issakhar, Zebulun le Naftali hrin pawl tiangin laak, kalauk, rang le caw pawl in sangphut, theipi sangrawh, sabit caar, sabitti le olif hriak, pawl an run phur ciamco. An ei dingah caw le tuu tla an keng. Hitihi an ken ciamco cu an ram pumpi in lungawinak an neihzia a langnak a si.

1 Sansiarnak 13

Thukam Kuang Kiriath Jearim In An òhawn

(2 Sam. 6.1-11)

¹David cu a ralkap thawngkhat hotu le zakhat hotu ralbawi pawl thawn an tongkhawm aw.



²Cule cutawkih a ratu Israel mi pawl hnenah cun, öNannih nan lung a kim ih Bawipa kan Pathian tla a lung a kim a si ahcun kan ramsung minung pawl, puithiam le Levi mi pawl hnenah mi kan thlah pei ih kanmah hnenih ra pumkhawm ve dingah kan sim pei.

³Cun kan feh pei ih Saul siangpahrang a si lai ih thlauthlakmi Pathian ih Thukam Kuang cu kan lak pei,” tiah a than.

⁴A thupol mi cu an lung a kim ih an lung tla a awi ngaingai.

⁵Cuticun David hnenah Israel mi pawl cu thlanglam ah Izipt ramri in le saklam ah Hamath Tlangkawn ih a ummi tiangin an ra. Kiriath Jearim khawpi ihsin Thukam Kuang la dingin an rakhawm òheh.

⁶Cule David le Israel mi pawl cu Judah ram Kiriath Jearim khawpi, (a si lole Baalah khawpi timi) ahcun Cherubim tlun, sunlawinak hmuni a totu Bawipa in hmin a kengtu Thukam Kuang cu lak dingah an feh.

⁷Abinadab inn an thlen tikah Thukam Kuang cu an lak ih cawheng thar parah an ret. Uzzah le Ahio in cawheng cu an khor ih,

⁸David le Israel misenpi pawl cu Pathian thangòhat in an tha neih patawp in an laam ciamco. Hla an sak ih òingòang, khuang, dar sumsel le tawtawrawt an tum.

⁹Khidon an timi hmuni fang ciilnak puum an thlen tikah cawcang pawl cu an bah ih curuangah Uzzah in a hei dawh ih Thukam Kuang cu a hei dom.

¹⁰Hmakhatte-ah Bawipa cu Uzzah parah a thin a heng ih Thukam Kuang a tham ruangah a that. Cutawk Bawipa ih hmai ahcun a thi.

¹¹Cuti ih Uzzah parah Bawipa a thin a heng ruangah David cu a thin a heng ngaingai. Curuangah cuih hmun cu Perez Uzzah tiah an tita.

¹²Cule David in Pathian cu a òih ngaingai ih, öHi Thukam Kuang cu ziangtinso atu ahcun ka fehpi ngam ding?” a ti.

¹³Curuangah David in Thukam Kuang cu Jerusalem ah a fehpi lo. Gath khuami pa Obed Edom an timi pa inn ah a taanta.



¹⁴Cutawkah cun thla thum a um ihBawipa in a innsang le a neihmi hmuahhmuah cu thluasuah a pek.

1 Sansiarnak 14

Jerusalem Ah David Ih Cangvaihna

(2 Sam 5.11-16)

¹Òaiar siangpahrang Hiram in David hnenah palai a thlah ih siangpahrang inn saknak hrangah sidar thing pawl, lung sertu pawl le zungthiam pawl tla a kuat.

²Bawipa in Israel siangpahrang ah i tuah zo ih Amah ih minung pawl ruangah ka uknak cu a òhangso a si, ti cu David in a thei.

³Jerusalem khua ahcun David in nupi tampi a òhi ih fapa le fanu tampi a nei.

⁴Jerusalem ih a hrinmi a fapa pawl ih hmin cu: Shammua, Shobab, Nathan, Solomon,

⁵Ibhar, Elishua, Elpelet,

⁶Nogah, Nefeg, Jafia,

⁷Elishamma, Beeliada le Elifelet an si.

Filistin Ral A Neh

(2 Sam. 5.17-25)

⁸Filistin mi pawl in Israel ram pumpi tlunah David cu siangpahrang a si zo, ti an theih tikah kai dingin an ralkap pawl an feh. Cumi cu David in a theih tikah Filistin ralkap do dingin a pok.

⁹Filistin pawl cu Refaim phairawn an thleng ih cuih hrawng mi pawl an ram ciamco.

¹⁰David in Bawipa hnenah, öFilistin mi pawl hi ka do ding maw? Ka neh hai ding maw?” tiah a sut. Bawipa in, öDo aw, na neh ding,” a ti.

¹¹Curuangah David in Filistin mi pawl cu Baal Perazim ah a do ih a neh. Cutikah David in, öRal pawl nehsuak dingah Bawipa in tilian bangin i hmang a si,” a ti. Curuangah cuih hmun cu Baal Perazim tiah an ko.



¹²Cutawkah Filistin mi pawl in an milem pawl tla an tlansan thluh ih cupawl cu ur dingah David in thu a pek ih an ur òheh.

¹³A rei hlanah phairawn ih ummi pawl kha Filistin mi pawl in an ra ram sal lala.

¹⁴David in Bawipa a sut lala ih Bawipa in, öHitawk lam cun do hlah aw; heel awla khatlam in balsam theikung pawl umnak kiangin do aw.

¹⁵Cuih theikung tlunih mi feh thawm vek na theih tikah do aw; ziangatile Filistin ralkap nehtu dingah na hmaiah Keimah ka feh ding,” a ti.

¹⁶David cun Pathian ih thupekmi vekin a tuah ih Filistin ral pawl cu Gibeon in Gezer thleng tiang a dawihlo.

¹⁷David ih hmin cu khuazakip ah a thang ih Bawipa ih ruangah miphun hmuahhmuah in amah cu an òih.

1 Sansiarnak 15

Thukam Kuang Òhawn An Tum

¹David in amah ih hrangah Jerusalem ah inn tampi a sak. Pathian Thukam Kuang hrangah hmun pakhat a zuah ih cutawkah puanthlam a sak.

²Cule David in, öLevi mi pawl cu Thukham Kuang phurtu dingah le amah ih hnaòuantu dingah Pathian ih hrilmi an si ruangah anmah lawng in Pathian ih Thukam Kuang cu an phur ding,” tiah a ti.

³Puanthlam a sakmi sungih Thukam Kuang ret dingah Israel mi pawl cu David in Jerusalem ah a kokhawm òheh.

⁴Cuih hnuah Levi mi pawl le Aaron tesinfa pawl a ko.

⁵Kohath hrin Levi mi sung in Uriel a ra ih a hrinpi minung za le kul hotu a si.

⁶Merari hrin in Asaiah a ra ih a hrinpi zahnih le kul hotu a si.

⁷Gershom hrin in Joel a ra ih a hrinpi za le sawmthum hotu a si.

⁸Elizafan hrin in Shemaiah a ra ih a hrinpi zahnih hotu a si.

⁹Hebron hrin in Eliel a ra ih a hrinpi minung sawmriat hotu a si.



- ¹⁰Uzziel hrin in Amminadab a ra ih a hrinpi minung za le hleihnih hotu a si.
- ¹¹Cun David in puithiam Zadok, Abiathar le Levi mi paruk Uriel, Asaiah, Joel, Shemaiah, Eliel, le Amminadab pawl a ko ih,
- ¹²an hnenah, öNanmah hi Levi hrin pawl ih hotu cu nan si. Ka sak ciami inn sungih Bawipa, Israel Pathian ih Thukam Kuang nan run ret theinak dingah nanmah le nan Levi hrinpi pawl cu tithiangfai aw uh.
- ¹³Hiti ih Thukam Kuang phurhnak ih nan tel hi a hmajsa bik a si lo; Bawipa lungkim zawng in kan biak lo ruangah Bawipa kan Pathian in in hrem a si kha,” tiah a ti.
- ¹⁴Cule Bawipa, Israel ih Pathian ih Thukam Kuang la dingin puithiam pawl le Levi mi pawl cu an tithiangfai awter.
- ¹⁵Levi mi pawl in Thukam Kuang cu an liangah laang in an zawn ih Bawipa in Moses hnenih thu a pek vekin an tuah.
- ¹⁶David in Levi mi hotu pawl hnenah an unau Levi mi pawl cu hla satu, òngòang tumtu le darsumsel pawl tumtu tiah òhen dingin thu a pek.
- ¹⁷⁻²¹Hla saktu pawl sungin Joel fapa Heman, a sungkhat Berekhiah ih fapa Asaf le Merari hrin in Kushaiah ih fapa Ethan cu darsumsel tumtu dingah an hril. Anmah bawmtu dingah a hnuailam Levi mi pawl cu òngòang aw-feem tumtu dingah an hril: Zekhariah, Jaaziel, Shemiramoth, Jehiel, Unni, Eliab, Maaseiah le Benaiah. Cun òngòang aw-pawr tumtu dingah a hnuailam Levi mi pawl cu an hril: Mattithiah, Elifelehu, Mikneiah, Azaziah le Biakinn kilvengtu Obed Edom le Jeiel tla an si.
- ²²Levi mi awn-mawi tumtu pawl hotu dingah hla thiamzetmi Khenaniah an hril;
- ²³Thukam Kuang kiltu dingah Berekhiah le Elkanah an hril.
- ²⁴Thukam Kuang hmai ih tawtawrawt tumtu dingah puithiam Shebaniah, Joshafat, Nethanel, Amasai, Zekhariah, Benaiah le Eliezer pawl an hril. Obed Edom le Jehiah khal Thukam Kuang retnak sangka kiltu an si ve.

Jerusalem Ah Thukam Kuang An òhawn



(2 Sam 6.12-22)

²⁵David, Israel hruaitu pawl le ralkap hotu ralbawi pawl cu Thukam Kuang la dingin Obed Edom inn ahcun an feh ih lungawinak puai tumpi an tuah.

²⁶Pathian ih bomnak Thukam Kuang phurtu Levi mi pawl ih an co tengtengnak dingah cawcang pasarih le tuu pasarih that in thawinak an tuah.

²⁷David le awn-mawi tumtu pawl, an hla hotu Khenaniah le Thukam Kuang phurtu Levi mi pawl cu puan mawi le puan mankhung an sin ciar. Cuih tlunah David cun puithiam angki òangthlaih a huk.

²⁸Cuticun Israel mi hmuahhmuah in Thukam Kuang cu an thlun ih lungawi in an au phah ih tawtawrawt, tuuki, darsumsel le òingòang tum phah in Jerusalem ah an fehpi.

²⁹Thukam Kuang cu khawpi sungih an luhpi tikah Saul ih fanu Mikhal in tukvirh in a hei zoh ih siangpahrang David khir phah rero ih a laam kha a hmuh tikah a mitkem in a nautat ngaingai.

1 Sansiarnak 16

¹David ih sakmi puanthlam ahcun Thukam Kuang cu an fehpi ih a sungah an ret. Cule mei-ur thawinak le rem-awk thawinak pawlBawipa ih hnenah an pek.

²David in cuih thawinak a òehh tikah misenpi pawl cu Bawipa ih hminin thlawsuah a pek ih,

³rawl a zem hai. Israel mi an zatein nunau siseh, mipa siseh, mi pakhat ah sang zawl khat, sa em semkhat ciar le sabit caar malte ciar a pek.

⁴David in Levi mi hrekkhat pawl cu Thukam Kuang hmai ih Pathian thangòhat ding le hla thawn cawimawi ding le Bawipa Israel ih Pathian a betu pawl hotu dingah a ret.

⁵Cupawl lakih hotu bik cu Asaf a si ih a bawmtu cu Zekhariah a si. Jeiel, Shemiramoth, Jehiel, Mattithiah, Eliab, Benaiah, Obed Edom le Jeiel pawl tla in an bawm. Annih cu òingòang tumtu an si ih Asaf cu darsumsel tumtu a si.



⁶Puithiam pahnih Benaiah le Jahaziel cu Thukam Kuang hmaiah a tikcu caan te ih tawtawrawt tum ringringtu an si.

⁷Cutiin Asaf le a unau Levi mi pawl cu David in Pathian thangòhat dingih òuanvo hmais a bik a rak peknak a si.

Pathian Thangòhatnak Hla

⁸Bawipa cu thangòhat uh; A hmin cu phuang uh. A thil tuahmi cu mi hmuahhmuah hnenah than uh.

⁹Bawipa ih hnenah thangòhatnak hla sak uh, Thil mangbangza a tuahmi sim uh.

¹⁰Amah ih ta kan si ruangah nan lungawi uh; Amah betu hmuahhmuah in nan lungawi uh.

¹¹Bawipa le a cahnak hawl uh; Catbaang loin a mithmai zoh uh.

¹²Khawruahhar a tuahmi ruat uh, Mangbangza a tuahmi cing òha uh, A thuòhennak pawl tla;

¹³Pathian salpa Jakob tefa pawl, Pathian hrilmi Israel ih tefa pawl tla,

¹⁴Bawipa cu kan Pathian a si, Thil maksak a tuahmi hngilh hlah uh, A thuòhennak leilung a khat.

¹⁵Pathian ih thukam cu hngilh hrimhrim hlah uh; Kumkhaw daih ih a tuahmi a si;

¹⁶Abraham hnenih a thukam le Isaak hnenih a thutiam cu.

¹⁷Bawipa in Jakob hnenah a thukam a nemhnget, Israel hnenah kum khua daih dingin a hngetter.

¹⁸“Kanaan ram ka lo pe ding, Na covo a si ringring ding,” a ti.

¹⁹Pathian ih minung pawl cu an malte, Kanaan ramah mikhual ah an cang.

²⁰Ram khat in ram khatah an vak, Uknak pakhat in a dang pakhat ah an ceer.

²¹Sikhalsehla zohman ih neh-nen mi an si lo; Pathian in a hum hai ih anmah òanah siangpahrang pawl a kaw.



- ²²ÖKa hrilmi ka milai pawl cu dai hlah uh, Ka profet pawl tham hlah uh,” a ti.
- ²³Leilungpi in Bawipa cu thangòhat uh; A runnak thuthangòha cu ni khat hnu ni khat phuang uh.
- ²⁴Miphun hmuahhmuah hnenah a sunlawinak cu aupi uh; Mikip hnenah a thil tithei zia sim sin uh.
- ²⁵Bawipa cu a nasa ngaingai ih hlorh tlak a si; Khawzing dangdang hnakin òihzah ding a si.
- ²⁶Miphun dangdangih khawzing cu a lem lawng an si; Asinain vanih um thil hmuahhmuah hi Bawipa ih siammi an si.
- ²⁷Amah cu huham le sunlawinak in a kulh òheh; A Biakinn cu huham le lungawinak in a khat.
- ²⁸Leitlun mi hmuahhmuah in Bawipa cu thangòhat uh; A huham le a sunlawinak hlorh uh.
- ²⁹A hmin sunglawi cawimawi cio uh; Thawinak pe in a Biakinn ah ra uh. Thianghlim Mi a lang tikah a hmaiah kun uh;
- ³⁰Leilung miphunkip a hmaiah khur in um seh. Leilungpi a dinhmun a hnget zo, òhawn theih ding a si lo!
- ³¹Maw lei le van, nan lungawi uh; Bawipa cu siangpahrang a si, tiah mikip hnenah than uh.
- ³²Au uh, tiffinriat le a sung ummi pawl tla; Lungawi uh, leiram le a parih ummi tla.
- ³³Tupi sung thingkung pawl cu lungawi in an au ding, Lungawi in Bawipa ih hmaiah Hla an sak ding. Leilung uk dingih Bawipa a rat tikah cun.
- ³⁴Bawipa ih hnenah nan lung awi uh; Ziangahtile Amah cu a òha; Amah ih duhdawtnak cu kumkhua in a hmun a si.
- ³⁵A hnenah, öMaw Pathian, kannih in Runtu, in run hram aw, Hmun khatah in khawm awla, Miphun tampi kut in in hum aw; Cuticun na parah lungawi thu kan rel ding ih, Na hmin thianghlim cu kan thang òhat ding,” ti uh.



³⁶Bawipa, Israel ih Pathian cu thangòhat uh; Amah cu kumkhua in kumkhua tiang thangòhat uh. Cutikah misenpi in öAmen,” an ti ih Bawipa cu an thangòhat.

Jerusalem Le Gibeon Ah Pathian Biaknak

³⁷David in Asaf le a unau Levi mi pawl cu Thukam Kuang retnak hmuni hnaòuan ringringtu dingah a ret. Nitinte in an òuanvo cu an tuahsuak ding a si.

³⁸Anmah bawmtu ah Jeduthun ih fapa Obed Edom le a hrinpi minung sawmruk le pariat an um. Obed Edom le Hosah cu kotka kiltu an si.

³⁹Puithiam Zadok le a unau puithiam pawl cu Gibeon ih ummiBawipa ih biaknak hmunah hnaòuantu an si.

⁴⁰Bawipa in Israel mi hnenih a pekmi Daan sungih a um vekin puithiam pawl cun zingtin le zantin mei-ur thawinak an pe ringring.

⁴¹Anmah thawn hmun khatah Heman le Jeduthun le a hleice ih hrilmi pawl cu, öKumkhua ih a hmunmi Bawipa ih duhdawtnakù tiin thangòhat dingah an um.

⁴²Thangòhatnak hla an sak tikah an tummi tawtawrawt, darsumsel le tummi thilri pawl tla Heman le Jeduthun cun an zoh phah fawn. Cule Jeduthun fapa pawl in kotka an kil.

⁴³Cun misenpi cu inn ah an tlung ih David khal a innsang thlawsuah dingin a tlung ve.

1 Sansiarnak 17

David Hnenih Nathan Thusim

(2 Sam. 7.1-17)

¹Siangpahrang David cu a siangpahrang inn ahcun a um. Nikhat ah David in profet Nathan a ko ih, öKei cu sidar zanthing ih sakmi inn ah ka um, asinain Bawipa ih Thukam Kuang cu puantlam sungah kan ret,” tiah a ti.

²Cutikah Nathan in, öPathian cu na hnenih a um ruangah na thinlung ih a ummi cu tuah ko aw,” tiah a ti.



- ³Asinain cuih zanah cun Pathian in Nathan hnenah,
- ⁴ÖFeh awla ka siahlawh David hnenah, ðKa umnak dingih biakinn a satu ding cu nang na si lo ding.
- ⁵Israel mi pawl Izipt ram in ka hruaisuak ihsin tuih sun tiangah biakinn sungah ka um dah lo; ka umnak cu puanthlam a si ih hmun khatión hmun khatah ka ceer.
- ⁶Israel mi pawl thawn ka khualtlawnnak hmuahhmuah ah ka hrilmi an hotu zohman, ziangah so sidar thing in ka hrangah biakinn na sak lo, tiah ka ti dah lo, ó a ti,” va ti aw.
- ⁷ÖKa siahlawh David hnenah cun va sim awla Keimah Ziangkimtithi Bawipa in amah ka sim duh mi cu, ðHramlakh tuu na khalhnak in ka lo lak ih ka minung Israel uktu ah ka lo tuah.
- ⁸Na fehnak hmun kipah ka lo umpi ih na lamzin ih na ral hmuahhmuah ka lo nehsak òheh. Leilung tlunih mi nasa bik tlukin na hmin ka thanter ding.
- ⁹⁻¹⁰Zohman ih an hrem thei lonak dingah an hrangah hmun ka hril ih ka miphun Israel pawl cu cuih hmunah ka umter. Hitawk ram an thlen vete in mi siatsuah lawng a duhtu pawl in an do ringring; asinain tuih hnu ahcun cubangtuk cu a um nawn lo ding. Na ral pawl hmuahhmuah neh dingah le tesinfa tampi nei dingah thu ka lo kam a si.
- ¹¹Na thih ni a kim ih na pupa hnenih phum na si tikah na fapa pawl sungin pakhat cu siangpahrang ah ka tuah ding ih a uknak cu ka cakter ding.
- ¹²Ka hrangah amah in biakinn a sak ding ih a uknak cu kumkhua in ka hngetter ding.
- ¹³Keimah cu a pa ka si dingih amah cu ka fapa a si ding. Nangmah siangpahrang canter duh ah ka dawihlo mi Saul ka tlansan vek cun anih cu ka tlansan lo ding.
- ¹⁴Ka miphun le ka uknak zohtu le kiltu ah kumkhua in ka tuah ding. A uknak cu a cem dah lo ding, ó va ti aw,” tiah a ti.



¹⁵Pathian ih a phuanmi hmuahhmuah cu Nathan in David a sim òheh.

David Lungawi Thlacamnak

(2 Sam. 7.18-29)

¹⁶Siangpahrang David cu Bawipa ih umnak Puanthlam ahcun a feh ih a to hnuah thla a cam: öMaw Bawipa Pathian, keimah le ka innsang hrangih na thil tuahmi pawl hi ka ruah tikah ka hlawh hrimhrim lo.

¹⁷Cuih tlunah hi hnaki thil thupi deuh sawn ka hrangah na tumtah ih ka tesinfa pawl an hmailam kum tampi hrang tiang thukam na tuah zo; Bawipa Pathian, kei hi mi nasazet vekin i zoh a si.

¹⁸Hi tlunah ziangso kei cun ka sim thei nawn ding? Na siahhlawh kei hi i thei òheh ko naón hi tlukih i cawisan lawmmam hi!

¹⁹Hi bangtuk thil ka hrangih tuah le hmailam ka sunlawinak pawl tuah hi na duh mi le na tumtah mi hrimhrim a rak si!

²⁰Maw Bawipa, nangmah bangtu zohman an um lo; nangmah lawng Pathian na si. Kanmah hrimhrim in kan thei zo.

²¹Saltaannak in na runsuak ih na miphun ih na tuahmi Israel mi bangtuk leilung tlunah an um lo. An hrang ih khawruahhar le mangbangza na tuah ruangah leilung pumpi ah na hmin cu a thang òheh. Izipt ram ihsin na minung cu na suahter ih hmai h an nor tikah miphun dangdang cu na dawihlo òheh.

²²Kumkhua hrangin Israel cu na minung ah na tuah zo ih, mawBawipa, nang cu an Pathian na si zo.

²³öCuruangah maw Bawipa, ka hrang le ka tesinfa pawl hrangih na thukam tuahmi cu kimter awla, ka tuah ding na timi cu tuahsuak hram aw.

²⁴Na hmin cu a thang ding ih mi hmuahhmuah in, ðZiangkimtithi Bawipa cu Israel tlun ah Pathian a si, ó tiah kumkhua in an ti ding. Cule ka uknak cu sanikhuk na hmunter ding.



²⁵Na salpa ka hnenah hin na tumtahmi na phuang ih, ðNa tesinfa pawl cu siangpahrang an si ding, ó ti tiang i sim zo ruangah hi thlacamnak hi na hnenih ka hun thlenter ngamnak cu a si.

²⁶Maw Bawipa, nang cu Pathian na si ih hi bangtuk mangbangza thukamnak hi ka hnenah na tuah zo.

²⁷Na mithmaiðha hmutu an si ringringnak dingah ka tesinfa pawl cu thlawsuah pe hram aw, tiah zaangfah ka lo dil a si. Bawipangmah in thlawsuah na pe zo; na thlawsuah cu an parah kumkhua in um hram seh,” tiah a ti.

1 Sansiarnak 18

David Ih Ralnehnak

(2 Sam. 8.1-18)

¹Tawkfang a rei hnuah David in Filistin mi pawl a do ih a neh. Gath khawpi le a kiangkap ih khawte pawl tla a lak òheh.

²Cule Moab mi pawl a do ih a neh. A kuthnuai minung ah an cang ih siah an pek.

³Cuih hnuah Siria ram sung Zobah peng siangpahrang Hadadezer in Eufrates Tiva hna lamih ram pawl neh dingih a feh laiah Hamath ram kiangah David in a do ih a neh.

⁴David in a rangleng thawng khat, rang ralkap thawng sarh le ke ralkap thawng kul a kai. Rangleeng zakhat hrangah rang cu a zuah ih a dang pawl cu an kaizatha a satcat òheh.

⁵Cule Damaskas ih ummi Siria mi pawl in siangpahrang Hadadezer bawm dingah ralkap an kuat. Cupawl tla cu David in a neh ih ralkap thawng kul hluanhnih a that.

⁶An ram sungah a ralkap a ret ih a ukmi ah an cang ih siah an pek. Bawipa in David cu khuazakipah nehtu a siter.

⁷Hadadezer kutthuui bawi pawl ih kenmi sui phaw pawl cu David in a long ih Jerusalem ah a tlunpi.



⁸Hadadezer ih ukmi Tibbath le Kun khawpi pawl ihsin dar tamzet a lak. Cumi pawl cu Solomon in Biakinn sungih khokheng pawl, òhuam pawl le maihum tumpipi tuahnak ah a hmang.

⁹David in Hadadezer ralkap a neh thluh thu Hamath siangpahrang Toi in a thei.

¹⁰Curuanghai siangpahrang David lawm dingah le lungawipi dingah Toi cun a fapa Joram a thlah; ziangah tile Toi in Hadadezer cu voi tampi a rak do zomi a si. Joram in David cu sui, ngun le dar ih tuahmi thilri tampi laksawng a pek.

¹¹Cuih thilri cu David in Edom mi, Moab mi, Ammon mi, Filistin mi le Amalek mi pawl hnenin a lonmi sui le ngun pawl thawn Bawipa biaknak ih hman dingah a pek.

¹²Cun Zeruah ih fapa Abishai in Edom mi cu Cite Phairawn ah thawng hleiriat a that.

¹³Edom ram sungah ralkap a ret ih cuticun Edom mi pawl cu David ih uk mi ah an cang. Bawipa in David cu khuazakip ah nehtu a siter.

¹⁴David in Israel ram le a minung pawl cu dingthluk lairelnak in a uk.

¹⁵Abishai ih u Joab cu ralbawi upa bik a si. Ahilud fapa Jehoshafat cu rampi cazin kaitu a si.

¹⁶Ahitub fapa Zadok le Abiathar fapa Ahimelek cu puithiam an si. Seraiah cu siangpahrang zungih sungòuan a si.

¹⁷Jehoiada ih fapa Benaiah cu siangpahrang kiltu Kereth mi le Peleth mi pawl hotu a si. David ih fapa pawl cu a pa ih uknak sungah hnaòuan tumpipi òuantu an si.

1 Sansiarnak 19

David In Ammon Mi Le Siria Mi A Neh

(2 Sam. 10.1-19)

¹Tikcu a hung rei deuh tikah Ammon siangpahrang Nahash a thi ih a fapa Hanun siangpahrang a cang.



²David in, öA pa Nahash cu ka parih a òhat vekin Hanun parah rualpi òha ka sinak ka langter ve ding,” a ti. Curuangah Hanun va topi dingah David in a ai-awh ah palai a thlah. Ammon ram an thleng ih siangpahrang Hanun hnen an feh tikah,

³Ammon ram hotu upa pawl in an siangpahrang hnenah cun, öNa pa upatnak ah David in hi palai pawl hi nangmah topi dingah a thlah a si, tiah na ruat maw? Cutiiah na ruah asile na palh tengteng ding! Kan ram neh duh ah hipawl hi thlingthlatu-ah a rak thlah a si sawn,” an ti.

⁴Cutikah Hanun in David mithlah mi palai pawl cu a kai ih an khahmul a meet òheh ih an korfualpi cu an taai ri-in a tansak òheh hnu ah a thlah.

⁵An ningzak in inn hmanah an tlung ngam lo. Cuih thu cu David in a theih tikah an khahmul a sau hlan lo Jerikho ih um ding in thu a cah.

⁶Siangpahrang Hanun le Ammon mi pawl in David an ral ih an canter kha an theihsaal tikah ngun tangka cuai thawng hleiriat le zariat tluk pe in tlunlam Mesopotamia le Siria khawpi Maakah le Zobah in ralkap an saang.

⁷An saanmi rangleng thawng sawmthum le thawngnih le Maakah siangpahrang ralkap pawl cu an ra ih Medeba kiangah òanhmun an khuar. Ammon mi pawl khal an khua ciar in an pok ih raldo dingin an tiar aw.

⁸Cuih thu cu David in a theih tikah ralbawi Joab le Israel ralkap zatein cu pawl va do dingah a fehter.

⁹Ammon mi pawl cu an suak ih Rabbah khawpi hnarpawn in òanhmun an khuar. Anmah bawm dingih a rami siangpahrang pawl cu hramlak in òanhmun an khuar ve.

¹⁰Ral pawl in hmailam le dunglam in in do ding ti kha Joab in a theih tikah Israel ralkap sungih ralkap òhabik pawl a hril ih Siria ralkap do dingah a bawhter.

¹¹A dang Israel ralkap hmuahhmuah cu a unau Abishai a hoter ih Ammon ralkap pawl do dingin an bawh ve.



¹²Cule Joab in Abishai hnenah, öSiria ralkap pawl in kei in neh a si ahcun in ra bawm pei. Ammon ralkap pawl in nang an lo neh a si le ka ra lo bawm ding.

¹³Cakzet le ralòha zetin um aw! Kan miphun le kan Pathian ih khawpi pawl hrangah nasa tak in kan do pei. Bawipaih duhnak vekin si ko seh,” tiah a ti.

¹⁴Cuòheh vete in Joab le a ralkap pawl cun an nor ciammam ih Siria ralkap pawl cu an tlan òheh.

¹⁵Siria ralkap pawl an tlan ti kha Ammon ralkap pawl in an theih tikah Abishai do ngam loin an zaam ih khawpi sungah an siip òheh. Cuih hnuah Joab cu Jerusalem khua ah a tlung.

¹⁶Israel pawl in in neh seksek a si tikha Siria mi pawl in an theih tikah Eufates tiva in nisuahnak lamih a ummi Siria ramsung minung pawl ralkap ah an lak ih Zobah peng siangpahrang Hadadezer ih ralkap hotu upa bik Shobak an hoter.

¹⁷Cuih thu cu David in a theih tikah Israel ralkap pawl cu a kokhawm lala ih Jordan tiva a tan hnuah Siria ralkap do ding in òanhmun a khuar. An do aw ciammam ih,

¹⁸Israel pawl in an neh lala. David le a ralkap pawl in Siria rang ralkap thawng sarih le ke ralkap thawng sawmli an that. Siria ralbawi upa bik Shobak tla an that.

¹⁹Siangpahrang Hadadezer kuthnuai siangpahrang pawl in Israel ralkap in in neh thluh a si, ti an theih tikah David thawn remnak an tuah ih a ukmi ah an cang.

²⁰Cuih hnu cun Siria mi in Ammon mi cu an bawm duh nawn lo.

1 Sansiarnak 20

David In Rabbah A Lak

(2 Sam. 12.26-31)

¹Khua a hung òhal ih siangpahrang pawl an raldo caan a hung cuut tikah, Joab le a ralkap cu an feh ih Ammon ram an do. An khawpi Rabbah an kulh



òheh. Culai ah David cu Jerusalem ah a um. Joab in Rabbah cu a do ih a siatsuah òheh.

²Cule Ammon mi in Molek an timi khawzing lem an nei ih a sui lukhuh cu cuai kul a rit. A sungah lungmankhung a um ih cumi cu David in a lak ih a siangpahrang lukhuh ah a bun. Khawpi sungih hransaw tampi tla a lak.

³Khawsung mi pawl cu a hruai hai ih hluah le tupheng le hreitlung thawn hna a òuanter. Ammon ram khua dangdang mi pawl tla cuvek thocho in a tuah. Cuih hnuah a ralkap pawl thawn Jerusalem ah an kir.

Filistin Mitumzet Pawl An Do

(2 Sam. 21.15-22)

⁴Cuih hnuah, Filistin mi pawl thawn Gezer ah an do aw. Israel mi in an neh. Cuih òum ah Hushah mi Sibbekai in mikei tia a si mi Sippai an timi a that.

⁵Cule Filistin thawn an do-aw lala ih Jair fapa Elhanan in Gath mi Goliath ih unau Lahmi a that; a feihlung cu thiamtleeng tia a si.

⁶Gath ah an do-aw sal ih cuih khua ahcun a kut khatlam ah kutzung paruk veve, a ke khatlam ah kezung paruk veve a neimi a um. Amah cu khuahlan mitum zetzet pawl ih tesinfa a si.

⁷Israel mi pawl cu a dodal ih David ih unau Shammah ih fapa Jonathan in cupa cu a that.

⁸Hi minung pathum, David le a ralkap pawl ih an thahmi hi Gath khua ih mitum zetzet tefa pawl an si.

1 Sansiarnak 21

David In Mipum A Siar

(2 Sam. 24.1-25)

¹Satan in Israel parah harsatnak thlenter a duh ruangah David cu thusia a forh ih Israel mipum siar duhnak thinlung a neihter.

²Curuangah David in Joab le a ralbawi dangdang hnenah, öIsrael ram khatlam deng Beersheba ihsin khatlam deng Dan tiang feh uhla mipum siar hnik uh. Minung ziangzat an um ti theih ka duh,” tiah thu a pek.



³Cutikah Joab in, “Bawipa in Israel mi pawl cu atu hnakih a let zakhat in karhzaiter hram seh! Ziangzat an va si khalle Bawipa nangmah cu an siangpahrang na si ih an zatein na sal an si ko. Ziangah so an mipum siar cu na duh? An mipum na siarsuak ngaingai asile Israel mipun cu mawhphurtu na canter ding a si!” a ti.

⁴Sikhalsehla David in a thu cu a òhin duh cuang lo. Curuangah Joab cu Israel ram pumpi hmuahhmuah ah a feh ih cuih hnuah Jerusalem ah a kir.

⁵Siangpahrang David hnenah cun thu a than ih, öRalkap òuan thei ding lawnglawng Israel ah million khat le thawng zakhat an um ih, Judah ah thawng zali le thawng sawmsarih an um,” a ti.

⁶Joab in David ih thupekmi a lung a kim lo ruangah Levi mi le Benjamin mi pawl cu mipum a siar lo.

⁷Cuih thil an tuahmi parah Bawipa cu a lung a awi lo ih Israel pawl cu a hrem.

⁸Cutikah David in, öMaw Bawipa, thil òha lozet ka tuah ih ka sual zo a si. I ngaithiam hram aw. Aat hna ka òuan a si,” a ti.

⁹Cule Bawipa in David ih profet Gad hnenah,

¹⁰öVa feh awla David va sim aw; thil hril ding pathum ka pek. Pakhatkhat a hril pei ih cumi cu ka tuahsuak ding,” a ti.

¹¹Gad cu David hnenah a feh ih Bawipa ih òongmi cu a sim, öKhuimi so na hril ding?

¹²Kum thum sung paam maw? Asilole na ral pawl in thla thum sung dawile hual rero maw? Asilole ni thum sungBawipa ralnam cu a vancungmi in hmang in Israel ram sungah natsia le thihnak thlenter maw? Pakhatkhat hril awla cumicu Bawipa ka sim ding,” a ti.

¹³Cutikah David in Gad hnenah, öKa awlok a song tuk lawmmam! Asinain milai kut sungih tlak hnak cun Pathian kut sungih tlak ka duh sawn; ziangah tile Bawipa cu zaangfahnak neitu a si,” a ti.



¹⁴Curuangah Bawipa in Israel mi tlunah pulhnat a tlunter ih thawng sawm sarih an thi.

¹⁵Pathian in Jerusalem siatsuah thluh dingah vancungmi a thlah; asinain a thinlung a thleng sal ih vancungmi hnenah cun, öCawl aw; tawk thlang seh,” a ti. Cule vancungmi cu Jebus mi Araunah ih fang ciilnak puum kiangah a ding.

¹⁶David in a hun zoh tikah van le leilung karlakah Jerusalem siatsuah dingih namsaupi thlir in vancungmi a din kha a hmu. Cutikah David le Israel mi hotu pawl cu buri puan hruk in an hmai leilung dai tiangin an kuun.

¹⁷David in, öMaw Pathian, a sualtu cu keimah ka si. Mipum siar dingih thu petu cu keimah ka si. Himi pawl in ziangso tuah soal mi an neih? Maw Bawipa, ka Pathian, keimah le ka innsang hi in hrem awla hi na minung, na tuurual hi cu luatter hram aw,” tiah thla a cam.

¹⁸Cule Bawipa ih vancungmi in Gad hnenah, öDavid cu feh sehlaBawipa ih hrangah Jebus mi Araunah fang ciilnak hmunah biakòheng donseh,” tiah thu a pek.

¹⁹Bawipa ih thupekmi cu Gad ih sim vekin David cun a thlun.

²⁰Araunah le a fapa pali cu sangvut an ciil rero. Vancungmi an hmuh tikah a fapa pawl cu an zaam ih an relh.

²¹Araunah in amah ih lamih siangpahrang David a rat rero kha a hmuh tikah zamrangte in a tlan ih a hmai lei dai in David hmaiah cun a kun.

²²David in, öNa sangvut ciilnak hmun hi i zorh aw; Bawipahrangah biakòheng ka dawl duh a si. Culo cun pulhnat hi a reh lo ding. A man cu na ngenzat ka lo pe ko ding,” a ti.

²³Araunah cun, öBawipa, la ko aw; na duh vekin hmang aw. Biakòheng parih mei-ur thawinakah hinah cawcang an um; thing hrangah puum ih donmi zial an um ih thlairawl thawinak hrangah sangvut a um ko. Ka lo pe thluh ding,” a ti.



²⁴Asinain siangpahrang bawipa cun, öAsilo, a man kimtein ka lo pe ding. Na ta cu a lakin ka la lo ding, keimah ih a man ka pek lomi cuBawipa ih hnenah pek ka duh lo,” a ti.

²⁵Cule Araunah cu sui tangka fai zaruk a pek.

²⁶Cutawkah Bawipa ih hrangah biakòheng a dawl ih mei-ur thawinak le remawk thawinak a pek. Thla a cam ih Bawipa in a theihsak ruangah van ihsin meisa a run thlak ih biakòheng parih a pekmi thawinak pawl cu a kang òheh.

²⁷Bawipa in vancungmi cu a namsau re sal dingin thu a pek ih a ret sal.

²⁸Cumi cu David in a hmuh tikah Bawipa in ka thlacamnak i theih sak a si, ti a thei ih Araunah fang ciilnak hmunih a dawlni biakòheng parah cun thawinak a tuah.

²⁹Bawipa ih umnak Puanthlam, Moses in ramòhing ih a sak mi le thawinak pawl an urnak biakòheng cu cuh caanah Pathian an biaknak hmun Gibeon ah a um laifang a si.

³⁰Asinain David cu Bawipa bia dingah cutawkah cun a feh ngam lo; ziangah tile Bawipa ih vancungmi ih namsaupi cu a òih tata.

1 Sansiarnak 22

¹Cule David in, öhittawk ah hin Bawipa ih Biakinn cu a um ding. hittawk ah hin Israel mi pawl in mei-ur thawinak an pe ding,” a ti.

Biakinn Sak Dingin An Timtuh

²Siangpahrang David in Israel ram sungih a ummi ramdangmi hmuahhmuah a kokhawm ih hna a òuanter hai. Cule serthiam pawl in Biakinn saknak ah lungto an ser.

³Tlawngkhen le sangka kaihnak kopza tampi a pek ih dar tla cu zohman ih a cuai khai thei cawk lo tiangin a pek hai.

⁴Òai-ar le Sidon mi pawl in sidar thing an run pek.



⁵David cun, öKa fapa Solomon ih a sak dingmi Bawipa ih Biakinn cu a òha taktak mi le leilung tlunih hminthang a si a òul. Solomon cu a no hrih ih zianghman a tithiam hrih lo ruangah keimah in ziang hmuahhmuah ka timtuahta thluh a òul a si,” a ti. Curuangah David in a nunsungah thilri tampi a khawl a si.

⁶David in a fapa Solomon cu a ko ih Bawipa, Israel ih Pathian Biakinn sak dingah thu a pek.

⁷A hnenah, öKa fapa, Bawipa ka Pathian hminthannak ah biakinn sak ka duh.

⁸Sikhalsehla Bawipa in, ðRal tamtuk na do ih mi tamtuk na that zo a si, ó i ti. Thisen tamtuk ka luanter zo ruangah a hrangih biakinn sak ding cu i sen lo a si.

⁹Asinain thu i tiam ih, ðFapa na nei ding ih a ral pawl kut in ka humhim ding ruangah daihnak thawn ram a uk ding. Amah ih hmin cu Solomon a si ding; ziangahatile amah ih uk sungah Israel ramah daihnak le humhimnak ka leenter ding.

¹⁰Amah in ka hrangah Biakinn a sak ding. Amah cu ka fapa a si ding ih kei cu a pa ka si ding. Amah ih uknak cu Israel tlunah kumkhua in ka hmunter ding, ó a ti.

¹¹öCuruangah ka fapa, Bawipa na Pathian cu na hnenah um hram seh; amah ih thutiam bangin na Bawipa hrangih Biakinn cu tlamtling zetin sak suak hram aw.

¹²Israel ram cu Amah ih Daan vekin na uk theinak dingah Bawipa na Pathian in fimnak le theihthiamnak lo pe hram seh.

¹³Bawipa in Israel hrangih Moses hnenih a pekmi Daan pawl na thlun a si ahcun na lamzin a tluang ding ih na hlawhtling ding. Cakzet le ralòhazet in um awla, zianghman òih le phannak khal nei hlah.

¹⁴Biakinn saknak ah sui phurh thawng zakhat le ngun phurh million khat biakinn saknak ah harsa zetin ka khawl zo. Cuih hlei ah dar le thir cu phurh



siar cawk lo a um a si. Thing le lungto pawl tla ka khawl zo ih nangmah khal in na run beet hrih pei.

¹⁵Hnaòuantu tampi na nei. Lungto lait, lungto sertu, zungthiam le kutzungthiam dang a phunphun,

¹⁶sui le ngun serthiamtu le dar le thir serthiamtu tampi an um. Atu in hnaòuan thok awla Bawipa in lo umpi hram seh,” tiah a ti.

¹⁷Cule David in Israel mi hruaitu pawl cu Solomon bawm dingah thu a pek.

¹⁸“Bawipa nan Pathian in nan ram pumpuluk ah daihnak a lo pek. Hi ramih a rak um miphun pawl cu i nehter thlüh ih atu ahcun nan kuthnuai le Bawipa ih kuthnuai ah an um òheh zo.

¹⁹Atu ihsin nan thinlung zate le nan thazaang zate thawn Bawipa ih hna cu òuan uh. Bawipa Thukam Kuang le amah biaknak ih hmanmi thilri thianghlim pawl retnak ah le a hminthannak ah Bawipa ih Biakinn cu sak uh,” tiah a ti.

1 Sansiarnak 23

¹David cu a kum a upa zetzo ih patar a si thlang ruangah Israel siangpahrang dingah a fapa Solomon cu a ret.

Levi Mi Pawl Hnaòuannak

²Siangpahrang David cun Israel hotu pawl, puithiam pawl le Levi mi pawl cu a kokhawm.

³Levi mi mipa, kum sawmthum le a tlunlam hmuahhmuah an mipum a siar ih, thawng sawmthum le thawngriat an ti.

⁴Siangpahrang in thawng kul hluanli cu Biakinn hnaòuan hotu ah a ret; thawngruk cu cazin kaitu le thuòhentu ah a ret;

⁵thawngli cu inn le kotka kiltu ah a ret ih a dang thawngli cu siangpahrang ih a retmi awn-mawi phunkim tum tahrat in Pathian thangòhattu ah a ret.

⁶David in Levi miphun pawl cu anmah ih hrin ciar in, Gershom hrin, Kohath hrin le Merari hrin tiah òhen thumah a òhen.



- ⁷Gershom in fapa pahnih a nei ih Ladan le Shimei an si.
- ⁸Ladan in fapa pathum a nei ih Jehiel, Zetham le Joel an si ih,
- ⁹Ladan tesinfa ahcun an hrin ciarah lu an si. (Shimei in fapa pathum a nei ih Shelomoth, Haziell le Haran an si.)
- ¹⁰⁻¹¹Shimei in fapa pali a nei sal ih Jahath, Zina, Jeush le Beriah an si. Jeush le Beriah cu tesinfa an neih lo ruangah hrin khatah siar an si.
- ¹²Cun Kohath in fapa pali a nei ih Amram, Izhar, Hebron le Uzziel an si.
- ¹³Upabik Amram cu Aaron le Moses ih pa a si. Aaron le a tesinfa pawl cu thilri thianghlim a kumkhua in a kilkhawitu, Bawipabiak tiki rimhmuu urtu, Bawipa hnaòuantu le a hmin in misenpi thlawsuah petu dingah retmi an si.
- ¹⁴Asinain Pathian minung Moses ih tesinfa pawl cu Levi mi lakah siarcih an si.
- ¹⁵Moses in fapa pahnih Gershom le Eliezer a nei.
- ¹⁶Gershom fapa lakah Shebuel cu upa bik a si.
- ¹⁷Eliezer cun fapa pakhat Rehabiah lawng a nei. Rehabiah in tesinfa tampi a nei.
- ¹⁸Kohath fapa pahnihnak Izhar in fapa pakhat Shelomith a nei ih amah cu an hrinih lubik a si.
- ¹⁹Kohath fapa pathumnak Hebron in fapa pali a nei ih Jeriah, Amariah, Jehaziel le Jekameam an si.
- ²⁰Kohath fapa palinak Uzziel in fapa pahnih Mikah le Isshiah a nei.
- ²¹Merari in fapa pahnih Mahli le Mushi a nei. Mahli khal in fapa pahnih a nei ve ih Eleazar le Kish an si.
- ²²Asinain Eleazar cu fapa nei loin a thi; fanu lawng a nei. A fanu pawl cun an unau, Kish ih fapa pawl an pasal.



²³Merari fapa pahnihnak Mushi in fapa pathum a nei ih Mahli, Eder le Jeremoth an si.

²⁴Hi pawl cu Levi tesinfa, an hrin le an sungkhat ciarih siarmi le pakhat pakhat ciarih hmin khummi an si. A tesinfa sungah kum kul le a tlunlam hmuahhmuah cu Bawipa ih Biakinn ah hnaòuan nei ciar an si.

²⁵Cun David in, öIsrael ih Pathian in a minung hnenah daihnak a pek zo ih amah khal kumkhua in Jerusalem ah a um ding.

²⁶Atu cun Levi mi pawl in Bawipa ih umnak Puanthlam le Pathian biaknak thilri pawl an zawn rero a òul nawn lo ding,” a ti.

²⁷David ih netabik thupeknak bangtuk in Levi mi hmuahhmuah cu kum kul an kim vete in hnaòuantu ah lak an si.

²⁸An òuanvo cu Aaron tesinfa pawl Biakinn ih Pathian biak tikah an hnaòuanmi, inn hmuahhmuah le a kiangkap le innkhaan pawl kilkhawinakah le thilri thianghlim pawl borhhlawhter loih an zohnak ah bawmtu an si.

²⁹Cuih hlei ah Pathian hnenih sang hunmi, thawinak ih pekmi sangphut pawl, thilnu tello sangpaate pawl, sangrawh pekmi pawl, siti thawn rawimi sangphut pawl le Biakinn ih thawinak pekmi pawl cuai khai ding le tah sak ding pawl kha an òuanvo a si.

³⁰Zingtin le zantin Bawipathangòhattu le cawimawitu an si fawn.

³¹Cule Sabbath ni, thlathar puai le puai dangdang caanah mei-ur thawinak Bawipa hnenih peknak a um tikah Bawipa thangòhattu le cawimawitu an si fawn. Òum khatah Levi mi pawl cu a zat khiahmi nei in hna an òuan ding, tiah daan a um thluh. Ziangtik caan khalah an òuanvo cu Bawipathangòhat a si.

³²Bawipa ih umnak Puanthlam le Biakinn zohtu an si ih an sungkhat Aaron tesinfa pawl Pathian biaknak ih an hnaòuanmi bawmtu tla an si.

1 Sansiarnak 24

Puithiam Pawl Hnaòuan



¹Aaron tesinfa pawl cu a tanglam vekin hnaòuan an zem aw. Aaron in fapa pali a nei ih Nadab, Abihu, Eleazar le Ithamar an si.

²Nadab le Abihu cu an pa hlanah an thi ih faate tla an neih lo ruangah an unau Eleazar le Ithamar lawng puithiam an òuan.

³David in Aaron tesinfa pawl cu an hnaòuanmi tikcu caan vekin a òhen. Hiti a òhen tikah David cu Eleazar ih tefa Zadok le Ithamar ih tefa Ahimelek in an bawm.

⁴Eleazar tesinfa pawl cu òhen hleiruk ah an òhen ih Ithamar tesinfa pawl cu òhen riat ah an òhen. Eleazar tesinfa lakah mipa, innsang ih lubik a si mi an tam deuh ruangah òhen tam deuh ih an òhennak cu a si.

⁵Eleazar le Ithamar tesinfa lakah Biakinn upa le thlarau lam hotu an um fingfing ruangah hnaòuantu dingih an òhen tikah camcawhfung zuk in an òhen.

⁶Eleazar tesinfa le Ithamar tesinfa pawl in a haha in camcawhfung cu an zuk. Cutiiah an tuah tikah Levi mi cazi Nethanel fapa Shemaiah in cabu sungah a khum. Cule siangpahrang bawipa, a kuthnuai bawi pawl, puithiam Zadok, Abiathar fapa Ahimelek, puithiam innsang ih lubik ciar le Levi mi innsang ih lubik ciar cu theihpitu an si.

⁷Pakhatnak Jehoiarib, Pahnihnak Jedaiah,

⁸Pathumnak Harim, Palinak Seorim,

⁹Panganak Malkhijah, Paruknak Mijamin,

¹⁰Pasarihnak Hakkoz, Pariatnak Abiah,

¹¹Pakuanak Jeshua, Pahranak Shekariah,

¹²Hleikhatnak Eliashib, Hleihnihnak Jakim,

¹³Hleithumnak Huppah, Hleilinak Jeshebeab,

¹⁴Hleinganak Bilgah, Hleiruknak Immer,

¹⁵Hleisarihnak Hezir, Hleiriatnak Happizzez,



¹⁶Hleikuanak Pethahiah, Kulnak Jehezkel,

¹⁷Hluankhatnak Jakhin, Hluanhnihnak Gamul,

¹⁸Hluanthumnak Delaiah, Hluanlinak Maaziah.

¹⁹Himi pawl cu Bawipa, Israel ih Pathian thupek vekin le an pupa Aaron ih daan rettami vekin, Bawipa ih Biakinn hnaòuantu dingah òhenmi an si.

Levi Mi Pawl

²⁰Levi tesinfa pawl an hrinih lu ciar cu hihi an si: Shebuel hrin in Amram tesinfa Jehdeiah;

²¹Rehabiah tesinfa Isshiah;

²²Shelomith hrinah Izhar tesinfa Jahath;

²³Hebron hrinah a sangsang in Jeriah, Amariah, Jehaziel le Jekameam;

²⁴Mikah sungin Uzziel tesinfa Shamir;

²⁵Mikah unau Isshiah sungin Uzziel tesinfa Zekhariah;

²⁶Merari tesinfa pawl Mahli, Mushi le Jaaziah.

²⁷Jaaziah in fapa pathum a nei ih Shoham, Zakkur le Ibri an si.

²⁸Mahli in fapa pahnih Eleazar le Kish a nei. Eleazar cu fapa a nei lo;

²⁹Kish in fapa pakhat Jerahmeel a nei.

³⁰Mushi cun fapa pathum Mahli, Eder le Jerimoth a nei. Hi pawl cu Levi mi ih sungkhat pawl an si.

³¹An sungkhat, Aaron tesinfa puithiam pawl ih an rak tuah zo vekin an hnaòuan dingmi hrilnakah an innsang ih lubik le a naule pawl lak ihsin mi pakhat in camcawhfun an zuk fingfing. Siangpahrang David, Zadok, Ahimelek, puithiam sungkhat ih lubik le Levi mi innsang ih lubik pawl cu a hmutu tetti an si.

1 Sansiarnak 25

Hla saktu Le Awn-mawi Tumtu Pawl



¹David le Levi mi lakih hotu bawi pawl in a tanglam hrin pawl cu Pathian biaknak ih hotu dingah an hril: Asaf, Heman le Jeduthun. Annih cu òingòang, tingrisit le darsumsel thawn Pathian ih thu, profet òong in, a phuangtu an si. Pathian biak tikah anmah ih hnaòuannak ciarah a tanglam pawl cu hotu ah hrilmi an si.

²Asaf ih fapa pali cu: Zakkur, Josef, Nethaniah le Asarelah an si. An hotu Asaf a si ih siangpahrang in thu a pek tikah Pathian ih thu cu a phuang òheuh.

³Jeduthun fapa paruk: Gedaliah, Zeri, Jeshaiyah, Shimei, Hashabiah le Mattithiah an si. An pa ih ho in òingòang tum phah in Pathian ih thu cu an phuang ih thangòhatnak hla an sak.

⁴Heman fapa hleili pawl cu: Bukkiah, Mattaniah, Uzziel, Shebuel, Jerimoth, Hananiah, Hanani, Eliathah, Giddalti, Romamti Ezer, Joshbekashah, Mallothi, Hothir le Mahazioth an si.

⁵Heman cu siangpahrang ih profet a si ih, a rak tiamcia bangtuk in Heman cu Pathian in fapa hleili le fanu pathum thawn a sunloih.

⁶Biakinn ih Pathian an biak caanah an pa ih ho in darsumsel, òingòang le tingrisit an zatein an tum òheuh. Asaf, Jeduthun le Heman cu siangpahrang ih thupekmi ngai in an um.

⁷Hi mipa kul hluanli cu an tuahmi ciar ah an thiam theizet. An hnaòuanpi Levi mi pawl tla hlasak thiam le awn-mawi tum thiam hliir an si. An zatein zahnih le sawmriat le pariat an si.

⁸An hnaòuan dingmi hrilnakah mino siseh, upa siseh, hlathiam cia siseh, a zir pekte siseh, an zatein camcawhfung an zuk fingfing.

⁹Hi minung zahnih sawmriat pariat tla cu anmah le sungkhat ciar zoh in bur kul hluanli ah òhen an si ih, bur khatah minung hleihnih ciar an si. Bur khat in hotu pakhat ciar an nei ih a thuailam vekin a haha tein hna an òuan òheuh: Pakhatnak cu Josef, Asaf hrin hotu, Pahnihnak Gedaliah,

¹⁰Pathumnak Zakkur,



- ¹¹Palinak Izri,
¹²Panganak Nethaniah,
¹³Paruknak Bukkiah,
¹⁴Pasarihnak Jesharelah,
¹⁵Pariatnak Isaiah,
¹⁶Pakuanak Mattaniah,
¹⁷Pahranak Shimei,
¹⁸Hleikhatnak Uziel,
¹⁹Hleihnihnak Hashabiah,
²⁰Hleithumnak Shubael,
²¹Hleilinak Mattithiah,
²²Hleinganak Jeremoth,
²³Hleiruknak Hananiah,
²⁴Hleisarihnak Joshbekashah,
²⁵Hleiriatnak Hanani,
²⁶Hleikuanak Mallothi,
²⁷Kulnak Eliathah,
²⁸Hluankhatnak Hothir,
²⁹Hluanhnihnak Giddalti,
³⁰Hluanthumnak Mahazioth,
³¹Hluanlinak Romamti Ezer.

1 Sansiarnak 26

Biakinn Kiltu Pawl

¹Biakinn kiltu pawl ih hnaðuan cu a tanglam vekin an òhen. Korah hrin Asaf tesinfa sungih Kore ih fapa Meshelemiah in,



- ²fapa pasarih a nei ih a sangsang in a tanglam hi an si: Zekhariah, Jediael, Zebadiah, Jathniel,
- ³Elam, Jehohanan le Eliehoenai an si.
- ⁴Obed Edom cu Pathian malsawmnak a dong ih fapa pariat a nei: a sangsang in Shemaiah, Jehozabad, Joah, Sakhar, Nethanel,
- ⁵Ammiel, Issakhar le Peullethai an si.
- ⁶Obed Edom ih fapa upabik Shemaiah cun fapa paruk a nei ih thil tithei an si ruangah an hrinah hminthang an si.
- ⁷An hmin cu Othni, Refael, Obed, Elzabad, Elihu le Semakhiah an si. Nautabik pahnih tla cu a hleice in thil tithei an si.
- ⁸Hi hnaðuannak ah Obed Edom sungkhat in thil tithei zetzet minung sawmruk le pahnih an um.
- ⁹Meshelemiah sungkhat in thil tithei zetzet minung hleiriat an um.
- ¹⁰Merari sungkhat ah Hosah a um ih fapa pali a nei: Shimri (amah cu upabik a si lo naón a pa in hotu ah a tuah),
- ¹¹Hilkiah, Tebaliah le Zekhariah an si. Hosah sungkhat in an zate ah biakinn kiltu hleithum an um.
- ¹²Levi mi vekin biakinn kiltu pawl cu an sungkhat ciar in an òhen ih biakinn hnaðuan cu an pek hai.
- ¹³An kil dingmi kotka hrangah sungkhat fingfing in minung an tam an mal ti loin, camcawhfung an zuk ciar.
- ¹⁴Shelemiah in nisuhnak lam kotka kil ding a zuk ngah ih a fapa mi dang hnenih ruahnak òha a pe thei ringringtu Zekhariah in saklam kotka kil ding a zuk ngah.
- ¹⁵Obed Edom in thlanglam kotka kil ding a zuk ih a fapa pawl cu thilri retnak inn kiltu ding an si.



¹⁶Shupim le Hosah in nitlaknak lam kotka kil ding an zuk ih saklam hung fehnak Shalleketh kotka tla a kil phahtu ding an si. An kil tikah a haha in an sawng aw.

¹⁷Nisuahnak lam kotka cu nitinte paruk in an kil; saklam cu pali in an kil ih thlanglam tla pali in an kil. Thilri retnak inn pahnih cu minung pali in, inn khat pahnih veve in an kil.

¹⁸Nitlaknak lam ih ummi òhuam tumpipi umnak lamzin ah pali an um ih a òhuam kiltu ah pahnih an um.

¹⁹Cumi cu Korah le Merari sungkhat pawl ih biakinn an kilnak hnaòuan daan a si.

A Dang Biakinn Hnaòuan Pawl

²⁰A dang Levi mi pawl cu biakinn tangka le Pathian hnenih pekmi thilri retnak inn kiltu an si.

²¹Gershom hrin sungah Ladan cu sungte tampi ih pu a si ih Jehiel sungkhat ih pu tla a si.

²²Hi sungkhat sungin Zetham le a unau Joel cu biakinn tangka le thilri retnak inn kiltu an si.

²³Amram, Izhar, Hebron le Uzziel tesinfa pawl tla hnaòuan pekmi an si.

²⁴Moses fapa Gershom hrin sungin Shebuel cu biakinn tangka kiltu pawl hotu upa bik a si.

²⁵Gershom unau cu Eliezer a si ih cu ruangah Shebuel le Shelomith cu sungkhat ah an cang. Eliezer cu Rehabiah ih pa a si; Rehabiah cu Jeshiah ih pa a si; Jeshiah cu Joram ih pa a si; Joram cu Zikhri ih pa a si; Zikhri cu Shelomith ih pa a si.

²⁶Shelomith le a sungkhat pawl cu Pathian hnenah siangpahrang David, sungkhat ciarh lubik pawl, hrinkhat sungih hotu pawl le ralbawi pawl ih pekmi laksawng pawl kiltu an si.



²⁷Raldonak ih an lakmi hransaw hrekkhat pawl cu an lak ih Biakinn sungih hmanmi thilri ah an tuah.

²⁸Shelomith le a sungkhat pawl cu Biakinn sung hman ding thilri an pekmi hmuahhmuah, profet Samuel, siangpahrang Saul, Ner fapa Abner le Zeruih fapa Joab pawl ih an pekmi tiangin a kiltu an si.

Levi Mi A Dang Pawlih òuanvo

²⁹Izhar tesinfa sungin Khenaniah le a fapa pawl cu zung hnaòuantu, cazin kaitu le misenpi ih thuòhentu an si.

³⁰Hebron tesinfa sungin Hashabiah le a sungkhat pawl hminthang zetzet, minung thawngkhat le zasarih cu Jordan Tiva in nitlaknak lamah biaknak lam thu siseh, nitin misenpi nun khawsaknak thuhla siseh, tawlreltu le ngaihtuahtu an si.

³¹Hebron tesinfa pawl lakah Jeriah cu an hotu bik a si. David ih siangpahrang a òuannak kum sawmli kumah Hebron ih tesinfa pawl thuhla an zingzoi tikah ralkap hminthang zetzet Gilead ram Jazer khua ih an um kha an thei.

³²Curuangah David in Jeriah ih sungkhat pawl, an hrin sungih hminthang le lubik pawl minung thawng hnih le zasarih a hril ih Reuben ram, Gad ram le nisuahnak lam Manasseh ram sungih an biaknak lam thu le nitinte an nun khawsaknak thuhla tawlreltu le ngaihtuahtu dingah a ret.

1 Sansiarnak 27

Ralkap Le Misenpi Hoha-awk Daan

¹Israel mi an innsang ih lu ciar le an hrin ih hotu ciar le an ram sungih tawlreltu bawi pawl cu a tanglam pawl hi an si. Kum khat sungah thlatinte bur dangdang thleng-aw in hnaòuan an nei ih bur khatah minung thawng kul hluanli ciar in hotu pawl ih kut hnuai ah hna an òuan.

²⁻¹⁵A tanglam pawl hi thla khat sungih ralkap hotu ciar an si: Thla khatnak ah: Zabdiel ih fapa Jashobeam. (Amah cu Judah phun, Perez hrin a si.) Thla hnihnak ah: Ahohi ih tesinfa Dodai. (Amah bawmtu cu Mikloth a si.) Thla thumnak ah: Puithiam Jehoiada ih fapa Benaiah. Amah cu öSawmthum



Pawl,” ih hotu a si. (A fapa Amizzabad in a ai-ah hotu a òuan.) Thla linak ah: Joab nau Asahel. (A fapa Zebadiah in a ai-ah hotu a òuan.) Thla nganak ah: Izhar ih tesinfa Shamhuth. Thla ruknak ah: Tekoa khua mi Ikkesh ih fapa Ira. Thla sarihnak ah: Pelon in Efraim mi Helez. Thla riatnak ah: Hushah khua in Sibbekai. (Amah cu Judah phun, Zerah hrin sungmi a si.) Thla kuanak ah: Benjamin hrin Anathoth khua in Abiezer. Thla hranak ah: Netofah hrin in Maharai (Amah cu Zerah tesinfa a si.) Thla hleikhatnak ah: Efraim hrin, Pirathon tesinfa Benaiah. Thla hleihnihnak ah: Netofah hrin in, Heldai. (Amah cu Othniel tesinfa a si.)

Israel Miphun Pawl Uk-awk Daan

16-22A tanglam pawl hi Israel hrin pawl uktu an si: Reuben hrinah Zikhri ih fapa Eliezer; Simeon hrinah Maakah ih fapa Shefatiah; Levi hrinah Kemuel ih fapa Hashabiah; Aaron hrinah Zadok; Judah hrinah Siangpahrang David ih u Elihu; Issakhar hrinah Mikhael ih fapa Omri; Zebulun hrinah Obadiah ih fapa Ishmaiah; Naftali hrinah Azriel ih fapa Jeremoth; Efraim hrinah Azaziah ih fapa Hoshea; Nitlagnak lam Manasseh hrinah Pedaiyah ih fapa Joel; Nisuahnak lam Manasseh hrinah Zekhariah ih fapa Iddo; Benjamin hrinah Abner ih fapa Jaasiel; Dan hrinah Jeroham ih fapa Azarel.

23Bawipa in Israel mi pawl cu vanih arsi zat in an tam ding tiah thutiam a tuah zo ruangah David in Israel mi kum kul hnuailam cu mipum a siar lo.

24Zeruiyah ih fapa Joab in mipum siar cu a thok; asinain a òheh lo. Hi mipum siarnak ruangah Bawipa in Israel cu hremnak a pek a si. Cu ruangah siangpahrang David ih cazin sungah an mipum zat ngaingai cu an rak ngan dah lo.

Siangpahrang Thilri Zohtu Pawl

25-31A tanglam pawl cu siangpahrang thilri zohtu pawl an si: Siangpahrang thilri retnak inn zohtu: Adiel ih fapa Azmaveth; Khawte thilri retnak inn pawl zohtu: Uzziyah ih fapa Jonathan; Lo hnaòuantu zohtu: Khelub ih fapa Ezri; Sabit hmuan zohtu: Ramah khua in Shimei; Sabit rialnak zohtu: Shefam khua in Zabdi; Olif le theipi kung pawl (nitlagnak lam tlang hram ummi) zohtu:



Geder in Baalhanan; Olif siti retnak inn zohtu: Joash; Sharon Phairawn caw pawl zohtu: Sharon in Shitrai; Horkuam ih caw pawl zohtu: Adlai ih fapa Shafat; Kalauk pawl zohtu: Ishmael mi Obil; Laak pawl zohtu: Meronoth in Jehdeiah; Tuu le me pawl zohtu: Hagrit mi Jaziz.

David Ruahnak Petu Pawl

³²David ih paseu Jonathan cu cathiam le mifim zet a si ih ruahnak òha petu òhazet tla a si. Jonathan le Hakmoni ih fapa Jehiel cu siangpahrang fapa pawl cazirhtu an si.

³³Ahithofel cu siangpahrang ruahnak petu a si ih Ark khuami Hushai cu siangpahrang rualpiòha le remruattu a si.

³⁴Ahithofel a thih hnuah Abiathar le Benaiah ih fapa Jehoiada in a ai an aw. Joab cu siangpahrang ralkap pawl uktu bawi a si.

1 Sansiarnak 28

Biakinn Hrangih David Thucah Mi

¹David in Israel ram sungih upa le bawi hmuahhmuah cu Jerusalem ah suak thluh dingin a kokhawm. Curuangah Israel hrin hmuahhmuah ih bawi upa pawl, Israel ram uktu bawi pawl, an hrini hotu ciar, siangpahrang le a fapa pawl thilri le òilva pawl zohtu upa pawl hmuahhmuah, siangpahrang inn ih bawi pawl le ralbawi pawl le khawsung upa pawl hmuahhmuah cu Jerusalem khua ah an tongkhawm aw.

²Cun siangpahrang David cu an zate hmaiah a ding ih an hnenah, öKa ramsung minung ulenau pawl, i ngaihnik uh! Thukam Kuang ret ringringnak dingah le Bawipa kan Pathian in a ke a retnak dingah inn pakhat sak ka tum. Pathian hminthannak hrangih biakinn saknak ah thilri pawl ka tawlrel thluh zo.

³Asinain raldotu ka rak si ih thisen tapi ka luanter zo ruangah cuih inn keimah ih sak ding cu Bawipain i kham a si.

⁴Bawipa Israel ih Pathian in keimah le ka tesinfa pawl cu kumkhua in Israel uktu si dingah in hril zo. Judah hrin cu mi hotu si dingah a hril ih Judah hrin



sungin ka pa ih innsang a hril. Ka pa ih innsang sungin Israel ram hmuahhmuah uktu siangpahrang dingah keimah Bawipa in i hril a si.

⁵Amah in fapa tampi i pe ih cuih sunginBawipa ih uknak Israel ram siangpahrang dingah Solomon a hril.

⁶öCule Bawipa in ka hnenah, ðKa Biakinn a satu cu na fapa Solomon a si ding. Amah cu ka fapa si dingah ka hril zo ih keimah cu a pa ka si ding.

⁷Ka daan le ka thupekmi ralringzet in atu vekih a thlun ringring asile a uknak cu kumkhua hrangin ka hngetter ding,ó a ti.

⁸öCuruangah ka ramsung mipawl, hi nan luahmi ramðha hi nan co thei ringringnak dingah le nan tesinfa hnenah sankhat hnu sankhat nan co thei ringringnak dingah Bawipa kan Pathian ih thupekmi pawl cu fimkhur zetin nan thlun pei, tiah Bawipa ih mithmuh ah le Bawipaih minung hih Israel mi a ra khawmmi theihhngan ah thu ka lo cah hai a si.

⁹öCule nang, ka fapa Solomon, na pa ih Pathian cu òihzah awla lung khat nei in a thu thlun duhnak thinlung thawn a hna cu òuan hram aw. Amah in kan ruahnak le kan thinlung cu a zatein a thei òheh. A hnenih na rat a si ahcun amah in a lo pom ding; asinain na dungtun a si ahcun kumkhua in a lo thlauthla ding.

¹⁰Bawipa in a Biakinn thianghlim satu dingah a lo hril zo hi ciing ringring aw. Cuih hnaòuan cu thok awla taimak suah in òuan aw,” tiah a ti.

¹¹Cun David in Solomon hnenah Biakinn sak dingmi hrangih ruangrai zingmi pawl: Biakinn hrangah hulhliap ih ruangrai, thilri retnak khaan ruangrai, inn khaan dangdang ruangrai le soal ngaithiamnak hrangah timi Hmun Thianghlim Bik khaan ruangrai pawl cu a pek.

¹²A thinlung in a tumtahmi Biakinn sung a khaan pawl le a kimvel ih khaan pawl ruangrai, biakinn thilri retnak khaan le Bawipa hnenih pekmi laksawng retnak khaan ruangrai pawl tla a pek.



¹³Cuih hlei ah David in puithiam le Levi mi pawl an òuanvo zem awknak le Biakinn ih an hnaòuan ding pawl le biakinn thilri an zohnak ding hrangih an òuan dingmi pawl a pek òheh.

¹⁴Biakinn khokheng hrangah sui le ngun a cem ding zat,

¹⁵mei-vannak pawl hrang le mei vannak òhuam hrangah sui le ngun a cem ding zat,

¹⁶Pathian hnenih pekmi sang pawl retnak sui cabuai le ngun cabuai pawl hrangah sui le ngun a cem ding zat kha kimtein a cah òheh.

¹⁷Cuih tlunah thirthul pawl, maihum pawl le kkuat pawl hrangah sui hliir ziangzat a cem ding tile, pakan pawl tuahnak ah sui le ngun ziangzat a cem ding tile,

¹⁸rimhmui urnak biakòheng le Bawipa ih Thukam Kuang tlunah an thla pharh in a ummi Cherubim timi pawl an cuannak leng hrangah sui hliir in ziangzat a cem ding tikha feltein a cah òheh.

¹⁹Siangpahrang David in, öHi hmuahhmuah cu Bawipaamah rori in a kut in a ngan ih ka hnenah tuahsuak dingih i cahmi an si,” a ti.

²⁰Cun siangpahrang David in a fapa Solomon hnenah cun, öHngetkhoh zet le ralòha zetin um awla taima zetin òuan aw; zianghman in na thin lo nauter hlah seh. Bawipa Pathian, ka biakmi Pathian cu na hnenah a um ding. A lo dungtun lo ding ih a lo thlauthla fawn lo ding; a Biakinn sak na òheh hlanlo na hnenah a um ringring ding.

²¹Puithiam le Levi mi pawl cu Biakinn hna an òuan dingmi zem òheh an si zo. Hnaòuantu le zungthiam a phunphun nangmah bawmtu dingah an um ih misenpi le an hotu pawl cu na thupekmi vekih òuan dingah an tiar-aw thluh zo a si,” tiah a ti.

1 Sansiarnak 29

Biakinn Sarnak Ah Laksawng

¹Siangpahrang David in a rakhawmmi hmuahhmuah hnenah, öKa fapa Solomon cu Pathian ih hrilmi a si; asinain mino a si ih thilti òhang a si hrih

lo. A hnaòuan ding mi hi milai umnak siangpahrang inn a si lo ih Bawipa Pathian umnak ding Biakinn a si ruangah a thupi zetmi a si.

²Ka ti thei tawkin inn saknak thilri cu ka khawl zo: sui, ngun, dar, thir, thing, lungmankhung le lungvar, mawiternak ah lung phun dangdang le lungto pawl ka khawl thluh zo.

³Hi ka khawl ciami thilri pawl hlei ah Pathian Biakinn hrang ka ruah tuk ruangah, keimah hrimhrim in sui le ngun tampi ka pek.

⁴Biakinn phar pawl mawiternak ah le zungthiam pawl òuan dingah sui òha bik pawl cuai thawng sawmnga le thawngnih, le ngun òha bik pawl cuai thawng zakhat leng lo ka pek zo a si.

⁵Nan lakah zoso Bawipa ih hnenah siang zetin a pe ding?” a ti.

⁶Cutikah an hrin ih lubik pawl, an hrin ih hotu le upa pawl, ralkap hotu ralbawi pawl le siangpahrang thilri a kiltu le a zohtu pawl hmuahhmuah in,

⁷Biakinn hrangah cun an pek ciamco. An pekmi cu a zatein sui cuai thawng sawmriat le thawngriat, ngun cuai thawng za le sawmsarih le thawngruk, dar phurh thawng hleisarih, thir phurh thawng sawmkua le thawngnih leng lo a si.

⁸Lungmankhung a neitu pawl in Biakinn tangka kiltu Gershom hrin Levi mi Jehiel hnenah lungmankhung an pek.

⁹Misenpi pawl cun lungtho zetin an pek ih cu zatzat an pek thei cu an lung a awizet. Siangpahrang David khal a lung a awi ngaingai.

David In Pathian A Thangòhat

¹⁰David in misenpi hmaiah cun Bawipa a thangòhat ih, öKan pupa Jakob ih Pathian Bawipa, na hmin cu thangòhat in um ringring seh.

¹¹Maw Bawipa, nangmah cu cungnungbik, huham neitu, a maksak mi le sunloih bik le a sang bik siangpahrang na si. Lei le van ih thil ummi hmuahhmuah na ta an si ih ziang hmuahhmuah ih tlunah siangpahrang le uktu bawi bik na si.



¹²Thilri neihnak le lennak hmuahhmuah na hnen ihsin a rami an si; na cahnak le na huham thawn ziangzongza na uk òheh; na duh ahcun zohnen khalah thil titheinak le cahnak pe theitu na si.

¹³Atu-ah kan Pathian, kan lungawinak kan lo sim ih na hmin sunglawi kan thangòhat.

¹⁴öAsinain ka minung pawl le kei hi zianghman kan si lo; kan lo pek taktak thei mi zianghman a um lo; zianghman kan neihmi hmuahhmuah cu nangmah ih in pekmi laksawng an si òheh ih na ta a si ciami kan lo pek salmi lawng an si.

¹⁵Maw Bawipa, nangmah ih in theih vekin, kan pu le kan pa bangtuk in nunnak lamzin ahhin ralkaihmi le mikhual vekih a vakvaimi kan si. Kan damsung caan hi a hlosalmi phenthla vek a si ih thihnak in luat dingah ruahsannak kan nei lo.

¹⁶Maw Bawipa kan Pathian, na hmin thianghlim cawimawinak ah hi thilri hmuahhmuah cu kan khawl zo; sikhalsehla na hnenih sin a rami lawnglawng an si ih a zatein na ta an si òheh.

¹⁷Mi thinlung cu na hniksak ih thinlung tuang a neimi parah na lung a awi, ti ka thei. Thinlung tuangzet le thinlung taktein hi thil hmuahhmuah hi ka lo pek ih hitawk ih a rami pawl khal in lungawi aipuangte in na hnenah an lo pek, ti ka hmu zo.

¹⁸Bawipa, kan pupa Abraham, Isaak le Jakob ih Pathian, cubangtuk pek duhnak thinlung cu na minung pawl ih lung sungah kumkhua in run cakter awla, na hrangah rintlak minung si dingin run kilkhawi hai aw.

¹⁹Na daan le na thupekmi hmuahhmuah a thlun theinak dingah le a thilri tla ka khawl thluh zo mi Biakinn cu a saksuak theinak dingah ka fapa Solomon hi ruahnak òha le thinlung famkim run pe hram aw,” tiah a ti.

²⁰Cule David in misenpi cu: “Bawipa nan Pathian cu thangòhat uh,” a ti hai ih misenpi pawl cun Bawipa, an pupa ih Pathian cu an thangòhat. An lu an



kun, leilungah an bok ih Bawipa Pathian le an siangpahrang hnenah upatnak an pek.

²¹A thaisun ah rannung an that ih Bawipa ih hnenah thawinak le mei-ur thawinak pawl an pek. Cawcang thawng khat, tuucang thawng khat le tunote thawng khat an that ih Israel misenpi hrang inmi thawinak sabit an pek ih thawinak dang tla tampi tla an pek.

²²Bawipa ih hmaiah cun an in an ei ih lungawizet in cuih ni cu an hmang. Cule David fapa Solomon cu siangpahrang ah a voihnihnak an tuah. Bawipa ih hmin in an siangpahrang ah hriak an culh ih Zadok khal puithiam ah an culh ve.

²³Cuticun Bawipa ih a hngehtermi siangpahrang tokham ahcun a pa David ih aiah Solomon cu an toter a si. Siangpahrang hna cu hlawhtlingzet in a òuansuak ih Israel misenpi in a thu an ngai.

²⁴Bawi le upa hmuahhmuah le ralkap pawl le David fapa dangdang pawl tla in Solomon cu an siangpahrang dingah upatnak thukam an pek.

²⁵Solomon cu an ram pumpi in an òihzah ih Israel ram a uktu siangpahrang hmuahhmuah lakah sunloih bikmi siangpahrang ah Bawipa in a tuah.

David Uknak A Tawi Zawngin

²⁶Jesse ih fapa David in Israel ram pumpi cu,

²⁷kum sawmli sung a uk. Hebron khua in kum sarih sung a uk ih Jerusalem khua ihsin kum sawmthum le kum thum sung a uk.

²⁸Mi lianzet le mi ih upat zetmi si in tarzet in a thi ih a fapa Solomon in a ai a run awh.

²⁹Siangpahrang David ih thuanthu cu a hramthokin a cem net tiang profet pathum Samuel, Nathan le Gad ih thuanthu khumnak sungah kimten an ngan.

³⁰Ram a uk daan, huham a neihzia, a parih a ra thlengmi thuhla pawl le Israel le an kiangkap ram pawl hnenih a cangmi thuhla pawl tla kimten an ngan a si.

2 Sansiarnak

2 Sansiarnak 1

Solomon In Fimnak A Dil

(1 Sian. 3.1-15)

¹David ih fapa Solomon in Israel ram a uknak cu a hnget deuhdeuh;Bawipa a Pathian in a thlawsuah ih mi maksak ngaingai ah a tuah.

²Solomon in a ralbawi ralkap thawngkhat hotu le zakhat hotu pawl hmuahhmuah, innsang ih hotu pawl, acozah bawi upa pawl le a ra khawmmi misenpi pawl cu,

³Gibeon ih Pathian biaknak hmun feh dingah thu a pek. Pathian siahhlawh Moses in hramlak ramòhing an feh laiuh a rak sakmi Bawipa ih Puanthlam umnak Gibeon ahcun an zatein an feh.

⁴Thukam Kuang cu David in Kiriath Jearim ihsin Jerusalem ah a lak zo ruangah Jerusalem khua ih Puanthlam a sakmi sungah a um.

⁵Hur fapa Uri ih fapa Bezalel ih tuahmi dar biakòheng khal Gibeon ah Bawipa Puanthlam hmaiah a um. Cutawkah Solomon le misenpi cun Pathian an biak.

⁶Puanthlam hmaih ummi dar biakòheng parah thawinak pe in Solomon cun Bawipa a biak; rannung thawngkhat a that ih biakòheng parah cun meir thawinak ah a pek.

⁷Cuih zanah Pathian cu Solomon hnenah a lang ih, öZiang so ka lo pek ding? Na duhmi i dil aw,” tiah a ti.

⁸Cutikah Solomon in, öKa pa David parah duhdawtnak tumpi na rak nei ringring ih atu-ah a ai-ah siangpahrang i òuanter.

⁹MawBawipa Pathian, ka pa ih hnenih na thukammi hmuahhmuah cu kimter aw; ziangah tile siarcawk lo minung tlunah siangpahrang ah i tuah zo.



¹⁰Minung hizat ka uk theinak dingah ka òul bikmi fimnak le theihnak i pe hram aw. Culo cun na minung hitluk tam hi ziangtinso ka uk thei ding?” tiah a ti.

¹¹Cule Bawipa in Solomon hnenah, öA dikmi na hril a si. Lennak le sumsaw, a si lole hminthannak maw, na ral pawl thihnak maw, a si lole nangmah ih hrangah nun khawsaunak maw, dil loin ka minung pawl uktu siangpahrang ah ka lo tuah ih anmah uk theinak ah fimnak le theihnak i dil ruangah,

¹²i dil vekin fimnak le theihnak ka lo pe ding. Cuih hlei ah zovek siangpahrang hmanih an rak neih dah lomi le an neih dah lo dingmi lennak, sumsaw le hminthannak ka lo pe ding,” a ti.

Solomon Ih Maksaknak Le Lennak

(1 Sian. 10.26-29)

¹³Cule Solomon cu Pathian biaknak hmun, Puanthlam thianghlim umnak Gibeon ihsin Jerusalem ah a kir ih Israel ram cu a uk.

¹⁴Rang le rangleng tampi neih a tum ih rangleng thawngkhat le zali, le rang ralkap hrangah rang thawng hleihnih a nei. A hrekkhat cu Jerusalem khawsungah a ret ih a hrekkhat cu khawpi dangdang ah a ret.

¹⁵Israel ram a uk sungah sui le ngun cu Jerusalem khawsungah lungto zat in a tam ih sidar thingkung cu theipi kung zat in a tam.

¹⁶Siangpahrang hrang thilri leitu pawl in Izipt le Kue ihsin rang pawl cu an lei ih,

¹⁷rangleng khal Izipt in an lei. Rangleeng pakhat cu ngun tangka zaruk in an lei ih, rang pakhat cu ngun tangka za le sawmnga an lei. Rang le rangleng an leimi pawl cu Hit siangpahrang le Siria siangpahrang hrang hnen khalah an zorh hai òheu.

2 Sansiarnak 2

Biakinn Saknak An Tawrel

(I Sian. 5.1-18)

¹Solomon in Bawipa ih Biakinn sak ding le amah ih hrang siangpahrang inn pakhat sak dingah a relcat ih a tawrel.



²Inn saknak thing nawltu dingah minung thawng sawm sarih a lak ih lungto sertu dingah minung thawng sawm riat a lak. An hnaðuannak zoh le hotu dingah minung thawng thum le zaruk a ret.

³Solomon in òai-ar siangpahrang Hiram hnenah hiti in thu a cah: öKa pa siangpahrang David na rak bawm ih a siangpahrang inn saknak ah sidar thing na rak pek bangin kei khal i bawm ve dingah zaangfah ka lo dil a si.

⁴Bawipa ka Pathian hminthannak ah biakinn pakhat sak ka tum. Bawipa ka Pathian hminthannak le upatnak ah keimah le ka milai pawl, zingtin zantin Sabbath ni le Thla Thar puai caan le a dang ni thianghlim ni ah mei-ur thawinak kan peknak hmun a si pei ih cat loin Bawipa hnenih sang thianghlim kan hunnak hmun le rimhmui a phunphun ur in Bawipa kan biaknak hmun a si ding. A kumkhua hiti ih tuah dingin Bawipa in Israel mi hnenah thu a pek zomi a si.

⁵Kan Pathian cu khawzing dangdang hnakin a maksak ih a lian bikmi a si ruangah a tum ngaingai mi Biakinn pakhat sak ka tum hrimhrim a si.

⁶Asinain van tumzet le kauzetmi hmanah a tlem lomi Pathian a si ruangah Pathian umnak hrangah ti ngaingai cun zohman in Biakinn kan sak thei lo ding. Pathian hnenih rimhmui urnak biakinn fang dah ti lo cu kei in ziangso ka sak thei ding?

⁷Curuangah ka pa David in a hrilcia mi Judah ramsung le Jerusalem khua ih zungthiam pawl thawn hnaðuauan tlang dingah mi pakhat, lung òelhthiam, sui le ngun, dar le thir serthiam, mepian puan, puan sendup le puan sen pawl tah thiamtu i run kuat hram aw.

⁸Na minung pawl thing-ah an thiamzia tla ka theih ruangah Lebanon in sidar thing, mirang far thing le hual thing pawl i run kuat hram aw. Biakinn ka sak tummi cu a tumzet le a mawizetmi a si ding ruangah,

⁹thing-ah tam ngaingai ka òul ih na minung pawl in in rak tawlrel sak hai sehla anmah bawmtu dingah ka minung pawl tla ka hun thlah ding.



¹⁰Na minung pawl ih ei dingah sangvut haan thawng zakhat, barli sangvut haan thawng zakhat, sabitti lang thawng zali le thawng sawmli, le olif hriak lang thawng zali le thawng sawmli ka lo kuat ding,” tiah a ti.

¹¹Cule òai-ar siangpahrang Hiram in Solomon hnenah a thuchami ca in a run khirh. A ca sungah cun, “Bawipa in a minung pawl a duhdawt ruangah an siangpahrang ah a lo tuah zo.

¹²Lei le van tuahtu Bawipa Israel ih Pathian cu thangòhat si ko seh. Amah in siangpahrang David hnenah fimnak le theihnak in a khatmi Bawipa ih hrangah Biakinn le amah ih hrangah siangpahrang inn sak a tumtu fapa pakhat a pek a si.

¹³Atu-ah mifimzet le kutzung thiam ngaingaimi Hiram ka run thlah.

¹⁴A nu cu Dan hrin a si ih a pa cu òai-ar khuami a si. Hiram cu sui, ngun, dar, thir, lung le thing in ziang hmuahhmuah a serthiamtu a si. Puan mepian, puan sendup, puan sen le puan phangfem tla a tah thei thluh. A òelh a phunphun a tuah thiam ih a ruangrai nan sim hnuhnu cu tuah thiam lomi a nei lo. Na pa siangpahrang David hnaòuantu pawl le na hnaòuan zungthiam pawl thawn òuan tlang hai seh.

¹⁵Cule kuat dingih in tiammi sangvut, barli sangvut, sabitti le olif hriak pawl cu in hun kuat aw.

¹⁶Lebanon tlang ah na òulzat in sidar thing pawl cu kan hau ding ih pakhat le pakhat òemcih in puumpther ah kan tuah pei ih Joppa tiang tiffinriat par in kan run kuat ding. Cutawk ihsin Jerusalem ah nang in na rak thiar pei,” tiah a ngan.

Biakinn Sak An Thok

(1 Sian. 6.1-38)

¹⁷Siangpahrang Solomon in Israel ram sungih ummi ram dangmi pawl kha, a pa David ih a rak tuah vekin mipum siarnak a tuah. An zatein ram dangmi pawl cu thawng za le sawmnga le thawngthum le zaruk an um.



¹⁸Cuih sungin thawng sawmsarih cu zanthing nawltu ah, thawng sawmriat cu tlang parih lungto laitau le sertu ah a tuah hai ih a dang thawngthum le zaruk cu hnaòuantu zoh le hotu ah a ret.

2 Sansiarnak 3

¹Siangpahrang Solomon cun Bawipa ih Biakinn cu Jerusalem khua, a pa siangpahrang David hnenih Bawipa a langnak Moriah Tlangmual ah sak a thok. Cuih hmun cu Jebus mi Araunah in a fang ciilnak puum ih a rak hmanmi a si ih David in a rak simsial thluh zo mi a si.

²Solomon siangpahrang a òuannak kum li le thla hnihnak ah Biakinn sak cu a thok.

³Siangpahrang Solomon ih a sakmi Biakinn cu pi sawmkua a sau ih pi sawmthum a kau.

⁴Biakinn hmai ih hulhliap cu Biakinn tia in pi sawmthum a kau ih pi za le sawmriat a sang. Cuih hulhliap a phar sunglam cu sui in an khuut.

⁵A laifang khaan cu sidar thing in an òelh ih sui in an khuut ih tuumkung le cikcin zuk an cuanter.

⁶Siangpahrang in Biakinn cu lungmankhung le Parvaim ram ihsin lei mi sui in a ceimawi.

⁷Biakinn phar pawl, innbo le luanglu pawl, le sangka pawl cu sui in a khuut. A phar ah zungthiam pawl in cherubim lem pawl an cuanter.

⁸A sungta bik khaan cu Hmun Thianghlim Bik an timi a si ih pi sawmthum a sau ih Biakinn tia in pi sawmthum a kau. Hmun Thianghlim Bik phar pawl khuutnakah sui pawng thawng sawmli le thawng nga an hmang;

⁹tlawngkhen an hmanmi cu sui in an tuah ih tlawngkhen hrangah sui pawng khat lenglo a rit. Tlunta khaan phar pawl tla sui hliir in an khuut.

¹⁰Siangpahrang in a hnaòuantu pawl cu thir in cherubim lem pahnih a tuahter ih Hmun Thianghlim Bik ahcun a ret.



11-13 Cuih cherubim lem pawl cu sangka lam hoi in a ret hai ih artlang in an dinter. Cherubim pakhat in thla pahnih a nei ih a thla pakhat cu pi sarh le a hrek a sau; cuhrangah an thla an pharh tikah a khaan laifangah an thla cu a tong-aw ih khatlam thla in phar an dai veve; cuticun a khaan kauh lam pi sawmthum cu an thla in a dai òheh.

14 Puanzar pakhat an tuah ih cuih puanzar cu pat phangfemte ih tah mi le mepian, sendup le a sen in buhmi a si; cuih puanzar cu cherubim lem pawl cuangin an òelhmi a si.

Dar òhuam Pahnih

(1 Sian. 7.15-22)

15 Siangpahrang in pi sawmnga le pi hnih a saangmi dar òhuam pahnih a tuah ih Biakinn hmaiah a phun. Òhuam ih lubo cu pi sarh le a hrek veve a sang.

16 Òhuam ziik cu òhi kual a peh-aw thluhmi le dar ih tuahmi taleti zakhat in an ceimawi.

17 Òhuam pahnih cu Biakinn vung luhnak saklam le thlanglam ah an phun; thlanglamta cu Jakhin an ti ih saklamta cu Boaz an ti.

2 Sansiarnak 4

Biakinn Hrang Thilri

(1 Sian. 7.23-51)

1 Siangpahrang Solomon in dar in biakòheng pakhat a tuah; pi sawmthum a sau, pi sawmthum a kau ih pi hleinga a sang.

2 Cule dar in pi sarh le hrek a thuk ih a kaa a puum mi maihum tumpi a tuah; khatlam tlang ihsin khatlam tlang cu pi hleinga a si ih a kimvel cu sawmli le pi nga a si.

3 A tlang ih lenglam kimvel ah thuita le tlunta ti in mawiternak tlar hnih in an tuah. An mawiternak cu cawcang zuk cuang in an òelh ih maihum thawn peh aw in buurmi a si.

4 Tidai khawlnak maihumpi cu dar hlir in tuah mi cawcang lem hleihnih parah an ret ih, saklam thlanglam, nisuah lam le nitlak lam ah cawcang



pathum fingfing an hoiter. Cawcang ih tawlam cu a laifang ah an tong-aw thluh zik.

⁵Maihum phar cu pi thum a sah; a tlangzim cu kkuat tlangzim vek, a si lole pangpar a par laimi vekin lenglam ah pharh nawn in a um. Cuih maihum cu tidai pung thawngnih lenglo a tlem.

⁶Cule kanto pahra tla an tuah ih panga cu Biakinn thlanglam ah, a dang panga cu Biakinn saklam ah an ret. Cuih kanto tidai cu mei-ur thawinak ih pekmi sa pawl kholhnakah an hmang. Maihum tumpi sungih tidai cu puithiam pawl in kholh awknak ah an hmang.

⁷⁻⁸An tuah òheumi ruangrai vekin sui meivannak pahra le cabuai pahra an tuah ih Biakinn a laifang khaanpi sungah an ret; saklam ah meivannak panga le cabuai panga, thlanglam ah meivannak panga le cabuai panga an ret. Cuih hlei ah suikheng zakhat an tuah.

⁹A sunglam tual le a lenglam tual an tuah ih a sunglam tual cu puithiam pawl hrangah a si. A sunglam le a lenglam tual karlakih kotka kharnak sangka pawl cu dar hliir in an tuam.

¹⁰Maihumpi cu Biakinn nisuahnak lam thlanglam kilah an ret.

¹¹⁻¹⁶Cun Huram in beel pawl, cawhleek pawl le kheng pawl a tuah, Siangpahrang Solomon hnenah tuah dingih a tiammi Biakinn thilri hmuahhmuah cu a tuah òheh: òhuam pahnih, òhuam parih retmi kheng ruangrai in òhuambo pahnih, òhuambo parih òhi kual peh-awmi pawl, òhuambo velkim ih a tlun le a hnuai ti ih retmi dar in tuahmi taleti zali, Cawleng pahra, Kanto pahra, Maihum, Maihum a hun dotu cawcang hleihnih, Bel pawl, cawhleek pawl le haiðeek pawl an si. Zungthiam Huram in hi thilri pawl cu siangpahrang Solomon thupeknak bangtuk in Bawipa ih Biakinn sungih hman dingah hnawt tleumi dar in a tuah òheh.

¹⁷Siangpahrang in Jordan Phairawn, Sukkoth le Zeredah karlakih a ummi dar sodennak hmunah a tuahter òheh.



¹⁸An tuahmi thilri a tamtuk hrangah an hmanmi dar ziangzat a rit ti cu zohman ih tuat theih a si lo.

¹⁹Siangpahrang Solomon in Biakinn sung hman dingmi thilri pawl cu kimtein a tuahter òheh. Ruangrai um cia vekin sui biakòheng, Bawipa hrangih hunmi sang retnak cabuai pawl,

²⁰meivannak òhuam pawl le Hmun Thianghlim Bik hmai ih van dingmi sui òha bikih tuahmi mei-inn pawl;

²¹Biakinn mawiternak pangpar pawl, mei-inn pawl, sui òha bikih tuahmi caiceh pawl;

²²mei-inn meica cehnak pawl, kheng pawl, rimhmuì urnak kheng pawl le meivam kennak kheng pawl an si. An zatein sui hlirih tuahmi an si. Biakinn lenglam sangka pawl le Hmun Thianghlim Bik ih luhnak sangka pawl cu sui ih khuutmi an si òheh.

2 Sansiarnak 5

¹Siangpahrang Solomon in Biakinn sak a òheh tikah a pa David in Bawipa hnenih a rak pekmi thilri-sui, ngun le a dang thilri pawl cu biakinn thilri retnak khaan sungah a ret thluh.

Biakinn Sungah Thukam Kuang

(1 Sian. 8.1-9)

²Cuih hnuah siangpahrang Solomon in Israel miphun, hrin dangdang ih lubik le hotu pawl cu David Khawpi Zion ihsin Bawipaih Thukam Kuang cu la tahrat in Biakinn sungih ret dingah Jerusalem ah a kokhawm òheh.

³An zatein thla sarihnak Puai caanah an tongkhawm-aw.

⁴An hotu pawl hmuahhmuah an tonkhawm awk tikah Levi mi pawl in Thukam Kuang cu an zawn ih,

⁵Biakinn ah an fehpi. Puithiam le Levi mi pawl in Thukam Kuang, Puanthlam le a thilri hmuahhmuah cu Biakinn ah an òhawn thluh.

⁶Siangpahrang Solomon le Israel mi hmuahhmuah cu Thukam Kuang hmai ah an pum aw ih tuu le caw siarcaw lo an that ih thawinak ah an pek.



⁷Cule puithiam pawl in Thukam Kuang cu an zawn ih Biakinn sungah an luhpi hnuah Hmun Thianghlim Bik hmun, cherubim pahnih thla hnuai ah an ret.

⁸Cherubim thla pharhmi cun Kuang le a zawnnak fung pawl cu a khuh thluh.

⁹Cuih fungzim pawl cu Hmun Thianghlim Bik hmaizawn lawngin a lang thei; hmun dang cun hmuh a theih lo. Cuih fung pawl cu atu khalah an um lai.

¹⁰Thukam Kuang sungah cun thil dang zianghman a um lo; Israel mi pawl Izipt ram in an suak ih anmah thawn Bawipa in thukamnak a rak tuah lai ih Moses in Sinai Tlang parah cuih Kuang sungih a rak retmi lungtlep pahnih lawng a um.

Bawipa Sunlawinak

¹¹A pawl a pawl in a òhen-awmi puithiam hmuahhmuah an zatein, zo pawl ti um cuang loin thianhlimnak an tuah òheh.

¹²Cule Levi mi hla saktu pawl-Asaf, Heman, Jeduthun le an sungkhat hmuahhmuah, an zatein pat phangfem ih tahmi puan mankhung an sin ih biakòheng in nisuahnak lamah darsumsel, òingòang le tingrisit pawl thawn an ding; an hnenah puithiam za le kul an um ih an zatein tawtawrawt an tum.

¹³Hla saktu pawl le tawtawrawt tumtu pawl in an aw rualzet in, tawtawrawt, darsumsel pawl le tummi awnmawi dangdang thawn Pathian an thangòhat ih: “Bawipa cu a òha, In duhdawtnak cu kumkhua in a hmun,” tiah an sak. Puithiam pawl Biakinn in an suah vete in, hmakhatte-ah Biakinn cu Bawipa ih sunlawinak in mero bangin a tuam.

¹⁴Tleunak in a khat òheh ih Bawipa biak khal an peh thei nawn lo.

2 Sansiarnak 6

Solomon Thusimmi

(1 Sian. 8.12-21)

¹Cule Solomon in thla a cam ih: “Bawipa, mero le khawdur sungah ka um ding na ti;



²Asinain na hrangah Biakinn mawizet ka sak zo, Bawipa kumkhua na umnak hrangah,” tiah a ti.

³Israel mi hmuahhmuah cutawkah an ding. Siangpahrang cu anmah lam a hoi ih an hrangah Pathian thlawsuah a dil.

⁴Solomon cun, “Bawipa, Israel ih Pathian cu thangòhat si ko seh. Ka pa David hnenah thukamnak a tuah ih,

⁵öKa minung pawl Izipt ram in ka suahter ni thokin tuihsun tiang, Israel ramsung khuitawk khawpi hmanah keimah in biaknak ah tiah biakinn saknak hmun ka hril lo ih ka minung Israel hotu ding khalah zohman ka hril hrih lo.

⁶Sikhalsehla atu ahcun keimah in biaknak hmunah Jerusalem ka hril ih ka minung pawl uktu dingah David nangmah ka lo hril a si,ó a rak timi hmuahhmuah cu a kimter thluh zo.

⁷öKa pa in Bawipa, Israel ih Pathian biaknak ah biakinn sak a rak tum;

⁸asinain Bawipa in, öBiakinn sak na thinlung in na tummi cu thil òhazet a si.

⁹Sikhalsehla nangmah cun na sak lo pei. Na fapa, nangmah ih sungsuak na fapa in ka biakinn cu a sak ding,ó a ti.

¹⁰öAtu-ah Bawipa in cuih a thutiammi cu a kimter zo. Ka pa ih ai-ah keimah Israel siangpahrang ka cang ih, Bawipa Israel ih Pathian biaknak ah Biakinn cu ka sak òheh zo.

¹¹Cule Biakinn sungah Bawipain Israel mi thawn thukamnak a tuah ih cuih thukam ngannak lungtlep pawl umnak Thukam Kuang cu ka ret zo,” tiah a ti.

Solomon Thlacamnak

(1 Sian. 8.22-53)

¹²Cun misenpi hmuhah Solomon cu a feh ih biakòheng hmaiah a ding ih baan phar in thla a cam.

¹³Solomon in donhleisang pakhat dar in a tuah ih tual laifangah a ret. Cuih donhleisang cu pi riat sau, pi riat kau a si ih pi nga a sang. Cuih donhleisang parah cun a kai ih misenpi hmuh ah a khuk a bil ih a kut vanlam phar in thla a cam.



¹⁴öMaw Bawipa, Israel ih Pathian, lei le vanah nangmah bangtuk Pathian dang an um lo. Na thupekmi thinlung takte ih an thlun tikah cun na minung pawl parah na thukamnak na kimter ih na duhdawtnak na langter.

¹⁵Ka pa David hnenih na thutiam cu na fekter ih tuihsun ahhin pakhat hman hrelh loin a kim òheh a si.

¹⁶Curuangah maw Bawipa, Israel ih Pathian, ka pa bangin na Daan an thlun ih na thu òhatein an ngai a si ahcun a tesinfa pakhatkhatiòn Israel siangpahrang an òuan ringring pei, tiih ka pa hnenih na thutiam mi tla kimter hram aw.

¹⁷Na siahhlawh David hnenih na tiam mi hmuahhmuah cu maw Bawipa, Israel ih Pathian, pakhat hman hrelh loin kimter hram aw.

¹⁸öAsinain maw Pathian, leilung minung lakah na um thei taktak pei maw? Van ih van sin hmanah na tlem lo ruangah kei ih ka sakmi Biakinn ahhin ziangtinso na tlem ding?

¹⁹Sikhalsehla Bawipa ka Pathian, kei na siahhlawh ih thlacamnak le ka lo ngennak hi i run theihsak hram aw. Na hnenih ka dilmi le ka aunak hi i ngai hram aw.

²⁰Hi Biakinn hi a sun a zan in in kilsak hram aw. ðIn biaknak hmun a si ding, ó na tinak hih Biakinn lam hoi in thla ka cam tikah i theihsak hram aw.

²¹Hi Biakinn hoi in ka thlacamnak le na minung Israel mi thlacamnak in theihsak hram aw. Na umnak vancung in in run thei awla kan sualnak in ngaithiam hram aw.

²²öMi pakhat in midang parah thil tisual mi a nei ti in sual an puh ih a sual lonak kha siatcam ih thukamnak tuah dingah hi Biakinn na biakòheng hmai an thlenpi tikah,

²³maw Bawipa, vancung in run thei awla na minung pawl ih thu cu run relsak aw. A mawhmi cu a mawhnak vekin hrem awla a sual lotu cu run luatter aw.



²⁴öNa parih an soal ruangah na minung Israel pawl cu an ral pawl in an neh ih sualsir-aw in ngaithiamnak dil in hi Biakinn ah thla an ra cam tikah,

²⁵van in run thei hram aw. Na minung pawl ih sualnak cu ngaithiam in an hnen le an pupa hnenih na pekmi ramah cun hruai kir hram aw.

²⁶öNa minung pawl na parih an soal ruangah vanruah na surter lo ih sualsir aw ih hi Biakinn hoi in thla an cam tikah,

²⁷maw Bawipa,vancung in run thei awla Israel mi na minung pawl ih sualnak cu ngaithiam hram aw. A dikmi tuah dingah nangmah in zirh hai awla, na minung pawl hnenih kumkhua an ta si dingin na pekmi hi ramah hin vanruah surter hram aw.

²⁸öHi ram sungah paam maw, natsia maw a thleng, a si lole an rawl thlisia in maw, kharbok in maw a siatsuah òheh; a si lole na minung pawl an ral in an do tikah le tlangrai in an nat thluh tikah,

²⁹an thlacamnak run theihsak hram aw. Na minung Israel mi burpi in siseh, pakhatkhat in siseh, thinpit vansaang in hi Biakinn lam hoi in thla an cam tikah,

³⁰run theihsak hram aw. Vancung na umnak in run thei awla an sualnak run ngaithiam aw. Minung ih thinlung le ruahnak cu nangmah lawng in na thei. An tuahmi ciar zoh in an thu run rel awla,

³¹cuticun kan pupa hnenih na rak pekmi ramih an um sung hmuahhmuah ah na minung pawl in an lo òihzah ding ih na thu an lo ngai ding a si.

³²öIsrael mi a si lo miphun dang pakhatkhat lam hlapi ih a ummi asinain na huham le na cahnak le na thil titheizia a theih ruangah a ra ih, hih Biakinn hoi in thla a cam tikah,

³³a thlacamnak cu run theihsak hram aw. Vancung na umnak ihsin run thei awla a lo dilmi cu tuahsak hram aw; cuticun na minung Israel mi in an lo theih ih an lo òihzah vekin, leilungtlun milai hmuahhmuah in an lo thei ding ih an lo òihzah ding. Cule hi ka sakmi Biakinn hi nangmah biaknak ding hmun a si, ti an thei ding.

³⁴öNa minung pawl cu raldo dingah thu na pek ih an fehnak hmun kipah hi na hrilmi khawpi le na hrangih ka sak mi Biakinn lam hoi in na hnenih thla an cam tikah,

³⁵an thlacamnak cu run thei hram aw. Vancung in run thei awla nehnak run pek hai aw.

³⁶öNa minung pawl cu na parah an soal thluh, zohman misual lo an um lo; na thinkeng in an ral pawl na nehter ih an ral pawl in an kai ih ram hlapi-ah an hruai tikah,

³⁷na minung pawl ih thlacamnak cu thei hram aw. An saltaannak ramah an siir aw ih na hnenah thlacam in an sualnak le an òhatlonak an phuan ahcun, maw Bawipa an thlacamnak run theihsak hram aw.

³⁸Cutawk ram in thinlung taktein le thungaithlak in an soal siir aw in kan pupa hnenih na pekmi hi ram le na hrilmi hi khawpi le na hrangih ka sak mi hi Biakinn lam hoi in na hnenah thla an cam a si ahcun,

³⁹an thlacamnak cu run theihsak hram aw. Na umnak vancung ihsin run thei in zaangfah hai awla an sualnak tla cu ngaithiam hram aw.

⁴⁰öMaw ka Pathian, atu-ah na mit in in run hmu awla hitawk hmun ih ka thlacamnak hi na hna in run ngai hram aw.

⁴¹Bawipa Pathian, atu-ah tho in na cahnak langtertu Thukam Kuang thawn Biakinn sungah lut awla kumkhua in umta hram aw. Puithiam pawl an hnaòuannak tinkim ah thlawsuahnak pe in an parih na òhatnak ruangah na minung pawl cu lungawi aipuang ringring in um hai seh.

⁴²Bawipa Pathian, hriak na culh zomi siangpahrang hi hnong hram hlah aw. Na siahhlawh David hnenih na duhdawtnak cu thei ringring hram aw,” tiah a ti.

2 Sansiarnak 7

Pathian Hnenah Biakinn An Hlan

(1 Sian. 8.62-66)



¹Solomon cu thla a cam thluh tikah van in meisa a rung ih an thilpekmi thawinak pawl cu a kaang òheh; cule Bawipa ih sunlawinak huham in Biakinn cu a khat òheh.

²Biakinn cu tleunak in a khah ruangah puithiam pawl a sungah an lut thei lo.

³Van in meisa a rungmi le Biakinn cu tleunak in a khah kha Israel mi pawl in an hmuh tikah an dinnak tual ahcun an lu an kun ih Pathian bia in amah cu an thangòhat, “Bawipa cu a òha, A duhdawtnak cu kumkhua in a hmunù tiah an ti.

⁴Cuih hnuah Siangpahrang Solomon le misenpi in Bawipa ih hnenah thawinak an pek.

⁵Cuih thawinak hrangah Solomon in caw thawngkul hluanhnih le tuu thawng zakhat le thawngkul a pek. Cuticun siangpahrang le misenpi in Biakinn cu Bawipa ih hnenah an hlan.

⁶Puithiam pawl cu an hnaòuannak hmun ciarah an ding ih Levi mi pawl cu an lam hoi in an ding. Siangpahrang David ih a rak hmanmi awn-mawi a phunphun thawn, “A duhdawtnak cu kumkhua in a hmun,” timi hla sak phah in Bawipa cu an thangòhat. Puithiam pawl in tawtawrawt an tum laiah misenpi pawl cu an ding thluh.

⁷Cule Solomon in a tual laifang, Biakinn hmaizawn cu a thianhlimter hnuah cutawkah mei-ur thawinak, thlairawl thawinak, le remnak thawinak pawl pekmi ih sathau cu Pathian hnenah a hlan. Hizat thawinak hrangah cun dar biakòheng a tuahmi cu a fatet tuk ruangah cutawkah thawinak pawl a pek a si.

⁸Solomon le Israel mi pawl in Puai cu ni sarìh sung an tuah. Puai hmun ih a rami pawl cu an tam ngaingai; saklam ah Hamath khua luhnak tlangkawn in le thlanglam ah Izipt ramri tiangin an ra.

⁹A netnak ni ah puai an tuah. Biakòheng hlannak ah ni sarìh an rei ih puai tuahnak ah a dang ni sarìh an rei lala.



¹⁰Thla sarih thla, ni kul hluanthum ni ah Solomon in misenpi cu an inn ciarah a tlunter thluh. Bawipa in Israel mi le David le Solomon hnenah thluasuah a pek ruangah misenpi cu lungawi aipuang tein an tlung.

Solomon Hnenah Pathian A Langsal

(1 Sian. 9.1-9)

¹¹Siangpahrang Solomon in Biakinn le siangpahrang inn cu a saduhthah le a ruangrai suaimi sungih a um vekin tlamtingte in a sak òheh.

¹²Cule Bawipa cu Solomon hnenah zanah a lang ih a hnenah, öNa thlacamnak ka thei ih hi Biakinn cu ka hnenih thawinak nan peknak hmun dingah ka lungkim mi a si.

¹³Vanruah ka surter lo tikah maw, rawl ei òhehtu dingah kharbok ka thlah tikah maw, a si lole ka minung pawl parih natsia ka thlenter tikah maw,

¹⁴ka hmin in kawhmi ka minung pawl in ka hnenah lungsiir in thla an cam ih ka mithmai an hawl ih an thil òha lo tuahnak ihsin an kirsal a si ahcun van in an thlacamnak ka thei ding ih an sualnak ka ngaithiam ding ih an ram cu ka damter ding.

¹⁵Hi hmun cu ka kilveng ding ih hitawk ihsin ka hnenih thla an camnak cu ka thei ding.

¹⁶Hi Biakinn cu ka hril zomi a si ih a kumkhua ih keimah biaknak hmunah ka thianhlimter zo mi a si. Hi hmun cu ka kilveng ding ih a kumkhua in ka humhim ding a si.

¹⁷Nangmah ih cungcang thu ahcun na pa David bangtuk in ka daan le ka thupekmi pawl na thlun ih rinsantlak le felzetin ka hna na òuan ahcun,

¹⁸na tesinfa in Israel cu an uk ringring ding, tiah na pa David hnenih thukamnak ka rak tuahmi cu ka kimter ding.

¹⁹Sikhalsehla nangmah le na minung pawl in ka daan le ka thupekmi pawl nan thlun lo ih khawzing dangdang tla nan biak asile,



²⁰ka lo pekmi ram ihsin ka lo dawihlo hai dingih keimah in biaknak hmunah tiih ka thianhlimter ciami Biakinn cu ka taanta ding; Israel cu mi hmuahhmuah ih hmuhsuammi le nautatmi ah a cang ding.

²¹öAtu ahcun hi Biakinn cu mikip ih porhmi a si; asinain cutikah cun a siatral thluh ding ih mi sukso pawl in an hmuh tikah mangbang khawruahhar in, ðZiangah so Bawipa in hi ram le hi Biakinn cu hiti lawmmam in a tisiat?ó an ti tikah,

²²mikip in, ðBawipa an Pathian, Izipt ram ihsin an pupa a hruaisuaktu cu an dungtun, an hnong ih khawzing dang hmaiah an kuun ih an biaksan ruangah Bawipa in an parah hi tlukin siatsuahnak a thlenternak a si,ó an ti ding,” tiah a ti.

2 Sansiarnak 8

Solomon Ih Hnaòuanmi Dangdang

(1 Sian. 9.10-28)

¹Solomon in Biakinn le a siangpahrang inn a sak ih kum kul a rei.

²Siangpahrang Hiram in a pekmi khawpi pawl tla a dinal ih cuih khawpi sungah cun Israel mi pawl a umter.

³Hamath le Zobah ram tla a lak ih,

⁴nelrawn ih ummi Jadmor khawpi tla ralhruang in a kulh òheh. Hamath ramih khawpi pawl tla a din sal thluh ih rawl retnak hmunah a tuah.

⁵Solomon ih din salmi khawpi pawl cu: Beth Horon Sakta le Beth Horon Thlangta, an pahnih in ralhruang ih kulhmi an si ih an kotka pawl cu khar ih hren theihmi an si,

⁶Baalath khawpi, rawl a retnak khawpi hmuahhmuah le a rang le a rangleng pawl a retnak khawpi pawl an si. Jerusalem khua le Lebanon le a ukmi ram sungah inn sak dingih a tummi hmuahhmuah cu a duh vekin a saksuak òheh.

⁷⁻⁸Israel mi pawl in Kanaan ram an lak laiah an thah lomi Kanaan mi pawl ih tesinfa pawl cu a hnaòuantu an si. Hranhram in hna a òuanter mi pawl cu Hit



mi, Amor mi, Periz mi, Hiv mi le Jebus mi an si ih an tesinfa pawl cu tuihsan tiangin sal an si.

⁹Israel mi pawl cu sal vekin hna a òuanter mi pakhat hman an um lo. Annih cu a ralkap pawl, a kuthnuai bawi pawl, rangleng ralkap le rangleng ralkap hotu pawl an si.

¹⁰Inn sak hnaòuantu pawl zohtu dingah siangpahrang Solomon kuthnuai ah hotu bawi zahnih le sawmnga an um.

¹¹Solomon in a nupi, Izipt siangpahrang ih fanu cu David khawpi timi Jerusalem khawhlun ihsin a hrangih sakmi inn ah a òhawnter. Solomon cun, òKa nupi cu Israel siangpahrang David ih inn ahcun um ding a si lo, ziangahtile Thukam Kuang a thlennak poh cu hmunthianghlim a si,” tiah a ti.

¹²Cule Solomon in Biakinn hmai h a dawlm i biakòheng ahcun Bawipa ih hnenah thawinak a pek.

¹³Moses Daan sungih a um vekin puai ni tinte in mei-ur thawinak a pe ringring. Cuih puai pawl cu Sabbath ni, Thla Thar Puai kum tinte tuah mi Thilnu Tello Sang Puai, Thlaithar Puai le Puanthlam Puai an si.

¹⁴A pa David in thlun ding daan pawl a rak tuah zo vekin puithiam pawl le hlasaknak thawn puithiam pawl a bawmtu Levi mi pawl cu nitinte ih an hnaòuan dingmi a ngaihtuah sak cia òheh. Cuvek thotho in Pathian ih minung David thupek bangtuk in Biakinn kiltu pawl khal cu kotka an hnaòuannak hmun ciarah nitin an òuan dingmi an tuahsak cia òheh a si.

¹⁵David in thilri retnak inn pawl thuhla ah puithiam le Levi mi pawl a cahtami vekin ziang hmuahhmuah cu an tuah òheh a si.

¹⁶Solomon ih tumtahmi hmuahhmuah cu a kim òheh. Bawipa ih Biakinn sak hram an thawh ni in an òheh tiang, an hnaòuannak hmuahhmuah tlamtling lomi zianghman a um lo.

¹⁷Cule Solomon cu Edom ram, Agaba Tipi kapih khawpi pahnih Eziongeber le Elath ah a feh.



¹⁸Siangpahrang Hiram in tangphawlawng pawl a run kuat ih, tangphawlawng uktu bawi pawl le a mawng òhangtu minung pawl thawn a run kuat. Solomon kuthnuai ih bawi pawl thawn Ofir ramah an feh tlang ih Solomon hrangah sui pawng thawngthum an rak phur.

2 Sansiarnak 9

Sheba Siangpahrang Bawinu A Ra Tlawng

(1 Sian. 10.1-13)

¹Sheba ram siangpahrang bawinu in siangpahrang Solomon hmin thannak a thei ih thusuhnak harzetzet thawn hniksak dingah Jerusalem ah a ra. Mi tampi in an thlun ih rimhmu, lungmankhung le sui tampi phurtu kalauk pawl thawn an ra. Solomon a ton tikah a thinlung ih a ruahmi thusuhnak hmuahhmuah cu a sut òheh.

²A thusuhmi cu Solomon in a let òheh, a leh thei lomi pakhat hman a um lo.

³Cutiin Sheba siangpahrang bawinu in Solomon fimzia cu a hmu ih siangpahrang innpi a sakmi,

⁴a cabuai parih a rawl ei ding an hunmi pawl, a kuthnuai bawi pawl ih inn pawl, siangpahrang zungih hnaòuantu pawl an uk awkzia le an thilthuum pawl, a rawl ei tiki a zohtu hnen-um pawl le a tlanleen tiki a kiltu pawl le an hnipuan hruk daan pawl le Bawipa ih Biakinn ih thawinak a pekmi pawl hmuahhmuah a hmuh tikah cun a mang a bangtuk ih a thinlung a hlo òheh.

⁵Cuih hnuah siangpahrang bawinu in Solomon hnenah cun, öKa ram ihsin na thil titheizia le na fimnak thuhla ka theihmi cu a dik a si.

⁶Keimah rori ra in ka mit ih ka ra lo hmuh hlanah cun in simmi cu ka zum thei lo. Ka hna lawngin ka rak theihmi cu na fimnak ngaingai ih hrek hman a rak si lo. An lo rel hnakin na fim sawn a si.

⁷Na minung pawl le na kuthnuai ih hnaòuantu pawl cu ziangtluk mi vanneiso an si! Ni tinte in na fimnak òngkam an thei ringring.

⁸Bawipa na Pathian cu thangòhat si ko seh. Na parah Bawipa cu a lung a awi ih amah ih hmin in mi uktu hrimhrim si dingah siangpahrang ah a lo tuah a



sihi! Amah ih minung Israel pawl cu a duhdawt ruangah le kumkhua in a humhim duh ruangah nangmah cu an parih thudik le dingthluk lairelnak thawn uktu si dingah siangpahrang ah a lo tuah a si,” tiah a ti.

⁹Siangpahrang bawinu in siangpahrang Solomon cu laksawng ah sui pawng thawngkua, rimhmoi tampi le lungmankhung pawl a pek. Sheba ram siangpahrang bawinu in siangpahrang Solomon hnenih a pekmi rimhmoi bangtuk rimhmoi òha cu khui hmanah a um dah lo.

¹⁰Siangpahrang Hiram le siangpahrang Solomon tla ih milai pawl, Ofir ihsin sui a rak phurtu pawl in hual thing le lungmankhung pawl tla an rak phur.

¹¹Solomon in cuih thing cu Biakinn le siangpahrang innih kailawn pawl tuahnak ah le hla saktu pawl ih òngòang le tingrisit pawl tuahnak ah a hmang. Judah ramah cubangtuk cu an hmu dah lo.

¹²Solomon in laksawng a ngahmi pawl ai-ah Sheba siangpahrang bawinu hnenah laksawng tampi a pek ih a ngahmi hnakin tam sawn a pek. Siangpahrang bawinu ih a dilmi hmuahhmuah a pek òheh a si. Cuih hnuah a thluntu pawl thawn Sheba ram ahcun an kir sal.

Siangpahrang Solomon Lennak

(1 Sian. 10.14-25)

¹³Kum tinte siangpahrang Solomon in sui pawng thawng sawm nga zikte a ngah ringring.

¹⁴Himi cu sumtuahtu le dawrtuahtu pawl ih pekmi ngunkhuai tlunah a ngahmi a si. Arabia ram siangpahrang pawl le Israel ram sungih mi-uk bawi pawl in sui le ngun tampi an pek fawn.

¹⁵Solomon in ralphaw a tummi zahnih a tuah ih ralphaw pakhat cu deenmi sui pawng hleinga ciarih khuhmi a si.

¹⁶Cuih tlunah a fate deuhmi ralphaw zathum a tuah ih pakhat cu deenmi sui pawng riat ciarih khuhmi a si. Cuih ralphaw pawl cu a zatein Lebanon Tupi thingih sakmi siangpahrang innkhaan pakhat sungah a ret.



- ¹⁷Solomon in siangpahrang tokham tumpi pakhat vuiho in a tuah ih sui hliir in a khuut.
- ¹⁸Cuih tokham kainak dingah kaarbak paruk a um ih a hmai ahcun sui ih tuammi ke retnak a um. Vorhlam le kehlam ah kut retnak a um ih a siir ah kiosa lem pakhat veve an dinter.
- ¹⁹Karbak paruk ih siir le siir ah kiosa lem hleihnih an ding. Hi bangtuk siangpahrang tokham cu khui ram hmanah a um dah lo.
- ²⁰Siangpahrang Solomon ih khuathai hmuahhmuah cu sui hliir ih tuahmi an si ih Lebanon Tupi Khaan sungih beelkheng pawl tla sui hliir ih tuahmi an si òheh. Solomon sanah ngun cu sunloihmi a rak si lo.
- ²¹Cule tangphawlawng tampi a nei ih siangpahrang Hiram ih tangphawlawng thawn Tarshish khua ah an fehter òheu. A feh le a kir ah kum thum an rei. Cuih a tangphawlawng pawl cun sui, ngun, vuiho, zawng le utawng pawl an phur.
- ²²Siangpahrang Solomon cu leilung tlun siangpahrang hmuahhmuah lakah a fimbik le a lianbik a si.
- ²³Pathian ih a pekmi fimnak theih duh ah siangpahrang hmuahhmuah in thu an ra ron òheu.
- ²⁴Solomon cu laksawng a phunphun sui, ngun, korfualpi, hriamnam, rimhmu, rang le laak pawl an pek. Kum tinte cutin an pek ringring.
- ²⁵Cun Solomon in a rang le a rangleng pawl hrangah ranginn thawngli a nei ih rang ralkap pawl ih to dingah rang thawng hleihnih a nei. A rang hrekkhat cu Jerusalem ah a ret ih hrekkhat cu khawpi dangdangah a ret.
- ²⁶Eufrates Tiva in Filistin ram le Izipt ramri tiang siangpahrang a ummi hmuahhmuah tlunah thuneitu bik a si.
- ²⁷Solomon san ahcun ngun cu Jerusalem ah lungto tlukin a tam ih sidar thing cu theipi kung tlukin a tam.
- ²⁸Solomon in rang cu Izipt ram le ram dangdangin a lei.



Solomon Uknak Thutlangpi

(1 Sian. 11.41-43)

²⁹Siangpahrang Solomon thuanthu dangdang cu, a thok ihsin a cemnak tiang, *Profet Nathan Thuanthu Cabu* sungah le *Shiloh khua Ahijah ih Thuphuan cabu* sungah le *Profet Iddo Ih Hmuhmi Cabu* sungah an ngan. Cuih cabu sungah Israel siangpahrang Jeroboam pakhatnak ih thuhla khal an ngan ve.

³⁰Solomon in Israel ram pumpi cu Jerusalem khua ihsin kum sawmli sung a uk.

³¹Solomon cu a thi ih David Khawpi, Jerusalem ah an phum. Cule a fapa Rehoboam in a ai-ah siangpahrang a run òuan.

2 Sansiarnak 10

Saklam Hrin Pawl Ral An Tho

(1 Sian. 12.1-20)

¹Saklam hrin Israel mi pawl Rehoboam siangpahrang cangter ding in Shekhem ih an rak feh cia ruangah Rehoboam cu Shekhem ah a feh.

²Nebat fapa Jeroboam cu siangpahrang Solomon òih ah Izipt ramah a tlan; asinain Rehoboam thu a theih tikah Izipt ram in a kirsal.

³Saklam Israel mi pawl in Jeroboam cu an sawm ih an zatein hmun khatah Rehoboam hnenah cun an feh ih a hnenah,

⁴“Na pa in kan thil in ritter tuk. Kan thilrit hi na zaanter ih kan nunnuam deuh ih in tuah ding a si ahcun nangmah kan lo rian ding,” tiah an ti.

⁵Rehoboam in, “Ni thum hnuah ra sal leh uh,” tiah a ti. Curuangah misenpi cu an tlung.

⁶Siangpahrang Rehoboam cu a pa Solomon ruahnak petu upa pawl deuhdeuh hnenah a feh ih, “Hiti ih in ti hi ziangtinso ka leh ding?” tiah thu a ron.

⁷Cule annih in, “An parah zaangfahnak na neih ih òongthlum le òongmawi in an lung na awiter a si ahcun kumkhua an lo rian ko ding,” an ti.

⁸Sikhalsehla cuih ruahnak cu a pom lo ih, amah ih hrihruai a tlanleenpi òheumi mino pawl an ruahnak theih a duh ih cupawl hnenah,



⁹“Ziangtin so ka ti ding? An thilrit zaanter dingih i fialtu pawl hnenah ziangtinso thu ka leh ding?” tiah thu a ron.

¹⁰Cutikah annih cun, ” ðKa zungte cu ka pa ih cawn hnakin a tum sawn a si.

¹¹Ka pa in nan phurh a ritter; kei khal in ka ritter sinsin ding. Ka pa in nuangfung in a lo vuak; kei in varngen tawpir thawn ka lo hrem hai ding, ó tiah an hnenah ti aw,” tiah an ti.

¹²Ni thum hnuah a tiamcia vekin, Jeroboam le misenpi pawl cu Rehoboam hnenah cun an ra.

¹³Siangpahrang in upa pawl ruahnak pekmi cu a hnong ih mino deuh pawl ih ruahnak pekmi sawn la tahrat in,

¹⁴misenpi pawl hnenah cun, öKa pa in nan phurh a ritter, kei khal in ka ritter sinsin ding. Ka pa in nuangfung in a lo vuak, kei in varngen tawpir thawn ka lo hrem hai ding!” tiah aw hrangzet in a ti.

¹⁵Bawipa in profet Ahijah hmangin Nebat fapa Jeroboam hnenih a rak simmi kimter dingah Bawipa Pathian ih tummi a si. Curuangah siangpahrang Rehoboam in misenpi duhnak cu a thlun lo.

¹⁶Senpi pawl in siangpahrang in kan duhnak a thlun lo a si ti an hmuh tikah, öDavid le a hrin pawl kan duh lo. Kan hrangah ziangso an tuah dah? Israel mi pawl tlung uh. Rehoboam cu amahte in taal seh!” tiah siangpahrang Rehoboam cu an sawn ih an inn ah an tlung thluh. Cuticun Israel mi pawl cu raal an tho ih,

¹⁷Rehoboam cu an tlansan ih Judah peng lawng uktu siangpahrang ah a cang.

¹⁸Cule siangpahrang Rehoboam in sal pawl ih hnaòuan hotu Adoniram cu Israel mi pawl hnenah a thlah; asinain Adoniram cu lungto in an rak deen that. Cutikah Rehoboam cu zamrangte in a rangleng a to ih Jerusalem ah a zaam.

¹⁹Cuih ih si thokin tuih ni tiang saklam Israel Ram cu David ih tesinfa uknak dotu ringring ah an cang.



2 Sansiarnak 11

Shemaiah Thuphuanmi

(1 Sian. 12.21-24)

¹Siangpahrang Rehoboam cu Jerusalem khua a thleng ih Benjamin le Judah hrin sungin ralkap òha bik pawl thawng zakhat le thawng sawmriat a khawm. Saklam Israel hrin pawl cu do ih amah ih ukmi siter sal a tum.

²Sikhalsehla Bawipa in,

³siangpahrang Rehoboam le Judah le Benjamin hrin pawl sim dingin profet Shemaiah a tirh ih Shemaiah in,

⁴“Bawipa ih òongkam cu hiti in a si: ðNan unau Israel mi pawl cu do hlah uh. Nan zatein nan inn ah tlung thluh uh. Hitiih thil a cangmi cu keimah ih cantermi a si, ó a ti,” tiaa a ti. Bawipa ih thupekmi cu an thlun ih Jeroboam cu do loin an òul sal.

Rehoboam In Khawpi A Kulh

⁵Rehoboam cu Jerusalem khawpi sungah a um; cule Judah le Benjamin ram sungih ummi khawpi:

⁶Bethlehem, Etam, Tekoa,

⁷Bethzur, Soko, Adullam,

⁸Gath, Mareshah, Zif,

⁹Adoraim, Lakhish, Azekah,

¹⁰Zorah, Aijalon le Hebron pawl cu ralhruang in a kulhther ciamco.

¹¹Hi khawpi pawl cu fekzetin a kulhther ih khawtin ah hotu bawi a ret. Cule khua kipah rawl, olif hriak, sabitti,

¹²ralphaw le feipi pawl a ret ih cuticun Judah ram le Benjamin ram cu feltein a uk.

Puithiam Le Levi Mi An Ra

¹³Israel ram khuazakip in puithiam pawl le Levi mi pawl cu thlanglam ah Judah ram cu an pan ciamco.



¹⁴Israel siangpahrang Jeroboam le a fapa pawl in puithiam pawl cu Bawipa ih hna an òuanter duh lo ruangah Levi mi pawl in an umnak le an leiram pawl cu an tlansan ih Judah ram le Jerusalem khua ah an vai.

¹⁵Jeroboam in khuavang biaknak le cawcang lem a tuahmi biaknak ah amah ih duhmi pawl puithiam a ret ih cupawl cun khuavang biaknak le milem biaknak hmunah puithiam hna an òuan.

¹⁶Israel hrin dangdang pawl sungin Bawipa, Israel ih Pathian biak a duh taktaktu pawl cun Levi mi pawl thawn Jerusalem ah, an pupa ih Pathian Bawipa hnenih thawinak pek duh ah an feh.

¹⁷Anmah pawl in Judah ram cu an hngetter sinsin ih kum thum sung cu Solomon fapa Rehoboam òhatein an bawm ih siangpahrang David le siangpahrang Solomon sanih an rak nun vekin an nung.

Rehoboam Ih Innsang

¹⁸Rehoboam in Mahalath a òhi. Mahalath ih pa cu David fapa Jerimoth a si ih a nu cu Eliab fanu le Jesse ih tunu Abihail a si.

¹⁹Fapa pathum an nei ih Jeush, Shemariah le Zaham an si.

²⁰Cuih hnuah Absalom fanu Maakah a òhi ih fapa pali: Abijah, Attai, Ziza le Shelomith an nei.

²¹Rehoboam in a zate in nupi hleiriat le nusun sawmruk a nei ih fapa kul hluanriat le fanu sawmruk a nei. A nupi le a nusun hmuahhmuah lakah Maakah a duh bik a si.

²²A fapa hmuahhmuah lakah Maakah ih a hrinmi Abijah a duhdawt bik ruangah amah ai-awhtu dingah a hril.

²³Rehoboam in a fapa pawl cu òuanvo felzetin a zem ih Judah le Benjamin ramsung ralhruang kulhmi khawpi pawl ahcun a ret hai; an ei an in ding tla an duh zat in a pek ih nupi tampi a òhitsak hai.

2 Sansiarnak 12

Izipt Pawl In Judah Ram An Do

(1 Sian. 14.25-28)



- ¹Rehoboam cu a ramsung feltein a uk thei ih siangpahrang cakzet a hung si vete in a ukmi minung pawl thawn Bawipa ih Daan cu an dungtun.
- ²Siangpahrang a òuan kum nganak ah Izipt siangpahrang Shishak in Jerusalem a do.
- ³Rangleeng thawngkhat le zahnih, rang ralkap thawng sawmruk le ke ralkap siar cawk lo thawn a do. A ralkap sungah cun Libia mi, Suk mi le Ethiopia mi tla an tel.
- ⁴Judah ram ralhruang ih kulhmi khawpi pawl a lak ih Jerusalem khua kiang a thleng.
- ⁵Shishak òih ah Jerusalem khawsung ah a zaammi Judah hotu pawl le siangpahrang Rehoboam hnenah profet Shemaiah cu a feh ih, “Bawipa in òKeimah in dungtun ruangah Shishak kut sungah ka lo thlenter hai a si, ó a ti,” tiah a sim.
- ⁶Cutikah siangpahrang le Judah hotu pawl cun kan sual a si ti an theih ruangah, “Bawipa cu a dik a si,” an ti.
- ⁷Cumi cu Bawipa in a theih tikah profet Shemaiah hnenah a òong sal ih, öKan sual a si, ti an theih ruangah ka siatsuah hai lo ding. Siatsuah òhehnak in a luat fangfang an si ding ih Shishak in a do tikah Jerusalem cun ka thinhengnak a tong lo ding.
- ⁸Sikhalsehla Shishak cun a neh hai dingih a kuthnuai ih an um hnuah keimah ih hnaòuan le leilung tlun siangpahrang ih hnaòuan a dan awkzia an theifiang ding a si,” a ti.
- ⁹Siangpahrang Shishak cu Jerusalem khawsung a thleng ngaingai ihBawipa ih Biakinn le siangpahrang inn ih a ummi sumsaw hmuahhmuah a lak òheh. A lakmi lakah Siangpahrang Solomon ih tuahmi sui ralphaw pawl tla a tel òheh.
- ¹⁰Cuih sui ralphaw pawl ai-ah Rehoboam in dar ralphaw pawl a tuah ih siangpahrang inn kotka kiltu ralkap hotu bawi pawl kutah a ret.



¹¹Siangpahrang bawipa Biakinn ih a fehtin in a kiltu pawl in ralpaw cu an keng ringring; cuih hnuah kotka kiltu pawl ih umnak inn ah an retsal òheu.

¹²Rehoboam cu Bawipa ih hmai ih a lung a nem ruangah Bawipa ih thinhengnak in a siatsuah thluh lo ih Judah ram cu tluangte in a feh thei sal.

Rehoboam Uknak Thutlangpi

¹³Rehoboam in Judah ram cu Jerusalem khua ihsin a uk ih a cak deuhdeuh. Siangpahrang a can tikah sawmli le kum khat a ti ih Israel ram pumpi sungah Bawipa in amah biaknak hrangih a hrilmi Jerusalem khawpi ihsin kum hleisarih sung a uk. Rehoboam ih nu cu Ammon rammi Naamah a si.

¹⁴Bawipa ih duhnak hawl a tum òheu lo ruangah Bawipa ih hmaiah thilsual a tuah.

¹⁵Rehoboam hnaòuannak, a thok ihsin a cem tiang le a innsang ih thuanthu pawl cu *Profet Shemaiah Thuanthu Cabu* le *Profet Iddo Thuanthu Cabu* sungah an ngan a si. Rehoboam le Jeroboam cu cat loin an do aw ringring.

¹⁶Rehoboam cu a thi ih David khawpi, Jerusalem, siangpahrang thlaan ah an phum. Cule a fapa Abijah in a ai-ah siangpahrang a run òuan.

2 Sansiarnak 13

Abijah Le Jeroboam An Do Aw

(1 Sian. 15.1-8)

¹Siangpahrang Jeroboam in Israel ram a uknak kum hleiriat kumah Abijah cu Judah siangpahrang a cang ih,

²Jerusalem ihsin kum thum sung a uk. A nu cu Gibeah khuami Uriel fanu Mikaiah a si. Abijah le Jeroboam cu an ral-aw ih an do-aw.

³Abijah in micak huaisen ralkap thawng zali a khawm ih Jeroboam in micak huaisen ralkap thawng zariat thawn a do.

⁴Efraim tlangpar ramah an tong aw. Cutikah siangpahrang Abijah cu Zemaraim Tlangah a kai ih Jeroboam le Israel mi pawl cu, öMaw Jeroboam le Israel mi pawl, i ngai hnik uh!



⁵Bawipa, Israel ih Pathian in David hnenah amah le a tesinfa pawl cu Israel mi hmuahhmuah tlunah siangpahrang si ringring theinak thu pe in bal theih nawn lomi thukam a rak tuah zo, ti kha nan thei lo maw si?

⁶Cubangtuk asinain Nebat ih fapa Jeroboam cun Pathian ih hrilmi siangpahrang Solomon dodal in ral a tho.

⁷Cuih hnuah zianglam hmanih santlai lo mihuatsuak pawl a kokhawm ih Solomon ih fapa Rehoboam cu a tuah duh lomi thil tiangin an tuahter. Mino a si ih ram ukòhang asilo ruangah an thu cu a el thei lo.

⁸Atu-ah Bawipa in David tesinfa pawl a pekmi thuneihsak cu nan dodal. Ralkap tamzet nan nei ih Jeroboam ih tuahmi sui cawlem pawl cu nan khawzing ah nan tuah ih nan keng.

⁹Bawipa ih puithiam, Aaron tesinfa pawl le Levi mi pawl tla nan hnawhsuak òheh a si. An ai-ah miphun dangdang pawl ih tuah vekin nan puithiam pawl nan ret. Cawcang pakhat a si lole tuu pasarih a run keng theitu hmuahhmuah cu nan khawzing pawl ih puithiam ah nan canter hluahhlo a si.

¹⁰ÖSikhalsehla kannih cun Bawipa kan Pathian cu dungtun loin Amaió hna kan òuan hrih a si. Aaron tesinfa a si mi puithiam pawl in puithiam hna an òuan ih Levi mi pawl in an bawm.

¹¹Zingtin le zantin Bawipa ih hnenah rimhmui an ur ih rannung tampi mei-ur thawinakah an pe. Cabuai parah a thianghlim mi sangreu an hung ih zanlam tinte sui meivannak òhuam parah mei an vang. Bawipa ih thupek vekin kannih cun kan tuah lai; asinain nannih cun Bawipa cu nan hnong zo.

¹²Atu ahhin Bawipa cu in hotu bik a si ih a puithiam pawl cu tawtawrawt thawn nanmah do dingih in kotu dingah an ralring òheh zo. Israel mi pawl, nan pupa pawl ih Pathian Bawipa cu do duh hlah uh! Nan neh cuang lo ding!” tiah a auh ciamco.

¹³Cuih sungah Jeroboam in a ralkap hrekkhat pawl cu Judah ralkap pawl dunglam ihsin rak bawhthup dingin a thlah. Cule òhenkhat pawl in an hmailam in do an tum.



- ¹⁴Judah ralkap pawl cun khua an tang ih an hun zoh tikah in kulh thluh a si, ti an hmu. Cutikah Bawipa ih hnenah bomnak dilin an au ih puithiam pawl in an tawtawrawt cu an tum.
- ¹⁵Judah ralkap pawl cu napi in an au ih Abijah ho in Israel ralkap pawl do in an nam ciamco; Pathian in Jeroboam le Israel ralkap pawl cu a neh.
- ¹⁶Israel ralkap pawl an tlan ih Pathian in Judah mi pawl hnenah nehnak a pek.
- ¹⁷Abijah le a ralkap pawl in Israel ralkap pawl cu an neh seksek ih Israel ralkap lakih a òha bik pawl thawng zanga an that.
- ¹⁸Cutiin Judah mi pawl in an pupa ih Pathian Bawipa an rinsan ruangah Israel mi tlunah nehtu an si.
- ¹⁹Abijah in Jeroboam le a ralkap pawl cu a duum ih an khawpi hrekkhat: Bethel, Jeshanah le Efron le hi khawpi kiangkapih khawte pawl tla a long.
- ²⁰Abijah siangpahrang a si sungah Jeroboam cu a cak sal thei nawn lo. Neta bikah Bawipa in Jeroboam cu a hrem ih a thi.
- ²¹Asinain Abijah cu a cak deuhdeuh. Nupi hleili a nei ih fapa kul hluanhnih le fanu hleiruk a nei.
- ²²Abijah ih thuanthu dang, a thusimmi le a thil tuahmi pawl cu *Profet Iddo Thuanthu Cabu* sungah an ngan a si.

2 Sansiarnak 14

Asa In Sudan Mi Pawl A Neh

- ¹Siangpahrang Abijah cu a thi ih David khawpi, siangpahrang thlaan ah an phum. Cule a fapa Asa in a ai-ah siangpahrang a run òuan. Asa ih kuthnuai ah Judah ram cu kum hra sung daihnak an ngah.
- ²Asa cun a dik le a òhami a tuah ruangah Pathian lung a awiter.
- ³Ramdammi pawl ih biakòheng pawl le an khawzing biaknak hmun pawl cu a bal thluh; an serhmi lungphun pawl a khuai ih an khawzing nu Asherah lem pawl tla a siatbal òheh.



⁴An pupa pawl ih Pathian Bawipa ih duhnak tuah dingah le a zirhnak le a thupekmi pawl thlun dingah Judah mi pawl cu thu a pek hai.

⁵Judah ram khawpi hmuahhmuah ih ummi khawzing biaknak hmun le rimhmui urnak biakòheng pawl a siatbal òheh ruangah a ukmi ram sungah daihnak a um.

⁶Cuih caanah Judah ram khawpi pawl cu ralhruang in a kulh ih Bawipa in daihnak a pek ruangah kum tampi sung do awknak a um lo.

⁷Judah mi pawl hnenah, öKan khawpi pawl kimvel cu ralhruang in kan kulh òheh pei. Khuaram thlirnak innsang pipi kan sak pei ih khar theihmi le hren theihmi kotka kan tuah pei. Pathian duhnak kan tuah ruangah kan ram cu feltein kan uk thei. Amah in khuazakip ah humhimnak in pek a si,” tiah a ti. Curuangah a tivek cun an sak ih an òhangso sinsin.

⁸Siangpahrang Asa in Judah mi sungin ralphaw le fei kengtu ralkap thawng zathum le Benjamin mi sungin ralphaw le conkiang neitu ralkap thawng zahnih le thawng sawmriat a nei. An zatein ralòha zet le raldo zir cia hli an si.

⁹Ethiopia mi, Zerah an timi pa in ralkap million khat le rangleng zathum thawn Judah ram a do ih Mareshah tiang a hun nor.

¹⁰Asa cu Zerah do dingah a pok ih an kap hnih in Mareshah kiang Zefathah Phairawn ah òanhmun an khuar veve.

¹¹Cutikah Asa in Bawipa a Pathian hnenah thla a cam ih, öMaw Bawipa, ralkap cak zetmi siseh, ralkap òawnòai zetmi siseh, na duh ahcun olte in na bawm thei a si. Maw Bawipa kan Pathian, nangmah lawng kan lo rinsan ih na hmin in ralkap hizat tam hi do dingah kan rasuak zo a si; atu-ah in bawm hram aw. Bawipa, nangmah cu kan Pathian na si ih zohman in nangmah neh ding cu an tum ngam lo ding,” tiah a ti.

¹²Cule Asa le Judah ralkap in an do tikah Bawipa in Ethiopia ralkap pawl cu a neh. Ethiopia ralkap pawl cu an tlan ih,



¹³Asa le a ralkap pawl in Gerar tiang an daw. Ethiopia ralkap pawl cu tamzet thah an si ruangah raldo thei an si nawn lo. Bawipa le a ralkap pawl in an neh hai ih ralkap pawl in hransaw tampi tla an long.

¹⁴Cutawk hrawngih a ummi pawl in Bawipa cu an òih tuk ruangah Judah ralkap pawl in Gerar kiangkapih ummi khawpi pawl cu an siatsuah òheh. Khawpi tamzet an ram ih hransaw tamzet an lak.

¹⁵Tuukhal pawl riahhmun hrekkhat pawl tla an nam ih tuu le kalauk tampi an long. Cuih hnuah Jerusalem ah an tlung.

2 Sansiarnak 15

Asa In A Tharsuah

¹Pathian ih thlarau cu Oded ih fapa Azariah parah a rung thleng ih,

²siangpahrang Asa hnenah a feh ih, öSiangpahrang Asa, Judah le Benjamin mi pawl, i ngaihnik uh! Bawipa lamih nan òan sung cuBawipa in a lo òan ve a si. Amah nan hawl a si ahcun ton theih in a um ding; asinain nan dungtun a si ahcun a lo dungtun ve ding.

³Israel mi pawl cu caan reipi Pathian dik nei lo, zirhtu puithiam nei lo le daan nei loin an um.

⁴Sikhalsehla harsatnak an ton tikahBawipa, Israel ih Pathian hnenah an kir sal. Bawipa cu an hawl ih an tong òheh.

⁵Culai caan ah khuazakipah òihphannak le remlonak a um ruangah khui hmanah zohman an suakvak ngam lo.

⁶Pathian in an parah harsatnak le vansaannak a thlenter ruangah ram khat le ram khat, khua khat le khua khat an rem-aw lo.

⁷Sikhalsehla nannih cu cakzet le ralòha zetin nan um pei ih nan hnaòuan man nan co ding,” tiah a ti.

⁸Asa in Oded ih fapa profet Azariah ih thuphuanmi a theih tikah a tha a tho zet. Judah le Benjamin ram le Efraim tlangpar ram an lakmi khawpi



hmuahhmuah sungih a ummi milem pawl cu a hlonsak òheh. Cule Biakinn tualih a ummi Bawipa ih biakòheng tla a rem.

⁹Efraim ram, Manasseh ram le Simeon ram ihsin minung tampi Asa hnenah an ra ih a ram sungah an um; ziangahatile a hnenah Bawipa a um ti an hmu. Asa in cuih a rami pawl le Judah mi le Benjamin mi pawl cu a kokhawm.

¹⁰Asa siangpahrang a òuan kum hleinga kum, thla thumnak ah Jerusalem ah an tongkhawm aw.

¹¹Cuih ni ahcun an ral pawl hnenin an lonmi hransaw sungin caw zasarih le tuu thawng sarih Bawipa ih hnenah thawinakah an pek.

¹²An pupa ih PathianBawipa cu an thinlung le an thazaang zate thawn bia dingah an zate lungkim in thukam an tuah.

¹³Zozo khal, mino siseh, upa siseh, nunau mipa tilo in, Bawipa a bia lotu cu thah si dingin thu an kam-aw.

¹⁴Bawipa ih hmin in cuih an thukam cu thlun dingah ringzet in siat an cam ih tawtawrawt le tuucangki tum in napi in an au ciamco.

¹⁵An thinlung taktein thukam an tuah ruangah Judah mi hmuahhmuah cu an lung a awi ngaingai. Pathian an biaknak parah lunghmuinak an nei. Pathian ih pommi mipun ah an cang ih khuazakip ah daihna a pek.

¹⁶Cun siangpahrang Asa ih pi Maakah in khawzingnu Asherah lem a tuah ruangah siangpahrang bawinu ih nu a sinak in Asa in a hlon a si. Asa in milem cu a hauthluk ih a tan seksek hnuah Kidron Horkuam ah meisa in a ur.

¹⁷Asa cun Israel ram sungih khawhrum biaknak hmun hmuahhmuah cu a siatbal thluh lo naón a damsung hmuahhmuah ah Bawipa rinsan in a nung.

¹⁸Pathian hnenah a pa Abijah ih pekmi thilri pawl le amah ih pek mi sui le ngun in tuahmi bungbeel pawl cu Bawipa ih Biakinn sungah a ret òheh.

¹⁹Judah ram a uknak kum sawmthum le kum nga sung cu a ram sungah do awknak a um lo.

2 Sansiarnak 16



Israel Thawn Do Awknak

(1 Sian. 15.17-22)

¹Siangpahrang Asa ih Judah ram a uknak kum sawmthum le kum ruknak ah Israel siangpahrang Baasha in Judah ram cu a do ih, Judah ramsung suah luhnak kham thluh dingah Ramah khawpi ralhruang in a kulh.

²Cutikah Asa in Bawipa ih Biakinn le siangpahrang inn ih an retmi sui le ngun pawl cu a lak ih Damaskas ah Siria siangpahrang Benhadad hnenah a kuat. Cuih tlunah,

³ÖKan pa le pawl òangkhat an rak si vekin kannih khal kan òangkhat pei. Hi sui le ngun hi laksawngah ka lo òhen a si. Israel siangpahrang Baasha in a ram sung ihsin a ralkap pawl kirpi dingah amah thawn nan òantlangnak cu phiat thlang aw,” tiah thu a cah.

⁴Benhadad in Asa ih thucahmi cu a lungkim ih Israel khawpi pawl do dingah a ralbawi pawl le an homi ralkap pawl a thlah. Israel cu an do ih Ijon, Dan, Abel Beth Maakah le Naftali ramih rawl an retnak khawpi pawl an lak òheh.

⁵Cuih thu cu Baasha in a theih tikah Ramah ralhruang kulhnak tuah nawn loin a tlansan.

⁶Cule siangpahrang Asa in Judah ramsung hmunkip in milai a khawm ih Baasha in Ramah kulhnak ih a hmanmi lungto le zanthing pawl cu a phurhter hai ih Geba le Mizpah khawpi kulhnakah an hmang.

Profet Hanani

⁷Culai ah profet Hanani cu Judah siangpahrang Asa hnenah a feh ih, “Bawipa na Pathian rinsan lo in Siria siangpahrang na rinsan sawn ruangah Israel ralkap pawl cu na kut sung ihsin an luat thluh zo a si.

⁸Ethiopia le Libia ralkap pawl cu rangleng le rang ralkap an nei tam deuh ngaingai a si lo maw? Cutluk tam an si naón Bawipa na rak rinsan ruangah Bawipa in nehnak a lo pek a si.

⁹Bawipa cun Amah rinsannak thinlung a neitu hnenah thazaang cak pe dingin leilung pumpi hi a zoh ringring a si. Aatthlakzet ih thil na tuah zo ruangah atu thokin ral na do ringring ding,” tiah a ti.



¹⁰Cumi thu a theih tikah Asa cu profet Hanani parah a thin a heng ngaingai ih thawngah a thlak ih thir cikcin in a hren. Cuih caan hrawngah Asa in a ramsungmi hrekkhat pawl cu zaangfahnak nei loin a hrem hai.

Asa Ih Uknak A Cem

(1 Sian. 15.23-24)

¹¹Asa ih Judah ram a uk sung thil a cangmi hmuahhmuah cu a hramthokin a net tiang, *Judah Le Israel Siangpahrang Thuanthu Cabu* sungah an ngan a si.

¹²Asa cu Judah siangpahrang a òuannak kum sawmthum le kum kua kumah a ke ah besia zetin hma sia a tuar. Asinain Pathian rinsan loin sibawi pawl a rinsan sawn.

¹³Siangpahrang a òuannak kum sawmli le kum khat kumah a thi ih,

¹⁴David khawpi ah amah hrangih a rak kherciami lung thlaan ah an phum. A ruak phumnak ah rimhmui le siti rimthaw pawl an hmang ih amah upatnak ah meipi nasa zetin an tik.

2 Sansiarnak 17

Jehoshafat Siangpahrang A Cang

¹Asa a thih tikah a fapa Jehoshafat in a ai-ah Judah siangpahrang a run òuan ih Israel do dingah a tha a cakter sinsin.

²A ralkap pawl cu Judah khawpi tampi ah le hramlakah le Asa in Efraim ram a lakmi khawpi sung tla ah a ret vivo.

³A pa no laiuh nunzia thlun in Baal khawzing a biak lo ruangah Bawipa in Jehoshafat cu thlawsuah a pek.

⁴Jehoshafat cun a pa ih biakmi Pathian rian in a thupekmi vekin a thlun ih Israel siangpahrang dang pawl vekin thil òha lo a tuah lo.

⁵Bawipa in amah cu Judah ram feltein a ukter ih mi hmuahhmuah in a parah lungawi in laksawng an pek ciamco ruangah milianzet le upat òihzah zetmi ah a cang.

⁶Bawipa ih hnaòuan a uar zet ih Judah ram sungih khawhrum biaknak hmun pawl le Asherah lem pawl khal a siatbal òheh.



⁷Judah siangpahrang a òuan kum thumnak ah a tanglam ih bawi pawl: Benhail, Obadiah, Zekhariah, Nethanel, le Mikaiiah cu Judah ram khua pawl sungih mi zirhtu dingah a thlah.

⁸A tlunih bawi pawl cu Levi mi pakua: Shemaiah, Nethaniah, Zebadiah, Asahel, Shemiramoth, Jehonathan, Adonijah, Tobijah, Tobadonijah le puithiam pahnih Elishama le Jehoram in an thlun.

⁹Bawipa ih Daan cabu an keng ih Judah ram khua hmuahhmuah ah an feh ih misenpi an zirh vivo.

Jehoshafat Lennak

¹⁰Bawipa ih huham ruangah Judah ram kiangkap ih a ummi ram hmuahhmuah in Jehoshafat do ding cu an ngam lo.

¹¹Filistin mi hrekkhat pawl in Jehoshafat cu laksawng tampi an pek ih ngunkhuai ah ngun tampi tla an pe. Arab mi pawl khal in tuu thawng sarieh le zasariah le me thawng sarieh le zasariah an pe.

¹²Cuticun Jehoshafat cu a òhangso deuhdeuh ih a cak deuhdeuh fawn. Judah ram sungah rawl le thilri khawlnak khua pawl a tuah ih ralhruang in a kulh.

¹³Cuih a dinmi khua pawl ahcun thilri tampi a ret. Jerusalem khua ah ralbawi le ralkap òha bik pawl

¹⁴a hrin a hrin in a ret. Judah hrin sungin Adnah cu ralkap hotu bawi a si ih a kuthnuai ah ralkap thawng zathum an um.

¹⁵Pahnihnak cu Jehohanan a si ih a kuthnuai ah ralkap thawng zahnih le thawng sawmriat an um.

¹⁶Pathumnak cu Zikhri ih fapa Amasiah a si ih ralkap thawng zahnih a nei. Amasiah cu pum pe-aw in Bawipa ih hnaòuantu a si.

¹⁷Benjamin hrin sungin ralkap hotu bawi cu ralkap hminthangzet Eliada a si ih ralpaw le conkiang hriamnam kengtu ralkap thawng zahnih hotu a si.

¹⁸Eliada sangtu bawi cu Jehozabad a si ih hriamnam kimzet thawn ralkap thawng zakhat le thawng sawmriat a nei.



¹⁹Hi ralkap pawl cu Judah ram khawpi pawl ih a retmi ralkap pawl hlei ah Jerusalem ih siangpahrang riantu an si.

2 Sansiarnak 18

Mikaiah In Ahab Ralrinnak A Pek

(1 Sian. 22.1-28)

¹Judah siangpahrang Jehoshafat cu milianzet le mi hminthangzet a hung can tikah a sungkhat hrekkhat pawl le Israel siangpahrang Ahab ih sungkhat pawl thawn òhit-umnak in pehtlaih awknak a tawlrel.

²Cuih hnu kum reipi hnuah Jehoshafat cu Ahab tlawng dingin Samaria khua ah a feh. Jehoshafat le a thluntu pawl upatnak ah Ahab in puai tumpi a tuah ih caw le tuu tampi a thah. Cule Ahab in Gilead ramih Ramoth khua do dingah Jehoshafat cu a sawm.

³Ahab in, “Ramoth ka do ding ih na tel thei ve pei maw?” tiah a ti. Jehoshafat in, “Ka lo òanpi ding. Na man tikah i sim awla kei le ka ralkap pawl kan pok ding.

⁴Asinain hmaisabik ah Bawipa kan ron ta pei,” tiah a ti.

⁵Curuangah Ahab in profet zali tluk a ko ih, “Ramoth ka do ding maw, do lo dingso?” tiah a sut hai. Profet pawl cun, “Do aw. Pathian in nehnak a lo pe ding,” an ti.

⁶Sikhalsehla Jehoshafat in, “Bawipa kan ron theinak dingah Bawipaih profet pakhat tal an um lo maw?” tiah a sut.

⁷Cutikah Ahab in, “A dang pakhat a um hrih. Imlah fapa Mikaiah a si. Asinain Mikaiah cu ka hua; ziangah tile ziangtik hmanah ka hrangah thuòha a phuang dah lo; a simmi cu thuòha lo a si ringring,” tiah a ti. Jehoshafat cun, “Cuvek òong cu siangpahrang na hmurka in suakter hram hlah aw,” tiah a ti.

⁸Curuangah siangpahrang Ahab in a kuthnuai bawi pakhat a ko ih Mikaiah zamrangih ko dingah a fial.



⁹Cule Ahab le Jehoshafat cu an siangpahrang thuam in an thuam-aw ih Samaria khawpi kotka leng fangrialnak hmunah siangpahrang tokham veve ah an to ih an hmaiah cun profet pawl cu profet òng in thu an sim rero.

¹⁰Profet pawl lakah pakhat Khenanah ih fapa Zedekiah in thir in tuuki pawl a tuah ih Ahab hnenah, “Bawipa in, ðHi bangtuk ki pawl thawn Siria mi nan do ding ih nan neh ding, ó a ti,” tiah a sim.

¹¹Profet dang khal in cubangtuk in an sim ciar. öRamoht do dingah feh awla na neh mai ding. Bawipa in nehnak a lo pe ding a si,” an ti.

¹²Cu sungah Mikaiah kawh an fialmi pa cun Mikaiah hnenah, öProfet dang hmuahhmuah in siangpahrang ih neh dingah an sim ciar. Nang khal an sim vekin na sim le a òha ding,” a ti.

¹³Asinain Mikaiah cun, “Bawipa ih hmin saal in ka lo sim: KaBawipa ih i simtermi lawnglawng ka sim ding,” tiah a sawn.

¹⁴Mikaiah cu Ahab siangpahrang hmai ih a thlen tikah siangpahrang in, öMikaiah, siangpahrang Jehoshafat le keimah in Ramoth kan do ding maw, do lo ding, i sim aw?” tiah a ti. Cutikah Mikaiah in, öDo hnik hmen uh! Nan neh meen ding!Bawipa in nehnak a lo pe ko ding,” tiah a sawn.

¹⁵Cutikah Ahab in, “Bawipa ih hmin in ka hnenih na òng tikah thudik na òng pei tiah voi ziangzatso ka lo sim ding?” tiah a ti.

¹⁶Cule Mikaiah cun, öIsrael ralkap pawl cu fing le tlangpar ah khaaltu nei lo tuu pawl bangin suk le so ah an vakvai ka hmu. CuleBawipa in, ðHimi pawl cu hotu an nei lo; daitein an inn ah tlung hai seh, ó a ti,” tiah a sim.

¹⁷Cutikah Ahab in Jehoshafat hnenah, öHi pa cun ka hrangah thuòha a sim dah lo, ka lo ti tho lo maw? Ziangtik khalah thusia ringring a sim,” tiah a ti.

¹⁸Cule Mikaiah cun, “Bawipa ih òng cu ngai hrih uh. Bawipa cu a vancungmi pawl in a kimvel in an kil ih vancung a bawi tokham parih a to khi ka hmu.



¹⁹Bawipa in, ðAhab cu Ramoth ah feh tahrat in thah tong ding ah zo in so a vung buum ding? tiah a suh tikah vancungmi hrekkhat in phunkhat an sim; a dang in phundang an sim.

²⁰Cutikah thlarau pakhat cu hmaiah a ra suak ih Bawipa cu a rak naih ih, ðKeimah in ka vung buum ding,ó tiah a ti. Bawipa in, ðZiangtin so na buum ding?ó tiih a suh tikah,

²¹cuih thlarau cun, ðKa vung feh pei ih Ahab ih profet hmuahhmuah thuphan ka perter thluh ding,ó tiah a sawn. Bawipa in, ðFeh awla vung buum aw. Na buum suak thei ding,ó a ti,” tiah a sim.

²²Cule Mikaiiah in, öCuvek cekci in a cang ngaingai a si. Bawipa in na profet pawl hmuahhmuah cu na hnenah thuphan a relter òheh hai. Sikhalsehla Bawipa Amah in vanduinak na tonnakh dingah lai a rel zomi a si,” tiah a ti.

²³Cutikah profet Zedekiah cu Mikaiiah hnenah a hung feh ih Mikaiiah cu a biang ah a beng ih, öZiangtik in so Bawipa thlarau in i tlansan ih na hnenah thu a lo sim?” tiah a sut.

²⁴Mikaiiah cun, öA thuuk bik khaan sungih na relh tikah na thei leh ko ding,” tiah a sawn.

²⁵Cule siangpahrang Ahab in a kuthnuai bawi pakhat hnenah, öMikaiiah hi kai awla khawpi uktu bawi Amon le siangpahrang fapa Joash hnenah hei hruai aw.

²⁶Himdanteih ka ra thlen sal hlanlo thawng ah rak thla hai sehla thawngtla rawl, tidai le sang rak pe ve hai seh,” tiah a fial.

²⁷Cutikah Mikaiiah in, öHimdanteih na rakir sal thei a si ahcunBawipa in ka hnenah a òong lo a si ding. Ka sim mi hi mi hmuahhmuah in thei hai seh,” tiah ringzet in a au.

Ahab A Thi
(1 Sian. 22.29-35)



²⁸Cun Israel siangpahrang Ahab le Judah siangpahrang Jehoshafat cu Gilead ramih Ramoth khawpi do dingah an feh.

²⁹Cule Ahab in Jehoshafat hnenah, öRal kan do tikah nang cu na siangpahrang thuam hruk awla kei cu mi meenmeen vekin ka thuam-aw ding,” tiah a ti. Cuticun Israel siangpahrang cu midang vekin tuah-aw tahrat in ral a do.

³⁰Siria siangpahrang in a rangleng ralkap hotu bawi pawl cu Israel siangpahrang bawipa siar lo midang zohman tuahmawh lo dingin thu a pek.

³¹Cule siangpahrang Jehoshafat an hmuh tikah Israel siangpahrang ah an ruat ih an nam ciamco. Asinain Jehoshafat cu a au ih Bawipa Pathian in a run ih a hualtu pawl cu an kir.

³²Rangleeng ralkap hotu bawi pawl in Israel siangpahrang a si lo kha an theih tikah an dawi nawn lo.

³³Asinain Siria ralkap pakhat pa in bah-mi nei cuca loin a conkiang a hei sai ih siangpahrang Ahab cu a awmphaw le ralthuam peh awknak a hlih zawnte-ah a hei ngah. Cutikah Ahab cu, öIn ngah ee!” tiah a au ih a rangleng mawngtupa cu raldonak hmun ihsin tlanpi dingah thu a pek.

³⁴Cuih ni an do-awk cu a nasa ngaingai ih Ahab cu a rangleng parah do cop in Siria ralkap pawl lam hoi in a zau ih nitlak zawng ah a thi.

2 Sansiarnak 19

Profet In Jehoshafat Nun A Sim

¹Judah siangpahrang Jehoshafat cu himdam tein Jerusalem khua a inn ah a kir sal.

²Cule Hanani ih fapa profet Jehu cu siangpahrang Jehoshafat tong dingah a feh ih a hnenah, öMi òha lo pawl bom leBawipa a huatu pawl hnenih òan hi a òha tiah na ruat maw si? Hiti ih na tuah ruangah nangmah ih parah Bawipa ih thinhengnak na thlenter.



³Asinain na òhatnak khal cu a um ve: midang ih an biakmi khawzingnu Asherah lem pawl na hlon òheh ih Bawipa ih duhnak na hawl ringring,” tiin nun a sim.

Jehoshafat Ih A Tharsuahmi

⁴Jehoshafat cu Jerusalem khawpi ah a um naón Judah a ram sungah thlangta bik Beersheba in sakta bik Efraim tlangpar ramri tiang khual a tlawng ringring ih a minung pawl cu an pupa ih PathianBawipa hnenih hoikir sal dingah a forh vivo.

⁵Judah ram sungih khawpi kipah thuòhentu pawl a ret ih,

⁶an hnenah, öThu nan rel ih thuòhennak nan tuah tikah ralringzet in nan tuah pei; thu nan òhen tikah nanmah ih thuneihsnak in thu nan òhen a si lo; Bawipa ih thuneihsnak in a si; cule thu nan òhen tikah Amah cu nan lakah a um a si.

⁷Bawipa òihzah uhla ralringzet in hna òuan uh; ziangah tileBawipa in mibum, mi thleidan le nawhthuh ei pawl a zawi thei hrimhrim lo,” tiah thu a cahta vivo.

⁸Jerusalem khua khalah siangpahrang Jehoshafat in thuòhentu ah Levi mi, puithiam pawl le khawsung upa hminthang pawl a ret hai ihBawipa ih daan an buar tikah le khawsungmi taza an cuai-awk tikah thuòhentu an si.

⁹An hnenah, öNan òuanvo cu Bawipa òihzah phah in felte le thleidannak nei lotein nan òuan pei.

¹⁰Khua dangdang ihsin nan unau pawl, pakhat le pakhat an thah pang awknak thu-ah siseh, Bawipa ih daan le thupekmi an buarnak thu-ah siseh, nan hnenih an thlen tikah Bawipa parih sualnak an neih lonak dingah ralringzet in an òuanvo ciar cu nan simfel pei. Cumi nan tuah lo a si ahcun nanmah le nan unau pawl in Bawipa ih thinhengnak nasa zetin nan tuar ding. Sikhalsehla feltein nan òuanvo nan tuah a si ahcun mawh nan phur lo ding.

¹¹Biaknak lam thu hmuahhmuah ah puithiam sang Amariah cu thuneitu bik a si ding; khawsungmi pawl ih thu ahcun Judah ram uktu bawi Ishmael ih fapa



Zebadiah thuneitu bik a si ding. Thuòhentu pawl ih thuòhenmi tuahsuak dingah òuanvo a neitu cu Levi mi pawl an si ding. Ralòhazet in òuan uhla hi ka lo cahmi thu bangin tuah uh; Bawipa cu midik pawl parah um hram seh,” tiah a ti.

2 Sansiarnak 20

Judah Mi In Edom Mi An Do

¹Tikcu a hung rei tikah Moab ralkap le Ammon ralkap pawl in, anmah òantu Meunim mi pawl thawn Judah ram an do.

²Siangpahrang Jehoshafat hnenah thuphurtu an ra thleng ih, öEdom ram in ralkap tam ngaingai an ra ih Tipi Thi khatlam ral in a lo do an tum a si. Hazazon Tamar khua tla an la zo,” tiah an sim. (Hazazon Tamar cu En-gedi ti khal in an ko.)

³Jehoshafat cu a thin a phang ih thlacam in Bawipa ih hruainak a dil. Cule a ramsungmi hmuahhmuah rawl ul dingah thu a pek.

⁴Judah ram khawkip in Jerusalem ahBawipa ih hruainak dil dingin an ra.

⁵Jerusalem khuasungmi pawl thawn Biakinn tual thar ah an tongaw khawm. Siangpahrang Jehoshafat cu an hmaiah a va ding ih,

⁶ring zetin thla a cam: öMawBawipa, kan pu le kan pa ih Pathian, na umnak van ihsin leitlun miphun hmuahhmuah nangmah in na uk òheh. Cahnak le huham hmuahhmuah nangmah ih ta an si ih a lo dodal theitu zohman an um lo.

⁷Nangmah cu kan Pathian na si. Na mi Israel pawl hitawk ram an ra thlen tikah hitawk ih a rak ummi miphun pawl cu na dawihai ih na rualpa Abraham ih tesinfa pawl hnenah hi ram cu kumkhua an ta si dingin na pek.

⁸Hi ram sungah an um ih nangmah upatnak ah Biakinn an sak.

⁹Harsat vansaannak a phunphun-raldo siatsuahnak, natsia le paam an hnenih a thlen tikah hi Biakinn hmaiah ding in an lo bia, an lo ngennak hmun ah an tuahmi a si. Na hnenih thla an ra cam tikah na theih sak ih na run hai òheu.



¹⁰öMaw Bawipa, atu-ah Ammon mi, Moab mi le Edom mi pawl in in do. Kan pupa pawl Izipt ram ihsin an rak suah laiah hi ram pawl hi an pal phah ding na rak siang lo; curuangah kan pupa pawl in an ram cu an heel ih an siatsuah lo.

¹¹Cucingin atu-ah in thungrulh tum daan hi zohhnik-in pekcia mi ram ihsin a dawihlo in tum a si.

¹²Maw Pathian, kan Pathian, Nangmah in hrem hai aw. In dotu ralkap hizat hmaiah cun kan caang thei hrimhrim lo. Ziang hman kan tuah theimi a um nawn lo; nangmah ih bom ding lawng kan hngak a si,” tiah a ti.

¹³Judah mi hmuahhmuah an nupi le an faate pawl thawn Biakinn tual ahcun an ding.

¹⁴Bawipa ih thlarau cu misenpi lakih a ummi Levi mipa pakhat hnenah a rung thleng. Amah cu Jahaziel a si ih Zekhariah ih fapa, a si. Zekhariah cu Benaiah ih fapa a si; Benaiah cu Jeiel ih fapa a si; Jeiel cu Mattaniah ih fapa a si; Mattaniah cu Levi miphun Asaf hrin a si.

¹⁵Cule Jahaziel cun, öMaw siangpahrang bawipa le Judah ram mi le Jerusalem khuami pawl, Bawipa in, ðNan ral pawl an tam ruangah phang hlah uh, nan thin tla nau hlah seh. Raldonak cu nan thu a si lo, Pathian lairel a si.

¹⁶Thaisun ah nan do pei. Ziz tlangkawn in an ra ding ih Jeruel kiang phairawn a netnak, hramlak a thoknak zawn ah nan tong hai ding.

¹⁷Nannih in nan do a òul lo ding. Òanhmun khuar uhla tiarcia in um uh; cule Bawipa in nehnak a lo pek kha nan hmu ding. Judah le Jerusalem mi pawl, òih hrimhrim hlah uh; nan thin khal nau hlah seh. Ral do dingah feh uhlaBawipa Keimah nan hnenah ka um ding,ó a ti,” tiah a sim.

¹⁸Cutikah siangpahrang Jehoshafat cu a hmai leilung dai tiangin a kun, misenpi khal an kun ih Bawipa cu an biak.

¹⁹Levi phun Kohath le Korah hrin pawl an hung ding ih ring zetin Israel ih PathianBawipa cu an thangòhat.



²⁰A thaizing zingpitte in an tho ih Tekoa kiang hramlak lamah cun an feh. An pawh zawng ah Jehoshafat in an hnenah, öJudah le Jerusalem mi pawl, Bawipa nan Pathian cu rinsan uhla hnget zetin nan ding thei ding. Amah ih profet pawl thusimmi zum uhla nan hlawhtling ding,” tiah a cah.

²¹Misenpi pawl thu a ron hnuah hla saktu hrekkhat pawl cu puai caanah an hruk òheumi korfualpi hruk ih ralkap hmaiah feh tahrat in: “Bawipa cu thangòhat uh, In duhdawtnak cu kumkhua in a hmun,” tiah hlasak phah dingah thu a pek.

²²Hla saktu pawl in Bawipa thangòhatnak hla an sak vete in Bawipain Judah ram a dotu ral pawl cu nasa zetin an lung a phanter.

²³Cutikah Ammon mi le Moab mi an òangtlang ih Edom ralkap pawl kha an òhuat ciammam ih Edom ralkap pawl cu an that òheh. Cuih hnuah anmah le anmah nasa zetin an do aw lala.

²⁴Judah ralkap pawl cu tlangbo an thlen tikah an hei zoh ih an ral pawl cu lei parah ril teptep in an hmu. Pakhat hman luat loin an thi thluh.

²⁵Jehoshafat le a ralkap pawl cu an ral pawl ih thilri la dingin an va feh. Caw, rawl, hnipuan le thil mankhung a phunphun tampi an hmu. Cuih thilri hransaw pawl cu ni thum sung an thiar rero naón an thiar cawk lo.

²⁶Ni linak ah Berakah Phairawn ah an khawm-aw ih Pathian an thangòhat. Cuih phairawn cu atu tiangin Berakah tiah an ko tata.

²⁷Bawipa in an ral pawl a nehter hnuah Jehoshafat le a ralkap cu Jerusalem ah ralneh lungawinak thawn an kir sal.

²⁸Jerusalem an thlen tikah òingòang le phirivau le tawtawrawt tum phah in Biakinn ah an feh.

²⁹Bawipa in Israel ih ral pawl a nehsak òheh ti a rak theitu ram hmuahhmuah cu an thin a phang thluh.

³⁰Bawipa in a ram sung khuazakip a humhim ruangah Jehoshafat in daitein a uk.

Jehoshafat Ram Uk Netnak



(1 Sian. 22.41-50)

³¹Jehoshafat cu kum sawmthum le kum nga a ti ah Judah siangpahrang a cang ih Jerusalem in kum kul hluangga sung a uk. A nu cu Shilhi fanu Azubah a si.

³²A pa Asa bangtuk in Bawipa ih hmaiah thil òha a tuah;

³³asinain khuavang an biaknak hmun pawl cu a siatbal lo. Misenpi cun an pupa ih Pathian cu an thinlung hmuahhmuah in an bia lo a si.

³⁴Jehoshafat ih tuahmi dangdang cu, a thokin a netnak tiang, *Israel Siangpahrang Thuanthu Cabu* timi sungih a telmi *Hanani Fapa Jehu Thuanthu Cabu* timi sungah an ngan a si.

³⁵Voikhat ah Judah siangpahrang Jehoshafat in thil òha lo tampi a tuahtu Israel siangpahrang Ahaziah thawn òantlangnak cakhen a tuah.

³⁶Eziongeber an timi tangphawlawng colhnak hmun Tarshish lam fehtu ding tangphawlawng pawl an tuah ciamco.

³⁷Asinain Mareshah khuami Dodavahu ih fapa Eliezer in Jehoshafat cu, òAhaziah thawn nan òantlang ruangah na tuahmi pawl cu Bawipa in a siatsuah thluh ding,” tiah ralrinnak a pek. A sim vekin an tangphawlawng pawl cu a siat thluh ih Tarshish ahcun a feh lo.

2 Sansiarnak 21

¹Jehoshafat cu a thi ih Jerusalem khuahlun, David khawpi, siangpahrang thlaan ah an phum. Cule a fapa Jehoram in a ai-ah siangpahrang a run òuan.

Judah Siangpahrang Jehoram

(2 Sian. 8.17-24)

²Judah siangpahrang Jehoshafat ih fapa Jehoram in unau paruk a nei: Azariah, Jehiel, Zekhariah, Azariahu, Mikhael le Shefatiah tla an si.

³An pa in sui, ngun le thilri mankhung tampi a pek ih Judah ram sung ralhruang kulhmi khawpi pakhat ciarah hotu-ah a ret hai. Asinain Jehoram cu upa bik a si hrangah Jehoshafat in a ai-awhtu ah a tuah.



- ⁴Jehoram in Judah ram a uknak a hnget deuh tikah a unau pawl cu a that òheh ih Israel bawi hrekhat pawl tla a that.
- ⁵Jehoram cu kum sawmthum le kum hnih a ti ah siangpahrang a cang ih Jerusalem ihsin kum riat sung a uk.
- ⁶Ahab fanu pakhat a òhit ruangah a nunzia a òha lomi siangpahrang Ahab le Israel siangpahrang dang pawl ih nunzia a cawng. Cuticun Bawipa ih mithmuh ah sualnak a tuah.
- ⁷Sikhalsehla Bawipa in David hnenah thukamnak a rak tuah ih a tesinfa pawl in ram an uk ringring ding tiah a rak tiam zo ruangah David ih thokmi ram-uknak cu Bawipa in a siatsuah siang lo.
- ⁸Jehoram in Judah ram a uk laiah cun Edom mi pawl ral an tho ih mahte uknak an lak.
- ⁹Cutikah Jehoram le a ralbawi pawl cu an pok ih rangleng thawn Edom ram an do. Cutawkah Edom mi pawl in an rak kulh òheh; asinain a thupte in zarah an suak ih an luat.
- ¹⁰Cuihsin thokin Edom ram cu mahte uk-awmi ramah a cangta. Jehoram in a pupa ih Pathian Bawipa cu a dungtun ruangah cuih caan tho tho ah Libnah khuami pawl tla ral an tho ve.
- ¹¹Judah tlangpar ramah khuavang biaknak tiangin a sak ciamco ih cuticun Judah le Jerusalem mi pawl cu Bawipa ih hmaiah misual ah a canter a si.
- ¹²Cule profet Elijah in Jehoram cu ca a kuat ih a ca sungah cun, öNa pa Jehoshafat le na pu Asa vekih na nun lo ruangah nan cithlahtu David ih Pathian Bawipa in a lo hnong a si.
- ¹³Israel siangpahrang pawl ih nunzia na thlun ih, Ahab le amah ih ai-awhtu pawl in Israel cu lam an pialter vekin, Judah le Jerusalem mi pawl lam na pialter a si. Nangmah hnakin mi òha deuh a si mi na unau pawl na that òheh.
- ¹⁴Curuangah Bawipa in na minung pawl le na faate le na nupi pawl nasa zetin a hrem ding ih na neihmi thilri hmuahhmuah an hloral òheh ding.



¹⁵Nangmah cu pumnat na nei ding ih na ril a pawtsuak tiangin ni khat hnu ni khat a besia sinsin ding,” tiah a ngan.

¹⁶Culai ah Filistin hrekhat le Arab mi hrekhat pawl cu tipikap ih a um Ethiopia mi pawl kiangkap ah an rak um. Cuih pawl cu Jehoram do dingah Bawipa in a forh.

¹⁷Judah ram cu an do ih siangpahrang inn an ram ih a fapa nauta bik Ahaziah siar lo siangpahrang nupi pawl le a fapa hmuahhmuah an hruai ih thawngah an thlak.

¹⁸Cuih hnuah Bawipa in siangpahrang cu a pum a natter.

¹⁹A nat a luar deuhdeuh ih kum hnih hnuah a tuar harzet in a thi. A uk mi minung pawl in amah hlanih siangpahrang a òuantu pawl hrangih meipi an tih òheu vekin a thih tikah meipi hman an tik lo.

²⁰Jehoram cu kum sawmthum le kum hnih a ti ah siangpahrang a cang ih Jerusalem in kum riat sung a uk. A thih tikah zohman an ning a hang lo. David khawpi Jerusalem khawhlun ah an phum; siangpahrang thlaan ah an phum lo.

2 Sansiarnak 22

Judah Siangpahrang Ahaziah

(2 Sian. 8.25-29; 9.21-28)

¹Arab pawl in Jerusalem an do laiah mi hrekhat in siangpahrang Jehoram fapa hmuahhmuah, a nauta bik Ahaziah siar lo, an that òheh. Curuanga Jerusalem mi pawl in a pa ai-awh ah Ahaziah cu siangpahrang ah an tuah.

²Ahaziah siangpahrang a can tikah kum kul hluanhnih a ti ih Jerusalem in kum khat a uk. A nu cu Israel siangpahrang Omri ih tunu, Ahab fanu Athaliah a si.

³A nu in thusia a forh ruanga Ahaziah cun siangpahrang Ahab ih innsang nunzia a cawng ih thil òha lo a tuah.



⁴A pa thih hnuah siangpahrang Ahab innsang pawl cu siangpahrang Ahaziah ruahnak petu an si ih ruahnak òha lo an pek ruangah Bawipa ih parah a sual ih amah dirthlatu ah an cang.

⁵An thu a lung ih Israel siangpahrang Joram hnenah òang tahrat in Siria siangpahrang Hazael an do. Gilead ram Ramoth ah an ral pawl thawn an do-aw ih Joram cu hriamhma a pu.

⁶A hma tuamhlawm dingah Joram cu Jezreel khua ah a kir ih cutawkah Ahaziah in a veh.

⁷Ahaziah in Joram a veh cu Bawipa in Ahaziah cemter dingah caan òha a ti. Ziangtin tile cutawkih Ahaziah a caam laiah Ahab ih a rak thokmi uknak siatsuah dingin Bawipa ih a hrilmi Nimshi, Jehu fapa, in Ahaziah le Joram a zuam hai.

⁸Pathian ih thurel ciami a tuahsuaktu cu Jehu a si ruangah Ahaziah thluntu Judah ram hotu pawl le Ahaziah unau ih fapa pawl thawn an tong aw. Cutikah Jehu cun an zatein a that òheh.

⁹Ahaziah cu an hawl ih Samaria khua ih a relhna ah an kai. Jehu hnenah an hruai ih Jehu cun a rak that. CuleBawipa ih hna a theih tawkih a òuan vemi a pu Jehoshafat an upat ruangah Ahaziah ruak cu òhatein an phum. Ahaziah sungkhat sungin ram a uk theitu ding pakhat hman an um lo.

Judah Siangpahrang Bawinu Athaliah

(2 Sian. 11.1-3)

¹⁰Siangpahrang Ahaziah ih nu Athaliah in a fapa an thah thu a theih vete in Judah ram siangpahrang sungkhat pawl hmuahhmuah a thatter òheh.

¹¹Ahaziah in farnuseu pakhat Jehosheba a nei ih a pasal cu puithiam Jehoiada a si. Jehosheba cun a thupte in Ahaziah fapa pakhat Joash an timi a lak; thah ding a si mi a unau dang pawl hnenin a tlanhlopi ih a kiltu ding sayama pakhat thawn Bawipa ih Biakinn ih ihnak khaan pakhat sungah a thup. Cutiiah a humsuak ruangah Athaliah kutih thihnak ihsin Joash cu a luat.

¹²Athaliah siangpahrang bawinu a òuan sung kum ruk sung cu cutawkah a relh ringring.



2 Sansiarnak 23

Athaliah An Phiar

(2 Sian. 11.4-16)

¹Kum sarihnak ah puithiam Jehoiada cun thil pakhatkhat tuah caan a kim tiah a ruat. Curuangah ralbawi panga: Jeroham ih fapa Azariah, Jehohanan ih fapa Ishmael, Obed ih fapa Azariah, Adaiyah ih fapa Maaseiah le Zikhri ih fapa Elishafat pawl thawn thutiarnak pakhat an tuah.

²Judah ram sung khua hmuahhmuah ah an feh ih Levi mi pawl le an hrin ciarih lubik pawl an zatein Jerusalem ah an ko òheh.

³Misenpi cu Biakinn ah an pumkhawm ih siangpahrang fapa Joash thawn thutiarnak an tuah. Cule Jehoiada in an hnenah, òIn thihsantu kan siangpahrang ih fapa cu hinah a um. Bawipa in David tesinfa pawl cu siangpahrang an si ringring ding ti ih thu a rak kam cia vekin atu-ah amah cu siangpahrang a si ding.

⁴Siangpahrang a cannak dingah hiti in kan tuah pei. Puithiam le Levi mi pawl, Sabbath ni hnaòuan dingih nan rat tikah òhenthum òhenkhat in Biakinn kotka pawl nan kil pei;

⁵a dang òhenthum òhenkhat in siangpahrang inn nan kil pei; a dang òhenthum òhenkhat in Hramòonak Kotka nan kil pei. Senpi pawl cu Biakinn tualah nan khawm-aw pei.

⁶Hnaòuan neitu puithiam le Levi mi pawl siar lo zohman Biakinn sungah nan lut lo pei. Puithiam le Levi mi pawl cu thianhlimter mi nan si ruangah nan lut thei pei; asinain midang pawl cu Bawipa ih thupekmi vekin a lengah nan um pei.

⁷Levi mi pawl cun nan ralnam zuuk cia in siangpahrang nan kil pei ih a fehnak kipah nan thlun pei. Biakinn sung luh a tumtu cu zo a si khalle nan that pei,” tiah a ti.

⁸Levi mi pawl le Judah misenpi pawl in Jehoiada ih thupekmi an ngai ih a sim vek cun an tuah òheh. Hnaòuan a nei nawn lotu pawl khal an inn ah an



tlunter lo ruangah hnaðuan hotu bawi pawl in hnaðuan a thok dingmi pawl siseh, a òheh zotu pawl siseh, ho dingah milai cat loin an nei ringring.

⁹Puithiam Jehoiada in Biakinn sungih an ret ringring mi siangpahrang David ih feipi le ralphaw pawl cu bawi pawl hnenah a pek.

¹⁰Siangpahrang humhim dingah mi tampi cu an ralnam zuuk cia in Biakinn hmailam kimvel ah a ret.

¹¹Cule Jehoiada in Joash cu a suaipi ih a lu ah siangpahrang lukhuh a khumter. Siangpahrang ih thlun dingmi daan cabu pi an pek ih cuticun siangpahrang ah an tuah. Puithiam Jehoiada le a fapa pawl in Joash cu hriak an culh ih mi hmuahhmuah in, öSiangpahrang a nunkhua sau hram seh!” tiah an au ciamco.

¹²Senpi pawl in siangpahrang an thangòhat le an cawimawi thawmvang cu Athaliah in a theih tikah misenpi an pumkhawmnak Biakinn ahcun zamrangte in a va feh.

¹³Cule cutawkah siangpahrang thar cu siangpahrang hrangah timi Biakinn sangka òhuam kiangah ralkap bawi pawl le tawtawrawt tumtu pawl in an kulh ih a din kha a hmu. Mi hmuahhmuah lungawi aipuang zetin an au ih an tawtawrawt an tum ih, hla satu pawl cu an thiltum mi pawl thawn cuih an cawimawinak ahcun mi hotu bik an si. Cutikah Athaliah cun a ninghang riahsia in a hnipuan a thlek ih, öPhiar thupnak! Phiar thupnak!” tiah a au ciamco.

¹⁴Biakinn kapih Athaliah thah ding cu Jehoiada in a duh lo ruangah ralbawi pawl a thlah ih, öRalkap pawl in a siir veve in kil hai sehla hruai hai seh; zo a si hmanah Athaliah run a tumtu cu that uh,” tiah thu a pek.

¹⁵A ti vekin an kai ih siangpahrang inn ah an hruai ih Rang Kotka timi hmunah an that.

Jehoiada Ih Thil Remmi Pawl

(2 Sian. 11.17-20)

¹⁶Jehoiada ih tawltrelnak thawngin Siangpahrang Joash in misenpi pawl thawn Bawipa ih minung si dingah Bawipa ih hnenah thukamnak an tuah.



¹⁷Cule an zatein Baal khawzing biakinn ah an feh ih an balsiat òheh. An biakòheng pawl le milem pawl cu òk seksek in an deen ih biakòheng hmai rori ah Baal puithiam Mattan cu an that.

¹⁸Cun Jehoiada in puithiam le Levi mi pawl cu Bawipa ih Biakinn ih hnaòuantu si dingah òuanvo a pek. Siangpahrang David ih òuanvo rak zem cia vekih hnaòuantu si dingah Moses Daan bangtuk in Bawipa hnenih an pekmi thawinak pawl cu meisa in an ur ding. Biakinn hlasak ding le lungawipuai tuahnak pawl tla anmah ih òuanvo a si òheh.

¹⁹Jehoiada cun Biakinn sungah raitluan lo zohman lut lo dingin khamtu ah Biakinn kotka ah kotka kiltu pawl a ret.

²⁰Ralbawi pawl, bawi dangdang pawl le khawsung upa hminthang pawl in Jehoiada an thlun ih an zatein siangpahrang bawipa cu Biakinn ihsin siangpahrang inn ah an fehpi. Tlunta kotkapi in an lut ih siangpahrang bawipa cu siangpahrang tokham parah a to.

²¹Mi hmuahhmuah lungawi aipuang in an um ih, Athaliah a thih zo ruangah khawpi sung khal cu hnahnawhnak zianghman a um nawn lo.

2 Sansiarnak 24

Judah Siangpahrang Joash

(2 Sian. 12.1-16)

¹Joash cu kum sarìh a ti in Judah siangpahrang a òuan ih Jerusalem in kum sawmli sung ram a uk. A nu cu Beersheba khuami Zibiah a si.

²Puithiam Jehoiada a dam sungah cun Joash in Bawipa ih hmaiah thilòha a tuah ih Bawipa ih lung a awiter.

³Siangpahrang Joash hrangah Jehoiada in nupi pahnih a hrilsak ih fanu le fapa tampi an hrin.

⁴Caan malte sung siangpahrang a òuan hnuah Joash in Bawipa ih Biakinn rem a tum.

⁵Puithiam pawl le Levi mi pawl cu Judah ramsung khawkip ah a thlah ih kumtin Biakinn remnak hrangih a òulmi paisa khuan dingah thu a pek.



Zamrangte ih tuah dingah a fial naón Levi mi pawl cun zamrangte in an tuah lo.

⁶Curuanga an hotu Jehoiada cu a ko ih, “Bawipa umnak Puanthlam zohnak ah senpi pawl in ngunkhuai an pek pei, tiah Bawipa ih siahlawh Moses in thu a taanta mi cu ziangah so Judah le Jerusalem mi pawl hnen ihsin Levi mi pawl na kuanter lo?” tiah a sut.

⁷Misual nu Athaliah le a thluntu pawl in Bawipa ih Biakinn cu tampi an siatsuah ih thilri thianghlim tampi tla Baal khawzing biaknak ah an rak hmang.

⁸Cutikah siangpahrang bawipa ih a fial vekin Levi mi pawl in paisa retkhawmnak ding thingkuang pakhat an tuah ih Biakinn kotka ah an ret.

⁹Pathian siahlawh Moses in hmaisai bik ngunkhuai cu hramlakih a rak kuan bangtuk in Bawipa hnenih ngunkhuai pe ding in Jerusalem le Judah ramsung hmuahhmuah ah thu an than.

¹⁰Cuih an thuthanmi an theih tikah misenpi le an hotu pawl an lung a awi ngaingai ih an ngunkhuai cu an pek ciamco ih thingkuang an tuahmi cu a khat.

¹¹Nitinte in òuanvo neitu siangpahrang kuthnuai ih bawi pakhat hnenah cuih kuang cu Levi mi pawl in an hei phur òheu. Thingkuang a khat zo ti an hmuh tikah paisa cu siangpahrang bawipa ih sungòuan le Puithiam Sang ih palai pa in an lak ih thingkuang cu an retnak keel ah an ret sal. Cuticun paisa tam ngaingai an khawl.

¹²Cun siangpahrang Joash le puithiam Jehoiada in Biakinn rem hnaòuan hotu pawl hnenah paisa cu an pek ih annih in Biakinn remtu ah lungsertu, zungthiam le thir tuahtu pawl an lak.

¹³Hnaòuantu hmuahhmuah in taima zetin an òuan ih Biakinn cu an sak pek vekin òhazet le fekzet in an rem thei sal.

¹⁴An rem òheh tikah a hleimi sui le ngun pawl cu siangpahrang bawipa le puithiam Jehoiada hnenah an khirhsal ih annih in Biakinn hrangih a òulmi



beelkheng pawl tuahnak ah an hmang. Jehoiada a damsung cu Biakinn ah cat loin thawinak an tuah.

¹⁵Jehoiada cu tarkuun tiang a nung ih kum za le sawmthum a ti ah a thi.

¹⁶Israel misenpi hrang, Pathian hrang le Bawipa ih Biakinn hrangih thilòha tuahtu a si ruangah Jehoiada cu David khawpi, Jerusalem khawhlun siangpahrang thlaan ah an phum.

Jehoiada Hnaòuanmi An Phiat

¹⁷Jehoiada a thih hnu ahcun Judah hotu pawl in siangpahrang Joash cu an forh ih anmah ih thu thlun in a nung.

¹⁸Curuangah misenpi in Bawipa ih Biakinn ah an pupa ih Pathian biak nawn loin milem le Asherah khawzingnu pawl an biak. Cutiiah an sual ruangah Judah le Jerusalem parah Bawipa ih thinhengnak a thleng.

¹⁹Bawipain a hnenih kirsal dingah an hnenah profet pawl a thlah naón an thu an ngai duh lo.

²⁰Cule Pathian ih thlarau cu puithiam Jehoiada fapa Zekhariah hnenah a thleng ih misenpi in an hmuh theinak hmunah ding tahrat in an hnenah, “Bawipa in, òZiangruangah ka thukham nan thlun lo ih nan parah siatsuahnak nan thlengter?ó tiah thu a lo sut a si. Bawipa nan dungtun ruangah a lo dungtun ve,” tiah a au.

²¹Cutikah siangpahrang Joash le misenpi in an phiar ih Zekhariah cu Biakinn tualah siangpahrang thupek in lung in an deng that.

²²Zekhariah pa Jehoiada in a rak zaangfah ih a rak kilkhawi reronak cu siangpahrang Joash in a theih nawn lo ruangah Zekhariah a that a si. Cule Zekhariah in a hnukcah zawng ah, òNan thilti mi hi Bawipain hmu hramsehla nan parah phu la hram seh,” tiah a au.

Joash Uknak A Cem

²³Cuih kum òhal caan a hung suak ih Siria ralkap in Judah ram le Jerusalem khua an do. Judah mi hotu pawl hmuahhmuah an that ih thilri le paisa tampi an lak hnuah Damaskas khua ah an phur.



²⁴Siria ralkap cu an malte naón Judah mi pawl in an pupa ih Pathian Bawipaan dung tun ruangah Bawipa in a tamzet mi Judah ralkap pawl cu a nehter a si. Siangpahrang Joash in Bawipa ih hremnak a tong ngaingai.

²⁵Ral an donak ahcun besia zetin hma a pu ih, an ral pawl an kirsal hnuah, a kuthnuai ih bawi pahnih in an phiar ih puithiam Jehoiada ih fapa an thahmi phulaknak ah a ihkhun parah an that. David khawpi ah an phum ih cuticun siangpahrang thlaan ih phum hman a tong lo.

²⁶Joash a phiartu cu Ammon nunau Shimeath ih fapa Zabad le Moab nunau Shimrith ih fapa Jehozabad an si.

²⁷*Siangpahrang Thuanthu Cabu Simfiangnak* sungah a fapa pawl ih thuanthu, amah ih hrang profet thuphuan mi pawl le Biakinn a remnak pawl cu an ngan a si. Cuih hnuah a fapa Amaziah in a ai ah siangpahrang a run òuan.

2 Sansiarnak 25

Judah Siangpahrang Amaziah

(2 Sian. 14.2-6)

¹Amaziah cu kum kul hluangga a ti ah siangpahrang a cang ih Jerusalem ihsin kum kul hluankua sung a uk. A nu cu Jerusalem khuami Jehoaddin a si.

²Amaziah in Bawipa ih hmaiah thilòha a tuah ih Bawipa ih lung a awiter; asinain a thinlung zate cun a pe lo.

³Judah ram hngette ih a uk thei vete in a pa a rak thattu bawi pawl a that.

⁴Asinain an faate pawl cu a that lo. öAn faate pawl ih sualnak ruangah an nupa pawl nan that lo pei; cule an nupa pawl ih sualnak ruangah an faate pawl nan that lo pei. Mi pakhat cu amah in a tuahmi sualnak ruang lawnglawng ah thah ding a si,” tiah Moses Daan sungih Bawipa ih thupekmi a thlun.

Edom Ram An Do

(2 Sian. 14.7)

⁵Cule Amaziah in Judah mipahun le Benjamin sungih mipa hmuahhmuah ralkap ah a lak òheh ih an hrin ciar in a òhen ih thawngkhat hotu le zakhat



hotu ralbawi a ret vivo. Mipa kum kul ihsin a tlunlam hmuahhmuah a lak ih an zatein thawng zathum an si. Raldotu dingah raldo thiam cia, feipi le ralpaw hmang thiamtu an si.

⁶Cuih tlunah Israel ihsin ralkap thawng zakhat a sang ih a san man ah ngun phurh zakhat a pek.

⁷Asinain profet pakhat siangpahrang bawipa hnenah a feh ih, öHi Israel ralkap pawl cu na hnenah tel hlah hai seh. Hi Saklam Ram ih ralkap, hi Efraim mi pawl hnenah Bawipaa um lo.

⁸Anmah an tel ahcun ral do tikah ka cak deuh ding tiah na ruat ding; sikhalsehla an tel ahcun na ral in an lo neh ding, ziangatile nehnak le sunnak cu Bawipa ih thu a si,” tiah a ti.

⁹Cutikah siangpahrang Amaziah in, öCuti asile ka pek ciami ngun hmuahhmuah cu ziangtinso ka tuah ding?” tiah profet cu a sut. Profet in, öCuhnakh tam sawn Bawipa in a lo pe ding,” tiah a ti.

¹⁰Curuangah Amaziah in a sanmi ralkap pawl cu a thlah ih an ramah a tlunter òheh. Israel ralkap pawl cu Judah mi pawl parah thin na zetin an tlung.

¹¹Cule Amaziah in òihnak zianghman nei nawn loin a ralkap pawl cu Cite Phairawn ah a hruai hai. Cutawkah cun an do-aw ih Edom ralkap thawng hra an that.

¹²Cuih tlunah a nungin thawng hra an kai. An kaihmi pawl cu Sela khua ih khaam zimah an hruai ih cutawkin an tulhlak thluh ih a hnuai ih lungto lakah cun an thi, an parh òheh a si.

¹³Culai ah Amaziah in raldonak ah fehter loih a khammi Israel ralkap pawl khan Judah ram khawpi Samaria le Beth Horon karlahih a ummi pawl an do ih minung thawngthum an that ih hransaw tampi an lak.

¹⁴Amaziah cu Edom ralkap a nehnak in a rakir tikah Edom milem pawl a rak phur ih a pathian ah a tuah ih a biak; cuih milem pawl hmaiah rimhmuui tla a ur.



¹⁵Cuti a tuah ruangah Amaziah parahBawipa cu a thin a heng ih profet pakhat a thlah. Profet cun, öNa cahnak a neh thei lo ih a milai pawl hman a humhim thei lotu ramdang ih khawzing pawl cu ziangah so na biak?” tiah siangpahrang Amaziah cu a sut.

¹⁶Cutikah Amaziah in, öZiangtik in so siangpahrang ruahnak petu-ah kan lo tuah? òong nawn hlah; culole ka lo that ding!” a ti. Profet cu a òong nawn lo; asinain a baan hlanah, öHitiin thil na tuah ih ka thusimmi tla na ngai lo ruangah nangmah siatsuah ding ah Pathian in a ruatcat zo, ti ka thei a si,” tiah a tita.

Judah Mi In Israel Mi An Do

(2 Sian. 14.8-20)

¹⁷Judah siangpahrang Amaziah in Israel ram phiar a duh. Curuangah Israel siangpahrang Jehoash hnenah do awk zuamnak thu a cah. Jehoash cu Jehoahaz ih fapa a si ih Jehoahaz cu Israel siangpahrang a rak si mi Jehu ih fapa a si.

¹⁸Cutikah Jehoash in Amaziah cu hiti in thu a khirh: öVoikhat ah Lebanon Tlangah hlingbur pakhat in sidar thing hnenah thu a cah ih, ðKa fapa ih nupi dingah na fanu i pe aw,ó a ti. Cule sahrang pakhat a kiangin a ra ih hlingbur cu a pal beek thluh.

¹⁹Atu-ah Edom mi pawl ka neh tiah na hngal ih na puarthau zet; asinain òhatein ka lo sim; daitein na inn ah rak um sawn aw. Nangmah le na minung pawl hrangih siatsuahnak a si dingmi thil cu ziangah so na tawhhrawh duh rero?” a ti.

²⁰Sikhalsehla Amaziah in cuih thu cu a ngai duh lo. Edom mi pawl ih milem a biak ruangah Amaziah cu sung dingin Bawipa ih tumtah ciami a si.

²¹Cun Israel siangpahrang Jehoash cu Judah siangpahrang Amaziah do dingin a feh. Judah ram Beth Shemesh ah an tawng aw.

²²Judah ralkap pawl cu an sung ih inn lamah an tlan òheh.



²³Jehoash in Amaziah cu a kai ih Jerusalem ah a hruai. Cule Jerusalem kulhnak ralhruang cu Efraim Kotka in Khawkil Kotka tiang, kaih zahnih sung a bal òheh.

²⁴Hransaw a lakmi Biakinn sui le ngun pawl, Obed Edom tefa pawl ih an kilmi Biakinn thilri pawl le siangpahrang inn ih sumsaw hmuahhmuah Samaria ah a fehpi òheh. Sal ih a kaihmi pawl tla a fehpi a si.

²⁵Judah siangpahrang Amaziah cu Israel siangpahrang Jehoash hnakin kum hleinga a nung rei sawn.

²⁶Amaziah ih uknak hramthok in a cem tiangih a tuahmi dangdang pawl cu *Judah le Israel Siangpahrang Thuanthu Cabu* sungah kimtein an ngan a si.

²⁷Amaziah in Bawipa a dungtun thok ihsin Jerusalem ah Amaziah phiartu an um ringring; cu ruangah Lakhish khua ah a tlan; asinain cutawkah a phiartu pawl cun an thlun ih an that.

²⁸A ruak cu Jerusalem ah rang in an phur ih David khawpi, siangpahrang a thlaan ah an phum.

2 Sansiarnak 26

Judah Siangpahrang Uzziah

(2 Sian. 14.21-22; 15.1-7)

¹Judah mi in Amaziah ih fapa, kum hleiruk ti, Uzziah cu a pa ai ih siangpahrang òuan dingah an hril.

²A pa Amaziah thih hnuah Uzziah in Elath khua a la sal ih a rem.

³Uzziah cu kum hleiruk a ti ah siangpahrang a cang ih Jerusalem ihsin kum sawmnga le kum hnih sung a uk. A nu cu Jerusalem khuami Jekoliah a si.

⁴A pa ih nunzia thlun in Bawipa ih hmaiah thilòha a tuah ih Bawipa ih lung a awiter.

⁵Uzziah cu Zekhariah in Bawipa òihzah upat dingah a zirh ih Zekhariah a damsung ahcun Bawipa ih hna felzetin a òuan. Curuangah Bawipa in mal a sawm a si.



⁶Cule Uzziah in Filistin ram a do. Gath, Jamnia le Ashdod khua pawl kulhnak ralhruang a bal òheh ih Ashdod kiangkap le Filistin ram hmun dangdangah ralhruang ih kulhmi khua tampi a dinter.

⁷Pathian bomnak in Filistin mi, Gurbaal ih um Arab mi le Meun mi pawl a neh.

⁸Ammon mi in Uzziah hnenah siah an pek. Uzziah cu a cakzet ih Izipt ram tiangin a hmin a thang.

⁹Uzziah in Jerusalem kulhnak ralhruang cu fek deuhdeuh in a sak ih Khawkil Kotka, Phairawn Kotka le ralhruang a kelnak zawn kipah ralvennak inn donhleisang a sak.

¹⁰Hramlak nelrawn khalah ralhruang ih kulh mi ralvennak innsanghlei a sak. Rannung tampi a neih ruangah nitraknak lam tlanghram ah le hmunrawn khalah tikhur tampi a lai. Lo thlawh lam ngainami a si ruangah tlangpar ram le ram òhatnak hmun kipah sabit hmuan le lo tuah dingin misenpi a forh ciamco.

¹¹Raldo zir ciami ralkap tamzet a nei. Ralkap mipum cazin cu siangpahrang kuthnuai ih ralbawi pakhat Hananiah ho in siangpahrang sungòuan pahnih Jeiel le Maaseiah in an kai.

¹²A ralkap pawl hotu-ah ralbawi thawngnih le zaruk an um.

¹³An kutthuai ah ralkap thawng zathum le thawng sarih le zanga cu siangpahrang ral dotu dingah timtuah cia ringring in an um.

¹⁴Uzziah in a ralkap pawl cu ralphaw, feipi, thir lukhuh, thir angki, li le conkiang pawl le lungherhden hrangah lungto tiangin a pek.

¹⁵Jerusalem khua ralvennak innsanghlei le ralhruang kiil in conkiang le lungherhden saituh le lungto tumpipi sai theitu pawl ih an hman dingah hriamnam tuah thiamtu pawl in thilthuam a phunphun an tuah. Uzziah hmin cu khuazakip ah a thang; Pathian bomnak nasa zetin a ngah ruangah a cak ngaingai.

A Hngal Ruangah A Tuar



¹⁶Asinain siangpahrang Uzziah cu a rung cah ngaingai tikah mi hngalzet ah a cang ih cumicun a dirhthlak a si. Bawipa a Pathian a dodal ruangah Biakinn sungah feh tahratin rimhmui urnak biakòheng ah rimhmui a ur.

¹⁷Puithiam Azariah le mi cakzet le ralòhazet puithiam sawmriat in,

¹⁸kham dingah siangpahrang cu an thlun. Puithiam pawl in, öUzziah, nang in Bawipa ih hnenah rimhmui ur theinak thu na nei lo. Aaron tesinfa a si mi puithiam pawl lawnglawng hi hna òuantu dingah thianhlimtermi an si. Hi hmun thianghlim ihsin tlan aw. Bawipa Pathian cu a thin na òeuter ih thlawsuah a lo pe nawn lo ding a si,” tiah an ti.

¹⁹Uzziah cu Biakinn sung rimhmui biakòheng kiangah cun a ding ih rimhmui urnak kheng cu a kai ringring. Puithiam pawl parah a thin a heng ih cuvete in phaarnat in a cal ah a run tlak.

²⁰Azariah le puithiam dang pawl cun tuksum in siangpahrang bawipa ih cal cu cat loin an zoh ih cuih hnuah Biakinn ihsin tlan dingah an dawisuak. Cule Pathian in a hrem ruangah amah khal zamrangte in leengah a suak duh.

²¹A nunsung hmuahhmuah a phar ruangah siangpahrang Uzziah cu mithiang lo ah a cang. Biakinn sungah a lut thei nawn lo ih a innsung lawngah a um; a hnaòuan hmuahhmuah cu an sawng ih a fapa Jotham in ram a uk.

²²Siangpahrang Uzziah in ram a uk sungih hna a òuanmi dangdang pawl cu Amoz ih fapa Isaiiah in cabu sungah a ngan thluh a si.

²³Uzziah cu a thi ih siangpahrang thlaanmual ah an phum; asinain a natnak ruangah siangpahrang pawl an phum òheunak thlan ahcun an phum lo. A fapa Jotham in a ai-ah siangpahrang a run òuan.

2 Sansiarnak 27

Judah Siangpahrang Jotham

(2 Sian. 15.32-38)

¹Jotham cu kum kul hluannga a ti ah siangpahrang a cang ih Jerusalem ihsin kum hleiruk sung a uk. A nu cu Zadok fanu Jerushah a si.



²A pa vekin Bawipa ih hmaiah thilòha a tuah ih Bawipa ih lung a awiter; asinain a pa vek cun Biakinn sungah lut tahratin thilsual a tuah lo. Misenpi pawl in sualnak thil òha lo an tuah ringring.

³Biakinn ih Saklam Kotka a saktu le Jerusalem khawsung Ofel veng an timi kiangih khawpi kulhnak ralhruang nasa zetih a saktu cu amah Jotham a si.

⁴Judah ram tlangpar ah khua tampi a din ih hramlak khalah raldo òannak le ralvennak innsanghlei pawl a sak.

⁵Ammon siangpahrang le a ralkap pawl a do ih a neh. Cule Ammon mi cu siah kumtinten kum thum sung a hnenih pe dingah thu a pek. A thupekmi vekin kumtin an pekmi siah cu ngun pawng thawng sarh le za nga, sangvut haan thawng sawmnga le barli sangvut haan thawng sawmnga an si.

⁶Bawipa a Pathian ih thu cu feltein a thlun ruangah Jotham cu siangpahrang cakzet ah a cang.

⁷Siangpahrang a can sungih thil a tuahmi, a raldonak le a thil tumtah mi dang pawl cu *Israel le Judah siangpahrang Thuanthu Cabu* sungah kimten an ngan a si.

⁸Jotham cu kum kul hluangga a ti in siangpahrang a cang ih Jerusalem in kum hleiruk sung a uk.

⁹A thi ih David khawpi ah an phum. Cule a fapa Ahaz in a ai ah siangpahrang a run òuan.

2 Sansiarnak 28

Judah Siangpahrang Ahaz

(2 Sian. 16.1-4)

¹Ahaz cu kum kul a ti ah siangpahrang a cang ih Jerusalem ihsin kum hleiruk sung a uk. A cithlahtu Siangpahrang David ih nunzia cu a cawng lo; Bawipa ih lungawi lonak thil sawn a tuah;

²Israel siangpahrang pawl ih nunzia a thlun. Thir in Baal khawzing lem pawl a bur ih a tuah;



³Hinnom Phairawn ah rimhmui a ur ih, Israel mi pawl Kanaan ram an luh laiih Bawipa in a dawimi mipahun pawl ih fihnungza thil tuahmi pawl a cawn ruangah a fapa pawl tiangin milem hnenih thawinak ah a pek.

⁴Khuavang biaknak le khawhrum umnak hmun kipah le tlangpar kipah le thinghneem hnuai kipah Ahaz cun thawinak a pek ih rimhmui a ur vivo.

Judah In Siria Le Israel A Do

(2 Sian. 16.5)

⁵⁻⁶Ahaz a sual ruangah Bawipa a Pathian in Siria siangpahrang hnenah nehnak a pek ih Judah mi tampi kai in Damaskas ah thawngah an thlak. Bawipa ih bomnak thotho in Israel siangpahrang Remaliah ih fapa Pekah in Ahaz cu a neh ih ni khat ah Judah ralkap ralòha bik pawl thawng zakhat le thawngkul an that. Bawipa an dungtun ruangah Bawipa, an pupa ih Pathian in hi bangtuk ih cang dingah thu a pek.

⁷Cule Israel ralkap pakhat Zikhri an timi pa in siangpahrang Ahaz ih fapa Maaseiah le siangpahrang inn uktu Azrikam le thuneihnak lamah siangpahrang sangtu Elkanah pawl a that òheh.

⁸Judah mi cu an unau an si naón Israel ralkap in Judah nunau le nauhak thawng zahnih kai in Samaria ah an hruai ih thawngah an thlak hai. Hransaw thilri tampi tla an long ih Samaria ah an tlunpi.

Profet Oded Ih òong

⁹Culai ah Bawipa ih profet pakhat, Oded an timi Samaria khua ah a um. Raldonak ihsin a ratlungmi Israel ralkap pawl cu khawsung an luh zikah a va hmuak ih an hnenah, “Bawipa, nan pupa ih Pathian cu Judah mi parih a thin a heng ruangah Judah mi pawl cu a lo nehter a si; asinain nan thin a heng tuk ruangah suup-aw loin mi tamtuk lawmmam nan thahnak thu cu van a thleng a si.

¹⁰Cule atu-ah Jerusalem le Judah ihsin mipa nunau ti loin nan sal ah tuah òheh nan tum fawn. Bawipa nan Pathian hmaiah sualnak nan tuah ve hi nan thei lo maw?



¹¹I ngai hnik uh! Hi nan kaihmi pawl hi nan unau le nan far le pawl an si. Thlah sal òheh uh; culole Bawipa a thinheng in a lo hrem hai ding,” tiah a ti.

¹²Saklam Ram ih hminthangzet minung pali Jehohanan ih fapa Azariah, Meshillemoth ih fapa Berekhiah, Shallum ih fapa Jehizkiah le Hadlai ih fapa Amasa in ralkap pawl ih thiltuahmi cu an lung a kim loih,

¹³ralkap pawl hnenah, öNan kaihmi pawl cu hinah rak hruai hlah uh. Bawipa ih hnenah kan soal zo ih kanmah hrem duh tiangin a thin kan hengter zo. Cuih tlunah kan sualnak tam sinsin dingin hi bangtuk thiltuah hi nan duh hrih,” an rak ti.

¹⁴Curuangah ralkap pawl in an kaihmi pawl le an lonmi hransaw thilri pawl cu misenpi le an hotu pawl hnenah an pek ih,

¹⁵an lonmi hransaw thilri le hnipuan pawl zemptu dingah an kaihmi pawl sung ihsin upa pali an hril. Cuih pali pawl in an hruk dingah hnipuan nei lo pawl hnipuan le kedam an pek; ti le rawl òhatein an pek ih an hma pawl cu olif hriak an hnihsak. A feh thei nawn lomi pawl cu laak parah an toter ih an kaih mi zatein Judah ram, tuumkung khua an timi Jerikho khua tiang an hei kuat. Cule Israel mi pawl cu Samaria ah an tlung.

Ahaz In Assiria Bomnak A Dil

(2 Sian. 16.7-9)

¹⁶⁻¹⁷Cun Edom mi pawl in Judah ram cu atu le tu an siim ih mi tampi kai in salah an hruai òheu. Curuangah siangpahrang Ahaz in Assiria siangpahrang Tiglath Pileser hnenah bomnak a dil.

¹⁸Culaifang ah Filistin mi pawl in nitlakan lam tlanghram le Judah ram thlanglam pawl an siim. Beth Shemesh, Aijalon le Gederoth khua pawl an lak ih tlun ah Soko, Timnah le Gimzo khua pawl le an kiangkapih ummi khawte tla an la ih an luah tata.

¹⁹Judah siangpahrang Ahaz in a milai pawl parah thil mawi lo le thil dik lo tampi tuah in Bawipa a dodal ruangah Judah ramah Bawipa in harsatnak a thlenter a si.



²⁰Curuangah Assiria siangpahrang Tiglath Pileser in Ahaz cu a bom lam tum loin a dodal ih harsatnak tampi a pek.

²¹Cutikah Ahaz in Biakinn paisa le thilri pawl, siangpahrang inn thilri le paisa pawl le Judah ram hotu upa pawl ih neihmi hmuahhmuah tiangin a lak òheh ih Assiria siangpahrang a pek; asinain a bawm duh cuang lo.

Ahaz Sualnak Pawl

²²Ahaz sualnak cu a nasa ngaingai a si! A ram sungih harsatnak a thlen deuhdeuh tikah Bawipa ih hmaiah a sual deuhdeuh.

²³Amah a nehtu Siria mi pawl ih khawzing hnen tiangah thawinak a pek. öSiria siangpahrang cu an khawzing in an bawm ruangah kei khal in thawinak ka pek a si ahcun in bawm ve ding,” tiah a ruat. Cumi cun amah le a ram minung parah siatsuahnak a thlenter sinsin.

²⁴Cuih tlunah Biakinn beelkheng hmuahhmuah a lak ih a deen kuai òheh. Bawipa ih Biakinn cu a khar ih Jerusalem khawsung hmun tampi ah biakòheng a tuah ciamco.

²⁵Judah ram khawpi ah siseh khawte ah siseh, ramdang khawzing pawl hnenih rimhmoi urnak ah khuavang biaknak khawhrum hmun a tuah vivo. Cuticun a pupa ih Pathian Bawipa ih thinhengnak cu amah ih parah a thlengter sinsin.

²⁶Siangpahrang a òuan sungih thil a cangmi le a tuahmi dang pawl cu a thokin a cernak tiang *Judah le Israel Siangpahrang Thuanthu Cabu* sungah an ngan a si.

²⁷Siangpahrang Ahaz cu a thi ih Jerusalem khua ah an phum; asinain siangpahrang thlaan ahcun an phum lo. A fapa Hezekiah in a pa ih ai-ah siangpahrang a run òuan.

2 Sansiarnak 29

Judah Siangpahrang Hezekiah

(2 Sian. 18.1-3)



¹Hezekiah cu kum kul hluangga a ti in siangpahrang a òuan ih Jerusalem ihsin kum kul hluankua sung a uk. A nu cu Zekhariah ih fanu Abijah a si.

²A cithlahtu Siangpahrang David bangtuk in Bawipaih lungawinak a tuah.

Biakinn Thianternak

³Hezekiah siangpahrang a can kum thla khatnak ah Biakinn kotka pawl cu Hezekiah in a ong sal ih a rem sal òheh.

⁴Cule Biakinn ih nisuahnak lam kap tual ah puithiam pawl le Levi mi pawl a kokhawm ih,

⁵ÖNannih Levi mi pawl, nan pupa ih Pathian Bawipa ih Biakinn cu nan thianternak dingah nanmah nan thianter-aw hmaisai pei. Cuih hnuah Biakinn a borhhlawhtertu thil hmuahhmuah nan hlon thluh pei.

⁶Kan pu le kan pa pawl cu Bawipa kan Pathian hmaisai thilsual an tuah ih a riah an siatter. Bawipa cu an hnong ih a umnak hmun an dungtun a si.

⁷Biakinn sangka pawl an khar ih an vanmi mei-inn an mitter. Israel Pathian ih Biakinn sungah rimhmuai an ur nawn lo; thawinak pawl khal an pe nawn lo.

⁸Curuangah Bawipa cu Judah le Jerusalem parah a thin a heng ngaingai ih an parih a tuahmi thil pawl in mi hmuahhmuah tuk a suumter. Cuih thu cu nan thei thluh ko.

⁹Kan pale pawl cu raldonak ah an thi ih kan nupi le kan faate pawl sal ah an hruai.

¹⁰ÖHiti a si ruangah Bawipa, Israel ih Pathian cu kan parih a thin a heng nawn lonak dingah amah thawn thukam tuah dingin ka ruatcat zo.

¹¹Curuangah ka faale pawl, daithlang men hlah uh. A hnenih rimhmuai urtu dingah le misenpi in Pathian an biak tikah hotu si dingah Bawipa in nanmah hi a lo hril zomi nan si,” tiah a ti.

¹²⁻¹⁴A tanglam ih Levi mi pawl hin hnaòuan cu an thok: Kohath hrin in Amasai fapa Mahath le Azariah fapa Joel, Merari hrin in Abdi fapa Kish le



Jehallelel fapa Azariah, Gershon hrin in Zimnah fapa Joah le Joah fapa Eden, Elizafan hrin in Shimri le Jeuel, Asaf hrin in Zekhariah le Mattaniah, Heman hrin in Jehuel le Shimei, Jeduthun hrin in Shemaiah le Uzziel.

¹⁵Himi pawl in an unau Levi mi pawl cu an kokhawm ih an zatein an thianfai awknak an tuah. Cule siangpahrang ih thupek vekin Biakinn cu Bawipa ih Daan pekmi bangtuk in an thianfaiteer.

¹⁶Puithiam pawl cu Biakinn sungah an lut ih an thianter; a thiang lomi hmuahhmuah Biakinn tualah an suah thluh ih cutawk ihsin Levi mi pawl in Kidron Phairawn ah an fehpi.

¹⁷Hnaðuan cu thla khatnak thla, ni khat ni in an thok ih ni riat ni ah an òheh; Biakinn sungih vung luhnak khaan tla an thianfai òheh. Cule a dang ni riat sung, ni hleiruk ni tiang an òuan sal ih Biakinn cu Pathian biaknak hrangih òha dingin an tuah kim òheh.

Pathian Hnenah Biakinn An Hlan Sal

¹⁸Cun siangpahrang Hezekiah hnenah Levi mi pawl in thu an than ih, òBiakinn cu thawinak pawl urnak biakòheng le beelkheng pawl, sang thianghlim hunnak cabuai le a beelkheng pawl thawn kan thiangfaiteer thluh zo.

¹⁹Siangpahrang Ahaz in Bawipa ih hmaiah thilsual a tuah lai ih a lakmi thilri pawl tla kan lak sal ih kan thianter thluh zo. Bawipa ih biakòheng hmaiah a zatein kan ret zo,” tiah an ti.

²⁰Cutikah zamrangte in siangpahrang Hezekiah cun khawsung upa pawl a kokhawm ih hmun khattein Bawipa ih Biakinn ahcun an feh.

²¹Siangpahrang innsang le Judah misenpi pawl sual ngaithiamnak leBawipa ih Biakinn thianhlimternak thawinak hrangah cawcang pasarih, tuucang pasarih, tuufaate pasarih le me pasarih an keng. Cule siangpahrang bawipa in Aaron tesinfa puithiam pawl cu biakòheng parah cuih rannung pawl thawinakah pek dingah a fial.



²²Puithiam pawl cun hmaisabik ah cawcang an that; cule tuucang, cuih hnuah tuufaate an that ih cuih thisen cu biakòheng ah a sangsang in an theh.

²³Neta bikah me pawl cu an lak ih siangpahrang bawipa le Pathian biatu pawl misenpi in cuih me pawl parah an kut an suang.

²⁴Cule puithiam pawl in an that ih, siangpahrang bawipa in Israel mi hmuahhmuah hrangah mei-ur thawinak le sual ngaithiam thawinak cu tuah ding a si, tiih thu a pek bangtuk in cuih thisen cu misenpi sual ngaihthiam thawinak hrangah biakòheng parah an thlet.

²⁵Bawipa in Siangpahrang David hrangih profet a rak òuantu profet Gad le profet Nathan hmangin David hnenih a rak pekmi daan pawl cu siangpahrang Hezekiah in a thlun ih Levi mi pawl tla Biakinn sungah darsumsel, òingòang le tingrisit pawl thawn a ret.

²⁶Levi mi pawl cu siangpahrang David ih a rak hmanmi awn-mawi thilri pawl kengin an ding ih puithiam pawl cu tawtawrawt thawn an ding.

²⁷Cule Hezekiah in mei-ur thawinak pe dingah thu a pek; cutiin thawinak an pek vete in senpi pawl in Pathian thangòhatnak hla an sak ih awnmawi tumtu pawl in an tawtawrawt le a dang tummi pawl an tum ciamco.

²⁸Biakinn ih a rami hmuahhmuah in hmun khatah Pathian an bia ih an hlasak le an tummi cu thawinak pawl an ur thluh hlan lo cat loin an tum ringring.

²⁹Cule siangpahrang bawipa le senpi pawl cu an khuk an bil ih Pathian an bia.

³⁰Siangpahrang Hezekiah le Judah mi hotu pawl in David le profet Asaf ih nganmi thangòhatnak hla pawl sak dingah Levi mi pawl an fial. An fial vekin lungawi aipuang zetin an sak ih khuk bil tahratin Pathian an bia.

³¹Cun Hezekiah in senpi pawl cu, öAtu cu nan thianghlim zo ihBawipa hnenih lungawi langternak ah thawinak cu Amah ih hnenah pe uh,” tiah a ti. A ti vek cun an tuah ih mi hrekkhat in mei-ur thawinak hrangah lungthote in rannung pawl an pek.



³²An rak kenmi pawl cu cawcang sawmsarih, tuucang zakhat le tuufaate zahnih an si ih Bawipa ih hnenah mei-ur thawinakah an pek.

³³Cuih tlunah misenpi ih ei dingah cawcang zaruk le tuu thawngthum thawinakah an pek.

³⁴Rannung hizat thattu dingah puithiam tlamtling in an um lo ruangah cuih hnaòuan a cem hlan lo Levi mi pawl in an bawm. Cuih tikcu ahcun puithiam tam deuh an thiangfai awter zo. Thianhlimnak thu ahcun puithiam pawl hnakin Levi mi pawl an thu a fek deuh.

³⁵Mei-ur thawinak an pek hlei ah senpi pawl ih ei mi thawinak rannung thau pawl meisa ih ur ding le mei-ur thawinak thawn pek cih mi sabitti pawl thlet ding tla cu puithiam pawl ih òuanvo a si. Cuticun Biakinn ih Pathian biaknak cu a thar in an thok sal.

³⁶Pathian bomnak thawngin cuih hnaòuan pawl cu zamrangzet ih an òheh thei ruangah siangpahrang Hezekiah le senpi pawl cu an lung a awi ngaingai.

2 Sansiarnak 30

Lantak Puai Timtuahnak

¹⁻³Thla khatnak thla ahcun a thianghlimmi puithiam tlamtling in an um hrih lo ih misenpi tla tlamtling in Jerusalem an thlen thei hrih lo ruangah a tikcu caanah Lantak Puai cu an tuah thei lo. Cuhrangah siangpahrang Hezekiah le a kuthnuai ih bawi pawl le Jerusalem mi pawl in thla hnihnak thla ih tuah dingah an lung a kim. Cuih Puai ah ra thei dingin Israel mi le Judah mi hmuahhmuah cu siangpahrang bawipa in a sawm. Efraim le Manasseh phun pawl hnenah ca a ngan ih Israel ih Pathian Bawipa ih hminthannak hrangah Jerusalem Biakinn ih Lantak Puai ra zawh dingah a hleice in sawmnak ca a kuat.

⁴⁻⁵Saklam ah Dan ihsin thlanglam ah Beersheba tiang, Israel mi hmuahhmuah sawm ih kum dang hnakin Jerusalem ah mi tam deuh ngaingai ra ih Daan vekin Lantak Puai tuah dingih an tawlrel ruangah siangpahrang bawipa le misenpi pawl cu an ai a puang ngaingai.



⁶Siangpahrang le a kuthnuai bawi pawl ih thupek vekin Judah ram le Israel ram sungah mi an thlah ih an mi sawmnak cu hiti in an ngan: öIsrael mi ulenau, Assiria mi in kan ram an neh naón nannih cu nan luat. Atu cu Abraham ih Pathian, Isaak ih Pathian le Jakob ih PathianBawipa ih hnenah kir thlang uhla, amah tla nan hnenah a kir ve ding.

⁷Bawipa an Pathian hmaiah rinsantlak loih a rak ummi nan pupa le nan unau Israel mi vek cun um nawn hlah uh. Nan theih thluh vekin annih pawl cu Bawipa in nasazet in a hrem a si.

⁸Anmah vekin nan lung ruh hlah seh; Bawipa ih thu cu thlun sawn uh. Nan parahBawipa cu a thin a heng nawn lonak dingah Bawipa nan Pathian in a kumkhua ih thianghlim dingah a tuahmi Jerusalem Biakinn ah ra in Amah ra bia uh.

⁹Bawipa hnenih nan kirsal a si ahcun nan unau sungkhat pawl hruaihlo tahrat in thawngih a thlatu pawl khal in an parah zaangfah lainatnak thinlung an nei ding ih inn ah an tlunter ding a si. Bawipa nan Pathian cu zaangfahnak le lainatnak neitu a si ih Amaió hnen ih nan kir asile a lo pom hai ding,” tiah an ti.

¹⁰Cule an mi thlahmi pawl cu Efraim le Manasseh ram sungih khua kipah an feh ih saklam bik Zebulun ram tiang an hung thleng; asinain misenpi in an rak hnihsan ih caponak men ah an rak hman hai.

¹¹Asher phun, Manasseh phun le Zebulun phun sungin mi hrekhat cu Jerusalem khua ah ra duhtu an um.

¹²Cule Judah mi lakah Pathian hna a òuan ih siangpahrang bawipa le a kuthnuai bawi pawl thupekmi vekin Bawipa ih thu thlun dingah senpi pawl cu tumtahnak bangrep an nei.

Lantak Puai An Tuah

¹³Thla hnihnak thla ah, Thilnu tello Sang Puai tuah dingah minung tam ngaingai Jerusalem khua ah an ra.



¹⁴Jerusalem khawsung ih thawinak le rimhmui urnak biakòheng a ummi pawl an bal òheh ih Kidron Horkuam ah an hlon.

¹⁵Cule cuih thla ni hleili ni ah Lantak Puai hrang thawinak ih tuu pawl an that. A thianghlim lomi puithiam le Levi mi pawl cu an ning a zah tuk ruangah Bawipa ih hnenah thianhlimnak an tuah copcop ih cuticun Biakinn sungah thawinak an pe ve.

¹⁶Pathian ih siahhlawh Moses Daan pekmi bangtuk in Biakinn sungah cun umnak an co ve. Levi mi pawl in thawinak hrangih rannung thisen cu puithiam hnenah an pek ih puithiam pawl in biakòheng parah an theh.

¹⁷Mi tampi cu mithiang lo an si ruangah Lantak Puai hrangih tuu pawl an that thei lo; curuangah an ai-ah Levi mi pawl in an that ih Bawipa ih hnenah tuu cu an pek.

¹⁸Cuih tlunah Efraim phun, Manasseh phun, Issakhar phun le Zebulun phun sung ihsin a rami mi tampi cu thianternak a tuah hrih lo mi an si ih Lantak Puai cu a daan loin an tuah. Cutikah Siangpahrang Hezekiah in an ai-ah thla a cam ih,

¹⁹“Maw Bawipa, kan pupa ih Pathian, mithiang lo an si naón thinlungtak teih a lo betu pawl cu na zaangfahnak thawn ngaithiam hramhram aw,” a ti.

²⁰Bawipa in Hezekiah thlacamnak cu a theihsak ih cu pawl cu a ngaithiam; harsatnak zianghman an parah a thlenter lo.

²¹Jerusalem khua ih a rami hmuahhmuah in Thilnu tello Sang Puai cu lungawi aipuangte in ni sarikh sung an tuah; ni khat hnu ni khat puithiam le Levi mi pawl in Bawipa cu an thaneih zat in an thangòhat.

²²Bawipa biaknak ah mi hruai daan a thiamzettu Levi mi pawl cu siangpahrang Hezekiah in a lawm hai. Cuticun ni sarikh sung puai an tuah ih Bawipa ih hnenah remnak thawinak an pek ih an pupa ih Pathian cu an thangòhat.

²³Cuih hnuah an zatein ni sarikh sung puai tuah pehsal dingah an lung a kimih a dang ni sarikh sung lungawi aipuang in puai cu an tuah sal.



²⁴Siangpahrang Hezekiah in cuih puai ih misenpi pawl ei dingah cawcang thawngkhat le tuu thawng sarih a pek ih a kuthnuai bawi pawl in cawcang thawngkhat le tuu thawnghra an pe ve. Puithiam tampi in anmah thianhlimnak an tuah.

²⁵Cuticun mi hmuahhmuah Judah mi, puithiam pawl, Levi mi pawl, saklam ram ihsin a rungmi pawl le Israel le Judah ram sungih a um ringring mi ramdangmi pawl tla an zatein an lung a awi ngaingai.

²⁶Jerusalem khawpi cu lungawinak in a khat; cubangtuk lungawinak cu David fapa Siangpahrang Solomon san hnuah a um dah lo.

²⁷Puithiam le Levi mi pawl in senpi pawl cu Bawipa ih thlawsuah an dil sak. Vancung a inn ihsin an thlacamnak cu Pathian in a thei ih a co sak hai a si.

2 Sansiarnak 31

Hezekiah In Daan A Rem Sal

¹An puai tuah mi an òheh tikah Israel mi hmuahhmuah an zatein Judah ramsung khua kipah an feh ih lungphun thianghlim pawl an khuai, khawzingnu Asherah hrang timi thingphun thianghlim pawl an hau ih biakòheng le an khuavang biaknak hmun pawl an siatbal òheh. Judah ram lawngah si loin Efraim ram, Benjamin ram le Manasseh ram tla ah cubangtuk in an tuah ih cuih hnuah an inn ciarah an tlung.

²Siangpahrang Hezekiah in puithiam le Levi mi pawl ih hnaòuan cu a thar in a rem sal ih cuticun puithiam le Levi mipawl òuanvo an nei fingfing. An hnaòuan cu mei-ur thawi peknak, remnak thawinak le Biakinn sung Pathian biaknak ih tel ding le Biakinn sung khaan kipah Pathian thangòhat le Pathian hnenih lungawinak sim tla an si.

³Zinglam le zanlam ih mei-ur thawinak pekmi hrangah le Sabbath ni le Thla Thar Puai hrangah siseh, Bawipa ih Daan pekmi bangtuk in tuah ding a òulmi puai dangdang hrangah siseh, siangpahrang Hezekiah in a cawrual le a tuurual sungin rannung tampi a pek.



⁴Cuih tlunah Bawipa ih Daan vekih puithiam le Levi pawl in an tikcu neihzat caan an pek theinak dingah misenpi pawl in covo an neih mi thawinak pawl cu rak pe dingin siangpahrang in Jerusalem khuami hnenah thu a pek.

⁵Siangpahrang thupekmi an theih vete in Israel mi pawl in laksawng an rak kengih an neihmi lakih a òha bik sangphut, sabitti, olif hriak, khuitizu le an lo ihsin a suak mi dangdang an pek; cule an neihmi hmuahhmuah sungin òhen hra òhen khat tla an pek.

⁶Judah khua pawl ih a ummi hmuahhmuah in, Israel mi siseh, Judah mi siseh, an caw le an tuu pawl òhen hra òhen khat an pek; cuih tlunah Bawipa hnenih an hlan ciami thilri thiang sung in òhenhra òhenkhat an pek fawn. An pekmi cu vuun liailiai in a um.

⁷Thla thumnak thla in an laksawng pek cu an thok ih thla sarìh thla tiang cat loin an pek.

⁸Siangpahrang Hezekiah le a kuthnuai bawì pawl in cubangtuk in vuun liailiai ih an pekmi laksawng an hmuh tikah Bawipa an thangòhat ih Israel mi pawl hrangah thlawsuah an dil sak.

⁹Cuih laksawng thu cu siangpahrang bawìpa in puithiam le Levi mi pawl hnenih a suh tikah,

¹⁰Zadok tesinfa Puithiam Sang Azariah in, “Bawìpa Biakinn ih laksawng an rak ken thok ihsin ei-in ding cu tlamtling zetìn kan nei ih a hleimi khal hitluk tam hi a si. Bawìpa in a minung pawl mal a sawm ruangah hitluk tam hi kan nei a si,” tiah a ti.

¹¹Cutikah Bawìpa ih Biakinn kapih thil retnak khaan pawl sak dingin siangpahrang in thu a pek;

¹²a thupek vekin an tuah ih misenpi ih pekmi thawhlawm, laksawng le òhen hra òhen khat pawl cu cutawkah felzet in an ret. Levi mi Konaniah cu a kiltu ah an ret ih a unau Shimei cu a sangtu ah an ret.

¹³An kuthnuai ih hnaòuantu dingah Levi mi pahra an ret ih Jehiel, Azaziah, Nahath, Asahel, Jerimoth, Jozabad, Eliel, Ismakhiah, Mahath le Benaiah an



si. Hi an retmi pawl cu siangpahrang Hezekiah le Puithiam Sang Azariah thupek vekih retmi an si.

¹⁴Biakinn Nisuahnak lam Kotka kiltu Levi mi Imnah ih fapa Kore cu Bawipa hnenih an rak kenmi laksawng a rak sangtu le a zemtu a si.

¹⁵Puithiam umnak khua dangah cuih hnaòuan cu Levi mi amah bawmtu dangdang in an òuan; a bawmtu pawl cu Eden, Miniamin, Jeshua, Shemaiah, Amariah le Shekaniah an si. An hnaòuan mi zoh in an unau Levi mi pawl hnenah a tam a mal bangrep in an zem.

¹⁶Cu hrin kha hrin, tiin an zem lo. Biakinn ih hnaòuan nei mipa kum sawmthum le a tlunlam hmuahhmuah cu an hnaòuan thlun in an zem ciar a si.

¹⁷Puithiam pawl cu an hrin ciar in hnaòuan an nei; Levi mi mipa kum kul le a tlunlam pawl cu a bur a bur in hnaòuan an nei.

¹⁸An hnaòuan sunglawi cu ziangtik caan khalah a òuantu ding an si hrangah an nupi, an fanote, an fanu le an fapa pawl thawn siarcih thluh an si.

¹⁹Aaron tesinfa khawsungih a ummi puithiam pawl, a si lole khua kiangkapih rannung tlannak ram sungih a ummi puithiam pawl lakah òuanvo neitu mipa an um ih anmah pawl in puithiam sungkhat mipa hmuahhmuah le Levi mipahun mipum siarnak sungih a telmi hmuahhmuah cu an covu ciar an zem hai.

²⁰Judah ram sung hmuahhmuah ah Siangpahrang Hezekiah in Bawipa a Pathian ih lungawinak le a dikmi thil a tuah.

²¹Biakinn hrang hnaòuannak ah siseh, Daan thu thlunnak ah siseh, thinlung taktein Pathian hnenah a pek awk ruangah a hlawhtling a si.

2 Sansiarnak 32

Assiria Mi In Jerusalem Lak An Tum

(2 Sian. 18.13-37; 19.14-19, 35-37; Isai. 36.1-22; 37.8-38)

¹Hezekiah in Bawipa rinsan in hna a òuan ih hi bangtuk thil pawl a tuah hnuah, Assiria siangpahrang Sennakherib in Judah ram a do; ralhrang ih



kulhmi khua tampi a kulh ih a ralkap pawl cu khua kulhnak lungdawl pawl siatsuah thluh dingin thu a pek.

²Sennakherib in Jerusalem khawpi tla do a tum a si, ti kha Hezekiah in a hmuh tikah,

³⁻⁴Assiria ralkap pawl Jerusalem an thlen khalle tidai in ding nei hlah hai seh, tiah siangpahrang Hezekiah le a kuthnuai ih bawi pawl in khawpi lengih a ummi an dawhhna pawl kha a phih thluh an tum. Bawi pawl ho in khawsungmi tampi an pok ih dawhhna ti hmuahhmuah an phit thluh; curuangah tidai zianghman a luang nawn lo.

⁵Cule siangpahrang in raldo ih an òannak ding pawl cu òha sinsin in a tuah; khawpi kulhnak phar a rem; a tlunah ralvennak innsanghlel a sak; khawpi kulhnak lenglam phar tla a dawl. Jerusalem khua hlun nisuhnak lamih a ummi raldo òannak hrangih an sakmi pawl khal a rem. Feipi le ralpaw tam ngaingai a tuah.

⁶Jerusalem khawsungmi mipa hmuahhmuah cu ralbawi pawl a hoter; khawpi kotka kiang mualrawn ah an zatein a pumkhawmter ih an hnenah forhnak thu a sim:

⁷ÖCakzet le ralòhazet in um uh; nan thin khal nau hlah seh. Assiria siangpahrang siseh, a homi ralkap pawl siseh, òih hlah uh. An lamih òangtu hnakin kan lamih òangtu a cak sawn.

⁸Anih a neihmi cu milai cahnak lawng a si; asinain kannih cun in bawmtu le kan hrangih dotu dingah Bawipakan Pathian kan nei a si,” tiah a ti. Cuih thu an theih tikah senpi pawl cu an tha a tho ngaingai.

⁹Cuih hnuah Sennakherib le a ralkap pawl cu Lakhish ih an um laiah Jerusalem khua ih a ummi siangpahrang Hezekiah le Judah mi pawl hnenah Sennakherib in mi a run thlah ih hiti in thu a run cah:

¹⁰ÖAssiria siangpahrang keimah Sennakherib ih thuchah mi hi rak ruat uh: Judah mi pawl, ziang nan rinsan ruangah so ral ih kulhmi Jerusalem khawsungah nan um?



11 ðAssiria siangpahrang kut sung thleng lo dingin Bawipa kan Pathian in in hum ding, ó tiah Hezekiah in a lo sim; sikhalsehla a lo bum a si; rawl lo le ti loin nan thi ding.

12 Bawipa Pathian biaknak hmun pawl le biak òheng pawl a siatbal thluhtu cu amah Hezekiah a si ih Judah le Jerusalem cu biak òheng pakhat lawngah Pathian biak dingah le rimhmui ur dingah a lo fialtu cu amah thocho a si.

13 Miphun dang le ramdang pawl tlunah ka pupa pawl in siseh, keimah in siseh, kan thiltuah mi pawl nan thei thluh zo lo maw? Zo ih pathian tal in an minung pawl Assiria siangpahrang keimah ih kut sung thleng lo dingah an hum thei dah maw?

14 Ziangtik talah hi kan siatsuahmi miphun pawl ih pathian pawl in an ram cu kan kut ihsin an runsuak dah maw? ðKan Pathian in in hum ding, ó tiah ziangtinso nannah bul nan zum thei?

15 Hezekiah bummi le hruaisualmi si duh hlah uh, a zum khal zum hlah uh. Ziangbangtuk miphun ih pathian hman in an miphun cu Assiria siangpahrang kut cun an hum thei dah lo. Nanmah pawl ih pathian sinsin cun a lo hum thei lo ding!” a ti.

16 Sennakherib ih thlahmi palai pawl in Bawipa Pathian le a siahhlawh Hezekiah an hmuhsuamnak cu hi hnakih luar deuh in an òngmi a um lai hrih.

17 Cuih tlunah Assiria siangpahrang in Israel ih Pathian dodal nautatnak ah ca hiti in a ngan: òMiphun dangdangih khawzing pawl in an minung pawl cu ka cahnak kut sungin an run thei dah lo; Hezekiah ih Pathian khal in a minung pawl cu ka kut sungin a run thei cuang lo ding,” a ti.

18 Jerusalem khawpi kulhnak phar parih a ummi Jerusalem mi pawl hro duh ah le òhìhòhahìh duh ah cuih palai pawl cun Hebru òng in cuih thu cu ringzet in an aupi ciamco.

19 Milai kutih tuahcopmi miphundang ih khawzing pawl ih thuhla an rel vekin Jerusalem ih Pathian thuhla khal an rel ve a si.



²⁰Cutikah Siangpahrang Hezekiah le Amoz fapa profet Isaia in thla an cam ih bomnak dil in Pathian hnenah an au.

²¹Bawipa in vancungmi pakhat a thlah ih cuih vancungmi cun ralòhazet Assiria ralkap pawl le an ralbawi pawl cu an riahhmun ah a that òheh hai. Curuangah Assiria siangpahrang cu ningzak le mithmai sia in a ramah a kirta. Cule a khawzing biaknak innih a luh tikah a fapa hrekkhat pawl in an ralnam in an sun ih a thi.

²²Cuticun Bawipa in siangpahrang Hezekiah le Jerusalem khuami pawl cu Assiria siangpahrang Sennakherib le a ral pawl kut in a hum a si. Bawipa in an ram khuazakip ah daihnak a umter.

²³Jerusalem khua ah mi tampi an ra ih Bawipa hnenih thawinak le Hezekiah hrangah laksawng tampi an keng; cuih ihsin thok in miphun dang hmuahhmuah in Hezekiah cu an upatzet.

Hezekiah Natnak Le Hngalnak

(2 Sian. 20.1-3, 12-19; Isa 38.1-3; 39.1-8)

²⁴Cuih caanah Hezekiah cu thizik in a na. Bawipa ih hnenah thla a cam ih Bawipa in a thlacamnak a saang ih a dam ding tiah hmingsinnak a pek.

²⁵Sikhalsehla Hezekiah cu a hngal tuk ih Bawipain a parih thil òha a tuahmi hrangah lungawinak zianghman a langter lo; curuangah Judah le Jerusalem mi parah Bawipa a thin a heng.

²⁶Asinain Hezekiah le Jerusalem mi pawl cu an lung a nemsal ruangah Hezekiah nunsung ahcun Bawipa ih hremnak zianghman an tong lo.

Hezekiah Lennak Le Sunlawinak

²⁷Hezekiah cu a lian ngaingai ih mi hmuahhmuah in upatnak an pek. A sui le a ngun, lungmankhung le rimhmu, ralphaw le a dang thilri mankhung pawl retnak ah inn tampi a sak.

²⁸Cuih tlunah a neihmi rawl le sabitti le olif hriak retnak ah inn pawl a sak; a caw retnak ah caw inn a sak ih a tuu retnak ah tuu inn a sak.



²⁹Cuih hlei ah Pathian in tuu le caw tampi a pek ih sumsaw dangdang tla tampi a pek ruangah khua tampi a din.

³⁰Gihon Cerhti luannak a kham ih leihnuai in Jerusalem khawpi kulhnak pharih sunglam tiang tidai luang ko ih a tuahtu khal amah siangpahrang Hezekiah a si. A thiltuah mi hmuahhmuah ah Hezekiah cu hlawhtlinnak a nei.

³¹A thinlung le a ziaza theih duh ah Pathian in Hezekiah cu a duhduh in a tlanleenter; culai hmanah a ram sungih mangbangza thil a cangmi pawl zingzoi dingah Babilon siangpahrang in a palai pawl a run thlah.

Hezekiah Uknak A Cem

(2 Sian. 20.20-21)

³²Siangpahrang Hezekiah in a tuahmi dangdang le Bawipa hnenih rinsannak thawn a òuanmi dang pawl cu *Amoz Fapa Profet Isaiah Langnak Hmuhmi Cabu* le *Judah le Israel Siangpahrang Thuanthu Cabu* sungah an ngan a si.

³³Hezekiah cu a thi ih siangpahrang thlaan tlunta lamah an phum. A thih tikah Judah mi le Jerusalem khua mi hmuahhmuah in upatnak an pek. A fapa Manasseh in a ai-ah siangpahrang a run òuan.

2 Sansiarnak 33

Judah Siangpahrang Manasseh

(2 Sian. 21.1-9)

¹Manasseh cu kum hleihnih a ti ah Judah siangpahrang a òuan ih Jerusalem ihsin kum sawmnga le kum nga sung a uk.

²Bawipa ih hmaiah thilòha lo a tuah ih a soal a si. Israel mi pawl Kanaan ram an rak luh lai ih a rak um cia, Bawipa in a dawimi pawl ih thil tuahmi thlun in fihnungza thil pawl a tuah.

³Manasseh in a pa Hezekiah ih a rak balmi khuavang an rak biaknak hmun pawl cu a sak sal. Culawng si loin Baal khawzing biaknak ah biakòheng pawl a don; Asherah khawzingnu lem a tuah ih tlunah arsi pawl tla a bia.

⁴Bawipa ih Biakinn sung ðKumkhua in Keimah in biaknak hmunah, ó tiah BawipaAmah in a rak timi ahcun khuavang biakòheng pawl a don.



⁵Biakinn tual pahnih ah arsi biaknak biakòheng pawl a don.

⁶Hinnom Phairawn ah a fapa pawl mei-ur thawinak ah a pek. Ai a zing, dawi a hmang, kutòial a zohter, tin a zoh. Bawipa ih hmaiah thilòha lozet a tuah ih Bawipa ih thin a hengter.

⁷Bawipa Biakinn sungah milem a ret. Bawipa in David le a fapa Solomon hnenah, öHi Jerusalem khua, hi Biakinn hmun cu keimah in biaknak dingah Israel miphun hleihnih ih ramsung ihsin ka hrilmi hmun a si.

⁸Israel mi pawl in ka thukham le ka thupekmi hmuahhmuah an thlun ih ka siahlawh Moses in an hnenih a pekmi Daan pawl kimtein an tuah a si ahcun an pupa hnenih ka pekmi hih ram ihsin zohman in an dawi hai lo ding,” tiin a rak sim hnawhsan ciami Biakinn sung rori ah milem cu a ret a si.

⁹Bawipa ih minung Israel mi pawl Kanaan ram an luh laiuh Bawipa in a dawihlomi miphun pawl ih sualnak hnak hmanin a luar sawnmi sualnak sungah Judah mi pawl cu Manasseh in a hruailut hai a si.

Manasseh A Siir Aw

¹⁰Bawipa in Manasseh le a minung pawl cu ralrinnak a pek naón an ngai duh lo.

¹¹Curuangah Bawipa in Assiria ralbawi pawl cu Judah ram a doter. Cutikah Manasseh cu an kai ih a hnar ah sio an thlaih; thir cikcin thawn hreng an sut ih Babilon ah an hruai.

¹²Cutiin vansaanglam ih a um ruangah a lung nem in Bawipa a Pathian hnenah a hoikir sal ih thlacam in Bawipa ih bomnak a dil.

¹³Manasseh thlacamnak cu Pathian in a theihsak ih Jerusalem ah kirter sal in Judah ram cu a ukter sal. Cuticun Manasseh in Bawipa cu Pathian ngaingai a si, ti a thei ngah.

¹⁴Cuih hnuah Manasseh in Jerusalem khua kulhnak phardawl cu nisuhnak lamih ummi Gihon Cerh rawn ihsin saklam Nga Kotka le Ofel an timi khua tiang a dawl ih saang sinsin in a tuah. Judah ram sung ralhruang ih kulhmi khua kipah ralbawi pakhat le a kuthnuai ralkap pawl a ret vivo.



¹⁵Cule Biakinn ih a rak retmi ramdang khawzing pawl le milem pawl cu a lak òheh ih tlunah Biakinn an saknak tlangtluan le Jerusalem khawsung ih a ummi khuavang biakòheng pawl hmuahhmuah a bal òheh. Cuih pawl cu a lak ih Jerusalem khua lengah a hlonhlo òheh a si.

¹⁶Bawipa biaknak ih biakòheng cu a rem ih remnak thawinak le lungawi thawinak pawl a pek. Judah mi hmuahhmuah cu Bawipa Israel ih Pathian bia dingah a forh ciamco.

¹⁷Senpi pawl cun hmun dangdang khalah thawinak an tuah; asinain an pekmi ngaingai cu Bawipa ih hnen lawngah a si.

Manasseh Ih Ram Uknak A Cem

(2 Sian. 21.17-18)

¹⁸Manasseh ih tuahmi dangdang, a Pathian hnenih a thlacam mi leBawipa, Israel ih Pathian hminin profet pawl in a hnenih thu an phuanmi pawl cu kimtein *Israel Siangpahrang Thuanthu Cabu* sungah an ngan a si.

¹⁹Siangpahrang Manasseh thlacamnak le Pathian ih a lehnak, sualnak le òhat lonak a tuah mi pawl, khuavang biaknak le Asherah khawzingnu lem a tuahmi pawl le milem a biaknak thu pawl cu kimtein *Profet Pawl Thuanthu Cabu* sungah an ngan a si.

²⁰Manasseh cu a thi ih siangpahrang inn ah an phum; cule a fapa Amon in a ai-ah siangpahrang a run òuan.

Judah Siangpahrang Amon

(2 Sian. 21.19-26)

²¹Amon cu Judah siangpahrang a òuan ah kum kul hluanhnih a ti ih Jerusalem in kum hnih sung a uk.

²²A pa Manasseh vekin Bawipaih hmaiah a sual ih a pa ih rak biakmi milem pawl a bia ve.

²³Asinain a pa vek a si lo; a thinlung a nem loih Bawipa khal a hoikir sal lo; a pa hnakin a sual a luar a si.

²⁴Cun a kuthnuai ih bawi pawl in an phiar ih a siangpahrang inn sungah Amon cu an that.



²⁵Asinain Amon thattu pawl cu Judah mi pawl in an that ve lala ih Amon fapa Josiah cu siangpahrang ah an tuah.

2 Sansiarnak 34

Judah Siangpahrang Josiah

(2 Sian. 22.1-2)

¹Josiah cu Judah siangpahrang a òuan ah kum riat a ti ih Jerusalem ihsin kum sawmthum le kum khat sung a uk.

²Bawipa ih hmaiah thilòha a tuah ih Bawipa ih lung a awiter. A pupa siangpahrang David dung a thlun ih Pathian ih thupekmi hmuahhmuah feltein a thlun.

Josiah In Rai Biaknak A Hlon

³Josiah cu siangpahrang a òuannak kum riatnak, mino a si lai ihsin a pupa siangpahrang David ih Pathian biak hram a thok. Kum li hnuah khuavang an biaknak hmun pawl, Asherah khawzingnu ih lem pawl le milem dangdang pawl cu a bal ciamco.

⁴A thupek vekin a minung pawl in Baal an biaknak hrangih biakòheng pawl cu an siatbal thluh; a kiangih rimhmuì urnak biakòheng pawl an deng kuai òheh ih Asherah khawzing nu ih lem pawl le a dang milem pawl cu an rialdip thluh hnuah a vut cu thawinak a rak petu mi pawl ih thlaan ah an phulh ciamco.

⁵Khuavang puithiam pawl ih ruh cu an khuavang biaknak biakòheng parah a ur ih cuticun Judah le Jerusalem cu Josiah in a thianfater sal.

⁶Manasseh ram, Efraim ram le Simeon ram sung hmunkip le khua kipah, saklam ah Naftali thlengin cubangtuk òhiamòhiam in a tuah.

⁷Saklam Ramsung khuazakip ah biakòheng pawl a siat sal, Asherah lem pawl a hau òheh, milem pawl a rialdip òheh ih rimhmuì urnak biakòheng pawl a den kuai thluh. Cuih hnuah Jerusalem ah a kir.

Daan Cabu An Hmu

(2 Sian. 22.3-20)



⁸Siangpahrang Josiah in Judah ram a uknak kum hleiriatnak kum, a ramsung le Bawipa ih Biakinn sungih khuavang biaknak a thianfaiater hnuah, Josiah cun Bawipa Pathian ih Biakinn rem dingah mi pathum: Azaliah ih fapa Shafan, Jerusalem uktu bawi Maaseiah le bawi upa pakhat Joahaz ih fapa Joah pawl òuanvo a pek.

⁹Levi mi Biakinn kiltu pawl in Efraim mi, Manasseh mi, Saklam Ram mi pawl, Judah mi Benjamin mi le Jerusalem khawsung mi pawl hnen ihsin Biakinn ih paisa an rak kenmi an khawm ih Puithiam Sang Hilkiyah hnenah an fehpi.

¹⁰Cuih paisa cu Biakinn an remnak lamih hnaòuan hotu pawl hnenah an pek ih,

¹¹inn saktu le zungthiam pawl hlawhman an pek ih cuih tlunah lungto leinak le Judah siangpahrang daithlan ruangih a siatmi inn pawl remnak hrangih a òulmi zanthing pawl leinak ah an hmang.

¹²Cuih hnaòuantu pawl cu mifelzet le rinsan tlakzet an si. An hotu pawl cu mi pali: Levi mi Merari hrin Jahath le Obadiyah, Levi mi Kohath hrin Zekhariah le Meshullam an si. Levi mi cu an zatein hlathiam an si.

¹³A dang Levi mi pawl in thilri phurtu pawl an ho ih hnaòuantu dangdang zohtu tla an si; a dang Levi mi pawl cu sungòuan, cazi le sangka kiltu tla an si.

¹⁴Thilri retnak khaan ihsin paisa an suah laiah Hilkiyah in Moses hnenih Pathian pekmi Daan, Bawipa ih Daan cabu a sar ngah.

¹⁵Cutikah Hilkiyah in, öHi Biakinn sungah Daan cabu ka sar,” tiah Shafan a sim. Hilkiyah in cuih cabu cu Shafan a pek ih,

¹⁶Shafan in siangpahrang hnenah a fehpi. Shafan in siangpahrang hnenah cun, öNa thupekmi bangtuk in ziang hmuahhmuah kan tuah òheh.

¹⁷Biakinn sungih retmi paisa tla kan suah ih hnaòuantu pawl le an hotu pawl hnenah kan pek,” a ti.



- ¹⁸“Cun hinah Hilkiyah ih i pekmi cabu a um,” tiah a ti. Cule siangpahrang hnenah ringzet in a siar.
- ¹⁹Cumi cu siangpahrang in a theih tikah a ninghang in a hnipuan a thlek.
- ²⁰Cule Puithiam Sang Hilkiyah, Shafan ih fapa Ahikam, Mikaiyah ih fapa Abdon, cangantu Shafan le siangpahrang kiltu Asaiah pawl a ko ih an hnenah hiti in thu a pek,
- ²¹“Feh uh la keimah le Israel le Judah ram sungih a taanglai mi minung pawl hrangah Bawipa va ron uh. Hi cabu ih a zirh mi hi feltein theisuak uh. Hi cabu ih buah ding a timi kan pupa pawl in an buah loh Bawipa ih thu an ngai lo ruangah kan parah Bawipa a thin a heng a si,” tiah a ti.
- ²²Siangpahrang thupek vekin Hilkiyah le a rualpi pawl cu Jerusalem khawthar ih a ummi nunau profet Huldah an timi tong dingah an feh. Hasrah ih tupa, Tikvah ih fapa Shallum cu Huldah pasal a si ih Biakinn hnipuan pawl kilkhawitu a si. Cule annih in an tonmi thuhla pawl cu Huldah an sim.
- ²³Cutikah Huldah in, “Siangpahrang hnenah va kir uhla,
- ²⁴Bawipa in, “Siangpahrang hnenih nan siarmi cabu sungih nganmi thusia siatcamnak vekin Jerusalem le misenpi pawl cu ka hrem hai ding.
- ²⁵Keimah in hnong ih khawzing dang hnenah thawinak an pek; hiti ih an buahmi ruangah an parah ka thin a heng a si. Jerusalem parih ka thinhengnak cu a dai lo ding.
- ²⁶Siangpahrang amah hrangah Bawipa, Israel ih Pathian Keimah in hiti in ka sim: Hi cabu sungih nganmi thu na ngai ih,
- ²⁷Jerusalem le a minung pawl ka hrem ding thu na theih tikah na hnipuan thlek le òap rero in na siir aw ih na thinlung a nem ruangah na thlacamnak ka thei zo.
- ²⁸Jerusalem ka hremnak cu na hmu man lo ding. Daite in na caan ka cemter ding, ó a ti va ti uh,” tiah a sim. Cuih thu thawn Hilkiyah le a rualpi pawl cu siangpahrang Josiah hnenah an kir.

Bawipa Ih Thu Thlun Dingin A Kam



(2 Sian. 23.1-20)

²⁹Cutikah siangpahrang Josiah in Judah le Jerusalem hotu pawl a ko òheh ih,
³⁰hmun khatah puithiam pawl le Levi mi pawl le Jerusalem khawsung mi
 pawl thawn mifarah milian ti loin Biakinn ah an zatein an feh. Biakinn
 sungih an hmuhmi thukam cabu cu a zatein ring zetin an hmaiah
 siangpahrang bawipa in a siar.

³¹Cule Josiah cu a siangpahrang òhuam kiangah a ding ih cuih cabu sungih a
 ummi vekin, thukamnak sungih kam awkmi pawl tuah suak dingah
 siseh, Bawipa ih thukham cu a thinsung le a thazaang zatein thlun dingah
 le Bawipa ih thu ngai dingah Bawipa ih hnenah thukamnak a tuah.

³²Cuih thukamnak thlun dingah Jerusalem ih a ummi hmuahhmuah le
 Benjamin mi pawl cu thutiamnak a tuahter. Cuticun Jerusalem mi pawl in an
 pupa ih Pathian hnenih an tiamkammi thukam hmuahhmuah cu an thlun.

³³Cule siangpahrang Josiah in Israel ram sungih a ummi fihnungza milem
 pawl cu a siatsuah òheh. A nun sungah senpi pawl cun an pupa ih
 Pathian Bawipa thlun cu an pialsan nawn lo.

2 Sansiarnak 35

Josiah In Lantak Puai A Tuah

(2 Sian. 23.21-23)

¹Siangpahrang Josiah in Bawipa ih hmin thangòhatnak ah Lantak Puai cu
 Jerusalem khua ah a tuah; thla hmaisai bik ni hleilina ni ah cuih puai cu an
 tuah ih rannung pawl an that.

²Puithiam pawl hnenah Biakinn ih an hnaòuan dingmi a pek ih felte ih
 tuahsuak dingah a forh hai.

³Bawipa hnenih thianhlimter mi, Israel mi zirhtu Levi mi pawl tla thu a cah
 ih, an hnenah, òDavid fapa siangpahrang Solomon ih sakmi Biakinn sungah
 Thukam Kuang cu ret uh. Hi Thukam Kuang cu hmunkhat ihsin hmun dangah
 nan phur nawn lo pei ih Bawipa nan Pathian le Amah ih minung Israel mi
 pawl ih hna lawnglawng nan òuan pei.



⁴Siangpahrang David le a fapa siangpahrang Solomon in òuanvo an lo pek bangtuk in Biakinn ah nan sungkhat fingfing in òuanvo nan lak pei.

⁵Israel mi sungah innsang pakhatkhat bom an òul tikah bawm theitu si ding in nan zuam pei.

⁶Nanmah in Lantak Puai hrangih tuu le me pawl cu nan that pei. Cule Bawipa in Moses hnenih a pekmi Daan bangtuk in nan unau Israel mi pawl ih an thlun ve nak dingah nanmah cu thiangfaiater aw uhla, thawinak pekmi pawl cu timtuah uh,” tiah a ti.

⁷Siangpahrang Josiah in Lantak Puai tikcu ih misenpi pawl hrangah amah ih rannung rual pawl sung ihsin tuu le tuuno, le menote a zate ah thawng sawmthum a pek; cawcang khal thawng thum a pek.

⁸A kuthnuai bawi pawl khal in senpi pawl, puithiam pawl le Levi mi pawl hrangah an pek ve. Biakinn kiltu upa pawl: Puithiam Sang Hilkiyah, Zekhariah le Jehiel in cuih puai tikcu ih thawinak pek dingah puithiam pawl hnenah tuuno le meno thawng hnih le zaruk, le cawcang zathum an pek.

⁹Levi mi hotu pawl Konaniah, Shemaiah le a unau Nethanel, Hashabiah, Jeiel le Jozabad pawl in tuuno, le meno thawng nga le cawcang zanga cu Levi mi pawl ih thawinak hrangah an pek.

¹⁰Lantak Puai hrangih ziang hmuahhmuah an tawlrel òheh tikah siangpahrang ih thupekmi vekin puithiam le Levi mi pawl cu an hnaòuannak hmun ciarah an um.

¹¹Tuu le me pawl thah an si tikah Levi mi in a phaw an hawk ih a thisen cu puithiam pawl in biakòheng ah an theh.

¹²Cule Moses Daan sung vekih mei-ur thawinak an pek theinak dingah rannung sa cu sungkhat sungkhat ciarin misenpi pawl an zem.

¹³A daan bangtuk in Lantak Puai thawinak sa cu Levi mi pawl in meisa ah an em ih thawinak thianghlim cu beel le thir beel le uhkang tumpipi in an suang ih senpi pawl hnenah zamrangte in an zem.



¹⁴Cu òheh hnu lawngah Levi mi pawl in anmah ih hrang le Aaron tesinfa puithiam pawl hrangah sa an zem; ziangahatile mei-ur thawinak le a thau pawl pekmi an urnak ah puithiam pawl cu zan khawthim tiang an man hrimhrim lo.

¹⁵Cun Asaf hrin hla satu pawl tla siangpahrang David ih thupekmi vekin an hnaòuannak hmun ciarah an um. Asaf hrin pawl, Heman le siangpahrang profet Jeduthun le Biakinn kotka kiltu pawl cu an hnaòuannak ihsin hmun dangih feh rero a òul lo; ziangahatile an hrangah Levi mi pawl in ziang hmuahhmuah an tawlrel sak a si.

¹⁶Curuangah siangpahrang Josiah ih thupek vekin Lantak Puai ulhnak le biakòheng parih mei-ur thawinak pekmi pawl le cuih ni ih Bawipa biaknak ziang hmuahhmuah cu famkim zetin an tuah thluh a si.

¹⁷Cutawkih a telmi Israel mi hmuahhmuah in Lantak Puai le Thilnu tello Sang Puai cu ni sarìh sung an tuah.

¹⁸Profet Samuel san hnuah Lantak Puai cu hi vekin an tuah dah lo. Israel siangpahrang dang khal in Lantak Puai cu siangpahrang Josiah in puithiam pawl, Levi mi pawl, Judah mi, Israel mi le Jerusalem khawsungmi pawl thawn a tuahmi vek cun an tuah dah lo.

¹⁹Josiah siangpahrang a òuan kum hleiriat kumah hi Lantak Puai cu an tuah a si.

Siangpahrang Josiah Ram Uk Netnak

(2 Sian. 23.28-30)

²⁰Siangpahrang Josiah in Bawipa ih Biakinn hrangah hibangtuk hna a òuan òheh hnuah, Izipt siangpahrang Neko in Eufates Tivapi kapih ummi Karkhemish ah raldo dingin a ralkap pawl thawn an pok. Cumi cu Josiah in kham a tum.

²¹Cutikah Neko in Josiah hnenah thu a cah ih, öMaw Judah siangpahrang, hi ka raldo ding mi hi i hnaihok duh hlah, nang thawn zianghman a seng aw lo; nangmah do dingah ka ra lo. Ka ral pawl do ding lawngah ka ra ih Pathian



in zamrangte ih feh dingah i fial a si. Pathian cu ka hnenah a òang ih Amah cu do duh hlah; na do asile a lo siatsuah sawn ding,” a ti.

²²Sikhalsehla Josiah cun a ngai lo ih a do tum thotho; curuangah theihthiam lo dingin a tuah-aw ih raldonak ah a feh. Siangpahrang Neko hmangin Pathian ih thusimmi cu a ngai duh lo ih Megiddo phairawn ah raldo dingin a feh.

²³An do awk tikah Izipt conkiang in siangpahrang Josiah cu a ngah. Cutikah a siahlawh pa hnenah, öI tlanpi aw! Besiazet in in ngah a si,” a ti.

²⁴A rangleng ihsin an cawi ih a rangleng pahnihnak ah an ret ih Jerusalem ah an kirpi. Cutawkah a thi ih siangpahrang thlaan ah an phum. Judah mi le Jerusalem mi pawl in a thih cu an ul ih an òap.

²⁵Profet Jeremiah in siangpahrang Josiah hrangah òahhla a phuah ih an siangpahrang an òah tikah hla satu pawl in nunau siseh mipa siseh, cuih òahhla cun an òah òheu. Cutiuh mithi òah cu Israel mi daan ah a cang ih cuih hla cu òahhla cabu sungah a um a si.

²⁶Josiah in Bawipa a rinsannak, Daan a thlunzia,

²⁷a uknak hramthokin a net tiang, a thiltuahmi hmuahhmuah le amah ih thuanthu cu *Israel le Judah Siangpahrang Thuanthu Cabu* sungah kimtein an ngan a si.

2 Sansiarnak 36

Judah Siangpahrang Joahaz

(2 Sian. 23.30-35)

¹Judah mi pawl in Josiah fapa Joahaz siangpahrang ah an hril ih Jerusalem khua ah hriak an culh.

²Joahaz cu Judah siangpahrang a òuan tikah kum kul hluanthum a ti ih Jerusalem ihsin thla thum sung a uk.

³Izipt siangpahrang Neko in a kaih ih thawngah a thlak; cule Judah mi in Neko cu ngun pawng zasarih le sawmnga, le sui pawng sawmsarih le pawng nga siah ah an pek.



⁴Neko in Joahaz unau Eliakim cu Judah siangpahrang ah a tuah ih a hmin Jehoiakim ah a thleng. Joahaz cu Neko in Izipt ramah a hruai.

Judah Siangpahrang Jehoiakim

(2 Sian. 23.36-24.7)

⁵Jehoiakim cu Judah siangpahrang a òuan ah kum kul hluangga a ti ih Jerusalem ihsin kum hleikhat sung a uk. Bawipa a Pathian hmaiah thil òha lo a tuah.

⁶Babilon siangpahrang Nebuchadnezzar in Judah ram cu a siim ih Jehoiakim cu kai tahrat in thir cikcin in an khit ih Babilon ah an hruai.

⁷Nebuchadnezzar in Bawipa ih Biakinn thilri mankhung hrekhat pawl a lak ih Babilon a siangpahrang inn ah a ret.

⁸Jehoiakim ih tuahmi hmuahhmuah, ningsinza thil a tuahmi cu a sualnak pawl tiangin, *Israel Le Judah Siangpahrang Thuanthu Cabu* sungah an ngan a si. A fapa Jehoiakhin in a ai-ah siangpahrang a run òuan.

Judah Siangpahrang Jehoiakhin

(2 Sian. 24.8-17)

⁹Jehoiakhin cu Judah siangpahrang a òuan tikah kum hleiriat a ti ih Jerusalem ihsin thla thum le nihra sung a uk. Anih khal Bawipa ih hmaiah a sual.

¹⁰Khawsik a reh ih òhal a hungsuah tikah siangpahrang Nebuchadnezzar in a kai ih Babilon ah a hruai. Bawipaih Biakinn thilri mankhung pawl tla a phur òheh. Cule Nebuchadnezzar in Jehoiakhin ih unau Zedekiah cu Judah le Jerusalem siangpahrang ah a tuah.

Judah Siangpahrang Zedekiah

(2 Sian. 24.18-20; Jer. 52.1-3a)

¹¹Zedekiah cu Judah siangpahrang a òuan tikah kum kul hluankhat a ti ih Jerusalem ihsin kum hleikhat sung a uk.

¹²Bawipa ih hmaiah sualnak a tuah; Bawipa ih thu a phuangtu profet Jeremiah ih thusimmi a ngai lo.

Jerusalem Khawpi An Lak

(2 Siang. 25.1-21; Jer. 52.3b-11)



¹³Zedekiah cu siangpahrang Nebuchadnezzar do dingah ral a tho. Cutikah Nebuchadnezzar in a kuthnuai um dingah Pathian hmin saal in thu a kamter. Zedekiah in Bawipa Israel ih Pathian hnenah sualsir-aw in Pathian hnenih hoikir sal a tum hrimhrim lo.

¹⁴Cuih tlunah Judah mi hotu pawl, puithiam le misenpi pawl khal in an kiangkap ih um miphun pawl ih sualnak keneh cu an thlunih an uire a si. CuticunBawipa amah rori in a thianhlimter mi Biakinn cu an borhhlawhter òheh.

¹⁵Bawipa, an pupa ih Pathian in a minung pawl le a Biakinn cu a zuah duh ruangah an hnenih ralrinnak pe dingah cat loin profet a thlah.

¹⁶Asinain Pathian ih thlahmi palai le profet pawl cu an rak hmuhsuam; an hnihsan men ih zianghman ah an siar lo. A netnak ahcun an parah Bawipa ih thinhengnak cu a luar tukih an luat theinak lamzin a um nawn lo.

¹⁷Bawipa in Babilon siangpahrang a thlah ih Judah mi mino pawl cu Biakinn sung hmanah a that; zovek tlun hmanah zaangfahnak a nei lo; mino siseh, upa siseh, nunau mipa tilo in, a na mi le harhdam mi tla an zatein a kut sungah Bawipa in a pek òheh a si.

¹⁸Babilon siangpahrang in Bawipa ih Biakinn a siim ih thilri le sumsaw, siangpahrang le a kuthnuai bawi pawl thilri mankhung hmuahhmuah a lak ih Babilon ah a phur òheh.

¹⁹Jerusalem khawpi le BawipaBiakinn, siangpahrang innpi le a sung thilri pawl tla meisa in a ur òheh.

²⁰Ralnam in thah ngah lomi, a taanglai mi pawl cu Babilon ah a hruai thluh ih cutawkah, Persia uknak a thlen hlan lo, Babilon siangpahrang le a tesinfa pawl ih sal ah an cang.

²¹Cuticun profet Jeremiah hmangin Bawipa ih a rak simmi, öAn ulh lomi Sabbath colhnak kimter dingah an ram cu kum sawmsarih sung a òhing ding,” a timi thu cu a kim a si.

Sairas In Judah Mi A Kirter

(Ezra 1.1-4)



²²Persia siangpahrang Sairas in siangpahrang a òuan kum khatnak ah Bawipa ih fial vekin ca a ngan ih a uk sung khuazakipih siar ding in a kuat. Himi cu profet Jeremiah hmangin Bawipa ih thusimmi kimnakah a si. A thusuahmi cu hiti in a ngan:

²³“Himi cu Persia siangpahrang Sairas thusuah mi a si. Bawipavanih Pathian in leilung pumpuluk uktu ah i tuah ih Judah ram Jerusalem khua ah amah hrangih Biakinn sak dingah òuanvo i pek. Cu a si ruangah nannih Pathian minung hmuahhmuah cutawkah feh thluh uh; Bawipa nan Pathian cu nan hnenah um hram seh,” tiah a ngan.



Ezra

Ezra 1

Sairas In Judah Mi A Kirter

¹Persia siangpahrang Sairas in siangpahrang a òuannak kum khatnak ah Bawipa in a thinlung a thoter ih ca ngan in thu pakhat a suah ih a ramsung hmuahhmuahih siar dingah a kuat. Himi cu profet Jeremiah hmangin Bawipa ih thusimmi kimternak dingah a si.

²A thusuah mi sungah cun hiti in a ngan: öHimi cu Persia siangpahrang Sairas ih thupek mi a si. Bawipa, Van ih Pathian in keimah cu leilung pumpuluk uktu dingah i tuah zo ih Judah ram Jerusalem khua ah amah hrangih biakinn sak dingah òuanvo i pe a si.

³Pathian cu a minung nan zate hnenah um hram seh. Judah ram Jerusalem khua ah kir uhla Jerusalem ih a ummi Pathian, Israel ih Bawipa Pathian biakinn cu saksaal uh.

⁴Bawipa minung lakah hi saltaannak ihsin kir dingah bom a òulmi pawl cu an innhnen pawl in bawm hai seh. Sui le ngun, rawl le thil phurtu rannung le Jerusalem khua ah Pathian hnenih pek dingmi thawinak pawl tla pe hai seh,” a ti.

⁵Cutikah Judah mi le Benjamin mi sungkhat ih hotu pawl puithiam le Levi mi pawl le Bawipa in Jerusalem ih Bawipa ih Biakinn sak dingah an thinlung a thawhtermi hmuahhmuah cu feh dingah an tim an tuah ciamco.

⁶An innhnen pawl in thilri tampi an pek; an pekmi thilri pawl cu ngun beelkheng pawl, sui, rawl, thil phurtu rannung, a dang thil mankhung pawl le biakinn ih thawinak pek ding mi pawl an si.

⁷Siangpahrang Nebuchadnezzar in Jerusalem ihsin a lakih a khawzing pawl biakinn sungih a rak retmi kheng le khuat pawl cu siangpahrang Sairas in an hnenah a pek sal.



⁸Hi khuat le kheng pawl cu Judah uktu bawi Shehbazzar hrangah siangpahrang thilri kiltu upabik Mithredath ih tuahmi an si. Sairas in cuih khuat le kheng pawl cu Mithredath hnenah cun a pek.

⁹⁻¹⁰A pekmi pawl cu a tanglam pawl hi an si:

raithawinak hrang sui kheng	30
raithawinak hrang ngun kheng	1,000
ngun kheng dangdang	29
Sui kheng fate	30
ngun kheng fate	410
beelkheng dangdang	1,000

¹¹A zate cun sui le ngun kheng pawl le khuat le bungbeel dangdang thawn thawng nga le zali a si ih Babilon ihsin Jerusalem ih an kir tikah Sheshbazzar in a kirpi.

Ezra 2

Babilon Ihsin A Kirmi Minung Cazin

(Neh. 7:4-73)

¹Babilon ramih saltaang mitampi cu Jerusalem le Judah ram an khua ciar ih kir dingah Babilon ihsin an suak. Siangpahrang Nebuchadnezzar in sal ih a kaih caan ihsin innsang tampi cu Babilon ramah an rak um ringring.

²A kirmi pawl hotu cu Zerubbabel, Jeshua, Nehemiah, Seraiah, Reelaiah, Mordekai, Bilshan, Mispar, Bigvai, Rehum le Baanah an si. Babilon ihsin a kirmi Israel hrin pawl cu an minung zat ciar thawn a tanglam bangtuk in an si:

³⁻²⁰Parosh hrin ihsin 2,172 Shefatiah hrin ihsin 372 Arah hrin ihsin 775 Pahath Moab (Jeshua le Joab tefa sin hrin ihsin) 2,812 Elam hrin ihsin 1,254 Zattu hrin ihsin 945 Zakkai hrin ihsin 760 Bani hrin ihsin 642 Bebai hrin ihsin 623 Azgad hrin ihsin 1,222 Adonikam hrin ihsin 666 Bigvai hrin ihsin 2,056 Adin hrin ihsin 454 Ater (Hezekiah) hrin ihsin 98 Bezai hrin ihsin 323 Jorah hrin ihsin 112 Hashum hrin ihsin 223 Sibbar hrin ihsin 95



21-35A tanglam khua ih a rak ummi pawl ih tesinfa pawl tla a kir mi lakah an tel: Bethlehem khuami tesinfa 123 Natofah khuami tesinfa 56 Anathoth khuami tesinfa 128 Azmaveth khuami tesinfa 42 Jearim, Khefirah le Beeroth khua mi tesinfa 743 Ramath le Geba khuami tesinfa 621 Mikmas khuami tesinfa 122 Bethel le Ai khuami tesinfa 223 Nebo khuami tesinfa 52 Magbish khuami tesinfa 156 A dang Elam khuami tesinfa 1,254 Harim khuami tesinfa 320 Lod, Hadid le Ono khuami tesinfa 725 Jerikho khuami tesinfa 345 Seenah khuami tesinfa 3,630

36-39Puithiam hrin pawl a kirmi cu a tanglam vekin an si: Jedaiah hrin in (Jeshua tesinfa pawl) 973 Immer hrin in 1,052 Pashhur hrin in 1,247 Harim hrin in 1,017

40Levi mi a kirmi pawl cu a tanglam vekin an si: Jeshua le Kadmiel (Hodaviah tesinfa) hrin in 74

41Biakinn hla satu (Asaf tesinfa) pawl 128

42Biakinn kotka kiltu (Shallum, Ater, Talmon, Akkub, Hatita le Shobai tesinfa) pawl 139

43-54A kirmi lakah a tanglam ih Biakinn satu pawl cu an innsang ciar thawn an tel: Ziha, Hasufa, Tabbaoth, Keros, Siaha, Padon, Lebanah, Hagabah, Akkub, Hagad, Shamlai, Hanan, Giddel, Gahar, Reaiah, Rezin, Nekoda, Gazzam, Uzza, Paseah, Besai, Asnah, Meunim, Nefisim, Bakbuk, Hakufa, Harhur, Bazluth, Meida, Harsha, Barkos, Sisera, Temah, Neziah le Hatifa.

55-57Solomon hnen-um pawl an innsang ciar thawn a kirmi pawl cu a tanglam hi an si: Sotai, Hassofereth, Peruda, Jaalah, Darkon, Giddel, Shefatiah, Hattil, Pokhereth, Hazzebaim le Ami.

58biakinn saktu pawl ih tesinfa pawl le Solomon hnen-um pawl ih tesinfa pawl a kirmi an zatein 392 an si.

59-60Tel Melah, Tel Harsha, Kherub, Addan le Immer khua ihsin Delaiah hrin, Tobiah hrin le Nekoda hrin pawl, an zatein 652 a kirmi lakah an tel. Asinain Israel pawl ih tesinfa an sinak fiangtein an simsuak thei lo.



61-62 Puithiam Habaiah hrin, Hakkoz hrin le Barzillai hrin pawl tla in an pupa ih thawhkehnak canganmi an hmu lo. Barzillai hrin ih an pu in Gilead ram Barzillai hrin nunau a rak òhit ih a puzon ih hmin a rak lakta ruangah Barzillai hrin ti an si. An pupa zo an si ti an theih lo ruangah annih pawl cu puithiam ah an pom thei lo a si.

63 Judah mi uktu bawi in, Urim le Thummim timi a hman thiamtu puithiam an um hlan cu Pathian hnenih pekmi rawl thianghlim ei lo dingin a kham a si.

64-67 Babilon saltaannak ihsin a kirmi an zatein thawng sawmli thawng hnih zathum le sawmruk an si. Nunau siseh, mipa siseh an hnen-um zatein thawng sarih zathum sawmthum pasarih an si. Hla saktu nunau siseh, mipa siseh an zatein zahnih an si. Cule an kirpi mi rannung ah rang zasarih sawmthum paruk, laak zahnih sawmli panga, kalauk zali sawmthum panga le thilphur laak thawngruk zasarih le kul an si.

68 Saltaang pawl cu Jerusalem khua Bawipa ih Biakinn an thlen tikah an sungkhat ih hotu hrekhat pawl in lungtho teih pekmi thilri an pek ih Biakinn cu a hlanih a dinnak hmunah sak sal an tum.

69 Biakinn saknak hrangah cun an pek theizat an pek ih an pekmi pawl cu sui cuai zahnih le cuai sawmruk, ngun cuai thawngkhat zariat le sawmthum, le puithiam pawl hrangah korfual zakhat a si.

70 Cule puithiam le Levi mi pawl le misenpi hrekhat pawl cu Jerusalem khua le a kiangkap ah an um ih hla satu pawl le Biakinn kiltu pawl le Biakinn hnaòuantu pawl cu Jerusalem kiang khawte sungah an um. Israel midang pawl cu an pu le an pa ih khua ciarah an um.

Ezra 3

Pathian Biak An Thok Sal

1 Thla sarihnak thla ah, Israel mi pawl cu an khua ciarih an um hnuah, an zatein Jerusalem ah an tongkhawm aw ih,



²Jozadak ih fapa Joshua le a hawipi puithiam pawl le Shealtiel ih fapa Zerubbabel le a sungkhat pawl in Pathian ih milai Moses pekmi Daan bangtuk in mei-ur thawinak an pek theinak dingah Israel Pathian hrangah biakòheng an don sal.

³An ram sungih um midang pawl an òih naón biakòheng cu a rak dinnak hmun keelah an dawl sal. Cule cuih biakòheng parah cun Bawipa ih hnenah zingtin zantin thawinak an pek.

⁴A daan vekin Puanthlam Puai an tuah ih ni khat hrangih tuah ding timi thawinak cu nitinte pelh loin an pek.

⁵Cuih tlunah an pek ringring òheu mi mei-ur thawinak, Thla Thar Puai ih pek mi thawinak, Israel mi an tonkhawm tiki an pek òheumi thawinak leBawipa hnenih lungtho teih pekmi thawinak pawl an pek.

⁶Senpi pawl in Biakinn sak cu an thok hrih lo naón thla sarìh thla, ni khat ni ah Bawipa ih hnenah mei-ur thawinak pek an thok a si.

Biakinn Sak Sal An Thok

⁷Cun misenpi pawl in lungsertu le zungthiam pawl pek dingah paisa an pek ih Lebanon ramih sidar thing thlengnak dingah le òai-ar le Sidon khua ih kuat dingin ei ding le in ding pawl le siti pawl an pek. Sidar zanthing cu tidai par in Joppa ah run phurh ding a si. Hi pawl hmuahhmuah cu Persia siangpahrang Sairas ih lungkimnak vekin an tuah òeh.

⁸Cuticun Jerusalem ih an kirnak ah Bawipa ih Biakinn hmunah cun hnaòuan an thok. Shealtiel ih fapa Zerubbabel, Jozadak ih fapa Joshua, le Jerusalem ih a ra kir salmi hmuahhmuah - an unau Israel mi pawl, puithiam le Levi mi pawl - in Biakinn saknak hnaòuan cu an thok. Cule kum kul le a tlun a timi Levi mi pohpoh cu hnaòuan zohtu-ah an ret.

⁹Curuanga Levi mi Jeshua le a fapa pawl le a sungkhat pawl, Hodaviah hrin Kadmiel le a fapa pawl cu Biakinn sak hnaòuan zohtu an si òeh. Anmah cu Levi mi Henadad hrin pawl in an bawm.



¹⁰Biakinnpi saknak a hram lungphum an hun thok cun puithiam pawl cu an umnak ciarah an ding ih tawtawrawt an keng ciar ih Asaf hrin Levi mi pawl in darsumsel an keng fingfing. Siangpahrang David ih thuchahtami vekin an zatein Bawipa cu an thangòhat.

¹¹Bawipathang òhatnak hla Bawipa ih hnenah an sak ih: “Bawipa cu a òha; Israel a duhdawtnak cu Kumkhua in a hmun,” timi saknolhnak cu atu le atu an sak. Biakinn hram lungphum an thawh zo ruangah Bawipa cu an thangòhat ih zozo khal an aw neih tawpin an au ciamco.

¹²Kum upadeuh puithiam pawl, Levi pawl le an hrin ciarah hotu pawl cun a hmaisai Biakinn kha an rak hmu zo. Atu-ah a thar in Biakinn hram lungphum an hmuh tikah napi in an òap. Asinain cutawkih a ummi hrek khat pawl cu lungawi in an au ciamco.

¹³An au thawm cu a ring tuk ih hlapi tiang a than ruangah zohman in òah au asile lungawi au a si ti an thleidang thei lo.

Ezra 4

Biakinn Sak Lungkim Lo Pawl

¹Cun Judah mi le Benjamin mi a rak huatu pawl in Bawipa, Israel ih Pathian ih Biakinn sak cu saltaannak ihsin a ra kirmi pawl in an thok zo ti kha an thei.

²Cupawl cu Zerubbabel le an hrin ciarah hotu pawl hnenah an feh ih, öNan biakinn sak cu kan lo bawm ding. Nan biakmi Pathian cu kannih khal in kan bia ve ih Assiria siangpahrang Esarhaddon in hi ramih um dingah in run kuat vete in a hnenah thawinak kan pek ringring a si,” an ti.

³Cutikah Zerubbabel, Joshua le an hrin ciar ih hotu pawl cun, “Bawipa kan Pathian hrang Biakinn saknak ah nannih bom kan òul lo. Persia siangpahrang Sairas ih thupek vek in kanmah tein kan sak ko pei,” tiah an ti.

⁴Cutikah cuih ramih a rung ummi milai pawl cun Biakinn sak lo dingah le an tha nau dingah Judah mi pawl cu an hro ciamco.



⁵Cuih hlei ah Biakinn sak cawlter hai seh tiah Persia Acozah bawi pawl kha nawhthuh an pek ih an tumtahmi tuahsuak thei lo ding le an beidong dingin siangpahrang Sairas in ram a uk sung hmuahhmuah le siangpahrang Darias bawi a òuan tiangin cubangtuk in thil òha lo an tuah a si.

⁶Cule siangpahrang Xerxes a hung bawi tikah Judah le Jerusalem ih a ummi pawl zuarnak ca cu siangpahrang hnenah an pek.

Siangpahrang Hnenih Cakuat Mi

⁷Persia siangpahrang Artakzaksis in ram a uk laiah, Bishlam, Mithredath, Tabeel le an rualpi pawl in siangpahrang hnenah ca an ngan. Cuih ca cu Aramaik òong in an ngan ih an rak siar tikah leh a òul.

⁸Cule ram uk bawi Rehum le ramsung sungòuan Shimshai tla in Jerusalem thu cu siangpahrang Artakzaksis hnenah a tanglam vekin ca an ngan:

⁹Ram uk bawi Rehum, ramsung sungòuan Shimshai le anmah bawmtu pawl, thuòhentu pawl, le Erek, Babilon le Elam ram Susa khawsungmi a rak si ih atu ah bawi a òuantu pawl,

¹⁰cuih tlunah milian le micak Ashurbanipal in an khua le an ram ihsin a òhawn ih Samaria khua le Eufates Nitlaknak lam Ram ih a umtermi senpi pawl in cuih ca cu an ngan.

¹¹An cangan mi cu hivek in a si: Eufates in Nitlaknak lam ih a ummi na sal pawl in siangpahrang Artakzaksis na hnenah ca kan lo kuat.

¹²Bawipa, na ramsung hmun dangdang ihsin Judah mi hitawk ah an ra thleng ih Jerusalem khua ah an um ih hi khua òha lo le ral thawh hmang khua cu an din sal rero. Khua kulhnak phar tla an dawl sal ih a hram lungphummi tla an rem ih an òheh cing ding.

¹³Siangpahrang bawipa, hi khua hi an dinsuak ngaingai ih a phar pawl tla an dawl òheh ngaingai a si ahcun hitawk ih misenpi pawl cun siah siseh, ngunkhuai siseh, an lo pe nawn lo ding ih na siahkawlmi a òum ding a si.



¹⁴Bawipa, na kuthnuai ummi kan si ih na ram sungih thuhla lo theihter ding cu kan hnaòuan a si. Siah an pek lo ding le na siahhawmi a òum ding cu kan duh lo zetmi a si.

¹⁵Curuangah na pupa pawl ih an taanmi an thuhla khummi hmingsinnak cabupi sungah rak zoh awla, cuih sungah hi khua hi khua hlanlai ihsin raltho hmang khua a rak sizia le siangpahrang le ram uk bawi pawl harsatnak a petu ringring a si kha na hmu ding. Hi khawsungmi pawl hi uk har minung an rak si ringring. Curuangah sokhaw hi khua an rak siatsuah thluhnak cu!

¹⁶Hi khua an dinsuah ngaingai ih a phar pawl tla an dawl òeh ngaingai ahcun, siangpahrang bawipa, Eufrates Nitlaknak lam Ram cu na uk thei nawn lo ding, ti cu fiangtein kan hmu a si,” an ti.

Siangpahrang ih Cakhirh

¹⁷Siangpahrang bawipa in hiti in ca a khirh: öRam uk bawi Rehum, ramsung sungòuan Shimshai, le Samaria le Eufrates Nitlaknak lam ih a ummi anmah bawmtu pawl, cibai ka lo buk hai a si.

¹⁸öKa hnenih nan cakuat cu òong an let ih ka theih ah an siar.

¹⁹Nan sim vekin thu hmingsinnak cabu sungah zingzoi dingin thu ka pek ih an zingzoi tikah khua hlanlai ihsin Jerusalem khua cu siangpahrang a rak dodaltu le mi hnaihok le raltho pawl umnak a rak si ringring, ti cu an hmu ngaingai.

²⁰Siangpahrang cak zetzet in Jerusalem le Eufrates in Nitlaknak lam Ram cu an rak uk ih siah le ram-nga pawl an rak lak a si.

²¹Cuih ruangah thu ka lo than sal hlan lo an khua dinsalnak hnaòuan cu cawl dingin thu rak pe uh.

²²Daithlang loin zamrang in rak tuah uh; ka uk sungah thil òha lo an suaipi pang ding,” a ti.

²³Siangpahrang Artakzaxis cakuat cu Rehum, Shimshai le anmah bawmtu pawl hmai ih an siar òeh vete in zamrang zetin Jerusalem ah an feh ih hranhram in an hnaòuan cu an cawlter.



²⁴A hlan khalah cubangtuk òhiamòhiam in Biakinn sak cu an rak cawlter zo ih Persia siangpahrang Darias bawi a òuan kum hnihnak tiang zianghman tuah thei loin an cawl a si.

Ezra 5

Biakinn Sak An Thok Sal

¹Cun profet pahnih Haggai le Iddo ih fapa Zekhariah in Israel Pathian ih thu cu Judah le Jerusalem ih a ummi Judah mi hnenah an phuang vivo.

²An thuphuanmi cu Shealtiel ih fapa Zerubbabel le Jehozadak ih fapa Joshua in an theih tikah Jerusalem Biakinn sak cu an thok sal. Cule cuih profet pahnih in an bawm.

³Hmakhatte-ah Eufrates Nitlak lam ram uktu Mangki bawi Tattenai le Shethar Bozenai le an kuthnuai bawi dangdang pawl cu Jerusalem ah an feh ih Biakinn saktu pawl cu, “Hi Biakinn sak dingah le a sung thilri pawl tuah dingah zo in so thu an lo pek?” an ti.

⁴Cuih Biakinn sak a bawmtu pawl hmuahhmuah ih hmin tla an sut òheh.

⁵Asinain Pathian in Judah hotu pawl cu a zoh a kilkhawi ringring; cule Persia bawi pawl cun siangpahrang Darias hnenah ca an kuat ih a cakhirh an ngah hlan sung cu zianghman khamnak an tuah lo.

⁶Siangpahrang Darias hnenih thu an thanmi cu hiti in a si:

⁷“Siangpahrang Bawipa, na uknak sungah daihnak um hram seh!

⁸“Siangpahrang bawipa na theih dingih kan ruah mi cu: Judah pengah kan feh ih Judah mi pawl in a maksakmi Pathian ih Biakinn cu an sak sal; lungto tumpipi in an sak ih a phar tla ah thing-ah tumpipi an song. Taimak suah le felzetin an sak ih an hnaòuan cu an hma a sawtzet a si.

⁹“Zo ih thupeknak in so hi Biakinn hi nan sak sal ih a sung thilri tla nan tuah ciamco, tiah kan sut.

¹⁰An hotu pawl zo an si, ti na theihnak dingah hi an hnaòuannak ih hotu pawl hmin tla kan sut.



¹¹ÖIn lehnak ahcun, ðVan le leilung ih Pathian ih siahlawh kan si ih a cakzetmi Israel siangpahrang in Biakinn a rak sak ih a sung thilri pawl tla a rak tuah òheh; cuih Biakinn cu kan sak sal a si.

¹²Sikhalsehla kan pupa pawl in Van ih Pathian cu a thin an hengter ruangah cuih Pathian in Babilon siangpahrang Nebuchadnezzar a nehter. Biakinn cu a siatsuah òheh ih minung pawl cu Babilon ah salah a hruai.

¹³Cule siangpahrang Sairas in Babilon siangpahrang a si kum khatnak ah hi Biakinn cu sak sal dingin thu a rak pek.

¹⁴Cuih tlunah Nebuchadnezzar in Jerusalem Biakinn ihsin a lak ih Babilon biakinn ih a retmi sui le ngun le bungbeel pawl tla cu siangpahrang Sairas in Judah peng uktu dingah a tuahmi Sheshbazzar hnenah a rak pek.

¹⁵Cuih thilri pawl cu Jerusalem Biakinn ah fehpi sal dingah le Biakinn cu a hlanih a rak umnak hmun keelih sak sal dingin amah cu siangpahrang in a rak fial a si.

¹⁶Cule Sheshbazzar cu Judah peng a thleng ih Jerusalem Biakinn saksaal dingin a hram lungphum tla a phum; cuih ihsi thokin atu tiang Biakinn sak hna cu kan òuan, asinain kan òheh hrih lo,ó in ti.

¹⁷öCuruangah siangpahrang bawipa na lungkim a si ahcun Babilon ah siangpahrang thuhla khummi hminsinnak cabupi sungah rak hawl uhla hi biakinn sak sal dingin siangpahrang Sairas in thu a rak pek ngaingai le pek ngaingai lo rak zohhnik uh; cule hi thu cu in run than sal hram aw,” tiah an ti.

Ezra 6

Sairas Thupekmi An Hmu Sal

¹Curuangah siangpahrang Darias in Babilon ih siangpahrang thuhminsinnak cabupi sungah cuih thu cu hawl dingin thu a pek.

²Cule Media peng, Ekbatana khua ah cazual pakhat an hmu ih a sungah:

³öSiangpahrang a can kum khatnak ah, siangpahrang Sairas in thawinak peknak ah le mei-ur thawi peknak ah Jerusalem ih Biakinn cu saksaal dingin



thu a pek. Cuih Biakinn cu pi sawmkua a sang ding ih pi sawmkua a kau ding.

⁴A phar pawl cu lungto le thing in an tuah dingih lungto tuah thum ah thing tuah khatión a si ding. Inn saknak ih a cemmi hmuahhmuah cu siangpahrang tangka sungin pek a si ding.

⁵Siangpahrang Nebuchadnezzar in Babilon ih a retmi sui, ngun le beelkheng pawl cu khirh thluh a si ding ih Jerusalem Biakinn ih an rak retnak hmun ciar ah ret sal a si pei,” tiih nganmi an hmu.

⁶Cutikah siangpahrang Darias in hiti in ca a khirh: öEufates Nitolaknak lam peng uktu Mangki bawi Tattenai, Shethar Bozenai le Eufates Nitolaknak lam pengih a ummi bawi upa pawl: öBiakinn kiangkapah tla rak um hlah uh;

⁷an hnaòuan tla rak hnaihok hlah uh. Judah peng uktu bawi le Judah mi hotu pawl in Pathian Biakinn cu a rak dinnak keel ah sak ko hai seh.

⁸An òulnak kipah rak bawm sawn uh. Ka thupekmi cu hiti in a si: Cawlbaang loih hna an òuan theinak dingah Eufates Nitolaknak lam ihsin siangpahrang hrangih an pekmi siah sungin inn saknak ih an cemmi hmuahhmuah cu zamrangin anmah nan rak pe pei.

⁹Jerusalem ih puithiam pawl in an lo dil tikah an hnenah nitinte pelh loin an òulmi pawl-cawcang, tuu a si lole tuu faate pawl Van ih Pathian hnenih meitur thawinak an pek dingah sangvut, cite, sabitti le olif hriak pawl tla nan rak pe pei.

¹⁰Van ih Pathian hnenah a cotlak in thawinak an pek ih keimah le ka fapa pawl hrang tla ah thlaza in camsak theinak dingah a tlunih ka thupekmi pawl cu nan rak tuah tengteng pei.

¹¹Hi ka thupekmi a thlun lotu cu a inn ihsin kaan nan zuuk pei ih nan zum hnuah amah cu nan dawt pei.

¹²Jerusalem cu Amah an biaknak hmun si dingih a hriltu Pathian in hi ka thupekmi a eltu le hi Biakinn siatsuah a tumtu siangpahrang le mipun cu



siatsuah seh. Keimah Darias in hi thu cu ka pek a si. Ka thupekmi cu kimtein thlun thluh ding a si,” a ti.

Biakinn Cu Pathian Hnenah An Hlan

¹³Eufrates Nitlaknak lam ram uktu Mangki bawi Tattenai le Shethar Bozenai le a dang bawi upa pawl in siangpahrang Darias thupekmi vek cun taimak suah in an tuah thluh.

¹⁴Judah mi hotu pawl in Biakinn cu an sak ih profet Haggai le profet Zekhariah thuphuanmi thawngin an hnaòuan cu a sawtzet. Cule Israel ih Pathian le Persia siangpahrang Sairas, Darias le Artakzaxis pawl ih thupek vekin an òheh.

¹⁵Darias in siangpahrang a òuan kum ruknak Adar thla ni thum ni ah Biakinn cu an sak òheh.

¹⁶Cutikah Israel mi pawl - puithiam le Levi mi le Babilon saltaannak ihsin a rakirmi hmuahhmuah in - lungawi zetin Biakinn cu Pathian hnenah an hlan.

¹⁷Cuih ni ah Pathian hnenih thawinak hrangah cawcang zakhat, tuucang zahnih le tunote zali an pek; cuih tlunah Israel miphun hleihnih hrang sualthlah thawinakah me hleihnih an pek.

¹⁸Moses cabu sungih tuah ding daan a um vekin Jerusalem Biakinn sungih hnaòuantu dingah puithiam pawl le Levi mi pawl cu a bur a bur in an òhen.

Lantak Puai

¹⁹Babilon saltaannak ihsin a kirmi pawl in thla khatnak thla ni hleili ni ah Lantak Puai an tuah.

²⁰Puithiam hmuahhmuah le Levi pawl hmuahhmuah in thianfainak an tuah ih an thiangfai òheh. Levi mi pawl in saltaannak ihsin a ra kirmi pawl hrang le puithiam pawl le anmah ih hrangah Lantak Puai hrang thawinak rannung pawl an that.

²¹Thawinak ih an pekmi sa cu a rakirmi Israel mi hmuahhmuah le Judah ram sungih a ummi khuavang betu pawl ih biaknak a dungtun tu pawl le Bawipa Israel ih Pathian bia dingih a rami pawl in an ei.



²²Ni sarih sung, Thilnu tello Sang Puai cu lungawi aipuang tein an tuah. Bawipa in Assiria siangpahrang cu Judah mi parah thinlung òha a neihter ih Israel Pathian ih Biakinn sak sal hnaòuannak ah tampi a bom hai ruangah a hlei in an lung a awi cuang.

Ezra 7

Jerusalem Ah Ezra A Thleng

¹Kum a hung rei ih Artakzaksis cu Persia siangpahrang a si tikah, Ezra an timi pa a um. Ezra ih pupa pawl cu Puithiam Sang Aaron ih cithlah an si. Ezra cu Seraiah fapa a si, Seraiah cu Azariah fapa a si, Azariah cu Hilkih fapa a si;

²Hilkih cu Shallum fapa a si, Shallum cu Zadok fa a si, Zadok cu Ahitub fapa a si;

³Ahitub cu Amariah fapa a si, Amariah cu Azariah fapa si, Azariah cu Meraioth fapa a si;

⁴Meraioth cu Zerayah fapa a si, Zerayah cu Uzzi fapa a si, Uzzi cu Bukki fapa a si;

⁵Bukki cu Abishua fapa a si, Abishua cu Finehas fapa a si, Finehas cu Eleazar fapa a si, Eleazar cu Aaron fapa a si.

⁶Ezra cu Daan thiamzet a si ih Bawipa, Israel ih Pathian in Moses hnenah a pekmi Daan thu cu a thei ngaingai. Ezra cu Bawipa in thlawsuah a pek ruangah a dilmi hmuahhmuah cu siangpahrang in a pek.

⁷Artakzaksis siangpahrang a òuan kum sarihnak kum ah Ezra cu Babilon ihsin Jerusalem ah Israel mi le puithiam pawl Levi mi pawl, Biakinn hla saktu pawl, Biakinn kotka kiltu pawl le hnaòuantu pawl thawn an feh.

⁸⁻⁹Thla khat thla, ni khat ni ah Babilon ihsin an suak ih Pathian bomnak thawngin Jerusalem cu thla nga thla, ni khat ni ah an thleng.

¹⁰Ezra in a tikcu hmuahhmuah cu Bawipa ih pekmi Daan zirnak ah le thlunnak ah siseh, cuih daan le thupekmi pawl cu Israel mi pawl zirhsinnak ah siseh, a hmang.

Artakzaksis In Canganmi Ezra A Pek



¹¹Siangpahrang Artakzaksis in a tanglam ih cangan mi cu Bawipa in Israel mi hnenih a pekmi daan le thupekmi pawl a thei zettu, puithiam le cathiam zetmi Ezra hnenah a pek:

¹²öSiangpahrang Artakzaksis hnen in van ih Pathian ih Daan thu a thei zettu puithiam Ezra hnenah,

¹³Ka uk sung khuazakip ih um Israel mi, puithiam pawl le Levi mi pawl, Jerusalem ih kir a duhmi hmuahhmuah cu na hnenah an kir thei ding, tiah thu ka pe a si.

¹⁴Siangpahrang keimah le ruahnak i petu ka minung pasarih in, na òuanvo ih retmi Pathian ih pekmi Daan cu Judah le Jerusalem ah ziang bangtuk in an thlun, ti vung zoh dingah kan lo thlah a si.

¹⁵Israel ih Pathian, Jerusalem khua Biakinn a neitu hnenah, keimah le ruahnak i petu ka minung pasarih in pek kan duhmi sui le ngun na keng pei.

¹⁶Cuih tlunah Israel mi le an puithiam pawl in Jerusalem ih ummi Pathian Biakinn hrangih an pekmi pawl le Babilon peng sung ihsin na khawm ciami sui le ngun pawl khal na keng pei.

¹⁷öHi tangka pawl cu cawcang, tuucang, tunote, sangphut le sabitti pawl leinak ah fel zetin na hmang pei ih cupawl cu Jerusalem Biakinn ah thawinak - thlairawl thawinak le inmi thawinak ah na pek pei.

¹⁸A taanglai mi sui le ngun a um hrih asile nangmah le na ramsungmi pawl ih a mawi nan tinak ah le nan Pathian ih duhnak bangtuk in nan hmang thei ding.

¹⁹Biakinn sung hnaòuannak le Pathian biaknak ih hman dingah an lo pekmi bungbeel pawl hmuahhmuah cu Jerusalem khua, Pathian hrangah na pe thluh pei.

²⁰Biakinn hrangah na òulmi dangdang a um hrih asile siangpahrang tangka sungin na hmang thei ding.



²¹öSiangpahrang Artakzaksis keimah in, puithiam le Van ih Pathian ih Daan thu a thiamzet mi Ezra ih a dilmi hmuahhmuah cu zamrangte ih pek dingah, Eufrates Nitlaknak lam peng sungih a ummi tangka kiltu pawl hmuahhmuah cu thu ka pe zo.

²²A dilmi hmuahhmuah cu-ngun talent zakhat tiang, sangvut haan zaruk sawmnga tiang, sabitti pung za le sawmnga tiang, olif hriak pung za le sawmnga tiang, cite cu a òul zat, nan pek thei ding, ka ti.

²³Van ih Pathian in a biakinn hrangih a haimi hmuahhmuah cu pe thluh dingin taimak zetin òuan awla Pathian cu ka parah le ka hnu ih ram a uktu parah ziangtik hmanih a thinheng lo dingin fimkhur zetin tuah aw.

²⁴Puithiam pawl, Levi mi pawl, hla satu pawl, kotka kiltu pawl, hnaòuantu pawl le hi Biakinn thawn a pehtlai awmi hmuahhmuah hnen ihsin siah siseh, ngunkhuai le a dang khawmi khal siseh, lak theinak thu hrimhrim nan nei lo a si.

²⁵öEzra nangmah in, na Pathian ih a lo pekmi fimnak cu hmangin Eufrates Nitlaknak lam pengah Bawipa ih pekmi Daan vekin a nungmi pawl uktu dingah ram uktu bawi le thuòhentu pawl na ret pei. A thei hrih lo pawl hmuahhmuah hnenah hi daan cu na zirh pei.

²⁶Zokhal in na Pathian ih daan, a si lole ramsung daan cu a thlun lo a si ahcun thah in maw, dawihlo in maw, a thilri hmuahhmuah long òheh in maw, thawngthlak in maw, hmakhatte-ih hrem a tuar ding a si,” a ti.

Ezra In Pathian A Thangòhat

²⁷Cutikah Ezra in, öKan pupa ih Pathian, Bawipa cu thangòhat in umseh! Amah in hna a òuan ih hi bangtuk in Jerusalem ih a ummiBawipa ih Biakinn parah siangpahrang in upatnak a neih hi!

²⁸Pathian ih zaangfahnak in siangpahrang le a ruahnak petu pawl le thuneizettu a kuthnuai bawi pawl ih mithmai òha ka tong zo a si. Bawipa ka Pathian in ralòhatnak i pek ih Israel hrin sungih sungkhat lubik ciar tampi cu keimah thawn kir dingin ka leem thei a si,” tiah a ti.



Ezra 8

Saltaannak Ihsin A Kirmi Pawl

¹Artakzaksis siangpahrang a si laiah Babilon ram sal taannak ihsin Ezra thawn Jerusalem ih a kirmi pawl, an hrin ih lubik ciar cazin cu a tanglam vekin a si:

²⁻¹⁴Finehas hrin in Gershom, Ithamar hrin in Daniel, David hrin in Shekaniah ih fapa Hattush, Parosh hrin in Zekhariah le a hrinpi minung za le sawmnga thawn, (an suahnak hminsinnak cazin a um ciar.) Pahath Moab hrin in Zerariah fapa Eliehoenai, minung zahnih thawn; Zattu hrin in Jahaziel fapa Shekaniah, minung zathum thawn; Adin hrin in Jonathan fapa Ebed, minung sawmnga thawn; Elam hrin in Athaliah fapa Jeshaiah, minung sawm sarilh thawn; Shefatiah hrin in Mikhael fapa Zebadiah, minung sawmriat thawn; Joab hrin in Jehiel fapa Obadiah, minung zahnih le hleiriat thawn; Bani hrin in Josifiah fapa Shelomith, minung za le sawmruk thawn; Bebai hrin in Bebai fapa Zekhariah, minung kul hluanriat thawn; Azgad hrin in Hakkatan fapa Johanan, minung za le pahra thawn; Adonikam hrin in Elifelet, Jeuel le Shemaiah, minung sawmruk thawn;

(Neh hnu deuh ah a kirmi an si.) Bigvai hrin in Uthai le Zakkur, minung sawmsarih thawn, Jerusalem ah an kir.

Ezra In Levi Mi a Hawl

¹⁵Ahava khua ih a luangmi tiva kapah misenpi pawl cu ka kokhawm ih cutawkah ni thum sung kan caam. Misenpi lakah puithiam an um naón Levi mi pakhat hman an um lo.

¹⁶Curuangah hotu pakua: Eliezer, Ariel, Shemaiah, Elnathan, Jarib, Elnathan, Nathan, Zekhariah le Meshullam le zirhtu Saya pahnih: Joiarib le Elnathan ka ko ih,

¹⁷Kasifia khua ih lubik a si mi Iddo hnenah, amah le a bawmtu pawl le biakinn saktu pawl va tong dingah le Biakinn sungih Pathian hnaòuantu minung rak kuat dingah a tlunih upa pawl ka thlah.



¹⁸Pathian zaangfahnak in, Mahli hrin Levi mi, thil tithei zetmi Sherebiah in rak kuat ih a fapa le a unau sungin minung hleiriat thawn an ra.

¹⁹Cule Merari hrin Hashabiah le Jeshaiah tla an sungkhat minung kul thawn in rak kuat.

²⁰Cuih tlunah Levi mi pawl bawmtu dingah siangpahrang David in an pupa pawl hnaòuan a rak pekmi Biakinn hnaòuantu minung zahnih le kul tla an tel. An zatein cazin sungah an hmin khum an si òheh.

Thla An Cam, Rawl An UI

²¹Cuih Ahava Tiva kiang ahcun kan zate in Pathian hmaiah rawl ul dingah le kan lung neemter dingah ka forhfial ih kan lamzin ah kanmah le kan faate pawl le kan thilri neih mi pawl in hum dingah Pathian hnenah kan dil.

²²Kan fehnak lamzin ah ral pawl kutin in kiltu dingah siangpahrang hnenah ihsin rang ralkap pawl dil dingah ka ning a zak fawn, ziangah tile kan Pathian cun amah a rinsantu cu a thlawsuah ih amah a dungtuntu parah cun a lung a awi lo a si, tiah siangpahrang hnenah ka rak sim zo.

²³Curuangah rawl kan ul ih in humhim dingah Pathian hnenah thla kan cam; cule kan thlacamnak cu in theihsak a si.

Biakinn Hrang Laksawng

²⁴Cun puithiam upa pawl sung ihsin Sherebiah le Hashabiah le a dang pahra ka hril.

²⁵Cule siangpahrang bawipa ruahnak petu pawl, a kuthnuai bawi dangdang pawl le Israel mi pawl in Biakinn ih hman dingah an pekmi sui le ngun le bungbeel pawl cu cuai ka thlai ih puithiam pawl hnenah cun ka pek.

²⁶⁻²⁷Ka pekmi pawl cu a tanglam pawl hi an si: Ngun cuai thawng hleiruk zahnih le sawmnga; Ngun beelkheng zakhat, ngun cuai sawmnga man; Sui cuai thawngnih le zanga; Suikheng kuum kul, sui cuai li man; Darkheng òhazet pahnih, suikheng tluk in a man a khungmi an si.



²⁸An hnenah cun, öNannih cu nan pupa ih Pathian Bawipa ih hnenah mi thianghlim nan si ih a hnenah lungtho teih an pekmi sui le ngun bungbeel pawl tla hi a thianghlimmi an si.

²⁹Biakinn nan thlenpi hlan lo ralring zetin kil uh. Cutawkah puithiam pawl ih khaan ah cuai thlai uhla Jerusalem khua ih um Israel mi hotu upa pawl, puithiam upa pawl le Levi mi upa pawl hnenah pe uh,” ka ti.

³⁰Cuticun sui le ngun le bungbeel pawl cu Jerusalem Biakinn ih ret dingah puithiam pawl le Levi pawl in an lak.

Jerusalem Ah An Kir

³¹Jerusalem cu thlakhat thla, ni hleihnih ni ah feh dingah Ahava tiva in kan pok. Kan lamzin tluanah Bawipa cu kan hnenah a um ih ral siimnak le damiah bawhthupnak tong lotein in hum a si.

³²Jerusalem kan thlen tikah ni thum sung kan cawl.

³³Cule ni linak ah Biakinn ah kan feh ih sui le ngun le bungbeel pawl cu cuai kan thlai hnuah Uriah fapa puithiam Meremoth hnenah kan pek. Meremoth thawn cutawkah Finehas fapa Eleazar le Levi mi pahnih, Jeshua fapa Jozabad le Binnui fapa Noadiah khal an um.

³⁴A zatein cuai an thlai ih an siar òheh in kimtein cazin sungah an khum.

³⁵Cun Babilon saltaannak ihsin a rakir mi hmuahhmuah in Israel Pathian hnenah mei-ur thawinak an pek. An pekmi pawl cu Israel mi zate hrangah cawcang hleihnih, tuucang sawmkua le paruk, tunote sawmsarih le pasarih, le sualthlah thawinak hrangah mecang hleihnih an si. Hi rannung pawl cu mei-ur thawinak in Bawipa ih hnenah an pek.

³⁶Siangpahrang bawipa ih canganmi an kenmi tla cu Eufates Nitalaknak lam pengih ram uktu mangki bawi le bawi dang pawl hnenah an pek ih annih khal in misenpi hnenah le Biakinn sung Pathian biaknak hrangah bomnak an pek.

Ezra 9

Miphun Dang Nupi Neih Thu Ezra In A Thei



¹Cuih thil pawl an tuah òheh hnuah, Israel hotu upa hrekkhat pawl ka hnenah an ra ih, öMiseenpi siseh, puithiam le Levi mi pawl siseh, hlimphir in an um lo; kan kiangkap ramih a ummi Kanaan mi, Ammon mi, Moab mi le Izipt mi pawl thawn an um tlang ih Hit mi, Periz mi, Jebus mi le Amor mi pawl thawn an cokrawi-aw òheh a si. Hi miphun pawl ih an tuahmi ningsinza thil a si mi pawl tla an tuah ve.

²Judah mipa pawl in miphun dang nunau an òhi ih Pathian miphun thianghlim cu cokrawimi le miphun borhhlawh ah a cang zo. A luar bik cu hotu le bawi pawl an si,” tiah in ti.

³Cuih thu ka theih tikah ninghang riahsia in ka hnipuan ka thlek, ka sam le ka khahmul ka bot ih thinpit beidong in ka to.

⁴Zanlam thawinak pek tikcu tiang riahsia in ka to ih mi hrekkhat cu ka kiangah an ra. Saltaannak ihsin a ra kirmi pawl sualnak thu Israel ih Pathian in a phuan ruang ih thinphang mi pawl an ra.

⁵Zanlam thawinak pek tikcu a kim tikah ninghangih ka tonak ihsin ka tho ih, ka hnipuan tlempi thawn baan phar le khukbil in Bawipa ka Pathian hnenah cun thla ka cam.

⁶öMaw Pathian, ka ning a zak tuk ih na hmai ka zoh ngam lo. Kan sualnak hi kan lu hnakin a sang sawn ih van a hun dai.

⁷Kan pupa ih san in atu tiang kannih na minung pawl hi kan soal ngaingai. Cutiih kan soal ruangah kanmah le kan siangpahrang pawl le kan puithiam pawl tiangin ramdang siangpahrang pawl ih kutsung kan thleng. An duhduh in in that, kan thilri in long, thawng ah in thlak ih tuihsun tiangin ningzak hmaisial in in tuah.

⁸Atu-ah tikcu tawite sung, Bawipa kan Pathian, nangmah in in zaangfah ih mi hrekkhat pawl cu nungdam in in luatter ih hi hmun thianghlim ahhin himdam in kan um. Saltaannak ihsin in runsuak ih nunnak thar in pe.



⁹Sal kan si naón saltaannak ah in taanta lo. Persia siangpahrang pawl cu kan parah an mithmai na òhatter ih Judah le Jerusalem ah himdamte ih um sal dingah le a siat thluh zomi na Biakinn sak sal dingah in thlah.

¹⁰ÖSikhalsehla atu-ah, maw kan Pathian, hi bangtuk ih thuhla a um hnuah ziangso kan sim ngam nawn ding? Na siahhlawh profet pawl hnen ihsin,

¹¹in pekmi thukham hmuahhmuah cu kan siatbal thluh. Na profet pawl in kan luah dingmi ram cu ram sung minung pawl in an baalter ih ram pumpuluk ah ningsinza thil le thil òha lo in an khahter ruangah ram thiango a si, tiah in sim.

¹²Cuih tlunah hi kan luah dingmi ram cu ramnuam si dingah kan duh ih kan tesinfa pawl hnenih roh dingah kan duh ngaingai a si ahcun hi ramih a rak um ciami pawl thawn òhitpolh awknak tuah hrimhrim lo dingah le an hlawhtling dingih bawm hrimhrim lo dingah in tiam fawn.

¹³Kan sual ruang le kan òhat lo ruangih hitluk hremnak kan tuar hnuah hin, maw kan Pathian, nang cun kan tuar dingmi hnakih deem deuh in in hrem ih atu bangtuk in nungdam in in umter, ti kan thei.

¹⁴Cubangtuk hnuah hin ziangtinso hi mi òha lo pawl thawn òhitpolh awknak tuah tahratin na Thukham pawl cu kan dungtun thei nawn ding? Cutiuh kan tuah ahcun na thin kan lo hengter tuk ding ih pakhat hman luat loin kan ci in hmit thluh thlang lo ding maw?

¹⁵Maw Bawipa, Israel ih Pathian, nang cu na dingfel ih atu khalah in luatter mi, a taangsun kan si. Na mithmuh ah kan sualnak thawn kan um; na hmaiah a ra ngam ding khal kan si lo,” tiah ka ti.

Ezra 10

An Òhitpolh Awknak An Siat

¹Ezra cu òap phah le sual phuangin Biakinn hmai ih thla a cam rero laiah, Israel miburpi cu a hnenah mipa, nunau le nauhak tiangin an ra ih napi in an òap.



²Cule Elam hrin, Jehiel ih fapa Shekariah in Ezra hnenah, öMiphun dang nunau kan òhi ih Pathian hmaiah zum tlak in kan um nawn lo. Sikhalsehla Israel hrangah ruahsannak a um lai.

³Atu ihsin hi nunau pawl le an faate pawl cu dawí dingin Pathian hnenah thu kan kam pei. Nangmah le Pathian thupekmi a upattu pawl ih sim vekin kan tuah ding. Pathian ih in pekmi Daan vekin kan thlun ding.

⁴Tho awla thok aw; himi cu nangmah ih òuanvo a si, kan lo bawm ding. Ralòha zetin tuah aw,” a ti.

⁵Cutikah Ezra in Shekariah ih simmi vekin tuah thluh dingah puithiam upa pawl, Levi mi pawl le senpi pawl cu siatcam in thu a kamter.

⁶Cuih hnuah Biakinn hmaiah cun a feh ih Eliashib ih fapa Jehohanan umnak inn ah cuih zan cu a riak. Saltaannak in a kirmi pawl ih sualnak thu ruatin riahsia ninghang in a um ih zianghman a ei a in lo.

⁷Cule saltaannak in a kirmi pawl hmuahhmuah Jerusalem ih rakhawm òheh dingin Jerusalem le Judah ramsung khuazakip ah thu an than.

⁸Cumi cu uktu pawl le misenpi hotu pawl ih thupek vekih an than mi a si. Zokhal sisehla ni thum sungih a ra suak lomi cu a thilri hmuahhmuah lon òheh a si dingih a ra kirmi pawl sungah telh a si nawn lo pei, an ti.

⁹Nithum sung, thla kua thla, ni kul ni ah Judah le Benjamin ram sungih a ummi hmuahhmuah cu Jerusalem ah an ra ih Biakinn tualah an khawm aw. Nasa zetin ruah a sur. Cutiuh ni khua a siat ruangah le an tonkhawmnak a thupit ruangah mi hmuahhmuah an khur òheh.

¹⁰Cutikah puithiam Ezra cu a tho ih an hnenah, öMiphun dang nunau nupi ah nan òhi ih Israel sualnak cu nan luarter sinsin.

¹¹Atu-ah nan pupa ih Pathian, Bawipa hnenah nan sualnak cu phuang uhla Amaió lungawinak tuah uh. Kan ram sungih um miphun dang pawl thawn rawi loin hlimphir in um uhla miphun dang nan nupi pawl cu dawí thluh uh,” a ti.



- ¹²Senpi pawl cu an au ih, öNa simmi hmuahhmuah kan tuah ding.
- ¹³Asinain minung kan tam tuk; ruah le napi in a sur fawn. Khawlengah hiti cun kan ding thei cawk lo ding. Hi sualnak ahhin zozo khal kan tel thluh ruangah ni khat ni hnih sungih òheh theih dingmi a si lo.
- ¹⁴Kan hotu upa pawl in kan zate ai-ah hi thu cu tawlrel hai seh. Kan khua ciar in miphun dang nupi a neitu hmuahhmuah cu an tinmi tikcu ah an khua sungih hotu le thu òhentu pawl thawn ra suak hai seh. Cuticun hi sualnak ruangah kan parih Pathian thinhengnak cu a dem ding,” an ti.
- ¹⁵Cutihi an timi a eltu cu Asahel fapa Jonathan le Tikvah ih fapa Jahzeiah lawng an si; annih pahnih hnenah Meshullam le Levi mi Shabbethai tla an òang ve.
- ¹⁶Saltaannak ihsin a kirmi pawl an lung a kim ruangah puithiam Ezra in an hrin ciar ih hotu pawl sungin mi a hril ih an hmin an ngan òheh. Cule an hna òuan cu thla hra thla, ni khat ni in an thok ih,
- ¹⁷thla thum sungah miphun dang nupi a neitu pawl ih thu cu an zingzoi òheh a si.

Miphun Dang Nupi Neitu Pawl

- ¹⁸Miphun dang nupi neitu pawl cu a tanglam vekin an si. Puithiam pawl an hrin ciar in: Jehozadak fapa Joshua hrin le a unau pawl: Maaseiah, Eliezer, Jarib le Gedaliah.
- ¹⁹An nupi pawl dawih dingah thu an kam-aw ih sualthlah thawinak hrangah tuucang pakhat an pe.
- ²⁰Immer hrin in: Hanani le Zebadiah.
- ²¹Harim hrin in: Maaseiah, Elijah, Shemaiah, Jehiel le Uziah.
- ²²Pashur hrin in: Elioenai, Maaseiah, Ishmael, Nethanel, Jozabad le Elasa.
- ²³Levi mi pawl sungin: Jozabad, Shimei, Kelaiah (Kelita ti tla in an ko) Pethahiah, Judah le Eliezer.



- ²⁴Hla saktu pawl sung ihsin Eliashib. Biakinn kiltu pawl ihsin Shallum, Telem le Uri.
- ²⁵Mi dangdang: Parosh hrin in: Ramiah, Izziah, Malkhijah, Mijamin, Eleazar, Malkhijah le Benaiah.
- ²⁶Elam hrin in: Mattaniah, Zekhariah, Jehiel, Abdi, Jeremoth le Elijah.
- ²⁷Zattu hrin in: Elioenai, Eliashib, Mattaniah, Jeremoth, Zabad le Aziza.
- ²⁸Bebai hrin in: Jehohanan, Hananiah, Zabbai le Athlai.
- ²⁹Bani hrin in: Meshullam, Malluk, Adaiah, Jashub, Sheal, le Jeremoth.
- ³⁰Pahath Moab hrin in: Adna, Khelal, Benaiah, Maaseiah, Mattaniah, Bezalel, Binnui le Manasseh.
- ³¹⁻³²Harim hrin in: Eliezer, Isshijah, Malkhijah, Shemaiah, Shimeon, Benjamin, Malluk le Shemariah.
- ³³Hashum hrin in: Mattenai, Mattatiah, Zabad, Elifelet, Jeremai, Manasseh, le Shimei.
- ³⁴⁻³⁷Bani hrin in: Maadai, Amram, Uel, Benaiah, Bedeiah, Kheluhi, Vani ah, Meremoth, Eliashib, Mattaniah, Mattenai le Jaasu.
- ³⁸⁻⁴²Binnui hrin in: Shimei, Shelemiah, Nathan, Adaiah, Maknadebai, Shashai, Sharai, Azarel, Shelemiah, Shemariah, Shallum, Amariah le Josef.
- ⁴³Nebo hrin in: Jeiel, Mattithiah, Zabad, Zebina, Jaddai, Joel, le Benaiah.
- ⁴⁴Hi pawl cu miphun dang nupi neitu an si. An nupi pawl an òhen ih an faate pawl thawn an dawi hai a si.



Nehemiah

Nehemiah 1

¹Hakaliah ih fapa Nehemiah ih òuansuahmi thuanthu cu hiti in a si. Artakzaksis siangpahrang a òuan kum kulnak, Kislev thla ah keimah Nehemiah cu Susa khawpi ah ka um.

²Culai ah ka unau pakhat Hanani cu a rualpi dang pawl thawn Judah ram ihsin an ra thleng; cule Babilon ram saltaannak ihsin Jerusalem ih a kirmi Judah mi pawl thuhla ka sut.

³Cutiuh ka suh tikah, saltaannak in a suak ih an khua le an ram a thlengmi pawl cu harsatnak tampi an tong ih an kiangkap ih ummi miphun dang pawl in an hmuhsuam hai a si tiah in sim. Cuih tlunah Jerusalem kulhna phar pawl cu an cim thluh ih, an ur thluh hnu in kotka pawl tla cu an tuah sal hrih lo a si, ti tla in sim.

⁴Cuih thu ka theih tikah ka to ih ka òap. Ni tampi sung riahsia in ka um ih zianghman ei loin rawl ka ul. Pathian hnenah thla ka cam ih,

⁵Maw Bawipa, Van ih Pathian, nang cu na maksak ih kan lo òihzah ngaingai. Nang cu rintlak na si ih a lo duhdawtu le na thupekmi a thluntu pawl parah cun na thukam cu na kimter ringring.

⁶Maw ka Bawipa, na mit in i run zoh awla Israel mi na siahlawh pawl hrangah sunzan ih thla ka camnak hi na hna in i run theihsak hram aw. Na parah Israel mi pawl cu kan sual ngaingai zo ih cuih kan sualnak cu ka phuang a si. Ka pupa pawl an rak sual ih keimah tla ka sual a si.

⁷Òha lozet le mawi lozetin na hmaiah kan nung a si. Na thupekmi kan tuah lo; na siahlawh Moses hnen ihsin in pek mi daan pawl cu kan thlun lo.

⁸Asinain Moses hnenah, òNannih Israel mi pawl zumtlak lo nan si ahcun ram dang le miphun dang lakah ka lo òhekdarh thluh ding.

⁹Sikhalsehla ka hnenah nan kirsal ih ka thupekmi nan thlun a si ahcun, vanrang deng tiang òhekdarh thluhmi sikhah uhla, keimah in biaknak dingah



ka hril zomi hmun ahcun ka lo kirter sal ding a si, ó tiih na rak timi kha cingkeng hram aw.

Jerusalem Hrangah Thla A Cam

¹⁰öMaw Bawipa, hi milai pawl hi na siahhlawh an si, nangmah ih minung an si. Na baan thacak le na huham in na runsuak mi an si.

¹¹Kei ka thlacamnak le na hmin upat a lo duhtu na siahhlawh dang pawl ih thlacamnak hi run ngai hram aw. Tuihsun ahhin i hlawhtlingter hram awla Siangpahrang Bawipa cu ka parah zaangfahnak neiter hram aw,” ka ti. Culai ahcun keimah cu siangpahrang bawipa ih sabitti petu ka si.

Nehemiah 2

Nehemiah Jerusalem Ah A Feh

¹Siangpahrang Artakzaksis in siangpahrang a òuan kum kulnak, Nisan thla ah, voikhat cu siangpahrang bawipa rawl a ei laiah sabitti cu ka pe. Hi hlan ahcun mithmaisiah ih ka um i hmu dah lo.

²Curuangah, öZiangah so na riah a siat? Na dam lo a si lo ahcun na lung a dam lo a si hi!” tiah i ti. Cutikah ka thin a phangzet ih,

³öMaw Siangpahrang bawipa, na nunkhua sau hram seh. Ka pupa pawl an phumawknak khawpi siatbal thluh in le a kotka pawl ur ciam thluh ih a um laiah hin ziangtinso riahsia lo cun ka um thei ding?” tiah ka ti.

⁴Siangpahrang bawipa cun, öZiang tuah so na duh?” tiah i sut. Cutikah Van ih Pathian hnenah thla ka cam hnuah,

⁵siangpahrang hnenah cun, öMaw siangpahrang bawipa, ka parah na lung a awi ih ka lo dilmi i pe ding a si ahcun Judah ram, ka pupa pawl an rak phumawknak khawpi ah i thlah hram aw; cuih khawpi dinal ka duh a si,” tiah ka ti.

⁶Siangpahrang bawinu cu a kiangah a to ih siangpahrang bawipa cun, öZiang can so na rei ding? Ziangtikah so na rakir sal thei ding?” tiah i sut. Ka rei ding can cu ka sim ih thlah dingah a lung a kim.



⁷Cule siangpahrang hnenah cun, öBawipa, na lung a kim a si ahcun Judah ram tiang ka feh suak theinak dingah Eufrates Nitlaknak lam pengih ram uktu Mangki bawi pawl hnenah ca i ngan sak hram aw. Judah ram ka thlen hlan lo anmah in tuang tein in fehter ding.

⁸Cun siangpahrang ih tupi thing pawl kiltu Asaf hnen ihsin Biakinn hauhrang kotka hrang, khawpi kulhnak phar hrang le ka umnak inn hrangah zanthing i pek theinak dingin a hnenah ca i ngan sak hram aw,” tiah ka dil. Mi zaangfahnak neitu Pathian kut cu ka hnenih a um ruangah, ka dilmi hmuahhmuah cu siangpahrang bawipa in i pek òheh a si.

⁹Siangpahrang bawipa in keimah thlahtu ah ralbawi hrekkhat pawl le rang ralkap pawl a fial ih Eufrates Nitlaknak ram lam ahcun ka feh. Ka thlen tikah cuih peng uktu Mangki bawi pawl hnenah siangpahrang bawipa ih ca cu ka pek.

¹⁰Asinain Beth Horon khuami Sanballat le Ammon mi bawi pakhat Tobiah in, Israel mi pawl òhatnak le thawvennak ngaihtuah dingah mi pakhat a ra, ti an theih cun thin nuam lo zetin an um.

¹¹Cun Jerusalem khawpi ah ka va thleng ih ni thum sung ka cawl.

¹²Jerusalem hrang hnaòuan dingah Pathian in ka thinlung sungih i simmi cu zohman ka sim lo. Cule zanah ka tho ih ka rualpi mi malte thawn kan feh. Zianghman kan keng lo; ka tomi rang pakhat lawng kan keng.

¹³Nitlaknak lam Phairawn Kotka in ka suak ih thlanglam ah suk in Rulhreg Cerhti ka lan ih Hnawm Kotka ka thlen ah zan a si lai. Ka feh phah ah khawpi kulhnak phar pawl a siatmi pawl le mei ih an ur thluhmi kotka pawl cu ka zoh phah vivo.

¹⁴Cun ka so ih Cerhti Kotka le Siangpahrang Tili ka thleng. Ka tomi rang cun a cimmi lung le thing lakah lamzin a hmu thei lo.

¹⁵Curuangah Kidron phairawn sungah ka òum ih rang par in phar pawl cu ka zoh phah vivo. Ka pawhnak hmun ka thleng sal ih Phairawn Kotka cun khawpi sungah ka lut sal.



¹⁶Bawi pawl pakhat hmanin khuitawk ka feh ti le ziang ka tuah, ti an thei lo. Judah mi pawl, puithiam pawl, an hotu pawl, an bawi pawl le hnaòuannak ih a teltu ding pawl pakhat hnen hmanah zianghman ka òong hrih lo.

¹⁷Atu lawngah an hnenah hiti in ka sim: öJerusalem khua cu a siat thluh ih kotka pawl tla ur thluh a si ruangah ziangtluk vansaannak sungah so kan um, ti cu nan hmu. Khawpi kulhnak phardawl cu dinsal uhsila kan thangsiatnak hi rehter uhsi,” tiah ka ti.

¹⁸Cule Pathian ka hnenih a umzia le i bomnak pawl ka sim ih siangpahrang bawipa ih òongmi pawl tla ka sim òheh. Cutikah, öTho uhsila dinsal uhsi,” an ti. An tim an tuah ih hnaòuan cu an thok lohli.

¹⁹Sikhalsehla Sanballat, Tobiah le Arabia mipa Geshem an timi in kan thil tuah tummi cu an theih tikah in hnihsan ih, öZiang kan tuah, tiah so nan ruah? Siangpahrang kan dodal ding nan ti maw si?” ti tiangin in hmuhsuam.

²⁰Cule kei in, öVan ih Pathian in hlawhtlinnak in pe ko ding. Kannih cu a siahlawh kan si ih a siatmi saksaal ding cu kan òuan ko ding. Asinain nannih cu Jerusalem ahhin covo nan nei lo; thu nan nei lo ih ham ding zianghman nan nei lo,” ka ti hai.

Nehemiah 3

Khawpi Kulhnak Phar An Dawl Sal

¹Khawpi kulhnak Phar cu hiti in an dawl sal. Puithiam Sang Eliashib le a unau puithiam pawl in Tuu Kotka timi an rem; an thiangter ih kotka pawl tla an tuah. Phar cu Zakhat donhleisang timi le Hananel donhleisang timi tiang an rem.

²A sangtu phar cu Jerikho khuami pawl in an rem. A sangtu cu Imri ih fapa Zakkur in a rem.

³Hassenaah hrin in Nga Kotka an tuah. A tlang an ran ih kotka pawl cu an tuah; kotka kharnak ah a hren le a kalh pawl tla an tuah.



⁴A sangtu cu Uriah ih fapa, Hakkoz ih tupa, Meremoth in a rem. Berekhiah ih fapa, Meshezabel ih tupa, Meshullam in a sangtu cu a rem. Baana ih fapa Zadok in a sangtu cu a rem.

⁵Tekoa khuami pawl in a sangtu cu an rem. (Asinain khawsung upa pawl cun hnaòuan hotu pawl ih hnaòuan fialmi òuan cu an nautat ih an el.)

⁶Paseah ih fapa Joiada le Besodeiah ih fapa Meshullam in Jeshanah Kotka an tuah. A tlang an tuah ih kotka pawl an rem hnuah kotka kharnak ah a hren le a kalh pawl an tuah.

⁷Gibeon mi Melatiah, Meronoth mi Jadon le Gibeon khawsungmi le Mizpah khawsungmi pawl in a sangtu phar cu an dawl ih Eufrates Nitlknak peng uktu Mangki bawipa ih inn tiang an vun rem.

⁸A sangtu cu suisertu Harhaiah ih fapa Uzziel in a rem. A sangtu cu rimhmu tuahtu Hananiah in Phar Kaupi tiang a rem.

⁹Hur ih fapa Refaiah, Jerusalem peng a hrek uktu pa in a sangtu phar cu a rem.

¹⁰Harumaf ih fapa Jedaiah in a sangtu phar, a inn kiangte, cu a rem. Hashabneiah ih fapa Hattush in a sangtu a rem.

¹¹Harim ih fapa Malkhijah le Pahath Moab ih fapa Hasshub in a sangtu phar le Lungthu donhleisang timi an rem.

¹²Hallohesh ih fapa Shallum, Jerusalem peng a hrek uktu bawi in a sangtu a rem. (A fanu pawl in an bawm.)

¹³Hanun le Zanoah khawsung ummi pawl in Phairawn Kotka an rem. Kotka pawl an tuah sal ih a kharnak ah a hren le a kalh pawl an tuah; phar cu pi thawngkhat le zanga sung Hnawm Kotka tiang an rem.

¹⁴Rekhab fapa Malkhijah, Beth Hakkherem peng uktu in Hnawm Kotka cu a rem. Kotka pawl cu a rem ih a kharnak ah a hren le a kalh pawl a tuah.

¹⁵Kolhozeh ih fapa Shallum, Mizpah peng uktu in Cerhti Kotka a rem. A tlun a khuh ih kotka pawl a tuah òheh hnuah a hren le a kalh pawl tla a tuah.



Siangpahrang hmuan a hun sangtu Shelah Tikhur phar cu a rem ih David Khawpi ih vungdumnak kailawn thlengin a tuah.

¹⁶Azbuk ih fapa Nehemiah, Beth Zur peng a hrek uktu in a sangtu phar cu a rem ih David thlaan, tikhur le ralkap pawl umnak inn tiang a tuah.

Levi Mi Phar Remtu Pawl

¹⁷A tanglam Levi pawl in phar cu an rem: Bani ih fapa Rehum in a sangtu phar cu a rem. Keilah peng hrek uktu Hashabiah in a peng sung ai-awh in a sangtu phar a rem.

¹⁸Henadad ih fapa Bavvai, a dang Keilah peng hrek uktu in a sangtu phar a rem.

¹⁹Mizpah uktu, Jeshua fapa Ezer in a sangtu phar, ral hriamhrei tuahnak hmai ihsin phar a keelnak tiang a tuah.

²⁰Zabbai ih fapa Baruk in a sangtu phar cu Puithiam Sang Eliashib inn luhnak sangka tiang a rem.

²¹Uriah ih fapa le Hakkoz tusuan Meremoth in a sangtu cu Eliashib inn netnak tiang a tuah.

Phar Remtu Puithiam Pawl

²²Phar remtu pawl lakah a thuailam puithiam pawl tla an tel a si: Jerusalem khua kiangkap ih puithiam pawl in a sangtu phar cu an tuah.

²³Benjamin le Hasshub in a sangtu phar, an inn hmai zawn an rem fingfing. Maaseiah ih fapa le Ananiah tusuan Azariah in a sangtu, a inn hmai zawn ralden a tuah.

²⁴Henadad ih fapa Binnui in a sangtu Azariah inn ihsin a kelnak phar kiil tiang a rem.

²⁵⁻²⁶Uzai ih fapa Palal in a sangtu cu phar kiil le Siangpahrang tlunta inn ih innsanghle, inn kiltu pawl ih inn zawn in a rem. Parosh ih fapa Pedaiah in a sangtu cu a rem ih nisuahnak lamah Tidai Kotka le biakinn kilnak innsang tiang a rem. (Himi cu biakinn saktu pawl umnak Ofel an timi khua kiangte a si.)



Hnaòuantu Dangdang

²⁷Tekao khuami pawl in a sangtu phar cu an rem; an hnaòuan òumhnihnak a si; biakinn kilnak innsanghleï tumpi hmaizawn ihsin Ofel kiangih phar tiang an rem.

²⁸Puithiam bur khat in a sangtu phar an rem ih Rang Kotka in a saklam ah anmah an inn hmaizawn ciar an rem.

²⁹Immer ih fapa Zadok in a sangtu, amah ih inn hmaizawn a rem. Nisuahnak lam Kotka kiltu, Shekaniah fapa Shemaiah in a sangtu a rem.

³⁰Shelemiah fapa Hananiah le Zalaf fapa paruknak Hanun in a sangtu phar cu, a òumhnihnak ah an rem. Berekhiah ih fapa Meshullam in a sangtu, amah ih umnak inn hmaizawn a rem.

³¹Suisertu Malkhijah in a sangtu phar a rem. A remmi cu saklam nisuahnak lam phar kiil tlunta khaan kiang, biakinn fehnak kotka kiangih ummi, dawr tuahtu le biakinn saktu pawl umnak inn tiang a tuah.

³²Suisertu pawl le dawrtuahtu pawl in a sangtu phar cu phar kiil ih khaan ihsin Tuu Kotka tiang an rem.

Nehemiah 4

Nehemiah Le Hnaòuan A Duh Lotu Pawl

¹Kannah Judah mi pawl in Jerusalem kulhnak phar kan rem sal rero kha Sanballat in a theih tikah a ai a thok ih a thin cu tisa so in a so.

²A rualpi pawl le Samaria ralkap pawl hmaiah in hmuhsuam ih, öHi Judah mi òawnòai pawl hi ziang kan tuah ti in so an ruah awk? Khawpi dinal an tum maw si? Thawinak pawl pe tahrät in ni khat ah kan òuan òheh ding, tiah an ruat-aw maw si? A cimmi le a kaang ciami hmang tahrät in inn saknak lungto kan tuah thei ding, an ti maw si?” a ti ciamco.

³Ammon mi Tobiah cu a kiangah a um ih anih khal cun, öZiangvek phar so hipawl cun an dawl thei ding? Cinghnia hman a parah kai sehla a cim thei ding a sisi!” a ti.



⁴Cutikah kei Nehemiah in thla ka cam ih, öMaw Pathian, in hmuhsuam zia hi run thei hram aw. An òongsia cu anmah ih lu parah tla hram seh. An neihmi hmuahhmuah lon thluhmi le ramdang ih thawngthlakmi ah cang hai seh.

⁵Mahte ih phar remtu le tuahtu pawl in hmuhsuam ruangah an òhatlonak hi ngaithiam hlah awla, an sualnak hi hngilh hram hlah aw,” ka ti.

⁶Cuticun phar cu kan song vivo ko ih misenpi pawl hnaòuan an lawt tuk ruangah a rei hlanah a saanlam ih hrek cu a thleng.

⁷Jerusalem kulhnak phar kan dawl ih sawtzet in kan tuah thei ih phar ongmi pawl tla kan phit vivo, ti kha Sanballat le Tobiah, Arabia mi pawl, Ammon le Ashdod in an theih tikah an thin a heng ngaingai.

⁸Curuangah thurual zetin Jerusalem ra do ih hnaihok òheh ko ih tuah dingah a phiar in tum.

⁹Asinain kan Pathian hnenah thla kan cam ih ralvengtut dingah a sunzan in mi kan ret.

¹⁰Culai ah Judah mi pawl ih an sak òheh mi hla cu: öKan òuan a khung tukih kan cau deuhdeuh, Hnawm hlon ding a tam hrih fawn; Ziangtin so phar hi kan din thei ding?” ti a si.

¹¹Kan ral pawl cun, öIn theih hlan le in hmuh hlanah an hnenah kan thleng ding ih kan that hai ding; cuticun an hnaòuanmi cu a cawlta ding,” tiah an ruat.

¹²Cule kan ral pawl lakih a ummi Judah mi pawl in ral pawl ih in do tumnak thu pawl cu atu le atu in sim cingcing.

¹³Curuangah senpi pawl cu ralnam, feipi le conkiang pawl ka pek ih a hrin a hrin in kan òheh hrih lonak phar phen ah ka òanter vivo.

¹⁴Cule senpi pawl an um a nuam deuh lo ti ka hmuh tikah senpi pawl le an hotu le an bawi pawl cu, öKan ral pawl cu òih hrimhrim hlah uh. Kan Bawipa ziangtluk cak le òihnungza a si, ti ciing ringring uhla nan unau pawl, nan faate pawl, nan nupi pawl le nan innsang hrang ruat in do uh,” ka ti.



¹⁵Kan ral pawl in in phiarnak kan theih kha an thei ih an tumtah mi cu Pathian in a phelhsolh zo ti kha an thei. Cuih hnuah kan zatein hnaòuan cu kan thok sal.

¹⁶Cuihsin thokin ka minung pawl a hrekin hna an òuan ih a hrek in feipi, ralphaw, conkiang le thir angki thawn ral an veng. Cule phar a remtu Judah mi pawl cu an hotu pawl in nasa zetin an òanpi hai.

¹⁷Phar dawlnak thil a phurtu hmuahhmuah in an kut khatlam in an thil an kai ih khatlam in hriamnam an keng.

¹⁸Hnaòuantu hmuahhmuah in an taai ah ralnam an òeem fingfing. Poipeng ih tawtawrawt tumtu ding pa cu ka kiangah a um ringring.

¹⁹Senpi pawl, an hotu le an bawi upa pawl cu, öKan òuan mi hi a kau tukih kan darhdai-awk tuk ruangah pakhat le pakhat hi kan hlat aw tuk a si.

²⁰Tawtawrawt tum nan theih ahcun hmakhatte-ah ka kiangah in ra pan òeh uh. Kan Pathian in kan ai-ah a do ding a si,” ka ti.

²¹Curuangah nitinte zing thlapit in zan thlavang tiang, a hrekin hna kan òuan ih a hrekin feipi thawn ral kan veng.

²²Cuih tlunah hnaòuantu hmuahhmuah le anmah bawmtu hmuahhmuah cu zanah ralveng ding le sunah hnaòuan dingin Jerusalem khawsung ih riak dingah ka sim.

²³Keimah le ka rualpi pawl, ka hnen-um pawl le i kiltu pawl thawn kan zatein kan thilthuum khal zanah kan hlit lo. Kan hriamnam kan keng fingfing.

Nehemiah 5

Mifarah Pawl An Namsuk

¹Tikcu a rei deuh tikah nunau ti lo mipa ti loin an unau Judah mi òhenkhat tlunah lungkim lonak an nei.

²öSungrual kan si ih kan nunnak dingah rawl kan khop lo,” an ti.

³Mi òhenkhat in, öRawl loih thih hnak cun, tiah kan inn kan lo le kan sabit hmuan tiangin kan pawng a si,” an ti.



⁴A dang mi òhenkhat in, öKan lo le kan sabit hmuan hrangih ngunkhuai pek dingah tangka kan cawi a òul a si.

⁵Judah mi unau pawl hi thiikhat le sakhat kan si; Annih poi hai mi le kannih poi hai mi hi a bangrep lo maw? An faate cu an hrangih an sunlawi vekin kan faate pawl cu kan hrangah an sunglawi ve lo maw? Asinain kan faate pawl cu salah kan tuah hai a òul. Kan fanu hrekkhat pawl cu salah zuar an si zo. Kan titheimi zianghman a um lo, zianghman kan lo le kan sabit hmuan pawl cu in long thluh a si,” an ti.

⁶Cuti ih an phunzainak ka theih tikah ka thin a heng ngaingai ih,

⁷thil pakhatkhat ka tuah a òul a si, ka ti. An hotu pawl le an bawi upa pawl cu ka kaw k ih an hnenah, öNan unau pawl parih nan thil tuah mi hi a òha lo a si,” tiah ka sim. Cule cu ih thu rel dingah misenpi ka kokhawm ih,

⁸an hnenah, öA can thei nawn lo ruangah mipun dang hnenah a zuar-awmi kan unau Judah mi pawl hman a si thei tawkin kan lei kir sal rero. Culai ah nannih in nan unau pawl cu zuar-aw dingin nan rak hneek rero lehlam,” ka ti. An hotu pawl cu an dai khepkhep ih òong ding zianghman an nei lo.

⁹Cun, öNan tuah mi hi thilsual a si! Kan ral pawl, Zentail mi pawl ih hmuhsuam lonak dingah Pathian òihzah in a dikmi tuah ding nan si sawn.

¹⁰Mipi pawl kha ka hnen ihsin paisa le rawl ka cawiter hai. Cuvekin ka hna òuanpi pawl le ka hna òuantu pawl khal in an coih ve. Atu thok ihsin in cawimi pawl cu zohman in kan cawh sal nawn lo pei.

¹¹Atu rori in an lo, an sabit hmuan, an olif hmuan le an inn pawl cu pek sal òheh uh. Tangka maw, fangfai maw, sabitti maw, olif hriak maw, an lo baakmi hmuahhmuah atu ihsin daih thluh uh,” ka ti.

¹²Cutikah hotu pawl in, öNa sim vek cun kan tuah thluh ding; an thilri cu kan pek sal ding ih in baakmi cu kan cawh nawn lo ding,” tiah in ti. Cule puithiam pawl ka ko ih an thutiam vekih tuahsuak dingah an hmaiah siat ka camter.



¹³Ka taaiven puan ka phoih ih an hmaiah cun ka thin. öNan thukam vekih nan tuah lo a si ahcun Pathian in hi taaiven puan vekin a lo thing ding. Pathian in nan inn pawl le nan neihmi hmuahhmuah a lo long òehh ding ih nan lawng fangkheh in a lo taan hai ding,” tiah ka ti. Cutawkih a ummi hmuahhmuah in, öAmen,” an ti ih Bawipa an thangòhat. Cule an thuthiam mi cu an thlun.

Nehemiah, Mi Tirhsiang

¹⁴Artakzaksis Siangpahrang a òuan kum kulnak ihsin kum sawmthum le kum hnihnak tiang, kumpi kum hleihnih, Judah ram uktu Mangki bawi ka si sungah hin keimah siseh ka sungkhat pawl siseh ram uktu bawi ih ei dingmi rawl kan ei dah hrih lo.

¹⁵Ka hlanih ram uktu Mangki bawi a rak òuantu pawl cu misenpi hrangah thilrit an rak si ih nitinte an rawl le an zu hrangah ngun tangka sawmli an hmang ringring. An hnen-um pawl tiangin misenpi tisiatu an si. Sikhalsehla kei cu Pathian ka òih ruangah cutin ka tuah lo.

¹⁶Ka thazaang neihmi hmuahhmuah cu khawpi ralhruang kulhnakah ka hmang ih ka hrangah ziangbangtuk thilri hman ka hawl lo. I riantu ka hnen-um pawl hmuahhmuah khal cuih phar dawl hna an òuan thluh.

¹⁷Ka rawl einak cabuai ah Judah mi le an hotu pawl za le sawmnga rawl ka eipi ringring ih hlei ah kan kiangkap ram ihsin ka hnenih a ra mi hmuahhmuah ka cawm a si.

¹⁸Ka ei dingah nitinte cawcang pakhat, tuu òha bik paruk le ar tampi kan that ringring ih nihra ah voikhat sabitti a thar in ka suah ringring. Cubangtuk a si naón misenpi pawl an zonzai tuk ruangah ram uktu Mangki bawi ih ngah ding timi zat hman ka lo la lo.

¹⁹Hi tlukin misenpi hrangih ka tuah mi hi Pathian in ka òhatnak hrangah i theihsak hram seh.

Nehemiah 6

Nehemiah An Phiar



¹Sanballat, Tobiah, Geshem le kan ral pawl hmuahhmuah in khawpi ralhruang kan kulh òheh ih ralhruang ah ong a um nawn lo, ti an thei. (Kotka umnak tiih kan zuahmi ah kotka kan tuah hrih lo.)

²Curuangah Sanballat le Geshem in thu in than ih Ono Hmunrawn ih khawte pakhat ih tong-aw dingin in sawm. Himi cu keimah ziangmaw ti ih tuahmawh duh ah in bumnak a si.

³Cutikah mi ka thlah ih, öHnaòuan thupizet ka neih ruangah ka rung thei lo ding. Nanmah tong dingih kan run ahcun hnaòuan kan colh thluh a òul ding ih ziangti hmanin hnaòuan cu ka cawlter thei lo,” ka ti.

⁴Cuvek òhiamòhiam in voi li tiang thu in hun cah. Kei khal in cuti thocho cun ka vun khirh.

⁵A voi nganak ah Sanballat in ca a ngan ih erh loin a hnen-um pakhat a hun phurhter.

⁶A ca sungah cun, öNangmah le Judah mi pawl cu ral thawh an tum ruangah khawpi ralhruang an rem rero a si, tiah kiangkap mi pawl in an rel rero tiin Geshem in i sim. Cuih tlunah Nehemiah cu amah le amah siangpahrang ah a tuah-aw ding ih,

⁷Judah siangpahrang ah Nehemiah a si, tiah Jerusalem khua ih phuangtu dingah Profet pawl tla a ret thluh zo, tiah in sim fawn. Hi thu cu siangpahrang bawipa in a thei leh thocho ding ih curuangah nangmah le keimah tong-aw in thu ruat tlang sehla ka duh a si,” tiah a ngan.

⁸Cutikah ca ka khirh ih, öNa sim mi hi pakhat hman a dikmi a um lo. Nangmah ih phuahcop hlir an si,” tiah ka ti.

⁹An zatein kan hnaòuanmi baang dingah in hro ciamco. Asinain Pathian in i cakter sinsin zo!

¹⁰Cuih tikcu hrawngah Delaiah ih fapa le Mehetabel ih fasuan Shemaiah cu inn ihsin khui hmanah suakvak thei loih a um ruangah va leng dingin ka feh. Cutikah anih in, öNangmah le keimah kan feh pei ih Biakinn ah kan relh pei;



sangka hmuahhmuah tawh in kan hren thluh pei; ziangah tile nangmah that dingah an ra ding. Zan ah ra in an lo that ding a si,” tiah i ti.

¹¹Cule kei in, öKei cu a tlan le a relh ding pawl ka si lo. Ka nunnak hum dingah Biakinn ah a relh ding tiah maw i ruah? Ka relh lo ding,” ka ti.

¹²Ka ruah sal tikah Pathian in a hnenih thu a sim ruangah a si lo, Tobiah le Sanballat in nawhthuh an pek ruangah hiti ih a òongnak cu a si, ti ka vun thei sal.

¹³Ka thangsiatnak le ka ningzahter duh ah nawhthuh an pek ih sualnak tuahter duh ah mi an fial a rak si.

¹⁴Thla ka cam ih, öMaw Pathian, Tobiah le Sanballat thil timi hi ciingòha awla hrem hai aw. A thin phang seh tiih i ti rero vetu profet nu Nodiah le a dang profet pawl tla hi ciing òha aw,” ka ti.

Hnaòuan An òheh

¹⁵Hnaòuan cu Elul thla ni kul hluangga ni ah kan òheh; a zate-ah ni sawmnga le ni hnih sung kan rei.

¹⁶Kan kiangkap ih a ummi kan ral pawl in an theih tikah an mithmai a sia ngaingai; ziangah tile Pathian bomnak in kan tuahsuak kha zozo khal in an thei.

¹⁷Cuih caan sung hmuahhmuah ah Judah hotu pawl le Tobiah cu ca an kuat-aw ringring.

¹⁸Tobiah cu Arah ih fapa Shekaniah ih maak-pa a si ruangah Judah ramsung mi tampi cu a lamah an òang. Cuih tlunah a fapa Jehohanan in Berekhiah ih fapa Meshullam ih fanu a òhit.

¹⁹Mi hrekhat pawl cun Tobiah ih òhatnak lawnglawng ka theih hngan ah an rel ih, ka òongmi hmuahhmuah cu a hnenah an sim òheh. Tobiah cun a thin phang seh tiah ca i kuat ringring.

Nehemiah 7



¹Ralhruang kulh cu kan òheh ih kotka pawl kan tuah thluh; biakinn kiltu pawl, hla saktu pawl le Levi mi pawl cu hnaòuan kan zem ciar.

²Jerusalem khua uktu dingah ka unau Hanani le ralhruang kiltu ralbawi Hananiah ka ret. Hananiah cu Pathian òihzahtu le rinsan tlakzet, zo hman ih bang lomi a si.

³An pahnih in Jerusalem kotka pawl cu nisuah hnu lawngah on dingah le nitlak zawng kotka kiltu pawl hman an tlun hlanah khar ih hren òheh dingah ka sim. Jerusalem ih a ummi sungin khua kilvengtu lakih mi hrekhat a òulnak zawn ah ralvengtu ah ret ih mihrek cu anmah ih inn ciar kilveng dingin ret dingah ka sim.

Saltaang Kir Cazin

(Ezra 2.1-70)

⁴Jerusalem khawpi cu a tumzet naón a sungih ummi minung cu an tam lo; inn tla tampi an sak hrih lo.

⁵Pathian in ka thinlung i thawhter ih misenpi le an bawi pawl le an hotu pawl cu ka kokhawm ih an innsang ciarh mipum cazin ka la. Saltaannak ihsin hmaisai bikih a kirmi pawl ih cazin cu ka tong ih a tanglam vek in a si.

⁶A thuailam pawl cu Judah pengih a ummi, Siangpahrang Nebuchadnezzar in Babilon ah a hruai ih cutawh ihsin ra kir salih Jerusalem le Judah ramsung anmah ih khua ciarh tlung salmi an si.

⁷A kirpitu upa pawl cu Zerubbabel, Joshua, Nehemiah, Azariah, Raamiah, Nahamani, Mordekai, Bilshan, Mispereth, Bigvai, Nehum le Baanah an si.

⁸⁻²⁵Sal taannak ihsin a ra kir mi Israel hrin pawl le an hrin ih mipum zat ciar cu hihi an si: Parosh hrin in thawngnih za sawmsarih le pahnih, Shefatiah hrin in zathum sawmsarih le pahnih, Arah hrin in zaruk sawmnga pahnih, Pahath Moab (Jeshua le Joab tefa sin pawl) in thawngnih zariat le hleiriat, Elam hrin in thawngkhat zahnih sawmnga le pali, Zattu hrin in zariat sawmli le panga, Zakkai hrin in zasarih le sawmruk, Binnui hrin in zaruk sawmli le pariat, Bebai hrin in zaruk le kul hluanriat, Azgad hrin in thawngnih zathum le kul hluanhnih, Adonikam hrin in zaruk sawmruk le pasarih, Bigvai hrin in



thawngnih sawmruk le pasarih, Adin hrin in zaruk sawmnga le panga, Ater (Hezekiah) hrin in sawmkua le pariat, Hashum hrin in zathum le kul hluanriat, Bezai hrin in zathum kul hluanli, Harif hrin in za le hleihnih, Gibeon hrin in sawmkua le panga.

26-38An pupa pawl a hnuailam khua ah a rak ummi ih tesinfa pawl a kir mi cu hihi an si: Bethlehem le Netofah khuami tesinfa ah za sawmriat le pariat, Anathoth khuami tesinfa ah za le kul hluanriat, Beth Azmaveth khuami tesinfa ah sawmli le pahnih, Kiriath Jearim, Khefirah le Beeroth khuami tesinfa ah zasarih sawmli le pathum, Ramah le Geba khuami tesinfa ah zaruk le kul hluankhat, Mikmas khuami tesinfa ah za le kul hluanhnih, Bethel le Ai khuami tesinfa ah za le kul hluanthum, A dang Nebo khuami tesinfa ah sawmnga le pahnih, A dang Elam khuami tesinfa ah thawngkhat zahnih sawmnga le pali, Harim khuami tesinfa ah zathum le kul, Jerikho khuami tesinfa ah zathum sawmli le panga, Lod, Hadid le Ono khuami tesinfa ah zasarih le kul hluankhat, Senaah khuami tesinfa ah thawngthum zakua le sawmthum.

39-42Puithiam pawl hrin sungin a kirmi pawl cu hihi an si: Jedaijah (Jeshua tesinfa) hrin in zakua sawmsarih le pathum, Immer hrin in thawngkhat sawmnga le pahnih, Pashhur hrin in thawngkhat zahnih sawmli le pasarih, Harim hrin in thawngkhat le hleisarih.

43Levi mi hrin in a kirmi pawl cu hihi an si: Jeshua le Kadmiel hrin (Hodaviah tesinfa) in sawmsarih le pali,

44Biakinn hla satu pawl (Asaf tesinfa) in za sawmli le pariat,

45Biakinn kiltu pawl (Shallum, Ater, Talmon, Akkub, Hatita le Shobai tesinfa) in za sawmthum le pariat.

46-56Biakinn saktu pawl an hrin ciar thawn a kirmi pawl cu hihi an si: Ziha, Hasufa, Tabbaoth, Keros, Sia, Padon, Lebana, Hagaba, Shalmal, Hanan, Giddel, Gahar, Reaiah, Rezin, Nekoda, Gazzam, Uzza, Paseah, Besai, Meunim, Nefusesim, Bakbuk, Hakufa, Harhur, Bazlith, Mehida, Harsha, Barkos, Sisera, Temah, Neziah le Hatifa.



57-59 Solomon hnen-um pawl, an hrin ciar thawn a kirmi pawl cu hihi an si: Sotai, Sofereth, Perida, Jaalah, Darkon, Giddel, Shefatiah, Hattil, Pokhereth, Hazzebaim le Amon.

60 Biakinn saktu pawl le Solomon hnen-um pawl, a kirmi ih tesinfa cu an zatein zathum sawmkua le pahnih an si.

61-62 Tel Melah khua, Tel Harsha khua, Kherub khua, Addon khua le Immer khua in Delaiah hrin, Tobiah hrin le Nekoda hrin, an zate ah minung zaruk sawmli le pahnih a kirmi an um naón Israel miphun hrin an sinak kha an simsuak thei lo.

63-64 Puithiam Hobaiah hrin, Hakkoz hrin le Barzillai hrin pawl tla in an pupa ih thawhkehnak ca khummi cazin an hmu lo. (Barzillai hrin ih an pu in Gilead ram Barzillai hrin nunau a rak òhit ih a puzon ih hmin a rak lakta ruangah Barzillai hrin ti an si.) An pupa pawl zo an si, ti an theih lo ruangah annih pawl cu puithiam ah an pom thei lo.

65 Judah ram uktu bawi in, Urim le Thummim timi a hmang thiamtu puithiam an um hlan cu Pathian hnenih pekmi rawl thianghlim ei lo dingin Mangki bawipa in a kham a si.

66 Saltaannak ihsin a kirmi mipum zate cu thawng sawmli thawngnih, zathum le sawmruk an si.

67-69 Hnen-um zate nunau mipa ti loin, thawngsarih zathum sawmthum le pasarih an si. Hla saktu nunau mipa an zate ah zahnih sawmli le panga an si. Rang zasarih sawmthum le paruk, laak zahnih sawmli le panga, kalauk zali sawmthum le panga, laak fate phun thawngruk zasarih le kul an si.

70-72 Mi tampi in Biakinn sak saalnak ah tangka le thilri tampi an pek: Ram uktu bawi in sui cuai li, thawinak hrang kheng sawmnga, le puithiam korfual zanga le sawmthum a pek. An hrin ih hotu pawl in sui cuai sawmriat le cuai nga, le ngun cuai zariat le cuai nga an pek. Senpi pawl in sui cuai zariat le cuai nga, ngun cuai zasarih le sawmthum, le puithiam korfual sawmruk le pasarih an pek.



⁷³Cule puithiam pawl, Levi mi pawl, biakinn kiltu pawl, hla saktu pawl, biakinn saktu pawl le Israel mi hmuahhmuah cu khawpi siseh khawte siseh khua kipah an um vivo.

Nehemiah 8

Ezra In Daan Cabu A Siar

¹Thla sarih thla ah Israel mi pawl cu an khua ciarah an um òheh. Cuih thla ni khat ni ah lungrual zetin Jerusalem khua, Tidai Kotka hmaiah an tongkhawm aw. Cule Daan cabu la dingah Ezra an fial. Ezra cu puithiam a si ih Bawipa in Israel mi hnenah Moses kut sungin a pekmi Daan thuhla a thei zetmi pa a si.

²Ezra in Daan cabu cu a lak ih misenpi an khawmnak hmun ahcun a feh. Cutawkah nunau, mipa le thu ciingthei hmuahhmuah an zatein an khawm-aw thluh.

³Kotka kiang mualrawn ah Ezra in Daan cabu cu zinglam khawfingcah in sun tiang ringzet in a siar ih misenpi pawl cun òhazet in an ngai.

⁴Cuti siarnak hrangih an donmi donhleisang parah Ezra cu a ding. A vorhlam ah Mattithiah, Shema, Anaiah, Uriah, Hilkiah le Maaseiah an dingih a kehlam ah Pedaiah, Mishael, Malkhijah, Hashum, Hashbaddanah, Zekhariah le Meshullam an ding.

⁵Cuih donhleisang parih Ezra a din cun an zate in an mit hman òhep loin an zoh. Cule Daan cabu a vun on vete in an zatein an ding.

⁶Ezra in, öA maksak Bawipa Pathian cu thangòhat uh!” a ti. Cutikah misenpi cun vanah an kut an phar ih, öAmen, Amen,” an tiah an let. An khuk an bil ih an hmai leilung dai tiangin kuun in Pathian an biak.

⁷Cule misenpi cu an tho ih an umnak ciarah an ding ih Levi mi Jeshua, Bani, Sherebiah, Jamin, Akkub, Shabbethai, Hodiah, Maaseiah, Kelita, Azariah, Jozabad, Hanan le Peliah pawl in Ezra ih siarmi Daan cu an fianter.

⁸Misenpi ih an theih theinak dingah cuih Pathian Daan an siar mi cu òong an let copcop.



⁹Pathian Daan ih tican ngaingai an theih tikah an lung a zuur ih an òap. Cutikah ram uktu mangki bawi Nehemiah, puithiam le Daan theitu Ezra le senpi hnenih Daan a fiangtertu Levi mi pawl in, “Bawipa nan Pathian hrangah tuihsun cu ni thianghlim a si. Riahsia in òap hlah uh.

¹⁰Nan inn ah tlung uhla rawl thawthaw ei uhla sabit thawthaw in uh. Nan rawl le nan sabit cu a nei ve lomi thawn hlawm-aw uh. Tuihsun cu Bawipa ih hrangah ni thianghlim a si, riahsia in um hlah uh. Bawipa ih lungawinak a lo pekmi cu nan cahnak a si,” tiah an ti.

¹¹Levi mi pawl in senpi pawl cu daite-ih um dingah an leem ih, ni thianghlim a si ruangah riahsia ih um lo dingin an sim.

¹²Curuangah senpi pawl cu inn ah an tlung ih lungawi zetin an ei an in ih an rualpi pawl thawn an hlawm-aw; an hnenih an lehsakmi Daan ih tican an theih fiang ruangah aipuang zetin an um.

Puanthlam Puai

¹³A thaisun ah an hrin ciarih hotu pawl cu puithiam pawl le Levi mi pawl thawn Daan ih tican ngaingai zir dingah Ezra hnenah an feh.

¹⁴Moses hmang in Israel mi hnenih Bawipa in a pekmi Daan sungah cun Puanthlam Puai sung cu a laangte ih deu tuah tahratin cuih deu sungih um dingah Israel mi hnenih thupekmi a um kha an hmu.

¹⁵Curuangah Jerusalem le khuadang hmuahhmuah ah hiti in thu an pek: òTlangpar ah feh uhla Daan sungih thupekmi a um vekin, deu saknak ah olif hnge, far hnge, lenhmuai hnge, tum hnah pawl le hnah-nei thing dangdang tla va la uh,” an ti.

¹⁶Senpi pawl cu an feh ih deu saknak ah thinghnge pawl an lak ih an inn tlunih diphun rawn parah, an tual le Biakinn tual ah siseh, Tidai Kotka le Efraim Kotka kiangih senpi tlannak mualrawn tla ah siseh, deu cu an sak ciamco.



¹⁷Saltaannak in a ra kirmi hmuahhmuah in deu cu an sak ih a sungah cun an um. Himi cu Nun ih fapa Joshua san hnu ahcun an tuah hmaisai bikmi a si. An zatein lungawi aipuang in an um.

¹⁸An puai tuah ni khat ni in a netnak ni tiang nitinte Pathian ih Daan cu an siar. Ni saraih sung puai an tuah ih, Daan pekmi sungih a um vekin niriatnak ni ah an puai an òiak.

Nehemiah 9

Senpi Pawl In An Sual An Phuang

¹Cuih thla ni kul hluanli ni ah Israel mi pawl cu hmunkhat ah an tong-aw khawm ih an sualsirnak langternak ah rawl an ul; buri puan an sin ih an lu ah leivut an phulh.

²Ramdam mi thawn rawi-aw loin hlimphir in an um. Cule an ding ih anmah le an pupa pawl ih sualnak cu an phuang.

³Nazi pathum sung Bawipa an Pathian ih Daan an siarmi cu an ngai ih cuih hnu nazi pathum sung an sual phuangin Bawipa an Pathian an biak.

⁴Levi mi pawl hrangah donhleisang an don ih cuih parah Jeshua, Bani, Kadmiel, Shebaniah, Bunni, Sherebiah, Bani le Khenani pawl an ding ih ringzet in Bawipa an Pathian ih hmin an ko.

⁵Cule Levi mi Jeshua, Kadmiel, Bani, Hashabneiah, Sherebiah, Hodiah, Shebaniah, le Pethahiah in biak kawhna ah hiti in an saal: “Ding uhla Bawipa nan Pathian cu thangòhat uh, Kumkhua in kumkhua tiang amah cu thangòhat uh, A hmin sunglawi cu mikip in thangòhat uh, Milai thangòhatnak cu a kim lo naón mi kipin thangòhat uh,” an ti. Cule Israel pawl cu hiti in thla an cam:

⁶“Maw Bawipa, nangmah lawng Bawipa na si, Van le arsi pawl khi nangmah in na tuah. Nangmah in lei le tipi le a sung ummi hmuahhmuah na tuah òheh. Ziang hmuahhmuah nunnak na pek, Van ih a ummi hmuahhmuah in nangmah cu kuun in an lo bia.



⁷Bawipa Pathian, nangmah in Abram na hril, Babilon ram Ur khua in na ko; A hmin cu Abraham ah na thleng.

⁸Rinsan tlak ih na hmuh ruangah, Amah thawn thukamnak na tuah. Kanaan ram pek dingah thu na kam, Hit mi, Amor mi le Perez mi pawl Jebus mi le Girgash mi ram cu; A tesinfa pawl umnak ramah na ti. Na thukamnak bangin na kimter, A dingfel mi na si ruangah.

⁹ÖIzipt ramih kan pupa pawl an tuar zia cu na hmu, Tipi Sen ah bomnak an lo dil mi cu na thei;

¹⁰Faro dodal in khawruahhar mangbangza na tuah, A kuthnuai bawi pawl le a ram minung pawl dodal in, Na minung pawl an hrem tuk hai ruangah. Culai ah na rak neh ih, Atu khal ah na hmin a thang.

¹¹Tipi satcat in na minung hrang lamzin na tuah, Leiro par in na hruai hai. A duumtu pawl cu tipi thuuk sungah an tla, Tipisuar lakih lungto pil bangin.

¹²Sun ah khawdur in na hruai hai, Zan ah an lamzin cu meifar na van.

¹³Sinai Tlang parah van ihsin na rung òum tikah, Cutawkah na minung pawl hnenah na òong, An hnenah daan òha le thudik zirhnak na pek.

¹⁴Sabbath ni thiangter dingah na zirh ih, Na siahlawh Moses hnenin na daan pawl na pek.

¹⁵ÖAn ril a rawn tikah van ihsin sang na run thlak, An ti a haal tikah lungpi sungin an in ding tidai na suahter. An thlennak ding ram cu luah dingah na sim, An hnenih pek dingih na tiam cia mi ram cu.

¹⁶Asinain kan pupa pawl cu an hngal ih an lung a ruh, Na thupekmi thlun an duh lo.

¹⁷Na thu an thlun duh lo ih na thil tuahmi an hngilh òheh; Mangbangza na tuah mi pawl cu an ciing nawn lo. An hngalnak thawn hotu an hril, Izipt saltaannak ih kirpi dingah. Asinain nang cu mi ngaithiamtu Lainatu Pathian na si, Zaangfahnak le duhdawtnak na nei, Na thinheng a fuung ngaingai. Na thinpemnak cu a tum ngaingai, Na dungtun siang hai lo a si.



¹⁸Cawcang pian in khawzing lem an siam, Izipt ram ihsin in suahtu pathian a si an ti; Bawipa, ziangtlukin so an lo hmuhsuam hi!

¹⁹Sikhalsehla nelrawn ahcun na hnongta hai lo, Na zaangfahnak a tum ruangah. Khawdur le meisa cu na lak kir siang lo, Sunzan in an lam hmuhtu pawl cu.

²⁰Na òhat ruangah an tuah ding mi na sim, Manna in na cawm hai, An in dingah tidai na pek.

²¹Kum sawmli sung nelrawn ah, An òulmi hmuahhmuah na pek òheh, An hnipuan a òet dah lo, An ke tla naa in a thling dah lo.

²²öRam tapi le miphun tapi na nehter, An ram kiangkap ih ram pawl cu. Sihon ukmi Heshbon ram an neh, Og Siangpahrang a òuannak Bashan ram tla.

²³Van arsi zat in tesinfa na pek, Ram na nehter ih na luahter; An pupa hnenih na tiam ciami an luah dingmi ram cu.

²⁴Kanaan ram cu an lak; A rak ummi pawl na neh òheh; Na minung pawl hnenah an duhmi tuah theinak huham na pek, Kanaan ram Siangpahrang pawl le an minung pawl parah cun.

²⁵Na minung pawl cun kulh mi khawpi pawl an lak, Ram òha le tikhur laih cia tla, Sumpai in a khat mi inn pawl, Olif kung, thingrah kung le sabit hmuan pawl thawn. An duhzat in an ei ih an thau, Na pekmi thilòha lakah an nuam ngaingai.

²⁶öCu cingin na minung pawl cu ral an tho, Na thu an thlun duh lo, Na Daan pekmi an dungtun. Na thu zirhtu profet pawl an that, Ralrinnak petu le na hnen ra kir dingih thusimtu pawl cu. An lo hmuhsuam hi a nasa ngaingai.

²⁷Curuangah an ral kut sungah na thlenter ih, Annih in an uk ih an hrem hai. An vansaan tikah na bomnak duh ah an lo ko, Van in an aunak aw na run thei. Na mi zaangfahnak a tum ruangah, An hnenah hotu pawl na run thlah, An ral kut sung in runtu dingah.



²⁸Hnangamnak an hmuh tikah cun an sual sal, An ral kut sungah na thlenter sal. Asinain an sual an siirih nunnak an lo dil tikah, Van ihsin na run thei ih, Avei siarcawk lo na run hai a si; Na zaangfahnak a tum ruangah.

²⁹Na thupekmi thlun dingah ralrinnak na pek, Asinain puarthau in na daan cu an hnong; Na Daan thlun cu nunnak lamzin a si ko naón! Lungruh le thulungkhen nei in an thlun duh talo.

³⁰Kumkhat hnu kum khat lungsau in ralrinnak na pek hai, Na profet pawl in an sim rero nan, Na minung pawl cu an hna a seet. Curuangah na minung pawl cu Miphun dang pawl in an uk.

³¹Sikhalsehla na zaangfahnak a tum ruangah, Na hnong loih na siatsuah hai lo; Nang cu zaangfahnak le thinpemnak neitu Pathian na si!

³²öMaw Pathian, Ziangkimtithi Pathian, òihnungza le ziangzongza tuah theitu Pathian; Na thukam mi cu famkimzet in na kimter òheh. Assiria Siangpahrang pawl ih in hrem thokin, Tuihsun tiang kan tuar mi hi, Thu-tenau ah in ruahsak hram hlah aw. Kan siangpahrang pawl le kan hotu pawl, Kan puithiam le kan profet pawl, Kan pupa pawl le kan mi senpi pawl ih an tuarmi, Hi tluk kan tuarmi hi run theisak hramhram aw.

³³In hrem òheh hi na dik ko, hrem tlak kan si; Nang cu rintlak na si, kannih kan sual a si.

³⁴Kan pupa le kan siangpahrang pawl thokin, Kan hotu pawl le kan puithiam pawl tla in Na Daan cu an thlun lo a si. Na thupekmi le na ralrin pekmi cu, An ngai duh hrimhram lo.

³⁵Na thlawsuah peknak thawngin Siangpahrang in na minung an uk. Na pekmi ramkau le ramòha sung an um lai ahcun. Asinain sualnak sungin an kir loih Na hna cu an òuan lo a si.

³⁶Atu ahcun in pekmi ram sungah sal ah kan cang, Ei in ding in petu hih ramòha sungah hin.

³⁷Kan ram sungin a suak mi hmuahhmuah cu, Siangpahrang hnenah a feh òheh; Kan sual ruangah kan tlunih na retmi bawi hnenah cun. Kanmah siseh,

kan rannung siseh, an duhduh in in tuah, Kan van a sang ngaingai,” tiah an ti.

Lungskimnak Ca An Ngan

³⁸Kan parih thil a cangmi pawl ruangah hin, kannih Israel mi pawl hin atu-ah ca ngan in lungkimnak cakhen kan tuah ih kan hotu pawl, kan Levi mi pawl le kan puithiam pawl in a parah an hmin an khen.

Nehemiah 10

¹Hmais a bikih a hmin ngantu cu ram uktu mangki bawi, Hakaliah ih fapa Nehemiah a si; cuih hnuah Zedekiah in a hmin a ngan. Hmin ngantu midang pawl cu:

²⁻⁸Puithiam pawl: Seraiah, Azariah, Jeremiah, Pashhur, Amariah, Malkhijah, Hattush, Shebaniah, Malluk, Harim, Meremoth, Obadiah, Daniel, Ginnethon, Baruk, Meshullam, Abijah, Mijamin, Maaziah, Bilgai, le Shemaiah.

⁹⁻¹³Levi mi pawl: Azaniah ih fapa Jeshua, Henadad hrin in Binnui, Kadmiel, Shebaniah, Hodiah, Kelita, Pelaiah, Hanan, Mika, Rehob, Hashabiah, Zakkur, Sherebiah, Shebaniah, Hodiah, Bani le Beninu.

¹⁴⁻²⁷Misenpi hotu pawl: Parosh, Pahath Moab, Elam, Zattu, Bani, Bunni, Azgad, Bebai, Adonijah, Bigvai, Adin, Ater, Hezekiah, Azzur, Hodiah, Hashum, Bezai, Harif, Anathoth, Nebai, Magpiash, Meshullam, Hezir, Meshezabel, Zadok, Jaddua, Pelatiah, Hanan, Anaiah, Hoshea, Hananiah, Hasshub, Hallohesh, Pilha, Shobek, Rehum, Hashabnah, Maaseiah, Ahiah, Hanan, Anan, Malluk, Harim le Baanah.

Lungskimnak Cakhen

²⁸Kannih Israel mi, puithiam pawl, Levi mi pawl, biakinn kiltu pawl, biakinn ih hla satu pawl, biakinn kilkhawitu pawl le a dangdang tla in, Pathian pekmi Daan thlun in kan ram sungih a ummi miphun dang pawl thawn thleidang aw in hlimphir teih kan um hnuah, kan nupi pawl, kan fanu kan fapa, le thuciing thei kan faate pawl le,



²⁹in hotu kan unau pawl thawn hmunkhat ah kutsih in, hi thukamnak kan bal asile siatcamnak tuar dingah Moses kutin Pathian ih in pekmi Daan thlun in kan Pathian ih thukham hmuahhmuah cu kan ngai pei ih, a daan le a thupekmi pawl ralringte in kan thlun ding tiah hi thukamnak cu kan tuah a si.

³⁰Kan ram sungih a ummi miphun dang pawl thawn òhit awknak kan tuah lo pei.

³¹Sabbath ni ah siseh, ni dang ni thianghlim ni ah siseh, rawl le a dang thilri pawl in rak zorh khalle kan lei lo pei. Kum sarikh kum a kimtinte in kan leiram cu kan thlo lo pei ih cuikh kum ahcun leiba hmuahhmuah kan olh pei.

³²Kumtinte kan Pathian ih Biakinn hnaòuannak hrangah tangka fangkhat ih òhenthum òhen òhenkhat kan pek ringring pei.

³³Kan Bawipa Biakinn ih Pathian kan biaknak hrangah sangreu thianghlim, nitin thlairawl thawinak pekmi, nitin mei-ur thawinak pekmi rannung, Sabbath ni, Thlathar Puai le puai dangdang hrang thawinak thianghlim pawl, thawinak thianghlim dangdang hrang le Israel sualthlah thawinak hrangah a òulmi hmuahhmuah kan pek pei.

³⁴Kannah misenpi pawl, puithiam pawl le Levi mi pawl in, Daan sungih a um bangtuk in, Bawipa kan Pathian hnenih mei-ur thawinak kan pek tikah zo hrin in ziangtikah zanthing a keng ding ti theihfiangnak ah kumtinten camcawhfung kan zuuk pei.

³⁵Kumtinte in kan rawl a cu hmaisai bik le kan thingkung ih a rah hmaisai bik cu Biakinn ah kan pek pei.

³⁶Daan sungih a um bangtuk in Pathian Biakinn ih a òuantu puithiam pawl hnenah, Pathian hnenih pek dingah kan fapa upa bik, kan caw fatir, kan tuu le kan me fatir pawl cu kan pek pei.

³⁷Pathian Biakinn ah le Biakinn ih hnaòuantu puithiam pawl hnenah, kumtinte kan lak hmaisai bik fang ih tuahmi sangphut le sabitti, olif hriak, le a dang kan neihmi thingrah a phunphun kan pek pei. Lo kan thlawhnak kan



lo ihsin, thawhlawm a khawmtu Levi mi pawl hnenah, kan khua kan ram sungin a suakmi rawl òhenhra ih òhenkhat cu kan pek pei.

³⁸Aaron tesinfa puithiam pawl cu thawhlawm khawm tikah Levi mi pawl hnenah an tel ve pei ih, Levi mi pawl in an khawm ciami thawhlawm hmuahhmuah sungin òhenhra ih òhenkhat cu Biakinn hnaòuannak hrangah Biakinn rawlretnak khaan ah an ret pei.

³⁹Rawl, sabitti le olif hriak an pekmi pawl cu Israel mi le Levi mi pawl in Biakinn beelkheng an retnak khaan, Biakinn hnaòuantu puithiam pawl, Biakinn kiltu pawl le Biakinn ih hla satu pawl umnak khaan ah an ret pei. Kan Pathian ih Biakinn cu kan daithlan lo pei.

Nehemiah 11

Jerusalem Ih A Ummy Pawl

¹Hotu pawl cu Jerusalem khawpi ah an um; misenpi sungin innsang pahra sungah pakhat cu Jerusalem ih um dingah camcawhfung an zuuk ih, a dang hmuahhmuah cu khawdang le khawte sungah an um.

²Jerusalem khawsungah keimah ka um pei tiah lungkimte ih a ti theitu pawl cu misenpi pawl in an lawm ngaingai.

³Israel misenpi, puithiam pawl, Levi mi pawl, Biakinn saktu pawl le Solomon hnen-um pawl ih tesinfa pawl cu khua dang le khawte sungah anmah ih leiram ciarah an um. Judah peng sungin Jerusalem ih a ummi upa hminthang deuh pawl cu a tanglam pawl hi an si:

⁴Judah hrin sungin Jerusalem ih a ummi pawl: Uzziah ih fapa le Zekhariah ih tu Athaiah. A pupa dang pawl cu Amariah, Shefatiah le Mahalalel an si ih Judah ih fapa Perez ih tesinfa an si.

⁵Baruk fapa le Kolhozeh ih tu Maaseiah. A pupa dang pawl cu Hazaiah, Adaiah, Joiarib le Zekhariah an si ih Judah ih fapa Shelah ih tefa sin an si.

⁶Perez ih tesinfa sungin mi hminthang zali sawmruk le pariat Jerusalem ah an um.



⁷Benjamin hrin sungin Jerusalem ih a ummi pawl: Meshullam ih fapa le Joed ih tu Sallu. A pupa dang pawl cu Pedaiah, Kolaiah, Maaseiah, Ithiel le Jeshaiah an si.

⁸Sallu sungkhat Gabbai le Sallai. An zate-ah Benjamin innsang sungin zakua kul hluanriat Jerusalem ah an um.

⁹Zikhri ih fapa Joel cu an hotu a si ih Hassenuah ih fapa Judah cu Jerusalem khawsung ih bawi upa bik sangtu a si.

¹⁰Jerusalem ih a ummi Puithiam pawl: Joiarib ih fapa Jedaiah le Jakhin.

¹¹Hilkiah ih fapa le Meshullam ih tu Seraiah. A pupa dang pawl cu Zadok, Meraioth le Puithiam Sang Ahitub an si. Ahitub cu Biakinn zohtu upa a si.

¹²An zate-ah an hrin sungin zariat le kul hluanhnih cu Biakinn ih hnaòuantu an si. Jeroham ih fapa le Pelaliah ih tu Adaiyah. A pupa dang pawl cu Amzi, Zekhariah, Pashhur le Malkhijah an si.

¹³An zate-ah an hrin sungin zahnih sawmli le pahnih cu innsang hotu pawl an si. Azarel ih fapa le Ahzai ih tu Amashsai. A pupa dang pawl cu Meshillemoth le Immer an si.

¹⁴An hrin sungin za le kul hluanriat cu ralkap hminthangzet an si. An hrin sungih upa Zabdiel cu an hotu a si ih Haggedolim fapa a si.

¹⁵Jerusalem ih a ummi Levi mi pawl: Hasshub ih fapa le Azrikam ih tu Shemaiah. A pupa dang pawl cu Hashabiah le Bunni an si.

¹⁶Biakinn lengah hnaòuan neitu Levi mi hminthang Shabbethai le Jozabad.

¹⁷Mika ih fapa le Asaf tesinfa Zabdi ih fapa sin Mattaniah; lungawi thlacamnak hla an sak tikah Mattaniah cu hla hruaitu a si. Mattaniah bawmtu Bakbukiah. Shammua ih fapa le Jeduthun tefa sin Galal ih fapa sin Abda.

¹⁸An zate-ah Jerusalem khua thianghlim sungah Levi mi zahnih sawmriat le pali an um.

¹⁹Biakinn kiltu Jerusalem ih a ummi: Akkub, Talmon, le a sungkhat pawl za le sawmsarih le pahnih.



²⁰A dang Israel mi pawl, puithiam le Levi mi dangdang pawl cu Judah ramsung khawpi le khawte sungah anmah ih leiram ciarah an um.

²¹Biakinn tuamhlawmtu pawl cu Jerusalem khua Ofel vengah an um ih an hotu cu Ziha le Gishpa an si.

²²Jerusalem ih a ummi Levi mi pawl hotu cu Bani ih fapa le Hashabiah ih tu Uzzi a si. A pupa dang pawl cu Mattaniah le Mika an si ih Asaf hrin an si. Asaf hrin pawl cu Biakinn khawm tikah hla satu an si.

²³Hrinkhat hnu hrinkhat nitinte Biakinn ih hlasak cu a haha teih sawng aw dingah Siangpahrang ih thupeknak a um.

²⁴Judah phun, Zerah hrin, Meshezabel ih fapa Pethahiah cu Persia siangpahrang zungah Israel mi pawl ih palai a si.

Khua Dangdang Ih Ummi Pawl

²⁵Mi tampi cu an lothlawhnak kiangih khua ah an um. Judah hrin pawl cu Kiriath Arba khua, Dibon leh Jekabzeel khua le an kiangkap ih khawte pawl ah an um.

²⁶Cule Jeshua khua, Moladah khua, Bethpelet khua le

²⁷Hazarshual khua tla ah an um ih Beersheba khua le a kiangkap khawte pawl ah an um.

²⁸Ziklag khua le Mekonah khua le a kiangkap khawte ah an um.

²⁹Enrimmon khua, Zorah khua, Jarmuth khua,

³⁰Zanoah khua, Adullam khua le an kiangkap khawte pawl ah an um. Lakhish khua le a kiangih an thlawh mi lo ah le, Azekah le a kiangih khawte pawl ah an um. Cuticun Judah mi pawl cu thlanglam Beersheba ihsin saklam Jerusalem khua kiang Hinnom Phairawn tiang, khua kipah an um.

³¹Cun Benjamin hrin pawl cu Geba khua, Mikmash khua, Ai khua, Bethel khua le a kiangkap khawte ah le

³²Anathoth khua, Nob khua, Ananiah khua,

³³Hazor khua, Ramah khua, Gittaim khua,



³⁴Hadid khua, Zeboiim khua, Neballat khua,

³⁵Lod khua, Ono khua le Zungthiam Phairawn ah an um.

³⁶Judah ram sungih a rak ummi Levi mi hrekhat pawl cu Benjamin mi pawl thawn hmunkhatah an umter.

Nehemiah 12

Puithiam Le Levi Mi Pawl

¹Babilon saltaannak ihsin Shealtiel ih fapa Zerubbabel le Puithiam Sang Joshua thawn a ra kirmi puithiam le Levi mi pawl cu a tanglam pawl hi an si:

²⁻⁷Puithiam pawl: Seraiah, Jeremiah, Ezra, Amariah, Malluk, Hattush, Shekariah, Rehum, Meremoth, Iddo, Ginnethoi, Abijah, Mijamin, Maadiah, Bilgah, Shemaiah, Joiarib, Jedaiah, Sallu, Amok, Hilkiyah le Jedaiah. Hi pawl cu Joshua sanih an unau puithiam pawl lakah hotu an si.

⁸Levi mi pawl: Lungawinak hla an sak tikah a tanglam pawl cu hla hruaitu an si: Jeshua, Binnui, Kadmiel, Sherebiah, Judah le Mattaniah.

⁹Bakbukiah le Unno cu an unau Levi mi pawl thawn hlarem sawn-awtu an si.

Puithiam Sang Joshua Tesinfa Pawl

¹⁰Joshua cu Joiakim ih pa a si; Joiakim cu Eliashib ih pa a si; Eliashib cu Joiada ih pa a si.

¹¹Joiada cu Jonathan ih pa a si; Jonathan cu Jaddua ih pa a si.

Puithiam Hrin Ih Hotu Pawl

¹²⁻²¹Puithiam Sang Joiakim sanah a tanglam pawl hi puithiam hrin ih hotu pawl an si: Seraiah hrin ah Meraiah, Jeremiah hrin ah Hananiah, Ezra hrin ah Meshullam, Amariah hrin ah Jehohanan, Mallukhi hrin ah Jonathan, Shebaniah hrin ah Josef, Harim hrin ah Adna, Meroioth hrin ah Helkai, Iddo hrin ah Zekhariah, Ginnethon hrin ah Meshullam, Abijah hrin ah Zikhri, Miniamin hrin ah ... Moadiah hrin ah Piltai, Bilgah hrin ah Shammua, Shemaiah hrin ah Jehonathan, Joiarib hrin ah Mattenai, Jedaiah hrin ah Uzzi, Sallai hrin ah Kallai, Amok hrin ah Eber, Hilkiyah hrin ah Hashabiah, Jedaiah hrin ah Nethanel.



Puithiam le Levi Mi Innsang Pawl

²²Puithiam Sang Eliashib, Joiada, Johanan le Jaddua pawl sanah Levi mi innsang pawl le puithiam innsang pawl hotu cazin cu òhatein an ret. Cuih cazin cu Darias in Persia siangpahrang a òuan laiah an tuah òheh mi a si.

²³Levi mi innsang hotu pawl ih cazin cu Eliashib ih tu Johanan san tiang siangpahrang thu hminsinnak cabu sungah an khum.

Biakinn Hnaòuan Zemmi

²⁴Levi mi pawl cu Hashabiah, Sherebiah, Jeshua, Binnui le Kadmiel ho in bu tampi ah an òhen. Pathian ih minung, siangpahrang David ih thupeknak vekin òum khatah bu hnih bu hnih in a sawn-aw in Pathian an thangòhat ih Pathian hnenah lungawinak an sim.

²⁵Biakinn kotka pawl kiangih thilri retnak inn pawl kiltu cu a tanglam pawl hi an si: Mattaniah, Bakbukiah, Obadiah, Meshullam, Talmon le Akkub.

²⁶Himi pawl cu Joshua fapa le Jehozadak ih tu Joiakim san le ram uk Mangki bawi Nehemiah san le Daan thei zettu le puithiam Ezra san ih a ummi an si.

Khawpi Phardawl Cu Pathian Hnenah An Hlan

²⁷Jerusalem khawpi phardawl cu Pathian hnenih an hlan tikah dar sumsel, òingòang le tingrisit tum thawn mi hmuahhmuah in lungawinak hla an sak ih lungawi aipuang in puai ih an tel thei ciarnak dingah Levi mi pawl cu an umnak kipin Jerusalem ah an ko òheh.

²⁸Levi mi hla satu pawl cu an umnak hmun ihsin le Jerusalem kiangkap Netofah kiangkap khua pawl,

²⁹Beth Gilgal, Geba le Azmaveth khua pawl in an rasuak khawm.

³⁰Puithiam le Levi mi pawl cun anmah thianhlimnak thawinak le misenpi hrang thawinak, kotka pawl le khawpi phardawl thianhlim thawinak cu an pek.

³¹Cule Judah mi hotu upa pawl cu phardawl parah cun ka kaiter hai ih Pathian hnenah lungawi thusim phah ih khawpi veltu dingah bu tum pipi bu



hnih ah ka òhen. Bu khat cu phardawl parah cun vorhlam ihsin Hnawm Kotka lamah an feh.

³²Hla saktu pawl ih dungin Hoshaiyah a feh ih amah cu Judah mi hotu a hrekin an thlun.

³³⁻³⁵Cuih dungah a tanglam ih puithiam pawl in tawtawrawt tum phah in an thlun. Hmaisai bik ah Azariah, Ezra, Meshullam, Judah, Benjamin, Shemaiah le Jeremiah an si. A sangtu ah Jonathan ih fapa le Shemaiah ih tu Zekhariah a si. (A pupa pawl cu Mattaniah, Mikaiah le Zakkur an si ih Asaf hrin an si.)

³⁶Zekhariah cu a hrinpi unau pawl: Shemaiah, Azarel, Milalai, Gilalai, Maai, Nethanel, Judah le Hanani pawl in an thlun ih an zatein Pathian ih minung Siangpahrang David ih a rak tummi awnmawi vek an keng ciar. Hi pawl cu an feh tikah Daan thiam Ezra in hmai a òhi.

³⁷Cerhti Kotka an thlen in David Khawpi ih hung fehnak kailawn an kai ih David Siangpahrang inn an lan hnuah khawpi nisuahnak lam Tidai Kotka ih phardawl ahcun an ra thleng sal.

³⁸Lungawi thusimtu bu dang pakhat cu phardawl parah cun kehlam ah an feh ih keimah le mi òhenkhat in kan thlun. Kan feh ih Meikhu suahnak Innsangpi timi kan lan ih Phar Kaupi timi kan thleng.

³⁹Cutawkin Efraim Kotka, Jeshanah Kotka, Nga Kotka, Hananel donhleisang le Zakhat donhleisang kan lan ih Tuu Kotka kan thlen hnuah Ralveng Kotka ah kan netter.

⁴⁰Cuticun an bu hnih in Pathian thangòhat phah in Biakinn kiang an thleng. Ka hnenih a fehmi hotu pawl hlei ah,

⁴¹tawtawrawt tum phah in puithiam Eliakim, Maaseiah, Miniamin, Mikaiah, Elioenai, Zekhariah le Hananiah pawl an tel.

⁴²Cule hla satu pawl ah Jezrahiah ho in Maaseiah, Shemaiah, Eleazar, Uzzi, Jehohanan, Malkhijah, Elam le Ezer pawl an tel ih an aw neih patawp in hla an sak.



⁴³Cuih ni ahcun thawinak tampi an pe ih lungawinak thawn an khat, ziangahatile Pathian in lungawizet dingin a tuah hai. Cuih lungawinak puai ahcun nunau le nauhak pawl tla an tel ih an thawmvang cu hlapi tiang a thang.

Biakinn Ih An Pekmi Pawl

⁴⁴Culai ahcun an rawl hmaisai bik a cu mi le an thingrah kumtinte a rah hmaisai bik pawl le thawhlawm, òhenhra òhenkhat le a dangdang Biakinn hrangih an pekmi pawl retnak inn pawl kiltu dingah mi an ret. Hi an retmi pawl cun thilri retnak inn an kil ih tlunah, Daan sungih a um vekin puithiam pawl le Levi mi pawl hrangih an pek mi pawl cu khawpi kiangih a ummi lo ihsin an va khawm. Judah mi hmuahhmuah cu puithiam le Levi mi pawl parah an lung a awi ngaingai.

⁴⁵Ziangahatile Pathian ih thupekmi vekin thil an tuah ih felzetin thianhlim thawinak tla an tuah a si. Cule biakinn hla satu pawl le biakinn kiltu pawl khalin siangpahrang David le a fapa Solomon ih thupekmi vekin, an hnaòuan cu feltein an òuan.

⁴⁶Hlanlai ih siangpahrang David le hlathiam Asaf san lai ihsin hla satu pawl cu thangòhatnak hla sak tikah le Pathian hnenih lungawi thusim tikah mi hotu an si ringring.

⁴⁷Zerubbabel san le Nehemiah san khalah Biakinn hla satu pawl le biakinn kiltu pawl pumcawmnak hrangah cun Israel mi pawl in nitinte thawhlawm an pe ringring a si. Senpi pawl in thawinak thianghlim cu Levi mi pawl hnenah an pek ih Levi mi pawl in an pek ding zat cu Aaron ih tesinfa puithiam pawl hrangah an pe ve.

Nehemiah 13

Ramdang Mi Thawn An òhen Aw

¹Cuih caanah Moses Daan cu ring zetin misenpi hnenah an siar ih an siar mi caang khat ah, Ammon mi le Moab mi pawl cu ziangtik khalah Pathian ih minung pawl lakah an tel thei lo pei, timi an hmu.



²Ziangah cutin a um tile, Israel mi pawl Izipt ram ihsin an rak suah laiah Ammon mi le Moab mi pawl in in ei ding ti le rawl an rak pek lo ruangah a si. In ei ding ti le rawl an pek lo lawng si loin, Israel mi pawl camsiat dingah Balaam hnen riangri ah paisa an rak pek; asinain cuih camsiatnak cu kan Pathian in thlawsuahnak ah an hrangah a canter.

³Israel misenpi in cuih Daan siarmi cu an theih tikah anmah sung ihsin ramdang mi pawl cu an dawì òheh a si.

Nehemiah Ih A Remmi Pawl

⁴Biakinn thilri retnak khaan pawl a uktu puithiam Eliashib le Tobiah cu caan reipi rualrem zetin an rak um.

⁵Curuangah Tobiah cu khaan tumpi pakhat a luahter; cuih khaan cu thawinak hrangih pekmi sangphut le rimhmui; Biakinn ih hmanmi thilri; puithiam pawl hrangih thawinak pek mi pawl; Levi mi pawl hnenih pek mi thawhlawm, òhenhra òhenkhat, le sabit le olif siti pawl, biakinn hla satu le biakinn kiltu pawl hrangih an pekmi hmuahhmuah retnak ah timi a si.

⁶Cuti a si laiah cun Jerusalem khua ah ka um lo; Artakzaksis in Babilon Siangpahrang a òuannak kum sawmthum le kum hnih kum ah amah tong ding le thuhla than dingah ka feh. Malte a rei hnuah amah ih lungkimnak in,

⁷Jerusalem khua ah ka ra kir. Cule Biakinn thilri retnak khaan pakhat Eliashib in Tobiah a hmanter ti ka hmuh tikah ka thin a heng ngaingai.

⁸Ka thinheng in Tobiah ih thilri hmuahhmuah cu ka hlon òheh.

⁹Cun thilri retnak khaan pawl cu thianhlim thawinak tuah dingah le a sungah Biakinn thilri, thawinak sangphut le rimhmui pawl ret dingah thu ka pek.

¹⁰Cuih tlunah Levi mi pawl le Biakinn hla satu pawl cu misenpi pawl in rawl ei khop an pek thei lo ruangah Jerusalem an suahsan ih an lo ciarah an tlung thluh ti ka thei.

¹¹Cutikah hotu bawi pawl cu, òZiangah so Bawipa ih Biakinn cu nan daithlan ih nan òhinter?” tiah ka mawhthluk hai. Levi mi le hla satu pawl cu ka ko sal ih an hnaòuan cu ka òuanter sal.



¹²Cule Israel mi pawl in an thawhlawm rawl, sabitti le olif hriak pawl cu Biakinn thilri retnak khaanah an rak keng sal.

¹³A tanglam mi pawl cu thilri retnak khaan kiltu ah ka ret: puithiam Shelemiah, Daan thiamtu Zadok le Levi mi Pedaiah. Zakkur ih fapa le Mattaniah ih tu Hanan cu anmah bawmtu ah ka ret. Himi pawl cu hnaðuantu dang an unau hnenah ti rawl òhatein an zem ding, tiih ka rinsan mi an si.

¹⁴Maw ka Pathian, nangmah biaknak le na Biakinn hrangih hi thil ka tuah mi hmuahhmuah hi hngilh hram hlah aw.

¹⁵Culai ah Judah mi pawl in Sabbath ni ah sabit rah an rial rero kha ka hmu. Midang tla an sangphut, an sabitti le sabit rah, an theipi rah, le thil dangdang pawl an laak parah suangin Jerusalem ih an phurh rero kha ka hmu. Sabbath ni ahcun zianghman zuar lo dingin ralrinnak ka pek hai.

¹⁶Cule òai-ar khua mi Jerusalem ih a ummi pawl in Sabbath ni ah kan milai pawl hnenih zuar dingah nga le thildang a phunphun an run phur.

¹⁷Judah mi hotu pawl cu ka kawk ih, òThil òha lo nan tuah mi hi zohhnik uh! Sabbath ni nan buar a si.

¹⁸Hi vek hi nan pupa pawl in an tuah ruangah sokhaw Pathian ih hremnak an tuar ih hi khawpi tla siatsuah thluh a rak si! Cucingin Sabbath ni cu nan borhhlawhter ih Israel parah Pathian thinhengnak nan thlenter sinsin,” tiah ka mawhthluk hai.

¹⁹Cuti a si ruangah zanlam tikcu a thlen ih Sabbath ni a thok tinte in khua kotka pawl cu khar dingah le acuih Sabbath ni a cem hlan lo kotka cu on lo dingin thu ka pek. Sabbath ni ahcun khawsungah thilri zianghman luhter lo dingin ka minung hrekkhat pawl cu kotka pawl ka kilter fawn.

²⁰Voihnih voikhat cu dawrtuahtu thil a phunphun zuartu pawl cu khawpi hauhrang lengah tlawngkai ni nga zanvaarte an riak òheu.

²¹Cupawl hnenah cun, òThaizing tiang hngak duh hlah uh, nan hngak lak ding. Nan zuar tum thotho asile napi in ka lo tuah ding,” tiah ralrinnak ka pek. Cuih hnu cun Sabbath ni ah an rasal nawn lo.



²²Cule Levi mi pawl cu anmah thianhlimnak tuah dingah le Sabbath ni thianghlim teih ul dingah kotka cu òhatein nan kil pei, tiah thu ka pek. Maw ka Pathian, hi thil ka tuah mi hmuahhmuah hi hngilh hram hlah awla na duhdawtnak a tum vekin na zaangfahnak cu ka hnenah thlenter hram aw.

²³Culai ahcun Judah mi mipa tampi in miphun dang nunau Ashdod mi, Ammon mi le Moab mi pawl an òhi ti ka thei.

²⁴An hrinmi an faate a hrek pawl cu Ashdod òong le òong dangdang an òong ih kan òong an thiam nawn lo.

²⁵Cuih mipa pawl cu ka kawc ih ka cam ka riam hai. Ka vuak ka velh hai ih an sam tla ka phawisak. Cule anmah siseh, an faate pawl siseh, miphun dang pawl ih fanu òhi nawn lo ding le an fapa pawl pasal nawn lo dingah Pathian hmin saal in siatcam thukamnak ka tuahter.

²⁶An hnenah, öSiangpahrang Solomon sualtertu cu ramdang nunau an si. Amah cu miphun dang siangpahrang hmuahhmuah hnakin a tum sawn. Pathian in amah cu a duhdawt ih Israel mi zate tlunah Siangpahrang ah a tuah. Asinain cuih sualnak sungah a tla.

²⁷Cutiin maw nan ziaza òha lo cu thlun in miphun dang nunau nan òhit dingih nan Pathian ih thupekmi cu thlun loin kan um ve ding?" tiah ka ti.

²⁸Puithiam Sang Eliashib ih fapa cu Joiada a si. Asinain Joiada fapa pakhat in Beth Horon khuami Sanballat fanu a òhi. Curuangah amah Joiada cu Jerusalem ihsin ka dawi suak.

²⁹Maw ka Pathian, himi pawl in puithiam hnaòuan le, puithiam le Levi mi pawl thawn thukamnak na tuahmi an buar zia hi ciing ringring hram aw.

³⁰Cun senpi pawl cu an lakah mi phundangta zianghman um hrimhrim lo dingin thianfainak ka tuahter thluh. Puithiam le Levi mi pawl in an hnaòuan theifel dingah daan pawl ka tuahsak.

³¹Tikcu khiah mi kim tiki thawinak pekmi pawl urnak dingah zanthing le rawlthar le thingrah thar thawinak hrangih pek dingmi pawl khal ka ngaihtuah sak. Maw ka Pathian, hipawl hi a òha lamin i run thei hram aw.



Esther

Esther 1

Vashti In Siangpahrang Xerxes Thu A Ei

¹⁻²Xerxes cu siangpahrang a si ih Persia ram khawpi Susa ih a siangpahrang tokham ihsin India in Ethiopia tiang ramòhen za le kul hluansarih a uk.

³Siangpahrang a òuan kum thumnak ah a kuthnuai bawi pawl le a ramòhen uktu bawi pawl hrangah rawl ei puai tumpi pakhat a tuah. Cuih puai ahcun Persia le Media ralkap pawl le ramòhen uktu bawi le phun upa tampi an tel.

⁴A thilri neihzia le a lenzia cu mi ih zoh dingah thlaruk sung rori a hmuh.

⁵Cuih hnuah cun siangpahrang bawipa in Susa khawpi sungih a ummi mipa hmuahhmuah, milian siseh, mi farah siseh, an zate hrangah rawl ei puai a tuah. Siangpahrang inn tualah zarh khat sung puai cu a tuah.

⁶Tual cu pat puanzar a rang le mepian pawl in an ceimawi ih cuih puan pawl cu pat phangfem in lungrang òhuam parih ngunkual ah an khih. Tual cu lungrang, lungsen, lungvar, lung mepian le lunghring pawl in an phah ih cuih parah cun sui le ngun in tuahmi tokham tampi an hung.

⁷Sabitti cu sui kkuat a phunphun in an pek. Siangpahrang a si bangtuk in sabitti cu tirhsiang zetin a pek a si.

⁸An sabitti in ding cu a zat leiteek an tuah lo. An duhzat ciar in in hai seh, tiah Siangpahrang in a hnaòuantu pawl cu thu a pek.

⁹Culai ahcun Siangpahrang inn ah Siangpahrang bawinu Vashti in nunau hrangah rawl ei puai a rak tuah ve.

¹⁰Rawl ei puai a tuahnak ni sarh ni ah siangpahrang bawipa cu a sabitti in mi in a thinlung a puamter. Curuangah tilper mi amah riantu pasarih Mehunan, Biztha, Harbona, Bigtha, Abagtha, Zethar le Karkas a ko ih,

¹¹Siangpahrang bawinu Vashti cu a sui lukhuh khum tahrat in a hnenih ratpi dingah thu a pek. Siangpahrang bawinu cu mi mawi ngaingai a si ih a



sawmmi le a kuthnuai bawi pawl ih hmaiah a nupi mawizia cu uarawknak thawn a hmuh hai.

¹²Asinain siangpahrang bawinu an va sim tikah siangpahrang bawipa ih thu cu a el ih a ra duh lo. Cutikah Siangpahrang bawipa cu a thin a heng ngaingai; a thinhengzia cu a so in a so.

¹³Cun thil thupi le thu harsa a um tikah siangpahrang bawipa in ruahnak petu pawl ih ruahnak cu a sut hmisa òheu. Curuangah amah ruahnak petu pawl, ziangtuah le a òha ding ti a theitu pawl a sut.

¹⁴An ruahnak a suh bik òheumi pawl cu: Karshena, Shethar, Admatha, Tarshish, Meres, Marsena le Memukan an si. Hi bawi pasarih cu Persia le Media ramah bawi upa bik pawl an si ih Siangpahrang ton theinak neitu an si.

¹⁵Siangpahrang bawipa cun an hnenah, òKeimah siangpahrang Xerxes in ka hnen-um pawl ka thlah ih siangpahrang bawinu raseh, tiah thu ka pek. Asinain a ra duh lo. Curuangah a daan vekin ziangso ka tuah ding?” a ti.

¹⁶Cutikah Memukan in Siangpahrang bawipa le a kuthnuai bawi pawl hnenah cun, òSiangpahrang bawinu Vashti in Siangpahrang bawipa a hmuhsuam a si; Siangpahrang bawipa a hmuhsuam lawng si loin a kuthnuai ih a ummi bawi pawl le a ram sungih a ummi hmuahhmuah khal in hmuhsuam òheh ve a si.

¹⁷Siangpahrang bawinu ih nuncan hi an theih tikah na uknak sungih a ummi nunau hmuahhmuah in an pasal cu zianghman ah an siar nawn lo ding. Nunau hmuahhmuah in, òSiangpahrang bawipa Xerxes in siangpahrang bawinu Vashti a ko naón a feh duh lo, ó an ti thlang ding.

¹⁸Persia ram le Media ram sungih a ummi fala hmuahhmuah in siangpahrang bawinu ih nuncan cu tuihsun ni a tlak hlanah na kuthnuai bawi pawl hnenah an sim thluh ding. Cuticun na thu ngaih lonak le hnahnawhnak cu ziangtik hmanah a reh thei nawn lo ding a si.

¹⁹Curuangah Siangpahrang bawipa na lung a kim ahcun, òSiangpahrang bawipa cu ziangtik hmanah Vashti in a tong thei nawn lo ding, ó tiah Persia



ram le Media ramsung daan cabu sungah nganter aw. Cule a ai-awhtu ah aòha deuhmi siangpahrang bawinu dang hawl aw.

²⁰Hi tluk a tum le a kaumi na uknak ram sungah hin na thupekmi a than òheh tikah cun nunau hmuahhmuah in an pasal cu, milian an si khalle, mifarah an si khalle, an upat ciar ding a si,” tiah a ti.

²¹Cuih thu cu siangpahrang bawipa le a kuthnuai bawi pawl in an theih tikah an lung a kim òheh ih Memukan simmi vek cun siangpahrang bawipa in a tuah.

²²A ram sungah cun ca a kuat òheh ih innsang pakhat sungah an pasal cu thuneitu bik a si ding, tiah an peng le an ram ciarah an òong ciar in thu a than òheh.

Esther 2

Esther Cu Siangpahrang Bawinu A Cang

¹Cuih hnuah, a thinhengnak a daihsal tikah, siangpahrang bawipa cun Vashti thil tuahmi le a tlunih thu a pekmi cu a ruat sal.

²Cutikah a ruahnak petu hrekkhat pawl in, öZiangah so na hrangah fala mawi pakhatkhat kan hawl lo?

³Na uk sung ramòhen kipah na kuthnuai ih bawi pawl thlah awla fala mawi hmuahhmuah cu hi siangpahrang umnak Susa Khawpi ih siangpahrang nusun pawl umnak inn ahhin rak hruai hai sehla nunau kiltu tilpermi Hegai zohter aw. Cunah rak ceimawi hai seh.

⁴Cule na duh bikmi fala cu la awla Vashti ai-ah siangpahrang bawinu ah tuah aw,” tiah an ti. Cumi cu siangpahrang lungkim zawng a si ih an tivek cun a tuah.

⁵Cuih Susa Khawpi ahcun Mordekai an timi Judah mi pakhat a um. Mordekai cu Jair ih fapa a si ih Benjamin phun, Kish le Shimei tesinfa a si.

⁶Siangpahrang Nebuchadnezzar in Judah Siangpahrang Jehoiakhin le a minung pawl Babilon ah sal ih a hruai tikah Mordekai khal a rak tel ve.



⁷Mordekai hnenah a paseu ih fanu Esther an timi a um; Esther ih Hebru hmin cu Hadassah a si. A nu le pa an thih hnuah Esther cu Mordekai in a cawm ih a fanu ngaingai vekin a zoh. Esther cu fala mawizet a si ih a ruangrai khal a òhazet.

⁸Curuangah siangpahrang thupekmi an than ih fala tampi Susa Khawpi ih an ratpi tikah Esther khal cu an hruai ve. Esther cu siangpahrang inn ih nunau umnak khaan ahcun an ret ih Hegai in a zoh.

⁹Hegai in Esther cu a duhzet ih òha deuh in a zoh. Ceimawi awknak a phunphun a pek; a taksa a hmehsak ih rawl tla òha cuangin a pek. Esther zohtu dingah siangpahrang inn ihsin a hrilmi fala pasarih a ret.

¹⁰Cun Esther in Judah mi a si kha a phuang dah lo; Mordekai in phuang lo dingih a tiam ruangah Esther cun a thup ringring.

¹¹Nitinte in Mordekai cu Esther ziangvekin a um ti le ziangtin a um leh pei, ti theih duh ah siangpahrang nusun pawl umnak inn tual hmaiah a feh òheu.

¹²Cuih fala pawl ceimawi dingah kum khat a rei. Thla ruk sung mura zihmui thawn an taksa an hmehsak ih, a dang thlaruk sung balsam zihmui thawn an taksa an hmehsak. Cuih hnuah fala pawl cu pakhat pakhat in siangpahrang Xerxes hmaiah cun fehpi ding an si.

¹³An umnak inn ihsin Siangpahrang inn ih an feh tikah an duhmi ziangvek khal an hruk thei.

¹⁴Siangpahrang inn ahcun zanlam ah feh ding an si ih a thaizing ah a dang nunau pawl umnak inn ah feh ding an si. Cutawkah cun siangpahrang nusun pawl zohtu tilpermi Shaashgaz in a zoh hai ding. Siangpahrang in a duh ih a hmin in a kawh sal lomi cu zo fala hman siangpahrang hnenah fehsal ding an si nawn lo.

¹⁵Ni khat cu Esther feh caan a ra thleng. Esther, Mordekai paseu Abihail ih fanu, Mordekai in amah fanu ngaingai bangtuk ih a cawmmi cu, a hmutu hmuahhmuah ih uarmi a si. Siangpahrang hnen ih a feh tikah cun



siangpahrang nusun pawl umnak inn zohtu Hegai ih simmi hnipuan cu a hruk.

¹⁶Cuticun Xerxes Siangpahrang a òuannak kum sarìh kum, thlahra thla, Tebeth thla ahcun Siangpahrang inn sung siangpahrang Xerxes hmaiah Esther cu a thleng.

¹⁷Siangpahrang bawipa in fala dang pawl hnakin Esther cu a duh cuang; mithmai a pekmi le a ngaimi fala dang pawl hnak khalin Esther cu a ngai sawn a si. Curuangah siangpahrang lukhuh cu Esther a khumter ih Vashti ai-ah Esther cu siangpahrang bawinu ah a tuah.

¹⁸Cule siangpahrang in Esther upatnak ah rawl ei puai tumpi a tuah ih a kuthnuai bawi pawl hmuahhmuah le ramòhen uktu bawi pawl a ko òheh. A uksung hmuahhmuah ah colh-um caan a pek ih a thil neih vekin siang zetin laksawng a zem ciamco.

Mordekai In Siangpahrang A Hum Suak

¹⁹Cule fala pawl a voihnihnak an khawm-awk tikah, Mordekai cu hnaòuan pakhat siangpahrang in a pek.

²⁰Mordekai ih a rak tiam cia vekin Esther cun Judah mi a si cu a phuang dah lo. Phuang lo dingin Mordekai in a tiam ih nauhakte a si laiìh a thu a rak ngai vekin atu khalah Mordekai ih thu cu a ngai a si.

²¹Mordekai cu siangpahrang zungìh hnaòuantu pakhat a si laiah siangpahrang innkhaan sangka pawl kiltu tilpermi pahnih Bigthana le Teresh in Siangpahrang Xerxes cu an ngaih deuh lo ruangah an phiar ih a thah an tum.

²²Cumi cu Mordekai in a thei ih siangpahrang bawinu Esther a sim. Esther in cuih thu cu siangpahrang bawipa a sim sin.

²³An zingzoi tikah thudik a si ti an thei ih an pahnih in thlaithahnak parah an thlai that hai. Cuih thu hmuahhmuah cu siangpahrang ih thupeknak vekin kimtein siangpahrang ramsung thu hmìnsinnak cabu sungah an khum.

Esther 3



Haman In Judah Mi Siatsuah A Tum

¹Tikcu a hung rei deuh tikah, siangpahrang Xerxes in Haman an ti mipa cu a kuthnuai bawi pawl hmuahhmuah lakih bawi upa bik ah a tuah. Haman cu Hammedatha ih fapa a si ih Agag ih tesinfa a si.

²Siangpahrang in a kuthnuai ih hnaòuantu hmuahhmuah hnen ah, öHaman cu nan upat pei ih a hmai ah khukbil in nan lu nan kun pei,” tiah thu a pek. Curuangah an zatein Siangpahrang ih thupekmi vek cun an tuah. Asinain Mordekai cun a tuah duh lo.

³Siangpahrang hnaòuantu bawi dang pawl in, öZiangah so siangpahrang thu cu na thlun duh lo?” tiah an ti.

⁴Nikhat hnu ni khat an sim rero naón an thu cu a ngai thotho lo. Mordekai cun, öKei cu Judah mi ka si ih Haman hmai ahcun ka lu ka kun thei lo,” a ti. Cuih thu cu Haman an sim ih Mordekai ih um daan hi a zawi-aw thei ngai pei maw, tiah an mang a bang.

⁵Haman hmaiah Mordekai cu a khukbil in a lu a kun lo ding, ti a theih tikah Haman cu a thin a heng ngaingai.

⁶Cuih tlunah Mordekai cu Judah mi a si ti a theih tikah cun Mordekai pakhat lawng hrem ding cu a lung a kim nawn lo. Persia ram sungih Judah mi hmuahhmuah thah òheh a tum.

⁷Siangpahrang Xerxes in siangpahrang a òuannak kum hleihnih kum, thlakhat thla, Nisan thla ahcun, mi a phiarnak ding ni le thla theih duh ah Haman in öPurim,” an timi camcawhfung zuuk dingah thu a pek. An zuh tikah thla hleihnih thla, Adar thla ni hleithumnak an zuuk.

⁸Cule Haman in Siangpahrang hnenah, öBawipa, na uksung le na ramòhen kipah hin mi phunkhat an um ih an thil tidaan tla cu miphun dang pawl ih thil tidaan thawn an bang aw lo. Cuih tlunah na ukmi ram sungih daan khal an thlun duh lo. Curuangah hiti ih zoh men dingah hin na hrangah a òha lo a si.



⁹Na lung a kim a si ahcun himi pawl hi thah òheh dingah thu pe aw. Cutiiah na tuah asile na ram uknak hrangih hman dingah na tangka inn sungah ngun tangka cuai thawng zahnih le thawng sawmli keimah hrimhrim in ka pek thei ding, tiah ka lo kam a si,” tiah a ti.

¹⁰Cutikah siangpahrang in a thupekmi pawl hmual nei dingah a hminkhennak zunghruk cu a phuak ih Judah mi pawl a huatu Agag tesinfa Hammedatha ih fapa Haman hnenah cun a pek.

¹¹Siangpahrang in Haman cu, öCuih tangka cu na kut sungah ka lo pek; minung pawl khal ka lo pek cih. Òha na ti bangin na duhduh in tuah aw,” a ti.

¹²Curuangah thlakhat thla, ni hleithumnak ni ah, Haman in siangpahrang ih sungòuan pawl cu a ko ih thuthan ding mi cu a auh hai. Ramsung ramòhen kipih an hmanmi ca in siseh, miphunkip hnenah anmah ih òong ciar in siseh, an kuat ih ramòhen uktu bawi le bawi dangdang hnen tla ah an kuat òheh. Cuih ca cu Siangpahrang Xerxes hmin in an ngan ih a zunghruk in tacik an khen.

¹³Mi an thlah mi pawl in an ramsung khuazakip ah an fehpi. Thla hleihnih thla, Adar thla, ni hleithum ni, ni khat sungah Judah mi hmuahhmuah cu nunau, mipa ti lo, upa nauhak ti loin, thah thluh ding an si. Zaangfahnak zianghman um loin an ci ih hmih thluh ding an si; an thilri hmuahhmuah khal lon thluh ding an si.

¹⁴Mi hmuahhmuah in an theih ih cuih ni ih an timtuah ciarnak dingah cuih ca cu ramòhen tin ah than thluh ding a si zo.

¹⁵Siangpahrang ih thupek vekin mi an thlah mi pawl cun zamrangte in khuazakip ah cuih thu cu an than. Susa Khawpi khalah cuih thu cu an than. Cule cuih thuthannak ruangah Susa khawsungmi pawl cu mangbang ih an um lai ah siangpahrang bawipa le Haman cu an to ih zu an in tlang.

Esther 4

Mordekai In Esther Bomnak A Dil



¹Cule cutiuh thil tawlrin a um cu Mordekai in a theih tikah a thipit in a hnipuan a thlek òheh. Cule buri hnipuan in a thum aw ih a lu ah vutcam phulh aw in òap phah le ai phah in khawpi sungah a feh.

²Siangpahrang inn kotka a va thleng; asinain a sungah cun a lut lo, ziangahthile thilthum òhateih thum awk locun zohman luh daan a si lo.

³Persia ramsung khuazakipah, siangpahrang ih thupekmi an thannak kipah cun Judah mi pawl cu òap le ai in an um òheh. Rawl an ul, an òap, an raak; buri hnipuan an sin ih vutcam lakah an it.

⁴Mordekai cutiuh a um cu Esther ih nunau hnen-um pawl le amah kiltu tilpermi pawl in Esther cu an sim tikah a thin a nuam lo ngaingai. Mordekai hnenah hnipuan thlengnak ding Esther in a kuat naón Mordekai cun a la duh fawn lo.

⁵Cutikah siangpahrang bawipa in amah kiltu dingih a retmi tilper mipa Hathak cu Esther in a ko ih Mordekai cutiuh a umnak thuhla va sut dingah a hei thlah.

⁶Hathak cu Mordekai hnenah, siangpahrang inn kotka hmai ih tualrawn ahcun a va feh.

⁷Cutikah Mordekai in thuhla hmuahhmuah cu a rak sim ih Judah mi hmuahhmuah thah òheh an si ahcun siangpahrang tangka inn ah Haman in tangka pek dingih a kammi zat tla a sim òheh.

⁸Judah mi siatsuah thluh dingah thupeknak Susa Khawpi ih an suah mi tla cu Hathak hnenah pakhat a pek. Mordekai in cuh ca cu Esther pe tahrath thum daan khal simfiang dingin le siangpahrang hnenah Esther cu feh in a phunpi pawl hrangih zaangfahnak dil dingah Esther cu thu a cah.

⁹Mordekai thuchami vek cun Hathak in a tuah òheh.

¹⁰Cutikah Esther in Hathak cu Mordekai hnenah a thlah sal ih,

¹¹öMi pakhatkhat, nunau siseh, mipa siseh, siangpahrang bawipa ih kawh loin siangpahrang umnak khaan sungih a luh a si ahcun thah a si pei, ti cu



daan a si. Siangpahrang ruahnak petu pawl thokin ramòhen sungih mi hmuahhmuah in cuih daan cu an thei òheh. Hi daan ihsin luat theinak lamzin ziangti hman in a um lo; Siangpahrang bawipa in a sui kianghrol a thlir lawngah cupa, a si lole cunu cu thihnak ihsin a luat thei. Keimah khal siangpahrang bawipa in i kawh lonak thla khat a si zo,” tiih sim dingah a fial.

¹²Mordekai in Esther ih thuchahmi cu a theih tikah,

¹³Esther hnenah cun hiti in ralrinnak a pek: öSiangpahrang inn ih na um ruangah Judah midang pawl hnakin ka him deuh ding, tiah ruat duh hlah.

¹⁴Hi bangtuk tikcu ahhin daiziar ih na um a si ahcun, van ihsin Judah mi bomnak cu a ra ding ih in run ding; asinain nang cu na thi ding ih na pa ih innsang cu a cem ding a si. Hi bangtuk tikcu hrangah siangpahrang bawinu ih na cannak khal hi a rak si lo ding maw si? Zoso a thei?” tiah a ti.

¹⁵Cutikah Esther in Mordekai hnenah thu a cah sal ih,

¹⁶öFeh awla Susa Khawpi ih Judah mi hmuahhmuah kokhawm aw; rawl ul uhla ka hrangah thlacam uh. Ni thum le zan thum sung ziang hman ei lo le in loin rak um uh. Kei le ka hnen-um nunau pawl tla cuticun kan rak um ve ding. Cuih hnuah, daan a si lo naón, Siangpahrang hnenah ka feh ding. Curuangih ka thih ahcun ka thi ko pei,” tiah a ti.

¹⁷Cule Mordekai cu a feh ih Esther ih thuchahmi vekin a tuah thluh.

Esther 5

Esther In Siangpahrang Le Haman Rawl Ei A Ko

¹Ni thum sung rawl a ulh hnuah Esther cu siangpahrang bawinu thuam in a thuam-aw ih siangpahrang inn sungta khaan ah a feh ih siangpahrang tokham lam hoi in a va ding. Siangpahrang bawipa cu sangka lam hoi in a siangpahrang tokham parah a rak to.

²Siangpahrang bawipa in siangpahrang bawinu Esther sangka lengih a din kha a hmuh tikah mithmai òha a pek ih a sui kianghrol cu a thlir. Esther in a hei naih ih a kianghrol zim cu a tham.



³Cutikah siangpahrang bawipa in, öZiang so na duh, Siangpahrang bawinu Esther? Na duhmi cu i sim awla ka ram ukmi a hrek a si khalle ka lo pe ko ding,” tiah a ti.

⁴Esther in, öSiangpahrang bawipa na lung a kim ahcun, rawl ka suang ih tuihzan nangmah le Haman cu ka hnenih zanriah ei dingah ka lo sawm a si,” tiah a ti.

⁵Cutikah Esther duhnak kimter dingah Siangpahrang bawipa in Haman cu zamrangih kawh dingah thu a pek. Cuih zan cu Esther hnenah zanriah an ei.

⁶Sabitti an in ih siangpahrang in, öNa duhmi cu i sim aw, ka lo pe ding. I dilmi cu, ka ram ukmi a hrek a si khalle ka lo pe ding,” tiah Esther cu a ti.

⁷Cule Esther in,

⁸öSiangpahrang bawipa na lung a kim ih ka lo dilmi i pek tum a si ahcun thaizan Haman thawn ka hnenah zanriah ei hrih dingin ka lo sawm. Cutikah ka lo dil duhmi cu ka lo sim leh ding,” a ti.

Haman In Mordekai Thah A Tum

⁹Haman cu zanriah a einak ihsin lungawizet le thinnuamzet in inn ah a tin. Siangpahrang inn kotka kiangah Mordekai a hmu ih a kiangih a feh tikah Mordekai cun upatnak zianghman a pe lo ih a thawh hman a tho lo; curuangah Haman cu a thin a heng ngaingai.

¹⁰Asinain a thin a suup ih inn ah a tlung. A inn ah a rualpi pawl a sawm ih a nupi Zeresh tla a ko ih,

¹¹an hnenah cun a lennak le fapa tampi a neihsak, siangpahrang in bawi upa bikih a tuahnak le bawi dang hnakin amah a thupit zia pawl cu a rel ih tluang a khawng ciamco.

¹²öHi hmuahhmuah tlunah siangpahrang bawinu Esther in siangpahrang bawipa le keimah lawng zanriah in do; thaizan khal a hnenah zanriah kan ei hrih ding.



¹³Sikhalsehla khi Judah pa Mordekai, siangpahrang kotka kiangih a to ka hmuh sungah cun hi ka relmi pawl khal hi ka hrangah thulolak ah a cang òheh,” a ti.

¹⁴Curuangah a nupi le a rualpi pawl in, öZiangah so minung thlai thahnak pi sawmsarih le pi nga saangin na tuah lo? Thaizing ah Mordekai thlai dingin siangpahrang na sim pei ih zanlam ah thinnuam tein rawl na zawh leh pei,” tiah an ti. Cuih an simmi cu Haman in ruahnak òhazet a si, tiah a ruat ih thlaithahnak cu a tuah.

Esther 6

Siangpahrang In Mordekai Upatnak A Pek

¹Cuih zan cu siangpahrang bawipa a itthat thei lo; curuangah a ram uk sungih hnaòuanmi thu hminsinnak cabu kha a siarter.

²An siarmi sungah cun siangpahrang innkhaan pawl a kiltu tilpermi pahnih Bigthana le Teresh in siangpahrang cu an phiar ih a thah an tum; asinain cumicu Mordekai in a thei ih a phuang, ti thu a tel.

³Cutikah siangpahrang in, öHi bangtuk thil òha a tuah ruangah Mordekai cu hminòhatnak laksawng ziangtal kan pe maw?” tiah a sut. A hnen-um pawl in, öA hrangah zianghman tuahmi a um lo,” tiah an ti.

⁴Cule siangpahrang in, öAtu-ah ka inn ahhin ka kuthnuai bawi pakhat tal an um maw?” tiah a sut. Culai ahcun, Haman cu Siangpahrang hnen ihsin Mordekai thahnak thu dil dingah siangpahrang inntual ah a ra thleng ve; Mordekai thlainak ah tiah thlaithahnak cu a tuah thluh zo.

⁵Cule a hnen-um pawl cun, öHaman a um; nangmah ton a lo duh a si,” tiah Siangpahrang cu an ti. Siangpahrang bawipa cun, öRung lutseh,” a ti.

⁶Haman cu a vung lut ih, siangpahrang in a hnenah, öUpatnak ka pek duhzetmi pakhat a um. A hrangah ziangso ka tuah ding?” tiah a sut. Cutikah Haman cun, öSiangpahrang in hitluk lawmmam ih upatnak a pek duhmi cu zo a si pei? Keimah ti lo zoso a um cuang ding,” tiah a thinlung tein a ruat.



⁷⁻⁸Curuangah siangpahrang hnen ahcun, öBawipa, upatnak na pek duhzet mipa hrangah cun na siangpahrang thum le nangmah ih to òheumi rang le na sui lukhuh lak suakter aw.

⁹Cule na kuthnuai bawi pawl lakih upa bik pakhat in cupa cu na thilthum pawl cun thumter sehla na rang parah toter in khawsung in rang cu hruaisak seh. Cule na kuthnuai bawipa cun an feh phah ahcun, öSiangpahrang bawipa in upatnak pek a duhmi parah upatnak a pek zia hi zohhnik uh, ó tiah au phah seh,” tiah a ti.

¹⁰Cutikah siangpahrang in Haman hnenah cun, öZamrang in feh awla ka thilthum le ka rang cu va la awla Judah mi Mordekai va pe aw. Atuih na sim vekcun Mordekai hrangah tuah thluh aw. Siangpahrang inn kotka kiangah Mordekai cu a um ding,” a ti.

¹¹Haman in siangpahrang thum le rang cu a va lak ih thum cu Mordekai a hrukter. Rang parah Mordekai cu a toter ih Haman in khawsung ahcun rang cu a hruaisak ih an feh phah ahcun, öSiangpahrang bawipa in upatnak pek a duhmi parah upatnak a pek zia hi zohhnik uh,” tiah a au phah vivo.

¹²Mordekai cu siangpahrang inn kotka ahcun a kir ih Haman cu ningzak in innah ningzak hmaihip phah in a tin.

¹³Cuih thuhla hmuahhmuah cu a nupi le a rualpi pawl hnenah a sim thluh. Cutikah a nupi le mifimzet a rualpi pawl in a hnenah, öMordekai in a lo laan deuh zo a si cu! Anih cu Judah mi a si ih ziangti hmanin na ti thei nawn lo ding. A lo neh tengteng ding a si,” tiah an ti.

¹⁴Cutihi an òong rero lai ahcun siangpahrang inn ih tilpermi pawl an ra ih Haman cu Esther ih zanriah do-nakah zamrangin an feh pi.

Esther 7

Haman An That

¹Cuticun siangpahrang le Haman cu rawl ei dingah Esther hnenah,



²a voihnihnak an feh. Sabitti an in ih siangpahrang in Esther cu, öAtu-ah, siangpahrang bawinu Esther, na duhmi cu i sim awla ka lo pe ko ding. Ka ram ukmi a hrek hman ka lo pe ko ding,” tiah a ti.

³Cutikah siangpahrang bawinu Esther in, öMaw Siangpahrang bawipa, tangdornak thawn ka lo dilmi i pek tum a si ahcun, ka nunnak le ka miphun pawl ih nunnak hi in zuah hram aw, ti ka lo dil a si.

⁴Ka miphun pawl le keimah hi thah thluh dingah phiartu an um; kannih hi siatsuah thluh ding le kan ci ih hmit thluh ding kan si. Sal ih zuar ding lawng si nungla cu siangpahrang bawipa zianghman hnahnawhnak pek loin daiziar in ka um ding naón, atu cu cuvek a si lo; kan ci ih hmit thluh ding kan si,” a ti.

⁵Cutikah siangpahrang Xerxes in, öCubangtuk thil tuah a tum ngamtu cu zoso a si? Khuiah so a um?” tiah Esther cu a sut.

⁶Esther in, öIn raltu le in hremtu cu hi miðha lo pa Haman hi a si,” tiah a ti. Cumi a theih tikah Haman cu a khur thlohthlo ih zianghman a òong thei lo.

⁷Cule siangpahrang cu a thiheng in a tho ih a leng ih hmuan ah a va feh. Siangpahrang in i zuah lo ding, ti cu Haman cun a thei keukeu. Curuangah a tonak ahcun a to ih a nunnak hum dingah siangpahrang bawinu Esther cu a dil ciamco.

⁸Siangpahrang cu hmuan ihsin rawl einak khaan sungih a rung luhsal tikah, zaangfahnak dil phah in Haman cu Esther ih tokham parah a sep-aw. Cutikah Siangpahrang bawipa cun, öHi pa hi ka innsung le ka hmaika rori ah siangpahrang bawinu a kaihrem tum maw si?” tiah a au ciamco. Cumi hman siangpahrang in a òong òheh hlanah amah kiltu pawl in Haman ih hmai cu an khuh.

⁹Cule anmah lakih pakhat pa Harbonah in, öSiangpahrang bawipa ih nunnak a hum suaktu Mordekai thlainak ah tiah Haman in a inn ah thlaithahnak hman a tuah thluh zo sokhaw. Cuih thlaithahnak cu pi sawmsarih le pi nga a



sang a si,” tiah a ti. Siangpahrang in, öCutawkah Haman hi va thlai uh,” tiah thu a pek.

¹⁰Curuangah Haman cu Mordekai thahnak ih a tuah mi thlaithahnak ahcun an thlai that. Cule Siangpahrang ih thin cu a dai sal.

Esther 8

Judah Mi Pawl In Do Ve Ding An Sim

¹Cuih sunah siangpahrang Xerxes in Judah mi a huatu Haman ih thilri hmuahhmuah cu siangpahrang bawinu Esther hnenah a pek. Esther in Mordekai thawn sungkhat an si kha Siangpahrang hnenah a sim. Cuih si cun Mordekai cu siangpahrang umnak ah a lut thei.

²Siangpahrang in a hminkhennak,(Haman hnenih sin a lakmi) a zungbruk cu a phuak ih Mordekai a pek. Cule Esther in Mordekai cu Haman thilri kiltu dingah a ret.

³Cun Esther in siangpahrang kehram ah òap phah in a sep-aw ih siangpahrang bawipa cu a biak sal. Agag tesinfa Haman in Judah mi a phiarnak thil òha lo cu kham dingah siangpahrang cu a dil ciamco.

⁴Siangpahrang bawipa in a sui kianghrol cu a thilir ih Esther cu a ding; cule a hnenah,

⁵öMaw siangpahrang bawipa, na lung a kim ih ka zawn ruat in thudik a si tiih na ruah ve a si ahcun na zaangfahnak in Agag tesinfa le Hammedatha ih fapa Haman in na ukmi ram sung hmuahhmuah ah Judah mi an zate ih thah thluh dingin thu a rak pekmi cu a thupekmi vekih tuah suak lo dingah thu than sal hram aw.

⁶Ka phunpi an hlohral le ka sungkhat pawl thah thluh an si ahcun ziangtinso ka tuar thei ding?” a ti.

⁷Cutikah siangpahrang Xerxes in siangpahrang bawinu Esther le Judah mi Mordekai hnenah cun, öJudah mi pawl a phiar ruangah Haman cu ka that zo. A thilri pawl tla Esther ka pe thluh zo.



⁸Asinain siangpahrang hmin in le siangpahrang hminkhennak ih khen ciami thuthannak cu bal sal a theih nawn lo a si. Sikhalsehla nan duh ahcun Judah mi hnenah nan duhmi hmuahhmuah ngan uh; ka hmin in ngan uhla ka hminkhennak in khen uh,” tiah a ti.

⁹Cuih ni cu thla thum thla, Sivan thla, ni kul hluanthum ni a si. Mordekai in siangpahrang cangantu hmuahhmuah a ko ih, India in Ethiopia tiang a kaumi ram, ramòhen za le kul hluansarih uktu bawi le ram uktu bawi pawl le Judah mi pawl hnenih kuat dingmi ca cu a auh. Cuih ca cu ramòhen kipih an hmanmi an òong ciar in le Judah mi hnenah cun Judah òong in an ngan.

¹⁰Mordekai in cuih ca cu siangpahrang Xerxes hmin in a ngan ih siangpahrang hminkhennak in a khen. Mi an thlah mi pawl cun siangpahrang ranginn ih a ummi rang pawl to in cuih ca cu khuazakip ah an tlanpi.

¹¹Cuih ca sungah cun, siangpahrang in khawkip ih a ummi Judah mi pawl cu kom-aw in òantlang theinak thu a pek. Khuitawk ramòhen le zo miphun an si hmanah hriamnam thawn Judah mi pawl an do a si ahcun Judah mi pawl in do kir dingah thu a pek. An do kir lawng hman si loin an faate le an nupi pawl thawn thah thluh ding, mi pakhat hman zuah loin thah thluh ding le an thilri hmuahhmuah tla lak thluh dingin thu a pek.

¹²Cuih thupekmi cu Persia ram sung hmuahhmuah ah Judah mi pawl thah ding ni, thla hleihnih thla, Adar thla, ni hleithum ni ah tuah suak ding a si.

¹³Cuih thu cu thlun òulmi daan a si ding ih cumi a kim tikah Judah mi pawl an rak òan thei venak dingah ramòhen kipah than ding a si.

¹⁴Siangpahrang thupek vekin, rangtotu pawl cu siangpahrang rang to in zamrang in an tlan. Cuih thu cu siangpahrang umnak Susa Khawpi tla ah an than.

¹⁵Mordekai cu siangpahrang inn ihsin siangpahrang hnipuan a raang le mepian, phangfemte ih tahmi puansen hruk in le a mawi ngaingai mi sui lukhuh khum in a suak. Cutikah Susa Khawpi lamzin ah mi tampi cu lungawi thanuam in an au.



¹⁶Ziangahtile Judah mi hrang ahcun lungawinak le thawsuahnak, thinnomnak le nehnak thinlung a um.

¹⁷Siangpahrang thupekmi an thannak ramòhen kip le khawkip ah Judah mi pawl cun lungawinak puai an tuah ciamco. Judah mi pawl an òih deuh ruangah midang tampi tla Judah mi ah an cang.

Esther 9

Judah Mi In An Ral Pawl An Siatsuah

¹Cule Adar thla, ni hleithum ni cu a ra thleng. Cuih ni cu siangpahrang thuthan mi an tuah suak ni, Judah mi a huatu pawl in Judah mi parih diriam in thil òha lo tuah dingih an beisei ni a si. Asinain Judah mi sawn in an neh riangri.

²Cuih ramsung khua ih Judah mi umnak veng kipah Judah mi pawl siatsuah a duhtu pawl siatsuah dingah Judah mi pawl cu hmunkhat ah an òang. Mi hmuahhmuah in Judah mi pawl cu an òih, a dodal theitu ding zohman an um lo.

³Ramòhen uktu bawi, ram uktu bawi, bawi dangdang le siangpahrang palai thlahmi pawl tla in Judah mi cu an bawm; ziangahtile Mordekai an òih.

⁴Siangpahrang inn ah Mordekai cu thuneitu a si ih a thuneihnak cu a òhang deuhdeuh ti cu Persia ram sungah theih thluhmi a si.

⁵Curuanga Judah mi pawl in an ral pawl cu an duhduh in an tuah. Ralnam in an sat, an that ih an siatsuah thluh a si.

⁶Susa Khawpi khalah Judah mi pawl in minung zanga an that.

⁷⁻¹⁰Judah mi a raltu Hammedatha ih fapa Haman ih fapa pahra pawl: Parshandatha, Dalfon, Asfatha, Poratha, Adalia, Aridatha, Parmashta, Arisai, Aridai le Vaizatha tla an that. Asinain zo ih thil hman an long lo.

¹¹Cuih ni ah Susa Khawpi ah mi ziangzat an that ti siangpahrang an sim.

¹²Cutikah siangpahrang in siangpahrang bawinu Esther hnenah, öSusa Khawpi lawnglawngah Judah mi pawl in minung zanga le Haman ih fapa



pahra an that zo. Ramòhen dangah ziangtlukin that na hai maw! Ziang so na duh hrih? Ka lo pe ding. Na duhmi i sim hrih awla ka lo pe ding,” tiah a ti.

¹³Esther cun, öSiangpahrang bawipa na lung a kim ahcun Judah mi pawl in tuih sunah Susa Khawpi ih an tuahmi vek hi thaisun khalah tuah hrih hai seh. Cule Haman ih fapa pahra ih ruak cu thlaithahnak parah thlai siseh,” a ti.

¹⁴Esther timi vekcun siangpahrang in thu a pek ih Susa ah thu an than. Haman ih fapa pahra ih ruak cu senpi hmuh ah an thlai.

¹⁵Cule Adar thla, ni hleili ni ah Judah mi pawl cu hmunkhat ah an khawm aw ih Susa Khawpi ah a dang minung zathum an that. Asinain zo ih thil hman an long lo.

¹⁶Ramòhen kipah Judah mi pawl cu an tongkhawm aw ih an òang tlang. Anmah huatu an ral pawl cu minung thawng sawmsarih le thawngnga an that. Asinain thil an long lo.

¹⁷Cuih ni cu Adar thla, ni hleithum ni a si. A thaisun ni hleili ni cu thah awknak zianghman a um lo ih lungawi puai tuah ni ah an hmang.

¹⁸Asinain Susa Khawpi ih Judah mi pawl cun ni hleithum ni le ni hleili ni ah mi an that ih ni hleinga ni ah an colh hrangah ni hleinga ni cu puai ni ah an hmang.

¹⁹Curuangah khawte lam hla deuh ih a ummi Judah mi pawl cun Adar thla ni hleili ni cu lungawi puai tuah ni, rawl einak puai an tuah ni le pakhat le pakhat laksawng an pek awk ni ah an hmang.

Purim Puai

²⁰Cun hi thil a cangmi pawl hmuahhmuah cu Mordekai in ca sungah a khum thluh. Persia ukmi ram sungih a ummi Judah mi hmuahhmuah hnenah ca a ngan ih,

²¹kumtinte Adar ni hleili ni le ni hleinga ni cu puai ni ih hmang ringring dingah thu a than.

²²Hi ni cu Judah mi pawl in an ral pawl an cemter ni an si. Hi thla riahsiatnak le vansaannak cu lungawinak le thinnomnak ih an canter thla a



si. Hi ni hnih cu lungawinak puai, rawl eitlangnak puai le pakhat le pakhat laksawng an pek awk ni le mifarah pawl thil an òhen ni si dingah thu a than.

²³Curuanghai Mordekai thuthan mi cu Judah mi pawl in an thlun ih an puai cu kumtin tuahmi puai ah a cangta.

²⁴Agag tesinfa Judah mi a raltu, Hammedatha ih fapa Haman in Judah mi pawl siatsuah duh ah le an ci ih hmih thluh duh ah öPurim,” timi camcawhfung a rak zuuk.

²⁵Sikhalsehla Esther cu siangpahrang hnenih a feh ruangah siangpahrang in thu a pek ih, Judah mi pawl hremnak ah a timi cu amah Haman in a tuar riangri; amah le a fapa pahra pawl cu thlaihahnak parah thlai an si.

²⁶Curuanghai Judah mi pawl ih an tuah mi puai cu, öPurim,” an ti; Purim ti cu öCamcawhfung,” tican a si. Mordekai ih cakuat mi ruangah le an parih thil a cangmi pawl ruangah,

²⁷Judah mi pawl in anmah hrang, an tesinfa pawl hrang le Judah mi ih can a duhmi pawl hrangah, hi ni hnih cu kumtinte a tikcu caan ah, Mordekai ih thuthan mi vekin, ul ringring dingah daan an tuah a si.

²⁸Judah mi innsang ciar in, sankhat hnu sankhat, khuatin le ramtin ah cat nawn loin hi Purim puai cu an ulh ringring ding mi a si.

²⁹Cun Abihail ih fanu siangpahrang bawinu Esther in Mordekai ih a rak nganmi Purim thu ih cakuat mi hlei ah hmualneizet a dang cakuat cu Mordekai thawn a ngan a si.

³⁰Esther cakuat cu Judah mi hmuahhmuah hnenah le Persia ukmi ram, ramòhen za le kul hluansarih ah an kuat thluh. Cuih cakuat sungah cun Judah mi pawl ih daihnak le humhimnak hrang thlaza camnak a telh ih,

³¹rawl ulhnak le riahsiatnak caan hrangih daan an neih vekin Purim puai ni pawl cu feltein an tesinfa san tiangin a tikcu caan ah hmang dingah thupeknak tla a telh. Himi cu Mordekai le Esther an pahnih ih thupekmi a si.



³²Esther ih thupekmi in Purim puai hman daan pawl cu a hngetter ih a thupekmi cu ca sungah an khum thluh.

Esther 10

Xerxes Le Mordekai An Maksakzia

¹Siangpahrang Xerxes in a ram uksung tipikap ih a ummi mipahun le a ram laifangih a ummi mipahun pawl cu hranhram in hna a òuanter.

²Mangbangza thil a tuahmi pawl le a kuthnuai bawi upa bik ih Mordekai a tuahnak thuanthu pawl cu kimten Persia le Media ram siangpahrang thu hminsinnak cabu sungah an khum thluh a si.

³Judah mi Mordekai cu thuneihnak lamah cun siangpahrang Xerxes sangtu a si. Judah mi pawl in Mordekai cu an upat ih an duh ngaingai. A mipahun òhatnak le hmailam san tampi tiang humhimnak dingah thil òha tuahtu a si.



Job

Job 1

Job Le A Innsang

¹Uz an timi ramah mi pakhat a rak um ih a hmin cu Job a si. Job cu Pathian betu le a rinsan zettu a si. Amah cu miðhazet a si ih thil òha lo zianghman tuah a duh lo.

²Fapa pasarih le fanu pathum a neih ih tlunah,

³tuu thawng sarìh, kalauk thawng thum, caw thawng khat le laak zanga a nei. Hnenum tampi tla a nei ih Nisuahnak lam hmuahhmuah ah milian bik a si.

⁴A fapa pawl cun a haha tein rawl ei puai an tuah òheu ih hmun khatah rawl an ei khawm òheu; an farnu pawl tla an sawm òheu.

⁵An puai a cem tikah a thaizing zingpìtah Job cu a tho ih a faate pawl thianfaiternak ah thawinak a pe òheu. Tumtah hrimnak um loin Pathian an hmuhsuam ding ih an sual pang ding ti a phan ruangah cuticun a tuah ringring a si.

Pathian Le Satan Biakawknak

⁶Bawipa ih hmaiah vanmi pawl an ra suah ni a thlen tikah Satan khal cu an hnenah a tel ve.

⁷Cutikah Bawipa in, öKhuilam inso na rat?” tiah Satan cu a sut. Satan in, öLeilung pumpuluk, suk le so ka vahnak in ka ra,” tiah a ti.

⁸Bawipa in, öKa siahlawh Job khi na hmu maw? Leilung pumpuluk ah amah bangtuk miðha le rinsantlak zohman an um lo. Keimah i bia ih thil òha lo zianghman a tuah lo,” tiah a ti.

⁹Cutikah Satan in, öZianghman ngah hlah sehla a lo bia duh leem pei maw?

¹⁰Amah siseh, a innsang siseh, a neihmi hmuahhmuah tiangin na humhim ih na kilkhawi. Thil a tuahmi hmuahhmuah parah mal na sawm ih rannung na pekmi pawl an tamtuk ih an ramah a khat òheh a si.



11A neihmi hmuahhmuah khi laksak òheh cila na hmaika rori ah a lo cam mai ding,” tiah a ti.

12Bawipa in Satan hnenah, öNa ti bangtuk cun siseh. A neihmi hmuahhmuah na kut sungah a um. Amah Job lawngte na siatsuah lo pei,” tiah a ti. Cule Satan cu a feh.

Satan In Job A Hniksak

13Voikhat ah Job ih faate pawl cu an upa bik pa ih inn ah rawl ei khawmnak puai an tuah laifangah,

14mi pakhat cu Job hnenah a ra tlan ih, öCaw thawn lei kan let rero ih laak pawl cu kan kiangkapah hrampi an piat rero laiah,

15rinlopi in Sabean mi pawl in an ra siim ih kan rannung hmuahhmuah in long òheh. Keimah siar lo na hnenum hmuahhmuah an that òheh. Keimah lawngghi zualkotu ah ka tlan man a si,” tiah Job cu a ra sim.

16Cupa ih òong a cem hlanah hnenum dang pakhat a ra thleng ih öòeek in na tuurual le na tuukhal pawl a tlak ih an zatein an thi òheh. Keimah lawng hi zualkotu ah ka tlan man a si,” tiah Job cu a ra ti.

17A òong hman a cem hlanah hnenum dang pakhat a ra tlan lala ih, öKhaldean mi damiah rual bu thum in in siim ih kalauk hmuahhmuah an lak thluh ih tlunah keimah siar lo na hnenum dang hmuahhmuah an that òheh. Keimah lawngghi zualkotu ah ka tlan man a si,” a ti.

18A òong hman a cem hlanah, hnenum dang pakhat a ra lala ih, öNa fanu le na fapa pawl cu na fapa upa bik inn ih rawl ei puai an tuah laifangah,

19nelrawn ihsin thlisia a ra hrangih an inn a nuaithluk ih a sung um minung hmuahhmuah an thi òheh. Keimah lawngghi zualkotu ah ka tlan man a si,” tiah Job cu a ti.

20Cutikah Job cu a tho ih riahsia in a hnipuan a thlek òheh. A sam a meetkolh òheh ih leilung ah bok tahrat in,

21öLawngfangkheh in ka suak ih lawngfangkheh in ka thi ding. Bawipa in i pek ih atu-ah a lak sal. A hmin thangòhat si ko seh,” tiah a ti.



²²A hnenah hibangtuk thil a thleng naón Job cun Pathian a mawhthluk lo ih Pathian hmaiah a soal lo.

Job 2

Satan In Job A Hniksak Sal

¹Bawipa ih hmaiah vanmi pawl an ra khawm ni a thleng sal ih Satan khal cu an hnenah a tel ve lala.

²Cutikah Bawipa in, öKhui inso na rat?” tiah a sut. Satan in, öLeilung pumpuluk suk le so ka vahnak in ka ra,” tiah a let.

³Bawipa in, öKa siahlawh Job khi na hmu maw? Leitlun ah amah bangtuk miòha le rinsantlak zohman an um lo. Keimah i bia ih thil òha lo zianghman a tuah lo. Zianghman thuhla um loin Job cu, öKa siatsuah ding,ó na ti ih i leem ruangah ka lo lungkimpi; asinain Job cu a hlan vek thotho in rintlak in a nung a si,” tiah a ti.

⁴Satan in, öZovek milai khal sisehla amah ih nunnak hnak cun a neih mi hmuahhmuah a hnong sawn ding a si.

⁵A taksa khi vun tuahmawh ngaingai cila hmaiton rori ah a lo cam mai ding,” tiah a sawn.

⁶Curuangah Bawipa in, öNa tivek cun si ko seh. Na kut sungah a um a si. Asinain amah cu na that lo pei,” tiah Satan kha a ti.

⁷Satan cu Bawipa ih umnak ihsin a feh ih Job ih taksa pumpuluk ah, a luzim ihsin a kezik tiang, hma sia a suahter ciamco.

⁸Cutikah Job cu a feh ih vutcam lakah to tahrat in a hma cu hlamphei thawn a kheuh.

⁹A nupi in a hnenah, öA hlan vek thotho in rinsantlak in na um lai hrih mawsi? Ziangah so Pathian cu cam tahratin na thih sawn lo!” tiah a ti.

¹⁰Cutikah Job in, öNunau aa vekin na òong a si cu! Pathian in thilòha in pek tikah kan lung a awi. Harsatnak kan hnenih a thlenter tikah ziangah so kan



phunzai rero ding?” tiah a ti. Hi bangtuk in a tuar naón Job cun Pathian parah òngsia kam khat hman a òng lo.

Job Ih Rualpi Pawl An Ra

¹¹Job ih rualpi pathum cu Teman khua in Elifas, Shuah ram in Bildad le Naamah ram in Zofar an si. Job ih zonzaih retheih tuarnak kha an theih tikah a hnenah va leng in riahsiatpi ding le hneem dingah an feh.

¹²Hla nawnih an hei hmuh tikah Job cu an theithiam lo. Job a si ti an theih ngah tikah cun riahsia ninghang in an òap an raak ih hnipuan thlek in leivut kha vanah an khirh ih an lu tla ah an theh aw.

¹³Cule leilung parah ni sarh le zansarh sung an to ih a tuar natsatzia an hmuh ruangah zohman kaa khat hman an òng lo.

Job 3

Pathian Parah Job a Phunzai

¹Job cu daitein a um thei nawn lo ih a suah ni kha siat a serh ciamco: Job

²⁻³“Ka suah ni cu siatserh siseh; ðFapate a suakó an ti zan khal!

⁴Ka suah ni cu thimnak ni ah cang seh; Cuih ni cu Pathian in ciing nawn hlah seh; Cuih ni ah tleunak khal tlang hlah seh.

⁵Riahsiat ni le a pitzet mi thimnak ni ah cang seh; Khawdur in tuam sehla van ih ni khal khi phiat thluh seh.

⁶Cuih zan cu kum siarnak sungah telh loin hnawtfai sisehla, Ziangtik hmanah siar cih si nawn hlah seh;

⁷Zianghman a seem lo zan, zan òhahnem lo le, lungawinak um lo zanah tuah siseh.

⁸Cuih ni camtu dingah polsia pawl sim sehla, Tipi sungih ramsa Leviathan thu a pe theitu polsia pawl cu!

⁹Zing arsi deirel tlang hlah seh; Khawfing a cat ding, tiih beisei nak zianghman um hlah seh.



- ¹⁰Cuih zan cu siatserh siseh, ka suah zan a si ruangah; Zonzaih retheihnak tong lo dingih i hum lo ruangah.
- ¹¹Ka nu ih pum sungah rak thi ningla ka va duh so! Asilole ka suah thlak vete in rak thita ningla ka va duh so!
- ¹²Ziangah so ka nu in a cawn parah i cawi? Ziangah so a pawhte tla i fawh?
- ¹³Cunah rak thi ningla atu ahcun ka cawldai zo ding naón,
- ¹⁴Khuahlan khawpi rop a dinsuah saaltu, Daite ih a itmi siangpahrang le uktu bawi pawl bangin.
- ¹⁵An inn sungah sui le ngun khat ko ih a khawltu, Siangpahrang bangtuk in le,
- ¹⁶thi ciaih a suakmi naute bangin ka it zo ve ding naón!
- ¹⁷Thlan sungah cun miòha lo pawl an siatnak a reh; A baangzet mi hnaòuantu pawl colhnak an ngah.
- ¹⁸Thawngtla pawl hman daitein an um thei; Kawk le auhnak in an luat.
- ¹⁹Cutawkah milian, mifarah an kim; Sal pawl tla an luat a si.
- ²⁰Ziangah so zonzaih harsatnak a tuarmi an nun ringring? Ziangah so riahsiatu pawl hnenah tleunak a thlen?
- ²¹Thih ding lawng an hngak, Asinain thihnak a ra thleng dah lo. Ziangvek thil mankhung hawl hnakin thlaan thlen an duh sawn.
- ²²An thih ih phum an si hlan cu an lung a awi dah lo;
- ²³An hmailam thu cu Pathian in a thuhsak; An kimvel in hauhruang in a kulh òheh fawn.
- ²⁴Ka òahnak cu ka ti rawl an si; Ka aihramnak cu reh ti a nei lo.
- ²⁵Ka ngam lomi le ka òih thlohthlo mi hmuahhmuah a zatein ka tuar thluh zo.
- ²⁶Hnangamnak ka nei lo, colh ni ka nei lo; Ka zonzaihnak a reh dah fawn lo.

Job 4



Biakson Awk A Hmaisabik

(4.1-14.22)

Elifas in hiti in a ti:

- 1-2 Job, kei òng ve ningla na hua pei maw? Daite cun ka um thei nawn lo.
- 3 Nangmah in mi tampi na zirh zo, baan thacak lo pawl an baan tha na cakter.
- 4 Mi an baang ih an sawn an rilh rero tikah, Na òng fangkhat cu an dinsalnak a si òheu.
- 5 Atu na hrangih harsatnak tikcu a ra thlen ve tikah, na ning a hang ih na thin a nau.
- 6 Na Pathian biak hi na hnangamnak a si lo maw? Mithiang na si ruangah beiseinak ziangtal na nei lo maw?
- 7 Òhatein ruat hnik! Miding mi siatsuahnak an tong, ti na thei dah maw? Mawh nei lo mi hlohralnak an tong, ti na thei dah maw?
- 8 Mi tampi in òhatlonak cu lo bangin an thlo ih, Siatnak cu thlaici bangin an tuh, ti ka hmu zo. Òhatlonak le siatnak cu rawl bangin an khawm ve ko.
- 9 An parah Pathian a thin a hengih thlesia bangin a siatsuah a si.
- 10 Mi òha lo pawl cu kiosa bangin an kio an huuk, Asinain Pathian in a vuakdai hai ih an ha pawl tla a khiak òheh.
- 11 Deh ding le ei ding neilo kiosa bangin an thi, An faate pawl cu an òhekdarh aw òheh.
- 12 Voikhat cu ka hnenah a thupte in thu a ra thleng; Dimte in a rat ruangah ka thei thei ceu a si.
- 13 It that thei loih i tuahtu zan mangsia bangtuk a si.
- 14 Ka thin a phang ih ka thir, Ka pumpuluk in ka khur.
- 15 Thlarau in ka hmai thli bangin i hun seem, Ka hmul a tho surso.
- 16 Cuih thlarau cu ka hmaiah a ding ka hmu; Ka zoh rero naón ziang a si ti ka hliah thei lo. Cule a dai zirziar mi sung ihsin aw ka thei:



¹⁷öPathian hmaiah miding an um thei ngai pei maw? Siamtu hmaiah minung zotal a thianghlim thei pei maw?

¹⁸Pathian cun a palai pawl hman a zum thei lo; A vancungmi pawl lak hmanah palhna a hmu.

¹⁹Cuti a si ahcun tlak ih tuah mi milai hi, Leivut ihsin seemsuah mi, phehleplek vekih olte ih rialdip thei mi milai cu a rinsan dingah na zum maw?

²⁰Milai cu zinglam ah a nung ko, Asinain zanlam ah zohman ih theih loin a thi ziar thei a si.

²¹A neih ciami hmuahhmuah cu lon òheh a si; Fimnak tlasam in a thi.

Job 5

¹öJob, hun ko hnik! A lo awitu zotal an um pei maw? Na va pan dingah vancungmi pakhat tal an um maw?

²Thin heng ringring ih nun cu Mi aa pawl thattu a si. Iksiknak cu thinlung mal pawl philtu a si.

³Mi aa pawl hnangamzet ih an um ka hmu zo; Asinain rinlopi-ah an innsang cu siatcamnak a tong.

⁴An faate pawl cu humhimnak an tong thei dah lo; Thuòhennak hmunah zohman in anmah òan ah an ding lo.

⁵Mi aa pawl ih lorawl cu rilrawng mi pawl in an ei ding; Hling lakih a khomi rawl tiangin; An lennak cu tihal pawl in an halhsik a si

⁶Òhatlonak cu leilung sungin a kho lo; Harsatnak khal leilung sungin a òhangmi a si lo.

⁷Meici cu meisa sung ihsin a suak òheu bangin, Minung parih a thlengmi harnak cu amah minung lala-ih suahter a si.

⁸Kei cu nang si ningla, Pathian lam ka hoikir ding, Ka thu cu a hnen ka thlenter ding.



⁹Thilmak zetzet a tuahmi pawl cu kan thei thei dah lo ding; Mangbangza a tuahmi pawl cu cemni a nei dah lo ding.

¹⁰Leiram parah ruah a surter ih loram pawl a ciarter.

¹¹A si, milungnem a cawisaangtu le riahsia mi hmuahhmuah hnenih lungawinak a petu cu Pathian a si.

¹²⁻¹³Mi depde pawl ih tumtah mi cu a siatsuah sak ih, Mifim pawl cu an khawkhannak in a awkter a si. Cutin an tuah mi ziangvek hmanah an hlawh a tling lo ih,

¹⁴Sun vang hmanah zan khawthim sung bangin an tawivak.

¹⁵Sikhalsehla Pathian in mifarah pawl cu thihnak in a hum ih, Mi tlasam pawl cu namsuknak sungin a run hai a si.

¹⁶Mi zonzai pawl hnenah ruahsannak a pek, Asinain miòha lo pawl cu a vuakdai hai a si.

¹⁷Pathian ih nun a simmi cu milungawi an si! Nun a lo sim asile na ninghang duh hlah.

¹⁸Pathian in a tuahmawh mi cu amah lala in a tuamhlawm; A kut in hma a baih ih a kut lala in a damter sal.

¹⁹Amah in harnak phun ruk sungin a lo hum ding, Pasarih sung khalah òhat lonak zianghman in a lo dai thei lo ding.

²⁰Paam a thlen khalle a lo thiter lo ding; Raldo a um hmanah thihnak ralnam sungin a lo run ding.

²¹Mi-ih relsiatnak sungin Pathian in a lo hum ih, Siatsuahnak a thlen hmanah na him ko ding.

²²Thisen luannak le rilrawnnak na hmu òheh ding naón, Na hnihsan men ding ih, Sahraang khal na òih lo ding.

²³Na thlawh mi loram ah lungto a um lo ding ih, Sahraang pawl thawn tla rualrem tein na um ding.



²⁴Na puanthlam sungah thlangam tein na um ding ih, Na tuu pawl na zoh tik khalah an himdam kim kha na hmu ding.

²⁵Na tefa pawl cu an tamzet ding, Leilung ih hrampi zat an si ding.

²⁶Rawl lak tikcu tiang himte ih a nungmi sangvut bangin, Kum reipi le san òha zetin na nung ding.

²⁷Job, hi thu pawl cu kum reipi kan zir ih kan theih mi a si. Thudik a si, curuangah pom thlang aw,” a ti.

Job 6

Job in hiti in a sawn:

¹⁻²Ka tuarnak le riahsiatnak hi Cuaithlainak ah a khing thlai sisehla,

³Tifinriat ih vunnel hnakin an rit sawn ding. Ka òong hraang in lo mangbangter hlah seh.

⁴Cungnungbik Pathian ih conkiang in ka sungah i kalh; A tur cu ka taksa pumpi ah a zai. Pathian in òihnungza thil pawl ka hmaiah a song.

⁵Laak cu hrampi a piat tikah a lung a kim ko; Caw khal daitein hrampi ro a ei.

⁶Asinain thawtnak neilo, ci phulh lo rawl cu zoso a ei thei ding? Arti hawng in ziang thawtnak so a neih?

⁷Cubangtuk rawl ei ding cu ka hiar hrimhrim lo; Ka ei mi hmuahhmuah cu ka ning seksek thluh.

⁸Ziangah so ka dilmi cu Pathian in i pek lo ding? Ziangah so ka thlacamnak cu i leh lo ding?

⁹Pathian in dip seksek in i rial sehla, A kut suah in i cemter sawn sehla ka va duh so!

¹⁰I that ding ti thei ningla lungawi in ka khir ding, Ziangtluk ih ka tuar hmanah! Pathian cu a thianghlim, ka thei. A thupekmi cu ziangtik hmanah ka el dah lo.



- ¹¹Nung hrih dingah ziang bangtuk thazaang so ka neih lai? Beiseinak zianghman nei loin ziangah so ka nun duh rero?
- ¹²Lungto ih tuahmi maw ka si? Ka ruangpi hi dar maw a si?
- ¹³Hum-aw thei dingin thazaang ka nei nawn lo; Bomnak duh ah pan ding ka nei fawn lo.
- ¹⁴Atu vekih zonzaih caan ahcun, Pathian ka dungtun ah siseh, dungtun lo ah siseh, rinsantlak rualpi ka òul a si.
- ¹⁵Sikhalsehla nannih ka rualpi pawl cu, Ruah a sur lo tiki a caar mi tiva bangin i phiartu nan si.
- ¹⁶Cuih tiva pawl cu vur le tikhal in an khat naón,
- ¹⁷Ni a sat tikah an zup òheh, a tawne tiangin a kang thluh.
- ¹⁸Rannung thawn khualtlawng mi lamzin an hlo, Tidai hawl in an vak ih nelrawn ah an thi.
- ¹⁹Sheba le Tema khua ihsin òilva ruun thawn khualtlawng mi pawl tla in an hawl.
- ²⁰Asinain a caar mi tiva kapah an ruahsannak a cem.
- ²¹Nannih tla cu ka hrangah cun cuih tiva vek nan si. Ka sizia in hmu tikah nan mang a bang ih in òih.
- ²²Laksawng i ra pe uh ka lo ti maw si? Ka ai ah mi pakhatkhat nawhthuh pek ka lo fial maw si?
- ²³Culole ka raal le zaangfah nei lo mihremtu kut in i ra hum uh, ka lo ti maw si?
- ²⁴Asile i zirh hnik hmeen uh! Ka sualnak i sim hnik uh! Òong loin daitein ka um ding ih ka lo ngaihnik hai ding.
- ²⁵Òong tluangtlam cu lung a lut, Asinain nan òong mi pawl cu thulolak lawng a si.



²⁶Ka òong mi hi thli meen a si tiah nan ruat! Asile ziangah so ka thinpihnak òongkam pawl cu in leh duh rero?

²⁷Ngakòah farah nauta pawl cu camcawhfung zuknak ah nan hmang ih, Nan rualpi òha bik nekrawk ih nanmah lian ding nan tum.

²⁸Ka mithmai i zohhnik uh! Thuphan ka per lo ding.

²⁹Nan luan tuk zo! Mi namnuai nawn hlah uh! I hnong hlah uh! Ka thu cu a dik a si.

³⁰Asinain thuphan per rero ah in ruat; A dik le dik lo thleidang thiam lo ah in ruat.

Job 7

¹Milai nunnak hi hranhram ih òuantermi ralkap nunnak bangtuk, Hnaòuan khung lawng a òuantu ih nunnak bangtuk le,

²Thingnuai daihnem lawnglawng a ngaitu sal ih nunnak vek le, A hlawhman a hngak ringringtu siahhlawh pa bangtuk a si.

³Thlakhat hnu thlakhat nun san zianghman ka nei lo; Zankhat hnu zankhat riahsiatnak lawng i pe vivo.

⁴Itthat dingih ka zau tikah tikcu a sau cuang; Zanzarte ka lawng ka taal ih khuafing cah ding lawng ka hngak.

⁵Ka taksa cu tholung in a khat, Ka vun an puar ih an kek sal, Ka hma in hnai an dok thluahtlo!

⁶Ka nunnak ni cu ruahsannak um loin an liam vivo; Thiamtaktu ih thiamhrolh hnakin zamrang sawn in an liam.

⁷Maw Pathian, ka nunnak cu thaw lawng a si hi thei ringring aw; Ka lungawinak cu a cem zo.

⁸Atu-ahcun i hmu, a sinan i hmu sal nawn lo ding. I hawl khalle ka um nawn lo ding.

⁹Mero a kiang ih a hlohta bangin, Milai cu a thi, a kirsal nawn lo.

- ¹⁰A inn a pan sal thei nawn lo ih, A theitu khalin an hngilh thluh zo.
- ¹¹Atu cu daiteón ka umthei nawn lo! Ka thinheng in ka òng suak ding, Ka lung a sia, ka dai nawn lo ding.
- ¹²Ziangah so i kil ringring? Tipi sungih rulpi ah maw i ruah? Tifinriat rulhengah maw i ruah?
- ¹³Ka zau ih ihkhun ah colh ka tum, Ka tuarmi hi deem deuh thei pang sehla ka ti.
- ¹⁴Asinain nangmah hrimhrim in mangsia in ka tuk i sumter! Hmuhnak a phunphun i hmuh ih ka thin i phangter.
- ¹⁵Hiti vekin harfualfo ih nun cuahco hnak cun, Ka hngawng ih deek tahrat in thih ka duh sawn.
- ¹⁶Ka thin a pit! Nun ka zuam nawn lo. Keimah lawngte in i taan aw, Nun man ka nei lo.
- ¹⁷Milai hi ziangso a si ih hitluk lawmmam in na thupitter? Amah cu ziangruangah so na seherh ringring?
- ¹⁸Zingtinte na veh ih tu le tu na hniksak ringring hi!
- ¹⁹Ka cil ka lem caan sungte tal khawdang na hoi lo ding maw?
- ²⁰Nang, milai thinlung zohhliahtu, Ka sualnak in a lo tuahmawh mawsi? Na hmuibahmi ah ziangah so i tuah? Kei hi na hrang thilrit maw ka si?
- ²¹Ka sualnak cu i ngaithiam thei dah lo maw? Ka mawhnak cu i ngaidam thei hrimhrim lo maw? Reilote ah thlaansung ah ka it ding; I ra hawl hman cila ka um nawn lo ding.

Job 8

Bildad in hiti in a ti:

- ¹⁻²Thli vek a si mi thulolak na òng rero cu na òheh zo maw?
- ³Pathian in thuding cu a merh dah lo; A dik lo khal a tuah dah lo.



- ⁴Na faate pawl Pathian parih an sual ruangah, An sualnak vekin cawhkuan a pek.
- ⁵Asinain atu cun Ziangkimtithei Pathian dil aw.
- ⁶Na thiang ngaingai ih na fel taktak a si ahcun, Pathian in a ra lo bawm ding ih Na innsang a lo tungding sal pei, Laksawng tla a lo pe ding a si.
- ⁷Na lennak na sunmi pawl cu zianghman an si lo ding, Pathian ih a lo pek dingmi thawn òhim ahcun.
- ⁸Khuahlan lai ih finnak pawl vun zohsal hnik, Kan pupa pawl ih an theihmi thutak pawl vun ruatsal hnik.
- ⁹Kan nunnak hi a tawi tuk ih kan theihmi zianghman a um lo. Leilung parah hin phenthlam bangin kan lan.
- ¹⁰Sikhalsehla khuahlan mifim pawl in lo zirh hai seh, An sim òheumi hi ngaihnik aw;
- ¹¹ÖPapairas cu tidai um lonak ah a kho dah lo; Phaipheng cu a ciarlonak hmunah a um dah keel lo.
- ¹²An noteet lai ih hman tlak an si hlan hmanah Tidai a kang a si ahcun an vuai hmaisai bik a si.
- ¹³Pathian thei lotu pawl cu cuvek an si. An ruahsannak a cem, Pathian tel loih an nun hnu ahcun!
- ¹⁴Pat phangkhat, maimom innraang phangkhat khi an rinsan;
- ¹⁵Maimom innraang phangkhat an hngauhsan ahcun a din ding maw? Pat phangkhat an vawk ahcun an ding sal thei ngai ding maw?"
- ¹⁶Miòha lo pawl cu sun ni tlang ih hrampi bangin an kho, Hmuan ih a hrih a khat òheh mi hrampi bangin a kho a si.
- ¹⁷An hrih in lungto an ngerh ih Lung a ummi pohpoh an zeel òheh.
- ¹⁸Asinain vun bawt-awla an cem fai; Cutawkih an um kha zohman in an thei nawn lo ding.



¹⁹Asi, miòha lo pawl ih lungawinak cu cuvek in a cem; Midang an ra ih an umnak an luah òheh.

²⁰Sikhalsehla Pathian in mifel cu a hnong lo ding. Miòha lo pawl ih baan khal a cakter cuang lo ding.

²¹Na mithmai ah lungawinak a cuang ding ih, Na kaa cu hnihnak in a khat ding.

²²Asinain a lo huatu pawl cu an ning a zakter ding; Miòha lo pawl ih innsang cu an hloralta ding.

Job 9

Job in hiti in a sawn:

¹⁻²Asiko, cu pawl cu ka theih cia mi hlir an si ko. Sikhalsehla ziangtinso milai in Pathian hmaiah ahcun miding a si thei ding?

³Ziangtin so Pathian cu thu a el thei ding? Zohman ih leh thei lo dingmi thu thawngkhat khal a sut thei a sisi!

⁴Pathian ih fimnak cu a thuk tuk, A huham neihmi a kau tuk; Zohman amah dodal in a hmaiah an ding thei lo ding.

⁵Tlang pawl a òhawnter hluahhlo, A thinheng in a siatsuah òheh, In òhawn a si ti khal an thei lo.

⁶Pathian in ling a hninter ih, Leilung le a hramòohnak pawl tla an hnin òheh a si.

⁷Pathian cun a thu in ni khi suak lo dingin a kham thei, Arsi pawl tla zannah vang lo dingin a dawn thei.

⁸Van khi puan bangin a zaar tikah Zohman in an bawm lo. Tipi sung rulhrengih zaang a ke in a palcih theitu Amah lawng a si.

⁹Pathian in vanih arsi - zaangkua, siruk, likhuk cangthum, ngambawm le zawltling pawl a tuah a si.

¹⁰Thilmak zetzet a tuahmi pawl kan thei thei dah lo ding; Mangbangza a tuahmi pawl khal kan siar cawk dah lo ding.



- 11**Pathian cu ka kiang in a lan, Asinain ka hmu thei lo. A feh vivo ko naón ka thei thei cuang lo.
- 12**A duhduh mi a lak, zohman ih kham theih a si lo. ðZiang so na tuah?ó ti ih thusuh ngam khal a si lo.
- 13**Pathian thinhengnak cu a dai lo, A ral pawl Tipi rulhreng Rahab le a bawmtu pawl cu a palbeek thluh.
- 14**Curuangah ziangtinso Pathian cu ka let thei ding? Ziangtin so amah el theinak ah òongfang ka hawl thei ding?
- 15**Mawh nei lo ka si naón anih cu ka let thei lo, ðI zaangfah hram aw,ó tiah ka thuòhentu Pathian hnen ih dil lawng hi ka ti theimi a si.
- 16**Ka òongnak ah tikcu i pe hman sehla, Ka òongmi i ngai ding ti ka zum thei lo.
- 17**Thuhla zianghman um loin, Keimah nuai dingah thlisia a kuat; I tuahmawhnaak cu a zai deuhdeuh.
- 18**Thaw thawtnak caan hman i pe lo, Ka parih a tuahmi hmuahhmuah in ka ning i hanter sinsin.
- 19**Kei thacahnak ka suah ding maw? Pathian tlukih thacak zoso a um? Dingnak thu ah ti sehla, Zoin so zungah a thlenpi thei ding?
- 20**Mawh neilo rintlak ka si ko naón Ka awkaa in i mawh thluk, Soisel ding um lo ka si ko naón Ka òongmi pohpoh in mawh in phurh.
- 21-22**Sualnak zianghman ka nei lo, Asinain zianghman a dang nawn lo. Nun hi ka paih nawn lo. Kan sual siseh, kan sual lo khal siseh a dang lo. Pathian in in siatsuah thluh ko ding.
- 23**Rin lopi in mawh nei lomi a thih tikah Pathian in a hnihsan.
- 24**Pathian in leilung cu miòha lo kutah a pek. Thuòhentu pawl ih mit cu puan in a hup òheh. Cu pawl cu Pathian in a tuah lo, nan ti asile zo in so a tuah?
- 25**Ka tikcu cu òhatnak um loin an liam vivo, Zualkotu hnakin a zamrang sawn.



²⁶Ka nunnak ni cu a lan vivo, Papairas ih tuahmi lawng bangin; Ar a namtu khaupi bangin a zamrang a si.

²⁷Ka tuarnak cu hngilh tahrat in, Lungawi sopar ih um ka tum hmanah, Ka zonzaihnak cu keimah duum dingah an ra kirsal cing ding.

²⁸Ka harsat tuarnak hi ka òih, Pathian in mawh i phurh ti ka thei.

²⁹Pathian ih mawh i phurh hnuah cun Ziangah so ka òan duh rero ding?

³⁰Ka sualnak cu ziangvek satpia, khal in a tlengfai thei lo ding;

³¹Pathian in fihnungza kuahrum sungah i thlak; Ka hnipuan hman in in zahpi a si.

³²Pathian hi minung va sisehla, ka let thei nasa ding; Kan thu rel dingah zungah kan feh ding ih kan thu relcat a si ding.

³³Sikhalsehla kan karlak ah palai an um lo; Pathian le kei karlak ah thuòhen theitu zohman an um lo.

³⁴Pathian, i hrem nawn hlah; òih na nunnak in ka thin i phangter hlah seh.

³⁵Cutin zianghman òihnak um loin ka òong ve thlang ding; Ziangah tile ka thinlung cu keimah in ka thei bik a si.

Job 10

¹Nun hi ka ning thlang, A siakha zetmi ka phunzainak hi ngaihnik aw! Ninghangzet in ka sim ding.

²Maw Pathian, mi mawh na si i ti siang hrih hlah; Ziangvek sual so i puh, i sim hnik!

³Zaangfah nei loih i namsuk rero hi a dik na ti mawsi? Na kutzungih na tuahmi nautat hi a dik na ti mawsi? Miòha lo pawl ih tumtahmi hnihsan men hi a òha na ti mawsi?

⁴Milai ih hmuhdan vekin thil na hmu ve mawsi?

⁵Kan nunnak a tawi vekin na nunnak a tawi ve maw?



- ⁶Ziangah so ka sualnak lawnglawng na hawl ih, Ka mawhnak fate bik khal na coih suak òheh?
- ⁷Mawhnak ka neih lo hi na thei, Asinain zohman in na kut sung ihsin in runsuak thei lo ding tikhal na thei ko.
- ⁸Na kut in i tuah ih i siam; Atu-ah cuih na kut cun i siatsuah.
- ⁹Tlak in i siam hi hngilh hlah aw. Leivut cang sal ding in i rialdip ding maw si?
- ¹⁰Ka pa kha keimah hrin theinak thazaang na pek ih, ka nu ih pum sungah i òhanter.
- ¹¹Ka ruangpi cu ruh le tha in na tuah ih, Ka ruh cu tit le vun thawn na pehchih.
- ¹²Nunnak i pek ih duhdawtnak khal i neihter. I kilkhawi ruangah ka nung a si.
- ¹³Sikhalsehla na lung sungah a thupte ih in na retmi, Na thin sungah na ret thupmi cu ka thei ngah a si:
- ¹⁴Ziangtikah sual pei maw, tiin i bawh ringring; Ka sualnak a ummi cu malte hman ngaidam na tum hrimhrim lo.
- ¹⁵Mawhnak ka neih vete in miharsa le mivanduai ah ka cang. Thil òha ka tuah khalle lom ka tong cuang lo. Ka awloksong in ningzak in ka um.
- ¹⁶Hlawhtlinnak hnihkhat ka neih le kiosa bangin i hawl. Keimah tuahmawh duh ah mangbangza tla na tuah.
- ¹⁷Ka thu a theitu na nei ringring; Ka parih na thinkhngnak cu a luar deuhdeuh; Ka parah na huham cu a thleng ih a thuah a thuah in in nuai ciamco.
- ¹⁸Pathian, ziangah so ka nu ih pum sung ihsin i suahter? Zohman ih hmuh man hlanah rak thih sawn taak ding.
- ¹⁹Ka nu ih pum sung ihsin thlaan ah rak lanta ningla, A va òha deuh ngaingai ding naón, A rak seem dah lo bangin.



²⁰Ka nunnak hi a cem zik thlang a si lo maw? I hnaihok duh nawn hlah! Tikcu malte ka neihsun cu lungdai in ka hmang pei.

²¹Ka feh cing ding, ðKir sal nawn lonak ram ahó! Riahsiatnak ram le khuathimnak ramah ka feh ding.

²²Thimnak le thihnak phenthlam le buairuainak thawn a khat mi, Tleunak hman a thim thothonak ram ahcun ka feh ding.

Job 11

Zofar in hiti in a sim:

¹⁻²Hi thulolak òng hi zotal in kan let lo ding maw? Mi òngtam ti men in thiam an co ding mawsi?

³Job, kan lo let thei lo ah mawsi na ruat? Na puarthau òng hin in vuakdai dingah mawsi na zum?

⁴ðKa òngmi le ka ruahmi hi a dik, Pathian hmaiah ka thianghlim, ó na ti.

⁵Pathian in lo let ve sehla ka va duh so!

⁶Fimnak ah hin thua tampi a umzia, Minung thluak ih theih thei lomi thil tampi a umzia, Na hnenah run phuang hnik sehla, Thungaite ih ti ahcun Pathian cun na tuar ding zat hnakih deem deuh in a lo hrem sokhaw!

⁷Pathian ih natsatzia hi a ramri na thei thei pei maw? Ziangkimtithi ih huham maksakzia hi a suum na tah thei pei maw?

⁸A huham cu van hnakin a sang, Nang in ziangso na ti thei? Mithi khua Sheol hnakin a thuk, Nang in ziangso na theih thei?

⁹Pathian natsatnak cu leilung pumpi hnakin a tum deuh ih, Tipi thuanthum hnakin a kau sawn a si.

¹⁰Pathian in lo kai tahratin thawng ah lo thlak sehla, Thuòhennak zungah lo fehpi sehla, zoso a kham thei ding?

¹¹Mi òha lo pawl zo an si ti cu Pathian in a thei òheh; A òha lomi an hnaòuannak tla a hmu òheh.



- ¹²Mi-aa pawl an fim sal thei pei maw? Hramlak laak kha a ngam cia in a suak dah pei maw?
- ¹³Job, na thinlung diktein ret aw, Na baan pharin Pathian lam hoi aw.
- ¹⁴Na innih òhatlonak le na kutih sualnak pawl cu hlon òheh aw.
- ¹⁵Cutiin mithmai baal loin um awla, Ral òha zet le hngetkhoh zetin nung aw.
- ¹⁶Cutiin na zonzaihnak cu an reh vivo ding ih, A luanglan mi tilik na theih nawn lo vekin na ciing nawn lo ding.
- ¹⁷Cutiin na nunnak cu sun nitleu hnakin a tleu sawn ding ih, A thimzet na timi na nunnak cu zing khawvang bangin a vang ding.
- ¹⁸Thlangam zet le nunnuam zetin na um ding; Pathian in a lo hum dingih colhnak a lo pe ding.
- ¹⁹Na zau huahho ding ih òihmi ziang hman na nei lo ding, Mi tampi in bomnak an lo dil ding.
- ²⁰Asinain miòha lo pawl cu riahsia in khua an cuan ding ih, Luatnak lamzin an hmu lo ding. A neta bik an thawthawt kha, ruahsannak an neihsun a si ding.

Job 12

Job in hiti in a sawn:

- ¹⁻²Asiko, na òong mi cu misenpi ruahnak a si. Nan thih tikah nan fimnak cu a cem ve ding.
- ³Asinain nanmah tlukin fimnak ka nei ve ko; Nannih hnakin ka nauta cuang lo; Nan òong mi cu zokhal ih theih thluh cia mi a si.
- ⁴Ka rualpi pawl hman in atu ah in hnihsan; Soi ding um lo, a ding mi ka si naón an hni thotho; Sikhalsehla Pathian in ka thlacam mi i leh caan a um.
- ⁵Nannih cu harsatnak nan tong lo, Curuangah hnihsuahsainak meen ah in hman; A sawn ciami pa cu nan vuak beet.
- ⁶Asinain rukru le Pathian thei lo pawl cu hngam zetin an um; An pathian cu an kut ih an ken theimi a si.



- ⁷Vate le ramsa hman in tampi an lo zirh thei ding;
- ⁸Leilung par ramsa le ti sung nga hnen in fimnak dil uh.
- ⁹An zatein Pathian kutih tuahmi an si kha an thei òheh.
- ¹⁰Pathian in a ramsa hmuahhmuah a uk òheh, Milai ih nunnak cu a kut ah a um.
- ¹¹Nan lei in rawl a thawtzia a theih bangin, Nan hna in mi òong theih cu a duh zet a si.
- ¹²Kum upa pawl in fimnak an nei, Sansau pawl in theihthiamnak an nei,
- ¹³Asinain Pathian cun fimnak le huham a nei; A hnenah ruahnak òha le theih thiamnak a um a si.
- ¹⁴Pathian ih a balmi cu zoso a sak sal thei ding? Pathian ih thawng a thlakmi cu zoso a suah thei ding?
- ¹⁵Pathian in ruah a kham tikah cun ziang hmuahhmuah an car òheh; Tidai a thlah sal tikah cun tilik in ziangtinkim a siatsuah òheh.
- ¹⁶Pathian cu a cak ih nehtu a si ringring; Bumtu le bummi pawl khal amah ih ukmi an si.
- ¹⁷Remruattu pawl ih fimnak cu a siatter òheh; Hruaitu pawl cu mi aa bangin hna a òuanter.
- ¹⁸Siangpahrang in hreng a khenmi pawl cu a phuaksak hai ih, Thawng ah siangpahrang pawl a thlak hai ih an taai ah taikhap a khap.
- ¹⁹Puithiam le thuneitu pawl cu an ning a zahter.
- ²⁰Rinsan zetmi pawl a vuakdai ih Kum upa pawl ih theihthiamnak cu a long òheh a si.
- ²¹Thuneitu pawl cu mualpho in a ret ih, Uktu pawl an thuneihnak a cemter a si.
- ²²Khawthim sungih thuthup a langter ih, A pit zetmi khawdur kha tleunak ah a thlengter.



²³Miphun tampi a tumter ih a cakter; Asinain a neh ih a siatsuah òheh.

²⁴An hotu pawl cu a aatter ih, Lamzin thei loin an vakvai.

²⁵Khawthim sungah an vak ih Zuri bangin an sawn an ril.

Job 13

¹⁻²Nan òngmi hmuahhmuah cu ka mit ih ka hmuh ciami le ka hna ih ka theih cia hliir an si. Ka theithiam lomi a um lo. Nanmah theih zat poh ka thei ko. Nanmah hnak in ka nau cuang lo.

³Asinain nannah thawn thu kan el aw lo; Ziangkimtithei, Pathian thawn kan el aw a si. Ka thu cu Pathian thawn el awk ka duh.

⁴Nan thutheih lozia hi thuphan in nan khuh; Zohman a damter thei lotu sibawi vek nan si.

⁵Òong lotein um sawn uhla, Mi in mifim ah an lo ruat ding.

⁶Ka òngmi ngai hrih uhla Ka thu feh daan ruat hnik uh.

⁷Ziangah so thuphan hliir nan rel? Nan thuphan hi Pathian hrangah a òhahnem ding nan ti mawsi?

⁸Pathian nan òan tum ngai mawsi? Thuòhennak hmunah a hnen òangin in el tum maw?

⁹Pathian in lo zingzoi ngai sehla Thil òha pakhatte tal na parah a hmu ding maw? Milai nan bum thei vekin Pathian bum thei nan tum maw si?

¹⁰A thupte ih mi thleidannak nan neih a si ahcun, Amah in a lo phuang ding ih nun a lo sim ding.

¹¹A huham in a lo phangter ih, A òih nunnak na tlunah a tla lo ding maw?

¹²Nan òongòhimnak pawl cu vutcam vek an si; Nan thu-el thiamnak pawl cu tlak vek lawng an si.

¹³Daite in rak um hrih uh, ka òong ve ding; A piannaknak ah piang seh!

¹⁴Òihphannak hmun ka thleng, Ka nunnak ka ui nawn lo.



¹⁵Beiseinak ka nei nawn lo, Pathian in i that leh ko ding; Sikhalsehla ka thuhla cu a hnenah, a hmai rori ah ka thlenpi ding.

¹⁶Ka ralòhatnak hin i hum thei meen ding, Ziangahtile miòha loin Pathian an tong ngam dah keel lo.

¹⁷Ka simfiangnak òng hi ngai uh, Ka thusimmi hi nan hna ah lut seh.

¹⁸Ka thuhla cu ka ngaihtuah kim zo, Thiam in coter ding, ziangahtile ka thu a dik a si, ti ka thei.

¹⁹Maw Pathian, ra tahrat in sual i puh ngaingai ding maw? Cutiin asile kei cu daiziar in ka um ding ih ka thi sawn ding.

²⁰Thil pahnih lo dil duhmi ka nei; Na lungkim awla na hnen ihsin ka relh lo ding.

²¹I hremnak cu bang thlang awla, Na òihnunnak in ka thin i phangter nawn hlah.

²²Maw Pathian, nang òng hmaisaw awla ka lo let ding. Culole kei ka òng hmaisaw ding ih i let aw.

²³Ka mawhnak le daan ka buarnak ziangzat so an si? Ka sualnak le ka tlaksamnak pawl i sim hnik?

²⁴Ziangruangah so na hmai na thuh? Ziangruangah so ral vekih i zoh?

²⁵A thin phang seh i ti maw si? Kei cu zianghman ka si ual lo, Hnahrawp ka si ko lo maw? Fangkungro pakhat na do rero vek a si ko!

²⁶A mawi lo zetmi sualnak tla i puh ciamco, Ka no lai ih ka rak tuah mi thil sual pawl tla.

²⁷Thir cikcin in ka ke na òem; Ka ke kar na zoh hlah ih Ka keneh tiangin na zingzoi òeh.

²⁸Curuangah thingrop bangin ka tlu ih, A muatmi hnipuan bangin ka zaam òeh.

Job 14



- ¹Nunau sung suak milai hmuahhmuah, An nun a tawi ih zonzaih an tuar.
- ²Pangpar bangun an òhang ih an ziam sal; Phenthlam bangun an hloralta, Rei an awh lo.
- ³Pathian, na mitsiir hmanin i zoh duh ding maw? Ka thu òhen dingah na hmaiah i suaipi ngai ding maw?
- ⁴A thiang lomi milai sung ihsin a thiangmi a suak thei ding maw? A suak thei dah lo ding.
- ⁵A nun ding kum zat cu khiah cia a si ih, A thla zat tla ruah cia in a um. Na lairel ciami an si ih thleng theih an si nawn lo.
- ⁶Hmundang hoisan awla amah lawng taanta mai aw; A nunnak harsatnak ni cu a nuampi thei tawkin nuampi seh.
- ⁷Hau ciami thingkung hrang hmanah ruahsannak a um; A cerh ding ih a nung sal ding, A hram note a òhang vivo ding.
- ⁸A hram pawl an tar ih, a bul cu leilung ah rop hmansehla,
- ⁹Tidai a ngah cun a cerh ding ih thing note bangun a kho sal ding.
- ¹⁰Asinain milai a thih ahcun a cem thla a si. A thih hnu khuiah so a um?
- ¹¹A car mi tiva bangun le a kang mi tipi bangun,
- ¹²Minung a thih cun a tho nawn lo, Van hmuah a hlohral òheh hlanlo an òhang sal nawn lo ding; An ihsin an tho nawn lo ding.
- ¹³Mithi khua Sheol ah i thup cila ka va duh so; Na thiheng a reh hlan lo i thup aw. Cule nangmah in a tikcu khiak awla, i theih salnak caan ret aw.
- ¹⁴Milai a thih cun a nung sal thei ding maw? Asinain tikcu òha ka hngak ding, Atu-ih harsatnak caan a liam tiang ka hngak ding.
- ¹⁵Cutikah i ko dingih kei in ka lo awi ding, Na kutih sersiammi kei in ka parih na lungawinak ka hmu ding.
- ¹⁶Ka ke kar cu na zoh hliah ding, Asinain ka sualnak cu na zingzoi rero lo ding.



¹⁷Ka mawhnak cu i ngaidam ding ih a tompi in na hlon hlo ding; òhat lonak ka tuahmi hmuahhmuah na hnawtfai òheh ding a si.

¹⁸Tlang pawl an cim òhehnak tikcu a thleng ding, Lungto tumpi pawl tla phong òheh an si ding.

¹⁹Tidai in lungto a ei òheh, Lihong in leilung a fehpi òheh; Cuvekin milai ih nunsung ruahsannak hmuahhmuah na feh hlo òheh a si.

²⁰Milai cu kumkhuadaih in na neh ih an hloral òheh; A thih tikah a hmel na thleng ih na dawihlo.

²¹A fapa pawl in hminòhatnak an ngah, Asinain a thei nawn lo; An hmin a siat tik khalah a thei cuang lo.

²²A taksa ruangpi a nat lawng a thei, A thinlung harsatnak lawng a tuar.

Job 15

Biakson Awk A Voihnihnak

(15.1-21.34)

Elifas in hiti in a ti:

¹⁻²Job, na òongmi hi thulolak lawnglawng a si. Nisuah ihsin a rami thli bangtuk lawng a si.

³Na òong vekin mifim zohman an òong lo ding; Tican nei lo òong cun zohman in anmah òannak ah an hmang lo ding.

⁴Pathian òihzah lo dingin mi thapetu na si, A hnenih thlacam duh lo dingin na tuah hai a si.

⁵Na òhat lonak in na hmur a zirh; Na hrilmi cu depdetnak lei a si.

⁶Kei ih lo hnon a òul lo; Na òongkam in sual a lo puh ih a lo hnong zo a si.

⁷A suak hmaisai bikmi ah na ruat aw maw si? Pathian in tlang pawl a siam laiah na rak um zo maw si?

⁸Pathian ih tumtahnak na rak thei cia maw si? Milai fimnak hi nangmah lawngih neih ah maw na ruat?



- ⁹Na theih mi hi kan theih lomi zianghman a um lo. Na theihthiammi kan theihthiam lomi ziangso a um?
- ¹⁰Kan fimnak hi òuakpaar cia upa, Na pa hnakih upa sawn hnen ihsin kan zirni a si.
- ¹¹Pathian in hlemnak thu a lo ruah, Hmurka neemte òong hi na hrangah zianghman a òangkai lo maw? Ziangah so na pom duh thocho lo?
- ¹²Na ti hlehle ih na thinkeng in in zoh ciamco.
- ¹³Pathian parah na ning a hang ih a thang na siat ciamco. Na hmur in òongsia a suak ciamco.
- ¹⁴A thianghlim milai an um thei ngai ding maw? Pathian hmaiah miding an um ngai pei maw?
- ¹⁵Pathian in a vancungmi hman a zum lo ih, A hmaiah anmah hman an thiang lo.
- ¹⁶A borhhlawh mi milai, felnak zianghman nei lo, Tidai in vekih siatnak lawng a intu milai cu, ziangtlukin so a thianghlim lo sinsin ding?
- ¹⁷Curuangah Job, ka theih ve mi hi ngaihnik! Ka hmuhmi na hnenah ka phuang ding.
- ¹⁸Mifim pawl in an pale hnen ihsin An zirni fimnak thutak in zirh, An thuhmi zianghman a um lo.
- ¹⁹An ram sungah ramdang mi zohman an rak um lo ih, Pathian hnenin a hruaisualtu ding milai zohman an um lo a si.
- ²⁰Miòha lo le misual in a nunsung hmuahhmuah ah harsatnak a tong. Zaangfah nei lo hrangah hremnak cu retsak cia in a um.
- ²¹Òihphannak aw cu a hna sungah cat loin a thang. Ka him a si, a ti laifangah rukru in an ram.
- ²²Thimnak sungin luat thei dingah ruahsannak a nei lo, Khuitawk hmun in simaw ralnam in a rak hngak.



²³A ruaksa ei dingah langta pawl in an thlir. Ka hmailam cu a thimzet, ti a thei.

²⁴A cakzet mi siangpahrang in mi a do bangin, Siatsuahnak in do dingah a bawh ringring.

²⁵Ziangkimtithei a dodaltu le, Pathian hnenih a kuttum a hawi rerotu milai ih nunnak lamzin cu cu bangtuk in a si.

²⁶⁻²⁷Mi puarthau le mi luhlul in, Thinlung ruhzet in a ralphaw cu a khai ih Pathian do dingah hmaiah a nor ciamco.

²⁸Khua tampi a nehtu le Innram pawl a luahtu cu amah a si. Asinain raldonak a um tikah cun cuih khua le inn pawl cu a siat òheh ding.

²⁹Kum rei a lian lo ding, A neihmi pawl rei an awh lo ding, A phenthlam tiang in a hlo ding.

³⁰Thimnak sungin a luat lo ding; A hnge meisa in a kaang òhehmi, A par thlisia in a nuai òhehmi thingkung bangtuk a si ding.

³¹A aat hraat ih siatnak lawng a rinsan ahcun, A comi cu siatnak lawng a si ding.

³²A tikcu a kim hlanah a vuai ding, Thinghnge bangin a ro ding ih a hring sal nawn lo ding.

³³A hmin hlan ih a rah a òil òhehmi Sabit kuang vek a si ding, A par a òilmi Olif kung vek a si ding.

³⁴Pathian thei lo pawl cun tesinfa an nei lo ding, Nawhthuh tangka in an sak mi inn cu meisa in a kang òheh ding.

³⁵Annih cu mi siatsuah a tumtu le òhatlonak a tuahtu an si; An thinlung cu mi bumnak lawngin a khat.

Job 16

Job in hiti in a sawn:

¹⁻²Cuvek òong cu voi tampi ka thei zo, In hlemnak cu ka hrangah tuar sinsinnak lawng a si.

- ³Catbaang loin maw nan òong rero ko ding? Kan òongnet hlan lo tiah maw nan ti ringring ding?
- ⁴Ka umnak ah nannah um in, nan umnak ah kei um ningla, Nan òongmi vek hi cu ka òong thei ve ko ding. Uang aw zetin ka lu ka thle hngualhngo ding ih, Ka òongmi tilik zat sungah, ka lo phim hai ding.
- ⁵Ruahnak òhaòha in nan thazaang ka cakter ding ih, Ka hmurka in a suakmi òongkam cun a lo hneem thei zet ding.
- ⁶Sikhalsehla ka òongmi hin zianghman òhathnemnak i pe lo; Daiziar ih ka um khalle ka tuar a deem cuang lo.
- ⁷Maw Pathian, i bangter tuk zo, Ka innsang pawl na thihter òheh zo.
- ⁸Nangmah in i hrem, ka ral na si. Ka vun le ka ruh lawng an taang; Cumi ruangah mi in keimah mawh ah in ruat.
- ⁹A thinheng ah Pathian in i bauh i thlek òheh; Huatnak thawn a ha i rial hnawh; I mitkem ih cat loin i zoh.
- ¹⁰Mipi in an kaa ang in in hnihsan, Ka kiang an ra ih ka hmai in beng; An òangtlang ih in dodal.
- ¹¹Pathian in miòha lo pawl ih kut sungah i thlenter, Pathian òihzah lotu pawl hnenah i hlon.
- ¹²Daite ih ka um laiah i siatsuah, Pathian in ka or in i deek ih i sawp ciamco ih i deen. Pathian in a hmuibah mi ah i tuah;
- ¹³Khawzakupin conkiang thawn i sai, Conkiang in i ngah ih i hriam; Ka kaileng i ngah, ka hnitkha leilung ah a luang, Cuih hnu hmanah zaangfahnak zianghman a nei lo.
- ¹⁴Atu le atu hma i baih leuhleuh, Ralkap thinòeu bangin i nam ciamco.
- ¹⁵Mithi ngai in ka um ih ka vun khuhnak ah buri hnipuan ka hruk; Atu leivut lakah thinpit in ka to.
- ¹⁶Ka òahnak ah ka hmai a sen òheh; Ka mit tla an cuur òheh ih Ka mit vun a dup òiamòiam òheh.



¹⁷Sikhalsehla mi thisen luannak ah ka kutin zianghman a tuah lo; Pathian hnenih ka thlacamnak cu a tuangtlam a si.

¹⁸Maw Leilung, ka parih thilsual an tuahmi hi thup hram hlah; Dingnak um seh tiih ka aunak aw hi daiter hram hlah.

¹⁹Ka thu a theitu vanah khin a um, I òantu cu a saannak hmunah a um.

²⁰I simsaktu cu ka rualpi a si, Pathian amah lawng cat loin ka mitthli thawn ka zoh.

²¹Minung in a rualpi a òan ciamco òheu vekin Mi pakhatkhat in Pathian hmaiah i òan sehla ka va duh so!

²²Ka kum cu a liam vivo ih, Dungkir nawn lonak lamzin ka zawh.

Job 17

¹Ka nunnak a cem zik thlang; Ka thaw hman ka thaw thei nawn lo. Thlan in i rak hngak.

²I hmuhsuamtu pawl in in kulh òheh, Cupawl cu cat loin ka zoh hai.

³Maw Pathian, ka thuhrennak ah, keimah hi i co hram aw; Kei i òantu ding zoso a um cuang?

⁴Thuruah thiamnak neilo dingin an thinlung na phit òheh; Curuangah nehtu siter hram hlah aw.

⁵Khuahlan òngòhimnak ah, ðMi pakhat in tangka duh ah a rualpi a phiar asile, a faate an mit a caw dingó ti a um.

⁶Cuih òngòhimnak cu ka parah an thlenter; Ka hnenah mi an ra ih ka hmaiah cil in phui.

⁷Ka riahsia in ka mit khal a mal thluh zik thlang; Ka kut le ka ke pawl cu phenthlam vekin an òawl.

⁸Ka fel tiih a ruat-awmi pawl an khawruah a har ih, An zatein Pathian thei lo tiah in hnong òheh.

⁹Upat tlak ka si tiih a ruat-awmi pawl in, Kan dik a si, tiah an zum sinsin.



¹⁰Sikhalsehla an zatein ka hmaiah ra ding hnik hai sehla, An lakah mifim pakhatte hman ka hmu lo ding.

¹¹Ka nunnak ni cu a liam vivo; Ka tumtah mi pawl an hlo deuhdeuh; Ka saduhthah pawl an cem.

¹²Asinain ka rualpi pawl cun zan khi sun an ti; Khua a vang zik thlang an ti, Asinain kei cu khawthim sung thotho ah ka um.

¹³Ka ruahsanmi cu mithi khua Sheol lawng a si; Cutawkah khuathim sungah ka ihphah ka phah ding.

¹⁴Khawhrum cu ðKa pa,ó ka ti dingih, I eitu tholung pawl cu, ðKa nuó culole ðka farnu,ó ka ti ding.

¹⁵Cuti asile ka beiseinak cu khuiah so a um? Ka ruahsanmi i hmuhsaktu zotal an um maw?

¹⁶Mithi khua Sheol ka feh tikah Ruahsannak in i thlun thei lo ding.

Job 18

Bildad in hiti in a sim:

¹⁻²Job, nangmah vek milai hi, Daite in na um thei lo maw si? Kan thu ngai dingin cawl hrih awla Kan lo sim ve hnik pei.

³Rannung vek ih aa ah in ruat, Ziangtin so ramsa tlukih in ruah?

⁴Na thin a heng ruangah na tuar deuhdeuh a si; Nangmah ih ruangah leilung hi a òhing ding maw si? Nangmah ih ruangah tlang pawl hi an òhawn ding maw?

⁵Mi òha lo pawl ih mei-inn cu an mit ding; An meisa cu ziangtik hmanah a alh sal nawn lo ding.

⁶A puanthlam sung ih tleunak cu khawthim ah canter a si ding. An kiangih mei-inn an mit òheh.

⁷A ke kar a rak hngetzet, Asinain atu cu a ke a awl; Amah ih ruahnak ruangah a ril ri ai.

⁸Sur sungah a feh ih a ke in a awk, Kuahrum sungah a tla.



- ⁹Thang in a kedil a awk, Cutiin luat loin a taarhaak.
- ¹⁰Leilung parah palphum an siah ih, A lamzin ah thang an kam.
- ¹¹A kimvel in tuksumza in a bawh, Khuitawk lam a feh hmanah a thlun.
- ¹²Milian a si òheuh naón atu cu rilrawng in a tha a cem. A kiangin siatnak in a bawh, A rilhbah ding lawng a hngak.
- ¹³A pumpuluk in natsia in a tlun, A kut le a ke pawl an òawt òheh.
- ¹⁴Thlangam zetih a umnak puantlam sungih sin an dirsuaq, Thihnak Siangpahrang tong dingah an caih hlo.
- ¹⁵Atu-ah zokhal a puantlam sungah a um thei; Natsia um nawn hlahseh tiah Kaat meialh thawn an ur hnuah cun!
- ¹⁶A hnuailam ah a hrih a thi ih, a tlunlam ah a òeek pawl an vuai.
- ¹⁷A hmin cu an khua le an ramah, ramdang khalah a cem riai; Lamzin ah zohmanin an cing nawn lo.
- ¹⁸Minung umnak leilung ihsin dawihlo a si ding; Tleunak ihsin thimnak sungah dawihlo a si ding.
- ¹⁹Cithlah tesinfa zohman a nei lo, A nehnu ih a nungtu an um nawn lo.
- ²⁰Nisuahnak ihsin nitlaknak tiang mipi in cuih thu an theih tikah, an thinphang in an khur thlothlo.
- ²¹Miòha lo pawl ih tonmi le dinhmun cu cubangtuk a si; Pathian zianghman ih a siar lotu pawl cu!

Job 19

Job in hiti in a sawn:

- ¹⁻²Ziangtik tiang lawmmam so nan òong in in hrem rero ding?
- ³A voi siarcawc lo in hmuhsuam, Hitiiah in hmuhsuam ruangah ningzah nan thiam fawn lo.
- ⁴Sualnak ka tuah ngai hman sisehla, Nannih natnak ziangso a um?



- ⁵Keimah hnakih miðha deuh ah nan ruat aw; Ka tuarnak ruangah ðA mawhó tiah in ruat.
- ⁶Mawhnak ih i retu cu Pathian a si hi nan thei thei lo maw? Keimah awk duh ah thang a kam a si.
- ⁷ðThisen a luanter, ó tiih ka au khalle zohman in an ngai lo; ðI bawm uhó ka ti khalle dingnak a um cuang lo.
- ⁸Pathian in ka lamzin a phit ih ka feh thei nawn lo; Ka lamzin cu khawthim in a khahter.
- ⁹Ka sunlawinak hmuahhmuah i long òheh zo; Ka hminthannak hmuahhmuah a cemter òheh zo.
- ¹⁰A kaa kipin i vuak ih i cemter, Ka ruahsannak cu zanthing bangin a hram in a phong, Vuai ding le thi dingah i taanta.
- ¹¹Ka parah a thinhengnak cu meisa bangin a alh; A ral òihnung bikah i ruat.
- ¹²Keimah do dingah a ralkap pawl a thlah; Phardawl lan thei dingah a lengin leilung an dawl ih an khahsilh; Ka deuthlam an kulh òheh.
- ¹³Pathian in a forh ih ka unau pawl in in tlansan òheh; I thei ciatu pawl khal mikhual ah an cang òheh;
- ¹⁴Ka sungkhat pawl in in tlansan, Ka rualpi pawl in in taanta.
- ¹⁵Ka inn ih a riak òheumi pawl in in hngilh òheh zo; Ka siahhlawh nunau pawl in mikhual le ramdangmi ah in ruat.
- ¹⁶Ka hnen-um ka ko ih i awi lo, Bomnak dil ih ka leem hmanah in pan duh lo.
- ¹⁷Ka nupi in ka thaw namsia a tuar thei lo; Ka suaipi ka unau hman in in fih.
- ¹⁸Nauhak pawl in in hmuh tikah in hmuhsuam ih in hnihsan.
- ¹⁹Ka rualpi òha bik pawl hman in in ningsin, Ka duhdawt bikmi pawl ka ralah an cang.
- ²⁰Ka ruh parah ka vun a thlai aw niarniar; A nung ti theih fangfang ka si.



²¹Nannih cu ka rualpi nan si! I zaangfah hram uh! Pathian kut in i vuak thluk a si.

²²Pathian ih i hrem vekin ziangah so nannih tla cun in hrem? Hi thluk in tuarter hi tawk nan ti lo maw si?

²³Hitihi ka òng mi hi zotal in rak khum hai sehla, Cazual sungah rak ngan hai sehla ka va duh so!

²⁴Culole thirkhen thawn lungpheng parah òelh in, Kumkhua hmun dingin ngan hai sehla ka va duh so!

²⁵Asinain keimah i òantu cu a nung ti ka thei; A netnak ah leilung parah a ding leh ding.

²⁶Natnak in ka vun cu ei òheh hmansehla, Hitihi ka tisa thawn Pathian cu ka hmu ding.

²⁷Ka mit rori in amah ka hmu ding, Midang si loin keimah rori in ka hmu ding a si. Cumi cu ka thinlung in a hngakhlap.

²⁸ÒZiangtin so kan hrem thei ding? Ó nan ti ruangah ka tha hmuah a poihi òheh zo. Keimah hrem duh ah thudang nan hawl.

²⁹Sikhalsehla atu cun ralnam òih thlang uh! Sualnak parih Pathian thinhengnak a thlengturtu ralnam cu! Cutiin thuòhentu a um sokhaw ti nan thei ding.

Job 20

Zofar in hiti in a sawn:

¹⁻²Job, ka riah i siatter; Na thu let loin ka um thei nawn lo.

³Na òng cia mi pawl hi hmuhsuam nak òng an si; Asinain ziangvek in ka lo sawn ding, ti ka thei, theihthiamnak ka nei.

⁴Na theih vekin, hlanlaipi leilung parih minung an um hramthok ihsin,

⁵Miòha lo lungawinak cu tikcu tawite lawng a si.

⁶Òhangso in van tiang hmansehla, A lu in vanrang dai hmansehla,



- ⁷Leivut vek thli in a semhlo ding; A rak thei ciatu pawl in ðKhuiah so a sió an ti rero ding.
- ⁸Zanmang bangin a hlo ding; Mang ih hmuh mi bangin ziangtik hmanah hmuh sal a um nawn lo ding.
- ⁹A hmutu mit in an hmu lo ding; A um òheunak hmun in a hlo ding.
- ¹⁰Farah zonzai hnen ihsin a ruk mi thilri pawl cu, A fapa pawl in an lennak sungin an pek kir ding.
- ¹¹A nonal ih a cakvakmi a ruang cu, Rei lote-ah leivut ah a cang ding.
- ¹²Thil òha lo cu a thlum zetin a thei; Curuangah a hrekkhat a ka sungah a hmawm.
- ¹³A lei hnuai ah reipi a ret, A thlummi kha a phui siang lo.
- ¹⁴Asinain cuih rawl a eimi cu a pumpi sungah a kha; Thihsii vekin a kha a si.
- ¹⁵Mi òha lo in a rukmi thilri cu a luak sal òheh; Pathian in a long sal, a pumpi sung ta hman a phorh sal òheh.
- ¹⁶Mi òha lo ih a dolh mi cu thihsii a si; Rul hraang ih tur bangin mi a that.
- ¹⁷Tiva bangin olif siti a luangmi cu a hmu lo ding; Cawhnawi le khuaitizu a luangmi khal a hmu lo ding.
- ¹⁸Hna a òuan sanmi hmuahhmuah ei loin a hlon a òul ding; A lennak thilri pawl nuam in a hmang man lo ding.
- ¹⁹Ziangahtile farah pawl a namsuk ih zianghman ah a siar hai lo. Mi inn sak cia pawl tla a long.
- ²⁰A duhammadnak cu cem ti a nei lo; Curuangah a sunloih mi thilri hman hum theimi zianghman a nei lo.
- ²¹A in a ei ih a hlah mi zianghman a um lo; A lennak cu a rei hlanah a cem.
- ²²Hlawhtling zetin a um laifangah, Vansan malmaknak a ra thleng; Harsatnak le riahsiatnak nasa zetin a hnenah a thleng a si.



²³A duhzat in ei ko seh! Pathian thinhengnak cu a hnenah meisa bangin a alh ding ih ruah bangin a parah a sur ding.

²⁴Tlan a tum ih thir ralnam in a luat hmanah, Dar conkiang in a ngah ih a thin a sun ngah.

²⁵Conkiang cu a pum ah a phun aw, Cuih conkiang cu an suah ngah; A tleumi a zik hriam ihsin thisen for khat hnu for khat a tla; Cutikah a thinlung cu tuksumnak in a khat.

²⁶A khawl ciami thilri hmuahhmuah cu siatsuah an si; Milai ih muah lomi meisa in amah le a innsang an kaang òheh.

²⁷Hi pa sualnak cu van in a langter; Amah do dingah leilung cu a tho.

²⁸Pathian thinhengnak cu tilik bangin a ra ding ih, A lennak hmuahhmuah a zatein a siatsuah ding.

²⁹Mi òha lo pawl ih tonmi cu cu bangtuk a si; An hrangah Pathian ih lairel ciami a si.

Job 21

Job in hiti in a sawn:

¹⁻²Ka òongmi hi ngaihnik uh! In hnem theinak cu cumi lawng a si.

³Òong theinak tikcu i pe uh, Ka òheh tikah nan duh asile i hnihsan leh uh.

⁴Mihring thawn thu kan el-aw a si lo! Ka thin a tawi khalle ka mawh lo.

⁵I zohhnik uh! Mangbang tuksum le òong loin nan kaa nan hup a si!

⁶Ka parih thil cangmi ka ruah ah, Ka khawruah har tukah ka khur rero.

⁷Ziangah so Pathian in miòha lo pawl hi an nunnak a zuah? An san a sauter ih milian sinsin ah a tuah hai?

⁸An tu le an fa pawl pitlin tiang hmuta man ih an nun?

⁹Pathian in an innsang ah harsat vansaannak a thlengter lo ih, Thinphan thlaðemnak tla an tong dah lo.

¹⁰Asi, an caw pawl tla an him ih vansiatnak tong lotein an pungzai.



- 11**An faate pawl cu suk le so ah an tlan ih, tuu faate bangin an lek.
- 12**Òingòang le khuangte tum in an laam detdo.
- 13**Hnangam zetin tarkuun an nung ih harsatnak tuar lo daiteón an thita.
- 14**Mi òha lo in öIn tlansan aw,” tiah Pathian an ti; öNa lamzin hi a theih khal kan duh lo,” an ti.
- 15**Ziangkimtithei kan biak rero a òul lo, A hnenih thlacam rero khal a òhahnem lo, tiah an ruat.
- 16**ǾKan cahnak in kan hlawhtling pam,ó an ti. Asinain an ruahdan cu ka pom thei lo.
- 17**Mi òha lo ih meifar cu a mit dah maw? Anmah lakah zotal in harsatnak an tong dah maw? Pathian in a thinheng in mi òha lo pawl a hrem dah maw?
- 18**Hrampi ro vekin thli ih sem dingah le Leidip vekin thlesia ih nuai hlo dingah a tuah hai maw?
- 19**A pa sualnak ruangah a fa parah Pathian cawhkuan a thleng, nan ti. A si lo, misual parah Pathian hremnak thleng seh. Nan sual ruangah ka lo hrem a si, ti tla fiangtein langter seh.
- 20**Misual pawl in an sualman siatsuahnak tuar hai seh; Ziangkimtithei Pathian ih thinhengnak tong hai seh.
- 21**Mi pakhat a nunnak ni a cem tikah a taantami a innsang le faate ih thu a hun thei nawn ding maw si?
- 22**Zotal in Pathian a zirh thei ding maw? Van ih a ummi pawl par hmanah thu a òhentu Cungnungbik parah cun!
- 23-24**Mihrek cu an thih ni tiang mi harhdam an si; Lungawi le thinnuam in an um ih an taksa òhazet cing in an thi.
- 25**Mihrek cu lungawinak an nei dah hrimhrim lo; Thinhar in an nung ih thinhar in an thi cihta.



²⁶Sikhalsehla cute pahnih cu an thi ih phum an si; An pahnih in tholung in an khat òheh veve.

²⁷Ziangvek ruahnak nan nei, ti ka thei. Keimah siatsuah dingah ruahnak òha lo nan nei ti ka thei.

²⁸Nannah in, òMilian pa ih inn cu khuiah so a si? Thilsual a tuahtu pa cu khuiah so a um?” tiah nan sut.

²⁹Khualtlawng pawl thawn nan bia aw dah lo maw? Annih ih an ra simmi thu nan thei dah lo maw?

³⁰Pathian a thin a heng ih mi a hrem tikah, A luattu cu mi òha lo an si òheu.

³¹Mi òha lo pa soal puhtu ding zotal an um maw? A tuahmi hmuahhmuah a thungrultu zotal an um maw?

³²A thih tikah òhateih kilmi thlaanmual ah an zawn.

³³A thlaan ih leilung an silh mi hman a hrangah a neem; Mi thawng tampi in an thlah, A hmaih siar cawk lo a rak feh ciami pawl vek khan.

³⁴Nannah pawl cun thulolak in a hnem in tum; Nan òongmi hmuahhmuah hi thuphan hlir a si.

Job 22

Biakson Awk Voithumnak

(22.1-27.23)

Elifas in hiti in a ti:

¹⁻²Ziangvek milai, mifim bik khal sisehla, Pathian hrang ih mi òhahnem an um ngai ding maw?

³Thildik na tuahmi cu Pathian hrangah a sawtnak a um maw? Asilole na òhatnak in Pathian ziangtal a bawm maw?

⁴Nun a lo zirh ih hniksak na ton hi Pathian na òihzah ruangah a si lo.

⁵Na òhatlonak a nasat ruangah le Na sualnak a tamtuk ruangah a si sawn.

⁶Na unau in tangka an lo baakmi kuanter dingah thuhrennak na lak; A hnipuan cu na long òheh ih hruk ding dang zianghman nei loin na ret.



- ⁷Thabaang ih tihal mi pawl hnenah tidai na pe lo ih, Rilrawng mi pawl hnenah rawl na pe duh fawn lo.
- ⁸Huham na neihnak le mi upa na sinak cu, Ram pumpi luah thluhnak ding lawngah na hmang.
- ⁹Nuhmei pawl na bawm duh lo lawng si loin Ngakòah farah pawl an thil na long ih na siatsuah hai.
- ¹⁰Curuangah na kiangkapah a lo awktu ding thang tampi an um; Rinlopi in òihphannak in na khat;
- ¹¹Thimnak a sah tuk ih zianghman na hmu thei lo; Tilik in a lo khuh a si.
- ¹²Vancung saangbikah Pathian a um; Arsi pawl cu an saang ve naón, Pathian in a run zohsuk hai a si lo maw?
- ¹³Asinain nang in, òPathian cun ziangso a theih ding? Mero in a phen a sisi! Ziangtin so ka thu a òhen thei ding?” tiah na ti.
- ¹⁴Vankuumpi parah Pathian lam a len tikah, Mero sahzet in a phen ih i hmu lo ding, tiah na ruat!
- ¹⁵Mi òha lo pawl ih an thlun ringring mi lamzin hlun cu, Thlun dingah na duh thocho maw si?
- ¹⁶Mi òha lo pawl cu an tikcu a kim hlanah tilik in a fen hai; Hrihram an neihmi hmuahhmuah thawn a fenhlo thluh hai a si.
- ¹⁷Himi pawl cu Pathian a eltu le Kan parah zianghman a tuah thei lo ding, tiih a ruattu an si.
- ¹⁸Asinain anmah a liantertu cu Pathian Amah thocho a si; Mi òha lo pawl ih ruahnak cu ka ngaih lo zawng hrimhrim a si.
- ¹⁹Mi òha lo pawl hremnak an tuar tikah cun, Mi òha pawl an lung a awi ih mawh nei lo pawl an hni.
- ²⁰Mi òha lo pawl ih thil neihmi hmuahhmuah cu a cem, A taangsun cu meisa in a kaang òheh.



²¹Curuangah Job, Pathian thawn rem aw uh, Amah cu na ral ah ruat nawn hlah, Cutin asile a lo thlawsuah ding.

²²A thuzirh mi cu pom awla, A òong cu na lung sungah ret aw.

²³A si, tangdornak thinlung thawn Ziangkimtithi hnenah kir awla, Na inn sungih thil òha lo hmuah cu a hlap ah hlon aw; Cutin a lo hlawhtlingter sal ding.

²⁴Na sui hlawnthil hlon òheh aw; Ofir ihsin na sui òha bik khal tikua lungto bangin hlon òheh aw.

²⁵Ziangkimtithi Pathian cu na sui a si ding ih, Amah cu hril hleice mi ngun bangtuk na hrangah a si ding.

²⁶Cutiin Pathian cu na lungawinak a si ringring ding ih, Mithmai òha thawn Amah lam thinnuam in na hoi ding.

²⁷Thla na cam tikah a lo let ding; Na tiamkammi pawl cu feltein na kimter ding.

²⁸Na thu relcatmi hmuahhmuah tuahsuak an si ding ih, Na fehnak lamzin a tleu ding.

²⁹Pathian in mi puarthau pawl a òhum ih, Mi tangih a dor pawl a hum a si.

³⁰Na tuah mi a thiang ih mawhnak neilo na si ahcun Amah in a lo run ding.

Job 23

Job in hiti in a sawn:

¹⁻²Pathian parih ka phunzainak cu a besia deuhdeuh, Ka hrumraknak khal a zual sinsin, Ka parih a kut a rih tuk ruangah.

³A fehnak lamzin thei ningla, A umnak hmun khal thei ningla, ka va duh so!

⁴A hnenah ka thu ka thlenter ding; Ka thu cu famkim zetin ka sim ding.

⁵Ka hnenih a òong dingmi le I son dingzia tla theih ka duhzet.

⁶A huham neih zat in Pathian in i do pei maw? Do hlah e, ka òong mi òhatein a ngai sawn ding.



⁷Ka fel a si, Pathian thawn thu kan rel tlang ding; Mawhnak na nei lo, tiah kumkhua daih in i ti ding.

⁸Nisuahnak lamah ka hawl zo, Cunah Pathian a um lo. Nitlaknak lamih ka hawl khalle a um thotho lo.

⁹Pathian cu saklam le thlanglam ah hna a òuan; Asinain ka hmu thei cuang lo.

¹⁰Pathian in ka kekar kar khat tiangin a hmu, I hniksak asile sui vekih ka thian kha a thei ding.

¹¹Ka hrangih a hrilmi lamzin cu feltein ka thlun; Vorhlam ah siseh, kehlam ah siseh, ka pial hrimhrim lo.

¹²A hmurka ihsin a suakmi thupekmi cu pialsan loin ka tuah ringring; Ka duhmi si loin amah ih duhmi ka thlun ringring.

¹³Pathian cu a thleng aw dah lo; Zohman in an dodal thei lo ding ih, A tuah duhmi cu zohman in an kham thei lo ding.

¹⁴Ka hrangih tumtahnak a neih mi pawl a kimter ding, Cuih tumtahnak tlunah tumtahnak dang tampi a nei.

¹⁵A hmaiah òihphang in ka khur, Cumi ka ruah tikah cun ka òih.

¹⁶⁻¹⁷Ziangkimtithi Pathian in ralòhatnak ka neih mi hmuahhmuah a hlohralter òheh; Thimnak in ka mit cawtter hmansehla, I òihertu ngaingai cu thimnak a si lo, Pathian Amah a si.

Job 24

¹Ziangah so Pathian in thuòhennak ni a khiah lo? Amah a riantu pawl in thudik an conak dingah!

²Milai in ram tam deuh ngah duh ah ramri lungphun an òhawn; Tuu an rak fir ih anmah ih tuu lakah an ret.

³Ngakòah farah pawl ih laak tla an fir; A leiba a kuan òheh hlan lo nuhmei nu ih cawcang an hren.

- ⁴Mi zonzai pawl an palcih hai ih, Mi tlasam pawl cu anmah òih ah an relh.
- ⁵Curuanga mifarah pawl cu hramlak laak bangin ramcaar ah rawl an hawl; Khuitawk hmanah an faate hrangah rawl an ngah thei lo.
- ⁶Midang lo sungah rawl an lak; Mi òha lo pawl ih sabit hmuanah sabit rah an khawm.
- ⁷Zan ah puan loin lawngte in an it, An taksa hlumtu zianghman a um lo.
- ⁸Tlang par ih ruah in a ciah hai; Beunak a um lo ruanga lungpi phenah an bek.
- ⁹Mi òha lo pawl in pa nei lo nauta pawl salah an zuat; Mifarah ih faate pawl cu leiba ai ah an lak.
- ¹⁰Mi zonzai pawl hnipuan nei loin khawheng ah an feh; Fangteel an phur rero naón an ril a rawng tho.
- ¹¹Siti dingah olif an rial, Sabitti dingah sabit rah an rial; Asinain an ti a haal tho.
- ¹²Khawpi sungah hriamhma pu mi le A thi cuahco mi pawl an au rero; Asinain an thlacamnak cu Pathian in Zianghman ah a siar lo.
- ¹³Annih cu tleunak duh lotu an si; A theih khal an thei lo ih a lamzin an thlun duh lo.
- ¹⁴Zinglam khawfingcatah mithattu cu farah le mitlasam that dingah a pok, Cule zana mi thil a fir.
- ¹⁵Uire pa cu khawthimah mi a hngak, ðZohman in in hmu lo dingó a ti; Theih òih ah a hmai a khuh-aw.
- ¹⁶Fifir in zan ah inn an bauh, Asinain sun ahcun inn ah an relh; Tleunak cu an hrial.
- ¹⁷Sun vang cu an òih; Asinain zan khawthim cu an ngam.

[Zofar]



¹⁸Mi òha lo cu tilian in a fenhlo; A ram neihmi cu Pathian ih siatcam mi ram a si; A sabit hmuan ih hnaòuan dingah an feh nawn lo.

¹⁹Vur cu a satnak le a caarnak hmun ahcun a ziam vekin, Misual cu a nungmi umnak ram in an hlo a si.

²⁰Zohman in an thei lo, amah ih nu hman in a ciing nawn lo; Tholung in an ei ih zanthing tlu bangin a rop òheh.

²¹Ziangahtile nuhmei a tisiat, Fa nei lo a cingmi nunau parah, Zaangfahnak zianghman a nei lo.

²²Pathian in a huham in micak pawl a siatsuah, A caangvai ih miòha lo an thi.

²³Pathian in himnak hmunah a umter, Asinain a mit in a thlingthla ringring.

²⁴Caan tawi sung cu mi hlawhtling zet a si; Asinain rei lote-ah hrampi bangin a vuai sal; Ah ciami fangkung bangin.

²⁵Ka simmi vekin a si lo, tiah a el theitu nan um maw? Ka òongmi hi a dik lo, tiah a langter theitu nan um maw?

Job 25

Bildad in hiti in a ti:

¹⁻²Pathian hnenah cahnak le huham a um, Amah cu maktara a si; Curuangah zokhal in nan òih pei, A ukmi vancung ramah daihna a um.

³Zotal in amah riantu vancungmi an siar thei pei maw? Pathian tleunak a thlen lonak hmun khui talah a um maw?

⁴Pathian mithmuh ah, nunau hrinmi milai lakah miding an um pei maw? Zotal a thiangmi an um pei maw?

⁵A mithmuh ah thlapi khal a vaang lo ih arsi khal an fai lo.

⁶Cuti a si ahcun milai cu cucik kharbok le tholung tluk fang a si; Pathian mithmuh ziangtluk inso a fai lo sinsin ding.

Job 26

Job in hiti in a sawn:



- 1-2Ka hrangah ziangtluk bawmtu òha so na si! Mifarah, miòawnòai kei hi!
- 3Ruahnak òhazet mi na pe thei, Kei vek mi aa na fimnak na hlawm duh hi!
- 4Hizat na òong hi zo in so ngai cawkseh na ti? Hi vek òong dingah zoso a lo fial?
- [Bildad]
- 5Mithi pawl ih thlarau cu an khur, Leilung thuai ih tidai sungah.
- 6Mithi khua Sheol cu Pathian hmai ah a lang òheh; Hlohralnak hmun cu phentu ziang hman a nei lo.
- 7Pathian in saklam van cu a pharh; Van thlahawmpi sungah leilung cu a thlai.
- 8Mero sungah tidai a ret; Tidai a rit zet naón a pah lo, Pathian in a kham.
- 9Thlapi cu mero phen ah a thup; A hmai hmuahhmuah a khuhter òheh.
- 10Tipithuanthum parah rikhaam a riin ih Cutiin tleunak cu thimnak in a òhen.
- 11Van hun dotu òhuam pawl an hnin, A hro hai tikah an thin a phang ih òihnak thawn an khur ciamco.
- 12A thazaang cakin tiffinriat a neh; A thiamnak in rulhreng Rahab a that.
- 13A thaw thawt in van a faiter ih, A kut in rulpi a tlanmi cu a that.
- 14Asinain hi pawl cu a cahnak zimte lawng an si; Kan theih mi hi cu a thlizil fang a si; Pathian a maksakzia taktak cu zoso a thei thei ding?

Job 27

Job in a peh sal:

- 1-2Ziangkimtithi Pathian, ding thluk lairelnak i coter lotu le, Ninghang in i tuahtu a nungmi Pathian hmin saal in thu ka kam:
- 3Pathian in nunnak thaw i pekmi ka neih sungah cun, Pathian ih i pekmi ka hnar ih ka thawt sungah cun,
- 4Ka hmur in òongsia a suak lo ding ih, Ka lei in thuphan a per lo ding.



⁵Nannih nan dik tiah ka ti dah lo ding; Mawhnak ka nei lo tiah ka thih ni tiangin ka òang ding.

⁶Thudik ih ka dinnak cu ka thlah thei dah lo ding; Ka lung a thiang; ka thinlung in ðKa mawh ngaió a ti dah lo ding.

⁷Keimah i raltu le i dotu pawl cu Mi òha lo le miding lo vekin hrem si hai seh.

⁸Pathian a thei lotu pawl in ziang ruahsannak so an neih ding, Pathian in an nunnak a cemter tikcu caan ahcun?

⁹Harsatnak an ton ih an au tikah, Pathian in an aunak a thei ding maw?

¹⁰Ziangkimtithi Pathian ah an lung a awi pei maw? A hnenah thla an cam ringring ngai pei maw?

¹¹Pathian huham a makzia cu ka lo sim hai ding; Ziangkimtithi Pathian ih tumtah mi cu ka lo theiher hai ding.

¹²Sikhalsehla nanmah rori in nan hmu fingfing zo; Curuangah ziangah so hivek thulolak nan òong rero?

[Zofar]

¹³Ziangkimtithi Pathian in mi òha lo, thisen suah òih lo pawl A hrem haizia cu hivek in a si:

¹⁴Fapa tampi an neih hmanah ralah an thi òheh ding; An faate pawl in rawl khopkham ei ding an nei dah lo ding.

¹⁵A nungsun hnihkhat cu natnak in an thi thotho ding, An nupi pawl hman in an òah hai lo ding.

¹⁶Mi òha lo pawl in ngun siar cawk lo an nei ding; Hnipuan tla vuun liailiai in, an òulmi hnakih tam an nei ding.

¹⁷Sikhalsehla miòha hrekkhat in cuih hnipuan cu an hruk ding, Mifel hrekkhat in an ngun cu an co ding.



¹⁸Mi òha lo pawl ih sakmi inn cu a hnget lo; Maimom innraang vek le, lo kiltu sal pawl ih sakmi deute vek a si.

¹⁹Caan khat sung cu lian zetin an it ding ih, An hung òhang tikah an lennak cu A rak cem òheh ti an hmu ding.

²⁰Rinlo tilik vekin tuksumnak in a tlak ding; Zan thli hrang in a semhlo ding.

²¹Nisuahnak lam thlisia in an inn ihsin a semhlo hai ding.

²²Luat an tum rero lai hmanah, Zaangfah nei loin a nuai hai ding.

²³An tlan phah ah thlisia cun a hran vivo ih, òihnung zetin a nuai hai a si.

Job 28

Fimnak Thupitzia

¹Ngun an laihnak khur a um; Sui an thianternak hmun a um.

²Milai in thir cu leilung sungin an lai, Dar cu lungto sungin an titter.

³Milai cu a thuk bik thimnak hmun tiang an thleng; Leilung sung a thuknak ah an lut, Thimnak sungah lungto an hawl.

⁴Milai umnak ihsin a hlatzet ah Milai ke ih pal dah lonak hmunah lungmankhung an lai leikua sungah; Cutawkah anmah lawng hna an òuan, Khur sungah hri in an thlai aw.

⁵Leilung parah thlairawl a kho; Asinain cuih leilung sung cu Meisa kaang vekin an ling an so ih an let aw hluahhlo.

⁶Leilung ih lungto sungah mepian lungmankhung a um; A leivut lakah sui an hmu.

⁷Cuih khur sung fehnak lamzin cu khaupi in a thei lo; Langta hman a tlunah a zam dah lo.

⁸Kiosa siseh, sahrang dang siseh, Cuih lamzin cu an zawh dah lo.

⁹Milai in a hak bikmi lungto an lai; Tlang hman a hram in an lailet òheh.

¹⁰Lungto lakih kua an laih tikah Lungto mankhung an hmu.

¹¹Tiva hna tla an hmusuak ih Leilung sungih thuh mi thil an phorh suak.



- ¹²Asinain fimnak cu khuiah so ton a theih ding? Theihthiamnak cu khuiah so zir a thei ding?
- ¹³Fimnak taktak cu minung umnak hi leilung ahhin a um lo; A man ngaingai cu zohman in an thei lo.
- ¹⁴A thuukmi tiffinriat le a thuukmi tipithuanthum in, ðHinah fimnak a um lo, ó an ti.
- ¹⁵Fimnak cu sui in lei a theih lo; Ngun khal in lei a theih lo.
- ¹⁶Sui òha bik le lungmankhung pawl khal in a man an tluk lo.
- ¹⁷A man cu sui hnakin a tam sawn; Sui kheng le thlalang òha bik man hnakin a tam sawn.
- ¹⁸Fimnak man ngaingai cu lungvar mankhung, lungsen mankhung le Lung sendup mankhung man hnakin a tam sawn.
- ¹⁹A òha bikmi lung-aihre mankhung le sui òha bik thawn khal fimnak cu òhim theih ding a si lo.
- ²⁰Khuiah so fimnak hram cu a si? Khuiah so theihthiamnak cu a um?
- ²¹Leitlun ih a nungmi minung le ramsa in an hmu dah lo; Van ih a zammi vate khal in an hmu dah lo.
- ²²Thihnak le siatsuahnak hman in, öA thluathlam ih relmi lawng kan thei,” an ti.
- ²³Pathian lawngin lamzin a thei; Amah lawngin fimnak lamzin le a hmun cu a thei.
- ²⁴Ziangahtile amah in leilung deng tiang a hmu ih, Vanrang hnuai thil hmuahhmuah khal a hmu òheh a si.
- ²⁵Pathian in thli cu hmual a neihter ih, Tiffinriat hrangih ramri a rak tuah tikah,
- ²⁶Ruah a surnak ding hmun a ruat cia ih, Khawri le òeektla hrang lamzin a rak sial tikah,



²⁷Culai ah Pathian in fimnak cu a hmu ih man a neihzia a hniksak. Cule a lungkim in a hngetter.

²⁸Pathian in milai hnenah, öFimnak neih nan duh asile Pathian òihzah uh; Theihthiamnak neih nan duh asile a òha lomi hrial uh,” a ti.

Job 29

Neta Bik Job Ih Simmi

¹Job cu hiti in a òong sal:

²Ka nunnak hi a hram in thok thei sal sehla, Pathian in i rak zoh camcin lai vek khan!

³Pathian ih mei-inn cu ka lu parah a tleu ih, Khawthim sung ka feh tikah tleunak i pek.

⁴Culai ahcun ka rak neinung zet ih Pathian ih pawlkomnak ruangah ka innsang cu a him.

⁵Ziangkimtithei Pathian ka hnenah a rak um ih, Ka faate pawl khal ka kiangkap ah kimtein an um.

⁶Ka caw le ka me pawl in hnawi tampi in pek; Lungkhol lak khalah ka olif kung an kho thei.

⁷Khawsung upa pawl an ton awknak khawpi kotka ih ka to ve tikah,

⁸In hmuh vete in mino pawl cu an kiang, Upa pawl tla in upatnak langter in an ding.

⁹An hotu pawl an òong nawn lo, An hmurka huh mi an bang.

¹⁰An lakih mi upa pawl tla an dai khepkhep. An lei a caang nawn lo.

¹¹I hmutu le ka thu i theitu pawl hmuahhmuah in, Ka hnaòuanmi ruangah in porh zet.

¹²Mifarah an au tikah ka bawm, Ngakòah zonzai zohman bawmtu nei lo ka zoh hai.



- ¹³Awloksong vansaanglam mi pawl in in thangòhat zet, Nuhmei pawl tla himnak le thinlung nomnak ka hawl sak.
- ¹⁴Dingfelnak cu hnipuan bangin ka hruk ih, Dingthluk lairelnak cu puanfual le lupawng bangin ka hruk.
- ¹⁵Mitcaw pawl hrangah an mit can-ai ka si; Ke-awl pawl hrang khalah an ke can-ai ka si.
- ¹⁶Farah zonzai hrangah pa ka si ih Ka theih lo mikhual pawl harsatnak an ton tikah ka òan hai.
- ¹⁷Zaangfahnak nei lo thuneitu pawl ka siatsuah ih, An hremmi pawl ka luatter hai.
- ¹⁸Kum reipi nung dingah le Ka inn sungah thlangamte ih thi dingah ka ruat aw ringring.
- ¹⁹A hrihram in tidai a ngahtu le A hnge in daitla a dong ringringtu thingkung vek ka rak si.
- ²⁰Zokhal in in lawm, i relsiatu zohman an um lo; Ka thazaang a òum suk lo.
- ²¹Midang hnen ruahnak ka pek tikah Daite in ka thu cu an ngai.
- ²²Ka sim òheh tikah kam khat hman, El ding le beet ding an nei lo. Ka òongmi cu an sungah ruahti bangin a pil.
- ²³Zokhal in ka òong ngai ding an hiar zet, Lothlo pawl in òoruah an duh zet bangin.
- ²⁴An thin a nau tikah ka mithmai òha ka langter; Hni suamso ih ka um tikah an thin a nuam sal.
- ²⁵Hotu hna ka òuan ih thurel òulmi ka relcat; Siangpahrang in a ralkap pawl a ho vekin ka ho; An riah a siat asile ka hnem hai a si.

Job 30



- ¹Asinain atu-ah cun ka hnak ih mino deuh tla in, Hnihsuahsainak meen ah in hman; An pa le pawl cu zianghman ih òhahnem lo, Ka tuu kiltu ka uico bawmtu hmanah ka duh lomi pawl an rak si.
- ²Tha nei lo micor pawl, ka hrangah zianghman òuan thei ding lo pawl kha!
- ³An farah, an ril a rawng tuk ih Zan khawthim ramòhing tla ahcun Thingram ro hman a nget rero ding pawl an si.
- ⁴Nelrawn hrambur an bawt ih an ei, Thawtnak zianghman nei lomi hmunphiah kung tla an ei.
- ⁵Mi hmuahhmuah in an hauh ih an dawihlo; Fafir nan hauh vek khin!
- ⁶Lungpuk le khaam ih an laih mi kua sungah an um.
- ⁷Hramlak ah ramsa bangin an ai, Hrambur thuai ah an ben aw.
- ⁸Mi òhahnem lo, zianghman ih siartlak lo rual, Ram sung ihsin dawihlomi an si.
- ⁹Atu ahcun an ra ih in ra hnihsan, Kei cu an puahcokmi lawng ka si.
- ¹⁰In ti daan cu luaksuakza a si; Ka hrangah cun mi òha tukah an ruat aw, Ra tahrat in ka hmaiah cil in ra phui.
- ¹¹Pathian in mi òawnòai le bawmtu nei lo ih i tuah ruangah, An thinhengnak cu ka parah an burh ciamco.
- ¹²Miburpi in suupnak neiloin in do, In dawih ih tlanhloter in tum; Neta bik siatsuah ding an timtuah.
- ¹³Ka luatnak lamzin in in khan ih a siatsuah in tum; A rak khamtu zohman an um lo.
- ¹⁴Ka òankhuarnak hruang pawl an pahtlang ih, Ka parah an rung tla ciamco.
- ¹⁵Òihphannak in i neh, Ka hminthannak le huham ka neihmi cu thli vekin an hlo òheh. Ka lennak cu mero vekin a hlo.
- ¹⁶Atu cu thih ding lawng ka baak; Ka tuarnak a deem deuh ti a um dah cuang lo.



- ¹⁷Zan ah ka ruh hmuahhmuah in a na; I òam rerotu cu reh ti a um dah cuang lo.
- ¹⁸Pathian in ka angki hngawng in i kai ih, Ka hnipuan peeng òehh in i dirh.
- ¹⁹Ciarbeek sungah i hlon ih Hnawmhne le vutcam tluk ka si zo.
- ²⁰Pathian, ka lo ko naón i sawn dah lo; Thla ka cam khalle i umsan meen.
- ²¹Zaangfah nei loin i tisiat a si. Na tha neih tawp in i hrem.
- ²²Thli i sem hloter; Thlisia lakah nangmah in i hlon ciamco.
- ²³Milai zokhal ih ton ciar dingah relcat ciami, Thihnak ah i thlenpi tum a si, ti ka thei.
- ²⁴Zaangfahnak dil dah ti lo, zianghman a ti thei nawn lotu, A thinlung le a taksa a siat òehh zo mipa cu ziangah so na do duh rero?
- ²⁵Harsatnak a tongtu hnenah ka òap ih, Mi tlasam hrangah ka riah a sia, a si lo maw?
- ²⁶Lungawinak le tleunak ka ruahsan mi an si naón, Vansaannak le thimnak riangri an ra thleng.
- ²⁷Ka thinlung cu donharnak le natnak thawn a buai nasa, Nitinte tuarharnak in i tlun sinsin.
- ²⁸Natnak ka tuar ih ka dum òehh, Tleunak malte hman ka ngah lo; Misenpi hmaiah ding tahrat in bomnak ka dil.
- ²⁹Ka aw cu hramlak ih cinghnia le sumbuh ai bangin, Riahsia le lunglengza aw a si.
- ³⁰Ka vun hmuah a dum òehh; Khurhnat in ka na ih ka taksa cu meisa ling in a ling.
- ³¹Lungawinak hlasak thawm ka rak theihnak hmunah, Atu cu riahsiatnak le òahnak aw lawng ka thei.

Job 31

- ¹Sual duhnak thawn fala zoh lo dingah siatcam in thu ka kam zo.



- ²Van ih um Ziangkimtithi Pathian hnenin ka covo ziangso a um? Milai hnaòuannak parah ziangtin so ro a zem hai?
- ³Òhat lonak a tuahtu hnenah cun Siatsuah le hlohralnak a thlenter.
- ⁴Pathian in ka tuahmi hmuahhmuah a thei òheh, Ka ke kar khal a hmu òheh.
- ⁵Thuphanper in ka feh dah lo; Midang bum khal ka tum dah lo.
- ⁶Pathian amah in a dikmi cuai in i thlai seh, Mawhnak ka neih lo zia kha a hmu ko ding.
- ⁷A dikmi lamzin in ka pial ih, Thilsual tuah duhnak in i leem ih, Sualnak in ka kut ka borhhlawhter a si ahcun,
- ⁸Ka lo rawl siat òheh sehla, Ka cinmi rawl cu midang in ei òheh hai seh.
- ⁹Ka innhnen pa ih nupi cu mawi in ka hmu ih, A inn sangka lengah relh in ka bawh a si ahcun,
- ¹⁰Ka nupi in mipa dang hrang rawl suang sehla, Mipa dang in a ihkhun ah ihpi seh.
- ¹¹Cubangtuk sualnak cu a siava mi a si ruangah daan vekin cawhkuan pek ding a si.
- ¹²Cubangtuk sualnak cu ka neih cia mi hmuahhmuah a kang òhehtu Hell meisa bangtuk a si.
- ¹³Ka hnen-um pakhatkhat ka parah lungkim loin a phunzai a si ahcun, A simmi òhatein ka ngaihsak ding, Cule diktein a parah ka nung ding.
- ¹⁴Cutiuh ka tuah lo asile, Pathian hmai ka zoh ngam ding maw? Ka thu òhen ding ih a rat tikah, Ziang so ka òong thei ding?
- ¹⁵Ka nu pum sungih i siamtu Pathian cu, Ka siahhlawh pawl a siamtu Pathian thohto a si.
- ¹⁶Mifarah bawm ding ka el dah lo; Nuhmei pawl khal riahsia in ka ret dah lo.
- ¹⁷Kei rawl ka ei laiah ngakòah farah rilrawng in ka umter dah lo.



- 18An hnenah pa bangtuk in ka um ih, Ka nun sung òhatein ka kilkhawi hai a si;
- 19Mi tlasam zet ka hmu ih an farah tuk ruangah hruk ding hnipuan hman an lei thei lo a si ahcun,
- 20Ka tuurual ihsin ka lakmi tuuhmul hnipuan ka pe òheu. Cutin ka parah an lung a awizet òheu.
- 21Thuòhennak hmunah ka neh ding ti thei in, Ngakòah farah ka bum a si ahcun,
- 22Ka baan kiak òheh sehla, Ka liang ihsin tlongthluh hai seh.
- 23Pathian ih cawhkuan pek ka òih ruangah, Cubangtuk thil òha lo cu ka tuah dah lo ding.
- 24Sui parah ka rinsannak ka re lo, Sui òha bik khal ka ring cuang lo;
- 25Mi neinung ka si ruangah ka puar dah lo; Lennak tampi ka khawm ruangah ka puarthau dah lo.
- 26A tleu-aw tiah ni ka bia dah lo; A mawi-aw tiah thlapi hmaiah ka kun dah lo.
- 27Cubangtuk sualnak tuah dingah thlemnak ka tong dah keel lo; Anmah upatnak ah ka kut zaphak khal ka hnam dah lo.
- 28Cuvek sualnak a tuahtu cu thah tlak a si; Ziangahtile Pathian a dungtun ih a hnong a si.
- 29Ka ral pawl harsatnak an tuar tikah ka lung a awi lo; Siatsuahnak an ton tik khalah ka di a riam lo.
- 30An thihnak ding siatcam thlacam in ka sual dah keel lo.
- 31Ka hrangih hnaòuantu pawl in Mikhual pawl ka inn ih ka tlunter cu an thei òheh ko.
- 32Sukso tawivak pawl ka inn ah ka riahter ih, Lamzin ah ka itter dah lo.
- 33Midang cun an sual an thup tum; Asinain kei cu ka sualnak ka thup dah lo.



³⁴Mipi in ziangtin in rel ding ti ka phang dah lo; In hnihsan pang ding ti phang in innsung khalah ka khum-aw dah lo.

³⁵Ka òong hi zotal in in ngai lo ding maw? Siatcam in ka kam: Ka thusimmi hi kam khat hman a dik lo a um lo. Ziangkimtithei Pathian in i sawnseh. I raltu pawl in mawh in phurhnak cu Ka hmuh dingah ngan suak thei hai sehla,

³⁶Hmaiingal zetin ka liangah ka pu ding ih, Sui lukhuh bangin ka lu ah ka khum ding.

³⁷Pathian hnenah ka tuah mi hmuahhmuah ka sim òheh ding; A mithmai ah hngalzet in ka um ding.

³⁸Ka thlawhmi lo in i mawhthluk ih, Riahsia in a mitthli ka tlakter a si ahcun,

³⁹A khomi rawl ka ei ih, Lo a thlotu sawn rilrawng ih ka ret a si ahcun,

⁴⁰Ka lo ah sangvut le fang ai ah Hrampi le hling kho sawnseh. Job ih òong cu cutiin a cemta.

Job 32

Elihu Ih A Simmi (32.1-37.24)

¹Job ih rualpi pathum in Job cu an sawn duh nawn lo, ziangahatile mawh nei lo ah a ruat aw tuk.

²Cutiin Job cu miding ah a ret-aw ih Pathian a mawhthluk ruangah an kiangih a dingtu Elihu an timi pa cu a thin a rak hengzet ih a suup aw thei nawn lo. (Elihu cu Ram hrin a si mi Buz tesinfa Barakel ih fapa a si.)

³Elihu cu Job rualpi pathum par khalah a thin a heng, ziangahatile Job ih òong an leh thei lo ruangah Pathian a palh a si, ti thawn a bang aw.

⁴Elihu cu nauta bik a si ruangah midang an òong a cem hlan lo daitein a rak um meen.

⁵Asinain a rualpi pathum in Job thu an leh thei lo tikah a thin a òeu ih hiti in a ti.

Elihu in:



- ⁶Kei cu nauhak ka si ih nannih cu upa nan si; Curuangah kei ka ruahmi hun sim ding hi ka hreh zet.
- ⁷Nannih òong hmaisai ding nan si, Upa deuh in nan fimnak in òawm ding nan si, tiah ka ti.
- ⁸Asinain minung hnenah ra in fimnak in petu cu, Ziangkimtithai Pathian ih thlarau a si.
- ⁹Minung cu an tar ruangah an fim a si lo ih, Thudik khal an thei a si cuang lo.
- ¹⁰Curuangah i ngai ve hnik uh ti ka duh, Ka ruahmi ka lo sim ve ding.
- ¹¹Nan òong sung hmuahhmuah kha thin sau zetin ka rak ngai, Fimnak òongkam nan hawl rero laiah ka lo hngak ringring.
- ¹²Òhatein ka lo ngai ih nan neh lo a si ti ka thei. Job ih a òongmi pawl nan el thei lo a sihi!
- ¹³Ziangtin so fimnak neitu kan si tiah nan ti ngam? Job a sawn theitu cu Pathian a si, Nannih cun nan ti thei nawn lo.
- ¹⁴Job cu nan hnenah a òong, ka hnenah a òong lo; Asinain a thu nan leh vek cun ka let dah lo ding.
- ¹⁵Job, òong ding an thei nawn lo; Na thu an lo sawn thei lo.
- ¹⁶Daite ih an um tiang maw ka hngah ding? Òong ding zianghman nei nawn loin an ding meen!
- ¹⁷Asilo, keimah in atu ah ka lo sawn ding; Ka ruahnak ka lo sim ding.
- ¹⁸Òong loin ka um thei nawn lo, Ka sungah ka òong dingmi a khat tuk thlang.
- ¹⁹Òongnak tikcu ka neih lo asile sabitti thar a khatmi saphaw thawl a kuai veki ka puak kuai ding.
- ²⁰Ka òong hrimhrim a òul a si, Cuti lawngin ka thaw a suak ding; Ka kaa in ka simsuak hrimhrim ding.
- ²¹Hi thu ah zohman òan cuangmi ka nei lo ding; Zohman ka porh hlei lo ding.



²²Mi porh khal ka thiam lo; Mi ka porh asile hmakhatte ah Pathian in i hrem ding.

Job 33

¹Curuangah Job, ka òong dingmi hmuahhmuah hi òhatein ngaihnik.

²Ka thinlung ih a ummi ka hmurka in a suak ding;

³Ka òongmi hmuahhmuah hi ka thinlung ih ummi thungai an si; Felte in ka sim ding.

⁴Pathian ih thlarau in i tuah ih, Ziangkimtithi ih thaw in nunnak i pek.

⁵I let hnik, i leh thei asile, Na òong dingmi cu ruat hnik! Ka hmaiah ding in òang hnih!

⁶Nang le kei cu Pathian hmaiah kan bangrep. Kan pahnih in tlaklei ih tuahmi kan si.

⁷Curuangah i òih duh hlah; Ka lo neh-nen ciamco lo ding.

⁸Na òong ka theih mi cu:

⁹öMawhnak ka nei lo, thilòha lo zianghman ka tuah lo; Mawh nei lo ka si ih sualnak in ka luat.

¹⁰Asinain Pathian in i do duh ruangah thu a hawl ih, a ral vekah i tuah.

¹¹Ka ke thir cikcin in a òeem ih Ka ke kar hmuahhmuah tla a zohhhiah a si,” na ti.

¹²Asinain Job, fiangtein ka lo sim: Na palh a si! Pathian cu zovek milai hnak hman in a tumsawn a si.

¹³Ziangah so milai ih phunzainak a sawn dah lo tiah, Pathian cu na mawhthluk rero?

¹⁴Pathian cu milai hnenah atu le atu a òong, Asinain a òongmi cu zianghman ah an siar lo.

¹⁵Milai an itthat lai, an mang ah Mang le langnak in an hnenah a òong.



- ¹⁶A òongmi ngai dingah an hna a ongter ih a sim, Ralrinnak a simmi kha an òih.
- ¹⁷Sualnak tuah nawn lo dingah le Mi puarthau si nawn lo dingin a sim.
- ¹⁸Thlankhur sung a thlenter hai lo; Thihnak ihsin a run hai a si.
- ¹⁹Pathian in milai nun a sim tikah natnak a tuarter, An taksa pumpi in natnak a tuar.
- ²⁰Mi dam lo pawl cun rawl ei an hiar lo; Rawl thaw bik hman an luak a suak.
- ²¹An taksa a cem deuhdeuh ih An ruh lawng a taang.
- ²²Thlankhur an pan deuhdeuh, Mithi khua an thleng cing ding.
- ²³Milai òuanvo simfiangtu dingah, Pathian vancungmi thawng tampi lakah pakhat tal, Cuih milai bawm ding le a dikmi sim dingah a ra meen ding.
- ²⁴Vancungmi in zaangfahnak thinlung thawn, öAnih kha cu thlah uh! Mithi khua ih feh dingmi a si lo; Amah tlennak man hinah a um,” a ti ding.
- ²⁵Cutiin a taksa cu a no ding ih a cak sal ding.
- ²⁶Thla a cam tikah Pathian in a let ding, Lungawi in Pathian a bia ding ih, Pathian in a hrangah ziang hmuahhmuah a tluangter sal ding.
- ²⁷Cule anih in misenpi hmaiah, öKa soal a si, a dik lo ka tuah, Asinain Pathian in ka nunnak i zuah.
- ²⁸Thlankhur feh ding i siang loih Sun khawtleu ka hmu hrih a si,” a ti ding.
- ²⁹Cutiin Pathian in atu le atu hna a òuan;
- ³⁰Mi nunnak cu thlankhur thleng loin a run ih, A san sungah lungawinak a pek.
- ³¹Curuangah Job, ka lo sim mi hi ngai aw; Daite in um awla ka òong hrih ding.
- ³²Asinain thusim ding na neih asile sim aw, ka ngai ding; Lungawite in na dik a si ka ti ding.
- ³³Cuti a si lo ahcun daitein um awla i ngai aw; Fimnak thu ka lo sim ding.



Job 34

Elihu in hiti in a peh sal:

- ¹⁻²Nannih mifim le thuthei pawl, Ka thusimmi hi ngaihnik uh.
- ³Rawl cu nan tep ih a thawt le thawt lo nan thei; Nan hna in thu nan thei ih thudik a si le si lo nan thei.
- ⁴Na thu cu thudik a si le si lo kan hril pei; Thu òha a si le si lo khal kan ruat hnik pei.
- ⁵Job in, öMawhnak ka nei lo; Ka parah Pathian in dingtein thu a òhen lo;
- ⁶Ziangtin so ka mawh ngai a si, tiah thuphan cu ka rel thei ding? Ka hma hi dam thei sal ding rual a si lo, Asinain sualnak cu ka nei lo,” a ti.
- ⁷Job vek milai nan hmu dah maw? Pathian hmuhsuamnak cu ol tein a rel; A hrangah cun tidai in tluk in a ol a si.
- ⁸Miòha lo pawl thawn pawl awk a duh ih, Misual pawl thawn an feh tlang ringring.
- ⁹Pathian ih rualpi òha si hi Zianghman òhathnemnak a um lo, a ti.
- ¹⁰Nannih theihthiamnak a nei pawl I ngai uh! Pathian in thil òha lo a tuah ding maw? Ziangkimtithei in thil sual a tuah ngai ding maw?
- ¹¹Milai cu an hnaòuan thawn kaih-aw in hlawhman Pathian in a pek, An tuahmi ziaza thawn mil-aw in an parah a thlenter a si.
- ¹²Ziangkimtithei Pathian cu zo ih par hmanah a ding lomi a tuah lo; Zokhal bangraan tein a zoh.
- ¹³Midang zotal in Pathian hnenah thuneihsnak an pe maw? Leilung pumpi hi kil aw, tiah zotal in òuanvo an pe maw?
- ¹⁴Pathian in a thlarau a lak ih nunnak thaw a lak kir a si ahcun,
- ¹⁵Nunnak nei mi hmuahhmuah hi an thi ding ih, Minung hi leivut ah a cang sal ding a si.
- ¹⁶Fimnak nan neih ngaingai a si ahcun i ngaihnik uh!



- ¹⁷A dingmi le a nasami Pathian nan hnong a si maw? Pathian in thudik a hua, sisehla ziangtinso leilung a uk thei ding?
- ¹⁸Pathian in siangpahrang le hotu pawl a hnong, Santlai lo le mi òha lo an si ahcun.
- ¹⁹Pathian in mi hmuahhmuah a tuah, Zohman a thleidang lo; Uktu bawi a òan loih mifarah hua in milian a duh cuang lo.
- ²⁰Milai cu rinlopi in zanah an thi thei; Pathian in a vuakthluk ih an hlota. Micak zet khal ziangtitham loin a cemter a si.
- ²¹Pathian in minung lamzin a zoh, Milai ih ke kar cu a zohhlih!
- ²²Ziangvek thimnak a si khalle misual hmu lo dingin Pathian a phen theitu thimnak a um lo.
- ²³Pathian hmaiah milai feh tahrat in a thu òhen dingah, Pathian in tikcu khiah a òul lo.
- ²⁴Hotu pawl hnong tahratin hotu dang re dingah, Pathian in an thu zingzoi rero ta a òul lo.
- ²⁵Ziangahtile an tuahmi fate bik khal a thei òheh; Zan ah a hlon hai ih a siatsuah òheh.
- ²⁶Misenpi hmuh theinak hmunah misual pawl a hrem;
- ²⁷Ziangahtile amah an thlun duh nawn lo ih, A thukham hmuahhmuah tla an poisa nawn lo.
- ²⁸Anmah pawl in mifarah an tisiat ruangah an hui ih an òap; Mifarah pawl ih bom dilnak aw cu Pathian in a thei.
- ²⁹Pathian in umsan meen dingih a ruah ahcun, Zoin so an mawhthluk thei ding? A hmai a thuh ahcun milai in ziangso an ti thei ding?
- ³⁰Anmah uktu ah Pathian thei lo, mi-neh-nen hmang ret hman sehla, Ram sungmi pawl in ziangso an ti thei cuang ding?



31Job, Pathian hnenah na sualnak na phuang zo maw? Sual nawn lo dingin thu na kam-aw zo maw?

32Ka mawhnak i hmuh hram aw, tiah na dil maw? Thil òha lo tuah nawn lo dingin na lung a kim zo maw?

33Pathian ih hnaòuannak na soisel zo hnuah, Na duhmi lo tuahsak dingah na beisei lai mawsi? Hi thu cu nangmah ruahcat ding a si, Kei ih ruahcat ding a si lo! Atu-ah na ruahnak in sim hnik!

34Thu a ruat thei pawl cu an lung a kim ko ding; Ka thusimmi a theitu mifim pawl an ti ve ko ding:

35Job hi thuhla thei ngah loin a rak òong pang a sihi! A òong mi hi sullam a rak nei lo a sihi! an ti ko ding.

36Job ih òong hi òhateih nan ruat a si ahcun, Miòha lo pakhat vekin a òong a si, ti nan hmu ko ding.

37A sualnak ih tlunah dodalnak a beet ih, Kan mithmuh le kan hna theih ah Pathian a hnihsan, a hmuhsuam a si.

Job 35

1-2Job, nang in, öPathian hmaiah mawhnak ka nei lo,” na ti hi a dikmi a si tiah na ruat mawsi?

3öKa sual lonak hin ziangso i òhathnempi? Sual ningla teh kei hrangah ziang so a sawt cuang?” tiah na ti.

4Nangmah siseh, na rualpi pawl siseh Keimah in thu ka lo let ding.

5Van khi hun zohhnik! Khawdur tla khi hun zohhnik! Ziangtluk in so nang hnakin an saan?

6Na sual a si hmanah Pathian cu harsatnak a pe lo. Thilsual voi tampi na tuah hmanah Pathian cu a hnaihnik lo.

7Na dingfel ruangah Pathian ka bawm tiah na ruat mawsi? Na hnen ihsin Pathian ih haimi zianghman a um lo.



⁸Na sual ruangih a tuartu cu nangmah ih rualpi an si. Na òhatnak ih a bommi cu anmah thotho an si.

⁹Milai cu hremnak an tuar tikah an hui an aihram òheu; Runtu pakhatkhat hnenah runnak duh ah an dil ih an au.

¹⁰Sikhalsehla harnak caan ngaingai a thleng ih anmah thazaang a petu, Anmah Siamtu Pathian cu an hoih duh lo.

¹¹Ramsa le vate hnakin fimvar deuh ih in tuahtu, Pathian cu an pan duh hrimhrim lo.

¹²Bomnak duh ah an au, an òap, Asinain Pathian in a sawn hai lo; Miòha lo le mihngal an si ruangah.

¹³An au rero man a um lo, Ziangkimtithi Pathian in a hmu lo; A theih khal a thei hai lo a si.

¹⁴Job, nang cun Pathian ka hmu lo na ti; Asinain thinsau zetin hngak aw, Na thuhla a hmaiah a thleng a si.

¹⁵Pathian ih thinhengnak in mi a hrem lo, Sualnak khal a poisa lo, tiah na ruat.

¹⁶Sullam nei loin na òong men, Na òong reromi ih tican ziang a si ti zianghman na thei lo.

Job 36

¹Elihu in a thu hiti in a zom sal:

²Pathian ai-awh in ka òongmi hi Thinsau in rei deuh ngai hrih aw.

³I Siamtu Pathian hi a ding a si ti langternak ah, Ka thutheihnak a kim nasami hi ka theih tawkin ka hmang ding.

⁴Na hnenih ka òongmi hi a dik lomi a um lo; Na hmaiah mifim taktak cu a um ih na hmu a si.

⁵Pathian cu a maksak ngaingai ih hmuhsuam mi a nei lo; Theih lomi khal a nei lo.



- ⁶Misual pawl cu a zuah lo; Mifarah pawl thu cu dingtein a relsak a si.
- ⁷Miding pawl cu a hum; Siangpahrang vekin mi uktu ah a tuah ih, Kumkhua in sunlawi upatnak a coter.
- ⁸Sikhalsehla milai in anmah ih thil tuahnak ruangah, Zonzaihnak an tuar ih cikcin ih òemòawnnak an ton ahcun,
- ⁹Pathian in an sualnak le an puarthaunak an hnenah a langter.
- ¹⁰Òhatlonak ihsin kir sal dingah an hna a ongter ih ralrinnak thu a sim.
- ¹¹Pathian thu an thlun ih amah an rian a si ahcun, An nundam sungah hngamnak le neihnunnak an dong a si.
- ¹²Pathian thu an thlun lo ahcun ralnam in a siatsuah hai ding ih, Ziaghman thei loin an thi ding.
- ¹³Pathian thei lo pawl cu an thin a òeu ringring; Harsatnak an ton hmanah bomnak dil in thla an cam lo.
- ¹⁴An san òhat laiah an thi ih An nunnak cu ningzahnak in a cem.
- ¹⁵Sikhalsehla Pathian in minung cu an harsat tuarnak sungin a run ih, Harsatnak cu an mit vangtertu ah a vanter a si.
- ¹⁶Pathian in harsatnak sungin a lo suah ih, Himnak sungah nuamzetin a lo ret; Na cabuai cu eiding rawl in a khat.
- ¹⁷Asinain atu-ah miòha lo pawl ih an tuar òheumi hremnak na tuar; Na sualnak thawn mil-aw in na tuar a si.
- ¹⁸Ralring aw! Nawhthuh ei-nak in lo bum hlah seh, Lennak in lo hruaisual hlah seh.
- ¹⁹Bomnak duh ah na au rero khalle a òhahnem lo ding, Thazaang na neih mi hmuahhmuah in a lo bawm thei lo ding.
- ²⁰Zan a ra thlen dingmi cu hngakhlap duh hlah; Miphun tampi an hlohralnak tikcu a si.



²¹A òha lomi lamah feh hlah; Culam hoi lo dingin a lo khamtu dingah harsat tuarnak tontermi na si.

²²Pathian ih huham a tumzia cu cing ringring aw; Pathian cu zirhtu saya òha bik a si.

²³Zohman in Pathian cu hnaòuan an fial thei lo ding, Thilsual tuah tla an puh thei lo ding.

²⁴Pathian cu a thil tuahmi ruangah an thangòhat ringring; Nannah khal in amah cu nan thangòhat ve pei.

²⁵A thil tuahmi hmuahhmuah cu zokhal in an hmu zo, Asinain lamhlapi lawngin kan cuan thei a si.

²⁶Pathian ih maksakzia cu kan thei kim dah lo; Pathian ih kum khal siarcawk rual a si lo.

²⁷Leilung ih tidai la tahrat in Vanruah ih a sur tertu cu Pathian a si.

²⁸Thlaici cingtu milai hmuahhmuah hrangah Pathian in, Khawdur ihsin ruah a surter a si.

²⁹Pathian umnak vanah ziangvekin khawdur a feh tile, Ziangtin khua a ri durdo ti zohman in an thei lo.

³⁰Amah in vanrang deng tiang nimthla a kauter, Asinain tiffinriat ih tawdeng cu a thim thotho.

³¹Cutiin amah in ruah a surter ih milai a cawm hai; An ei ding rawl tampi a pek.

³²Nimthlakau a kut in a huam ih, A hmuitin ngah dingin òektla cu thu a pek.

³³Thlisia a rat ding kha khawri in a than; Cawrual khal in a rat ding cu an thei.

Job 37

¹Thlisia le ruahhrang in nasazet in ka thin an khurter,



- ²Nan zatein Pathian ih aw thawm ngai uh, A kaa sung ihsin a suakmi khawri thawm cu.
- ³Van ahl nimthlakau khuazakip ah a thlah; Leilung kilkip ah a thleng.
- ⁴Cule a awkhawk cu kan thei; A nasa zetmi khawri cu a thang durdo; Culai ah nimthlakau cu cat loin a tleu zohzo.
- ⁵Pathian ih thupek in mangbangza thil a cang, Kan theih ban lomi khawruahhar thil pawl cu.
- ⁶Leilung parah vur tla dingin thu a pek; A thupek vekin ruahpi vanbong in a sur.
- ⁷Hnaòuantu milai pawl a cawlter, Ziangbangtuk hna a òuan thei ti kha theihter a duh.
- ⁸Ramsa pawl an puuk ah an lut, An kua ah an lut ih an kual.
- ⁹Thlisia cu thlanglam in a hung hrang, Khawsik cu saklam in a rung thleng.
- ¹⁰Pathian ih thaw in tidai a khangter, Cule a hak zetmi tikhal ah an cang.
- ¹¹Khawdur lakah tidai a ret, Nimthlakau an tleu zohzo.
- ¹²Pathian thu an thlun ih leilung kilkip an kap zukzo, Pathian ih thupek bangtuk in an um òheh, Leilung pumpi khuazakip ah!
- ¹³Pathian in leilung ciar dingah ruah a surter; Milai hremnak ah maw, Asilole a lungkimnak langternak ah maw, ruah cu a surter a si.
- ¹⁴Job, malte sung cawlta awla ngaihnik, Pathian ih thil mangbangza a tuah mi hi ruat hnik!
- ¹⁵Ziangtin Pathian in thu a pek ih Khawdur ihsin nimthlakau a tleu zohzo ti na thei thei maw?
- ¹⁶Khawdur cu vanah ziangtin a thawn luailo ti na thei maw? Pathian ih thil thiam zia hi!
- ¹⁷Sim thli a hung hran ih leilung a sat tikah, Na hnipuan le na thawsa thawn na tuar cuahco.



¹⁸Pathian in van khi a pharh ih, Thlalang vek hak in a tuah tikah, Nang na bawm theimi ziang a um?

¹⁹Pathian hnenih kan òong dingmi in sim hnik, Kan thu ah òong ding kan nei lo, Kan thinlung ah zianghman a um lo.

²⁰Ka òong ding hi Pathian dilta ka òul mawsi? Pathian ih siatsuah ding cu mi in ziangah so an hril rero ding?

²¹Van ih tleunak cu a tle nasa, A tleu tukih kan zoh ngam lo; Van cu thli in a sem fai òheh.

²²Saklam in sui vekih a tleumi a lang, Pathian sunlawinak maktara thawn kan thinlung cu a khat.

²³Pathian ih huham a nasa tuk ih kan naih ngam lo; Dingzet le felzet in minung hnen ah thu a rel.

²⁴Mi hmuahhmuah in an òih hi an mawh lo; Ka fim a ti-awtu pawl cu Pathian in zianghman ah a siar lo.

Job 38

Bawipa In Job Hnenah Thu A Let

¹Cule phusiing sung ihsin Bawipa cu Job hnenah a òong. Bawipa in hiti in a ti:

²Zoso na si, ka fimnak thu a el òohòotu cu? Theihnak nei lopi in na tlok rero ve cu!

³Pacang vekin na timtuah in ding awla, Thu ka lo suh dingmi pawl hi i let hnik aw.

⁴Leilung ka rak seemsuah laiah nang khuiah na um? Thu na theizet ngai a si ahcun i sim hnik.

⁵Leilung hi ziangtia a si ding ti a relcattu zoso a si? A tlunih ramri tahnak zoso a zam? Na theimi a um maw?

⁶Leilung a hun dotu òhuam pawl ziang parah so an din? Zo in so a kilphum lung a phum?



- ⁷Cuih ni khawfingcat ah arsi pawl hmun khatah hla an sak; Vanmi pawl cu lungawi in, an au ciamco.
- ⁸Leilung pum sung ihsin tiffinriat a rak suah laiah, A khamtu ding kotka zo in so a rak khar?
- ⁹Tiffinriat kha khawdur in a khuhtu le, Thimnak in a tuamtu cu Keimah ka si.
- ¹⁰Tiffinriat hrangah ramri ka tuah ih, Kalhmi kotka sungah ka ret.
- ¹¹“Hi tiang lawng ra awla, hi hlei na feh thei lo; A cak zetmi na tilet pawl hinah an cawl pei!” tiah tipi cu ka ti.
- ¹²Job, na nun sungah ni khatkhat, ðKhua vaang thlang awó na ti dah maw? ðKhawfing cat thlang awó tiah thu na pe dah maw?
- ¹³Khawfingcat in leilung tlet dingah le, Miòha lo pawl an relhna hmunih va hnin suak dingah thu na pe dah maw?
- ¹⁴Nitlang in tlang le horkuam pawl fiangtein a langter, Puan buh mi bangin le tlak parih hmin ngannak hminkhen mi bangin a langfiang.
- ¹⁵Sun nitleu cu miòha lo hrangah a tleu tuk ih, Thisen luanter ding a kham a si.
- ¹⁶Tiffinriat tawdeng ih tipuutnak na thleng dah maw? Tipithuanthum tawdeng ah lam na leng dah maw?
- ¹⁷A thimzet mithi khua ih kotka le A kiltu pawl zo in an lo hmuh dah maw?
- ¹⁸Leilung hi ziangtia a si ti na thei maw? Na theih asile i sim hnik!
- ¹⁹Tleunak hi khuitawk in a ra ti na thei maw? Thimnak teh khuiinso a suah?
- ²⁰An fehnak ding lamzin le An kirnak ding hmun na sim thei maw?
- ²¹Na tarzet thlang ih leilung a seem lai ih Na rak suak zo a si ahcun na sim thei ding ka zum.
- ²²Vur le rial ka retnak khaan na pal dah maw?
- ²³Harsatnak tikcu caan hrang le Ral awknak le do awknak caan hrangah ka ret a si.



- 24Ni a hung suahnak hmun khi na thleng dah maw? Asilole nisuahnak lam thli a rat nak na pal dah maw?
- 25Ruah ti luannak horkuam cu zo in so a hriat? Khawri le thlisia hrangah zo in so lamzin a sial?
- 26Milai um lonak hmun thlaler ramòhing ah zoso ruah a surter?
- 27Hrampi hring kho hai seh tiah Ramro le ramcaar zo in so tidai a toih?
- 28Ruah in pa a nei maw? Daitla in hringtu a nei maw?
- 29Zo ih pum sung ah so vur a seem? Zo ih pum sung inso tikhal a suah?
- 30Zoin so tidai cu lungto vekah a canter ih, Tifinriat ih hmai cu a khangter?
- 31Siruk rawlòawm khi hmun khatah na òem thei ding maw? Likhuk caang thum òemnak hri na phoih thei ding maw?
- 32Arsi anmah le an caan ciar ih Suak dingin na fial thei ding maw? Ngambawm le zawltling khi lamzin na hmuh thei ding maw?
- 33Van ih a ummi thil pawl thlunmi daan umzia na thei maw? Leilung ahhin thu na run neihter thei pei maw?
- 34Khawdur khi, öRuah in i run surh awù tiah na fial thei pei maw?
- 35Nimthlakau khi thu pe cila, anih in, öNa thu vekin siseh,” a lo ti ding maw?
- 36Zoin so ciinphung vate cu ti a lian ding tiah a simter? Zoin so butlak cu ruah a sur ding tiah a thanter?
- 37Zoin so khawdur siar thei tlak in a fim? Zoso tidai run thle dingah van tikuang khi thu a pe thei?
- 38Khawdur ihsin ruah a sur tikah Zoso leivut pawl a erh awkter ih leilung cu thir bangin a hakter?
- 39Kiosa pawl rawl ei ding na hawl sak maw? Kiosa no rilrawng pawl an pum na puarter maw?
- 40Kiosa note tla an kua sungah an um ih lungpuk sungih an relh laiah zo in so rawl a pek?



⁴¹Tlang-ak rilrawng in an vak ih An faate tla rawl duh ah ka hnen an ai tikah zo in so rawl a pek?

Job 39

¹Ziangtikah khaamlak zaathar in faate an nei ti na thei maw? Zukneng ih faate hrin lai na hmu dah maw?

²An faate thlaziat an pai ti na thei maw? Ziangtikah an hring ding ti na sim thei maw?

³Ziangtikah so a nu a bok ding ih a pum sungin a suah ding ih, Leilung a thlen ding ti na thei thei maw?

⁴An faate pawl cu hramlak ah an tlang ih an cakzet; Anmah ih duhnak ah an feh ih an nu hnenah an kir sal nawn lo.

⁵Hramlak laak cu zo in so duh tawkih tlan theinak thu a pek? Zoin so a thlah ih an duhnak ah a vakter?

⁶Milai umlonak nelrawn ramòhing kha an inn ah ka pek ih, Hrampi umlonak cite hmunrawn ah ka umter.

⁷Thawmvang tamnak khawpi sungah cun an um duh lo; Zohman in hrem tahrat in hna an òuanter thei lo.

⁸Tlangpar cu an hrampi piatnak hmun a si; Ei dingah a hring pohpoh an hawl.

⁹Sele in na hna a lo òuansak duh ding maw? Na caw inn ah zankhat hman a riak duh ding maw?

¹⁰Hridai in khit tahratin lei na letter thei ding maw? Leileh cia mi rawnrual seh, tiah leirual ternak na dirter thei ding maw?

¹¹A khunghar na hna òuantu dingah, A cahnak na rinsan thei ding maw?

¹²Na fang ciilnak puum ah a ra kir sal ding tiah na zum maw? Na puum ah thlairawl na khawmter thei ding maw?



- ¹³Kalauk vate ih thlakhawn cu ziangtlukinso a zamrang? Asinain ziangvek kalauk vate khal ngathur vek cun a zuang thei lo.
- ¹⁴Kalauk vate in a ti cu leilung parah a taan; Leilung ih hlumter dingah!
- ¹⁵Mi in an pal kuai pang ding, tile ramsa khal in an ciilkuai pang ding, ti a thei lo.
- ¹⁶A faate pawl cu amah ih fa lo vekin a tuah; A zonzaihnak cu a lak a si ding ti a poisa lo.
- ¹⁷Hiti vekih a aattertu le fimnak a pe lotu cu Pathian a si.
- ¹⁸Sikhalsehla nasa zetih a tlan cengmang ahcun, Rang le rangtotu hman a titham lo ih a hnihsan meen a si.
- ¹⁹Job, rang a caktertu cu nang na si maw? A tuangmul fualzet ih a khotertu cu nang na si maw?
- ²⁰Kharbok vekih an khir hi nang in maw na khirter? Mi an hro ih an hnar an phiit khi nang in maw na phiitter?
- ²¹Thatho zetin phairawn ah an ke an tiim; Raldonak hmunah an tha neih tawp in an nor.
- ²²Òih khal an nei loih ziangvek ralnam hman in a khir thei lo.
- ²³Rangtotu ih an kenmi hriamnam: Conkiang bawm, feipi le nam pawl an khawng-aw ih nisa ah an tle zohzo.
- ²⁴Raldonak tawtawrawt an tum cun daitein an um thei nawn lo; An tha a tho ih hmaiah an tlan vurvo.
- ²⁵Tawtawrawt an tumtin in an hnar an phiit; Raldonak rim lamhlat in an thei, Ralkap hotu bawi ih thupeknak aw khal an thei.
- ²⁶Khaute cu na hnen in mawsi zuan a zir? Thlanglam zuan ding ih a thla a pharh tikah khan?
- ²⁷Muvanlai in na thu a ngai mawsi? Tlangsang parih bu a sak tikah?



²⁸Lungkham saangbikah bu a tuah ih Lunghriam le lungzum pawl a ralhruang ah a hmang.

²⁹Cutawk ihsin thah ding le ei ding kha, A hlat a nai ah a thlir ciamco.

³⁰Saruak umnak ah langta an khawm aw, A thii cu an fano pawl in an daw.

Job 40

Bawipa in Job hnenah:

¹⁻²Job, Ziangkimtithi Pathian cu na engtai a si, Dung na siip ding maw, a thu na let ding so?

Job in hiti in a sawn:

³⁻⁴Aatthlakza in ka òng zo, Bawipa, Kei in ziangso ka lo leh thei ding? Zianghman ka òng nawn lo ding.

⁵Ka òng dingzat hnakh tam ka òng zo.

⁶Cule Bawipa in phusiing sungin Job hnenah hiti in a let:

⁷Job, pacang bangin ding awla, Ka thusuhmi pawl i let hnik.

⁸A ding lo ah i tuah tum mawsi? Kei hi misual ah re tahratin, Nang sawn a dikmi ah na ruat-aw tum mawsi?

⁹Nang, keimah tlukin na cak maw? Na aw teh keimah ih aw khawri vekin a ring maw?

¹⁰Cuti asile hminthannak le hmaiingalnak na neih mi thawn ding aw; Sunlawinak le huham na neih mi thawn thum aw.

¹¹Mi puarthau pawl zoh hai aw; Na thihengnak suah nasa awla an ningzak koin tuahhnik.

¹²Asi, zoh awla òhum hai hnik aw; Miòha lo pawl cu an dinnak hmunah ciil ciammam aw.

¹³Leilung sungah phum òheh aw; Mithi ramah hreng hai aw.

¹⁴Cutiin na tuah thei asile A lo thangòhat hmaisai biktu cu Keimah ka si ding. Nangmah in i neh a si, ka ti ding.



- ¹⁵Sahrang Behemoth khi zohhnik; Nangmah ka lo tuah vekin anih khal ka tuah. Cawcang bangin hrampi a piat.
- ¹⁶Asinain ziangtluk thazaang cak so a ruangpi ah a um? Ziangvek cahnak so a taksa ah a um?
- ¹⁷A mei cu sidar thingkung bangin a khoh, A kawng tha tla a cak ngaingai.
- ¹⁸A ruh cu dar bangin a khoh, A ke tla cu thir tluan a bang.
- ¹⁹Ka sersiammi hmuahhmuah lakah mangbangza bik ramsa a si; Amah nehtu cu amah siamtu lawng a um.
- ²⁰Sahrang an tlannak tlangsaang ah, A rawl ding hrampi a kho.
- ²¹Hlingkung hnuai ah a bok; Cirhduup ih phaipheng lakah a relh.
- ²²Tivakap ih hlingkung le partiam kung in daihnem an pek.
- ²³Tilian hman a òih lo; Jordan tisuar in a hmai deeng rero hmansehla daitein a um meen.
- ²⁴Zoin so a mit hup tahratin a kai thei ding? Zoin so a hnar ihsin sio in a awk thei ding?

Job 41

- ¹Tisung sahrang Leviathan cu sio in na awk thei ding maw? A lei cu hridai in na khit thei ding maw?
- ²A hnar vit in hri na thluah thei ding maw? Siopi in a khabe na dawttlang thei ding maw?
- ³ǾI thlah hram aw, ó a lo ti ding maw? Zaangfah a lo dil ding mawsi?
- ⁴Nangmah thawn lungkimnak tuah in Kumkhua lo rian dingah thu a lo kam ding maw?
- ⁵Na hnum nunau pawl ih zoh nuam ah, Na innzuat vate bangin na khit thei ding maw?
- ⁶A sa zuar duh ah ngakaitu pawl an neep-aw rero ding maw? Sumtuah pawl in zuar dingah a sa an can ding maw?



- ⁷A vun cu feipi in na dawttlang thei ding maw? A lu cu hridai thluah mi fei in na sun thei ding maw?
- ⁸Na kut in hun dai hnik; Nan sual aw nasa ding; Neh hnuah na ti ngam nawn zik lo.
- ⁹Leviathan cu an hmuh meen hmanah An òih tuk ih leilung ah an ril.
- ¹⁰A ai a thawh cun òihnungza ngaingai a si; A hmai ih ding ngamtu zohman an um lo ding.
- ¹¹Leviathan a do ih a him thei an um pei maw? Lei tlunah zohman an um lo ding.
- ¹²Leviathan ih kebeu tha le, a thahrum cahzia thuhla sim loin ka um meen thei lo.
- ¹³Zohman in a hrukmi a korleng cu an hlit thei lo ding; A thir angki khal an suntlang thei lo ding.
- ¹⁴Zoso a khabe a bauh thei ding: òihnungza a hatian pawl thawn?
- ¹⁵A zaangtluan ih kep cu ralphaw tampi thuah bangin, An thuah aw òhepòhep ih lungto vekin a hak.
- ¹⁶Pakhat le pakhat an peh awknak a pit tuk ih, Thli hman a lut thei lo ding.
- ¹⁷Hngget tukin an peh-aw ih Zianghman in a dircat thei lo ding.
- ¹⁸A hahthio tikah tleunak a suak zohzo; A mit cu zingpit nisuak bangin a tle.
- ¹⁹A kaa sungin mei alh an suak zohzo ih, Meici tla an òek hluahhlo.
- ²⁰A hnar sung in meikhu a suak; A tlok hluahhlo mi beel hnuai ih hrampi kang khu bangin.
- ²¹A thaw in meisa a alhter ih A kaa sungin meivam a suak.
- ²²A hngawng cu a cah tukah, A tongtu hmuahhmuah in an òih.
- ²³A vun nemnak zawn khui hmanah a um lo, Thir vekin a hak ih a kiak thei ding rual a si lo.



²⁴A thinlung cu lungto vekin a ruh ih òih a nei lo; A hakmi le a kuai thei lomi fang rialnak lungto vek a si.

²⁵A hung thawh tikah a cak bik pawl hman in an òih; Thinphang in an lung a hlo òheh.

²⁶A hlen theitu ralnam a um lo; A sun pem theitu fei le thal zianghman a um lo.

²⁷A hrangah thir cu fangkung ro vek a si; Dar cu thing rop vek a si.

²⁸Conkiang hman in a dawitlanter thei lo; Lungto ih deen khalle a hrangah hramro vek a si.

²⁹Talhtum cu a hrangah phaipheng kung vek a si; Feipi in an khawh tik khalah a hnihsan meen.

³⁰A pum vun cu hlamphei hriam a bang. A feh phah ah a ciarmi leilung cu leilet bangin a hrutbal òheh.

³¹Ukang sung tiso bangin tiffinriat cu a soter; Siti beel liam bangin tipi cu a liamter.

³²A feh tikah a dunglam ih tidai cu a tleu zurzo; Tiffinriat cu a phuulter ih tibuanra ah a canter òheh.

³³Leilung tlunah amah thawn òhim ding an um lo; òihnak zianghman nei lo ramsa a si.

³⁴A puarthau bik ramsa pawl hman ziangah a siar lo; Hramlak ramsa hmuahhmuah ih siangpahrang a si.

Job 42

¹Cule Job in Bawipa cu hiti in a let:

²Bawipa, nang cu ziangtinkim titheitu na si, Na duhmi hmuahhmuah cu na tuah thei ti ka thei.

³ŃZianghman theilopi in ka fimnak na zo ihnit ngam mawsi?ó tiah i sut. Asi, ka theih lomi thu tampi ka òong, Ka theih ban lomi mangbangza thu ka rel.



⁴ŃKa òongmi ngai awla ka thusuh mi i let aw?ó tiah i ti.

⁵Culai ahcun ka hna lawngin ka lo thei; Atu-ah cun ka mit rori in ka lo hmu zo.

⁶Curuangah ningzak in ka fih aw ih, Leivut le vutcam lakah to in ka siir-aw a si.

Thunetnak

⁷Bawipa in hi hmuahhmuah Job hnenih a òong hnuah Elifas hnenah, ŃNangmah le na rualpi pahnih parah ka thin a heng, ziangah tile ka siahlawh Job cun ka thuhla hi dik zetin a sim naón nannih cun nan sim lo.

⁸Curuangah Job hnenah cawcang pasarih le tuucang pasarih in hei keng uhla nan hrangah thawinak va pe uh. Job in nan hrangah thla a cam ding ih a thlacamnak cu ka ngai ding ih nan aat tluk in mual ka lo photer lo ding. Amah vekin ka thuhla dik zetin nan sim lo a si,” a ti.

⁹Bawipa ih a fial vekin Elifas, Bildad le Zofar cun an tuah ih Bawipa in Job ih thlacamnak cu a thei.

¹⁰Cule Job in a rualpi pathum hrangih thla a cam hnuah, Bawipa in amah cu a tungding sal ih a hlanih a neihmi hmuahhmuah ih lethnih tam in a pek.

¹¹A unau pawl a farnu pawl le a rualpi hlun pawl an ra leng ih a inn ah rawl ei puai an tuah. Pathian in a parah harsatnak a thlenter ruangah an zaangfahnak le an hmemnak thu an sim. Tangka le sui zunghruk pakhat fingfing an pek.

¹²Bawipa in Job cu a netsan ah a hlan hnaki tam sinsin in thlawsuah a pek. Job in tuu thawng hleili, kalauk thawng ruk, cawcang khuah thawng khat le laak thawng khat a nei.

¹³Fapa pasarih le fanu pathum a nei.

¹⁴A fanu upa bik cu Jemimah a ti ih a pahnihnak cu Keziah a ti ih a nauta bik cu Keren Happuk a ti.



¹⁵Job fanu pawl vekih a mawimi leilung tlunah nunau zohman an um lo. An pa in a fapa pawl ro a zem vekin a fanu pawl khal a zem ve a si.

¹⁶Cuih hnuah Job cu kum za le sawmli a nung ih a tu le a fa pawl sanli tiang a hmu hai a si.

¹⁷Kum tamzet a nung ih tarkuun in a thi.



Saam Hlabu

Saam Hlabu 1

Bu Khatnak
(Saam 1-41)
Lungawinak Taktak

- ¹Mi òha lo pawl ih ruahnak pekmi a saang lo ih, Mi sual lamzin a thlun lotu le Pathian a hmuhsuamtu pawl lakih a tel lotu cu mi thluasuak a si.
- ²Bawipa ih Daan thlun cu a lungawinak a si, Cuih Daan cu sunzan in a ruat.
- ³Amah cu tiva kaphi a khomi thingkung, A tikcu ih a rahmi le a hnah tla A vuai dah lomi bangtuk a si. A tuahmi kipah a hlawhtling.
- ⁴Asinain mi òha lo pawl cu cubangtuk an si lo; Thli ih semhlo mi fanghi vek an si.
- ⁵Mi òha lo pawl cu Pathian in a hnong ding; Mi sual pawl cu mi ding lakah an tel lo ding.
- ⁶Bawipa in mi ding fehnak lamzin cu a kilveng ringring; Sikhalsehla mi òha lo cun siatralnak lamzin a zawh.

Saam Hlabu 2

Pathian Ih Hrilmi Siangpahrang

- ¹Ziangah so hi miphun pawl in ral an thawh? Ziangah so hi minung pawl in a òhahnem lomi phiarsawmnak khua an khan?
- ²Bawipa le a hriakculhmi siangpahrang an dodal ih, An siangpahrang pawl ral an tho; An hotu pawl òangtlang in phiarnak an ngaihtuah ih,
- ³“In uknak ihsin luat uhsila, In òemnak pawl cu hlon uhsi,” tiah an ti.
- ⁴Bawipa cu vancung a siangpahrang tokham ihsin a hni, Anmah pawl cu a hnihsan a si.
- ⁵A thinheng in a kawkhai ih, A thin ai-thok in mangbang vansaang in a tuah hai.
- ⁶“Ka tlang thianghlim, Zion tlang parah, Ka siangpahrang cu ka toter zo,” a ti.



⁷Cule siangpahrang cun, “Bawipa ih thuruahmi cu ka than ding, Bawipa in ka hnenah òNangmah cu ka fapa na si; Tuihsun ihsin na pa ka si zo.

⁸I dil awla mipahun hmuahhmuah na ro ah ka lo pe ding; Leilung pumpi hi na ta a si ding.

⁹Thirfung in na vuakkuai òheh hai ding ih, Tlak beel an sutkuai bangin na sukuai òheh ding, ó i ti,” tiah a ti.

¹⁰Curuangah siangpahrang pawl, ngai hnik uh; Mi uktu pawl tla, rak thei uh,

¹¹Bawipa cu òihzahnak le phannak thawn in rian uhla,

¹²Khur phah in a hmaiah kuun uh. Culole a thin a heng ding ih nan hloral ding; Ziangahatile hmakhatte-ah a thin a heng thei a si. Amah a beentu cu mi thluasuak an si.

Saam Hlabu 3

Zinglam Thlacamnak

¹Maw Bawipa, ka ral hi an va tam lawmmam so! Mi tamzet keimah dotu ah an cang.

²Ka thuhla an rel ih, òPathian in a bawm lo ding,” an ti.

³Asinain maw Bawipa, nang cu ka himnak phaw na si ih, òihphannak ihsin i hum ringring. Nangmah in nehnak i pek ih, Ralòhatnak tla i pek sal.

⁴Bawipa cu napi in ka ko ih, A tlang thianghlim ihsin i run let.

⁵Ka zau ih ka itthat; Cule himte in ka òhang sal, Ziangahatile Bawipa in i kilveng a si.

⁶Ka kiangkap ih i kulhtu, A thawng le a za ka ral pawl tla, Ka òih hrimhrim lo.

⁷Maw Bawipa, tho awla, Maw ka Pathian, i run aw. Ka ral pawl cu nangmah in na neh ih, Mi òha lo pawl cu na siatsuah òheh a si.

⁸Runnak cu Bawipa na hnen ihsin a ra, Na minung pawl parah, Na thlawsuahnak um hram seh.



Saam Hlabu 4

Zanlam Thlacamnak

¹Ka lo kawh tikah i let hram aw, Maw i òantu Pathian! Thinpit ih ka um tikah na ra ih, Ka thaw i ongter. I zaangfah awla ka thlacamnak hi ngai hram aw.

²Maw milai pawl, ziangtik tiangso ka sunlawinak cu ningzahnak ah nan canter ding? Ziangtik tiangso thil òhahnem lo hi nan duh hrih ding ih, Thuphan hi nan thlun hrih ding?

³Bawipa in mi ding pawl cu amah ih ta dingah i hril zo ih, Ka kawh tikah i thei a si, tihi thei ringring uh.

⁴Òih uhla soal nawn hlah uh, Nan ihkhun ah daitein um uhla, ruat ciamciam uh.

⁵Bawipa ih hnenah a dikmi thawinak pe uhla, Amah cu rinsan uh.

⁶öMaw Bawipa, thlawsuah in pe sinsin hram maw! Zaangfahnak thawin in run zoh hram aw!” tihi thlacamtu an tam ngaingai.

⁷Nangmah ih i pekmi lungawinak cu, Rawl le sabit tampi neitu pawl ih Lungawinak hnakin a nasa sawn.

⁸Ka ih vete in thlangamte in ka itthat; Maw Bawipa, nangmah lawng i himtertu na si.

Saam Hlabu 5

Himnak Hrang Thlacamnak

¹Maw Bawipa, ka òongmi hi ngai hram awla, Ka hui ka aihramnak hi thei hram aw.

²Ka Siangpahrang le ka Pathian, Bomnak dil ih ka au-nak hi I ngaisak hram aw. Maw Bawipa, na hnenah thla ka cam,

³Zingtin ka thlacamnak cu na thei, Ni a suah tikah ka thuhla cu na hnenah ka thlenter; Cule na thulehnak hngak in ka um.

⁴Sual tuahnak ah lungawitu Pathian na si lo; òhat lonak cu na hnenah na umter lo.



⁵Mi tluangkhang pawl cu na hmu thei lo; Mi òha lo hmuahhmuah na hua a si.

⁶Thuphan pertu hmuahhmuah na siatsuah ih, Thisen suah hiartu le mibum hmang pawl cu na fih hai.

⁷Sikhalsehla a hmunmi na duhdawtnak a natsat ruangah, Kei cu na inn sungah ka lut ding; Na Biakinn thianghlim sungah ka lo bia ding ih, òihzahnak thawn na hmai ah ka kun ding.

⁸Maw Bawipa, ka ral an tam ngaingai, Na duhmi tuah dingah i hruai aw. Ka thlun theinak dingah na lamzin tluangter aw.

⁹Ka ral pawl ih òongkam cu rintlak a um hrimhrim lo; Mi siatsuah lawng an duh. An kaa cu thlaanka ong-aw vek a si, An lei cu a naalzet ih mibum a thiam ngaingai.

¹⁰Maw Bawipa, annih pawl cu hnong awla hrem hai aw. An khawkhannak òha lo cu an tluknak ah canter aw. An sualnak a tam ruangah le Nangmah an lo dodal ruangah Na umnak ihsin hlon suak hai aw.

¹¹Na hnenih himnak a tongtu cu an lung a awi ding, Lungawi in hla an sak ringring ding. A lo duhdawtu cu na hum hai a si. Nangmah ih ruangah annih cu mi lungawi taktak an si.

¹²Maw Bawipa, mi ding pawl cu na thlawsuah hai ih, Na zaangfahnak thawn phaw bangin na hum a si.

Saam Hlabu 6

Vansan Caan Ih Zaangfah Dilnak

¹Maw Bawipa, thinkeng in i kawh hram hlah aw, Na thin ai-thok in i hrem hram hlah aw.

²I zaangfah hram aw, Ziangahtile ka baang ih ka vuai thluh; Ka tha tlungter saal hram aw, Ziangahtile ka baang tuk ih ka soprop thluh.

³Ka nunnak tiangin vansaang a lam, Maw Bawipa, ziangtik tiangso hiti ih ka um ding?



⁴Maw Bawipa, ra awla i run aw, I zaangfahnak thawng in thihnak ihsin i runsuak hram aw.

⁵Thih hnuah cun zoso a lo thei thei ding, Sheol ah zoso a lo thangòhat ding?

⁶Ka hui ka aihramnak in ka vuai thluh zo; Zantin ka òah ruangah ka ihkhun a ciar ih, Ka lukham cu ka mitthli in a ciap ringring.

⁷Ka òahnak ah ka mit an thling òeh ih; Zianghman ka hmu thei lo. Ka ral pawl ruangah hiti in ka cang.

⁸Nannih thilsual tuahtu pawl, tlan òeh uh; Bawipa in ka òahnak a thei a si.

⁹Bomnak dil ih ka au-nak cu a ngai ih Ka thlacamnak a thei.

¹⁰Ka ral pawl cu an sun ruangah ningzak in an um ding, Mangbang le vansaang in an tlan thluh ding a si.

Saam Hlabu 7

Dingnak Hrang Thlacamnak

¹Maw Bawipa, ka Pathian, nangmah cu ka beunak na si. I duumtu pawl hnenih sin i run awla i hum aw.

²Cuti lo cun zohman ih in run thei nawn lonak hmun ah, Kiosa bangin in thiarhlo ding ih Cutawkah in botthleek thluh ding a si.

³Maw Bawipa ka Pathian, Mi pakhatkhat parah thil ka ti sual ih,

⁴Ka lamòang pawl ka phiarsawm ih, A um meenmi ka ral ka tuahmawh a si ahcun,

⁵Ka ral in i daw i in i kai seh; I saat aw sehla i that seh, Ka ruak cu mualpho in leidip lakah taan seh.

⁶Maw Bawipa, na thinheng in tho aw; Ka ral pawl ih thin ai-thawhnak do dingah ding aw. òhang awla i bawm aw, Ziangah tile dingthluk lairelnak thawn thu òhen cu na duhmi a si.

⁷Na kiangkap ah mi hmuahhmuah kokhawm awla, Tlunlam ihsin run uk hai aw.



⁸Maw Bawipa, Nang cu mi hmuahhmuah ih thuòhentu na si; Curuangah ka felnak le ka òhatnak bangin ka thu òhen aw.

⁹Nang cu a dingmi Pathian na si, Kan ruahnak le kan duhnak tla thu na òhen. Mi òha lo pawl ih òhat lonak cemter awla, Mi òha pawl laksawng pe aw.

¹⁰Pathian cu ka ralphaw a si ih i humtu a si. Amah ih duhnak a thlun tu pawl a humtu a si.

¹¹Pathian cu a dingmi thuòhentu a si; Mi òha lo pawl cu a hnong ringring a si.

¹²Milai pawl an siir awk lo a si ahcun, Pathian in a ralnam a taat ding; A li a nawp ih sai dingah a tiar zo.

¹³A mi thahnak hriamnam pawl a lak ih, A vaam hluahhlomi a conkiang pawl a bih.

¹⁴Zohhnik uh, mi òha lo pawl ih thupol mi cu òhat lonak lawng a si, Siatsuahnak lawng an ngaihtuah ih Mi bum hliir in khua an sa.

¹⁵Leilung ah khur thuk zet an lai, Cule an lai hmi khur sungah anmah riangri an tla.

¹⁶Òhat lonak an tuahmi cu an hnenah a thlengkir ih, Mi thisen an suahmi cu an lu parah a thleng sal.

¹⁷Bawipa cu a dingmi a si ruangah lungawi thu ka sim ding. Cungnungbik Bawipa ih hnenah Thangòhatnak hla ka sak ding.

Saam Hlabu 8

Pathian Sunlawinak Le Milai Sunlawinak

¹Maw Bawipa, kan Bawipa, Leilung pumpi ih na hmin a than zia hi! Nangmah an lo thangòhatnak van a thleng a si;

²Nauhak le naute pawl tla in hla in an sak. Na ral pawl le a lo dodaltu pawl kham dingah, Ralhruang cu nangmah in na tiang hnget zo.

³Na kut ih tuahmi van ka zoh ih, An umnak ciarh na retmi thlapi le arsi ka hmuh tikah,



⁴Milai hi ziangso a si ih na seherh ringring? Mihring taak ko hi ziangso a si ih a zawn na ruah?

⁵Asi, minung cu nangmah hnakih niam deuh fangin na tuah ih, Sunlawinak le upatnak cu lukhuh bangin na khumter.

⁶Na seemsuahmi hmuahhmuah tlunah uktu na siter ih, Ziang tinkim a ke tangah na ret.

⁷Tuu le caw, hramlak ih ramsa pawl,

⁸Vate le tisung um nga le ti sungih a nungmi hmuahhmuah tlunah na ret zo a si.

⁹Maw Bawipa, kan Bawipa, Leilung pumpi ih na hmin a than zia hi! A va mak so!

Saam Hlabu 9

A Dingnak Ruangah Pathian Thangòhatnak

¹Maw Bawipa, ka thinlung zatein nangmah cu ka lo cawimawi ding, Mangbangza na tuahmi ka sim ding.

²Nangmah ih ruangah lungawi zetin hla ka sak ding, Maw Cungnungbik, na hnenah thang òhatnak hla ka sak ding.

³Nangmah na lang tikah ka ral pawl cu an kir sal, An ril ih an thi.

⁴A dingmi thuòhentu na si ih na tokham parah na to; Keimah òan in thu na òhen a si.

⁵Pathian thei lo miphun pawl na hnong ih, Mi òha lo pawl cu na siatsuah hai a si. Annih cu kumkhua in an hloralta ding.

⁶In dotu kan ral pawl an cem thlata ih theih an si nawn lo, An khawpi pawl cu na òhio òheh ih, Theih sal ding an si nawn lo.

⁷Sikhalsehla Bawipa cu kumkhua in siangpahrang a si. Thuòhen dingah a siangpahrang tokham parah a to.



⁸Leilung pumpi cu dingnak thawm a uk ih, òan bulmi nei loin mi hmuahhmuah ih thu a òhen.

⁹Neh-nen hremnak a tuartu hrangah Bawipa cu relhnak ralhruang a si. Harsatnak caanah himnak ralhruang a si.

¹⁰Maw Bawipa, na hmin a lo theitu cun an lo rinsan ding, Ziangahtile na hnenih a rami cu Na dungtun dah lo.

¹¹Zion ihsin uktu Bawipa ih hnenah thangòhatnak hla sak uh. A thil tuahmi cu mi hmuahhmuah hnenah sim uh.

¹²Mi zonzai pawl ih tuarnak cu Pathian in a thei, An ai-hramnak cu a hngilh dah lo; Curuangah thisen a luantertu pawl parah phu a lak.

¹³Bawipa, i zaangfah hram aw. I huatu pawl ih in tisiatnak hi hmu hram aw. Maw Bawipa, thihnak ihsin i runsuak hram awla.

¹⁴Jerusalem khawsungmi pawl hmaiah ding tahratin, Nangmah ka lo cawimawinak thuhla pawl hi ka sim ding. I runsuak ruangah lungawi thu ka sim ding.

¹⁵Pathian thei lo miphun pawl cu anmah ih laihmi khurah an tla; Thang an kam ih anmah an awk aw.

¹⁶Bawipa cu a dingmi a thuòhennak in a lang awter; Asinain mi òha lo pawl cu anmah ih tuahmi lala ah an awk-aw a si.

¹⁷Mi òha lo pawl le Pathian a dungtuntu miphun pawl ih lamzin netnak cu thihnak Sheol a si.

¹⁸Asinain mi farah pawl thlauthlak ringring an si lo ding ih, Mi rethei pawl ih beiseinak cu kumkhua in namthlak a si lo ding.

¹⁹Maw Bawipa tho thlang aw; Minung in nangmah dodal in tluangkhang nawn hlah hai seh. Miphun hmuahhmuah cu na hmai ah kokhawm awla, an thu cu òhen aw.

²⁰Maw Bawipa, an thin phangter aw; Mihring meen an si kha theiter hai aw.

Saam Hlabu 10



Dingnak Hrang Thlacamnak

- ¹Maw Bawipa, ziangah so hlapi ih na um ringring? Ziangah so kan harsat caan ah in relhsan òheu?
- ²Mi òha lo pawl an puarthau ih Mi farah pawl an neh-nen, an hrem. Anmah ih kam ciami thang ah awk-aw hram hai seh.
- ³Mi òha lo in a ruahnak òha lo kha a uanpi zet ih, Mi duhham in Bawipa cu a cam ih a hnong.
- ⁴Mi òha lo in Bawipa cu zianghman ah a siar lo, öPathian cun i hmu zik lo,” tiah puarthau in a ti. A ruahnak hmuahhmuah ah, öPathian a um lo,” tihi a si.
- ⁵Mi òha lo cu a thil tuahmi hmuahhmuah ah a hlawhtling; Pathian ih thuòhennak cu a theih banmi a si lo. A ral pawl tla a hnihsan meen.
- ⁶A thinlung te cun, öKa tlasam dah lo ding; Ziangtik hmanah vansaannak ka tong lo ding,” a ti.
- ⁷A kaa cu camnak, thuphan pernak le midang hronak lawngin a khat; Midang huat zawng le òongsia òong dingah a lei cu a zamrang zet.
- ⁸Khawkip ah a relhthup aw; Cutawk mi a bawhnak ihsin misual lo tla a that. Bawmtu nei lo mi vanduai pawl kha a thupte in a thlingthla ziar a si.
- ⁹Kiosa bangin a thuh awknak hmun ihsin mi a bawh; A thah dingmi pawl a bawh a si. A thang in a awk ih a thiarhlo.
- ¹⁰Zianghman tithei lo pawl thah an tuar; Thacak pawl in an bawh, an peel, an hrual neknek hai a si.
- ¹¹Mi òha lo cun, öPathian in minung cu zianghman ah a siar lo. A mit a siing zo ih i hmu dah lo ding,” a ti.
- ¹²Maw Bawipa, tho awla mi òha lo pawl hi nor hai aw; Maw Pathian, harsatnak a tuartu pawl tla hngilh hlah aw.
- ¹³Ziangtin so mi òha lo in Pathian a hmuhsuam ih, öPathian cun i hrem lo ding,” a ti thei?



¹⁴Sikhalsehla nang cun na hmu a si; An tuarnak le an riahsiatnak cu na hmu ih, Anmah bawm dingah na khul a fung dah lo. Zianghman tithei lotu in na hnen ah a nunnak a pek; Ngakòah pawl bawmtu cu nangmah na si òheu.

¹⁵Misual le mi òha lo pawl ih cahnak thazaang khiak thluh aw; An sualnak ruangah hrem hai awla, òhat lonak a reh tiangin hawl suak hai aw.

¹⁶Bawipa cu kumkhua in siangpahrang a si. Curuangah Pathian thei lo pawl cu A ram sungih sin an hloral ding.

¹⁷Maw Bawipa, thinlung nemmi ih saduhthah cu na thei; Cule an thinlung na cakter ih an thlacamnak na thei.

¹⁸Milai in òihphannak an suahter nawn lonak dingah, Ngakòah farah pawl le neh-nenmi pawl ih aunak cu theihsak awla, anmah òan in thu òhen hram aw.

Saam Hlabu 11

Bawipa Rinsannak

¹Bawipa cu ka beunak a si. Ziangtin so nannih in, öVate bangin tlangpar ah zam aw,

²Ziangahtile mi òha lo pawl in an li an nawp ih, Khawthim sung ihsin mi òha pawl sai dingah an conkiang an bih.

³Leilungpi hramòohnak a siat thluh tikah, Mi òha in ziangso tuah theimi a neih ding?” tiah in ti thei?

⁴Bawipa cu a biakinn thiang sungah a um ih, A siangpahrang tokham cu vancung ah a um. Mi hmuahhmuah amah in a hmu ih An tuahmi hmuahhmuah khal a thei òheh.

⁵Mi òha le mi òha lo an pahnih a hniksak hai ih, Daan nei lo minekrawk hmang pawl cu a thinlung zatein a hua.

⁶Mi òha lo parah meiling vaam a tlakter ding ih, Kaat mei-alh le meihliopi in a hrem hai ding.

⁷Bawipa cu miding a si ih a dingmi hnaòuan a duh; Amah ih duhnak a thluntu pawl cu a hmai an hmu ding.



Saam Hlabu 12

Bomnak Hrang Thlacamnak

¹Maw Bawipa, i bawm hram aw. Mi òha zohman an um nawn lo. Mifel pawl hmuh an theih nawn lo.

²Mi hmuahhmuah in thuphan an sim-aw ton ih, Porh awknak thawn an bum-aw ton rero a si.

³Maw Bawipa, a porh-aw reromi lei pawl cu hlep awla, Tluang a khawng reromi kaa pawl cu phit aw.

⁴Annih in, öKan òngkam in mi kan neh ding, Ka kaa hi kanmah ih ta a sisi; Zoso kan tlunah lal a òuan thei ding?” an ti.

⁵Cun Bawipa in, öMi farah zonzai pawl an namthlak ih, An hremmi pawl harnak tuar in an hui an aihram ruangah, Atu cu ka ra ding. An hiarhal zetmi humhimnak cu ka pe ding,” a ti.

⁶Bawipa ih thukamnak cu rintlak a si. A thiangmi a si ih somei ih voi sarikh tiang sermi ngun eerlet bangtuk a si.

⁷⁻⁸Mi òha lo pawl khuazakip ah an vakdarh ih, Zozo khal in òhat lonaktu sawn hi an uar a si. Maw Bawipa, nangmah in in kilveng awla, Cubangtuk minung hnen ihsin in hum hram aw.

Saam Hlabu 13

Bomnak Hrang Thlacamnak

¹Maw Bawipa, ziangtik tiangso i hngilh ding? Kumkhua in maw i hngilh ta ding? Ziangtik tiangso na mithmai na thuh hrih ding?

²Ziangtik tiangso hiti in ka tuar hrih ding? Ziangtik tiangso a sun a zan in ka thinlung a nat ding? Ziangtik tiangso ka ral pawl hi ka parah thu an neih ding?

³Maw Bawipa ka Pathian, i zoh awla i sawn hram aw; Ka thih lonak dingah ka tha tlungter sal hram aw.



⁴Ka ral pawl in, öAmah cu kan neh zo a si,” tiah an ti pang ding; Ka sun ruangah an lungawi hlah hai seh.

⁵Asinain kei cun a thleng-aw dah lomi na duhdawtnak ka ring, I luatter ruangah ka lung a awi zet ding.

⁶Ka parih a òhat ruangah Bawipa cu hla in ka thangòhat ding.

Saam Hlabu 14

Milai Ih òhatlonak

(Saam. 53)

¹Mi aa cun a thinlung in, öPathian a um lo,” a ti. Milai cu an siat òheh a si; Ningsinza thil tampi an tuah. Thil òha a tuahtu pakhat hman an um lo.

²Minung lakah fimnak a neitu le Pathian a hawl ih a biatu an um maw? ti theih duh ah, Bawipa in minung pawl cu, Vancung ihsin a run zoh.

³Asinain an zatein an pial òheh; An thinlung sung tiangin a thu òheh a si. Zohman thilòha tuahtu an um lo, Pakhatte hman an um lo.

⁴Bawipa in, öHi mi òha lo pawl hi theihthiamnak zianghman a nei lomi maw an si? saang an ei vekin ka minung pawl an ei baar òheh a si. Ka hnenah thla an cam fawn lo,” a ti.

⁵Asinain annih cu òih phang in an um ding; Ziangahatile a dingfelmi hnen lawngah Pathian cu a um.

⁶Mi lungnem ih khawkhannak cu nan siatsuah, Sikhalsehla annih ih beunak cu Bawipa a si.

⁷Israel mi runnak cu Zion ihsin ra suak sehla ka va duh so! Bawipa in a minung pawl mal a sawm sal tikah, Jakob ih tesinfa pawl cu an lung a awi ding ih Israel mi pawl cu an ai a puang ding.

Saam Hlabu 15

Zoso Pathian Ih Inn Ah A Lut Ding

¹Maw Bawipa, na biakinn ah zoso a lut ding? Na tlang thianghlim Zion ah zoso a kai ding?



²Ziang tinkim ah soisel um loih a nungtu le a dingfel ringringtu, Thungai le thudik a ruat a reltu;

³Midang a relsia lotu, A rualpi pawl hnenah thil òha lo a tuah lo ih, A innhnen pawl tla a relsia lotu;

⁴Misual pawl zianghman ah a siar lo ih, Bawipa, a òihzahtu pawl upatnak a petu, Ziangtluk a hrangah a nat khalle A thutiam cia vekih a thlun suak ringringtu;

⁵Tangka òhang thawn midang a coih lotu le Mawh nei lo mawhphurter dingah nawhthuh a la lotu pawl an si ding. Hi bangtuk a tuahtu pawl cu an tlu dah lo ding.

Saam Hlabu 16

Rinsannak Thlacam

¹Maw Pathian, kei i hum hram aw; Ziangahtile nang cu ka beunak na si ih ka lo rinsan.

²Bawipa ih hnenah, òNangmah cu ka Bawipa na si ih, Nangmah locun òhatnak zianghman ka nei lo,” ka ti.

³Bawipa ih mi thiang pawl cu ziangtluk in so an mawi! Anmah thawn um cu ka lungawinak bik a si.

⁴Khawzing dangdang hnenih a tlan rerotu pawl cu Anmahte vansaannak an pe aw a si. An raithawinak ah ka tel lo ding; An khawzing pawl ih hmin tla ka hmur in ka sal lo ding.

⁵Maw Bawipa, nangmah cu ka ro le ka covo na si; Ka hai mi hmuahhmuah nangmah in i pek. Ka nunnak cu na kut sungah a um.

⁶Ramri i tuahsakmi cu ziangtluk in so an mawi! Ka hrangah ro sunglawi an si.

⁷Rem i ruahsaktu Bawipa cu ka thangòhat; Zan khalah ka thinlung in ralrinnak i pek.

⁸Ka hnenih Bawipa a um cu ka thei ringring; Ka vorhlam ih a um ruangah, Zianghman in i hnin thei lo ding.



⁹Curuangah lungawinak le thinnomnak in ka khat; Ka hna a ngam ringring a si.

¹⁰Ziangahtile mithi khua ahcun i fehter siang lo ding ih, Nangmah a lo rinsantu cu khur sungah cun na tanta lo ding.

¹¹Nangmah in nunnak lamzin cu i hmuh ding; Na umnak ah lungawinak a kim ih, Na ban thacak ah nomnak kumkhua in a um.

Saam Hlabu 17

Hremtu Kut Ihsin Luatnak Hrang Thlacam

¹Maw Bawipa, dingfelnak hrangih Ka thlacamnak hi ngai hram aw. Bomnak dil ih ka aunak cu ruat hram aw. Ka thlacamnak cu thei hram aw; Bum hmang lo ka hmurka ih thla ka camnak hi!

²Thudik na theih ruangah Keimah òan in thu na òhen ko ding.

³Nangmah in ka thinlung na thei; Zan ah i rung veh ih, I hlathlai thluh hmanah, ka sungah òhat lonak zianghman na hmu lo. Ka hmurka in òongsia ka òong lo.

⁴Midang ih tuah vek cun ka tuah lo, Na thukham ka thlun ih Mi nunsia pawl ih lamzin ka thlun lo.

⁵Na lamzin ah ka feh ringring ih Ziangtik hmanah ka bah dah lo.

⁶Maw Pathian, thla ka cam tikah Nang cun i run let ringring. Atu khalah na hna i tun awla Ka thu hi i theihsak aw.

⁷Maw in Runtu, na duhdawtnak mangbangza cu run langter hram aw. Na kiangih a um hmuahhmuah cu ral pawl ih kut in an him a si.

⁸Na mitmu na kilven vekin i kilveng hram aw; Na thladem thuaiah i thup hram aw;

⁹Mi òha lo pawl in in do ih, Mithah hiar ka ral pawl in in kulh òheh a si.

¹⁰Zaangfahnak zianghman nei loin, Puarthau zetin an òong.



¹¹Ka fehnak kip in zawt ih in kulh òheh, Dirthlu dingah caan òha lawng an bawh.

¹²Kiosa vek an si ih bauhtlek thluh lawng in tum. Kiosa no vekin an kua ihsin in bawh a si.

¹³Maw Bawipa, tho awla ka ral pawl cu do in neh hai aw. Ka nunnak hi mi òha lo pawl kut ihsin na ralnam thawn i hum aw.

¹⁴Maw Bawipa, na ban thacak in i hum hram aw, Leitlun covò lawng a neimi pawl kut sung ihsin. An hrangih na khawl ciami hremnak in hrem hai aw, An faale hrangah hremnak um sehla, An tesinfa pawl hrang tla ah taang hrih seh.

¹⁵Asinain kei cun dingnak thawn na hmai ka hmu ding; Ka òhangharh tikah na mithmai ka hmu ding ih, Ka lungawinak a kim ding.

Saam Hlabu 18

David Ih Sakmi Nehnak Hla

(2 Sam. 22.1-51)

¹Maw Bawipa, ziangtluk in so ka lo duh! Nang cu ka cahnak na si.

²Bawipa cu ka lungpi, ka ralhruang le i runtú a si. Ka Pathian cu ka beunak lungpi, ka ralphaw le ka rundam cahnak a si; Amah sungah cun ka him.

³Thangòhat tlak Bawipa cu ka ko ih, Ka ral pawl kut sung ihsin i luatter.

⁴Thihnak hrihrual in i ngerh ih Siatnak tilian in i khuh.

⁵Sheol hridai in i awk ih Thlaan in thang i kam.

⁶Harsat ka ton laiah Bawipa cu ka ko; I bawm dingah ka Pathian cu ka ko a si. A biakinn ihsin ka aw a thei; Ka aunak aw a hna sungah a lut.

⁷Pathian a thin a heng ruangah Leilung cu a hnin ih a thir, Tlang pawl ih hram òoh-nak tla cu An khur ih an òhia thlohthlo.

⁸A hnarkua in meikhu a suak ih, A kaa ihsin meihlio le meivam a suak zukzo.

⁹Van a caihkuur ih a rung òum, Khawdur sahzet a ke hnuai ah a um.

¹⁰Cherub parah to in a rung zam; Thli ih thla parah to in zamrang tein a ra.



- ¹¹Khawthim in a tuam aw; Tidai in a khatmi mero sahzet a kimvel ah a um.
- ¹²A hmaih nimthlakau tle sungin Rial le meivam an rung tla ih Khawdur sahzet cu a run pah suak.
- ¹³Cule Bawipa cu van ihsin khawri bangin a ri durdo; Cungnungbik in a aw a suah.
- ¹⁴A conkiang a sai ih a ral pawl a òhio òheh; A nimthla a kauter ih a tlanter òheh hai a si.
- ¹⁵Maw Bawipa, na thinheng in na ral pawl na kawc ih na huuk ciamco tikah cun, Tipi thuanthum ih tawne a lang ih Leilung ih hramòohnak tla an lang òheh a si.
- ¹⁶Bawipa in tlun ih van ihsin i run dawh ih i run kai; Tithukpi sung ihsin i dirh suak.
- ¹⁷A cakzetmi ka ral pawl ih kut sungin i suah; I huatu le ka hrangih a cak tukmi kut sungin.
- ¹⁸Ka vanduai ni ah annih in in do; Asinain Bawipa in i hum.
- ¹⁹Òihphannak ihsin himnak hmun kaupi ah i suah; Ka parih a lung a awi ruangah i run.
- ²⁰A dikmi ka tuah ruangah Bawipa in laksawng i pek; Ka kut a thianhlim vekin i lehrul a si.
- ²¹Bawipa ih lamzin cu ka zawh; Ka Pathian hnen ihsin hlothlau zetin ka tlansuak dah lo.
- ²²A daan hmuahhmuah ka hmai ah an um ringring ih, A thupekmi pakhatte hman ka hnong dah lo.
- ²³A hmaiah mawh nei lo ka si ih Sual phuhrunawknak ihsin hlimphirte in ka um zo.
- ²⁴Dingfelte ih ka um ruangah laksawng i pek; A mithmuh ih ka kut a thianhlim vekin i lehrul a si.



- ²⁵Maw Bawipa, rintlakmi hnenah rintlak in na lang ih, Mawh neilo mi hnenah mawh nei lo in na lang.
- ²⁶Mi thianghlim hnenah thianghlim in na lang, Sikhalsehla mi khermei hrangah cun na khermei ve a si.
- ²⁷Mi tangdor pawl cu na run suak òheu, Asinain mi hngal pawl cu na nam thlak a si.
- ²⁸Maw Bawipa, nangmah in ka mei-inn na vang ih, Ka Pathian, nangmah in ka thimnak tla na tleuter.
- ²⁹Ka ral pawl do theinak ah le An òannak hruang pawl lan thei nakah thazaang òha i pek.
- ³⁰Hi Pathian ih lamzin cu a famkim a si; Bawipa ih thutiamnak cu rintlak a si! A hnenih beunak a hawltu hrangah Amah cu ralphaw a si.
- ³¹Bawipa siar lo Pathian dang zoso a um? Kan Pathian hlei ah lungpi dang a um mawsi?
- ³²Amah cu i caktertu Pathian a si ih, Ka lamzin khalah himnak a umter.
- ³³Zukneng bangin ka ke zuan a zaangter ih, A saannak hmun ah himte in i umter.
- ³⁴Dar ih tuahmi li hman nawp thei dingah, Amah in ral do i zirh a si.
- ³⁵Maw Bawipa, nangmah in na rundamnak phaw i pek; Na vorhlam kut in i kaifek ih, Na nunneemnak in i tumlianter.
- ³⁶Ka fehnak lamzin na kauter ih, Ka rilbah dah lo.
- ³⁷Ka ral pawl ka dawih ka man hai a si; Ka siatsuah òheh hlan lo ka kir lo.
- ³⁸Ka saat hai ih an tho thei nawn lo; Ka kehram ah an ril.
- ³⁹Nangmah in hi raldonak ah thazaang i pek ih, Ka ral pawl cu ka hnuai ah an tlu òheh.
- ⁴⁰Ka hnen ihsin ka ral pawl cu na tlanter ih, I huatu hmuahhmuah ka siatsuah òheh a si.



⁴¹Bomnak dil in an au, Asinain zohman in an run hai lo. Bawipa ih hnenah an au, Asinain a sawn hai lo.

⁴²Ka deengcip vivo hai ih, Thli ih semmi leivut vekah an cang. Ka palcih vivo hai ih, Lamzin ih ciarbek vekah an cang.

⁴³Dodal hmang miphun sung in i run ih, Miphun tampi uktu ah i tuah. Ka theih dah lomi pawl cu i riantu ah an cang.

⁴⁴Ka thuhla an theih cun ka thu an thlun; Ramdang mi tla ka hmaiah kun in an ra.

⁴⁵Annih tla cu an thin a phang ih An ralhruang sung ihsin òhia thlothlo in an ra suak.

⁴⁶Bawipa cu a nung a si! Ka òannak lungpi cu thangòhat si ko seh. Ka rundamnak Pathian cu hlorh in um seh.

⁴⁷Phuba i laksaktu amah a si ih, Mi hmuahhmuah ka ke thuaiah a ret.

⁴⁸I raltu pawl ih kut ihsin i runsuak. Maw Bawipa, ka ral pawl ih tlunah i khaisaang; Mi suaksual pawl lakin i runsuak.

⁴⁹Curuangah maw Bawipa, miphun tampi lakah ka lo lawm ding; Na hmin thangòhatnak hla in ka sak ding.

⁵⁰Pathian in a siangpahrang hnenah nehnak tumpi a pek; Hriak a culh zomi David le a tesinfa hnenah kumkhua in A hmunmi a duhdawtnak cu A langter ringring a si.

Saam Hlabu 19

Sersiammi Parah Pathian Sunlawinak

¹Van pawl khin Pathian sunlawinak an sim ih, Tlolak kaupi cun a kutsuak an langter.

²Sun in sun hnenah thu a sim ih, Zan in zan hnenah theihnak a thlenter.

³Òong an hmang lo, aw khal an suah lo; Thawmvang zianghman theih a si lo.



⁴Asinain an aw cu leilung khua zakip ah a thang; An thuthanmi cu vanhram deng a thleng. Van ahl khin Pathian in ni hrangah puanthlam a zar sak;

⁵Ni cu a inn ihsin mo neitu tlangval pa bangin a rung suak, Tlan zuamnak ih a teltu tlangval òha bangin.

⁶Khatlam vanhram dengin a thok ih, Khatlam deng tiang a heel ih a tlan. A satnak ihsin zohman a relh theitu an um lo.

Bawipa Ih Daan

⁷Bawipa ih daan cu a famkim, Nunnak tharterturu a si. Bawipa ih thupek mi pawl cu rintlak an si, A fim lomi fimnak petu a si.

⁸Bawipa ih daan pawl cu a dikzet, A thluntu hrangah lungawinak a si. A thukham pawl cu a dikzet, Thinlung mit vaangterturu a si.

⁹Bawipa òihzah cu a thiangfai, Kumkhua in a hmun ringring. Bawipa ih thu òhennak cu a dik, Ziangtik khalah a dik a si.

¹⁰Sui hnakin duh a um sawn, Sui òha bik hnak khal in. Khuaitizu hnakin a thlum sawn, Khuaitlar ihsin a formi khuaitizu hnak khal in.

¹¹Na siahlawh i fimterturu a si, Na daan thlun cu hlawknak tumpi a si.

¹²Mah ih palhnak a thei theitu zoso a um? Thupte mawhnak in i thianger aw.

¹³Tumhrim sualnak khal in i hum awla, I uktu ah cang hram hlah hai seh. Cuticun mi famkim ka si ding ih Tuksumza sualnak in ka luat ding.

¹⁴Ka hmur in a suakmi òongkam le Ka thinlung ih khawruahnak tla hi, Maw Bawipa, na hmaiah cotlak si hram seh; Ka beunak lungpi le i runtu.

Saam Hlabu 20

Nehnak Hrang Thlacamnak

¹Mangbang vansaangih na um ni ah Na aunak aw cu Bawipa in lo thei hram seh. Jakob ih Pathian in lo hum hram seh.

²A biakinn ihsin bomnak lo pe sehla, Zion Tlang ihsin òanpinak lo pe hram seh.



³Na thawinak pekmi hmuahhmuah lo saang sehla, Mei-ur thawinak na pekmi parah a lungawi hram seh.

⁴Na lungthlitum hmuahhmuah lo pe sehla, Na tumtahmi ah lo hlawhtlingter hram seh.

⁵Cutiit na neh ruangah lungawi in kan au ding ih, Kan Pathian hmin in kan thantaar saangah kan khai ding. Bawipa in na dilmi hmuahhmuah cu lo pe hram seh.

⁶Hriak a culhmi siangpahrang cu, Bawipa in a bawm ti ka thei. A vancung thianghlim ihsin a aunak a run thei ih, A vorhlam kut in mi nehtu a siter.

⁷Mi hrekkhat in an raldonak rangleng an ring, A hrek in an rang an ring; Asinain kannih cun Bawipa kan Pathian ih cahnak kan rinsan.

⁸Annih cu an bah ding ih an rilta ding, Asinain kannih cu kan thosal ding ih kan ding hnget ding.

⁹Maw Bawipa, siangpahrang cu nehnak pe hram aw; Kan lo kawh tikah in sawn hram aw.

Saam Hlabu 21

Nehnak Hrangih Lungawinak

¹Maw Bawipa, siangpahrang cu na cahnak ah a lung a awi. Nehtu na siter ruangah lungawinak in a khat.

²A lungthlitum na pek zo; A lo dilmi hmuahhmuah na el lo.

³A hnenah malsawmnak a phunphun thawn na ra ih, A lu parah sui lukhuh na khumter.

⁴Nunnak a lo dil ih na pe zo, Kumkhua tlaitluan ih damnak cu!

⁵Na bawm ruangah a sunlawinak a tum, Lennak le hminthannak na pe.

⁶Na thluasuah cu a parah kumkhua in a hmun, Na umpi ruangah lungawinak in a khat.



⁷Siangpahrang in Cungnungbik Bawipa a rinsan; A thleng-aw dah lomi Bawipa ih duhdawtnak ruangah, Anih cu hnial thei loin siangpahrang a si ding.

⁸Na ral hmuahhmuah na kut cak in na kai ding; A lo huatu hmuahhmuah tla na kai òheh ding.

⁹Na lang tikah annih pawl cu Somei vaam bangin na ur thluh hai ding. Bawipa in a thinhengin a dolh thluh hai ding ih, Meisa in a kangral òheh ding.

¹⁰Siangpahrang in an faale pawl an ci a hmit ding ih, An tesinfa pawl tla a òhiam thluh hai ding.

¹¹Thil òha lo an ngaihtuah ih an phiar khalle, An hlawhtling lo ding.

¹²A conkiang in a sai hai ding ih An pet an zuang ciamco ding.

¹³Maw Bawipa, na cahnak hi hlorh in um-aw sehla, Na thilti theinak cu hla in kan cawimawi ding.

Saam Hlabu 22

Vansan Aunak Le Thangòhatnak Hla

¹Ka Pathian, ka Pathian, Ziangah so i tlansan? Bomnak dil in ka au rero laiah, Ziangah so hlapi ih i um san?

²Maw ka Pathian, sun ah ka lo ko, Asinain i awi lo. Zan khal ah ka au rero naón Colhdamnak ka ngah cuang lo.

³Sikhalsehla nang cu siangpahrang tokham parah, Thianghlim bik in na to; Israel mi in hla ih thangòhatmi na si.

⁴Kan pupa pawl in nangmah an lo rinsan; An lo rinsan ih na run hai a si.

⁵Nangmah an lo ko ih òihphannak in an luat; An lo rinsan ih an mualpho lo.

⁶Asinain kei cu milai ka si nawn lo, cangcel ka si ko; Mi hmuahhmuah ih hmuhsuammi le nautatmi ka si.



⁷I hmutu hmuahhmuah in hnihsuahsainak ah in hmang; An lei in khaak ih an mit in phen.

⁸“Bawipa na rinsan a sisi; Ziangah so a lo run lo? Bawipa in a lo duh asile, Ziangah so a lo bom lo?” in ti.

⁹Ka nu ih pum sung ihsin damte in i suah tertu cu nangmah na si; Ka nu ih hnawi ka fawh lai khalah Himteih i kilkhawitu cu nangmah na si.

¹⁰Ka suah vete in nangmah ka lo rinsan; Ka suah ihsin nangmah cu ka Pathian na si.

¹¹Ka hnen ihsin feh hram hlah aw; Harsatnak ka kiang a thleng, Zohman bawmtu ka nei lo.

¹²Ral tampi in cawcang bangin in kulh; Ka kiangkap ah an um òheh. Bashan ramih cawcang hee vek an si.

¹³Kiosa vekin an kaa an ang; An huuk ih bauhthlek thluh in tum.

¹⁴Ka tha a cem, Leiro parih tidai thletmi vekin, Ka tha a poi h òheh a si. Ka ruh pawl an pelh thluh zo; Ka thinlung cu meisa kiangih khuailul vekin, Ka sungah a zup thluh a si.

¹⁵Ka dang cu peibung vekin a caar ih, Ka lei cu ka saangkhar ah a erh aw a si. Nang in a thi zo ah i ruat ih leivut lakah i taanta.

¹⁶Uico pawl cu ka kiangah an um. Mi òha lo pawl in in kulh òheh; Ka kut le ka ke pawl an suntlang òheh a si.

¹⁷Ka ruh pawl an lang thluh, Ka ral pawl cun in zoh ih in diriam ngaingai.

¹⁸Ka hnipuan pawl an òhen aw ih, Ka korfual ngah dingah camcawh fung an zuuk.

¹⁹Maw Bawipa, ka hnen ihsin tlan hram hlah aw! I Runtu, zamrang in ra awla i ra bawm aw!

²⁰Ralnam ihsin i run awla; Ka nunnak cu hi uico pawl sungin in hum hram aw!



²¹Hi kiosa pawl kaa sungin i suah aw; A hee zetmi cawcang pawl ki ihsin i runsuak zo.

²²Na tuahmi hmuahhmuah hi ka miphun hnenah ka sim ding; An tonkhawmnak ah ka lo thangòhat ding:

²³öAmah cu thangòhat uh, nannih Bawipa ih siahhlawh pawl; Amah cu upat uh, nannih Jakob ih tefa sin pawl; Amah cu bia uh, nannih Israel mi pawl;

²⁴Mi farah a thlauthla lo ih Mi zonzai pawl tuarnak tla a umsan meen lo. Annih pawl a dungtun lo. Asinain bomnak dil ih an au tikah A awi hai a si,” tiah ka ti ding.

²⁵Na thil tuahmi ruangah hin An pumkhawmnak thupi ah ka lo thangòhat ding. Thawinak pe dingih ka rak lo kam cia zo bangin, A lo òihzahtu pawl hmai ah ka pe ding.

²⁶Mi farah pawl in an duhzat in an ei ding; Bawipa hnenih a rami pawl in amah an thangòhat ding. Lungawi aipuang in um ringring hram hai seh.

²⁷Miphun hmuahhmuah in Bawipa cu an thei sal ding ih, Vanrang deng khal in a hnenah an kir ding. Citin le hnamtin in amah an bia ding.

²⁸Bawipa cu siangpahrang a si; Miphun hmuahhmuah a uk hai a si.

²⁹Mi hngal le mi neinung pawl a hmai ah an bok ding; A thi theimi milai hmuahhmuah a hmai ah an kun ding; Mahte a nung awter thei lotu pawl cu.

³⁰An tesinfa pawl in Bawipa ih hna an òuan ding; A ra dingmi san khalah Bawipa ih thu cu an sim ding.

³¹A suak lai dingmi pawl hnen khal ah, “Bawipa in a minung pawl a run a si,” tiah an sim ding.

Saam Hlabu 23

Bawipa Cu I Khaltu A si

¹Bawipa cu i khaaltu a si; Sammi zianghman ka nei lo.

²Tlimno lakah i bawhter ih, A thiangmi tiva kamah i hruai.



³Ka thazaang a tlunter saal i, I tiam cia vekin lamzin dingah i hruai.

⁴A thimmi thihnak horkuam sung zawh hman ningla, Maw Bawipa, ka òih lo ding; Ziangahtile nang cu ka hnenah na um, Na talhtum le na kianghrol in ka hna in ngamter.

⁵Ka ral pawl ih hmuhhngan ah cabuai parah rawl i hun; Ka lu ah hriak i culh ih, Ka khuathai khal a liam thluahthlo.

⁶Ka nunsung hmuahhmuah ah, òhatnak le duhdawtnak cun Pelh loin i thlun ringring ding.

Bawipa ih inn ah kumkhua in ka um ding.

Saam Hlabu 24

A Tumlian Siangpahrang

¹Leilung pumpi le a sungih ummi hmuahhmuah cu,

Bawipa ih ta an si. Leilung le a parih ummi tla Amah ih ta an si.

²Ziangahtile ti thukpi parah Leilungpi cu a dinter ih, A hram cu tipi thuanthum ih tawne ah a phun.

³Bawipa ih tlang ah zoso a kai ding? A biakinn thiang sungah zoso a lut ding?

⁴A tuahnak le a ruahnak a thianghlim mi, Milem a bia lomi le Thuphan a per lomi a si ding.

⁵Amah cu Bawipa in thluasuah a pe ding ih a run ding; Pathian in, öMawh nei lo na si,” a ti ding.

⁶Pathian hnenih a rami cu cubangtuk an si; Jakob ih Pathian mithmai a hawltu pawl cu!

⁷Maw kotkhar pawl, rak khaisaang aw uh; Maw kumkhua sangka pawl, khaisaang aw uh; A sunglawimi siangpahrang a lut ding.

⁸A sunglawimi siangpahrang cu zoso a si? A cakmi le a nasa zetmi Bawipa, Raldonak ih mi nehtu Bawipa a si.



⁹Maw kotkhar pawl, rak khaisaang aw uh; Maw kumkhua sangka pawl, khaisaang aw uh; A sunglawimi siangpahrang a lut ding.

¹⁰A sunglawimi siangpahrang cu zoso a si? Amah cu mi hmuahhmuahih Bawipa, Sunloih mi siangpahrang a si.

Saam Hlabu 25

Hruainak Le Himnak Hrang Thlacamnak

¹Maw Bawipa, ka nunnak ka lo hlan;

²Ka Pathian, nangmah ka lo ring, Mualpho ningzahnak ihsin i luatter hram aw; Ka ral pawl cu ka parah an di riam hlah hai seh.

³Nangmah a lo ringtu cu an ning a zak dah lo; Nangmah a lo phiartu cu mualpho in um hai seh.

⁴Maw Bawipa, na lamzin i zirh aw; Na lamzin cu i theihter hram aw.

⁵Na thudik vekih nung dingah i zirh aw; Ziangahtile nangmah cu i Runtu na si; Sunvute nangmah ka lo hngak!

⁶Maw Bawipa, khuahlan lai ihsin na rak langtermi, Na mi zaangfahnak le a thleng-aw dah lomi na mi duhdawtnak cu, vun ruat sal hram aw.

⁷Ka no laiuh ka mawhnak le ka thil tisualmi pawl I ngaidam hram aw. A thleng-aw dah lomi na duhdawtnak le na òhatnak ruangah, Maw Bawipa, kei hi i hngilh hram hlah aw.

⁸Bawipa cu a dik ih a òha; Misual pawl lamzin òha a zirh.

⁹Mi tangdor pawl cu lamzin dik ah a hruai ih, Mi lungnem pawl cu a lamzin a zirh hai a si.

¹⁰A thukham le a thupekmi a thluntu pawl cu, A duhdawtnak le rintlak a sinak thawn a hruai hai a si.

¹¹Maw Bawipa, na hmin ih vaangah, A besia zetmi ka sualnak cu i ngaidam hram aw.



¹²Bawipa a òihzahtu cu zoso an si? An thlun dingmi lamzin Pathian ih zirhmi pawl an si.

¹³Annih cu mi neinungzet an si ringring ding ih, An faale pawl khal himdam zetin An ram an luah ding.

¹⁴Bawipa cu a thu a thluntu pawl ih rualpi a si, A thukam a theihter hai a si.

¹⁵Bomnak duh ah Bawipa cu ka zoh ringring, Cule thang sung ihsin i luatter.

¹⁶Maw Bawipa, i hoih awla i zaangfah hram aw; Ziangahatile ka lung a leeng ih ka tha a nau.

¹⁷Ka thinlung donharnak zatein in i sawng awla, Ka harnak sung in i run hram aw.

¹⁸Ka harsatnak le ka tuarnak hi i theihsak awla; Ka sualnak hmuahhmuah i ngaidam hram aw.

¹⁹Ka ral pawl hi zohhnik aw! Ziangtluk in so an tam ih, Ziangtluk lawmmam in so in huat!

²⁰I hum awla i run hram aw; Ningzahnak in i luatter hram aw; Beunak duh ah na hnenah ka ra.

²¹Ka ruahsannak na hnenih a um ruangah, maw Bawipa, òhatnak le felnak in i himter hram seh.

²²Maw Pathian, na minung Israel mi pawl hi, An harsatnak hmuahhmuah sung ihsin luatter hram aw.

Saam Hlabu 26

Miòha Ih Thlacamnak

¹Maw Bawipa, mawh neilo a si, tiah i ti hram aw; Ziangahatile a dikmi ka tuah ih, Ka thinlung zatein nangmah ka lo ring a si.

²Maw Bawipa, i zingzoi awla i hniksak hnik aw; Ka duhnak le ka ruahnak khal hi khingkhai hnik aw.



³A thleng-aw dah lomi na duhdawtnak in i kil ih, Rintlak na sinak in i hruai ringring.

⁴Mi hlothlau pawl cu ka kom hai lo ih, Mi ti-awter pawl hnen khal ah ka tel lo.

⁵Mi hrokhrawl pawl hnenih tel cu ka hua ih, Mi òha lo pawl cu ka hrial hai a si.

⁶Maw Bawipa, mawh neilo ka si langternak ah ka kut ka kholh ih, Nangmah bia phah in na biakòheng cu ka heel.

⁷Nangmah hnenah lungawinak hla ka sak ih, Mangbangza na thil tuahmi pawl thu ka sim.

⁸Maw Bawipa, na umnak inn cu ka ngaina, Na huham a umnak hmun cu!

⁹Misual pawl lakah i siatter ve hlah awla, Laithat pawl thawn khal i hloralter hram hlah aw.

¹⁰Annih cu cat loin sualnak thil òha lo a tuahtu le, Nawhthuh a la ringringtu an si.

¹¹Asinain kei cu thildik a tuahtu ka si; I zaangfah awla i hum hram aw.

¹²Òihphannak hmun ihsin hmun rawnpi ka thleng zo; Mi zapi khawmnak hmunah Bawipa Ka thangòhat ding.

Saam Hlabu 27

Thangòhat Thlacamnak

¹Bawipa cu ka tleunak le ka rundamnak a si; Zoso ka òih ding? Bawipa cu ka beunak lungpi a si; Zianghman ka òih lo ding.

²Mi òha lo ka ral pawl in in do ih a thah in tum tikah, Anmah riangri an bah ih an ril.

³Ralkap burpi ih in kulh òheh hmanah, ka òih lo ding; Ka ral pawl ih in nor ciamco hmanah, thlaphang loin, Pathian cu ka rinsan thotho ding.



⁴Bawipa hnenah thil pakhat ka dil; Cuih thil pakhat lawng cu ka duhmi a si: Bawipa ih inn sungah ka nun sung hmuahhmuah um ka duh; A mawinak zoh dingah le amah ih duhmi hawl ding, hi a si.

⁵Harsat caanah amah ih puuk sungah i thup ding; A Biakinnpi sungah himte in i kilkhawi ding ih, A saangmi lungpi parah hnangamte in i umter ding.

⁶Cuticun ka kiang ih a ummi ka ral pawl cu ka neh ding. Lungawinak thawn au phah in a Biakinnpi sungah thawinak ka pe ding. Hla ka sak ding, Bawipa cu ka thangòhat ding.

⁷Maw Bawipa, ka lo kawh tikah i thei hram aw; I zaangfah awla i let hram aw.

⁸öRa awla Bawipa ih mithmai hawl aw,” na ti tikah, “Bawipa, na mithmai ka hawl ding,” tiah ka ti.

⁹Na mithmai i hersan hram hlah aw. Ka parah na thinheng loin, Na siahhlawh hi i khir hram hlah aw. Nangmah cu i bawmtu ringring na si. Maw Pathian, I Runtu, I taanta hlah awla i dungtun hram hlah aw.

¹⁰Ka nu le ka pa cun in dungtun hman hai sehla, Bawipa cun òhatein i tuam hlawm ding.

¹¹Maw Bawipa, tuahter i duh mi cu i zirh awla, A dingmi lamzin ah i hruai aw. Ziangah tile ka ral an tam ngaingai a si.

¹²Thuphan le hro-nak hlir in i dotu ka ral pawl hnenah cun, i taanta hram hlah aw.

¹³A nungmi pawl ih ram ah Bawipa ih òhatnak cu Ka hmu tengteng ding tiah ka zum.

¹⁴Bawipa cu hngak uh; Cakzet le ralòha in um uh; Bawipa cu hngak uh.

Saam Hlabu 28

Bomnak Hrang Thlacamnak

¹Maw Bawipa, ka Lungpi, Nangmah ka lo ko. Ka aunak aw i thei hram aw! Daiziar ih i umsan a si ahcun, Mithi khua ih a fehmi lakah ka tel ding.

²Bomnak dil in ka lo ko; Na Biakinnpi thianghlim lam ban phar in ka hoi tikah, Ka aunak aw i theih sak hram aw.

³Siatnak hlir a tuahtu pawl le An òngkam cu a thlum naón An thinlung huatnak ih a khatmi, Mi òha lo pawl hnenah i hnong hram hlah aw.

⁴An thil tuahmi, thilsual an tuahmi vekin Lehrul hai aw; An hnaòuanmi, an kutih an òuan sualmi vekin hrem hai aw.

⁵Bawipa ih hnaòuanmi le a kutih a tuahmi pawl cu ziang hmanah an siar lo. Curuangah siatbal hai awla, Ziangtik hmanah an tho sal nawn lo ding.

⁶Bawipa hnenah thangòhatnak pe uh; Zaangfah ka dilnak aw a thei zo.

⁷Bawipa cu ka thazaang le ka ralphaw a si, Amah ka rinsan. I bom ruangah ka lung a awi. Amah cawimawinak cu hla in ka sak.

⁸Bawipa in a minung pawl a hum. A hrilmi siangpahrang cu a òan ih a run.

⁹Maw Bawipa, na minung pawl hum awla, Na ta a si mi pawl cu thlawsuah pe hai aw. Anmah khaaltu si awla, Kumkhua in kilkhawi hai aw.

Saam Hlabu 29

Pathian Cahnak Le Sunlawinak

¹Maw vanmi pawl, Bawipa cu thangòhat uh; A sunlawinak le a cahnak cu thangòhat uh.

²Bawipa ih hmin sunglawi cu thangòhat uh; A sunlawinak thawn a lang tikah Thianghlim bik hmai ah kun uh.

³Bawipa ih aw cu tiffinriat parah a thang; Sunglawi bik Pathian cu khawri bangin a ri durdo. A aw cu tipithuanthum parah a khawk ruangro.

⁴Bawipa ih aw cu huham a nei zet ih a nasa ngaingai.

⁵Bawipa ih aw in sidar thingkung a khiak, Lebanon ih sidar thingkung tiangin a khiak thluh.

⁶Amah in Lebanon tlang pawl cu, cawte turcaai bangin a khirter ih, Hermon Tlang cu sele note bangin a petter.



⁷Bawipa ih aw in nimthla a kauter.

⁸A aw in nelrawn a hninter, Kadesh ih nelrawn khal cu.

⁹Bawipa ih aw in zukneng pinu ih fa a suakter; Thingkung pawl tla an hnah a kolhter òheh. Cule a Biakinn sungah, öPathian cu sunglawi seh,” tiah an au.

¹⁰Bawipa in tipi thuk pawl a uk; Siangpahrang a si ih kumkhua in a uk a si.

¹¹Bawipa in a minung pawl cu thazaang cahnak a pek; Hnangamnak thawn a thlawsuah hai a si.

Saam Hlabu 30

Lungawi Thlacamnak

¹Maw Bawipa, i run suak zo ih Ka ral pawl ih diremni ka si lo ruangah nangmah ka lo thangòhat.

²Maw Bawipa ka Pathian, na hnenah bomnak dil in ka au ih nangmah in i damter.

³Maw Bawipa, mithi khua ihsin Nangmah in i kirter sal. Thihnak khur sungah ka tla lawk naón nangmah in ka nunnak cu na humsuak sal a si.

⁴Maw rinsantlak a mithiang pawl, Bawipa cu hla in thang òhat cio uh. Thianghlim bik ih a tuahmi kha ciing uhla, Lungawinak a hnenah pe uh.

⁵A thinhengnak cu mitòhep fang a rei; Asinain a òhatnak cun sansung a daih. Zan ah òahnak um hmansehla, Zinglam ah lungawinak a thleng a si.

⁶Ka rinsan awk deuh tikah ka thinlungte in, öNeh mi ka si nawn lo ding,” tiah ka ti aw.

⁷Maw Bawipa, ka parah na òha ngaingai ih, Tlangpar ih ralhruang sung um vekin himte in i ret. Sikhalsehla ka hmuh lonak ih na thuh-awk tikah cun, Ka thinlung cu òihnak in a khat.

⁸Maw Bawipa, nangmah ka lo ko; Na zaangfahnak ka lo dil.



⁹Ka thih ahcun ziang òhatnak so na hrangah a um ding? Thlaan ih ka feh ahcun ziangso na hlawk cuang ding? Mithi in an lo thàngòhat ding maw si? A cat dah lomi na òhatnak hi an phuang thei ding maw?

¹⁰Maw Bawipa, i thei awla i zaangfah hram aw. Bawipa, i bawmtu si hram aw.

¹¹Ka riahasiatnak cu lungawi ih laamnak ah i thleng sak zo. Ka riahasiatnak khumdip puan cu i hliit sak ih, Lungawinak hnipuan i hrukter zo.

¹²Curuangah daiziarzi cun ka um lo ding; Nangmah thàngòhatnak hla ka sak ding. Maw Bawipa, nangmah cu ka Pathian na si. Na hnenah lungawinak kumkhua in ka sim ding.

Saam Hlabu 31

Pathian Rinsan Ih Thlacamnak

¹Maw Bawipa, na hnenah beunak hawl in ka ra; Ningzak in i umter hlah aw. Nang cu a dingmi Pathian na si ruangah I run hram aw.

²Ka lo dilnak aw thei in zamrang tein i run hram aw. Ka beunak si awla i hum hram aw; I òantu si awla i run hram aw.

³Nang cu ka beunak lungpi le ka ralhruang na si. I tiam cia vekin i kil awla i hruai hram aw.

⁴Ka hrangih an kam ciami thang ihsin i luatter hram aw. Nang cu ka beunak na si.

⁵Ka nunnak cu na kut sungah ka lo hlan. Maw Bawipa, i hum hram aw; Nang cu rintlak Pathian na si.

⁶Santlai lo milem a biatu pawl cu na hua. Asinain kei cun nang ka lo rinsan.

⁷A hmunmi na duhdawtnak ruangah Ka lung a awi ding ih ka ai a puang ding. Ka tuar zia na hmu ih ka harsat zia na thei.

⁸Ka ral pawl ih kut sungah i thlengter lo. Ka duhnakah luatset in ka feh.

⁹Maw Bawipa, ka parah zaangfahnak nei hram aw. Vansang in ka um a si. Ka òahnak ah ka mit a cuur òheh; Ka tha khal a cem òheh zo.



¹⁰Riahsiatnak ruangah ka nun a tawi ih, Ka òahnak in ka kum a ralter. Ka zonzai tuk ih ka taksa khal in a daih lo. Ka ruh tiangin an rop a si.

¹¹Ka ral pawl in capoh-nakah in hmang; Ka innhnen pawl in in hnihsan. I theitu pawl cun in òih; Lamzin ih in hmuh tikah an tlanhlo.

¹²Zohman in in thei nawn lo; mithi tluk ah in ruat. Beelkuai hlonmi vek ka si.

¹³Ka ral pawl thuthup an sim-aw ka thei. Ka kiangkap cu phannak in a khat. Keimah phiarnak khua an khang; A thah in tum a si.

¹⁴Sikhalsehla maw Bawipa, Ka rinsanmi cu nangmah na si; Nangmah cu ka Pathian na si.

¹⁵Ka ziangzongza na kut ah a um. Ka ral pawl le i hremtu pawl kut in i hum hram aw.

¹⁶Kei cu na siahhlawh ka si, Zaangfahnak thawn i zoh hram aw. A hmunmi na duhdawtnak in i run aw.

¹⁷Maw Bawipa, nangmah ka lo ko; Ningzahnak ah i thlengter hram hlah aw. Mi òha lo pawl cu an ningzak ko seh; Mithi khua ah òong ding nei loin um hai seh.

¹⁸Mihngal le mi puarthau pawl, Hmuhsuamnak thawn miòha pawl ih thu a reltu pawl, Thuphan an simnak kaa cu phit hram aw.

¹⁹Nangmah a lo òihzahtu pawl hrangih na khawl ciami thil òha a tam zia cu! Nangmah a lo ringtu pawl na humnak thu mi hmuahhmuah mithmuh ih a mawizia cu!

²⁰Na thladem hnuai ah himte in na ret hai, Mi phiarnak ihsin an luat. Na puuk sungah hngamte in na thup hai, An ral pawl ih hmuhsuamnak in an luat a si.

²¹Bawipa cu thangòhat siseh. In kulh ih ka van a san laiah I duhdawtnak na langter zia cu mangbangza a si!

²²Ka thin a phang ih ka lung in: ðA umnak ihsin i hlon zo a sihi!ð tiah ka ruat. Asinain bomnak dilih ka lo kawh tikah ka aunak aw i thei thocho.



²³Maw mithiang pawl, Bawipa cu duhdaw uh; Amah rinsantu cu Bawipa in a hum ih mi hngal pawl cu nasa zetin a tuah hai a si.

²⁴Bawipa ah ruahsannak a neitu pawl cu cak le ral òha in um uh.

Saam Hlabu 32

Sualphuannak Le Ngaidamnak

¹A mawhnak ngaithiam a si mi le, A sualnak thlahsak a si mi cu mi thlawsuak a si.

²Bawipa in soal a puh lomi le, A lung sungah mibumnak a neilotu cu mi thlawsuak a si.

³Ka sualnak phuang loih ka um tikah cun, Sunvu ka òahnak ah ka taksa a vuai òheh.

⁴Maw Bawipa, a sun a zan in na kut in i nen; Ka thazaang cu, òhal ni ling ih daitla a roter bangin, a roter òheh a si.

⁵Cule na hnenah ka sualnak cu ka phuang; Ka thil tisual mi pakhat hman ka pheh lo. Ka sualnak cu na hnenih phuang dingin ka ruat cat; Cule nangmah in ka sualnak cu i ngaithiam òheh a si.

⁶Nangmah a lo tlaihsantu hmuahhmuah in, An harsat caan ah na hnenah thla cam hai seh. Tilik lianpi a thlen tikah an hnen a thleng lo ding.

⁷Nangmah cu ka beunak hmun na si. Harnak in i hum ding. Nangmah ih i run ruangah I runnak cu hla in ka sak ding.

⁸Bawipa in, òNa thlun dingmi lamzin ka lo sim ding. Ka lo zirh dingih ka lo hmuh ding.

⁹Rang le laak vek cun aa hlah; Na thu ngaitu si dingah annih cu Kakharh le hmurhri in dirh an òul,” a ti.

¹⁰Mi òha lo pawl ih tuarmi cu a tam ngaingai; Asinain Bawipa a rinsantu cu A hmunmi a duhdawtnak in a hum hai a si.

¹¹Nannih miding pawl, Bawipa ah lungawi aipuang in um uh. Nannih thinlung òha pawl, nuamzet in au uh.



Saam Hlabu 33

Thangòhatnak Hla

- ¹Nannih miding pawl, Bawipa ih thil tuahmi ruangah nan lungawi uh. Nannih a thu thluntu pawl, Amah thangòhat uh.
- ²Bawipa ih hnenah òingòang thawn lungawinak thu sim uh. Hri pahra nei tingrisit thawn a hnenah hla sak uh.
- ³A hnenah hla thar sak uh. Mawi zetin tingrisit tum uhla ring zetin hla sak uh.
- ⁴Bawipa ih thu cu a dik; A tuahmi hmuahhmuah cu rintlak an si.
- ⁵Bawipa in dingnak le thudik a duh; A duhdawtnak in leilung hi a khat.
- ⁶Bawipa in vanih ummi hmuahhmuah a thu in a seemsuah. A òong in ni, thlapi le arsi pawl a tuah.
- ⁷Tifinriat tidai pawl cu rial tithawl sungih tidai thun vekin hmunkhat ah a finkhawm; Tipithuanthum tithukpi pawl cu A thilri retnak khaan sungah a khum.
- ⁸Leilung pumpi in Bawipa cu òih seh. Leilungtlun mi hmuahhmuah in Bawipa cu òihzah cio hai seh.
- ⁹A òong tikah leilung cu seemsuah a si ih, A thupeknak in ziang hmuahhmuah a suak a si.
- ¹⁰Bawipa in leitlun miphun pawl ih tumtahmi cu a phelhsolh. An tawlrelmi tuahsuak lo dingah a kham hai.
- ¹¹Asinain amah ih tumtahmi cu kumkhua in a hmun ih, A tawlrelmi pawl cu sanikhuk a hnget.
- ¹²Bawipa kha an Pathian ah a neitu miphun cu, mi thlawsuak phun an si. Bawipa in a rothil ah a hrilmi pawl cu mi thlawsuak an si.
- ¹³Bawipa cun vancung ihsin a run zoh ih, Miphun hmuahhmuah a hmu.
- ¹⁴A lalnak hmun ihsin leilung ih a ummi hmuahhmuah a run zoh.



¹⁵Amah cu an ruahnak hmuahhmuah a sersiamtu le, An tuahnak hmuahhmuah a theitu a si.

¹⁶Siangpahrang in ral a neh tikah A ralkap bu an cahzet ruangah a si lo. Ralkap khal in ral a neh tikah Amah ih tha a cah ruangah a si lo.

¹⁷Raldonak rang pawl cu ral nehnak ngaingai ahcun, Santlai lo an si. An cahzet hmanah zohman an run thei lo.

¹⁸Bawipa in amah òihzahtu le A hmunmi a duhdawtnak a ringtu cu A kilveng ringring a si.

¹⁹Thihnak ihsin a run hai ih Paampi a tlun tik khalah an nunnak a hum a si.

²⁰Bawipa ih hnenah ruahsannak kan nei. Amah cu in bawmtu le in humtu a si.

²¹Amah ih ruangah kan lung a awi. A hmin thianghlim kan ring a si.

²²Maw Bawipa, na hnenih ruah saannak kan neih bangin, A hmunmi na duhdawtnak cu Kan hnenah um hram seh.

Saam Hlabu 34

Pathian Ih òhatnak A Lawm

¹Bawipa ih parah ka lung a awi ringring ding. Amah thangòhat cu ka bang dah lo ding.

²A thil tuahmi ruangah amah cu ka thangòhat ding. Rethei zonzai pawl in thei uhla nan lungawi uh.

³Bawipa ih maksak zia cu in cawimawi pi uhla, Amah ih hmin cu thangòhat tlang uhsi.

⁴Bawipa hnenah thla ka cam ih amah in i let. Ka òihphannak hmuahhmuah sungin i luatter.

⁵Mi zonzai pawl in amah cu an zoh ih an lung a awi. Ziangtik hmanah an ning a zak nawn lo ding.



⁶Bawmtu nei lo pawl in amah an ko ih a sawn hai. An harsatnak hmuahhmuah in a luatter hai.

⁷Bawipa a òihzahtu pawl cu a vancungmi in an kil ih, òihphannak in a run hai a si.

⁸Bawipa ih òhatzia cu nanmah tein tep ciar hnik uh; A hnenih himnak a ngahtu cu mi thlawsuak an si.

⁹Maw amah ih minung pawl, Bawipa cu òihzah uh. Amah a òihzahtu cu tlaksammi zianghman an nei lo.

¹⁰Kiosa hman rilrawng in an um òheu; Sikhalsehla Bawipa ih duhnak a thluntu cu, Thil òha an hlawhsam dah lo.

¹¹Ra uh, mino pawl, i ra ngai hnik uh. Bawipa òihzah daan ka lo zirh hai ding.

¹²Leilung tlunah hin nuam zetih nun nan duh maw? Nun sau le lungawi nan duh maw?

¹³Nan duh asile a òha lomi òong lo dingah le Thuphan sim lo dingah ralring uh.

¹⁴Thil òha lo cu hrial uhla a òhami tuah uh. Daihnak tumtah uhla a cangthei tawkin ngah zuam uh.

¹⁵Bawipa in miding pawl cu a zoh ringring hai ih an aunak khal a thei.

¹⁶Asinain mi òha lo pawl cu a dodal hai a si. An thih tikah an hmin hngilh tata dingah a phiatfai a si.

¹⁷Miding pawl in Bawipa cu an ko ih an aw a thei; An harsatnak hmuahhmuah sungin a luatter hai.

¹⁸Bawipa in thinnau mi pawl cu a naih hai ih, Beiseinak zianghman a nei nawn lotu pawl cu a run hai a si.

¹⁹Mi òha khal harnak tampi a tuar òheu; Asinain Bawipa in cu hmuahhmuah sung khal in a suah òheu.



²⁰Bawipa in òhazet in a kil, A ruh pakhatte hman a kiak lo.

²¹Mi òha lo cu òhatlonak in a that ding; Miding a huatu pawl cu hremnak an tong ding.

²²Bawipa in a siahhlawh pawl cu a tlen hai ding; Beunak duh ah a hnenih a fehtu cu, an him ding.

Saam Hlabu 35

Bomnak Hrang Thlacamnak

¹Maw Bawipa, i ralsantu pawl ralsan ve awla, I dotu pawl do ve aw.

²Na ralphaw le na raldonak thuam la awla, Keimah bawm dingah pok aw.

³Na feipi le na hriamhrei la awla, I dawitu pawl cu kham hai aw. Cule, öNangmah Runtu ka si,” tiah i tiam hram aw.

⁴Keimah thah i tumtu pawl cu Sung hai sehla ningzak in um hai seh; Keimah siatsuah ding ih i phiartu pawl cu, Thinnau le thinlung hnok in kir hai seh.

⁵Bawipa ih vancungmi in a dawu hai tikah, Thli ih a semhlomi fanghi vek si hai seh.

⁶Bawipa ih vancungmi in a vuak hai tikah, An lamzin thim sehla naalzet seh.

⁷Ziangthu hman um loin keimah kai dingah, Thang in kam ih khur thuk an lai.

⁸Asinain an theih hlanah siatsuahnak in a man ding; Anmah ih kam ciami thang in a awk hai ding ih, Siatsuahnak sungah an tla ding.

⁹Cule Bawipa ah ka lung a awi ding; I hum ruangah ka ai a puang ding.

¹⁰Bawipa ih hnenah ka thinlung zatein, öNangmah bangtuk zohman an um lo; Mi òawnòai pawl cu mi cak pawl kut ihsin na humhim ih, Mi farah zonzai pawl cu Hmuhsuamtu pawl ih kut ihsin na humhim hai a si,” ka ti ding.

¹¹Mi òha lo pawl ka sual hawltu ah an suak ih, Ka theih dah lomi sual in puh ciamco.

¹²Òhatnak cu siatnak in in lehrul ih, Thinnau le riahsia in ka um.



- ¹³An dam lo tikah riahsia in buri hnipuan ka hruk ih, An hrangah rawl ka ul. An hrangah lu kun in thla ka cam,
- ¹⁴Ka rualpi le ka unau hrangih riahsia bangin. Mi pakhatkhat a nu ih zuun a ngai bangin, An hrangah riahsia in ka kuun ih ka feh.
- ¹⁵Asinain harsatnak ka ton tikah, Annih pawl cu an lung a awi; Keimah hnihsan dingah in kulh, Tluangmi pawl khal in in vua, Cat loin in vaw ringring.
- ¹⁶Ke-awl an hmuhsuam ih an puahcok bangin, In hua ih in mitkem ciamco.
- ¹⁷Bawipa, ziangtik tiangso hiti in i zoh meen ding? Hiti in vuaknak ihsin i run hram awla, Ka nunnak cu hi kiosa pawl kut sungin i hum hram aw.
- ¹⁸Cuticun a pumkhawmmi na minung lakah ka lo lawm ding, An zate hmaiah ka lo thangòhat ding.
- ¹⁹Thuphanpeltu ka ral pawl cu kham hai aw, Ka sun ruangah diriam in um hlah hai seh; Thuhla um loin i huatu pawl cu kham hai aw, Ka riahsiat ruangah an lungawi in hni suamso hlah hai seh.
- ²⁰Rualpi òha òong in an òong lo, Rualremnak a duhtu pawl kha thuphan a phunphun an puh hai.
- ²¹Sual in puh ih, òNa tuahmi kan thei,” tiah an au.
- ²²Asinain Bawipa nang in hi thil hi na hmu thluh; Curuangah Bawipa daitein um hram hlah aw; Lamhla ah i umsan hram hlah aw.
- ²³Tho awla Bawipa i hum aw; Ding awla ka Pathian ka thu i simsak aw.
- ²⁴Maw Bawipa, nang cu a dingmi na si; Curuangah sual nei lo a si tiah i phuan sak aw. Ka ral pawl cu hni suamso in umter hlah hai aw.
- ²⁵òKan dawihlo zo, kan duh mite kan tuah ngah zo,” an ti lonak dingah nangmah in kham hai aw.
- ²⁶Hi tluk ka tuarnak parih a hni sursotu pawl cu, Ningzak le buai in um hai seh. òAnih hnakin kan òha deuh,” i titu pawl cu, Mualpho le thangsia in um hai seh.



²⁷Keimah thiamcotermi ka si ding, i duhsaktu cu lungawi aipuang in um hai sehla, “Bawipa cu a maksak a si; A siahlawh hlawhtlinnak a ngah ruangah a lung a awi a si,” tiah cat loin au hai seh.

²⁸Cuticun na dingnak cu ka than ding ih, Sun nihlawh in ka lo thangòhat ding.

Saam Hlabu 36

Minung Ih òhatlonak

¹Sualnak in mi òha lo ih thinlung sungah thu a vun sim; Cutiin Pathian an hnong ih malte hman Pathian òihnak an nei lo.

²Anmah le anmah an porh awk tuk ruangah an سوالnak an hmu thei loih an hua thei fawn lo.

³An kaa ih a suakmi cu سوالnak le thuphan hliir an si. Òhatnak zianghman tuah dingah fimnak an nei nawn lo.

⁴A ihkhun ih a zau phah ah thilòha lo a ngaihtuah; Theinacing in zinsia a zawh; Ziangbangtuk سوالnak hman hrial mi a nei lo.

Pathian Ih òhatnak

⁵Maw Bawipa, a hmunmi na duhdawtnak vancung a thleng ih, Rintlak na sinak in van khi a dai a si.

⁶Na dingfelnak cu tlang saangpi bangtuk in a saang ih, Na dingthluk lairelnak cu tipi thuanthum bangtuk in a thuk. Maw Bawipa, nang cun minung siseh ramsa siseh na zaangfah hai a si.

⁷Maw Pathian, a hmunmi na mi duhdawtnak cu a va sunglawi ve! Mi in na thladem ah humhimnak an ngah.

⁸Na inn sungih ei cawk lo rawl cu an ei-ih, Na lungawinak tiva ihsin tidai na pek hai.

⁹Ziangahtile na hnenah nunnak cerhti a um; Na tleunak sungah tleunak kan hmu.



¹⁰Nangmah a lo theitu hnenah, Na duhdawtnak cat loin um sehla, Thinlung a dingmi hnenah, Na òhatnak cat loin um hram seh.

¹¹Mihngal pawl cun i siim hram hlah hai seh; Mi òha lo pawl cun i tlanter hram hlah hai seh.

¹²Mi òha lo pawl an tlaknak khi zohhnik! Khi tawkah an ril ih an thosal thei nawn lo.

Saam Hlabu 37

Mi òha Le Mi òha Lo Thlennak Ding Hmun

¹Mi òha lo an um ruangah donhar in um hlah. Sualnak a tuahtu pawl khal va daw hlah.

²Annih cu hrampi ro bangin an hlo ding ih, Hramkung vuai bangin an thita ding.

³Bawipa cu rinsan awla thil òha tuah aw. Cuticun hi ram sungah himdamte in na um ding.

⁴Bawipa ah na lungawinak hawl awla, Na lungthlitum a lo pe ding.

⁵Bawipa hnenah na nunnak pe aw; Amah rinsan awla a lo bawm ding.

⁶Na òhatnak cu sun khawvang bangin a vangter ding ih, Na dingnak cu sun nitleu bangin a tleuter ding.

⁷Bawipa ih hmaiah daiteón um aw, Amah ih cangvaihnak cu thinsau in hngak aw; Mi neinung an um ruangah ninghang in um hlah; Mi òha lo pawl khawkhannak an hlawhtlin ruangah thin òeu in um hlah.

⁸Na thinheng hlah! Na ai khal thok hlah! Na don tla har hlah! Thil òha lo a suahter a si.

⁹Bawipa a rinsantu cu hi ram sungah hngamte in an um ding. Asinain mi òha lo pawl cu dawihlo an si ding.

¹⁰Reilote-ah mi òha lo pawl cu an hlo ding. Na hawl khalle na hmu nawn lo ding a si.



- ¹¹Sikhalsehla lungnem pawl cun, Ram cu an luah ding. Daihnak le neihnunnak an co ding.
- ¹²Mi òha loin mi òha an phiar, An hacang an rial ih huatnak mit in a zoh.
- ¹³Bawipa in mi òha lo cu a hnihsan; An cem cing ding ti a theih ruangah.
- ¹⁴Mi òha lo cun an ralnam an zuuk ih an li an nawp; Mi farah le zonzai thah an tum. Mi òha le mi fel thah òheh an tum a si.
- ¹⁵Sikhalsehla anmah ih zuh mi ralnam in a dawt hai ding ih, An li pawl cu khiah òheh an si ding.
- ¹⁶Mi òha lo pawl ih neihmi thil tampi lianguang hnakin, Mi tha pawl ih neihmi thil malte man a nei sawn.
- ¹⁷Ziangahtile Bawipa in, Mi òha lo ih thazaang cahnak cu a khiak ding ih, Mi òha pawl cu a humhim ding.
- ¹⁸Bawipa in amah ih thu a thluntu pawl cu a kilkhawi hai; Hi ram cu kumkhua in anmah ih ta a si ding.
- ¹⁹Harsat caanah mual an pho lo ding; Paam caan khalah ei khop an ngah ringring ding.
- ²⁰Asinain mi òha lo pawl cu an hloral ding; Bawipa a raltu pawl cu hramlak pangpar bangin an ziam ding, Meikhu bangin an hlota ding.
- ²¹Mi òha lo cun mi thil an cawi ih an sam sal nawn lo; Asinain mi òha cun mi a zaangfah ih a tirh a siang.
- ²²Bawipa ih thlawsuahmi pawl in hi ram hi an co ding; Asinain a camsiatmi pawl cu dawihlo an si ding.
- ²³Minung ih fehnak lamzin cu Bawipa in a sial sak ih An nuncan parah a lung a awi.
- ²⁴A bah hmanah a rilta lo ding, Ziangahtile Bawipa in a tho saal ding.
- ²⁵Ka seenlai ihsin ka tar tiang, Bawipa in mi òha a tlansan ka hmu dah lo. An faale pawl khal rawl diltu an si ka hmu dah lo.



- ²⁶Ziangtik khalah siang zetin mi a pe ih mi a coih, A faale pawl cu thlawsuah ah an cang.
- ²⁷Siatnak cu tlansan awla òhatnak tuah aw; Cutin hi ram sungah kumkhua in na um ding.
- ²⁸Ziangahtile Bawipa cun a dikmi a duh ih, Amah rinsantu pawl cu a dungtun hai lo a si. Annih cu kumkhua in a hum hai. Asinain mi òha lo ih tefa pawl cu dawihlo an si ding.
- ²⁹Miding pawl in hi ram cu an luah ding ih, Hnangamtein kumkhua in an um ding.
- ³⁰Mi òha pawl ih kaa in fimnak a suak; An lei in dingnak a sim.
- ³¹Pathian ih daan cu a thinlung sungah a ret ih, Ziangtik hmanah a pialsan dah lo.
- ³²Mi òha lo in mi òha cu a zoh thup ringring ih thah a tum.
- ³³Asinain Bawipa in a ral ih kut sungah a taanta lo ding ih, A thu an rel tik khalah a hnongta lo ding.
- ³⁴Nan ruahsannak cu Bawipa ih hnenah ret uhla, A thupekmi pawl thlun uh. Hi ram co theinak thazaang a lo pe hai ding. Cule mi òha lo pawl siatsuah thluh an si cu na hmu ding.
- ³⁵Mi òha lo pakhat thu neizet le porh-aw zettu ka hmu zo; Lebanon sidar thingkung bangin midang hnakih saang deuh ah a ret aw.
- ³⁶Asinain nehnu ih ka zoh sal tikah a um nawn lo. Ka hawl khalle ka hmu nawn lo.
- ³⁷Mi òha cu zohhnik uh, Mi ding cu thlir hnik uh; Mi lungnem le midai cun te le fa an nei.
- ³⁸Asinain mi òha lo pawl cu an hloral òheh, An tefa pawl cu an cimit òheh a si.
- ³⁹Mi ding pawl ih runnak cu Bawipa hnen in a ra. Harsatnak caan ah an beunak lungpi a si.



⁴⁰Bawipa in annih cu a bawm ih a run; A hnenah beunak duh ih an feh ruangah, Mi òha lo kut ihsin a hum hai a si.

Saam Hlabu 38

Harsatnak Tuartu-ih Thlacamnak

¹Maw Bawipa, na thinheng in i kawh hram hlah aw. Na thin-aithok in i hrem hram hlah aw.

²Na conkiang in i tuahmawh zo; Ril ko in i vuak zo.

³Na thin a heng ruangah besia zetin ka na; Ka sualnak ruangah ka ruangpi cu natnak in a khat.

⁴Ka sualnak tilian sungah ka pil; I delh tuk ih ka phur thei lo.

⁵Ka aat ruangah ka hma pawl cu Hnai an khuar ih an thu, an nam ngaingai.

⁶Ka eel a kuun ih ka bokta. Sun nihlawh in ka ai, ka hruum.

⁷Ka tak a sa ih ka khur ciamco; Ka besia ih ka thi zik thlang.

⁸Ka tha a cemthla ih ka bei a dong ngaingai. Ka thinhar in ka hui ka ai rero.

⁹Maw Bawipa, ka thinlung duh mi cu na hmu, Ka hruumnak khal na thei.

¹⁰Ka lung a hnin ih tha ka nei nawn lo. Ka mit khal khua a hmu nawn lo.

¹¹Hma tampi ka neih ruangah ka rualpi le, Kan innhnen pawl in in hrial; Keimah ih innsung saang hman hlimphirte in an um.

¹²Thah i duhtu pawl in thang in kam. Tuahmawh i duhtu pawl in siatsuah dingah in hro. Sun nihlawh in keimah phiarnak an tawlrel.

¹³Hnaset ka bang, zianghman ka thei thei lo. Dangpit ka bang, zianghman ka òong thei lo.

¹⁴Mi òong a theih thei lo ruangah, Mi thusuh a let thei lomi ka bang.

¹⁵Maw Bawipa, nangmah ka lo hngak; Bawipa ka Pathian, nangmah in i sawn hram aw.

¹⁶Harsatnak ka ton ruangah ka ral in in direm hlah hai seh; Ka bah ruangah porh-aw hlah hai seh.



¹⁷Ka bah zik ringring ih Cat loin harsatnak ka tuar.

¹⁸Ka sualnak ka phuang, Ka thinlung donharnak in a khat.

¹⁹Ka ral pawl cu an harhdam zetih an cakzet fawn. Ziangthu hman um lo ih i huatu an tamzet fawn.

²⁰A dikmi tuah ka tum ruangah Keimah i duh lotu pawl cun òhatnak cu siatnak in in lehrul a si.

²¹Maw Bawipa, i dungtun hram hlah aw; Maw ka Pathian, a hlatnak ah i umsan hram hlah aw.

²²Maw Bawipa, i Runtu, atu-ah zamrangin i ra bawm hram aw.

Saam Hlabu 39

Harnak A Tuartu Ih Sualphuannak

¹ÖKa thil tuahmi ka ralring pei, Ka lei in i sualter hlah seh; Ka ral pawl ka kiangkap ih an um sungah cun, òong lotein ka hmur ka ciip ding,” tiah ka ti.

²Daiziar in ka um ih kam khat hman ka òong lo; Thil òha thu hman rel lotein ka um. Asinain ka harsat tuarnak cu a zual deuhdeuh ih,

³Ka thinlung donharnak in a khat. Ka ruat tam deuhdeuh, ka thin a ling deuhdeuh. Curuangah Pathian hnenah:

⁴ÖMaw Bawipa, ziangtik tiangso hiti in ka nun ding? Ka thi mai sawn lo ding maw? Tuan ah ka nunnak hi a cem ko lo ding maw? I theiher hram aw!” tiah sut loin ka um thei lo.

⁵Ka nunnak hi na va tawiter tuk lawmmam so! Na hmaiah ka nun caan tawite hi ziangti tham a si lo. Minung nunnak cu kan thaw ih kan thawt mi thli lawng hi a si.

⁶Kan phenthlam tluk fang a rak si. A òuanmi hmuahhmuah cu thu lolak hlir ah an cang. Ro a khawl vivo naón a cotu ding ngaingai a thei lo.

⁷Cuti asile maw Bawipa, ziangso beisei ding ka neih? Ka ruahsanmi cu nangmah lawng na si.



⁸Ka sualnak hmuahhmuah sungin i luatter awla, Mi aa pawl ih hnihsuahsainak ah i cangter hram hlah aw.

⁹Hi tluk harsatnak tuar dingih i tuah ruangah, Daite in ka um ding; Kam khat hman ka òong lo ding.

¹⁰I hrem nawn hlah aw. I vuak ruangah ka thi zik thlang.

¹¹Minung sualnak cu kawknak thawn na lehrul, A sunsakmi thil hmuahhmuah cu, sunhrul bangin na siatsuah òheh a si. Asi, minung cu kan thawtmi thaw vek fang a si.

¹²Maw Bawipa, ka thlacamnak i thei hram awla, Ka lo dilmi hi i ngaisak hram aw. Na hnenih ka òah tikah daitein i um san men hlah aw. Ka pu le ka pa pawl vekin kei hi caan tawite sung lawng na mikhual ka si.

¹³Hi leilung hi ka fehsan ih ka um nawn lo tikcu caan a thlen deuh hlan ahhin lungawi hnadai ih ka um theinak dingah khatlam i hoisan hram aw.

Saam Hlabu 40

Thangòhatnak Hla

¹Bawipa ih bomnak cu thinsau in ka hngak ringring, Cule i run ngai ih ka aunak a thei.

²Òihnungza khur thukpi sungin i dir suak; Ciarbeek duuppi in a khatmi kua sung ihsin, Lungto parah himte in i dinter ih Hnangamtein i ret.

³Hla thar sak ding i zirh, Kan Pathian faknak hla cu; Hi ka tonmi thil hi mi tampi in an hmuh tikah, An òih ding ih Bawipa cu an rinsan ding.

⁴Khawzing pawl biaknak ih a tel lotu le mi puarthau a kom lo ih Bawipa sawn a rinsantu cu mi thlawsuak an si.

⁵Maw Bawipa kan Pathian, Kan hrang thil tampi na tuah zo. Nangmah bangtuk zohman an um lo. Kan hrangah mangbangza tumtah mi na nei; A zate in sim le phuan òheh tum sehla, ka sim cawk dah lo ding.



⁶Raithawinak le thawhlawm pekmi pawl hi na duhmi an si lo. Biakòheng parih òilva mei-ur thawinak pek khal na dilmi a si lo. Sualthlah thawinak pek khal na lungawimi a si lo. Cu ai-ah na thu theih theinak ah hna i pek ih,

⁷Na hnenah, öHinah ka um. Ka hrangih na retmi na casual sungah ka thuhlangan in a um.

⁸Maw ka Pathian, na duhnak thlun cu ziang tlukin so ka duh! Na thupekmi cu ka thinlung sungah ka ret,” tiah ka lo ti.

⁹Maw Bawipa, na minung pawl an pumkhawmnak hmun ah, In runnak thuthangòha ka sim. Cuih thusim cu ka cawl dah lo ding, ti cu na thei ko.

¹⁰Na runnak thuthang cu keimah hnen lawngah ka ret lo. Rintlak na sinak le in bomnak thu cu ka sim ringring a si. A hmunmi na duhdawtnak le na felnak cu, Na minung pawl an tonkhawmnak hmunah daiteón ka umpi meen lo.

¹¹Maw Bawipa, ka parih zaangfahnak na neihmi cu cemter hram hlah aw. Na duhdawtnak le in tlaihsannak cun in humhim ringring ding.

Bomnak Hrang Thlacamnak

(Saam 70)

¹²Harsatnak tampi in i kulh, siarcawk khal an si lo. Ka sualnak in i kai ngah, khua khal ka hmu thei lo. Ka lu parih sam hnakin an tam deuh ih ka thin a phang zo.

¹³Maw Bawipa, i run awla zamrang in i bawm hram aw.

¹⁴Keimah thah i tumtu pawl cu Ningzak le thinlung aa in um hai seh. Harsatnak ka ton ruangih lungawitu pawl cu, Dungah kirsal hai sehla mualpho in um hai seh.

¹⁵Hnihsuahsainak ih i hmangtu pawl cu, An sun ruangah ningzak in um hai seh.

¹⁶Na hnenih a rami pawl cu Lungawi le thinnuam in um hai seh. Na rundamnak a sunloihtu pawl cun, “Bawipa ih maksak zia cu!” ti ringring hai seh.



¹⁷Maw Bawipa, kei cu mi rethei le mi tlasam ka si; Asinain nang cun i ruatzet. Nang cu i bawmtu le i Runtu na si; Maw Pathian, i ra bawm zaang aw.

Saam Hlabu 41

Nat Caan Thlacamnak

¹Mi farah pawl zawnruattu cu mi thlawsuak an si, An harsat caan ah Bawipa in a bawm ding.

²Bawipa in a kilkhawi ding ih a nunnak a humhim ding; Hi ram sungah hin mi lungawi a siter ding; A ral pawl ih kut sungah a taanta lo ding.

³A nat tikah Bawipa in a bawm ding ih a damter sal ding.

⁴Cule Bawipa ih hnenah, öMaw Bawipa, na parah ka soal zo. I zaangfah hram awla i damter hram aw,” ka ti.

⁵Ka ral pawl in in nahsiik ih in òngsanmi cu a sia ngaingai. öZiangtikah so a thih ding ih, A hmin a hlohta ding cu?” in ti.

⁶I ra vehtu pawl cu thinlung tak in a rami an si lo. Ka parih thusia lawnglawng an hawl ih an kir sal tikah khawzakip ah in rel.

⁷I huatu pawl cun ka thu hliir thuthup ah an rel. Ka hrangih a sia pittawp tiangin an ruat.

⁸Annih in, öBesiazet in a na ih, A ihkhun ihsin a tho nawn zik lo,” in ti.

⁹Ka rualpi òha bik, ka rinsan bikmi le ka rawl i òawmtu rori in i phiarsawm zo.

¹⁰Maw Bawipa, i zaangfah awla i damter hram aw; Ka ral pawl ka lehrul theinak dingah.

¹¹Ka ral pawl ih in neh lo a si ahcun, Ka parah na lung a awi a si, ti ka thei ding.

¹²A dikmi ka tuah ruangah nangmah in i bawm ding; Na hnenah kumkhua in i umter ding.



¹³Bawipa, Israel ih Pathian cu thangòhat uh. Amah cu atu le kumkhua in thangòhat uh. Amen, Amen.

Bu Hnihnak
(Saam 42-72)

Saam Hlabu 42

Harsat Caan Ih Thlacamnak

¹Zukneng in zo tidai a ngai duahto vekin, Maw Pathian, nangmah cu ka lo ngai a si.

²Maw Pathian, a nungmi Pathian, Ka nunnak in nangmah cu tidai bangin a lo haal a si. Ziangtikah so na hnen ka thlen ih, Na mithmai ka hmuh ding?

³A sun a zan in ka òap ih, Mitthli lawng hi ka rawl a si. Ka ral pawl in, öKhui-ah so na Pathian cu a um?” tiah cat loin in sut.

⁴A cem ciami tikcu ka ruah sal tikah ka lung a kuai òheu. Mi senpi thawn Pathian inn ih kan rak feh òheu kha; Cutiuh kan feh tikah keimah cu an hruaitu ka rak si; Lungawi aipuang in, au phah le Pathian thangòhatnak hla sak phah in kan rak feh kha!

⁵Ziangah so hi tluk lawmmam in ka riah a siat? Ziangah so hi tluk lawmmam in ka thinlung a bang? Asinain ka ruahsanmi cu Pathian lawng a si. Amah cu ka thangòhat sal ding; I Runtu le ka Pathian cu!

⁶Kan saltaannak hmun ah ka lung a kuai òheh zik thlang; Jordan ram in le Hermon le Mizar Tlang kiang ihsin Amah cu ka ciing ding.

⁷Tipithuanthum thuk in ti thuk dang a ko; Riahsiatnak cu ka nunnak sungah tisuar bangin le tilik bangin an ra thleng. Riahsiatnak tisuar an bang.

⁸Bawipa in nitinte in in duhdawtnak langter hram seh. Zan ah a hla cu ka thinlung ah a caam. Ka nunnak Pathian hnenah thla ka cam ding.

⁹Pathian, i òantu ka lungpi hnenah, öZiangah so i hngilh zo? Ziang hrangah so ka ral pawl ih in tisiatnak cu ka tuar rero hrih ding?” tiah ka ti.

¹⁰In òongsannak cu ka hrangah hma hnaikhuar bangin a na; Cat bang loin, öNa Pathian cu khui-ah so a um?” in ti.



¹¹Ziangah so hitluk lawmmam in ka riah a siat? Ziangah so hitluk lawmmam in ka thinlung a bang? Asinain ka ruahsanmi cu Pathian lawng a si. Amah cu ka thangòhat sal ding. I Runtu le ka Pathian cu!

Saam Hlabu 43

Saltaannak Ih Thlacamnak

¹Maw Pathian, ka thu i rel sak awla, Pathian thei lomi pawl ih hmaiah, Sual nei lo ka sinak hi i than sak aw. Mi òha lo le mibum thiam pawl ihsin i run aw.

²Nangmah cu i humhimtu na si; Ziangah so i thlauthlak? Ka ral pawl ih in tisiatnak cu Ziangah so ka tuar hrih ding?

³Na tleunak le na thudik i pe hram awla, Na tlang thianghlim Zion ah le Na umnak na Biakinnpi ah i hruai kir hram hai seh.

⁴Cuticun maw Pathian na biakòheng ah ka feh ding; Lungawinak le aipuannak i pek ruangah maw Pathian, ka Pathian, Tingrisit tum phah in thangòhatnak hla ka sak ding.

⁵Ziangah so hitluk lawmmam in ka riah a siat? Ziangah so hitluk lawmmam in ka thinlung a bang? Asinain ka ruahsanmi cu Pathian lawng a si. Amah cu ka thangòhat sal ding. I Runtu le ka Pathian cu!

Saam Hlabu 44

Humhimnak Hrang Thlacam

¹Maw Pathian, kan hna in kan thei zo, Kan pu le kan pa pawl in in sim zo; Khuahlan lai ih thil mangbangza na tuahmi pawl cu!

²Nangmah in Pathian thei lo pawl na dawih, Na minung pawl hi ram luahtu ah na tuahnak cu! Miphun dang pawl cu na hrem hai naón, Na minung pawl cu mi neinung ih na tuahnak pawl cu!

³Na miphun pawl in hi ram cu an ralnam in an neh a si lo; An cahnak in an neh khal a si lo. Na vorhlan ban thacak le huham, an hnenih na um ringringnak le, Na duhdawtnak an hnenih na langternak in an neh a si.



- ⁴Nangmah cu ka siangpahrang le ka Pathian na si. Na minung hnenah ral nehnak na pe.
- ⁵Na huham in kan ral pawl cu kan neh; Na hmin in in dotu pawl leilung ah kan palcih.
- ⁶Ka li hi ka rinsan lo; Ka ralnam khal hi i run theitu a si lo.
- ⁷Kan ral pawl ih kut ihsin in hum zo ih, In huatu pawl na neh hai a si.
- ⁸Nangmah cu kan lo thangòhat ding ih, Kumkhua in kan lo cawimawi ding.
- ⁹Sikhalsehla maw Pathian, Nangmah in in hnong ih kan ral in in neh sal zo. Kan ralkap bu pawl hnenah na feh nawn lo.
- ¹⁰Kan ral pawl hmai ihsin in tlanter zo, Kan ral in kan thilri pawl in long òheh zo.
- ¹¹Tuu vekih thah thluh dingah in siang zo; Ram dangdang ah in òhekdarh thluh zo a si.
- ¹²Na minung pawl na zuar hai ih An man na ngenmi cu zianghman reltlak a si lo. Na zuarmi man in zianghman hlawknak na ngah fawn lo.
- ¹³Kan parih na thil tuah mi hi kan kiangkap pawl in an hmuh tikah, In hmuhsuam ih in hnihsan.
- ¹⁴Miphun tampi lakah nautat phun ah kan cang; Nautat hmuhsuamnak thawn an lu in suthnawh ciamco.
- ¹⁵In duh lotu le ka ral pawl Hmuhsuamnak le relsiatnak ka theih ruangah,
- ¹⁶Ningzahnak in puan bangin i khuh ih, Mualpho in ka um ringring a si.
- ¹⁷Nangmah cu kan lo hngilh lo ih Kanmah thawn na thukamnak tla kan balsiat lo naón, Hi bangtuk thil hi kan parah a thleng.
- ¹⁸Kan thinlung hi a zuangzam dah lo; Kan ke khal na lamzin ihsin an pial dah lo.
- ¹⁹Asinain zohman bawmtu nei loin ramsa lakah in taanta ih, Thihnak khawthim sungah in hlonta a si.



²⁰Kan Pathian biak kan cawl ih Ram dang khawzing hnenah thla kan cam sibang sehla,

²¹Nangmah in in thei thluh zo ding a si; Ziangahtile nang cu minung ih Ruahnak thup tla a thei òhehtu na si.

²²Sikhalsehla nangmah ih ruangah Sun nihlawh thah tuar rero in kan um; Thah dingmi tuu tlukih ruah mi kan si.

²³Maw Bawipa, òhang thlang aw! Ziangah so na ih ringring? Tho thlang aw! Kumkhua cun in taanta hram hlah aw.

²⁴Ziangah so kan hnen ihsin na relh ringring? Kan harsatnak le kan tuarnak hi in hngilh sak hlah aw.

²⁵Lei parih palcih mi kan si; Ral in in neh ih leivut lakah in thluk.

²⁶Tho awla in bawm aw. A hmunmi in duhdawt ruangah in run hram aw.

Saam Hlabu 45

Siangpahrang Nupi òhitnak Hla

¹Ka thinlung cu òngòha le òngmawi in a khat, Siangpahrang hrangih hi hla ka phuah tikah hin, Ka lei cu cangan thiam pa ih cafung bangtuk a si.

²Nang cu mipa hmuahhmuah lakah a piangbik na si, Na hmurka khal a thlum bik; Pathian in a lo thlawsuah a si.

³Maw siangpahrang bawipa, na taai ah na ralnam thlaih aw; Nang cu huham nei le mi sunglawi na si.

⁴Thudik le dingnak òan in, Mi dang hnakin a cuang in nehnak lamzin ah feh aw. Na ban thacak in nehnak tampi a lo pe ding.

⁵Na conkiang an hriam ngaingai; Na ral pawl ih thinhna a suntlang a si. Miphun tampi cu na ke hramah an tlu ding.

⁶Pathian ih a lo pekmi siangpahrang tokham cu, Kumkhua in kumkhua tiang a hmun ding. Na uknak cu lal kianghrol thawn dingtein na uk a si.



⁷A òhami cu na duh ih a òha lomi cu na hua; Curuangah Bawipa na Pathian in a lo hril zo ih, Siangpahrang dang hmuahhmuah hnakin na parah lungawinak hriak cu a burh zo a si.

⁸Na hnipuan tla cu myrr rimhmoi, aloes rimhmoi le kassia rimhmoi pawl hnih mi an si ih an hmui vurvo. Vuiho ih cermi siangpahrang inn ah hlathiam pawl in awnmawi thawn an lo nOMPI a si.

⁹Na umnak innpi sungih a ummi nunau pawl cu Siangpahrang fanu an si. Na siangpahrang tokham ih vorhlam kap ah Ofir sui òha bik hlawnthil a hruktu Siangpahrang bawinu a um.

¹⁰Maw siangpahrang ih fala, Ka sim mi hi i thei sak hram aw: Na minung le na sungkhat pawl hngilh ta aw.

¹¹Na mawi ruangah siangpahrang in a lo hahio ding. Na bawipa a si ih amah ih thu cu na ngai pei.

¹²Òai-ar khua nunau pawl in laksawng an lo pe ding. Mi lian pawl in nangmah ih tlaihsan duh ah paisa an hmang ding.

¹³Siangpahrang fanu cu siangpahrang inn sungah a um. Fala mawizet a si! A hnipuan cu sui pat ih tahmi a si.

¹⁴A hnipuan a mawi zetmi sin in siangpahrang hnenah an fehpi, Amah kilkhawitu nunau pawl in an thlun ih, Annih khal cu bawipa ih hnenah an fehpi.

¹⁵Lungawi aipuang in an feh ih Siangpahrang inn sungah an lut.

¹⁶Maw ka siangpahrang, fapa tampi na nei ding ih, Na pu le na pa ih ai-awhtu an si ding. Cule leilung pumpi uktu ah na tuah hai ding.

¹⁷Hi ka hla phuahmi in na hmin cu kumkhua in a nungter ding. Mi hmuahhmuah in nangmah cu Kumkhua in an lo thangòhat ding.

Saam Hlabu 46

Pathian Kan Hnenah A Um



¹Pathian cu kan beunak le kan thazaang a si; Harsat caan ah cat loih in bawmtu a si.

²Curuangah zianghman kan òih lo ding; Leilung pi a hnin òeh ih, Tipithuanthum thuuk sungah tlangsaang pawl an cim òeh ih,

³Tifinriat pawl tilet tho in a huuk ih tlang pawl an hnin an cim hman ah kan òih lo ding.

⁴Pathian khawpi sungah le, Cungnungbik ih inn thianghlim sungah lungawinak a rak luanpitu tiva pakhat a um.

⁵Cuih khawpi ah Pathian a um ih Ziangtik hmanah siatsuah a si dah lo ding. Zingthlapit ah cuih khua bawm ding in a ra ding.

⁶Miphun pawl an tuk a sum, Uknak ram pawl an hnin òeh; Pathian in a aw a suah ih leilung pumpi cu a ziam òeh.

⁷Cungnungbik Bawipa cu kan hnenah a um. Jakob ih Pathian cu kan beunak lungpi a si.

⁸Ra uh; Bawipa ih a tuahmi hi zohhnik uh, Leilung tlun ih thil a siatsuah thei zia hi!

⁹Leilung pumpi ah ral a daihter; Li pawl a khiak òeh, fei pawl a sattan òeh ih, Ralphaw pawl mei in a ur òeh.

¹⁰Amah in, öNan do awknak cu baang thlang uh, Keimah hi Pathian ka si kha thei uh; Miphun hmuahhmuah tlunah bawi bik ka si ih leilung pumpi tlun khal ah bawi bik ka si thotho,” tiah a ti.

¹¹Cungnungbik Bawipa cu kan hnenah a um. Jakob ih Pathian cu kan beunak lungpi a si.

Saam Hlabu 47

Uktu Cungnungbik

¹Maw leilung mi pawl, lungawi in nan za beng uh; Pathian cu ring zetin hla in thangòhat uh.



²Bawipa, Cungnungbik cu maktara Pathian a si. Amah cu a lian bik siangpahrang a si ih leilung pumpi uktu a si.

³Amah in miphun tampi tlun ah nehnak in pe ih, Miphun tampi uktu ah in tuah.

⁴Kan hrangah kan umnak leiram hi a hril; A duhdawt a minung pawl ih comi, Jakob ih uarmi ram sunglawi cu!

⁵Pathian cu a siangpahrang tokham ah a hung feh. Lungawi ih au thawm le tawtawrawt tum thawm a um, Bawipa a hung feh tikah cun.

⁶Pathian hnenah thangòhatnak hla sak uh. Kan siangpahrang hnenah cawimawi- nak hla sak uh.

⁷Pathian cu leilung pumpi tlunah siangpahrang a si. Amah cu hla in thangòhat uh.

⁸Pathian cu a siangpahrang tokham thianghlim ah a to. Miphun hmuahhmuah a uk òheh.

⁹Leilung miphun uktu pawl cu Abraham Pathian ih minung pawl thawn hmunkhat ah an tongkhawm. Raldotu ih ralphaw hmuahhmuah cu Pathian ta an si òheh. Amah cu a hleice ih sunloihmi a si.

Saam Hlabu 48

Pathian Khawpi Zion

¹Bawipa cu a mak ngaingai ih Nasa zetih thangòhat ding a si. Kan Pathian ih khawpi ah, A tlang thianghlim parah cun!

²Pathian ih tlang, Zion tlang cu A saang ih a mawi zet fawn. Siangpahrang khawpi cu leilung pumpuluk ih lungawinak a si.

³Pathian in cuih khawpi sung, A umnak ralhrung sungah cun, Himnak a um tiah a langter zo.

⁴Siangpahrang pawl hmunkhat ah an tongkhawm aw, Zion Tlang do dingah an ra.

⁵Asinain Zion Tlang an hmuh tikah an mang a bang; An òih ih an tlan thluh.



⁶Òihnak le phannak in an khat, Nau hring zik nunau bangin.

⁷Pathian in Tarshish lawng tumpi Nisuahlam thlisia hmang in a siatter òeh hai bangin.

⁸Ziangkimtithi Bawipa kan Pathian in a khawpi sungah, thil a tuahmi pawl kan thei zo; Atu-ah kan mit in kan hmu lala. Amah in a khawpi cu kumkhua in a humhim ding.

⁹Maw Pathian, na Biakinn sungah a hmunmi na duhdawtnak hi kan ruat òheu.

¹⁰Nangmah cu leilung khawzakip mi in an lo cawimawi ih, Na hmin cu leilung pumpi ah a thang. Dingnak thawn ramkip na uk.

¹¹Zion ih minung pawl an lungawi ko seh. Na òhuthennak cu a dik a si. Judah khawpi pawl sungah lungawinak um ko seh.

¹²Zion tlang kimvel in feh uhla zohhnik uh. Ralvennak inn donhleisang pawl cu siarhnik uh.

¹³A phar pawl cu zoh òha uhla A ralhruang pawl cu hniksak uh; San thar mino pawl hnenih nan sim dingah.

¹⁴“Hi Pathian cu kumkhua in kumkhua tiang kan Pathian a si. Sanikhuk amah in in hruai ding.”

Saam Hlabu 49

Thilri Rinsan Cu Aat Hna A Si

¹Mi hmuahhmuah in thei uh! Khawzakip ih a um minung pawl,

²Upa nauta le milian farah in Ngaihnik uh.

³Ka òongmi cu fimnak òongkam a si. Ka ruahnak cu sullam neimi an si.

⁴Phungthluk thu ka ruat ding ih Tingrisit tum phah in a tican ka fianter ding.

⁵Ka ral pawl in in kulh ih òihnak can hmanah, Ka thin a phang lo.

⁶An thilri a rinsantu pawl le an lennak a porh ciamco pawl in in kulh hmanah zianghman ka òih lo.



- ⁷Zohman in amah ih nunnak cu a tlen thei lo ding. A nunnak ih man cu Pathian a pe thei lo ding.
- ⁸Ziangahtile a nunnak ih man cu a khungtuk ih, Thihnak ihsin humhinnak ngah ding le,
- ⁹Kumkhua nunnak ngah ding ih a pek theimi man hman in a daih lo ding.
- ¹⁰Zokhal in mifim pawl an thi ih Mi aa le mi-hmuk pawl tla an thi tho tho ti an hmu. An zatein an thilri cu an tefa an roh.
- ¹¹An thlaan cu kumkhua in an inn a si. Cutawkah kumkhua in an um; Hlan ah leiram an rak nei naón!
- ¹²Minung cu a lennak in thihnak ihsin a hum thei lo ding. Ramsa vekin an hloral ve ding.
- ¹³Mah le mah a rinsan awzet pawl khi, Ziang an cang ti zohhnik uh! An lennak ih diriam pawl vanduai zia cu!
- ¹⁴Tuu bangin a thi ding lawng an si, Thih cu anmah khaaltu a si ding. Miding pawl cu anmah nehtu an si ding, Thihnak khua ah an ruangpi a thut ih, An inn ihsin lam hlapi ih an um tik ahcun!
- ¹⁵Pathian in kei cu i hum ding; Thihnak huham sung ihsin i runsuak ding.
- ¹⁶Mi pakhatkhat a len vivo tikah le, A lennak cu a karh sinsin tikah na lung sia hlah.
- ¹⁷A thih tikah zianghman a keng thei lo ding; A lennak in thlaan ah a thlun lo ding.
- ¹⁸Mi pakhatkhat leilung tlun a nunnak ah hin lungdaihnak a ngah ih a hlawhtlin ruangih an porhzet hman ah,
- ¹⁹Thihnak a ton tikah cun kumkhua ih khawthinnak hmunah A pu le a pa pawl a vun thlun tho tho ding.
- ²⁰Minung cu a sunlawinak in thihnak ihsin a hum thei lo ding. Ramsa vekin a hloral ve ko ding.



Saam Hlabu 50

Biaknak Taktak

- ¹Ziangkimtithi Pathian Bawipa cu a òong; Nisuahnak ihsin nitlaknak tiang, leilung pumpi cu a ko.
- ²Pathian cu Zion ihsin ni bangin a tlang; Mawinak famkim a neitu Zion khawpi cun!
- ³Kan Pathian cu a ra, a sinan daiteón a ra lo. A hmailam ah mei a alh hluahhlo ding ih, A kimvel ah nasa zetin thlipi a huuk ding.
- ⁴A minung pawl thu a òhen tikah theihpitu ah lei le van a ko ih,
- ⁵“Thawinak pek tahratin keimah thawn thukamnak a tuahtu ka mithiang pawl cu ka hnenah rak kokhawm hai uh,” a ti.
- ⁶Van pawl cun Pathian cu a ding, Amah cu thuòhentu a si, tiah an aupi.
- ⁷“Maw ka minung pawl, ngai uh, ka òong ding. Maw Israel, fiangtein ka lo theiter ding. Keimah hi Pathian, nan Pathian ka si.
- ⁸Ka hnenih nan pek ringring mi thawinak le mei-urthawinak pawl ruangah ka lo kawk hai a si lo.
- ⁹Nan inn ihsin nan rak kenmi nan cawcang ka òul lo; Nan òilva rual lakih nan me pawl khal ka òul lo.
- ¹⁰Ziangahtile hramlak ih ramsa hmuahhmuah ka ta an si ih, Siarcawk lo tlangpar ih òilva pawl khal ka ta an si.
- ¹¹Vate hmuahhmuah le hramlak ih a nungmi hmuahhmuah khal ka ta an si òheh.
- ¹²Ka rilrawng hman sehla nannih ka lo sim hai lo ding; Ziangahtile leilung pumpi le a sung ummi hmuahhmuah hi ka ta an si.
- ¹³Cawcang sa ka ei mawsi? Me thii ka in mawsi?
- ¹⁴Nan lungawinak hi Pathian hnen ih nan pekmi thawinak si sawnseh. Cule pek ding tiih nan kam ciami hmuahhmuah cu Ziangkimtithi hnenah pe uh.



¹⁵Harsatnak a thlen tikah keimah i ko uhla ka lo run hai ding ih, Nannih in in thangòhat ding,” tiah a ti.

¹⁶Asinain mi òha lo hnenah Pathian in, öKa thupekmi cu ziangah so nan saal duh rero? Ka thukam cu ziangah so nan rel duh rero?

¹⁷Nan ziaza rem ding cu nan duh lo ih ka thupekmi pawl cu nan dungtun òheh.

¹⁸Fifir nan hmuh tikah a rualpi ah nan cang; òaangòawm sualnak a tuahtu pawl thawn nan kom aw.

¹⁹Òong òha lo òong ding ahcun nan zamrang zet. Thuphan sim ding ahcun nan òhukòhun dah lo.

²⁰Nan unau pawl ih òhat lonak hawl le sualpuh ding ahcun tiar cia in nan um ringring.

²¹Hi tluk thil òha lo nan tuah naón kei cun zianghman ka òong dah lo. Curuangah keimah tla hi nanmah tlukfangah in ruat. Asinain atu cu nun ka lo sim ding, Fiangtein ka lo sim hai ding.

²²Zianghman ah i siar lotu pawl, Hi thu hi òhatein ngai uh; Culole ka lo siatsuah thluh hai ding. Zohman runtu nan nei lo ding.

²³Ka hnenih lungawinak nan langtermi hi keimah in upat nan raithawinak a si. Ka thu a thluntu hmuahhmuah cu Ka run hrimhrim ding,” a ti.

Saam Hlabu 51

Sual Ngaidamnak Thlacam

¹Maw Pathian, a hmunmi na duhdawtnak ruangah, Kei hi i zaangfah hram aw. Na zaangfahnak a tum ruangah Ka sualnak cu hnawtfai thluh hram aw.

²Ka òhat lonak cu kholhfai thluh awla, Ka sualnak ihsin i thianger hram aw.

³Ka tuah sualmi cu ka thei ih, Ka sualnak cu ka ciing ringring.

⁴Na parah, na par hrimhrim ah, ka sual; Na mithmuh ah thil òha lo ka tuah zo. Curuangah thuòhennak i pekmi cu a dikmi a si; Mimawh ih i ret khal a dikmi a si.



- ⁵Ka suahtlak in mi òha lo ka si, Ka nu ih pum sung ihsin misual ka si zo.
- ⁶Thutak le thinlung tak cu na duhmi an si. Ka thinlung cu na fimnak in khatter aw.
- ⁷Ka sualnak hi hyssop thawn fai tein i hlonsak awla mi thiangah ka cang ding. I kholh awla vur hnakin ka vaar sawn ding.
- ⁸Thinnomnak le lungawinak awkam i theiter hram aw. Cutin na siatsuah ciami ka taksa cu thinnuam le hngam in a um sal ding.
- ⁹Ka sualnak zoh duh hlah awla, Ka òhat lonak kha i hnawtfai sak thluh aw.
- ¹⁰Maw Pathian, thinlung thiang ka sungah seemter aw. Ka sungah a thar le a dikmi lungput run ret aw.
- ¹¹Na umnak ihsin i dawih hram hlah awla, Na thlarau thianghlim cu ka hnen ihsin la hram hlah aw.
- ¹²Na runnak ihsin a rami thinnomnak cu i pe sal awla, Ka thlarau cu na thu ngaitu siter hram aw.
- ¹³Cutin misual hnenah na thupek mi cu ka zirh ding ih, Na hnenah an ra kir saal ding.
- ¹⁴Maw Pathian, i Runtu, ka nunnak cu zuah hram awla, Na dingnak cu lungawi zetin ka aupi ding.
- ¹⁵Maw Bawipa, ka hmur run ong awla, Ka kaa in na thangòhatnak ka phuang ding.
- ¹⁶Thawinak pekmi cu na duhmi a si lo. Na duh sisehla ka lo pe zo ding. Meir thawinak khal na lungawi mi a si lo.
- ¹⁷Maw Pathian, ka lo pekmi thawinak cu, A kekkuaimi thinlung a si. A kekkuaimi le sualsir thinlung cu na hnong lo ding.
- ¹⁸Maw Pathian, Zion parah zaang- fahnak nei awla bawm hram aw. Jerusalem khua kulhnak pawl cu dawl sal hram aw.



¹⁹Cutin thawinak pawl le mei-ur thawinak pawl parah, Na lung a awi ding ih Na biakòheng parah cawcang pawl cu thawinakah pek an si ding.

Saam Hlabu 52

Pathian Thuòhennak Le Zaangfahnak

¹Maw micak pa, ziangah so thil soal na tuahmi cu tluang na khawnpi rero? Pathian ih rintlak sinak cu kumkhua in a hmun.

²Nang cun midang siatsuah ding na ngaihtuah; Na lei cu lumehnak namte vekin a hriam. Cat loin thuphan na per ringring.

³A òhami hnakin a siami na duh sawn ih, Thudik hnakin thudik lo na tlaihsan sawn a si.

⁴Maw thuphanper pa, na òongkam in midang thinlung natter khi nuam na ti zet.

⁵Curuagah Pathian in a lo siatsuah ding, kumkhua in; A lo kaihrem dingih na puantlam ihsin a lo phih suak ding. Minung umnak ram ihsin a lo hlonding.

⁶Cumi cu midang pawl in an hmuh tikah an òih ding. An lo hnihsan ding ih,

⁷“Zohhnik uh, humhimnak duh ah Pathian rinsan loin amah ih lennak sawn a rinsantu, Lung hnangamnak cu òhat lonak in a hawltu pa hinah a um,” tiah an lo ti ding.

⁸Sikhalsehla kei cu Pathian inn kiangih a kho mi, Olif thingkung bangtuk ka si. A hmunmi a duhdawtnak cu kumkhua in ka rinsan a si.

⁹Maw Pathian, na thil tuah cia mi ruangah, Ka lo lawm ringring ding. Na minung pawl ih tonkhawmnak hmun ah na òhat zia cu ka aupi ringring ding.

Saam Hlabu 53

Minung Ih òhat Lo Zia

(Saam 14)

¹Mi aa pawl cun an thinlung tein, “Pathian a um lo,” an ti. Minung hi ziangtlukinso an siat? Tuksumza thil tampi an tuah! Thil òha tuahtu pakhatte hman an um lo.



²Minung lakah fimnak a neitu le Pathian a betu pakhat tal an um maw tiah Pathian in vancung ihsin a run zoh.

³Asinain an zate in an pial òheh! An nunzia tiangin a borhbah òheh a si. Zohman thilòha tuahtu an um lo. Pakhatte hman an um lo.

⁴Bawipa in, öHi mi òha lo pawl hi, Theihthiamnak zianghman a nei lo mi maw an si? Minung in saang an ei vekin, Ka minung pawl an ei òheh a si. Ka hnenah thla an cam fawn lo,” a ti.

⁵Sikhalsehla annih cu òihphang in an um ding. An neih dah keel lomi òihphannak an nei ding. Ziangahatile Pathian in nan ral pawl ih ruh cu a òhekdarh thluh. An tumtahmi hmuahhmuah a cemter òheh, Ziangahatile annih cu a hnonmi an si.

⁶Zion ihsin Israel hnenah runnak ra sehla ka va duh so! Pathian in a minung pawl a òhansoter saal tikah, Jakob ih tesinfa pawl an lung a awi ding ih, Israel mi pawl an ai a puang zet ding a si.

Saam Hlabu 54

Himnak Hrang Thlacam

¹Maw Pathian, na huham in i run awla, Na cahnak in i luatter hram aw.

²Maw Pathian, ka thlacamnak ngai awla, Ka òongkam i theihsak hram aw.

³Mi puarthau pawl keimah do dingah an ra ih, Mi zaangfah nei lo pawl keimah that dingah an ra. Pathian zianghman ih a siar lo minung pawl cu!

⁴Pathian cu i bawmtu a si ih Bawipa cu ka nunnak a cawmdawltu a si, ti ka thei.

⁵Pathian in ka ral pawl cu anmah ih òhat lonak in hrem seh. Rinsan tlak a si ruangah ka ral pawl cu a siatsuah hai ding.

⁶Maw Bawipa, lungawi zetin na hnenah thawinak ka pe ding. Lungawi in ka lo thangòhat ding. Ziangahatile nang cu na òha.

⁷Ka harsatnak hmuahhmuah sungin i luatter zo ih, Ka ral pawl an sun kha ka mit in ka hmu zo.



Saam Hlabu 55

Bomnak Hrang Thlacam

- ¹Maw Pathian, ka thlacamnak hi thei hram awla, Ka lo ngennak hi dungtun hram hlah aw.
- ²I ngai awla i sawn hram aw. Ka donhar ruangah ka baang zo.
- ³Ka ral pawl ih in hro ruangah le Mi òha lo pawl ih in hmuhsuam ruangah ka bei a dong. Harsatnak ka parah an thlenter. Ka parah an thin a heng ih in hua fawn.
- ⁴Òihnak in ka thinlung cu a khat ih, Thih òihnak in i delh a si.
- ⁵Òihphannak le khurhnakin i kai, Tuksum in ka òhia thlothlo.
- ⁶Aw, thuro bangin thla nei ningla ka va duh so! Ka zam hlo ding ih colhnak ka ngah ding naón.
- ⁷Hlapi ah ka zam ding ih nelrawn ah umnak inn ka sak ding.
- ⁸Thlisia ruahpi tuar lo dingah Zamrangte in beunak ka hawl ding.
- ⁹Maw Bawipa, ka ral pawl an lung aa ter awla, An òong hnokhnaiter thluh aw. Ziangahtile khawpi sungah sual nak le tawh awknak lawng ka hmu.
- ¹⁰A sun a zan in khawpi kulhnak phar par ihsin khawpi cu an vel, Khawpi cu buainak le tuahmawhnak lawngin a khat.
- ¹¹Hmunkip ah siatsuahnak lawng lawng a um ih, Khawsung lamzin tla cu huatsuah le bum awknak lawngin a khat.
- ¹²I zawmtaitu cu ka ral si sehla Ka tuar thei paam ding. I hmuhsuamtu cu i ngaih lotu si sehla ka relhsan mai ding.
- ¹³Sikhalsehla atu ka ral cu nangmah ka theih mi, Ka hnaòuanpi le ka rualpi na rak si.
- ¹⁴Nuam zetin thu kan ruah aw ih Biakinnpi ah misenpi thawn kan feh tlang òheu.



¹⁵Rin lopi ah thihnak cu ka ral pawl parah thleng seh; Mithi khua Sheol ah an nungcung in feh hai seh. An innsang sung le an thinlung sungah òhat lonak hlir khatseh.

¹⁶Bomnak dil in Bawipa Pathian ka ko. Amah in i run ding.

¹⁷Ka phunzainak le ka aihramnak cu a hnenah, Zing, sun le zan ah a thleng ih Ka aw cu a thei ding.

¹⁸Ral tampi ka donak hmun ihsin Him damteón i kirpi ding.

¹⁹Kumkhua in uktu bawi a si ringringtu Pathian in, Ka aunak a thei ding ih ka ral pawl cu a neh ding. Annih cun zianghman an tuah thei lo ding. Ziangahthile Amah òihzahnak zianghman an nei lo.

²⁰A hlanih ka rualpi in a rualpi pawl a do. A thukam ciami cu a balsiat òheh a si.

²¹A kaa cu sahriak hnakin a naal sawn; Asinain a thinlung sungah huatnak a khat. A òongkam cu siti hnakin a neem sawn; Asinain ralnam vekin mi a aat.

²²Nan thilrit cu Bawipa hnenah òhum uhla, Nan tha a lo damter ding. Miding cu ziangtik hmanah a rilsawnter dah lo ding.

²³Sikhalsehla maw Pathian, nang cun mi thattu pawl le Thuphanpeltu pawl cu an san kauseu hlanah khur thukpi sungah na thlak hai ding. Asinain kei cun nangmah lawng ka lo rinsan a si.

Saam Hlabu 56

Pathian Rinsan Ih Thlacam

¹Maw Pathian, zaangfahnak ka parah nei hram aw; Ka ral pawl in in do ih cat loin in hrem a si.

²Sun nihlawh in ka ral pawl in in do. Keimah dotu hi an tam ngaingai.

³Òihphannak ka neih tikah, Maw Ziangkimtithi Bawipa, Nangmah ka lo rinsan a si.

⁴Pathian ka ring ih a thukamnak ka thangòhat. Amah ka rinsan ih zianghman ka òih lo ding. Mihring cun ka parah ziangso an tuah thei ding?



⁵Ka ral pawl in sun nihlawh harsatnak in pe. Keimah tuahmawh ding lawng a phunphun in an ruat.

⁶Keimah thah duh ah an relhnak hmunah an tongkhawm aw ih, Ka tuahmi hmuahhmuah in zoh thup ringring.

⁷An òhat lonak ruangah, maw Pathian, hrem hai aw. Na thinheng in hlonhlo thluh hai aw.

⁸Ziangtluk in ka thin a baang ti cu na thei. Ka mitthli cu na palang sungah na khum zo. Na cabu sungah na ngan zo a si lo maw?

⁹Nangmah ka lo kawh ni ihsin Ka ral pawl dungah an siip ding. Hi thil pakhat ka thei: Pathian cu keimah lam ah a òang.

¹⁰Pathian cu ka rinsan ih a thukamnak ka thangòhat. Bawipa ih thukamnak cu ka thangòhat a si.

¹¹Amah cu ka rinsan ih zianghman ka òih lo ding. Mihring cun ka parah ziangso an tuah thei ding?

¹²Maw Pathian, ka lo tiamkam ciami cu ka lo pe ding. Nangmah cawimawinak cu ka raithawinak ai-ah ka lo pe ding.

¹³Ziangahtile thihnak ihsin i luatter ih, Rilhbahnak ihsin i hum zo a si. Curuangah Pathian nangmah ih mithmuh ah ka feh, Nunnak lamzin tleu ah.

Saam Hlabu 57

Bomnak Hrang Thlacam

¹I zaangfah hram aw; Maw Pathian, i zaangfah hram aw; Na hnenah himnak duh ah ka ra. Òihphannak a cem thluh hlan lo, Na thladem thuaiah humhimnak ka ngah a si.

²Pathian ka ko, Cungnungbik cu! Ka òulmi hmuahhmuah i petu Pathian cu ka ko.

³Van ihsin i run awi ding ih i run ding; I palcih rerotu cu ningzak koin a tuah hai ding. Pathian in a hmunmi a duhdawtnak le rintlak a sinak cu ka hnenah a langter ding.



⁴Kiosa lakah ka it, Mi ei-tu kiosa lakah; An ha cu feipi le conkiang vek an si ih, an lei cu ralnam hriam bangtuk an si.

⁵Maw Pathian, na maksak zia cu vanah khin langter awla, Na sunlawinak khal leilung tlun hmuahhmuah ah langter aw.

⁶Keimah kaih duh ah ka ral pawl in suurthang in kam. Mangbang vansaangin ka lu ka kun. Ka fehnak lamzin ah khur an lai. Asinain anmah riangri an tla.

⁷Ka thinlung cu a hnget ko, Maw Pathian, ka thinlung cu a hnget a si. Hla ka sak ding ih ka lo thangòhat ding.

⁸Maw ka thlarau, òhang thlang aw. Ka òingòang le ka lemlawi pawl, tho thlang uh. Ni khal ka òhang ding.

⁹Maw Bawipa, mipahun tampi lakah ka lo lawm ding! Minung tampi lakah ka lo cawimawi ding!

¹⁰A hmunmi na duhdawtnak cu vancung a thleng; Rintlak na sinak in van a dai.

¹¹Maw Pathian, na maksak zia cu van ah khin langter awla, Na sunlawinak cu leilung pumpuluk ah langter aw.

Saam Hlabu 58

Mi òha Lo Hremnak Ding Thlacamnak

¹Maw uktu pawl, dik zetin thu hi nan òhen ngaingai maw? Mi hmuahhmuah diktein an thu nan òhen sak ngaingai maw?

²Asilo! Thil òha lo tuah nan tummi lawnglawng nan ruat ih, Hi ram sung thisen a luangtertu cu nanmah nan si.

³Mi òha lo pawl cu an nu ih pum sung ihsin an òha lo cia; An suahtlak in an pial ih thuphan an per a si.

⁴Rul vekin tur an nei ih an tur cu thihsii a si. Thu theih duh lo ah an hna an phit.

⁵Rul ai nei ih aw siseh, mitkher thiam ih aw siseh, A thei thei nawn lotu rulngan hnaset bangtuk an si.



⁶Maw Pathian, an ha pawl khiak òheh aw; Maw Bawipa, hi òihnungza kiosa pawl ih ho cu thlong òheh aw.

⁷A dokmi tidai bangin cem òheh hai sehla, Lamzin ih palbeek mi hrampi bangin vuai òheh hai seh.

⁸Kharkhem a feh phah ah a hngang ih a cemral bangin si hai seh. A thi cia in a suakmi naute Khawtleu a hmuh dah lo vekin si hai seh.

⁹Cuih thu an theih hlanah hram bur bangin tan òheh an si. Pathian thinhengnak in an nun lai rori ah thlisia bangin a semhlo thluh hai ding.

¹⁰Miding pawl in misual pawl hremnak an tuar kha an hmuh tikah an lung a awi ding. Mi òha lo pawl ih thisen ah an ke an kholh ding.

¹¹Cutikah mi in, òMiding pawl in laksawng an ngah ngaingai, Leilung pumpi thuòhentu Pathian a um ngaingai a sihi!” an ti ding.

Saam Hlabu 59

Himnak Hrangih Thlacam

¹Ka Pathian, ka ral pawl ih kut sungin i run hram aw. Keimah i dotu pawl ihsin i hum hram aw.

²Hi mi òha lo pawl kut ihsin i hum awla, Hi mi thattu pawl kut ihsin i luatter hram aw.

³Zohhnik! Keimah do dingah in bawh. Zaangfah nei lo pawl cu keimah do dingah an tiar aw cia. Sualnak le mawhnak ka neih ruangah a si lo;

⁴Maw Bawipa, ka sualnak zianghman a um lo naón, Hi bangtuk in an umnak hmun ciar ah an tiar aw cia.

⁵Maw Bawipa, Ziangkimtithi Pathian, tho awla i ra bawm aw. Israel ih Pathian, nangmahte in zoh ve hnik aw! Òhang awla hi pawl hi hrem hai aw. Hi mi òha lo mi zuarthlai pawl parah cun Zianghman zaangfahnak nei hlah aw.

⁶Zanlam ah an ra sal, Khawpi sung sukso ah an vak ih, Uico bangin an hngirhngir phahphah.



⁷An òongmi hi ngaihnik aw! An lei cu an ka sungah ralnam vek a si. Asinain annih in, öZoso in thei ding?” an ti.

⁸Asinain maw Bawipa, nang cun na hnihsan hai. Cubangtuk mipahun cu hnihsuhsainak ah na hmang a si.

⁹Maw i òantu, na thazaang a si ka rinsan; Maw Pathian, nangmah cu ka beunak lungpi na si.

¹⁰I duhdawtu ka Pathian cu ka hnenah a ra ding. Ka ral pawl an sung cu amah in i hmuhter ding.

¹¹Maw Pathian, that òehh hlah aw, Ka minung pawl in an hngilh thluh pang ding. Na cahnak in òhekdarh thluh hai awla neh thluh hai aw. In humtu kan Bawipa!

¹²An hmur ah sualnak a um; An òongkam cu sual òongkam a si. An puarthaunak ahcun awk-aw hai seh. Mi an cam ih thuphan an per ruangah,

¹³Na thinheng in siatsuah hai aw; Pakhat hman zuah lo in siatsuah thluh hai aw. Cule mi hmuahhmuah in, Israel ram cu Pathian in a uk ih A uknak cu leilung khuazakip ah a thleng òehh, ti an thei ding.

¹⁴Ka ral pawl cu zanlam ah an ra kir sal, Uico vekin hngirhngir phah in khawpi sungah an vak.

¹⁵Uico rawl hawl bangin an tawi an vak ih, Ei khop an ngah lo tikah an kio an ai.

¹⁶Sikhalsehla na cahnak cu hla in ka sa ding. Zingtinte a hmunmi na duhdawtnak thu cu ring zetin ka sa ding. Nang cu ka beunak lungpi na si, Ka harsat caanah ka dornak na si.

¹⁷Maw i òantu, nangmah ka lo thangòhat ding. Ka beunak cu Pathian a si; I duhdawtu Pathian cu.

Saam Hlabu 60

Luatnak Hrang Thlacam



- ¹Maw Pathian, kannih cu in hnong zo ih in tisiat zo. Kan parah na thin a heng zo; Asinain kan lam hoikir saal hram aw.
- ²Kan ram hmuahhmuah na hnin thluh ih na saat kuai òheh zo. A hma cu damter saal aw, Ziangahtile a tla kuai thluh pang ding.
- ³Na minung pawl cu harsatnak tamzet na tuarter zo. In ritertu sabit in pe ih kan sawn kan ril.
- ⁴Nangmah a lo òihzahtu pawl hrangah thantaar na thlai sak. An ral pawl kut sung ihsin an luat theinak dingah.
- ⁵Na cahnak in in run aw. Na duhdawtmi na minung an luat theinak dingah Kan thlacamnak in let hram aw.
- ⁶A hmunthiang sung ihsin Pathian in öLungawi zetin Shekhem cu ka òhen ding; Sukkoth phairawn cu ka miphun hnenah ka zem ding.
- ⁷Gilead ram cu ka ta a si, Manasseh khal ka ta a si. Efraim cu ka lukhuh a si; Judah cu ka bawi kianghrol a si.
- ⁸Asinain Moab ram cu ka kut kholhnak kheng ah ka hmang ding; Edom ramah ka kedam ka hlon ding, Ka ta a si ti theihnak ah. Filistin ram parah neh-nak aw thawn ka au ding,” tiah a ti.
- ⁹Maw Pathian, ralhruang kulhmi khawpi ah zoso i feh pi ding? Edom ah zoso i hruai ding?
- ¹⁰In thlauthla ngaingai mawsi? Kan ralkap pawl thawn na feh ve lo ding maw?
- ¹¹Kan ral in do bawm aw. Ziangahtile milai bomnak cu a lak a si.
- ¹²Kan hnenih Pathian a òan ahcun kan neh ding; Kan ral pawl a neh ding a si.

Saam Hlabu 61

Humhimnak Hrangih Thlacam

- ¹Maw Pathian, ka aunak ngai hram awla, Ka thlacamnak i theihsak hram aw.



²Ka thin a pih ruangah vanhram deng ihsin nangmah ka lo ko. Keimah hnakih a saangmi himnak lungpi ah i khor hram aw.

³Ziangahtile nang cu ka beunak lungpi na si; A khoh zetmi ka òannak ralhruang na si.

⁴Ka nundam sung hmuahhmuah, Na puanthlam sungah i umter aw. Na thla hnuai ah himnak i coter hram aw.

⁵Maw Pathian, ka thutiam pawl na thei zo ih, Nangmah a lo òihzahtu pawl ih ro cu i coter ve a si.

⁶Siangpahrang ih nunkhua sauter hram aw. Kum tampi nung vivo hram seh.

⁷Maw Pathian, na hmaika ah kum reipi uktu si hram seh. A hmunmi duhdawtnak le rintlak na sinak in hum hram aw.

⁸Cuticun ka thutiammi nitinte kimter phah in, Na hmin thangòhatnak cat loin hla in ka sak ding.

Saam Hlabu 62

Pathian Humhim Rinsannak

¹Pathian amah lawng ka nunnak in daitein a hngak; Ka rundamnak cu amah hnen ihsin a ra.

²Amah lawng hi ka lungpi le i runtut a si. I òantu cu amah a si ruangah zohman in in neh lo ding.

³Nannih pawl in ziangtik tiangso, Phar bang a sawn zomi le, Hauhruang vekih a tlu zik zomi, Mi pakhat cu nan do hrih ding?

⁴Upat a conak hmun ihsin dirh thlak lawng hi nan duhmi a si. Thuphan rel hi nuam nan ti zet. Nan hmurka cun thlawsuahnak òongkam a suak naón, Nan thinlung ngaingai cun nan camriam a si.

⁵Pathian amah lawng ka nunnak in daitein a hngak; Ka ruahsannak cu a hnen lawngah a um.

⁶Amah lawng hi ka lungpi le i runtut a si. I òantu amah a si ruangah zohman in in neh lo ding.



⁷Ka rundamnak le ka sunlawinak cu Pathian hnenah a um; Amah cu a cak zetmi i humtu a si ih, Ka beunak lungpi khal a si.

⁸Misenpi pawl, ziangtik khal ah Pathian rinsan ringring uh. Amah cu kan beunak lungpi a si, Nan harnak hmuahhmuah a hnenah sim uh.

⁹Minung cu thawthawt khat vek fang an si; Mitum mite, zianghman an si lo. Cuai ah khai awla zianghman an si zik lo. Thaw hnakin an zaang deuh a si.

¹⁰Thazaang ih mi nehnak rinsan hlah; Ruk ru in ziang khal ngah ding tumtah hlah; Cuti tuah in na len sinsin khal le cupawl cu rinsan duh hlah.

¹¹Voikhat hnakh tam Pathian ih òong ka thei zo: Huham hmuahhmuah cu amah ih ta a si;

¹²A mi duhdawtnak cu a thleng aw dah lo. Maw Bawipa, mi hmuahhmuah cu an òuan vekin, An òuanman cu nangmah in na pe a si.

Saam Hlabu 63

Pathian Ngainak

¹Maw Pathian, nang cu ka Pathian na si ih nangmah ka lo ngai. Ka nunnak pumpi in nangmah a lo ngai a si. Leiro, leicaar le tidai um lonak leilung in tidai a haal vekin, Ka nunnak in nangmah a lo haal a si.

²Hmun thianghlim ah nangmah ka lo tong ih, Na cahzia le na sunlawi zia ka hmu zo.

³A hmunmi na duhdawtnak cu Nunnak hnakin a sunglawi sawn; Curuangah ka lo thangòhat ding.

⁴Ka nundam sung hmuahhmuah ah Na hnenih lungawi thusim ka daiter lo ding. Ka kut thlir in na hnenah thla ka cam ding.

⁵Ka nunnak hi rawl thaw ei bangin a tlai zet a si. Nangmah thangòhatnak hla lungawi in ka sak ding.

⁶Ihkhun tlun ih ka zau tikah nangmah ka lo thei; Zanvar nangmah lawng ka lo ruat.



⁷Ziangahtile nang cu i bawmtu na si ringring; Na thladem hnuai ah lungawi in hla ka sak.

⁸Ka nunnak in nangmah a lo pawk, Na vorhlam kut in i himter.

⁹Keimah thah i tumtu pawl cu Mithi khua ah an vung thleng ding.

¹⁰Raldonak ah ralnam in an thi ding ih, An ruak cu cinghnia in an ei ding.

¹¹Pathian nangmah ruangah siangpahrang a lung a awi ding. Pathian hmin in thukamnak a tuahtu pawl an lung a awi ding. Asinain thuphan reltu pawl ih kaa cu phih an si ding.

Saam Hlabu 64

Humhinnak Hrang Thlacamnak

¹Maw Pathian, harsatnak ka tong; Ka thlacamnak ngai hram aw. Òihnungza ka ral pawl kut ihsin i run hram aw.

²Mi òha lo pawl ih phiarthupnak in i hum awla, Misual burpi lakin i run aw.

³An lei cu ralnam hriam bangin an taat ih, An òong siava cu conkiang bih in an bih.

⁴Mi an bawhnak ihsin an conkiang in mi òha pawl an sai; Rinlopi ah an sai; Phanmi zianghman an nei lo.

⁵Thu òha lo tawlrelnak ah pakhat le pakhat an forh aw. An thangkammi òhate ih thup ding lawng an ruat. öZohman in hmu lo ding,” an ti.

⁶Thil òha lo an ngaihtuah ih, öMi siatsuah dingah fel zetin kan tawlrel zo,” an ti. Minung ih thin le lung hi mangbangza a va si so!

⁷Asinain Pathian cun a conkiang in a sai hai ding ih, Rinlopi ah hma an pu ding.

⁸An òongkam a siat ruangah a siatsuah hai ding, Anmah a hmutu hmuahhmuah in tuksum in an lu an thing ding.

⁹An zate in òihphang in an um ding; Pathian ih thiltuahmi cu an sim ding ih, A hnaðuanmi pawl an ruat ding.



¹⁰Bawipa ih thiltuahmi ruangah Miding pawl an lung a awi ding. A hnenah himnak an tong ding. Mi òha pawl hmuahhmuah in amah cu an thangòhat ding.

Saam Hlabu 65

Lungawinak Thangòhatnak

¹Maw Pathian, Zion ah kan lo thangòhat ding ih, Kan thukammi cu kan kimter ding;

²Mi thlacam na theihsak ruangah. An sualnak a tam ruangah khuazakip in,

³Mi tampi na hnenah an ra ding. Kan sualnak in in neh òheu naón, Nangmah in in tlengfai sak òheu.

⁴Nangmah ih na hrilmi pawl cu mi lungawi an si; Na hmun thianghlim ih na umter mi tla mi lungawi an si. Na innih thil òha le na Biakinn thianghlim ih thlawsuahnak in kan hna in ngamter ding.

⁵Thil mangbang maksak tuah tahrat in in run let ih in run. Leilung khuazakip le tipi ral ih minung khal in nang an lo rinsan.

⁶Na cahnak in tlang pawl cu na toh ih, Cuticun na huham na langter.

⁷Tifinriat awn thawm le tisuar thawmvang pawl na daihter ih, Mi tampi ih awn-au thawm khal Nangmah in na daiter a si.

⁸Thil maksak pawl na tuah ruangah, Leilung pumpi in an lo òih. Na thil tuahmi ruangah lungawi au-nak thawm cu, Leilung khatlam dengin khatlam deng tiang a khawk a si.

⁹Leiram na duh ruangah ruah na surter, Leiram òha le leiram thlum-al ah na tuah. Na tuahmi tiva pawl cu an caar dah lo ih, Lei parah lo rawl an òoter. Cutluk fel in thil na tuah.

¹⁰Leileh mi ah ruah tampi na surter ih tidai in na ciarter. Leilung cu ruahti in na nemter, Cule thlaikho pawl na òhanter.

¹¹Na òhatnak in ziangtluk rawl tam so a suahter! Na fehnak kipah ziang hmuahhmuah duhzat in a um.



¹²Hramhring lakah cun òilva an khat; Tlangtluan pawl cu lungawinak in an khat.

¹³Leenkolh hmuahhmuah cu tuurual in an khat ih, Phairawn pawl cu sangvut in a khat thluh. Lungawi in an au ih hmunkhat ah hla an sak.

Saam Hlabu 66

Thangòhatnak Le Lungawinak Hla

¹Leitlun mipawl, Pathian thangòhat in lungawi in au uh.

²Amah hmin sunloihnak hla sa uh. Sunglawi zetin a hnenah cawimawinak pe uh.

³Pathian hnenah, öNa thil tuahmi pawl hi mangbangza an si, Na huham a nasa tukih na ral pawl hman òihnak in na hmaiah an bok.

⁴Leilung mi hmuahhmuah in na hmaiah kuun in an lo biak; Na thangòhatnak hla an sak. Na hmin cawimawinak hla an sa,” tiah ti uh.

⁵Pathian ih tuahmi hi ra zohhnik uh! Minung lakih a tuahmi mangbangza hi!

⁶Tifinriat cu leilung ro ah a canter; Kan pu kan pa pawl in tivapi cu an ke in an tan; Cutiuh a tuah ruangah a parah kan lung a awi.

⁷A cahnak in a uk kumkhua ih Miphun kip a mit in a zoh ringring. Ziangvek ral hman amah dodal in tho hlah hai seh.

⁸Miphun hmuahhmuah pawl, kan Pathian thangòhat uh. Nan thangòhatnak cu thang òheh seh.

⁹Amah in in nundamter zo ih In bahter sianglo a si.

¹⁰Maw Pathian, in hniksak zo; Ngun cu somei ih an hniksak bangin, Kannih khal in hniksak zo a si.

¹¹Thang an kammi sungah in tlakter ih, Kan zaang parah thilrit ngaingai na suang.

¹²Kan ral pawl ih palcih mi ah in tuah ih, Meisa le tilian lakin kan feh. Asinain atu cu himnak hmun ah in thlenpi zo.



¹³Na inn ah mei-ur thawinak pawl ka rak keng ding; Ka lo kam ciami cu ka lo pe ding.

¹⁴Harsatnak ka ton laiuh ka thukammi cu ka kimter ding.

¹⁵Biakòheng parih ur dingah tuu ka lo pe ding; Mecang urnak rimthaw khal a um ding; Cawcang le mecang pawl thawinak ah ka pe ding; A meikhu cu vanah a kai ding.

¹⁶Pathian a upattu pawl, ra uhla ngai uh; Ka hrangih a thil tuahmi pawl ka lo sim hai ding.

¹⁷A hnenah bomnak dil in ka au. Hla in ka thangòhat.

¹⁸Ka sualnak hi zianghman poisa loin um ningla, Bawipa in ka thlacamnak a ngai lo ding.

¹⁹Asinain Pathian in i thei zo; Ka thlacamnak a ngai zo a si.

²⁰Ka thlacamnak a hnong lo ih A hmunmi a duhdawtnak khal ka hnen ihsin a lakkir lo ruangah Pathian cu ka thangòhat a si.

Saam Hlabu 67

Lungawinak Hla

¹Maw Pathian, in zaangfah awla in thlawsuah hram aw; Zaangfah thinpemnak thawn in run zoh hram aw.

²Cuticun leilung pumpi in na duhnak an thei ding ih, Mi phunkip in nangmah ih runnak thu an thei ding.

³Maw Pathian, minung in lo thangòhat hai seh; Mi hmuahhmuah in nangmah lo thangòhat cio hai seh.

⁴Minung pawl dingthluk lairelnak thawn an thu na òhensak ih, Miphun hmuahhmuah na hruai hai ruangah lungawi in hla sa hai seh.

⁵Maw Pathian, minung in lo thangòhat hai seh; Mi hmuahhmuah in nangmah lo thangòhat cio hai seh.

⁶Leiram in rawl a suah zo; Pathian, kan Pathian in in thlawsuah zo a si.



⁷Pathian in mal in sawm zo. Amah cu vanrang tangmi hmuahhmuah in upat hai seh.

Saam Hlabu 68

Ralnehnak Hla

¹Pathian tho sehla a ral pawl òhekdarh seh; Amah a huatu pawl cu tlanhlo thluh hai seh.

²Meikhu cu thli ih a semhlo bangin amah in a semhlo ding; Khuailul cu meisa hmai ih a zup thluh bangin, Mi òha lo pawl cu Pathian hmai ahcun siatral thluh hai seh.

³Asinain miding pawl cu a mithmuh ah an lung a awi ding. An lung a awi ngaingai ding a si.

⁴Pathian hnenah hla sak uh; Amah ih hmin thangòhat uh; Mero parih a totu hrangah lamzin rak sial uh; Amah ih hmin cu Bawipa a si; A hmai ah nan lungawi uh.

⁵Pathian, a Biakinn thianghlim sungih a umtu cun, Nu le pa nei lo farah zawn a ruatih nuhmei pawl a hum a si.

⁶Inn nei lo lungleng vakvai pawl umnak innsang a pek ih, Thawngtla mi pawl kha lungawiza zalennak ah a hruai. Asinain raltho hmang pawl cu ramcaar lakah an taang ding.

⁷Maw Pathian, na minung pawl na hruaisuak tikah, Nelrawn tan ih na fehpi hai tikah khan,

⁸Leilung a hnin durdo ih van in ruah a run burh; Sinai Pathian, Israel ih Pathian a thlen tikah cun.

⁹Ruah tampi na surter ih, Phuul ram cu na hnawngter sal.

¹⁰Na minung pawl in cutawkah umhmun an khuar; Na òhat ruangah mi farah pawl tla na cawm hai.

¹¹Bawipa in thu a pek ih Nunau tampi in thuthang cu an fehpi ih:



¹²“Siangpahrang pawl le an ralkap pawl an tlanhlo a si,” an ti. Inn ih ummi nunau pawl in thilri lonmi an zem aw.

¹³Ngun ih tuam mi thuro, An thla pawl sui bangin an tleu zohzo.

(Ziangah so raldo laiah mi hrek khat tuuhruang sungih nan um men?)

¹⁴Ziangkimtithei Pathian in Zalmon Tlang parah siangpahrang pawl a òhekdarh thluh hai tikah Cutawkah vur a tlakter.

¹⁵Maw Bashan tlang, tlangbol tampi neitu tlang lian,

¹⁶Ziangah so Pathian in amah umnak dingih a hrilmi tlang cu na tlangbol par ihsin nautatnak thawn na vun zoh? Bawipa cu a hrilmi tlang ah kumkhua in a um ding.

¹⁷Rangleeng mak zetzet, siar cawk lo thawng tampi thawn, Bawipa cu Sinai tlang ihsin hmun thianghlim ah a ra.

¹⁸Bawipa cu tlangzim ah a hung kai; A ral kaihmi tampi a fehpi. Ral thotu pawl hnenin laksawng tampi a ngah. Bawipa Pathian cu cunah a um ding.

¹⁹Bawipa cu thangòhat si ko seh. Amah in kan thilrit nitinte in a phur; Amah cu in runtu Pathian a si.

²⁰Kan Pathian cu mi runtu Pathian a si; Amah cu Bawipa a si ih thihnak ihsin in runsuaktu kan Bawipa a si.

²¹Pathian in a ral pawl le, Sualnak lamzin a thlun ringring tu pawl ih lu cu a khuai thluh ding.

²²Bawipa in, òNan ral pawl cu Bashan ihsin ka rak hruai ding ih, Tipithuanthum tawne ihsin ka hun suahpi hai ding.

²³Cuticun nan ke cu an thisen ah nan kholh ding ih, Nan uico khal in an duhzat in an liak ding,” tiah a ti.

²⁴Maw Pathian, na feh lai cu mi hmuahhmuah in an hmu; Ka Pathian le ka siangpahrang, a hmunthiang ih feh lai cu!



²⁵Hmaisabik ah hla satu pawl an feh; Dunglam ah awnmawi tumtu pawl an feh; An karlakah khuangte tumtu fala pawl an feh.

²⁶öPathian cu a minung pawl tonkhawmnak ah thangòhat uh; Bawipa cu Israel tesinfa pawl hmuahhmuah in thangòhat uh,” an ti.

²⁷Hmaisabik ah an hrin lakih fa nauta bik Benjamin mi an ra; Cumi saangtu ah Judah hotu pawl, Anmah ih ho ciar thawn an ra. Cule Zebulun le Naftali hotu pawl in an thlun.

²⁸Maw Pathian, na huham run langter aw; Kanmah hrangih na hmanmi na huham cu!

²⁹Siangpahrang pawl in laksawng an lo peknak, Jerusalem khua na Biakinnpi ihsin run langter aw.

³⁰Phaikung lakih a ummi ramsa vek a si mi Izipt kha kaww awla, Caw note pawl thawn a tlangmi Cawcang rual vek a si mi miphun pawl cu kaww hai aw; Na hmaiah an kun ih an ngun pawl an lo pek hlanlo nun zirh hai aw. Raldo lawnglawng a duhtu pawl cu òhekdarh thluh aw.

³¹Izipt ram ihsin thlahmi rampalai pawl an ra ding; Ethiopia mi pawl cun Pathian hnenah ban phar in thlacam an cam ding.

³²Maw leilung tlun ram pawl, Pathian hnenah hla sak uh; Bawipa hnenah thangòhatnak hla sak uh;

³³Kumkhua ih a hmunmi van, Cuih van pawl a totu hnen ahcun! Amah ih aw, nasa zetih a aunak aw cu ngai uh.

³⁴Pathian ih huham thangter uh. A makmi a sunlawinak cu Israel parah a um. A cahnak cu vandum ah khin a um.

³⁵A hmunthiang sungah Pathian cu Ziangtluk maktara so a si! Israel ih Pathian cu! Amah ih minung hnenah cahnak le huham a pek. Pathian cu thangòhat si ko seh.

Saam Hlabu 69

Bom Dilnak



- ¹Maw Pathian i run hram aw. Tidai ka hngawng a tiang.
- ²Cerhduoppi sungah ka pil, Leilung hak zianghman a um lo. Ti thukpi sungah ka um ih Tisuar in i khuh zik thlang.
- ³Bomnak dil in ka lo kawh-nakah ka tha a cem; Ka dang tla a caar òheh; Nangmah ih bomnak hngak in ka zoh-nakah ka mit a kham thluh zo.
- ⁴Ziangthu hman um loih i huatu pawl cu ka lu par sam hnakin an tam sawn; Thuphanper tahratih ka ral ih a cangtu pawl cu, Mi cak zetzet an si ih a thah lawnglawng in duh. Ka ruk lomi thil pawl tla khirh thluh seh, in ti.
- ⁵Maw Pathian, ka sualnak pawl cu Na hmai ihsin thuh theih a si lo. Ka aatzia cu nangmah in na thei.
- ⁶Ziangkimtithi Bawipa Pathian Cungnungbik, Nangmah a lo rinsantu pawl cu Keimah ih ruangah ningzak in um hlah hai seh. Maw Israel ih Pathian, Nangmah a lo biatu pawl cu, Keimah ih ruangah mualphonak thleng hram hlah hai seh.
- ⁷Nangmah ih ruangah hmuhsuamnak ka tong ih, Ningzahnak tam ngaipi ka tuar.
- ⁸Ka unau hnenah mikhual ka bang ih ka sungkhat hnenah mi phun dang ka bang.
- ⁹Na Biakinnpi ka tlaihsannak cu ka sungah meisa bangin a alh; Nangmah an lo hmuhsuamnak hmuahhmuah cu ka parah an tla òheh.
- ¹⁰Rawl ul tahrath in mi tangdor in ka um; Asinain keimah nautatnak ah a cang.
- ¹¹Riahsiatnak hnipuan hruk in ka nung; Asinain caponak ah in hmang.
- ¹²Lamzin ah keimai thu an rel ih, Zuri pawl in hla ah in phuah.
- ¹³Sikhalsehla kei cun, Bawipa, na hnenah thla ka cam ding; Maw Pathian, na duhnak tikcu ah i let aw; Zianghatile na duhdawtnak cu a tum ih, Mi run dingih na thukamnak cu na kimter.



- ¹⁴Cerhduup sungih pilnak ihsin i run hram aw; Ka ral pawl ihsin i hum awla, Ti thuk sung ihsin i suah hram aw.
- ¹⁵Tilik cu ka parah thlengter hram hlah aw; A thukmi ih tawne ah i tlater hlah awla, Thlan thukpi sungah i pilter hram hlah aw.
- ¹⁶Maw Bawipa, i let hram aw; A hmunmi na duhdawtnak le na òhatnak thawn, Na lainatnak a nasat ruangah ka hnenah hoikir sal aw.
- ¹⁷Kei na siahlawh hnen ihsin relh hram hlah aw; Harsatnak tumpi ka tong, a tu ah i run let hram aw.
- ¹⁸Ka hnenah ra awla i hum aw; Ka ral pawl hnen in i runsuak hram aw.
- ¹⁹In nautat zia cu nangmah in na thei òheh ko; Ningzak le thangsia in in tuah zia cu na thei ih, Ka ral pawl hmuahhmuah khal nangmah in na hmu.
- ²⁰In nautat tuk ruangah ka thinlung a kuai; Bawmtu zohman ka nei lo. Zaangfahnak ka beisei naón khui hmanah a um lo; Hnemtú ka hawl naón khui hmanah ka tong lo.
- ²¹Ka ril a rawn tikah thihsii in pek, Ka ti a haal tikah sabit thur in pek.
- ²²An rawl daarmi pawl cu an tluknak ah cang seh; An puai pawl cu an rilhnak ah cang seh.
- ²³Khua hmu thei lo dingin an mit cawtter aw. Tha nei loin thir thlohthlo hai seh.
- ²⁴Na thinhengnak cu an parah run burh awla, Na ai-thawhnak in run kaiseh.
- ²⁵An riah hmun pawl cu taan in òhing reprep seh, An riahbuk sungah a nungmi zohman um hlah seh.
- ²⁶Na vuak thlak ciami pawl an hrem hai ih, Na hliam ciami pawl ih tuarnak thu an rel fawn.
- ²⁷An sualnak pawl cu hmnsin òheh awla, Na runnak sungah tel hrimhrim hlah hai seh.



²⁸An hmin pawl cu nunnak cabu sungin phiah sisehla, Na minung pawl ih cazin sungah telhchih sihlah hai seh.

²⁹Asinain kei cu zonzai le natnak tuar in ka um; Maw Pathian, i cawisaang awla i run hram aw.

³⁰Pathian cu hla in ka thangòhat ding; Lungawinak a hnenah sim in A maksak zia cu ka tlang-aupi ding.

³¹Cumi in Bawipa cu caw ka pekmi le, Cawcang thawinak hnakin a lung a awiter sawn ding.

³²Mi tlasam pawl in cumi an hmuh tikah an lung a awi ding; Pathian a biatu pawl an tha a tho ding.

³³Bawipa in mi tlasam pawl ih òulnak cu a thei; Thawng sungih a minung pawl a hngilh lo a si.

³⁴Maw lei le van, tipi le a sung ih ummi pawl, Pathian cu thangòhat uh.

³⁵Zion cu a hum ding ih, Judah khawpi pawl cu a din sal ding. A minung pawl cutawkah an um ding ih cuih ram an luah ding.

³⁶A siahlawh pawl ih tesinfa pawl in an co ding ih, A mah a duhdawtu pawl cutawkah an um ding.

Saam Hlabu 70

Bomnak Hrang Thlacam

(Saam 40.13-17)

¹Maw Pathian, i run aw. Maw Bawipa, atu-ah i bawm aw.

²Thah i duhtu pawl cu ningzak le Thinlung hnokhnai in um hai seh. Harsatnak ka ton ruangih lungawitu pawl cu, Dung ah kirsal in mualpho in um hai seh.

³Hnihsuahsainak ih i hmangtu pawl cu, An sun ruangah ningzak in um hai seh.

⁴Na hnen ih a rami pawl cu Lungawi le nunnuaam in um hai seh. Na rundamnak a duhtu pawl cun, “Bawipa ih makzia cu!” ti ringring hai seh.



⁵Kei cu mi derdai le mi farah ka si; Maw Pathian, zamrang in ka hnenah ra hram aw. Nangmah cu i bawmtu le i runtu na si. Maw Bawipa, rei nawn hlah aw.

Saam Hlabu 71

Patar Thlacamnak

¹Maw Bawipa, nangmah cu ka beunak na si; Ziangtik hmanah ningzak in i umter hlah aw.

²A dingmi na si ruangah i bawm awla i hum aw. Na hna in i ngai awla i run aw.

³Ka beunak lungpi si hram awla, I humtu ralhruang òha zet si hram aw; Nangmah cu ka lungpi le ka ralhruang na si.

⁴Maw ka Pathian, mi òha lo pawl kut ihsin i hum aw; Zaangfah nei lo le mi siava pawl kut ihsi cun!

⁵Maw Bawipa, ka beiseinak cu nangmah ah a um; Maw Bawipa, ka senlai ihsin nangmah ka lo rinsan zo.

⁶Ka nunsung hmuahhmuah nangmah ka lo rinsan; Ka suah thlak ihsin nangmah in i hum zo; Ka lo thangòhat ringring ding.

⁷Mi tampi hrangah ka nunnak hi ralrinnak petu a si; Asinain nang cu a khoh zetmi ka ralhruang na si.

⁸Sun nihlawh nangmah ka lo thangòhat ding ih, Na sunlawinak ka than ding.

⁹A tar-aw pat tiah i hnong hram hlah; Santlai lo a si-aw pat tiah i dungtun hram hlah.

¹⁰Ka ral pawl in a thah in duh; An relkhawm ih in phiar.

¹¹Annih in, öPathian in a dungtun zo, Dawi uhsi la kai uhsi; A humtu ding zohman an um lo,” an ti.

¹²Maw Pathian, lam hlapi ah i um san hram hlah aw; Maw ka Pathian, zamrang in atu-ah i bawm aw.



- ¹³Keimah i dotu pawl cu Ningzak in um hai sehla siatsuah òheh si hai seh. Tuahmawh i tumtu pawl cu Ningzak le mualpho in um hai seh.
- ¹⁴Ka beiseinak cu na hnenah ka ret ringring ding. Nangmah cu ka lo thangòhat sinsin ding.
- ¹⁵Na dingnak ka rel ding, Na rundamnak sun nihlawh ka sim ding; Ka theih cawk lomi an si naón!
- ¹⁶Maw Cungnungbik Bawipa, na cahnak ka cawimawi ding. Na dingnak, nangmah ih dingnak lawng ka aupi ding.
- ¹⁷Maw Pathian, ka nauhak lai ihsin nangmah in i zirh zo; Atu tiang na thil tuahmi mangbangza cu ka sim a si.
- ¹⁸Maw Pathian, a tar zo ih a òuak a par-aw, tiah I dungtun hram hlah aw. A ra dingmi santhar hnenih na huham le, Na cahnak ka aupi tikah ka hnen ah um hram aw.
- ¹⁹Maw Pathian, na dingnak in van a dai; Thil mak zetzet na tuah zo; Nangmah bantu zohman an um lo.
- ²⁰Harsatnak le zonzaihnak ka parah na thlenter; Asinain ka thazaang cu na kimter sal ding ih, Thlaan ihsin i runsuak ding.
- ²¹A hlan hnakin i cawisaang ding Nangmah in i hneem sal ding.
- ²²Ka òingòang thawn ka lo thangòhat hrimhrim ding; Maw ka Pathian, na rintlaknak cu ka thangòhat ding; Ka lemlawi tum phah in na hnenah hla ka sak ding; Maw nang, Israel mi ih Mi Thianghlim.
- ²³Na hrangih awnmawi ka tum phah ah lungawi in ka au ding; I run zo ruangah ka nunnak zatein hla ka sak ding.
- ²⁴Keimah siatsuah i tumtu pawl, Ningzak le mualpho ih an um zo ruangah, Sun nihlawh in na dingnak thu ka sim ding.

Saam Hlabu 72

Siangpahrang Hrang Thlacamnak



- ¹Maw Pathian, dingthluk lairel- nak thawn thuòhentu a sinak dingah nangmah in siangpahrang cu zirh aw. Na dingfelnak coter ve awla,
- ²Cuticun na minung pawl feltein Thu a òhen sak thei ding ih Dingnak thawn namsuk mi pawl a uk thei ding.
- ³Hi ram in nunnomnak co aw sehla Dingnak a sungah leeng hram seh.
- ⁴Siangpahrang in mi farah pawl ih thu cu dikte in relseh. Mi tlasam pawl bawm sehla, Mi hmuhsuamtu pawl palcih seh.
- ⁵Na minung pawl in ni a tlan sung hmuahhmuah le, Thlapi a van sung hmuahhmuah, san mureng tiang, Nangmah lo bia ringring hai seh.
- ⁶Siangpahrang cu hrampi parih a surmi ruah bangtuk sisehla, Leiram parih a tla mi ruahti bangtuk si hram seh.
- ⁷A nundam sung hmuahhmuah ah dingnak karhzai sehla, Thlapi a um sung hmuahhmuah ah daihnak um ringring hram seh.
- ⁸A ram ukmi cu tiffinriat in tiffinriat tiang; Eufrates Tivapi in leilung netnak tiang a kau ding.
- ⁹Nelrawn ih minung pawl a hmaiah an kun ding ih, A ral pawl cu leivut lakah an bok ding.
- ¹⁰Spain ram siangpahrang pawl le Tikulh siangpahrang pawl in laksawng an pe ding. Arabia le Ethiopia siangpahrang pawl khal in siah an pe ding.
- ¹¹Siangpahrang hmuahhmuah in upatnak thawn, A hmai ah an kuun ding ih Miphun hmuahhmuah in an rian ding.
- ¹²Amah a kotu mi farah pawl cu a run hai; Mi tlasam le thlauthlakmi pawl khal a hum hai a si.
- ¹³Mi derdai le mi farah parah zaangfahnak a nei ih, An nunnak a hum hai a si.
- ¹⁴Hmuhsuamnak le thisen luannak sungin a run; An nunnak cu a hrangah a sunglawi a si.



¹⁵Siangpahrang cu a nunkhua sau hram seh. Arabia ram ih sui a hnenah pek siseh. Cat loin a hrangah thlacamnak um ringring seh; Pathian ih malsawmnak a parah um ringring seh.

¹⁶Hi ram sungah thlairawl tam ngaingai um seh; Tlang pawl cu lorawl in khat seh, Lebanon ih thingrah bangin an rah tamzet seh. Khawpi pawl minung in khat sehla, Hramlak ih hrampi zat si hai seh.

¹⁷A hmin cu ziangtik hmanah hngilh hlah hai seh. Ni a tlan sung hmuahhmuah a hmin thang seh. Miphun hmuahhmuah in amah cu thangòhat hai seh; Siangpahrang thluasuah a pek ih, Cubangtuk in thluasuah ngah ve dingah midang in Pathian hnenah dil ve hai seh.

¹⁸Bawipa thangòhat uh; Israel ih Pathian cu! Amah lawng in hi bangtuk mangbangza a tuah.

¹⁹A hmin sunglawi kumkhua in thangòhat uh; A sunlawinak leilung pumpi ah khat seh. Amen! Amen!

²⁰Jesse fapa David ih thlacam netnak a si.

Bu Thumnak
(Saam 73-89)

Saam Hlabu 73

Pathian Ih Dingnak

¹Pathian cu Israel mi hnenah le Thinlung thiang a neimi pawl hnenah a òha a si.

²Asinain kei cu ka tlu zik thlang; Ka ke pawl an naal zik thlang a si.

³Ziangahtile mi hngal pawl khi ka iksiik ih, Mi òha lo pawl mi lian ih an can khi ka hmu thei lo.

⁴Annih pawl cu natnak zianghman an tuar lo; An harhdam zetih an cak zet fawn.

⁵Midang tuar zat in an tuar lo; Harsatnak khal midang tlukin an tong fawn lo.

⁶Curuangah an hngalnak cu òhi bangin an orh ih, Thazaang ih mi nehnak cu angki bangin an hruk.



- ⁷An thau tukah an mit a cuur liailiai; An thinslung cu aatnak in a liam hluahhlo.
- ⁸Mi dang cu caponak ah an hmang ih mi siatnak thu an rel. An hngal zetih mi hmuhsuamnak thu lawng an rel.
- ⁹Vancung ih Pathian an relsiat ih Leilung tlun minung hnenah hngal zetin thu an pe.
- ¹⁰Curuangah Pathian ih minung pawl hman an lam an hoi ih, An relmi hmuahhmuah cu lungtho zetin an zum.
- ¹¹Annih in, öZiangtin so Pathian in a theih thei ding? Anih Cungnungbik cun theih theinak a nei mawsi?" an ti.
- ¹²Mi òha lo pawl cu hi bangtuk an si ko; Thil tamzet an nei naón tam sinsin neih an duh.
- ¹³Thianghlim zetin ka um ih ka kut khal sualnak tuah loih an um hi a lak maw a si òheh ding?
- ¹⁴Maw Pathian, sun nihlawh i tuarter zo; Zingtin in hremnak i pek.
- ¹⁵Cubangtuk cun keimah in rak sim ningla, Na minung pawl zuarthlaitu ah ka cang zo ding.
- ¹⁶Curuangah hi thu cu thu harzet sihmansehla, Theihthiam ding napi in ka zuam.
- ¹⁷Cule na Biakinn sungah ka feh, Cutik lawngah mi òha lo parah Ziangvek thil a thleng ding, ti ka thei ngah a si.
- ¹⁸Lamzin naalnak ah annih cu na ret ih, Siatnak sungah na tlakter hai.
- ¹⁹Hmakhatteah hlohralnak an tong; An cem netnak cu rapthlakza a si.
- ²⁰Maw Bawipa, annih cu Zinglam ih a hlo òhehmi mang vek an si; Na òhang tikah ziang an bang ti hman na ciing nawn lo.
- ²¹Ka lung a sia ih Ka thin a natzet tikah,



²²Mi aa ka bang ih zianghman ka ruat thei lo; Na hnenah ramsa bangin ka nung.

²³Asinain cat loin na hnenah ka um ih ka kut in i kai.

²⁴Na remruahnak in i hruai ih, A netnak ahcun upat hmin thannak thawn nangmah in i pom ding.

²⁵Vancung ah nangmah siar lo ziangso ka neih? Nangmah ka lo neih hnu ahcun Leilung tlunah ziangso ka hai?

²⁶Ka thinlung le ka taksa hi òumsuk deuhdeuh hmansehla, Pathian cu ka cahnak a si. Amah lawng hi kumkhua ih ka covo a si.

²⁷Nangmah a lo dungtuntu pawl cu an thi tengteng ding; Nangmah ah mizuangzam pawl cu Nangmah in na siatsuah òheh ding.

²⁸Asinain Pathian kiangih ka um hi ziangtlukinso a òhat! A thil tuahmi hmuahhmuah sim le rel dingah, Bawipa Pathian cu ka beunak ah ka tuah zo.

Saam Hlabu 74

Luatnak Hrang Thlacam

¹Maw Pathian, ziang ruangah so kannih hi in dungtun? Na tuu pawl kan parah hin kum khua in maw na thin a heng ding?

²Na ta si dingah hlanlaipi ih na rak hrilmi, Na minung pawl hi hngilh hlah aw. Nangmah ih ro na miphun si ding ih na tlenmi pawl cu! Na umnak Zion Tlang cu ciing ringring hram aw.

³Ra awla hi siatsuah thluhmi parah hin ra fehnik aw; Kan ral pawl in Biakinn sung thilri an siatsuah òheh a si.

⁴Na minung pawl na ton òheunak na Biakinnpi ah, Na ral pawl an au ciamco, Cutawkah nehnak thantaar an tar.

⁵Anmah tla cu thing hautu pawl an bang, Hreitlung ih thing hautu pawl bangin.

⁶An hreitlung le an nam in zanthing ih tuahmi, sangka le a dangdang an mawiter mi pawl cu, An ceek ih an khuai òheh.



- ⁷Na Biakinpi cu an bal ih meisa in an ur; Nangmah kan lo biaknak hmun thianghlim an borhhlawhter. Ziang hmuahhmuah an siatbal òheh a si.
- ⁸Kan ci hmih òheh in tum. Kan ram sungih hmunthiang hmuahhmuah cu, Meisa in an ur òheh a si.
- ⁹Hminsinnak thianghlim kan neih mi pawl cu an cem; Profet pakhat hman an um nawn lo; Hi vek in ziangtik tiang a si ding ti cu, Zohman ih theih lomi a si.
- ¹⁰Maw Pathian, ziangtik tiangso kan ral pawl in, Caponak ah an lo hman ding? Na hmin cu kumkhua in maw an relsiat ding?
- ¹¹Ziangah so in bom duh lo? Ziangah so na kut dunglet na sih?
- ¹²Asinain Bawipa, a hramthok ihsin nangmah cu, Kan siangpahrang na si zo; Leilung tlun ah runnak a thlen tertu nangmah na si.
- ¹³Na thacak in tiffinriat cu na òhen; Tiffinriat ih rulhreng tum zetzet ih lu pawl cu na deen kuai.
- ¹⁴Leviathan timi rulpi lu pawl na rial dip ih, A sa cu nelrawn ramsa pawl ei dingah na pek.
- ¹⁵Nangmah in cerhti le tikhur pawl na luanter ih, Tivapi khal na caarter.
- ¹⁶Nangmah in sun le zan na tuah, Ni le thlapi tla an umnak ciar ah na ret.
- ¹⁷Nangmah in leilung ih ramri cu na tuah ih, òhal caan le khawsik caan khal na tuah a si.
- ¹⁸Sikhalsehla maw Bawipa, na ral pawl in, Caponak ih an lo hman cu hngilh hlah aw; Pathian thei lo pawl in na hmin an hmuhsuam a si.
- ¹⁹Zianghman tithei lo na minung pawl cu, Zaangfah nei lo an ral pawl kut sungah hnong hram hlah aw. Hremnak tuartu na minung pawl hi thei ringring aw.
- ²⁰Kanmah thawn thukamnak na tuah mi kha thei ringring aw; Hi ram khawthimnak kil kip ah, Nunsiatnak le dodalnak a um.



²¹Hmuhsuamnak le hremnak tuartu pawl cu, Ningzak in umter hai hlah aw. Asinain mi farah le mi tlasam pawl in, Nangmah lo thangòhat hai seh.

²²Maw Pathian, tho awla na thuhla cu dinpi aw; Pathian thei lotu pawl in sun nihlawh caponak ih an lo hman cu ciing ringring aw.

²³Na ral pawl thinheng ih an aunak le, A lo dodaltu pawl cat loih thawm vang an neih cu hngilh hlah aw.

Saam Hlabu 75

Thuòhen Tu Pathian

¹Maw Pathian, na hnenah lungawi thu kan sim; Nangmah hnenah lungawi thu kan sim a si. Na maksak zia cu kan tlang aupi, Mangbangza na tuahmi pawl thu kan sim.

²Pathian in, öThuòhennak ni ka tin zo ih, Cuih ni ah diktein thu ka òhen ding.

³Leilung le a parih a nungmi hmuahhmuah an sawn òheh hmanah, Leilung hramòohnak pawl cu ka hngetter ding.

⁴Mi hngal pawl porh-aw rero nawn lo dingin ka sim; Mi òha lo pawl puarthau lo dingin ka fial.

⁵An porh awknak baang dingah le An hngalnak cawl thlang dingah ka sim hai,” a ti.

⁶Thuòhennak cu nisuahnak le nitlaknak in siseh, Saklam le thlanglam khal in siseh a ra lo.

⁷Mi thu a òhentu Pathian in Mihrek cu a hnong ih Mihrek cu a thlah.

⁸Bawipa in a kut sungah khuathai a keng; Cuih khuathai cu a thinhengnak sabitti cang in a khat. A thletih mi òha lo hmuahhmuah in an in; Neta bik a taangmi forkhat tiangin an in a si.

⁹Sikhalsehla Jakob ih Pathian thu le hla, sim le rel cu ka baang dah lo ding. A hnenih thangòhatnak hlasak khal ka cawl lo ding.



¹⁰Amah in mi òha lo pawl ih ki cu a khiak ding; Asinain miòha pawl ih ki cu a sauter sinsin ding.

Saam Hlabu 76

Nehtu Pathian

¹Judah ram ah Pathian cu zokhal in an thei òheh; Israel ram ahcun a hmin an upat.

²Jerusalem ah inn a nei ih Zion Tlang ah amah a um.

³Cutawkah a ral ih conkiang pawl, Ralphaw le ralnam pawl a khiak; Asi, an hriamnam hmuahhmuah a khiak òheh a si.

⁴Maw Pathian, na sunlawi zia hi! Na ral pawl na nehnak tlang ihsin na rakir ih, Na sunlawi zia cu!

⁵An ralkap ralòha zetzet ih thilri pawl, Lon òheh an si tikah cun An itthat ih thihnak ah an it lanta! An hriamnam hmangtu ding pakhat hman an um nawn lo.

⁶Maw Jakob ih Pathian, annih cu na hro hai tikah, An rang le a totu pawl cu an ril ih an thi.

⁷Maw Bawipa, òih na nun zia hi! Na thin a heng tikah, Zoso na hmaiah a ding ngam ding!

⁸Na thuòhennak cu vancung ihsin na run theihter. Leilung cu a òih tukah caang lotein a um.

⁹Leilung tlunih hmuhsuam hremnak a tuartu pawl, Run dingah le thuòhennak than dingih na din tik ahcun.

¹⁰Minung thinhengnak a um tikah Nangmah thangòhatnak a tam sinsin. Raldonak ihsin a luattu pawl in Na puai pawl an run tuah òheu ding.

¹¹Bawipa nan Pathian hnenah nan tiamkam ciami cu pe uh. Kiangkap ih ram pawl nannih khal in a hnenah laksawng pe uh. Pathian in minung pawl cu amah òih dingin a tuah.



¹²Siangpahrang fapa hngal zetzet pawl cu mual a photer hai ih, Siangpahrang tum zetzet pawl khal òihphang in a umter hai.

Saam Hlabu 77

Harsat Caan Ih Hnangamnak

¹Pathian hnenah napi in ka au; Napi in ka au ih amah in i thei.

²Harsat caanah Bawipa ih hnenah thla ka cam; Thlacam in zanvar ka ban ka phar, Asinain hnemnak ka ngah lo.

³Pathian ka ruat ih thinlung har in ka hui ih ka aihram; Thuk deuh in thu ka ruat ih ka thin a nau sinsin.

⁴Pathian in zanvarte itthat loin i tuah; Ka thinlung a har tuk ih ka òong thei lo.

⁵A cem ciami ni le thla ka vun ruat; A lan ciami kum pawl ka vun mang sal.

⁶A phunphun khawruat in zan ka var. Ka ngaihtuah vivo ih ka thinlung in thu ka suut aw:

⁷“Bawipa in in hnong kumkhua ding maw? Kan parah a lung a awi dah nawn lo ding maw?”

⁸In duhdawtnak cu a cemta rori ding maw? A thukamnak hi ziangtik hmanah kim ti a nei lo ding maw?”

⁹Pathian in zaangfahnak a nei nawn lo maw si? A lainatnak cu a thinhengnak in a airawl zo maw si?”

¹⁰Ziang dang hnakin ka thin i nattertu bik cu: Pathian in thil ti theinak Zianghman a neih nawn lo hi a si,” tiah ka ti.

¹¹Maw Bawipa, na thil tuahmi, Mangbangza pawl ka ciing ring ring ding; A cem ciami caan ih khawruahhar na tuahmi pawl kha, Ka vun mang sal ding a si.

¹²Na hnaòuan ciami hmuahhmuah ka ruat sal pei; Na tuahmi a zatein ka ngaihtuah sal pei.



¹³Maw Pathian, na thil tuahmi hmuahhmuah hi, An thianghlim a si; Nangmah bangtuk a tummi Pathian zohman a um lo.

¹⁴Nang cu mangbangza tuahtu Pathian na si; Miphun tampi hnenah na cahnak na langter.

¹⁵Na huham in na minung pawl cu na hum; Jakob le Josef ih tefa pawl cu.

¹⁶Maw Pathian, tidai pawl in an lo hmuh tikah an lo òih; Tipithuanthum tla cu a tawdeng tiangin a khur òheh.

¹⁷Khawdur in ruahti a run burh; Van ihsin khua a ri durdo ih, Nimthla cu khuazakip ah a kau zukzo.

¹⁸Na khawri cun cat thiam loin khuazakip a tlr ih, Na nimthlakau in leilung pumpi a tlet; Leilung pumpi cu a khur ih a hnin hlurhlo.

¹⁹Nang cu tfinriat na tan ih na feh; A thuk zetmi tipithuanthum khal na tan thei. Asinain na keneh pawl cu hmuh an theih lo.

²⁰Na minung pawl cu tuukhal bangin na hruai; Moses le Aaron cu a hotu an si.

Saam Hlabu 78

Pathian Le A Minung Pawl

¹Maw ka minung pawl, ka lo zirh mi thu hi ngai uhla, Ka thusimmi hi nan hna tun hnik uh.

²Nan hnenah thu ka sim ding; A cem ciami kum le san ih, Thuthuk ka lo sim ding.

³Kan hna ih theih ciami le Kan thinlung khali theih ciami, Kan pupa pawl ih in sim ciami thu pawl cu.

⁴Cuih thu cu kan faate pawl hnen ihsin kan thup lo ding ih, Bawipa ih huham le cahnak mangbangza pawl, Thil mangbangza a tuahmi pawl cu A ra lai dingmi san khal ah kan sim ding.



- ⁵Israel mi pawl hnenah daan a pek ih, Jakob ih tefa pawl hnenah thukham a pek. An faale pawl hnenih zirh dingah Kan pu le kan pa pawl hnenah daan a pek a si.
- ⁶An faale pawl in anmah ih faale hnenah an zirh ih, Cuih faale pawl in anmah ih faale hnenih zirhsin vivo ding ah a pek a si.
- ⁷Cuticun annih khal in Pathian an rinsan ding ih, A thil mangbangza tuahmi kha hngilh loin an um ding ih, A thukham pawl cu an thlun ringring ding a si.
- ⁸Annih pawl cu an pu le an pa, Mi lungruh le dodal hmang pawl, Pathian an rinsannak ziangtik hmanih a hnget dah lo pawl le, Pathian rintlak ih a um dah lo pawl bangtuk cu an si lo pei.
- ⁹Li le conkiang thawn raldotu Efraim mi pawl cu, Raldo tikcu a thlen ngaingai cun an tlanhlo òheh.
- ¹⁰Pathian thawn an thukammi an thlun lo; A daan an thlun fawn lo a si.
- ¹¹Mangbangza tuahmi thil pawl le An hnenih thil khawruahhar a langter mi pawl cu, an hngilh zo a si.
- ¹²Izipt ram sung, Zoan nelrawn, Pathian ih mangbangza tuahmi cu an pupa pawl in an hmu.
- ¹³Pathian in tiffinriat a òhen ih cutawkin a hruai hai. Tidai pawl cu phar bangin a dinter.
- ¹⁴Sun ah khawdur thawn a hruai ih Zan ah meitleu thawn a hruai hai a si.
- ¹⁵Nelrawn ramòhing ih lungto tumpipi a khuai ih an in dingah, Leilung thuk zetih tidai cu a putter.
- ¹⁶Lungto ihsin tidai a putter ih Tidai cu tiva bangin a luanter.
- ¹⁷Sikhalsehla Pathian parah an sual thocho ih, Cungnungbik Bawipa dodal in, Nelrawn ramòhing ahcun ral an tho òhiamòhiam.
- ¹⁸Pathian cu an hniksak hrim, An hiarmi rawl an dil hrim.



- ¹⁹Pathian an soi ih, öNelrawn ahhin Pathian in Cabuai thawn rawl in pe thei ngai pei maw?
- ²⁰Lungto cu a vuak ih tidai a puut zurzo ngai; Asinain saang in pe thei ngai pei maw? Ei dingah sa in pe ngai pei maw?” tiah an sut lai hrih.
- ²¹Curuangah Bawipa cu an parah a ai a thok ih, Cutiuh a parah zumnak an neih lo ruangah le, In runsuak thei ding ti ih an rinsan lo ruangah,
- ²²Meisa hmang in a hrem hai ih A minung pawl parah a thin a heng deuhdeuh.
- ²³Sikhalsehla tlunlam van hnenah thu a sim ih, A sangka pawl ong dingah thu a pek.
- ²⁴Van ihsin rawl a pek hai ih An ei dingah manna a run thlak.
- ²⁵Cuticun vancungmi pawl ih rawl kha an ei ih, An ei thei zat in Pathian in a pek hai a si.
- ²⁶Cuih hnuah nisuahnak lam thli a hrangter; Thlanglam thli a huham in a thoter ih,
- ²⁷An hnenah vate cu leidip zat in a run thlak; Tifinriat kap ih vunnel zat in a run thlak an si.
- ²⁸An riahhmun laifang, an puanthlam kiangkap ahcun, A tortor in an tla hnenhnen.
- ²⁹Cuticun an duhzat an ei ih an lung a kim, Pathian in an duhmi hmuahhmuah a pek a si.
- ³⁰Sikhalsehla an ei rero laiah, Diriam ko ih an ei ngah hlanah,
- ³¹Pathian cu an parah a thin a heng ih, Anmah lakih mi cak bik pawl, Israel mi lakih mino òha bik pawl a that hai.
- ³²Hi bangtuk mangbangza tampi tuah hmansehla, A minung pawl cu an sual tho. An Pathian cu an rinsan cuang lo.



- ³³Curuangah an damsung ni cu thaw bangin a tawiter ih, An nunnak cu rinlopi ah siatsuah nak a tong a si.
- ³⁴Cutin mi hrekkhat pawl a thihter hnuah, A dang pawl cu amah hnenah an kir sal. An sual an siir-aw ih thinlung taktein a hnenah thla an cam.
- ³⁵Pathian cu anmah humtu a si kha an thei sal ih, Cungnungbik cu an runtun a si kha an ciing sal.
- ³⁶Asinain an hmurka in an porh an bum ih, An òongmi hmuahhmuah cu thuphan hliir a si. Thungai zianghman a um lo.
- ³⁷Amah tlaihsannak zianghman an nei lo. Amah thawn an thukammi cu an kimter cuang lo.
- ³⁸Sikhalsehla Pathian cu a minung pawl hnenah, Zaangfahnak lainatnak a nei ih an sualnak cu a ngaidam. Curuangah a siatsuah thluh hai lo. Voi tampi thinkeng loin a suup, A aithoknak cu a daiter thei sal a si.
- ³⁹A minung pawl cu mihring lawng an si ih, Thli vekin a hrangih a hlosalmi lawng an si, ti kha a ciing ringring.
- ⁴⁰Voi ziangzat mengso thlaler ramòhing ah, Pathian dodal in ral an thawh! Voi ziangzatso a riah an siatter!
- ⁴¹Atu le atu Pathian cu an hnik sak ih, Israel ih Pathian Thianghlim cu a thin an hengter.
- ⁴²A huham a tumzia cu an hngilh! An ral pawl kut sung ihsin A hum hainak tikcu kha an thei nawn lo!
- ⁴³Izipt ramsung, Zoan nelrawn ih Mangbangza le khawruah har a tuahmi pawl an ciing nawn lo.
- ⁴⁴An tiva pawl cu thisen ah a canter òheh, Cuticun Izipt mi pawl cu an tiva ihsin tidai an ngah thei nawn lo.
- ⁴⁵An lakah thothe a thlah ih a hrem hai; Butlak khal a thlah ih an lo pawl a siatsuah òheh.



- ⁴⁶Kharbok a thlah ih an rawl pawl an ei òheh; Cuih kharbok cun an lo pawl an tisiat òheh.
- ⁴⁷An sabit hri pawl cu rial in a thah ih, An theipi kung pawl cu vur in a thihter òheh.
- ⁴⁸An caw pawl rial in a thah ih An tuu pawl cu òeek in a thah òheh.
- ⁴⁹A nasa zetmi a thinhennak le A lingsa zetmi a ai-thawhnak cu An parah a run burh ciamco. Awloksong le vansaanglam in a tuah hai ih, Mi siatsuahtu vancungmi an hnenah a vun thlah.
- ⁵⁰A thiheng khal a suup lo; An nunnak khal a zuah lo. Pulhnat in a thihter hai a si.
- ⁵¹Izipt mi innsung saang hmuahhmuah ih, Fapa upa bik a thah òheh a si.
- ⁵²Cule tuukhal bangin a minung pawl cu a hruaisuak ih, Nelrawn ramòhing ah a khor hai. Nelrawn tan in a hruai a si.
- ⁵³Thlangamten a hruai ih ziang hman an òih lo; An ral pawl sawn cu tiffinriat in a khuh òheh hai a si.
- ⁵⁴A minung cu a ram thianghlim ah a fehpi; Amah ih a nehmi tlang parah cun a hruai hai a si.
- ⁵⁵A minung pawl hmaiih an nor deuhdeuh tikah, Cuih ram a rak umtu pawl cu a dawihlo; Ram cu Israel mipfun pawl hnenah a zem ih, An khua le an inn ciarah a umter hai a si.
- ⁵⁶Sikhalsehla Ziangkimtithi Pathian cu an hniksak ih, Amah do dingah ral an tho; A thukham pawl an thlun lo.
- ⁵⁷An pu le an pa pawl vekin ral tho duh pawl le, Mi dodal duh pawl an si; A ngawimi li ihsin saimi conkiang vekin rintlak lomi pawl an si.
- ⁵⁸An khawzing biaknak hmun pawl an tuah ruangah, Pathian a thin an hengter. An milem pawl ruangah thiik an neihter a si.
- ⁵⁹Cumi pawl a hmuh tikah Pathian cu a ai a thok ngaingai ih, A minung pawl cu a dungtun hai a si.



⁶⁰Minung hnenih a rung um òheunak a inn, Shiloh ih a puanthlam cu a suahtsan.

⁶¹A huham le a sunlawinak pawl a langnak Thukam Kuang cu ral pawl a longter.

⁶²Amah ih minung parah a thin a heng ih, An ral pawl a thahter hai.

⁶³Raldonak ah tlangval hmuahhmuah an thi òheh ih, Fala pawl hrangah pasal ding an um nawn lo.

⁶⁴Puithiam pawl khal ralnam in an thi ih, An nupi pawl khal in an òah lo.

⁶⁵Neta bik ah Bawipa cu, Ihnak ihsin hung òhang vek khin a tho; Micak zet pa cu sabitti ih a tha a thawhter vekin a tho a si.

⁶⁶A ral pawl cu an dunglam ah a nor vivo; An ningzak koin a neh hai ih an tho thei nawn lo.

⁶⁷Asinain Josef ih tefa pawl cu a hnongta; Efraim phun pawl khal a hril nawn lo.

⁶⁸An ai ah Judah phun le A duh zetmi Zion Tlang a hril.

⁶⁹Cutawkah vancungih a umnak inn bangin a Biakinn a thianghlimmi cu a sak. Leilungpi bangtuk ih san khat hnu san khat fek dingah a sak ih a hngetter a si.

⁷⁰Amah in a siahhlawh David a hril; Tuu a khalhnak ihsin le

⁷¹Tuu note a kilkhawinak ihsin a ko. Israel siangpahrang ah a tuah, Pathian ih minung pawl khaaltu dingah.

⁷²Thinlung zate pek in a kilkhawi ih, Felnak le thiamnak thawn a hruai hai a si.

Saam Hlabu 79

Miphun Luatnak Hrang Thlacam

¹Maw Pathian, nangmah a lo thei lotu pawl in na ram an ra siim. Na Biakinnpi thianghlim an borhhlawhter ih Jerusalem an siatsuah òheh a si.



²Na minung pawl ih ruak cu langta ei dingah an taanta; Na siahlawh pawl ih ruak khal ramsa ei dingah an ti.

³Na minung pawl ih thisen cu tidai bangin an suahter; Jerusalem khuasung hmunkip ah thisen cu tidai bangin a luang. Ruak pawl phumtu dingah zohman an taang lo.

⁴Kan kiangkapih mipfun dangdang pawl in caponak ah in hmang; In hnihsan ih in nautat a si.

⁵Maw Bawipa, kan parah ziangtik tiangso na thin a heng ding? Kumkhua in maw? Na thinhengnak hi meisa bangin maw a alh ringring ding?

⁶Nangmah a lo bia lotu mipfun pawl le na hmin a ko lotu pawl parah cun na thin khal heng ko aw!

⁷Ziangahtile na minung pawl an that zo ih, Kan ram khal an siatsuah zo a si.

⁸Sikhalsehla kannih cu kan pupa pawl ih sualnak ruangah cun in hrem hram hlah aw. Zaangfahnak kan parah nei zaang hram aw. Ziangahtile ruahsannak zianghman kan nei nawn lo.

⁹Maw Pathian, in bawm awla in run aw. Na hmin sunlawinak dingah, Kan sualnak in ngaithiam awla in tlen hram aw.

¹⁰Ziangah so mipfun dangdang in, öNan Pathian khui-ah so a um?” tiah in suut ringring ding? Na siahlawh pawl ih thisen an suah ruangah hi mipfun dangdang pawl kan mithmuh ah hrem hai aw.

¹¹Thawngtla pawl ih hruumnak aw cu ngai hram awla, Thah dingih thuòhen ciami pawl Na cahnak huham in luatter hram hai aw.

¹²Maw Bawipa, na thangsiatnak na hnen an hun thlenter ruangah, Hi mipfun dangdang pawl parah A letsarih in phu la hram aw.

¹³Cuticun kannih na minung, na tuu rual pawl hin, Kumkhua in na hnenah lungawinak thu kan rel ding ih, San khat hnu san khat in kan lo thangòhat ringring ding.

Saam Hlabu 80



Israel Tundinsalnak Hrang Thlacam

- ¹Maw Israel Tuukhal, in ngai hnik aw. Maw tuurual hotu bangin Josef a hruaitu, in thei hnik aw. Cherubim tlun, siangpahrang tokham ih a totu,
- ²Ni bangin rung tlang awla, Efraim, Benjamin le Manasseh hrin pawl hnenah rung lang aw. Na cahnak in hmuh awla in ra run hram aw.
- ³Maw Pathian, in tungding sal hram aw; Na zaangfahnak mithmai in hmuh awla runnak kan ngah ding a si.
- ⁴Maw Bawipa, Ziangkimtithi Pathian, ziangtik tiangso na minung pawl ih thlacamnak parah na thin a heng hrih ding?
- ⁵Kan ei dingah riahsiatnak in pek ih, Kan in dingah mitthli, khuathai tumpi khat, in pek.
- ⁶Kan kiangkap miphun dangdang Nangmah ih lungkimnak thawn kan ram sungah an do aw. Cule kan ral pawl in caponak ah in hman.
- ⁷Maw Ziangkimtithi Pathian, in tungding sal hram aw; Na zaangfahnak mithmai in hmuh awla runnak kan ngah ding a si.
- ⁸Izipt ram ihsin sabit hri pakhat na keng ih, Miphun dangdang na dawih nuah An ram sungah cuh sabit hri cu na phun.
- ⁹A òhannak dingah hmun na simsial sak; A hram pawl cu leilung sung thukpi ah an lut; A òhang ih ram pumpi a khuh òheh.
- ¹⁰Tlang pawl cu a hneem thuaiah an um; Hnge tampi a neimi sidar thing tumpipi bangin!
- ¹¹A hnge cu Mediterranean Tifinriat le Zufrates Tivapi thleng tiang a zaam a si.
- ¹²A kimvel ih kulh mi hauhruang cu ziangah so na bal òheh? A kiangih a fehtu poh in a rah an fir thei a si.
- ¹³Ngalcang in a palsiat òheh ih, Hramlak ramsa pawl in an ei a si.
- ¹⁴Maw Ziangkimtithi Pathian, Kanmah lam hoikir sal aw. Vancung ihsin in run zoh awla Na sabit hri cu rung veh hram aw.



¹⁵Ra awla nangmah rori ih na phun mi, sabit cakzetih na tuah zomi, Na sabit cerh hi ra run hram aw.

¹⁶Kan ral pawl in cuih sabit cu Meisa in an ur ih an saattan. A saattantu pawl cu na thinheng in zoh awla siatsuah hai aw.

¹⁷Na hrilmi na minung cu hum aw; Na hrangah cakzetih na tuah zomi minung cu!

¹⁸Na hnen ihsin kan pial nawn hrimhrim lo ding; In nungter awla kan lo cawimawi ding a si.

¹⁹Maw Bawipa, Ziangkimtithei Pathian, in tungding saal hram aw. Na mithmai òha kan parah run tlangter awla, Runnak kan ngah ding a si.

Saam Hlabu 81

Puai Tuahnak Hla

¹In òantu kan Pathian hnenah lungawi in au uh; Jakob ih Pathian hnenah thangòhatnak hla sak uh.

²Hla sak uhla khuang tla tum uh. Òingòang le tingrisit thawn hlamawi sak uh.

³Thla a deet tikah siseh, thla a thulh tikah siseh, Puai tuahnak tawtawrawt tum uh.

⁴Hihi Israel ram sung daan a si; Jakob Pathian ih thupekmi a si.

⁵Izipt ram a do laiah khan Israel mi pawl hnenih a pekmi thukham a si. Ka theih dah lomi aw ka thei ih,

⁶öNan zaang parih thilrit cu ka lo sawng ih, Nan hnaòuannak bawm cu ka lo òhumter a si.

⁷Harsatnak nan ton tikah in ko ih ka lo run, Ka relhnak thlipi sung ihsin ka lo awi. Meribah tipuut ah ka lo hniksak hai a si.

⁸Ka milai pawl, ralrinnak ka lo pekmi hi ngaihnik uh. Maw Israel, ka thu hi ngai uhla ka va duh so!



⁹Ramdang khawzing nan rian hrimhrim lo pei. Keimah siar lo pathian dang nan bia lo pei.

¹⁰Keimah hi Bawipa, nan Pathian cu ka si. Izipt ram in a lo suahtu ka si. Nan kaa ang uhla rawl ka lo fah hai ding.

¹¹Sikhalsehla ka minung pawl in ka thu an ngai lo. Israel in ka thu an thlun lo.

¹²An thulungkhen neih vekin ka fehter hai. An duhmi poh ka tuahter hai a si.

¹³Ka minung pawl in ka thu ngai hai sehla ka va duh so! Ka thu thlun hai sehla ka va duh so!

¹⁴An ral pawl zamrang zetin ka neh ding ih, Anmah dotu pawl cu ka hrem ciamco hai ding naón!

¹⁵I huatu pawl cu òihnak thawn ka hmaiah an lu an kuun ding; Anmah ka hremnak cu a peh-aw tluan ding a si.

¹⁶sangvut òha bik in ka lo cawm hai ding ih, Lung lak khuaitizu in ka lo khopkhamter hai ding,” a ti.

Saam Hlabu 82

Cungsin Uktu Pathian

¹Vancung ah pathian pawl tonkhawmnak a um ih Pathian in hotu a òuan; Cuih tonkhawmnak ahcun Pathian in thuòhennak a tuah.

²öA dik loih thuòhennak nan baang thlang pei. Mi òha lo pawl nan òan cuang nawn lo pei.

³Mi tlasam le ngakòah farah pawl nan bawm pei ih, Bawmtu nei lo le mi zonzai pawl parah dingthluk lairelnak thawn thu nan òhen pei.

⁴Mi farah le mi tlasam pawl nan hum pei ih, Mi òha lo pawl kut sung ihsin nan run pei.

⁵Zianghman nan va thei lo lawmmam so! Nan va aa lawmmam so! Khawthim sungah nan um ih, Dingthluk lairelnak cu lei tlun ihsin a hloral zo.



⁶ŌNanmah tla cu pathian nan si, ó tiah ka lo sim zo. Nan zatein Cungnungbik ih fapa nan si.

⁷Sikhalsehla milai vekin nan thi ve ding. Zovek siangpahrang fapa a si hmanah a nunnak a cem òheu vekin, Nannih khal nan cem ding a si,” tiah a ti.

⁸Maw Pathian, ra awla leilung hi thu ra òhen aw. Miphun hmuahhmuah hi nangmah ih ta an si.

Saam Hlabu 83

Ral Nehnak Hrang Thlacam

¹Maw Pathian, òng lo in um hlah aw; Daite in um hlah, maw Pathian; Dai zirziar in um hlah aw.

²Zohhnik, na ral pawl an tho ciamco; A lo huatu pawl ral an tho a si.

³Na minung pawl a thupte in a phiar an tum; Na hummi pawl an dodal tum a si.

⁴ŌRa uh, an miphun in an ci hmit uhsi, Israel cu a kumkhua in, Hngilh lantami miphun ah cang seh,” an ti.

⁵An khawkhanmi ah an lung a rual aw; Nangmah dodal duh ah an òang tlang a si.

⁶Edom mi, Ishmael mi, Moab mi le Hagar mi pawl,

⁷Gebal mi, Ammon mi, Amalek mi, Filistin mi le òai-ar mi pawl,

⁸Assiria mi le a cak zetmi Lot ih tefa, Ammon mi le Moab mi pawl tla an tel a si.

⁹Midian mi parih na tuah vekin, Kishon Tiva ah Sisera le Jabin parih na tuah vekin, Annih par khal ah tuah ve aw.

¹⁰Endor ah na neh hai ih An ruak cu leilung parih a thut thluh vek khan!

¹¹Oreb le Zeeb parih na ti vekin An uktu bawi par khal ah tuah ve aw. Zebaj le Zelmunna na neh vekin An hotu pawl cu neh ve aw.



¹²Annih cun, öPathian ta a si mi ram cu, Kanmaió ram ah kan cangter ding,” tiah an ti.

¹³Maw Pathian, leivut vekin òhekdarh thluh hai aw; Fanghii thli ih a sem hlo thluh vekin.

¹⁴Meisa in tupi a kaang ih Meihliau in tlang pawl a ur òheh vekin.

¹⁵Anmah cu na thlisia in dawihlo awla, òihnungmi na thlipi in an thin phanter aw.

¹⁶Maw Bawipa, na hmin an theihnak dingah, An mithmai cu ningzahnak in khatter aw.

¹⁷Ral ih neh ringringmi si hai sehla, Kumkhua in an thinphang seh. Mualpho neekneek in thi hai seh.

¹⁸Leilung pumpi uktu Bawipa cu Nangmah lawng na si ti hi thei hai seh.

Saam Hlabu 84

Pathian Ih Inn An Ngai

¹Maw Ziangkimtithi Pathian, na Biakinnpi cu ziangtluk in so ka duh!

²A sung thlen cu ziangtluk in so ka hiar! Bawipa ih Biakinn sung thlen cu ka ngaizet a si. Ka thinlung zatein a nungmi Pathian hnenah lungawi in hla ka sa.

³Sundam hman in bu an sak ih Vanva khal in inn an nei. Na biakòheng kiangah cun an fano an ret. Maw Ziangkimtithi Bawipa, Ka siangpahrang le ka Pathian.

⁴Na Biakinn thiang sungih a ummi Na hnenih thangòhatnak cat lo ih a satu pawl cu, Mi lungawi an va si so!

⁵Na hnen ihsin thazaang a latu Zion Tlang lamih thinlung a retu pawl cu, Mi thlawsuak an va si so.

⁶A caarmi Baka horkuam sung an feh hmanah, Tidai puutnak hmunah a cang; òoruah in tikhur pawl cu a khahter theh a si.



⁷An feh phah in an cak deuhdeuh; Annih cun pathian lakih Pathian bik cu Zion ah an hmu ding.

⁸Maw Bawipa Pathian, Ziangkimtithi, ka thlacamnak ngai hram aw; Maw Jakob ih Pathian, ka aunak i theihsak hram aw.

⁹Maw Pathian, kan siangpahrang i humtu hi thlawsuahnak pe aw, Na hril ciami siangpahrang cu.

¹⁰Na Biakinnpi sungih ni khat um cu, Hmundang ih ni thawng khat um hnakin a òha sawn. Ka Pathian ih inn sangka kil cu Mi òha lo pawl inn sungih um hnakin ka duh sawn.

¹¹Bawipa cu in humtu le a sunglawimi siangpahrang a si. Zaangfahnak le sunlawinak thawn in thlawsuah a si. Thil dik a tuahtu hnenah cun Thil òha pek dingah zianghman a ui lo.

¹²Nangmah a lo rinsantu cu, Maw Ziangkimtithi Pathian, mi thlawsuak an si.

Saam Hlabu 85

Miphun òhatnak Hrang Thlacam

¹Maw Bawipa, na ram parah zaangfahnak na nei zo; Israel cu neinung zetin na umter sal a si.

²Na minung pawl ih mawhnak na ngaidam ih, An sualnak hmuahhmuah cu na thlahsak a si.

³An parih na thinhengnak cu na rehter ih, Na ai-thawhnak cu na daiter zo.

⁴Maw Pathian in runtu, in tungding sal awla, Kan parah lungawi loin um nawn hlah aw.

⁵Kumkhua in maw kan parah na thin a heng ding? Na ai-thawhnak cu a reh nawn lo ding maw?

⁶Kan thazaang cakter sal awla Na minung pawl hin kan lo thangòhat ding.

⁷Maw Bawipa, a hmunmi na duhdawtnak cu in hmuh awla, Na rundamnak le bomnak cu in pe aw.



⁸Bawipa Pathian ih simmi cu ka ngai; Kannih a minung pawl hnenah hnangamnak in tiam a si; Kan aatnak lamzin ih kan kir sal lo a si ahcun!

⁹A sunlawinak kan ramih a um theinak dingah, A rundamnak cu amah a upattu pawl hnenah a pe ding.

¹⁰A hmunmi duhdawtnak le rintlaknak an tong aw ding; Dingfelnak le daihnak an hnam aw ding.

¹¹Minung ih rintlaknak cu leilung ihsin van a thleng ding; Pathian ih dingfelnak cun vancung ihsin in run zoh ding.

¹²Bawipa in neinungzet ah in tuah ding ih, Kan ram in rawl tampi a suah ding.

¹³Bawipa ih hmaiah dingfelnak cu a feh ding ih, A hrangah lamzin a rak sial ding.

Saam Hlabu 86

Bomnak Hrang Thlacam

¹Maw Bawipa, ka lam hoi awla i run sawn aw, Ziangahtile mi derdai le bawmtu nei lo ka si.

²Thihnak ihsin i hum aw, Ziangahtile nangmah a lo tlaihsantu ka si. I run aw, ziangahtile na siahhlawh ka si ih, Nangmah a lo rinsantu ka si.

³Maw Bawipa, nangmah cu ka Pathian na si ruangah ka parah zaangfahnak nei hram aw. Sun nihlawh na hnen thla ka cam.

⁴Maw Bawipa, na siahhlawh hi a nunnuamter aw, Ziangahtile ka thlacamnak cu na hnenah a hung thleng.

⁵Maw Bawipa, nang cu na òha ih mi na ngaithiam; Na hnenih thla a camtu pawl hrangah cun a hmunmi duhdawtnak in na khat a si.

⁶Maw Bawipa, ka thlacamnak ngai aw; Zaangfah dil ih ka aunak thei hram aw.

⁷Harsatnak ka ton tikah nangmah ka lo ko; Ziangahtile ka aunak na thei òheu a si.



⁸Maw Bawipa, nangmah a lo bangtu pathian dang an um lo. Na tuah theimi tuah theitu zohman an um lo.

⁹Na seemsuahmi miphun pawl hmuahhmuah in na hnenah an ra ding ih an lu an kuun ding. Na hmin an thangòhat ding;

¹⁰Ziangahtile Pathian nangmah lawng a cak zetmi na si ih, Nangmah lawng mangbangza tuahtu na si.

¹¹Maw Bawipa, tuahter i duhmi cu i zirh awla, Rintlak zetin na thu ka thlung ding. Thinlung takte ih a lo riantu si dingah nangmah in i zirh hram aw.

¹²Bawipa ka Pathian, ka thinlung zatein ka lo thangòhat ding. Na maksak zia hi kumkhua in ka tlang-aupi ding.

¹³A hmunmi na duhdawtnak hi Ka hrangih a tumzia cu! A thukmi Sheol ihsin i runsuak zo a si.

¹⁴Maw Pathian, mi puarthau pawl keimah ral dingin an ra; Mi zaangfah nei lo pawl in a thah in tum a si. Nangmah zianghman ih a lo siar lotu pawl cu!

¹⁵Maw Bawipa, nang cu mi zaangfahtu le mi duhdawtu Pathian na si; Mi thinsau na si ih thinpemnak na nei ringring; Rintlak Pathian na si.

¹⁶Ka lam hoikir awla i zaangfah hram aw; Ka tha cakter awla i run hram aw. Ziangahtile i hringtu ka nu ih a lo ren vekin, Nangmah ka lo rian a si.

¹⁷Maw Bawipa, na òhatzia cu langter hram aw; Hnemnak le bomnak i pekmi an hmuh tikh i huatu pawl cu an ning a zak ding.

Saam Hlabu 87

Jerusalem Lomnak

¹Pathian in tlang thianghlim parah a khawpi a din.

²Israel ram hmun dang hmuahhmuah hnakin Jerusalem khawpi cu a duh bik a si.

³Maw Pathian khawpi, ngaihnik! A lo lom zia hi!



⁴ÖKeimaió thu a ngaitu ram pawl hmin ka khum tikah, Izipt le Babilon ram ka telh cih ding; Filistin, òai-ar le Ethiopia mi pawl cu Jerusalem sungah an tel, ka ti ding,” a ti.

⁵Zion cu mi hmuahhmuah seemnak hmun a si ih, Cungnungbik in a cakter ding, tiah an ti ding.

⁶Bawipa in mi hmuahhmuah cazin a tuah ding ih, Jerusalem khawsungmi ah a ret thluh hai ding a si.

⁷Cutawk ummi cu hla an sak ih an laam: öNangmah cu kan dawhhna na si,” an ti.

Saam Hlabu 88

Bom Dilnak

¹Maw Bawipa Pathian, i runtu, sun nihlawh ka lo ko; Zan ah na hmai ah ka ra.

²Ka thlacamnak ngai awla, Bomnak dil ih ka aunak hi i theihsak hram aw.

³Harsatnak tam tuk in i tlun ih Sheol ka thleng zik thlang.

⁴Mithi zik dang vek thotho ka si; Ka tha a poi h òheh zo.

⁵Mithi lakih taanta mi ka si. An thah ih thlaan ih an retmi, Na hngilh fai zomi le bom ding khal ih na ruah ban nawn lomi vek ka si.

⁶Thlaan tawdeng bikah nangmah in i hlon zo; A thim bik le a thuk bik khur sungah i thlak a si.

⁷Ka parih na thinhengnak cu a rit ngaingai; Na ai-thawhna tisuwar in i delh tuk a si.

⁸Nangmah ih forhfialnak thawngin, Ka rualpi pawl in in hrial, I theitu pawl in in fih a si. Kharhkhummi ka si ih ka suak thei nawn lo.

⁹Zonzai ka tuar tuknak ah ka mit a mal; Maw Bawipa, nitinte ka lo ko ih ban phar in na hnen ah thla ka cam.



¹⁰Mithi hrangah mangbangza na tuah dah maw? Mithi pawl tho saal in an lo thangòhat dah maw?

¹¹A thleng aw dah lomi na duhdawtnak thu cu, thlaan sungah an rel dah maw? Na rintlaknak cu hlohralnak Abaddon hmunah an sim dah maw?

¹²Mangbangza na tuahmi cu khaw- thimnak hmun ah an hmu maw? Na òhatnak cu hngilhna ram ah an thei maw?

¹³Maw Bawipa, bomnak dil in ka lo ko; Zingtinte na hnenah thla ka cam.

¹⁴Maw Bawipa, ziangah so i hnon? Ziangah so ka hnenah ihsin na relh?

¹⁵Ka no lai ihsin thi zik in ka tuar ringring; I hrem ruangah ka vuai òheh zo.

¹⁶Mei bangin a alhmi na thin- hengkak cu ka parah a hlio; Na òihnungza thil in i siatsuah òheh.

¹⁷Sun nihlawh tisuwar bangin in kulh; Ka kimvel in in naih cuahco.

¹⁸I duhtu le ka rualpi òha bik khal na tlanter thluh hai ih Ka rualpi neihsun cu khawthim lawng hi a si.

Saam Hlabu 89

Harsat Caan Ih Hla

¹Maw Bawipa, a hmunmi na duhdawtnak cu hla in ka sak ringring ding. Rintlak na sinak cu kumkhua in ka than ding.

²A hmunmi na duhdawtnak cu kumkhua in a fek ding ih, Rintlak na sinak cu van vekin a hmun ding, ti ka thei.

³Nangmah in, öKa hrilmi pa thawn thukamnak ka tuah zo; Ka siahhlawh David hnenah thu ka tiam zo;

⁴öNa tefa pawl in cat loin siangpahrang an òuan ding; Na uknak cu kumkhua in ka hngetter ding, ó ka ti,” tiah na sim.

⁵Van pawl khin mangbangza na tuahmi cu an thangòhat; Bawipa, rintlak na sinak cu, Vancung ih na mi thianghlim pawl in hla in an sak.



⁶Maw Bawipa, vancung ah nangmah bangtuk an um lo. A lo bangtu pathian an um lo.

⁷Mi thianghlim pawl tonkhawmnak ah nangmah cu an lo upat ih, Na kiangkapih ummi pawl in an lo òih a si.

⁸Maw Bawipa Pathian, Ziangkimtithei, nangmah vekih a cakmi zohman an um lo. Maw Bawipa, ziangtinkim ah nang cu rintlak na si.

⁹Huham a neizetmi tiffinriat cu na uk ih, A cak zetmi tisuar cu na daiter.

¹⁰Ramsa òihnungza Rahab cu na sutbeek ih na that; Na ral pawl cu na cahnak in na òhekdarh òheh a si.

¹¹Leilung hi na ta a si; Van khal khi a si thotho. Leilung pumpi hi na seemsuah ih a sungih ummi khal na tuah.

¹²Thlanglam le saklam khal nangmah ih seemsuah mi an si. Tabor Tlang le Hermon Tlang cu Lungawi in na hnenah hla an sa.

¹³Huham na neih zia hi! Na thazaang a cah zia cu!

¹⁴Na tokham cu dingfelnak le dingthluk lairelnak parah na toh; A hmunmi duhdawtnak le rintlak na sinak in ziang hmuahhmuah na tuah.

¹⁵Hla thawn a lo biatu pawl cu mi lungawi an si; Na mithmai òha tleunak sungih a tlanglengtu pawl cu, Bawipa, Mi thlawsuak an si.

¹⁶Ziangahtile nangmah ih ruangah sun nihlawh an nun a nuam; Na òhatnak ruangah nangmah cu an lo thangòhat.

¹⁷Ral nehnak nasa zetzet in pek; In zaangfah ih nehtu ah in tuah.

¹⁸Ziangahtile in humtu cu, Bawipa nangmah ih hrilmi a si. Nang, Israel mi ih Mi Thianghlim in siangpahrang in pek.

David Hnenih Pathian Thukam

¹⁹Hlanlaipi ah na langnak in, Na siahhlawh pawl hnenah thu na rak phuang ih, öRalkap hminthang zet parah, Siangpahrang lukhuh ka ret zo; A miphun sung ihsin hrilmi pa ih hnenah, Siangpahrang tokham ka pe zo.



- ²⁰Ka siahlawh David cu ka hril zo ih, Nan siangpahrang ah hriak thianghlim ka culh zo.
- ²¹Ka cahnak cu a hnenah a um ringring ding ih, Ka huham in mi cakzet a siter ding.
- ²²A ral pawl in an fimhleih lo ding ih, Mi òha lo pawl khal in an ti ngam lo ding.
- ²³A ral pawl cu ka ciil ding ih, A huatu pawl cu ka that ding.
- ²⁴Amah cu a hmunmi duhdawtnak thawn ka duh ding ih, Ka tlaihsan ringring ding. Ral neh ringringtu ah ka tuah ding.
- ²⁵A ukmi ram cu Mediterranean Tifinriat in Eufrates Tivapi tiang ka kauter ding.
- ²⁶Anih in, ðNang cu ka pa le ka Pathian na si; Ka lungpi le i rundamtu na si, ó i ti ding.
- ²⁷Amah cu ka fapatir ah ka tuah ding ih, Siangpahrang lakih siangpahrang tum bikah ka tuah ding.
- ²⁸A hnenih ka thukammi cu ka kimter ding ih, Amah thawn thukam ka tuahmi cu, kumkhua in a hmun ding.
- ²⁹A tefa in siangpahrang an òuan ringring ding ih, A uknak cu van vekin a hmun ding.
- ³⁰Sikhalsehla a tefa pawl in ka daan an thlun lo ih, Thukham ka pekmi vekin an nung lo a si ahcun,
- ³¹Ka thupekmi pawl zianghman ah an siar lo ih, Ka thukham pawl an thlun lo a si ahcun,
- ³²Anmah ih sualnak ruangah nuang fung thawn ka hrem hai ding. Anmah ih mawhnak ruangah ka vuak hai ding a si.
- ³³Sikhalsehla David cu ka duhdawt ringring ding ih, A hnenih ka thukammi tla ka kimter ringring ding.



³⁴Amah thawn ka thukam cu ka bal lo ding ih, A hnenih ka tiam ciami thukamnak pakhatte hman ka la kir lo ding.

³⁵Kumkhua daih in a hnenah ka hmin thianghlim in thukamnak ka tuah zo. David hnenah thuphan ka sim lo ding.

³⁶Cat loin tesinfa a nei ding ih, Ni a tlan sung hmuahhmuah ah A ram uknak cu òhatein ka zoh ding.

³⁷Van ih a ummi thu theihpitu Thlapi vekin kumkhua in a hmun ding a si,” na rak ti.

David Ralsun òahhla

³⁸Asinain na hrilmi siangpahrang parah na thin a heng; Amah cu na tlansan zo ih na hnong zo a si.

³⁹Na siahhlawh amah thawn thukam na tuahmi na siatbal thluh zo. A siangpahrang lukhuh cu leivut lakah na hlon sak.

⁴⁰A khawpi kulhna phar pawl cu na balcim òeh ih, A ralhruang pawl cu na siatsuah thluh a si.

⁴¹A feh sukso pawl in a thilri an ruk sak ih, A inn hnen pawl in caponak ah an hmang.

⁴²Ralnehnak cu a ral pawl hnenah na pek ih, An lung na awiter òeh a si.

⁴³A hriamnam pawl cu santlai lo na canter ih, Raldonak ah na sunter.

⁴⁴A siangpahrang kianghrol cu na long saal ih, A siangpahrang tokham cu leilung ah na tuul thluk.

⁴⁵Tar a cu lo naón na tarter ih, Ningzah mualphonak in na khahter.

Luatnak Hrang Thlacam

⁴⁶Maw Bawipa, kumkhua in maw na relh ringring ding? Ziangtik tiangso na thinhengnak cu meisa bangin a alh ding?

⁴⁷Maw Bawipa, milai nunnak a tawizia hi hngilh hlah aw; Mi hmuahhmuah a thi ding ih na tuah hi ciing hram aw.



⁴⁸Thi lo ih a nung ringringtu zoso a um? Sheol thleng lo ih a luat theitu zoso a um?

⁴⁹Maw Bawipa, in duhdawt zia a hlan ih na langtermi pawl kha khui-ah so an si? David hnenih na tiam ciami Na thukamnak pawl kha atu khui-ah so an um?

⁵⁰Kei na siahlawh hmuhsuam ka si zia hi hngilh hram hlah aw. Khawvel pawl ih nautatnak ka tuar zia hi!

⁵¹Maw Bawipa, na ral pawl in na hril cia mi Siangpahrang cu an va hmuhsuam lawmmam so! A fehnak kip ah an hmuhsuam a si.

⁵²Bawipa cu kumkhua in thangòhat uhsi! Amen! Amen!

Bu Linak
(Saam 90-106)

Saam Hlabu 90

Pathian Le Minung

¹Maw Bawipa, nang cu kumkhua in kan inn na si.

²Tlang pawl na tuah hlanah le, Leilung pumpi na seemsuah hlan ihsin nang cu thawhnak le cemnak nei loin, A kumkhua in Pathian na si ringring.

³Minung cu leilungih kir sal dingin thu na pek ih, Leilung ah na canter a si.

⁴Kum thawng khat cu na hmaiah ni khat bangtuk a si; A cem ciami manisun vek a si ih Zan ih tikcu tawite sung vek a si ko.

⁵Tilian vekin minung cu na fen hlo hai; Mang hnakin rei deuh an aw h cuang lo.

⁶Zinglam ih a khomi hrampi, a òhang ih a par; Asinain a vuai ih zanlam ah a thimi bangtuk an si.

⁷Na thinhengnak in in siatsuah òheh; Na ai-thawhnak in in ti hloral òheh.

⁸Kan sualnak pawl cu na mithmuh ah na ret; A thupte ih kan sualnak khal na hmu òheh a si.



⁹Kan nundam ni cu na thinhengnak in a tawiter; Kan nunnak cu dimte ih òngmi aw vekin a cem.

¹⁰Kan nundam kum cu kum sawm sarih sung a si; Kan dam cak asile kum sawmriat khal a si thei. Asinain hi kan nunsung kum ih in summi cu, Harsatnak le donharnak lawng a si. Nunnak cu rei lo ah a cem ih kan hlota.

¹¹Na thinhennak a cahzia hi zoso a thei thei? Na ai-thawhnak ih a thlentermi òihnak cu zoso a hmu cawk ding?

¹²Kan nun tawizia siar daan in zirh awla, Cule mifim ah kan cang ding.

¹³Maw Bawipa, ziangtik tiangso na thin a heng ding? Na siahhlawh pawl hi in zaangfah hram aw.

¹⁴A hmunmi na duhdawtnak thawn zingtinte in khatter aw; Cuticun kan nundam sung nunnam le hlasa in kan um ding.

¹⁵Harsat zonzaihnak kan tuar kum sung hmuahhmuah ahhin, Riahsiatnak in pek zat tal in Lungawinak in pe ve hram aw.

¹⁶Kannah na siahhlawh pawl hi na thil tuahmi a nasa zet pawl in hmuh aw; Kan tefa pawl khal na thacahnak sunglawi cu hmuhter ve hai aw.

¹⁷Bawipa kan Pathian, na mithmai òha kan hnenah um hram seh; Kan tuahmi hmuahhmuah ah hlawh tlinnak in pe aw. Asi, kan tuahmi hmuahhmuah ah hlawhtlinnak in pe hram aw.

Saam Hlabu 91

In Humtu Pathian

¹Cungnungbik hnenah himnak duh ah feh tahratin, Ziangkimtithi thladem thuai ih a umtu cun,

²Bawipa ih hnenah, öNang cu ka beunak le ka ralhruang na si; Ka Pathian na si ih ka lo rinsan a si,” a ti thei ding.

³A lang lomi òihphannak ihsin a lo hum ding ih, Natsia a phunphun sungin a lo luatter ding.



⁴A thla in a lo hup ding ih, A lo kilkhawinak sungah na him ding; Rintlak a sinak cu na ral phawpi le phawte an si.

⁵Zan ih òihphan ding tla na phang lo ding ih, Sun ih conkiang khal na òih lo ding.

⁶Khawthim lakih a vakmi pulhnat, Sun khawvang ih mi thah hmang siatsuahtu khal na òih lo ding.

⁷Na siir ah thawng khat an tlu ding ih, Na kiangkap ah thawng hra an ril ding, Sikhalsehla nang cu tuahmawh na si lo ding.

⁸Mi òha lo pawl hremnak an tuarzia cu, Na zoh ding ih na hmu ding.

⁹Bawipa cu a lo òantu ah na tuah ih, Cungnungbik cu a lo humtu ih na hman ruangah,

¹⁰Siatsuahnak zianghman na tong lo ding; Na inn kiangah thisen luannak a thleng lo ding.

¹¹Na fehnak hmunkip ih a lo humtu dingah le, A lo kilvengtu dingah Pathian in A vancungmi pawl a ret ding.

¹²An kut in an lo cawi ding ih Na ke cu lungto ah na khawng lo ding.

¹³Kiosa le rul na pal ding; A heer zetmi kiosa le tur nei rul pawl cu na pal ding a si.

¹⁴Pathian in, öKeimah i duhtu pawl cu ka run ding ih, Bawipa ka si hi i theitu pawl cu ka hum ding.

¹⁵In kawh tikah ka awi hai ding; Harsatnak an ton tikah an hnenah ka um ding; Ka luatter ding ih hmin òhatnak ka pe hai ding.

¹⁶Nun saunak laksawng ka pe ding ih, Ka runsuak tengteng hai ding,” a ti.

Saam Hlabu 92

Thangòhatnak Hla

¹Bawipa hnenih lungawi thu rel le, Cungnungbik Pathian, na hmin thannak hla ih sak cu a va nuam so!



- ²A hmunmi na duhdawtnak cu zingtinte phuang in, Rintlak na sinak cu zantinte phuang sehla,
- ³Hri a nei ih tum theihmi awnmawi: òingòang le tingrisit pawl thawn, Rintlak na sinak zantinte thanter cu a va nuam so!
- ⁴Maw Bawipa, na thil tuahmi mangbangza in ka lung i awiter. Na tuahmi ruangah lungawi in hla ka sak.
- ⁵Maw Bawipa, na thil tuahmi hi a va mak so! Na ruahnak cu a va thuk lawmmam so!
- ⁶Mi aa pawl ih theih thei ding a si lo; Mi hmuk pawl ih ruah ban ding khal a si lo.
- ⁷Mi òha lo pawl cu hrampi bangin an kho ding; Thilsual tuahtu pawl cu an òhangso zet ding. Asinain annih cu siatsuah òheh an si ding.
- ⁸Ziangahtile Bawipa nang cu kumkhua in na Cungnungbik a si.
- ⁹Na ral pawl an thi ding ti kan thei; Mi òha lo pawl cu an sung ding ih òhekdarh òheh an si ding.
- ¹⁰Nangmah in sele bangin i cakter; Nunnomnak thawn i thluasuah zo a si.
- ¹¹Ka ral pawl an sun kha ka hmu, Mi òha lo pawl an aihram ka thei zo.
- ¹²Mifel pawl cu tum kung bangin an òhang hluarhlo ding; Lebanon ih sidar thing bangin an òhang ding.
- ¹³Anmah cu Bawipa ih inn sung phunmi thingkung bangtuk an si. Kan Pathian Biakinn sungah an òhang ih,
- ¹⁴An tar hnu khalah rah an rah; A kumkhua in an hring ih an khohzet a si.
- ¹⁵Himi in Bawipa cu miding a si, ti a langter. Amah cu ka lungpi a si ih A sungah dingfel lonak zianghman a um lo.

Saam Hlabu 93

Pathian Cu Siangpahrang A Si



¹Bawipa cu siangpahrang a si. Sunlawinak huham in a thuam aw ih thazaang cahnak in a khat. Leilungpi cu a umnak ah na ret zo ih òhawn theih a si nawn lo.

²Maw Bawipa, na siangpahrang tokham cu, A hramthok ihsin a rak hnget zo. Caan a um hlanah nang cu na rak um zo.

³Maw Bawipa, tipithuanthum a thukmi pawl in an aw an suah. An aw an suah ih a huuk in an huuk.

⁴Bawipa cu vancung ah uktu bawi bik a si. Tipithuanthum ih huuk aw hnakin a nasa sawn ih, Tifinriat ih tisuar hnakin a cak sawn.

⁵Maw Bawipa, na daan pawl cu kumkhua in an hnget ih, Kumkhua in kumkhua tiang na Biakinn cu a thianghlim a si.

Saam Hlabu 94

Thuòhentu Pathian

¹Maw Bawipa, nang cu phuba latu Pathian na si; Na thinhengnak langter aw.

²Nang cu mi hmuahhmuah thuòhentu na si; Tho awla mi puarthau pawl an sual man pe hai aw.

³Ziangtik tiangso mi òha lo pawl hi an lung a awi ding? Maw Bawipa, ziangtik tiangso?

⁴Thilsual tuahtu hi ziangtik tiangso hngal zet le Puarthau zet in an sualnak hi an aupi hrih ding?

⁵Maw Bawipa, na minung pawl an palcih hai; Na ta a si mi pawl an hrem hai.

⁶Nuhmei le ngakòah farah pawl an that ih, Kan ram sungih a ummi mikhual pawl an phil.

⁷Annih in, “Bawipa cun in hmu lo paam; Israel ih Pathian cun in hliah leem lo,” an ti.

⁸Maw ka minung pawl, ziangtinso hiti lawmmam ih thinlung mal le mi aa nan si? Ziangtikah so nan beng a var ding?



- ⁹Kan hna a tuahtu Pathian cun, Thei loin a um ding maw? Kan mit a tuahtu Pathian cun, Hmu loin a um ding maw?
- ¹⁰Miphunkip hotu cun a hrem hai lo ding maw? Mi hmuahhmuah zirhtu cun a thei thluh lo ding maw?
- ¹¹Bawipa in milai ih thinlung cu a hmu òheh; An ngaihtuahmi zianghman a si lozia khal a thei òheh.
- ¹²Maw Bawipa, nangmah ih nun na zirh mi le, Na daan na zirhmi pawl cu mi thlawsuak an si.
- ¹³Mi òha lo hrangih thlaan laih a si hlan tiang, Harsatnak ni sungin colhnak na pek a si.
- ¹⁴Bawipa in a minung pawl a dungtun lo ding; Amah ih ta a si mi pawl cu a tlansan lo ding.
- ¹⁵Thuòhennak hmunah dingthluk lairelnak thawn thuòhennak a um sal ding ih, Miding hmuahhmuah in an thlun ding.
- ¹⁶Mi òha lo pawl do dingah zoso ka hrangah a ding ding? Mi siava pawl tawng dingah zoso ka lamah a òang ding?
- ¹⁷Bawipa in i bawm hlah sehla, Daiziar ih umnak ram ah zamrang zetin ka feh zo ding.
- ¹⁸öKa rilsawn thlang ding a si hi!” ka ti tikah, Maw Bawipa, a hmunmi na duhdawtnak in i dingter.
- ¹⁹Thinphang le donhar ih ka um tikah, Nangmah in i hneem ih ka lung i awiter.
- ²⁰Nang cu nawhthuh laak ih thuòhentu pawl, A dik lomi khi a dik tiah a titu pawl,
- ²¹Mi òha a phiartu pawl le sual nei lomi thah dingih thu a òhentu pawl thawn Nan òang tlang lo a si.
- ²²Asinain Bawipa in i òan ih, Ka Pathian cu ka beunak lungpi a si.



²³An siatvaat manah Pathian in a hrem hai ding ih, An sual manah a siatsuah òheh hai ding. Bawipa kan Pathian in a tisiat hai ding a si.

Saam Hlabu 95

Thangòhatnak Hla

¹Ra uh, Bawipa cu thangòhat uhsi! In humtu le in runtu hnenah Kan lungawinak hla in sa uhsi!

²Lungawinak thawn a hmaiah feh uhsila, Thangòhatnak hla cu aipuang in sa uhsi!

³Ziangahtile Bawipa cu a mak zetmi Pathian a si. Khawzing hmuahhmuah tlun ah a tum bik siangpahrang a si.

⁴Leilung pumpi hi a kut sungah a um; A thuk bikmi khur ihsin a saang bikmi tlang zim tiang, Amah in a uk òheh a si.

⁵Amah tuahmi tiffinriat khi a uk ih a seemsuahmi leilung khal a uk a si.

⁶Ra uh, kan lu kuun in a mah cu bia uhsi; Bawipa, in tuahtu hmai ahcun kan khuk bil uhsi.

⁷Amah cu kan Pathian a si. Kannih cu a kilkhawi mi a minung kan si ih, A khalh mi tuurual kan si. A thusimmi cu tuihsun ah ngai hnik uh:

⁸ÖNan pu le nan pa Meribah ah, Mi lungruh an rak sivek cun si ve hlah uh. Massah nelrawn ih an rak si vek si ve hlah uh.

⁹In rak hniksak ih an hrangih ka tuahmi hmuahhmuah An hmu ko naón in rak dodal thotho.

¹⁰Kumpi kum sawmli sung hi minung pawl ih nunzia cu ka khop neekneek a si. ðZiangtluk rintlak lo minung so an si? Ka thukham pakhatte hman an thlun duh lo hi!ð ka ti.

¹¹Ka thin a heng ngaingai ih, ðColhnak ka lo pe hai ding, ka timi ram cu, Nan thleng hrimhrim lo pei!ð tiah siatcam in thu ka kam a si,” a ti.

Saam Hlabu 96

Pathian Cungsin Nung Siangpahrang



- ¹Bawipa ih hnenah hla thar sa uh! Leilung pumpi in Bawipa ih hnenah hla sa uh.
- ²Bawipa ih hnenah hla sak uhla a hmin cu thangòhat uh. Nitinten in rundamnak thuthang òha sim uh.
- ³Miphun hmuahhmuah hnenah a sunlawi zia than uhla, Mi hmuahhmuah hnenah thil a ti thei zia cu phuang uh.
- ⁴Bawipa cu a tum ih a saang bik ah thangòhat ding a si. Khawzing dang hmuahhmuah hnakin òih sawn ding a si.
- ⁵Miphun dang pawl ih khawzing tla cu milem an si; Asinain Bawipa cu van ih ummi hmuahhmuah tuahtu a si.
- ⁶Sunlawinak le hminthannak cu a kimvel ah an um; Huham le mawinak cu a Biakinn sungah an um.
- ⁷Leilungtlun mi hmuahhmuah tla, Bawipa cawimawi uh; A sunlawinak le a cahnak thangòhat uh.
- ⁸Bawipa ih hmin sunglawi cu thangòhat uh; Thawinak kengin a Biakinn ah ra uh.
- ⁹Thianghlim Bik Amah a lang tikah a hmaiah kuun uh. Leilung pumpi cu a hmaiah khur seh.
- ¹⁰Miphun hmuahhmuah hnenah, “Bawipa cu siangpahrang a si; Leilung cu a umnak ah hngette in a um zo ih, òhawn theih a si nawn lo. Mi hmuahhmuah cu dingthluk lairelnak thawn an thu a òhen sak ding,” tiah sim uh.
- ¹¹Maw lei le van, nan lungawi uh! Tifinriat le a sungih ummi pawl tla au uh!
- ¹²Lo le a sungih ummi pawl tla, nan aipuang uh! Tupi sungih thingkung pawl khal Bawipa ih hmaiah lungawi in hla sak uh.
- ¹³Ziangahtile leilung uk dingah Bawipa cu a ra; Leilungtlun mi hmuahhmuah cu dingthluk lairelnak le felnak thawn a uk hai ding.

Saam Hlabu 97

Cungsin Uktu Pathian



- ¹Bawipa cu siangpahrang a si! Leilung hi lungawi in um seh! Maw tiffinriat ih um tikulh pawl, nan aipuang uh!
- ²Khawdur le khawthim cu a kimvel ah an um; A tokham cu dingfelnak le dingthluk lairelnak parah a òoh.
- ³A hmai ah meisa a feh; A kiangkap ih um a ral pawl a kaang òheh hai.
- ⁴A nimthlakau in leilung pumpi a vaangter; Cumi cu leilung in a hmu ih a khur.
- ⁵Bawipa ih hmaiah tlang pawl cu khuailul bangin an zup; Leilung pumpi ih Bawipa ih hmaika ahcun!
- ⁶Van pawl in a dingnak thu an phuang ih, Mi hmuahhmuah in a sunlawinak huham an hmu.
- ⁷Milem a biatu pawl cu ningzak in an um; Milem a porh rerotu pawl cu! Khawzing hmuahhmuah in Bawipa ih hmaiah an kuun a si.
- ⁸Maw Bawipa, na thuòhennak ruangah Zion mi pawl cu an lung a awi ih, Judah khawpi pawl cu an thin a nuam.
- ⁹Maw Ziangkimtithi Bawipa, Nang cu leilung pumpi uktu na si. Khawzing hmuahhmuah hnakin na tum sawn.
- ¹⁰Bawipa in thil òha lo a huatu pawl cu a duhdawt; A minung pawl ih nunnak cu a hum, Mi òha lo pawl ih kut sungin a run hai a si.
- ¹¹Miding parah tleunak a thleng; Mi òha parah lungawinak a thleng.
- ¹²Nannih miding pawl, nan lungawi uh; Bawipa ih thil tuahmi ruangah cun; Thianghlim bik Amah ih a tuahmi cu ciing ringring uhla, A hnenah lungawinak pe uh.

Saam Hlabu 98

Leilung Pumpi Uktu Pathian

- ¹Bawipa ih hnenah hla thar sa uh; Mangbangza thil pawl a tuah zo. A huham le a baan thianghlim in Ral a neh òheh zo.



²Bawipa in a ral neh thu cu a than; Mi a run theinak huham cu miphun kip hnenah a theihter zo a si.

³Israel mi parih a thukammi a kimter; An parah a hmunmi a duhdawtnak le a tlaihsannak cu cat loin a hmunter a si. Vanrang thuai mi hmuahhmuah in Kan Pathian ih ral nehnak cu an hmu òheh.

⁴Maw leilung mi pawl, Bawipa ih hnenah lungawinak hla sa uh. Amah cawimawinak hla sak uhla lungawi in au uh.

⁵Tingrisit thawn Bawipa ih hnenah thangòhatnak hla sa uh. Lemlawi thawn hla mawi tum uh.

⁶Tawtawrawt le tuucang ki thawn, Siangpahrang kan Bawipa ih hmaiah lungawi aipuang in au uh.

⁷Maw tiffinriat le a sungih ummi pawl, au ciamco uh; Maw leilung le a parih ummi pawl, hla sa uh.

⁸Maw tipithuanthum pawl, nan zaa beeng cio uh; Maw tlang pawl Bawipa ih hmai ah lungawinak hla sa tlang uh.

⁹Ziangahtile leilung uk dingah Bawipa cu a ra a si; Amah in leilung pumpi ih minung hmuahhmuah cu, Dingthluk lairelnak le felnak thawn a uk ding a si.

Saam Hlabu 99

Pathian, Cungsin Siangpahrang

¹Bawipa cu siangpahrang a si, Leilung minung pawl an khur; Bawipa cu cherubim tlunih a siangpahrang tokham ah a to; Leilung cu a hnin òheh.

²Bawipa cu Zion ah a um ih a nasa ngaingai; Miphun hmuahhmuah Cungsin Uktu a si.

³Mi hmuahhmuah in a maksakmi le a sunglawimi, A hmin cu an cawimawi ding. Amah cu a thianghlim a si.

⁴Maw a cak bik siangpahrang, nang cun a dikmi na duh; Israel hnenah dingthluk lairelnak na thlenter; Nangmah in dingfelnak le bangrannak na thlenter a si.



⁵Bawipa kan Pathian cu thangòhat uh; A siangpahrang tokham hmai ah kuun uhla bia uh; Amah cu a thianghlim a si.

⁶Moses le Aaron a puithiam an si. Samuel khal amah a biatu a si. Bawipa an ko ih a run let.

⁷An hnenah khawdur zual sung ihsin thu a sim; An hnenah daan le thukham pawl a pekmi cu annih in an thlun.

⁸Maw Bawipa kan Pathian, na minung pawl na run let hai. An sual ruangah na hrem hai naón, Minung sualnak ngaithiamtu na si zia cu an hnenah na langter.

⁹Bawipa kan Pathian cu thangòhat uh; A tlang thianghlim ah bia uh; Bawipa kan Pathian cu a thianghlim a si.

Saam Hlabu 100

Thangòhatnak Hla

¹Maw leilung tlun minung pawl, Bawipa thangòhatnak hla lungawi in sak uh.

²Aipuang in Bawipa cu bia uh. Lungawinak hla thawn a hmaiah ra uh.

³Bawipa cu Pathian a si kha hngilh hlah uh; Amah in in tuah ih amah ih ta kan si; Kannih cu a minung kan si; A khalh mi tuu kan si.

⁴A biakinn sungah lungawinak thawn ra uh; A hmun thianghlim ah thangòhatnak thawn; A parah lungawi uhla a hmin thangòhat uh.

⁵Ziangahtile Bawipa cu a òha. A duhdawtnak cu kumkhua in a hmun, Rintlak a sinak cu san khat hnu san khat a hmun a si.

Saam Hlabu 101

Siangpahrang Thukam

¹Rintlaknak le dingthluk lairel- nak thu cu hla in ka sak ding. Maw Bawipa, na hnenah ka sak ding.

²Soiselnak um lo nuncan ka zir; Ziangtikah so ka hnen na thlen thei ding? Ka inn sungah thinlung dingtein ka nung ding.



³A òha lomi cu ka zawi thei hrimhrim lo ding. Pathian lamzin ihsin a pialmi ih thiltuahmi cu ka hua a si. Annih thawn kan peh awknak zianghman a um lo.

⁴Zumtlak loin ka um lo ding ih, Thil òha lo cu a ruah hman ka ruat lo ding.

⁵A rualpi thupte in a relsiatu cu Keimah in ka siatsuah ding. Mi hngal le mi puarthau cu Ka zoh meen lo ding.

⁶Pathian rintlak ih a nungtu cu Ka mithmai òha an tong ding ih Ka siangpahrang inn ah ka umter hai ding. Soisel um lo pawl in ka hna an òuan ding.

⁷Thuphan a pertu cu ka siangpahrang inn ah a um lo ding. Mibum a hmangtu cu ka mithmai ah a leeng lo ding.

⁸Nikhat hnu ni khat kan ram sung ih mi òha lo pawl cu ka siatsuah hai ding. Thilsual tuahtu pawl hmuahhmuah cu Bawipa ih khawpi sung in ka dawih thluh hai ding.

Saam Hlabu 102

Harsatnak Tuartu-ih Thlacam

¹Maw Bawipa, ka thlacamnak ngai awla, Bomnak dil ih ka aunak cu thei hram aw.

²Harsatnak ka ton tikah ka hnen ihsin relh aw hlah; I thei awla, ka lo kawh tikah Zamrangte in i sawn aw.

³Ka nunnak cu meikhu bangin a hlo; Ka taksa cu meisa kangh in a kaang.

⁴In vuak thlak ih hrampi bangin ka vuai. Rawl ei khal ka hiar nawn lo.

⁵Naapi in ka hruum ruangro, Ka ruh le ka vun lawng a taang.

⁶Nelrawn ih ngathur vate bangtuk ka si; òio sanmi khawrop ih sumbuh ka bang.

⁷Itthat thei loin ka meng; Luanglu parih vate lungleng ka bang.



- ⁸Sun nihlawh ka ral pawl in in hmuhsuam; Caponak ih i hmangtu pawl in Ka hmin cu mi camnak ah an hman.
- ⁹Ka rawl cu vutcam a si ih, Na thinhengnak le na aithoknak ruangah,
- ¹⁰Ka inmi khal ka mitthli thawn a rawi aw thluh. Nangmah in i cawi ih i hlon hlo.
- ¹¹Ka nunnak cu zanlam ih phenthlam vek a si; Hrampi ro bangin ka si.
- ¹²Sikhalsehla maw Bawipa, Nang cu kumkhua in siangpahrang na si. Sankhat hnu sankhat nang cu an lo thei ringring ding.
- ¹³Na tho ding ih Zion cu na zaangfah ding; Zion zaangfahnak caan òha cu a thleng. A thleng zo a si.
- ¹⁴Na siahlawh pawl in an duh ih A lungto tiangin an ngaina. An zaangfah ih a leivut tiangin an tlaihsan.
- ¹⁵Miphun hmuahhmuah in Bawipa cu an òih ding. Leitlun siangpahrang hmuahhmuah in a huham cu an òih ding.
- ¹⁶Bawipa in Zion khawpi a din sal tikah, Amah ih sunlawinak cu a langter ding.
- ¹⁷A tlansan zomi a minung pawl ih aw cu a thei ding ih, An thlacamnak a ngai ding.
- ¹⁸A ra dingmi san hrangah Bawipa ih tuahmi cu ngan siseh; A suak hrih lomi pawl khal in Bawipa an thangòhatnak dingah.
- ¹⁹Bawipa cun a saangmi a hmun thianghlim in a vun zoh; Vancung ihsin leilung cu a vun zoh a si.
- ²⁰Thawngtla pawl ih aihramnak thei dingah le Thah dingih thuòhen ciami pawl an luatnak dingah.
- ²¹Cuticun minung in Zion ah, Bawipa ih hmin cu an aupi ding; Jerusalem ah an lungawinak cu a hnenah an thlenpi ding;



²²Miphun pawl le uknak pawl hmunkhat ah an ra ih, Bawipa an biak tlang tikah.

²³Ka no lai ah Bawipa in ka tha a òumter; Ka nunnak a tawiter a si.

²⁴Maw ka Pathian, atu-ah ka nunnak cu la hrih hlah aw; Ka san òhat laitak a si. Maw Bawipa, nang cu kumkhua ih a nungmi na si.

²⁵Khuahlan laipi ah leilung hi na rak seemsuah; Na kutzung in van pawl hi na tuah.

²⁶An zate in an hloral òheh ding. Asinain nang cu kumkhua in na hmun ding; An zate in hnipuan bangtuk in an òet thluh ding; Hnipuan vekin na thleng hai ding ih an hloral òheh ding.

²⁷Sikhalsehla nang cu nangmah keel thotho na si; Na nunnak cu cem ti a nei lo.

²⁸Kan tefa pawl hngam zetin an um ding ih, An tesinfa pawl nangmah ih humhinnak sungah kumkhua in an um ding a si.

Saam Hlabu 103

Pathian Ih Duhdawtnak

¹Maw ka nunnak, Bawipa cu thangòhat aw; Ka sungih ummi hmuahhmuah in, A hmin thianghlim cu thangòhat uh.

²Maw ka nunnak, Bawipa cu thangòhat awla, A òhatnak hmuahhmuah hngilh hlah aw.

³Amah in ka sualnak hmuahhmuah i ngaithiam ih, Ka natnak hmuahhmuah i damter.

⁴A thukmi thlaan ihsin i suah ih, A hmunmi duhdawtnak le lainatnak thawn i thlawsuah.

⁵Ka nunnak cu thil òha in a khahter ih, Muvanlai bangin cak le no in i umter a si.

⁶Bawipa cun an namthlakmi pawl òan in thu a òhen, An co ding mawi a coter hai.



- ⁷A tumtahmi cu Moses hnenah a sim ih, Thil a ti thei zia cu Israel hnenah a langter.
- ⁸Bawipa cu zaangfahnak le lainatnak a nei; A thin a sau ih a hmunmi duhdawtnak in a khat.
- ⁹Mi a kaw ringring lo ding ih, Kumkhua in a thin a heng fawn lo ding.
- ¹⁰Kan tuar ding zat in in tuarter siang lo ih, Kan sualnak le kan mawhnak man zat in in cawh lo.
- ¹¹Ziangahtile van cu, Leilung hnakih a saanzet bangin, Amah a òihzahtu hrangah, A duhdawtnak cu a saangzet a si.
- ¹²Nisuahnak cu nitalaknak ihsin, A hlatzet bangin, Kan sualnak pawl cu kan hnen ihsin hlatzet ah a ret a si.
- ¹³Pa in a faale pawl cu, A zaangfahzet hai bangin, Cubangtuk in Bawipa in Amah a òihzahtu pawl cu a zaangfah hai a si.
- ¹⁴Ziangahtile Amah in kan taksa siam daan cu a thei ih, Leivut lawng kan si kha, A ciing ringring a si.
- ¹⁵Milai ih nunnak cu hrampi vek a si; A òhang ih hramlak pangpar bang in a par;
- ¹⁶Thli in a hran ih a hloralta, Zohman in an hmu sal nawn lo.
- ¹⁷Asinain amah a upattu hrangah cun Bawipa ih duhdawtnak cu kumkhua in a hmun ih,
- ¹⁸A thukamnak vekih a nungtu le A thukham vekih a thlun ringringtu hrangah cun, A òhatnak cu sankhat hnu sankhat a hmun a si.
- ¹⁹Bawipa in a siangpahrang tokham cu vancung ah a ret ih, Amah cu ziangzongza ih tlun ah siangpahrang a si.
- ²⁰Maw nannih vancung mi pawl, a cak le thil tithei, A òong a ngai ih a thupekmi a thluntu pawl, Bawipa cu thangòhat uh.



²¹Maw nannih van ralkap pawl, a duhmi tuahsak ih, Amah a riantu pawl, Bawipa cu thangòhat uh.

²²Bawipa ih seemsuahmi pawl, A uk sung khuazakip ih um pawl, Bawipa cu thangòhat uh. Maw ka nunnak, Bawipa cu thangòhat aw.

Saam Hlabu 104

Seemsuahtu Pathian Thangòhatnak

¹Maw ka nunnak, Bawipa cu thangòhat aw; Maw Bawipa ka Pathian, na va nasa so! Upatnak le sunlawinak cu hnipuan bangin na hruk ih,

²Tleunak in na thuam aw. Van tla khi puantlam bangin na pharh ih,

³Tlun ih tidai parah na inn cu na sak; Khawdur cu na rangleng ah na hmang ih, Thli ih thla par in na feh.

⁴Thli pawl cu na palai ah na hmang ih, Nimthlakau tleu cu na siahhlawh ah na tuah.

⁵Leilung òoh-nak hram cu hnget zetin na tuah ih, Ziangtik khal ah a òhawn aw dah lo ding.

⁶Tipithuanthum cu leilung òoh-nak parah puan bangin na phah ih, Tidai in tlang pawl tla a khuh.

⁷Asinain tidai cu na kaw k tikah an tlan; Na thupeknak aw an theih tikah zamrang in an tlanhlo.

⁸Tlangpar ihsin an dawp ih phairawn ah an tlan; An hrangih na tuah ciami hmun an pan.

⁹An lan thei lo dingmi ramri na tuah sak, Leilung an khuh sal lonak dingah.

¹⁰Cerh pawl cu horkuam ihsin na puutter ih, Tlang karlak in tidai na luanter.

¹¹Tivate in ramsa phunkip tidai an pe ih, Hramlak rang khal in an tihal an riamter.

¹²Tiva kap ih thingkung parah Vate in bu an sak ih hla an sak.



- ¹³Van ihsin tlangpar ah ruah na surter ih, Leilung cu na thlawsuahnak in a khat.
- ¹⁴Òilva hrangah hrampi na cerh ter ih, Milai hrangah thingkung le hrampi na khohter. Thlai rawl a ciing ih,
- ¹⁵A thin nuamtertu dingah sabit, A lungawitertu dingah olif hriak le A tha caktertu dingah rawl na tuahsak a si.
- ¹⁶Lebanon ih sidar thingkung in ruah tampi a ngah, A phun ciami Bawipa ih thingkung pawl cun.
- ¹⁷Cutawkah vate phunkim in bu an tuah; Vaca tla cun farthing parah a inn a sak.
- ¹⁸Zaathar pawl cu tlangsaang par ah an um ih, Meingan pawl cu khaam lakah an relh.
- ¹⁹Thla siarnak ah thlapi na tuah, Ni khal in tlak caan a thei.
- ²⁰Zan na tuah ih khawthim lakah Hramlak ramsa hmuahhmuah an suak.
- ²¹Kiosa no pawl cu sa deh duh ah an huuk ih, Pathian ih pekmi an rawl an hawl.
- ²²Ni a suah tikah an tlung sal, Anmah ih kua ciar ah an bok.
- ²³Milai pawl cu hnaòuan dingah an feh ih, Zanlam tiang hna an òuan.
- ²⁴Maw Bawipa na tuahmi hi an tam ngaingai; Fimnak thawn na tuah òeh hai. Leilung cu na tuahmi thil nung in an khat a si.
- ²⁵Tipithuanthum cu a tum zetih a kau ngaingai fawn. Siar cawk lo thilnung a tum a seen in a sungah an um.
- ²⁶A parah lawng an feh ih, Na tuahmi òihnungza ramsa Leviathan cu a sungah a lek.
- ²⁷An zatein nangmah an lo zoh, An ei tik caanah rawl ngah dingah.
- ²⁸Rawl na pek hai ih an ei; Na kut in rawl na pek ih an pum a puar.



²⁹Khatlam na hoisan tikah an thin a phang; An thaw na lak sak tikah cun an thi ih an seemnak leilung ah an kir sal.

³⁰Asinain thaw na pek tikah cun an nung; Leilung nunnak thar na pek a si.

³¹Bawipa ih sunlawinak huham cu kumkhua in hmun hram seh. Bawipa cu a tuah ciami parah a lungawi hram seh.

³²Bawipa in a run zoh ih leilung cu a khur; Tlang pawl a run tham ih meikhu an suak.

³³Ka nunsung hmuahhmuah Bawipa hnenah hla ka sak ding; Ka dam sung hmuahhmuah Bawipa thangòhatnak hla ka sak ding.

³⁴Bawipa cu ka hla ah a lungawi hram seh, Ziangahtile ka lung i awiter cu Amah a si.

³⁵Misual pawl cu leilung in hloral hai seh; Mi òha lo pawl cu um nawn hlah hai seh. Maw ka nunnak, Bawipa cu thangòhat aw; Bawipa cu thangòhat uh.

Saam Hlabu 105

Pathian Le A Minung Pawl

(1 San 16:8-22)

¹Bawipa ih hnenah lungawi thu sim uhla a hmin cu aupi uh; A thil tuahmi cu miphun zate hnenah sim uh.

²Bawipa hnenah hla sa uh; Amah thangòhatnak hla sa uh. Mangbangza a tuahmi pawl cu phuang uh.

³Amah ih ta kan si ruangah nan lungawi uh; Bawipa riantu hmuahhmuah in nan aipuang uh.

⁴Bomnak dil in Bawipa ih hnenah feh uh; A mithmuh ah um ringring uh.

⁵⁻⁶Nannih a siahhlawh Abraham ih tefa pawl, A hrilmi Jakob ih tefa pawl, A nasa zetmi le mangbangza a thil tuahmi le a thuòhennak pawl cu, ciing ringring uh.

⁷Bawipa cu kan Pathian a si; A thukham cu leilung pumpi hrangah a si.



- ⁸A thukam cu kumkhua in a nungter ding ih, A thutiam cu san thawng khat tiang a thlun ding,
- ⁹Abraham hnenih a thukam le Isaac hnenih a thutiam mi pawl cu.
- ¹⁰Bawipa in Israel hnenah, Kumkhua daih in thukamnak a tuah; Jakob hnenah san siar cawk lo hrangin thutiarnak a tuah.
- ¹¹“Kanaan ram ka lo pe hai ding; Nan ro a si ding,” a ti.
- ¹²Pathian ih minung pawl cu mi malte an si; Ram sungah mi vakvai an si.
- ¹³Ram khat ihsin ram dangah an òhawn; Mi phun khat ihsin phun dang hnenah an ceer.
- ¹⁴Asinain Bawipa in zohman a hremter lo; Anmah humhim dingah siangpahrang tampi a kawak.
- ¹⁵“Ka hrilmi ka siahlawh pawl dai hlah uh; Ka profet pawl tisiat hlah uh,” tiah Bawipa in a ti.
- ¹⁶Bawipa in an ram sungah paam a tlunter ih, An rawl hmuahhmuah a lak òheh tikah,
- ¹⁷Sal ih zuarmi Josef cu Hmai ah a rak thlah sung a si.
- ¹⁸A ke cu thir cikcin in an òem, A hngawng ah thir kual an thlah;
- ¹⁹A thu sim ciami a kim hlan lo! Bawipa ih thu in miding a si kha a langter.
- ²⁰Cule Izipt ram siangpahrang in a thlah; Miphun tampi uktu bawi cun a luatter.
- ²¹A ram uknak hotu bikah a ret; A ram sung hmuahhmuah uktu bawi ah a tuah.
- ²²Siangpahrang kut thuai ih bawi pawl tlunah thuneihnak a pek; A thuronmi pawl tlun khalah thu a nei thei a si.
- ²³Cule Jakob cu Izipt ram ah a vung ih cuih ram ahcun a um.
- ²⁴Bawipa in a minung pawl cu a punzaiter ih, Anmah hremtu pawl hnakin a cakter hai a si.



- ²⁵A minung pawl hua dingah le A siahhlawh parih mi depde si dingah, Izipt mi pawl ih thinlung cu a lehter a si.
- ²⁶Cule a hrilmi a siahhlawh Moses le Aaron a thlah.
- ²⁷Pathian ih mangbangza thil an tuah ih, Izipt ramah thil khawruahhar an langter.
- ²⁸An ram sungah thimnak a thlenter; Asinain Izipt mi in a thupekmi an thlun lo.
- ²⁹An tiva pawl cu thisen ah a canter òheh ih An nga pawl a thihter òheh.
- ³⁰An ram cu butlak in a khat; An siangpahrang inn tiangin a khat a si.
- ³¹Pathian in thu a pek ih an ram cu thothe le fikfa in a khat.
- ³²An ram sungah ruah sur ai ah, Rial a tlakter ih nimthla a kauter.
- ³³Sabit kung le theipi kung pawl a siatsuah ih, Thingkung pawl a khiak òheh.
- ³⁴Amah thupek in kharbok an ra; Siar cawlk loin an ra a si.
- ³⁵Ram sungih thinghnah le hrampi an ei òheh; Thlaikho hmuahhmuah an piat bul òheh.
- ³⁶Izipt mi innsang hmuahhmuah ih Fapa upabik a thah òheh a si.
- ³⁷Cule Israel mi pawl a suahpi, Annih in an sui le an ngun tla an keng; An zate in mi cak le mi harhdam hliir an si.
- ³⁸Israel mi pawl an suah tikah, Izipt mi pawl cu an lung a awi; Ziangahtile an òih zetmi an si.
- ³⁹Pathian in a minung pawl ih tlun ah khawdur a umter; Zan ih tleunak petu ah meisa a vaangter.
- ⁴⁰A hnenah an dil ih vanim a pek; Vancung ihsin rawl a pek ih khop zetin an ei a si.
- ⁴¹Lungpi a ongter ih tidai a put; Nelrawn ah tiva bangin a luang.
- ⁴²A siahhlawh Abraham hnenih A thukam thianghlim kha a ciing ringring a si.



⁴³Cutin a minung pawl cu lungawi zetin a suahti; A hril ciami pawl cu hla sak le au phah in a hruaisuak hai a si.

⁴⁴Miphun dang pawl ih ram cu a minung hnenah a pek; An thlawh ciami lo cu a coter hai a si.

⁴⁵A minung pawl in a daan an thlun ih, A thukham pawl an thlunnak dingah a tuah òheh a si. Bawipa cu thàngòhat uh!

Saam Hlabu 106

Bawipa Ih òhatnak

¹Bawipa cu thàngòhat uh! Bawipa ih hnenah lungawi thu sim uh, Ziangahtile amah cu a òha. A duhdawtnak cu kumkhua in a hmun a si.

²Mangbangza a tuahmi pawl zoso Tlamtling in a sim thei ding? Amah thàngòhatnak cu zoso a saal cawk ding?

³A thupekmi a thluntu le thudik a tuah ringringtu cu mi lungawi an si.

⁴Na minung pawl na bom tikah, Maw Bawipa, kei khal i thei hram aw. Na run hai tikah kei khal i telhchih hram aw.

⁵Na hrilmi pawl mineinung an si tik caan cu i hmuter ve hram aw; Na miphun ih lungawinak ah i telh ve awla, Nangmah ih ro an si ruangih nunnomnak cu i coter ve hram aw.

⁶Kan pu le kan pa pawl vekin, Kannih khal kan sual zo; Thil òha lo kan tuah ih misual taktak kan si.

⁷Kan pupa pawl Izipt ramih an um laiah Pathian ih mangbangza a tuahmi kha an thei thei lo. A duhdawtnak a langter ringring naón an hngilh cingcing. Tipi Sen an thlen tikah, Cungnungbik Bawi cu an dodal.

⁸Asinain a kam cia vekin a hum thohto hai; A cakmi a huham langter duh ah,

⁹Tipi Sen cu thu a pek ih a caar; Lei parih a hruai hai vekin, A minung pawl a fehpi.

¹⁰A huatu pawl hnenah ihsin a run hai ih, An ral pawl ih kut ihsin a hum hai a si.



- ¹¹Tidai in an ral pawl cu a khuh òheh ih, A luatmi pakhat hman an um lo.
- ¹²Cuih hnu lawngah a thukammi an zum ih, A hnenah thangòhatnak hla an sa.
- ¹³Sikhalsehla rei lote-ah, A tuahmi hmuahhmuah an hngilh sal ih, Bawipa ron hmaisai loin thil an tuah.
- ¹⁴Nelrawn ramòhingah rawl hiarnak in an khat ih, Pathian cu an hniksak.
- ¹⁵Curuangah an dilmi a pek hai; Asinain thacem natsia an hnenah a thlenter.
- ¹⁶Cuih nelrawn ah Moses le, Bawipa ih mi thianghlim Aaron cu an nahsiik.
- ¹⁷Curuangah leilung a kak ih Dathan a dolh hlo, Abiram le a innsang tla an pil òheh a si.
- ¹⁸Anmah thluntu pawl parah meisa a rung tla ih, Cuih mi òha lo pawl cu a kaang òheh hai a si.
- ¹⁹Horeb ah sui in cawnote zuk an tuah ih cuih cawlem cu an biak.
- ²⁰Pathian sunlawinak huham cu Hrampi a eitu òilva in a ai an awhter.
- ²¹Anmah runtu cu an hngilh; Izipt ramih mangbangza tuahtu Pathian cu!
- ²²Izipt ramih thil mak zetzet a tuahtu le, Tipi Sen ih thil khawruahhar tuahtu cu!
- ²³Curuangah Pathian in Amah ih minung pawl cu siatsuah a tum. Asinain a hrilmi a siahlawh Moses cu Pathian hmaiah a ding ih anmah siatralter lo dingah Pathian thinhengnak cu a nemter.
- ²⁴Cule ramòha le ramnuam cu, Zianghman ah an siar lo; Pathian ih thukam cu an zum lo.
- ²⁵An phunzai an tlokciar ih an puanthlam ah an to; Bawipa ih thu cu an ngai lo.
- ²⁶Curuangah siatcam in ralrinnak a pek hai; öNelrawn ramòhing ah nan thi ding;



- ²⁷Nan tefa pawl cu lawki mi lakah ka òhekdarh ding ih, Miphun dang pawl ih ram ah an thi ding,” a ti.
- ²⁸Cule Pathian ih minung pawl cu Peor ih Baal khawzing biaknak ah an tel ve. Nunnak nei lo an khawzing hnenih an pekmi raithawinak ti rawl pawl an ei ve.
- ²⁹Curuangah Pathian ih thin an òeuter ih, An lakah natsia a suak.
- ³⁰Asinain Finehas a ding ih misual pawl thu a òhen; Cuticun pulhnat cu a reh.
- ³¹Cumi cu Finehas ih felnak ah ruahsak a si; Kumkhua in ruahsak a si ding.
- ³²Meribah cerhti ah Bawipa a thin an hengter; Anmah ruangah Moses cu harsatnak a tong.
- ³³Moses a thin an hengter tuk ruangah a òong lo ding tiangin a òong a si.
- ³⁴Pathian thei lo minung pawl that thluh dingin, Bawipa ih thupekmi a si naón an that lo.
- ³⁵Pathian thei lo pawl thawn an òhi-aw ton ih, An khawvel daan cu an cawng.
- ³⁶Pathian ih minung pawl cun milem an bia ih, Anmah awktu thang ah a cang.
- ³⁷An fanu le an fapa pawl an pek; Khawzing pawl biak thawinak ah!
- ³⁸Mawh nei lo thisen, A fanu le an fapa pawl ih thisen cu an suahter; Kanaan ram khawzing lem thawinak hrangah cun, Cuih thisen ruangah cuih ram cu an baalter a si.
- ³⁹Cutiuh an tuah ruangah, Anmah tla cu mi borhhlawh an si, Pathian hmaiah mi uire ah an cang.
- ⁴⁰Curuangah Bawipa cu a minung pawl parah a ai a thok; A hril ciami parah a thinlung a uih;
- ⁴¹Khawvel pawl kut sungah a taanta hai ih, An ral pawl in an uk a si.
- ⁴²A huatu pawl in an hrem ih, An kut hnuai ahcun an tuar cuahco a si.



⁴³Voi ziangzat mengso Bawipa in a runsuak hai? Cucing in Bawipa an dodal tho tho ih, An sualnak cu a thuk sinsin.

⁴⁴Asinain an aunak cu Bawipa in a ngai ih, An vansaannak cu a thei.

⁴⁵Anmah zawnruah ah a thukam cu a ciing; A hmunmi a duhdawtnak a tum ruangah a thinlung a òhum.

⁴⁶A minung a neh-nentu pawl ih thinlung sungah zaangfahnak a umter a si.

⁴⁷Maw Bawipa kan Pathian, in run hram aw; Miphun dangdang lak ihsin in finkhawm sal hram aw; Cuticun na hmin thianghlim kan thangòhat ding ih, Lungawi in kan lo cawimawi ding.

⁴⁸Bawipa cu thangòhat uh, Israel ih Pathian cu! Atu le kumkhua in thangòhat uh! Mi hmuahhmuah in öAmen,” ti thluh hai seh. Bawipa cu thangòhat uh!.

Bu Nganak
(Saam 107-150)

Saam Hlabu 107

Pathian òhatzia Thangòhatnak

¹Bawipa ih hnenah lungawi thu sim uh, Ziangah tile amah cu a òha; A duhdawtnak cu kumkhua in a hmun.

²Bawipa cu kan thangòhat pei, A run zomi pawl in; Nan ral kut sungin a lo run ih,

³Nisuah, nitlak, saklam le thlanglam ih a ummi, Ram dangdang ihsin a lo kirter hai a si.

⁴Mihrek cu nelrawn ramòhing ah, Lamzin an hlo ih an vakvai; An umnak ding khawpi an pan thei hrimhrim lo.

⁵An ril a rawng, an ti a haal; An bei a dong ih an thin a cem.

⁶An harnak sung ihsin Bawipa an ko ih, An zonzaihnak ihsin a luatter.

⁷A hruaisuak hai ih lamzin òha ah a fehpi; An umnak ding khawpi thleng in.

⁸A hmunmi a duhdawtnak le An hrangih mangbangza a tuahmi ruangah Bawipa cu thangòhat hai seh.



- ⁹Tihal pawl an tihal a riamter ih, Rilrawng pawl cu thil òha in a cawm hai a si.
- ¹⁰Mihrek cu thinpihnak le khawthim sungah an um; Thawngtla an si ih thir cikcin khihnak an tuar;
- ¹¹Ziangkimtithi Pathian ih thukham an duh lo ih, A thupekmi an el ruangah a si.
- ¹²Hnaòuan khung an òuannak ah an baang tuk ih an tlu; Asinain zohman bawmtu le thotu an nei lo.
- ¹³An harsatnak sung ihsin Bawipa an ko ih, An zonzaihnak ihsin a luatter hai.
- ¹⁴An riahsiatnak le khawthim sung ihsin a suahter hai ih, An thir cikcin pawl cu a ticat òheh a si.
- ¹⁵A hmunmi a duhdawtnak le an hrangih mangbangza a tuahmi ruangah Bawipa cu thangòhat hai seh.
- ¹⁶Dar ih tuahmi sangka pawl cu a khuai òheh ih, Thir ih tuahmi kothrolh pawl cu a deen kiak òheh.
- ¹⁷Mihrek cu an aa, an sual ruangah an na a si; An òhat lo ruangah an tuar a si.
- ¹⁸Rawl an fih ih a zoh hman an duh lo; Rilrawng in an thi zik cuahco thlang.
- ¹⁹An harsatnak sung ihsin Bawipa cu an ko ih, An zonzaihnak sung ihsin a luatter hai a si.
- ²⁰A òongkam in a damter hai; Thihnak khur sung ihsin a suah hai a si.
- ²¹A hmunmi a duhdawtnak le An hrangih mangbangza a tuahmi ruangah Bawipa cu thangòhat hai seh.
- ²²Thawinak pe in amah hnenah lungawinak an pe pei; Lungawinak hla thawn a thil tuahmi pawl cu an phuang pei.
- ²³Mihrek cu tipithuanthum parah tangphawlawng in khual an tlawng; Ti par khualtlawnnak in pumcawm- nak an hawl.



- 24Bawipa ih thil tuahmi pawl an hmu; Ti parih mangbangza a tuahmi pawl cu!
- 25Thu a pek ih thlipi a huuk ciamco, Tifinriat ih tisuar pawl an tho ciamco.
- 26Tangphawlawng pawl cu tlun ah a hlirh ih, Ti hnuai ah a pilter hai. Cubangtuk òhningza tikcu ahcun, Milai ih ralòhatnak cu an hlo òheh.
- 27Zuri bangin an tlu, an sawn; Thiamnak an neihmi pawl cu a lak an si òheh.
- 28An harsatnak sung ihsin Bawipa cu an ko ih, An zonzainnak sungin a luatter hai a si.
- 29Thlipi cu a rehter ih Tisuar cu a daiter a si.
- 30Daihnak a um ruangah an lung a awi; An feh duhnak khua-ah him damteón A thlenpi hai a si.
- 31A hmunmi a duhdawtnak le an hrangih mangbangza a tuah ruangah Bawipa cu thangòhat hai seh.
- 32Mi senpi khawmnak hmunah a mak zia cu an tlang-au pi pei ih, Upa pawl an tonkhawmnak hmunah an thangòhat pei.
- 33Bawipa in tiva pawl cu, Hul verver in a caarter ih, Ticawm pawl khal a kangter òheh.
- 34Ram òha cu ram caar le ram phul ah a canter; Cutawk ummi pawl ih òhat lonak ruangah a si.
- 35Nelrawn cu ticawm umnak hmunah a tuah ih, Lei ro le lei caar cu cerhti in a khahter a si.
- 36Mi rilrawng pawl cutawk ah a umter ih, An umnak dingah khawpi an din.
- 37Lo ah thlaici an tuh ih hmuan ah sabit an phun; A let tampi in an khawm sal.
- 38Bawipa in a minung pawl cu mal a sawm ih tefa tampi an nei; An òilva pawl khal an òum suk dah lo.



³⁹Pathian ih minung pawl cu, Hremnak le harnak a phunphun in Hmuhsuammi le palchimi ih an can tikah,

⁴⁰A hremtu pawl cu Bawipa in a namsuk hai ih, Lamzin um lo nelrawn ramòhing ah, Mi vakvai ah a tuah hai.

⁴¹Asinain mi zonzai pawl cu, An retheihnak ihsin a run hai ih An innsang cu tuurual bangin, a karhzaiter a si.

⁴²Cumi cu miding pawl in an hmuh tikah an lung a awi; Asinain mi òha lo pawl cu òng ding nei loin an dai khepkhep.

⁴³Mifim pawl cun hi thil pawl hi ruat òha hai seh; A hmunmi Bawipa ih duhdawtnak cu thei fel hai seh.

Saam Hlabu 108

Bomnak Hrang Thlacam

(Saam 57:7-11; 60:5-12)

¹Maw Pathian, ka thinlung zatein ka lo rinsan. Hla in ka lo thangòhat ding; Maw ka thlarau, òhang thlang aw!

²Ka òngòang le ka phirivau pawl tho thlang uh! Ni ka òhangphawk ding!

³Maw Bawipa, miphun tampi lakah ka lo lawm ding. Minung tampi lakah ka lo cawimawi ding.

⁴A hmunmi na duhdawtnak vancung a thleng; Rintlak na sinak in van a dai.

⁵Maw Pathian, na maksaknak cu, Van ah khin langter aw; Na sunlawinak huham cu, Leilung pumpuluk ah langter aw.

⁶Na cahnak in in run aw; Na duhdawtmi na minung pawl an luatnak dingah, Ka thlacamnak in let hram aw.

⁷A hmun thianghlim sung ihsin Pathian in, öLungawi zetin Shekhem cu ka òhenòhek ding; Sukkoth phairawn cu ka miphun hnenah ka zem ding.

⁸Gilead cu ka ta a si; Manasseh khal ka ta a si. Efraim cu ka lukhuh a si; Judah cu ka bawi kianghrol a si.



⁹Asinain Moab cu ka kut kholhnak kheng ah ka hmang ding ih, Edom ram cu ka kedam hlonnak ah ka hmang ding, ka ta a si ti theihnak ah. Filistin ka neh ruangah ka au ding,” a ti.

¹⁰Maw Pathian, ralhruang kulhmi khawpi ah zoso i feh pi ding? Edom ah zoso i hruai ding?

¹¹Maw Pathian, in dungtun ngaingai zo maw si? Kan ralkap pawl hnenah na tel lo ding maw si?

¹²Kan ral pawl in do bawm hram aw; Ziangah tile milai ih bomnak cu man nei lo a si.

¹³Kan hnenih Pathian a òan ahcun kan neh ding; Kan ral pawl a neh ding a si!

Saam Hlabu 109

Harnak Tuartu Ih Phunzainak

¹Maw Pathian, nangmah ka lo thangòhat; Daite in um hlah aw.

²Mi òha lo pawl le, Mi bumhmang pawl in in do ciamco; Ka thuhla an rel ih thuphan an per a si.

³Òong mawi lo zetzet hmang tahratin in rel; Thuhla zianghman um loin in dodal ciamco.

⁴Anmah cu ka duhdawt hai ih, An hrangah thla ka cam naón, Annih cun in ral thocho a si.

⁵Òhatnak cu siatnak in in sam ih, Duhdawtnak cu huatnak in in ruul.

⁶Ka ral thuòhentu dingah mi òha lo hril awla, A huatu cu sual a puhtu ah re aw.

⁷A thu an rel tikah mi sual a si ti in thuòhen si hram seh; A thlacamnak hman cu mawhnak ah ruahsak siseh.

⁸A san tawi sehla A hnaòuan cu midang in co seh.

⁹A faale pawl cu pa nei lo farah si-aw hai sehla, A nupi cu nuhmei ah cang seh.



- ¹⁰A faale pawl cu inn nei lo, Rawl diltu ah cang-aw hai sehla, An umnak deu siava ihsin dawi vivo si hai seh.
- ¹¹Paisa a coihtu pawl in, A neihmi hmuahhmuah long thluh hai sehla, Mikhual pawl in a hlawhmi hmuahhmuah kha la òheh hai seh.
- ¹²A parah zohman in, Zaangfahnak nei hlah hai seh; A faale khal zohman in kilkhawi hlah hai seh.
- ¹³A cithlah hmuahhmuah thi òheh aw hai sehla, Amah ih hmin cu sankhat hnu cun hngilh fai siseh.
- ¹⁴A pupa pawl ih òhat lonak cu, Bawipa in ciing ringring-aw sehla, A nu ih sualnak cu, Ziangtik khalah ngaidam hlah seh.
- ¹⁵Bawipa in an mawhnak cu thei camcin seh; Asinain anmah cu hngilh fai òheh mi si hai seh.
- ¹⁶Cupa cu mi zaangfahnak a nei hrimhrim lo; Mi farah, mi tlasam le bawmtu nei lo pawl, A hrem ih a that hai a si.
- ¹⁷Midang camsiat cu a hiar òeuòeu, Amah sawn camnak tuar seh. Midang thlawsuah pek cu a duh hrimhrim lo; Zohman in thlawsuahnak pe hlah hai seh.
- ¹⁸Hnipuan a hruk tluk in, Midang cu ol zetin siat a cam; A micamnak in a ruangpi cu tidai bangin ciah sehla, A ruh sung khalah siti bangin lut òheh seh.
- ¹⁹Hnipuan bangin amah khuhtu ah cang-aw sehla, Taikhap bangin a kimvel in kulh ringring seh.
- ²⁰Siazet ih i reltu ka ral pawl parah a tlun vekin Bawipa in hrem hai seh.
- ²¹Asinain Bawipa ka Pathian, i tiam cia vekin, Nangmah in kei cu i bawm ih, Na mi duhdawtnak a òhat ruangah kei cu i hum a si.
- ²²Kei cu mi rethei le mi tlasam tuk ka si; Ka thinlung cu a muril tiangin hliamnak a tuar.



²³Zanlam ih thlahliap vekin a hloral mi ka si; Pa-ngang vekin hlon meenmi ka si.

²⁴Rawl ka ei lo ruangah ka khuk a òhia; Ka taksa a òawl ih ka ruh le ka vun lawng a taang.

²⁵Mi in in hmuh tikah in hnihsan; In hmuhsuam ih an lu in thin.

²⁶Maw Bawipa ka Pathian, i bawm hram aw. A hmunmi duhdawtnak na nei ih I run hramhram aw.

²⁷Nangmah lawng i runtu na si hi Ka ral pawl theiter hram aw.

²⁸Annih in in cam hman hai sehla, Nang cun i thlawsuah ding. I hremtu pawl cu sung hai seh. Cule kei na siahlawh hi ka lungawi seh.

²⁹Ka ral pawl cu mualphonak in khuh hai sehla, An ningzahnak cu korfual bangin hruk hai seh.

³⁰Bawipa hnenah ringzet in lungawinak thu ka sim ding; Misenpi hmaiah amah cu ka thangòhat ding.

³¹Ziangahtile farah zonzai pawl hnenah a òang ih, Anmah thah a tumtu pawl kut sung ihsin a run hai a si.

Saam Hlabu 110

Bawipa Pathian Le A Hrilmi Siangpahrang

¹Bawipa in siangpahrang ka Bawipa hnenah, öNa ral pawl na ke hnuai ih ka ret hlan lo, Hitawk ka vorhlam kapah to aw,” a ti.

²Zion ihsin na uknak cu Bawipa in a kauter ding; öNa ral pawl uk hai aw,” a ti.

³Na ral pawl na do ni in, Na milai an tho ciamco ding. Zing thlapit ih daitla bangin, Tlang thianghlim ah na mino pawl Na hnenah an ra ding.

⁴Bawipa in thukamnak cu siatcam in a tuah zo ih A let saal nawn lo ding. öPuithiam Melkhizedek bangtuk in, Kumkhua in puithiam na si ding,” a ti.



⁵Bawipa cu na vorhlam kapah a um; A thin a heng ni ah siangpahrang pawl cu a neh ding.

⁶Miphun kip an thu a òhen ding, An raldonak hmun cu miruak in a khahter ding. Leilung pumpi ah Siangpahrang pawl cu a neh hai ding.

⁷Siangpahrang cu lamzin kap tiva ih tidai a in ding; A tha a tlung ding ih nehtu a si ding.

Saam Hlabu 111

Bawipa Thangòhatnak Hla

¹Bawipa cu thangòhat uh! Misenpi tonkhawmnak ah ka thinlung zate in Bawipa ka thangòhat ding.

²Bawipa ih thil tuahmi pawl, Ziangtluk mangbangza so an si, Cuih thil tuahmi parih lungawitu cun a tican an thei thiam a si.

³A tuahmi cu upat tlak an si ih, Sunlawinak in an khat. A dingnak cu kumkhua in a hmun.

⁴Bawipa in mangbangza a tuah mi pawl cu in hngilhther lo; Amah cu zaangfahnak le, lainatnak neitu a si.

⁵Amah a òihthu pawl cu ei ding rawl a pek hai; A thukam cu a hngilh dah lo.

⁶A thil tithei zia cu a minung pawl hnenah a langter ih, Miphun dang pawl ih ram cu a pek hai a si.

⁷A thil tuahmi hmuahhmuah cu, Rintlak an si ih an ding òheh. A thukham pawl cu rintlak an si.

⁸Kumkhua in a hngetmi an si ih, Felzet le dikzetih pekmi an si.

⁹A minung pawl hnenah runnak a thlenter ih, Anmah thawn kumkhua hrangin thukamnak a tuah. A thianghlimmi le huham nei zetmi a si.

¹⁰Bawipa òihzah cu fim hramthawhnak a si; Cubangtuk ih a tuahtu pawl cu, Theih thiamnak òhazet an nei. Amah cu kumkhua ih thangòhat ding a si.

Saam Hlabu 112

Mi òha Pa Ih Lungawinak



¹Bawipa cu thangòhat uh!

Bawipa a òihzahtu le a thupekmi a thluntu cu mi thlawsuak an si.

²A faale pawl cu hi ram sungah mi cak bik an si ding; Mi òha ih tesinfa pawl cun malsawm an dong ding.

³A innsang cu milian le sumsaw nei zet an si ding ih, A dingfelnak cu kumkhua in a hmun ding.

⁴Mi òha pawl hrangah cun Khawthim sung khalah tleunak a suak òheu; Lainatnak, zaangfahnak le dingnak a neitu pawl hrangah cun.

⁵Tirhsiang zetin mi a coih ih Dik zetin mah ih hna a òuantu cu mi lungawi an si.

⁶Mi òha cu a tlasam dah lo ding. Ziangtik hmanah an hngilh lo ding.

⁷Thusia theih ding kha a hreh hrimhrim lo; A zumnak a khoh ih Bawipa ah a rinsannak cu hngetzet in a bun.

⁸Donhar a nei lo, òih khal a nei lo; A ral pawl an sun kha a mit rori in a hmu ding.

⁹Mi harsa le mi farah hnenah siang zetin a pek; Mi a zaangfahnak cu a òhum dah lo. Thil tithei a si ih zozo khalih upatmi a si.

¹⁰Cumi cu mi òha lo pawl in an hmuh tikah an riah a sia; An mitkem in an ha an rial ih an tlan hlo; Beiseinak an neihmi cu kumkhua in a cem a si.

Saam Hlabu 113

Bawipa Ih òhatzia Lomnak Hla

¹Bawipa thangòhat uh! Maw Bawipa ih siahhlawh pawl, a hmin cu thangòhat uh.

²Bawipa ih hmin cu atu le kumkhua in thangòhat siseh.

³Nisuahnak ihsin nitlaknak tiang

Bawipa ih hmin cu thangòhat in um seh.



⁴Bawipa in miphun hmuahhmuah a uk; A sunlawinak cu van hnakin a saang sawn.

⁵Bawipa kan Pathian bangtu zohman an um lo; Amah bangtuk ih a saang bikah um tahratin,

⁶Lei le van pawl suk zoh ih a run zoh theitu zoso a um ding?

⁷Mi farah pawl cu leivut lak ihsin a khaisaang ih, Mi tlasam pawl cu an harsatnak ihsin a cawi hai;

⁸Annih cu uktu pawl le bawi pawl ih hawipi ah a tuah hai a si.

⁹Fa nei lo nucing pawl cu, An inn ah mithmai òhatnak a coter; Faate a pek ih an lung a awiter a si.

Bawipa cu thangòhat uh!

Saam Hlabu 114

Lantak Puai Hla

¹Israel mi Izipt ram ihsin an suah tikah, Jakob tefa pawl khi miphun dang ram an tlansan tikah,

²Judah cu Bawipa ih miphun thianghlim ah a cang ih, Israel cu amah ih ta ah a cang.

³Tipi Sen in a hmuh tikah a tlan hlo; Jordan Tivapi cu luang loin a cawl.

⁴Tlang saang pawl cu me bangin an pet; Tlang niam deuh pawl cu tuu bangin an khir.

⁵Maw Tipi, ziang inso a lo tlan hloter? Maw Jordan, ziangah so luang loih na colh?

⁶Maw Tlang saang pawl, ziangah so me bangin nan pet? Maw Tlang niam pawl, ziangah so tuu bangin nan khir?

⁷Maw leilungpi, Bawipa a rat tikah khur aw; Jakob ih Pathian hmai ahcun.

⁸Lungpi cu amah in ticawm ah a canter ih, òeklung tlangtluan pawl cu tipuut ah a canter a si.



Saam Hlabu 115

A Dikmi Pathian Pakhat

- ¹Maw Pathian, na hnen lawngah, Kan hnenah si loin, Nangmah ih hnen lawngah, Sunlawinak cu pek siseh; A hmunmi na duhdawtnak le zumtlak na sinak ruangah hin.
- ²“ÖKhuiah so nan Pathian cu a si?” tiah ziangah so miphun dangdang pawl in in suut rero ding?
- ³Kan Pathian cu vancung ah a um ih a duh poh a tuah.
- ⁴An khawzing pawl cu sui le ngun ih tuahmi, Milai kut ih tuahmi an si.
- ⁵Kaa an nei naón an òng thei lo. Mit an nei naón an hmu thei lo.
- ⁶Hna an nei naón an thei thei lo. Hnar an nei naón rim an thei thei lo.
- ⁷Kut an nei naón an tham thei lo. Ke khal an nei naón an feh thei lo. An awn-au thiam lo.
- ⁸Hi khawzing pawl a tuahtu le a rinsantu pawl cu, An tuahmi milem vekah cang thluh hai seh.
- ⁹Maw Israel mi pawl, Bawipa rinsan uh! Amah cu a lo bawmtu le a lo humtu a si.
- ¹⁰Maw Pathian ih puithiam pawl, Bawipa rinsan uh! Amah cu a lo bawmtu le a lo humtu a si.
- ¹¹Maw Pathian òihzah tu pawl, Bawipa rinsan uh! Amah cu a lo bawmtu le a lo humtu a si.
- ¹²Bawipa cun in thei ringring ih thlawsuahnak in pe ding. Israel mi le Pathian ih puithiam pawl cu Pathian in a thlawsuah hai ding.
- ¹³Amah a òihzahtu cu a tum a seen in a thluasuah hai ding.
- ¹⁴Nanmah le na tesinfa pawl cu Bawipa in tefa lo pe hram seh.
- ¹⁵Lei le van tuahtu Bawipa in Thlawsuah lo pe hram seh.



¹⁶Van khi Bawipa ih ta an si; Amah ih ta lawnglawng an si òheh. Asinain leilung cu minung kutah a pek.

¹⁷Bawipa cu mithi pawl in an thangòhat lo; òong thei lonak hmun a thlengtu pawl cun an thangòhat lo a si.

¹⁸Sikhalsehla kannih a minung pawl cun atu le kumkhua in amah kan thangòhat ding. Bawipa cu thangòhat uh!

Saam Hlabu 116

A Dam Saal Mi Ih Lungawinak

¹Bawipa cu ka duh; Ka thlacamnak le zaangfah ka dilnak a theih ruangah.

²Ka kawh tinte ka aw a thei.

³Thihnak cun a hridai in i run ngerh ih, òihnungza thlaan in i naih deuhdeuh ruangah, Donharnak le òihphannak in ka khat.

⁴Bawipa cu ka ko ih, öMaw Bawipa, zaangfah ka lo dil, i run hram aw,” ka ti.

⁵Bawipa cu a òha ih zaangfahnak a nei; Kan Pathian cu zaangfah lainatnak in a khat.

⁶Bawipa in bawmtu nei lo pawl cu a hum; òihphannak hmun ihsin i luatter.

⁷Maw ka nunnak, hngamte in cawl aw, Ziangahtile Bawipa cun ka zawn i ruat ringring a si.

⁸Bawipa cun thihnak ihsin i luatter; Ka mitthli a hulter ih ka ke khal tlukbahnak ihsin a luatter.

⁹Curuangah Bawipa ih hmaiah ka feh ih, A nungmi pawl ih ram ahcun ka leeng.

¹⁰öKa cem riai a si hi,” ka ti hmanah ka zumnak a der cuang lo.

¹¹Òihphannak ka neih ih, öZumtlak zohman an um lo,” ka ti hmanah ka rinnak cu a òum cuang lo.

¹²Ka parih a òhat ruangah hin Bawipa cu ziangso ka pek ve ding?



¹³Bawipa in i run ruangah A hnenah in ding thawinak ka pe ding ih a hmin ka ko ding.

¹⁴A hnenih ka kam ciame cu A minung pawl tonkhawmnak ah amah ka pe ding.

¹⁵Amah ih minung pakhatkhat an thih tikah, Bawipa ih hrangah ziangtluk in so a man a khun?

¹⁶Maw Bawipa, kei hi na siahlawh ka si; Ka nu vekin kei khal in nangmah ka lo rian; Nangmah in zalennak i pe zo.

¹⁷Lungawi thawinak ka lo pe ding, Na hmin cu ka ko ding.

¹⁸Na minung pawl an tonkhawmnak le Jerusalem ih na Biakinn khaan sungah,

¹⁹Na hnenih ka tiamkam ciame cu Ka lo pe ding a si. Bawipa cu thangòhat uh!

Saam Hlabu 117

Pathian Thangòhatnak

¹Maw mipfun hmuahhmuah tla, Bawipa thangòhat uh! Mi hmuahhmuah in Bawipa cu thangòhat uh!

²A duhdawtnak cu kan hrangah a fek ih, Rintlak a sinak cu kumkhua in a hmun a si. Bawipa cu thangòhat uh!

Saam Hlabu 118

Nehnak Hrang Lungawi Thlacamnak

¹Bawipa ih hnenah lungawi thu sim uh; Ziangah tile amah cu a òha, A duhdawtnak cu kumkhua in a hmun a si.

²Israel mi pawl in, òA duhdawtnak cu kumkhua in a hmun,” ti hai seh.

³Pathian ih puithiam pawl in, òA duhdawtnak cu kumkhua in a hmun,” ti hai seh.

⁴Amah a òihzahtu pawl in, òA duhdawtnak cu kumkhua in a hmun,” ti hai seh.



- ⁵Ka harsat laiah Bawipa cu ka ko; Ka kawhnaak a thei ih luatnak i pek.
- ⁶Bawipa cu ka hnenah a um; Zianghman ka òih lo ding. Milai in ka parah ziangso an tuah thei ding?
- ⁷I bawmtu cu Bawipa amah a si; Ka ral an sun kha ka mit in ka hmu ding.
- ⁸Milai rinsan hnakin Bawipa rinsan a òha sawn.
- ⁹Leilung uktu pawl rinsan hnakin Bawipa rinsan a òha sawn.
- ¹⁰Ka ral pawl ka kiangkap ah an um òeh; Asinain Bawipa ih huham in ka siatsuah òeh hai.
- ¹¹Ka kimvel in in kulh òeh; Asinain Bawipa ih cahnak in ka cemter òeh hai.
- ¹²Khuai bangin in herh ciamco; Asinain hrambur meisa kaang bang in an kaang òeh. Bawipa ih huham in ka siatsuah òeh hai a si.
- ¹³Neh ding rori in nasa zetin in do ih ih neh cuahco; Asinain Bawipa in i bawm.
- ¹⁴Bawipa in huham neizet le cakzet ah i tuah; Amah cu i runtu a si.
- ¹⁵Bawipa ih minung pawl an puanthlam ihsin nehnak lungawi ih an au ciamco cu ngaihnik uh; “Bawipa ih baan thacak in a neh zo.
- ¹⁶A huham in nehnak in pe zo; A ral nehnak huham cak cun!” an ti.
- ¹⁷Ka thi lo ding, ka dam ding ih Bawipa ih thil tuahmi pawl ka aupi ding.
- ¹⁸Nasa zetin i hrem zo; Asinain i thiter siang lo a si.
- ¹⁹Ka hrangah dingfelnak kotka i on sak hram uh; Ka lut ding ih Bawipa ih hnenah lungawi thu ka sim ding.
- ²⁰Bawipa ih kotka cu hihi a si; A dingmi lawng an lut thei ding.
- ²¹Maw Bawipa, ka aunak aw i thei ih, Nehnak i pek ruangah ka lo thangòhat a si.
- ²²Inn saktu pawl in santlai lo, ti ih an hnonmi lungto cu, A òhahnem bikmi lungto ah a cang zo.



²³Cumi cu Bawipa ih tuahmi a si; Zohthanungza a va si so!

²⁴Tuih ni hi Bawipa ih tuahmi ni a si; Lungawi aipuang in um uhsi!

²⁵In hum aw, Bawipa, in hum hram aw; Maw Bawipa, hlawhtlinnak in pe hram aw!

²⁶Bawipa ih hmin in a rami cu, Pathian in thlawsuah hram seh! Bawipa ih Biakinn ihsin thlawsuahnak kan lo pek.

²⁷Bawipa cu Pathian a si; Kan hnenah tleunak in pe zo. Nan kutah thinghngeng in puai cu tuah uhla, Biakòheng cu heel rero uh.

²⁸Nangmah cu ka Pathian na si ih, Lungawinak thu ka sim ding; Na maksaknak ka tlang-au pi ding.

²⁹Bawipa ih hnenah lungawi thu sim uh, Ziangahtile a mah cu a òha; A duhdawtnak cu kumkhua in a hmun a si.

Saam Hlabu 119

Bawipa Ih Daan

¹A nunnak ah soisel ding a um lo mi le,

Bawipa ih daan vekih a nungtu pawl cu mi lungawi an si.

²A thinlung zate in Bawipa ih thu a ngaitu le, A thupekmi pawl a thluntu cu mi lungawi an si.

³Asi, thilsual zianghman tuah loin

Bawipa ih lamzin ahcun an feh.

⁴Na daan pawl cu in pe zo ih Felte ih thlun dingah in tiam zo.

⁵Na daan terek pawl tiangin, Felte in thlun thei ningla ka va duh so!

⁶Taima zetih na thukham pawl ka thlun ahcun, Ningzak in ka um lo ding.

⁷Thinlung thiang in ka lo thangòhat ding, Na thuòhennak felzia ka theih hnu ahcun!

⁸Na daan pawl cu ka thlun ding; I taanta hram hlah aw!

Bawipa Ih Daan Thlunnak



⁹Ziangtin so mino in ziaza thiang a neih thei ding? Na thupekmi thlun lawngin a nei thei ding.

¹⁰Ka thinlung zatein nangmah lo rian dingah ka pe-aw, Na thukham pialsan lo dingah i kilkhawi aw.

¹¹Ka thinlung sungah na daan cu ka ret zo, Na parih ka soal lonak dingah.

¹²Maw Bawipa, nangmah ka lo thangòhat; Na daan pawl i zirh hram aw.

¹³Na thukham in pekmi pawl cu ring zetin ka saal ringring ding.

¹⁴Sumsaw tampi neih hnakin Na thupekmi thlun ah ka lung a nuam sawn.

¹⁵Na nunsimnak cu ka zir ding ih, Na thuzirhmi pawl cu ka ruat òha ding.

¹⁶Na daan pekmi ah lungawinak ka nei ih, Na thupekmi pawl cu ka hngilh lo ding.

Bawipa Ih Daan-ah Lungawinak

¹⁷Ka nundam ih na thu ka thlun theinak dingah, Kei na siahhlawh parah hin òha hram aw.

¹⁸Na daan sungah mangbangza thudik ka hmuh theinak dingah ka mit cu vaangter hram aw.

¹⁹Leitlun ahhin rei lote sung lawng ka um; Ka hnen ihsin na thukham cu thup hram hlah aw.

²⁰Na thuòhennak theih ka duh ringring ruangah, Ka thinlung cu mei bangin a hlio ringring.

²¹Mi puarthau na kaw k hai ih Na thupekmi a pahtu pawl cu, Siat na serh hai a si.

²²Na thukham ka thlun zo ruangah ka parih hmuhsuam le nautatnak an neihmi in i luatter hram aw.

²³Hotu pawl an tonkhawm ih in phiar rero hmanah, Kei na siahhlawh in na daan cu ka zir thotho ding.



²⁴Na thuzirhmi pawl cu lungawinak i petu an si ih ruahnak òha i petu khal an si.

Bawipa Ih Daan Thlun Tumnak

²⁵Ka nunnak cu leivut lakah namnuai in a um; Na thutiam cia vekin ka tha tlungter sal hram aw.

²⁶Ka tuah mi hmuahhmuah ka phuang ih nang in i thei; Na thupekmi pawl i zirh hram aw.

²⁷Na daan thlun thei dingah i zirh awla, Mangbangza na thuzirhmi cu feltein ka ruat òha ding.

²⁸Riahsiatnak ruangah ka thinlung a zup òheh; Na thutiam cia vekin ka tha tlungter sal hram aw.

²⁹Zin peeng ka zawh lonak dingah i kilveng aw; Na òhat ruangah na daan cu i zirh aw.

³⁰Na thu thluntu si dingah ka ruat cat zo; Na thukham pawl cu ka hmai ah ka ret zo.

³¹Maw Bawipa, na thuzirhmi pawl cu ka thlun zo; Mualpho in i ret hram hlah aw.

³²Nangmah in theihthiamnak i pek ding ruangah, Na thupekmi cu thatho zetin ka thlun ding.

Daan Theihthiamnak Hrangih Thlacamnak

³³Maw Bawipa, na thupekmi ih tican i sim awla, Ziangtik khalah cat loin ka thlun ringring ding.

³⁴Na daan pawl cu i zirh fiang awla ka thlun hai ding; Ka thinlung zate in ka thlun ding.

³⁵Na thukham thlun thei dingah i hruai aw; Ziangahtile cutawkah lungawinak ka ngah a si.

³⁶Lennak duhtu si loin na thupekmi thlun duhtu sawn i siter aw.



³⁷Thil òhahnem lo a hawl rerotu Ka si lonak dingah i kilkhawi aw. Na thutiam cia vekin ka parah òha hram aw.

³⁸Nangmah a lo òihzahtu pawl hnenih na thukamnak cu, Kei na siahhlawh hnen ahhin kimter hram aw.

³⁹Ka òihzetmi nautatnak ihsin i luatter hram aw; Na thupekmi pawl cu mangbangza ngaingai an si!

⁴⁰Na thupekmi cu ka sunsak a si; A dingmi na si ruangah i nungter hram aw.

Bawipa Ih Daan Rinsannak

⁴¹Maw Bawipa, i duhdawtnak a maksakzia langter hram aw, Na thutiam cia bangtuk in i run hram aw.

⁴²Cuticun i nautattu pawl cu An thu ka sawn thei hai ding; Ziangah tile na òongkam cu ka rinsan a si.

⁴³Thudik a sim ngam ringringtu si dingah thazaang i pe aw; Ziangah tile na thuòhennak khi ka beiseimi a si.

⁴⁴Na daan pawl cu ka thlun ringring ding; Kumkhua cat nawn loin ka thlun ding a si.

⁴⁵Na thupekmi pawl thlun dingih ka hawl suak ruangah, A famkimmi zalennak sungah ka nung ding.

⁴⁶Na thupekmi cu siangpahrang pawl hnenah ka than ding; Ka zahpi hrimhrim lo ding.

⁴⁷Na thukham pawl thlun cu ka diriarnak a si. Ziangah tile ka ngainatmi an si.

⁴⁸Na thukham pawl cu Ka uar mi le ka duhmi an si; Na thupekmi cu ka thinlung ah ka ruat òha ringring ding.

Bawipa Ih Daan-ah Lungkimnak

⁴⁹Na siahhlawh kei ka hnenih, Na thutiam cu hngilh hram hlah aw; Beiseinak i neihter zo.



⁵⁰Ka vansaan caan hmanah i hnemtu a si; Ziangahtile na thutiam in nunnak i pek.

⁵¹Mi puarthau pawl in in hmuhsuam; Asinain na daan pekmi ihsin ka pial dah lo.

⁵²Kan dung caan reipi laiuh i pekmi na thu pawl cu, ka ciing ringring; Maw Bawipa, ka hrangah hneemtu an si.

⁵³Mi òha lo pawl in na daan an balsiat kha ka hmuh tikah, Ka thin a heng ngaingai.

⁵⁴Hi leitlun khual ka tlawnnak ramah hin, Na thukham pawl cu ka hlasakmi an si.

⁵⁵Maw Bawipa, zan khalah nangmah ka lo ruat ih, Na daan khal ka ruat a si.

⁵⁶Na thupekmi thlun cu Ka lungawinak a si.

Bawipa Ih Daan Tlaihsannak

⁵⁷Maw Bawipa, ka duhmi cu nangmah lawng na si; Na daan thlun dingah thu ka kam zo.

⁵⁸Ka thinlung taktein ka lo ngen a si; Na thutiam cia bangin, Ka parah zaangfahnak nei hram aw.

⁵⁹Ka nunnak ih a zawhmi lamzin hi ka zoh sal ih, Na thupek thlun dingah ka lo kam a si.

⁶⁰Khulfung loin na thukham thlun dingah zamrang in ka tho.

⁶¹Mi òha lo pawl cun an thang in fekzet in in khit; Asinain na thupekmi ka hngilh lo.

⁶²Zanòim ah ka ihsin ka òhang; A dingmi na thuòhennak thangòhat dingah.

⁶³Na daan a thluntu le A lo riantu hmuahhmuah ih rualpi ka si.

⁶⁴Maw Bawipa, leilung pumpi hi a hmunmi na duhdawtnak in a khat. Na thukham pawl i zirh hram aw.

Bawipa Ih Daan Man A Nei



⁶⁵Maw Bawipa, na thutiammi cu na kimter ih, Kei na siahhlawh hnenah na òha a si.

⁶⁶Fimnak le thuruah thiamnak i pe hram aw; Ziangahtile na thukham ka rinsan a si.

⁶⁷Hrem ka si hlan ahcun zinpeng ka zawh òheu; Asinain atu ahcun na thu ka thlun.

⁶⁸Na òhatzia le mi na zaangfah zia cu! Na thukham pawl i zirh hram aw.

⁶⁹Mi hngal pawl in ka thu cu Thuphan hliir in an rel; Asinain ka thinlung zate in na daan cu ka thlun.

⁷⁰Hi bangtuk minung pawl cun Theihthiamnak an nei lo; Asinain na daan sungah lungawinak ka nei.

⁷¹I hremnak cu ka hrangah a òha; Ziangahtile na thupekmi i zirter a si.

⁷²I pekmi na daan cu leilung pumpi ih sui le ngun hmuahhmuah hnakin ka hrangah a sunglawi sawn.

Bawipa Ih Daan Cu A Ding

⁷³Nangmah in i seemsuah ih nangmah in himte in i kilveng; Na daan pawl ka zirnak dingah ruahthiamnak thinlung i pe hram aw.

⁷⁴A lo òihzahtu pawl cun In hmuh tikah an lung a awi ding; Ziangahtile na thu cu ka rinsan.

⁷⁵Maw Bawipa, na thupekmi pawl cu an dik a si ti ka thei; Zumtlak na si ruangah I hrem a si ti khal ka thei.

⁷⁶Kei na siahhlawh i tiamkam cia vekin, A hmunmi na duhdawtnak in i hneem hram seh.

⁷⁷I zaangfah awla ka nung ding; Ziangahtile na daan sungah ka lung a awi a si.

⁷⁸Mi puarthau pawl in, Sual in puh ruangah an ningzak seh; Kei cun ka thinlung sungah, Na daan pawl cu ka ruat òha ding.



⁷⁹Na thupekmi a theitu pawl le Nangmah a lo òihzahtu pawl cu ka hnenah ra hai seh.

⁸⁰Ningzak mualpho ih ka um ve lonak dingah, Na thukham cu famkim zetin thlun thei hram ning law!

Luatnak Hrangih Thlacam

⁸¹Maw Bawipa, nangmah runnak Ka hngahnak ah ka hngah òeh; Na thu cu ka rinsan fawn si!

⁸²Na thutiammi ka zoh-nakah Ka mit a kham òeh zo; öZiangtik ah so i bom ding?” tiah sut loin ka um thei fawn lo!

⁸³An hlon ciami savun sabit thawl vekin santlai lo ka si; Asinain na thupekmi cu ka hngilh hrih lo.

⁸⁴Ziangtik tiangso ka lo hngah hrih ding? I hremtu pawl hi ziangtik ah so na hrem ve hai ding?

⁸⁵Na daan a thlun lotu mi hngal pawl in, Ka tlaknak dingah khur tampi an lai.

⁸⁶Na thukham pawl cu rintlak zet hlir an si; Mi hngal pawl cun thuphan hlir in in hrem zok rero; I bawm hram aw.

⁸⁷Atu-ah cun in that thei zik ngaingai thlang; Asinain na thupekmi pawl cu ka daithlan cuang lo.

⁸⁸A hmunmi na duhdawtnak ruangah Ka parah òha hram aw. Cuticun na daan pawl cu ka thlun thei ding.

Bawipa Ih Daan Zumnak

⁸⁹Maw Bawipa, na thu cu kumkhua in a hmun ding; Vancung ih a hngat zomi thu a si.

⁹⁰Zum tlak na sinak cu Sankhat hnu sankhat a hmun; Leilungpi hi nangmah in na retih Na retnak ihsin a òhawn dah lo.

⁹¹Ziang hmuahhmuah na thupek vekin tuih sun tiang an hmun; Ziangahatile an zatein a lo riantu an si.



⁹²Na daan pawl hi ka lungawinak ih hrampi sihlah sehla, Ka zonzaihnak ah ka thi zo ding.

⁹³Na thupekmi pawl ziangtik hmanah ka daithlan lo ding; Ziangahatile cupawl cu na hmang ih nunnak i pek.

⁹⁴Kei cu na ta ka si, I run hram aw. Na thupekmi thlun ding lawng ka tummi a si.

⁹⁵Mi òha lo pawl in thah dingah in bawh; Asinain na daan cu ka thinlung in ka ruat òha ding.

⁹⁶A famkimmi zianghman a um lo, ti ka thei zo; Asinain na thukham cu a famkim a si.

Bawipa Ih Daan Ka Duh

⁹⁷Aw, na daan pawl ka duh zia cu! Sun nihlawh in acu lawng ka ruat!

⁹⁸Na thukham cu ka hnenah a caam ringring; Ka ral pawl hmuahhmuah hnakin i fimter deuh a si.

⁹⁹I zirhtu pawl hmuahhmuah hnakin ka thei deuh, Na thuzirhmi pawl ka ruah òha ruangah.

¹⁰⁰Patar pawl hnakin ka fim deuh, Na thupekmi ka thlun ruangah.

¹⁰¹Ziaza òha lo cu ka hrial zo, Na thu thlun ka duh ruangah.

¹⁰²Na thuzirhmi ka daithlan lo, I zirhtu nangmah na si ruangah.

¹⁰³Na thupekmi pawl an thlum zia cu! Khuaitizu hnakin an thlum sawn.

¹⁰⁴Na thukham pawl ihsin fimnak ka ngah ih, Nuncan òha lo hmuahhmuah cu ka hua a si.

Bawipa Ih Daan Ihsin Tleunak

¹⁰⁵Na thu cu ka ke hrangah mei-inn a si ih, Ka lamzin hrangah tleunak a si.

¹⁰⁶Siatcam ih thu ka kam vekin, A dikmi na thuzirhnak cu ka thlun ding.

¹⁰⁷Maw Bawipa, ka tuarzia cu a nasa ngaingai; I tiamkam zo vekin i nungter hram aw.



108 Maw Bawipa, ka lungawi thlacamnak cu saang hram awla, Na thupekmi cu i zirh hram aw.

109 Nitin ka nunnak pe dingin ka tiar aw; Na daan pawl ka hngilh lo a si.

110 Mi òha lo pawl in ka hrangah thang an kam; Asinain na thupekmi pawl cu ka pah lo.

111 Na thukham pawl cu kumkhua in ka ta an si; Ka thinlung nuamtertu an si.

112 Na thupekmi pawl cu ka thih ni tiangih thlun dingah, ka ruat cat zo a si.

Bawipa Ih Daan Ah Himnak

113 Na hnenih thinlung reprai Nei lotu pawl cu ka mit an kem; Asinain na daan cu ka duh.

114 Nang cu ka beunak le ka ralphaw na si; Na thutiam ah beiseinak ka nei.

115 Maw misual pawl, ka hnen ihsin tlan uh; Ka Pathian ih thukham pawl cu ka thlun ding.

116 I kam cia vekin thazaang i pe awla ka nung ding; Ka ruahsannak ah ka riah i siatter hlah aw.

117 I kai awla ka him ding; Cule na thupekmi pawl cu ka seherh ringring ding.

118 Na daan a pahtu pawl cu na hnon hai; An mibum thiamnak cu a lak a si.

119 Mi tha lo pawl cu hnawmhne tlukah na ruat hai; Curuangah na thuzirhnak cu ka duh zet.

120 Nangmah ih ruangah ka thin a phang; Na thuòhennak ruangah òihnak in ka khat.

Bawipa Ih Daan Thlun Theinak

121 A dikmi le a òhami cu ka tuah zo; Ka ral pawl ih kut sungah i taanta hlah aw.

122 Ka lo bawm ding tiah, Na siahlawh kei hi i tiam aw; Mi puarthau pawl in i neh-nen hlah hai seh.



123Na runnak le bomnak zoh ah ka mit a kham òheh zo; Na tiam ciami luatnak ka zohnak ah!

124A hmunmi na duhdawtnak thawn i zoh awla, Na thupekmi pawl i zirh aw.

125Kei hi na siahlawh ka si, Theihthiamnak i pe aw; Na thuzirhmi pawl ka theih theinak dingah.

126Maw Bawipa, na hnaòuan thok a cu thlang, Milai in na daan an pah vivo!

127Na thukham cu sui hnakin ka duh sawn; Leitlun ih sui òha bik hnakin.

128Curuangah na thuzirhmi pawl hmuahhmuah ka thlun ih, Um daan dik lo pawl cu ka hua.

Bawipa Ih Daan Thlun Duhnak

129Na thuzirhmi pawl cu mangbangza in an òha; Curuangah ka thinlung zate in ka thlun.

130Na thuzirh fiangtermi in tleunak a pek; Mi lungmol hnenah fimnak a pek a si.

131Na thupekmi pawl ka hiar tuk ruangah, Ka kaa ang in tidai haal in ka haal.

132Nangmah a lo duhtu pawl na zaangfah bangin, Ka lam hoi awla i zaangfah hram aw.

133I tiamkam cia bangin i bahter hram hlah aw; òhat lonak ih uk ding cu i siang hram hlah aw.

134I neh-mentu pawl ih kut ihsin i hum awla, Na thupekmi cu ka thlun ding.

135Na mithmai òha cu ka parah, Ni bangin tlangter awla, Na daan pawl cu i zirh hram aw.

136Ka mitthli cu tidai bangin a luang; Milai in na daan an thlun lo ruangah.

Bawipa Ih Daan A Dingzia

137Maw Bawipa, nang cu a dingmi na si ih, Na thupekmi khal an dik.

138Na thuzirhmi cu an fel ih, Rintlak an si ih an òha.



139Ka thinhengnak cu meivam bangin a ling, Ka ral pawl in na thukham an poisat lo ruangah.

140Na thukam cu ziangtluk in so rintlak a si! Na siahhlawh in ziangtluk in so ka duh!

141Mi nauta le nautatmi ka si naón, Na thupekmi pawl cu ka daithlan lo.

142Na dingnak cu kumkhua in a dingmi an si ih, Na daan cu an dik ringring.

143Harsatnak le donharnak in ka khat; Asinain na thukham in lungawinak i pek.

144Na thuzirhnak cu kumkhua in a dik; Theihthiamnak i pe awla ka nung ding.

Luatnak Hrang Thlacamnak

145Ka thinlung taktein ka lo ko; Maw Bawipa, i sawn awla na thu ka thlun ding.

146Nangmah cu ka lo ko; I hum awla na daan ka thlun ding.

147Khua a van hlan ihsin, Na bomnak dil in ka lo ko; Na thukam ah beiseinak ka nei.

148Zanvarte itthat loin ka um; Na thuzirhmi pawl ngaihtuahnak ah!

149Maw Bawipa, na duhdawtnak ruangah i run ngai hram aw! Na òhatnak ruangah ka nunnak cu zuah hram aw!

150Mi zaangfah nei lo i hremtu pawl cun in naih deuhdeuh; Na daan a thlun dah lotu pawl cun!

151Asinain maw Bawipa, nang cu ka kiangah na um; Na thukam cu kumkhua hrang a si.

152Na thuzirhmi cu hlanlaipi in ka zir zo; Kumkhua daih ih na pekmi an si.

Runnak Hrang Dilnak

153Ka harsatnak hi zoh awla i run aw; Na daan cu ka daithlan dah lo!

154I òan awla i luatter hram aw; Na thutiam cia vekin nundamnak i pe aw.



155Mi òha lo pawl cu runmi an si lo ding; Na daan an thlun dah lo ruangah!

156Asinain maw Bawipa, Na lainatnak cu a tum ngaingai; I zaangfah awla i run hram aw.

157I raltu le i hremtu tampi an um; Asinain na daan cu thlun loin ka um dah lo!

158Mi phiartu pawl ka hmuh tikah, Ka mit an kem nasa; Na thupekmi an thlun dah fawn lo!

159Maw Bawipa, na thuzirhmi ka duh zia hi zohhnik! A hmunmi na duhdawtnak ruangah i hum hram aw.

160Na daan ih muruh cu thutak a si; A dikmi na thukham pawl cu kumkhua in an hmun.

Daan Sungih Thinlung Peknak

161Ziang thu hman um loin, Mi upa cak zetzet pawl in in raal; Asinain ka upatmi cu na daan lawng a si.

162Na thukam ruangah ziangtluk in so ka lung a awi; Thilri mankhung sartu bangin.

163Thuphan hmuahhmuah cu ka hua ih ka fih; Asinain na daan cu ka ngaina.

164Na hnenah nitin voi sarh lungawinak thu ka sim, Na thuòhennak a fel ruangah.

165Na daan a duhtu pawl cu, Humhimnak famkim an ngah; Zianghman in a bahter thei hai lo a si.

166Maw Bawipa, i run dingah ka lo hngak; Na thupekmi ka thlun a si.

167Na daan pawl cu ka thlun hai; Ka thinlung zate in ka duh a si.

168Na thupekmi le na thuzirhmi pawl cu ka thlun; Ka tuahmi hmuahhmuah na hmu òheh a si.

Bomnak Hrang Thlacam

169Maw Bawipa, bomnak dil ih ka aunak cu, Na hnenah thleng hram seh. Na thutiam vekin theihthiamnak i pe aw.



¹⁷⁰Ka thlacamnak cu na hmaiah thleng hram seh; Na thutiam vekin i run hram aw.

¹⁷¹Cat loin ka lo thangòhat ding; Na thu i zirh zo ruangah.

¹⁷²Na daan cu hla in ka sa ding; Na thupekmi pawl an dik ruangah.

¹⁷³Keimah bawm dingah tiar cia in um hram aw; Na thukham ka thlun ruangah.

¹⁷⁴Maw Bawipa, na runnak ka ngai zia cu! Na daan sung lawngah lungawinak ka nei a si!

¹⁷⁵Nunnak i pe hram aw, Ka lo thangòhat ringring ding; Na thuzirhmi in i bawm hram seh.

¹⁷⁶A hlomi tuu vekin ka vakvai; Ra awla kei na siahhlawh hi i ra hawl hram aw; Na thupekmi ka daithlan lo a si.

Saam Hlabu 120

Bom Dilnak Hrang Thlacam

¹Mangbang vansaang ih ka um laiah

Bawipa ka ko; Cule amah in i let.

²Maw Bawipa, thuphanper le mibum hmang pawl hnen ihsin, i run hram aw.

³Maw thuphanper pawl, Pathian in ziangtinso a lo ti hai ding? Ziangtin so a lo hrem daan ding cu!

⁴A hriam zetmi ralkap conkiang le A sen zetmi meivam thawn.

⁵Nan lakih um cu Meshek ram ih um tlukin a har, Asilole Kedar mi pawl hnenih um tlukin a har a si.

⁶Remnak a huatu pawl hnenah Rei tuk ka um zo.

⁷Rem thu ka rel tinte in Ral-awknak thu an rel ve a si.

Saam Hlabu 121

Bawipa Cu I Humtu A Si

¹Tlangpar khi ka hei cuan; Khui-inso bomnak ka hnenah a rat ding?



²Keimah bomnak cu Bawipa ih hnen ihsin a ra; Lei le van tuahtu Bawipa ih hnen in.

³Amah cun a lo bahter lo ding. A lo humtu cu a itthat lo ding.

⁴Israel mi humtu cu a itthat dah lo; A sing khal a sing dah lo.

⁵Bawipa in a lo kilveng ding; Nangmah lo hum dingah na kiangah a um.

⁶Sun ah ni in a lo siatsuah lo ding ih, Zan ah thlapi khal in a lo tuahmawh lo ding.

⁷Òihphannak hmuahhmuah ihsin,

Bawipa in a lo hum ding. Thlaphang lotein a lo humhim ding.

⁸Bawipa cun na suah le na luh ah a lo kilveng ding; A tu le kumkhua in.

Saam Hlabu 122

Jerusalem Lomnak Hla

¹“Bawipa ih innah feh uhsi!” in ti tikah ka lung a awi.

²Atu ah hinah kan um; Jerusalem kotka sungah kan ding.

³Jerusalem khawpi cu mawizet le remzet ih tundin salmi a si.

⁴Bawipa ih thupek vek in Israel hrin pawl cun,

Bawipa hnenih lungawinak pe dingah an rat òheunak khawpi a si.

⁵Hi khawsungah bawi thuòhennak tokham a um ih, Siangpahrang in a minung pawl thu òhen in a tonak hmun a si.

⁶Jerusalem daihnak hrangah thlacam uh: òNangmah a lo duhtu pawl cu òhangso hai seh;

⁷Na khua kulhnak hruang sungah daihnak um sehla, Na siangpahrang inn sungah himnak um hram seh,” ti in.

⁸Ka sungkhat le ka hawipi pawl ruangah Jerusalem hnenah, òDaihnak na hnenah um ko seh,” tiah ka ti.



⁹Bawipa kan Pathian ih innsang zawn ruat in, Neinung zetih na umnak dingah ka dil a si.

Saam Hlabu 123

Zaangfahnak Hrang Thlacam

¹Maw Bawipa, na tonak hmun Vancung lam cu ka hun thlir.

²Hnen-umpa in a bawipa a rinsan bangtuk le Zawng-umnu in a bawinu a rinsan bangtuk in, Bawipa kan Pathian, nangmah lawng kan lo rinsan; Kan parih zaangfahnak na neih lai hlan lo kan lo thlir a si.

³In zaangfah aw, maw Bawipa, In zaangfah hram aw. Nautatnak kan tuar tuk zo si!

⁴Milian pawl in caan rei tuk in hnihsan zo ih, In neh-nentu mi hngal pawl in in hmuhsuam tuk zo.

Saam Hlabu 124

A Milai Pawl Runtu Pathian

¹Bawipa cu kan lamah òang hlah sehla, Ziang kan cang ding? Maw Israel!

²“Bawipa cu kan lam ah òang hlah sehla, Kan ral pawl in in do tikah,

³Kan parih an thinhengnak nasa zet thawn, Kan nung cungin in dolh hlo thluh zo ding.

⁴Cule tilik cun in fen hlo ding ih, Tidai sungah kan pil hlo thluh zo ding.

⁵Tilian in in phim òheh zo ding,” tiah ti aw.

⁶Bawipa ih hnenah lungawi thu sim uhsi; Kan ral pawl in bauhthlek thluh loih in humtu, Bawipa hnenah cun!

⁷Thangkamtu ih thang sung ihsin, A suakmi vate bangin kan suak. Thang cu khiah òheh a si ih kan luat thei a si.

⁸Kan hrangih bomnak cu Bawipa hnen ihsin a ra; Lei le van tuahtu Bawipa hnen ihsin!

Saam Hlabu 125



Pathian Ih Minung Pawl Himnak

¹Bawipa a rinsantu pawl cu òhawn theih lo le hnin theih lomi Zion tlang bangtuk an si.

²Tlang pawl cun Jerusalem an kulhvel bangin, Bawipa cu a minung pawl ih kimvel ah, Atu le kumkhua in a um a si.

³Mi òha lo in Pathian minung pawl ih ram cu, An uk ringring lo ding. An uk ringring asile Pathian ih minung pawl in òhat lonak an tuah ve pang ding.

⁴Maw Bawipa, mi òha hnen ahcun òha ve awla, Na thupekmi a thluntu pawl hnen khalah òha hram aw.

⁵Misual pawl na hrem hai tikah, An lamzin òha lo a thluntu pawl cu hrem ve hai aw. Israel ram ah daihnak um hram seh.

Saam Hlabu 126

Luatnak Hrang Thlacam

¹Bawipa in Zion ih in thlenpi sal tikah cun, mang lam vek a si.

²Kan hni kan kheek ih lungawi in hla kan sak; Kan kiangkap ih miphun dangdang pawl in, “Bawipa in an hrang ah thil maksak a tuah,” an ti.

³Asi, kan hrangah thil nasa zetzet a tuah a si; Kan lung a awi zia cu!

⁴Maw Bawipa, ruah na surter ih Negeb tiva ah, Tidai a luan sal bangtuk in, Mi neinung in siter sal hram aw.

⁵Mitthli thawn thlaici vorhtu in Lungawi zetin an khawm sal ding.

⁶Òap phah in thlaici vorh ih a fehtu pawl cu, Lungawinak hla sak in, Fangteel thawn in an kir sal ding.

Saam Hlabu 127

Pathian òhat Zia

¹Bawipa in inn cu a sak lo ahcun, Inn saktu pawl ih hnaòuan cu a lak a si. Bawipa in khawpi cu a kil lo ahcun, Khua kiltu pawl ih kilvennak cu a lak a si.



²Nan pum cawmnak ah zingpit in nan tho ih, zanlam siimzet ah nan it. Zonzai ih hna nan òuanmi hi a lak a si. Ziangahtile Bawipa in a duhdawtmi hnenah cun, An òulmi cu an ihthat sung hmanah a pek a si.

³Faate cu Bawipa ih laksawng an si; Amah ih malsawmnak an si.

⁴No lai ih neihmi fapa cu, Ralkap ih kenmi conkiang bangtuk an si.

⁵Cubangtuk conkiang tapi neitu cu mi lungawi an si. Thuòhennak hmun ih a ral pawl thawn an ton awk tikah, A sung hrimhrim lo ding.

Saam Hlabu 128

Bawipa Ih Thu Thlun Man

¹Bawipa a òihzahtu pawl le A thupekmi vekih a nungtu cu mi lungawi an si.

²Na òuan man theitlai khopkham in na ei ngah ding; Mi lungawi le mi neinung na si ding.

³Na inn sungah na nupi cu a rah zetmi sabit hri vek a si ding; Na cabuai kimvelih na fapa tla Olif kung note vek an si ding.

⁴Asi, Bawipa ih thu a ngaitu cu cubangtuk ih thlawsuahnak cotu a si ding.

⁵Bawipa in Zion ihsin lo thlawsuah hram seh; Na nundam sung hmuahhmuah ah Jerusalem ih neihnunnak cu hmu hram aw.

⁶Na fa ih faate pawl hmutu si hram aw. Israel ramah daihnak um hram seh.

Saam Hlabu 129

Israel Rai Pawl Camnak

¹Maw Israel, na no lai ihsin na ral pawl in, Zaangfahnak nei loih an lo hremnak kha in sim hnik aw.

²ÖKa no lai ihsin ka ral pawl in, Zaangfahnak zianghman um loin in hrem; Asinain in neh suak dah lo.

³Ka zaang ah in dawt ih, Lei an leh bangin thuk zetzet in in rai.

⁴Asinain a dingmi Bawipa cun Saltaannak ihsin in luatter zo,” ti aw.



⁵Zion a huatu hmuahhmuah cu, ningzak in a sungmi le, a dawí kirmi si hai seh.

⁶A òhan reh hlanìh a vuai salmi, Inn parih a khomi hrampi bangtuk si hai seh.

⁷Cuih hrampi cu zohman in an finkhawm lo ih, Fangteel bangin zohman in an phur fawn lo.

⁸A kiangih fehtu zohman in, “Bawipa in lo thlawsuah hram seh! Bawipa ih hmin in thlawsuah kan lo pe!” an ti lo ding.

Saam Hlabu 130

Bomnak Hrang Thlacam

¹Maw Bawipa, ka vansaannak hmun thukpi ihsin ka lo ko;

²Maw Bawipa, ka lo kawhnak i ngaisak hram awla, Bomnak dil ih ka aunak i theih sak hram aw.

³Kan sualnak pawl cu cazin sungah khum cila, Maw Bawipa, zoso sual thuòhennak ihsin a luat ding?

⁴Asinain nang cun kan sualnak in ngaidam, Curuangah nangmah kan lo òihzah ding a si.

⁵Bawipa ih bomnak cu hngakhlap zetin ka hngak ih, Amah ih thu cu ka rinsan a si.

⁶Ralvengtu in zinglam khawvan a hngakhlap vekin, Asi, ralvengtu in zinglam khawvan a hngakhlap hnak hman ih luar sawn in, Bawipa cu ka hngak a si.

⁷Maw Israel, Bawipa rinsan aw; Ziangahtile a duhdawtnak cu a thleng aw dah lo ih, Milai run duhnak thinlung a nei ringring a si.

⁸Bawipa in a minung Israel mi pawl cu, An sualnak ihsin a run hai ding.

Saam Hlabu 131

Tangdornak Thlacam



¹Maw Bawipa, ka hngalnak cu ka hlon zo ih, Ka puarthaunak khal ka taan zo. Ka hrangih thil thupi zetzet pawl le, Ka tuah thei lomi thil har zetzet pawl cu thil poimawh ah ka ruat nawn lo a si.

²Cu aiah thinnuam le lungdai in ka um zo. Naute cu a nu-ih òang sungih a hna a ngam vekin, Ka thinlung cu hnangamnak in a khat.

³Maw Israel, Bawipa cu Atu le kumkhua in rinsan aw.

Saam Hlabu 132

Hmun Thianghlim Thangòhatnak

¹Maw Bawipa, David cu ciing ringring awla, A tuarmi hmuahhmuah khal hngilh hram hlah aw.

²Maw Bawipa, Jakob ih Pathian, Cungnungbik Bawi, na hnenih thu a tiammi le siatcam ih thu a kammi cu ciing hram aw:

³ÖInn ah ka tlung lo ding ih, Ikhun khal ah ka kai lo ding;

⁴Ka cawl lo dingih a ih khal ka it lo ding;

⁵Israel ih Pathian Cungnungbik hrangih hmun ka hmuh hlan lo le, Bawipa hrangih umnak inn ka sak hlan ahcun,” a rak ti kha!

⁶Thukam Kuang thu cu Bethlehem in ka thei ih, Jearim ih lo sungah kan hmu zo.

⁷“Bawipa ih innah feh uhsila, A siangpahrang tokham hmaiah kun in bia uhsi,” kan ti.

⁸Maw Bawipa, na huham lang tertu na Thukam Kuang thawn, Na colhnak hmunah ra thlang awla, kumkhua in ra um aw.

⁹Na puithiam pawl cu dingnak thawn thuam-aw hai sehla, Rintlak na minung pawl cu lungawi in au hai seh.

¹⁰Na siahlawh David hnenah thu na tiam zo; Maw Bawipa, na hril ciami siangpahrang cu hnong hlah aw.



¹¹David hnenah siatcam in thu na tiam zo ih, Na la kir sal lo ding: öNa fapa pawl sungin pakhat cu, Siangpahrang ah ka tuah ding; Na aiah siangpahrang a si ding.

¹²Na fapa pawl in ka thukam an thlun ih, ka thupekmi pawl an ngai a si ahcun, Anmah ih fapa pawl khal na neh hnuah kumkhua in siangpahrang an òuan ding,” na rak ti kha!

¹³Bawipa in Zion a hril zo; A umnak dingah a duh a si.

¹⁴öhittawk ah kumkhua in ka um ding; Ka umnak hrangah ka duh a si.

¹⁵Zion ih òulmi hmuahhmuah cu, Famkim zetin ka pe ko ding; A mi farah pawl ka cawm hai ding.

¹⁶A puithiam pawl cu, An hnaòuannak kipah ka thlawsuah ding ih, A minung pawl cu lungawi in an au ding ih hla an sak ding.

¹⁷David ih tefa pakhat cu, Siangpahrang ka siter ding ih, Ka hrilmi siangpahrang ih uknak cu, hitawk ah ka hmunter ding.

¹⁸A ral pawl cu ningzahnak in tuam hai ding; Asinain anih uknak cu a kau sinsin dingih, a òhangso vivo ding a si,” a ti.

Saam Hlabu 133

Unau Duhdawtnak

¹Pathian minung pawl unau bangin hmunkhat ih umtlang hi a òha in a va nuam so!

²Aaron ih lu ihsin a khahmul le A korfual hngawng tiang, A luangmi olif hriak sunglawi bangtuk a si.

³Hermon Tlang ih daitla, Zion tlangpar ih a rung tlami daitla bangtuk a si. Cutawkah Bawipa in thu in tiam ih thlawsuah in pek. Cuih a thlawsuah cu kumkhua nunnak a si.

Saam Hlabu 134

Pathian Thangòhatnak



¹Bawipa ih siahhlawh pawl le, Zan ih a Biakinn hnaòuan pawl, Ra uhla Bawipa thangòhat uh!

²Biakinn sungah kut thlir in thlacam uhla, Bawipa cu thangòhat uh!

³Lei le van tuahtu Bawipa in Zion ihsin lo thlawsuah hram seh.

Saam Hlabu 135

Thangòhatnak Hla

¹Bawipa thangòhat uh! Bawipa ih siahhlawh pawl, a hmin cu thangòhat uh!

²Bawipa ih inn sung Kan Pathian hmun thianghlim ih a dingtu pawl, Bawipa ih hmin cu thangòhat uh!

³Bawipa cu thangòhat uh; Amah cu a òha a si! A hmin thangòhatnak cu hla in sak uh; Zaangfahnak a neih ruangah.

⁴Jakob cu amah ih hrangah a hril, Israel mi khal amah ih ta dingah a hril a si.

⁵Kan Bawipa cu a maksak a si ti ka thei; Khawzing dang pawl hnakin a tum sawn a si.

⁶Van le leilung ah siseh, Tipi le tipithuk hnuai ah siseh, Tuah a duhmi cu a tuah thei òheh a si.

⁷Vanhram deng ihsin khawdur a rak keng ih, Ruah le thlipi hrangah lakah nimthlakau a tuah; A thilri retnak sung ihsin thli a suahter.

⁸Izipt ram ah milai siseh, òilva siseh, An fatir hmuahhmuah a that òheh.

⁹Cutawkah khawruahhar le mangbangza a tuah ih, Faro le a kut hnuai bawi pawl a hrem.

¹⁰Miphun tampi a siatsuah ih Siangpahrang cak zetzet pawl a that a si.

¹¹Amor siangpahrang Sihon, Bashan siangpahrang Og le Kanaan ram sung siangpahrang hmuahhmuah a that hai a si.

¹²An ram cu amah ih minung, Israel mi hnenah a pek.

¹³Maw Bawipa, na hmin cu kumkhua in a thang ding; Sankhat hnu sankhat ah na thawm a thang ringring ding.



¹⁴Bawipa in a minung pawl a òan ding ih, A siahlawh pawl parah lainatnak a nei ding.

¹⁵Miphun dangdangih milem pawl cu, Sui le ngun in tuahmi an si. Milai kut ih tuahcopmi an si.

¹⁶Kaa an nei naón an òong thei lo; Mit an nei naón an hmu thei lo.

¹⁷Hna an nei naón an thei thei lo; Kaa an nei naón thaw an nei lo.

¹⁸Cuih milem pawl a tuah ih a rinsantu pawl cu, An tuahmi milem bangtuk ah cang òheh hai seh!

¹⁹Maw Israel mi pawl, Bawipa thangòhat uh! Maw Pathian ih puithiam pawl, amah cu cawimawi uh.

²⁰Maw Levi mi pawl, Bawipa thangòhat uh! Amah a biatu in Bawipa cu thangòhat uh!

²¹Bawipa cu Zion ah thangòhat uh! A umnak Jerusalem ah cawimawi uh! Bawipa cu thangòhat ko uh!

Saam Hlabu 136

Lungawinak Hla

¹Bawipa ih hnenah lungawinak thu sim uh; Ziangahtile amah cu a òha; A duhdawtnak cu kumkhua in a hmun.

²Khawzing pawl lakih a tum bik Pathian hnenah lungawi thu sim uh; A duhdawtnak cu kumkhua in a hmun.

³Bawi hmuahhmuah lakih bawi bik hnenah lungawi thu sim uh; A duhdawtnak cu kumkhua in a hmun.

⁴Amah lawng in mangbangza a tuah; A duhdawtnak cu kumkhua in a hmun.

⁵A fimnak in van tla khi a tuah; A duhdawtnak cu kumkhua in a hmun.

⁶Leilung cu tithuukpi parah a dinter a si; A duhdawtnak cu kumkhua in a hmun.

⁷Amah in ni le thlapi khal a tuah; A duhdawtnak cu kumkhua in a hmun.



- ⁸Ni cu sun uktu ah a tuah; A duhdawtnak cu kumkhua in a hmun.
- ⁹Thlapi le arsi pawl zan uktu ah a tuah; A duhdawtnak cu kumkhua in a hmun.
- ¹⁰Izipt mi pawl ih fapa upa bik a that òheh, A duhdawtnak cu kumkhua in a hmun.
- ¹¹Israel mi pawl Izipt ram ihsin a hruai suak; A duhdawtnak cu kumkhua in a hmun.
- ¹²A ban thacak le a kut thawm lian in; A duhdawtnak cu kumkhua in a hmun.
- ¹³Tipi Sen cu a òhen awkter; A duhdawtnak cu kumkhua in a hmun.
- ¹⁴Cuih sung cun a minung pawl a hruai; A duhdawtnak cu kumkhua in a hmun.
- ¹⁵Faro le a ralkap pawl cu, Ti sungah a pilter òheh hai; A duhdawtnak cu kumkhua in a hmun.
- ¹⁶A minung pawl nelrawn ramòhing ah a hruai: A duhdawtnak cu kumkhua in a hmun.
- ¹⁷Siangpahrang cak zetzet a that òheh a si; A duhdawtnak cu kumkhua in a hmun.
- ¹⁸Siangpahrang hmin thang zetzet tla a that; A duhdawtnak cu kumkhua in a hmun.
- ¹⁹Amor siangpahrang Sihon a that; A duhdawtnak cu kumkhua in a hmun.
- ²⁰Bashan siangpahrang Og tla a that; A duhdawtnak cu kumkhua in a hmun.
- ²¹An ram cu a minung pawl hnenah ro ah a pek; A duhdawtnak cu kumkhua in a hmun.
- ²²Cuih ro cu a siahlawh Israel hnenah a pek: A duhdawtnak cu kumkhua in a hmun.
- ²³Ral kan sun tikah in hngilh lo; A duhdawtnak cu kumkhua in a hmun.
- ²⁴Kan ral pawl kut sungin in luatter; A duhdawtnak cu kumkhua in a hmun.



²⁵Minung le ramsa hmuahhmuah rawl a pek; A duhdawtnak cu kumkhua in a hmun.

²⁶Vancung Pathian hnenah lungawi thu sim uh; A duhdawtnak cu kumkhua in a hmun.

Saam Hlabu 137

Israel Saltaang Pawl òahhla

¹Babilon tiva kap ah kan to ih kan òap, Cutawkah kan òap, Zion kan ngai caan ahcun.

²Kan kiangih partiam kung parah, Kan òingòang pawl kan thlai òheu.

³In kaitu pawl in hlasak in fial; Anmah lungnuamtertu dingah: òZion thu kha hla in in sak sak uh,” an ti.

⁴Ziangtin so Bawipa ih hla cu, Miphun dang ram ahcun kan sak thei ding?

⁵Òingòang tum thiam nawn loin um ninglaw, Jerusalem nang ka lo hngilh ahcun!

⁶Nang lo cing nawn loin ka um ih, Jerusalem kha ka lungawinak saang bik ih ka ret lo ahcun, Ka lei hi ka saangkhar ah bet seh.

⁷Maw Bawipa, Jerusalem an lak ni ah, Edom mi pawl ih an tuahmi kha cing ringring aw: òBalsiat òheh uh, balsiat òheh uh,” ti ih an au kha hngilh hlah aw.

⁸Maw Babilon, nang cu balsiat òheh na si ding; Kan parih na tuahmi hmuahhmuah ruangah na parih phu a latu cu mi thlawsuak a si.

⁹Na fa note pawl la tahratin, Lungto parih a vuatu cu mi thlawsuak a si.

Saam Hlabu 138

Lungawinak Thlacam

¹Maw Bawipa, ka thinlung zate in ka lo lawm; Khawzing pawl hmaiah na thang- òhatnak cu hla in ka sak ding.

²Na Biakinn thianghlim hoih in ka kuun ih, Na hmin cu ka thangòhat; A thleng-aw dah lomi na duhdawt- nak le rintlak na sinak ruangah; Na hmin le

na thupekmi pawl cu A saangbik ih na langter ruangah; Na hmin ka thangòhat a si.

³Ka lo kawh tikah i run awi; Na thazaang in i cakter.

⁴Leilung tlun siangpahrang hmuahhmuah in, Maw Bawipa, an lo thangòhat ding. Ziangahtile na thutiammi an thei òheh zo a si.

⁵Bawipa ih thil tuahmi hmuahhmuah le, A sunlawinak huham cu hla in an sak ding.

⁶Bawipa cu a saang bikah a um naón mi nauta pawl ih zawn a ruat. A mithmuhnak ihsin mi puarthau an relh thei lo.

⁷Harsatnak tampi in in kulh òheh khalle, A heng zetmi ka ral pawl i do sak ih, Na vorhlam kut in i run a si.

⁸In tiamkam ciami hmuahhmuah cu, Na kim ter òheh ding; Maw Bawipa, na duhdawtnak cu kumkhua in a hmun; Na kut in na thawh ciami na hnaòuan cu òheh suak hram aw.

Saam Hlabu 139

Pathian In In Thei òheh

¹Bawipa, nangmah in i hliakhlai thluh zo ih, I thei òheh zo.

²Ka thil tuahmi hmuahhmuah na thei òheh a si. Lam hlatzet ihsin ka thinlung ruahmi na thei òheh.

³Hna ka òuan le ka colh khal i hmu; Ka tuahmi hmuahhmuah na thei òheh a si.

⁴Ka òong hlan ihsin ka òong dingmi cu na rak thei zo.

⁵Ka kimvelah nang cu na um; Na huham in i hum.

⁶I theih thei zia hi mangbangza ngaingai a si; Ka hrangah a thuuk tuk, ka thei thei lo.

⁷Na hnen ihsin khuiah so ka relh ding? Na mithmuh ihsin khuiah so ka tlan cuang ding?



⁸Vancung ah kai ningla cunah nang na um ding; Mithi pawl ram Sheol ah it khal ningla cunah na um thotho ding.

⁹Thla nei bangin nisuahnak lan in zuang khal ningla; Asilole nitlaknak a hlat bik hmunah um khal ningla,

¹⁰Cutawkah na kut in i hruai ding ih, Keimah bawm dingah na rak um thotho ding.

¹¹Thimnak cu ðI thup aw,ó ti in, Ka kiang ih tleunak cu ðThimnak ah cang aw,ó tiah ti khal ningla,

¹²Nang na hrangah thimnak cu a thim lo! Zan cu sun tluk in a vang ih, Na hrangah thimnak le tleunak cu an bang-aw a si!

¹³Ka sungril tiang a tuah òhehtu cu nangmah na si; Ka nu ih pum sungih i seemtertu khal nangmah na si.

¹⁴Òih-um zet le lamdang zet ih in tuah ruangah, Ka lo thangòhat. Na tuahmi hmuahhmuah hi mangbang le khawruahhar an si. Cucu ka thinlung zate in ka thei.

¹⁵Seemsuah dingah ka ruangrai na zing ih, Ka nu ih pum sungah ka thi le ka sa na pechih laiah, A thupte in cutawk ih ka òhan rero laiah khan, I hmu òhehtu nangmah na si.

¹⁶Ka suah hlan ihsin i hmu zo; Ka hrangih na tuahmi kum le caan pawl cu, Na cabu sungah khum cia an rak si zo, Nikhat hman a thok hlan ihsin.

¹⁷Maw Pathian, na ruahnak pawl cu, Ka hrangah a thuuk ih a har. Na ruahnak an tam zia hi ka ruat ban lo.

¹⁸Siar khal ningla vunnel hnakin an tam sawn ding; Ka òhang khalle na hnen thotho ah ka um a si.

¹⁹Maw Pathian, mi òha lo pawl cu, That òheh hai cila ka va duh so! Thisen suah a hiartu pawl cun, I tlansan òheh hai sehla ka va duh so!

²⁰Na thu cu mawi lo zetzet in an sim; Na hmin cu ngai tlak loin an rel.



²¹Maw Bawipa, a lo huatu pawl ziangtluk in so ka huat hai! Nangmah a lo raltu pawl cu, ziangtluk in so ka mit an kem!

²²Anmah cu huat tithum in ka hua; Ka ral ih ka ruahmi an si.

²³Maw Pathian, i hliakhlai awla, Ka thinlung hi thei hram aw; I hniksak awla ka ruahnak hi hmu hram aw.

²⁴Ka sungah òhat lonak a um le um lo zohfiang aw; Cule kumkhua nunnak lamzin ah i hruai aw.

Saam Hlabu 140

Humhimnak Hrang Thlacam

¹Maw Bawipa, mi òha lo pawl kut ihsin i hum aw; Mi puarthau pawl kut ihsin i run aw.

²Annih pawl cun òhat lonak lawng an hawl ih, Tawhawknak lawng an ngaihtuah.

³An lei cu rul cukhrang lei vekin a hriam, An òng cu rulngan ih tur vek a si.

⁴Maw Bawipa, mi òha lo pawl kut ihsin i hum aw; Keimah thlak ding le thisen suah ding lawng a hiartu pawl ih kut ihsin i run aw.

⁵Mi hngalngawng pawl in thang in kam; Palphum thang an siah ih, Keimah awk dingah lamzin tluan in thang an kam.

⁶Bawipa hnenah, öNangmah cu ka Pathian na si,” ka ti. Maw Bawipa, bomnak dil ih ka aunak i ngai hram aw!

⁷Maw Bawipa, ka Pathian le i humtu cak, Raldonak hmunah ka lu cu ralphaw thawn na hum ngah zo.

⁸Maw Bawipa, mi òha lo pawl cu an duhmi pe hlah aw; Mi an phiarnak tla hlawhtlinter hram hlah aw.

⁹Ka ral pawl cu nehtu siter hlah aw; In hro siatnak cu an parah tla hram seh.

¹⁰A vaam zetmi meiling cu an parah tla hram seh; Khur sungah suak thei nawn lo dingin hlonmi si hai seh.



¹¹A dik loih midang sualpuhtu cu, hlawhtling hlah hai seh; Thisen suah a hiartu pawl cu, òhat lonak in man sehla siatsuah si hram hai seh.

¹²Maw Bawipa, nang cun mi farah pawl ih thu le, Mi tlasam pawl ih covu cu na òan a si, ti ka thei.

¹³Miding pawl cun an lo thangòhat zet ding; Miding cu na mithmuh ah an um ding a si.

Saam Hlabu 141

Zanlam Thlacamnak

¹Maw Bawipa, nangmah ka lo ko; Atu ah i bawm hram aw. Ka lo kawh tikah i ngai hram aw.

²Ka thlacamnak cu, Rimhmui ai-ah i co sak awla, Ka kut ka thlir mi cu, zanlam thawinak ai-ah i san sak hram aw.

³Maw Bawipa, ka kaa ah kiltu re awla, Ka hmur ih sangka ah vengtu re hram aw.

⁴Thilsual tuah duh lotu si dingah i bawm awla, Mi òha lo pawl ih òhat lonak ah tel lo dingin i kham aw. An puai tuahnak khalah tel hram hlah ning law!

⁵Mi òha cun zawnruahnak in i kawh ding ih i hrem ko ding; Sikhsehla mi òha lo in ka lu ih an toihmi cawimawinak hriak cu, ka saang dah lo ding; Ziangah tile a tuahmi thil òha lo duh loin thla ka cam ringring.

⁶Anmah uktu pawl lungpang khaam ihsin hlon hlo an si tikah, Ka thu a dik zia kha minung pawl in an phuang leh ding.

⁷An phel ih an sutkuai òhehmi lungto angin, An ruh pawl cu thlaan kaa ah, òhekdarh òheh an si ding.

⁸Asinain Bawipa Pathian, kei cun ka lo rinsan ringring; Nangmah ih humhimnak lawnglawng ka hawl; I thiter hram hlah aw.

⁹Ka hrangih an kammi thang ihsin i hum aw; òhat lonak lawng a tuahtu pawl ih thang ihsin i hum hram aw.



¹⁰Kei cu himdamte ih ka tlanleen laiah mi òha lo pawl cu anmah ih kammi thang ah tla hai seh!

Saam Hlabu 142

Bom Dilnak Thlacam

¹Bawipa hnenah bomnak dil in ka au; Amah cu zaangfah ka dil ciamco.

²Ka phunzainak hmuahhmuah Bawipa hnenah ka thlenter; Ka harsatnak hmuahhmuah amah ka sim.

³Vansang beidong ih ka um laiah, Ka tuah dingmi theitu cu amah a si; Ka fehnak lamzin ah ka ral pawl in a thupte in thang in rak siah.

⁴Ka kiangkap ka zoh tikah, I bawmtu ding zohman ka hmu lo; I humtu ding zohman ka hmu lo, Zohman in ka zawn in ruat lo.

⁵Maw Bawipa, bomnak dil in na hnenah ka au: öMaw Bawipa, nang cu i humtu ka beunak na si, Hi leitlun nunnak ram ahhin nang lawng hi ka covona si,” ka lo ti.

⁶Bomnak dilih ka aunak i theih sak hram aw; Ziangahtile beidonnak sungah ka pil zo. Kei hnakh a cak deuhmi ka ral pawl kut sungin i run hram aw.

⁷Ka harsatnak sungin i luatter aw; Cule na minung pawl an tonkhawmnak ah ka lo thangòhat ding; Ka parih na òhatnak ruangah!

Saam Hlabu 143

Bom Dilnak Thlacam

¹Maw Bawipa, ka thlacam i ngai awla, Dingnak na neih ruangah zaangfah ka lo dilnak i theih sak hram aw. Rintlak na si ruangah i let hram aw.

²Na thuòhennak hmun ah, Kei na siahhlawh hi i suaipi hram hlah aw; Na mithmuh ah zohman mi ding an um lo.

³Ka ral pawl in in hual ih nasa zetin in neh zo; A thimmi thawng inn sungah in ret ih, Khuahlan laiih a rak thi zomi ka bang.

⁴Curuangah ka bei a dong, Awloksong, vansaang laam in ka um.



⁵A liam ciami ni le thla ka vun thei sal; Na thil tuahmi pawl ka vun mang sal ih, Na kut ih tuahmi hmuahhmuah ka thinlung in òhatein ka ruat sal.

⁶Cutikah na hnenah ka kut thlir in thla ka cam; Lei caar in tidai a haal bangin, Ka nunnak in nangmah a lo haal a si.

⁷Maw Bawipa, i sawn hram aw; Ruahsannak zianghman ka nei nawn lo; Ka hnen ihsin relh hram hlah aw! Culole mithi ramih a fehtu lakah, Kei khal ka tel ve pang ding.

⁸Nangmah lawnglawng ka lo rinsan; A hmunmi na duhdawtnak cu, zingtinte in i theiter hram aw. Ka thlacamnak cu na hnenah ka thlenpi; Ka fehnak ding zin i hmuh hram aw.

⁹Maw Bawipa, humhimnak duh ah na hnen ka ra; Ka ral pawl ih kut in i luatter aw.

¹⁰Nangmah cu ka Pathian na si; Na duhmi tuahtu si dingah i zirh aw. Na thlarau cu ka parah òha hram sehla, Lamzin rawn ah i hruai hram aw.

¹¹Maw Bawipa, i tiamkam cia vekin i run hram aw; Na òhat ruangah ka harnak sungin i luatter aw.

¹²Kei i duh ruangah ka ral pawl cu that hai aw; I neh-mentu pawl tla siatsuah òheh hai aw; Ziangah tile na siahhlawh ka si.

Saam Hlabu 144

Siangpahrang In Pathian A Thangòhat

¹Ka beunak lungpi Bawipa cu thangòhat uh! Raldo daan le ral nam zia cu, Amah in i zirh.

²Amah cu i humtu le òantu a si; Ka beunak le i runtun khal a si; Ka himnak ah amah ka ring. Miphun dang pawl cu ka hnuai ah a ret hai.

³Maw Bawipa, milai hi ziangso a si ih na seherh ringring? Mihring taak ko hi ziangso a si ih, a zawn na ruah?

⁴Minung cu thaw vek fang a si; A nundam sung cu, A liam cingmi phenthlam vek a si.



⁵Bawipa, van khi run ong awla rung lang aw; Tlang pawl khi tham awla meikhu an suah ding.

⁶Nimthla kauter awla na ral pawl òhekdarh hai aw. Na conkiang sai awla tlanter òheh hai aw!

⁷Tlun ihsin run dawh awla, Ti thuuk sung ihsin i dir suak in i run hram aw. Thudik a sim dah lo mi le,

⁸Siatcam in thuphan a pertu, Ram dangmi pawl ih kut sung ihsin i hum hram aw.

⁹Maw Pathian, na hnenah hla thar ka sak ding; òingòang tum in hla ka lo sak sak ding.

¹⁰Siangpahrang pawl hnenah nehnak na pek ih, Na siahhlawh David cu na run suak a si.

¹¹Zaangfah nei lo ka ral pawl kut in i hum awla, Thudik a sim dah lo tu le, Siatcam in thuphan a reltu pawl, Ramdang mi ih kut sungin i run hram aw.

¹²Kan fapa pawl cu mino an si lai ihsin, òhazet le cakzet ih a òhangmi, Thingkung bangtuk si hai seh. Kan fanu pawl cu siangpahrang inn mawi tertu, Inn kilih phunmi lungser bangtuk si hai seh.

¹³Kan cuam pawl cu rawl phunkim in khat seh; Kan loram sungih tuu pawl cu, A thawng a saang in fano nei hai seh.

¹⁴Kan caw rual tla karhzai ciamco hai sehla, Hloral le fahrulh ti um hlah seh. Kan lamzin ah riahsia ninghang ih, òahnak awn-au um hlah seh.

¹⁵Cubangkit a si mi ram cu ram thlawsuak a si; Bawipa kha an Pathian ah a neitu mipun cu, mi thlawsuak phun an si.

Saam Hlabu 145

Thangòhatnak Hla

¹Na maksak zia cu ka tlang aupi ding ka Pathian le siangpahrang; Kumkhua in kumkhua tiang na hnen ah lungawi thu ka sim ding.

²Nitinte ka lo lawm ding; Kumkhua cat loin ka lo thangòhat ding.



- ³Bawipa cu a tumlian ih, Nasa zetih thangòhat ding a si. Maktara a si ih theih ban ding a si lo.
- ⁴Na thil tuahmi pawl cu sankhat hnu sankhat ah, Thangòhat ringring a si ding. Mangbangza na tuahmi pawl cu an thanter ding.
- ⁵Minung in na sunlawinak le na huham an sim an rel ding ih, Mangbangza na tuahmi pawl cu Ka thinlung in ka ngaihtuah ringring ding.
- ⁶Thil maktara na tuahmi pawl cu mi in an sim ding ih, Kei in na tumlian zia ka phuang ding.
- ⁷Na òhat zia an rel ding ih, Zaangfahnak na neih zia hla in an sak ding.
- ⁸Bawipa cu mi duhdawtu le mi zaangfahtu a si; A thinheng a har ih a hmunmi duhdawtnak in a khat.
- ⁹Mi hmuahhmuah parah a òha; A tuahmi hmuahhmuah tlunah lainatnak a nei.
- ¹⁰Maw Bawipa, na seemsuahmi hmuahhmuah in, An lo thangòhat ding ih, Na minung pawl in lungawi thu na hnenah an sim ding.
- ¹¹Na uknak sunlawi zia le na cah zia cu annih in an sim ding.
- ¹²Cuticun mi hmuahhmuah in mangbangza na tuahmi le, Na uknak huham sunglawi cu an thei ding.
- ¹³Na uknak cu kumkhua in a hmun; Nang cu kumkhua in siangpahrang na si. Pathian cu a thutiammi hmuahhmuah ah rinsantlak a si; A thil tuahmi hmuahhmuah ah zaangfahnak a nei.
- ¹⁴Harsatnak a tuartu hmuahhmuah a bawm ih, Mi lungnem hmuahhmuah a cawisaang a si.
- ¹⁵Nunnak neitu hmuahhmuah in, Beiseinak thawn nangmah an lo zoh. An òul tikah nang in rawl na pek hai a si.
- ¹⁶Khopkham in na pek hai ih A tum a seen ih òulmi hmuahhmuah na pek a si.



¹⁷Bawipa cu a tuahmi kipah a ding; A tuahmi tin ah zaangfahnak a nei.

¹⁸Bawipa cu amah a kotu ih kiangah a um ringring; Thinlung taktein a kotu ih kiang ah a um ringring a si.

¹⁹Amah a òihzahtu pawl ih poihai mi cu a pe, An aunak a thei ih a run hai a si.

²⁰Amah a duhtu hmuahhmuah a hum; Asinain mi òha lo hmuahhmuah cu a ti hloral ding.

²¹Bawipa cu ka thangòhat ringring ding; A seemsuahmi hmuahhmuah in a hmin thianghlim cu, Kumkhua in thangòhat hai seh.

Saam Hlabu 146

Runtu Pathian Thangòhatnak

¹Bawipa cu thangòhat uh! Maw ka nunnak, Bawipa cu thangòhat aw!

²Ka nunsung hmuahhmuah amah ka thangòhat ding; Ka nunsung cat loin ka Pathian hnenah hla ka sak ding.

³Milai hotu pawl ih parah nan rinsannak òhum hlah uh; A lo run thei lotu ih parah cun!

⁴An thi ih leivut ah an cang; Cuih ni ah an tumtahmi hmuahhmuah a cem òheh a si.

⁵Amah bawmtu dingah Jakob ih Pathian a neitu cu, Mi thlawsuak a si.

⁶Lei le van, tiffinriat le a sung ummi hmuahhmuah tuahtu, Bawipa Pathian a rinsantu cu mi lungawi a si. Bawipa cun a thutiammi a kimter ringring.

⁷Namthlakmi pawl òan in thu a rel ih, Rilrawngmi pawl hnenah rawl a pek. Bawipa in thawngtla mi pawl a luatter ih,

⁸Mitcaw pawl khua a hmuhter. Tangdor pawl a khaisaang ih, Miding pawl a duhdaw hai a si.

⁹Ram sungih ummi miphun dang pawl a hum hai ih, Nuhmei le ngakòah fa pawl a bawm. Asinain mi òha lo pawl ih tumtahnak cu a siatsuah a si.



¹⁰Bawipa cu kumkhua in siangpahrang a si ding; Maw Zion, na Pathian cun kumkhua in a uk ding. Bawipa cu thangòhat uh!

Saam Hlabu 147

Ziangkimtithai Pathian Thangòhatnak

¹Bawipa cu thangòhat uh! Kan Pathian hnenih, Thangòhatnak hlasak cu a òha. Amah thangòhat cu a nuammi le a dikmi a si.

²Bawipa in Jerusalem cu a din sal; Saltaang Israel mi pawl a kirpi sal a si.

³Thinlung kuaimi pawl a damter ih, An hma pawl a tuam sak.

⁴Bawipa in arsi um ding zat a khiah; Pakhat hnu pakhat an hmin ciar in a ko.

⁵Kan Bawipa cu a nasa mi le a maksak mi a si; A thil theih theizia cu tah theih ding rual a si lo.

⁶Mi tangdor pawl cu a cawisaang; Asinain mi òha lo pawl cu, leilung ah a palcih hai a si.

⁷Bawipa hnenah thangòhatnak hla sak uh! Òingòang thawn kan Bawipa hnenah hla mawi sak uh.

⁸Van ah khin khawdur a pharh ih, Leilung hrangah ruah a surter. Cule tlangpar ah hrampi a khoter.

⁹Amah in ramsa pawl rawl a pe ih, Tlang-ak note pawl khal an ai tikah rawl in a cawm hai.

¹⁰A lungawinak cu rang cak zetzet parah a um lo; A thinnomnak khal ralkap ralòha zetzet parah a um lo.

¹¹Asinain amah a òihzahtu le, A hmunmi a duhdawtnak a rinsantu pawl parah a um sawn a si.

¹²Maw Jerusalem, Bawipa cu thangòhat aw! Maw Zion, na Pathian cu thangòhat aw!

¹³Amah in na kotka a hngetter ih, Na minung pawl thlawsuah a pek.

¹⁴Na ramri pawl a himter ih, sangvut òha bik in a lo cawm.



- ¹⁵Amah in leilung cu thu a pek ih, A thupekmi zamrang in tuah a si.
- ¹⁶Patpar bangin vur a tlakter; Vur tla cu leivut bangin a òhekdarh.
- ¹⁷Rial cu lungte hluum bangin a tlakter; A thlenter mi khawsik cu, zohman in an tuar thei lo.
- ¹⁸Thu a pek sal ih tikhal pawl an zup òheh; Thli a hranter ih tidai a luang.
- ¹⁹A thu cu Jakob hnenah a pek ih, A thu zirhmi le a daan pawl cu Israel a pek.
- ²⁰Hi bangtuk cun miphun dang hnenah a tuah lo; A daan pawl an thei lo a si. Bawipa cu thangòhat uh!

Saam Hlabu 148

Ziang Hmuahhmuah In Bawipa Thangòhat Ding

- ¹Bawipa cu thangòhat uh! Bawipa cu vancung in thangòhat uh! Tlun hmun saang ah thangòhat uh.
- ²A vancungmi hmuahhmuah in amah thangòhat uh; A van ralkap hmuahhmuah tla in!
- ³Ni le thlapi tla, amah thangòhat uh! A tleumi arsi pawl tla, amah thangòhat uh!
- ⁴Vancung saang bik pawl le, Van tlunih tidai pawl khal in amah thangòhat uh!
- ⁵An zate in Bawipa hmin thangòhat hai seh; Amah in thu a pek ih seemsuah an si.
- ⁶A thupeknak in an hmun ciar ah, Kumkhua in an hmun; A thu an el thei lo.
- ⁷Leilung ihsin Bawipa cu thangòhat uh! Tipi sungih ramsa tumpipi, tipi thuuk in,
- ⁸Nimthlakau, rial, vur, Khawdur le thlisia pawl, A thu a ngaitu hmuahhmuah in thangòhat uh!



⁹Tlangniam le tlangsaang in amah thangòhat uh! Rah a rahmi thingkung le tupi thingkung pawl in;

¹⁰Inn zuat òilva, hramlak ramsa, Vate pawl le a bokvakmi ramsa pawl khal in, Bawipa cu thangòhat uh!

¹¹Siangpahrang pawl le miphun kip, Bawipa cu thangòhat uh! Bawi le uktu pawl hmuahhmuah in,

¹²Fala le tlangval pawl khal in, Nutar patar le nauhak pawl tla in, Bawipa cu thangòhat uh.

¹³An zate in Bawipa ih hmin cu thangòhat hai seh. A hmin cu hmin dang hmuahhmuah hnakin a nasa sawn a si. A sunlawinak cu lei le van tlun ah a thang.

¹⁴A minung pawl ih ram cu a cakter, Cuticun a ngainatmi Israel miphun, Amah ih minung hmuahhmuah cun an thangòhat ding. Bawipa cu thangòhat uh!

Saam Hlabu 149

Thangòhatnak Hla

¹Bawipa cu thangòhat uh! Bawipa hnenah hla thar sa uh! Amah a rinsantu a minung pawl ih, tonkhawmnak ah thangòhat uh!

²Maw Israel, a lo Siamtu ruangah na lungawi aw! Maw Zion mi pawl, nan siangpahrang ruangah nan aipuang uh!

³Laam phah in a hmin cu thangòhat uh; Amah thang òhatnak ah khuang le, òingòang pawl tum uh!

⁴A minung parah Bawipa a lung a awi; Mi tangdor pawl cu ral nehnak thawn upatnak a pek hai.

⁵An nehnak ruangah Bawipa ih mi pawl cu lungawi in um hai seh; Aipuangzet in an puai caan ah zanvar hla sak hai seh.

⁶Pathian thangòhat phah in, Ring zetin au ciamco hai seh; A hriammi ralnam an kutah kengin,



⁷Miphun dangdang neh dingah le, Mi hmuahhmuah hrem dingah;

⁸An siangpahrang pawl khith ding le An hotu pawl thir cikcin in òeem dingah;

⁹Pathian ih thupeknak vekin, Miphun dang pawl hrem dingah a si. Himi cu Pathian mi pawl ih nehnak a si. Bawipa cu thangòhat uh!

Saam Hlabu 150

Bawipa Thangòhat Uh!

¹Bawipa thangòhat uh! A Biakinn sungah Pathian cu thangòhat uh! Vancung ah a cahnak cu thangòhat uh!

²Thil mak zetzet a tuah ruangah thangòhat uh! Ziang hmuahhmuah ih hnakin a tum lian bik ruangah thangòhat uh!

³Tawtawrawt thawn thangòhat uh! Òingòang le tingrisit thawn thangòhat uh!

⁴Khuang le dar thawn laam phah in thangòhat uh! Òingòang le phirivau thawn thangòhat uh!

⁵Dar sumsel thawn thangòhat uh! Darkkhuang thawn thangòhat uh!

⁶Nunnak a neimi hmuahhmuah in, Bawipa cu thangòhat uh!
Bawipa thangòhat uh!



Thufim

Thufim 1

Thufim Sunlawinak

- ¹David fapa, Israel siangpahrang, Solomon ih thufim tla:
- ²Fimnak, ruahnak òha le thudik simmi theih theinak na neih theinak dingah a lo bawm theitu ding thufim a um a si.
- ³Cuih thufim cun umtlan thiamnak le dingnak, Fimkhur zet le tlaitluang zetih nun theinak a lo zirh ding.
- ⁴Ruahnak mal pawl kha a fimter thei ih, Mino pawl kha theihthiamnak le ruahthiamnak a pe.
- ⁵Hi thufim in mifim pawl kha an fimnak a karhter ding ih, Mithiam pawl khal lam a hruai ding a si.
- ⁶Curuanga mifim pawl ih an suaipi mi thufim simfiangnak thukzet pawl le, Thu harsa pawl kha an thei suak ding.

Mino Pawl Ruahnak Pekmi

- ⁷Pathian òihzah cu fimnak ih hramthoknak a si, Mi aa pawl in fimnak le zirnak kha ziang an siar lo.
- ⁸Ka fapa, na nu le na pa ih simmi thu kha òhatein ngai aw.
- ⁹An lo zirhmi thu in na nuncan ziaza a òhatter ding ih na lu hrangah lupawng mawizet le, na hngawng hrangah òhi mawi an si ding.
- ¹⁰Ka fapa, misual pawl in an lo lemsiah tikah lung aw hlah.
- ¹¹Annih in, öRa awla mi pakhat tal that dingah hawl uhsi, Sualnak a nei lotu pawl kha bawh thup uhsi!
- ¹²Mithi khua in mi a dolh bangin an nungcungin dolh uhsi, Sualnak an nei lo naón khur sungih a vung tla bangtuk si hai seh.
- ¹³Thilri mankhung pawl kha kan lak ding ih, Kan inn pawl kha thilri mankhung thawn khatter uhsi!



14Kan hnenah ra tel ve awla, Kan firmi pawl kan lo zem ve ding,” tiah an lo ti tikah,

15Ka fapa, cuvek mi pawl hnenah feh aw hlah, An lamzin kha va hrial aw.

16Thil òha lo tuah ding ahcun an zam a rang ih, Mi that dingah an ralring cia ringring.

17Vate hmuh cingih suurthang kam cu zianghman a òhahnem lo ding.

18Asinain hivek mi òha lo pawl in anmah le anmah thang an kam aw ih, Cuih thangkammi sung ahcun an awk that aw leh ding.

19Neh-lon ih mi thil a longtu pawl cun cubangtuk in thihnak an hawlh aw òheu.

Fimnak Ih Kawhnak

20Ngai hnik uh! Lamzinpi le thil zuarnak hmun ihsin fimnak au aw cu!

21Khawpi kotka le mi tonkhawmnak hmun ihsin napi in a au.

22Mi aa pawl, ziangtik tiangso nan aat hrih ding? Ziangtik tiangso fimnak hmuhsuam hi nuam nan ti ding ih, Fimnak hi nan huat hrih ding?

23Nun ka lo sim laiah òhatein ngai uh, Ruahnak òha ka lo pe ding ih, Ka fimnak kha ka lo seu ve ding a si.

24Ka hnenah ra dingin ka lo ko naón nan ra duh lo; Ka kut ka lo zaap ih nan ngaisaang lo.

25Ruahnak òha ka lo pekmi pawl tla ziangsiar loin nan um ih, Nan nuncan ziaza remsak ding khal nan duh lo.

26Curuangah harsatnak nan ton tikah ka lo hnihsan ding ih òihnung rapthlak in a lo tlunhnawh tikah ka hni thup ding.

27Harsatnak cu thlisia bangin a ra thlen tik le, òihnungza in phusiing bangin a lo nuai tikah, Vansang le thinlung rethei in na um ding.

28Cutik ahcun in ko ding, Asinain ka lo sawn lo ding; Hmunkip ah in hawl ding naón in tong lo ding.



²⁹Thutheihnak cu nan hua ih, Bawipa òihzah cu nan hril lo a si.

³⁰Ruahnak ka lo pekmi pawl tla nan duh lo ih, Nun ka lo sim tikah nan ngai duh fawn lo.

³¹Curuangah nanmah ih òuanmi vekin nan ngah leh ding, Nan tuahmi pawl in natnak a lo pe ding a si.

³²Ruahnak mal deuh pawl in fimnak an hnon ruangah an thi, Mi aa pawl cu an daithlannak in a siatsuah a si.

³³Asinain ka thu a ngaitu pawl cu an him ding ih, òihphannak zianghman an nei lo ding.

Thufim 2

Fimnak Ih Man

¹Ka fapa, ka lo simmi hi zir awla, Tuah dingih ka lo simmi kha na thinlung ah khum aw.

²Fimnak hi ziang a si ti kha ngai awla, Theithiam dingin na thinlung thawn zuam aw.

³A si, hmuhnak le theihnak kha na ko ih, Theihthiamnak khal na dil ahcun;

⁴Ngun bangin ngah na duh ih, Hlawnthil thuh mi bangin na hawl ahcun,

⁵Cutin na tuah asile Bawipa òihzah cu ziang a si ti na thei ding ih, Pathian theihnak cu na hmu suak ding a si.

⁶Fimnak petu cu Bawipa a si ih, Amah ih hnen ihsin fimthiamnak le theihthiamnak an ngah a si.

⁷Miding pawl le mi thinlung tluang pawl cu A bawm ih a humhim a si.

⁸Midang parah thuding a tuahtu pawl a humhim ih Amah a duhdawtu pawl kha a kilveng a si.

⁹Ka thu na ngai a si ahcun a dikmi, a òha mi le Ka tuah ding mi ziang a si ti kha na thei thei ding.

¹⁰Fimnak na lung sungah a lut ding ih, Na theihnak in a lo lungawi ter ding.



- ¹¹Na fimnak le na theih thiamnak khan a lo humhim ding ih,
- ¹²Thil òha lo lakin a lo kham ding. Òong òha lo a hmangtu pawl lak ihsin a lo kilveng ding.
- ¹³Cu pawl cun lamthim ih feh dingah lam dik cu an tlansan;
- ¹⁴Thil òha lo tuah kha an duhzawng a si ih, Thilsual tuahnak hmun ah an lung a awi òheu.
- ¹⁵Rinsan tlak lo le zum tlak lomi pawl an si.
- ¹⁶Òongkam naal zet thawn a lo bumtu nunau òha lo hnen ihsin a lo run suak ding;
- ¹⁷Cu nu cu a pasal parah dingnak neilotu le, Pathian hnenih a thukam ziang a siarlotu a si.
- ¹⁸A inn ah na feh a si ahcun thihnak lamzin ah a fehtu na si.
- ¹⁹A hnenah a fehtu cu zokhal an kirsal nawn lo. Nunnak lam an tong sal nawn lo.
- ²⁰Cu a si ruangah miòha pawl ih lam cu na zawh dingih Miding pawl ih nun bangin na nung ding.
- ²¹Miding mi le miòha famkim pawl cu hi leilung ah an um ding.
- ²²Asinain mi òha lo pawl cu cuih ramsung ihsin Pathian in a dawihlo ding ih, Mi hrokhrawl pawl cu phawi hlo an si ding.

Thufim 3

Mino Pawl Hnenah Ruahnak Peknak

- ¹Ka fapa, ka lo zirh mi pawl tla kha hngilh hlah, Tuah dingih ka lo sim mi pawl kha ciing ringring aw.
- ²Ka lo zirh mi in nun saunak le nun nomnak a lo pe ding a si.
- ³Na hnen ihsin felnak le rintlak sinak khan ziangtik hmanah lo suahsan hlah seh; Na hngawng ah ngerh awla, na thin sungah ngan aw.



- ⁴Cubangtuk in na tuah asile Pathian hmai le minung hmaiah duhsaknak le hminòhatnak na co ding.
- ⁵Bawipa cu na thinlung zate in rinsan aw. Nangmah ih ruahnak le theihnak kha rinsan aw hlah.
- ⁶Na tuah mi kipah Pathian cu thei ringring awla, Amah in lamzin dik a lo hmuh ding a si.
- ⁷Ka fim paam tiin ruat aw hlah; Bawipa cu òih awla, sualnak tansan aw.
- ⁸Cubangtuk in na tuah asile na taksa hrangah damnak a si ding ih, Na ruh hrangah sii òha a si ding.
- ⁹Bawipa cu na sumsaw le na thlairah hmaisai bik in thangòhat aw.
- ¹⁰Cubangtuk in na tuah asile na rawl inn cu rawlin a khat dingih, Na sabit ralca beel cu sabit thar in a liam thluahtlo ding.
- ¹¹Ka fapa, Bawipa ih nun simnak cu ziang rel loin va um hlah, A lo kawktikah na thin na hlah.
- ¹²Ziangahtile pa in a duhdawt zetmi a faate nun a sim bangin, Bawipa in a duhdawt mi pawl cu nun a sim a si.
- ¹³Fimnak a hmutu cu mi lungawi a si, Theihthiamnak a neitu khal a lung a awi ve.
- ¹⁴Fimnak cu ngun hnakin a òha sawn ih, Sui hnakin a man a khung sawn a si.
- ¹⁵Fimnak cu lungvar hnakin a man a khung deuh ih, Thil dang thawn tahòhim theih a si lo.
- ¹⁶Fimnak in nun saunak le lennak le upatnak a lo pek a si.
- ¹⁷A lamzin cu nunkhua nomnak lamzin a si ih, A lamzin hmuahhmuah cu hngamnak a si.
- ¹⁸Fimnak neitu tla cu an lung a awi ih, Fimnak in nunnak a pek a si.
- ¹⁹Bawipa in leilungpi cu a fimnak thawn a sersiam ih, A theihthiam theinak thawn van cu a hngetter.



- ²⁰A fimnak in tiva a luanter ih, Leilung ih ruah sur dingah mero a umter.
- ²¹Ka fapa, na fimnak le na ruahthiamnak kha kai hnget aw, Na hnen ihsin ziangtik hmanah tlanter hlah aw.
- ²²Na thlarau hrangah nunnak a si dingih, Na hngawng hrangah mawinak a si ding.
- ²³Na lamtluan ah himdamte in na feh thei ding ih, Rilhbahnak khal na tong dah lo ding.
- ²⁴Zan na ih tikah na òih lo dingih, Ih hmuh thawte in zanvaar na ih that ding.
- ²⁵Mi òha lo pawl hnenah thlisia bangin siatnak a thlen tikah, Zianghman donharnak na hrangah a um lo ding.
- ²⁶Bawipa in himdamte in a lo fingshawih ding ih, Thang sungah a lo tlater dah lo ding.
- ²⁷A òul a sammi pawl hnenah na tuah thei zat tiangin thil òha kha tuah aw.
- ²⁸Na innhnen kha tu rori ah na bom thei mi asile thaizing tiang hngakter aw hlah.
- ²⁹Nangmah rinsan in na kiangah a ummi na innhnen kha a tlun ah harsatnak tuah dingin tum aw hlah.
- ³⁰Na parah siatnak a tuah dah lotu va to rero hlah.
- ³¹Mi helhlong kha va daw hlah, Amah bangih tuah ding khal va ruat hlah.
- ³²Zianghrangah tile, Bawipa in òhat lonak a tuahtu pawl cu a hua ih, Miding pawl cu a humhim a si.
- ³³Bawipa in mi sualral pawl ih inn kha a camsiat ih, Miding pawl ih inn cu thluasuahnak a pek.
- ³⁴Miziang siar lotu pawl cu ziangah a siar ve lo ih, Mi tangdortu pawl parah duhdawtnak a langter.
- ³⁵Mifim pawl in upatnak le sunlawinak kha an ngah dingih, Mi aa pawl cu ningzahnak lawng an co ding.



Thufim 4

Fimnak Ih Òhathnemnak

- ¹Ka faale tla, nan pa ih a lo zirh mi pawl hi òhate in ngai uhla, Theihthiamnak nan neih theinak dingah cing òha uh.
- ²Ka lo zirh mi cu a òhat ruangah cingkeng ring ring uh.
- ³Ka nu le ka pa ih fapa neihsun ka si ih, Ka sentet lai ihsin,
- ⁴Ka pa in hiti in nun i sim, òKa sim mi thu kha cingkeng ringring awla, Ziangtik hmanah hngilh hlah aw. Ka sim bangin tuah awla na nung ding a si.
- ⁵Fimnak le theihfiangnak kha la awla, Ka simmi thu hi ziangsiar loin dungtun hlah.
- ⁶Fimnak kha tlansan hlah awla a lo kilveng ding, Duhdawt awla himdamte in a lo humhim ding.
- ⁷Fimnak neih cu na tuah thei mi thil thupi bik a si, Na neihmi hmuahhmuah hman man sehla fimnak cu nei aw.
- ⁸Fimnak cu duh awla a lo khaisaang ding, Pomhnget awla upatnak a lo pe ding.
- ⁹Amah cu na lu parah a mawi mi pangpar rual a si ding ih, Na sunlawinak sui lukhuh a si ding.”
- ¹⁰Ka fapa, ka thu hi ngai aw, Ka sim mi hi thungai thlak in ruat awla na nunkhua a sau ding.
- ¹¹Nundaan òha ka lo hmuh zo ih, Fimnak tla ka lo zirh zo.
- ¹²Fimkhur zet ih na feh asile na lamtluan ah zianghman in a lo kham thei lo ding ih, Na tlan tik khal ah na bah lo ding.
- ¹³Na zir mi pawl hi kaihnet awla, òhatein kilkhawi aw. Na nunnak a si.
- ¹⁴Mi òha lo pawl ih fehnak ah khan feh hlah aw; Mi siava pawl ih nunzia kha cawng hlah.



- ¹⁵Tuah hrimhrim hlah! Mi òha lo pawl hnenin tlan awla, Pialsan awla feh vivo aw.
- ¹⁶Misual pawl cu thilsual ziangtal an tuah lo ahcun an itthat thei lo, Mi pakhatkhat tal an tuahmawh lo ahcun an ih a hmu lo.
- ¹⁷Sualnak cu saang bangin an ei ih, Mi tuahmawhnak cu zu bangin an in.
- ¹⁸Sikhalsehla miding pawl ih lamzin cu, Zing khawvang ihsin sun tiang a tleu sinsin mi tleunak bangtuk a si.
- ¹⁹Mi òha lo pawl lamzin cu zanthim bangtuk a si, Ziang kan pal ih kan ril ti khal an thei lo.
- ²⁰Ka fapa, ka lo sim mi thu hi òhatein ngai awla, Ka òongkam hi òhatein thlun aw.
- ²¹Na hnen ihsin ziangtik hmanah hloter hrimhrim hlah, Ciing ringring awla na lung sungah felte in ret aw.
- ²²A theithiamtu hmuahhmuah hrangah an nunnak a si ih, A hmutu hrangah an taksa harhdamnak a si.
- ²³Ralringte in khua ruat aw, Ziangahatile na ruah mi in na nunnak a siamrem ding.
- ²⁴A dik lomi thu zianghman rel hlah, òong hawizawng lo le thuphan va sim hlah.
- ²⁵Hmailam dingtein zoh awla rinsan aw zet in feh aw; Na ningzak in leisin bih aw hlah.
- ²⁶Na tuah ding mi kha òhatein khuakhang cia awla, Cutin na tuah mi pawl cu felte in na tuah suak vivo ding.
- ²⁷Thil òha lo kha hrial awla hmailam ah dingtein feh aw, Lamzin dik ihsin kal khat hman pial hlah aw.

Thufim 5

Nu Le Pa Sualnak Parah Ralrinnak



- ¹Ka fapa, ka fimnak le ka theihnak kha òhatein ngai awla felte in ngaihtuah aw.
- ²Cule ziangtin ziaza òha ka nei ding ti na thei suak dingih, Na òongkam in na thu theihnak kha a langter ding.
- ³Nunau zuangzam hmurka cu khuaitizu bangin a thlum dingih, A òongkam cu olif siti bangin a naal ding.
- ⁴Asinain a netnak ahcun a kha mi le harsatnak siarlo, A dang zianghman a tanta lo ding.
- ⁵Amah in mithi khua ah a lo hnuk suk dingih, A zawh mi lamzin cu thihnak a thleng ding.
- ⁶Nunnak lamzin ah um loin a vakvai ih, Ziang ka cang ti khal a thei aw lo.
- ⁷Ka fapa, i rak ngai awla, Ziangtik hmanah ka simmi thu hi hngilh hlah aw.
- ⁸Cubangtuk nunau cu hrial aw. A sangka kiang hmanah feh hlah aw.
- ⁹Na hrial lo asile mi upatnak na neih cia mi kha An lo lawng dingih zaangfahnak a nei lotu pawl ih kutin, Na no laiah na thi ding.
- ¹⁰Mi phundang pawl in na lennak kha an lo lawng dingih, Na òuan man kha midangpi in an co ding.
- ¹¹Na thih zawng ah na hacang na rial dingih, Na tit le na sa cu a òumòawl ding.
- ¹²Cule, öZiang ruangah so ka zirta lo? Ziang ruangah nun in sim mi ziang siar loin ka rak um?
- ¹³I zirhtu pawl ih thu ka ngai lo; I simtu pawl ziang hmanah ka siar fawn lo.
- ¹⁴Curuangah ruah lopi in midang hmaiah, Ningzahnak ka tuar a si,” tiah na ti leh ding.
- ¹⁵Na nupi parah rintlak in um awla, Amah pakhat lawng kha duhdawt aw.
- ¹⁶Midang nunau thawn na neih mi faate tla in, Na parah òhatnak zianghman an tuah lo ding.



¹⁷Na faate tla cu nangmah bawmtu dingah an òhang dingih, Mi phun dang cun an lo bawm lo ding.

¹⁸Curuangah na no lai na nupi parah lungawi awla, A parah lungawi nomnak nei aw.

¹⁹Cun amah cu zukneng bangin a mawi mi le duhningza a si. A duhnunnak cun a lo lungawiter dingih, A lo duhdawtnak in a lo zeel ding a si.

²⁰Ka fapa, ziang ruangah nunau dang na duh? Ziang ruangah midang nupi ih duhnunnak cu na duh sawn?

²¹Bawipa in na tuah mi hmuahhmuah a hmu òheh, Na fehnak kipah a lo zoh vivo.

²²Mi siava pawl ih sualnak tla cu thangkam mi vek a si, Anmah ih sualnak suur sungah an awk aw.

²³Amah le amah a fingkhawi awk thei lo ruangah a thi, A aat tuknak in amah ih thlankhur ah a thlenpi leh ding.

Thufim 6

Ralrinnak Dang

¹Ka fapa, midang ih lei an baak awknak ah, Kamawknak na nei dah maw?

²Nangmaió òongkam in a lo awk ih, Nangmaió kamawknak in a lo hreng maw?

³Cuti asile ka fapa, cu pai kut sungah na um ih, Hiti lawng in na hlit aw thei ding. A hnenah zamrang in va feh awla suah va dil aw.

⁴Itthat in cawl meen aw hlah.

⁵Sakap pa ih kut sung ihsin vate le zukneng an tlan suak bangin Thang sung ihsin suah ding tum aw.

⁶Mi zaangzel pawl cun sihte khi va zoh seh, Sihte nuncanzia zoh in zir seh.

⁷Annih cu hruaitu upabik le lal le uktu an nei lo;

⁸Asinain òhal sungah rawl an khawl ih, Thlatang hrangah an ralring cia.



⁹Mi zaangzel pa cu ziangtik tiang so a ihthat hrih ding? Ziangtikah so a thawh ding?

¹⁰Amah cun, öMalte sung ka zauta pei, Caan malte sung kutsih in ka cawlta pei,” a ti.

¹¹Asinain a ihthat sungah farahnak a tong ding, Hriamnam thawn rukru in a thilri an lon mipa bangin, Tlasam in a um ding.

¹²Santlai lo le mi siava pawl cu Thuphan per dingin an tawi vak òheu.

¹³Mitsihnak le mithmai hmuh awknak in an lo leemsiah ding.

¹⁴Cutiin an thinlung siava in òhat lonak khua an khang ih, Hmun kipah harsatnak an suahter a si.

¹⁵Cuih ruangah an hnenah harsatnak kha rinlopi in a thleng dingih, Thihpi tlak in hriamhma an pu ding.

¹⁶⁻¹⁹Bawipa in a huat mi thil paruk a um, A fih mi thil pasarih a um. Puarthau mithmai, thuphan pertu lei, misual lo a thattu kut, sualralnak lawng khuakhangtu thinlung, thilsual tuah dingah a khul a rangtu ke, thuphan per tahrat in thu theihpitu sinak, unau pawl lakih harsatnak a suahti òheutu pa, Hi pawl hi Bawipa ih fih mi an si.

Nu Le Pa Sualnak Parah Ralrinnak

²⁰Ka fapa, na pa ih sim bangin tuah awla, Na nu ih zirh mi kha ziangtik hmanah hngilh hlah aw.

²¹An sim mi thu tla kha ciing ringring awla, Na thinlung sungah khum aw.

²²Khual na tlawn tikah an lo zirhmi thu tla in a lo hruai dingih, Zan ah a lo kilkhawi dingih, sunah ruahnak a lo pe ding.

²³An lo zirhnak cu a tleu ringring dingih, An nun simnak khan nundaanzia a lo zirh ding.

²⁴Nunau òha lo le mi nupi pawl ih leemsiahnak ihsin a lo humhim ding.

²⁵Na thinlung in an mawinak hahio hlah awla, An mitpar in lo kai hlah seh.



²⁶Mi pakhat in hlawhhlangu cu, saang hlom khat man thawn a saang thei, Asinain nu le pa sualnak cun a nunnak ih sumsaw hmuahhmuah A cemralter ding a si.

²⁷Na puan kaang lotein na òaangah meisa na ret thei maw?

²⁸Na ke kaang loin meiling parah na feh thei maw?

²⁹Cubangin midang nupi thawn ih tlang hi a òihnung zet mi a si ih, A ih pitu poh cu hremnak an tuar ding a si.

³⁰Rilrawng ih rawl a firtu khi an nautat lemlo,

³¹Asinain an kaih asile a let sarh in a ruul sal dingih, A neih hmuahhmuah in a pek ding.

³²Asinain midang nupi thawn a sualtu cu ruahnak nei lo mi aa a si. Amah le amah a siatsuah aw.

³³Hremnak tuar in a hmin a sia ding; Kumkhua in ningzah a phur ding.

³⁴Pasal in a nupi a zum nawn lo asile, Nasazet in a thiik ih a lehrulhnak cu a dai thei nawn lo.

³⁵Ziangvek sum le saw pek khalle a saang duh lo ih, Ziangvek luh lemnak khal in a thinlung a daiter thei lo.

Thufim 7

¹Ka fapa, ka simmi hi ciing ringring awla, Tuah dingih ka lo sim hi hngilh hlah.

²Ka sim bangin tuah awla na nung ding, Ka lo zirhmi thu pawl kha na mitmu bangin kilkhawi aw.

³Ka lo zirh mi hi ciingkeng ringring awla, Na thinlung sungah ngan aw.

⁴Fimnak cu ka farnu ti awla, Theihfiangnak cu ka rualpi òhabik na si tiah ti aw.

⁵Mi nupi le mi bum hmang òongkam thiam nunau ihsin a lo humhim ding.

Nunau Sual



- ⁶Voikhat cu ka inn tukvirh ihsin lenglam ka cuan ih,
- ⁷Khawruah nei lo mi mino pawl lakah, A aa deuh mi tlangval pakhat khi ka hmu.
- ⁸Amah cu cuih nunau òha lo umnak lampi kel lam ahcun a feh. A inn kiang lam a hei pan rero.
- ⁹Zanlam khuathim hnuah a si.
- ¹⁰Cule nunau òha lo nu in a ra hmuak, Cuih nunau nu cu hlawhhleng vekin a thuam aw.
- ¹¹Amah cu ralòha le ningzah nei lomi nunau a si, Inn hluum rep loin a vak ringring ih,
- ¹²A caancaan ah lamkel kip le kotthler le thil zuarnak hmunin tlangval a bawh òheu.
- ¹³Tlangvalpa cu a rak pom ih a hnam, ningzak loin a zoh ih,
- ¹⁴ÖTuihsun ah raithawinak ka tuah ih, thawinak sa khal ka nei a si.
- ¹⁵Curuangah nangmah hawl dingin ka ra suak ih atu-ah ka lo tong ngah zo.
- ¹⁶Ka ihkhun cu Izipt ram ih patzai puan mawi zet ka phah zo.
- ¹⁷Ka ihkhun cu mura, aloes le sinnamon rimhmui tla ka theh zo.
- ¹⁸Ra awla, zanvaarte nomnak ah kan ciah aw pei, Pom aw in nuam tlang uhsi.
- ¹⁹Ka pasal cu inn ah a um lo, Ram hlatpi ah khual a tlawng.
- ²⁰Paisa zaal khat in a keng ih, Thla thul hlan lo cu a ra tlung lo ding,” a ti.
- ²¹Duhnungza a òngkam thlumte thawn a leem ngah ih A mi lom thiamnak in a hruai hlo.
- ²²Cawcang in thahnak ding hmun a pan bangin le,
- ²³Conkiang ih kah dingah zukneng in thang a pal bangin, Cuih nunau nu cu a thlun. Vate thang parih a fut bangin A nunnak tuksumza a si kha a thei lo



- ²⁴Curuangah ka fapa le tla, ngaihnik uh. Ka lo sim mi thu hi òhatein ruat uh.
- ²⁵Cuvek nunau òha lo lam kha nan thinlung pan ter hlah uh, A dung khal thlun hlah uh.
- ²⁶Amah ih ruangah mi tampi an siatral ih a thih ter zo a si.
- ²⁷A inn ah nan feh a si ahcun mithi khua lamzin a si ih, Thihnak khur sungih vungòum bangtuk a si.

Thufim 8

Fimnak Thangòhatnak

- ¹Ngaihnik! Fimnak in a lo ko ih, Theihthiamnak cu a au rero a si.
- ²Lamzin kiang tlangzim parah le, Zinòeek ah a ding ih,
- ³Khawpi luhnak kotka kiang in a au ih,
- ⁴öMilai pawl, mi hmuahhmuah hnenah ka lo dil, Leitlun um mi hmuahhmuah ka lo ko a si.
- ⁵Ruahnak pitling hrihlo pawl, ruahnak pitling dingin zir uh. Mi aa pawl, ruahnak òha zir uh.
- ⁶A sunglawi mi ka thu tla ngai uh, Ka simmi hi a dik a si.
- ⁷Ka simmi hi thutak a si. Thuphan cu ka huat zawng a si.
- ⁸Ka kaa ihsin a suakmi thu hmuahhmuah cu a dik, Mi hruai sualnak le thu dik lo a um lo.
- ⁹Theithiamtu pawl hrang ahcun a fiang òheh ih, Fimnak hmutu pawl hrang ahcun a dik òheh a si.
- ¹⁰Tangka hnakin ruahnak ka lo pekmi hi hril sawn uh, Sui òhabik hnakin fimthiamnak khi hril sawn uh.
- ¹¹Keimah cu fimnak ka si ih lungvar hnakin ka òha sawn, Na duhmi ziangdang thaw khalin na òhim thei lo ding.
- ¹²Keimah hi fimnak ka si ih, theihfiangnak khal ka nei. Theihnak le thu òhen theinak ka nei.



- ¹³Bawipa òihzah cu sualnak huat khi a si. Hngalnak le puarthaunak, sualnak lamzin le a dik lo mi òongkam ka hua.
- ¹⁴Khawkhan tumtah ciami ka nei ih ka òuansuak òeh, Theihtheinak ka nei ih ka cak fawn a si.
- ¹⁵Ram uknak ah siangpahrang pawl ka bawm ih, Uktu pawl uknak daan òha tuah dingin ka bawm a si.
- ¹⁶Leitlun ih ram uktu pawl, ramhrang hnaòuantu pawl le, Uknak lam ih upa pawl tla cu keimahih bomnak thawn ram an uk a si.
- ¹⁷Keimah i duhdawtu pawl ka duhdawt ih, I hawltu in in hmu ding.
- ¹⁸Lennak le hminthannak ka nei ih, Mi neinung sinak le mi nehnak tla ka ta an si.
- ¹⁹Ka hnen ihsin na ngah mi tla cu, A òhabik mi sui le ngun hnakin a òha sawn.
- ²⁰Dingnak lampi ah ka feh ih, Lamzin dik kha ka thlun.
- ²¹I duhdawtu pawl hnenah lennak ka pek ih, An inn cu hlawnthil thawn ka khahter.
- ²²Bawipa in hlanlaipi ih a tuah hmaisabik mi lakah, Keimah hi in sersiam hmaisabik a si.
- ²³Leilungpi seem hlanah keimah cu a hmaisabik ih tuah mi ka si.
- ²⁴Tipi thuanthum le tiva pawl an um hlanah ka suak zo.
- ²⁵Fing le tlang pawl an um hlanah, Keimah cu ka suak zo ih,
- ²⁶Leilung le ram pawl a hmaisabik sersiam mi, Leivut zatekhat hman Pathian in a tuah hlanah in tuah zo.
- ²⁷Van a seemsuah lai le tipi thuanthum kimvel a tuah lai ah khan ka um zo ih,
- ²⁸Mero pawl tla van ih a hun ret laiah siseh, Tipi thuanthum ih tihna pawl a umter laiah khan siseh;



- ²⁹Tipi tla a suahnak hnak ih saangah a kai lonak dingih thu a pek laiah siseh, ka um. Leilungpi a hram a òoh lai khalah ka um a si.
- ³⁰Inn ruangzingtu thil thiamzet bangin a kiangah ka um, Nitinte a lungawinak bik cu keimah ka si ih, A hmaiah ka lung a awi ringring.
- ³¹Leilungpi le a tlun um minung pawl parah, Ka lung a kim a si.
- ³²Ka faale pawl, ka sim mi thu hi ngai uh. Ka simmi bangin tuah uhla nan lung a awi ding.
- ³³Ka lo zirhmi kha ngai uhla fim zir uh, Hi thu cu ziangsiar loin um hlah uh.
- ³⁴Ka thu a ngai ih nitinte ka sangka kiangah um in, Ka innsung luh a hngaktu cu an lung a awi ding.
- ³⁵Keimah i hmutu cu nunnak a co dingih, A parah Bawipa a lung a awi ding.
- ³⁶Keimah i tong lotu cu amai nunnak siatsuahtu a si ih, I huatu pohpoh cu thih a duh sawntu a si.

Thufim 9

Fimnak le Aatnak

- ¹Fimnak in a inn a sak zo ih a òhuam pasarih kha a phun.
- ²Puai tuahnak hrangah òilva a that, A sabitti ah rimhmui a rawi ih cabuai khal a hung zo.
- ³Khawsung hmun saangbik ihsin au dingah A hnen-um nunau pawl a thlah ih,
- ⁴“Ruahnak mal deuh pawl hmuahhmuah hitawk ah hin ra uh,” an ti. Mi aa deuh pawl hnenah,
- ⁵“Ra uhla ka saang ra ei uh, Ka rawi cia mi sabitti ra in uh.
- ⁶Aatnak cu tanta uhla nung thlang uh, Fimnak lamzin kha thlun uh,” tiah a ti.
- ⁷Mi puarthau pa nun na sim ahcun a lo hmuhsuam ding. Mi òha lo pa na mawhthluk ahcun hriamhma na tuar ding.



⁸Mi puarthau ziangtik hmanah nun va sim hlah, Nun na simnak ruangah a lo hua ding. Asinain mifim nun na sim ahcun a lo upat ding a si.

⁹Mifimpa nun sim aw, a fim sin ding; Midingpa thu sim aw, a thiamnak a tam sin ding.

¹⁰Pathian òih cu fimnak hramthoknak a si. A Thiang Mipa na theih ahcun theihthiamnak fimnak na nei.

¹¹Fimnak in na san a sauter ding.

¹²Fimnak na neih ahcun òhathnemnak a lo pe ding, Fimnak na hnon ahcun harnak tuartu nangmah na si ding.

¹³Aatnak cu a kam a tam ih ruahnak zianghman a nei lo, Ningzah nei lo òongtam nunau vek a si.

¹⁴A inn sangka ah a to, Asilole khuasung hmun saangbik ah a to ih,

¹⁵Maió hnaòuannak thu ruat phah ih lamzin a feh mi pawl kha,

¹⁶öRuahnak nei lo mi pawl, hitawk lam ah ra uh,” a ti. Mi aa pa hnenah,

¹⁷öFirmi tidai cu a thlum deuh ih, Firmi saang cu a thaw deuh,” a ti.

¹⁸A inn ih a fehtu pawl an thi ih, A innsung lut ngah zotu pawl cun, Mithi khua thukpi ah kan um ti kha an thei lo.

Thufim 10

Solomon Ih Thufim

¹Himi pawl hi Solomon ih thufim an si. Fapa fim in a pai lung a awiter; Fapa aa in a nui riah a siatter.

²A dik loih na ngah mi in òhatnak a lo pe lo ding. Asinain dingnak in na nunnak a lo humhim thei.

³Bawipa in miòha pawl rilrawng ih um ding a sianglo, Asinain miòha lo pawl ih duhnak cu a hloh sak òheu.

⁴Zaangzelnak in farahnak a suah ter, Lawtnak in lennak a suah ter.



- ⁵Rawlkhawm cut caan ih a khawmtu pa cu mifim a si, Rawlkhawm caan ih ihthat cu ningzahnak a si.
- ⁶Miòha pa in thluasuah a co ding, Miòha lo pai òongkam in a òhatlonak nunzia a thup.
- ⁷Miòha pawl ciin ringring hi thluasuah a si, Asinain miòha lo pawl ih hmin cu a òawtruai ding.
- ⁸Mifim pawl in ruahnak òha pek mi an cosaang, Mi aa òongtam pawl cu siatralnak ah an thleng ding.
- ⁹Miding pawl cu an himdam ih hnangamte in an um, Asinain midinglo pawl cu mi in an thei ngah ding.
- ¹⁰Thudik a thuptu cun harnak a suahter, Asinain langhngan in a kawktu cun daihnak a suahter.
- ¹¹Miòha pa ih òongkam cu nunnak cerhti a si, Asinain miòha lo pa ih òongkam in òhat lonak nunzia a thup.
- ¹²Huatnak in remlonak a suahter, Asinain duhdawtnak in sual palhnak hmuahhmuah a ngaithiam.
- ¹³Mifim cun sullam nei mi an òong, Asinain mi aa pawl cu hrem an òul.
- ¹⁴Mifim in fimnak an khawlkhawm, Asinain mi aa pawl ih òongkam cu harsatnak thawn a hlat aw lo.
- ¹⁵Lennak in milian pawl a humhim, Farahnak in mifarah pawl a siatsuah.
- ¹⁶Òhatnak tuah man cu nunnak a si, Asinain sualnak cun sual sinsinnak lam ah mi a hruai.
- ¹⁷Nunsimnak a ngaitu pawl cu an nung ding, Asinain ka sual a ti duh lotu cu òihphannak sungah an um.
- ¹⁸Huatnak thinlung thup a neitu cu thuphan per an si, Mi thangsiatnak a simtu cu mi aa an si.



- ¹⁹Tamdeuh na òong le tamdeuh na sual ding, Mifim na si ahcun na òong suup aw.
- ²⁰Miòhapa ih òongkam cu ngun òhabik bangtuk a si, Miòha lo pa ih ruahnak cu man a nei lo.
- ²¹Miòhapa ih òongkam in mi tampi a òhathnemter, Asinain na aatnak in nangmah le nangmah na that aw thei.
- ²²Bawipaió thluasuhnak cu a lo liantertu a si, Hnaòuan tamzet na òuannak in a lo lianter cuang lo.
- ²³Thilsual tuah hi a nuam a titu cu mi aa a si, Mifim pawl cu fimnak sungah lungawinak an nei.
- ²⁴Miding pawl in an saduhthah mi an ngah, Asinain miòha lo pawl cu an òih bik mi an tong ding.
- ²⁵Thlisia a hran tikah miòha lo pawl cu a hranhlo ding, Asinain miding pawl cu an him ding.
- ²⁶Na hnaòuantu dingah mi zaangzel lak hlah, Na lak asile na ha hrangih sabit thur bangtuk le, Na mit hrangih meikhu bangtuk a si ding.
- ²⁷Bawipa cu upat aw, na nunkhua a sau ding, Miòha lo pawl cu an san kim hlanah an thi òheu.
- ²⁸Miòha pawl ih ruahsannak in lungawinak a suahter. Miòha lo pawl ih ruahsan mi cu thulolak a si.
- ²⁹Bawipa in miding pawl a humhim, Asinain thil òha lo a tuahtu pawl cu a siatsuah.
- ³⁰Miding pawl cu himnak an nei camcin ding, Asinain miòha lo pawl cu ram sungah umnak an nei lo ding.
- ³¹Miding pawl in fimnak thu kha an sim, Asinain miòha lo pawl ih lei cu tan a si ding.
- ³²Miding pawl cun sim ding mawi an thei, Asinain miòha lo pawl cun mi siatsuahnak thu lawng an rel òheu.



Thufim 11

- ¹Cuai dik lo a hmangtu pawl cu Bawipa in a hua, Asinain cuailung dikmi ah a lung a awi.
- ²A porh awmi pawl cun hmuhsuamnak an tong ding, Curuangah tangdor ih um a òha deuh.
- ³Miòha cu dingnak in lam a hruai, Zum awk tlak lomi pawl cu anmah ihó ding lonak in a siatsuah.
- ⁴Thihnak a thlen ni ahcun lennak hi a òhahnem lo, Asinain dingnak in na nunnak a lo humhim thei a si.
- ⁵Dingnak in miòhapa ih nunnak a nuamter, Asinain miòha lo pawl cu an òhatlonak in an nunnak an tluksawn ter.
- ⁶Dingnak in miding a luatter, Asinain zumtlak lomi cu amah ih duhhamnak in a awk.
- ⁷Miòha lo pa a thih tikah amah ih ruahsannak khal a thihcih, Lennak a rinsantu cu zianghman a òhahnem lo.
- ⁸Miding pawl cu harsatnak ihsin run an si, Miòha lo pawl hnen sawnah harsatnak a thleng.
- ⁹Pathian ziangsiar lotu pawl ih òngkam in a lo siatsuah thei, Asinain miding pawl ih fimnak in a lo run thei a si.
- ¹⁰Miding pawl vanòhatnak an ton tikah khawpi an lung a awi, Miòha lo pawl an thih tikah lungawi in an au.
- ¹¹Miding pawl in thluasuah an pek tikah khua cu a òhangso, Asinain miòha lo pawl ih òngkam in khawpi cu a siatter.
- ¹²Mi hmuhsuamnak òng a òngtu cu mi aa an si, Mifim na si ahcun na òng suup aw.
- ¹³Katam pawl in thuthup an phuang òheu, Asinain zumtlak mi pawl in an thup thei.



- ¹⁴Kaihhruainak um lo ahcun ram an siat, Ruahnak òha petu tamnak ah himnak a um.
- ¹⁵Na theih lo mipa kha a leiba samsak dingah thu na kam ahcun na siir aw leh ding, Na tel lole na hrangah a òha deuh.
- ¹⁶Zaangfah thiam minu cu upat mi a si, Asinain ziaza òhatnak a nei lo minu cu ningzakza a si. Mi zaangzel in sumsaw a nei dah lo ding, Asinain mitaima pawl cu an lian ding.
- ¹⁷Mi zaangfah thiam na si ahcun nangmah le nangmah hmaiòhatnak na pe aw, Mi zaangfah nei lo na si ahcun nangmah le nangmah na siatsuah aw.
- ¹⁸Miòha lo pawl in hlawnak ngaingai an tong thei lo, Asinain thildik na tuah ahcun laksawng pek na si hrimhrim ding.
- ¹⁹Zokhal òhatnak tuah ding a ruattu cu an nung ding, Asinain zokhal òhat lonak a tuah ringringtu cu an thi ding.
- ²⁰Bawipa in thinlung òha lo pawl a hua, Asinain thildik a tuahtu pawl cu a duh.
- ²¹Miòha lo pawl hrem an si ding ticu a fiang, Asinain miding pawl cu an luat ding.
- ²²A mawizet naón khawruah thiamnak a nei lo mi nunau cu, Vok hnar ih sui khaih bangtuk a si.
- ²³Miòha pawl duhnak cu òhatnak ah a suak òheu, Miòha lo pawl in an duhmi an ngah tikah mi hmuahhmuah an thin a heng òheu.
- ²⁴Mi hrekkhat siangzet in an paisa an hmang naón an lian deuh deuh, A dang pawl cu an ralring zet naón an farah sinsin.
- ²⁵Siangzet in nung awla na lian ding, Midang va bawm awla an lo bawm ve ding.
- ²⁶A man kai deuh hngak in rawl a zuar siang lotu cu mi in an cam siat, Asinain zuar a siangtu cu mi in an lawm.



²⁷Na hmuitin mi a òhat a si ahcun upat na si ding, Asinain harsatnak na hawl ahcun, cumicu na ngah ding.

²⁸Lennak a rinsantu pawl cu òhal caan thinghnah bangin an òil ding. Asinain miding pawl cu tlimno bangin an hninghno ding.

²⁹A innsungsang tlunah harsatnak a thlentertu cu a netnak ah zianghman a nei lo ding, Mi aa pawl cu mifim pawl ih hnen-um an si ringring ding.

³⁰Dingnak ih rah cu nunnak a si, Asinain òhat lonak in nunnak a hlohter.

³¹Miòha pawl in leitlun ah òhatman an ngah ahcun, Miòha lo le misual pawl in ziangtluk hremnak an ngah ding ti cu a fiang a si.

Thufim 12

¹Fimnak a duhtu pawl cun an sual tikah nunsim an duh. Nunsimnak a huatu cu mi aa an si.

²Bawipa in mi òha pawl cu a lawm; Asinain òhat lonak khua a khangtu pawl cu a hnong.

³Òhat lonak in mi a humhim lo; Asinain miding pawl cu hngetzet in an ding.

⁴Nupi òha cu a pasal ih sui lukhuh a si; Asinain a pasal tlun ih ningzahnak a thlentertu nupi cu, a pasal ruh sungih khensar natnak vek a si.

⁵Miding cun tuang zetin mi an kom, Mi òha lo pawl cun mi bum ding lawng an duh.

⁶Mi òha lo pawl ih òongkam cu mi thahnak thu a si; Asinain miding pawl ih òongkam in mi a runsuak.

⁷Mi òha lo pawl cu thihnak an tong ih an ci a mit; Asinain miding innsungsaang pawl cu an santluan in a òha.

⁸Mifim na si ahcun mi in an lo lawm ding; Mi aa na si ahcun mi in an lo hmuhsuam ding.

⁹Mah ih nunnak hrang hna a òuan rerotu mizaraan si cu, Mi thupi zet vekin um ih rilrawn hnakin a òha deuh.



- 10**Mi òha pawl in an òilva an fingkhawi; Asinain mi òha lo pawl cun an òilva zaangfahnak an nei lo.
- 11**A law-mi lothlo pa in ei ding tampi a nei; Asinain a òhathnem lomi hnaòuan ih caan cemtertu cu mi aa an si.
- 12**Mi òha lo pawl ih duhmi cu thil òha lo tuah ding hawl khi a si. Asinain miding pawl ih hrihram cu fektein a ding.
- 13**Mi òha lo cu amah ih òongkam in a awk aw; Asinain mi òha cu harnak ihsin amahte a luat awter.
- 14**Na simmi le na tuahmi parah na covo a um; Nangmah ih tawgzawn in na ngah ding.
- 15**Mi aa pawl in miding kan si tiah an ruat aw ringring òheu; Mifim pawl cun ruahnak pekmi an ngai.
- 16**Mi aa cun a thinhennak zamrangin a langter; Mifim cun mi ih zomtaihna hman daitein a um san.
- 17**Thudik na simnak in felnak a langter; Asinain thuphan in fel lonak lamah a hruai.
- 18**Ruahnak nei cuca lo òongkam cun nam vekin thuk zetin mi a sun; Asinain mifim ih òongkam in hma a damter.
- 19**Thuphan in nunnak caan tawite a nei; Asinain thudik cu kumkhua in a nung.
- 20**Òhat lonak thil a ngaituahtu cu amah le amah a bum aw; Asinain daihnak remrehtu pawl hnenah lungawinak a um.
- 21**Miding pawl hnenah thil òha lo a thleng lo; Asinain mi òha lo pawl cun harnak lawnglawng an tong.
- 22**Bawipa in thuphan pertu pawl a hua; Asinain miding rintlak pawl cu a lawm.
- 23**Mifim pawl cu an theihmi thu khalah dai tein an um; Asinain mi aa pawl cun an aatnak kha an langter òheu.



²⁴Hnaòuan taimaknak in uknak huham a lo pe ding ih, Zaangzelnak in sal ah a lo canter ding.

²⁵Donharnak in na lungawinak a dawì hlo ding; Asinain zaangfahnak òngkam in thazaang a lo pe ding.

²⁶Miding pa cu a rualpi ih lamhruaitu a si; Asinain mi òha lo pa ih lamzin in rualpi pawl lam a pialter.

²⁷Mi zaangzel pawl cun ram an toih hmanah sakahmi an nei lo; Asinain mi taima pawl cun thil man sunglawi bik an khawm.

²⁸Dingnak cu nunnak lampi a si ih, òhat lonak cu thihnak lampi a si.

Thufim 13

¹Fapa fim cu a pa in nun a sim tikah a ngai; Asinain mi hngal cun ka sual ngai a ti dah lo.

²Mi òha cun an òngkam ih rah an ei ding; Asinain mibum hmang pawl cun òhat lonak lawng an hiar.

³Na simmi ralring awla na nunnak kha humhim a si ding; Ralring loih a òngtu cun amah le amah a siatsuah aw.

⁴Mi zaangzel cun thil tampi a duh zet òheu; Asinain zianghman a ngah cuang lo; Hnaòuan zetmi cun a duh mi pohpoh a ngah ding.

⁵Miding pawl in thudik lo an hua, Asinain mi òha lo òngkam pawl cu ningzakza le fihnungza a si.

⁶Dingnak in sualnak nei lo pawl a humhim; òhat lonak cu misual pawl ih tluknak a si.

⁷Mi hrekkhat pawl cu milian vekin an um; Asinain zianghman an nei lo; Mi hrekkhat cu farah vekin an um, Asinain thilri tampi an nei.

⁸Milian in an nunnak tlennak ah paisa hman ding an nei; Asinain mi farah cu zohman in an hringhro lo.



- ⁹Miding pawl ih tleunak cu a tleu cuang a bang; Mi òha lo pawl ih meikhuat cu a mit cing ding.
- ¹⁰Puarthaunak cun harsatnak lawng a suahter; Mi dang ruahnak thuron cu fimdeuhnak a si.
- ¹¹Ol-ai deuh ih na ngahmi lennak cu, A rei hlanah a hlo vivo ding; Harsazet ih na hlawhmi cu rei a daih ding.
- ¹²Ruahsannak ngah lohli lo tikah thinlung a na; Asinain saduhthah mi a kim tikah nunnak cu lungawinak in a khat.
- ¹³Nunsimnak thu zianghman a siar lotu pawl cu anmah le anmah an siat awter ding; Nunsimnak thu a thlun mi pawl cu an him ding a si.
- ¹⁴Mifim mi pawl ih zirhnak cu nunnak cerhti a si; Cu pawl in na nunnak cu òihphannak sungih a um tikah, an luatter ding.
- ¹⁵Fimthiamnak in upatnak a hlawh, Asinain zumtlak a si lomi pawl cu siatnak lamzin ah an feh.
- ¹⁶Mifim pawl cu thil an tuah hlanah khua an ruatta òheu; Asinain mi aa pawl cun an aatnak sawn an phuang.
- ¹⁷Rinsan tlak lo tlang-autu pawl in harnak an suahter; Asinain zumtlakmi palai pawl in daihnak an suahti.
- ¹⁸Nunsimnak ngai duh lo cu farahnak le mualphonak a si; Asinain nunsimnak a ngaitu cu upatnak an co ding.
- ¹⁹Saduhthah mi ngah hi ziangtluk in a òha; Mi aa pawl cun òhat lonak ihsin kirsal ding an duh lo.
- ²⁰Mifim pawl thawn umtlang awla na fim ding; Mi aa na pawl a si ahcun harnak na tong ding.
- ²¹Misual pawl cu harsatnak in hmunzakip ah a thlun; Asinain miding pawl cu òhatnak laksawng an co ding.
- ²²Mi òha in a tu le a fa tiangin a lennak a roh ding; Asinain misual pawl ih lennak cu miding pawl kutah a thleng ding.



²³Thlawh lomi loram ihsin farah hrangah rawl tampi a suah ding; Asinain dingthluk lairelnak a um lo ruangah a suakmi rawl hman an sung lam ding.

²⁴Na fapa na hrem lo ahcun amah na duhdaw lo a si; Na duhdawt a si ahcun nun na sim ding.

²⁵Miding pawl in eikhop rawl an nei; Asinain mi òha lo pawl cu kumkhua in an ril a rawng.

Thufim 14

¹Nunau fim pawl in an inn an sak; Asinain a aa pawl in anmah kut lala in an balsiat.

²Miding pawl in Bawipa an òihzah; Asinain mi hrokhrawl pawl cun ziangah an siar lo.

³Mi aa hngal in tamtuk an òong ih, Mifim pa ih òongkam in amah kha a humhim.

⁴Hnaòuantu ding cawcang pawl an um lo ahcun, na cuam cu a lawng ding; Asinain cawcang pawl ih thazaang in rawl tampi a suah ding.

⁵Rintlak mi thutheitu in thudik a sim òheu; Asinain rintlak lomi cun thuphan lawnglawng a sim.

⁶Mi puarthau pawl cu mifim an cang thei dah lo; Asinain mifim pawl cun ol ngaiten thu an zir.

⁷Mi aa pawl kiangkap ah um hlah; Nangmah lo zirh ding zianghman an nei lo.

⁸Ziangruangah mifim cu a fim? Ziang ka tuah ding ti a theih ruangah a fim. Ziangruangah mi aa cu a aat? Ka thei a si tiah a ruah awk ruangah a aa.

⁹Mi aa pawl cu an sual khalah sual sir awk ti an thei lo. Asinain miding cun ngaihthiam mi si ding kha an duh.

¹⁰Na lungawinak cu nangmah ih ta a si; Na riahsiatnak khal nangmah ih ta a si; Zohman in an lo òawmpi thei lo ding.



- ¹¹Mi òha lo pa ih inn a siat òheh hnu hmanah, Mi òha pa ih deu cu a fek ringring hrih ding.
- ¹²Mihrek in lamzin dik tiih an ruahmi A netnak ah thihnak ih mi hruaitu lamzin a um.
- ¹³Hnih-nak aw in riahsiatnak aw a thup thei; Sikhalsehla lungawinak a cem tikah, Riahsiatnak cu a taang ringring ding.
- ¹⁴Mi òha lo in an òhat lo man an ngah ding ih, Mi òha in an òhat man an ngah ding.
- ¹⁵Ruahnak mal pawl in ziang hmuahhmuah an zum; Mifim pawl cun an fehnak kha òhatein an zohta òheu.
- ¹⁶Mifim pawl cu ralring tein an um ih òhat lonak kha an hrial; Asinain mi aa cun ralrinnak nei loin zamrang tukin an tuah òheu.
- ¹⁷Mi thintawi pawl cu at-hlawh zetin thil an tuah; Asinain mifim deuh pawl cu tangdorte in an um.
- ¹⁸Ruahnak mal pawl cu aat man an ngah ding; Asinain mifim cun an fim man ah fimthiamnak an co ding.
- ¹⁹Mi òha lo pawl cu mi òha pawl hmaiah an kun ih, Mithmai òha ngah dingin zaangfah an dil.
- ²⁰Mifarah pawl cu an innhnen hman in an hrial; Asinain milian pawl cu rualpi tampi an nei.
- ²¹Mi lungawi si na duh ahcun, mi farah va zaangfah aw; Midang hmuhsuam cu sualnak a si.
- ²²Òhatnak hrang lawng khua na khan ahcun, Mi in an lo zum ding ih an lo upat ding. Asinain òhat lonak hrang khuakhan cu palhnak a si.
- ²³Hnaòuan khung òuan awla na cawm aw thei ding; To men ih òong rero cu farahnak a si.
- ²⁴Mifim pawl cu lennak laksawng pek an si ding; Asinain mi aa pawl cu an aatnak in theih thei an si.



²⁵Thudik simtu thutheitu cun nunnak a humhim ding; Asinain thuphan a pertu cu mi zuartu a si.

²⁶Pathian òihzahnak in mi pakhat le a innsang hnenah, mah le mah rinsan awknak le humhimnak a pek.

²⁷Thihnak in luat na duh maw? Bawipa òihzah cu nunnak cerhti a si.

²⁸Siangpahrang ih hu le thawm cu, a ukmi tam le mal parah a um; A ukmi an um lo ahcun amah lawng cu zianghman a si lo.

²⁹Thinsau mi cu mifim a si; Asinain na thin a tawi ahcun na aatnak kha na langter.

³⁰Thindaihnak in pumsa a damter; Asinain iksiiknak cu ruh hrangah khensar natnak vek a si.

³¹Mi farah pawl na hrem ahcun, mi farah pawl sersiamtu Pathian na nautat a si; Asinain farah pawl zaangfahtu cu Pathian òihzahtu a si.

³²Mi òha lo pawl cu anmah ih tuahmi òhatlonak in siatnak a thlenpi; Asinain mi òha pawl cu anmah ih felnak in a humhim.

³³Fimnak cu mifim pawl ih lung sungah a um ih, Mi aa pawl ih lung sungah cun umnak hmun a nei lo.

³⁴Dingnak in miphun a cawisaang; Sualnak cun miphun mual a photer.

³⁵Siangpahrang in a felmi a hnaòuantu pawl a lawm; Asinain a fel lomi hnaòuantu pawl cu a hrem.

Thufim 15

¹Awkaa neem ih thulehnak in thinhengnak a daiter; Asinain òong hrang in thinhengnak a suahter sin.

²Mifim pawl ih lei in fimnak a karhter, Mi aa pawl ih kaa in aatnak a suahter.

³Bawipa in hmunkipih a cangmi thil hmuahhmuah a hmu òheh; òhatnak kan tuah ah siseh, siatnak kan tuah ah siseh, in zoh ringring a si.



- ⁴Zaangfahnak òongkam in thinlung a nungter sal; Asinain zaangfahnak um lo òongkam cun thinlung a kuaiter.
- ⁵Pa ih nunsimnak a eltu cu mi aa an si; Nunsimnak a saangtu cu mifim an si.
- ⁶Miding in an sumsaw an khawl; Asinain mi òha lo cun harnak a thlen tikah an rak hmang ral zo.
- ⁷Mifim pawl ruangah fimnak a karhzai; Mi aa pawl ruangih karhzai a si lo.
- ⁸Mi òha pawl thla an cam tikah Bawipa a lung a awi; Asinain mi òha lo pawl ih an kenmi raithawinak cu a fih.
- ⁹Mi òha lo pawl ih thil tuahzia cu Bawipa in a hua; Asinain dingnak a tuahtu pawl cu a duhdawt.
- ¹⁰Thil sual na tuah ahcun nazet ih hremnak na tuar ding; Nunsimnak na duh lo ahcun na thi ding.
- ¹¹Mithi khua Sheol le hngilhnak ram sungih a ummi pawl khal khi Bawipa in a hmu òheh; Ziangtin so minung in an ruahnak kha Pathian hmai ihsin an thuh thiam ding?
- ¹²Mi hngal pawl cun nunsim an duh lo; A fim deuh pawl hnen ihsin ruahnak khal an dil dah lo.
- ¹³Minung cu an lungawi tikah an mithmai a òha; Asinain an riahsiat tikah an thin a nau.
- ¹⁴Mifim pawl cun zir ding an duh; Asinain mi aa pawl cu an aatnak ah khan an lung a kim ko.
- ¹⁵Mifarah pawl cu lungrethei ringring in an um; Milungawi pawl cu an nun a nuam ringring.
- ¹⁶Bawipa òihphah ih malte neih hi, lian ih thinphang rero hnakin a òha sawn.
- ¹⁷Duhdawtmi pawl thawn hanghnah hangrah ei cu, Huatawknak hmun ih sa thaw bik ei hnakin a thaw deuh.



- ¹⁸Thintawinak in tawhawknak a suahter; Asinain thinsaunak in remnak a thlenter.
- ¹⁹Mizaangzel na si ahcun hmunkipah harnak na tong ding; Miding na si ahcun harsatnak na nei lo ding.
- ²⁰Fapa fim in a pa ih lung a awiter; Mi aa lawngin a nu kha a hmuhsuam.
- ²¹Mi aa pawl cu anmah ih aatnak ah an thin a nuam; Asinain mifim cun dingnak kha a tuah ding.
- ²²Ruahnak tam deuh na lak tik poh ah na hlawhtling ding; Cu lo ahcun na hlawhsam ringring ko ding.
- ²³A caan thawn a remmi òongkam òong ngah cu, ziangtlukin so a òhat.
- ²⁴Mifim cu thihnak lam ah vung feh loin, nunnak lamzin ah a hung feh.
- ²⁵Bawipa in mihngal pawl ih inn cu a siatbal ding; Asinain nuhmei nu ih thilri kha a kilveng ding a si.
- ²⁶Bawipa in ruahnak òha lo pawl cu a hua; Asinain rem awknak òongkam ah a lung a awi.
- ²⁷Dik lozet ih hlawknak ngah na tum ahcun, Na innsang na buaiter ding. Nawhthuh lak hlah awla na san a sau ding.
- ²⁸Mi òha pawl cun thu leh hlanah an ruat hmaisa òheu; Mi òha lo pawl cun zamrang in an let ih buainak an suahter.
- ²⁹Mi òha pawl thla an cam tikah Bawipa in a ngai; Asinain mi òha lo pawl ih thlacamnak cu a hnong.
- ³⁰Mithmai òha in mi lung a awiter, Cule thuthang òha cun ruh sung tiangin damnak a pek.
- ³¹Nunsimnak òhatein na ngai ahcun mifim na si.
- ³²Zir ding na el ahcun nangmah le nangmah na hmuhsuam aw a si. Nunsimnak na saan ahcun na fim deuh ding.



³³Bawipa òihzah hi fim zirnak a si. Upatnak na co theinak dingah tangdor hmaisaw.

Thufim 16

¹Minung in khua cu kan khaang ko ding; Asinain a cemnak ih thuneitu cu Pathian a si.

²Na tuahmi hmuahhmuah cu a òha òheh in na ruat ko ding; Asinain Bawipa cun thinlung lam a zoh sawn.

³Na tuahmi hmuahhmuah cu Bawipa ih hnenah hlaan aw; Na khawkhannak ah na hlawhtling ding.

⁴Bawipa in thil hmuahhmuah hi cemnetnak nei in a tuah; Cuvekin mi òha lo ih cemnetnak cu siatralnak a si.

⁵Bawipa in mi hngalhngawng pawl cu a hua; Cuvek pawl cu hremnak in a luatter lo ding.

⁶Pathian hnenah felzet le zumtlak zetin um awla na sualnak a lo ngaithiam ding;

Bawipa ih thu ngai awla òhat lonak na hrial thei ding.

⁷Bawipa ih lung na awiter tikah na ral pawl hman na rualpi ah na tuah thei ding.

⁸Fel lonak thawn paisa tampi neih hnakin, Felte in hlawh ih paisa malte neih hi a òha deuh.

⁹Khawkhannak cu na nei ko ding; Asinain na tuahmi pawlah lam a lo hruaitu cu Pathian a si.

¹⁰Siangpahrang cun Pathian ih hu le ham thawn thu a rel; A hmurka in a suakmi pawl cu a dik ringring.

¹¹Cuai le tahnak pawl cu Pathian in dikteih tuah a duh; Zuar mi hmuahhmuah khal felteih tuah a duh.



- ¹²Òhat lonak tuah hi siangpahrang pawl in an duh lo; Ziangahtile uknak fektertu cu dingnak a si.
- ¹³Siangpahrang in thudik theih a duh ih, Thudik òngtu kha mithmai òha a pe ding.
- ¹⁴Mifim cun siangpahrang lungawiter ding a zuam; Siangpahrang a thin a hen ahcun pakhatkhat an thi men thei.
- ¹⁵Siangpahrang ih mithmai a òhat tikah nunnak a um; A zaangfahnak cu òhalruah kengtu khawdur bangtuk a si.
- ¹⁶Fimnak hi sui hnakin a òha deuh; Theihthiamnak hi ngun hnakin hril deuh ding a si.
- ¹⁷Mi òha pawl cun òhat lonak a hrialtu lamzin an thlun; Curuangah khuitawk lam na pan ti kha zoh òha aw; Na nunnak a lo run thei ding.
- ¹⁸Hngalnak in siatralnak a thlenter; Porh awknak in òumsuknak ah mi a hruai.
- ¹⁹Mifarah thawn tangdorte ih um cu, Mi puarthau pawl thawn hransaw òhen awk hnakin a òha deuh.
- ²⁰An lo zirhmi kha òhatein ngai awla na hlawhtling ding; Bawipa kha rinsan awla na lung a awi ding.
- ²¹Thinlung fimmi cu thil a thlei dang theitu an si; Awkaa thlum in mi a hiip thei.
- ²²Mifim hrangah fimnak cu nunnak cerhti a si; Asinain mi aa fim zirh tum cu caan a cem lak meen.
- ²³Mifim pawl cun an òong hlanah khua an ruat; Curuangah an simmi cu hmual a nei.
- ²⁴Zaangfahnak òongkam cu khuaitizu vek a si; Kaa sungah a thlum ih harhdamnak hrangah a òha.
- ²⁵Lamzin dik a si tiih na ruahmi kha, Thihnak ah a lo thlenpitu lamzin a si thei meen.



²⁶Hnaòuantu cu rawl a hiarnak in tam deuh hna a òuanter; Ziangahtile a ril rawnnak kha riamter a duh.

²⁷Mi òha lo pawl cun midang harsatnak pek ding lam an hawl; An òongkam hman in mi a कांग.

²⁸Mi òha lo pawl in mi relsiatnak an karhter; Harnak an suahter ih rualpi òha hman an òhen-awter.

²⁹Mi helhlong pawl in rualpi pawl an bum ih, siatralnak lamah mi an hruai.

³⁰Mit a lo sin duapdotu le kam a lo sehtu cu va ralring aw; Ziangahtile òhat lonak ruattu an si.

³¹Nunsaunak cu miding pawl ih covo a si; Sam par cu sunlawinak lukhuh a si.

³²Thinsau cu thacahnak hnakin a òha deuh; Mah le mah uk theinak cu khawpi tampi uk theinak hnakin a òha deuh.

³³Pathian ih tumtahnak thei dingah camcawhfung an zuuk; Asinain a thulehnak cu amah Pathian ih lairelmi a si.

Thufim 17

¹Rem-awklonak inn ih puai zawh hnakin, Thinlung hnadaite ih buhòhing tlangkhat ei a òha sawn.

²A fim zetmi sal cu a bawipa ih fapa santlai lomi tlunah, Thuneihnak a ngah ding ih ro òhen khat a co ve ding.

³Sui le ngun cu meisa in hniksak an si; Minung thinlung cu Bawipa in a hniksak.

⁴Mi òha lo pawl cun ruahnak òha lo an thlun ih, thuphanpeltu pawl in thuphan thu kha an ngai.

⁵Mifarah na zawmtai a si ahcun a sersiamtu Pathian na zawmtai a si; Mi in vansiatnak an ton tikah na di a riam ahcun hrem na si ding.

⁶Tar pawl ih bawi lukhuh cu an tu le fa pawl an si; Nauhak pawl ih sunlawinak cu an nu le pa an si.



- ⁷Upat tlakmi pawl in thuphan an sim lo; Mi aa pawl cun a remcaan laiah simrel ding an thei lo.
- ⁸Mi hrekkhat pawl in nawhthuh cu mitkher vekin hna a òuan thei ding tiin an ruat; Ziang hmuahhmuah a tuah thei tiah an zum.
- ⁹Mi in nangmah a lo duhdawt ding na duh a si ahcun, An sual tikah va ngaithiam aw; Sualpalhnak ciin ringringnak in rualpi a òhen thei.
- ¹⁰Mi aa voi zakhat thawi hnakin, Mifim voi khat kaw k a luut thuuk sawn.
- ¹¹Harnak a suakter ringringtu mi òha lo pawl hnenah, Thihnak kha zualkotu bangin thlah a si ding.
- ¹²A fa lonsak mi vompi ton hi, Mi aa buai rero lai ton hnakin a òha deuh.
- ¹³Òhatnak kha òhat lonak ih a lehrultu cu, òhat lonak khan a inn ihsin a suahtsan lo ding.
- ¹⁴Tawhawknak hramthok cu tidai khamtu kuai hramthok vek a si; Sualawknak a um hlanah baang aw.
- ¹⁵Sualnak nei lo mawhthluk le mi òha lo thiam coter hi, An pahnih in Bawipa ih huat zawng a si.
- ¹⁶Mi aa fim zirhnak hrangih tangka tampi cem hi ziangso a òhahnem? Ziangah tile a fim cuang lo ding; Fim theinak thinlung a nei lo.
- ¹⁷Rualpi òha in duhdawtnak an langter ringring; Harsatnak caanah kan bawm-awk lo ah unau si man ziangso a um?
- ¹⁸Khawruahnak nei lo mi aa lawng in mi dang ih leiba hrangah, òuanvo lakin thu a kam aw.
- ¹⁹Sualnak duh cu harsatnak tuah duh thawn a bang; Na uar awk rero ahcun harsatnak na sawm thawn a bang.
- ²⁰Thinlung òha lo minung cu a lamzin a tluang lo; Mibum hmang lei cu siatralnak sungah a tla.
- ²¹Fapa aa cun riahsiatnak a suahter; Fapa aa a neitu cu lungawinak a nei lo.



²²Lungawinak hi sii òhazet a si. Thinharnak in ruh a roter.

²³Thuòhentu misual pawl cun, Nawhthuh an lak thup ih dingthluk lairelnak a um thei lo.

²⁴Mifim pawl cun thil òha tuah ding an thei; Asinain mi aa pawl cu an thinlung a vaangza.

²⁵Fapa aa in pa ih hnenah thinharnak a thlenter ih, A nu ih hnenah lungretheihnak a thlenter.

²⁶Sualnak nei lomi hrem cu a dik lo; Mi òha pawl vuak cu a sia sinsin.

²⁷Mifim pawl in tampi an òong lem lo; Daite in a ummi cu thildik hmu theitu an si.

²⁸Mi aa hman daitein a um ahcun, mifim ah ruah a si; A kaa a ciip ahcun, mifim bangtuk a si.

Thufim 18

¹Midang thawn a pawlkom aw thei hrimhrim lomi cu, Mah ih duhnak lawng ruattu an si. Midang ruahnak cu a pom thei dah lo.

²Mi aa cun thu a theih le theih lo kha thupi ah a ruat lo; Ziangtluk ka fim ti langter ding lawng a duh.

³Sualnak le ningzah mualphonak cu an feh tlang ringring; Upatnak na hlohter ahcun a ai ah hmuhsuamnak na ngah ding.

⁴Minung òongkam hi fimnak hram a si thei; Tipithuanthum vekin a thuk thei ih, A luang ringring mi tiva vekin a thar ringring thei.

⁵Mi òha lo pawl mithmaiòha pek cu a dik lomi a si; Miding thiamlo coter khal a dik lomi a si.

⁶Mi aa hmur in tawhawknak a suak; Cun a kaa in vuakvelhnak a sawm.

⁷Mi aa a òong tikah amah le amah a siatsuah aw rero; A òongmi in amah le amah a awk aw.

⁸Mi relsiatnak thu cu a thaw nasa; A thlum zet ih kan dolh hluahhlo.



- ⁹Mi zaangzel cu mi siatsuahtu tluk ih sia a si.
- ¹⁰Bawipa cu a hngetmi beunak inn donhleisang a si; Miding pawl cu cutawkah an feh ih an him.
- ¹¹Milian pawl in an sumsaw kha himnak ah an ruat; A saang ih a fek zetmi khawpi kulhnak hauhruang ah an ruat.
- ¹²Zokhal tangdornak a neih hlan lo cu upatnak pek a si dah lo; Mi hngal pawl cu siatnak lamzin ah an um.
- ¹³Thu na leh hlanah òhatein ngai hmaisata aw; Cutin na tuah lole mi aa na si ih hlei ah thu na leh mi kha na hmuhsuam a si.
- ¹⁴Minung thinlung in natnak a tuar thei; Sikhalsehla zoso thinlung kuai cu a tuar thei?
- ¹⁵Mifim pawl cu zir duhnak thinlung an nei ringring.
- ¹⁶Mi thupi mi ton na duh maw? Thil òhen ding keng awla olte in na tong thei ding.
- ¹⁷Thuòhennak zungah thu a sim hmaisai biktu cu mi dik bik a bang; Sikhalsehla cutiiah a bangnak cu amah a eltupa in thu a sut ih a hlathlai ciamco tik tiang lawng a daih.
- ¹⁸Thutheizet veve pahnih thuòhennak zungah thu an el awk ahcun, Camcawhfung lawngin an thu a òhen thei.
- ¹⁹Na unau bawm awla anih in a fekmi khawpi hauhruang vekin a lo hum ding; Asinain na tawh a si ahcun na hrangah a sangka a khar ding.
- ²⁰Na òong ih a suahtermi rah in na pum a lo puarter ding; Na hmur ihsin a suakmi in na lung a lo kimter ding.
- ²¹Na òongkam in na nunnak a himter thei vekin siatnak khalah a siatter thei; Curuangah na òongkam ruangih a ra thlengmi thil pawl cu na tuar thei a òul.
- ²²Nupi ton cu thil òha ton a si; Cumi in Bawipa ih òhatnak na parah a langter.



²³Mifarah a òong tikah a dil tein a dil òheu; Sikhalsehla milian pa cun awkaa hrang in mi a let.

²⁴Rualpi hrekkhat cu caan tawite sung lawng an hmun; Sikhalsehla rualpi òhenkhat cu unau hnakin mi an tlaihsan sawn.

Thufim 19

¹A dingmi mifarah si cu a hrokhrawlmi mi aa hnakin a òha deuh.

²Theihnak um lo ih a duh lawng duh cu a òha lo; Thinsaunak um lo cun harnak ton a olte.

³Minung in mah ih aatnak ruangah siatralnak an tong òheu; Cutikah Bawipa an mawhthluk.

⁴Lennak in rualpi thar tampi a suahter; Sikhalsehla mifarah cu a rualpi cia hman in an tlansan òheu.

⁵Thuòhennak zungah thuphan na sim asile, Cawhkuan na tong ding, na luatnak a um lo.

⁶Mitampi in mi thupi pawl hnenin mithmai òha ngah an zuam; Mi tirhsiang hrang ahcun zokhal rualpi òha an si òheh.

⁷Mifarah cu a suahti unau hman in an hnong òheu; Theihthiam mi rualpi menmen pawl cun ziangtlukin so an tlansan sinsin ding! Ziangtluk ih a kawh hai rero khalle an kir nawn lo.

⁸Nangmah le nangmah duhdaw awla, Fimnak kha na zir thei tawkin zir aw; Na zirmi kha ciing ringring awla, Na thil tuahmi ah na hlawhtling ding.

⁹A dik lomi thutheitu cu hremnak in a luat lo ding; Thuphan a simtu cu a siatral ding.

¹⁰Mi aa cu nunnuam zetin nung dingah a tlak lo; Sal ih bawi uk ding cu a tlak lo sinsin.

¹¹Na fim asile na thinlung na uk thei ding, Mi ih sualnak ngaithiam cu thil sunglawi a si.



- ¹²Siangpahrang thinhengnak cu kiosa huuk bangtuk a si; Sikhalsehla a zaangfahnak cu hrampi parih tlada bangtuk a si.
- ¹³Fapa aa in siatralnak ah a pa a thlenpi; A phunzai ringringmi nupi cu catbaang loin a surmi ruah bangtuk a si.
- ¹⁴Inn le sumsaw cu nu le pa hnenih ngahmi rothil an si; Sikhalsehla nupi fim cu Bawipa ih hnen ihsin ngahmi a si.
- ¹⁵Zaangzel in na it ringring men asile, na ril a rawng ding.
- ¹⁶Pathian thukham thlun awla na nunkhua a sau ding; Ziangsiar loin na um asile na thi ding.
- ¹⁷Mi farah parih zaangfahnak neih cu Bawipa ih hnen ih thil pek bangtuk a si; Bawipa amah in a lo pe sal leh ding.
- ¹⁸Na faale kha an no laiah nun sim aw; Na sim lo asile anmah le anmah siatsuah aw dingin na bawm a si.
- ¹⁹Nasa zetih thinhengtu cu hremnak a tong ding; Harnak sungin voi khat run hman awla na run sal a òul thotho ding.
- ²⁰Ruahnak pekmi kha na ngai ih zirnak na neih asile, Nikhat khat ahcun mifim na si ding.
- ²¹Minung cun a thinlung in khaw- khannak tampi a nei ko ding; Sikhalsehla Bawipa ih khawkhannak lawng tuah a si ding.
- ²²Duhham hi ningzahnak a si; Mifarah si hi thuphanpeltu si hnakin a òha deuh.
- ²³Bawipa òihzah awla na nunkhua a sau ding; Siatralnak tong loin na him ding ih na hna a ngam ding.
- ²⁴Mihrek cu an zaang a zel tukih, An kaa sungih rawl baar ding hman an zuam lo.
- ²⁵Mi puarthau hrem awla, ruahnak mal in fimnak a ngah ding; Mifim na si ahcun nunsimnak ihsin fim na zir ding.



²⁶A pa a thawi ih a nu kha inn ihsin a dawitu fapa cu, Ningzahnak le mualphonak a suah tertu a si.

²⁷Ka fapa, zirnak na bansan ahcun na theih ciami kha na hngilh sal ding.

²⁸Midang siatnak lawng a ruattu thuttheihpitu hnenah cun dingnak a um lo; Mi òha lo pawl in sualnak tuah an duh.

²⁹Mi hngal pawl cu thawi an tong ding. Mi aa pawl cu vuak an hlawh ding a si.

Thufim 20

¹Zu in cu mi hmuhsuam tonnak a si; òongkam a tamter ih tawhawknak a suahter. Zurit cu aat a si.

²A thin a hengmi siangpahrang cu a hruum durdomi kiosa na òih vekin òih aw; Amah a thin a hengtertu cu mah le mah that-aw bangtuk a si.

³Zovek mi aa khal in tawhawknak cu a suahter thei; Tawhawknak hrial thei cu upat tlak a si.

⁴Lo rih tikcu caan ih lothlawh a zuam lotu mi zaangzel cu, rawl lak tikcu ah rawl khawm ding a nei lo ding.

⁵Minung in a thinlung sungih a neih mi ruahnak cu tikhur thuk sungih tidai bangtuk a si; Sikhalsehla mifim pa in a khaisuak thei ding.

⁶Zokhal in mah ih felnak fingfing an sim cio; Sikhalsehla zoso mifel taktak a tong thei?

⁷Pa cu miding le miòha a si ahcun, A faale pawl mi vanòha an si.

⁸Thuòhennak tokham ih a tomi siangpahrang cun, Thil òha lo hmuahhmuah kha a mit in a thleidang thluh thei.

⁹Zoso, öKa thinlung ka thianter zo, Ka sualnak in ka thiang zo,” a ti thei?

¹⁰Bawipa in cuai le tahnak dik lo pawl a hua.

¹¹Nauhak khal in a sinak a nuncan daan a thiang le thiang lo, A dik le dik lo kha a tuahnak in a langter òheu.



- ¹²Hmuhnak mit le theihnak hna cu, Bawipa ih tuahmi an si.
- ¹³Na tikcu caan ihnak in na cemter asile na farah ding; Hna òuan ringring awla rawl tampi na nei ding.
- ¹⁴Thil leitu in, öA man a tamtuk!” tiah a phunzai òheu; Sikhalsehla a lei ih a feh hnuah cun, öOlte in ka lei,” tiah a porh aw òheu.
- ¹⁵Sui tampi a um, lungvar khal tampi a um; Sikhalsehla fimnak òongkam cu a man a khung sawnmi a si.
- ¹⁶Theih dah lomi pa hrangah aamahkhan saktu cu, A thilri aamahkhannak hrangah laksak a si ding.
- ¹⁷Hrokhrawl in ngahmi rawl cu a thaw; Sikhalsehla rei lo ah a kaa sungah vunnel bangtuk a si ding.
- ¹⁸Ruahnak òha a neimi thawn thu va ron aw; Na thiltuahmi ah na hlawhtling ding. Òhatein timtuahta loin ral do hlah.
- ¹⁹A thupte in mi rel a hmangtu in thuthup kha a phuang òheu; Curuangah mi rel a hmangtu kha va kom hlah.
- ²⁰Na nu le na pa na camsiat asile, Khawthim lakih mei-inn mit bangin na nunnak a cem ding.
- ²¹Olte ih na ngahmi sumsaw cu na hrangah òhathnemnak a mal ve ding.
- ²²Òhat lonak kha òhat lonak in lehrul hlah; Bawipa rinsan awla a lo run ding.
- ²³A dik lomi cuai le tahnak a hmangtu pawl cu Bawipa in a hua.
- ²⁴Kan lamzin ah kan ke kar in hruaitu cu Bawipa a si; Minung in ziangtinso an fehnak ding lamzin an theih thei ding?
- ²⁵Pathian hnen thawhlawm pek ding thu na kam hlanah òhatein ruat hmaisata aw; Culole neh hnuah na siir aw pang ding.
- ²⁶A fimmi siangpahrang cun misual kha a hawl ih zaangfah loin a hrem òheu.
- ²⁷Bawipa in ruahnak le siaòha thleidan theinak thinlung in pek; Kan thinlung hnen ihsin khuiah so kan relh thei ding?



²⁸Siangpahrang in felnak le òhatnak le dingnak thawn, A ram a uk sung hmuah cu a uknak a hnget ding.

²⁹Mino pawl ih sunlawinak cu an thazaang a si; Putar pawl ih mawinak cu an sampar hi a si.

³⁰Thawinak hma kan ton ruangah kan òhat lonak a thiang; Vuaknak kan ton ruangah thinlung thianfainak kan ngah.

Thufim 21

¹Siangpahrang ih thinlung cu Bawipa ih kut sungah a um; Tiva luannak a thleng awk bangin Amah ih duhnak poh ah a mer.

²Zokhal in mah ih nundaan cio hi a dik in kan ruat; Sikhalsehla Bawipa cun kan thinlung a zoh.

³Dingnak le a dikmi tuah cu raithawinak hnakin Bawipa in a duh sawn.

⁴Mi òha lo pawl cu porhawknak le puarthaunak in a uk; Himi cu sualnak a si.

⁵Òhatein khuakhangta in na òuan asile na hlawh a tling ding; Sikhalsehla zamrang in na òuan asile khopkham in na nei thei dah lo ding.

⁶Hrokhrawlnek in ngahmi sumsaw cu a zuangmi tikhu le thihnak thang an si.

⁷Mi òha lo pawl cu anmah ih tuahmi òhatlonak in a siatralter ding; Ziangahtile a dingmi thil tuah an duh lo.

⁸Mi òha lo pawl ih lamzin cu a kawi, Sikhalsehla mithiang mi in thil dik an tuah.

⁹A phunzai ringringmi nupi thawn innpi sungih umtlang hnakin, inn luanglu kelkawmte ih mahte um a òha sawn.

¹⁰Mi òha lo pawl cu thil òha lo tuah an duh ringring; Zo ih par khalah zaangfahnak thinlung an nei lo.

¹¹Mi puarthau hrem a si tikah mi aa in fimnak a ngah; Sikhalsehla mifim cu an zirh tikah a fimnak a karh.



- ¹²A dingmi Pathian cun mi òha lo pawl ih inn ah ziang a cang ti kha a thei òheh ih, Mi òha lo kha siatnak ah a thlenter ding.
- ¹³Mifarah pawl ih aunak aw a ngai duh lotu cu, Amah ih au tikah zokhal in an theihpi ve lo ding.
- ¹⁴A thupte ih pekmi laksawng in thinhengnak a daihter; Puan thuaiih pekmi nawhthuh in thinlingnak a nemter.
- ¹⁵Thu pakhatkhat dingtein rel a si tikah miding pawl hrangah lungawinak a si; Sikhalsehla mi òha lo pawl hrang ahcun riahsiatnak a si.
- ¹⁶Fimnak lamzin ihsin a pialmi pawl cu thihnak in a bawh.
- ¹⁷Nomnak a duhtu cu a farah ding; Zu le sa a duhtu cu a lian dah lo ding.
- ¹⁸Mi òha lo pawl in mi òha pawl par ih an tlunter tummi harnak cu, Anmah ih par lala ah a tlung òheh.
- ¹⁹A phunzaimi le mi tawh a hmanmi nunau thawn umtlang hnak cun, Nelrawn ih va um ziar khi a òha sawn.
- ²⁰Mifim umnak ah lennak le nomnak a um; Asinain mi aa cun paisa an ngah vete in an ei-ek òheh.
- ²¹Dingnak le zaangfahnak nei awla na nun a sau ding; Midang khal in an lo upat ding ih òhatein an lo tuamhlawm ding.
- ²²A fimmi ralbawi cun micak pawl ih kilmi khawpi a la thei ih, an rinsanmi hauhruang khal a siat thei.
- ²³A lei le a kaa a kil theitu cu harnak in a luat ding.
- ²⁴Mi puarthau, mi porh-aw le hngal zetih a nungmi pa cu, A hmin ah, öMi hmuhsuamtu,” an ti.
- ²⁵Hnaòuan zianghman a zuam lomi mi zaangzel cu, Amah le amah a that aw rero a si.
- ²⁶Sunvu a ruahmi cu ziang ka ngah pei ti lawng a si. Asinain miding pawl cun ui loin siangzet in an pek.



²⁷Mi òha loih raithawinak cu Bawipa in a fih; Thinlungput òha lo thawn a tuahmi cu a fih sinsin.

²⁸Thuphanper a dik lomi theihpitu cu a siatral ding; Sikhalsehla thudik a simtu ih thu cu cohlan a si ding.

²⁹Miding cu amah le amah a rinsan aw òheu; Sikhalsehla mi òha lo cun a titer aw òheu.

³⁰Bawipa na dodal a si ahcun milai ih fimnak, thiamnak le theihfiangnak pawl in a lo bawm thei lo ding.

³¹Raldonak ni hrangah rang tla cu timtuahcia an si; Sikhalsehla nehnak cu Bawipa hnenin a rami a si.

Thufim 22

¹Lennak hnakin hminòhatnak hril ding a si sawn; Zaangfahnak cu sui le ngun hnakin a òha sawn.

²Mifarah le milian an bangawknak zawnte a um; Cumi cu Bawipa ih sersiammi veve an sinak hi a si.

³Mifim cu harnak a rat kha a hmuh tikah a hrial; Sikhalsehla mi aa cun a pahcih hluahhlo ih neh hnuah a sir aw.

⁴Tangdor in Bawipa òihzah awla, Lennak, upatnak le nunsau nak na ngah ding.

⁵Mi òha lo pawl ih lamzin cu hling le thang in a khat; Mah ih nunnak a duhtu cun hlatpi in a hrial ding.

⁶Nauhak kha nundaan dik zirh aw, A tar tiangin cuih lamzin ihsin a pial lo ding.

⁷Mifarah cu milian ih sal a si, Cawitu cu coihtu ih sal a si.

⁸Dinglonak thlaici na tuh asile harsatnak na at ding; Midang pawl na hrem theinak khal a reh ding.

⁹Tirhsiang awla na rawl kha farah pawl hlawm aw; Thlawsuah na ngah ding.



¹⁰Mi puarthau dawihlo uhla buainak a reh ding; Tawhawknak le nautatawknak khal a hlo ding.

¹¹Thinlung thiang a keng ih awkaa thlum a nei mi cun, Siangpahrang a rualpi ah a tuah thei ding.

¹²Bawipa in thuphan a simtu pawl a dawihlo ih, Thudik a simtu pawl kha himte in a kilveng.

¹³Mi zaangzel cu inn ah a um men, Innleng ka suak asile kiosa in i keuthat ding, a ti.

¹⁴Hlawhhlangu ih hmurka cu a thukmi khur a si; Bawipa ih thinhengnak a tuahtu pawl cu cuih khur sungah an tla ding.

¹⁵Nauhak thinlung sungah huatsuahnak a um ringring; Nunsimnak fung cun òha deuh in a zirh thei ding.

¹⁶Mah ih lennak duh ruangih mi farah a hremtu le, Milian a tlontu cu a farah ding.

Mifim Pawlih Thufim Sawmthum

¹⁷Na hna i tun aw, mifim pawl ih thusimmi ka lo zirh ding; Cun ka fimthiamnak na thinlung sungah ciing aw.

¹⁸Na thinlung sungah na ret asile na lung a awi ding; Na hmurka ah ralring cia in an um ding.

¹⁹Bawipa kha rinsan aw, tiah ka lo duhsak; Curuangah himi thu pawl tuih ni ah ka lo zirhnak cu a si.

²⁰Nangmah ih hrangah thufim sawmthum ka lo ngansak; Hi thufim pawl cu fimnak le ruahnak òha thawn a khatmi an si.

²¹Cule hi thufim pawl in thudik a lo theihter ding ih, Nangmah tirh a lo fialtu kha diktein thu na sim thei ding.

Thufim Pakhat

²²Mifarah kha a farah ruangah a thil va long hlah, Thuòhennak zung sung khal ah va hrem hlah.



²³Ziangahtile Bawipa in an thu a òanpi ding ih, Anmah a siatsuahtu pawl ih nunnak kha a siatter ding.

Thufim Pahnih

²⁴Thinheng a hmangmi le thintawimi va kom hlah,

²⁵Ziangruangah tile, an nundaan na cawng ngah pang asile, na òhin thei nawn lo ding.

Thufim Pathum

²⁶Midang leiba hrangah òuanvo laak in thu va kam hlah.

²⁷Na sam thei lo asile na ihkhun hman an lo laksak ding.

Thufim Pali

²⁸Nan pupa pawl ih an rak tuaicia mi ramri kha òhawn hlah.

Thufim Panga

²⁹A hnaòuannak ih a thiamzetmi na hmu maw? Amah cu mizaraan hnenah si loin siangpahrang hnenah a òuan ding.

Thufim 23

Thufim Paruk

¹Uktu bawi thawn rawl na ei tikah, Na hmaiah zoso a um ti kha òhatein zoh aw.

²Rawlphammi na si ahcun sup aw deuh aw.

³A lo pekmi rawl thawthaw kha hahio hlah; Ziangahtile an lo bumnak rawl a si thei.

Thufim Pasarih

⁴Na nunnak siatsuah aw tiangtiang in lennak va hawl hlah; A colh hna thiam in fim aw.

⁵Ziangruangah tile na paisa cu mit òhep karah a hlo theimi a si; Thla bun hruak in mupi bangin a zuanghlo ding.

Thufim Pariat

⁶Tirhfaakmi ih rawl va ei hlah, Rawl thaw a lo domi khal va hahio hlah.



⁷Ziangruangah tile a thinlung put bangtuk in a nunzia cu a si: öIn aw, ei aw,” a lo ti ding; Sikhalsehla cumi cu a thinlungtak in a lo timi a si lo.

⁸Na eimi hmuahhmuah kha na luak sal òheh ding ih, Na faknak awkam hmuahhmuah khal thulolak a si òheh ding.

Thufim Pakua

⁹Mi aa theih ah thu sim hlah, Ziangahtile fimnak thu na relmi kha a nautat ding.

Thufim Pahra

¹⁰Hlanlai ih tuahciam ramri kha òhawn hlah; Nu le pa nei lo pawl ih lo khal va long hlah.

¹¹Ziangahtile Bawipa cu a cakmi anmah òantu a si ih, Thukhingkhainak hmunah an lamah a òang ding ih an thu a simsak ding.

Thufim Hleikhat

¹²A lo zirhtu pawl thu kha òhatein ngai awla, Fimnak kha na zir thei zat in zir aw.

Thufim Hleihnih

¹³Nauhak nunsim loin um hlah, Fung in na thawi ruangah a thi lo ding.

¹⁴A nunnak kha thihnak ihsin na run ngah sawn ding.

Thufim Hleithum

¹⁵Ka fapa, na fim asile ka lung a awizet ding.

¹⁶Fimnak thu na sim ka theih tikah ka lung a nuam ngaingai ding.

Thufim Hleili

¹⁷Misual pawl kha va daw hlah, Na nun sung Bawipa òihzah in um sawn aw.

¹⁸Cutin na um asile na hmailam a tleu ding ih, na ruahsannak a hlo lo ding.

Thufim Hleinga

¹⁹Ka fapa, ngai aw, fim awla, Lamzin dik kha thlun ringring aw.

²⁰Zu le sa a phaam mi pawl va kom hlah.



²¹Ziangahtile zu phaam le sa phaam pawl cu an farah ding; Na tikcu le caan kha ei le ih lawngin na cemter a si ahcun, A rei hlanah puansia na sin ding.

Thufim Hleiruk

²²A lo hringtu na pa ih thu ngai aw; Amah um hlah sehla na seem lo ding. Na nu kha a tar tikah nautat hlah.

²³Thutak kha lei awla zuar nawn hlah; Fimnak, thuzirhnak le theihnak tla kha lei awla zuar nawn hlah.

²⁴Miding mi ih pa cu a lung a awi nasa ding; Fapa fim hringtu cu a fapa parah a lung a awi ding.

²⁵Na nu le na pa lungawiter aw, Nangmah a lo hringtu na nu cu lungawi in um seh.

Thufim Hleisarih

²⁶Ka fapa, na thinlung taktein i ngai aw; Ka nundaan hi zohòhim aw.

²⁷Hlawhhlangu cu khur thukpi a si; Nunau uire cu thihnak thang a si.

²⁸Fifir bangin mi an bawh ih, Mi tampi an siatsuah ih mi zuangzam ah an canter.

Thufim Hleiriat

²⁹Zoso thinpit le vansaang in a um òheu? Zoso a riah a sia òheu? Zoso mi thawn a to aw òheu? Zoso a phunzai òheu? Zoso a thu um loin hma a tuar òheu? Zoso mit sen remrem in a um òheu?

³⁰Zu a in ringringmi pawl an si.

³¹Khuathai sungah senzet le tleuzet in a um ih, In tikah dang sungah naalzet in a lut ding a bangmi zu kha zoh hlah.

³²A netnak ahcun rul bangin mi a cuk ih, Tursia nei rulha bangin mi a cuk òheu.

³³Na mit in thil phundang na hmu ding ih, òhatein khua na ruat thei lo ding ih fiangtein na òong thei lo ding.



³⁴Cutik ahcun tipithuanthum laifang ih a itmi pa bangtuk le, Lawng puanzarnak òhuam zim ih a itmi pa bangtuk na si ding.

³⁵In thawi naón a na lo, In vua naón ka thei lo, Ziangtikah ka tho ding ih, A dang in ding ka hawl hrih ding, tiah na ti ding.

Thufim 24

Thufim Hleikua

¹Mi òha lo pawl kha va daw hlah; Anmah thawn pawl aw hlah uh.

²Annih pawl cu mi siatsuahnak ding thu lawnglawng an ruat ih, Mi siatsuahnak ding thu lawnglawng an sim.

Thufim Kul

³Inn cu fimnak in sak a si ih, Theihnak in hngehter a si.

⁴Theihnak in inn khaan hmuahhmuah cu, a sunglawimi le a mawimi thilri in a thuan.

Thufim Hluankhat

⁵Cah hnakin fim a òha sawn, Cah hnakin theihnak a thupi sawn.

⁶Ral na do hlanah ralring zetin timtuahnak nei aw; Ruahnak òha petu tam na neih tik poh ah ral na nehnak ding a tam a si.

Thufim Hluanhnih

⁷Fimnak cu mi aa hrang ahcun a saang tukih a thei thei lo; Thil thupi rel tikah zianghman sim ding a thei lo.

Thufim Hluanthum

⁸Thil òha lo tuah ding lawnglawng khua a khangtu cu, A hmin ah öHarnak Tuahtu,” an ti.

⁹Mi aa ih tumtahmi pohpoh cu sualnak a si; Mi hmuhsuam a hmangtu cu zokhal in an hua.

Thufim Hluanli

¹⁰Harnak caan ah na bei a dongmai a si ahcun, Misantlai lo taktak na si.



Thufim Hluangga

¹¹Thah dingih an hruaimi na hmuh ahcun zamrang in va run aw.

¹²Himi cu ka hnaòuan a si lo tiin um men hlah; Ziangahatile Pathian in a thu cu a thei ih na thinlung a zoh a si. A lo thlingthla ringring ih, na tuahmi vekin a lo sam leh ding.

Thufim Hluanruk

¹³Ka fapa, khuaitizu kha ei aw, a thaw a si; A thlar sungin a tlami khuaitizu cu a thlum bangin,

¹⁴Fimnak cu na nunnak hrangah a òhami a si; Fimnak na neih asile na hmailam a tleu ding ih, na ruahsannak a hlo lo ding.

Thufim Hluansarih

¹⁵Mi òha pa a bawh ih a inn siatbal ding a tumtu, Mi helhhlóng pa vekin va nung hlah.

¹⁶Ziangruangah tile miding cu voi sarìh tiang tlu hmansehla, a tho sal ding; Sikhalsehla mi òha lo cu vansiatnak in a siatsuah ding.

Thufim Hluanriat

¹⁷Na ral kha vansiatnak a ton tikah na lung awi hlah; A rilhbah tikah na di riam hlah.

¹⁸Na lung a awi asile Bawipa in a lo hmu ding ih a lung a awi lo ding; Cutikah hrem loin a thlah sal pang ding.

Thufim Hluankua

¹⁹Mi òha lo pawl ruangah thin nuam loin um hlah; Mi òha lo pawl cu va daw hlah.

²⁰Ziangahatile mi òha lo in ruahsan ding a nei lo; Mi òha lo ih mei-inn cu a mit ding.

Thufim Sawmthum

²¹Ka fapa, Bawipa le siangpahrang kha upat in òihzah aw; Anmah a dodaltu pawl va kom hlah.



²²Ziangahtile an hnenah harsatnak hmakhatte ah a ra thleng thei; Bawipa le siangpahrang hnen in ziangvek siatsuahnak a ra ding ti zo in a thei?

A Dang Thufim Pawl

²³Himi pawl khal hi mifim pawl ih simmi thu an si: Thuòhen tiki mi òanbul neih cu a òha lo.

²⁴Mi òha lo kha miding a si, a titu thuòhentu bawi cu, mi in an camsiat ding ih miphun tinkim in an hua ding.

²⁵Sikhalsehla misual a hremtu cu a òhangso ding ih, mi upatnak a co ding.

²⁶Felte ih thuleh cu rualpi taktak sinak langtertu a si.

²⁷Lo le ram òhatein na neih hnuah le, Pumcawmnak ding na hram a hnget hnu lawngah inn sak aw.

²⁸Thuhla fiangtein thei loin mi sual va puh hlah; Midang in an ruahsualnak ding thu tla va sim hlah.

²⁹Ka parih a tuah vekin a parah ka tuah ve ding; A tuahmi vekin ka lehrul ding, tiah ti hlah.

³⁰Mi aa zaangzel pa ih lo le sabit hmuan sungin ka feh.

³¹Zohhnik, hlingbur in a khat ih leilung cu hrampi in a khuh òheh; Cun a kulhnak lungto phardawl khal a cim òheh.

³²Òhatein ka zoh ih khua ka ruah tikah, hiti in fimzirhnak ka ngah:

³³Malte in ka zauta hrih pei, Malte in ka it ta hrih pei, Malte in ka cawlta hrih pei, na ti sung ah,

³⁴Farahnak cu rukru bangtuk in le, tlaksamnak cu hriamnam thawn mi a siimtu rukru bangin a ra thleng ding.

Thufim 25

Solomon Ih Thufim Dang Pawl

¹A tanglamih thu pawl khal hi Solomon ih thufim an si ih, Judah siangpahrang Hezekiah ih milai pawl in an ngan sinmi a si.



- ²Pathian ih sunlawinak cu thil a thuh hi a si; Sikhalsehla siangpahrang pawl ih sunlawinak cu thil an phuan hi a si.
- ³Siangpahrang in ziang a ruat ti cu kan thei thei lo; A saangzetmi van le a thukzetmi tipithuanthum bangtuk in, kan theih ban lomi a si.
- ⁴Ngun khi a eek thianter awla, sosu thiam in thil mawizetah a ser ding.
- ⁵Siangpahrang hnenih ruahnak òha lo a petu kha dawi hlo uhla, A uknak cu dingthluk lairelnak thawn a hnget ding.
- ⁶Siangpahrang hmaiah upat va cuh hlah, Mi upa pawl ih umnak hmun khal ah va ding hlah.
- ⁷Ziangahtile hitawk ah hung to aw ti cu, Nangmah hnakin a upa sawnmi tonak kian aw ti hnakin a òha sawn.
- ⁸Thil na hmuh mi kha zamrang tukin thuòhennak zungah va sim hlah; Ziangahtile tetti dangin na palhnak a langter sal asile ziangso na tuah ding?
- ⁹Na innhnen thawn nan ruahnak a bang aw thei lo asile nanmahte in remnak tuah uh; Cule nan thuthup kha va phuang hlah.
- ¹⁰Na phuang pang asile mi in thu na thuh thei lo kha an thei dingih, na ningzahnak a cem dah nawn lo ding.
- ¹¹A caan a si laite ih òongmi òongkam cu, Ngun kheng sungih sui thingrah bangtuk a si.
- ¹²Mifimzet nunsimtu ih simmi thu cu a ngai duhtu hrangah, Sui zunghruk le sui hlawnthil bangtuk a si.
- ¹³Palai fel cu a thlahtu hrangah thinlung daitertu a si; Rawl lak caan ni ling laifangih rialti bangtuk a si.
- ¹⁴Thil ka lo pe ding tiah thu mi a kam ih a pe dah lotu cu, Ruah tel lo khawdur le tidai keng lo thli bangtuk a si.
- ¹⁵Thinsaunak thawn uktu bawi hman kha lem a theih; Awkaa nem in thinlung hak hman a nemter thei.



¹⁶Na òulzat hnak in tam deuh khuaitizu ei hlah; Tamtuk na ei asile na luak ding.

¹⁷Na innhnen kha leng tamtuk hlah, Na len tamtuk asile a lo ning ding ih a lo hua ding.

¹⁸A dik lo in mi sualpuhnak cu, Mi a that theimi talhtum, ralnam le conkiang vek a si.

¹⁹Harnak caan ah rinsan tlak lomi rinsan cu, Ha hnin thawn rawl khai le keawl thawn feh bangtuk a si.

²⁰Riahsia thinhar mi hnenih hla va sak cu, Khawsik ni ih puanhlum phoih le, Hma parih cite phulh bangtuk a si.

²¹Na ral a ril a rawng asile ei ding rawl pe aw; A ti a haal asile in ding tidai pe aw.

²²Cutiuh na tuah asile a luthlung ah meiling na ret a si ding. Bawipa in òhatman a lo pe ding.

²³Saklam thli in ruah a ratpi bangtuk in, Mi relsiatnak in thinhennak a suahpi.

²⁴A phunzai ringring mi nupi thawn innpi sungih umtlang hnakin, Inn luanglu kelkawmte ih um a òha sawn.

²⁵Ram hlatpi ihsin thuthang òha theih cu, Dangcaar tihal laifangih tidai daite in bangtuk a si.

²⁶Miding in mi òha lo pa nehnak a coter a si ahcun, Thihsii rawi mi tikhur, a si lole cerhti baal vek a si.

²⁷Khuaitizu tamtuk ei cu a òha lo; Cuvekin mi hnen ihsin thangòhatnak tamtuk ngah tum cu a òha lo.

²⁸Mah ih thinhengnak a sup thei lotu cu, Khawkulhnak hauhrung a cim ih a siatmi kua bangtuk a si. Olte in ral an lut ding.

Thufim 26



- ¹Thangòhat upatnak cu mi aa hrang ah a kaih lo; Khawòhal caanìh vur tla bangtuk le rawl lak caanìh ruah sur bangtuk a si.
- ²Tican nei lomi camsiatnak cu, Sunòam le vanva zuang bangin umhmun an nei lo.
- ³Funghreu cu rang vuaknak ah, Rang kakharh cu laak kakharhnak ah, Fungfek cu mi aa vuaknak ah a si.
- ⁴Mi aa kha mi aa biak in bia hlah, A lo biak daan vekin na biak ve asile amah thawn nan bang aw ding.
- ⁵Mi aa kha amah thawn kaih aw in bia aw; Cutiin na ti lo asile ka fim tiah a ruat sual aw pang ding.
- ⁶Mi aa kha palai ih a thlahtu cu, Amah le amah ke tan aw vek a si; harnak a tong ding.
- ⁷Thufim cu mi aa pawl ih kaa ahcun, A thlai-aw menmen mi ke-awl pa ih ke bangtuk a si; Zianghman òhathnemnak a nei lo.
- ⁸Mi aa upatnak pek cu saili ah saihlum òawn cih bangtuk a si. òhathnemnak a nei lo.
- ⁹Mi aa ih thufim òngòhimnak hman cu, Zuri pa in a kut a suntu hling a coih tum vek a si.
- ¹⁰Hnaòuan petu bawi in a tawivak mi zuri le mi aa a tonmi poh hnaòuan a pek ahcun, Li le thal thawn mi a tuahmawh rero mi a bang.
- ¹¹A aatnak langter sal rerotu mi aa cu, Mah ih luak ei saaltu uico bangtuk a si.
- ¹²Mah le mah ka fim tiih a ruat awtu hnakin, Mi aa bik hrangah ruahsannak a um sawn.
- ¹³Mi zaangzel ziangah inn lengah a suak duh lo? Ziang so a òih? Kiosa maw a òih?
- ¹⁴Mi zaangzel cu sangka khar a kopza ih a mer awk rero bangin, A ihkhun parah a let aw rero men.



¹⁵Mihrek khat cu an zaangzel tuk ih, An kaa sungih rawl san hman an zuam lo.

¹⁶Mi zaangzel cu fimkhur zet in thu a let theimi mifim pasarih hnakin, amah ih ruahnak ahcun a fim sawn.

¹⁷Mah thawn a pehpar aw lomi tawhawknak ih a teltu cu, Amahte a fehtu uico ih hnakawr kaitu bangtuk a si.

¹⁸⁻¹⁹Mi a bum ih, öKa lo capoh men,” a titu cu, Mei-alh tom le conkiang hriamnam thawn mi a tuahmawhtu mi molh bangtuk a si.

²⁰Zanthing a um lo a si le meisa a mit; A thupte in mi relsiat hmangtu a um lo le tawhawknak a dai.

²¹Meihol in meiling a vaamter ih Thing in meisa a alhter bangtuk in, Mi tawh a hmangtu pawl in tawhawknak an suahti òheu.

²²Mi a relsiatu ih òongkam cu rawlthaw bangtuk a si; Pum sung tiangin a lut vivo.

²³Awkaa thlum a nei naón thinlung òha lomi cu, Mawizet ih hnihmi leibeel bangtuk a si.

²⁴Mi huatnak a neitu cun awkaa òha in mi a bia òheu; Sikhalsehla a thinlung cu mi bumnak in a khat.

²⁵Mi zaangfah zet bangin a òongtu khi va zum hlah; Ziangruangah tile a thinlung cu fihnungza thil in a khat.

²⁶A thinlung sungih a ummi huatnak cu bumnak in a khuh khalle, A òhat lonak cu mizapi in an hmu thotho ding.

²⁷Midang tlaknak dingah khur a laitu cu cuh khurah amah a tla ding; Midang nennak dingah lung a hriltu cu cuh lungin amah a nen ding.

²⁸Thuphan sim a hmangmi lei in bumnak a tuartu kha a hua; A hrokhrawl mi kaa in siatsuahnak lawng a suahti.

Thufim 27



- ¹Thaizing thu-ah tluang khawng hlah, Cuih ni in ziang a suaipi ding ti na thei lo.
- ²Ziangtik khalah nangmah le nangmah lawm aw hlah; Midang a si lole mikhual in lo lawm sawn hai seh.
- ³Lungto le vunnel ih khingrih daan hi, Aat ruangih tonmi harsatnak thawn òhim ahcun, Zianghman ti tham a si lo.
- ⁴Thin heng cu a siakha zet ih mi a siatsuah thei; Asinain iksiiknak thawn òhim ahcun, zianghman ti tham a si lo.
- ⁵Ziangah i poisa lo tiih a lo ruah ding hnak cun, Mi pakhat hmaiton ih a sualmawh- nak va remsak khi a òha sawn.
- ⁶Rualpi òha cu na thin a lo natter hmanah duhsaknak òha a nei; Sikhalsehla na ral in na liangih a lo kuah asile ralring aw.
- ⁷Na pum a puar tik ahcun khuaitizu hman na duh lo ding naón, Na rilrawn laifang ahcun a khazetmi rawl hman khi thlum na ti ding.
- ⁸Mah ih innsang ihsin vakvaitu cu, Bu a hluum lomi vate bangtuk a si.
- ⁹Rimhmui le sathau rimthaw cun na thin a lo nuamter naón, Thinharnak cun na hngamnak a balsiat thluh òheu.
- ¹⁰Na rualpi òha siseh, na nu le na pa ih rualpi òha siseh, va hngilh hlah; Harsatnak na ton tikah na unau va sim hlah; Khawhlatpi ih a um na unau hnakin na kiang naite ih a ummi, Na innhnen in a lo bawm thei sawn a si.
- ¹¹Ka fapa, fimvar tein um awla ka lung a awi ding; I soiseltu pawl kha òngkam ka let thei hai ding.
- ¹²Mi fimvar cun harsatnak a rami an hmu ih an kian thei; Ziang a ruat cuca lo pawl cun harsatnak an pan ih neh hnuah an siir aw sal òheu.
- ¹³Theih dah lomi pa ih leiba hrangah aamahkhan tuah ngamtu cu, A neihmi thil kha aamahkhannak ah lak sak thluh ding a si.
- ¹⁴Zingpit ah a it laimi na rualpi òha ring zetih na biak ahcun, Na camriam thawn a bangrep a si.



- ¹⁵Cat loin a phunzai mi nupi cu, Nikhawceen ih ruahti for rero thawn an bang aw.
- ¹⁶Cu nu cu ziangtinso daitein na umter thei ding? Thlihrang teh na kham thei dah maw? Culole na kutzaphak in siti teh na huum thei dah maw?
- ¹⁷Thir le thir an tat-awk bangin, Milai khal pakhat le pakhat hnen in fimnak an zir a si.
- ¹⁸Theikung khi òhatein na tuamhlawm ahcun theirah ei ding na nei ding; Mah ih bawipa a zohòhatu hnen-um cu upat an co ding.
- ¹⁹Tidai sungih na hmel na hmuh bangin, Na sinak khal na thinlung sungah na hmu ve.
- ²⁰Milai ih duhhiarnak hi mithi khua vek a si; A khat zo ti a um dah lo.
- ²¹Sui le ngun khi meisa in an hniksak thei; Milai ih ziaza khal porhnak in hniksak a theih ve.
- ²²Mi aa pa khi thizikte in thawi khal awla, A aatnak cu na thawi tlan thei cuang lo ding.
- ²³Na tuuruun kha òhatein tuamhlawm awla, Na cawrual pawl kha ralring theitawp in zoh aw.
- ²⁴Ziangahtile lennak hi kumkhua in a hmun lo; Siangpahrang lukhuh hman kumkhua an hmun ve lo.
- ²⁵Tlanghrap ah rawlko na lak thluh ih, Hrampi na thlawh lai ah rawlko neta pawl an kho lai rero.
- ²⁶Na tuu pawl ih hmul in hnipuan na tak thei ih, Na me hrekkhat na zuar man in loram na lei thei.
- ²⁷A taanglai mi na me pawl in na innsang le, Na hnen-um nunau pawl ih in dingah mehnawi an lo pe ding.

Thufim 28



- ¹Mi òha lo cu zohman ih dawì loìn anmahte an tlan; Sikhalsehla midingfel cu kiosa vekin an ral a òha.
- ²Ram pakhat a sual tikah uktu pakhat hnu pakhat an thleng aw vivo; Sikhalsehla ram pakhatkhat in mifim le thuruatthiam hruaitu a neih ahcun cuih ram cu a cak ih reipi a hmun.
- ³Mi farah pawl a hrem ih harsatnak a petu ram uktu cu, Lo rawl a siatsuahtu ruah takzet thawn an bang aw.
- ⁴Daan ziangsiar loih na um ahcun mi òha lo lam òang na si; Asinain daan na thlun ahcun mi òha lo pawl dodaltu na si.
- ⁵Mi sualral pawl cun thudik hi ziangvek a si ti an thei lo; Asinain Bawipa a biatu pawl cun fiangtein an thei.
- ⁶Thinlung tluangtlam loih milian si hnakin, Tluangtlam zetih mifarah si a òha sawn.
- ⁷Daan a thlunmi tlangvalpa cu mi fimvar a si; Mi-hrong a va komtu cu a pa ih mithmai baalertu a si.
- ⁸Midang hnen ihsin tangka òhang le a miat in milian na si ahcun, Na lennak cu mifarah pawl a zaang- fahtu hnen a thleng leh ding.
- ⁹Daan na thlun lo asile na thlacamnak cu Pathian thinhengtertu sawn a si.
- ¹⁰Mi tluangtlam pakhat khi nungsual dingih na bum a si ahcun, Nangmah le nangmah cuih sualnak ah cun na awk aw ding. Zianghman sualnak a nei lomi cu laksawng òha an co ding.
- ¹¹Milian pawl in anmah le anmah khi mifimzet ah an ruat aw òheu; Asinain mi ih thinlung a theitu mifarah pakhat khi a fim sawn.
- ¹²Mi òha pakhat uktu bawi a hung si tikah mi tampi an lung a awi; Asinain mi òha lo uktu ih an can tikah misenpi cu an relh thluh.
- ¹³Na sualnak thuh na tum ahcun na hlawhtling dah lo ding; Na sualnak cu phuang in hlonhlo aw, Pathian in a lo zaangfah ding.



- ¹⁴Bawipa cu kumkhua in òihzah awla na thin a nuam ding; Na lung a ruh ahcun na nunnak a siatral ding.
- ¹⁵Mi uk òha lo pawl ih hnuai ah farah pawl cu òantu an nei lo; Cuih mi uktu cu kiosa huuk rero le vom heer vak rero vekin òih a nung.
- ¹⁶Thinlung ruahnak nei cuca lomi uktu cu uktu òha lozet a si; Ding lonak a huatu cun caan reipi ram a uk ding.
- ¹⁷Laithattu cu amah ih thlankhur zamrang zetih a lai rerotu a si. Kham ding a si lo.
- ¹⁸Tlaitluang awla na him ding, Na lungput a tluan lo ahcun rinlopi ah khur sungah na tla ding.
- ¹⁹Lothlo milaw zet cun ei ding tampi a nei; Tikcu caan a lak ih a cemraltertu cu kumkhua in a farah ding.
- ²⁰Rintlak mifel cun a nuam le a famkim mi nunnak a nei; Asinain zamrangih len a duh ahcun hremnak a tuar ding.
- ²¹Mi thleidan neih cu a òha lo; Sikhalsehla thuòhentu hrekkhat cun nawhthuh fate meen duh ah thu an rel sual òheu.
- ²²Mi duhham pawl in zamrangih len an duh tuk ruangah, Farahnak an hnenah a thleng zik ti khi an thei nawn lo.
- ²³Mi pakhat ih mawhnak va rem sak awla, Neh hnuah cun na porh rero hnakin a lung a awi sawn ding.
- ²⁴A nu le pa ih thilri ruk in òSual a si loó tiih a ruattu cu rukru thawn an dang aw lo.
- ²⁵Duhhamnak cun harsatnak a suahter; Bawipa rinsan awla na hlawk sawn ding.
- ²⁶Mah ruahnak lawngih òan cu aat-hna a si; Na hnakh a fimdeuhmi pawl ih zirhnak khi thlun awla na him ding.
- ²⁷Mi farah pawl khi thil va òhen awla na hlawhsam dah lo ding; Mi farah pawl na dungtun ahcun mitampi in an lo cam ding.



²⁸Mi òha lo pawl bawi an can tikah mipi cu an relh thluh; Sikhalsehla mi òha lo pawl an nau tik ahcun miding pawl in ram an uk sal ding.

Thufim 29

¹Na nuncan an lo remtinte na lung a hak asile, Ni khatkhat ah thosal thei nawn loin na siatralta ding.

²Uktu mi òha an si ahcun ram sung mi an nun a nuam; Asinain uktu mi òha lo an si ahcun an ram mi pawl an zonzai.

³Fimnak duhtu fapa cun a pa ih lung a awiter. Hlawhhlangu hnenih paisa hmang raltu cu mi aa a si.

⁴Siangpahrang in dingnak thawn ram a uk asile an ram a hngetkhoh; Asinain sumsaw lawng a ruat asile a ukmi ram a siatral ding.

⁵Na innhnen pawl a hleifuan ih na porh asile, Na hrangah thang na kam thawn a bang.

⁶Midik mitluangtlam pawl an lungawi thawsuak ih an um laiah, Mi òha lo pawl cu an sualnak thang ah an awk aw.

⁷Mi òha in mi farah pawl ih sinak an theih sak; Asinain mi òha lo pawl cun cuvek an theih sak thei lo.

⁸Midang zawn a ruat lotu cun khawpi buainak an thlenter; Mifim pawl cun thubuai an daiter.

⁹Mifim in mi-aa taza a cuai tikah, Mi-aa pa cun a hnihsan ih napi in a camriam.

¹⁰Mi thisen suah a poisa lo mi cun, Miding mi òha pohpoh khi a hua; Asinain mi tluangtlam cun miding ih nunnak a hum sak.

¹¹Mi-aa pawl cun an thinhennak khi hmakhatte-ah an langter; Asinain ruahnak a neimi pawl cu an thin a sau ih an sup aw.

¹²Ram uktu in a dik lomi thuthang a zum asile, A hnaòuan upa pawl hmuahhmuah cu thuphanper an si ding.



- ¹³Mi farah siseh, mi farah hremtu siseh, Thil bangrep ih an neihmi a um; Bawipa in khawhmuhnak mit a pek veve.
- ¹⁴Siangpahrang bawipa in mi farah pawl ih covo a hum sak ahcun, Reipi ram sungmi a uk ding.
- ¹⁵Nauhak hrangah cun nuncan rem le daan òha thlunter hi thil òha a si; Nauhak pakhat amah ih thuthu ih a nun ahcun a nu ningzaktertu a si ding.
- ¹⁶Mi òha lo pawl an lal tikah sualnak a karh zai; Asinain miding pawl in cuih mi òha lo pawl an nau vivo kha an hmu ding.
- ¹⁷Na fapa kha daan òha thlunnak ah nunsim awla, Amah ih ruangah na hmai a hngal ringring ding; Anih cun ziangtik khalah na ningzahnak a suahter lo ding.
- ¹⁸Pathian ih hmuhsaknak a um lo ahcun, Mipi cu an vaivuan òheh. Pathian ih daan a thluntu cu mi lungawi an si.
- ¹⁹Hnen-um pakhatkhat, hmurka ih va biak men cun a nuncan na rem thei lo ding; Na sim duhmi cu a thei ding naón na thu cu zianghman a siar lo ding.
- ²⁰Ruat hmaisai loih a òongtu hnakin, Ruat ciamciamih a òongtu mi-aa hrangah ruahsannak a tam sawn.
- ²¹Na hnen-um ih duhmi hmuahhmuah khi a seenlai ihsin na rak pek ringring a si ahcun, Nikhat khat na neihmi hmuahhmuah a lo lak sak thluh leh ding.
- ²²Thinbahlak pawl cun tawhawknak le buainak tampi an suahter.
- ²³Puarthau hngalhngawnnak hin siatralnak ah a lo thlenter ding; Asinain tangdorte ih na um ahcun mi ih upat na co ding.
- ²⁴Fifir ih rualpi cu a hrangah ral òihnung bik a si; Thuòhennak zungah thudik a sim asile hremnak a tuar ding; Thudik a sim lo asile Pathian in a camsiat ding.
- ²⁵Midang ih an lo ruahdan poisa tukih um khi òihnungza a si; Asinain Bawipa na rinsan ahcun phan ding a um lo.



²⁶Mi hmuahhmuah in anmah uktu bawi ih mithmai òha co cu an duh thluh; Asinain Bawipa ih hnen lawnglawng in a dingmi thuòhennak cu na co ding.

²⁷Mi òha in mi òha lo an hua; Mi òha lo in mi òha an hua ve.

Thufim 30

Agur Ih òongmi

¹Hi pawl hi Jakeh fapa Agur ih òongmi an si: öMaw Pathian, ka thinlung a bang, Ka thazaang khal a bang thluh zo; Zianghman ka tuah thei nawn lo.

²Kei cu ramsa vek ka si thlang, minung ka bang nawn lo. Milai thinlung khal ka nei nawn lo.

³Fimthiamnak khal ka zir dah lo, Pathian thu khal zianghman ka thei lo.

⁴Zoso vancung thuhla hi a thei thluhtu? Zoso a kut in thli a kai theitu? Asilole zoso puansia in tidai a fun theitu? Asilole zoso lei le van ih ramri a òhen theitu? Cupa cu zoso a si, na thei maw? A fapa teh zo a si?

⁵öPathian ih òongkam pohpoh cu a dik a si; Amah cu humhimnak a hawltu hrangah ralphaw a si.

⁶Pathian ih òongkam cu beet hlah, A lo kawc ding ih na thuphanpernak kha a langter ding.”

Thufim Dang Pawl

⁷öMaw Pathian, na hnenah thil pahnih ka lo dil; Ka thih hlanah i coter hram aw:

⁸Thuphanpeltu si lo dingin i kil aw; Farah tuk le lian tuk khal in i tuah hlah awla, Ka khop tawkfang lawng rawl i pe hram aw.

⁹Thil tampi ka neih ahcun öBawipa ka òul lo, ó ka ti pang ding; Ka farah tuk ahcun ruk ka ru pang ding ih, Ka Pathian hmin ka thangsiatter pang ding.”

¹⁰Ziangtik hmanah hnen-um khi a bawipa ih hmaiah va soisel hlah; Na soisel asile hnen-um in a lo camriam ding ih mual na pho sawn ding.

¹¹Pale pawl a camsiat ih, Nule pawl lungtong lotu an um.

¹²Borhhlawh zet cingin mah le mah Ka thianghlimzet tiih a ruat awtu an um.



¹³Mi òhazet ka si tiih a ruat awmi an um; Anmah le an mah cu mi òha bikah an ruat aw!

¹⁴Mi farah le nunhar pawl nekrawk le dekcok ih a nungmi an um; Cutiin an pum an cawm aw.

¹⁵Cangvat in fanu pahnih a nei ih an hminah, öI pe aw, I pe aw,” ti an si. Khop ti a nei dah lomi thil pathum an um; öA tawk zoù a ti dah lotu thil pali an um a si:

¹⁶Cu pawl cu mithi khua Sheol, fa nei lo nucing, Ruahti a haal zetmi ramcaar le mih thei lomi meihlio tla an si.

¹⁷Zokhal a pa kha hnihsuak ih a saitu le, A nu a tar tiki a hmuhsuamtu cu, Langta in a sa a ei dingih tlangak in a mit a phorh sak ding.

¹⁸Ka hrangah mangbangza thu thuk pathum an um; Ka theih thei lomi thil pali an um a si:

¹⁹Cupawl cu vanih a zam reromi muvanlai ih zin, Lungpi parih a vakmi rul ih zin, Tifinriat tlunih tangphawlawng fehnak zin le Mipa in nunau a duhnak zin, tla an si.

²⁰Nupi zuangzam ih cangvaih daan cu hivek in a si: A uire ih ti a bual awk thluh hnuah cun, öZianghman sualnak ka tuah ual lo,” a ti.

²¹Leilung ih a tuar thei lomi thil phunthum an um; A zawi thei lomi thil pali an um a si:

²²Cumi pawl cu Siangpahrang ah a hung cangmi sal, Rawl duhduh ei ding a neimi mi aa,

²³Mi mitkemzet a sinan pasal a nei thei thothotu nunau le A bawinu ih to-nak a longtu hnen-um nu, tla an si.

²⁴Leilung tlunah a fatezet naón a fimzetmi ramsa pali an um:

²⁵Cu pawl cu an tha a cak lo naón òhal caanah rawl a seekkhawl ciatu sihte;

²⁶A cak lo naón lungkhaam lakah kua a tuahtu meingan;



- ²⁷Siangpahrang an nei lo naón, A rual a rual ih a òhawn dutdomi kharbok;
- ²⁸Na kut khalah na huum thei ih, Siangpahrang innsung khal ah na hmuh theimi dekder, tla an si.
- ²⁹An vah laifangih zohthanung thil pathum an um; Ropizet ih feh a hmanngmi thil pali an um a si:
- ³⁰Cupawl cu ramsa lakih a cakbik le Zianghman òih a nei lomi kiosa,
- ³¹Mecang, arcang puar le, A kuthnuai pawl hmai ih a feh hngualhngotu siangpahrang, tla an si.
- ³²Aatthlakza in na puarthau ih, Thil òha lo tuah na tum ahcun, Cawl awla ruat òhata aw.
- ³³Cawhnawi na cawh ciamco le thawphat na ngah, Mi pakhat ih hnar na vuak le thi a suak, Na thin na soter le thubuai harsatnak na tong.

Thufim 31

Siangpahrang Hnenah Ruahnak Pekmi

- ¹Hi pawl hi Siangpahrang Lemuel hnenah a nu ih cahmi thufim pawl an si.
- ²ÖNang cu ka duhdawt zetmi ka fapa, ka thlacam ruangih ngahmi fapa, ka rilrah na si. Ziangthu so ka lo sim ding?
- ³Tisa hiarnak le nunau lamah na thazaang le na sumsaw hmang hlah; Siangpahrang tampi a siatsuahtu cu cupawl an si.
- ⁴I ngai hnik, Lemuel. Siangpahrang in zu in ding a si lo; Zu hiarnak neih ding khal a si lo.
- ⁵Ziangahtile zu an in tikah daan kha an hngilh ih, Mi nunhar pawl covò khal an thei nawn lo.
- ⁶Zu cu mithi zik pawl le thinnuam lo beidong pawl hrangah a si.
- ⁷Cu pawl cun in hai sehla an lung nomlonak le, An farahnak tla hngilh hai seh.



⁸Mahte a sim thei lomi pawl hrangah simsak aw; Bawmtu nei lo pawl ih covo kha hum sak aw.

⁹An hrangah simsak awla, thuòhentu dik va si aw; Mi farah le mi nunhar pawl ih covo kha hum sak aw.”

Nupi òhaòhum

¹⁰Nupi òhaòhum khi ziangtluk in ngah a har! Ruby lungvar mankhung hnakin man a nei deuh!

¹¹A pasal in a rinsanzet ih ziangtik khalah a pasal cu a zonzai lo ding.

¹²A nunsung hmuahhmuah a pasal parah thil òha a tuah ringring ih siatnak a tuah dah lo.

¹³Umlak ti nei loin tuuhmul le patzai puan a tak òheu.

¹⁴Sumsaw let pawl ih tangphawlawng bangin, Ram kelet ihsin a innsang hrangah rawl a rak phur òheu.

¹⁵A innsang hrang rawl zaal dingah le a hnen-um pawl an hnaòuan ding tawlrel sak dingah, Zingthlapit in a tho òheu.

¹⁶Leiram a hawl ih a lei, A hlawhmi sumsaw in sabit hmuan a tuah.

¹⁷Hnaòuan taima zet a si ih, A thazaang a cak ih a law fawn.

¹⁸A thil tuahmi hmuahhmuah ih man neihzia a thei ih, Zan siimpi tiang innsang hna a òuan.

¹⁹Amahte pat a hmuih ih amah ih hnipuan khal a tak.

²⁰Mi farah le mi nunhar hnenah a tirh a siangzet.

²¹An sungte in kawr hlum an nei thluh ih, Thlatang khawsik caan a thlen khal ah an thla a phang hrimhrim lo.

²²Tangphah khuh a tah ih sendup mawizetih tahmi hnipuan a hruh.

²³A pasal cu khawsungah mizapi ih theihmi hotu a si.

²⁴Hnipuan le taikhap pawl a tuah ih sumsaw let pawl a zorh.

²⁵A thazaang a cak, an upat zet ih hmailam hrangah thinphannak a nei lo.



²⁶Fimkhur zet le awkaa nemtein a òong òheu.

²⁷Umlak ti nei loin a innsang ih poihei a tawlrel ringring.

²⁸A faale pawl in an thangòhat ih, A pasal khal in a lawmzet.

²⁹A pasal in, öNunau tampi cu nupi òha an si cio naón, Nang hi a òha hleice na si,” a ti.

³⁰Iang neih cu mi a buum thei ih mawinak khal a ziam thei; Asinain Bawipa a òihzahu minu cu lom le porh tlak a si.

³¹A tuahmi thil hmuahhmuah ruangah amah cu thang òhat uh; Mi hmuahhmuah ih upat tlak minu a si.



Thusimtu

Thusimtu 1

Nunnak Hi Thulolak A Si

- ¹Jerusalem siangpahrang, David fapa Thusimtu ih sim mi pawl:
- ²Thusimtu in hiti in a ti, Zianghman an si lo, zianghman an si lo; Thil hmuahhmuah hi zianghman an si lo;
- ³Milai in leilung tlun a nun sungih a hnaòuan mi le a zonzaih mi hmuahhmuahnak in ziang òhathnemnak so a ngah?
- ⁴Sankhat a liam ih sandang a ra suak, Asinain leilung cu a hmun ringring ko.
- ⁵Ni khal a suak ih a tla sal, Cule a suahnak lamah a kir ih a suak sal lala.
- ⁶Thli cu thlanglam ah a hrangih saklam khalah a hrang; A heel aw vivo ih a thoknak a thleng kir sal.
- ⁷Tiva hmuahhmuah tiffinriat ah an luang, Sikhalsehla tiffinriat cu a khat cuang lo; Tiva cu an hna lamah an kir salih, An luan keel in an luang sal.
- ⁸Thil hmuahhmuah hi thinlung rethei tertu an si; Minung kaa in sim cawk ding a si lo. Mit in thil a hmuh mi hi khawh ti a nei lo, Hna khalin a theih mi hi nin ti a nei lo.
- ⁹Thil a um zo mi kha a um sal ding; Thil tuah cia mi kha tuah sal an si ding; Vanrang hnuai ah hin thil thar zianghman a um lo.
- ¹⁰Zotal in, öZohhnik uh, himi hi thilthar a si!” an ti thei mi a um dah maw? A um lo, Kan seem hlanpi ih a rak um cia mi hli an si.
- ¹¹Hlanlai san kha zohman in an thei nawn lo; A ra thleng ding mi san khal cu An nehnu ih san pawl in an thei nawn lo ding.

Thusimtu Ih Hmuhton Mi

- ¹²Kei Thusimtu hi Jerusalem ah Israel siangpahrang ka rak si.
- ¹³Cule vanhnuai ih thil umdaan hmuahhmuah pawl hi fimnak hmangin theihfel le hmuhsuak dingah ka thinlung in ka ngaihtuah. Pathian in milai parah harsatnak a pekmi hi ka zoh tikah riahsiatnak ngaingai a si.



¹⁴Leilung tlunih thil tuah mi hmuahhmuah hi ka hmu zo. Zohhnik uh, zianghman an si lo; thli dawu rero sehla cu bangtuk men an si.

¹⁵A kawu cia mi cu dingter a theih lo, A um lo mi cu siar a theih lo.

¹⁶Keimah le keimah cu: öKa hlanih Jerusalem a rak ukto hmuahhmuah hnakin fimnak tam sawn ka nei. Ka thinlung in fimnak le theihnak cu nasazet ka nei a si,” ka ti aw.

¹⁷Cuticun ka thinlung cu fimnak thei dingah le aatnak le fimlonak khal thei dingah ka hmang. Cukhal cu zianghman an si lo; thli dawu rero vek thotho a si.

¹⁸Fimnak a tam tikah buainak a tam, Theihnak a tam tikah riahsiatnak a tam.

Thusimtu 2

¹Ka thinlung tein, öAtu cun nomnak ka tep ve hnik pei; thil dang ruat loin nomnak lawnglawng ka ti ve hnik pei,” tiah ka ti. Asinain cu khal cu zianghman a rak si lo.

²Hnihnak hi aat a si! Nomnak khal hi ziangso a òhahnem?

³Milai in leilung tlun kum malte an nun sungah hin thilòha an tuah ding mi ka hmuhsuak theinak dingah, fimnak lamzin thlun in ka tha tho tertu ah zu ka in ih, cuticun thuòha cu ka thinlung in ka hawl.

⁴Thil thupi zetzet ka tuah: Ka hrangah inn ka sak ih, sabit hmuan ka tuah;

⁵pangpar hmuan le thingkung ciinnak hmuan nuam ka tuah ih rah a phunphun a rah mi thingkung tam zet ka phun.

⁶Thingkung òhang lai pawl ti toihnak ah tiah tili tla ka tuah;

⁷Òuangsuak sal ka nei ih cuih tlunah salnu le salpa tampi ka lei beet. Ka neih mi caw le tuu pawl cu ka hlanih Jerusalem ih a rak um mi zo ih neih mi hnak khalin a tam deuh.

⁸Siangpahrang pawl le ramòhen pawl hnen ihsin sui le ngun ka khawm ciamco. Hlasa tu ah nunau siseh mipa siseh ka ret; mipa in nuam an ti òheu mi nusun khal tampi ka nei.



⁹Jerusalem ah ka hlanih siangpahrang a rak òuantu hmuahhmuah hnakin ka lian deuh ih ka nasa deuh. Cule ka fimnak khal amah keel a si.

¹⁰Ka mit in thilòha a hmuh mi hmuahhmuah ka ngah òheh. Ka thinlung in nomnak a duh mi hmuahhmuah ka co òheh. Ka hnaòuannak ihsin thinlung nomnak ka ngah ih cumi cu ka òuan man ka ngah mi laksawng a si.

¹¹Hi thil hmuahhmuah hi ka ruatih ka tuah mi le ka òuan mi hmuahhmuah ka ngaihtuah tikah, zohhnik uh, zianghman an si lo; thli dawì rero vek lawnglawng an si ti fiangtein ka thei. Vanrang hnuai milai hrangah hin thil òhahnem zianghman a um lo a si.

¹²Cule fimnak le aatnak le fimlonak pawl hi ka khingkhài ih ka hun tahòhim. Siangpahrang ih a tuah cia mi dah ti lo a hnu ih a ra mi cun zianghman tuah thei mi dang a neih cuang lo.

¹³Cuti ih ka khingkhài hnuah tleunak in thimnak cu a laan vekin fimnak in aatnak cu a laan a si, ti ka thei.

¹⁴Mifim cun a lu ah mit a nei, a sinan mi aa cu khawthim lakah a feh. Cule an pahnih tlunah mi hmuahhmuah hnenih a tlung mi khawlairel cu a tlung thohto ding ti ka hmu.

¹⁵Cutikah keimah te in, òMi aa ton mi hi ka tong ve ding sikhawh, ka fim hi ziangso a òhathnemnak a um cuang?” tiah ka ti. Hi khal hi zianghmanlo thohto a si.

¹⁶Mi aa an theih nawn lo vek thohto in mifim khal an thei nawn ve hai lo ding. Hmailam ahcun kan zate in hngilh òheh kan si ding. A si, mi aa vekin mifim khal a thi ve thohto.

¹⁷Curuangah nunnak hi ka hua, ziangah tile vanhnuai ih thil hmuahhmuah cu riahsiatnak thleng tertu men an si. Thil hmuahhmuah hi thulolak an rak si. Thli ka rak dawì rero men a si.

¹⁸Vanhnuai ih ka tuah mi le ka hnaòuan mi hmuahhmuah hi ka hua; ka nehnu ih ka airawltu hnenah ka taanta thluh ding ti ka thei cia a si!



¹⁹Cupa cu mifim a si ding le mi aa a si ding hman zoso a thei! Ziang a va si hmanah ka fimnak le ka hnaòuannak ihsin a suak mi rah hmuahhmuah cu amai uk mi an si ding fawn! Cukhal cu thulolak men a si.

²⁰Leilung tlunih ka hnaòuan mi le ka thil ti mi hmuahhmuah ka ngaihtuah vivo tikah beidong in ka um. Nasazet ih hna ka òuan rero kha ka siir aw.

²¹Ziangahtile zianghman a òuanlotu hnenah fimnak le theihnak le thiamnak thawn hna a òuantu in a neih mi hmuahhmuah a taanta òheh ding a sihi! Hi khal hi zianghmanlo a si ih thil òha lozet a si.

²²Rethei le zonzai in a nunsung hmuahhmuah ni hnuai ah hna a òuan ih ziangso a ngah?

²³A nunsung hmuahhmuah cu tuarnak le helhkamnak hlir an si. Zan khalah a thinlung a nuam cuang lo. Hi khal hi thulolak a si ko.

²⁴Minung hrangah cun ei le in le a hnaòuan ihsin nomnak a ngah mi kha a òhabik a si. Cumi khal cu Pathian kutsung ihsin a ra mi an si ti ka hmu zo.

²⁵Ziangahtile amah tel locun zoso a ei a in thei dingih a nuam aw thei ding?

²⁶A si, amah a lungawi tertu hnen ahcun fimnak le thiamnak le lungawinak a pek. Asinain misual hnenah cun, Pathian lungawi tertu hnen ih pek sal thluh leh dingin, phurh ding le khawm ding òuanvo a pek a si. Cukhal cu thulolak a si; thli dawi rero bangtuk a si.

Thusimtu 3

Ziang Tinkim In Caan An Nei

¹Ziang hmuahhmuah in caan an nei ih Leilung tlun thil tinkim hrangah tikcu remcaang a um.

²Suah caan a um ih thih caan a um, Phun caan a um ih phawi caan a um;

³Thah caan a um ih damter caan a um, Bal caan a um ih sak caan a um;

⁴Òah caan a um ih hnih caan a um, Riahsiat caan a um ih laam caan a um;

⁵Lungto hlon caan a um ih khawmsaal caan a um; Pom awk caan a um ih pom awk hrial caan a um;



⁶Hawl caan a um ih hlohter caan a um, Khawm caan a um ih hlon caan a um;

⁷Thlek caan a um ih òhit caan a um, Daite ih um caan a um ih òong caan a um;

⁸Duhdawt caan a um ih huat caan a um, Ral awk caan a um ih rem awk caan a um.

⁹Hnaòuantu in harsazet ih a hnaòuannak in ziangso ngah mi a neih?

¹⁰Pathian in minung hnenah buaipi dingin hnaòuan a pek ti ka thei.

¹¹Pathian in ziangthil khal sisehla a remcaang mi tikcu a pek ti ka hmu fawn. Sikhalsehla a liam zo mi caan a um tile a ra ding mi caan a um ti cu minung in a thei naón, Pathian in ziangso a tuah, a hram ihsin a netnak tiang ziangso a tumtah ti cu a thei thei lo.

¹²Milai hrangih òhabik cu an nun sungih lungawi le nunnuaam ih an um thei hi a si.

¹³A in a ei ih a hnaòuannak ah lungkimnak a neih hi Pathian ih laksawng a si.

¹⁴Pathian thil tuah mi hmuahhmuah cu a hmun ding, ti ka thei; beet thei ding a um lo, lak sal ding khal zianghman a um lo. Milai in a thil tuah mi an hmuh tikah Bawipa an òihzahnak dingah a si.

¹⁵Atu ih a um mi hi a rak um cia mi an si; hmailam ih a um laiding mi khal a um cia mi thocho an si. Pathian in a liam zo mi kha a kirter sal òheu a si.

Leitlun Ih Ding Lonak

¹⁶Leilung tlunah hin dingnak a umnak ding hmunah òhatlonak a um ringring, ti ka hmu. Miding an umnak ding hmunah miòha lo an um ringring.

¹⁷Ka thinlungte in, òPathian in miding le miòha lo parah thu a òhen ding; thil hmuahhmuah hrangah le hnaòuan mi hmuahhmuah hrangah tikcu a ret a si,” tiah ka ti.



¹⁸Ka thinlungte in, öMinung hi ramsa tlunah zianghman a hlei ih kan cuannak le kan saannak a um cuanglo ti langter dingah Pathian in in hniksak a si,” ka ti.

¹⁹Ziangahtile ramsa le milai parih khawlairelnak cu a bangrep a si. Ramsa cu a thi ih milai khal a thi ve. Thihnak ahcun an hmunkhat a si. Milai in ramsa cu a hleih cuangnak zianghman a um lo; a hlo thei mi thaw an nei veve.

²⁰An pahnih in hmun khatah an feh. An pahnih in leivut ihsin lak mi an si ih leivut ah an kir sal ding.

²¹Minung ih thlarau cu tlunlam ah a kai ih ramsa ih thlarau cu lei thuai ah a lut ti zoso fiangtein a sim thei?

²²Curuangah minung hrangah cun a hnaòuan mi parih lungawinak neih hi thil òhabik a si, ti ka hmu. Cucu a òuanvo a si. A hnuah ziang a cang ding ti zoso a sim thei ding?

Thusimtu 4

¹Cui hnuah leilung tlunih hremnak a tuartu pawl thuhla ka ruat. Hremnak tuartu pawl ih mitthli ka hmu; zohman hnemtu an nei si lo! Mi hremtu pawl cu an kut sungah thil ti theinak an nei ih, an hrem mi pawl cu zohman bawmtu an nei lo.

²A thi cia mi pawl an thih zo ruangah a nunglai mi pawl hnakin mi vandòha an si, tiah ka ruat.

³Annih hnakin mi vandòha sawn cu leilung tlunih thil òha lo tuah mi hmuahhmuah a hmu hrih lotu le a suak hrih lotu pawl an si.

⁴Cule minung in harsazet ih hna a òuan ih thil a ti suak thei mi hmuahhmuah khal hi ziang ruangah a si tile: a minung pi hleih duh ah le laan a duh ruangah a si, ti ka hmu. Hi khal hi thulolak a si ih thli dawi rero vek a si.

⁵öMi aa cu hnaòuan loin a kut a bom ih a netnak ahcun rawl loin a thi,” an ti.

⁶Kei cun, öHarsazet hnaòuan ih thulolak si thotho ding suumpi khat neih hnak cun thinlung nuamte ih zate khat lawng neih a òha sawn,” ka ti.



⁷Nun sungih zianghman lo a si mi pakhat ka hmu lala.

⁸Mi pakhat cu fapa a nei lo, unau khal a nei lo; amah lawngin a um ih milian si duh ah cat baang loin hna a òuan; a sinan a lennak ah a lung a kim dah lo. òZo hrangah so hiti lawmmam in hna ka òuan ih nunnomnak tikcu hman neilo ih ka um?” ti khal a ruat dah lo. Hi khal hi thulolak a si ih a nuamlo zet mi nunnak a si.

⁹Mi pahnih cu pakhat hnakin an òha deuh, ziangahatile an hnaòuan man tam deuh an ngah.

¹⁰Pakhatkhat an tluk pang asile a dang pakhat in a tho. Sikhahsehla mi pakhat lawng cu a tluk pang asile zaangfakza a si, tho tu zohman a nei lo.

¹¹Cui tlunah mi pahnih an it tlang tikah cun an khua a hlum. Sikhahsehla mi pakhat lawng cu ziangtinso a khua a hlum thei ding?

¹²Mi pakhat lawng cu neh a ol-te; a sinan pahnih cu an òang thei zet ding; hridai zangthum hrual cu olte in a cat dah lo.

¹³A tar ih a aa mi siangpahrang, midang ih ruahnak òha pek mi khal a saang duh nawn lomi hnak cun tleirawl farah mifim a òha sawn.

¹⁴Thawnginn ihsin a suak mi khal siangpahrang a si thei, a ram sungah farah zonzai in a rak suak mi sihmansehla!

¹⁵Hi leitlun ih a um mi minung hmuahhmuah ih thu ka hun ruatih siangpahrang airawltu mino pakhat cu hmunkhat khatah a um ti ka thei.

¹⁶Siangpahrang ih uk mi cu minung siar cawk lo an si ko ding. Sikhahsehla a thih tikah cun a rak tuah mi thil ruangah a parah zohman lungawi an um cuanglo ding. Hi khal hi zianghmanlo a si ih thli dawo rero vek thocho a si.

Thusimtu 5

Ruat Fel Cia Lo In Thukamnak Tuah Hlah

¹Pathian biakinn ih na feh tikah ralring zetin feh aw. Zianghman ruatlo ih sualnak a tuah tu mi aa pawl ih thawinak pek mi hnakin a thu thlun duhnak thinlung thawn feh a òha sawn.



²Ruat hmaisá loin òong hlah; Pathian hmaiah cun man mawh zetih òong ding khal ruat hlah. Pathian cu vancungah a um; nang cu leilung parah na um; curuangah na òong mi malter aw.

³Thinlung a har tikah mang a tam, Mi aa pawl cu an òong a tam.

⁴Pathian hnenih thukamnak na tuah tikah na thukam vekih tuahsuak dingah na khulfung hlah. Ziangahatile Pathian in mi aa cu zianghman ah a hai lo. Na thukam vekin pe aw.

⁵Na thukam vekih na pek lo hnak cun thukamnak zianghman tuah lo a òha sawn.

⁶Na òongkam in sualnak ah lo hruai hlah seh! A lo hruai asile Pathian palai hmaiah, öKa ti sual a si!” ti hlah. Culo le na òong mi ruangah Pathian a thin a heng dingih na thil tuah mi hmuahhmuah a lakah an cang òheh ding.

⁷Mang a tam le thulolak a tam. Pathian cu òihzah aw!

Nunnak Cu Zianghmanlo Men A Si

⁸Ramòhen pakhatkhat sungah mifarah an namsuk ih an co ding le an ngah ding khal ngah loih an um na hmuh a si ahcun mangbang in va um hlah; ziangahatile bawi pakhat cu a tlunah bawi dang pakhat a um lai ih an zate ih tlunih bawi upabik in a zoh ringring a si.

⁹Leiram ih a suak mi cu mi hmuahhmuah hrang a si. Siangpahrang hman in leiram sung suak a ring a si.

¹⁰Tangka duhtu cu saduhthah in tangka a nei dah lo ding; tangka lawnglawng a ruattu cun ziangzat a miat khalle a mal tuk a ti ringring ding. Cukhal cu zianghmanlo a si!

¹¹Neih mi a tam tikah a eitu an tam ve; thilri neitu pawl hrangah an thilri an mit in an zoh fang dah tilo cun ziangso òhathnemnak a um?

¹²Hnaòuantu cu mal a ei khalah, tam a ei khalah, a ihthat a thaw ringring; a sinan milian pa cu tamtuk a neih ruangah a itthat thei lo.



¹³Leilung tlunah thil poimawhzet pakhat ka hmuh mi cu: milai in amah siatsuah tu ding lennak a khawl ciamco mi hi a si.

¹⁴Cule a khawl mi cu rinlopi in a hloral ih a fapa hnenah a roh ding zianghman a taang nawn lo!

¹⁵Tak lawngte in a nui pum sungih sin a suah vekin tak lawngte in a kir sal ding; a hnaòuan man hmuahhmuah ken thei ding mi zianghman a nei lo ding.

¹⁶Hi khal hi thil òha lo ngaingai a si, a ratlam vek cekci in a kir sal hi; hna kanòuan, thli kan dawih ih a kaih kan tum; cuti lawngih hna a òuan hi ziangso a hrangah miatnak a um?

¹⁷A san sung hmuahhmuah ah khawthim sungah rawl a ei ih riahsiatnak, helhkamnak, natnak le thinhengnak thawn a um fawn!

¹⁸Curuangah ka hmuhsuak mi cu hihi a si: Milai in a òhabik a tuah thei mi cu Pathian in caan tawite a pek sungah hin ei le in ih a òuan mi sungin a ngah mi kha nompi hi a si ko. Cucu a covò a si.

¹⁹Pathian in minung cu a nompi dingah lennak le thilri a pek ahcun, a hnaòuan man cu nompi in lungawipi ding a si. Cucu Pathian ih laksawng a si.

²⁰Cuvek minung cun mi santawi a si kha a ruat lemlo ding, zianghatile Pathian in a thinlung cu lungawinak in a khah ter.

Thusimtu 6

Hnangamnak A òhabik

¹Leilung tlunih thil òha lo pakhat ka hmuh mi cu minung hrangah a ritzet mi a si:

²Mi pakhat hnenah Pathian in lennak, thilri le mi ih upatnak tla a pek ih a thinlung in a duh mi hmuahhmuah neih lomi zianghman a nei lo; sikhalsehla a thilri pawl nunnuam zetih hman theinak cu Pathian in a pek lo; midang sawn in nuamzet in an hmang. Hihi thil mawilo le thil òha lozet a si.



³Mi pakhat in faate zakhat khal nei sehla, kum reipi nungin mi sanòhazet khal sisehla, a neih mi thilri pawl nunnuam in a hmang theilo-ih thinlung hnangamnak zianghman a ngah lo a si ahcun anih hnakin a thi cia in a suak mi naute a òha sawn.

⁴Cui naute cu suahsan nei lo, thim lakih a liam mi a si ih ziangtik hmanah a hmin a lang dah lo;

⁵ni khal a hmu dah loih zianghman theih mi a neilo naón, thin nuamlo pa hnak cun daiteón colhnak a ngah a si.

⁶Mi pakhat cu kum thawngkhat nungin sanhnih nolh hmansehla thinlung hnangamnak a neih lo ahcun ziangso a òhathnem? Zozo khal an fehnak ding cu a hmunkhat òheh a si lo maw?

⁷Milai in a pumpi hrang lawngah hna a òuan, a sinan a tawk thlang ti a um dah lo.

⁸Ziangtin so mifim cun mi aa hnakin sawtnak a neih deuh cuang? Mi farah pa cu nun ding zia thei hmansehla ziangso a òhahnem?

⁹Curuangah thinlung vakvai ih um ter rero hnakin na mithmai ih a um mi thilri parih lungkimnak neih hi a òha sawn. Cukhal cu thulolak a si ih thli kaih tum vek a si.

¹⁰Thil a um cia mi cu hminsak cia òheh an si ih ziangvek thil an si ti cu theih cia a si. Minung cun amah hnakih a cak deuh mi cu a dodal thei lo ding.

¹¹Ziangahtile tam deuh òong tikah sullam a neilo deuhdeuh. Cuti a si ahcun ziangtinso milai hrangah sawtnak a um cuang ding?

¹²Milai nunnak hrangah thilòha cu, leilung tlun caan tawite a nun sungah le phenthlam bangin a liam cing mi a nunnak sungah hin zoso a thei thei ding? Zo in so a thih hnuah leitlun ah ziang a cang ding ti a thei ding?

Thusimtu 7

Fimnak Ih Thupitnak



- ¹Hminòhat cu zihmui òhabik hnakin a òha sawn. Thih ni cu suah ni hnakin a òha sawn.
- ²Puai tuahnak hmuniñ feh hnakin mithi inn feh a òha sawn. Ziangahñile minung cu kan zate in thihnak in in hngak a si ti cu theih ringring ding a si.
- ³Hnih hnakin riahsiat a òha sawn. Mithmai ah lungawinak a um theilo naón thinlung a òhat ter.
- ⁴Mifim pawl ih thinlung cu mithi inn ah a caam; a sinan mi aa pawl ih thinlung cu nomnak hmunah a um.
- ⁵Mi aa ih na thangòhatnak hla a sak mi ngai hnakin mifim ih kawknak ngai a òha sawn.
- ⁶Miaa hnih cu meisa sungih hling an paih ih a puak mi thawm vek a si. Tican ziang hman a nei lo.
- ⁷Mifim in midang a bum tikah mi aa ah a can aw a si. Nawhthuh na lak asile na ziaza na siatsuah a si.
- ⁸Thil thokpek hnakin a net lam a òha sawn. Hngalzet ih um hnak cun lungsau a òha sawn.
- ⁹Olte in na thinheng hlah; olte-ih thinheng cu mi aa pawl ih daan a si.
- ¹⁰“Ziangtin so tuihsan hnakin hlan san a òhat sawn?” tiah va sut hlah. Cuvek cu mifim pawl thusuh daan a si lo.
- ¹¹Thilri neih hnakin fimnak neih a òha sawn. Ni a hmutu hmuahhmuah hrangah a òha mi ro a si.
- ¹²Fimnak cu sumsaw vekin humhimnak a si; fimnak cun fimnak neitu hnenah nunnak a pek a si.
- ¹³Pathian ih hnaòuannak hi ruat hnik uh: A kawihñer cia mi hi zoso a dingñer thei ding?
- ¹⁴Òhat ni ah na lungawi aw; siat ni ah khua ruat aw. Pathian in lungawinak a um ter ih harnak khal a um ter. Curuangah hmailam ah ziang a um ding ti cu zohman in an thei lo.



¹⁵Ka nunnak santlailo sungah hin thil phunkim ka hmu ih mawh neilo cu mawh a neilo naón a thi lohli ih miòha lo cu a òhatlonak thawn kum reipi a nung mi ka hmu.

¹⁶Miòha tuk si aw hlah, mifim tuk khal si aw hlah, ziangah so nangmah le nangmah na siatsuah awk ding.

¹⁷Miòha lo tuk va si hlah; mi aa tuk khal va si hlah. Na tikcu kim hlanah ziangah so na thih ding?

¹⁸Thil pakhat fekten kai ih a dang thil khal thlah cuanglo a òha. Pathian a òihzah tu cun a phunhnih ah an hlawh a tling ding.

¹⁹Khua hotu upa pahra in khua hnenih cahnak an pek mi hnakin fimnak in mifim pa hnenah cahnak tam sawn a pek.

²⁰Leilung tlunah òhatnak lawnglawng a tuah ih siatnak a tuah dah lotu zohman an um lo.

²¹Cui tlunah mi òongmi hmuahhmuah cu va poisa tuk hlah; culo ahcun na hnen-um pawl khalin an lo relsiatnak na thei pang ding.

²²Nangmah khalin midang vei tampi na relsiat ti na thei aw ko.

²³Hi hmuahhmuah hi fimnak in ka hniksak. Ka fim hmang tin ka ruat, a sinan ka rak fim ta lo.

²⁴Nunnak timi hi zoso a thei thei ding? A hlazet le a thuk zet, a thuk taktak mi a si ih zohman ih hawlsuak theih ding a si lo.

²⁵Curuangah ka thinlung cu fimnak hawl ding le zir ding le hmu suak dingin ka vun ruat ciammam ih ka ton ngaingai mi cu òhatlonak le fimlonak le aatnak le buainak lawng an si.

²⁶Nunau ka ton mi cu ka hrangah thihnak hnakin a khaa sawn, a thinlung cu thang a si ih a kut pawl cu thir cikcin an si; Pathian ih zaangfah mi cu cunu hnenin a luat ding, a sinan misual cu cunu in a kaitaar ding.

²⁷Thusimtu in, öKa hmuh mi cu himi hi a si: thil pakhat hnu pakhat ka thinlung in ka ngaihtuah vivo; a thusuak ka hawl vivo;



²⁸reipi ka hawl naón ka hlawhtling lo a si. Cule minung thawngkhat sungah upat tlak cu mipa pakhat ka hmu; a sinan nunau cu pakhat hman ka hmu lo.

²⁹Ngaihnik, ka hmuh mi cu himi hi a si: Pathian in minung hi miding ah a tuah naón anmah duhnak le tumtahnak ah an pial òheh a si,” a ti.

Thusimtu 8

¹Hi thu pawl thei thei dingah zoso mifim a um? Thil pawl ih tican hi zoso a thei thei? Fimnak in minung ih mithmai cu a vaangter ih an mithmai a sia mi khal a hloh ter.

Siangpahrang Thu Ngai Uh

²Pathian hmaiah thu na kam zo ruangah siangpahrang ih thupekmi cu tuah aw.

³Siangpahrang cun a duhduh in thil a tuah thei, curuangah a hmaika ihsin zamrang in feh aw, cubangtuk òihnung hmunah cun um duh hlah.

⁴Siangpahrang thu cu a saangbik a si ruangah amah cu zo in so, öZiang so na tuah rero?” tiah a sut ngam ding.

⁵Amaió thu a thluntu cu harsatnak in a luat ding. Mifim cun ziangtik caan ah so hna ka òuan dingih ziang vekin so ka òuan ding, ti a theithiam.

⁶Ziangahtile thil hmuahhmuah in tikcu le caan remcaang an nei fingfing. Kan theih mi hi a mal tuk lawm mam.

⁷Hmailam ah ziang a cang ding ti zohman in an thei lo. A sim theitu midang khal an um lo.

⁸Zohman thihnak ihsin a hum aw thei an um loih thih ni òhawn theitu khal an um lo. Cui ral ihsin zohman an luat thei lo. Thuphan simnak in an luat thei lo.

Miòha Le Miòha Lo

⁹Vanhnuai ih thil tuah mi hmuahhmuah ka thinlung hmangin ka ruah hnuah ka hmuh mi cu himi hi a si! Mi hrekkhat in midang tlunah thu an nei ih mi hrekkhat cu a rak tuartu an si.



¹⁰Miòha lo pawl thlaan ih an phum ka hmu. Asinain thlaan ihsin kan kir lamah cun òhatlonak an tuahnak khuasung rori ah khan mi in an thangòhat ciamco. Hi khal hi zianghman lo, thulolak a si.

¹¹Miòha lo pawl parih daantatnak kha zamrangih cawh an si lo ruangah sualnak cu ralòhazet in an tuah.

¹²Misual in thil òha lo cu vei zakhat a tuah hnu hmanah a nung thotho lai. Sikhalsehla Pathian òihzahtu pawl hrangah cun amah an òihzah ruangah a netnak ahcun thil a òha òheh ko ding, tiah ka thei.

¹³Asinain miòha lo pawl hrangah cun cuvekin a òha lo ding; an nun khal a sau lo ding; an nunnak cu phenthla vek lawng a si, Pathian an òihzah lo ruangah.

¹⁴Leilung tlunah thulolak thil pakhat a um! Miding in midinglo ih tuar ding kha a tuar ih midinglo in miding ih ngah ding kha a ngah mi hi a si. Hi khal hi zianghman sullam neilo mi a si.

¹⁵Curuangah nomnak hi thil òha a si ka ti, ziangahatile leilung tlun minung hrangah ei le in le lungawi hnakih a òha deuh mi zianghman a um lo. Vanrang thuai, Pathian pekmi tikcu tawite a neih sungah hin cumi cu a hnaòuan harsa lakah a lung nuam tertu laksawng a si.

¹⁶Fimnak nei dingah le leilung tlunih thil an tuah mi hmuahhmuah hi a tican thei dingah ka thinlung ka hmangih it loin a sun a zan in ka ruat.

¹⁷Ziang hmuahhmuah hi Pathian ih thu in an cangòheh a si; milai in leilung tlunih thil a cangmi pawl hi zianghman a thei theilo ding; ziangtlukin a zuam ih a taimak khalle a theisuak cuanglo ding. Mifim in ka thei a si, a ti hmanah a thei cuanglo ding.

Thusimtu 9

¹Hi thil hmuahhmuah hi napi-in ka ruatih miding le mifim le an thil tuah mi hmuahhmuah cu Pathian ih kut sungah a um a si. Duhdawtnak le huatnak an neih mi khal a kut sungah a um. Ka hmailam ah ziang a um ti zohman in an thei lo.



²Mi hmuahhmuah tlunah khawlairel bangrep in a thleng. Miding siseh, misual siseh, miòha siseh miòha lo siseh, mithiang siseh mithianglo siseh, thawinak a petu siseh thawinak a pe lotu siseh, an ton mi a bangrep òheh a si. Miòha cu misual hnakin a miat cuanglo. Thukam tu cu thukam lotu hnakin a miat cuanglo.

³Cumi cu khuaza vanrang hnuai ih thil òha lobik a si. Mi hmuahhmuah hrangah khawlairel bangrep a thleng. Minung thinlung cu an nun sungah aatnak le òhatlonak in a khat. Cui hnuah mithi pawl hnenah an feh a si.

⁴Asinain minung hnenih siarcih mi pawl hrangah cun ruahsannak a um lai, ziangahatile a thi mi kiosa hnak cun a nung mi uico a òha sawn.

⁵A nungmi pawl cun thi leh ding, ti tal an thei; a sinan a thi cia pawl cun zianghman an thei nawn lo. An hrangah laksawng a um nawn lo; pum hngilh ih hngilh an si.

⁶An mi duhdawtnak, an mi huatnak le an tumtahnak pawl cu an thihpi òheh zo a si. Leilung tlunih hnaðuannak sungah tel theinak zianghman an nei nawn lo.

⁷Va feh awla na rawl cu thin nuamzet in ei aw, na sabitti cu lungawizet in in aw! Pathian in na tuah mi cu a lo lungkimpi zo a si.

⁸Na hnipuan kha vaar ter ringring awla na lu khal hriak thih ringring aw.

⁹Vanhnuai ih tikcu tawite Pathian in nunnak a lo pek mi sungah hin na duh mi na nupi thawn nuamzet in um uh, ziangahatile leilung tlun na nun sungah hin cumi cu na hnaðuan man laksawng a si.

¹⁰Na ton mi hnaðuan hmuahhmuah cu na thazaang neih mi hmuahhmuah in tuah aw; ziangahatile na thlennak ding Sheol ahcun hnaðuannak siseh, ruahnak siseh, theihnak siseh, fimnak siseh zianghman a um nawn lo.

¹¹Ni hnuai ahhin thildang pakhat ka hmu lala: tlan zuamnak ah micak bik in a neh cuanglo, raldonak ah ralòhabik in a neh cuanglo. Mifim lawngin rawl a ngah cuanglo, mi fimthiam lawng milian an si cuanglo, thilthiam hnen



lawngah hlawhtlinnak a um cuanglo; a tikcu a kim tikah cun vansiatnak in an zate in a man a si.

¹²Milai in a tikcu caan a thei dah lo. Nga cu sur in an kaih vek le vate cu thang in an awk vekin milai khal cu rinlopi ah siatsuahnak an parah a thleng a si.

Fimnak Le Aatnak Parih Ruahnak

¹³Ni hnuai ah fimnak tahòhim tlak pakhat ka hmu ih cucu a thupizet tiah ka ruat.

¹⁴Khua pakhat a um ih khuasung mi cu an malte; siangpahrang a cakzet mi in a do ih a kulh òheh tlunah cuih khua a lak theinak ding napi in a zuam.

¹⁵Cui khawsung ah mifarah a sinan mifimzet pakhat a um; cupa lawngin a fimnak thawn cuih khua cu a humsuak thei ding naón zohman in cupa cu an ciing lo.

¹⁶Curuangah, öFimnak cu cahnak hnakin a òha sawn,” ka ti. Asinain mifarah pa ih fimnak cu zianghman ah an siarlo ih a òongkam cu zohman in an ngai duh lo.

¹⁷Mi aa pawl an tonkhawmnak hmun ah an hotu pa a au reronak aw ngai hnak in mifim òongkam neem ngai a òha sawn.

¹⁸Fimnak cu ral hriamnam hnakin a òha sawn ih misual pakhat in thilòha tampi a siatsuah thei.

Thusimtu 10

¹Thothe thi in rimhmu rim a siat ter; Malte aatnak in fimnak tumbik a phiat thei.

²Mifim ruahnak cu vorhlam ah a feh, Mi aa ruahnak cu kehlam ah a peeng.

³Lamzin a feh lai hmanah ruahnak a nei lo, Mikip hnenah a aatnak a phuang vivo.

⁴Bawi pakhat na parih a thin a heng tikah, Na hnaòuan in suak hlah. Tangdornak in palhnak tampi a damter.



- ⁵Ni hnuai ah thil òha lo ka hmuh mi a um, Uktu amai palhnak ruangah a si;
- ⁶Mi aa pawl in upa hnaòuan an òuan ih, Milian pawl cu hmun nauta an co.
- ⁷Sal pawl cu rang parah an to ih, Bawi pawl sal bangin an ke ih an feh ka hmu.
- ⁸Khur a laitu cu a sungah amah a tla ding, Phar a bal tu cu rul in a cuk ding.
- ⁹Lungto a laitu cu hliamnak a tong ding. Thing hau tu hrangah òihnungza a um.
- ¹⁰Hreitlung a bil zetih a taat ta lo a si ahcun, Thazaang tampi a hman a òul; Fimnak nei sehla a hlawh a tling deuh ding.
- ¹¹Dawi aat hlanah rul in mi a cuk ahcun, Rul dawithiamtu um cu ziangso a òhahnem?
- ¹²Mifim cu a òongkam in zaangfah a hlawh, Mi aa cu amai hmurka in a siatsuah.
- ¹³Thuphan pipi a kaa sungin a suak ih A òong netnak cu aatnak pittawp a si.
- ¹⁴Mi aa cu a òong a tam; A sim dingmi thu khal zohman in an thei lo. Amaió hnu ah ziang a cang ding ti sim theih a si lo.
- ¹⁵Mi aa cun thi hrulh in hna a òuan, Khawpi fehnak lamzin hman a thei lo.
- ¹⁶Ram uktu siangpahrang mi note a si ih, An hotu pawl zan vaar puai an tuah; Cui ram cu hmailam ruahsan ding a neilo.
- ¹⁷Asinain ram siangpahrang mipahun u a si ih, Mi pacang thu relthiam a si ih tlunah, Ram sung hotu pawl caan hmantein tirawl an ei ih, Supnak nei in zu khal an rit lonak ram cu, Mi vannei ram an si.
- ¹⁸Daithlan ruangah innbo a cim, Zaangzel ruangah inn a zun.
- ¹⁹Rawl cu mi hnih tertu a si, sabit cu mi lungawiter tu a si, Asinain tangka lo cun ziang hman ti thei a si lo.



²⁰A thupte hman in siangpahrang va cam hlah. Na ihnak khaan hmanah milian va rel sia hlah, Ziangahtile thli lak vate in na aw cu a zampi dingih Thla nei in na òong cu an va sim ding.

Thusimtu 11

Mifim Ih Tuah Mi

¹Na tangka sumtuahnak ah hmang aw, Nikhat khat a miat na ngah ding.

²Na neih mi òhen sarìh a si lole òhen riatah òhen aw, Leilung tlunah ziang thil òha lo a thleng ding ti na thei lo.

³Khawdur in ruah a phurh ahcun leilung parah a burh ding, Thingkung cu thlanglam ah siseh saklam ah siseh a tluk tikah, A tluknak hmun poh ah a taang a si.

⁴Thli lawng a zohtu cun thlaici a tuh dah lo, Khawdur lawng a thlirtu cun rawl a la dah lo.

⁵Nunau in a pum sungih a vun mi naute, Ziangtin nunnak hram a thok ti na theih theilo vekin; Ziangtinkim ti theitu Pathian ih Hnaòuannak cu na thei thei lo.

⁶Zinglam ah thlaici tuh aw, zanlam tiang cawl hlah; Khui mi a kho òha ding ti na thei lo; An pahnih in an òha ding maw ti khal na thei lo.

⁷Khawvaang hi a òha, Nitleu hmuh khal hi a nuam.

⁸Mi pakhat kum reipi a nung asile A tlaitluan in mi lungawi siseh. Asinain a thi dingih a hrangih khawthim cu, A sau zet ding tiah ciing aw. Hmailam hrang beisei ding a um lo.

Mino Hrang Nunsimnak

⁹Maw mino, na no laiah hin lungawi in um aw; Na no lai caan hi hmang òha aw. Na thinlung duhnak le, Na mit ih a lo hruainak ah thlun aw. Asinain hi thil hmuahhmuah ruangah hin Pathian in na thu a lo òhen ding, ti kha thei aw.



¹⁰Na thinlung ih thinharnak hlon aw; Na taksa ih harnak khal hlon aw; Ziangahatile reipi na no nawn lo ding.

Thusimtu 12

¹Na nolai ah a lo Seemsuahtu thei aw, Harsatnak in a lo man hlan le, Kum le tikcu a ra her ih, öThin nomnak zianghman ka nei nawn lo,” na ti hlanah hin.

²Ni le thlapi le arsi an thim hlan le, Khawdur in ruah hliir a rak ken hlanah hin.

³Cutikah himnak a lo pe òheu tu na baan kha an òhia pei ih a cak mi na ke tla an òawnòai ding. Na rawl khainak dingah na ha a maltuk dingih na mit a malh ding ruangah fiangtein khua na hmu thei nawn lo ding.

⁴Na hna a set dingih lamzin ih thawmvang khal na thei lo ding. Fangrial thawm le awn-mawi an tum mi khal na thei thei ceu ding; a sinan vate ai hman in na ihthatnak ihsin an lo òhangter thei ding a si.

⁵Hmunso kha na òih dingih suah va vak kha na hrangah òihnung a si ding. Na òuak a par dingih na feh tikah na òhawn thei ceu dingih hiarnak na rak neih mi hmuahhmuah an hlo ding. Kannih cu kumkhua kan umnak ding inn ah kan feh dingih khuasung lamzin ah òahnak aw thawm a um ding.

⁶Ngun cikcin kha a cat dingih sui mei-inn a tlu dingih a kuai ding. Tikhur ih hri kha a cat dingih ti thannak beel a kuai òheh ding.

⁷Kan ruangpi cu leivut ah a kir sal dingih kan thlarau cu in petu Pathian hnenah a kir sal ding.

⁸Thulolak, thulolak, ziang hmuahhmuah thulolak an si, tiah Thusimtu in a ti.

⁹Thusimtu cun a fimnak thawn a theih mi cu mipi hnenah a zirh vivo. Òongòhimnak a phunphun a theih mi kha a zingzoi ih a fiangter vivo.

¹⁰Thu kha mi ngai nuam zawng in a sim ih, a ngan mi thu cu thudik a si.

¹¹Mifim pawl ih òongkam cu tuukhal pa in tuu khalhnak ih a hman mi fungzum vek a si. Thufim khawlkhawm mi cu hngetzet ih khen mi



tlawngkhen vekin a hmun ringring. Kan zate ih tuukhal a si mi Pathian in in pek mi an si.

¹²Ka fapa, ralring òul mi a um lai: Cabu ngan rero hi cem ni a neilo, ca zoh ringring khal hi taksa in a tuar lo.

¹³Hi thu hmuahhmuah ih tlunah sim ding pakhat lawng a um. Pathian òihzah awla a daan thlun aw. Pathian in milai a tuah sannak cu himi hrangah a si.

¹⁴Pathian cun ziang hmuahhmuah kan tuah mi parah thu a òhen ding; a òha siseh, a sia siseh, a thupte ih kan tuah mi par tiangin thu a òhen ding a si.



Solomon Hla

Solomon Hla 1

¹Hla lakih hla òha bik, Solomon ih mi hlamawi pawl.

Hla Finghatnak

Nunau

²Na hmur in i hnam aw, I ngainak cu sabitti hnakin a thlum sawn.

³Nang cu a hmui in na hmui, Zihmui bangin na hmin a thang. Nunau zokhal nang ngai loin um thei hlah hai.

⁴I hruai awla kan tlanhlo ding; Ka bawipa si awla na umnak khaan ah i fehpi aw. Hmunkhatah nuam tlang uhsi; Diriam in kan duh awknak thuk sungah kan ciah aw ding. Nunau hmuahhmuah in an lo ngai hi an mawh lo.

⁵Jerusalem leengrual tla, Dum hman ningna mi mawi ka si; Kedar deuthlam bang ka dum naón, Solomon inn puanzar iang in ka mawi.

⁶Ka dum ruangah i iai hlah uh, Ni ih i eet ruangah hin; Ka òa le pawl ka parah an thinheng in, Sabit dum ah hna in òuanter; Zutmetawknak caan hman nei loin.

⁷I sim hnik law, nang ka ngai aw; Khuiah simaw na tuurual na khalh? Khuiah simaw an colh ding sun ni ling ah? Ziangah so tuukhal dang pawl ih tuurual lakah, Ka lo hawl rero ding?

Mipa

⁸Nunau lakih duh thla leeng bik, Nang in a hmun na thei lo maw? Feh awla tuurual pawl thlun aw; Tuukhal pawl ih thlamte kiangah Na me hrangah tlimno hawl aw.

⁹Ka ngai bikmi nang cun, Rang nu pakhat in Faro rangleng hnuktu rangcang tampi lung a thawhter bangin, Valrual thinlung na thawhter hai.

¹⁰Mawi tuk aw khua na sawm ai sam na biang tlunah, Man sung lung bang na hngawng tlunah tlai sialso te in.

¹¹Hmanseh na hrang òaang orh sui òhi tuah uhsi, Ngun khuut hlawn thil thawn.



Nunau

¹²Tintling tlunah, zau maw ka bawi, Ka zihmui rimthaw in a zeel.

¹³Ka lungduh cu mura rimthaw bang hmui, Ka siang òaang cung par a zau ah.

¹⁴Ka lungduh valpa cu ram pangpar iang, An sim Engedi sabit hmuan parmawi khi bang.

Mipa

¹⁵Mawi sersi ee, ka duh bik cu, Duhnunnak na mit ah ni bang tle.

Nunau

¹⁶Ka lungduh cem, valno lakah na piang hlei ce! Nuam cuang hlei in lung i ngamter, Zaunak tintling, hramhring hmang in.

¹⁷Kan inn kaan ah sidar thing, A siling ah farthing si ngai.

Solomon Hla 2

¹Kei cu Sharon ramlak in pangpar le Tlangrawn òe lili par vek ka si men.

Mipa

²Hlingbur lak ih lili par bang, Lung ka duh nu a leenghawi lakah si ve ngai.

Nunau

³Lung ka duh valpa cu a val hawi lakah, Tuthing lak um epal kung bang a cuang; A phenthlam hnuai ah to ningna, A rah ka hrangah a thlum hlei ce.

⁴A puai khaanpi sung i hruai lut, Duhnak puanzar ka tlun a zaar.

⁵Sabit caar in ka tha tlungter, Epal rah in ka zaang damter; Zuun ngaih vangah, ka uai hninghniang.

⁶Kehlam kut in i òaangkham ih, A vorhlam kut in kei i pom.

⁷Jerusalem leengrual le tla, Kan duhawknak kharhmar lo dingin, Zuanzaang tlancak zukneng zaatum, hminsaal in kei thu in kam uh.

Hla Finghnihnak**Nunau**

⁸Ka duh valpa ih aanka thei ing, Ra tlan verbo thlua tlang cungin, Tlangsang kaan in ka hnenah zuang.



⁹Ka tum val zaatum no bang, No thianthite zukneng a iang; Cunah dir maw pharson kiangah, Tukvirh ongín i rak cuan maw, Ral vanphar tal in tin a bih.

Mipa

¹⁰Aanka i hlan lung ka duh cun, Duh hniang, ra aw, Lung ka duh cem rata hram aw.

¹¹Thlatang khawdai a cem zo ih, Vanrial ruahpi a kang ve zo.

¹²Hramlak ah pangpar an par zo. Hlasak caan cu tu hi a si; Thuro hlasak ram sung a thang.

¹³Theipi rah tla cu an hmin thlang, Zilthli lakah hmui verver in, Sabit par rimhmui a zeel aw. Duh hniang, ra aw, Lung ka duh cem rata hram aw.

¹⁴Lungpi kua sungih a relhmi Kaiva thuro bangtuk na si. Iang nei na mithmai zoh ka duh Na aw thlumte tla theih ka duh.

¹⁵Cinghnia pawl kha kaita hai uh, A cuh cinghnia fano tla kha; Sabit hmuan parmawite an siatsuah ta hlanah.

Nunau

¹⁶I duhtu ih ta cu ka si, Anih khal ka ta a si ve. A tuurual cu lili par lakah a kil,

¹⁷Zinglam thlizil nem a hrang ih Zinglam khawfing a cah tiangin, Ra kir thlang aw, ka duh bikmi, Bether tlang ih zukneng le zaathar tla bangin.

Solomon Hla 3

Nunau

¹Zansiar ka tintling ah zau ing, Ka duh nang hi zanmang lawng ah maw ka lo man; Hawl len hmanning ka tong thiam lo.

²Khawpi kot-thler zalam tawi in, Zinpi, zinòeek khalah ka zoh; Lung ka duh val lawng cu ka hawl, Hmanseh ka tong thei ve si lo!

³Khawsuah hau-hnar kiltuón in hmu, öKa duh valpa nan hmu maw?" tiin ka sut.



⁴Anmah ka lan vete in ka tong; Thlah thiam nawn loin kutin ka kai; Ka suahsemnak ka nuih innsung thlenpi hlan cu.

⁵Jerusalem leengrual le tla, Kan duhawknak kharhmar lo dingin, Zuanzaang tlan cak zukneng, zaathar hminsaal in, kei thu in kam uh.

Hla Fingthumnak

Nunau

⁶Nelrawn ihsin meikhu zing bang, Sumsaw hawltu pawl ih zuarmi, Zihmui le mura rimthaw thawn, A rami hi ziangso a si?

⁷Solomon a ra luailo lai, A bawi tokheng parah an phur; Israel ralkap sungih òha bik, Ralkap sawmruk tla in an kil.

⁸An zatein ralnam hmang thiam, Raldo òhangtu thiam pawl si hai. Ralnam cio kha an hmanter ih, Zan ih ral ruk do thei dingah.

⁹Thing òha bikih tuahmi a bawi tokheng parah, Solomon siangpahrang bawi an phur.

¹⁰Bawi tokheng ke ngun in an khuut, Sui pianzia puan in an tuam, Coihcinmawi suipuan mawi cun; A todan nem sendup puanih tuammi, Duhnungza in Jerusalem nuih tahmi a si.

¹¹Ra suak cio uh Zion nunau, Siangpahrang Solomon ra zoh uh; A sui lukhuh a lu tlunah a khum, A nupi òhit a lungawi le thinnom ni ih A nu ih khumter mi cu a si.

Solomon Hla 4

Mipa

¹Mawi sersi ee, ka duh bik cu, Na lu tuamnak puanmawi phen ih Duhnak khat mi na mit sersi, Gilead tlang in merual tlan bang Na samthlai rem zam sialso hai.

²Meh le kholhfai mi tuuhmul bang Na ha tianrem vaarte in an fai; A beuh um lo rem thliahthli hai.

³Patsen hlaar bang na hmur a mawi, Na òong mawite khawh a theih lo; Na lukhuhnak puan naal phen in, Na biang note a lang cemci.



⁴Na hngawng, David lungdawl sang bang, Ngil ih a hluum zetmi a bang; Ralphaw thawngkhat baannak bangtuk, Hlawnthil òhirual erhna a si.

⁵Na siàngòang ih pawhte tla cu, Lili pangpar mawi bik lakih, Zukneng faphir pawhfawp an bang.

⁶Mura zihmui tlang cung parah, Cuih rimhmu tlang ah ka um ding; Zinglam thlizil a hran tik le, Khawfing a cah tiang ka um ding.

⁷Ka duh bikmi na mawizia hi! Soi ding um loin na mawi hleice!

⁸Lebanon tlang in i thlun aw, ka ham cia mi; Lebanon ihsin rung hram aw; Kiosa le tlavang pawl an umnak Amana Tlang, Senir tlang le Hermon tlang ihsin rung òum aw.

⁹Zohkhop thei lo ka thainu ding, Na òang cung òhi erh mi tla in, Ka lung thinril hmuah in a lak.

¹⁰I duhnak in ka lung ngamter, Ka lunghnemtu le ka ham cia; I hnamnak cu sabit hnakin a thlum sawn; Na zihmui cu ziangdang hnakin a rim a hmu sawn.

¹¹Ka duh bikmi, Na hmur khuaitizu bang in a thlum; Na òong ka hrang hnawi le khuaitizu bang an si. Na thilthuam cu Lebanon rimhmu bang a hmu.

¹²Ka thinhnemtu, ka ham ciami, A thup lakih hmuan vek a si; Kulh mi hmuan le maih bul cerhti;

¹³A cu tawkah hanghnah ziangkim mawite in an cerh; Hmangthaw rahnak taleti hmuan bangin an ciing; Hmangòha bik in a rah a suak.

¹⁴Henna le nard, saffron le, Kalamus le sinamon pawl, Rimhmu phunphun an kim a si. Mura le aloi tla an um, Rimhmu bik phun tiangin an kim.

¹⁵Cerhti put le tiva luang in Cuih hmuan cu an hningter ringring; Lebanon tlang ihsin rung luang, Tiva pawl in ciarter ringring.

Nunau



¹⁶Maw saklam thli, nang òhang thlang aw; Maw thlanglam thli, ka hmuan hran aw; A sungah rimhmuì khatter aw; Lung ka duh val a hmuan pan seh, A hmang thlum bikmi rah ei seh.

Solomon Hla 5

Mipa

¹Ka hmuandum sungah ka ra zo, Ka lung duh le ka ham cia mi! Ka mura le rimhmuì ka khawm; Ka khuaitizu thlar thawn ka ei, Ka sabitti le cawhnawi ka in.

Nunau Pawl

Ei uh, in uh, duhdawtmi tla, Duh-awknak nan rit hlan tiangin.

Hla Finglinak

Nunau

²Ka vung zau ah me rem thiam lo, Zan ka mangah ka duhdawt mi in ruuninn king ngai.

Mipa

Ra lut ning law, ka duh bikmi, Ka thuro le ka thinhnemtu, Ka lu daitla in a ciarter, Ka sam cu mero cumci in a hnawng òheh zo.

Nunau

³Ka hnipuan pawl ka hlit òheh zo, Ziangah ka hruk sal duh nawn ding? Ka ke tla ka kholhfai òheh zo, Ziangah ka baalter sal duh ding?

⁴Lung ka duh cun sangka run tham, A rat thei ing, um rem thiam hlang.

⁵A luh ding lai caang in cuan ing, Ka kut zaòial mura zihmuì culhta ing khaw, Ka kut zung mura zihmuì ti ka riimter, Ruuninn on lainak ah sangka cu rak pawk ing.

⁶Ka lungduh hrang innkhar ka ong, Hmanseh valpa a liamhlo zo; Ziangbang a aw theih nuam ing maw? Khua ka cuanah a um nawn lo. Ko hman ningna a thei si lo.

⁷Khawpi kilvengtù in kei in hmu, An duh tawk in in vuak in hliam, Ralhruang kiltu pawl in ka lukhuh an thlek.



⁸Jerusalem leengnu rual tla, Lung ka duh val nan ton ahcun, Zuun rim ngai in par bang uai ee, ti in biathli hei than hram uh.

Nunau pawl

⁹Lengdang lakah mawi cuang hlei nu, Lung na tum val, midang lakah cuangce hmen maw? Ziang bang sunglawi mi piang a si? Thutiam kan lo peknak dingah.

Nunau

¹⁰Mawi in cak ee, ka valpa cu, Thawnghra lakah a piang hleice.

¹¹A hmai daarti lon bang a ngil, A sam kir deuh nawnten a um. Tlang ak vek in a dum zenzi.

¹²Tiva kiangih thuro bangin a mit a mawi, Tivakap ding hnawiti kholhfai thuro bangin.

¹³A biang cu pangpar le rimhmui in a khat mi, Hmuandum bang duhnungte a si. A hmur lili pangpar a bang, Mura zihmui ti in a ciar.

¹⁴A kut an mawi soi ding um lo, Lung mankhung bik zunghruk a hruk; Lungsen mankhung ben mi saiho, bangin a taksa ngil zenzi.

¹⁵Sui kheng sungih lungvar mankhung, Ret mi bangin a cawn a vaar. Ka valpa cu patling hleice, Sidar thingsaang dinnak Lebanon tlang khi hei hluan.

¹⁶A hmur thlum cu hnam ding a nuam, A thu tinkim ka ruat tikah ka zaang i zuun. Ka ngai mi cu cuvek a si, Jerusalem khua nunau pawl.

Solomon Hla 6

Nunau pawl

¹Nunau lakih mimawi hleice, Na ngai mi cu khui ah a feh? Kan lo hawlpi theinak dingah, A fehnak lam in sim hnik.

Nunau

²Lung ka duh val a hmuan ah kal, Balsam zihmui thing tla a ciinnak ah. Lili pangpar tla khawm phah in, A hmuan sungah tuurual a kil.

³Lung ka duh bik, ka ta a si, Kei khal a ta ka si, Lili pangpar lakah a tuurual tla a khal.

Hla Fingnganak

Mipa

⁴Lungtak ka duh, Jerusalem khua bang na mawi, An sim Tirzah khawpi bangin duh na nung ce; Hi khua pawl bang na mawinak in, Lungmolh thawthawt lo tiang i tuah.

⁵Na mit a dang zoh thlang hram aw, Caang thiam lo in i kaih taang tak. Gilead tlang in merual tlan bang, Na sam thlairem zam sialso hai.

⁶Meh le kholhfai mi tuuhmul bangin, Na ha tianrem vaarte in an fai; A beuh um lon rem thliahthli hai.

⁷Na lu khuhnak puan naal phen in, Na biang note a lang cemci.

⁸A duh ahcun siangpahrang in, Nupi sawmruk, nusuun sawmriat va nei ko seh. Lengdawh note siar cawk lo in neita ko seh.

⁹Hmanseh kei cun pakhat lawngte duh in ngai ing, Cu nute cu thuro bang duhning a si. A nuih fa neih hman ih neihsun, A duh hleimi fanu a si. A zohtu hmuah nunau tla in an fak cio thluh; Siangpahrang nupi, nungai, nusun, hman in amah faknak hla an sak cio a si.

¹⁰Zing khawtleu bang mit-men mawite zo a si ta? A mawi sersi, a pan veuvi; Ni le thla iang in a tle mawi.

¹¹Òhuangkung lakah ka ra thleng zo, Phaivunrawn ih zanthing note, Sabit parih hnah no cerh le, Taleti par ra zoh dingah.

¹²Raldo dingih rangleng mawngtu, Daite ih a um thei lo bangin, Ngai awknak in i thirter thluh.

Nunau pawl

¹³Lam aw, lam aw, Shulam leengdawh; Na lam lai cu kan lo zoh ding.

Nunau

I zohtu pawl tlar le tlar lakih ka lam hi, Ziangruangah maw a zoh nan duh?

Solomon Hla 7

Mipa



- ¹A cungsìn ce leengnu na si, Vai tuah kedam hruk nang na mawi; Na cawn mawi ee, vaimi thiam thil zung suakte bang.
- ²Rimhmui catlo a umnak sabit kheng, Cuih khengte bang na lai mawi ee; Lili pangpar mawite ih kulh mi, Sangvut teel hluum bang in na pum mawi ee.
- ³Na siàngòang ih pawhte tla cu, Zukneng faphirte vek an si.
- ⁴Saiho innsang a bang na hngawng, Heshbon khawpi kotka kiangih, Tili bangtuk na mit a si; Damaskas khawpi ral an vennak, Lebanon ram ralven innsang, Bang mi duhung hnar mawi na nei.
- ⁵Karmel tlang bang na lu sangah a khai deudi, Na sam phiar mi pat femte naal bangin a tle; A mawinak in siàngpahrang lungthin a kai thei.
- ⁶Na cuan a mawi, na hmel a òha, Zalung hneem thiamtu na duhnak.
- ⁷Zoh mawi tuumkung bang iang na nei, Na siàngòang ah tumrah bor bang pawhte a um.
- ⁸Tuumkung parah kai in a rah cu lo hnik lang, Ka hrangah cun na pawhte cu, sabit rah bawrte vek a si. Na thawthawt epal rimthaw bang.
- ⁹Na kaa rim cu sabitti thlum bik khi a bang, sabitti luang detdo seh, lung ka duh hnen ah, A hmur a ha tiangin lon seh.

Nunau

- ¹⁰Kei cu in ngaitu ih ta ka si, A hiar mi cu kei ka si.
- ¹¹Duhte ra aw, ramdai thiangah va leeng tlang in, Lai lungrawn khua ah caam uhsi.
- ¹²Zingthlapit in tho in sabit kung zoh uhsi; Cerh thlang in par thlang hai maw ti khi va zoh in, Taleti par thlang hai maw tin, A cuih hmuan ah lungsung duh bia thu lo ruah lang.
- ¹³Leeng-ai rah par rimhmui na hnim thei ding, Kan sangka kiangah thing rah tinkim an um ding; Lung ka duh aw, nomnak hlun le nomnak thar tla, Na hrang siseh ti in ka ret.

Solomon Hla 8



¹Sunghno ka nuih hnawiti cawm mi rak si ve in, Ka suahseempi ka òa sita la maw ka ti; An sial zatlanglam ih ka lo ton caang zongah, Hnam ning ka ti an phai relsiat hman phang lo leen.

²Lawipi ning law sunghno ka nuih ruuninn hnuai ah, Lungsak te leen dawtnak i sim thiam ding ka ti; Sabitti le taleti sawrmi rimthaw cu, Siah ta hnik ning na hrang haalriam na in dingah.

³Na keh lam in i òaangkham ih, Na vorhlam kut in kei i pom.

⁴Jerusalem leengrual le tla, Kan duh awknak kharhmar lo ding thu in kam uh.

Hla Fingrukna

Nunau pawl

⁵Husihmen maw thlaler ramòhing lakin a ra, Lung a duh valpa thawn zaòial tlai aw phah leen.

Nunau

Na suahsemnak lungrawn khawte, Epal thinghnuai ah lo òhang ing.

⁶Keimah siarlo leeng dang ngai hlah, Keimah siar lo na òaang cungah pom duh aw hlah; Zuunrim ngaih cu thih òian bang leen a fak ruangmang, Lungfah hi ee thih òian bang leen zaang mi zuun ngai; Meisa alh bang a hliau in hliau, Meisa kaang bang a alh in alh.

⁷Mit thei hlah ee dairial ti in, Ruun tilian in fen thei hlah ngai; Zokhal a lennak in duhnak lei tumtu cu, Nautatnak lawng a co sawn ding.

A òa le pawl

⁸Tleirawl leengno farnu kan nei, A pawhte cu a bomh pekte; Valno in a leen tikah khin, A hrangah ziang kan tuah sak ding?

⁹Seempi farnu kulh hauhrang phar va si sehla, Kan siamsak lai ngun lung dawl saang, Ruuninn kotòial va si sehla, Sidar thing in kan kulh ih tur.

Nunau

¹⁰Khawkulh hauhrang phar cu ka si, Ka pawhte lungdawl saang an si. Amah thawn um ka nomzia le ka hnangam hi, Duhhniang a man, a thei a si.

Mipa



¹¹Baal Hamon an timi hmun ah, Ka Solomon in sabit hmuan a nei; Lo nga pek in a lo an thlo, Mi pakhat in a nga sum thawngkhat an pe.

¹²Maw Solomon, ngun thawngkhat cu na ta a si, Lo thlo pawl ih covo cu zahnih a si. Keimah bul in sabit hmuan ka nei.

¹³Ka dawt sunghno na aanka cu, Ka hmuan sungin i rak hlaan aw, ka lungduh; Hawidawt òhianrual mi tlan na aw an ngai duh hai.

Nunau

¹⁴Ram sazuk bang ka hnen ra law, Maw ka dawt aw; Tlangthing kuai par hmui lak a ceel zukneng no bang.



Isaiah

Isaiah 1

¹Amoz fapa Isaiah in, Judah siangpahrang Uzziah, Jotham, Ahaz le Hezekiah pawl san ah, Judah le Jerusalem hrangih Pathian òngkam a theih mi cu hiti in a si.

Pathian In A Minung Pawl Nun A Sim

²Bawipa in, öMaw lei le van, ka òngmi hi thei uh. Ka cawm mi ka faate pawl in in dodal a si.

³Caw in a neitu an thei; laak khalin an bawipa ih rawl peknak kuang an thei. Asinain ka minung Israel cun cutluk hman an thei lo. Zianghman an thei bembem lo a si,” a ti.

⁴Maw Israel, nannih misual, mimawh, thilòha lo lawnglawng a tuah ih nawhthuh a ei mi minung pawl, nan cemthla a si. Nan sualnak in a lo dirhthlak a si. Bawipa, Israel ih Pathian thianghlim cu nan dungtun a si.

⁵Ziangruangah ral nan tho ringring? Nasa sinsin ih hrem nan duh maw si? Maw Israel, na lu cu hma in a khatih na thin le na lung cu natnak a tuar.

⁶Na kezim ihsin na luthlung tiang a dam mi khui hmanah a um lo. A pem mi le a dup mi le a bauh mi hlih in a khat a si. Na hma pawl cu kholhfai mi a si lo, tuam mi khal a si lo. Sii hnih mi khal a si lo.

⁷Nan ram cu siatsuah òheh a si ih a òhing reprep; nan khua pawl cu meisa in a kaangòheh zo. Nan mithmuh rori ah miphundang pawl in nan ram cu an lakih an siatsuah òheh a si.

⁸Jerusalem khua lawnglawng a taang ih anih khal cu ral ih kulh òheh mi khawpi a si; sabit hmuan ih hmuan kiltu deu le fanghma hmuan ih sak mi thlam vekin bawmtu le òantu neilo khawpi a si.

⁹Cungnungbik Bawipa in mi hrekkhat pawl zuah hlah sehla, Sodom le Gomorrah khua vekin a hloral ta mi khawpi a si zo ding.



¹⁰Maw Jerusalem, na minung le na uktu pawl cu Sodom le Gomorrah minung le uktu bangtuk an si. Na hnenih Bawipa òongkam hi ngai òha hnik. Kan Pathian ih a lo zirh mi hi ruat òha hnik.

¹¹Bawipa in, öIn pek ringring mi thawinak pawl hi ka duhzet ah maw nan ruat? Thawinak ih nan ur mi tuu pawl le nan òilva thau zetzet pawl hi ka khop zo. Nan caw, nan tuu le nan me thisen pawl hi ka ningtuk zo!

¹²In biak tikah hipawl rak keng dingah zoso a lo fial? Ka Biakinn sung ra hnaihok tu dingah zoso a lo sawm?

¹³Nan thil pek mi pawl hi zianghman ah a òhahnem lo. Rimhmui nan pek mi pawl hi ka fih a si. Nan Thla Thar Puai pawl, nan Sabbath pawl le nan pumkhawmnak pawl hi ka tuar thei nawn lo. Nan sualnak in a siatsuah òheh zo a si.

¹⁴Nan Thla Thar Puai le nan ulh mi nan puai pawl hi ka hua. Ka hrangah thilrit an si ih ka tuar thei nawn lo a si!

¹⁵Baan pharh in thla nan cam hman ah ka lo zoh lo ding. Ziangtluk tam ih nan cam khalle ka lo ngaisak lo ding; zianghatile nan kut cu thisen in a khat a si.

¹⁶Thiangfai in kholh aw uh; ka mithmuh ih nan tuah rero mi thilsual pawl hi tuah nawn hlah uh. A si, thilòha lo tuah cu baang thlang uh;

¹⁷Thilòha tuah zir uh. A dikmi hawl uhla, hremnak a tuartu pawl bawm uh. Nu le pa neilo ngakòah pawl bawm uhla nuhmei pawl òan uh!

¹⁸Bawipa in, öRa uhla kan ruat tlang hnik pei. Nan sualnak cu sen-eu bangin sen hmansehla, vur bangin ka lo thiangfai ter ding; sendup bangin dup hmansehla tuuhmul bangin ka lo vaar ter ding.

¹⁹Ka thu nan ngai a si ahcun hi ram ih a suah mi thilòha nan ei ding.

²⁰Asinain ka thu nan eel ih in dodal a si ahcun nan thi rori ding. Bawipa keimah in ka òong zo a si,” a ti.

Khawpi Sual



²¹Rintlakzet a si mi khawpi cu hlawhhleng ah a cang. Khuahlan ahcun miding pawl umnak khawpi a si; atu ahcun mithat pawl lawnglawng an um.

²²Maw Jerusalem, khuahlan ahcun ngun bangtuk na rak si; atu ahcun man neilo na si. Khuahlan ahcun sabit zu thawzet bangtuk na rak si; atu ahcun tidai lawng na si.

²³Na hotu pawl cu ralhotu le rukru pawl ih rualpi hli an si. Thu an rel tikah nu le pa neilo farah pawl an òan dah lo ih nuhmei pawl ih thu cu an ngaisak dah lo.

²⁴Curuangah, cungnungbik Bawipa, Israel ih Pathian, a maksak mi ih a sim mi hi ngaiòha aw; Bawipa in, öKa ral ih a cang zo mi na parah hin phu ka la ding; cuticun hnaihnaawnak in pe nawn lo ding.

²⁵Na parah ka thinhengnak a thleng sal ding. Thir an ser vekin somei ah ka lo ser dingih na balhnak hmuahhmuah cu ka hlon thluh ding.

²⁶Kuahlan ih hotu le remruattu pawl vekin hotu le remruattu a thar in ka lo pe ding. Cuticun Jerusalem cu a dingmi le rinsantlak khawpi ti ih kawh a si ding,” a ti.

²⁷Bawipa cu a ding mi a si ruangah Jerusalem cu a hum dingih sual a sirtu hmuahhmuah a run ding a si.

²⁸Asinain a sualtu le amah a dotu hmuahhmuah cu dip òheh in a rial dingih amah a hnongtu pawl cu a that ding a si.

²⁹Thingkung nan biak ruangah le hmuan thianghlim sungih milem nan biakmi ruangah ningzak in nan um ding.

³⁰A thi mi sasua kung vekin nan vuai dingih zohman ih tidai toih lo hmuan vek nan si ding.

³¹Hramro cu meici fate in a kang thei vekin micak le mi nasa pawl khal anmah ih thilsual tuahnak in a siatsuah dingih cuh siatsuahnak cu zohman in an mit thei nawn lo ding.

Isaiah 2



Kumkhua Hnangamnak

(Mic. 4.1-3)

¹Pathian in Amoz fapa Isaiah hnenah Judah le Jerusalem thu thawn peh aw in hi ti hin a sim.

²Hmailam caanah Biakinn a dinnak tlang cu tlangdang hnakin a saangbik a si ding. Miphun tampi cuih tlang ahcun cat loin an ra dingih

³an minung pawl in, “Bawipaió tlang ah hung feh uhsi; Israel Pathian in Biakinn ahcun. Thlun dingih in duh mi cu in zirh dingih A hrilzo mi a lamzin ihsin kan feh ding. Bawipaió thuzirhmi cu Jerusalem ihsin a ra; Zion ihsin a mi pawl hnenah a sim a si.

⁴Ram tumzetzet karlahih thutam mi cu a daiter ding. Cuticun an ralnam cu leilehnak tuhmui ah an ser dingih an feipi cu thingrah kung thenfainak namte ah an tuah ding. Ramkhat le ramkhat an do aw nawn lo dingih, raldo khal an tum nawn lo ding.

⁵Maw Jakob ih tefa sin pawl, Bawipaió in pek mi tleunak sungah tlangleng uhsi.

Puarthaunak Cu Siatsuah A Si Ding

⁶Maw Pathian, na minung Jakob ih tefa sin pawl cu na dungtun a si. Curuangah an ram cu nisuhnak lam le Filistin ramih mitkher le dawithiam pawl an khat. Mi phundang ih thlun mi daan an thlun.

⁷An ram cu sui le ngun in a khatih an sumsaw cu cem ti a nei lo. An ram cu rang in a khatih an rangleng pawl cu siarcawk lo an si.

⁸An ram cu milem in a khatih anmah ih kut ih an tuahcop mi an biak.

⁹An zate in hmuhsuam le nautat mi an si dingih ningzak le hmaisiam in an um ding. Maw Bawipa, zohman ngaidam hlah aw.

¹⁰Bawipaió thinhengnak ihsin luat dingah le a sunlawinak le a cahnak huham hrial duh ah leilung ah khur lai tahrat in an lut dingih tlangpar lungpuk sungah an relh ding.



- ¹¹Milai ih hngalnak cu a cem dingih milai ih puarthaunak cu siatsuah òheh a si ni a thleng ding. Cule Bawipa lawnglawng cawi mawi a si ding.
- ¹²Cui ni ahcun Cungnungbik Bawipa in mi lianngan hmuahhmuah a niam ter ding; mihngal le mi puarthau hmuahhmuah a namthla òheh ding a si.
- ¹³Lebanon ih sidar thing sang zetzet pawl le Bashan ramih sasua kung hmuahhmuah cu a siatsuah òheh ding.
- ¹⁴Tlang sang siseh, tlang niam siseh;
- ¹⁵ral vennak inn sang zetzet siseh khua kulhnak ralhruang sang zetzet siseh rualraan in a thlakcim òheh ding.
- ¹⁶A tumbik le a mawibik tipithuanthum ih feh thei Tarshish khua ih lawng pawl hman a pil ter òheh ding.
- ¹⁷Milai ih hngalnak le puarthaunak hmuahhmuah a cemter òheh ding. Cui ni ahcun Bawipalawnglawng a saangbik ih cawimawi mi a si dingih,
- ¹⁸milem hmuahhmuah khal an hloral òheh ding.
- ¹⁹Leilungpi hnin dingih Bawipa a rat tikah cun a thinhengnak ihsin luat dingah le a sunlawinak le a cahnak huham hrial duh ah leilung lai tahrat in an lut dingih tlangpar ih lungpuk sungah an relh ciamco ding.
- ²⁰Cui ni a thlen ngaingai tikah cun sui le ngun in an tuah mi milem pawl cu an tlansan dingih duum le palap hnenah an hlon òheh ding.
- ²¹Leilungpi hnin dingih Bawipa a ra thlen tikah cun a thinhengnak tlansan dingah le a sunlawinak le a cahnak huham hrialin tlangpar ih lei kua le lungpuk ah an relh ciamco ding.
- ²²Curuangah milai cu rinsan hlah uh. Rinsantlak an sinak ziangso a um?

Isaiah 3

Jerusalem Khawsungih Buainak

- ¹Atu ihsin Bawipa, Cungnungbik Bawipa in, minung ih rinsan bik mi milai siseh thilri siseh Jerusalem le Judah ihsin a lak òheh ding. An rinsan bik mi an rawl le an tidai,



²an micak le an ralkap pawl, an thuòhentu le an profet pawl, an thusim thiam le an kutzoh thiam pawl,

³an ram uktu bawi le ralkap bawi pawl, an ram hruaitu pawl le mitkher thiam pawl a lak òheh ding.

⁴Bawipa in an ram cu nauhak tualleng pawl a uk ter ding.

⁵Mi hmuahhmuah in anmah ih miatnak hrangah cun mihmaisong an neilo ding. Mino pawl in an upa pawl an upat lo dingih mi nauta pawl in an tlunih bawi pawl an hmaisong lo ding.

⁶Caan a rathleng dingih innsang pakhat sungah an unau pakhat cu, öNang cu huk ding hnipuan tal na neih ruangah hi bangtuk kan harsat caan ah hin in hotubik si hram aw,” an ti ding.

⁷Asinain anih in, öSihlah e, nan hotu ka si lo ding. Ka lo bawm thei lo ding. Ka inn sungah rawl a um lo, hnipuan khal a um lo. Nan hotu ah in tuah hlah uh,” a ti ding.

⁸A si, Jerusalem cu a cem a si! Judah khal a sawn ruairo a si! Ziang hmuahhmuah an sim mi le an tuah mi cuBawipaió duhlo zawng hliir an si. Langhngan in Pathian rori an hmuhsuam.

⁹Mi thleidan an neihnak cu an hrangah siatsuahtu a si ding. Sodom khua mi bangtuk in ningzah neiloin an sual. An cem a si; ci an tuh mi an khawm sal a si.

¹⁰Asinain miding pawl cu milungawi an si dingih an lamzin hmuahhmuah a tluang ding. An hlawhman cu lungawizet in an ngah ding.

¹¹Asinain miðha lo pawl cu an cem a si; midang parih an tuah mi cu an parah a thleng sal ding.

¹²Ka minung pawl cu tangka cawihtu pawl in an hremih tangka kilsaktu pawl in an bum a si. Maw ka minung pawl, nan hotu pawl in an lo hruaisual ih khuilam zawh ding ti nan thei lo.

Bawipa In A Minung Pawl Parah Thu A òhen



- ¹³Bawipa cu a minung pawl thurel dingah tim a tuah. A tim a tuah òheh ih,
¹⁴an uktu pawl le an hotu pawl cu thurelnak hmunah a suahti. An hnenah,
 öMi sabit hmuan nan long òheh ih nan inn cu mi farah hnen ihsin nan lak mi
 thilri in a khat.
¹⁵Ka minung palcih theinak le mi farah pawl ih covu lon theinak thu
 zianghman nan nei lo. Keimah Cungnungbik Bawipa in ka sim zo a si,” a ti.

Jerusalem Nunau Hnenih Ralrin Peknak

- ¹⁶Bawipa in, öJerusalem nunau pawl an hngalzia hi zohhnik uh. An puarthau
 tukah vantau eu-eu in an feh. Ningzah neiloin mipa par lawnglawngah an mit
 an meng. Duh awzet le zum awzet in an feh ih an ke ih an khih mi khiingte
 cu an awnter sulso.
¹⁷Sikhalsehla ka hrem hai ding-an sam ka meet dingih lukolh in ka thlah
 òheh hai ding,” a ti.
¹⁸Jerusalem nunau hnenih sin an uar bikmi hlawnthil pawl Bawipaih a
 lonnak tikcu a ra thleng ding. An lu le an ke ih an thlah mi khiingte, an
 hngawng le
¹⁹an kut ih an khih mi faute pawl a lak òheh ding. An hmai khuhnak
 puanpaate,
²⁰an lukhum pawl, an baan le an taai ih an khih mi ai-camnak an thlah aw
 mi baan thlah le taikhap pawl,
²¹an kutzung ih an hruk mi zungbruk le an hnar ih an thlah mi hnarthlah
 pawl,
²²an hnipuan òhaòha, an puan le an korfual le paisa bawm pawl,
²³a paa zet mi an hnipuan pawl, an pavua pawl, an hngawngngerh pawl le an
 lukhuhnak puan paate sau zetzet pawl cu a long òheh ding a si.
²⁴Zihmui an hmang nawn lo ding, an rim a sizet sawn ding; taikhap òhaòha
 ai ah hridai siava an khap ding; sam mawizetzet ai ah an lu a kolh òheh ding;



hnipuan mawizetzet ai ah puansia an hruk ding; an mawinak cu an ningzahnak ah a cang ding.

²⁵Khawsung mipa pawl, micak bik pawl hman ral kutah an thi ding.

²⁶Khawpi kotka pawl an òap an rak ding. An khawpi cu hnipuan neilo leilung ih a to nunau bangtuk a si ding.

Isaiah 4

¹Cui caan a kim tikah nunau pasarih in mipa pakhat an kai dingih, öKanmah teón kan cawm aw ko ding; hnipuan tla in holh a òul lo ding; pasal nei theilo ih um ningzahnak ihsin kan luatnak ding ah kan pasal a si kan lo ti hram pei,” tiah an ti ding.

Jerusalem A òha Saal Ding

²Tikcu caan a rathleng dingih ramsung thingkung le rawlkung pawl cu Bawipa in a tum ter dingih a mawiter ding. Israel mi sungin a taangmi pawl in an ramih a suak mi rawl an hmuh tikah an thin a nuam dingih an mithmai a òha saal ding.

³Jerusalem ih a taangmi, a nung dingah Pathian ih hrilmi pawl cu mithianghlim tiah kawh an si ding.

⁴Bawipa in a cahnak huham thawn thu a òhen dingih ram a thianter ding. Cun Jerusalem sualnak le thisen thletnak cu a kholhfai ding.

⁵Cule Zion Tlang par le cutawkih a ra khawm mi pawl ih tlunahBawipa in sun ah khawdur a umter dingih zanah meikhu le meisa tleu a umter ding. Pathian ih sunlawinak huham in khawpi pumpi cu a khuh dingih a hum ding a si.

⁶Bawipaió sunlawinak in khawpi cu sun nihatnak ihsin a hneem dingih ruah a sur ih thlipi a hran hmanah beunak le himnak hmun a si ding.

Isaiah 5

Sabit Hmuan Hla

¹Ngaihnik uh, hla ka lo sak sak ding, Ka rualpa le a sabit hmuan hla cu: Ka rualpa in sabit hmuan a nei, Leilung òhazet tlangpar ram òhazet ah,



²Leilung a ceek ih lungto pawl a hrilfai òheh, Sabit kuang òhabik pawl a phun. Hmuan kilnak ah thlaam a sak ih, Sabit rialnak ah khur a lai. Cule sabit rah hmin ding a hngak, Asinain a sabit rah cu a zate in a thur thluh.

³Ka rualpa in, öJerusalem le Judah ih a um mi pawl, ka sabit hmuan le keimah thu hi in ruat sak hnik uh.

⁴Ka sabit hmuan hrangah ka tuah lo mi ziangso a um. Asinain ziangah so ka ruah vekih sabit rah thaw suak loin sabit rah thur a suah?

⁵Ka sabit hmuan parah hi bangtuk in ka tuah ding. A hauhruang ka bauhòheh dingih a kulhnak ka bal òheh ding; ramsa in an duh le ei in palsiat òheh hai seh.

⁶Hrampi kho in khat òheh seh. Sabit kuang cu ka thianfai nawn lo dingih a thlawh khal ka thlo nawn lo ding. Hling le so khat òheh seh. Khawdur khal ruah surter hlah aw tiah ka kham ding,” tiah a ti.

⁷Israel cu CungnungbikBawipaió ih sabit hmuan a si; Judah mi cu a ciin mi sabit kuang òhazet an si. Òhatnak an tuah ding tiah a zum; Asinain mi an that ih thisen an luangter. A dikmi an tuah ding tiah a zum; Asinain an òhatlonak a tuartu pawl an òap an ai.

An Tuahmi Thilòha lo

⁸Nan cem a si! Inn le lo nan neih cia mi tlunah inn dang le lo dang na beet vivo. A rei hlanah zohrang hmanah hmun le ram a um nawn lo dingih ram sungah nanmah lawng nan um ding.

⁹CungnungbikBawipa in, öHi inn tumpipi le inn mawizetzet hi a lawng òheh dingih a siat òheh ding.

¹⁰Rawl han nga hmuan ih ciin mi sabit in sabitti cuai hnih lawng a suah ding. Thlaici han hra tuh mi in rawl han khat lawng a suah ding,” a ti mi ka thei zo.

¹¹Nan cem a si! Zingpit nan thawh vete in zu nan in ih zu nan rit ruangah zanlam tlaipi tiang nan meng.



¹²Nan puai caanah òingòang le khuang le phirivau nan tum ih le sabit zu thawn nan ciah aw. AsinainBawipaió in ziang a tuah ti nan thei thei lo.

¹³Curuangah sal kaih mi ah nan cang ding. Nan hotu pawl rawl loin an thi dingih mi zaaraan pawl cu tihal in an thi ding.

¹⁴Mithi khua in a pum a puar zo, a khop zo ti a nei lo; a kaa kau zetin a aang ringring. Jerusalem ih bawi le upa pawl khal a au a khuangih a hnok ceelceel mi mizaraan pawl thawn hmun khatah a dolh hai a si.

¹⁵Zozo khal an ning a zak dingih mi puarthau pawl hmuahhmuah òhum òheh an si ding.

¹⁶Asinain Cungnungbik Bawipa in a cahnak huham a langter dingih a hman mi a tuah ding, a thianhlimnak cu a minung pawl thu a òhennak parah a langter ding a si.

¹⁷A siat òheh mi khawpi sungah cun tuu pawl in hrampi an ei dingih me pawl in tlimno an ngah ding.

¹⁸Nan cem a si! Nan sualnak ihsin nan luat suak thei nawn lo a si hi!

¹⁹“Bawipa in ka tuah ding a ti mi cu zamrangin tuah sehla kan zohhnik pei cu. Israel ih Pathian thianghlim in a saduhthah cu tuah suak hnik seh; a ruah mi le a tumtah mi pawl cu hmu hnik uhsi!” nan ti.

²⁰Nan cem a si! Thilòha lo cu thilòha nan ti ih thilòha cu thilòha lo nan ti. Thimnak cu tleunak ah nan cangter ih tleunak cu thimnak ah nan cangter. A khaa mi cu a thlum ah nan tuah ih a thlum cu a khaa ah nan tuah a si.

²¹Nan cem a si! Kan fim, kan fim ngaingai tiah nan ruat aw!

²²Nan cem a si! Zu palang lamah micak pawl! Zu a phun phun rawi lamah cun ralòha le òih neilo pawl nan si!

²³Asinain nawhthuh an lo pek ahcun mi mawh khal nan thlah hluahhlo ih mawh neilo sawn cu a thu nan theihsak lo.

²⁴Curuangah fangcang kungro le hrampi caar cu meisa in a huul ih a kaang òheh vekin nan hram pawl an muat dingih nan par mawi pawl an vuai dingih



thli in a semhlo òheh ding; ziangahatile Israel ih Pathian thianghlim, Cungnungbik Bawipa ih in zirh mi nan hnong a si.

²⁵A minung pawl parah Bawipa cu a thin a hengih hrem dingah a kut a khai zo. Tlang pawl an hnin òheh dingih a thi mi pawl ih ruak cu hnawmhne bangin lamzin ah an ril teptep ding. Cui hnu hmanahBawipaió thinhengnak cu a reh hrih lo dingih hrem dingah a kut a khai hrih ko ding.

²⁶Bawipa in lamhlapi ih a um mi miphun khat ko dingah theihthiamnak a langter. Vanhram deng ihsin ra dingah hurhuuk in a ko. An ra ngaingai ih zamrangzet in an ra thleng.

²⁷An lakah a baang mi pakhat hman an um lo; pakhat hman a bah mi an um lo. An it lo, an sing fawn lo. An taikhap pakhat te hman a dor loih an kedam hri pakhat te hman a cat lo.

²⁸An conkiang pawl cu an hriam ngaingai; an li cu sai mai dingih nawp cia an si. An rang tin pawl cu òeeklung vekin an hak ih an rangleng ke pawl cu phusiing bangin an herh aw.

²⁹An ralkap pawl cu kiosa in sa an deh ih zohman lon thei lo dingah an tlanpi ih an ai an kio bangin an thawm a ring a si.

³⁰Cui ni a thlen tikah tiffinriat awn vekin Israel tlunah an awn an au ding. Hi ram hi zohhnik uh. Thimnak le oloksongnak lawng a um. Tleunak cu thimnak in a dolh a si.

Isaiah 6

Pathian In Isaiah A Ko

¹Siangpahrang Uzziah a thih kum ah Bawipa ka hmu. A siangpahrang tokham parah sunglawi le huham neizet in a to ih a sunlawinak puan cu Biakinn sung a khat òheh.

²A kimvel ah meisa alh bangtuk serafim vancungmi an um ih thla paruk ciar an nei. Thla pahnih in an hmai an khuh aw; a dang pahnih in an ruangpi an khuh aw ih a dang pahnih in an zuang.



³Pakhat le pakhat an ko aw ih: öThianghlim, thianghlim, thianghlim! Cungnungbik Bawi cu a thianghlim! A sunlawinak cu leilung ah a khat a si,” an ti.

⁴An aw thawm cu a thang tukih Biakinn hram tiangin a hnin òheh. Cule Biakinn cu meikhu in a khat òheh.

⁵Cutikah kei in, öKa cem a si! Ka ruahsan ding zianghman a um nawn lo. Ka hmur ihsin a suak mi òongkam hmuahhmuah cu a sualmi òongkam a si òheh; misual lakah ka um ih hmurka thianglo lakah ka leeng. Atu ah ka mit rori in siangpahrang, cungnungbik Bawipa ka hmu fawn,” tiah ka ti.

⁶Cun serafim pakhat cu biakòheng ih meiling kha caiceh in a cep ih cumi kengin ka hnenah a rung zuang.

⁷Cui meiling cun ka hmur a run dai ih, öZohhnik, na hmur a dai zo; atu ihsin na mawhnak a hlo òheh ih na sualnak cu ngaidam a si zo,” tiah i ti.

⁸Cule Bawipa in, öZoso ka thlah ding? Zosi kan palai a si ding?” a ti ka thei. Cutikah kei in, öKeimah ka feh ding! I thlah aw!” ka ti.

⁹Cule anih in, öVa feh awla hi minung pawl hnenah: ðZiangtluk ih nan ngai hmanah nan thei lo ding. Ziangtluk ih nan zoh hmanah nan hmu lo ding, ó ti aw.

¹⁰Hi minung pawl ih thinlung hi mol ter awla an hna khal seet ter in an mit tla caw ter aw; cuticun hmu hlah hai seh, thei hlah hai seh, theithiam hlah hai seh. An hmuh ih, an thei ih an theihthiam a si ahcun ka lamah an hoikir dingih an dam pang ding,” tiah a ti.

¹¹Cutikah kei in, “Bawipa, cuticun ziangtik tiangso a si ding?” ka ti. Anih in, öKhawpi pawl siatsuah òheh an si ih an òhing reprep tiang; zozo khalin an inn an tlansan òheh tiang; hi ram hi an òiosan ih a òhin reprep tiang a si ding.

¹²Hi minung pawl hi lamhlapi ah ka kuat hai dingih an ram cu ramòhing ah a cang ding.



¹³Minung pahra sungah pakhat hi ram sungih a taan hmanah anih khal cu siatsuah cih a si thotho ding; amah cu an hau cia mi sasua kung sumhmui bangtuk a si ding,” a ti.

(Sumhmui cu Pathian ih minung pawl hramthawhnak thar tican a si.)

Isaiah 7

Ahaz Hnenih Thucahmi

¹Uzziah fapa Jotham ih fapa siangpahrang Ahaz in Judah ram a uk laiah raldonak a suak. Siria siangpahrang Rezin le Israel siangpahrang Pekah, Remaliah fapa, in Jerusalem an do; a sinan an lak thei lo.

²Siria ralkap pawl Israel ram an thleng zo ti kha Judah siangpahrang in a theih tikah amah le a minung pawl cu an thin a phang tukih thli in thingkung a sem vekin an hnin an òhia ciamco.

³Cule Bawipa in Isaiah hnenah, öNa fapa Shear Jashub hruai awla siangpahrang Ahaz tong dingah feh uh. Siangpahrang cu tlunta ticawm ihsin tidai a rung luannak tihriat netnak ih hnipuan taktu pawl hnaòuannak lamzin ah nan tong ding.

⁴Nan ton tikah amah cu ralring te in, hnangamzet in, thinphang lo le òih lo te ih um dingah sim uh. Siangpahrang Rezin le a ralkap pawl le siangpahrang Pekah thinhengnak cu òih ding a um nawn lo; a mit zik rero mi thingthu pahnih ih meikhu tluk hman a si nawn lo.

⁵Siria le Israel mi le an siangpahrang thawn an lo phiar a si.

⁶Judah do an tum; Judah mi pawl cu an hnenih òang dingin an hro dingih Tabeel fapa cu siangpahrang canter an tum a si.

⁷Sikhalsehla Keimah Bawipa in cuti ih cang lo dingin ka than zo.

⁸Ziangahtile Siria cu Damaskas khua hnakin a cak sawn cuanglo ih Damaskas cu siangpahrang Rezin hnak khalin a cak sawn cuang fawn lo. Israel ram thu kan sim asile atu ihsin hmailam kum sawm ruk le kum nga sungah Israel cu a kuai òheh dingih ram ramkhat ti tlak hman a um lo ding.



⁹Israel ram cu Samaria khua hnakin a cak sawn cuanglo ih Samaria khal cu siangpahrang Pekah hnakin a cak sawn cuang fawn lo. Nan zumnak a cak lo asile rei nan awh lo ding,” tiah a ti.

Immanuel Khihhmuhnak

¹⁰Bawipa cun Ahaz hnenah a sim sal ih,

¹¹“Bawipa na Pathian hnenih sin khihhmuhnak dil aw. A thukbik mithi khua ihsin siseh, a saangbik vancung khalin siseh dil aw,” tiah a ti.

¹²Ahaz in, öKhhimuhnak ka lo dil ding. Bawipa cu ka hniksak lo ding,” a ti.

¹³Cutikah Isaiah in, öMaw siangpahrang David tefa sin pawl, ngaihnik uh. Minung thin nan cemter zo ih a poizet a si; atu ah Pathian thin nan cemter duh lala maw si?

¹⁴Atu ah Bawipa amah rori in khimuhnak a lo pe ding. Nunau no pakhat in fa a vun ih fapa a hring dingih a hminah Immanuel tiah an sak ding.

¹⁵A hung upat ih a òha le a sia thleidan a thiam tikah a rawl ei mi cu cawhnawi le khuaitizu a si ding.

¹⁶Cui caan a thlen hlanah nan òihzet mi siangpahrang pahnih ih ram cu a òhing reprep ding.

¹⁷öIsrael le Judah nan òhen awk hnuah ziangtik hman ih nan ton dah lo mi harsatnak cu Bawipa in nangmah le na sungkhat le na miphun parah a thlenter ding - Assiria siangpahrang a thlenter ding a si.

¹⁸öCui caan a thlen tikah Bawipa in Izipt mi pawl cu Nail tiva hna a hlatnak bik khalin thothe vekin ra zuang dingah le Assiria mi pawl cu an ram in khuai vekih ra zuang dingah kuai in a ko ding.

¹⁹An ra dingih horkuam kip, lungpuk kip, hling le so lak le òilva tlannak ram kip ah an khat ding.

²⁰Cui caan a thlen tikah Bawipa in Assiria siangpahrang cu nan lu meettu dingah Zufrates tiva raal ihsin a ko dingih nan khahmul, nan lupar sam le nan taksa par hmul hmuahhmuah a meet òheh ding.



²¹öCui caan a thlen tikah lothlo pa pakhat in cawla pakhat le me pahnih a neih hmanah,

²²an hnawi a tamzet dingih a hai mi a daih òheh ding. A si, ram sungih a taangmi hmuahhmuah in ei dingah cawhnawi le khuaitizu an nei ding.

²³öCui caan a thlen tikah sabit hmuan òhazet, sabit kuang thawngkhat a um mi, hmuan pakhat ih tangka thawngkhat man cu hling le so in a khat ding.

²⁴Li le thal thawn minung ramtawihnak hmunah a cang ding. A si, ram pumpuluk cu hling le so in a khat òheh ding.

²⁵Rawl an rak ciinnak tlangpar pawl cu hlingkung a kho òheh dingih zohman an feh lo ding. Caw le tuu tlannak ramah a cang ding.

Isaiah 8

Isaiah In Fapa A Nei

¹Bawipa in ka hnenah, öCangannak ah lungpheng tumpi pakhat la awla misenpi theih thei dingin: ðZamrang-lon-zamrang-laak,ó tiah ngan aw.

²Rintlak minung pahnih-puithiam Uriah le Jeberekhiah fapa Zekhariah cu theihpitu ah sawm hai aw,” tiah i ti.

³Cui hnuah ka nupi thawn kan ittlang ih fa a vun ih fapa a nei. Cutikah Bawipa in, öA hmin ah ðZamrang-lon-zamrang-laak,ó tiah ti aw.

⁴Naute in, ðNunu, Papa,ó tihman a thiam hlanah Damaskas ih lennak thilri le sumsaw hmuahhmuah le Samaria ih ral lon thilri hmuahhmuah cu Assiria siangpahrang in a lak òheh ding a si,” tiah i ti.

Assiria Siangpahrang A Ra Ding

⁵CuleBawipaió cu ka hnenah a òong saal ih,

⁶öHi minung pawl in daiteih a luangmi Shiloah Tiva tidai an hnong ih siangpahrang Rezin le siangpahrang Pekah hmaiah khur rero ih an um ruangah,



⁷BawipaKeimah rori in Assiria siangpahrang le a ralkap pawl cu Judah do dingah ka hruai ding. Zufrates tiva a len ih a kap hmuahhmuah a liam thluh bangin an ra ding.

⁸Judah ram sungah tilik bangin an rung dingih liang an tiang dingih ziang hmuahhmuah an khuh òheh ding,” a ti. Pathian kan hnenah a um. A thla a pharh ih kan ram cu a hum a si.

⁹Maw ramkip le phunkip tla, thinphang in hmun khatah tongkhawm aw uh. Ngai uh, lamhlapi ih a um mi pawl tla raldo dingah nan timtuah uh; a sinan òih uh. A si, nan timtuah òheh uh; a sinan phang uh!

¹⁰Tumtahnak cu nei ko uh. Zianghman hlawhtlinnak nan nei cuanglo ding. Nan duhzat in òong uh; a lak hlir an si ding, ziangahtile Pathian kan hnenah a um a si.

Bawipa In Profet Cu Ralrinnak A Pek

¹¹Misenpi pawl ih thlun mi lamzin thlun lo dingah Bawipa in a huham nasazet thawn ralrinnak i peek.

¹²öAn tumtah mi ah tel ve hlah awla an òih mi kha òih ve hlah aw.

¹³Cungnungbik BawipaKeimah lawng a thianghlim mi ka si kha ciing òha aw. Keimah lawnglawng na òih ding mi cu ka si.

¹⁴Ka thianhlimnak mangbangza a si ruangah keimah cu an bahnak lungto bangtuk ka si. Keimah cu Judah ram le Israel ramih misenpi le Jerusalem khawsungmi pawl a awk tu ding thang bangtuk ka si.

¹⁵Mi tampi an bah ding. An tlu dingih an kiak an kuai òheh ding. Thang in a awk ding,” tiah i ti.

Mithi Thuron Lo Dingih Thupeknak

¹⁶Nannah ka dung i thluntu pawl, Bawipa in ka hnenih a sim mi thu pawl a kilkhawitu le a nung tertu ding nan si.

¹⁷Bawipa cu a minung pawl ih hmuh lo dingin a thup aw; a sinan kei cun amah ka rinsan ih ka ruahsannak cu amah hnenah ka ret a si.



¹⁸Hitawk ah hin Bawipa in i pek mi faate pawl thawn kan um. CungnungbikBawipaió tokham cu Zion Tlang ah a um ih kanmah tla hi Israel mi pawl hnenah khihhmuhnak ah in thlah a si.

¹⁹Mi tampi in pol le kut òial zohthiam pawl, a phun a tlok rero tu pawl, leeng ding le thuron dingah an lo fial ding. öA nungmi pawl can ai-ah a thi mi pawl thusuh ding le mithi thlarau pawl thuron ding cu a òha ko sokhaw,” an lo ti ding.

²⁰Cuti an ti tikah nannih in, “Bawipa ih a lo zirh mi hi ngai sawn uh. Pol thu cu ngai hlah uh. An lo sim mi cu nan hrangah òhathnemnak zianghman a nei lo ding,” nan ti pei.

Harsatnak Tikcu

²¹An rilrawng le an thinkeng in an siangpahrang le an Pathian tiangin an cam ding. Van an zoh ding,

²²leilung khal an zoh ding; a sinan harnak le thimnak siar lo a dang zianghman an hmu lo ding. Cui òihnungza thimnak sungah cun an lut cuahco a si. Hi harsatnak caan sungih sin an luatnak ding lamzin a um lo ding.

Isaiah 9

A Ra Dingmi Siangpahrang

¹Zebulun miphun le Naftali miphun pawl ram cu ningzak in a rak um zo; a sinan hmailamah hi ram cu ram sunglawi ah a cang ding. Mediterranean ihsin nisuahnak lamah Jordan khatlam ral tiang, cule ramdang mi umnak Galilee tiang ram sunglawi ah a cang òheh ding.

²Khawthim lakih a feh mi pawl in a nasazet mi tleunak an hmu zo; Thladem ramih a um mi pawl parah tleunak a thleng zo.

³Maw Bawipa, lungawinak tumpi na pek hai; An thin na nuamter zo a si. Na hnaòuan mi parah an lung a awi ngaingai; Mi in rawl an lak caan ih an lung a awi bangtuk le, raal lon mi thilri an zem awk caan bangin.



⁴An thilrit phurhnak hnamhri cu na saat cat zo; An liang parih kawn khal na khiak òheh zo. Maw Bawipa, na minung pawl a hrem tu le a hmuhsuam tu cu na neh zo. Hlanlaipi ih Midian ralkap na neh zo vekin.

⁵Na minung dotu pawl ih kedam le thisen hnih mi an hnipuan pawl hmuahhmuah cu meisa in ur òheh an si ding.

⁶Kan hnenah naute a suak zo; Kan hrangah fapa peek a si zo; Amah cu in uktu a si ding. Amah cu öMangbangza Remruattu,” öA cakmi Pathian,” öKumkhua ih Pa,” öDaihnak Siangpahrang,” tiah kawh a si ding.

⁷A siangpahrang uknak le huham cu a òhangso vivo ding; A uknak sungah kumkhua in daihnak a um ding. Siangpahrang David ai ah a uk ding; Dingnak le thuhman thawn a uk dingih atu le kumkhua in a uk ding a si. Cungnungbik Bawipa in hi hmuahhmuah a tuah ding.

Bawipa In Israel A Hrem Ding

⁸Bawipa in Israel uknak le Jakob tefa sin parah thuòhennak a peek zo.

⁹Hi thu cu Israel mi hmuahhmuah le Samaria khawpi ih a um hmuahhmuah in an thei ding. Atu ahcun hngalzet le puarthau zet in an um.

¹⁰Annih in, öTlakrawh inn pawl an cim òheh zo; a sinan lungto inn kan sak saal ko ding. Theipi kungih tuah mi kaan an tan òheh; a sinan sidar thing òhabik in kan sak saal pam ding,” an ti.

¹¹Cui ruangah Bawipa in an raal pawl cu raltho dingah le anmah do dingah a forh.

¹²Nisuahnak lamah Siria le nitlaknak lamah Filistin mi pawl cun Israel dolh òheh dingah an kaa an ang! Cu hmanahBawipaióthinhengnak cu a reh hrih lo; a kut cu mihrem dingah khai cia in a um lai a si.

¹³Israel mi pawl an sual an siir aw hrih lo; Cungnungbik Bawipa in daan a tat naan amah an pan duh cuang lo.

¹⁴Ni ni khat sungahBawipa in Israel hotu pawl le misenpi pawl cu a hrem ding; an lu le an mei a saat tan ding.



¹⁵Mi upa le upat tlak pawl cu lu an si; thuphan lawnglawng mizirhtu profet pawl cu a mei an si.

¹⁶Himi pawl hruaitu pawl in an hruaisual ih an buai òheh zo.

¹⁷Cui ruangahBawipa in an mino pawl cu pakhat hman a luat ter lo ding; an nuhmei le nu pa neilo pawl hnen khalah zaangfahnak a neilo ding; ziangah tile hi minung pawl hi Pathian theilo le mi òha lo hlir an si ih, an sim mi thu cu thu òha lo hlir a si. Cui hnu hmanah Bawipaióthin hengnak cu a dai hrih lo; hrem dingah a kut cu khai cia in a um lai a si.

¹⁸Himi pawl ih òhatlonak cu hling le so a kaang òheh tu meisa bangin a alh rero lai a si. Hrampi le tusung thing tiangin a kaangih a khu cu dum zetin vanah a kai.

¹⁹Cungnungbik Bawipa a thin a heng ruangah a thin hengnak cu an ram sungah meisa bangin a kaangih minung pawl cu tih mi thing vekah an cang. Zokhal mah hrang hlir ah an nung; unau dontu pakhat hman an um lo.

²⁰Rawl an hmuh mi pohpoh cu an zon hnawh ih an ei; a sinan an rilrawn a reh cuang lo. An sungsuak an faate tiangin an ei!

²¹Manasseh mi le Efraim mi an do aw; an pahnih an òangkawm ih Judah an do. Cui hnu khalahBawipaióthin hengnak cu a dai hrih lo; hrem dingah a kut cu khai cia in a um lai a si.

Isaiah 10

¹Nan cem riai a si! Ka minung pawl hrem duh ah a dinglo mi daan nan tuah!

²Mifarah le mi zonzai pawl in an covo an co loih an thu nan theihsak lo. Cuticun nuhmei le nu pa neilo farah pawl ih thilri pawl nan long a si.

³Pathian in a lo hrem tikah ziangso nan tuah ding? Nan parah lam hlatpi ihsin harsatnak a rathlen tikah ziangtinso nan um ding? Bomnak hawl in zohnen ah so nan tlan ding? Nan thilri le nan lennak pawl hi khui ah so nan thuh ding?



⁴Raldonak ah nan thi ding; a si lole an lo kai dingih an lo hruaihlo ding a si. Cui hnu hmanahBawipaió thinhengnak cu a dai hrih lo; hrem dingah a kut cu khai cia in a um lai a si.

Pathian In Assiria Siangpahrang A Hmang

⁵Bawipa in, öKa thin i heng tertu pawl thawinak ih ka hman mi talhtum cu Assiria a si.

⁶Ka thin ai a thok tertu, Pathian òihzah lotu pawl do dingah Assiria ka thlah a si. An thilri long dingah le an minung pawl lamzin hnawmhne bangih palcih dingah ka thlah a si,” a ti.

⁷Asinain Assiria siangpahrang in mi thisen luannak ding tumtahnak a rak nei ve. Ram tampi siatsuah ding a tum.

⁸Tluang a khawngih, öKa ralkap hotu ralbawi pawl cu siangpahrang an si òheh!

⁹Kalno le Karkhemish khua pawl ka neh. Hamath le Arpad khua pawl tla ka neh fawn. Samaria le Damaskas khawpi pawl tla ka lak zo.

¹⁰Milem a biatu ram pawl daantattu dingah ka kut ka hawi zo; an milem pawl cu Jerusalem le Samaria ih milem hnakin an tam sawn a si.

¹¹Samaria le a milem pawl ka siatsuah thluh zo bangtuk in Jerusalem khua le cutawkih an biak mi milem pawl cu ka siatsuah òheh ding a si,” a ti.

¹²Sikhalsehla Bawipa in, öZion Tlang le Jerusalem parih ka tuah mi pawl ka òheh tikah Assiria siangpahrang khal cu a tluangkhawn le a puarthau ruangah daan ka tat ding,” a ti.

¹³Assiria siangpahrang in, öKeimaió tuah òheh mi a si! Ka cak, ka fim ih theihthiamnak ka nei a si. Ramkhat le ramkhat karlak ramri pawl cu ka siat òheh ih an rawl khawl mi pawl cu ka lak òheh. Cawcang bangin, cutawkih a um mi pawl cu ka palbeek òheh.

¹⁴Leilung tlunih ram pawl cu vate bu vek an si ih an lennak le an sumsaw pawl cu vate ti kan laak vekin olte in ka laak a si. Keimah dawi dingah, thla



khawng ngamtu zohman an um lo. Ka aang ngamtu khal an um lo,” tiah tluang a khawng ciamco.

¹⁵Asinain Bawipa cun, öHreitlung in a hmangtu hnakin ka tum sawn, a ti thei pei maw? Hluah in thing attu hnakin ka thupi sawn, a ti pei maw? Talhtum in minung a keng lo; minung in talhtum a keng a si,” a ti.

¹⁶Cungnungbik Bawipa in atu rawlkhop ih a nungmi pawl hi hrem dingah natnak a thlengter ding. An taksa ruangpi sungah natnak cu meisa kang bangin a kaang ding.

¹⁷Pathian amah, Israel ih tleunak cu meisa ah a cang ding. Israel ih Pathian thianghlim cu mei-alh ah a cang dingih ni ni khat sungah ziang hmuahhmuah, hling le so tiangin, a kaang òheh ding.

¹⁸Tupi ruul zetzet le loram òhaòha pawl cu natsia in milai a siatsuah bangin a siatsuah thluh ding a si.

¹⁹Thingkung a taangmi tla a malzet dingih nauhak tualleng hmanin a siar thei ding.

Mi Malte An Kir Ding

²⁰Israel mi pawl sungin a taangmi mi malte in anmah a siatsuahtu ram rinsan nawn loin Israel ih Pathian thianghlim Bawipa sawn an rinsan tikcu caan a thleng ding.

²¹Israel mi sungin mi malte cu a cak mi an Pathian hnenah an kir saal ding.

²²Atu ahhin Israel mi cu Tifinriat kapih vunnel zat in an tam naan a kirsal mi cu mi malte an si ding. Mi tam sawn hrangah cun hlohralnak cu retsak cia a si ih an ton ding hrimhrim a si.

²³A si, hi ram pumpi sungah CungnungbikBawipa in a sim cia vekin, siatsuahnak a thlengter ding a si.

Bawipa In Assiria A Hrem Ding

²⁴Cungnungbik Bawipa in Zion ih a um mi a minung pawl hnenah, öIzipt mi in nan parih an rak tuah zo vekin Assiria mi khalin an lo hrem ih nan tuarzet naan òih hlah uh.



²⁵Reilote ah nan parih hremnak ka thlenter mi cu ka reh ter dingih anmah sawn ka siatsuah thlang ding.

²⁶Oreb Lungpi ih Midian mi pawl ka rak vuak bangtuk in Cungnungbik Bawipa Keimah in ka fungin ka vuak hai ding. Izipt mi ka tuarter zo bangin Assiria mi pawl ka tuarter ve ding.

²⁷Cui caan a thlen tikah cun a cak mi Assiria kut sungih sin ka lo suah dingih an kawn cu nan hngawng ah thilrit a si nawnlo ding,” tiah a ti.

Ral In An Nam

²⁸Ral pawl in Ai khua an lak. Migron an lan zo. An rawl cu Mikmash ah an ret.

²⁹Cui tlangkawn an run tan ih Geba ah an riak. Ramah khua mi pawl cu an thin a phangzet. Siangpahrang Saul ih khua Gibeah khua mi pawl cu an tlanhlo òheh.

³⁰Gallim mi pawl au hnik uh! Laishah mi pawl ngai hnik uh! Anathoth mi pawl in sawn hnik uh!

³¹Madmenah le Gebim khua mi pawl cu thih òih ah an tlan ciamco.

³²Tuihsun ah ral cu Nob khua ah an um ih Zion Tlang le Jerusalem khawpi lamah an kut tum an hawi ciamco.

³³Cungnungbik Bawipa in thinghnge thlak mi bangin a thlak hai ding. Anmah lakih a puarthau bik le a saangbik khal cu saattan mi le namthlak mi a si ding.

³⁴Tupi laifangih thing pawl tla hreitlung ih an hau vekin le Lebanon ih thing òhabik tla an thluk vekin Bawipa in anmah tla cu a thluk ding a si.

Isaiah 11

Ral Daihnak Ram

¹David le a tefa sin pawl ih siangpahrang an òuannak cu hau mi thingkung bangtuk a si. Asinain thingbul in hnge dang a cerh saal òheu bangtuk in David tefa sin sung ihsin siangpahrang a thar a suak ding.



²Bawipaió thlarau in fimnak a pe ding; A mi pawl uk thiamnak le theihthiamnak a pe ding. Bawipaió duhnak cu a theithiam dingih a òih ding;

³Bawipaió hnaòuan kha a lungawinak a si ding. Mit zohnak le mi simnak men in thu a òhen lo ding.

⁴Mi farah pawl thu cu òhatein a òhensak dingih, Bawmtu neilo pawl an covò a hum sak ding. A thupeknak vekin minung cu hrem an si dingih, Mi òha lo pawl cu thah an si ding.

⁵Dingnak le felnak thawn a minung pawl a uk ding.

⁶Cinghnia le tuu an um tlaang dingih, Tlavang le me te an bok tlaang ding. Caw faate le kiosa faate rawl an ei tlaang dingih Nauhak in an kilkhawi hai ding.

⁷Caw le savom rawl an ei tlaang dingih An faate pawl cu an bok tlaang ding. Caw bangin kiosa in fangkuang ro a ei ding.

⁸Naute khal tuahmawhnak a tong lo ding, Rul tur nei kiangih a lek rero hmanah.

⁹Pathian tlang thianghlim Zion ahcun, Tuahmawhnak le òhatlonak zianghman a um lo ding. Zianghatile tiffinriat ih tidai a khah vekin Leilung cu Bawipa theihnak in a khat ding.

Sal Taang Mi An Kir

¹⁰Cui ni ah David tefa sin sung ihsin siangpahrang a thar a suak dingih miphun tampi hrangah khiihmuhnak a si ding. A khawpi sungah an tongkhawm aw dingih upatnak an pe ding.

¹¹Cui ni a thlen tikah cun Bawipa in a huham a langter saal dingih, Assiria ram, Izipt ram, Pathros ram, Sudan ram, Elam ram, Babilonia le Hamath ram le tipikap ram le tidai ih kulh mi ram pawl ihsin a taang hrih mi a mi pawl cu a khawm saal ding.

¹²Bawipa in a thantaar a khaisaang dingih Israel le Judah mi, òhekdarh a si mi pawl cu leilung killi ihsin ka khawmsaal ding, ti langternak ah miphun tampi hnenah a hmuh ding.



¹³Israel ram in Judah cu a halhsik nawn lo dingih Judah cu Israel ral a si nawn lo ding.

¹⁴Hmun khat ah an òang tlaang dingih nitlaknak lamah Filistin le nisuahnak lamih a um mi pawl an do ding. Edom mi le Moab mi pawl an neh dingih Ammon mi pawl in an thu an ngai ding.

¹⁵Bawipa in Suez tidai kel cu a kangter dingih Zufratis tiva kangter dingah thli sa a hrangter dingih tivate pasarih lawng a zuah ding; cuticun zokhal in an tan thei ding.

¹⁶Izipt ram ihsin an pupa pawl suahnak hrangih lamzinpi a rak um vek khan Assiria ram ihsin cutawkih a nungdam sun a minung Israel mi pawl hrangah misenpi suahnak lamzin a um ding.

Isaiah 12

Lungawinak Hla

¹Cui ni a thlen tikah senpi in: öMaw Bawipa, nangmah ka lo thangòhat; Ka parah na thin a rak heng naan Atu ahcun i hneem ih na thin a heng nawn lo.

²Pathian cu i Runtu a si; Amah ka rinsan dingih ka phang lo ding. Bawipa in huham le thazaang i pek; Amah cu i Runtu a si.

³Tihal mi hrangah ti thiangte cu An lungawinak a si bangin, Pathian ih minung hrangah a runnak cu An lungawinak a si,” tiah hla an sa ding.

⁴Cui ni a thlen tikah misenpi in: “Bawipaió hnenah lungawinak thu sim uh; A lo bawmtu dingah amah ko uh. Miphun hmuahhmuah hnenah a tuah mi sim uh; A natsat zia than uh!

⁵Bawipaió hnenah hla sa uh! Mangbangza thil tampi a tuah zo a si. Cui thuthang cu leilung pumpi in thei seh.

⁶Zion ih a um mi hmuahhmuah in Hla sa hai sehla au hai seh. Israel ih Pathian thianghlim cu amak a si; A minung pawl hnenah a um,” tiah hla an sa ding.

Isaiah 13



Pathian In Babilon A Hrem Ding

- ¹Babilon ih thu ah Pathian òong a ra mi Amoz fapa Isaiah in a theih mi cu hiti in a si.
- ²Tlangpar phul ahcun raldonak thantaar thlai uh! A puarthau mi khawpi kotka pawl do dingah nan ralkap pawl hnenah napi in au uhla do thlang uh tinak ah nan kut hawi uh.
- ³Bawipaióhmaihngalnak a co tu le in a porh aw zet mi a ralkap pawl cu do awknak thianghlim ih ral do dingah le a thiheng tertu pawl hrem dingah a ko zo a si.
- ⁴Tlangpar ihsin a thang mi thawmvang cu ngaihnik uh! Misenpi awn-au thawng, ram tampi le miphun tampi an tonkhawmnak thawmvang cu! Ralkap tampi ih Bawipa in a ralkap pawl cu raldo dingah a tiarter a si.
- ⁵A ralkap pawl cu lamhlapi vanhramdeng ihsin an ra. A thiheng in hi ram pumpi cu Bawipa in a siatsuah ding.
- ⁶Òap ai uh!Bawipaió ni cu a nai zo; Cungnungbik in siatsuahnak a thlenter ding ni a ra thleng zik thlang.
- ⁷Mi hmuahhmuah ih kut cu thacem in a zawng thluathlo dingih an thinlung tla a der òheh ding.
- ⁸Òihphannak le tuksumnak in an khat dingih naute neih zikih nunau nat bangin thiharnak le natnak in a ciah hai ding. Òihnak in pakhat le pakhat an zoh aw dingih ningzahnak in an hmai cu a sen òheh ding.
- ⁹Bawipaió ni cu a rathleng zik thlang, Bawipaió thiheng ni le aithok ni cu! Leilung pumpi hi ramòhing ah a cang dingih misual hmuahhmuah cu an hloral òheh ding.
- ¹⁰Van arsi le arsi burpi khal an tleu lo ding; ni a suah tikah a thim dingih thlapi khal a vang lo ding.
- ¹¹Bawipa in, òLeilung pumpi parah thih hlohnak poimawh ka thlengter dingih mi òha lo pawl cu an sualnak ruangah ka hrem ding. Mi hngal pawl cu ka vuakdai hai dingih mi puarthau le zaangfah neilo pawl cu ka hrem ding.



¹²A nungdam sun cu sui hnakin an mal sawn ding

¹³Cungnungbik Bawipa Keimah in ka thinhengnak ka langter ni ahcun van khi ka hnin òheh dingih leilung tla a umnak ihsin phong ko in a khur ding.

¹⁴Babilon ih a um mi ramdangmi pawl cu an khua le an ram ciarah an tlan dingih khaaltu neilo tuu bangtuk in le ramtawi pawl hmai ihsin sakhi a tlan vekin an tlanhlo òheh ding.

¹⁵Zokhal sisehla kaih ngah mi poh cu ralnam in sunthat le sahthat a si ding.

¹⁶An mithmuh rori ah an naute pawl cu sop òheh in an vuak that ding; an innsung thilri an lak dingih an nupi pawl kaihrem in an sualpi ding,” tiah a ti.

¹⁷Cule Bawipa in, öBabilon do dingah Median mi pawl ka forh. Anmah tla cu sui a duh lomi le ngun a poisa lomi an si.

¹⁸An li le an thal thawn mino an that ding. Naute parah siseh, tleirawl parah siseh zaangfahnak zianghman an neilo ding.

¹⁹Babilon ram cu ram mawibik a si; an ram minung pawl in an porh bik mi ram a si. Sikhalsehla Bawipa Keimah in Sodom le Gomorrah ka siatsuah vekin ka siatsuah thluh ding.

²⁰Babilon ah zohman an um duh nawn lo ding. Hmunkhat ihsin hmun dangih a ceer ringringtu Arab mi tla in an puanthlam an sak duh lo dingih tuukhal pawl khal in an tuu an khal duh lo ding.

²¹Nelrawn ramsa umnak hmun ah a cang dingih sumbuh bu saknak hmunah a cang ding. Cutawkah saam-ar an um dingih zaathar pawl an pet an zuang ding.

²²Ralvennak inn le siangpahrang inn pawl ah cinghnia le kawlkei an bo ceelceel ding. Babilon ih tikcu caan a cem zikte thlang; rei a aw h nawn lo ding,” tiah a ti.

Isaiah 14

Saltaannak Ihsin An Kirsal



¹Bawipa in a minung Israel mi pawl parah zaangfah thinpennak a nei saal dingih amai minung ah a hril saal ding. Anmaió ramah a umter saal dingih an hnenah ramdangmi tla an um ding.

²Bawipa ih a pek mi an ram ih an kir tikah miphun tampi in Israel mi cu an bawm ding. Cule miphun tampi in Israel an rian ding. Israel mi sal ih a rak kaitu pawl cu Israel in sal ah an kai dingih, anmah a rak hremtu pawl cu Israel in a uk òheh ding.

Babilon Siangpahrang Mithi Khua-ah

³Bawipa in Israel mi pawl cu an zonzaihnak, an tuarnak le an hnaòuankhung ihsin a cawl ter dingih awllen caan a tuahsak hai ding.

⁴Cui ni a thlen tikah Babilon siangpahrang cu an hnihsan dingih, öMi zaangfah neilo siangpahrang a tla zo! Zohman a hrem thei nawnlo ding!

⁵⁻⁶An neh mi le an lak mi ram minung pawl cat loih a hmuhsuam tu le thinkeng in a hremtu siangpahrang siava pawl cu an thilti theinak le an huham thawn a cemter òheh a si.

⁷Atu cun leilung pumpuluk ah daihnak le hnangamnak a um dingih zozo khal lungawi sopar te in hla an sa ding.

⁸Hi siangpahrang a tlak zo ruangah Lebanon ramih farthing le sidar thing pawl cu an ai a puang ding, ziangah tile anmah hautu siangpahrang a um nawn lo.

⁹öBabilon siangpahrang hmuak dingah mithi khua cu a ralring. Leilung tlun an nunlai ih upa a rak si mi pawl ih thlarau cu an timlaam aw ih, siangpahrang pawl ih thlarau cu an tokham ihsin an tho.

¹⁰An zate in an au ih, ðAtu cun kanmah vekin na òawnòai ve thlang! Kanmah vek tho tho na sihi!

¹¹Òingòang awn-mawi thawn an lo hmuak òheu mi cu atu ahcun mithi khua Sheol na thleng ve a sihi! Tholung cu na ihkhun ah an cangih na puan sin mi khal tholung tho tho an sihi! ð tiah an ti.



¹²Maw Babilon siangpahrang, deirel arsi, nang cu van ihsin na tla zo! Tuihlan ahcun ram tampi na neh, atu ahcun leilungah vuakthlak na si!

¹³Van ah kai na tum ih a saangbik arsi tlunah na tokham ret na tum. Khuavang pawl an tokhawmnak saklam tlang parah siangpahrang bangtuk ih to ding na rak ruat.

¹⁴Khawdur tlunah ka kai dingih Cungnungbik bangtuk ka si ding, na ti.

¹⁵Asinain a thuknak bik hmun mithi khua ah dirhthlak na si zo.

¹⁶Mithi pawl in òhep lo le aang loin an lo zoh dingih, öLeilung tlun a hnin òheh tu le ram tampi a khur tertu cu hi pa hi maw a si?

¹⁷Khua tampi a siatsuahtu le leilungtlun ramòhing ih a cangtertu cu amah hi maw a si? A salkaihmi a thlah dah lotu le an inn ih tlunter a sianglotu cu amah hi maw a si?” tiah an ti ding.

¹⁸Leilung tlun siangpahrang hmuahhmuah cu a òhazet le a mawizet mi thlaan ah phum an si;

¹⁹a sinan nang cu thlaan na nei loih na ruak cu a thu dingah hlonlak mi a si. Ral ih an thah mi ralkap pawl ruak thawn hmun khatah lungkua sungih hlon mi na si ih palcih rero mi na si!

²⁰Na ram na siatsuah ih na minung pawl na thah ruangah siangpahrang dang bangtuk in sunglawi ih phum na tong lo a si. Miòha lo sung, na sungkhat pawl zohman an nung lo ding.

²¹That òheh hai uh! Hi siangpahrang ih fapa pawl cu an pu le an pa pawl ih sualnak ruangah an thi ding. Anmaió sung zohman in leilungtlun ah mi uktu an canglo dingih khua dintu khal an um lo ding.

Pathian In Babilon A Siatsuah Ding

²²Cungnungbik Bawipa in, öBabilon ka do dingih ka siatsuah òheh ding. Ka zuah mi zianghman a um lo ding-nauhak khal ka zuah lo ding; zohman an luat lo ding. Keimah Bawipa in ka sim zo.



²³Babilon cu cirhduup ah ka cangter dingih cutawkah sumbuh an um ding. Babilon cu siatsuahnak hmunphiah in ka phiat dingih ziang hmuahhmuah a phiat hlo òheh ding. Cungnungbik Keimah Bawipa in ka sim zo.

Pathian In Assiria A Siatsuah Ding

²⁴Cungnungbik Bawipa in siat a serh ih, öKa khuakhan mi cu a kim ding. Ka tum mi hmuahhmuah cu tuah òheh a si ding.

²⁵Ka ta a si mi Israel ram sungih Assiria mi pawl cu ka siatsuah dingih ka tlang parah ka palbeek hai ding. Ka minung pawl ih phurh mi Assiria kawin cu ka hlih sak dingih an thilrit cu ka òhum sak ding.

²⁶Cumi cu leilung pumpi hrangah ka tumtah mi a si ih miphun pawl hrem dingah ka kut ka hawi zo a si,” tiah a ti.

²⁷Himi tuahsuak dingah cungnungbik Bawipa cun a tum rori a si. A kut cu daantat dingah a hawi zo ih zohman in an kham thei nawn lo ding.

Pathian In Filistin Mi A Siatsuah Ding

²⁸Siangpahrang Ahaz a thih kum ah hi thu cu Pathian hnen ihsin a ra:

²⁹Maw Filistin mi pawl, an lo vuaknak fung cu a kiak zo; a sinan nan lungawi duh hlah uh! Rul pakhat a thih tikah a ai-ah a hraangdeuh mi rul dang pakhat a suak a si. Rul in ti a tit ih a zuang thei mi rulhreng a keuh.

³⁰Bawipa cu a minung pawl lakih mi zonzai le mi farah pawl kilkhawitu a si dingih himte in a umter ding. Sikhalsehla nannih Filistin mi parah cun nasazet in paam a tlungter dingih pakhat hman nan luat lo ding.

³¹Maw Filistin khua pawl, bomnak dil in au uhla aihram uh! Nan zate in thinphang in um uh! Saklam ihsin ralkap ratnak leikhu cu khawdur bangin a ra, cuh ralkap lakah òihhrut pakhat hman an um lo.

³²Filistin ram ihsin a ra mi palai pawl cu ziangtin so kan son ding? Bawipa in Zion cu a tihngat zo ih harsatnak a tuar ringringtu a minung pawl cu cutawkah humhinnak an ngah ding, tiah kan sawn ding.

Isaiah 15

Pathian In Moab A Siatsuah Ding



- ¹Hihi Moab ih thuhla a si: Ar le Kir khawpi cu zan zankhat sungah siatsuah an si ih, Moab ram cu a òhing reprep.
- ²Dibon khua mi pawl cu biakòheng ih òap dingah tlang parah an kai. Moab mi pawl cu Nebo le Medeba khua pawl an hmuh tikah riahsia le ninghang in an òap an ai. An riahsia in an sam le an khahmul an meet òheh.
- ³Khawsung lamzin ih a feh pawl in buri hnipuan an hruk; an khuasuah le an inn parin an òap ih an raak an kio.
- ⁴Heshbon le Elealeh khua mi pawl cu an òap an au ih an aw cu Jahaz tiang a thang. Ralkap ralòhabik hman an khur; an ralòhatnak cu a hlo òheh.
- ⁵Moab hrangah ka thin a na a si! A minung pawl cu Zoar khua le Eglath Shelishiyah khua tiang an tlan òheh. Mi hrekkhat cu Luhith lamzin an zawh ih an feh phah ah an òap vivo; a hrek cu Horonaim lamah an tlan ih lungngai in an òap phah vivo.
- ⁶Nimrim Tiva cu a kang òheh, a kiangkap ih hrampi cu an vuai òheh; a hringmi zianghman a um nawn lo.
- ⁷An neih mi hmuahhmuah thiar in Partiam Phairawn an tan ih khatlam ralah tlan an tum.
- ⁸Moab ramri kipah òahnak thawm a thang. Eglaim le Beerelim khua khalah an òahnak thawm a thang.
- ⁹Dibon khua ah tiva cu thisen in a khat; a sinan cuhnak ih besia deuh an hrangah Pathian in a thlengter hrih ding. A si, Moab ram sungih a taangsun mi pahnih khat tla cu thah òheh an si ding.

Isaiah 16

Moab Hrangah Ruahsannak A Um Lo

- ¹Nelrawn ih a um mi Sela khua ih Moab mi pawl in Jerusalem khua ih mi uk bawi hnenah tuu faate laksawng ah an kuat.
- ²Cule a bu ihsin dawi mi vate bangin, tumtah mi nei cuca loin Arnon Tivakap ahcun an suk an so ih an hngak.



³Judah mi hnenah, öZiang so kan tuah ding, in sim hnik uh! Sun nilingah thing daihnem ih kan colh bangin nan thladem hnuai ah in colhter hram uh! Kannih cu raltlan mi kan si ih zohman ih in hmuh theilonak hmunah in thup hram uh!

⁴Nan ram sungah in umter hram uhla a siatsuah in duhtu pawl ih kut ihsin in humhim hram uh,” tiah an dil.

(Hremnak le siatsuahnak cu a reh dingih ram pumpi siatsuahtu pawl cu an cem ding.

⁵Cule David tefa sin pakhatkhat cu siangpahrang ah a cang dingih a minung pawl cu duhdawtnak le rintlak sinak thawn a uk hai ding. A hman mi tuah dingah a zamrang dingih thudik lawnglawng a òan ding a si.)

⁶Judah mi pawl in, öMoab mi pawl an puarthau zia cu kan theih òheh mi a si! An hngal zia le mi an hmuhsuam cu zapi theih a si; a sinan an tluangkawnak cu zianghman a si lo,” an ti.

⁷Moab mi pawl cu an tuar mi harnak ruangah an òap ding. Cule Kir Heres khua sungih rawl thawthaw an ei òheh mi an vun ruahsaal tik khalah an òap ding. An zate in an bei a dong ding.

⁸Heshbon khua kiangih lo pawl le Sibmah sabit hmuan ihsin ram uktu bawi pawl ri tertu sabit a suak. Hitawkih sabit kuang cu an òhazet ih Jazer khua tiang a zaam; nisuahnak lamah nelrawn tiang, nitlaknak lam ahcun Tili Thi khatlam ral tiang a zaam a si.

⁹Atu ahcun Jazer khua hrangih ka òah vekin Sibmah sabit kuang cu ka òah, ziangah tile an lungawi tertu dingah rawl lak ding an neilo.

¹⁰Loram cu a òhazet nan zohman an lung a awi lo. Sabit hmuan sungah zohman awn-au an um lo, hla khal an sak lo. Zohman in sabit an ciil lo; lungawi ih awn-aunak cu a reh ih a òhing reprep.

¹¹Moab le Kir Heres hrangah riahsia in ka hruum ruangro.



¹²Moab mi pawl tlangpar biakòheng le an biakinn ah thlacam dingih an feh rero cu an tha an baangter lak men; zianghman a òhahnem lo ding.

¹³Hi thu cu a hlanah Pathian in Moab hnenih a rak sim mi a si.

¹⁴Cule atu ah Bawipa in, öAtu ihsin kum thum cekci ah Moab ram sungih sumsaw le lennak hmuahhmuah cu a cem òheh ding. Minung an tamzet nan mi malte lawng an nung dingih an òawnòai zet ding,” tiah a ti.

Isaiah 17

Pathian In Damaskas Le Israel A Hrem Ding

¹Bawipa in, öDamaskas cu khawpi a si nawn lo ding; a siat òheh mi hnawmpen a si ding.

²Siria ramih khua pawl cu kumkhua in tlansan mi khua an si ding. Tuu le caw tlannak leenkolh a si dingih cuih òilva pawl cu zohman in an dawì lo ding.

³Israel khal òannak neilo a si dingih Damaskas cu a zalennak a hlo ding. Siria mi a nungsun pawl cu Israel mi vekin ningzak le mualpho in an um ding. Keimah Cungnungbik Bawipa in ka sim zo a si,” tiah a ti.

⁴Cule Bawipa in, öIsrael ih natsatnak a cem ni a thleng cing ding; a lennak cu farahnak in a thlengsak ding.

⁵Israel cu rawl lak òheh zomi lo bangtuk a si ding. Rawl an lak cia mi Refaim Phairawn ih lo vekin a kolh òheh ding.

⁶Mi malte lawng an nung ding. Israel cu, a rah an lawh òheh ih a ziik ah pum hnih thum, a hnge ah pum li nga a taangmi Olif kung bangtuk a si ding. Keimah, Israel ih BawipaPathian in ka sim zo,” tiah a ti.

⁷Cui ni a thlen tikah mi pawl in anmah seemsuhtu, Israel ih Pathian thianghlim hnenah bomnak duh ah an hoi ding.

⁸Anmaió kutih an tuahcop mi biakòheng pawl cu an rinsan nawn lo ding; an kutzung in a suak mi Asherah pathiannu biaknak a zarhmi thingphun pawl le mei-ur thawinak hrangih biakòheng pawl khal an rinsan nawn lo ding.



⁹Cui ni a thlen tikah cun òhate ih an kulh mi khua pawl cu an tlansan òheh dingih, Israel mi òih ruangah a tlantu Hiv mi le Amor mi khawpi pawl bangin, an khua pawl cu an tan òheh ding a si.

¹⁰Maw Israel, lungpi bangin a lo runtu le a lo humtu Pathian cu na hngilh zo. Ram dang Pathian be dingin hmuan thianghlim tuah na tum a si.

¹¹Asinain na phun zing rori ah an òhang ih an mum an par hmanah rawl lak ding cu na nei cuanglo ding. Harsatnak le a dam theilo mi natnak lawng a um ding.

Ral Pawl An Sung

¹²Ram cak zetzet pawl cu an buai ciam co. An buainak thawmvang cu tiffinriat huuk thawm le a nasazet mi tisuar thawm bangtuk a si.

¹³Ral pawl cu tisuar bangin mi an nor ciamco; a sinan Pathian in a kawc hai ih dungah an siip; tlang parih thli sem mi leivut bangtuk le phusiing ih lak mi fangkuang ro vekin an hloral ta a si.

¹⁴Zanlam ahcun tuksumza; a sinan zinglam ahcun an hlo òheh! Kan ram a siimtu hmuahhmuah in cubangtuk an si ciar ding.

Isaiah 18

Pathian In Sudan A Hrem Ding

¹Sudan ram tiva khatlam ralih a um mi ramah thlakhawn thawmvang a thang.

²Cui ramih thlah mi ram palai pawl cu Nail tivapi par in phaipheng ih tuah mi lawng in an ra. Maw palai cak pawl, zamrangin kirsal uh! Thuhla cu nan ramah kirpi saal uh; Nail tiva puutnak, a cakmi le huham a nei mi nan ramah, leilung pumpi ih an òih mi-misaang le vunngil mi nan miphun hnenah cun kirsal uh.

³Leilung tlunih a um mi hmuahhmuah in ngai uh! Tlangzim parih an thlai dingmi khihhmuhnak thantaar zoh uh! Tawtawrawt an tum awn ngai uh!



⁴Bawipa in ka hnenah, öSun laiah vaang kelkel ih ni a tlan bangtuk le rawl lak caan khawhlum zanah daite ih dai a tlak bangtuk in ka umnak vancung ihsin ka run zoh ding.

⁵Sabit par an tla òheh ih a rah an hmin phah vivo laifang sabit rah lak a cuut deuh hlanah Sudan mi pawl cu nam hriamzet in sabit hnge olzet ih a sahcat thei vekin olzet in ral in a siatsuah ding.

⁶An ralkap ruak pawl cu phum loin an taan dingih vate le ramsa hrangah an si ding. Khawòhal caanah vate in an ei dingih thlatang ah ramsa in an ei ding a si,” tiah i ti.

⁷Tikcu caan a rathleng dingih Nail tiva puutnak ram, a cakmi le huham a nei mi ram, leilung pumpi ih an òih mi misaang le vunngil mi pawl in Cungnungbik Bawipa hnenah thawinak an peknak caan a thleng ding. Cungnungbik Bawipa biaknak hmun Zion Tlang ahcun an ra ding a si.

Isaiah 19

Pathian In Izipt A Hrem Ding

¹Izipt hrangih a thleng mi thu: Bawipa cu zamrang zetin mero parah a to ih Izipt ah a ra a si. A hmaiah Izipt ih milem pawl cu an khur ih Izipt mi pawl ih ralòhatnak cu a hlo.

²Bawipa in, öIzipt ram sungah mah le mah do awknak ral ka tho ter ding; unau le unau an do aw dingih innhnen le innhnen tla an ral aw ding. A hua aw mi khua pakhat le pakhat an do aw dingih a ral aw mi siangpahrang pawl cu mi uk theinak huham duh ah an do aw ding.

³Izipt mi pawl ih tumtah mi cu ka siatbal òheh dingih an thinlung ka siat ter ding. An milem hnenah bomnak an dil ding; pol an leeng dingih mithi thlarau pawl thu an ron ding.

⁴Izipt mi pawl cu miheer le mi puarthau kut sungah ka pek dingih mi zaangfah neilo siangpahrang in a uk hai ding. Cungnungbik Bawipa Keimah in ka sim zo a si,” tiah a ti.

⁵Nail tivapi ah tidai a malzet dingih nuamte in a kang òheh ding.



⁶A tiva òeek pawl cu an nam zet dingih an caar òheh ve ding. Phaipheng le phok pawl cu an vuai òheh ding;

⁷Nail tivakap ih ciin mi rawl kung hmuahhmuah an caar òheh dingih thli in a semhlo thluh ding.

⁸Nail tivapi ih ngakaih in pum a cawmtu hmuahhmuah an hruum an ai ding; an sio le an sur pawl cu a lak an si òheh ding.

⁹Puanthaa tuahtu pawl an thin a nau ding;

¹⁰thiamtaktu le zungthiam pawl cu an thin a pit dingih an van a sang ding.

¹¹Zoan khua ih hotu pawl cu mi-aa hliir an si! Izipt mifim bik pawl in at-thlak thu an forh. Hlanlai siangpahrang le mifim pawl ai-awhtu kan si tiah ziangtinso siangpahrang an sim ngam?

¹²Maw Izipt siangpahrang, khui ah so na mifim pawl an si òheh? CungnungbikBawipa in Izipt hrangih tumtahnak a neih mi hi an lo sim thei hmang ding nan!

¹³Zoan le Memfis hotu pawl cu mi-aa an si! An miphun hruaitu ding an si nan an hruaisual zo a si!

¹⁴Bawipa in thinlung buainak a pek hai ih an thusimmi khal a buai òheh. Curuangah Izipt in thilsual lawnglawng a tuah ih zuri pa cu amai luak par lala ih a sawn vekin Izipt cu a sawn rero a si.

¹⁵Izipt ram sungah milian siseh, mi farah siseh mitum siseh, mi nauta siseh a bawm theitu zohman an um lo.

Izipt In Bawipa A Biak Ding

¹⁶Izipt mi pawl cu nunau bangih a òihhrut caan a rathleng ding. Cungnungbik Bawipa in anmah hrem dingih a kut a thliir kha an hmuh tikah an tuksum in an òhia thlothlo ding.

¹⁷An hrangahBawipa in a ruah cia mi an theihsaal tinte in Izipt mi in Judah mi pawl cu an òih ringring ding.



¹⁸Cui caan a thlen tikah Izipt khua panga ah Hebru òng an hmang ding. Cutawkih a um mi pawl in siatserh ih thu an kam tikah Cungnungbik Bawipa hmin in an kam ding. Khua pakhat cu, öNi khawpi,” tiah an ti ding.

¹⁹Cui caan a thlen tikah Izipt ramahBawipaió hmin in biakòheng pakhat an dawl dingih Izipt ramri ah a hmin in lungphun an phun ding.

²⁰Cupawl cu Izipt ramah Cungnungbik Bawipa a um ti khihmuhnak an si ding. Cutawkih a um mi pawl in hremnak an tuar ih bomnak dilin Bawipa an kawh tikah anmah runtu dingah Bawipain mi pakhat a thlah ding.

²¹Izipt mi hnenah Bawipa cu a lang leh ding. Cutikah Bawipa cu an òihzah ding, an biak dingih a hnenah thawinak le laksawng an keng ding. A hnenah thu fekten an kam dingih an thukam mi vekin an tuah ding.

²²Izipt mi pawl cu Bawipain a hrem ding, a sinan a damter saal hai ding. Amah lam an hoi dingih an thlacamnak a theihsak dingih a damter hai ding.

²³Cui caan a thlen tikah Izipt le Assiria karlakah lamzinpi a um ding. Hi ram hnih ih minung pawl cu olte in an tlawng aw thei dingih hmun khatah Pathian an be tlaang ding.

²⁴Cui caan a thlen tikah Israel cu Izipt le Assiria thawn an òangtlang dingih an ram thum cu leilung pumpi hrangah thlawsuahnak an si ding.

²⁵CungnungbikBawipa in thlawsuahnak a pe hai dingih, öIzipt ka minung, Assiria ka kut tuah mi, le Israel ka hril mi, nan parah thlawsuahnak um hram seh,” a ti ding.

Isaiah 20

Lawngte-ih Tlangmi Profet

¹Assiria ram siangpahrang Sargon thupeknak vekin Assiria ralkap hotu ralbawi le a ralkap pawl in Filistin pawl ih khua Ashdod an do.

²A hlankhan kum thum in Bawipa in Amoz fapa Isaiah cu a hruk mi a buri hnipuan le a kedam pawl phuak dingah a fial zo. A fial vekin a tuah ih lawngfangkheh le kedam loin a um.



³Ashdod an lak tikahBawipa in, öKa siahlawh Isaiaah cu lawngte in le kedam loin kum thum sung a um zo. Himi cu Izipt le Sudan parih a thleng dingmi thil khihhmuhnak a si.

⁴Assiria siangpahrang in hi ram ramnih ihsin a kaih mi sal pawl cu lawngfangkheh in a hruaihlo hai ding. Mino siseh, upa siseh, ke lawng le lawngfangkheh in an feh ding; an zahmawh tla a lang òheh dingih Izipt hrangah cun ningzahnak ngaingai a si ding.

⁵Sudan ram a rinsantu le Izipt ram a porh rero tu pawl cu an bei a dong dingih an thin a pit ding.

⁶Cui caan a thlen tikah Filistin ram tipikap ih a um mi pawl cun, ðAssiria siangpahrang kut ihsin in humtu ding ti ih kan rinsan mi pawl ziang an cang, zohhnik uh! Ziangtin so kan luat thei ding?ó an ti ding,” tiah a ti.

Isaiah 21

Babilon Ram A Siatnak Ding

¹Babilon ram hrangih a thleng mi thu: Nelrawn ihsin phusiing bangin thihhlohnak poimawh cu òihnungza ram in a ra thleng ding.

²Òihnungza thil a cangmi in langnak ka hmu-zuarthlainak le siatsuahnak hlir a si. Maw Elam ralkapbu, do uh! Media ralkap pawl, khua pawl cu kulh òheh uh! Babilon in a thlen ter mi harsatnak le tuarnak pawl cu Pathian in a cemter thlang ding.

³Langnak sungih ka hmuh mi cun ka sungah òihnak le natnak a suah ternunau nauneih nat bangtuk a si.

⁴Ka thin a tur dukdo ih òihnak le thlaphannak in i zeel. Zanlam a thlen ding cu ka hngakhlap zet; a sinan a ra thlen ngaingai tikah òihphannak in ka khat thotho.

⁵Langnak ka hmuh mi ahcun rawl ei puai an tiimlaam ciamco khi ka hmu. An sawm mi pawl tonak ah puan sahsah an phah. An ei an in. Cule rinlopi ah thupek a thang, öRalbawi pawl, tho uhla nan ralphaw la uh!” a ti.



⁶Cun Bawipa in ka hnenah, öFeh awla ralvengtu ret aw; a hmuh mi lo sim seh.

⁷Rang to tahrat in mi pahnih pahnih in a ra mi le laak le kalauk to in a ra mi a hmuh asile òhateih zoh dingah sim aw,” tiah a ti.

⁸Cule ralvengtu cun, “Bawipa, a sun a zan in ralveng in ka ding a si,” a ti.

⁹Rinlopi ah an ra thleng! Rang to tahrat in pahnih pahnih in an ra. Ralvengtu in thu a than, öBabilon a tlu zo! An biakmi milem pawl cu an kuai òheh ih leilung ah an ril teptep!” a ti.

¹⁰Maw Israel ka minung pawl, sangvut vekih ciil zo mi nan si, a sinan atu ah Israel ih Pathian, Cungnungbik Bawipa hnen ihsin ka theih mi thuthang òha cu nan hnenah ka than zo.

Edom Parih Thu Thleng

¹¹Edom ram hrangah a ra thleng mi thu: Edom ihsin mi pakhat in i ko ih, öMaw ralvengtu, zan khawthim hi ziangtik ah so a cem ding? Tuan ah khua a vang ding maw? I sim hnik!” a ti.

¹²Cutikah kei in, öZinglam a ra thleng cing ding; a sinan zan khawthim a ra saal ding. Thusuh na duh hrih ahcun ra saal awla i ra suut aw,” tiah ka ti.

Arabia Parih Thu Thleng

¹³Arabia ram hrangih a ra thleng mi thu: Nannih Dedan mi, phulcaar Arabia ramih òilva thawn a riak tu pawl,

¹⁴tihal in nan hnenih a ratu pawl cu tidai rak pek uh. Tema ramih a um mi pawl, raltlan mi pawl hnenah rawl pe uh.

¹⁵Mitampi cu ralnam ih thah òih ah an tlan; conkiang ih sai òih ah an tlan ih ral an òih ruangah an tlan a si.

¹⁶Cule Bawipa in, öKumkhat cekci sungah Kedar miphun pawl ih cahnak le sunlawinak cu a cem ding.



¹⁷Kedar ramsung mi lakah conkiang hmangtu pawl cu mi ralòhabik pawl an si; a sinan mi malte lawng an taang ding. Keimah Israel ih Pathian, Bawipa in ka sim zo,” tiah i ti.

Isaiah 22

Jerusalem Hrangih Thu Thleng

¹Langnak Phairawn hrangih a thleng mi thu: Ziang so an buah? Ziangah so khawpisung mi pawl an inn par diphun ah puai an buah ciamco?

²An khua pumpi in lungawi in an au an kio ih an thawmvang cu a nasa ngaingai. Tuihòum raldonak ih a thi mi nan minung pawl cu ral an do ruangih a thi mi an si lo.

³Nan hotu pawl an tlan òheh ih thal pakhat hman an sai hlanah kaih mi an si.

⁴Curuangah i fehsan thluh uh; keimah lawng ka minung a thi mi pawl hrangah ninghang in ka òap rero ding. A leem khal i tum hlah uh!

⁵Langnak Phairawn ah atu hi òih ih buai caan, ral sung caan le mangbang ih um caan a si ih, cumicu Cungnungbik Pathian Bawipa in kan parih a thlenter mi a si. Kan khawpi kulhnak ralhruang cu an balcim òheh zo ih bomnak dil ih aunak aw cu tlang kipah a khawk vivo.

⁶Elam ram ihsin ralkap pawl cu rang parin an ra ih li le thal an keng. Kir ram ih ralkap pawl cun ralhaw thawn an tim an buah òheh zo.

⁷Ram òhazet Judah phairawn ahcun rangleng an khat ih rang ralkap pawl cu Jerusalem kotka hmaiah an ding òheh zo.

⁸Judah ralhruang le an òannak pawl a cim òheh. Cui caan a thlen tikah hriamnam nan retnak inn ihsin hriamnam nan suah ciamco.

⁹⁻¹⁰Jerusalem khawpi kulhnak pharah rem a òulmi pawl nan hmu. Jerusalem khua sungih inn nan siar ciamco ih khawpi kulhnak phar remnak hrangih lungto duh ah inn hrekkhat cu nan bal. Khawpi sungih tidai khawlnak dingah,



¹¹khawpi kulhnak phar sunglam ah tikhawlnak tumpi nan dawl ih ticawm hlun ihsin tidai nan run luangter. Sikhalsehla hi thil hmuahhmuah a rak tumtu le a cangtertu Pathian sawn cu zianghman ah nan siar lo.

¹²Cungnungbik Bawipa in òap le ai dingah le nan sam meet òheh ding le buri hnipuan hruk dingah a lo ko hai a si.

¹³Asinain nan hni nan kheek ih puai nan tuah sawn. Ei dingah caw le tuu nan that ih sabit nan in ciamco. öKan ei kan in pei cu! Thaisun ah kan thi ding a si,” nan ti.

¹⁴Cungnungbik Bawipa Amah rori in ka hnenah, öHi an òhatlonak hi an nunsung hmuahhmuah ngaidam an si lo pei. Keimah Cungnungbik Bawipa in ka sim zo,” a ti.

Shebna Hnenah Ralrinnak Peknak

¹⁵Cungnungbik Bawipa in siangpahrang innsungsang hotu Shebna hnen ah i feh ter ih,

¹⁶öZo ka si tiah so na ruat aw? Tlangpar lungto lakah na hrangah thlaan lai dingin zo in so thu a lo pek?

¹⁷Mi upa pakhat cu na si ve nan Bawipa in a lo thur dingih a lo hlonhlo mai ding.

¹⁸Bawhlung vekin hluum ko in a lo khirh dingih ram kaupi ah a lo hlon ding. Cutawkah na hngalpi zet mi rangleng kiangah na thi ding. Na bawipa ih innsungsang ningzak tertu na si.

¹⁹Bawipa in na hnaòuannak ihsin a lo hlon dingih na hnaòuan saang ihsin a lo òhum ding,” ti ih sim dingah i fial.

²⁰Bawipa in Shebna hnenah, öCui caan a thlen tikah Hilkiyah fapa ka siahlawh Eliakim ka ko ding.

²¹Na zung hnaòuannak korfualpi le na taikhap le na thuneihsin hmuahhmuah ka lak dingih a hnenah ka pe ding. Amah cu Jerusalem le Judah mi pawl hrangah an pa bangtuk a si ding.



²²Amah cu David tefa sin siangpahrang ih thuai ah thuneihsak kimten ka pe ding. Hna a òuan theinak dingah a kut ah tawhfung pawl ka pe dingih amah ih a on mi cu zohman in an khar lo ding; amah ih a khar mi cu zohman in an ong lo ding.

²³Amah cu a hngetzet mi thil bannak fungkhen bangin ka hngetter dingih a innsungsang zate hrangah mithmaiòha ngahnak a hrampi a si ding.

²⁴öAsinain a sungkhat pawl le a cawm mi pawl cu a hrangah thilrit zet an si ding. Thil bannak fungkhen ah beel le kheng pawl an thlai vekin a parah an thlai aw ding.

²⁵Cui ni a thlen tikah hngetzet ih khen mi fungkhen cu a der dingih a tlong ding. Cuticun a parih a thlai awmi khal cu an cem òheh ding,” tiah a ti. Bawipa in a sim zo a si!

Isaiah 23

Pathian In Foenisia Khua Pawl A Hrem Ding

¹Tair khua hrangih a thlengmi thu: Tipithuanthum parih khualtlawng mi pawl, riahsia in òap ai-uh! Nan suah nan luhnak khawpi Tair cu a siat òheh zo; inn pawl le lawng colhnak tla a siat òheh zo. Saipras ihsin nan lawng pawl an kir tikah cuih thu cu nan thei.

²Maw Sidon khua ih sumtuahtu pawl, ai-hram uh! Nan minung pawl cu,

³Izipt ramih a suak mi rawl lei le zuar tahratin ram tinkim thawn sumtuahtu dingah tiffinriat parah nan thlah hai.

⁴Maw Sidon khawpi, ningzakza na si. Tiffinriat le tipithuanthum thuuk pawl in an lo khaak ih, öFaate ka nei dah lo. Fapa le fanu khal ka cawm dah lo,” a ti.

⁵Tair a siat òheh a si, ti an theih tikah cun Izipt mi pawl hman an mang a bang dingih an riah a sia ding.

⁶Maw Foenisia mi pawl, riahsia in òap-ai uh! Spain ramih tlanhlo tum uh!



⁷Khuahlan lai ih an rak din mi, nomnak in a khat mi Tair khawpi rak timi cu hihi a si pei maw? Tifinriat khatlam ralah ramdang lak ding le luah dingah tiffinriat raal ih mi a thlahtu khawpi cu hihi a si pei maw?

⁸Leilung tlun ih upat bik mi sumtuahtu tum zetzet umnak, mi-uk bawi umnak Tair khawpi parah zoso hibangtuk in thu a tawlrel?

⁹Cungnungbik Bawipa ih tawlrelmi a si! An hngalnak le an tluangkawnnak cemter dingah le an upat mi pawl mualpho ter dingah Pathian in a tuah mi a si.

¹⁰Maw Spain ram a va luahtu pawl, va feh uhla lo va thlo uh! A lo humtu ding zohman an um nawn lo.

¹¹Bawipa in a kut cu tiffinriat parah a khai ih ram tampi a hlon òheh zo. Foensia ramih pursum leilawnnak hmun tumpipi pawl tla siat òheh dingin thu a pek.

¹²Maw Sidon khawpi, na lungawinak a cem zo. Na minung pawl cu hremnak an tuarih Saipras ih an tlan khalle an him cuanglo ding.

(

¹³Tair khawpi hramlak ramsa tlannak ih a cangtertu cu Assiria mi an si lo, Babilon mi an si. Raldonak innsang cu Babilon mi pawl in an sak ih Tair khawpi kulhnak ralhruang an bal ih khawpi cu an siatsuah òheh a si.)

¹⁴Maw tipithuanthum parih lawng thluntu pawl, riahsia in òap-ai uh! Nan rinsanzet mi khawpi cu a siat òheh zo a si.

¹⁵Tair khawpi cu siangpahrang sankhat sung caan, kum sawm sarih sung an hngilh tikcu caan a rathleng ding. Cui kum a cem tikah Tair khawpi cu hla sungih hlawhhlangu vek a si ding.

¹⁶Na òingòang la awla khua sungah tawivak aw; Nang, hngilh zo mi hlawhhlangu nu! An lo theih salnak dingah, Na òingòang tum awla na hla sak saal aw.



¹⁷Cui kum sawm sarih a cem tikah Bawipa in Tair cu a hnaòuan hlun a òuanter saal dingih leilungtlun ramkipah hlawhhlung nu a cang saal ding.

¹⁸Pursum leilawn ihsin a ngah mi paisa cu Bawipahnenah pek a si ding. A paisa cu a khawl ciamco lo ding, a sinanBawipa a biatu pawl in a paisa cu rawl leinak le an hai mi an hnipuan leinak ah an hmang ding.

Isaiah 24

Bawipa In Leilung Pumpi A Hrem Ding

¹Bawipa in leilung a siatsuah òheh dingih a òhing reprep ding. Leilung cu a linglet ter dingih minung pawl a òhekdarh òheh ding.

²Zozo khal sisehla an ton mi a bangraan òheh ding-puithiam pawl le senpi pawl, sal pawl le bawi pawl, a leitu le a zuartu pawl, paisa coihtu le cawitu pawl, milian le mifarah pawl an ton mi a bangrep òheh ding.

³Leilung pumpi cu a khingkuai òheh dingih a siatbal òheh ding. Bawipa in a sim zo ih a sim vekin a cang ding.

⁴Leilung cu a caar ih a vuai òheh; leilung pumpi cu a derdai; lei le van a siatral òheh.

⁵Mi in Pathian daan an buar ih kumkhua hrangih a buah mi thukamnak cu an siatbal; cuticun leilung an borhhlawhter a si.

⁶Cuhrangah leilung cu siat dingah Pathian in a cam. Leilung mi in an sualman an tuar a si. A nungmi an mal deuhdeuh.

⁷Sabit kuang pawl an vuai ih sabit a har deuhdeuh. Lungawi sopar teih a rak um òheu mi pawl cu riahsiatnak in an khat.

⁸Nuamzet ih hla an sak òheunak òingòang le khuang pawl cu an dai zo.

⁹Zu an in hmanah nuamzetin hla an sa thei nawn lo; zu ih thawtnak khal an thei nawn lo.

¹⁰Khawpi sung ah ziang hmuahhmuah a buai òheh; minung pawl cu luat duh ah inn sungah an kharhkhum aw òheh.



- ¹¹Mi pawl cu lamzin ah an dingih zu duh ah an au. Nomnak zianghman a um nawn lo; nomnak cu ramsung ihsin kumkhua daih in dawihlo a si zo.
- ¹²Khawpi cu a siat òheh ih a kotka pawl cu a bal òheh.
- ¹³Leilung tlun ramkipah cuticun a si òheh ding. Rawl lak caan a cem ih olif kung ihsin olif rah an vuakthlak òheh ih pakhat hman taanglo ih an lak òheh caan a bang ding.
- ¹⁴A taangsun pawl cu lungawi in hla an sak ding. Nitlak lamih a um mi pawl in Pathian a nasatzia an phuang dingih,
- ¹⁵nisuahnak lamih a um mi pawl in an thangòhat ding. Tifinriat kap tluan ih a um mi pawl in Israel ih Pathian Bawipa cu an cawimawi ding.
- ¹⁶Leilung tlunih a hlabik ram hman in Israel miphun, miphun dik, an thangòhatnak hla cu kan thei ding. Asinain kei ih hrangah cun beisei ding a um lo. Ka cem deuhdeuh ih ka taksa ruangpi in a daih nawn lo. Mi zuarthlaitu pawl in in zuarthlai thotho ih in zuarthlainak cu ani ani in a besia deuhdeuh.
- ¹⁷Maw leitlun minung pawl, tuksumnak a um, khur thuukpi a um ih nan hrangah thang kam cia in a um.
- ¹⁸Tuksumnak ihsin tlanhlo a tumtu cu khur sungah an tla ding; khur ihsin a tlantu cu thang in a awk ding. Van ihsin ruah nasazet in a sur dingih leilung hramòonak a hnin òheh ding.
- ¹⁹Leilungpi cu a khing ding, a kuai dingih a phel aw ding.
- ²⁰Leilungpi cu zuri bangin a sawn dingih thlisia lakih deute bangin a tlu ding. Leilungpi hi a sualnak in a delh tuk zo; a tlu dingih a thosal nawn lo ding.
- ²¹Bawipa in tlunlam ih a um mi huham neitu pawl le leilung parih mi-uktu pawl a hremnak tikcu caan a ra thleng ding.
- ²²Bawipa in khur sungih thawngtla bangin siangpahrang pawl a khawm ding. Anmah hremnak tikcu caan a thlen hlan cu thawnginn sungah a khum hai ding.



²³Thlapi a thim ding; ni a tlaang lo ding; ziangahtile Cungnungbik Bawipa cu siangpahrang a si ding. Jerusalem khua Zion Tlang ihsin a uk dingih misenpi hotu pawl in a sunlawinak huham an hmu ding.

Isaiah 25

Thangòhatnak Hla

¹Maw Bawipa, nangmah cu ka Pathian na si; Ka lo upat dingih na hmin ka thangòhat ding. Mangbangza thil pawl na tuah zo; Kum reipi ihsin na tum mi pawl cu Felte in na tuah òheh a si.

²Khawpi pawl cu na siatbal òheh ih, An kulhnak ralhruang pawl na siat òheh. Kan ral pawl ih sak mi siangpahrang inn pawl cu, Ziangtik hmanih sak saal nawn lo dingin a siat òheh.

³Ram cakzetzet sungih minung pawl in, Nangmah cu an lo thangòhat ding; Zaangfah neilo ramih khawpi pawl khalin Nangmah cu an lo òihzet ding.

⁴Mifarah le bawmtu neilo pawl in an lo pan ih Harsatnak caan khalah an him a si. Thlisia a hraan tikah beunak na pek hai ih, Nisat tiki colhnakah daihnem na pek. Thlatang ih thlisia bangin, Zaangfah neilo mi in an do hai;

⁵ramcaar lakih nisen sa bangin; Sikhalsehla Bawipa nangmah in Kan ral pawl cu na daih terih; Zaangfah neilo mi ih au-thawm cu na reh ter, Khawdur in nisa a daihter bangin.

Pathian In Rawl Ei Puai A Timlaam

⁶Hitawk Zion Tlang parah hin Cungnungbik Bawipa in leilungtlun ramkip le miphunkip hrangah rawl ei puai a tuah ding. Cui rawl ei puai ahcun rawl thawbik le sabit thawbik an pe ding.

⁷Hi tlangpar ah hin ramtin le miphun tinih riahsiatnak cu mero bangin a kiangter ding.

⁸Cungnungbik Bawipa in thihnak cu kumkhua in a hloral ter ding. Mi hmuahhmuah ih mitthli a hnul dingih leilungtlun khuazakip ah a minung pawl ih an tuar mi mualpho ningzahnak cu a lak hlosak ding. Bawipa Amah in a sim zo a si.



⁹Cui ni a thlen tikah zozo khalin, öAmah cu kan Pathian a si! Amah cu kan rinsan zo ih in runsuak zo a si! Amah cu Bawipa a si! A hnenah kan rinsannak cu kan retih lungawi aipuang in kan um; ziangah tile in hum zo a si,” an ti ding.

Pathian In Moab Mi A Hrem Ding

¹⁰Bawipa in Zion Tlang cu a hum ding; a sinan fangkuangro dawm ih an palbeek bangin Moab mi pawl cu palbeek an si ding.

¹¹Tileuh tum bangin an kut cu an hawi ding, a sinan Pathian in anmah cu a namthla dingih an kut cu pawk ding neilo in a pil ding.

¹²Bawipa in Moab mi pawl ih sak mi ralhruang, saangzetzet ih an dawl mi phar pawl cu a balcim dingih leivut ah an cang òheh ding.

Isaiah 26

Pathian In A Minung Hnenah Nehnak A Pek

¹Misenpi in hi hla cu Judah ramsungih an sak caan a thleng ding: Kan khawpi cu a cak! Pathian Amah in a ralhruang pawl a kil!

²Khawpi kotka pawl cu ong uhla, Rintlakzet miphun cu luh ter uh; A dikmi lawng a tuahtu miphun cu!

³Maw Bawipa, daihnak famkim cu nangmah in na pe, An tumtah mi ah a hnget mi le Nangmah a lo ringtu hnenah cun!

⁴Bawipa cu kumkhua in rinsan uh! Amah in in hum ringring ding.

⁵Mi puarthau pawl cu a namthlak ih, An umnak khawpi cak hman cu a siatter; An ralhruang phar pawl cu a cimter ih, Leivut ah a cangter òheh a si.

⁶Atu ahcun rak hrem mi pawl in Cui leivut tlunin an feh ih an ke in an pal.

⁷Maw Bawipa, miòha pawl lamzin cu na tluangter; An thlun mi lamzin cu zinphei a si.

⁸Na duhnak kan thlun ih kan ruahsannak cu na hnenah a um; Kan duh mi hmuahhmuah cu nangmah na si!



⁹Zan khuavaar in nangmah cu ka lo ngai, Ka thinlung zate in kan lo hlam. Leilung le a minung pawl thu na òhen tikah, Thudik cu an thei òheh ding.

¹⁰Miòha lo mi par ah zaangfahnak na nei naan, A dikmi cu an tuah dah cuanglo. Miding pawl ih ramsung hmanah hin Thilsual an tuah thotho. Na natsatnak cu zianghman ah an siar lo.

¹¹Na hrem hai ding ti na ral pawl in an thei lo; Maw Bawipa, ningzakin tuah hai awla tuar hai seh; Na rak ruah cia mi hremnak cu tuar hai seh. Na minung pawl ziangtlukin na duhdawt ti kha hmuh hai aw.

¹²Maw Bawipa, nangmah in neinung lennak in pe ding; Kan tuah thei kan timi hmuahhmuah hi Nangmaió tuahmi an si òheh.

¹³Maw Bawipa kan Pathian, mi dangdang in in uk zo; Asinain kan Bawipa cu nangmah lawng na si.

¹⁴An thi zo ih an nung nawn lo ding; An thla pawl cu an thosal nawn lo ding. Na hrem ih na hloral ter òheh zo a si. Zohman in an ciing nawn hai lo.

¹⁵Maw Bawipa, kan miphun hi na òhangso ter; Kan ram cu a kilkip in na kau ter. Cu ruangah na hmin in upatnak a co.

¹⁶Maw Bawipa, na minung pawl daan na tat ih An thinpit ah na hnenah thla an cam.

¹⁷Maw Bawipa, nangmah in in òap ter; Nausuak natih nunau a òah bangin.

¹⁸Kan na, kan tuar ih kan òap; Asinain zianghman kan hring lo. Kan ram hrangah nehnak zianghman kan suahpi lo; Kan ti suak mi zianghman a um lo.

¹⁹Sikhalsehla kan minung a thi cia mi pawl an nung ding; An ruangpi cu a nung saal ding a si. Thlan sungih a it mi pawl cu An òhang dingih lungawi in hla an sa ding! A tleu detdo mi daitla ih leilung a hringter bangin A thicia mi pawl cu Bawipa in a nungter saal ding.

Hremnak Le Ngaidamnak

²⁰Maw ka minung pawl, nan inn sungah lut uhla nan sangka khar uh! Pathian thinkengnak a reh hlanlo sung cu relh ta hrih uh.



²¹Leilung mi pawl an sualnak ruangih daantat dingah Bawipa cu vancung a umnak hmun ihsin a rung òum ding. A thupte ih mi an phil mi pawl tla phuan thluh a si dingih a thi mi pawl cu leilung in a thup nawn lo ding.

Isaiah 27

¹Cui ni ah tipithuanthum sungih a um mi rul tumpi that dingah le a ngerh aw mi le òihnungza Leviathan rul cu hrem dingah Bawipa in a cak mi le a hmual a òha mi a ralnam a hmang ding.

²Cui ni ah Bawipa in a nuamzet mi a sabit hmuan thu ahcun,

³ÖKa sabit hmuan cu keimah in ka kil ih ti ka toih ringring. Zohman ih an siatsuah lonak dingah a sun a zan in ka kil.

⁴Atu ahcun ka sabit hmuan parah ka thin a heng nawn lo. Hling le so an um ahcun keimah in ka do dingih ka ur fai òheh ding.

⁵Asinain ka minung ih ral pawl in keimai humhimnak an duh a si ahcun keimah thawn remnak tuah hai seh. A si, keimah thawn remnak tuahta hai seh,” a ti ding.

⁶Cui ni ah Israel mi, Jakob ih tefa sin pawl cu thingkung bangin hram an thla saal ding; an mum dingih an par ding. Cuticun leilung tlunah an rah a khat ding.

⁷Israel mi pawl cu an ral pawl tluk cunBawipa in a hremsiat lo; a thi mi khal an ral pawl zat in an tam lo.

⁸Bawipa in a minung pawl cu sal taannak ih kuatnak in a hrem hai. Nisuahnak lam ihsin a hrangmi thlisia a semhlo ter a si.

⁹Khawvel pawl biakòheng ih dawl mi lungto pawl miphiu vut vekih rialdip a si hlanlo le Asherah pathian nu can ai-ih thing phun mi le rimhmuï urnak biakòheng pawl a um sungah cun Israel sualnak cu ngaidam a si lo ding.

¹⁰Ralhruang ih kulh mi khawpi pawl cu an siatbal òheh zo! Hramlak ramòhing bangin an lawngih an òhing reprep. Òilva tlannak ramah a cangih òilva pawl an um ih rawl an piat.



¹¹Thingnge pawl tla an ro ih an kiak òheh; nunau pawl in tih thing ah an hlam. Zianghatile minung pawl in zianghman an theihthiam lo ruangah anmah seemsuhtu Pathian in an parah lainatnak le zaangfahnak zianghman a nei nawn lo ding.

¹²Cui ni ah Bawipa in, Zufrates tiva ihsin Izipt ramri tiang a minung pawl pakhat hnu pakhat a khawm dingih fang le fanghi òhen bangtuk in a òhen ding.

¹³Cui ni a thlen tikah Assiria le Izipt ramih saltaangmi Israel mi pawl ko dingah tawtawrawt an tum ding. An ra dingih Jerusalem khua, a tlang thiang parah Bawipa an biak ding a si.

Isaiah 28

Saklam Uknak Hrangih Ralrin Peknak

¹Israel uknak cu a cem a si! A sunlawinak cu an hotu zuri pawl lu parah, pangpar ih tuah mi siangpahrang lukhum a vuai vekin, a vuai a si. A hngalzet mi an lu cu òhazet in rimhmui an hnih naan thizik ih zu an rit ruangah an ril men.

²Bawipa in anmah do dingah a cakzet mi le huham a neizet mi pakhat a hril zo. Cupa cu rial tlak in a rung tla ding, thli le ruah bangin a ra ding, thil siatsuahtu tilik bangin a ra dingih ram cu a neh ding.

³An hotu zuri pawl ih hngalnak cu ke ih palcih mi an si ding.

⁴An hotu mi hngal pawl ih hminthannak cu theipi rah hmaisabik a hmin vete in an lawh ih an ei ih a cem vekin a cem ding a si.

⁵Tikcu a ra thleng dingih cuih ni ah Bawipa cu a minung a nungdam sun pawl hrangah pangpar ih tuah mi siangpahrang lukhum vek a si ding.

⁶Cungnungbik Bawipa in an thuòhentu pawl hnenah dingnak thinlung a pe dingih an khawpi kotka pawl a ra dotu an ral pawl a dawihlo tu hnenah ralòhatnak a pe ding.

Isaiah Le Profet Zuri Pawl



⁷Profet le puithiam pawl hman zu an ri ih an sawn ciamco. Sabit zu le zureu tamzet an in ih hmunkipah an lu zing in an sawn an ril ih an buai nasa. Profet pawl cu zu an ri tukih Pathian in langnak a hmuhter mi hman a tican an thei lo; puithiam pawl khal zu an ri tuk ve ih an hnenih a thlengmi thurel ding hman an rel thei lo.

⁸An tonak cabuai hman an luak in a khat òheh ih a thiannak hmun malte hman a um lo.

⁹Ka parah an phunzai ih, öHi pa hi zo ka zirh tiah so a ruat aw? A thusim mi cu hnawi thlei pekte nauhak hrang lawngah a òha ko lo maw?

¹⁰In zirh tikah a cafang a cafang in, a catlaang a catlaang in le a thu pakhat hnu pakhat in in hei zirh fawn!” in ti.

¹¹Ka thusim mi nan ngai duh lo asile Pathian in ramdang òong theih lo mi hmang in a lo zirhter hai ding.

¹²Amah in colhdamnak le nunnomnak a lo pe naón a thu cu nan ngai duh lo.

¹³Curuangah a siBawipa in a cafang a cafang in, a catlaang a catlaang in le thu pakhat hnu pakhat in a lo zirh tumnak cu! Cule kal khat nan kal tin in nan bah ding. Hriamhma nan pu ding, thang in a lo awk hai dingih ralkaih mi nan si ding.

Zion Hrangah Innkil Lungpi

¹⁴Jerusalem ihsin hi minung pawl a uktu nannih mi puarthau pawl, Bawipaió thusim mi hi ngaihnik uh!

¹⁵Nanmah cun öThihnak thawn thukamnak kannei zo ih mithi khua Sheol thawn lungkimnak cachuk kan tuah zo,” nan hei ti ih tluang nan khawng ciamco. Thilòha lo poimawh a thlen tikah kan luat ding tiah nan zum ih thuphan pernak le mibumnak nan rinsan ruangah kan him ding, tiah nan ruat.

¹⁶Asinain Bawipa cun, öZion ah a hngetmi le a khoh mi innhram ka thok ih, cuih innhram ahcun innkil ih dawl cih mi lungpi ka ret. Cui innkil lungpi parah cun, ðA hngetmi zumnak cu a thin a sau fawn a si, ó ti in ka ngan.



¹⁷Innhram a ding maw dinglo ti tahnak ah felnak ka hmang ding. Sikhalsehla nan rinsanzet mi thuphan pawl cu thlisia le rial in a siatsuah òheh dingih nan himnak pawl cu tilik in a siatsuah òheh ding,” tiah a ti.

¹⁸Thihnak thawn thukamnak nan tuah mi cu bal òheh a si dingih mithi khua Sheol thawn lungkimnak cachuk nan tuah mi cu phiat òheh a si ding. Thil òha lo poimawh a thlen tikah tilik bangin a lo khuh òheh hai ding.

¹⁹Cui thil poimawh cu hi òumkhat lawng a si ding, nan ti vete in a dang a ra thleng lala ding. Zingkhat hnu zingkhat a thleng ding. A sun a zan in nan tuar ding. Pathian thu a thar in a ra thleng dingih tuksumza a si sinsin ding.

²⁰Phungthluk ih, ðIhnak ihkhun le a tawituk, sin ding puan le a fate tuk,ó an timi mipa nan hluan ding.

²¹Bawipa in thiltuah a tum mi cu thil phundangzet vek a bang khalle a tuahsuak ding; Perazim Tlang le Gibeon Phairawn ih a rak do ciamco zo vekin a òul ahcun atu khalah a do ko ding. A thok zomi a hnaòuan cu a kimter ding; cuih a hnaòuan mi cu theih thei lo mi thil mangbangza an si.

²²Na hnenih ralrinnak thu ka sim mi hi caponak ah ruatin hnihsan meen hlah. Na hnihsan meen asile na luatnak dingah a har sinsin ding. Cungnungbik Bawipa in hi ram pumpi siatsuah dingih a ruahcia mi cu ka thei zo a si.

Pathian Fimnak

²³Ka lo sim mi hi ngai uhla nan hnenih ka phuan mi hi òhatein ruat uh!

²⁴Zovek lothlo pa khalin a leileh mi sungih rawl ciinnak ah tiah kumkhua catbaang loin a lei a let dah keel lo.

²⁵A leileh cu òhateih a simsial òheh hnu ahcun zira le remhmui ci a vorh. Sangvut le barli sangvut a tuh ih a kiangkapah rawl dangdang a cing.

²⁶Lo hnaòuan daan a thiam, ziangahatile Pathian in a zirh a si.

²⁷Zira ci le remhmui ci laak duh ah talhtum tumzet in a vuak lo; talhtum ai ah a tawk dingmi fung fate deuh a hmang a si.



²⁸Sangvut a laak tikah a siat thluh tiangin catbaang loin a rial dah lo. Sangvut fang siat lo dingih ralringte in cawleng in a ciil ih a tawkfangte in a ciil thiam a si.

²⁹Hi bangtuk fimnak le thiamnak cu Cungnungbik Bawipa ih pekmi a si. Pathian khawkhannak cu fimnak ih khuakhan mi a si ih hlawhtlinnak a um ringring.

Isaiah 29

Jerusalem Ton Mi Thil Poimawh

¹Maw Jerusalem, Pathian biakòheng, na cem a si! David khawpi cu a cem riail a si! Kum khat hnih cu awh hrih ko seh, puai tuahnak le nomnak pawl thawn!

²Cule öPathian biakòheng,” timi khawpi parah cun Pathian in thilòha lo poimawh a thlengter ding. Cutikah òahnak le au-nak a um dingih Jerusalem khawpi pumpi thisen in a khuh mi thawinak biakòheng ah a cang ding.

³Pathian in hi khawpi cu a ral dingih a do dingih a kulh òeh ding.

⁴Jerusalem cu leilung thuai ihsin hung òongsuak a tumtu mithla vek, leivut lakih sin a hung phun supso tu aw vek a si ding.

⁵Maw Jerusalem, nangmah a lo dotu ramdang mi pawl cu leivut bangin semhlo òeh an si dingih òihnungza an ralkap pawl cu fangkungro bangin an zamhlo òeh ding. Hmakhatte-ah rinlopi-in,

⁶Cungnungbik Bawipa cun a nasazet mi thli le ruah, khuari le òeek tla le linghnin in a lo run ding. Thlisia le a alh hluarhlo mi meisa a run thlak ding.

⁷Cutikah Jerusalem khawpi, Pathian biakòheng timi khua a dotu ih ralkap hmuahhmuah, an hriamnam le an thilri pawl le an ken mi hmuahhmuah cu mang vekin le zan kan ih ih kan mitthlam ih a cuangduak mi vekin an hloral òeh ding.

⁸Jerusalem do dingah a puum aw mi ram hmuahhmuah cu, rilrawng zet pa a mangah rawl thawzetzet a ei ih a maai rero naón a òhangsaal tikah cun



rilrawng thotho a sivek le tihal zet pa a mangah tidai riamzet in a in rero naón a òhangaal tikah cun tihal le dangcaar thotho ih a um vekin an si ding.

Zohman in A Thu An Ngai Lo

⁹Feh uhla mi aa si hrih ko uh! Nan mit cu caw hrih ko seh! Zu zianghman in loin ri uh! Zureu forkhat hman in loin sawn rero uh!

¹⁰Thizik ih it that dingah Bawipa in nan ih a lo hmuh ter hai a si. Profet pawl hi misenpi ih mit an si ding naón Pathian in an mit a hup a si.

¹¹Profet ih an hmuh mi langnak hmuahhmuah a tican nan theih theilonak dingah thuh in a um dingih an erh pit mi casual vek a si ding. Casiar thiam hnenah nan fehpi ih in siarsak hnik aw nan ti hmanah ka siar thei lo, an erh pit a si si, a ti ding.

¹²Casiar thiamlo hnenah nan pekih in siarsak aw nan ti khalle ca siar ka thiam ual lo, a lo ti ding.

¹³Bawipa in, öHimi pawl cun in bia naón an òong cu tican neilo a si ih an thinlung cu khuimaw lamah a vakvai. Annih hrangah cun biaknak timi cu milai ih tuahcop mi daanterek le thilti òheu daan pawl khi a si ih, zoh loih an siar mi pawl khi a si.

¹⁴An ruah lopi in an parah harsatnak pakhat hnu pakhat ka thlengter ding. Mifim timi pawl cu mi-aa ah an cang dingih an fimnak cu zianghman ah a òhahnem lo ding,” tiah a ti.

Hmailam Beiseinak

¹⁵An tumtahmi Bawipa hnenih sin a thuptu pawl cu rei an awh lo ding. An tum mi cu thupte in an tuah ih, öZohman in in hmu lo, zohmanin an thei lo,” an ti.

¹⁶Thil hmuahhmuah an linglet ter òheh. Beel tuahtu maw, beel tuahnak tlak so a thupi sawn? Minung ih tuah mi thil in a tuahtu hnenah, öZiangah so i tuah?ó a ti thei ding maw? Asilole, öNa tuah mi hi zianghman na thei lo,” tiah a sim thei ding maw?



¹⁷Òongòhimnak ih a um vekin a rei hlanah tupi ngawzet cu loram ah a cang dingih loram cu tupi ah a cangsal ding.

¹⁸Cuih ni a thlen tikah hnaset pawl in cauk thangzet ih an siarmi kha an thei dingih caan reipi khawthim sungih a um zo mi mitcaw pawl in an mit an meng dingih khua an hmu thei ding.

¹⁹Mifarah le mi lungnem pawl in Israel Pathian thianghlim ih pekmi lungawinak cu an co saal ding.

²⁰Cutikah midang a hmuhsuam a hremtu le Pathian zianghman ih a siarlo tu pawl cu an cem ding. Misual hmuahhmuah cu siatsuah òheh an si ding.

²¹Pathian in midang a thangsiat tu, miòha lo pawl hrem a khamtu le mifel pawl an felnak vekih thuhman coter duh lo ah thuphan a pertu pawl cu a siatsuah òheh hai ding.

²²Curuangah Israel ih Pathian, harsatnak sung ihsin Abraham a suahtu Bawipa in, öMaw ka minung pawl, mualpho in nan um nawn lo ding; ningzak in nan hmai a raam nawn lo ding.

²³Ka lo pek dingmi tefa pawl nan hmu dingih cuticun keimah cu Israel ih Pathian thianghlim ka si kha in theithiam ding. Upatnak in pe dingih khawruahhar òihzahnak thawn ka hmaiah nan ding ding.

²⁴Mi aa pawl in thil theihthiamnak an nei dingih a phunzaitu le a tlokcjar ringring tu pawl khal lungawizet in zirh an theih ding,” tiah a ti.

Isaiah 30

Izipt Thawn Lungkimnak Tuah Lo Ding

¹Bawipa in, öJudah ram uktu pawl cu an cem a si. Ziangahtile keimah dodaltu ah an cang. Keimaió khawkhannak a si lo mi an thlun ih ka lungkimnak tel loin lungkimnak cachuk an tuah; cuticun sualnak pakhat hnu pakhat an thuah vivo.

²Keimah ron hmaisai loin bomnak duh ah Izipt ramah an feh. Izipt in in hum seh ti an duh ih Izipt siangpahrang an rinsan a si.



³Sikhalsehla an siangpahrang in a bawm thei hai lo ding; Izipt ih humhimnak cu hloralnak ah a net ding.

⁴An ram palai pawl cu Izipt ram khawpi Zoan le Hanes an thlengzo naón,

⁵bomnak an òulzet laifangih a bawm theilotu ram, rintlak a si lo mi ram an rak rinsan pang cu Judah mi pawl an siir zet saal ding,” tiah a ti zo!

⁶Thlanglam nelrawn ramih ramsa pawl thu ah Pathian in hiti in a sim; öRam palai pawl cu òihunnak ram, kiosa le rulhraang pawl le a zam thei mi dragon rul pawl umnak ah khual an tlawng. Mi zianghman bomnak a pe theilotu ram hnenih laksawng pek dingah thilri mankhung zetzet cu an laak le an kalauk parah an suang ciamco.

⁷Izipt in bomnak cu thulolak a si. Curuangah Izipt cu, òihtlak lo Rulpi,ó tiah hmin ka pek zo,” tiah a ti.

Pathian Thungailo Mi Pawl

⁸Ziangtluk miòha lo an si kha kumkhua ih hminsinnak dingah an thuhla cu cauk sungih ngan dingin Pathian in i fial.

⁹Pathian dodaltu an si ringring, thuphan pertu an si ringring ih Pathian zirhnak kha an thlun duh hrimhrim lo.

¹⁰Profet pawl hman cu, öDaite in um uh, òong hlah uh! Hihi a hman ee, khakha a hmanlo ee, tiah in sim duh hlah uh! Kan theih duh mi a nuam mi lawnglawng in sim uh. Kanmah umteón um ve mai uhsi!

¹¹In kian uh, kan lamzin in kham hlah uh! Nan òIsrael ih Pathian thianghlim,ó thu cu a theih kan duh nawn lo,” an ti.

¹²Sikhalsehla Israel ih Pathian Thianghlim cun, öKa lo sim mi cu zianghman ah nan siarlo ih mibumnak le thisen luannak sawn nan rinsan a si.

¹³Mimawh hrimhrim nan si. Phar dawl a tlun ihsin a hnuailam tiang a khingkuai mi bangtuk nan si ih rinlopi ah nan tlu leh ding.

¹⁴Tlak beel a kuai ih meivam laknak ah le tikuang ihsin tidai vun suahnak hman umlo ih a kuai thluh bangin nan kuai thluh leh ding,” tiah a ti.



¹⁵Bawipa Israel ih Pathian Thianghlim in misenpi hnenah, öRakir saal uhla daitein keimah i rinsan uh. Dai ziarzi ih um cu nan cahnak a si ih nan him ding,” tiah a ti. Asinain cutiuh um cu nan duh lo.

¹⁶öRang tlan cakzet pawl kan to dingih kan raal pawl ih hmuh lonak ah kan tlan ding,” nan ti. A si, nan hman; nan tlanhlo ngai ko ding. Kan rang pawl cu an cakzet a si, nan ti; a sinan a lo dawitu pawl cu nannih hnakin an cak sawn ding;

¹⁷Nan ral pakhat nan hmuh tikah nannih cu thawngkhat nan tlan ding; nan ral panga nan hmuh ahcun nan zate in nan tlan òheh ding. Nan ralkapbu sungin pakhat hman nan taanglo ding; a taangmi cu tlangzim parih amah lawng lungleng ih a dingmi nan thantaar òhuam pakhat lawng a si ding!

¹⁸Cubangtuk a sinan Bawipa cu nan parah zaangfahnak a nei lai hrih. Amah cun thil hman lawnglawng a tuah ruangah nanmah zaangfah dingah a lo hngak lai hrih. Lungawinak taktak cu Bawipa rinsannak ihsin a ra a si.

A Minung Pawl A Thluasuh Ding

¹⁹Maw Jerusalem ih a um mi pawl, nan òap nawn lo ding. Bawipacu lainatnak neitu a si ih bomnak dilin a hnenih nan au tikah a lo theihsak hai ding.

²⁰Bawipa cun harnak le tuarnak sungah a lo thlenter hai ding, a sinan nan tuarnak hmunah cun a um ve dingih a lo zirhtu a si ding; cuticun amah nan hawl rero a òul lo ding.

²¹Zin nan hlo ih vorhlam le kehlam ih zinpeng nan zawh tikah nan dunglam ihsin a aw cu, öHitawkin feh uh; hinah lamzin a um,” tiah a ti nan thei ding.

²²Sui le ngun in huut mi nan milem pawl cu hnawmhne bangin nan hlonhlo dingih, öA hmuh ka lo duh nawn lo!” nan ti ding.

²³Rawl ci nan tuh tikah Bawipa in ruah a sur ter dingih rawl a òhan ter ding, rawl nan paòha dingih nan òilva pawl tlannak khalah hramno a tamzet ding.

²⁴Nan lo leilettu cawcang le laak pawl in a òhabik le a thawbik òilva rawl an ei ding.



²⁵Cui ni a thlen ih nan ral pawl ih ralhruang nan lakih an minung pawl nan thah tikah tlangsaang le tlangniam hmunkip in tidai an luang ding.

²⁶Thlapi cu ni tlukin a tleu dingih ni cu a tleu keel ih let sarh in a tleu ding; ni sarh tleunak khi ni khat ah kom hai sehla a bang ding. A tlunih thil cang ding pawl cu Bawipa in a minung hnenih a thlenter mi hma pawl a tuamsak hai ih a damter tikcu caanah a kim òheh ding a si.

Pathian In Assiria A Hrem Ding

²⁷Pathian ih huham le sunlawinak cu a hlatpi in hmuh thei a si. Meisa le meikhu in a thinhengnak an langter. Thu a sim ih a òong cu meisa bangin a alh.

²⁸Ziang hmuahhmuah a fenhlo òheh tu tilian bangin a hmaiah thli a hran ter. Cui thli cun ram tampi a siatsuah ih a òha lomi an tumtahnak tla a cemral ter òheh.

²⁹Sikhalsehla nannih Pathian ih minung pawl cu nizarh ni puai tuah zanih lungawi in hla nan sak bangin lungawi le hlasa in nan um ding a si. Israel a òantuBawipaió Biakinn an feh laiah phirivau tum phah in lungawizet ih a fehtu pawl bangtuk in nan lung a awi ding.

³⁰Bawipa in a nasazet mi a aw cu mi hmuahhmuah a theiater dingih a thinhengnak hmual khal a ton ter hai ding. Meisa hliozet a um dingih khawdur a puak ciamco ding; rial a tla dingih ruah cu a thlet in a thle aw ding.

³¹Assiria mi pawl cuBawipaió aw an theih tikah le a hremnak hmual an ton tikah an tuk a suum ding.

³²Pathian in Assiria mi pawl a hrem beet vivo tikah amai minung pawl cun khuang le òingòang aw thawng an thlun ding. Pathian amah rori in Assiria mi pawl cu a do ding.

³³Meisa rumzet sungih Assiria siangpahrang ur-nak ah tiah khuahlan lai ihsin hmun pakhat cu timlaam cia in a um zo. Cui hmun cu a thuuk ih a kauzet;



zanthing tla saangzet in an peng zo! Kaat meisa bangtuk a si miBawipaió thaw in a ur ding a si.

Isaiah 31

Pathian In Jerusalem A Hum Ding

¹Bomnak duh ah Izipt ih a fehtu pawl cu an cem a si! Izipt ralkap pawl an rinsan; an rang, an rangleng, le an ralkap cakzet pawl an rinsan a si. Asinain Bawipa Pathian, Israel ih Pathian Thianghlim cu an rinsan lo; a hnenih sin bomnak khal an dil lo.

²Bawipa cun a tuah mi a thei, thilòha lo poimawh a thlenter a si. Miòha lo pawl le a rak òantu pawl kha ka hrem ding a ti bangin a hrem taktak.

³Izipt mi pawl cu pathian an si lo, milai lawng an si! An rang pawl cu thlarau an si lo, titsa nei an si! Bawipa in a kut pharh in thil a tuah tikah cun a cakzet mi ram cu a ril dingih cumi a cakzet mi ram in a bom mi ram cak lo khal a sawn cih ding a si. An ram hnih in a siat ding.

⁴Bawipa in ka hnenah, öRamsa a dehtu kiosa cu tuukhal pawl in ziangtlukih an au an kio hnawh hmanah an dawihlo thei lo bangin, kei Cungnungbik Bawipa cu Zion Tlang humhim ka tumnak ihsin zohmanin in kham theilo ding.

⁵A fanote hum dingah vate cu a bu tlunih a heel awk rero bangin kei Cungnungbik Bawipa khalin Jerusalem cu ka hum dingih ka òan ding a si,” tiah a ti.

⁶Pathian in, öMaw Israel mi pawl, ka hmaiah nan sual zo ih in ralsan zo! Sikhalsehla ka hnenah rakir uh!

⁷Nan zate in sui le ngun ihsin a borhhlawh mi milem nan tuah mi pawl nan hlonhlo òhehnak tikcu caan a rathleng ding.

⁸Raldonak ah Assiria cu a siat òheh ding, a sinan milai kut in a si lo ding. Assiria mi pawl cu raldonak ihsin an tlan dingih an mino pawl cu sal ah an kai hai ding.



⁹An siangpahrang cu thinphang in a tlanhlo dingih an ralbawi pawl cu an òihtuknak ah an thantaar hman an tlanhlohsan ding,” tiah a ti. Jerusalem ah an biakmi Bawipa, Zion Tlang ah a meisa in thawinak a kangtertuBawipa in a sim zo a si.

Isaiah 32

A Fel Mi Siangpahrang

¹Nikhat khatah cun a felzet mi siangpahrang a um dingih dingnak thawn hnaòuantu ram pumpi hotu pawl tla an um ding.

²Cupawl cu thli le ruah ihsin beunak lungpi bangtuk an si fingfing ding. Anmah cu nelrawn ih a luangmi tiva bangtuk le ramcaar lakih lung tumpi hneemdai bangtuk an si.

³Misenpi òulnak le hai mi ah an mit an meng dingih an hna an thong ding.

⁴Ziang hmuahhmuah cu manhlap in an tuah lo ding; a sinan theihthiamnak thawn an tuah dingih an thinlung ngaingai an òong ding.

⁵Zohman in mi aa cu upattlak tiah an ruat lo dingih mi depde pawl cu mifel an ti lo ding.

⁶Mi hmukhmak cun aat-thlakza in a òong ih thilòha lo tuah ding a ruat. A tuah mi le a òongmi cu Pathian hmuhsuamnak lawng an si; mi rilrawng pawl a cawm dah loih tihal mi pawl in ding tidai a pe dah fawn lo.

⁷Miòha lo a si ih thilòha lo a tuah; a mibumnak in mifarah siatsuah ding lawng a ngaihtuah ih mizonzai pawl in an covo co lo dingah a kham ciamco.

⁸Sikhalsehla mifel cun felzet le rintlakzet in thil a tuah ih a hman mi cu a òan a si.

Thuòhennak Le Ngaithiamnak

⁹Nuam zet le daithlang zetih a um mi nannih nunau pawl, ka thusim mi hi ngaihnik uh!



¹⁰Atu ahcun lungkimzet le hngamzet in nan um; a sinan hmaikum atu tikcu ahcun nan bei a dong ding, zianghatile sabit laak ding zianghman nan neilo ding.

¹¹Nuamzet le daithlangzet in, donharnak zianghman umlo in nan um zo; a sinan atu cun òihphang in khur thlohthlo uh! Nan hnipuan hlit uhla nan taai ah puansia òem uh!

¹²Riahsia in nan òaang cuum uh! Zianghatile lo òhazetzet le sabit hmuan pawl cu siatsuah òheh an si zo ih,

¹³hling le so le hrambur lawng ka minung pawl ih lo sungah an kho a si. Innsungsang nuamzet ih an rak umnak inn pawl hrang le nuamzet ih an umnak khawpi hrangah òap in ai ciamco uh.

¹⁴Siangpahrang inn hman an tlansan dingih ram sungih khawpibik cu a òhing reprep ding. Inn pawl le an ralvennak ralhruang pawl cu kumkhua in a siatral ding. Cutawkah hramlak laak an vak dingih tuu pawl an tlang ding.

¹⁵Sikhalsehla Pathian in a thlarau kan hnenah a run òhum saal ding. Ramòhing cu ramòha ah a cang saal dingih lo cun rawl tampi a suak ding.

¹⁶Ramsung khuazakip ah dingnak le diknak lawnglawng tuah a si ding.

¹⁷Mi hmuahhmuah in a dik mi an tuah ding ruangah kumkhua in himnak le daihnak a um ding.

¹⁸Pathian minung ih inn pawl cu daihnak le hngamnak in a khat dingih thinharnak zianghman a umlo ding. (

¹⁹Tupi sungah rial a tla dingih khawpi cu balsiat òheh a si ding.)

²⁰Ziangtluk lungawinak so mi hmuahhmuah hrangah a si ding, lorawl hrangah tidai a tam ih laak le caw hrangah phannak umlo in tlannak hrampi a tam tikah cun!

Isaiah 33

Bomnak Hrangih Thlacamnak



¹Kan raal pawl an cem a si! Thil an ru, mi an zuarthlai; anmah cu zohman in an ramh loih an zuarthlai hai lo! Sikhalsehla ruk an ruknak le mi an zuarthlainak tikcu cu a cem cing ding; ruknak le zuarthlainak a tuartu bik ah an cang thlang ding a si.

²Maw Bawipa, in zaangfah hram aw. Na hnen lawngah ruahsannak kan nei. Nikhat hnu ni khat in humhim awla harsatnak sungin in run hram aw.

³Kan hnenah òangin na do tikah cun miphun dang pawl cu raldonak hmun ihsin an tlanhlo a si.

⁴An thilri pawl cu an lon ih ralthil lon mi ah an canter.

⁵Bawipa a nasat zia cu! Ziang hmuahhmuah tlunah uktu a si. Jerusalem cu dingnak le felnak in a khahter dingih,

⁶ram pumpi cu hngamzet le hngetzet in a umter ding. A minung pawl cu a hum ringring ih fimnak le thiamnak tla a pek. An ro òhabik cu Bawipa an òihzahnak hi a si.

⁷Ralòha pawl in bomnak an dil ding. Daihnak um seh tiah khua a khang rero tu ram palai pawl cu nasazetin an òap ding.

⁸Ramsung ih lamzin tumpipi cu òihnunnak a tam ruangah zohman khual an tlawng ngam lo. Lungkim thukamnak pawl an phiat òheh ih thukamnak an tuah mi pawl an balsiat òheh zo. Zohman upat mi an nei nawn lo.

⁹An ram cu zohman ih thlawh loin a lawngih a òhing reprep. Lebanon ramih tupi pawl cu an vuai òheh ih Sharon phairawn ramòhazet cu nelrawn vekah a cang; Bashan ramah le Karmel Tlang ah thingkung pawl cu an hnah a òil òheh a si.

Bawipa In Ralrinnak A Pek

¹⁰Bawipa in miphun pawl hnenah, òAtu cun ka thok thlang ding. Ka cahzia le ka huham neihzia ka langter dingih nan hmu ding.

¹¹Nan ngaihtuah mi pawl cu zianghman òhathnemnak an neiloih nan tuahmi hmuahhmuah cu alak hlir an si. Nanmah le nanmah nan siatsuah aw a si!



¹²Òhung tuahnak ih an ur mi lungto vekin a vut ah nan cangòheh dingih hling an ur ih vutcam ih a can vekin nan ciam òheh ding a si.

¹³A hlat ih um mi siseh, a nai ih um mi siseh, zozo khalin ka thil tuah mi hi thei hai sehla huham ka neihzia hi thei thlang hai seh,” tiah a ti.

¹⁴Zion ih a ummi misual pawl cu thinphang in an khur thlohthlo. öPathian thuòhennak cu kumkhua alh mi meisa vek a si. Kannih lakah hin cuvek meisa sung ihsin a luat theitu kan um ding maw?” tiah an ti.

¹⁵A hman mi lawng nan sim ih nan tuah a si ahcun nan luat thei ding. Nan thuneihnak cu mifarah bumnak ah hmang hlah uh; nawhthuh tla ei hlah uh! Laithah tumtu pawl hnenah tel hlah uh; thilòha lo an tuahnak khalah telve hlah uh!

¹⁶Cuti ih nan um asile nan hlawhtling dingih a hngetzetmi ralhruang bangin nan him ding. Ei ding rawl le in ding tidai nan ngah ding.

Hmailam Hrang Ruahsannak

¹⁷Ram kaupi a uktu siangpahrang ih sunlawinak cu na mit in na hmu saal ding.

¹⁸Ramdammi siahkhawltu le thlingthlatu nan rak òihzet mi pawl kha cu a ruah hman nan ruat saal nawn lo ding.

¹⁹Mihngalzet ramdammi, an òong hman a tican nan theih lomi pawl kha nan hmu saal nawn lo ding.

²⁰Zion hi zohhnik uh, biaknak lamih puai kan tuahnak khawpi hi! Jerusalem hi zohhnik uh! Ziangtluk umnak òha le himnak khua so a si! Puanthlam-a òhuam an phawi dah lomi le a hri a cat dah lomi bangtuk a si ding.

²¹Bawipa in a sunlawinak huham in hmuh ding. Tiva kauzet le tivete kiangkapah kan um ding, a sinan kan ral lawng pawl cu cunah an feh lo ding.

²²⁻²³Lawng parih long feh ternak thilri hmuahhmuah cu ziang hmanah an òhahnem lo; lawng puan hman an pharh thei lo. Kan ral ralkap pawl ih thilri hmuahhmuah cu lon òheh a si ding. Cui thilri cu a tamzet dingih ke-awl pawl



khalin covo an ngah thei ding. Bawipaamah cu kan siangpahrang a si ding. Amah in in uk dingih in hum ding a si.

²⁴Kan ramsungih a um mi hmuahhmuah in, öKa dam lo e,” tiah an ti dah nawn lo dingih an sualnak phunkim cu ngaidam a si ding.

Isaiah 34

Pathian In A Ral Pawl A Hrem Ding

¹Maw miphun hmuahhmuah tla, ra uh! Ra tongkhawm aw uhla ra ngaihnik uh! Leilung pumpi le a tlunih a um mi hmuahhmuah in ra uhla ra ngai uh!

²Bawipa cu miphun pawl hmuahhmuah parah le an ralkap pawl parah a thin a heng a si. Siatsuahnak ih thlenter dingin a ruat.

³An ruak cu phum an si lo ding; a leengah an thu an òawt ding; tlang pawl cu thisen in a sen òheh ding.

⁴Ni, thlapi le arsi pawl an tla dingih leivut ah an cangòheh ding. Van cu pherzual bangin a zual aw dingih a hlota dingih arsi pawl cu sabit hri le theipi kung an hnah a òilh bangin an òil ding.

⁵Bawipa in vanah a ralnam a taat hriam ih atu ahcun Edom ram le ramsung minung siatsuah òheh dingih a ruahcat cia mi pawl parah cuih ralnam cu a rung thleng ding.

⁶Thawinak ih pekmi tuu le me pawl an thah mi thisen le a thau vekin thisen le thau in a ralnam cu a tuam òheh ding. Bawipa in hi thawinak cu Bozrah khawpi ah a pek ding. Cuticun Edom ramah nasazet in a that hai ding.

⁷Cui ram mi pawl cu hramlak cawcang le cawcangte pawl bangtuk in an ril dingih leilung cu thisen in a sen dingih thau in a khuh ding.

⁸Hi tikcu cuBawipa in Zion a run caan a si dingih Zion ral pawl parih phu a lak caan a si ding.

⁹Edom ram tiva ih tidai pawl cu lawng hnihmi òaar-si ah a cang òheh dingih leilung cu kaat leilung ah a cang òheh ding.



¹⁰A sun a zan in a kang dingih meikhu cu cat loin a suak ding. San khat hnu san khatah an ram cu hnawmpen ramòhingah a cang dingih zohman an ramsungin khual an tlawng nawn lo ding.

¹¹Sumbuh le tlang-ak umnak ramah a cang ding. Bawipa in, lei le van a seemsuah hlan vekin an ram cu a lawngmi le a òhing reprep mi ah a cangter saal ding.

¹²Ram uktu siangpahrang a umlo dingih an hotu pawl hmuahhmuah cu an hloral òheh ding.

¹³Hling le so an siangpahrang inn kipah le ralhruang in kulh mi khua kipah a kho dingih cinghnia le sumbuh umnak ah an cang ding.

¹⁴Cutawkah hramlak ramsa an vak dingih khawsia pakhat le pakhat an sawn aw ding. Zan ih a vak mi khawsia rul tumpi tla colhnak hawl in cutawkah a ra thleng ding.

¹⁵Sumbuh pawl in bu an tuah dingih ti an ti ding; faate an keuh dingih an cawm ding. Langta tla cutawkah pakhat hnu pakhat an khawm aw ding.

¹⁶Bawipaió ca-uk sungah a nungmi ramsa thuhla hawl uhla siar hnik uh! Cui ramsa pawl cu hi ram sungih a umlo mi an umlo ding; rualpi neilo khal an umlo ding. Cubangtuk ih si dingahBawipaióthupek cia mi a si; amah rori in hmunkhat ah a khawm òheh hai ding.

¹⁷Bawipa amah in ram cu a òhensak dingih an covò fingfing a pe hai ding a si. Sankhat hnu sankhat cunah an um dingih kumkhua in anmah ih ta a si ding.

Isaiah 35

Thianhlimnak Lamzin

¹Nelrawn ramòhing cu a lung a awi ding; Hramlak ah pangpar an par ding.

²Nelrawn cu hla a sa dingih lungawi in a au ding; Lebanon Tlang bangin a mawi dingih, Karmel le Sharon ih lo bangin ramòha a si ding. Zokhal in Pathian sunlawinak cu an hmu ding, A nasatzia le a huham neihzia an hmu ding.



- ³Kut caklo pawl cakter uhla, A òawnòai ih a thir mi khuk pawl hngetter uh.
- ⁴Thinnau mi le beidong mi hnenah, öCak uhla zianghman òih hlah uh; Pathian nanmah run dingah a ra lai, Na ral pawl parih phu lak dingah a ra a si,” tiah sim uh!
- ⁵Mitcaw pawl in khua an hmu thei dingih, hnaset pawl an hna a vaang ding.
- ⁶Ke-awl mi in an khir an laam dingih, A òong theilo mi khal lungawi in an au ding. Nelrawn sungin tidai a luang dingih,
- ⁷A alh mi vunnel cu tili ah a cang ding. Leilung a caar mi cu ticawm in a khat saal ding. Cinghnia an rak um òheunak hmunah, Phok le phaipheng tla an kho ding.
- ⁸Cutawkah cun misenpi hrang lam tumpi a um dingih öThianhlimnak Lamzin,” ti a si ding. Misual pawl cu cuih lamzin ah an feh theilo ding. Cutawkih a fehtu pawl cu mi-aa pawl ih hruaisualnak an tong lo ding.
- ⁹Cutawkah cun kiosa a um lo ding; Sahraang dang tla in an pal lo ding. Bawipa ih a runsuak mi pawl cu, Hi lamzin thlun in an inn ah an tlung ding.
- ¹⁰Lungawi sopar tein Jerusalem an thleng ding, Nunnuaam zetin hla an sa dingih an au ding. Ninghan riahsiatnak in an luat thlang dingih, Kumkhua in an nun a nuam tata ding.

Isaiah 36

Assiria Mi In Jerusalem Siim An Tum

(2 Siang. 18.13-27; 2 San. 32.1-19)

- ¹Siangpahrang Hezekiah in Judah ram a uknak kum hleili kumah Assiria ram siangpahrang Sennakherib in ralhruang in kulh mi Judah ram khua pawl a do ih tampi a lak.
- ²Cuihnhnu ah a kutthuui ih bawi upabik cu ralkap tampi thawn Judah siangpahrang Hezekiah cu remnak tuahter dingah Lakhish ihsin Jerusalem ah a thlah. Cui a thlah mi bawi cu puan taktu pawl hnaðuannak lamzin, tlunta tili ihsin tidai an laknak tihriat kiangah a um.



³Cutikah Judah mi upa pathum in an va tong: Siangpahrang inn hnaòuantu pawl hotu Hilkiyah ih fapa Eliakim, zung cazipi Shebna le cazin kaitu Asaf fapa Joah an si.

⁴Assiria ralbawipa cun, öZiangah so siangpahrang Hezekiah hi amah le amah zum awzet in a um? tihi kan siangpahrang in a thei duh.

⁵Òong meenmeen hin ralkap lam cahnak le thiamnak hi a ai-awh thei ding tiah nan ruat maw si? Keimah do dingah hin zo in in bawm ding tiah so nan ruat?

⁶Ka thei ko, Izipt in in bawm ding tiah nan zum. Sikhalsehla Izipt rinsan cu ziang a bang nan thei maw? Kianghrol ah phaipheng kuang hman vek a si-a kiak ih na kut a lo aat. Izipt siangpahrang an rinsan tikah cun cubangtuk a si ringring ko.

⁷öAsilole Bawipa nan Pathian nan rinsan a si maw? Hezekiah in biakòheng pakhat lawngah Pathian nan biak ding tiah Judah le Jerusalem mi pawl thu a pekih a dang biakinn le biakòheng pawl hmuahhmuah a bal òheh mi kha nan Pathian biakinn le biakòheng pawl sokhaw an si!

⁸Asile kan siangpahrang hmin in thu ka lo tiam pei! Rang thawngnih ka lo pe ding, a totu dingah minung cuzat na hmu thei ding maw?

⁹Kan Assiria ralkap bawi lakih ralbawi nautabik hman nan tluk lo sokhaw! Cui tlunah Izipt in rangleng le rangpar ralkap pawl in kuat ding nan hei ti lai sapbai!

¹⁰Nan ram ka do ih ka siatsuah hiBawipaió bomnak a tello ah mawsi nan ruat? Bawipa amah rori in nan ram do dingah le siatsuah dingah i fial a si,” tiah a ti.

¹¹Cutikah Eliakim, Shebna le Joah in cuih ralbawipa hnenah, öKan hnenah cun Aramaik òong in òong aw! Kan thei ko sokhaw. Hebru òong cun òong hlah; phar parih a um mi hmuahhmuah in in ngai a si,” tiah an ti.

¹²Assiria ralbawipa cun, öHi ka thusim mi hmuahhmuah hi nanmah le nan siangpahrang hnen lawngih sim dingah kan siangpahrang in i thlah ah maw

nan ruat? Si hlah e; phar parih a totu pawl hnen khalah hi thu hi sim ding ka si; ziangahtile nanmah tla ih nan tuah ding vek thotho in annih khalin an eek an ei dingah an zun an in ding a si,” tiah a ti.

¹³Cule ralbawipa cu a dingih Hebru òong in, a aw neih patawp in a au ih, öAssiria siangpahrang in nan hnenih a òongmi hi ngaihnik uh.

¹⁴Hezekiah in lo bum rero hlah seh, tiah ralrinnak a lo pek a si. Hezekiah cun a lo run theilo ding.

¹⁵Bawipa rinsan dingih a lo forhnak cu lung hlah uh; Bawipa in in run dingih kan khawpi cu Assiria ralkap pawl a laak ter lo ding, tiah zum duh hlah uh!

¹⁶Hezekiah thu cu zum hlah uh. Assiria siangpahrang in atu ah nan khawpi sung ihsin rasuak in remnak tuah dingah thu a lo pek a si. Nan sabit hri ih sabit cu ei ter nan si ko ding; nan theipi kung ihsin theipi cu nan ei ko dingih nan tikhur in tidai cu nan in ko ding.

¹⁷Cule kan siangpahrang in nan ram vek rori a si mi ramah a lo umter dingih cutawkah sabitti nan in theinak dingah sabit hri a um ve ko ih sang tuah dingah fang a um ko.

¹⁸Bawipa in in run ko ding, tiah ruat dingah Hezekiah in nan thinlung cu lo mol rero hlah seh. Assiria siangpahrang in ram tampi a do tikah an ram ih khuavang pawl in an ram an run suak, ti nan thei dah maw?

¹⁹Khui ah so Hamath le Arpad khuavang pawl an si òheh? Khui ah so Sefarvaim khuavang pawl an um? Zo talin Samaria ram an run maw?

²⁰Ram hizat ih khuavang pawl lakah khuavang pakhat talin an ram cu Assiria siangpahrang kut sungin an run maw? An run lo a si ruangah nannah teh nan Bawipa in Jerusalem a run ding tiah ziangtinso nan zum thiam?” tiah a ti ciamco.

²¹Cutikah misenpi cu an dai khepkhep; Siangpahrang Hezekiah ih a rak tiamcia bangun an dai ih zianghman an sawn lo.



²²Cule Eliakim, Shebna le Joah cu riahsia in an hnipuan an thlekih Assiria ralbawipa ih òong mi hmuahhmuah cu an siangpahrang hnenah an va sim.

Isaiah 37

Siangpahrang In Isaiah Thu A Ron

(2 Siang. 19.1-7)

¹Siangpahrang Hezekiah in a hnenih an ra sim mi thu cu a theih tikah riahsia in a hnipuan a thlekih buri hnipuan a hruk ihBawipaióBiakinn ah a feh.

²Cule Amoz fapa Isaiah hnenah siangpahrang inn kiltu hotu Eliakim, zung cazipi Shebna le puithiam upa pawl a thlah. Annih khalin buri hnipuan an hruk ve.

³Isaiah hnenih va sim dingah hiti in thu a cah, öTuihsun cu kan hrangah tuar ni a si. Hremnak kan tuarih ningzahnak kan tong. Nunau pakhat in naute a neizik naón a nu a tha a maltuk lawmmam ruangah a hring theilo mi bangtuk kan si.

⁴Assiria ram siangpahrang in a nungmi Pathian hmuhsuam dingah a kutthuui bawi pakhat a run thlah. Bawipa na Pathian in hiti ih an hmuhsuamnak cu thei hram sehla a òongtu cu hrem hram seh. Curuangah kan minung a taangsun pawl hrangah thla in rak cam sak hram aw,” a ti.

⁵Isaiah in siangpahrang Hezekiah ih thuchahmi a theih tikah

⁶hiti in thu a khirh, öAssiria mi pawl ih Pathian hmuhsuamnak òong an òong ruangah na thinlung siat ding a si lo, tiah Bawipa in a ti.

⁷Bawipa in Assiria siangpahrang cu thu vakvai a theihter dingih cumi ruangah a ramah a kir ding; cule amai ram minung pawl ih kut in a thi ding,” tiah a ti.

Assiria Pawl In Siim An Tum Lala

(2 Siang. 19.8-19)

⁸Assiria ralbawipa cu a kirih, an siangpahrang cu Lakhish in a feh ih a kiangih um mi Libnah khua a do ti a theih tikah siangpahrang tong dingah cunah a feh.



⁹Culai ah Ethiopia ram siangpahrang Tirhakah ho in Izipt ralkap pawl cu Assiria ralkap do dingin an ra, tiah thu a thang. Cumi cu Assiria siangpahrang in a theih tikah Judah ram siangpahrang Hezekiah hnenah ca a kuat ih a hnenah,

¹⁰Na rinsan mi na Pathian cun ka kut sungih thlenglo dingin thu a lo sim; a sinan cumicun lo bum hlah seh!

¹¹Assiria siangpahrang in ram pakhatkhat parah ka siatsuah ding, ti ih a ruahcat hnu ahcun ziangtin a tuah òheu ti cu na theihcia a si ko. Ka luat thei ding, tiah na ruat mawsi?

¹²Ka pu le ka pa pawl in Gozan, Haran le Rezuf khua pawl an rak siat òheh ih Betheden mi Telassar ih a um mi pawl an that òheh. An khuavang zohman in an run theilo a si.

¹³Khui ah so Hamath, Arpad, Sefarvaim, Hena le Ivvah khua pawl uktu siangpahrang pawl an si òheh?” tiah a ngan.

¹⁴Siangpahrang Hezekiah in cuih cakuat cu a rak thlah mi pawl kut in a lakih a siar. Cule Biakinn ah a feh ihBawipaió hmaiah ca cu a retih,

¹⁵thla a cam ih,

¹⁶Maw Cungnungbik Bawipa, Israel ih Pathian, na siangpahrang tokham parih a totu, nangmah lawng hi Pathian na si ih leilung tlun ram hmuahhmuah uktu na si. Nangmah in lei le van hi na seemsuah.

¹⁷Maw Bawipa, atu ah in run thei awla in run zoh hram aw! Sennakherib in a nungmi Pathian na parih hmuhsuamnak a òongmi hmuahhmuah hi run thei òheh aw.

¹⁸MawBawipa, Assiria siangpahrang pawl cun ram tampi an siatsuah òheh zo ih an òhingter òheh ti cu kan thei zo.

¹⁹An khuavang pawl Pathian a si lomi khuavang, thing le lungto in tuahcop mi milem pawl khal an ur òheh ti kan thei zo.



²⁰Curuangah maw Bawipa, kan Pathian, Assiria mi kut sungin in run hram aw; cuticun leilung tlun miphun hmuahhmuah in nangmah lawng Pathian na si kha an thei ding,” tiah thla a cam.

Siangpahrang Hnenih Isaiah Thucahmi

(2 Siang. 19.20-37)

²¹Cule siangpahrang Hezekiah thlacamnak Bawipa ih a lehnak kha Isaiah in a theih tikah Isaiah in Hezekiah hnenah thuthan dingin palai a thlah. Bawipa in,

²²öMaw Sennakherib, Jerusalem khawpi in a lo hnihsan ih capo hnihsuahsainak meenah a lo tuah a si.

²³Na hmuhsuam mi le na cam rero mi hi zo a si tiah so na ruat? Israel ih Pathian Thianghlim Keimah sokhaw ka si!

²⁴Na siahhlawh pawl ka hnenah na thlah ih, ðKa rangleng pawl thawn tlang saangbik ka neh ih Lebanon Tlangzim khal ka laak a si,ó tiah tuang na khawng. ðA saangbik sidar thing lakih a saangbik khal ka hau thei; a ðhabik farthing khal ka hau thei ih tupi sungih a hlatnak bik khal ka thleng thei,ó tiah na porh aw.

²⁵ðMiphundang pawl ramsungah tikhur ka lai ih tidai ka in thei; ka ralkap pawl in Nail Tivapi cu caar ðheh ko in an pal,ó tiah na porh aw ciamco.

²⁶öHi pawl hi hlanlaipi ihsin ka rak ngaihtuah cia mi a si ti na thei lo maw? Ka rak tumcia mi cu atu ah ka tuahsuak a si. Keimah in cahnak huham ka lo pek ruangah ralhruang ih kulh mi khua pawl cu hnawmpen ah na canter ðheh a si.

²⁷Cutawkih a rak umtu pawl cu zianghman thilti theinak an neilo. Thinphang le mangbangin an um meen. Nisuahnak lam ihsin thlisia a hrang mi in a seem mi lo sung hrampi le diphun ih a kho mi hrampi bangtuk an si.

²⁸Sikhalsehla na thu cu a zate in ka thei. Na tuah mi le na fehnak khal ka thei ðheh. Ka parih na thinhengzia khal ka thei a si.



²⁹Na thinhengnak thuhla ka thei zo ih na tluangkawnak tla ka theih òheh zo ruangah atu cun na hnar ah sio ka thlaih ding; na kaa ka lo kharh dingih na ratnak lamzin ihsin ka lo kirter ding,” tiah a ti.

³⁰Cule Isaiah in siangpahrang Hezekiah hnenah, öA cang dingmi thil pawl khiihmuhtu cu hiti in a si ding. Tuihkum le hmaikum cu amahte ih a kho mi fang nan ei ding; asinan a kumleh ahcun fang nan ciing thei dingih rawl nan nei ding; sabit hri nan phun dingih sabit rah nan ei ding.

³¹Judah miphun sungin a taangsun cu nan òhangso zet ding; leilung thuukpi sung tiang hram a thla ih rah a rah mi thingkung bangtuk nan si ding.

³²Jerusalem le Zion Tlang ah a taangsun mi malte an um ding, zianghahtile Cungnungbik Bawipa in cuti ih cang dingin a tumtah hrimhrim mi a si,” tiah a ti.

³³Assiria siangpahrang thu ahcun Bawipa in hiti in a sim zo: öHi khawpi sungah a lut lo ding; hi khawpi sungah conkiang pakhat hman a sai lo ding. Hi khawpi kiangkapah ralpaw kengtu ralkap pakhat hman an ra lo ding; cule hi khawpi donak ah a ralhruang lenglam in leisaang a kimvel in a dawl lo ding.

³⁴Hi khawpi sung cu a pal hrimhrim lo ding; a ratnak lamzin ihsin a kir saal ding. KeimahBawipa in ka sim zo!

³⁵Hi khawpi cu ka òan dingih ka hum ding; ka hmin thannak ah le ka siahlawh David hnenih thukamnak ka tuah zo ruangah hi khawpi cu ka run ding a si,” a ti.

³⁶Bawipaió vancungmi pakhat cu Assiria ralkap pawl riah hmunah a feh ih an ralkap thawng zakhat le thawng sawmriat le thawngnga a that. A thaizing khua a vang tikah ralkap cuzat cu an ril teptep; an thi òheh ria!

³⁷Cutikah Assiria siangpahrang Sennakherib cu dungah a siip ih Nineveh khua ah a kir.

³⁸Nikhat ah Sennakherib cu a khuavang Nisrok biakinn sungih a khuavang a biak laiah, a fapa pahnih Adrammelek le Sharezer in an ralnam in an sunthat



ih cuihnu ah Ararat ramah an tlan. A fapa dang pakhat Esarhaddon in a ai ah siangpahrang a òuan.

Isaiah 38

Siangpahrang Hezekiah Natnak Le Damnak

¹Culai ah siangpahrang Hezekiah cu a na ih a thi zikte. Amoz fapa profet Isaiah in a va veh ih, “Bawipa in a seherhmi hmuahhmuah tuah òheh in sim òheh seh, a nunglo ding a lo ti. Curuangah thi dingin tiimlaam aw,” tiah a va ti.

²Cutikah Hezekiah cu phar lamah a herih thla a cam.

³MawBawipa, ka damsung hmuahhmuah ah nangmah rinsan in le rintlakzet in ka lo rian zo ih tuah ding i duhsak mi lawnglawng tuahsuak ka tum ringring cu ciing hram aw,” tiah a ti. Cule nasazet in a òap ciamco.

⁴Cule Bawipa in Isaiah hnenah,

⁵Hezekiah hnenah va feh awla òBawipa keimah, na pu David ih Pathian in na thlacamnak cu ka thei ih na mitthli ka hmu zo. Tuihnu kum hleinga ka lo nunter hrih ding.

⁶Nangmah le hi khawpi cu Assiria siangpahrang kut sung ihsin ka lo luatter dingih hi khawpi cu ka hum ringring ding, a ti, ó tiah va sim aw,” a ti.

⁷Isaiah in, “Bawipa in a thukamnak a kimter ding tinak ah hminsinnak a lo pe ding.

⁸Siangpahrang Ahaz ih a tuah mi ni tahnak kha sun hnuah Bawipa in a thlaam cu dunglamah kal hra a kir ter ding,” tiah a ti. A ti vekin a thlaam cu dunglamah kal hra a kir saal a si.

⁹A natnak ihsin Hezekiah a dam sal tikah lungawi thangòhatnak hla a ngan:

¹⁰Ka san òhat laitak ah Mithi khua ka thleng ding a si hi, ka ti. Tarkuun ih nunglo dingah ka ruat aw.

¹¹Bawipa ka tongsaal nawn lo ding, Midang a nungmi zokhal, tiah ka ruat. Minung umnak hi ram ahcun!



¹²Ka nunnak cu sahcac a si ih a cem ta; An bal mi thlaam bangin. Thiamtlang ihsin an tan mi puan bangin. Pathian in ka nunnak a cemter a sihi, ka ti.

¹³Zan vaarte nat tuar in ka òap ka ai; Kiosa in ka ruh khiak òheh sehla cubangin. Pathian in ka nunnak a cemter a sihi, ka ti.

¹⁴Ka aw cu a diim zetih theih thei a si nawn lo; Thuro bangin ka awn maimai. Vancung lam ka thlirnak ah ka mit an kham òheh; Maw Bawipa, hibang harnak sungin i run aw.

¹⁵Ka sim thei mi ziangso a um? Bawipaió tuah mi an si òheh si! Ka thin a na tukih ka it thei lo.

¹⁶Maw Bawipa, na hrangah ka nung ding, Na hrang lawngah nun ka duh. I damter awla i nungter hram aw.

¹⁷Ka thin natnak cu daihnakah a cang ding; Ka nunnak cu òihphannak sungin na run. Ka sualnak hmuahhmuah i ngaidam òheh.

¹⁸Mithi khua ihsin zohmanin an lo thangòhat theilo ding; Mithi pawl in rintlak na sinak cu an ring theilo a si.

¹⁹A lo thangòhat tu cu minung pawl an si; Atu ih ka lo thangòhat bangtuk in. Rintlak na sizia cu pa le pawl in an faate pawl an sim a si.

²⁰Maw Bawipa, nangmah in i damter zo; òingòang kan tum dingih Nangmah thangòhatnak hla kan sa ding. Kan nundam sung hmuahhmuah ah Nangmah cawimawinak cu Na Biakinn sungah kan sa ringring ding.

²¹Isaiah in siangpahrang cu, öTheipi rah rialdip awla na khuaihli hma ah ben aw; cule na dam ding,” tiah a ti.

²²Cutikah siangpahrang Hezekiah in, öBiakinn ah ka feh thei saal ding, ti langnak ah ziang khihhmuhnak so a um?” tiah a sut.

Isaiah 39

Babilon Ihsin Palai An Ra

(2 Siang. 20.12-19)



¹Cui caanah Babilon siangpahrang a si mi, Baladan fapa Merodak Baladan in siangpahrang Hezekiah a na ti kha a thei; curuangah ca pakhat le laksawng pakhat a kuat.

²Hezekiah cun Baladan ih palai pawl cu òhatein a rak zoh ih a lennak hmuahhmuah a hmuh òheh hai. A neih mi a sui le a ngun pawl, rimhmoi le zihmoi pawl, a ralkap le ralkap thilthuam hmuahhmuah tla a hmuh a si. A thilri retnak inn sungah siseh, a uknak sung hmuahhmuah ah siseh, a neih mi a hmuh lomi pakhat hman a um lo.

³Cule profet Isaiah cu siangpahrang Hezekiah hnenah a feh ih, òHimi pawl hi khui in so an rat? Na hnenah ziangso an sim?” tiah a sut. Hezekiah cun, òRam hla zet, Babilon ram in an ra,” tiah a ti.

⁴Isaiah in, òSiangpahrang inn sungah ziangso an hmuh?” ti ih a sut tikah Hezekiah in, òZiang hmuahhmuah an hmu òheh. Thilri retnak inn sungah ka hmuhter lomi thil zianghman a um lo,” tiah a ti.

⁵Cutikah Isaiah in, òCungnungbik Bawipa in,

⁶ÒNa inn sungah a um mi hmuahhmuah, tuihsun tiangin na pu le na pa pawl ih an rak khawl mi thilri le hlawnthil pawl cu Babilon ramih an phurh òhehnak tikcu a rathleng ding. Zianghman a taanglo ding.

⁷Nangmaió tefasin pawl rori hman Babilon ah an hruai dingih Babilon siangpahrang inn ih hnaòuantu dingah an til an per ding a si, ó a ti,” tiah a sim.

⁸Cumi cu siangpahrang Hezekiah in a theih tikah a nundam sungah cun daihnak le humhimnak a um ding, ti can ai a si tiah a zum ruangah Hezekiah cun, “Bawipa hnen ihsin a ra mi thu i sim mi cu thuòha a si,” tiah a sawn.

Isaiah 40

Ruahsannak òongkam

¹Kan Pathian in, òKa minung pawl hneem uh, Ka minung pawl hneem hai uh;



²Jerusalem khua mi pawl tha pe uh. A reizet an tuar zo ih An sualnak cu ngaidam a si zo, tiah sim uh. An sualnak hmuahhmuah ih ruangah Nasazet in daan ka tat hai a si,” tiah a ti.

³Aw a thangih, “Bawipa hrangah Hramlak ramòhing ah lamzin tuah uh. Kan Pathian hrangah nelrawn ah lamzin sial uh!

⁴Horkuam hmuahhmuah silkhah thluh uhla, Tlangsang hmuahhmuah bal òheh uh. Tlang pawl cu hmunrawn ah an cang dingih, Leilung bingbo hmuahhmuah rualtein rem thluh an si ding.

⁵CutikahBawipaió huham cu a lang dingih, Mi hmuahhmuah in an hmu ding. Bawipa amah rori in a kam zo a si,” a ti.

⁶Aw in, öAu aw!” i ti. Kei in, öZiang so ka au ding?” tiah ka sut. öMinung cu hrampi bangtuk an si; Hramlak pangpar hnakin reideuh an nung cuanglo.

⁷Hrampi cu an vuai ih pangpar cu an ziam, Bawipa in an parih thli a hranter tikah cun! Minung cu hrampi hnakin an cak deuh cuanglo.

⁸A si, hrampi cu an vuai ih pangpar cu an ziam; Asinain kan Pathian thu cu a hmun ringring a si,” a ti.

⁹Maw Jerusalem, tlang parah hung kai awla, Thuthang òha cu hung sim aw. Maw Zion, ring zetin au awla, Thuthang òha cu phuang aw. Simsuak aw, zianghman òih hlah. Judah ram khawpi pawl hnenah ðNan Pathian a ralai a si,ó tiah sim aw!

¹⁰Bawipa cu a cahnak huham thawn Mi uk dingah a ra lai. A runsuak mi pawl tla a rak hruai a si.

¹¹A tuu pawl cu tuukhal bangin a kilkhawi ding; Tuu faate pawl cu hmun khatah khawm tahrat in, A kut in a cawi dingih, An nu hnenah nuamte in a fehpi ding.

Tahòhim Thei Asilomi Israel Ih Pathian

¹²Tipithuanthum khi a suumpi in a tah theitu an um maw? Van khi a khaap in a tah theitu teh an um maw? Zoso leilung tlunih leivut hi a bawm sungah a thun òheh thei? Zoso tlangsaang le tlangmual hi cuai in a khai thei?



- ¹³Hitióon tuah aw tiah Bawipa a sim theitu zoso a um? A zirh theitu le ruahnak pe theitu teh an um maw?
- ¹⁴Pathian in zoso thu a ron dah? Zohnen ah so fimnak le theihthiamnak a hawl dah? Thiltuah daan teh zotal in an sim dah maw?
- ¹⁵Bawipaió hrangah mipahun pawl cu zianghman an si lo; Tidai forkhat tluk fang an si. Lamhlatpi ih tikulh pawl tla cu, Leidip fangkhat tlukin an zaang a si.
- ¹⁶Lebanon tupi sungih ramsa hmuahhmuah cu, Kan Pathian hnenih thawinak pek dingah a tamtuk lo. Tupi sungih thingkung hmuahhmuah khal cu Mei-ur thawinak zanthing hrangah a maltuk a si.
- ¹⁷Leilung tlun mipahun hmuahhmuah cu A hrangah zianghman an si lo.
- ¹⁸Pathian cu ziangthawn so kan òhim thei ding? Ziang a bang ticu ziangtinso kan rel thei ding?
- ¹⁹Kutungthiam pawl ih tuah mi milem, Sui sertu pawl ih sui in an khuut mi, Ngunkheng sungih an toh mi bangtuk a si lo.
- ²⁰Sui le ngun a neilo tu cun A siat ol lomi zanthing an hril. Kutzungthiam pakhat a hawl ih A tlu lo dingmi milem a tuah ter.
- ²¹Nan hmu lo maw? Nan thei dah lo maw? Reipi ihsin sim cia nan si lo maw? Leilung ziangtin a thok ticu nan thei zo lo maw?
- ²²Leitlun le van leengah A siangpahrang tokham parih a totu in a tuah a si. A thuai ih milai pawl cu a mithmuh ah sihte tia fang an si. Van khi puan bangin a pharh ih Minung umnak ah puanthlam bangin a zaar a si.
- ²³Amah in uktu cakzetzet cu a thlak ih Thulolak ah a tuah òheh.
- ²⁴Anmah tla cu thingkung note Hram neilo a suak pekte bangtuk an si. Culai ah Bawipa in thli a hran ter, An caar òheh ih fangkungro bangin a semhlo òheh a si.
- ²⁵Pathian thianghlim cu zo thawn so kan tahòhim thei ding? Amah a bangtu zotal an um maw?



²⁶Van khi hun zohhnik uh! Nan hmuh mi arsi hmuahhmuah khi zoso a tuah? Ralkapbu an ho vekin hi arsi pawl a ho tu cun ziangzat an si, ti a thei ih an hmin in a ko fingfing a si. A huham cu a nasa ngaingai ih Pakhat te hman an hlo dah lo.

²⁷Maw Israel, ziangah so nan phunzai ih Bawipa in kan harnak in theihsak lo, Kan hrangah thil a tawlrel òha lo, tiah nan ti?

²⁸Nan hmu lo maw? Nan thei dah lo maw? Bawipa cu kumkhua ih a hmun mi Pathian a si. Leilung hmuahhmuah tuahtu a si. Anih cu thabaang le thacem in a um dah lo; A ruahnak cu theih ban ding rual a si lo.

²⁹A baang mi le thacem mi pawl cu an tha a cakter saal.

³⁰Mino pawl hman an baang dingih Tlangval khal an tha cem in an sawn ding.

³¹Sikhalsehla Bawipa a rinsan tu cu An tha a tlung saal ding. Muvanlai vekin thlapharh in an zam ding. An tlan khalle an tha a baang lo ding; An feh rero khalle thacem in an sawn dah lo ding.

Isaiah 41

Pathian In Israel Mi Thu A Kam

¹Pathian in, öA hlatpi ih um mi ram pawl, Dai zirziar in um uhla ka sim mi hi ngaihnik uh! Thurelnak hmunah nan thu cu rak keng uh. Nan thuhla relnak tikcu nan ngah ding. Ra uhla zoso a hman ti kan ruat tlang hnik pei.

²öMi hmuahhmuah nehtu cu zoso nisuahnak lamin a rak hruai? A fehnak kipah zo in so nehnak a pek? Miphun tampi le siangpahrang tampi tlunah zo in so nehtu a siter? A neh mi pawl cu leivui sihaisehla cubangin a ralnam in a sah thlak! Fangkungro cu thli ih a semhlo bangin a conkiang in a òhekdarh òheh!

³An dungin a daw, himdam zetin a feh vivo! Leilung hman a dai manlo titlak in a zamrang.



- ⁴Hiti ih a ngaihtuahtu cu zoso a si? Leilung tlun thuanthu ih cang dingin a tumtu cu zoso a si? Bawipa keimah cu a hramthok ah ka rak um zo; Bawipa Pathian keimah cu a netnak khalah ka um ding.
- ⁵öLamhlatpi ram pawl in ka thiltuah mi cu an hmu zo; An òih ngaingai ih an thinphang in an òhia. Curuangah hmun khatah an tongkhawm aw.
- ⁶Kutzungthiam pawl tla an bawm aw ih Pakhat le pakhat tha an pe aw.
- ⁷Lettama in sui sertu hnenah òSui tuah na thiam zet,ó a ti. Milem ngilzet ih a deengtu in Tlawngkhen in a kaikomtu cu a lom. Mi pakhat in òNa erh mi cu aòha a si,ó a ti ih Hngetzetin milem cu an retnak hmunah tlawngkhen in an kheng.
- ⁸öSikhalsehla nang Israel ka siahlawh, Nang cu ka lo hrilzo mi na si. Ka rual Abraham ih tefa sin nan si.
- ⁹Leilung netnak in ka lo hruai; Vanhram deng ihsin ka lo ko ih, òNang cu ka siahlawh na si,ó ka lo ti. Ka lo hnong lo, ka lo hril sawn a si.
- ¹⁰Zianghman òih hlah, na hnenah ka um a si. Keimah cu na Pathian ka si, zianghman in lo phangter hlah seh. Ka lo bawm dingih ka lo cakter ding; Ka lo hum dingih ka lo run ding.
- ¹¹öNa parih thinhengtu pawl cu Mual an pho dingih ningzah an tuar ding. Nangmah a lo dotu cu an thi ding.
- ¹²Cat lo ih a lo dotu pawl cu Leilung ihsin an hloral ta ding.
- ¹³Keimah cu Bawipa na Pathian ka si; Na tha ka lo cakter ih, òZianghman òih hlah; ka lo bawm ding,ó tiah ka lo ti,” a ti.
- ¹⁴Bawipa in, öMaw Israel, miphun fate le mi òawnòai na si. Asinain zianghman òih hlah, ka lo bawm ding. Israel ih Pathian Thianghlim keimah cu a lo runtu ka si.
- ¹⁵Nangmah cu fang vuaknak fung, a thar, a hriam mi ha a nei mi bangtuk ah ka lo tuah ding. Tlangsang pawl na ciil dingih an siat ding; Tlangmual pawl tla leivut ah an cangòheh ding.



¹⁶Van ah na khirh hai dingih Thli in a semhlo ding; Thlisia in khuazakip ah a òhekdarh ding. Asinain keimah hi na Pathian ka si ruangah nang cu na lung a awi ding. Israel ih Pathian Thianghlim hi i thangòhat ding.

¹⁷ÖKa minung pawl mangbang vansaangin an um ih Tihal in an dang a caar tikah, Bawipa keimah in an thlacamnak cu ka thei ding; Israel ih Pathian keimah cun ka dungtun dah lo ding.

¹⁸Tlangcar lakih sin tiva an puut dingih Phairawn in cerhti fim an luang ding. Nelrawn cu ticawm in ka khahter dingih Ramcaar cu cerhti luannak ah ka canter ding.

¹⁹Nelrawn ah sidar zanthing ka kho ter ding, Lawithing, lenhmui le olif thing tla ka kho ter ding. Leenkolh ah tupi ka umter dingih cuih tupi ahcun farthing, hualthing le tufar thing an kho ding.

²⁰Cumi cu mi in an hmuh tikah Bawipa keimah ih tuah mi a si kha an thei ding. Israel ih Pathian thianghlim in hi hmuahhmuah cu a cangter a si tikha an theithiam thlang ding,” tiah a ti.

Bawipa In Khuavang Pawl A Zuam

²¹Israel siangpahrang, Bawipa Pathian in; öMiphun hmuahhmuah ih khuavang pawl, Nan thuhla cu rel hnik hmeen uh! Nan thiam tawkin sim hnik uh!

²²Hinah ra uhla thil a cang dingmi simcia hnik uh; Thil a cangzo mi pawl ih tican in simfiang hnik uh. Cule hmailam ih thil a cangmi a um tikah a tican kan theih theinak dingah, ziangti zawng in so a kim ding, ti in simfiang hnik uh.

²³Hmailam ih a ra dingmi thuhla in sim uh; Cuticun khuavang ngaingai nan si kan thei ding. Thilòha pahnih khat tal tuah hnik uh, Asilole thihnak thupoimawh thlenter hnik uh. òihnak le tuksumnak in in khahter hnik uh.

²⁴Nanmah siseh, nan thiltuah mi siseh, thuphan hlr nan si! Nanmah a lo biatu pawl le fihnungza an si fawn.



²⁵öNisuahnak lamih a um mi pakhat ka hril zo; Saklam ihsin do dingah ka hruai ding. Mi uktu pawl cu ciarbek vekin a pal, Beel tuahtu ih tlak a pal bangin a palbeek a si.

²⁶Hi thil a cang ding, tiah in simcia theitu zotal nan um maw? Nan hman ngai a sihi, kan ti dingah zotal nan um maw? Cubangtuk a òongtu zohman nan um lo; òong kamkhat hman nan òong lo, Nan òong a theitu pakhat te hman an um lo.

²⁷Keimah Bawipa cu Zion hnenih hi thuthang a phuang tu hmaisabik ka si. Jerusalem hnenah palai ka thlah ih, òNa minung an ra ding! an rakir ding a si, ó tiah sim dingin ka fial a si.

²⁸Nan khuavang pawl ka zoh tikah Pakhat hman in zianghman an òong lo. Ka thusuh mi a let theitu zohman an um lo.

²⁹Hi khuavang pawl hi thulolak hlor an si; An tuah thei mi zianghman a um lo. An milem pawl hi mi òawnòai le huham neilo hlor an si.

Isaiah 42

Bawipaió Siahhlawh

¹Bawipa in, öKa siahhlawh cu hinah a um; Amah cu ka cak ter mi le ka hrilmi a si, A parah ka lung a awi. Ka thlarau in ka khah ter zo ih Miphun hmuahhmuah hnenah thuding a thleng ter ding.

²A au lo dingih a aw tla a saang lo ding; Lamzin khalah ringzet zetin thu a sim lo ding.

³A sawn i a kiak zik mi phaikung a khiak lo ding, A mit zik mi mei inn khal a hmit lo ding. Mi hmuahhmuah hnenah kumkhua in thuding a thleng ter ding.

⁴A bei a dong lo dingih a thin tla a nau lo ding; Leilung tlunah thuding a leeng ter ding. Lamhlapi ram pawl in a thuzirh mi cu an hngakhlap ding,” tiah a ti.

⁵Pathian in van tla khi a seemsuah ih a pharh; Leilung le nunnak a nei mi thil hmuahhmuah a tuah. Minung hnenah nunnak le thaw a peek. Bawipa Pathian in a siahhlawh hnenah,



⁶“Bawipa keimah in ka lo ko ih huham ka lo peek, Leilung tlunah thuding a leennak dingah. Nangmah sungin mi hmuahhmuah thawn thukamnak ka tuah ding. Nangmah sungin mipun tampi hnenah tleunak ka thlenter ding.

⁷Mitcaw pawl ih mit cu na vaangter dingih, A thim mi thawnginn sungih a to mi pawl cu na luat ter ding.

⁸öKeimah lawng hi Bawipa na Pathian ka si. Ka huham cu khuavang dang ka hlawm lo ding, Ka sunlawinak khal milem pawl ka òhen lo ding.

⁹A ra thleng ding ti ih ka rak simcia mi cu An thleng ngaingai zo. Atu ahcun thil thar ka lo sim ding, An thlen hlan ihsin ka lo sim cia ding,” a ti.

Thangòhatnak Hla

¹⁰Bawipa hnenah hla thar sa uh; Leilung pumpi in amai thangòhatnak hla sa uh. Tifinriat parih a fehtu pawl in amah cu thangòhat uh; Tifinriat sungih a um mi pawl khalin thangòhat uh. Lamhlapi ramah a um mi khalin thangòhat cio uh.

¹¹Nelrawn le nelrawn khua pawl in Pathian cu cawimawi hai seh. Kedar mi pawl khalin cawimawi hai seh! Sela khua ih a um mi in tlangsaang parih sin lungawi in au ciamco hai seh!

¹²Lamhlapi ih a um mi pawl in Bawipa hnenah thangòhatnak le sunlawinak pe hai seh!

¹³Bawipa cu micak bik bangin a feh; Raldo dingah a timtuah ih a hngakhlap zet a si. Raldo dingah a au ih neh dingah a au ciamco. A ral pawl hnenah a huham a hmuh.

Bawipa In A Minung A Bawm Ding

¹⁴Pathian in, öTikcu reipi daiteón ka um zo; Ka minung pawl ka sawn lo. Atu cun ka thok thlang ding; Nau nei ding nunau bangin ka hruum ka ai.

¹⁵Tlangmual le tlangsaang pawl ka siatsuah ding; Hrampi le thingkung pawl ka caar ter òheh ding. Tiva horkuam pawl cu nelrawn ah ka tuah dingih, Ticawm pawl ka kaang ter òheh ding.



¹⁶ÖKa minung mitcaw pawl ka hruai ding; An feh dah lonak lamzin ihsin. An khuathimnak cu tleunak ah ka thleng ding; An hmai ih zin bingbo cu ka ngilter òheh ding. Hi pawl cu ka tuah tengteng ding.

¹⁷Milem a rinsantu pawl le Cui milem pawl ka pathian a ti tu cu an ning a zak dingih mual an pho ding a si,” a ti.

Israel Ih Thu Theih Lo Zia

¹⁸Bawipa in, öNannih hnaset pawl, òhatein ngaihnik uh! Nannih mitcaw pawl, naihten zohhnik uh!

¹⁹Ka siahhlawh hnakih mit a caw sawn an um pei maw? Palai ka thlah mi hnakih hnaset sawn an um pei maw?

²⁰Maw Israel, na hmuh mi le na ton mi hi a tamzet zo; Asinain na hrangah zianghman santlai an si lo. Theihnak ah hna na nei; Asinain na theih fel ngaingai mi ziangso a um?” tiah a ti.

²¹Bawipa cu mi run ding a hiarzet tu Pathian a si; Curuangah a daan le a thuzirh mi kha a sunloih ih, A minung pawl khalin upat hai seh ti a duh.

²²Sikhalsehla a minung pawl cu mi in an ram; Leilung kua sungah an khum ih, Thawnginn hlatpi ah an thup hai a si. Thilri ram mi le lon mi an si; Anmah humtu dingah zohman an um lo.

²³Hi thuhla hi a theitu zotal nan um maw? Tuihnu cun òhatein nan ngai thlang lo ding maw?

²⁴Israel hi mi ramtu pawl kutih a petu hi zoso a si? Bawipa amah a si; Kan dodal ih a parah sualnak kan tuah mi Bawipa a si. A duhnak vekin kan nung thei lo; A thupekmi vekin kan thlun thei fawn lo.

²⁵Curuangah a thinhengnak in tuarter ih, Raldo harsatnak in tongter a si. A thinhengnak cun meisa bangin Israel ram pumpi a kang; Sikhalsehla ziang a cang rero ti kan thei dah lo; Hi hmuahhmuah ihsin zianghman kan zir ngah mi a um cuang lo.

Isaiah 43

Pathian In A Minung Pawl A Run



¹Maw Israel, nangmah a lo tuahtu Bawipa in, öZianghman òih hlah-ka lo hum ding; Na hmin in ka lo ko zo-ka ta na si.

²A thukmi tidai sungih na feh khalle na hnenah ka um ding. Na ton mi harsatnak pawl hin a lo neh lo ding. Meisa sungih na feh khalle na kaanglo ding. Hremnak harsa khal in a lo na ter lo ding.

³Ziangahtile keimah cu Bawipa nan Pathian ka si. A lo runtu, Israel ih Pathian thianghlim ka si. Nangmah luatter duh ah Izipt ka hnong sawn pei; Ethiopia le Seba khal ka dungtun sawn pei.

⁴Na nunnak run duh ah mipahun tampi ka hnong sawn pei; Ziangahtile nang cu ka hrangah na sunglawi. Ka lo duhdawt ih upatnak ka lo pek a si.

⁵Zianghman òih hlah aw-na hnenah ka um a si. öLamhlapi nisuahnak le nitlakhnak ihsin, Na minung pawl ka rak hruai ding.

⁶Anmah thlah dingin saklam cu ka sim dingih, Anmah hreng nawnlo dingin thlanglam cu ka fial ding. Ram hlapipi ihsin ka minung pawl cu rakir hai seh; Leitlun khuazakip in ra tlung hai seh.

⁷Keimaió minung an si ih, Sunloihnak i petu dingih ka seemsuah mi an si,” a ti.

Israel Cu Bawipaió Thutheih Pitu An Si

⁸Pathian in, öKa minung pawl cu thuòhennak zungah ko uh; Mit an nei naón mitcaw an si. Hna an nei naón hnaset an si.

⁹Miphun dang pawl cu thuòhennak hmunah ko hai uh; An khuavang lakah hmailam thusim theitu an um maw? Atu ih thil cangmi pawl hi zoso a rak samsung dah? Hi khuavang pawl hin kan sim mi cu a hman ih Kan thu cu thudik a si, ti langternak ah thutheih pitu rak suahpi hai seh!

¹⁰öMaw Israel mi pawl, nanmah hi ka thu theitu nan si; Keimah i riantu phun ih ka lo hrilmi nan si. Cuticun keimah cu in thei dingih in zum ding; Keimah lawng Pathian ka si kha in theithiam ding. Keimah siarlo Pathian dang a um lo; A um dah loih a um dah lo ding.



¹¹öKeimah pakhat lawng hi Bawipa ka si. A lo run theitu ding cu keimah lawng ka si.

¹²A cang dingmi ka rak simcia zo; Cule nangmah bawm dingah ka ra a si. Cubangtuk ih a tuahtu ramdang khuavang an um lo; Nanmah hi ka thu theitu nan si.

¹³Keimah cu Pathian ka si ih ka si kumkhua ding. Ka huham sung ihsin zohman an luat lo ding. Ka tuah mi cu zohmanin an thleng theilo ding,” tiah a ti.

Babilon Ihsin Luatnak

¹⁴Israel ih Pathian thianghlim, a lo runtun Bawipa in, öNanmah luatter dingah Babilon ah ralkap ka thlah ding; An khawpi kotka pawl ka siatbal òheh ding, An minung awn-aunak cu òahnak ah a cang ding.

¹⁵Keimah hi Bawipa nan Pathian thianghlim cu ka si. Maw Israel, a lo seemsuahtu ka si ih, Keimah hi na siangpahrang ka si,” tiah a ti.

¹⁶Khuahlan laiah Bawipa in, Tifinriat sungin lamzin a rak tuah. Tihherh lakah lamzin a umter a si.

¹⁷A cakzet le a makzet mi ralkapbu cu a hloral ter òheh; Rangleeng le rangpar ralkapbu pawl cu! An ril ih an tho nawn lo; Meifar kan mih vekin an mit ta a si.

¹⁸Sikhalsehla Bawipa in, öDunglam thil lawnglawng ngaihtuah hlah uh; Hlanlai thuhla lawng ruat hlah uh;

¹⁹Thilthar ka tuah dingmi òhatein thlir uh. Atu khalah an um rero thlang-nan hmu thei ding. Hramlak ramòhingah lamzin ka tuah ding, Cutawkah tidai nan hrangah ka luan ter ding.

²⁰Hramlak ramsa hman in in òihzah ding; Cinghnia le saam-ar in in thangòhat ding, Ka hrilmi ka minung pawl hrangah Nelrawn ih tiva kan luan ter tikah cun!

²¹Keimah hrangih ka tuah mi miphun an si; Keimaió thangòhatnak hla in an sa ding!” tiah a ti.



Israel Sualnak

- ²²Bawipa in, öMaw Israel, nan biakmi cu kei ka si ual lo; Kei cu in ning a sisi!
- ²³Mei-ur thawinak ih tuu cu ka hnenah nan keng lo; Nan saserh thawinak in nan cawimawi mi cu Kei ka si lo. Thil pek ding lo ngen in nan thil ka rit ter lo. Rimhmui lo dil in ka lo rethei ter lo.
- ²⁴Ka hrangah rimhmui nan lei lo; Nan òilva ih thau in in tlai ter fawn lo. Nan سوالناك in ka thil in rih terih, Thilòha lo nan tuah mi in ka thin in baangter a si.
- ²⁵Cubangtuk a sinan, nan سوالناك a malh òheh tu Pathian cu Keimah tho tho ka si! Keimah ka si ruangah hibangtuk in ka tuah a si. Nan mawhnak cu ka ciing ringring lo ding.
- ²⁶Thuòhennak zungah feh hnik uhsi; Mi mawhthluknak nan neih mi rak keng hnik uh. Nan felnak langter dingah nan thu cu sim hnik uh!
- ²⁷Nan pu le nan pa pawl an rak سوال; Nan hotu pawl tla ka parah an سوال zo.
- ²⁸Nan ram uktu pawl in ka hmun thianghlim an borhhlawh ter; Curuangah Israel parah siatsuahnak ka thlenter; Ka minung pawl midang hmuhsuam dingih a tuahtu cu Keimah ka si,” tiah a ti.

Isaiah 44

Bawipa Lawng Hi Pathian A Si

- ¹Bawipa in, öMaw Israel, ka siahhlawh, Ka hrilmi, Jakob tefa pawl, ngai hnik uh.
- ²Keimah hi a lo seemsuahtu Bawipa ka si. Na nunnak a seem vete in ka rak lo bawm zo. Zianghman òih hlah; i riantu ka siahhlawh na si. Ka hrilmi, ka duhdawt mi na si.
- ³öTidai a haal mi ramah tidai ka pe ding; Nelrawn ah tiva ka luanter ding. Nan faate pawl parah ka thlarau ka burh dingih Nan tefa sin par khalah ka malsawmnak ka burh ding.



⁴Òhazet ih tidai a ngah mi hrampi bangin an òhang dingih, Tivakap ih partiam kung bangin an hniing ding.

⁵ÖPakhat hnu pakhat mi in ðKei khalBawipaió mi ka si,ó an ti ding. Israel mi pawl an ra fin vivo ding. An baan parahBawipaió hmin an ngan fingfing dingih, Pathian ih minung ah an siar aw ding,” a ti.

⁶Israel a uktu le a humtu Bawipa, Cungnungbik Bawipa cun, ökeimah cu hmaisabik le netabik ka si; Keimah siarlo Pathian dang a um lo.

⁷Ka tuah mi a tuah theitu zotal an um maw? Caan a rak thoktir ihsin a netnak tiang, Thil a cang ding hmuahhmuah a simcia theitu an um maw?

⁸Ka minung pawl, zianghman òih hlah uh! Khua hlanlai ihsin tuihsan tiang a cang ding hmuahhmuah a hlankhan in ka rak simcia zo; Cui thu cu nan thei ih keimai thutheih pitu nan si. Pathian dang zotal an um maw? A cak mi Pathian, ka theih dah lomi teh an um maw?” tiah a ti.

Milem Biaknak Ziang Siar Lonak

⁹Milem a tuahtu minung pawl cu zianghman an si lo; cule an uar zetmi le an sunloih zetmi an khuavang pawl khal cu santlailo hliir an si. Hi khuavang a biatu le a upat tu cu mi aa le mitcaw pawl an si ih ningzahnak an tong ding.

¹⁰Biak dingah thir in khuavang tuah cu zianghman a òhahnem lo.

¹¹Cui khuavang a biatu hmuahhmuah cu an ning a zak leh ding. Milem a tuahtu pawl cu minung lawng an si. Zianghman an si lo. Ra hai sehla an thuðhennak hmunah ra ding hnik hai seh. An òih dingih ningzahnak an tuar ding a si.

¹²Sodengpa in thir tankhat a lakih meivam sungah a vaam ter. A cak mi a baan in sobul a lakih pianhmang nei tiangin a deen. Cuti ih a òuannak ah a ril a rawng, a ti a haal ih a baang ngaingai.

¹³Cule lettama pakhat in zanthing a tah. Miphiu in zuk pungsan a suai; zipaw a òhut ih a hriamhrei in a òuan. Biakinn sungih ret dingah minung pianhmang in a tuah; minung pianhmang mawizet ah a tuah a si.



¹⁴Cumi tuah dingah sidar thing maw, sasua kung maw, farthing maw tupi ihsin a hau ih a hmang. Asilole sidar thing a phun ih ruahpi ih òhanter dingin a hngak.

¹⁵Minung in thingkung a hrek cu tihthing ah a hmangih a hrek cu milem tuahnak ah a hmang. Thing a hrek cun meisa a tuah ih a khuahlumnak ah a ai ih sang tla a rawh. A dang a hrek cun milem a tuah ih a biak:

¹⁶Zanthing hrekkhat cu meisa ah a muah; sa tla a em ih a ei ih a tlaizet hngin. Meisa ai tahratin, öA hlum a va nuam so! Ka meisa òhat daan cu!” a ti.

¹⁷Zanthing hrekkhat cun milem a tuah. A hmaiah a kun ih a biak. A hnenah, öNangmah hi ka pathian na si. I run hram aw,” tiah thla a cam.

¹⁸Cubangtuk minung pawl cu an aa tukih ziang a si kan tuah ti hman an thei lo. Thutak le thuhman lamah cun an mit an siing ih an thinlung a pit a si.

¹⁹Milem siamtu in, öZanthing a hrek cu meisa ah ka ur òheh. Meivam parah sang ka rawh ih sa ka em ih ka ei. A dang zanthing cu milem ah ka tuah. Cui zanthing tan tankhat hmaiah cun atu hi ka kuun rero a sihi!” ti ruahnak le ngaihtuahnak malte hman a neilo a si.

²⁰Vutcam ei vekih tican neilo a si. A thinlung aa in zin peengah a hruaihlo ih bom thei ding a si nawn lo. A kutih a pom mi milem cu pathian a si ual lo, ti hman a thei thei nawn lo.

Bawipa Cu Seemsuhtu Le Runtu A Si

²¹Bawipa in, öMaw Israel, hi thil pawl hi ciingòha aw; I riantu na si hi hngilh hlah. I riantu si dingah ka lo seemsuah ih, Ziangtik hmanah ka lo hngilh lo ding.

²²Na sualnak cu mero a kian bangin ka kianter zo. Ka hnenah rasal aw; A lo runtu cu keimah ka si,” tiah a ti.

²³Maw van tla, lungawi in au uh! Leilung thuuk mi pawl, au cio uh! Tlang le tupi sung zanthing hmuahhmuah khal lungawi aipuang in au cio uh! Bawipa in a nasatnak langter tahratin A minung Israel a run zo a si.



²⁴Bawipa in, öKeimah cu Bawipa ka si; a lo seemsuahtu le Runtu ka si. Keimah hi Bawipa cu ka si; thil hmuahhmuah seemsuahtu ka si. Van tla khi keimah lawngin ka pharh; Leilung ka tuah tikah zohmanin in bawm lo.

²⁵Kutòial zohthiam pawl cu mi-aa ah ka tuah ih, Arsi zohthiam pawl ih òong cu thuphan ah ka cangter. Mifim pawl ih òong cu ka el pit ih, An fimnak cu atnak a sizia ka langter òheh a si.

²⁶Sikhalsehla ka siahlawh in a cang dingmi thil a simcia ih, Ka tumtah mi phuang dingah palai ka thlah tikah cun, Cui a sim mi le ka tumtah mi cu ka kimter rori a si. Jerusalem hnenah, ðMinung an um saal ding a si, ó tiah ka ti. Judah khawpi hnenah, ðA thar in saksal nan si ding, ó ka ti. Hi khawpi pawl cu hnawmpen sung ihsin an ding saal ding.

²⁷Thu ka pekih Tipithuanthum ka caarter.

²⁸Cule Sairas hnenah, ðNangmah cu ka ai-ah uktu na si ding. Tuahter ka lo duh mi na tuah ding: Jerusalem cu saksaal dingah thu na pe dingih Biakinn ih innhram thoksaal dingah thu na pe ding, ó ka ti,” tiah a sim.

Isaiah 45

Bawipa In Sairas Hnaòuan A Pek

¹Sairas cuBawipaió hrilmi siangpahrang a si!

Bawipa in ram tampi nehtu dingah òuanvo a pek. Siangpahrang tampi an huham long dingah a thlah.

Bawipa in a hrangah khawpi kotka pawl a on sak ding.

Bawipa in Sairas hnenah,

²öKeimah rori in na fehnak lamzin ka sial ding; Tlangsang le tlangmual pawl ka rawnter ding. Daar ih tuah mi kotka pawl ka khiak dingih Thir kotkalh pawl cu ka tan òheh ding.

³A thimnak le a thupnak hmunih sumsaw pawl ka lo pe ding; Cuticun keimah hi Bawipa ka si cu na thei dingih, Israel ih Pathian in a lo hril a si, tihi na thei ding.



⁴Ka siahlawh Israel bawmtu dingah òuanvo ka lo pe; Ka hrilmi minung pawl bawmtu dingah. Keimah cu i theilo naón, Upatnak tumpi ka lo pek a si.

⁵ÖKeimah hi Bawipa ka si, Pathian dang zohman an um lo. Nang cun i theilo naón, Na hai mi thazaang cahnak ka lo pe ding.

⁶Khatlam vanhramdeng ihsin khatlam vanhramdeng tiang, Mi hmuahhmuah in keimah hi Bawipa ka sinak le Pathian dang khihman ih a um lo zia, An theih òhehnak dingah hibangtuk in ka tuah a si.

⁷Tleunak le thimnak tuahtu ka si. Thlawsuahnak le thihhloh poimawhnak suahtertu khal ka si. Hi hmuahhmuah a tuahtu cu Bawipa keimah ka si.

⁸Nehnak cu van ihsin ruah bangin ka sur ter ding. Leilung in cucu a rak pom dingih, Dingnak le luatnak thawn a mum dingih a par ding.

Bawipa keimah in cubangtuk in ka cangter ding,” tiah a ti.

Seemsuahu Le Leilung Thuanthu Uktu Bawipa

⁹Beel dang vek thotho a si mi tlakbeel pakhat in Beel tuahtu kha thu a el ngam pei maw? Tlak in beel tuahtu kha, öZiang so na tuah rero hi?” a ti dah maw? Beel in beel tuahtu ih zung mawilonak cu a soi dah maw?

¹⁰Zotal in a nu le a pa hnenah, öZiangah so hiti vekin in tuah?” a ti ngam dah maw?

¹¹Israel ih Pathian thianghlim, Hmailam thil um ding daan a sersiamtu Bawipa cun, öKa faate pawl thuhla ahcun i soisel theinak thu na neilo; Ka kut tuahnak khalah thu i pe theilo ding.

¹²Leilung pumpi a tuahtu cu keimah ka si ih A parih um dingah minung cu ka seem ter. Ka cahnak in van tla khi ka pharh ih, Ni le thlapi le arsi pawl khi ka uk a si.

¹³Sairas a forhsuak tu cu keimah ka si; A òha lomi rem dingih ka tumtahnak òuansuaktu dingah! A fehnak lamzin cu ka dingter ding. Ka khawpi Jerusalem cu a dinter saal dingih Sal taangmi ka minung pawl a luatter ding. Hi bangtuk tuah dingah zohman in a hlawhman an pe lo, Nawhthuh khal an pe lo a si,” tiah a ti. Cungnungbik Bawipa in a sim zo.



¹⁴Bawipa in Israel hnenah, öIzipt le Ethiopia lennak cu na ta an si ding; Seba mi khaansaang pawl cu na sal an si dingih Thir cikcin thawn an lo thlun ding. Na hmaiah an lu an kuun dingih, ðPathian in a lo umpi-Amah lawng hi Pathian a si.

¹⁵Israel ih Pathian, a minung pawl a runtu cu, A thup aw mi Pathian a si, ó tiah an phuang ding,” a ti.

¹⁶Milem a tuahtu hmuahhmuah cu an ning a zak ding; An zate in mual an pho ding.

¹⁷Asinain Israel cu Bawipa in a hum zo; A mi nehnak cu kumkhua daih a si; A minung pawl cu mual an pho dah lo ding.

¹⁸Bawipa in van tla khi a tuah! Amah cu Pathian a si. Amah in leilung hi a seemter ih leilungah a tuah! Reizet daih ding le hngetzet in a tuah. Ramòhing le nelrawn hlir ah a tuah lo; Asinain milai umnak tlak ramah a tuah a si. Amah in, öKeimah cu Bawipa ka si; Pathian dang khuihman ah a um lo.

¹⁹A thupte in ka sim lo, Ka tumtah mi khal hmuh theilonak ah ka thup lo. ðRamòhing le nelrawn ah i hawl uh, ó tiah Israel mi pawl ka ti dah lo. Keimah hi Bawipa cu ka si ih thutak ka sim. Thudik ka phuang a si,” tiah a ti.

Leilung Bawipa Le Babilon Ih Milem Pawl

²⁰Bawipa in, öRa hnik uh, leilung miphun pawl, Ram uknak a cem òheh hnu ih a taangmi pawl, Hmunkhatah ra hnik uh. Nan thuðhennak hmunah rasuak ciar hnik uh. Zanthing ih tuah mi milem pawl a vahpi rero tu, Anmah a run theilotu khuavang hnenih thlacam tu pawl, Himi pawl cun zianghman theihnak an neilo!

²¹Nan thuðhennak hmunah nan thu cu ra rel hnik uh! Thuneitu pawl cu pakhat le pakhat ron aw hai seh! Hlanlaipi ihsin hi thil pawl hi a cang ding a si, tiah a rak simcia tu cu zoso a si? A minung pawl a runtu Pathian, Bawipa keimah ka si lo maw? Pathian dang zohman an um lo!

²²öLeilung tlun minung hmuahhmuah tla, Keimah lam hoikir uhla runak nan ngah ding. Keimah lawng Pathian ka um.



²³Ka sim mi hi thudik a si ih, a thleng aw dah lo ding. Ka hmin sal in thu ka kam a si: Mi hmuahhmuah an ra dingih ka hmaiah khuk an bil ding. Ka hmaiah thu an kam aw ding.

²⁴öKa hnen lawngah nehnak le cahnak cu a um, tikha an phuang cio ding. Asinain i huatu cu ningzahnak an tuar ding.

²⁵Bawipa keimah in Jakob tefa sin pawl cu ka run dingih thangòhatnak in pe ding.

Isaiah 46

¹öBabilon ih khuavang pawl cu an cem a si! Khuahlanah Bel le Nebo an rak biak mi an si; Atu ahcun laak parah an suang ih, òilva baang tertu thilrit ah an cang zo.

²Cubangtuk in an khuavang pawl cu an cem a si. Milem pawl cu anmah le anmah an run aw thei lo. An kaih ih an phurh hlo a si.

³öMaw Jakob tefa sin pawl, i ngaihnik uh; Ka minung sung ihsin a taangsun pawl. Nan seem vete in ka kilkhawi mi nan si ih, Nan suahtlak vete in ka cangcawi mi nan si.

⁴Nan Pathian ka si ih ka lo kil ringring ding, Na òuakpar le na tarkuun tiang ka lo cangcawi ding a si. Ka lo tuah ih ka lo kilveng ringring ding; Bomnak ka lo pe dingih ka lo hum ding.

⁵öZothawn so in òhim ding? Keimah bantu an um maw?

⁶Mi in an paisa bawm an ongih an sui an buur; An ngun cu cuai in an thlai. Sui sertu an saangih milem an tuahter; Cui hmaiah an kuun ih an biak!

⁷An liangah an hun khai ih an phur; Hmun pakhat ah an retih cutawkah a ding ringring. A umnak ihsin hmundangah a ceer thei lo. A hnenih thla an cam tikah a sawn thei lo, Harsatnak sung khalin a hum theilo a si.

⁸öMaw misual pawl, hihi ruat òha uh! Ka thil tuahcia mi hi ngaihtuah òha hnik uh!



⁹Thil a cangcia mi pawl kha vun mang saal hnik uh! Keimah lawng Pathian ka si kha thei uh; Keimah bangtuk zohman an um lo.

¹⁰A hramthok ihsin ziang a cang ding ti cu ka rak sim cia zo; Khuahlanlai ihsin a cang dingmi cu ka relcia zo a si. Ka tumtah mi cu a pelh dah lo ding, ka ti. Tuah ka tum mi hmuahhmuah cu ka tuah ding a si.

¹¹Nisuahnak lam ihsin mi pakhat ka ko lai; Khaute bangin a rung zam dingih Ka khawkhan cia mi pawl cu a tisuak òheh ding. Ka sim zo vekin tuahsuak a si ding.

¹²ÖI ngaihnik uh, nannih mi lungruh pawl, Nehnak cu a hlatzet hrih lai, ti ih a ruat tu pawl.

¹³Nehnak ni cu ka rak kengih a thlengzik thlang; A hlat nawn lo a si. Ka mi nehnak cu zohman in an tlaiter thei lo ding; Jerusalem cu ka hum dingih, Cutawkih Israel mi hnenah hminthannak ka pe ding,” tiah a ti.

Isaiah 47

Babilon Parih Thuòhennak

¹Bawipa in, öMaw Babilon, Na siangpahrang tokham ihsin rung òum awla, Leilung par leivut lakah hin rung to aw. Na sanlai ahcun fala vek na si; zohmanih neh lo khawpi! Asinain atu ahcun falano le fala taksa neem na si nawnlo. Sal na si thlang!

²Fang rialnak lungtumpi cu her aw! Fang rial aw! Na hmai khuhnak puan paate cu hlit thlang aw; Na hnipuan òhaòha cu phuak thlang aw. Tiva tan dingin na hni hlit aw.

³Namthlak mi le ningzak in, Taklawng um mi salnu bangin, Mi in an lo hmu thlang ding. Na parah phu ka lak dingih Zohman in in kham theilo ding,” tiah a ti.

⁴Israel ih Pathian thianghlim in in luatter zo; Amaió hmin cu Cungnungbik Bawipa a si!

⁵Bawipa in Babilon hnenah, öDaite in khuathim sungah to meen aw! Mi in òRam kipih Lalnu,ó an lo ti nawn lo ding.



⁶Ka minung parah ka ai a thok; Ka minung lo vekin ka tuah a si. Na cahnak le na huham sungah ka thlak hai ih An parah zaangfahnak zianghman na nei lo; Nutar le patar pawl hman na tisiat a si.

⁷Lalnu ka si ringring ding, tiah na rak ruat ih Thildang cungcang cu na ngaihtuah dah lo. Ziangtin so a neet leh ding, tikhal na ruat lo.

⁸öohatein ngaihnik, nang nomnak lawng a duhtu; Nang ka hnget ka him ti ih a ruattu, ruatoha hnik. Pathian tluk tuum ah na rel aw ih, Zohman ih bang lo mi ah na ruat aw a si. Ka nuhmei dah lo ding; Ka faate pawl tla in in taan dah lo ding, na ti.

⁹Sikhalsehla mitöhep ah, ni ni khat sungah, Hi thil pahnih cu na parah an thleng ding. Ziangtluk ih na zingawk le rai na thawi rero hmanah Na faate pawl in an lo taan thotho ding; Nuhmei ah na cang fawn ding.

¹⁰öNa siatvaatnak sungah cun zum awzet in na um; öZohman in in hmu lo paam!ö na ti. Na fimnak le na theihnak in a peengah a lo hruai; Nangmah le nangmah cu, öPathian ka si, Keimah bangtuk zohman milai an um lo!ö na ti.

¹¹Thihhlohnak poimawh cu na parah a thleng ding; Na mitkher le na kutöial zohthiam pawl in an kham thei lo ding. Rinlopi ah siatsuahnak na parah a thleng ding; Na mang hmanih na man dah lomi siatnak cu!

¹²Na mitkher le na dawí thiamnak pawl cu thlah hlah aw; Na nolai ihsin na hman mi thil an si. An lo bawm thei khal a si thei meen! Na ral pawl in an òih tla a si thei meen!

¹³Ziangtluk ih ruahnak an lo pek rero khalle Thilti theinak zianghman na nei nawn lo. Na thuron mi pawl cu rasuak in lo run hai seh: Arsi thu a zirtu le van tla ih lamzin a theitu pawl, Thlakhat hnu thlakhat thu a lo sim ih Na parih thil a cang dingmi a lo simtu pawl cu!

¹⁴öAnnih cu fanghi bangtuk meen an si; Meisa ih ur òheh ding an si. Anmah le anmah hman an run aw thei lo ding. Meisa alh cu an hrangah a sa tuk ding; A hlum meen, ai ding tawkfang meisa a si lo ding.



¹⁵Na san sung hmuahhmuah ah thu na ron mi, Arsi zohthiam pawl ih thu cun Hitióan an lo tuah ding: An lo tlansan òheh dingih anmah ih duhnak zin ciar an zawh ding. A lo runtú dingah pakhat hman an taanglo ding,” a ti.

Isaiah 48

Pathian Cu Hmailam Caan Ih Bawipa A Si

¹Maw Israel mi pawl, hihi ngaihnik uh! Judah tefa sin pawl, òhatein ngai uh! Bawipaió hmin salin thu na kam ih, Israel ih Pathian ka biak, na ti. Asinain na òongmi cu na hmurka lawngin a si; Na thinlung ah zianghman a um lo.

²Cui tlunah hngalzet in, öKei cu khua thianghlim sungih um mi ka si; Israel ih Pathian ka rinsan a si; Amaió hmin cu Cungnungbik Bawipa a si,” na ti.

³Bawipa in Israel hnenah, öKhuahlanlai ihsin thil a cang dingmi ka rak simcia zo; Cule hmakhatte-ah ka kim ter.

⁴Na thinlung cu thir le daar bangih ruh zetin A um ding tihi ka rak thei cia zo!

⁵öKa khuavang pawl ih cangter mi le, Ka milem pawl ih sim cia mi a si, ó na ti theilonak dingah, thil a cang hlan ihsin ka rak sim cia zo; Hlanlaipi ihsin ka rak sim cia zo a si.

⁶öKa rak sim cia mi hmuahhmuah an kim òheh zo; Ka rak sim mi an hman a si, ti ih na pom a òul a si. Atu ah a ra thleng dingmi thilthar ka lo sim ding; A hlanih ka phuan dah lomi thil pawl cu.

⁷Atu lawngah ka cangter ding, Hi bangtuk cu dunglamah a cang dah lomi thil an si. A rak cang dah zo a si ahcun ka theih cia mi a si na ti ding.

⁸Na suahtlak ihsin mi dodaltu na si ih, Rinsan ding na si lo, ti cu ka thei òheh a si. Curuangah a si hi thu hi na theih dah lonak le òong kamkhat hman na hna ih a thlen dah lonak cu!

⁹öMi in ka hmin an thangòhatnak dingah Ka thinhengnak cu ka suup a si; Ka thin ka neemter saal ih ka lo siatsuah lo ding.



¹⁰Ngun cu somei sungih an thianfai ter bangin, Tuarnak meisa sungah ka lo hniksak a si. Asinain man neilo na si cu fiangtein ka thei.

¹¹Curuangah thil ka tuah mi hi ka hmin hrang lawngah ka tuah; Ka hmin cu thangsia in ka umter thei lo; Sunlawinak khal keimai ta lawng a si ih Zohman in an co lo ding,” tiah a ti.

Bawipa Ih Hrilmi Sairas

¹²Bawipa in Israel hnenah, öMaw Israel, ka kawh mi pawl, i ngaihnik uh; Keimah cu Pathian ka si; Hmaysa bik ka si, netabik khal ka si. Keimah lawng hi Pathian ka si.

¹³Leilung ih hramòohnak cu ka kutih tuah mi a si; Van tla khi ka kutih pharh mi an si. Lei le van ka ko tikah, Hmakhatte ah ka hmaiah an ra ding a si.

¹⁴öNan zate in pumkhawm uhla ngaihnik uh! Ka hrilmi pa in Babilon a do ding, tiah Khui khuavang hmanin a phuang cia theilo a si. Ka tuahter duh mi cu a tuah ding a si.

¹⁵A hnenah a òongtu le a kotu cu keimah ka si; Ka hruai suakih hlawhtlinnak ka pek.

¹⁶I ra naih uhla ka sim mi hi thei hnik uh! A hramthok ihsin nan hnenah zianghman thup loin ka sim; Ka sim mi thu cu a kim ringring a si,” a ti.

(Atu ah Cungnungbik Bawipa in huham i pekih i thlah.)

Bawipa In A Minung Pawl Hrangih Tumtahnak

¹⁷Israel ih Pathian thianghlim, a lo runtun Bawipa in, öKeimah cu Bawipa nan Pathian ka si; Nan òhatnak dingah a lo zirhtu le Nan fehnak ding lamzin ah a lo hruaitu ka si.

¹⁸Ka thupekmi rak ngai uh cila maw! Nan parah hin thlawsuah malsawmnak cu Ziangtik hman ih a kaang dah lomi tiva bangin a luang ding nan! Nan hnenah nehnak cu, Tifinriat kapih tilet a thlen cingcing bangin a thleng ding nan!

¹⁹Nan tefa sin pawl cu tipikap ih vunnel zat an si dingih leilung tlunah hin a hloral mi nan si lo ding nan!” tiah a ti.



²⁰Babilon ihsin suak uh! Nan luat a si feh uh! Cui thu cu lungawi in tlang-au uh! Khuazakip ah than uhla: “Bawipa in a siahhlawh Israel a run zo a si!” tiah au ciamco uh.

²¹Bawipa in a minung pawl cu a caar le a sazet mi nelrawn lakihsin a hruai tikah, tihalnak zianghman an tuar lo. An hrangah lungpi sungin tidai a puut ter. Lungpi cu a kuaiteer ih tidai a luang zurzo.

²²öMisual hrangah cun himnak a um lo,” tiah Bawipa in a ti.

Isaiah 49

Miphun Tampi Hnenah Tleunak

¹Lamhlatpi ih a um mi ram pawl, i ngaihnik uh! Khawtluang ih a um mi pawl tla! Ka suah hlan ihsin Bawipa in i hrilzo ih Amah riantu si dingah òuanvo i pek a si.

²Ka òong cu ralnam vekin a hriamter; A kut in i hum. A hriamzet mi le hman dingih retcia mi conkiang bangtuk ah i tuah a si.

³Amah in ka hnenah, öMaw Israel, nang cu keimah riantu na si; Nangmah ruangah mi in in thangòhat ding,” a ti.

⁴Kei in, öKa òuan rero naón a lak hlir ah an cang. Ka thazaang a cem òheh; ka òuansuak mi zianghman a um lo,” ka ti. Asinain Bawipa cu a òha lomi òhattertu le a diklomi dik ko ih a tuah theitu a si tiah ka ring; Ka òuan mi ruangah amah in laksawng i pe ding.

⁵Ka suah hlan ihsin, Bawipa in òuanvo i zem zo; A minung pawl hruaikir saal dingah le a òhekdarh aw mi Israel mi pawl kirter saal dingah amah riantu ah i tuah a si. Bawipa in hminòhatnak i pek a si. Amah cu ka cahnak hrampi a si.

⁶Bawipa in, öKeimah riantu, na òuanvo thupi sinsin a um: A taangsun Israel mi pawl hnenah A hlan vekin hminthannak na thlenter saal ding lawng si loin, Leilung pumpi runnak an ngah theinak dingah nangmah cu miphun tampi hnenih tleunak ah ka lo tuah ding a si,” i ti.



⁷Mi ih an hmuhsuam zet mi, Miphun tampi ih huat mi, Uktu bawi pawl ih hnen-um òuantu hnen ah, A thianghlim mi Pathian, Israel Runtu cun, öMi luat na si kha siangpahrang tla in an lo hmu dingih an lo upatnak langter dingah an ding ding; Siangpahrang fapa le bawi pawl tla in an lo hmu dingih upatnak in na hmaiah an kuun ding,” tiah a ti. Bawipa Israel ih Pathian thianghlim in a riantu a hrilzo ih a thukam pawl a kimter ringring ruangah a tlun ih bangtuk in a cang ngaingai ding a si.

Jerusalem Rem Saalnak

⁸Bawipa in a minung pawl hnenah, öNanmah runnak ni a thlen tikah ka lo bawm ding; Bomnak nan dilmi cu ka thei ding. Ka lo kilveng dingih ka lo hum ding; Nanmah sungin mi hmuahhmuah hnenah thukamnak ka tuah ding. Nan taantak mi ramsungah cun ka lo umter saal ding.

⁹Thawngtla mi hnenah cun, ðSuak thlang uh,ó ka ti dingih, Thimnak sungih a um mi hnenah ðTleunak sungah ra thlang uh,ó ka ti ding. Cuticun tlang parih hrampi a piat rero tu tuu bangtuk an si ding.

¹⁰An ril a rawng lo dingih an ti tla a haal lo ding; Nisa le nelrawn niling in a siatsuah hai lo ding. Ziangah tile anmah a duhtu in a kilkhawi dingih, Cerhti umnak ah a hruai hai ding a si.

¹¹öTlang parah lamzinpi ka tuah dingih, Ka minung pawl fehnak lamzin ka sial ding.

¹²Ka minung pawl cu ramhlapi ihsin an ra ding; Saklam le nitlaknak lam, Thlanglam Asuan khua khalin an ra ding,” tiah a ti.

¹³Maw van tla, hla sa uh! Maw leilung, lungawi in au uh! Tlang pawl tla lungawi in hlasa hai seh! Bawipa in a minung pawl cu a hneem dingih, a tuarzettu a minung pawl parah zaangfahnak a nei ding a si.

¹⁴Asinain Jerusalem mi pawl cun, “Bawipa in in dungtun zo, in hngilh zo a si,” an ti.



15Curuangah Bawipa in, öNunau in a sungsuak fa a hngilh thei ding maw? A hrin mi a fa cu duhloin a um thei ding maw? A nu in a fa cu hngilh hmansehla, Kei cun ka lo hngilh dah lo ding.

16Maw Jerusalem, ka lo hngilh thei dah lo ding; Ka kut zaphak parah na hmin cu ka ngan zo.

17öNangmah a lo dinsal tu ding pawl cu an rathleng cing dingih, a lo siatsuahtu pawl cu an tlan ding.

18Na kiangkap ih thil a cangmi pawl hi zohhnik! Na minung pawl an ra-an rakir saal rero lai a si. A nungmi Bawipa keimah in ka lo kam: Mo in a hlawnthil pawl cu hmaihngal zetih a hruh vekin, hi na minung pawl cu na hrangah hmaihngal tlak hlawnthil bangtuk an si ding.

19öNa ram cu hnawmpen ah a cangih a òhing reprep! Asinain a ra umtu pawl hrangah a fate tuk ding. Cule hnawmpen ih a lo cantertu pawl cu a hlatzet ah ret an si ding.

20Sal taannak ramih a suak mi na minung pawl cun ðHi ram hi a fate tuk, ram kau deuh kan duh a si, ó tiah ni khat khatah an lo ti lai ding.

21Cutikah na thinlungte-in, ðZoso hi faate pawl hi i hrinsak? Ka faale pawl an thi ih nucing ka si zo; Thawng tlakmi le dawihlo mi ka si, Zo in so hi faale pawl hi a kilkhawi? Keimah lawngih taantak mi ka si, khui in so hi faale pawl hi an rat? ó tiah na ti ding,” a ti.

22Bawipa Pathian in a minung pawl hnenah, öKa kut ka hawi pei ih Miphun pawl hnenah khihhmuhnak ka langter ding; Cuticun nan faate pawl cu inn ah an ratpi ding.

23Siangpahrang pawl cu nan hrangah pa bangtuk an si dingih, siangpahrang bawinu pawl cu a lo tuamhlawmtu nan nu bangtuk an si ding. Nan hmaiah an lu an kuun dingih an lo òihzah ding; Nan hmaiah upatnak an lo pe ding. Cutikah keimah cu Bawipa ka si kha in thei ding; Keimah bomnak a hngaktu pawl cu an bei a dong lo ding,” tiah a ti.



²⁴Ralkap ih lakcia mi thil cu nan long kir thei ding maw? Zaangfah neilotu ih kaih cia mi thawngtla pawl cu nan runsuak thei nawn ding maw?

²⁵Bawipa in, öA si, a cang theilo nan timi hi a cang ding a si; Ralkap cakzet kut sungih ral kaihmi pawl cu runsuak a si dingih, zaangfah neilotu ih lak cia mi thilri khal lon kir a si ding. A lo dotu hmuahhmuah cu ka do dingih, nan faate pawl cu ka runsuak ding a si.

²⁶A lo hremtu pawl cu anmah le anmah ka thah awkter hai dingih, Mithah duhnak le thinhengnak in an ri ding. Cutikah nanmah a lo humtu le a lo luat tertu cu Bawipa keimah ka si kha miphun hmuahhmuah in an thei ding. Israel ih Pathian cakzet ka si kha an thei ding,” tiah a ti.

Isaiah 50

¹Bawipa in, öMipa pakhat in a nupi a maak vekin Ka minung pawl hi ka maak ah maw nan ruat? Cuti asile nupi maaknak lethmat khui ah so a si? Mi pakhat in a faate pawl salih a zuar vekin Ral kaihnik ah ka lo zuar hai ah maw nan ruat? Asilo, nanmah ih sualnak ruangah ralkaih mi nan si; Thilsual nan tuah ruangah dawihlo mi nan si.

²öZiangah so ka minung pawl run dingih ka feh tikah Zo talih biak hman ka ton lo? Ziangah so ka kawh hai tikah zohmanin in sawn lo? Anmah hum dingah ka òawnòai tuk lawmmam maw si? Ka thupeknak thawngin tiffinriat cu a kang òheh, Tiva pawl cu nelrawn ah an cangòheh, Tidai umlo ruangah tiva sung nga cu an thi òheh.

³Van tla ka thim ter thei, Mithi ngai bangin a mithmai a uih òheh a si,” a ti.

Bawipa Riantu Ih Thungainak

⁴Cungnungbik Bawipa in simthiamnak lei i pek, Thabaang mi pawl thacak tertu dingah. Zingtinte ka beng i var ter, I zirh dingmi thei theitu dingah.

⁵Bawipa in theihthiamnak thinlung i pek, Amah cu ka dodal loih, Ka dungtun fawn lo a si.

⁶I vua tu pawl hrangah ka zaang cu ka tun; I hmuhsuamtu pawl cu ka kham lo; Ka khahmul an bot ih ka hmai ih cil in phui khalle ka dawn lo a si.



⁷In hmuhsuamnak cu ka hrangah a na lo, Ziangahtile Bawipa Pathian in i bawm a si. In tisiatnak tuar thei dingah pacan ka cuh. Mualpho in ka um lo ding ti ka thei,

⁸Ziangahtile Pathian cu ka kiangah a um ih, Thiam i coter ko ding. Sual i puh ngamtu zoso a um? Thuòhennak hmunah kan feh hnik pei! Sual cu i puh hnik hmeen seh!

⁹Bawipa amah cu i òantu a si; Zoso mimawh na si, i ti ngam ding? Sual i puhtu pawl hmuahhmuah cu an hloral òheh ding; A mawr ih a rop mi hnipuan bangin an cem ding a si.

¹⁰Bawipa a òihzah ih, A siahhlawh òongkam a ngaitu pawl, Nan fehnak lamzin cu thimnak in khat hmansehla, Bawipa cu rinsan uhla, nan Pathian cu hngauhsan uh.

¹¹Midang siatsuah dingih miphiartu pawl, Nan miphiarnak in nanmah a lo siatsuah ding! Bawipa amah in cutin a cangter dingih oloksongnak nan tuar ding.

Isaiah 51

Jerusalem Hnemnak Thu

¹Bawipa in, öRunnak a duhtu pawl, i ngai hnik uh. Ka bomnak duh ih a ra mi pawl. Nan suahnak lungpi kha ruat hnik uh, An lo laih suaknak lung kha!

²Nan pu Abraham le a lo hringtu Sarah kha ruat hnik uh. Ka kawh laiah Abraham cu faate a neilo. Asinain mal ka sawm ih faate ka pe. A tefa sin pawl cu mi tamzet ah ka tuah.

³öJerusalem parah lainatnak ka nei ding. Siatsuah òheh a si mi a khua ramih a umtu pawl parah. A ram cu nelrawn ah a cang naón hmuandum ah ka cangter saal ding, Eden ih ka ret mi hmuandum bangtuk in. Lungawinak le thinlung nomnak a um ding, Ka hnenih lungawinak le thangòhatnak in a khat ding.



⁴Ömaw ka minung pawl, i ngai uh; Ka òong mi hi ngaihnik uh. Miphun hmuahhmuah hnenah ka thuzirhnak ka thlenter ding. Ka daan pawl cu an hrangah tleunak a si ding.

⁵Zamrang zet in ka ra dingih ka run hai ding, Ka mi nehnak cu a nai zo. Miphun hmuahhmuah cu keimah rori in ka uk ding; Ram hlapi pawl in ka rat ding cu an hngakhlap. Ka runnak cu beisei in an hngak a si.

⁶Van tla khi hun thlir hnik uh! Leilung hi cuan hnik uh! Van khi meikhu bangin an hlo ding; Leilung hi hnipuan hlun bangin a òet ding; Cule mi hmuahhmuah cu thothe bangin an thi òheh ding. Asinain ka mi runnak cu kumkhua daih a si ding; Ka mi nehnak cu sanmureng in a hmun ding.

⁷ÖDingnak a theitu nannah pawl, i ngai uh; Ka zirhnak thinlung sungih a rettu pawl! Midang in an lo hro ih an lo hmuhsuam khalle zianghman òih hlah uh!

⁸Cubangtuk minung pawl cu hnipuan rop bangin an cem ding. Asinain ka mi runnak cu kumkhua daih a si ding, Ka mi nehnak cu sanmureng in a hmun ding,” a ti.

⁹Maw Bawipa, tho awla in bawm aw! Na cahnak suah awla in run aw! Khuahlan lai ih na rak suah vekin suah saal aw. Tipithuanthum rulhreng Rahab a thattu le a saat òheh tu cu nangmah na si.

¹⁰Tifinriat a kaang tertu le na run mi pawl an fehsuahnak dingah tidai lakih lamzin a tuahtu cu nangmah na si.

¹¹Na runsuak mi pawl cu Jerusalem ah, lungawi aipuang in, hlasak phah le au phah in an thleng ding a si. Kumkhua in an lung a awi dingih riahsiatnak le ninghannak ihsin kumkhua in an luat ding a si.

¹²Bawipa in, öA lo cak tertu cu keimah ka si. Ziangah so hrampi bangih a san a tawi ih a thi thei mi milai cu nan òih rero?

¹³Nanmah a lo tuahtu Bawipa, Van tla khi a pharhtu le leilung ih hramòohnak a rettu Pathian cu nan hngilh zo maw si? Ziangah so a lo hremtu pawl ih thinhengnak le nanmah siatsuah ding a tumtu pawl cu khur thlohthlo in nan òih rero? An thinhengnak in ziangtik hmanah a lo dai thei dah lo ding!



¹⁴Atu ih thawngtla mi pawl cu a rei hlanah an luat ding, An nun a sau dingih an duhzat in ei ding rawl an ngah ding.

¹⁵öKeimah hi Bawipa nan Pathian ka si. Tifinriat cu keimah in ka òhang ih a tilet pawl cu ka huuk ter ciamco. Ka hmin cu Cungnungbik Bawipa ka si.

¹⁶Van tla khi ka pharh ih Leilung ih hramòohnak tla Keimah in ka phun a si. Jerusalem hnenah, òNangmah cu ka minung na si! Ka thuzirhmi ka lo pek zo ih Ka kutin ka lo hum a si, ó ka ti,” tiah a ti.

Jerusalem Tuarnak A Reh Zo

¹⁷Maw Jerusalem, òhang thlang aw! òhang awla tho thlang aw! Bawipa in a thiheng in a lo in ter mi hremnak kkuat cu na in zo. A ne tiang na in ih a lo sawn ter zo.

¹⁸A lo hruaitu zohman an um lo. Na minung lakah a kut lo san tahrat in a lo tho tu zohman an um lo a si.

¹⁹Vanduainak phun hnih na tong; Raldonak ruangah na ram cu a siat òheh ih, Na minung pawl cu rawl loin an caar òheh. A lo zaangfahtu zohman an um lo a si.

²⁰Lamzin kel kipah na minung pawl cu òaamsawl in an ril teptep. Thangkam pai thangih awh mi zukneng bangtuk an si. Pathian ih thihengnak hmual an tong a si.

²¹Harsatnak a tuartu Jerusalem mi pawl, Zuri bangtuk ih a sawn rero tu pawl,

²²Bawipa nan Pathian cun a lo òan ih nan hnenah, öKa thiheng in ka lo pekmi kkuat cu nan kut sung ihsin ka laak saal rero lai a si. A lo sawn tertu zu cu nan in a òul nawn lo pei.

²³Nanmah a lo hremtu pawl, Lamzin in a lo ril tertu, hnawmhne pal ih a lo pal tu pawl hnenah cuih kkuat cu ka pe ding a si,” tiah a ti.

Isaiah 52

Pathian In Jerusalem A Run Ding



¹Maw Jerusalem, a nasa ih a cak mi khua si saal aw! Maw Pathian ih khawpi thianghlim, A mawi mi in thuam aw saal aw! Pathian theilo mi pawl cu na kotka sungah an lut saal nawn lo ding.

²Maw Jerusalem, luat thlang aw! Leivut lakih sin tho awla na tokham ah to aw. Maw sal ih a taang Zion mi! An lo òemnak cikcin pawl cu phoih thlang aw.

³Bawipa in a minung pawl hnenah, öNanmah leinak ah paisa zianghman an pe lo, Asinain sal ah nan cang. Nanmah tlennak ah zianghman peek a si lo ding, A lakin nan luat ding a si.

⁴A hlanah Izipt ramah nan um ih mikhual ah nan cang. Nehhnu ah ziangthuhla hman umlo in Assiria in a lo hrem hai.

⁵Atu Babilon ah cuvek thotho a cang saal: Ziangthu umlo in salkaihmi ah nan cang. A lo uktu pawl cu puarthau in tluang an khawngih Keimah hmuhsuamtu ringring an si.

⁶Asinain tikcu a ra thleng dingih Keimah cu Pathian ngaingai ka sihi nan thei dingih nan hnenih a òongtu hi keimah ka si kha nan lung a pem ding,” tiah a ti.

⁷Tlangpar ihsin a ra ih, Luatnak le daihnak thuthang òha a phuangtu ih ke cu ziangtlukin so a mawi? Zion hnenah nehnak thu a than ih öNan Pathian cu Siangpahrang a si!” a ti.

⁸Khawpi a kilvengtu pawl cu an au, Lungawi in hmun khatah an au ciamco! Zion ah Bawipa a ra saal zo, ti kha an mit rori in an hmu a si!

⁹Maw Jerusalem ih hnawmpen pawl, Lungawi aipuang in au hluarhlo uh! Bawipa in a khawpi cu a hum i, A minung pawl cu a hneem.

¹⁰Bawipa in a huham thianghlim a suah ding, A minung pawl a run ding. Leilung pumpi in an hmu òheh ding a si.

¹¹Suak uh! Babilon cu tlansan uh! Biakinn thilri a kengtu pawl! A zarhmi thil zianghman tham hlah uh. Thianghlim te in um uhla hi khawpi cu tlansan uh;



¹²Tuihòum cu manmawh in nan tlan a òul lo ding; Raltlan bangin nan tlan a òul lo ding. Bawipa nan Pathian in a lo hruai dingih nan dung nan hmai in a lo kil ding a si.

Bawipaió Riantu Tuarnak

¹³Bawipa in, öZohhnik, keimah riantu cu a hnaòuannak ah a hlawhtling ding. Mi ih upat bik mi a si ding.

¹⁴Asinain a hmuihmel a siat ih minung hman a bang lo tikah cun mi tampi an mang a bang.

¹⁵Miphun tampi in an zoh tikah an mang a bang ding, Siangpahrang tampi tla an khawruahhar in òong ding zianghman an thei lo ding. An zoh tikah a hlanih an theih dah lo mi an thei ding,” tiah a ti.

Isaiah 53

¹Cutikah misenpi in, öAtu kan sim mi hi a zumtu an rak um dah leem pei maw? Hi thil ahhin Bawipaió kut a hmu tu an rak um leem pei maw?

²Asinain Bawipaió duhnak bangtuk in a riantu cu thingkung bangin a kho, Leicar lakih thing note bangin. Kan zoh duhnak dingah pianhmang òhatnak le mawinak a nei lo. Kan thinlung le kan mit in latu dingah mawinak zianghman a nei hrimhrim lo.

³Amah cu kan hmuhsuam mi le kan hnon mi a si. Natnak le harsatnak a tuar. Zokhal in a zoh hman an zoh duh lo. Zianghman a si lo tiah kan umsan meen mi a si.

⁴öAsinain amah cu kan zonzaihnak tuartu a si, Kan natnak phurtu khal a si. A zonzaihnak le a tuarnak pawl cu Pathian ih hremnak a si tiah kan ruat.

⁵Sikhalsehla kanmah ih soal ruangah hriamhma a pu, Thil òha lo kan tuah ruangah vuaknak a tong. Hremnak a tuar mi cu kan damnak a si, Vuak a tuarnak cu kan rundamnak a si.

⁶Kan zate in a hlo mi tuu bangin kan vakvai, Kan duhnak zin ciarah kan feh. Asinain Bawipa in cawhkuannak cu a parah a thlenter, Kan tuar ding mi kan soalman cawhkuannak cu!



⁷ÖAn tisia zet nan thindaiteón a tuar, Kam khat hman a òong lo. Thah dingih an fehpi mi tuu faate bangin le a hmul meh dingmi tuu bangin a kaa in òongkam zianghman a suah lo.

⁸Amah cu an kai ih thah dingin a thu an òhen, A thih ding khal zohman in an poisa lo. Kan minung pawl ih soal ruangah thah a tong.

⁹Thilsual tuah dah mi le thuphan per dah mi a si lo naan, Miòha lo pawl thawn thlaan ah an ret; Milian hnenah an phum,” tiah an ti.

¹⁰Bawipa in, öA tuar ding cu keimai duhnak a si; A thihnak cu ngaidamnak a thlentertu thawinak a si. Cuticun a tefa sin pawl a hmu ding; Kum reipi a nungdam dingih Amah sungin ka tumtah mi cu a kim ding.

¹¹Harsatnak a tuar hnuah lungawinak a tong ding; A tuarnak cu a lak a si lo ti a thei ding. Amah cu a dingmi keimah riantu a si ih ka lung a awi. Mi tampi ih ai ah cawhkuannak a tuar dingih anmah tla cu an soal ka ngaithiam ding.

¹²Curuangah amah cu upatnak hmun ka pe ding, Milian le micak pawl lakah ka ret ding. Lungkimzet in a nunnak cu a pekih, miòha lo pawl lakah siarcih a si zo. Misual pawl ih soalman a tuarih, an soal ngaidamnak a dil a si,” tiah a ti.

Isaiah 54

Bawipa Ih Israel A Duhdawtnak

¹Maw Jerusalem, faneilo nucing bangtuk na si. Asinain atu cun na lungawi awla au in hlasa aw. Atu cun a pasal in a taan dah lomi nunau hnakin faate tamdeuh na nei ding.

²Na puan inn tumter deuh aw! Puan òemnak hri sauter deuh awla, A fungkhen pawl hnget deuh in tuah aw.

³Na ramri cu na ram kimvel ah kauh ter aw; Mi phundang pawl ih an luah mi na ram hi na miphun pawl in an co saal ding. Atu ih a òhing reprep mi khua pawl hi minung an khat saal ding.



⁴Zianghman phang hlah, na ning a zak nawn lo ding; Mualpho in na um saal nawn lo ding. Nupi note na si lai ih na zuanzamnak le nuhmei na si ih ninghang lungleng ih na umnak hi cu na ciing nawn lo ding.

⁵A lo seemsuahtu a hmin Cungnungbik Bawipa a si mi cu na pasal bangtuk a si ding. A thianghlim mi Pathian, Israel ih Pathian in a lo run ding. Amah cu leilung pumpi uktu a si.

⁶Maw Israel, nupi note bangtuk na si, A pasal ih maak mi le ninghang riahsia ih a um mi nunau bangtuk na si. Sikhalsehla Bawipa in a hnenah a lo ko saal ih,

⁷ÖTikcu tawite sung ka lo òhen; Ka lo duhdawtnak a thuuk ruangah ka lo hruai saal ding.

⁸Caan tawite sung ka thinheng in khatlam ka lo hoi san; Asinain kumkhua in a hnget mi ka lo duhdawtnak cu ka lo hmuh ding,” a ti. A lo runtut Bawipa in a ti a si.

⁹Leilung tlunah tilik ka thlenter nawn lo pei, tiah Noah san ah thu ka lo tiam zo. Atu ah na parah ka thin a heng nawn lo pei, tiah thu ka lo kam a si. Ka lo hrem lo ding, a kaw khal ka lo kaw lo ding.

¹⁰Thlua le tlang khal cim òheh hman hai sehla, Ka lo duhdawtnak cu a cem dah lo ding. Ka lo pe ding ti ih ka lo kam mi daihnak cu ka kimter ringring ding,” tiah a lo duhdawttu Bawipa in a ti.

Jerusalem Thar

¹¹Bawipa in, öMaw Jerusalem, bawmtu neilo zonzai tuartu khawpi, hneemtu zohman na neilo. Na innhram pawl cu lung mankhung in ka sak saal ding.

¹²Na ralvennak innsang pawl cu ruby lungmankhung in, na kotka pawl cu meisa bangtuk ih a vaam mi lungmankhung in, na kimvel phar pawl cu lungvar in ka sak saal ding.

¹³öNa minung pawl cu keimah rori in ka zirh dingih, daihnak le òhansonak ka pe ding.



¹⁴Dingnak le òhatnak in a lo cakter ding; Hremnak le òihphannak in na luat ding.

¹⁵Midang in an lo do asile ka thu loin an lo do a si ding. A lo dotu cu zo a si khalle a sung ding.

¹⁶öMeisa a zaap ih hriamnam a tuahtu Soserpa cu keimah in ka tuah. Mithahnak ah cuih hriamnam a hmangtu ralkappa a tuahtu khal keimah ka si.

¹⁷Asinain ziangbangtuk tuah mi hriamnam khalin a lo ngah lo ding; Sual a lo puhtu òongkam hmuahhmuah cu na let thei thluh ding. Keimah riantu pawl cu ka òan dingih nehnak ka pe ding,” a ti. Bawipa in a sim zo a si.

Isaiah 55

Pathian In Ka Lo Zaangfah Ding A Ti

¹Bawipa in, öRa uh, ti a haal mi hmuahhmuah ra uh, hinah tidai a um Ra uh, paisa a neilo mi pawl rawl ra lei uhla ei uh. Ra uh, sabit le cawhnawi ra lei uh; man loin nan ngah ding.

²Ziangah so rawl a si lo mi hrangah paisa nan hman? Ziangah so pum puarter lomi thil hrangah nihlawh nan pek? I ngai uhla ka sim mi vekin tuah uh; Rawl lakih a òhabik mi nan ei dingih nan nun a nuam ding.

³Ka minung pawl, i ngai uhla ka hnenah ra uh; Ka hnenah ra uhla nunnak nan ngah ding. Nanmah thawn kumkhua hmun mi thukamnak ka tuah dingih, David hnenih ka kam mi thlawsuahnak cu ka lo pe ding.

⁴David cu hotu le miphun tampi hruaitu ah ka tuah ih, amah hmangin ka cahnak ka langter zo.

⁵Atu ah miphun tampi nan ko ding; A lo thei dah lotu an si hmanah nanmah lam òang dingah an lo pan vivo ding. Israel ih Pathian thianghlim, Bawipa nan Pathian Keimah in hi bangtuk in ka cangter ding. Upatnak le sunlawinak ka lo pe ding,” a ti.

⁶Ton a theihlai ah Bawipa cu hawl uh, Anailai ah amah ko uh.



⁷Miðha lo in an ziaza tlansan in an ruahdan thleng hai seh. Bawipa kan Pathian hnenah kir hai seh la, a ngaidam lohli ding. Amah cu mi zaangfahtu a si.

⁸Bawipa in, öKa ruahnak cu nan ruahnak bangtuk a si lo. Ka lamzin le nan lamzin cu an dang aw a si.

⁹Van tla khi leilung hnakih a saang bangtuk in Ka ruahnak le ka lamzin cu nan ruahnak le nan lamzin hnakin a sang sawn a si.

¹⁰öKa òngkam cu van ihsin leilung ciarter dingih a tla mi vur le ruah ti bangtuk a si. Daidaw le vanruah in thlairawl an òhan ter; Ciin dingah thlaici an kho terih ei dingah rawl an suahter.

¹¹Ka kaa sungih a suak mi òngkam cu cubangtuk a si ding; Ziaghman tuahsuak loin ka hnenah a kir lo ding; Tuah dingih ka tum mi hmuahhmuah cu a tuah òheh ding.

¹²öLungawi zetin Babilon ihsin nan suak ding; Hnangam zetih hruaisuak mi nan si ding. Nan hmaiah tlangsaang siseh tlangniam siseh hla an sa ciamco ding. Thingkung pawl tla lungawi in an au ciamco ding.

¹³Hlingkung khohnak hmunah farthing a kho ding; Hlingbur khohnak hmunah lenhmui kung a kho ding. Himi cu keimah Bawipa in ka tuah mi theihter saaltu hminsinnak a si ringring ding,” tiah a ti.

Isaiah 56

Mi Hmuahhmuah In Bawipaió Minung An Si Ding

¹Bawipa in a minung pawl hnenah, öA rei hlanah ka lo run ding. Curuangah a dikmi le a hman mi tuah uh.

²Nizarh ni a ul ringring ih a hmangsual lotu cu ka thlawsuah ding a si,” a ti.

³Bawipaió minung pawl hnenih a òangtu ramdangmi in, “Bawipa in a minung pawl thawn Pathian biak tlang in siang lo ding,” tiah ti hlah seh. Tilper mi in, öFaate nei theilo ka si ruangah Pathian ih minung pawl hnenah ka tel theilo ding,” ti hlah seh.



⁴Hi bangtuk mi hnenahBawipa in, öNizarh ni ul tahratin keimah i upat ih ka duh mi a tuahtu le ka thukamnak a thlun ringringtu cu,

⁵ka Biakinn sungah le ka minung lakah nan hmin cu ciin ringring a si dingih, fanu le fapa nan neih ih nan hmin than ding hnakin nan hmin cu reideuh ciin a si ding. Ziangtik hmanah hngilh nan si lo ding,” a ti.

⁶Bawipaió minung lakih a telmi ramdangmi pawl, Bawipa a duhdaw ih a riantu le Nizarh ni a ul ih a thukham felte-ih a thluntu pawl hnenah Bawipa in,

⁷öKa tlang thianglim Zion ahcun ka lo thlenpi ding; ka thlacamnak inn ah lungawinak ka lo pe dingih ka biakòheng parih nan pek mi thawinak tla cu ka saang ding a si. Ka Biakinn cu mi phun kip hrangah thlacamnak inn an ti ding,” a ti.

⁸Sal taannak ihsin a minung pawl a suahtu Bawipa Pathian in amai minung pawl thawn finkhawm dingah miphundang rak hruai dingin thu a kam a si.

Israel Hotu Pawl Mawthluk An Tong

⁹Bawipa in miphundang pawl kha sahrang bangih ra tahratin a minung pawl ra bauhtlek thluh dingah a fial a si.

¹⁰Bawipa in, öIsrael hotu pawl, ka minung ralrinnak a simtu ding pawl hi an mit a caw òheh a si. Zianghman theih mi an neilo. Inn kilvengtu asinan a bo lomi uico bangtuk an si; an it ih mang an man hluahhlo meen. Ih an duhzia cu!

¹¹A hamòam zetih ziangtik hmanih khawh ti a neilo mi uico bangtuk an si. Theihthiamnak zianghman neilo hotu an si. An zate in anmah ih duh mi lawng an tuah ih anmah ih miatnak hlir an hawl.

¹²öRa uh, sabit kan in pei. Kan dawh thei sung kan dawh pei! Thaisun cu tuihsun hnak hmanin ni sunglawi sinsin a si ding,ó tiah a ri pawl in an ti,” tiah a ti.

Isaiah 57

Israel Mi Ih Milem Biakinn A Mawthluk



- ¹Miðha an thi ih zohman in an theithiam lo, zianghman ah an siar lo. Asinain an thih tikah cun retheih zonzaih an tuar nawn lonak hmun ah an thleng.
- ²Ziaza òha a nei mi cu hñangamnak an ngah ih an thih tikah colhñak an ngah a si.
- ³Maw misual pawl, nan thuðhen dingah hinah ra uh. Pol pawl le pasal òaang ih mi ngai le hlawhhleng pawl hnakin nan òha deuh cuang lo.
- ⁴Zoso hñihsuahsainak ih nan hman rero mi cu a si? Nan kaa ang tahratin nan lei nan khak hnawh mi cu zoso a si?
- ⁵Leilung òhattertu khuavang kan biak nan ti ih a zarh mi nan thingkung thuai ah nu le pa nan pawl aw. Tivun kiang lungpuk sungah nan faate pawl cu raithawinak ah nan pek!
- ⁶Cutawkih a um mi lungto ngil pawl cu nan lakih khuavang ah nan biak! Cui lungto hrangah sabit nan thlet ih nan pek; sangphut thawinak tla nan pek. Ka lung a awi dingah maw in ruat?
- ⁷Tlångsang parah thawinak pe dingah nan feh ih nupa pawl awknak riangri ah nan hmang.
- ⁸A taklawng te-ih a um mi nan milem pawl cu nan innhmai sangka phen ah nan ret ziarzi! Kei cu in taan; nan hnipuan nan phuak ih nan ihpi dingah tangka nan phalh mi nan mi ngai mi pawl thawn nan ihkhun kaupi parah nan it. Cutawkah nan taksa diriarnak cu nan tuah.
- ⁹Nan rimhmui nan culh aw, nan sahriak nan thih aw ih Molek khuavang biak dingah nan feh. Biak ding khuavang hawltu dingah leilung khuazakipah palai nan thlah; mithi khua tiangah nan thlah a si.
- ¹⁰Khuavang dang nan hawlnak ah nan thitha khal a cem òheh, a sinan nan bei a dong dah lo. Ningzah neilo nan milem pawl in cahnak in pek, tiah nan ruat; curuangah nan tha a baang dah lo.



¹¹Bawipa in, öNan thinlung sungih òihnak a umtertu hi khuawang pawl cu zoso an si?” Cuti ih nan òih ruangah ka hnenah thuphan nan perih kei cu in hngilh ri ai a si! Daite ih ka um ringring ruangah maw kei cu in upat nawn lo?

¹²Kan tuah mi a hman, tiah maw si nan ruat? Ruat duh hlah uh! Nan tuah mi hi ka phuang thluh dingih nan milem pawl cun an lo humhim thei lo ding.

¹³Bomnak dilin nan au rero tikah nan milem pawl cun lo bawm hai seh. Voikhat thlihrang in a semhlo òeh hai ding! Sikhahsehla keimah i rinsantu pawl cu ramsungah an um dingih ka Biakinn sungin in biak ding a si,” a ti.

Pathian Bomnak Le Damternak

¹⁴Bawipa in, öKa minung pawl cu ka hnenah rakir hai seh. An lamzin ih midawntu hmuahhmuah cu hlon òeh uh! Lamzin tuah òeh uhla a cia in ret uh!

¹⁵Keimah cu kumkhua ih a nungmi Pathian, a saangmi le a thianghlim mi Pathian ka si. A saang le a thianghlim mi hmunah ka um; a sinan rinsannak le beiseinak nan neih saalnak dingah thinlung kuai mi le thinlung neem mi hnen khalah ka um a si.

¹⁶Ka minung pawl hnenah nunnak ka pek; ka mawhthluk ringring lo dingih an parah ka thin cu kumkhua in a heng lo ding.

¹⁷An sualnak le an duhamnak ruangah an parah ka thin a rak heng a si. Ka thin heng in ka hremih ka hnong hai a si. Cucingin an thinlung a ruh ih anmah ih duhnak lamzin an thlun thotho.

¹⁸öAn thil tuahzia cu ka hmu zo; a sinan ka damter hai ding. Ka hruai dingih ka bawm ding; riahsia ninghang mi pawl cu ka hneem ding.

¹⁹A hlat ih a um mi siseh, a nai ih a um mi siseh, an zate hnenah daihnak ka pe a si. Ka minung pawl cu ka damter ding.

²⁰Sikhahsehla mi òha lo pawl cu, a cawl dah lomi tilet pawl in ciarbek le hnawmhne a suaipi ringringtu tiffinriat bangtuk an si.

²¹Misual pawl hrangah cun humhimnak a um lo,” tiah a ti.



Isaiah 58

A Dikmi Rawl Ulnak

¹Bawipa in, öRing zetin au uh! Nan aw neih tawp in au uh! Israel ka minung pawl kha an sualzia sim uh!

²Nitinte in bia ih ka daan thlun ah le a dikmi tuah ah an ruat aw. Anmah thluasuah dingah le daan òha pe dingah in dil a si,” a ti.

³Misenpi pawl in, “Bawipa in in hmu lo a si ahcun ziangah so rawl kan ulh rero? Zianghman ih a siar lo a si ah ziangah so rawl loin kan tuar duh rero?” tiah an sut. Bawipa in an hnenah, öA hman teón kan ti ahcun, rawl ulhnak cu nanmah ih duh mi hawl nak ah le nan hnaòuantu pawl hremnak ah nan hmang a si.

⁴Mi thihnai suahter nan òih lo; nan sual aw ih nan to aw. Hi bangtuk nan rawl ulhnak ruangah nan thlacamnak ka ngai dingah maw si nan ruat?

⁵Rawl nan ulh tikah zonzaih nan pe aw; hrampi kung bangin nan lu cu nan kuun; nan ih-nak ah buri puan le vutcam nan phah. Cumi maw rawl kan ul nan ti? Cumi parah ka lung a awi dingah nan ruat maw si?

⁶öKei ih ka duh mi rawl ulhnak cu hibangtuk a si. Thir cikcin bangih nan mi hremnak le kaw n vekih mi a delh tu a hmanlo in mi nan tuahnak pawl hi hlon òheh uhla nan hrem mi pawl hi luat thlang hai seh.

⁷Nan tirawl cu rilrawng mi thawn òawm aw uhla nan inn tla cu inn neilo mifarah hrangah ong uh. Hnipuan hruk ding neilo mi hnenah hnipuan pek uhla nan sungkhat bawm ding tla el hlah uh!

⁸öCutikah ka tleunak cu nan parah zinglam nisuak bangin a tlang dingih nan hma tla cu zamrang zetin a dam ding. Nan hnenah ka um ringring dingih ka lo run ding. Nan hnenih ka um ruangah nan him ding.

⁹Thla nan cam tikah ka lo let ding; in kawh tikah ka lo sawn ding. öMi nan hremnak hi nan hlon òheh ih mi nan hmuhsuamnak le nan òong òha lo pawl nan cemter lawng si loin,



¹⁰rilrawng mi an pum nan puarter ih mitlasam pawl an òul mi nan pek a si ahcun a lo kulhtu khuathimnak hi sun nitleu ah a cang ding.

¹¹Cule ka lo hruai ringring dingih leilung tlunih thilòha in ka lo kimter ding. Ka lo damter dingih ka lo cakter ding. Tidai a tamzet mi hmuan bangtuk nan si ding; a kaang dah lomi ticawm bangtuk nan si ding.

¹²A siat òheh mi le hnawmpen ih a cangzo mi cu nan minung pawl in a hram hlun parah an sak saal ding a si. A kiak cia mi remsal tu le a siat òheh zomi inn pawl a sak saaltu tiah ciin ringring mi nan si ding,” tiah a ti.

Nizarh Ni Uih Man

¹³Bawipa in, öSabbath ni cu nizarh ah nan tuah ih nanmah ih duhnak hawl ni ah nan hmanglo ih, cuih ni ah khualtlawng loin, hnaòuan loin le duhdah ih òong loin um tahrat in hi ka ni cu nan thianghlim terih nan sunloih a si ahcun,

¹⁴Keimah in rennak sung ihsin a suak mi lungawinak cu nan co ding. Leilung pumpuluk ah upat mi ah ka lo tuah ding. Nan pu Jakob hnenih ka pekmi ram cu lungawi aipuang zet in nan luah ding. Bawipa keimah in ka sim zo a si,” tiah a ti.

Isaiah 59

Mipi Sualnak Cu Profet In A Mawhthluk

¹Bawipa cu nanmah runtu si dingah a òawnòai tuk lawmmam lo. Bomnak dilih nan aunak theilo tiangin a hna a seet lo.

²Nan sualnak ruangah a lo theilo a si sawn. Amah biak nan tum tikah Pathian thawn a lo òhentu cu nanmah ih sualnak a si.

³Thuphan nan per, thisen nan luan ter, mi nan that; nan mawh rori a si.

⁴A Thuòhennak hmunih nan feh tikah dingnak cu nanmah ih lamah a um lo. Neh duh ah thuphan per nan rinsan a si. Midang natter duhnak thinlung nan neih mi cu nan tuahsuak rori.

⁵⁻⁶A sia mi tumtahnak nan neih mi cu tur nei mi rulpi tii bangtuk a si. Pakhat nan vuakkuai ih nan siatsuah thei khalle a dang pakhat a rasuak saal ding.



Asinain cuih nan tumtahnak cu nan hrangah zianghman òhathnemnak a neilo; maimom bu ih tuah mi hnipuan vekin santlailo a si.

⁷A òha lo mi tumtahnak thinlung nan nei ringring ih cumi tuahsuak ding cu nan hiarzet! Mawhneilo minung that dingah nan khul a fung dah lo. Nan fehnak kipah siatsuahnak le miòhionak lawng nan thlenter.

⁸Nan kiangkap minung pawl zohman an him lo a si. Nan thiltuah mi hmuahhmuah cu a diklo mi hliir an si. Nan fehnak lamzin cu a ngawi ih cuih lamzin a thluntu hmuahhmuah in hnangamnak an hmu lo ding a si.

Mipi In An Sualnak An Phuang

⁹Misenpi in, öZiangah so Pathian in kanmah in siatsuahtu pawl kut ihsin in runlo ti cu atu ah kan thei ngah zo. Kan fehnak lamzin vaangtertu dingah tleunak kan beisei naan thimnak lawng a um ih,

¹⁰mitcaw bangin kan vak a si. Sun nitlaang asinan zan khawthim le mithi khua khuathimnak hmun bangin kan bah kan ril.

¹¹Òihphannak in kan khatih vansaanglam in kan um. Hremnak le tuahmawhnak ihsin in runtu dingah Pathian kan haizet naan hai man a um lo.

¹²ÖMaw Bawipa, na parih kan sualnak hi a tam ngaingai. Kanmah ih sualnak in in mawhthluk a si. Kan sualnak cu kan theifel òheh a si.

¹³Nangmah cu kan lo dodal, kan lo hnong ih kan lo thlun duh lo. Midang kha kan hremih na parah ral kan tho. Kan ruahnak a diklo ih kan òongmi khal hi thuphan hliir a si.

¹⁴Dingnak cu kan dawihlo ih thudik in in naih thei nawn lo. Senpi pumkhawmnak hmunah thuhman cu a bah ih felnak hrangah hmun a lawng lo.

¹⁵Òhatnak a maltuk lawmmam thlang ih thilsia a tuah nawn lotu cu hmakhatte-ah tuahmawhnak a tong a si,” an ti. Himi cu Bawipa in a hmu zo ih dingnak a um theilo ruangah a lung a awi lo ngaingai.



¹⁶Namnuai mi pawl bawmtu dingah zohman an umlo kha a hmuh tikah a mang a bang ngaingai. Curuangah amai cahnak huham cu a hmang dingih nehtu a si ding.

¹⁷Dingnak cu raldonak thir angki bangin a hruk dingih nehnak cu thir lukhuh bangin a khum ding. Hremnak a tuartu pawl ai-ih phulaknak le daantatnak, a diklo mi dik dingih tuah duhnak thinlung in puan bangin a tuam aw ding.

¹⁸A ral pawl cu lamhlapi ih an um hmanah an tuahsualnak vekin a hrem ding.

¹⁹Nisuahnak ihsin nitraknak tiang mi hmuahhmuah in amah le a huham cu an òih ding. Tilian le thlipi bangin amah cu a ra ding.

Bawipa In A Minung Pawl Bawm A Tum

²⁰Bawipa in a minung pawl hnenah, öNan sualnak ihsin a kirtu pawl hmuahhmuah òan dingah le run dingah Jerusalem ah ka ra ding.

²¹Nanmah thawn thukamnak ka tuah: Ka huham le ka thuzirhnak pawl ka lo pe a si; atu thok ihsin nan thlun pei ih nanmah san, nan faate san le nan tefa sin san tiang le sanmureng tiang ka thu ngai dingin nan zirh ringring pei,” tiah a ti.

Isaiah 60

Jerusalem Sunlawinak Ding

¹Maw Jerusalem, tho awla ni bangin tleu aw; Bawipaió sunlawinak cu na parah a tlaang a si.

²Miphundang hmuahhmuah cu thimnak in a khuh ding, AsinainBawipaió tleunak cu na parah a tlaang ding. Amah ih sunlawinak cu na hnenah a um ding.

³Miphun hmuahhmuah in na tleunak an pan dingih Siangpahrang pawl in na nisuak thar cu an fuk ding.

⁴Na kiangkap thlir awla zohhnik! Na minung pawl ra tlung dingin an tongaw khawm a si. Na fapa pawl cu lamhlatpi ihsin an ra ding; Na fanu pawl cu naute bangin cawi an si ding.



⁵Cumi na hmuh tikah na lung a awi dingih, Na lungawi tukah na òhia thlohthlo ding. Tipi khatlam raal in an lennak an rak keng dingih, Miphun tampi ih lennak cu na hnenah an rak keng ding.

⁶Midian ram le Efah ramin Kalauk a ruun in an ra ding. Sheba ramin an ra dingih sui le rimhmuí an rak keng ding. Pathian ih thiltuah mi thuthangòha cu mi in an phuang ding.

⁷Kedar le Nebaioth mi pawl ih tuu hmuahhmuah cu, Na hnenah thawinak ah an rak keng dingih Bawipa lungawinak ah biakòheng parah thawinak an tuah ding. Bawipa in a Biakinn cu nasa sinsin in a tuah ding.

⁸Khawdur bangtuk le a inn lam pan ih a zuangmi thuro vekin a ra mi tangphawlawng pawl hi ziang lawng so an si?

⁹Lamhlatpi ihsin a ra ih Pathian ih minung pawl a phurtu lawng an si. Israel ih Pathian thianghlim, Amaió minung pawl upatnak petu dingah miphun hmuahhmuah a tuahtu Pathian ih hmin thangòhatnak le upatnak petu dingah sui le ngun an rak phur a si.

¹⁰Bawipa in Jerusalem hnenah, öRamdangmi in na ralhruang an sak dingih an lal pawl in nangmah an lo rian ding. Ka thinhengin ka lo hrem zo; Asinain atu ihsin ka mithmai òha na hmu dingih na parah zaangfahnak ka nei ding.

¹¹A sun a zan in na kotka pawl cu on an si dingih Miphunkip siangpahrang pawl in an lennak an rak keng ding.

¹²Asinain nangmah a lo rian lotu miphun pawl cu an cem òheh ding a si.

¹³öLebanon tupi sungih thing òhabik pawl, farthing, hualthing le tufar thing pawl cu, Jerusalem nangmah sak saalnak ah, Ka Biakinn mawiter nakah le Ka khawpi sunlawi ternak ah an rak keng ding.

¹⁴Nangmah a lo hremtu pawl ih fapa tla cu Upatnak in na hmaiah an ra kuun ding. A rak lo hmuhsuamtu pawl cu na kehramah an bok dingih, òBawipaió khawpi,ó Israel ih Pathian thianghlim ih khawpi Zion,ó tiah an lo ko ding.



¹⁵öHnawhtakmi le huatmi na si nawn lo ding, Tlansan mi le a òhing mi khawpi na si nawn lo ding. A nasa mi le a mawi mi ah ka lo tuah dingih, Kumkhua ih nunnomnak khawpi ah na cang ding.

¹⁶Miphun tampi le siangpahrang pawl in an lo kilkhawi ding; Nu in a faate a kilkhawi bangin. Bawipa Keimah in ka lo run zo ih Israel Pathian Cungnungbik ih ka lo luatter hi na thei ding.

¹⁷öDar ai ah sui ka lo sum ding; Thir ai ah ngun ka lo phurh dingih zanthing ai ah dar ka lo ken ding. Lungto ai ah thir na nei ding. A lo ukto pawl in an lo hrem nawn lo ding; Dingnak le daihnak thawn ka lo ukter ding a si.

¹⁸Thah awknak thawmvang cu na thei nawn lo dingih siatsuahnak cu na ramsungah a thleng nawn lo ding. Ralhruang bangin Keimah rori in Ka lo hum ka lo òan dingih, Ka lo run zo ruangah i cawimawi ringring ding a si.

¹⁹öSun ah ni cu na tleunak a si nawn lo dingih, Zan khalah thlapi cu na tleunak a si nawn lo ding. Bawipa keimah cu kumkhua in na tleunak ka si dingih Ka sunlawinak huham tleu cu na parah a tlaang ding.

²⁰Na riahsiatnak tikcu caan cu a cem thlang ding. Bawipa Keimah cu a kumkhua in na tleunak ka si dingih Ni le thlapi hnakin rei a daih ding a si.

²¹Na minung pawl in a hman mi an tuah dingih hi ram cu a kumkhua in an luah ding. An zate hnenih ka natsatnak langter dingah Ka phun mi le ka tuah mi an si.

²²Na minung lakih a fatebik le a nautabik innsang hman cu leilung tlunih a cakmi miphun tlukin a nasa ding. Hi thil hmuahhmuah cu tikcu a kim tikah zamrang zetin ka kimter ding. Keimah hi Bawipa ka si!” tiah a ti.

Isaiah 61

Luatnak Thuthang òha

¹Bawipaió thlarau cu ka hnenah a um ih cahnak in i khah ter. Bawipa in i hril ih farah hnenah thuthangòha sim dingah, Thinlung kuai mi damter dingah, Ral kaih mi pawl hnenih luatnak thu thantu dingah le thawngtla mi pawl hnenih luatnak thu sim dingah i thlah a si.



²Bawipa in a minung pawl a runsuak dingih an ral pawl a nehnak tikcu a rathleng zo, ti ih thuthantu dingah i thlah a si. Riahsia mi pawl hneem dingah le

³Zion ih ninghangin a um mi pawl hnenah riahsiatnak ai ah lungawi thinnomnak, ninghannak ai ah thangòhatnak hla thlentu dingah i thlah a si. Bawipa amah in a phun mi, thingkung bangtuk an si ding. An zate in a hman mi an tuah dingih Pathian cu a thiltuah mi ruangah thangòhat a si ding.

⁴Kum reipi hnawmpen ih a cangzo mi khawpi pawl cu an sak saal ding a si.

⁵Ka minung pawl ramdangmi in an lo rian ding. Nan tuurual pawl an kilkhawi ding; Nan lo an thlo dingih nan sabit hmuan an sial ding.

⁶Cule nannih cuBawipaió puithiam timi nan si ding; Mi phundang pawl ih lennak cu nan ei dingih mi nan dawtsorh ding.

⁷Nan ningzahnak le nan mualphonak cu a cem a si. Nanmah ih ram sungah nan um dingih nan lennak cu a let hnih in a òhang ding. Kum khua in nan lung a awi ding.

⁸Bawipa in, öDingnak cu ka duh ih puarthaunak le thisen luannak cu ka hua a si. Ka minung pawl cu felte in an òuan man ka pe dingih anmah thawn kum khua in a hmun mi thukamnak ka tuah ding.

⁹Miphun hmuahhmuah lakah an hmin a thang ding; A hmutu hmuahhmuah in keimah ih ka thlawsuah mi miphun an si kha an thei ding,” tiah a ti.

¹⁰Bawipaió thiltuah mi ruangah Jerusalem cu a lung a awi. Òhit awknak puai hrangih a thuam aw mi mo vek a si. Pathian in runnak le nehnak thawn a thuam zo a si.

¹¹A siat mi um loih a kho mi le a òhang mi thlaici vekin, Bawipa in a minung pawl cu a run ding. Cuticun Bawipa cu miphun hmuahhmuah in an thangòhat ding a si.

Isaiah 62



- ¹Jerusalem tha tho ter dingah ka simsuak ding; Runnak a ngah hlanlo le Zan ih datmei tleu vekih a nehnak a tleu hlanlo daite cun ka um lo ding.
- ²Maw Jerusalem, nehtu na si kha mipahun hmuahhmuah in an hmu ding. An siangpahrang pawl khalin na sunlawi zia an zoh ding. Hmin thar in kawh na si ding; Bawipa amah rori ih a lo pek mi hmin in.
- ³Bawipa hrangih a mawizet mi siangpahrang lukhum vek na si ding.
- ⁴“Tlansan mi,” ti ih kawh na si nawn lo ding; “Maak mi Nupi,” ti tla in na ram cu kawh a si nawn lo ding. Na hmin thar cu “Pathian a parah a lung a awi,” ti a si ding. Na ram cu “Lungawite ih òhit mi,” ti a si ding. Ziangah tile na parah Bawipa cu a lung a awi ih na ram hrangah amah cu pasal bangtuk a si ding.
- ⁵Tlangval in fala thiang a òhit vekin, Nang khal a lo tuahtu in a lo òhi ding. Tlangval cu a fala par ih a lung a awi vekin, Pathian cu na parah a lung a awi ve ding.
- ⁶Maw Jerusalem, na ralhruang parah ralvengtu pawl ka retih A sun a zan in an dai lo ding; Bawipa in amai thukam a hngilh panglonak dingah Bawipa hnenah theihternak thu an sim ringring ding.
- ⁷Bawipa in Jerusalem a nunter saal hlanlo le Leilung pumpuluk porh tlak khawpi ih a canter hlanlo Bawipa cu colhnak tikcu an pe lo ding a si.
- ⁸Bawipa cun siatcam in thu a kam ih a cahnak in a tuahsuak ding: “Nan rawl fang cu na ral pawl hrangah a si nawn lo dingih nan sabitti tla cu ramdang mi in an in nawn lo ding.
- ⁹Rawl a tuhtu le a khawmtu nanmah in rawl cu nan ei dingih Bawipa nan thangòhat ding. Sabit a sialtu le a rah a lo tu nanmah in sabitti cu Bawipaió Biakinn sungah nan in ding a si,” a ti.
- ¹⁰Maw Jerusalem mi pawl, khua sungin suak uhla a ra kir mi nan minung pawl hrangah lamzin ceek uh! Lamzinpi tuah uhla lungto tla hlon òheh uh! Leilung pumpi theih dingin hminsinnak taar uh.



¹¹Bawipa in, öJerusalem mi pawl cu sim uh, Anmah runtú Bawipa a ra lai; A hum zo mi minung pawl cu a hnenah a ratpi a si,” tiah miphun hmuahhmuah hnenah thu a than.

¹²Nanmah tla cu öPathian Mithianglim,” “Bawipa Ih Run Mi Pawl,” tiah kawh nan si dingih Jerusalem cu, öPathian Ih Duhmi Khawpi,” öPathian Tlansan Lomi Khawpi,” tiah kawh a si ding.

Isaiah 63

Miphun Pawl Tlunih Bawipaió Nehnak

¹Edom ram Bozrah khua ihsin a ra lai rero mipa hi zoso a si? A senzet mi puan in a thuam aw ih a nasa zet mi a cahnak thawn a ra fehtu hi zoso a si? Bawipa a si! Mi run dingah a cakzet mi a si ih a mi nehnak thu than dingah a ra a si!

²Ziangah so a hnipuan cu sabit sawrtu ih hnipuan bangin a sen òheh?

³Bawipa in, öMiphun pawl cu sabit bangin ka sawr ih keimah bom dingah zohman an pok lo. Kan thiheng in ka sawr hai ih an thisen in ka hnipuan cu a òeh thluh a si.

⁴Ka minung pawl runnak tikcu a thlengih an ral pawl hremnak caan a thleng zo, tiah ka ruatcat zo a si.

⁵Ka kiangkap ka zoh ih zohman bawmtu ka neih lo kha ka hmuh tikah ka mang a bang ngaingai. Asinain ka thihengnak in i cakter ih keimah tein nehnak cu ka ngahsuak a si.

⁶Ka thiheng in miphun pawl cu ka ciil òheh in ka òhendarh òheh. An nunnak thisen cu leilung ah ka thlet òheh a si,” tiah a ti.

Israel Parah Bawipaió òhatnak

⁷A pelh dah lomiBawipaió duhdawtnak thu ka sim ding; Kan hrangih a tuah mi ruangah amah cu ka thangòhat. A zaangfahnak le a thlengaw dah lomi a duhdawtnak ruangah Israel mi pawl cu famkimzet in a thlawsuah a si.

⁸Bawipa in, öAnmah tla cu ka minung an si; ziangtik hmanah in bum lo ding,” a ti. Curuangah an tuarnak ihsin a run a si.



⁹Annih runtu cu vancungmi a si lo. Bawipa amah hrimhrim a si. A duhdawtnak le a lainatnak ruangah a runsuak a si. A liamzo mi tikcu ah a rak kilkhawi ringring hai naan,

¹⁰amah an dodal ih a thlarau thianghlim cu riahasiatnak in an khahter. Curuangah Bawipa cu an ralah a cangih amah in a do hai.

¹¹Sikhalsehla a liamzo mi tikcu, Bawipaió riantu Moses sanlai kha an vun ciing saal ih, öKhui ah so a minung hotu pawl tiffinriat ihsin a runsuaktu Bawipa cu a si? Moses hnenah cahnak huham a hleice ih a petu Bawipa cu khui ah so a si?

¹²Khui ah so kumkhua ih a hmin a thannak a nasazet mi thil a tuah ih a minung pawl hmaiah tiffinriat tidai a òhentertu Bawipa cu a um?” tiah an sut.

¹³Bawipa in tidai thuuk sungin a hruai tikah an ke pawl cu hramlak rang ih ke bangin a hnget ih an bah dah lo.

¹⁴Cawrual cu hrampi òhatnak rawnih an hruai òheu vekin Bawipa in a minung pawl cu colhnak a pek a si. Cuticun a hruai ih amai hmin òhatnak ah a cang a si.

Zaangfahnak Le Bomnak Hrangih Thlacamnak

¹⁵Maw Bawipa, thianhlimnak le sunlawinak thawn na umnak vancung khua ihsin in run zoh hram aw. Kan hrangih helhkamnak na neih mi cu khui ah so a si? Na cahnak huham cu khui ah so a um? Khui ah so in duhdawtnak le in lainatnak cu a si? In daithlan hram hlah aw!

¹⁶Nangmah cu kan Pa na si. Kan pu Abraham le Jakob hmanin in bawm thei lo; a sinan Bawipa, nang cu kan Pa na si. Nangmah cu in runsuaktu ringring na si.

¹⁷Ziangah so na lamzin ihsin in pial ter? Ziangtin so mi lungruh le na hnen ihsin a pial mi in siter siang? Nangmah a lo riantu pawl ih ruangah le na ta a si ringring mi na minung pawl ih ruangah hin ra kir saal hram aw.

¹⁸Kan ral pawl in na minung pawl cu an dawih hlo thluh zikte zo ih Biakinn khal an ti borhhlawh zo a si.



¹⁹In uktu a si dah lo bangin na um ih kannih tla hi na minung a si dah lo bangin in tuah a si.

Isaiah 64

¹Ziangah so van khi thlek tahratin na rung òum lo? Tlang saangpi pawl in an lo hmu dingih nangmah òih ah an khur thlohthlo ding!

²Meisa parih tidai a so bangin an òhia rero ding a si. Ra awla na ral pawl hnenah na cahnak huham langter awla miphun hmuahhmuah in an lo hmuh tikah khur rero hai seh.

³Voikhat cu na ra ih kan ruah dah lo mi òihnungza thil pawl na tuah zo; tlang pawl in an lo hmuh tikah òihnak thawn an òhia rero.

⁴An Pathian an rinsan ruangah an hrangah hi bangtuk thil a tuahtu Pathian cu zohman in an hmu dah lo, a theih khal an thei dah lo.

⁵Na duh vekih nung dingah a ciing òhatu le thil hman tuah tahrat ih a lung a awi tu pawl cu na lawm òheuh a si. Kan parah na thin a heng, a sinan kan soal ringring thotho. Na thin a hengzet naan khuahlan lai ihsin kan palh ringring thotho a si.

⁶Kan zate in mi borhhlawh kan si òheh; kan hnaòuan òhabik khal cu fihnungzet a si ko. Kan soal ruangah thli ih semhlo mi thinghnah ro bangtuk kan si.

⁷Na hmin ko in thlacamtu zohman kan um lo; nangmai bomnak dil dingah zohman na hnenah kan ra lo. Kan hmuh lo dingah na relh ih kan soal ruangah in dungtun a si.

⁸Sikhalsehla Bawipa nang cu kan Pa na si. Kannih cu tlak bangtuk kan si ih nang cu beel tuahtu bangtuk na si. Nangmah ih seemsuah mi kan si ih,

⁹kan parah na thinheng tuk hram hlah aw; kumkhua ih soal phurtu khal in siter siang hram hlah aw! Nangmai milai kan si ih kan parah zaangfahnak nei hram aw.



¹⁰Na khua thianghlim pawl cu nelrawn ah an cang zo ih Jerusalem tla hnawmpen le ramòhing ah a cang zo a si.

¹¹Kan pipu pawl ih an rak lo thangòhatnak a thianghlim mi le a mawizet mi kan Biakinn khal meisa in a kaang òheh a si. Kan sunsak zetmi hmun pawl cu hnawmpen ah an cang òheh zo a si.

¹²Maw Bawipa, hibangtuk thil na hmuh tikah hin na zianghman a poi lo maw si? Dai zirziar in na um ko ding maw si? Kan tuar thei nawn lo tiang in tuarter ding maw si?

Isaiah 65

Ralthotu Pawl Bawipa In A Hrem

¹Bawipa in, òKa minung pawl ih thlacamnak let dingah ka tiar aw naón annih in thla an cam lo! Anmah ih ton dingah ka tiar aw naón annih cun a ton hman in tum lo! Ka hnenih thla a cam lomi miphun hnenah, òHinah ka um, ka lo bawm ding, ó ti ih sawn dingah ka ralring naón ka hnenah thla an cam riai lo!

²Thilsual lawnglawng lungruh zetih a tuahtu le anmah ih duhnak lawng a thluntu pawl hnenah catbaang loin ka zaa ka saan.

³Ningzah hman thiam loin ka thin in hengter ringring. Hmuan sung òhumhmun ah lawki raithawinak an pekih khawvel biakòheng parah rimhmu an ur.

⁴Zan òhing ah mithi thlarau tong dingah lungpuk le thlaan tla ah an feh. Himi pawl in voksa an ei ih khawvel pawl ih raithawinak sahang an in.

⁵Asinain midang hnenah cun, òIn dai hlah uh, a thiangmi kan si, ó an ti. Hi vek minung pawl cu zawi cawk ding an si lo; an parih ka thinhengnak cu a mit dah lomi meisa bangtuk a si.

⁶òAnmah hrem ding cu ka ruatcat zo ih ka thuòhennak cu ngan òheh a si zo. An thil tuah mi cu pakhat hman hrelh loin ka hmu òheh dingih,

⁷anmah ih sualman le an pipu pawl ih sualman cu an hlauh ding. Khawvel pawl in tlang parih an dawmi biakòheng parah rimhmu an ur ih in thangsiat



a si. Curuangah annih cu hlanih an tuahnak vekin ka hrem ding a si,” tiah a ti.

⁸Bawipa in, öZohman in sabit rah òha cu an siatsuah dah lo; sabit rah òha cun sabitti an tuahsawn a si. Cuvekin ka minung pawl cu ka siatsuah òheh lo ding; Keimah i riantu pawl cu ka hum ding a si.

⁹Judah hrin Israel mi pawl cu ka thlawsuah dingih an tefa sin pawl in tlangpar ram cu an luah ding. Cutawkah ka hrilmi le i riantu pawl cu an um ding.

¹⁰Keimah in bia dingih an tuu le an caw pawl cu tlimno umnak ram nitlknak lamah Sharon phairawn, nisuahnak lamah Harsatnak phairawn timi ah an thlah ding.

¹¹Sikhalsehla keimah i dungtun tu, ka tlang thianghlim Zion a hnongih vanòhatnak khuavang Gad le vansiatnak khuavang Meni a biatu nannih pawl hrangah cun cubangtuk cu a si lo ding.

¹²Ka lo kawh tikah in let loih nan hnenih ka òong tikah in ngailo ruangah saarthih lawnglawng in nan thi ding. Ka thu el le a òha lomi tuah cu nanmah ih hrilmi a si.

¹³Curuangah ka lo sim hai: Keimah i biatu le ka thu a thluntu pawl cu ei ding le baar ding tampi an nei ringring ding; a sinan nannih cu nan ril a rawng dingih nan ti a haal ding a si. Annih cu an lung a awi ding; a sinan nannih cu ningzak le hmaisìa in nan um ding.

¹⁴Annih cu an thin nuam in hla an sa ding; a sinan nannih cu nan thinlung kuai in nan òap ding.

¹⁵Ka hrilmi ka minung pawl in nan hmin cu thlalet camnak ah an hmang ding. Bawipakeimah rori in ka lo thihter ding. Sikhalsehla ka thu a thluntu pawl cu hminthar ka pe ding.

¹⁶Hi ramsungih a um mi thlawsuah vanluhnak a diltu hmuahhmuah in rintlak a si mi Pathian ih thlawsuahnak an dil ding a si. Siatcam in thukamnak a tuahtu hmuahhmuah in rintlak a si mi Pathian hmin in an tuah ding. A



liamzo mi tikcu ih harsatnak pawl cu a cem dingih hngilh òheh an si thlang ding,” tiah a ti.

Lei Thar Le Van Thar

¹⁷Bawipa in, öZohhnik, lei thar le van thar ka tuah rero lai a si. A liamzo mi thil pawl cu hngilh òheh an si ding.

¹⁸Kan siamthar mi parah hin lungawi aipuang ringring in um uh. Ka tuahmi Jerusalem thar cu lungawinak in a khat dingih a khuasung mi pawl cu an thin a nuam ngaingai ding.

¹⁹Jerusalem khua le a minung pawl ruangah keimah khal ka lung a awi ding. Cutawkah cun òahnak a um lo ding; bomnak dil khal a òul nawnlo ding.

²⁰Nau note thih khal a umlo dingih zokhal an sankim in an nung ding. Kum zakhat a ti mi pawl cu mino ti an si ding. Cuih hlanih an thih asile keimah in daan ka tat a si, ti khihhmuhnak a si ding.

²¹⁻²²Inn an sak dingih a sungah an um ding; an sakmi inn cu zohman in an luahsak lo ding. Sabit hri an ciing dingih sabitti an in ding; midang zohman in an in sak lo ding. Thingkung bangin ka minung pawl cu an san a sau ding. An òuan mi rah cu tlamtling zetin an ei ding.

²³An hnaòuannak ah hlawhtlinnak an nei dingih an tefa sin pawl cu siatsuah tuahmawhnak an tonglo ding. Anmah le an tefa sin pawl cu san ih khuk tiang ka thlawsuah hai ding.

²⁴Ka hnen ih thlacam an òheh hlan hmanah an thlacamnak cu ka let ding.

²⁵Cinghnia le tuufaate pawl cu hmunkhat ah rawl an ei tlaang dingih caw bangtuk in kiosa in fangkuang ro a ei ding. Rul tla cu òihnungza a si nawnlo ding. Maw Zion, ka tlang thianghlim, zianghman òihnungza le thilòha lo a um nawn lo ding,” tiah a ti.

Isaiah 66

Bawipa In Miphun Pawlih Thu A òhen



¹Bawipa in, öVancung cu ka tokham a si ih leilung cu ka ke retnak a si. Curuangah ziang bangtuk inn le hmun so ka umnak dingah nan sak thei ding?

²Lei le van pumpi hi keimai seemsuah mi an si. Thinlung a neem mi, siir awknak thinlung a nei mi le ka thu thlun ih i òihzahtu pawl parah cun ka lung a awi a si.

³öMinung cun anmah ih duhnak thlun in hna an òuan. Saserh hrangah cawcang an that, milai tla raithawinak ah an pek; tuufaate an that ih uico ih hngawng tla an tan; sangphut thawinak an pekih vok thii khal an pek. Rimhmui an ur ih milem hmaiah thla an cam. Ningsinza biaknak cu an lungawi zawng a si.

⁴Curuangah an parah harsatnak thil poimawh ka thlenter ding, an òih thlohthlo mi thil poimawh ka thlen ter ding a si. Ziangahtile ka kawh tikah zohman in in awi lo; ka òong tikah zohman in an ngailo. Ka thu el le thil òha lo tuah cu anmah ih hrilmi a si,” tiah a ti.

⁵Bawipaió òongmi hi ngaihnik uh, nannih amah a òihzahtu le a thu a thluntu pawl: öKeimah in rinsan ruangah nan phunpi hrekkhat pawl cun an lo hua ih ziang hmanah an lo siarlo a si. An lo hmuhsuam ih òLungawi aipuang in khua nan sak cu kan hmu duh a si. CuruangahBawipa in a cahnak langter sehla lo hum seh,ó an ti. Sikhalsehla anmah sawn kha ningzaktu ding an si.

⁶Ngaihnik uh! Khawpi sungih thawmvang le Biakinn ihsin aw a thangmi cu Bawipa in a ral pawl a hremnak thawmvang a si.

⁷öKa khawpi thianghlim cu, nausuah natnak zianghman tuar lotein rinlopi ih fapa a neitu nunau nu vek a si.

⁸Cubangtuk cu zotalin an thei dah, an hmu dah maw? Miphun phunkhat hi ni khat sungah hrin a si dah maw? Hi miphun phunkhat a suah tikah Zion cu reipi a tuar a òul lo ding.

⁹Hi ka miphun cu hrin tikcu tiang ka hruai ding naan ka suak ter lo dingah maw nan ruat?” tiah a ti. Bawipa in a sim zo a si!



¹⁰Jerusalem thawn nan lungawi uh, a hrangah nan thin nuam uh, hi khawpi a duhtu pawl! Atu ah amah thawn nan lungawi uh, a hrangih ninghannak a neitu pawl!

¹¹A lennak parah nan thin a nuam ding, a nu ih hnawi hngam zetih a fawptu naute bangin.

¹²Bawipa in, öMalsawmnak le òhansonak cu cat loin ka lo pe ding; a kang dah lomi tiva bangin mipun tapi ih lennak cu nan hnenah a luang ding. Duhdawtnak thlum thawn a nu in a òaang parah a cawi ih òhate ih a kilkhawi mi naute bangtuk nan si ding.

¹³Naute hrangih hneemtu òhabik cu a nu a si bangtuk in Jerusalem khuasungah ka lo hneem ding.

¹⁴Cu bangtuk ih a cangmi thil nan hmuh tikah nan lung a awi ding; a lo cakter dingih nan damnak khal a si ding. CuticunBawipa keimah in ka thu a thluntu cu ka bawm ih ka ral pawl parih ka thinhengnak ka langter zia kha nan thei ding,” tiah a ti.

¹⁵Bawipa cu meisa thawn a ra ding. Thlipi ih thlazim parah Bawipacu a to dingih a thin a heng tertu pawl cu a hrem ding.

¹⁶Amah hmai ih mawhnak neitu leilung tlun minung pawl cu meisa le ralnam in a hrem dingih mi tapi an thi ding a si.

¹⁷Bawipa in, öRaithawinak hrangah a thiangfai awter ih hmuan sungih an dawl mi biakòheng ah a rual, a rual in a fehtu pawl, voksa le zinghnam ah a rual, a rual in a fehtu pawl, voksa le zinghnam sa le a dang ti-rawl fihnungza a ei tu pawl ih san cu a cemzik thlang.

¹⁸An thinlung ruah mi le an hnaðuannak cu ka thei òheh a si. öPhun tapi le hnam tapi ih milai pawl, pumkhawm ter dingah ka ra ding. Cuti ih an ton awk khawm tikah ka thilti theizia an hmu dingih,

¹⁹anmah hremtu cu keimah ka si kha an thei ding. öSikhalsehla mihrekhat cu ka zuah dingih, ka hminthannak, ka natsatnak le ka huham neihzia a thei dah lotu mipun pawl le lamhlatpi ih a um mi ramah ka kuat ding: Spain



ram, Libia ram, conkiang saithiam pawl umnak Lidia ram, Tubal ram le Grik ramah ka kuat ding. Hi miphun pawl lakah ka natsatnak thu an sim ding.

²⁰Hi ram pawl ihsin nan phunpi nan unau pawl cu an rak kirpi dingih ka hrangah laksawng bangtuk an si ding. Israel mi pawl in sangphut thawinak cu bawm thiangfai thawn Biakinn ih an rak ken bangin nan hrinpi unau pawl cu Jerusalem ih ka tlang thiang parah rang, laak, kalauk, rangleng le cawleng thawn an ratpi ding.

²¹Anmah sungin mi hrek khat cu puithiam le Levi mi ah ka tuah ding.

²²öVan thar le leilung thar tla cu ka huham thawngin a hngetmi an si ding vekin nan tefa sin le nan hmin tla cu a hmun mi an si ve ding.

²³Thla thar puai tin le nizarh ni tinah miphun tinkim cu hi Jerusalem ah keimah be dingah an ra ding,” tiah Bawipa in a ti.

²⁴öAn kir sal tikah keimah i dotu le i raltu ih ruak pawl cu an hmu ding. An ruak a ei tu tholung pawl cu an thi dah lo dingih anmah urnak meisa khal a mit dah lo ding. Miphun tinkim ih mithmuh ah fihnungza an si ding,” tiah a ti.



Jeremiah

Jeremiah 1

Jeremiah

¹Benjamin ram Anathoth khua ih ummi puithiam pawl lakih puithiam pakhat Hilkih an timi ih fapa Jeremiah ih thusimmi pawl cu hiti in a si.

²Amon fapa Josiah in Judah ram siangpahrang a òuannak kum hleithum kum ah Bawipa ih òongkam cu Jeremiah hnen ah a thleng.

³Josiah fapa Jehoiakim ih siangpahrang a òuan tik khalah Bawipa ih òongkam cu a hnen ah a rung thleng sal. Cuih hnuah Josiah fapa Zedekiah in siangpahrang a òuannak kum hleikhat kum tiang Bawipa ih òongkam cu a hnen an voi tampi a ra thleng. Cuih kum thla nga thla ah Jerusalem mi pawl cu saltaannak ih hruai hlo an si.

Jeremiah Kawhnak

⁴Bawipa in ka hnenah,

⁵“Na nu ih pum sungih ka lo seemter hlan ihsin ka lo thei zo ih na suah hlan ihsin mipahun tampi hnenih profet si dingah ka lo hril zo a si,” i ti.

⁶Cutikah kei in, “Maw Cungnungbik Bawipa, òong thiammi ka si lo; ka no tuk lai,” tiah ka ti.

⁷Asinain Bawipa in ka hnen ah, “Ka no tuk lai ti hlah; ka lo thlahnak misenpi hnenah feh sawn awla sim dingih thu ka lo pek vekin an hnenah sim aw.

⁸“Ih aw hlah, na hnen ah ka um ding ih ka lo hum ding. Keimah Bawipa in ka sim zo a si,” tiah i ti.

⁹Cule Bawipa cun a kut a hun sam ih ka hmur i tham hnuah, “Ngai aw, na òong dingmi ka thu pawl cu na kaa sungah ka ret zo.

¹⁰Tuih sunah mipahun hmuahhmuah le siangpahrang ukmi ram tampi parah phawi theinak le bal theinak, siatsuah theinak le hlon theinak, sak theinak le din theinak thu ka lo pek a si,” tiah i ti.

Hmuhnak Pahnih



¹¹Cule Bawipa in, öJeremiah, ziangso na hmuh?" tiah i sut. Kei in, öKhumkhal thingkung hnge ka hmu," ka ti.

¹²Bawipa in, öNa hmu dikzet; ka òong ciami pawl an kimnak ding ka zoh lai a si," tiah a ti.

¹³Cuih hnuah Bawipa in, öA dang teh ziangso na hmuh?" tiah i sut sal. Kei in, öSaklam ah a so hluahlomi beel, hi lam ah a rung lei-aw mi ka hmu," tiah ka ti.

¹⁴Cutikah Bawipa in, öSiatsuahnak cu saklam ihsin tiso bangin hi ramsung mi hmuahhmuah parah a rung liam ding;

¹⁵ziangahtile saklam ram pawl cu hi ram rung thleng dingin ka ko zo. An siangpahrang pawl in Jerusalem khawpi kotka le a kulhnak phar kimvel ah le Judah ram khua dangdang kimvel ah an bawi tokham an ret ding.

¹⁶Ka minung pawl parah ka mihremnak cu ka thlenter ding; an soal ih in dungtun ruangah, khuavang dangdang hnenah raithawinak an pek ih milem pawl anmah ih kut rori in tuah tahrat in an biak ruangah ka cawh hai ding a si.

¹⁷Curuangah Jeremiah, na timtuah aw; feh awla sim dingih thu ka lo pekmi hmuahhmuah an hnenah sim òheh aw. Òih hai hlah; culole an hmai na thlen tikah ka lo òihter sinsin ding.

¹⁸⁻¹⁹Jeremiah, ngai hnik! Hi ramsungmi hmuahhmuah Judah ram siangpahrang le a kut thuai bawi pawl le puithiam pawl le mi senpi pawl in an lo ral ding. Sikhalsehla anmah do theinak ah thazaang ka lo pe ding; ralhruang ih kulhmi khawpi vek na si ding, thir òhuam bangtuk le daar ih tuahmi phar bangtuk na si ding. Na hnenah ka um ding ih ka lo hum ding. Curuangah zo hman in an lo neh lo ding. Bawipa keimah in ka lo sim zo," tiah i ti.

Jeremiah 2

Pathian In Israel A Kilkhawi

¹Bawipa ih òong cu ka hnenah a ra thleng ih,



²Jerusalem khawsungih ummi hmuahhmuah hnenah a thuailam bangtuk in sim aw, i ti. öTleirawl na si laiah rinsantlak na si zia le, Kan òhit awk pekte in i duh zia kha ka ciing ringring. Nelrawn lakah i thlun ih zohmanih thlawh dah lo ram khalah i thlun.

³Maw Israel, nang cu keimah lawngih ta na si; Ka neihmi mithianghlim na si. Nangmah a lo tuahmawhtu parah cun, harsatnak le siatsuahnak ka thlen ter a si; Keimah Bawipa in ka sim zo,” tiah i ti.

Israel Ih Pupa Pawl Sualnak

⁴Jakob tesinfa pawl, Israel ih cithlahmi pawl, Bawipa ih thusimmi hi ngaihnik uh.

⁵Bawipa in, öNan pu le nan pa pawl in ka parah ziang sualpuh dingso an neih? Ziangruangah so in dungtun? Santlai lomi milem an biak ih anmah khal zianghman lo ah an cang zo.

⁶Zianghman ah in siar lo, ðIn suahtu Pathianó an ti dah lo; Izipt ram sung ihsin ka suahter, Thlaler ramòhing in ka hruai; Nelrawn ram le vunnel khur thukmi, Ram caar le khawthim sahzet ram le ram òihnung, Zohman an um, an feh dah lonak ram sungin ka hruai hai naón zianghman in poisa lo.

⁷öRam òhazet sungah ramsung suakmi thil òha le a rah pawl ei dingah ka thlenpi hai. Asinain ka ram an siatsuah riangri. Ka pekmi ram an borhhlawhter a si.

⁸Puithiam pawl in, “Bawipa khuiah a um?” an ti lo. Daan a tongthamtu ka puithiam pawl hman in in thei nawn lo. An hotu pawl in in dodal ih, An profet pawl khal in Baal khawzing hmin in thu an sim ih zianghman si lomi milem an biak.

Pathian In A Milai A Mawthluk

⁹öCuruangah Keimah Bawipa in, Ka minung pawl parah mawthluk thu ka rel ding; An tesinfa pawl par khalah thu ka nei ding a si.



¹⁰Nitlaknak lamah Saipras tikulh tiang feh uh; Nisuahnak lamah Kedar ram tiang mi thlah uh! Hitiih a cangmi bangtuk thil cangmi khuihman ah nan hmu lo ding.

¹¹Miphun dang zohman in, an pathian an thleng dah keel lo, pathian ngai si lo hman sehla! Sikhalsehla ka minung pawl cun an Pathian in thleng; An parih sunlawinak a thlentertu Pathian cu, An hrangih zianghman òhahnem lo, khuavang ah in thleng a si.

¹²Curuangah maw van tla, Mangbang in hnin òheh uh; Ninghang riahsia in khur òheh uh.

¹³Ziangahtile ka minung pawl in thil sualral pahnih an tuah: Nunnak cerhti Keimah in hnong ih, tidai zianghman a li thei lo, a khingmi tikhur an lai a si.

Israel Sualnak Ih Rah

¹⁴öIsrael cu sal a si lo; òuangsuak sal a si dah lo. Asinain ziangah so a ral pawl in suk le so ah an hual ciamco?

¹⁵A ral pawl in kiosa bangin an auh hnawh; A ram cu nelrawn ah an canter. A khawpi pawl cu khawrop ah an tuah ih an tlansan òheh.

¹⁶Asi, Memfis mi le Tahpanhes mi in, a luruh an khuai a si.

¹⁷Maw Israel, lamzin ih ka lo hruai lai rori ah, Bawipa na Pathian Kei i tlansan ruangah, Hi thil poimawh hi na parah nangmah in na thlenter a si.

¹⁸Izipt ram ah feh ih Nail tivapi tidai innak in ziang ka ngah ding tiah so na ruat? Assiria ram ah feh in ziangso hlawh na tum? Zufrates tivapi tidai innak in ziang ka ngah ding tiah so na ruat?

¹⁹Nangmah ih sual tuahmi lala in a lo hrem ding ih, Zinpeng na zawhna hin a lo mawhthluk ding a si. Keimah Bawipa na Pathian i dungtun ih, Ka parah òihzahnak zianghman na neih nawn lo ruangah, Na hrangih thil òha lo le thil poimawh a sizia hi na thei vivo ding. Ziangkimtithi Bawipa, Pathian Keimah in ka sim zo a si,” tiah a ti.

Israel In Bawipa A Biak Duh Lo



²⁰Cungnungbik Bawipa in, öMaw Israel, hlanlai ihsin ka thu na rak el zo; Ka thu na thlun duh lo ih i bia duh lo. Tlang sang kipah le thing niim thuai tinah milem na biak ih hlawhhlung na òuan.

²¹Sabit hri sung ihsin a òha ce bangin ka lo phun, Ci òha sungin hrilmi na si. Asinain ziang na cang hi zohhnik! A thu a òawtmi le santlai lo Sabit hri na si zo hi!

²²Satpia òha bik hman in kholh aw khal cila, Na sualnak neh cu ka hmu thotho.

²³Ziangtin so mi borhhlawh ka si lo, Baal ka bia dah lo na ti thei? Horkuam sungih na sualzia zohhnik! Thilsual na tuahzia hi zoh òha hnik! Hrem theih lomi kalauk nu na bang; A hur laiah cun amah duhduh in a tlanmi,

²⁴Vunnel lakah a pet ciamcomi kalauk nu vek na si; A hur laimi kalauk cu zoso a uk thei ding? Kalauk cang hrangah hawl rero hman a òul lo; A hur laiah cun olte in ngah theih a si.

²⁵öMaw Israel, khawzing dangdang na dawinakah na ke bangter duh hlah, Na dang khal carter duh hlah. Sikhalsehla nang cun, ðKa kir thei nawn lo, Ram dang khawzing ka ngai tuk thlang ih, Ka dawì vivo ding na ti,ó ” tiah a ti.

Israel Cu Hrem Tlak A Si

²⁶Bawipa in, öFifir an kaih ih a ning a zah bangin Israel mi pawl cu nan ning a zak ding: nan siangpahrang, nan hotu bawi pawl, nan puithiam le nan profet pawl tiangin ningzahnak tumpi nan tuar ding.

²⁷Thingkung hi kan pa a si a titu le lungto hi kan nu a si a titu nannih pawl cu nan ning a zak ding. Ka hnenah kir sawn loin ka hnen ihsin nan tlan ruangah hi bangtuk ningzak le mualpho in nan um ding a si. Cule mangbang le vansaangih nan um tikah cun, ðRa awla in ra run aw,ó in ti.

²⁸Nanmah hrangih nan tuahmi nan biakmi nan khawzing pawl cu khuiah so an si? Nan harsat tikah lo bawm hai seh, an lo bawm thei asile! Maw Judah, khawpi na neihzat in khawzing khal tampi na nei.

²⁹Ka parih na vuihramnak ziangso a si? Ziangah so i dodal?



³⁰Ka lo hrem naón na hrangah a òhahnem lo. Nunsim òha khal na si lo. A hrang zetmi kiosa bangin nanmah ih ralnam lala in nan profet pawl nan that.

³¹Maw Israel mi pawl, ka sim mi hi ngaihnik uh! Nan hrangah hin nelrawn caar vek maw, ram thim le ram òihnungza vek maw ka rak si? Ziangah so, òKan luat ih kan duh vekin kan nung ding, na hnenah cun kan kir lo ding,ó in ti.

³²Fala in a hlawnthil a hngilh thei dah maw si? Mo thar in òhit-umnak hnipuan a hngilh thei dah maw si? Sikhahsehla ka minung pawl cun in hngilh ih a ni le a thla hman ka siar cawk nawn lo.

³³A lo ngaitu pawl duhzawng ih umtlandan cu nan thiamzet. Nunau òha lo bik hnen hmanah zirh theimi nan nei lai.

³⁴Nan hnipuan cu thisen in a neh; cuih thisen cu rukru misualral pawl ih thisen si loin mawh nei lo farah pawl ih thisen a si. öCucingin nanmah cun,

³⁵òMawhnak kan nei lo, Pathian cu kan parah a thin a heng lo ding,ó nan ti lai. Sikhahsehla nan sualnak nan phat ruangah hin keimah Bawipa rori in ka lo hrem hai ding.

³⁶Miphun dang khawzing hnenih nan tlan ruangah hin nanmahte in man nei lo ah nan tuah aw. Assiria parih nan bei a dong zo vek khan Izipt khal in nan beidong in a lo tuah hai ding.

³⁷Izipt lam hoi duh nawn loin nan lu ah na kut nan sih ding ih ningzak in leilung nan bih ding. Nan rinsanmi pawl cu keimah Bawipa ih ka hnon ciami an si ruangah an hnen ihsin zianghman nan ngah lo pei,” tiah a ti.

Jeremiah 3

Hlawhhläng Israel

¹Bawipa in, öMi pakhat cu a nupi a mak ih cu nu in mipa dang a pasal hnuah cu nu cu a nupi ah a lak sal pei maw? A lak sal asile an ram a borhhlawhter a si. Sikhahsehla Israel, nang cun ngaitu tampi na neih hnuah ka hnen ih ra kir sal na duh.



²Tlangzim kip khi zohhnik! Hlawhhlng na òuan lonak hmun pakhat tal a um maw?. Nelrawn ramòhing ah Arab mi in a ral a bawh vekin lamzin tluan kipah na ngaimi na hngak a si. Hlawhhlng na sinakin hi ram cu na borhhlawhter òheh zo.

³Curuangah a si ruah a sur thei lo ih thlatang ruah tiangin a sur lonak hi! Na hmuihmel tiangin hlawhhlng na bang zo ih ningzah tikhal na nei nawn lo.

⁴öAtu-ah ka hnenah ðNang cu ka pa na si ih ka nauhak lai ihsin i rak duhtu na si.

⁵Ka parah kumkhua in na thin a heng lo pei ih na ai a thok ringring lo pei cu, ó i ti. Maw Israel, na hmurka cun cutin na òong, a sinan thilsual cu na tuah theizat in na tuah fawn,” tiah a ti.

Israel Le Judah Sualsirnak A òul

⁶Josiah siangpahrang a si laiah Bawipa in ka hnenah, öHlawhhlng nunau vek a si mi Israel ih thiltuahmi hi na hmu maw? Ka hnen ihsin a tlan ih tlang sang kip le thing niim thuai tinah hlawhhlng in a um.

⁷Hi bangtuk thil a tuah hnuah cun ka hnenah a ra kir sal tengteng ding tiah ka ruat. Asinain a kir cuang lo. Cule zumtlak lo a si mi a unau nu Judah in a hmu òheh fawn.

⁸Ka hnenih a ra kir lo ruangah le hlawhhlng ih a um ruangah Israel cu ka maak ih ka dawihlo khal cu Judah in a hmu òheh ko. Sikhalsehla zumtlak lo a si vemi Israel ih unau nu Judah cun òihnak zianghman nei cuang loin anih khal hlawhhlng a cang ve ih,

⁹zianghman ningzahnak a nei lo. Hi ram cu a balhter òheh ih lungto le thingkung biak tahrat in mah ih pasal òaang sung ihsin mipa dang ngaitu ah a cang.

¹⁰Hi hmuah hnuah Israel ih unau hlawhhlng nu Judah cu ka hnenah a kir sal vekin a tuah aw. Asinain a thinlung taktein a kir lo. Keimah Bawipa in ka sim zo,” tiah a ti.



¹¹Cule Bawipa in ka hnenah, öIsrael cun i dungtun zo naón zumtlak lo nu Judah hnak cun a òha deuh lai hrih a si.

¹²Curuangah Israel hnenah va feh awla, ðMaw zumtlak lo Israel, ka hnenah ra kir sal aw. Zaangfahnak neitu ka si ih ka thin a heng lo ding. Kumkhua cun na parah ka thin a heng lo ding.

¹³Bawipa na Pathian parah na sual zo ih amah na dodalnak cu feltein phuang aw. Ka thukham pawl na thlun lo ih thing niim kipih thuai ah ramdang khawzing pawl ngai in na um hi phuangòheh aw. Bawipa Keimah in ka sim zo a si,ó va ti aw.

¹⁴öMaw zumtlak lo minung pawl, ra kir sal uh; Keimah ih ta nan si. Khua pakhat in mi pakhat ciar le hnam khat in mi pahnih fingfing ka lo lak ding ih Zion tlang ah ka lo kirpi hai ding.

¹⁵Ka thu a thluntu hotu pawl ka lo pe ding ih fimnak le theihthiamnak thawn an lo uk ding.

¹⁶Cule cuih ram ah nan karhzai ding ih cutikah cun mi in ka Thukham Kuang thu an rel nawn lo ding. Cuih Kuang thu cu an ruat nawn lo ding ih a ciin khal an ciing nawn lo ding; a òul khal an òul nawn lo ding. Cuvek Kuang khal an tuah nawn lo ding.

¹⁷Cuih tikcu a thlen tikah Jerusalem khua cu ðBawipa ih Bawi tokham,ó an ti ding ih miphun hmuahhmuah cutawkah keimah biak dingah an khawm aw ding. An thinlung ruh le thinlung siava ih a fialmi ruahnak pawl thawn thil an tuah nawn lo ding.

¹⁸Israel in Judah a kom ding ih sal ih an taannak hmun saklam ram ihsin hmun khatah, nan pu le nan pa pawl hnenah kumkhua hrangin ka pekmi ram ah, an kir ding a si,” tiah a ti.

Pathian Minung Pawl Milem Biaknak

¹⁹Bawipa in, öMaw Israel, Ka fapa si dingah ka lo duh; Ram òha le leilung tlun ih ram mawi bik na hnenih pek dingah ka duh a si. ðKa pa,ó tiih i kawh dingah le, Ka hnen ihsin tlan nawn lo dingah ka lo duh a si.



²⁰Asinain rintlak lo nupi bangin, ka hrangah rintlak lo na si òheu. Bawipa Keimah in ka sim zo a si,” tiah a ti.

²¹Tlangpar phul lak ihsin thawmvang a thang, Israel mi pawl sualral in an nung; Bawipa an Pathian an hngilh òheh zo ruang ih an òahhramnak le an ngennak aw thawng a si.

²²Bawipa a dungtuntu mi pawl tla, ra kir sal uh; A lo damter ding ih rintlak ah a lo tuah ding a si. Nannih in, öAsi, Bawipa hnenah kan ra kir, ziangahatile amah cu kan Pathian a si.

²³Tlangpar ih khuavang biaknak in kan hrangah òhathnemnak zianghman in pe lo. Israel rundannak cu Bawipa kan Pathian hnen lawngin a ra a si.

²⁴Sikhalsehla ningzakza a si mi Baal khawzing biaknak in khuahlan lai ih kan pupa pawl ih hna an rak òuan mi man, an tuu rual le an caw rual, an fanu le an fapa pawl tiangin a ei òheh a si.

²⁵Ningzak in kan it pei ih kan mualphonak cun in khuh seh. Kanmah siseh, kan pupa pawl siseh, Bawipa kan Pathian parah kan no lai ihsin tuih sun tiang a sual ringringtu kan si. Ziangtik khalah a mai thu ngai lotu kan si,” nan ti.

Jeremiah 4

Sualsir Dingih Kawhnak

¹Bawipa in, öMaw Israel mi pawl, kir sal nan duh ahcun ka hnenah ra kir sal uh. Ka ningsin zetmi milem biaknak cu nan hlon ih ka hmaiah rintlak le hngetkhoh ih nan um ahcun,

²ka hmin sal in siatserhnak nan tuah tikah thudik le dingthluk lairelnak le dingfelnak thawn nan tuah a si ahcun nan hrangah a òhami a si ko ding. Cuticun miphun hmuahhmuah in an parih thlawsuah pe dingah in dil ding ih in thangòhat ding a si,” a ti.

³Bawipa in Judah mi le Jerusalem khua mi hnenah, öNan leileh hrih lomi cu let thlang uh, nan thlaici cu hling lakah vorh hlah uh.



⁴Maw Judah mi le Jerusalem mi pawl, nan Bawipa keimah thawn nan tuahmi thukamnak cu kimternak in ka hmaiah serhtanmi si uh; cuticun ka hrangah thianghlim zetin hlan-aw uh. Cutiuh nan tuah lo asile thil nan tuahsual ruangah nan parah ka thinhengnak cu meisa bangin a alh ding ih a hmit theitu zohman an um lo ding,” tiah a ti.

Judah Hrang Raldonak A Thleng Ding

⁵Hi ramsung khuazakip ah tawtawrawt tum uh, Ringzet le fiangzetin tum uh. Judah mi le Jerusalem mi pawl cu ralhruang ih kulhmi khawpi sungih tlan dingin sim uh.

⁶Zion fehnak lamzin hmuh uh; Himnak hmunah tlan uh; Muangcang hlah uh! Bawipa in harsatnak a thlenter ding; Saklam ihsin a nasazetmi siatralnak a thleng ding.

⁷A relhnak ihsin kiosa a rat vekin, Ram tampi siatsuahtu a tho zo; Judah siatsuah dingin a ra lai rero. Judah khua pawl cu khawrop ah an cang òheh ding ih, zohman a sungah an um lo ding.

⁸Curuangah buri hnipuan hruk uhla, òap-ai in rak ciamco uh; Ziangahtile Bawipa ih thinhengnak cu Judah par ihsin a kiang hrih lo a si.

⁹Cule Bawipa in, öCuih ni ahcun siangpahrang le a kut thuai bawi pawl ih ralòhatnak a cem ding. Puithiam pawl an khawruah a har ding ih profet pawl khal mangbangin an um ding,” a ti.

¹⁰Cutikah kei in, öMaw Cungnungbik Bawipa, Jerusalem mi pawl hi nasazetin na bum hai a sihi! Daihnak a um ding, tiah na sim naón ralnam cu an hngawng thawn a dai-aw thlang a si,” tiah ka ti.

¹¹Jerusalem mi pawl lamah nelrawn ih tlangram ihsin thlipi nasazetin a hrang ding ti simfiang ding can a thleng zo a si. Cuih thli cu meisa vekih a sami thlipi a si ding. Fanghii a seemtu thlizil nem a si lo ding.

¹²Bawipa ih thupek in a ra hrangmi thli cu cuhnak ih a cak deuhmi thli a si ding. Cuih thli cu a minung pawl parih thu òhennak a si dingih thu a petu cu Bawipa amah a si ding.



Judah Ram Ral In An Kulh

¹³Zohhnik uh, ral pawl khawdur bangin an ra. An rangleng pawl cu phusiing thli hnakin an cak deuh ih an rang pawl cu muvanlai hnakin an zamrang deuh. Kan lamzin a pit! Kan cem a si!

¹⁴Maw Jerusalem, thilsual na tuahmi pawl cu na thinlung ihsin kholhfai òheh awla cutiin runnak na ngah ding. Ziangtik tiangso thilsual cu na thinlung in na ngaihtuah hrih ding?

¹⁵Dan khua le Efraim tlangpar ram ihsin thuthang sia thantu dingah tirhmi an ra thleng.

¹⁶Ral pawl ram hlapi ihsin an ra ding tiah mipun pawl le Jerusalem ralrinnak pe dingah an ra a si. Ral pawl in Judah khua pawl cu an auh ding ih,

¹⁷mi in an lo an kil vekin Jerusalem khawpi cu an kulh òheh ding. Ziangah tile a minung pawl in Bawipa an dodal in ral an tho a si. Bawipa in a sim zo.

¹⁸Maw Judah, na nunzia le na thil tuahmi in hi thil poimawh cu na parah na thlengter. Na sualnak in hi tuarnak cu a suahter. Feipi bangin na thinlung a lo sun zo a si.

Jeremiah A Riah A Sia

¹⁹A va na ve! A nat ka tuar thei lo! Ka thinlung a na! Ka thin a tur dukdo! Daite in ka um theilo. Tawtawrawt tum thawm ka thei! Raldonak au thawm ka thei.

²⁰Siatralnak pakhat hnu pakhat an thlun aw; Ram pumpi cu hnawmpen ah a cang; Rinlopi in kan puanthlam pawl cu siat òheh an si. An puanzar pawl cu an thlek òheh a si.

²¹Ziangtik tiangso raldo awknak thawng hi ka theih ding ih, Tawtawrawt tum thawm cu ka theih hrih ding?



²²Bawipa in, öKa minung pawl hi an aa a si; Keimah in thei nawn lo, Nauhak aa vek an bang; Theihthiamnak zianghman an nei lo. Thilsual tuah cu an thiamzet, Asinain thil òha cu an tuah suak dah lo,” a ti.

Jeremiah In Siatralnak A Hmu Cia

²³Leilung ka zoh ih òiosanmi ramòhing le hnawmpen a si. Van ka hun zoh ih tleunak zianghman a um lo.

²⁴Tlangsaangpi ka zoh ih an hnin aw durdo; Tlang fate pawl an seep-aw rero.

²⁵Milai zohman an um nawn lo; Vate pawl khal an zamhlo òheh zo.

²⁶Ram òhazet cu nelrawn ah a cang zo. An khawpi pawl cu hnawmpen ah an cang òheh zo. Bawipa ih thinhengnak ruangah.

²⁷Bawipa in, öLeilung pumpi cu ramòhingah a cang ding, asinain ka siatter òheh lo ding,” a ti.

²⁸Leilung cu mithi a ngai ding; Van tla khi a thim òheh ding. Bawipa in a sim zo ih a thinsung a thleng nawn lo ding. A thu a ruat cat zo ih, dungah a siip nawn lo ding.

²⁹Rang ralkap le conkiang ralkap pawl ih thawmvang an theih tikah zokhal an tlan òheh ding. Mihrek cu tupi sungah an relh ding, Midang cu lungkhaamah an van ding. Khua hmuahhmuah in a òhing òheh ding ih milai zohman an um sal nawn lo ding.

³⁰Maw Jerusalem, na cem riai a si! Ziangah so hnipuan sen in na thum awk ciamco? Ziangah so nan sui le nan ngun hlawnthil nan suah ih nan thum awk hi? Ziangah so nan mit tla mawinak sii nan hnih? A lakah nan mawi-awter men a si! A lo ngaitu na tlangval pawl in an lo hnong zo ih, thah an lo tum sawn a si.

³¹Nunau nau neih tiki ai thawm bangtuk ka thei; Fatir nau neih ih òah-ai thawm vek a si. Cumi cu Jerusalem in a thaw a thawh thei lo ih ai thawm a si. A kut a hun thlir ih, öKei cu ka cem zo e, Keimah thah dingah an ra zo,” tiih a ainak thawm a si.

Jeremiah 5



Jerusalem Sualnak

- ¹Maw Jerusalem mi pawl, Nan khawsung lamzin tluanah hin tlan vivo uhla, Khuadang tang in zoh hnik uh. Dawr tuahnak hmun pawl tiangin hawl hnik uh! Dingthluk lairelnak a hawltu le thil dik a tuahtu, Mi pakhat tal nan tong pei maw? Nan hmu asile Jerusalem cu Bawipa in a ngaithiam ding.
- ²Bawipa ih hmin saal in thu nan kam-aw naón nan òng vek cun nan tum ngai lo.
- ³Bawipa ih hawlmi cu thudik a si. A lo vuak naón zianghman nan poisa lo. A lo palcih naón zianghman nan thlun duh cuang lo. Mi lungruh nan si ih nan sualnak ihsin nan kir duh lo.
- ⁴Cule ka thinlung in, öHimi pawl cu mi farah le mi lungmol, thu thei lo pawl an si! An Pathian ih daan an thei lo, A duhmi khal an tuah thei lo.
- ⁵Thuneitu upa hnenah ka feh pei ih thu ka sim ding; Annih cun an Pathian daan an thei ih, an Bawipa ih dingnak khal an thei ko a si,” tiah ka ruat. Asinain an zatein Bawipa ih thuneihnak cu an el ih, a thupekmi an thlun duh lo.
- ⁶Curuangah tupi sungih kiosa in a deh hai ding; Nelrawn ih cinghnia in a bohthlek òheh hai ding. Tlavang pawl khal an khawsungah an vak ciamco ding; Khawlengih an suah tikah sahrang in a bohthlek òheh hai ding. Ziangahtile an sualnak a tamtuk ih, atu le atu an Pathian an dungtun a si.
- ⁷Bawipa in, öZiangah so ka minung pawl ih sualnak cu ka ngaithiam ding? Ka hnen ihsin an tlan ih Pathian ngaingai a si lomi khawzing pawl an biak. An pum puar zetin ka cawm hai; Asinain nupa sualnak an tuah ih, An caan cu hlawhhlng pawl hnenah an hmang.
- ⁸Anmah pawl cu cawm thau zetmi rang cang hur an bang; An innhnen pa ih nupi sualpi ding lawng an hiar.
- ⁹Hi vek thilsual an tuah ruangah hin, ka hrem lo ding maw? Hi bangtuk mipahun parah hin zoso puhlam loin a um thei ding?



¹⁰Ka minung pawl ih sabit hri sattan dingah an ral pawl ka thlah ding. Asinain a cem òheh hlan lo siatsuahtu an si lo ding. A hnge sattan dingah ka sim ding, Ziangahtile a hnge pawl cu ka ta an si lo.

¹¹Judah mi le Israel mi pawl in in phiar zo; Keimah Bawipa in ka sim zo,” a ti.

Bawipa In Israel A Hnong

¹²Bawipa cu a minung pawl in zianghman ah an siar lo ih, öZianghman a tuah zik lo; vansiat malmaknak khal kan tong lo ding; Raldonak le paamnak khal kan tuar lo ding,” an ti.

¹³⁻¹⁴Cule, öProfet pawl cu zianghman an si lo, thli vek lawng an si; Bawipa hnen ihsin a rami thusim ding zianghman an nei lo,” tiah an ti. CungnungbikBawipa Pathian in, öJeremiah, ka minung pawl in hi bangtuk ih an òng ruangah na kaa sungih ka retmi ka thu cu meisa bangtuk ka siter ding. Hi minung pawl cu zanthing vek an si ding ih meisa in a kaang òheh hai ding,” a ti.

¹⁵Maw Israel mi pawl, ram hlapi ihsin miphun phunkhat nanmah do dingah Bawipa in a rak hruai a si. Miphun hlun le miphun cakzet a si ih an òng nan theih lomi le an aan khal nan cin lomi an si.

¹⁶An conkiang ralkap pawl cu mi cakzetzet an si ih zaangfahnak zianghman nei loin mi an that.

¹⁷Nan lo rawl siseh, nan inn rawl siseh, an ei òheh ding ih nan fanu le fapa pawl tla an that òheh ding. Nan tuurual le nan cawrual pawl khal an that òheh hai ding ih nan sabit hri le nan theipi kung tla an hau òheh ding. Nan rinsan zetmi, ralhruang in kulhmi khawpi pawl cu an ralkap in an siatter òheh ding.

¹⁸Bawipa in, öCubangtuk tiang a thlen khalle ka minung pawl cu ka siatsuah òheh lo ding.

¹⁹Hi bangtuk in ziangah so kan parah thil na tuah? ti ih in sut tikah, Jeremiah òhatein sim aw: Keimah in tlansan ih an ram sungah hin miphun dang ih



khawzing an biak ih an rian ruangah an ram a si lomi ah, miphun dang riantu ah an cang ding a si,” a ti.

Pathian In Ralrinnak A Pek

²⁰Bawipa in Jeremiah hnenah, öJakob tesinfa pawl le Judah mi pawl hiti in sim aw.

²¹Òhatein ngai uh, nannih mi aa le mi lungmal pawl, mit nei na ih zianghman hmu thei lo pawl, hna nei na ih zianghman thei thei lo pawl,

²²Keimah hi Bawipa cu ka si. Ziangah so in òihzah lo? Ka hmaiah ziangah so nan khur rero lo? Tifinriat kapvel ah vunnel a rettu, tidai in ziangtik hmanih lansuak thei lo dingih a rettu ka si. Tisuar cu suk le so ah a seep ding. Asinain a kap ih vunnel lengah a lan thei lo ding. Tilet khal a tho ding, asinain a pahsuak thei dah lo ding.

²³Sikhalsehla nannih pawl hi cu thinlung ruh le dodalnak thinlung lawng nan nei a si. In dungtun ih in tlansan zo.

²⁴Fur ruah le òhal ruah ka surter ih kumtin rawl laknak tikcu ka lo pek naón upatnak pek ding hmanah in ruat dah lo.

²⁵Nan sualnak in nan hrangih thil òha ding hman hi a tisual òheh a si.

²⁶öKa minung lakah mi òha lo pawl an um. Mi in vate awk dingah thang an kam ih an bawh vekin annih in minung awknak ah thang thawn mi an bawh. Mi awk dingah thang an kam.

²⁷Mihrio pa in a inn ah vate a khahter vekin mi sual pawl in an inn sungah mi an rammi thil in an inn an khatter. Curuangah a si milian le thunei zetih an can cu!

²⁸Curuangah a si neinungzet le pumpuar in an um ih an thaunak cu! An thilsual tuahmi cu cem ni a nei lo. Nu le pa nei lo ngakòah farah hnenah an covò an pe dah lo; namnuaimi parah dingthluk lairelnak thawn an nung dah lo.

²⁹öSikhalsehla hi bangtuk thil an tuah ruangah keimah Bawipa in ka hrem hai ding. Hi miphun parah phu ka la ding.



³⁰Hiram ah mangbang òihnungza le rapthlakza thil an tuah:

³¹Profet pawl in thuphan an sim; profet pawl ih thupek vekin puithiam pawl in mi an uk ih ka minung zohman in an el lo. A netnak tikcu a thlen tikah ziangtinso an um leh ding?” tiah a ti.

Jeremiah 6

Ral In Jerusalem An Kulh

¹Maw Benjamin mi pawl, himnak hmun ah tlan uh; Jerusalem ihsin tlansuak uh! Tekoa ah tawtawrawt tum uhla Beth Hakkherem ah meisa in theihternak langter uh. Harsatnak le siatralnak cu saklam ihsin a rung ding a si.

²Zion khawpi, a mawizet le a nal zenzenmi cu siatsuah òheh a si ding.

³Cutawkah an ralkap pawl thawn siangpahrang an riak ding. Khawpi kimvel ah an riahbuk an sak ding ih an duhnak kip ah an riak ding.

⁴Cu pawl in, öJerusalem nam dingah timtuah uh, tiar-aw uh, sun ah kan do ding,” tiah an au ding. Asinain, öA tlai tuk zo; khua a tlai zo ih thimlam a pan zo.

⁵Zan khuathim ah kan do ding ih khawpi kulhnak phar pawl kan balsiat òheh ding,” an ti sal ding.

⁶Cungnungbik Bawipa in hi siangpahrang pawl hnenah Jerusalem khawsung thingkung pawl hau dingah le Jerusalem donak hrangih leipawng dawl dingah thu a pek. Bawipa in, öHi khawpi cu namnuainak in a khah ruangah ka hrem ding.

⁷Tikhur in tidai a thar a irh ringring bangin hi Jerusalem khawpi in thilsual a thar in a suah ringring. Thawiawknak le siatsuahnak in a khat ih hi khawpi sungah natnak le hma lawnglawng ka hmu.

⁸Maw Jerusalem mi pawl, hi harsatnak hi nan ralrinnak ah cang seh. Culole nannih cu ka lo dungtun ding ih nan khawpi cu zohman an um duh lonak nelrawn ah ka tuah ding,” tiah a ti.

Mi Dodal Duhtu Israel



⁹Cungnungbik Bawipa in ka hnenah, öIsrael cu sabit rah an lawh faimi sabit hmuan kolh bangin a kolh ve ding. Curuangah tikcu a um laiah na runsuak theizat na run pei,” tiah i ti.

¹⁰Cutikah kei in, öAn hnenah ka òong ih ralrinnak thu ka sim khalle zo inso in ngai duh ding? Mi lungruh an si ih an hna phit in nangmah ih thu hman an ngai duh lo; an hnenah phuan dingih i simmi hman an hnihsan men a si.

¹¹An parih na thinhengnak cu ka sungah meisa bangin a alh ve ih daitein ka umpi thei nawn lo a si Bawipa,” tiah ka ti. Cutikah Bawipa in ka hnenah, öKa thinhengnak cu lamzin ih nauhak pawl parah le a bur in a tlangmi mino pawl parah burh aw. Nupi le pasal pawl khal an kaih hnuah an fehpi òheh ding ih nutar le patar pawl khal an zuah lo ding.

¹²An innpi pawl midang kut ah a thleng ding ih an lo le an nupi pawl khal midang hnenah pek an si ding. Hi ram mi pawl hi ka hrem thluh hai ding.

¹³Hi ram mi pawl zozo khal a tum a seen in a ding lo zawng ih tangka ngah lawng an tum. Profet le puithiam pawl hman in mi an bum.

¹⁴Ka minung pawl ih hma cu a vun hiik men hma ah an ruat ih, öA òha ko, a òha thluh ko,” an ti. A òha thluh ko cu a rak si naisai fawn lo.

¹⁵Hi vek fihnungza thil an tuah ruangah ningzah teh an thiam maw? Thiam hlah! Ningzah zianghman an nei lo. An mithmai hman a sen lo! Curuangah midang vekin nasazetin an tlu ding. Ka hrem tikah cun an cemnetnak a si ding. Keimah Bawipa in ka sim zo a si,” tiah a ti.

Israel In Pathian Lamzin a Hnong

¹⁶Bawipa in a minung pawl hnenah, öLamzin òeek ah ding uhla khua cuan uh. Khuahlan lamzin le lamzin òha bik khuiah so a um, tiah sut uh! Cuih lamzin in feh uhla thlangam zetin nan um ding,” a ti. Sikhalsehla annih in, öKan feh lo ding,” an ti.

¹⁷Cule Bawipa in ralrin peknak tawtawrawt ngaitu dingah kilvengtut a ret hai. Asinain annih cun, öKan ngai duh lo ding,” an ti.



¹⁸Curuangah Bawipa in, öMaw leilung mipahun pawl, ngai hnik uh! Ka minung parih thil a thleng mi hi thei hnik uh!

¹⁹Maw leilung, ngai hnik! Ka thu an ngai lo ih ka thuzirhmi an hnon ruangah le hi bangtuk thil an tumtah ruangah an parah siatsuahnak ka thlengter ding ih ka hrem hai ding.

²⁰Sheba ram ihsin thawinak hrang rimhmui an kenmi le lamhlatpi ihsin zihmui rimthaw an rak kenmi pawl cu zianghman ah ka siar lo. Thil an pekmi khal ka co hlang lo ding ih thawinak an pekmi par khalah ka lung a awi cuang lo ding.

²¹Curuangah himi pawl hi ka bahter ding ih ka rilhter hai ding. Pa le fa tla hmunkhatah an thi ding ih rualpi le innhnen pawl tla an thi ding,” tiah a ti.

Saklam Ihsin Raldonak

²²Bawipa in, öSaklam ram ihsin mi an rung. Lamhlapi ih mipahun cakzet pawl raldo dingah tim an tuah rero.

²³An conkiang le an ralnam pawl an keng òheh zo. Zaangfahnak le zawnruahnak zianghman nei lo mi an si. An rang an to ih an thawmvang cu tiffinriat ih tilet awn thawm an bang. Jerusalem do dingah an tim an tuah òheh zo a si,” tiah a ti.

²⁴Jerusalem mi pawl cun, öCuih thawmvang cu kan thei zo ih kan kut tha khal a zawng thluh. Nunau nau nei bangin donharnak le helhkamnak in kan khat.

²⁵Hramlakah kan suak ngam lo; lamzin khalah kan feh ngamlo, ziangahatile kan ral pawl hriamnam kengin kan kimvelah tuksumza in an khat,” tiah a ti.

²⁶Cule Bawipa in a minung hnenah, öBuri hnipuan hruk uhla vutcam lakah riahsia in lawng rero uh. Nan fapa neihsun a thih ih nan òah ding bangin mitthli tla in òap rero uh, ziangahatile nanmah do dingih a rami nan ral in rinlopi ah a lo nam ding.

²⁷Maw Jeremiah, thir na hniksak ding bangin ka minung pawl hi hniksak awla ziangvek an si zohhnik!



²⁸An zatein ral tho duh, mi thinlung ruh an si ih, an thinlung cu thir le daar bangtuk ih a hak remremmi an si! Nawhthuh ei pawl, hmunkip ah mi siatnak a thupte ih a rel pawl an si!

²⁹Somei cu a vaam nasa naón thir-eek cu a ti thei nawn lo, a zup thei fawn lo. Ka minung pawl thiangfai hai seh tiih hniksak rero le seep rero cu a lak a si, a man lo; ziangahatile misualral pawl cu hlonhlo an si cuang lo.

³⁰Annih cu thirsia-eek vek an si thlang, ziangahatile keimah Bawipa in ka hnong zo hai a si,” tiah a ti.

Jeremiah 7

Biakinn Sungah Jeremiah In Thu A Sim

¹⁻³Bawipa in Judah mi pawl ih Pathian an biaknak Biakinn ih kotka ah i thlah. Cutawkah ding tahratin Cungnungbik Bawipa, Israel ih Pathian in a thu than dingah i fial. An hnenah, öNan nuncan thleng uhla nan thil tidaan khal òhin uh. Cuticun hi hmun ahhin reipi ka lo umter ding.

⁴ÖKan him ko ding. Hihi cu Bawipa ih Biakinn a si, hihi cu Bawipa ih Biakinn a si, Bawipa ih Biakinn a si, ó tiih an lo bumnak òngkam cu ngai nawn hlah uh!

⁵öNan nuncan thleng uhla thil nan tidaan khal òhin uh. Pakhat le pakhat dingthluk lairelnak thawn pawl aw uh.

⁶Ramdang mi, farah ngakòah le nuhmei pawl kha hmuhsuam hlah uh. Hi ram sungah hin mawh nei lo pawl ih thisen cu suakter nawn hlah uh! Khawzing dang biak khal cawl thlang uh. Ziangahatile cu pawl cu a lo siatsuahtu an si ding.

⁷Nan nun nan òhin asile nan pu le nan pa hnenih kumkhua hrangih ka pek ciami hi ram sungah hin reipi ka lo umter hai ding.

⁸öRuat hnik uh! Bumnak òngkam ah nan zumnak nan ret.

⁹Ruk nan ru, mi nan that, nupa sualnak nan tuah, siatcam in thuphan nan per, Baal khawzing hnenah thawinak nan pek ih nan theih dah lomi khawzing pawl nan biak.



¹⁰Hi bangtuk thil ka huatmi pawl hi nan tuah ih cuih hnuah ka umnak hmun, ka Biakinn sungah ra tahrat in, ðKannih cu kan him sokhaw,ó nan ra ti.

¹¹Ka Biakinn hi rukru pawl relhnak hmun ah mawsi nan ruat? Nan thil tuahmi ka hmu òheh a si.

¹²Keimah in biaknak dingih ka hril hmaisai bikmi Shiloh ah va feh uhla ka minung Israel an sual ruangah cuih khua cu ziangvekin ka tuah ti va zohhnik uh.

¹³Sualnak siar cawk lo nan tuah zo ih atu le atu thu ka lo sim rero naón nan ngai duh hrimhrim lo. Ka lo kawh tikah a sawn hman in sawn duh lo.

¹⁴Curuangah Shiloh parih ka tuah vekin nan rinsan zetmi hi ka Biakinn parah ka tuah ve ding. Nan pupa pawl le nanmah hnenih ka pek ciami hi hmun ahhin Shiloh ih ka tuah vek cekci in ka tuah ding.

¹⁵Nan sungkhat Israel mi pawl ka dawihlo bangtuk in nannah khal ka mithmuh lonak hmunah ka lo dawih ve ding. Keimah Bawipa in ka sim zo,” tiah a ti.

Judah Mi In Bawipa Ih Thu An Ngai Lo

¹⁶Bawipa in, öMaw Jeremiah, hi mi pawl hrang ahcun thlacam duh hlah; ka hnenah au duh hlah, zianghman i dil hlah; ka lo let cuang lo ding.

¹⁷Judah ram khawsung le Jerusalem lamzin pawl ih an tuahmi na hmu lo maw?

¹⁸Nauhak pawl in zanthing an khawm, upa mipa pawl in meisa an muah ih nunau pawl in Vancung Siangpahrang nu ti an kawhmi an khuavang hrang sangreu tuah dingah maida an nawng. Khuavang dangdang hrangah sabit zu an thlet ih ka thin natternak ah an tuah.

¹⁹An natter ngaingai mi hi Keimah maw ka si? Asilo, anmah an natter aw sawn ih anmah le anmah ningzahnak an pe aw sawn a si.

²⁰Curuangah Cungnungbik Keimah Bawipa in ka thinhengnak cu hi Biakinn parah ka burh ding. Minung par le òilva parah siseh, thingkung le lo rawl par



khalah siseh ka burh ding. Ka thinhengnak cu zohman ih mih thei lomi meisa bangtuk a si ding.

²¹öMaw ka minung pawl, thawinak hrekkhat cu biakòheng parah cem ko in nan ur; a hrek cu nan hrangah ei theih a si. Asinain keimahBawipa ih ka simmi cu a zatein nan ei thei ding ka ti a si.

²²Izipt ram ihsin nan pu le nan pa pawl ka hruaisuak laiah mei-ur thawinak le thawinak dangdang tuah ding zianghman thu ka pe lo.

²³Sikhalsehla thukham pakhat ka pek: Ka thu ngai uh tiah thu ka pek a si. Ka thu nan ngai ahcun keimah hi nan Pathian ka si ding ih nannih cu ka minung nan si ding. Cuih tlunah ka thu pekmi vekin nung uhla nan hrangah ziang hmuahhmuah a tluang ding tiah feltein ka sim a si.

²⁴Asinain ka thu nan thlun lo ih zianghman ah nan siar lo. Nan thinlung siava le thinlung ruh ih duhnak vekin ziangzongza nan tuah sawn ih òhat lam pan lo in siat lam nan pan vivo sawn.

²⁵Izipt ram ihsin nan pupa pawl an suah ni thokin tuihsun tiang catbaang loin nan hnenah keimah riantu profet pawl ka thlah ringring.

²⁶Asinain zohman in an thu nan ngai lo ih zianghman ah nan siar lo. Nan pupa pawl hnakin mi thinlung ruh le mi dodaltu nan sisawn riangri.

²⁷öCuruangah Jeremiah, hi thu hmuahhmuah hi ka minung pawl hnen ah na sim ding naón zohman in an lo ngai lo ding. Na kawh khalle an lo sawn lo ding.

²⁸Bawipa an Pathian thu a ngai lotu mipfun an si hi sim hai aw. Nunsim hremnak khal an hrangah zianghman a si lo. Rintlak sinak cu an lakah a nung nawn lo. A cuih thuhla cu a rel khal an rel nawn lo,” tiah a ti.

Hinnom Phairawn Ah An Sual

²⁹öMaw Jerusalem mi pawl, Mithi ngai in òap uh; Nan sam met uhla hlon uh. Mithi phumnak hla tlangpar ah sa uh; Ziangahatile keimah nan Bawipa ka thin a heng ih ka minung pawl ka hnong zo a si.



³⁰Judah mi pawl in thilsual an tuah zo. Ka mitkemmi milem pawl ka Biakinn sungah an ret ih ka Biakinn an borhhlawhter zo.

³¹An fanu le an fapa pawl meisa sungah paih tahratin thawinak ih an pek theinak dingah Tofet timi biakòheng cu Hinnom phairawn ah an dawl. Himi tuah dingah ka thu pekmi a si lo; ka thinlung hmanin ka ruah dah mi a si lo.

³²Curuangah tikcu a rung thleng ding ih Tofet a si lole Hinnom phairawn ti nawn loin Mithahnak Phairawn ti a si leh ding. Cutawkah mithi an phum ding, ziangah tile hmun dangah mithi phumnak a um lo ding.

³³Miruak cu vate le ramsa hrangah an rawl a si ding ih vate le ramsa a dawitu zohman an um lo ding.

³⁴Hi ram cu nelrawnah a cang ding. Judah ram ih khawsungah le Jerusalem lamzin ah lungawi aipuannak thawmvang le mocan puai ih lungawi hlasaknak awn-au thawmvang cu ka center òheh ding.

Jeremiah 8

¹Cuih caanah cun siangpahrang pawl le Judah ram bawi pawl le puithiam le profet pawl le, Jerusalem ih a ummi misenpi pawl ih ruh hmuahhmuah cu an thlaan sung ihsin phorh òheh an si pei.

²Hmunkhat ah òhatein khawm tahratih phum si loin an ruh pawl cu leilung parah eekdawm bangin òhekdarih an si ding. Himi pawl in an sunsakmi le an rianmi, thu an ronmi le an biakmi ni le thlapi le arsi hmaiah pho le darh òheh an si ding.

³Hi miphun sualral sungin a nungsun mi malte pawl, ka òhekdarhnak hmuni khua a saktu pawl cun nun hnakin thih an duh sawn ding. Cungnungbik Keimah Bawipain ka sim zo a si,” tiah a ti.

Sualnak Le Hremnak

⁴Bawipa in a minung pawl hnenah hiti in thusim i fial. öMi pakhatkhat a bah pang tikah a tho saal lo maw? Mi pakhat in zinpeng a zawh tikah a kir saal lo maw?



⁵Cubangtuk asile, maw ka minung pawl, ziangah so ka hnen ihsin nan tlan hnuah nan kir saal nawn lo? Nan milem lawnglawng nan thihcih ih ka hnenah nan kir duh nawn lo.

⁶Felzet in ka ngai ih zohman thudik simtu nan um lo. Nan sualnak ruangah hin pakhat hman riahsia le ninghang in nan um lo. Zohman in, ðZiangvek thilsual so ka tuah?ó a ti-awtu nan um lo. Raldonak rang in raldonak hmunah hmai a nor ciamco bangin nan zatein nanmah ih duhnak lamzin ciarah nan feh vivo.

⁷Van ih vaca hman in kir tikcu a thei ih thuro, peeleeeng le ngathur khal in an rak umnak hmun ih kir saal caan an thei. Sikhalsehla ka minung pawl nannih cun ka thupekmi sungih kir saal nan thei lo.

⁸Kan fim ih na daan pawl kan thei a si, tiah ziangtinso nan ti thei? Zohhnik uh, ka daan pawl cu cangantu mi depde pawl in an thleng òheh zo!

⁹Nan mifim pawl ningzakin an um; an mang a bang ih an bei a dong zo. Ka thu an hnong ih atu-ah ziang fimnak so an neih nawn?

¹⁰Curuangah an lo pawl cu mi dang ka pek ding ih an nupi pawl cu midang òaang ka thlenter ding. An zatein a tum a seen in a dik loin tangka miatnak an hawl. Profet le puithiam pawl hman in misenpi an bum.

¹¹Ka minung pawl ih hmapi cu a vun hiik men ah an ruat. ðA òha òheh ko, a òha òheh ko,ó an ti; zianghman a òha òheh ngai fawn lo!

¹²Maw ka minung pawl, hi bangtuk ningsinza thil nan tuah ruangah hin nan ning teh a zak maw? A zak lo! Ningzak hna khal nan thiam lo; nan mithmai hman a sen lo! Curuangah midang an tluk bangin nannih khal nan tlu ding. Ka lo hrem tikah cun nan cem ding. KeimahBawipa in ka òong zo.

¹³öLo rawl an khawm vekin ka minung pawl ka khawm duh. Sikhalsehla annih cu rah nei lo sabit hri vek an si; rah nei lo theipi kung vek an si; an hnah hman a vuai òheh zo. Curuangah hi ram cu miphun dangih co dingah thu ka pek zo,” tiah a ti.



¹⁴Pathian ih minung pawl cun, öZiangah so kan to ringring lai? Tho uh, ralhruang ih kulhmi khawsungah kan tlan pei ih cunah kan thi pei. Bawipa kan Pathian in thi dingah in hlön zo; Bawipa in thihsii in dingah in pek zo. Ziangah tile a parah thilsual kan tuah a si.

¹⁵Hnangamnak kan ruahsan ih damnak tikcu kan beisei naón zianghman a òhahnem lo; òihphannak sawn kan hnenah a thleng.

¹⁶Kan ral pawl Dan khua ah an lut zo. An rang hnarphiit thawm kan thei. An rangcang pawl an ai tikah kan ram pumpi in a hnin òheh a si. Kan ral pawl cu kan ram, kan minung, kan khua le a sung um thil hmuahhmuah siatsuah dingah an ra zo a si,” tiah an ti.

¹⁷Bawipa in, öRalringte in zoh uh! Nan lakah rul ka thlah ding; ziangvek rul ai nei hman in an ngamter thei lo dingmi tur neimi ka thlah ding ih a lo cuk ding a si,” a ti.

Jeremiah A Riah A Sia

¹⁸Ka lungawinak a cem, riahsiatnak in ka khat; Ka thinlung mu a na.

¹⁹Ngaihnik uh! Hi ram khuazakip ah, ka minung pawl ih òah-ainak ka thei; öZion ah Bawipa a um nawn lo maw si? Cutawkah Zion siangpahrang a um nawn lo maw si?” tiah an ai. Bawipa an Siangpahrang cun, öZiangah so milem nan biaknak le, Santlai lo ramdang khawzing pawl hmaiah nan lu nan kuun ih ka thin in hengter?” tiin a let.

²⁰Cutikah mipi in, öòhal a liam ih rawl lak tikcu a reh zo; Sikhalsehla rundam kan si hrih lo,” tiah an au.

²¹Ka minung pawl an thin a nat ruangah kei khal ka thin a na. Mithi ngai in ka òap; Ruahsannak zianghman ka nei nawn lo.

²²Gilead ah damnak sii a um lo maw? Cutawkah sibawi an um lo maw? Ziangah so ka minung pawl in damnak an ngah lo?

Jeremiah 9



¹öKa lu hi ticawm sisehla, Ka mit hi mitthli cirhtiput sisehla ka va duh so! Cuticun a sun zan in ka òap ding, An thah ciami ka minung pawl hrangah ka òap ding.

²Nelrawn ah riahbuk nei ningla ka va duh so! Ka minung pawl tlansan in ka va um ding nan! An zate in òaangòawm sualtu an si; Miphiar hmang hliir an si.

³An lei cu thuphan per dingah tiarcia in a um ringring; Thudik si loin thuphan sawn in an ram a uk. Bawipa in, öKa minung pawl in, thilsual pakhat hnu pakhat an tuah. An Pathian ah in ruat lo,” a ti.

⁴Zokhal in a rualpi hman ralring zetin a pawl a òul. An unau hman rin theih an si lo. Ziangah tile unau kip in Jakob bangin mibum hmang an si; Zokhal in an rualpi an relsiat thluh.

⁵An zate in an rualpi an hruaisual ciar ih, Zohman in thudik an rel lo. An lei kha thuphan per an zirh ih, An thilsual tuah an bang dah lo.

⁶Thil poimawh pakhat hnu pakhat an tuah ih, Mi an bumnak cu a reh dah lo. Bawipa in, öKa minung pawl in in hnong zo,” a ti.

⁷Curuangah Cungnungbik Bawipa in, öKa minung pawl hi thir bangin ka eer ding; Cutin ka hniksak hai ding. Ka minung pawl in thil òha lo an tuah zo, Ziangtin so ka ti cuang hai ding?

⁸An lei cu thihnak thal a bang, Thuphan hliir an per. An innhnen ah òongkam òha an òong nan, A ngaingai ahcun thang an kam a si.

⁹Hi vek an tuah ruangah ka hrem lo ding maw? Hi bangtuk mipahun parah phu ka hlam lo ding maw? Keimah Bawipa in ka òong zo,” tiah a ti.

¹⁰Kei in, öFing le tlang hrangah, mithi ngai bangin ka òap ding; Leenkolh hrangah ka ai ding, Ziangah tile an caar òheh zo; Zohman cun ah an feh nawn lo. Caw pawt thawmvang khal a thang nawn lo, Vate le ramsa pawl khal an zaam ih, an tlanhlo òheh zo,” tiah ka ti.



¹¹Bawipa in, öJerusalem cu khawrop ah ka tuah ding, cinghnia umnak hmunah; Judah khua pawl cu nelrawn ah an cang ding, Zohman um duh lonak hmunah,” a ti.

¹²Cutikah, “Bawipa, ziangah so hi ram hi zohman pal duh lomi ah a can ih siatsuah òheh mi le nelrawn vek ramcaar ih a can? Mifim zotal hibangtuk thu theithiam dingah an um maw? Midang an sim theinak dingah zohnen talah na simfiang dah maw?” tiah ka sut.

¹³Cule Bawipa in, öKa minung pawl in ka pek cia ka thuzirhmi pawl an tlansan ruangah hi vekih a cannak a si. Ka thu an ngai lo ih ka simmi khal an thlun lo.

¹⁴An thinlung a ruh ngaingai ih an pupa ih an zirh bangtuk in Baal lemzuk sawn an biak.

¹⁵Curuangah Cungnungbik Bawipa, Israel ih Pathian keimah in ka tuah ding mi hi ngai hnik: Ka minung pawl ei dingah a khaa mi hanghnah hangrah ka pe ding ih an in dingah thih sii ka pe ding.

¹⁶Anmah in siseh, an pupa pawl in siseh, an theih dah lomi miphun lakah ka òhekdarh òheh ding ih siatsuah òheh an si hlan lo anmah dotu dingah ralkap ka thlah ding,” tiah a ti.

Jerusalem Mi In Bomnak An Dil

¹⁷Cungnungbik Bawipa in, öThil a cangmi hi ngaihtuah hnik uh! Mithi ngaitu pawl ko hnik uh! Mithi phumnak hla a saktu nunau pawl ko hnik uh!” a ti.

¹⁸Misenpi in, öSim uh, zamrang in ra hai sehla, Kan hrangah mithi phumnak hla sa hai seh. Kan mitthli a rualrual in a tlak ih, Kan òahnak ih kan mit a cur òheh hlan lo,” an ti.

¹⁹Zion ih òahnak thawm hi ngaihnik uh, öKan cem òheh zo e, Ningzak zetin kan um zo. Kan ram hi kan tlansan ding, Kan inn pawl bal òheh an si zo,” an ti.



²⁰Kei in, öMaw nunau pawl, Bawipa ih òong hi ngaihnik uh! A simmi hi òhatein ngai uh! Nan fanu pawl mithi ngai daan zirh uh; Nan rualpi pawl mithi phumnak hla sak daan sim uh.

²¹Thihnak hi kan sangkate ihsin a lut ih, Kan siangpahrang inn pawl tiangin a thleng zo; Khawsung lamzin ah nauhak pawl that dingah le, Tonkhawmnak hmun ah tlangval pawl tiral dingah a thleng zo a si.

²²öMiruak pawl cu khuazakip ah òhekdarh an si, Lo lakih òhekdarh mi eekdawm bangin; Rawl latu pawl in fang an at ih an taanta mi, Zohman ih khawm duh loin an darh phengpheng mi fang bangin. Hitión sim dingah Bawipa in i fial a si,” ka ti.

²³Bawipa in, öMifim in a fimnak uar hlah seh, Micak in a cahnak hngalpi hlah seh; Milian in a lennak in tuangkawng hlah seh.

²⁴Zokhal in uar a duh asile Keimah i theihnak le i theihthiamnak in uar aw sawnseh. Ziangah tile ka duhdawtnak cu cem ti a nei lo ih, A dingmi le a dikmi ka tuah ringring a si. Hi pawl hi ka lungawitertu an si. Keimah Bawipa in ka sim zo,” a ti.

²⁵⁻²⁶Bawipa in, öIzipt mi, Judah mi, Edom mi, Ammon mi, Moab mi le sam tawite ih a tantu nelrawn mi pawl ka hremnak tikcu a ra thleng ding. Himi pawl cu an serh an tan naón serhtannak ih a khihmuhi ka thukham cu an thlun lo. Himi pawl in siseh, Israel mi pawl in siseh, zohman in ka thukham an thlun lo a si,” a ti.

Jeremiah 10

Milem Biaknak Le Biaknak Dik

¹Maw Israel mi pawl, nan hrangih Bawipa a simmi thu hi ngaihnik uh.

²Bawipa in, öMiphun dang pawl ih thil tuah daan thlun hlah uh; Van ah thil mangbangza nan hmuh khalah nan thinphang hlah uh. Miphun dang pawl in an òih ih an khur hmanah òih hlah uh.

³Himi pawl ih biaknak cu zianghman an si lo; Tupi sungah thingkung pakhat an hau ih, Zungthiam pawl in an hriamhrei in an ser ih,



⁴Sui le ngun thawn an mawiter. A tluk lonak dingah thir in an khen cih.

⁵Cubangtuk milem cu fanghma hmuan sungih ritòih thlai vek a si; An òong thei fawn lo. Cawicop an òul, an feh thei lo ruangah. Cu pawl cu òih hlah uh, zianghman an lo ti thei lo; Nan òhatnak an tuah thei lo ih, nan siatnak khal an tuah thei fawn lo,” a ti.

⁶Maw Bawipa, nangmah bangtuk zohman an um lo; Nang cu na cungnungbik, Na hmin cu a maksak ih huham a nei fawn.

⁷Nang, miphun hmuahhmuah ih Siangpahrang cu zoso upat loin a lo um thei ding? Upat le òihzah tlak na si. Miphun tampi ih mifim pawl lakah le, An siangpahrang pawl lak khalah, Nangmah bangtuk zohman a um lo.

⁸Annih cu an zate in mi aa le mi hmuk an si! Thing ih tuahmi milem hnen cun, Ziang so zirmi an neih tho ding?

⁹An milem pawl cu Spain ram ngun in le, Ufaz ram sui in an tuam ih, Zungthiam pawl ih sermi an si. Sendup le mepian hnipuan in an tuam hai; Thiamtah pawl ih tahmi hnipuan in an tuam hai a si.

¹⁰Sikhalsehla Bawipa, nang cu a dikmi Pathian na si; Pathian nung na si ih kumkhua siangpahrang khal na si. Na thin a heng tikah leilung pumpi hi a hnin òheh; Na thinhengnak cu miphun pawl in an tuar thei lo.

¹¹Nanmah pawl in, öLei le van a tuah thei lotu khawzing cu siatsuah òheh an si ding!” tiah sim uh. Leilung tlun khuitawk hmanah an um nawn lo ding.

Pathian Thangòhatnak Hla

¹²Bawipa in leilung hi a cahnak in a tuah; Leilung pumpi hi a fimnak in a seemsuah ih, A thiamnak in van khal a pharh a si.

¹³Amah ih thupek in van tlunih tidai an awn; Vanhram deng ihsin khawdur a rak keng; Ruah lakah nimthla a kauter zohzo. A thilri retnak hmun ihsin thli a suahter.

¹⁴Hi thil kan zoh tikah milai hi, mi aa le ruahnak nei lo kan si. Milem tuahtu pawl khal mi bumtu an si; Ziangahtile an sermi milem pawl cu, Mi bumnak men an si ih nunnak khal an nei lo.



¹⁵Thuphan an si ih hnihsuakza an si. Bawipa a rat tikah cun an cem thluh ding.

¹⁶Jakob ih Pathian cu cuvek a si lo. Anih cu ziang hmuahhmuah tuahtu a si. Amah ih minung taktak si dingah Israel mi a hril; Amah ih hmin cu Cungnungbik Bawipa a si.

Saltaannak Tikcu A Ra Ding

¹⁷Jerusalem mi pawl, ral ih kulhòhehmi nan si. Nan thilri pawl khawm òheh uh.

¹⁸Bawipa in hi ram ihsin a lo hlonhlo ding. Mi pakhat hman taang lo tiangin a lo ciil ding a si. Bawipa in a sim zo.

¹⁹Jerusalem mi pawl hiti in an au, öBesiazet ih tuahmawh mi kan si, Kan hma a dam thei lo. Asinain kan tonmi thil a si ih, kan tuar ve a òul, tiah kan ruat.

²⁰Kan puanthlam pawl an siat òheh, Kan òemnak hri pawl an cat òheh zo. Kan faate in in tlansan òheh; Kan puanthlam din saaltu hman an um nawn lo; Puanzar thlaitu zohman an um nawn lo,” an ti.

²¹Cule kei in, öIn hotu pawl an aa a si, Bawipa hnenah thuronnak hna an thiam lo. Curuangah hlawhtlinnak zianghman an nei lo; Kan minung pawl òhekdarh òheh an si zo.

²²Ngaihnik uh, thuthang a ra thleng! Saklam ram ah buainak nasazet a um; An ralkap in Judah ram ih khawpi pawl hi, Nelrawn ah an tuah ding, Cinghnia pawl umnak ah,” ka ti.

²³Maw Bawipa, milai in mah ih nunnak uk theitu an um lo; Mah ih nunnak lamzin parah thuneitu zohman an um lo, ti ka thei.

²⁴Maw Bawipa, na minung pawl hi nunsim aw; Asinain harsa tuk cun in tuah hlah aw; Na thinheng in in ti hram hlah aw; Culo ahcun kan cemral thluh ngaingai ding a si.

²⁵Na thinhengnak cu a lo bia lotu miphun le, A lo hnongtu ram parah thlengter sawn aw. Annih cu na minung thattu an si; In siatsuah òheh ih kan ram hi hnawmpen ih a cangtertu an si.



Jeremiah 11

Jeremiah Le Thukamnak

¹Bawipa in ka hnenah,

²öHi thukamnak sungih thu hi ruat òha aw. Judah le Jerusalem mi hnenah sim awla,

³hi thukamnak thu vekih a thlun lotu parah cun Bawipa, Israel ih Pathian keimah in siatcamnak ka thlengter ding.

⁴Hi thukamnak cu an pu le an pa pawl thawn ka tuah. An hrangah thirsernak somei vek a si mi Izipt ram ihsin ka hruaisuak lai ih ka tuahmi thukamnak a si. Ka thu ngai dingah le ka thupekmi hmuahhmuah thlun dingah ka rak sim. Ka thu an ngai ahcun ka minung an si ding ih an Pathian ka si ding tiah ka rak sim a si.

⁵Cuticun an pupa pawl hnenih ka tuahmi thukamnak cu ka kimter ding ih atu ih nan umnak, cawhnawi le khuaitizu a luannak ram hi ka lo pe ding tiah ka rak ti,” tiah a ti. Kei in, öAsi, Bawipa,” tiah ka ti.

⁶Cule Bawipa in ka hnenah, öJudah ram ih khawpi pawl ah le Jerusalem khawsung lamzin ah va feh aw. Cutawkah ka thu va than awla ka thukammi an theih ih an thlun theinak dingah misenpi hnenah va sim aw.

⁷An pupa pawl Izipt ram ihsin ka hruaisuak laiah ka thu ngai dingah feltein ralrinnak ka pek ih tuihsun tiang ka pek ringring lai a si.

⁸Sikhalsehla a ngai khal an ngai lo, a thlun khal an thlun duh lo. Tuih hlan vekin an thinlung a ruh thotho ih sualnak tuah cu an baang cuanglo. Ka thukamnak thlunsuak dingah thu ka pek, asinain an thlun duh lo. Curuangah hi thukamnak sungih telhchih a si vekin hremnak an parah ka thlengter a si.

⁹öJudah mi le Jerusalem mi pawl in in dodal ih in phiar.

¹⁰Ka simmi a eltu an pu le an pa pawl ih sualnak ah an kir sal ih khawzing dangdang an biak. An pu le an pa pawl thawn ka tuahmi ka thukamnak cu Israel le Judah in an balsiat òheh zo a si.



¹¹Curuangah atu-ah keimah Bawipa in an parah siatsuahnak ka thlengter ding ih zohman an luat lo ding tiah ralrinnak ka pek a si. Ka hnenah bomnak dil in an au rero hmanah ka ngai lo ding.

¹²Cule thawinak an pekmi khawzing pawl hnenah Judah mi le Jerusalem mi pawl cu an feh ding ih bomnak dil in an au ding. Siatsuahnak a thlen ngaingai tikah cun hi khawzing pawl cun an hum thei hai lo ding.

¹³Judah mi pawl cu an khawpi zat in khawzing an nei; Jerusalem mi pawl in ningsinza a si mi Baal khawzing hnenih thawinak peknak dingah an lamzin zat in biakòheng an dawl.

¹⁴Maw Jeremiah, hi minung pawl hrangah ka hnenah thlacam nawn hlah, a dil khal i dil nawn hlah. Harsatnak an ton ih bomnak duh ih in kawh khalle ka theihsak lo ding,” a ti.

¹⁵Bawipa in, öKa duhdawtmi ka minung pawl in thilsual an tuah. Ka Biakinn sungih luh theinak ziangso an neih nawn? Thukam tampi an tuahnak in le thawinak òilva an peknak in siatralnak an kham thei dingah an ruat maw si? Cumi cun an lung a awiter ding maw si?

¹⁶A hlan ahcun olif thinghring, rah mawi zetzet rahtu tiah ka rak ko òheu. Asinain atu ahcun khawri thawm bangin meisa in a hnak ka ur ding ih a hnge pawl khal ka khiak òheh ding.

¹⁷öIsrael le Judah cu keimah Cungnungbik Bawipa ih phunhngetmi an si. Asinain atu ahcun an parah siatralnak thlenter ka tum. Hi siatralnak hi anmahte an parih an thlentermi a si. Ziangah tile Baal khawzing hnenah thawinak an pek ih thilsual an tuah ruangah ka thin in hengter a si,” tiah a ti.

Jeremiah Thah An Tum

¹⁸Ka ral pawl in in phiar ih a thah in tumnak kha Bawipa in i sim.

¹⁹Thah dingih an fehpimi, mi a rinsan zettu tuu faate vek ka si. Thilsual an ngaihtuah rero mi hi keimah siatsuahnak ah a si, ti ka rak thei lo. Annih in, öThingkung cu a sanòhat laitakah hau uhsi; hipa hi kan that pei ih zohman in ciing nawn hlah hai seh,” an ti.



²⁰Cule hiti in thla ka cam, öMaw Cungnungbik Bawipa, nang cu dingthluk lairelnak thawn thu a relcattu na si. Mi ih ruahnak le thinlung na hniksak òheu. Na kut sungah ka thu cu ka lo pek; himi pawl parah phu na lak, ti i hmuter hram aw,” ka ti.

²¹Thah i duhtu pawl cu Anathoth khua mi an si ih Bawipa ih thu na tlang-aupi ringring a si ahcun kan lo that ding a si tiah in sim.

²²Curuangah Cungnungbik Bawipa in, öAnnih pawl cu ka hrem ding. An tlangval pawl cu raldonak ah an thi ding ih an nauhak pawl khal rawl loin an thi ding.

²³Anathoth khua mi parih siatralnak a thlennak ding tikcu cu ka khiak zo. Cuih tikcu a thlen tikah cun zohman an luat lo ding,” a ti.

Jeremiah 12

Jeremiah In Bawipa Thu A Sut

¹“Bawipa, nang cu a dingmi na si; Ka thuhla na hnen ka thlenter khalle na dik thotho ding. Asinain ka lo sut duhmi thu a um: Ziangah so mi òha lo pawl an òhangso vivo? Ziangah so mi depde pawl an hlawhtlin?

²Nangmah in na phunhnget ih hram an nei; An òhang ih rah an rah. An òongkam cun an lo porh zet, Asinain an thinlung cun zianghman ah an lo siar lo.

³Sikhalsehla Bawipa nang cun i thei; Ka thil tuahmi na hmu ih ka lo duhzia khal na thei. Hi mi òha lo pawl hi thah dingmi tuu bangin hnuk aw; An thih ni a kim hlanlo tlanhlo lo dingin kil aw.

⁴Ziangtik tiangso kan ram hi a caar ding? Ziangtik tiangso kan ram pumpi ih hrampi hi a vuai ding? Ramsa le vate khal an thi rero. ðPathian in kan tuahmi a hmu lem lo! ð a titu minung pawl ih sualnak ruangah a si,” a ti.

⁵Bawipa in, öMaw Jeremiah, Minung hman tlan na zuam thei lo a si ahcun, Ziangtin so rang cu tlan na zuam thei ding? Leenkolh hmanih na din thei lo a si ahcun, Ziangtin so Jordan tiva kap hramrul lakah na din thei ding?



⁶Na unau pawl, na innsang sungih sungtel pawl hman in, An lo phiar ih a lo dotu ah an tel a si. Annih cu zum hlah, an òngkam a òhat hmanah,” tiah i ti.

Bawipa A Riah A Sia

⁷Bawipa in, öIsrael ka dungtun zo, Ka hril ciami miphun cu ka hnong zo a si. Ka duh zetmi ka minung pawl cu, an ral pawl ih kut sungah ka san zo a si.

⁸Ka hrilcia minung pawl in in dodal, Tupi sung kiosa bangin ka parah an huuk an raak; Curuangah ka hua hai a si.

⁹Ka hrilcia ka minung pawl cu, kakip ihsin khaupi ih dawimi vate vek an si. An sa einak puai ah ramsa pawl khal ko uh.

¹⁰Ramdang uktu pawl in ka sabit hmuan an siatsuah òheh; Ka loram an palbeek òheh ih, duhungza a si mi ka ram cu nelrawn ah an canter.

¹¹Tlansanmi ramah an canter ih, Ka mithmuh ah hramlak ramòhingah a cang; Aram pumpi in nelrawnah a cang ih zohman in an poisa lo.

¹²Nelrawn ramòhing tlangsaang par khuazakip ah, Mi long ding le ram ding ah siatsuahtu an ra; Ram pumpi khatlam deng ihsin khatlam deng tiang siatsuahtu cu Bawipa ih ralnam a si. Zohman hnangamnak thawn an um thei lo.

¹³Ka minung pawl in sangvut an ciing; asinain hling le so lawng an khawm; Harsazet in hna an òuan, a sinan zianghman an ngah lo. Ka thin a hengtuk ruangah, an thlaikho rah an nei lo,” a ti.

Bawipa Ih Thukamnak

¹⁴Bawipa in, öKa minung Israel mi pawl ih ram a siatsuahtu, Israel ram kiangih a ummi ram pawl hnenah sim ding ka nei. Cuih mi òha lo pawl cu phawi mi thingkung bangin an ram ihsin ka phawisuak ding ih an hnen ihsin Judah mi pawl cu ka hum suak ding.

¹⁵Asinain cutiuh ka phawisuak hnu ahcun an parah zaangfahnak ka nei sal ding ih an khua le an ram ciarah ka hruai kir sal ding a si.

¹⁶Baal khawzing hmin in ka minung pawl siatserhnak an rak zirh naón atu ah ka hmin in siatserhnak an zir ih, ðBawipa a nun bangin,ó an ti ih an thinlung



ngai in ka minung pawl ih biaknak an pom a si ahcun ka miphun ah an cang ve ding ih an òhangso ve ding.

¹⁷Sikhalsehla miphun pakhatkhat in a thlun duh lo ahcun cuih miphun cu ka phawisuak ding ih ka siatsuah ding. Keimah Bawipa in ka sim zo a si,” tiah a ti.

Jeremiah 13

Pat In Tahmi Bawngbi Tawite Pawl

¹Bawipa in, öFeh awla pat in tahmi bawngbi tawite pawl lei awla hruk aw; asinain tidai na daiter lo pei,” tiah i ti.

²Curuangah bawngbi tawite cu ka lei ih Bawipa ih fial vek cun ka hruk.

³Cule Bawipa cu ka hnenah a òong sal ih,

⁴öFeh awla Eufrates Tivapi na thlen tikah lungto kua sungah cuih bawngbi cu thup hai aw,” tiah i ti.

⁵I ti vek cun ka feh ih Eufrates Tiva kiangah cun ka va thuh.

⁶Tikcu a rei hnuah Bawipa in Eufrates Tiva ih feh dingah le bawngbi tawite pawl va la sal dingah i fial.

⁷Ka va feh ih ka thuhnak hmun ka thlen tikah ka vun lai; cule ka hun zoh tikah an rop òheh ih hman tlak lo an si kha ka hmu.

⁸Cule Bawipa ih òong cu ka hnenah a ra thleng sal ih,

⁹öHi bawngbi bangtuk hin Judah ih hngalnak le Jerusalem ih puarthaunak nasazet cu ka siatter ding.

¹⁰Hi mi sualral pawl in ka thu an ngai duh hrimhrim lo. Tuihhlan vek thotho in an thinlung a ruh ih an sualral thotho; khawzing dangdang an rian ih an biak a si. Curuangah hi bawngbi tawite pawl vekin an siat ding ih hman tlak lo ah an cang ding.

¹¹Mi taai ah bawngbi tawite cu hngetzet ih a rek awk vekin Israel mi le Judah mi pawl cu ka hnenah hngetzet ih a ben-awmi si dingah ka duh a si. Cuticun



annih cu ka minung an si ding ih ka hmin thannak le sunlawinak a suahtertu an sinak dingah ka duh. Asinain ka thu an thlun duh lo,” tiah a ti.

Sabitti Beel

¹²Bawipa Pathian in, ka hnenah, öJeremiah, sabitti beel hmuahhmuah sabitti in khahter thluh dingah Israel mi pawl sim aw. öSabitti beel hmuahhmuah sabitti in khahter thluh ding cu kan thei òheh a si,ó tiah an lo let ding.

¹³Cule keimah Bawipa in hi ram sungih a um hmuahhmuah David tesinfa siangpahrang a cangmi pawl siseh, puithiam le profet pawl siseh, Jerusalem ih a ummi pawl tiangin sabitti in ka khahter òheh ding ih sabitti an ri òheh ding. Cumi cu sim hai aw.

¹⁴Cule upa nauhak tilo in pakhat le pakhat sabitti beel bangin ka vuakkuai òheh hai ding. Zawnruahnak, lainatnak le zaangfah thinpemnak um loin ka that hai ding. Ziaghman in i kham thei lo ding,” tiah a ti.

Jeremiah In Ralrinnak A Pek

¹⁵Maw Israel mi pawl, Bawipa in a sim zo; Nan thinlung nemter uhla a thu ngai uh.

¹⁶Bawipa nan Pathian cu upat uh. Thimnak a thlenter ih, tlangpar ih nan bah nan rilh hlanah le, Nan beisei mi tleunak cu khawthim sahzet ih a canter hlanah hin amah cu òihzah uh.

¹⁷Cuih thu nan ngai duh lo ahcun, nan hngalnak ruangah a thupte in ka òap ding. Ka òap ding ih ka mitthli nasazet in a luang ding; Ziangahtile Bawipa ih minung pawl cu sal ih kaihmi ah an cang òheh zo.

¹⁸Bawipa in ka hnenah, öSiangpahrang le a nu kha sim aw; siangpahrang tokham ihsin òum hai seh, ziangahtile an siangpahrang lukhuh mawizet cu an lu ihsin a tla zo.

¹⁹Judah ram thlanglam ih khawpi pawl cu ral in an kulh òheh zo; a kulhpit òheh ih pah thei a si nawn lo. Judah mipawl cu saltaannak ah hruai òheh an si zo,” a ti.



²⁰Maw Jerusalem, zoh hnik! Na ral pawl saklam ihsin an rung. Nangmah kilkhawi dingih an lo pekmi milai pawl cu khuiah so an si? Na uarzet mi milai pawl cu?

²¹Na rualpi ih na ruah mi pawl in an lo neh ih an lo uk tikah ziangso na òong leh ding? Nunau nau nei bangin a na na tuar ding a si.

²²Ziangah so hivek thil hi ka parah a thlen? Ziangah so ka hnipuan in thleksak òheh ih in sualpi? na ti asile na sual tuk ruangah a si!

²³Midum phun Ethiopia mi pakhat in a vun dum a thleng thei pei maw? Tlavang in a òial a thleng thei pei maw? An thleng thei a si ahcun thil òha zianghman tuah loin sualnak lawnglawng a tuahtu nannih khal in thil òha tuah nan zir ve thei ding!

²⁴Nelrawn thlipi in fangkuang ro a seemhlo vekin Bawipa in a lo òhekdarh òheh ve hai ding.

²⁵Hi vek thil nan tong ding tiah a lo simcia zo. Himi cu khawlairel ciami a si. Ziangah tile amah nan hngilh ih zianghman si lomi khawzing dang nan ring sawn a si.

²⁶Bawipaamah rori in nan hnipuan a hlit òheh ding ih nan lawngfangkheh in ningzakin a lo ret ding.

²⁷A huatmi thil nan tuahmi a hmu zo. Phuul lakah siseh, tlangpar ah siseh, khawzing dang nan hawl; mipa sualral in midang nupi a ngai, a hiar ih rangcang hur in rangpi a thlun vivo vekin khawzing dang nan dawì vivo a hmu zo. Maw Jerusalem mi pawl, nan lamzin a va pit so! Ziangtikah so thianghlim in nan um leh ding?

Jeremiah 14

Ruah Sur Loin A Car

¹Bawipa in ruah sur lonak thu-ah hiti in i sim,

²ÖJudah cu riahsia in a um. A khua pawl an caar cuahco; A minung pawl riahsia in leilung ah an bok, Jerusalem khal bomnak duh ah a au.



³Milian pawl in tidai khai dingah an sal pawl an thlah; Tikhur ah an feh, a sinan tidai a um lo; An tibeel lawngpi thawn an kir sal. Thinnau le mangbang in an hmai an hup.

⁴Ruah a sur lo ih leilung a car òheh ruangah lothlo pawl cu an bei a dong. Riahsia in an hmai an khuh aw.

⁵Hramlakah zukneng in a fa note a tlansan, hrampi a um lo ruangah.

⁶Hramlak laak cu tlangzim parah a ding; Cinghnia bangin a thawthawt ding hawl in a hekhek; An mit khua a hmu thei lo, rawl an ngah lo ruangah.

⁷Ka minung pawl ka hnenah an au, òKan sualnak cun in mawthluk hman sehla, Na thukam bangin, Maw Bawipa, in bawm hram aw. Na hnen ihsin voi tampi kan tlan zo, na parah kan sual tuk zo.

⁸Nangmah lawng hi Israel ih ruahsannak na si. Nangmah lawng siatralnak ihsin in humtu na si. Ziangah so kan ram sungah hin ramdangmi vekin le, Zankhat lawng a riakmi mikhual vekih na um?

⁹Ziangah so thinphannak a neitu bangtuk na si? Ziangah so zohman a bawm thei lotu ralkap vek na si? Maw Bawipa, nang cu kan hnenah na um ih, Kannih cu na minung kan si; In tlansan hram hlah aw, ó in ti,” tiah a ti.

¹⁰Bawipa in hi pawl thu a rel ih, òHi pawl cu ka hnen ihsin tlan an hiar ngaingai. Anmah le anmah an uk aw thei lo. Curuangah an parah ka lung a awi lo. Thil òha lo an tuah mi cu ka ciing ding ih an sualnak ruangah ka hrem hai ding,” a ti.

¹¹Bawipa in ka hnenah, òHi minung pawl bawm dingah cun i dil nawn hlah.

¹²Rawl ul tahratin bomnak an dil hmanah ka theihsak hai lo ding. Mei-ur thawinak in pek ih thlairawl thawinak khal in pek hmanah an parah ka lung a awi cuang lo ding. Raldonak, paamnak le natnak in ka siatsuah thotho hai ding,” tiah a ti.

¹³Cutikah kei in, òMaw Cungnungbik Bawipa, hi ram ah do awknak le paamnak cu a um nawn lo ding, ziangah tile Bawipa in daihnak lawng a um



thlang ding tiah thu in kam zo, tiah profet pawl in misenpi hnenih an òngmi na thei ko,” tiah ka ti.

¹⁴Sikhalsehla Bawipa in, öProfet pawl ka hmin in thuphan an per a si. Ka thlahmi an si lo, thu ka pekmi khal an um lo; an hnenah òng kam khat òng dingih ka fialmi khal an um lo. An rel celcelmi langnak an hmuhmi pawl cu ka hnen ihsin a rami an si lo; hmailam thu an simcia mipawl cu thulolak, anmah ih thinlung ruahmi men a si.

¹⁵Keimah Bawipa in cuih ka thlah lomi profet pawl, ka hmin saal tahratin hi ram ah raldonak le paamnak a thleng lo ding a titu pawl parah ziang ka tuah ding ti cu ka lo sim ding: raldonak le paamnak in ka siatsuah òheh hai ding.

¹⁶An thu a rak ngaitu pawl khal cuvek thotho in siatsuah an si ding. An ruak cu Jerusalem khawpi lamzin ah hlon an si ding ih zohman in an phum lo ding. Anmah lawng si loin an nupi pawl, an fanu le an fapa pawl khal cuvek thotho in tuah an si ding. An sual man nasa zetin an kuan ding a si,” tiah a ti.

¹⁷Bawipa in ka riahsiatnak hi misenpi hnenih phuang dingin thu i pek ih hiti in ka sim, öA sun a zan in ka mitthli luang ringring seh, Ka mitthli hul ni um hlah seh; Ziangah tile ka minung nasa zetin, tuahmawhnak an tuar ih, an hma a besia ngaingai.

¹⁸Hramlak ih ka feh tikah, ral ih thah mi ruak ka hmu. Khawpi sungih ka feh tikah, rawl loih a thi mi ka hmu. Profet le puithiam pawl in an hna an òuan, Asinain ziang kan tuah ti an thei lo,” a ti.

Misenpi In Bawipa An Dil

¹⁹Maw Bawipa, Judah cu na hnongthla rori maw si? Zion mi pawl na hua ngaingai maw si? Ziangah so hiti lawmmam in in tuahmawh? Kan hma a dam thei nawn lo. Daihnak kan hngak naón òhatnak zianghman a ra lo. Damnak kan ruahsan naón òihphannak sawn a thleng.

²⁰Maw Bawipa, na parah kan sual ngaingai zo. Na hmaiah kan sualnak le, kan pupa pawl ih sualnak tla kan phuang a si.



²¹Na hmin ih zaar ah in nautat hram hlah aw; Na sunlawinak tokham Jerusalem parah cun, Mualphonak thlenter hram hlah aw; Kanmah thawn na tuahmi thukamnak cu bal hram hlah aw.

²²Ramdangmi pawl ih tuahmi milem cun ruah a surter thei lo. Van in amahte ruah hmaikhat hman a tlakter thiam lo. Maw Bawipa kan Pathian, kan ruahsannak cu na hnenah kan ret zo. Hi thil hmuahhmuah a tuahtu cu Nangmah lawng na si.

Jeremiah 15

Judah Mi Lamzin A Pit

¹Bawipa in ka hnenah, öMoses le Samuel hman hitawk ah ding in i dil rero khal hai sehla, hi minung pawl parah cun zaangfahnak ka nei lo ding. Tlan hai seh; ka mithmuh ah um hlah hai seh.

²Khuiah so kan feh ding ti ih an lo sut a si ahcun keimah ih ka òongmi vekin sim aw: Mi hrek cu natnak in an thi ding; Cunah feh hai seh. Midang cu raldonak ih thi ding an si; Cunah feh hai seh. Mi hrek cu rawl lo ih thi ding an si; Cunah feh hai seh. Mihrek cu salkaihmi an si ding; Cunah feh hai seh.

³Keimah Bawipa in an parih a thleng dingmi thil pali ka ruat cat zo. Raldonak ah thah an si ding; an ruak cu uico in an thiar ding; vate in an ei ding ih an hlahmi cu ramsa in an ei ding a si.

⁴Jerusalem ah Hezekiah fapa Manasseh in Judah siangpahrang a òuan lai ih thilsual a tuahmi ruangah hi bangtuk in ka tuah ding ih cumi cu leilung mi hmuahhmuah in an hmuh tikah òihnung le mangbang in an um ding,” a ti.

⁵Bawipa in, öMaw Jerusalem mi pawl, Zoso a lo zaangfah ding? Zoso a lo riahsiatpi ding? Cawl tahratin ðZiangtin nan um?ó a lo titu zotal an um pei maw?

⁶Nannah sawn in in hnong ih in dungtun zo a si. Curuangah ka kut ka hawi ih ka lo tisiat hai a si. Ka thin suup in nanmah dimdoih rero hi ka paih nawn lo.



⁷Ramsung khawkip ah fangkung ro bangin, thli lakah ka lo hlon hai. Ka minung pawl keimah in ka lo siatsuah a si. Nan faate pawl tiangin ka that, thilsual tuah nan baang cuang lo ruangah.

⁸Nan ram sungih nuhmei cu tiffinriat kap vunnel hnakin an tam sawn. Nan tlangval pawl an no laiah ka that ih an nule pawl an tuar ngaingai; Rinlopi in donharnak le thinphannak an hnenah ka thlenter.

⁹A fapa pasarih in an thihsan mi nunau cu a lung mit in a ril, a thawthawt ding a hawl. Sun laitakah a hrangah cun khua a thim, Mualpho in a um ih thinnatnak in a khat. A nungsun nannih khal thah dingah, nan ral kut ah ka lo pe hai ding. Keimah Bawipa in ka sim zo,” tiah a ti.

Bawipa Hnenah Jeremiah A Phunzai

¹⁰Leilung parah ka nu in i hrin hi mi vanduai ka va si so! Ramsung mi hmuahhmuah in in hua ih in heek. Paisa ka cawih dah lo, midang paisa khal ka cawi dah lo; a sinan zozo khal in in camriam.

¹¹MawBawipa, nangmah òhatein ka lo rian lo ih ka ral pawl harsatnak le mangbangnak an ton tikah an hrangah na hnenih ka ngensak lo a si ahcun siat in serhnak hi kim hram seh.

¹²Zokhal in thir an khiak thei lo, saklam ram ihsin a rami thir hrimhrim cu, ziangahatile daar thawn rawimi a si.

¹³Bawipa in ka hnenah, öHi ram sungih ka minung pawl sualnak an tuah ruangih cawhkuan peknak ah an thilri le an sumsaw longtu dingah ral ka thlah ding.

¹⁴An thei dah lomi ram, an ral pawl ih ram ah an ral pawl riantu ah ka tuah hai ding. Ka thinhengnak cu meisa vek a si ih kumkhua in a alh ding a si,” a ti.

¹⁵Cutikah kei in, öMaw Bawipa nang cun i thei. I thei ringring awla, i bawm aw. I hremtu pawl parah phulaknak um hram seh. An parah na thin sau nawn hlah aw, in thatsuaak ngaingai pang ding. Nangmah ruangih hmuhsuam ka si hi ciing ringring hram aw.



¹⁶Ka hnenah na òong ih na òongkam kam khat khal ka thei òheh a si. Maw Cungnungbik Bawipa Pathian, na hmin ih kawhmi ka si; na minung ka si ih na òongkam in ka thinlung cu lungawinak le thinnomnak in a khahter.

¹⁷Midang thawn capohnak le hnihsuaksainak ah ka tikcu ka hmang dah lo. Na thupekmi ngai in keimah te in ka um ih thinhengnak in ka khat.

¹⁸Ziangah so ka tuarnak hi a reh dah lo? Ziangah so ka hma hi an dam dah lo? An dam thei nawn lo ding maw si? òhal can ih tiva kang bangin ka ruahnak na cemter ding maw si?” tiah ka ti.

¹⁹Cule Bawipa in, òNa ra kirsal a si ahcun ka lo la sal ding ih i riantu na si sal ding. Thulolak men òong loin thungai le thudik na phuang a si ahcun ka profet na si sal ding. Mipi hnenah na feh a òul lo ding, anmah sawn na hnenah an ra ding.

²⁰An lo do hmanah an lo neh lo ding. Daar ih tuahmi phar vekah ka lo tuah ding ih an lo ti thei lo ding. Na hnenah ka um ding, ka lo hum ding ih ka lo run ding.

²¹Misual le mi òha lo pawl kut sung ihsin ka lo run suak ding. Keimah Bawipa in ka sim zo a si,” tiah a ti.

Jeremiah 16

Jeremiah Hrangih Bawipa ih Tumtahmi

¹Bawipa ih òongkam cu ka hnenah a thleng ih,

²ÒNupi na òhi lo pei ih hivek khua le ram ahcun fanu fapa khal na nei lo pei.

³Hi ram ih faate an hrinmi pawl parah ziangvek thil a thleng ding ti ka lo sim ding. A hringtu an nu le an pa par khalah ziang a thleng ding ti ka lo sim ding.

⁴Natnak a phungphun in an thi ding ih a òahtu khal an um lo ding; a phumtu khal an um lo ding. An ruak cu leilung parah eekdawm bangin darh an si ding. Raldonak ah an thi ding, rawl lo in an thi ding; an ruak cu vate le ramsa pawl ih rawl an si ding.



⁵öMithi an ngainak inn ahcun na lut lo pei. Zohrang hmanah na riahsia hlah. Ka minung pawl cu daihnak thawn ka thlawsuah nawn lo ding. An parah duhdawtnak le zaangfahnak tla ka nei nawn lo ding.

⁶Hi ram ah hin milian siseh, mifarah siseh an thi tlang ding ih phumtu zohman an nei lo ding. Òahtu khal an nei lo ding. An riahsiatnak langternak ah zohman in namte in an zai aw lo ding ih an lu khal an met lo ding.

⁷An duhdawtmi an thih tikah hnemnak ah tiah zohman in ti le rawl an in pi, an ei pi lo ding. An nu le an pa an thih hmanah zohman in an topi lo ding.

⁸öRawl ei puai an tuahnak innsung ah na lut lo pei. Ei ding le in dingah an hnenah na to lo pei.

⁹Cungnungbik Bawipa, Israel Pathian Keimah ih ka òong mi hi ngai aw: Nangmah nunsung ah le na mithmuh rori ah, lungawinak le aipuannak thawmvang le mocannak puai ih awn-aunak thawmvang pawl cu hi ram sungah hin ka rehter thluh ding.

¹⁰öCutiih na sim òheh tikah, ðZiangah so cutluk lawmmam ih hrem dingah Bawipa in thu a ruah? Ziangvek mawhnak so kan neih ih ziangbangtuk sualnak so Bawipa kan Pathian parah kan tuah?ó tiah an lo sut ding.

¹¹Cutikah keimah Bawipa ih simmi cu sim hai aw: ðNan pu le nan pa pawl in in tlansan ih khawzing dang an rian ih an biak. In dungtun ih ka thu zirhmi an thlun lo.

¹²Cuih tlunah nannih cu nan pu le nan pa hnakin nan luar sinsin. Nan zatein milungruh le misualral nan si ih ka thu nan ngai lo.

¹³Curuangah hi ram ihsin ka lo hlon ding ih nanmah in siseh, nan pupa pawl in siseh, nan theih dah lomi ram ah ka lo kuat ding. Cutawkah a sun a zan in khawzing dang nan rian ding ih nan parah zaangfahnak zianghman ka nei lo ding,ó tiah sim hai aw,” a ti.

Saltaannak Ihsin Kirsalnak



¹⁴Bawipa in, öTikcu a ra thleng ding ih mi in Izipt ram ihsin Israel mi pawl a hruaisuaktu Pathian ih nunnak saal tahrät in siat an ser in thu an kam nawn lo ding.

¹⁵Saklam ram ihsin le ka òhekdarh hainak ram pawl ihsin Israel mi a hruaisuaktu Pathian nunnak ko in thukamnak an tuah sawn ding. Anmah ih ram, an pu le an pa pawl hnenih ka pekmi ram ah ka kirter hai ding. Keimah Bawipa in ka sim zo,” tiah a ti.

Hremnak A Ra Ding

¹⁶Bawipa in, öNgakaitu tampi ka ko ding ih hi minung pawl hi ka kaihter ding. Cule tlangsaang le tlangniam ah siseh, lungkua le lungpuk sungah siseh, anmah hawltu le dawitu dingah sakap thiam tampi ka sawm ding.

¹⁷An tuah mi hmuahhmuah ka hmu thluh. Ka hmaiah an thuh theimi zianghman a um lo; an sualnak ka hmuh lomi zianghman a um lo.

¹⁸An sualnak le an òhatlonak cu lethnih in ka kuanter hai ding. Zianghman ruak bangtuk a si mi nunnak nei lo milem in ka ram cu an borhhlawhter ih zianghman a si lomi khuavang in an khahter zo a si,” a ti.

¹⁹Maw Bawipa, nangmah in i hum ih cahnak i pek. Harsatnak tikcu ah i bawm. Vanhram deng ihsin miphun tampi an ra ding ih na hnenah, öKan pu le kan pa pawl cun thuphan khuavang siar lo zianghman an nei lo; an neihmi cu zianghman òhahnem lo milem lawng an si.

²⁰Mi in anmahte pathian an tuah thei pei maw? Tuah thei hlah; an tuah thei hmanah pathian ngaingai an si lo ding,” an ti ding.

²¹Cule Bawipa in, öCutu a si ahcun kumkhua daih in ka huham le ka cahnak cu miphun pawl ka theihter hai ding; Bawipa ka sihi an thei ding,” tiah a ti.

Jeremiah 17

Judah Sualnak Le Hremnak

¹Bawipa in, öMaw Judah mipawl, nan sualnak hi thirzum in ngan an si; nan thinlung parah lungvar hriam in ngan an si ih nan biakòheng kil ah khen an si.



²Nan minung pawl in khawzingnu Asherah hrangih an tuah mi hramlak tlangsaang parah le tlangniam par khalah, thinghring hmuahhmuah hnuai khalah biakòheng an dawlni le,

³Òhuam thianghlim an phunnak kipah khuavang an biak. Nan ram sungih sualnak nan tuahmi ruangah nan thilri le nan sumsaw longtu dingah nan ral pawl ka thlah ding.

⁴Ka lo pekmi nan ram cu nan suahsan ding ih midang kut ah nan ap a òul ding. Nan theih dah lomi ram sungah nan ral pawl nan rian ding; ziangahatile ka thinhengnak cu meisa bangtuk a si ih kumkhua in a alh ding,” a ti.

⁵Bawipa in, öKa hnen ihsin a tlan ih milai a rinsantu, milai cahnak men a rinsantu cu, Keimah in ka hnong ding.

⁶Amah cu nelrawn ih a khomi hrambur vek a si; Ramcaar le ramòhing, leilung alnak ram, Zianghman a khoh thei lonak ih hrambur vek a si. A hnenah thil òha zianghman a thleng dah lo.

Bawipa ih òongmi A Phunphun

⁷ÖSikhalsehla keimah i rinsantu cu, Bawipa ah rinsannak a neitu cu, thlawsuah ka pe ding.

⁸Tiva kiangih a khomi thingkung, a hram tidai a thlengmi thingkung bangtuk a si. Òhal caan nisa khal a òih lo, A hnah a hring ringring. Ruah a sur lo khalah a phang lo, Rah a rah ringring.

⁹öMilai ih thinlung cu zoso a theithiam ding? Ziangdang hnakin mibum hmang bik a si; Damter dingah a harzet, a natnak a besia tuk!

¹⁰Keimah Bawipa in milai ih thinlung cu ka hmu ih an sunglam thil ka hniksak. Mikip an nuncan daan in ka zoh ih, An tuahmi vekin ka tuah rul ve,” a ti.

¹¹A dik loin tangka a khawl vivotu minung cu, Mah ih ti lo ti a optu vate vek a si. A sanòhatlaitak ah a lennak a sung ding. A netnak ahcun zianghman a si lo mi aa ah a cang.



¹²Kan Biakinnpi hi siangpahrang tokham sunglawi vek a si; A hramthok ihsin tlangsaang parah a ding.

¹³Maw Bawipa, nangmah cu Israel ruahsannak na si. Nangmah a lo hnongtu cu mual an pho ding. Vunnel parih hmin nganmi vekin an hlo ding; Nunnak tidai Bawipa nangmah an lo hnon ruangah.

Jeremiah In Bawipa Bomnak A Dil

¹⁴Maw Bawipa, i damter awla, ka dam ngaingai ding; i run awla ka him taktak ding. Ka thangòhatmi cu nangmah lawng na si.

¹⁵Misenpi in ka hnenah, “Bawipa in in hro le in òhìhòhaihnak òngkam cu khuiah so a si? Kimter ngaingai hnikseh,” an ti.

¹⁶Asinain mawBawipa, an parih harsatnak thlenter dingah ka lo forhfial dah lo. Harsatnak an ton cu ka saduhthah a si lo. Maw Bawipa, cumi cu na theihmi a si, ka òngmi khal na thei ko.

¹⁷Ka hrangah òhningza si hram hlah aw; harsatnak a thlen tikah nang cu ka himnak na si.

¹⁸I hremtu pawl parah ningzahnak thlenter aw; a sinan Bawipa kei cu i luatter hram aw. Annih cu thlaphannak in khahter aw; a sinan kei cu i òhter hram hlah. An parah vansiat malmaknak thlenter awla annih cu deengkuai òheh aw.

Sabbath Ni Uih Daan

¹⁹Bawipa in ka hnenah, òJeremiah, Misenpi Kotka timi Judah siangpahrang pawl khawsung ih an luh an suahnak ah va feh awla ka thu va phuang aw; cuih hnu ah Jerusalem kotka dang tla ah va feh aw.

²⁰Siangpahrang pawl le Judah mi hmuahhmuah le Jerusalem khawsung mi hi kotka ihsin a suak a lutmi pawl cu hi ka thusimmi ngai dingah va sim aw.

²¹An nunnak an ui a si ahcun Sabbath ni ah thil phur hlah hai seh; Jerusalem kotka ihsin ziangthil hman luhpi hlah hai seh.



²²An inn ihsin Sabbath ni ah zianghman suaipi hlah hai seh. Sabbath ni ah hna an òuan lo pei. An pupa pawl hnenih thu ka pek vekin Sabbath ni cu nizarh a si ih an ul pei.

²³An pupa pawl cun ka thu an ngai lo ih an poisa fawn lo. An lung a ruh ih ka thu an thlun lo, an zir duh fawn lo.

²⁴Ka thupekmi thlun hrimhrim dingin misenpi pawl sim aw. Hi khawsung ah ziang thil hman phur in Sabbath ni ah an luhpi lo pei. Sabbath ni cu nizarh a si ruangah an ul pei ih ziang hna hman an òuan lo pei.

²⁵Cutin an tuah asile an siangpahrang le an bawi pawl cu Jerusalem kotka ah an lut ding ih siangpahrang David bangin huham an nei ve ding. Judah mi le Jerusalem mi pawl thawn hmunkhatah an rang le rangleng parah an to ding ih Jerusalem khawpi sungah minung an khat ringring ding.

²⁶Judah khua pawl in le Jerusalem khua kiangkap khawte pawl ihsin mi tampi an ra ding; Benjamin ram, tlanghram pawl ram, tlangpar ram le Judah ram thlanglam ihsin tla an ra ding. Ka Biakinn sungah mei-ur thawinak le thawinak dangdang, sangphut thawinak le rimhmui pawl, lungawinak hrangih pekmi khal an rak keng ding a si.

²⁷Sikhalsehla ka thu an thlun ih Sabbath ni cu nizarh a si ruangah an ulh a òul a si. Hi ni ah Jerusalem kotka sungin ziangvek thil hman an phur lo pei; an phurh asile Jerusalem kotka cu meisa in ka ur ding. Jerusalem siangpahrang inn pawl khal meisa in a kang ding ih a hmit theitu zohman an um lo ding,” tiah a ti.

Jeremiah 18

Beel Tuahtu Inn Ah Jeremiah A Feh

¹Bawipa in Jeremiah hnenah,

²“Beel tuahtu inn ah vung feh awla cunah thu ka lo sim ding,” tiah i ti.

³Curuangah ka vung feh ih beel tuahtu pa cu a beel tuahnak lengkual thawn hna a òuan rero lai ka hmu.



⁴Beel a tuah tikah tlak a hlum ih a tuahmi a òhat lo ahcun beel dang a duhmi ah a tuah sal.

⁵Cutikah Bawipa in ka hnenah,

⁶öBeel tuahtu in tlak in a duhduh a tuah vekin Israel mi nan parah tuah theinak ka nei ve lo maw si? Tlak cu beel tuahtu kut sungih a um vekin nannih khal ka kut sungah nan um.

⁷Voikhat khatah miphun pakhat a si lo le uknak pakhat ka phawisuak ding, ka khuai òheh ding ih ka siatsuah ding ka ti hnu ah,

⁸cuih miphun cu a thilsual tuahnak ihsin a kirsal a si ahcun ka tuah ding ka timi cu ka tuah suak lo ding.

⁹Sikhalsehla voikhat khatah miphun pakhat a si lo le uknak pakhat ka dinter dingih ka òhansoter ding ka ti hnuah,

¹⁰cuih miphun in ka thu a thlun lo ih sualnak a tuah a si ahcun ka tuah ding ka timi cu ka tuah suak lo ding.

¹¹Atu-ah Judah mi le Jerusalem mi pawl kha sim aw: an hrangih a òha lomi tuah dingah tumtahnak ka nei ih anmah hrem dingah tim ka tuah rero lai a si. An nunnak sualral hi baang thlang hai seh; an nunzia le an thil tuah mi pawl hi òhin hai seh.

¹²Annih cun, òZiangah so kan òhin ding? Kan duh vekin mi lungruh le mi òha lo kan si ko pei cu, ó an ti ding,” tiah a ti.

Misenpi In Bawipa An Hnong

¹³Bawipa in, öHi bangtuk hi, khui ram talah a cang dah maw? Miphun hmuahhmuah sut hnik uh. Israel mi pawl in thil poimawh an tuah a si.

¹⁴Lebanon ram lungto tlangsaangpipi parah vur tla loin a um dah maw? A daizetmi tlangsaang ihsin tiva luangmi ziangtik talah an kang dah maw?

¹⁵Sikhalsehla ka minung pawl cun in hngilh, Milem hnenah rimhmui an ur a si. An fehnak ding lamzin ah an feh ih an bah, Lamzin hlun an thlun nawn lo; Sial lomi lamzin sawn an zawh.



¹⁶Hi ram cu tuksumza ah an canter, Kumkhua ih hmuhsuam dingah. A kiangih a fehtu le a hmutu pawl, an mang a bang ding. An khawruah har in an lu an thing ding.

¹⁷Ka minung pawl cu an ral hmaiah, ka òhekdarh òheh ding; Nisuahnak lam thlipi ih vunnel a sem hlo bangin. Ka dung ka tun hai ding; Vansiat malmaknak a thlen tikah ka bawm hai lo ding,” a ti.

Jeremiah An Phiar

¹⁸Cule misenpi pawl in, öJeremiah hi ziangtital in kan phiar pei. In zirhtu dingah puithiam pawl le thuron dingah mifim pawl le Pathian thu phuangtu dingah profet pawl an um ringring ko ding. Asinain a parah thu kan tuah pei ih a thusimmi kan ngai nawn lo pei,” tiah an ti.

¹⁹Curuangah hiti in thla ka cam, öMaw Bawipa, ka òong mi hi ngai hram awla ka ral pawl ih an simmi hi run thei hram aw.

²⁰Òhatnak cu òhatlonak ih rulh ding maw a si? Asinain ka tlaknak dingah khur an lai zo. Na hnenah ra in na thinheng ih na tuahsiat hai lonak dingah ka lo dilnak ka òong na thei ko.

²¹Asinain maw Bawipa, an faate pawl cu rawl loin thi hai seh, ral kut in thi ko hai seh. Nunau pawl khal an pasal le an faate pawl in thihsan òheh hai seh. An pasal pawl cu nat in thi hai sehla an tlangval pawl tla raldonak ah thi òheh hai seh.

²²Rinlopi in an inn ram dingah miburpi thlah awla thinphang in au ciamco hai seh. Keimah tlaknak ah khur an lai ih keimah awk dingah thang an kam zo.

²³Sikhalsehla maw Bawipa, in phiarnak le thah in tumnak cu na thei òheh ko. An òhatlonak cu ngaidam hlah aw; an sualnak khal thlahsak hlah aw. Na mithmuh ah sawnter hai awla na thinheng lai ah siatsuah òheh hai aw,” ka ti.

Jeremiah 19

A Kuaimi Beel



¹Bawipa in tlak beel va lei dingah i fial. Upa hrekhat pawl le puithiam upa deuh pawlkhat hruai aw i ti.

²Hlamphei Kotka ihsin Hinnom Phairawn ih va feh dingah Bawipa in i sim. Cutawkah i simmi thu va phuang ding ka si.

³Bawipa in hiti in sim aw a ti: öJudah siangpahrang pawl le Jerusalem mi pawl, CungnungbikBawipa, Israel ih Pathian Keimah ka sim mi hi ngaihnik uh. Hi hmun ahhin vansiat malmaknak nasa zetin ka thlenter ding ih a theitu hmuahhmuah mangbang in an um ding.

⁴Hi bangtuk thil cu ka thlenter ding, ziangah tile misenpi in in dungtun ih khuavang hnenah thawinak pek tahratin hi ram hi an baalter zo a si. Cuih khuavang pawl cu anmah le an pupa pawl in siseh, Judah siangpahrang in siseh, an theih dah lomi a si. Hi ram cu mawh nei lomi ih thisen in an khahter ih,

⁵an faate pawl cu thawinak meisa ih ur dingah Baal khuavang hrangah biakòheng an dawl a si. Hi bangtuk tuah dingah thu ka pek dah lo; a ruah hman ka ruat dah lo.

⁶Curuangah tikcu a ra thleng ding ih hi hmun cu Tofeth a si lole Hinnom Phairawn tiah an ti nawn lo ding. Cumi ai ah Mithahnak Phairawn ti a si ding.

⁷Hi hmun ahhin Judah mi le Jerusalem mi pawl ih tumtahnak cu ka phelhsolh òheh ding. An ral pawl cu nehtu ka siter ding ih an ral pawl in an that hai ding. An ruak cu vanih vate le leilungih ramsa ei dingah ka pe ding.

⁸Hi khawpi parah a nasa zetmi siatsuahnak ka thlenter ding ih a kiangih a feh suksotu hmuahhmuah an mang a bang ngaingai ding.

⁹Ral pawl in khawpi cu an kulh ding ih minung pawl cu thah an tum ding. Khawpi an kulh cu a nasa tuk ding ih khawsung um mipawl pakhat le pakhat an sa an ei-aw ding ih an fanu le an fapa pawl ih sa tiangin an ei ding a si,” tiah a ti.



¹⁰Cule Bawipa in keimah thawn a feh tlangtu upa pawl ih mithmuh ah tlak beel cu khuai aw i ti.

¹¹Cun an hnenah Cungnungbik Bawipain, öHi minung pawl le hi khawpi cu kom theih a si nawn lomi hi beel kuai bangtuk in ka khuai òheh ding. Mi pawl in an ruak cu Tofeth hmun ah an phum ding. Ziangah tile hmundang khui hmanah anmah phumnak a um lo ding.

¹²Hi khawpi le khawsung mi pawl cu Tofeth vekah ka tuah ding, tiah ka lo tiam cia a si.

¹³Jerusalem inn pawl, Judah siangpahrang ih inn pawl le inn dangdang, a tlunah arsi hnenah rimhmuí an urnak le khawzing dang hnenih thawinak sabit an thletnak inn pawl hmuahhmuah cu Tofeth vekin a thiáng lomi ah an cang ding,” tiah a ti.

¹⁴Bawipa in a thusim dingih i thlahnak hmun Tofeth ihsin ka feh sal. Biakinn sungah ka ding ih misenpi hnenah a thu cu ka phuang.

¹⁵Cungnungbik Bawipa, Israel ih Pathian in an hnenah, öKa thlenter ding ka timi hremnak hmuahhmuah cu hi khawpi le a kiangkap khawte pawl parah ka thlenter ding; ziangah tile mi lungruh an si ih ka simmi an ngai duh lo a si,” tiah a ti.

Jeremiah 20

Jeremiah Le Puithiam Pashhur

¹Cuih thu pawl ka phuanmi cu Biakinn uktu Immer fapa puithiam Pashhur in a theih tikah,

²i vuak ih thir cikcin in i khih hnuah Biakinn sung tlunlam Benjamin Kotka kiangah i ret.

³A thaizing ah ka thir cikcin cu a phawih ih i thlah tikah a hnenah, “Bawipa in Pashhur tiah hmin a lo sak lo. Hmin a lo pekmi ngaingai cu, ðKhawzakip ah òihphannak,ó a si.

⁴Bawipa amah rori in ðNang cu nangmah le na rualpi hrangah òihphannak ah ka lo tuah ding ih an ral pawl in nam thawn na rualpi an thah òheh kha na

hmu ding. Judah mi hmuahhmuah cu Babilon siangpahrang kut thuaiah ka thlenter òheh ding. Anih in a hrekkhat cu a ram ah salah a hruai ding ih a hrekkhat cu a that ding.

⁵Hi khawpi lennak hmuahhmuah, an sumsaw le an hlawnthil pawl, Judah siangpahrang ih thilri le hlawnthil tiangin an ral pawl in an long ding ih Babilon ah an fehpi òheh ding.

⁶Cule nang Pashhur, nangmah le na sungkhat pawl tla an lo kai ding ih Babilon ah an lo hruai ding. Cutawkah na thi ding ih voi tampi na bum rero òheumi na rualpi pawl thawn an lo phum ding,” tiah a sim.

Bawipa Hnenah Jeremiah A Phunzai

⁷Bawipa, nangmah in i bum ih, bummi ka rak si! Nang cu kei hnakin na cak ih i neh a si. Zokhal in hnihsuaksainak ah in hmang ih sun nihlawh in hnihsan a si.

⁸Ka òongtinte in au phah in, öMivuaknak, Siatsuahnak,” tiah napi in ka au. Bawipa, mi in in sulhseek ih cat loin in nautat, Nangmah ih thu ka phuan ruangah.

⁹Sikhalsehla “Bawipa cu ka hngilh thlang ding; A hmin in thu ka sim nawn lo ding,” ka ti tikah, Na thu cu meisa bangtuk in ka sungah a alh ciamco; Ka ruh sungah a ceeng a si; Daite ih um ka tum mengmang naón, ka umpi thei hrimhrim lo.

¹⁰Mi hmuahhmuah in a thupte in in rel, öKhawzakip ah òihphannak a um; Bawi upa hnenah hi pa ih thu hi ka sim ding,” an ti ka thei. Ka ngam zetmi ka rualpi pawl hman in ka tluk ding cu an hngakhlap a si. öKan bum thei ko hmang ding, Kan kaih thei ahcun phu kan la ding,” an ti.

¹¹Asinain Bawipa, nang ka lamah na òang, Mi cak le mi maksak na si. Keimah i hremtu pawl cu an sung ding; Kumkhua mualpho in an um ding; Ziangtik hmanah an hlawhtling thei lo ding, An ningzahnak cu hngilh a si nawn lo ding.



¹²Cungnungbik Bawipa, nang cun diktein mi na hniksak. Mi ruahnak le thinlung sungah, ziang a um ti na thei. Curuangah ka ral pawl parih phu na lak cu i hmuter hram aw. Ziangah tile ka thuhla cu na kut sungah ka lo pek.

¹³Bawipa hnenah hlasak uh! Bawipa cu thangòhat uh! Miòha lo pawl kut sungah ihsin, namnuaimi pawl a runsuak a si.

¹⁴Ka suah ni kha siatserh siseh! Ka nu ih i hrin ni cu hngilh hlo siseh!

¹⁵Ka pa a lungawitertu, Thuthang a rak keng ih, öMipa a si! Fapa na nei!” a ra titu cu siatcamnak tong seh.

¹⁶Bawipa in zaangfahnak nei loin, a siatsuahmi khawpi bangtuk siseh! Zinglam ah nat tuar aihramnak a theitu, Sun ah raldonak mumeek aw a theitu siseh!

¹⁷Ka suah thlak hlan ih i rak thah lo ruangah, Ka nu ih pum sung cu ka thlaan a rak si lo a sihi!

¹⁸Ziangah so ka nu ih pum sung ihsin ka rak suah? Harsatnak le riahsiatnak tuar ih, Ningzak in ka nunnak ni liam dingah hin maw?

Jeremiah 21

Jerusalem An Neh Ding Ti Simsungnak

¹Judah siangpahrang Zedekiah in Malkhiah fapa Pashhur le Maaseiah fapa puithiam Zefaniah cu ka hnenah a rak thlah ih hiti in in dil,

²öKan ai ah Bawipa hnenah in òongsak aw. Ziangah tile Babilon siangpahrang Nebuchadnezzar in a ralkap pawl thawn kan khawpi an kulh òheh a si. Bawipa in a hlanih a rak tuah òheu vekin mangbangza thil pakhatkhat tuah tahratin Nebuchadnezzar cu dungah a kirter tla a si thei men,” tiah a ti.

³Cule Bawipa ih òong cu ka hnenah a thleng ih Zedekiah ih mi a rak thlah mi hnenah cun,

⁴Bawipa, Israel Pathian ih òong cu Zedekiah va sim dingin ka phuan. Bawipa in, öZedekiah, Babilon siangpahrang le a ralkap pawl a dotu



na ralkap pawl cu keimah in ka do ding ih ka neh ding. Na ralkap ih hriamnam pawl cu khawpi laifang ah ka peng òheh ding.

⁵Nangmah cu ka ban thacahnak hmuahhmuah le ka thinhengnak le ka aithoknak hmuahhmuah thawn ka lo do ding.

⁶Hi khawpi sungih a ummi hmuahhmuah ka that òheh ding. Milai siseh, ramsa siseh, natsia in an thi ding.

⁷Asinain nangmah le na kut thuai bawi pawl cu, raldonak, paamnak le natnak ihsin a luattu mipi pawl thawn nangmah thah a lo duhtu siangpahrang Nebuchadnezzar le na ral pawl ka lo kaiter ding ih Nebuchadnezzar in a lo that ding. Zohman a lo zuah lo ding. Zaangfahnak le zawnruahnak zianghman nan parah a nei lo ding. Keimah Bawipa in ka sim zo,” tiah a ti.

⁸Cule mipi hnenih sim dingah Bawipa in i fial, öNgai uh, keimahBawipa in hril dingmi pahnih ka lo pek: Nunnak lamzin le thihnak lamzin an si.

⁹Hi khawpi sungah a ummi cu raldonak ah an thi ding. Asilole rawl loin le natnak in an thi ding. Asinain hi khawpi a do rerotu Babilon mi hnenah feh tahratin kan sung tiih a va pe-awtu cu an lo that lo ding; a nunnak tal cu a luat ding a si.

¹⁰Hi khawpi cu zuah lo dingah ka ruatcat zo; ka siatsuah ding a si. Babilon siangpahrang hnenah pek a si ding ih ciamko in a ur ding. KeimahBawipa in ka sim zo,” tiah a ti.

Judah Siangpahrang Innsang Hrang Ralrinnak

¹¹⁻¹²Bawipa in David tesinfa Judah siangpahrang ih innsang ah va sim dingin hiti in i sim: öKeimah Bawipa ih ka sim mi hi ngaihnik uh! Nitinte thudik in thu rel uh. An bum ih an namnuai rero mipa cu a namnuaitu kut ihsin hum uh. Cutiih nan tuah lo a si ahcun thilsual nan tuahmi hin ka thinhengnak cu meisa bangin a alhter ding ih zohman in an hmit thei lo ding.

¹³Jerusalem, nang cu phairawn tlun hmun saang ah na to, hmunrawn lakih a saangmi lungto bangin. Asinain nangmah ka lo do ding. ðZohman in in do



thei lo ding ih òanòhat ka khuarnak hmun ahcun zohman an lut thei lo ding,ó na ti.

¹⁴Sikhalsehla na thil tuahmi ruangah ka lo hrem ding. Na inn òhaòha cu meisa ih ka ur ding ih a kiangkap ziang hmuahhmuah a kaang òheh ding. Keimah Bawipa in ka sim zo,” a ti.

Jeremiah 22

Judah Siangpahrang Inn Hrang Thucahmi

¹⁻²Bawipa in David tesinfa Judah siangpahrang ih inn ah va feh in siangpahrang le a kut thuai bawl pawl le Jerusalem mipawl hnenah a thu simmi ngai dingin va sim aw, i ti. Bawipa in,

³Keimah Bawipa in thu ka lo pek a si: thil nan tuahmi hi dingthluk lairelnak le diknak thawn tuah uh. An bum reromi cu a bumtu kut ihsin hum uh. Ramdang mi siseh, farah ngakòah le nuhmei pawl tisiat hlah uh. Hi hmun thianghlim ahhin mawh nei lo milai that hlah uh.

⁴Ka thupekmi vekih nan tuah ngaingai a si ahcun David tesinfa pawl sangpahrang an si ringring ko ding. Annih cu an kut thuai bawi pawl le an minung pawl thawn hi siangpahrang inn ih kotta sungin rang le rangleng thawn an suak an lut ko ding.

⁵Asinan ka thupekmi nan thlun lo a si ahcun, siatserh in ka lo kam, hi siangpahrang inn cu innrop ah a cang ding. Keimah Bawipa in ka sim zo.

⁶Ka hrangah Judah siangpahrang ih inn cu Gilead ram le Lebanon Tlang bangin a mawi a si. Sikhalsehla zohman um duh lonak hmunòhing ah ka tuah ding.

⁷A siatsuahtu dingah mi ka thlah. An hreitlung an keng ih a mawi zetmi sidar òhuam pawl cu an hau ding ih meisa sungah an paih ding.

⁸òNeh hnuah ramdangmi tampi hila an rat tikah ziangahsoBawipa in hi a nasa zetmi khawpi parah hivek in a tuah? tiah an sut ding.

⁹Cutikah an Pathian thawn an tuahmi thukamnak an dungtun ih khawzing dangdang an rian ruangah a si, tiah an ti ding,” a ti.



Joahaz Thuhla Jeremiah Ih Simmi

¹⁰Judah mipawl, siangpahrang Josiah cu òah hlah uh. A thih ruangah nan riahsia hlah uh. Asinan a fapa Joahaz hrangah napi in òap uh. Amah cu an hruaihlo dingih a kir nawn lo ding. A suahnak ram a hmu nawn lo ding.

¹¹Bawipa in Judah siangpahrang a cangtu, a pa Josiah ai a awhtu Joahaz thu ah hitin a sim, öAnih cu hitawk ihsin a feh zo ih a ra kir sal nawn lo ding.

¹²An hruainak ram ah a thi ding ih hi ram cu a hmu nawn lo ding,” a ti.

Jehoiakim Thuhla Jeremiah Ih Simmi

¹³Dinlonak in a inn a saktu le, Nawhthuh ei-nakin a inn a kauh sintu, Zianghman pek loin a ram minung hna a òuantertu le Hlawhman zianghman a pe lotu cu a lamzin a pit a si.

¹⁴öInn òhazet ka sak ding ih, Tlunta khan ah khan tum zetzet ka tuah ding,” a titu cu an lamzin a pit a si. Cutiin sangkate a tuah ih a sung tuah cu sidar thing in a tuah. Cuih hnuah sisen a hnih.

¹⁵Siangpahrang òhadeuh na si cuang maw? Sidar thing in inn na sa ih, midang inn hnakin a òhatdeuh hmanah. Na pa cu mi sanòha zet a si. Miding le midik a si. A tuahmi hmuahhmuah ah a hlawhtling.

¹⁶Mi farah ih thu khal diktein a rel sak. A lamzin a tluang a si. Bawipa theih ti cu cumicu a si.

¹⁷Asinan nang cun nangmah ih hlawknak lawng na hmu. Mawh nei lo milai na that ih, na minung pawl nasazetin na hrem a si. Bawipa in a sim zo.

¹⁸Curuangah Bawipa in Judah siangpahrang Josiah ih fapa Jehoiakim thu cu hitin a òong, öA thih ah zohman an òap lo ding; ðMaw ka u, maw ka nau, ó tiah zohman an òap lo ding. ðMaw ka Bawipa, ka siangpahrang, ó tiah zohman mitthli tla in an òap lo ding.

¹⁹Laak a thih ih an phum tluk fang a si ding. A ruak cu an hnuk ding ih, Jerusalem kotka lengah an va hlon ding,” a ti. Jerusalem Thuhla Jeremiah Simmi



²⁰Maw Jerusalem mipawl, Lebanon ram ah feh uhla au uh; Bashan ram ah feh uhla ai uh, Moab ram tlangpar ihsin ko uh; ziangahatile a lo òanpitu le a lo duhtu ram hmuahhmuah, ral an sung òheh zo.

²¹Mi neinung nan si laiah, Bawipa in thu a lo sim; Asinan nan rak ngai duh lo. Nan nunsung cuti ringring nan si. Bawipa ih thu cu nan thlun duh dah lo.

²²Nan hotu pawl cu thlipi in a sem hlo ding. A lo òanpitu pawl cu ral kaihmi an si òheh ding. Nan khawpi ningzak le mualpho in a um ding; nan thil sual tuahmi ruangah.

²³Lebanon ihsin a rami sidar thing lakah thlangam zetin na cawl. Asinan nunau nau nei nat tuar bangin na hrangah a nazet ding, zaangfakza na si ding, Natnak ih a lo tlak tikah cun! Jehoiakhin Parih Pathian Thuòhennak

²⁴Bawipa in Judah siangpahrang Jehoiakim ih fapa siangpahrang Jehoiakhin hnenah, öA nungmi Pathian ka si vek hin, ka vorhlan ih hminkhennak zunghruk na si hmanah ka lo phuak ding ih,

²⁵ nangmah thah a lo duhtu, na òih zetmi pawl hnenah ka lo pe ding. Babilon siangpahrang Nebukhadnezzer le a ralkap pawl hnenah ka lo pe ding.

²⁶Saltaannak ram ah nangmah cu na nu thawn ka lo dawih hlo ding. Nan suahnak ram a si lomi ah nan nufa in nan feh ding ih cutawkah nan pahnih in nan thi ding.

²⁷Hi ram hi na ngaizet ding, asinan na kir nawn lo ding,” a ti.

²⁸Kei in, öSiangpahrang Jehoiakhin cu a kuaimi beel, zohman ih an duh nawn lomi beel vekah maw a cang zo? Curuangah maw amah le a faate pawl an theih dah lomi saltannak ram ah hruaihlo an si?” ka ti.

²⁹Maw leilung, leilung, leilung, Bawipa ih òongmi hi ngaihnik!

³⁰öHipa cu a faate pawl hloral dingih ruahcia mi a si. Ziangtik hmanah hlawhtling lo dingmi a si. A tesinfa pawl sungin David ai-awhtu le, Judah ram a uktu ah zohman an um lo ding. Keimah Bawipa in ka sim zo,” a ti.

Jeremiah 23



Hmailam Ruahsannak

¹Bawipa ih thuòhennak cu a minung pawl a siatsuahtu le a òhekdarhtu tuukhal pawl parah ziangtluk òihnungza so a si ding?

²A minung òhateih a kilkhawitu dingih retmi tuukhal pawl hnenahBawipa, Israel ih Pathian in hiti in a ti, òKa minung pawl òhatein nan kilkhawi lo; nan òhekdarh ih nan dawihlo òheh hai a si. Hi thilsual nan tuah ruangah ka lo hrem ding.

³A taangsun ka minung pawl cu ka òhekdarhnak ram ihsin ka ko khawm ding ih an khua le an ram ah ka kirter ding. Faate tampi an nei ding ih an karhzai ding.

⁴Cuih tlunah anmah kilkhawitu dingah tuukhal pawl ka ret ding. Ka minung pawl cu anmah in an khal ding ih òihphang le awloksong in an um nawn lo ding ih ka hrem nawn hai lo ding. Keimah Bawipa in ka sim zo,” a ti.

⁵Cun Bawipa in, òDavid tesinfa sungin a felmi pakhat siangpahrang ih ka hril tikcu a ra thleng ding. Cuih siangpahrang in fimnak thawn hi ram hi a uk ding ih a dingmi le a dikmi lawnglawng a tuah ding.

⁶Siangpahrang a can tikah Judah mipawl cu himte in an um ding ih Israel mipawl cu hngam zetin daihnak thawn an um ding. Amah cu òBawipa kan Rundamnak ò tiin kawh a si ding.

⁷òTikcu a ra thleng ding ih òIzipt ram ihsin Israel a hruaisuaktu a nungmi Pathian ih hmin in, ó tiah siat an ser nawn lo ding.

⁸òCu-ai ah saklam ram le a minung a òhekdarhnak ram pawl ihsin Israel mi a hruai kirtu a nungmi Pathian ih hmin in, ó tiah siat an ser sawn ding. Cuticun anmah ih ram sungah an um ding,” a ti.

Profet Pawl Hnenih Jeremiah òongkam

⁹Ka thinlung a kuai òheh, Tha nei loin ka òhia rero; Bawipa ruangah, a thu thianghlim ruangah a si. Zuri vek ka si, sabit tam tuk a in mi vek ka si.

¹⁰Hi ram cu rintlak lo minung in an khat; Bawipa ih hmaiah hlawhhlung hlir an si. An nuncan a òha lo ih an thuneih nak an hmanng sual. Bawipa in siat a



serh ruangah hi ram cu mithi ngai in a um; Hram hring hmuahhmuah khal an caar òheh.

¹¹Bawipa in, öProfet le puithiam pawl cu Pathian an thei lo. Biakinnpi sung rori ah thilsual an tuah ka kai zo.

¹²An thlunmi lamzin cu a naal ding ih a thim ding; Ka bahter ding ih ka tlukter ding. An parah siatralnak ka thlengter ding. Anmah hrem tikcu a ra ding. Keimah Bawipa in ka sim zo.

¹³Samaria ih profet pawl an sual zia ka hmu zo; Baal khawzing hmin in an òong ih, ka minung pawl an hruaisual zo.

¹⁴Sikhalsehla Jerusalem ih profet pawl cu cu hnakin an sual a luar. Òaangòawm sualnak an tuah ih thuphan an per; Sual tuah dingah midang an bawm. Curuangah thil òha lo tuah cu, zohman in thlah an tum lo. Ka mithmuh ah an zatein Sodom bangtuk an si; Khawsung mi pawl cu Gomorrah mi bangtuk an si.

¹⁵öCuruangah Jerusalem profet pawl thu ah Cungnungbik Bawipain hiti in a sim, An ei dingah a khaami hanghnah ka pe ding ih, an in dingah thihsii ka pe ding. Ziangah tile Pathian theih duh lonak thinlung hi ram pumpi ah an khahter zo,” a ti.

¹⁶Cungnungbik Bawipa in Jerusalem mi pawl hnenah, öProfet pawl ih thusimmi cu ngai hlah uh; thuphan hliir an sim ih a dik lomi ruahsannak an lo pek. Ka hmurka suak òongkam si loin anmah ih ruahnak meen an lo sim a si.

¹⁷Ka thu sim a ngai duh lomi pawl hnenah ziang hmuahhmuah a òha òheh ko ding tiah an sim ringring. Mi lungruh pawl hnen khalah siatralnak a thleng dah lo ding an ti,” tiah a sim.

¹⁸Kei in, öHi profet pawl lakah zohman in Bawipa ih ruahnak thup cu an thei lo. Anmah lakah zohman in Bawipa ih thusimmi pawl an hna khal in an thei lo, an thinlung khal in an thei thiam lo; a simmi khal an ngai lo ih an poisa fawn lo.



¹⁹A thinhengnak cu thlisia le thlipi vek a si ih miðha lo pawl ih lu parah a huuk ciamco ding.

²⁰Cule tuah a tummi hmuahhmuah a tuah òheh hlan lo cu a reh dah lo ding. Hmailam tikcu ah hi thu cu a minung pawl in an thei fiang leh ding,” tiah ka sim.

²¹Bawipa in, öHi profet pawl hi ka thlahmi an si lo naón an feh. Thusim ding ka pe lo naón ka hmin in thu an sim thotho.

²²Ka thuthup ruahmi pawl rak thei hai sehla ka minung pawl hnenah ka thu pawl an sim ding ih an nuncan òha lo le an thilsual tuahmi pawl hi an tlansan zo ding nan!

²³öKeimah cu hmun khat lawngih a ummi si loin khuazakip ih a ummi Pathian ka si.

²⁴Ka hmuh thei lonak tiangih a relh theitu zohman an um lo. Lei le van khuazakip ih ka um hi nan thei lo maw si?

²⁵Ka mang ah Pathian thusimmi ka thei tiah ka hmin in thuphan a pertu profet pawl ih òong pawl ka thei.

²⁶Anmah ih phuahcopmi thuphan in ka minung pawl cu ziangtik tiang so an hruai sual hrih ding?

²⁷An pu le an pa pawl in in hngilh ih Baal khawzing hnenih an tlan vekin an mang thu an relnak in ka minung pawl cun keimah in hngilh dingah an ruat.

²⁸Mang a neitu profet in a mang cu simsehla, ka thusimmi a theitu profet khal cun ka thu cu felzetin an hnen ah simseh. Fanghii cu fangfai thawn tahòhim tlak a si lo.

²⁹Ka thu cu meisa bangtuk a si ih lungto a khuai òhehtu sobul bangtuk a si.

³⁰Pakhat le pakhat ih òongkam ruk tahrat in Bawipa ih òongkam a si tiah thu a simtu profet pawl cu ka dodal a si.

³¹Anmah pumpak òong khal Bawipa ih òong a si ti tahrat in thu a simtu profet khal ka dodal a si.



³²Keimah Bawipa ih ka òongmi hi ngai uh! Thuphan hlir in mang thu a reltu profet pawl cu ka do a si. An mang an sim ih an thuphan le an puarthaunak in ka minung pawl an hruaisual a si. Ka thlahmi an si lo, feh dingah thu ka pekmi khal an si lo. Mipi hrangah òhathnemnak zianghman an nei lo. Keimah Bawipa in ka sim zo,” tiah a ti.

Bawipa Ih Thilrit

³³Bawipa in ka hnenah, òJeremiah, ka minung lakah pakhatkhat in siseh, profet a si lole puithiam pakhatkhat in siseh, thu a lo sut ih òBawipa ih thu cu ziangso a si?ó a lo ti ahcun an hnenah òNanmah hiBawipa hrangah thilrit nan si ih a lo hlonhlo ding,ó tiah ti aw.

³⁴Ka minung lakah pakhatkhat in siseh, profet a si lole puithiam pakhatkhat in siseh, òBawipa ih thilrit,ó timi òongfang a hman ahcun amah le a innsang zate in ka hrem ding.

³⁵Cuti ih si loin zokhal in a rualpi pawl le a sungkhat pawl hnen ah, òBawipa in ziangtinso a lo let? Bawipa in ziangso a òong?ó tiah sut sawn seh.

³⁶Cuticun ziangtik hman ah, òBawipa ih thilrit,ó ti òongkam an hmang nawn lo pei. An hman a si ahcun an hrangah ka thu cu an thilrit taktak ah ka tuah ding. Hi minung pawl in a nungmi Pathian, Cungnungbik Bawipa, an Pathian ih òongkam cu phun dang in an mer ih a pingpeng ah an pialter thluh a si.

³⁷Jeremiah, profet pawl cu òBawipa in ziangtinso a lo let? Bawipa in ziangso a òong?ó tiah sut awla,

³⁸ka thupekmi an thlun duh lo ih òBawipa ih thilrit,ó ti òongkam an hman thocho a si ahcun fiangtein sim hai aw.

³⁹Annih cu ka coihsuak ding ih an pupa pawl le anmah hnenih ka pekmi an khawpi siseh, anmah khal siseh, ka hnen ihsin lamhlapi ah ka hlonhlo hai ding.

⁴⁰An parah ziangtik hman ih hngilh a si dah lo dingmi ningzahnak le mualphonak ka thlenter ding,” tiah a ti.

Jeremiah 24



Theipi Rah Bawm Hnih

¹Bawipa in Biakinn hmai ih retmi theipi rah bawm hnih i hmuh. Cumi cu Babilon siangpahrang Nebuchadnezzar in Jehoiakim ih fapa Judah siangpahrang Jehoiakhin kha Jerusalem ihsin Babilon ah Judah ram hotu pawl, soser thiam le zungthiam pawl thawn hmunkhat ah salkaihmi ah a hruaisuak hnuah a si.

²Bawm pakhatnak sungah rah tir bangtuk a hminmi thei òha an um; a dang bawm sungah cun thei òha lo, ei tlak lo theipi rah an um.

³Bawipa in ka hnenah, “Jeremiah, ziangso na hmuh?” tiah i sut. “Theipi rah ka hmu. A òhami cu an òha zet; a siami cu an sia ngaingai, ei tlak hman an si lo,” tiah ka ti.

⁴Cutikah Bawipa in,

⁵“Keimah Bawipa, Israel ih Pathian in Babilon ih an hruaihlo mipawl cu hi theipi rah òha vekih ka ruahmi an si; Curuangah an parah zaangfahnak ka nei ding.

⁶Òhatein ka zoh ding ih hi ram ah ka kirpi sal ding. Ka balmi si loin ka sakmi an si ding. Ka phawimi si loin ka phunmi an si ding.

⁷Bawipa ka si hi an theih duhnak ding thinlung ka pe ding. Cuticun ka minung an si ding ih kei cu an Pathian ka si ding. Ziangahtile an thinlung zate thawn ka hnenah an kir ding a si.

⁸“Sikhalsehla Judah siangpahrang Zedekiah le a kut thuai bawi upa pawl le Jerusalem mipawl cu, hi ram sungih a ummi siseh, Izipt ram ih a tlanmi siseh, keimah Bawipa in hi theipi rah òha lo, a sia tuk ih ei tlak lo a si mi theipi vek hin ka tuah ding.

⁹An parah siatralnak nasa zetin ka thlenter ding ih leilung tlun miphun hmuahhmuah an thin a phang òheh ding. Mi in capohnak ah le hnihsuahsainak ah an hmang ding. An nautat ding ih an hmin cu ka òhekdarhnak hmunkip ah siatserh awknak ah an hmang ding.



¹⁰An pupa pawl le anmah hnenih ka pekmi ram sungah hin pakhat hman taang nawn lo tiangin an cemfai hlan lo an parah raldonak, paamnak le natnak ka thlenter ding a si,” tiah a ti.

Jeremiah 25

Saklam Rai

¹Josiah fapa Jehoiakim cu Judah siangpahrang a sinak kum linak ah Judah mipawl hmuahhmuah hrangah Bawipa ih òong cu ka hnenah a ra thleng. Himi cu Nebuchadnezzar in Babilon siangpahrang a òuan kum khatnak ah a si.

²Cule Judah mi le Jerusalem mipawl hmuahhmuah hnenah hiti in ka sim:

³öAmon fapa Josiah cu Judah siangpahrang a òuan kum hleithumnak in tuihsun tiang, kum kul hluan thum sung, Bawipa ih thu cu ka hnenah a ra ih a simmi pawl nan hnenah sim sal loin ka um dah lo. Asinain zianghman ah nan siar lo.

⁴Bawipa in a siahhlawh profet pawl a run thlah ringring hmanah an thu nan ngai cuang lo ih zianghman ah nan siar cuang lo.

⁵Bawipain nan pupa pawl le nanmah hnenah hi ram cu kumkhua nan ta si dingin a lo pek. Hi ram ih nan um thei ringringnak dingah nan nuncan òha lo le thilsual nan tuahmi pawl hi tlansan dingah hi profet pawl in an lo sim.

⁶Khuavang biak lo le rian lo dingah siseh, nan tuahcopmi milem biaknak in Bawipa thinhengter lo dingah siseh, an lo sim a si. Bawipa ih thu rak thlun uh cila a lo hrem hrimhrim lo ding nan!

⁷Atu ahcun Bawipa amah rori in a thu nan thlun duh lonak cu a sim a si. Cucingin milem pawl nan tuahnak in a thin nan hengter ih a lo hremnak cu nan parah nanmahte nan thlenter a si.

⁸öCuih a thu nan ngai duh lo ruangah Cungnungbik Bawipa in hiti in a ti:

⁹öSaklam ram ih mi hmuahhmuah le ka siahhlawh Babilon siangpahrang Nebuchadnezzar ka ko ding. Cule Judah le a ramsung um mi hmuahhmuah le an kiangkap ram pawl ka doter ding. Hi ram le a kiangkap ram pawl ka



siatsuahter ding ih kumkhua in hnawmpen ah kan canter ding. Zoh mawi lo le òihnungza ah an cang ding. Keimah Bawipa in ka sim zo.

¹⁰Lungawi ih an au an khuannak thawmvang le mo neih puai ih an thawmvang cu ka dai reprepter ding. An mei inn hrangah zinan an nei lo ding ih rawl khal a um nawn lo ding.

¹¹Hi ram pumpi cu zoh tlak loin a siat òehed ding ih mi an mang a bang ding. A kiangkap ram pawl in Babilon siangpahrang cu kum sawmsarih sung an rian ding.

¹²Cuih hnuah Babilon le a siangpahrang cu an sual man ah ka hrem ding. Khi ram cu ka siatsuah ding ih kumkhua hnawmpen ah ka cangter ding.

¹³Jeremiah hnen ih ka sim ciami, miphun tampi parah ka thlengter ding ka timi hremnak, hi cauk sungih khummi vansiat malmaknak hmuahhmuah pawl thawn Babilon cu ka hrem ding.

¹⁴An thilsual tuahmi man ah Babilon mi parah phu ka la ding ih miphun tampi le siangpahrang maksak zetzet pawl in salah an zuat ding, ó a ti,” tiah a sim.

Miphun Dang Parih Pathian Thuòhennak

¹⁵Bawipa, Israel ih Pathian in ka hnenah, òhittawk ah ka thinhengnak in a khatmi sabitti kkuat khat a um. Ka lo thlahnak miphun hmuahhmuah hnenah feh awla inter hai aw.

¹⁶An in tikah an sawn ding ih mi aa ah an cang ding; raldonak an hnenih ka thlenter ding ruangah,” tiah a ti.

¹⁷Curuangah cuih kkuat cu Bawipa ih kut ihsin ka lak ih i thlahnak miphun hnenah ka feh ih ka inter hai.

¹⁸Jerusalem le Judah ram khua pawl, an siangpahrang le an hotu pawl thawn ka inter. Cuticun nelrawn ram òhing, tuksumza le zoh tlak lo ram ah an cang ding ih, mi in tuihsan tiang in an hmin cu siatserhnak ah an hmang ding.

¹⁹⁻²⁶Cuih kkuat ihsin a intu ding ram pawl cu a thuailam pawl hi an si: Izipt siangpahrang, a kut thuai bawi pawl le hotu pawl; Izipt mi pawl le Izipt ram

ih a um mi ramdang mi pawl; Uz ramih siangpahrang hmuahhmuah; Filistin ramih khua pawl Ashkelon, Gaza, Ekron le a rung taangmi Ashdod khua ih siangpahrang pawl, Edom, Moab le Ammon ram mi hmuahhmuah; òai-ar le Sidon siangpahrang hmuahhmuah; Mediterranean tikulh ih siangpahrang hmuahhmuah; Dedan, Tema le Buz khua pawl; An sam tawizet ih a meet thluhtu pawl; Arabia ram siangpahrang hmuahhmuah; Nelrawn ram miphun ih siangpahrang pawl; Zimri, Elam le Media siangpahrang pawl; Saklam ram siangpahrang pawl; A hla a nai ti um loin pakhat hnu pakhat an in ciar ding. Leilung tlun miphun hmuahhmuah in an in ding. Netabik ah Babilon siangpahrang in a in ding.

²⁷Cule Bawipa in ka hnenah, öMiseenpi hnenah sim aw; Keimah Cungnungbik Bawipa, Israel ih Pathian in, an rit ih an luak lai hlan lo, an sawn ih tho thei loih an um lai hlan lo, an in ding in thu ka pek a si. Ziangahtile an hnenah raldonak ka thlengter ding.

²⁸Cuih kuat cu na kut ihsin la duh loin an um ih an in duh lo a si le CungnungbikBawipa in, nan in tengteng a òul a ti tiah sim aw.

²⁹Siatsuahnak cu keimah ih khawpi ihsin ka thok ding. Hremnak tong lo ih luat dingah an ruat-aw maw si? An luat lo ding, hrem an si òeh ding. Leilung mi hmuahhmuah hnenah raldonak ka thlengter ding. Keimah Cungnungbik Bawipa in ka sim zo.

³⁰öJeremiah, hi ka simmi hmuahhmuah hi nangmah in na phuang òeh ding. Himi pawl cu hiti in na sim ding, öBawipa cu van ihsin a hruum ding, Vansang bik ihsin khawri bangin a hruum durdo ding. A minung pawl parah nasa zetin a hruum ding; Sabit sawrtu pa bangin a au ding. Leilung tlun mi hmuahhmuah in an thei ding.

³¹A thawm cu vanhramdeng tiang a khawk ding. Bawipa cun miphun hmuahhmuah parah an mawhnak thurel ding a nei. Zozo khal an thu a rel ding. Misual pawl cu a that hai ding. Bawipa in a sim zo, ó ti aw,” tiah a ti.

³²Cungnungbik Bawipa in öRam khat hnu ram khat ah siatralnak a thleng ding; vanhramdeng ah thlipi a tho ding,” a ti.



³³Cuih hnuahBawipa ih a thah mi pawl ih ruak cu khat lam vanhramdeng ihsin khatlam vanhramdeng tiang an darh-aw thluh ding. Zohman in an òah lo ding; ruak tuamtu nei lo le phumtu nei lo an si ding. Leilung parah eekdawm bangin an ril teptep ding.

³⁴Maw nannih hotu pawl, ka minung a khaaltu pawl, òap uhla napi in ai uh. Mithi ngai in òap uhla leivut lakah lawng rero uh. Nan thihnak tikcu a ra thleng zo ih tuu bangin thah nan si ding. Bungbeel bangin nan tlakuai ding.

³⁵Nan luat theinak lamzin a um lo ding.

³⁶⁻³⁷Òap uhla vansaanglam in au uh, ziangah tile Bawipa cun a thihheng in nan miphun a siatsuah zo ih a daizet le a himzetmi nan ram cu hnawmpen ah a cangter zo.

³⁸Kiosa in a kua a tlansan vekin Bawipa in a minung pawl a tlansan zo a si. Tuksumza raldonak le Bawipa ih thihhengnak in hi ram cu thlaler ramòhingah a tuah zo a si.

Jeremiah 26

Jeremiah Thah An Tum

¹Josiah fapa Jehoiakim Judah siangpahrang a can hnu reilote ah,

²Bawipa ih òong cu ka hnenah a ra thleng ih, öBiakinn sungah ding awla, Judah ram khawpi pawl ihsin cutawkah Pathian biak dingih a rami hnenah phuang dingih ka lo timi hmuahhmuah cu phuang aw. Hrelh mi um loin sim òheh aw.

³Na simmi an ngai ih an nuncan òha lomi an òhin tla a si thei men. An òhin ngaingai a si ahcun an thilsual tuahmi ruangah an parih siatsuahnak thlenter ding ka tummi cu tum loin ka um sal ding,” a ti.

⁴Cule misenpi hnenih sim dingah Bawipa ih òong cu ka hnenah a ra ih, öKeimah Bawipa in ka lo sim zo: Ka thu in ngai a si ahcun ka lo zirhmi pawl thlun uh;

⁵nan hnenih ka thlah ringring òheumi profet pawl ih òong kha ngai uh. An thu hi nan ngai dah lo a si.



⁶An thu nan ngai duh lo thotho a si le Shiloh parih ka tuah vekin hi Biakinmpi parah ka tuah ding ih leilung tlun miphun hmuahhmuah in hi khawpi hmun cu siatserhna ah an hmang ding,” tiah a ti.

⁷Biakinmpi sungih cuti ka simmi cu puithiam pawl, profet pawl le a ra mi hmuahhmuah in an thei.

⁸Bawipa in sim dingih thu i pekmi hmuahhmuah ka sim òheh vete in annih in in kai ih a thah in tum, öHi vekih na sim ruangah thah tlak na si.

⁹Hi Biakinmpi hi Shiloh vekah a cang ding, hi khawpi hi siatsuah òheh a si ding, a sungah zohman an um lo ding, tiah ziangah so na ti?” tiah in ti.

¹⁰Cuih thu cu Judah hotu pawl in an theih tikah siangpahrang inn ihsin Biakinn ah an ra tlan ih Kotka Thar ah an ra to.

¹¹Puithiam le profet pawl in hotu pawl le misenpi hnenah cun, öHi pa cu thah tlak a si. Ziangah tile kan khawpi a simsiat a si. Nan hna in nan theihmi a si ko,” tiah an ti.

¹²Cule kei in, öHi Biakinmpi le hi khawpi ka relsiatnak hmuahhmuah cu, Bawipa in sim dingah i fial ih ka simmi a si.

¹³Nan nundaan nan thleng ding le nan thil tuahzia nan òhin ding cu a òul hrimhri a si. Bawipa nan Pathian thu nan ngai pei. Cutiuh nan tuah asile nan parih siatsuahnak thlenter a tummi cu a òulsal ding.

¹⁴Kei sawh cu nan kut sungah ka um a si. A dik a òha nan ti vekin ka parah tuah ko uh.

¹⁵Sikhalsehla thil pakhat cu thei cia uh. In that ngaingai a si ahcun nanmah le hi khawpi sung mipawl cu mawh nei lo nan thah ruangah mi mawh nan si ding. Ziangah tile hi ralrinnak lo petu dingah i thlah tu cu Bawipa a si,” tiah ka ti.

¹⁶Cutikah hotu pawl le mipi pawl in puithiam le profet pawl hnenah cun, öHi pa hi thah ding a si lo; Pathian kan Bawipa hmin in kan hnenah a òong a si,” an ti.



¹⁷Cuih hnuah upa hrekkhat pawl an ding ih mipi hnenah cun,

¹⁸öMoresheth khua mi profet Mikah in Hezekiah, Judah siangpahrang a si laiah mipi hnenah Cungnungbik Bawipa ih òong mi hiti in a sim: òZion cu lo vekin thlawh a si ding. Jerusalem cu khawrop ah a cang ding ih Biakinn dinnak tlang cu tupi ah a cang ding,ó a ti.

¹⁹Siangpahrang Hezekiah le Judah mipawl in cutiuh a sim ruangah Mikah cu an that lo. Hezekiah in Bawipa cu a upat ih zaangfah a dil sawn a si lo maw? Cule Bawipa in a thin a suup ih thlenter a tummi siatralnak cu a òulsal a si. Kannih cu atu-ah òihnungza siatralnak kan parah kan thlenter zik a si hi!” tiah an ti.

²⁰Cule mi pakhat a hminah Uriah an timi, Kiriath Jearim khua Shemaiah ih fapa cu Bawipa hmin in hi miphun le hi khawpi Jeremiah bangun a relsiattu a um ve.

²¹Uriah òong cu siangpahrang Jehoiakim le a ralkap pawl le bawi upa pawl in an theih tikah siangpahrang in thah a tum. Asinain Uriah in a theih tikah a òih ih Izipt ram ah a tlan.

²²Sikhalsehla siangpahrang Jehoiakim in Akbor fapa Elnathan le midang pawl Uriah vung kai dingah Izipt ram ah a thlah.

²³An kai ih siangpahrang Jehoiakim hnenah an hruai. Siangpahrang cun a that ih a ruak cu misenpi phumnak thlaanmual ah a hlon.

²⁴Asinain kei cu Shafan fapa Ahikam ih òanpi mi ka si ruangah thah dingah misenpi kut sungah i pe lo.

Jeremiah 27

Jeremiah In Caw-kawn A Orh

¹Josiah ih fapa Zedekiah cu Judah siangpahrang a can vete in Bawipa ih òong ka hnenah a thleng ih,

²saphaw le thingrolh in caw-kawn tuah tahratin ka hngawng ih bat dingah i fial.



³Bawipa in Jerusalem ah siangpahrang Zedekiah tong ding in a rami palai pawl Edom ram, Moab ram, Ammon ram, òai-ar le Sidon ram ihsin rampalai a rami pawl hnen ihsin an ram siangpahrang hnen ciarih thuchah dingah i sim.

⁴An siangpahrang ciar va sim dingah Cungnungbik Bawipa Israel ih Pathian in hiti in thu i pek a si:

⁵ÖA makzetmi ka huham le ka cahnak in leilung pumpi le minung le leilung ih a nungmi ramsa hmuahhmuah hi ka seemsuah a si; cu pawl cu ka pek duhmi hnenah ka pek.

⁶Ka siahhlawh Babilon siangpahrang Nebuchadnezzar kut tangih miphun hmuahhmuah a retu cu keimah ka si; hramlak ramsa hman amah riantu ah ka pek a si.

⁷Miphun hmuahhmuah in amah cu an rian ding ih a fapa le a fasuan pawl tiangin, a miphun a òumsuk caan a kim hlan tiang, an rian ringring ding. Cuih hnuah a miphun in miphun dang pawl le a cakmi siangpahrang pawl an rian leh ve ding a si.

⁸ÖSikhalsehla ram ramkhat khat siseh, uknak pakhatkhat siseh, a uknak thuai ih um an duh lo a si ahcun cuih miphun cu raldonak le paamnak le natnak in ka hrem ding ih a netnak ah a siat thluhertu dingah Nebuchadnezzar cu thu ka pek ding.

⁹Nan profet pawl siseh, zovek khal siseh, hmailam thil a cang dingmi ka sim thei a titu cu zum hlah uh. Mang in siseh, mithi thlarau ko tahratin siseh, kut òial zohnak in siseh, ka thei a titu cu va zum hlah uh. An zatein Babilon siangpahrang kut sungih pe-aw lo ding in an lo sim a si.

¹⁰An lo bum a si; nan ram ihsin lam hlapi ih hruaisuak nan sinak dingah a òangtu cu anmah an si ding. Ka lo dawihlo ding ih siatsuah òheh nan si ding.

¹¹Sikhalsehla miphun pakhatkhat in Babilon siangpahrang kut sung ah a pe-aw ih a rian a si ahcun amah ih ram sungah ka umter ding; amah ih ram ah a um ding ih amah ih ram cu a thlo ding a si. KeimahBawipa in ka sim zo,” a ti.



¹²Cuvek òhiamòhiam in Judah siangpahrang Zedekiah hnen khal ah ka sim: òBabilon siangpahrang kut thuaiah um aw. Amah le a minung pawl rian awla na nung ding.

¹³Ziangah so nangmah le na minung pawl cu raldonak le rawl loin le natnak in nan thih ding? Babilon siangpahrang kut thuai ih a um lo mi pawl raldonak le paamnak le natnak in an thi ding, tiah Bawipa in a sim zo.

¹⁴Babilon siangpahrang kut thuai um lo dingih a lo simtu profet pawl ih thu cu zum hlah aw.

¹⁵Hi profet pawl cu, ka thlahmi an si lo ih ka hmin in mi bumtu lawng an si, tiah amah Bawipa rori in a ti zo. Curuangah a lo dawihlo ding ih nangmah siseh, hi thuphan pertu profet pawl siseh, thahnak nan tuar ding a si,” ka ti.

¹⁶Cule puithiam pawl le misenpi hnenah Bawipa ih òong cu hiti in ka sim: òBabilon ihsin Biakinn thilri bungbeel pawl a ra thleng cing ding a lo titu profet pawl cu zum hlah uh. An lo bum a si.

¹⁷An thu ngai hlah uh. Babilon siangpahrang kut thuaiah um uhla nan nung ding. Hi khawpi cu ziangah so khawrop ah nan canter duh rero?

¹⁸Profet ngaingai an si ih Cungnungbik Bawipa keimah ih thu an hnen ih a um taktak asile Biakinn sungih a um laimi thilri le siangpahrang inn ih a ummi sumsaw pawl cu Babilon ih thiarhlo lo dingah ka hnenah i dil hai seh,” a ti.

¹⁹⁻²⁰Siangpahrang Nebuchadnezzar in Babilon ah Judah siangpahrang, Jehoiakim ih fapa Jehoiakhin le Judah ram upa le Jerusalem khawsung upa pawl a hruaihlo tikah Biakinn òhuam pawl, daar tikuang le a tonak leng pawl, le Biakinn thilri hrekkhat pawl cu a taanta a si.

²¹ÒCungnungbik Bawipa, Israel ih Pathian keimah in Biakinn sung le Jerusalem siangpahrang inn ih a taang hrihmi thilri thu ka sim mi hi ngai uh:

²²Babilon ah an thiar òheh ding ih keimah in tawk ka ti hlan lo cuih Babilon khua-ah cun a um ding. Cuih hnuah keimah in ka kirpi ding ih hi hmun ah ka ret sal ding. Keimah Bawipa in ka sim zo,” tiah a ti.



Jeremiah 28

Jeremiah Le Profet Hananiah

¹Cuih kum, Zedekiah ih siangpahrang a òuannak kum linak, thla nga thla ah Gibeon khua mi Azzur ih fapa profet Hananiah in Biakinnpi sungah thu i sim. Puithiam pawl le misenpi theihhngan ah,

²Cungnungbik Bawipa, Israel Pathian ih òong cu hiti in i sim: öBabilon siangpahrang ih cahnak huham cu ka khiak òheh zo.

³Kum hnih sungah siangpahrang Nebuchadnezzar in Babilon ih a thiarhlo òhehmi Biakinn thilri bungbeel pawl cu ka kirpi òheh ding.

⁴Babilon ah salih kaihmi Judah siangpahrang, Jehoiakim ih fapa Jehoiakhin cu Judah mipawl thawn hmunkhat ah ka hruai kir ding. Asi, Babilon siangpahrang ih cahnak cu ka khiak òheh ding a si. Keimah Bawipa in ka sim zo,” tiah a ti.

⁵Cutikah puithiam pawl le Biakinn sungih a dingmi misenpi theihhngan ahcun Hananiah hnenah,

⁶öA si ngai; Bawipa in cuticun tuah hram seh! Sal ih kaihmi mi hmuahhmuah pawl le an thiarhlo mi Biakinn thilri pawl cu na sim vekin va kim ngaingai sehla hi ram ah kirpi òheh si hai sehla ka va duh so!

⁷Sikhalsehla na hnenah le misenpi hnenih ka òongmi hi ngaihnik.

⁸Hmaisai profet pawl, nang le kei hlan ih thu a rak simtu profet pawl cun mipahun tampi parah le a makzetmi siangpahrang uknak parah raldonak, paamnak le natnak a thleng ding a si, tiah an rak sim.

⁹Asinain daihnak le remnak a um ding, tiih a simtu profet cu a thusimmi a kim ngaingai lawngahBawipa ih thlahmi profet a si, tiah an ti ding,” tiah ka ti.

¹⁰Cule Hananiah in ka hngawng ih bah-mi cawkawn cu a lak ih a khiak òheh hnuah,



¹¹mipi theihhngan ahcun, öSiangpahrang Nebuchadnezzar in miphun tampi hngawng parih a bah-mi cu hi bangtuk in ka khiak ding a si, tiah Bawipa in a ti. Kum hnih sungah a tuahsuak ding a si,” a ti. Cule ka fehsanta!

¹²Cuih hnuah Bawipa in ka hnen ah,

¹³Hananiah hnenah feh ih hiti ih va sim dingah i fial: “Bawipa in thing ih tuahmi cawkawn cu na khiak thei ngai men ding; a sinan cu-aiah thirkawn ka tuah ding.

¹⁴Cungnungbik Bawipa, Israel ih Pathian cun hi miphun pawl parah thirkawn ka thlahi ding ih Babilon siangpahrang Nebuchadnezzar an rian ding. Keimah Bawipa in hramlak ramsa tiang in Nebuchadnezzar riantu ah ka tuah ding, a ti,” tiah ka sim.

¹⁵Cuticun Hananiah ka sim ih hiti in ka beet fawn, öNgaihnik, Hananiah! Nang cu Bawipa ih thlahmi na si lo. Himi pawl in thuphan zum dingah na forh rero hai a si!

¹⁶Bawipa in nangmah hi tisiat dingin Bawipa amah rori in a sim zo. Bawipa dodal dingah misenpi hnenih na òong ruangah tuih kum a cem hlanah na thi ding,” tiah ka ti.

¹⁷Hananiah cu cuih kum thla sarih thla ah a thi ngaingai.

Jeremiah 29

Babilon Um Judah Mi Hnenih Jeremiah Cakuat

¹Jerusalem ihsin Babilon ah Nebuchadnezzar in sal ih a hruaimi lakih hotu pawl, puithiam pawl, profet pawl le midang dang pawl hnenah Jeremiah ih ca nganmi a si.

²Hi ca cu siangpahrang Jehoiakhin le a nu, siangpahrang inn ih bawi le upa pawl, Judah ram hotu le Jerusalem khawsung upa pawl, zungthiam le sodeng pawl saltaannak hmun ah hruaihlo an si hnu ih a nganmi a si.

³Hi ca cu Babilon siangpahrang Nebuchadnezzar hnenah Judah siangpahrang Zedekiah ih a thlahmi Shafan fapa Elasa le Hilkiyah fapa Gemariah kut in a kuatmi a si. A ca sungah cun:



⁴öCungnungbik Bawipa, Israel ih Pathian in Jerusalem ihsin Babilon ah Nebuchadnezzar a hruaiter mi misenpi pawl hnenah hiti in a sim:

⁵öHmun luah uhla inn tla òhatein sak uhla um uh. Hmuan tuah uhla nan cinmi ei uh.

⁶Nupi òhi uhla faate tla nei uh. Nan faate pawl tla nupi òhi hai sehla faate nei ve hai seh. Òumsuk loin nan òhangso sawn pei.

⁷Thawngtla in ka lo fehternak khawpi ih òhatnak hrangah hnaòuan uh. Ka hnenah an hrangah thlacam sak uh. Ziangahtile an òhangso ih mi neinung an si ahcun nannih khal mi neinung nan si ve ding.

⁸Keimah Bawipa Israel ih Pathian in ralrinnak ka lo pek a si. Nan lakih a ummi profet pawl in siseh, hmailam thu ka thei a titu midang dang khal in siseh, lo bum hlah hai seh. Mang an man mi tla zianghman ah va siar hlah uh.

⁹Annih cu ka hmin ih thuphan pertu an si. Ka thlahmi an si lo. Keimah Bawipa in ka sim zo,ó a ti.

¹⁰“Bawipa in, öBabilon ram ih nan umnak kum sawmsarih a kim tikah nan parah seherhnak ka nei ding ih nan khua le nan ram ah kirter sal dingih ka lo tiammi vekin ka kimter ding.

¹¹Nan hrangih tumtahnak ka neihmi cu keimah lawngin ka thei. Tumtahnak ka neihmi cu siatralnak si loin mi neinung nan sinak dingah a si; cuih tumtahnak cu nan ruahsannak le nan hmailam hrang a si.

¹²Cutikah keimah in ko ding. Ka hnenah ra in thla nan cam tikah ka lo theihsak ding.

¹³In hawl ding ih in hmu ding. Nan thinlung takte ih in hawl tikah cun!

¹⁴Asi, in hmu ding ih nan khua le nan ram ah ka lo kirter ding, tiah ka lo sim a si. Khuakip le ramkip ih ka lo òhekdarhnak ihsin ka lo finkhawm hai ding ih sal nan taan hlanih nan rak umnak ram ahcun ka lo hruaikir ding. Keimah Bawipa in ka sim zo a si,” tiah a ti.



- ¹⁵“Bawipa in Babilon ah profet pawl in pek, tiah nan ti.
- ¹⁶David in a rak ukmi ram a uktu siangpahrang le hi khawpi sungih a ummi, nanmah vekin sal ih hruaihlo a si lomi nan sungkhat pawl ih thu ahBawipa ih òngkam hi ngai hnik uh:
- ¹⁷Cungnungbik Bawipa in òRaldonak le paamnak le natnak an parah ka thlenter ding ih ei òha loih a òawtmi theipi bangin ka tuah ding.
- ¹⁸Raldonak, paamnak le natnak thawn ka thlun ding ih cumicu leilung tlun miphun tampi in an hmuh tikah an tuk a sumzet ding. Ka òhekdarnak ram kipih mipawl in an parih a thlengmi thil an hmuh tikah mangbang le òihphang in an um ding. Mi in hnihsuahsainak ah an hmang ding ih an hmin cu mi siatcamnak ah an hmang ding.
- ¹⁹An hnenah cat loin keimah riantu profet pawl hnen ihsin ka thu cu ka thlenter ringring naón an ngai duh lo ruangah hi bangtuk ih an tuarnak a si.
- ²⁰Babilon ih ka lo kuatmi nan zatein keimah Bawipa ih ka sim mi hi ngaihnik uh,ó a ti.
- ²¹öCungnungbik Bawipa, Israel ih Pathian in, nan hnenah amah hmin ih thuphan a rel rerotu Kolaiah ih fapa Ahab le Maaseiah ih fapa Zedekiah thu ah simmi a nei zo. Annih cu Babilon siangpahrang Nebuchadnezzar kut ah ka pe ding ih nan mithmuh rori ah a that ding, a ti.
- ²²Jerusalem ihsin Babilon ih hruaimi sal kaihmi pawl in mi pakhatkhat an cam duh tikah, òBabilon siangpahrang in an nungcung in a kiomi Zedekiah le Ahab vekin Bawipa in lo tuahseh,ó an ti ding.
- ²³Cubangtuk in an tuar ding, ziangah tile thilsual an tuah. Mi nupi le mi pasal parah an soal ih Bawipa ih hmin in thuphan an per ruangah a si. Cumi cu Bawipa ih duh lomi an si. An tuahmi hmuahhmuah a thei òheh ih amah cu an sualnak ah thu theitu a si. Bawipa in a sim zo,” tiah a ngan.

Shemaiah Cakuat

- ²⁴⁻²⁵Cungnungbik Bawipa, Israel ih Pathian in Nehelam mi Shemaiah hnen ih thu sim dingah i fial. Shemaiah in Jerusalem mi le Maaseiah ih fapa puithiam



Zefaniah le puithiam dangdang hnenah amah ih hmin in ca a kuat. A cakuat sungah cun Shemaiah in Zefaniah hnenah,

²⁶“Bawipa in Jehoiada ai ah puithiam ah a lo tuah zo ih atu-ah Biakinn sungih bawi tum bikah na cang zo. Curuangah mi aa asinain profet a òuanter awmi hmuahhmuah thir cikcin in an hngawng khith òheh aw; cumi cu na òuanvo a si.

²⁷Ziangah so mipi hnenah profet òong ih a òong rerotu Anathoth khuami Jeremiah kha cuvekin na tuah lo?

²⁸Reipi awhter nawn ding a si lo. Ziangah tile Babilon ih minung pawl cu cutawkah reipi sal ah nan taang ding. Inn nan sak pei, nan um pei. Hmuan nan tuah pei ih nan cinmi rawl nan ei pei, a titu cu amah a si,” tiah ca a kuat.

²⁹Cuih ca cu Zefaniah in ka hnenah a siar.

³⁰Cule Bawipa in ka hnenah,

³¹⁻³²Shemaiah thu thawn peh aw in Babilon ih sal taangmi hmuahhmuah hnenah hiti ih thucah dingin i sim, öKeimah Bawipa in Shemaiah le a tesinfa hmuahhmuah cu ka hrem ding. Amah cu ka thlah mi a si lo naón nan hnenah profet ngai vekin a òong ih a lo bum a si. Nanmah lakah tesinfa pakhat hman a nei lo ding. Ka minung pawl hrangih thil òha ka tuah ding mi cu a hmu man nawn lo ding. Ziangah tile keimah dodal dingah ka minung pawl a forh a si. Keimah Bawipa in ka sim zo,” tiah a ti.

Jeremiah 30

A Minung Hnenih Bawipa Ih Thukamnak

¹Bawipa, Israel ih Pathian in ka hnenah,

²öKa lo simmi hmuahhmuah hi cabu sungah ngan òheh aw.

³Ziangah tile ka minung Israel le Judah mipawl ka kirter salnak tikcu a ra thleng ding. An pupa pawl hnenih ka rak pekmi ram ah ka kirter sal ding ih anmah ih ta a si sal ding. Keimah Bawipa in ka sim zo,” a ti.

⁴Bawipa in Israel le Judah mi hnenah,



⁵Ööhphannak aw thawm ka thei, daihnak a si lo; Thinphang ih aunak aw thawm a si.

⁶Cawlta uhla ruathnik uh! Mipa in faate a hring thei pei maw? Ziangah so nunau nau neizik bangin, mipa pawl in an pum an dom awk rero? Ziangah so an hmai tla a raam thluh?

⁷Öihnung le tuksumza ni a ra thleng ding. Cuvek ni cu a um dah keel lo; Ka minung hrangah awloksongnak ni a si. Asinain an tuar thei suak ding,” tiah a ti.

⁸Cungnungbik Bawipa in, öCuih ni a thlen tikah an hngawng ih caw-kawn cu ka khiak òheh ding ih an thir cikcin cu ka hlon òheh ding. Ramdangmi salah an cang nawn lo ding.

⁹Keimah Bawipa an Pathian hi in rian ding ih siangpahrang ih ka tuah dingmi David tesinfa kha an rian sawn ding.

¹⁰ÖKa minung pawl, òih hlah uh; Israel mi pawl phang hlah uh. Ram hlapi ihsin ka lo run ding, sal nan taannak ram ihsin. Nan ram ah nan kirsal ding ih, thlangamte in nan um sal ding. Himzetin nan um ding ih nan thla a òeem lo ding.

¹¹Nan hnenah ka ra ding ih ka lo hum ding. Ka lo òhekdarhnak ram cu ka siatsuah ding. Asinain nannih cu ka lo tisiat lo ding. Lo hrem loin ka um lo ding; Asinain ka lo hrem tikah dingthluk lairelnak thawn ka tuah ding. Keimah Bawipa in ka sim zo,” tiah a ti.

¹²Bawipa in a minung pawl hnenah, öNan hma hi a dam thei lo ding; Nan hriamhma hi a besia ngaingai a si.

¹³A lo tuamhlawmtu zohman an um lo, Nan hma hnih dingah sii a um fawn lo. Nan damnak dingah beiseinak a um lo.

¹⁴A lo ngaitu pawl in an lo hngilh òheh zo. An lo poisa nawn lo. Ral vekin ka lo tuah; Hremnak nan tuarmi hi a nazet. Ziangah tile nan sualnak a tam ih, nan òhatlonak hi a nasa ngaingai a si.



¹⁵Nan hriamhma ruangah phunzai nawn hlah uh; Nan damnak ding a um lo. Hiti vekin ka lo hrem, ziangah tile nan sualnak a tam ih, nan òhatlonak hi a nasat tuk ruangah a si.

¹⁶Sikhalsehla tu cun a rak lo dolhtu pawl kha, dolh òheh an si ve thung ding. Nan ral pawl kha ral kaihmi ah an cang ding. A rak lo hmuhsuamtu pawl kha, hmuhsuam an si ve ding. A rak lo ramtu pawl kha ram an si ve thlang ding.

¹⁷Ka lo harhdamter sal ding, Nan hma pawl cu ka damter ding; Nan ral pawl in, òZion cu hnonmi le khaak mi a si; Zohman in ziangah an siar lo, ó an ti hmanah, Keimah Bawipa in ka òong zo,” a ti.

¹⁸Bawipa in, öKa minung pawl cu, An ramah ka kirter ding ih, An innsang kipah zaangfahnak ka nei ding. Jerusalem cu saksaal a si ding ih, A siangpahrang inn cu dinter sal a si ding.

¹⁹Cutawkih a ummi pawl cun, thangòhatnak hla an sa ding; lungawi in an au ding. Thlawsuah ka pek ding ih an zai ciamco ding. Ka malsawmnak ruangah upatnak an ngah ding.

²⁰Khuahlan ih an rak neihmi nauhak bangin an nei sal ding. An khua le ram cu hngetzet in ka dinter sal ding. Anmah a hmuhsuamtu cu ka hrem ding.

²¹⁻²²Anmah uktu cu anmah ih miphun sungin a suak ding. An siangpahrang fapa cu anmah ih miphun a si ding. Cupa cun ka kawh tikah i naih ding. Zoso kawh locun a ra ngam ding? Annih cu ka minung an si ding ih, Kei hi an Pathian ka si ding. Keimah Bawipa in ka sim zo,” tiah a ti.

²³⁻²⁴Bawipa ih thinhengnak cu thlipi vek a si. A huuk reromi thlipi vek a si ih misual pawl ih lu tlun ah a huuk ding. Tuah a tummi a tuah thluh hlan lo a reh lo ding. Hi thu cu a ra dingmi tikcu ah a minung pawl in fiangtein an thei ding.

Jeremiah 31

Israel Mi Kirsalnak Ding



- ¹Bawipa in hiti in a sim, öIsrael miphun hmuahhmuah ih Pathian ka si can a ra thleng ding ih annih cu ka minung an si ding.
- ²Nelrawn ah thihnak ihsin a luatmi pawl hnenah zaangfahnak ka langter. Israel mipawl in colhnak an duh tikah,
- ³lam hlapi ihsin an hnenah ka lang. Maw Israel mipawl, ka duhdawt ciami nan si ih nan parah duhdawtnak cu cat loin ka nei ding.
- ⁴A thar in ka lo dinter ding. Nan khuangte nan lak ding ih lungawi in nan lam sal ding.
- ⁵Samaria tlang ah sabit hmuan nan tuah sal ding ih hmuan sungih a suakmi cu a phuntu nanmah in nan ei ding.
- ⁶Asi, ralvengtu pawl in Efraim tlangpar ihsin ðZion ah feh uhsi; Bawipa kan Pathian hnenah cun,ó tiih an au-nak tikcu a ra thleng ding,” tiah a ti.
- ⁷Bawipa in, öIsrael hrangah lungawinak thawn au uh; Miphun lakih miphun tumbik hrangah cun! ðBawipa in a minung a run zo. A taangsun mipawl a hum zo a si,ó tiah thangòhatnak hla sa uh.
- ⁸Saklam ihsin ka run hruai hai ding. Vanhram deng ihsin ka finkhawm ding. Mitcaw le ke-awl pawl thawn an ra ding. Nunau favun le fahring zik pawl thawn. An ra kirsal tikah cun miphun tumpi an si ding.
- ⁹Ka minung pawl cu òap phah in an kir ding. Ka hruaikir ding, thlacam phah in; Tidai luannak hmunah ka khor hai ding; An bah lonak ding lamzin tluang ihsin. Israel hrangah cun pa ka si; Efraim cu ka fapa upa bik a si,” a ti.
- ¹⁰Bawipa in, öMaw miphun pawl, i ngai uhla, ka thu cu tipikap hlatzet ah phuang uh. Ka minung pawl ka òhekdarh hai, a sinan ka finkhawm sal ding. Ka khor hai ding, tuukhal in a tuu a khor vekin.
- ¹¹Israel mi pawl cu ka luatter zo; A cak zetmi miphun kut sungin ka run zo.
- ¹²An ra ding ih Zion tlang ah, lungawi in hla an sa ding. Ka òhatnak ruangah an ai a puang ding; Rawl le sabit le olif hriak ruangah, Tuu le caw pawl ka



laksawng ruangah cun! Khop zetih tidai toihmi hmuan an bang ding. An òulmi hmuahhmuah an nei òheh ding.

¹³Fala pawl an lung a awi ding ih an laam ding; Mipa pawl khal, mino mitar ti loin, an lung a nuam ding. Ka hneem hai ding ih an mithi ngainak cu lungawinak ah ka thleng ding. An riahsiatnak cu an aipuannak ah ka tuah ding.

¹⁴Puithiam pawl ih pum cu, rawl òha bik in ka puarter ding. Ka minung pawl ih duhmi cu ka kimter òheh ding. Keimah Bawipa in ka sim zo,” a ti.

Israel Parih Bawipa Zaangfahnak

¹⁵Bawipa in, öRamah khawsung in aw a thang; òahnak le aihramnak aw a si; Rachel in a faate pawl a òah, An thih òheh ruangah a òap ih Leem khal a theih nawn lo.

¹⁶Òap nawn loin suup awla, na mitthli cu hnul thlang aw. Na faate pawl hrangih na tuahmi pawl hi òuanman laksawng ngah loin na um lo ding. Ral ram ihsin an ra kir ding a si.

¹⁷Na hmailam hrangah ruahsannak a um; Na faate pawl an ra kir ding. Keimah Bawipa in ka sim zo.

¹⁸öIsrael mi pawl riahsia in an òong ka thei: ðBawipa, hrem hrih lomi òilva kan bang; Asinain nang in na thu thlun daan in zirh. In kirter sal hram aw; Na hnenah kan kir sal ko ding; Kan Bawipa le kan Pathian!

¹⁹öNa hnen ihsin hmun dangah kan pial, a sinan kir sal kan duh. In hrem hnu ahcun riahsia in kan lu kan kun; Ningzak le mualpho in kan um; Kan no laiuh kan rak sual ruangah a si,ó an ti.

²⁰öMaw Israel, nang cu ka fapa duh na si; Ka duh bikmi fa na si. Na hmin ka sim tinin duhdawtnak thawn ka lo ruat. Ka thinlung hi nangmah lo cun a um thei lo; Zaangfahnak na hnenah ka nei ringring ding.

²¹Lamzin parah hminsinnak le khihhmuhnak tuah awla, Na fehnak lamzin hlun kha hun hawl kir sal aw. Maw Israel mipawl, ra kir sal uh, Nan fehsanmi khua pawl ah ra tlung sal uh.



²²Maw rintlak lo minung pawl, Ziangtik tiangso òhukòhun in nan um hrih ding? Thil thar le thil phundang ka seemsuah zo; Thil thar le thil phundang a si zia cu, Nunau in mipa a humhim ding, ti tlukin a dang a si,” tiah a ti.

Pathian Minung Pawl òhansonak

²³Cungnungbik Bawipa, Israel ih Pathian in, öAn saltaannak ihsin an ram ih ka hruai kir tikah Judah ram le a khua pawl ahcun, ðBawipa in Jerusalem tlang thiang cu thluasuahnak pe hram seh, Amah a umnak hmun thianghlim hi,ó tiah an ti sal ding.

²⁴Judah ram le a khua pawl ah mi an um ding; lothlo pawl tla an um ding ih tuukhal pawl khal an tuurual thawn an um ding.

²⁵Tha bang mipawl an tha ka tlunter ding ih rawl loih a òamsawl mipawl rawl ka khopter ding.

²⁶Cuticun mi pawl in, ðKa itthat ih tha-tlung zetin ka òhang,ó an ti ding.

²⁷öKeimah Bawipa in ka sim a si: can a ra thleng ding ih Israel ram le Judah ram cu minung le òilva in ka khahter sal ding.

²⁸Ka mithmuh ah keimah in ka phawisuak, ka balòheh, ka hlonhlo, ka siatsuah ih vansiat malmaknak ka thlenter vekin atu khalah ka mithmuh ah ka phun sal ding ih ka din sal hai ding a si.

²⁹Cuih tikcu a thlen tikah cun mi pawl in, ðAn nu le an pa in sabit thur an ei, Asinain an faate pawl ih ha a òim,ó an ti nawn lo ding.

³⁰Zokhal sisehla sabit thur a eitu cu amah ih ha a òim ding. Zokhal sisehla amah ih sual ruangah thihnak a tong ding,” tiah a ti.

³¹Bawipa in, öIsrael mi le Judah mipawl thawn thukamnak thar ka tuahnak tikcu a ra thleng ding.

³²An pu le an pa pawl Izipt ram ihsin an kut in ka hruaisuak lai ih anmah thawn thukamnak ka tuahmi thukam hlun bangtuk cu a si lo ding. An pasal bangtuk ka si naón annih in cuih thukamnak cu an thlun lo.



³³Israel mi thawn ka tuah dingmi thukamnak cu hi bangtuk in a si ding: Ka daan cu an sungmuril ah ka ret ding ih an thinlung parah ka ngan ding. Kei hi an Pathian ka si ding ih annih cu ka minung an si ding.

³⁴Zohman pakhat le pakhat - an innhnen siseh, an unau siseh - Bawipa thei dingih an zirh awk le an sim awk a òul nawn lo ding. Ziangahtile a tum a seen in, an zate in an thei òheh ding a si. An sualnak ka ngaidam ding ih an mawhnak ka ciing nawn lo ding. Keimah Bawipain ka sim zo,” tiah a ti.

³⁵Bawipa in sun vangtertu ah ni a tuah, Zan engtertu ah thlapi le arsi a tuah. Tifinriat a thoter ih a huuk ciamco, A hmin cu Cungnungbik Bawipa a si.

³⁶Lei le van, ni le thla a um sung ahcun, Israel miphun khal a um ve ding, tiah Bawipa in thu a kam zo.

³⁷Nikhat khat ah tlunlam van khi, A sum tah theih va sisehla, Leilung ih hram khi zawt theih va sisehla, Culawngah Israel miphun hi a hnong ding, An thil tuah sualmi pawl ruangah. Bawipa in a sim zo,” tiah a ti.

³⁸Bawipa in, òJerusalem cu a pumpi in ka khawpi ah dinal a sinak tikcu a ra thleng ding. Hananel Inndonsang ihsin kulhnak ntlak lam Kotka Kel tiang remsal òheh a si ding.

³⁹Khawpi ramri cu cutawk ihsin ntlaknak lamah Gareb tiang tiang, cule a kimvel in Goab tiang a si ding.

⁴⁰Mithi phumnak le hnawm an hlonnak phairawn a pumpi in le Kidron Tiva kuam tlun ih ram hmuahhmuah, nisuahnak lam ah Rang Kotka tiang, a zatein ka hrangah hmun thianghlim a si ding. Khawpi cu ziangtik hmanah bal le siatsuah a si nawn lo ding,” a ti.

Jeremiah 32

Jeremiah In Lo Ram a Lei

¹Bawipa in, Zedekiah ih Judah siangpahrang a òuan kum hranak ah ka hnenah thu a sim. Cuih kum cu Nebuchadnezzar Babilon siangpahrang a sinak kum hleiriatnak kum a si ve.



²Cuih kum ah Babilon siangpahrang ralkap pawl in Jerusalem an do ih kei cu siangpahrang inn kiltu pawl khaan pakhat sungah in kharh khum.

³Siangpahrang Zedekiah in cutawkah thawng ah i thlak ih i thlaknak thu cu ðBawipa ih òongmi na phuan ruangah,ó i ti. Bawipa cun hiti in a sim, öBabilon siangpahrang hi khawpi hi ka lakter ding ih,

⁴siangpahrang Zedekiah khal a luat lo ding. Babilon siangpahrang kut sungah pek a si ding. Hmaiton in an hmu aw ding ih pumpak in an bia aw ding.

⁵Zedekiah cu Babilon ah hruaihlo a si ding ih a thu ka rel hlan lo cutawkah a um ding. Babilon mipawl a do khalle a hlawhtling lo ding. Keimah Bawipa in ka sim zo,” tiah a ti.

⁶Bawipa in thu i sim ih,

⁷ka paseu Shallum ih fapa Hanamel cu ka hnenah a ra ding ih Benjamin ram sung Anathoth khua ih a lo cu keimah lei dingah i ra tong ding; ziangah tile a sungte lakah a nai bik ka si ih keimah ih hrangah a lei theitu ding ka si.

⁸Cule Bawipa ih i sim òheh vete in Hanamel cu ka umnak khaan sungah a ra ih lo lei dingah i ra fial. Curuangah Bawipa in ka hnenih a òongmi hi a dik a si, ti ka thei.

⁹Hanamel hnen ihsin lo cu ka lei ih tangka cu a cuai kan thlai. A man cu ngun tangka in hleisarih man a si.

¹⁰Lungkimnak cakhen kan tuah ih ka hmin ka ngan. Thu theihpitu kan ko ih tangka cu cuai in kan thlai.

¹¹Lo leinak cakhen cu pahnih in kan tuah. Pakhat cu tacik khenmi a si ih a dang pakhat cu tacik khen lomi a si. Keimah ih hrangah a pahnih in ka lak ih,

¹²Maiseiah ih fa sin Neriah fapa Baruk hnenah ka pek. Hanamel mithmuh ah le lo leinak hmin ngantu le thutheitu pawl le cuih khaan sungih a tomi pawl mithmuh ah Baruk hnenah cun ka pek.

¹³An zate hmaiah Baruk hnenah cun,



¹⁴öCungnungbik Bawipa, Israel ih Pathian in hi lo leinak cakhen hi kum reipi tiang hlolote ih a umnak dingah tacik khenmi siseh, khen lomi khal siseh, kum reipi siat lo dingin tlak beel sungah òhateih ret dingah thu a lo pek a si.

¹⁵Cungnungbik Bawipa, Israel ih Pathian in inn le lo le sabit hmuan pawl tla hi ram sungah lei sal a si ding,” tiah a ti.

Jeremiah Thlacamnak

¹⁶Lo leinak cakhen cu Baruk hnenih ka pek hnuah thla ka cam:

¹⁷öA lian bik Bawipa, lei le van hi na cahnak le na huham in na tuah. Na hrangah a har tukmi zianghman a um lo.

¹⁸Minung siar cawk lo parah a hmunmi na duhdawtnak na langter zo, a sinan an nu le an pa sualnak ruangah mi na hrem fawn. Nang cu a maksakmi le a nasa zetmi Pathian na si; nang cu Cungnungbik Bawipa na si.

¹⁹Nang cu thil ruat thiamtu, mangbang za thil tuahtu na si. Minung tuah mi hmuahhmuah na hmu òheh ih an hnaòuan vekin laksawng na pek.

²⁰Kum reipi laiah Izipt ram ah thil khawruahhar le thil mangbangza na tuah ih tuihsun tiangin Israel mi lakah siseh, mi phundang dang lakah siseh, na tuah ringring lai. Curuangah khuazakip ah na hmin a thang.

²¹Thil khawruah har le thil mangbangza na tuahmi in kan ral pawl a òihter ih na huham le na cahnak hmang in Israel mipawl cu Izipt ram ihsin na suah a si.

²²Hi ram cawhnawi le khuaitizu a luannak ram hi an pupa pawl hnenih na kam cia vekin an hnenah na pek.

²³Sikhalsehla hi ram sung an thlen ih an luah tikah na thukham an thlun lo; na thuzirhmi vekin an nung fawn lo. An tuah dingih na thupekmi hmuahhmuah zianghman an tuah lo. Curuangah hi bangtuk siatsuahnak cu an parah na thlenter.

²⁴öBabilon mipawl in an khawpi la dingah a lenglam ihsin leilung an khahsilh ih an do ciamco. Raldonak le paamnak le natnak in hi khawpi cu an



kut sungah a thlenter ding. Na òong mi hmuahhmuah a kim thluh a si ti cu na hmu òheh ko.

²⁵Asinain, Maw CungnungbikBawipa, Babilon mipawl in hi khawpi an lak zik thlang naón thu theihpitu pawl hmuhngan ah lo lei dingah thu i pek fawn,” tiah ka ti.

²⁶Cutikah Bawipa in ka hnenah,

²⁷öKeimah cu Bawipa ka si, mi hmuahhmuah ih Pathian ka si. Ka hrangah zianghman a harmi a um lo.

²⁸Hi khawpi cu Babilon siangpahrang Nebuchadnezzar le a ralkap pawl kut ah ka pe ding; an lak ding ih,

²⁹meisa in an ur ding. Himi pawl in an inn parah Baal khawzing hnenah rimhmuí an ur ih khuavang dangdang hnenah sabitti an pek ih an toih ruangah ka thin in hengter. Hi mi pawl cu an inn pawl thawn ciam ko in an ur òheh ding.

³⁰An thuanthu hramthok pek ihsin Israel mi le Judah mi pawl in ka thin in tok ih an thil tuahmi hmuahhmuah in ka thin in hengter zo a si.

³¹Hi khawpi sung mi pawl in hi khawpi an din thok ni ihsin ka thin in hengter. Siatsuah dingah ka ruat cat zo.

³²Ziangahtile Judah mi le Jerusalem mipawl in an siangpahrang le an hotu pawl, an puithiam le an profet pawl thawn thil sualral an tuah a si.

³³An dung in tun ih ka zirh rero hai naón zianghman an ngai lo, a zir khal an zir duh lo.

³⁴Fihnungza a si mi an milem pawl hman cu keimah biaknak hrangih sakmi Biakinn sungah an ret ih an balter zo a si.

³⁵An fanu le an fapa pawl Molek khawzing hnenih raithawinak ih pe dingah Baal khawzing hnenah Hinnom phairawn ah biakòheng an dawl. Cuvek ih tuah dingah thu ka pek lo; cuvekin an tuah ding ih Judah mipawl an sualter ding ti cu a ruah hman ka ruah dah lomi a si,” tiah i ti.



Ruhsannak Thukam

³⁶Bawipa Israel ih Pathian in ka hnenah, öJeremiah, raldonak le paamnak le natnak in hi khawpi cu Babilon siangpahrang kut ah a thlengter ding, tiah hi mipawl in an ti. Atuih ka òong ding mi hi ngai hrihnik!

³⁷Ka thinhengnak le ka ai-thawhnak ruangih ram tampi ih ka òhekdarhnak ihsin anmah cu ka finkhawm hai ding; hi ram ahhin ka kirter sal ding ih hnangamte in an um ding.

³⁸Annih cu ka minung an si ding ih kei hi an Pathian ka si ding.

³⁹An nunnak ah tumtahmi thil pakhat lawng ka pe ding: anmah òhatnak le an tesinfa pawl òhatnak hrangah kumkhua in keimah cu upatnak in pe ding.

⁴⁰Anmah thawn kumkhua hrang in thukamnak ka tuah ding. An hrangih thil òha tuah cu ka bang dah lo ding; an thinlung zate thawn keimah in òihzah dingah ka tuah ding ih cuticun ka hnen ihsin an pial nawn lo ding.

⁴¹An hrangih thil òha tuah cu nuam ka ti ding ih hi ram ahhin kumkhua in ka hmunter hai ding.

⁴²öAn parah thil poimawh ka thlenter zo bangin an hnenih thil òha ka kam ciami pawl cu ka thlenter vivo ding.

⁴³Mi pawl in hi ram cu nelrawn bangtuk, minung le ramsa um lonak ram ah a cang ding ih Babilon mipawl ih kut ah pek a si ding tiah an sim. Sikhalsehla hi ram ah lo le leiram pawl lei sal ciamco an si ding.

⁴⁴Mi pawl in lo an lei ding, an lei awknak cakhen cu hmin an ngan ding, tacik an khen ding ih thu theihpitu khal an um ding. Hi bangtuk cu Benjamin ram sungah le Jerusalem kiangkap khawte pawl ah, Judah ram khawsung ah le tlangpar ram khua pawl ah, tlanghram ram ah le Judah ram thlanglam ram sung khalah an tuah ding. Mi pawl cu an ram sungah ka umter sal ding. Keimah Bawipa in ka sim zo,” tiah a ti.

Jeremiah 33

Ruhsannak Thukamnak Dang



- ¹Siangpahrang inn kiltu pawl khaan sungih thawng ka tlak lai ahcun Bawipa ih thu cu a voihnihnak ka hnenah a thleng sal.
- ²Leilung a siamtu, a tuahtu le a umnak hmun ih a dintu Bawipa in ka hnenah a sim. A hmin ah Bawipa a si mi cun,
- ³Öi ko awla ka lo let ding. Na theih lomi thil khawruahhar le mangbangza ka lo sim ding.
- ⁴Bawipa keimah, Israel ih Pathian in Jerusalem inn pawl le Judah ram siangpahrang inn cu ral in an kulh ih an do ciamco ruangah a cim òheh ding tiah ka sim.
- ⁵Mihrek cun Babilon mi pawl cu an do ve ding; a sinan annih in ka thinhengnak le ka ai-thawhnak in ka siatsuah tummi pawl ih ruak thawn inn pawl cu an khahter ding. Himi pawl in thilsual an tuah ruangah hi khawpi cu ka dungtun zo a si.
- ⁶Sikhalsehla hi khawpi le a minung pawl cu ka damter sal ding ih ka harh ververter ding. An hnenah hnangamnak le daihnak tlamtling in ka thlenter ding.
- ⁷Judah le Israel cu ka òhansoter ding ih a hlan vekin ka dinter sal ding.
- ⁸An sualnak le ka parih an mawhnak pawl cu ka kholhfai ding ih an sualnak le ral an thawhnak cu ka ngaithiam ding.
- ⁹Jerusalem cu ka hrangah lungawinak, hmaihngalnak le uannak hrampi a si ding. Jerusalem mipawl hrangah thil òha ka tuahmi le hi khawpi hrangih òhansonak ka thlentermi cu leilungtlun mipun pawl in an theih tikah an òih ding ih an khur rero ding,” tiah a ti.
- ¹⁰Bawipa in, öMi in hi hmun cu nelrawn ram vek a si, milai siseh ramsa siseh an um lo tiah an ti. Asi, an dik a si. Judah khua pawl le Jerusalem khawsung lamzin pawl cu an òhing reprep ngai a si. Minung le ramsa zianghman an um lo. Sikhalsehla hi hmun pawl ahhin,



¹¹lungawi aipuannak thawng le mocan puai ih awn-au thawmvang nan thei sal ding. Mi pawl in ka Biakinn ah lungawi thawinak pe dingah hlasak phah ih an rat nan thei ding. Annih in, ðCungnungbik Bawipa hnenah lungawinak pe uh, Ziangahtile amah cu a òha; a duhdawtnak cu kumkhua in a hmun,ó an ti ding. Hi ram cu a hlan vekin ka òhansoter ding. Keimah Bawipa in ka sim zo,” tiah a ti.

¹²Cungnungbik Bawipa in, öHi ram nelrawn a bangmi le minung le ramsa an um lonak ram hi òilva tlannak ram a cang sal ding ih cunah tuukhal pawl in an tuu an khal ding.

¹³Tlangpar ram ih khua pawl, tlanghram ram le Judah ram thlanglam ah, Benjamin ram sung le Jerusalem kiangkap khawfate te ah le Judah ram khua pawl ah tuukhal pawl in an tuu an siar ciamco sal ding. Keimah Bawipa in ka sim zo,” tiah a ti.

¹⁴Bawipa in, öIsrael le Judah mi hnenih ka thukammi ka kimternak tikcu a ra thleng ding.

¹⁵Cutikah an siangpahrang ah David ih tesinfa mifel pakhat ka hril ding. Cuih siangpahrang in hi ram sungah hin thil dik le thil ding a tuah ding.

¹⁶Judah mi le Jerusalem mipawl cu runsuak an si ding ih hnangam zetin an um ding. Hi khawpi cu, ðBawipa kan Rundamnak,ó ti a si ding.

¹⁷Israel siangpahrang cu David tesinfa a si ringring ding ih,

¹⁸Keimah riantu le mei-ur thawinak petu le sangphut le thawinak dangdang petu dingah Levi phun sungin puithiam an òuan ringring ding, tiah keimah Bawipa in thu ka kam a si,” a ti.

¹⁹Bawipa in ka hnenah,

²⁰öSun le zan cu anmah tikcute ih um ringring dingah anmah thawn thukamnak ka tuah zo. Cuih thukamnak cu bal theih a si nawnlo ding.

²¹Cuvek thocho in a tesinfa pawl in siangpahrang òuan ringring ding in ka sal pa David thawn thukamnak ka tuah ih keimah riantu si ringring ding in Levi



phun puithiam pawl thawn thukamnak ka tuah zo; hi thukamnak pawl cu bal theih a si nawn lo ding.

²²Ka sal pa David ih tesinfa pawl le Levi phun puithiam pawl cu ka karhzaiter ciamco ding ih, van ih arsi le tiffinriat kap vunnel siar cawk lo an si bangin siar cawk lo an sive ding,” tiah a ti.

²³Bawipa in ka hnenah,

²⁴öHi mipawl in ka hril ciami innsang pahnih Israel le Judah hi a hnong zo a si, tiah an rel rero hi na thei zo maw? Cule ka minung Israel le Judah mipawl cu an nautat ih miphun hmanah an siar nawn lo.

²⁵Asinain keimah Bawipa in sun le zan thawn thukamnak ka tuah ih lei le van an umzia uktu dingah daan khal ka tuah a si.

²⁶Hi thil pawl a tuahtu ka si vekin Jakob ih tesinfa pawl le i riantu David thawn ka tuahmi thukamnak cu ka hmunter ding. Abraham, Isaak le Jakob ih tesinfa pawl uktu ah David ih tesinfa pakhatkhat ka hril ding. Ka minung pawl parah zaangfahnak ka nei ding ih mi neinungzet ka siter sal hai ding,” tiah a ti.

Jeremiah 34

Zedekiah Hnenih Thucahmi

¹Babilon siangpahrang Nebuchadnezzar le a ralkap pawl le a kut thuai ih a ummi miphun hmuahhmuah pawl ih ralkap pawl in Jerusalem le a kiangkap khua pawl an do rero laiah Bawipa ih thu cu ka hnenah a rung thleng.

²Bawipa, Israel ih Pathian in Judah siangpahrang Zedekiah hnenah feh tahratin hiti in va sim dingah i fial, öKeimah Bawipa in hi khua cu Babilon siangpahrang kutah ka pe ding ih a nih in ciam ko in a ur ding.

³Na luat lo ding; kaih na si ding ih Babilon siangpahrang kut ah pek na si ding. Hmaiton in amah cu na hmu ding ih nan bia aw ding; cule Babilon ah na feh ding.

⁴Zedekiah, na hnenih ka òngmi hi ngaihnik! Raldonak ahcun na thi lo ding.



⁵Daite in na thi ding; na hlan ih siangpahrang a cangmi na pu le na pa pawl an thih ih an phum tikah rimhmui an ur bangin na hrang khalah rimhmui an ur ve ding. An lo òah ding ih, ðKan siangpahrang a thi ee,ó an ti ding. Keimah Bawipa in ka sim zo,” tiah a ti.

⁶Cuih thu cu Babilon siangpahrang ralkap pawl in,

⁷Jerusalem khua an do rero laiah siangpahrang Zedekiah cu ka sim. Babilon ralkap pawl cun Lakhish le Azekah khua khal an do ciamco; hi khua pahnih cu a taangsun ralhruang kulhmi Judah khawpi an si.

Sal Pawl An Bum

⁸Siangpahrang Zedekiah le Jerusalem mipawl in zohman in kanmah ih miphun Israel mi lala cu sal ah kan zua nawn lo pei;

⁹Hebru sal pawl cu nunau siseh, mipa siseh luatter òheh an si pei, tiah lungkimnak an tuah.

¹⁰Mipi pawl le an hotu pawl an zatein an lung a kim ih an sal pawl thlah thluh ih sal ih kaih sal nawn lo dingin an lung a kim òheh a si. An lungkimnak vekin an thlah òheh.

¹¹Asinain an lung an thleng sal ih an kaih sal ih sal ah an tuah sal òheh lala.

¹²Cutikah Bawipa,

¹³Israel ih Pathian òong cu mipi hnenih sim dingah ka hnenah a thleng: öIzipt ram saltaannak ihsin nan pupa pawl ka runsuak ih ka luatter tikah anmah thawn thukamnak ka tuah.

¹⁴Hebru sal kum ruk a lo riantu an um tikah a kum sarihnak ahcun nan luatter ding, tiah ka sim. Asinain nan pupa pawl cun ka thu in thlun lo, ka simmi khal an ngai lo.

¹⁵Naite ah nan thinlung nan thleng ih ka lung i awitertu thil nan tuah. Nan zatein nan phunpi Israel sal pawl cu thlah òheh dingah nan lung a kim ih, keimah in biaknak Biakinn sungah ka mithmuh ah thukamnak nan tuah.



¹⁶Sikhalsehla nan lung nan thleng lala ih ka thangsiatnak thil nan tuah lala. Nan zatein an duh vekih nan thlah ciami sal pawl cu nan kaih sal ih sal ah nan tuah lala.

¹⁷Curuangah keimah Bawipa in ka thu nan thlun lo a si, tiah ka lo ti. Nan phunpi Israel mipawl cu nan luatter lo. A òha, nannih tla luatnak ka lo pe ding: Raldonak le paamnak le natnak in duhduh ih thih theinak ka lo pe ding. Nan parih ka tuahmi in leilung tlun miphun hmuahhmuah tuksum ko in a tuah ding.

¹⁸⁻¹⁹Judah ram le Jerusalem khawsung bawi pawl, siangpahrang inn ih bawi pawl, puithiam pawl le hotu hmuahhmuah in cawcang pakhat an that ih a laifang in an seu ih cuih caw ruang òhen hnih karlak ih feh tahratin keimah thawn thukamnak an tuah. Sikhalsehla cuih thukamnak cu an bal ih thlun ding an timi khal an thlun lo. Curuangah cawcang parih an tuah vekin himi pawl parah ka tuah ve ding.

²⁰Anmah thah a hiar zettu an ral pawl hnenah ka pe ding ih an ruak pawl cu vate le ramsa in an ei ding.

²¹Judah siangpahrang Zedekiah le a kut thuai bawi pawl tla anmah thah a duhtu pawl hnenah ka pe ding. Nanmah do lo in a cawltu Babilon ralkap pawl ih kut ah ka pe ding.

²²Cuih ralkap hnenah thu ka pe ding ih hi khawpi ah an ra kir sal ding. An do ding, an neh ding ih an ur ciam ding. Judah khua pawl cu zohman um lonak nelrawn vekah ka tuah ding. Keimah Bawipa in ka sim zo,” tiah a ti.

Jeremiah 35

Jeremiah Le Rekhav Mipawl

¹Josiah ih fapa Jehoiakim cu Judah siangpahrang a si laiah Bawipain ka hnenah,

²Rekhav miphun pawl ih innsang hmuahhmuah ah va feh awla thu va sim aw. Biakinn sungih a khaan pakhatkhat sungah rak hruai awla sabitti pe hai aw,” tiah i ti.



³Curuangah Rekhah hrin pawl, Habazziniah ih fapa Jeremiah dang ih fapa Jaazaniah le a unau pawl le a fapa pawl cu,

⁴Biakinn ah ka hruai. Igdaliah ih fapa profet Hanan ih dungthlun tu pawl ih khaan ah ka umter hai. Hi khaan cu Biakinn ih thuneitu bawi a si mi Shallum ih fapa Maaseiah khaan tlunah a si ih bawi dangdang pawl ih khaan kiangah a si.

⁵Cule kkuat le pakan kuum khat in sabitti Rekhah mipawl hmai ahcun ka ret ih, öSabitti in uh,” ka ti.

⁶Asinain annih in, öSabitti kan in lo. Kan pu Rekhah ih fapa Jonadab in kanmah siseh kan tesinfa pawl siseh sabitti nan in hrimhrim lo pei in ti.

⁷Inn sak khal in kham; lo thlawh le sabit hmuan tuah khal in siang lo; a lei khal nan lei lo pei, a ti. Hi ramsung mikhual vekih kan umnak ram ahhin kan um suah theinak dingah puanthlam sungih um ringring dingah thu in pek a si.

⁸Jonadab ih in simmi le a thupekmi hmuahhmuah cu kan thlun òheh. Kanmah in sabitti kan in dah lo; kan nupi pawl, kan fanu le kan fapa pawl khal in an in dah lo a si.

⁹⁻¹⁰Kan umnak kan inn hrangah tiah inn kan sa dah lo; Puanthlam sungah kan um; sabit hmuan le lo le rawl tla kan nei lo. Kan pu Jonadab thupekmi hmuahhmuah in kimten kan thlun òheh a si.

¹¹Sikhalsehla siangpahrang Nebuchadnezzar in hi ram a do tikah Babilon ralkap le Siria ralkap pawl òih ah kan tlan ih Jerusalem ah feh uhsi kan ti ih curuangah atu Jerusalem ah kan um a si,” tiah an ti.

¹²⁻¹³Cutikah Cungnungbik Bawipa, Israel ih Pathian in Judah le Jerusalem mi hnenah feh dingah le hiti ih va sim dingah i fial, öKeimah Bawipa in, ziangah so ka thusimmi nan ngai duh lo ih ka thupekmi nan thlun duh lo? tiah ka lo sut.



¹⁴Rekhab miphun cu an pu Jonadab ih thupekmi kha a tesinfa pawl in an thlun ih tuihsun tiangin zohman in sabitti an in lo. Asinain nannih cu ka lo sim rero naón ka thu nan thlun duh lo.

¹⁵Ka sal profet pawl pakhat hnu pakhat nan hnenah ka thlah rero ih a dikmi tuah ih thilsual tuahnak nuncan tlansan dingah an lo sim rero. Nan pupa pawl le nanmah hnenih ka lo pekmi hi ram ahhin nan um thei ringringnak dingah Pathian dang pawl rian lo ding le bia lo dingah an lo sim, ralrinnak an lo pek. Asinain ka thusimmi cu nan ngai lo ih ziang hman ah nan siar lo.

¹⁶Jonadab ih tesinfa pawl cun an pu ih thupekmi an thlun naón nannih pawl cun ka thu nan thlun lo a si.

¹⁷Curuangah nannih Judah mi le Jerusalem mipawl nan parah keimah CungnungbikBawipa, Israel ih Pathian in ka lo tiam ciami siatsuahnak hmuahhmuah ka thlenter ding a si. Hi bangtuk in nan parah ka thlenter ding, ziangah tile nan hnenih ka òng tikah nan ngai duh lo ih ka lo ko hai tikah in awi duh fawn lo,” tiah a ti.

¹⁸Cule Rekhab hrin pawl hnenah, öCungnungbik Bawipa, Israel ih Pathian in ðNan pu Jonadab ih thupekmi cu nan thlun òheh zo; a thuzirhmi tla nan ngai ih a lo simmi daan hmuahhmuah nan tuah òheh a si.

¹⁹Curuangah keimah Cungnungbik Bawipa, Israel ih Pathian in thu ka lo kam. Rekhab fapa Jonadab in keimah riantu dingah tesinfa fapa cat loin a nei ringring ding, ó a ti,” tiah ka sim.

Jeremiah 36

Baruk In Biakinn Sungah Cazual A Siar

¹Josiah ih fapa Jehoiakim Judah siangpahrang a cannak kum linak ah Bawipa in ka hnenah,

²öCazual la awla Israel le Judah le miphun hmuahhmuah pawl thuhla ka simmi hi a zatein ngan thluh aw. Josiah siangpahrang a òuan laiah na hnenih hmaisabik ka òngmi ihsin tuihsun tiang ka lo simmi hmuahhmuah ngan thluh aw.



³Judah mipawl parih siatsuahnak thlenter ka tummi hi an theih ih an nuncan òhin thei pang hai sehla! Cuticun an sualnak le an òhat lonak pawl ka ngaidam ding naón!” tiah i ti.

⁴Curuanga Neriah ih fapa Baruk ka ko ih Bawipa in ka hnenih a òngmi hmuahhmuah cu ngan dingah ka auh. Baruk in cazual sungah a khum òheh.

⁵Cule kei in Baruk hnenah cun, öKei cu Biakinn sungih feh theinak thu ka ngah nawn lo.

⁶Curuanga nangmah feh dingah ka lo duh: hmailam rawl an ulh sal tik caan ah feh aw. Hi cazual ihsin ringzet in siar awla cuti cun Bawipa in ka hnen ih a òng ih ka lo auh-mi hmuahhmuah hi mipi in an thei òheh ding. Mi hmuahhmuah le an khua ciar in a rami Judah mipawl tla ih an theih òheh theinak hmun ihsin siar aw.

⁷Bawipa hnenah thla an cam ih an nuncan òha lomi an tlansannak tla ah a cang thei men ding. Ziangahtile hi minung pawl parah Bawipa in òihnungza a thinhengnak le a ai-thawhnak thlenter a tum a si,” tiah ka ti.

⁸Neriah ih fapa Baruk cun ka sim vek cekci in Biakinn sungah Bawipa ih òngkam cu a va siar.

⁹Jehoiakim Judah siangpahrang a sinak kum nganak thla kua thla ah Bawipa ih mithmai òha co duh ah mipawl cu rawl an ul sal! Jerusalem khawsungah a ummi le Judah ramsung khawpi ihsin a rami hmuahhmuah in rawl an ul.

¹⁰Cule mi hmuahhmuah in thu an ngai laifangah ka simmi cu cazual sung vekin a zatein Baruk in a siar òheh. Cutiin Biakinn sungah a siar ih cuih khaan ih sungòuan Shafan ih fapa Gemariah ih khaan in a siar. A khaan cu tlunta khaan Biakinn ih Kotka Thar timi kiangah a si.

Bawi Pawl Hnenah Baruk In A Siar

¹¹Baruk in Bawipa ih òng cazual ihsin a siarmi cu Shafan fasuan Gemariah ih fapa Mikaih in a thei.



¹²Cule Mikaiah cu siangpahrang inn, sungòuan ih khaan ah bawi pawl an tongkhawm laifangah a feh. Sungòuan Elishama, Shemaiah ih fapa Delaiah, Akbor ih fapa Elnathan, Shafan ih fapa Gemariah, Hananiah ih fapa Zedekiah le bawi dangdang tla an rak um.

¹³Baruk in mipi hnenih a siarmi thu kha Mikaiah in a theih vekin an hnenah a sim.

¹⁴Cutikah bawi pawl in Jehudi an thlah. Jehudi cu Nethaniah ih fapa a si; Nethaniah cu Shelemiah ih fapa a si; Shelemiah cu Kushi ih fapa a si. An thlah ih mipi hnenih a siarmi cazual rak keng dingah Baruk va sim dingin an fial. Baruk in cazual cu a rak keng.

¹⁵Bawi pawl cun, öTo awla cazual cu siar aw,” an ti. An ti vekin Baruk cun a siar.

¹⁶A siar òheh tikah pakhat le pakhat thinphang in an zoh aw ih, öSiangpahrang kan sim a òul ding,” tiah Baruk cu an ti.

¹⁷Cule Baruk cu, öIn sim hnik! Ziangtin so hi hmuahhmuah hi na ngan thei? Jeremiah in a lo auh maw si?” tiah an sut.

¹⁸Baruk in, öJeremiah in òong fangkhat hman hrelh loin i auh ih hi cazual parah cati thawn ka ngan a si,” tiah a ti.

¹⁹Cutikah annih in, öNang le Jeremiah cu nan relh a òul ding. Nan relhnaak cu zohman sim hlah uh,” an ti.

Siangpahrang In Cazual A Ur

²⁰Bawi pawl in cazual cu sungòuan Elishama khaan ah an retta ih siangpahrang khaan ah an feh ih siangpahrang hnenah cuih thu cu a zatein an va sim òheh.

²¹Cule siangpahrang in cazual la dingah Jehudi a thlah. Jehudi cun Elishama khaan ihsin a va lak ih siangpahrang le a kiangih a dingtu pawl hnenah cun cazual cu a siar.

²²Thla kua thla, thlatang lai a si ih siangpahrang bawipa cu a thlatang inn ah meisabeel ih an muahmi meisa ai in a to.



²³Jehudi cun a hun siar ih cahmai hmai thum hmai li a hun siar tikah siangpahrang cun namte in a at thlek ih meisa sungah, meisabeel sungah cun a paih. Cazual zate ih a cem hlan lo meisa sungah a paih vivo.

²⁴Asinain siangpahrang siseh, a kut thuai bawi pawl siseh, cazual sung thuhla cu an thei òheh naón òihnak an thiam lo, riahsiatnak khal an thei lo.

²⁵Elnathan, Delaiah le Gemariah in cazual ur lo dingah siangpahrang cu an leem rero naón zianghman ah a siar lo.

²⁶Cule siangpahrang in keimah le ka cazi Baruk kai dingah thu a pek. A fialmi cu siangpahrang fapa Jerahmeel, Azriel ih fapa Seraiah le Abdeel ih fapa Shelemiah an si. Asinain Bawipa in in thup.

Jeremiah In Ca Dang A Ngan

²⁷Siangpahrang Jehoiakim in Baruk ka auh-mi cazual cu a ur òheh hnuah Bawipa in,

²⁸cazual dang lak ih hmisa cazual sungih a ummi hmuahhmuah ngan sal dingah i fial.

²⁹Bawipa in siangpahrang hnenah hiti ih va sim dingin i fial: öCazual na ur zo; cule Jeremiah cu hi ram ah Babilon siangpahrang a ra ding ih hi ram le hi ramsung minung pawl le òilva pawl a siatsuah òheh ding tiah zianghrangah na ngan? tiah na sut zo.

³⁰Curuangah keimah Bawipa in atu-ah nang siangpahrang Jehoiakim ka lo sim: David ukmi ram hi na tesinfa zohman in an uk dah lo ding. Na ruak cu khawheng ah hlon a si ding ih sun ah nisa in a em ding ih zan ah dai in a tlak ding.

³¹Nan zate ih nan tuahmi sualnak ruangah hin nangmah le na tesinfa pawl le na kut thuai bawi pawl ka lo hrem ding. Nangmah in siseh, Jerusalem mi le Judah mi pawl in siseh, ralrinnak ka lo pekmi zianghman ih nan siar lo ruangah ka thlenter ding, ti ih ka sim ciami siatralnak cu nan zate parah ka thlenter ding a si,” tiah a ti.



³²Cule cazual dang pakhat ka lak ih ka cazi Baruk hnenah ka pek ih ka auh-mi hmuahhmuah a ngan òheh. A hmais a cazual sungih a ummi hmuahhmuah le a bang-awmi thu dang ka auh-mi pawl cu a ngan òheh a si.

Jeremiah 37

Zedekiah In Jeremiah Hnenah Dilnak

¹Babilon siangpahrang Nebuchadnezzar in Jehoiakim ih fapa Jehoiakhin ai ah Josiah ih fapa Zedekiah cu Judah siangpahrang ah a tuah.

²Asinain Zedekiah in siseh, a kut thuai bawi pawl le misenpi pawl in siseh, Bawipa in ka hnenih a simmi thu cu an ngai duh lo.

³Kan mipahun ai-awh in Bawipa kan Pathian hnenih thlcam dingah siangpahrang Zedekiah in Shelemiah ih fapa Jehukal le Maaseiah ih fapa puithiam Zefaniah cu ka hnenah a rak thlah.

⁴Culai ahcun thawng ah in thlak hrih lo ih luat zetin misenpi lakah ka tlang thei lai.

⁵Babilon ralkap pawl in Jerusalem an kulh òheh zo; sikhalsehla annih in Izipt siangpahrang Faro ralkap pawl cu Izipt ramri an rak lan zo ti an theih tikah Jerusalem ihsin an siip thluh sal.

⁶Cule Bawipa, Israel ih Pathian in,

⁷Zedekiah sim dingah hiti in i sim, öIzipt ralkap pawl cu nangmah bawm dingah an ra lai rero. Asinain an ram ah an kir sal ding.

⁸Babilon ralkap pawl cu an ra sal ding ih Jerusalem khawpi hi an do ding, an lak ding ih ciam ko in an ur ding.

⁹Babilon mipawl an ra nawn lo ding tiin ruat tahratin nangmah le nangmah bum aw rero hlah; Keimah Bawipa in ralrinnak ka lo pek: an ra tengteng ding.

¹⁰Babilon ralkap an zatein na neh òheh ih hmapu pawl lawnglawng an taang ih an buuk sungih hlum òhehmi an si hmanah cupawl cu an tho sal ding ih hi khawpi cu meisa thawn ciam ko in an ur thotho ding,” tiah a ti.



Jeremiah Thawng Ah An Thlak

- ¹¹Izipt ralkap pawl an ra ti an theih tikah Babilon ralkap pawl cu Jerusalem ihsin an siip.
- ¹²Curuangah kei khal sungkhat thilri co ding ka neih ve ruangah Benjamin ram ih feh dingah Jerusalem ihsin ka pok.
- ¹³Asinain Benjamin Kotka ka thlen tikah cutawkih kotka kiltu ralkap pawl hotu ralbawi, a hmin Irijah an timi, Shelemiah ih fapa, Hananiah ih fasuan cun i rak kham ih, öBabilon mi hnenah na tlan tum a si lo maw?” tiah i sut.
- ¹⁴öSihlah, tlan ka tum lo,” tiah ka sawn. Asinain Irijah cun ka simmi cu a ngai lo. I kai ih bawi pawl hnenah i hruai.
- ¹⁵In hmuh tikah an thin a heng ih in vuak ih sungòuan Jonathan inn ah, thawnginn ih an tuahmi inn sungah cun in ret ih tawh an hren.
- ¹⁶Leilung thuai khaan sungah in ret ih cutawkah reipi ka um.
- ¹⁷Cuih hnuah siangpahrang Zedekiah in i ko ih a inn sungah cun a thupte in, “Bawipa hnen ihsin ziang thu a ra maw?” tiah i sut. öA ra a si. Babilon siangpahrang kut ah pek na si ding,” tiah ka ti.
- ¹⁸Cule thusuh ding ka neih ruangah a hnenah cun, öZiang sualnak so nangmah le na kut thuai bawi pawl parah siseh, misenpi parah siseh, ka neih ih thawng ah i thlak?
- ¹⁹Babilon siangpahrang in nangmah le hi ram cu a lo do lo ding, tiah a lo simtu na profet pawl teh khui-ah so an si òheh?
- ²⁰Atu-ah siangpahrang Bawipa, na hnen ah ka lo dilmi i tuahsak dingah zaangfah ka lo dil, i theih sak hram aw. Jonathan inn, thawnginn sungah cun i kuat sal hram hlah aw. I kuat sal a si ahcun cunah ka thi tengteng ding,” tiah ka ti.
- ²¹Curuangah siangpahrang Zedekiah in siangpahrang inn kiltu pawl umnak khaan sungah i khum. Cutawkah ka um ih khawpi sungih sang a cem hlan lo, sangtuahtu lamzin timi ihsin, nitinte sang zawl khat ka ngah ringring.



Jeremiah 38

Tikhur Sungah Jeremiah An Thlak

¹Mattan ih fapa Shefatiah, Pashhur ih fapa Gedaliah, Shelemiah ih fapa Jehukal le Malkhiah ih fapa Pashhur pawl in misenpi hnenih,

²Bawipa ih òong ka simmi, öHi khawpi sungih a taangmi cu ral kut in, a si lole rawl lo in, a si lole natnak in nan thi ding. Asinain Babilon mi hnenah a feh ih a pe awtu pawl cu thah an si lo ding; an nunnak tal cu zuah a si ding,” tiah ka timi cu an thei.

³Culawng si loinBawipa in a simmi, öHi khawpi cu Babilon ralkap pawl kut ah ka pe ding ih an la ding,” a timi khal mipi hnenah ka sim.

⁴Cuih bawi pawl cu siangpahrang hnenah an feh ih, öHi pa hi thah ding a si. Hitihi a òong ruangah khawsung ralkap pawl an tha a nau ih khawsungmi hmuahhmuah hrang khalah thanaunak ah a cang òheh. Misenpi bom tum loin an hrangih harsatnak sawn a duh a si,” tiah an ti.

⁵Cutikah siangpahrang Zedekiah in, öCuti a si ahcun nan duh vekin tuah uh, ka lo kham thei lo a si,” tiah a ti.

⁶Curuangah in hruai ih siangpahrang inn kiltu pawl inn lakih a ummi siangpahrang ih fapa Malkhiah ih tikhur sungah hridai in in vun thlak. Tikhur sungah tidai a rak um lo; ciarbek lawng a um ih cuih ciarbek sungah cun ka vung pil cuahco.

⁷Sikhalsehla siangpahrang inn ih hna a òuantu Sudan mi tilper pa Ebedmelek in tikhur sungih in thlak cu a thei. Culai ah siangpahrang cu Benjamin Kotka timi ah thu a rel laifang a si.

⁸Cutawkah Ebedmelek cu a va feh ih siangpahrang hnenah,

⁹öMaw siangpahrang Bawipa, na kut thuai bawi pawl ih an tuah mi hi thil sual a si. Jeremiah cu tikhur sungah an thlak ih cunah rawl lo in a thi tengteng ding; zianghatile hi khawpi sungah rawl a um nawn lo,” tiah a ti.



¹⁰Siangpahrang in Ebedmelek hnenah, öNangmah le midang pathum va feh uhla Jeremiah cu tikhur sung ihsin a thih hlanah va dirhsuak uh,” tiah thu a pek.

¹¹Ebedmelek cu midang pathum thawn siangpahrang thilri retnak ah khaan ah an feh ih puansia le hnipuan hlun an lak ih hridai thawn in run thlak.

¹²Hridai in ka baan i natter lo dingah ka baan thuai ka zak ah puansia dam dingin i sim. I sim vek cun ka tuah.

¹³Cule tikhur sung ihsi cun in dirhsuak. Cuihnhnu cun inn kiltu pawl ih inn ah in ret.

Zedekiah In Jeremiah Thu A Ron

¹⁴Voikhat ah siangpahrang Zedekiah in Biakinn ih vung luhnak kotka pathumnak ihsin i ko ih ka hnenah, öThu pakhat ka lo sut ding ih thudik i sim ding ka duh a si,” tiah a ti.

¹⁵Kei in, öThudik ka lo sim a si ahcun i that ding; ruahnak ka lo pek ahcun zianghman ah na siar cuang lo ding,” tiah ka ti.

¹⁶Curuangah siangpahrang Zedekiah in a thupte in siatcam in thu i kam ih, öA nungmi Pathian hmin saal in ka lo kam, nunnak in petu Pathian hmin in ka lo kam a si: Ka lo that hrimhrim lo ding; nangmah thah a lo duhtu pawl kut sung khal ah ka lo pe lo ding,” tiah i ti.

¹⁷Cule Cungnungbik Bawipa, Israel ih Pathian òng cu Zedekiah hnenah hiti in ka sim: öBabilon siangpahrang kut thuai bawi pawl hnenih na pek awk a si ahcun na nunnak cu an lo zuah ding ih hi khawpi hi ciam ko in an ur lo ding. Nangmah le na innsang pawl cu nan him ding.

¹⁸Sikhalsehla na pek aw lo a si ahcun hi khawpi hi Babilon kut ah pek a si ding ih ciam ko an ur ding ih nang khal na luat lo ding,” tiah ka ti.

¹⁹Asinain siangpahrang in, öBabilon mipawl hnenih a tlantu kan ramsung minung pawl ka òih a si. An kut sungih ka thlen a si ahcun ih hrem rori ding,” a ti.



²⁰Cutikah kei in, öAn kut sungah pek na si lo ding. Bawipa ih òongkam sawn hi òhatein ngai aw tiah ka lo dil. Na ngai asile ziang hmuahhmuah a òha ding, na nunnak khal an lo zuah ding.

²¹Sikhalsehla an hnenih pek awk na duh lo a si ahcun ziang a cang ding ti kha Bawipa in langnak i hmuhter zo.

²²Cuih langnak ahcun Judah siangpahrang inn ih a taangmi nunau hmuahhmuah hi Babilon siangpahrang kut thuai ih bawi pawl hnenah hruai òheh an si ding kha ka hmu. An feh phah ih an òong mi hi ngai hnik: òSiangpahrang cu a rualpi òha pawl in an hruai soal zo. A tlunah thu an nei tuk. Atu-ah a ke cu ciarbek sungah a pil zo. A rualpi pawl in an tlansan òheh,ó an ti,” tiah ka sim.

²³Cuih tlun ah, öNa nupi pawl le na faate pawl hmuahhmuah hi Babilon mipawl hnenah hruai òheh an si ding ih nangmah khal an kut sungah ihsin na luat lo ding. Babilon siangpahrang in thawng ah a lo thlak ding ih hi khawpi hi ciam ko in an ur ding,” tiah ka ti.

²⁴Cutikah Zedekiah in, öHitiih thu kan ruah awknak hi zohman theihter hlah aw. Cuticun na nunnak khal òih ding a um lo ding.

²⁵Nangmah thawng thu kan ruah awknak hi bawi pawl ih an theih a si ahcun na hnenah an ra ding ih thu kan rel mi hi an lo sut ding. Na sim òheh a si ahcun kan lo that lo ding, tiah an lo tiam ding.

²⁶Thawng sungah i kuat sal in i thihter siang hram hlah aw, tiah ka va dil,ó ti men aw,” tiah i ti.

²⁷Bawi pawl cu an ra ih thu in ra sut ngaingai. Asinain siangpahrang ih i tiam vek cekci in ka sim. Annih in zianghman tuah theimi dang an nei cuang lo. Ziangah tile siangpahrang thawng thu kan ruah awknak kha a theitu zohman an um lo.

²⁸Siangpahrang inn kiltu pawl innah cun in ret ih Jerusalem an lak ni tiang cunah in ret a si

Jeremiah 39



Jerusalem An Lak

¹Zedekiah in Judah siangpahrang a òuannak kum kua kum, thla hra thla ah Babilon siangpahrang Nebuchadnezzar cu a ralkap zate thawn a ra ih Jerusalem a do.

²Zedekiah in siangpahrang a òuannak kum hleikhat kum, thla li thla, ni kua ni ah khawkulhnak phar dawl cu an bal thei a si.

³Jerusalem khawpi an lak tikah Babilon siangpahrang kut thuai ih bawi upa hmuahhmuah an ra ih Kotka Lai an timi ah an to. Cupawl cu Nergal Sarezar, Samgar Nebo, Sarsekhim le a dang Nergal Sarezar an si.

⁴Cumi cu siangpahrang Zedekiah le a ralkap pawl in an hmuh tikah khawpi sung ihsin zan ah tlanhlo an tum. Siangpahrang hmuan sung lamzin ihsin an suak ih khawpi kulhnak phar thuah hnih a pehtu kotka zin in an feh ih Jordan phairawn lamzin in an tlan.

⁵Sikhalsehla Babilon ralkap pawl in an dawih Zedekiah cu Jerikho khua kiang hmunrawn ah an kai. Cule siangpahrang Nebuchadnezzar hnenah an fehpi. Nebuchadnezzar cu Hamath peng sung Riblah khua ah a rak um ih cutawkah cun Zedekiah ih thu cu a rel.

⁶Riblah khua ahcun Zedekiah ih fapa pawl cu an pa ih hmuhhngan ah Nebuchadnezzar in a thah; Judah ramsung bawi upa pawl khal a that òheh.

⁷Cuih hnuah Zedekiah ih mit a phorh ih Babilon ih fehpi dingah thir cikcin in a khih.

⁸Cutihih an tuah laiah Babilon ralkap dang pawl in siangpahrang inn le misenpi inn pawl an ur ih Jerusalem khawkulhnak phar dawl tla an bal òheh.

⁹Netabik ah an ralkap pawl hotu ralbawi Nebuzaradan in Jerusalem khawpi sungih a taang hrih mi pawl le amah hnenih a ra tlanu pawl kha salih taang dingah Babilon ah a hruai a si.

¹⁰Judah ram ah mifarah bik pawl, thilri le loram zianghman a nei lo pawl a òan ih sabit hmuan le lo pawl a pekta.

Jeremiah An Suah



¹¹Cule siangpahrang Nebuchadnezzar in ralkap hotu ralbawi Nebuzaradan hnenah thu a pek ih,

¹²öJeremiah hawl ah feh awla òhatein va kilkhawi aw. Zianghman harsatnak pe hlah aw. A duhmi hmuahhmuah tuahsak sawn aw,” tiah a ti.

¹³Curuangah Nebuzaradan le bawi dang Nebushazban le Nergal Sarezzer le a dang bawi upa dangdang pawl an ra òheh ih,

¹⁴siangpahrang inn kiltu pawl umnak inn ih in retnak ihsin in ra suah. Keimah humhim dingih òuanvo an pekmi Ahikam fapa le Shafan ih fasuan a si mi Gedaliah ih kut thuai ah in ret. Cuticun ka miphun pawl lak ahcun ka um.

Ebedmelek Hrangah Ruahsannak

¹⁵Siangpahrang inn kiltu pawl umnak inn ih in ret laiah Cungnungbik Bawipa, Israel ih Pathian in,

¹⁶öSudan mi Ebedmelek hnen ah sim aw: ðKa tuah ding ka ti bangtuk in hi khawpi hnenah hin òhansonak si loin siatsuahnak ka thlengter ding. Cumi tikcu a thlen tikah a hmutu na si ve ding.

¹⁷Asinain keimah Bawipa in nang cu ka lo hum ding ih na òih mi pawl hnenah pek na si lo ding.

¹⁸Ka lo humhim ding ih zohman in an lo that lo ding. Keimah i rinsan zo ruangah na nunnak cu a him ding ih na luat ding a si. Keimah Bawipain ka sim zo,ó va ti aw,” tiah a ti.

Jeremiah 40

Gedaliah Hnenah Jeremiah A Um

¹Babilon ralkap pawl hotu ralbawi Nebuzaradan in Ramah khua ah i luatter hnuah Bawipa ih òong cu ka hnenah a thleng. Judah mi le Jerusalem mipawl cu salkaihmi an si ih Babilon ram lam ih an hruai laiah kei khal kaihmi ka si ve ruangah thir cikcin thawn Ramah khua ka thlen venak a si.

²Ralbawipa cun hmundangte ah i hruai ih, “Bawipa na Pathian in hi ram parah siatsuahnak ka thlenter ding, tiah a rak timi cu,



³atu-ah a sim cia vekin a thleng ngaingai a si. Na minung pawl an sual ihBawipa ih thu an ngai duh lo ruangah hi bangtuk in a cang a si.

⁴Tuihsun ihsin na kutngel ihsin thir cikcin hi ka phuak ding ih ka lo thlah ding. Keimah thawn Babilon ih na feh duh a si ahcun na feh thei; òhatein ka lo kilkhawi ding. Na feh duh lo a si ahcun na thu a si. Hi ram pumpi sungah na duhduh na hril pei ih nangmah in a rem a òha na tinak poh ah na feh pei,” tiah i ti.

⁵Cule zianghman òong loih ka um tikah Nebuzaradan cun, öJudah ram uktu ah Babilon siangpahrang in a tuahmi Shafan ih fasuan, Ahikam ih fapa Gedaliah hnenah vung kir aw. Amah thawn misenpi lakah vung um aw; a si lole na feh duhnaknak ah feh aw la um aw,” i ti. Cule laksawng i òhen ih lamcaw i ken hnuah i thlah.

⁶Cutin Ahikam ih fapa Gedaliah hnenah ka feh ih Mizpah ah a hnenah ka um. Cuticun ram sungih a taangmi misenpi lakah ka um.

Judah Ram Uktu Gedaliah

(2 Siang. 25.22-24)

⁷Judah ralbawi hrekkhat le ralkap hrekkhat pawl cun remnak an tuah lo. Judah ram sungih taantami, ralkaihmi sungih a tel lomi mifarah bik pawl zohtu le hotu ah Babilon siangpahrang in Gedaliah a ret a si ti an theih tikah,

⁸Nathaniah ih fapa Ishmael, Kareah ih fapa Johanan, Tanhumeth ih fapa Seraiah, Netofah ihsin Efai fapa pawl le Maakah ihsin Jezaniah pawl cu Gedaliah hnenah Mizpah ah an feh.

⁹Gedaliah in an hnenah, öBabilon ralbawi pawl hnenih remnak tuah cu nan hrangah zianghman phan ding a um lo, tiah feltein ka lo sim. Hi ram sungah um in Babilon siangpahrang rian uhla nan hrangah ziang hmuahhmuah a tluang ko ding.

¹⁰Keimah khal Mizpah ahhin ka um ding ih Babilon mi an rat tikah nan palai ka si ding. Sabit le thingrah le olif hriak pawl khawm uhla òhatein re uh; cule nan lakmi khua pawl sungah daitein um uh,” a ti.



¹¹Cule Babilon siangpahrang in Israel mi hrekkhat pawl cu Judah ram sungah a umter ih anmah hotu ah Gedaliah a tuah, tikha Moab ram, Ammon ram, Edom ram le ram dangdangih a tlanmi Israel mi pawl in an thei.

¹²Curuangah an tlannak ram ciar ihsin an tho ih Judah ram ah an kir. Gedaliah hnenah Mizpah ahcun an ra ih cutawkah sabit le thingrah tampi an khawm ciamco.

Gedaliah An That

(2 Siang. 25.25-26)

¹³Cuih hnuah Johanan le remnak a tuah duh lotu ralkap hotu pawl Gedaliah hnenah Mizpah ah an ra ih,

¹⁴A hnenah, öAmmon siangpahrang Baalis in nangmah that dingah Ishmael a thlah, ti na thei lo maw?” tiah an ti. Asinain Gedaliah cun a zum lo.

¹⁵Cutikah Johanan in Gedaliah cu a thupte in, öIshmael cu keimah in ka that pei ih a thattu zo a si ti zohman in an thei lo ding. Nangmah thah dingah ziangah so kan zohsawh men ding? A lo that ngaingai tla si bangsehla nangmah a ra lo pantu Judah mipawl hi hmunkip ah òhekdarh an si lala ding ih Judah ramih a taangmi mipi hrangah cun thil poimawh ngaingai a si ding,” tiah a ti.

¹⁶Sikhalsehla Gedaliah cun, öZianghman ti hlah; Ishmael ih thuhla na simmi hi thudik a si lo,” tiah a ti.

Jeremiah 41

¹Cuih kum thla sarh thla ah siangpahrang sungkhat a si mi, siangpahrang kut thuai ih bawi upa bik lakah pakhat a si mi, Elishama ih tesinfa Nethaniah ih fapa Ishmael cu minung pahra thawn Judah ram uktu Gedaliah tong dingah Mizpah ah a feh. An zatein hmunkhat ih rawl an hil tlang laiah,

²Ishmael le a minung pahra cun an ralnam an suah ih Gedaliah cu an that.

³Gedaliah hnenih a ummi Israel mipawl le Babilon ralkap hrekkhat cutawkih a rak ummi pawl tla Ishmael in a thah òheh a si.

⁴A thaisun ah, Gedaliah an thah kha zohman ih an theih hlanah,



⁵Shekhem, Shiloh le Samaria ihsin minung sawmriat an ra thleng. An khabe hmul meet in le an hnipuan thlek in anmah le anmah an sun an at-aw ih Biakinn ah sangphut le rimhmui pe dingah a rami an si.

⁶Ishmael cun òap phah in Mizpah ihsin a va hmuak hai. An hnen a thlen tikah, öGedaliah tong dingah cun rung uh,” tiah a ti.

⁷Khawpi an rung luh tikah Ishmael le a minung pawl cun an rak that hai ih an ruak cu tikhur sungah an hlon òheh a si.

⁸Asinain anmah lakah minung pahra in Ishmael hnenah cun, öIn that hram hlah aw; sangvut le fangtlor le olif hriak le khuaitizu pawl hramlak ah thuhmi kan nej,” tiah an leem. Curuangah that loin a zuah hai.

⁹Ishmael in a thahmi pawl ih ruak an hlonnak tikhur cu a tumpi a si ih Israel siangpahrang Baasha in siangpahrang Asa a rak do laiah siangpahrang Asa in a rak laihmi tikhur a si. Ishmael in cuih tikhur cu miruak in a khatter òheh.

¹⁰Cule Babilon ralkap pawl hotu ralbawi Nebuzaradan in Gedaliah kilkhawi dingih a retmi siangpahrang fanu pawl le Mizpah khua ih mipi pawl cu thawng ah a thlak òheh. Cupawl cu Ishmael in salah a kaih ih Ammon ram lam ah a tlanpi òheh.

¹¹Ishmael ih thilsual a tuahmi cu Johanan le amah thawn a ummi ralkap hotu ralbawi pawl in an theih tikah,

¹²ralkap thawn an dawih ih Gibeon ih tili tumpi kiangah an man.

¹³Ishmael ih sal kaihmi pawl in Johanan le amah thawn a rami ralbawi pawl cu an hmuh tikah an lung a awi ngaingai.

¹⁴An let kir ih an hnenah cun an ra tlan.

¹⁵Asinain Ishmael le a minung pariat cu Johanan ih kaih ngah lo in an tlan suak ih Ammon ram ah an thleng.

¹⁶Cule Ishmael in Gedaliah a thah hnuah Mizpah ihsin sal ih a kaihmi ralkap pawl siseh, nunau le nauhak pawl siseh, tilper mipawl tiangin Johanan le ralbawi pawl cun òhatein an zoh.



17-18Asinain Babilon siangpahrang in Judah ram uktu ah a tuahmi Gedaliah kha Ishmael in a thah ruangah Babilon mi òihnak an thinlung sungah a khat. Curuangah Babilon mi òih ah Izipt ram ah an tlan. Lamzin ah Bethlehem khua kiangah Khimham ah an cawl.

Jeremiah 42

Mipi In Jeremiah Thlacam An Fial

1Cun ralkap hotu pawl hmuahhmuah le Kareah ih fapa Johanan le Hoshaiyah ih fapa Azariah le mipi pawl a tum a seen in ka hnenah an ra ih,

2annih in, öKan lo dilmi hi in tuahsak hram aw. Bawipa kan Pathian hnenah kan hrangah thlacam hram aw. A nungmi kan zate hrangah hin thla in cam sak aw. Tuih hlanah cun minung kan tamzet, a sinan atu-ah cun in hmuh vekin mi malte lawng kan taang a si.

3Kan fehnak ding lamzin le kan tuah dingmi thil kan hmuh theinak dingah Bawipa kan Pathian hnenah thla in cam sak hram aw,” tiah in ra dil.

4Cutikah kei in, öA òha; nan dil vekin Bawipa kan Pathian hnenah cun thla ka cam ding. A simmi hmuahhmuah cu ka lo sim òheh ding; zianghman ka suup lo ding,” ka ti.

5Cule annih in, “Bawipa kan Pathian in kan hrangih thu a lo pekmi kan thlunduh lo a si ahcun Bawipa cu in dodaltu sisehla kan parah thu theitu dikzet le felzet si hram seh!

6A hnenah thlacam sak dingih kan lo dil ruangah kan duh ah siseh, duh lo ah siseh, Bawipa kan Pathian ih thu cu kan ngai ding. A thu kan ngai asile kan lamzin a tluang ding a si,” tiah in ti.

Bawipa In Jeremiah Ih Thlacamnak A Let

7Ni hra hnuah Bawipa ih òong cu ka hnenah a rung thleng.

8Curuangah Johanan le a hnen ih a ummi ralkap hotu pawl le misenpi pawl cu ka ko.

9An hnenah, öA hnenah dil dingih in thlahmiBawipa Israel ih Pathian in nan hnenah,



10 ðHi ram sungih um nan duh ahcun ka lo siatsuah lo ding, ka lo tungding sawn ding; ka lo phawi lo ding, ka lo phunhnet sawn ding a si. Nan parih ka thlentermi siatralnak hin ka thin in natter zo a si.

11 Curuangah Babilon siangpahrang cu òih nawn hlah uh. Nan hnenah ka um ih a cahnak huham sungin ka lo run ding.

12 Zaangfah thinpemnak neitu ka si ruangah nan parah zaangfahnak ka neihter ding ih nan khua le nan ram ah a lo kirter ding. Keimah Bawipa in ka sim zo, ó a ti.

13-15 öSikhalsehla nannih Judah ram ih a taangmi pawl in Bawipanan Pathian thu cu nan el lo pei ih hi ram sungih um khal nan nuar lo pei. Nannih in ðAsilo, Izipt ram ah kan feh ding ih kan vung um sawn ding. Izipt ram ahcun ral kan do nawn lo ding, raldo ding kawhna aw tla kan thei lo ding ih kan ril tla a rawng lo ding, ó nan ti lo pei. Nan ti a si ahcun Cungnungbik Bawipa, Israel ih Pathian in, ðIzipt ram ah feh in a um nan tumtah hrimhrim a si ahcun,

16 nan òih zetmi ral in a lo man ding. Nan phan zetmi rilrawnnak cun a lo thlun ding ih Izipt ram ah nan thi ding.

17 Izipt ram ah feh in um a tum hrimhrimtu pawl cu ral kut in maw, paamnak in maw, a si lole natnak in maw an thi òheh tengteng ding. Zohman an nung lo ding. An parih ka thlenter dingmi siatralnak in zohman an luat lo ding, ó a ti.

18 “Bawipa, Israel ih Pathian in, ðKa thinhengnak le ka ai-thawhna cu Jerusalem khuami parih burh a si vekin Izipt ram ih nan feh a si ahcun nan parah burh a si ve ding. Midang pawl mithmuh ah tuksumza nan si ding. Mi ih puahcokmi ah nan cang ding ih nan hmin cu midang siatcamnak ah an hmang ding. Cule hi ram hi nan hmu sal nawn lo ding, ó a ti,” tiah ka sim.

19 Cuih hnuah hiti in ka sim beet sal, “Bawipa in Judah ram ih a taangmi nannih pawl cu Izipt ram ih feh lo ding in a lo sim zo. Atu ah ralrinnak ka lo pek.



²⁰Nan feh a si ahcun nan ti sualzet ding a si. Bawipa kan Pathian hnenah nan hrangih thlacam sak dingin in dil ih a thupek mi hmuahhmuah tuah dingah thu nan kam aw.

²¹Atute ah ka lo sim òheh. Asinain Bawipa kan Pathian in i simtermi hmuahhmuah nan el thluh fawn.

²²Curuangah ciing òha uh: Um nan duhnak ram ah feh tahrat in ral in maw, rawl loin maw, a si lole natnak in maw nan thi ding a si,” ka ti.

Jeremiah 43

Izipt Ah Jeremiah An Thlenpi

¹Bawipa an Pathian in an hnenah sim dingih i fialmi hmuahhmuah cu misenpi hnenah ka sim òheh.

²Cutikah Hoshaiah ih fapa Azariah le Kareah ih fapa Johanan le mi puarthau pawl in, öNa thuphan a si. Bawipa kan Pathian in Izipt ram feh lo dingah le um lo dingih sim dingah a lo thlah lo a si.

³Babilon mi pawl in kan tlunah thu an neih ih in thah theinak dingah, a si lole Babilon ih in fehpi theinak dingah Neriah ih fapa Baruk in thusia a lo forh a si,” tiah in ti.

⁴Cuticun Judah ram sungih um dingah Bawipa ih thupekmi cu Johanan in siseh, ralbawi pawl in siseh, misenpi pawl khal in siseh, zohman in an thlunduh lo.

⁵Cule Johanan le ralbawi pawl in Judah ramih a taangmi pawl hmuahhmuah le òhekdarh òheh an sinak ram ihsin a ra kirtu pawl hmuahhmuah cu Izipt ram ah an fehpi.

⁶Mipa, nunau, nauhak le siangpahrang fanu pawl tla an fehpi òheh. Gedaliah ih kilkhawi dingah Babilon ralkap hotu ralbawi Nebuzaradan ih a retmi hmuahhmuah pawl le, Baruk le keimah tiangin in hruai òheh a si.

⁷Bawipa ih thupekmi cu ngai loin Izipt ram Tahpanhes khua tiang an vung feh a si.



⁸Cutawkah Bawipa in ka hnenah,

⁹öLungto tum pipi la awla hi khawpi sung acozah inn luhnak hmai ih lamzin phah mi phahlei thuai ah phum aw; cuti na tuah cu Israel mi hrekkhat in lo hmu hai seh.

¹⁰Cungnungbik Bawipa, Israel ih Pathian keimah in i riantu Babilon siangpahrang Nebuchadnezzar cu hi hmunah ka runter ding ih cuih na phummi lung tumpipi parah cun a siangpahrang tokham a hung ding ih an tlunah a siangpahrang puanthlam a zaar ding, ti thu sim aw.

¹¹Nebuchadnezzar a ra ding ih Izipt cu a neh ding. Natnak in thi dingih ruahciam pawl cu natnak in an thi ngaingai ding; sal kaih dingih ruahciam pawl cu sal kaihmi an si ngaingai ding; ral kut in thi dingih ruahciam pawl cu ral kut in an thi ngaingai ding.

¹²Izipt ram khawzing pawl ih biakinn pawl cu meisa in ka ur ding. Babilon siangpahrang in an khawzing pawl cu meisa in a ur ding, a si lole a phurhlo ding. Tuukhal in a hnipuan par ih hrik a lak òheh ih a faiter vekin Babilon siangpahrang in Izipt ram cu a faiter ding ih nehtu a si hnuah Izipt ram ihsin a feh sal ding.

¹³Izipt ram Heliopolis ih a zarhmi lungto phunmi pawl cu a balcim òheh ding ih an khawzing biakinn pawl cu a ur òheh ding a si,” tiah ka ti.

Jeremiah 44

Izipt Ram Ih Israel Mi Hnenah Pathian Ih Thucah

¹Izipt ramsung Migdol khua, Tahpanhes khua, Memfis khua le Izipt ram thlanglam ih a um Israel mi hmuahhmuah thu ah Bawipa in ka hnenah, hiti in a sim.

²Cungnungbik Bawipa, Israel ih Pathian cun, öJerusalem khawpi parah le Judah ram khua hmuahhmuah parah siatsuahnak ka thlentermi cu nan mit rori in nan hmu zo. Atu khalah hnawmpen bangtuk an si hrih ih milai zohman an um lo.



³Ziangah cutin a cang tile thilsual an tuah ih ka thin in hengter ruangah a si. Nanmah in siseh, nan pupa pawl in siseh, nan biak dah lomi khawzing nan rian ih khawzing dangdang hnenah raithawinak nan pek a si.

⁴Nan hnenah cat loin keimah riantu profet pawl ka thlah ih hi bangtuk thil ka huat zawng hi tuah lo dingah an lo sim.

⁵Asinain an thu cu nan ngai lo ih zianghman ah nan siar lo. Thilsual nan tuahmi khawzing dangdang hnenih raithawinak pek cu nan bang cuang lo.

⁶Curuangah ka thinhengnak le ka ai-thawhnak cu Judah ram ih khua pawl parah le Jerusalem khawpi sung lamzin parah ka run burh ih meisa in ka ur. Khuarop ah an cang ih òihnungza hmun ah an cang. Tuihsun tiang cutin an um lai.

⁷öCuruangah Cungnungbik Bawipa, Israel ih Pathian keimah in, ziangah so hibangtuk thilsual hi nan parah nan thlenter duh rero, tiah ka lo sut. Siatsuahnak hi mipa, nunau, nauhak le naute pawl par tiang minung pakhat hman taang nawn lo tiangin nan thlengter duh maw si?

⁸Nan rung umnak hi Izipt ram sungah hin khuazing dangdang hnenah raithawinak pe tahratin le milem pawl be tahratin ziangah so ka thin in hengter? Leilung tlun mi hmuahhmuah ih puahcok dingah le nan hmin hi mi camsiatnak ih hman dingah nanmah le nanmah siatsuah awk òheh nan tum maw si?

⁹Judah ram ih khua pawl sungah le Jerusalem khawsung lamzin par in nan pupa pawl le Judah siangpahrang le an nupi pawl le nanmah le nan nupi pawl ih thil òha lo nan rak tuahmi pawl kha nan hngilh òheh zo maw si?

¹⁰Cubangtuk a si naón tuihsun tiangah thinlung neemnak nan nei hrih lo; Keimah upatnak le òihzahnak zianghman nan nei lo ih nanmah le nan pupa pawl hnenih ka pekmi daan vekin nan nung duh fawn lo.

¹¹öCuruangah Cungnungbik Bawipa keimah, Israel ih Pathian in ka lo ral ding ih Judah ram cu ka siatter òheh ding.



¹²A taangsun Judah mi pawl, Izipt ram ah vung feh ih vung um a tum òengòengtu pawl cu an zatein an cemral òehh ding. An zatein a tum a seen in Izipt ram ah ral kut in maw, rawl loin maw, an thi òehh ding a si. Mi hmuh ah tuksumza an si ding; hmuhsuam mi ah an cang ding ih an hmin cu mi camsiatnak le mi sulhnak ah an hmang ding.

¹³Jerusalem ka hrem zo vekin Izipt ram ih a ummi pawl cu raldonak le paamnak le natnak in ka hrem ding.

¹⁴A taangsun Judah mipawl, Izipt ram a thleng mipawl cu minung pakhat hman a nungmi le a luatmi an um lo ding. Kirsal in um leh an duhzetnak Judah ram ah zohman an kir thei lo ding. Ral tlanmi pahnih khat siar le zohman an kir lo ding,” tiah a ti.

¹⁵Cule mipa pawl, an nupi pawl ih khawzing dangdang hnenah thawinak an pek ti a theitu pawl le cutawkih a dingtu nunau hmuahhmuah le Izipt ram thlanglam ih a ummi Israel mipawl tiang mi tamzet an zatein ka hnenah an ra ih,

¹⁶“Bawipaió hmin in in simmi thu hmuahhmuah cu kan ngai duh lo a si.

¹⁷Kan tuah ding kan timi hmuahhmuah cu kan tuah ko ding. Kan khawzing nu Vancung Khumpinu hnenah raithawinak kan pe ding ih kanmah le kan pupa pawl in siseh, kan siangpahrang pawl le in hotu pawl in siseh, Judah ram khua pawl le Jerusalem khua lamzin parih an rak tuah zo vekin raithawinak ih pekmi sabitti cu a parah kan burh ko ding. Cuti kan rak tuah lai ahcun rawl kan paòha ih mineinung kan si ih zianghman harsatnak kan tong lo.

¹⁸Sikhalsehla Vancung Khumpinu hnenah thawinak kan pek nawn lo hnu le a hnenih pekmi sabitti kan burh nawn lo hnu ahcun ziang hmuahhmuah kan tlasam ih kan minung pawl cu ral kut in le rawl loin an thi ciamco a si,” tiah in ti.



¹⁹Cuih tlunah nunau pawl in, öVancung Khumpinu hmuihmel cuangin sang kan rawh ih a hnen ih thawinak kan pekmi sabitti pawl kan burh tikah kan pasal pawl cu kan tuahmi parah an lung a hmui ngaingai a si,” tiah in ti.

²⁰Cutiuh i sawntu mipa le nunau pawl hnenah cun kei in,

²¹öNanmah le nan pupa pawl in siseh, nan siangpahrang pawl le nan hotu pawl in siseh, mipi pawl khal in siseh, Judah ram khawsung ah le Jerusalem khua lamzin parih thil nan tuahmi hmuahhmuah cuBawipa in a thei lo ih a theih hmanah a hngilh zo tiah maw si nan ruat?

²²Tuihsun tiangah nan ram cu hnawmpen in a um ih milai zohman an um lo a si. Tuksumza ah an cang ih nan thilsual tuah mi le thil òha lo nan tuahmi pawl cu Bawipa in a zawi thei nawn lo ruangah nan ram cu a òhing ih mi in siatcamnak ah an hmang a si.

²³Bawipa ih thupekmi nan thlun lo ih khawzing dangdang hnenih raithawinak nan pek ruangah hi bangtuk siatralnak nan parah a thleng a si,” tiah ka ti.

²⁴⁻²⁵Cungnungbik Bawipa, Israel Pathian ih òongmi cu Izipt ram ih a ummi Judah mi pawl hnenah ka sim. A hleice in nunau pawl hnenah ka sim a si: öNanmah le nan nupi pawl in Vancung Khumpinu hnenah siatcam in thukamnak nan tuah. A hnenah thawinak pe dingin le sabit thawinak pekmi a par ih burh dingih thukamnak nan tuah ih nan thukammi vekin nan tuah ngaingai. A òha; nan thukamnak cu thlun uh. Siatcam ih nan thukammi vekin tuah òheh ko uh.

²⁶Sikhalsehla keimah Bawipa in Izipt ramih a ummi Israel mipawl nan hnenah, a makzetmi ka hmin in siatcam in thu ka kammi hi ngaihnik uh: Ka hmin saal tahratin, ðA nungmi CungnungbikBawipa hmin in thu ka kam aw,ó tiah zohman in nan ti nawn lo pei.

²⁷Ka mithmuh ah neinung in nan um nawn lo ding; siatsuah mi nan si sawn ding. Mi pakhat hman taang lo tiangin ral kut in maw, paamnak in maw, nan thi òheh ding a si.



²⁸Asinain mi malte lawng thi loin nan luat ding ih Izipt ram ihsin Judah ram ah nan kir ding. Cutik lawngah zo ih òong so a dik sawn, keimah ih òong maw, nanmah ih òong so, tikha a taangsunmi malte cun an thei leh ding.

²⁹Hi hmunah hin ka lo hrem ding ih nan parah siatralnak ka thlenter ding ti ih ka thukamnak a kim ding a si, ti langternak ah keimahBawipa in khiihmuhnak ka lo pe ding.

³⁰Judah siangpahrang Zedekiah cu amah thah a duhtu a ral Babilon siangpahrang Nebuchadnezzar kut sungih ka pek vekin Izipt siangpahrang Hofra cu a ral le amah thah a duhtu pawl ih kut ah ka pe ding a si,” tiah a ti.

Jeremiah 45

Baruk Hnenih Pathian Thukamnak

¹Josiah ih fapa Jehoiakim in Judah siangpahrang a òuannak kum li kum ah Baruk in ka auh-mi ca cu a ngan. Cule a hnenah,

²Bawipa, Israel Pathian ih òongmi cu ka sim, öBaruk,

³nang cun öKa bei a dong zo. Bawipa in ka harsatnak hmuahhmuah tlunah riahsiatnak a beet sinsin a si. Ka ai-hramnak ruangah ka bang ih ka vuai òeh zo. Colh damnak ka ngah lo,ó na ti.

⁴öSikhalsehla keimah Bawipa cun ka sak ciami ka bal òeh ih ka phun ciami ka phawi òeh sal. Leilung pumpi hi cuti cun ka tuah ding a si.

⁵Na hrangah a hleice ih nunnomnak na hawl duh maw si? Hawl duh hlah! Miphun kip parah siatralnak ka thlenter ding. Asinain nang cu na fehnak kip ah thi loin na luat ding. Bawipa Keimah in ka sim zo,” tiah a ti.

Jeremiah 46

Karkhemish Ah Izipt A Sung

¹Bawipa in miphun pawl ih thuhla ka hnenah a sim.

²Izipt thu in a thok. Jehoiakim in Judah siangpahrang a òuannak kum li kumah Eufrates Tivapi kiang Karkhemish khua ah Babilon siangpahrang



Nebuchadnezzar in Izipt siangpahrang Neko cu a neh ih Izipt ram thu ah Bawipa in hiti in a ti.

³ÖIzipt ralbawi pawl cu an au, ðNan ralpawh tiar cia in um uhla, raldonak hmun ah feh uh!

⁴Nan rang pawl timtuah uhla a parah to uh! Artlang in ding uhla nan thir lukhuh khum uh! Nan feipi tat hriam uhla, nan thir angki pawl hruk uh, ó an ti.

⁵ÖAsinain ka hmuhmi hi ziangso a si? Thinphang in dung ih an kir ka hmu. An ralkap pawl dunglamah an rak nor ka hmu! An òih tukah an tlan thei tawp in an tlan. Dunglam an hoikir nawn lo.

⁶Asinain tlan cak pawl khal an tlan suak lo. Ralkap pawl cu an luat cuang lo. Saklam ah Eufrates tiva kiang ah cun an sawn ih an ril.

⁷Nail tiva vekih a òhang ciamco hi zoso a si? Tikap tlun tiangih a liammi tiva bangin!

⁸Izipt a si, Nail vekih a òhang ciamcotu cu! A kap tlun tiangih a liammi tiva bangin. Izipt cun ðKa òhang dingih leilung pumpi ka khuh òheh ding; Khawpi hmuahhmuah ka siatter òheh ding. A sungih ummi minung pawl thawn!

⁹Rang pawl feh dingah thu pe uh, Rangleeng pawl tla tlan vutvo dingah! Ralkap pawl kuat uh, Sudan le Libia ram ralkap pawl, ralpawh keng phah in feh hai seh! Lidia ih conkiang sai thiam pawl tla, ó an ti.”

¹⁰Tuihsun hi a maksak mi, Cungnungbik Bawipa ih ni a si. Tuihsun ah phu a la ding. Tuihsun ah a ral pawl a hrem ding a si. A ralnam cun a ei ding ih a puar zet ding; An thisen a in ding ih a khop zet ding. Tuihsun ah Cungnungbik in thawinak a pek a si; Saklam ram Eufrates tiva kap ahcun!

¹¹Maw Izipt mipawl, Gilead ah feh uhla damnak sii va hawl uh! Nan sii pawl cu santlai lo an si; Zianghman in a lo damter thei lo.



¹²Miphun hmuahhmuah in na ningzah nak an thei zo. Na òahnak cu leilung pumpi ah a thang. Ralkap pakhat cu a dang ralkap par ah a sawn. An pahnih in leilung ah an tlu.

Nebuchadnezzar A Ra Thleng

¹³Babilon siangpahrang Nebuchadnezzar cu Izipt do dingih a ra thlen tikah Bawipa ih òong cu ka hnenah a thleng:

¹⁴öIzipt khua pawl hnenah than aw, Migdol, Memfis le Tahfanhes hnenahcun; ðTho uhla òang òha uh; Nan neihmi pawl cu raldonak ah, siatsuah òheh an si ding!

¹⁵Ziangah so nan khawzing maktak Apis cu a tluk? Bawipa in a vuak thlak ruangah, ó ti aw.

¹⁶Nan ralkap pawl cu an sawn ih an tlu. Pakhat le pakhat an biak aw ih, ðZamrang uh, kan suahnak ram le kan minung hnenah kir uhsi; Kan ral pawl ih ralnam ihsin kan tlan pei, ó an ti.

¹⁷öIzipt siangpahrang hnenah hmin thar pe uh; ðTikcu òha A Luantertu Pontam Pa! ð ti uh.

¹⁸Cungnungbik keimah Bawipa hi siangpahrang ka si. Keimah hi a nungmi Pathian ka si. Tlang dang hnakin Tabor Tlang a saan bangin, Tifinriat tlun ih Karmel Tlang a din bangin, Nangmah a lo dotu ih cahnak cu a si ding.

¹⁹Maw Izipt mipawl, salkaih hruaihlomi si dingah tiar aw uh. Memfis khua cu nelrawn ah a cang ding. Zohman um duh lonak ram òhing ah!

²⁰Izipt cu caw thau zet a bang. Asinain saklam ihsin tur nei thothe in a do ih a hen.

²¹Hlawh pekmi ralkap pawl hman cu, caw faate bangin ziang òhahnem lo an si. Òang tahratin raldotu zohman an um lo. An zatein an let ih an tlan hlo; An vanduai ni a ra thleng zo. An siatralnak caan cu!

²²Izipt cu thawm neizet in a tlan hlo, Rul vekih thlik phah in, Ral pawl an ra thlen tikah cun! Hreitlung thawn an ra do, Thingkung an hau theh ih;



²³Tupi thing an òhiam òheh vekin, An minung cu siar cawk lo an si, An ral pawl cu sihte hnakin an tam sawn.

²⁴Izipt mipawl cu ningzak in an um, Saklam mi pawl in an neh. Keimah Bawipa in ka sim zo.”

²⁵Cungnungbik Bawipa Israel ih Pathian in, öThebes khua ih an khawzing Amon cu Izipt le a khawzing pawl le a siangpahrang pawl thawn ka hrem ding. Izipt siangpahrang le amah a rinsantu pawl hmuahhmuah cu ka lak ding ih,

²⁶Anmah thah a duhtu Babilon siangpahrang Nebuchadnezzar le a ralkap kutah ka pe ding. Asinain neta lam ahcun Izipt ram sungah khuahlan ih mi an rak um vekin an um sal ding. Keimah Bawipa in ka sim zo,” a ti.

Bawipa In A Minung A Run Ding

²⁷öKa minung pawl, òih hlah uh; Israel mipawl, nan thinphang hlah uh. Thawng nan tlaknak ram hlapi ihsin kan lo run ding. Nan kirsal dingih hnangamte in nan um ding. Him zetin nan um ding ih, zohman in an lo òihter lo ding.

²⁸Nan hnenah ka ra ding ih ka lo hum ding; Ka lo òhekdarhnak ram le mipahun pawl cu ka siatsuah ding. Asinain nannih cu ka lo siatsuah lo ding. Hrem lo cun ka lo thlah men lo ding; Asinain ka lo hrem tikah, dikzet in ka lo tuah ding. Keimah Bawipa in ka sim zo.”

Jeremiah 47

Bawipa In Filistin Thuhla A Sim

¹Izipt siangpahrang in Gaza a do hlan ah Bawipa in Filistin ram thuhla i sim;

²Bawipa in, öZohhnik! Saklam ah tidai a òhang ciamco; Tilian bangin tiva kap ah a liam ding. Leilung le a par ummi hmuahhmuah a khuh thluh ding; Khawpi le a sung ummi milai pawl tla a khuh ding; Cupawl in bomnak duh ah an au ding. Leitlun mi hmuahhmuah nasa zetin an òap ding an ai ding.



³Rancang pawl ih ke vuak thawm an thei ding; Rangleeng tlan thawm le lengke ril thawm tla. Pale pawl in an faale pawl bawm dingah an kir hnawh lo ding. An kut cu an siir ah tha nei loin an thlai-aw ding.

⁴Filistin ram siatsuahnak tikcu a ra thleng zo, òai-ar le Sidon ihsin bomnak an ngahsunmi sahtannak tikcu cu! Keimah Bawipa in Filistin pawl ka siatter ding, Krete tikulh ihsin a rami pawl cu!

⁵Gaza mi hnenah riahsiatnak tumpi a ra thleng; Ashkelon mi pawl cu an dai ziarzi. Ziangtik tiangso Filistin ram hrekkhat pawl cu mithi ngai in an um ding?

⁶ǾBawipa ih ralnam, Ziangtik tiangso mi na saat vivo hrih ding? Na kawm sungah kir sal awla, cutawkah daiteón um thlang aw,ó tiah na au!

⁷Sikhalsehla ziangtinso daiteón a um thei ding? Tuah ding òuanvo ka pek hnu ahcun? Ashkelon do dingah le tipikap ih a ummi pawl saat dingah thu ka pek zo a si,” a ti.

Jeremiah 48

Moab Ram Siatralnak Ding

¹Cungnungbik Bawipa, Israel ih Pathian in Moab ram thu ah hiti in a sim: öNebo khuami pawl cu zaangfakza an si! An khawpi a siatral zo! Kiriathaim khua cu lak a si zo; An ralhruang bal òheh a si zo; An mipawl cu mualpho in an um.

²Moab ram sunlawinak a cem zo; Ral pawl in Heshbon khua an lak; Moab miphun siatsuah òheh dingin an ngaihtuah. Madmen khua cu a òhing reprep ding, Ralkap pawl in an ciil òheh ding.

³Horonaim mipawl cu, ǾSiatsuahnak, Thisen luannak,ó tiah an au!

⁴öMoab cu a siat òheh zo; Nauhak òah thawm cu ngaihnik uh!

⁵An ai thawmvang cu ngaihnik uh, Lamzin thlun in saklam ah Luhith tiang a thang. Ninghan riahsiatnak ai-thawm cu ngaihnik uh, Thlanglam ah Horonaim tiang a thang.



⁶ÖZamrang in, luat dingah tlan uh, Nelrawn ih laak lauzet bangin tlan uh, ó an ti.

⁷öMaw Moab, na cahnak le na lennak na rinsan; Asinain atu-ah nehmi na si thlang ding. Na khawzing Khemosh cu sal taannak hmun ah a feh ve ding. A bawi pawl le a puithiam pawl thawn.

⁸Khua pakhat hman siatral loin a luat lo ding. Phairawn le hmunrawn tiangin an siat òheh ding. Keimah Bawipa in ka sim zo.

⁹Moab hrangah lungphun phun uh, Tuan ah siat òheh a si thlang ding. A khawpi pawl cu khawrop ah an cang òheh ding. Zohman an um sal nawn lo ding.”

¹⁰Bawipa ih hnaòuan ah a muangcaangtu cu siatserh siseh! Mi a saat lotu le a that lotu cu siatserh siseh!

Moab Khua Pawl Siatsuahnak

¹¹Bawipa in, öMoab cu himzet le daizetin a um ringring. Ral kaihmi a si dah lo. Moab cu beel pakhat in a dang pakhat ah tleng reromi sabitti vek a si lo. Zohman ih puah lomi a hran vekih retmi sabitti bangtuk a si. A rim a siat dah lo ih a thaw ringringmi sabitti vek a si.

¹²öAsinain a tu-ah mi ka thlah ding ih Moab cu an thlet hlomi sabitti bangin an thlet hlo tikcu a ra thleng ding. A sabitti an thlet hlo ding ih a beel cu cip seksek in an khuai òheh ding.

¹³Cule Israel mipawl in an rinsan zetmi an khawzing Bethel cu a kim lo le zahpi tlak ih an theih vekin Moab mipawl khal in an khawzing Khemosh cu a kim lo le zahpi tlak in an thei ding.

¹⁴öMaw Moab mipawl, ziangah so mi ralòha le raldo thiam kan si tiah nan puar thau rero?

¹⁵Moab le a khua pawl cu siatsuah òheh an si ding; An tlangval òha bik pawl tla thah òheh an si. Keimah hi siangpahrang ka si, Cungnungbik Bawipa ka si. Keimah in ka sim zo.

¹⁶Moab ram ih vanduai ni a nai zo, A siatral ni a thleng cing ding.

¹⁷ÖHi mipahun hrangah òap uh, A kiangkap ih a umtu pawl, A hmin thannak a theitu pawl khal òap uh. ðA nasa zetmi a mi uknak a cem zo, A sunlawinak le a cahnak a um nawnta lo, ó ti uh.

¹⁸Nannih Dibon khuami pawl, Nan sunlawinak hmun ihsin òum uhla leivut lakah to uh. Moab siatsuahtu a ra zo. A ruhkulh pawl hnawmpen ah a canter òheh zo.

¹⁹Nannih Aroer khua a ummi pawl, Lamzin kiangah ding tahrat in hngak uh; An khua a tlansantu pawl hi sut uh; Ziangvek thil so a thleng ti sut uh.

²⁰ÖMoab cu a tlu zo, ó tiah an lo sim ding; ðA hrangah òap uh, mualpho in a um zo; Moab cu a siat òheh zo, Arnon Tivapi tluan ah than uh, ó an lo ti ding.

²¹ÖTlangpar ih a ummi khua pawl parah thuòhen ni a thleng zo. Cuih khua pawl cu Holon, Jahzah, Mefaath,

²²Dibon, Nebo, Beth Diblathaim,

²³Kiriathaim, Bethgamul, Bethmeon,

²⁴Kerioth, le Bozrah khua an si. A hlat siseh, a nai siseh, Moab ram ih khua hmuahhmuah parah cun thuòhennak a thleng zo a si.

²⁵Moab ih ki cu sahtan òheh a si zo; a cakmi a baan tla an khiak òheh zo. KeimahBawipa in ka sim zo,” a ti.

Moab Cu Ningzak In A Um Ding

²⁶Bawipa in, öMoab kha ri-ter uh, ziangahtile keimah dodaltu a si. Moab cu amah ih luak lakah a lawngtaal ding ih mi in an hnihsan ding.

²⁷Maw Moab, hnihsuahsainak men ih Israel na rak hman kha na ciinglai maw? Fafir an kaih ih an tisiat bangin Israel na tisiat a si kha!

²⁸öMoab ram ih a ummi pawl, nan khua pawl tlansan uh! Feh uhla khukhaam lakah va um uh. Khukhaam kiangkap ih bu a saktu thuro bangin um uh.

²⁹Moab cu a hngalzet. A minung pawl an hngalzia, an puarthau le an zum awkzia le ziangvek in an ruat-aw ti ka thei òheh.



³⁰Bawipa keimah rori in an hngalnak cu ka thei a si. A puarthaunak cu zianghman a si lo; an thil tuahmi tla rei a daih lo ding.

³¹Curuangah Moab ram sung mi hmuahhmuah le Kir Heres mi hrangah ka mitthli a tla ding.

³²Jazer mipawl hrang hnakih na deuh in Sibmah mipawl hrangah ka òap ding. Maw Sibmah khua, Rili Thi le Jazer tiang a ruang a thleng mi sabit hri vek na rak si. Asinain atu ahcun òhal caan ih na rah le na rah ding hmuahhmuah khal siat òheh an si zo.

³³Lungawinak le thinnomnak cu Moab ram òha sung ihsin laksak òheh a si. Sabit rialnak hmun ihsin sabitti luang nawn loin ka phit òheh. Sabit tuahtu le lungawi in a autu zohman an um nawn lo.

³⁴Heshbon le Elealeh khuami pawl an òap ih, an òah aw cu Jahaz tiang a thang. Zoar khuami tla in an thei ih, Horanaim le Eglath Shelishiyah khua pawl tiang a thang a si. Nimrim Tiva hman a kang thluh zo.

³⁵Moab mipawl cu an khuavang biaknak hmun ah mei-ur thawinak pe thei lo le an khawzing pawl hnenah hlannak pe thei loin ka kham ding. Keimah Bawipa in ka sim zo.

³⁶öCuruangah cawnglai tum phah ih mithi phumnak hla satu bangin Moab le Kir Heres mi hrangah ka thinlung mitthli a tla, ziangah tile an neihmi hmuahhmuah a cem thluh zo.

³⁷An zatein an sam le an khahmul an met. An zatein an baan an sat ih buri hnipuan an hruk òheh.

³⁸Moab ram sungih inn par hmuahhmuah ah le khawkip ih khawhnar pawn ah mithi ngainak lawng a khat, ziangah tile Moab cu zohman ih duh lomi beel kuai siava bangin ka khuai òheh zo a si.

³⁹Moab cu a siatdarh òheh zo! òap in ai uh! Moab mualpho in a um zo. Hnawmpen ah a cang zo. A kiangkap miphun pawl in hnihsuahsainak ah an hmang a si. Keimah Bawipa in ka sim zo,” tiah a ti.

Moab Hrangah Luatnak A Um Lo



⁴⁰Bawipa in hiti in a sim cia: Moab cu miphun phunkhat in khaupi bangin a thla phar tahrat in a nam ding ih,

⁴¹Khua pawl siseh, ruhkulk pawl siseh, a lak òheh ding. Cuih ni ahcun Moab ralkap pawl cu nau neizik nunau bangin thinphang in an um ding.

⁴²Ka parah hngalzet ih a um ruangah Moab cu siatsuah òheh a si ding ih miphun phunkhat a si nawn lo ding.

⁴³Moab cu tuksumnak, khur thukpipi le mi awktu thang pawl in an bawh. Cucu Bawipa ih òong a si.

⁴⁴Tuksumnak ihsin tlanhlo a tumtu cu khur sungah an tla ding. Khur thuk sung ihsin suak tahratin a tlantu pawl cu thang in a awk ding. Ziangah tile Bawipa in Moab siatsuah dingah ni a khiah cia zo.

⁴⁵Bawmtu nei lo raltlan pawl cu siangpahrang Sihon in a rak ukmi Heshbon khawsung ah himnak an hawl. Asinain meisa in cuih khua cu a kang òheh. Raldo hiarzet Moab mi pawl ih ram le tlang saangpipi pawl an kang òheh zo a si.

⁴⁶Moab mi pawl cu zaangfakza an si! Khemosh khawzing a biatu pawl cu siatralnak an tong ih an fanu le an fapa pawl cu ralkaih thawng thlakmi ah an cang zo.

⁴⁷Sikhalsehla hmailam tikcu caan ahcun Bawipa in Moab cu neinungzet ah a tuah sal ding. Himi cu Bawipa ih òongmi a si ih Moab parah a kim ding a si.

Jeremiah 49

Ammon Parih Bawipa Thuòhennak

¹Ammon ram ih thu ah Bawipa in hiti in a sim, öIsrael mipawl khuiah so an si? An ram a humtu zohman an um lo maw? Ziangah so Gad ram cu Molek khawzing a biatu pawl an lakter ih an luahter?

²Sikhalsehla Rabbah khawpi ih a ummi pawl in raldonak thawmvang an theihnak tikcu ka thlengter ding ih an khawpi a siatral ding ih an khawte pawl tla ciam ko in ur òheh an si ding. Cutikah an rak lon ciami ram cu Israel mi pawl in an longkir ding.



³Maw Heshbon mipawl, òap in ai uh! Ai khua cu a cem zo a si! Maw Rabbah nunau pawl, òap in ai rero uh! Buri hnipuan hruk uhla mithi ngai in um uh! Tawivak in suk le so ah tlan uh! Nan khawzing Molek cu a puithiam pawl le a bawi pawl thawn ralkaih mi sal ah an cang ding.

⁴Nannih rintlak lo pawl, ziangah so tuang nan khawn ciamco? Nan cahnak a cem zo a si. Ziangah so nan cahnak ring tahratin zohman in in tawng ngam lo ding, tiah nan ti?

⁵Nan kimvel in tuksumza ka suahter ding. Nan zatein nan tlanhlo òheh ding. Zokhal luat duh ah nan tlan ding ih nan ralkap pawl a kokhawmtu zohman nan um lo ding.

⁶ÖSikhalsehla netalam ahcun Ammon ram cu neinungzet ah ka canter sal ding. Keimah Bawipa in ka sim zo a si,” tiah a ti.

Edom Ram Parih Bawipa Thuòhennak

⁷Cungnungbik Bawipa in Edom thu ah hiti in a sim: Edom mi pawl hi thudik an ruat thei nawm lo maw si? An thuronmi pawl in ziangtuah ding an sim thei lo maw si? An fimnak hmuahhmuah a cem òheh zo maw si?

⁸Maw Dedan mipawl, her uhla tlan uh! Relh uh! Esau tesinfa pawl ka siatsuah ding, ziangah tile anmah ka hremnak tikcu a ra thleng zo.

⁹Mi in sabit rah an lawh tikah a hri parah malte tal an hlah; rukru pawl in zanih mi an ram tikah an duhmi thil lawng an lak.

¹⁰Sikhalsehla Esau tesinfa pawl cu an tak lawng in ka ret; an relhnak hmun khal ihsin ka phorhsuak ih an relh thei nawn lo. Edom mi hmuahhmuah an hloral òheh zo a si. Mi pakhat hman an taang nawn lo.

¹¹Nupa nei lo ngakòah pawl ka hnenah tanta uh, ka kilkhawi ding. Nan nuhmei pawl khal in in ring thei ding a si.

¹²ÖHremnak a tuar lo ding pawl hman ih hremnak kkuat hai an in a si ahcun hrem lo ih luat dingah nan ruat aw maw si? Sihlah! Cuih kkuat hai cu nan in tengteng pei!



¹³Keimah rori in Bozrah khawpi cu mi hmuh ah tuksumza le ramòhing ah a cang ding. Khawte hmuahhmuah cu kumkhua in an siatral ta ding. Keimah Bawipa in ka sim zo,” a ti.

¹⁴Kei in, öMaw Edom, Bawipa hnen ihsin thu ka ngah. Miphun pawl in an ralkap timtuh in nangmah do dingih tiar dingah palai an thlah zo.

¹⁵Bawipa in a lo òawnòaiter ding ih zohman in an lo upat lo ding.

¹⁶Na hngalnak hi a lo bumtu a si. In òih hmang na ti vek hin zohman in an lo òih lo. Lungto khukhaam saangpi le tlang saangpi zim ah na um; muvanlai tlukih hmunsang ih na um hmanahBawipa in a lo dirthla ding. Bawipa in a sim zo a si,” ka ti.

¹⁷Bawipa in, öEdom parih a thleng dingmi siatsuahnak cu a nasa tuk ding ih a kiangih a fehtu hmuahhmuah an mangbang in an òih ding.

¹⁸Sodom le Gomorrah parah le a kiangkap khua pawl parih a thleng mi thil òihnung cu Edom par khalah a thleng ding. Cuih hmunah minung zohman an um sal nawn lo ding. Keimah Bawipa in ka sim zo.

¹⁹Jordan Tiva kap tupi sungih sin suak tahratin òilva tlannak lenkolh ih a hung suakmi kiosa bangin keimah ka ra thleng ding ih rinlopi in Edom mipawl cu an ram ihsin ka tlanhloter ding. Cule hotu ka hrilmi in ram cu a uk ding. Keimah thawn òhim ding zoso a um? Keimah i zuam ngamtu zoso a um? I dodal ngamtu uktu zoso a um?

²⁰Curuangah Edom mipawl siatsuahnak ding ka tummi le Teman khua sung mipawl ziangtluk in tisiat ka tum tikha ngaihnik uh! An faate pawl hman caihhlo an si ding ih mi hmuahhmuah an tuk a sum ding.

²¹Edom a tluuk tikah cun a thawm a nasa tuk ding ih leilung pumpi hman a hnin òheh ding. Òihphannak awn-au thawm cu Agaba Tikel tiang a thang ding.

²²Khaupi in ar a nam bangin Bozrah cu ral in an nam ding. Cuih ni ah Edom ralkap pawl cu nau neizik nunau bangin thinphang in an um ding,” tiah a ti.

Damaskas Parih Bawipa Thuòhennak



²³Bawipa in Damaskas thu ah hiti in a sim: öThusia an theih ruangah Hamath le Arpad khawsung mipawl cu donhar le thinphang in an um. Thinharnak in tipi bangin a khuh ih colhdamnak an ngah thei lo.

²⁴Damaskas mi pawl cu an òawnòai ih thinphang in an tlanhlo. Nau neizik nunau bangin mangbang vansaang le harsa in an um.

²⁵Khua nuamzet le khua hminthangzet cu òiosan òehemi khua ah a cang.

²⁶Cuih ni ah an tlangval pawl cu khawsung lamzin ah thah an si ding ih a ralkap pawl cu an siatral òeh ding.

²⁷Damaskas kulhnak ralhruang pawl cu meisa in ka ur ding ih siangpahrang Benhadad inn pawl cu ciamko in ka ur òeh ding. Keimah Cungnungbik Bawipa in ka sim zo,” tiah a ti.

Kedar Hrin Le Hazor Khua Parih Thuòhennak

²⁸Babilon siangpahrang Nebuchadnezzar ih nehmi Kedar hrin le Hazor ih ukmi peng pawl thu ah Bawipa in hiti in a sim: öKedar mi pawl khi do uhla nisuahnak lam hrin cu siatsuah uh!

²⁹An puanthlam le an tuu rual pawl, an puanthlam puanzar pawl le an puanthlam sungih a ummi thilri hmuahhmuah long òeh uh. An kalauk pawl hruai uhla mipi hnenah, òNan kiangkap khuazakip ah òihphannak a um,ó ti uh.

³⁰öHazor mi pawl, keimah Bawipa in ralrinnak ka lo pe: Tlan uhla relh uh. Babilon siangpahrang Nebuchadnezzar in a lo phiar ih hiti in a òong:

³¹òRa uh, kan him a si tiah a ruattu pawl kan do ding. An khawpi cu kotka a nei lo; tawhkalh hrennak khal a nei lo ih zohman in an kilveng lo a si,ó a ti.

³²öAn kalauk le an caw pawl la uh! An sam tawite ih a mettu pawl cu hmunkip ah ka òhekdarh ding ih hmunkip ihsin an hnenah siatralnak ka thlenter ding.

³³Hazor cu kumkhua in hmunòhing ah ka tuah ding ih cinghnia lawng umnak hmunah a cang ding. Cuih hmun ah minung zohman an um sal nawn lo ding. Keimah Bawipa in ka sim zo,” a ti.



Elam Ram Parih Bawipa Thuòhennak

³⁴Zedekiah cu Judah siangpahrang a can òheh vete in Elam ram thu ah Cungnungbik Bawipa in ka hnenah a sim:

³⁵“Elam ram a caktertu conkiang saithiam pawl kha ka that òheh ding.

³⁶Hmunkip ihsin Elam parah thlipi ka hranter ding ih hmunkip ah a minung pawl cu ka òhekdarh òheh ding. A minung raltlan pawl an thlen lonak ram pakhat hman a um lo ding.

³⁷Anmah thah a tumtu an ral pawl kha an òih ding ih Elam mi thinsung ah òihnak ka umter ding. Ka thinsung in Elam mipawl cu ka siatsuah ding ih an ci ka mitter lai hlanlo anmah dotu ah ralkap ka thlah ding.

³⁸An siangpahrang pawl le an hotu pawl ka hlortalter ding ih an rak tonak hmuna ka siangpahrang tokham ka ret ding.

³⁹Asinain netalam ahcun Elam mipawl cu mineinung ka siter sal ding. Keimah Bawipa in ka sim zo,” tiah a ti.

Jeremiah 50

Babilon An Lak Ding

¹Bawipa in Babilon khawpi le a minung pawl thu-ah hi bangtuk in i sim:

²“Mi phunkip hnenah hi thuthang cu sim awla than vivo aw. Thantar tuah awla tlang-aupi aw; Daite in umpi hlah. Babilon a tlu zo a si; A khawzing Marduk cu a kuai òheh zo! Babilon ih milem pawl cu ningzak in an um zo, Fihnungza an milem pawl cu rialdip òheh an si zo.

³“Saklam ihsin miphun phunkhat Babilon do dingah a rung zo ih Babilon cu ramòhingah a cangter ding. Milai le òilva pawl an tlan hlo òheh ding ih minung zohman an um lo ding,” a ti.

Israel Kirnak Ding

⁴Bawipa in, “Cuih tikcu a ra thlen tikah Israel le Judah mi pawl an ra ding ih Kei an Pathian hi òapphah in in ra hawl ding.



⁵Zion fehnak lamzin an sut ding ih cuih lamzin in an ra ding. Kumkhua hrangin thukamnak keimah thawn an tuah ding ih ziangtik hmanah an siatbal nawn lo ding.

⁶ÖKa minung pawl hi tuukhaltu pawl in tlangsaang hramlakih an hlohtermi tuu bangtuk an si. A hlomi tuu vekin tlang pakhat hnu pakhat ah an vak ih an inn hman an thei nawn lo.

⁷A hmutu hmuahhmuah in an do ih an that. An ral pawl in, ðAn tlannak tlimno a si mi le an pupa pawl ih an ruahsanmi an Bawipa hnenih an soal ruangah hi bangtuk thil kan tuah mi hi kan soal lo a si,ó an ti.

⁸ÖMaw Israel mipawl, Babilon ihsin tlan uh. Hiram hi tlansan uh! A tlan hmaisabiktu si uh!

⁹Saklam ih a ummi miphun pawl ka tokhrok ding ih Babilon ka doter ding. Hiram do dingah an tiar-aw ding ih an neh ngaingai ding. Sakah thiam pawl an si ih conkiang in hmui an bat tikah a òhelh dah lo pawl an si.

¹⁰Babilon cu an siim ding ih a siimtu pawl cun an duhmi hmuahhmuah an long òheh ding. Keimah Bawipain ka sim zo,” tiah a ti.

Babilon Ih Tlunknak Ding

¹¹Bawipa in, öMaw Babilon mipawl, ka miphun nan siim. Cutikah nan lung a awi ih nan ai a puang. Fangrialtu cawcang vekin le a feh phah in a ai mi rangcang bangin nan feh.

¹²Asinain nanmah ih khua, khawpi nasazet cu, ningzak le mualpho in a um ding. Babilon hi miphun hmuahhmuah lakah a òawnòai bik miphun ah a cang ding. Ramcaar le tidai um lonak nelrawn ah a cang ding.

¹³Ka thinhengnak ruangah Babilon ah minung zohman an um lo ding. Khawrop ah a cang ding ih a kiangih a fehtu hmuahhmuah cu mangbang le khawruahhar in an um ding.

¹⁴öConkiang saithiamtu pawl, Babilon do dingah tiar-aw uhla kulh òheh uh. Nan conkiang thawn Babilon cu sai uh. Ziangatile Bawipakeimah parah an soal a si.



¹⁵Babilon khawpi kimvel in raldo au in au uh. Babilon a sung zo! Khawkulhnak phardawl cu an bal ih an cim òheh zo. Babilon mi parah phu ka la a si. An parah nan phu la uhla midang an tuah vekin anmah parah tuah ve uh.

¹⁶Hiram sungah thlaici tuh si hlah seh; rawl lak ti khal um hlah seh. Ramdangmi a rak ummi pawl in Babilon a dotu ralkap pawl an òih ding ih an khua le an ram ah an kir sal ding,” tiah a ti.

Israel Kirnak Ding

¹⁷Bawipa in, öIsrael mipawl cu kiosa ih dawimi le òhekdarhmi tuu vek an si. Hmais a ah Assiria siangpahrang in a nam ih neta ah Babilon siangpahrang Nebuchadnezzar in an ruh a òam a si.

¹⁸Cuih ruangah keimah Cungnungbik Bawipa, Israel ih Pathian in Assiria siangpahrang ka hrem zo vekin siangpahrang Nebuchadnezzar le a ram cu ka hrem ding.

¹⁹Israel mipawl cu an ram ah ka tlungter ding. Karmel Tlang le Bahan ram ih a khomi rawl pawl an ei ding ih Efraim ram le Gilead ram ihsin a suakmi rawl cu an duhzat in an ei ding.

²⁰Cuih tikcu a thlen tikah cun Israel ram ah sualnak a um lo ding ih Judah ram ah thil òha lo a um lo ding. Ziangahtile an nunnak ka zuahmi pawl cu an sualnak ka ngaithiam òheh ding a si. KeimahBawipa in ka sim zo,” a ti.

Babilon Parih Pathian Thuòhennak

²¹Bawipa in, öMerathaim mi le Pekod mipawl do uh. That uhla siatsuah òheh uh. Ka thupekmi vekin tuah òheh uh. Keimah Bawipain ka sim zo.

²²Hiram ah raldonak thawm a thang ih siatsuahnak nasazet a um.

²³Sobul a si mi Babilon in leilung pumpi hi sop òheh ko in a deng. Asinain atu ahcun cuih sobul cu a kiak òheh zo! Hiram parih a thlengmi thil an hmuh tikah mi hmuahhmuah an mang a bang.

²⁴Maw Babilon, keimah i rak do. Asinain na theih loin thang ka rak kam ih cuih thang cun a lo awk a si.



²⁵Ka hriamnam retnak inn ka ong ih ka thinheng in ka hriamnam cu ka suah hai. Ziangahatile a maksak bikmi Cungnungbik keimah Bawipa in Babilon ah thil tuah ding ka nei a si.

²⁶Hmunkip ihsin do uhla a rawl retnak inn pawl cu bauh òheh uh. Nan lonmi pawl cu rawl bangin vuun liailiai in khawl uh. An ram cu siat òheh uh. Zianghman zuah hlah uh.

²⁷Ralkap hmuahhmuah that uh. That òheh hai uh. Babilon mipawl an cem a si. Hremnak an tuar tikcu a ra thleng zo,” tiah a ti.

²⁸Babilon ihsin raltlan a luatmi pawl Jerusalem ah an ra thleng ih, Bawipa ih Biakinn parah ih thil an rak tuah sualmi ruangah Babilon mipawl parah Bawipa kan Pathian in ziangvek in phu a lak, ti kha an ra sim.

²⁹öBabilon do dingah conkiang saithiam pawl sim uh. Li le thal a hman thiamtu hmuahhmuah feh òheh uh. Babilon khawpi cu kulh theh uhla zohman luat hlah hai seh. Thil a rak tuahmi vekin leh ruul uh. Midang parih a tuah vekin a parah tuah ruul ve uh; ziangahatile Israel mipawl ih A thianghlim Keimah parah hngalzet in hna a òuan a si.

³⁰Curuangah a tlangval pawl khawpi lamzin ah thah an si ding ih a ralkap pawl hmuahhmuah cuih ni ah siatsuah òheh an si ding. Keimah Bawipa in ka sim zo.

³¹öBabilon, hngalnak in na khat a si; curuangah Ziangkimtithi Cungnungbik Bawipa keimah in ka lo ral a si! Ka lo hremnak tikcu a ra thleng zo.

³²A puarthaumi na ram hi a sawn ding ih a tlu ding; zohman in an lo thawhsak lo ding. Na khua pawl cu meisa in ka ur ding ih a kiangkap thil hmuahhmuah cu an siatral òheh ding,” a ti.

³³Ziangkimtithi Bawipa in, öIsrael mi le Judah mipawl cu namnuaimi an si. An kaih hai ih pakhat hman thlah loin an kil òhepòhep.

³⁴Sikhalsehla anmah a runsuaktu ding cu a cakzet; a hmin cu Ziangkimtithi Bawipa a si. Amah rori in an thu cu a dinpi ding ih leilung



parah daihna a thlenter ding. Asinain Babilon mi hnen ahcun buainak a thlenter ding,” a ti.

³⁵Bawipa in, öBabilon ah ralnam a thleng; Thihnak cu a minung pawl, a mi uktu le a mifim pawl parah a thleng a si!

³⁶Ralnam cu thuphanpeltu, a profet pawl parah a thleng. Ziangtluk mi aa so an si. Thihnak cu a ralkap pawl parah a thleng; Ziangtluk in so an tuk a suum.

³⁷A rang le a rangleng pawl siat suah uh. A saancopmi a ralkap pawl parah thihnak a thleng; An òawnòaihzia cu! A sumsaw le a hlawnthil siatsuah òeh uh; Long uhla ram òeh uh!

³⁸A leilung le tiva pawl khal caar thluh hai seh. Babilon cu òihnungza milem an umnak ram a si; A minung pawl an lung a molhter òeh zo.

³⁹öCuruangah Babilon cu khawsia le ramhuai le a thianglo vate pawl ih umnak ram ah a cang ding. Milai an um nawn lo ding. Ziangtik san hmanah an um dah lo ding.

⁴⁰Sodom le Gomorrah ka siatsuah ih a kiangkap khua pawl ka siatter òeh vekin Babilon par khalah a thleng ding. Cuih hmunah milai zohman an um nawn lo ding. Keimah Bawipa in ka sim zo.

⁴¹öSaklam ih a ummi ram ihsin milai an ra; a hlatzet le ram cakzet ihsin. Raldo dingah siangpahrang tampi an tim aw.

⁴²An li le thal le an ralnam pawl an pai; Mi zaangfah nei lo le mi thinsia pawl an si. Tifinriat thlipi thawm bangtuk an si, An rang an to tikah cun! Raldo dingah an tiar aw, Babilon do dingah cun!

⁴³Babilon siangpahrang cu a kut a zawng òeh; Cuih thu a theih tikah cun! Donharnak le thinharnak in a khat, Nau nezik nunau na bangin.

⁴⁴öJordan Tiva kap tupi sung ihsin suak tahratin òilva tlannak lenkolh ih a hung suakmi kiosa bangin Bawipa keimah ka ra ding ih rinlopi in Babilon mipawl cu an khawpi ihsin ka tlanhloter òeh hai ding. Cule hotu dingih ka



hrilmi in an ram cu a uk ding. Keimah thawn òhim ding zoso a um? Keimah i zuam ngamtu zoso a um? I dodal ngamtu uktu zoso a um?

⁴⁵Curuangah Babilon khawpi siatsuah ding ka tummi le an minung pawl ziangtlukin tisiat ka tum daan hi ngai hnik uh! An faate pawl hman dir hlo an si ding ih mi hmuahhmuah an tuk a suum ding.

⁴⁶Babilon a tluuk tikah cun a thawm a nasa tuk ding ih leilung pumpi a hnin òheh ding. An thinphannak awn-au cu miphun dang pawl in an thei òheh ding,” tiah a ti.

Jeremiah 51

Babilon Parih A Dang Thuòhennak

¹Bawipa in, òBabilon le a minung pawl parah siatsuahtu thlipi ka ratter.

²Thlipi in fanghi a semhlo bangin Babilon siatsuahtu dingah ramdangmi ka thlah ding. Cuih siatsuahnak ni a thlen tikah cun hmunkip in an do ding ih an ram cu kolh òheh in an tuah hnuah an taanta ding.

³An ralkap pawl conkiang sainak tikcu pe hlah uh. An thir angki hruknak tikcu khal pe hlah uh. Tlangval a si ti ah zohman zuah hlah uh. An ralkap zatein that òheh uh.

⁴Hriamhma an pu ding ih an khua pawl ih lamzin ah an thi ding.

⁵Israel ih A thianghlim Keimah parah an sual zo naón Bawipa, Ziangkimtithei Pathian keimah in Israel le Judah mi pawl cu ka dungtun hrih lo a si.

⁶Babilon ihsin tlanhlo uh. Luat dingah tlan uh. Babilon sualnak ruangah thahnak tuar duh hlah uh. A parah phu ka la ih a tuar ding zat in ka hrem a si.

⁷Babilon cu ka kut sungih sui kkuat hai, leilung pumpi a ritertu bangtuk a si. Mi phunkip in a zu an in ih an thinlung a molh òheh zo.

⁸Babilon cu rinlopi in a tlu ih a siatral òheh zo. Òah ciamco uh. A hma hnih dingah sii hawl uh. A dam sal tla a si thei men.



⁹Cutawkih a ummi ramdangmi pawl in, ðBabilon kan bawm tum naón a tlai tuk zo. Fehsan uhsila kan ram le kan khua ah tlung uhsi. Pathian in a cahnak hmuahhmuah thawn Babilon cu a hrem ih a siat òheh zo a si,ó an ti,” tiah a ti.

¹⁰Bawipa in, öKa minung pawl in ðBawipa in kan diknak a langter zo. Feh uhsila Bawipa kan Pathian ih thil tuahmi cu Jerusalem mi hnenah sim uhsi,ó tiah an au,” a ti.

¹¹Bawipa in Babilon siatsuah a tum ruangah Media siangpahrang pawl a tokhrok hai. A Biakinn an siatter ruangah cuvekin phu a la tum a si. Ralkap pawl hotu ralbawi cun, öNan conkiang tathriam uh. Nan ralphaw keng uhla tiar cia uh!

¹²Babilon khawkulhna phardawl do dingah theihternak pe uh. Ral kiltu thlah beet uh. Kilvengtu ret uh. Ral bawhtu ding thlah uh!” a ti. Bawipa in Babilon mi parih ka tuah ding a timi cu a tuah zo.

¹³Khi ram ah tiva tampi le sumsaw tampi a um; asinain tikcu a nei nawn lo; a nunnak hri cu sahtan a si zo.

¹⁴Ziangkimtithei Bawipa in Babilon do dingah minung tam ngaingai, sihte zat ka run thlah ding ih ralnehnak thawn an au ding, tiah amah ih nunnak saal in thu a kam zo.

Pathian Thangòhatnak Hla

¹⁵Bawipa in leilung hi a huham in a tuah; A fimnak in lei hi a seemsuah ih, van khal a pharh a si.

¹⁶Amah ih thupeknak in van tlun ih tidai a huuk; Vanhram deng ihsin khawdur a rak keng. Ruah lakah nimthla a kauter ih, a thil retnak inn ihsin thli a run kuat.

¹⁷Cumi an hmuh tikah minung cu, zianghman an thei lo ih mi-aa vek an si. Milem a tuahtu pawl cu, beidong le ninghang in an um. Zianghatile an tuahmi an khuavang pawl cu nunnak nei lo, a lem lawng an si.



¹⁸Zianghman ih òhahnem lo an si ih, hmuhsuam tlak an si; An siatral òheh ding; Bawipa a rat ih a hrem tikah cun!

¹⁹Jakob ih Pathian cu cubangtuk a si lo; Amah cu ziang hmuahhmuah tuahtu a si. Israel mipawl cu Amah ih tabul si dingah a hril a si; Amah ih hmin cu Ziangkimtithei Bawipa a si.

Bawipa Ih Sobul

²⁰Bawipa in, öBabilon, nang cu ka sobul na si; Ka raldonak hriamnam na si. Miphun le uknak tampi sutkuainak ah ka lo hmang.

²¹Rang le a totu pawl sutbalnak ah, Rangleeng le a mawngtu pawl sutkuainak ah,

²²Nunau le mipa thahnak ah, Mino le upa thahnak ah, Fala le tlangval thahnak ah,

²³Tuukhal le an tuu pawl thahnak ah, Lothlo le an leilehnak caw pawl thahnak ah, Uktu le bawi pawl thahnak ah,” a ti.

Babilon Hremnak

²⁴Bawipa in, öJerusalem parih thilsual an tuah ruangah Babilon le a minung pawl hnenih phu ka lak kha nan hmu ding.

²⁵Maw Babilon, nang cu leilung pumpi a siatsuahtu tlangsaangpi vek na si; sikhalsehlaBawipa keimah hi na ral ka si. Ka lo kaihrem ding ih leilung ah ka lo hlon ding ih vutcam ah ka lo canter hnuah ka lo tlansan ding.

²⁶Khawrop ah na cang ding ih na lungto pakhatte hman inn saknak ah hman sal a si nawn lo ding. Kumkhua in nelrawn ah na cangta ding a si. Keimah Bawipa in ka sim zo.

²⁷öRaldo dingah theihter hmingsinnak pe uh! Miphun pawl ih theih dingah tawtawrawt tum uh. Babilon do dingah miphun pawl timtuah uh. Raldo dingah Ararat ram, Minni ram le Ashkenaz ram pawl sim uh. Raldo hotu dingah ralbawi pakhat hril uh. Kharbok rual tamzet bangin raldonak rang pawl khal rak keng uh.



²⁸Babilon do dingah mipahun pawl timtuah uh. Media siangpahrang pawl, an hotu le an bawi pawl, an ralkap le an ukmi ram hmuahhmuah ko òheh uh.

²⁹Leilung pumpi cu a khur ih a hnin ciamco. Ziangahtile Babilon ram cu nelrawn ah canter ih zohman um lonak ramòhing ih canter dingahBawipa in a tumtahmi a tuahsuak zo a si.

³⁰Babilon ralkap pawl cu raldo nawn loin an òannak ruhkulh sungah an cawl. An thin a nau zo ih nunau vek an si zo. Khawpi kotka pawl cu bal òheh an si ih inn pawl cu meisa in a kang ciamco.

³¹Babilon khawpi cu hmunkip in an bal vivo zo a si, tiah Babilon siangpahrang sim dingah thuthantu pakhat hnu pakhat an tlan.

³²Ral pawl in tiva tannak hmun cu an lak zo ih ruhkulh pawl cu meisa in an ur a si. Babilon ralkap pawl cu uk thei an si nawn lo ih sukso ah an vakvai.

³³Reilote ah ral pawl in an saat thluk ding ih fangcilnak hmun ih fang an pal bangin leilung ah palcih an si ding. Keimah Ziangkokimtithei Bawipa, Israel ih Pathian in ka sim zo,” tiah a ti.

³⁴Siangpahrang Nebuchadnezzar in, Jerusalem cu a saattan ih a ei. Tidai retnak beel bangin a thlet òheh. Sahrang bangin a dolh òheh a si. A duhmi lawng a lak ih, a dang cu a hlonhlo.

³⁵Zion mi pawl in, öKan thisen an luanter ruangah, Babilon mipawl in tuar hai seh,” ti hai seh. Jerusalem mipawl in, öHarnak kan tuar ruangah hin, Babilon mi pawl cawh siseh,” ti hai seh.

Bawipa In Israel A Bawm Ding

³⁶Curuangah Bawipa in Jerusalem mi hnenah, öNan thu hi ka dinpi ding ih nan parih thilsual an tuahmi ruangah nan ral pawl ka cawh ding. Babilon ram ih tidai dawhhna pawl ka caarter ding ih an tiva pawl ka kangter ding.

³⁷Khi ram cu hnawmpen ah ka cangter ding ih hramlak ramsa umnak lawngah a cang ding. Zoh ngam lo dingah a cang ding ih a hmutu hmuahhmuah an tuk a suum ding.

³⁸Babilon mipawl cu kiosa bangin an huuk ding ih kiosa no bangin an ai ding.



³⁹Mi hamòam pawl an si maw? Rawl ei puai ka tuahsak ding ih zu an ri ding ih lungnuam in an um ding. An it that ding ih an òhang nawn lo ding.

⁴⁰Tuufaate, me le tuucang an that vekih thah dingah ka hruaihlo ding. Keimah Bawipa in ka sim zo a si,” tiah a ti.

Babilon Ih Tuarmi

⁴¹Bawipa in Babilon thu ah hiti in a sim: òLeilung pumpi ih porhmi khawpi cu ral in an lak zo. Mi phunkip hmaiah Babilon cu tuksumza ah a cang zo.

⁴²Tipi in Babilon a khuh ih tilet cu a parah a huuk ciamco.

⁴³A dang khua pawl cu zoh duh-awk lo ah an cang ih zohman um duh lonak, pal duak ding hmanah duh lo dingmi, nelrawn caar ah an cang.

⁴⁴Babilon ih khuavang Beel cu ka hrem ding ih a rak rukmi thilri pawl ka khirhter ding. Miphun pawl in an bia nawn lo ding. Babilon kulhnak phardawl pawl an tlu zo.

⁴⁵Israel mipawl, tlan thluh uh. Nun nan duh a si ahcun òihnungza ka thinhengnak hi tlansan uh.

⁴⁶Nan theihmi thawmvang ruangah òih hlah uh. Nan thin khal nau hlah seh. Kumtinte thu dangdang, ram sungah thah awknak le siangpahrang pakhat le pakhat an do-aw ti thu a thang.

⁴⁷Curuangah Babilon ka tisiatnak tikcu a ra thleng ding. Ram pumpi cu ningzak le mualpho in ret a si ding ih a minung pawl cu thah an si ding.

⁴⁸Saklam ihsin siatsuah dingih a rami minung pawl kut sungih Babilon a tluk tikah cun lei le van ih um ziang hmuahhmuah cu lungawi in an au ciamco ding.

⁴⁹Leilung pumpuluk ah mi tampi Babilon in a thihter; atu-ah Babilon cu Israel mi tampi a thihter ruangah a tlu ve thlang ding. Keimah Bawipa in ka sim zo,” a ti.

Babilon Ih Ummi Israel Pawl Hnenah Pathian Thucahmi



⁵⁰Bawipa in Babilon ih a minung pawl hnenah, öThihnak ihsin nan luat zo! Atu feh uh! Zianghman hngak hlah uh! Nan khua le nan ram cu a hlazet naón Bawipa keimah hi in thei uhla, Jerusalem khal ciing uh!

⁵¹Nannih in ðNingzak le mualpho in kan um zo. Ramdangmi pawl in Biakinn sung hmun thianghlim pawl cu an lak òheh zo ih zianghman ti theimi kan nei lo,ó nan ti.

⁵²Curuangah ka lo sim: Tikcu a ra thleng ding ih Babilon milem pawl ka siatsuah òheh ding. Hmapu pawl cu ram sungah an ai an kio ding.

⁵³Babilon cu van ah kai thei tahrat in a khohzetmi ral òannak ruhkuh ralhruang va sak thei hmansehla cumi siatsuahtu dingah mi ka thlah thotho ding. KeimahBawipa in ka sim zo,” tiah a ti.

Babilon Siatsuahnak Ding

⁵⁴Bawipa in, öBabilon ihsin òahnak aw le, ramsung siatsuahnak ruangih riahsiat òah thawm cu ngai uh.

⁵⁵Babilon cu ka siatsuah ih, A thawmvang neihmi cu ka vuakdai a si. Ralkap pawl in a huuk reromi tilet bangin an nam ih, Ring zetzet ih au phah in an do.

⁵⁶Babilon siatsuah dingah an ra; A ralkap pawl an kai; An conkiang pawl an khiak òheh; Miðha lo a hremtu cu Pathian Keimah ka si; Babilon parah phu ka la ding.

⁵⁷A ram uktu pawl, a mifim pawl, a hotu pawl le a ralkap pawl zu ka riter ding. An it that dingih an òhang sal nawn lo ding. Keimah siangpahrang in ka sim zo. Ziangkimtithi Bawipa ka si.

⁵⁸A nasa zetmi Babilon ih phar pawl cu, leilung ah a cim òheh ding. A saangzetmi kotka pawl cu, meisa in a kang òheh ding. Miphun pawl ih hnaðuanmi cu zianghman a si lo; An zonzaihnak hmuahhmuah cu, meisa hrang lawngah a si. Ziangkimtithi Bawipa Keimah in ka sim zo,” a ti.

Jeremiah Thucahmi Cu Babilon Ah An Kuat



⁵⁹Siangpahrang Zedekiah a bawmtu pakhat cu Seraiah a si. Seraiah cu Neriah fapa, Mahseiah fasuan a si. Zedekiah cu Judah siangpahrang a òuan kum linak ah Babilon ah a feh ih a hnenah Seraiah khal a feh ve. Cutikah Seraiah hnenah cun thu ka cah.

⁶⁰Babilon parah siseh, Babilon hrangih thu dangdang siseh, cabu sungah ka ngan. Siatsuahnak a thleng dingmi hmuahhmuah ka ngan òeh.

⁶¹Seraiah hnenah cun, òBabilon na thlen tikah hi cazual sungih ka nganmi hmuahhmuah hi mipi hnenah va siar tengteng aw.

⁶²CuleBawipa hnenah, òMaw Bawipa, hi hmun hi ka siatsuah ding ih kumkhua in ramòhing ah a cang ding ih a nungmi thil, minung siseh, ramsa siseh, an um lo ding, tiah na sim zo, ó tiah thlacam aw.

⁶³Cule Seraiah, hi cabu hi mipi hnenih na siar òeh hnuah nangmah rori in lungto thawn òemcih awla Eufrates Tivapi sungah hlon aw.

⁶⁴Na hlon tikah, òHi vekin Babilon parah a kim ding. Ti sungah a pil ding ih a suak sal nawn lo ding. Ziangah tile Bawipa in siatsuahnak cu Babilon parah a thlenter ding a si, ó tiah ti aw,” ka ti. Jeremiah ih òong cu hi hmuah hi a si.

Jeremiah 52

Jerusalem Tluknak

(2 Siang. 24.18-25.7)

¹Zedekiah cu Judah siangpahrang a òuan tikah kum kul hluankhat a si ih Jerusalem ihsin kum hleikhat a uk. A nu ih hmin cu Hamutal a si ih Libnah khua ih ummi Jeremiah ih fanu a si.

²Siangpahrang Jehoiakim vek thotho in siangpahrang Zedekiah khal Bawipa ih parah a soal.

³Bawipa cu Jerusalem mi le Judah mipawl parah a thin a heng ngaingai ih a mit hmuhlonak hmunah a dawihlo hai a si. Babilon siangpahrang Nebuchadnezzar do duh ah Zedekiah cu ral a tho.

⁴Nebuchadnezzar cu a ralkap thawn a feh ih Zedekiah siangpahrang a òuannak kum kua kum, thla hra thla, ni hra ni ah Jerusalem a do. Khawpi



lengah riahbuk an sak ih khawpi phardawl leng ihsin a kimvel in leilung an dawl ih,

⁵Zedekiah siangpahrang a òuannak kum hleikhat kum tiang an kulh.

⁶Cuih kum hleikhat kum, thla li thla, ni kua ni ah paam a nasat tuk ruangah khawsung mipawl zianghman ei ding an nei nawn lo.

⁷Cule khawkulh phardawl cu an balcim ih Babilon ralkap pawl in Jerusalem khawpi cu an kulh òhepòhep naón Judah ralkap pawl cu zan khawthim ah an rak tlanhlo òheh. Siangpahrang hmuan lakin an feh ih phar pahnih a pehtu kotka zin in an feh ih Jordan phairawn lam ah an tlan.

⁸Asinain Babilon ralkap pawl in siangpahrang Zedekiah cu an dawih ih Jerikho khua kiang hmunrawn ah an kai ngah; a ralkap pawl in an tlansan òheh.

⁹Cule Zedekiah cu siangpahrang Nebuchadnezzar hnenah an fehpi. Culai ah Nebuchadnezzar cu Hamath ram Riblah khua ah a um ih cutawkah Zedekiah ih thu cu a relsak.

¹⁰Nebuchadnezzar in Riblah ahcun Zedekiah ih fapa pakhat cu a pa ih mithmuh rori ah a that; Judah ram bawi dangdang khal a that.

¹¹Cuih hnuah Zedekiah ih mit a phorh ih thir cikcin in a khiih ih Babilon ah a kuat. Babilon ah Zedekiah cu a thih ni tiangin thawng sungah a um.

Jerusalem Biakinn An Siatsuah

(2 Siang. 25.8-17)

¹²Nebuchadnezzar ih Babilon siangpahrang a òuannak kum hleikua kum, thla nga thla, ni hra ni ah, siangpahrang hnenih ruahnak petu le a ralkap hotu ralbawi Nebuzaradan cu Jerusalem khua sungah a lut ih,

¹³Biakinn le siangpahrang inn le Jerusalem khawsung ih bawi upa pawl ih inn hmuahhmuah meisa in a ur òheh.

¹⁴A ralkap pawl in khawpi kulhna phardawl pawl an rak bal òheh.

¹⁵Cule Nebuzaradan in Jerusalem ih a taangmi minung pawl, zungthiam pawl le Babilon ralkap pawl hnenih a relhtu pawl hmuahhmuah cu Babilon ah a fehpi òheh.



¹⁶Cule Judah ram ahcun mi farah bik pawl le thilri zianghman a nei lo pawl kha a taan ih lo hnaòuantu dingah le sabit hmuan thlotu dingah a ret a si.

¹⁷Babilon mi pawl in Biakinn sungih a ummi dar ih tuahmi òhuam pawl le leng pawl an denkuai òheh ih dar tikuang tumpi khal an siat òheh. A dang dar ih tuahmi thilri hmuahhmuah cu Babilon ah an phur òheh.

¹⁸Cule sawhleek pawl le biakòheng thianfai tiki hmanmi vutcam khawlnak kheng pawl, meisa vanmi mei-inn ih thuum pawl, thawinak pek tiki sathi donnak maihum pawl, rimhmu ur tiki hmanmi khengkuum pawl le Biakinn sungih hmanmi dar thilthuum hmuahhmuah an lak òheh.

¹⁹Ngun le sui ih tuahmi thilri hmuahhmuah khal an lak òheh; pakan kuum pawl, meivam laknak kheng pawl, raithawi tiki sathi khawlnak maihum pawl, vutcam retnak kheng pawl, mei-inn òhuam pawl, rimhmu urnak kheng pawl le sabitti thawinak pek tiki sabitti thletnak maihum pawl khal an lak òheh a si.

²⁰Siangpahrang Solomon in dar ih a tuahmi thilri pawl: òhuam pahnih, leng pawl, tikuang tumpi le tikuang dotu cawcang hleihnih pawl cu cuai ih thlai theih lo ding in an rit.

²¹⁻²²Òhuam pahnih cu an bang aw; pakhat cu pi kul hluansarih a sang ih pi hleiriat a tum; a sung a kua ih a thir cu pi thum a sah. Òhuam ziik ah dar ih tuahmi lubo a um ih pi sarih le a hrek a sang; a kimvel ah taleti rah cuang in mawiternak sermi a um ih a zatein dar ih tuah òhehmi an si.

²³Cutih mawiternak sermi taleti rah cu òhuam lu pakhat ah zakhat a um ih cuih sungah sawmkua le paruk cu leilung ihsin hmuh thei an si.

Judah Mi Babilon Ah An Hruai

(2 Siang. 25.18-21, 27-30)

²⁴Cuih tlunah Babilon ralkap hotu ralbawi Nebuzaradan in Puithiam Sang Seraiah le puithiam sang sangtu puithiam Zefaniah le Biakinn ih bawi tumpipi pathum kha thawng thlak dingah a hruaihlo.

²⁵Khawpi sungih ralkap pawl hotu ralbawi pakhat, khawpi sungih a taang hrihmi siangpahrang ruahnak petu sungin minung pasarih, ralkap zung ih

cazin kaitu le ralbawi sangtu pakhat le mi upa deuhdeuh minung sawmruk tla a fehpi a si.

²⁶Nebuzaradan in Hamath ram, Riblah khua ih a rak ummi,

²⁷Babilon siangpahrang hnenah a hruai. Cutawkah Babilon siangpahrang in a thawiter ih a thahter hai. Cuticun Judah mi pawl cu an ram ihsin saltaannak ram ah hruaihlo an si.

²⁸Nebuchadnezzar in sal dingih a hruaihlo mi minung cazin cu a thuailam vekin a si: Siangpahrang a òuannak kum sarih kum ah minung thawng thum le kul hluan thum;

²⁹A kum hleiriat kum ah Jerusalem ihsin minung zariat le sawmthum le pahnih;

³⁰Kum kul hluanthum kum ah minung za sarih le sawmli le panga; an zate in minung thawngli le zaruk Nebuchadnezzar in a hruaihlo a si.

³¹Evilmerodak cu Babilon siangpahrang a can kum ah Judah siangpahrang Jehoiakhin parih zaangfahnak a neih ruangah thawng inn ihsin a suah. Cutiiah a suah cu Jehoiakhin thawng thlak dingih an hruaihlo hnu kum sawm thum le kum sarih kum, thla hlei hnih thla, ni kul hluangga ni ah a si.

³²Evilmerodak in Jehoiakhin cu òhatein a zoh ih Babilon ih thawng a tla vemi siangpahrang dangdang hnenih upatnak a pekmi hnakin tam sawn in upatnak a pek a si.

³³Cuti cun Jehoiakhin cu a zoh òha ih a thawng tlaknak hnipuan a thleng awkter ih a nunsung hmuahhmuah siangpahrang cabuai ah rawl a eiter.

³⁴A nun sung nitinte a òulmi leinak ih hman dingah Babilon siangpahrang in Jehoiakhin cu tangka a pek ringring.



Ṭahhla

Ṭahhla 1

Jerusalem Ih Riahsiatnak

¹Jerusalem cu lungleng in a um, Mi phuntling an rak umnak khawpi cu! Leilung pumpi i an rak upatmi khawpi cu nuhmei vekah a cang zo! Lalnu vek a rak si mi khawlian cu, Salkaihmi ah a cang zo!

²Zan khawvarte a òap thluahthlo maw; Mitthli a biang parah luang vivo maw! A rualpi zohman an um ta lo, A hneemtu ah pakhatte hman an um lo. A rak òantu pawl in an zuarthlai, Mi hmuah in atu ahcun an dodal.

³Judah mipawl sal ah an cang, Hnaòuan khung an òuan, Bawmtu nei loin; An hruaihlo hai an run inn ihsin; Miphun dang ram ah an um, Kan ta ti ding ram nei loin! Ral pawl in an kulh òheh hai, Luatnak lamzin nei loin.

⁴Zion lamzin riahsia in a um, Zohman in an zawh nawn lo, Colh ni Pathian bia dingah. Hla saktu fala pawl harsatnak an tuar, Puithiam pawl an hruum an ai. Zion cu thinlung naa in a tuar, Khawpi kotka pawl an òhing.

⁵A ral pawl an hlawh a tling, An kut sungah an huum. Bawipa amah in a tuarter, A sualnak a tamtuk ruangah. A faate pawl kaih òheh an si, Lam hlapi ah hruaihlo an si.

⁶Jerusalem ih sunlawinak cu, A cem zomi thil a si. An òawnòai zet a hotu pawl cu, Rawl loih derdaimi zukneng vek an si; Thazaang zianghman an nei lo, Sakah thiam hmai ihsin an tlan tikah cun!

⁷Jerusalem cu khawrop ah a cang, lungleng za in; A rak sunlawi zia a vun ciing sal òheh. A ral pawl ih kut sungah a thleng, Zohman bawmtu nei loin. A nehtu pawl cun an hnihsan, An hmuhsuam ciamco, a siatral tikah cun.

⁸Hmaizah tlak a sinak cu a cem zo, A taklawng in a um ih an hmuhsuam. A ningna in a òap a ai, A ningzak in a hmai a hup. A mahte a borhhlawh awter, Jerusalem in òihnungza sualnak a tuah zo ruangah!



⁹A thianfai lonak cu a hni ah a lang; A hmailam thu cu a ruat dah lem lo. A siatnak cu òihnung za a si; Zohman in an hneem thei lo. A ral pawl in an neh zo; Zaangfah dil in Bawipa a ko.

¹⁰A ral pawl in a thil an long òheh, A sumsaw hmuahhmuah tla cu! A mit rori in a hmu hai, Biakinn sung an luh lai cu. Zentail mipawl lut lo dingah, Bawipa ih a khammi hmun ahcun.

¹¹A minung pawl an hrum an ai; Ei ding pakhatkhat an hmuh tikah cun. An hlawnthil cu rawl ah an thleng, An pumpi nunnak dingah cun. “Bawipa, i run zoh aw,” tiah an khawpi cu a au; öKa harsat zia i run hmu aw!” a ti.

¹²öI zohhnik uh,” tiah a au, A kiangih a fehtu hmuahhmuah hnenah cun. öZohman in natnak an tuar dah lo, Kei ka tuarmi natnak tluk cun; Bawipa ih i pekmi natnak a si, Ka parih a thinheng tikah cun.

¹³öTlunlam ihsin meisa a run thlak, Ka ruh sungih a alh-mi meisa cu. Keimah awk dingah thang a kam ih, Leilung ah i tlukter. Cuticun i tlansanta ih, Cat loin natnak i tuarter.

¹⁴öKa sualnak hmuahhmuah cazin sungah a khum; A zatein hmunkhat ah a òem ih Ka hngawng ah i thlah; A rit tukih i delh ciamco, Thazaang ka nei nawn lo. Bawipa in ka ral kut sungah i thlenter; Ka hrangah an cak tuk ih ka caang thei lo.

¹⁵“Bawipa ih hnihsanmi ah an cang, Ka ralkap cak bik pawl cu; A ralkap bur khat a kuat, Ka tlangval pawl that dingah. Sabit bangin ka minung pawl a rial hai, Judah fala note cu!

¹⁶öCuruangah a si kei ka òap, Ka mitthli rialti bangin a luang. Hnemtu zohman ka nei lo, Tha thotertu zohman an um lo. Ka ral in in neh ngah zo; Ka minung pawl zianghman an nei nawn lo.

¹⁷öBomnak duh ah ka ban ka pharh, Asinain zohman in in bawm lo. Bawipa in ral pawl a ko, Khawzakip in in fuuk. An lakah zianghman ka si lo, Fihnungza thil men ka si.



¹⁸öAsinain Bawipa cu a dik, A thu eltu ka rak si zo ruangah. Maw mipahun pawl, i ngaihnik uh; Ka tuarzia hi zohhnik uh. Ka leeng le val pawl an hlo zo, Salkaihnak hmun ram hlapi ah.

¹⁹öI rak òantu pawl ka ko, Asinain in bawm duh lo. Puithiam le hotu pawl an thi, Khawpi sung lamzin tluan ah. An pumpi nun duh ih, Rawl an hawlnak ah.

²⁰öMaw Bawipa, ka vansanzia hi i zohhnik; Ka nunnak a tuarzia hi. Ka thin a na ih ka lung a kuai, Ka lo dodal sualnak ruangah. Lamzin parah thah awknak a um, Inn sung khalah thihnak a thleng.

²¹öKa aihramnak i ngai sak aw, I hneemtu zohman an um si lo. Ka ral pawl an di a riam, Ka parih siatralnak na thlenter ruangah. Na tiamcia ni cu thlenter zaang aw, Ka tuar vekin ka ral pawl tuar ve hai seh.

²²öAn tuahmi hmuahhmuah na hmaiah lang òheh seh; An òhatlonak hmuahhmuah tla hi! Annih cu hrem hai aw, Ka sualnak ruangih i hrem zo vekin. Vansanglam in ka aihram, Ka thin a pit a si,” a ti.

Ṭahhla 2

Bawipa In Jerusalem A Hrem

¹Bawipa in Zion cu thimnak in a khuh; Bawipa a thin a heng ruangah. Israel ih sunlawinak cu, Van ihsin lei ah a run thlak; A Biakinn pi hman a dungtun, A thinheng ni ahcun.

²Judah ram khawte hmuahhmuah a siatsuah òheh, Zawnruahnak zianghman um loin. An ralhruang pawl a balsak òheh, An ram hum in an òannak ruhkuh pawl cu. Ningzah mualphonak a thlenter, An uknak le uktu pawl parah cun.

³Israel cahnak a sattan òheh, A thin-ai a thawh tikah cun. A pharh cia a baan a zuuk sal, Ral pawl ih in ra do tikah cun. Meisa alh bangin kan parah a hlio ciamco, Ziang hmuahhmuah a siatsuah òheh.



⁴A conkiang in kanmah in bat, Ral pawl ih in bah vekin. Amah in a that òheh hai, Kan hmai in hngaltetu hmuahhmuah cu. Hi Jerusalem khawpi sungah hin, A thinhengnak mei alh bangin kan tuar.

⁵Bawipa in Israel a tisiat òheh zo, An do ral lian bangin. Hnawmpen ah a cangter òheh zo, An ruhkuhl le an siangpahrang inn pawl cu. Cem neilo riahsiatnak a thlenter zo, Judah misenpi parah cun.

⁶Sop seksek in a deengkuai theh, Amah kan biaknak Biakinn pi cu. Kan ulhmi ni pawl a cemter, Sabbath ni le ni thianghlim pawl cu. Siangpahrang le puithiam pawl khal in an tuar, Tuar harzetmi a thinhennak cu.

⁷Bawipa in a biakòheng a hnong zo, A Biakinn thianghlim hman a tlansan. Ral pawl a balsiatter òheh, Biakinn phar pawl cu. An ral nehnak an aupi ciamco, Lungawi in Pathian kan rak biaknak hmun ahcun.

⁸Bawipa in siatter dingah a tum hrimhrim, Zion kulhnak phar pawl cu. A hlan in a rak tah cia òheh zo, Siat òheh dingah a ui hrimhrim lo. Hmunkhatah hnawmpen ah an cang òheh zo; Donhleisang inn pawl le a phar pawl cu.

⁹A kotka pawl hnawmpen sungah an pil òheh; A kothrolh pawl tla an kiak òheh. Salkaihmi thawng thlaknak ah an thleng òheh, Siangpahrang le bawi upa pawl cu. Daan cu zohman in an zirh nawn lo; Bawipa hnen in langnak an ngah nawn lo, profet pawl cun.

¹⁰Jerusalem patar pawl cu, Leilung ah dai zirziar in an to. An lu ah vutcam an phulh aw, An ruangpi ah buri puan an khuh aw. Jerusalem fala pawl cu, Lei dai in an lu an kun.

¹¹Ka òahnak ah ka mit a kham òheh, Ka donhar ah ka thin a pit òheh; Ka riahsia in ka tha a celh òheh, Ka minung pawl vanduinak an ton ruangah. Nauhak le naute pawl khawpi lamzin ih an sawn an rilh ruangah.

¹²Tihal le rilrawng in, An nu le pawl an òah. Lamzin parah cun an ril, Ral hmapu bangin. Nuamtete in an nunnak a cem, An nule pawl ih òaang parah cun.



¹³Maw duhningza Jerusalem, Ziang so ka òong nawn ding? Ziangtizawng in so ka lo hneem thei ding? Nang vekih a tuartu hi an um keel lo. Na hma hi tipithuanthum tluk in a thuk; Zoso a lo damter thei ding?

¹⁴Na profet pawl in lo sim ding an nei lo, thuphanper dah ti lo cu! An thusimmi in an lo bum, Na sualnak an phuang dah fawn si lo! Thudik lo an lo sim ruangah, Sirawknak òul lo ah na ruat-aw.

¹⁵Na kiangih a fehtu pawl in, Hmuhsuam nautatnak thawn an lo zoh. An lu an thing ih an lo hnihsan, Jerusalem siatralnak cu. “Hihi maw khawpi mawi bik an timi cu? Leilung pumpi ih hmaihngalpimi cu hihi maw a si?” an ti.

¹⁶Na ral pawl in an lo nautat, Huatnak mit thawn an lo zoh. An hmur ciip in an lo hnihsan, “Kan siatsuah òheh zo, Kan hngakhlapmi ni cu hihi a si,” an ti.

¹⁷Bawipa in a tisuak ngaingai zo, Ka tuah ding a rak ti ringring vekin. Zaangfahnak nei loin in tisiat òheh zo, Ralrinnak in rak pek cia vekin. Nehnak a pek hai, kan ral pawl hnenah; Lungawinak a pek hai, kan siatral òheh ruangah.

¹⁸Maw Jerusalem, Bawipa hnenah, Nangmah kulhnak phardawl rori hi au hai seh. Na mitthli cu sun zan in, Tiva bangin luang hai seh. Na hrangah colh ni um hlah seh, Na mitthli khal hul ni nei hlah seh.

¹⁹Zanvarte tho cingcing awla, Bawipa cu ko cingcing aw. Bawipa ih hmaiah na thinlung natnak cu tidai bangin luangter aw. Na faate pawl hrangah baan pharh in zaangfahnak dil aw; Lamzin kel kipih a thi zikmi na faate pawl, Rawl loih a thi òheh zikmi na faate pawl hrangah cun.

²⁰Maw Bawipa, zohhnik, Na hrem reromi pawl hi zohhnik. Nunau pawl in an faate sa an ei, An duhdawtmi an faate pawl cu! Puithiam le profet pawl an that, Biakinn pi sung rori ahcun.

²¹Mino mitar ti loin an thi, Khawpi lamzin ahcun. Fala le tlangval khal an thi, Ral pawl ih ralnam cun. Zaangfahnak nei loin na that hai, Na thinheng ni ahcun.



²²Ka ral pawl cu khuazakip in na sawm, puai zawh ding bangin. Zohman a luat theitu an um lo, Na thinheng ni ahcun. Ka faate pawl an that òheh, Ka duhdawtmi le ka cawmmi pawl cu.

Ṭahhla 3

Hremnak, Sirawknak Le Ruahsannak

- ¹Pathian ih hremnak a harzia, A thinhengnak fungfek, A theitu ka si.
- ²Tleunak um lo khawthim sungah, Pil deuhdeuh in i tuul.
- ³Zaangfahnak zianghman um loin, Sunvu cat loin i vuak a si.
- ⁴Ka vun a thlek ih ka tit a lang, Ka ruh pawl khal a khiak òheh.
- ⁵A pit zetmi thawnginn ah i khum, Vansan thinharnak thawng sungah.
- ⁶Ka duh lo cing in i umter, Thihnak khawthim rimsia lakah.
- ⁷Thir cikcin in i khit, Luat dingah ruahsannak nei lo thawngtla ka si.
- ⁸Pathian hnen bomnak dilin ka au, Asinain ka aunak a ngai duh lo.
- ⁹Sawn phah rero in ka feh, Ka hernak kipah lungphar in i kham.
- ¹⁰Savom bangin i bawh, Kiosa vekin i zon.
- ¹¹Lamzin ihsin i dawihlo, I bauhthlek òheh ih i tlansan.
- ¹²A li a nawp ih, A conkiang hmui bahmi ah i tuah.
- ¹³A conkiang in i sai ih, Ka lung sungah thukpi a lut.
- ¹⁴Miphun pawl in sunvu in hnihsan, An hrangah cun hnihsuahsainak zokzeetnak hla meen ka si.
- ¹⁵Ka duh lo cingin tikha i inter ih, A khami tuarnak cu rawl bangin i eiter.
- ¹⁶Ka hmai cu leilung ah i rawt ih, Lungto ah ka ha a khiak òheh.
- ¹⁷Hnangam daihnak in in tlansan, Lungawinak cu ziangvek a si tihman ka ciing nawn lo.
- ¹⁸Reipi ka nung nawn lo ding, Bawipa hnenih ka ruahsannak a cem zo.



- ¹⁹Inn le lo nei loih ka tuar rero hi ka ruah tikah ka hrangah a khami thih sii a si.
- ²⁰Cumi catbaang loin ka ruat ih Ka thin a nau cuahco.
- ²¹Asinain ruahsannak a ra tlungsal, Hi thil pakhat ka theih tikah cun:
- ²²A hmunmi Bawipa ih duhdawtnak cu Ziangtik hmanah a cat dah lo; A zaangfahnak cu net ni a nei lo.
- ²³Zinglam khawvang bangin a thar ringring; Rintlak a sinak cu a nasa a si.
- ²⁴Ka covu cu Bawipa lawng a si; Curuangah ka ruahsannak a hnenah ka re ding.
- ²⁵Bawipa cu a òha a si, Amah a ringtu pawl hrangah cun.
- ²⁶Thinsau zetin hngah cu kan hrangah a òha bik, Amah ih in runnak hngah cu.
- ²⁷Cuih thinsaunak zir cu No lai caan ah a òha bik.
- ²⁸Harsatnak kan tuar tikah, Thinsau le daizirziar in to ding kan si.
- ²⁹Tangdornak thawn lukuun ding kan si; Zianghatile ruahsannak a um hrih thei meen.
- ³⁰Hmuhsuammi le vuakmi kan si hmanah, tuar cuahco òheh ding kan si ko.
- ³¹Bawipa cu mi zaangfahtu a si, Kumkhua cun in hnong lo ding.
- ³²Riahsiatnak in pe hmansehla, A lainatnak cu a lang ding; In duhdawtnak cu rintlak a si.
- ³³Lungawinak zianghman a nei lo, Kan ninghannak le kan tuarnak ah hin.
- ³⁴Bawipa in a thei òheh, Thawnginn ah leilung ih palcih kan si tikah cun.
- ³⁵Amah in a thei òheh, Amah ih pekmi covu kan ngah lo tikah cun.
- ³⁶Amah in a thei òheh, Thuòhennak hmun ih thudik an dinpi lo tikah cun.
- ³⁷Bawipa ih tumtahnak tel loin, Zianghman tuahsuak a si dah lo.
- ³⁸Cungnungbik thupekmi vekin, a òha le a sia an cang fingfing.



- ³⁹Ziangah so minung an phunzai rero, An sual ruangih hremmi an si tikah cun.
- ⁴⁰Kan nuncan hi zohhlich sal uhsila Bawipa hnenah kirsal uhsi.
- ⁴¹Vancung Pathian hnenah kan kut lawng si loin kan thinlung khal hlan uhsi. Cule hiti in thlacam uhsi:
- ⁴²öNa hmai ah kan sual ih kan lo dodal zo; Cule, Maw Bawipa, nang in in ngaithiam lo.
- ⁴³Na thinhengnak in na thuam aw; Zaangfahnak zianghman nei loin in dawi ih in that.
- ⁴⁴öNa ai-thawhnak khawdur cu Kan thlacamnak in a pah tlang thei lo.
- ⁴⁵Nangmah in fihnung hnawmhne ah in tuah, Leilung pumpi miphun hmaiah.
- ⁴⁶öKan ral pawl hmuahhmuah in hmuhsuam nautatnak òngkam thawn in roh.
- ⁴⁷Siatsuahnak le hlohralnak kan tong zo; Thinphannak le òihnunnak sungah kan um.
- ⁴⁸Ka minung pawl siatralnak an ton ruangah ka mitthli cu tiva bangin a luang.
- ⁴⁹öKa mitthli cu cerhti bangin Cat loin a puut ringring.
- ⁵⁰Bawipa in vancung ihsin, I run zoh ih i hmuh hlan lo a cat dah lo.
- ⁵¹Ka riah a sia ih ka thin a na, Khawpi sung nunau pawl parih Thil a thlengmi ruangah cun.
- ⁵²öVate bangin thang in in awk, Thuhla um lo ih i huatu ka ral pawl cun.
- ⁵³Ka nungcingin khur sungah in thlak, Lungto in an khuh a kaa ahcun.
- ⁵⁴Tidai in i khum cuahco, Ka thi cing ding a sihi, ka ti.
- ⁵⁵öKhur sung tawdeng ihsin, Maw Bawipa, nangmah ka lo ko.
- ⁵⁶Ka aunak ngai dingih ka lo dil tikah i theihsak a si.



- ⁵⁷Ka aunak aw cu i let ih, ðòih hlah aw, ó i ti.
- ⁵⁸öKeimah òan dingah na ra ih, Maw Bawipa, ka nunnak cu na run ngah zo.
- ⁵⁹Ka thu cu felzetin i òhensak aw; Ka parih an dik lo zia cu na thei ko.
- ⁶⁰Ka ral pawl in in mitkem zia le In phiar zia cu na thei òheh ko.
- ⁶¹öMaw Bawipa, in hmuhsuamnak le In phiarnak hmuahhmuah na thei òheh.
- ⁶²Sun ni-hlawh ka thu lawng an rel ih Keimah zuarthlainak lawng an ngaih tuah.
- ⁶³An to ah siseh an din ah siseh in puahcok ih Hnihsuahsainak ah in hmang.
- ⁶⁴öMaw Bawipa, hiti an tuah ruangah hin cawh awla hrem hai aw.
- ⁶⁵Siatserh hai awla thinlung harnak in khat hai seh.
- ⁶⁶Na thinheng in hawlsuak hai awla, Leilung par ihsin hloralter òheh aw.”

Ṭahhla 4

Jerusalem A Siat Hnu Ah

- ¹A tle zohzo mi kan sui pawl cu An dal òheh zo. Biakinn ih lungto pawl cu lamzin ah òhekdarh òheh an si zo.
- ²Kan hrangah Zion tlangval pawl cu Sui tlukin an rak sunglawi. Sikhalsehla atu ahcun tlakbeel tluk men ah ruah an si.
- ³Cinghnia pinu hman in a faate cu òhatein zoh a thiam. Asinain ka minung pawl cu nelrawn kalauk vate vek an si; Zaangfahnak zianghman an thiam lo.
- ⁴Ka minung in an fano an thihter, Rawl lo le ti loin. Nauhak in rawl an dil naón, Zohman in an pe lo.
- ⁵Lamzin ah rawl loin an thi, Rawl thawbik a rak eitu pawl cu. Hnawmhne hlonnak ah rawl an hawl, Nunnuaam zetih rak cawmmi pawl cun.
- ⁶Ka minung pawl in cawhkuan hremnak an tuar. An tuarnak cu a luar sawn; Milai kut tel loin rin loih a siatmi Sodom khuami pawl hnakin.



⁷Jerusalem lal pawl cu borhhlawh loin vur vekin an thiang; Cawhnawi bangin an raang. An harhdam ih an cakzet; Mepian lungvar bangin an mawi ih an naal zenzen.

⁸Atu ahcun lamzin ah an thi, Rapòing hnakin an dum sawn; Zohman in an thei thiam nawn lo. An vun cu an ruh ah a erh aw òheh, Thingro vekin an caar.

⁹Ral kut in a thimi kha an van nei sawn; Neta ih a thimi pawl hnak cun. Ei ding zianghman nei loin, Rawl loih nuamte ih thih cu a har sawn.

¹⁰Tuksumza ngaingai a si, Ka minung hnenih a thlengmi vanduinak cu; Lainatu nule pawl in rawl ai ah an suan hai, An sungsuak an faate pawl cu.

¹¹Bawipa in a ai thawhnak cu, Meivam bangin a run burh. Zion ah meisa a alhter ih, A hramòohnak tiang ciam òheh ko in a kang.

¹²Zohman in an zum thei lo, Ramdang uktu bawi khal in an zum thei lo; Jerusalem khawpi sung luh thei ding cu; Jerusalem kotka sungih ral pawl luh thei ding cu.

¹³Asinain an lut thei, A profet le a puithiam pawl an soal ruangah. A profet le a puithiam pawl in thil poimawh an tuah, Mawh nei lomi ih thisen an luanter ruangah.

¹⁴An hotu pawl cu an vakvai, Lamzin tluan ah mitcaw bangin. Thisen an hnih awknak a luar tuk, Zohman ih tham òha lo an si.

¹⁵Misenpi pawl in, öTlan uh, Mi borhhlawh nan si, In dai hlah uh,” an ti. Curuangah ram kip ah an vakvai, Khui hmanah tlun inn an tong lo; öHinah nan um thei lòu an ti.

¹⁶Bawipa in an hrangah helhkamnak zianghman a nei lo; A òhekdarh sawn hai a si. Kan puithiam le kan upa pawl cu Zianghman ah a siar lo.

¹⁷Bomnak a ra hmang ding ti zoh na ah kan mit a kham òheh; Bomnak cu a ra dah si lo. Bomnak in pe hmang ding tiah kan hngak rero naón, Khui ram hman in bomnak in pe thei lo.



¹⁸Kan ral pawl in in thlingthla, Kan dung in in thlun ringring; Lamzin hmanah kan vak ngam lo. Tikcu le caan kan nei nawn lo, Kan cem netnak ni a thleng zo a si.

¹⁹Van ih khaupi hnakin, Zamrang sawn in kan ral in in dawi. Tlangpar ah in dawi ih, Nelrawn ah rinlopi in in man.

²⁰Kan nunnak hrampi an kai ngah, Bawipa ih hriakculhmi kan rinsan bikmi cu. In dotu pawl kut ihsin in hum ding; A thla thuai ah kan um ding, kan timi cu.

²¹Hni rero uh, Edom le Uz mipawl, Nan lung awi ko uh, tikcu nan neih sungah cun. Nan siatralnak tikcu a ra thleng ve ko ding; Taklawng le ningzak in nan sawn nan ril rero ve ko ding.

²²Zion in a sualman cu a kuan òheh zo; Bawipa in saltaannak ah in re nawn lo ding. Sikhalsehla Edom, nang cu Bawipa in a lo hrem ding; Na mawhnak hmuahhmuah a langter òheh ding.

Ṭahhla 5

Zaangfah Dil Ih Thlacam

¹Maw Bawipa, kan parih a thleng mi hi in theihsak hram aw. In run zoh awla kan ningzahnak hi in run hmuhsak hram aw.

²Kan ram le kan ro neihmi pawl cu Kan theih dah lomi pawl ih kut sung an thleng. Kan inn pawl cu ramdangmi pawl ih ta ah an cang.

³Kan pale pawl ral kut in an thi, Ngakòah farah ah kan cang. Kan nule pawl nuhmei ah an cang.

⁴Kan inmi tidai kan lei a òul; Kan tihmi zanthing khal a man kan pek a òul.

⁵Kan hngawng ah hngawngkol in thlaih; Ramsa bangin cat lo ih dawimi kan si. Kan bang nasa zet naón colh ni kan nei lo.

⁶Rawl khopkham ih ngah duh ah, Izipt ram le Assiria ram ah rawl dil ah kan feh.



- ⁷Kan pupa pawl cu an sual ih an um nawn lo; Asinain an sual man cu kannih in kan tuar.
- ⁸Sal hnakin a òha cuang lomi pawl, Kan tlun ah lal an cang. An kut sung ihsin in suah theitu Zohman an um fawn lo.
- ⁹Mi thah hmang pawl hramlak ah an vak rero; Thih òih cingin nun duh ah rawl kan hawl.
- ¹⁰Kan rilrawnnak in kan taksa a satter thluh; Kan vun cu lungthu bangin a ling.
- ¹¹Kan nupi pawl an kaihrem, Zion tlang rori ahcun. Judah khawte kipah kan fanu pawl Sualpinak an tuar.
- ¹²In hotu pawl an hruai ih, An hngawng in an awk that. Kan patar pawl khal zianghman hmaizahnak an pe lo.
- ¹³Kan tlangval pawl sal bangin Fang an rialter; Kan nauhak tualleng pawl cu an sawn rero, An phurhmi zanthing a rit tuk ruangah.
- ¹⁴Kan patar pawl in an tlansan zo, An to òheunak khawpi kotka cu. Tlangval khal in an tlansan zo, An tum òheumi òingòang pawl cu.
- ¹⁵Kan nunnak sung ihsin Lungawinak a suakhlo zo. Kan nomnak le kan laamnak cu, Riahsiatnak in a airawl zo.
- ¹⁶Kan suilukhuh kan lu ihsin a tla zo. Kan sual zo ih kan lamzin a pit a si.
- ¹⁷Hi ruangah kan thin a na, Kan thin muril tiangin a na. Hi bangtuk ruangah hin Kan mit a mal thlang a si.
- ¹⁸Ziangahtile Zion tlang cu a òhing, òio sanmi hmun a si; Hramlak ih cinghnia pawl an vak, Siatbalmi khawrop ahcun.
- ¹⁹Asinain, maw Bawipa, nang cu Kumkhua in uktu bawi na si. Na bawi tokham cu san ih-khuk in a hmun ringring ding a si.
- ²⁰Ziangah so atu tiang, In dungtun ringring hrih? Ziangtik talah in thei sal nawn pei maw?



²¹Na hnenah in kirter hram aw, Maw Bawipa, in kirter hram aw. Khuahlan kan rak sunlawinak pawl cu In pe kir sal hram aw.

²²Culole kannih hi kumkhua in maw in hnong ding? Kan parih na thinhengnak hi Cem ni a nei lo ding maw si?



Ezekiel

Ezekiel 1

Pathian A Hmuh Hmaisai Biknak

(1.1-7.27)

Pathian Tokham

¹Kum sawmthum kum, thlali thla, ni nga ni ah, keimah puithiam Ezekiel, Buzi ih fapa cu Babilon ram Khebar Tivapi kiangah sal ih kaihmi Judah mipawl thawn kan um. Van a ong aw ih Pathian langnak ka hmu.

²Cuih kum cu siangpahrang Jehoiakhin sal ih an kaihnak kum nganak kum a si.

³Cuih Babilon ram Khebar Tivapi kiangah cun ka hnenah Bawipa ih òongmi ka thei ih a huham cahzia khal ka thei.

⁴Ka hun zoh ih saklam ihsin thlipi huuk a run kha ka hmu. Khawdur sahzet sungin nimthla a kau zohzo ih a kiangkap cu a vaang zukzo. Nimthla a kaunak zawn ahcun dar bangin a tleumi ka hmu.

⁵Thlipi laifangah a nungmi ramsa bangtuk milai hmuihmel kengmi pali ka hmu;

⁶asinain hmai pali le thla pali an nei fingfing.

⁷An ke pawl cu an ding zerzer ih an tin pawl cu cawcang tin bangtuk an si; tleuzet ih hnawtmi dar vek an si.

⁸Hmai pali le thla pali an nei fingfing ih tlunah an thla pakhat hnuai ah milai kut pakhat an nei fingfing; cutin pakhat in kut pali ciar an nei.

⁹Cuih ramsa nung pakhat in an thla pahnih ciar an pharh ih kil li nei, tung le vang can-aw in an um ih an thlazim cu an dai aw òheh. An òhawn tikah an taksa her aw lotein a burpi in an òhawn.

¹⁰Ramsa nung pakhat in hmai phun dangdang pali fingfing a nei. Hmailamah milai hmai a nei; vorhlam ah kiosa hmai a nei; kehlam ahcun cawcang hmai a nei ih dunglamah muvanlai hmai a nei.



- ¹¹Ramsa nung pakhat in an thla pahnih fingfing an pharh ih cuticun ramsa dangih thlazim kha an dai fingfing. An thla pahnih cu pharh loin an taksa parah an khup fingfing.
- ¹²Ramsa nung pakhat in kap li fingfing an hoi ih cuticun an taksa her òul loin an duhnakah a burpi in an feh thei a si.
- ¹³Cuih ramsa nung pawl lakah cun meisa vaampi vekih a tleu zohzo mi a um ih amah cu catbaang loin a òhawn aw rero. Cuih meisa vaampi sung ihsin nimthlakau vekih a tleu zohzo mi a suak.
- ¹⁴Cuih ramsa pawl cu nimthlakau tlukih cak in dung le hmaiah an pet rero.
- ¹⁵Cuih ramsa pali cu ka zoh rero laiah ramsa pakhat kiangah lengke pakhat fingfing, lengke pali leilung dai in ka hmu.
- ¹⁶Cuih lengke pali cu an bangrep; lungmankhung bangin an tleu fingfing; cuih lengke sungah lengke dang pakhat dingzet in a tan zawng in a vunlutmi a um fingfing;
- ¹⁷cuticun lengke cu an duhnakah an her-aw thei.
- ¹⁸Leengke pawl ih tlangkap cu an saangzet ih an makzet; mit hlir in an khat.
- ¹⁹Ramsa nung pawl an òhawn tikah lengke pawl khal an òhawn ve; leilung ihsin tlunlam ih an kaiso tik khalah lengke pawl khal an so ve a si.
- ²⁰Ramsa nung pawl cu an duhnak kipah an feh; cuvek cekci in lengke pawl khal an feh ve; ziangah tile ramsa pawl in an uk a si.
- ²¹Curuanghai ramsa nung pawl an feh ah siseh, an din ah siseh, a si lole thli lakih an kai ah siseh, lengke pawl khal cun an tuah òheh ve a si.
- ²²Cule ramsa pawl ih lu tlunah cun mangbangza in a vaarmi tlunkhuh-kuum a um.
- ²³Cumi hnuai ahcun ramsa nung pawl cu an ding. An thla pahnih cu an rualpi ramsa lamah an pharh ih a dang thla pahnih in an taksa an khuh fingfing.



²⁴An thla khawn thawng ka thei ih tipi huuk thawm bangtuk a si. Ralkap siarcawklo ih thawmvang bangtuk a si; Cungnungbik Pathian aw bangtuk a si. An zam lo tikah cun an thla an khup.

²⁵Asinain a lu tlunih a ummi tlunkhuh-kuum ihsin thawmvang cu a ra thang tho.

²⁶Cuih tlunkhuh-kuum tlunah cun lungmankhung tleu ih tuahmi siangpahrang tokham bangtuk a um. Cuih tokham parih totu cu minung pianhmang a keng.

²⁷Cuih pianhmang cu meisa sungih a tleumi dar vaam bangtuk a si. A kiangkap hmuahmuah cu vaangzet in a tleu.

²⁸Vaangro bangtuk in pianzia phunkim a nei. Hi tleunak cuBawipa ih umnak langtertu a si.

Ezekiel 2

Pathian In Ezekiel A Ko

¹Cumi ka hmuh tikah leilungah ka bok. Cule aw pakhat ka thei ih, cuih aw cun, öMilaipa, ding aw. Na hnenah thu ka sim ding,” tiah i ti.

²Cutiuh a òng laiah cun Pathian ih thlarau ka sungah a lut ih i dinter. Cule cuih aw cun,

³öMilaipa, nang cu Israel mi pawl hnenah ka lo thlah ding. An pu le an pa pawl bangtuk in ral tho in in dodal ih atu tiangah ral an si hrih lai.

⁴Milungruh an si ih keimah upatnak an nei lo; curuangah Cungnungbik Bawipa keimah in an hnenih ka òng duh mi va sim dingah ka lo thlah ding.

⁵Hi raltho phun pawl in na thusimmi an lo ngaikhal le ngai lo khalle an lakah profet a um a si, tital cu an thei ding.

⁶öMilaipa, anmah siseh, an òngmi siseh, na òih lo pei. An lo dodal ding ih hling le so lakih um le varngen lakih um na bang ding. Sikhalsehla annih raltho pawl cu òih hlah; an òngmi khal òih hlah.



⁷An ngai khalle ngai lo khalle an hnenih òong ding ka timi cu na sim pei. Annih pawl cu i raltu an si kha ciing ringring aw.

⁸öMilaipa, thu ka lo simmi hi ngai aw. Anmah vekin ral tho hlah. Na kaa ang awla ka lo pekmi hi ei aw,” i ti.

⁹Kut pakhat in i run dawh kha ka hmu ih cuih kut sungah cun casual a um.

¹⁰Kut cun casual cu a hun pharh ih a sunglam le a lenglam thawn canganmi a um kha ka hmu: riahsiat òahnak le aihramnak thu a si.

Ezekiel 3

¹Pathian in, öMilaipa, hi casual hi ei aw; cuih hnuah feh awla Israel mi hmuahhmuah thu va sim aw,” i ti.

²Ka kaa ka ang ih cuih casual cu ei dingah i pek.

³öMilaipa, hi casual ka lo pekmi hi ei aw. Na pum puarzet in ei aw,” i ti. Ka ei ih khuaitizu bangin a thlum.

⁴Cule Pathian in, öMilaipa, Israel mi pawl hnenah va feh awla sim ding ka lo timi hmuahhmuah va sim aw.

⁵A harmi òong phundang a òongtu miphun dang hnenah ka lo thlah a si lo, Israel mi pawl hnenah ka lo thlah a si.

⁶An òong na theih lomi òong har a òongtu miphun tumpipi hnenah ka lo thlah a si ahcun na simmi an lo ngai ding.

⁷Asinain Israel mi cun zohman in an lo ngai lo ding; keimaió thu hman an ngai lo ding. An zatein milungruh le mipuarthau an si.

⁸Anmah bangin milungruh le milungkhoh ah ka lo tuah ve ding.

⁹Lungto bangin ka lo hngetter ding ih daimon bangin ka lo hakter ding. Hi raltho phun pawl cu òih hlah aw,” i ti.

¹⁰Cuih tlunah Pathian in, öMilaipa, ka lo simmi hmuahhmuah hi òhatein ngai awla ciing aw.



¹¹Cuticun saltaannak hmuni a ummi na unau pawl hnenah feh awla, an lo ngai khalle ngai lo khalle Cungnungbik Bawipa keimah in an hnenih ka òongmi cu va sim aw,” i ti.

¹²Cule Pathian ih thlarau in i cawi ih ka dunglamah aw thawm a thang ruangro mi ka thei. Cuih aw cun, öVancung ah Bawipa ih sunlawinak cu thangòhat uh,” tiah a ti.

¹³Ramsa nung pawl in thli sungih an thla an khawn rero thawm le lengke ih thawm cu linghnin thawm vekin ka thei.

¹⁴Bawipa ih cahnak huham cu ka hnenah nasa zetin a ra thleng ih thlarau ih i cawi hloh zawng ah thinòeu le thinheng zetin ka um.

¹⁵Cuticun saltaang pawl an umnak Khebar Tivapi kiang Tel Abib ah ka thleng ih cutawkah ni sarih sung ka um. Ka hmuhmi le ka theihmi in ka thin in pitter hluahhlo.

Bawipa In Kilvengtu Ah A Tuah

(Eze. 33.1-9)

¹⁶Ni sarih hnuah Bawipa in ka hnenah,

¹⁷öMilaipa, Israel miphun kilvengtu ah ka lo tuah ding. Ralrinnak ka lo pekmi cu an hnenah na than vivo pei.

¹⁸Mi òha lo pakhat a thi ding, tiah ka than ih a nuncan thleng in a nunnak humsuak dingah nang in ralrinnak na sim lo a si ahcun, misual in a thi thotho ding naón a thisen cu na parah ka hlam ding.

¹⁹Mi òha lo pakhat hnenah ralrinnak na sim naón a sualnak a baang cuang lo a si ahcun, misual in a thi thotho ding naón na nunnak cu zuah a si ding.

²⁰öMi òhazet pakhat in thilsual a tuah ih òihnungza hmuni ka thlenter tikah ralrinnak na pek lo ahcun a thi ding. A sualnak ruangah a thi ding ih thil òha a rak tuahmi pawl kha ka ciing lo ding. A thisen man cu na parah ka hlam ding.

²¹Mi òhazet pakhat ralrinnak na pek ih na thu ngai in sualnak a tuah lo ngaingai a si ahcun a nung ding ih na nunnak khal zuah a si ding,” a ti.



Ezekiel A òong Thei Lo Ding

²²Bawipa ih kut cu ka hnenih a um kha ka thei ih Bawipa cun ka hnenah, öTho awla phairawn ah va feh aw. Cutawkah na hnenah thu ka lo sim ding,” a ti.

²³Curuanga phairawn ahcun ka va feh ih cutawkah Bawipa ih sunlawinak cu Khebar Tivapi kiangih ka rak hmuh zo vekin ka hmu sal. Cutikah leilungah ka bok;

²⁴asinain Pathian ih thlarau cu ka sungah a lut ih i dinter. Cule Bawipa in, öInn ah va feh awla innsungah va kharhkhum-aw aw.

²⁵Hridai in òem na si ding ih, milaipa, khui hmanah misenpi hmaiah na suak thei lo ding.

²⁶Na lei cu òemmi a bang ding; na òong thei lo ding ih hi ralho minung pawl hi ralrinnak na pe thei lo ding.

²⁷Cule na hnenah thu ka lo sim sal ding ih òong theinak ka lo pek sal tikah Cungnungbik Bawipa keimah ih ka lo simmi cu an hnenah na sim pei. Mihrek cun an lo ngai ding, asinain mihrek khat cun zianghman ah an lo siar lo ding, ziangah tile ralho phun an si,” a ti.

Ezekiel 4

Jerusalem An Kulhnak Ding A Hmuhsak

¹Pathian in, öMilaipa, tlakrawh la awla na hmaiah re aw; a parah Jerusalem khawlipi zuk suai aw.

²Cule ral in Jerusalem an kulhnak langternak ah kahsam laihmi, leilung dawlni, ralkap umnak le ralhruang sutsiatnak pawl a kimvel ah tuah òeh aw.

³Thirpheng la awla nangmah le khawpi karlak ahcun phar bangin song aw. Khawpi lam hoi aw. Khawpi cu kulh òeh a si ih a kulhtu cu nangmah na si ding. Himi cu Israel miphun hrangah hminsinnak a si ding.

⁴⁻⁵öCule na kehlam sir zawng in it awla Israel miphun mawhnak cu na parah ka suang ding. An mawhnak ruanga cuticun ni zathum le sawmkua sung



cutawkah na um ding ih na tuar ding. Na ni khat tuarmi cu an kum khat tuar dingmi ai ah ka relcat zo.

⁶Cu òheh in her awla na vorhlam sir zawng in it in Judah mi mawhnak ruangah ni sawmli sung tuar aw: ni khat na tuarmi cu an kum khat tuar ai a si ding.

⁷ÖRal in Jerusalem an kulh òhehnak cu òhatein zoh aw. Cuih khawpi lam hoi in na kuttum vai awla a parih thu cu sim suak aw.

⁸Hri in ka lo òem ding ih Jerusalem an kulhnak a reh hlanlo na sir na her thei lo ding.

⁹ÖSangvut, barli sangvut, bete, phiang, laifang le fangtlor malte ciar la awla kheng sungih na rawi òheh hnuah sangah tuah aw. Cuih na tuahmi cu na kehlam sir in ni zathum le sawmkua sung na ei ding mi a si.

¹⁰Ni khatah rawl pawng hnih lawng na ei ding ih cuih pawng hnih cu a thaisun tiang lo daihseh.

¹¹Tidai khal na duh zat in na in thei lo ding; ni khatah kkuat hnih lawng na ngah ding.

¹²Milai eek caar in meisa na muah pei ih cuih meisa vaam ah sang na rawh pei ih mi hmuahhmuah ih an lo hmuh theinak ah na ei pei.

¹³Bawipa in, öHimi cu daan ih a khammi rawl pawl kha Israel mi pawl in ram dangdang i ka òhekdarh tikah ziangvekin an ei ding, ti langternak dingah a si,” a ti.

¹⁴Sikhalsehla kei in, öAsilo, Cungnungbik Bawipa! Thil borhhlawh ka dai dah lo. Ka sentet lai ihsin mahte thimi sa siseh, sahrang ih dehmi sa siseh ka ei dah lo. A thiang lomi rawl ka ei dah lo a si,” tiah ka ti.

¹⁵Cutikah Pathian in, öCuti asile, milai eek si loin caw eek hmang awla sang cu rawh aw,” a ti.



¹⁶Cuih tlunah Pathian in, öMilaipa, Jerusalem khawpi in rawl a ngah òheumi cu ka phiatsak ding. Khawsungih a ummi pawl cu an ei dingmi rawl le an in dingmi tidai ngaihtuah na ah donhar le riahsia in an um ding.

¹⁷In le ei ding ti le rawl an nei lo ding; riahsia in an um ding ih an sualnak ruangah an tisa a cem zutzo ding,” tiah a ti.

Ezekiel 5

Ezekiel A Sam A Met

¹Bawipa in, öMilaipa, namte hriamzet la awla na khabe hmul le na sam met òheh aw. Na sam cu cuai in thlai awla òhen thum ah òhen aw.

²Ral in Jerusalem an kulhnak a reh tikah na sam òhen thumih òhenkhat cu khawpi sungah ur aw. A dang òhenkhat cu khawpi leng kimvel ih na feh vivo tikah na namte in tan vivo aw. A dang òhenkhat cu vanthli lakah khirh awla keimah in ka ralnam thawn ka dawi ding.

³Asinain na sam malte la awla na hnipuan ziik ah bolcih aw.

⁴Cule cuih sung ihsin samphang malte hun suah awla meisa sungah paih awla kang hai seh. Cutawk ihsin Israel miphunpi parah meisa a zaizam òheh ding,” a ti.

⁵Cungnungbik Bawipa in, öJerusalem hi zohhnik! Leilung pumpi laifangah Jerusalem cu ka toh ih ramdang pawl a kimvel ah ka ret a si.

⁶Sikhalsehla Jerusalem in ka thupekmi pawl dodal tahrat in ram dangdang hnak ih an òhat lo sawnnak le an kiangkap ram pawl hnak ih thu an ngai lo sawnnak a langter. Jerusalem in ka thupekmi cu a hnong ih ka daan pawl khal a thlun duh lo a si.

⁷Curuangah maw Jerusalem, Cungnungbik Bawipa keimah ih ka òong mi hi ngaihnik! Ka daan pawl na thlun lo ih ka thupekmi pawl na ngai lo ruangah na kiangkap ram pawl hnakin nangmah pakhat in harsatnak na suahter sawn. Ramdang pawl ih nundaan pawl na cawng a si.



⁸Curuanghai keimah Cungnungbik Bawipa in ka lo sim: Keimah hi na ral ka si. Miphun dang hmuahhmuah in an lo hmuh theinak hmunah na thu ka òhen ding.

⁹Ka huatzawng thil tampi na tuah ruanghai Jerusalem, nang cu ka lo hrem ding ih tuih hlan le tuih hnu hremnak hmuahhmuah hnakih na sawn in ka lo hrem ding.

¹⁰Curuanghai cun Jerusalem khawsungih nu le pa pawl in an faate sa an ei ding ih an faale pawl in an nu le pa pawl ih sa an ei ding. A nungsun pawl cu ka lo hrem ding ih khuazakip ah ka lo òhekdarh hai ding.

¹¹öCuruanghai keimah hi a nungmi Pathian ka si vekin CungnungbikBawipa ih ka òngmi cu hiti in a si: thilsual le thil borhhlawh thawn ka Biakinn nan borhhlawhter ruanghai zianghman zaangfahnak nei loin ka lo siatsuah ding.

¹²Nanmah pawl sungin òhen thumih òhenkhat cu khawpi sungah natnak le rawl loin nan thi ding. A dang òhenkhat cu khawpi lengah ralnam in nan thi ding ih a dang òhenkhat cu thli lakah ka lo òhekdarh ding ih ralnam thawn ka lo dawi ding.

¹³öKa di a riam hlanlo ka thinhennak le ka aithawhnak cu nasa zetin nan tong ding. Cubangtuk a si ngaingai tikah, rintlak lo nan sinak ruanghai nan parah ka thin a heng ih Bawipa keimah in nan hnenih ka òngsuakmi a si kha nan thei ding.

¹⁴Nan kiangkapih a ummi miphun pawl nan lakih an feh tikah an lo nautat ding ih an lo hrial ding.

¹⁵öNan parah ka thin a heng, ka ai a thok ih ka lo hrem tikah cun nan kiangkap miphun hmuahhmuah an thin a phangzet ding. Fihnungza in an lo hmu ding ih hnihsuahsainak ah an lo hmang ding.

¹⁶Nan ngah òheumi rawl cu ka phiat òheh ding ih rilrawng in ka lo ret ding. Nanmah siatsuahtu dingih an rak saimi conkiang hriamhma vekin rawl loih um a harzia cu nan thei ding.



¹⁷Nan faate pawl thattu dingah paamnak le sahrang pawl ka thlah ding ih nanmah pawl thattu dingah natnak le thisen suahtak le raldonak ka suahter ding. Keimah Bawipa in ka òngsuak zo,” tiah a ti.

Ezekiel 6

Bawipa In Milem Biaknak A Hnong

¹Bawipa in ka hnenah,

²Milaipa, Israel tlangsaang pawl lam khi zoh awla ka thu hi sim aw.

³Israel tlangsaang pawl hnenah Cungnungbik Bawipa ih òngkam cu sim aw. Cungnungbik Bawipa in tlangsaang pawl, tlangniam pawl, horkuam pawl le phairawn pawl hnenih ka òngmi hi an theihnak dingah sim hai aw: Misenpi in milem an biaknak hmun pawl siatsuahtu dingah ralnam pakhat ka thlah ding.

⁴Raithawinak biakòheng pawl cu balsiat òheh an si ding ih rimhmuì urnak biakòheng pawl cu khuai òheh an si ding. Cutawkih milai pawl hmuahhmuah cu an milem pawl hmaiah cun thah òheh an si ding.

⁵Israel mi pawl ih ruak cu khuazakipah ka òhekdarh òheh ding; an ruh pawl khal biakòheng pawl ih kimvelah ka òhekdarh òheh ding.

⁶Israel ramsung khua hmuahhmuah cu siatsuah òheh an si ding ih an biakòheng pawl le an milem pawl cu vuakkuai òheh an si ding; an rimhmuì urnak biakòheng pawl cu khuai òheh an si ding ih an tuahmi hmuahhmuah cu a hloral òheh ding.

⁷Khawzakip ah milai cu thah an si ding ih a nungsun pawl cunBawipa ka si kha an thei ding.

⁸Mihrek cu thahnak ihsin ka luatter ding ih miphunkip lakah ka òhekdarh ding;

⁹cuticun ramkipah sal ah an taang ding a si. Zumnak nei lo an thinlung pawl in in tlansan ih keimah hnakin milem an duh deuh ruangah ka hrem ih mualpho in ka umter kha cutawkah an thei ding ih an ciing ding. Thil òha lo le thil borhhlawh an tuah ruangah anmah le anmah an fih aw ding.



¹⁰Keimah cu Bawipa ka si ih ralrinnak ih ka simmi cu bumnak men a si lo ti kha an thei ding,” tiah a ti.

¹¹Cungnungbik Bawipa in, öNa kut vai aw, na ke tur awla Israel mi pawl in fihnungza le thilsual an tuah ruangah riahsia in òap aw! Ral in maw, rawl loin maw, natnak in maw an thi ding a si.

¹²Lamhla ih a ummi pawl cu natnak in an thi ding; lamnai i a ummi pawl cu ral kut in an thi ding; a taanglai pawl cu rawl loin an thi ding a si. Ka thinhengnak hmual cu nasa zetin an tuar ding a si.

¹³Miruak pawl cu milem pawl lakah le biakòheng pawl kiangkapah, thlua le tlangpar kipah, hnahhring thingkung tang le sasua kungpi hnuai kipah le an milem pawl hnenih mei-ur rai an thawinak hmunkipah òhekdarh òheh an si ding. Cule mi hmuahhmuah in Bawipa ka si kha in thei ding.

¹⁴Asi, ka kut ka hawi ding ih an ram cu ka siatsuah òheh ding. Thlanglam nelrawn ihsin saklam ih a ummi Riblah khua tiang hnawmpen ah ka canter òheh ding; Israel mi pawl an umnak ziangvek hmun hman ka zuah lo ding. Cuticun mi hmuahhmuah in Bawipa ka si kha in thei ding,” tiah a ti.

Ezekiel 7

Israel Hrangah Tikcu Netnak A Nai

¹Bawipa in ka hnenah,

²öMilaipa, Cungnungbik Bawipa keimah in Israel ram hnenih ka òongmi cu hihi a si: Nan ram pumpi hrangah a netnak a nai zo.

³öMaw Israel, a netnak tikcu a thleng zo. Ka thinhengnak na tong ding, ziangah tile na thiltuahmi ruangah na parah thuòhennak ka thlenter a si. Na nuncan fihnungza ruangah na parah phuba ka la ding.

⁴Ka lo zuah lo ding, ka lo zaangfah fawn lo ding. Fihnungza thil na tuahmi hmuahhmuah ruangah ka lo hrem ding; cuticun Bawipa ka sihi na thei ding,” a ti.

⁵Cungnungbik Bawipa in hiti in a ti: öNan parah siatralnak pakhat hnu pakhat a ra thleng ding.



⁶Atu hi a netnak a si. Nan cem zo. Nan cem faizo a si.

⁷Ramsung ih a ummi nannih pawl hrangah cun a netnak a ra thleng cing ding. Tlangsang par khawsia biaknak hmunah lungawi in puai nan tuah nawn lonak tikcu a nai zo; lungawinak puai si nawn loin thubuai in a khatmi caan a si ding.

⁸ÖRei lote-ah ka thinhengnak hmual cu nasa zetin nan tong ding. Nan tuahmi ruangah thuòhennak nan parah ka thlenter ih nan nuncan fihnungza ruangah nan parah phuba ka la ding a si.

⁹Ka lo zuah lo ding, ka lo zaangfah fawn lo ding. Ningsinza thil nan tuah ruangah ka lo hrem ding ih cuticun Bawipa ka si kha nan thei ding ih a lo hremtu ka si khal hi nan thei ding,” a ti.

¹⁰Israel hrangah siatralnak ni a ra thleng ding. Thisen suahnak a karhzai vivo; puarthaunak a pittawp a thleng.

¹¹Thisen suahnak in òhatlonak le sualralnak a suahter sinsin. Anmah ih ta zianghman a taang lo ding: an lennak, an ropitnak le an sunlawinak pawl pakhatte hman a taang lo ding a si.

¹²Tikcu a ra thleng ding. Thil lei le thil zuar timi in tican a neih nawn lonak ni a nai zo, ziangahtile Pathian hremnak cu mi hmuahhmuah parah a thleng ding.

¹³Sumtuahtu zo vek hman a sunmi a ngah sal tiang a nung lo ding; ziangahtile Pathian thinhengnak cu mikip hnenah a thleng a si. Mi òha lo pawl cu an luat lo ding.

¹⁴Tawtawrawt an tum ih mi hmuahhmuah an tiar aw; asinain zohman raldonak ah an feh lo; ziangahtile Pathian ih thinhengnak cu mikip parah bangrep in a thleng ding a si.

Israel Sualnak Ruangah Hremnak

¹⁵Lamzin ah do awknak a um ih inn sungah rilrawnnak a um. Hramlakih a fehtu pawl cu do awknak ah an thi ding ih khuasungih a um mi pawl cu natnak le rilrawnnak in an thi ding.



- ¹⁶Mi hrekhat cu horkuam ihsin thuro dawihlo mi bangin tlangsaang parah an tlan ding ih an luat ding. Zozo khal an sual ruangah an aihram ding.
- ¹⁷An kut a zawng òheh ding ih an khuk a òhia ciamco ding.
- ¹⁸Buri hnipuan an hruk ding ih an ruangpumpi in an òhia thlohthlo ding. An sam an met òheh ding ih an zate in mualpho in an um ding.
- ¹⁹An sui le an ngun pawl cu hnawmhne bangin lam lakah an hlon ding, ziangatile Bawipa in a thinhengnak a burh tikah cun an sui le ngun pawl cun a run thei lo ding. Cupawl in an rawl hiarnak a riamter lo ih an pum khal a puarter lo. Sui le ngun in sualnak ah a hruai a si.
- ²⁰A mawizetmi an hlawnthil pawl cu an rak uar zet caan a um; asinain cupawl cu fihnungza milem tuahnak ah an hmang. CuruangahBawipa in an lennak pawl cu mitkemza ah a canter.
- ²¹Bawipa in, öAn hlawnthil pawl cu ramdangmi ka ramter ding. Daan balsiattu pawl in an long ding ih an borhhlawhter òheh ding.
- ²²Sunloih bikmi ka Biakinn hman an borhhlawhter tikah khatlam ka hoisan ding; rukru pawl in an bauh ding ih an borhhlawhter khalle ka umsan men ding.
- ²³öZiang hmuahhmuah a buai òheh a si: ramsungah thah awknak a khat ih khua pawl cu thisen suahnak in a khat.
- ²⁴Misual bik phun hitawk ah ka ratter ding ih nan inn pawl ka luahter ding. Miphun dang pawl nan Pathian biaknak hmun ka borhhlawhter tikah cun nan micak bik pawl hman in an òih ding.
- ²⁵Thinpihnak a thleng cing ding. Daihnak nan hawl ding naón nan hmu dah lo ding.
- ²⁶Siatralnak pakhat hnu pakhat an thlun aw ding ih thuthangsia cu tidai bangin nan hnenah a rung luang ding. Hmuhnak an neihmi phuangsuak dingah profet pawl nan dil ding. Puithiam pawl in mipi pawl zirh ding zianghman an nei lo ding ih upa pawl khal in thusim thei mi an nei lo ding.



²⁷Siangpahrang cu mithi ngai in a um ding; a fapa khal thinpit beidong in a um ding ih misenpi pawl cu òihphannak in an khur thlothlo ding. Nan thil tuahmi ruangah ka lo hrem ding ih midang pawl parih thu nan òhen vekin nan parah thu ka òhen ve ding a si. Cuticun Bawipa ka si kha nan hnenah a lang ding,” tiah a ti.

Ezekiel 8

Ezekiel In Pathian A Hmuh Voihnihnak

(8.1-10.22)

Jerusalem Ih Milem Biaknak

¹Sal kan taannak kum ruk kum, thla ruk thla, ni nga ni ah sal kaihmi Judah mi hotu pawl cu ka inn ah an ra ih an to. Rinlopi ah Cungnungbik Bawipa ih kut cu a huham thawn ka parah a rung thleng.

²Ka hun zoh ih meisa bangin milai pianhmang ka hmu. A taai tanglam cu meisa bangtuk a si; a taai tlunlam cu hnawtfaimi dar bangin a tle.

³Kut bangtuk a si mi in i run dawh ih ka sam in i run kaih. Cutiin Pathian ih thlarau cun thli lakah i cawi ih Jerusalem ah i ret. Pathian thinhengnak a suahtertu milem an retnak Biakinn saklam kotka ih a sunglam sangka ah i fehpi.

⁴Cutawkah Khebar Tivapi kap ka rak um lai ih ka rak hmuhmi, Israel ih Pathian umnak hmun a si ti langtertu, a vaangzetmi tleunak ka hmu.

⁵Cutikah Pathian in, öMilaipa, saklam hun zohhnik!” tiah i ti. Ka hun zoh ih Pathian thin a hengtertu milem cu kotka kiangih a ummi biakòheng kiangah ka hmu.

⁶Pathian in, öMilaipa, thil an tuahmi hi na hmu maw? Ka hmun thianghlim ihsin a hlatnak ah i dawi vivotu, Israel mi pawl ih tuahmi thil fihnungza pawl hi zohhnik! Hi hnakih thil fihnungza sinsin na hmu ding,” tiah i ti.

⁷A lenglam tualih rung luhnak kotka ah i fehpi ih phar ong pakhat kha i hmuh.

⁸öMilaipa, khatawk ihsin phar kha hun bauhnik!” i ti. Ka hun bauh ih sangka pakhat a um ka hmu.



⁹“Vunglut awla khatawkih fihnungza thil an tuahmi pawl kha vung zohhnik!” tiah i ti.

¹⁰Ka vunglut ih ka zoh tikah phar parah cun rul zuk pawl, a dang ramsa thiang lo zuk pawl le Israel mi pawl ih an biakmi zuk an suaimi pawl ka hmu.

¹¹Cutawkah cun Israel hotu pawl upa sawm sarih an um ih Shafan ih fapa Jaazaniah khal a tel ve. Rimhmui urnak kheng an keng fingfing ih rimhmui an urmi ihsin meikhu a kai vivo.

¹²Cutikah Pathian in, öMilaipa, Israel hotu pawl in thupte ih khawthim sungah thil an tuahmi hi na hmu ngah maw? Khaan pakhat sungah a khat ih a ummi milem an be rero a sihi! Anmah cun, ðBawipa in in hmu lem lo! Kan ram a dungtun zo a si,ó an ti,” tiah i ti.

¹³Cule Bawipa in ka hnenah, öHi hnakih thil borhhlawh an tuah kha na hmu hrih ding,” i ti.

¹⁴Cutiin Biakinn ih saklam kotka ah i fehpi ih nunau pawl an khuavang Tammuz thih ruangih an òah rero kha i hmuh.

¹⁵Bawipa cun, öMilaipa, hihi na hmu maw? Hi hnakih fihnungza na hmu hrih ding,” i ti.

¹⁶Cutiin Biakinn sunglam khaan ah i fehpi lala. Cutawkah, Bawipa ih innthiang sangka kiang biakòheng le inntual karlakah cun minung kul hluangga tluk an um. Hmun thianghlim an dungtun ih nisuahnak lam hoi in an kuun ih a hung suak lai reromi ni cu an biak.

¹⁷Cutikah Bawipa in, öMilaipa, khikhi na hmu maw? Hi Judah mi pawl cun hitawk ih na hmuhmi thil fihnungza pawl an tuah ih tlunah an ramsung hmun kipah thisen suahnak an zaiter vivo naón an di a riam hrih lo. Hitawk Biakinn sung rori ah ra tahratin an ra tuah ih ka thin in hengter sinsin. Ziangtluk mitkemza in so in hmuhsuam hi zohhnik! An hnar ah thinghnge tla an thlah!



¹⁸Ka thinhengnak hmual cu nasa zetin an tuar ding a si. Zohman ka zuah lo ding, ka zaangfah fawn lo ding. Ka hnenah an aw neih patawp in thlacam in an au ding, asinain ka theihsak lo ding,” tiah a ti.

Ezekiel 9

Jerusalem In Hremnak A Tuar

¹Pathian cun ringzet in, öRa uh, hi khawlipi a hremtu ding nannih milai pawl, nan hriamnam rak keng uh,” tiah a ti.

²Hmakhatte-ah Biakinn saklam kotka lenglam in minung paruk an hung suak ih hriamnam an keng fingfing. An hnenah puan paate a sinmi minung pakhat a um ih cangannak thil a keng. An zatein an ra ih dar biakòheng kiangah an ding.

³Cule Israel ih Pathian a um ti langtertu, a vaangzetmi tleunak cu, a rak um cianak cherubim ramsa nung pawl hnenin a hung kai ih Biakinn sangka lamah a òhawn. Bawipa in cangannak thilri a pai ih puanrang paate a sintu hnenah cun,

⁴öJerusalem khawlipi pumpuluk ah feh awla hi khawpi sungih fihnungza thil an tuahmi ruangah riahsia le thinnuam lo ih a ummi hmuahhmuah pawl ih cal ah hminsinnak khen aw,” tiah a ti.

⁵Cule Bawipa in midang pawl hnenah cun, öAmah kha khawlipi sungah hei thlun uhla mi va that uh. Zohman zuah hlah uh; zohman zaangfah hlah uh.

⁶Patar pawl, tlangval pawl, fala pawl, nupinu pawl le nauhak pawl that òheh uh. Sikhalsehla a cal ih hminsinnak a neitu cu zohman dai hlah uh. Hi ka Biakinn ihsin thok uh,” tiah a ti kha ka thei. Curuangah Biakinn ih a dingmi hotu pawl par ihsin an thok.

⁷Pathian in an hnenah, öBiakinn cu borhhlawhter uh. A tual pawl cu miruak in khatte uh. Zamrang in thok uh,” a ti. Cuticun khawsung mi pawl cu an that.

⁸Cutiuh mi an thah rero laiah cun keimah lawng ka si. Leilung ah ka bokkhup in ka hlon aw ih, öMaw Cungnungbik Bawipa, Israel ramsung ih a taangsun



mi pawl thah òheh ding tiangin maw Jerusalem parah na thin a heng?” tiah napi in ka au ciamco.

⁹Cutikah Pathian in, öIsrael le Judah mi pawl in tuksumza sualnak an tuah a si. An ramsung khuazakipah mi an that ih an khawpi Jerusalem cu thilsual in an khahter zo. Bawipa in kan ram in dungtun zo ih kan tuahmi khal in hmu lem lo, an ti.

¹⁰An parah zaangfahnak ka nei lo ding. Midang parih an tuah vekin an parah ka tuah ve ding a si,” tiah i ti.

¹¹Cule cangannak thilri a pai ih puan paate a sintu cu a ra kir ihBawipa hnenah, öNa thupekmi vekin ka tuah òheh zo,” tiah a sim.

Ezekiel 10

Bawipa Sunlawinak In Biakinn A Tiansan

¹Ramsa nung cherubim pawl lu tlunih tlunkhuh-kuum cu ka hun zoh ih a tlunlam ah safaira lungmankhung in tuahmi siangpahrang tokham bangtuk pakhat ka hmu.

²Pathian in puan paate a sintupa hnenah cun, öRamsa nung cherubim pawl thuai ih a ummi lengke pawl karlak in va feh awla na sumpi khatiön meiling keng aw. Cuih meiling cu khawpi parah va òhehdarh aw,” tiah a ti. Ka zoh ih a va feh lai kha ka hmu.

³Biakinn sung a vunghuh zawng ah cherubim pawl cu Biakinn thlanglam kapah an ding; cule Biakinn sunglam khaan cu mero in a khat.

⁴A tleu zukzomi Bawipa ih umnak tleu cu cherubim hnenin a hung kai ih Biakinn sangka lamah a òhawn. Cutiin Biakinn sung cu mero in a khat ih a tual cu a tleu pempem.

⁵Cherubim pawl ih thla khawn thawm cu a lenglam tual khalin a thang òheh. Ziangkimtithei Pathian ih aw vekin a thang.

⁶Bawipa in puan paate a sintupa cu cherubim pawl hnuai ih a ummi lengke pawl karlakin meisa la dingah thu a pek ih cupa cu a feh ih lengke pakhat kiangah a ding.



⁷Cherubim pawl lakih pakhat in an kiang ih a ummi meisa cu a kutin a hei dawh ih meiling hrekhat a hei lak ih puan paate sintupa kut sungah a ret. Cupa cun meiling kha a lak ih a suak.

⁸Cuih cherubim pawl cun an thla hnuai ciarah milai kut vek a si mi an neih fingfing kha ka hmu.

⁹⁻¹⁰Leengke cu an pali in an bangrep ih cherubim kiangah an um fingfing khal kha ka hmu. Leengke pawl cu lungmankhung vekin an tleu zukzo ih lengke pakhat sungah lengke dang pakhat dingzetin a tan zawng in a vunglut mi an nei fingfing.

¹¹Cuih cherubim pawl an òhawn tikah her òul loin khuitawk lam khalah an òhawn thei hluahhlo. An feh duhnak lamah hmunkhatah an feh tlang hluarhlo; dunglam herta òul loin an feh tlang thei a si.

¹²An ruang pumpi, an dunglam zaangtluan, an kut pawl, an thla pawl le lengke pawl khal mit hlor in an khat.

¹³Hi lengke pawl cu hmaisabik langnak ih ka rak hmuhmi lengke pawl thawn an bangrep a si.

¹⁴Cherubim pakhat in hmai pali fingfing an nei. Hmaisabik cu cawcang hmai a si; pahnihnak cu milai hmai a si; pathumnak cu kiosa hmai a si ih palinak cu muvanlai hmai a si.

¹⁵(Hi cherubim pawl cu Khebar Tivapi kiangih ka rak hmuhmi ramsa nung thotho kha an si.) Cherubim pawl cu thli lakah an zamso ih,

¹⁶an òhawn tikah lengke pawl khal an feh ve. Zam dingih an thla an pharh tik khalah lengke pawl an tel ve.

¹⁷Cuih cherubim pawl an colh tikah lengke pawl khal an cawl ve; an zam tikah lengke pawl khal an tel ve; ziangah tile cherubim pawl in lengke pawl cu an uk a si.

¹⁸Cule a tleu zukzo mi Bawipa ih umnak cu Biakinn sangka ihsin a suak ih cherubim pawl ih tlunah a òhawn.



¹⁹Ka mit hmuhngan ahcun an thla pharh tahratin leilung ihsin an hung zam ih lengke pawl khal an tel ve. Biakinn nisuahnak lam kotka ah an cawl ih a tleu zukzomi tleunak cu an tlunah a um.

²⁰Hi cherubim pawl cu Khebar Tivapi ah Israel ih Pathian thuai ih ka rak hmuh zomi ramsa nung pawl an si, ti ka theithiam.

²¹An zatein hmai pali an nei fingfing; thla pali fingfing le an thla hnuai ah milai kut bangtuk pakhat ciar an nei fingfing.

²²An hmai pawl cu Khebar Tivapi ih ka rak hmuhmi ramsa nung pawl hmai vek cekci an si. Cherubim pawl cu hmailamah dingtein an feh fingfing.

Ezekiel 11

Jerusalem Cu Hnonmi Khawpi A Si

¹Pathian thlarau in i cawi ih Biakinn ih nisuahnak lam kotka ah i ret. Cuih hmunah minung kul hluangga ka hmu ih an ram hotu upa pahnih Azzur ih fapa Jaazaniah le Benaiah ih fapa Pelatiah tla an tel.

²Cule Pathian in, öMilaipa, hi minung pawl in thu òha lo an tawlrel ih hi khawpi sungah ruahnak òha lo an leenter.

³Annih in, ðTuan ah inn pawl kan sak thei hrih lo ding. Hi khawpi cu rawl suannak beel vek a si ih kannih hi beel sung sa vek kan si, ó an ti.

⁴Curuangah milaipa, atu ihsin an òhat lonak sim aw,” tiah i ti.

⁵Bawipa ih thlarau cun i run zeel ih Bawipa ih thu cu hiti ih sim dingin i fial: öMaw Israel mi pawl, nan òongmi le nan khawkhanmi hmuahhmuah ka thei òheh.

⁶Hi khawpi sungah hin mi tamzet nan that ih khawsung lamzin cu miruak in a khat zo a si.

⁷öCuruangah Cungnungbik Bawipa keimah in nan hnenah ka lo sim. Nan tivek in hi khawpi cu rawl suannak beel a si ko; asinain beel sung sa teh ziangso a si? Nan thahmi miruak pawl an si lo maw? Curuangah hinah nan um lo ding: khawpi ihsin ka lo hlonhlo hai ding.



⁸Nan òih bikmi cu ralnam a si maw? Nanmah do dingah ralnam thawn ral pawl ka rak hruai ding.

⁹Khawpi sungin ka lo dawì ding ih ramdangmi pawl ih kutah ka lo thlenter ding. Thi dingah nan thu ka relcat zo ih,

¹⁰nan ramsungih raldonak ah nan thi ding. Cule mi hmuahhmuah in Bawipa ka si kha in thei ding.

¹¹Beel in beel sung sa a hum vek cun hi khawpi in a lo hum lo ding. Israel ramsung khuitawkih nan um khalle ka lo hrem thotho ding.

¹²Keimah cuBawipa ka si kha in thei ding; nan kiangkap miphun pawl ih daan nan thlun naón keimah ih daan sawn cu nan balsiat ih ka thupekmi pawl cu nan el a si,” tiah a ti.

¹³Profet òong ih thu ka phuan rero laiah Pelatiah cu a tlu ih a thi. Bokkhup in leilungah ka bok ih ringzet in, öMaw CungnungbikBawipa! Israel ramih a taangmi hmuahhmuah thah òheh na tum maw si?” tiah ka au.

Saltaang Pawl Hnenah Pathian Thukamnak

¹⁴Bawipa in ka hnenah,

¹⁵öMilaipa, Jerusalem khawsungih a ummi pawl in saltaannak ih a ummi nangmah le na unau Israel mi pawl ih thu cu an rel celcel a si. öSaltaang pawl cu Pathian bia thei dingah an hla tuk. Hiram cu kan ta si dingah Pathian in in pe zo a si,ó tiah an ti.

¹⁶öNa saltaanpi pawl cu ka òongmi hi sim aw. Lamhlapi miphun lakih um dingah a kuattu le ram dangdang ih a òhekdarhtu cu keimah sokhaw ka si. Sikhalsehla tikcu tawite sung cu an fehnak ramah anmah hnenah ka um ding.

¹⁷öCuruangah keimah Cungnungbik Bawipa ih ka òongmi hi sim aw. Ka òhekdarhnak ram pawl ihsin ka finkhawm sal ding ih Israel ram cu an kut ah ka pe sal ding.

¹⁸An kirsal tikah cun thil fihnungza le a borhhlawh mi milem pawl cu an hlon òheh ding a si.



¹⁹Thinlung le ruahnak thar ka pe ding. Lungto vekih a hakmi an thinlung cu ka hlon hlo ding ih thinlung neem ka pe ding.

²⁰Cuticun ka daan pawl cu an thlun ding ih ka thupekmi pawl cu felzetin an tuah ding. Anmah cu ka minung an si ding ih keimah hi an Pathian ka si ding.

²¹Sikhalsehla fihnungza le a borhhlawh mi milem pawl biak a duhtu pawl cu ka hrem ding. An tuahmi ruangah ka hrem ding,” a ti. Cungnungbik Bawipa in a sim zo.

Pathian Sunlawinak In Jerusalem A Tlansan

²²Cule ramsa nung cherubim pawl cu an zam ih lengke pawl khal an tel ve. Israel Pathian ih umpinak a tle zukzomi cu an tlunah a um.

²³Cule a tle zukzomi cu Jerusalem khawlipi ihsin a suak ih nisuahnak lam tlangpar ah a òhawn.

²⁴Cuti ih langnak ka hmuhmi ahcun Pathian thlarau in i cawi ih Babilon ram saltaang pawl lakah i ret sal. Cule langnak cu a hlo ih,

²⁵Bawipa ih i hmuhmi hmuahhmuah cu saltaang pawl hnenah ka sim òheh.

Ezekiel 12

Raltlan Profet Ezekiel

¹Bawipa in ka hnenah,

²öMilaipa, raltho duh minung pawl lakah na um. Mit an nei naón zianghman an hmu lo; hna an nei naón zianghman an thei lo; zianghman raltho pawl an si.

³öCuruangah, milaipa, raltlanmi pakhat vekin na puan zual awla khua a thim hlanah feh aw. Na suak ih hmun dangih na feh kha mi hmuahhmuah in lo hmu òheh hai seh. Hi raltho pawl hin an lo hmu ngah ih raltho pawl an si kha an theih theinak tla a si pangah!

⁴Khawvang laiah hin na puan tom awla an lo hmu ding ih zanlam ah saltaang vekih na feh kha lo zoh hai seh.



⁵An lo zoh laiah, na inn pharah ong pakhat bauh awla cuih ong ihsin na thil tom kha suah aw.

⁶Na liangah na thil tom pu tahratin na mit hup ih khuilamah ka feh ti hman thei loin khawthim lakih feh vekin na feh kha lo zoh hai seh. Cuti ih na tuahmi kha Israel mi pawl hrangah ralrin peknak a si ding,” tiah a ti.

⁷Cule Bawipa ih i simmi vek cun ka tuah òheh. Cuih ni ahcun raltlan bangin ka puan ka tom ih zanlam khawthim zawng ah ka inn phar cu ka kut in ka bauh ih cuih ong cun ka suak. Mizapi hmuhngan ah ka puantom cu ka liang in ka pu ih ka feh.

⁸A thaizing ah Bawipa in,

⁹öMilaipa, na thil tuahmi thu cu Israel mi raltho pawl in an lo sut asile,

¹⁰Cungnungbik Bawipa keimah in an hnenih ka òongmi hi sim aw; hi thu cu Jerusalem ih mi uktu lal le cutawkih a ummi misenpi hrangah a si.

¹¹Hiti ih na tuahmi hi an parih a thleng dingmi hmuhsaknak a si kha sim aw; raltlanmi le ralkaihmi an si ding.

¹²Anmah uktu lal pakhat cu phar ong an tuahsakmi in a tlan ding ih a puantom pu phah in khawthim lakah a feh ding. A mit a hup aw ding ih khuilamah ka feh ti hman a hmu lo ding.

¹³Sikhalsehla ka sur ka rak vorh ding ih ka rak awk ding. Cule Babilon khawpi ah ka hruai ding ih cuih khawpi hmu ngahta loin a thi ding.

¹⁴A innsang pawl, amah ruahnak petu pawl le a kiltu pawl cu khuazakip ah ka òhekdarh ding ih thah dingah mi in an hawl rero ding a si.

¹⁵öRam dangdang le miphun dangdang lakih ka òhekdarh tikah Bawipa ka si kha in thei ding.

¹⁶Anmah lakah mi malte cu raldonak, paam le natnak a phunphun sung ihsin ka luatter ding ih, ramdangmi pawl lakah cun an thil rak tuahmi pawl ziangtluk fihnungza a si ti kha an theih hnuah, keimah cu Bawipa ka si kha in thei ding a si,” tiah i ti.



A Khur Reromi Profet

¹⁷Bawipa in ka hnenah,

¹⁸öMaw milaipa, na ei phah ah khur awla na in phah ah thinphang in òhia thlohthlo aw.

¹⁹An khawpi Jerusalem ih a um hrih mi pawl hnenah Cungnungbik Bawipa ih thu cu hiti in a si tiah ram pumpi ah than aw: Rawl an ei phah ah an khur ding ih tidai an in phah ah thinphang in an òhia ciamco ding. Ramsung mi hmuahhmuah cu daan balsiattu an si thluh ruangah an ram a siatral òheh ding.

²⁰Minung tamzet an umnak khawpi pawl hi siatsuah òheh an si ding ih rampi cu ramòhing ah a cang ding. Cutiin keimah hi Bawipa ka si kha in thei ding a si,” tiah a ti.

òongòhimnak Le Thucah

²¹Bawipa in ka hnenah,

²²öMilaipa, ziangah so Israel mi pawl in, òTikcu a liam vivo, asinain profet ih rak simciami cu a kim dah lo,ó timi òongòhimnak hi an rel leuhleuh?

²³Keimah CungnungbikBawipa ih ka simmi cu hiti in a si. Cuih òongòhimnak cu ka center ding. Israel ramsungah an rel sal nawn lo ding. Tikcu a kim zo, profet pawl ih rak simciami cu a kim vivo zo,ó tiah sim aw.

²⁴öIsrael mi pawl lakah a dik lomi langnak le mi hruaisualtu simsungnak a um nawn lo ding.

²⁵Keimah Cungnungbik Bawipa in an hnenah thu ka sim ding ih ka simmi cu kimtein tuahsuak a si ding. A rei nawn lo ding. Maw ralho pawl, nan nun sungah ka tuah ding ti ih ralrinnak ka lo pekmi cu ka tuah ngaingai ding. Keimah in ka lo sim zo,” tiah Cungnungbik Bawipa in a ti.

²⁶Bawipa in ka hnenah,

²⁷öMilaipa, Israel mi pawl in langnak na hmuhmi le na simsungmi pawl cu hmailampi hrangah a si, an ti.



²⁸Cungnungbik Bawipa keimah ih ka simmi hi simsin aw: A rei nawn lo ding. Ka simmi cu tuahsuak a si ding. Cungnungbik Bawipa keimah in ka sim zo,” tiah a ti.

Ezekiel 13

Mipa Profet Deu Pawl Eelnak

¹Bawipa in ka hnenah,

²öMilaipa, polcop simsungnak simtu Israel profet pawl kha kawka awla Bawipa ih òongkam ngai dingin sim hai aw,” a ti.

³Cungnungbik Bawipa cun, öHi profet aa pawl cu an cem a si. Anmah ih ruahdan thluntu le langnak a tuahcoptu an si.

⁴Maw Israel mi pawl, nan profet pawl hi a siat òehh mi khawpi sungih a ummi santlai lo cinghnia vek an si.

⁵Phar a cimnak hmun pawl an kil lo ih phar pawl khal an dawl sal fawn lo; curuangah Bawipa ih ni, raldonak a ra thlen tikah, Israel cu hum theih a si nawn lo ding.

⁶Langnak an hmuhmi pawl cu thuphan hliir an si; hmailam thu an simciam pawl khal thuphan hliir an si. Keimah ih thu a simtu si in an rel aw. Asinain ka thlahmi an si lo. Cu cingin anmah cun an simmi cu kim dingin an ruahsan lai hrih.

⁷An hnenah hiti in ka sim: Langnak nan hmuhmi pawl hi thulolak an si ih hmailam thu nan sim sungmi pawl khal hi thuphan hliir an si. Pathian ih òong a si, tiin nan rel. Asinain nan hnenah kei in ka sim dah lo!” tiah a ti.

⁸Curuangah Cungnungbik Bawipa in an hnenah, öNan òongmi cu thulolak an si ih langnak nan hmuhmi pawl cu thuphan hliir an si. Nannih pawl cu ka ral nan si.

⁹Nannih langnak dik lo a hmutu le hmailam thudik lo ih a simtu profet pawl cu ka lo hrem ding. Thu relcat dingih ka minung pawl an khawm awk tikah nannih pawl nan tel lo ding. Israel ramsung minung cazin sungah nan hmin



telhceh a si lo ding. Nan ramah nan kir dah lo ding. Cutiin Cungnungbik Bawipaka si kha nan thei ding.

¹⁰öProfet pawl in ziang hmuahhmuah a òha òheh ko, ti tahrat in ka minung pawl an hruaisual a si. Ziang hmuahhmuah a òha òheh lo! Ka minung pawl in phar cu lungto thawn hnget lo zetin an dawl hnuah profet pawl an ra ih a lenglam in siirang an culh meen.

¹¹Profet pawl cu va sim aw: an phar dawlni cu a cim ding. Ruah tak zetin ka surter ding; rial bokbawn tiatia in a parah ka tlakter ding ih thlipi nasazet ka hranter ding.

¹²Phar cu a cim ding ih siirang in nan culhmi cu ziangso a òhahnem? tiah mi hmuahhmuah in an lo sut ding,” a ti.

¹³Cungnungbik Bawipa ih òong cu hiti in a si: öKa thinheng in an dawlni phar siatsuah dingah thlipi ka hranter ding, ruah takzet in ka surter ding ih rial nasa zetin ka tlakter ding.

¹⁴Siraang in an culhmi phar cu balsiat ka tum a si; ka balsiat òheh ding ih a hramòohnak lungto pawl cu ka langter òheh ding. Phar cu a cim ding ih a lo that òheh ding. Cutiin mi hmuahhmuah in Bawipa ka si kha in thei ding.

¹⁵öPhar in siseh, siirang ih a culhtu pawl in siseh, ka thinhengnak hmual cu nasa zetin an tuar ding. Cule phar cu a cem zo ih siirang in a culhtu pawl khal an cem zo a si, tiah ka lo sim ding.

¹⁶Ziang hmuahhmuah a òhat lo laifangih ziang hmuahhmuah a òha òheh ko, ti ih Jerusalem thuòha a simtu profet pawl cu an cem zo a si,” tiah Cungnungbik Bawipa in a sim zo.

Nunau Profet Deu Pawl Eelnak

¹⁷Bawipa in, öMilaipa, hmailam thu a simsungtu nanmah lakih nunau pawl hi zohhnik! An òhatlonak rel awla,

¹⁸CungnungbikBawipa ih òong hi an hnenah sim aw: öMaw nunau pawl, nan cem a si. Midang pawl nunnak tlunih huham nan neih theinak dingah mi tampi hrangah ai-neihnak kutkhih nan òhitsak ih ai-neihnak puan paate



lukhuh nan tah sak a si. Ka minung pawl tlunah nunnak le thihnak thu neih nan duh ih nanmah ih òhathnemnak ah nan hmang.

¹⁹Sang hlom hnihkhat ngah duh ah le sang ah hnihkhat co duh ah ka minung pawl ih hmaiah in thangsiat. Thi dingih cuanglo minung pawl nan that ih nung tlak lo minung pawl sawn nan nunter. Ka minung pawl hnenah thuphan nan sim ih an lo zum fawn,” tiah a ti.

²⁰Cungnungbik Bawipa cun hiti in a sim: öNunnak le thihnak tlunih thuneitu si nan tumnak ih nan hmanmi ai-neihnak kutkhih pawl cu ka hua a si. Nan kut ihsin cuih kutkhih cu ka tan òheh ding ih nan ukmi milai pawl cu ka luatter òheh ding.

²¹Nan lukhuh pawl cu ka at òheh ding ih nan uknak huham sungin ka minung pawl cu kumkhua hrangin ka suakter ding. Cuticun Bawipa ka si hi in thei ding.

²²öTuahmawh ka duh lomi mi òha pawl cu nan thuphanpernak in an tha nan nauter. Miòha lo pawl in thil òha lo an tlansan theinak ding le an nunnak an hum theinak ding lamzin nan phihsak a si.

²³Atu cun langnak dik lo nan hmuhmi le hmailam thu dik lo ih nan simmi pawl cu a cem zo. Ka minung pawl nan thuneihnak huham sungin ka hum a si; cuticun Bawipa ka si hi in thei ding,” a ti.

Ezekiel 14

Bawipa In Milem Biaknak A Hnong

¹Bawipa ih duhnak theih duh ah Israel hotu hrekkhat pawl cu thuron dingin ka hnenah an ra.

²Cule Bawipa in ka hnenah,

³öMilaipa, hi Israel hotu pawl in an thinlung sungah milem an ret ih cumicu an hrangah rilhbahnak ah a cang. Thu in ron khalle let dingah in maw in ruat?

⁴öAn hnenah Cungnungbik Bawipa keimah ih ka òongmi hi sim aw: Israel mi zovek an si khalle sualnak sungih hruailut dingah an thinlung milem hnenah



pe tahrat in thuron dingah profet hnenih a rami cu keimah hnenin an milem pawl thawn mil-aw in ka thu lehnak an ngah ding.

⁵Hi milem pawl in ka minung pawl cu ka hnen ihsin an hruaihlo a si. Asinain ka thulehnak in an thinlung hruai kirsal dingah ka beisei a si.

⁶Atu-ah Israel mi pawl hnenah keimah Cungnungbik Bawipa in, ðSir aw uh! Kir sal uhla fihnungza nan milem pawl hi tlansan uh, ó ka timi hi sim hai aw.

⁷Israel mi pakhat siseh, Israel mi lakih a ummi ramdangmi pakhat siseh, a thinlung ah milem ret tahrat in ka hnen ihsin a tlanhlo ih a rilhbahnak ah milem a ret hnuah thuron dingin profet hnenih a feh a si ahcun Bawipa keimah in thu ka let ding.

⁸Cupa cu ka ral ah ka tuah ding. Midang hrangah ralrin òulmi zohòhim dingah ka tuah ding. Ka miphun lak ihsin ka hlon ding ih cuticun Bawipa ka si kha in thei ding.

⁹Thuphanpi ih thu let dingah profet cu bum ngahmi a si ahcun Bawipa keimah in ka bum ngah ruangah a si. Israel mi pawl sungin ka siatsuah ding.

¹⁰Cuih profet le thurontu cu an pahnih in hremnak bangrep an tong ding.

¹¹Israel mi pawl ka hnen ihsin an tlan lonak dingah le an sualnak sungah anmah le anmah an borhhlawhter awklonak dingah cubangtuk cun ka tuah ding. Anmah cu ka minung an si ding ih kei khal an Pathian ka si ve ding,” tiah Cungnungbik Bawipa in a sim zo.

Noah, Daniel Le Job

¹²Bawipa in ka hnenah,

¹³òMilaipa, ram pakhat cu a sual ih ka hmaiah rintlak lo a si ahcun ka kut in ka vun dawh ding ih a ngah òheumi rawl pawl cu ka phiatsak ding. Paam ka tlunter ding ih milai siseh, òilva siseh ka that òheh ding.

¹⁴Mi òhazet a rak si mi pathum-Noah, Daniel le Job khal um hman hai sehla an òhatnak cun anmah ih nunnak lawng a hum thei ding,” a ti. Cungnungbik Bawipa in a sim zo.



¹⁵öAsilole minung pawl deh dingah sahrang pawl ka thlah ding; cuticun an ramsung cu òihnak le phannak in a khat ding ih zohman cuih ram ah an feh ngam lo ding.

¹⁶Kei cu a nungmi Pathian ka si ih Cungnungbik Bawipa keimah ka nun bangin cuih miòha minung pathum pawl kha rak nung hman hai sehla anmah ih faate pawl hman an hum suak thei lo ding. Anmaió nunnak lawng an hum ngah ding ih an ram cu ramòhing ah a cang thotho ding.

¹⁷öAsilole an ramah raldonak ka thlenter ding ih minung siseh, òilva siseh a siatsuah òheh theitu hriamnam ka kuat ding;

¹⁸Kei cu a nungmi Pathian ka si ih Cungnungbik Bawipa keimah ka nun bangin cuih miòha pathum pawl kha rak nung hman hai sehla anmah ih nunnak lawng an hum thei ding ih an faate pawl hman an hum thei lo ding a si.

¹⁹öAsilole an ramsungah natsia ka umter ih ka thinhengin minung le òilva pawl ka that ih nunnak tampi ka cemter a si ahcun,

²⁰Kei hi a nungmi Pathian ka si ih Cungnungbik Bawipa keimah ka nun vekin, Noah, Daniel le Job tla cu rak nung ve hman hai sehla an faate pawl hman an hum thei lo ding. An òhatnak cun anmah ih nunnak lawng a hum thei ding a si,” tiah a ti.

²¹Cungnungbik Bawipa cun hiti in a ti: öMilai siseh, òilva siseh that dingah ka mihremnak nasa bik pali-raldonak, paamnak, sahrang pawl, le natsia pawl-Jerusalem parah ka thlenter ding.

²²Mi pakhatkhat a luat ih a faate pawl tla a hum ngah a si ahcun na hnenih an rat tikah rak zoh hai aw. Ziangtluk in miòha lo an si, ti kha rak hmu awla Jerusalem parih hremnak ka thlentermi hi a dik a si, tiah rak theithiam aw.

²³Cuticun ziang hmuahhmuah ka tuahmi ah thuhla dik a um ruangah a si, ti na thei ding,” a ti. Cungnungbik Bawipa in a sim zo.

Ezekiel 15

Sabit Hri Thawn Tahòhimnak



¹Bawipa in ka hnenah,

²öMilaipa, sabit hri khi thingkung thawn òhim ding a um maw? sabit hnge pakhat cu tupi sungih thingkung pawl thawn òhim tikah ziangso òhathnemnak a neih?

³Sabit hnge cu ziangah a òhahnem maw? Thil zaarnak bantlang hri hman ah a òhahnem maw?

⁴Meisa muahnak lawngah a òhahnem a si. Sabit hnge cu a hram le a zim meisa in a kang ih a laifang tla a ro òheh hnu ahcun zianghman ah a òhahnem lo.

⁵Meisa ih ur hlan hrimhrim in santlaihnak a nei lo. Meisa in a ur ih a ut hnu sinsin ahcun santlaihnak zianghman a nei lo,” tiah a ti.

⁶Cungnungbik Bawipa cun hiti in a ti: öSabit hri cu tupi sungin an lak ih an ur vekin, Jerusalem khawsungih a ummi pawl cu ka la ding ih,

⁷ka hrem ding. Voikhatnak meisa ihsin an luat zo, asinain atu-ah meisa in ur an si ding. Ka hrem tikah cun Bawipa ka si kha in thei ding.

⁸Rintlak ding um loin ka parih an nuncan ruangah hi ram cu ramòhingah ka tuah ding,” a ti. Cungnungbik Bawipa in a sim zo.

Ezekiel 16

Jerusalem Cu Rintlak Lo Ah A Cang

¹Bawipa cun ka hnenah hiti in a sim sal:

²öMilaipa, Jerusalem in thil borhhlawh a tuah hi òhatein sim aw:

³Ziangkimtithei Bawipa in a hnenih ka simmi hi simfiang aw: öMaw Jerusalem, Kanaan ramah a suakmi na si. Na pa cu Amor mi a si ih na nu cu Hit mi a si.

⁴Na suah laiah zohman in na laihri an lo tan lo; zohman in an lo kholh lo; ci thawn khal an lo hnawt lo ih puan khal in an lo tuam lo.

⁵Zohman na parah zaangfahnak nei in hi bangtuk ih a lo tuahsaktu an um lo. Na suah laiah duhtu khal na nei lo. Hramlakih hlon menmi na si.



⁶öCule na kiangin ka feh tikah na thisen lakih na taal rero kha ka lo hmu. Thisen in a lo tuam òheh, asinain na thih ding cu ka lo siang lo.

⁷A harhdam zetmi thingkung bangin ka lo òhanter. Na hung òhang ih a cakzetmi fala na hung si. Na sam a sau, na pawhte a bom, asinain na tak lawngin na um.

⁸öNa kiangih ka fehsal tikah mi ngai mi na neih ding tikcu a thleng ka ti ih na taklawng cu ka angkifual in ka lo khuh ih nangmah ngaitu si dingah thu ka lo kam. Asi, nangmah thawn òhit umnak thukam ka tuah ih ka ta ah na cang,” a ti. Cutiin Ziangkimtithi Bawipa in a sim.

⁹öCule tidai ka lak ih na thi cu ka lo hnawtfai sak. Na vun cu olif hriak in ka culh.

¹⁰öElhmi puan in ka lo thuam ih saphaw òha bik ih tuahmi kedam ka lo pek; lu tuamnak puan paate le pu angkifual ka lo pek.

¹¹Nunau hlawnthil faute le òhi pawl ka lo leih.

¹²Hnarkhah, hnakhah pawl le suilukhuh mawizet ka lo pek.

¹³Sui le ngun hlawnthil na nei ih puanòelh le pu hnipuan na hruk ringring. Maida òha bik in tuahmi sang na ei ih khuaitizu le olif hriak na ei. Na mawizet ih siangpahrang nu ah na cang a si.

¹⁴Soisel ding um lo ih na mawi ruangah ramkipah na hmin a thang; hitluk duhungza ih a lo tuahtu cu keimah ka si,” a ti. Cutiin Ziangkimtithi Bawipa in a ti.

¹⁵öSikhalsehla na mawinak le na hminthannak cu zum awknak ah na hmang ih na hnenih a rami hmuahhmuah thawn na it vivo.

¹⁶Na khuavang pawl biaknak hmun mawiternak ah na hnipuan hrek khat cu na hmang ih hlawhhleng bangin na tonmi kip hnenah na taksa na pek. Hi bangtuk ih cang ding a si lo.

¹⁷Ka lo pekmi sui le ngun hlawnthil pawl cu mipa lem tuahnak ah na hmang ih anmah thawn nan sual.



¹⁸Ka lo pekmi puanòelh pawl cu milem pawl khuhnakah na hmang ih na hrangah ka timi olif hriak le rimhmui pawl cu milem pawl hnenah na pek a si.

¹⁹Ei ding rawl thaw bik sangvut, olif hriak le khuaitizu ka lo pek; asinain milem pawl thinlung tlonnak ah thawinak ah na pek òheh a si,” a ti. Cutiin Ziangkimtithi Bawipa in a ti.

²⁰öCule fanu le fapa i hrinsakmi pawl cu na lak ih milem hnenah thawinakah na pek. Ka hrangah rintlak lo ih na can hi a sia tuk zo lo maw?

²¹Ziangah so ka faate pawl cu lak tahratin milem hnenah thawinakah na pek?

²²Hlawhhlhang òuan in fihnungza ih na nun rero lai sungah hin na sentet lai ih taklawngte in na thisen lakih na rak taal rero kha na vun ruat dah maw?” tiah a ti.

Jerusalem Cu Hlawhhlhang Nun In A Nung

²³Cungnungbik Bawipa in, öNa cem, na cem riai a si! Thil òha lo hmuahhmuah na tuah òheh hnuah,

²⁴lamzin kiangkap kipah milem biaknak hmun na tuah vivo ih hlawhhlhang hna na òuan.

²⁵Na mawinak cu ciarbek lakah na hnuk a si. A ra mi kip hnenah na taksa na pek ih a ni a ni in hlawhhlhang hnaòuan ah na pil deuhdeuh.

²⁶A hurnak a suup thei lotu na ramhnen Izipt mi pawl cu na ihkhun ah na itter ih cutiin na hlawhhlannak in ka thin i hengter deuhdeuh a si.

²⁷öAtu-ah nangmah hrem dingah le na covo leiram thlawsuah lakkir dingah ka kut ka hawi zo. Nangmah a lo huatu le na nunsual ruangih a lo mitkemtu Filistin mi pawl ih kut sungah ka lo pe zo.

²⁸öMidang in diriam in an lo tuah thei lo ruangah Assiria mi pawl na daw. An hlawhhlhang ah na cang, sikhalsehla annih khal in diriam in an lo tuah thei ve lo.



²⁹Babilon mi pawl, sumtuah thiam pawl hrang khalah hlawhhlng na si, asinain na di an lo riamter thei thocho lo,” tiah a ti.

³⁰Ziangkimtithi Bawipa in hiti in a ti: öMi zuangzam na va si so! Ningzahnak zianghman nei lo hlawhhlng bangin hi thil hmuahhmuah cu na tuah òeh.

³¹Lamzin tuan kipah milem biaknak na tuah ih hlawhhlng na òuan. Sikhsehla hlawhhlng dang vekin tangka duh ah na tawivak lo.

³²Mah ih pasal sawn duh loin mikhual pawl thawn pawl aw in sualnak a tuahtu nupinu vek na si.

³³Hlawhhlng cu a hlawh man an pek, sikhsehla nang cun a lo duhtu hmuahhmuah laksawng na òhen ih hmunkip ihsin ra in na hnenih ra it dingah nawhthuh na pek vivo a si.

³⁴Nang cu hlawhhlng nunau phundang na si. Hlawhhlng òuan dingah zohman in an lo hneek lo. Hlawhhlng man na ngah lo, nangmah sawn in man na pek riangri. Asi, mi phundang na si,” tiah a ti.

Jerusalem Parih Pathian Thuòhennak

³⁵Maw Jerusalem, hlawhhlng nu! Bawipa ih òong hi ngaihnik!

³⁶Ziangkimtithi Bawipa in hiti in a ti: öHlawhhlng dang bangin na hurnak thawn a lo duhtu pawl hnenah na hnipuan na hlit òeh ih fihnungza na milem pawl na biak ih na faate pawl that tahrat in milem hnenah thawinak na pek.

³⁷Hi bangtuk ih na tuah ruangah a rak lo nompitu pawl hmuahhmuah cu na duh mi siseh, na huatmi siseh, hmunkhatah ka finkhawm ding. Na kimvel ah a lo raltu dingah ka kokhawm òeh ding ih na hnipuan ka lo hlit òeh ding; lawngfangkeh ih na um kha lo hmu hai seh.

³⁸Mipa dang thawn òaangòawm sualnak a tuahtu le mi a thattu nunau cu an hrem hai bangin mi thisen cu na parah ka hlam ding ih ka thinheng le ka aithok in ka lo hrem ve ding ih na thi ding.



³⁹An kut sungah ka lo pe ding ih hlawhhlung na òuannak le milem na biaknak hmun pawl kha an balsiat òheh ding. Na hnipuan an lak ding; na hlawnthil an lo long ding ih na taklawngte in an lo thlah ding.

⁴⁰öLungto in nangmah deng dingah mipi pawl kha an tokhrok ding ih an ralnam in an lo sattan òheh ding.

⁴¹Na inn pawl meisa in an urciam ding ih na tuarnak cu nunau burpi an zohter ding. Hlawhhlung òuan nawn lo dingin ka lo kham ding ih na mi ngaimi pawl laksawng pe nawn lo dingin ka lo kham fawn ding.

⁴²Cuih hnuah ka thinhengnak cu a reh ding ih ka dai ding. Ka thin a heng nawn lo ding ih ka lo thiik nawn lo ding.

⁴³Na sentet laih ka lo kilkhawinak pawl na hngilh òheh ih na thilsual tuahmi pawl in ka ai i thokter. Na parih a thlengmi pawl cu na thil tuahmi pawl ruangih cawhkuan ka lo pekmi an si. Ziangah so fihnungza thil tampi na tuah ih tlunah zuanzamnak tla na beet sinsin?” tiah a ti. ZiangkimtitheiBawipa in a sim zo.

Nu Bang, Fa Bang

⁴⁴Bawipa in, öJerusalem, na parah mipi in öNu bang, fa bang,ó tiah òngòhimnak an hmang ding.

⁴⁵Nang hi na nu na zon taktak. Na nu cun a pasal le a faate pawl a ngaih lo. Pasal le faate a huatu na unau pawl bangtuk na si. Nang le na unau pawl ih nu cu Hit mi a si ih nan pa cu Amor mi a si.

⁴⁶öNa u-nu upabik cu a fanu pawl thawn saklam ih a ummi Samaria a si. Na naunu cu a fanu pawl thawn thlanglam ih a ummi Sodom a si.

⁴⁷An thu cawng in fihnungza an tuahmi tuah ve hi na lung a kim tawk maw? A kim tawk lo; ziang hmuahhmuah na tuah mi ah, rei lote sungah annih hnakin na luar sawn a si.

⁴⁸öA nungmi Pathian ka sinak hmin saal in Cungnungbik Bawipa in ka lo sim: nangmah le na khawte pawl ih nan tuahmi thil òha lo pawl hi na naunu Sodom le a khawte pawl hman in an tuah dah lomi a si.



⁴⁹Amah le a fanu pawl cu ei ding tirawl tapi an nei ih hngam le thindaite in an um ruangah an puarthau; asinain mifarah le mi nauta pawl cu zianghman ah an siar lo.

⁵⁰An hngal ih an thinlung a ruh ruangah le ka huat zawng thil an tuah ruangah, na theih vekin, ka siatsuah òheh a si.

⁵¹öNa sual tuahmi a hrek hman Samaria cun a tuah lo. A tuah dah mi hnakin fihnungza sawn na tuah a si. Na balh zia hi na unau nu pawl ih balhnak thawn òhim tikah annih cu mi thianghlim ti tlak an si.

⁵²Mualpho le ningzahnak na tuar cuahco a òul ko. Na siatnak hi a tamtuk ih na kiangkap ih a ummi na unau nu pawl cu mi mawhlo an bang. Na suaipi nunau pawl mi thiangfai tlukih na canter ruangah atu cu na mithmai sen in na ningzahnak hi phur aw,” tiah a ti.

Sodom Le Samaria An òhangso Ding

⁵³Bawipa in Jerusalem hnenah, öSodom le a fanu pawl, Samaria le a fanu pawl cu ka òhangsoter sal ding. Asi, nang khal ka lo òhangsoter ding.

⁵⁴Na nuncan thei aw in na ning a zak ding; na mualphonak in na suaipi nunau pawl kha mifel ah a cangter ding.

⁵⁵An zatein an òhangso sal ding ih nangmah le na khawte pawl tla a hlan vekin nan nungsal ding.

⁵⁶Na rak puarthau laiah le thilsual na tuahmi phuan òheh a si hlanah cun,

⁵⁷Sodom cu hnihsuahsainak ah na hmang òheu a si lo maw? Atu ahcun Sodom vekah na cang zo: Edom mi le Filistin mi le a dang a lo huatu na ramhnen pawl ih hnihsuah sainak ah na cang zo.

⁵⁸Thil mawi lo le fihnungza na tuah ruangah na tuar ding a si,” tiah a ti. Bawipa in a sim zo.

Kumkhua A Hmunmi Thukamnak

⁵⁹Cungnungbik Bawipa in, öNa hlawhmi ka lo pe ding, na tuah vekin na parah ka tuah ve ding, ziangahatile na thutiam-awhnak zianghman ah siar nawn loin na thukamnak na bal a si.



⁶⁰Sikhalsehla na no lai ih thu ka rak lo kammi cu ka hngetter ding. Cule nangmah thawn kumkhua daih thukamnak ka tuah ding.

⁶¹Ziangvek thil ka tuah ti kha na ciing ding ih na suaipi nunau pawl - upa siseh nauta siseh - na kirpi sal tikah cun na thil tuahmi parah na ning a zak zet leh ding. Ka thukammi sungah a tel lo naón na suaipi nunau pawl cu na fanu bangtuk ah ka tuah ding.

⁶²Na hnenih ka thukam cu ka tharsuah ding ih cuticun Bawipa ka si kha in thei ding.

⁶³Na tuahsual mi hmuahhmuah ka lo ngaidam ding, sikhalsehla nang cun na ciing ringring ding ih na ningzak in na kaa hman na ang ngam lo ding,” tiah a ti. Ziangkimtithi Bawipa in a sim zo.

Ezekiel 17

Muvanlai Le Sabit Hri Tahòhimnak

¹Bawipa in ka hnenah,

²öMilaipa, Cungnungbik Bawipa keimah in Israel mi pawl hnenih ka simmi hi an theihnak dingah,

³tahòhimnak hi sim aw: Muvanlai tumpi pakhat a um ih a thla a tumzet; a thla kaupi in a pharh ih a mawi ngaingai. Lebanon Tlang parah a va zuang ih sidar thing zik a va khiak ih,

⁴cuih thingzik cu sumtuahnak ramah a zuanpi hnuah sumtuahtu pawl ih khawsungah a va ret.

⁵Cuih hnuah thingkung note pakhat Israel ram in a lak ih ram òhatnak hmunah a phun; cutawkah cun thingkung òhangtertu dingah tidai a um ringring.

⁶Cuih thingkung cu a òhang ih niam nawn in kauzet ih a zaam liailiai mi sabit hri ah a cang. A hnge pawl cu tlunlam muvanlai umnak lamah an kai vivo ih a hram pawl cu thuukpi ah an pil vivo. A hri cu a hnge le a hnah pawl in an khuh a si.



⁷öCule a dang muvanlai tumzet pakhat a um ve ih a thla cu a hlai demdem ih a thlahmul cu an sah ngaingai. Sabit hri cun atu ih a dinnak hmunih tidai hnakin tidai tam deuh ka ngah ding ti beisei in cuih muvanlai lamah cun a hram pawl a fehter ih a hnah pawl tla in an pan vivo.

⁸Sikhalsehla cuih Sabit hri cu ram òhazet le tidai tamzet umnak hmunah ciin a si zo ih hnah nei tahrat in tamzet a rahmi sabit hri òhazet si ding lawng a bak.

⁹öCuruangah Cungnungbik Bawipa keimah in hiti in thu ka sut: Hi sabit hri hi nung in a òhang ding maw? A hmaisa muvanlai in a hram ihsin a phawicat lo ding maw? A rah pawl tla thlong òheh in a hnge pawl a khiak òheh lo ding maw? Cutiin a vuai òheh lo ding maw? Hi sabit hri phawi dingah cun thacah zet a òul lo, miphun cak zet si tla a òul lo.

¹⁰Asi, phun zo mi cu a si; sikhalsehla a nung ding maw, a òhang ngaingai ding maw? Nisuahnak lam thli in a soih tikah a vuai lo ding maw? Atu ih a òhannak hmunah khin a vuai òheh ko lo ding maw?” a ti.

Tahòhimnak Cu A Fiangter

¹¹Bawipa in ka hnenah,

¹²öHi tahòhimnak ih tican an theih le theih lo, hi raltho pawl hi sut hnik. Sim hai aw: Jerusalem ah Babilon siangpahrang a ra ih Judah siangpahrang le a kuthnuai bawi pawl kha a hruai.

¹³Siangpahrang sungkhat lakih pakhat a ko ih amah thawn lungkimnak cakhen a tuah ih ka lo rian ding ti in siatserh thukamnak a tuahter. Cuih cakhen vekih an thlun ringringnak dingah le,

¹⁴hi miphun hi raltho nawn hlah hai seh tinak ah mi upa pawl cu ralkaihmi ah a hruai.

¹⁵Sikhalsehla Judah siangpahrang cu ral a tho ih rang tapi le ralkap tapi ngah duh ah Izipt ramah palai a thlah. A hlawhtling ngai ding maw? A tisuak thei ngai ding maw? A thukamnak balsiat tahratin hremnak tuar loin a luat thei lo ding.



¹⁶öPathian nung ka sinak hmin saal in Cungnungbik Bawipa keimah in ka sim: Siangpahrang tokham parih a retu Babilon siangpahrang thawn an tuahmi siatcam thukamnak a pahbal ruangah hi siangpahrang cu Babilon ah a thi tengteng ding.

¹⁷Babilon ralkap pawl an ra ih leilung an burh ih mi tampi thah duh ah khawpi phardawl leng ihsin phar an dawlsang ciamco tikah cun a cak zetmi Izipt siangpahrang ralkap pawl hman in an bawm thei lo ding.

¹⁸A siatcam thukammi a pah ih lungkimnak cakhen a tuah ciami a bal zo. Hi bangtuk a tuah hnu ahcun a luat hrimhrim lo ding,” a ti.

¹⁹Cungnungbik Bawipa in, öPathian nung ka sinak hmin saal in ka sim: Ka hmin saal in thlun dingah siatcam ih a kam ciami cakhen a bal ruangah ka hrem ding.

²⁰Sadawi pawl ih hmanmi sur ka kam ding ih cuih sungah ka awk ding. Ka parah rintlak lo ih a nun ruangah Babilon ah ka hruai ding ih cutawkah ka hrem ding.

²¹A ralkap òha bik pawl raldonak ah an thi ding ih a taangsun pawl cu khuazakip ah òhekdarh an si ding. Cuih hnuah keimah Bawipa in ka sim ti kha na thei ding,” a ti.

Pathian Ih Ruahsannak Thukam

²²Cungnungbik Bawipa in hiti in a ti: öSidar thing saangpi ziik cu ka la ding ih thing note cu ka khiak ding. Tlang saangpi parah ka phun ding.

²³Israel tlangsaangbik parah cun ka phun ding. A hnge pawl an cerh ding ih cii an nei ding; Sidar thing òhazet ah a cang ding. Vate phunkip a parah an fu ding ih, A hneemdai ah colhnak an ngah ding.

²⁴Ramsung thingkung hmuahhmuah in Bawipa ka si kha in thei ding. Thingkung sang zet pawl cu ka hau ih A niam pawl sangseh tiah ka òhanter. Thinghring pawl cu ka vuaiter ih Thingro pawl thinghring ah ka tuah. Keimah Bawipa in ka sim zo. Tuah ding tiih ka sim ciami cu ka tuahsuak tengteng ding.”



Ezekiel 18

- ¹Bawipa in ka hnenah,
- ²öIsrael ram sungih misenpi in, ðAn nu le an pa in sabit thur an in ih an faate pawl ih ha a òim,ó tiah an saal leuhleuh mi òongòhimnak hi ziangso a si?
- ³öPathian nung ka sinak hmin saal in Cungnungbik Bawipa keimah in ka lo sim: Israel ram sungah hi òongòhimnak cu nan saal nawn lo ding.
- ⁴Mi hmuahhmuah ih nunnak cu ka ta a si; nu le pa ih nunnak siseh, faale pawl ih nunnak siseh ka ta an si òheh. Sualnak a tuahtu cu a thi ding.
- ⁵öThuòhimnak ah mi òhazet, mi ding le mi felzet pakhat a um ti bang sehla.
- ⁶Israel mi pawl ih biakmi milem a bia ve lo, khawsia biaknak ih ti le rawl khal a in a ei lo. Midang nupi a thlem lo ih thi a neilai mi nunau thawn a soal lo.
- ⁷Zohman a bum lo ih an thil khal a ru lo. Tangka cawitu ih thukamnak thilri khal òhatein a khirh sal. Rilrawngmi a cawm ih hnipuan nei lo pawl hnipuan a pek.
- ⁸A pungòhang duh ah tangka mi a cawih lo. Thil òha lo tuah cu a duh hrimhrim lo; thu-el awknak ah feltein thu a relcat.
- ⁹Cuvek milai cun ka thupekmi a tuah ih ka daan feltein a thlun. Miding a si ih a nung ding,” tiah Cungnungbik Bawipa in a ti.
- ¹⁰öThuòhimnak ah hi pa hin fapa pakhat, sim theih lo fapa, nei sehla; cuih a fapa cun a pa ih a tuah dah lomi thil tuah sehla:
- ¹¹ruk a ru, mi a that, khawsia biaknak ti le rawl a ei ih mi nupi khal a thlem.
- ¹²Mifarah a bum, mi thil a ruk, tangka cawitu ih thukamnak thilri khal a khirh nawn lo. Lawki mi raithawinak hmunah a feh, fihnungza milem a biak ih,
- ¹³a pungòhang duh ah tangka mi a cawih. Cupa cu a nung ding maw? A nung lo ding. Hi bangtuk thil, fihnungza thil a tuah ruangah a thi ding. A thih cu amah ih mawh ruangah a si ding.



¹⁴Thuhimnak ah hi pa in fapa pakhat a nei ve. A pa ih tuahmi thil òha lo tampi kha a hmu, asinain a thlun lo.

¹⁵Israel mi pawl ih biakmi milem kha a bia ve lo; khawsia biaknak ti le rawl a ei lo. Midang nupi a thlem lo;

¹⁶zohman a hmuhsuam lo, zo ih thil hman a ru lo. Tangka cawitu ih thukamnak thil òhatein a khirh sal. Rilrawngmi a cawm ih hnipuan nei lo pawl hnipuan hruk ding a pek.

¹⁷Thilsual tuah cu a duh hrimhrim lo ih a pungòhang duh ah tangka mi a cawih lo. Hi pa in ka daan a thlun ih ka thupekmi a tuah. Hi pa hi a pa ih sual ruangah a thi lo ding; a nung tengteng ding a si.

¹⁸Sikhalsehla a pa cun mi a bum, ruk a ru ih mikip parah thil òha lo a tuah. Curuangah a thi, amah rori ih tuahmi sualnak ruangah a thi a si.

¹⁹Asinain thu nan sut ih, òZiangtin so a pa ih sual ruangah a fapa tuar ve loin a um ding? ó nan ti a si ahcun thulehnak cu: a fapa cun a dingmi le a òhami a tuah ruangah a si, tihi a si. Ka daan pawl a thlun ih ralringzet in a tuah a si; curuangah anih cu a nung tengteng ding.

²⁰Midang si loin a sualtu lawng a thi ding. A pa ih sualnak ruangah a fapa a tuar lo ding; cuvek òhiamòhiam in a fapa ih sualnak ruangah a pa in a tuar ve lo ding. Mi òha cu a òhatnak ruangah laksawng a ngah ding ih miòha lo cu a òhatlonak ruangah a tuar ding.

²¹Mi òha lo pakhat in thilsual tuah a bansan ih ka daan pawl thlun in thil ding le thil òha a tuah ahcun a thi lo ding, a nung tengteng ding.

²²A sualnak hmuahhmuah cu ngaihthiam a si ding ih a nung ding, zianghatile a dingmi a tuah a si.

²³Mi òha lo pakhat a thih tikah lung awi dingah maw si in ruat? Si hrimhrim hlah; sir aw in nung sehla ka duh sawn a si,” tiah Cungnungbik Bawipa in a ti.



²⁴öMiding pakhat in thil òha tuah a bansan ih thilsual le fihnungza thil a tuah saal a si ahcun a nung vivo ding maw? Nung hlah! Thil òha a rak tuah ciami hman hngilh òheh a si ding. Rintlak lo a sinak le a sualnak ruangah a thi ding a si.

²⁵öSikhalsehla nannih in, òCungnungbik Bawipa ih a tuahmi hi a dik lo a si, ó nan ti. I ngaihnik uh, Israel mi pawl! Ka thil tuah daan hi a dik lo nan ti maw si? Nanmah ih thiltuah mi sawn a dik lo a si.

²⁶Midingpa pakhat cu a òhami tuah a bansan ih thil òhalo a tuah sal ih a thi; thilsual a tuah ruangah a thi a si.

²⁷Mi òha lopa pakhat in thil òha lo tuah a bansan ih a dingmi le a òhami a tuah; cutiin a nunnak a hum a si.

²⁸A thiltuahmi ziangvek a si tikha a thei ih sual nawn loin a um ruangah a thi hrimhrim lo ding, a nung vivo sawn ding.

²⁹Cule nannih Israel mi pawl in, òBawipa ih thiltuahmi hi a dik lo a si, ó nan ti. Ka thil tuah daan hi a dik lo nan ti ngai maw? Nanmah ih thiltuah dan sokhaw a dik lo sawn cu!

³⁰Cungnungbik Bawipa keimah in ka lo sim: Israel mi pawl, nan thiltuahmi zoh in pumpak ciar in nan thu ka òhen ding. Thil òha lo nan tuahmi ihsin kir sal uh; nan sualnak in lo siatsuah hlah seh.

³¹Thil òha lo nan tuah ringringmi pawl hi tlansan thlang uhla thinlung thar le ruahnak thar nei thlang uh. Israel mi pawl, ziangah so thih cu nan duh?

³²Zohman nan thih ding ka duh lo. Nan sualnak sir uhla nung uh,” tiah Cungnungbik Bawipa in a ti.

Ezekiel 19

òah Hla

¹Pathian in hi òah hla hi Israel siangpahrang fapa pahnih hrangah sak dingin i fial:



²Ziangvek kiosa pinu so na nu hi a rak si! Òihnungza kiosa cang lakah a fano a cawm hai.

³Fanote a cawm ih sadeh daan a zirh; A fano cu milai dehtu ah a cang.

⁴Miphun pawl in cuih a fano thu cu an thei ih, Khurthang an kam ih an awk; Sio thawn Izipt tiang an hruai.

⁵A nu cun zianghman ruahsannak a um nawn lo hnu tiang a hngak. Cule fano dang pakhat a cawm sal, Cuih a fano khal òihnungza kiosa ah a cang.

⁶Kiosa cang pitling a hung si tikah, Kiosa dang thawn an vak. Sa deh daan a zir ve ih, Milai dehtu ah a cang ve.

⁷Khawsung ruhkuh pawl a bauh ih, Khua tampi a siatsuah a si. Ramsung milai pawl cun an òihzet, Nasa zetih a huuk tinte in.

⁸Miphun tampi amah do dingah an pum aw; Khawzakip in an ra suak. Ramsa awhnak sur an kam ih, Cuih an thang cun an awk.

⁹Thir bawm sungah an ret ih, Babilon siangpahrang hnenah an kuat. Amah kilvengtu ding an ret, Israel tlang par ramah, A huuk thawm thei nawn lo dingah.

¹⁰Na nu cu sabit hri vek a si, Tiva kapih cinmi sabit hri vek. Cuih sabit hri cu a rah le a hnah in a khuh; Tidai tampi a um ruangah.

¹¹A hnge pawl tla an khoh zet ih, Siangpahrang kianghrol ah an cang. Cuih sabit hri cu a òhang zet ih, Mero tawt tiangin a saang. Hnah a neihzia le a san zia cu, Mi hmuahhmuah in an hmu.

¹²Sikhalsehla thinhengtu pawl in, An kut in an phawi ih leilung ah an hlon. Nisuah lam thli in a rah a carter òheh. A hnge pawl tla an khiak òheh, An ro òheh ih meisa in an ur.

¹³Atu ahcun nelrawn ah an ciing, Ramcaar le tidai um lonak ramah.

¹⁴Sabit hri ihsin meisa a alh, A hnge le a rah pawl an kaang òheh. A hnge pawl cu an cerh sal nawn lo ding, Siangpahrang kianghrol ah an cang nawn lo ding. Himi hi òahnak hla a si ih an sak leuhleuh mi a si.



Ezekiel 20

Pathian Duhnak Milai In An Ei

¹Thawng kan tlaknak kum sarih kum, thla nga thla, ni hra ni ah Israel mi hotu hrekhat pawl cu Pathian ih duhnak theih duh ah thuron dingin ka hnenah an ra ih ka hmaiah an to.

²Bawipa in ka hnenah,

³öMilaipa, himi pawl hnenah hin Cungnungbik Bawipa ih ka òongmi cu sim aw: Ka duhnak sut dingah nan ra a si lo maw? A nungmi Pathian ka sinak hmin saal in ka lo sim: Ka hnenah zianghman nan dil thei lo ding. Cungnungbik Bawipa keimah in ka sim zo.

⁴öMilaipa, an parah thuðhennak relcat dingin na tiar aw maw? Na tiar aw asile tuah zaang aw. An pale pawl in thil fihnungza an tuahmi hi theiter hai aw.

⁵Ka simmi hi theiter aw: Israel ka rak hril laiah an hnenah thukamnak ka rak tuah. Izipt ramah an hnenah ka lang ih, ðKeimah hi nan Bawipa ka si, ó tiah ka sim.

⁶Culai ah Izipt ram ihsin ka suaipi ding ih an hrangih ka hrilcia mi ram, cawhnawi le khuitizu a luannak ram, ram hmuahhmuah lakih ram òha bikah ka fehpi hai ding, tiah thu ka kam a si.

⁷Keimah hi Bawipa an Pathian ka si ruangah an duh zetmi fihnungza milem pawl cu hlon dingah le Izipt ramih khawzing pawl thawn anmah le anmah mi borhhlawh siter aw lo dingah ka sim.

⁸Sikhalsehla in dodal ih ka thu in ngai lo. An milem fihnungza pawl cu an hlon lo ih Izipt khawzing pawl khal an tlansan cuang lo. Ka thinhengnak cu Izipt ramah nasa zetin an tuar dingah ka ruat zo.

⁹Sikhalsehla ka tuarter sal lo, ziangah tile an umnak Izipt ramsung minung pawl hmaiah ka hmin a sia pang ding ka ti. Israel mi pawl hnenah cun Izipt ram ihsin ka lo hruaisuak ding a si, tiah ka than.

¹⁰öCuticun Izipt ram ihsin nelrawn sungah ka hruai.



- ¹¹A thluntu pawl an nunnak dingah ka thukham pawl ka pek ih ka daan pawl ka zirh.
- ¹²Kan karlak ih thukam hminsinnak ah le keimah hi anmah thianghlimtertu an Bawipa ka si ti theihternak dingah Sabbath ni ul dingah thu ka pek.
- ¹³Sikhalsehla nelrawn ramsung khalah in dodal òhiamòhiam. A thluntu hnenah nunnak a thlengtertu ka daan pawl cu an bal ih ka thupekmi pawl an hnong. Sabbath ni an buar òheh. Nelrawn ram ahcun ka thinhengnak nasa zetih an tuarnak dingah le anmah siatsuah òheh dingah ka ruatcat zo.
- ¹⁴Asinain ka ti suak lo, ziangah tile Izipt ram ihsin Israel mi pawl ka hruaisuahnak a hmutu mipahun pawl lakah ka hmin a sia pang ding, ka ti.
- ¹⁵Curuangah cawhnawi le khuaitizu a luannak ram, ram hmuahhmuah lakih ram òha bik ka pekmi ram ahcun ka thlenpi lo ding tiah ban phar le siatcam in thu ka kam a si.
- ¹⁶Ka thupekmi an hnong ih ka daan an bal. Sabbath an buar ih milem biak an duh sawn ruangah cutiuh siatcam in thu ka kamnak a si.
- ¹⁷öSikhalsehla an parah zaangfahnak ka nei sal ih nelrawn ram ah that òheh loin ka um.
- ¹⁸Anmah lakih mino pawl cu: Nan pu le nan pa pawl ih an tuahmi daan tla cu thlun hlah uh; an nunphung khal cawng hlah uhla an milem pawl thawn borhhlawh awter hlah uh, tiah ralrinnak ka pek.
- ¹⁹Keimah hi Bawipa nan Pathian ka si. Ka daan le ka thupekmi pawl thlun uh.
- ²⁰Sabbath ni cu ni thianghlim ah tuah uhla cuticun thukamnak kan tuahmi hminsinnak ah a cang pei ih keimah hi Bawipa nan Pathian ka si kha a lo theihtertu a si ding, ka ti.
- ²¹öSikhalsehla cuih san milai pawl khal in in dodal òhiamòhiam. A thluntu pawl cu an nung ding ti ih ka timi ka daan pawl le ka thupekmi pawl cu an



bal. Sabbath khal an buar. Nelrawn ah ka thinhengnak nasa zet tuar dingah le that òheh dingah ka tum zo.

²²Asinain ka tuahsuak lo, ziangah tile Izipt ram ihsin Israel mi ka hruaisuaknak a hmutu miphun pawl lakah ka hmin a sia pang ding, ka ti ruangah a si.

²³Curuangah thu ka lo kam sal. Leilung pumpuluk ah ka òhekdarh hai ding tiah ka kam a si.

²⁴Ziangah hiti in ka tuah tile annih in ka thupekmi an hnong, ka daan an bal, Sabbath an buar ih an pupa pawl ih an rak renmi milem pawl kha an biak òhiamòhiam a si.

²⁵öCuih tlunah an hrangih a òha lomi daan le nunnak a pe thei lotu thu pawl ka pek.

²⁶An milem thawinak thawn an borhhlawhter aw ih an fapatir thawinak ih an pekmi khal ka kham lo. Anmah hremnak ah le keimah hi Bawipa ka si ti langternak ah hiti in ka tuahmi a si.

²⁷öCule milaipa, Cungnungbik Bawipa keimah in Israel mi hnenih ka òongmi hi sim aw: An pupa pawl rintlak lo an sinak in keimah in thangsiat a si.

²⁸An hnen ah pek ding ih ka tiamciam ramah ka hruai hai. Asinain tlangsaang le thinghring an hmuh tik poh ah thawinak an pek vivo. Thawinak an urmi le sabitti an pekmi pawl in ka thin in hengter ngaingai.

²⁹Nan va fehnak òhumhmun pawl hi ziangso an si? tiah ka sut. Curuangah cuih hmun pawl cu ðBamah,ó tiah kawh tata an si.

³⁰Ka òongmi hi Israel mi sim aw: Ziangah so nan pupa pawl ih sualnak an tuahmi cu nan tuah ve ih an milem hnenah an taksa tiang an pek vekin nan pek duh ve?

³¹Tuihsun tiang thilri nan pe lai ih cuih milem hnenah cun nan faate pawl hman meisa ah ur tahrat in thawinakah nan pek ih cuticun nan borhhlawhter aw a si. Cuih hnuah nannah Israel pawl ra tahrat in ka hnenah ðNa duhnak



ziang a si?ó tiah in ra ti lai hrih. A nungmi Pathian ka sinak hmin saal in ka lo sim: Zianghman in sut thei lo ding.

³²Miphun dang pawl vekin um nan duh ih ram dangih a ummi, thing le lung a betu pawl vekin um nan duh a si; nan thinlung sungah a hlih aw zo. Sikhalsehla cuvek cun a si dah lo ding.

Pathian In A Hrem Ih A Ngaithiam

³³öA nungmi Pathian, Cungnungbik Bawipa keimah in ralrinnak ka lo pek: Ka thiheng in ka baan thacak le ka huham hmuahhmuah thawn ka lo uk hai ding.

³⁴Ka lo òhekdarhnak miphun pawl le ram pawl ihsin ka lo kirter ding ih ka ban thacak, ka huham le ka thihengnak thawn in ka lo finkhawm hai ding.

³⁵öMiphun pawl ih Nelrawn,ó ah ka lo hruai ding ih nan mithmuh ah nan thu ka òhen ding.

³⁶Nan pupa pawl Izipt ram Sinai Nelrawn ih ka hnon vek khan nanmah khal atu-ah ka lo hnong hai ding,” tiah Cungnungbik Bawipain a ti.

³⁷öNan duhduh ih caangvai thei lo dingin ka lo uk ding ih ka thukam thlun tengteng dingah ka lo tuah ding.

³⁸Nanmah lak ihsin raltho le mi dodal pawl cu ka hlon ding. Atuih an umnak ram ihsin ka suah ding, asinain Israel ram ahcun ka kirter lo ding. Cutiin Bawipaka si kha in thei ding.

³⁹Cungnungbik Bawipa in, öIsrael mi pawl, tho uhla feh uh, nan milem pawl cu nan duh vekin va bia uh! Sikhalsehla atu ihsin ralrinnak ka lo pek cia: hi bangtuk ih nan tuah òheh hnu ahcun ka thu nan thlun a òul ding; nan milem hnenah thawinak pe tahrat in ka hmin thianghlim cu nan thangsiatter nawn lo pei.

⁴⁰Khi ram sungah ka tlang thianghlim, Israel ramih tlangsaang parah cun Israel mi nan zatein Keimah in bia ding. Nan parah ka lung a awi ding ih ka hnenah nan hlanmi òha bik, nan thawinak pekmi le nan laksawng thianghlim pawl pe dingin ka lo ring ding.



⁴¹Ka lo òhekdarhnak ramsung ihsin ka lo suah ih hmun khatih ka lo finkhawm tikah, mei-ur thawinak nan pekmi pawl cu ka saang ding ih miphun pawl in a thianghlimmi ka si kha in hmu ding.

⁴²Nan pu le nan pa pawl hnenah pek dingih ka rak tiamciammi Israel ramih ka lo kirpi tikah cun Bawipaka si kha in thei ding.

⁴³Cutikah ziangtlukih fihnungza thil so kan tuah tile ziang vekin kan borhhlawhter aw ti kha nan vun mang sal ding. Thil òha lo tampi nan tuah ruangah nanmah le nanmah nan fih aw ding.

⁴⁴Ka hmin hum dingih thil ka tuah tikah cun nanmah Israel mi pawl in Bawipa ka si kha in thei ding, ziangah tile nan òhat lo le nan sual tluk cun ka lo tisiat lo sokhaw,” tiah Cungnungbik Bawipa in a ti.

Thlanglam Ih Meisa

⁴⁵Bawipa in ka hnenah,

⁴⁶öMilaipa, thlanglam vun hoi hnik! Thlanglam kha vun hro awla thlanglam Negeb tupi parah na thu vun phuang aw.

⁴⁷Cungnungbik Bawipa ih òngmi cu thlanglam tupi hnenah sim aw: Zohhnik! Keimah in meisa ka muah ding ih thingkung a hring siseh, a ro siseh na sungih ummi thingkung hmuahhmuah an kaang òheh ding. Zohman in an hmit thei lo ding. Thlanglam in saklam ah a hung tlul ding ih mi hmuahhmuah in a mi-emnak an tuar ding.

⁴⁸Bawipa keimah ih urmi a si kha an hmu ding ih zohman in an hmit thei lo ding,” tiah a ti.

⁴⁹Sikhalsehla kei in, öCungnungbik Bawipa, cubangtuk cu i tuarter hram hlah aw. Mi hmuahhmuah in anih cu tahòhimnak lawnglawng in a òng a si, tiah ka parah an phun ciamco,” tiah ka ti.

Ezekiel 21

Bawipa Ih Ralnam

¹Bawipa in ka hnenah,



²öMilaipa, Jerusalem hi mawhthluk aw! An khawzing biaknak hmun pawl mawhthluk hai aw. Israel ram hi ralrinnak pe awla,

³Bawipa keimah ih òong hi sim aw: Keimah hi nan ral ka si. Ka ralnam ka suah ding ih nan zatein mi mi sia siseh mi òha siseh ka lo that òheh ding.

⁴Saklam ihsin thlanglam tiang mi hmuahhmuah parah ka ralnam ka hman ding.

⁵Keimah Bawipa in ka ralnam ka zuuk zo ih a kawm sungah ka khum sal nawn lo ding, ti kha zozo khal in an thei ding.

⁶öMilaipa, riahsiat ruangih thinlung kuai òheh ding vekin aihram aw. Mi hmuahhmuah ih an lo hmuh theinak ding hmunah riahsia in hrum ciamco aw.

⁷Ziangah so na hrum ciamco ti ih an lo sut ahcun thusia a rathleng ding mi ruangah ka hrum a si, ti aw. Cuih thusia a rathlen ngaingai tikah cun an thinlung òihnak in a khat ding, an kut a zawng thluathlo ding, ralòhatnak an neih mi hmuahhmuah a cem òheh ding ih an khuk pawl a hnin ciamco ding. Cuih tikcu a ra thleng zo, a ra thleng zo a si,” tiah a ti. Cungnungbik Bawipa in a sim zo.

⁸Bawipa in ka hnenah,

⁹öMilaipa, profet na si vekin phuangsuaq aw. Keimah Bawipa ih ka òongmi hi mipi hnenah sim aw: Ralnam, ralnam pakhat cu hriam zetin an tat, Tleu zetin an hnawt.

¹⁰Mi thahnak ah tat hriammi a si; Nimthlakau vekin tleu zukzo dingah hnawtmi a si. Zohman in nuam an ti lo ding; Ziangah tile ka minung pawl in Ralrinnak pekmi le hremnak hmuahhmuah cu Zianghman ah an siar lo a si.

¹¹Ralnam cu an hnawt, Zamrang ih hman theih dingah. An tat hriam ih an hnawt, Mi thattu kut sungih ret dingah.



¹²Milaipa, ninghang in ai ciamco aw, Hi ralnam hi ka minung pawl thahnak ah timi a si. Israel lal pawl thah nakah an ti. Ka minung pawl thawn thah cih an si ding, Israel hotu pawl tla cu! Riahsia in na òang cuum aw.

¹³Ka minung pawl ka hniksak, An sual an sir duh lo a si ahcun, Hi thil pawl hi an parah a thleng ding.

¹⁴öMilaipa, profet na si vekin atu-ah phuangsuak aw. Na za beng awla ralnam cun a sat rero ding. Mi thattu nam a si, òihertu nam a si ih mi sattu nam a si.

¹⁵Ka minung pawl an ralòhatnak a cemter ih a sawnter hai. Nimthlakau vekin a tleu zukzo mi ralnam thawn, mi that dingah tiar cia in an khawpi cu ka fuuk.

¹⁶Maw ralnam, vorhlam le kehlam ah sat vivo aw. Na hernak kipah sat vivo aw.

¹⁷Kei khal ka za ka beng ding ih cuticun ka thinhengnak a reh ding. Keimah Bawipa in ka sim zo,” a ti.

Babilon Siangpahrang Ih Ralnam

¹⁸Bawipa in ka hnenah,

¹⁹öMilaipa, a ralnam thawn Babilon siangpahrang a run theinak lamzin pahnih in hmingsin aw. Cuih lamzin pahnih cu ram pakhat ihsin a thok ding. Lamzin òekah hmingsinnak òhuam phun aw.

²⁰Pakhat in Ammon khawpi Rabbah fehnak lamzin a hmuh ding ih a dang pakhat in ralhruang ih kulhmi Judah khawpi Jerusalem lamzin a hmuh ding.

²¹Babilon siangpahrang cu lamzin òekah a ding. Khui zin ka thlun ding ti theihnak ah ai a zing: thal pawl thing tahrat in a zoh; a milem pawl thu a ron ih raithawinak sathin hnit a zoh.

²²ǒJerusalem, ó ti ih nganmi a thal cu vorhlam kut in a kai. Cuih thal cun ruhkulh pawl sut thluknak ding, raldo tikah hawhawt ciamco ding, kotka pawl sut balnak ding, ralhruang hnakin sangsawn ih leilung dawl ding le donhleisang don ding pawl a sim òeh.



²³Lungkimnak cakhen an tuah zo ruangah hibangtuk in thil a cang ding ticu Jerusalem mi pawl cun an zum lo. Sikhalsehla hibangtuk in a cang ngaingai ding cu an sualzia theihternak ah le ral ih kaihmi an si ding, ti ih ralrin pek cianak a si.

²⁴Himi cu keimah Cungnungbik Bawipa ih ka òngmi a si. Nan sualnak pawl an lang òheh zo. Nan mawhzia cu zapi theih a si zo. Hnonmi nan si thlang ih nan ral pawl ih kut ah ka lo pe ding a si.

²⁵öNang mi òha lo, mi borhhlawh Israel hotu, hremnak neta bik na tuar ding ni a ra thleng cuahco zo.

²⁶Cungnungbik Bawipa keimah in ka sim zo. Na siangpahrang lukhuh le na lupawng cu hlon aw. A hlan vekin zianghman a um nawn lo ding. Farah nauta pawl kha thuneihnak dinhmun ah cawisaang aw. Mi uktu pawl hnuai ah òhum òheh aw.

²⁷Siatralnak! Siatralnak! Asi, khawpi cu ka siatsuah òheh ding. Asinain hi khawpi hrem dingah ka hrilmi uktu a ra thlen hlan cu hi thil cang ding pawl hi a kim hrih lo ding; a kim tikah a kut ah ka pe ding.

Ralnam Le Ammon Mi Pawl

²⁸öMilaipa, profet na si vekin phuang awla Israel a hmuhsuamtu Ammon mi pawl hnenah ka òngmi hi than aw. An hnenah: öRalnam cu mithat dingah zuuk cia in a um; Mi that dingih hnawt tleumi a si; Nimthlakau vekih tle zukzo dingah.

²⁹Langnak nan hmuhmi cu thuphan an si ih hmailam thu nan simsungmi cu thulolak an si. Mi òha lo le mi siava ngaingai nan si ih nan tuarnak ni, neta bikih hremnak nan tuarnak ni cu a ra thleng cuahco zo. Ralnam in nan hngawng a lo sat ding.

³⁰ööNan ralnam cu a kawm sungah thun sal uh. Nan seemnak hmun le nan suahnak ramah nan thu ka òhen ding.



³¹Meiling bangin ka thinhengnak cu nan parih ka burh tikah ka thinhengnak nan tuar ding a si. Cule mi siatsuah lamih a thiambik pawl, zaangfah nei lomi pawl ih kut ah ka lo pe ding.

³²Meisa in siatsuah òheh nan si ding. Nan thisen cu nan ram sungah a luang ding ih zohman in an lo thei nawn lo ding, ó ti aw,” tiah a ti. Bawipa in a sim zo.

Ezekiel 22

Jerusalem Sualnak

¹Bawipa in ka hnenah,

²Milaipa, mithat pawl an khahnak khawpi hi a thu òhen dingah na tim na tuah maw? Fihnungza thil tampi a tuahmi hi fiangtein a hnenah simta aw.

³Cungnungbik Bawipakeimah ih ka òongmi hi sim aw: na minung tampi na that ih milem bia tahratin na borhhlawhter awk ruangah na tikcu a rathleng cing ding.

⁴Mi na that ih na tuahcopmi na milem pawl thawn na borhhlawhter awk ruangah na tikcu a rathleng ding, na caan a cem cing ding a si. Curuangah a si miphun pawl ih hnihsuahsainak ah ka lo canter ih ram tampi ih hmuhsuam dingah ka lo tuah.

⁵Cin le daan zianghman na neih lo ruangah ram hla tilo, ram nai tilo in an lo nautat ciamco.

⁶Israel hotu pawl in anmah ih thazaang an ring ih mi an that.

⁷Khawpi sung mi zohman nu le pa upattu an um lo. Ramdang mikhual pawl nan bum ih nuhmei le ngakòah pawl par ihsin hlawnak nan hawl.

⁸Hmun thianghlim pawl zianghman ah nan siar lo ih Sabbath khal nan buar.

⁹Mihrek in midang pawl thah duh ah thuphan an per. Mihrek in raithawinak sa an ei. Mihrek in an taksa hiarnak lawnglawng an diriamter.

¹⁰Mihrek cu an pa ih nupi thawn an it tlang. Mihrek in nunau pawl thi an neih lai hmanah hranhram in an sualpi.



- ¹¹Mihrek cu an uire; Midang in an mo nu siseh an pa ih fanu siseh an thlem.
- ¹²Nanmah lakih mihrek in tangka duh ah mi nan phil. Mihrek in an unau Israel mi hnenah tangka cawih tahratin tangka òhang an lak ih a miat hawl in an lian. Kei cu in thei nawn lo,” a ti. Cungnungbik Bawipa in a sim zo.
- ¹³öRuk nan ru ih mi nan thah ruangah ka kuttum in ka lo cuum ding.
- ¹⁴Cutiuh ka lo tuah ngaingai ni ahcun, cahnak le ralòhatnak kan nei ding tiah mawsi nan ruat? Keimah Bawipa in ka sim zo ih ka thu cu ka kimter ding.
- ¹⁵Nan minung pawl cu miphun dang hnenah le ram dangdang ah ka òhekdarh ding ih thil sualral nan tuahmi cu ka cemter ding.
- ¹⁶Cuticun miphun dang pawl in an lo thangsiat ding, asinain nannih in Bawipa ka si kha in thei ding,” tiah a ti.

Pathian Ih Thianternak Somei

- ¹⁷Bawipa in ka hnenah,
- ¹⁸öMilaipa, Israel mi pawl hi ka hrangah hman tlak an si lo. Thir-eek vek an si: sodengtu in somei sungih a taantami ngun, dar, rangva, thir le suan pawl ih eek bangtuk an si.
- ¹⁹Curuangah Cungnungbik Bawipa keimah in thir eek vekih santlai lo an si ti kha atu-ah ka sim a si: Jerusalem ah ka ko òheh ding ih,
- ²⁰ngun, dar, thir, suan le rangva pawl somei sungih an finkhawm vekin ka finkhawm ding. Cupawl cu somei sungih an titter vekin ka tuah ding. Ka thinhengnak le ka aithawhnak in ka titter òheh hai ding.
- ²¹Asi, Jerusalem ah ka finkhawm ding ih an hnuai ihsin meisa ka muah ding ih ka thinhengnak in ka titter hai ding a si.
- ²²Somei sungih ngun an titter vekin Jerusalem ah ka titter hai ding ih cuticunBawipa ih thinhengnak kan tuar ti an thei ding,” tiah a ti.

Israel Hotu Pawlih Sualnak

- ²³Bawipa in ka hnenah hiti in a sim sal.



²⁴öMilaipa, Israel mi pawl hi sim aw: an ram hi a thianghlim lo; curuangah ka thinheng in ka hrem ding.

²⁵An hotu pawl cu anmah ih deh ciami ramsa tlunih a huuk reromi kiosa bangtuk an si. Mi an that, an zatein an ngah theizat in tangka le thilri an lak; mi an thah ruangah nunau tampi nuhmei ah an cangter.

²⁶Puithiam pawl in ka daan an bal ih thil thianghlim kha an upat lo. Thil thianghlim le thil borhhlawh an thleidang thiam lo. A thiangmi le a baalmi an dan awknak kha mi an zirh lo. Sabbath khal zianghman ah an siar lo. Curuangah Israel mi pawl hin keimah in upat lo a si.

²⁷Acozah bawi pawl cu an deh ciami ramsa a bauhthlek rerotu cinghnia hraang vek an si. Milian si duh ah mi an that.

²⁸Mi in phar pawl cu siirang an hnih vekin an sualnak cu profet pawl in an thuhsak a si. Profet pawl in langnak dik lo an hmu ih simsungnak thuphan an sim. Cungnungbik Bawipa ih thu ka sim an ti; asinain Bawipa keimah in an hnenah thu ka sim dah lo.

²⁹Milian pawl in mi an bum ih mi an ram. Farah zonzai an tisiat ih ramdangmi parah hlawknak an hawl.

³⁰Phardawl a dawl theitu minung ka hmu lo; phar pawl bal òheh a sinak zawn ih a ding theitu le ka thinheng in ram pumpi siatsuah ding ka tum tikah rampi a òan theitu ding minung ka hawl rero naón pakhat hman ka tong lo.

³¹Curuangah ka thinhengnak cu an parah ka burh ding ih an thil tuahmi ruangah ka thinlingnak meisa in ka siatsuah ding,” tiah a ti. Cungnungbik Bawipain a sim zo.

Ezekiel 23

Misual Nunau Unau Hnih

¹Bawipa in ka hnenah,

²öMilaipa, hlanlai ah nunau unau hnihte an rak um.



³An nolai ihsin Izipt ramah an um ih an falat vete in an nuncan a òha lo; an pawhte duhduh ih thammi an si ih fala him si nawn loin hlawhhlhang ah an cang.

⁴Upa sawn cu Oholah ti a si, a naunu cu Oholibah ti a si. An pahnih in ka nupi an si ih fanu le fapa pawl in hrin. Oholah cu Samaria a si ih, Oholibah cu Jerusalem a si.

⁵Oholah cu ka ta a si ko naón hlawhhlhang hna a òuan thotho ih Assiria ramih a mi duhmi pawl a ngai ciamco.

⁶A mi duhmi pawl cu sendup pianzia hnipuan a hruktu ralkap pawl, miphun òha hrin le hnaòuan tumzetzet a òuantu pawl an si ih an zatein rangpar ralkap bawi, mi piangzet pawl an si.

⁷Assiria ralbawi pawl hrangah hlawhhlhang hna a òuan ih Assiria milem pawl biaknak le a taksa hiarnak thawn a borhhlawhter aw a si.

⁸Fala si nawn loin hlawhhlhang ih a cannak Izipt ramih a um vek òhiamòhiam in hlawhhlhang cu a òuan thotho. A tleirawl lai ihsin mipa pawl a hnenah an it òheu ih hlawhhlhang tlukah an rak tuah zo a si.

⁹Curuangah a duh kuahko mi le amah a hiartu Assiria mi pawl hnenah cun ka pekta a si.

¹⁰Annih in a hnipuan an hlit ih taklawng in an ret; a fanu le a fapa pawl an kai; cule amah khal ralnam in an that; cutiin thuòhennak a tong. Khawzakip ah nunau pawl in a thuhla cu an rel hiamhiam.

¹¹öCumi cu a naunu Oholibah in a hmu naón a poisa cuang lo. A unu Oholah hnakin a hur sawn le a luar sawnmi hlawhhlhang ah a cang.

¹²Anih khal taksa hiarnak in a khat ih Assiria miphun òha hrin pawl, hnipuan tleu a hruktu ralkap bawi pawl, rangralkap bawi mipiang zetzet pawl cu a duh a si.

¹³Nuncan sia in a borhhlawh awter. Upa sawn vek thotho in a nauta deuh khal a sia thotho a si.



14-15öA nuncan siava sungah cun thuk deuhdeuh ah a pil sinsin. Babilon ram bawi pawl ih zuk cu phar parah an suai, siisen an hnih, taikhap an khap ih lupawng an pawngter; cupawl cu a ngai ciamco.

16Cupawl a hmuh vete in a ngaizet ih Babilon ahcun palai a hei thlah.

17Babilon mi pawl an ra ih an ra ihpi; an hurnak an riamter ih an borhhlawhter. Cutiuh a borhhlawh awkter hnuah cun a ninghang in a ningsin hai a si.

18Asinain mikip theih dingin a tuah aw ih hlawhhlhang a si kha mi hmuahhmuah ih hmuh dingah a phozaar aw. A unu ka ningsin vekin anih khal ka ningsin a si.

19Izipt ramih tleirawl a si lai ihsin hlawhhlhang hna a rak òuan vek thotho in a tu khalah a òuan ih a luar vivo.

20Laakcang le rangcang bangin zahmawh le ti a neitu mipa hur pawl kha a hiar hai a si,” a ti.

21Oholibah, Izipt ramah tleirawlte na rak si laiah na nuncan a òha lo ih mipa pawl in na pawhte an lo tham ih fala him na sinak hlo tiangih na sualnak kha na pehzom duh vivo a si!

Nauta Nu Parih Pathian Thuòhennak

22öCuti a si ruangah Oholibah, Cungnungbik Bawipa keimah in ka lo sim duhmi cu hiti in a si: Na duhmi pawl cu na khop neknek zo, sikhalsehla na parah an thin ka hengter ding ih nangmah kulh dingah ka run hruai hai ding.

23Babilon mi, Khaldean mi, Pekod mi, Shoa mi, Koa mi le Assiria mi pawl ka run hruai ding. Cuih mipiang zetzet, mipahun òha hrin pawl le bawi upa pawl, acozah bawi pawl le rangralkap ralbawi pawl cu ka finkhawm ding.

24Saklam ihsin an run do ding, ralkap tampi le rangleng le rawl phurhnak leng pawl thawn an rung ding. Ralphaw le thir lukhuh thawn an thuam aw ding ih an lo kulh òheh ding. An kut sungah ka lo pe ding ih anmah ih daan in na thu an òhen ding.



²⁵Na parih ka thin a heng ruangah an thinheng in ka lo siatsuahter ding. Na hnar an tan ding, na hna an hlep ding ih na faate pawl an that ding. Asi, na fanu le na fapa pawl an lo long ding ih an nungcung in meisa in an ur ding.

²⁶Na hnipuan an thlek ding ih na hlawnthil pawl an la ding.

²⁷Izipt ram ihsin na rak thok zomi nuncan siava le taksa hiarnak na tuah ringringmi cu ka cemter ding. Milem pawl cu na zoh nawn lo ding ih Izipt ram khal na ruat nawn lo ding,” a ti.

²⁸Cungnungbik Bawipa in, öNanmah a lo huatu le a lo mitkemtu pawl ih kut sungah ka lo pe ding.

²⁹Cutiuh an lo huat ruangah hna na òuan man hmuahhmuah an lak òheh ding ih na hnipuan hlit in lawngfangkheh in hlawhhleng vekin an lo thlah ding. Na taksa hiarnak le hlawhhleng na sinak in,

³⁰na parah hibangtuk thil hi a thlengter a si. Miphun tampi hrangah hlawhhleng na òuan ih an milem pawl thawn na borhhlawhter aw zo.

³¹Na unu ih thu na cawn ruangah hremnak khuathai na in dingah ka lo pe ve ding,” tiah a ti.

³²Cungnungbik Bawipa in, öNa unu ih khuathai in na in ding, A kkuat cu a tum ih a thuuk zet fawn. Mi hmuahhmuah in an lo hmuhsuam ding ih an lo nautat ding. Na in dingmi kkuat cu a liam thluahtlo.

³³Cuih kkuat cun vansaanglam in a lo tuah ding; Na ri ciamco ding. Òihnak le siatsuahnak kkuat a si, Na unu Samaria ih kkuat a si.

³⁴Na in dingih a cemfai òheh ding, Na kkuat kuai phelte pawl in, Na pawhte an lo aat ding. Cungnungbik Bawipa in ka sim zo,” a ti.

³⁵Cungnungbik Bawipa in, öKeimah i hngilh ih i dungtun ruangah le na taksa hiarnak le hlawhhleng na sinak ruangah na tuar ding a si,” a ti.

Unau Pahnih Parah Pathian Thuòhennak

³⁶Bawipa in ka hnenah, öMilaipa, Oholah le Oholibah parih thuòhen dingah na tiar zo maw? Fihnungza thil pawl an tuah ruangah mawthluk aw.



³⁷Òaangòawm sualnak an tuah ih mi an that: milem pawl thawn an sual ih fapa in hrinsakmi pawl an that. Ka fapa pawl cu milem hnenih thawinakah an pek.

³⁸An tuahmi cu culawng a si lo. Ka òunghmuntermi ka Biakinn an borhhlawhter tikcu ah Sabbath khal an buar.

³⁹Milem pawl thawinak ih ka faate pawl an thah ni rori ah ka Biakinn ah an ra ih an borhhlawhter.

⁴⁰öRam hlapi ih a ummi mipa pawl an sawm leuhleuh ih mipa pawl cu an ra ngaingai. Unau pahnihte cu ti an kholh aw, an mithmul an dumter ih sui le ngun thil mankhung an hruk.

⁴¹Tokham mawizet parah an to ih an hmaiah cabuai pakhat an ret ih a parah cun thil òhaòha ka pekmi, rimhmu le olif hriak pawl an ret.

⁴²Zianghman a poisa lotu miburpi ih awn-au thawm a thang; nelrawn ihsin rak hruaimi miburpi an si. Nunau unau hnih ih ngeel ah faate an hrukter ih an lu ah a mawizetmi lukhuh an khumter.

⁴³Ka thinlung tein nupa sualnak tuah tahratin a baang hnephnep mi nunau cu an hman reromi an hlawhhlng nu a si thotho, ka ti.

⁴⁴Hi hlawhhlng nunau pahnih hnenah atu le atu an feh. Nuncan siava nunau Oholah le Oholibah hnenah cun an kir leuhleuh.

⁴⁵Miding pawl in hi nunau pawl cu òaangòawm sualnak an tuahmi le mi an thah ruangah an hnong hai ding, ziangah tile nupa sualnak an tuah ringring ih an kut khal thisen a hnih aw a si,” tiah a ti.

⁴⁶Cungnungbik Bawipa in hiti in a ti: öAnmah thinphangtertu le an thil longtu ah miburpi rak hruai uh.

⁴⁷Miburpi cun lungto in deng hai sehla ralnam thawn do hai seh; an faate pawl that hai sehla an inn pawl ur hai seh.



⁴⁸Hi ram sungah nuncan siava ih nun cu ka kham ding; cumicu nunau hmuahhmuah in hi nunau pahnih vekih nupa sualnak an tuah lonak dingah ralrin peknak a si ding.

⁴⁹Cule nannih unau hnih tla: nan nuncan fihnungza a si ruangah le milem nan biaknak sual ruangah ka lo hrem ding. Cuticun keimah hi Cungnungbik Bawipa ka si kha in thei ding,” a ti.

Ezekiel 24

A Tlapmi Beel

¹Sal kan taannak kum kua kum, thla hra thla, ni hra ni ah Bawipain ka hnenah,

²öMilaipa, tuihsun nithla hi òhatein ca sungah khum aw; ziangahatile tuihsun hi Babilon siangpahrang in Jerusalem kulh a thok ni a si.

³Keimah Cungnungbik Bawipa in ka minung raltho pawl hrangih tahòhimnak ka neihmi hi sim hai aw: Meisa parah beel toh aw, Beel cu tidai khat te in than aw.

⁴A sungah sa thawbik pawl can cia in re aw; Sa liang le sa cawn pawl, A hleice ih hrilmi sa ruh tan cia pawl tla.

⁵Sa thawbik tuusa pawl sihaiseh. Beel hnuai ah zanthing pawl hun thlak aw. Tidai soseh. Satit le saruh pawl suang aw,” a ti.

⁶Cungnungbik Bawipa in hiti in a ti: öMithat pawl umnak khawpi cu a cem fai zo! Thianfaiter dah lomi a tlapmi beel vek a si. Sa semkhat hnu semkhat an thur vivo ih semkhat hman a taang nawn lo.

⁷Khua sungah mi an that, asinain leivut ih a khuh theinak leilung parah thisen cu an luangter lo. A ngilmi lungto parah an luanter.

⁸Cutawkah cun thisen cu ka taan, zohman ih thuh thei lo dingah le thinhengnak thawn phuba lak theinak dingah,” tiah a ti.

⁹Cungnungbik Bawipa in hiti in a ti: öMi thattu pawl umnak khawpi cu a cem riai a si. Keimah rori in zanthing ka khawm ding;



¹⁰tam sinsin in zanthing cu beet uh. Meisa muah uhla sa cu suang uh. A tidai kang thluh in suang uh. A ruh khal kaang thluh seh.

¹¹Cule dar beel lawng cu meiling parah re uhla sen ko in vaam hiamhiam seh. Cuticun meivam sungah tlap ih a ei ciami cu a cem cuang lo ding naón,

¹²a tlapmi a kaang òheh hnuah cun beel thiangah a cangsai ding.

¹³Maw Jerusalem, na nuncan òhatlonak in a lo borhhlawhter a si. Thianfaiater ka lo tum naón na borhhlawh thotho. Ka thinhengnak nasa zetih na tuar hlanlo na thiangfai nawn lo ding.

¹⁴Cungnungbik keimah Bawipa in ka sim zo. Hna ka òuan ngaingai tikcu a thleng zo. Na sualnak pawl hi ka um san men lo ding; na parah zaangfahnak ka nei lo ding. Ka thin ka òhum lo ding. Na tuahmi ruangah hremnak na tuar ding,” tiah Cungnungbik Bawipa in a sim zo.

Profet Ih Nupi A Thi

¹⁵Bawipa in ka hnenah,

¹⁶öMilaipa, na duh bikmi cu rinlopi ah na hnen ihsin ka la ding. Asinain phunzai hlah, a òah khal òap hlah, na mitthli khal tla hlah seh.

¹⁷Na ik-ik khal zohman in thei hlah hai seh. Na mithi ngai langternak ah na lu khuh lo le na ke lawngin a lengah suak hlah. Na hmai khuh hlah, mithi ngai pawl ih eimi rawl khal ei hlah,” i ti.

¹⁸Cuih sun zinglam ah mipi pawl thawn thu kan ruah aw rero. Cuih zanlam ah ka nupi in i thih san. A thaisun cu Bawipa ih i sim vek cun ka um.

¹⁹Mipi pawl in, öZiangah so hi bangtuk in na um?” tiah in sut.

²⁰Cutikah an hnenah, “Bawipa in ka hnenah,

²¹nanmah Israel mi hnenah hi thu sim dingah i fial: Israel mi pawl, nan Biakinn khohkhahnak ruangah nan hngal a si. A zoh nan duh mi le nan pan duh bikmi Biakinn cu Bawipa in a borhhlawhter ding. Cule Jerusalem ih a taangta mi nan innsang ciarih mino deuh pawl cu ral kut in an thi ding.



²²Cuih hnuah keimah ih ka tuah vek cekci in nan tuah ve ding. Nan hmai nan khuh lo ding ih mithi ngai pawl ih eimi rawl nan ei lo ding.

²³Mithi nan ngai lo ding, òah khal nan òap lo ding. Lukhuh lo le ke lawngin lengah nan suak lo ding. Nan sualnak ruangah nan taksa a cem duahto ding ih nan aihram ton aw ding.

²⁴Nan hrangah keimah hi hminsinnak ka si ding; ka tuahmi hmuahhmuah hi nan tuah òheh ve ding. Bawipa in hi thil pawl a kimter tikah Bawipa Pathian a si kha nan thei ding, i ti a si,” tiah ka sim hai.

²⁵Bawipa in, öMilaipa, an hnen ihsin a hngetzetmi Biakinn, an uar zetmi, sunglawi zetin an zoh duhmi le an pan duhmi Biakinn cu ka la hlo ding. An fanu le an fapa pawl khal ka lakhlo sak ding.

²⁶Cubangtuk ih ka tuah ni ahcun, cuih siatsuahnak ihsin a luattu pakhatkhat in cuih thu cu an ra lo sim ding.

²⁷Cuih ni ahcun na òong theilonak hi a reh ding; na òong thei sal ding ih a luattu hnenah na òong thei ding. Cuticun mipi hrangah hminsinnak na si ding ihBawipa ka si hi an thei ding,” tiah a ti.

Ezekiel 25

Ammon Parih Profet òong

¹Bawipa in ka hnenah,

²öMilaipa, Ammon ram hi mawhthluk awla a òhatlonak hi phuangsuak aw.

³Cungnungbik Bawipa keimah i ka òongmi hi ngai dingah sim aw: Ka Biakinn borhhlawh in a um hi na lung a awi; Israel ram siatsuah òheh in a um ih Judah mi pawl sal ih an taan hi na di a riam a si.

⁴Cutihi na lung a awi ruangah nisuhnak lam nelrawn ih a um miphun pawl ka lo nehter ding. Na ram sungah ralkap riahnak an sak ding ih na ram an luah ding. Na ei dingmi le na in dingmi thingrah le cawhnawi pawl cu an ei an in ding.



⁵Rabbah khawpi cu kalauk tlannak ramah ka tuah ding ih Ammon ram pumpi cu tuu pawl tlannak hmunah ka cangter ding; cuticun keimah hi Bawipa ka si kha in thei ding.

⁶öCungnungbik Bawipa in hiti in a ti: na za na beng ih lungawi in na khir ciamco; Israel ram parah iksiiknak na nei.

⁷Cuti ih na um ruangah miphun dang kut ah ka lo pe ding ih annih in an lo ram ding, na thilri an lo long ding. Ka lo siatsuahnak cu a besia zet ding ih miphun pakhat na si thei nawn lo ding; ka ram ti ding khal na nei nawn lo ding. Cutikah keimah hi Bawipa ka si kha na thei ding,” a ti.

Moab Parih Profet òong

⁸Cungnungbik Bawipa in, öMoab, in Judah khal hi midang vek thotho a si ko ual, a ti ruangah,

⁹Moab ramri kiltu khua pawl, khua mawi bik Beth Jeshimoth, Baal Meon le Kiriathaim pawl tla telin, ral pawl ka doter hai ding.

¹⁰Nisuahnak lam nelrawn ih ummi miphun pawl in, Ammon mi thawn Moab ram cu an neh ding. Keimah in ka nehter ding ih Ammon mipawl ti a um nawn lo ding.

¹¹Moab cu ka hrem ding ih keimah hi Bawipa ka si kha an thei ding,” a ti.

Edom Parih Profet òong

¹²Cungnungbik Bawipa in, öEdom mi pawl in Judah mi parah zaangfahnak nei loin phuba an lak ruangah Edom mi pawl cu kumkhua in mawhphurtu ah an cang.

¹³Atu-ah ka than a si: Edom cu ka hrem ding ih minung le òilva hmuahhmuah ka that òheh ding. Teman khua ihsin Dedan khua tiang an ram cu ram òhing ah ka tuah ding ih an minung pawl cu ralnam in an thi ding.

¹⁴Ka minung Israel mi pawl in ka ai ah Edom mi parah phuba an la ding ih ka thinhengnak le ka aithawhnak cu Edom mi pawl an tuarter ding. Keimah ih phuba lakmi cu ziangvek a si ti cu Edom in a thei ding,” a ti. Cungnungbik Bawipa in a sim zo.



Filistin Parih Profet òong

¹⁵Cungnungbik Bawipa in, öFilistin mi pawl in kumkhua an ral a si mi pawl parah zaangfahnak zianghman nei loin phuba an lak ih an mitkem in an siatsuah òheh a si.

¹⁶Curuangah atu-ah thu ka than: Filistin cu ka do ding ih ka that òheh hai ding. Filistin Rawn ih a nung hrihmi pawl khal ka siatsuah ding.

¹⁷Nasa zetin ka hrem ding ih an parih phuba ka lakmi cu a na ngaingai ding. Ka thinhengnak an tuar rero ding. Cuticun keimah hi Bawipa ka si kha in thei ding,” a ti.

Ezekiel 26

òai-ar Parih Profet òong

¹Sal kan taannak kum hleikhat kum, thla khat thla, ni khat ni ahBawipa in ka hnenah,

²öMilaipa, òai-ar khawpi sung mipi pawl in an aupi reromi cu hihi a si: ðJerusalem a siat òheh zo! Sumtuahnak thazaang a nei nawn lo! In zuamtu kan ral a si thei nawn lo ding,ó an ti.

³öCuruangah Cungnungbik Bawipa keimah ih òongmi cu hiti in a si: òai-ar khawpi, Keimah hi na ral ka si. Miphun tampi nangmah do dingah ka rak hruai ding ih tipithuanthum tilet tho bangin na parah an ra thleng ding.

⁴Na khawpi kulhnak phardawl cu an siatsuah ding ih na ralvennak donhleisang inn pawl cu an siatbal òheh ding. Cule keimah in leivut pawl cu ka phiatfai ding ih lungto lawng ka taan ding.

⁵Cuih lungto pawl cu tipi sungih lungto a dingmi an si ding ih cuih parah ngakaitu pawl in an sur an pho ding. Cungnungbik Bawipakeimah in ka sim zo. Miphun tampi in òai-ar cu an ram ding.

⁶An ramsung khua pawl ih a ummi pawl tla ralnam in an that ding. Cuticun òai-ar in keimah hi Bawipa ka si kha a thei ding,” a ti.

⁷Cungnungbik Bawipa in, öSiangpahrang hmuahhmuah lakih siangpahrang maksak bik Babilon siangpahrang Nebuchadnezzar cu òai-ar do dingin ka run



hruai ding. Ralkap tampi, rang, rangleng le rangralkap pawl thawn saklam in a rung ding.

⁸Ramsung khua ih a ummi pawl cu raldonak ah an thi ding. Ral pawl cun kahsam an lai ding, leilungsang an dawl ding, an ralphaw cu phar bangin a pit ding ih a sahzet ding.

⁹Phar sutnak thingtum in na khawpi phar pawl cu an su ciamco ding, nan ralvennak donhleisang pawl cu hreitlung in an hau ding ih an bal ciamco ding.

¹⁰An rang pawl ih thawhtermi leivut in a lo khuh ding. A siatciami khawpi kotka in an feh tikah an rang pawl in an rawl phurhnak leng le rangleng pawl an hnuhnak thawmvang cun nan phar pawl an hnin durdoter ding.

¹¹Rangralkap pawl in nan lamzin parah mi an nor vutvo ding ih mipi pawl an ralnam in an that vivo ding. A tumzetmi nan òhuam pawl cu leilung ah an tlu òheh ding.

¹²Nan lennak le nan sum tuahnak thilri pawl cu an duhduh in an lak ding. Nan phar pawl cu an bal òheh ding ih nan nomcennak inn pawl cu an bauh òheh ding. Lungto le zanthing pawl, inn le phar balmi pawl cu tipithuanthum sungah an hlon òheh ding.

¹³Nan hlasak ka cemter ding ih nan òingòang aw pawl cu ka daiter ding.

¹⁴Lungto lawng ka taan ding ih a parah ngakaitu pawl in an sur an pho ding. Nan khawpi cu dinsal a si nawn lo ding. CungnungbikBawipa keimah in ka sim zo,” a ti.

¹⁵Bawipa Pathian in òai-ar khawpi hnenah hiti in a òong: òNeh mi na si ih na tluk tikah tipikap ih a ummi pawl in ral ih thahmi pawl an airaknak aw kha an thei ding ih an tuk a sum ding.

¹⁶Tipithuanthum ih khualtlawn miphun pawl ih siangpahrang hmuahhmuah cu an tokham ihsin an òum ding. An puanfual le an puanòelh pawl an hlit ding ih lei parah khur thlohthlo in an to ding. Na tuarzia an hmuh tikah an tuk a sum tuk ding ih khur loin an um thei lo ding.



¹⁷Cule na hrangah hi mithi phumnak hla hi an sak ding: Khawpi hminthangzet cu a siat zo, A lawng pawl cu tipipar ihsin an hlo zo. Hi khawpi sung mipawl in tipithuanthum an rak uk; Tipi kapih um ram pawl cu an òihter hai.

¹⁸Tikulh tampi an khur ciamco, Hi khawpi a tlak ni ahcun. An mipi pawl an mang a bang ngaingai, Cuvek siatsuahnak an hmuh tikah cun.”

¹⁹Cungnungbik Bawipa in, öA siat òheh ih zohman an um duh lonak khawpi pawl vekin ramòhing ah ka lo tuah ding. Tipithuanthum tidai in ka lo khuh ding.

²⁰Khuahlan laiih a rak nungmi pawl thawn hmun khatih um dingah mithi khua Khurthuk ah ka lo kuat ding. Cuih leilungthuai ram, kumkhua in siatsuahmi ramah cun mithi pawl thawn ka lo umter ding. Curuangah zo ih umnak hman na si nawn lo ding ih a nungmi ram sungah hmun na luah nawn lo ding.

²¹Rapthlakza hmnsin mi na si ding ih cuticun na cemta ding. Mi in an lo hawl ding, asinain an lo hmu dah lo ding a si,” a ti. Cungnungbik Bawipa in a sim zo.

Ezekiel 27

òai-ar Khawpi Phumnak òahhla

¹Bawipa in ka hnenah,

²öMilaipa, tipikap ah a um ih miphun dangdang tipikap ih a um ve mi thawn pursum leilawn a tuahtu,

³Òai-ar khawpi hrangah mithi phumnak hla sak aw. Hihi Cungnungbik Bawipa ih simmi a si tiin sim aw: Maw òai-ar, ðMawinak lamah cun ka kim a si, ó na ti.

⁴Na inn cu tiffinriat a si; A lo dinsuahtu pawl in lawng mawizet vekah an lo tuah.

⁵Na thing ah Hermon Tlang ih farthing an hmang; A lo dinsuahtu pawl cun. Lebanon ihsin sidar thing an lak, Na puan thlainak dingah.



⁶Bashan ram in òhil thing an lak, Na lawng hlaunak dingah. Saipras ih farthing in na zial pawl cu an tuah, Saiho in an khuh ih an mawiter.

⁷Na puanzar cu pat femte in an tah, Izipt ramih òelhmi coihcinmawi puan a si. Lam hlapi in theih a theih; Na parih thlahliap puanzar cu, Puan òha bik pawl an si. Saipras tikulh ih puan sendup an si.

⁸A lo hlautu pawl cu Sidon le Arvad khuami an si. Na mithiam pawl cu lawng kiltu an si.

⁹Hi lawng tuahtu pawl cu Byblos ih a zirfeltu an si. Na sumdawr tuahnak ahcun, Tipi parih lawng kiltu hmuahhmuah in sum an tuah a si.

¹⁰Persia, Lidia le Libia ramih ralkap pawl in na ralkap an òuan. An ralphaw le an lukhuh pawl cu na ralkap inn ah an thlai. Na hrangih hminthannak a ngahtu pawl cu anmah an si.

¹¹Arvad ralkap pawl in na ralhruang pawl an kil ih Gamad ralkap pawl in na ralvennak donhleisang pawl an veng. An ralphaw pawl cu na phar parah an thlai. A lo mawitertu cu anmah an si.

¹²Spain ramah sum na tuah ih na thilri tampi ngun, thir, rangva, le suan thawn na thleng.

¹³Grik ram, Tabul le Meshek ram khalah sum na tuah ih na thilri dar ih tuahmi thilri le sal pawl thawn na thleng.

¹⁴Na thilri dangdang thawn hnaòuantu rang pawl, raldonak rang pawl le laak pawl cu Beth Togarmah ihsin na thleng.

¹⁵Rhodes mi pawl thawn khal pursum leilawnnak na tuah. Tipi kapih a ummi ram pawl in na thilri cu saiho le thingdum mankhung in an lo thleng.

¹⁶Na zuarmi thilri pawl le na òuansuahmi thilri pawl cu Siria mi in an lo lei. Lung hring mankhung, puansen, coihcinmawi puan, pat femte ih tahmi hnipuan, tipi sung ihsin lakmi kep le ruby lungmankhung pawl cu na thilri ai ah an lo pek.



¹⁷Judah le Israel in na thilri ai ah sangvut, khuitizu, olif hriak le rimhmi pawl an lo pek.

¹⁸⁻¹⁹Damaskas mi pawl in na zuarmi thilri le na òuansuahmi pawl an lo lei ih cuih ai ah Helbon ihsin sabitti le Sahar ihsin tuuhmul an lo pek. Na thilri thawn an tuahciam thir le rimhmi nan thleng aw.

²⁰Dedan mi pawl in na thilri pawl ai ah rangkung dammi puan an lo zorh.

²¹Arab mi pawl le Kedar ram uktu pawl in na zuarmi thilri ai ah tuu le tuufaate le me an lo pek.

²²Sheba le Raamah sumtuahtu pawl in na thilri ai ah sui le ngun hlawnthil, sui le rimhmi òha bik pawl an lo pek.

²³Haran, Kanneh le Eden khua pawl, Sheba ih sumtuahtu pawl le Asshur le Kilmad pawl in na hnenah sum an tuah.

²⁴Na hnenah hnipuan òha le hnipuan mawi, hnipuan sendup, coihcinmawi puan, a tleumi puanpher, òha zetih an hrual mi hripi le hrite pawl an zuar a si.

²⁵Na thil zuarmi pawl cu thil phurtu lawng tum bik pawl in a bur a bur in an phur a si. öRit zetih thil phurtu, Tifinriat ih lawng bangtuk na si.

²⁶A lo hlautu pawl in tiffinriat par an lo thlenpi tikah, Nisuahnak lam thlipi in a lo soihsiat; Leilung thawn a hlatnak hmunah.

²⁷Na lennak le na thil zuarmi hmuahhmuah, Lawng kiltu na minung pawl, Na lawng parih zungthiam pawl le sumtuahtu pawl, Lawng parih ralkap hmuahhmuah, An zatein tiffinriat ah an pil, Na lawng thli ih a soihsiat tik ahcun.

²⁸A pil cuahcomi lawng kiltu pawl ih Au thawm cu tipikap ah a ra thang!

²⁹öLawng an zatein an tlansan òheh, Long kiltu hmuahhmuah tikap an thleng òheh.

³⁰Nangmah ngai in nasa zetih an òap, An lu cu leivut an phulh aw ih Vutcam lakah an lawng ciamco.



³¹Nangmah ruat in an sam an met òheh, Buri hnipuan an hruk òheh. An thin na in mitthli tla in an òap.

³²Na hrangah mithi phumnak hla an seh: òòai-ar cu zo in so a òhim thei ding e, Tipi sungih a pil zomi Òaiar cu?

³³Na thilri pawl tipi ral a thlen tikah cun, Mi hmuahhmuah ih haimi na kimter e. Na thilri man òhazetzet pawl cun, Siangpahrang pawl na lianter òheh hai e.

³⁴Atu cu tipi sungah na pilpi zo, Tipithuanthum taw ah na pilta e. Na thilri le a lo riantu hmuah hmuah cu, Nangmah thawn tipi sungah nan hlota e, ó an ti.

³⁵Tifinriat kapih a ummi miphun pawl in na parih a thlengmi an hmuh tikah an mang a bang. An siangpahrang pawl hman an tuk a sum ih an mithmai ah òihnak a lang.

³⁶Nang cu na liam zo, kumkhua in na liamta zo; leilung pumpi ih sumtuahtu pawl cu an tuk a sum, nangmah vek kan cang pang ding, ti an phang,” a ti.

Ezekiel 28

òai-ar Siangpahrang Parih Profet òong

¹Bawipa in ka hnenah,

²Òmilaipa, òai-ar uktu bawi hnenah Cungnungbik Bawipa keimah ih ka òongmi hi sim aw: Na zum aw tuk ih khawzing ka si na ti. Khawzing ka si ih siangpahrang tokham parah ka to ih tifinriat in i kulh òheh, khawzing ka si ko, na ti. Nangmah le nangmah cu khawzing tlukah na ruat ngaingai aw ding naón khawzing cu na si lo, milai lawng na si.

³Daniel hnakin ka fim sawn, ka hnen ihsin thuh theimi thuthup a um lo, tiah na ruat.

⁴Na fimnak le na thil thiamnak in sui le ngun thawn a lo lianter ngai.

⁵Sumtuahtu cu na thiamzet ih a miat tampi na ngah. Na len ruangah na puarthau ngaingai.



⁶öAtu-ah Cungnungbik Bawipa keimah ih ka òongmi cu hiti in a si: khawzing tlukin ka fim tiih na ruah awk ruangah,

⁷nangmah do dingah, zianghman mizawn ruat lo ral pawl, ka rak hruai ding. Na fimnak le na thil thiamnak thawngin thil mawizet tampi na khawl zomi pawl cu an siatsuah òheh ding.

⁸Nangmah an lo that ding ih a ciarmi thlaan ah an lo phum ding.

⁹Nangmah that dingih an rat tikah khawzing sokhaw ka si na ti thocho ding maw? Nangmah a lo thattu pawl thawn nan ton awk tikah cun khawzing si loin milai lawng na si ko ding.

¹⁰Pathian thei lo ramdangmi kutah uico bangin na thi ding. Cungnungbik Bawipa keimah in thu ka pek zo,” a ti.

òai-ar Siangpahrang A Tla

¹¹Bawipa cu ka hnenah a òong sal.

¹²öMilaipa, òai-ar siangpahrang ih a tuar dingmi hi ruat in riahsia in um aw. A hnenah Cungnungbik Bawipa keimah ih ka òongmi hi sim aw: Mi famkim na rak si ih zohòhim tlak na rak si. Ziangtluk mifim le mipiang so na rak si?

¹³Pathian hmuan - Eden ah na rak um ih lungmankhung a phunphun na rak huk: ruby le daimon lungmankhung, a aihre lungmankhung, a sen karnelian le jasper lungmankhung, safaira, emerald le garnet lungmankhung pawl na huk. Sui hlawnthil tampi na nei. Cupawl cu seemsuah na si ni ih na hrangih tuahmi pawl an si.

¹⁴A sunglawi vancungmi cherub cu nangmah kiltu dingah ka ret. Ka tlang thianghlim ah na um ih a tle zohzomi lungmankhung lakah na feh.

¹⁵Seemsuah na si ni in thil òha lo tuah na thok ni tiang na nuncan cu soisel ding zianghman a um lo.

¹⁶Thil na lei na zuar ih na buai ih cin le daan nei loin sualnak ah na thleng a si. Curuangah ka tlang thianghlim in ka lo dawihlo a lo kiltu vancungmi in a tleumi lungmankhung pawl lakin a lo dawihlo a si.



¹⁷Mipiang na si ruangah na hngal ih na hminthannak in mi aa ah a lo canter. Curuangah leilung ah ka lo hlon ih siangpahrang dangdang ih ralrinnak dingah ka lo tlansan.

¹⁸Thil na lei i na zuarnak ah a baalmi tampi na tuah ruangah na biakinn hmun pawl tla na borhhlawhter òheh. Curuangah khawpi cu meisa in ka ur ih leilung ah a ciam zo. A lo zohtu hmuahhmuah in vutcam ih na can kha an lo hmu.

¹⁹Na van a duai, na cem tariai; a lo theitu miphun hmuahhmuah cu an tuk a sum; nangmah vekah kan cang pang ding, ti an phang,” a ti.

Sidon Parih Profet òong

²⁰Bawipa in ka hnenah,

²¹öMilaipa, Sidon khawpi òhatlonak hi rel aw:

²²An hnenah Cungnungbik Bawipa keimah ih ka òongmi hi sim aw: Maw Sidon, keimah hi na ral ka si. Na parih thil ka tuahmi ruangah mi in in thangòhat ding. Na sungih a ummi pawl ka hrem tikah ziangtluk a thianghlim mi ka si ti kha ka langternak a si ih cutiin Bawipa ka si hi in thei ding.

²³Natsia ka run thlengter ding ih na lamzin ah thisen a luang ding. A kiil ih kip in an lo do ding ih na minung pawl an that ding. Cule Bawipa ka si hi in thei ding,” tiah a ti.

Israel In Malsawm A Dong Ding

²⁴Bawipa in, öRamhnen pawl, Israel a hmuhsuamtu le a tisiatu pawl cu pakhat hman Israel hrangah hling le so vek an si thei nawn lo ding. Cule keimah hi Bawipa ka si kha in thei ding,” a ti.

²⁵Cungnungbik Bawipa in, öIsrael mi pawl cu ka òhekdarhnak ram pawl ihsin ka kirter sal ding ih cuticun miphun hmuahhmuah in a thianghlim mi ka si kha in thei ding. Israel mi pawl cu anmah ih ram, ka siahhlawh Jakob hnenih ka rak pekmi ramah an um ding.



²⁶Cutawkah daihnak thawn an um ding. Inn an sak ding ih sabit hmuan an tuah ding. Anmah a hmuhsuamtu le a tisiatu an kiangkap ram pawl cu ka hrem ding ih Israel cu thlangamte in a um ding. Cule keimah hi Bawipa an Pathian ka si kha in thei ding,” tiah a ti.

Ezekiel 29

Izipt Parih Profet òong

¹Sal kan taannak kum hra kum, thla hra thla, ni hleihnih ni ah, Bawipa in ka hnenah,

²öMilaipa, Izipt siangpahrang òhatlonak hi phuang aw. Amah le Izipt ram pumpi hremnak an tuar ding, tiah sim aw.

³Izipt siangpahrang hnenah, öCungnungbik Bawipa ih òong cu hiti in a si: Nang tiva sungih a bokmi òihnungza tisartam, Kei hi na ral ka si. Nail tivapi cu ka ta a si, keimah in ka tuah na ti.

⁴Na khabe ah sio ka thluah ding ih na tivapi ih nga pawl cu na kep parah ka kopter ding. Cuih nga pawl thawn tivapi sung ihsin ka lo dirsuaak ding.

⁵Nangmah siseh, nga pawl siseh nelrawn ah ka lo hlon ding. Na ruangpi cu nelrawn ahcun a taang ding ih zohman in an lo phum lo ding. Na sa cu ramsa le vate rawl ah ka pe ding.

⁶Cutiin Izipt mi hmuahhmuah in Bawipa ka si kha an thei ding,” a ti. Bawipa in, öIsrael mi pawl in bawmtu dingah nanmah Izipt mi an lo ring, asinain funghreu òawnòai tluk fang na si.

⁷An lo vawk tikah na kiak ih an zak nan suntlang; cule an el na merhter.

⁸Curuangah Cungnungbik Bawipa keimah in ka lo sim: Nangmah do dingah mi ka run thlah ding; na minung le na òilva pawl an that ding.

⁹Izipt cu ramòhing ah a cang ding. Cuticun keimah hi Bawipa ka si kha in thei ding. öNail tivapi cu ka ta a si, ka tuahmi a si, na ti ruangah,



¹⁰Keimah hi na ral le na Nail ih ral ka si. Izipt ram pumpi hi, saklam ah Migdol khua ihsin thlanglam ah Aswan khua tiang, Sudan ramri thlengin ramòhing ah ka canter ding.

¹¹Milai siseh, ramsa siseh a sungin zohman an feh lo ding. Kum sawmli sung a sungah zianghman a um lo ding.

¹²Leilung pumpuluk ah Izipt ram cu ramòhing bikah ka tuah ding. Kum sawmli sung Izipt ram khua pawl cu khawrop ah ka tuah ding; khuadang a siatmi hnakin a besia sawn ding. Izipt mi pawl cu raltlan mi ah an cang ding. Ramkip ah an tlan ding ih miphun dangdang lakah an um ding,” a ti.

¹³Cungnungbik Bawipa in, öKum sawmli hnuah Izipt mi pawl cu ka òhekdarhnak ram pawl ihsin ka hruaikir sal ding ih,

¹⁴Izipt thlanglam ram, an suahkehnak khua le ramah ka umter ding. Cutawkah ram òawnòazet an si ding;

¹⁵ram hmuahhmuah lakah ram òawnòai bik an si ding ih miphun dang uktu an si dah nawn lo ding. Zianghman ih siartlak lo ah ka tuah ding; anmah ih duh zawng ih hruai theimi pakhat hman an um lo ding.

¹⁶Bawmtu dingah Israel mi in an rinsan nawn lo ding. Izipt ih tuarmi an hmuh tikah annih kan rinsan cu kan rak mawh ngai a si, tiah Israel mi in an thei ding. Cule Israel mi in keimah hi Cungnungbik Bawipa ka si kha in thei ding,” a ti.

Nebuchadnezzar In Izipt A Neh Ding

¹⁷Sal kan taannak kum kul hluan sarih kum, thla khat thla, ni khat ni ah Bawipa in ka hnenah,

¹⁸öMilaipa, Babilon siangpahrang Nebuchadnezzar in òai-ar a do a si. Nebuchadnezzar in a ralkap pawl kha thilrit a phurhter ih an thil phurhmi a rih tuk ruangah an lu a kolh òheh, an liang khal a kok òheh; sikhalsehla an zonzaih tlukin siangpahrang siseh ralkap pawl siseh an ngahmi a um lo.

¹⁹Curuangah Cungnungbik Bawipa in hiti in ka sim: Izipt ram cu siangpahrang Nebuchadnezzar hnenah ka pe ding. An ram cu a ram ding ih



an thilri a long ding; a ralkap pawl ih thlahlawh dingah Izipt ram lennak cu a phur òheh ding.

²⁰A hnaòuan man ah Izipt ram ka pe ding, ziangatile a ralkap pawl in ka hrangah hna an òuan a si. Cungnungbik Bawipa keimah in ka sim zo.

²¹öCubangtuk thil a thlen tikah Israel cu miphun cakzet ah ka tuah ding ih nang Ezekiel cu mi hmuahhmuah ih an lo theih theinak hmun ihsin ka lo òongter ding; cuticun Bawipa ka si hi in thei ding,” tiah a ti.

Ezekiel 30

Bawipa In Izipt A Hrem Ding

¹Bawipa cun ka hnenah hiti in a sim sal.

²öMilaipa, profet òong in phuangsuaak awla Cungnungbik Bawipa keimah ih ka òongmi hi than aw. Hitiin napi in au aw: òihnungza ni a thleng ding,

³Cuih ni cu a nai zo,

Bawipa in a òuannak ding ni cu, Miphun pawl hrangah khawdur le harsatnak ni a si.

⁴Izipt ramah raldonak a um ding, Sudan ramah vansaannak a um ding. Izipt ramah mi tampi thah an si ding, Ram cu an siatsuah òheh ding ih Ramòhing ah an cangter ding.

⁵öCuih raldonak ahcun Ethiopia ram, Libia ram, Lidia ram, Arabia ram, Kub ram le ka minung lak hman in ralkap an sanmi pawl tampi an thi ding,” a ti.

⁶Bawipa in, öSaklam ah Migdol ihsin thlanglam ah Aswan tiang Izipt ram a humtu hmuahhmuah cu raldonak ah an thi òheh ding. A zum-aw zetmi Izipt ralkap pawl cu siatsuah òheh an si ding. Cungnungbik Bawipa keimah in ka sim zo.

⁷An ram cu leilung pumpuluk ah ramòhing bikah a cang ding ih an khua pawl cu hnawmpen ah an cang thluh relrel ding.

⁸Izipt ram cu meisa in ka ur ih a humtu pawl thah òheh an si tikah, Bawipa ka si hi in thei ding.



⁹“Cuih ni a ra thlen ih Izipt cu siatsuah òheh a si tikah thlangamte ih a ummi Ethiopia mi pawl hnenah long in thu phurtu ka thlah ding ih Ethiopia mi pawl an tuk a sum ding. Cuih ni cu a ra thleng cing ding,” a ti.

¹⁰Cungnungbik Bawipa in, öIzipt lennak cemtertu dingah Babilon siangpahrang Nebuchadnezzar ka hmang ding.

¹¹Amah le a ralkap pawl cu ram tisiat òhehtu dingah an ra ding. Izipt ram cu ralnam thawn an do ding ih ram sungah miruak a khat ding.

¹²Nail tivapi ka caarter ding ih Izipt ram cu mi òha lo pawl kuthnuai ah ka re ding. Ramdangmi pawl in a ram pumpuluk in an tisiat òheh ding. Bawipakeimah in ka sim zo,” a ti.

¹³Cungnungbik Bawipa in, öMemfis ih a ummi milem pawl le khuavang pawl cu ka siat òheh ding. Izipt ram uktu ding zohman an um lo ding ih mi hmuahhmuah an thin ka phangter òheh ding.

¹⁴Izipt thlanglam ih Pathros khua cu khawòhing ah ka tuah ding ih saklam ih a ummi Zoan khua cu meisa in ka ur ding. Thebes khua cu ka hrem ding.

¹⁵Izipt ram sungih ruhkulh nasa bik a neitu Pelusium khua cu ka aithawhnak ka tuarter ding. Thebes khua ih lennak cu ka siatsuah ding.

¹⁶Izipt cu meisa in ka ur ding ih Pelusium cu harsatnak a tuar ding. Thebes khua ih khawkulh phardawl pawl cu bal òheh a si ding ih khawsung cu tidai in a khat ding.

¹⁷Heliopolis khua le Bubastis khua ih tlangval pawl ral kutin an thi ding ih midang pawl cu salkaihmi ah an cang ding.

¹⁸Izipt cahnak ka khiak ih an uar zetmi an thazaang ka cemter tikah cun Tahpanhes parah khawthim a thleng ding. Khawdur in Izipt cu a khuh ding ih Izipt ramih khawsungmi pawl hmuahhmuah cu ralkaihmi ah an cang ding.

¹⁹Cuti ih Izipt ka hrem tikah cun Bawipa ka si kha in thei ding,” a ti.

Izipt Siangpahrang Ih Cahnak A Cem



²⁰Sal kan taannak kum hleikhat kum, thla khat thla, ni sarih ni ahBawipa in ka hnenah,

²¹öMilaipa, Izipt siangpahrang ih baan ka khiak zo. Damter dingah le ralnam kai sal thei ding tlak ih cak sal dingah zohman in an buah sak lo ih an tuam sak fawn lo.

²²Atu-ah Cungnungbik Bawipa keimah in hiti in ka sim: Izipt siangpahrang ih ral cu keimah ka si. A baan pakhat a òha hrih mi siseh, a kiak zo mi siseh, ka khiak ding ih a kut ihsin a ralnam a tla ding.

²³Leilung tlun khuazakip ah Izipt mi pawl cu ka òhekdarh òheh ding.

²⁴Cule Babilon siangpahrang ih baan ka cakter ding ih ka ralnam a kut sungah ka pek ding. Asinain Izipt siangpahrang ih baan cu ka khiak ding ih hrum rero in a ral hmaiah cun hmapu in a ril ding.

²⁵Asi, anih cu ka òawnòaihter ding ih Babilon siangpahrang cu ka cakter ding. A hnenah ka ralnam ka pek ih Izipt ram lamih a hawi tikah cun mi hmuahhmuah in Bawipa ka si kha in thei ding.

²⁶Leilung tlun khuazakip ah Izipt mi pawl cu ka òhekdarh òheh ding. CuticunBawipa ka si hi in thei ding,” tiah a ti.

Ezekiel 31

Izipt Le Sidar Thing Tahòhimnak

¹Sal kan taannak kum hleikhat kum, thla thum thla, ni khat ni ahBawipa in ka hnenah,

²öMilaipa, Izipt siangpahrang le a minung pawl hnenah hiti in sim aw: Huham na va nei lawmmam so! Ziangthawn so ka lo òhim ding?

³Lebanon ramih sidar thing bangtuk na si; A mawizet le a niimzet mi hnge thawn, Mero tawt tiangin a saangzet mi thing na si.

⁴Cuih thing òhantertu dingah tidai a um; A cawmtu dingah leilung hnuai ah tiva an um; Cuih thing dinnak hmun cu an ciarter ringring; Tupi sungih thing dang hnenah tivate an thlenter.



- ⁵Tidai òhate ih a ngah ruangah, Cuih thing cu thing dang hnakin a sang sawn; A hnge pawl an tam ih an sau.
- ⁶Vate phunkim in a hnge parah bu an sak; A thlahnem ah ramsa pawl in faate an nei; A hneemdai ah leilung miphunkip an cawl.
- ⁷Cuih thingkung cu ziangtluk in a mawi! A saangzet ih a hnge an sau zet fawn; A hram pawl cu thukzet ih a luang mi tidai an thleng.
- ⁸Pathian hmuan ih sidar thing hman in a tluk lo; Ziangvek farthing hman cuvek hnge nei an um lo; Ziangvek tupifar hman in cuvek òeek òha an nei lo; Pathian hmuan sung hmanah cutluk thing mawi an um lo.
- ⁹Mawizet ih ka tuahmi a si, a zaammi hnge thawm; Pathian ih Eden hmuan thing pawl ih dawt kuahkomi a si.
- ¹⁰Atu-ah Cungnungbik Bawipa keimah in mero tawt ko ih a òhangmi thingkung parah ziangvek thil a thleng ding ti ka lo sim ding. Cuih thingkung cu a sang deuhdeuh ih a hngal deuhdeuh.
- ¹¹Cutiuh a hngal ruangah amah cu ka hnong zo; ramdang bawi ih kut sungah ka thlengter zo. Cuih bawi cun a òhatlonak vekin a parah hna a òuan ding.
- ¹²Zaangfahnak zianghman nei lo ramdangmi in an hau ding ih an tlansan ding. A kiakmi a òeek le a hnge pawl cu ramsung tlangpar le phairawn kipah an tla ding. A hneemdai hnuai ih a ummi miphun hmuahhmuah in an tlansan ding.
- ¹³A tlumi thing parah cun vate pawl an ra fu ding ih a hnge tlun ah ramsa pawl an vak ding.
- ¹⁴Curuangah atu thok ihsin thingkung dang cu ziangvek òha in tidai an ngah khalle cuih thingkung vek cun an sang thei nawn lo ding ih mero a tawttu thing an um nawn lo ding. An zatein milai vekin thi òheh ding an si ih mithi khua ih a rak fehcia pawl a vun thlun vetu an si ding,” tiah a ti.
- ¹⁵Cungnungbik Bawipa in hiti in a sim: öCuih thingkung mithi khua ih a feh ni ah, riahsiatnak langternak ah, leilung hnuai tidai cu amah khuhtu ah ka



tuah ding. Tivapi pawl ka kaitaar ding ih tivate pawl cu ka luangter lo ding. Cuih thinkung a thih ruangah Lebanon Tlang sang parah thimkhawzing ka tlunter ding ih tupi sung ih thinkung hmuahhmuah ka vuaiter òheh ding.

¹⁶Mithi khua ih ka vun kuat tikah, a tluk thawmvang in miphun pawl a hninter òheh ding. Cuih thinkung a tluk ruangah Eden hmuan ih thinkung hmuahhmuah, a hleice ih hrilmi thing pawl le tidai òhazet ih a ngahtu Lebanon thinkung pawl cu mithi khua ih a rak fehciatu thing pawl an si ruangah an lung a awizet ding.

¹⁷Cuih thinkung thawn hmunkhat ah a tlu ciami thinkung pawl fin dingah mithi khua Sheol ah an vung feh ding. A hneemdai ih a ummi hmuahhmuah cu miphun dangdang lakah òhekdarh òheh an si ding,” a ti.

¹⁸Hi thinkung cu Izipt siangpahrang le a minung pawl an si. Eden hmuan ih thinkung pawl hman amah vekih a saangmi le mi mit la thei an um lo. Sikhalsehla atu ahcun Eden hmuan ih thinkung dang vek òhiamòhiam in mithi khua ah a feh pei ih raldonak ih a thimi le Pathian thei lo mi pawl a vun fin ding a si. Keimah in ka sim zo,” tiah Cungnungbik Bawipa in a ti.

Ezekiel 32

Izipt Siangpahrang Cu Tisartam Vek A Si

¹Sal kan taannak kum hleihnih kum, thla hleihnih thla, ni khat ni ah Bawipa in ka hnenah,

²öMilaipa, Izipt siangpahrang hnenah ralrinnak fiangtein pe aw. Ka thu cu a hnenah hiti in sim aw: Miphun pawl lakah kiosa vekin hna na òuan, asinain tiva sungih a vak reromi tisartam vek sokhaw na si. Na ke in tidai na nawiter ih tiva pawl na balter òheh.

³Miphun pawl an tonkhawm awk tikah ka sur in ka lo awk ding ih annih in tikap ah an lo dir ding.

⁴Leilung parah ka lo hlon ding ih na sa eitu dingah leilungtlun vate le ramsa hmuahhmuah ka ko ding.



- ⁵A òeih hluahlomi na ruak cu tlang le nelrawn pawl khuhnakah ka hmang ding.
- ⁶Na thisen in tlangsaang pawl a hnih òehh hlanlo le tivate pawl a khahter òehh hlanlo ka thle rero ding.
- ⁷Nangmah ka lo siatsuah tikah cun van khi lang loin ka khuh ding ih arsi pawl ka thimter òehh ding. Ni cu khawdur phenah a relh ding ih thlapi khal a vang lo ding.
- ⁸Van ih a ummi tleunak hmuahhmuah ka hmit òehh ding ih na ram cu thimnak in a khuh òehh ding. Cungnungbik Bawipa keimah in ka sim zo.
- ⁹ÖKa lo siatsuahnak thuthang cu na theih dah lomi ram pawl sungih ka phuan tikah miphun tampi an thin a nuamlo ding.
- ¹⁰Na parih thil ka tuahmi hin miphun tampi mangbang zetin a tuah ding. Ka ralnam ka vai tikah cun siangpahrang tampi thinphang in an khur thlothlo ding. Nangmah na tluk ni ahcun an zatein anmah ih nunnak ruat ah thinphang in an òhia rero ding,” a ti.
- ¹¹Cungnungbik Bawipa in Izipt siangpahrang hnenah, öBabilon siangpahrang ih ralnam na tong ding.
- ¹²Zaangfah nei lo miphun pawl ih ralkap pawl in an ralnam an suah ding ih na minung pawl an sattan ding. Na minung pawl le na uanawknak thilri dang hmuahhmuah cu an siatsuah òehh ding.
- ¹³Tiva kua kipah na òilva pawl ka that ding ih tidai nawitertu ah minung siseh, òilva siseh tiva kua ah an feh nawn lo ding.
- ¹⁴Na tidai ih hnawm pawl cu a taw ah ka òhutter ding ih na tiva pawl cu thiangfai zetin ka luangter ding ih hriak bangin a fim ding. Cungnungbik Bawipa keimah in ka sim zo.
- ¹⁵Izipt cu ramòhing ah ka tuah ih cutawk minung hmuahhmuah ka siatsuah òehh tikah cun keimah hi Bawipa ka si kha in thei ding.



¹⁶Hi ralrinnak pekmi hi mithi phumnak hla ah a cang ding. Izipt le a minung pawl parih riahsiatnak langternak dingah mipahun tampi nunau pawl in an sak ding. Cungnungbik Bawipa keimah in ka sim zo,” tiah a ti.

Mithi Khua

¹⁷Sal kan taannak kum hleihnih kum, thla khat thla, ni hleinga ni ah Bawipa in ka hnenah,

¹⁸öMilaipa, Izipt mi pawl hrangah mithi ngai in um aw. Mithi khua ah mipahun cak zetzet pawl thawn vun kuat aw.

¹⁹An hnenah cun: Midang hnakin ka mawi cuang tiah na ruat aw maw? Mithi khua ah na vung feh ding ih, Pathian thei lo pawl thawn daiziar in na um ding.

²⁰öIzipt mi pawl cu ral kutih a thimi pawl thawn an tlu ding. Anmah that òhehtu dingah ralnam tiarcia in a um.

²¹Ralòha bik pawl le Izipt òan ih raldotu pawl in mithi khua in Izipt mi pawl an rak hmuak ih, òRal kutih a thimi Pathian theilotu pawl cu hinah an rung ih an umta a si, ó tiah an au.

²²öCunah Assiria a um ve; a ralkap pawl ih thlaan cu a kiangkap hmunkip ah an um. An zatein ral kutih thi an si.

²³An thlaan pawl cu mithi khua thuknak bikah an um. A ralkap pawl cu raldonak ah an thi ih an thlaan in a thlaan an kulh. Cupawl cu an dam laiah a nungmi pawl ram a òhìhòhahìh rerotu an rak si.

²⁴öElam khal cunah a um; a ralkap pawl ih thlaan cu a kiangkap ah an um òheh. An zatein ral kutih a thimi an si ih mithi khua ahcun serhtan loin an vung feh. An dam laiah cun tuksumnak khuazakip ah a rak umtertu an si naón atu ahcun mualpho le daiziar in an um zo.

²⁵Elam cu ralkut in a thimi pawl lakah a it; a ralkap pawl ih thlaan cu a kiangkap ah an um. An zatein serhtan lo, ral kut thi lawnglawng an si. An nun laiah cun khuazakip ah tuksumnak a khahtertu an si; asinain atu ahcun ral pawl ih thah mi lakah an tel ih mualpho le daiziar in an thi.



²⁶öMeshek le Tubal khal cunah an um; an ralkap pawl ih thlaan cu an kiangkap ah an um. An zatein serhtan lo, ral thahmi lawnglawng an si. A nungmi pawl a òhihòhaihtu bik an rak si.

²⁷Khuahlan ih ralòha hminthang pawl cu an thih tikah hriamnam kim thawn an phum. An ralnam cu an lu hnuai ah an ret ih an ralphaw cu an ruangpi parah an ret. Asinain annih cu cuvekin upatnak thawn phum an tong lo. Hi ralòha pawl cu a nungmi pawl òhihòhaih thei dingin huham an rak nei.

²⁸öCuvekin Izipt mi pawl cu serhtan lo, ral thahmi pawl lakah palcih mi ah an cang ding.

²⁹öEdom khal cutawkah a siangpahrang pawl le a hotu pawl thawn an um. Anmah cu ralkap cak zetzet an rak si, asinain atu ahcun mithi khua ah serhtan lo, ralthahmi pawl thawn an um a si.

³⁰öSaklam ih siangpahrang pawl tla cunah an um; Sidon mi pawl khal an um ve. An huham in khuazakip ah òihphang in mi an rak tuah, asinain atu ahcun ral thahmi le serhtan lo pawl thawn mualpho in an cawl zo. Mithi khua ih a vung fehtu pawl thawn mualphonak cu an òawm aw a si.

³¹öHitiih ral ih thahmi pawl hmuahhmuah an hmuh tikah Izipt le a ralkap pawl hrangah cun an hnem awknak a si ding,” tiah Cungnungbik Bawipa in a ti.

³²öIzipt siangpahrang cu a nungmi pawl òhihòhaihtu si dingah ka ngaihtuah; asinain amah le a ralkap pawl cu thah an si ding ih ral kutin a thimi serhtan lo pawl thawn phum an si ding,” tiah a ti. Cungnungbik Bawipa in a sim zo.

Ezekiel 33

Bawipa In Kilvengtu Ah Ezekiel A Tuah

(Eze. 3.16-21)

¹Bawipa in ka hnenah,

²öMilaipa, ram pakhat ih raldonak ka thlenter tikah ziang a cang òheu ti cu na minung pawl sim aw. Cuih ram minung pawl in anmah lakah mi pakhat kilvengtu ah an hril a si.



³Ral an rat a hmuh tikah mi hmuahhmuah ralrin peknak ah tawtawrawt a tum.

⁴Mi pakhat in cuih tum thawmvang a thei naón zianghman ah a siar lo ih ral pawl ra in amah an that a si ahcun a thisen cu amah ih lu parah a um, amah mawhthluk ding a si.

⁵Ralrinnak pekmi a thei naón zianghman ih a siar lo ruangah a thih cu amah ih mawh a si. Ralrinnak an pekmi rak ngaita sehla a luat thei ding naón!

⁶Sihmansehla ralvengtu in ral pawl an rat kha a hmu naón tawtawrawt a tum lo a si ahcun ral an ra ding ih cuih misual pawl cu an that ding. An thisen man cu ralvengtu ih hnenah ka hlam ding.

⁷öMaw milaipa, nangmah hi Israel miphun hrangah ralvengtu ah ka lo tuah ding. Ralrinnak ka lo pekmi cu an hnenah na pe sin pei.

⁸Misual pakhat a thi ding tiah ka than ih a nunnak hum thei dingah a nuncan thleng dingin ralrinnak na pek lo ahcun misual si in a thi ding. A thisen man cu na parah ka hlam ding.

⁹Ralrinnak na pek naón sualtuah a bansan cuang lo a si ahcun misual in a thi ding; asinain na nunnak cu a him ding,” tiah a ti.

Pumpak òuanvo

¹⁰Bawipa in ka hnenah, öMilaipa, Israel mi pawl in ðKan sualnak le thil òha lo kan tuahmi in kan thil in ritter a si. Kan taksa a òum zutzo. Ziangtin so kan nun thei ding?ó tiah an ti rero vekin an hnenah ti sal aw.

¹¹Òhatein sim aw; Cungnungbik Bawipa keimah, a nungmi Pathian ka si vekin ka sim: misual pakhat a thih hmuh cu ka lungawi zawng a si lo. Sualnak bansan ih a nun hmuh ka duh sawn. Maw Israel, thil òha lo na tuahmi cu bang thlang aw. Ziangah so thih cu na duh?

¹²öMilaipa, Israel mipawl sim aw: mi òha pakhat a sual ahcun a rak òhatnak khan a run lo ding. Mi òha lo pa in òhatlonak a bansan a si ahcun hrem a si lo ding; a sinan mi òha pakhat in sualnak tuah a thok a si ahcun a nunnak cu zuah a si lo ding.



¹³Mi òha pakhat hnenah nunnak thu ka tiam; asinain thil òha a rak tuah ciami kha a tawk ti ih a ruah tlunah sualnak a tuah a si ahcun thil òha a rak tuahmi kha ka ciing nawn lo ding. A sualnak ruangah a thi ding.

¹⁴Mi òha lo pakhat cu na thi ding tiah ralrinnak ka pek; asinain sual tuah a bansan ih a dingmi le a òhami a tuah ahcun,

¹⁵thuòhinnak ah tangka cawitu ih thukamnak thil a lakmi kha a khirh sal ih tlunah a rak rukmi thil khal a pek kir a si ahcun, sualnak a bansan ih nunnak petu daan a thlun ruangah a thi lo ding, a nung ding a si.

¹⁶Sualnak a tuahmi pawl kha ka ngaidam ding; a ding le a òhami a tuah ruangah a nung ding a si.

¹⁷öCule na minung pawl in ka thil tuah daan hi a dik lo a si, an ti. Asilo, anmah ih thil tuah daan sawn a dik lo a si.

¹⁸Miding pakhat in thil òha tuah nawn loin thil òha lo tuah a thok ahcun cumi ruangah a thi ding a si.

¹⁹Mi òha lo pakhat in sualnak tuah a baansan ih a dingmi le a òhami a tuah tikah cun a nunnak a hum ngah a si.

²⁰Sikhalsehla Israel, ka tuahmi hi nang in a dik lo na ti. Zokhal nan tuahmi vekin thu ka lo òhen ding,” tiah a ti.

Jerusalem Siatnak Thuthang

²¹Sal kan taannak kum hleihnih kum, thla hra thla, ni nga ni ah Jerusalem ihsin a luat mipa pakhat ka hnenah a ra ih Jerusalem khawpi a siat zo a si, tiah i ra sim.

²²Cupa a ra thlen hlan ni khatnak zanlam ah Bawipa ih umpinak nasa zetin ka hnenah a thleng. Cupa cu a thaizing a ra thlen tikah Bawipa in òong theinak huham i pek sal. Curuangah ka òong thei sal.

Mipi Pawlih Sualnak

²³Bawipa in ka hnenah,



²⁴öMilaipa, Israel ramih a siat òheh zomi khawsungih a ummi mipi pawl in, ðAbraham cu pakhat lawng asinain ram pumpi a hnenah pek a si. Kannih cu mi tamzet kan si ih atu-ah hi ram cu kanmah ih ta a si ve zo,ó an ti.

²⁵öCungnungbik Bawipa keimah ih ka òongmi hi sim aw: A sungih thi a um laimi sa nan ei a si. Milem nan bia. Mi nan that! Hi ram hi kanmah ih ta a si, tiah ziangtinso nan ruah thei?

²⁶Nan ralnam hi nan rinsan. Nan thil tuahmi pawl hi fihnungza an si. Zokhal in òaangòawm sualnak nan tuah. Hi ram hi kan ta a si tiah ziangin so a lo ruahter?

²⁷öCungnungbik Bawipa keimah hi a nungmi Pathian ka si vekin ralrinnak ka pek, sim aw: a siatòhehmi khawsungih a ummi pawl cu thah an si ding. Hramlak ih a ummi minung pawl cu sahrang in a ei ding. Tlangpar le lungpuk sungih a relhmi pawl cu natnak in an thi ding.

²⁸Hi ram cu ramòhing ah keimah in ka tuah ding ih an uar zetmi an cah-nak cu a cem ding a si. Israel ramih tlangsaang pawl cu a ruul tuk ding ih a sungin zohman in an pah thei lo ding.

²⁹Mipi pawl an sual ruangah ka hrem ih an ram cu ramòhing ih ka tuah tikah cun keimah hi Bawipa ka si kha in thei ding,” tiah a ti.

Profet òong An Thei

³⁰Bawipa in, öMilaipa, na minung pawl cu khawkulhnak phardawl kiangah siseh, an inn sangka kiangah siseh, an ton awk tikah nangmah ih thu lawng an rel. Pakhat le pakhat, ðAtu-ah Bawipa ih òongkam ziang bangtuk si a ra thleng, kan va ngai pei,ó tiah an ti aw.

³¹Curuangah ka minung pawl cu, milai ih an tuah òheh vekin, na thusimmi ngai dingah an khawm aw ciamco, asinain tuah dingih na fialmi an tuah lo. Duhdawtnak òong cu an hmur in a suak, asinain an duhham lai thotho.

³²An hrangah nang cu, na zai òha thawn, an thabaang colhdammak ih ngaihla saktu hnakin na uak cuang lo; òingòang tumtu men ah na cang. Na òongmi cu an thei òheh naón pakhat hman an thlun hrimhrim lo.



³³Asinain na òongmi hmuahhmuah a kim tikah cun, an kim thluh ding sikhawh, cutik lawngah anmah lakih profet na um kha an thei ding,” a ti.

Ezekiel 34

Israel Tuukhal Pawl

¹Bawipa in ka hnenah,

²Milaipa, Israel uktu pawl an òhat lo zia hi sim aw. Profet òong in simsuak awla Cungnungbik Bawipa keimah in an hnenih ka òongmi hi sim aw: Nannih Israel tuukhal pawl, nan cem a si! Nanmah le nanmah cu nan kilkhawi aw zet naón nan tuu pawl cu nan kilkhawi dah lo.

³Tuuhnawi nan in, tuuhmul hnipuan nan hruk, tuu òha bik pawl nan that ih nan ei. Sikhsehla tuu cu nan kilkhawi dah lo.

⁴Tuu òawnòai pawl òhatein nan zoh lo, a na mi pawl nan tuamhlawm lo, tuahmawhnak a tongmi pawl an hma nan tuam sak lo, a hlo ih a tawivakmi pawl hawl in nan hruaikir lo, a si lole a hlomi pawl nan hawl duh hrimhrim lo. Nan tisiat sawn a si.

⁵Cuih tuu pawl cu khaaltu an neih lo ruangah ramkip ah òhekdarh òheh an si ih sahrang pawl in an deh ih an ei.

⁶Curuangah ka tuu pawl cu thlua le tlang lakah an vakvai. Leilung tlun khuazakip ah òhekdarh òheh an si ih zohman in an hawl lo, hruai tumtu khal an um lo.

⁷Tuukhal pawl, Bawipa keimah in nan hnenih ka lo simmi hi ngaihnik uh.

⁸A nungmi Pathian ka si ih fiangtein ka lo sim. Ka simmi nan ngai le a òha sawn. Tuukhal an um lo ruangah ka tuu pawl cu sahrang in an nam, an deh ih an ei a si. Ka tuukhal pawl in tuu cu a hawl an tum lo. Tuu pawl si loin anmah sawn an kilkhawi aw.

⁹Curuangah tuukhal pawl, ka simmi hi ngaihnik uh.

¹⁰CungnungbikBawipa keimah in ka run phuang: Keimah hi nan ral ka si. Ka tuu pawl cu nan hnen ihsin ka la ding ih anmah khaaltu nan si sal nawn lo



ding, nanmah le nanmah khal ka lo kilkhawi awter nawn lo ding. Nan hnen ihsin ka tuu pawl cu ka la ding ih nan ei nawn lo ding a si.

Tuukhal òha

¹¹öCungnungbik Bawipa keimah in ka lo sim: Keimah rori in ka tuu pawl cu ka hawl ding ih ka kilkhawi ding.

¹²Tuukhal in a vakvaimi tuu pawl cu a zohòha ih a hruaikhawm bangin ka tuah ve ding. Khawthim le siatralnak ni ih òhekdarh òheh an rak sinak hmunkip ihsin ka hruaikhawm òheh ding.

¹³Ramdang dang ihsin ka suahter hai ding ih hmun khatah finkhawm in anmah ih ramah ka hruai ding. Israel tlang sang pawl le tiva kapah ka hruai ding ih hramhring umnak hmun nuam ah ka cawm hai ding.

¹⁴Israel ramsung tlangpar phuul lakah siseh, tiva kuam ah siseh, phairawn hramhring lakah siseh, hngam zetin an tlang ding ih hrampi an piat huahho ding.

¹⁵Ka tuu pawl khaaltu cu keimah ka si ding ih colhnak hmun khal ka hawl sak ding. Cungnungbik Bawipa keimah in ka sim zo.

¹⁶öA hlomi tuu pawl ka hawl ding, a vakvaimi pawl ka hruaikir ding, hma a neimi pawl an hma ka tuamsak ding ih a nami pawl ka damter ding; asinain a thaumi le a cakmi pawl cu ka tisiat òheh ding, ziangah tile kei cu a dingmi tuahtu tuukhal ka si.

¹⁷öCun ka tuurual pawl, Cungnungbik Bawipa keimah in ka lo sim: pumpak ciar in nan thu ka òhen ding ih a òhami le a siami cu ka lo thiadang ding; tuu le me ka òhen ding.

¹⁸Mi òhenkhat cu hrampi òha bik nan ei hi nan lung a kim hrih lo; nan ei lomi tla nan palbeek òheh a si! Tidai fimzet nan in ih nan in lomi tidai cu nan nawiter!

¹⁹Ka tuurual dang pawl cun nan palbeek mi hrampi le nan nawitermi tidai an in a òul a si.



- ²⁰öCuruangah Cungnungbik Bawipa keimah in ka lo sim: nanmah tuu cak le tuu òawnòai karlahih thuòhentu ka si ding.
- ²¹Tuu cak lo le tuu dam lo pawl kha a kapah nan engpet ih lengah pawt ko in nan khik.
- ²²Sikhalsehla ka tuu pawl cu ka run ding ih nan tisiat nawn lo ding. Ka tuu pawl pakhat hnu pakhat in an thu ka òhen ding ih a òha le a sia ka dang ding.
- ²³Anmah khaaltu dingah i riantu David bangtuk siangpahrang ka pe ding ih a kilkhawi hai ding.
- ²⁴Bawipakeimah hi an Pathian ka si ding ih anmah uktu siangpahrang cu i riantu David vek a si ding. Keimah in ka sim zo.
- ²⁵An himnak dingah anmah thawn thukamnak ka tuah ding. Ram sungih òihnungza sahrang pawl hmuahhmuah ka hloter òheh ding ih cuticun ka tuu pawl cu hramlakah thlangamte in an um ding ih tupi sungah an bok huahho ding.
- ²⁶öThlua ka suah hai ding ih ka tlang thianghlim kiangkap ah an um ding. Cutawkah an òul tikah thlawsuah ruah ka surter ding.
- ²⁷Thingkung pawl in rah an rah ding, an loram in thlairawl a suah ding; cuticun zokhal anmah ih ram ciarah hnangamte in an um ding. Ka minung pawl an òeemnak thir cikcin cu ka botcat òheh ding ih salih a tuahtu pawl kutsung ihsin ka luatter tikah Bawipa ka si hi in thei ding.
- ²⁸Pathian thei lo miphun pawl in an ram nawm lo ding ih sahrang pawl khal in an deh an ei nawn lo ding. Hnangamzet in an um ding ih zohman in an òhihòhaih lo ding.
- ²⁹Ram òha ka pe ding ih an ram sungih paamnak cu ka rehter ding. Miphun dang pawl in an hnihsan nawn lo ding.
- ³⁰Israel cu ka hum ih ka minung an si kha mi hmuahhmuah in an thei ding. Cungnungbik Bawipa keimah in ka sim zo.



³¹“Nannih ka tuu pawl, ka cawmmi ka tuurual pawl cu ka minung nan si ih Keimah hi nan Pathian ka si,” tiah Cungnungbik Bawipa in a ti.

Ezekiel 35

Pathian Ih Edom A Hremnak

¹Bawipa in ka hnenah,

²“Milaipa, Edom ram òhat lonak hi sim aw.

³Cungnungbik Bawipa keimah ih ka òongmi hi sim aw: öEdom tlangsaang pawl, keimah hi nan ral ka si! Ramòhing ah ka lo tuah ding.

⁴Na khua pawl cu khawrop ah ka canter ding; Na ram cu ramòhing ah ka tuah ding. Cule Bawipa ka si hi in thei ding.

⁵Israel ih ral na si ringring ih an sual ruangah neta bik hremnak an tuar tik le siatralnak an ton tikah a minung pawl cu thah dingah na ngaihtuah a si.

⁶Curuangah kei cu a nungmi Pathian Cungnungbik Bawipa ka si vekin ka lo sim: na lamzin cu thihnak lamzin a si ih na luat thei lo ding. Na mawhnak cu mithah a si ih mithahnak in a lo thlun ding.

⁷Edom tlangpar ram cu ramòhing ah ka tuah ding ih cuih ramsung a fehtu hmuahhmuah cu ka that ding.

⁸Tlangpar cu ruak thawn ka khahter ding; ral kutin a thimi pawl ih ruak in tlang le phairawn pawl cu ka khahter ding.

⁹Kumkhua in ramòhing ah ka lo tuah ding ih na khua pawl sungah minung zohman an um sal nawn lo ding. Cuticun Bawipa ka si hi in thei ding.

¹⁰“Bawipa keimah hi Judah le Israel ih Pathian ka si naón cuih ram pahnih cu an ram hmuahhmuah thawn keimah ih ta an si, na ti.

¹¹Curuangah keimah hi Cungnungbik Bawipa, a nungmi Pathian ka si bangtuk in ka lo sim: ka minung pawl parah thinhengnak, iksiiknak le huatnak na neih ruangah ka lo thungrul ve ding. An parih thil na tuahmi ruangah ka lo hrem kha an thei ding.



¹²Cuticun Israel tlangsaang pawl hi an òhing ih ka duhduh in ka ei ding, tiah hmuhsuamnak thawn na òngmi cu keimah Bawipa in ka thei a si, ti hi na thei ding.

¹³Ka parah puarthauzet le uang-awzet ih na òng rero òheu cu ka thei òheh a si,” tiah a ti.

¹⁴Cungnungbik Bawipa in, öRamòhing ah ka lo tuah ding ih cutiuh na siat òheh cu leilung pumpi in an lo hmuh tikah an lung a awi ding.

¹⁵Ka ta a si mi Israel in siatsuahnak a ton tiki na di a riam vekin na parah ka tuah ve ding. Seir tlangsaang pawl, a si, Edom ram pumpi in ramòhing ah a cang ding. Cuticun mi hmuahhmuah in keimah hiBawipa ka si kha in thei ding,” a ti.

Ezekiel 36

Israel Parih Pathian Thlawsuahnak

¹Bawipa in, öMilaipa, Israel tlangsaang pawl hnenah thu sim awla Cungnungbik Bawipa keimah in an hnenih ka sim mi thu hi ngai dingah sim aw.

²Israel ih ral pawl cun, òKhi khuahlan tlang pawl cu kan ta an si zo, ó tiah tluang an khawng.

³öProfet òng in phuangsuaak awla Cungnungbik Bawipa keimah ih ka simmi hi than aw. Kiangkap ram pawl in Israel tlangpar ram pawl an lak ih an siim tikah mi hmuahhmuah in Israel cu an hnihsan.

⁴Curuangah Cungnungbik Bawipa keimah in kiangkap ram pawl in an siim ih an hnihsan rero mi nannih tlangsaang le tlangniam pawl, tivante le phairawn pawl, hmunrop ih cantermi hmun pawl, òiosanmi khua pawl hnenih ka simmi hi ngai uh:

⁵öCungnungbik Bawipa keimah in ka thinsahru in kiangkap ram pawl, hleice in Edom ram parah ka sim zo a si. Hni surso le nautatnak thawn ka ram cu an lak ih hmun nuam pawl an luah òheh a si.



⁶öCuruangah Israel ram hnenah profet òong in phuang aw. Miphun dang pawl in an hmuhsuam ih mual an photer ruangah CungnungbikBawipa keimah in thiiknak le thinhengnak thawn ka simmi hi Israel tlangsaang le tlangniam pawl, tivate le phairawn pawl hnenah sim aw.

⁷Cungnungbik Bawipa keimah in siatcam in ka kam a si: kiangkap ram pawl cu ningzak le mualpho in an um ding.

⁸Sikhalsehla nan tlangsaang parah zanthing kung pawl ih hnah cu an cerh sal ding ih ka minung Israel nanmah pawl hrangah an rah ding. Nan inn ah nan tlung cing ding.

⁹Nan lamah ka òang ding ih nan ram cu thlawhmi le thlaici tuhmi ramah ka canter tengteng ding.

¹⁰Nan minung khal ka lo pungzaiter ding. Khawpi sungah nan um ding ih siatsuah ciami pawl cu nan dinal vivo ding.

¹¹Milai siseh, òilva siseh ka karhzaiter ding. A hlan hnakin minung nan tam deuh ding ih faate tla tampi nan nei ding. A hlanih nan rak um òheu vekin cutawkah nan um ding ih tuihhlan hnakin mi òhangso ah ka lo tuah ding. Cuticun Bawipa ka si hi nan thei ding.

¹²Ka minung Israel pawl cu ka lo hruaikir ding ih ram sungah ka lo umter sal ding. Nanmah ih ram a si ding ih nan tefa pawl khal rilrawng in an um lo ding.

¹³öCungnungbik Bawipa keimah in ka sim: Mi in hi ram cu a minung a eitu le amah ih ramsung fa lala a rutu ram a si, tiah an ti ngai.

¹⁴Sikhalsehla atu thok ihsin misa eitu le mahih faate pawl a rutu a si nawn lo ding. Cungnungbik Bawipa keimah in ka sim zo.

¹⁵Anmah hnihsuahsainak ah a hmangtu le a rak hnihsan rerotu miphun pawl ih thu cu hi ram in a ngai nawn lo ding. Hi ram in a miphun ih faate pawl khal a ru nawn lo ding. Bawipa Pathian keimah in ka sim zo,” a ti.

Israel Ih Nun Thar

¹⁶Bawipa in ka hnenah,



- ¹⁷öMilaipa, Israel mi pawl an ram sungih an rak um laiah an nuncan le an tuahmi in an ram a balter. Nunau cu thlatin thi a neih laiah cun mi thiang lo ih ruah an si vekin an nuncan hi ka hmaiah a thiang lo a si.
- ¹⁸An ram sungah mi thisen an luanter ih milem pawl bia tahrat in an ram an balhter ruangah ka thinhengnak cu nasa zetin an parah ka burh.
- ¹⁹An nuncan le an tuahmi ruangah ka hnong hai ih ram dangdang ah ka òhekdarh òheh.
- ²⁰An fehnak ram kipah mi in ðAn Pathian ih pekmi ram an tlansan a si,ó an ti ruangah ka hmin thianghlim cu an thangsiat.
- ²¹Israel mi pawl in an fehnak ram kipah in thangsiat ruangah ka hmin thianghlim ka pamhmaid a si.
- ²²öAtu-ah Cungnungbik Bawipa keimah in an hnenih ka sim duhmi thu hi Israel mi hnenah sim aw: Thil ka tuah dingmi cu Israel nanmah ih zawn ka ruah ruangah a si lo, nan fehnak ram kipah ka hmin thianghlim nan thangsiat ih cuih ka hmin thianghlim cu pamhmai ka ti ruangah a si sawn.
- ²³Miphun pawl lakah ka hmin cu nan thangsiat. Cuih mi pawl lakah a nasami ka hmin ih thianhlim zia ka langter tikah Bawipa ka si hi an thei ding. Cungnungbik Bawipa keimah in ka sim zo. Miphun pawl hnenih ka hmin thianhlimnak langtertu dingah nanmah ka lo hmang ding.
- ²⁴Miphun kip le ramkip ihsin ka lo la ding ih nanmah ih ramah ka lo kirpi ding.
- ²⁵Tidai thiangfai ka lo theh ding ih milem biaknak hmuahhmuah le a lo borhhlawhtertu hmuahhmuah khal ka thiangfater ding.
- ²⁶Thinlung thar le nunnak thar ka lo pe ding. Lungto bangih a hak mi nan thinlung cu ka la ding ih thinlung neemte ka lo pe ding.
- ²⁷Nan sungah ka thlarau ka khum ding ih ka daan pawl le ka thupekmi pawl nan thlun thei ding.



- ²⁸Cuticun nan pupa pawl hnenih ka pekmi ram sungah nan um ding. Nannih cu ka minung nan si ding ih kei hi nan Pathian ka si ding.
- ²⁹A lo baaltertu hmuahhmuah ihsin ka lo hum ding. Nan rawl ka karhzaiter ding ih cuticun paam nan tong nawn lo ding.
- ³⁰Nan thingrah le nan lorawl ka karhter ding ih cuticun paam tong loin miphun pawl lakah nan ning a zak nawn lo ding.
- ³¹Nan nuncan òha lo le thilsual nan tuahmi pawl nan thei sal ding ih nan sualnak le nan mawhnak ruangah nanmah le nanmah nan fih aw ding.
- ³²Israel mi pawl, ziang hmuahhmuah ka tuahmi hi nanmah zawnruah ah a si lo, tihi nan theih dingah ka duh a si. Nan thil tuahmi ruangah ningzak le mualpho in um uh. Cungnungbik Bawipa keimah in ka sim zo,” a ti.
- ³³Cungnungbik Bawipa in, öNan sualnak hmuahhmuah ihsin ka lo thianfaiter tikah nan khawsungah nan um sal ding ih a siatmi pawl cu nan sak sal ding.
- ³⁴Nan lo kiangkap ih a fehtu hmuahhmuah in nan lo pawl hrampi a khah ih hrambulak vek a si kha an hmu òheh; asinain nan lo pawl cu ka lo thloter sal ding.
- ³⁵Ramòhing ih a cang ciami ram cu Eden Hmuan vekih a can sal kha mi hmuahhmuah in an hmu ding; balsiat ciami, ram ciami le khawrop ih a cang ciami khua pawl cu luahsal in ralhruang ih kulh òheh sal an si kha an hmu ding.
- ³⁶A luatsun ramhnen pawl in hi khua pawl a dinsaaltu le ramòhing pawl sungih rawl a ciingsaaltu cu Bawipa keimah ka si kha an thei ding. Cuvekin ka tuah ding tiah thutiamtu cu Bawipa keimah ka si ih ka tuah suak ding,” a ti.
- ³⁷Cungnungbik Bawipa in, öIsrael mi pawl cu bomnak i diltu miphun ah ka tuah sal ding ih tuurual bangin ka pungzaiter ding.



³⁸Jerusalem khawpi cu puai tikcu ih thawinak tuu pawl in a khah vekin atu-ih khawrop ah a cangmi khua pawl hi minung in ka khatther ding. Cuticun Bawipa ka si hi in thei ding,” a ti.

Ezekiel 37

Ruh Ro In A Khat Mi Phairawn

¹Pathian ih ban thacak cu ka hnenah a um; a thlarau in i lak ih ruh hlir in a khatmi phairawn ah i ret.

²Cuih phairawn hmun kipah i hruai ih ruh tam ngaingai ka hmu, cuih ruh pawl cu an ro ngaingai.

³Anih in, öMilaipa, hi ruh pawl hi an nung thei sal pei maw?” tiah i sut. Kei in, öCungnungbik Bawipa, nangmah lawngin na thei,” tiah ka sawn.

⁴Anih in, öRuh pawl hnenah profet òong in phuangsuaak aw. Bawipaih òongkam ngai dingah hi ruh ro pawl hi sim aw.

⁵CungnungbikBawipa keimah in an hnenih ka òongmi cu hiti in a si, an hnenah sim aw: Nan sungah thaw ka khum ding ih ka lo nungter ding.

⁶Thahri ka lo pe ding, titsa in ka lo tuam ding ih vun in ka lo khuh ding. Nan sungah thaw ka khum ding ih nan nungsal ding. Cuticun Bawipa ka si hi in thei ding,” tiah i ti.

⁷Curuangah i sim vekin profet òong in ka phuang. Cutih ka phuan laiah rinlopi in khawng-aw ruihromi thawmvang ka thei ih ruh pawl cu pakhat le pakhat an peh aw rupro.

⁸Ka zoh cuahco laiah cun ruh pawl cu thahri an hun nei ih titsa in a tuam ih vun in a khuh hai. Asinain an ruangpi sungah cun thaw a um lo.

⁹Pathian in ka hnenah, öMilaipa, thli hnenah sim aw. CungnungbikBawipa in: ðMaw thli, khuazakip ihsin ra awla hi miruak pawl sung ahhin thaw thawtkhum awla nungter hai aw, tiah thu a lo pek,ó tiah ti aw,” i ti.

¹⁰Cule i sim vek cun ka ti. Cuih titsa ruang pawl sungah cun thaw a lut ih an nung ih an ding. Ralkap burpi zat in an tam.



¹¹Cule Pathian in, öMilaipa, Israel mi pawl cu hi ruh bangtuk an si. Kan ro òheh zo ih hmailam ruahsannak zianghman kan nei lo an ti.

¹²Curuangah profet òong in phuang awla Bawipa Pathian keimah ih simmi hi than aw: Keimah in an thlaan pawl cu ka ong ding. Ka suahter ding ih Israel ramah ka kirter hai ding.

¹³Ka minung pawl an phumnak thlaan pawl ka on ih ka suahter hai tikah cun keimah hiBawipa ka si kha in thei ding.

¹⁴An sungah ka thaw ka khum ding, ka nungter hai ding ih anmah ih ramah ka umter ding. Cuticun keimah hi Bawipa ka si kha in thei ding. Hi bangtuk in ka tuah ding tiah thu ka tiam zo ih ka tuah suak rori ding. Bawipa keimah in ka sim zo a si,” tiah a ti.

Judah Le Israel Uknak An Kom Aw

¹⁵Bawipa in ka hnenah,

¹⁶öMilaipa, fung pakhat la awla a parah ðJudah ukmi ram,ó tiah ngan aw. Fung dang pakhat la awla a parah ðIsrael ukmi ram,ó tiah ngan aw.

¹⁷Cule na kut sungih fung pahnih zim cu pehton awla cuticun fung pakhat a bang ding.

¹⁸Cule na minung pawl in a tican an lo suh tikah,

¹⁹Cungnungbik Bawipakeimah in Israel ai ah fung ka la ding ih Judah ai ih fung thawn ka re tlang ding a ti, tiah sim aw. Fung pahnih cu pakhat ah ka tuah ding ih ka kut sungah ka huum ding.

²⁰öFung pahnih cu na kut sungah huum awla mi pawl in hmu hai seh.

²¹Cungnungbik Bawipa ih ka simmi cu than aw: Ka minung pawl cu an vahvaihnak miphun tampi sungin ka hruai kir ding, ka finkhawm ding ih an ramah ka kirter ding.

²²An ramsung Israel tlangpar ah miphun pakhat ah ka kom ding. Anmah uktu ah siangpahrang pakhat an nei ding ih miphun pahnih an si nawn lo ding; uknak pahnih khalah an òhen aw nawn lo ding.



²³Fihnungza milem pawl thawn an borhhlawh awter nawn lo ding; sualnak thawn khal in an baal awter nawn lo ding. An sualih keimah in zuarthlainak lamzin hmuahhmuah in ka luatter ding. Ka thiangfaiater ding; ka minung an si ding ih an Pathian ka si ding.

²⁴I riantu David bangtuk a si mi siangpahrang cu an siangpahrang a si ding. Uktu bawi pakhat hnuai ah an kom aw òheh ding ih ka daan pawl cu feltein an thlun ding.

²⁵I riantu Jakob hnenih ka pekmi ram, an pupa pawl an rak umnak ramah an um ding. Cutawkah kumkhua in an um ding ih an faate pawl le an tesinfa pawl tla kumkhua in an um ding. I riantu David bangtuk a si mi siangpahrang in kumkhua in a uk ding.

²⁶Kumkhua in humhim an si theinak dingah anmah thawn thukamnak ka tuah ding. Ka hngetkhohter ding ih ka karhzaiter hai ding; an ram sungah ka Biakinn a din ringringnak dingah ka ngaihtuah ding.

²⁷An hnenah keimah ka um ding; an Pathian ka si ding ih ka minung an si ding.

²⁸Anmah lakah kumkhua um dingin ka Biakinn ka ret tikah cun ka minung si dingih Israel mi pawl ka hril kha miphun pawl in an thei ding,” tiah a ti.

Ezekiel 38

Gog Cu Pathian Hriamhrei A Si

¹Bawipa in ka hnenah,

²öMilaipa, Magog ram ih miphun pawl Meshek le Tubal uktu bawi Gog hnenah a òhatlonak thu sim aw: A hnenah,

³Cungnungbik Bawipa keimah ih òongmi hi sim aw: Keimah hi a ral ka si.

⁴A dunghmai ka her ding, a khabe ah sio ka thlah ding ih a ralkap pawl thawn ka dirsuaq ding. A ralkap cu an rang le an rangralkap pawl thawn an tam ngaingai ih ralphaw le ralnam an keng fingfing.



- ⁵Persia mi, Sudan mi le Libia mi pawl a hnenah an òang ih ralphaw le lukhuh an nei fekfek.
- ⁶Gomer ram le Beth Togarmah ramih raldo theimi hmuahhmuah khal a hnenah an òang ih miphun dang tampi tla a hnenah an tel.
- ⁷Tiar cia ih um dingah sim awla a ralkap pawl tla a thupekmi vekih tiar-aw dingin sim aw.
- ⁸Kum reipi hnuah, miphun tampi hnen ihsin hi minung pawl hmun khatih finkhawm an sinak le ral òih ding um lo in himte ih an umnak ram hi do dingah thu ka pe ding. Israel tlangpar ram, kum reipi ram òhing a rak si naón atu ahcun mi hmuahhmuah hngamzet ih an umnak ram cu a do ding.
- ⁹Amah le a ralkap pawl le amah hnenih a òangtu miphun pawl in thlipi bangin an do ding ih cuih ram cu khawdur le mero bangin an khuh òeh ding,” tiah a ti.
- ¹⁰Cungnungbik Bawipa in Gog hnenah cun, öCuih tikcu a thlen tikah thu òha lo na ruat ding ih na ngaihtuah ciamco ding.
- ¹¹Ralhruang le ruhkuh zianghman nei loin khawsungah daite le hngamte in a ummi, zohman bawmtu nei lo pawl kha do na tum ding.
- ¹²Khawrop a rak si dahmi khawpi pawl sungih a ummi minung pawl cu na ram ding ih an thil na long òeh ding. Miphun tampi hnen ihsin finkhawm mi an si ih atu ahcun òilva tampi le thilri tampi an nei ih leilung pumpi lamzin ton awknak ah an um a si.
- ¹³Sheba le Dedan mi pawl le Spain ramih sumtuahtu pawl in, ðMi thil ram ding le lon dingah maw na ralkap pawl khawm tahratin mi na do? Sui le ngun, òilva le thilri pawl la tahratin cuih lonmi hransaw thawn tlanhloh na tum maw si? ó tiah an sut ding,” a ti.
- ¹⁴Cungnungbik Bawipa in Gog hnenih a òongmi sim dingah i thlah. öKa minung Israel mi pawl thlangamte ih an um laiah,



¹⁵miphun tampi lakin na khawmmi a cakzet le a tamzet na ralkap pawl thawn na umnak saklam ram ihsin na rungsuak ding. An zatein rang par in an rung ding.

¹⁶Khatlam ihsin khatlam deng tiang ka minung Israel pawl cu thlipi bangin na do ding. Tikcu a kim tikah, miphun dang pawl hnenah zo ka si ti langternak ah le nan lakih ka hnaðuannak thawngin ka thianhlimnak a lang theinak ah ka ram do dingih ka lo thlahsannak cu a si.

¹⁷Khuahlan laiih i riantu Israel profet pawl hnen in thu ka rak than ih hmailam tikcu ah Israel do dingah mi pakhatkhat ka thlah ding, ka rak timi kha nangmah hi na si,” a ti. Cungnungbik Bawipa in a sim zo.

Pathian In Gog A Hrem

¹⁸Cungnungbik Bawipa in, öGog in Israel a do ni ahcun ka thin a hengzet ding.

¹⁹Ka thinhengnak meisa bangih a ling laiah thu ka than: cuih ni ahcun Israel ramah ling nasazetin a hnin ding.

²⁰Nga le vate hmuahhmuah, ramsa hmuahhmuah a tum a seen a bok a vakmi tiang in le leilung tlun mi hmuahhmuah in keimah òih ah an khur thlohthlo ding. Tlang saangpipi an min ding, khaam saangpipi an cim ding ih khawkulh phardawl hmuahhmuah an cim òheh ding.

²¹Siatralnak a phunphun in Gog cu ka òhihòhaih ding. CungnungbikBawipa keimah in ka sim zo. A ralkap pawl cu anmah le anmah parah an ralnam an hawi ding.

²²Natnak le thisen suahnak in Gog cu ka hrem ding. Ruah le rial cu meisa le katmei thawn amah le a ralkap pawl le a hnenih a òangtu miphun hmuahhmuah pawl parah ka burh ciamco ding.

²³Cuticun miphun hmuahhmuah hnenah mi maksak ka sizia le mi thianghlim ka sizia cu ka langter ding. Cule Bawipa ka si kha an thei ding,” a ti.

Ezekiel 39

Gog A Sung



¹Cungnungbik Bawipa in, öMilaipa, Meshek le Tabul miphun pawl uktu bawi bik Gog hnenah sim awla a ral ka si hi phuang aw.

²Hmun dangpi ah ka fehter ding ih Israel ram tlangpar a thlen hlan lo saklam ah ka hruai vivo ding.

³Cule a kehlam kutih li le a vorhlam kutih thal pawl cu ka ti thla thluh ding.

⁴Gog le a ralkap le amah a òantu pawl cu Israel tlangpar ahcun an thi thluh ding ih an ruak pawl cu vate le ramsa rawl ah ka canter ding.

⁵Lenkolh lakah an ril ding ih an thi ding. Cungnungbik Bawipa keimah in ka sim zo.

⁶Zohman ih hnaihok dah lomi, tipikap tluan ih a ummi pawl le Magog ramah meisa ka kangter ding ih cuticun Bawipa ka si kha mi hmuahhmuah in an thei ding.

⁷Ka hmin thianghlim cu Israel mi pawl ka theihter ding ih zohman in ka hmin an thangsiat nawn lo ding. Cuticun miphun hmuahhmuah in keimah hi Bawipa, Israel ih Pathian Thianghlim ka si kha in thei ding,” a ti.

⁸Cungnungbik Bawipa in, öA thuhla ka sim ciami ni cu a ra thleng ding; a thleng tengteng ding a si.

⁹Israel ram khawpi sungih a ummi pawl cu an suak ding ih ral pawl ih taanmi hriamnam pawl cu zanthing hrangah an khawm ding. Ralphaw pawl, li le thal pawl, feipi le talhtum pawl cu mei ah an tik ding ih zanthing tik lotein kum sarh a daih ding.

¹⁰Hram lakah tihthing an hawl lo ding, tupi sung thing khal an hau lo ding, ziangah tile zanthing ai ah ral pawl ih taanmi hriamnam an tik ding. Anmah a rak rutu le a rak ramtu pawl kha an ru ding ih an ram ding,” tiah a ti. Cungnungbik Bawipa in a sim zo.

Gog An Phum

¹¹Bawipa in, öCuih tikcu a kim tikah Gog cu Israel ram, Tipi Thi ih nisuahnak lam Mikhual Phairawn ah phumnak hmun ka pek ding. Gog le a ralkap pawl



cu cutawkah phum an si ding ih cuih phairawn cu ðGog Ralkap Pawl Phairawn,ó ti a si ding.

¹²Israel mi pawl in miruak pawl cu thla sarih sung an phum ding ih cuticun ramsung cu an thiangfalter sal ding.

¹³Ramsung mi hmuahhmuah in miruak phum cu an bawm ding ih cuticun ka sunlawinak a lang ni ah upatnak cotu an si ding. Cungnungbik Bawipa keimah in ka sim zo.

¹⁴Thla sarih hnuah ramsung thianfalternak dingah milai hril an si ding ih ramsung hmuahhmuah ah an vak ding ih phum hrih lomi miruak hmuahhmuah an phum ding.

¹⁵Cutiiah an tawihvah tikah ruh an hmuh a si ahcun hmingsinnak an tuah ding; cuticun thlaan laitu pawl in an hmu ding ih Gog Ralkap Pawlih Phairawn ah an phum ding.

¹⁶(Cuih kiangah khua pakhat a um ding ih ðRalkap Tampió tiah hngilh lonak ah hmingsak a si ding.) Cuticun ramsung cu thianfalter a si sal ding,” tiah a ti.

¹⁷Cungnungbik Bawipa in ka hnenah, öMilaipa, an hrangih ka timtuahmi thawinak sa ra ei dingah khuazakip ihsin vate le ramsa pawl ko aw. Israel tlang parah rawl ei puai tumpi a um ding ih cutawkah sa an ei ding ih thisen an in ding.

¹⁸Tuucang, a si lole tuufaate, a si lole mecang, a si lole a thaumi cawcang bangtuk ih thah a si mi ralkap pawl ruak an ei ding ih leilung uktu bawi pawl ih thisen an in ding.

¹⁹Himi pawl cu raithawinak bangtuk ih ka thah tikah vate le ramsa pawl in an ei thei zat in a thau an ei ding ih an rit tiangin thisen an in ding.

²⁰Rang le rangralkap pawl siseh, ralkap le raldotu pawl siseh, an kaih thei zat an kai ding ih ka cabuai parah an ei ding. Cungnungbik Bawipa keimah in ka sim zo,” a ti.

Israel Dinsalnak



²¹Bawipa in, öMiphun pawl hnenah ka sunlawinak ka langter ding ih a dikmi ka thuòhennak cu ka huham thawn ziang bangtuk in ka tuahsuak ti cu ka hmuh hai ding.

²²Cuihnu cun Israel mi pawl in keimah hi Bawipa an Pathian ka si kha in thei ding.

²³Ka parih sualnak an tuah ruangah Israel mi pawl cu saltaannak hmun an thleng ti kha miphun pawl in an thei ding. Ka dungtun hai ih an ral pawl in an neh ih raldonak hmunah ral kut in ka thihter.

²⁴An thianlonak le an òhatlonak ruangih an tuar dingzat cu an parah ka thlenter ih ka dungtun hai a si,” a ti.

²⁵Cungnungbik Bawipa in, öSikhalsehla atu cun Jakob tesinfa Israel mi parah zaangfahnak ka nei ding ih mi òhangso le mi neinung ka siter sal ding. Ka hmin thianghlim cu ka kilkhawi ding.

²⁶An ram sungah zianghman thinphannak um loin an um ih zohman in hnaihnaawnak an pek lo tikah cun keimah in zuarthlai ruangih ningzak mualpho ih an umnak cu an hngilh thei sal leh ding.

²⁷Mi thianghlim ka si hi miphun tampi hnenih langternak ah an ral pawl umnak ramih òhekdarh an sinak ihsin ka kirpi ding.

²⁸Cuticun ka minung pawl hin an Bawipa le an Pathian ka si hi in thei ding. Cubangtuk cun in thei ding, ziangahntile saltaannak hmunih anmah a kuattu le atu-ah pakhat hman taang loin an ram sungih finkhawmtu le hruaikirtu cu keimah ka si.

²⁹Israel mi parah ka thlarau ka burh ding ih ziangtik hmanah ka hmai ka thup nawn lo ding. CungnungbikBawipa keimah in ka sim zo,” tiah a ti.

Ezekiel 40

Sak Leh Ding Biakinn A Hmuhnak

(40.1-48.35)

Ezekiel Cu Jerusalem Ah An Hruai



¹Sal kan taannak kum kul hluangga kum, Jerusalem an laknak kum hleili kum, kumthar nihra ni ah, Bawipa ih kut cu huham nasa zet thawn ka hnenah a um ih, amah in hmun dangah i hruai.

²Langnak ka hmuhmi ahcun Pathian in Israel ramah i fehpi ih tlang saangpi pakhat parah i ret. Ka hmaiah khawpi bangtuk inn a burpi ih a ummi ka hmu.

³I naihter deuh ih dar vekih a tleumi pa pakhat ka hmu. Tahnak patzai hri le tahfung a keng ih kotka ih a din kha ka hmu.

⁴Ka hnenah, öMilaipa, òhatein zoh aw! Ralringte in ngai awla ka lo hmuhmi hmuahhmuah òhatein ciing aw; ziangah tile hi ruangah a si hitawk ih ka lo hruai. Na hmuhmi hmuahhmuah hi Israel mi hnenah na sim pei,” i ti.

Nisuahnak Lam Kotka

⁵Ka hmuhmi cu Biakinn a si ih a kimvel in phardawl ih kulhmi a si. Dar vekih a tleumi pa cun a tahnak fung dong ruk a saumi cu a lak ih Biakinn kulhnak phardawl cu a tah. Dong ruk a sang ih dong ruk a sah.

⁶Cule nisuahnak lamih a ummi kotka lamah a feh. Dawlmi kailawn ah a hung kai ih tluntabik a thlen tikah sangka cu a tah; dong ruk a sah a si.

⁷Cuih pawnah cun fehnak lamzin a um ih vorhlam le kehlam ah inn kilnak khaan khaan thum fingfing an um. Cuih khaan pawl cu a tung le a vang an canrep ih dong ruk fingfing an sau ih an kau. Khaan khat le khaan khat karlahih phar cu dong nga a sah. Cuih khaan sangtu ahcun lamzin pakhat dong ruk sau a um ih Biakinn lam hoitu khaan tumpi ah a va thleng.

⁸⁻⁹Cuih khaan tumpi cu a tah ih dong riat a kau. Hi khaan cu Biakinn naih bik sangka ah a cang ih Biakinn naih bik phar cu dong hnih a sah.

¹⁰(Hi inn kiltu pawl ih khaan cu an tia aw thluh ih an karlahih phar tla a sah daan an bangrep.)

¹¹Cuih hnuah lamzin ih sangka cu a tah ih dong hleithum a kau. Kotka pakhat le pakhat karlak khal a tah ih dong hra a kau.



¹²Inn kiltu pawl khaan ih hmaizawn fingfing ahcun phar niamtete an um ih dong khat saang le dong khat sah an si. (A khaan pawl cu dong ruk kau le dong ruk sau an si fingfing.)

¹³Cule a khaan ih dunglam phar netnak ihsin lamzin khatlam ih a ummi khaan dunglam phar netnak tiang a tah ih dong kul hluangga a hla a si.

¹⁴A netnak ih a ummi khaan ihsin phar ih kulhmi tual ah va thlen theih a si. Cuih khaan cu a tah ih dong kul a kau.

¹⁵Lamzin cu kotka lenglam phar ihsin a netabik khaan ih phar lenglam tiang dong sawmnga a sau.

¹⁶Cuih khaan pawl ahcun a lenglam phar ah tukvirh fatete a um fingfing ih khaan pakhat le pakhat karlak phar khalah tukvirh fatete a um fingfing. Lamzin kapih phar parah cun tuumkung khuaimi zuk pawl an um.

A Lenglam Tual

¹⁷Cupa cun lamzin in tual tiang i hruai. Tual kulhnak phardawl ih lenglam ahcun a khaan khaan sawmthum an sak ih cuih khaan pawl ih hmaizawn ahcun lungto phahmi tual a um ih,

¹⁸a laifang tualrawn cu a kulh òheh. Cuih lungto phahmi tual cu a laifang tualrawn hnakin a niam sawn.

¹⁹A laifang fehnak ah a saangdeuh in fehnak lam an tuah ih cupa cun lamzin pahnih karlak cu a tah tikah dong zakhat a si.

Saklam Kotka

²⁰Saklam ihsin a lenglam tual ih fehnak lamzin kha a tah sal.

²¹Cuih lamzin vorhlam le kehlam ih khaan pathum fingfing a ummi le an karlak phar pawl le khaan tumpi pakhat a ummi cu nisuhnak lam kotka lamih a ummi khaan pawl thawn an tia aw thluh. Lamzin cu dong sawmnga a sau ih dong kul hluangga a kau.

²²Khaan tumpi le tukvirh pawl le an zukuaimi tuumkung pawl cu nisuhnak lam kotka ih a ummi pawl bangtuk an si. Kotka tiang kainak karbak pasarih a um ih khaan tumpi cu tualrawn sangtu bikah a um ih tualrawn lam a hoi.



²³A lenglam tual tan in a laifang tualrawn lamah hi saklam kotka ihsin nisuhnak lam vekin lamzin pakhat a feh. Cupa cun cuih lamzin pahnih karlak cu a tah tikah dong zakhat a hla a si.

²⁴Cuih hnuah cupa cun thlanglam ah i fehpi ih lamzin pakhat kan hmu. A tah ih lamzin dang vek thocho a si.

²⁵Hi lamzin kiangih khaan pawl khal cun khaan dang vek thocho in tukvirh an nei fingfing. Hi lamzin cu dong sawmnga a sau ih dong kul hluangga a kau.

²⁶Cuih lamzin thlen hlanah karbak pasarih a um ih a netnak ah khaan tumpi a um ve ih tualrawn a hoih ve. Lamzin kap phar sunglam ahcun, hmundang vek thocho in tuumkung zukuaimi an um.

²⁷A laifang tualrawn fehnak a um ve thocho ih mipa cun a tah tikah lamzin pahnih karlak cu dong zakhat a si.

A Laifang Tualrawn: Thlanglam Kotka

²⁸Cupa cun thlanglam lamzin ihsin a laifang tualrawn tiang i fehpi. Cuih lamzin cu a tah ih phar lenglam ih a ummi lamzin tia thocho a si.

²⁹⁻³⁰Inn kilnak khaan pawl, khaan tumpi le a sunglam phar pawl cu lamzin dang kiangih a ummi khaan tia thocho an si. Hi khaan pawl ah tukvirh tla an um ve. A saulam cu dong sawmnga a si ih a kauham cu dong kul hluangga a si.

³¹Khaan tumpi cu tualrawn dang a hoi ih lamzin kap phar parah tuumkung zuk pawl an suai. Hi kotka kainak ah karbak pariat a um.

A Laifang Tualrawn: Nisuhnak Lam Kotka

³²Cupa cun nisuhnak lam lamzin ihsin a laifang tualrawn tiang i fehpi. Lamzin cu a tah ih lamzin dang tia a si.

³³Inn kilnak khaan pawl, khaan tumpi le a sunglam phar pawl cu lamzin dang kiangih a ummi tia thocho an si. Tukvirh cu phar tinah a um ih khaan tumpi tla ah a um ve. A saulam cu dong sawmnga a si ih a kauham cu dong kul hluangga a si.



³⁴Khaan tumpi cu a lenglam tual a hoi. Lamzin kap phar parah tuumkung zuk pawl an suai. Hi kotka kainak ah karbak pariat a um.

A Laifang Tualrawn: Saklam Kotka

³⁵Cupa cun saklam lamzin ah i fehpi. Lamzin cu a tah ih lamzin dang tia thocho a si.

³⁶Hmun dangih a um vek thocho in inn kilnak khaan pawl, khaan tumpi le phar tinah tukvirh an um thluh ve. A saulam cu dong sawmnga a si ih a kauhnam cu dong kul hluannga a si.

³⁷Khaan tumpi cu a lenglam tual a hoi. Lamzin kap phar parah tuumkung zuk pawl an suai. Hi kotka kainak ah karbak pariat a um.

Saklam Kotka Kiangih Inn Pawl

³⁸A lenglam tual ah saklam i hung fehnak a sunglam lamzin thawn pechih mi inn fate pakhat a um. Cuih inn fate cu tualrawn lam a hoitu khaan tumpi lamah a ong aw ih cutawkah cun mei-ur thawinak hrangih pek dingmi sa pawl cu an kholh.

³⁹Hi khaan tumpi sungah cabuai pali a um ih kap khatah pahnih veve an um. Hi cabuai pawl parah hin mei-ur thawinak hrangah siseh, sualthlah thawinak hrangah siseh, kuansal thawinak hrangah siseh pek mi òilva pawl an thahnak a si.

⁴⁰A khaan lengah, a khaan sungih cabuai bangtuk, cabuai pali a um ve ih saklam kotka sung luhnak kap hnih ahcun pahnih veve an ret.

⁴¹A zatein cabuai pariat, thawinak hrangih òilva thahnak ah an um; a khaan sungah cabuai pali, tual ah cabuai pali an um.

⁴²Inn fate sungih cabuai pawl cu lungto in sermi an si. Cuih cabuai pawl cu dong khat an sang ih dong khat le khap khat an kau ih, an kauhnam le an saulam a tia aw. Thawinak hrangih pekmi òilva pawl talhnak le thahnak hriamhrei hmuahhmuah cu hi lungto cabuai parah an ret ringring.

⁴³Cuih cabuai tlang ahcun a tlangkop zabok tia a kimvel in a um. Thawinak ih pekmi sa hmuahhmuah cu cuih cabuai parah cun an ret.



⁴⁴Cule mi pa cun a laifang tualrawn ah i hruai. Cuih tualrawn lam hoi in sakmi innkhaan pahnih an um ih pakhat cu thlanglam kotka kiangah a si ih saklam a hoi.

⁴⁵Mipa cun thlanglam a hoitu khaan cu Biakinn ih hna a òuantu puithiam pawl umnak khaan a si ih,

⁴⁶saklam a hoitu khaan cu biakòheng ih hna a òuantu puithiam pawl umnak khaan a si, tiah i sim. Puithiam pawl cu an zatein Zadok cithlah mi an si. Levi phun sungin anmah lawng hi Bawipa ih umnak hmun ihBawipaió hnaòuan dingah a lut theitu an si.

A Laifang Tualrawn Le Biakinn

⁴⁷Cupa in a laifang tualrawn cu a tah ih dong zakhat kau le dong zakhat sau a si. Biakinn cu nitlaknak lamah a um ih a hmaizawn ah biakòheng pakhat a um.

⁴⁸Cule Biakinn sungih vung luhnak khaan sungah i hruai. Luhnak sangka cu a tah ih dong nga a sah ih dong hleili a kaumi a si; a kaphi phar pawl cu dong thum a sahmi an si.

⁴⁹Cuih khaan vung luhnak ah karbak an um ih dong kul sau le dong hleihnih kau an si. Vung luhnak ih vorhlam le kehlam ah òhuam tumpi pakhat veve an um.

Ezekiel 41

¹Cule mipa cun a laifang khaan, Hmun Thianghlim ah i luhipi. Cuih khaan sung vung luhnak cu a tah ih dong ruk thuk le dong hra kau a si ih a kaphnih ih phar cu dong nga sah fingfing an si. A laifang khaan cu a tah ih dong sawmli sau le dong kul kau a si.

²Luhnak sangka cu dong kul a kau; a kap hnih ih phar cu dong hra veve a sah. Hmun Thianghlim cu a tah ih dong sawmriat sau le dong sawmli kau a si.

³Cule a sungta bik khaan ah a vung lut. A vung luhnak cu a tah ih dong hnih thuk le dong ruk kau a si; a kaphnih ih phar pawl cu dong sarh sah an si.



⁴Sungta bik khaan cu a tah tikah dong kul kau le dong kul sau a si. Cule anih in, öHimi hi Hmun Thianghlim Bik a si,” tiah i ti.

Biakinn Phar Thawn Sakcihmi Khaan

⁵Cupa cun Biakinn phar a sunglam ihsin a sahnak a tah ih dong ruk sah a si. Biakinn phar thawn dai aw in sakmi khaan tampi, Biakinn kimvel ahcun a um ih khaan pakhat cu dong li kau an si fingfing.

⁶Hi khaan pawl cu dot thum in tuahmi an si ih dot khatnak ah khaan sawmthum fingfing a um. Biakinn phar a lenglam cu a tluntabik khaan ah a paa bikih a thuailam khaan ahcun a sah deuh vivo. Cuticun zial donnak khansuk pawl cu phar parah hrencih òul loin phar parah an taang thei.

⁷Curuangah Biakinn phar cu a lenglam ihsin zoh tikah cun a taw ihsin a lu tiang a sah daan a bangrep mi phar a bang. Biakinn phar lenglam, a khaan fatete ih lenglam ihsin kailawn kel pahnih an tuah ih dot thuita bik ihsin tlunta bik dot tiang kai a theih.

⁸⁻¹¹Hi khaan fatete ih lenglam phar pawl cu dong nga sah an si ih khaan fatete sung luhnak ah Biakinn saklam kap ihsin sangka pakhat a um; Biakinn thlanglam kap ihsin a dang sangka pakhat a um. Biakinn kimvel ah dong nga kau cangdawl a um vivo ti kha ka hmu. Cuih cangdawl cu leilung ihsin dong ruk a sang ih Biakinn phar kiang khaan fatete ih zial thawn a rual aw a si. Cuih cangdawl le puithiam pawl ih hmanmi inn pawl karlakah, Biakinn sir tluan ahcun, dong kul kau hmunlawng um.

¹²Cuih hmunlawng a netnak, Biakinn ihsin nitraknak lamah inn pakhat a um ih dong sawmkua sau le dong sawmsarih kau a si. A phar cu a kimvel in dong nga a sah a si.

Biakinn An Tah

¹³Cupa cun Biakinn ih lenglam a tah ih dong zakhat a sau. Cule Biakinn dunglam ihsin hmunlawng mi tan in nitraknak lamah ummi inn a netnak tiang dong zakhat thocho a ti.

¹⁴Biakinn hmailam ah vorhlam le kehlam ih ummi hmunlawng siarcih in dong zakhat thocho a si.



¹⁵Inn a saulam cu nitlaknak lamah a tah ih a kaphnih ih fehnak lamzin thawn dong zakhat òhiamòhiam a si. Biakinn sung vung luhnak, Hmun Thianghlim le Hmun Thianghlim Bik pawl cu,

¹⁶a zial ihsin a sangkate tiang thing in khuhmi a si. Hi sangkate pawl cu khuh theimi an si.

¹⁷Biakinn sunglam phar cu sangka tlun tiangin tuumkung le cherubim timi thla nei ramsa zuk in,

¹⁸a khat òheh a si. Tuumkung le cherubim zuk pawl cu, cuih khaan kimvel phar parah cun, karlak thlak in zuk an suai. Cherubim cu hmai pahnih fingfing an nei.

¹⁹Hmai pakhat cu minung hmai a si ih kap khat lamih tuumkung lam a hoi, hmai dang pakhat cu kiosa hmai a si ih khatlam tuumkung a hoi ve. Phar parah cun a tluanpi in,

²⁰zial ihsin sangka tlun tiang cuvek cun a si thluh.

²¹Hmun Thianghlim ih sangka òhuam pawl cu a kauh le a sah an tia aw òheh a si. Hmun Thianghlim Bik sung vung luhnak sangka hmaiah thing ih tuahmi biakòheng bangtuk a si mi,

²²thil pakhat a um. Cumi cu dong thum a sang ih dong hnih a kua. A kil ih òhuam pawl, a hram dammi le a kap pawl khal thing ih tuahmi a si thluh. Mipa cun ka hnenah, öHimi hi Bawipa ih umnak hmuni a dingmi cabuai a si,” tiah i ti.

Sangka Pawl

²³Hmun Thianghlim sung vung luhnak a netnak ah sangka pakhat a um ih Hmun Thianghlim Bik vung luh netnak ah sangka dang pakhat a um fawn.

²⁴Hi sangka pawl cu kharton ih tuahmi an si ih a laifang in a ong awmi sangka an si.

²⁵Biakinn phar par vekin Hmun Thianghlim sangka par ahcun tuumkung le cherubim zuk an um. Biakinn sung vung luhnak sangka ahcun a lenglam in thing in tuahmi sangka khuh an thlai.



²⁶Hi khaan sirlam kaphnih ah sangkate an um ih a phar cu tuumkung zuk in an mawiter.

Ezekiel 42

Biakinn Kiangih Inn Pahnih

¹Cupa cun a lenglam tualrawn ah i fehpi ih Biakinn ihsin saklam ih a ummi inn ah i hruai. Cuih inn cu Biakinn ih nitlaknak lam dengih a ummi inn ihsin a hla lo.

²Cuih inn cu dong zakhat a sau ih dong sawmnga a kau.

³Cuih inn khatlam cu Biakinn sau zawng ih a ummi, dong kul a kaumi hmunlawng lam a hoi; a dang khatlam cu a lenglam tual ih lungto phah mi lamzin a hoi. Dot thum in sakmi inn a si ih a tlunta dot cu a hnuaita dot hnakin dunglam ah a pil deuh vivo.

⁴Cuih inn saklam tuan ahcun fehnak lamzin a um ih dong hra kau le dong zakhat sau a si. Saklam kap in luhnak ong pawl an um.

⁵Hi inn ih tlunta khaan pawl cu a hnuai ih khaan pawl hnakin an fiak deuh, ziangahtile tlunta dot pawl cu dunglam ah an pil deuh vivo ruangah a si.

⁶Inn dot thum ih khaan pawl cu cangdawl parih sakmi an si ih tualrawn ih sakmi inn dangdang vek si loin òhuam pakhat hman in a do lo.

⁷⁻⁸Hnuaita dot ih lenglam phar cu dong sawmnga sung a khaan dannak um loin a peh aw thluh; dong sawmnga cu inn a saulam ih hrek a si. A dang dong sawmnga ahcun khaan tampi a um. Tlunta bik dot ahcun inn tuan ih khaan lawnglawng a um.

⁹⁻¹⁰Hi khaan pahnih hnuai, nisuahnak lam inn netnak, phar an dawl thoknak zawn ihsin a lenglam tualrawn ih vung òumnak ah lamzin a um. Biakinn thlanglam kapah Biakinn ih nitlaknak lam dengih inn thawn a hlat lomi hmunah saklam kaphi inn vek cekci in inn pakhat a um.

¹¹Inn khaan pawl ih hmaiah cun saklam kaphi a um vekin lamzin pakhat a um. Cuih lamzin pawl cu an tia aw thluh, an pianhmang khal an bang-aw ih vung luhnak sangka pawl khal an bangrep aw.



¹²Cuih inn thlanglam kap khaan pawl hnuai, phar an dawl thoknak nisuahnak lam dengah sangka pakhat a um.

¹³Mipa cun ka hnenah, öHi inn pahnih cu an thianghlim a si. Hi inn sungah hin Bawipa ih umnak hmuni a lut theitu puithiam pawl in Bawipa hnenih pekmi thawinak thianghlim bik an ei a si. Inn khaan pawl cu a thianghlimmi an si ruangah thawinak thianghlim bik - sangphut thawinak, sualthlah thawinak, a si lole kuansal thawinak pawl cu puithiam pawl in cutawkah an ret ding.

¹⁴Biakinn sungah puithiam pawl an luh hnuah a lenglam tualrawn ih an feh duh a si ahcun Bawipa ih hna an òuan tiki an hrukmi hnipuan pawl an hlit pei ih hi innkhaan ah an ret pei. Mipi pumkhawmnak hmuni feh an duh a si ahcun hnipuan dang an hruk hmaisai pei.

Biakinn Hmun Tahnak

¹⁵Cupa cun Biakinn sung a tah òheh hnuah nisuahnak lam kotka in i suahti ih Biakinn lenglam ih hmun pawl a tah.

¹⁶A tahfung cu a lak ih nisuahnak lam a tah ih dong za nga a ti.

¹⁷⁻¹⁹Cuih hnuah saklam kap a tah; thlanglam le nitlaknak lam khal a tah ih an zatein dong za nga an ti fingfing.

²⁰Cutiin phardawl ih a kulhmi hmun cu dong za nga kau, za nga sau hmun a si. Cuih phardawl cu a thianghlimmi le a thianghlim lomi ramri òhentu ah a cang.

Ezekiel 43

Bawipa Cu Biakinn Ah A Ra

¹Cupa cun nisuahnak lam a hoitu kotka ah i hruai ih,

²cutawkah nisuahnak lam ihsin a rami nasa zetih a tleumi Bawipa ih sunlawinak cu ka hmu. Pathian ih aw cu tiffinriat tidai huuk thawm bangtuk a si ih leilung cu a nasa zetmi tleunak in a tlet òheh.



³Hi langnak cu Jerusalem siatsuah ding ih Pathian a rat lai ih ka hmuhmi le Khebar Tivapi kiangih ka rak hmuhmi langnak bangtuk thotho a si. Cutikah leilung ah ka hlon aw ih ka bok.

⁴Nasa zetih a tleumi tleunak cu nisuhnak lam kotka sungin a lan ih Biakinn sungah a lut.

⁵Bawipa ih thlarau in i cawi ih a laifang tualrawn ah i fehpi; cutawkwah ih sin Biakinn cu Bawipa ih sunlawinak in a khat ti kha ka hmu.

⁶Cutawkwah ka kiangah mi pakhat a rung ding ih Biakinn sung ih sin Bawipa ka hnenih a òng kha ka thei:

⁷öMilaipa, hitawkwah ah ka siangpahrang tokham a um. hittawkwah ah Israel mi lakah hin ka um ding ih kumkhua in ka uk hai ding. Israel mi pawl in siseh, an siangpahrang pawl in siseh khawzing dangdang bia tahrat in, a si lole an siangpahrang ih ruak pawl cu hi hmunah re tahrat in ka hmin thianghlim cu an thangsiatter nawn lo ding.

⁸Siangpahrang pawl in an inn sung luhnak sangka le an sangka òhuam pawl cu ka Biakinn sung luhnak sangka le sangka òhuam kiangah an tuah ih cuticun kan karlak ah phar pakhat lawng a um a si. Fihnungza thil tampi tuah tahrat in ka hmin thianghlim an thangsiatter ruangah ka thinheng in ka siatsuah hai a si.

⁹Atu cun khuawang biak cu an bansan ding ih an siangpahrang ih ruak pawl cu an hlon a òul ding. Cutiiah an tuah a si ahcun an hnenah kumkhua in ka um ding,” tiah a ti.

¹⁰Cuih tlunah Bawipa in, öMilaipa, Israel mi pawl hnenah hi Biakinn thuhla hi sim awla a sak daan tla thei hai seh. An thil tuahsualmi ruangah an ningzakter aw.

¹¹Cule an thil tuahsualmi ruangah ningzahnak caang an thiam a si ahcun an hnenah Biakinn sak daan ding pawl cu simfiang aw: ruang an zingmi, a sung luhnak le a leng suahnak pawl, ziangvek pianhmang a si ding tile ziangvek in thilri hmuahhmuah an ret ding tile a daan le a daan terek pawl hmuahhmuah



cu simfiang aw. An hrangah ngan òheh awla cuticun ziangvek in thil a um ti an thei ding ih daan hmuahhmuah cu an tuahsuak thei ding.

¹²Biakinn hrangih daan cu hihi a si: Biakinn umnak tlangpar le a kimvel hmuahhmuah cu hmun thianghlim a si,” a ti.

Biakòheng

¹³Biakinn tahnak thotho in tah tikah biakòheng cu a hnuailam bangtuk in a si. A hramah a kimvel in khur a um ih dong khat thuk le dong khat kau a si. Biakòheng tlangah a tlangkop a um ih khap khat a sang.

¹⁴Biakòheng a niannak bik zawn cu a hram a sannak bik ihsin dong hnih a sang. Cule biakòheng kimvel in dong khat zau in an tuah ih a saannak zawn cu dong li a sang. Cuih hnuah a kimvel in dong khat zau in an tuah lala ih a laifang cu a sang bik.

¹⁵Hi a saannak bik zawn, thawinak pekmi pawl an urnak zawn cu dong li sang a si. Hi tlunah a kil li ah ki pali an um.

¹⁶Biakòheng lu, a saannak bik cu dong hleihnih sau le dong hleihnih kau a si ih tungvang can aw a si.

¹⁷A laifang zawn khal a tung le a vang an can aw ih dong hleili veve an si. A tlangah tlangkop a um ih khap khat a sang. (A tawhram ih khur a ummi cu dong khat a kau.) Biakòheng hung fehnak kailawn cu nisuahnak lamah a um.

Biakòheng Hlannak

¹⁸Cungnungbik Bawipa in ka hnenah, öMilaipa, ka lo sim mi hi òhatein ngai aw. Hi biakòheng hi dawl òheh a si tikah thawinak ih pekmi sa a parah ur tahrat in le sathi a parah theh tahrat in hlannak na tuah pei.

¹⁹Levi phun puithiam Zadok tesinfa pawl lawnglawng keimah riantu ah ka umnak hmunah an lut thei ding. Himi cu Cungnungbik Bawipa keimah thupekmi a si. Sualthlah thawinak hrangah cawcangte na pek ding.

²⁰Cawcang thisen malte na lak pei ih biakòheng lu ih ki pali ah na hnih pei; biakòheng laifang zawnih kil pawl tla na hnih pei ih a tlang kimvel khalah na hnih thluh pei. Cuticun biakòheng cu na thianger pei ih na hlan pei.



²¹Sualthlah thawinak hrangih pekmi cawcang cu na lak pei ih biakinn lengah hmun pakhat ah na ur pei.

²²A thaisun ah raitluan mecang pakhat na lak pei ih sualthlah thawinak ah na pek pei. Biakòheng thianternak dingah cawcang thisen thawn na tuah vekin mecang thisen thawn khal in tuah aw.

²³Cumi na tuah òheh tikah raitluan mi cawcangte le tuucangte la awla,

²⁴ka hnenah rak keng aw. Puithiam pawl in an parah ci an phulh ding ih ka hnenah mei-ur thawinakah an pe ding.

²⁵Nitinte ni sarìh sung, mecang pakhat, cawcang pakhat le tuucang pakhat sualthlah thawinak ah nan pek pei. An zatein raitluan an si òheh pei.

²⁶Nisarih sung puithiam pawl in biakòheng cu an thiangter pei ih hman dingah an timlaam pei.

²⁷Zarh khat hnuah cun biakòheng parah puithiam pawl in thawinak pek an thok pei; misenpi pawl ih mei-ur thawinak le remnak thawinak pawl cu an pek pei. Cuticun nan zate parah ka lung a awi ding. Cungnungbik Bawipakeimah in ka lo sim zo,” tiah a ti.

Ezekiel 44

Nisuahnak Lam Kotka Hman Daan

¹Cupa cun Biakinn ihsin nisuahnak lam kapih a ummi a lenglam kotka ah i hruai. Cuih kotka cu kharmi a si.

²Cule Bawipa in ka hnenah, öHi kotka cu khar a si ringring ding, ziangtik hmanah on a si dah lo ding. Zovek milai hman in an hmang lo ding, ziangah tile Israel ih Pathian, Bawipa keimah a sungin ka feh zo. Khar a si ringring ding.

³Mi-uk bawi lawnglawng ka umnak hmunih rawl thianghlim ei dingah a feh thei ding. Cuih kotka cun a lut pei ih a sunglam ih khaan tumpi ihsin a suak sal pei,” a ti.

Biakinn Sung Luh Theinak Daan



⁴Cule cupa cun Biakinn hmailam ih a ummi saklam kotka ah i fehpi. Khua ka vun zoh ih Bawipa ih Biakinn cu a nasa zetmi Bawipaih sunlawi tleunak in a khat kha ka hmu. Leilung ah bokkhup in ka hlon aw;

⁵cule Bawipa cu ka hnenah, öMilaipa, na hmuhmi le na theihmi hmuahhmuah hi òhatein hmingsin aw. Biakinn hrangah daan le daanterek pawl ka lo sim thluh ding. Zopawl so Biakinn sungah luh a thiang ih zoso a thiang lo, ti kha feltein hmingsin aw.

⁶öRaltho phun Israel mipawl cu sim aw; fihnungza thil an tuah ringringmi hi Cungnungbik Bawipa keimah in ka zawi thei nawn lo ding a si.

⁷Ka hnenih thawinak sa a thi le a thau pawl pek a si laiah, serhtan lo ramdangmi, ka thu a ngai duh lomi pawl cu Israel mipawl in Biakinn sungah an luhter ruangah ka Biakinn an borhhlawh ter zo a si. Cule ka minung pawl in thil fihnungza tuah tahrat in ka thukam an balsiat zo a si.

⁸Ka biakinn sungih biaknak hrang thil thianghlim tuahmi pawl cu anmah ih òuanvo ah an la duh lo, ramdangmi ih òuanvo sawn ah an tuah a si.

⁹öCungnungbik Bawipa keimah in ka sim: serhtan lo ramdangmi le ka thu a ngai duh lomi pawl cu Israel mi lakih a ummi ramdangmi an si hmanah ka Biakinn sungah an lut thei lo pei,” tiah a ti.

Levi Mipawl Cu Puithiam An Si Thei Lo

¹⁰Bawipa in ka hnenah, öLevi mi pawl cu Israel misenpi pawl thawn keimah in tlansan ih milem a biatu an si ruangah ka hrem hai ding.

¹¹Biakinn kotka kil tahrat in le Biakinn sung hnaòuan òuannak in keimah in rian thei ding. Mipi in mei-ur thawinak hrang le thawinak dang hrangih an pekmi òilva pawl an that ding ih mipi riantu si dingah òuanvo an nei ding.

¹²Sikhalsehla milem biaknak tuah tahratin Israel mipawl an hruaisual ruangah CungnungbikBawipa keimah in siatcam in ka sim: ka hrem tengteng hai ding.



¹³Ka puithiam hna an òuan lo pei; ka hrangih thilri thianghlim kiangkap khalah an feh lo pei ih Hmun Thianghlim Bik sung khalah an lut lo pei. Thil borhhlawh an tuah ruangah hi bangtuk in hremnak an tuar a si.

¹⁴Biakinn sungih hnaòuan tenau pawl òuan dingah òuanvo ka pek a si,” tiah a ti.

Puithiam Pawl

¹⁵Cungnungbik Bawipa in, öZadok hrin Levi mi puithiam pawl cu, Israel misenpi pawl in in dungtun lai hmanah, rintlak zetin Biakinn sungah ka hna an òuan a si. Curuangah atu khalah annih pawl cu ka umnak ah a rami le keimah i riantu an si ding ih thawinak pekmi sathau le sathi pawl ka hnenih a petu an si ding.

¹⁶Anmah lawnglawng ka Biakinn sungah an lut thei ding, ka biakòheng ah hna an òuan thei ding ih Biakinn sung biaknak hrangih thiltuahmi pawl cu an tuah thei ding.

¹⁷Biakinn laifang tualrawn ah kotka ihsin an lut tikah pat femte ih tahmi hnipuan an hruk ding. Biakinn tualrawn ah siseh, Biakinn sungah siseh òuanvo nei in hna an òuan tikah tuuhmul in tahmi hnipuan zianghman an hruk lo pei.

¹⁸Cuticun thaw sa lo le thlan suak loin an um ding; pat ih tahmi lupawng le pat ih tahmi bawngbi an hruk pei, a sinan taikhap cu an khap lo pei.

¹⁹Misenpi umnak a lenglam tual ih an va suah hlanah Biakinn sung hnaòuannak ih an hrukmi hnipuan cu an hlitta pei ih khaan thianghlim sungah an retta pei. A zarhmi an hnipuan pawl cu misenpi tuahmawhtu ih an can lonak dingah hnipuan dang an hruk pei.

²⁰öPuithiam pawl cu an lu an meet lo pei, an sam khal saupi in an zuah lo pei. A mawitawk in an sam cu an zuah pei.

²¹Puithiam pawl in a sunglam tualrawn ih an luh hlanah sabitti an in hrimhrim lo pei.



²²Midang ih maakmi nunau cu puithiam pawl in an òhi lo pei. Puithiam cun Israel mi fala him a si lole puithiam dangih thihsanmi nuhmei lawng an òhi pei.

²³öPuithiam pawl cu a thianghlim le thianghlim lo thu ah siseh, a thiangfai le thiangfai lo thu ah siseh, ka minung pawl a zirhtu an si pei.

²⁴Thu el awknak le thuneitu an um tikah ka daan bangtuk in puithiam pawl in thu an relcat pei. Ka thupekmi le ka daan bangtuk in biaknak puai pawl cu an ul pei ih Sabbath ni pawl khal thianghlimte in an ul pei.

²⁵öPuithiam in miruak tham tahratin mithianglo ah a cangter aw lo pei; a nu le a pa ih ruak, amah ih faate ruak, a unau a si lole pasal nei lo a farnu ruak dah ti lo ahcun miruak a tham hrimhrim lo pei.

²⁶Mithiang a si sal hnuah ni sarikh sung a hngak hrih pei ih,

²⁷cuih hnuah a thianfai theinak dingin Biakinn sunglam tualrawn ah feh in thawinak a pek pei. Cuticun Biakinn sungah hna a òuan thei sal ding. Cungnungbik Bawipa keimah in ka sim zo.

²⁸öPuithiam pawl in puithiam an sinak cu Israel mi pawl hnenih ka pekmi lakah an covo a si ding ih san khat hnu san khat an roh aw vivo ding. Israel ram sungah zianghman covo dang an nei lo pei. Keimah hi an òulmi an covo ka si.

²⁹Sangphut thawinak, sualthlah thawinak le kuansal thawinak ih pekmi pawl cu puithiam pawl ih rawl a si ding ih, ka hrangih Israel ram sungih a hleice in an retmi hmuahhmuah khal anmah in an ngah thluh ding.

³⁰Puithiam pawl in thlaithar ih pekmi a òha bik le ka hnenih an pekmi thil hmuahhmuah an co ding. Mipi pawl in sang an rawh tin in an rawh hmaisai bik sang cu puithiam hnenah an pek pei ih cuticun an innsang ah ka thlawsuah a thleng ding a si.

³¹Puithiam pawl in vate le ramsa pawl anmahte a thimi siseh, ramsa dang ih dehmi sa siseh an ei lo pei,” tiah a ti.



Ezekiel 45

Bawipa Ih Co Mi Ram

¹Hi ram cu Israel mipahun pawl hrangih zem a si tikah òhenkhat cuBawipa ih hrangah pek a si pei. Peng riat sau le peng ruk kau a si pei. A ram pumpi in ram thianghlim a si pei.

²Cuih ram sungah tungvang can aw mi hmun, Biakinn hrangah zuah a si pei ih dong za-nga a saumi le a kaumi a si pei; a kimvel in dong sawmnga kau hmunlawng in a kulh pei.

³Hi hmunih a hrek, peng hra sau le peng riat kaumi hmun ih hrek, cu a dangte in ret a si pei; Biakinn umnak, hmun thianghlimbik a si pei.

⁴Hi ram sungih hmun thianghlim, Biakinn sungih Bawipa ih hna a òuantu puithiam pawl hrangih retmi a si pei. Puithiam pawl ih inn le Biakinn saknak hmun a si pei.

⁵Cuih tlunih hmun hrek a taang hrihmi cu Levi mi pawl, Biakinn sungih hna a òuanmi hrangah ret sak a si pei. Cutawk cu Levi mi pawl umnak khua a si pei.

⁶Cuih hmun thianghlim sangtu ram, peng riat sau le peng hnih kau ih tahmi ram cu Israel mi zokhal an umnak ding khawpi hrangah ret a si pei.

Mi-uk Bawi Comi Ram

⁷Mi-uk bawi hrang khalah ram retsak a si pei. Hmun thianghlim ih nitlaknak lam ramri ihsin nitlaknak lamah Mediterranean Tifinriat tiang a thleng ding. Nisuahnak lamah cun hmun thianghlim ih nisuahnak lam ramri ihsin rampi a netnak tiang a si ding; cuticun a saulam cu Israel mipahun phunkhat hrangih òhenmi ram can in a sau ding.

⁸Cuih hmun le cuih ram cu Israel ram sungah mi-uk bawi ih a comi ram a si ve ding ih cuticun misenpi pawl cu hnaihok nawn loin ram òhen dangdang pawl cu Israel mipahun pawl ih comi ram a si, tiah a upat ve ding.

Mi-uk Bawi Hrangih Daan



⁹Cungnungbik Bawipa, in, öMaw Israel mi-uk bawi pawl, nan sualnak hi a reituk zo! Mi nan hmuhsuamnak le mi nan ramnak pawl hi baang thlang uh! A dikmi le a felmi lawng tuah thlang uh. Ka minung pawl cu an ram ihsin nan dawihlo nawn lo ding. Cungnungbik Bawipa keimah in ka lo sim a si.

¹⁰öZokhal in a dikmi tahnak le thlainak an hmang pei:

¹¹öThil a romi tahnak ephah pakhat cu a tii-mi tahnak bath pakhat thawn an bang aw. Homer cu mi zapi hman bikmi tahnak a si. A hman daan cu a tanglam vekin a si: Homer pakhat cu ephah pahra le bath pahra thawn an bang aw.

¹²öNan thil thlainak cu a thuailam vekin a si pei: Gerah kul cu shekel pakhat thawn a bang aw. Shekel sawmruk cu mina pakhat thawn a bang aw.

¹³⁻¹⁵öThawinak nan pek tikah a tanglam vekin nan pek pei: Sangvut cu nan lo in a suakmi òhen sawmruk ih òhenkhat, Barli sangvut cu nan lo in a suak mi òhen sawmruk ih òhenkhat, Olif hriak cu nan thingkung in a suakmi sungin òhen zakhat ih òhen khat a si ding. Bath in tah tikah: bath pahra cu homer pakhat thawn an bang aw; homer pakhat cu kor pakhat thawn an bang aw a si. Tuu a si ahcun Israel ram sungih tuu zahnih sungah tuu pakhat a si ding. öSangphut thawinak, mei-ur thawinak le pawlkom thawinak hrangih òilva pawl cu nan rak keng pei ih cuticun nan sualnak ngaithiam an si ding. Cungnungbik Bawipa keimah in thu ka lo pek a si.

¹⁶öIsrael ramsung misenpi pawl in hi thawinak pawl cu Israel ram mi-uk bawi hnenah an keng pei.

¹⁷Mi-uk bawi ih òuanvo cu Israel miphun pumpi hrangah Thla Thar Puai, Nizarh puai le puai dangdang tuah tikah mei-ur thawinak, sangphut thawinak le sabit thawinak pawl hrangih òilva pawl hawlsak ding kha a si. Israel mi pawl ih sual thianfaiternak dingah sualthlah thawinak, sangphut thawinak, mei-ur thawinak le pawlkom thawinak pawl tuahsak ding kha a òuanvo a si,” a ti.

Puai Pawl

(Suah 12.1-20; Pui 23.33-43)



¹⁸Cungnungbik Bawipa in, öThla khat thla, ni khat ni ah raitluan cawcang pakhat nan that pei ih Biakinn nan thiangter pei.

¹⁹Puithiam in hi sualthlah thawinak cawcang ih thisen malte cu a lak pei ih Biakinn sangka òhuam pawl, biakòheng kil li parah le a sunglam tualrawn luhnak kotka òhuam pawlah a hnih pei.

²⁰Cuih thla ni sarìh ni ah cubangtuk òhiamòhiam in tipang sual hrangah siseh, a si lole theih lo sual hrangah siseh, nan tuah pei. Cuticun Biakinn cu nan thianghlinter pei.

²¹öThla khat thla, ni hleili ni ah Lantak Puai tuah nan thok pei. Ni sarìh sung mi hmuahhmuah in thilnu tel lo sang nan ei pei.

²²Puai tuah ni khatnak ni ah mi-uk bawi in amah ih sualnak le misenpi sualnak ruangah cawcang a that pei ih a pek pei.

²³Puai tuah ni ni sarìh sung nitinte in raitluan cawcang pakhat le tuucang pakhatBawipa hnenah a pek pei ih a pumte in mei-ur thawinak ah a ur òheh pei. Nitinte in mecang pakhat khal sualthlah thawinak hrangah a pek pei.

²⁴An thahmi cawcang pakhat le tuucang pakhat thawn vainim reelkhat le olif hriak pawng thum ciar pek a si pei.

²⁵öPuanthlam Puai cu thla sarìh thla ni hleinga ni ah thok a si pei ih ni sarìh sung cu nitinte in mi-uk bawi in cubangtuk òhiamòhiam in sualthlah thawinak, mei-ur thawinak le vainim le olif hriak a pek pei,” tiah a ti.

Ezekiel 46

Mi-uk Bawi Le Puai Pawl

¹Cungnungbik Bawipa in, öA sunglam tualrawn vung luhnak nisuahnak lam kotka cu hnaòuan ni ni ruk sung khar a si pei ih Sabbath ni le Thla Thar Puai ni ah on a si pei.

²Mi-uk bawi cu a lenglam tualrawn in khaan tumpi sungah a lut pei ih kotka a thlen tikah kotka òhuam kiangah a ding pei. Culai ah puithiam pawl in mei-ur thawinak le remnak thawinak an pek pei. Cutawk kotka ahcun Pathian a biak pei ih cuih hnuah a suak sal pei. Kotka cu zanlam lawngah khar a si pei.



³Sabbath tin le Thla Thar Puai tinah kotka hmai ahcun misenpi pawl cu an lu an kuun pei ih Bawipa an biak pei.

⁴Sabbath ni ah mi-uk bawi in mei-ur thawinak hrangah raitluan tuufaate paruk le tuucang pakhat Bawipa hnenah a keng pei.

⁵Tuucang pakhat thawn hmun khatah vainim reelkhat a pek pei ih tuufaate pakhat thawn a pek duhmi poh a pek pei. Cubangtuk sangphut thawinak hrangah olif hriak pawng thum a pek pei.

⁶Thla Thar Puai ah cawcangte pakhat, tuufaate paruk le tuucang pakhat, an zatein raitluanmi a pek pei.

⁷Cawcang pakhat le tuucang pakhat hrangah thlairawl thawinak pekmi cu rawl haan hrek ciar a si pei ih tuufaate pakhat hrangah cun mi-uk bawi ih a pek duhmi a pek pei. Cubangtuk in thlairawl thawinak ih rawl haan hrek pek a si tik poh ah olif hriak pawng thum pek a si ve pei.

⁸Mi-uk bawi khaan tumpi sung a luh laiuh kotka zin a zawh vek in, a suah tik khalah cuih kotka zin thotho a zawh pei.

⁹Miseenpi pawl in puai tikcu ih Bawipa an biak tikah saklam kotka ihsin a luttu pawl cu Pathian an biak hnuah thlanglam kotka in an suak pei; cule thlanglam kotka in a luttu pawl cu saklam kotka in an suak pei. Zohman an luhnak kotka in an suak sal lo pei, khatlam kotka in an suak sal pei.

¹⁰Misenpi an luh tikah mi-uk bawi cu a lut ve ding ih an suah tikah a suak ve ding.

¹¹Rawl ei puai le biaknak puai tikcu ah cawcang pakhat a si lole tuucang pakhat hrangah thlairawl thawinak pekmi cu rawl haan hrek a si pei ih tuufaate pakhat hrangah cun Pathian biatu in a pek duhmi pohpoh a si pei. Cubangtuk thlairawl thawinak pek tikah cun olif hriak pawng thum pekcih a si pei.

¹²ÖMi-uk bawi in Bawipa hnenah mah lungtho ih peknak a tuah duh tikah, mei-ur thawinak a si khalle, remnak thawinak a si khalle a sunglam tualrawn vung luhnak nisuhnak lam kotka cu amah hrangah on a si pei. Sabbath ni ih



thawinak a pek bangtuk in thawinak cu a pek pei ih a suah sal hnuah cun kotka cu khar a si pei,” tiah a ti.

Nitinte Pekmi Thawinak

¹³Bawipa in, öZingtinte in kum khat kim raitluan tuufaate cuBawipa hnenih thawinak pekmi ah meisa in a pumte in ur a si pei. Hi thawinak cu nitinte in pek a si pei.

¹⁴Cuih tlunah zingtinte in sangvut pawng li le hrek a rawi dingmi olif hriak pawng khat thawn pek a si pei. Bawipa hnenih pekmi hi thawinak hrangah daan pawl cu kum tluan ih thlunmi daan an si pei.

¹⁵Tuufaate, thlairawl thawinak le olif hriak pawl cu zingtinte in Bawipa hnenah pek ringring an si pei,” a ti.

Mi-uk Bawi Le Ram

¹⁶Cungnungbik Bawipa in hi bangtuk in thu a pek: öMi-uk bawi in a fapa pakhatkhat hnenah a co dingmi ram laksawng ih a pek a si ahcun cuih ram cu a fapa innsang ih ramah a cang ding.

¹⁷Sikhalsehla mi-uk bawi in a ram pakhatkhat a hnaòuantu hnenih a pek a si ahcun Jubilee Kum a kim tikah amah ih ramah a cang sal ding. Ram cu amah ih ta a si ih amah le a fapa pawl lawngin kumkhua hrangin an nei thei ding.

¹⁸Mi-uk bawi in misenpi thilri ziangvek hman a long lo pei. A ram pakhatkhat a fapa pawl a pek tikah amah ih ram sungta lawnglawng a pek pei; cuticun ka minung pawl namsuk tahrat in an ram a long thei lo ding,” tiah a ti.

Biakinn Coka Pawl

¹⁹Cupa cun a sunglam tualrawn thlanglam kap kotka kiangih a ummi, saklam a hoimi khaan pawl luhnak ah i fehpi. Hi khaan pawl cu puithiam pawl hrangih khaan thianghlim timi an si. Cuih khaan pawl ih nitlknak lam hmun pakhat cu i khihhmuh ih,

²⁰öHi hmunah hin puithiam pawl in sualthlah thawinak le kuansal thawinak hrangih pekmi sa pawl an suang pei ih thlairawl thawinak pekmi pawl tla an



rawh pei; cuticun thil thianghlim cu misenpi tuahmawhtu ih a can lonak dingah a lenglam tual ah suahti a si lo pei,” a ti.

²¹⁻²²Cule cupa cun a lenglam tualrawn ah i fehpi ih a kil kil li ah dong sawmli a saumi le dong sawmthum a kaumi tualrawn fate a um vivo kha i hmuh.

²³Cuih tual pawl cun an kimvel in lungto ih dawhmi phar an nei fingfing ih tappi cu phar thawn dai-aw in an tuah.

²⁴Cupa cun, öHi coka pawl cu biakinn hnaðuantu pawl in misenpi ih thawinak an pekmi sa an suannak hmun a si pei,” tiah a ti.

Ezekiel 47

Biakinn Ihsin Tiva A Luang

¹Cupa cun Biakinn luhnak sangka ah i kirpi sal. Cuih sangka hnuai zawn cun tidai a hung puut ih Biakinn a hoinak nisuah lamah a luang. Biakinn thlanglam kap hnuai in a luang ih biakòheng thlanglamkap lan tiang a luang.

²Cupa cun saklam kotka lam zawh in Biakinn ihsin i hruai ih nisuah lam a hoitu kotka lamah i kelpi. Cuih kotka ih thlanglam kapah tivante pakhat a hung suak ih a luang.

³Cupa in a thil tahnak fung thawn nisuahnak lam tiva a vung luannak lamah cun dong thawngkhat a vun tah ih cutawh ihsin tiva cu tan dingah i fial. Tidai cu ka kemit tiang lawng a si.

⁴Cule dong thawngkhat a tah salih tidai cu ka khuk a tiang. Dong thawngkhat a vun tah sal lala ih tidai cu ka taai a hung tiang.

⁵A dang dong thawngkhat a vun tah sal tikah tidai cu a thuk tuk thlang ih ka tan thei nawn lo. A leuh ih leuh lo cun tan thei ding a si nawn lo.

⁶Anih in, öMilaipa, hi na hmuhtonmi pawl hi òhatein ciing aw,” i ti. Cule cupa cun tivakap ah i kirpi sal ih,

⁷cutawh ka thlen tikah khatlam khatlam ah thingkung tappi an um fingfing kha ka hmu.



⁸Cupa cun ka hnenah, öHi tiva cu ram sungin nisuahnak lamah a luang ih Jordan tiva kuam ihsin Tipi Thi ah a thleng. Tipi Thi sungih a vung luan tikah cun ci a almi tidai hmuahhmuah cu tidai thar in a airawl òheh ding.

⁹Tiva a luannak hmun kipah tisung um ramsa le nga a phunphun an um ding. Cuih tiva cun Tipi Thi ih tidai hmuahhmuah cu a tharter òheh ding ih a thiangfai ter òheh ding. A luannak kipah nunnak a suakter ding.

¹⁰En-gedi Cerhti ihsin En-eglaim Cerhti tiang tipikap ah ngakaitu an um vivo ding ih cutawkah an sur pawl an pho ding. Mediterranean Tifinriat ih nga phunkim a um vekin cutawk khalah nga phunkim a um ve ding.

¹¹Sikhalsehla tipikap ih cirhduup le tili ih tidai pawl cu an thiangfai lo ding. Citi suahnak cutawkah an um ringring ko ding.

¹²Tiva kap hnih ah thingkung a phunphun an kho ding ih ei òhami rah an rah ding. An hnah a vuai dah lo ding ih an rah khal a reh dah lo ding. Biakinn ihsin a luangmi tidai in a cawm ruangah thlatinte in rah thar an rah ringring ding. Cuih thingrah pawl cu rawl ah an ring ding ih thingnah pawl khal mi tampi ih damnak ah a cang ding,” tiah a ti.

Ramri Fianternak

¹³Cungnungbik Bawipa in Israel hnenah, öNan hrin hrin hleihnih ih nan zem awk dingmi nan ramri cu hibangtuk in a si pei. Josef hrin in ramòhen òhenhnhn ih an co ding.

¹⁴Nan pu le nan pa pawl hnenah hi ram cu an ta si dingin ka pek ding tiah siatcam in thu ka rak kam zo, atu-ah a tia awtein zem aw uh.

¹⁵öSaklam ramri cu Mediterranean Tifinriat ihsin nisuahnak lamah a feh pei ih Hethlon khua in Hamath Tlangkawn in Zedad khua tiang,

¹⁶Zedad khua ihsin (Damaskas ukmi ram le Hamath ih ukmi ram karlak ih a ummi) Berothah khua le Sibraim khua in, (Hauran ram ukmi ramri kiangih a ummi) Tikon khua tiang a si pei.

¹⁷Cutiin saklam ramri cu Mediterranean Tifinriat ihsin nisuah lamah Enon khua tiang a si pei. Saklam ih ramri cu Damaskas le Hamath ram pawl an si.



¹⁸öNisuahnak lam ramri cu Damaskas le Hauran ramri ihsin a thok ih thlanglam ah a feh ih Jordan Tiva cu ramri ah a cang; Jordan Tiva in nitlaknak lam cu Israel ram a si ih nisuahnak lam cu Gilead ram a si; cuticun Tipi Thi kapih a ummi Tamar tiang a vung feh.

¹⁹öThlanglam ramri cu Tamar ihsin a thok ih nitlaknak lamah Kadesh tipuut tiang a feh; cule saklam nitlaknak lamah a feh vivo ih Izipt ramri ihsin Mediterranean Tifinriat a thleng.

²⁰öNitlaknak lam ramri cu Mediterranean Tifinriat a si ih saklam ah Hamath tlangkawn in nitlaknak lam kap hmun tiang a si.

²¹öHi ram cu nan hrin pawl òhen aw uh.

²²Kumkhua in nanmah ih ta a si ding. Nanmah lakah a ummi ramdangmi pawl, hitawk ramah faate a neimi pawl cu ram nan zem awk tikah covò an nei ve pei. Israel minung thotho ah rel an si pei ih Israel mipahun pawl thawn ram nan zem awk tikah camcawhfun an zuuk ve ding a si.

²³Nan lakih a ummi ramdangmi pawl khal in Israel mi bangin ram zemmi covò a ngah ve ding. Keimah Cungnungbik Bawipa in ka sim zo,” tiah a ti.

Ezekiel 48

Ram An Zem Aw

¹⁻⁷Saklam ramri cu Mediterranean Tifinriat ihsin nisuahnak lamah a feh pei ih Hethlon khua in Hamath Tlangkawn ah, cutawk in Enon khua ihsin Damaskas ram le Hamath ramih ramri tiang a si pei. Nisuahnak lam ramri ihsin nitlaknak lam ramri Mediterranean Tifinriat tiang ram òhenmi cu Israel hrin khat in òhenkhat fingfing an co ding ih a tanglam hrin pawl in ramòhen cu saklam in thlanglam ah a sangsang in an co ding a si: Dan hrin Asher hrin Naftali hrin Manasseh hrin Efraim hrin Reuben hrin Judah hrin

A Hleice Ih Retmi Ramòhen

⁸Cun Judah hrin pawl ram a hun sangtu ramòhen cu a hleice ih hman dingah a dangte ih ret a si ding. Cuih ramòhen cu saklam in thlanglam ah peng hra a



si ding ih, a kauhlam cu an hrin pawl ih an òhenmi nisuahnak lam ihsin nitraknak lam ram tia a si ding. Hi ramòhen sungah hin Biakinnpi a um ding.

⁹Hi ramòhen a laifangah ramòhen a hleice in peng hra sau le peng riat kau cu Bawipa ih hrangah pekmi ram a si ding.

¹⁰Hi ramòhen thianghlim sungah puithiam pawl ih comi ram a um ding. Cuih an ram cu nisuahnak lam ihsin nitraknak lamah peng hra kau a si ding ih saklam in thlanglam ah peng li sau a si ding. Hi ramòhen laifangahBawipa ih Biakinn a um ding.

¹¹Hi ram thianghlim cu Zadok ih tesinfa puithiam pawl hrangah a si ding. Annih pawl cu rinsantlak zetin ka hna an òuan; Israel mi pawl in thilsual an tuah tikah Levi hrin pawl cu an tel ve naón Zadok hrin puithiam pawl cu an tel ve lo.

¹²Curuangah Levi mi pawl ih ram sangtu ah ram an nei ding ih a thianghlim bik ram a si ding.

¹³Levi hrin pawl khal in a hleice in ram an nei ding ih puithiam pawl ih ram ihsin thlanglam ah a si ding. Nisuahnak lam ihsin nitraknak lamah peng hra a kau ding ih saklam ihsin thlanglam ah peng li a sau ding.

¹⁴Bawipa hnenih pekmi ram cu ramòhen dang pawl lakah a òhabik ram a si ih zuar theih, thleng theih le òhin theih khal a si lo. Ram thianghlim a si ih Bawipa ih ta a si.

¹⁵Cuih ramòhen sungin a taang hrihmi ram, peng hra a kaumi le peng hnih a saumi cu ram thianghlim a si lo; asinain misenpi hrangah a òulnak vekih hman dingmi ram a si. Cuih ramòhen sungah an duh ahcun an um thei ih a hman khal an hmang thei. Cuih ramòhen laifangah khawpi a um ding,

¹⁶a tung le a vang a can-aw ding ih kap khatah dong thawngli le zanga a si ding.

¹⁷Hi khawpi kapah a kimvel in dong zahnih le sawmnga kau hmunlawng a um ding.



¹⁸Khawpi an din ngah hnu ih a taang hrihmi ram, hmun thianghlim timi ih thlang, nisuahnak lamah peng li sau le peng hnih kau, nitlaknak lamah peng li sau le peng hnih kau ram cu khawpi sungih um mi misenpi pawl ih lo thlawh ding ram a si ding.

¹⁹Khawsungih a ummi hmuahhmuah in zo hrin an si hmanah hi ram cu an thlo thei ding.

²⁰Curuangah ramòhen laifangah a hleice ih retmi ram cu a tung le a vang can-aw a si ding ih kap khatah peng hra fingfing a si ding; hi sungah khawpi dinnak hmun tla a telcih ding a si.

²¹⁻²²Hi ramòhen, Biakinn le puithiam pawl ram le Levi mi pawl ram le khawpi dinnak hmun pawl umnak ram lengah nisuahnak lam le nitlaknak lamih a ummi ram pawl cu mi-uk bawi ih ta a si. A ram cu nisuahnak lamah nisuahnak lam ramri tiang, nitlaknak lamah Mediterranean tiffinriat tiang a si ih saklam ah Judah comi ram thawn an ramri aw ding ih thlanglam ahcun Benjamin comi ram thawn an ramri aw ding a si.

Hrin Dang Hrangih Ramòhen

²³⁻²⁷Hi a hleice ih retmi ramih thlanglam ram cu a taang hrihmi Israel hrin dang pawl ih co dingmi a si; nisuahnak lam ramri ihsin nitlaknak lamah Mediterranean Tiffinriat tiang ram cu saklam in thlanglam ah a tanglam ih hrin pawl hin a sangsang in an co ding. Benjamin hrin Simeon hrin Issakhar hrin Zebulun hrin Gad hrin

²⁸Gad hrin ih comi ramòhen thlanglam ah thlanglam ramri cu thlanglam nitlaknak lamah a feh ih Tamar in Kadesh ram ih ramcaar tipuut tiang, cule saklam nitlaknak lamah a feh ih Izipt ramri in Mediterranean Tiffinriat tiang a si.

²⁹Cungnungbik Bawipa in, öHi bangtuk in ram cu Israel hrin pawl ih co dingah nan òhen pei ih nan zem-aw ding a si,” tiah a ti.

Jerusalem Kotka Pawl

³⁰Jerusalem khawpi sung luhnak ah kotka hleihnih a um. Khawpi cu a kapli in phardawl in a kulh ih kapkhat cu dong thawngli le zanga fingfing a sau.



³¹Kap khatah kotka pathum fingfing an um ih kotka pakhat in Israel hrin khatih hmin an keng ciar. Saklam kotka pathum cu Reuben, Judah le Levi hmin suangin an sak.

³²Nisuahnak lam kotka pawl cu Josef, Benjamin le Dan hmin suangin an sak.

³³Thlanglam kotka pawl cu Simeon, Issakhar le Zebulun hmin suangin an sak.

³⁴Cule nitlaknak lam kotka pawl cu Gad, Asher le Naftali hmin suang ih sakmi an si.

³⁵Khawpi kimvel phardawl pali cu a zatein dong thawng hleiriat a sau. Cuih caan ihsin hi khawpi hmin cu ðKhinah Bawipa A Um,ó ti a si ding.



Daniel

Daniel 1

Daniel Le A Rualpi Pawlih Thu

(1.1-6.28)

Nebuchadnezzar Inn Ih Um Tlangval Pawl

- ¹Jehoiakim ih Judah siangpahrang a òuan kum thumnak ah Babilon siangpahrang Nebuchadnezzar in Jerusalem khawpi cu a do ih a kulh òheh.
- ²Bawipa in siangpahrang Jehoiakim cu a kaihter ih Biakinn thilri le hlawnthil hrekhat pawl a lakter. A kaihmi pawl cu Babilon ah a fehpi ih Biakinn thilri a lakmi pawl cu a khawzing pawl ih biakinn thilri retnak khaan ah a ret.
- ³Siangpahrang Nebuchadnezzar in a kuthnuai ih bawi tum bik pakhat Ashpenaz kha ralkaihmi le thawngthlakmi Israel mi pawl sungin siangpahrang hrin le bawi phun, mino deuh pawl hril dingah thu a pek.
- ⁴Mi piangzet, mifim, ziangkim ah zirnak a nei ciami, fimvarmi le kutke himmi an si pei ih siangpahrang inn ah hnaòuan theitu an si pei, tiah a ti. Babilon òong an siar thiam le an ngan thiamnak dingah Ashpenaz cu anmah zirhtu a si pei.
- ⁵Nitinte an ei an inmi cu siangpahrang inn ih ei le inmi rawl le zu a si ve pei. Cutiuh kum thum zirnak an neih hnuah siangpahrang hmaiah an suak pei, tiah thu a pek.
- ⁶Cutiuh hrilmi lakah cun Daniel, Hananiah, Mishael le Azariah an tel ve. An pali in Judah hrin ihsin an si.
- ⁷An bawi upabik cun annih cu hmin thar a sak hai ih an hminthar cu Belteshazzar, Shadrak, Meshak le Abednego ti an si.
- ⁸Daniel cun siangpahrang inn ih rawl ei tahrat in le zu in tahrat in raithiang lomi si lo ding ah a thinlung a òhencat aw; curuangah Ashpenaz cu amah bawm dingin zaangfah a dil.
- ⁹Ashpenaz khal cu Pathian in Daniel parah zaangfahnak thinlung a neihter;



¹⁰sikhalsehla Aspenaz in siangpahrang a òih ruangah Daniel hnenah cun, òNan ei ding le nan in dingmi hi siangpahrang amah rori ih relcat ciami a si. Curuangah tlangval dang vekin nan cakvak lo a si pang ahcun keimah lehlam in that men ding,” a ti.

¹¹Cutikah Daniel cu amah le a rualpi pathum zohtu dingah Ashpenaz in mikiltu ah a retmi pa hnenah a feh ih,

¹²öNi hra sung in hniksak aw. Ei dingah hanghnah hangrah le in dingah tidai in pe hnik aw.

¹³Cule tlangval dang siangpahrang inn ih ti le rawl a ei a intu pawl thawn in òhim hnik awla cuih par ihsin thu cu òhencat sal leh aw,” tiah a ti.

¹⁴Anmah kiltupa cu nihra sung hniksak dingah a lung a kim.

¹⁵Nihra cu a hung kim ih an zoh tikah siangpahrang inn ih ti le rawl a eitu pawl hnakin harhdam sawn le cak sawn in an lang.

¹⁶Curuangah cuih ni thokin anmah kiltupa cun siangpahrang ih pekmi rawl si loin hanghnah hangrah cu a eiter lanta.

¹⁷Pathian in hi tlangval pali cu fimnak, calai lam thiamnak le theihthiamnak a pek. Cuih tlunah Pathian in Daniel cu mang lehtheinak le langnak pawl simfiang theinak a pek.

¹⁸Siangpahrang in tikcu a khiahmi kum thum a kim tikah Ashpenaz in tlangval pawl cu Nebuchadnezzar hnenah a fehpi.

¹⁹Siangpahrang thawn thu an ruah aw ih midang hmuahhmuah hnakin Daniel, Hananiah, Mishael le Azariah pawl in a lung an tong bik. Curuangah siangpahrang inn ih hnaòuantu ah an cang.

²⁰Siangpahrang in ziangvek thu a suh ih, ziangvek thuharsa a suahter hmanah hi tlangval pali cun a ram ukmi sungih kutòial zohthiam le mitkher thiam pawl hnakin a lethra in an thei thei deuh.

²¹Persia siangpahrang Sairas in Babilon a neh tiang Daniel cu siangpahrang hnaòuantu ah a um lanta.



Daniel 2

Nebuchadnezzar Ih Mang

¹Nebuchadnezzar cu siangpahrang a òuan kum hnihnak ah mang pakhat a man. Cuih a mang cun a thin a harter tukih a it thei lo.

²Curuangah a kutòial zohthiam pawl, a mitkher thiam pawl, dawithiam pawl le arsi zohthiam pawl kha a mang lettu dingah a ko hai. A hnenah an ra ih a hmaihih an ra din tikah,

³an hnenah cun, öMang ka manmi in ka thin i harter tuk. A tican theih ka duh,” a ti.

⁴Siangpahrang hnenah Aram òong in, öMaw siangpahrang bawipa, na nunkhua sau hram seh. Na mang cu in sim awla a tican kan lo sim pei cu,” tiah an ti.

⁵Siangpahrang in an hnenah, öKa mang le a tican in sim dingah ka tummi le ka ruahcat zomi a si. In sim thei lo asile nan kut le nan ke ka lo bohthlek thluh ding ih nan inn pawl khal hnawmpen ah ka cangter thluh ding.

⁶Sikhalsehla ka mang le a tican in sim thei a si ahcun laksawng le hminòhatnak ka lo pe ding. Curuangah atu-ah ka mang le a tican cu i sim uh,” a ti.

⁷Siangpahrang hnenah cun, öSiangpahrang Bawipa in na mang in sim a si ahcun a tican cu kan lo sim ding,” an ti sal.

⁸Cutikah siangpahrang in aw-hrangzet in, öKa ruah vek ngaingai nan sihi! A tikcu reideuh seh ti hi nan tummi a si, ziangah tile ka mang in sim thei lo ahcun,

⁹nan zatein hremnak bangrep ka lo pe ding, tiih ka ruahcat zomi nan theih ruangah a si. Tikcu a reideuh asile thu cu a thleng-aw deuh ding tiih ruahsannak nan neih ruangah nan lakah theihthiam awknak nan nei ih thuphan lawnglawng in sim rero a si ko. Ka mang cu ziang a si ti in sim uh. Cule ka mangih tican khal in sim thei, ti ka thei ding,” tiah a ti.



¹⁰Siangpahrang ih thuronmi pawl in, öHi leilung tlunah hin siangpahrang bawipa nangmah ih theih na duhmi hi a lo sim theitu zohman an um lo ding. Na thusuhmi vek hi ziangvek siangpahrang tum bik le cak bik hman in an kutòial zohthiam, an mitkher thiam le an dawithiam pawl hnenah an sut dah keel lo.

¹¹Siangpahrang bawipa na thusuhmi hi a hartuk lawmmam ih khawzing pawl dah tilo milai cun na hrangah a let theitu zohman an um lo ding. Khawzing pawl le milai lakah an um fawn lo,” tiah an sawn.

¹²Cuvete in siangpahrang bawipa cu a thin a heng, a ai a thok ih Babilon ramsungih siangpahrang ruahnak petu pawl hmuahhmuah that òheh dingah thu a pek.

¹³Cuticun siangpahrang ruahnak petu pawl hmuahhmuah Daniel le a rualpi pawl tiangin thah dingah thu pek òheh a si.

Pathian In Daniel Hnenah Mang Le A Tican A Sim

¹⁴Cule Daniel cu mi-thattu dingih òuanvo pekmi, siangpahrang kiltu ralkap pawl hotu ralbawi Ariok hnenah a feh. Ralring zetin a òong ih,

¹⁵Ariok cu, öZiangah so siangpahrang bawipa in hibangtuk thupek hrangzet cu a suah?” tiah a sut. Cutikah Ariok in Daniel cu thil umdaan hmuahhmuah a sim thluh.

¹⁶Hmakhatte-ah Daniel cu siangpahrang hnenah a feh ih a mang ih tican a sim theinak dingah tikcu reideuh a dil.

¹⁷Daniel cu a tlung ih a rualpi Hananiah, Mishael le Azariah pawl cu cuih thuhla pawl a sim òheh.

¹⁸Babilon ramsung siangpahrang ruahnak petu pawl thawn thahcih an si lonak dingah le cuih mangbangza thil an hnenih a fiangter theinak dingin, Pathian hnenih zaangfahnak dil dingah a sim.

¹⁹Cule cuih zan rori ah Daniel cun langnak a hmu ih cuih mangbangza thil cu a hnenah fianter a si. Cule Daniel in vancung Pathian cu a thangòhat.

²⁰öPathian cu a fim ih huham a nei, Kumkhua in amah cu thangòhat uh!



²¹Amah in tikcu le caan hi a tuah; Siangpahrang pawl a din hai ih Amah in a òhumsal hai a si. Fimnak le theihthiamnak a petu cu Amah a si.

²²Thuthuk le thuthup khal Amah in a langter òheh. Khawthim lakih thuhmi khal Amah in a thei thluh. Amah cu tleunak in a kulh.

²³Maw ka pu le ka pa ih Pathian, Nangmah cu ka lo thangòhat ih ka lo upat a si. Nangmah in fimnak le cahnak i pek. Ka thlacamnak i ngai ih Siangpahrang hnenih sim ding tla i sim zo,” a ti.

Daniel In Siangpahrang A Sim

²⁴Daniel cu siangpahrang ruahnak petu pawl that ding ih òuanvo pekmi Ariok hnenah a feh ih, öThat hlah aw, siangpahrang hnenah i fehpi awla a mangih tican cu ka sim ding,” tiah a ti.

²⁵Hmakhatte-ah Ariok in Daniel cu siangpahrang Nebuchadnezzar hnenah a fehpi ih, öSiangpahrang bawipa, Judah saltangmi lakah na mang let theitu ding pakhat ka tong zo,” tiah a ti.

²⁶Siangpahrang in (Belteshazzar ti tla ih an kawhmi) Daniel hnenah cun, öZiang mang ka man timi le a tican i sim thei pei maw?” tiah a sut.

²⁷Daniel in, öMaw siangpahrang bawipa, na mang le a tican a lo sim theitu zohman an um lo; mifim pawl siseh, mitkher thiam siseh, kutòial zohthiam le arsi zohthiam siseh, zohman an um lo.

²⁸Sikhalsehla vancung ah, mangbangza thil a simfiang theitu Pathian a um. Amah in siangpahrang bawipa, na hnenah hmailam ih a cang dingmi thu a lo sim cia a si. Na ihthah lai ih na hmuhmi na mang cu ka lo sim ding.

²⁹öSiangpahrang bawipa, na ihthah laiah hmailam thu na man. Cule mangbangza a langfiangtertu Pathian in hmailam ih a rathleng dingmi thil kha a lo hmuh a si.

³⁰Hi thil cu ka hnenah a simfiangmi a si; keimah hi midang hnakih ka fimbik ruangah a si lo, asinain siangpahrang bawipa nangmah in na mangih tican cu na theih theinak dingah le na hnenih a ra thlengmi ruahnak pawl hi na theihnak dingah hiti in simfiang a sinak cu a si.



³¹öMaw siangpahrang bawipa, na mangah a tum le a maksak zetmi, a vaar zetmi le a tleu zetmi, asinain zoh tikah òihnungza a si mi milem na hmai ih a din kha na hmu.

³²A lu cu sui hlirih tuahmi, a òaang le a kut cu ngun in tuahmi, a taai le a cawn cu dar ih tuahmi;

³³a ke pawl cu thir ih tuahmi an si ih a ke zaphak cu thir a hrek, tlak a hrek ih tuahmi an si.

³⁴Cuih milem cu na zoh rero laifang ah zohmanih tham loin lungpi pakhat cu amahte in a ril ih thir le tlak ih tuahmi a ke cu a rilh ngah ih a parh òheh.

³⁵Hmakhatte-ah thir le tlak, dar le ngun le sui pawl cu an kuaizaam ih òhal ih fangrialnak hmunih leivut bangtuk ah an cang òheh. Cuih leivut pawl cu thli in a neh malte hman um lo tiangin a semhlo òheh. Asinain cuih lungto cu a òhang vivo ih tlang tumpi ah a cang; cule leilung pumpi a khuh òheh a si.

³⁶öNa mang cu cumi a si. Maw siangpahrang bawipa, na mangih tican cu atu-ah ka lo sim ding.

³⁷Siangpahrang bawipa, nang hi siangpahrang hmuahhmuah lakah a tumbik le a maksakbik na si. Vancung Pathian in siangpahrang lakih lal bik ah a lo tuah ih huham le cahnak le hminthannak tla a lo pek.

³⁸Milai umnak leitlun hmuahhmuah uktu ah a lo tuah ih ramsa le vate tlun khalah uktu ah a lo tuah. Nangmah hi a lu ih sui kha na si.

³⁹Na hnuah ram uknak a um hrih ding naón nangmah ih ram uknak tluk cun a nasa lo ding. Cuih hnuah ram uknak pathumnak a um ding ih leilung pumpi a uk ding. Cumi cu dar ram uknak a si ding.

⁴⁰Cuih hnuah ram uknak palinak a um ding ih thir tlukih a cakmi a si ding. Cutiuh a cah ruangah ziang hmuahhmuah a deengkuai ding ih a khiak òheh ding. Thir cun ziang hmuahhmuah a denkuai vekin cuih hlanih uknak hmuahhmuah cu a deengkuai ding ih a rialdip òheh ding.



⁴¹Cule na mangih na hmuh vekin a ke le a kezung pawl cu a hrek thir, a hrek tlak an si. Atican cu cuih uknak cu a òhen awmi uknak a si ding tinak a si. Thir vekih cahnak a nei ve ding, ziangahatile thir le tlak an rawi-awk ruangah a si.

⁴²A kezung pawl cu a hrek thir, a hrek tlak an si ih a tican cu cuih uknak cu a hrek a cak ding ih a hrek cu a òawnòai ding tinak a si.

⁴³Na hmuh vekin thir cu tlak thawn an rawi aw a si. A sullam cu cuih ram uknak ih uktu bawi pawl in hrinkhat le hrinkhat kom awknak ah hrin dangdang òhit ton awknak tuah an tum ding tinak a si. Sikhalsehla an tuahsuak thei lo ding, ziangahatile thir le tlak cu an rawi-aw thei lo.

⁴⁴Cuih ram uk bawi pawl ih ram an uk tikah vancung ih Pathian in a cem dah lomi uknak a run umter ding. Zohman in cuih uknak cu an neh lo ding; asinain uknak dang hmuahhmuah cu a siatsuah òheh ding ih kumkhua in a hmunta ding.

⁴⁵Na mangah zohman ih tham loin tlang ih lungpi cu amahte in a ril ih thir, dar, tlak, ngun le sui ih tuahmi milem a sut kha na hmu. A maksak mi Pathian in hmailam ih a ra dingmi thil kha siangpahrang bawipa nangmah a lo sim a si. Na mang manmi cekci ka lo sim zo; cule a tican khal dikzet in ka lo simfiang zo a si,” tiah a ti.

Siangpahrang In Daniel Laksawng A Pek

⁴⁶Cule siangpahrang Nebuchadnezzar cu leilung ah a bok ih Daniel hnenah thawinak le thil hlanmi pawl pek dingin thu a pek.

⁴⁷Siangpahrang cun, öNa Pathian hi Pathian dang hmuahhmuah lakah a maksak bik a si; siangpahrang tlunah Bawi a si ih mangbangza thil simfiangtu Pathian a si. Himi cu ka thei, ziangahatile mangbangza thil nangmah in na simfiang zo,” a ti.

⁴⁸Cule Daniel cu hnaòuan tumzet a pek ih laksawng mankhung zetzet a pek hnuah Babilon peng hotu bikah a tuah; siangpahrang thuronmi pawl lakah hotubik ah a tuah fawn.



⁴⁹Daniel ih dilsaknak thawngin Shadrak, Meshak le Abednego khal cu Babilon peng thuhla tawlrehtu ah siangpahrang in a tuah. Daniel cu siangpahrang inn ih hnaòuantu ah a um lanta.

Daniel 3

Nebuchadnezzar In Milem Biak A Fial

¹Siangpahrang Nebuchadnezzar in, a tung pi sawmkua a vaang pi kua a si mi milem tumpi kha sui in a tuah ih Babilon peng Dura hmunrawn ah a ret.

²Cule siangpahrang in a kuthnuai ih bawi upa hmuahhmuah - ramòhen uktu bawi pawl, ram uk bawi pawl, ram uktu bawi bawmtu pawl, mangki bawi pawl, tangka kaitu pawl, thuòhentu pawl le bawi dangdang pawl hmun khatah rasuak dingin thu a pe. Siangpahrang Nebuchadnezzar in sui milem a tuahmi apnak ih rasuak thluh ding an si.

³Bawi hmuahhmuah cu sui milem apnak hmunah an ra suak ih sui milem hmai ih an din tikah,

⁴thuthantu pakhat in aw ringzet in, öPhunkip le hnamkip le òngkip hmangtu minung pawl, ngaihnik uh!

⁵Tawtawrawt an tum nan thei ding ih cuvete in hmun khatah phirivau, lemlawi, baza, òngòang le a awn theimi hmuahhmuah an tum tla nan thei ding. Cutiuh awnmawi an tum vete in nan lu nan kun pei ih siangpahrang Nebuchadnezzar ih a tuahmi sui milem hi nan bia pei.

⁶A lu a kun lotu le a bia lotu cu hmakhatte ah meisa alh sungah thlak an si ding,” tiah a ti.

⁷Curuangah tummi aw an theih vete in phunkip, hnamkip le òngkip a hmangtu pawl cu an lu an kun ih siangpahrang Nebuchadnezzar ih sui milem cu an bia ciamco.

Daniel Ih Rualpi An Mawthluk

⁸Cuih caan ah Babilon mi pawl in Judah mi pawl thangsiat dingah tikcu rem cang a si.



⁹Annih in siangpahrang Nebuchadnezzar hnenah, öMaw siangpahrang bawipa, na nunkhua sau hram seh.

¹⁰Bawipa nangmah in thu na pek ih awnmawi an tum vete in zokhal an lu an kun ding ih sui milem an bia ding.

¹¹Lu a kun lotu le sui milem a bia lotu cu meisa alh sungah thlak an si ding, tiah na ti.

¹²Babilon peng uktu le hotu dingih òuanvo na pekmi Judah mi Shadrak, Meshak le Abednego tla cu siangpahrang bawipa na thupekmi an el. Na Pathian an bia lo, milem na tuahmi hmai khalah an kun lo a si,” tiah an ti.

¹³Cutikah siangpahrang bawipa cu a thin a heng ngaingai ih cuih pathumte cu a hmai ih rak hruai dingah thu a pe.

¹⁴An rat tikah, ” Shadrak, Meshak le Abednego, ka khawzing an bia duh lo ih ka sui milem tuahmi hmai khalah an kun duh lo, tiah an lo timi hi thungai a si maw?

¹⁵Atu-ah tawtawrawt, phirivau, lemlawi, òingòang le a awn theimi hmuahhmuah an tum ding ih cumi nan theih vete in nan lu nan kun pei ih milem hi nan bia ding. Nan biak duh lo a si ahcun hmakhatte ah meisa alh sungah hlon nan si ding. A lo hum theitu ding Pathian a um tiah nan zum maw si?” a ti.

¹⁶Cutikah Shadrak, Meshak le Abednego cun, öMaw siangpahrang bawipa, hi thu ahcun kanmah le kanmah òan-awk òul in kan ruat lo.

¹⁷Meisa alh sungin in hum theitu Pathian a um a si ahcun kan biakmi le kan rianmi kan Pathian lawnglawng a si ih amah cun na cahnak huham sung khal in in hum ko ding.

¹⁸In hum lo a va si hmanah, siangpahrang bawipa, na khawzing pawl cu kan bia lo ding ih na sui milem tuahmi hmai khalah kan kun lo ding, ti cu in theihsak cia aw,” tiah an ti.

Daniel Ih Rualpi Pathum Thah Ding



¹⁹Cuti ih an òngmi cu Nebuchadnezzar in a theih tikah a thin a suup thei nawn lo, Shadrak, Meshak, le Abednego parih a thinheng tukah a mithmai a sen òheh. A minung pawl cu thu a pek ih meipi an muah òheumi hnakh letsarih sa dingin a muahter.

²⁰Cule a ralkap sungah micak bikbik a hril ih cuih Judah mi pathum kutke òem dingah le meisa sungih paih dingah thu a pek.

²¹Cute pathum cu an angki, an bawngbi le an lukhuh, an hruhlaimi thilthuam famkim thawn an òem ih meipi sungah cun an paih.

²²Siangpahrang in meipi cu sa cuang dingah thu khohzet ih a pek vekin meipi an muahmi cu a sa ngaingai ih mi pathum meipi sungih a paihtu ralkap cakzet pawl hman cu meisa in a kaang that.

²³Cule Shadrak, Meshak le Abednego pawl cu an kutke òemmi thawn meipi sungah cun an vung tla.

²⁴Cule rinlopi-ah Nebuchadnezzar cu a mangbang in a ding lohli! A kuthnuai ih bawi pawl cu, öMi pathum kha an kutke òem tahratin meipi sungah kan paih a si lo maw?” tiah a sut. Annih in, öA si bawipa, na tivek cun a si,” an ti.

²⁵Siangpahrang bawipa cun, öZiangtin so meisa sungah mi pali an feh rero ka hmuh hi!” tiah a sut. öAn kutke khal òemmi an si lo ih a na an tuarnak zianghman a lang fawn lo; cule a palinak tla cu khawzing pawl ih fapa a bang!” tiah a ti.

An Suak ih An Hnaòuan A Kai

²⁶Nebuchadnezzar cu meipi tihnak lamih a ummi kotka lamah a feh ih, öShadrak! Meshak! Abednego! Ziangkimtithei Pathian ih siahhlawh pawl, ra suak uh!” tiah a ko ciamco. Cule hmakhatte ah an rasuak.

²⁷Cule ram uk bawi pawl, ramòhen uktu pawl, ramòhen uktu bawmtu pawl le siangpahrang kuthnuai ih bawi hmuahhmuah an ra ih meipi ih a tuahmawh lomi mi pathum cu an ra zoh ciamco. An sam phangkhat hman a kang lo, an hnipuan khal a kang lo ih meisa rim hman an nam lo. Cumi cu an hmu òheh.



²⁸Cutikah siangpahrang in, öShadrak, Meshak le Abednego ih Pathian cu thangòhat si ko seh! Amah a riantu le a rinsantu pawl runsuak dingah a vancungmi a run thlah a si. An biakmi an Pathian siar lo khawzing dang biak le a hmai ih kun hnak cun ka thupekmi an el ih an nunnak tiangin an pe ngam sawn a si.

²⁹öCuruangah atu in thu ka lo pe a si: Zovek phun le zovek hnam an si hmanah, ziangbangtuk òong a hmangtu an si hmanah Shadrak, Meshak le Abednego ih Pathian upat lonak thawn a òongtu an um a si ahcun anmah cu an kut le an ke bauhtlek òheh an si pei ih an inn cu hnawmpen ih canter òheh an si pei. Hi bangtuk ih mi run theitu khawzing dang khui hmanah a um lo,” tiah a ti.

³⁰Siangpahrang in Shadrak, Meshak le Abednego cu Babilon peng sungah an hnaòuan a kaiter a si.

Daniel 4

Nebuchadnezzar Mang Pahnihnak

¹Siangpahrang Nebuchadnezzar in phunkip, hnamkip le òongkip hnenah a tanglam thu hi a cah: öNan parah daihnak um ko seh!

²Cungnungbik Pathian in ka hnenih a langtermi mangbangza le khawruahhar thil pawl hi rak ruat ciar hnik uh.

³öPathian ih in hmuhmi mangbangza pawl hi ziangtlukinso a maksak! Khawruahhar a tuahmi hi ziangtlukinso huham a neih! Pathian cu kumkhua in siangpahrang a si ding, sanikhuk in a uk ding.

⁴öKa inn ah nunnuamzet le neinungzet in ka rak um òheu.

⁵Asinain voikhat cu ka ih laiah òihnungza mang ka man ih tuksumza thil ka hmu.

⁶Cuih ka mangih tican i simfiangtu dingah Babilon peng sungih siangpahrang thuronmi pawl kokhawm dingah thu ka pek.

⁷Kutòial zohthiam pawl, pol pawl, mitkher thiam pawl le arsi zohthiam pawl an ra ih ka mang cu ka sim naón a sullam zohman in in simfiang thei lo.



⁸Cule Daniel a ra. (Daniel cu ka khawzing hmin suangin Belteshazzar ti tla in kawh a si.) A sungah khawzing thianghlim pawl ih thlarau a um ih a hnenah ka mang cu ka sim. A hnenah:

⁹Belteshazzar, kutòial zohthiam pawl hotu, na sungah khawzing thianghlim pawl ih thlarau a um ih thil mangbangza le thil thuuk na thei thei, ti ka thei. Ka mang cu hihi a si; a tican i sim aw!

¹⁰öKa ih laiah langnak ka hmu ih leilung pumpi laifangah thingkung tumpi pakhat ka hmu.

¹¹Cuih thingkung cu a òhang deuhdeuh a sang deuhdeuh ih a ziik in van a dai ih leitlun mi hmuahhmuah in an hmu thei a si.

¹²A hnah pawl cu an mawi ngaingai, a rah a tam ngaingai ih leilung pumpi ei khopin a tam. Ramsa pawl a hneem ah an bok, vate pawl in a hnge ah bu an sak ih a nungmi tinkim in a rah cu an ei.

¹³öCuih langnak ih thu ka ngaihtuah rero laiah van ihsin felzet le ralring zetih khua a tangmi vancungmi pakhat a rung òum.

¹⁴Aw ringzet in thu a run phuang ih, ðZanthing hi hau uhla a hnge pawl tan òheh uh. A hnah pawl hleuh thluh uhla a rah pawl òhekdarh òheh uh. A hnen ihsin ramsa pawl le a hnge ihsin vate pawl dawihlo òheh uh.

¹⁵Sikhalsehla a sumhmu le a hram cu thir le dar cikcin thawn khit uhla leilung ah taan uh. Cutawkah hrampi lakah cun taanta uh. öÐAtu ihsin himi pa ih parah dai tla-aw sehla ramsa le thingkung le hrampi lakah umseh.

¹⁶Kum sarìh sung milai thinlung keng lo in ramsa thinlung sawn a keng ding.

¹⁷Himi cu a fel ih a ralringzet vancungmi ih thurelcat mi a si. Cuti a si ruangah leilungtlun khuazakip mi in thei hai seh: Cungnungbik Pathian in minung ih ram uknak tlunah thu a nei ih cuih ram uknak cu a duhmi hnenah a pek, leitlun mi nauta bik hnen khalah a pek thei a si, a ti.

¹⁸öHimi hi ka mang cu a si. Atu-ah Belteshazzar, ka mangih tican i sim aw. Ka thuronmi pawl pakhat hman in a tican in sim thei lo; a sinan nang cun na



sim thei ding, ziangahatile khawzing thianghlim pawl ih thlarau na sungah a um a si,” tiah a ti.

¹⁹Cumi a theih tikah Belteshazzar ti khalih kawhmi Daniel cu a thin a phang ih zianghman a òong thei lo. Cutikah siangpahrang in a hnenah, öBelteshazzar, ka mang le a tican in lo phangter hlah seh,” tiah a ti. Belteshazzar cun, öSiangpahrang bawipa, na mang le a tican hi na hrangah si loin na ral pawl ih hrangah sisehla ka va duh so!

²⁰Thingkung a sangzet ih a ziik in van a daimi cu leilungtlun mi hmuahhmuah in an hmu thei.

²¹A hnah pawl cu an mawizet ih a rah cu leilung pumpuluk ih eikhop dingin a tam. A hnuai ah ramsa pawl an bok ih a hnge ah vate pawl in bu an sak.

Daniel In Mang A Simfiang

²²öMaw siangpahrang bawipa, a sangzetmi le a hngetzetmi thingkung cu nangmah hi na si. Na nasazet ih van na dai; na cahnak huham cu leilung pumpuluk ah a thleng.

²³Siangpahrang bawipa, nangmah in na zoh laiah van ihsin vancungmi a rung òum ih, öThingkung hi hau uhla cekkuai òheh uh; a sinan a sumhmui cu leilung ah taanta uh. Thir le dar cikcin in khit uhla hramlakih hrampi lakah cun taanta uh. Hi pa parah dai tla-aw sehla cutawkah ramsa thawn kum sarikh sung um hai seh,ó a ti.

²⁴öMaw siangpahrang bawipa, na mangih tican cu hiti in a si ih Cungnungbik Pathian in na parih a rathleng dingmi cu a phuang zo.

²⁵Minung umnak khua le ram ihsin dawihlo na si ding ih ramsa lakah na um ding. Kum sarikh sung cawcang bangin hrampi na ei ding; hramlakah na it ding ih dai in a lo tlak ding. Cule minung ram uknak tlunah Cungnungbik Pathian in thu a nei timi le cuih ram uknak cu a duhmi hnenah a pek timi hi na thei ngah ding.



²⁶Sumhmui cu leilung ih taanta dingah vancungmi in thu a pek. A tican cu Pathian in leilung pumpi a uk a si, ti na theih ngah tikah siangpahrang na cangsal ding, tinak a si.

²⁷Curuangah siangpahrang bawipa, thu ka lo simmi hi ngai aw. Sualnak tuah nawn hlah, a dikmi tuah awla mifarah pawl zaangfah aw. Cuticun na òhangso vivo ding,” a ti.

²⁸A tivek cun siangpahrang Nebuchadnezzar parah a kim òheh.

²⁹Thla hleihnih hnuah, Babilon khua a siangpahrang inn parih a toihvah rero laiah,

³⁰öZohhnik uh, Babilon a maksakzia hi! Ka khawpi ah ka tuah ih ka huham le ka cahnak, ka sunlawinak le ka maksaknak langter dingah ka din a si,” tiah a ti.

³¹A òongmi hman a òong thluh man hlanah van ihsin aw in, öSiangpahrang Nebuchadnezzar, ka simmi hi ngai aw! Na siangpahrang huham cu na hnenih sin lakhlo a si zo.

³²Minung umnak khua le ram ihsin dawihlo na si ding; hramlak ramsa lakah na um ding ih kum sarikh sung cawcang bangin hrampi na ei ding. Cule Cungnungbik Pathian in minung ram uknak tlunah thu a nei ih cuikh ram uknak cu amah ih duhmi hnenah a pe thei, tihi na thei ngah ding a si,” tiah a ti.

³³A tivek cun a kim ngaingai. Nebuchadnezzar cu minung umnak khua le ram ihsin dawihlo a si ih cawcang vekin hrampi a ei ngaingai. A taksa parah dai a tla; a sam cu muvanlai thlahmul tlukin a sau ih a tin cu vate tin vekin a hriam.

Nebuchadnezzar In Pathian A Thangòhat

³⁴ökum sarikh a kim tikah van khi ka hun zoh ih ka thinlung a kim sal. Cungnungbik Pathian cu ka thangòhat ih kumkhua ih a nungmi hnenah cun upatnak le sunlawinak ka pek a si,” tiah siangpahrang cun a ti. öKumkhua in a uk ding, A uknak cu kumkhua in a hmun ding.



³⁵Leitlun minung pawl cu zianghmanlo ah a zoh hai. Van ih vancungmi le leitlun ih minung pawl cu, Amah in a uk thluh a si. Zohman in a duhnak an el thei lo; A thiltuahmi khal thu an sut thei lo.

³⁶öKa thinlung a kim sal tikah cun ka hminthannak, ka maksaknak, ka sunlawinak le ka ram uknak pawl cu ka hnenah pek òheh an si sal. Ka kuthnuai ih bawi a rak si mi le ka minung phun-u pawl khal in in rak cohlangsal ih ka siangpahrang thuneihsak tla cu a hlan hnakihs nasa sawn in ka hnenah pek a si sal.

³⁷öAtu-ah cun keimah Nebuchadnezzar in vancung siangpahrang ka cawimawi, ka upat ih ka sunloih fawn a si. A tuahmi hmuahhmuah cu a ding le a dikmi an si ih puarthau zetih thil a tuahtu cu a òhum a si,” tiah siangpahrang in a ti.

Daniel 5

Belshazzar Puaituahnak

¹Zan khatah siangpahrang Belshazzar in rawl ei-puai tumpi a tuah ih a kuthnuai um bawi le upa pawl thawngkhat a sawm ih hmun khatah zu an in tlang.

²Cutihs zu an in laiah Belshazzar cun Jerusalem Biakinn ihsin a pa Nebuchadnezzar in sui khuathai le ngun khuathai le kheng pawl a rak lakmi kha rak keng dingin thu a pek. Amah le a bawi upa pawl, a nupi pawl le a nusun pawl in zu an innak ding hrangah a cahmi a si.

³A cah vek cun hmakhatte-ah sui khuathai le kheng pawl cu an rak keng ih zu in-nak ah an hmang.

⁴Cuticun sui le ngun, dar le thir, zanthing le lungto tla ih tuahmi khawzing pawl cu an thangòhat ciamco.

⁵Rinlopi ah milai kut pakhat a lang ih mei-inn vannak òhuam zawn phar parah cun ca a ngan. Ca a ngan rerotu kut cu siangpahrang in a hmu.

⁶Cuvete in a mithmai a raam thluh; a òih ngaingai ih a khuk a òhia ciamco.



⁷Cule mitkher thiam pawl, dawithiam pawl le arsi zohthiam pawl ko dingah mi a auh ciamco. An kawhmi pawl cu an rathleng ih an hnenah siangpahrang in, öHi canganmi a siar theitu le a sullam i sim theitu cu siangpahrang puansen in thom a si pei, a hngawng ah hminòhatnak sui òhirual a orh ding ih ka uknak sungah thuneihnak lamah pathumnak a si ding,” tiah a ti.

⁸Siangpahrang ruahnak petu pawl cu hmaiah an ra suak ih canganmi cu an zoh naón zohman in an siar thei lo; a tican tla siangpahrang a sim theitu zohman an um lo.

⁹Siangpahrang Belshazzar cu a van a sang ih a hmai a raam sinsin; A bawi upa pawl khal in ziang tuah ding an thei hrimhrim lo.

¹⁰Siangpahrang le a bawi upa pawl mangbang ih an umnak thawmvang cu siangpahrang nu in a theih tikah rawl einak khaan sungah a ra lut ih, òSiangpahrang bawipa, na nunkhua sau hram seh! Hi bangtuk in thinhar le hmairaam cun um hram hlah aw.

¹¹Na ramsungah hin khawzing thianghlim pawl ih thlarau a neitu mi pakhat a um. Na pa siangpahrang a rak si laiah cupa cun ruahnak dik le theihnak a neihzia kha a langter zo ih a fimnak tla cu khawzing fimnak bangtuk a si. Curuangah na pa siangpahrang Nebuchadnezzar in kutòial zohthiam pawl, mitkher thiam pawl, tinzoh thiam pawl le arsi zohthiam pawl ih hotu ah a tuah a si.

¹²Thilti theinak a hleice in a nei; a fimzet ih mangih tican sim le mangbangza theih theinak le thuthuuk sim theinak lamah cun a thiam ngaingai. Curuangah cupa, siangpahrang in Belteshazzar ti ih hmin a sak mi, Daniel cu ko awla amah in a sullam a lo sim thluh ding,” tiah a ti.

Daniel In Canganmi Ih Tican A Sim

¹³Zamrangte in Daniel cu siangpahrang hmaiah cun an rak hruai ih siangpahrang in a hnenah, öDaniel na si maw? Judah mi salih kaihmi, ka pa siangpahrang in Judah ram ihsin a rak hruaimi Daniel na si maw?



¹⁴Khawzing thianghlim pawl ih thlarau na sungah a um ih thiamnak, theihnak le fimnak na nei tiah ka lo thei.

¹⁵Ruahnak i petu pawl le mitkher thiam pawl hi canganmi siartu dingah le a tican i simtu dingah an rak hruai naón a tican an thei thei hrimhrim lo.

¹⁶A thup-awmi ih a tican a sim thei ih thil thuuk tla a sim thei tiah ka lo thei zo. Hi canganmi hi na siar thei ih a tican i sim thei ngaingai a si ahcun siangpahrang puansen in thom na si ding, hminòhatnak suidhi na hngawng ah orh na si ding ih hi ramsung thuneihnak lamah pathumnak na si ding,” tiah a ti.

¹⁷Cutikah Daniel in, öNa laksawng cu na hrangah re ko aw, a si lole midang pe aw. Siangpahrang bawipa na hrangah hi canganmi cu ka siar ding ih a tican ka lo sim ding.

¹⁸öCungnungbik Pathian in na pa Nebuchadnezzar cu siangpahrang tumzet ah a tuah ih huham a neihter ih mi nasa a siter.

¹⁹A nasa tuk ih phunkip, hnamkip le òongkip a òongmi in an òih ih an khur ciamco. Mi pakhatkhat thah a duh ahcun a that mai, nunter a duh ahcun a nunter mai. A duhduh in mi cu hminòhatnak a pek ih mualpho khal in a tuah a si.

²⁰Sikhalsehla cutiuh puarthau in, thinlungruh in le zaangfah thinpemnak zianghman nei lo ih a um ruangah cun a siangpahrang tokham cu lon a si ih upatnak dinhmun cu a sung a si.

²¹Minung umnak khua le ram in dawihlo a si ih a thinlung cu ramsa thinlung vekah a cang. Hramlak laak lakah a um ih cawcang vekin hrampi a ei ih, humtu le phentu zianghman nei loin leenkolh ah a it ih dai in a tlak. Neta bikah Cungnungbik Pathian in minung ram uknak tlunah thu a nei ih cuih ram uknak cu a duhmi hnenah a pek thei a si, ti kha a run thei ngah.

²²öSikhalsehla cuih thu pawl cu nang a fapa hin na thei òeh naón na thinlung a neem cuang lo.



²³Vancung Bawipa dodal in hna na òuan ih Biakinn ihsin lakmi khuathai le kheng pawl hinah na keng òheh. Nangmah le na tlangsuak pawl, na nupi pawl le na nusun pawl in cuih khuathai thawn zu nan in ih sui le ngun, dar le thir, zanthing le lungto thawn tuahmi khawzing pawl nan thangòhat ciamco. Khua a hmu thei lomi khuavang, zianghman thu a thei thei lo le zianghman theihnak a nei lomi khawzing cu nan cawimawi ciamco. Nan nunnak le nan thihnak tlunih laireltu, na tuahmi hmuahhmuah tlunih thuneitu Pathian sawn cu upatnak zianghman nan pe lo.

²⁴Curuangah hi thu pawl ngantu dingah kut a rak kuatnak cu a si.

²⁵öA nganmi cu, ðMene, mene, tekkel u-pharsin,ó ti a si.

²⁶Atican cu a tanglam bangtuk in a si: ðMene,ó ti cu ðsiaró tinak a si ih na ram uknak hi Pathian in a ni a siar zo ih a cemter cing ding, tinak a si.

²⁷ðTekel,ó ti cu ðcuai thlaió tinak a si ih thlai na si tikah cuai na kim lo tinak a si.

²⁸ðu-pharsin,ó ti cu ðòhenó tinak a si ih na ram uknak hi òhenòhek thluh a si ih Media mi le Persia mi hnenah pek a si, tinak a si,” tiah a ti.

²⁹Hmakhatte-ah Belshazzar in Daniel kha siangpahrang puansen hruh dingah le a hngawng ih suiòhi orh dingah a hnaòuantu pawl thu a pek. Cutiin a uknak ih thuneitu bik pathumnak ah a tuah.

³⁰Cuih zan rori ah Babilon siangpahrang Belshazzar cu an that ih,

³¹kum sawmruk le kum hnih a timi Media mi Darias in Babilon ram cu a lak a si.

Daniel 6

Kiosa Khumnak Sungah Daniel

¹Darias in a ram pumpi uktu dingah ramòhen uktu bawi za le kul a ret.

²Cuih bawi pawl zohtu le hotu ah bawi upa pathum a ret ih culak ah Daniel cu pakhat a si; ramòhen uktu bawi za le kul cu an kutthuai ah an um. Annih in siangpahrang hrangih thil thupi le a òulmi pawl an ngaihtuah a si.



³Reilote ah Daniel cu hotu a dang pahnih hnakin le ramòhen uktu bawi dang pawl hnakin a hnaòuan a òhat deuhnak kha a lang. Cutiin midang hnakh a lang deuh ruangah siangpahrang in a ram pumpi uktu dingah Daniel cu a ruat.

⁴Cule hotu dang pahnih le ramòhen uktu bawi pawl cun Daniel in sualnak le palhnak a nei maw ti an hawl ciamco; a sinan a sualnak an hmu lo, ziangah tile Daniel cu mifel rintlakzet a si ih thilsual le zumtlak lo thil zianghman a tuah lo.

⁵Cutikah anmah le anmah cu, öA biaknak thu ah dah tilo Daniel sual kan puh theinak ding zianghman kan hmu zik lo, ” tiah an ti aw.

⁶Curuangah siangpahrang tong dingah an feh ih a hnenah, öDarias siangpahrang bawipa, na nunkhua sau hram seh!

⁷Na ram pumpi uktu bawi pawl, hotu pawl, ramòhen uktu bawi pawl, ramòhen uktu bawi bawmtu pawl le bawi dangdang kan zatein thinlung khatiòn thil pakhat kan lo dil. Thu pe awla na thupekmi vekih an thlun òhehnak dingah ngaihtuah aw. Ni sawmthum sungah zohman in siangpahrang bawipa nangmah hnen siarlo ziangvek khawzing le zovek milai hnen hmanah thlacammi le ngenmi nei hlah hai seh. Hi thupekmi a thlun lotu cu kiosa khumnak sungah hlon hai seh.

⁸Siangpahrang bawipa nangmah in hi thu hi suah awla na hmin khen aw. Cule mi hmuahhmuah ih thlun òheh dingin ngaihtuah aw; zohmanih thleng thei lomi Media mi le Persia mi pawl ih daan suahmi ah cang seh, ” tiah an ti.

⁹An tivek in Darias cun thu a pek ih a thupekmi parah a hmin a khen.

¹⁰Siangpahrang in a hmin a khen zo, tikha Daniel in a theih tikah a inn ah a tlung. A inn tlunta khaan ahcun Jerusalem lam hoi in sangkate an um. Cutawkah a tuah ringring òheuh vekin a ong awmi sangkate pakhat kiangah cun a khuk a bil ih ni khat ah voithum Pathian hnenah thla a cam.

¹¹Daniel in Pathian hnen ah thla a cam ringring thotho ti kha a huatu pawl in an hmuh tikah,



¹²Daniel sualpuh dingah an zatein siangpahrang hnenah an feh. Annih in, öMaw Siangpahrang bawipa, atu ihsin ni sawmthum sung siangpahrang bawipa nangmah hnen siarlo zohman in ziangvek khawzing le ziangvek milai hnen hmanah thlacammi le ngenmi nei hlah hai seh, tiah thu na pek zo,” tiah an ti. Siangpahrang bawipa in, öAsi, zohman ih el thei lomi thupek a si. Zohman ih thleng thei lomi Media le Persia mi pawl ih daan suahmi a si,” tiah a ti.

¹³Cutikah annih in siangpahrang hnenah, öJudah ram ihsin salkaihmi pakhat Daniel in siangpahrang bawipa nangmah a lo upat lo ih na thusuahmi khal a thlun lo. Nitinte ni khatah voithum thla a cam a si,” tiah an ti.

¹⁴Cuih thu cu siangpahrang in a theih tikah a thin a nuam lo zet ih Daniel runsuak theinak dingah lamzin a phunphun a hawl. Sun nihlawh a hawl naón a hum theinak lamzin a hmu lo.

¹⁵Daniel a phiartu pawl cu siangpahrang hnenah an ra ih, öSiangpahrang bawipa, Media le Persia daan a si vekin siangpahrang ih a pek ciami thu cu thleng theih a si nawn lo, ti cu nangmah in na thei ko,” tiah an ti.

¹⁶Siangpahrang in Daniel kai dingah thu a pek ih an kaih hnuah kiosa tampi khumnak sungah an thlak. Daniel hnenah cun siangpahrang in, öRintlak zetih na renmi na Pathian in lo run hram seh,” tiah a ti.

¹⁷Zohman ih an run thei lonak dingah lungto tumpi pakhat thawn kiosa khumnak cu an khar ih siangpahrang hmin khennak tacik le a bawi upa pawl ih tacik in an khen.

¹⁸Siangpahrang bawipa cu a inn ah a tlungkir ih cuih zan cu zanvar it lo, rawl khal ei lo le nomnak zianghman tuah loin a um.

¹⁹Zingthlapit ah a tho ih kiosa khur ahcun zamrangte in a va feh.

²⁰A va thlen tikah thinlung harzet in, öMaw Daniel, a nungmi Pathian riantu! Rintlak zetih na renmi na Pathian cun kiosa kaa sung ihsin a lo hum thei maw?” tiah a auh.

²¹Cule Daniel cun, öMaw Siangpahrang bawipa, na nunkhua sau hram seh!



²²Pathian in kiosa pawl ih kaa huptu dingah a vancungmi a run thlah ih pakhat hman in in siatsuah lo. Sualnak zianghman ka nei lo ih siangpahrang bawipa na parah mawhnak zianghman ka neih lo ruangah a si,” tiah a ti.

²³Cutikah siangpahrang cu a lung a awi tuk ih Daniel cu kiosa khur sung ihsin suah dingah thu a pek. An suah ih tuahmawhnak zianghman a ton lo kha an hmu; Pathian a rinsan ruangah a him a si.

²⁴Cule siangpahrang in Daniel soal a puhtu pawl cu an nupi le an faate pawl thawn kai tahrat in kiosa khumnak sungih thla dingah thu a pek. A thupekmi vekin an kai ih kiosa khumnak sungih an thlak tikah leilung hman an thlen hlanah kiosa cun an rak zon ih an ruh pawl tiangin an òamkiak òheh a si.

²⁵Cutikah siangpahrang Darias cun mi phunkip, hnamkip le òongkip a òongtu leitlun mi hmuahhmuah hnenah ca a ngan: öNan parah daihnak um hram seh!

²⁶Ka ramsung mi hmuahhmuah in Daniel ih Pathian cu upat ding le òih dingah thu ka pek zo. öAmah cu a nungmi Pathian, Kumkhua in a hmunmi Pathian a si. A uknak cu siatsuah a si dah lo ding ih a huham cu cem ni a nei dah lo ding.

²⁷öMi runtu le mi humtu a si. Lei le van khuazakip ah, Mangbangza le khawruahharza a tuah. Kiosa kaa sung ihsin Daniel a hum a si,” a ti.

²⁸Daniel cu Darias uk sung le Persia mi siangpahrang Sairas uk sungah neinung zetin a nung a si.

Daniel 7

Daniel In Langnak A Simfiang

(7.1-12.13)

Daniel In Sahrang Pali A Hmuhnak

¹Belshazzar in Babilon siangpahrang a òuan, kum khatnak ah keimah Daniel mang ka man ih zanah hmuhnak ka nei. Ka mang cu ka ngan ih cuih zanih ka hmuhmi cu,

²hi vekin a si: Khawzakip in thli a hrang ih tipithuanthum tidai tla a sem ciamco.



³Tipithuanthum sung cun sahrang tum zetzet pali an hung suak ih pakhat le pakhat an dang ciar.

⁴Sahrang pakhatnak cu kiosa a bang, asinain muvanlai vekin thla a nei. Cutiuh ka zoh laiah a thla cu a tlecat. Cule sahrang cu an cawisaang ih milai bangin an dinter. Cuih hnuah milai thinlung an neihter a si.

⁵A pahnihnak sahrang cu savom a bang ih a dunglam ke in a ding. A ha in hnakruh pathum a keu ih a hnenah cun, òNa ei thei zat in ei rero ko aw,” tiah aw pakhat in a ti.

⁶Cutiuh ka zoh laiah sahrang dang pakhat a hung suak. Tlavang a bang naón a zaang parah thla pali a nei; a thla cu vate thla vek a si. Lu khal pali a nei. A hmuihmel zoh tikah thuneizet ding a bang.

⁷Cumi ka zoh rero laiah a palinak sahrang a hung suak. Huham neizet, òihnungza le tuksumza ramsa a si. Thir ha a nei ih an tum zetzet; cuih a thir ha thawn a dehmi pawl cu a òam òheh ih a palcih hai fawn a si. Sahrang dang vek si loin hi sahrang cun ki pahra a nei a si.

⁸Cutiuh a ki pawl ka zoh rero laiah a ki lakah cun ki fate a hung suak ka hmu. Cuih ki fate cun a hmaisai ki pathum cu a thlong hai. Cuih ki fate cun milai mit a nei ih kaa khal a nei ih puarthau zetin a òong ciamco.

Kumkhua In A Nungmi A Hmu

⁹Cutiuh ka zoh rero laiah cun siangpahrang tokham pawl an hun ret. Kumkhua ih a nungmi cu tokham pakhat parah a to. A hnipuan cu vur vekin a rang ih a sam cu tuuhmul vekin a thiangfai. A tokham cu meisa leng parah a um ih a hlio ciamco;

¹⁰meiling cu tidai luang bangin cutawk cun a suak ciamco. Amah riantu dingah minung a thawng a za in an um ih a hmaiah minung a thawngih thawngin an ding. Thuòhennak cu an thok ih cabu pawl an kau.

¹¹Cutiuh ka zoh laiah ki fate in tluang a khawn rero le puarthau zetih a òong rero lai hrih ka thei. Cule ka hmuhhngan ah sahrang palinak an that ih a ruak cu meisa sungah an hlon ih cuticun a cemta.



¹²A dang sahrang pawl cu an huham neih mi hmuahhmuah laksak òheh an si, asinain an nunnak cu caan tawite sung zuah an si.

¹³Zan ih langnak ka hmuhmi ahcun minung a bangmi pakhat ka hmu. Mero par in a ra ih kumkhua ih a nungmi hnenah cun a feh ih a hnenah a thleng.

¹⁴Cule phunkip, hnamkip le òngkip ih òngtu pawl in amah an rian theinak dingah a hnenah cun thuneihnak, hminthannak, upatnak le siangpahrang huham hmuahhmuah pek a si. A thuneihnak cu kumkhua in a hmun ding ih a uknak a cem dah lo ding.

A Hmuhmi Fianternak

¹⁵Langnak ka hmuhmi cun ka thin i phangter ih ka thinlung i buaiter.

¹⁶Cutawkih a dingmi pakhat hnenah ka hung feh ih a tican i simfiang dingah ka hung sut. A sullam cu hiti in i sim.

¹⁷Hi sahrang tum zetzet pali cu leilung tlunih a suak dingmi uknak pali an si.

¹⁸Cule Cungnungbik Pathian ih minung pawl in siangpahrang huham an ngah ding ih kumkhua in kumkhua tiang an cota ding,” a ti.

¹⁹Cule sahrang palinak, sahrang dang thawn a bang-aw lomi, òihnungza sahrang, a dar ke-tin le a thir ha thawn a dehmi hmuahhmuah a bohtlek ih a palcih rerotu ih thu theih ka duh.

²⁰A lu parih ki pahra a neihnak, neta ih ki pakhat a hung suahnak le a hung suah ruangih ki pathum an thlongnak thu tla cu theih ka duh. Mit a nei, kaa khal a nei ih puarthau zetin a òng ciamco. A dang hnakin òihnungza bik a si.

²¹Cutiuh ka zoh laiah cuh ki cun Pathian ih minung pawl a do ih a neh.

²²Cule kumkhua ih a nungmi a ra ih Cungnungbik Pathian ih minung pawl òan in thuòhennak a tuah. Pathian minung pawl in siangpahrang thuneihnak an co caan a ra thleng zo.

²³Cuticun ka hnenah in simfiang a si: öSahrang palinak cu leilung tlunih a hung suak dingmi uknak palinak a si ding ih uknak dang thawn a bang-aw lo



ding. Leilung pumpi hi a neh òheh, a siatsuah òheh ding ih a palcih ciamco ding.

²⁴Ki pahra cu cuih uknak a uktu ding siangpahrang pahra an si. Cule siangpahrang dang pakhat a suak ding; amah cu siangpahrang dang thawn an bang-aw lo ding ih siangpahrang pathum pawl kha a hlon ding.

²⁵Cungnungbik Pathian a relsia ding ih Pathian minung pawl a hrem ding. An biaknak daan pawl le puai pawl thleng a tum ding; Pathian minung pawl cu kum thum le a hrek sung a kuthnuai ah a ret ding.

²⁶Cuih hnuah vancung thuòhennak a rung um ding ih a huham le a thuneihsak hmuahhmuah cu laksak òheh a si ding; siatsuahnak a tong ding ih a hlortalta ding.

²⁷Leitlun uknak hmuahhmuah ih huham le maksaknak pawl cu Cungnungbik Pathian ih minung pawl hnenah pek a si ding. An comi siangpahrang huham cu a cem nawn lo ding ih leilungtlun mi uktu hmuahhmuah in an rian ding ih an upat ding,” a ti.

²⁸Himi hi thunetnak a si. Ka òih tukih ka raam òheh; cuih thu cu ka thinlung sungah ka ret ringring.

Daniel 8

Daniel In Tuu Le Me A Hmu

¹Belshazzar in siangpahrang a òuan kum thumnak ah voihnihsak langnak ka hmu.

²Cuih langnak ka hmuhmi ahcun Elam peng lungdawl ih kulhmi Susa khawpi sungah um in ka thei aw. Ulai Tivapi kapah ka ding ih,

³cuih tivakap ahcun tuucang pakhat, ki saupi pahnih a neimi ka hmu; a ki pakhat cu a dang ki hnakin a sau ih a no deuh fawn.

⁴Cuih tuucang in nitlak lam, saklam le thlanglam a khik rero kha ka zoh. Ramsa dang in an kham thei lo; a mi nehsak cun an luat thei fawn lo. A duhduh in ziang hmuahhmuah a tuah hluahhlo ih a hngalzet.



⁵Cumi ih tican mangbangin ka ngaihtuah rero laiah nitlak lam ihsin mecang pakhat a ra tlan ciamco ka hmu; a tlan a cak tuk ih a ke in leilung a dai man lo. A mit le a mit karlakah a langzetmi ki pakhat a nei.

⁶Tiva kapah a ding ka hmuhmi tuucang lamah cun a feh ih tuucang cu a tha neih patawp in a zon.

⁷Tuucang a zon le a soal lai cu ka zoh. A thin a heng tuk ih tuucang cu nasa zetin a a ki pahnih kiak ko in a khik. Tuucang cun khik ve theinak thazaang zianghman a nei lo. Leilung ah a ril ih mecang cun a palcih a si; a run theitu zohman an um lo.

⁸Cuih mecang cu a puarthau deuhdeuh ih a cah bik laitak ah a ki cu a kiak. Cuih ki pakhat ai ahcun a langzetmi ki pali an hung suak; a ki pali cun saklam, thlanglam, nisuah lam le nitlak lam an hoi fingfing.

⁹Ki pali lakih pakhat sung ihsin ki fate pakhat a hung suak ih a huham cahnak cun thlang lam, nisuah lam le Ram Tiam lam a pan.

¹⁰Van ralkap, arsi pawl do ding tlak in a cak ih a do ih a hrekkhat cu leilungih a hlon hnuah a palcih.

¹¹Van ralkap pawl hotu bawi hman a dodal; nitinte a hnenih an pekmi thawinak cu a kham ih Biakinn a tiborhhlawh a si.

¹²Cutawkah nitin thawinak pek ai-ah minung pawl in sualnak an tuah; biaknak dik cu leilungah hlonthlak a si. A tuahmi hmuahhmuah ah cuih ki cu a hlawhtling a si.

¹³Cule vancungmi pakhat in a dang vancungmi hnenah, öHi langnak sungih a langmi thil hi ziangtik tiangso a rei ding? Hi bangtuk tuksumza sualnak hin ziangtik tiangso nitin thawinak pekmi cu a ai-awh ding? Ziangtik tiangso van ralkap pawl le Biakinn cu palcih an si hrih ding?” ti ih a sut kha ka thei.

¹⁴Cutikah cuih vancungmi cun, öHi thil hi zanlam le zinglam thawngnih le zathum sung a rei ding ih cuih sungah zinglam le zanlam thawinak pekmi zianghman a um lo ding. Cuih hnuah Biakinn cu a hlan vekin a um thei sal ding,” tiah a ti.



Langnak Cu Gabriel In A Fianter

¹⁵Cuih langnak ih tican ka ruah rero laiah rinlopi in mi pakhat ka hmaiah a ra ding.

¹⁶Ulai Tivapi tlun ihsin aw pakhat in a rak auh ih, öGabriel, a hmuhmi ih tican cu a hnenah simfiang aw,” a ti.

¹⁷Gabriel cu a ra ih ka kiangah a ra ding; ka òih tukih leilung ah ka bok. Ka hnenah cun, öMilaipa, hi thu hi theithiam aw. Na hmuhmi hi leilung cemnak thuthawn pehawknak a nei a si,” tiah a ti.

¹⁸Cutiuh a òong rero laiah ka tlu ih zianghman ka thei lo. Sikhalsehla anih cun i tho ih i dinter ih,

¹⁹öPathian thinhengnak in ziangbangtuk thil a suahter ding tihi ka lo hmuh a si. Na hmuhmi langnak hi caan neta bik thawn pehtlaihnak a nei a si.

²⁰öKi pahnih a neimi tuucang na hmuhmi kha Media le Persia uknak can-ai a si.

²¹Mecang kha Grik uknak can-ai a si ih, a mit karlahih a langzetmi ki kha an siangpahrang hmaisai bik can-ai a si.

²²Ki pakhat a kiah hnu ih ki pali a hung suakmi kha an ram a òhen awk òheh hnu ih a hung suak dingmi uknak pali can-ai an si; hi uknak pali hi hmaisai uknak tluk cun an cak lo ding.

²³öCuih uknak pawl an cem zik cuahco thlang ih an siatvaat tuk ruangih hremnak an tuar tikcu a hung kim cuahco tikah mi lungruh, mi sualral le mi bumhmang siangpahrang pakhat a hung suak ding.

²⁴A cak vivo ding, asinain a cahnak cu amah ih thilti theinak ruangah a si lo ding. Siatsuahnak nasa zetin a suahter ding ih a tuahmi hmuahhmuah ah a hlawhtling ding. Mi cak zetzet le Pathian ih minung pawl parah siatnak tampi a thlenter ding.

²⁵Mi depde a si ruangah bumnak in thil a ti thei vivo ding. A zum aw ngaingai ding ih rinloparal ah mi tampi a tisiat ding. Siangpahrang lakih



siangpahrang maksak bik hman a dodal ding; sikhalsehla amah cu milai cahnak tel lotein siatsuahnak a tong ding.

²⁶Na hnenih simfiang zo a si mi zinglam le zanlam raithawinak pekmi thu ih langnak na hmuhmi cu a ra kim ngaingai ding. Sikhalsehla thuthup ah ret aw, ziangahatile a kimnak dingah tikcu a rei hrih ding a si,” tiah i ti.

²⁷Ka thin a har ih ni tam nawn sung ka dam lo. Cuih hnuah ka tho ih siangpahrang ih fialmi hna cu ka òuan thei sal. Asinain ka hmuhmi cun ka mang i bangter ih ka theih thei mi a si lo.

Daniel 9

Daniel In A Minung Pawl Hrangah Thla A Cam

¹Ahasueras ih fapa, Media mi Darias in Babilon ram cu a uk.

²Siangpahrang a òuan kum khatnak ah cabu thianghlim pawl ka siar ih Bawipa in profet Jeremiah hnenih a rak sim cia bangtuk in Jerusalem cu kum sawmsarih sung siatsuah in a um ding timi thu cu ka ngaihtuah rero.

³Bawipa Pathian hnenah thinlung taktein thla ka cam; rawl ul in, buri hnipuan hruk in vutcam lakah ka to ih ka dil rero.

⁴Cuticun Bawipa ka Pathian hnenah thla ka cam ih ka minung pawl ih sualnak tla ka phuang. A hnenah, “Bawipa Pathian, nang cu na maksakzet ih ka lo upat ngaingai. Na thukammi parah cun rintlakzet na si ih a lo duhtu le na thukham a thluntu parah cun a hmunmi duhdawtnak na nei.

⁵ÖKannah cu kan soal zo, mi sualral kan si ih mawhnak a tuahtu kan si. Kan tuah dingih na thupekmi cu kan hnong ih nangmah in thildik in hmuhmi ihsin kan pial zo.

⁶Na hmin in kan siangpahrang pawl, in uktu pawl, kan pupa pawl le kan miphun pumpi hnenah na profet pawl in thu an sim naón a lo riantu pawl ih thu cu kan ngai duh lo.

⁷Maw Bawipa, nang cun a dikmi na tuah ringring naón kannah cun kan parah ningzahnak thil lawnglawng kan thlenter. Judea ram le Jerusalem khua,



ramhla le ramnai hmunkip ih na òhekdarh mi Israel mi hmuahhmuah kan zatein kan mualpho òheh zo.

⁸Kan siangpahrang pawl, in uktu pawl le kan pupa pawl cu ningzak le fihnungza in an rak nung ih, maw Bawipa, na parah kan soal zo.

⁹Na parah raltho phun kan si nacingin in ngaithiam ih in zaangfah a si.

¹⁰Maw Bawipa kan Pathian, a lo riantu profet pawl hnen ihsin in pekmi na daan pawl bangtuk ih nung dingah in sim rero naón kan lo ngai duh cuanglo.

¹¹Israel mi hmuahhmuah in na daan pawl cu kan bal ih na thu kan ngai lo. Cutiin na parih kan soal ruangah na siahhlawh Moses ih Daan sungih a ummi siatcamnak pawl cu kan parah na thlenter a si.

¹²Kanmah le in uktu pawl parah ka thlenter ding na timi cu na thlenter ngaingai. Leitlun khua dangdang hnakin Jerusalem cu nasa deuh in na hrem;

¹³Moses Daan sungih a ummi hremnak hmuahhmuah cu kan parah na thlenter òheh. Cuti si nacingin, maw Bawipa kan Pathian, kan sualsir in le thudik thlun tahratin na lungawiter kan tum hrih lo.

¹⁴Bawipa kan Pathian nang cun a dikmi na tuah ringring ruangah le na thu kan ngai duh lo ruangah kanmah hrem ding na tum ih na tumtah vekin in hrem taktak.

¹⁵öMaw Bawipa kan Pathian, na cahnak le na huham na langter ih na minung pawl Izipt ram ihsin na suahter; na huham cu an ciing lai ringring. Kan soal zo, kan mawh tuk zo.

¹⁶A liam ciami tikcu sungah nangmah cu in òantu na si ringring; curuangah Jerusalem parah na thinheng nawn hram hlah aw. Jerusalem cu na khawpi a si, na tlang thianghlim a si. Kanmah kan soal ruangah le kan pupa pawl in thilsual an rak tuah ruangah a kiangkap ramih mi hmuahhmuah in Jerusalem le na minung pawl cu an nautat a si.



¹⁷Maw Pathian, ka thlacamnak le ka lo ngennak hi i theihsak hram aw. A siat òheh zomi na Biakinn cu a hlan vekin tungding sal aw; cuticun Pathian ngaingai na si ti an lo thei ding.

¹⁸Maw Pathian, in run ngai hram aw. In run zoh awla harnak kan tonzia le na hmin a kengtu khawpi in harsatnak a tonzia hi run hmu hram aw. Thildik kan tuah ruangah si loin nang cu mi zaangfahtu na si ruangah na hnenah thla kan cam.

¹⁹Bawipa, in run thei aw. Bawipa in ngaidam aw. Bawipa in run ngai awla in tuahsak hram aw! Mi hmuahhmuah in Pathian na sizia hi an theihsak dingah rei nawn hlah! Hi khawpi le hi minung pawl hi na ta an si ko,” ka ti.

Gabriel In a Simfiang

²⁰Ka sualnak le Israel mi pawl sualnak phuangin thla ka cam ringring ih amah ih Biakinn thianghlim cu a hlan vekih a tundin salnak dingah Bawipa ka Pathian cat loin ka dil a si.

²¹Cutiuh thla ka cam laiah ka rak hmuh ciami Gabriel cu ka umnak hmunah cun a rung zam. Zanolam thawinak pek caan a si.

²²Gabriel cun ka hnenah, òDaniel, hi thu na theih theinak dingin nangmah bawm dingah ka ra.

²³Pathian hnenih na dil tikah amah in a lo let ko. A lo duhdaw ih cuuh thu sim dingah ka ra zo. Langnak na hmuhmi ih tican ka simfiang mi hi òhatein ngai aw.

²⁴öSualnak le òhat lonak ihsin na minung pawl le na khawpi an luatnak dingah Pathian in kum sawmsarih ih let sarh a khiah zo. Sualnak cu ngaidam a si ding, dingnak cu kumkhua hrangin hngehter a si ding; cuticun sim ciami le na hmuhmi pawl cu an ra thleng ngaingai ding ih Biakinn thianghlim cu a thar in thianhlimter a si sal ding.

²⁵Himi hi ciing òha awla ruatfel aw: Jerusalem dinal dingih thupek tikcu caan ihsin Pathian ih hrilmi hotu a rat hlanlo kum sarh let sarh a liam ding. Jerusalem cu lamzin tumpipi le ruhkuhl hngetzetzet thawn dinal a si ding ih



kum sawmruk le kum hnih ih let sarh sung a ding ding; a sinan hih caan hi harsatnak le buainak caan a si ding.

²⁶Cuih caan a cem tikah Pathian ih hrilmi hotu cu dik lozetin an that ding. A cakzetmi ram uktu ih ralkap pawl in khawpi le Biakinn cu an siatsuah òheh ding. Tilik bangin a netnak a ra thleng ding; Pathian ih a timtuah ciami ral le siatsuahnak an ra thleng ding a si.

²⁷Cuih ram uktu bawi cun kum sarh hrangin mi tampi thawn lungkimnak cakhen a tuah ding ih cuih tikcu ih hrek a cem tikah peknak le thawinak pawl cu a cemter ding. Thil Fihnung Tuksumza cu Biakinn sung hmunsangbik ah ret a si ding ih cutawkih a rettupa in Pathian ih tumtahasakmi netnak a ton hlanlo cutawk hmunsang bik ahcun a um ringring ding.

Daniel 10

Tigris Tivapi Ah Daniel Ih Hmuhmi

¹Sairas in Persia siangpahrang a òuan kum thumnak ah Belteshazzar ti khalih kawhmi Daniel ih hnenah thu pakhat langter a si. Cuih thu cu thudik a si, asinain theih a har ngaingai. A hnenah langnak in simfiang a si.

²Culai ah zarh thum sung lungngai in ka rak um.

³Zarh thum a kim hlan cu rawlthaw zianghman ka ei lo, sa khal ka ei lo; sabitti ka in lo ih ka sam khal ka hriat lo.

⁴Cuih kum thla khatnak thla, ni kul hluanli ni ah tiva tumzet òigris Tivapi kapah ka ding.

⁵Khua ka hun cuan ih minung bangtuk pakhat, puan hmangfeem hnipuan a hruk ih sui òha bik taikhap a khaptu ka hmu.

⁶A taksa ruangpi cu lungvar bangin a tleu. A mithmai cu nimthlakau vekin a vaang ih a mit tla cu meisa hlio vekin a hlio. A baan le a ke pawl cu hnawtfaimi dar vekin a tleu zukzo ih a aw cu miburpi au thawm bangtuk a si.

⁷Cuih langnak a hmutu cu keimah lawng ka si. Ka kiangih a ummi pawl cun zianghman an hmu lo, asinain an òih ngaingai ih an tlan, cule an relh.



- ⁸Keimah lawng ka taang ih cuih mangbangza langnak cu ka zoh rero. Ka tha a cem òheh, ka mithmai tla a dangzet ih zohman in in thei thiam zik lo.
- ⁹A aw ka theih tikah leilungah ka tlu ih zianghman thei loin ka bokkhup.
- ¹⁰Cule kut pakhat in i kai ih ka kut le ka khuk in i vak ter. Ka khur rero lai.
- ¹¹Vancungmi cun, öDaniel, Pathian ih duhdawtmi na si. Ding awla ka lo sim dingmi hi òhatein ngai aw. Na hnenih thlah mi ka si,” tiah i ti. Cutiiah a sim vete in ka hung ding. Asinain ka khur rero thotho.
- ¹²Cule anih in, öDaniel, òih hlah. Theihthiamnak nei dingah tangdor dingih na ruahcat ni ihsin na thlacam Pathian in a thei. Na thlacamnak lo let dingah ka ra zo.
- ¹³Persia ram kilvengtu bawi vancungmi in ni kul hluankhat sung i kham. Cule vancungmi lakih a tum bik pakhat Mikhael in i ra bawm, ziangahatile Persia ramah cun keimah lawng taantami ka si.
- ¹⁴Hmailam ah na minung pawl parah ziang a thleng ding ti lo theiher dingah ka ra zo a si. Hi langnak cu hmailam thu a si,” a ti.
- ¹⁵Cutiiah a òong tikah cun leilung lawng ka zoh, zianghman òong thei loin ka um.
- ¹⁶Cule minung vek a si mi vancungmi cun a kut a run dawh ih ka hmur i tham. A hnenah cun, öBawipa, hi langnak hin ka tha i cemter òheh ih khur loin ka um thei lo.
- ¹⁷A bawipa hmaiiah a dingtu sal vek ka si. Na hnenah ziangtinso ka òong thei ding? Thazaang zianghman ka nei lo, thaw thawt ding khal ka nei lo,” tiah ka ti.
- ¹⁸I run tham sal ih cak deuh in ka thei aw.
- ¹⁹Anih cun ka hnenah, öPathian in a lo duhdaw a si. Curuangah zianghman phang hlah, zianghman in lo òiher hlah seh,” a ti. Cutiiah i ti tikah cun ka cak deuhdeuh in ka thei aw ih a hnenah, öBawipa, i sim dingmi cu i sim aw. I cakter deuh zo,” tiah ka ti.



20-21 Anih in, öZiangruangah na hnenah ka ra, ti hi na thei maw? Thutak Cabu sungih an nganmi na hnenih phuang dingah ka ra. Atu-ah Persia ram kilvengtu bawi vancungmi do dingah ka kirsal ding. Cuih hnuah Grik ram kilvengtu bawi vancungmi a lang ding. Israel ram kilvengtu bawi vancungmi Mikhael siarlo i bawmtu zohman an um lo.

Daniel 11

1 Amah Michael cu i bawmtu le i òantu dingah òuanvo neitu a si.

2 Cule atuih ka lo sim dingmi hi thudik a si,” a ti. Vancungmi cun, öPersia ram cu siangpahrang pathum in an uk hrih ding. A palinak siangpahrang cu a dang pawl hnakin a lian deuh ding. A cah bik le a lian bik laitak ahcun Grik ram a zuam ngam ding.

3 öCule a ralòha zetmi siangpahrang pakhat a hung suak ding. A uk mi ram cu a kau ngaingai ding ih a duhmi poh a tuah hluahhlo ding.

4 Asinain a cah bik laitak ah a ram ukmi cu a òhen-aw thluh ding ih ram pali ah a cang ding. Amah ih tesinfa a si lomi in a ai-ah siangpahrang an òuan ding, sikhalsehla amah tluk cun zohman in huham an nei lo ding.

Izipt Le Siria Ram Pawl

5 öIzipt ram siangpahrang cu a cakzet ding. A ralbawi tumbik pakhat cu amah hnakin a caksawn ding ih a ram ukmi tla a kausawn ding.

6 Kum tampi hnuah Izipt siangpahrang in Siria siangpahrang thawn òantlangnak cakhen an tuah ding ih a fanu tla a nupi dingah a pe ding. Sikhalsehla cuih cakhen cun rei a awh lo ding. Izipt siangpahrang ih fanu, a pasal, a fa le amah a thluntu, siahhlawh pawl thah òheh an si ding.

7 Reilote ah Izipt siangpahrang fanu ih sungkhat siangpahrang a cang ding. Siria siangpahrang ralkap pawl a do ding; an ral òannak ruhkulh sung tiangin a nor ding ih a neh ding.

8 An khawzing lem pawl le an khuavang pawl hnenih pekmi sui le ngun ih tuahmi thilri pawl cu Siria ihsin Izipt ah a phurkir ding. Kum rei nawn daihnak a um hnuah,



- ⁹Siria siangpahrang in Izipt ram a do ding; asinain a siip sal a òul ding.
- ¹⁰öSiria siangpahrang fapa pawl in raldo dingah an tim an tuah ding ih ralkap tam ngaingai an khawm ding. Siangpahrang fapa lakih pakhat in ral pawl ih òanhmun an khuarnak cu tilian bangin a do ding.
- ¹¹Cutikah a thinhengin Izipt siangpahrang in Siria siangpahrang cu a do ding ih a ralkap tam ngaingai a kai ding.
- ¹²Cutiuh ral a neh ruangah le Siria ralkap tampi a thah ruangah cun a hngalzet ding; asinain ral cu a neh ringring lo ding.
- ¹³öSiria siangpahrang khal a kirsal ding ih a hlan hnakih ralkap tamdeuh in a khawm ding. A tikcu a remcan tikah hriamnam òhazet kengtu a ralkap siarcawk lo thawn Izipt do dingah a pan ding.
- ¹⁴Cutikah Izipt mi tampi cu an siangpahrang duh lo ah ral an tho ding. Cule Daniel, na miphun sungin mithah òih lo mi hrekkhat cu, langnak an hmuh ruangah ral an tho ve ding; sikhalsehla an sung ding.
- ¹⁵Curuangah Siria siangpahrang cun ralhruang ih kulhmi khawpi cu a kulh ding ih a la ding. Izipt ralkap pawl cun an do thei nawn lo ding; an ralkap lakih a cakbik pawl hman raldo dingah thazaang an nei nawn lo ding.
- ¹⁶Ral nehtu Siria cun dotu zohman nei loin a duhduh a tuah vivo ding. Ram Tiam ah a ding ding ih cuih ram cu a kut sungah a hum ding.
- ¹⁷öCule Siria siangpahrang cun raldo dingah a ngaihtuah ding; a ralkap hmuahhmuah hman a tum ding. A ral ram siatsuah òeh dingah a ral thawn òantlangnak cakhen a tuah ding ih a fanu tla a nupi dingah a pe ding. Asinain a tumtahmi cu a tisuak lo ding.
- ¹⁸Cuih hnuah tiffinriat kap ram pawl a do ding ih ram tampi a neh ding. Sikhalsehla ramdang pakhat uktu bawi in amah cu a neh ding ih a puarthaunak cu a cemter ding; a puarthaunak cu amah Siria siangpahrang par lala ah a thlenter ding.



¹⁹Siangpahrang cu amah ih ram ralòannak ralhruang ah kir tahratin a òang ding naón a sung thotho ding; cuticun anih khal a cem ding.

²⁰öAmah ih hnuah siangpahrang dang pakhat a suak ding. Cuih siangpahrang cun a ramsung paisa òhanter duh ah a kuthnuai bawi pakhat a fial ding ih a ram minung pawl hnen ihsin ngunkhuai tampi in a la ding. Reilote ah cuih siangpahrang cu an that ding, sikhalsehla mizapi hmuh ah a si lo ding ih raldonak hmun khalah a si lo ding,” tiah a ti.

Mi òha lo Siria Siangpahrang

²¹Vancungmi in a simfiang vivo ih, öCuih siangpahrang a hun sangtu Siria siangpahrang cu mi òha lo, mi siakha zet a si ding; siangpahrang can theinak lamzin khal a nei lo ding naón rinlopi ah mibumnak in siangpahrang thuneihnak cu a long ding a si.

²²Amah a dodaltu cu, Pathian ih Puithiam Sang a si khalle, hlonhlo le hnonhlo a si ding.

²³Cakhen tuah tahratin ram tampi a bum ding; ram fate uktu asinain ni khat hnu ni khat a cak deuhdeuh ding.

²⁴Rinlopi ah a lianzetmi peng a do ding ih a pupa pawl ih tuah dah lomi thil a tuah ciamco ding. Raldonak ih a lakmi le a lonmi hransaw thilri pawl cu amah a thluntu pawl a zem ciamco ding. Ralhruang tampi do dingah a tum lawk ding naón a rei hlanah a tikcu a cem ding a si.

²⁵Ralòha zetin Izipt ram do dingah ralkap tampi a la ding; Izipt siangpahrang khal amah do dingah ralkap tamzet le cakzet thawn a tiar-aw ve ding. Asinain Izipt siangpahrang cu phiarnak a tong ding ih a hlawhtling lo ding.

²⁶A thuron bikmi pawl in an siatsuah ding; a ralkap tampi thah an si ding ih an òekdarh òheh ding.

²⁷Cule siangpahrang pahnih cu cabuai pakhat ah rawl an hil tlang ding; sikhalsehla an thinlung cu a òha lo veve ding ih pakhat le pakhat an bum aw ton rero ding. An tumtahmi cu an tisuak lo ding, ziangah tile a tikcu a kim hrih lo.



²⁸Siria siangpahrang cu a lonmi thilri hmuahhmuah thawn a tlungkir ding; Pathian minung pawl ih biaknak siatsuah òheh tum in a tlungkir ding. A duhduh a tuah vivo ding ih amah ih ramah a kir ding a si.

²⁹öNehhnu ah Izipt ram a do sal ding; sikhalsehla a hlan vekin thil a cang thei lo ding.

³⁰Rom miphun pawl amah do dingah lawng thawn an ra ding ih a thin a phang ding. öCule a thinheng in a kir ding ih Pathian minung pawl ih biaknak siatsuah a tum ciamco ding. Mah ih biaknak a tlansantu pawl ih ruahnak pekmi kha a thlun ding.

³¹A ralkap hrekhat pawl cun Biakinn an borhhlawhter ding. Nitin thawinak pekmi cu an cemter ding ih thil Fihnung Tuksumza an ret ding.

³²Cuih siangpahrang cun hrawhhrawlak thawn hna a òuan ding ruangah an biaknak a dungtuntu pawl cun an bawm ding; sikhalsehla Pathian a thluntu pawl cun an do ding.

³³Mipi lakih hotu fim pawl in an fimnak kha mi tampi hnenah an hlawm ve ding. Asinain a rei hlanah cupawl òhenkhat cu raldonak ah an thi ding ih òhenkhat meisa tla in an ur that ding. Cule mi òhenkhat cu an thilri lonsak an si ding ih thawng ih thlak an si ding.

³⁴Cutiuh thahnak an tuar rero laiah Pathian minung pawl cu bomnak malte an ngah ding; anmah òantu mitampi cu mahih zawnruahnak ruangih òantu an si ding.

³⁵Cuih hotu fim hrekhat pawl cu thahnak an tuar ding naón cutiuh tuarnak ruangah misenpi pawl cu an thiangfai deuh ding. Cuticun caan netnak, Pathian ih a khiahmi caan, a thlen hlan cu a si vivo hrih ko ding.

³⁶öSiria siangpahrang cun a duhduh a tuah ding. Ziangvek khawzing hnakin ka tum sawn, tiah tluang a khawng ding ih Cungnungbik Pathian hnak hmanin ka maksak sawn, tiah a porh-aw ding. Pathian hremnak a ton hlan cu cutiin a ti thei vivo ko ding. Asinain Pathian cun a tumtah vek cekci in a tuah suak ding.



³⁷Siangpahrang cun a pupa pawl ih an rak renmi khawzing, le nunau pawl ih an duhzetmi khawzing khal zianghman ah a siar lo ding. Ziangbangtuk khawzing hman a poisa lo ding, ziangahntile khawzing hnakin ka tum sawn, tiah a ruat-aw ding a si.

³⁸Cuhnakin ralhruang a humhimtu khawzing a upat sawn ding. A pupa pawl ih an biak dah lomi khawzing hnen sawnah sui le ngun, lungmankhung le laksawng sunglawi dangdang a pe ding.

³⁹A ralhruang pawl ihsin òangtu dingah ramdang khawzing biatu pawl a hmang ding. Amah kha in uktu bawi na si, ti ih a saangtu pawl cu upatnak, hminòhatnak, hnaòuan tumpipi le laksawngah leiram a pe ding.

⁴⁰öSiria siangpahrang ih netnak tikcu a kim cuahco thlang tikah Izipt siangpahrang in amah kha a do ding; cule Izipt siangpahrang cu a cahnak zate, a rang le a rangleng pawl le lawng tampi thawn a do ve ding. Tilian bangin ram tampi a do ding.

⁴¹Ram Tiam hman a do ding ih a thawng a thawngin a that ding; sikhalsehla Edom ram, Moab ram le Ammon ram a taang hrihmi pawl cu an luat ding.

⁴²Hi ram pawl a do tikah cun Izipt ram hman a luat lo ding.

⁴³Izipt ramih an thuhmi hlawnthil, sui, ngun le a dang thil mankhung pawl a la òheh ding. Libia ram le Ethiopia ram tla a neh ding.

⁴⁴Cule nisuah lam le sak lam ihsin a thlengmi thuthang in a thin a phangter ding; thinòeu zetin a do sinsin ding ih khua-le-ram tampi a siatsuah ding ih mi tam ngaingai a that ding.

⁴⁵A siangpahrang puantlam pawl hman cu tiffinriat le Biakinn dinnak tlang karlakah a sak ding. Sihmansehla cutawkah zohman bawmtu nei loin a thi ding,” tiah a ti.

Daniel 12

Tikcu Netnak

¹Puan hmangfeem ih tuahmi hnipuan a hruktu vancungmi in, öCuih caan ah na minung pawl a kilvengtu vancungmi maksak Mikhael a lang ding. Hi



miphun pawl hnenah an thawhkeh ihsin an ton dah lomi harsatnak nasazet a thleng ding. Cuih tikcu a kim tikah Pathian cabu sungih hmin nganmi na miphun pawl cu runsuak an si ding.

²A thi zomi minung tampi an nungsal ding; mi òhenkhat cu kumkhua nunnak an co ding ih òhenkhat cu kumkhua ningzahnak an tuar ding.

³Hotu fim pawl cu van ih tleunak hmuahhmuah thawn an tleu ding. A dikmi tuah dingah mitampi a zirhtu pawl cu arsi bangin kumkhua in an tleu ding,” a ti.

⁴Cule ka hnenah, öDaniel, atu-ah cabu cu khup awla leilung a cem hlanlo cu zohman ih on lo dingin a parah tacik khen aw. Minung tampi in thil a cangmi pawl ih tican theih an tum rero ding naón an zuamnak cu alak a si òheh ding,” tiah i ti.

⁵Cuih hnuah tivakap ah mi pahnih an din ka hmu; kap khatah pakhat fingfing an ding.

⁶Cuih mi pakhat in tiva tlunlam ih a dingtu vancungmi hnenah, öHi vek khawruahhar thil pawl a cem hlanah tikcu ziangtlukso a um hrih ding?” tiah a sut.

⁷Vancungmi cun a kut pahnih van lamah thlir in Kumkhua Pathian hmin saal in thukamnak a tuah ih, öKum thum le a hrek a um ding. Pathian minung pawl hremnak a cem tikah hi thil hmuahhmuah cu a kim òheh ding a si,” a timi ka thei.

⁸Cutiuh a timi cu ka thei naón a tican ka thei thei lo. Curuangah, öBawipa, ziangvekin so a cemnetnak a si ding?” tiah ka sut sal.

⁹Cutikah anih in, öDaniel, atu-ah feh aw, ziangah tile hi thu pawl cu tikcu netnak a thlen hlanlo zohman ih theih lo dingin thuh ih tacik khenmi a si ding.

¹⁰Mi tampi cu thianternak an ngah ding. Mi òhalo pawl cun an thei thei lo ding ih an òha lo vivo ko ding; asinain mifim pawl cun an thei thei ding.



¹¹“Nitin raithawinak an baansan, cumicu Fihnung Tuksumza an tuah thok ihsin, ni thawngkhat le zahnih le sawmkua a liam ding.

¹²Ni thawngkhat zathum sawmthum le ni nga a cem hlanlo rintlak zetih a nungtu pawl cu milungawi an si!

¹³“Cule nang Daniel, a net tiang rintlak zetin um aw. Leitlun na nunnak cu a cem ding, asinain tikcu netnak ahcun laksawng co dingin na thosal ding,” tiah i ti.



Hosea

Hosea 1

¹Judah siangpahrang Uzziah, Jotham, Ahaz le Hezekiah pawl siangpahrang an òuan san le Israel siangpahrang, Joash fapa Jeroboam in siangpahrang a òuan laiah Bawipa ih thu cu Beerì fapa Hosea hnenah a ra.

Hosea Ih Nupi Le Faate Pawl

²Bawipa in Israel mipahun hnenih a òong tikah hmaisà bik ah Hosea hnenah, öFeh awla nupi va òhi aw; na nupi cu hlawhhlàng a si ding ih na faale pawl khal an nu vek an si ding. Ka mipahun in in tlansan zo ih hlawhhlàng phun ah an cang zo,” tiah a ti.

³Curuàngah Hosea cun Gomer a òhit. Gomer cu Diblaim fanu a si. Fa a vun ih fapa a hring.

⁴Cutikah Bawipa in Hosea hnenah, öA hminah ðJezreel,ó sak aw; ziangah tile Israel siangpahrang ih pu Jehu in Jezreel khua ih mi a rak thah ruàngah a rei hlanah Israel siangpahrang ka hrem ding a si. Jehu tesinfa pawl ih uknak san cu ka cemter ding.

⁵Cule Jezreel phairawn ah Israel ralkap pawl ih cahnak cu ka siatsuah òheh ding a si,” tiah a ti.

⁶Gomer in fa pahnihnak a hun nei ih fanu a si. Cule Bawipa in Hosea hnenah, öA hmin ah ðLo-ruhamah,ó sak aw; ziangah tile Israel mi pawl cu ka lainat nawn lo ding ih ka ngaidam nawn lo ding.

⁷Asinain Judah mi pawl cu ka lainat ding. Bawipa an Pathian keimah in ka run ding; asinain cutiìh ka run tikah raldonak ralnam, li le thal, rang le rangralkap thawn ka run lo ding,” tiah a ti.

⁸Gomer in a fanu cu pawhte fawp a baanter hnuah fa a vun sal ih fapa a hring.

⁹Cutikah Bawipa in Hosea hnenah, öA hmin ah ðLo-ammi,ó sak aw; ziangah tile nannih Israel mi cu ka minung nan si lo ih kei khal nan Pathian ka si lo,” tiah a ti.



Israel Cu Dinter Sal A Si Ding

¹⁰Israel mipahun cu tiffinriat ih vunnel zat an si leh ding; tah cawk lo le siar cawk lo an si ding. Atu-ah Pathian in, öIsrael cu ka minung a si lo,” a ti. Asinain öNannih cu a nungmi Pathian ih faate nan si,” a ti ni a ra thleng leh ding.

¹¹Judah mi le Israel mi cu an kom-aw sal ding. Anmah hrangah hruaitu pakhat an hril ding ih a hlanlai vekin an ram sungah an karhzai ding ih an òhangso ding. Asi, Jezreel san cu san maksak a si ding.

Hosea 2

¹Curuanghai nan unau Israel mi pawl cu öPathian minung,” tiah le öBawipa Ih Duhmi,” tiah ko uh.

Hlawhhläng Gomer, Hlawhhläng Israel

²Ka faale pawl, nan nu hi sim hnik uh; amah cu ka nupi a si lo maw? Keimah cu a pasal ka si lo maw? A uiretnak le hlawhhläng a sinak baang dingah sim uh.

³A baang lo asile a nuih pum sung ihsin a suah lai ih lawngfangkheh ih a um vekin a hnipuan ka hlit ding. Leilung ro le lei caar bangin ka tuah ding ih tihal in a thi ding.

⁴⁻⁵A faate pawl hnen khalah zaangfahnak ka nei lo ding; annih cu ningzah thiam lo hlawhhläng nu ih faate an si! Anih cun, öI duhtu hnenah ka feh ding; ti le rawl, tuuhmul le puan, olif hriak le sabitti in pe paam,” a ti.

⁶Curuanghai a lamzin khamnakah hruang ka tuah ding ih hling le so in amah cu a kimvel in ka kulh ding.

⁷Amah a ngaitu pawl kha an dung in a dawid ding naón a man lo ding. A hawl rero ding naón a hmu lo ding. Cule anih in, öHmaisaka pasal hnenah ka kir sal ding. Atu hnakin tuih hlanah ka rak nuam sawn,” tiah a ti ding.

⁸A hnenah rawl, sabit, olif hriak le Baal biaknak ih a hmanmi sui le ngun pawl a petu cu keimah ka si hi a thei dah lo.



⁹Curuangah ka pek ciami rawl le sabit pawl cu rawl lak caan ah ka lak kir ding; a hnipuan hrang ka timi tuuhmul le patpuan pawl tla ka lak sak kir ding.

¹⁰A hnipuan ka hlit òheh ding ih a mi ngaimi hmaiah a lawngfangkheh in ka umter ding; ka kut sungin zohman in an run thei lo ding.

¹¹A nomnak puai pawl: kumtin puai le thlatin puai pawl, Sabbath puai le biaknak lam puai pawl cu ka cemter òheh ding.

¹²“ÖI ngaitu pawl ih in phalh mi,” a timi a sabit hmuan le a theipi kung pawl ka siatsuah òheh ding. A sabit hmuan le a thingrah hmuan pawl cu ramòhing ah ka tuah òheh ding ih hramlak ramsa in an siatsuah òheh ding.

¹³Keimah hngilh tahrat in Baal hnenah rimhmuï a ur ih a mi ngaimi pawl hrangah a òhirual le a hnakhai khaih tahrat ih a thlun reronak caan ai-ah amah ka hrem ding. Hitiin Bawipa in a sim zo a si.

Bawipa In A Minung Pawl A Duhdawtnak

¹⁴Curuangah amah cu nelrawn ah ka hruai kir sal ding ih duhdawtnak òngkam thawn ka leem ding.

¹⁵A sabit hmuan pawl cu ka pe kir ding ih Harsatnak Nelrawn cu ruahsannak sangka ah ka tuahsak ding. A no lai Izipt ihsin a suah lai vek khan ka lam a hoi sal ding.

¹⁶Cuticun öKa Pasal,” tiah i ko sal ding ih, öKa Baal,” tiah i ko nawn lo ding.

¹⁷Baal hmin cu ka saalter nawn lo ding.

¹⁸Cutikah cun ka minung pawl an tuahmawh lonak dingah leilung par ramsa le van ih zam vate le leilung ih a bokvak pawl thawn thukamnak ka tuah ding. Raldonak hriamnam pawl: ralnam pawl le li le thal hmuahhmuah ka hlonhlo òheh ding ih ka minung pawl cu hnangamte le himte in khua an sa ding.

¹⁹Maw, Israel, ka nupi ah ka lo tuah ding; Mifel le rintlak ka si ding, A hmunmi duhdawt zaangfahnak Na parah ka langter ding ih, Kumkhua in ka ta na si ding.



²⁰Ka thukam ka hngetter ding ih, ka ta na si ding; Kei hi Bawipa ka si kha na thei ding.

²¹⁻²²Cutikah ka minung Jezreel ih thlacamnak ka theihsak ding ih, Leilung ah ruah ka surter ding. Cule leilung in rawl le sabit le olif pawl a suahter sal ding.

²³Ram sungah ka minung pawl cu ka um hngetter ding. An òhangso ding ih mi neinung zet an si ding. öLo-ruhamah,” tiih rak kawhmi pawl cu öKa zaangfah ding,” ih, öLo-ammi,” tiih rak timi pawl cu öKa minung nan si,” ka ti ding. Cule annih in öKan Pathian na siù tiah in ti ding.

Hosea 3

Hosea Le Hlawhhlng Nu

¹Bawipa in hiti in i sim sal: öVa feh awla midang a ngaitu hlawhhlng nu cu va duh aw. Israel mi pawl in pathian dangdang an bia ih milem pawl hnenah sabit caar an pe rero naón annih cu ka duhdawt thotho vekin nang khal in cu nu cu na duh thotho ve pei,” i ti.

²Curuangah cu nu leinak ah ngun tangka hleinga le barli fang han sarh ka pek.

³Amah cu, öCaan reipi hlawhhlng na òuan nawn lo pei; midang khal na ngai nawn lo pei. Ka hnenah na um ding naón ka hnenah na it hrih lo pei,” tiah ka sim.

⁴Cumi bangtuk in Israel mi pawl khal siangpahrang nei lo le hotu nei loin, thawinak pe thei loin le lungto òhuamthiang nei loin, zuk le tinzohnak milem pawl nei loin reipi an um ding.

⁵Asinain Israel mi pawl in Bawipa an Pathian lam ah an hoikir ih an siangpahrang David ih tesinfa hnen an pan sal caan a um leh ding. Cule Bawipa cu an òihzah ding ih a laksawng òha an ngah ding.

Hosea 4

Bawipa In Israel A Mawthluk



¹Bawipa in hi ram sungih a ummi pawl parah mawhthluknak a nei a si. Maw Israel, a simmi hi ngai hnik: öHiram sungah hin duhdawtnak a um lo ih rintlak sinak khal a um lo. Minung pawl in an Pathian ah in ruat lo.

²Mi an camsiat, thuphan an per, mi an that, ruk an ru, nupi le pasal pawl in midang an ngai san. Thisen luannak a karh vivo ih mi thahnak pakhat hnu pakhat a um.

³Curuangah hi ram cu a caar ding ih ram sungih nunnak a neimi hmuahhmuah an cau òheh ding. Ramsa le vate hmuahhmuah le nga hman an thi òheh ding,” a ti.

Bawipa In Puithiam Pawl A Mawhthluk

⁴Bawipa in, öZohman in misenpi pawl mawhthluk hlah hai seh; a kaw khal kaw hlah hai seh. Ka mawhthluk mi cu nanmah puithiam pawl nan si.

⁵A sun a zan in sualnak poimawh nan tuah; nannih hnakin profet pawl an òha cuang fawn lo. Nan nu Israel hi ka siatsuah ding.

⁶Ka minung pawl in keimah in theih duh lo ruangah an cem thla ding. Nannih puithiam pawl khal in in thei duh lo ih ka thuzirhmi pawl nan hlon. Curuangah nannih cu ka lo hnong ih nan fapa pawl khal ka puithiam an si thei nawn lo ding.

⁷öPuithiam nan tam deuhdeuh ih ka parah nan sual deuhdeuh. Upat tlak nan sinak cu nan mualphonak ah ka tuah ding.

⁸Ka minung pawl ih sualnak thawngin milian ah nan cang; curuangah tam sinsin in sualter nan duh.

⁹Misenpi vek thotho in cawhkuannak nan tuar ve ding. Thil òha lo nan tuah ruangah ka lo hrem ding ih ka lo cawh ding.

¹⁰Raithawinak pekmi sungin nan covo cu nan ei ding naón nan ril a rawng thotho ding. Hlawhhlng nan òuan ih punzainak khawzing nan bia rero ding naón faate nan nei cuang lo ding, ziangah tile khawzing dang thlun duh ah ka hnen ihsin nan pial a si,” tiah a ti.

Bawipa In Khuavang Biaknak A Duh Lo



¹¹Bawipa in, öZu thar in siseh zu hlun in siseh ka minung pawl ih thinlung a hloter òheh.

¹²Thingtan hnenah tin an leeng, funghreu in an duhmi a rak sim. Curuangah kei cu in tlansan. Hlawhhlang ih a cangmi nunau vekin annih cu khawzing dang hnenah an pe aw.

¹³Tlangzim hmunthiang ah thawinak an tuah ih tlangpar thingpi sang sasua kiing daihnem òha hnuai ah rimhmi an ur. öCuruangah nan fanu pawl cu hlawhhlang ah an cang ih nan fapa ih nupi pawl cu mipa dang thawn an sual.

¹⁴Asinain hi ruangah ka hrem hai lo ding; ziangatile nanmah hman biakinn hlawhhlang pawl hnenah nan feh ih anmah thawn hmunkhat ah thawinak nan pek. Thufim ih a um vekin, ðRuahnak nei lo mipun cu an siat ding.ð

¹⁵öNannah Israel mi pawl cu ka hrangah hlawhhlang ah nan cang zo naón Judah mi cu cuvekin si hram hlah hai seh. Gilgal a si lole Bethaven ah i bia hlah hai seh. Cutawk hmunah a nungmi Bawipa ih hmin in thukammak tla tuah hlah hai seh.

¹⁶Israel mi pawl cu laak lungruh bangin an lung a ruh a si. Ziangtin so tuufaate bangin tlimno lakah ka cawm thei ding?

¹⁷Israel mi pawl cu milem in a ham òheh a si. An duhnakah feh hai seh.

¹⁸Zu tampi an in hnuah hlawhhlang an òuannak ah nuam an ti zet ih hmin òhatnak hnakin thangsiatnak an duh sawn.

¹⁹Phusiing ih semhlomi vekin òhekdarh òheh an si ding ih an khuavang biaknak cu an zahpi ding.

Hosea 5

¹öNannah puithiam pawl hihi ngai uh. Nannah Israel mi pawl, òhatein ngai uh. Siangpahrang sungkhat pawl, ngaihnik uh! Dingnak thawn thuòhentu ding nan si naón nan parah thuòhennak a thleng ding. Mizpah ah thang ah nan cang zo; Tabor tlang ah mi awktu sur ah nan cang ih,



²Akhesia khua ah mi tlaknak khur thukpi ah nan cang zo. Curuangah nan zatein ka lo hrem hai ding.

³Israel thuhla cu ka thei òheh; ka hnen ihsin a thup-aw thei zik lo. Rintlak lo a si zo ih a minung pawl cu keimah bia dingah an tlak lo,” tiah a ti.

Hosea In Milem Biak Ralrinnak A Pek

⁴Misenpi in thil òha lo an tuah ruangah Pathian hnenah an kirnak ding a kham. An thinlung ah hlawhhlung òuan duhnak a khat ihBawipa an thei nawn lo.

⁵Israel mi pawl ih puarthaunak kha anmah mawhphurhtu bik a si. An sualnak in a bahter ih an tlu; Judah mi khal an hnenah an tlu ve.

⁶An tuu le an caw pawl thawinak ahBawipa hnenah an pek, asinain an hrangah a òhahnem lo. Bawipa an hmu thei lo, an hnen ihsin a tlan zo.

⁷Bawipa ih hmaiah rintlak lo ah an cang zo; an faate pawl Bawipa ta an si nawn lo. Curuangah an ram cu siatsuah a si cing ding.

Judah Le Israel An Do Aw

⁸Gibeah ah raldonak tawtawrawt tum uh! Ramah ah tiarawknak tawtawrawt tum uh! Bethel ah raldo auhnak au ciamco uh! Benjamin mi pawl, raldonak ah feh uh!

⁹Hremnak ni a thleng zik thlang; Israel cu siatsuah a si ding. Israel mi pawl, hi thil hi a cang tengteng ding sokhaw.

¹⁰Bawipa in, òJudah in Israel a do ih a ram a lon ruangah ka thin a heng. Curuangah an parah hremnak cu tilian bangin ka burh ciamco ding.

¹¹Israel cu namsuknak a tuar; zianghman pek ding a nei lotu hnenah bomnak dil in a pan ringring ruangah amah ih ram rori a si mi a sung zo.

¹²Israel parah siatsuahnak ka thlenter ding ih Judah mi parah siatralnak ka tlunter ding.



¹³Israel in a nat a luar zia a hmuh tikah le Judah in a hma a besiat zia a theih tikah, Israel cu a cakzetmi Assiria siangpahrang hnenah bomnak dil dingah a feh; asinain an natnak siseh, an hma siseh a damter thei lo.

¹⁴Israel le Judah cu kiosa in òilva a nam vekin ka nam ding. Keimah rori in ka thlekbauih òheh ding ih ka tlansan ding. Ka hnuk vivo hai tikah zohman in an run thei lo ding.

¹⁵“An sualnak ruangah tawkfang an tuarta ih keimah in ra hawl sal hlanlo cu ka minung pawl hi ka dungtun hrih ding. An tuarnak ruangah keimah kha a hawl in tum dah pangah,” tiah a ti.

Hosea 6

Bawipa Hnenah Kirsal An Tum

¹Misenpi in, “Bawipa ih hnenah kirsal uhsi. In bauhthlek òheh zo naón amah thotho in in damter ding. In tuahmawh zo naón amah thotho in kan hma in tuam sak ding.

²Ni hnih hnuah in thoter sal ding ih ni thumnak ah in nungter sal ding; cule a hmaiah a nung in kan um ding.

³Bawipa cu theih tum uhsi. Amah cu kan hnenah zinglam khawvang bangin a ra ding, a pelh lo ding. Amah cu kan hnenah leilung a toihtu òoruah bangin pelh loin a ra thleng ding,” an ti.

⁴Bawipa in, “Maw Israel le Judah, nannih hi ziangtinso ka lo tuah ding? In duhdawtnak cu zinglam suumzing bangin zamrang in a hlo; daitla bangin a hul lohli.

⁵Curuangah ka profet pawl nan hnenah thuòhennak le siatsuahnak òong thawn ka thlah a si. Nan hnenah ihsin ka duhmi cu nanmah ih theih lo ding zianghman a um lo; tleunak bangin a fai a si.

⁶Nan hnenah ihsin a òunghmun mi duhdawtnak a si ka duh, ramsa ih raithawinak a si lo. Keimah in theih ding a si ka duh, mei-ur thawinak a si lo.

⁷“Sikhalsehla hi minung pawl, hi tiamkammi ram an thlen vete in annih thawn thukamnak ka tuahmi cu Adam hmun ah an bal òheh.



⁸Gilead cu mi òha lo le mi thattu pawl ih khua a si.

⁹Puithiam pawl cu damiah bangin mi an bawh. Shekhem hmun thianghlim fehnak lamzin hmanah mi an that. Cuih thil òha lo pawl cu tumhrim in an tuah!

¹⁰Israel ram sungah thil poimawhzet pakhat ka hmu: ka minung pawl in milem biaknak in an baal-awter òheh zo.

¹¹ÖNannih Judah mi pawl, nan thil tuahmi ruangih hremnak nan tuar ding tikcu ka khiah zo.

Hosea 7

¹ÖKa minung Israel damter ka tum ih òhangsoter sal ka duh naón an òhatlonak le thil soal an tuahmi lawng ka hmu. Samaria ah pakhat le pakhat an bum aw; inn an bauh ih thil an ruk; lamzin ah mi thil an long.

²Thil òha lo an tuahmi hi ka ciing ringring ding ti an ruat baan hrimhrim lo; an sualnak in a kulh òheh kha hmu loin ka um thei fawn lo,” a ti.

Siangpahrang Inn Ah Phiarnak

³Bawipa in, öMiseenpi in an siangpahrang le an bawi pawl an bum an phiar ih an lung an tluanter.

⁴An zatein òaangòawm sualnak tuahtu an si ih rintlak lo hlir an si. Sang tuahtu in sang a nawng ih meisa lingzet parah sang a rawh ih a lingzet vekin an mi huatnak cu a ling ringring a si.

⁵Siangpahrang in puai a tuah ni ah siangpahrang le a kut thuai bawi pawl cu zu an ri ih mi aa vek an si.

⁶An mi phiarnak cu meisa vekin a ling. An thinhengnak cu zanvar a sa ih zinglam ahcun meisa alh bangin a hliau.

⁷ÖAn thin a sa tukih anmah uktu pawl an thah. An siangpahrang cu pakhat hnu pakhat an that naón bomnak dil in zohman ka hnenah thla an cam lo,” tiah a ti.

Israel Le Miphun Dang Pawl



⁸Bawipa in, öIsrael mi cu a hrek lawng a hminmi sang bangtuk an si. An kiangkap ih miphun dang pawl an rinsan ih,

⁹ramdangmi an rinsan ruangah an thazaang a nau ti kha an thei lo. Reipi an nung nawn lo ding; cu khal an thei cuang lo.

¹⁰An puarthaunak kha an sualnak langtertu a si. Hi bangtuk thil a cang òheh hnu khalah hinBawipa an Pathian keimah ih hnenah an kir duh lo.

¹¹Israel cu ruahnak nei lo laileng aa bangin a vak; hmaisai ah bomnak dil in Izipt ah a feh; neta ah Assiria hnenah a tlan.

¹²Sikhalsehla anmah kaihnak ah sur ka siah ding ih an feh phah ah vate bangin ka awk ding. Thilsual an tuah ruangah ka hrem ding.

¹³öMi vanduai an si! In taan zo ih in dodal zo. Annih cu siatsuah an si ding. A hum ka duh hai naón keimah riangri ka thang in siat.

¹⁴Thinlung ngai in thla an cam lo; thlacam ai ah leilung ah an hlon aw ih Pathian thei lo pawl bangin an aukiau. Rawl le sabit hrangih thla an cam tikah Pathian thei lo pawl bangin an sun aw ciamco. Ziangtluk ralho phun so an si!

¹⁵Anmah cawmtu le a caktertu cu keimah ka si naón keimah zuarthlaitu riangri ah an cang.

¹⁶Cahnak zianghman a nei lomi khawzing hnenah in pialsan cingcing. Annih cu a kawimi li vekin rintlak lo an si. An hotu pawl cu puarthau zetih an òong ruangah sarthih in an thi ding ih Izipt mi pawl in an hnihsan ding,” tiah a ti.

Hosea 8

Bawipa In Israel A Mawhthluk

¹Bawipa in, öTawtawrawt tum uh! Ka ram sungah ral pawl cu muvanlai vekin an rung zam. Ka minung pawl in anmah thawn ka thukammi an bal òheh ih ka thuzirhmi cu an duh lo a si.

²Kan Pathian a si, kannih cu amah ih minung kan si ih amah cu kan thei a si, an ti naón,



- ³thil òha an dungtun òheh a si. Curuangah an ral pawl in an dawi ding.
- ⁴öKa minung pawl in siangpahrang an hril, asinain anmah ih thu in an hril. Hotu khal an hril, asinain keimah ih lungkimnak a tel lo. An sui le an ngun an suah ih milem ah an tuah; anmah siatsuah awknak hrangah!
- ⁵Samaria khawpi sung mi pawl in sui cawcang an biak khi ka hua! An parah ka thin a heng ngaingai a si. Milem hi ziangtik tiangso an biak ding? Ziangtikah so an bang ding?
- ⁶An milem cu Israel mi kutzungthiam pa ih tuahmi a si; Pathian ngaingai hman a si lo! Samaria ih an biakmi sui cawcang cu denkuai òheh ding a si.
- ⁷Thli an vorh ih thlipi an khawm ding! A vui um lomi rawl kung cun rawl a suah thei dah lo ding. Rawl a suah thei hmanah ramdangmi in an ei ding.
- ⁸Israel cu dolh-mi miphun a si zo; miphun dang pakhat vekah a cang zo ih beel kuai vekin hman tlak lo a si thlang.
- ⁹Hramlak laak bangin a lung a ruh ih amah ih duhmi lamzin lawng a thlun. Assiria bomnak dil duh ah a va tlan. Miphun dangih humnak duh ah a ngaimi hnenah paisa a pek.
- ¹⁰Miphun dang hnenah a zuar-aw naón atu-ah ka finkhawm sal ding. Reilote-ah Assiria siangpahrang in a hrem ding ih harsatnak nasa zetin an tuar ding.
- ¹¹öIsrael mi pawl in an sual thianfainak dingah biakòheng tam deuhdeuh an tuah; asinain cuih biakòheng pawl cu an sualnak hmun ah a cang.
- ¹²Misenpi hrangah a siar ih siar cawk lo thuzirhnak ka ngan, asinain thu lamdangpi a si-aw, tiin an thlun duh lo.
- ¹³Thawinak pek cu an paih zet; thawinak sa ei tla an duh zet. Sikhalsehla keimah an Bawipa cu an parah ka lung a awi lo. An sualnak ka ciing ding ih cuih sualnak ruangah ka hrem hai ding. Cule Izipt ram ah an kir sal ding.
- ¹⁴öIsrael mi pawl in inn òhaòha tampi an sak, asinain anmah siamtu cu an hngilh. Judah mi pawl in phardawl ih kulhmi khawpi tampi an din.



Sikhalsehla an khua le an inn òhaðha pawl kaang òheh dingah meisa ka thlah ding,” tiah a ti.

Hosea 9

Hosea In Israel Hremnak Thu A Than

¹Maw Israel mi pawl, khawvel mi bang ih nan puai tuahnak cu baang thlang uh. Nan Pathian hnen ihsin nan pial zo ih a hmai ah rintlak lo ah nan cang zo. Hi ram pumpi sungah hlawhhleng bangin Baal khawzing hnenah nan zuar aw zo ih, a man in pekmi tiih nan ruahmi rawl in nan lung a lo awiter a si.

²Asinain reilote ah rawl le olif hriak le sabit tla khopkham in nan ngah lo ding. Sabitti thar khal nan ngah nawn lo ding.

³Israel mi pawl cu Bawipa ih ram sungah an um nawn lo ding. Izipt ram ah an kir sal a òul ding ih Assiria ram ih a thiang lomi rawl an ei ding.

⁴Ramdang ahcun Bawipa ih hnenah sabit thawinak an pe thei lo ding ih thawinak dang khal a hnenah an pe thei lo ding. An rawl cun rawl eitu hmuahhmuah a ti borhhlawh ding ih ruakhngah rawl-ei thawn a bang aw ding. An rawl cu an rilrawnnak rehtertu lawng a si ding ih Bawipa ih biakinn ih pekmi ah saan a si lo ding.

⁵Cule Bawipa hrangih puai tuah tikcu caan a thlen tikah ziangso an tuah ding?

⁶Hlohralnak a thlen ih misenpi pawl an òiodarh tikah Izipt mi pawl in Memfis khawpi ih phum dingah an khawm hai ding. An sui le an ngun a rak umnak, le an inn le an lo a rak dinnak hmun ah hrampi le hlingkung pawl an kho òheh ding.

⁷Hremnak an tuar caan a thleng zo, an parih phulak caan a thleng zo. Cutiin a cang tikah Israel mi pawl in an thei ding. öHi profet hi a aa a si; hi thlarau lam hmutu hi a molh a si,” nan ti. Nan sualnak a tamtuk ruangah kei cu nasa zetin in hua.



⁸A minung Israel mi hnenih ralrinnak thu sim dingah Pathian in kei hi profet in i thlah a si. Asinain ka fehnak kip ah vate bangin thang ih awk in tum. Pathian inn sung hman ah misenpi hi profet ih ral ah an cang.

⁹An thil tuahmi cu a òha lo tuk ih Gibeah khua ih an rak tuahmi vek a si ko. Pathian in an sualnak cu a ciing ringring ding ih a hrem hai ding.

Israel Sualnak Le An Sual Man

¹⁰Bawipa in, öHmaisaisa bikih Israel ka rak hmuh tikah nelrawn ih sabit rah hmuh vek a si. Nan pu le nan pa ka rak hmuh tir ah theipi rah tikcu ih a rah hmin hmaisaisa bik hmuh vek a si. Sikhalsehla Baal-Peor tlang an thlen tikah cun Baal khawzing biak an thok. Cule a rei hlanah an duh zetmi khawzing pawl vekin ningsinza ah an cang.

¹¹Israel ih ropitnak cu vate bangin a zuang hlo ding; faate an hring nawn lo ding, an nunau pawl favun an um nawn lo ding ih an sungin nau a seem nawn lo ding.

¹²Faate an neih hmanah ka laksak ding ih an nung lo ding. Hi minung pawl ka tlansan tikah cun thil poimawh zetzet an parah a thleng ding,” a ti.

¹³Israel cu ka hmuh tir ah mawizet ih a khomi tuumkung bangtuk a si; asinain atu-ah an faate pawl cu ramsa bangin dawimi le thahmi an si kha ka hmu.

¹⁴Maw Bawipa hi minung pawl parah ziang tuah ding so ka lo dil ding? An nunau pawl cu cingter òheh awla an hnawi cu caarter òheh aw.

Bawipa In Israel A Hrem

¹⁵Bawipa in, öAn thil sual tuahmi hmuahhmuah hi Gilgal ah a thok. Cutawk ihsin anmah huat ka thok a si. Thil sual an tuah ruangah ka ram sung ihsin ka dawisuak hai ding. Ziangtik khalah ka duh sal nawn lo ding; an hotu pawl in an zatein in dodal a si.

¹⁶Israel mi pawl cu a hram a caarmi le a rah thei lomi thingkung vek an si. Faate an nei lo ding. An neih hmanah an duh zetmi an fahniang pawl cu keimah in ka that òheh ding,” tiah a ti.



Israel Parih Profet òongkam

¹⁷A hna ka òuanmi ka Pathian in a minung cu a hnong ding. Ziangah tile a thu an ngai duh lo. Miphun dang lakah mi vakvai phun ah an cang ding.

Hosea 10

¹Israel cu a rah tamzet sabit hri vek a si. An paòhat deuhdeuh tikah biakòheng tam deuhdeuh an dawl. An ram in rawl tam deuh a suah tikah an biakmi òhuamthiang pawl cu mawi deuhdeuh in an tuah.

²An thinlung cu bumnak in a khat ih anmah ih sualnak ruangah an tuar ding. Pathian amah rori in an biakòheng pawl cu a bal ding ih an òhuamthiang pawl cu a khiak òheh ding.

³Reilote ah hi minung pawl in, “Bawipa kan òihzah lo ruangah siangpahrang kan nei lo. Asinain siangpahrang cun ziangso in tisak thei cuang ding?”

⁴An òong lawnglawng a si ko; thulolak kamawknak le tiamawknak lawnglawng a si. Dingnak cu dinglonak ah a cang ih leileh sungih tur nei hrampi bangin a kho ciamco,” tiah an ti ding.

⁵Samaria khawpi sungih a ummi pawl cu an thin a phang ding ih Bethel ih an sui cawcang a hloh ruangah an riah a sia ngaingai ding. Anmah le an puithiam pawl cun a cuih cawlem cu an òah ding. A mawinak sui hmuahhmuah an lak òheh tikah an òap an raak ding.

⁶Cuih cawlem cu Assiria siangpahrang bawipa hnenah siah ai-ah an pek ding. Cawlem biak ding thu a thlun ruangah Israel cu ningzak le mualpho in a um ding.

⁷Samaria le a siangpahrang cu tidai parih a phuanmi thingtan feemte bangin a fen hlo ding.

⁸Israel mi ih biakmi Aven tlangzim ih milem pawl cu siatsuah òheh an si ding. An biakòheng parah hrampi le hlingkung an kho ding. Mipi pawl in tlangsaang hnenah, “In thup aw,” an ti ding ih tlangte hnenah cun, “In khuh aw,” tiah an ko ding.

Bawipa In Israel Thu A òhen



⁹Bawipa in, öIsrael mi pawl in Gibeah ih an sualnak thok in atu tiangah ka parih soal hi an cawl dah lo. Curuangah ral in Gibeah ah a man ding.

¹⁰Hi misual phun hi ka do ding ih ka hrem ding. Miphun tampi in an bor ding ih an sualnak tampi ruangah hremnak an tuar ding.

¹¹öIsrael cu hlanlai ahcun cawcangte hremòhatmi fang ciil duhzetmi bangtuk a rak si. Asinain hnaòuan khung òuan thei dingin a mawizetmi a hngawng ah hngawngkol ka thluah. Judah in òhee a hnuk ih Israel in òhun a hnuk, cutiin lei an let.

¹²öNan hrangah lei thar let uh; dingnak phun uhla ka hnenih nan òan man thlawsuahnak vui cu at uh. Nan Bawipa ka hnenih nan kir caan a cu zo; ka ra ding ih nan parah thlawsuahnak ka lo burh dingó ka ti.

¹³Sikhalsehla nan tuhmi cu òhatlonak a si ih òhatlonak vui nan at a si. Nan thuphanpernak rah nan ei zo a si. öNan rangleng pawl le nan ralkap tamzet nan rinsan ruangah,

¹⁴nan minung hnenah raldonak a thleng ding ih nan ralòannak hmuahhmuah siatsuah òheh an si ding. Cuih ni cu siangpahrang Shalman in ral a do ih Betharbel khua a siatsuah ih nunau le nauhak pawl a thah òheh ni vek a si ding.

¹⁵Thil òha lo nan tuahmi a tamtuk ruangah cuvek thotho in nannih Bethel minung par khalah a cang ding. Raldonak a thok vete in Israel siangpahrang cu a thi ding,” tiah a ti.

Hosea 11

Pathian In Ralthotu A Minung A Duhdawt

Bawipa in hiti in a ti:

¹Israel cu a nauhak lai ihsin ka duhdawt; Ka fapa a si vekin Izipt ram ihsin ka ko suak.

²Asinain ka fapa ti ih ka ko deuhdeuh tikah ka hnen ihsin a hlat sinsin ah a pial. Ka minung cun Baal hnenah raithawinak an pek; Milem hnen ah rimhmui an ur.



³Sikhalsehla Israel feh a zirhtu cu keimah ka si. Ka òaang ih a cawitu cu keimah ka si. Asinain anmah damtertu ka si kha an thei lo.

⁴Duhdawtnak le lainatnak hri thawn ka hruai; Ka cawi ih ka biang ah ka neek cih, Kuun tahratin rawl ka fah a si.

⁵Asinain ka hnenah an kir duh lo; Curuangah Izipt ram ah an kir sal ding ih, Assiria in a uk hai ding.

⁶Ral in an khua an lak òheh ding ih khua kotka pawl an siatbal òheh ding. Anmah duhnak lawng an tuah ruangah, Ka minung pawl siatsuah òheh an si ding.

⁷Ka hnen ihsin pial an tum ring ring ruangah, An parah hngawngkol bun an si-ih, Cungnungbik hnenah an au rero ding naón sawngtu zohman an nei lo ding.

⁸Maw Efraim, ziangtinso ka lo thlah thei ding? Maw Israel, ziangtinso ka lo dungtun thei ding? Admah bang cun ziangtinso ka lo siatsuah thei ding? Zeboiim vek cun ziangtinso ka lo tuahsiat thei ding? Cubangtuk ka lo tuah ding cu ka ruat thei lo; A lo duhtu ka thinlung hi a hlum ih a neem a si.

⁹Ka thiheng in ka lo cawh lo ding, Israel cu ka siatsuah sal lo ding; Ziangah tile kei cu minung ka si lo, Pathian ka si; Nan hnenih a ummi Thianghlim bik cu ka si; Thiheng in ka ra lo ding.

¹⁰An ral pawl lamah kiosa bangin ka huuk ding ih, Ka minung pawl in in thlun ding. Nitlaknak lam in òhia phahphah in in pan ding.

¹¹Izipt ihsin vate bangin zamrang zetin an ra ding; Assiria ihsin thuro bangin an rung ding. An inn ciar ah ka tlunpi ding, Keimah Bawipa in ka ti.

Israel Le Judah A Mawthluk

¹²Bawipa in hiti in a ti, öIsrael mi in an thuphan pernak le an mibumnak in in kulh theh. Rintlak le a thianghlimmi Pathian ka si naón Judah mi pawl cun in dodal lai tho tho.

Hosea 12



¹Zingpit ihsin zanlam tiang Israel mi pawl ih an tuahmi cu thil òhahnem lo le siatsuahnak lawnglawng an si. An lakah mi zuarthlainak le thisen suahnak a karh ciamco. Assiria thawn ral remnak an tuah ih Izipt thawn pursum leilawnnak an tuah,” tiah a ti.

²Bawipa in Judah mi pawl mawhthluk ding a nei; Israel pawl khal an nunzia a òhat lo ruangah a hrem ding. An tuahmi parah phu a lak ding.

³An pu Jakob cu a u Esau thawn an nuih pum sungih an um laiah an sual-aw; a hung upat tikah Pathian thawn an buan-aw fawn.

⁴Vancungmi thawn an buan-aw ih a neh. Jakob cu a òap ih thlawsuah a dil. Pathian cu Bethel ah Jakob hnenah a ra ih thu a sim.

⁵Amah cu Cungnungbik Bawipa Pathian a si; Bawipa ti cu a hmin a si.

⁶Curuangah Jakob ih tesinfa pawl, nan Pathian cu rinsan uhla atu-ah amah ih hnenah kir uh. Rintlak le dingtein nung uhla, nan Pathian hnaòuan ding cu thinfualte in hngak uh.

Thuòhennak òongkam

⁷Bawipa in, öIsrael mi pawl cu Kanaan mi pawl vek thotho in an hrokhrawl. An thil leitu pawl kha a dik lo cuai khainak in bum an duh.

⁸ÖKan lian ngah zo, kan nei ngah zo a si. Zohman in thil dik lo in lennak nan ngah tiah in mawhthluk thei lo ding,ó an ti.

⁹Sihmansehla kei hi Izipt ram ihsin a lo hruaisuaktu Bawipa nan Pathian ka si. Nelrawn ih nan hnen ka rat laiah puantlam sungih nan rak um vek khan ka lo umter sal ding.

¹⁰öProfet pawl hnenah thu ka sim ih langnak tampi ka umter. Profet pawl hmang in ka minung pawl hnenah ralrinnak ka pek.

¹¹Gilead ah milem an biak ih a biatu hmuahhmuah cu an thi ding. Gilgal ah cawcang in rai an thawi; curuangah biakòheng pawl cu hramlak ih lungtopen ah an cang ding,” tiah a ti.



¹²Kan pu Jakob cu Aram ram ah a tlan; cutawkah nupi hlawnak ah tuu a khal.

¹³Israel mi pawl Izipt saltaannak ihsin suah dingah le kilkhawi dingah Bawipa in profet pakhat a thlah.

¹⁴Israel mi pawl in Pathian cu nasa zetin a thin an hengter; an sualnak ruangah thi tlak an si. Pathian parih thangsiatnak an thlenter ruangah amah in a hrem ding a si.

Hosea 13

Israel Parah Netabik òhuthennak

¹Hlanlai ahcun Efraim hrin an òong tikah hrin dang pawl in an rak òih òheu. Israel hrin dang pawl in Efraim hrin cu an rak zohso. Asinain Baal khawzing biaknak in an sual ih curuangah annih cu an thi.

²An sual sinsin ih biak dingah thir in milem an tuah. Minung thinlung in suai copmi ngun milem pawl minung kut in an tuah. Cule, öCuih milem hnenah raithawinak pek uh,” tiah an ti. Ziangtin so minung in cawcang hmel cuangih tuahmi cawlem cu an hnam thei!

³Curuangah hi minung pawl cu zinglam suumzing bangin an hlo ding, daitla bangin an hloral ding a si. Fang cilnak puum ihsin thli ih a seemmi fanghi bangtuk an si ding; meikhu suahnak ihsin a suakmi meikhu vek an si ding.

⁴Bawipa in, öIzipt ihsin a lo hruaisuaktu cu keimah, Bawipa nan Pathian hi ka si. Keimah siar lo Pathian dang nan nei lo. Keimah lawng hi nanmah runtu ka si.

⁵Thlaler ramòhing le ramcaar ah òhatein ka lo kilkhawi.

⁶Asinain ram òha sungih nan luh tikah nan pum a puar ih nan hna a ngam; cule nan puarthau ih kei cu in hngilh.

⁷Curuangah kiosa bangin ka lo nam ding. Tlavang bangin nan fehnak lamzin ihsin ka lo bawh ding.



⁸A fano lonmi savompi bangin ka lo zon ding ih ka lo bauhthlek òheh ding. Kiosa bangin nan hmun rori ah ka lo maai òheh ding ih sahrang bangin cipseksek in ka lo thlek òheh ding.

⁹öMaw Israel mi pawl, Keimah in ka lo siatsuah ding! Zoso a lo hum thei ding?

¹⁰Siangpahrang le hruaitu nan ngen. Asinain atu khuiah so an si? Ziangtin so ram pumpi an hum thei ding?

¹¹Ka thinheng in siangpahrang ka lo pek zo ih ka thinheng ah ka lak sal zo.

¹²öIsrael ih sualnak le mawhnak cu cazual parah òhatein nganmi a si ih òhatein retkhummi a si.

¹³Israel cu nun theinak tikcu òha a nei, asinain a aat ruangah cuih tikcu òha cu a laak hna a thiam lo; amah cu a rung suak zikmi naute a nuh pum sungih suah duh lo ih a kir salmi bangtuk a si.

¹⁴Himi pawl cu mithi khua Sheol ihsin ka run suak lo ding; thihnak kut sung khal in ka sansuak lo ding. Maw Thihnak, na pulhnat cu run keng hnik aw! Maw Sheol, na mi siatsuah theinak thawn ra aw! Himi pawl parah zaangfahnak zianghman ka nei thei nawn lo.

¹⁵Israel cu phaikung bangin no hngualhngi hmansehla nelrawn ihsin nisuahnak lam thli sa ka hrangter ding ih an tipuut le an tikhur pawl a caar òheh ding. A thil mankhung hmuahhmuah a siat òheh ding.

¹⁶Pathian a dodal ruangah Samaria cu hrem a si ding ih a òio ding. A minung pawl cu ral kut in an thi ding. An faate pawl cu leilung ah denthat an si ding ih an nunau fa vun lai pawl cu an pum zaithlek an si ding,” tiah a ti.

Hosea 14

Hosea In Israel A Leem

¹Maw Israel mi pawl, Bawipa nan Pathian hnenah ra kir uh. Nan sualnak ruangah nan bah zo ih nan tlu zo.



²Bawipa ih hnenah kir uhla hiti in thlacam uh: öKan sualnak hmuahhmuah in ngaidam hram aw; kan thlacamnak in sang awla kan lo kam cia vekin kan lo thangòhat ding.

³Assiria cun in run thei dah lo ding; kan rangleng pawl cun in hum thei fawn lo ding. Kan kut ih tuahmi kan milem pawl hnenah, ðNang cu kan khawzing na si,ó tiah kan ti nawn lo ding. Maw Bawipa bawmtu dang nei lo pawl hnenah zaangfahnak pek òheutu na si,” ti uh. Bawipa in hiti in a ti:

Bawipa In Nunnak Thar A Tiam

⁴öKa minung pawl ih hlawhhlannak le vahvaihnak cu ka damter ding; Ka thinlung ngaingai in ka duhdawt hai ding. Ka thinhengnak cu an hnen ihsin a pialsan zo.

⁵Israel mi hrangah cun ramcaar ih ruahti bangtuk ka si ding; Lili pangpar bangin an par ding, Lebanon thingkung bangin hnget zetin an kho ding.

⁶A hnge a thar in a cerh ding ih, Olif thing vekin a mawi ding. Lebanon in sidar thing bangin An rim a thaw ding.

⁷Keimah ih thladem thuaiah an um sal ding. Hmuan ah thlaikho an ciing ding ih, Sabit hmuan ih sabit bangin an rah ding. Lebanon sabitti bangin an hmin a thang ding.

⁸Israel mi pawl cu milem thawn Pehtlaihna an nei nawn lo ding; An thlacamnak cu ka thei ding ih Ka kilkhawi ringring hai ding. A hnah a hring ringring mi thingkungpi bangin, Ka thladem thuaiah ka ret ding. Keimah cu an thlawsuahnak hrampi ka si,” a ti.

⁹Mifim hmuahhmuah in hitawk ih nganmi hi thei hai sehla theihthiamnak nei in an thinlung in ciing òha hai seh. Bawipa ih lamzin cu a dik ih miding pawl cun cumi lamzin an thlun. Asinain cuih lamzin an zawh lo ruangah misual pawl cu an bah ih an tlu.



Joel

Joel 1

Kharbok in Ramsung A Siatsuah

- ¹Pethuel ih fapa Joel hnenah Bawipa ih simmi thu cu:
- ²Patar pawl, ngaihnik uh; Judah ram sungih ummi pawl theihnik uh; Hi bangtuk hi nanmah nun sungah a cang dah maw? Nan pale sanah teh a cang dah keel maw?
- ³Hi thu cu nan faale hnenah sim uh, Cun annih in an faate hnenah simsin ve hai seh. Sankhat hnu sankhat ah simsin aw vivo hai seh.
- ⁴Thing ngeet kharbok ih hlah mi kha, A burbur ih ummi kharbok in an ei. A burbur ih ummi kharbok ih hlah mi kha, A pet vivo mi kharbok in an ei. A pet vivo mi kharbok ih hlah mi kha, Siatsuahtu kharbok in an ei òheh.
- ⁵Nannah zuri pawl, tho uhla òap uh, Sabitti intu pawl, sabit thawthaw hrangah òap uh; Ziangahtile an siat òheh zo a si.
- ⁶Kharbok bur in kan ram an siim; An cak ngaingai ih siar cawk lo an si. An ha cu kiosa ha vek a si ih, An tin tla cu kiosapi ih tin vek a si.
- ⁷Ka sabit hri an siatsuah òheh, Ka theipi kung cu an ngeetkiak òheh ih hnah nei lo ah an tuah; A rah an ei òheh, a hawng an hawk òheh; A hnge pawl cu raang ko in an hiikfai òheh.
- ⁸Nannah minung pawl, A pasal dingmi tlangval pa ih thihsanmi fala nu a òah bangin, Buri hnipuan hruk ih a òah bangtuk in òap uh.
- ⁹Thawinak ih pek dingah sabit le sangphut cu Bawipa ih inn ah a um nawn lo. Bawipa riantu nannah puithiam pawl òap uh!
- ¹⁰Loram cu a siat òheh, leilung cu riahsia in a òap. Thlairawl an siat òheh, Sabit an ro òheh ih Olif in hriak a suah nawn lo.
- ¹¹Lothlo pawl, nan riahsia uh, Sabit tuamhlawmtu pawl, riahsia in òap uh. Sangvut le barli sangvut an um lo, Rawl lak ding zianghman a um lo.



¹²Sabit hri an vuai ih Theipi kung an caar. Taleti kung, ung kung, epal kung le thingkung dangdang tla an ro òheh. Minung hrangah lungawinak le Thinnomnak a cem a si.

¹³Maw puithiam pawl, biakòheng ih hnaòuantu pawl, Buri hnipuan hruk in òap uh. Biakinn ah feh uhla zanvar òap uh. Nan Pathian pek dingah rawl le Sabitti a cem òheh zo.

¹⁴Rawl ulh ni than uh, Khawmnak thianghlim tuah ni ti uh! Upa pawl ko khawm hai uhla Ramsung minung pawl sawm òheh uh. Bawipa inn sungah ra tlaang uhla Bawipa Pathian hnenah cun òap uh.

¹⁵Cuih ni cu hreh a va um so! Cuih Bawipa ni cu a nai thlang; Cungnungbik hnen ihsin a nasa zet mi siatsuahnak thawn a ra.

¹⁶Kan mithmuh rori ah rawl an hlo òheh; Kan Pathian inn ihsin lungawinak le thinnomnak a cem òheh.

¹⁷Leilung a caar ih thlaici an thi òheh. Rawl retnak an siatral òheh, Thlairawl ret ding a um nawn lo.

¹⁸Òilva pawl an ai an hruum, Cawcang pawl an van a saang. Ziangahtile ei ding hrampi a um lo; Tuu run pawl khal in an tuar a si.

¹⁹Maw Bawipa nangmah ka lo ko; Ziangahtile meisa in phuul ih hrampi a kang fai ih, Mei alh in hramlak ih thing tiangin a kang fai a si.

²⁰Asi, hramlak ih ramsa hman in nangmah an lo hai nasa; Ziangahtile tiva tete an caar ih, Hrampi hmuahhmuah meisa in a kang òheh a si.

Joel 2

Bawipa Ni Ralrinnak Petu Kharbok Tla

¹Zion ah tawtawrawt phaw uhla, Pathian tlang thianghlim ah ralrinnak dar tum uh. Hi ramih a ummi hmuahhmuah khur hai seh; Ziangahtile Bawipa ih ni a nai zo.

²Thimnak le khawdurnak ni, Mero le suum ih a khah ni a si. Tlang parah thimnak bangin kharbok an ra; Mi cakzet le mi nasazet ralkap bangin. Hi



bangtuk cu khuahlan san ihsin a um dah keel lo; Hmailam san, san-i-khuk khalah a um dah lo dingmi a si.

³Hmaituang meisa in ziang hmuahhmuah a kang; Dungòang meisa hlio a alh ringring. An hmailam ih ram cu Eden hmuan bangtuk a si; An dunglam cu ramòhing ah a cang, An fehnak lamzin ah zianghman a nung thei lo.

⁴To rang bangin a rualrual in an ra; Raldonak rang bangin hmaiah an tlan.

⁵Rangleeng ke awn bangin an awn durdo, Tlang par ahcun an pet zohzo. An thawmvang cu fanguang meisa kaang awn bangtuk a si. Raldo ding ralkap bangin siar cawk lo an si.

⁶An hmaiah mi hmuahhmuah an thin a phang; An mithmai a raam òheh.

⁷Ralòha bik bangin hmaiah an nor, Ralkap bangin phar ah an kai. Anmah ih zawn cio in an feh, An fehnak ding lamzin in zohman an peeng lo.

⁸Pakhat le pakhat an pah-aw lo. Hmailam ah cawl bang loin dingtein an feh ih, Zohman in an kham thei lo.

⁹Khawpi an thleng, phar ah an van; Inn parah an kai ih Fafir bangin tukvirh in an lut.

¹⁰An hmaiah leilungpi hi a khur, Van khal khi a hnin; Ni le thlapi an thim, Arsi pawl an tleu nawn lo.

¹¹Bawipa ih thupeknak aw cu a ralkap hmaiah khawri bangin a ri durdo; A ralkap cu an nasa ngaingai; A tirhfialmi cu siarcawk lo an si.

Bawipa ih ni cu a nasa ih tuksumza a si; Zoso a tuar thei ding?

Bawipa In Sualsir Ding A Fial

¹²Bawipa in, öAtu rori ah Nan thinlung zatein rawl ul in, Mitthli tla le riahsia in, Ka hnenah ra kir uh.

¹³Nan hnipuan thlek loin nan thinlung khuai sawn uh; Cule ka hnenah ra kir uh,” tiah a ti.



Bawipa nan Pathian hnen ahcun ra kir uh; Ziangahtile amah cu zaangfahnak le lainatnak neitu a si; A thin a fual ih a òunghmunmi duhdawtnak in a khat; Hrem a tummi khal a suup sal òheu a si.

¹⁴Bawipa nan Pathian in a thinlung leet sal in, Lo rawl tampi a lo thlawsuah tla a si thei sokhaw. Cutin sangphut le sabit thawinak, a hnenah nan pe ding a si.

¹⁵Zion Tlangah tawtawrawt tum uh, Rawl ul ding thu than uhla misenpi pumkhawmnak tuah uh.

¹⁶Mipi kokhawm uhla khawmpi sunglawi tuah uh. Upa pawl ko uhla, nauhak pawl kha kokhawm uh. Asi, an òaang ih an cawimi naute khal kokhawm uh. Nupi òhitu tlangval a inn ihsin ra suak seh; Cun mothar khal a innkhaan sung ihsin ra suak seh.

¹⁷Bawipa ih hnaòuantu puithiam pawl cu Biakinn luhnak sangka le biakòheng karlak ah ding tahrat in: öMaw Bawipa, na minung pawl hi zuah hram aw; Ram dangmi pawl in hmuhsuam le nautat in, òKhui-ah so nan Pathian cu a um?ó in ti hlah hai sehù tiah thlacam in òap hai seh.

Pathian In Israel Ram A òhatter Sal

¹⁸Cule Bawipa in a ram zawn a ruahnak a langter; A minung pawl a lainat a si.

¹⁹An òahnak aw a thei ih an hnenah, öNgai uh, rawl le sabit le olif siti ka lo pe hai ding ih, Nan ei nan in ding ih nan tlai zet ding. Miphun tampi hmai ah mualpho in Ka lo umter nawn lo ding.

²⁰Saklam ralkap nan òihmi pawl cu Nan hnen ihsin hlatpi ah ka re ding; Ramcaar le ramòhing ah ka dawì hlo hai ding; An hmaituang pawl cu nisuahnak tipi thi sungah, Dungòang ih fehtu pawl cu nitlak lam tiffinriat sungah, Ka dawihlo ding. An ruak thu le nam cu khua hlapì a thleng ding; Puarthau in thil a tuah ruangah!

²¹öMaw leilung, zianghman òih hlah, na thla khal òem hlah; Lungawi soparte in um aw.



Bawipa in mangbangza thil a tuah zo a si.

²²Hramlak ih òilva pawl, nan thin phang hlah uh; Nan tlannak hrampi cu a hring ringring ding; Thing an rah ding ih theipi le Sabit khal an rah ngaingai ding.

²³öMaw Zion mi pawl, thinnuam in um uh;

Bawipa nan Pathian hnenah nan lung awi uh. Amah in nan òul zat in òhal ruah a surter; Thlatang ruah le òoruah thawn, A hlan bangin a surter a si.

²⁴Nan rawl ciilnak hmun cu rawl in a khat ding ih, Nan ralca beel pawl cu sabit le olif hriak in a liam ding.

²⁵Nan hnen ih ka run thlah mi Thing ngeet kharbok, a bur a bur ih ummi kharbok, A pet vivo mi kharbok pawl ih a eimi pawl cu ka lo ruul sal hai ding.

²⁶öNan duhzat in nan ei ding ih nan tlai zet ding; Cutin Bawipa nan Pathian hmin cu nan thangòhat ding. Nan hrangah mangbangza a tuah zo. Ka minung pawl cu mualpho in an um nawn lo ding.

²⁷Israel mi lakih ka um kha nan thei ding;

Bawipa Keimah lawng hi nan Pathian ka si. Pathian dang a um lo; Ka minung pawl cu mualpho in an um nawn lo ding.

Bawipa Ih Ni

²⁸öLeh hnuah cun mi hmuahhmuah parah ka thlarau ka burh ding; Nan fapa le nan fanu pawl in, profet bangin ka thu an phuang ding. Nan patar pawl in mang an man ding; Nan mino pawl in langnak an hmu ding.

²⁹Cutik ni ahcun salnu le salpa pawl par tiangin ka thlarau ka burh ding.

³⁰öVan ah siseh lei ah siseh, Thilmak zetzet ka langter ding. Thisen le meisa le meikhu tom an lang ding.

³¹Ni a thim ding ih, Thlapi cu thi bangin a sen ding, A nasazet le hreh a um zetmi

Bawipa ih ni a thlen hlan deuh caan ahcun.



³²Cutikah Bawipa ih hmin a kotu hmuahhmuah cu runnak an ngah ding. Ziangahtile Bawipa ih a sim zo vekin Zion Tlang ah a luatmi an um ding; Jerusalem ah a taangsun an um ding; Bawipa ih kawhmi pawl cu!” tiah a ti.

Joel 3

Miphun Hmuahhmuah Thu A òhen Ding

- ¹Judah le Jerusalem mivannei ih ka tuah ni le tikcu ahcun,
- ²miphun hmuahhmuah cu hmunkhat ah ka ko khawm ding ih, Bawipa ih Thuòhennak Horkuam ah ka vun hruai hai ding. Ka miphun a si mi Israel ai-awh in an thu ka òhen ding. Ziangahtile ka minung pawl an ram sung ciar ah an òhekdarh hai ih ka ram cu an òhen aw òheh.
- ³Ka minung pawl cu camcawhfung zuuk in an zem aw. Cuih tlunah mipa nauhak le nunau nauhak salah an zuar ih an ngahmi paisa in hlawhhleng an leeng ih zu in dingah zu an lei.
- ⁴Ka hrangah ziangso nan si nannih Òaiar le Sidon le Filistin ram pawl? Ka parah phuba lak nan tum maw si? Ka parah ziangtal phuba lak theimi nan nei maw? Nan neih a si ahcun cakzet le zamrang zetin nan thil tuahmi cu nan lu parah ka kirter ding.
- ⁵Ziangahtile ka sui le ka ngun le ka hlawnthil sunglawi pawl cu nan biakinn ah nan thiar òheh.
- ⁶Judah le Jerusalem mi pawl cu an ram ihsin lamhlapi ah nan fehpi ih Grik mi pawl hnenah nan zuar.
- ⁷Sikhalsehla nan zuarnak hmun ahcun ka forh hai ding ih cuih hmun cu an tlansan ding. Nan thil tuahmi cu nan lu parah ka kirter ding.
- ⁸Nan fanu le nan fapa pawl Judah mi hnenah ka zuar ding ih annih in lamhlapi ih a ummi Seba mi hnenah an zorh ding. Bawipa in a sim zo.



⁹ÖHi thu hi miphun hmuahhmuah hnenah than uh; Raldo dingah timtuah uhla nan ralkap tho hai seh. Raldo ding hmuahhmuah cu hmunkhat ah tong aw in feh hai seh.

¹⁰Nan lei lehnak tuhmui pawl cu ralnam ah ser uh; Nan thingfa cehnak cehrep cu feipi ah tuah uh. Mi derdai bik khal in do ve hai seh.

¹¹Zamrang in ra suak uh, Kiangkap miphun hmuahhmuah, Cutawkah tongkhawm aw uh,” a ti. Maw Bawipa, na ralkap pawl, raldo dingah run kuat aw.

¹²ÖMiphun hmuahhmuah in raldo dingah pok hai seh;

Bawipa ih Thuòhennak Horkuam ah feh hai seh. Ziangahtile miphun hmuahhmuah thuòhen dingah, Cutawkah ka to ding.

¹³ÖRawl ah a cu, namkawi suah uh; Ra uh, sabit ra sawr uh. Sabit sawrnak khur a khat, ralca beel an liam. An sualnak a nasa ngaingai a si.

¹⁴Mi thawng tampi an um, Thuòhennak Horkuam sungah. Thuòhennak Horkuam ah Bawipa ih ni a nai zo.

¹⁵Ni le thlapi cu an thim. Arsi an tleu nawn lo.

Pathian In A Milai A Thlawsuah Ding

¹⁶Bawipa cu Zion ihsin a hruum ding; Jerusalem ihsin a aw a suah ding. Cutikah lei le van an hnin òheh ding; Asinain a minung hrangah Bawipa cu an beunak a si; Israel hrangah amah cu an himnak òanhmun a si.

¹⁷ÖCutiin keimah cu Bawipa nan Pathian ka si kha nan thei ding; Ka tlang thianghlim Zion ih a ummi ka si! Jerusalem cu khua thianghlim a si ding; Ram dangmi zohman in, Jerusalem khua sung an pal thei lo ding.

¹⁸Cuih ni ahcun tlangsaang ihsin Sabitti a puut ding; Tlang fatete ihsin cawhnawi a luang ding. Judah ram tiva hmuahhmuah ah tidai an luang ding; Bawipa ih inn ihsin cirhti a puut ding ih, Sittim phairawn in tidai a ngah ding.



19” Asinain Izipt cu nelrawn ro ah a cang ding ih, Edom ram cu thlaler ramòhing ah a cang ding. Ziangahtile Judah ramah thil poimawh an tuah ih, Mawh neilo thisen an suahter ruangah a si.

20Sikhalsehla Judah ramah kumkhua in minung an tlangleng ding; Jerusalem ah cat loin minung an um ding.

21An thisen man cu keimah in phuba ka la ding; Bawipa keimah cu Zion ah ka um ding,” a ti.



Amos

Amos 1

¹Hi thu cu Tekoa khuami tuukhal Amos ih simmi a si. Linghnin hlan kum hnih, Judah siangpahrang ah Uzziah a si ih Israel siangpahrang ah Joash ih fapa Jeroboam a si laiah Pathian in Israel thuhla Amos hnenih a langtermi a si.

²Amos in, “Bawipa cu Zion ihsin a hrum durdo; A aw cu Jerusalem ihsin khawri bangin a thang. Tuu an tlannak hrampi a ro òheh, Karmel Tlang parih hrampi an caar zo,” a ti.

³Bawipa in, öDamaskas khuami pawl atu le tu an sual ruangah ka hrem ding. Gilead mi pawl zaangfahnak nei loin thir ha bunmi fangrialnak thingtum thawn an rialsiat hai.

⁴Curuangah Syria siangpahrang Hazael inn parah meisa ka thlak ding ih siangpahrang Benhadad ih ral òannak pawl a kaang òheh ding.

⁵Damaskas kotka pawl ka khiak òheh ding ih Betheden uktu le Aven phairawn ih um pawl ka dawihlo hai ding. Syria rammi pawl Kir ramah salih hruai òheh an si ding,” tiah a ti.

Filistin

⁶Bawipa in, öGaza mi pawl cu atu le tu an sual ruangah ka hrem tengteng ding. An miphun pumpi in Edom ram ah sal ah an zuar òheh.

⁷Curuangah Gaza ih khawkulhnak phardawl parah meisa ka run thlak ding ih an inn òha pawl hmuah thawn a kaang theh ding.

⁸Ashkelon khua uktu pawl cu ka hlon ding. Ekron khua cu ka hrem ding ih a taanglai mi Filistin pawl cu an thi òheh ding,” tiah a ti.

òai-ar

⁹Bawipa in, öòai-ar khua mi pawl cu atu le tu an sual ruangah ka hrem tengteng ding. An miphun pumpi in Edom ram ah salah an hruai òheh. Pawlkomnak thukam an tuahmi cu an thlun lo.



¹⁰Curuangah Òaiar khua ih khaw kulhnak phardawl pawl parah meisa ka run thlak ding ih an inn òha pawl hmuah thawn a kaang òheh ding,” tiah a ti.

Edom

¹¹Bawipa in, öEdom mi pawl cu atu le tu an soal ruangah ka hrem tengteng ding. An unau Israel mi pawl zaangfahnak nei loin nam thawn an dawi. An thinhengnak cu tawp ti a nei lo ih a reh thei dah lo.

¹²Curuangah Teman khua parah meisa ka run thlak ding ih Bozrah inn òha pawl a kaang òheh ding,” tiah a ti.

Ammon

¹³Bawipa in, öAmmon mi pawl cu atu le tu an soal ruangah ka hrem tengteng ding. Mi ram an nor ih ral an do tikah Gilead ah favun nunau pawl an raithlek òheh.

¹⁴Curuangah Rabbah khua ih khawkulhnak phardawl parah meisa ka run thlak ding ih an inn òha pawl a kaang theh ding. Cule raldo awk ni ahcun aunak a tam ding ih an do awknak cu thlisia bangin a hrang ding.

¹⁵An siangpahrang le a kut hnuai bawi pawl salah an kai ding,” tiah a ti.

Amos 2

Moab

¹Bawipa in, öMoab mi pawl cu atu le tu an soal ruangah ka hrem tengteng ding. Edom siangpahrang ih ruh cu an ur ciam òheh.

²Curuangah Moab ram parah meisa ka run thlak ding ih Kerioth ih inn òha pawl a kaang òheh ding. Moab mi pawl cu raldo-awk laifang, ralkap pawl an au ciamco lai le tawtawrawt aw a than rero laifangah an rak thi rero ding.

³Moab ram uktu le an ram sungih hotu pawl hmuahhmuah khal ka that òheh ding,” tiah a ti.

Judah

⁴Bawipa in, öJudah mi pawl cu atu le tu an soal ruangah ka hrem tengteng ding. Ka thuzirhmi an nautat ih ka thukham pawl an thlun lo. An pupa pawl ih rak biakmi pathian deu pawl in an hruai soal a si.



⁵Curuanghai Judah parah meisa ka run thlak ding ih Jerusalem inn òha pawl an kaang theh ding,” tiah a ti.

Israel Thuòhennak A Tuar

⁶Bawipa in, öIsrael mi pawl cu atu le tu an sual ruanghai ka hrem tengteng ding. Mi fel a si khalle leiba a sam thei lotu pawl le kedam tuak khat man a pe thei lotu pawl kha sal ah an zuar.

⁷Bawmtu nei lo le mi òawnòai pawl leivut lakah an palcih ih mi farah pawl lamzin ihsin an tul hlo. Pa le fa in nunau pakhat an sualpi ih cuti cun ka hmin thianghlim an borhhlawhter.

⁸Biaknak hmunkip ah mi farah hnen ihsin leiba ai-ih an lakmi puan an phah ih an it. Tangka baaktu pawl hnen ihsin paisa an kuantermi in zu an lei ih an Pathian biakinn sungah an in.

⁹öAsinain ka miphun pawl, nanmah ih hrangah sokhaw sidar thing bangin a saangmi le sasua thing bangin a hakmi Amor mi pawl ka siatsuah òheh.

¹⁰Izipt ram ihsin ka lo hruaisuak ih thlaler ramòhing ah kum sawmli sung ka lo khor. Cule Amor mi pawl ih ram cu nan ta dingah ka lo pek.

¹¹Nan fapa òhenkhat pawl profet ah ka hril ih nan mino òhenkhat pawl Nazir mi ah ka hril. Asilo nan ti thei ding maw, Israel mi pawl? Bawipa keimah in ka sim zo a si.

¹²Asinain cuih Nazir mi pawl cu zu nan inter ih profet pawl ka thu aupi lo dingin nan kham.

¹³Curuanghai atu-ah leilung ah ka lo namcih ding ih rawl ritzet a phurtu cawlung awn bangin nan hrum nan ai ding.

¹⁴Tlan cakzet pawl hman an luat thei lo ding; mi cakzet pawl an thazaang a òum ding ih ralkap pawl hman an nunnak an hum-aw thei lo ding.

¹⁵Li le thal a hmangtu pawl hman an òang thei lo ding; tlan cak bik hman an luat lo ding ih rangralkap pawl tla an luat ce lo ding.



¹⁶Cuih ni ahcun ralòha bik ralkap hman in an hriamnam an hlonta ding ih an tlan hlo ding,” a ti. Bawipa in a sim zo.

Amos 3

¹Maw Israel mi pawl, Izipt ram ihsin nan miphun pumpi in Bawipain a lo hruaisuak zo ih nanmah ih thuhla ah a simmi hi ngaihnik uh:

²öLeilung tlun miphun hmuahhmuah lakah nanmah lawng hi ka theih mi le ka kilkhawi mi nan si. Cucing in nan sual; curuangah ka lo hrem ding,” a ti.

Profet lh òuanvo

³Lungkim tlang loin mi pahnih hmunkhat ah khual an tlawng tlang thei maw?

⁴Kiosa cu dehmi sa nei loin tupi sungah a huuk maw? Kiosa no cu dehmi sa nei loin a kua sungah a hngirhngir maw?

⁵Vate cu thang tarh um loin awh a theih maw? Thang cu a pelhtertu um loin a pelh thei maw?

⁶Raldonak tawtawrawt khua sungih an tum tikah khawsungmi thinphang loin an um maw? Bawipa ih thlenter loin khawsungah harsatnak a thleng dah maw?

⁷Cungnungbik Bawipa in a riantu profet pawl hnenah a tumtahmi phuangta loin hna a òuan dah lo.

⁸Kiosa a hrum tikah zoso òih loin a um thei? Cungnungbik Bawipaa òong tikah tlang-aupi loin zoso a um thei ding?

Samaria Vanduinak Ding

⁹Izipt le Ashdod siangpahrang inn sungih um pawl hnenah, öSamaria kimvel ih tlang ah tongkhawm aw uhla cutawkih thil sualral an tuahmi le a sungih hnahnawhnak nasa zet tla hi zohhnik uh,” tiin than uh.

¹⁰Bawipa in, öHimi pawl in an siangpahrang inn sung cu sualralnak le thisen luannak thawn an lakmi thilri in an khahter. Ziangtihih mifel si ding, ti khal an thei nawn lo.



¹¹Curuangah an ram ral in an kulh ding. An òankhuarnak hmun pawl an siatsuah ding ih an siangpahrang inn cu an ram ding,” tiah a ti.

¹²Bawipa in, öTuukhal in kiosa ih dehmi tuu a hawl tikah a ke pahnih le a hna lawng a runsuak vekin Samaria khua ih um Israel mi pawl khal an todan kil le an ihkhun ke thawn lawng an luat thei ding.

¹³Òhatein ngai uhla Jakob ih tesinfa pawl cu ralrinnak thu sim uh,” tiah Cungnungbik Ziangkimtithi Bawipa in a ti.

¹⁴öAn sualnak ruangih Israel ka hrem ni ah Bethel ih biakòheng pawl khal ka siatsuah òheh ding. Biakòheng ih ki pawl khal ka khiak ding ih leilung ah an tla òheh ding.

¹⁵Òhal inn siseh, thlang inn siseh ka balsiat òheh ding. Saiho ih ceimawimi inn pawl le inn tumpi dang pawl khal ka siatsuah òheh ding,” a ti.

Amos 4

¹Hi thu hi ngaihnik uh, nannih Samaria nunau pawl, cawmthaumi Bashan cawpi pawl, mi nauta pawl a rialbek ih mi farah a namnehtu le öIn ding i pe aw,” tiih mahih pasal a auh hluahhlotu pawl,

²Cungnungbik Bawipa in a thianhlimnak thawn, öSio thawn an lo dirh caan a ra thleng leh ding; nan zatein nga sio ih awkmi nga vek nan si òheh ding.

³A nai bik phar-ong ah an lo hnuk ding ih cutawkin khawleng ah Harmon lamah an lo hlon ding,” tiah siatcam in thu a kam.

Israel In A Thei Thei Lo

⁴Bawipa in, öMaw Israel mi pawl, Bethel ih hmunthiang ah va feh uhla nan duh ahcun va sual uh! Gilgal tla ah va feh uhla nan sual thei tawkin va sual uh. Nan raithawinak òilva pawl cu zingkhath hnu zingkhath hei keng uhla nan thawhlawm khal ni thumnak tinte hei keng ringring uh.

⁵Nan sang kha lungawinak in Pathian hnenah hei pe uhla thawhlawm a hlei ih nan thawhmi khal tluangkawnpi ciamco uh. Cupawl a si lo sawm a tuah nan hiar mi cu!



⁶öNan khua hmuahhmuah ah paam a tlun tertu cu keimah ka si. Cu hmanah ka hnenah nan ra kir lo.

⁷Nan lo rawl in ruahti a òul bik laiah ruah sur loin ka umter. Khua pakhat ah ruah ka surter ih a dang khua pakhat ahcun ka surter lo. Lo pakhat in ruah a ngah naón a dang pakhat cu vanruah loin a caar.

⁸Minung tampi cu khua dangih tidai in dingah hawl rero in an feh. Asinain in khop an hmu lo. Cu cingin ka hnenah nan ra kir cuang lo.

⁹öNan lo rawl a ngautertu dingah thlisa ka hranter. Kharbok in nan hmuan le nan sabit hmuan, nan theipi kung le olif kung pawl khal a ei òheh. Sikhsehla ka hnenah nan ra kir duh cuang lo.

¹⁰Izipt ramih ka rak thlenter bangin nan parah pulhnat ka thlenter. Raldonak ah nan mino pawl ka thihter ih nan rang cak zetzet ka lak hlo. Nan hnarkua cu nan riahnak hmun ih miruak thu rim in ka khahter òheh. Cu khalah ka hnenah nan ra kir duh cuang lo.

¹¹öSodom le Gomorrah ka siatsuah bangin nanmah lakih mi òhenkhat pawl ka siatsuah. Atuih a nungmi nannih pawl hi meisa sung ihsin thursuakmi a alh laimi funghreu bangtuk nan si. Sikhsehla ka hnenah nan ra duh cuang lo.

¹²Curuangah sokhaw maw Israel mi pawl, ka lo hrem ding ka ti cu! Cutiuh ka tuah ding ruangah nan Pathian tong dingah timtuah cia in um uh,” tiah a ti.

¹³Pathian cu tlangsaang pipi tuahtu a si; Thli tuahtu khal a si. A ruahmi cu minung a theihter; Sun cu zan ah a canter; Leilung hmunsang a pal òheh. A hmin cu Cungnungbik Bawipa Pathian a si.

Amos 5

Sir Aw Dingih Kawhnak

¹Maw Israel mi pawl, mithi phumnak hla ka lo saksanmi hi ngaihnik uh:

²Fala him Israel cu a cem zo, A tho sal nawn lo ding. Leilung ah a ril zo, Amah thotu an um lo.

³Cungnungbik Bawipa in, öIsrael ramsung khua pakhat in ralkap thawngkhat a thlah; asinain zakhat lawng an ra tlung. Khua dang pakhat in zakhat a thlah ih pahra lawng an ra kir,” a ti.

⁴Bawipa in Israel mi hnenah, öKa hnenah ra kir uhla nan nung ding.

⁵Khawzing biak dingah Beersheba ah feh hlah uh; Bethel ah i hawl duh hlah uh; Bethel cu zianghman a si lo ding. Gilgal khalah va feh hlah uh; a minung pawl sal ah hruai an si òheh ding,” a ti.

⁶Bawipa hnenah feh uhla nan nung ding. Nan feh lo asile nan parah meisa hlio bangin Bawipa a thleng ding. Bethel mi pawl cu meisa in a kaang ding; zohman in an hmit thei lo ding.

⁷Dingthluk lairelnak kha merh tahrat in felnak kha leiah a deengtu nannih pawl cu nan cem ding.

⁸Bawipa in arsi tla a tuah, Siruk rawlòawm le zaangkhuah pawl; Thimnak cu sun nitleu ah a tuah, Sun cu zan ah a canter. Tifinriat tidai pawl a ko ih Leilung parah a toih. A hmin cu Bawipa a si.

⁹Micak pawl le an òanhmun ralhruang pawl cu a siatsuah òheh.

¹⁰Nannih pawl cun thuòhennak zungih dinglonak a phuangtu le thudik a reltu pawl nan hua.

¹¹Mi rethei zonzai pawl nan namsuk ih an rawl nan long. Curuangah nan sakmi lungto inn òhaòha sungah hin nan um lo ding ih sabit hmuan mawi sungih nan ciinmi sabitti nan in lo ding.

¹²Nan sualnak tuksumza a sizia le thil sual nan tuahmi a tam zia hi ka thei òheh. Miòha nan hrem, nawhthuh nan la ih farah zonzai pawl parah dingthluk lairelnak thawn thu nan rel lo.

¹³Curuangah cuih tikcu caan ahcun thuruat thiam mifim pawl cu daitein an rak um. Ziangahtile cuih caan cu caan sia a si.



¹⁴Thil òha lo bansan in thil òha tuah uh; cuti asile nan nung ding. Ziangkimtithi Bawipa Pathian cu kan hnenah a um nan ti vekin a um ngaingai ding.

¹⁵Thil òha lo hua uh, thilòha duh uh; thuòhennak zungah dingthluk lairelnak kha lal seh. Cuti asile Josef hrin a taangsun parah Bawipa in zaangfahnak a nei hrih ding.

¹⁶Curuangah Cungnungbik Bawipa Ziangkimtithi in, öKhawsung lamzin ah òahnak le ai-hramnak a um ding. Lothlo pawl an ko ding ih òah man pekmi pawl thawn mithi an òah tlang ding.

¹⁷Sabit hmuan kip ah ai-hramnak a um ding. Ka lo hrem ding ruangah cupawl cu a kim òheh ding,” a ti. Bawipa in a sim zo.

¹⁸Bawipa ni a hngakhlaptu pawl nan hrangah òihnungza a si. Cuih ni in ziangso a lo òhathnempi ding? Nan hrangah thimnak ni a si ding, tleunak ni a si lo ding.

¹⁹Kiosa òih ah a zaam ih savom tongtu bangtuk a si ding. Asilole inn ah ra tlung in phar zuut na khaw rul cuk tongtu bangtuk a si ding.

²⁰Bawipa ni in tleunak si loin thimnak a thlenter. Tleunak malte hman um lo a thim bepbepmi ni a si.

²¹Bawipa in, öBiaknak puai nan tuahmi pawl hi ka hua ih ka mit an kem.

²²Mei-ur thawinak le sangphut thawinak in rak pekmi pawl hi ka saang lo ding; thawinak hrangah tiah thau zetih nan cawmmi òilva pawl khal ka saang lo ding.

²³A ringzetmi nan hla pawl hi bang thlang uh; nan òingòang awn pawl hi ka ngai paih nawn lo.

²⁴Dingthluk lairelnak cu tivapi bangin luang sehla felnak cu a kaang dah lomi ti bangin luang sawnseh.

²⁵öMaw Israel mi pawl, hramlak ih kum sawmli sung ka lo hruai laiah khan thawinak le peknak zianghman ka lo ngen lo.



²⁶Atu cu nan khawzing le siangpahrang a si mi Sakkuth* zuk le nan arsi khawzing Kaiwan ih lem pawl nan biak ruangah,

²⁷Damaskas pawnlam ram ah salih ka lo hruai tikah cuih milem pawl cu nan ken òheh a òul ding,” tiah Bawipa in a ti. A hmin cu Ziangkimtithi Pathian a si.

Amos 6

Israel Siatsuahnak

¹Zion ah nuam zetih a ummi le Samaria ah hnangam zetih a ummi, mipahun pipa Israel hruaitu mi nasa pawl, Israel misenpi ih bomnak duh ah an pan reromi pawl, nan hmakhua a va pit so!

²Va feh uhla Kalneh khua khi va zohhnik uh. A tum zetmi Hamath khua le Filistin ram ih Gath khua tla vung zohhnik uh! Hi ram pawl hnakin nannih nan òha deuh maw si? Nan ram hi an ram hnakin a kau deuh maw si?

³Siatnak ni thlen ding hi nan theih duh lo khalle nan thil tuahmi in cuih ni cu a naiter sinsin.

⁴Ihkhun òha zetzet parah a ittu le zauòheng nuam zetzet ah a zau huahhotu, caw note sa le tuu note sa tlaizet ih a eitu nannih pawl nan hmakhua a va pit so!

⁵David bangin hla phuah le òingòang tum cu nan duhzet.

⁶Sabit cu hai tumpipi in nan dawk rero ih rimhmui òha bik nan hnih aw rero; a sinan Israel a siatral tikah malte hman nan riah a sia lo.

⁷Curuangah sal ih feh hmaisai biktu nanmah nan si ding. Nan rawl ei puai le nan nomnak puai pawl a cem ding.

⁸Cungnungbik Bawipa Ziangkimtithi Pathian in hi ralrinnak thu cu a pe zo: òIsrael ih hngalnak hi ka hua; an inn tum zetzet khal hi ka mitkem zawng a si. An khawpi bik le a sungih ummi thil hmuahhmuah cu ral kut sungah ka pe òheh ding,” tiah a ti.



⁹Innsang pakhat sungah minung pahra an taang a si khalle an pahra in an thi ding.

¹⁰Mithi ih sungkhat mithivui òuanvo neitu in miruak cu inn sung ihsin a la suak ding. Cuih a sungkhat cun innsung ih a taanglai mi pakhatkhat hnenah, öZotal nan um lai maw?” tiah a vun auh ding. Cutikah aw pakhat in, öUm hlah,” a ti ding. Cule a sungkhat pa cun, öDaite in um aw! Bawipa ih hmin saal hrimhrim lo dingin na ralring pei,” tiah a ti ding.

¹¹Bawipa in thu a pek tikah inn tum siseh inn fate siseh siatbal òheh an si ding.

¹²Lungtlep lakah rang an tlan maw? Milai in tiffinriat tidai parah cawcang thawn lei an let maw? Asinain nannah in dingnak cu thihsii ah nan canter zo ih a òhami cu a òha lo ah nan canter.

¹³öLodebar khua kan lak thei,” tiah nan porh-aw ciamco. öKarnaim lak dingah cun kan cakzet a si,” nan ti.

¹⁴Ziangkimtithi Bawipa Pathian amah rori in, öMaw Israel mi pawl, nan ram luahtu dingah ramdang ralkap pawl ka thlah ding. Cuih ralkap cun saklam ah Hamath Tlangkawn ihsin thlanglam ah Arabah phairawn tiang an lo namsuk ding,” a ti.

Amos 7

Kharbok Langnak

¹Cungnungbik Bawipa hnen in langnak pakhat ka hmu. Cuih langnak ahcun siangpahrang ih rawlkung an aat òheh ih hrampi a cerh pekte ah Bawipa in kharbok burpi a seemter kha ka hmu.

²Cuih langnak ka hmuhmi sungah cun kharbok pawl cun ram pumpi sungih thilhring hmuahhmuah an ei òheh kha ka hmu. Cutikah kei in, öMaw Cungnungbik Bawipa, na minung pawl hi ngaithiam hram aw. Ziangtin so an nun thei ding? An malzet ih an òawnòai tuk fawn,” tiah ka ti.

³Cule Bawipa in a thinlung a thleng ih, öNa hmuh vek cun a si sal lo ding,” tiah a ti.



Meisa Langnak

⁴Cungnungbik Bawipa hnen in langnak a dang pakhat ka hmu. Bawipa in a minung pawl meisa in hrem a tum kha ka hmu. Cuih meisa cun lei thuai tipithuanthum kha a kaang òheh ih leilung khal hun kaang lala ding khi a si.

⁵Cutikah kei in, “Bawipa Pathian, baang aw. Ziangtin so na minung pawl an nun thei ding? An malzet ih an òawnòai tuk fawn,” tiah ka ti.

⁶Cule Bawipa in a thinlung a thleng ih, öNa hmuhmi vek cun a si sal lo ding,” tiah a ti.

Hmuithlurhri Langnak

⁷Bawipa hnen in langnak a dang pakhat ka hmu. Hmuithlurhri hmang ih sakmi inn phar kiangah Bawipa a din kha ka hmu. Cule hmuithlurhri cu a kut sungah a um.

⁸öAmos ziangso na hmuh?” tiah i sut. öHmuithlurhri,” tiah ka sawn. Cule anih in, öKa minung Israel mi pawl hi a ding lomi phar vek an si ih an ding lozia langternak ah hi hmuithlurhri hi ka lo hmuh a si. Anmah hrem dingih ka ruah ciami cu ka thleng nawn lo ding.

⁹Isaak tesinfa pawl ih Pathian biaknak hmun pawl cu an òhing reprep ding. Israel ih hmun thianghlim pawl cu siatsuah òheh an si ding. Siangpahrang Jeroboam cithlah pawl ih ram-uknak cu ka cemter ding,” tiah a ti.

Amos Le Amaziah

¹⁰Bethel ih puithiam Amaziah in Israel siangpahrang Jeroboam hnenah thu a than ih, öAmos in Israel misenpi lakah a lo phiar a si. A òongmi hin ram pumpi a siatsuah ding.

¹¹A simmi cu hiti in a si: öJeroboam cu raldonak ah a thi ding; Israel mi pawl an ram ihsin sal ah hruaihlo an si ding, ó tiah a sim ciamco,” a ti.

¹²Cule Amaziah in Amos hnenah cun, öNang profet, òong nawn hlah; Judah ram ah va kir awla cutawkah thu va sim aw. Anmah in na hlawhman lo pe hai seh.



¹³Hitawk Bethel ahcun profet òong in òong nawn hlah. Hitawk cu kan ram pumpi biakinn a si ih siangpahrang ih Pathian biaknak hmun a si,” tiah a ti.

¹⁴Cutikah Amos in, öProfet ka si lo; profet ih fapa khal ka si lo; òilva khaaltu le theipi kung pawl kilkhawitu ka rak si.

¹⁵SikhalsehlaBawipa in ka tuu ka khalhnak ihsin i lak ih a minung Israel hnenih profet hna òuan dingah thu i pek a si.

¹⁶Bawipa ih òongmi hi ngaihnik! Nang cun Israel mipahun engtai in siseh, Isaak mipahun engtai in siseh òong nawn lo dingah i kham.

¹⁷Cutihi na ti ruangah, nang Amaziah, Bawipa in na hnenah, ðNa nupi cu khawsungah hlawhlang ah a cang ding ih na faate pawl ralnam in an thi ding. Nan ram cu òhenòhek òheh a si ding ih midang hnenah pek a si ding. Nangmah khal Pathian thei lotu ram, ramdang ah na thi ding. Israel mi pawl hi an ram ihsin sal ah an hruaihlo tengteng ding, ó a ti,” tiah a sim.

Amos 8

Thingrah Bawm Khat Langnak

¹Cungnungbik Bawipa hnen in langnak a dang pakhat ka hmu. Cuih langnak ahcun a hmin zetmi thingrah bawm khat ka hmu.

²Bawipain, öAmos, ziangso na hmuh?” tiah i sut. öThingrah hminzet bawm khat,” tiah ka sawn. Cutikah Bawipa in, öKa minung Israel mi pawl an cem ni a thleng zo. Anmah hrem ka tumnak thinlung ka thleng nawn lo ding.

³Cuih ni ah biakinn sungih hla saknak pawl cu òahnak aw ah a cang ding. Hmunkip ah miruak an um ding. A dai khepkhep ding,” tiah a ti.

Israel Vanduinak

⁴Ngaihnik uh, nannih mi tlasam a palcihtu le ramsung mi rethei zonzai siatsuah a tumtu pawl!

⁵Nan thinlungte cun, öZarh ni a sau tuk, kan hngak thei lo; kan rawl zuar kan duh thlang. Ziangtikah so Sabbath ni a cem ding ih thil kan zuar thei sal ding? Kan thil man cu a hlei in kan ngen ding ih thil tahnak le khing thlainak pawl cu kan thil leitu pawl bumnak ah a dik lo in kan tuah ding.



⁶A sia bik sangvut hman cu man tamzet ah kan zuar ding. Leiba nei ih kedam tuak khat man hman a pe thei lotu mi farah kan hawl ding ih sal zuat dingah kan lei ding,” tiah nan ti.

⁷Bawipa Israel ih Pathian in siatcam thukam in, öSualnak an tuahmi cu ka hngilh dah lo ding.

⁸Curuangah leilungpi hi a hnin ding ih hi ramsung minung hmuahhmuah zonzaihna an tuar ding. Hi ram pumpi hi a hnin òheh ding ih Nail Tivapi bangin a òum tawk le a kai tawk a um ding.

⁹Cuih ni ahcun sun laifang ah ni ka tlakter ding ih sun nitleu laiah khua ka thimter ding. Cungnungbik Bawipa keimah in ka ti a si.

¹⁰Nan puai pawl cu mithi vuinak ah ka canter ding ih nan lungawinak hla cu riahsiat òahnak ah ka canter ding. Nan sam ka meetter òheh ding ih buri hnipuan ka lo hrukter òheh ding. Fapa neihsun a thih ih a nu le a pa an òah bangin ka lo òapter ding. Cuih ni cu a netnak tiangin a kha zetmi ni a si ding.

¹¹Hi ram sungih paam ka tlunter ding ni a ra thleng cing ding. Mipi pawl cu an ril a rawng ding naón rawl duh rilrawn a si lo ding; an ti a haal ding naón tidai duh tihal a si lo ding. Bawipa ih òongkam theih duh rilrawng le tihal an si ding. Cungnungbik Bawipa keimah in ka sim zo a si.

¹²Mi pawl cu saklam in thlanglam ah, nisuahnak in nitlaknak ah an vakvai ding. Khawzakup ah Pathian ih òongkam an hawl ding naón an hmu lo ding.

¹³Cuih ni ahcun fala le tlangval harhdam zet pawl hman tihal in an bah an ril ding.

¹⁴Samaria ih milem Ashimah hmin in siat a serhtu pawl, ðDan ih khawzing hmin in, ó a titu le ðBeersheba ih khawzing hmin in, ó a titu pawl cu an bah ding ih an tho sal nawn lo ding,” tiah a ti.

Amos 9

Bawipa Ih Thuòhennak

¹Bawipa cu biakòheng kiangih a din kha ka hmu. Thu a pek ih, öBiakinn òhuam lubo pawl kha vua awla innleng tiangin hnin òheh seh. Khuai òheh



awla misenpi ih lu parah tla thluh seh. Midang hmuahhmuah cu ral kut in ka thihther òheh ding. Zohman an luat lo ding; pakhat hman an tlansuak lo ding.

²Mithi khua Sheol ih relh tum in leilung vun lai khal hai sehla ka phorhsuak thocho ding. Vancung ih an kai hmanah ka dirthlak thocho ding.

³Karmel Tlang luzim ih an relh hmanah ka hawl ding ih ka kai thocho ding. Ka hnen ihsin an tlan ih tipi thuanthum tawdeng ih an vung relh khalle ti sungih rulpi thu ka pe ding ih ka cukter ding.

⁴An ral pawl in an kai ih ramdang ih an hruaihlo hmanah thah òheh ding in an ral pawl thu ka pe ding. Hi minung pawl cu ka mit òhep loin ka zoh hai ding; anmah bom ding cu ka tum lo, siatsuah òheh ding lawnglawng ka tum a si,” a ti.

⁵Cungnungbik Bawipa Pathian in leilung a run tham; Cutikah leilung cu a hnin ciamco. Leilung tlun mi hmuahhmuah an riah a sia. Leilung pumpi cu Nail Tiva bangin A òum tawk, a kai tawk a um.

⁶Bawipa in vancung ah a umnak a tuah; Van cu leilung ih tlunah a kuumpi in a ret. Tifinriat ih tidai pawl cu a ko ih Leilung parah a toih; A hmin cu Bawipa a si.

⁷Bawipa in, öMaw Israel mipawl, nanmah tlukin Ethiopia mipawl khal ka ruat zet a si. Izipt ram ihsin ka lo hruaisuak bangin Filistin pawl cu Krete ram ihsin ka hruaisuak ih Siria mipawl cu Kir ram ihsin ka hruaisuak a si.

⁸Keimah Cungnungbik Bawipa in hi miphun sualral, Israel siangpahrang ram cu ka zoh thup ringring ih leilung par ihsin ka phiat fai ding. Asinain Jakob tesinfa pawl cu an zate cun ka siatsuah lo ding.

⁹öThu ka pe ding ih Israel pawl cu khohriik in rawl an hriik vekin ka hriik ding. Mi òhahnem lo pawl hlon duh ah miphun tampi lakah ka hriik vivo ding.

¹⁰Ka minung lakin, ðHarsatnak cu Pathian in kan hnenah a thlenter lo ding, ó a titu misual pawl cu ral kut in an thi ding,” tiah a ti.

Israel Damter Salnak



¹¹Bawipa in, öInn cim bangtuk ih a cim zomi David ram uknak ka dinter salnak ding ni cu a thleng zik thlang. A phar pawl ka rem sal ding ih ka tungding sal ding. Ka sak sal ding ih khuahlan ih a rak si vekin ka siter sal ding.

¹²Curuangah Israel pawl in a taang hrihmi Edom ram cu an neh thluh ding ih ka ta a rak si dahmi miphun hmuahhmuah khal an neh sal thluh ding a si,” a ti. Himi a cantertu ding Bawipa in a ti.

¹³Bawipa in, öTikcu a ra thleng ding ih lorawl cu lak cawk lo in a òhang ding; Sabit cu sabitti ih tuah cawk loin a zaai ding. Tlangsaangpi ihsin sabit thlum an for thluahthlo ding ih, Tlangpar ihsin tidai angin a luang ding.

¹⁴Ka minung pawl an ram ah ka kirter sal ding; A siat ciami an khua pawl an sak sal ding ih Cutawkah khua an sa ding. Sabit hmuan an tuah ding ih Sabitti an in ding. Hmuan an tuah ding ih an cinmi an ei ding.

¹⁵An hnenih ka pekmi ram sungah Ka minung pawl ka phun ding ih Phawi sal an si nawn lo ding,” tiah a ti. Bawipa nan Pathian in a sim zo a si.



Obadiah

Obadiah 1

Bawipa in Edom A Hrem Ding

¹Edom ram thuhla ah Bawipa Pathian in Obadiah hnenih a simmi langnak cu, Bawipa in miphun pawl lakah a tlang-autu a thlah ih a tlang aumi kan theih mi cu: öNan tim tuah uh, Kan zatein tho in Edom kha do uhsi,” ti a si.

²Edom hnenah Bawipa in, öZohhnik, miphun lakah phunnau bikah ka lo tuah ding; Hmuhsuam nautatmi na si ding.

³Na hngalnak in a lo bum ngah zo. Lungpuk sungah na um ih, Hmun sangzet ih na um ruangah na thinlung cun, öZoso i dir thla theitu ding?ó tiah na ti.

⁴Muvanlai bangin vansaangzet ah zuang in na bu cu arsi lakah sak hman awla, Ka lo dir thla thotho ding,” tiah Bawipa in a ti.

⁵öZan ah rukru ra hai sehla, An lo rammi cu a tam ding naón, An lakmi cu an duhmi lawng a si ding. Sabit rutu pawl ra hai sehla, Hlah mi nei loin maw an um ding?

⁶Asinain Esau thilri an ram zia hi ruathnik uh; A thupte ih a retmi sumsaw hman an phorhsuak òheh hi!

⁷A hlanih a lo òanpitu pawl in an lo bum, Na ram sung in an lo dawihlo. Nangmah thawn remte ih a rak ummi pawl in an lo neh zo. Nangmah rawl a hil pitu na rualpi pawl in thang an lo kam; öFimnak a neihmi khuiah so a si?ó an lo ti.

⁸öCuih ni ahcun Edom mifim pawl ka siatsuah ding ih, Esau Tlang ah fimnak ka zuah lo ding.

⁹Temam ralkap pawl an thin a phang ding ih Edom ralkap hmuahhmuah thah an si ding.

Ziangah Edom Hremnak A Tong

¹⁰öNa unau Jakob tesinfa hnenih thil sual na tuah ruangah, Ningzak in na um ringring ding ih Kumkhua in na hloralta ding.



¹¹Ral pawl in an kotka tla an siat bal òheh ni ah khan, Zianghman poisa loin na rak ding meen. Jerusalem ih hlawnthil a la hlo ih Camcawhfung zuuk in a zem aw òhehtu ramdangmi tlukin mi siava na si.

¹²Na unau ih vanduai ni ah porh aw rero hlah; Judah siatsuahnak a ton ni ah na lungawi hlah. Awloksong ih an um ni ah hni suamso hlah.

¹³Ka minung pawl harsatnak an tuar ni ah an kotka sungah va lut hlah. Siatnak an ton ni ah diriam in va um hlah. An tluk ni ah an thilri khal va long hlah.

¹⁴Tlansuah a tumtu pawl that dingah lamzin òeek in bawh hlah. Vansanglam ih an um ni ah An miluat hrekkhat an ral kut sungah va pe hlah.

Pathian In Thu A òhen Ding

¹⁵ÖReilote ah Keimah Bawipa in, Miphun hmuahhmuah parah thu ka òhen ni a ra thleng ding. Maw Edom, midang parih na tuah vekin na parah tuah a si ve ding. Na thil tidaan cu na lu parah a ra kir ding.

¹⁶Ka minung pawl in ka tlang thianghlim parah a khami hremnak khuathai an in zo. Sikhalsehla a kiangkap ih ummi Miphun hmuahhmuah cun, Cuhnakh a khasawnmi khuathai an in ding. An zate in an in ding ih an hloral òheh ding.

Israel Ih Nehnak

¹⁷ÖAsinain Zion Tlang ah mi hrekkhat an luat ding. Cuih tlang cu a thianghlim ding. Jakob ih minung pawl in, An covò anmah ih ram kha an co sal ding.

¹⁸Jakob innsang cu meisa ah a cang ding ih, Josef innsang cu meihlio ah a cang ding; Esau innsang cu fanghi a si ding ih, An alh ding ih an kaang òheh ding. Esau innsang cu a luatmi pakhat hman an um lo ding. Bawipa in a sim zo a si.

¹⁹ÖCule Negeb ih a ummi pawl in Esau Tlang an luah ding, Shephelah phairawn ih a ummi pawl in Filistin ram an luah ding. Israel mi in Efraim le Samaria ram an luah ding a si. Benjamin hrin in Gilead ram an co ding.



²⁰Israel Saklam um saltaang pawl an kir ding ih, Saklam ah Zarefath tiang Foenisia ram an luah ding. Jerusalem saltaang pawl Sardis ih a ummi pawl in Judah thlanglam ih um Negeb khawpi pawl an luah ding.

²¹Nehtu Jerusalem mi pawl in cu Zion Tlang ah an kai ding ih, Esau Tlang uktu an si ding. Cule Bawipa cu Siangpahrang a si ding.



Jonah

Jonah 1

Jonah In Pathian Thu A Ngai Lo

- ¹Nikhat ni ah Amittai ih fapa Jonah hnenah Bawipa in hiti hin a sim.
- ²ÖTho awla a nasa zetmi khawlipi Nineveh ah va feh awla a sual zia va phuang aw. A òhat lozia hi ka hmu òheh a si,” a ti.
- ³Sikhalsehla Jonah cu Pathian hnen ihsin tlan dingah Tarshish khua ah feh a tum. Joppa khua ah a vung feh ih cutawkah Tarshish feh ding lawng pakhat a hmu. Lawng man a pek ih Bawipa ih hmuh ban lonak Tarshish khua ih feh dingah lawng parah cun a kai.
- ⁴Asinain Bawipa in thlipi nasa zetin a hranter ih tiffinriat parah cun tilet maksak a tho ih an lawng cu a kuai òheh zik.
- ⁵Lawng hnaòuantu pawl an thin a phang ngaingai ih an khawzing hnen ciar ah heh-le-heh tiah thla an cam ciamco. Cule an lawng zaang seh tiah lawng thilri tampi tidai sungah an hlon. Culai ah Jonah cu hnuaita khaan ah a rak itthat.
- ⁶Lawng bawipa cu a ra ih, öZiangvek minung so na si, na rak ih thah meen? Tho awla na khawzing hnenah thlacam hmeen! Na khawzing in hlohter siang loin in run ruat khal a si thei meen so khaw!” tiah a ti.
- ⁷Cule neta bikah lawng hnaòuantu pawl cun, öRa hnik uh, hi tlukih kan van a siat hi zo ih ruangah so a si, camcawhfunng kan zuuk hnik pei,” tiah an ti. Camcawhfunng cu an zuuk ngaingai ih Jonah parah a tla riail
- ⁸Cutikah a hnenah, öHi tlukih kan van a siat hi zo ih ruangah so a si, in simhnik? Zianghna so na òuan? Khui ram in so na rat? Ziang miphun so na si?” tiah an suut ciamco.
- ⁹Jonah cun an hnenah, öHebru mi ka si ih tiffinriat le leilungpi a tuahtu vancung Pathian Bawipa a biatu ka si,” tiah a ti.



¹⁰Cun Jonah in Pathian hnen ihsin a tlan thu a sim hai tikah lawng hnaòuantu pawl cu an òih sinsin ih, öZiangah so hibangtuk thil cu na tuah?” tiah an kawc ciamco.

¹¹Cule annih in, öThlisia dai dingah ziangtinso kan lo ti ding?” tiah an suut. Ziangah tile thlisia cu a zual deuhdeuh!

¹²Cutikah Jonah cun, öTidai sungah i hlon uhla thlisia hi a dai ding. Hiti ih thlisia nasa zetih a hran hi keimah ih ruangah a si ti ka thei,” a ti.

¹³Lawng hnaòuantu pawl cun leilung lam pan dingah an hlau rero naón tilet cu a nasa deuhdeuh ruangah an ti thei hrimhrim lo.

¹⁴A netnak ah Bawipa hnenah an au ih, öMaw Bawipa, hi minung pakhat ruangah hin kan zatein in cemter siang hram hlah aw. Mawh nei lo thisen kan parah tla lo dingin in zaangfah hram aw. Maw Bawipa, nang cun na duh bangin ziang hmuahhmuah hi na cangter a si,” tiah thla an cam.

¹⁵Cuih hnuah Jonah cu an cawi ih tiffinriat sungah cun an hlon; cule tilet cu a dai.

¹⁶Cutikah lawng hnaòuantu pawl in Bawipa cu an òih ngaingai ih thawinak an pek hnuah amah rian dingin thu an kam aw.

¹⁷Bawipa in Jonah dolhtu dingah ngapi a fial ih Jonah cu ngapi pum sungah ni thum le zanthum a um.

Jonah 2

Jonah Thlacamnak

¹Jonah cun ngapi pum sung ihsin Bawipa a Pathian hnenah thla a cam:

²öKa vansaannak sungin Bawipa cu ka ko ih amah in i thei. Mithi khua ihsin bomnak ka dil, Ka aunak cu i thei zo.

³Nangmah in tipi thuuk sungah i hlon, Tipi laifang tawne ahcun! Tilik in in khuh; Na tilet le na thlisia pawl cu Ka par ihsin an liam vivo.

⁴Na mithmuh ihsin dawimi ka si ih Na Biakinn thianghlim cu ka hmu nawn lo ding, tiah ka ruat.



⁵Ka kiangih tidai pawl cun ka thaw in phit; In khuh òheh, tipithuanthum cun! Tisung hrampi in ka lu in tuam.

⁶Tlang saangpi hram ahcun ka pil vivo; Kotkhar in kumkhua ih hrennak ram ahcun! Asinain maw Bawipa ka Pathian, Khur sung ihsin ka nunnak cu na suah.

⁷Ka nunnak cu ka sungih a cem cuahco tikah, Bawipa cu ka hun mang sal. Ka thlacamnak na hnenah a thleng, Na Biakinn thianghlim sungah cun.

⁸Santlai lo milem a biatu pawl cun Pathian zaangfahnak an tlansan.

⁹Sikhalsehla kei cun na hnenah lungawinak hla thawn thawinak ka lo pe ding. Ka thukammi cu ka kimter ding, Rundamnak cu Bawipa ih hnen ihsin a ra,” tiah a ti.

¹⁰Cule Bawipa in ngapi a fial ih Jonah cu leilung parah a luak sal a si.

Jonah 3

¹Bawipa ih òong cu Jonah hnenah a ra thleng sal ih,

²ÖTho awla a nasa zetmi khawlipi Nineveh ah feh aw; ka lo sim ciami vekin ka thu va phuang aw,” tiah a ti.

³Jonah in Bawipa ih thu a thlun ih Nineveh khua ah a feh. Nineveh cu khua tum ngaingai a si ih khawsung cu ni thum sung feh a si.

⁴Nikhat sung a feh ih Nineveh khua ahcun thu a sim: öNi sawmli hnuah Nineveh khawpi hi a cem ding,” tiah a tlang-au ciamco.

⁵Cutikah Nineveh khua mi pawl in Pathian an zum. Nauta bik in upa bik tiang buri hnipuan an hruk ih rawl an ul.

⁶Cuih thu cu Nineveh siangpahrang in a theih tikah a siangpahrang tokham ihsin a tho ih a lal hnipuan a hlit hnuah buri hnipuan a hruk ih vutcam lakah a to.

⁷Cule Nineveh khawsung ah thu a than ih, öNineveh siangpahrang le a tlangsuak pawl ih thuthan mi cu: Minung siseh, òilva siseh, caw siseh, tuu siseh zianghman nan ei lo pei; rawl nan ei lo pei ih tidai khal nan in lo pei.



⁸Minung siseh ramsa siseh, nan zatein buri hnipuan nan hruk pei ih nan aw neih patawp in Pathian nan ko pei. Zozo khal a thil sual tuahmi le a siatnak tlansan seh.

⁹Kan hlohral òheh lonak dingah Pathian in a thin a sup sal ih a thinhengnak a daiter khal a si thei,” tihi a si.

¹⁰Cutihi an tuahmi le an nundaan òha lo pawl an tlansan kha Pathian in a hmuh tikah a thin a sup sal ih an parah thlenter dingih a tummi siatsuahnak cu a thlengter sal lo.

Jonah 4

Jonah Ih Thinhennak Le Pathian Ih Zaangfahnak

¹Cutikah Jonah cu a lung a awi lo ngaingai; a thin tla a hengzet ih,

²Bawipa ih hnenah hiti in thla a cam, òMaw Bawipa, himi a si kan ram ih ka rak um lai ihsin ka phanmi cu! Hi ruangah a si a hlankhan in Tarshish khua ih tlan ka rak tumnak cu! Nang cu zaangfah thiam le lainat thiam Pathian, thinsaumi le a hmunmi duhdawtnak neitu Pathian, mi siatsuah a tum hmanah a sir-aw sal òheutu Pathian na si ti ka thei.

³Maw Bawipa, ka nunnak hi la hram aw; nun hnakin thih ka duh sawn,” tiah a ti.

⁴Cutikah Bawipa in, òHitihi na thin a heng hi a dik na ti maw si?” tiah a ti.

⁵Jonah cu khawsung ihsin a suak ih nisuahnak lamah a feh hnuah cunah a to. Cule a hrangah sawlhnah in deuthlam a sak ih Nineveh khua parah ziang a ra thleng ding ti zoh tum in deuthlam hnuai ah a to.

⁶Bawipa Pathian in uum a khoter ih Jonah phentu dingah le a harnak nuamter deuh dingah a tlun ah a zaamter. Cutikah uum ruangah Jonah cu a lung a awi ngaingai.

⁷Asinain a thaizing zingpit ah Pathian in uumhri cu sunhrul a eiter ih a vuai òheh.



⁸Ni a hung suah tikah Pathian in nisuahnak lam thlisa a hranter. Cule ni in Jonah lu a em ruangah Jonah cu a lung a mit ih a sawn cuahco. Jonah cun thih a dil ih, öNun hnakin thih ka duh sawn,” tiah a ti.

⁹Cutikah Pathian in Jonah hnenah, öUum ruangah hiti ih na thin a heng hi a dik na ti maw si?” tiah a sut. Jonah cun, öThih ngam in ka thin a heng hi ka dik ko a si!” tiah a ti.

¹⁰Cutikah Bawipa in, öZan khat sungah a kho ih zan khat sungih a vuai òheh salmi, na phun lomi le na tuh lomi, uum hri hrangah zaangfahnak na nei.

¹¹Cuti a si ahcun hi a nasa zetmi Nineveh khua, kehlam kut le vorhlam kut hman a thleidang thiam hrih lotu minung thawng zakhat le thawngkul umnak le òilva tla siar cawk lo umnak khua hi zaangfah lo in maw ka um ding?” tiah a ti.



Mikah

Mikah 1

¹Jotham, Ahaz le Hezekiah in Judah siangpahrang an rak òuan laiah Moresheth khua mi Mikah hnenah Bawipa ih òongkam a ra thleng. Samaria le Jerusalem thuhla ah Bawipa in Mikah hnenah a run langtermi a si.

Samaria Le Jerusalem Hrangih òahhla

²Rak ngai uh, nannih mipahun pawl, Leilung parih mi hmuahhmuah in rak thei uh. Cungnungbik Bawipa in a lo mawhthluk a si; Ngai uh, vancung a biakinn ihsin thu a sim.

³Bawipa cu a hmun thianghlim ihsin a ra lai; Tlangzim par ihsin a rung òum ding.

⁴A ke thuaiah tlang pawl cu meisa sungih khuailul bangin an tlorh ding; Phairawn pawl khal an puak kuai ding ih tlangpar in tidai a luan bangin horkuam sungah an luang ding.

⁵Hi thil pawl cu a kim ding, zianghatile Israel mi pawl an sualih Pathian an dodal ruangah a si. Israel ih sualnak hi zo mawhthluk ding so a si? An khawpi bik Samaria rori mawhthluk ding a si. Judah ram sungih milem biaknak a um hi zo mawhthluk ding so a si? Amah Jerusalem a si ko.

⁶Curuangah Bawipa in, öSamaria cu phuul lakih khawrop le sabit hri cinnakah ka canter ding. Khua dawlnak lungto pawl cu horkuam sungah ka hril òheh ding ih khua hramòohnak lung phum pawl cu ka langter òheh ding.

⁷An sunloih zetmi milem pawl ka vuakkuai òheh ding ih an biakinn hlawhhleng pawl an pekmi thil hmuahhmuah meisa in ka ur òheh ding. An milem pawl cu hnawmpen ah an cang òheh ding. Samaria in hi thil pawl cu hlawhhlan man ah a ngah ih atu-ah cu pawl cu a ral pawl in hlawhhleng man ah hmun dangah an pek ding,” tiah a ti.

⁸Cule Mikah in, öHiti a si ruangah kei cu riahsia in ka òap ding. Ka riahsiatnak langternak ah ka ke lawngin le ka lawngfangkheh in ka vak rero



ding. Cinghnia bangin riahsia in ka bo ding ih kalauk vate bangin lungleng in ka ai ding.

⁹Samaria ih hma cu damter a theih nawn lo; Judah khal cuvek thotho in a tuar ding. Siatsuahnak cu ka minung pawl an umnak Jerusalem kotka a thleng zo,” a ti.

Ral In Jerusalem An Pan

¹⁰Ral ih in nehzia hi Gath ih um kan ral pawl sim hlah uh; kan òah rero hi hmu hlah hai seh. Maw Beth Leafrah khua mi pawl, nan riahsiatnak cu leivut lakah ril tahrat in langter uh.

¹¹Maw Shafir khua mi tla, taklawng le ningzak in sal ah feh uh. Zaanah khua ih a ummi pawl cu an khua in an suak ngam lo. Bethazel khua mi pawl an riahsiatnak nan theih tikah cutawkah beunak a um lo ti thei uh.

¹²Bawipa in harsatnak cu Jerusalem khua kiangte tiang a thlenter zo ruangah Maroth khua mi pawl cu bomnak ngah ding an hngakhlap zet.

¹³Nannah Lakhish ih a ummi pawl, rang pawl cu rangleng ah òemcih uh. Nannah in Israel sualnak nan cawng ih cuti cun Jerusalem nan sualter.

¹⁴Curuangah, maw Judah mi pawl, Moresheth Gath khua cu òhen awknak laksawng nan pek a òul ding. Akzib khua cu Israel siangpahrang pawl hrangah cun bumnak lawng a si.

¹⁵Maw Mereshah mi pawl, nan ral in nan khua an la ding ih Bawipain nan ral kut sungah a lo thlenter ding. Israel hruaitu pawl cu an tlan ding ih Adullam lungpuk ah an relh ding.

¹⁶Maw Judah mi pawl, nan fahniang pawl nan ngai ruangah riahsia in nan sam meet uh. Nan faale pawl cu sal ah an kai ding ih ramdang ih an fehpi ding ruangah nan lu cu langta lu bangin meet kolh thluh uh.

Mikah 2

Farah Namsuktu Pawlih Hmakhua



- ¹Ihkhun parah zau tahratin thil òha lo tuah ding khua a khang rerotu pawl cu nan hmakhua a va pit so! Khua a hung vang ih tikcu òha an ngah vete in thil òha lo an ruahmi cu an tuah.
- ²Lo an duh tikah mi ih lo an long. Inn an duh tikah mi ih inn an luah mai. Zo ih innsang le thilri hman a him lo.
- ³Curuangah Bawipa in hiti in a ti, öNan parah thil òha lo ka thlenter ding ih zohman nan luat thei lo ding. Awloksong le vansaang in nan um ding ih hngalhngawng zet cun nan tlang nawn lo ding.
- ⁴Cuih tikcu a thlen tikah siatnak nan tonmi cu mi tampi in thuòhimnak ah an hmang ding ih hi nan thinnatnak hla hi an sak ding: ðSiatsuah òheh kan si zo, Bawipa in kan ram a lak zo; Sal ih in kaitu pawl hnenah a pek, ó an ti ding,” tiah a ti.
- ⁵Cule hi ram cu Bawipa ih minung hnenih pek sal a si tikah nannih hrangah cun co ding zianghman a um lo ding.
- ⁶Misenpi in ka hnenah, öThu in sim duh hlah. Cuih thu pawl cu a rel in rel nawn hlah. Pathian cun mual in photer zik lo.
- ⁷Israel mi pawl hi camsiatnak hnuai ah an um tiah maw si na ruah? Pathian cu a thin a sau thei nawn lo tiah na ruat maw si? Cuvek thil cu a tuah ngaingai pei maw? Thil òha a tuahtu pawl hnen ahcun òong thlum in a òong òheu a si lo maw?” an ti.
- ⁸Cule Bawipa in, öKa minung pawl cu nan ral vek in nan do. Raldonak ihsin an rung tlung ih kan inn ah himte in kan um tiah an ruat; asinain nannih in an taksa parih angki fual hman kha ru dingah nan rak bawh.
- ⁹Ka mipahun ih nupinu pawl cu an duhmi an inn nuamzet ihsin nan dawwi suak ih an faale pawl hnen ihsin ka thlawsuah kha nan laksak.
- ¹⁰Curuangah tho uhla feh uh; hitawk ah humhimnak malte hman a um nawn lo. Nan sualnak in hi hmun cu a siatter òheh zo.



¹¹ÖHi minung pawl ih duhmi profet cu sukso ah tawivak tahratin thuphan le mi bumnak lawng rel ih, ðNan hrangah cun sabitti le zu an luang ringring ko ding,ó a ti hluahhlotu khi a si.

¹²ÖSikhalsehla a taang hrihmi Israel pawl nannih cu hmunkhat ah ka lo finkhawm ding. Tuu innih a tlungmi tuu vekin hmunkhat ah ka lo tlunter ding. Òilva tlannak ramih tuu an khah vekin nan ram cu minung in an khat sal ding,” tiah a ti.

¹³Pathian in lamzin a sial ding ih an saltaannak hmun ihsin a hruaisuak ding. Khawpi kotka pawl cu an bauh ding ih an suak ding. An siangpahrang Bawipa amah rori in a suaipi hai ding.

Mikah 3

Mikah In Israel Hotu Pawl a Mawthluk

¹Israel uktu pawl tla ngaihnik uh! Dingthluk lairelnak a duhtu ding nan si naón,

²Òhatnak a huatu le siatnak a duhtu riangri nan si. Ka minung pawl cu nungcung in an vun nan hawk ih an ruh ihsin an tit nan filh.

³Ka minung pawl ih sa nan ei òheh. An vun nan hawk ih an ruh nan khiah hnuah beel ih suan dingah nan saattan òheh.

⁴Bawipahnenih nan au ciamco tikcu a ra thleng leh ding. Asinain a lo sawn lo ding. Thil siava nan tuah ruangah nanmah lam zoh loin hmun dang a lo hoisan hai ding.

⁵Tangka petu hnenah daihnak a um ding tiah thu a kam ih tangka pe lotu hnenah cun ral a tlung ding tihi mi a hrotu profet pawl in ka minung pawl cu an bum òheh a si. Hi vek profet pawl hnenah Bawipain,

⁶ÖMaw profet pawl, nan tikcu a cem zik thlang. Ni in a lo liamsan cing ding. Zan in a lo khuh hai ding. Langnak nan hmu nawn lo ding ih hmailam thu phuan theinak zianghman nan nei nawn lo ding,” tiah a ti.

⁷Hmailam thu a simtu pawl cu an simmi a kim lo ruangah mualpho in an um ding. Pathian in an thu a let lo ruangah an zatein ningzak in an um ding.



⁸Sikhalsehla kei cu Israel mi an sualnak ziang a si ti sim dingahBawipa in thlarau le huham thawn i khahter ih dingte ih thuòhen theinak le ralòhatnak i pek.

⁹Maw Israel uktu pawl, dingthluk lairelnak a hua ih thil òha kha thil òha loih a cantertu nannih pawl i ngaihnik uh!

¹⁰Pathian ih khawpi Jerusalem cu mithahnak le dinglonak parah nan sak rero a si.

¹¹Khawpi uktu bawi pawl in nawhthuh duh ah thu an òhen; puithiam pawl in sum ngah duh ah Daan cabu an hrilhfiyah ih profet pawl in tangka duh ah hmailam thu an phuang; cule an zatein, öKan hnenah Bawipa a um,” an ti òheh. öKan parah thil poimawh zianghman a thleng lo ding. Bawipa cu kan hnenah a um a si,” an ti.

¹²Hi bangtuk nan si ruangah Zion cu lo bangin lei ah leh òheh a si ding. Jerusalem khua cu khawrop ah a cang ding ih Biakinn umnak tlang cu tupi ah a cang ding a si.

Mikah 4

Bawipa In Daihnak Thawn A Uk

(Isai 2:1-4)

¹Hmailam tikcu ahcun Bawipa ih Biakinn dinnak tlang cu, Tlang hmuahhmuah lakah a saangbik a si ding. Miphun tampi in ti luang bangin an pan dutdo ding.

²Cuih minung pawl cun, ” Bawipa ih tlang ah hung feh uhsi, Israel Pathian ih Biakinn ahcun; Tuahter in duhmi cu kan zir ding ih A hrangih a hrilciami lamzin ahcun kan feh ding,” an ti ding. Bawipa ih thuzirhnak cu Jerusalem ihsin a ra ih Zion ihsin a minung hnenah thu a sim.

³Amah cu miphun tampi lakah thuòhentu a si ding ih, A hlat le a nai miphun cak zetzet karlakah lai a rel ding. An ralnam cu leilehnak tuhmui ah an ser ding ih, An feipi cu thingfa cehnak cehrep ah an tuah ding. Miphun pakhat le pakhat an do aw nawn lo ding ih, Raldo daan khal an zir nawn lo ding.



⁴Zozo khal hnangam zetin an um ding ih, An sabit hmuan le an theipi kung lakah cun Zohman in an thin an phanter nawn lo ding. Cungnungbik Bawipa in a ti.

⁵Miphun kip in anmah ih khawzing ciar biak in a thu an thlun ciar; sikhalsehla kannih cun Bawipa kan Pathian kan biak ding ih kumkhua in a thu kan thlun ding.

Ralkaihnak In Israel Mi An Kir Ding

⁶Bawipa in, öKa hremmi pawl cu hmunkhat ah ka finkhawmnak caan le ralkaihnak hmun ih a tuar zettu pawl ka kawhkhawmnak tikcu a ra ding.

⁷Ke-awl mi an si naón a taangsun ka miphun ah ka tuah ding. Dawihlomi an si naón a thar in ka thawhpi sal hai ding ih miphun tumzet ah an cang ding. Zion Tlang ah cuih caan ihsin a kumkhua in ka uk hai ding,” a ti.

⁸Nang Jerusalem, Pathian in tuukhal bangtuk in a minung pawl a kilvennak hmun, nang cu na ram uknak sungih khawpi bikah na cang sal ding.

⁹Ziangah so ringzet in na òah ciamco? Ziangah so nau neizik nunau bangin na tuar ciamco? Siangpahrang na neih nawn lo ruangah maw? Thuron dingmi na neih nawn lo ruangah a si maw?

¹⁰Maw Zion fanu pawl, nau neizik bangin òhia thlohthlo in ai rero uh; ziangah tile hi khawpi ihsin nan suak ding ih hramlak ah nan um ding. Babilon ah nan feh ding a si. Sikhalsehla cutawk ihsin run suak nan si ding ih Bawipa in nan ral pawl ih kut sungin a lo hum ding.

¹¹Miphun tampi nanmah do dingah an òangkhawm. Annih in, öJerusalem cu siatòheh ding a si! Hnawmpen ah cang òheh sehla kan zoh ding!” an ti.

¹²Asinain hi miphun pawl in Bawipa ih thinlung sungah ziang a um ti an thei lo. Fang cu ciil ding ih an khawm òheu bangin Bawipa in annih pawl cu hrem dingih a finkhawm òheh hi an thei lo.

¹³Bawipa in, öJerusalem mi pawl, feh uhla nan ral pawl hrem hai uh. Thir ki le dar ketin a neimi cawcang bangin ka lo cakter ding. Miphun tampi nan



rialdip ding ih thisen suah tahrat ih an ngahmi lennak pawl cu leilung pumpi in Bawipa keimah ih hnenah nanmah in in pe ding,” a ti.

Mikah 5

¹Jerusalem mi pawl, nan ralkap hmunkhat ah finkhawm uh! In kulh òheh zo! Israel hotu cu a biang ah thirfung in an thawi ding.

Pathian Thukam Mi Uktu

²Bawipa in, öMaw Bethlehem Efratah, nang cu Judah peng ah khawfate bik pakhat na si naón na sungin Israel uktu ka suahter ding. A suahseemnak cu khuahlan lai, a liam zomi san ihsin a rak thok zo a si,” a ti.

³Cuticun Bawipa in a minung pawl cu fa neitu ding nu in fapa a neih hlan sung hmuah an ral pawl kut sungah a taanta ding. Cuih hnuah a unau ralkaihnak hmun ih a ummi pawl thawn an kom aw sal ding.

⁴Amah a rat tikah cun Bawipa ih thazaang le Bawipa Pathian ih huham thawn a minung pawl a uk hai ding. Leilung pumpuluk ah mi hmuahhmuah in a maksak zia cu an hmuh ding ruangah amah ih minung pawl cu him zetin an um ding.

⁵Daihnak a thlenpi ding a si. Assiria mi pawl in kan ram in do ih kan òanhmun an rung thlen tikah anmah do dingah kan hotu cak bik pawl kan thlah ding.

⁶An hriamnam thawn Assiria ram, Nimrod ih ram cu an va neh ding. Assiria pawl in kan ram an do tikah in humtu cu anmah an si ding.

Tlensuahnak Le Hremnak

⁷Israel mi a taangsun pawl cu miphun tampi hrangah Bawipa ih run thlakmi daitla bangtuk an si ding; hrampi note hrangih ruahhmai bangtuk an si ding. Cupawl cun minung si loin Pathian an rinsan ding.

⁸Israel mi òhenkhat miphun tampi lakah an taang ding ih tupi sung le òilva tlannak phuul lakih rawl hawl in a vak rero mi kiosa bangtuk an si ding. Kiosa cu tuurual lakah lut in a zon ih a bauhthlek òheh hai. Runsuah ngaihnak a um nawn lo.



⁹Cuvekin Israel cun a ral tampi a neh ding ih a siatsuah òheh hai ding.

¹⁰Bawipa in, öCuih ni ah nan rang pawl ka la ding ih nan rangleng pawl ka siatter òheh ding.

¹¹Nan khawpi pawl ka siat òheh ding ih nan òannak phardawl pawl cu ka bal òheh ding.

¹²Nan dawithiam pawl ka hlon òheh ding ih nan pol pawl cu pakhat hman ka zuah lo ding.

¹³Nan milem pawl le nan biak rero mi nan lungphun zarh pawl ka balsiat òheh ding. Nanmah kut ih tuahmi thil ziangtik hman ah nan bia nawn lo ding.

¹⁴Nan ram sungih Asherah lem pawl le nan khua pawl cu ka siatsuah òheh ding.

¹⁵Ka thu a thlun lotu miphun hmuahhmuah cu thinheng in an parah phuba ka la ding a si.

Mikah 6

Bawipa In Israel A Mawthluk

¹Bawipa in Israel mi parih mawthluknak a neih mi hi ngaihnik uh! Maw Bawipa, tho awla na neihmi thu cu simhnik aw; tlang saangpipi le tlang niamtete in na thu cu thei hai seh.

²Nannah tlang saangpi pawl, nannah kumkhua hmun mi leilung hram òoh-nak pawl, Bawipa ih thu cu ngai uh! Bawipa in a minung parah thu a nei. Israel parih a neihmi thu a sim ding.

³Bawipa in, öKa minung pawl, nan parah ziang tuahmi so ka neih? Ziangtin so nan hrangah thilrit ih ka can cu? I let hnik uh!

⁴Izipt ram ihsin ka lo runsuak ih saltaannak sungin ka lo tlensuak. Nanmah hruaitu dingah Moses le Aaron le Miriam ka thlah.

⁵Ka minung pawl, Moab siangpahrang Balak in nan parih thil tuah a tummi le Beor ih fapa Balaam in thu a lehnak pawl kha ciing ringring uh. Akasia ih



riah hmun ihsin Gilgal fehnak lamzin ih thil a cangmi pawl kha thei ringring uh. Cuih thil pawl ciing ringring uhla nanmah hum duh ih thil ka rak tuahmi pawl cu nan thei sal ding,” tiah a ti.

Bawipa Ih Duhmi

⁶Vancung Pathian Bawipa bia dingih ka feh tikah a hnenah ziangso ka ken ding? A hnenih mei-ur thawinak pe dingah kum khat kim caw no òha ka hei keng ding maw?

⁷Tuu a thawng le a za in pe ninglaBawipa cu a lung a awi pei maw? Cat loih a luangmi olif hriak in a lung a awiter pei maw? Ka sualnak ruangah a hnenah ka sung suak ka fatir ka pe ding maw?

⁸Asilo, Bawipa amah in a òhami le tuahter in duhmi cu in sim zo. Siter in duh mi cu: A dingmi tuah le zaangfahnak tlaihsan le tangdorte in Pathian thawn fehtlang khi a si.

⁹Bawipa òihzah cu fim a si. Bawipa in khawpi cu a ko ih, öKhawsungih a ummi pawl, ngai uh.

¹⁰Mi òha lo pawl ih inn ahcun òhat lonak thawn an ngahmi sumsaw tampi a um. A dik lomi tahnak an hmang, ka huatmi thil a si.

¹¹A dik lomi tahnak le a dik lomi cuaithlainak a hmangtu pawl cu ziangtinso ka ngaithiam thei ding?

¹²Khawsungih milian pawl cun mifarah pawl nan neekrawk ih nan zatein thuphan pertu hliir nan si.

¹³Nan sualnak ruangah nanmah siatsuahnak atu ihsin ka thok zo.

¹⁴Rawl cu nan ei ding naón nan puar lo ding; nan ril a rawng ringring ding. Thilri humsuak dingih nan tlanpi hmanah nan hlawhtling lo ding. Nan tlanpi suakmi a um pang hmanah ral kut in ka siatter òhiamòhiam ding.

¹⁵Rawlci nan tuh ding naón a rah cu nan la ngah lo ding. Olif rah ihsin siti nan rial ding naón hman ding cu nan nei dah lo ding. Sabitti nan tuah ding naón nan in dah lo ding.



¹⁶Siangpahrang Omri le a fapa siangpahrang Ahab ih thil òha lo tuahmi nan thlun zo a si. An taantami an thu cu nan thlun òhiamòhiam ruangah siatnak ah ka lo thlenpi hai ding ih mi hmuahhmuah in an lo hmuhsuam ding. Khawzakip ih mi in nautatnak thawn an lo siatsuah ding,” tiah a ti.

Mikah 7

Israel Ih Nuncan òhat Lozia

¹A va poi so! Rilrawng zetin thingkung parah thingrah hawl ih zianghman a ngah lotu le sabit hri parah sabit rah hawl ih a tong lotu ka bang. Theipi rah thawthaw le sabit rah hmuahhmuah cu an rak lo òheh zo.

²Hi ram sungah hin mifel pakhat hman an um lo; Pathian rinsantu pakhat hman an um lo. Mi thahnak tikcu lawng an bawh. Pakhat le pakhat zuarthlai aw dingin an bawh aw fingfing a si.

³Thil òha lo tuahnak lam ahcun rintlak hliir an si. Hotu bawi le thuòhentu pawl in nawhthuh an dil. Thil tithei pacang pawl in an duh mi an sim ih cuticun thil òha lo cu an rel tlang.

⁴An lakih miòha bik hman hling vek a si ih mifel bik an timi cu so bangtuk a si. Profet hmangin Pathian in ralrinnak a sim zo bangin a minung pawl a hremnak tikcu a ra thleng ding. Atu-ah an buai celcel zo.

⁵Na inn hnen khal rinsan hlah; na rualpi khal zum hlah. Na nupi hnenih na òongmi hman ralring aw.

⁶Cuvek tikcu ahcun fapa pawl in an pale pawl cu mi aa ah an ruat ding ih, fanu pawl in an nule pawl cu an dodal ding. Mo pawl cu an ni thawn an to aw ding ih zozo khal an ral cu anmah ih innsungsaangmi an si ding.

⁷Sikhalsehla kei cun Bawipa ka thliir ding. Thlangamtein i runtu Pathian cu ka hngak ding ih amah in i hum ding. Ka Pathian cun ka aw a ngai ding.

Bawipa In Runnak A Ratpi

⁸Kan ral pawl in kan parah direm ding zianghman an nei lo. Kan bah zo, asinain kan thosal ding. Thimnak sungah kan um, asinainBawipa in tleunak in pe ding.



⁹Bawipa ih parah kan sual zo ih tikcu tawkfang sung cu a thinhengnak kan tuar ding. Sikhalsehla a netnak ahcun amah in in òan ding ih kan tlunih thil dik lo an tuahmi cu dingnak thawn thu a òhen leh ding. Khawtleu ah amah in in suahepi ding ih in runnak kha kan hmu ding.

¹⁰Cutikah kan ral pawl, “Bawipa nan Pathian cu khuiah so a si?” ti ih in nautat rerotu pawl in an hmu ding ih ningzak in an um ding. Kan ral pawl an sung ding ih lamzin ah ciarbek bangih palcih an si kha kan hmu ding.

¹¹Maw Jerusalem mi pawl, nan khawpi sak salnak tikcu a ra thleng zik thlang. Cuih tikcu caanah nan ram cu kauhter sinsin a si ding.

¹²Nan minung pawl khuazakip in nan hnenah an ra kir ding: Nisuahnak lam Assiria ihsin, thlanglam Izipt ram ihsin le lam hlatzet tiffinriat le tlang saangpipi ihsin an ra kir ding.

¹³Asinain cuih leiram pawl cu a parih umtu pawl ih sualnak le òhat lonak ruangah ramòhingah a cang ding.

Bawipa In Israel A Zaangfah

¹⁴Maw Bawipa, na hrilmi na minung pawl hi tuu bangin na kianghrol thawn khal hai aw. An kiangkap ram pawl cu ram òha zetzt an si naón annih ih umnak cu ramòhing a si ih cutawkah anmah lawng an um. Ram òhatnak Bashan le Gilead ah feh hai sehla hlanlaipi ih an rak um bangin khopkham in um sal hai seh.

¹⁵Maw Bawipa, Izipt ram ihsin in suahepi lai caan ih na rak tuah bangin kan hrangah mangbangza tuah hram aw.

¹⁶Miphun dang pawl in cumi cu an hmuh tikah ziangtluk ih micak an si hmanah an ning a zak ding. Beidong in an hmur an hup ding ih an hna an phit ding.

¹⁷Leivut lakah rul bangin an vak ding; leilung ih a vakmi cucik kharbok bangin! An ral òannak ralruang ihsin khur thlohthlo in an ra suak ding. Òihnak thawn Bawipa kan Pathian hnenah an kir ding.



¹⁸Maw Bawipa, nangmah vek Pathian zoso a um! A taangsun na minung pawl cu an sualnak na ngaidam a si. Kumkhua in na thin a heng lo; a hmunmi na duhdawtnak cu an parah na langter ringring.

¹⁹Atu khalah kan parah zaangfah lainatnak na nei sal ko ding. Kan sualnak cu na ke tangah na pal ding ih tiffinriat ih tawne ah na hlonhlo ding.

²⁰Khuahlan laiah kan pupa Abraham le Jakob hnen ih thu na rak kam cia bangin an tesinfa, na minung Israel mi hnenah cun rinsan tlak na sizia le a hmunmi na duhdawtnak cu na langter ding a si.



Nahum

Nahum 1

¹Himi hi Elkosh khuami Nahum in Nineveh khua thuhla ah langnak a hmuh mi a si:

Nineveh Khua Parah Bawipa Thinhennak

²Bawipa cu thiiknei le phuhlam hmang Pathian a si; Bawipa cu phuhlam hmang le thinkeng thei a si. Amah a dodaltu parah phu a hlam ih, A ral pawl parah thinkeng in a Lehrul.

³Bawipa cu olte in a thin a heng lo; Asinain a huham cu a nasa ngaingai. Misual pawl hrem loin a luatter hrimhrim lo ding. Bawipa ih fehnak kipah phusiing le thlipi a tho ih, Mero cu a ke fehnak ihsin a thomi leikhu a si.

⁴Tifinriat thu a pek ih a kanter, Tiva hmuahhmuah khal an caar an ro òheh. Bashan ram le Karmel tlang tla an ro òheh ih, Lebanon tlang ih pangpar khal an vuai òheh a si.

⁵Tlang saangpipi a hmaiah an hnin ih, Tlang niamtete an cim òheh. A hmaika ahcun leilung le a parih ummi pawl cu, An khur ih an òhia.

⁶A thinkengnak hmaiah zoso a ding thei ding? A thin ai-thoknak cu zoso a tuar thei ding? A thinkengnak cu tisa bangin a burh, A hmaika ahcun lungto hman leivutah an cang òheh.

⁷Bawipa cu a òha, Harsatnak caanah beunak òha bik a si. A hnenih humhimnak a hawltu cu a zaangfah ih, Himdamnak an ngah a si.

⁸Tilian in thil a siatsuah bangin, A ral pawl cu a siatsuah ih, A dodaltu pawl cu thihnak khawthim sungah a thlak hai.

⁹Ziangah so Bawipa cu a phiar nan tum rero? A lo siatsuah òheh hai ding a si. Zohman in voihnih tiang an do ngam dah lo.

¹⁰Hling le so an ngerh awk òheh bangin an ngerh aw; Zu phaam pawl bangin an ri ih, Hramro bangin an kaang òheh ding.



¹¹Maw Nineveh, na sungin misual pakhat Bawipa dodaltu le midang thusual forhtu a suak zo.

¹²Bawipa in Israel mi hnenah, öAssiria mi an tamzet ding ih an cakzet ding naón, Siatsuah an si dingih an cem ding. Ka minung pawl, ka lo hrem zo ih Ka lo hrem sal nawn lo ding.

¹³A lo delhtu kawn cu ka khiak ding, A lo òemòawntu thir cikcin cu ka phihcat ding,” a ti.

¹⁴Assiria hrangah Bawipa ih thupekmi cu: öNa hmin sawngtu dingah tefa na nei nawn lo ding; Na khawzing biakinn ihsin na milem le an zuk pawl cu ka khuai òheh ding. Na thlaan cu atu ihsin ka timtuah cia ding ih, Nung tlak na si nawn lo,” ti hi a si.

¹⁵Tlangpar ah thuthangòha a phurtu le daihnak a rak thlentu ih ke khi zohhnik uh! Maw Judah, na tuah dingmi puai cu tuah aw, Na thukammi cu kimter aw. Mi òha lo pawl cun an lo neh nawn lo ding, Annih cu siatsuah òheh an si zo.

Nahum 2

Nineveh A Siat

¹Maw Nineveh, a lo siatsuahtu dingin a lo do; Raldonak ruhkulh in rak bawh uh; Lamzin zoh òha uh, nan hnipuan fektein hruk uh. Nan cahnak le nan thazaang suah thluh uh.

²Siatsuahtu pawl in an thilri an ram ih an siatsuah òheh zo naón Bawipa in Judah le Israel sunlawinak cu a pe sal ding.

³An ral miralòha pawl ih ralphaw cu a sen; An ralkap pawl cu senlaar in an thuum aw; An rangleng pawl raldo dingah artlang ih an tiar awk tikah cun, Meisa tleu vekin an tleu. An rang pawl cu an dungke hnih in an ding.

⁴An rangleng pawl cu khawsung lamzin kaupi ah an pet ciamco; Misenpi tonnak hmunah suk le so ah an khir; Meisa hlio vek an si, Nimthlakau vekin an tle zukzo.



⁵A hleice ih hrilmi ral bawi pawl an ko, An nawt awknak ah an bah phahphah. Khawpi kulhnak phardawl lamah an tlan, Ral pawl in phardawl ihsin an run den tikah, A khamnak zamrang in an tuah.

⁶Tiva lam kapih kotka pawl cu bal òheh an si; Siangpahrang inn cu òihphannak in a khat.

⁷Siangpahrang bawinu an kai, A sal pawl cun thuro uuk bangin an òah; An riahsia in an awm an cuum.

⁸Tivapi an kham ih an dawlnak a pah bangin, Nineveh khawlipi sung in milai an suak ciamco. òTlan hlah uh, tlan hlah uh,” tiah an au, Asinain zohman an kir duh cuang lo.

⁹Ngun pawl ram òheh uh, Sui pawl la òheh uh; Hi khawlipi cu hlawnthil in a khat ih cem ni a nei lo ding.

¹⁰Nineveh cu siatsuah òheh a si zo, Tlansan mi le ramòhing ah a cang zo. Mi thinlung a nau ih, An khuk a òhia, an tha a cem, An hmai a raam òheh.

¹¹Khuihah so khawpi cu a um? Kiosa kua vek a si mi khawpi, Kiosa thuangte cawmnak hmun, Kiosacang le a pinu an fehnak hmun, Kiosa note tla an himnak khawpi cu?

¹²Kiosacang in sa a deh, A keu ih a bauhthlek òheh, A pinu le a fanote pawl hrangah, A kua cu bauhthlekmi sa in a khat.

¹³Bawipa in, öKeimah hi nan ral ka si. Nan rangleng pawl ka ur òheh ding. Ral kutah nan ralkap pawl an thi ding. Midang hnen ihsin nan lakmi cu nan hnen ihsin ka lak sal òheh ding. Na palai pawl ih ngenmi cu zohman in an thei nawn lo ding,” tiah a ti.

Nahum 3

¹Hi khawpi cu a cem a si, Mi bumnak le mi thahnak in a khat mi khawpi, Mi thilri lonnak le ramnak in a khatmi khawpi.

²Ngaihnik uh, an rang vuak thawm, An rangleng ke ring thawm, An rang ke vuak thawm, An rangleng tlan thawm durdo cu!



³Rang ralkap pawl in an nam hai, An ralnam an lek zukzo, an feipi a tle zurhzo. Miruak cu a thua in an thua aw, Siar cawk lo miruak cu! Ruak parah milai an bah rero!

⁴Hlawhhlangu Nineveh cu hremnak a tuar; Duh thlala a si ih iang a nei; Asinain a iang neihnak cun tur a nei. Miphun tampi a thlem ih, Sal ah a tua hai a si.

⁵Cungnungbik Bawipa in, öMaw Nineveh, keimah hi na ral ka si; Na hni ka lo hlit òheh ding ih na hmai ka lo khuh ding; Miphun pawl in na taklawngte ih na um kha an lo hmu ding; Ram uknak pawl in na mualphonak an lo hmu ding a si.

⁶Nutatnak thawn ka lo zoh ding, Mi ih fihmi ah ka lo tua ding; Mi in mangbang in an lo zoh ding.

⁷A lo hmutu pawl cu an com dukdi ding ih, ðNineveh a siat òheh zo e, Zotal ih zaangfah a tong maw? Hnemtuding zotal an um maw? ó an ti ding,” a ti.

⁸Nineveh, Izipt khawpi Thebes hnakin na òhadeuh cuang maw? Thebes khal cun phar bangin mi humtu tiva a nei - Nail tiva pi cu a hrangah a òanhmun khuarnak a si.

⁹Amah in Ethiopia le Izipt ram a uk; a cahnak cu cem ti a nei lo; Put le Libia khal amah òantu an si.

¹⁰Sikhalsehla Thebes mi pawl khal sal kaihmi an si ih an hruai hlo. Lamzin kel kipah an faale pawl cu an vuak that. An mi upa le bawi deuhdeuh pawl cu thir cikcin khithahratin an hruai ih anmah kaitu lakah camcawhfung zukin an zem ih an òhekdarh òheh hai.

¹¹Nineveh, nang khal na ri ve ding ih zianghman thei loin na tlu ding ih na ral pawl kut sung ihsin luat na tum ve ding.

¹²Na ralhruang pawl cu a rah a hmin zetmi theipi kung vek an si: Theipi kung cu hnin awla a rah cu a eitu ka sungah an rung tla ding.



¹³Na ralkap pawl cu nunau vek an si; na ral pawl hmaiah na ram cu zohman òantu nei loin a um. Na kotka kharnak kothrolh pawl cu meisa in a kaang òheh zo.

¹⁴Ral in an lo kulh ding ruangah tidai rak khai cia aw; na ralruang le na ruhkulh pawl hngetkhoh deuh in rak tuah aw. Tlakrawh hrangah tlak rak pal cia awla, tlakrawh ahnak kuang tla rak tuah cia aw.

¹⁵Asinain ziangvek in na rak tuah cia òheh khalle meisa in a lo ur that thotho ding; a si lole ral kut in na thi thotho ding. Kharbok ih piat òhehmi thlaikho bangin na cemfai thotho ding. Kharbok bangin karhzai dingah zuam aw.

¹⁶Sumtuah pawl tla cu van ih arsi hnakin tam sawn na rak nei naón atu ahcun an um nawn lo. An thla pharh tahrat in a zuang hlomi kharbok vekin an hlo zo a si.

¹⁷Na bawi upa pawl cu khawsik ni ah phar parih a bokmi kharbok bangtuk an si. Asinain ni a hung suah tikah cun an zam hlo ih khuitawk ah an feh ti zohman in an thei nawn lo.

¹⁸Maw Assiria siangpahrang, na ram uktu pawl an thi, na hrin upa pawl cu kumkhua in an it that zo! Na minung pawl tlangpar ah òhekdarh an si òheh ih zohman inn ih a rak hruai kirtu ding an um lo.

¹⁹Na tuahmawh hma cu dam theinak a um lo; thihpi tlak hma sia a si. Siatsuahnak na ton thu a theitu hmuahhmuah in an lungawi in an zaa an beeng. Zaangfahnak nei loih mi na tisiat ringringnak ihsin a luattu zotal an um maw?



Habakkuk

Habakkuk 1

¹Profet Habakkuk hnenah Bawipa ih thu a ra thlengmi cu hiti in a si.

Habakkuk A Phunzai

²Maw Bawipa, bomnak dil in ka aunak hi ziangtikah so i theihsak ding? Tisiatnak sungin in runsuak hlanah hin voi ziangzatso ka lo kawh ding?

³Ziangah so hi bangtuk harsatnak cu i tonter? Ziangtin so hitluk thil òha lo an tuahmi hi na zoh thei cuahco lai? Siatsuahnak le tisuahnak hliir ka kiangkap ah an khat ih thawi awknak le tawh awknak lawnglawng khuazakip ah a um.

⁴Daan timi hi hmual a nei lo ih òhathnemnak khal a nei lo. Thildik timi cu tuahsuak a si dah lo. Mi òha lo pawl in mi òha pawl ih lu parah an kai; cuticun thufel timi cu anmah ih duhduh in an her thei a si.

⁵Cule Bawipa in a minung pawl ih hnenah, öNan kiangkap ih miphun pawl hi zoh òha uh; nan hmuh tikah cun nan mang a bangzet ding. Thil pakhat ka tuah ding ih nan theih tikah nan zum lo ding.

⁶Mi puar le mi tokhrok pawl Babilon mi pawl kha thuneitu ah ka tuah ding. Anmah cu ram dang neh dingin leilung pumpi ah an feh.

⁷Khawzakip ah thinphannak le tuksumnak hliir an khahter. An hngal tukah anmah ih thu lawng daan ah an neih a si.

⁸öAn rang pawl cu tlavang hnakin an zamrang sawn; rilrawng cinghnia cang hnakin òih an nung sawn. An rangralkap pawl cu an rang to in ram hlapi ihsin an ra. An rang cu leilung an huat phahphah. Khaupi in an sadehmi an zon bangin ral cu an zon a si.

⁹öAn ralkap pawl in ram an nor vivo; a kham theitu zohman an um lo. An thlen ding thawmvang an theih cun zozo khal òihnak in an khat. Ral an kaihmi cu vunnel zat in an tam.



¹⁰Siangpahrang pawl an nautat ih bawi upa pawl an hnihsan. Ziangvek ralhruang hman in a kham thei lo. A leng ihsin lei an dawl ih an lak thei tho.

¹¹Cule thli bangin an hrang ih an hlota. An cahnak kha khawzing tlukah an ruat!” tiah a ti.

Habakkuk A Phunzai Sai

¹²Maw Bawipa, a hramthok ihsin nang cu Pathian na si. Nang cu ka Pathian na si, a thianghlimmi le kumkhua in a hmunmi na si. MawBawipa, ka Pathian le ka Lungpi, nangmah in Babilon mi pawl cu na hril zo ih kanmah hrem theitu tiangin na cakter.

¹³Sikhalsehla ziangtinso hitluk mi òha lo le mi huaisen pawl hi na zawi thei? Thil òha lo zoh-nakah na mit cu an thianghlim tuk ih sualnak a tuahtu pawl cu na hmu thei òheu lo a si. Ziangah so anmah hnaki hmiding pawl an siatsuah rero naón daiziar ih na um san men?

¹⁴Ziangtin so minung cu uktu le hotu nei lo nga vek le cucik kharbok vek tlukah na tuah?

¹⁵Babilon mi pawl in midang cu nga vekin sio in an sio. Sur in an awk, an dirhsuak ih an kaihmi ruangah lungawi in an au ciamco.

¹⁶An sur in thil òha bik an ngah thei ruangah an sur hnenah raithawinak an pek ih an biak a si.

¹⁷Kumkhua in maw an ralnam hmang tahratin miphun pawl cu zaangfahnak nei loin an siatsuah rero ko ding?

Habakkuk 2

Bawipa In Habakkuk A Run Sawn

¹Ka ralvennak donhleisang ah ka hung kai ding ih Bawipa in ka òng dingmi ziangvek i sim ding tile ka phunzainak kha ziangtin i sawn ding, ti ka hngak ding.

²Bawipa cun hiti in i run sim, öNa hnen ih ka langter mi cu voikhat zohnak in siar thei dingah lungpher parah fiangtein ngan aw.



³Ngan fel aw, ziangah tile a kimnak tikcu a si hrih lo. Asinain cuih tikcu cu zamrang in a ra thleng ding ih ka lo hmuhmi cu a kim ngaingai ding. A kimnak tikcu a tlai vek a bang ding naón thinsau in hngak aw; a kim tengteng ding ih a tikcu cu a tlai nawn lo ding.

⁴Cuih thu cu: ðMi òha lo pawl cu an luat lo ding; sikhalsehla mi ding pawl cu Pathian rintlak an si ruangah an nung ding, ó tihi a si,” tiah a ti.

Miding Lo Pawl An Cem

⁵Lennak cu mibum a hmang. Mi duhham pawl cu an puarthau ih daiteón an um thei lo: thihnak vekin khawh ti an nei dah lo. Mithi khua Sheol bangtuk an si: a tawk zo an ti dah lo. Curuangah a si miphun pakhat hnu pakhat anmah ih hrang lawnglawng ah an neh ciamco.

⁶Neh mi pawl in nehtu pawl cu an roh hai ding ih an nautatnak an langter ding. öNan ta a si lomi nan lak; asinain nan cem ve ding. Lei a lo baktu pawl leiba pe dingah hneekcih tahrat in nan lian deuh deuh; ziangtik tiangso cutin nan tlanleen vivo hrih ding?” an ti hai ding.

⁷Asinain nan theih man hlanah, nannah mi nehtu cu leiba neitu ah nan cang ve ding ih midang in paisa òhang pe dingah an lo hneekcih ve ding. Ral pawl an ra ding ih nan òih ruangah khur thlohthlo in an lo tuah ding. An lo ram ciamco ding!

⁸Miphun tampi cu nangmah in na ram. Asinain a nungsun pawl in, mi tampi na thah zo ruangah le leilung pumpi khawpi pawl le an minung pawl na tisiat òheh ruangah an lo ram ve ding.

⁹Na cem a si! Midang siatsuah tahrat in na innsang cu na lianter; na umnak inn cu siatsuahnak le òihphannak ihsin himseh tiah na ngaihtuah ciamco.

¹⁰Sikhalsehla na ngaihtuahnak cu a lak an si, na innsang ningzahnak a thlentu sawn an si. Miphun tampi na siatsuahnak in nangmah parah siatsuahnak na thlenter zo a si.

¹¹Phar ih dawلمي lungto hman cu nangmah dodal in a au ding ih innbo in aw-khawk in a run sawn ding.



¹²Na cem a si! Khawpi cu mi siatsuahnak thawn na din ih mi thahnak thawn na sak a si.

¹³Na nehmi miphun pawl in an tha cem ko in thil òhahnem lo hna an òuan ih an sak ciami pawl cu meisa in a kang òheh. Cumi cu Cungnungbik Bawipa ih thil tuahmi a si.

¹⁴Asinain tiffinriat cu tidai in a khah vekin leilung cu Bawipa ih sunlawinak theihnak in a khat ding.

¹⁵Na cem a si! Na thinheng ah na innhnen pawl ningzak in na tuah ih an mual na photer; zu ri bangin na tlukter.

¹⁶Curuangah nang khal upatnak cotu si loin ningzahnak in na khat ding. Nangmah rori zu na in ding ih na sawn in na ril ding a si. Bawipa in nangmah hremnak khuathai a lo inter ding ih upat hminòhatnak na neihmi cu mualphonak ah a cang ding.

¹⁷Lebanon tupi ih thing na hau òheh; atu ahcun nangmah hau na si ding. A ramsa pawl na that hai; atu ahcun ramsa pawl òihnak thawn na khat ding. Leilung pumpi minung le an khawpi pawl na siatsuah ruangah le milai tampi na thah ruangah hi bangtuk in na parah a thleng ding a si.

¹⁸Milem in ziangso òhathnemnak a neih? Milai ih tuahcopmi thil pakhat men a si ih thuphan dah ti lo a lo sim theimi zianghman a um lo. Milem tuahtu in a tuahmi cu a rinsan tikah ziangso a hrangah a òhahnem? òong hman a òong thei lomi khawzing cu!

¹⁹Na cem riai a si! Thingtan hnenah cun, “Òhang aw,” na ti. Lungtlep khat hnenah, “Tho aw,” na ti. Milem in na hnenah langter theimi ziangtal a nei maw? Sui le ngun in khuutmi a si ding naón a sungah nunnak a um lo.

²⁰Bawipa cu a Biakinn thianghlim sungah a um. A hmaiah leilungtlun mi hmuahhmuah cu daitein umseh.

Habakkuk 3

Habakkuk Thlacamnak

¹Profet Habakkuk thlacamnak cu hiti in a si:



²Maw Bawipa, na thil tuahmi ka thei zo, Mangbangza ngaingai an si. Na thil tuahmi pawl cu a thar in Kan san ahhin tuah sal hram aw. Na thin a heng lai hmanah Kan parah zaangfahnak nei hram aw.

³Pathian cu Edom ihsin a ra sal. Pathian thianghlim cu Paran tlang ihsin a ra. A sunlawinak in van a khuh, A thangòhatnak cu leilung ah a khat.

⁴A rat tikah cun nimthlakau vekin a tleu, A kut ihsin tleunak a suak zukzo; Cutawkah a cahnak cu thuh in a um.

⁵Natnak a hmai ah a thlah ih, Thihnak cu a dungih thlun dingin thu a pe.

⁶Amah a cawlh tikah leilung a hnin durdo; A mit zoh meen ah miphun kip an òhia thlohthlo. Kumkhua hmun tlangsaangpi pawl cu an kuai òheh, Sanmureng in a rak ummi tlang cu an pil òheh. Khuahlan lai ihsin a rak zawh òheumi tlang pawl cu!

⁷Kushan mi pawl thlaðem in an um ka hmu; Midian mi pawl khal an khur.

⁸Bawipa, tiva in na thin an lo tok a si maw? Tifinriat in na ai an lo thawhter a si maw? Nang cu khawdur parah na to, Thlipi cu na rangleng a si; Na minung pawl hnen ih nehnak na pek tikah cun.

⁹Na li cu na nawp, Na conkiang sai dingah na bih. Na nimthlakau in leilung cu a phelkuai a si.

¹⁰Tlangsaangpi pawl in an lo hmuh tikah an òhia thlohthlo. Van ihsin tidai an run thlet. Leilung hnuai tidai an awn ciamco, Tilet cu saangzet in an tho.

¹¹Na conkiang eeng zohzo ih a suah tikah le, Na feipi tleu zurzo ih a zam tikah cun, Ni le thlapi cu an umnak hmun ah an ding.

¹²Na thinheng in leilung cu na pal, Na thin ai-thok in miphun pawl na rial a si.

¹³Asinain na minung pawl hum dingah na suak, Hriak na culhmi hum dingah cun. Miòhalo pawl ih hotu cu na sah thlak ih, A dungthlun pawl cu na siatsuah òheh a si.



¹⁴Na conkiang in a ralkap hotu bawi a ngah, Kanmah òhekdarh dingah thlipi bangih a rat tikah cun! Thupteih mi farah a hremtu vekin, Kanmah hnihsan phah ih a rat tikah cun!

¹⁵Na rang pawl thawn tiffinriat na pal tikah cun, A nasa zetmi tipi cu a phuul ciamco.

¹⁶Cumi pawl ka theih tikah ka khur, Ka hmur cu òihnak in a òhia. Ka ruangpi a caang thei nawn lo, Ka ke an sawn, in din lo. Kanmah in dotu pawl Pathian in a hrem tikcu caan, Thinsau in ka hngak ding, a ra thleng dingmi caan cu!

¹⁷Theipi in rah an neih lo ih Sabit hri ih sabit a rah lo hmanah, Olif kung ih olif rah an siat òheh ih, Lo in rawl a suah lo hmanah, Tuu pawl an thih fai òheh ih, Caw inn tla an lawng òheh hmanah,

¹⁸Ka lungawi in ka thin a nuam thotho ding; Ziangah tile Bawipa Pathian cu i runtu a si.

¹⁹Cungnungbik Bawipa in thazaang i pe; Zukneng bangin ka ke a fekter, Tlangsang parah himte in i ret.



Zefaniah

Zefaniah 1

¹Amon ih fapa Josiah in Judah siangpahrang a òuan laiah Bawipaih thu cu Zefaniah hnenah a ra thleng. Zefaniah cu siangpahrang Hezekiah tesinfa a si ih a pupa pawl cu Amariah, Gedaliah le Kushi an si.

Bawipa Ih Thuòhennak Ni

²Bawipa in, öLeilung tlun ziang hmuahhmuah hi ka siatsuah òheh ding,

³minung siseh, ramsa siseh, vate le nga tiangin ka tisiat òheh ding. Mi òha lo pawl ka dirhthlak hai ding. Minung cu ka cimit ding ih pakhat hman an luat lo ding. Bawipa keimah in ka òong zo.

⁴öJudah mi le Jerusalem mi pawl ka hrem ding. Baal khuavang an biaknak a taangsun mi khal ka siatralter ding ih Baal khuavang a riantu khawvel puithiam pawl cu zohman in an thei nawn lo ding.

⁵Inn parah kai tahrat in ni le thlapi le arsi a biatu pawl cu ka siatsuah òheh ding. Keimah i biatu le ka hmin rinsan in siatsertu a sinan Milkom khuavang hmin in siat a sertu lala cu ka siatsuah ding a si.

⁶Keimah i tlansan ih i thlun nawn lotu le ka hnenah ra loin keimah thu i ra ron lotu pawl cu ka tisiat òheh ding,” tiah a ti.

⁷Bawipa ih thuòhennak ni cu a nai a si. Curuangah a hmaiah daiteón um uh. Bawipa in a miphun pawl cu thawinak ih pek dingah a tum ih Judah ram siatsuah dingah ral pawl a sawm a si.

⁸Bawipain, öThawinak pek ni ahcun siangpahrang fapa pawl le bawi pawl le miphun dangih nunphung daan a thluntu pawl cu ka hrem hai ding.

⁹Lawki mi vekin khuavang a biatu le an bawipa ih inn sungih thilri khatte ih a umnak dingah mi a thattu le ruk a rutu pawl cu ka hrem hai ding.

¹⁰öCuih ni ahcun Jerusalem ih Nga Kotka ah òah thawng nan thei ding. Tuah tharmi khawpi veng ah aihramnak nan thei ding ih tlangpar ah ri durdo ih a tlumi thawng nan thei ding.



¹¹Cumi nan theih tikah nannih khal òap uhla ai rero uh; nannih khawpi thuailam ih a umtu pawl cu; zianghatile sumtuahtu pawl cu an thi òheh ding a si.

¹²ÖCuih caan ah mei-inn keng tahrat in Jerusalem cu ka hawl ding. Mah le mah zum-awzet le hnangamzet ih a umtu pawl, ðBawipa cun zianghman a tuah dah lo; a òha khal a tuah lo, a sia khal a tuah lo, ó a titu pawl cu ka hrem hai ding.

¹³An lennak cu lon òheh a si ding ih an inn pawl cu siat òheh a si ding. An sak rero mi an inn pawl cu an hngak dah lo ding ih an phun rero mi sabit hri ih sabitti cu an in dah lo ding,” a ti.

¹⁴Bawipa ih ni cu a nai zo: a naizet zo ih reilote ah a ra cing ding. Cuih ni cu siatnak ni a si ding, zianghatile ralkap ral òha bik hman beidong in an òap ding.

¹⁵Cuih ni cu thin ai-thok ni a si ding, harsatnak le vansaanglam ih um ni, siatsuah ni le hloral ni, thimnak ni le thinpìh ni, ni dum le khawdur ni a si ding.

¹⁶Raldonak thawmvang le tawtawrawt thawngin a khatmi ni, ralkap pawl in ralhruang in kulhmi khawpi le ralvennak innsang pawl an do ding ih an do phah ih an au-nak in a khatmi ni a si ding.

¹⁷Bawipa in, öMinung parih siatralnak ka thlenter mi cu a nasa tuk ding ih mi hmuahhmuah mitcaw bangin an vak ding. Ka parih an soal tuk zo ruangah an thisen tidai bangin thlet a si ding ih an ruak cu leilung ah an thu an òawtralta ding a si,” tiah a ti.

¹⁸Cuih ni, Bawipa in a thinhengnak a langter ni ahcun an sui le an ngun in zohman a run thei hai lo ding. A thinhengnak meisa in leilung pumpi hi a kang ding a si. Leilung tlun ih a ummi hmuahhmuah hi rinlopi in an nunnak a cemter ding a si.

Zefaniah 2

Bawipa Hnenah Siir Awknak



- ¹Maw ningzah nei lo pawl, pangpar bangin nan vuai ih nan thih hlanah hin,
²Bawipa ih thinhengnak cu mei alh vekih nan par a thlen hlan le a thin ai-thoknak a langter ni a thlen hlanah hin khuaruat thiam mi si thlang hnik uh.
³Ram sungih nannah mi lungnem le thukham a thluntu pawl, Bawipa hnenah kir thlang uh. Thildik tuah uhla Bawipa hmaiah lungnem mi si uh. Bawipa in a thinhengnak a langter ni ah hremnak ihsin nan luat tla a si thei men.

Kiangkap Miphun Pawl Cemnak

- ⁴Gaza khawpi sungah zohman an taang lo ding. Ashkelon mi an òio ding. Ashdod mi pawl cu ni hrek ah dawihlo òheh an si ding ih Ekron mi pawl cu an khawpi ihsin dawi òheh an si ding.
⁵Nannah Filistin mi, tipikap ih a ummi pawl, nan cem a si! Bawipa in nan parah thurelnak a tuah zo. A lo tisiat ding ih pakhat hman nan luat lo ding.
⁶Tifinriat kapih nan ram hi tuukhal riahbuk le tuuhruang pawl umnak hramlak ah a cang ding.
⁷Nan ram hi Judah mi a taangsun pawl in an luah ding. Cutawkah an tuu an khal ding ih Ashkelon ih inn pawl ah an it ding. Bawipa an Pathian an hnenah a um ding ih mi neinung a siter sal ding.
⁸Cungnungbik Bawipa in, öMoab mi le Ammon mi pawl in ka minung pawl an hmuhsuamnak le an nautatnak ka thei zo; an ram kan long òheh ding, tiih tluang an khawnnak tla ka thei zo.
⁹Israel ih Pathian nung ka si vekin, Moab le Ammon cu Sodom le Gomorrah vekin siatsuah òheh an si ding tiah thu ka kam a si. Cikhur pawl umnak hmunah an cang ding. Kumkhua in a siat tata ding ih hrampi lawng a kho ding. A taangsun ka minung pawl in an siatsuah ding ih an ram cu an luah ding,” tiah a ti.
¹⁰Cubangtuk in Moab mi le Ammon mi pawl cu an hngalhngawng, an puarthau ih Cungnungbik Bawipa ih minung pawl an hmuhsuam ruangah hrem an si ding.



¹¹Bawipa cu an hrangah òihnungza a si ding. Leilung tlunih khawzing pawl cu zianghman lo ah a tuah òheh ding. Miphun hmuahhmuah in amah cu an hmun le an ram ciar ah an biak ding.

¹²Bawipa in Ethiopia mi pawl tla a thihter ding.

¹³Bawipa in Assiria siatsuahnak ah a huham a hmang ding. Nineveh khawpi cu tidai um lonak nelrawn ah a cangter ding ih tlansan mi khawrop ah a cang ding.

¹⁴Caw le tuu le òilva phunkip an bawhnak hmunah a cang ding. Hnawmpen lakah cun sumbuh an um ding ih sangkate ihsin an ai ding. Tlang-ak tla sangkapi ihsin an ai ding. Inn parih sidar thing hmuahhmuah cu lak òheh an si ding.

¹⁵Ka cakzet tiah a puarthau mi le ka him tiah a ruat-awtu parah cubangtuk thil cu a thleng ding. Leilung tlunah kan khawpi hi a tum bik tiah khawsung mi pawl cun an ruat. An khawpi cu ramsa riahnak hmunòhing ah a cang ding. A hmutu pawl cu an mangbang tukah an com dukdi ding ih an kuttum an hoi ding a si.

Zefaniah 3

Jerusalem Sualnak Le Tlennak

¹Jerusalem cu a cem a si! Khi khawpi borhhlawh le raltho duh khawpi, mahih minung a hrem rerotu khawpi cu!

²Bawipa ih òong a ngai duh lo ih a nunsimnak tla a oih lo. A rinsannak cu Bawipahnenah a re lo; Bawipa ih bomnak khal a dil lo.

³A bawi pawl cu a huuk reromi kiosa vek an si; a thureltu bawi pawl cu cinghnia rilrawng vek an si; an hrong tukah thaizing tiang an deh mi malte hman a re thei lo pawl an si.

⁴A profet pawl cu duhdah ih nung pawl an si. A puithiam pawl cun a zarh timi kha an buar ih Pathian daan kha anmah duhzawng in an her vivo.

⁵Sikhalsehla khawpi sungahBawipa cu a um. A dikmi lawng a tuah; a òha lomi a tuah dah lo. Zingtin pelh loin a minung pawl hnenah dingnak a



thlenter. Asinain mi òha lo pawl cun thil òha lo an tuah thotho ih an ning khal a zak lo.

⁶Bawipa in, öMiphun tampi ka siatralter òheh zo. An khawpi pawl ka siatsuah òheh ih an phar le an ralvennak innsang pawl cu hnawmpen ah ka canter òheh zo. Khawpi pawl an òiosan, khawpi lamzin pawl an òhing reprep; zohman an taang nawn lo.

⁷Hi bangtuk hnuah cun ka minung pawl in in upat, in òihzah ding ih ka nunzirhnak tla an pom ding ih ka thuzirhmi pawl an hngilh nawn lo ding tiah ka ruat. Sikhalsehla a hlan keel in an nuncan cu a sia thotho.

⁸öHngak hrih uh! Miphun pawl sual ka puh ni tiang hngak hrih uh. Miphun tampi le uknak tampi ka thinhengnak a nasatzia an theihnak dingah hmunkhat ih finkhawm hai dingah ka ruat cat zo. Ka thin aithoknak in leilung pumpi hi meisa bangin a kang òheh ding.

⁹öCule miphun kip an hmurka ka thleng ding ih hmurka thiang thawn ka hnen lawngah thla an cam ding. An zatein ka thu an ngai ding.

¹⁰Ram hlatpi Ethiopia ram tiva ral hman in òhekdarh a si mi ka minung pawl in ka hnenah thil pek ding an rak keng ding.

¹¹Cutikah nannih ka minung pawl, keimah in rak dodal ruangah ningzak in nan um nawn lo ding. Mi hngalhngawng le mi puarthau hmuahhmuah cu ka hloralter òheh hai ding ih nannih pawl in ka tlang thianghlim parah cun in dodal nawn lo ding.

¹²Cutawkah mi lungnem le mi tangdor pawl, Bawipa ih hmin a rinsantu pawl ka taan ding.

¹³Israel mi a taangsun pawl in zohnen hmanah thilsual an tuah nawn lo ding; thuphan an per nawn lo ding; an hmur le an lei in mibum khal an tum nawn lo ding. Daihnak le himnak thawn khua an sa ding ih zohman an òih nawn lo ding,” tiah a ti.

Lungawinak Hla



¹⁴Maw Israel mi pawl, Lungawi in au uhla hla sa uh. Maw Jerusalem fanu, Na thinlung zate thawn lungawi in um aw.

¹⁵Bawipa in a lo hremnak cu a bang zo; Na ral pawl a hlonhlo òheh zo.

Bawipa, Israel ih siangpahrang cu nan hnenah a um; òihphan ding zianghman a um nawn lo.

¹⁶Tikcu a ra thleng ding ih Jerusalem hnenah: òMaw Zion khawpi, zianghman phang hlah; Na kut tla na òih ruangah zawng òheh hlah seh.

¹⁷Bawipa na Pathian cu na hnenah a um, A cahnak huham in nehnak a lo pek.

Bawipa cu na parah a lung a hmui ding, A duhdawtnak ruangah nunnak thar a lo pe ding. Hla a sa ding ih na parah a lung a awi ding.

¹⁸Puai tuah caan ih lungawi mi bangin,” an ti ding.

Bawipa in, òNa harsatnak caan cu ka cemter zo; Na ningzahnak cu ka hlonhlo zo.

¹⁹Tikcu a ra thleng ding ih, A lo hremtu pawl ka hrem ding. Ke-awl mi pawl ka run hai ding ih Ralkaih thawngtla mi pawl ka hruai kir ding. An mualphonak cu upat an conak ah ka tuah ding. Leitlun mi hmuahhmuah in an lawm hai ding.

²⁰Tikcu a ra thleng ding ih, òhekdarih mi na minung pawl ka hruaikir hai ding. Leilung pumpi ih hminthang ah ka lo tuah ding ih, Mi neinungzet ah ka lo tuah sal ding; Cumi cu na mit in na hmu dingù tiah a ti.

Bawipa in a òong zo a si.



Haggai

Haggai 1

Biakinn Sak Dingah Bawipa Ih Thupeknak

¹Darias in Persia siangpahrang a òuan kum hnihnak, thla ruk thla, ni khat ni ah Bawipa ih òong cu profet Haggai hnenah a rung thleng. A rung thlengmi thu cu Judah ram uktu bawi, Shealtiel ih fapa Zerubbabel hrangah le puithiam sang Jehozadak ih fapa Joshua hrangah a si.

²Cungnungbik Bawipa in Haggai hnenah, öAtu hi Biakinn sak salnak dingah cun tikcu remcaang a si lo tiah mipi in an ti ciamco,” a ti.

³Curuangah profet Haggai hmangin misenpi hnenah Bawipa ih thu cu hiti in a si:

⁴öMaw ka minung pawl, ka Biakinn hnawmpen vekih a um laiah ziangah so nannih hmuah inn òhaðha ah nan um?

⁵Nan parih thil a thlengmi hi nan hmu thiam lo maw si?

⁶Rawl ci tampi nan tuh, asinain rawl malte lawng nan la. Rawl ei ding nan nei, asinain pum puar tlak nan nei lo. Sabit in ding nan nei, asinain rit tlak hman nan nei lo. Hnipuan hrüh ding nan nei, asinain a lo hlumtertu hnipuan òha nan nei lo. Hnaðuantu khal in pumcawmnak tlak nan hlawh lo.

⁷Ziangruangah hi bangtuk hin nan parah a cang ti nan thei lo maw si?

⁸Tlangpar ah va kai uh, thing va lak uhla Biakinn sak sal uh. Cutikah ka lung a awi dingih cutawkah ka sunlawinak ka langter ding.

⁹Rawl kan paðha zet ding tin nan ruat, asinain nan lakmi ngaingai cu a malte a si. Nan rawl cu inn ih nan run tlun tikah keimah in ka semhlo òheh. Ziangah so ka semhlo nan thei maw? Nan zatein nanmah inn ciar nan sak ih manhlap zetih nan um laiah kei ih inn cu balsiat òhehmi hnawmpen vekih nan umter ruangah a si.

¹⁰Curuangah sokhaw ruah tla a sur lo ih zianghman a khoh thei lo cu!



¹¹Ruah sur loin leilung ka carter òheh: tlangpar le lo sung le sabit hmuan pawl le olif hmuan pawl, leilung parih a khomi rawl kung parah le minung le òilva tlunah le milai in ciin an tummi thil hmuahhmuah parah ruah ka surter lo ih ka caarter a si,” tiah a ti.

Misenpi In Bawipa Ih Thu An Thlun

¹²Cutikah Zerubbabel le Joshua le Babilon saltaannak ihsin a ra kirtu pawl hmuahhmuah in Bawipa an Pathian fialmi cu an tuah. An thin a phang ih Bawipa ih palai a si mi profet Haggai ih thu cu an ngai.

¹³Haggai cunBawipaió thu cu misenpi hnenah a sim: öNan hnenah ka um ding, tiah thu ka lo kam a si,” a ti.

¹⁴Bawipa in mi hmuahhmuah cu Biakinn òuan dingah an lung a thoter: Judah ram uktu bawi Zerubbabel, Puithiam Saang Joshua, le saltannak ihsin a ra kirtu pawl an tel òheh. Cungnungbik Bawipa, an Pathian ih biakinn cu sak sal an thok.

¹⁵Darias in Persia siangpahrang a òuannak kum hnih kum, thla ruk thla, ni kul hluan li ni ah an thok a si.

Haggai 2

Biakinn Thar Mawinak

¹Cuih kum thla sarih thla, ni kul hluankhat ni ah Bawipa òong cu Haggai hnenah a rung thleng sal.

²Haggai cu Judah ram uktu bawi Zerubbabel, Puithiam Saang Joshua le mipi hnenah thu sim dingin a fial.

³öHmaisai Biakinn kha ziangtluk in so a mawi, a ciingtu nanmah lakah pakhat tal nan um maw? Atu-ah ziangtin nan hmu? Atu hi cu zianghman a si ual lo, nan ti ding.

⁴Sikhalsehla zohman nan lung uih in nan tha nau hlah seh. Hna òuan uh, nan hnenah ka um a si.



⁵Izipt ihsin nan rak suah laiah nan hnenah ka um ringring ding, tiah thu ka rak lo kam hai. Atu khalah nan hnenah ka um; curuangah nan thin phang hlah uh.

⁶ÖRei lote ah van le lei, leilung pi le tiffinriat pawl hi ka hnin ciamco ding.

⁷Miphun hmuahhmuah ka hlonhlo òheh ding ih an sumsaw le an hlawn thil pawl cu hitawk ah an rak keng ding; cutin hi Biakinn cu lennak in a khat ding.

⁸Leilung tlun sui le ngun hmuahhmuah cu ka ta an si.

⁹Biakinn thar cu a hlun hnakin a nasasawn ding ih cutawkah ka minung pawl òhansonak le hngamnak ka pe ding,” a ti. Cungnungbik Bawipa in a sim zo a si.

¹⁰Darias in siangpahrang a òuan kum hnihnak, thla kua thla, ni kul hluanli ni ah Cungnungbik Bawipa in profet Haggai hnenah a sim sal.

¹¹ÖPuithiam pawl hiti in thu sut hnik aw:

¹²Thuòhimnak ah mi pakhatkhat in thawinak ih pekmi sa thianghlim sungin a hrekkhat lakin a puan in zawi in feh pi sehla. Cuih a puan cun sangreu maw, rawl suan cia maw, sabitti maw, olif hriak maw, a si lole rawl phunkhatkhat maw dai pang sehla cuih a daimi cu a thianghlimmi tirawl ah a cang pei maw?” a ti. Cutin a sut hai tikah puithiam pawl cun, öA cang lo ding,” an ti.

¹³Cule Haggai in, öThuòhimnak ah mi pakhatkhat in miruak a tham ruangah mi borhhlawh ah a cang, ti sehla. A tlunlam ih kan relmi tirawl pawl hi tham sehla, tirawl borhhlawh ah an cang ve pei maw?” tiah a sut. Puithiam pawl in, öA cang ding,” an ti.

¹⁴Cutikah Haggai cun, “Bawipa in, mi borhhlawh pakhat in a thammi tirawl cu tirawl borhhlawh ih a can vekin hi ram minung pawl le an cinmi tirawl par khalah a si ve ding; curuangah biakòheng parih an pekmi thil hmuahhmuah cu thil borhhlawh an si òheh, a ti,” tiah a sim.

Bawipa Ih Thlawsuah Tiamnak



¹⁵Bawipa in, öNan parih a thlengmi hi nan thei thiam lo maw? Biakinn nan sak sal hlan ahcun,

¹⁶nan lo rawl han kul ngah dingah nan zum naón han hra lawng nan ngah òheu. Ralca beel ihsin sabitti pung sawmnga ngah dingin nan ruat naón pung kul lawng nan ngah òheu.

¹⁷Nan cinmi hmuahhmuah siatsuahtu dingah a nasa zetmi thli le rial ka thlah, a sinan nan sir aw duh cuang lo.

¹⁸Tuihsun hi thla kua thla, ni kul hluanli ni a si ih Biakinn hrampi hnaòuan an òheh ni a si. Atu thok ihsin thil a ra thleng dingmi òhatein zohhnik uh.

¹⁹Fang a um nawn lo ih sabit rah le theipi rah le olif rah pawl an um hrih lo naón, atu thok ihsin thlawsuah ka lo pe ding,” tiah a ti.

Zerubbabel Hnenih Bawipa Ih Thukamnak

²⁰Cuih ni kul hluanli ni, thla kua thla ahcun Bawipa ih òng Haggai hnenah a voihnihnak a ra thleng.

²¹Judah ram uktu bawi Zerubbabel hnenah hiti in òng ding a fial: öReilote ah lei le van hi ka hnin ciamco ding ih,

²²an ram uknak pawl ka hlonhlo sak òheh ding ih an cahnak pawl ka cemter òheh ding. Rangleng le a mawngtu pawl ka linglet òheh hai ding: rang pawl cu an thi ding ih a totu pawl pakhat le pakhat an that aw ding.

²³Cuih ni ahcun nang ka hnaòuantu Zerubbabel, ka hmin in ram uktu ah ka lo tuah ding. Hriak ka lo culhmi na si,” tiah a ti. Cungnungbik Bawipa in a ti.



Zekhariah

Zekhariah 1

Bawipa In A Minung Pawl A Ko

¹Darias in Persia siangpahrang a òuannak kum hnihnak kum, thlariat thla ah, Iddo ih fasuan, Berekhiah ih fapa profet Zekhariah hnenah Bawipa ih thu cu hiti in a ra.

²Cungnungbik Bawipa in Zekhariah cu Israel mi hnenah hiti in sim dingin a fial. öKeimah, nanBawipa cu nan pu le pa pawl parah ka thin a heng ngaingai;

³asinain atu-ah nan hnenah hiti in ka lo sim. Ka hnenah ra kir uhla nan hnenah ka kir ve ding.

⁴Nan pu le nan pa bangtuk si hlah uh. Khuahlan laiah profet pawl in ka thu an sim hai ih sualnak tuah lo ding le thil òha lo tuah lo dingin an sim. Asinain ka thu an ngai duh lo, a thlun khal an thlun lo a si.

⁵Cuih profet pawl le nan pupa pawl cu an nung nawn lo.

⁶Ka sal profet pawl hmangin nan pupa pawl ka thu le ka thukham ka pek, a sinan zianghman ah an siar lo; curuangah harsatnak tampi an tong a si. Cule hremtlak an si ruangih hrem dingih a rak tumtu cu Cungnungbik Bawipa keimah ka si kha an run thei ih an sir-aw sal a si,” a ti.

Profet In Langnak In Rang A Hmu.

⁷Darias in siangpahrang a òuannak kum hnihnak kum, thla hleikhat thla (Shebat thla), ni kul hluanli ni ah zan ah Bawipa in langnak in thu i sim.

⁸Rang sen par a tomi Bawipa ih vancungmi pakhat, phairawn ih lenhmu kung lakah a cawl ih a dungah rang dang pawl an um: rang sen, rang òial le rang raang pawl tla an si.

⁹“Bawipa, hi rang pawl ih tican cu ziangso a si?” tiah ka sut. Vancungmi in, öAtican ka lo sim ding.

¹⁰Leilung pumpi thleng thluh ding le zoh dingah Bawipa in a thlah a si,” tiah a ti.



¹¹Rang pawl cun, vancung mi hnenah, öLeilung tlun khuazakip ah kan thleng òheh zo ih leilung pumpi cu daitein le hngamte in a um a si, ti kan hmu zo,” tiah an sim.

¹²Cutikah vancungmi cun, öCungnungbik Bawipa, Jerusalem le Judah khawpi dang pawl parah kum sawmsarih sung na thin a heng zo. An parih zaangfah thinpemnak na neih sal hlan, ziangtik tiangso hiti in an um hrih ding,” tiah an sut.

¹³Bawipa in vancungmi cu thinhnemnak òongkam in a sawn ih,

¹⁴cuih Cungnungbik Bawipa ih òongkam cu tlang-aupi ding ah vancungmi in i fial. öKa khawpi thianghlim Jerusalem hrangah duhdawtnak le seherhnak tamzet ka nei.

¹⁵Asinain thlangamnak le daihnak a ngahtu mipun pawl parah ka thin ka sup rero naón cuih mipun pawl in ka minung pawl tuarnak cu an luarter deuhdeuh.

¹⁶Curuangah Jerusalem khawpi parih ka zaangfahnak langter dingah ka ra kir a si. Ka Biakinn cu saksaal a si ding ih Jerusalem khawpi cu dinal a si ding,” tiah a ti.

¹⁷Vancungmi in ka hnenah, öCungnungbik Bawipa in öKa khua pawl cu an òhangsozet sal ding ih Jerusalem khawpi cu ka bawm ding ih ka ta tiah ka ti sal ding,ó a ti. Cumi cu tlang-aupi hrih aw,” tiah i ti.

Profet In Ki Pawl A Hmuhnak

¹⁸Langnak pakhat a um sal ih cawcang ki pali ka hmu.

¹⁹Ka hnenih a òong rerotu vancungmi hnenah cun, öHi ki pawl ih tican cu ziangso a si?” tiah ka sut. Anih in, öJudah mi, Israel mi le Jerusalem mi pawl khuazakip ih a òhekdarhtu mipun pawl can-ai an si,” a ti.

²⁰Cule Bawipa in sobul thawn hnaòuantu pali i hmuh.

²¹öHimi pawl hi ziang tuah dingah so an rat?” tiah ka sut. Anih in, öHimi pawl cu Judah ram a òiotertu le a minung pawl a òhekdarh òhehtu mipun pawl òhihòhaih ding le hlonhlo òheh dingah an ra a si,” tiah i sawn.



Zekhariah 2

Tah-nak Hri Ka Hmu

¹Langnak dang pakhat ah mi pakhat tahnak hri a kut ah kengin ka hmu.

²“ÖKhui-ah so na feh ding?” tiah ka sut. Anih in, öJerusalem khawpi hi ziangcan a sau ih ziangtluk a kau ti theih duh ah ka tah ding,” a ti.

³Cule ka hnenih a òong rerotu vancungmi cu hmaiah a ra suak ih a dang vancungmi pakhat in a rak hmuak khi ka hmu.

⁴A hmaisä vancungmi in a neta hnen ahcun, öVa tlan awla, tahnak hri a kengtu tlangvalpa khi Jerusalem khawpi sungah minung le caw an tam ngaingai leh ding ih an tumtuk ah phar in kulh cawk a si lo ding.

⁵Bawipa in thu a kam zo ih Bawipa amah cu khawpi kimvel ah khawpi humtu meisa phar a si ding ih cu tawk ah a sunlawinak thawn a um ding a si, va ti aw,” tiah a ti.

⁶⁻⁷Bawipa in a minung pawl hnenah, öKeimah in leilung khuazakip ah ka lo òhekdarh òheh. Asinain atu cu Babilon ram in ra suak uhla, Jerusalem ah ra kir sal uh, nannih saltaang pawl!

⁸Nanmah a lo hremtu in a lo dai tikah keimah ih mitmu a dai a si,” a ti. Curuangah Cungnungbik Bawipa in keimah cu a minung pawl a ramtu miphun pawl hnen ah hi thu sim ding in i thlah.

⁹“Bawipakeimah rori in ka lo do ding ih nan sal a rak si dah mi pawl in an lo ram ve thlang ding,” tiah Bawipa in a ti. Cumi a kim tikah Cungnungbik Bawipa ih thlahmi ka si kha zokhal in an thei ding.

Saltaang Pawl An Ko Sal

¹⁰Bawipa in, öMaw Jerusalem mi pawl, lungawi in hlasa uh. Nan hnenih um dingah ka ra lai a si,” a ti.

¹¹Cutikah cun miphun tampi Bawipa ih hnenah an ra ding ih amah ih minung ah an cang ding. Nan lakah a um ding ih nan hnen ih i thlahmi ka si kha nan thei ding.



¹²Cutikah hi a ram thianghlim sungah hin Judah cu a hleice in amah ih ta an si ding ih Jerusalem cu khua dang hmuahhmuah hnak in a duh bikmi khawpi a si ding.

¹³Bawipa ih umnak hmunah cun zokhal daitein um uh; ziangahatile a umnak hmun thianghlim ihsin a ra lai a si.

Zekhariah 3

Profet In Puithiam Sang A Hmu

¹Langnak dang pakhat ah Bawipa in Puithiam sang Joshua, Bawipaih vancungmi hmai ih a din kha i hmuh. Joshua kiangah cun Joshua sualpuh dingah tiar cia in Satan a din kha ka hmu.

²Bawipa ih vancungmi in Satan hnen ahcun, öSatan, Bawipa in lo kawc seh! Jerusalem a duhtu Bawipa in nangmah cu lo hlon seh. Hi pa cu meisa sung ihsin zuukmi thingthu bangtuk a si,” tiah a ti.

³Joshua cu hnipuan siava hruk in cutawk ah a ding.

⁴Cuih vancungmi in amah kiltu vancungmi dang pawl hnen ah, öHi pa ih a hrukmi hnipuan siava pawl cu phuak òheh uh,” a ti. Cule Joshua hnenah cun, öNa sualnak cu ka lak hlo òheh zo ih hruk ding hnipuan thar ka lo pek ding,” tiah a ti.

⁵Amah kiltu pawl cu Joshua lu parah lupawng thar pawngter dingin thu a pek. A thu pekmi vekin an tuah, cule cutawk ih vancungmi a din laiah cun hnipuan thar an hrukter.

⁶Cule vancungmi in Joshua hnen ah,

⁷Cungnungbik Bawipa ih òongmi cu hiti in a sim; öKa daan nan thlun ih nan hnenih òuanvo ka lo pekmi pawl nan tuah suak a si ahcun ka Biakinn le a kimvel pawl kilkhawitu nan si ringring ding ih ka mit hmuh ih a ummi vancungmi pawl ih thlacamnak ka theihsak vekin nan thlacamnak khal ka lo theihsak ding.



⁸Curuangah nang Puithiam sang Joshua, òhatein ngai aw; nannih Joshua rualpi puithiam pawl, hmailam tikcu òha khihmuhtu nannih pawl, òhatein ngai uh: Thingòeek an timi keimah riantu cu nan hnenah ka langter ding!

⁹Joshua hmaiah hmai pasarih a neimi lungto pakhat ka ret ding. A parah ca ka ngan ding ih ni khat sungah hi ram ih sualnak cu ka lak hlo òheh ding.

¹⁰Cuih ni a thlen tikah cun nan sabit hmuan le nan theipi hmuan sung ih umtlang huahho ding in nan inn-hnen pawl nan sawm fingfing ding a si,” tiah a ti. Guam.

Zekhariah 4

Profet In Mei-inn Tohnak A Hmu

¹Ka hnen ih a òong rerotu vancungmi cu a ra sal ih a itthat mi òhang vekin i ra òhang.

²“Ziang so na hmuh?” tiah i sut. Kei in, “Sui in tuahmi mei-inn tohnak ka hmu. A tlun ah meiti retnak kheng a um. Mei-inn tohnak par ahcun mei-inn pasarih an um ih mei-inn pakhat in meica thulnak ong pasarih an nei fingfing.

³Mei-inn tohnak kiangah olif thingkung pahnih, a sir veve ah an um ka hmu,” tiah ka ti.

⁴Cule vancungmi cu, “Hi thil pawl ih sullam ziangso an si, bawipa?” tiah ka sut.

⁵Amah in, “Sullam na thei lo maw?” i ti. Kei in, “Bawipa, ka thei lo,” tiah ka ti.

Zerubbabel Hnenah Pathian Thukamnak

⁶Vancungmi cun Cungnungbik Bawipa ih hnen ihsin a rami thu cu Zerubbabel sim dingin i fial. Bawipa in, “Hriamnam cahnak le na thazaang cahnak in si loin ka thlarau in na hlawhtling ding.

⁷Na hmaiah khamtu tlang tia a um hmanah an hlo òheh ding. Biakinn cu na din sal ding ih biakinn saknak a neta bik lungto na dawl tikah misenpi pawl cu, “A mawizet, a mawizet, ó tiah an au ding,” tiah a ti.



⁸Bawipa ih thu cu ka hnenah a ra thleng sal ih,

⁹öBiakinn hram cu Zerubbabel in a dawl thok zo ih a saksuak ding. Cumi a kim ngaingai tikah ka minung pawl in an hnenah nangmah a lo thlahtu keimah ka si kha an thei ding.

¹⁰An biakinn sak hnaòuannak a sawt lo ti an theih tikah an thin a nauzet. Sikhalsehla Zerubbabel in Biakinn cu taimak zetin a sak rero ko ti kha an hmuh tikah an lung a awi ding,” tiah a ti. Vancungmi cun, öMei-inn pasarih cu leilungtlun khuazakip a hmu òhehtu Bawipa ih mit pasarih tican a si,” tiah i ti.

¹¹Cule kei in, öMei-inn tohnak sir ih a ummi olif thingkung pahnih ih tican ziangso a si?

¹²Olif hriak a rung luannak sui in tuahmi dawng pahnih kiangih olif thingnge pahnih ih tican ziangso a si?” tiah ka sut lala.

¹³Anih cun, öAtican na thei lo maw?” i ti. Kei in, öBawipa, ka thei lo a si,” tiah ka ti.

¹⁴Cutikah anih in, öHimi pawl cu leilung pumpuluk ih Bawi a si mi Pathian in a hrilmi le hriak a culhmi minung pahnih an si,” tiah i ti.

Zekhariah 5

A Zammi Cazual Hmuhnak

¹Ka hun zoh sal ih thli lakah cazual a zam kha ka hmu.

²Vancungmi in, öZiang so na hmuh?” tiah i sut. Kei in, öThli lakah cazual a zammi ka hmu. Cuih cazual cu dong kul a sau ih dong hra a kau,” tiah ka ti.

³Cutikah ka hnenah, öHi cazual parah hin hi ram ih a thleng dingmi siatserhnak an ngan a si. Hmaikhat ah hi ram ihsin rukru hmuahhmuah hlonhlo an si ding tiah an ngan; khatlam ahcun siatcam in thuphan a permi hmuahhmuah tla hlonhlo an si ding tiah an ngan.

⁴Cungnungbik Bawipa in, cuih siatserhnak cu keimah in ka suahter ding ih rukru innsung le siatcam in thuphan a pertu innsung kipah a thleng ding, tiah



a ti. Cuih siatserhnak cu an innsungah a caam ding ih cuih inn ih thing siseh lungto siseh a siatsuah òheh ding,” tiah i ti.

Bawm Sungah Nunau A Hmuhnak

⁵Vancungmi cu a ra lang sal ih, öZohhnik, thildang pakhat a ra thleng ding!” tiah a ti.

⁶öZiang so a si?” tiah ka sut. Anih in, öBawm pakhat a si ih cuih bawm cu leilung pumpuluk ih sualnak can ai a si,” tiah i ti.

⁷Cuih bawm cu sin a nei ih suan in tuahmi a si. Ka hmuhhngan ah a sin cu an ong ih a sungah cun nunau pakhat a rak to.

⁸Vancungmi in, öHi nunau cu òhatlonak ai-awhtu a si,” tiah a ti. Cule cu nu cu bawm sungah cun an nam cih ih a siin a vun sin.

⁹Ka hun zoh ih nunau pahnih vaca thla vek ih a cakzet thla pawl thawn ka lam ih an ra zam kha ka hmu. Bawm cu an cawi ih an zampi hlo.

¹⁰Cutikah vancungmi cu, öKhuiah so an fehpi ding?” tiah ka sut.

¹¹Anih in, öBabilon ah an fehpi ding ih cutawkah a hrangah biakinn an sak sak ding. Cuih biakinn an sak òheh tikah bawm cu biak dingah cutawkah an ret ding,” tiah i sim. Guam.

Zekhariah 6

Rang Leng Pali Hmuhnak

¹Langnak a dang pakhat ka hmu ih tlang pahnih karlak ihsin rangleng pali an ra suah kha ka hmu. Cuih tlang pahnih cu dar tlang an si.

²Pakhatnak rangleng cu rang sen in an hnuk, pahnihnak cu rang dum in an hnuk,

³pathumnak cu rang raang in an hnuk ih palinak cu rang òial in an hnuk.

⁴Cule vancungmi cu, öBawipa, hi rangleng pawl ih tican ziangso a si?” tiah ka sut.

⁵Anih in, öHi pawl cu thli pali an si. Leilung pumpuluk ih Bawipahnen ihsin atu pekte a rami an si,” tiah a ti.



⁶Rang dum pawl ih hnuhmi rangleng cu saklam ah a feh, rang raang pawl ih hnuhmi cu nitlaknak lam ah a feh, rang òial pawl ih hnuhmi cu thlanglam ram ah a feh.

⁷Rang pawl an ra suah tikah leilung pumpi va zoh ding kha an hngakhlap zet. Vancungmi cun, öFeh uhla, leilung cu va zoh uh!” a ti; a ti vek cun an va zoh.

⁸Cutikah vancung mi cun öSaklam ram lam ih a fehtu rang pawl inBawipa ih thinhengnak an daiter zo a si,” tiah in run auh.

Joshua Suilukhuh Khumter Ding

⁹Bawipa ih òongkam cu ka hnenah hiti in a ra thleng ih,

¹⁰Bawipacun, öSaltaannak ihsin a ra kirmi Heldai, Tobijah le Jedaiah pawl ih laksawng cu la awla Zefaniah ih fapa Josiah inn ah zamrang in feh aw.

¹¹Anmah pawl ih laksawng pekmi sui le ngun in sui lukhuh tuah awla Jehozadak ih fapa Puithiam Sang Joshua khumter aw.

¹²A hnenah, Cungnungbik Bawipa in, öThingòeek ti ih kawhmi cu atu a umnak ah a òhangso ding ih Bawipa ih Biakinn amah in a sak sal ding.

¹³Biakinn a sak saaltu cu amah a si ding ih siangpahrang tlukin hminthannak a ngah ding ih a minung pawl amah in a uk ding. Puithiam pakhat a bawi tokham kiangah a ding ding ih, daihnak le remnak thawn hmunkhat ah hna an òuan tlang ding, a ti,ó tiah ti aw.

¹⁴Cuih suilukhuh cu Bawipa ih Biakinn sungah a um ding ih Heldai, Tobijah, Jedaiah le Josiah pawl theih ringringnak a si ding,” tiah a ti.

¹⁵Lamhlapi ih a ummi pawl khal an ra ding ih Bawipa ih Biakinn cu an ra sak bawm ding. Cutiuh an sak tikah Cungnungbik Bawipa, in nan hnenah keimah i thlah hi nan thei ding. Bawipa, nan Pathian thupekmi nan thlunkim a si ahcun a tlunlam thil hmuahhmuah hi a kim òheh ding a si.

Zekhariah 7

Thinlung Taklo Rawl Uihnak



¹Darias in siangpahrang a òuannak kum linak kum, thlakua thla (Kislev thla), ni li ni ah Bawipa ih thu cu ka hnenah a ra thleng.

²Bethel khua mi pawl in Sharezer le Regemmelek cu an milai pawl thawn Cungnungbik Bawipa ih Biakinn ah Bawipa ih thlawsuahnak dil dingah le,

³puithiam pawl le profet pawl thusuh dingah an thlah. An thusuh mi cu, öBiakinnpi siatsuah òheh a si ruangah kum tampi sung kan rak tuah zo vekin thla nga thla ah rawl ul in riahsia le lungngai in kan um hrih pei maw?” ti a si.

⁴Bawipa thu cu ka hnenah a ra thleng ih,

⁵Bawipa in, öHi ram minung le puithiam pawl hi sim aw: kumpi kum sawm sarih sung, thla nga thla le thla sarih thla ah rawl an ul ih riahsia le lungngai in an um hi keimah in upat ruangah a si lo.

⁶Ti le rawl an in an ei tik khal ah anmah ih diriamnak lawnglawng ah a si,” tiah a ti.

⁷Jerusalem cu òhangso le neinungzet in a rak um ih minung tampi an rak um lai caanah le hi khawpi kiangkap khua tla ah mi tampi an rak um lawng si loin thlanglam ramah le nitlaknak lam tlanghram tla ih mi tampi an rak um lai caanah hi bangtuk in Bawipa in khuahlan profet pawl hmangin a rak sim zomi a si.

Bawipa Ih Thu An Thlun Lo Ruangah An òekdarh

⁸Bawipa in hi thu cu Zekhariah hnenah a sim:

⁹öKhuahlan ah hi thukham pawl cu ka minung hnenah ka rak pek: Dingte in thu nan rel pei ih pakhat le pakhat parah zaangfahnak le lainatnak nan nei pei.

¹⁰Nuhmei pawl le farah pawl, nan lakih a ummi ramdangmi pawl le a hlawhsammi pawl nan namsuk lo pei. Cule pakhat le pakhat siatsuah awk nan tum lo pei, ka ti.



¹¹Sikhalsehla ka minung pawl cu mi thinlungruh pawl an si; ka thupekmi thlun duh loin an dunglam in hoisan; an hna an phit ih zianghman an ngai duh lo;

¹²an thinlung cu lungto vekin a hak a si. Kum reipi laiuh ka thlarau thawn ka rak thlahmi profet pawl sungin thu ka zirhmi pawl an ngai duh lo ruangah an parah ka thin a heng ngaingai.

¹³Thu ka sim tiki an ngai duh lo ruangah annih khal thla an cam tikah ka ngai duh ve lo.

¹⁴Thlisia bangin ka semhlo hai ih an theih dah lonak ram dangdang ah ka òhekdarh òheh. Hi tluk ram òha cu a sungah zohman um loin ramòhing ah a cang a si,” tiah a ti.

Zekhariah 8

Jerusalem Din Sal Dingah Bawipa Thukamnak

¹Cungnungbik Bawipa ih thu cu Zekhariah hnenah hiti in a ra thleng:

²Jerusalem mi pawl ka duhdawtnak cu a thuk ih Jerusalem khawpi bawm ding cu ka caakzet; ka thiik ruangah a ral pawl parah ka thin a heng a si.

³Ka ra kir sal ding ih ka khawpi thianghlim Jerusalem ah ka ra um ding. Rintlak khawpi tiin theih a si ding ih Cungnungbik Bawipa ih tlang cu tlang thianghlim tiin kawh a si ding.

⁴Kianghrol hrol in a fehtu nutar le patar pawl khal khawpi sung mi zapi ton awknak hmunah an to huahho sal ding.

⁵Khawpi lamzin tluanah nauhak tualleng pawl cu nunau siseh mipa siseh lungawi aipuang in an lek ciamco sal ding.

⁶Cutiuh ka timi cu hi mipahun sung ihsin a taangmi pawl hrangah cun thil cang thei lo a bang ding, sihmansehla ka hrangah cun thil cang thei lo a si lo.

⁷Ka minung pawl an hruaihlonak ram pawl ah ka hum ding ih



⁸nisuahnak lam le nitlaknak lam ihsin ka hruai kir sal ding ih Jerusalem ah an um sal ding. Annih cu ka minung an si ding ih keimah cu an Pathian ka si ding; rintlakzet le dingzet in ka uk ding.

⁹Ralòhatnak nei uh! Biakinn dinal dingah a hram an rak thok lai ih profet pawl in an rak simmi òngkam cu atu-ah nan thei sal a si.

¹⁰Cuih hlanah cun zohman in minung siseh, òilva siseh hnaòuan dingah an lak thei lo, an sang thei lo; ral an nei ih humhinnak an um hrimhrim lo. Mi pakhat le pakhat ral aw dingin keimah in ka tokhrok.

¹¹Sikhalsehla atu-ah cun hi ramsung ih a taangsun mi pawl ka zohnak cu a phundang a si.

¹²Hnangam in an thlaici an tuh thei thlang ding. An sabit hri in rah an rah ding, leilung in rawl a suah ding ih ruah tampi in a sur ding a si. Ka mipahun sung ihsin a taangsun mi pawl parah hi bangtuk thlawsuahnak ka pek ding.

¹³Judah mi le Israel mi pawl! Tuih hlanah cun ramdangmi pawl pakhat le pakhat an cam awk tikah ðJudah le Israel pawl parih a thlengmi siatralnak hi na parah thleng ve seh,ó an ti aw. Sikhalsehla keimah in ka lo runsuak ding ih cu tikah ramdangmi pawl cun ðJudah le Israel mi pawl ih comi thlawsuahnak co ve hram aw,ó tiah pakhat le pakhat an ti aw ding. Curuangah nan ral òha uhla zianghman òih hlah uh,” tiah a ti.

¹⁴Cungnungbik Bawipa in, öNan pu le nan pa pawl in ka thin in hengter tikah anmah siatralnak cu ka tum ih zianghman thinlung thlengnak um loin ka tum vek cun ka tuah suak a si.

¹⁵Sikhalsehla atu-ah cun Jerusalem le Judah mi pawl thlawsuah dingah ka tum a si. Curuangah phannak zianghman nei hlah uh!

¹⁶Hitiin tuah sawn uh: Pakhat le pakhat nan biak awk tikah thudik sim uh. Thuòhennak hmunah thudik suakter uh; daihnak le remnak suaktertu thudik cu!



¹⁷Midang siatnak ding thu ngaihtuah hlah uh. A dik lomi tetti in siatcam hlah uh. Thuphan pernak, dinglonak le thazaang thawn midang siatnak tuah cu ka hua a si,” tiah a ti.

¹⁸Cungnungbik Bawipa ih thu cu Zekhariah hnenah hiti in a ra thleng:

¹⁹öThla linak, thla nganak, thla sarihnak le thla hranak ih tuah òheumi rawl ulhnak cu Judah mi pawl hrangah lungawi aipuannak puai ah a cang thlang ding. Thudik le daihnak cu nan duh pei,” tiah a ti.

²⁰Cungnungbik Bawipa in, öKhua tampi ihsin mi tampi Jerusalem ih an ratnak tikcu a ra thleng zik thlang.

²¹Khawpi pakhat ihsin a rami pawl in khawpi dang ihsin a rami pawl hnenah, òCungnungbikBawipa kan biak ding ih a thlawsuahnak kan dil ding. Kan hnenah ra tel ve uh,ó an ti ding.

²²Minung tamzet le miphun cakzetzet pawl Jerusalem ah an ra ding ih Cungnungbik Bawipa an ra biak ding, a thlawsuahnak dil in thla an cam ding.

²³Cutikah Judah mi pakhat hnenah ramdangmi pahra an ra ding ih, òNa nun khawsaknak ah um ve le tel ve kan duh, ziangah tile Pathian cu na hnenah a um, ti kan thei zo,ó an ti ding,” tiah a ti.

Zekhariah 9

Kiangkap Miphun Parih Thuòhennak

¹Himi cu Bawipa ih òongkam a si: Hadrak ram le Damaskas khawpi hrem dingah amah in a ruat cat zo. Israel miphun pawl lawng si loin Siria ram khawpi khal Bawipa ih ta a si.

²Hadrak ramri ih a ummi Hamath khua tla amah ih ta a si ih cuvek òhiamòhiam in òai-ar khua le Sidon khua pawl tla an thilthiamnak thawn Bawipa ih ta an si òeh.

³Òai-ar khua cun amah ih hrangah ralhruang nasa zetin a tuah ciamco ih tlunah sui le ngun tamzet a khawl ih a tamtuk ah hnawmhne bangtuk ah a cang.



⁴Asinain Bawipa cun òai-ar khua ih a neihmi hmuahhmuah cu a laksak òheh ding. A lennak hmuahhmuah cu tiffinriat sungah a hlonsak ding ih a cuih khua cu meisa in ur ziam a si ding.

⁵Cumi cu Ashkelon khua in a hmu ding ih a phang ding. Gaza khal in a hmu ding ih a tuarzet ding. Cuvek thotho in Ekron khua khal in a hmu ding ih ruahsannak a neihmi hmuahhmuah a hloral òheh ding. Gaza siangpahrang khal a hloral ding ih Ashkelon cu a òhing reprep ding.

⁶Ashdod khua ah miphun za-rawi an um ding. Bawipa in öHi a puarthau zetmi Filistin mi pawl cu nau ko in ka òhum ding.

⁷Thisen thawn sa cu an ei nawn lo ding; khammi rawl khal an ei nawn lo ding. A taangsun pawl cu ka miphun ah an tel ve ding ih Judah phun sungah phunkhat vek an si ding. Jebus mi pawl bangtuk in Ekron khal ka miphun ah a cang ding.

⁸Ka ram cu ka kilveng dingih a sungin zo ralkap pawl hman an feh thei lo ding. Zaangfah neilo ram uktu zohman in ka miphun an hrem nawn lo ding. Ka minung pawl ih tuarzia ka hmu òheh zo,” a ti.

A Ra dingmi Siangpahrang

⁹Nan lungawi uh, Zion mi pawl, nan lungawi uh! Lungawi in au ciamco uh, Jerusalem mi pawl! Zoh uh, nan siangpahrang a ra lai! Nehtu a si ih nehnak thawn a ra; Asinain lungnemmi a si ih laak parin a ra; Laak note, laakpi ih faate to in a ra a si.

¹⁰Bawipa in, öIsrael ram ihsin raldonak rangleng ka hlon ding; Jerusalem ihsin raldonak rang pawl ka lak sak ding ih, Raldonak likhuk pawl cu ka siatsuah òheh ding. Nan siangpahrang in mi phunkip pawl thawn daihnak le remnak a tuah ding. Khatlam tiffinriat in khatlam tiffinriat tiang a uk ding. Eufrates tivapi ihsin vanrang deng tiang a uk ding,” a ti.

Pathian Ih Minung Pawl Kirsalnak

¹¹Bawipa in, öRaithawinak thisen thawn hngettermi nan hnen ih ka thukamnak vekin, Nan minung pawl cu ka luatter ding; Saltaannak tidai um lo khur sung ihsin ka luatter ding a si.



¹²Kir sal uh, ruahsannak neitu saltaang pawl! Himnak hmun nan ram ah tlung uh; Atu-ah ka lo sim: harnak nan tuarmi ruangah a let hnih in thlawsuahnak ka lo pe ding.

¹³Judah cu ralkap ih li vekin ka hmang ding, Israel cu conkiang vekin ka hmang ding, Zion mi pawl cu ralnam vekin ka hmang ding, Grik mi pawl do dingah,” a ti.

¹⁴Bawipa cu a minung pawl tlunah a lang ding, A thal pawl nimthlakau vekin a sai ding. Cungnungbik Bawipa in a tawtawrawt a tum ding; Thlanglam thlipi sungin a feh ding.

¹⁵Cungnungbik Bawipa in a minung pawl a hum ding. An ral pawl an siatsuah òheh ding, Lungherh deengtu pawl an palcih ding; Raldonak ah zuri bangin an au ciamco ding ih, An ral pawl ih thisen an suahter ding. Cuih thisen cu biakòheng ih a ummi kheng sung ihsin an thletmi thawinak thisen vekin a luang ding.

¹⁶Cuih ni a kim tikah tuukhal in a tuurual òihphannak sungin a hum vekin, Bawipa in a minung pawl a hum ding; Suilukhuh parih lungvar vekin, A ram sungah cun an tleu ding.

¹⁷Ziangtluk ram òha le ram mawi so a si ding! Vainim in tlangval a cakter dingih, Sabit in fala tla a cakter hai ding.

Zekhariah 10

Bawipa In Luatnak Thu A Kam

¹Bawipa ih hnenah thlatir ah òoruah dil uh. Khawdur a tuahtu le ruah a surtertu cu amah a si. Mi hmuahhmuah ih loram a hringtertu khal Bawipa a si.

²Minung in milem le pol hnenah thu an ron, a sinan an simmi cu thulolak le thuphan lawng a si. Mi hrekhat in mang an let, asinain a peengah an lo hruai; thinhnemnak òong an òongmi cu òhathnemnak zianghman a nei lo. Curuangah mipi pawl cu a hlomi tuu vekin an vakvai. Hotu an neih lo ruangah harsatnak an tong a si.



³Bawipa in hiti in a ti. öKa minung pawl a uktu parah ka thin a heng. Curuangah ka hrem hai ding. Judah mi pawl cu keimah ih ta an si ih Cungnungbik Bawipa keimah in ka kilkhawi ding. Anmah cu ka uarzetmi le a cakzetmi ka raldonak rang an si ding.

⁴Anmah sung ihsin mi uktu pawl, mi hruaitu pawl le ralbawi pawl an suak ding ih ka minung pawl an uk ding.

⁵Lamzin ciarbek lakih an ral a palcil rerotu ralkap pawl vekin Judah mi pawl cu nehtu an si ding. Bawipaan hnenih a um ruangah ral an do ding ih an ral sungih rangralkap pawl hman an neh ding.

⁶öJudah mi pawl cu mi cakzet ah ka tuah ding; Israel mi pawl ka runsuak ding. An parah lainatnak ka nei ding, An zate in an khua le an ram ah ka hruai kir ding. Ka hnon dah lomi vekah ruah an si ding. Keimah hi Bawipa an Pathian ka si, An thlacamnak ka theihsak ding.

⁷Israel mi pawl cu raldo thiam vekin an cak ding ih, Sabitti in bangtuk in an lung a nuam ding. An tesinfa pawl in hi nehnak cu an cing ding ih, Bawipa ih thiltuahmi ruangah an lung a awi ding.

⁸öKa minung pawl ka ko ding ih Hmunkhat ah ka finkhawm ding. Ka run hai dingih a hlan vekin mi tamzet ah an cang sal ding.

⁹Miphun dang lakah ka òhekdarh zo hai naón, Ram hlazet khal in keimah in thei ding. Anmah le an faate pawl an nung suak ding ih, An khua le an ram ah an kir tlang ding.

¹⁰Izip ram le Assiria ram ihsin ka hruai kir ding ih, Anmah ih ram sungah hmun ka khuar sak ding. Gilead le Lebanon ram khal ah ka umter ding; Ram pumpuluk ah minung an khat ding.

¹¹Harsatnak tiffinriat an tan tikah, Bawipa keimah in tilet cu ka vuak ding ih, Nail tiva thuk cu a kang òheh ding, A puarthaumi Assiria ningzak in a um ding ih, A maksakmi Izip huham a nei nawn lo ding.

¹²Ka minung pawl Bawipa ah ka cakter ding; Ka hmin in lamzin an feh ding,” a ti. Bawipa in a sim zo.



Zekhariah 11

Uktu òha Lo Pawl An Siat

¹Maw Lebanon, na sangka pawl ong aw, Na sidar thingkung pawl meisa in kaang òhehseh.

²Tu farthing pawl, òap ai rero uh, Sidar kung pawl an tlu òheh zo; Thing sunglawi pawl siatsuah an si òheh zo. Bashan ram ih òhil thing pawl òap in ai rero ko uh. A ruul zetmi tupi cu hau òheh a si zo!

³Uktu pawl riahsia in an òap an rak; An sunlawinak a cem zo. Kiosa pawl an huuk rero, ngaihnik uh! Jordan tivakap ih an inn a si mi tupi cu siatsuah òheh a si zo.

Tuukhal Pahnih

⁴Bawipa ka Pathian in ka hnenah, öThah ding a si mi tuu pawl a khaaltu ih nuncan kha cawng hnik.

⁵A neitu pawl in tuu an that, asinain annih cu zohman in an mawhthluk hai lo. Tuusa zuar tahrat in, öBawipa cu thangòhat si ko seh! Kan lian zo a si, ó an ti. Tuukhal pawl hman in an tuu pawl parah zaangfahnak an nei lo,” tiah a ti.

⁶Bawipa in, öLeilung tlun ah zohman ka zaangfah nawn lo ding. Keimah rori in mi hmuahhmuah cu an uktu pawl ih kutsung ah ka thunlut thluh ding. Cuih uktu pawl in leilung cu an tisiat òheh ding, asinain an thilti theinak huham sungin zohman ka run lo ding,” a ti.

⁷Tuu a leitu pawl le a zuartu pawl in an hnaòuantu dingah kei cu in lak ih thah ding a si mi tuu pawl khaaltu ah ka cang. Funghreu pahnih ka lak: pakhat cu, öZaangfahnak,” ka ti ih a dang pakhat cu öKomawknak,” ka ti. Cuti cun tuurual cu ka kilkhawi.

⁸Keimah i huatu tuukhal pathum parah cun ka thin a sau thei nawn lo, ka zawi thei nawn lo ih thla khat sungah an pathum in ka dawihlo a si.

⁹Cule tuurual hnenah cun, öA lo khaaltu ka si nawn lo ding. A thi ding cu thi ko hai seh, siatsuah ding cu siatsuah si ko seh. A taangmi cu pakhat le pakhat an sa ei-aw thluh ko hai seh,” ka ti.



¹⁰Cun, öZaangfahnak,” timi funghreu cu ka lak ih, Bawipa in miphun hmuahhmuah thawn a tuahmi thukamnak bal òheh dingah ka khiak.

¹¹Cutiin cuih ni ah thukamnak rak tuahcia mi cu bal òheh a si. Tuu a leitu le a zuartu pawl cun in zohhlich ringring; ka thil tuah mi hiBawipa ih simmi a si, ti kha an thei.

¹²An hnenah öNan lung a kim ahcun ka nihlawh i pe uh. A kim lo ahcun a poi lo, nanmah in nei ko uh,” tiah ka ti. Curuangah ka nihlawh ah ngun tangka sawmthum in pek.

¹³Bawipa in ka hnenah, öHi tangka cu Biakinn tangka ah re aw,” i ti. Curuangah ngun tangka sawmthum, ka man ih an ruahmi tangka sunglawizet cu, ka lak ih Biakinn tangka retnak ah ka ret.

¹⁴Cuih hnuah a pahnihnak funghreu öKomawknak,” timi cu ka khiak lala; cutiin Judah le Israel kom awknak cu ka phiat a si.

¹⁵Cule Bawipa in ka hnenah, öTuih òum cu zianghman ih santlai lo tuukhal pa ih nuncan cawng aw.

¹⁶Ka tuurual kiltu dingah tuukhal pakhat ka ret; a sinan hlohralnak tongzikmi tuu pawl a hum duh lo; a hlomi tuu khal a hawl lo; hma a neimi tuu khal a tuamhlawm lo ih a harhdammi a taangsun tuu pawl tla rawl a pek lo. A thau bikmi tuusa a ei ih an ketin pawl tiangin a hawk òheh sawn a si.

¹⁷Cuih tuukhal pa cu a lamzin a pit ih a cem a si! A tuu pawl a tlansan zo. A cahnak hmuahhmuah ral in an siatsuah òheh ding. A baan a ro a car ding ih a vorhlam mit a caw ding,” a ti.

Zekhariah 12

Jerusalem A Luat Ding

¹Israel thuhla cu Bawipa ih hnen ihsin hiti in a ra thleng. Van tla khi a pharhtu Bawipa, leilung a seemsuah ih minung nunnak thlarau a petu Bawipa cun hiti in a sim:



²Jerusalem cu kkuat pakhat sungih sabitti vekah ka tuah ding; a kiangkap in miphun pawl cun an in ding ih zuri bangin an sawn ding. Cule Jerusalem an kulh tikah Judah ram khua dangdang tla an kulh thluh ve ding.

³Sikhalsehla cuih tikcu a thlen tikah Jerusalem cu a rit zetmi lungto ah ka tuah ding ih cawi a tumtu miphun cu tuahmawhnak a tong ding. Leilung tlun miphun hmuahhmuah cu Jerusalem do dingah an òangkhawm ding.

⁴Cuih tikcu ah an rang pawl cu an thin ka phangter ding ih rang parih a totu hmuahhmuah an thinlung ka aa-ter òheh ding. Judah mi pawl cu ka kilkhawi ding, a sinan an ral pawl ih rang mit cu ka cawtter òheh ding.

⁵Cutikah Judah hrin pawl cun, “Bawipa Cungnungbik Pathian in Jerusalem ih a ummi a minung pawl hnenah thazaang a pek a si,” tiah pakhat le pakhat an sim aw ding.

⁶Cutikah Judah hrin pawl cu hramlak meisa tom bangtuk, a si lole vainim lo ih vainimkau kaang parih beel bangtuk ah ka tuah ding an kiangkap ih miphun hmuahhmuah an siatsuah thluh ding. Jerusalem khua mi pawl cu khawpi sungah an him ko ding.

⁷David tesinfa pawl le Jerusalem mi pawl ih ngah dingmi hminthannak kha Judah mi pawl ih ngah dingmi hnakin a thupit sawn lonak dingah hmaisabik ah Judah ralkap pawl hnenah Bawipakeimah in nehnak ka pek ding.

⁸Cutikah Jerusalem ih a ummi pawl cu Bawipa in a hum ding ih anmah lakih mi òawnòai bik hman David tlukin a cak ding. David tesinfa pawl cun Bawipa ih vancungmi vekin lam an hruai ding; amah Pathian vek rero an si ding.

⁹Cutikah cun Jerusalem a dotu miphun hmuahhmuah cu ka siatsuah òheh ding.

¹⁰David tesinfa pawl le Jerusalem khua ih midang pawl cu zaangfah lainatnak thinlung le thlacam duhnak thinlung thawn ka khahter ding. Mi pakhat an sun ciami kha an zoh ding ih an fa neihsun a thih ih an òah vekin



an òah ding. An fapatir a thih ih ninghang le lungngai ih an um vekin an um ding.

¹¹Cutikah cun Jerusalem khawsungih òahnak cu Megiddo phairawn ah Hadad-rimmon hrangih òahnak vekin a nasa ding a si.

¹²⁻¹⁴Hi ram innsang tinah mahte ciar lungngai in an um ding. David tefa sin innsang pawl, Nathan tesinfa innsang pawl, Levi tesinfa innsang pawl, Shimei tesinfa innsang pawl le innsang dang pawl tla cuticun an um ding. An innsang ciarah lungngai in an um ding ih mipa le nunau cu hmun dangdang ah lungngai in an um ding,” a ti. Guam.

Zekhariah 13

¹Cungnungbik Bawipa in, òCu tikcu a thlen tikah David tesinfa pawl le Jerusalem mi pawl an sualnak le an milem biaknak ihsin thianfater dingah cerhti pakhat a put ding.

²Cutikah cun hi ram milem pawl ih hmin cu ka phiathlo òheh ding ih zohman in an cing nawn lo ding. Profet ka si a titu hmuahhmuah cu ka hlonhlo òheh ding ih milem biak duhnak thinlung khal ka lak hlo òheh ding.

³Cule mi pakhatkhat in profet òong ih òong a tum thotho a si ahcun, a nu le a pa in, òBawipa ih hmin in thuphan na per ruangah na thi ding, ó tiah an ti ding. Cutin profet òong ih a òong tikah cun amah ih nu le pa in an sunthat ding a si.

⁴Cubangtuk tikcu a thlen tikah cun zovek profet hman langnak pakhatkhat a hmuh ruangah a uar aw lo ding, profet nun tla a cawng lo ding ih misenpi bumnak dingah profet pawl ih hruk òheumi, a hraam zetmi korfualpi tla a hruk lo ding.

⁵Cuhnak in anih cun òKei cu profet ka si lo. Lothlo ka si; ka nunsung hmuahhmuah lothlo ka si ringring ko, ó a ti sawn ding.

⁶Cule mi pakhatkhat in òNa òaang ih tuahmawhnak hma pawl kha ziangruangah so a si? ó tiih a sut tikah òKa rualpi inn ih ka ton pang mi an si, ó tiah a ti ding,” a ti.



Pathian Ih Tuukhal Pawl Thah Ding

⁷Cungnungbik Bawipa in, öMaw, ralnam, tho awla ka hrangih hnaòuantu tuukhal khi sat aw! That awla tuu pawl cu khuazakip ah òeekdarh òehh hai seh. Mi tenau pawl cu keimah in ka siatsuah ko hai ding;

⁸cule hi ram sung milai pawl òhen thum ih òhen hnih cu an thi ding. Òhen thum ih òhen khat lawng an luat ding.

⁹Cule a taangmi òhen thum ih òhen khat cu ka hniksak ding ih ngun cu meisa in a thianfater bangin ka thianfater ding. Sui cu hniksak a si vekin ka hniksak ding. Cule ka hnenah thla an cam ding ih ka theihsak ding. Ka minung an si kha ka sim ding ih keimah khal an Pathian ka si hi an phuang ding,” tiah a ti.

Zekhariah 14

Jerusalem Le Miphun Dang Pawl

¹Bawipa in thu a òhennak ding ni cu a nai zo. Cule Jerusalem khua an ram ding ih an lonmi thilri pawl cu na mithmuh ah an zem ding.

²Bawipa in miphun hmuahhmuah Jerusalem do dingah a ko khawm ding. Khawpi cu an lak ding, inn thilri pawl an long ding ih nunau pawl an kaihrem ding. Minung a hrek cu sal ah an kai ding, a sinan a dang pawl cu khawpi ihsin khui hmanah an hruaihlo lo ding.

³CuleBawipa cu a vung feh ding ih cuih miphun pawl cu, khuahlan laiuh a rak do vekin, a do ding.

⁴Cutikah Jerusalem ihsin nisuahnak lam Olif Tlang parah Bawipa cu a ding ding. Cule Olif Tlang cu nisuahnak lam ihsin nitlknak lam ih a fehmi phairawn kaupi in òhen hnih ah a òhen ding. Tlang ih hrek cu saklam ah a òhawn ding ih a dang hrek cu thlanglam ah a òhawn ding.

⁵Olif Tlang òhen hnih ih a òhentu cuih phairawn ihsin nan tlansuak ding. Judah siangpahrang Uzziah san laiah ling a rak hnin ih nan pu le nan pa pawl an rak tlansuak vekin nan tlan ve ding. Bawipa ka Pathian cu a ra ding ih a mithiang hmuahhmuah a rak hruai ding.



- ⁶Cuih caan a thlen tikah khawsik le vurtlak ti a um lo ding.
- ⁷Khawthim tikhal a um nawn lo ding. Zan hmanah sun khawvang lawng a um ding. Ziangtikah cuvek in a si ding, ti cu Bawipa lawng in a thei.
- ⁸Cuih ni a thlen tikah cun Jerusalem ihsin nunnak tidai a luang ding; tidai hrek cu Tipi Thi ah a luang dingih a hrek cu Mediterranean tiffinriat ah a luang ding. Òhal tilo, fur tilo kum letsuak in a luang ringring ding.
- ⁹Cule Bawipa cu leilung pumpuluk ih siangpahrang a si ding. Mi hmuahhmuah in Pathian tiah an biak ding ih amah ih hmin keel in an thei ding.
- ¹⁰Hi leiram cu a zatein saklam ah Geba ihsin thlanglam ah Rimmon tiang hmunrawn ah tuah òheh a si ding. Jerusalem cu a kiangkap ram hnakin a sang cuang ding. Hi khawpi cu Benjamin kotka ihsin hlanlai ih kotka an rak umnak Akil Kotka timi tiang a kau ding; cule Hananel innsang ihsin siangpahrang sabit rialnak hmun tiang a si ding.
- ¹¹Cutawkah mipi pawl cu humhimnak le thlangamnak thawn an um ding ih siatsuahnak zianghman an phang lo ding.
- ¹²Bawipa in Jerusalem a dotu miphun pawl parah tuksumza natnak a thlengter ding. An nung cugin an taksa a òawt ding; an mit le an lei pawl tla an òawt òheh ding.
- ¹³Cutikah Bawipa in an thin phangter in an lung a buaiter ding ih mi hmuahhmuah in an kiangih a ummi milai pohpoh kai tahrat in pakhat le pakhat an thawi aw ciamco ding.
- ¹⁴Judah mi pawl in Jerusalem an òan ding ih ral an do ding. Miphun tampi ih thilri le lennak cu an long ding: sui, ngun le hnipuan ticawk loin an lak ding.
- ¹⁵An ral pawl riahhmun ih a ummi òilva hmuahhmuah: rang pawl, laak pawl, kalauk pawl le laak faate pawl par khalah tuksumza natnak a thleng ve ding.



¹⁶Cule Jerusalem a dotu mipahun pawl sungin a taangsun pawl cu Ziangkimtithai Bawipa cu siangpahrang a si tiih biak dingah le Puanthlam Puai tuah dingah kumtinte Jerusalem khua ah an feh ding.

¹⁷Ziangkimtithai Bawipa cu siangpahrang a si tiah biak ding a eltu le a feh duh lotu leilung tlunih mipahun pakhatkhat an um ahcun an ramah ruah a sur lo ding.

¹⁸Izip mi pawl in Puanthlam Puai an tuah duh lo ih an feh duh lo a si ahcun Jerusalem feh a eltu le Pathian a bia duh lotu pawl parih tuksumza natnak Bawipa ih a thlentermi cu an parah a thleng ve ding.

¹⁹Izip mi siseh, mipahun dang siseh, Puanthlam Puai an tuah duh lo a si ahcun cubangtuk hremnak cu an parah a thleng ding.

²⁰Cutikah cun rangleng hnuktu rang pawl parih thlaih mi darkhingte par hmanah “Bawipa ih ta, a thianghlimmi a si,” tiah ngan òheh a si ding. Biakinn sungih rawl suannak beel pawl cu biakòheng hmai ih kheng pawl vekin bungbeel thiang an si ding.

²¹Jerusalem le Judah ram pumpi sungih a ummi beel pohpoh cu Ziangkimtithai Bawipa biaknak hrangah a dangte in ret an si ding. Cuih beel cu thawinak a petu pawl in an pekmi thawinak sa suannak ah an hmang ding. Cuih ni a thlen tikah Ziangkimtithai Bawipa ih Biakinn sungah thil zuartu le thil leitu pakhat hman an um nawn lo ding a si.



Malakhi

Malakhi 1

¹Israel mi pawl sim dingah Bawipa in a thuailam thu cu Malakhi hnenah a thlenter.

Bawipa In Israel A Duhdawt

²Bawipa in a minung pawl hnenah, öNannih cu ka lo duhdawt ringring a si,” a ti. Asinain annih in, öIn duhdawtnak cu ziangvek in so na langter?” tiah an ti. Cutikah Bawipa in, öEsau le Jakob cu unau an si, asinain Jakob le a tesinfa pawl ka duhdawt ih,

³Esau le a tesinfa pawl cu ka hua. Esau ih tlangpar ram ka siatsuah òheh ih a leilung cu hramlak cinghnia hrangah ka taan a si,” a ti.

⁴Esau tesinfa Edom mi pawl in, öKan khawpi pawl cu siatsuah òheh an si zo naón kan din sal pei,” an ti ahcun Ziangkimtithi Bawipa in, öAn duh ahcun din sal ko hai seh; ka bal òheh sal thotho ding. Mi in ðRam sualral,ó ti in le ðBawipa ih thinhengnak kumkhua in a tongtu miphun,ó tiah an ko ding,” tiah a ti.

⁵Cumi cu anmah Israel mi an mit rori in an hmu ding ih, “Bawipa cu Israel ram sung lawngah si loin a leng khalah a nasa a si,” an ti ding.

Bawipa In Puithiam Pawl a Kawk

⁶Ziangkimtithi Bawipa in puithiam pawl hnenah, öFapa in a pa cu a upat, siahlawh in a bawipa cu a upat. Keimah hi nan pa ka si, ziangah so in upat lo? Keimah hi nan bawipa ka si, ziangah so in òihzah lo? In hmuhsuam ih nannih in, ðZiangtin so kan lo hmuhsuam?ó tiah in sut hrih lai.

⁷Ka biakòheng parah rawl thiang lo nan retnak in in hmuhsuam a si. Cule nannih in ðZiangvek in so kan lo upat lo?ó tiah in sut. Ka lo sim: ka biakòheng nan nautat ih zianghman ih nan siar lonak in in upat lonak a lang a si.

⁸A mit a cawmi, a si lole a nami, a si lole a ke a awlmi òilva pawl thawinak ah ka hnenih nan pek tikah a òha òheh ko, zianghman a poi lo, tiah nan ruat



maw si? Cuvek òilva kha ramuktu hnenah pek hnik uh! Nan parah a lung a awi ding maw? Nan parah mithmai òha a nei ding tiah nan zum maw?” a ti.

⁹Puithiam pawl, kan parah òhatnak tuah aw, tiah Pathian cu dil hnik uh. Nan thlacamnak a ngai hrimhrim lo ding ih cumi cu nanmah ih mawh ruangah a si ding.

¹⁰Ziangkimtithi Bawipa in, öBiakinn sungah lut tahrat in ka biakòheng parah zianghman òhahnem lo meisa nan van lonak dingah nanmah lakah pakhatkhat in biakinn sangka cu khar uhla ka duh a si. Nan parah lungawinak ka nei lo; ka hnenih nan rak kenmi thawinak pawl cu ka saang lo ding.

¹¹Leilung tlun um mipahun hmuahhmuah, nisuahnak ihsin nitlaknak tiang, keimah cu in upat. Khawzakip ah ka hmin upatnak ah rimhmui an ur ih cotlakmi thawinak pawl in pek. An zatein in upat a si!

¹²Sikhalsehla nannah pawl cun in upat lo; kan biakòheng cu a borhhlawh mi biakòheng nan ti ih nan nautatmi rawl a parah ret tahrat in ka hmin in thangsiat a si.

¹³öHi vek cu kan ning tuk zo,ó nan ti ih nan hnar in phiit. Ka hnenih pek dingah rukmi òilva nan rak keng, a si lole a ke-awlmí le a naa mi nan rak keng. Cu pawl cu ka lo saang ding tiah nan ruat maw si?

¹⁴Pek dingah in kam ciami òilva òhazet kha a tuurual lakah a um ko naón ka hnenah santlai lo òilva thawinak ih i petu cu a parah siatserhna umseh! Ziangah tile keimah cu a maksakmi siangpahrang ka si ih mipahun hmuahhmuah in in òihzah a si,” tiah Ziangkimtithi Bawipa in a ti.

Malakhi 2

¹Ziangkimtithi Bawipa in puithiam pawl hnenah, öHi thupekmi cu nanmah hrangah a si.

²Nan thiltuahmi in ka hmin upat uh. Ka thusimmi nan ngai lo a si ahcun nan parah siatcamnak ka thlengter ding. Nan pumcawmnak hrangih nan ngahmi thil parah siatcamnak ka thlengter ding. Thungai ti ahcun cuh thil parah



siatcamnak ka thlengter zo, ziangahatile ka thupekmi zianghman ah nan siar lo.

³Nan faate pawl ka hrem ding; nan hmaiah thawinak nan pekmi òilva ih eek ka maan ding ih eek tlang ah hruaihlo nan si ding.

⁴Cuti cun Levi tesinfa puithiam pawl thawn thukamnak ka tuahmi cu balsiat òheh a si lonak dingah hi thu a petu cu keimah ka si kha nan thei ding,” tiah Ziangkimtithi Bawipa in a ti.

⁵ÖKeimah in upatnak dingah ka thukamnak sungah nunnak le harhdamnak pe dingah ka tiam ih ka tiam vekin ka pek. Culai ahcun in rak upat ih in rak òihzah.

⁶A òha lo an rak zirh lo, a dikmi lawng an rak zirh. Keimah thawn tla kan rem-aw zet; anmah in a dikmi an tuah lawng si loin midang in thil òha lo an tuahmi an tuah nawn lonak dingah mi tampi an zirh ih an bawm a si.

⁷Pathian thu dik teih an theihnak dingah mi zirh ding cu puithiam pawl ih òuanvo a si. Ka duhmi le ka tummi an theihnak dingah mipi pawl in an pan ding, ziangahatile puithiam pawl cu Ziangkimtithi Bawipa ih palai an si.

⁸ÖSikhalsehla atu-ahcun nanmah puithiam pawl riangri lamzin dik ihsin nan pial zo. Nan thuzirhnak ruangah mi tampi in thil sual an tuah. Nanmah thawn ka tuahmi thukamnak cu nanmah in nan bal zo.

⁹Cuti ih ka thu nan ngai lo ruangah, thu ka tuah ding ih Israel mi pawl in an lo hmuhsuam thung ding ih an lo mualphoh ding; ka minung pawl thu nan zirh tikah thleidan nei in nan zirh a si,” a ti.

Misenpi Rintlak Lo An Si

¹⁰Kan zatein pa pakhat ih fa kan si lo maw? Pathian pakhat in kan zatein in tuah a si lo maw? Cuti asile ziangah so pakhat le pakhat karlahak thukamnak kan tuahmi cu kan bal cingcing ih Pathian in kan pupa pawl thawn thukamnak a tuahmi cu kan nautat?

¹¹Judah mi pawl in Pathian hnenih thukamnak an tuahmi an bal ih hi ram le Jerusalem khua sungah tuksumza thilsual an tuah. Bawipa in a duhzetmi



Biakinn cu an borhhlawhter zo. Ramdang khawzing a biatu nunau pawl an nupi ah an òhit.

¹²Hi bangtuk a tuahtu pawl cu Bawipa in Israel mipahun sungin hlon hram sehla, kan mipahun in Ziangkimtithi Bawipa hnenih thawinak an peknak ah ziangtik hmanah tel ve nawn hram hlah hai seh.

¹³Thil dang pakhat nan tuah hrihmi cu, hihi a si. Bawipa hnenih nan pekmi thawinak a lo saan nawn lo ruangah nan ninghang in nan òap nan ai ih a biakòheng cu nan mitthli in nan ciah a si.

¹⁴Ziangah so in saan lo? tiah nan sut. Ziangah a lo sang lo tile nan no laihih nan òhitmi nan nupi thawn thukamnak nan tuahmi nan balmi kha a thei a si. Nan nupi cu nan rualpi òha bik a si: rintlak pasal ka si ding tiah Pathian hmaiah thukamnak nan tuah, asinain cuih nan thukammi rori cu nan bal.

¹⁵Nan nupi thawn taksa khat le thinlung khat ah Pathian in a lo tuah a si lo maw? Hitih a tuah tikah a tumtahmi ziangso a si? A tumtahmi cu faate nan neih ih Pathian minung ngaingai ih an cannak dingah a si. Curuangah zokhal siseh, a nupi hnenih thukamnak a tuah vekin kimter seh; zohman in a thukammi cu bal hlah seh.

¹⁶Bawipa Israel ih Pathian in, öNupi maak cu ka hua. Cubangtuk thilsual nanmah lakah pakhatkhat in na nupi parih nan tuah tikah ka hua a si. Rintlak pasal si dingah na nupi hnenih thukamnak na tuahmi kha bal lo dingah ralring aw,” tiah a ti.

Thuòhennak Ni A Nai

¹⁷Nan òongtam in Bawipa cu a ning zo. Asinain nannih cun, öZiangtin so Bawipa cu kan nin?” tiah nan sut. Nannih in, öZiangkimtithi Bawipa in thil òha lo a tuahtu pawl cu mi òha an si tiah a ruah; thungai ih ticun a duhzet hai a si,” nan ti. Asilole öA dingzet ih ruahmi Pathian cu khui ah so a um?” tiah nan sut. Cuvek ih nan òong in Bawipa cu a ning tuk zo a si.

Malakhi 3



¹Ziangkimtithi Bawipa in öKa hrangih lamzin sialtu dingah ka palai ka thlah ding. Cule nan hawl reromi Bawipa cu a Biakinn ah rinlopi in a ra ding. Nan hngakhlap zetmi ka palai cu a ra ding ih ka thukamnak cu a ra phuang ding,” tiah a ti.

²Sikhalsehla a ra thlen ni cu zoso a tuar thei ding? A lang ngaingai tikah cun zoso a luat thei ding? Thil sawpnak satpia vek le thir hman a thiangfaitertu meisa vek a si ding.

³Ngun a tii-ter ih a thiangtertu vekin òhuthen dingah amah cu a ra ding. Thir sertu in sui le ngun a thianfaiater vekin Bawipa ih palai cun puithiam pawl a thiangfaiater ding ih cuti cun a dikmi thawinak kha Bawipa ih hnenah an rak keng ding.

⁴Cule hlanlai ih a rak si vekin Judah mi le Jerusalem mi pawl ih pekmi thawinak cu Bawipa lungawitertu a si sal ding.

⁵Ziangkimtithi Bawipa in, öNan thu òhen dingah nan hnenah ka ra ding ih dawithiam pawl, òaangòawm sualnak a tuahtu pawl, tetti dik lo pawl, hnaòuantu pawl ih nihlawh a ei saktu pawl, nuhmei le ngakòah farah le ramdangmi pawl parih miatnak a hawltu pawl le i upat lotu pawl hmuahhmuah parah mawhnak pe in thu ka òhen ding a si,” a ti.

òhenhra òhenkhat Peknak

⁶Bawipa in, öKeimah hi Bawipa cu ka si ih a thleng-aw dah lomi ka si. Curuangah nannih Jakob tesinfa pawl cu nan cimit hrih lo a si.

⁷Nanmah hlanih nan pupa pawl vek thotho in nannih khal ka daan pekmi pawl ihsin nan pial ih zianghman nan thlun lo a si. Keimah lam hoikir uhla nan lam ka hoikir ve ding. Asinain nannih cun, òNa hnenih ra kir sal dingah ziangso kan tuah ding?ó tiah nan sut.

⁸Kei khal in ka lo sut ve hnik pei: Mi pakhat in Pathian ta fir hi a dik nan ti maw? A dik lo ti cu zapi theih a si, asinain nannih cun nan fir thotho. òZiangtin so kan lo fir?ó tiah nan sut hrih. Òhenhra òhenkhat le thawhlawm nan pek lo tikah nan fir a si.



⁹Nan zate parah siatcamnak a thleng, ziangatile nan miphunpi in ka ta in fir ruangah a si.

¹⁰Biakinn ah nan òhenhra òhenkhat cu kimtein rak keng uhla rawl tampi a um ding. I hniksak hnik uh, vancung sangka pawl ka ong ding ih nan hrangah thil òha a phunphun ka run burh ding.

¹¹Nan lo rawl pawl cucik kharbok in an siatsuah lo ding ih nan sabit hri parah sabit rah a bawr in a rah ding.

¹²Cuti cun miphun hmuahhmuah in malsawm dong, mi lungawi tiah an lo ti ding, ziangatile nan ram cu ram òha le ram nuam a si ding,” tiah a ti.

Pathian Ih Zaangfah Thukamnak

¹³Bawipa in, öKa thuhla cu mawi lo zetzet in nan rel. A sinan ðNa thu kan relmi ziangso a um?ó tiah nan ti.

¹⁴Nan simsuak rorimi cu ðPathian kan rian rero hi a lak a si. A simmi vek ih tuah hi ziangso a òhathnem? Kan tuah sualmi kan sir aw ih kan riahsiatnak Ziangkimtithi Bawipa hnenah langter tum rero hi ziangso sawtnak a um?

¹⁵Kan hmuh cio vekin mi puarthau lehlam thluasuahnak an ngah ko a si! Mi òha lo pawl mi neinung zetzet ah an cang ih tlunah thilsual tuah tahrat in Pathian thinsaunak an hniksak ih cawhkuannak zianghman tong loin an luat ko a sisi!ð nan ti,” tiah a ti.

¹⁶Cule Bawipa a òihzahtu pawl cu pakhat le pakhat an bia aw ih an òongmi cu Bawipa in a ngai ih a thei. A mit hmuh ah Bawipa a òihzahtu le a hmin a upattu pawl ih thuhla cu cabu sungah an khum a si.

¹⁷Ziangkimtithi Bawipa in, öAnmah cu ka minung an si ding. Thil ka tuah suak ni ahcun ka ta rori ah an cang ding. A pa a riantu fapa cu a pa in a zaangfah òheu vekin anmah cu ka zaangfah ding.

¹⁸Cutikah a dingmi le a ding lomi parah ziangvek thil a thleng aw tile keimah i riantu le i rianlotu pawl ziangvek an cang ti cu ka minung pawl in an hmu sal ding a si,” tiah a ti.

Malakhi 4



Bawipa Ih Ni A Ra Thleng Ding

¹Ziangkimtithi Bawipa in, öSomei bangin a lingmi meisa ling a ra thleng ding. Mi puarthau le mi òha lo pawl fangkung ro vekih ur an sinak ni a ra thleng cing ding. Cuih ni ah annih pawl cu meisa in ur òheh an si ding ih an hram le an hnge zianghman a taang lo ding.

²Sikhalsehla ka thu a ngaitu nannih pawl hrangah cun ka mi runnak huham nan parah ni bangin a tlang ding ih ni tleunak in harhdamnak a pek vek in nan parah damnak a thlengter ding. Caw faate caw inn ihsin an suahmi vekin luatzet le lungawizet in nan um ding.

³Ka cangvaih ni ahcun mi òha lo pawl cu nan neh dingih nan ke tangih leivut vek an si ding.

⁴öIsrael mi hmuahhmuah ih thlun dingah Sinai tlang ah ka siahhlawh Moses hnen ih ka pekmi daan pawl le thukham pawl le Moses ih thuzirhmi pawl cu ciing ringring uh.

⁵öSikhalsehla ni lian le òihnungza a si mi Bawipa ih ni a ra thlen hlanah nan hnenah profet Elijah ka run thlah ding.

⁶Amah in pa le faale pawl hmunkhat ah a finkhawm sal ding; culo ahcun keimah ra in nan ram hi ka siatsuah pang ding,” tiah a ti.



Chin, Falam - All Bible

Matthai

Matthai 1

Jesuh Khrih Suaheknak

- ¹Jesuh Khrih suaheknak cu hi bangtuk in a si. Amah cu Abraham ih cithlah David ih tesinfa a si.
- ²Abraham ih fapa cu Isaak a si. Isaak ih fapa cu Jakob a si. Jakob ih fapa cu Judah le a unau pawl an si.
- ³Judah ih fapa cu Perez le Zerah an si (an nu cu Tamar a si), Perez ih fapa cu Hezron a si, Hezron ih fapa cu Ram a si,
- ⁴Ram ih fapa cu Amminadab a si, Amminadab ih fapa cu Nahshon a si, Nahshon ih fapa cu Salmon a si,
- ⁵Salmon ih fapa cu Boaz a si (a nu cu Rahab a si), Boaz ih fapa cu Obed a si (a nu cu Ruth a si), Obed ih fapa cu Jesse a si. Jesse ih fapa cu siangpahrang David a si.
- ⁶David san ihsin Israel mi pawl Babilon ram sal an taan tiang an pupa pawl cu a tanglam vekin an si. David ih fapa cu Solomon a si (a nu cu Uriah nupi a rak si.)
- ⁷Solomon ih fapa cu Rehoboam a si, Rehoboam ih fapa cu Abijah a si, Abijah ih fapa cu Asa a si.
- ⁸Asa ih fapa cu Jehoshafat a si, Jehoshafat ih fapa cu Joram a si. Joram ih fapa cu Uzziah a si.
- ⁹Uzziah ih fapa cu Jotham a si, Jotham ih fapa cu Ahaz a si, Ahaz ih fapa cu Hezekiah a si,



¹⁰Hezekiah ih fapa cu Manasseh a si, Manasseh ih fapa cu Amon a si, Amon ih fapa cu Josiah a si.

¹¹Josiah ih fapa cu Jehoiakhin le a unau pawl an si.

¹²Babilon saltaannak ihsin Bawi Jesuh suah tiang a tanglam vek an si. Jehoiakhin ih fapa cu Shealtiel a si, Shealtiel ih fapa cu Zerub-babel a si,

¹³Zerub-babel ih fapa cu Abiud a si, Abiud ih fapa cu Eliakim a si, Eliakim ih fapa cu Azor a si,

¹⁴Azor ih fapa cu Zadok a si, Zadok ih fa pa cu Akhim a si, Akhim ih fapa cu Eliud a si,

¹⁵Eliud ih fapa cu Eleazar a si, Eleazar ih fapa cu Matthan a si, Matthan ih fapa cu Jakob a si,

¹⁶Jakob ih fapa cu Josef a si, Josef cu Mari ih pasal a si, Mari in Messiah timi Jesuh a hring.

¹⁷Curuangah Abraham ihsin David tiang san hleili, David ihsin Babilon i sal an taan tiang san hleili, sal an taan ihsin Messiah a suah tiang san hleili a si.

Jesuh Khrih Suahnak

(Luk 3.23-38)

¹⁸Jesuh Khrih suahnak cu hiti in a si. A nu Mari cu Josef thawn an ham aw ih an òhit-awk hlanah Thlarau Thianghlim ih fa ka nei ding ti a thei.

¹⁹A hamtu Josef cu mi òha a si ruangah Mari kha mi hmaiah ningzak ih umter a duh lo ih an hamawknak cu a thupte ih phelh saal a tum.

²⁰Cumi thu a ruah rero laiah a mang ah Bawipa ih vancungmi pakhat a hnenah a lang ih, òDavid tefa sin Josef, Mari hi na nupi ih òhit dingah òih hlah. Ziangah tile fa a vunnak hi Thlarau Thianghlim thawngin a si.

²¹Amah in fapa a hring ding ih a hmin ah Jesuh tiah na sak pei, ziangah tile a minung pawl kha an sualnak ihsin a run suak ding a si,” tiah a ti.

²²Bawipa in profet hnen in,



²³“Fala him pakhat in fa a vun ding ih fapa a hring ding, a hmin ah Immanuel tiah an ko ding,” tiih a rak sim ciami a kimnak dingah hi bangtuk in thil a hungcang a si. (Immanuel ti mi cu, öPathian kan hnenah a um,” tinak a si.)

²⁴Josef cu a hung òhang ih, Bawipa ih vancungmi ih a fial vekin Mari cu a òhit.

²⁵Asinain fapa a hrin hlantiang a ihpi lo. Fapa a hring ih a hmin ah Jesuh tiah a sak.

Matthai 2

Nisuahnak Lam Mifim Pawl An Ra

¹Jesuh cu Herod in Judea ram ah siangpahrang a òuan laiah, Judea ram Bethlehem khua ah a suak. A rei hlanah nisuahnak lam ihsin arsi zohthiam pawl Jerusalem khawpi ah an ra ih,

²“Judah mi pawl ih Siangpahrang dingah a suakmi naute khuiah so a um? Nisuahnak lamah a arsi kan hmu ih amah biak dingah kan ra a si,” tiah an ti.

³Cuih thu cu siangpahrang Herod in a theih tikah a thin a har ngaingai. Jerusalem khua ih a ummi midang hmuahhmuah khal an thin a har ve.

⁴Curuangah Herod in puithiam upa pawl le Daanthiam pawl a kokhawm ih, öMessiah cu khuiah so a suah ding?” tiah a sut.

⁵Cutikah annih in, öJudea ram Bethlehem khua ah a suak ding,” tiah an let. Profet ih ngantami cu:

⁶“Judah ram sungih a ummi Bethlehem, Judah ram khawpi pawl lakah hin a fate bik cu na si hrimhrim lo. Ziangah tile na sung ihsin hruaitu pakhat a suak ding ih, Ka minung Israel mi pawl a hruai ding,” ti a si.

⁷Curuangah Herod in nisuahnak lamih mifim pawl cu a thupte in a ko ih, ziangtik teu-ah arsi a suak, ti kha feltein a sut.



⁸Cule Bethlehem khua ah a thlah ih, öVa feh uhla naute cu ðhatein va hawl uh; nan hmuh asile kei khal i sim uhla amah biak dingah ka feh ve ding,” tiah thu a cah hai.

⁹⁻¹⁰Herod ih sim vek cun an feh ih nisuahnak lamih an hmuhmi arsi cu an hmu sal. Cuih arsi an hmuh sal tikah an lung a awi ngaingai. An hmaiah a feh vivo ih naute umnak tlunah cun a cawl.

¹¹Inn sungah an vung lut ih naute cu a nu Mari thawn an vung hmuh tikah khukbil in an biak. An laksawng kenmi sui, frankincense rimhmu le mura zihmu an suah ih an pek.

¹²Cule mifim pawl cu Pathian in an mang ah Herod hnenih kir sal nawn lo dingin a sim ruangah lamzin dangin an ram ah an tlung.

Izipt Ram ah An Tlan

¹³Nisuah lam mifim pawl an feh hnuah Bawipa ih vancungmi pakhat cu Josef ih mangah a lang ih, öHi naute hi Herod in thah dingah a hawl ding. Curuangah tho awla naute le a nu thawn Izipt ramah tlan uh. Kir sal ding i ka lo sim hlan lo cutawkah nan um pei,” tiah a ti.

¹⁴A ti bangtuk in Josef cu a tho ih naute le a nu thawn a zanzan in Izipt ramah an tlan.

¹⁵Herod ih thih tiang cutawkah an um. Hi bangtuk ih a sinak cu Bawipa in profet kaa in, öKa Fapa cu Izipt ram ihsin ka ko suak,” tiah a rak timi kha kimternak dingah a si.

Herod In Nauhak Pawl A That

¹⁶Nisuah lam mifim pawl in in bum ngah ti kha Herod in a theih tikah a thin a heng ngaingai. Cule mifim pawl ih simmi arsi suah caan thawn a vun tuat ih Bethlehem le a kiangkap khua ih a ummi mipa nauhak kum hnih le a hnuailam hmuahhmuah that ðheh dingin thu a pek.

¹⁷Cuticun profet Jeremiah ih a rak sim ciami kha a kim. A rak sim ciami cu:



¹⁸ÖRamah khawsung in aw a thang, òahnak le aihramnak aw a si. Rachel in a faate pawl a òah; An thih òheh ruangah a òap ih, Leem khal a theih nawn lo,” ti a si.

Izipt Ram Ihsin An Kir

¹⁹Herod a thih hnuah Izipt ramah cun Bawipa ih vancungmi pakhat Josef ih mangah a lang ih,

²⁰öTho awla naute le a nu kha Israel ram ah kirpi aw, ziangah tile naute thah a tumtu pawl an thi zo a si,” tiah a ti.

²¹A ti bangtuk in Josef cu a tho ih naute le a nu cu a hruai ih Israel ram ah kir dingin an feh.

²²Asinain Arkhelaus in a pa Herod ih can-ai ah Judea siangpahrang a òuan ti Josef in a theih tikah cutawkah cun a feh ngam lo. A mangih thu an sim bet vekin Galilee peng ah a feh ih,

²³Nazareth timi khua ah a um. Cuticun profet pawl ih an rak sim ciami, öAmah cu Nazareth mi ti a si ding,” timi cu a kim a si.

Matthai 3

Baptisma Petu Johan Thusimnak

¹Cuih tikcu hrawngah baptisma petu Johan cu Judea peng ramòhing ah a ra thleng ih thu a sim.

²öVancung Uknak a nai zo a si. Nan sual sir aw uh,” tiah a ti.

³Profet Isaiah in, öMi pakhat cu hramlakah a au ih, öBawipa ih hrangah lamzin sial uh, A fehnak ding lamzin kha dingter uh, ó a ti,” tiih a rak timi kha a rak simsan duhmi cu Johan hi a si.

⁴Johan ih hnipuan cu kalauk hmuli tahmi a si, a taikhap cu savun ih tuahmi a si ih a rawl cu kharbok le hramlak khuaitizu a si.

⁵Jerusalem in siseh, Judea ram khuazakip in le Jordan tiva kiangkap hmuahhmuah in siseh, a hnenah mi an ra.

⁶An sualnak an phuang ih Jordan tiva ah baptisma a rak pek hai.



⁷Johan in Farasi pawl le Sadusi pawl a hnenah baptisma la dingih an rat kha a hmuh tikah, öMaw rul hrin hrokhrawl pawl, a ra thleng dingmi Pathian ih hremnak sung ihsin nan luat thei ding, tiah zoso a lo sim?

⁸Nan soal nan sir awknak kha nan rah in langter uh.

⁹öAbraham cu ci in thlahtu kan pu a si, ó ti tahrat in hremnak ihsin kan luat ding, tiah va ruat hlah uh. Thungai in ka lo sim: Pathian cun hi lungto pawl hman hi Abraham tesinfa ah a tuah thei a si.

¹⁰Thingkung tawhram ah hreitlung ret cia in a um zo. Rah òha a rah lomi thingkung hmuahhmuah cu hau tahratin meisa sungah paih an si ding.

¹¹Nan sualnak nan sir-aw ti theihnak ah kei cun tidai thawn baptisma ka lo pek, asinain keimah hnu ih a ra dingmi pa cun Thlarau Thianghlim le meisa thawn baptisma a lo pe ding. Amah cu kei hnakin a tum deuh ngaingai; kei cu a kadam kengtu hmanah ka tlak lo.

¹²A kut sungah fang seepnak òangò a keng. Fang ngai cu a cuam sungah a khum ding ih a hivai pawl cu a mit dah lomi meisa sungah a paih ding a si,” tiah a ti.

Jesuh In Baptisma A Lak

(Mar 1.1-8; Luk 3.1-8; Joh 1.19-28)

¹³Cuih caanah Jesuh cu Galilee ihsin Jordan Tiva ah Johan ih baptisma la dingih a ra.

¹⁴Asinain Johan in a hnenah, öKeimah sawn hi na hnen ihsin baptisma la ding ka si, ziangtinso nangmah riangri ka hnenih na rat?” tiah a sut.

¹⁵Sikhalsehla Jesuh in, öAtu cu hiti in tuah si ko seh. Ziangahtile Pathian in tuah dingih in fialmi cu hiti hin kimter thluh ding a si,” tiah a ti. A ti vek cun Johan khal a lung a kim.

¹⁶Jesuh cu baptisma a tuah ngah vete in tidai sung ihsin a hung suak. Cutikah van khi a ong-aw ih Pathian ih Thlarau cu thuro bangin a rung òum ih a parih a fut kha a hmu.



¹⁷Cule van ihsin aw pakhat in, öHi pa hi ka duh zetmi ka Fapa a si, a parah ka lung a kimzet,” tiah a ti.

Matthai 4

Jesuh Hniksaknak

¹Cule Jesuh cu Satan ih hniksak dingah Thlarau in ramòhing ah a fehpi.

²Ni sawmli le zan sawmli rawl loih a um hnuah Jesuh cu a ril a rawng ngaingai.

³Cutikah Satan a hnenah a ra ih, öPathian Fapa ngaingai na si ahcun hi lungto pawl hi saang ah cang dingin thu pe aw,” tiah a ti.

⁴Asinain Jesuh cun, öCa Thianghlim in ðMilai nunnak cu rawl lawngin a si lo. Pathian hmurka in a suakmi òongkam in a si sawn,ó a ti,” tiah a let.

⁵Cule Satan in Jesuh cu Jerusalem Khawpi Thianghlim ih Biakinn zim ah a fehpi ih,

⁶a hnenah, öPathian Fapa na si ahcun hitawk ihsin dawp aw, ziangah tile Ca Thianghlim ah, ðPathian in na kiangih a ummi vancungmi pawl thu a pe ding, An kut in an lo dom ding ih na ke cu lungto thawn a khawng aw lo ding,ó tin a um,” tiah a ti.

⁷Asinain Jesuh cun, öCa Thianghlim in ðBawipa na Pathian cu na hniksak lo pei,ó a ti a si,” tiah a let.

⁸Cule Satan in Jesuh kha tlang saangpi parah a fehpi ih leilung tlun ram hmuahhmuah kha an maksaknak thawn a hmuh òheh.

⁹Cuih hnuah Satan cun, öNa khuk bilh tahratin i biak ahcun hi hmuahhmuah hi ka lo pe ding,” tiah a ti.

¹⁰Cutikah Jesuh in, öSatan, tlan aw, ziangah tile Ca Thianghlim in ðBawipa na Pathian na biak pei ih amah lawng na rian pei,ó a ti a si,” tiah a let.

¹¹Cule Satan cun a tlansan; cuih hnuah vancungmi pawl in an rung tuamhlawm.

Jesuh Galilee Ah Hnaòuan A Thok

(Mar 1.12-13; Luk 4.1-13)



¹²Johan kha thawng ah an thlak ti a theih tikah Jesuh cu Galilee ah a feh.

¹³Nazareth ah um loin Kapernaum khua ih um dingin a feh. Kapernaum khua cu Zebulun le Naftali phun pawl ram sung Galilee Tili kaphi a ummi khua a si.

¹⁴Hitihi a umnak cu profet Isaiah ih a rak sim ciami kimternak dingah a si. Isaiah cun:

¹⁵öZentail mi pawl ih umnak Galilee ram sung, Jordan tiva ral khatih um, Tipi lamah, Zebulun le Naftali ram,

¹⁶Khawthim sungih a ummi pawl in, Tleunak maksak an hmu ding. Thihnak ram thim sungih a ummi pawl parah tleunak a suak ding,” tiah a rak ti.

¹⁷Cuih tikcu ihsin Jesuh in, öNan soal sir uh, ziangah tile vancung Uknak a nai zo,” tiah thusim hram a thok.

Jesuh In Ngakaitu Pali A Ko

(Mar 1.14-15; Luk 4.14-15)

¹⁸Jesuh cu Galilee Tili kaphi a feh rero laiah ngakaitu unau pahnih, tili sungah sur vorh in nga an kaih rero kha a hmu. Cuih unau pahnih cu Simon (Piter tihi kawhmi) le a nau Andru an si.

¹⁹Jesuh cun, öKa hnenah ra uhla mikaitu ah ka lo tuah ding,” a ti.

²⁰Hmakhatteah an sur pawl cu an tanta ih amah cu an thlun.

²¹A feh vivo ih Zebedi fapa pahnih Jeim le Johan teih unau a hmu. Anmah cu an pa Zebedi thawn an lawng sungah an um ih an sur pawl an tholh rero. Jesuh cun a vun ko ih,

²²hmakhatte ah an lawng le an pa tanta in Jesuh cu an thlun.

Jesuh In A Zirh, Mi A Damter

(Mar 1.16-20; Luk 5.1-11)

²³Jesuh cu Galilee peng khuazakip ah a feh ih sinakok kipah thu a zirh vivo. Vancung Uknak Thuthang òha a sim vivo ih natnak a phunphun a tuartu pawl kha a damter vivo.



²⁴A thuhla cu Siria ram hmuahhmuah tiangin a thang thluh; curuangah cun natnak le harsatnak a phunphun a tuartu, khawsia-ih polhmi pawl, merainat nei pawl le a zengmi pawl kha a hnenah an ratpi ih an zate in a damter òheh.

²⁵Galilee le Dekhapolis peng, Jerusalem le Judea peng le Jordan tiva ral ihsin mi tampi an ra ih amah cu an thlun.

Matthai 5

Tlangpar Thuzirhnak

¹Jesuh in mipi a hmuh tikah tlangpar ah a hung kai; cutawkah cun a to ih a dungthluntu pawl a hnenah an ra.

²Cule a kam a kau ih hiti in thu a zirh:

³ÖThlarau lamah ka farah ti a thei awtu pawl cu mi thluasuak an si; Ziangahtile vancung Uknak cu anmah ih ta a si.

⁴Ninghang lungsia pawl cu mi thluasuak an si; Ziangahtile Pathian in a hneem hai ding.

⁵Lungnemmi pawl cu mi thluasuak an si; Ziangahtile Pathian ih kam ciami an co ding.

⁶Pathian ih duhnak tuah dingih a hiarhaaltu pawl cu mi thluasuak an si; Ziangahtile Pathian in an lung di a riamter ding.

⁷Mi zaangfah thiamtu pawl cu mi thluasuak an si; Ziangahtile Pathian in anmah a zaangfah ve ding.

⁸Thinlung a thiangmi pawl cu mi thluasuak an si; Ziangahtile Pathian an hmu ding.

⁹Remnak a tuahtu pawl cu mi thluasuak an si; Ziangahtile Pathian ih fahniang tiah kawh an si ding.

¹⁰Pathian duhnak tuah ruangih hremnak a tuartu pawl cu mi thluasuak an si; Ziangahtile vancung Uknak cu anmah ih ta a si.

¹¹ÖKeimah ih dungthluntu nan si ruangah mi in an lo hmuhsuam, an lo hrem ih thuphan a phunphun an lo puh tikah mi thluasuak nan si.



¹²Nan lungawi in nan aipuang uh, ziangahtile nan hrangah tuarman tampi vancung ah ret a si. Nan hlanih profet pawl khal cu bangtuk in hrem an tuar zo.

Cite Le Tleunak

¹³öNannah cu mi phunkip hrangah cite nan si. Sihmansehla cite cu a alnak a ziam asile alter sal a theih nawn lo. òhathnemnak zianghman a neih nawn lo ruangah hlon ding le pal men ding lawng a si.

¹⁴öNannah cu leilung pumpi hrangah tleunak nan si. Tlangpar ih tohmi khua cu thuh a theih lo.

¹⁵Zohman in mei-inn an van tikah khengkuum an khuh dah lo. Mei-inn vannak tung parah an vang. Cutiin inn sungih a ummi zate hrangah tleunak a si.

¹⁶Cubangtuk in nan tleunak cu mi hmaiah tleuter ding nan si. Cuticun thil òha nan tuahmi cu mi in an hmu ding ih vanih a ummi nan Pa kha an thangòhat ding.

Daan Thu Zirhnak

(Mar 9.50; Luk 14.34-35)

¹⁷öMoses Daan pawl le profet pawl ih thuzirhmi siatsuah dingah a ra, tiah i ruat hlah uh. Cupawl siatsuah dingah ka ra lo, an zirhmi pawl kimter dingah ka ra sawn a si.

¹⁸Hihi cing òha uh: lei le van a um sung cu Daan sungih daan terek bik pakhat hman a hlo lo ding, ziang hmuahhmuah a kim òheh hlan cu pakhatte hman a hlo lo ding.

¹⁹Curuangah zokhal sisehla thukham sungih a thupi lo bik pakhatte hman kha a thlun lo ih mi dang khal thlun lo dingin a zirh ve a si ahcun amah cu vancung Uknak ah mi tenau a si ding. Cule zokhal sisehla Daan kha a thlun ih mi dang khal thlun ve dingih a zirh a si ahcun amah cu vancung Uknak ah mi thupi a si ding.

²⁰Fiangtein ka lo sim: Pathian duhmi tuahnak ah Daanthiam pawl le Farasi pawl hnakih nan fel sawn lo ahcun vancung Uknak ah nan lut thei lo ding.



Thinhennak Thu

²¹öHlanlaih cun ðMi va that hlah, mi a thattu cu thuðhennak a tuar ding a si,ó an rak timi nan thei zo.

²²Asinain kei cun: a unau parah a thin a hengtu cu thuðhennak a tuar ding; zokhal sisehla a unau kha ðZianghman ih òhahnem lo,ó a titu cu thuðhentu hmaiah suahpi a si pei ih a unau kha, ðMi aa,ó a titu cu hell meisa sungah a tla ding tiah phan a um a si, tiah ka ti.

²³Curuangah biakòheng ah laksawng Pathian hnenih pek na tum laiah na unau pakhatkhat na parah thinhengnak a nei ti na thei a si ahcun,

²⁴biakòheng hmaiah na laksawng cu taanlawk awla zamrang zetin na unau hnenah feh tahratin remnak va tuah aw; cule ra sal awla na laksawng cu Pathian hnen ah pe aw.

²⁵öMi pakhatkhat in a lo khiing ih zungih a lo thlenpi a si ahcun, zung nan thlen hlan a tikcu um laiah amah thawn remnak va tuah aw. Zung a lo thlenpi hnuah cun thuðhentu kut ah a lo pe ding ih thuðhentu in palik hnenah a lo pe lala ding ih thawng ah thlak na si ding.

²⁶Fiangtein ka lo sim: an lo cawhmi tangka na kuan òheh hlan lo thawng sungah na um ding.

òaangòawm Sualnak Thu

²⁷òòaangòawm sualnak nan tuah lo pei, an ti òheumi nan thei.

²⁸Asinain kei cun: nunau kha hahio mit in a zohtu cu a thinlung in cu nu thawn òaangòawm sualnak a tuah zo, tiah ka lo ti.

²⁹Curuangah na vorhlam mit in a lo sualter asile phorh awla hlon aw. Na ruangpi hell sungih hlon tuar hnak cun na taksa òhen pakhatkhat na sun cu na hrangah a òha sawn.

³⁰Na vorhlam kut in a lo sualter le sattan awla hlon aw. Na ruangpi hell sungih hlon tuar hnak cun na kutke pakhatkhat tan a si cu na hrangah a òha sawn.

Nupi Maaknak Thu



³¹öZokhal in a nupi a maak asile maaknak ca ken seh, timi nan thei.

³²Asinain kei cun: mi pakhat in a nupi kha, mipa dang thawn sualnak ruangah siar lo, a maak asile, a nupi cu pasal a neih tikah òaangòawm sualnak tuahtu a siter. Curuangah cupa cu mi sual a si. Cutiuh a maak minu a òhitsu pa khal òaangòawm sualnak tuahtu a si ve.

Thukamnak Thu

(Mat 19.9; Mar 10.11-12; Luk 16.18)

³³öKhuahlan laiah cun òNan thukam pelhter hlah uh, Bawipa hnenih thu nan kammi cu tuah suak uh, ó an ti òheumi nan thei.

³⁴Asinain kei cun hiti in ka lo sim: thukamnak nan tuah tikah ziangtik hmanah siatcam in tuah hlah uh. Vancung hmin saal in thu kam hlah uh, ziangahtile Pathian tonak a si.

³⁵Leilung hmin saal khal in thu kam hlah uh, ziangahtile Pathian ke retnak a si. Jerusalem hmin saal khal in kam hlah uh, ziangahtile Siangpahrang maksak umnak khawpi a si.

³⁶Nan lu saal khal in thu kam hlah uh, ziangahtile nan lu parih sam phangkhat hman kha nan dumter thei lo ih nan rangter thei fawn lo.

³⁷òA si, ó òasilo, ó ti lawng hi sim uh; cuih hlei cu mi òha lo Khawsia hnen ihsin a suakmi an si.

Phulei Samnak Thu

³⁸öMit ai ah mit, ha ai ah ha, tiuh an simmi cu nan thei.

³⁹Sikhalsehla kei cun hiti in ka lo sim. A lo tisiattu parah phulei va sam hlah uh; mi pakhatkhat in na vorhlam biang ah a lo beeng asile na kehlam biang khal tun lawlaw aw.

⁴⁰Cule mi pakhatkhat in na angki duh ah thuòhennak zung tiang a lo thlenpi asile na kawt angki khal pe lawlaw aw.

⁴¹Cun a lo ukto ralkap pakhatkhat in a thilri peng khat phur dingin a lo fial a si ahcun peng hnih tiang va phurhsak aw.



⁴²Mi pakhatkhat in thil pakhatkhat a lo dil a si ahcun va pe aw; na thil cawi a duhtu hnenah va coih aw.

Ral Pawl Duhdawtnak

(Luk 6.29-30)

⁴³“Nan rualpi nan duhdawt pei ih nan ral pawl nan hua pei,” timi cu nan thei zo.

⁴⁴Asinain kei cun hiti in ka lo sim: nan ral pawl duhdaw uhla a lo hremtu pawl hrangah thla cam uh;

⁴⁵cuticun vancungih a ummi nan Pa ih fa nan si ding. Ziangah tile Pathian in mi òha le mi òha lo tlunah bangrep in ni a tlangter ih thil òha a tuahtu le thil sia a tuahtu tlunah bangraan in ruah a surter.

⁴⁶A lo duhtu lawng nan duh a si ahcun ziangah so Pathian in laksawng a lo pek ding? Sia khongtu hman in cu bangtuk cun an tuah ve a si!

⁴⁷Nan rualpi òha pawl lawng nan biak òhat a si ahcun mi dang nan hleihnak ziangso a um cuang? Pathian bia lomi hman in cuvek cu an tuah a sisi!

⁴⁸Vancung ih a um nan Pa a famkim vekin nannih khal nan famkim ve pei.

Matthai 6

Siannak Thu

¹“Biaknak lamih thil òha nan tuahmi hi mi in in hmu hai seh tiin mizapi hmaih tuah lo dingin ralring uh. Cutiuh mipi hmaih nan tuah ahcun vancungih a ummi nan Pa hnen ihsin òhatman ziang hman nan ngah lo ding.

²“Curuangah mi tlasam hnenah thil pakhatkhat nan òhen tikah mititeraw pawl in sinakok le zalamzin ih an tuah vekin tawtawrawt tum in uang aw hlah uh. Annih cun mipi pawl ih lom dingah an tuah. Fiangtein ka lo sim: an ngah dingmi cu an ngah òheh zo.

³Sikhalsehla nannih cun mi tlasam nan bawm tikah nan vorhlam kut ih tuahmi kha nan kehlam kut khal in theih lo dingin va tuah uh.

⁴Cuticun a thupte ih nan tuahmi a hmutu nan Pa in òhatman a lo pek ding.

Thlacamnak Thu



(Luk 11.2-4)

⁵ÖThla nan cam tikah mititeraw pawl vekin cam hlah uh. Annih cun mi hmuahhmuah in in hmu hai seh tiin sinakok le zalampi ah ding tahratin thlacam an duh ngaingai. Fiangtein ka lo sim: an ngah dingmi an òhatman cu an ngah òheh zo.

⁶Sikhalsehla nannih cu thla nan cam tikah nan innkhaan sungah lut uhla sangka nan khar hnuah mithmuh lomi nan Pa hnenah thla cam uh. Cule a thupte ih nan tuahmi a hmutu nan Pa in nan òhatman a lo pe ding.

⁷ÖThla nan cam tikah Pathian thei lomi pawl ih sullam nei tuk lomi òong tampi an òong vekin va tuah hlah uh. Annih cun reipi thla an cam tikah Pathian in a thei cuang ding tiah an ruat.

⁸Anmah vek va si hlah uh. Nan òulmi cu nan dil hlan ihsin nan Pa in a thei cia zo.

⁹Curuangah hi bangtuk in thla nan cam pei: ðVancung ih a ummi kan Pa, na hmin thianghlim cu upat si ko seh;

¹⁰Na Uknak thleng hram seh; Vancung i na duhnak tuah a si bangin leitlun khalah tuah si ve seh.

¹¹Nitin kan òulmi rawl in pe aw.

¹²Mi in kan parah sualnak an tuah ih kan ngaidam bangtuk in, Kanmah ih sualnak khal in ngaidam ve aw.

¹³A harmi hniksaknak tuarter loin, siatnak ihsin in hum hram aw.ð

¹⁴öNan parah sualnak a tuahtu pawl nan ngaidam a si ahcun vancungih a ummi nan Pa in a lo ngaidam ve ding.

¹⁵Sikhalsehla midang sualnak nan ngaidam lo a si ahcun nan sualnak cu nan Pa in a lo ngaidam ve lo ding.

Rawl Ulnak Thu

¹⁶öRawl nan ulh tikah mititeraw pawl vekin riahsia mithmai in um hlah uh. Mihrek in rawl an ulh kha mi hmuahhmuah in in thei hai seh tiah an



mithmai in an langter. Fiangtein ka lo sim: an ngah dingmi an òhatman an ngah òheh zo a si.

¹⁷Nannih cu rawl nan ulh tikah nan hmai phiah in nan sam tla òhatein hriat uh.

¹⁸Cuticun zohman in rawl nan ulh kha an lo thei lo ding ih mithmuh lo nan Pa lawng in a lo thei ding. A thupte ih nan tuahmi a hmutu nan Pa in òhatman a lo pek ding.

Vancung Ah Khawl Uh

(Luk 12.33-34)

¹⁹ÖTlap le nget ih a siatsuah theinak le rukru pawl in an bauh ih an ruk theinak hi leitlun ah nan sumsaw khawl hlah uh.

²⁰Tlap le nget ih a siatsuah thei lonak le rukru pawl in an bauh ih an ruk thei lonak vancung ah nan sumsaw cu khawl sawn uh.

²¹Ziangahtile nan sumsaw umnak ah nan thinlung khal a um ve ding.

Taksa Ruangpi Ih Tleunak

(Luk 11.34-36)

²²ÖMit cu taksa ruangpi hrangah mei-inn a si. Nan mit a fim le nan taksa ruangpi cu a tleu òheh ding.

²³Sikhalsehla nan mit a òhat lo ahcun nan ruangpi cu thimnak sungah a um ding. Cuti a si ruangah nan sungih tleunak cu thimnak a si ahcun ziangtluk òihnungza so thimnak cu a si ding!

Pathian Le Tangka Thu

(Luk 16.13; 12.22-31)

²⁴ÖZokhal in bawi pahnih a rian thei lo. Pakhat a duh ding ih pakhat a hua ding. Pakhat hnenah rintlak zetin a um ding ih pakhat cu a hmuhsuam ding. Pathian le tangka nan rian tlang thei lo ding.

²⁵ÖCuti a si ruangah ka lo sim: nan nunnak hrangih nan òulmi ti le rawl le nan ruangpi hrangih hnipuan pawl thu ruat le donhar in um hlah uh. Thungai ih ti ahcun, nunnak hi rawl hnakin a thupi sawn lo maw? Hnipuan hnak khal in taksa ruangpi hi a thupi sawn lo maw?



²⁶Van ih a zuangmi vate khi zohhnik uh; annih in thlaici an tuh lo, rawl khal an khawm lo ih cuam sung khalah an khawl lo. Asinain vancungih a ummi nan Pa in a cawm thluh a si. Vate hnakin tampi nan sunglawi sawn a si lo maw?

²⁷Nan donhar ruangah nan nunnak caan tawite tal nan sauter thei maw?

²⁸öCun ziangah so hnipuan thu ah nan don a har? Hramlakih pangpar khi zohhnik uh; hna an òuan lo, pathnuk in thiam an tak fawn lo.

²⁹Asinain atu-ah ka lo sim: siangpahrang Solomon hman, kha tlukin a lian naón, a lennak le a hnipuan in hi pangpar ih mawinak a tluk lo a si.

³⁰Tuihsun ah a nung ih thaisun ah meisa sungih paih ding hrampi hman a ceimawitu Pathian cun cuih pawl hnakin nannih cu a lo thuam sawn lo ding maw? Nan zumnak a va mal lawmmam so!

³¹öCuruangah ðEi in ding le sinfen ding tla khui-in so ka ngah ding, ó tiin donhar in um hlah uh.

³²Hi pawl cu Pathian thei lo khawvel pawl ih an helhkam ringring mi an si. Vancung ih a ummi nan Pa in hi thil pawl nan òulzia cu a thei a si.

³³Cuhnakin Pathian Uknak le a felnak hawl hmaisaw sawn uhla thil dang hmuahhmuah cu a lo pebeet ding a si.

³⁴Curuangah thaisun hrangah donhar in um hlah uh; thaisun in donharnak amah tawkin a nei ve ding. Ni ni khat ih a phurhmi harsatnak tlunah a dang beetcih ding a si lo.

Matthai 7

Mi Soisel Hlah (Luk 6.37-38, 41-42)

¹öMi va soi hlah; cuticun Pathian in a lo soi ve lo ding.

²Ziangahtile mi na soi vekin nangmah khal Pathian in a lo soi ve ding ih midang parih na hmanmi tahfung in Pathian in a lo tah ve ding.

³Na mit sungih thingtum hman poisa loin na unau mit sungih mithnawm fate kha ziangah so na poisat?

⁴Na mit sungah thingtum a um nacingin ziangtinso na unau cu ðNa mithnawm ka lo coihsak ding, ó tiih na ti thei?

⁵Mititer aw pa! Na mit sungih thingtum kha suah hmaisata awla cuticun na unau mit sungih mithnawm cu fiangtein na hmu thei ding ih na coihsak thei ding.

⁶ÖA thianghlimmi thil kha uico va pe hlah uh; her tahratin nanmah riangri sawp seksek in a lo keu ding. Nan keplung mankhung pawl cu vok hmaiah thlak hlah uh; a ke in a pal lak men ding a si.

Dil Uh, Hawl Uh, King Uh

(Luk 11.9-13)

⁷ÖDil uh, nan ngah ding; hawl uh, nan hmu ding; king uh, nan hrangah sangka on a si ding.

⁸Ziangahtile a diltu hmuahhmuah cun an ngah ding, a hawltu hmuahhmuah cun an hmu ding ih a kingtu hmuahhmuah hrangah sangka cu on sak an si ding.

⁹Nan faate pawl in saang an lo dil asile, nannih pale pawl in lungto nan pe ding maw?

¹⁰Nga lo dil hai sehla rul nan pe ding maw?

¹¹Mi òha lo zet nan si naón nan faate pawl hrangah cun a òhami thil pek nan thiam a si ahcun vancungih a ummi nan Pa in a diltu hnenah cun ziangtinso thil òha pek loin a um ding.

¹²ÖMi in kan parah tuah hai seh ti nan duh vekin mi dang parah tuah ve uh. Himi hi Moses Daan le profet pawl thuzirhnak ih sim duhmi taktak cu a si.

Kotka Fiak

(Luk 13.24)

¹³ÖA fiakmi kotka sungin feh uh, ziangahtile hell fehnak kotka cu a kau ih a lamzin khal a ol; curuangah a zawhtu khal an tam a si.

¹⁴Sikhalsehla nunnak sungih luhnak kotka cu a fiak ih a fehnak lamzin khal a har; curuangah a thleng suaktu cu mi malte an si.

Thingkung Le A Rah



(Luk 6.43-44)

¹⁵öProfet deu pawl khi ralring uh; an lenglam cun tuu bangin nan lakah an tlang; asinain an sunglam cu cinghnia hrang vek an si.

¹⁶Mi ziangvek an si ti cu an tuahmi in nan thei ding. Hling kung ihsin sabit a rah dah lo; lenhling khal in theipi a rah dah keel lo.

¹⁷A harhdammi thingkung òha cun rah òha a rah ih thingkung òha lo cun rah sia a rah.

¹⁸A harhdammi thingkung cun rah sia a rah thei lo ih thingkung òha lo cun rah òha a rah thei ve lo.

¹⁹Cule rah òha a rah lomi thingkung cu an hau ih meisa sungah an paih òheu.

²⁰Cuvekin profet deu pawl cu an tuahmi in nan theithiam ding.

Ka Lo Thei Dah Lo

(Luk 13.25-27)

²¹öBawipa, Bawipa, ó tiih i kotu hmuahhmuah in vancung Uknak an thleng thluh lo ding; vancungih a ummi ka Pa ih duhnak a tuahtu lawnglawng an thleng ding a si.

²²Thuòhen Ni a thlen tikah mi tampi in òBawipa, Bawipa, na hmin in thu kan sim, na hmin in khawsia tampi kan dawu suak ih mangbangza tampi kan tuah, ó tiah ka hnenah an ti ding.

²³Asinain kei cun, òKa lo thei dah lo! Ka hnen ihsin tlan uh, nannih mi òha lo pawl! ò tiah ka ti hai ding.

Inn Saktu Pahnih

(Luk 6.47-49)

²⁴öCuruangah hi ka òongmi a thei ih a thluntu cu lungpi parih inn saktu mifim pa bangtuk a si.

²⁵Ruah napi in a sur, ti a lian ih thlipi in a nuai ciamco naón lungpi parih sakmi inn a si ruangah a sawn lo.

²⁶öSikhalsehla hi ka òongmi a thei naón a thlun lotu cu vunnel parih inn saktu mi-aa bangtuk a si.



²⁷Ruah napi in a sur, ti a lian ih thlipi in a nuai tikah a sawn mai; a tlu ih a siatbal thluh a si,” tiah a ti.

Jesuh Thuneihnak

²⁸Jesuh in hi thu hmuahhmuah a sim òheh tikah misenpi pawl cu a thuzirhmi kha an mang a bang ngaingai.

²⁹Anih cun Daanthiam pawl vek si loin thunei zetin thu a zirh a si.

Matthai 8

Jesuh In Miphar Pakhat A Damter

(Mar 1.40-45; Luk 5.12-16)

¹Jesuh cu tlangpar ihsin a rung òum ih mitampi in an thlun.

²Cule miphaar pakhat a hnenah a ra ih a hmaiah a khukbil in a kun ih, öBawipa, na duh ahcun i damter thei a si,” tiah a ti.

³Jesuh cun a hei dawh ih a tham hnuah, öKa lo damter ding, atu ihsin thiang thlang aw,” tiah a ti. Hmakhatteah cupa cu a dam.

⁴Cule Jesuh in, öNgai aw, hi thu hi zohman sim hlah; asinain puithiam hnenah va feh vurvo awla amah in rak lo zohseh. Cun na dam zo a si ti ih mizapi theih dingah Moses thupekmi vekin thawinak va pe aw,” tiah a ti.

Rom Ralbawi Ih Hnen-um A Damter

(Luk 7.1-10)

⁵Jesuh cu Kapernaum khua a thlen tikah Rom ralbawipa pakhat in a ra tong ih bomnak a ra dil.

⁶öBawipa, ka hnen-umpa cu besia zetin a na ih caang thei loin inn ah a it ringring a si,” tiah a ti.

⁷öKa ra pei ih ka damter pei,” tiah Jesuh in a ti.

⁸Ralbawipa in, öBawipa, cuticun si hlah seh; nang ka inn tiangih ratter dingah kei ka tlak lo. Damnak thu pe awla ka hnen-umpa cu a dam ko ding.

⁹Keimah khal ka tlunlam bawi pawl ih ukmi ka si ih ka kut hnuai khalah ralkap an um. Ka kut hnuai ralkap pakhatkhat cu, öFeh aw,ó ka tile a feh;



ðRa aw,ó ka tile a ra. Ka hnen-um khal, ðHimi tuah aw,ó ka tile a tuah a si,” tiah a ti.

¹⁰Cumi cu Jesuh in a theih tikah a mang a bang ngaingai ih amah a thluntu mizapi pawl hnenah, öThungai in ka lo sim: Israel mi lak hmanah hi pa ih zumnak bangtuk ka hmu hrih lo.

¹¹Fiangtein ka lo sim: nisuahnak le nitlagnak ihsin mi tampi an ra ding ih vancung Uknak rawl einak puai ah Abraham le Isaak le Jakob thawn an to tlang ding.

¹²Asinain vancung Uknak co ding a si mi pawl sawn kha òahnak le hacang rialnak hmun khawthim sungah hlon an si ding,” a ti.

¹³Cule Jesuh in ralbawipa hnenah, öInn ah va tlung awla na zumnak vekin tuah sak na si ding,” tiah a ti. Ralbawipa ih hnen-um cu cuh caan cekci ah a rak dam.

Jesuh In Mi Tampi A Damter

(Mar 1.29-34; Luk 4.38-41)

¹⁴Jesuh cu Piter inn ah a feh ih cutawkah Piter ih pizon cu khurhnat in a na ih ihkhun ah a rak it kha a hmu.

¹⁵Jesuh cun a kut a vun tham ih a khurhnat cu a dam. Cule a tho ih Jesuh kha a tuamhlawm thei.

¹⁶Zanlam a si tikah khawsia ih polhmi pawl kha Jesuh hnenah an ratpi. A òong kam khat in khuavang pawl cu a dawih ih mina mi pawl cu a damter òeh.

¹⁷Hitih a tuahnak cu profet Isaiah in, öAmah rori in kan natnak cu a lak ih kan dam lonak pawl cu a phurhlo a si,” tiah a rak simmi kimternak dingah a si.

Jesuh Thluntu Ding Pawl

(Luk 9.57-62)

¹⁸Jesuh in a kiangkapih misenpi a hmuh tikah a dungthluntu pawl kha tili khatlam ralih feh dingah thu a pek.



¹⁹Daanthiam saya pakhat a hnenah a ra ih, öSayapa, na fehnak hmun kipah ka lo thlun ding,” tiah a ti.

²⁰Cutikah Jesuh in, öCinghnia in kua an nei ih vate in bu an nei; asinain Milai Fapa cun riahnak hmun hman a nei lo,” tiah a ti.

²¹A dungthluntu dang pakhat in Jesuh hnen ah, öBawipa, ka va kirta hrih ding ih ka pa ka va phumta pei,” tiah a ti.

²²Jesuh in, öI thlun sawn aw, mithi pawl in mithi cu phum ko hai seh,” tiah a sawn.

Jesuh In Thlipi A Daiter

(Mar 4.35-41; Luk 8.22-25)

²³Jesuh cu a dungthluntu pawl in an thlun ih lawng sungah an lut.

²⁴Rinlopi-ah thlipi a huk ih lawng cu a pil zik. Asinain Jesuh cu a itthat.

²⁵Dungthluntu pawl in an va òhang ih, öBawipa, in run aw! Kan thizik thlang a si,” tiah an ti.

²⁶Cutikah Jesuh cun, öZiangah so cuticun nan òih? Nan zumnak a va mal so!” tiah a ti. Cule a tho ih thli le tilet cu dai dingin thu a pek; hmakhatte ah tili cu daitein a um sal.

²⁷Mi hmuahhmuah an mang a bang ih, öHi pa hi ziang bangtuk minung so a si? Thlipi le tilet hman in a thu an ngai!” tiah an ti.

Khuavang Polhmi Pahnih A Damter

(Mar 5.1-20; Luk 8.26-39)

²⁸Jesuh cu tili khatlam ral Gadara an timi ramah a thleng ih cutawkih thlaan lungkua sung ihsin a ra suakmi pahnih in an rak tong. Himi pahnih cu khawsia polhmi an si ih òihnung ngaingai an si ruangah cuih lamzin cu zohman in an zawh ngam lo.

²⁹Hmakhatteah an au ih, öMaw Pathian Fapa, nang le kannih ziangso kan seng aw? A tikcu a kim hlanah kanmah hrem dingah maw na rat?” tiah an ti.

³⁰Cutawk ihsin hla nawn ah rawl a ei reromi vok rual an um.



³¹Khawsia pawl in Jesuh cu an dil ih, öIn dawisuak ding a si ahcun khitawk ih vok pawl sungah khin in lutter aw,” an ti.

³²Jesuh cun, öVa lut uh,” tiah a ti. Khawsia pawl cu cuih mi pahnih sungin an suak ih vok pawl sungah an va lut. Vok rual cu cutawk khaamhraap ihsin an dawp ciamco ih tili sungah an tlatthat òheh.

³³Vok kiltu pawl cu khawsungah an vung tlan ih cuih thuhla pawl le khawsia polhmi pahnih parih thil a cangmi pawl cu kimtein an sim òheh.

³⁴Curuangah khawsungmi hmuahhmuah cu Jesuh tong dingah an feh; Jesuh an hmuh tikah an ram ihsin hmun dangih feh dingah zaangfah an dil.

Matthai 9

Jesuh In Mizengpa A Damter

(Mar 2.1-12; Luk 5.17-26)

¹Jesuh cu lawng sungah a lut ih tili khatlam ralih a khua Kapernaum ah a kir sal.

²Cule mizeng pakhat cu a ihkhun thawn Jesuh hnenah an rak zawn. Zumnak an neihzia kha Jesuh in a hmuh tikah, mizengpa hnenah cun, öKa fapa, zianghman phang hlah. Na sualnak cu ngaidam a si zo,” tiah a ti.

³Cule Daanthiam saya òhenkhat pawl in, öHi pa hi Pathian thangsiat in a òong a si,” tiah an ti aw.

⁴Cutiuh an ruah cu Jesuh in a thei ih, öZiangah so hi bangtuk thil òha lo hi nan ruat?

⁵öNa sualnak cu ngaidam a si zo, ó ti maw öTho awla feh aw, ó ti so a ol sawn?

⁶Milai Fapa in leilung parah mi sual ngaidam theinak thu a nei, tihi nan hmaiah ka langter ding,” tiah a ti ih mizengpa hnenah cun, öTho aw, na ihphah la awla inn ah va tin aw,” tiah a ti.

⁷Mizengpa cu a tho ih a inn ah a tin.

⁸Cumi cu mipi in an hmuh tikah an thin a phang ih cubangtuk thuneihnak cu milai hnenah a pek ruangah Pathian an thangòhat.



Jesuh In Matthai A Ko

(Mar 2.13-17; Luk 5.27-32)

⁹Cuih hmun ihsin Jesuh cu a suak ih a feh rero laiah siahkhongtu pakhat Matthai an timi pa a zung sungih a to kha a hmu ih, öI thlun aw,” tiah a ti. Matthai cu a tho ih Jesuh a thlun.

¹⁰Jesuh cu Matthai inn ih zanriah a ei laiah siahkhongtu dang tampi le misual an si ti ih hnonmi pawl in Jesuh le a dungthluntu pawl cu rawl an eipi.

¹¹Farasi òhenkhat pawl in cumi cu an hmuh tikah a dungthluntu pawl kha, öNan sayapa hi ziangah so hibangtuk minung pawl thawn rawl an ei tlang?” tiah an sut.

¹²Cumi cu Jesuh in a theih tikah an hnenah, öA harhdammi in sibawi an hai lo, mina lawngin an òul a si.

¹³Va feh uhla, ðòilva in thawinak pek ka òul lo, mi zaangfahnak thinlung a si ka duh,ó tiah Ca Thianghlim ih a timi hi a tican va ruathnik uh. Miding pawl ko dingah ka ra lo, misual pawl ko dingah ka ra a si,” tiah a ti.

Rawl Uihnak Thu

(Mar 2.18-22; Luk 5.33-39)

¹⁴Cule baptisma petu Johan ih dungthluntu pawl Jesuh hnenah an ra ih, öKannah le Farasi pawl cu rawl kan ul òheu naón ziangah so na dungthluntu pawl hmuah rawl an ulh dah lo?” tiah an sut.

¹⁵Jesuh in, öMo lomnak puai ih sawmmi pawl cu ziangah so mopa a um sungah cun riahsia in an um ding? Riahsia in an um lo ding! Sikhalsehla an hnen ihsin mopa lakhlo a si tikcu a thleng leh ding ih cutikah rawl cu an ul leh ding.

¹⁶öZohman in angki hlun tlek parah puan thar an belh dah keel lo, ziangah tile belhmi thil thar kha a com ding ih angki a tlekmi kha a kau sinsin ding.

¹⁷Cuvek thotho in zohman in savun thawl hlun sungah sabitti thar an thun dah lo; an thun asile savun thawl cu a kuai ding ih sabitti kha a zun hlo òheh ding ih savun thawl cu a siatralta ding a si. Cu hnakin savun thawl thar



sungih sabitti thar thun a si ahcun siatnak ziang hman um loin an pahnih in an him ding,” tiah a ti.

Jesuh Puan A Thamtu Nunau Nu

(Mar 5.21-43; Luk 8.40-56)

¹⁸Cuih thu Jesuh in a sim rero laifangah Judah mi lakih bawi pakhat Jesuh hnenah a ra ih khukbil in, öTubaite ah ka fanu a thi. Asinain nangmah na rat ih a parih na kut na suan ahcun a nung sal ding,” tiah a ra ti.

¹⁹Jesuh cu a tho ih cu pa cu a thlun ih a dungthluntu pawl khal cun an thlun ve.

²⁰Culai ah nunau nu pakhat kum hleihnih sung besia zetih thidok natnak a tuartu Jesuh dunglam ihsin a ra ih Jesuh ih puanzim kha a tham.

²¹öA puan zimte tal ka tham thei a si ahcun ka dam ko ding,” tiah a thinlungte in a ruat.

²²Cutikah Jesuh cu a her ih cu nu cu a hmu. öKa fanu, na thinphang hlah! Na zumnak in a lo damter zo,” tiah a ti. Cuvete in cu nu cu a dam.

²³Cule Jesuh cu Judah hotupa ih inn sungah a lut. Mithi topinak khuangdar tumtu pawl le minung hnok ceelceel ih an um a hmuh tikah,

²⁴öNan zatein suak òheh uh! Hi nauhak nu cu a thi lo, a itthat a si,” tiah a ti. Cutikah an hnihsan òheh.

²⁵Asinain mi an suah thluh vete in Jesuh cu nauhak nu ih umnak khaan sungah a lut ih a kut a vun kaih vete in nauhak nu cu a hung tho.

²⁶Cuih thu cu a kiangkap ram sung hmuahhmuah ah a thang thluh.

Mitcaw Pahnih Khua A Hmuhter

²⁷Jesuh cu cuih hmun ihsin a suak ih a feh rero laiah mitcaw pahnih in an dawi ih, öMaw David Fapa, in zaangfah hram aw,” tiah an au.

²⁸Jesuh cu inn sungah a lut ih mitcaw pahnih cu a hnenah an ra ih Jesuh cun, öKa lo damter thei ding tiin nan zum maw?” tiah a sut. öAsi, Bawipa, kan zum,” tiah an ti.

²⁹Cutikah Jesuh in an mit a tham ih, öNan zumnak vekin cang seh,” a ti ih,



³⁰khua an hmu thei sal. Jesuh cun an hnenah, öHi thu hi zohman nan sim lo pei,” tiah fek zetin a tiam.

³¹Asinain an feh ih Jesuh ih thuhla cu cuih kiangkap khuazakipah an than.

A òong Thei Lomi A òongter

³²Mipi an inn ih an tin rero laiah midang pawl in khawsia in a polh ruangah a òong thei lomi mipa pakhat Jesuh hnenah cun an rak hruai.

³³Jesuh in khawsia a dawu suak sak vete in cupa cu a òong thei sal ih mi hmuahhmuah an mang a bang òheh. öIsrael mi lakah hi bangtuk cu kan hmu dah hrih lo,” tiah an ti cio.

³⁴Sikhalsehla Farasi pawl cun, öKhawsia dawihlo theinak huham cu khawsia bawi in a hnenah a pek a si,” tiah an ti.

Jesuh In Mipi A Zaangfah

³⁵Cuticun Jesuh cu khual a tlawng ih khawpi siseh, khawte siseh, a pal phah vivo. Sinakok ah thu a zirh, vancung Uknak Thuthang òha a sim ih natnak le damlonak phunphun a neitu pawl a damter vivo.

³⁶Misenpi pawl a hmuh tikah khaaltu nei lo tuu bangtuk in rethei le awloksong ih an um ruangah an parah zaangfahnak tampi a nei.

³⁷Curuangah a dungthluntu pawl hnen ah, öRawl khawm ding tampi a um naón a khawmtu ding minung an malte a si.

³⁸Curuangah rawl lak ding neitu bawi hnen ah rawl khawmtu ding milai tampi thlah dingah thlacam uh,” tiah a ti. te

Matthai 10

Tirhthlahmi Hleihnih

(Mar 3.13-19; Luk 6.12-16)

¹Jesuh in a dungthluntu hleihnih kha hmun khatah a ko ih thlarau òha lo dawihlo theinak le natnak le dam lonak a phunphun damter theinak huham a pek.

²Tirhthlahmi hleihnih ih hmin pawl cu, hmaisabik ah Simon (Piter timi) le a nau Andru; Zebedi ih fapa Jeim le a nau Johan;



³Filip le Bartholomeo; Thomas le siahkhongtu Matthai; Alfias ih fapa Jeim le Tadius;

⁴Phunòan Simon le Jesuh a zuartu Judas Iskariot tla an si.

Tirhthlahmi Hleihnih Thucahmi

(Mar 6.7-13; Luk 9.1-6)

⁵Hi hleihnih pawl cu Jesuh in a thlah ih òhatein thu a cah hai. öZentail ram ah va feh hlah uhla Samaria khawsung ah va lut hlah uh.

⁶Cuhnakin a hlomi tuu run Israel mi pawl hnenah nan feh pei.

⁷Feh uh la, ðVancung Uknak a nai zo,ó tiah va sim uh.

⁸Mina damter uh, mithi thoter sal uh, phaarnat a neimi pawl damter uhla khuavang pawl dawihlo uh. Man loin nan ngahmi kha man loin va pe uh.

⁹Nan kordip ah sui tangka siseh, ngun tangka le dar tangka siseh, pai hlah uh.

¹⁰Nan khualtlawnnak lamzin hrangah rawl dilnak ah cawdip siseh, angki hlei siseh, kedam le kianghrol siseh, keng hlah uh. Hnaòuantu pa cu a sammi hmuahhmuah pek thluh a si ding.

¹¹öKhawpi siseh, khawte siseh nan thlen tikah lungawite ih tlun-inn a lo ontu inn ah lut uhla nan feh sal hlan tiang cuih inn ah va cam uh.

¹²Inn sungih nan luh tikah ðNan hnenah daihnak um hram seh,ó tiah va ti uh.

¹³Cuih inn sung mi pawl in tlun-inn an lo on asile daihnak hrang mal nan sawm sakmi cu cuih inn ah umseh. Asinain tlun-inn an lo on lo asile daihnak malsawmnak cu la kir sal uh.

¹⁴Cule zokhal in tlun-inn an lo on lo ih nan thu khal an ngai duh lo asile cuih hmun cu tlansan uhla nan ke ih leivut cu thingthlata uh.

¹⁵Thungai in ka lo sim: thuòhennak Ni ah Pathian in cuih khua mi pawl hnakin Sodom le Gomorrah khua mi parah zaangfahnak tam deuh a nei ding a si,” tiah a sim.

A Thleng Dingmi Hremnak

(Mar 13.9-13; Luk 21.12-17)



- 16**öNgai uh! Cinghnia hraang rual lakih tuu thlah bangtuk in ka lo thlah a si. Curuangah rul vekin fimkhur uhla thuro vekin nan nun nem uh.
- 17**Ralring uh, ziangatile nanmah a lo kaitu dingah mi an suak ding; zungah an lo thlenpi ding ih sinakok ah an lo vuak ding.
- 18**Keimah ih ruangah uktu le siangpahrang pawl hmaiah an lo thlenpi ding ih anmah le Zentail mi pawl hnenah ka thu thantertu nan si ding.
- 19**Thuòhennak hmuni thlenpi nan si tikah ziangso ka sim ding ti le ziangtinso ka sim ding, tiin nan donhar hlah uh. A tikcu a kim tikah nan sim dingmi cu theihter nan si leh ding.
- 20**Ziangatile a òngtu ding cu nanmah si loin nan sung ihsin a òngtu nan Pa ih Thlarau òngkam a si ding.
- 21**öMi in anmah ih unau lala kha that dingah midang kut ah an thlengter ding. Pale pawl khal in an faate tlunah cu bangtuk òhiamòhiam in an tuah ding. Faale pawl khal in an pale pawl an ral ding ih midang kut ah an thlen ding.
- 22**Keimah ruangah mikip in an lo hua ding. Sikhalsehla a netnak ni tiang a òang theitu cu runsuak an si ding.
- 23**Khua pakhat ah an lo hrem asile khua dangah va tlan uh. Fiangtein ka lo sim: Milai Fapa a ra thlen hlanah Israel ram sung khua hmuahhmuahih nan hnaòuanmi cu nan òheh man lo ding.
- 24**öA saya hnakin a tum sawnmi tlawngta zohman an um lo. A bawipa hnakin a tum sawnmi sal zohman an um lo.
- 25**Curuangah tlawngta pakhat cu a saya tluk a si ahcun lungkim ding a si ko; sal khal a bawipa tluk a si ahcun lungkim ding a si ko. Innsang ih lu bik kha khawsia bawi Beelzebul tiih kawh a si ahcun innsang sung um midang pawl cu cuhnakih hmin sia deuh in kawh an si ding.

Zoso òih Ding A si

(Luk 12.2-7)



²⁶öCuruangah milai òih hlah uh. Atuih thuh-mi hi on òheh a si ding ih thuthup hmuahhmuah khal phuan òheh a si leh ding.

²⁷Khawthim lakih ka lo simmi hi sun khawvang ah sim sal uhla a thup ih nan theihmi hi innpar ihsin phuang uh.

²⁸Taksapum a that thei naón thlarau a that thei lotu pawl cu va òih hlah uh. Takpum le thlarau a pahnih in hell sungih a that theitu Pathian kha va òih sawn uh.

²⁹Paisasen pakhat in sunòam pahnih nan lei thei a si lo maw? Asinain cuih sunòam pakhat hman cu nan Pa ih thu loin leilung ah a tla lo.

³⁰Nannah sinsin cu nan samphang hman a siar òheh a si.

³¹Curuangah nan thin phang hlah uh. Sunòam tampi hnakin nan man a khung sawn a si.

Mi Hmaih Khrih òannak

(Luk 12.8-9)

³²öMi pakhat in mipi hmaiah ka minung a sinak kha a òanpi ngam a si ahcun vancung ka Pa hmaiah amah kha ka òanpi ve ding.

³³Sikhalsehla mipi hmaih i hnongtu cu vancung ka Pa hmaiah ka hnong ve ding.

Remnak Asilo Ralnam Sawn

(Luk 12.51-53; 14.26-27)

³⁴öLeilung tlunah remnak thlentertu ah a ra tiah i ruat hlah uh. Remnak tuahtu ah ka ra lo, ralnam kengin ka ra sawn a si.

³⁵Pa le fapa, nu le fanu, ni le vah pawl ral awter dingah ka ra a si.

³⁶Mi pakhat ih ral òihnung bik cu amah ih innsang mi an si ding.

³⁷öZokhal sisehla, keimah hnakin a nu le a pa a duh sawntu cu i thluntu dingah a tlak lo. Keimah hnakin a fanu siseh, a fapa siseh, a duh sawntu cu i thluntu dingah a tlak lo.

³⁸Zokhal sisehla amah ih thinglamtah phur tahratin ka dungih i thlun lotu cu ka minung si dingah a tlak lo.



³⁹Amah ih nunnak hum a tumtu cu a nunnak a sung ding, asinain keimah ruangih a nunnak a liamtu cu a nunnak a hum ngah ding.

òhatman A Ngah Ding

(Mar 9.41)

⁴⁰öNanmah tlun-inn a lo ontu cu keimah tlun-inn ontu a si ve; keimah tlun-inn i ontu cun keimah thlahtu khal a on ve a si.

⁴¹Pathian thusimtu tlun-inn a ontu cu Pathian thuphurtu tlun-inn a on ruangah a thusimmi òhatman a òawm ve ding. Miðha pakhat kha mi òha a si ruangih tlun-inn a ontu cu cuih miðhapa ih òhatman a òawm ve ding.

⁴²Fiangte in ka lo sim: ka dungthluntu pawl lakih nauta bik kha ka dungthluntu a si ruangih tidai kkuat khat a petu cu òhatman a ngah tengteng ding,” tiah a ti.

Matthai 11

Baptisma Petu Johan Ih Thlahmi Pawl

(Luk 7.18-35)

¹Jesuh in a dungthluntu hleihnih pawl hnenah thu a sim òheh tikah cutawk hmun ihsin a suak ih a kiangkap khawsungah thuzirh ding le thuphuang dingah a feh.

²Thawng sung ihsin baptisma petu Johan in Khrih hnaðuanmi thuhla kha a theih tikah amah thluntu òhenkhat pawl a thlah ih,

³öA ra ding, an timi cu nangmah hi na si maw, a si lole midang kan hngak hrih ding maw?” tiah Jesuh cu an sut.

⁴Cutikah Jesuh in, öVa feh uhla nan hmuhmi le nan theihmi hi Johan hnenah cun va sim uh:

⁵mitcaw in khua an hmu, ke-awl pawl an feh thei, miphaar pawl tla an thiang, hnaset pawl an hna a ong, mithi thawhter sal an si ih mifarah hnenah Thuthang òha phuan a si.

⁶Keimah ih thuhla ah hin thinlung òhukòhunnak a nei lotu cu mi thluasuak an si,” tiah a ti.



⁷Johan ih dungthluntu pawl an feh sal hnuah Jesuh in misenpi hnenah Johan ih thu cu a sim. öJohan hnenah nelrawnih nan va feh tikah ziang hmu dingin so nan ruah awk? Thli in a sem ruangih a kur reromi phaikung maw?

⁸Ziang zoh dingah so nan feh? Hnipuan mawi zetzet a hrukmi pa zoh dingah maw? Cubangtuk hnipuan a hruktu cu siangpahrang innih ummi an si.

⁹I sim hnik uh, ziang hmu dingin so nan feh? Profet zoh dingah maw? Asi, profet nan hmu. Asinain nan hmuhmi hi profet hnakin a tum sawn a si.

¹⁰Ziangahtile Johan thuhla hi Ca Thianghlim in, ðPathian in na hrangih lamzin sialtu dingah na hmaiah ka palai ka thlah ding a si, a ti,ó tiah a ngan.

¹¹Fiangtein ka lo sim. Nunau ih hrinmi lakah baptisma petu Johan tlukih a tummi zohman an um dah lo. Sikhalsehla vancung Uknak ih mitenau bik hman khi Johan hnakin a tum sawn lai a si.

¹²Johan ih thusim caan thokin atu tiang vancung Uknak cu dodalnak nasa zet a tong ih mi hel-hlong pawl in hramhram in laak an tum.

¹³Khuahlan ihsin Johan san tiang profet pawl le Moses Daan pawl in hi vancung Uknak thu hi an sim.

¹⁴An thu simmi nan zum duh a si ahcun Johan hi a ra ding tiih rak sim ciami Elijah kha amah hi a si.

¹⁵Curuangah theihnak hna a neitu in thei uh.

¹⁶öTuih san minung pawl hi ziang thawn so ka tahðhim ding? Anmah cu thil zuarnak hmuni a tomi nauhak pawl an bang. Nauhak bur khat in a dang nauhak bur khat hnenah,

¹⁷ðMopuai khuangdar kan lo tumsak naón nan laam duh lo! Mithi phumnak hla kan sak khalle nan òap duh cuang lo,ó an ti.

¹⁸Johan a rat tikah rawl a ul ih sabitti khal in loin a um tikah mi hmuahhmuah in ðA sungah khawsia a lut a si,ó an ti.

¹⁹Cun Milai Fapa a ra ih a ei le a in an hmuh tikah mi hmuahhmuah in, ðHi pa hi zohhnik uh! Mi hrong dang le rawlpham zu-in pa hi; siahkhongtu pawl



le misual pawl ih rualpi a si,ó an ti. Asinain Pathian ih fimnak cu a dik a si ti kha a hnaðuannak in a langter,” tiah a ti.

A Zumlotu Khua Pawl

(Luk 10.13-15)

²⁰Jesuh ih mangbangza tam bik a tuahnak khuami pawl in an sualnak an sir awk cuang lo ruangah a kawk hai.

²¹öMaw Khorazin khua, na van a va duai ve! Maw Bethsaida khua, na van a va duai ve! Nan sungih mangbangza ka tuahmi pawl hi Tai-ar khua le Sidon khua ah rak tuah sisehla cuih khawsungmi pawl cun an sualsirnak langternak ah khumdip hnipuan hrukin vutcam an phulh awknak a reipi zo ding.

²²Fiangtein ka lo sim: Thuðhennak Ni ah Pathian in nannih hnakin Tai-ar le Sidon khuami pawl parah zaangfahnak tam sawn a nei ding.

²³Cun nang Kapernaum khua! Van tiangih hlrso awk na duh maw? Hell sungah hlon na si ding! Na sungih tuahmi mangbangza pawl hi Sodom khua ah tuah rak sisehla siat loin tuihsun tiang hi a hmun hrih ding!

²⁴Fiangtein ka lo sim: Thuðhen Ni ah nang hnakin Sodom khua parah Pathian in zaangfahnak tam sawn a nei ding a si,” tiah a ti.

Ka Hnenah Ra Cawl Uh

(Luk 10.21-22)

²⁵Culai ahcun Jesuh in, öMaw Ka pa, lei le vanih Bawi! Mifim le mithiam hnen ihsin na rak thuh ringringmi kha atu-ah zianghman a thiam lomi hnenih na langter ruangah ka lo lawm a si.

²⁶Asi, Ka pa, hi bangtuk ih si ding hi na duhmi a rak si.

²⁷öKa Pa in ka kut sungah ziang hmuahhmuah i pek òheh zo. Pa siar lo zohman in Fapa an thei lo; cule Fapa le Fapa in thei ve hai seh tiuh a hrilmi pawl siar lo, zohman in Pa an thei lo.

²⁸öThilrit a phurmi le zonzaih a tuartu pawl, ka hnenah ra uh, colhdamnak ka lo pe ding.

²⁹Ka kawn hi phurhnik uh. Kei cu nunnem le tangdornak thinlung neimi ka si. Ka hnen ihsin zir uhla colhdamnak nan ngah ding.



³⁰Ziangahtile kei ih kawn phurh cu a nuam ih ka thil khal a zaang a si,” tiah a ti.

Matthai 12

Sabbath Thu Suhnak

(Mar 2.23-28; Luk 6.1-5)

¹Cuih hnu reilote-ah Sabbath ni ah Jesuh cu sangvut lo lakin a feh. A dungthluntu pawl an ril a rawn ruangah sangvut an zuut ih a fang kha an ei.

²Cumi kha Farasi pawl in an hmuh tikah Jesuh hnenah, öZohhnik, na dungthluntu pawl in Sabbath ni ah hiti ih an tuah hi Daan an buar a si,” tiah an ti.

³Jesuh in, öDavid le a rualpi pawl an ril a rawn laiah David in ziang a rak tuah ti kha nan siar dah lo maw?

⁴David cu Pathian inn sungah a lut ih Pathian hnenih pekmi saang a rualpi pawl thawn an ei a si kha! Cuti ih an ei cu Daan ih duh lomi a si, ziangahtile cuih saang cu puithiam pawl lawngih ei theimi saang a si.

⁵Cuih tlunah Sabbath tinte Biakinn sungah puithiam pawl in Sabbath daan an buar ringring ti kha Moses Daan sungah nan siar dah lo maw? Asinain mi sual ah ruah an si ual lo.

⁶Thungai in ka lo sim: hitaw k ah hin Biakinn hnaki tum sawn a um a si.

⁷Ca Thianghlim in, ðòilva thawn raithawinak pek si loin mi zaangfahnak sawn ka duh a si, ó tiah a timi hi a tican ngaingai thei ngah uhla a sual lomi pawl kha nan sual a si, tiin nan ti lo ding.

⁸Ziangahtile Milai Fapa hi Sabbath tlunih Bawi a si,” tiah a ti.

Kutzeng Pa

(Mar 3.16; Luk 6.6-11)

⁹Cutaw k ihsin Jesuh cu a feh ih sinakok sungah a lut.

¹⁰Cutaw kah kutzeng pa pakhat a rak um. Jesuh sualpuh a duhtu pawl tla an rak um ve ih, öSabbath ni ih mi damter hi kan Daan ih duhmi a si maw?” tiah Jesuh kha an sut.



¹¹Cutikah Jesuh in, öThuòhimnak ah nanmah lakih mi pakhat in a tuu Sabbath ni ah khur thukpi sungah tla sehla suah loin maw a um ding?

¹²Minung cu tuu hnakin a let tampi in a sunglawi sawn a si. Curuangah Sabbath ni ah a òhami tuah cu kan Daan ih duhmi a si,” tiah a ti.

¹³Cun kutzeng pa hnenah cun, öNa kut hawi aw,” tiah a ti. A kut cu a hawi ih a khatlam kut vekin a dam sal.

¹⁴Cule Farasi pawl cu an feh ih Jesuh that dingah thu an ruat khawm.

Pathian Ih Hrilmi Riantu

¹⁵Phiar an tum kha Jesuh in a theih tikah cutawk ihsin a suak. Cule miburpi in an thlun vivo. Mina hmuahhmuah a damter ih,

¹⁶amah ih thuhla kha midang zo hnen hmanih sim lo dingin thu a pek.

¹⁷Hiti ih a tinak cu profet Isaiah kaa in Pathian in:

¹⁸öKa hrilmi i riantu cu hinah a um; Ka duhdawtmi a si ih a parah ka lung a awi. A parah ka Thlarau ka re ding ih, Ka thuòhennak cu miphun hmuah hmuah hnenah a than ding.

¹⁹Mi thu eltu a si lo ding ih a au ciamco fawn lo ding. Lamzin ah ring zetin thu a sim lo ding.

²⁰A derdaimi hnenah a thinlung a nem ding ih, Bawmtu nei lo hnenah zaangfahnak a nei ding. Dingnak kha nehtu a siter lai hlan lo taimak a suah ding.

²¹Cule a parah mi hmuahhmuah in ruahsannak an nei ding,” ti ih a timi kimternak dingah a si.

Jesuh Le Beelzebul

(Mar 3.20-30; Luk 11.14-23)

²²Cun Jesuh hnenah khawsia ih polh ruangah a mit a cawmi le a òong thei lomi pa pakhat an ratpi. Jesuh cun a damter ih a òong thei sal ih khua khal a hmu thei sal.

²³Cutikah misenpi an mang a bang ih, öHi pa hi David fapa a si ngai pei maw?” tiah an ti.



²⁴Cumi cu Farasi pawl in an theih tikah, öKhawsia a dawí theinak cu khawsia bawí Beelzebul in huham a pek ruangah a si,” an ti.

²⁵An thinsung ih ruahmi kha Jesuh in a thei ih an hnenah, öKhui ram khal sisehla òhen aw ih mah le mah a do awmi cu reipi an aw h lo ding. Cun khua siseh, innsang siseh, òhen aw ih mah le mah a do awmi cu an òeekdarh thluh ding a si.

²⁶Cuvek tho tho in Satan in Satan lala a dawiswak a si ahcun mah le mah do aw a si ruangah ziangtinso a ram cu a hmun thei ding?

²⁷Nannih in, öKhawsia a dawí theinak cu Beelzebul in huham a pek ruangah a si, ó tiah in ti. Cuti a si ahcun a lo thluntu pawl hnenah khawsia dawí theinak huham kha zo in so a pek? Nanmah a lo thluntu pawl ih tuahmi lala hin nan palh a si ti kha a langter.

²⁸Pathian ih pekmi Thlarau thawn khawsia ka dawí thei a si ruangah Pathian Uknak cu nan hnenah a thleng zo tinak a si.

²⁹öMi cakzet pa cu amah òem hmaisá lo cun zohman in a inn bauh tahrat in a thilri an laksak thei lo ding. Amah an òem ngah hnu lawngah a thilri an ram thei ding a si.

³⁰öKa hnenih a òang lotu cu i dodaltu an si. I finkhawmpi lotu cu a òhekdarhtu an si.

³¹Fiangtein ka lo sim: milai in ziangvek sualnak an tuah ih ziangvek òong siava an òong khalle ngaithiam theih an si. Asinain Thlarau Thianghlim a thangsiattu cu ngaithiam an si lo ding.

³²Milai Fapa a relsiatu cu ngaithiam theih an si ding. Asinain Thlarau Thianghlim a relsiatu cu atuih sanah siseh, hmailam sanah siseh, ngaithiam an si lo ding.

Thingkung Le A Rah

(Luk 6.43-45)

³³öThingrah òha nei dingah thingkung òha neih a òul. Thingkung sia na neih ahcun a rah an sia ding. Thingkung cu a rah in theih a theih.



³⁴Rul hrin pawl! Mi siava nan si ih ziangtinso òong òha cu nan òong thei ding? Kaa cun thinlung sungih a ummi a òong a si.

³⁵Mi òha cun thil òha a khawmi sungin thil òha a suahter ih mi òha lo cun thil òha lo a khawmi sungin thil òha lo a suahter a si.

³⁶öThungai in ka lo sim: zokhal sisehla ralring loih a òongmi kha Thuòhennak Ni ah ziang ruangah cutiin a òong ti a simfiang a òul leh ding.

³⁷Nangmah ih òong lala hi na mawh le mawh lo thuòhennak ah hman a si ding,” tiah a ti.

Hmuhsaknak Tuah An Fial

(Mar 8.11-12; Luk 11.29-32)

³⁸Cule Daanthiam òhenkhat le Farasi òhenkhat pawl in, öSayapa, hmuhsaknak pakhatkhat kan mit hmuh ahhin tuah cila kan duh,” tiah an ti.

³⁹Cutikah Jesuh in, öTuih san milai hi mi òha lo le Pathian òihzah lo pawl nan va si so! Hmuhsaknak tuah maw in fial? Ka tuah lo ding. Profet Jonah ih hmuhsaknak siar lo hmuhsaknak dang nan hmu lo ding.

⁴⁰Jonah cu ngapi pum sungah ni thum le zan thum a um vekin Milai Fapa khal leilung sungah ni thum le zan thum a um ve ding.

⁴¹Thuòhennak Ni ah Nineveh khuami pawl an ding pei ih an lo mawhthluk ding, ziangah tile Jonah thusimmi an theih tikah an sual an sir aw a si. Thungai in ka lo sim: Jonah hnakih tum sawn hinah a um.

⁴²Thuòhennak Ni ah Sheba Siangpahrang bawinu a ding pei ih a lo mawhthluk ding, ziangah tile Siangpahrang Solomon fimnak theih duh ah lam hlap ihsin a hung. Fiangtein ka lo sim: Solomon hnakih tum sawn hinah a um.

Thlarau Thiang Lo A Kir Sal

(Luk 11.24-26)

⁴³öThlarau thiang lo cu mi pakhat sung ihsin a suah tikah ramòhing ah colhnak hmun hawl in a vak vivo. Asinain colhnak hmun a hmuh lo tikah,

⁴⁴öKa tlansan mi ka inn ah ka kir sal pei, ó tiah a ruat. Cutiin a kir sal ngaingai ih a inn cu a lawngin faite ih phiahmi a rak si kha a hmu.



⁴⁵Cule a suak sal ih amah hnakih a siava sawnmi thlarau pasarih a sawm ih cuih inn ahcun an ra um; cutiin a hlan hnakin cupa cu a luar sinsin. Cu bangtuk in tuihsan mi òha lo pawl parah hin a thleng ding,” tiah a ti.

Jesuh Ih Nu Le A Nau Pawl

(Mar 3.31-35; Luk 8.19-21)

⁴⁶Jesuh cu misenpi hnenih a òong rero laiah a nu le a nau pawl an ra. Amah ton duh ah a lengah an ding.

⁴⁷Cutawkih a um vemi mi pakhat in, öNa nu le na nau pawl a lengah an ding, nangmah an lo biak duh a si,” tiah a sim.

⁴⁸Cutikah Jesuh cun, öZoso ka nu cu a si? Zoso ka naule pawl cu an si?” a ti hnuah,

⁴⁹a Dungthluntu pawl kha a khiih ih, öZohhnik uh! Hinah ka nu le ka naule pawl cu an um.

⁵⁰Zokhal sisehla vancungih a ummi ka Pa ih duhnak a tuahtu hmuahhmuah cu ka unau, ka farnu le ka nu an si,” tiah a ti.

Matthai 13

Thlaici Vorhtu Tahòhimnak

(Mar 4.1-9; Luk 8.4-8)

¹Cuih sun thotho ah Jesuh cu inn ihsin a suak ih tili kapah a va feh ih a to hnuah thu a zirh.

²A kiangkapih a ra khawmmi misenpi pawl an tam tuk ruangah lawng sungah a lut ih a to. Misenpi pawl cu tili kapah cun an ding.

³Thuòhimnak hmangin thu tampi a zirh: öVoikhat ah mi pakhat cu thlaici vorh dingah a feh.

⁴Thlaici cu lo sungih a vorh tikah òhenkhat cu lamzin parah an tla ih cu pawl cu vate in an ei òheh.

⁵A òhenkhat cu leilung malnak lungsedaap lakah an tla ih leilung a sah lo ruangah thlaici cu hmakhatte ah an òo.



⁶Asinain ni a sat tikah a òo pekte pawl cu an thi sal; an hram in leilung thukpi ih hram a thlak thei lo ruangah an car lohli.

⁷Thlaici a òhenkhat cu hlingbur lakah an tla ih an kho naón hlingbur cun a zaap ruangah an òhang thei lo.

⁸Sikhalsehla thlaici òhenkhat cu leilung òhatnak ah an tla ih òhenkhat cu a let zakhat, òhenkhat cu a let sawmruk, òhenkhat cu a let sawmthum in rawl a suak,” tiah a sim.

⁹Jesuh cun, öTheihnak hna a neitu in thei uh,” tiah a ti.

Tahòhimnak Ih Tumtahmi

(Mar 4.10-12; Luk 8.9-10)

¹⁰Cun dungthluntu pawl a hnenah an ra ih, öMipi hnenih thu na sim tikah ziangah so tahòhimnak na hman òheu?” tiah an sut.

¹¹Jesuh in an hnenah, öVancung Uknak thuthuuk theih theinak cu nan hnenah pek a si zo. Asinain mipi hnenah cun pek a si lo.

¹²Ziangahtile a neimi hnenah a hleifuan ih a neih tiangin pek beet a si ding ih a nei lomi hnen ihsin a neihsunte hman kha lak sak a si hrih ding.

¹³Ziang ruangah an hnenih ka òong tikah thuòhimnak ka hman tile annih cun an zoh naón an hmu thei lo, an ngai naón an thei thei lo.

¹⁴Curuangah profet Isaiah ih simmi kha an parah a kim a si. Profet Isaiah cun: ðHi minung pawl in an ngai rero ding naón an thei thei lo ding. An zoh rero ding naón an hmu thei lo ding.

¹⁵Ziangahtile an thinlung a pit tuk, an thutheihnak hna a pit ih an mit khal an meng lo a si. Cu bangtuk in rak si hlah hai sehla an mit in an hmu ding, an hna in an thei ding ih, an thinlung khal in an thei thiam ding. Cuticun ka lamah an her ding ih ka damter hai ding a si, tiah Pathian in a tió, tiah a sim.

¹⁶öAsinain nannih cu ziangtluk mi vannei so nan si! Nan mit in a hmu ih nan hna khal in a thei.



¹⁷Fiangtein ka lo sim: nan hmuhmi le nan theihmi hi profet tampi le Pathian minung tampi in hmuh le theih an rak duhzet ve naón an rak hmu thei lo ih an rak thei thei fawn lo.

Jesuh In A Simfiang

(Mar 4.13-20; Luk 8.11-15)

¹⁸öCuruangah hi thlaici vorh tahòhimnak ih tican hi ngai uhla thei uh.

¹⁹Lamzin tluan ih a tlami thlaici pawl cu vancung Uknak thu a thei naón a tican a thei thei lotu pawl an si. An thinlung sungih tuhmi kha Miòha lo pa in a laksak sal a si.

²⁰Lungsedaap lakih a tlami thlaici cu vancung Uknak thu an theih vete in lungawi zetin a pomtu an si.

²¹Lungawi zetin an pom naón an sungah thukpi a pil lo ih rei an daih lo. An pommi thu ruangah harsatnak le hremnak a ra thlen tikah an let sal lohli.

²²Hlingbur lakih a tlami thlaici pawl cu vancung Uknak thu a thei naón hi leilung tlun nunnak thuhla ah donhar ih a ummi pawl an si. Sum le saw an duhnak in cuih thu cu a tuam ih rah an nei thei lo.

²³Leilung òha ih a tlami thlaici pawl cu vancung Uknak thu a hna in a thei ih a tican tla a thei thiamtu pawl an si. Annih cun rah an nei ih a òhen cu a let zakhat, a òhen cu a let sawmruk, a òhen cu a let sawmthum tiang an rah a si,” tiah a sim.

Hrampi Tahòhimnak

²⁴Jesuh in tahòhimnak dang pakhat a sim lala ih, öVancung Uknak cu hi bangtuk hi a si. Mi pakhat in a lo sungah thlaici òha a vorh.

²⁵Zan khatah mi hmuahhmuah an ihthat sungah a ralpa a ra ih rawl ci lak ahcun hrampi ci a vorhta ih a tlanhlo.

²⁶Thlai kho cu an hung òhang ih an vuih tikah hrampi khal cu an lang ve.

²⁷Cule a hnen-um pawl a hnenah an ra ih, ðBawipa, na lo sungih na vorhmi cu thlaici òha an si lo maw? Khuiinso hrampi hi an rat?ó tiah an sut.



²⁸Anih in, ðHimi a tuahtu cu kan ralpa a si,ó tiah a sawn. Annih cun, ðHrampi cu kan va bawt pei maw?ó tiah an sut sal.

²⁹Cutikah anih in, ðBawt hlah uh, ziangahatile hrampi nan bawt zawng ah rawl kung tla nan bawtcih pang ding.

³⁰Rawl laak a cut hlan lo rawl kung le hrampi cu òhang tlang ko hai seh. Cule rawl latu pawl kha hmaisabik ah hrampi bawt uhla nan tom hnuah ur uh; cuih hnuah rawl cu khawm uhla ka cuam sungah thun uh,ó ka ti hai ding,” tiah a sim.

Anòam Ci Tahòhimnak

(Mar 4.30-32; Luk 13.18-19)

³¹Jesuh in tahòhimnak dang pakhat a sim sal. öVancung Uknak cu hi bangtuk a si. Mi pakhat in anòam ci a lak ih a lo sungah a vorh.

³²Thlaici hmuahhmuah lakah a fate bikmi thlaici a si. Asinain a kho ih a òhan tikah cun rawl kung lakah a tum bikmi a si. Thingkung bangtuk a si ih vate pawl tla an ra ih a hnge lakah bu an sak,” tiah a ti.

Thilnu Tahòhimnak

(Luk 13.20-21)

³³Jesuh in tahòhimnak pakhat an hnenah a sim sal. öVancung Uknak cu nunau pakhat in thilnu malte a lak ih sangphut reel khat sungih a rawimi bangtuk a si. Cuih thilnu malte cun saang bawm khat cu a zatein a thoter òheh a si,” tiah a ti.

Tahòhimnak A Hman Daan

(Mar 4.33-34)

³⁴Jesuh in hi bangtuk thu pawl hi misenpi hnenih a sim tikah tahòhimnak a hmang òheu. Tahòhimnak hmang loin an hnenah ziang hman a sim dah lo.

³⁵Hi vekih a simnak cu profet ih simmi kha a kim theinak dingah a si. Profet ih sim mi cu: öAn hnenih ka òong tikah tahòhimnak ka hmang ding; Leilung hramthok ihsin theih dah lomi thil kha an hnenah ka phuang ding,” ti a si.

Jesuh In Hrampi Thu A Fianter



³⁶Jesuh cun misenpi kha a fehsan ih inn sungah a lut. Cutikah a dungthluntu pawl a hnenah an ra ih, öLo sungih hrampi tahòhimnak kha a tican in sim aw,” tiah an ti.

³⁷Jesuh in, öThlaici òha a vorhtu cu Milai Fapa a si.

³⁸Lo cu hi leilungpi hi a si; thlaici òha cu vancung Uknak a cotu minung pawl an si ih hrampi cu Mi òha lo pa ih milai pawl an si.

³⁹Hrampi ci a vorhtu kan ral cu Satan a si. Rawlkhawm caan cu san cemnak caan a si ih rawlkhawmtu pawl cu vancungmi an si.

⁴⁰Hrampi cu an khawm ih meisa in an ur òheh; cu bangtuk in san cemnak caanah cun a si ve ding.

⁴¹Milai Fapa in a Uknak sung ihsin mi a sualtertu le thil òha lo a tuahtu pawl a lengih suahhlo dingah a vancungmi pawl a thlah ding.

⁴²Cumi pawl cu meisa sungah an paih ding ih cutawkah òap-ai in an hacang an rial ding.

⁴³Cun Pathian ih minung pawl cu an Pa Pathian ih Uknak sungah ni bangin an tleu ding. Theihnak hna a neitu in thei uh,” tiah a ti.

Thuh-mi Hlawnthil Tahòhimnak

⁴⁴öVancung Uknak cu lo sungih thuhmi hlawnthil bangtuk a si. Cuih hlawnthil cu mi pakhatkhat in a hmuh tikah òhatein a khuhta ih lungawi aipuang in innih a neihmi hmuahhmuah kha a zuar ih cuih lo cu a lei,” tiah Jesuh in a sim.

Lung Mankhung Tahòhimnak

⁴⁵öVancung Uknak cu hi bangtuk a si. Sum tuahtu pakhat in keplung mankhung a hawl.

⁴⁶A man a khung taktakmi keplung a hmuh tikah a neihmi dang hmuahhmuah kha a zuar ih cuih lung cu a lei,” tiah a sim.

Sur In Tahòhimnak

⁴⁷öVancung Uknak cu tili sungih vorhmi sur bangtuk a si. Nga kaitu hrekhat in an sur cu tili sungah an vorh ih nga phunkim an awk.



⁴⁸An sur a khah tikah ti kapah an hnuk ih an tohmun in nga cu an hril; nga òha pawl cu an bawm sungah an san ih nga òha lo cu an hlun.

⁴⁹Cu bangtuk in san cemnak caanah cun a si ding; vancungmi pawl an feh ding ih mi òha pawl lak ihsin mi òha lo pawl cu an khawm ding ih,

⁵⁰meisa sungah an hlun ding. Cutawkah an òap an raak ding ih an hacang an rial ding a si,” tiah a ti.

Thudik Thar le Hlun

⁵¹Misenpi pawl cu Jesuh in, öHi thu hmuahhmuah hi nan thei thei maw?” tiah a sut. Annih in, öKan thei,” tiah an sawn.

⁵²Cutikah Jesuh in, öCu a si ahcun vancung Uknak thu a zir zomi Daan zirhtu pohpoh cu a thilri retnak inn sung ihsin thil hlun le thil thar a hun suahtu, inn neitu pa bangtuk a si,” tiah a sim.

Nazareth Ah Jesuh An Hnong

(Mar 6.1-6; Luk 4.16-30)

⁵³Jesuh in hi tahòhimnak pawl a sim òheh tikah cutawk ihsin a suak ih,

⁵⁴a khua ah a tlung. An sinakok ah thu a zirh hai ih a thu a theitu pawl cu an mang a bang ngaingai. öHi bangtuk fimnak hi khuitawk in so a lak?” tiah an sut aw. öHi bangtuk mangbangza hi ziangtinso a tuah thei?

⁵⁵Lettama fapa a si lo maw? Mari kha a nu a si lo maw? Jeim, Josef, Simon le Judas kha a naule an si lo maw?

⁵⁶A far le tla hitawk ah an um òheh a si lo maw? Khui-inso hi bangtuk hi a lak?” tiah an ti.

⁵⁷Cuti cun Jesuh cu an hnong. Jesuh in an hnenah, öProfet cu amah ih suahnak khua le innsang siar lo hmun dangah cun upatnak a tong a si,” tiah a ti.

⁵⁸Zumnak an neih lo ruangah cutawkah cun mangbangza tampi a tuah lo.

Matthai 14

Baptisma Petu Johan Thihnak

(Mar 6.14-29; Luk 9.7-9)



- ¹Cuih tikcu ah Galilee ram uktu Herod in Jesuh thuhla a thei.
- ²Herod in, öHi pa hi baptisma petu Johan a nung salmi a si ko. Cu ruangah a si hiti ih mangbangza a tuah thei,” tiah a kut hnuai bawi pawl kha a sim.
- ³Cuih hlanah Herod in Johan kaih ding thu a pek; cule an kai ih thirhri in an khih hnuah thawng ah an thlak. Ziangah cutiin a tuah tile a naupa Filip ih nupi Herodias ruangah a si.
- ⁴Tihnimtu Johan in Herod cu, öHerodias na òhit hi a dik lo,” tiah a rak ti òheu ruangah,
- ⁵Herod in Johan cu thah a duh, asinain Judah mi pawl a òih, ziangah tile Johan cu profet a si tiah an ruahmi a si.
- ⁶Cule Herod suah ni ah Herodias fanu cu mizapi hmaiah a laam ciamco. Herod cu a lung a kim ngaingai ih a hnenah,
- ⁷öI dil mi pohpoh ka lo pe ding tiin ka lo kam a si,” tiah a ti.
- ⁸A nu ih ruahnak a pek vekin Herod hnenah, öHitawk hmun rori ahhin baptisma petu Johan ih lu cu darkheng in i pe aw,” tiah a fanu cun a ti.
- ⁹Cutikah Siangpahrang bawipa cu a riah a sia ngaingai. Sikhalsehla a sawmmi pawl hmai rori ih thukamnak a tuah zo ruangah a dil vekih tuah dingah thu a pek.
- ¹⁰Curuangah Johan cu thawng sung rori ahcun a lu a tanter.
- ¹¹Johan ih lu cu darkheng in an run keng ih Herodias fanu cu an pek; anih in a nu Herodias hnenah a fehpi.
- ¹²Cun Johan dungthluntu pawl cu an ra ih a ruak an lak ih an phum; cuih hnuah Jesuh cu an va sim.

Jesuh In Mi Thawngnga Rawl A Dar

(Mar 6.30-44; Luk 9.10-17; Joh 6.1-14)

- ¹³Jesuh cu Johan thuhla a theih tikah a suak ih lawng a to ih a òhinnak hmun ah amah lawng a feh. Cuih thu cu mipi in an theih tikah an khua cio in an pok ih lei par in an feh ih amah cu an thlun.



¹⁴Jesuh cu lawng ihsin a suak ih misenpi kha a hmuh tikah a thinlung cu zaangfahnak in a khat ih cutawkah mina tampi tla a damter.

¹⁵Cuih ni zanlam ah a dungthluntu pawl cu a hnenah an ra ih, öKhua a siim thlang, hitawk hi hmun òhing a si fawn. Mipi hi kiangkap khua ah fehter awla anmah ih hrangah rawl va lei hai seh,” tiah an ti.

¹⁶Jesuh in, öAn feh a òul lo ding; nanmah in an ei ding rawl ziangtal pe uh,” a ti.

¹⁷Annih in, öHitawkih kan neihmi zate cu sanghlom nga le nga pum hnih lawng an si,” an ti.

¹⁸Cutikah Jesuh in, öKa hnenah rak keng uh,” a ti.

¹⁹Misenpi pawl cu hrampi parih to dingah thu a pekta ih saang hlom nga le nga pum hnih cu a lak hnuah van lam hoi in Pathian hnenah lungawi thu a sim. saang cu a phel ih a dungthlun pawl hnenah a pek; a dungthlun pawl in misenpi hnenah an zem sin.

²⁰Mi hmuahhmuah in an ei ih an khopzet. Cuih hnuah an hlahmi kha dungthluntu pawl in an sar ih bawm hleihnih a khat.

²¹Rawl a eitu pawl cu nunau le nauhak pawl siar cih loin pacang hlir thawng nga tluk an si.

Tidai Parah Jesuh A Feh

(Mar 6.45-52; Joh 6.15-21)

²²Cule Jesuh in misenpi pawl cu a tlunter. A dungthluntu pawl cu lawng sungah a luhter ih tili khatlam kapah a fehter hai.

²³Misenpi a tlunter hnuah amah lawng thlacam dingah tlang parah a hung kai. Khua a siim thlang naón cutawkah Jesuh cu amah lawng a um.

²⁴Long cu tili parah hlat nawn a thleng zo ih thli a hmaiton in a hraan ruangah tilet in lawng cu suk le so ah a den ciamco.

²⁵Zinglam nazi pathum le paruk karah Jesuh cu tidai parah a feh ih a dungthluntu pawl hnen pan in a ra.



- ²⁶A dungthluntu pawl in tidai parih a feh rero an hmuh tikah an òih ngaingai. öMuthla a si lo maw?” tiah an ti ih thinphang in an raak ciamco.
- ²⁷Jesuh in hmakhatte ah, öòih hlah uh! Keimah ka si! Zianghman phan ding a um lo,” tiah a ti.
- ²⁸Cule Piter in, öBawipa, nangmah na si ngaingai ahcun na hnenah tidai parin i fehter ve aw,” tiah a ti.
- ²⁹Jesuh in, öRa aw he,” tiah a ti. Curuangah Piter cu lawng sung ihsin a suak ih tidai par in Jesuh hnenah cun a feh.
- ³⁰Asinain thli na pi ih a hran kha a hmuh tikah a òih ih ti sungah cun a pil deuhdeuh. Cutikah, öBawipa, i run aw!” tiah a au.
- ³¹Hmakhatteah Jesuh in a hei dawh ih a hei kaih ngah hnuah, öNa zumnak a va mal so! Ziangah so na zum lo lawmmam?” tiah a ti.
- ³²An pahnih cun lawng sungah an lut ih thli cu a dai.
- ³³Cule dungthluntu pawl in lawng sungah Jesuh cu an biak ih,öNang cu Pathian Fapa ngaingai na si,” tiah an ti.

Gennesaret Ah Mi A Damter

(Mar 6.53-56)

- ³⁴Tili cu an tan ih Gennesaret peng an va thleng.
- ³⁵Cutawk minung pawl khal in Jesuh cu an rak thei thiam. Curuangah kiangkapih a ummi mina hmuahhmuah an ko ih Jesuh hnenah an ratpi.
- ³⁶A dam lomi pawl in a puanzim tetal tham thei dingin an dil ih a puanzim a thamtu hmuahhmuah cu an dam thluh.

Matthai 15

Pupa Pawlih Thuzirhmi

(Mar 7.1-13)

- ¹Cule Farasi hrekkhat le Daanthiam òhenkhat pawl cu, Jerusalem ihsin Jesuh hnenah an ra ih,
- ²öZiangah so na dungthluntu pawl in kan pupa pawl ih in zirhtami daan an buar? Rawl an ei hlanah a daan vekin an kut an kholh lo,” tiah an ti.



³Jesuh in, öCutu asile ziangah so nannih teh nanmah ih thuzirhmi lawng nan thlun ih Pathian thukham sawn nan buar?

⁴Pathian in, ðNan nu le nan pa upat uh,ó a ti. ðA nu siseh, a pa siseh a camsiattu cu thah a si pei,ó tiin a ti.

⁵Asinain nannih ih nan zirhmi cu: mi pakhatkhat in a nu maw, a pa maw bomnak dingah thil a neihmi kha, ðHimi cu Pathian ta a si,ó a ti ahcun,

⁶a nu siseh, a pa siseh a bawm a òul nawn lo, tiah nan ti. Cu bangtuk in nanmah ih thuzirhmi nan thlun ih Pathian thukham sawn ziang hmanah nan siar lo.

⁷Nannih titer-aw pawl! Profet Isaiah in nanmah ih thuhla a rak simmi hi a va dik lawmmam so! Isaiah in,

⁸ðHimi pawl hin an kaa lawng in in upat ih an thinlung ngaingai cun in hlat zet a si.

⁹Milai ih tuahcopmi daan kha, Pathian pekmi daan vekin an zirh ruangah, Keimah in biak rero khal hi òhathnemnak zianghman a nei lo, tiah Pathian in a ti,ó tiah a sim,” a ti.

Minung A Baaltertu Thil

(Mar 7.14-23)

¹⁰Cule Jesuh in mi tampi a hnenah a ko ih, an hnenah, öNgai uhla theihnik uh!

¹¹Minung a baaltertu hi a kaa ihsin a lutmi thil an si lo, a kaa ihsin a hung suakmi in mi a baalter sawn a si,” tiah a ti.

¹²Cule a dungthluntu pawl a hnenah an ra ih, öNa òongmi in Farasi pawl an thin a natter, ti hi na thei maw?” tiah an ti.

¹³Jesuh in, öVancung i a ummi ka Pa in a phun lomi kung cu bawt ding a si ko.

¹⁴Anmah ruangah nan hnaihok hlah seh! Annih tla cu hotu mitcaw pawl an si; mitcaw in mitcaw a hruai ahcun an pahnih in khursungah an tla ding,” a ti.



- ¹⁵Piter in, öCuih na òongmi cu fiangtein in sim aw,” tiah a ti.
- ¹⁶Jesuh in an hnenah, öMidang pawl hnakin nan fim deuh cuang lo maw si?
- ¹⁷Nan thei thei lo maw? Mi kaa sungin a lutmi thil cu a pumpi ah a thleng ih cuticun a lengah a lansuak.
- ¹⁸Asinain a kaa in a suakmi cu a thinlung sung ihsin a hung suakmi a si ruangah cumi in minung a baalter a si.
- ¹⁹Ziangahtile mi a thattertu, òaangòawm sualnak a tuahtertu, nupa sualnak a tuahtertu, ruk a rutertu, thuphan a pertertu, le mi a thangsiattertu ruahnak siava hmuahhmuah cu a thinlung sung ihsin a suakmi an si.
- ²⁰Hi pawl in milai cu a baalter a si. Sikhalsehla rawl ei hlanih kut kholh lo cun mi a baalter lo,” tiah a ti.

Nunau Nu Ih Zumnak

(Mar 7.24-30)

- ²¹Jesuh cu cutawk ihsin a suak ih Tai-ar le Sidon khua kiangkap ah a feh.
- ²²Cuih ramih a ummi Kanaan nunau pakhat in Jesuh hnenah a ra ih, öMaw David fapa, i zaangfah aw. Ka fanu cu khawsia in a polh ih vansaanglam in a um,” tiah a ra òahhnawh.
- ²³Asinain a hnenah Jesuh in kam khat hman a sawn lo. A dungthluntu pawl an ra ih, öHi nu hi dawihlo aw! In thlun ringring ih in auh ciamco,” tiah Jesuh cu an dil.
- ²⁴Cutikah Jesuh in, öIsrael mi tuu hlo pawl hrang lawngah thlah mi ka si,” tiah a ti.
- ²⁵Cutikah cuih nunau nu cu Jesuh ke hramah a ra bok ih, öBawipa, i zaangfah hramhram ko aw!” tiah a ti.
- ²⁶Jesuh in, öNauhak rawl lak tahratin uico pek cu a dik lo a si,” tiah a sawn.
- ²⁷Nunau nu in, öAsi, bawipa, na timi cu a dikmi a si. Sikhalsehla bawi pawl ih cabuai ihsin a tlami rawl òilfuan cu uico tla in an ei òheuh ko a sisi!” tiah a let.



²⁸Cutikah Jesuh in, öMinu, na zumnak cu a nasa a si. Na duhmi cu tuahsak na si pei,” tiah a ti. Culaifang ah a fanu cu a rak dam.

Jesuh In Mi Tampi A Damter

²⁹Jesuh cu cutawk ihsin a suak ih Galilee Tili kapin a feh. Tlang parah a hung kai ih cunah a to.

³⁰Mi tam ngaingai in amah cu an pan. Ke-awl, mitcaw, mizeng, òong thiam lo le a na mi tampi Jesuh ke hramah an rak hruai. Jesuh in an zatein a damter.

³¹Òong thiam lomi an òong thei, mizeng an dam, ke-awl pawl òhatein an feh thei ih mitcaw tla in khua an hmuh sal kha mipi in an hmuh tikah an khawruah a har ngaingai ih Israel Pathian an thangòhat.

Jesuh In Mi Thawngli Rawl A Daar

(Mar 8.1-10)

³²Jesuh in a dungthlun pawl kha a hnenah a ko ih, öHi miburpi hi ka hnenah ni thum sung an um zo ih rawl ei ding zianghman an neih lo ruangah ka zaang an fak ngaingai. Rawl do ta loih tlunter cu ka duh lo, lamzin ah an òaamsawl òheh ding,” tiah a ti.

³³Dungthluntu pawl cun, öMilai hizat daar dingah hi ramòhing ahhin khuitawk rawl so kan va lak ding?” an ti.

³⁴Jesuh in, ösaang hlom ziangzatso nan neih?” tiah a sut. Annih in, ösaang hlom sarih le nga fatete malte lawng a um,” tiah an ti.

³⁵Jesuh in misenpi cu leilung ah a toter.

³⁶Cun saang hlom sarih le nga malte cu a lak ih Pathian hnenah lungawi thu a sim hnuah a phel ih a dungthlun pawl a pek. Dungthluntu pawl in mipi hnenah an zem sin.

³⁷An zatein an ei ih an khopzet. Cule an hlahmi kha dungthluntu pawl in an sar ih bawm sarih a khat.

³⁸A eitu pawl cu nunau le nauhak siarcih loin pacang hlir thawngli an si.

³⁹Cuih hnuah Jesuh in mipi cu a tlunter ih amah cu lawng sungah a lut ih Magadan peng ah a feh.



Matthai 16

Mangbangza Tuah An Fial

(Mar 8.11-13; Luk 12.54-56)

- ¹Sadusi le Farasi òhenkhat cu Jesuh hnenah an ra ih, a sual hawl duh ah, öPathian ih umpi mi na si ahcun hmuhsaknak tuah hnik aw,” tiah an ti.
- ²Asinain Jesuh cun, öNi a tlak tikah ðVan a sen le nikhua a òha ding,ó tiah nan ti.
- ³Cun zing thlapit ah ðVan kam a sen ih a dup asile khua a dur ruangah ruah a sur ding,ó nan ti. Van zoh tahratin ni khua òhat le siat ding nan sim thei, asinain tuih caan khihmuhtu pawl hi nan theithiam fawn lo!
- ⁴Tuih san minung hi mi òha lo le Pathian poisa lo pawl nan va si so! Mangbangza tuah dingah in fial, asinain ka tuah lo ding. Nan hrangah Jonah thu siar lo mangbangza dang a um lo ding,” tiah a ti. Cutiin a suak ih a feh.

Farasi Le Sadusi Pawlih Thilnu

(Mar 8.14-21)

- ⁵Dungthluntu pawl cu tili an tan ih khatlam ral an thleng; annih in saang ken an hngilh.
- ⁶Jesuh in an hnenah, öDaithlang hlah uh! Farasi le Sadusi pawl ih thilnu khi ralring uh,” tiah a ti.
- ⁷öSang kan ken lo ruangah hi bangtuk in a sim a si pei,” tiah pakhat le pakhat an ti aw.
- ⁸Cutiin an rel ruri cu Jesuh in a theih tikah, ösaang nan neih lo thu cu ziangah so nan rel duh rero? Nan zumnak a va mal so!
- ⁹Nan thei thei hrih lo maw? Mi thawng nga hrangah saang hlom nga ka phel kha nan thei nawn lo maw? An hlah mi bawm ziangzat nan sar ti nan cing nawn lo maw?
- ¹⁰Mi thawngli hrangih saang hlom sarikh kha nan cing lai maw? An hlah mi bawm ziangzatso nan sar kha?
- ¹¹Nan hnenih ka simmi hi saang thu a si lo tihi ziangah so nan theih thei lo? Farasi le Sadusi pawl ih thilnu hi ralring uh,” tiah a ti.



¹²Cutikah a dungthlun pawl in, öRalring uh,” tiah a timi kha saangih rawimi thilnu si loin Farasi le Sadusi pawl ih zirhnak thilnu a si sawn, ti kha an thei thiam sal.

Piter In Jesuh Thu A Phuannak

(Mar 8.27-30; Luk 9.18-21)

¹³Jesuh cu Sisaria Filipi peng ah a feh ih cu tawkah a dungthlun pawl kha, öMi in Milai Fapa hi zo a si in ti so?” tiah a sut.

¹⁴Annih in, öMi òhenkhat in baptisma petu Johan a si an lo ti, mi òhenkhat in Elijah a si an lo ti. A òhenkhat cun Jeremiah, a si lole profet pakhatkhat a si ding an lo ti,” tiah an let.

¹⁵Jesuh in, öNannih in teh! Kei hi zo a si in ti so?” tiah a sut.

¹⁶Simon Piter in, öNang cu a nungmi Pathian ih Fapa Messiah na si,” tiah a ti.

¹⁷Cutikah Jesuh in, öJohan fapa Simon, mi vannei na si! Ziangatile hi thu cu minung hnen ihsin na ngahmi a si lo, vancung i a um ka Pa in na hnenih a phuanmi a si.

¹⁸Ka lo sim Piter, nang cu lungto na si; hi lungpi parah hin ka kawhhran ka din ding ih thihnak hman in a neh thei dah lo ding.

¹⁹Vancung Uknak tawhfung ka lo pe ding ih leilung tlunih na khammi cu vancungah kham a si ve ding ih leilung tlunih na onmi cu vancung khalah on a si ve ding,” tiah a ti.

²⁰Cule Jesuh in a dungthlun pawl kha Messiah a si ti zohman sim lo dingin thu a pek.

Jesuh In A Thihnak Ding Thu A Sim

(Mar 8.31-9.1; Luk 9.22-27)

²¹Cuih caan thokin Jesuh in a dungthluntu pawl hnenah, öJerusalem ah ka feh ding ih hotu pawl, puithiam upa pawl le Daan zirhtu pawl ih kut ah harnak ka tong ding. In that ding, asinain ni thum hnuah thawhter sal ka si ding,” tiah fiangtein a sim.



²²Piter in Jesuh cu a dang deuhah a hruai ih a mawhthluk. öBawipa, Pathian in duh hram hlah seh. Hi bangtuk cu na parah thleng hram hlahseh,” tiah a ti.

²³Jesuh cu a her ih Piter hnenah, öNang Satan, ka hnen ihsin tlan aw! Ka fehnak lamzin khamtu na si, ziangahtile hi bangtuk na ruahnak hi Pathian hnen ihsin a rami a si lo, milai hnenin a rami a si,” tiah a ti.

²⁴Cun Jesuh in a dungthluntu pawl hnenah, öZokhal keimah thlun a duhtu cu amah ih duhnak kha taan in a thinglamtah phur in i thlun seh.

²⁵Ziangahtile zokhal mah nunnak hum a duhtu cu a nunnak a sung ding; asinain keimah ruangah a nunnak a liamtu cun a nunnak a hum ngah ding.

²⁶Mi pakhat in leilung pumpuluk co khalsehla a nunnak a hloh ahcun ziang òhathnemnak so a um? Zianghman a òhahnem lo! A nunnak kha zianghman in a lei thei sal nawn lo ding.

²⁷Milai Fapa hi a Pa ih sunlawinak le vancungmi pawl thawn a ra cing ding ih mi hmuahhmuah kha an hnaòuanmi vekin òuanman a pek ding.

²⁸Fiangtein ka lo sim: Milai Fapa hi Siangpahrang vekin a rat nan hmuh hlan lo nanmah lakah a thi lo dingmi nan um,” tiah a ti.

Matthai 17

Jesuh Ih Hmuihmel Thlengnak

(Mar 9.2-13; Luk 9.28-36)

¹Ni ruk hnuah Jesuh in Piter le Jeim le a nau Johan kha tlang saangpi parah a kaipi ih anmah lawng an um.

²Cule an mithmuh rori ah Jesuh cu a hmuihmel a thleng aw; a hmai cu ni bangin a tleu ih a hnipuan cu mi tlet thei khopin a raang.

³Cuih hnuah dungthluntu pathum cun Moses le Elijah kha Jesuh thawn thu ruah aw rero in an hmu.

⁴Cule Piter in, öBawipa, hitawk ih kan um hi a òha tuk; na duhmi a si ahcun riahbuk pathum in ka sak ding; pakhat cu na hrangah, pakhat cu Moses hrangah, pakhat cu Elijah hrangah,” tiah Jesuh hnenah a ti.



⁵Cutiiah a òong rero laiah a tleu zetmi mero in a run zeel hai ih mero sungin aw pakhat in, öHi pa cu ka duhdawt zetmi ka Fapa a si; a parah ka lung a kimzet, a thu ngai uh,” tiah a ti.

⁶Cuih aw cu dungthluntu pawl in an theih tikah an òih tuk ih leilung ah an bok.

⁷Jesuh cu a ra ih a tham hai. öTho uh, òih hlah uh,” a ti.

⁸Cutikah an hun zoh ih Jesuh lawng a si kha an hmu.

⁹Tlangpar ihsin an rung òum tikah Jesuh in, öHi nan hmuhmi hi Milai Fapa thihnak ihsin thawhter a si hlan cu zohman nan sim lo pei,” tiah feltein a cah.

¹⁰Cule dungthluntu pawl in Jesuh cu, öZiangah so Daanthiam pawl in Elijah a ra hmaisä ding tiah an ti?” tiah an sut.

¹¹Jesuh in, öElijah cu a ra hmaisä taktak ding ih ziang hmuahhmuah amah in a rak timtuhä cia ding a si.

¹²Asinain ka lo sim: Elijah cu a ra thleng zo ih mi in zo a si ti an theih lo ruangah an duhtawk in an tuahsiat a si. Cuvek thotho in Milai Fapa khal hi an tuahsiat ve ding,” a ti.

¹³Cutikah dungthluntu pawl in a simmi hi baptisma petu Johan ih thuhla a si, ti kha an thei thiam.

Jesuh In Khawsia Polhmi A Damter

(Mar 9.14-29; Luk 9.37-43a)

¹⁴Misenpi hnenih an kir sal tikah mi pakhat cu Jesuh hnenah a ra ih a hmaiah khukbil tahratin,

¹⁵öBawipa, ka fapa hi zaangfah hram aw. Merai a nei ih a nat a thawh tikah cun awloksong ngaingai a si; meisa sung le tidai sung tla ah a paih aw òheu.

¹⁶Na dungthluntu pawl hnenah ka ratpi naón an damter thei lo,” tiah a ti.

¹⁷Jesuh in, öMaw zumnak mal le misual mipalh pawl! Ziangtik tiangso ka lo umpi hrih ding? Ziangtik tiangso ka lo zawi hrih hai ding? Nauhak pa cu ka hnenah ratpi uh,” tiah a ti.



¹⁸Jesuh in khawsia cu suak dingin a kaw k ih nauhakpa ih sung ihsin khawsia cu a suak; cu ihsin nauhak pa cu a dam.

¹⁹Cun dungthluntu pawl cu zohmanih theih loin Jesuh hnenah an ra ih, öZiangah so kannih hmuah in kan daw suak thei lo?” tiah an sut.

²⁰Jesuh in, öNan zumnak a mal ruangah a si. Fiangtein ka lo sim: anòam ci tia zumnak nan neih ahcun hi tlang hi ðHitaw k ihsin khi tawkah òhawn aw, ó nan ti ahcun a òhawn ding. Ziang hmuahhmuah nan tuah thei ding a si,” tiah a ti.

Jesuh In A Thihnak Thu A Simal

(Mar 9.30-32; Luk 9.43b-45)

²²Dungthluntu pawl cu an zatein Galilee ih an tonkhawm awk tikah Jesuh in an hnen ah, öMilai Fapa hi milai kutah pek a si cing ding ih an that ding.

²³Asinain ni thum ni ah thawhter sal a si ding,” tiah a sim. Dungthluntu pawl cu an riah a sia ngaingai.

Biakinn Ngunkhuai Peknak

²⁴Jesuh le a dungthluntu pawl cu Kapernaum khua an thlen tikah biakinn ngunkhuai khongtu pawl Piter hnenah an ra ih, öNan Sayapa hin biakinn ngunkhuai a pe maw?” tiah an sut.

²⁵Piter in, öAsi, a pe,” tiah a ti. Piter cu inn sungih a luh tikah Jesuh a òng hmais a ih, öSimon, ziangtin na ruat? Hi leitlun siangpahrang hnenah zo in so ramdang ihsin thil luhpi man, a si lole ngunkhuai an pek? Ramsung mi in maw, ramdang mi in so?” tiah a sut.

²⁶Piter in, öRamdang mi in,” tiah a let. Jesuh in, öA òha, cuti a si ahcun ramsung mi cun pek a òul lo tinak a si cu!

²⁷Asinain hi mi pawl thinhengter kan duh lo. Curuangah tili ah va feh awla sio va thlak aw. Na aw hmais a bikmi nga kaa sungah nang le kei hrangah biakinn ngunkhuai pek ding tawkin tangka na hmu ding. Cumi cu la awla va pe aw,” tiah a ti.

Matthai 18

Zoso A Tum Bik



(Mar 9.33-37; Luk 9.46-48)

¹Cuih caanah dungthluntu pawl cu Jesuh hnenah an ra ih, öVancung Uknak ah zoso a tum bik?” tiah an sut.

²Cutikah Jesuh in nauhakte pakhat a ko ih an hmaiah a dinter hnuah,

³öFiangtein ka lo sim: nan thinlung nan thleng ih hi nauhakte bangtuk nan si lo ahcun vancung Uknak sungah nan lut dah lo ding.

⁴Mi tangah a dor ih hi nauhak bangtuk a si mi cu vancung Uknak sungah a tum bikmi a si.

⁵Cun ka hmin in hi bangtuk nauhakte a cohlangtu cu keimah a cohlangtu a si.

Sual Forhnak

(Mar 9.42-48; Luk 17.1-2)

⁶özokhal in hi nauhakte pakhatkhat keimah i zumnak ihsin a pialtertu cu a hngawng ah fangcang rialnak lungtum thlaih tahratin tiffinriat sungah thlak sisehla amah ih hrangah a òha sawn.

⁷Leilung tlunah hin zumnak pialtertu thil tampi an um hi a poi ngaingai. Cubangtuk cu a um ringring ko ding; cutiih mi a pialtertu pawl cu an hrangah a poimawh bik miangmo a si.

⁸öNan kut in siseh, nan ke in siseh, nan zumnak a lo pialter a si ahcun tan uhla hlon uh. Kut pahnih le ke pahnih thawn kumkhua meisa sungih nan tlak hnak cun kut lo le ke loin nunnak sungih nan luh a òha sawn.

⁹Cule nan mit in nan zumnak a hlohter a si ahcun phorh uhla hlon uh. Mit pahnih thawn hell meisa sungih tlak hnak cun mit pakhat lawng thawn nunnak sungih luh a òha sawn.

A Hlomi Tuu Tahòhimnak

(Luk 15.3-7)

¹⁰öHi bangtuk nauhakte nan zawmtai lonak dingah ralring uh. Fiangtein ka lo sim: anmah kilvengtu vancungmi pawl cu vancungih ka Pa ih hmaiah an um ringring a si.

¹¹Milai Fapa cu a hlomi hawl dingah a ra.



¹²ÖTuu zakhat a nei mipa in a tuu pakhat a hloh le ziang a tuah ding tiah nan ruat? Tlang parih hrampi a piat reromi a tuu sawmkua le pakua cu a taanta ding ih a hlomi tuu pakhat hawl dingah a feh ding.

¹³Fiangtein ka lo sim: a hmuh tikah a hlo lomi sawmkua le pakua hnakin a hlomi tuu pakhat parah a lung a awi sawn a si.

¹⁴Cubangtuk òhiamòhiam in vancungih a ummi nan Pa in hi nauhaktete lakih pakhat hman hlo dingah a siang lo a si.

A Sualmi Unau

¹⁵ÖNan unau pakhat nan parih a soal ahcun va feh uhla a sualnak va sim uh. Asinain zohmanih theih loin nanmah lawng tong aw uh. Nan thu a lo ngai a si ahcun nan unau nan ngah sal a si.

¹⁶Asinain nan thu a ngai lo a si ahcun theihpitu pakhat maw pahnih maw fehpi uh. Ca Thianghlim in, öSual puh awknak hmuahhmuah cu theihpitu pahnih maw, cuhnak tam maw um hai seh,” a ti vekin na fehpi mi cu thutheitu an si ding.

¹⁷Cule nan thu a ngai lo a si ahcun a thuhla pawl kimtein kawhhran hnenah nan sim pei. A netnak ah kawhhran ih thu khal a ngai lo a si ahcun amah cu khawvelmi a si lo ah siahkhongtu tlukah va ruat uh.

Khammi Le Kham Lomi

¹⁸ÖCun nan zatein ka lo sim: leilung tlunih nan khammi cu vancung khalah kham a si ve ding; cule leilung tlunih nan thlahmi cu vancung khalah thlah a si ve ding.

¹⁹ÖA dang ka lo sim hrih ding: leitlun ah thlacam in nan dil mi thu ah mi pahnih nan lungkim tlang in thla nan cam a si ahcun vancungih a ummi ka Pa in a lo tuahsak ding.

²⁰Ziangahtile ka hmin in mi pahnih siseh, pathum siseh, nan pumkhawm tikah nan hnenah ka um ve a si,” tiah a ti.

Mi Ngaidam Lo Hnen-um



- ²¹Cun Jesuh hnenah Piter cu a ra ih, öBawipa, ka unau pakhatkhat ka parih a soal ahcun voi ziangzat tiangso ka ngaidam ding? Voi sarih tiang maw?” tiah a sut.
- ²²Jesuh in, öSi hlah ee, voi sarih tiang lawng a si lo; voi sawmsarih ih let sarih tiang na ngaidam pei;
- ²³ziangahtile vancung Uknak cu hi bangtuk in a si. Voi khatah Siangpahrang pakhat a um ih a hnen-um pawl ih hnaòuan daan kha zingzoi a tum.
- ²⁴A zingzoi pekte ah tangka thawng tampi a baaktu a hnen-um pakhat a hnenah an run hruai.
- ²⁵Cuih hnen-um pa cun leiba samnak tangka ziang hman a nei lo. Cu ruangah siangpahrang in cupa cu a leiba kuannak dingah a nupi le a faate pawl le a neihmi hmuahhmuah thawng salih zuar òheh dingin thu a pek.
- ²⁶Siangpahrang hmaika ah hnen-um pa cu a bok ih, ðI zaangfah awla i hngak hrih hram aw. Ka lo kuan òheh ko ding,ó tiah a dil ciamco.
- ²⁷Siangpahrang cun a zaangfah ih a leiba cu a olh ih a thlah.
- ²⁸öCule cupa cu a feh ih amah leiba malte a rak baaktu a hawipi hnen-um pa pakhat a tong. Cupa cu a kai ih a hngawng in a deek ih, ðI baakmi i pe aw,ó tiah a ti.
- ²⁹Cuih hnen-um pa cu a bok ih, ðI zaangfah awla i hngak hrih hram aw. Ka lo kuan ko ding,ó tiah a dil ciamco.
- ³⁰Asinain a ngaidam duh lo. A leiba a kuan òheh hlan lo thawngah a thlak.
- ³¹Cumi cu hnen-um dang pawl in an hmuh tikah an thin a nuam lo ngaingai ih siangpahrang hnenah an feh ih cuih thuhla cu an va sim òheh.
- ³²Cutikah siangpahrang in cuih hnen-um pa cu a ko ih, ðNang sal òha lo. I dil ciamco ruangah i baakmi hmuahhmuah ka lo olh a si.
- ³³Na parih zaangfahnak ka neih vekin na hawipi parah zaangfahnak nei ve ding mawi na si,ó tiah a ti.



³⁴Siangpahrang cu a thin a heng ngaingai ih cupa cu a leiba zate ih a sam òheh hlan lo thawngah a thlak,” a ti.

³⁵Cule Jesuh in, öZokhal nan unau kha nan thinlung ngaingai in nan ngaidam lo a si ahcun vancungih a ummi ka Pa in cuih hnen-um pa bangtuk in a lo tuah ve ding a si,” tiah a sim.

Matthai 19

Nu-pa òhennak Thu

(Mar 10.1-12)

¹Cuih thu pawl cu Jesuh in a sim òheh tikah Galilee ihsin a suak ih Judea ram, Jordan tiva khatlam ralah a feh.

²Mi tampi in an thlun ih cutawkah mina tampi a damter.

³Farasi mi hrekkhat a hnenah an ra ih a sual hawl duh ah, öZiangvek thu khalah mipa in a nupi maak dingah kan Daan in a thlah maw?” tiah an sut.

⁴Jesuh in, öA hramthokah Seemsuahtu in nu le pa a tuah, ti kha Ca Thianghlim sungah nan siar dah lo maw?

⁵Cutawkah Pathian in ðCu a si ruangah mipa in a nu le a pa a taanta pei ih a nupi thawn an kom aw ding; cuti cun annih pahnih cu pakhat ah an cang pei,ó a ti.

⁶Curuangah annih cu pahnih an si nawn lo, pakhat an si. Pathian ih a kommi cu zohman in òhen hlah hai seh,” tiah a ti.

⁷Farasi pawl in, öCuti asile ziangah so Moses in ðMipa in a nupi kha maaknak ca pe-aw sehla fehter seh,ó tiah daan in pek?” tiah an sut.

⁸Jesuh in, öThuzirh nan har tuk ruangah Moses in nupi maak theinak thu a lo pekmi a si. Asinain a hlanah cun cuvek a rak si lo.

⁹Fiangtein ka lo sim: mi pakhat in a nupi kha mipa dang thawn zum tlak loin a um ti siar lo, a maak ih nupi dang a òhit asile cupa cu òaangòawm sualnak tuahtu a si,” tiah a ti.

¹⁰Dungthluntu pawl in, öNupi le pasal karlakah hi bangtuk si ding a si ahcun òhi aw loin um lawlaw hai sehla a òha sawn,” tiah Jesuh cu an ti.



¹¹Cutikah Jesuh in, öCuih nan timi cu mi hmuahhmuah hrangah a si lo; Pathian ih vo zemmi pawl hrang lawngah a si.

¹²Mipa in nupi an òhit lonak san cu a thu a phunphun a um; mi hrek cu cutiuh um dingah an suaupimi a si; mi hrek cu nupi òhi lo dingah tilpermi an si ih mi hrek cu vancung Uknak ih ruangah nupi òhi loin an um. Cubangtuk ih a thlun theitu pawl cun hi thuzirhnak hi thlun ko hai seh,” tiah a ti.

Nauhak Pawl Thlawsuah A Pek

(Mar 10.13-16; Luk 18.15-17)

¹³Mi òhenkhat in an faate pawl kha Jesuh in an lu parah kut suangin thla camsak dingah an rak hruai; asinain dungthluntu pawl in an rak kaw.

¹⁴Jesuh in, öNauhak pawl cu ka hnenah ra ko hai seh, dawn hlah uh; ziangah tile vancung Uknak cu hi bangtuk pawl hrangah a si,” tiah a ti.

¹⁵An lu parah a kut a suan hnuah cutawk ihsin a feh.

Milian Tlangvalpa

(Mar 10.17-31; Luk 18.18-30)

¹⁶Voikhat ah mi pakhat Jesuh hnenah a ra ih, öSayapa, kumkhua nunnak co dingah ziang thil òha so ka tuah ding?” tiah a sut.

¹⁷Jesuh in, öThil òha thu ah ziangah so i sut? Mi òha Pakhat lawng a um. Nunnak co na duh ahcun thukham pawl thlun aw,” tiah a ti.

¹⁸Tlangvalpa cun, öZiangbangtuk thukham so?” tiah a sut. Jesuh in, öMi that hlah; òaangòawm sualnak tuah hlah; ruk ru hlah, a dik loin mi sual puh hlah;

¹⁹na nu le na pa upat aw; na inn hnen kha nangmah na duhdawt awk vekin duhdaw aw,” tiah a ti.

²⁰Tlangvalpa in, öHi thukham pawl cu ka thlun thluh zo. Ziang so ka tuah hrih ding?” tiah a sut.

²¹Jesuh in a hnenah, öMi famkim si na duh ahcun va feh awla na neihmi hmuahhmuah zuar tahratin na ngahmi tangka cu mi farah pawl va òhen aw; cuticun vancung ah hlawnthil na nei ding. Cuih hnuah i thlun aw,” tiah a ti.



²²Cumi cu tlangvalpa in a theih tikah riah sia in a kir, ziangahtile milian zet a si.

²³Cutikah Jesuh in a dungthluntu pawl hnenah, öFiangtein ka lo sim: milian hrangah vancung Uknak sungih luh cu a har ngaingai a si.

²⁴Ka lo sim sal: Kalauk pakhat òhim hnakua sungih luh hnakin milian pakhat Pathian Uknak sungih luh a har sawn,” tiah a ti.

²⁵Cumi cu dungthluntu pawl in an theih tikah an mang a bang ngaingai ih, öCutu asile zoso runnak a ngah thei ding,” tiah an sut.

²⁶Jesuh cun hmaitontein a zoh hai ih an hnenah, öHimi hi minung hrangah cun a si thei lomi a si, sikhalsehla Pathian hrangah cun ziang hmuahhmuah a cang thei,” tiah a ti.

²⁷Cule Piter in, öZiangtinkim taan in nangmah kan lo thlun zo. Ziang so kan ngah ding?” tiah a sut.

²⁸Jesuh in an hnenah, öFiangtein ka lo sim: San Thar a thlen ih Milai Fapa cu a tokham sunglawi parih a to tikah cun nannih ka dungthluntu hleihnih hi Israel miphun hleihnih uktu si ve dingah tokham parah nan to ve ding.

²⁹Cule zokhal keimah ih hrangah nu le pa siseh, faate siseh, unau siseh, farnu siseh, inn siseh, lo siseh, a taantatu cu a let zakhat in a ngah sal ding ih kumkhua nunnak pek a si ding.

³⁰Sikhalsehla atuih hmais a bik a si mi pawl hi neta bik an si leh ding; atuih neta bik a si mi pawl hi hmais a bik an si ding,” tiah a ti.

Matthai 20

Sabit Hmuan Hnaòuantu Pawl

¹Jesuh in, öVancung Uknak cu hi bangtuk hi a si. Mi pakhat cu a sabit hmuan sungih hnaòuantu hawl dingah zingthlapit in a feh.

²Nikhat hlawhman ngun tangka fangkhat pe dingin a lung a kim ih a hmuan ah hnaòuantu pawl cu a thlah.



- ³Zinglam nazi pakua ah dawr hmunah a va feh ih mi-umlak òhenkhat a va hmu.
- ⁴Cupawl hnenah, ðNannih tla sabit hmuanah va feh uhla hna va òuan ve uh; nan nihlawh a tawkwawn in ka lo pe ding, ó tiah a ti.
- ⁵Cuticun an feh. Cuvek òhiamòhiam in nazi hleihnih ah le zanlam nazi pathum ah a dang a thlah lala.
- ⁶Zanlam nazi panga zikte ah dawr hmun ah a feh sal ih minung òhenkhat an rak ding hrih kha a hmu. ðZiangah so zianghman tuah lo in sun nihlawh nan ding ih nan tikcu nan cemter? ó tiah a sut.
- ⁷Annih in, ðZohman in hnaòuan in pek lo ruangah a si, ó tiah an sawn. Anih in, ðCutu a si ahcun sabit hmuan ah feh uhla va òuan ve uh, ó tiah a ti.
- ⁸Zanlam a hung si tikah hmuan neitu pa in hmuan uktu pa cu ðHmuan hnaòuantu pawl cu ko hai awla an nihlawh pe aw, a neta bikih a òuantu pawl in thok awla a hmaisai bikih a òuantu pawl tiang, ó tiah a ti.
- ⁹Zanlam nazi panga-ih hnaòuan a thoktu pawl cu an hlawhman ah ngun tangka fangkhat ciar pek an si.
- ¹⁰Cuhrangah hmaisai bikih hnaòuan fialmi pawl hlawhman la dingih an rat ve tikah tam deuh kan ngah ding tiah an zum; asinain annih khal ngun tangka fangkhat ciar pek an si ve.
- ¹¹Tangka cu an lak ih hmuan neitu bawi parah cun an phunzai.
- ¹²ðHimi pawl neta bikih hna a òuantu pawl hi nazi pakhat sung lawng an òuan; kannih cu nisasen lakah sunvu kan òuan, asinain kanmah zat thotho ni hlawhman na pek, ó tiah an ti.
- ¹³öCutikah hmuan neitupa in pakhat pa hnenah, ðKa rual, ngaihnik! Ka lo bum lo a si. Ni khat hlawhman cu ngun tangka fangkhat si dingin na lung a rak kim a si lo maw?
- ¹⁴Nan hlawhman cu la uhla inn ah tlung uh. Neta bikih hnaòuan ka fialmi pa khal hi nan ngahzat a ngah ve ding cu ka duhmi a si.



¹⁵Ka tangka cu ka duh vekih hman theinak thu ka nei a si lo maw? An parih tirh ka sian ruangah nan nahsiik maw si?ó a ti,” tiah a sim.

¹⁶Cule Jesuh in,öCuruangah neta bik pawl cu hmaisabik ah an cang ding ih hmaisabik pawl cu neta bikah an cang ding,” tiah a ti.

A Thihnak Ding Thu

(Mar 10.32-34; Luk 18.31-34)

¹⁷Jesuh cu Jerusalem lamih a feh laiah khan dungthluntu hleihnih kha a dangte ah a hruai ih an mahte lawng, an feh phah ah, thu a ruah hai.

¹⁸öNgaihnik uh! Jerusalem ah kan hung feh ding ih cutawkah Milai Fapa hi puithiam upa pawl le Daanthiam pawl kut ah an thlen ding ih that dingin an rel ding.

¹⁹Cuih hnuah Zentail mi pawl kut ah an thlen ding. Cun Zentail mi pawl in an hmuhsuam ding, an vuak ding ih thinglamtah ah an kheng ding. Sikhalsehla ni thumnak ah thawhter sal a si ding,” tiah a ti.

Nu Ih Zaangfah Dilnak

(Mar 10.35-45)

²⁰Cule Zebedi nupi cu Jesuh hnenah a fapa pahnih thawn an ra; Jesuh hmaiah cun a kun ih zaangfah a dil.

²¹öZiang so na duh?” tiah Jesuh in a sut. Anih in, öSiangpahrang na si tikah ka fapa pahnih hi na vorhlam le na kehlamih an to theinak dingah thu i kam aw,” tiah a ti.

²²Jesuh in, öNan dilmi hi ziang kan dil ti nan thei lo. Ka in ding mi tuarnak khuathai hi nan in thei ding maw?” tiah a sut. A fapa pahnih cun, öKan in thei ding,” an ti.

²³Jesuh cun, öKa in dingmi khuathai cu nan in thei ve ngai men ding. Asinain ka vorhlam le ka kehlam ah zo a to ding ti a hriltu cu kei ka si lo. Hi tonak tla cu ka Pa in a timtuah sak ciami pawl hrangah a si,” tiah a ti.

²⁴Cuih thu cu dungthluntu dang pahra in an theih tikah cute unau hnih parah an thin a heng ngaingai.



²⁵Curuangah an zatein Jesuh in a ko khawm ih, öNan theih vekin leilung tlunih uktu pawl cun an ukmi pawl kha an lal-hnawh hai ih hotu pawl khal in thu an nei ngaingai.

²⁶Asinain nannih lakah cun cu bangtuk cu si hlah seh. Nanmah lakah pakhatkhat in mi dang hnakih thupit a duh ahcun midang pawl ih hnen-um a òuan a òul;

²⁷nanmah lakah pakhatkhat in hmaisai bik si a duh asile nan sal a si hmaisai a òul.

²⁸Milai Fapa cu rianmi si loin mi riantu si dingah le mi tampi tlen dingah a nunnak pe dingin a ra a si,” tiah a ti.

Jesuh In Mitcaw Pahnih A Damter

(Mar 10.46-52; Luk 18.35-43)

²⁹Jesuh le a dungthluntu pawl kha Jerikho ihsin an suah laiah mi tampi in an thlun.

³⁰Lamzin kiangih a rak tomi mitcaw pahnih in Jesuh an kiangte ihsin a feh ti kha an theih tikah, öMaw David fapa, in zaangfah hram aw,” tiah an au.

³¹Mi senpi pawl in daiteih um dingin an kawk. Asinain an dai cuang lo. öDavid fapa, in zaangfah hramhram aw,” tiah ring sinsin in an au.

³²Jesuh cu a ding ih an pahnih in a ko. öZiang tuah sak so nan duh?” tiah a sut.

³³Annih in, öBawipa, khua in hmuter hram aw,” tiah an ti.

³⁴Jesuh in a zaangfah hai ih an mit cu a tham. Hmakhatteah khua an hmu thei sal ih amah cu an thlunta.

Matthai 21

Jesuh Cu Jerusalem Ah A Lut

(Mar 11.1-11; Luk 19.28-40; Joh 12.12-19)

¹Jesuh le a dungthluntu pawl cu Jerusalem an naih vivo thlang. Olif tlang ih Bethphage khua an thleng. A dungthluntu pahnih hmaiah a hei thlah ih,



- ²hiti in thu a cah. öNan hmaiïh khua ah va feh uhla laakpi an hrenmi a faate thawn nan hmu lohli ding. A hri phoih uhla ka hnenah rak hruai uh.
- ³öMi in ziangah so nan hruai,ó an lo tile, öBawipa in a òul a si,ó va ti uh. Cuticun hmakhatte ah an lo thlah ko ding,” tiah a ti.
- ⁴Himi cu profet ih a rak sim ciami kimternak dingah a si. Profet cun:
- ⁵öZion khawpi khi sim uh, Na siangpahrang cu na hnenah a ra lai; Amah cu mi lungnem a si ih laak parah a to. Laak note parah a to a si, ti uh,” tiah a ti.
- ⁶Curuangah dungthluntu cu an feh ih Jesuh simmi vekin an tuah.
- ⁷Laak le a faate cu an rak hruai ih an zaang ah an puan an dam ih Jesuh cu a to.
- ⁸Mi tampi in Jesuh fehnak ding lamzin ahcun an puan an rak phah ih mi dang pawl in hnahsawl an lak ih lamzin ahcun an phah ve.
- ⁹Jesuh hmaiïh a fehmi pawl siseh, a dunglam ihsin a thluntu pawl siseh, an zate in: öHosanna! David Fapa cu thangòhat uh! Bawipa ih hmin in a rami cu Pathian in thlawsuah pe ko seh! Hosanna! Pathian cu van a saangbik ah thangòhat uh!” tiah an au ciamco.
- ¹⁰Jesuh cu Jerusalem khawsungih a luh tikah a khua pumpuluk in an au celcel ih, öHi pa hi zoso a si?” tiah khua mi pawl in an sut.
- ¹¹Cutikah misenpi pawl cun, öHi pa cu Galilee ram Nazareth khuami profet Jesuh a si,” tiah an ti.

Biakinn Ah Jesuh A Feh.

(Mar 11.15-19; Luk 19.45-48; Joh 2.13-22)

- ¹²Jesuh cu Biakinn sungah a lut ih cutawkih thil a zuartu le a leitu pawl kha a dawï òheh. Tangka thlengtu pawl ih cabuai pawl le laileng zuartu pawl ih tokham pawl cu a linglet òheh.
- ¹³Cule an hnenah, öCa Thianghlim sungah Pathian in, öKa Inn cu thlacamnak inn ti a si ding,ó tiah a ti. Asinain nannih cun fifir relhnak kua ah nan tuah,” tiah a ti.
- ¹⁴Mitcaw le kebai pawl Biakinn sungah cun a hnenah an ra ih a damter.



¹⁵Thil maksak a tuahmi le Biakinn sungih nauhak pawl in, öDavid Fapa cu thangòhat uh,” tiih an aumi cu puithiam upa pawl le Daanthiam pawl in an hmuh tikah an thin a heng ngaingai.

¹⁶Curuangah Jesuh kha, öAn au reromi hi na thei maw?” tiah an sut. Jesuh in, öThei tuk e! Ca Thianghlim sungah, ðNauhak le naute pawl sungin thangòhatnak famkim na suakter,ó tiih nganmi kha nan siar dah lo maw?” tiah a ti.

¹⁷Jesuh cun a tlansan hai ih Jerusalem khawpi sung ih sin a suah hnuah Bethani khua ah a feh ih cunah a riak.

Jesuh In Theikung A Cam

(Mar 11.12-14, 20-24)

¹⁸A thaizing zingpitah Jesuh cu Jerusalem khawpi lamah a feh sal ih lamzin ah a ril a rawngzet.

¹⁹Lamzin kiangah theipi kung pakhat a hmu ih a hei pan; asinain a hnah siar lo ziang hman a hmu lo. Curuangah theipi cu, öZiangtik hmanah rah nawn hlah,” tiah a ti. Hmakhatteah theipi kung cu a ro òheh.

²⁰Cumi cu a dungthluntu pawl in an hmuh tikah an mang a bang ngaingai. öZiangtin so cutluk zamrangin a ro òheh?” tiah an sut.

²¹Jesuh in, öFiangtein ka lo sim: rinhmainak nei lo tein nan zum taktak ahcun hi theipi kung parih ka tuahmi hi nannih khal in nan tuah thei ve ding. Himi lawng si loin hi tlang hman hi ðòhawn awla tiffinriat sungah dawp aw,ó nan ti le nan ti vekin a cang ding.

²²Nan zum ngaingai ahcun thlacamnak thawn nan dilmi hmuahhmuah cu nan ngah ding,” tiah a ti.

Jesuh Ih Thuneihnak

(Mar 11.27-33; Luk 20.1-8)

²³Jesuh cu Biakinn sungah a ra sal ih thu a zirh rero laiah puithiam upa pawl le hotu pawl a hnenah an ra ih, öZiangah so hi bangtuk thil hi na tuah? Zo in so thu a lo pek?” tiah an sut.



²⁴Jesuh in, öThu pakhat ka lo sut ve ding ih in let thei a si ahcun zo ih thu in hi bangtuk thil hi ka tuah ti ka lo sim hai ding,” tiah a ti.

²⁵öJohan in baptistma a pek kha Pathian thu in maw minung thu in so a pek,” tiah a sut. Cutikah anmah lakah pakhat le pakhat el awknak a um ih, öZiangtin so kan ti ding? Pathian thu in kan ti asile, ðZiangah so Johan cu nan zum lo,ó in ti ding.

²⁶Asinain minung thu in kan ti lala khalle Johan cu mi hmuahhmuah in profet a si tiah an zum fawn ih misenpi pawl in kanmah lehlam ziangmaw tiin in ti pang ding, ti phan a um fawn!” an ti.

²⁷Curuangah, öKan thei lo,” tiah Jesuh cu an let. Cule Jesuh in, öCutu a si ahcun kei khal in ziangthu in hi bangtuk thil hi ka tuah, ti ka lo sim ve lo ding,” tiah a ti.

Fapa Pahnih Tahòhimnak

²⁸Jesuh in, öZiangtin nan ruat? Voikhat laiah mi pakhat in fapa pahnih a rak nei. A fapa upa hnenah a feh ih, ðKa fa, tuihsun ah sabit hmuan ah va feh awla hna va òuan aw,ó tiah a fial.

²⁹A fapa cun, ðKa duh lo,ó tiah a el; asinain nehhnu ah a sir-aw sal ih sabit hmuanah cun a feh.

³⁰Cule a fapa nauta pa hnenah a feh sal ih sabit hmuan feh a fial ve. Cupa cun, ðE law, ka pa,ó tiah a ti; asinain a feh lo.

³¹Hi fapa pahnih lakah hin zo in so an pa ih duhnak a tuah?” tiah a sut. Annih in, öA fapa upa,” tiah an let. Cutikah Jesuh in, öFiangtein ka lo sim: siahkhongtu le hlawhhlhang pawl hi nan hlanah Pathian Uknak sungah an lut ding.

³²Ziangahtile baptistma petu Johan cu a dikmi lamzin hmuh dingah nan hnenah a ra naón nan zum lo; sikhalsehla ngunkhuai khongtu le hlawhhlhang pawl cun an zum. Cumi nan hmuh hnu hmanah nan thinlung nan thleng cuang lo, zum khal nan zum cuang lo,” tiah a ti.

Sabit Hmuan òuantu Tahòhimnak

(Mar 12.1-12; Luk 20.9-19)



³³Jesuh in, öHi tahòhimnak thu hi ngai hrih uh. Voikhat ah ram neitu pakhat a um ih sabit hmuan a tuah. Cuih a hmuan cu hawi in a kulh, sabit sawrnak ah khur a laih ih a kilnakah parthlam a sak. Cuih hnuah sabit hmuan òuantu pawl hnenah a saan ih amah cu khual tlawn ah a feh.

³⁴Sabit rah lawh caan a cut tikah a covò hlam dingah a hmuan a saangtu pawl hnenah cun a sal pawl a thlah.

³⁵Sabit hmuan a saangtu pawl in a sal pawl cu an kaih ih pakhat an vuak, pakhat an that ih a dang pakhat cu lungto in an deng.

³⁶Lo neitu pa cun a sal pawl tam deuh in a thlah lala; asinain hmuan saangtu pawl cun a hlan vek thotho in an rak tuahsiat.

³⁷A netnak ah a fapa a thlah, öKa fapa hi cu an hmaisong rori ding,” tiah a ruat.

³⁸Asinain hmuan saangtu pawl cun a fapa an hmuh tikah, öHi pa hi hmuan neitu ih fapa a si. Ra uh, kan that pei ih a thilri kan co pei,” tiah an ti aw.

³⁹A fapa cu an kai ih hmuan lengah an dirsuaak ih an that.

⁴⁰öHmuan neitu pa a rat tikah cuih hmuan saangtu pawl cu ziangtin a tuah ding tiah nan ruat?” tiah a sut.

⁴¹Annih in, öCubangtuk mi òha lo pawl cu a that ding ih a covò hman teih a pe theitu ding midang hnenah a hmuan cu a san ding,” tiah an sawn.

⁴²Jesuh in an hnenah, öCa Thianghlim ih a timi hi nan siar dah lo maw? Ca Thianghlim in: ðInn saktu pawl in santlai lo tiih an hnonmi lungto cu A thupi bikmi lungto ah a cang riangri; Himi cu Bawipa ih tuahmi a si, kan mithmuh ah a mawi zetmi a si,ó a ti.

⁴³öFiangtein ka lo sim: Pathian Uknak hi nan hnen ihsin lak a si ding ih rah òhateih a suahtertu ding pawl hnenah pek a si ding,” tiah a ti.

⁴⁴öZokhal hi lungto parih a tlami cu a kuai òheh ding ih hi lungto ih a rialmi poh cu leivut bangin an dip òheh ding,” tiah a ti.



⁴⁵Jesuh simmi tahòhimnak pawl cu puithiam upa le Farasi mi pawl in an theih tikah anmah ih thuhla a sim ti kha an thei.

⁴⁶Curuangah Jesuh cu kaih an tum. Asinain mipi in Jesuh cu profet a si tiah an ruah ruangah mipi pawl an òih ih an kai ngam lo.

Matthai 22

Mopuai Tahòhimnak

(Luk 14.15-24)

¹Jesuh in mipi pawl cu tahòhimnak thawn a zirh.

²ÖVancung Uknak cu hi bangtuk a si. Voikhat ah siangpahrang pakhat in a fapa ih nupi òhitnak puai a tuah.

³Cuih rawl einak puai ih ra tel dingah a sawmmi hmuahhmuah va sim dingin a hnen-um pawl a thlah; asinain zohman an ra lo.

⁴Curuangah a sawmmi hnenah a hnen-um dang pawl a thlah sal ih hiti in thu a cah. ðRawl ei kan man zo. Ka cawcang pawl le òilva thau zetzet pawl kan that zo ih ziang hmuahhmuah kan timtuah òheh zo. Rawl ei tlang dingah ra thlang uh, tiah va ti uh, ó a ti.

⁵Sikhalsehla sawm ciami pawl cun zianghman ah an siar lo ih an hnaòuan keel an òuan; pakhat cu a lo ah a feh, a dang pakhat cu a dawr tuahnak ah a feh;

⁶mi hrekkhat pawl in a hnen-um pawl cu an kai ih an thawi hnuah an that hai.

⁷Siangpahrang cu a thin a heng ngaingai. Curuangah a ralkap pawl a thlah ih cuih mithat pawl cu an va that ih an khua tla an ur òheh.

⁸Cuih hnuah a hnen-um pawl a ko ih, ðMopuai ka tuahmi cu ziang hmuahhmuah a kim òheh zo naón ka sawmmi pawl sawmtlak an rak si lo.

⁹Curuangah zalamzin ah va feh uhla nan sawm thei zat poh hi mopuai ah rak sawm uh, ó tiah a ti.

¹⁰Cuticun hnen-um pawl cu an feh ih lamzinih an tonmi pohpoh miòha misia ti loin an khawm ih puai tuahnak innpi cu an khat òheh.



¹¹“A sawmmi pawl zoh dingah siangpahrang cu a vung lut ih mopuai hnipuan a hruk lomi pakhat a hmu.

¹²Siangpahrang cun, “Ka rual, mopuai hnipuan hruk loin ziangtinso hitawk hmunah na luh thei, ó tiah a sut. Asinain anih cun zianghman a sim thei lo.

¹³Cule Siangpahrang in a hnen-um pawl kha, “A kutke òem uhla khawheng thimnak ah hlon uh. Cutawkah òap raak le hacang rial in a um ding, ó a ti,” tiah a sim.

¹⁴Cuih hnuah Jesuh in, “Sawmmi cu an tam naón hrilmi an mal,” tiah a netnak ah a sim.

Ngunkhuai Peknak Thu

(Mar 12.13-17; Luk 20.20-26)

¹⁵Farasi mi pawl cu an feh ih Jesuh sual hawl theinak dingah thu suh ding an pol.

¹⁶Cule anmah thluntu hrekkhat pawl le Herod milai hrekkhat kha Jesuh hnenah an thlah ih, “Sayapa, nang cu thudik na sim, ti kan thei. Pathian duhmi thudik khal mi mithmai zoh loin na zirh. Ziangah tile nang cu mi an sinak zoh tahratin mi na thleidang lo.

¹⁷Curuangah na ruahnak in sim hnik. Rom Siangpahrang hnenah ngunkhuai pek hi kan Daan in a duh maw duh lo,” tiah an sut.

¹⁸Tumtahnak òha lo an neihmi kha Jesuh in a theih ruangah an hnenah, “Mi depde pawl! Ziangah so thang ih awk in tum?

¹⁹Ngunkhuai pek dingmi tangka i hmuhhnik uh,” a ti. Tangka cu an hun pek ih Jesuh in,

²⁰“Zo ih hmuihmel le hmin so a cuang?” tiah a sut.

²¹Annih in, “Siangpahrang bawipa ih hmuihmel le hmin!” tiah an ti. Cutikah Jesuh in, “Cutu asile Siangpahrang ta a si mi cu siangpahrang pek uh; Pathian ta a si mi cu Pathian pek uh,” tiah a let.

²²Cumi an theih tikah an mang a bang ngaingai ih an fehsan.

Thawhsalnak Thu



(Mar 12.18-27; Luk 20.27-40)

²³Cuih sun thotho ah Saddusi mi òhenkhat cu Jesuh hnenah an ra. Annih tla cu thawhsalnak a um nawn lo, a titu an si.

²⁴Jesuh cu, öSayapa, Moses ih in zirhnak ah, ðMi pakhat fa nei loih a thih ahcun a naupa in a nupi cu a òhi hrimhrim pei. Cuti a òhit ih fa an neih a si ahcun mithi pa ih fa ah an cang pei,ó a ti.

²⁵Hitawkih a rak um dahmi unau pasarih an um. Upa bik cu nupi a òhi ih fa nei loin a thihsan; a nupi cu a naupa in a run co.

²⁶Pahnihnak pa khal cu a thi lala ih a pathumnak pa in a nupi a run co lala. Cuticun an unau zate ih nupi a si hnuah an thi òheh.

²⁷Neta bikah cu nu khal cu a thi ve.

²⁸An pasarih in an nupit ciar ruangah thawhsalnak ni ah zo ih nupi bik so a si ding?” tiah an sut.

²⁹Jesuh in, öNan va palh thei lawmmam so! Hi tlukih nan palhnak cu Ca Thianghlim le Pathian cahnak huham nan theih lo ruangah a si.

³⁰Ziangahtile mithi an thawhsal tikah cun vanih a ummi vancungmi bangtuk an si ding ih òhitawknak ti a um nawn lo ding.

³¹Mithi thawhsalnak thu-ah Pathian ih a lo simmi nan siar dah lo maw? Pathian in,

³²ðKei cu Abraham ih Pathian, Isaak ih Pathian, Jakob ih Pathian ka si,ó a ti. A nungmi ih Pathian a si, a thimi ih Pathian a si lo,” tiah a ti.

³³Cumi cu misenpi in an theih tikah a thuzirh daan kha an mang a bang ngaingai.

Thukham Tumbik

(Mar 12.28-34; Luk 10.25-28)

³⁴Jesuh in Saddusi mi pawl cu òong ding thei nawn loin a tuah ti kha Farasi mi pawl in an theih tikah an tong khawm aw ih,

³⁵anmah lakih mi pakhat, Daanthiam pa in Jesuh kha a sual hawl duh ah thu a sut.



³⁶“öSayapa, Daan sungah hin khui thukham so a tum bik?” tiah a ti.

³⁷Jesuh in, ööBawipa na Pathian cu na thinlung zate, na nunnak zate le na ruahnak zate in na duhdawt pei,ó

³⁸timi hi a tum bik le a pakhatnak thukham a si.

³⁹Pahnihnak ih a thupi bikmi thukham cu pakhatnak vek thotho a si: öNa innhnen kha nangmah na duhdawt awk vekin na duhdawt ve pei,ó ti hi a si.

⁴⁰Moses Daan hmuahhmuah le profet pawl ih zirhmi hmuahhmuah cu hi thukham pahnih in a huap òheh a si,” tiah a ti.

Messiah Thu

(Mar 12.35-37; Luk 20.41-44)

⁴¹Farasi pawl hmun khatih an pumkhawm awk tikah Jesuh in,

⁴²“öMessiah hi ziangtinso nan ruat? Zo ih tesinfa so a si?” tiah a sut. öDavid ih tesinfa a si,” tiah an ti.

⁴³Jesuh in, öCuti a si ahcun ziangah so Thlarau in David kha, öMessiah hi Bawipa ti aw,ó tiah a fial? David in:

⁴⁴“öBawipa in ka Bawipa hnenah, Na ral pawl na ke hnuai ih ka ret hlan lo, Ka vorhlan kapah to aw,ó a ti.

⁴⁵David in Bawipa a ti ahcun ziangtinso Messiah cu David tesinfa a si thei ding?” tiah a sut.

⁴⁶Jesuh ih thusuhmi cu zohman in an let thei lo ih cuih ni thokin zohman in thu an sut ngam nawn lo.

Matthai 23

Jesuh In Ralrinnak A Pek

(Mar 12.38-39; Luk 11.43, 46; 20.45-46)

¹Jesuh cu misenpi le a dungthluntu pawl hnenah thu a sim.

²öDaanthiam pawl le Farasi pawl hi Moses pekmi Daan a sim fiangtu dingmi an si.



³Curuangah an lo simmi hmuahhmuah cu nan tuah le nan thlun dingmi an si, sikhalsehla an thil tuahmi cu cawng hlah uh; ziangahatile an simmi vekin anmah in an tuah lo a si.

⁴Mi ih zaang parah thilrit zetzet an suang, asinain anmah cun cuih thilrit phurh bawm dingah an kutzim hman in an dai duh lo.

⁵Mi ih hmuh ding lawnglawngah ziang hmuahhmuah an tuah. An lu le an baan ih an khih awkmi parih Ca Thianghlim an nganmi lu khih le baan khih pawl tla khi zohhnik uh! Ziangtluk in so a tum! An puanfeem tla khi zohhnik uh! Ziangtluk in so a sau.

⁶Puai tuahnak hmun le sinakok ah a òhat biknak hmun le upatnak hmun ah to an duh.

⁷Dawr tluan mipi hmun ah mi ih upat pek an duh ih, ðSayapa, Sayapa,ó tiuh kawh an duh.

⁸Sikhalsehla nannih cu, ðSayapa,ó ti kha va duh hlah uh! Ziangahatile nannih tla cu unau fingfing nan si ih Sayapa ti dingmi cu pakhat lawng nan nei a si.

⁹Cule leilung tlunah hin zohman, ðKa Pa,ó tiah nan ko lo pei, ziangahatile vancung i a ummi nan Pa lawnglawng Pa nan nei a si.

¹⁰Cuih tlunah zohman, ðHotu,ó ti kawh ding kha va cuh hlah uh, ziangahatile hotu pakhat lawng nan nei ih amah cu Messiah hi a si.

¹¹Nanmah lakih a tum bik mi cu nan hnen-um a si ding.

¹²Zokhal amah le amah a tum awtertu cu òhum a si ding ih mi hnuai ih a dormi cu cawisan a si ding.

Jesuh In An Depdetnak A Soisel

(Mar 12.40; Luk 11.39-42, 44, 52; 20.47)

¹³öDaanthiam pawl le Farasi pawl, nan hmakhua a va pit so! Nannih mi depde pawl! Vancung Uknak sangka cu mi lut thei lo dingin nan khar ih nanmah le nan lut duh fawn lo; midang luh a duhmi hrangah nan ong duh fawn lo.



¹⁴(öDaanthiam pawl le Farasi pawl, nan hmakhua a va pit so! Nannih mi depde pawl! Nuhmei pawl kha nuhmei an si ruangah nan hmuhsuam ih an inn tiangin nan lawng; cule mizapi hmuh ahcun rei zetzet thlacam nan uar. Hiti nan si ruangah hremnak nasazet nan tong ding.)

¹⁵öDaanthiam pawl le Farasi pawl, nan hmakhua a va pit so! Nannih mi depde pawl! Mi pakhat thinlung thlengter dingah tiffinriat ah lawng in nan feh ih ram tampi ah nan vak. Mi pakhat nan ngah tikah hell tla dingah nanmah hnakih let hnih tuar dingin nan tuah.

¹⁶öNannih hruaitu mitcaw pawl, nan hmakhua a va pit so! öMi pakhat in Biakinn hmin saal in siat a cam ahcun a siatcammi in a kaihreng lo, asinain Biakinn sungih a ummi sui hmin saal in siat a cam ahcun a siatcammi in a kaihreng a si,ó tiah mi nan zirh.

¹⁷Mitcaw le mi aa pawl! Khuiso a thupi deuh? Sui maw, a si lole sui kha thianghlim ko ih a tuahtu Biakinn so?

¹⁸Cuih tlunah, öMi pakhat in biakòheng hmin saal in siat a cam ahcun a siatcammi in a kaihreng lo; asinain biakòheng parih a ummi thilhlanmi saal in siat a cam ahcun a siatcammi in a kaihreng a si,ó tiah nan sim.

¹⁹Khua nan va hmu thei lo lawmmam so! Khuiso a thupi sawn? Thilhlanmi maw, thilhlanmi a thianghlimtertu biakòheng so?

²⁰Curuangah mi pakhat in biakòheng saal in siat a cam tikah biakòheng le biakòheng parih a ummi thilhlanmi hmuahhmuah thawn siat a cam a si.

²¹Biakinn saal in siat a cam tikah biakinn le a sungih ummi Pathian hmin in siat a cam a si.

²²Cule vancung saal in siat a cam a si ahcun Pathian tokham le a parih a totu hmin in siat a cam a si.

²³öDaanthiam pawl le Farasi pawl, nan hmakhua a va pit so! Nannih mi depde pawl! Hmeh ih rawimi puòinan, remhmu le aithing pawl kha Pathian hnenah òhenhra òhenkhat nan pek; asinain Daan sungih a thupi zetmi dingnak, zaangfahnak le rintlaknak pawl cu nan thlun lo ih zianghman ah



nan siar fawn lo. Òhenhra òhenkhat cu nan pek ding hrimhrim a si. Asinain Daan sungih a ummi a dang pawl khal nan daithlan lo pei.

²⁴Hotu mitcaw pawl! Nan inmi sungih thothe cu nan hap, asinain kalauk riangri nan dolh fawn!

²⁵öDaanthiam pawl le Farasi pawl, nan hmakhua a va pit so! Nannah mi depde pawl! Nan kkuat le nan pakan pawl a lenglam lawng fai lengleng in nan kholh ih a sung cu midang thil nan lonmi le hamòamnak in nan ngahmi thil in a khat.

²⁶Farasi mitcaw pawl! Nan kkuat a sunglam pawl kha kholh hmaisai uhla cuticun a lenglam khal a fai ve ding a si.

²⁷öDaanthiam pawl le Farasi pawl, nan hmakhua a va pit so! Nannah mi depde pawl! Nannah cu si raang hnihfaimi thlaan vek nan si; a lengah a mawi naón a sungah cun ruh le a thu a òoih mi ruak in a khat.

²⁸Cubangtuk in nan lenglam ih zoh ahcun mi hmuahhmuah hrangih mi òhazet vek nan bang, asinain nan sunglam ahcun depdetnak le sualnak a phunphun in nan khat a si.

Anmah Hremnak Ding A Sim Cia

(Luk 11.47-51)

²⁹öDaanthiam pawl le Farasi pawl, nan hmakhua a va pit so! Nannah mi depde pawl! Profet pawl phumnak ah thlaan òhaòha nan tuah ih mi òha pawl ih lungphun cu nan mawiter.

³⁰Nannah in, òHi kan pupa pawl ih san ahhin rak nung ve nungna thil an tuahmi pawl hi kan tuah lo ding ih profet pawl khal an thi hrimhrim lo ding, ó tiah nan ti.

³¹Cuti nan ti tikah hin profet pawl a rak thattu pawl ih tesinfa kan si, tiah nan ti awknak nan langter a si.

³²Curuangah nan pupa pawl ih an rak thok ciami thil cu nannah pawl hin kimtein tuah òheh lawlaw uh!



³³Nannah rul pawl, tur nei ruih faale pawl! Hell sung tla dingih hnonmi nan sinak ihsin ziangtinso nan luat thei ding?

³⁴Fiangtein ka lo sim: nan hnenah profet le mifim le zirhtu saya pawl ka thlah ding; òhenkhat cu nan that ding, òhenkhat cu thinglamtah parah nan that ding ih òhenkhat cu sinakok ah nan thawi hai ding ih khua khat ihsin khua dangah nan dawi vivo ding.

³⁵Cubangtuk in mawh nei lomi thihnak nan tuarter ruangah hremnak nan parah a tla ding. Mawh nei lo Abel ihsin thokin Biakinn le biakòheng karlahih nan thahmi Berakhiah ih fapa Zekhariah tiang, an thisen a suah man cu nan parah a tla òheh ding a si.

³⁶Thungai in ka lo sim: himi pawl nan thah ruangih hremnak cu tuihsan minung pawl parah a thleng òheh ding,” tiah a ti.

Jesuh In Jerusalem A Duhdawt

(Luk 13.34-35)

³⁷Jesuh in, öJerusalem, Jerusalem! Na hnenah Pathian in a thlahmi profet pawl na that ih a palai pawl kha lungto in na deng. Arpi in ar faate pawl a thla hnuai ih a uap vekin na minung pawl cu ka kut in ka hum tum rero naón na duh lo!

³⁸Curuangah na Biakinn cu a lawng ding ih a òhing ding.

³⁹Ka lo sim cia: ðBawipa ih hmin in a rami cu Pathian in thlawsuahnak pe hram seh,ó tiih na ti thei hlan lo atu ihsin thok in i hmu nawn lo ding,” tiah a ti.

Matthai 24

Biakinn Siatnak Ding Thu

(Mar 13.1-2; Luk 21.5-6)

¹Jesuh cu a tho ih Biakinn ihsin a feh laiah a dungthluntu pawl a hnenah an ra ih Biakinn an rak sak daan a makzia kha an relpi.

²Jesuh in, öAsi, hipawl hi zohhnik uh. Fiangtein ka lo sim: hi lungto pakhat hman hi a umnak keel ah a um nawn lo ding; a zate in balthlak òheh an si ding,” tiah a ti.



Harsatnak Le Hremnak Thu

(Mar 13.3-13; Luk 21.7-19)

³Jesuh cu Olif tlang parih a to laiah a dungthluntu pawl a thupte in a hnenah an ra ih, öHi thil hi ziangtikah so a can ding? Cun na rat salnak caan le san cemnak langtertu ziang thil so a um ding, in simhnik?” tiah an sut.

⁴Jesuh in, öRalring uh, zohman in lo bum hlah hai seh.

⁵Mi tampi ka hmin in an ra ding ih, öKeimah hi Messiah cu ka si,ó tiah an ti ding ih mi tampi an bum ding.

⁶Lam naite ah siseh, lam hlapi ah siseh, raldonak thawmvang nan thei ding, asinain va phang hlah uh. Cubangtuk thil cu a um ding, asinain a netnak a thleng tinak a si hrih lo.

⁷Ram khat le ram khat, peng khat le peng khat an do aw ding. Leilung tlun hmun kipah paam le linghnin a um ding.

⁸Cubangtuk thil pawl cu nauhrin nat thok bangtuk a si.

⁹öCun an lo kai ding ih hrem ding le thah dingah mi kut ah an lo thlen ding. Keimah ruangah miphun kip in an lo hua ding.

¹⁰Cutikah mi tampi in an zumnak an bansan ding. Pakhat le pakhat an zuar aw ding ih an hua aw ding.

¹¹Cule profet deu tampi an suak ding ih mi tampi an bum ding.

¹²Sualnak a karh ding ih mi tampi ih duhdawtnak cu a òumsuk ding.

¹³Sikhalsehla a netnak tiang a dinghnget theitu cu rundam a si ding.

¹⁴Cun miphun hmuahhmuah ih theih òheh dingah hi vancung Uknak Thuthang òha hi leilung tlun khuazakip ah phuan a si ding. Cuih hnuah a netnak cu a si ding.

Tuksumza Thil-borhhlawh

(Mar 13.14-23; Luk 21.20-24)

¹⁵öProfet Daniel in a rak sim ciami, öTuksumza Thil-borhhlawh,ó cu nan hmu ding. Cuih Thil-borhhlawh cu hmun thianghlim ah a ding ding. (Hi ca a siartu: a sim duhmi hi theithiam aw.)



- ¹⁶Cule Judea ramih a ummi pawl cu tlangpar ah tlan hai seh.
- ¹⁷A inn parih a ummi cu innsung thilri lak dingah òum hlah seh.
- ¹⁸Lo ih a ummi pa cu a puan lak dingah kir hlah seh.
- ¹⁹Cuih caan le cuih ni ah nunau favun le naukai neimi nunau pawl hrangah ziangtlukin so a har ding.
- ²⁰Thlatang caan le Sabbath ni ngelcel ih thinphang in nan tlan ciamco lonak dingah Pathian hnenah thlacam uh!
- ²¹Ziangahtile leilung hramthok ihsin tuih ni tiang a thlengmi òihnungza harsatnak hnakin a òihnung sawnmi a thleng ding ih cuvek òihnungzet harsatnak cu tuih hnu khalah a thleng nawn lo ding.
- ²²Cuih tikcu caan cu Pathian in tawiter loin rak um sehla zohman an luat lo ding. Asinain Pathian in a hrilmi pawl hrangah a caan cu a tawiter ding.
- ²³öCule mi pakhatkhat in, ðZoh uh, hinah Messiah a um,ó a si lole ðKhinah a um,ó tiah an lo ti le va zum hlah uh.
- ²⁴Ziangahtile Messiah deu le profet deu pawl an suak ding ih khawruahhar le hmuhsaknak mak ngaingai an tuah ding ih a cang thei tawkin Pathian ih hrilciami pawl hman an bum ding.
- ²⁵Ciing ringring uh! A hlankhan in ka lo simcia a si.
- ²⁶öMi in, ðZoh uh, ramòhing ah a um,ó tiah an lo ti a si ahcun va feh hlah uh. ðHi tawkah hin a thup aw,ó an ti khalle va zum hlah uh.
- ²⁷Ziangahtile nisuahnak ihsin ni tlaknak tiang hmakhat ih a tleu zukzomi nimthlakau vekin Milai Fapa cu a ra ding a si.
- ²⁸öMiruak umnak kipah langta an khawm aw ding.

Milai Fapa Ratnak Ding

(Mar 13.24-27; Luk 21.25-28)

- ²⁹öCuih harsat caan a cem hnuah cun ni a thim ding, thlapi a vang nawn lo ding, van ihsin arsi pawl an tla ding ih vanih a ummi cah-nak huham pawl cu an fehnak lamzin ihsin an pial ding.



³⁰Cutikah Milai Fapa rat ding theihthiamnak van ah a lang ding; Milai Fapa cu vancung mero parin cah-nak huham le sunlawinak tumpi thawn a rat kha an hmu ding ih leilung tlun miphun zakip an òap ding.

³¹A ringzetmi tawtawrawt an tum ding ih leilung kil li ah a vancungmi pawl a thlah ding; vanhram khatlam deng ihsin khatlam deng tiangih ummi hrilciami pawl a finkhawm ding.

Theipi Kung Ihsin Zirnak

(Mar 13.28-31; Luk 21.29-33)

³²öTheipi kung thuhla in fim lo zirhseh. Theipi cu a hnge pawl an hung hring ih a hnah no tete tla an hung cerh tikah òhal tikcu a nai a si ti nan thei.

³³Cuvekin hi thil hmuahhmuah nan hmuh tikah a tikcu a naizet thlang ih a thleng cing ding ti nan thei pei.

³⁴Ciing òha uh: atu sanih a nunglai mi hmuahhmuah an thih òheh hlanah hi thil hmuahhmuah hi an kim òheh ding.

³⁵Lei le van cu an cemral ding naón ka òongkam cu a cem dah lo ding.

Zohman In A Tikcu An Thei Lo

(Mar 13.32-37; Luk 17.26-30, 34-36)

³⁶öCuih ni le caan cu vanih a um mi vancungmi in siseh, Fapa in siseh, zohman in an thei lo; Pa lawng in a thei.

³⁷Noah san laiuh thil a cangmi vekin Milai Fapa ratnak caanah cun a cang ve ding.

³⁸Tilik a tlun hlanah cun minung pawl cun an ei an in ih nupi an òhi, pasal an nei; Noah lawng sung a lut ni tiang nuam zetin an um.

³⁹Cutiin tilik in a fen hlo òheh hlan tiang ziang a cang ding ti zohman in an thei lo. Cuvek òhiamòhiam in Milai Fapa a rat tik khalah a si ding.

⁴⁰Cuih caan a thlen tikah lo ah mi pahnih hna an òuan ding ih pakhat cu lakhlo a si ding ih pakhat cu taanta a si ding.

⁴¹Nunau pahnih sum an deng ding; pakhat cu lakhlo a si ding ih pakhat cu taanta a si ding.



⁴²öCuruangah ralring in um uh; ziangahatile ziang tikah nan Bawipa a ra ding ti nan thei lo.

⁴³Inn neitu pa in fifir a ratnak ding tikcu a theih ahcun it loin a kil ding ih fifir pa cun a inn bauh in a lut thei lo ding, ti cu nan theihmi a si.

⁴⁴Curuangah ralring tein um uh, ziangahatile Milai Fapa cu nan rin lo laifangah a ra ding a si.

Hnen-um Fel Le Fel Lo

(Luk 12.41-48)

⁴⁵öCuti asile zo bik so rintlak le a fimmi hnen-um cu a si ding? Rintlak le a fimmi hnen-um cu a bawipa in hnen-um dang pawl hotu ah òuanvo a pek ih a tikcu hmantein hnen-um dang pawl rawl a pe theitu pa kha a si ding.

⁴⁶Òhateih a hna a òuan rero laifangah a bawipa a ra kir a si ahcun ziangtluk in so cuih hnen-um pa cu a lung a awi ding?

⁴⁷Thungai in ka lo sim: cuih hnen-um pa cu a bawipa in a thilri hmuahhmuah kilkhawitu ah a ret ding.

⁴⁸Sikhalsehla hnen-um fel lomi a si ahcun, ka bawipa cu a ra tlung hrih lo ding, a rei lai paam ding tiah a ti ding ih

⁴⁹hnen-um dang pawl kha a hmuhsuam, a thawi pei ih zuri pawl thawn ei le in in an um ding.

⁵⁰Cule a bawipa cu a rin lo ni le a theih lo caanah ruah lopi in a ra kir ding.

⁵¹A bawipa in cupa cu a dawid ding ih mititeraw pawl umnak hmunah a kuat ding; cutawkah òap-ai in a hacang a rial ding a si,” tiah a ti.

Matthai 25

Fala Pahra Tahòhimnak

¹Jesuh in, öCuih caanah cun vancung Uknak cu mopa hmuak dingah an mei-inn thawn a fehtu fala pahra bangtuk a si ding.

²Cuih fala pahra sungah panga cu an aa ih a dang panga cu an fim.

³Fala aa pawl cun mei-inn an keng naón zinan an keng lo.



- ⁴A fimmi pawl cun an mei-inn khattein zinan an keng.
- ⁵Mopa cu a thlen a tlai ruangah fala pawl cu an sing ih an itthat.
- ⁶Zanòim a si tikah, ðMopa a ra! Tho uhla va hmuak uh, ó tiah au thawm a thang.
- ⁷Fala pahra cu an òhang ih an mei-inn cu an timtuah.
- ⁸Cule fala aa pawl cun fala fim pawl hnenah, ðKan mei-inn an mit cuahco thlang, nan zinan in òhen ve uh, ó tiah an dil.
- ⁹Fala fim pawl cun, ðA cang lo ding, nannih ceem in zinan kan keng lo. Dawr ah va feh uhla va lei uh, ó tiah an ti.
- ¹⁰Curuangah fala aa pawl cu zinan lei dingah dawr ah an va feh; an feh sungah mopa cu a rak thleng. Ralringte in a rak um ciami fala panga pawl cu mopa thawn nupiòhit rawldarnak puai sungah an lut ih sangka an khar.
- ¹¹öCuih hnuah fala dang pawl cu an ra thleng ih ðBawipa, bawipa, sangka in rak on hram aw, ó tiah an au.
- ¹²ðThungai in ka lo sim: nannih ka lo thei hai lo, ó tiah mopa in a ti,” tiah a sim.
- ¹³Jesuh in, öCutiin a ni le a caan nan theih lo ruangah ralringte in hngak uh,” tiah a netnak ah a ti.

Hnen-um Pathum Tahòhimnak

(Luk 19.11-27)

- ¹⁴Jesuh in, öCuih caanah vancung Uknak cu hi bangtuk in a si ding. Voikhat ah mipa pakhat a um ih khual tlawn a tum. A feh hlanah a hnen-um pawl a ko ih a thilri pawl a kilkhawiter.
- ¹⁵An thil titheinak zat ciarin an hnenah a pek: pakhat pa hnenah sui tangka thawng nga a pek, a dang pakhat hnenah thawng hnih a pek ih a dang pakhat pa hnenah thawng khat a pek. Cuih hnuah khual a tlawn.
- ¹⁶Sui tangka thawng nga a ngahtu hnen-um pa cu hmakhatte ah a feh ih sum a tuah ih a miat thawng nga a ngah.



- ¹⁷Cubangtuk in thawng hnih a ngahtu pa khal in a miat thawng hnih a ngah ve.
- ¹⁸Sikhalsehla tangka thawng khat a ngahtu pa cu a feh ih khur a laih hnuah a bawipa ih tangka cu a phum.
- ¹⁹öCaan reipi hnuah an bawipa cu a ra kir ih an tangka hman daan thuhla fianter dingah an rel khawm.
- ²⁰Sui tangka thawng nga a ngahtu pa cu a ra ih a miat thawng nga a ra pek. ðBawipa sui tangka thawng nga i pek. Zohhnik! Hinah a miat thawng nga ka ngahmi khal ka lo pe,ó tiah a ti.
- ²¹A bawipa in ðHnen-um òha, rintlak zet hnen-um na si! Malte parah rinsantlak na si ruangah tampi kilkhawitu-ah ka lo tuah ding. Ra awla na bawipa lungawinak sungah hin ra tel ve aw,ó tiah a ti.
- ²²Cule thawng hnih pekmi pa a ra lut ih ðBawipa i pekmi kha sui tangka thawng hnih a si. Zohhnik! Hinah a miat ka ngahmi a dang thawng hnih khal a um,ó tiah a ti.
- ²³A bawipa in ðA òha, hnen-um òha le rinsantlak hnen-um na si. Malte parah rinsantlak na si ruangah tampi kilkhawitu-ah ka lo tuah ding. Ra awla na bawipa lungawinak sungah hin ra tel ve aw,ó tiah a ti.
- ²⁴Cule thawng khat a ngahtu pa a ra lut ih ðBawipa, nang cu mi tifekek na si ti ka thei; na tuh lonak ah a rah na la ih na vorh lonak khalah rawl na khawm.
- ²⁵Cuti a si ruangah ka lo òih ih na tangka cu leilung sungah ka phum. Zohhnik! Hinah a um ko,ó tiah a ti.
- ²⁶Cutikah a bawipa in ðNang hnen-um òha lo, mi zee pa! Thlaici ka tuh lonak ah ka aat ih ka vorh lonak ah ka khawm cu na thei taktak maw si?
- ²⁷Cuti a si ahcun ziangah so ka tangka cu ka ra kir tiki tangka òhang thawn ka ngah theinak dingah tangka retnak ah na rak ret lo?



²⁸Hiti a si ruangah hi pa hnenih tangka cu la uhla thawng hra a neitu pa hnenah pek uh.

²⁹Ziangahtile a neitu pawl cu pek belh an si ding ih a hleifuan in an nei ding. Asinain zianghman a nei lo pa hnen in a neihsunte hman kha lak sak a si ding.

³⁰Hi òhathnemnak nei lo hnen-um pa hi a leng khawthimnak ah hlon uhla cutawkah òap-ai in a hacang rial seh, ó tiah a ti.

Thuòhennak Neta Bik

³¹Jesuh in, òMilai Fapa cu Siangpahrang vekin a sunlawinak le vancungmi hmuahhmuah thawn a rat tikah siangpahrang tokham parah a to ding.

³²Miphun hmuahhmuah a hmaiah khawm òheh an si ding. Cule tuukhal in tuu le me a òhen bangin mi hmuahhmuah cu a òhen ding.

³³Mi òha pawl cu a vorhlahm ah a ret ding ih mi òha lo pawl cu a kehlam ah a ret ding.

³⁴Cule Siangpahrang cun a vorhlahmih a ummi pawl hnenah òRa uh, ka Pa ih a thlawsuahmi pawl! Ra uhla leilung seemtir ihsin nan hrangih rem ciami vancung Uknak hi ra co uh.

³⁵Ziangahtile ka ril a rawn tikah ei ding rawl in pek; ka ti a haal tikah in ding tidai in pek; mikhual ka si laiah nan inn ah in tlunter;

³⁶hnipuan nei lo ka si tikah hnipuan in pek; ka nat laiah in tuamhlawm; thawng ka tlak laiah in veh, ó tiah a ti ding.

³⁷Cule miding pawl cun, òBawipa ziangtikah so na rilrawn kan lo hmuh ih rawl kan lo pek; na ti a haal kan lo hmuh ih tidai kan lo pek?

³⁸Ziangtikah so mikhual na si kan lo hmuh ih kan innih kan lo tlunter; hnipuan na neih loih hnipuan kan lo pek?

³⁹Ziangtikah so na nat le thawng na tlak kan lo hmuh ih kan lo veh? ó tiah an ti ding.



⁴⁰Siangpahrang in, ðThungai in ka lo sim: hi ka unau pawl lakah nauta bik parih nan tuahmi cu ka parah nan tuah a si, ó a ti ding.

⁴¹öCule a kehlam ih a ummi pawl hnenah cun ðNannih Pathian ih camsiatmi pawl, ka hnen in tlanhlo uh. Satan le a dungthlun pawl hrangih ngaihtuahmi a mit dah lomi meisa sungah vung feh uh.

⁴²Ziangahtile ka ril a rawng naón rawl in pe lo; ka ti a hal naón in ding tidai in pe lo;

⁴³mikhual ka si laiah nan inn ah in tlungter lo; hnipuan nei lo ka si laiah hnipuan in pe lo; ka naa ih thawng ka tlak laiah in tuamhlawm lo, ó tiah a ti ding.

⁴⁴Cule annih in ðBawipa, ziangtikah so na ril a rawn, na ti a haal, mikhual na si, hnipuan nei lo in na um, na nat i thawng na tlak kan lo hmuh ih kan lo bom duh lo? ó tiah an ti ding.

⁴⁵Siangpahrang in, ðThungai in ka lo sim: mi nauta bik pakhat nan bom duh lo kha, keimah in bawm duh lo a si, ó a ti ding.

⁴⁶Cuih hnuah cupawl cu kumkhua hrem hmun ah an feh ding ih mi ding pawl cu kumkhua nunnak ah an feh ding,” tiah a ti.

Matthai 26

Jesuh An Phiarnak

(Mar 14.1-2; Luk 22.1-2; Joh 11.45-53)

¹Hi thu pawl Jesuh in a zirh òheh tikah a dungthluntu pawl hnenah,

²öNan theih vekin tuih hnu ni hnih ah Lantak Puai a si ding ih Milai Fapa cu thinglamtah parih khencih dingah pek a si ding,” tiah a ti.

³Cule puithiam upa pawl le upa dang pawl cu Puithiam Saang Kaiafas inn ah an tong aw ih,

⁴Jesuh kha kai ih that dingah a thupte in an tawlrel.

⁵öPuai sungah cun kan that lo pei, mipi an buai pang ding,” an ti.

Bethani Ah Jesuh Zihmui An Toih

(Mar 14.3-9; Joh 12.1-8)



- ⁶Jesuh cu Bethani khua, phaarnat a rak tuartu Simon inn ah a um ih,
- ⁷rawl a ei laiah nunau pakhat a hnenah a ra ih alabaster thawl khattein mankhung zet zihmui a kenmi kha Jesuh lu ah a toih.
- ⁸Cumi cu dungthluntu pawl in an hmuh tikah an thin a heng ih, öA va pamhmai ve!
- ⁹Hi zihmui cu tangka tampi ah zuar in a man kha mifarah pek ding sawn a si naón,” an ti.
- ¹⁰Cutiin an ti kha Jesuh in a theih tikah an hnenah, öZiangah so hi nunau nu cu nan hnaihok rero? Ka hrangih a tuahmi hi thil òha le thil mawi zet a si.
- ¹¹Mifarah cu nan hnenah an um ringring ding, asinain kei cu nan hnenah ka um ringring lo ding.
- ¹²Ka parih zihmui a toihmi hi ka ruak phum dingih a timtuahnak a si.
- ¹³Thungai in ka lo sim: Thuthang òha an simnak leilung tlun khuazakip ah hi nu ih a tuahmi hi amah hngilh lonak dingah sim a si ringring ding,” tiah a ti.

Judas In Jesuh Phiar A Duh

(Mar 14.10-11; Luk 22.3-6)

- ¹⁴Cule dungthluntu lakih pakhat a si mi Judas Iskariot an timi cu puithiam upa pawl hnenah a feh ih,
- ¹⁵öNan hnenah Jesuh ka lo pek asile ziangso in pek ding?” tiah a sut. Annih in tangka sawmthum an siar ih Judas cu an pek.
- ¹⁶Cuih ni thokin Jesuh zuar theinak dingah Judas cun tikcu òha lawng a hngak.

Lantak Puai Rawl Einak

(Mar 14.12-21; Luk 22.7-13, 21-23; Joh 13.21-30)

- ¹⁷Thilnu rawi lo sangreu Puai ni hmaisai bik ni ah dungthluntu pawl cu Jesuh hnenah an ra ih, öKhuitawkah so Lantak Puai rawl ei tlaangnak cu kan lo tuah sak ding?” tiah an sut.



¹⁸Anih in, öKhawpi sung mi pakhat pa ih inn ah va feh uhla ðSayapa in ka tikcu a kim zo; ka dungthluntu pawl thawn na inn ah Lantak Puai kan tuah ding, a ti,ó va ti uh,” tiah a ti.

¹⁹Jesuh sim vek cun dungthluntu pawl cun Lantak Puai zanriah cu an tiimlaam.

²⁰Zanlam ah Jesuh le a dungthluntu pawl cu rawl ei dingah an to khawm.

²¹Zanriah an ei rero laiah Jesuh in, öFiangtein ka lo sim: nanmah lakah pakhat in i zuar ding,” tiah a ti.

²²Dungthluntu pawl cu an riah a sia ngaingai ih pakhat hnu pakhat in, öBawipa, keimah ka si maw?” tiah an ti fingfing.

²³Jesuh in, öKeimah thawn khengkhat sungih saang a hnimtu in i zuar ding a si.

²⁴Ca Thianghlim ih a simcia vekin Milai Fapa cu a thi ding, asinain Milai Fapa a zuartu pa cu a hmakhua a va pit so! Cupa cu a nu ih pum sungin suak loin rak um sawnta sehla amah ih hrangah a òha sawn ding naón!” tiah a ti.

²⁵Mi zuartu Judas in, öSayapa, na ti sanmi cu kei ka si maw?” tiah a sut. Cutikah Jesuh in, öNangmah in na sim zo,” tiah a let.

Bawipa Zanriah

(Mar 14.22-26; Luk 22.14-20, 1 Kor 11.23-25)

²⁶Rawl an ei laiah Jesuh in saang cu a lak ih thla a cam hnuah a phel ih a dungthluntu pawl hnenah a pek. öLak uhla ei uh; himi hi ka taksa a si,” tiah a ti.

²⁷Cuih hnuah khuathai a lak ih Pathian hnenah lungawi thu a sim hnuah an hnenah a pek. öNan zatein in uh;

²⁸himi hi ka thisen a si. Pathian thukam hngettertutu le mitampi sual ngaithiamnak hrangih ka thletmi thisen a si.

²⁹Fiangtein ka lo sim: ka Pa ih Uknak sungah nanmah thawn sabit thar ka in sal hlan lo hi sabit cu ka in nawn lo ding,” tiah a ti.

³⁰Cule hla an sak ih Olif Tlangah an feh.



Piter Ih Elnak Thu A Simcia
(Mar 14.27-31; Luk 22.31-34; Joh 13.36-38)

31Cule Jesuh in an hnenah, öTuih zan rori ah nan zatein nan tlanhlo ding ih keimah lawng in tan ding; ziangah tile Ca Thianghlim in ðPathian in tuukhal kha a that ding ih tuurual cu òhekdarh òheh an si ding, ó a ti a si.

32Asinain thihnak ihsin thawhter sal ka si tikah Galilee ah nan hmaiah ka feh ding,” tiah a ti.

33Piter in Jesuh hnenah, öMidang tlan òheh hman hai sehla kei cu ka tlan lo ding,” tiah a ti.

34Jesuh in Piter hnenah, öThungai in ka lo sim: tuih zan ar a khuan hlanah ðAmah cu ka thei lo a si, ó tiah voi thum tiang i phatsan ding,” tiah a ti.

35Piter in, öNa hnenih thi ve ding ka si hmanah ka lo phatsan dah lo ding,” a ti. Dungthluntu dang pawl khal in cuti cun an ti ciar.

Gethsemane Hmuan ah Thla A Cam
(Mar 14.32-42; Luk 22.39-46)

36Cule Jesuh cu a dungthluntu pawl thawn Gethsemane an timi hmuan ah an feh ih an hnenah, öKhitawk ih thla ka va cam sungah hinah rak to uh,” tiah a ti.

37Piter le Zebedi fapa pahnih kha a fehpi. A riah a sia ih a thinlung a nuam lo ngaingai.

38Cule an hnenah, öKa thinlung hi riahsiatnak in a khat tuk ih a kuai òheh ding a bang. Hinah um uhla itthat loin i hngak uh,” tiah a ti.

39Hlat deuh ah a va feh ih leilung ah a bok ih, öKa Pa, a cang thei a si ahcun hi tuarnak khuathai hin i luatter hram aw! Asinain ka duh vekin si hlah seh, na duh vekin si ko seh,” tiah thla a cam.

40Cun dungthluntu pathum hnenah a ra kir tikah an pathum in an itthat kha a hmu ih Piter hnenah, öZiangtin so it loin nazi pakhat sung hman in hngak thei lo?

41Sualforhnak sungih tla lo dingin itthat loin thlacam uh. Thinlung cun a duh naón taksa cu a thazaang a der a si!” tiah a ti.



⁴²Jesuh cu a feh sal ih thla a cam lala. öKa Pa, hi khuathai hin luat a theih lo ih ka in tengteng a òul a si ahcun na duh vekin si ko seh,” a ti.

⁴³Dungthluntu pathum hnenah a ra kir sal ih an rak itthat thotho; an mit an meng thei hrimhrim lo.

⁴⁴Jesuh cun a taanta hai ih a cam keel in voithumnak thla a cam.

⁴⁵Cule dungthluntu pathum hnenah cun a ra kir ih, öNan itthat ih nan cawl lai hrih maw si? Zoh uh! Milai Fapa cu misual pawl kut sungih thlenter a sinak tikcu a thleng zo.

⁴⁶Tho uhla feh uhsi. Zoh uh, i zuartupa cu hinah a thleng zo,” tiah a ti.

Jesuh An Kaihnak

(Mar 14.43-50; Luk 22.47-53; Joh 18.3-12)

⁴⁷Jesuh a òong rero laiah dungthluntu hleihnih lakih a tel ve mi Judas cu a ra thleng. Amah thawn hmun khatah puithiam upa pawl le Judah mi upa dang pawl ih thlahmi miburpi kha ralnam le talhtum pawl keng in an ra.

⁴⁸Mi phiartu cun misenpi kha theihthiamnak a rak simcia ih, öKa hnam dingmi pa cu nan kaih duhmi pa a si ih nan kai pei!” tiah a ti.

⁴⁹Judas in Jesuh cu a pan vurvo ih, öSayapa, na parah daihnak um ko seh,” a ti phah in a hnam.

⁵⁰Jesuh in, öKa rual, na tummi cu tuah zaang sawn aw,” tiah a ti. Cule miburpi an ra thleng ih Jesuh cu an kaih hnuah fektein an òem.

⁵¹Jesuh thawn a ummi lakah pakhat pa in a ralnam a zuuk ih Puithiam Saang ih salpa kha a hna a sah thlak.

⁵²Cutikah Jesuh in, öNa nam cu a kawm sungah khum sal aw. Ralnam a hmangtu cu ralnam in an thi ve ding.

⁵³Ka Pa hnenah bomnak ka dil a si ahcun hmakhatte ah vancungmi ralkap bur hleihnih hnakih tam a run thlah thei ti hi na thei lo maw?

⁵⁴Asinain cu bangtuk in sisehla Ca Thianghlim in a cang ding tiih a sim ciami cu ziangtinso a kim thei ding?” tiah a ti.



⁵⁵Cule Jesuh in miburpi hnenah cun, öKei hi rukru maw ka si, ralnam le talhtum thawn keimah kai dingih nan rat ciamco? Nitinte Biakinn ah ka to ih thu ka lo zirh òheu laiah zohman in in kai fawn lo.

⁵⁶Sikhalsehla profet pawl in Ca Thianghlim sungih an nganmi a kim theinak dingah hi bangtuk in a cang a si,” tiah a ti. Cuihsin dungthluntu pawl cun an taan ih an tlansan òheh.

Thureltu Khonsil Hmaiah An Suahti

(Mar 14.53-65; Luk 22.54-55, 63-71; Joh 18.13-14, 19-24)

⁵⁷A kaitu pawl in Jesuh cu Puithiam Saang Kaiafas inn ah an fehpi ih cutawkah cun Daanthiam pawl le Judah upa pawl an tong aw khawm.

⁵⁸Piter in a hlat nawn ihsin Puithiam Saang ih tual tiang a thlun. Tual ah a vung lut ih ziang bangtuk in thil a cang ding ti zoh duh ah ralvengtu pawl hnenah a to.

⁵⁹Puithiam upa pawl le Khonsil upa pawl in Jesuh cu an thah theinak dingah an zatein a sual an hawl.

⁶⁰Thuphan per tahratin a mawhnak hawltu tampi an ra suak naón a sualnak an hmu thei cuang lo. A netnak ah mi pahnih an ra suak ih,

⁶¹öHi pa hin òPathian Biakinn hi ka bal ding ih ni thum ah ka sak thei sal ding, ó a ti,” tiah an ra ti.

⁶²Cutikah Puithiam Saang a ding ih Jesuh cu, öHitiin sual an lo puh hi a leh ngaihnik na thei lo maw?” tiah a sut.

⁶³Asinain Jesuh cu daitein a um. Cule Puithiam Saang cu a hung òong sal ih, öA nungmi Pathian hmin saal in siatcam in ka lo ti: Pathian fapa Messiah na si maw si lo so, sim hnik,” tiah a ti.

⁶⁴Jesuh in, öNangmah in na sim zo! Asinain thungai in ka lo sim: tuih thokin Milai Fapa hi Ziangkimtithi ih vorhlan ah to in nan hmu pei ih vancung mero par ihsin a rat khal na hmu ding,” tiah a ti.



⁶⁵Cuvete in Puithiam Saang cun a hnipuan a thlek ih, öCumi cu Pathian thangsiat a si! Thutheitu dang kan òul nawn lo. Pathian a thangsiat daan cu atu nan thei zo!

⁶⁶Ziangtin nan ruat?” tiah a sut. Annih in, öA mawh rori, thah ding a si,” an ti.

⁶⁷Cule a hmaiah cil an phui ih an thawi ih an beng. Cule a bengtu pawl in,

⁶⁸öMaw Messiah, profet bangin in sim hnik he! Zoso a lo bengtu!” tiah an ti.

Piter In Voithum Tiang Jesuh A Hnong

(Mar 14.66-72; Luk 22.56-62; Joh 18.15-18, 25-27)

⁶⁹Piter cu innleng tual ih a to laiah Puithiam Saang ih hnen-um nunau pakhat a ra ih, öNangmah khal hi Galilee mi Jesuh thawn a pawl-awmi na si,” tiah a ti.

⁷⁰Asinain Piter in mizapi hmaiah cun a el ih, öNa òongmi hi ziang thu a si ti ka thei lo,” tiah a let.

⁷¹Cule Piter cu kotka lamah a va feh. Hnen-um nunau dang in a hmu ih, öHi pa hi Nazareth mi Jesuh thawn a ummi a si,” tiah cu tawkih a rak ummi mipi pawl hnenah a ti.

⁷²Piter cun a el sal ih, öSiatcam in ka sim: hi pa hi ka theihmi a si lo,” a ti.

⁷³Caan malte hnuah cutawkih a dingmi pawl in Piter cu, öPhat duh hlah, nang khal an hnenih telmi na si ko. Na aw cawi in a lang a si,” tiah an ti.

⁷⁴Cule Piter in, öSiatcam in thudik ka sim a si. Thudik lo ka sim a si le Pathian in i hrem seh! Hi pa hi ka thei hrimhrim lo,” tiah a ti. Cuòheh vete in ar a khuang ih,

⁷⁵Piter in Jesuh ih a rak sim ciami, öAr a khuan hlanah ka thei lo a si, tiah voithum tiang i phatsan ding,” a timi kha a vun mang sal. Piter cu khawlengah a suak ih thinlung na zetin a òap.

Matthai 27

Jesuh Cu Pilat Hnenah An Fehpi

(Mar 15.1; Luk 23.1-2; Joh 18.28-32)



¹Zingthlapit ah puithiam upa pawl hmuahhmuah le Judah upa pawl in Jesuh cu that dingah an tawlrel.

²Thir cikcin in an khih hnuah an hruai ih Rom Acozah bawi Mangki Pilat kut ah an pek.

Judas Thihnak

(Dung 1.18-19)

³Mi phiartu Judas in Jesuh cu thu an òhen ih mawh an pek ti kha a theih tikah a sir-aw ih tangka sawmthum kha puithiam upa le Judah upa hnenah a va khirh sal.

⁴öMawhnak nei lo pa thihnak thleng tiangin ka phiar ruangah ka soal tuk a si,” tiah a va ti. Annih in, öCucu ziangso kannih kan poisat? Na duhnak in va tuah ko,” tiah an ti.

⁵Judas in tangka sawmthum cu Biakinn sungah a hlonta ih a suak. A va feh ih amah le amah a hngawng in a awk that aw.

⁶Puithiam upa pawl in cuih tangka cu an sar ih, öHi tangka hi thisen tangka a si ruangah biakinn tangka retnak sungih ret ding cu kan Daan in a duh lo,” tiah an ti.

⁷A thuhla an rel ih zate lungkimnak in cuih tangka cu Beel Tuahtu ih lo leinak ah an hmang ih cuih lo cu ramdangmi pawl phumnak thlaanmual ah an hmang.

⁸Curuangah cuih lo cu tuih ni tiangin, öThisen Lo,” tiah kawh a si lai.

⁹Cuticun profet Jeremiah ih a rak simmi cu a kim. Profet Jeremiah in, öIsrael mi pawl in cupa leinak ah an lungkim in an khiahmi tangka sawmthum cu an lak ih,

¹⁰Bawipa in thu i pekmi vekin beel tuahtu lo leinak ah an hmang,” tiah a rak ti.

Pilat In Jesuh Thu A Sut

(Mar 15.2-5; Luk 23.3-5; Joh 18.33-38)



¹¹Jesuh cu Rom Acozah Mangki bawi hmaiah cun a ding ih Mangki bawipa cun, öJudah mi pawl ih Siangpahrang na si maw?” tiah a sut. Jesuh in, öNangmah in na ti si!” tiah a sawn.

¹²Asinain puithiam upa le Judah mi upa dang pawl ih soal an puhmi pawl cu zianghman a let lo.

¹³Curuangah Pilat in, öSoal an lo puhmi hmuahhmuah hi na thei lo maw?” tiah a ti.

¹⁴Asinain Jesuh cun kam khat hman a sawn duh lo; curuangah Mangki bawipa cu a khawruah a har ngaingai.

Jesuh Thi Dingin An Rel

(Mar 15.6-15; Luk 23.13-25; Joh 18.39-19.16)

¹⁵Lantak puai tinte in Mangki bawipa cun, misenpi in suakseh tiah an ngenmi thawngtla pakhat kha a suahter daan a si.

¹⁶Culai ah mi kipih theihmi thawngtla pakhat a um ih a hmin cu Jesuh Barabbas a si.

¹⁷Misenpi an tonkhawm awk tikah Mangki bawi Pilat cun, öZoso lo thlah sak ningla nan duh? Jesuh Barabbas maw Messiah timi Jesuh so?” tiah a sut.

¹⁸Judah upa pawl in an nahsiik ruang meenah Jesuh cu a kut ah an thlenter a si, ti kha Pilat in fiangtein a thei.

¹⁹Pilat cu thuòhennak innpi sungih a to laiah a nupi in, öMawhnak zianghman a nei lo pa kha a parah zianghman rak tuah hlah. Zianghman tuihsun ka mang ah amah ih ruangah tuarnak tampi ka tong a si,” tiah thu a rak cah.

²⁰Puithiam upa pawl le a dang upa pawl in misenpi kha an forh hai ih misenpi in Barabbas thlah ih Jesuh that dingah Pilat kha an dil.

²¹Asinain Pilat cun, öHimi pahnih lakah zoso thlah ningla nan duh?” tiah misenpi kha a sut lala. Misenpi in, öBarabbas,” tiah an ti.

²²öCuti asile Messiah timi Jesuh hi ziangtin ka tuah pei?” tiah Pilat in a sut. öThinglamtah parah that aw!” tiah an zatein an ti.



²³Asinain Pilat in, öZiang sualnak so a tuah?” tiah a sut hai. Cutikah, öThinglamtah ah khenbet aw!” tiah an au thei patawp in an au ciamco.

²⁴Pilat in cutiuh suh rero kha a òhathnemnak a um lo ih misenpi in hnaihnaawnak riangri an suakter pang ding ti a hmuh ruangah tidai lak tahratin mizapi hmaiah a kut a kholh ih, öHi mawh nei lo pa thihnak ah hin kei ka tel lo! Nanmah ih tuahmi a si,” tiah a ti.

²⁵Cutikah misenpi cun, öHi pa thihnak ih thisen cu kanmah le kan tesinfa pawl parah thleng ko seh,” tiah an ti.

²⁶Cuticun Pilat in an hrangah Barabbas cu a thlah sak; cule Jesuh cu a thawiter hnuah thinglamtah parih that dingin an kut ah a pek.

Ralkap Pawl In Jesuh An Hmuhsuam

(Mar 15.16-20; Joh 19.2-3)

²⁷Cule Pilat ih ralkap pawl in Jesuh cu Mangki bawipa ih inn ah an fehpi ih misenpi pawl cu a kiangah an ra khawm.

²⁸A hnipuan an hlit ih puansen an sinter.

²⁹Cule hlingih tuahmi lukhuh a lu ah an khumter; cun a vorhlan kut ah fung an kenter. A hmaiah an khuk bilh tahrat in hmuhsuamnak thawn, öJudah Siangpahrang a nun khua sau hram seh,” an ti.

³⁰An cil an phui, funghreu an lak ih a lu ah an vuak.

³¹Cutiin an hmuhsuam òheh hnuah a puan cu an hlit ih amah ih hnipuan an hrukter sal. Cule thinglamtah parih thah dingah an hruai.

Thinglamtah Parah Jesuh An Khen

(Mar 15.21-32; Luk 23.26-43; Joh 19.17-27)

³²Cutiuh an feh laiah Sairin khua mi Simon kha an tong ih ralkap pawl in Jesuh thinglamtah kha hramhram in Simon an putter.

³³Golgotha an timi hmun an thleng. Golgotha ti cu, öLuruh Hmun,” tican a si.

³⁴Cutawkah Jesuh cu hnitkha vekih a khami thawn rawimi sabitti an pek; a tep ih a in duh lo.



³⁵Jesuh cu thinglamtah ah an khen ih a hnipuan cu camcawhfung zuukin an zem aw.

³⁶Cuih hnuah an to ih amah cu an kil.

³⁷“Hi pa cu Judah Siangpahrang Jesuh a si,” tiah soal an puhnak kha an ngan ih a lu tlunah an tar.

³⁸Cun mi òha lo damiah pahnih Jesuh thawn thinglamtah parah an khen ve; pakhat a vorhlah ah, a dang pakhat a kehlam ah an thlai.

³⁹A kiangkapih a suksotu pawl tla in an diriam in an lu an sut hnawh ih,

⁴⁰“Biakinnpi bal tahratin ni thum sungah ka sak sal ding na ti a si lo maw! Pathian Fapa na si ahcun nangmah le nangmah run awla thinglamtah par ihsin rung òum aw he!” tiah an dekcok.

⁴¹Cubangkit in puithiam upa pawl le Daanthiam pawl le Judah upa pawl in an hmuhsuam ih,

⁴²midang cu a hum thei, asinain amah le amah cu a hum aw thei lo! Israel Siangpahrang a si lo maw si? Atu rori ah hin thinglamtah par ihsin a rung òum a si ahcun kan zum ding a si!

⁴³Pathian a rinsan ih Pathian Fapa ka si a ti si! Pathian in a hum duh maw kan zoh hnik pei cu!” tiah nautat òong in an ti.

⁴⁴Amah thawn an khenbetmi damiah pawl tla in cu bangtuk cun an nautat ve.

Jesuh Thihnak

(Mar 15.33-41; Luk 23.44-49; Joh 19.28-30)

⁴⁵Sun laitak fangah ramsung pumpuluk ah thimkhawzing a tlung ih nazi pathum sung a thim.

⁴⁶Zanlam nazi pathum ah Jesuh cu napi in a au ih, “Eli, Eli, lema sabakthani?” a ti; a tican cu, “Ka Pathian, Ka Pathian, zianghrangah i tlansan?” ti a si.

⁴⁷Cutawkih a dingmi hrekkhat pawl in an thei ih, “Elijah a ko a si,” tiah an ti.



⁴⁸An lakah pakhat pa cu a va tlan vurvo ih tidai a hawp thei zetmi puan a va lak ih sabit sungih a hnim hnuah funghreu parah a òemcih ih Jesuh cu a inter zik.

⁴⁹Asinain midang in, öUm hrih, amah run dingah Elijah a rat le rat lo kan zohhnik pei,” tiah an ti.

⁵⁰Jesuh cu napi in a au sal ih a hnuk a cat.

⁵¹Cule Biakinn puanzar cu a tlunlam ihsin a hnuailam tiang òhen hnih ah a tlek. Leilung a hnin òheh, lungpi an kuai òheh,

⁵²thlaan pawl an ong aw ih a rak thi ciami Pathian mithiang pawl an tho sal.

⁵³An thlaan ihsin an suak ih Jesuh cu thlaan in a thawhsal hnuah Khua Thianghlim sungah an lut ih mi tampi hmaiah an lang.

⁵⁴Ral bawipa pakhat le amah thawn Jesuh a kiltu ralkap pawl in linghnin le thil dang a cangmi hmuahhmuah kha an hmuh tikah an tuk a sum ih, öHi pa hi Pathian Fapa taktak a si,” tiah an ti.

⁵⁵Galilee ram ihsin Jesuh a rak thluntu le a rak bawm òheutu nunau tampi an um ih a hlat nawn in an rak cuan.

⁵⁶Cuih nunau lakah cun Mari Magdalene, Jeim le Josef ih nu Mari le Zebedi nupi tla an tel.

Jesuh Phumnak

(Mar 15.42-47; Luk 23.50-56; Joh 19.38-42)

⁵⁷Zanlam a hung si tikah Arimathea khua ihsin milianpa pakhat a ra thleng. A hmin cu Josef a si ih Jesuh dungthluntu pakhat a si ve.

⁵⁸Pilat a va tong ih Jesuh ruak kha a dil. Jesuh ruak cu Josef hnenih pek dingah Pilat in thu a pek.

⁵⁹Cuticun Josef in Jesuh ruak cu a lak ih puan thar nemtein a tuam ih,

⁶⁰amah ih thlaan dingih lungkhermi thlaan thar sungah a phum. Cuih hnuah lungphengpi in thlaan kaa cu a kharta ih a fehsan.

⁶¹Mari Magdalene le a dang Mari cu cutawkw ahcun thlaanlam hoi in an to.



Thlan Kiltu Pawl

⁶²A thaisun Sabbath ni ah puithiam upa le Farasi pawl in Pilat an tong ih,

⁶³öBawipa, hi thuphanpeltu pa hin a nun laiah ðNithum hnuah ka tho sal ding,ó tiah a rak ti.

⁶⁴Curuangah a thlaan kha òhatein ni thumnak ni tiang kilter aw; culole a dungthluntu pawl in a ruak kha an fir pei ih misenpi pawl kha thihnak ihsin a tho sal zo a si, tiah an bum ding. Hi neta bumnak hi a hmaisai bumnak hnakin a poimawh sawn ding a si,” tiah an ti.

⁶⁵Pilat cun, öA kiltu Rom ralkap pawl ret uhla thlaan kha a him thei tawkin tuah uh,” tiah a ti.

⁶⁶Curuangah an feh ih thlaan cu a him thei tawkin an tuah; thlan khar lungpheng kha tacik an khen ih a lengin òha zetin an kilter.

Matthai 28

Jesuh Thawhsalnak

(Mar 16.1-10; Luk 24.1-12; Joh 20.1-10)

¹Sabbath ni a liam ih a thaizing zingthlapit ah Mari Magdalene le a dang Mari cu thlaan zoh dingah an feh.

²Hmakhatteah nasa zet in ling a hnin. Bawipa ih vancungmi pakhat cu vancung ihsin a rung òum ih thlaan sangka khar lungphengpi cu a òhawn ih a parah a to.

³A hmuihmel cu nimthla bangtuk a si ih a hnipuan cu vur bangin a vaar.

⁴Thlan kiltu pawl cu an òih tukah an khur ih mithi bangtuk an si.

⁵Vancungmi cun nunau pawl hnenah, öòih hlah uh; thinglamtah parih an thahmi Jesuh nan hawl ti ka thei.

⁶Hinah a um lo, a rak simcia bangtuk in thihnak ihsin thawhter sal a si zo. An phumnak hmun hi ra zohhnik uh.

⁷Zamrang in va feh uhla a dungthluntu pawl kha ðThihnak ihsin thawhter a si zo; nan hmaiah Galilee ah a feh ding ih cutawkah nan hmu ding!ð tiah va sim uh. Ka lo simmi hi hngilh hlah uh,” tiah a ti.



⁸Curuangah zamrang zetin thlaan ihsin an tlung; an òih phah, an lung a awi phah, cuticun dungthluntu pawl sim dingah an tlan.

⁹Rinlopi-ah Jesuh in a tong hai ih, öNan hnenah daihnak um hram seh,” tiah a ti. An va pan ih a ke an va pom ih an biak.

¹⁰Jesuh in an hnen ah, öNan thinphang hlah uh. Ka unau pawl kha Galilee ih feh dingin va sim uh. Cutawkah in tong ding!” tiah a ti.

Thlan Kiltu Pawlih Thuthannak

¹¹Cutiiah nunau pawl an feh laiah, thlaan kiltu ralkap hrekhat pawl cu khawpi sungah an feh ih puithiam upa pawl hnenah thlaan ih thil a cangmi hmuahhmuah kha an sim.

¹²Puithiam upa pawl le Judah mi upa pawl an tong aw ih thu an ruatkhawm. Ralkap pawl kha nawthuh paisa tampi an pek ih,

¹³öKan ihthat sungah zanah a dungthluntu pawl an ra ih a ruak kha an fir a si, nan ti pei.

¹⁴Cumi cu Mangki bawipa in a theih khalle nan phan ding zianghman a um lo, mawhnak an nei lo tiah kan lo simsak ding,” tiah an ti.

¹⁵Thlan kiltu ralkap pawl in paisa cu an lak ih an simmi vekin an tuah. Cuih thu cu Judah mi pawl cun tuihsun tiangin an rel òheumi a si.

A Dungthluntu Hnenah Jesuh A Lang

(Mar 16.14-18; Luk 24.36-49; Joh 20.19-23; Dung 1.6-8)

¹⁶Dungthluntu hleikhat pawl cu Jesuh ih a fial bangtuk in Galilee tlang parah an feh.

¹⁷Amah cu an hmu ih an biak, asinain a hrek cun an zum lo.

¹⁸Jesuh cun a pan hai ih an hnenah, öLei le vanih thuneihnak hmuahhmuah cu ka hnenah pek a si zo.

¹⁹Curuangah feh uhla miphun hmuahhmuah ka dungthluntu va siter uh; Pa le Fapa le Thiang Thlarau hmin in baptisma va pe uh.

²⁰Cule ka thupekmi hmuahhmuah thlun dingin va zirh uh. Hngilh hlah uh, san a cem lai hlanlo nan hnenah ka um ringring ding,” tiah a ti.



Marka

Marka 1

Baptisma Petu Johan Thusimnak

(Mat 3.1-12; Luk 3.1-18; Joh 1.19-28)

- ¹Pathian Fapa Jesuh Khrih ih Thuthang òha cu hiti in a si.
- ²A thokah profet Isaiah in: öPathian in ðNa hmaiah ka palai ka thlah ding; Na hrangih lamzin sialtu dingah,ó
- ³Mi pakhat cu ramòhingah a au ih, ðBawipa ih hrangah lamzin sial uh, A fehnak ding lamzin kha dingter uh,ó a ti,” tiah a ngan.
- ⁴Curuangah Johan cu ramòhingah ihsin a ra ih baptisma a pek hai ih thu tla a sim phah vivo. Mipi pawl kha, öNan sualnak sir uhla baptisma lak uh. Cuticun Pathian in nan sualnak a lo ngaithiam ding,” tiah a ti.
- ⁵Judea peng le Jerusalem khawpi ihsin mi tampi Johan ih thusimmi ngai dingah an ra. An sualnak an phuang ih Jordan tiva ah baptisma a pek hai.
- ⁶Johan cu kalauk hmulih tahmi hnipuan a hruk ih a taai ah savun taikhap a khap. A rawl eimi cu kharbok le hramlak khuaitizu an si.
- ⁷Mipi hnenah, öKa dungih a ra dingmi pa cu keimah hnakin a nasa sawn a si. Kun tahrat in a kedam hri phoih saktu ding hmanah kei cu ka tlak lo.
- ⁸Kei cun tidai in baptisma ka lo pek. Asinain anih cun Thlarau Thianghlim in baptisma a lo pek hai ding,” tiah a ti.

Jesuh Baptisma Le Hniksaknak

(Mat 3.13-4.11; Luk 3.21-22; 4.1-13)

- ⁹Cuih hnu rei loteah Galilee peng Nazareth khua ihsin Jesuh cu a ra ih Jordan tiva ah Johan in baptisma a rak pek.
- ¹⁰Jesuh cu ti sung ihsin a hung suah vete in van a ong aw ih Thlarau cu thuro bangin a parih a rung fut kha a hmu.
- ¹¹Van ihsin aw pakhat a rung thang ih, öNangmah cu ka duhdawtmi ka Fapa na si. Na parah ka lung a kim ngaingai,” tiah a run ti.



¹²Hmakhatteah Jesuh cu ramòhing ah Thlarau in a fehter ih

¹³cutawkah ni sawmli a um ih Satan in a hniksak. Ramsa pawl thawn an um. Asinain vancungmi pawl in an rung tuamhlawm.

Jesuh In Nga Kaitu Pali A Ko

(Mat 4.12-22; Luk 4.14-15; 5.1-11)

¹⁴Johan kha thawngih an thlak hnuah Jesuh cu Galilee ah a feh ih Pathian ih Thuthang òha a sim.

¹⁵ÖTikcu a kim zo ih Pathian Uknak a nai zo. Nan sualnak pawl sir uhla Thuthang òha cu zum uh,” tiah a ti.

¹⁶Jesuh cu Galilee Tili kapih a feh laiah ngakaitu pahnih Simon le a nau Andru kha sur in nga an kaih rero laifang a hmu.

¹⁷Jesuh in an hnenah, öI thlun uhla milai kaitu ah ka lo tuah ding,” a ti.

¹⁸Hmakhatteah an sur an taan ih amah cu an thlun.

¹⁹Hla deuh a va feh ih Zebedi ih fapa Jeim le Johan te unau hnih a hmu. Anmah cu an lawng sungah an um ih an sur an tholh rero.

²⁰Jesuh in a hmuh vete in an pahnih in a ko. Cuticun an pa Zebedi le an hlawhfa pawl cu lawng sungah cun an taan ih Jesuh cu an thlun.

Khawsia Polhmi

(Luk 4.31-37)

²¹Jesuh le a dungthluntu pawl cu Kapernaum khua ah an ra ih a thaisun Sabbath ni ah Jesuh cu pumkhawmnak inn Sinakok ah a feh ih thu a zirh.

²²A thuzirh daan a theitu pawl cu an mang a bang ngaingai, ziangah tile Daanthiam pawl vek a si lo, anih cun thunei zetin a zirh a si.

²³Cuih caanah khawsia in a polhmi mipa pakhat cu Sinakok ahcun a ra ih,

²⁴öNazareth mi Jesuh, ziangso kannih in hai? Kanmah siatsuah dingah maw na rat? Zo na si ti ka lo thei: Pathian ih thlahmi Mi Thianghlim na si,” tiah a au ciamco.

²⁵Jesuh in khawsia cu, öDaite in um aw! Kha pa sung in suak aw!” tiah thu a pek.



²⁶Khawsia in cupa cu nasa zetin a thin ih ring zetin a auter hnuah a suak.

²⁷Mipi cu an mang a bang ngaingai ih pakhat le pakhat, öZiangvek thu so a si? Zirhnak thar phun khat maw a si? Hi pa hi khawsia parah thu a nei ih ðSuak uh!ð a tile an suak fawn,” tiah an ti aw.

²⁸Cuticun Jesuh thuhla cu Galilee peng khuazakip ah zamrang zetin a thang.

Jesuh In Mi Tampi A Damter

(Mat 8.14-17; Luk 4.38-41)

²⁹Jesuh le a dungthlun pawl cu Jeim le Johan tel in, sinakok ihsin an feh ih Simon le Andru inn lam pan in an feh.

³⁰Simon ih pizon kha khurhnat in a na ih a tho thei lo; Jesuh a thlen vete in a nat thuhla cu an sim.

³¹Mina hnenah cun a feh ih a kut a kai ih a thawhter. A khurhnat cu a reh lohli ih anmah a tuamhlawm thei.

³²Ni a tlak ih zanlam a si tikah mipi in mina hmuahhmuah le khawsia ih polhmi pawl kha Jesuh hnenah an rat pi.

³³Cuih khua ih mi hmuahhmuah cu cuih inn hmai ahcun an ra tong khawm aw òheh.

³⁴Jesuh in an natnak phunphun kha a damter ih an sungih khawsia pawl tla a dawisuak òheh. Khawsia pawl cu kam khatte hman a òongter lo; ziangahatile zo a si ti kha an thei.

Galilee Ah Jesuh Thu A Sim

(Luk 4.42-44)

³⁵A thaizing, zingthlapit ni suah hlanah, Jesuh cu a tho ih inn ihsin a suak. Hnarpawn ah a suak ih mi um lonak ah thla a cam.

³⁶Asinain Simon le a rualpi pawl cu amah hawl ah an feh ih,

³⁷an va hmuh tikah a hnenah, öMi hmuahhmuah in an lo hawl,” tiah an sim.

³⁸Asinain Jesuh in, öHi kiangkap khua pawl khalah kan feh vivo ding, an hnenah thu ka sim ve ding, ziangahatile cucu ka rat hnawhsanmi a si,” tiah a ti.



³⁹Curuangah Galilee peng pumpuluk tlawng in sinakok ah thu a sim vivo ih khawsia pawl a dawi suak vivo a si.

Jesuh In Mi Pakhat A Damter

(Mat 8.1-4; Luk 5.12-16)

⁴⁰Phaarnat in a na mipa pakhat cu Jesuh hnenah a ra ih a khuk bilh in, öNa duh a si ahcun i thianger thei ko,” tiah bomnak a dil.

⁴¹Jesuh cun a zaangfah ngaingai ih a kut in a hei dawh hnuah a tham ih, öKa lo thianger duh zet a si, thianger thlang aw,” tiah a ti.

⁴²Hmakhatteah a phaarnat cu a dam ih a thianger.

⁴³Cule Jesuh in cupa cu a fehter ih, fektein thu a tiam,

⁴⁴öNgai aw! Hi thu hi zohman na sim lo pei. Puithiam hnenah va feh vurvo awla rak lo zohseh; cule mi hmuahhmuah in a dam a si ti an lo theihnak dingah Moses thupekmi vekih thawinak va pe aw,” tiah fektein thu a tiam.

⁴⁵Asinain cupa cu a feh ih a damnak thu cu hmunkip ah a than vivo. Cuih thu a rel tamtuk ruangah Jesuh cu khawsungah mi hmuhngan in a feh thei nawn lo. Hnarpawn fianhrial sawnah amah lawng a um ih cutawkah hmunkip ihsin mi in an ra pan.

Marka 2

Jesuh In Mizengpa A Damter

(Mat 9.1-8; Luk 5.17-26)

¹Ni malte a rei hnuah Jesuh cu Kapernaum khua a ra thleng sal ih inn ah a um ti thu kha a thang ciamco.

²Mi tamtuk an rat ruangah inn sung cu a lawngnak pakhat hman a um lo; sangka kiang a leng tianger an khat òheh. An hnenah Jesuh in thu a sim;

³cuti ih a sim laifangah mi pali in mizengpa pakhat Jesuh hnenah an rak zawn.

⁴Milai an tam tuk ruangah Jesuh hnenah cun an thlenpi thei lo. Curuangah Jesuh umnak zawn diphun kha an bauh ih mizengpa cu a ihphah parah it in an vun thlak.



⁵Zumnak an neih zia kha Jesuh in a hmuh tikah mizengpa hnenah cun, öKa fapa, na sualnak cu ngaithiam a si zo,” tiah a ti.

⁶Cutawkih a to vemi Daanthiam hrekkhat pawl in,

⁷öZiangtin so hi vekin a òng ngam? Pathian thangsiat a sisi. Pathian siar lo zoso mi sualnak a thlah thei?” tiah an thinlung tein an ti.

⁸An thinlung cu Jesuh in hmakhatte ah a thei ih an hnenah, öZiangah so hi bangtuk in nan ruat?

⁹Hi mizengpa hnenah hin ðNa sualnak cu ngaithiam a si zo,ó ti maw, ðTho awla na ihphah lak awla va feh aw,ó tiso a ol sawn?

¹⁰Milai Fapa in leilung parah mi ih sual ngaithiam theinak a nei a si, ti hi nan hnenah ka langter duh a si,” tiah a ti. Curuangah mizengpa hnenah,

¹¹öTho aw; na ihphah la awla na inn ah va tin aw, ka lo ti,” tiah a ti.

¹²An zatein an zoh ih cu laifangah mizengpa cu a tho; a ihphah a lak ih zamrang zetin a feh. An zatein an mang a bang tuk lawmmam ih öHi bangtuk cu kan hmu dah lo,” an ti ih Pathian an thangòhat.

Jesuh In Levi A Ko

(Mat 9.9-13; Luk 5.27-32)

¹³Jesuh cu Galilee Tili kapah a va feh sal. Mi tampi a hnenah an ra ih thu a zirh.

¹⁴A feh phahah siahkhongtu, Alfias ih fapa Levi a zungkhaan sungih a to kha a hmu. Jesuh in, öI thlun aw,” a ti. Levi cu a tho ih a thlun.

¹⁵Cuih hnuah Jesuh cu Levi inn ah rawl a ei. Siahkhong le misual tiih hnonmi tampi in Jesuh cu an thlun ih cu pawl òhenkhat cu Jesuh le a dungthluntu pawl thawn rawl an ei tlang.

¹⁶Farasi mi Daanthiam hrekkhat pawl in Jesuh cu hi bangtuk hnonmi misual le siahkhong pawl thawn rawl a ei kha an hmuh tikah a dungthluntu pawl kha, öZiangah so hi bangtuk mi pawl thawn rawl a ei?” tiah an ti.



¹⁷Cuih thu cu Jesuh in a thei ih, öMi harhdam pawl in sibawi an hai lo; a na mi lawng in an hai a si. Miding pawl ko dingah ka ra lo, misual pawl ko dingah ka ra a si,” tiah a ti.

Rawl-ulhnak Thu
(Mat 9.14-17; Luk 5.33-39)

¹⁸Voikhat ah baptisma petu Johan thluntu pawl le Farasi mi pawl rawl an ul. Mi òhenkhat pawl Jesuh hnenah an ra ih, öZiangah so baptisma petu Johan dungthluntu pawl le Farasi thluntu pawl cu rawl an ul naón nang a lo thluntu pawl cu rawl an ulh lo?” tiah an sut.

¹⁹Jesuh in, öMopuai ih sawmmi pawl khi rawl an ul tiin nan ruat maw? An ul lo! Mopa an hnenih a um sungah cun rawl cu an ul lo ding.

²⁰Sikhalsehla an hnen ihsin mopa lak hlo a si ni a thleng ding ih cutikah rawl cu an ul ve leh ding.

²¹öAngki hlun belhnak ah zohman in puan tharte an hmang dah lo; ziangah tile belhnak puan thar cu a com ding ih hnipuan hlun sawn kha a tleker ding ih a ong ciami kha a kau sinsin ding.

²²Cun sabitti thar kha savun thawl hlun sungah an than dah lo, ziangah tile sabitti thar in savun thawl hlun cu a kuaiter ding ih sabit le a thawl cu an cemral ding. Curuangah sabitti thar cu savun thawl thar sungah than sawn ding a si,” tiah a ti.

Sabbath Ni Uih Thu
(Mat 12.1-8; Luk 6.1-5)

²³Jesuh cu Sabbath ni ah sangvut lo sungin a feh. Amah thawn hmun khatah a dungthluntu pawl tla an feh ve ih sangvut vui kha an zuut phah.

²⁴Farasi pawl in Jesuh cu, öZohnik, na dungthlun pawl Sabbath ni ah hi bangtuk thil an tuah hi kan Daan ih duh lomi a si,” tiah an ti.

²⁵Jesuh in, öDavid in ei ding zianghman a neih lo tikah ziang a tuah ti cu nan siar dah lo maw si? Amah le a rualpi pawl an ril a rawng zet ih,

²⁶Pathian inn sungah lut tahratin Pathian hnenih hlanmi sang kha a ei. Culai ih Puithiam sang cu Abiathar a si. Kan Daan sung vek a si ahcun cuih sang cu



puithiam lawngih eithiang a si. Asinain David in a ei ih cuih tlunah a rualpi pawl tla a pek,” tiah a ti.

²⁷Cule Jesuh in, öSabbath cu minung hrangih tuahmi a si; minung hi Sabbath hrangih tuahmi a si lo.

²⁸Curuangah Milai Fapa cu Sabbath tlun khalah Bawi a si,” tiah a sim.

Marka 3

Kut Zengpa

(Mat 12.9-14; Luk 6.6-11)

¹Cule Jesuh cu sinakok ah a va feh sal ih cutawkah kut zengpa pakhat a rak um.

²Jesuh kha sualpuh a duhtu pawl tla an rak um ih curuangah Sabbath ni ah a damter ding maw damter lo ding tiah òhatein an zoh.

³Jesuh in cupa cu, öHmailam ah hin ra suak hnik,” tiah a ti.

⁴Cule mipi cu, öKan Daan in Sabbath ni ah ziang tuah ding so in on? Mi bawm ding maw harsatnak pek ding so? Mi nunnak runsuah ding maw siatsuah ding so?” tiah a sut. Asinain annih cu kam khat hman an òng lo.

⁵Jesuh cun a thinheng in a zoh vivo hai ih an thinlung a ruh zia kha a hmuh tikah a riah a sia zet fawn. Cule mi pa cu, öNa baan hawi aw,” a ti. A baan cu a hawi ih a dam ngaingai.

⁶Cutikah Farasi mi pawl cu sinakok ihsin an suak ih Herod ih milai pawl thawn Jesuh thah theinak dingah thu an ruatkhawm.

Tili Kap Ah Miburpi In An Pan

⁷Jesuh le a dungthluntu pawl cu Galilee Tili ah an va feh; miburpi in Jesuh cu an thlun. Anmah tla cu Galilee peng, Judea peng,

⁸Jerusalem khua, Idumea peng, Jordan tiva ihsin nisuahnak lam ram, Tai-ar le Sidon kiangkap ram pawl tiang in a rami an si. Jesuh ih thil tuahmi pawl an theih ruangih a rami an si.

⁹Milai an tamtuk lawmmam ih in ciil ciamco pang ding ti a phan ruangah dungthluntu pawl kha lawng pakhat timtuah cia in a retter.



¹⁰Mi tampi a damter ih mina hmuahhmuah in an tham ngah theinak dingah an nor ciamco.

¹¹Cun khawsia polhmi pawl in an hmuh tikah a hmaiah an bok ih, öNangmah cu Pathian Fapa na si,” tiah an au ciamco.

¹²Jesuh in cuih khawsia polhmi pawl cu amah kha zo a si ti an rel lonak dingah thu a pek.

Jesuh In Dungthlun Hleihnih A Hril

(Mat 10.1-4; Luk 6.12-16)

¹³Cule Jesuh cu tlangpar ah a hung kai ih a hnenah a mi duhmi pawl a ko. A hnenah cun an ra ih,

¹⁴minung hleihnih a hril ih őTirhthlah pawl,ó tiah a ko. öKa hnenih um dingah ka lo hril. Cule thusim dingah ka lo thlah ding ih,

¹⁵khawsia dawihlo theinak thu tla nan nei ding,” tiah a ti.

¹⁶Hleihnih a hrilmi pawl cu hihi an si. Simon (Piter tiih hmin a pekmi),

¹⁷Zebedi ih fapa Jeim le a nau pa Johan (Jesuh in Boanerges tiah hmin a pek hai, a tican cu őKhawri Fa,ó tinak a si),

¹⁸Andru, Filip, Bartholomeo, Matthai, Thomas, Alfias ih fapa Jeim, Thaddaeus, Phunòan Simon, le

¹⁹Jesuh a zuartu Judas Iskariot tla an si.

Jesuh Le Beelzebul

(Mat 12.22-32; Luk 11.14-23; 12.10)

²⁰Cule Jesuh cu inn ah a tlung. A hmaisav vek thotho in mi tam ngaingai an ra ih Jesuh le a dungthluntu pawl cu rawl ei caan hman an nei lo.

²¹Cuih thu cu a sungte pawl in an theih tikah, öJesuh cu a aa zo,” tiah mi in an ti fawn ruangah amah kilkhawi dingin an feh.

²²Jerusalem ihsin a rami Daanthiam hrekkhat pawl in Jesuh cu öBeelzebul in a kai zo a si. Khawsia uktu bawi ih huham in khawsia pawl a dawithei a si,” tiah an ti.



- ²³Curuangah Jesuh cun a ko hai ih an hnenah tahòhimnak thawn thu a sim. öZiangtin so Satan in Satan lala cu a dawì thei ding?
- ²⁴Ram pakhatkhat cu òhen tampi ah a òhen aw ih anmah le anmah an do awk ahcun cuih ram cu an òekdarh ding.
- ²⁵Innsang pakhat sungah pakhat le pakhat an to aw ih an thawi awk a si ahcun cuih innsang cu an òeekdarh ding.
- ²⁶Cubangtuk in Satan in Satan lala a dawìsuak a si ahcun an òhenòhek awk ruangah an ram cu rei a awì lo ding ih a cemral ding a si.
- ²⁷öMicak pa cu amah an òem hmaisà lo ahcun zohman in a inn bauh tahratin a thilri an lak sak thei lo ding.
- ²⁸öThungaitè in ka lo sim: minung hi ziangvek in an sual ih òong siava tiang an òong hmanah ngaihthiam an si ding.
- ²⁹Sikhalsehla Thlarau Thianghlim a thangsiattu cu ngaidam a si lo ding, ziangahtile kumkhua daih sualnak a tuah a si,” tiah a ti.
- ³⁰Jesuh kha öKhawsia a sungah a lut,” tiah an ti ruangah Jesuh in hiti ih a òongnak hi a si.

Jesuh Nu Le A Naule Pawl

(Mat 12.46-50; Luk 8.19-21)

- ³¹Cule Jesuh ih nu le a naule pawl an ra. Inn lengah an ding ih inn sungah mi an vun tirh.
- ³²A kiangah mi tampi an rak to ih annih in, öZohhnik, na nu le na naupa pawl le na farnu pawl leeng ah an um, nangmah an lo poi,” tiah an ti.
- ³³Jesuh in, öZoso ka nu cu a si? Ka naule tla cu zoso an si?” a ti.
- ³⁴A kiangkapih a totu mipi pawl khi zoh phah in, öHinah ka nu le ka naule tla cu an um ko a si.
- ³⁵Zokhal sisehla Pathian duhnak a tuahtu hmuahhmuah cu ka unau, ka farnu le ka nu an si,” tiah a ti.

Marka 4



Thlaici Vorhtu Tahòhimnak

(Mat 13.1-9; Luk 8.4-8)

¹Jesuh in Galilee Tilikap ah thu a zirh sal. A kiangih a ra khawmmi minung pawl cu an tam tuk lawmmam ruangah lawng sungah a lut ih a to. Long cu tipar hlatnawn ah a um ih misenpi pawl cu tili kap tidai ri tiangin an ding.

²Tahòhimnak hmangin thu tampi a zirh.

³Jesuh cun, öNgaihnik uh: Voikhat ah mipa pakhat a um ih thlaici vorh dingin lo ah a feh.

⁴Lo sungih thlaici a vorh tikah a hrekkhat cu lamzin tluanah an tla ih vate in an ra sar thluh.

⁵A hrekkhat cu leilung malnak lungsedaap lakah an tla. Leilung a sah lo ruangah thlaici cu hmakhatte ah an kho.

⁶Asinain ni a hung sa ih thlaikho a òo pekte pawl cu a hun sat. An hram a thuk lo ruangah thlaikho cu an caar cing òheh.

⁷A hrekkhat cu hlingbur lakah an tla; hlingkung pawl cu an òhang ih thlaikho cu an zaap ih vuirah nei thei loin an um.

⁸Asinain thlaici hrekkhat cu leilung òhatnak ah an tla, òhatein an kho ih an òhang ih vui an nei. A hrek cu a let sawmthum, a hrek cu a let sawmruk, a hrek cu a let zakhat tiangin thlai thar an suak,” tiah a sim.

⁹A netnak ah, öTheihnak hna a neitu cun thei uh,” tiah a ti.

Hi Tahòhimnak Ih Tumtahmi

(Mat 13.10-17; Luk 8.9-10)

¹⁰Jesuh cu amah lawng a um tikah a thusimmi a rak theitu hrekkhat pawl le dungthluntu hleihnih pawl a hnenah an ra ih a tahòhimnak pawl simfiang dingah an ra dil.

¹¹Jesuh in, öPathian Uknak thuthup cu nan hnenah pek a si zo. Sikhalsehla lenglamih a ummi pawl cu tahòhimnak lawng in sim an si;



¹²curuangah, ðAn zoh rero ding naón an hmu lo ding; An ngai rero ding naón an thei thei lo ding. Ziangah tile an hmuh thei ih an theih thei ahcun, Pathian hnenah an kir ding ih Ngaithiam an si ding, ó,” tiah a ti.

Hi Tahòhimnak A Simfiang

(Mat 13.18-23; Luk 8.11-15)

¹³Cule Jesuh in, öHi thlaici vorh tahòhimnak hi nan thei thei lo maw? Cu a si ahcun ziangtinso tahòhimnak dang teh nan theih thiam ding?

¹⁴Thlaici vorhtu in Pathian thu a vorh.

¹⁵Mi hrekkhat cu lamzin tluan ih a tlami thlaici bangtuk an si. Pathian thu cu an thei, asinain an theih vete in Satan a ra ih an sungih tuh mi thu cu a laksak.

¹⁶Mi hrekkhat cu lungsedaap lakih a tlami thlaici bangtuk an si. Pathian thu an theih vete in lungawi zetin an pom.

¹⁷Sikhalsehla an sungah thukpi a pil lo ih rei a daih lo. Cu ruangah Pathian thu ruangih harsatnak le hremnak a thlen tikah hmakhatte ah an leet sal.

¹⁸Mi hrekkhat cu hlingbur lakih a tla mi thlaici bangtuk an si. Pathian thu cu an thei ngah,

¹⁹asinain hi leilung tlan nunnak thu ih donharnak, len duhnak le a dang duhnak le helhkamnak dangdang in a òem ih a khuh ruangah rah an rah thei lo.

²⁰Mi dang cu leilung òhatnak ih a tlami thlaici bangtuk an si. Pathian thu cu an thei, an pom hnget ih rah an rah. Let sawmthum, let sawmruk le let zakhat tiangin an rah a si,” tiah a sim.

Kho Hnuai Ih Mei-inn

(Luk 8.16-18)

²¹Jesuh in, öZotal in mei-inn cu kho hnuai ah siseh, ihkhun hnuai ah siseh nan re dah maw? Mei-inn vannak tung parah nan ret òheu a si lo maw?

²²A kelkawmih thuhmi pawl kha mipi hmuh ah langter a si ding ih a thupte ih tuahmi pawl kha phuan òheh a si ding.



²³Theihnak hna a neitu cun thei uh,” tiah a ti.

²⁴Jesuh in an hnenah, öNan theihmi kha òhatein ruat uh. Midang tahnak ih nan hmanmi kha Pathian in nanmah tahnak ah a hmang ve ding, cu hnakh nasa sawn hman in a hmang ding a si.

²⁵A neimi cu pek beet a si ding ih a nei lomi cu a neihsunmi hman kha lak sak a si ding,” tiah a ti.

A òhangmi Thlaici Tahòhimnak

²⁶Jesuh in, öPathian Uknak cu hi bangtuk a si. Mi pakhat in a lo ah thlaici a vorh.

²⁷Zan ah a it, zingah a tho ih sunah hna a òuan, cuh sungah thlaici cu an rak kho ih an òhang. Asinain ziangtin cuvekin a cang, ti a thei lo.

²⁸Leilung in thlaici kho cu a òhangter ih rah a rahter, hmaisabik ah hnah no an suak, cuh hnuah an vui ih neta bikah a fang an um.

²⁹A fang a cut tikah hnaòuantu pa in fang ah caan a cut ruangah fangahnak favah in a fang cu a at,” tiah a sim.

Anòam Ci Tahòhimnak

(Mat 13.31-32, 34; Luk 13.18-19)

³⁰Jesuh in, öPathian Uknak cu ziang bangtuk a si tiin so kan ti ding? Simfiangnak ah ziang tahòhimnak so kan lak ding?

³¹Anòam ci bangtuk a si. Mi pakhat in leilung tlunih thlaici fate bik anòam ci cu a lak ih leilung ah a vorh.

³²Tikcu malte hnuah a kho ih rawl kung dang hnakin a tum bikah a cang. Hnge le òeek tumpipi tla a nei thei ih vate tla cu a hnah hneem ah bu tla an sak,” tiah a ti.

³³Hi bangtuk tahòhimnak dangdang tla hmangin an hnenah an theih theinak ding tawpin thu a sim.

³⁴Tahòhimnak hmang loin an hnenah thu a sim dah lo. Asinain a dungthlun pawl thawn anmah lawngih an um tikah ziang hmuahhmuah fiangtein a sim.

Jesuh In Thlipi Hrang A Daihter



(Mat 8.23-27; Luk 8.22-25)

³⁵Cuih sun zanlam ah Jesuh in a dungthluntu pawl cu, öTili ih khatlam ralah va feh uh si,” tiah a ti.

³⁶Curuangah misenpi pawl cu an taan ih dungthluntu pawl cu lawng sungah an lut. Cuih lawng sungah Jesuh cu a rak to zo ih lawng cun an fehpi. Cunah lawng dang pawl tla an um.

³⁷Rinlopi ah thlipi nasa zetin a hrang ih tilet tho cu lawng sungah a lut vivo ih lawng sungah cun tidai a khat zik thlang.

³⁸Jesuh cu lawng ih mei lamah a um ih tokham parah a rak itthat. Dungthluntu pawl cun an òhang ih, öSayapa, kan hlohral thluh ding hi na poisa lo maw si?” tiah an ti.

³⁹Jesuh cu a hung tho ih thlipi cu, öHrang nawn hlah!” tiah thu a pek ih tilet cu, öDai aw!” tiah a ti. Cutikah thli cu hrang nawn loin a um ih tilet khal a dai khepkhep.

⁴⁰Jesuh in a dungthluntu pawl hnenah, öZiangah so cuti lawmmam ih nan òih? Zumnak nan nei hrih lo maw si?” tiah a ti.

⁴¹Cumi cu a mak tuk an ti ih an mang bangin pakhat le pakhat, öHi pa hi zo bik so a si pei? Thlipi le tilet hmanin a thu an ngai hi!” tiah an ti aw rero.

Marka 5

Jesuh In Khawsia Ih Polh Mipa A Damter

(Mat 8.28-34; Luk 8.26-39)

¹Jesuh le a dungthluntu pawl cu Galilee Tili khatlam ral Gerasene peng ah an va thleng.

²Jesuh cu lawng sungah ihsin a suah vete in cutawkah thlaan lungkua sungah a ummi pa a ra suak ih Jesuh a ra tong. Cupa cu khawsia ih polhmi a si ih,

³thlaan lakih a ummi a si. Zohman ih hreen thei lomi pa a si.

⁴Voi tapi thir cikcin rori in a kutke an òem òheu naón an òem tinte in thirhri cu a ticat ih a ke òemnak thirhri tla cu a botcat òeh, zohman a kaihrem theitu an um lo.



⁵A sun a zan ih thlaan lak le tlang lakah a vak ih a au phahphah ih amah le amah lungto in a sun, a at aw phah òheu.

⁶Hla nawn ihsin Jesuh cu a hei hmu; a va tlan ih a hmai ah a khuk a bilh ih, ⁷a aw neih patawp in, öMaw Jesuh, Cungnungbik Pathian ih Fapa! Nang le kei ziangso kan seng aw? Pathian hmin in ka lo dil, i hrem hramhram hlah aw!” tiah a au ciamco.

⁸Hi bangtuk ih a aunak cu Jesuh in, öThlarau siava, hi pa sung ihsin suak aw,” a rak ti ruangah a si.

⁹Cule Jesuh in, öNa hmin zoso a si?” tiah a sut. Cupa cun, öKa hmin cu ðBurpi,ó a si, ziangah tile kan tam ngaingai a si,” tiah a let.

¹⁰Cupa cun thlarau siava pawl cu cuih ram ihsih dawihlo lo dingah Jesuh cu a dil ciamco.

¹¹Cutaw kiangkap tlangmual ah vok rual tampi an tlang.

¹²Thlarau siava pawl cun Jesuh cu, öVok hnenah in thlah awla an sungah in lutter hram aw,” tiah an dil.

¹³A dil vek ih a fehter hai ih thlarau siava pawl cu cupa sung ihsin an suak ih vok sungah cun an lut. Cule vok rual cu thawngnih hrawng an si ih khaamhraap ihsin an vung dawp ciammam ih tili sungah an tla that òheh.

¹⁴Vok khaaltu pawl cu an tlan ih cuih thuhla cu khawsung ah le lo lakah an sim ciamco. Mipi pawl cu thil cangmi zoh dingah an va feh.

¹⁵Jesuh hnenih an thlen tikah khawsia ðBurpi,ó ih a rak polh mipa khal an va hmu. Cutawkah cun a to ih hnipuan hruk in le lungfim in an va hmu. Curuangah an thin a phang ngaingai.

¹⁶Cuih thil a hmutu pawl in khawsia polhmi pa le vok rual parah ziang vek thil a cang ti kha mipi pawl an sim.

¹⁷Cule an ram tlansan dingah Jesuh cu an dil ciamco.

¹⁸Jesuh cu lawng sungih a luh zawng ah khawsia ih rak polh dahmi pa cun, öNa hnenah ka feh ve pei,” tiah a dil.



¹⁹Asinain Jesuh in a duh lo. öNa inn ah va tlung sawn awla na sungte pawl hnenah Bawipa ih a lo tuah sakmi le a lo zaangfahnak thuhla pawl cu va sim aw,” tiah a ti.

²⁰Cuticun cupa cu Dekhapolis ram sung hmuahhmuah ah a feh ih Jesuh ih a tuah sakmi thuhla cu a sim. Cuih thu a theitu hmuahhmuah cu an mang a bang òheh.

Jairas Fanu Le Jesuh Puanfeem A Thamtu Nunau

(Mat 9.18-26; Luk 8.40-56)

²¹Jesuh cu Tili khatlam ral ah a va feh sal. Cutawk Tilikap ahcun mi tampi Jesuh kiangkap ah an khawm aw.

²²Sinakok uktu pakhat a si mi Jairas cu a ra ih Jesuh a hmuh tikah a ke hramah a bok ih zaangfahnak a dil.

²³öKa fanute besia zetin a na. Ra hram awla a parah na kut ra suang aw, cule a dam ding ih a nung ding a si,” tiah a dil.

²⁴Cule Jesuh cu Jairas hnenah feh dingin a pok. Mitampi in Jesuh an thlun ruangah a kilkip in an run eng cupco.

²⁵Mitampi lakah cun thidok nat in kum hleihnih a na zomi nunau pakhat a um.

²⁶Sibawi tampi in an tuah zo naón a dam cuang lo. A neihmi tangka hmuahhmuah a hmang zo naón a òha lam si loin a besia deuhdeuh.

²⁷Cunu cun Jesuh thu a rak thei ih miburpi lakin Jesuh dunglam in a ra.

²⁸öA puan ka tham thei ahcun ka dam ko ding,” tiah a ruat.

²⁹Curuangah Jesuh puan cu a tham. Cutiuh a tham vete in a thisuak cu a reh ih ka natnak ihsin ka dam zo ti kha a thei.

³⁰Jesuh in a sung ihsin a huham a suah kha a thei lohli ih miburpi lamah her in, öZoso ka puan a tham?” tiah a sut.

³¹A dungthlun pawl in, öMiburpi in an lo nor cupco hi na hmu ko. Ziangtin so ðZoso ka puan a tham?ó na ti,” tiah an ti.



- ³²Sikhalsehla Jesuh cun ka puan a thamtu cu zo bik so a si, tiah a zoh rero.
- ³³Cutiuh thil a cangmi cu nunau nu in a theih tikah òih le òhia phah in a ra ih Jesuh kehram ah a khuk a bilh ih thudik kha a sim.
- ³⁴Jesuh in a hnenah, öKa fanu, na zumnak in a lo damter zo. Dai tein va feh aw, na natnak cu damta seh,” tiah a ti.
- ³⁵Jesuh cutiuh a òong rero laiah cun Jairas inn ihsin thlahmi zualko an ra thleng ih Jairas cu, öNa fanu a thi zo. Ziangah so Sayapa cu na hnaihok duh nawn rero,” tiah an ti.
- ³⁶Jesuh in cuih thu an simmi cu ziang hmanah a siar lo ih Jairas hnenah cun, öZianghman phang hlah, a zum lawng zum aw,” tiah a ti.
- ³⁷Cule Jesuh in Piter le Jeim le a nau Johan siar lo zohman amah a thlunter siang nawn lo.
- ³⁸Jairas inn cu an va thleng ih òapraak le hnok ceelceel ih an um kha Jesuh in a hmu.
- ³⁹An hnenah a vung lut ih, öZiangah so hnok ceelceel ih nan um? Ziangah so nan òah nan raak! Hi nauhak nu hi a thih ual lo; a itthat a si,” tiah a ti.
- ⁴⁰Annih in Jesuh cu an hnihsan meen. Curuangah an zatein khawlengah a suahter òeh. Nauhak nu ih nu le pa le a dungthlun pathum cu a ko ih nauhak nu an retnak khaan sungah cun an vung lut.
- ⁴¹Nauhak nu cu a kut in a vun kai ih, öTalitha koumi,” tiah a ti. Cumi cu, öNute tho aw ka lo ti,” tican a si.
- ⁴²Hmakhatteah nauhak nu cu a tho ih a feh thei. (Amah cu kum hleihnih mi a si.) Cumi an hmuh tikah an mang a bangtuk lawmmam.
- ⁴³Sikhalsehla Jesuh in zohman sim lo dingin thu a pek ih, öEi ding ziangmaw tal pek uh,” tiah a ti.

Marka 6

Nazareth Mi In A Thu An Pom Lo

(Mat 13.53-58; Luk 4.16-30)



- ¹Jesuh cu cutawk ihsin a feh ih a khua ah a dungthlun pawl thawn an kir.
- ²Sabbath ni ah an sinakok sungah thu a zirh. Cunah mi tampi an um ih a thuzirhmi an theih tikah an mang a bang ngaingai. öHi hmuahhmuah hi khuiinso a lak? Hi bangtuk fimnak hi khuiinso a ngah? Ziangtin so mangbangza hi a tuah thei?
- ³Mari fapa lettama, Jeim le Josef le Judas le Simon teih u kha a si lo sawm? A farnu pawl tla hinah an um lai a si lo maw?” an ti. Cuticun Jesuh cu zianghman ah an rel lo.
- ⁴Jesuh in ah hnenah, öProfet cu amah ih suahnak khua le ram, a sungkhat le a innsang siar lo hmun dangah cuh upatnak a tong a si,” tiah a ti.
- ⁵Cutawkah cun mina malte parah a kut a suang ih a damter; cumi siar lo mangbangza zianghman a tuah lo.
- ⁶Zumnak an neih lo ruangah Jesuh cu a mang a bang ngaingai.

Jesuh In Dungthluntu Hleihnih A Thlah

(Mat 10.5-15; Luk 9.1-6)

Cule Jesuh cu kiangkap khua ah a feh ih thu a zirh vivo.

- ⁷Dungthluntu hleihnih kha a ko ih pahnih pahnih in a thlah. Ramhuai neh theinak thu a pek ih,
- ⁸öKhual nan tlawnnak ah kianghrol siar lo a dang zianghman nan keng lo pei: rawl siseh, cawdip siseh, nan kordip ah tangka siseh nan keng lo pei.
- ⁹Kedam cu dam uh, asinain angki a hlei in keng hlah uh.
- ¹⁰Tlun-inn a lo ontu ih inn ah khua dangih nan feh sal hlan lo caam uh.
- ¹¹Nan thlennak khua pakhat in, tlun-inn an lo on duh lo ih nan thu khal an ngai duh lo a si ahcun, tlansan uhla nan ke ih leivut kha thinta uh. Cumi cu an hrangah ralrin peknak a si ding,” tiah thu a pek.
- ¹²Cuticun an feh ih mi hmuahhmuah an sualnak sir aw dingah thu an sim.
- ¹³Ramhuai tampi an dawih ih mina tampi tla olif hriak an culh ih an damter.

Baptisma Petu Johan Thihnak

(Mat 14.1-12; Luk 9.7-9)



¹⁴Jesuh thuhla cu khuazakipih a than ruangah Siangpahrang Herod tla in cuih thu cu a thei ve. Mi hrekhat cun, öBaptisma petu Johan kha a nung sal a si! Curuangah hi bangtuk in mangbangza tuah theinak huham a nei,” tiah an ti.

¹⁵Mi dang cun, öElijah a si,” an ti. Mi dang cun, öKhuahlan laiuh profet pawl vek profet pakhat a si ko,” an ti.

¹⁶Cumi cu Herod in a theih ve tikah, öBaptisma petu Johan a si! A lu ka rak tanter zomi a si naón a nung sal a si hi!” tiah a ti.

¹⁷Johan cu kaih ih thirhri in khit tahratin thawng thlak dingah Herod amah rori in thu a rak pek dahmi a si. Ziangah cutin a tuah tile, Herod in a nau Filip ih nupi Herodias a òhit hrangah,

¹⁸Johan in, öNa naupa ih nupi na òhit cu a dik lo a si,” tiah Herod kha a ti ringring ruangah a si.

¹⁹Cuti a si ruangah Herodias in Johan cu a mitkem in a ngiar ringring ih thah tiangin a duh; a sinan Herod a um ruangah zianghman a ti ngam lo.

²⁰Herod in Johan cu a òih ngaingai, ziangah tile Johan cu mi òha le mi thianghlim a si ti a thei. Curuangah a hum òheu. Johan ih thusimmi a ngaitinte a thin a nuam dah lo, asinain a thusimmi ngai cu a duh thotho.

²¹Neta bikah Herodias cu caan òha a ngah. Herod suahcam a hung kim ih a suahcam lomnak ah Herod cun Acozah bawi upa pawl, a ralkap uktu ralbawi pawl le Galilee rammi upa pawl hrangah rawl darnak puai a tuah.

²²Herodias fanu cu a rung lut ih a laam tikah Herod le a sawmmi upa pawl cu an lung a awi ngaingai. Curuangah Siangpahrang bawipa in falanu hnenah cun, öZiang so na duh? Na duh mi hmuahhmuah ka lo pe ding,” tiah a ti.

²³öNa dilmi pohpoh ka lo pe ding; ka ram ukmi a hrek tiang hman ka lo pe ding,” tiah siatcam in thu a kam.

²⁴Cule falanu cu a feh ih a nu hnenah, öZiang so ka dil ding?” tiah a va sut. A nu in, öBaptisma petu Johan ih lu dil aw,” tiah a rak ti.



²⁵Falanu cu zamrang tein a kir ih Siangpahrang bawipa cu, öAtu ah hitawk rori ah hin baptisma petu Johan ih lu cu darkheng in i pe cila ka duh!” tiah a dil.

²⁶Cumi a theih tikah Siangpahrang cu a riah a sia ngaingai, asinain a sawmmi bawi le upa pawl hmai ih siatcam in thu a kam awk zo ruangah falanu ih a dilmi cu a el thei nawn lo.

²⁷Curuangah hmakhatte ah ralkap pakhat a thlah ih Johan ih lu rak keng dingin thu a pek. Ralkap pa cu a suak ih thawnginn ahcun a feh ih Johan ih lu cu a va tan.

²⁸Cuih hnuah darkheng in a rak keng ih falanu cu a pek, falanu cun a nu hnenah a pek sin.

²⁹Cuih thu cu Johan ih dungthluntu pawl in an theih tikah a ruak an ra lak ih an phum.

Jesuh In Mi Thawng Nga Rawl A Dar

(Mat 14.13-21; Luk 9.10-17; Joh 6.1-14)

³⁰A thlahmi pawl cu an ra tlung ih Jesuh cu an tong ih an tuahmi hmuahhmuah le an zirhmi hmuahhmuah an sim.

³¹A hnenih a rami le a kirmi, mi sukso pawl cu an tamtuk ruangah Jesuh le a dungthluntu pawl cu rawl einak caan hman an nei lo. Cu hrangah an hnenah, öKan feh pei ih kanmah lawng hlimphirte ih kan um theinak hmunah va um uh si; cule malte tal nan cawl thiam ding,” tiah a ti.

³²Cuticun anmah lawng hlimphirte ih um theinak hmun feh dingah lawng in an pok.

³³Asinain an feh kha mi tampi in an hmu ih zo an si ti kha hmakhatte ah an thei. Curuangah khua hmuahhmuah ihsin an pok ih an ke in an rak tlan ih Jesuh le a dungthluntu pawl cu an colhnak ding hmunah an rak thlen khelh vivo.



³⁴Jesuh cu lawng sung ihsin a suah tikah miburpi cu a hmu ih a thinlung cu anmah zaangfahnak in a khat, ziangah tile khaaltu nei lo tuurual bangtuk an si. Curuangah thu tapi a zirh hai.

³⁵Zanlam khua a hung siim tikah a dungthluntu pawl cu a hnenah an ra ih, öKhua a siim zo; hitawkw hi hmunòhing a si fawn.

³⁶Miburpi pawl hi thlah awla ziang lo ei òha an lei theinak dingah kiangkap khua pawl le lo tla ah va feh hai seh,” tiah an ti.

³⁷Jesuh cun, öNanmah in an ei ding cu pek uh,” tiah a ti. Cutikah annih in, öTangka zahnih man rawl va lei tahratin himi pawl hi rawl daar uh, ti in duh maw si?” tiah an sut.

³⁸Jesuh in, ösang ziangzat so nan neih? Va zohhnik uh,” tiah a ti. An va zoh ih, ösang hlom nga le nga pum hnih a um,” tiah an ti.

³⁹Cule Jesuh in a dungthluntu pawl hnenah mipi pawl kha hram hring parah a bur a bur in toter dingah thu a pek.

⁴⁰Cutiin misenpi cu zakhat tlar le sawmnga tlar in an to khawm.

⁴¹Cun Jesuh in sang hlom nga le nga pum hnih cu a lak ih vanlam hawi in Pathian hnenah lungawinak thu a sim. Sang cu a phel ih mipi pawl zem dingah a dungthluntu pawl hnenah a pek. Nga pum hnih khal cu an zate hnenah a zem.

⁴²An zatein an ei ih an khopzet.

⁴³Sang le nga an hlahmi cu dungthluntu pawl in an sar ih bawm hleihnih an ngah.

⁴⁴Rawl a eitu cu mipa lawnglawng siar in thawng nga an si.

Tidai Parah Jesuh A Feh

(Mat 14.22-33; Joh 6.15-21)

⁴⁵Cuih hnuah zamrangte in Jesuh in a dungthluntu pawl cu lawng sungah a luhter ih tili khatlam ral Bethsaida ah a hmaiah rak feh sung dingin a thlah. Cule misenpi pawl cu a tlunter.

⁴⁶Cibai a buk hai hnuah tlang parah thlacam dingah a feh.



⁴⁷Khua a thim tikah lawng cu tili laifang a thleng ih Jesuh cu amah lawng tlang parah a um lai.

⁴⁸Thli kha anmah lamih a hran ruangah a dungthluntu pawl in lawng an hlau tikah harnak tampi an tong ti kha a hei hmu. Curuangah zinglam khawvang deuh hlanah an hnenah cun ti parin a va feh. An kiang a thlen tikah lansan a tum,

⁴⁹asinain ti parih a feh kha an hmu. Mithla ah an ruat ih an thin phangin an raak ciamco.

⁵⁰An hmuh tikah an zatein an òih ngaingai. Hmakhatteah Jesuh in, öNan thinphang hlah uh! Keimah ka si,” tiah a ti.

⁵¹Cule lawng sungah an hnenah a vung lut ih thli cu a dai. Dungthluntu pawl cu an mang a bangzet,

⁵²ziangahtile mi thawng nga rawl a daarnak kha a sullam an thei thei lo, an thinlung in a ruat ban lo.

Gennesaret Ah Jesuh In Mina A Damter

(Mat 14.34-36)

⁵³Tili an tan hnuah Gennesaret ah an va thleng ih cuih hmunah an lawng cu an hreng.

⁵⁴Long sung ihsin an suah vete in mipi in Jesuh cu an theithiam lohli.

⁵⁵Curuangah cutawk ramah cun zamrangin an feh ih a umnak an theihnak hmun poh ah mina pawl cu laang in an rak zawn.

⁵⁶Cun Jesuh a fehnak pohpoh ah khawte ah siseh, khawpi ah siseh, lo lak khalah siseh, an mina pawl cu dawrhmun khalah an rak thlenpi hai ih, öNa puanfeem tal lo tham hai seh,” tiah an dil; cule a puanfeem a tham ngahtu cu an dam.

Marka 7

Pupa Pawlih Thuzirhmi

(Mat 15.1-9)



- ¹Jerusalem ihsin a rami Farasi òhenkhat le Daanthiam òhenkhat pawl cu Jesuh hnenah an va leng.
- ²A dungthluntu hrekkhat pawl cu kut kholh loih rawl an ei kha an hmu; rawl ei hlanah nan kut nan kholh ding, timi vekin an kut an kholh lo, tinak a si.
- ³Ziangahtile Farasi mi siseh, Judah mi dangdang pawl siseh, an zatein an pupa pawl ih thuzirhnak kha an thlun; a daan vekin an kut an kholhta lo ahcun rawl an ei lo;
- ⁴cule dawrih an leimi thil khal a daan vekih an kholhta lo ahcun an ei duh lo. Cun an pupa pawl ih thuzirhmi khuathai kholh daan, beel kholh daan, darkheng kholh daan le ihkhun kholh daan ti pawl tla an thlun.
- ⁵Curuangah Farasi mi pawl le Daanthiam pawl in Jesuh cu, öZiangah so na dungthluntu pawl in kan pupa pawl ih in zirhta mi daan vekin nung loin kut kholh lo pi thawn rawl an ei?” tiah an sut.
- ⁶Jesuh in, öProfet Isaiah in nanmah ih thuhla a rak sim tikah a va dik lawmmam so! Nannih mititeraw pawl, nan thu cu hiti in a ngan: Pathian in ðHi minung pawl hin an òongkam lawngin in upat; An thinlung cu ka hnen ihsin a hlat ngaingai a si.
- ⁷Keimah in biak hi a lak a si, Ziangahtile milai ih tuahcopmi daan kha Pathian ih pekmi daan vekin an zirh a si, ó a ti.
- ⁸Pathian thupekmi cu nan taan ih milai ih zirhmi sawn cu nan thlun a si!” tiah a ti.
- ⁹Cule Jesuh in a peh ih, öNanmah ih thuzirhmi fekter ih Pathian pekmi daan hnon zia cu nan va thiam so!
- ¹⁰Ziangahtile Moses thupekmi sungah ðNan nu le nan pa upat uh, ó tile ðA nu siseh, a pa siseh, a camtu cu thah a si ding, ó tiah a um.
- ¹¹Sikhalsehla nannih cun ðMi pakhat in a nu le a pa kha: nanmah bomnak hrangah ka timi ka thilri hi Korban a si, a ti ahcun, (Korban ti cu Pathian ta a si tican a si)



¹²cupa cu a nu le a pa bomnak ihsin a luat, ó tiah nan ti.

¹³Cutiuh mi nan zirhmi in Pathian òngkam cu a phiat òheh a si. Cule cu bangtuk ih nan tuahmi dangdang tla tampi a um,” tiah a ti.

Minung Baalteru Thil

(Mat 15.10-20)

¹⁴Cule Jesuh in misenpi kha a ko sal ih an hnenah, öNan zatein ka thusimmi hi ngai uhla thei uh!

¹⁵Minung hi lenglam ihsin sung lamah a lutmi thil in a baalter lo. A sunglam ihsin a ra suakmi in a baalter sawn a si,” tiah a ti.

¹⁷Jesuh in misenpi pawl cu a fehsan ih inn sungih a luh tikah a dungthluntu pawl cu cuuh a òngmi sullam sut dingah an ra.

¹⁸Jesuh in, öMidang pawl hnakin nan fim cuang lo a sihi! Nan thei lo ngaingai maw? Lenglam ihsin minung sungah a lutmi in mi a baalter thei lo,

¹⁹ziangahtile cuuh thil cu a thinlung sungah feh loin a pumpi sungah a feh ih cuticun zunpawng ah a suak sal a si,” tiah a ti. (Hitiin Jesuh ih a sim tikah ziang bangtuk rawl hman hi ei thiang an si òheh ko, tiah a ti duhnak a si.)

²⁰Cule Jesuh in, öMi a baalteru ngaingai cu a sunglam ihsin a suakmi an si.

²¹Ziangahtile òhatlonak a tuahtertu ruahnak òha lo pawl cu minung sunglam ihsin a suakmi an si: nupa sualnak, rukruk, mithah,

²²Òaangòawm sualnak, duhham, thil siava dangdang tuah, mibum, a mawi lo zetmi thilsual tuah, iksiik, misimsiat, puarthau le aat-thlakza thil tuahnak,

²³hi thil siava pawl hi minung thinlung sung ihsin a suakmi an si ih hi pawl hin mi an baalter a si,” tiah a ti.

Nunau Nu Ih Zumnak

(Mat 15.21-28)

²⁴Cule Jesuh cu a feh ih Tai-ar khua kiang a hung thleng. Inn pakhat sungah a lut ih cutawkah a um ti zohman theiher a duh lo; asinain a thup aw thei cuang lo.



²⁵Cu ngaingai in, a fanu ramhuai ih a kaihmi nunau pakhat in Jesuh a um ti kha a thei ih hmakhatte ah Jesuh kehram ah a bok.

²⁶Cuih nunau nu cu Zentail nu a si ih Siria ram Fonisia pengih a suakmi a si. Ramhuai kha a fanu sung ihsin dawisuak dingah a dil.

²⁷Asinain Jesuh cun, öRawl cu faale pawl kan pek hmaisai pei. Faale pawl ih rawl uico pek cu a dik lo a si,” tiah a ti.

²⁸Cu nu cun, öA si ko, Bawipa! Sikhalsehla faale pawl ih hlahtakmi rawl òilfuan cu cabuai hnuai ih uico pawl in an ei ve òheuh ko a sisi!” tiah a ti.

²⁹Cutikah Jesuh in, öCutiih i leh thei ruangah inn ah va tlung awla na fanu sung ihsin ramhuai cu a suak zo ti na va hmu ding,” tiah a ti.

³⁰Inn ah a tlung ih a fanu cu ihkhun parih a rak ih kha a va hmu. Ramhuai cu a sung ihsin a rak suak zo ngaingai.

Hnaset, òongthiam Lo A Damter

³¹Cule Tai-ar peng ihsin Jesuh cu a pok ih Sidon ram pal phah in Dekhapolis ram laifang a hruut ih Galilee Tili a thleng.

³²Mi òhenkhat in a hnenah hnaset òong thiam lo pa pakhat an rak keng ih a parah Jesuh in a kut suang dingin an dil.

³³Curuangah Jesuh in cupa cu mipi hnen ihsin hmun dangdeuh ah a hruai ih a kut zungin a hna pahnih cu a tawhsak; cil a phui ih a lei a thamsak.

³⁴Cule vanlam hoi in Jesuh cu a hruum ih cupa hnen ahcun, öEffatha,” tiah a ti. Atican cu öOng aw thlang aw,” tinak a si.

³⁵Hmakhatteah cupa cu a hna a vaang, a lei a naal ih har lotein a òong thei.

³⁶Cuih thu cu zo hnen hmanah sim lo dingin Jesuh in mipi pawl cu a dawn. Asinain tam deuh a dawn hai tikah tam deuhdeuh in an sim.

³⁷Cule cuih thu a theitu hmuahhmuah in an mang a bang ngaingai ih, öA tuahmi hmuah in an va òha lawmmam so! Hnaset mi an hna a vaang ih òong thiam lo tla an òong thei,” tiah an fak ciamco.

Marka 8



Jesuh In Mi Thawngli Rawl A Dar

(Mat 15.32-39)

- ¹Cuih hnu rei lote-ah mi tampi an pumkhawm aw lala. Mipi cu rawl ei ding an neih lo tikah Jesuh in a dungthluntu pawl kha a ko ih,
- ²öHi mi pawl hi ni thum sung ka hnenah an um zo ih atu-ah ei ding zianghman an nei nawn lo; ka zaang an fakzet a si.
- ³Rawl ziang hman ei loih ka tlunter a si ahcun mi hrekkhat cu lam hlapi feh ding an si ruangah lamzin ah an òamsawl ding a si,” tiah a ti.
- ⁴A dungthluntu pawl cun, öHi bangtuk ramòhing ah hin zo in so milai hi zat hrangah rawl cu a hawl thei ding?” tiah an ti.
- ⁵Jesuh in, ösang hlom ziangzatso nan neih?” tiah a sut. Annih in, öHlom sarih,” tiah an ti.
- ⁶Jesuh in misenpi cu lei parah to dingin thu a pek. Cule sang hlom sarih cu a lak ih Pathian hnenah lungawithu a sim hnuah a phel ih mipi zem dingah a dungthluntu pawl a pek; a dungthluntu pawl cun an zem.
- ⁷Nga fatete khal malte lai an nei. Jesuh in Pathian hnenah lungawithu a sim hnuah nga khal zem dingin a dungthluntu pawl a fial.
- ⁸An zatein an ei ih an khopzet, minung cu thawngli tluk an si.
- ⁹Cule an hlahmi kha dungthluntu pawl in an sar ih bawm sarih a ti. Jesuh in mipi pawl cu a tlunter ih,
- ¹⁰hmakhatte ah lawng sungah a dungthluntu pawl thawn an lut ih Dalmanutha pengah an feh.

Mangbangza Tuah An Fial

(Mat 12.38-42; 16.1-4)

- ¹¹Farasi mi hrekkhat pawl Jesuh hnenah an ra ih thu an el aw. Jesuh ih soal hawl an duh ruangah, öPathian hrilmi na si le si lo langternak ah mangbangza tuahnik,” tiah an ti.



¹²Jesuh cu lungkim lo zetin a hruum ih, öZiangah so tuihsan minung pawl in mangbangza tuah in fial? Thungai in ka lo sim: cubangtuk mangbangza cu tuihsan minung hnenah pek a si lo ding,” tiah a ti.

¹³A fehsan ih lawng sungih a luh hnuah tili khatlam ralah a feh.

Farasi Le Herod Ih Thilnu

(Mat 16.5-12)

¹⁴Dungthluntu pawl in sang ken an hngilh ih lawng sungah sang hlom khat lawng a um.

¹⁵Jesuh in an hnenah, öFarasi mi le Herod ih thilnu kha ralring uh,” tiah a sim.

¹⁶Annih in, ösang kan neih lo ruangah a si, hiti ih in ti,” tiah pakhat le pakhat an ti aw.

¹⁷Cumi cu Jesuh in a thei ih an hnenah, ösang nan neih lo thu cu ziangah so nan rel rero? Nan thei thei hrih lo maw? Cutluk in maw nan ruah ban lo?

¹⁸Mit nan neih si, nan hmu thei lo maw? Hna nan neih si, nan thei thei lo maw? Mi thawng nga hrangih,

¹⁹Sang hlom nga ka phel kha nan cing nawn lo maw? An hlahmi sang bawm ziangzat so nan sar kha?” a ti. Annih in, öBawm hleihnih,” tiah an ti.

²⁰Jesuh in, öCun minung thawngli hrangah sang hlawm sarih ka phel tikah an hlahmi bawm ziangzat so nan sar kha?” tiah a sut. Annih in, öBawm sarih,” tiah an ti.

²¹Jesuh in, öCuih hnu khalah nan thei thei hrih lo maw?” tiah a ti hai.

Bethsaida Ah Mitcawpa A Damter

²²Bethsaida khua an thleng ih cutawkah mitcawpa pakhat Jesuh hnenah an rak hruai ih Jesuh ih tham dingin an dil.

²³Jesuh in mitcawpa cu a kut in a hruai ih hnarpawn ah a fehpi. A mit ah a cil a vun phui hnuah a parah a kut a suang ih, öZiangtal na hmu thei maw?” tiah a sut.



²⁴Mitcawpa cu vantau in khua a hun zoh ih, öA si, mi ka hmu thei; asinain thingkung feh rero vek an bang,” tiah a ti.

²⁵Jesuh in cupa ih mit ahcun a kut a suang lala. Mitcawpa cun napiin khua a hun zoh ih a mit cu a vaan ngah ruangah ziang hmuahhmuah fiangtein a hmu thei.

²⁶Jesuh in innah a tlunter ih, öKhawsungah va lut nawn hlah,” tiah a ti.

Piter Ih Phuansuahnak

(Mat 16.13-20; Luk 9.18-21)

²⁷Jesuh le a dungthluntu pawl cu Sisaria Filipi kiang khawte pawl tlawng dingah an feh. Lamzin ah dungthluntu pawl cu, öMi in zo in ti so, in simhnik uh?” tiah a sut.

²⁸Annih in, öMi hrekkhat in baptisma petu Johan a si, an lo ti. Mi hrek in Elijah a si an lo ti. Midang in profet pakhatkhat a si, an lo ti,” tiah an ti.

²⁹Jesuh in, öNannih in teh, zo in ti so?” tiah a sut. Piter in, öNang cu Messiah na si,” tiah a ti.

³⁰Cutikah Jesuh in, öCuih thu cu zohman va sim hlah uh,” tiah a tiam.

Jesuh In A Thih Ding Thu A Sim

(Mat 16.21-28; Luk 9.22-27)

³¹Cule Jesuh in a dungthluntu pawl a zirh ih, öMilai Fapa cu tuarnak nasazet a tong ding ih upa pawl, puithiam upa pawl le Daan thiam pawl in an hnong ding; an that ding, asinain ni thum hnuah a tho sal ding,” tiah a ti.

³²Cuih thu cu an hnenah fiang zetin a sim. Curuangah Piter in Jesuh cu a dang deuh ah a pialpi ih a mawhthluk.

³³Sikhalsehla Jesuh cu a her ih a dungthluntu pawl zoh phah in Piter cu, öSatan, ka hnen ihsin tlan aw! Na ruahdan hi Pathian hnen ihsin rami a si lo, milai hnen ihsin rami a si,” tiah a kaw.

³⁴Cule Jesuh in mipi le a dungthluntu pawl cu a hnenah a ko ih, öZokhal keimah i thlun duhtu cun amah ih duhnak taanta sehla a thinglamtah pu in i thlunseh.



³⁵Ziangahtile zokhal amah ih nunnak hum a duhtu cu a nunnak a sung ding; asinain keimah ih hrang le Thuthang òha ruangah a nunnak a liamtu cu a nunnak a hum ngah ding a si.

³⁶Mi pakhat in leilung pumpuluk co hmansehla amah ih nunnak a sun ahcun ziangso a òhahnem? Zianghman a òhahnem lo!

³⁷A nunnak kha zianghman in a lei thei sal nawn lo ding!

³⁸Tuihsan, Pathian zianghman ih siar lo san, hi san òha lo ah hin mi pakhatkhat in keimah siseh, ka thuzirhmi siseh, a zahpi ahcun Milai Fapa in a Pa ih sunlawinak le vancung mithiang pawl thawn a rat tikah a zahpi ve ding,” tiah a ti.

Marka 9

¹Thungai in ka lo sim: hi tawkih a ummi mi òhenkhat pawl hi Pathian Uknak huham thawn a ra thlen an rak hmuh hlan lo an thi lo ding,” tiah a ti.

Jesuh Hmuihmel Thlengnak

(Mat 17.1-13; Luk 9.28-36)

²Ni ruk hnuah Jesuh in Piter le Jeim le Johan cu a fehpi ih tlang parah anmah lawng a kaipi. An mit hmuhah Jesuh cu a hmuihmel a thleng aw;

³a hnipuan cu a tleu in a tleu ih milai in ziangtluk hmanin sawp hai sehla cutluk cun a vaar thei dah lo ding.

⁴Cule dungthluntu pathum cun Elijah le Moses thawn Jesuh cu bia aw rero in an hmu.

⁵Piter in Jesuh hnenah, öSayapa, hitawk kan um cu a va òha so! Deubuk pathum in kan sak pei; na hrangah pakhat, Moses hrangah pakhat, cule Elijah hrangah pakhat,” tiah a ti.

⁶Ziangahtile Piter le a rualpi pawl cu an thin a phang tuk ih ziang òong ding dang an theih lo ruangah a si.

⁷Cuih hnuah mero a ra zaam ih an tlun ihsin a run khuh òheh, cule mero sung ihsin, öHimi cu ka duhdawtmi ka Fapa a si, amah ih thu nan ngai pei,” tiah a ti.



⁸A dungthluntu pathum cun an kiangkap an zoh rero naón zohman an hmu lo; Jesuh lawng an kiangih a um kha an hmu.

⁹Tlangpar ihsin an rung òum laiah Jesuh in, òMilai Fapa hi thihnak ihsin ka thawhsal hlan cu nan hmuhmi hi zohman nan sim lo pei,” tiah thu a pek.

¹⁰Cuih a thupekmi cu an thlun; asinain, òThihnak ihsin thawhsal,” timi cu ziang a si pei? tiah pakhat le pakhat an sut aw rero.

¹¹Cule Jesuh cu, òZiangah so Daanthiam pawl in Elijah a ra hmaisai ding, an ti?” tiah an sut.

¹²Jesuh cun, òZiang hmuahhmuah timtuah òheh dingah Elijah cu a ra taktak ding. Asinain ziangah so Ca Thianghlim in òMilai Fapa cu nasa zetin a tuar ding ih a hnon tla an hnong ding, ó tiah a ti?

¹³Thungai in ka lo sim: Elijah cu a ra zo ih, Ca Thianghlim ih a sim vekin minung in an duhduh in an tuah zo,” tiah a ti.

Ramhuai Polhmi Nauhak A Damter

(Mat 17.14-21; Luk 9.37-43a)

¹⁴Dungthluntu dang pawl hnen an vung thlen tikah an kiangkap in mitampi in an kulhvel ih Daanthiam hrekkhat pawl le dungthluntu cu thu an el awk rero kha an hmu.

¹⁵Misenpi in Jesuh kha an hmuh tikah an mang a bang ngaingai ih va hmuak dingah an tlan ciamco.

¹⁶Jesuh in a dungthluntu pawl cu, òAnmah thawn ziangthu so nan el awk rero?” tiah a sut.

¹⁷Misenpi lakih mi pakhat in, òSayapa, ka fapa na hnenah ka rak hruai sokhaw; ziangah tile ramhuai in a polh ih òong khal a òong thei lo.

¹⁸Ramhuai in a polh tikah cun, leilung ah a hlon aw ih a cil buanra a suak ih a hacang rial tahratin a pumpuluk a òhong òheh òheu. Cuih ramhuai dawisuak dingah na dungthluntu pawl ka sim naón zianghman an ti thei lo,” tiah a ti.



¹⁹Jesuh in an hnenah, öMaw zumnak nei lo minung pawl! Nan hnenah ziangtik tiangso ka um hrih ding? Ziangtik tiangso ka lo zawi hrih hai ding? Nauhakpa cu ka hnenah rak keng uh,” tiah a ti ih

²⁰Jesuh hnenah cun an ratpi. Ramhuai in Jesuh a hmuh vete in nauhakpa cu a dirhcaih ih leilung ah a tlu, a let aw tualto ih a ka ihsin buanra a suak ciamco.

²¹Jesuh in, öHitiuh a sinak hi a rei zo maw?” tiah a pa cu a sut. A pa in, öA seentet lai ihsin a si zo.

²²Voi tampi ramhuai hin that dingin meisa lak le tidai sungah a paih òheu. Na tuah theimi a si ahcun in zaangfah awla in bawm hram aw,” tiah a ti.

²³Jesuh in, öNa tuah theimi a si ahcun, na ti. A si! Zumnak neitu hrangah cun ziang hmuahhmuah a cang thei a si,” a ti.

²⁴Cupa cun hmakhatte ah, öKa zum a si; ka zum kim lonak i bawm aw,” tiah a au ciamco.

²⁵Jesuh cun misenpi in a kiangah an ra fuk vivo ti a hmuh tikah ramhuai kha thu a pek ih, öHnaset le òong thiam lo thlarau siava, hi nauhak pa sung ihsin suak awla lut sal nawn hlah, tiah thu ka lo pek,” tiah a ti.

²⁶Ramhuai cu a hruum ih nauhak pa kha dircai phah in a thlukta ih a sung ihsin a suak. Nauhak pa cu mithi a bang ih mi tampi in, öA thi zo,” tiah an ti.

²⁷Asinain Jesuh in nauhak pa cu a kut in a vun dirh ih a hung ding.

²⁸Jesuh cu inn sungah a lut ih dungthluntu pawl in a thupte in, öZiangah so kannih hmuah in kan dawi thei lo?” tiah an sut.

²⁹Jesuh in, öThlacamnak dah ti lo, thildang zianghman in hi bangtuk cu a dawi thei lo ding,” tiah a sim.

A Thihnak Ding Thu A Sim Sal

(Mat 17.22-23; Luk 9.43-45)

³⁰Jesuh le a dungthluntu pawl cu cutawk ihsin an pok ih Galilee peng tan phah in an feh. Jesuh in a dungthluntu pawl thu a zirh vivo ruangah midang zohman in a umnak thei dingah a duh lo.



³¹Ziangtin a zirh tile: öMilai Fapa hi mi kut ah an thlen ding ih an that ding. Asinain ni thum hnuah a tho sal ding,” tiah a ti.

³²Sikhalsehla cuti ih a zirhmi cu an thei thei lo. A suh le an sut ngam fawn lo.

Zoso A Tum Bik

(Mat 18.1-5; Luk 9.46-48)

³³Kapernaum khua an thleng ih inn sungih an luh hnuah Jesuh in a dungthluntu pawl cu, öLamzin ah ziangthu so nan el awk rero kha?” tiah a sut.

³⁴A thu suhmi cu zohman in an let lo, zianghatile lamzinih an el awkmi cu anmah lakah zoso a tum bik ti a si.

³⁵Jesuh cu a to ih dungthluntu hleihnih a ko ih an hnenah, öA tum bik si a duhtu cu mi nauta bik a si hmaisä ding ih mi hmuahhmuah riantu a si pei,” tiah a ti.

³⁶Cule nauhak pakhat a ko ih an hmaiah a dinter. Nauhak pate cu Jesuh in a kuah ih an hmaiah a dinter hnuah,

³⁷öZokhal sisehla ka hmin in hi bangtuk nauhak a cohlangtu cu keimah i cohlang a si; cule keimah i cohlangtu cu keimah i thlahtu khal a cohlang a si,” tiah a ti.

In Dodal Lotu Cu Kanlam òang A si

(Luk 9.49-50)

³⁸Johan in, öSayapa, na hmin in khawsia a dawisuaktu mi pakhat kan hmu ih kan lak ih tel vemi a si lo ruangah kan khamta,” tiah a ti.

³⁹Jesuh in, öKham hlah uh! Zianghatile ka hmin in mangbangza a tuahtu cun i simsia lo ding.

⁴⁰Zianghatile in dodal lotu cu kanmah lam òang a si.

⁴¹Thungaite in ka lo sim: Ka minung nan si ruangih tidai kkuat khat a lo petu cu òhatman a ngah tengteng ding,” tiah a ti.

Sualforhnak Thu

(Mat 18.6-9; Luk 17.1-2)



⁴²Jesuh in, öZokhal sisehla hi bangtuk nauhakte pawl pakhatkhat keimah i rinsannak ihsin a pialtertu cu a hngawng ah fangcang rialnak lungtum thlah tahratin tiffinriat sungih thlak a hrangah a òha sawn a si.

⁴³Curuangah na kut in na zumnak a lo pialter a si ahcun na kut cu tan aw! Na kut pahnih thawn a mit dah lomi hell meisa sungih na tlak hnak cun kut pakhat lawng thawn nunnak sungih na luh a òha sawn.

⁴⁵Cule na ke in na zumnak a lo pialter a si ahcun na ke cu tan aw. Na ke pahnih thawn hell sungih tlak hnak cun ke pakhat lawng thawn nunnak sungih na luh a òha sawn.

⁴⁷Cule na mit in na zumnak a lo pialter a si ahcun na mit cu phorh suak aw. Mit pahnih thawn hell sungih tlak hnak cun mit pakhat lawng thawn Pathian Uknak sungih na luh a òha sawn.

⁴⁸Cutawkah ðanmah a eitu tholung pawl cu an thi dah lo ih anmah kangtu meisa khal a mit dah lo a si.ð

⁴⁹öThawinak sa cu ci in thianfater a si vekin mi hmuahhmuah cu meisa in thianfater thluh an si ve ding.

⁵⁰öCi cu a òha. Sikhalsehla a alnak a ziam asile ziangtinso na alter sal thei nawn ding? öCi bangtuk in a òha mi pawlkomnak nei uhla pakhat le pakhat rualremte in um uh,” tiah a ti.

Marka 10

Nupa òhen Awknak Thu

(Mat 19.1-12; Luk 16.18)

¹Cule Jesuh cu cutawh hmun in a suak ih Judea peng ah a feh ih Jordan Tiva a tan. Tiva ral khat ahcun miburpi in an pan thotho ih a zirh keel vekin thu a zirh.

²Farasi mi hrekkhat a sual hawl duh ah an ra; annih in, öIn sim hnik! Mipa in a nupi maak dingah kan Daan in a thlah maw?” tiah an sut.

³Jesuh in, öZiangbangtuk daan so Moses in a lo pek?” tiah a sut.



⁴Annih in, öMoses cun nupi maaknak ca nan ngan pei ih nan maak thei ding in ti,” tiah an let.

⁵Jesuh in an hnenah, öNan thinlung a ruh tuk ih zirh theih nan si lo ruangah Moses in hi bangtuk daan cu a lo pek a si.

⁶Asinain a hramthok, lei le van seemsuah a si laiah cun Ca Thianghlim ih a sim vekin ðPathian in mipa le nunau a tuah.

⁷Curuangah mipa in a nu le a pa a taanta ding ih a nupi thawn an kom aw ding ih pumkhat ah an cang ding,ó tiah a ti a si.

⁸Cu a si ruangah annih cu pahnih an si nawn lo, pakhat an si zo.

⁹Pathian ih a kommi cu zohman in òhen hlah hai seh,” tiah a ti.

¹⁰Inn sungih an luh sal tikah a dungthluntu pawl in cuih thu cu an sut.

¹¹Jesuh cun an hnenah, öMi pakhat in a nupi a maak ih nunau dang a òhit asile a nupi par ihsih nunau dang thawn òaangòawm sualnak a tuah a si.

¹²Cuvek thotho in nunau in a pasal a taan ih mipa dang a neih ahcun òaangòawm sualnak a tuah a si,” tiah a ti.

Nauhak Pawl Thlawsuah A Pek

(Mat 19.13-15; Luk 18.15-17)

¹³Mi òhenkhat in an faate pawl kha Jesuh in thlawsuah pe dingah an rak hruai. Asinain cu pawl cu a dungthluntu pawl in an rak kaw.

¹⁴Cuih thu cu Jesuh ih a theih tikah a thin a heng ih a dungthluntu pawl hnenah, öNauhak pawl cu ka hnenah ra hai seh, dawn hlah uh. Ziangah tile Pathian Uknak cu hi bangtuk nauhak pawl hrangah a si.

¹⁵Fiangtein ka lo sim: zokhal sisehla nauhak bangtuk in Pathian Uknak an cohlang lo ahcun cuih Pathian Uknak sungah an lut thei dah lo ding,” tiah a ti.

¹⁶Cule nauhak pawl cu a pom ih an parah a kut a suang fingfing ih thlawsuah a pek.

Milianpa Ih Thu

(Mat 19.16-30; Luk 18.18-30)



¹⁷Jesuh cu khual tlawng dingih a pawh zawng ah mi pakhat a hnenah a ratlan ih a khuk bilh tahrat in, öZirhtu òha, kumkhua nunnak ka co theinak dingah ziangso ka tuah ding?” tiah a sut.

¹⁸Jesuh in, öZiangah so zirhtu òha i ti? Pathian siar lo zohman mi òha an um lo.

¹⁹Thukham pawl cu na thei a sisi. ðMi that hlah; òaangòawm sualnak tuah hlah; rukru hlah; a dik loin midang sual puh hlah; mi va bum hlah; na nu le na pa upat aw,ó ti an si kha,” tiah a ti.

²⁰Cupa cun, öSayapa, hi thukham pawl cu ka nauhak lai ihsin ka thlun òheh ciami an si,” tiah a ti.

²¹Jesuh in cupa cu duhdawtnak thawn a zoh hlah ih, öThil pakhat na sam lai. Va feh awla na neihmi hmuahhmuah zuar in tangka na ngah mi kha mifarah va pe awla vancung ah hlawnthil tampi na nei ding. Cuih hnuah i ra thlun aw,” tiah a ti.

²²Cuih thu a theih tikah mithmai sia le rihsia in a feh; ziangah tile amah cu milian ngaingai a si.

²³Jesuh in a dungthluntu pawl cu a zoh vivo hai ih, öMilian pawl hrangah Pathian Uknak sungih luh cu ziangtlukin so a har ding!” tiah a ti.

²⁴Cumi an theih tikah dungthluntu pawl cu an mang a bang ngaingai; asinain Jesuh cun a sim beet ih, öKa faale tla, Pathian Uknak sung luh ding hi ziangtlukin so a har!

²⁵öPathian Uknak sungih milian pa a luh ding hnak cun òhimte hnakua sungih kalauk a luh a ol sawn ding,” tiah a ti.

²⁶Cuih thu an theih tikah dungthluntu pawl cu an mang a bang sinsin ih, öCuti a si ahcun zoso runnak a ngah thei ding?” tiah pakhat le pakhat an ti aw.



²⁷Jesuh in a dungthluntu pawl cu hmaiton tein a zoh ih, öHimi hi milai hrangah cun a cang thei lo; Pathian hrang lawngah a cang thei. Ziangah tile Pathian hrangah cun a cang thei lomi zianghman a um lo,” tiah a ti.

²⁸Cutikah Piter in, öA si ahcun kannih hi ziang hmuahhmuah kan tlansan ih nangmah kan lo thlun zo,” tiah a ti.

²⁹Jesuh in, öA si, thungai in ka lo sim: zokhal sisehla a inn siseh, a lo siseh, a unau siseh, a farnu siseh, a nu le a pa siseh, a faate pawl siseh, keimah le Thuthang òha ruangah a tlansantu cu,

³⁰tuihsan hrimhrim ah hin tam sinsin a ngah ding. Inn siseh, lo siseh, unau siseh, farnu siseh, nu siseh, faate siseh, a let zakhat in a ngah ding; cuih tlunah hremnak khal a ngah ve ding. Cule a ra dingmi sanah kumkhua nunnak a ngah ding a si.

³¹Sikhalsehla atuih hmaisai bik a si mi tampi cu neta bik an si ding, cule atuih neta bik a si mi tampi cu hmaisai bik an si leh ding,” tiah a ti.

Jesuh In A Thihnak Ding A Sim Lala

(Mat 20.17-19; Luk 18.31-34)

³²Jesuh le a dungthluntu pawl cu Jerusalem lam ah an feh laiah Jesuh cu an hmaiah a rak feh; a dungthluntu pawl cu an thin a nuam lo. An dung ihsin a thluntu midang pawl khal an thin a phangzet. Dungthluntu hleihnih pawl cu hmun dang deuh ah a hruai ih a parih a ra thleng dingmi thil pawl cu a sim sal.

³³Anih in, öNgaihnik uh! Jerusalem khua kan thleng ding ih cutawkah Milai Fapa hi puithiam upa pawl le Daanthiam pawl kut ah pek a si ding. Annih in thah dingin thu an relcat ding ih cuih hnuah Zentail mi pawl kut ah thlenter a si ding.

³⁴Hnihsuahsainak ah an hmang ding, cil an phui ding, an vuak ding ih an that ding. Asinain ni thum hnuah a tho sal ding,” tiah a ti.

Jeim Le Johan Ih Dilnak

(Mat 20.20-28)



³⁵Cule Zebedi ih fapa Jeim le Johan cu Jesuh hnenah an ra ih öSayapa, thil pakhat in tuahsak hram dingah kan duh,” tiah an ti.

³⁶Jesuh in, öZiang so nan duhmi cu a si?” tiah a sut.

³⁷Annih in, öA sunglawimi na Uknak sungih na bawi tokham parih na to tikah na kiangah in toter ve hram aw; pakhat na vorhlam ah, pakhat na kehlam ah,” tiah an ti.

³⁸Jesuh cun an hnenah, öZiang kan dil tihi nan thei lo. Ka in dingmi tuarnak khuathai hi nan in thei ding maw? Baptisma ka lak vek rori in nan lak thei ve ding maw?” tiah a sut.

³⁹Annih in, öKan ti thei ding,” tiah an let. Jesuh in an hnenah, öKa in dingmi khuathai hi nan in thei ngai ko ding ih baptisma ka lak veki nan lak thei ve ko ding.

⁴⁰Sikhalsehla ka vorhlam le ka kehlam ih totu ding hril theinak cu keiih thu a si lo. Pathian in hi hmun cu a timtuh sak ciami pawl hnenah a pe ding a si,” tiah a ti.

⁴¹Cuih thu cu dungthluntu dang pahra pawl in an theih tikah Jeim le Johan parah an thin a heng ngaingai.

⁴²Curuangah Jesuh in an zatein a kokhawm ih, öLeitlun ram uktu pawl cu an ukmi pawl kha an lal-hnawh ih an hotu pawl tla cu thu an nei nasa ti cu nan thei.

⁴³Asinain nannih lakah cun hi bangtuk cun a si lo pei. Nanmah lakah pakhat in a tum bik si a duh ahcun nan zate riantu a si pei.

⁴⁴Nanmah lakah pakhatnak si a duhtu cun nan zate sal a si pei.

⁴⁵Ziangahtile Milai Fapa hman hi rianmi si loin miriantu si dingah le mi tampi tlen dingah a nunnak pe dingin a ra a si,” tiah a ti.

Mitcawpa Bartimia A Damter

(Mat 20.29-34; Luk 18.35-43)



⁴⁶Jesuh le a dungthluntu pawl le miburpi cu Jerikho khua an thleng. Cule Jerikho khua ihsin an pawh zawng ah Timia ih fapa Bartimia an timi mitcaw kutdawh cu lamzin kiangah a to.

⁴⁷Nazareth mi Jesuh a si ti kha a theih tikah, öDavid Fapa Jesuh! I zaangfah hram aw,” tiah a au.

⁴⁸Mi tampi in an kawh ih, öDaite in um aw,” tiah an ti. Asinain a dai duh cuang lo. öDavid Fapa, i zaangfah hram aw,” tiah ring sinsin in a au.

⁴⁹Jesuh cu a cawl ih, öHei ko hnik uh,” a ti. Mitcaw pa cu an ko ih, öNa lung awi aw, tho aw, a lo ko so khaw,” tiah an ti.

⁵⁰A puan sin laimi hlon duak in amah cu Jesuh hnenah a pet vurvo.

⁵¹öZiang lo tuah sak ding so na duh?” tiah Jesuh in a sut. Mitcaw pa in, öSayapa, khua hmuh thei sal ka duh,” tiah a ti.

⁵²Jesuh cun, öVa feh aw, na zumnak in a lo damter zo,” tiah a ti. Hmakhatteah khua a hmu thei ih cuih sin Jesuh cu a thlun.

Marka 11

Sunglawi In Jerusalem Ah A Lut

(Mat 21.1-11; Luk 19.28-40; Joh 12.12-19)

¹Jerusalem khua an naih rero thlang ih Bethfath le Bethani khua kiang Olif tlang an thleng. Jesuh in a dungthluntu pahnih hmaiah a thlah ih,

²an hnenah, öNan hmaih a ummi khawsungah va feh uh. Nan thlen tikah zohman ih to dah lomi laak note hreenmi nan hmu ding. A hri phoih uhla rak hruai uh.

³Mi pakhat in, öZiangah so nan phoih?ó a lo ti le, öBawipa in a hai, a lo khirh sal cing ding,ó va ti uh,” tiah a ti.

⁴Cuticun an feh ih khawsung lamzinpi ah, inn pakhat sangka ah laak note pakhat hreenmi kha an hmu. A hri an phoih zawng ah,

⁵cutawkih a dingmi mi hrekkhat in, öZiangah so laak note cu nan phoih rero,” tiah an ti.



⁶Annih in Jesuh ih a sim cia vek cun an sim ih hmakhatte ah an fehter.

⁷Jesuh hnenah laak cu an rak hruai ih a parah an puan an dam hnuah Jesuh cu a to.

⁸Mi tampi in a fehnak ding lamzin ah an puan an phah; mi hrek in sawl an khiak ih an phah ve.

⁹A hmaiiah a fehmi in siseh, dunglamih a thluntu pawl in siseh: öHosanna! Bawipa hmin in a rami cu Pathian in thlawsuah hram seh!

¹⁰Kan pu David Siangpahrang uknak a ra dingmi cu Pathian in thlawsuah ko seh! Hosanna! A saangbik vanah khin Pathian cu thangòhat si ko seh,” tiah an au ciamco.

¹¹Jesuh cu Jerusalem ah a lut ih Biakinn sungah a feh ih ziang hmuahhmuah kimtein a zoh thluh. Asinain tikcu a tlai zo ruangah a dungthluntu hleihnih thawn Bethani khua ah an va feh.

Jesuh In Thei Kung A Cam

(Mat 21.18-19)

¹²A thaisun Bethani khua ihsin an rat sal laiah Jesuh cu a ril a rawng.

¹³Lamhlat nawnah a hnah niim ciaiciai in theikung pakhat a hmu ih a rah hawl dingah a pan. Sikhsehla theikung kiang a thlen tikah a hnah lawng a hmu; ziangah tile theipi rah tikcu a si lo.

¹⁴Jesuh in, öZohman in na rah lo ei nawn hlah hai seh,” tiah theikung cu a ti. A dungthluntu pawl in cuiah òong cu an thei.

Jesuh Biakinn Ah A Feh

(Mat 21.12-17; Luk 19.45-48; Joh 2.13-22)

¹⁵Jerusalem an thlen tikah Jesuh cu Biakinn ah a feh ih thil a leitu le a zuartu pawl kha a dawihlo òheh. Paisa thlengtu pawl ih cabuai le laileng zuartu pawl ih tohkham pawl khal a lingleh sak thluh.

¹⁶Cule Biakinn tualih thil phurih vak sukso pawl khal a kham òheh.



¹⁷Mipi pawl cu hiti in a sim: öCa Thianghlim sungah Pathian in ðKa inn cu miphun hmuahhmuah hrangih thlacamnak inn ti a si ding,ó a timi a um. Sikhalsehla nannih in rukru relhnak lungpuk ah nan tuah a si,” tiah a ti.

¹⁸Puithiam upa pawl le Daanthiam pawl in cuih thu an theih tikah Jesuh thah theinak lamzin an hawl. Annih in Jesuh cu an òih ngaingai, ziangahatile Jesuh thuzirhmi in misenpi pawl ih thinlung a ton tuk ruangah a si.

¹⁹Zanlam a si tikah Jesuh le a dungthluntu pawl cu khawpi sung ihsin ah suak.

Theikung A Thi

(Mat 21.20-22)

²⁰A thaizing zingpit lamzinih an feh laiah theikung cu an hei hmu. A zim ihsin a hram tiang a ro òheh.

²¹Piter in a vun mang sal ih Jesuh hnenah, öZohhnik, Sayapa! Na cammi theikung kha a thi zo!” tiah a ti.

²²Jesuh in an hnenah, öPathian rinsan uh!

²³Fiangtein ka lo sim: zokhal sisehla a thinlung sungah rinhmainak nei loin a sim vekin a cang tengteng ding tiah a zumfek ahcun, ðHi tlang hi thawn awla tiffinriat sungah va tla aw,ó a ti khalle tuah sak a si ding.

²⁴Curuangah hiti in ka lo sim: thla nan cam ih thil pakhatkhat nan dil tikah ka ngah zo tiin zum uhla nan dil mi hmuahhmuah cu nan ngah ko ding.

²⁵Cun thlacam dingih nan din tikah mi pakhatkhat parih duh lonak nan neihmi kha va ngaithiam uh; cutikah vancungih a ummi nan Pa in nan sualnak kha a lo ngaithiam ve ding,” tiah a ti.

Jesuh Thuneihnak An Sut

(Mat 21:23-27; Luk 20:1-8)

²⁷Jesuh le a dungthluntu pawl cu Jerusalem khua sungah an ra thleng sal. Jesuh cu Biakinn sungih a feh laiah puithiam upa, Daanthiam pawl le upa dang pawl an ra ih,

²⁸Jesuh cu, öZiangvek thuneih theinak in so hi bangtuk thil hi na tuah? Zo in so hi thuneihnak hi a lo pek?” tiah an sut.



²⁹Cutikah Jesuh in, öThu pakhat ka lo sut dingih in let thei a si ahcun ziangvek thuneihnak in so hi bangtuk thil hi ka tuah, ti ka lo sim hai ding.

³⁰I simhnik uh: Johan ih baptisma a pek theinak thu hi zo ih hnen in so a ngah? Pathian hnen in maw, milai hnen in so?” tiah a ti.

³¹Anmah le anmah an el aw ih, öZiangtin so kan ti ding? öPathian hnen ihsin,ó kan ti ahcun öCuti asile ziangah so Johan cu nan zum lo?ó tiah in ti ding.

³²Asinain, öMilai hnen ihsin,ó kan ti ahcun misenpi òih a um fawn, ziangah tile misenpi in Johan cu profet a si ti kha an thei thluh fawn,” an ti.

³³Curuangah Jesuh hnenah, öKan thei lo,” tiah an let. Jesuh in an hnenah, öKei khal in ziangvek thuneihnak in so hi bangtuk thil hi ka tuah, ti ka lo sim ve lo ding,” tiah a ti.

Marka 12

Sabit Hmuan Hnaòuantu Pawl Tahòhimnak

(Mat 21.33-46; Luk 20.9-19)

¹Cuih hnuah Jesuh in an hnenah tahòhimnak thawn thu a sim. öHlanlaiah mi pakhat a um ih sabit hmuan a tuah; hawi a kulh, sabit sawrnak ah khur a lai ih rit kilnakah parthlam a sak. Cule thlawhhlawh a duhmi pawl hnenah a pekta ih amah cu khual a tlawng.

²Sabit rah lawh a cut tikah a covò la dingin a sal pakhat a thlah.

³Hmuan thlotu pawl cun a salpa cu an kai ih an vuak ih kut lawngin an kirter.

⁴Cun sal dang pakhat a thlah sal. Hmuan thlotu pawl in a lu ah an vuak ih mualpho le ningzak in an tuah.

⁵Hmuan neitu pa cun sal dang a thlah lala, a sinan an rak that; sal dang tampi tla cuvek cun an tuah. òhenkhat an vuak ih òhenkhat cu an that.

⁶Thlah dingih a taangmi cu a duhdawt zetmi fapa lawng a si thlang. Neta bikah hmuan thlotu pawl hnenah a fapa cu a thlah ih, öKa fapa cu an upat ding,” tiah a ti.



⁷Asinain cuih hmuan thlotu pawl cun, öHi pa hi hmuan neitu ih fapa a si. Ra uh kan that pei ih a thil hmuahhmuah kan ta a si ding,” tiah pakhat le pakhat an ti aw.

⁸Cuti cun a fapa cu an kaih ih an thah hnuah a ruak cu hmuan lengah an hlon.

⁹öCuih hnuah hmuan neitu in ziangso a tuah ding?” tiah Jesuh in a sut hai. öHmuan neitupa a ra ding ih a hlawhfa pawl cu a that òheh ding ih a hmuan cu hlawhfa dang kut ah a pe ding.

¹⁰Ca Thianghlim sungah: ðInn saktu pawl in santlai lo tiih an hnonmi lungto cu, A thupi bikmi lungto ah a cang riangri.

¹¹Cumi cu Bawipa ih tuahmi a si; Ziang tlukih zoh mawi so a si,ó tiih ngan ciami kha nan siar dah lo maw?” tiah a ti.

¹²Judah mi upa pawl cun cuih tahòhimnak cu anmah a òongsanmi a si, ti an theih ruangah Jesuh kha a kaih an tum. Asinain misenpi pawl an òih ruangah an suak ih Jesuh cu an fehsan sal.

Ngunkhuai Peknak Thu

(Mat 22.15-22; Luk 20.20-26)

¹³Farasi mi hrekkhat le Herod minung pawl hrekkhat cu Jesuh kha thusuhnak in awk ngah dingah an thlah.

¹⁴Jesuh hnenah an ra thleng ih, öSayapa, nang cu mi in ziangtin in ti pei ti khal ruat loin thudik na sim ti kan thei. Mi mithmai na zoh lo ih upa nauta thleidannak thinlung na nei lo. Pathian duhnak thudik lawng mi hnenah na sim. Curuangah fiangtein in sim hnik. Rom siangpahrang hnenah ngunkhuai pek hi kan Daan in a thlah maw thlah lo? Kan pe ding maw pe lo ding?” tiah an sut.

¹⁵Asinain an depdetnak kha Jesuh in a hmu ih, öZiangah so thangih aw in tum? Ngun tangka rak keng hnik uh, ka zoh pei,” tiah a ti.

¹⁶An rak keng ih Jesuh in, öHihi zo ih hmuihmel le hmin so a si?” tiah a sut. Annih in, öRom siangpahrang ih hmuihmel le hmin,” tiah an ti.



¹⁷Curuangah Jesuh in, öCuti a si ahcun siangpahrang ta a si mi cu siangpahrang pek uhla Pathian ta a si mi cu Pathian hnenah pek uh,” tiah a ti. Cumi an theih tikah an mang a bang òheh.

Thawhsalnak Thu

(Mat 22.23-33; Luk 20.27-40)

¹⁸Cule Sadusi òhenkhat, thih hnuah cun zohman an thosal lo ding, tiah a zumtu pawl Jesuh hnenah an ra ih,

¹⁹öSayapa, Moses in daan in ngan sakmi ah òMipa pakhat a thih ih faate nei loin nupi a taan ahcun faate nei ih a can salnak dingah a thihsan mi a nupi cu a naupa in a òhi pei,ó tiah a um.

²⁰Voikhat ah unau pasarih an um; upa bik pa cu nupi a òhi ih faate nei loin a thi.

²¹A pahnihnak pa in cu nu cu a òhi ih faate nei loin a thi ve. Cuvek òhiamòhiam in a pathumnak in cu nu cu a òhi naón a thihsan lala.

²²An zatein fa nei loin an thi òheh. An pasarih in cu nu cu an òhi ih faate nei loin an thi òheh a si. Neta bikah nunau nu khal a thi ve.

²³Curuangah thawhsal caan mithi an thawhsal ni ah cu nu cu zo ih nupi bik so a si ding? An pasarih in an òhi fingfing fawn,” tiah an sut.

²⁴Jesuh in, öNan va palh lawmmam so? Ziangah kan palh ti nan thei maw? Ca Thianghlim siseh, Pathian cahnak huham siseh, nan theih lo ruangah a si.

²⁵Ziangahtile mithi pawl an thawhsal tikah vancungih vanmi bangtuk an si ding ruangah òhit awk ti a um nawn lo ding.

²⁶Mithi thawhsalnak thu-ah cun Moses Cabu sungih hrambur a kangmi thu kha nan siar dah lo maw? Cutawkah Pathian in Moses hnenah, òKeimah cu Abraham ih Pathian, Isaak ih Pathian, le Jakob ih Pathian ka si,ó a ti.

²⁷Pathian cu a nungmi pawl ih Pathian a si, a thi mi pawl ih Pathian a si lo. Curuangah nan palh nasa a si,” tiah a ti.

A Thupi Bikmi Thukham

(Mat 22.34-40; Luk 10.25-28)



²⁸Cutawkah an thu relmi a thei vetu Daanthiam pakhat a rak um. Jesuh in Sadusi pawl ih thusuhnak kha a let thiam zet ti a theih tikah Jesuh hnenah a ra ih, öKhuimi thukham so a thupi bik?” tiah a ra sut.

²⁹Jesuh in, öA thupi bikmi thukham cu ðMaw Israel mi pawl ngai uh! Bawipa kan Pathian lawng hi Bawipa a si.

³⁰Bawipa nan Pathian cu nan thinlung zate, nan nunnak zate, nan ruahnak zate le nan thazaang zate thawn nan duhdaw pei,ó tihi a si.

³¹Cun a pahnihnak ih a thupimi thukham cu, ðNa innhnen kha nangmah na duh awk vekin na duhdaw pei,ó tihi a si. Hi thukham pahnih hnakih a thupi sawnmi thukham a um nawn lo,” tiah a ti.

³²Daanthiam pa cun Jesuh hnenah, öSayapa, na timi cu a ðha ngaingai. Na sim bangtuk in Bawipa lawng hi Pathian a si ih pathian dang an um nawn lo, ti cu a dik ngaingaimi a si.

³³Cu ruangah milai in Pathian cu a thinlung zate, a ruahnak zate le a cahnak zate thawn a duhdaw pei ih amah ih pum a duhdawt vekin a innhnen cu a duhdaw ve pei. Hi thukham pahnih thlun cu mei-ur thawinak le thawinak dangdang pawl pek hnakin a thupi sawn a si,” tiah a ti.

³⁴Jesuh in a thu lehmi cu a felzet a si ti kha a hmu ih a hnenah, öNangmah cu Pathian Uknak thawn nan hlat aw lo,” tiah a ti. Cuih hnuah cun Jesuh cu zohman in thu an sut ngam nawn lo.

Messiah Thu

(Mat 22.41-46; Luk 20.41-44)

³⁵Biakinn sungih thu a zirh laiah Jesuh in hiti in thu pakhat a sut, öZiangtin so Daanthiam pawl in Messiah cu David tesinfa a si ding, tiah an ti thei?

³⁶Amah David lala cu Thlarau Thianghlim in a simter ih, ðBawipa in ka Bawipa hnenah, Na ral pawl na ke hnuai ih ka ret ngah hlan lo, Ka vorhlam kapah to aw,ó tiah a ti.



³⁷“Amah David hman in Messiah cu ðBawipa,ó tiih a ko asile ziangtinso David ih tesinfa cu a si thei ding,” tiah a ti. Mi tampi in Jesuh thuzirhmi cu lungawi aipuang zetin an ngai.

³⁸Cutiuh thu a zirh tikah Jesuh in, ðDaanthiam pawl hi ðhatein ralring uh. Annih cun an puanfualpi thawn tawihvah an duh ih mipi tamnak dawr tluan ah mi in upatnak thawn cibai in buk hai seh ti an duh.

³⁹Sinakok ah tonak ðha bik an ham cia ih puai tuahnak hmun ah hmun ðha bik an hril.

⁴⁰Nuhmei pawl kha a miat hawlnak ah an hmang ih an inn tiangin an lawng. Cule mi in in hmu hai seh tiah rei zetzet in thla an cam. Hrem an ton dingmi cu midang tonmi hnakin a nasa sawn ding,” tiah a ti.

Nuhmei Thawhlawm

(Luk 21.1-4)

⁴¹Jesuh cu Biakinn tangka retnak kiangah a to ih mi in thawhlawm tangka an pek lai rero kha a zoh. Milian tampi in tangka tampi an san.

⁴²Cule a farah zetmi nuhmei pakhat a ra ih daar tangka pia hnih a san ve.

⁴³A dungthluntu pawl kha hmunkhat ah a ko ih an hnenah, ðFiangtein ka lo sim: hi farah nuhmei nu in thawhlawm sannak kuang sungah midang hmuahhmuah hnakin tam bik a san a si.

⁴⁴Ziangahtile midang pawl cun an neihmi sungin a hleifuan an pek; asinain hi nuhmei nu cun a farah zet naón a neihmi hmuahhmuah a san; a pumcawmnak ih a hman dingmi hmuahhmuah a pek ðheh a si,” tiah a ti.

Marka 13

Jerusalem Biakinn Siatnak Thu

(Mat 24.1-2; Luk 21.5-6)

¹Jesuh cu Biakinn ihsin a feh zawng ah a dungthluntu pakhat in, ðSayapa, zohhnik! Hi inn le lungpipi pawl cu an va mak so!” tiah a ti.

²Jesuh in, ðHi a nasa zetmi inn pawl hi na hmu a si lo maw? Hi lungpipi pawl hi pakhat hman an umnak keel ah an um nawn lo tikcu a thleng ding, an zatein an cim ðheh ding a si,” tiah a ti.



Harsatnak Le Hremnak

(Mat 24.3-14; Luk 21.7-19)

³Jesuh cu Olif Tlang, Biakinn ihsin ralden ih a ummi Tlangah cun a to; cutawkah Piter, Jeim, Johan le Andru a thuptein an ra ih,

⁴“Hi bangtuk caan cu ziangtikah so a si ding? In sim hnik! Cuih caan a ra thleng cing ding ti theihthiamnak ah ziang hminsinnak so a um ding?” tiah an sut.

⁵Jesuh in an hnenah, öRalring uh! Zohman in lo bum hlah hai seh.

⁶Mi tampi keimah ih hmih in an ra ding ih ðAmah ka si, ó tiah an ti ding ih mi tampi an bum ding.

⁷Lam naite ih raldonak thawm le lam hlapi ih raldonak thawmvang pawl nan theih tikah thinphang in um hlah uh. Cubangtuk thil cu a thleng ding, asinain caan netnak a si hrih lo.

⁸Ram khat le ram khat, uknak pakhat le pakhat, an do aw ding. Khawzakip ah ling a hnin ding ih paam a tlung ding. Cubangtuk cu nauhrin zikih pumnat thok vek a si.

⁹öNanmah hrimhrim nan ralring pei. An lo kai ding ih khonsil zung tampi ah an lo suaipi hai ding; Sinakok tla ah an lo thawi ding; keimah ruangah hotu le siangpahrang hmaiah an lo dingter ding. Cuih caan cu ka Thuthang òha nan simnak ding caan a si.

¹⁰Sikhalsehla caan a net hlanah Thuthang òha cu miphun hmuahhmuah hnenah sim a si ding.

¹¹Cule an lo kai ih zungih an lo suaipi tikah ziangso kan sim ding tiah a hlankhan in va phang hlah uh. Tikcu a ra thlen tikah nan sim dingmi cu theihter nan si ding. Ziangah tile nan simmi òong cu nanmah ih òong a si lo ding; Thlarau Thianghlim ih simmi òong a si ding.

¹²Unau le unau kha thihnak tiangin an phiar aw ding; cuvek òhiamòhiam in pale in an faale parah an tuah ding. Faale in an nu le an pa pawl an dodal ding ih thihnak tiang an thlenter ding.



¹³Mi hmuahhmuah in keimah ruangah an lo hua ding. Sikhalsehla a netnak tiang a tuarsuak theitu cu rundam an si ding.

Tuksumza Thil-borhhlawh

(Mat 24.15-28; Luk 21.20-24)

¹⁴öTuksumza Thil-borhhlawh cu a din lonak ding hmuni a din kha nan hmu ding.” (Hi ca a siartu: a sim duhmi hi theithiam aw.) öCule Judea pengih a ummi pawl an zatein tlang parah tlan hai seh.

¹⁵A inn tlun diphun ih a ummi in a ken dingmi thil lak dingah inn sungah vung lut hlah seh.

¹⁶Lo ih a ummi in a puan lak dingah a inn ah tlung hlah seh.

¹⁷Favun le nau-awkkai neimi hrangah cun a har ngaingai ding.

¹⁸Cuih harsatnak pawl cu thlatang lai ngelcel ih a thlen lonak dingah Pathian hnenah thlacam uh.

¹⁹Ziangahtile hi thil a thleng dingmi hi Pathian ih leilung a seemsuah thokin atu tiangah a um dah keel lomi harsatnak a si ding. Hmailam ziangtik khalah a um dah nawn fawn lo ding.

²⁰Bawipa in cuih ni cu a malter zo; malter loin um sehla zovek milai hman an taang lo ding. Asinain a hril ciami pawl hrangah cuih ni khua cu a tawiter zo a si.

²¹öMi pakhatkhat in öZohhnik uh, hinah Messiah a um,ó öZohhnik uh, khinah Messiah a um,ó tiah an lo ti khalle va zum hlah uh.

²²Ziangahtile Messiah deu le profet deu tampi an ra ding. Pathian hril ciami pawl hman an bum thei tawk bum dingah hmuhsaknak mak le khawruahhar tampi tla an tuah ding.

²³Ralring uh! A hlankhan in ziang hmuahhmuah ka lo sim cia zo a si.

Milai Fapa Ratnak Thu

(Mat 24.29-31; Luk 21.25-28)

²⁴öCuih harsatnak caan hnuah cun ni a thim ding ih thlapi tla a vang lo ding.



²⁵Van ihsin arsi pawl an tla ding ih van tloak ih a ummi pawl ih cahnak le huham pawl cu an lamzin keel ihsin an pial ding.

²⁶Cule Milai Fapa cu a lang ding ih cahnak le sunlawinak thawn mero lakin a rung ding.

²⁷Leilung khatlam deng ihsin khatlam deng tiangih a ummi Pathian ih hril ciami pawl khawm dingah leilung kil li ah vancungmi pawl a thlah ding.

Theikung Thu Ihsin Ralrinnak

(Mat 24.32-35; Luk 21.29-33)

²⁸öTheikung ihsin ralrinnak zir uh. A hnge pawl an hring ih a ziik tla a mum ih hnah note an cerh tikah òhal tikcu a nai thlang ti nan thei.

²⁹Cuvekin hi bangtuk thil a thlen vivo tikah tikcu a nai zo, a ra thleng zik thlang, ti kha nan thei ding.

³⁰Hitawkih a ummi pawl an thih òheh hlanah hi thil hmuahhmuah a thleng òheh ding, ti hi hngilh hlah uh.

³¹Van le leilung hi a cemral ding naón ka òongkam hi cu an cemral dah lo ding.

Zohman In A Tikcu An Thei Lo

(Mat 24.36-44)

³²ösikhalsehla ziangtikah cuih ni le caan a ra thleng ding, ti cu zohman in an thei lo; vanih vancungmi in an thei lo, Fapa khal in a thei lo, Pa lawng in a thei.

³³Ziangtikah a tikcu a thleng ding ti nan theih lo ruangah ralringte le fimkhur tein um uh!

³⁴Ziang thawn a bangrep tile mi pakhat khual tlawng dingin a pok ih a hnen-um pawl kha an òuanvo felte le kimtein a pekta ih sangka kiltu pa tla it lo siing loih sangka kil dingah a tiamtatu inn neitupa bangtuk a si.

³⁵Inn neitu bawi cu ziang tikah a ra thleng ding, ti nan theih lo ruangah ralring zetin um uh. Zanlam ah a si thei, zanòim ah a si thei, khawvang hlan khalah a si thei ih nisuak zawng khalah a si thei.



³⁶Rinlopi ih a ra thlen a si ahcun na ihthat lai lo tong pang hlah seh.

³⁷Nan hnenih ka simmi hi mi hmuahhmuah hnen khalah ka sim a si: Ralring in um uh,” tiah Jesuh in a ti.

Marka 14

Jesuh Zuarnak An Tawlrel

(Mat 26.1-5; Luk 22.1-2; Joh 11.45-53)

¹Lantak puai le Thilnu telh lo sang puai a kimnak dingah ni hnih lawng a duh. Puithiam upa pawl le Daanthiam pawl in Jesuh kha a thupte in kai ih thah theinak lamzin an hawl.

²Asinain, öPuai tikcu lai ahcun kan tuah lo pei, misenpi pawl in hnaihnaawnak an suahter pang ding,” tiah an ti.

Bethani Khua Ah Hriak An Toih

(Mat 26.6-13; Joh 12.1-8)

³Jesuh cu Bethani khua, phaarnat a rak tuartu Simon inn ah a um ih rawl a ei laiah nunau nu in alabaster thawl pakhat in a mankhung zetmi rimhmui a khatin a rak keng. Cuih thawl cu a khuai ih rimhmui cu Jesuh lu ah a toih.

⁴Cutawkih a ummi mi òhenkhat pawl cu an thin a heng ih, öA va pamhmai ve!

⁵Rimhmui cu ngun tangka zathum hnakih tam ah zuar in cuih tangka cun mifarah bawm sehla a òha sawn lo maw?” tiah pakhat le pakhat an ti aw ih cu nu cu an mawthluk ciamco.

⁶Cutikah Jesuh in, öZianghman ti hlah uh! Ziangah so nan buaipi rero? Hi nu hin thil òha le thil mawi a tuah a si.

⁷Mifarah cu kumkhua nan hnenah an um ding ih nan duh ahcun ziangtik khalah nan bawm thei. Asinain kei cu nan hnenah ka um ringring lo ding.

⁸A tuah thei tawk a tuah zo. Ka taksa pum parah rimhmui a toihmi hi keimah vuinak dingah a hlankhan in a timtuah ciami a si.

⁹Fiangtein ka lo sim: leilung pumpuluk Thuthang òha an simnak kipah hi a tuahmi hi amah theihnak ah an sim ringring ding,” tiah a ti.



Judas In A Phiar

(Mat 26.14-16; Luk 22.3-6)

¹⁰Cule dungthluntu hleihnih lakih pakhat Judas Iskariot cu Jesuh zuar dingah puithiam upa pawl hnenah a feh.

¹¹An hnenih a òongmi pawl an theih tikah an lung a awi ngaingai ih tangka pe dingin thu an rak kam. Cule Judas cun Jesuh a zuar ngah ih an kut sung a thlenter theinak dingah caan òha a bawh.

Dungthluntu Pawl Thawn Zanriah An Ei

(Mat 26.17-25; Luk 22.7-14, 21-23; Joh 13.21-30)

¹²Thilnu rawi lo Sang Puai ni khatnak ni, Lantak Puai rawldonak hrangih tuu faate pawl an thah ni ah dungthluntu pawl in, öKhuiah so Lantak Puai zanriah kan lo timtuah sak ding na duh?” tiah Jesuh kha an sut.

¹³Cule Jesuh in mi pahnih a thlah ih hiti in thu a cah, öKhawsung ah va feh uhla tithawl in tidai a phurtu pa thawn nan tong aw ding. Amah cu thlun uhla,

¹⁴a luhnak innih inn neitupa hnenah òSayapa in amah le a dungthluntu pawl Lantak Puai zanriah an hil tlaangnak ding inn khaan khuiso a si? tiah va sut uh, in ti,ó va ti uh.

¹⁵Cule anih in tlunta khaan tumpi a lo hmuh ding. Ziang hmuahhmuah òhate le kimteih timtuah ciami khaan a si ding ih cunah cun zanriah ei tlaangnak ding cu va tuah uh,” tiah a ti.

¹⁶Dungthluntu pawl cu an pok ih khawsung an thlen tikah Jesuh ih sim ciami bangtuk in ziang hmuahhmuah an hmu. Cunah Lantak Puai zanriah cu an tuah.

¹⁷Zanlam a si tikah Jesuh cu a dungthluntu hleihnih thawn an ra thleng.

¹⁸Cabuai ih rawl an ei laiah Jesuh cun, öFiangtein ka lo sim: Nanmah lakah pakhat, keimah thawn rawl a ei tlangtu pa in i zuar ding,” tiah a ti.

¹⁹Dungthluntu pawl cu an thin a nuam lo ngaingai ih pakhat hnu pakhat in, öNa tisanmi hi kei ka si lo, ti aw?” tiah an ti fingfing.



²⁰Jesuh in, öNanmah hleihnih lakah a telmi, keimah thawn kheng khat sungih sang a hnimtu pa a si ding.

²¹Milai Fapa cu thihnak a tuar ding, tiah Ca Thianghlim ih a ti vekin a thi ko ding. Asinain hi Milai Fapa a zuartu hrangah cun a hmakhua a pit a si! Suak lo lawlaw in rak um sehla amah ih hrangah cun a òha sawn ding naón!” tiah a ti.

Bawipa Zanriah

(Mat 26.26-30; Luk 22.14-20; 1 Kor 11.23-25)

²²Zanriah an ei laiah Jesuh in sang a lak ih thla a cam hnuah sang cu a phel ih a dungthluntu pawl hnenah a pek. öHi hi ka taksa a si; Lak uhla ei uh,” tiah a ti.

²³Cuih hnuah hai a lak ih Pathian hnenah lungawinak thla a cam hnuah an hnenah a pek ih an zatein an in.

²⁴Jesuh in, öHimi hi mi tampi hrangih ka thletmi ka thisen a si; Pathian thukamnak a nemhngettu ka thisen a si.

²⁵Fiangtein ka lo sim: Pathian Uknak sungih sabit thar ka in hlanlo hi sabit cu ka in sal nawn lo ding,” tiah a ti.

²⁶Cule hla an sak hnuah an suak ih Olif Tlangah an feh.

Piter Ih Phatsannak Ding A Sim Cia

(Mat 26.31-35; Luk 22.31-34; Joh 13.36-38)

²⁷Jesuh in an hnenah, öNan zatein in taan ding ih nan tlanhlo òheh ding; ziangah tile Ca Thianghlim sungah ðPathian in tuukhal cu a that ding ih tuu pawl cu òhekdarh an si òheh ding, ó tiah ngan cia in a um.

²⁸Sikhah sehla thihnak ihsin thawhtersal ka si hnuah cun nan hmaiah Galilee ah ka feh ding,” tiah a ti.

²⁹Piter in, öMidang in lo tlansan òheh hman hai sehla kei cun ka lo tlansan hrimhrim lo ding,” tiah a ti.

³⁰Jesuh in Piter cu, öFiangtein ka lo sim: tuihzan ar voi hnih a khuan hlanah voi thum tiang ðKa thei lo a si, ó tiah i phatsan ding,” a ti.



³¹Piter cun nasa sinsin in, öNa hnenih thi ding ka si ve hmanah cu vek cun ka òong hrimhrim lo ding,” tiah a ti. Dungthluntu dang khal in cuvek òhiamòhiam in an ti ve.

Gethsemane Ah Thla A Cam

(Mat 26.36-46; Luk 22.39-46)

³²Gethsemane timi hmun an thleng ih Jesuh in a dungthluntu pawl hnenah, öKa thlacam sung hinah rak um uh,” tiah a ti.

³³Piter, Jeim le Johan kha a hruai. Thinhar le awloksong in a um ih,

³⁴an hnenah cun, öKa thinlung hi riahsiatnak in a khat tuk ih a kuai òheh ding a bang. Hinah rak um uhla it loin i rak hngak uh,” tiah a ti.

³⁵Hmaiah malte a va feh ih leilung ah a bok ih thla a cam. A can thei ahcun cuih harsatnak cu tong lo dingin a dil.

³⁶öAbba, Ka pa! Na hrangah cun ziang hmuahhmuah a cang thei òheh. Hi tuarnak khuathai hi ka hnen ihsin la hram aw. Asinain ka duh vekin si hlah seh, na duh vekin si sawnseh,” tiah a ti.

³⁷Cun a ra kir ih dungthluntu pathum an ihthat kha a hmu. Piter hnenah, öSimon, na rak itthat maw si? Nazi pakhat sung hman itthat loin i hngak thei hrimhrim lo maw si?” tiah a ti.

³⁸Cule an hnenah, öItthat loin hngak uhla sualforhnak sungih tla lo dingin thlacam uh. Thinlung cun a duh naón taksa cu a thazaang a mal a si,” tiah a ti.

³⁹Jesuh cu a feh sal ih a hmais a vekin thla a cam lala.

⁴⁰Cun a ra kir ih dungthluntu pawl an itthat òheh kha a hmu; an mit an meng thei hrimhrim lo. Ziangti ih rak son ding ti khal an thei lo.

⁴¹A voithumnak a ra kir sal tikah an hnenah cun, öNan itthat hrih maw si? Nan cawl thei hrih lai maw si? Tawk seh! A tikcu a thleng zo! Zoh uh! Milai Fapa cu misual pawl kut sungah pek a si ding hi!

⁴²Tho uhla feh uhsi! Zoh uh, i zuartu pa a ra thleng!” tiah a ti.

Jesuh An Kai



(Mat 26.47-56; Luk 22.47-53; Joh 18.3-12)

⁴³Jesuh cu a òong rero laiah dungthluntu hleihnih lakih a tel vemi Judas cu a ra thleng. Judas thawn hmun khatah, puithiam upa pawl, Daanthiam pawl le Judah mi upa pawl ih thlahmi miburpi cu ralnam le talhtum pawl kengin an ra.

⁴⁴Mizuartu pa cun mipi pawl cu hmingsinnak a rak pek cia zo ih, öKa hnam mipa cu kaih nan duhmi pa a si ding. Amah cu kai uhla òhatein kil uhla fehpi uh,” tiah a ti.

⁴⁵Judas cun a ra thlen vete in Jesuh cu a pan ih, öSayapa!” tiah a ti ih a hnam.

⁴⁶Cutiin Jesuh cu an kai ih fektein an khit.

⁴⁷Culai ah an kiangih a dingmi pakhat in a ralnam a zuk ih Puithiam sang hnen-um pa ih hna a sah thlak.

⁴⁸Cule Jesuh cun, öKeimah hi rukru maw ka si, ralnam le talhtum thawn nan rat ciamco?

⁴⁹Nitinte Biakinn ah thu ka lo zirh òheu laiah zohman in in kai fawn lo. Asi, Ca Thianghlim sung thu cu a kim a òul a si,” tiah a ti hai.

⁵⁰Cule a dungthluntu hmuahhmuah in an tlansan òheh.

⁵¹Mino pakhat, puan paate lawng a sinmi pa in Jesuh cu a thlun. Amah khal cu a kaih an tum ve;

⁵²asinain a puan taan in a tak lawngin a tlanhlo.

Thurelnak Hmun An Thlenpi

(Mat 26.57-68; Luk 22.54-55, 63-71; Joh 18.13-14, 19-24)

⁵³Jesuh cu Puithiam sang inn ah an hruai ih cutawkah puithiam upa pawl, upa dang pawl le Daanthiam pawl an tong aw khawm.

⁵⁴A hlat nawn ihsin Piter in a thlun ih Puithiam Saang ih tual ah a lut. Tual ah ralvengtu pawl hnenah a to ih meisa a ai.

⁵⁵Puithiam upa pawl le thuòhentu Khonsil upa pawl in Jesuh cu thah duh ah a sual an hawl rero naón an hmu thei lo.



⁵⁶Mi tampi in thuphan per in Jesuh cu soal an puh, asinain an thu a rual aw thei lo.

⁵⁷Cun mi òhenkhat, a dik lo thutheitu si in an ding ih,

⁵⁸“Hi pa hin òMilai sakmi hi Biakinn hi ka bal òheh ding ih ni thum sungah milai ih tuah lomi Biakinn ka sak ding, ó a ti, kan thei,” tiah Jesuh cu thuphan an puh.

⁵⁹Sikhalsehla annih khal cu an thu a rual aw thei cuang lo.

⁶⁰An zate hmaiah Puithiam Saang cu a ding ih Jesuh cu thu a sut. “Soal an lo puh hi na let thei lo maw?” tiah a ti.

⁶¹Sikhalsehla Jesuh cu daitein a um ih òong kam khat hman a let lo. Cule Puithiam Saang cun, “Sunloih mi Pathian ih Fapa Messiah cu na si maw?” tiah a sut sal.

⁶²Jesuh in, “Ka si! Milai Fapa hi Ziangkimtithi ih vorhlan kapah to in vancung mero thawn a rat khal nan hmu leh ding,” tiah a ti.

⁶³Cutikah Puithiam Saang cun a puan a thlek ih, “Thutheitu dang kan òul nawn lo.

⁶⁴Pathian a nautat zia cu nan thei thluh zo! Ziangtin nan ruat?” tiah a ti. An zatein Jesuh cu misual a si ih thah tlak a si, tiah an lung a kim òheh.

⁶⁵Mi hrek in Jesuh cu cil an phui; a mit an huh ih an thawi. “A lo thawitu hi zoso a si, simhnik!” tiah an ti. Cule ralkap pawl in an fehpi ih an beng phahphah.

Piter In Jesuh A Phatsan

(Mat 26.69-75; Luk 22.56-62; Joh 18.15-18, 25-27)

⁶⁶Piter cu Puithiam Saang ih tualih a um laiah Puithiam Saang ih hnen-um nu pakhat a ra.

⁶⁷Piter cu meisa a ai kha a hmuh tikah hmaitontein a zoh ih, “Nangmah khal hi Nazareth mi Jesuh thawn a rak um tlangmi na si,” tiah a ti.

⁶⁸Asinain Piter cun a phatsan ih, “Ka thei lo. Na òongmi hi ziangthu a si ti ka thei lo,” tiah a ti. Cule kotka zin lamah a òhawn. Cuvete in ar a khuang.

⁶⁹Hnen-um nu cun a va hmu lala ih a kiangkap mi pawl hnenah, öHi pa khal hi an lakah a tel sokhaw!” tiah a sim lala.

⁷⁰Asinain Piter cun a phat thocho. Reilote ah a kiangkap ih a dingmi pawl in Piter cu, öNangmah khal an lakih tel na si hrimhrim ko, ziangahatile Galilee mi na sisi!” tiah an ti.

⁷¹Cun Piter in, siatcam in thu a kam ih, öNan timi pa hi zo a si ti ka thei hrimhrim lo,” tiah thlalet cam in a ti.

⁷²Cuvete in a voihnihnak ar a khuang ih Piter cun Jesuh in, öAr voi hnih a kluan hlanah voi thum tiang öKa thei lo a si,ó tiah i phatsan ding,” a rak timi kha a vun mang sal ih napi in a òap.

Marka 15

Pilat Hnenah Jesuh An Hruai

(Mat 27.1-2, 11-14; Luk 23.1-5; Joh 18.28-38)

¹Zingpitte ah Puithiam upa pawl cu upa dang pawl le Daanthiam pawl le thuòhentu Khonsil upa pawl thawn zamrangin an tong ih thu an ruat khawm. Jesuh cu thir cikcin thawn khit in an hruai ih Pilat kut ah an pek.

²Pilat in, öJudah siangpahrang na si maw?” tiah a rak sut. Jesuh in, öNangmah in na ti si!” tiah a let.

³Puithiam upa pawl in Jesuh cu soal a phunphun an puh.

⁴Curuangah Pilat in, öAn thu hi na let lo ding maw? Soal an lo puhnak hmuahhmuah hi ngaihnik,” tiah a ti lala.

⁵Jesuh cu a òong duh thocho lo ih Pilat cu a mang a bang ngaingai.

Jesuh That Dingin An Relcat

(Mat 27.15-26; Luk 23.13-25; Joh 18.39-19.16)

⁶Lantak Puai poh ah kum tinte Pilat in thawngtla mi lakin mipi ih dilmi kha a thlah òheu.

⁷Culai ah Barabbas an timi, ralthawh laiah mi a rak thattu pa cu ral a thotu dang pawl thawn thawng ah an thlak.



⁸Misenpi pawl cu an ra suak ih kumtin an tuah òheu vekin thawngtla suah ding cu Pilat hnenah an sut.

⁹Pilat in, öJudah Siangpahrang hi lo thlah sak ningla nan duh maw?” tiah a sut.

¹⁰Pilat in a hnenah Jesuh an peknak cu Puithiam upa pawl in Jesuh an nahsiik ruangah a si ti cu a thei keukeu.

¹¹Asinain Pilat in Barabbas sawn thlahter dingah puithiam upa pawl in misenpi cu an rak forhcia.

¹²Pilat in a sut lala ih, öCuti asile Judah siangpahrang nan timi pa hi ziangti in tuah so nan duh?” tiah a ti.

¹³Annih in, öThinglamtah parah that aw!” tiah an au.

¹⁴öZiang sualnak so a tuah?” tiah Pilat cun a sut lala. Annih in, öThinglamtah parah that ko aw!” tiah na sinsin in an au.

¹⁵Pilat in misenpi lungkimnak tuah a duh ruangah an hrangah Barabbas a thlah. Cule Jesuh cu a thawiter ih thinglamtah parih that dingin an kut ah a pek.

Ralkap Pawl In Jesuh An Hmuhsuam

(Mat 27.27-31; Luk 19.2-3)

¹⁶Ralkap pawl in Jesuh cu Mangki bawipa ih tual ah an luhi ih mipi dang pawl tla an ko.

¹⁷Jesuh cu puan sen an sinter; hling in lukhuh an tuah ih a lu ah an khumter.

¹⁸Cule salaam an pek ih, öJudah Siangpahrang, a nunkhua sau hram seh!” tiah an au.

¹⁹A lu ah fungfek in an thawi, cil an phui, an òhilhòhuam ih a hmai ah atu le atu an lu an kuun.

²⁰Cuti ih an hmuhsuam òheh hnuah puansen an sintermi kha an hlit ih amah ih hnipuan an hrukter sal. Cule thinglamtah parih khenbet dingah an hruai.

Jesuh Thinglamtah Parah An That

(Mat 27.32-44; Luk 23.26-43; Joh 19.17-27)



²¹Lamzin ah Simon an timi pa an tong. Amah cu khawte ihsin khawpi ah a rami a si ih ralkap pawl in Jesuh thinglamtah kha hranhram in an putter. Simon cu Sairin khua mi a si ih Alexander le Rufus ih pa a si.

²²Jesuh cu Golgotha timi hmun ah an thlenpi. Golgotha ti cu öLuruh hmun,” tican a si.

²³Cutawkah sabitti, mura an timi sii thawn an rawimi kha an pek, asinain Jesuh cun a in duh lo.

²⁴Cuih hnuah thinglamtah ah an khen ih camcawhfung zuukin a hnipuan an zem aw.

²⁵Cutiiah an khen cu zinglam nazi pakua a si.

²⁶A sual an puhnak cataar cu, öJudah Siangpahrang,” ti a si.

²⁷Amah thawn hmun khatah fifir pahnih, a vorhlam ah pakhat, a kehlam ah pakhat an that ve.

²⁹A vak suksotu pawl tla in cimseh tiah an diriam in an lu an sut ih an hmuhsuam. öNangmah cu Biakinn bal tahratin ni thum sungah sak sal a tumtu pa kha na si lo maw?

³⁰Atu thinglamtah par in rung òum awla nangmah le nangmah run aw hnik!” tiah an ti.

³¹Cuvek thothoin Puithiam upa pawl le Daanthiam pawl in Jesuh cu an hnihsan ih, öMidang a runsuak naón amah cu a runsuak aw thei lo.

³²Israel Siangpahrang, Messiah cu thinglamtah par ihsin atu rori ah a rung òum kha hmu uhsila cu kan zum ko ding,” tiah pakhat le pakhat an ti aw. Cule amah thawn thinglamtah parih khenbet mi pahnih tla in an hmuhsuam ve.

Jesuh A Thi

(Mat 27.45-56; Luk 23.44-49; Joh 19.28-30)

³³Sun laifangah cuih ram pumpuluk ah nazi pathum sung thimkhawzing a tlung.

³⁴Zanlam nazi pathum ah Jesuh cu, öEloi, Eloi, lema sabakthani!” tiah napi in a au. A tican cu, öKa Pathian, ka Pathian, ziangah so i tlansan?” tinak a si.

³⁵Cutawkih a ummi òhenkhat in an thei ih, öNgaihnik uh, Elijah a ko a si hi!” tiah an ti.

³⁶Mi pakhat a va tlan vurvo ih puansia kha sabitti thur sungah a va ciah ih fung parah a òemcih hnuah Jesuh ih kaa ah a hun hnih; öHngak hrihnik uh! Thinglamtah par ihsin òhum dingah Elijah a rung maw rung lo kan zoh pei,” tiah a ti.

³⁷Jesuh cu napi in a au ih a hnuk a cat.

³⁸Cuvete in Biakinn puanzar cu a tlunlam ihsin a hnuailam tiang òhen hnih ah a tlek.

³⁹Thinglamtah hmai zawnih a dingtu ralbawipa in Jesuh a thih kha a hmuh tikah, öHi pa hi Pathian Fapa ngaingai a si!” tiah a ti.

⁴⁰Cutawkih nunau hrekhat pawl cun lamhlat nawn in an cuan. Anmah tla cu Mari Magdalene, Jeim nauta sawn le Josef ih nu Mari, le Salome an si.

⁴¹Jesuh kha Galilee ram a um laiah a rak thluntu pawl le a rak bawmtu pawl an si. Jesuh thawn Jerusalem ah a ra thlengmi nunau dang tampi tla an um ve.

Jesuh An Phum

(Mat 27.57-61; Luk 23.50-56; Joh 19.38-42)

⁴²Zanlam a si thlang; sabbath ni thlen hlan Timtuah Ni a si.

⁴³Cule Arimathea khuami Josef a ra thleng. Amah cu thuòhentu Khonsil upa pawl lakah upat zetmi sungtel a si ih Pathian Uknak a ra thlen ding kha a hngakhlap zettu a si. Josef cu ralòha zetin Pilat hnenah a lut ih Jesuh ruak kha a dil.

⁴⁴Pilat in Jesuh a thi zo, ti a theih tikah a mang a bang ngaingai. Ralbawipa a ko ih, öJesuh a thihnak a rei zo maw?” tiah a sut.

⁴⁵Jesuh a thi thla zo ti kha ralbawipa hnen ihsin a theih tikah Pilat in Jesuh ih ruang cu Josef a lakter.



⁴⁶Josef in puan nemte a lei ih Jesuh ruak cu thinglamtah par ihsin a òhum ih puan in a tuam hnuah lungkhermi thlaan ah a phum. Cule lungphengpi in thlaan ka cu a kharta.

⁴⁷Mari Magdalene le Josef nu Mari tla in a kiangin an zoh ve ih Jesuh ruak a retnak cu an hmu.

Marka 16

Jesuh A Thosal

(Mat 28.1-8; Luk 24.1-12; Joh 20.1-10)

¹Sabbath ni a cem hnuah Mari Magdalene, Jeim nu Mari le Salome in Jesuh ruak va culh dingah zihmui an lei.

²Nipi zing, nisuak zawng ah thlaan ah an va feh.

³Lamzin an feh phah ah, öThlankhar lungphengpi teh zo in so in òhawn sak ding?” tiah pakhat le pakhat an sut aw.

⁴Cuih lung cu lungpheng hlaipi a si. Cule an hun zoh tikah lungphengpi cu a rak òhawn aw zo kha an hmu.

⁵Thlan sungah an vung lut ih tlangval pakhat puan rang sin in vorhlam kapih a to kha an hmu ih an phang ngaingai.

⁶Anih in, öNan thin phang hlah uh! Thinglamtah ih an thahmi Nazareth Jesuh nan hawl ti ka thei. Hinah a um nawn lo, a thosal zo. An retnak hmun hi ra zoh hman uh.

⁷Va feh uhla a dungthluntu pawl le Piter kha òNan hmaiah Galilee ah a feh ding. Cutawkah a lo sim cia vekin nan hmu ding, ó tiah va sim uh,” tiah a ti.

⁸Cutiin an suak ih thlaan ihsi cun thinphang le tuksum in an tlan. An òih tuk ruangah zo hnen hmanah ziang hman an sim lo.

MARKA THUTHANGÒHA NETNAK SAU Mari Magdalene Hnenah Jesuh A Lang

(Mat 28.9-10; Joh 20.11-18)

⁹Nipi ni ah thihnak ihsin Jesuh a thawh hnuah a hmaisai bik ah Mari Magdalene hnenah a lang; Mari Magdalene cu a sung ihsin khuavang pasarih a dawisuahmi nunau kha a si.



¹⁰Mari Magdalene cu a feh ih a rualpi pawl a va sim. Cupawl cu Jesuh a thih ruangah mithi ngai in an òap rero.

¹¹“Jesuh a nungsal zo, ka hmu a si!” tiah a sim tikah an zum lo.

Dungthluntu Pahnih Hnenah Jesuh A Lang

(Luk 24.13-35)

¹²Cuih hnuah Jesuh cu dungthluntu pahnih khawte lamih an feh laiah phun dangin an hnenah a lang.

¹³An kir ih midang pawl tla an sim, asinain annih khal in an zum lo.

Dungthluntu Hleikhat Hnenah Jesuh A Lang

(Mat 28.16-20; Luk 24.36-49; Joh 20.19-23; Dung 1.6-8)

¹⁴Neta bikah Jesuh cu dungthluntu hleikhat rawl an ei laiah an hnenah a lang. Zumnak an neih lo ruangah le amah a nungin a hmutu pawl an zum lo ih thinlung ruh an neih ruangah a kawk hai.

¹⁵Cule an hnenah, òLeilung khuazakip ah va feh uhla mi hmuahhmuah hnenah Thuthang òha va sim uh.

¹⁶Zokhal sisehla a zum ih baptisma a co ahcun rundam a si ding. Asinain a zum lotu cu hnon a si ding.

¹⁷A zumtu pawl cu mangbangza tuah theinak huham pek an si ding; ka hmin in ramhuai an dawih thei ding; òong thar in an òong ding;

¹⁸rul an kaih ah siseh, thihsii an in hmanah siseh, an zianghman a poi lo ding; mina parah an kut an suang ding ih mina cu an dam ding,” tiah a ti.

Vancung ah Jesuh A Kai

(Luk 24.50-53; Dung 1.9-11)

¹⁹Bawipa Jesuh cu an hnenih thu a sim òheh hnuah vancungah laakso in a um ih Pathian vorhlan kapah a to.

²⁰Cule dungthluntu pawl cu an feh ih khuazakip ah thu an sim; Bawipa cu an hnenah hna a òuan ih mangbangza an tuahmi in an thusim mi a dik a si, ti kha a langter.]

MARKA THUTHANGÒHA NETNAK TAWI

[



⁹Nunau pawl cu Piter le a rualpi pawl hnenah an feh ih an theihmi thuhla cu a tawinak in an sim.

¹⁰Cuih hnuah Jesuh amah rori in kumkhua rundamnak thu, thu nung le thu thianghlim cu nisuahnak ihsin nitlaknak tiang a dungthluntu pawl hmangin a than a si.]



Luka

Luka 1

¹Bawipa Theofilas, Mi tampi in kan lakih a cangmi thu pawl hi a òha thei tawpin an ngan.

²An ngan tikah cuih thil a cangmi a hramthok ihsin mit in a hmutu pawl le cuih thu a simtu ih simmi vekin nganmi a si.

³Cuti a si ruangah kei khal in hi thuhla pawl hi a hramthok ihsin feltein ka zingzoi òheh zo ruangah a sangsangte in na hrangah ka ngan le a òha ding tiah ka ruat.

⁴An lo sim le an lo zirh ciami thu hi tlamtlingzet le dikzet ih na theihnak dingah hi ca hi ka ngan a si.

Baptisma Petu Johan Suahnak

⁵Herod cu Judea Ram ih siangpahrang a si laiah, Abijah puithiam phun sungih a tel vemi puithiam Zekhariah a rak um. A nupi cu Elizabeth a si ih anih khal puithiam phun a si ve.

⁶An pahnih in Pathian mithmuh ah nuncan òha in an nung ih Bawipa ih daan le thupekmi pawl kha kimtein an thlun thluh.

⁷Elizabeth cu a cin ruangah faate an nei lo; an nupa in an tarzet thlang.

⁸Voikhat ah Zekhariah cu nitin a hnaòuan caan a kim ih Biakinn sungah puithiam hna a òuan.

⁹Puithiam pawl ih an thlun òheumi daan bangtuk in biakòheng parih rimhmoi ur dingah camcawhfung zuukin Zekhariah cu an hril. Curuangah Bawipa ih Biakinn sungah cun a vung lut.

¹⁰Culai ahcun rimhmoi ur caan a si ih senpi pawl cu Biakinn lengah thla an cam ciamco.

¹¹Vancungmi pakhat cu a hnenah a rung lang ih rimhmoi urnak biakòheng vorhlam kapah a ding.

¹²Zekhariah in a hmuh tikah a thin a phang ih a òih.



¹³Asinain vancungmi in, öZekhariah, òih hlah! Pathian in na thlacamnak cu a thei zo ih na nupi Elizabeth in fapa a lo hrin ding. A hmin ah Johan na sak pei.

¹⁴Cuih na fapa a suah tikah na lung a awi ngaingai ding ih midang tampi tla an lung a awizet ding.

¹⁵Amah cu Bawipa ih mithmuh ah mi maksak ngaingai a si ding. Sabitti siseh, zu siseh a in lo ding. A suahtlak vete in Thlarau Thianghlim thawn a khat ding ih,

¹⁶Israel mi tampi tla Bawipa an Pathian hnenah a kirter sal ding.

¹⁷Bawipa ih hmaiah a rak feh sungtu palai a si ding ih profet Elijah vekin a cakmi le hmual nei zetmi a si ding. Pale pawl ih thinlung tla an faale lamah a mer awter sal ding ih thu-ngai lomi pawl khal miding pawl ih thuruahdan lamzin ah a hruai kir sal ding. Bawipa ih hrangah Bawipa ih minung pawl a timtuh sak ding a si,” tiah a ti.

¹⁸Zekhariah in vancungmi hnenah, öNa sim vek in a cang ngaingai ding ti ziangtinso ka theih ding? Kei hi patar ka si zo ih ka nupi khal a tarzet zo a si,” tiah a ti.

¹⁹Cutikah vancungmi in, öKei hi Gabriel ka si. Pathian hmai h a ding ringringtu ka si ih Amah in hi thuòha na hnenih rung sim dingah i thlah.

²⁰Sikhalsehla ka thu simmi na zum lo khalle a tikcu a kim tikah cun ka thu simmi cu a kim ko ding. Hiti h na zum lo ruangah òong thei loin na um ding. Na hnenih ka thukammi a kimnak ni a thlen hlan lo kam khatte hman na òong thei nawn lo ding,” tiah a ti.

²¹Cuih caan sung hmuahhmuah misenpi pawl in Zekhariah cu an hngak ringring ih ziangah Biakinn sungah cutik tiang lawmmam a rei a si pei tiah an khawruah a har.

²²Biakinn sung ihsin a ra suah tiki h a òong thei lo kha an hmuh tikah Biakinn sungah langnak hmuhmi a nei a si, ti an thei. Kam khatte hman a òong thei lo ruangah a kut in a hmuh.



²³Biakinn sungih a hnaðuan tikcu a cem tikah Zekhariah cu inn ah a tlung.

²⁴Tawkfang a rei tikah a nupi Elizabeth cu fa a vun ih thla nga sung cu lengah a suak lo.

²⁵Elizabeth in, öNeta bikah Bawipa in i bawm ih misenpi hmaiah ka ningzahnak cu i laksak zo a si,” tiah a ti.

Jesuh Suahnak Ding Thuthan

²⁶Elizabeth ih favun a thlaruknak ah Pathian in vancungmi Gabriel cu Galilee ram Nazareth an timi khua ah a thlah.

²⁷Siangpahrang David ih tesinfa a si mi Josef thawn òhi aw dingih thukamnak a neimi fala hnenah thu pakhat sim dingin a thlah. Cuih fala hmin cu Mari a si.

²⁸Vancungmi cu a hnenah a ra ih, öNa parah daihnak um ko seh! Bawipa na hnenah a um ih thlawsuahnak tampi a lo pek a si,” tiah a ti.

²⁹Cuih vancungmi ih thusimmi a theih tikah Mari cu a don a har ngaingai ih a òongmi ih tican cu ziang a si pei tiah khawruahhar in a um.

³⁰Cule vancungmi in, öMari, òih hlah! Pathian mithmai òha na co a si.

³¹Fa na vun ding ih fapa na hring ding. A hmin ah Jesuh na sak ding.

³²Mi maksak a si ding ih Cungnungbik Pathian ih Fapa tiah kawh a si ding. Amah cu Bawipa Pathian in a pu David bangtuk in siangpahrang ah a tuah ding ih,

³³Jakob tesinfa pawl ih tlunah a kumkhua in siangpahrang a si ding. A uknak cu a cem dah lo ding,” tiah a sim.

³⁴Mari in vancungmi hnenah, öKei cu fala him ka si. Cubangtuk cu ziangtinso a si thei ding?” tiah a ti.

³⁵Vancungmi in, öThlarau Thianghlim cu na hnenah a ra thleng ding ih Cungnungbik ih cahnak huham cu na parah a um ding. Curuangah na hrin dingmi fa cu fapa thianghlim a si ding ih Pathian Fapa tiah kawh a si ding.



³⁶Na sungkhat Elizabeth kha na thei a si lo maw? Fa a nei thei nawn lo tiah simrelmi a si naón a tarzset hnuah fa a vun ih atu-ah thlaruk a si zo.

³⁷Ziangtin a si tile Pathian ih tuah thei lomi zianghman a um lo,” tiah a ti.

³⁸Mari in, öKei cu Bawipa ih salnu ka si. Na sim vek cun ka parah si ko seh,” tiah a ti. Cule vancungmi cun a fehsan.

Mari In Elizabeth A Leeng

³⁹Cuih hnuah Mari cu a tim a tuah ih Judea peng tlangpar khua ah zamrangte in a hung feh.

⁴⁰Cutawk a thlen tikah Zekhariah inn ah a lut ih Elizabeth cu cibai a buk.

⁴¹Mari ih òongkam cu Elizabeth in a theih vete in a pum sungih naute cu a caang. Elizabeth cu Thlarau Thianghlim in a khat ih,

⁴²ringzet in, öNang cu nunau hmuahhmuah lakah a thlawsuak bikmi nunau na si. Na hrin dingmi fa khal hi thlawsuahmi fa a si!

⁴³Ziangah so ka Bawipa ih nu in kei vek tla hi i hung leen duh?

⁴⁴Ziangahtile na òong ka theih vete in ka pum sungih naute hi lungawi aipuang in a khir a si.

⁴⁵Bawipa in na hnenih a simmi thu hi na parah a kim taktak ding ti na ruat ih na lungawi daan ding hi a va mak ve!” tiah a ti.

⁴⁶Mari in, öKa thinlung in Bawipa cu a thangòhat;

⁴⁷Pathian i Runtu parah ka nunnak cu a lung a kimzet;

⁴⁸Ziangahtile mi nauta a salnu hi hngilh loin i thei ringring a si. Atu thokin mi hmuahhmuah in mi thluasuak in ti ding,

⁴⁹Ziangkimtithi Pathian in ka hrangih thil maksak a tuah zo ruangah hin. Amah ih hmin cu a thianghlim,

⁵⁰Sankhat hnu sankhat amah a a òihzahtu pawl cu a zaangfah a si.

⁵¹A baan thacak a hawi ih mi puarthau pawl cu an tumtahnak thawn a òhekdarh òheh.



⁵²Siangpahrang cakzet pawl kha, an lal tokham ihsin a òhum ih, mi nauta pawl a khaisaang a si.

⁵³Rilrawngmi pawl cu thil òha in a cawm ih, milian pawl cu kut lawngin a kirter.

⁵⁴Kan pupa pawl hnenih a thukamnak cu a kimter ih, a siahhlawh Israel bawm dingah a ra zo a si.

⁵⁵Abraham le a tesinfa pawl parah a kumkhua in zaangfah dingah a ciing ringring!” tiah a ti.

⁵⁶Mari cu Elizabeth hnenah thla thum hrawng a um hnuah a inn ah a tlung.

Baptisma Petu Johan Suahnak

⁵⁷Elizabeth cu a hrin nithla a kim ih fapa a nei.

⁵⁸Elizabeth parih a makmi Bawipa ih zaangfahnak cu a sungkhat le innhnen pawl hmuahhmuah in an thei ih an zatein an lungawipi.

⁵⁹Naute cu a suah hnu ni sarih ah a serhtan dingah an ra ih a pa hmin suangin Zekhariah tiah a hmin sak an tum.

⁶⁰Asinain a nu in, öA si lo, a hmin cu Johan a si ding,” tiah a ti.

⁶¹Annih in, öNan sungte lakah cuvek hmin a neitu zohman an um si lo!” tiah an ti.

⁶²Cule a pa cu kutzung hmuh in an biak ih a fapa hmin sak a duhmi kha an sut.

⁶³Zekhariah in ca ngannak cahnah a dil ih, öA hmin cu Johan a si,” tiah a ngan. An zatein an lau ih an mang a bang ngaingai.

⁶⁴Cu òheh vete in Zekhariah ih hmur le lei cu an nung sal ih òong thei sal in Pathian a thangòhat.

⁶⁵An innhnen pawl cu an thin a phang zet; cuih thu cu Judea tlangpar ram hmuahhmuah ah a thang òheh.

⁶⁶Cuih thu a theitu hmuahhmuah in an thinlung ciar in an rak ngaihtuah fingfing ih, öHi naute cu ziangbangtuk minung ah hung cang pei maw!” tiah



an ti cio. Ziangahtile Bawipa ih huham cu naute parah a um ti kha a fiangin an thei.

Zekhariah Thusimmi

⁶⁷Johan ih pa Zekhariah cu Thlarau Thianghlim in a khat ih hiti in Pathian thu a sim:

⁶⁸öIsrael ih Pathian Bawipa cu thangòhat uhsi; A minung pawl bawm dingah le, luatter dingah a ra zo.

⁶⁹Kan hrangah a mak zetmi Runtu a suakter zo; Amah cu Bawipa ih siahlawh David ih tesinfa a si.

⁷⁰Khuahlan a profet thianghlim pawl sung ihsin thu in kam cia zo;

⁷¹In huatu pawl kut sungin le kan ral pawl kut sung ihsin humhim dingah.

⁷²Kan pupa pawl hnenah ðZaangfah thinpemnak ka nei ding ih, ka thukamnak thianghlim cu ka hngilh lo ding,ó tiah a ti.

⁷³⁻⁷⁴Kan pu Abraham hnenah, ðNan ral pawl kut ihsin ka lo run ding; òihnak zianghman um loin ka hna nan òuan ding;

⁷⁵Nan nunsung hmuahhmuah ka hmaiah mi ding le Mi thianghlim nan si ding,ó tiah siatcam in thukamnak a rak tuah.

⁷⁶öKa fa, nang cu a saang bik Pathian ih profet tiah kawh na si ding. Nang cu Bawipa ih lamzin rak sial saktu dingah a hmaiah na rak feh ding;

⁷⁷A minung pawl cu an soal ngaidamnak in rundamnak an ngah ding a si, tiih simtu dingah.

⁷⁸Kan Pathian cu mi zaangfahtu le mi nunnem a si ruangah, Rundamnak zing khawtleu cu kan parah a tlaangter ding;

⁷⁹Thimnak le thihnak phenthlam hnuai ih a ummi pawl hrangah Vancung ihsin a tlaang ding ih, remnak lamzinah in fehter ding,” tiah a ti.

⁸⁰Naute cu taksa in siseh thlarau in siseh a òhang ih a cak vivo. Israel mi hnenah zapi hmuh ih a lang hlansung cuih ramòhing ahcun a um.



Luka 2

Jesuh Suahnak

(Mat 1.18-25)

- ¹Cuih caanah Siangpahrang Augustas a um ih a ukmi Rom ramsung hmuahhmuah ah mipum siar ih hmin lak thluh dingih thu a pek.
- ²Hi mipum siarnak hmaisai bik caanah hin Kuirinias cu Siria ram uktu a si.
- ³Curuangah zozo khal mipum siar ih hminkhum dingah anmah ih suahnak khua ciarah an feh.
- ⁴Josef cu Galilee ram Nazareth khua ihsin Siangpahrang David suahnak Judea ram Bethlehem khua ah a feh. Josef cu David tesinfa a si ruangah cutawk khua ih a fehnak cu a si.
- ⁵Mipum siar hminkhum dingah cun òhit dingih a ham ciami Mari thawn an feh. Mari cu nau a pai ih,
- ⁶Bethlehem khua an um laiah nau hrin tikcu a kim.
- ⁷A fatir ah fapa a hring ih puan in an tuam hnuah rannung rawl einak kuang sungah an hlum; ziangah tile riahbuk ah riahnak khaan an co lo.

Tuukhal Pawl Le Vancungmi Pawl

- ⁸Cutawk ram sungah cun tuukhal òhenkhat pawl cu zanah an tuu pawl kil in an um.
- ⁹Bawipa ih vancungmi pakhat cu an hnenah a lang ih Bawipa ih sunlawinak cu an parah a rung tleu. An òih ngaingai;
- ¹⁰asinain vancungmi cun, òòih hlah uh! Nan hrangah thuthang òha ka run keng; cuih thuthang òha cu mi hmuahhmuah hrangah lungawinak ngaingai a si.
- ¹¹Tuih zan rori ah David khawsungah nanmah Runtu Bawi Khrih a suak zo.
- ¹²Cumi hmingsinnak ah hiti in a si ding: naute cu puan in an tuam ding ih rannung rawl einak kuang sungah an hlum nan hmu ding,” tiah a ti.
- ¹³Hmakhatteah cuih vancungmi thawn hmun khatah vancung ihsin vancungmi burpi an rung lang ih Pathian thangòhatnak hla an sak.



¹⁴“A saang bik vanah khin Pathian cu thangòhat si ko seh; A duhdawtmi minung pawl umnak leilungah hin remnak leeng ko seh,” tiah an ti.

¹⁵Vancungmi cu vanih an kirsal tikah tuukhal pawl in, öBethlehem khua ah va feh in Bawipa ih in simmi cu va zohhnik uhsi,” tiah pakhat le pakhat an ti aw.

¹⁶Cuticun manhlap zetin an feh ih Mari le Josef le rannung rawl einak kuang sungih a itmi naute cu an va hmu.

¹⁷Tuukhal pawl in naute an hmuh tikah vancungmi in cuih naute thuhla an simmi cu an hnenah an sim.

¹⁸Tuukhal pawl ih simmi thu a theitu hmuahhmuah cu an mang a bang ngaingai.

¹⁹Mari in hi thu hmuahhmuah cu òhazet in a ciing ringring ih thuk zetin a ruat.

²⁰Cule tuukhal pawl cu an kir ih an hmuhmi le an theihmi pawl ruangah Pathian thangòhatnak hla sak phah in an tlung. Vancungmi ih a rak sim cia vekin a kim òheh a si.

Jesuh Hmin An Sak

²¹Zarh khat hnuah naute cu a serhtan caan a kim tikah Jesuh tiah a hmin an sak. Cuih hmin cu a nuih a vun hlan ihsin vancungmi in a rak sim ciami hmin a si.

Biakinn Ah Jesuh An Fehpi.

²²Moses daan sungih a um bangtuk in thianter awknak hrangih tuah òulmi pawl kha Josef le Mari in an tuah ding tikcu a thleng. Curuangah naute cu Bawipa hnenih hlan dingin Jerusalem ah an fehpi.

²³Bawipa ih daan cabu sungah, öFatir mipa pohpoh cu Bawipa ih hnenah nan hlan pei,” tiah ngan ciami a um.

²⁴Cuih tlunah Bawipa ih pekmi daan sungih a um vekin thuro khuah khat a si lole laileng note pahnih thawn thawinak pe dingah an fehpi.



- ²⁵Cule Simeon an ti mipa pakhat cu Jerusalem khua ah a rak um. Amah cu mi òha le Pathian a òihzahtu a si ih Israel mi hneemnak an ngahnak ding kha a hngak ringringtu a si. Thlarau Thianghlim a hnenah a um ih,
- ²⁶öBawipa ih tiammi Messiah na hmuh ngah hlanah cun na thi lo ding,” tiah fiangtein a phuan.
- ²⁷Thlarau hruainak in Simeon cu Biakinn sungah a feh tikah daan vekin a hrangih tuah dingah Jesuh cu a nu le a pa in Biakinn sungah an ratpi.
- ²⁸Simeon in naute cu a òaangah a cawi ih Pathian a thangòhat,
- ²⁹öBawipa, tuihsun ah hin na thukammi cu na kimter ih, Na salpa cu daitein a nunnak ni na liamter thei thlang a si.
- ³⁰Na rundamnak cu ka mit rori in ka hmu zo;
- ³¹Mi hmuahhmuah mit hmuh ih na timtuahmi rundamnak cu!
- ³²Cuih rundamnak cu Zentail mi hnenah na lamzin langtertu tleunak a si ih, Na minung Israel mi pawl hnenah sunlawinak thlengtertu a si,” tiah a ti.
- ³³Simeon ih òongmi cu naute nu le pa in an theih tikah an mang a bang ngaingai.
- ³⁴Cutikah Simeon cun thlawsuah a pek hai ih a nu Mari hnenah, öHi naute cu Israel mi lakah mi tampi tluknak dingah le mi tampi tungdingtu dingah Pathian ih hrilmi a si. Amah hi mitampi in an engtami le Pathian hnenin a rami hmuhsaknak mak a si ding ih,
- ³⁵cutiuh an relsiat ruangah anmah thinlung sungih thuthup pawl an neihmi langtertu ah a cang ding. Cule nangmah khal a hriammi ralnam ih sun vekin riahsiat ninghannak in na thinlung a lo sun ding a si,” tiah a ti.
- ³⁶Anna an timi nunau profet pakhat a um ih amah cu nuhmei a si ih Asher hrin Fanuel ih fanu a si. Kum saruh sung lawng pasal a nei ih,
- ³⁷amah cu kum sawmriat le kum li a si. Nitin Biakinn ah a um ih a sun a zan in Pathian a biak ih rawl-ul in thla a cam ringringtu a si.



³⁸Culaifang ah a ra thleng ve ih Pathian a thangòhat ngaingai. Cule Pathian in Jerusalem a luatter ding a si ti ih a hngaktu pawl hmuahhmuah hnenah naute thu cu a sim ciamco.

Nazareth Ah Jesuh An Kirpi

³⁹Josef le Mari in Bawipa ih daanah a fialmi vekin tuah òulmi pawl an tuah òheh hnu ah Galilee ram Nazareth khua an inn ah an tlung.

⁴⁰Naute cu a òhang vivo ih a cak ngaingai. Amah cu fimnak in a khat ih Pathian thlawsuahnak a parah a um.

Nauhak Jesuh Cu Biakinn Sungah A Um

⁴¹Jesuh ih nu le pa cu kumtinte Lantak Puai ah Jerusalem ah an feh òheu.

⁴²Jesuh kum hleihnih a kim tikah an daan vekin puai ahcun an feh.

⁴³An puai a cem tikah inn ah an tlung, asinain nauhak pa Jesuh cu Jerusalem ah a taangta. A nu le a pa in cumi cu an thei lo;

⁴⁴mizapi lakah a tlung ve hmang tiah an ruat. Sun nihlawh an feh hnuah an sungkhat le rualpi pawl lakah an hawl vivo.

⁴⁵Asinain an hmu thotho lo; curuangah amah hawl in Jerusalem ah an kir sal.

⁴⁶A ni thumnak ah Biakinn sungah an hmu. Judah mi zirhtu saya pawl an tokhawm ih an thu ngai phah in thu khal a sut phah rero.

⁴⁷Thu a theih daan le fim zetih a thu leh daan an hmuh tikah a theitu pawl cu an mang a bangzet.

⁴⁸A nu le a pa in cutawkih Jesuh an hmuh tikah an lau an khawruah a har ngaingai ih a nu in, öKa fapa, ziangah so hi bangtuk hin in tuah? Na pa thawn awloksong in kan lo hawl rero!” tiah a ti.

⁴⁹Jesuh in, öZiangah so in hawl duh rero? Ka Pa ih inn ah um ding ka si, ti nan thei lo maw?” tiah a ti.

⁵⁰Asinain cutiiah a thu lehnak cu a tican an thei lo.



⁵¹Cuih hnuah Jesuh cu a nu le a pa thawn Nazareth ah an kir ih an thu ngai in a um. A nu in hi thuhla hmuahhmuah cu a thinlung ah feltein a ciing ringring.

⁵²Jesuh cu taksa in siseh, fimnak in siseh a òhang vivo ih Pathian hmai le minung hmaiah mithmai òha a ngah.

Luka 3

Baptisma Petu Johan Ih Thusimnak

(Mat 3.1-12; Mar 1.1-8; Joh 1.19-28)

¹Rom siangpahrang Tiberias ih ram a uknak kum hleinga kumah Pontius Pilat cu Judea ram uktu Mangki bawi a si ih Herod cu Galilee ram uktu a si. Cule Herod ih u Filip cu Iturea le Trakhonitis ram uktu a si; Lisaniyas cu Abilene ram uktu a si ih,

²Annas le Kaiafas cu Puithiam Saang an si. Cuih tikcu caan hrawngah ramòhing ih um Zekhariah ih fapa Johan hnenah Pathian òongkam a thleng.

³Curuangah Johan cu Jordan Tiva kiangkap ram hmuahhmuah a tlawng vivo ih, òNan sual sir uhla baptisma lak uh; cule Pathian in nan sualnak a lo ngaidam ding,” tiah thu a sim vivo.

⁴Profet Isaia ih òong cu cabu sungah ngan in a um. Cuih cabu sungah: òMi pakhat cu ramòhing ah a au ih, òBawipa ih lamzin kha rem uh, a fehnak lamzin cu ngilter uh.

⁵Horkuam hmuahhmuah silhkhat uhla, tlang le mual hmuahhmuah in rawnter uh; Lam kel hmuahhmuah dingter uhla, a bingbo mi hmuahhmuah in rualter uh.

⁶Miphun zakip in Pathian ih runnak an hmu ding, ò tiah a ti,”

⁷Mitampi cu Johan ih baptisma lak dingah a hnenah an ra. Johan cun, òNannah rul pawl! A ra thleng cing dingmi Pathian ih hremnak ihsin nan luat thei ding tiah zoso a lo sim?



⁸Nan sualnak nan sir awk ahcun nan thil tuahmi in langter uh. Abraham kha kan pu a si pam tiah ti rero hlah uh. Fiangtein ka lo sim: Pathian in hi lungto hman hi Abraham ih tesinfa ah a cangter thei a si.

⁹Thingkung pawl a hram ihsin haunak dingah hreitlung retcia a si zo. Rahòha a rah lomi thingkung cu an hau ding ih meisa sungah an paih ding a si,” tiah a ti.

¹⁰Cutikah mipi in, öCuti asile ziangtinso kan um ding?” tiah an sut.

¹¹Anih in, öAngki zun hnih a neitu in zun khat cu a nei lotu hnenah òhen seh; rawl a neitu in a nei lotu kha hlawm seh,” tiah a ti.

¹²Siahkhongtu òhenkhat pawl Johan ih baptisma lak dingah an ra ih, öSayapa, kannih pawl ziangso kan tuah ding?” tiah an sut.

¹³Anih in, öNan khon ding zat hnakih tam deuh in va la hlah uh,” a ti.

¹⁴Ralkap òhenkhat pawl khal in, öKannih teh? Ziangtin so kan tuah ding?” tiah an ra sut ve. An hnenah cun, öZo ih hnen hmanin hranhram in paisa va lak hlah uh; thuphan in zohman sual va puh hlah uh. Nan thlahlawh zatah nan lungkim uh,” tiah a ti.

¹⁵Mi hmuahhmuah in ruahsannak an nei ciamco ih Johan cu Messiah a si pei maw, tiah an mangbangin an ruat fingfing.

¹⁶Curuangah Johan in, öKei cun tidai in baptisma ka lo pek. Asinain mi pakhat kei hnakih tum sawn a ra ding. Kei cu a kedam hri phoih saktu ding hman ka tlak lo. Anih cun Thlarau Thianghlim le meisa in baptisma a lo pek ding.

¹⁷Fang seepnak òangòa a keng ih fang pawl a seep ding. Fangngai cu a cuam sungah òhatein a ret thluh ding, asinain a hii pawl cu a mit dah lomi meisa sungah a ur ding,” tiah a ti.

¹⁸Johan cun Thuthang òha cu mipi hnenah a phunphun in a sim ih an ziaza thleng dingah a forh vivo.



¹⁹Asinain Mangki bawi Herod cu a naupa ih nupi Herodias a òhit ih thil òha lo dangdang tla a tuah ruangah Johan in a kawc òheu.

²⁰Cutikah Herod in Johan cu thawngah a thlak ih cuticun thil òha lo sinsin a tuah.

Jesuh Ih Baptisma Laknak

(Mat 3.13-17; Mar 1.9-11)

²¹Mi hmuahhmuah baptisma an lak òheh hnuah Jesuh khal a lak ve. Thla a cam laifangah van a ong aw ih,

²²Thlarau Thianghlim cu a tlunah thuro bangtuk in a rung fu. Cule vancung ihsin aw a thang ih, òNangmah cu ka duhdawtmi ka Fapa na si. Na parah ka lung a awizet,” tiah a ti.

Jesuh Ih Suahkehnak

(Mat 1.1-17)

²³Jesuh cu hnaòuan a thok tikah kum sawmthum hrawng a si. Mipi in Josef fapa a si tiah an ruat. Josef cu Heli fapa a si,

²⁴Heli cu Matthat fapa a si, Matthat cu Levi fapa a si, Levi cu Melkhi fapa a si, Melkhi cu Jannai fapa a si, Jannai cu Josef fapa a si,

²⁵Josef cu Mattathias fapa a si, Mattathias cu Amos fapa a si, Amos cu Nahum fapa a si, Nahum cu Esli fapa a si, Esli cu Naggai fapa a si,

²⁶Naggai cu Maath fapa a si, Maath cu Mattathias fapa a si, Mattathias cu Semein fapa a si, Semein cu Josef fapa a si, Josef cu Joda fapa a si.

²⁷Joda cu Joanan fapa a si, Joanan cu Rhesa fapa a si, Rhesa cu Zerubbabel fapa a si, Jerubbabel cu Shealtiel fapa a si, Shealtiel cu Neri fapa a si,

²⁸Neri cu Melkhi fapa a si, Melkhi cu Addi fapa a si, Addi cu Kosam fapa a si, Kosam cu Elmadam fapa a si, Elmadam cu Er fapa a si,

²⁹Er cu Joshua fapa a si, Joshua cu Eliezer fapa a si, Eliezer cu Jorim fapa a si, Jorim cu Matthat fapa a si, Matthat cu Levi fapa a si,

³⁰Levi cu Simeon fapa a si, Simeon cu Judah fapa a si, Judah cu Josef fapa a si, Josef cu Jonam fapa a si, Jonam cu Eliakim fapa a si,



³¹Eliakim cu Melea fapa a si, Melea cu Menna fapa a si, Menna cu Mattatha fapa a si, Mattatha cu Nathan fapa a si, Nathan cu David fapa a si,

³²David cu Jesse fapa a si, Jesse cu Obed fapa a si, Obed cu Boaz fapa a si, Boaz cu Salmon fapa a si, Salmon cu Nahshon fapa a si,

³³Nahshon cu Amminadab fapa a si, Amminadab cu Admin fapa a si, Admin cu Arni fapa a si, Arni cu Hezron fapa a si, Hezron cu Perez fapa a si, Perez cu Judah fapa a si,

³⁴Judah cu Jakob fapa a si, Jakob cu Isaak fapa a si, Isaak cu Abraham fapa a si, Abraham cu Terah fapa a si, Terah cu Nahor fapa a si,

³⁵Nahor cu Serug fapa a si, Serug cu Reu fapa a si, Reu cu Peleg fapa a si, Peleg cu Eber fapa a si, Eber cu Shelah fapa a si,

³⁶Shelah cu Kainan fapa a si, Kainan cu Arphaksad fapa a si, Arphaksad cu Shem fapa a si, Shem cu Noah fapa a si, Noah cu Lamek fapa a si,

³⁷Lamek cu Methuselah fapa a si, Methuselah cu Enok fapa a si, Enok cu Jared fapa a si, Jared cu Mahalaleel fapa a si, Mahalaleel cu Kenan fapa a si,

³⁸Kenan cu Enosh fapa a si, Enosh cu Seth fapa a si, Seth cu Adam fapa a si, Adam cu Pathian fapa a si.

Luka 4

Jesuh Hniksaknak

(Mat 4.1-11; Mar 1.12-13)

¹Jesuh cu Thlarau Thianghlim thawn khat in Jordan ihsin a ra kir ih Thlarau in ramòhing ah a hruai.

²Cutawkah ni sawmli sung Satan in a hniksak. Cuih sung hmuahhmuah zianghman a ei lo ruangah a netnak ahcun a ril a rawng ngaingai.

³Satan in Jesuh cu, öPathian Fapa na si ahcun hi lungto hi sang ah cangter aw,” tiah a ti.

⁴Jesuh in, öCa Thianghlim in ðMilai nunnak hi rawl lawngin a si lo,ó a ti,” tiah a sawn.



⁵Cule Satan in a hun fehpi ih mitòhepkar ah leilung tlun ram hmuahhmuah a hmuh.

⁶Hi leilung parih thuneihnak le lennak hmuahhmuah hi nangmah ka lo pe ding. Ka ta an si òheh ih ka duhmi hnenah ka pe thei.

⁷Ka hmaiah kuun in i biak ahcun a zatein na ta an si òheh ding,” tiah a ti.

⁸Jesuh in, öCa Thianghlim in ðBawipa na Pathian na biak pei ih Amah lawng na rian pei,ó a ti,” tiah a sawn.

⁹Cule Satan in Jesuh cu Jerusalem ah a fehpi ih Jerusalem Biakinn zim ah a ret ih, öPathian Fapa na si ahcun hitawk ihsin dawp aw.

¹⁰Ziangahtile Ca Thianghlim in, ðNangmah a lo kilkhawitu dingah Pathian in a vancungmi pawl a fial ding,ó a ti a si.

¹¹Cuih tlunah Ca Thianghlim sungah, ðAn kut in an lo cawi ding ih na ke lungto ah na khawng aw lo ding,ó ti khal in a um a si,” tiah a ti.

¹²Asinain Jesuh cun, öCa Thianghlim in ðBawipa na Pathian cu va hniksak hlah,ó a ti,” tiah a let.

¹³Satan in Jesuh cu a phunphun in soal a forh òheh hnuah caan malte sung a feh santa.

Jesuh In Galilee Ah Hnaòuan a Thok

(Mat 4.12-17; Mar 1.14-15)

¹⁴Jesuh cu Galilee ah a kir ih Thlarau Thianghlim huham cu a hnenah a um. Cuih ram hmuahhmuah ah a hmin a thang òheh.

¹⁵Sinakok ah thu a zirh ih mi hmuahhmuah in an thangòhat.

Nazareth Mi In A Thu An Pom Lo

(Mat 13.53-58; Mar 6.1-6)

¹⁶Jesuh cu a rak tuallennak hmun Nazareth khua ah a feh ih amah ih daan vekin Sabbath ni ah sinakok ah a feh. Ca Thianghlim siar dingah a ding ih,

¹⁷profet Isaiah cazual kha an pek. Cuih cazual cu a pharh ih:

¹⁸öBawipa ih Thlarau cu ka parah a um, Ziangahtile mifarah hnenih Thuthang òha sim dingah hriakculh in i hril zo. Sal taangmi pawl hnenih



luatnak thu sim dingah le Mitcaw in khua an hmuh thei salnak dingah i thlah. Hremmi pawl luatter dingah le,

¹⁹Bawipa in a minung pawl a runnak ding tikcu a ra thleng zo, ti than dingah i thlah a si,” tiih ngannak hmun kha a siar.

²⁰Jesuh in a siarmi casual cu a zual sal ih a kiltu ih kutah a pek ih a to. A ra pumkhawmmi hmuahhmuah in Jesuh cu mitòhep loin an zoh.

²¹Cule anih in, öKa siarmi nan rak theih vekin hi Ca Thianghlim sungih nganmi cu tuihsun ah a kim a si,” tiah a ti.

²²Hmualnei zet ih a òongmi kha an theih tikah an thinlung ah a lutzet ih mak an ti ngaingai. öHi pa hi Josef fapa a si lo maw si?” an ti.

²³Jesuh in an hnenah, öòongòhimnak ih öSibawipa, nangmah le nangmah damter aw he!ö timi kha in òongsan ding ti fiangtein ka thei. Cuih tlunah öKapernaum khua ih na tuahmi thil pawl tla na khua ah hin tuah ve aw,ó tiah in ti ding.

²⁴Fiangtein ka lo sim: Profet cu amah ih khua ah sunloih a si dah lo.

²⁵öKa simmi hi ngai uh: Elijah sanah kum thum le a hrek sung ruah a sur lo ih ram pumpuluk ah paampi a tlun laiah khan Israel ram sungah nuhmei an tamzet a si.

²⁶Asinain cuih nuhmei pawl hnenah Elijah cu thlah a si lo; Sidon ram Zarefath khua ih nuhmei nu hnen lawngah thlah a si.

²⁷Cule profet Elisha san laiah khan Israel ram sungih a ummi mitampi cu phaarnat in an na; asinain midang zohman damnak an ngah lo; Siria mi Naaman lawng a dam a si,” tiah a ti.

²⁸Cumi cu sinakok ih a ra pumkhawmmi pawl in an theih tikah an thin a heng ngaingai.

²⁹An zatein an pok ih Jesuh cu an khua ihsin an dirhsuak hnuah an khua ih tlangzim tiang an hruai ih khaam ihsin tuul thlak an tum.

³⁰Asinain Jesuh cu miruul lak ihsin a feh hlo.



Ramhuai Ih Polhmi

(Mat 1.21-28)

³¹Cun Jesuh cu Galilee peng Kapernaum khua ah a feh ih Sabbath ni ah thu a zirh.

³²A thuzirh zia an hmuh tikah hmualnei zetih a zirh ruangah an mang a bang ngaingai.

³³Cuih sinakok ah ramhuai ih polh mi, ramhuai thlarau neitu, pakhat a um. Cupa cu ring zetin a au ih,

³⁴öNazareth Jesuh, ziangti ih tuah so in duh? Kanmah siatsuah dingah maw na rat? Zo na si ti ka lo thei: Pathian tirhfunc thianghlim na si,” tiah a ti.

³⁵Jesuh in, öDaite in um! Hi pa sung ihsin suak aw,” tiah thu a pek. Ramhuai cun mizapi hmaiah mipa cu a thluk ih a parah zianghman siatsuhnak tuah lo tein a suak.

³⁶Cutikah mipi pawl cu an mang a bang tuk lawmmam ih pakhat le pakhat, öHi pa ih òongka cu a va mak so! Thu neizet le huham nei zetin ramhuai pawl tla thu a pek ih a suahter,” tiah an ti aw.

³⁷Cule Jesuh thuhla cu cuih ramsung khuazakipah a thang òeh.

Mi Tampi A Damter

(Mat 8.14-17; Mar 1.29-34)

³⁸Jesuh cu sinakok ihsin a suak ih Simon inn ah a feh. Simon ih pizon cu khawsiknat in a rak na ih cuih thu cu Jesuh an sim.

³⁹Cule Jesuh cu a ihkhun kiangah a ding ih a khawsiknat cu dam dingin thu a pek. Hmakhatte-ah a dam; a tho ih anmah pawl cu a tuamhlawm.

⁴⁰Ni a tlak hnuah natnak phunphun a tuartu pawl cu an rualpi pawl in Jesuh hnenah an rak hruai. A nami pawl ih lu parah a kut a suan ih an natnak ihsin a damter thluh.

⁴¹Mitampi sung ihsin khawsia pawl cun, öNang cu Pathian Fapa na si!” tiah au phah in an suak. Sikhsehla Jesuh in khawsia pawl cu òong lo dingin thu a pek, ziangah tile Messiah a si kha an thei.

Jesuh In Sinakok Ah Thu A Sim



(Mar 1.35-39)

⁴²Khua a hung vang ih Jesuh cu khawsung ihsin a pok ih ramòhing ah a va feh. Mi in an hawl ciamco ih an hmuh tikah, öIn fehsan hram hlah aw,” tiah an leem.

⁴³Asinain an hnenah, öPathian Uknak Thuthang òha cu khua dangdang khal ah ka sim a òul hrimhrim a si, ziangah tile cumi tuah dingah Pathian ih thlahmi ka si,” tiah a ti.

⁴⁴Cutiin Judea ram sungih sinakok ahcun thu a sim vivo.

Luka 5

Kawh Hmaysa Bik Dungthlun Pawl

(Mat 4.18-22; Mar 1.16-20)

¹Voikhat ah Jesuh cu Gennesaret Tili kapah a ding ih culaiah Pathian thu a simmi ngai duh ah misenpi cun amah naih an cuh aw ciamco.

²Culai ah Jesuh in titlang ih lawng pahnih an hrenmi kha a hmu. Ngakaitu pawl cu lawng sung ihsin an suak ih an sur pawl an kholh rero.

³Jesuh cu lawng pakhat deuh sungah a lut; cuih lawng cu Simon ih ta a si; cule lawng cu titlang ihsin a hlatnak deuh ah òhawn dingin a fial. Cuih lawng sungah Jesuh cu a to ih misenpi pawl cu a zirh hai.

⁴Thusim a òheh tikah Simon hnenah, öTi thuknak lamah na lawng hi òhawn awla na rualpi pawl thawn nan sur cu vun vorhnik uh,” tiah a ti.

⁵Simon in, öBawipa, taima zetin zanvarte kan vorh naón zianghman kan awk lo. Sikhalsehla vorh uh, in ti a si ahcun kan vorh a si pei cu,” tiah a ti.

⁶Sur cu an vun vorh ih nga tam ngaingai an awk ih an sur tiangin a tlek òhehzik.

⁷Cutikah lawng dangih an rualpi pawl kha, öIn ra bawm uh,” tiah an kut an hei zaap. An ra ih an lawng pahnih cu nga khattein an ret ih an lawng cu a pil zikte.



⁸Cumi cu Simon in a hmuh tikah Jesuh ih khuk kiangah a khuk a bilh ih Jesuh hnenah cun, öBawipa, i fehsan hram aw; ziangah tile kei hi misual ka si!” tiah a ti.

⁹Amah le a rualpi pawl cu nga tam ngaingai an awh ruangah an mang a bang ngaingai.

¹⁰Cuvek thotho in amah thawn nga a kaitu Zebedi ih fapa Jeim le Johan khal an mang a bang ve. Jesuh in Simon cu, öNa thin phang hlah; atu thokin minung kaitu na si ding,” tiah a ti.

¹¹An lawng pawl cu ti kapah an dinter ih an thil hmuahhmuah fehsan in Jesuh cu an thlun.

Jesuh In Mipa Pakhat A Damter

(Mat 8.1-4; Mar 1.40-45)

¹²Voikhat ah Jesuh cu phaarnat a tuartu pa pakhat ih umnak khua ah a thleng. Cupa cun Jesuh a hmuh tikah a hmaiah a bok ih, öBawipa, na duh ahcun i thiangter thei a si,” tiah a dil.

¹³Jesuh in a kut in a tham hnuah, öKa lo thiangter duh, thiang thlang aw,” tiah a ti. Hmakhatteah a natnak cu a dam.

¹⁴Jesuh in, öZohman va sim hlah, asinain va feh vurvo awla puithiam in lo zohseh; cule na dam ti kha mi hmuahhmuah ih an lo hmuhnak dingah Moses daan vekin thawinak va pe aw,” tiah a ti.

¹⁵Asinain Jesuh thuhla cu hmun kipah a thang sinsin, mi in an pan sinsin ih a thu simmi an ngai; cule an natnak khal a damter.

¹⁶Cuih hnuah misenpi hnen ihsin feh tahratin hlimphirnak hmunah amah lawng thla a cam òheu.

Jesuh In Mizengpa A Damter

(Mat 9.1-8; Mar 2.1-12)

¹⁷Nikhat ah Jesuh cu thu a zirh rero laiah Jerusalem khua le Judea ram le Galilee ramih khawkip ihsin a rami Farasi le Daanthiam òhenkhat pawl khal an ra to ve. Mina damter theinak Bawipa ih huham cu Jesuh parah a um.



¹⁸Culai ah mizengpa pakhat cu a ihphah thawn laingin an rak zawn ih Jesuh hmaih vun ret dingah inn sungah luhpi an tum.

¹⁹Sikhalsehla mi an tamtuk ruangah an fehpi theinak ding lamzin a um lo. Curuangah inn parah an kaipi ih diphun bauh hnuah misenpi lak Jesuh hmai rori-ah cun a ihphah thawn an vun thlak.

²⁰Zumnak an neihzia kha Jesuh in a hmuh tikah mizengpa hnenah cun, öKa rual, na sualnak cu ngaithiam a si zo,” tiah a ti.

²¹Daanthiam pawl le Farasi pawl cun, öPathian thangsiatnak hi bangtuk a òong theitu milai cu ziangvek milai so a si? Pathian pakhat lawng sual ngaithiam theitu a si,” tiah pakhat le pakhat an ti aw.

²²Jesuh in an ruahmi cu a thei ih an hnenah, öHi bangtuk in ziangah so nan ruah?

²³öNa sualnak hi ngaithiam a si zo,ó ti maw, a si lole öTho awla feh aw,ó tiso a ol sawn?

²⁴Mi Fapa hi leilung tlunah hin sualnak a ngaithiam thei a si, ti nan hnenah ka langter ding,” tiah a ti. Cule mizengpa cu, öKa lo sim: Tho aw! Na ihphah la awla na inn ah tlung aw,” tiah a ti.

²⁵Hmakhatteah mizengpa cu mipi hmaiah cun a tho ih a ihphah cu a lak ih Pathian thangòhat phah in a inn ah a tlung.

²⁶Mipi cu an mang a bang ngaingai! òih phah in Pathian cu an thangòhat ih, öZiangbangtuk khawruahharza thil so tuihsun ih kan hmuh mi hi!” tiah an rel ciamco.

Jesuh In Levi A Ko

(Mat 9.9-13; Mar 2.13-17)

²⁷Cuih hnuah Jesuh cu a feh ih siahkhongtu Levi an timi pa a zung sungih a to kha a hmu. Jesuh in a hnenah, öI thlun aw,” tiah a ti.

²⁸Levi cu a tho ih ziang hmuahhmuah taanta in Jesuh cu a thlun.

²⁹Cule Levi in a inn ah rawl einak puai tumpi Jesuh hrangah a tuah ih a sawmmi pawl lakah cun siahkhongtu pawl le midang tampi an tel.



³⁰Farasi mi òhenkhat le Daanthiam òhenkhat anmah ih bu sungtel pawl cu Jesuh dungthluntu pawl hnenah an phunzai. öZiangah so siahkhongtu le misual tla thawn rawl nan ei ih ti nan in tlang?” tiah an sut.

³¹Jesuh in, öA harhdammi pawl in sibawi an òul lo, a nami pawl lawngin an òul.

³²Miding pawl ko dingah ka ra lo; misual pawl an sual sir awter dingah ka ra a si,” tiah a ti.

Rawl Uih Thu

(Mat 9.14-17; Mar 2.18-22)

³³Mi òhenkhat in Jesuh hnenah, öJohan dungthluntu pawl cu rawl an ul òheu ih thla khal an cam òheu; cule Farasi pawl ih dungthluntu pawl tla in cuvekin an tuah ve òheu. Asinain na dungthluntu pawl cu an duhduh in an in an ei,” tiah an ti.

³⁴Jesuh in, öMopuai a ra zawhtu pawl cu mopa an hnenih a um sungah rawl loin an um ding maw?” tiah a sut. öAn um lo ding!

³⁵Sikhalsehla mopa an hnen ihsin laak a si caan a ra thleng ding ih cutikah rawl cu an ul leh ding,” tiah a ti.

³⁶Cuih hnuah Jesuh in an hnenah hiti in thuòhimnak a sim, öZohman in hnipuan hlun belhnak dingah hnipuan thar an thlek dah keel lo. An thlek a si ahcun hnipuan thar cu a tlek laklawh ding ih hnipuan hlunih an belh tikah a kaih aw fawn lo ding.

³⁷Cule zohman in sabitti thar cu savun thawl hlun sungah an thun lo ding, ziangah tile sabitti thar in thawl hlun cu a pahkuai ding ih sabitti cu a bung lak ding ih thawl khal cu a siat òheh ding.

³⁸Cu hnak cun sabitti thar kha savun thawl thar sungah thun sawn ding a si.

³⁹Cun sabitti hlun an in hnuah zohman in sabitti thar an in duh lo. öA hlunmi a òha sawn,ó an ti,” tiah a sim.

Luka 6

Sabbath Ni Thu Thusuhnak

(Mat 12.1-8; Mar 2.23-28)



¹Jesuh cu Sabbath ni ah lo lakin a feh. A dungthlun pawl in sangvut vui an zuut phah ih an zaphak sungih an nuai hnuah a fang cu an ei.

²Farasi mi òhenkhat pawl in, öKan Daan in Sabbath ni ah tuah lo ding, timi cu ziangah so nan tuah?” tiah an sut.

³Jesuh in an hnenah, öDavid le a ralkap pawl an ril a rawn tikah David in ziang a tuah ti kha nan siar dah lo maw?

⁴Pathian inn sungah lut tahratin Pathian hnenih pekmi sang a lak ih a ei; cule a ralkap pawl tla a pek a si. Puithiam pawl siar lo cuih saang ei cu kan Daan in a duh lo a si kha!” tiah a ti.

⁵Cule Jesuh in a netnak ah, öMilai Fapa cu Sabbath ih Bawi a si,” tiah a ti.

Kutzeng Pa Ih Thu

(Mat 12.9-14; Mar 3.1-6)

⁶Voikhat ah Sabbath ni ah Jesuh cu sinakok ah a feh ih thu a zirh. Cunah cun a kut vorhlam a zengmi pa pakhat a um.

⁷Farasi mi òhenkhat pawl le Daanthiam òhenkhat pawl in Jesuh ih sual hawl an duh ruangah Sabbath ni ahhin a damter pei maw, tiah cat loin an zoh.

⁸An ruahnak cu Jesuh in a theih ruangah mipa cu, öTho awla hmailam ahhin ra suak aw,” tiah a ti. Kutzeng pa cu a tho ih hmaiah cun a ra ding.

⁹Cule Jesuh in an hnenah, öThu ka lo sut hai ding: Kan Daan in Sabbath ni ih tuah dingah ziangso in on? Mi bom ding maw, mi tuahmawh ding so? Mi nunnak humhim ding maw, siatsuah ding so?” tiah a ti.

¹⁰Cule cu pawl cu a zohhlih vivo hnuah kutzeng pa hnenah cun, öNa kut hawi aw,” a ti. A kut cu a hawi ngaingai ih a dam ngah.

¹¹Farasi le Daanthiam pawl cu an thin a heng tuk ih Jesuh an siatsuah theinak dingah thu an ron aw ciamco.

Tirhthlah Hleihnih A Hril

(Mat 10.1-4; Mar 3.13-19)

¹²Culai ah Jesuh cu thlacam dingin tlang parah a kai ih Pathian hnenah zanvar thla a cam.



¹³Khua a hung vaan tikah a dungthlun pawl a ko khawm ih anmah sungin mi hleihnih a hril; cupawl cu ðTirhthlah pawló tiah a ko.

¹⁴An hmin cu Simon (Piter tiah a kawhmi) le a nau Andru, Jeim le Johan, Filip le Bartholomeo,

¹⁵Matthai le Thomas, Alfias ih fapa Jeim le Simon (Phundòantu tiih kawhmi),

¹⁶Jeim ih fapa Judas le Jesuh phiar lehtu Judas Iskariot tla an si.

Jesuh In Thu A Zirh, Mi A Damter

(Mat 4.23-25)

¹⁷Jesuh cu a dungthlun pawl thawn tlangpar ihsin an rung suk ih a thluntu tapi pawl thawn hmun rawn ah an ding. Mitampi cutawkah cun an ra; Judea ram pumpuluk ihsin siseh, Jerusalem khua in siseh, tipikap ih a ummi Taiar le Sidon khawpi tla in an ra.

¹⁸Jesuh thusimmi ngai duh ah le an natnak tla dam duh ah an ra. Thlarau thiang lo pawl ih zonzaihtermi pawl tla a damter.

¹⁹Mi hmuahhmuah in amah kha tham an duh; ziangah tile a sung ihsin huham a suak ih a damter òheh hai ruangah a si.

Rawn-ih Jesuh Thuzirhnak

²⁰Jesuh in a dungthluntu pawl a zoh hai ih, öMi farah pawl cu mi thlawsuak nan si, Pathian Uknak cu nanmah ih ta a si!

²¹öAtu lai ih rilrawng pawl cu mi thlawsuak nan si, nan khopkham leh ding a si! öAtu lai ih mitthli a tlami pawl cu mi thlawsuak nan si, nan lungawiin nan hni leh ding.

²²öMi in an lo hua, an lo hnong ih Milai Fapa ruangah an lo hmuhsuam, an lo relsiat asile mi thlawsuak nan si!

²³Cubangtuk a si tikah nan thin nuam in um uhla lungawiin laam uh; ziangah tile nan hrangah tuarman tapi vancungah retcia in a um zo. Cubangtuk cu an pupa pawl khal in profet pawl parah an rak tuah zomi a si.

²⁴öAtuih milian pawl cu zaangfakza nan si; nunnuam nan comi a cem zo!



²⁵öAtuih a khopkham pawl cu zaangfakza nan si; rilrawngin nan vakvai leh ding. öAtuih a hni rero pawl cu zaangfakza nan si; nan òap nan ai leh ding.

²⁶öMikip ih porh le fakmi cu zaangfakza nan si; Ziangahtile an pupa pawl khal in cuvekin profet deu pawl kha an rak porh dah a si.

Nan Ral Pawl Duhdaw Uh

(Mat 5.38-48; 7.12a)

²⁷öSikhalsehla ka thu a theitu nannih pawl: Nan ral duhdaw uh; a lo huatu pawl parah òhatnak tuah uh;

²⁸a lo camtu pawl khi thlawsuah pe uhla a lo hremtu pawl hrangah thla cam uh.

²⁹Mi pakhatkhat in na biang a lo beng asile khatlam khal tun hrih aw; mi pakhatkhat in na kawt angki lenghruk a lak ahcun na angki sunghruk khal pe cih aw.

³⁰Na thilri pakhatkhat a lo diltu an um ahcun va pe aw; cule mi pakhatkhat in na thil an lak le va dil sal nawn hlah.

³¹Na hrangah tuah hai sehla ti na duhmi kha midang hrangah va tuah aw.

³²öNangmah a lo duhdawtu lawng na duhdawt a si ahcun ziangah so thlawsuah malsawm ngah ding cu na zum? Misual pawl khal in anmah a duhdawtu cu an duhdawt ve a sisi!

³³Nangmah parah òhatnak a tuahtu hrang lawngah òhatnak na tuah ve ahcun ziangah so thlawsuah malsawm ngah ding cu na zum? Misual pawl hman in cuvek cu an tuah ve a sisi!

³⁴Ka ngah sal ding tiih na zummi hnen lawngih na coih ahcun ziangah so thlawsuah malsawmnak ngah ding cu na beisei? Misual pawl hman in an ngah sal ding ahcun misual dang pawl hnenah an coih ve a sisi!

³⁵Cutiin a si lo! Nan ral pawl duhdaw uhla an parah òhatnak tuah uh. Coih uhla ngah sal ding ruat duh hlah uh. Cuticun òhatman tampi nan ngah ding ih Cungnungbik Pathian ih fa nan si ding. Ziangahtile amah cu miòha lo le lungawi hna hman a thiam lomi par khalah a òha a si.



³⁶Nan Pa cu mi zaangfah thiam a si vekin nannih khal mi zaangfah thiam va si ve uh,” tiah Jesuh in a ti.

Midang Va Soisel Hlah

(Mat 7.1-5)

³⁷Mi va soisel hlah, Pathian in a lo soisel ve lo ding. Midang va hnong hlah, Pathian in a lo hnong ve lo ding. Midang ngaidam awla Pathian in a lo ngaidam ve ding.

³⁸Midang hnenah thil òhen aw, Pathian in a lo òhen ve ding. Tamzet in, liam thluahthlo in, na kut sungah pek na si ding ih na zawi thei nawn lo tiangin burh na si ding. Midang parih na hmanmi tahnak khi Pathian in na parah a hmang ve ding,” tiah a ti.

³⁹Cule Jesuh in hi tahòhimnak hi a sim: öMitcaw pakhat in a dang mitcaw a hruai thei lo ding. A hruai asile an pahnih in korhrum sungah an tla ding.

⁴⁰Tlawngta cu a saya hnakin a thiam sawn dah lo; asinain tlawngta cu a zirnak a òheh tikah cun a saya bangtuk a si ding.

⁴¹öNan mit sungih thingtum a ummi sawn hman ruat loin ziangah so na unau mit sungih mit-hnawm fate lehlam na zoh?

⁴²Na unau hnenah ðUnau, zaangfahte in na mit sungih mithnawm kha ka lo coih sak pei,ó tiah ziangtinso na ti thei? Nangmah mit sungih thingtum hman na hmuh thei si lo! Mi titer aw paw! Hmaisabik ah nan mit sungih thingtum kha suahta uhla cuih hnuah nan unau mit sungih mithnawm kha coih dingah òhatein nan hmu ding,” tiah a ti.

Thingkung Le A Rah

(Mat 7.16-20; 12.33-35)

⁴³Thingkung òha in rahsia a rah dah lo; thingkung òha lo in rah òha khal a rah thei ve lo.

⁴⁴Thingkung hmuahhmuah khi an rah in theih thei an si: hlingkung par ihsin thei rah nan lo dah lo; cuvekin theihmu kung ihsin sabit rah nan lo fawn lo.



⁴⁵Mi òha in a thinlung sungih a ummi thil òha kha a suahter; mi òha lo in a thinlung sungih a ummi thil òha lo pawl kha a suahter ve. Ziangahatile minung cu a thinlung sungih a ummi kha a kaa in a suak a si,” tiah a ti.

Inn Saktu Pahnih

(Mat 7.24-27)

⁴⁶Jesuh in, öZiangah so ðBawipa, Bawipa,ó tiah in ti ih ka lo sim mi cu nan tuah fawn lo?

⁴⁷Ka hnenah ra in ka thusimmi a ngai ih a thluntu pawl cu mi ziangvek an si, ti ka lo hmuhhnik ding.

⁴⁸Cupa cu lungpi parah khur thukpi lai in òhuam a bun ih inn a saktu pa bangtuk a si. Tiva a hung lian ih cuih inn cu a sawh ciamco naón a hnin thei lo; ziangahatile fekteih sakmi inn a si.

⁴⁹Sikhalsehla ka thusimmi a thei naón a thlun lotu pa cu òhuam òhateih phun loin leilung meen ih inn a saktu pa vek a si. Tilian in a cuih inn cu a run pah tikah hmakhatte ah inn cu a tlu ih ziangtluk òihnungza so a si!” tiah a ti.

Luka 7

Ralbawi Ih Hnen-um A Damter

(Mat 8.5-13)

¹Jesuh cu hi thu hmuahhmuah a sim òheh tikah Kapernaum khua ah a feh.

²Cutawkah Rom ralbawi pakhat a um ih hnen-um pakhat a nei; cuih a hnen-um cu a duh ngaingai; asinain a na ih a thi zik thlang.

³Cuih ralbawipa cun Jesuh thuhla a theih tikah a hnen-um ra damter dingin va dil dingah Judah mi upa pawl a thlah.

⁴Jesuh hnenah an va thleng ih thungai thlak in an va dil. öHi pa cu na bom ding a tlak ngaingai a si.

⁵Kan miphun a duhdawtu a si ih amah rori in kan hrangah sinakok a sak a si,” tiah an ti.



⁶Curuangah Jesuh in anmah cu a hei thlun. A cuih inn an naih vivo tikah ralbawipa cun a rualpi pawl a rak thlah ih, öBawipa, har rero in ra duh hlah. Ka inn hi nangih luhnakh ah a tlak lo a si.

⁷Cun na hnenah keimah ka ra ding ka ti khalle ka tlak thotho lo tiah ka ruat aw. Curuangah thu pe mai awla ka hnen-um cu a dam ko ding.

⁸Keimah khal bawi upa kut hnuai ih um ka si ih keimah ih kuthnuai khalah ralkap pawl an um. Ralkap pakhatkhat hi öFeh aw,ó ka ti ahcun a feh; a dang pakhat hi öRa aw,ó ka ti ahcun a ra. Cun ka hnen-um cu öHihi tuah aw,ó ka ti ahcun a tuah a si,” tiah a ti.

⁹Cumi cu Jesuh in a theih tikah cupa ih zumnak cu a mang a bang ngaingai. A thluntu misenpi pawl lam ahcun a her ih, öThungai in ka lo sim: Israel mi lak hmanah hi bangtuk zumnak cu ka tong dah lo!” tiah a ti.

¹⁰A thlahmi pawl cu ralbawipa ih inn ah an kir ih a hnen-um pa a rak dam zo kha an hmu.

Nuhmei Fapa A Thawhter Sal

¹¹Cuihhnu reilote-ah Jesuh cu Nain an timi khua ah a feh ih a dungthlun pawl le mitampi in an thlun.

¹²An khuahnar a thlen tikah mithi phum dingah miruunpi an ra suak. A thimi cu nuhmei nu ih fapa neihsun a si ih khawsungmi tampi in a nu cu an thlun.

¹³Bawipa in cu nu cu a hmuh tikah a zaangfah ngaingai ih, öòap nawn hlah,” tiah a ti.

¹⁴Cule Jesuh cu a va feh ih ruakkuang cu a tham; cule a zawntu pawl cu an ding. Jesuh in, öTlangval pa, tho aw ka lo ti!” tiah a ti.

¹⁵Mithi pa cu a tho ih a òong thei; cule Jesuh in a nu ih hnenah a hruai.

¹⁶An zatein an thin a phang ih Pathian an thangòhat. öKan lakah a maksakmi profet a suak; a minung pawl run dingah Pathian a ra thleng zo,” tiah an ti.

¹⁷Jesuh ih thuhla cu cuih ram hmuahhmuah le a kiangkap ah a thang òheh.

Johan Ih Thlahmi Palai Pawl

(Mat 11.2-19)



- ¹⁸Cuih thu hmuahhmuah cu Johan dungthluntu pawl in Johan hnenah an sim. Cule Johan in a dungthlun pahnih a ko ih,
- ¹⁹“Johan in a ra ding tiah a timi cu na si maw, a si lole a dang kan hngak hrih ding maw?” tiin Bawipa va sut dingah a thlah.
- ²⁰Jesuh hnen an thlen tikah annih in, “Baptisma petu Johan in ða ra ding a timi cu nangmah hi na si maw, a si lole midang kan hngak hrih ding so?ó tiah sut dingah in thlah a si,” tiah an ti.
- ²¹Culai fangah cun Jesuh in mi tampi an dam lonak le an natnak a phunphun a damter ih khawsia ih polhmi tla a damter ih mitcaw tampi tla khua a hmuhter sal.
- ²²Cuih hnuah Jesuh in Johan dungthlun pawl cu, “Va kir uhla nan hmuhmi le nan theihmi hi Johan cu va sim uh: mitcaw in khua an hmu thei, ke-awl pawl òhatein an feh thei, phaarnatih a nami pawl tla an thiang sal; hnaset mi in thawmvang an thei thei, mithi pawl an thosal ih mi farah pawl hnenah Thuthang òha cu sim a si zo.
- ²³Keimah ih thuhla ah thinlung rinhmainak a nei lotu cu mi thlawsuak an si,” tiah a sawn.
- ²⁴Johan ih thlahmi palai pawl an kir hnuah Jesuh in Johan ih thuhla cu mipi hnenah hiti in a sim: “Ramòhing ih nan feh tikah ziang hmu dinginso nan feh? Thli in a sem ruangah a kuur reromi hrampi maw?”
- ²⁵Ziang hmuh duh ah so nan feh? Hnipuan mankhung a hrukmi zoh duh ah maw? Cubangtuk hnipuan mankhung a hrukih nuamzetin a umtu pawl cu siangpahrang inn lawngah an um a si.
- ²⁶I sim hnik uh: Ziang zoh duh ah so nan feh? Profet zoh duh ah maw? Asi, profet zoh duh ah nan feh ngai; asinain nan hmuhmi hi profet hnakih nasa sawn a si.
- ²⁷Ziangahtile Johan thuhla hi Ca Thianghlim sungah, “Pathian in na hrangih lamzin sialtu dingah na hlanah ka palai ka thlah ding a ti,ó tin a um.



²⁸Fiangtein ka lo sim: minung ih hrinmi hmuahhmuah lakah Johan hnakih a tum sawn le a nasa sawnmi zohman an um lo. Sikhalsehla Pathian Uknak sungih mi nautabik cu Johan hnakin a tum sawn a si,” tiah a ti.

²⁹Cutiuh a simmi cu mipi in an thei. Anmah le siahkhongtu pawl tla cu Pathian ih dingnak a pomtu an si ih Johan ih baptisma latu an si.

³⁰Sikhalsehla Farasi pawl le Daanthiam pawl cun an hrangih Pathian tumtahmi kha an pom lo ih Johan ih baptisma a la duh lotu an si.

³¹Cule Jesuh in, öTuihsan milai pawl hi ziangthawn so ka òhim ding? Ziang bangtuk so an si?

³²Dawr tuahnak hmuniuh a tomi nauhak pawl bangtuk an si. Nauhak bur khat in a dang bur khat hnenah: ðMopuai hla kan lo saksak naón nan laam duh lo; Mithi hla kan lo saksak naón nan òap duh fawn lo,ó a ti awmi nauhak pawl bangtuk an si.

³³Baptisma petu Johan a ra ih rawl ul le sabitti in loin a um tikah ðRamhuai in a polh,ó nan ti.

³⁴Milai Fapa a ra thleng ih a ei a in tikah nannih in ðHi pa hi zohnik uh! Rawl phaam le sabitti phaam pa hi; siahkhongtu le misual pawl ih rualpi a si!ð in ti.

³⁵Asinain Pathian fimnak a dik zia cu a pomtu pawl in an langter a si,” tiah a ti.

Simon Inn ah Jesuh A Thleng

³⁶Farasi mi pakhat in Jesuh cu zanriah eitlang dingah a sawm. Jesuh cu a va feh ih rawl ei dingah cun a to.

³⁷Cuih khua ah nunsual ih a nungmi nunau pakhat a rak um. Cunu in Jesuh cu Farasi pa innah rawl a ei ding ti a theih tikah alabaster timi lungih tuahmi thawl pakhat in zihmui a rak keng ih,

³⁸Jesuh dunglam, a ke hramah ding tahratin a òap ih a mitthli in Jesuh ih ke cu a tlak ruangah a ciar. Cule Jesuh ih ke cu a sam in a hnawt hul ih a hnam hnuah zihmui a toih.



³⁹Cumi cu Farasi pa in a hmuh tikah a thinlungte in, öHi pa hi profet taktak a si ahcun a tham rerotu nunau nu hi zo a si ti a thei ding ih ziangvek nuncan sual in a nung ti khal a thei ding,” tiah a ruat.

⁴⁰Jesuh in Simon hnen ahcun, öSimon, thu ka lo sim duhmi a um,” tiah a ti. Simon in, öSayapa, i sim aw he!” tiah a ti.

⁴¹Jesuh in, öTangka coihtu pa hnen ihsin tangka a cawitu mi pahnih an um. Pakhat pa in ngun tangka zanga a cawi ih a dang pakhat in sawmnga a cawi.

⁴²An pahnih in an sam thei lo veve. Curuangah an pahnih in a olh. Cute pahnih lakah zo deuh in so tangka coihtu cu an duhdawt deuh ding?” tiah a ti.

⁴³Simon in, öTangka tam deuh a olh mipa in a duhdawt deuh ding tiah ka ruat,” tiah a ti. Cutikah Jesuh in, öA dik a si,” a ti.

⁴⁴Cule nunau nu lam ih a her hnuah Simon hnenah cun, öHi nunau nu hi na hmu maw? Na inn sungah ka runglut; nang in ka ke kholhnakah tidai i pe lo, asinain hi nu in ka ke cu a mitthli in a kholh ih a sam in a hnawt hul a si.

⁴⁵Nang cun hnamnak in i rak hmuak lo, asinain hi nu cun ka ra thlen vete in cat loin ka ke a hnam a si.

⁴⁶Nang cun ka lu ih culh dingah olif hriak i pe lo, asinain anih cun ka ke hi zihmui in a toih a si.

⁴⁷Ka lo sim: a mi duhdawtnak tumpi a langtermi hin a sualnak tampi cu ngaithiam a si zo ti kha a langter a si. Sikhalsehla a sualnak malte lawng ngaithiam a si mi cun duhdawtnak malte lawng a langter ve a si,” tiah a ti.

⁴⁸Cule Jesuh in nunau nu hnenah, öNa sualnak pawl cu ngaithiam a si zo,” tiah a ti.

⁴⁹Rawl einak cabuai ih a totu midang pawl cun an thinlungte in, öSualnak hman a thlah sak theitu, hi pa hi zo vek mi so a si?” tiah an ti aw.

⁵⁰Asinain Jesuh in nunau nu cu, öNa zumnak in a lo run suak zo; hnangamte in va tlung aw,” tiah a ti.



Luka 8

Jesuh Thluntu Nunau Pawl

¹Tawkfang a rei hnuah Jesuh cu Pathian Uknak Thuthang òha sim in khawpi le khawte a tlawng vivo. Dungthluntu hleihnih tla an tel.

²Cule natnak a phunphun le khawsia ih polhmi pawl a damtermi nunau tla an tel ve: a sung ihsin ramhuai pasarih a dawì suakmi Mari (Magdalene ti tla in kawhmi),

³Herod zung ah bawi a si mi Khuza nupi Joanna, Susanna le an neihmi thilri thawn Jesuh le a dungthluntu pawl a bawmtu nunau pawl tla an si.

Thlaici Vorhtu Tahòhimnak

(Mat 13.1-9; Mrk 4.1-9)

⁴Khua khat hnu khua khat in Jesuh hnenah mi an ra; mi tam ngaipi a hnenih an ratkhawm tikah hiti in tahòhimnak a sim.

⁵Voikhat ah mi pakhat cu thlaici vorh dingah a feh. Lo sungih thlaici a vorh tikah a òhenkhat cu lamzin tluanah an tla ih cu pawl cu mi in an pal, vate in an sar òheh.

⁶Òhenkhat cu lungsedaap lakah an tla ih thlaici cu an kho naón leilung a hnawng lo ruangah an caar òheh.

⁷Thlaici hrekkhat pawl cu hlingbur lakah an tla ih hlingkung thawn an òhang tlang ih hlingkung in a zaap òheh.

⁸Cule òhenkhat cu leilung òhatnak ah an tla ih an kho ih an vui; fang zakhat fingfing an nei. Theihnak hna a neitu cun thei uh,” tiah a ti.

Cuih Tahòhimnak Ih Tican

(Mat 13.10-23; Mar 4.10-12)

⁹Cuih tahòhimnak ih tican ziang a si, tiah a dungthluntu pawl in Jesuh an sut.

¹⁰Jesuh in, òPathian Uknak ih thuthup theih theinak cu nan hnenah pek a si zo; asinain midang hnenah cun tahòhimnak thawn lawngin sim a si ding. Curuangah an zoh rero ding naón an hmu thei lo ding, an ngai rero ding naón an thei thiam lo ding.



Thlaici Vorh Tahòhimnak Ih Tican

(Mat 13.18-23; Mar 4.13-20)

- ¹¹öHi tahòhimnak ih tican cu hiti in a si: thlaici cu Pathian ih òngkam a si.
- ¹²Lamzin tluan ih a tlami thlaici cu Pathian òngkam an thei naón Satan a ra ih an zum lonak ding le runmi an si lonak dingah an thinlung sung ihsin Pathian ih thu cu a lak hlosak mi pawl an si.
- ¹³Lungsedaap lakih a tlami thlaici cu Pathian òngkam cu an thei ih lungawi zetin an pom. Asinain an thinlung sung thukpi ah a pil lo. Tikcu tawite sung an zum ih hniksaknak caan a thlen tikah a tlu salmi pawl an si.
- ¹⁴Hlingbur lakih a tlami thlaici cu Pathian òngkam cu an thei; sikhalsehla leilung tlun donharnak, len duhnak le taksa nomnak in a khuh ih ziangtik hmanah a rah cu a hmin dah lomi pawl an si.
- ¹⁵Leiram òha ih a tlami thlaici cu Pathian òngkam an thei ih thinlung òha le zawnlungte ih a cem tiang rah nei ko a pom hngettu pawl an si,” tiah a sim.

Kho Khuhmi Mei-inn

(Mar 4.21-25)

- ¹⁶Cule Jesuh in, öZohman in mei-inn vang tahratin kho an khuh dah lo, ihkhun hnuai khal ah an ret keel lo. Inn sungih mi an luh tikah tleunak an hmuh fiang theinak dingah mei-inn vannak tung parah an ret a si.
- ¹⁷öA thupte ih thuhmi hmuahhmuah cu langter thluh sal a si dingih khuhmi thil hmuahhmuah cu khawtleu ah suahter sal òheh an si ding.
- ¹⁸öCuruangah thu nan ngaidan ah hin ralring uh; ziangah tile thil tawkfang a neitu cu peksin a si ding ih zianghman a nei lotu cu malte ka nei tiih a ruahmi hman kha laksak a si ding,” tiah a ti.

Jesuh Ih Nu Le Unau Pawl

(Mat 12.46-50; Mar 3.31-35)

- ¹⁹Jesuh ih nu le a nau pawl kha a hnenah an ra, asinain mi an tamtuk ruangah an tong thei lo.
- ²⁰Mi pakhat in Jesuh hnenah, öNa nu le na naule pawl lenglam ah an ding ih an lo tong duh,” tiah a ti.



²¹Jesuh in mipi hnenah, öKa nu le ka naule pawl cu Pathian thu a thei ih a thluntu pawl an si,” tiah a ti.

Jesuh In Thlisia A Daiter
(Mat 8.23-27; Mar 4.35-41)

²²Voikhat ah Jesuh cu a dungthluntu pawl thawn lawng sungah an lut ih an hnenah, öTili khatlam ral ah feh uhsi,” tiah a ti. A ti vek cun an feh.

²³Long in an feh rero laiah cun Jesuh cu a it that! Rinlopi-ah thlisia a rung hrang ciamco; an lawng sungah tidai a lut ih a khah zik thlang tikah cun an phang ngaingai.

²⁴Dungthluntu pawl in Jesuh cu an va òhang ih, öBawipa, Bawipa! Kan thi thluh zik thlang sokhaw,” tiah an ti. Jesuh cu a hung tho ih thlisia le tilet cu thu a pek. Thlisia cu a reh ih zianghman thawthaang um loin a dai khepkhep.

²⁵Cule a dungthluntu pawl cu, öNan zumnak khui-ah so?” tiah a ti. Sikhalsehla annih cu an mang a bang ih an òihzet; cule pakhat le pakhat, öHi pa hi zoso a si? Thlisia le tilet tla thu a pek ih a thu an ngai hi!” tiah an ti aw.

Khawsia Polhmi Jesuh In A Damter
(Mat 8.28-34; Mar 5.1-20)

²⁶Jesuh le a dungthluntu pawl cu lawng in Galilee tili ralkhat Gerasene timi peng ah an thleng.

²⁷Jesuh cu tikap ih a suah zawng ah khawsia pawl ih polhmi pakhat in a rak tong. Cupa cu caan reipi inn ah um loin le hnipuan hruk loin a tawivak vivo ih mithi phumnak lungkua sungah a um sawn òheu.

²⁸Jesuh a hmuh tikah napi in a raak ih Jesuh ke hramah a hlon aw ih ringzet in, öJesuh, Cungnungbik Pathian Fapa! Nang le kei ziangso kan seng aw? I hrem hram aw hlah, tiah ka lo dil!” tiah a au.

²⁹Ziangah cuvekin a au tile Jesuh in khawsia kha cupa sung ihsin suak dingin thu a pek ruangah a si. Voi tampi cu khawsia cun a tuah tikah thawnginn ah a kut le a ke thir cikcin in an òem khalle thir cikcin cu a pihcat thluh ih khawsia cun ramòhing ah a hlohter òheu a si.



³⁰Jesuh in, öNa hmin zoso?” tiah a sut. Anih in, öKa hmin cu burpi ka si,” tiah a sawn. Ziangahatile khawsia burpi a sungih an um ruangah a si.

³¹Khawsia pawl in Jesuh cu, öKhur thukpi sungah in thlak hram hlah aw,” tiah an dil.

³²Cutawk kiangkap tlang parah vok rual tampi an tlang rero. Khawsia pawl in Jesuh cu, öVok sungah in lutter hram aw,” tiah an dil ih an dil vek cun vok sungah a thlah hai.

³³Cupa ih sungin an suak ih vok rual sungah cun an lut. A cuih vok rual cu khaamsaangpi ihsin an vung dawp ih tili sungah an pil that thluh.

³⁴Cuih vok rual a khaaltu pawl in ziang a cang ti kha an hmu thluh in zamrangin an tlan ih cuih thu cu khawsung le lo lakah an than ciamco.

³⁵Ziang a cang ti zoh dingah mi tampi an va feh. Jesuh hnen an thlen tikah a sung ihsin khawsia a suak mipa cu Jesuh kehram ah a to ih hnipuan hrukin le thinlung fimin a um kha an va hmu ih an òih ngaingai.

³⁶Ziang bangtuk in a dam ti a hmutu pawl in a thuhla cu an sim.

³⁷Cuih ram sungih a ummi hmuahhmuah in an òih ngaingai ih an zatein Jesuh cu hmun dangih feh dingin an dil. Curuangah Jesuh cu lawng sungah a lut ih a feh.

³⁸A sungih khawsia tampi a daw mi cun, öNa hnenah i fehter ve aw,” tiah a dil ciamco. Sikhalsehla Jesuh in,

³⁹öInn ah va tlung awla Pathian in na hrangih a tuahmi thu hi va sim aw,” tiah a ti ih a tlunter. Cupa cu khawsungah a tlung ih Jesuh in a hrangih a tuahmi cu mi hnenah a sim ciamco.

Jairas Fanu Le Jesuh Puan A Thamtu

(Mat 9.18-26; Mar 5.21-43)

⁴⁰Jesuh cu tili ral khatlam a thlen tikah mi tampi in an rak hmuak, ziangahatile caan reipi amah kha an rak hngak zo.

⁴¹Cule Jairas an timi pa a ra thleng. Jairas cu sinakok uktu a si. Jesuh ke hramah a bok ih a innih ra dingin a dil,



⁴²ziangahtile a fanu neihsun, kum hleihnih a si mi cu, a na ih a thi zik thlang. Jesuh cu a va feh ih cutiuh a feh laiah cun miburpi in a kilkip in an fuuk ih an thlun luihlo.

⁴³Cumi lakah nunau pakhat, kum hleihnih sung thidok natnak a tuartu a tel ve. A neihmi hmuahhmuah cem òheh in sibawi pawl hnenah a tuamhlawm aw naón zohman in an damter thei lo.

⁴⁴Mipi lakah cun Jesuh dunglam ihsin a hung ih Jesuh ih puanzimte kha a tham; cule a thidok cu hmakhatte ah a reh.

⁴⁵Jesuh in, öZoso i thamtu?” tiah a sut. öZohman in kan lo tham lo,” an ti. Cule Piter in, öBawipa, na kimvel ah mipi in an lo kulh ih an lo naih cupco a sisi!” tiah a ti.

⁴⁶Asinain Jesuh in, öMi pakhatkhat in i tham a si, ziangahatile ka sung ihsin huham a suah kha ka thei,” tiah a ti.

⁴⁷Nunau nu in keimah ka si ti i thei zo, tiah òhia rero in a ra ih Jesuh ke hramah a ra bok. Cutawkah mizapi hmuh ahcun ziang ruangah Jesuh cu a tham ih ziang vekin hmakhatte-ah a dam ti thu tla a sim òheh.

⁴⁸Jesuh in, öKa fanu, na zumnak in a lo damter zo; hngamte in va tlung aw,” tiah a ti.

⁴⁹Cutiuh Jesuh a òong rero laiah Jairas inn ihsin mi an rak thlahmi a ra thleng ih Jairas kha, öNa fanu a thi zo; Sayapa cu hnaihok nawn hlah,” tiah a ra ti.

⁵⁰Jesuh in cumi cu a thei ih Jairas hnenah, öNa thin phang hlah! Zum ringring aw; cule na fanu cu a dam ko ding,” tiah a ti.

⁵¹Jesuh cu Jairas ih inn a thlen tikah Piter, Johan, Jeim le nauhak nu-ih nu le pa siar lo zohman inn sungah a luhter lo.

⁵²Cutawk mithi hmuniuh a ummi hmuahhmuah cu riahsia in an òap rero. Jesuh in, öòap hlah uh; hi nauhak nu hi a thi lo, a itthat a si,” tiah a ti.

⁵³Nauhak nu a thi ti cu zokhal in an theih ruangah Jesuh cu an hnihsan.

⁵⁴Sikhalsehla Jesuh in a kut in a vun kaih ih, öKa fanu, tho aw,” tiah a ti.



⁵⁵A hung nung sal ih hmakhatte ah a hung tho. öRawl ei ding pe uh,” tiah Jesuh in a ti.

⁵⁶A nu le a pa pawl cun mak an ti ngaingai. Jesuh in cuih thu cu zohman sim lo dingin a tiam.

Luka 9

Dungthluntu Hleihnih A Thlah

(Mat. 10.5-15; Mar 6.7-13)

¹Jesuh in a dungthluntu hleihnih pawl cu hmun khatah a ko ih khawsia dawi theinak le natnak a phunphun damter theinak huham a pek hai.

²Cule Pathian Uknak thu sim ding le mina damter dingah a thlah hai.

³An hnenah, öKhual nan tlawn tikah zianghman keng hlah uh: kianghrol siseh, zaal siseh, rawl siseh, paisa siseh, angki hlei khal keng hlah uh.

⁴Nan tlun-inn ah hmun dang nan feh sal hlan lo va caam uh.

⁵An lo khirnak khua cu tlansan uhla anmah ralrin peknak ah nan ke ih leidip kha thingta uh,” tiah a ti.

⁶Dungthluntu pawl cu an feh ih khawte an tlawng vivo; Thuthangòha an sim ih khuazakip ah mina an damter vivo.

Herod Awloksongnak

(Mat 14.1-12; Mar 6.14-29)

⁷Galilee ram uktu bawi Herod in cu bangtuk ih thil a cangmi cu a theih tikah a awlok a song ngaingai, ziangah tile baptistma petu Johan a nung sal a si tiah mi òhenkhat in an ti.

⁸Midang in, öElijah a lang a si hi,” an ti ih midang òhenkhat cun khuahlan lai ih profet pakhatkhat a nung sal a si, an ti.

⁹Herod in, öJohan ih lu ka tanter zo; asinain a thuhla ka theih reromi hi pa hi zo a si pei?” tiah a ti. Cule Jesuh cu hmu suak rori dingin a tum.

Jesuh In Mi Thawngnga Rawl A Do

(Mat 14.13-21; Mar 6.30-44; Joh 6.1-14)



¹⁰A thlahmi a dungthluntu pawl cu an ra tlung ih an tuahmi hmuahhmuah cu Jesuh an sim. Cule a hruai hai ih Bethsaida an timi khua ah anmah vial lawng an feh.

¹¹Cuih thu cu mipi in an theih tikah an thlun. Jesuh cun cibai a buk hai ih an hnenah Pathian Uknak thu a sim ih damnak a òulmi pawl tla a damter.

¹²Ni a tlak zik tikah a thlahmi hleihnih cu a hnenah an ra ih, öHitawk hi ramòhing a si; curuangah misenpi pawl hi fehter aw, khua le lo lakah va feh hai sehla rawl le riahnak inn tla va hawl hai seh,” tiah an ti.

¹³Sikhsehla Jesuh in, öNanmah in an ei ding rawl cu pe uh,” tiah a ti. Annih in, öKan neihmi hmuahhmuah cu a zatein saang hlom nga le nga pum hnih lawng a si. Minung hi zat hrang rawl kan lei cawk ding maw?” tiah an ti.

¹⁴Cutawkah pacang lawnglawng thawng nga tluk an um. Jesuh in, öMipi hi sawmnga bur ciar in toter uh,” tiah dungthluntu pawl cu a sim.

¹⁵Cutiin dungthluntu pawl in an tuah hnuah,

¹⁶Jesuh cun saang hlom nga le nga pum hnih cu a lak ih van a hun zoh ih Pathian hnenah lungawinak thawn thla a cam hnuah a phel ih mipi zem dingin dungthluntu pawl hnenah a pek.

¹⁷An zatein an ei ih an khop hnuah an hlahmi kha dungthluntu pawl in an rutkhawm ih bawm hleihnih a ti.

Piter In Jesuh Si-nak A Phuang.

(Mat 16.13-19; Mar 8.27-29)

¹⁸Nikhat ah Jesuh cu amah lawng thla a cam laiah dungthluntu pawl an ra ih, öMipi in zo in ti so?” tiah a rak sut hai.

¹⁹Annih in, öMihrek in baptisma petu Johan a si, an lo ti. Òhenkhat in Elijah a si, an lo ti. Cule midang in khuahlan lai ih profet pakhatkhat a nungsal a si, an lo ti,” tiah an ti.

²⁰Jesuh in, öNannih in teh! Zo a si tiah so in ruat?” tiah a sut. Piter in, öNangmah cu Pathian ih Messiah na si,” tiah a ti.

A Tuarnak Le A Thihnak Ding A Sim

(Mat 16.20-28; Mar 8.30-9.1)



²¹Cuih thu cu zohman sim lo dingin Jesuh in a tiam hai.

²²Cule an hnenah, öMilai Fapa hi a tuar nasa ding ih upa pawl, puithiam upa pawl le Daanthiam saya pawl in an hnong ding. Amah cu an that ding; asinain ni thumnak ah thawhter sal a si ding,” tiah a ti.

²³Cule an zate hnenah, öZokhal sisehla i thlun duh ahcun mah zawnruahnak kha tlansan sehla nitinte a thinglamtah phur in i thlun seh.

²⁴Ziangahtile zokhal siseh amah ih nunnak a hum duhtu cu a nunnak a sung ding; sikhalsehla keimah ih hrangah a nunnak a sungtu cu a nunnak a hum ngah ding.

²⁵Mi pakhat in leilung pumpi hi co òheh hmansehla amah ih nunnak a sun, a si lole a hloral a si ahcun ziangso hlawhmi a neih? Hlawhmi zianghman a nei lo.

²⁶Mi pakhat in keimah le ka thu zirhmi a zahpi ahcun Milai Fapa khal in a sunlawinak le a Pa le vancung mithiang pawl ih sunlawinak thawn a ra thlen tikah a zahpi ve ding.

²⁷Fiangtein ka lo sim: hitawk ih a ummi lakah hin, Pathian Uknak a rung thlen an hmuh hlan lo, a thi lo dingmi nan um a si,” tiah a sim.

Jesuh Hmuhmel Thlengnak

(Mat 17.1-8; Mar 9.2-8)

²⁸Hi thu pawl a sim hnu zarh khatah Jesuh in Piter le Johan le Jeim a ko ih thlacam dingah tlangpar ah an kai.

²⁹Thla a cam rero laiah Jesuh cu a hmelpian a thleng aw ih a hnipuan cu a vaar tukah a tleu in a tleu.

³⁰Hmakhatteah mi pahnih an rung lang ih an bia aw. Cuih mi pahnih cu Moses le Elijah an si.

³¹Vancung sunlawinak thawn an rung lang ih Jerusalem khua ih a thihnak in Pathian tumtahmi a kimternak ding thu kha Jesuh thawn an ruah aw.



³²Piter le a rualpi pawl cu ih-hmuh thaw zetin an rak itthat; asinain an hung òhang ih Jesuh ih sunlawinak le Jesuh thawn a ding tlangmi mi pahnih kha an hmu.

³³Cuih mi pahnih ih Jesuh an fehsan zawng ah Piter in, öBawipa, hitawk ih kan um hi a òha ngaingai a si! Buuk pathum in kan sak pei; nangmah hrangah pakhat, Moses hrangah pakhat, Elijah hrangah pakhat,” tiah a ti. Amah cun ziang ka òong ti hman a thei ngah ngaingai lo.

³⁴Cutiuh a òong rero laiah mero a hung zaam ih a thlaam in a run phen; cutiuh mero in a run tuam ruangah dungthlun pawl cun an òih ngaingai.

³⁵Cule mero sung ihsin aw pakhat in, öHi pa hi ka hrilmi ka Fapa a si, a thu ngai uh,” tiah a run ti.

³⁶Cuih aw a reh tikah Jesuh amah lawng an hmu. Dungthlun pawl cu daitein an um; an hmuhmi thuhla cu cuih caanah cun zo ih hnen hmanah an sim lo.

Khawsia Polhmi Nauhakpa A Damter

(Mat 17.14-18; Mar 9.14-27)

³⁷A thaisun ah Jesuh le a dungthlun pathum cu tlang ihsin an rung suk ih mipi tamzet in Jesuh kha an rak hmuak.

³⁸Cule mipi lak ihsin mi pakhat a au ih, öSayapa, ka fapa neihsun hi i ra zoh sak hram aw,” tiah a dil.

³⁹öKhawsia in a polh ih rin lopi in a au a kio ih a tlu òheu; a kaa in cilbuanra a suak ih harzet koin a tuah, a thlah duh hrimhrim lo!

⁴⁰Khawsia dawisuak dingah na dungthluntu pawl ka dil rero naón an ti thei lo,” tiah a ti.

⁴¹Jesuh in, öNannah pawl hi ziangtluk zumnak nei lo le mi sualral phun so nan si! Ziangtik tiangso nan hnenah ka um ding? Ziangtik tiangso ka lo tuar hrih hai ding?” tiah a ti. Cule mi pa hnenah cun, öNa fapa cu hinah rak hruai aw,” tiah a ti.



⁴²Cutiin Jesuh hnenih nauhakpa a rat laiah khawsia in leilung ah nauhakpa cu a thluk ih zianghman thei loin a dirhcaih ciamco. Jesuh in khawsia cu a kawh ih nauhakpa cu a damter; cule nauhakpa cu a pa ih hnenah a pek.

⁴³Pathian cahnak huham an hmuh tikah mipi cu an mang a bang ngaingai. Jesuh ih thil tuahmi hmuahhmuah an hmuh tikah mipi cun mak an ti zet; cutiian an um laiah a dungthluntu pawl hnenah,

⁴⁴“Thu ka lo sim ding ih cumi cu ziangtik hmanah hngilh hlah uh. Milai Fapa hi an phiar ding ih thuneitu kut ah pek a si ding,” tiah a ti.

⁴⁵Sikhalsehla a dungthluntu pawl in a simmi tican an thei lo. An theih thei lonak dingin thuhmi thu a si ruangah an thei thei lo ih an sut ngam fawn lo.

Zoso A tumbik?

(Mat 18.1-5; Mar 9.33-37)

⁴⁶Dungthluntu pawl cun anmah lakah zoso a tum bik, timi thu-ah an el aw.

⁴⁷An ruahmi kha Jesuh in a theih ruangah nauhakte pakhat a hruai ih a kiangah a dinter.

⁴⁸Cule an hnenah, “Ka hmin in hi nauhakte a cohlangtu cu keimah i cohlang a si; keimah i cohlangtu cu i thlahtu a cohlang a si. Ziangahatile nanmah lakih mi nautabik cu a tum bik a si,” tiah a ti.

Dodal Lo Tucu Bawmtu A Si

(Mar 9.38-40)

⁴⁹Johan in, “Bawipa, mi pakhat cu na hmin in ramhuai pawl a dawu rero kan hmu ih kan dawn; ziangahatile kan bu sungtel a si lo,” tiah a ti.

⁵⁰Jesuh in, “Dawn hlah uh; ziangahatile zokhal sisehla a lo dodal lotu cu a lo bawmtu an si,” tiah Johan le dungthluntu dang hnenah a ti.

Samaria Khua In Jesuh An Duh Lo

⁵¹Jesuh vancungih laak a sinak ding caan a nai cuahco thlang tikah Jerusalem ih feh hrimhrim dingin a ruatcat ih a pok.

⁵²A hmaiah palai a thlah sung ih cupawl cu ziang hmuahhmuah rak timtuah sungtu dingah Samaria khua pakhat ah an lut.



⁵³Sikhalsehla cuih khawsungmi pawl in an duh lo, ziangatile Jerusalem khua ah a lan ding ti an theih fiang ruangah a si.

⁵⁴Cumi cu a dungthlun Jeim le Johan in an hmuh tikah Jesuh hnenah, öBawipa, hi pawl siatral òheh dingah vancung ihsin meisa tlakter sehla na duh lo maw?” an ti.

⁵⁵Jesuh cu an lamah a her ih a kawc hai.

⁵⁶Cuih hnuah Jesuh le a dungthluntu pawl cu khawte dangah an feh.

Jesuh Thlun Duhtu Pawl

(Mat 8.19-22)

⁵⁷Cutihi a feh vivo laiah mi pakhat in Jesuh cu, öNa fehnak kipah ka lo thlun ding,” a ti.

⁵⁸Jesuh in, öCinghnia pawl in kua an nei ih vate tla in bu an nei; sikhalsehla Milai Fapa cun riahnak le lu hngauhsannak hmun khal a nei lo,” tiah a ti.

⁵⁹Mi pakhat hnenah Jesuh in, öI thlun aw,” a ti. Asinain cupa cun, öBawipa, ka pa ka va phumta hmaisai pei,” tiah a ti.

⁶⁰Jesuh in, öMithi cu mithi pawl in phum ko hai seh. Nang cu feh awla Pathian Uknak thu phuang sawn aw,” a ti.

⁶¹A dang pakhat in, öBawipa, ka lo thlun ding; asinain hmaisabik ah ka sungte pawl ka va biakta pei,” a ti.

⁶²Jesuh in a hnenah, öZokhal dunglet hoi phah ih lei a lettu cu Pathian Uknak hrangah santlai lo a si,” tiah a ti.

Luka 10

Sawmsarih Le Pahnih a Thlah

¹Cuih hnuah Bawipa in midang sawmsarih le pahnih a hril ih amah a fehnak ding khawkip le hmunkip ah khan pahnih pahnih in a rak thlah sung.

²An hnenah cun, öRawl khawm ding a tamzet naón a khawmtu ding an malte a si. Curuangah rawl khawmtu ding tam sinsin a thlahnak dingah lo neitu hnenah thla cam uh.



- ³Va feh uh! Cinghnia rual lakih tuu faate thlahmi bangin ka lo thlah hai a si.
- ⁴Cutiuh nan feh tikah paisa bawm siseh, zaal siseh, kedam siseh keng hlah uh; lamzin ih nan tonmi pawl biak dingah cawlta hlah uh.
- ⁵Inn pakhatkhat sungih nan va luh tikah a hmaisabik ah, ðHi inn sungah daihnaak um hram seh, ó tiah va ti uh.
- ⁶Daihnaak a duhtu a si ahcun daihnaak na parah um hram seh, tiah cibai nan buknaak cu a parah a umta ding; cuti a si lo ahcun nan hnenah daihnaak cu kir salseh.
- ⁷Cuih innah cun um uhla an lo pekmi poh kha in uhla ei uh; ziangah tile hnaòuantu in a hlawhman cu a ngah a òul a si. Inn pakhat ihsin inn dangah òhawn duldo hlah uh.
- ⁸Khua pakhat nan thlen ih tlun-inn an lo on a si ahcun an lo pekmi pohpoh cu ei uh;
- ⁹cuih khawsungih mina pawl tla damter uhla cuih khuami pawl cu, ðPathian Uknak a nai zo, ó tiah sim uh.
- ¹⁰Sikhalsehla khua pakhat nan thlen ih an lo tlunter lo asile khawsung lamzin ah feh uhla,
- ¹¹ðKan ke ih a kopmi nan khua ih leivut khal nanmah engtainak ah kan thingfai òheh a si. Asinain Pathian Uknak cu nan kiangah a ra thleng zo, ti ciing ringring uh, ó nan ti pei.
- ¹²Thungai in ka lo sim: Thuòhennak Ni ah cuih khuami hnakin Sodom khuami hnenah Pathian in zaangfahnaak a nei sawn ding, ” tiah a ti.

A Zumlotu Khua Pawl

(Mat 11.20-24)

- ¹³öMaw Khorazin khua, na hmakhua a va pit so! Maw Bethsaida khua, na hmakhua a va pit so! Na sungih mangbangza ka tuahmi pawl hi Tai-ar khua le Sidon khua ah tuah rak sisehla, cuih khawsungmi pawl cun an sualsir langternaak dingah buri hnipuan hrukin vutcam an phulh awknaak a reipi zo ding!



¹⁴Thuòhennak Ni ah Pathian in nang hnakin Tai-ar le Sidon khuami pawl parah zaangfahnak tam sawn a nei ding.

¹⁵Cun nang Kapernaum khua! Van tiangih hlirsan awk na duh maw si? Hell sungah hlon na si ding!” tiah a ti.

¹⁶Cule Jesuh in a dungthluntu pawl hnenah, öNan thu a ngaitu pawl cu ka thu a ngaitu an si. A lo hnongtu cu keimah i hnongtu an si. Cule keimah i hnongtu cun keimah i thlahtu khal an hnong a si,” tiah a ti.

Sawmsarih Le Pahnih An Kir

¹⁷Sawmsarih le pahnih thlahmi pawl cu lungawi zetin an ra kir sal ih, öBawipa, na hmin in ramhuai pawl kan dawitakah kan thu an ngai a si,” tiah an ti.

¹⁸Cutikah Jesuh in, öNimthlakau bangin vancung ihsin Satan a tlak kha ka hmu.

¹⁹Ngai uh! Huham neihnak ka lo pek hai: rul le varngen-meipir pawl parah nan feh thei ding; nan ral neh theinak huham khal ka lo pek ih zianghman in a lo tuahmawh thei lo ding.

²⁰Sikhalsehla thlarau òha lo in nan thu an ngai ruangah nan lungawi hlah uh; nan hmin vancungih ngan cia a si ruangah nan lungawi sawn uh,” tiah a ti.

Jesuh A Lung A Awi

(Mat 11.25-27; 13.16-17)

²¹Cutikah Jesuh cu Thlarau Thianghlim in lungawinak thawn a khatter ih, öMaw ka Pa, lei le vanih Bawipa, mifim le mithiam pawl hnenih sim dah lomi thil cu fimthiamnak a nei lomi hnenah na langter ruangah na parah ka lung a awi. A si ka Pa, hiti ih a cangmi hi na duhzawng ih a cangmi a si.

²²öKa Pa in ziang hmuahhmuah ka hnenah i pe zo. Fapa hi zo a si ti Pa siar lo zohman in an thei lo; cule Pa hi zo a si ti khal Fapa le, Pa ih thu Fapa in an hnenih a phuan ciami pawl siar lo zohman in an thei lo,” tiah a ti.

²³Cule Jesuh cu a dungthluntu pawl lamah a her ih anmah lawngih theih dingin, öNan hmuhmi thil pawl nan hmuh hi ziangtluk vannei so nan si!



²⁴Fiangtein ka lo sim: profet tampi le siangpahrang tampi in nan hmuhmi hi hmuh ve an duh naón an hmu thei lo; theih ve an duh naón an thei ngah lo a si,” tiah a ti.

Samaria Miòha Tahòhimnak

²⁵Daanthiam saya pakhat a ra ih a sualnak hawl dingin Jesuh hnenah, öSayapa, kumkhua nunnak ka ngah theinak dingah ziangso ka tuah ding?” tiah a sut.

²⁶Jesuh in, öCa Thianghlim in ziangtinso a ti? A timi cu na pomdan ziangtinso a si?” tiah a ti.

²⁷Cupa cun, öBawipa na Pathian cu na thinlung hmuahhmuah, na nunnak hmuahhmuah, na cahnak hmuahhmuah le na ruahnak hmuahhmuah thawn na duhdaw pei ih na innhnen cu nangmah na duh awk vekin na duh hai ve pei, a ti,” tiah a ti.

²⁸Cutikah Jesuh in, öNa simmi cu a dik a si; cu bangtuk in va tuah awla na nung ding,” tiah a sawn.

²⁹Sikhalsehla Daanthiam pa cun amah le amah thiam coter awk a duh ruangah Jesuh kha, öZoso ka innhnen cu a si?” tiah a sut.

³⁰Cutikah Jesuh in, öVoikhat ah mi pakhat cu Jerusalem ihsin Jerikho ah a vung feh. Cutiuh a feh laiah suamhmang pawl in an kai ih a hnipuan an hliit hnuah thizikte in an thawi ih an tlansan.

³¹Culai ah puithiam pakhat cu cuuh lamzin ah a vung feh ngelcel; asinain cupa a hmuh tikah khatlam kam in a hrial ih a fehsan.

³²Cuvek òhiamòhiam in Levi mi pakhat khal a va feh ve ih mina pa cu a hei zohhliahta ih khatlam kapin a hrial ih a fehsan ve.

³³Asinain Samaria mi pakhat cu cutawk lamzin ah khual a tlawng ve ih cuuh mina pa hnen a thleng ih a hmuh tikah a zaangfah ngaingai.

³⁴A hei fuuk ih a hma cu siti le sabitti a hnih ih òhatein a tuam sak. Cule a hruaimi rannung parah toter in khualbuk ah a fehpi ih cunah òhatein a tuamhlawm.



³⁵A thaisun ah ngun tangka fanghnih a suah ih riahbuk kiltupa cu a pek ih, ðHi pa hi òhatein run tuamhlawm awla hi lam ih ka ra kir sal tikah hi pa na zohnak hrangih na cemmi hmuahhmuah cu ka lo ruul sal thluh ding, ó a ti,” tiah a sim.

³⁶Cuih hnuah Jesuh in, öSuamhmang ih an kaih mipa ih innhnen cu himi pathum lakah hin zo hi so a si, tiah na ruat?” tiah a sut.

³⁷Daan zirhtu saya in, öAmah a zaangfahtu pa hi a si,” tiah a let. Jesuh in, öFeh awla cubangtuk in va tuah ve aw,” tiah a ti.

Martha Le Mari Hnenah Jesuh A Leeng

³⁸Jesuh le a dungthluntu pawl cu khual an tlawng vivo ih khua pakhat an thleng. Martha timi nu in Jesuh cu a inn ah a tlunter.

³⁹Martha ih naunu cu Mari a si. Mari cu Jesuh ih kehram ah a to ih a thusimmi kha a ngai.

⁴⁰Martha cu hnaòuan tampi nei in a buai ih a thin a òeu ruangah Jesuh hnenah, öBawipa, ka naunu in hnaòuan hmuahhmuah i tun òheh hi na poisa lo maw si? Sim aw, i ra bawm seh!” tiah a ti.

⁴¹Cutikah Jesuh in, öMartha, Martha! Nang cu thil tampi parah helhkam le awloksong in na um;

⁴²a òul ngaingaimi cu pakhat lawng a si. Cumi cu Mari in a hril ngah ih zohman in an lawng nawn lo pei,” tiah a ti.

Luka 11

Jesuh In Thlacam Daan A Zirh

(Mat 6.9-13; 7.7-11)

¹Ni khatah Jesuh cu hmun pakhat ah thla a cam. A òheh tikah a dungthlun lakih pakhat in, öBawipa, Johan in a dungthlun pawl thlacam a zirh vekin thlacam in zirh ve aw,” tiah a ti.

²Jesuh in an hnenah, öThla nan cam tikah hiti in nan ti pei: ðKan Pa, Na hmin thianghlim cu upat si ko seh, Na Uknak thleng hram seh.

³Nitin kan òulmi rawl in pe aw.



⁴Kan parih sualnak a tuahtu pawl kan ngaithiam bangin, kan sualnak in ngaithiam ve aw. A harmi hniksaknak ah in thlengter hlah aw, ó tiah nan ti pei,” tiah a ti.

⁵Cule Jesuh in a dungthlun pawl hnenah, öThuòhimnak ah nanmah lakih pakhat in na rualpi inn ah zanòim ah feh tahratin ðKa rual, sang hlom thum in i coih hram aw.

⁶Ka rualpi pakhat khualtlawnnak ihsin ka inn a ra thleng ih rawl pek ding zianghman ka nei lo, ó tiah na va ti.

⁷Cule thuòhimnak ah a innsung ihsin na rualpi cun ðI hnaihok hlah. sangka ka khar zo ih ka faale thawn kan it zo; thil pe dingin ka tho paih nawn lo, ó tiah ti bang sehla,

⁸ziangtinso na tuah ding? Thungai in ka lo sim: a rualpi na si ruangah hung tho in na dilmi saang cu lo pe lohli lo hmansehla ningzak loin na dil rero hrat ahcun a tho pei ih na òulmi cu a lo pe ko ding.

⁹öCuruangah hiti in ka lo sim: dil uh, nan ngah ding; hawl uh nan hmu ding; king uh, nan hrangah sangka on a si ding.

¹⁰Ziangahtile a diltu hmuahhmuah in an ngah ding, a hawltu cun an tong ding ih a kingtu hrangah sangka cu onsak a si ding.

¹¹Nannih pale pawl lakah na fapa in ngasa lo dilsehla rul a petu nan um pei maw?

¹²Asilole arti a dil tikah varngen-meipir a petu nan um pei maw?

¹³Mi òha lo nan si ko naón nan faale hnenah cun thil òha pek nan thiam a si ahcun vancung nan Pa in ziangtlukin so a diltu hnenah Thlarau Thianghlim cu a pek sinsin ding!” tiah a ti.

Jesuh Le Beelzebul
(Mat 12.22-30; Mar 3.20-27)

¹⁴Jesuh in a òong thei lo mipa hnenin ramhuai pakhat a dawu suak; cutiuh a dawu suak hnuah a polh mipa cu a òong thei. Cule misenpi cu an mang a bang ngaingai.

¹⁵Asinain mi òhenkhat cun, òHitiìh ramhuai pawl a dawì theinak cu ramhuai uktu bawì Beelzebul in huham a pek ruangah a si,” tiah an ti.

¹⁶Midang pawl in Jesuh sualnak hawl an duh ve; curuangah, òPathian ih lungkim mi na si le si lo theihnakh ah hmuhsaknak tuah aw,” tiah an fial.

¹⁷Sikhalsehla Jesuh in an ruahnakh kha a thei ih an hnenah, òRam pakhatkhat òhen tampi ah a òhen aw ih òhenkhat le òhenkhat a do awmi ram cu rei a aw h lo ding; a rem aw lomi innsang cu an òhenòhek aw òheh a si.

¹⁸Cubangtuk òhiamòhiam in Satan uknak sung khalah bu tampi ah um in bu khat le bu khat an do awk le ziangtinso cuih Satan uknak cu rei a aw h thei ding? òBeelzebul in huham a lo pek ruangah ramhuai na dawì thei, ó tiah in ti.

¹⁹Cuti vekin Beelzebul ruangah ramhuai ka dawì thei ngai ti bang sehla, nanmah a lo thluntu pawl in teh ziangtinso ramhuai an dawì thei? A lo thluntu pawl lala hi nanmah parih thuòhentu an si ding.

²⁰Sikhalsehla kei cun Pathian cahnak thawn ramhuai ka dawì thei a si sawn; cutiin a si ruangah Pathian Uknakh cu nan hnenah a ra thleng zo, ti a lang a si.

²¹òMi cakzet pakhat in a hriamnam neihmi hmuahhmuah thawn a inn a kilven ahcun a thilri pawl cu an him.

²²Sikhalsehla a cak deuh sawn pa in cupa cu a do ih a neh ahcun a rinsan zetmi a hriamnam pawl cu a lawng òheh ih a lonmi thilri pawl cu mi a zemdarh òheh a si.

²³òKeimah i òan lotu hmuahhmuah cu i dodaltu an si; a khawm i bawm lotu hmuahhmuah cu a ti darhdaitu sawn an si,” tiah a ti.

Thlarau Siava A Ra Kir Sal

(Mat 12.43-45)

²⁴òThlarau pakhat cu mi pakhat sung ihsin a suah tikah colhnakh hmun hawl in ramcaar le ramòhing ah a vak vivo. Colhnakh hmun a ton lo tikah òKa tlansan zomi ka inn ah ka kir sal ding, ó tiah amah tein a ruat.



²⁵Cuticun a kir sal ngaingai tikah a inn cu faizet le umnak dingah duhningza zetin a va hmu.

²⁶Cuih hnuah a feh ih amah hnakih a siava deuhmi ramhuai pasarih a va sawm ih cutawkah an ra um. Cule a netnak ahcun cupa cu a hlan hnakin a besia sinsin a si,” tiah a ti.

Thlawsuahnak Taktak

²⁷Jesuh in hi thu a sim òheh tikah misenpi lakih nunau nu pakhat in Jesuh cu, öA lo hringtu le a lo tuamhlawmtu nunau cu mi thlawsuak a va si so!” tiah a ti.

²⁸Jesuh cun, öPathian thu a thei ih a thlun taktaktu pawl cu mi thlawsuak an si sawn,” tiah a ti.

Hmuhsaknak Tuah Ding An Ngen

(Mat 12.38-42)

²⁹Mitampi in Jesuh cu an pan ih an fuuk cupco laiah Jesuh in, öTuih san minung hi an va òha loso! Hmuhsaknak tuahsak ding an dil, sikhalsehla Jonah hmuhsaknak siar lo hmuhsaknak dang zianghman tuahsak an si lo ding.

³⁰Profet Jonah cu Nineveh minung pawl hrangah hmuhsaknak a rak si bangtuk in Milai Fapa hi tuih san minung pawl hrangah hmuhsaknak a si ve ding.

³¹Thuòhen Ni ah Siangpahrangnu Sheba cu a tho ding ih tuih san minung pawl hi soal a puh ding, ziangahatile Siangpahrang Solomon fimnak thuzirhmi ngai dingah lamhlapi ihsin a ra thleng; asinain thungai in ka lo sim: Solomon hnakih tum sawn hinah a um.

³²Thuòhen Ni ah Nineveh khawsung mi pawl an tho ding ih soal an lo puh ding, ziangahatile Jonah in an hnenih thu a sim laiah an soalnak an sir aw a si; thungai in ka lo sim: Jonah hnakih tum sawn hinah a um a si.

Taksa Pum Tleunak

(Mat 5.15; 6.22-23)



³³ÖZohman in mei-inn vang tahratin an thup dah lo, a si lole kho an khuh dah keel lo; mei-inn vannak tung parah an ret ih cuticun a ra luttu pawl in khua òhatein an hmu a si.

³⁴Nan mit tla cu nan pum hrangah mei-inn bangtuk a si. Nan mit a fim ahcun nan pumpuluk in a tleu ding, asinain nan mit a òhat lo ahcun nan pumpuluk in a thim òheh ding.

³⁵Cuti a si ruangah nan sungih tleunak hi thimnak a si sal lonak dingah ralring uh.

³⁶Nan taksa pumpuluk cu malte hman thimnak sungah um loin a tleu òheh a si ahcun mei-inn in nan taksa a tlet vekin a tleuzet ding a si,” tiaa a ti.

Farasi Le Daanthiam Pawl A Mawthluk

(Mat 23.1-36; Mar 12.38-40)

³⁷Thu a sim òheh tikah Jesuh cu Farasi mi pakhat in rawl ei a sawm; cuhrangah Jesuh cu a feh ih rawl ei dingah a to.

³⁸Jesuh cu rawl a ei hlanih a kut a kholh lo kha Farasi pa cun a hmuh tikah a lau ngaingai.

³⁹Cutikah Bawipa in a hnenah, öNannih Farasi pawl cun nan khuat le pakan pawl a lenglam lawng nan kholhfai òheu, asinain nan sunglam cu duhhamnak le òhat lonak in nan khahter a si.

⁴⁰Mi aa pawl! A lenglam a tuahtu Pathian in a sunglam tla a tuah a si lo maw?

⁴¹Curuangah nan khuat le nan pakan pawl sungih a ummi kha mi farah pawl pe uhla ziang hmuahhmuah nan hrangah a thiang ding a si.

⁴²Farasi pawl, nan hmakhua a va pit so! Hanghnah hangrah sungin puòinan le remhmui le aithing le a dangdang tla cu òhenhra òhenkhat nan pek ko naón dingnak le Pathian duhdawt ding cu nan daithlan. A dang khal daithlang cuang loin hi pawl cu nan tuah dingmi an si.



⁴³Farasi pawl, nan hmakhua a va pit so! Sinakok ah tokham ret sak ciami parih to cu nan duh tuk lawmmam ih sumdawrnak tluan ih upatnak an lo pek tla cu nan sunsak bik.

⁴⁴Nan hmakhua a va pit so! Nannih cu hminsinnak a nei lomi thlaan, mi in an theih thiam lo ruangah an pal òheu mi thlaan bangtuk nan si,” tiah a ti.

⁴⁵Cutikah Daanthiam saya pakhat in, öSayapa, hiti ih na òong tikah kannih khal in hmuhsuam ve a si!” tiah a ti.

⁴⁶Jesuh in, öDaanthiam saya pawl, nannih hrang tla-ah nan hmakhua a pit a si! An phurh thei lo ding thilrit khi mi ih zaang parah nan suang ih nanmah cun phurh bawm dingah nan kut zimte hman nan suah zuam lo.

⁴⁷Nan hmakhua a pit a si! Nan pupa pawl ih an rak thahmi profet pawl hrangah thlaan òhaòha nan tuah.

⁴⁸Cuticun nan pupa pawl ih thil tuahmi cu nan lungkimpi a si ti nan langter; annih in profet pawl an that ih nannih in an thlaan nan tuah.

⁴⁹Curuangah Pathian ih Fimnak in ðAn hnenah profet le tirhthlah pawl ka thlah ding; òhenkhat an that ding ih a òhen an hrem ding,ó a ti.

⁵⁰Cuti a si ruangah tuih san mi pawl hi leilung hramthok ihsin profet pawl an thah ruangah hrem an si ding.

⁵¹Fiangtein ka lo sim: Abel thah a tuarnak ihsin thokin biakòheng le Hmun Thianghlim karlahih an thahmi Zekhariah tiang, thisen a suah ruangah tuih san mi pawl in hrem an tuar ding a si.

⁵²Nannih Daanthiam saya pawl, nan hmakhua a va pit so! Fimnak inn luhnak sangka tawhfung cu nan keng; cule nanmah nan lut duh lo ih tlunah luh a duhmi pawl nan kham fawn a si,” tiah Jesuh in a ti.

⁵³Cutawk ihsin Jesuh cu a feh tikah Daanthiam saya pawl le Farasi pawl in nasa zetin an engtai ih thil tampi thu ah thu tampi an sut;

⁵⁴pakhatkhat òong sualmi a neih ahcun amah ih òong lala ih awk aw dingin thu tampi an suhnak cu a si.



Luka 12

Titer-aw Pawl Hi Ralring Uh

(Mat 10.26-27)

¹Miburpi a thawngthawng in an tong aw ih an pal awk cupco laiah Jesuh cun a dungthlun pawl hnenah a hmaisah ah hiti in a sim: öFarasi pawl ih thilnu hi ralring uh; an titer awknak thilnu hi!

²Ziangkhalsiseh khuhmi pohpoh cu on thluh an si ding ih thuthup hmuahhmuah cu phuan òheh an si ding.

³Cuticun khawthim lakih nan simmi thuthup pohpoh kha sun khawvang lakah theihter thluh an si ding ih inn kharhkhumin thupte ih nan simmi cu inn tlun luanglu ihsin aupi a si ding,” tiah a ti.

Zoso òih Ding A Um

(Mat 10.28-31)

⁴Jesuh in, öKa rualle uh, ka lo sim hai: taksa pum lawng a that thei ih cuhnakh besia dang a tuah thei lotu cu va òih hlah uh.

⁵Zoso òih ding sawn, ti ka lo sim hai ding: a thah lawng si loin hell sungih thlak theinak khal thu a neitu Pathian lawng òih uh. Fiangtein ka lo sim: Amah hi nan òih dingmi cu a si!

⁶Sunòam panga kha pia hnih ah an zuar a si lo maw? Asinain pakhat hman Pathian in a hngilh lo a si.

⁷Nan lu parih samphang hman a siar òheh. Curuangah nan thin phang hlah uh; sunòam tamzet hnakin nan sunglawi sawn a si.

Jesuh Khrih Phuannak Le Hnonnak

(Mat 10.32-33; 12.32; 10.19-20)

⁸öHitiin ka lo sim: zokhal sisehla keimah ih ta a sinak kha mi hmaiah a phuang ngamtu cu Milai Fapa in Pathian ih vancungmi pawl hmaiah cubangtuk in a phuang ve ding.

⁹Sikhalsehla mi hmaiah i hnongtu cu Milai Fapa in Pathian ih vancungmi pawl hmaiah a hnong ve ding.



¹⁰ÖZokhal siseh Milai Fapa a simsiatu cu ngaihthiam an si pei; sikhalsehla Thlarau Thianghlim a simsiatu cu ngaihthiam a si lo pei.

¹¹ÖSinakok ah siseh, ram uktu a si lole hotu bawi hmaiah siseh khiing dingih an lo hruai tikah ziangtinso ka òan ding ih ziangso ka òong ding tiah va helhkam hlah uh.

¹²Ziangahtile a cuih caan ah nan òong dingmi cu Thlarau Thianghlim in a lo sim ding a si,” tiah a ti.

Milian Aa Pa Ih Tahòhimnak

¹³Misenpi lakih mi pakhat in, öSayapa, ka pa ih in roh tami rothil in zem ve dingah ka u in sim sak aw,” tiah Jesuh kha a ti.

¹⁴Cutikah Jesuh in, öKa rual, nan karlakih thuòhentu si dingah le nan rothil zemsaktu dingah zo in so thu i pek?” tiah a let.

¹⁵Cule mi zapi hnenah cun, öDuhhamnak a phunphun kha ralring uhla fimkhur zetin um uh; ziangahtile mi pakhat ih nunnak taktak cu, ziangtluk milian a si hmanah, a thilri neihmi ahhin a um lo,” tiah a ti.

¹⁶Cuih hnuah Jesuh in hi tahòhimnak hi a sim: öVoikhat ah milian pakhat a um ih a ram sung ihsin rawl tampi a suak.

¹⁷Cutikah a thilung tein ðKa lo sungsuak rawl retnak ka nei nawn lo. Ziang ka tuah ah so a òhat ding?

¹⁸Hitiin ka tuah pei: Ka rawl-inn pawl ka bal pei ih tum deuh in ka sak pei. Cunah ka rawl le ka thilri hmuahhmuah ka ret pei.

¹⁹Cule keimah le keimah cu: Mi vannei pa! Kum tampi sung na òul dingmi thilri na nei zo. Na duhduh in nung huahho aw; ei aw, in awla nuam zetin nung aw, ka ti aw ding,ó tiah a ruat.

²⁰Sikhalsehla Pathian in a hnenah, ðMi-aa pa! Tuih zan rori-ah na nunnak hi a cem ding; cule na hrangih na khawlcia mi na thil hmuahhmuah hi zo in so a co ding?ó a ti,” tiah a sim.



²¹Cun Jesuh in, öAnmah ih hrangah thilri an khawl ih an lianzet naón Pathian mithmuh ah a lian lomi cu himi pa bangtuk an si,” tiah a netnak ah a sim.

Pathian Rinsan Uh

(Mat 6.25-34)

²²Cuih hnuah Jesuh in dungthluntu pawl hnenah, öCu a si ruangah nan ei dingmi rawl hrangah siseh, nan sinfen ding hnipuan hrangah siseh, donhar in um hlah uh, tiah ka lo sim.

²³Ziangahtile nunnak cu rawl hnakin a thupi sawn ih taksapum cu hnipuan hnakin a thupi sawn a si.

²⁴Tlangak khi zohhnik uh; annih in thlaici an tuh lo ih rawl khal an khawm fawn lo. Rawl-inn le cuam khal an nei lo. Asinain Pathian in a cawm hai. Nannah tla cu vate hnakin a let tampi in nan sunglawi sawn a si.

²⁵Nanmah lakah zotal in ei-in le sinfen thu a helhkamnak in a nunnak malte a sauter theitu nan um maw?

²⁶Cutluk thil fate hman nan tuah thei lo a si ahcun ziangah so thil dangdang thu cu nan helhkam duh rero?

²⁷Hramlak pangpar tla khi ziangvekin an òhang ti zohhnik uh: hna an òuan lo, sinfen an zaal fawn lo. Sikhalsehla thungai in ka lo sim: Siangpahrang Solomon ih lennak le sunlawinak hmuahhmuah hman in hi pangpar pakhat ih mawinak hi a tluk lo.

²⁸Tuihsun ah a um naón thaisun ahcun a um nawn lomi, meisa sungih paihmi hramlak hrampi hman khi a thuamtu cu Pathian a si. Nannah tla cu a lo thuam sinsin lo ding maw si? Nan zumnak a mal tuk lawmmam!

²⁹öEi ding le in ding thu lawng ruat le helhkam ringringin um hlah uh.

³⁰Ziangahtile leilung tlunih khawvel mi pawl in cubangtuk thil cu an ruah ringringmi a si. Nan Pa in hi bangtuk thil nan òul ti cu a thei.

³¹Curuangah nan Pa ih Uknak kha helhkam in hawl sawn uhla thil dang pawl cu a lo pe leh ding,” tiah a ti.



Vancung Ih Lennak

(Mat 6.19-21)

³²Tuurun tete tla, nan thinphang hlah uh; ziangahatile nan hnenah Uknak pek cu nan Pa ih lungawi zawng a si.

³³Nan neihmi thilri pawl zuar òheh uhla nan ngahmi tangka cu mifarah pawl òhen uh. A siat thei lomi tangka bawm nan hrangah ngaihtuah uhla vancung ah nan sumsaw pawl khawl uh. Cutawkah cun fifir in an dai thei lo ding ih a tlap thei fawn lo ruangah ziangtik khalah a hloral dah lo ding.

³⁴Ziangahatile nan sumsaw umnak ah nan thinlung khal a um ve ding,” tiah a ti.

Ralrinnak A Nei Mi Hnen-um

³⁵Ziangbangtuk thil a ra thlen khalle ralring ciain um uhla nan mei-inn vangin timlaam ciain um uh.

³⁶Mopuai ihsin a ra kir dingmi an bawipa a hngaktu hnen-um pawl bangin ralring zetin um uh. An bawipa cu a rat ih sangka a king tikah hmakhatte ah sangka cu an ong ding.

³⁷An bawipa a ra kir tikah itthat loteih ralrinnak a neimi hnen-um pawl cu ziangtluk lungawiza so an si. Thungai in ka lo sim: a tim a tuah hnuah a toter ding ih amah rori in a tuamhlawm hai ding.

³⁸Zanòim ih a ra kirah siseh, cuhnak tlai ih a kir khalah siseh, ralrinnak nei ih a ra hmuhmi pawl cu an hrangah ziangtluk lungawiza so a si!

³⁹Cule hihi ciing uh: inn neitu pa in fifir ratnak ding tikcu kha a theih cia ahcun a inn kha a bauhter hrimhrim lo ding.

⁴⁰Cuvekin nannih khal ralringte in um uh, ziangahatile a ra ding tiih nan zum lo laiah Milai Fapa cu a ra thleng ding a si,” a ti.

Rintlak Le Rintlak Lo Hnen-um

(Mat 24.45-51)

⁴¹Piter in, öBawipa, hi tahòhimnak hi kanmah ih hrangah na timi a si maw, asilole misenpi hrangah so?” tiah a sut.



⁴²Bawipa in, öZoso rinsan tlak le a fimmi hnen-um cu a si? Rinsan tlak le a fimmi hnen-um cu a bawipa in a innpi kilkhawitu dingah le a dang hnen-um pawl kha a tikcu caan te ih an covo rawl pe dingah a ret dingmi hnen-um kha a si.

⁴³A bawipa innih a ra kir tikah hna a rak òuan rerotu hnen-um cu ziangtluk lungawiza so a si!

⁴⁴Thungai in ka lo sim: cuih hnen-um cu a bawipa in a thilri hmuahhmuah kilkhawitu-ah a ret ding.

⁴⁵Sikhalsehla cuih hnen-um in, ðKa bawipa cu a rei hrih ding, ó a tiih hnen-um dang nunau siseh mipa siseh a thawi vivo ih a ei a in ih a riit a bah ahcun,

⁴⁶cuih hnen-um in a ra ding ti a zum lo caan le a theih lo ni ah a bawipa cu a ra thleng ding. A bawipa in a satcip seksek ding ih thulung lo le rintlak lo pawl lakah a re ding.

⁴⁷A bawipa in tuahter a duhmi hnaòuan a thei naón tiimlaam a tuah lotu hnen-um cu nasa zetih vuak a tong ding.

⁴⁸Asinain a bawipa in tuahter a duhmi a thei lo naón thil pakhatkhat a tuahtu hnen-um cu vuak tlak a si khalle dimte deuh ih vuak a tong ding. Tampi a ngahtu hnen ihsin tampi dil sal a si ding. Tam ngaingai pek a si mi hnen ihsin tam ngaingai dil sal a si ve ko ding,” a ti.

Jesuh Cu òhenòhektu A Si

(Mat 10.34-36)

⁴⁹Jesuh in, öLeilung tlunah hin meisa kangter dingah ka ra thleng; atu-ah hin alh thlang sehla ka va duh so!

⁵⁰Baptisma lak ding ka nei ih cumi tuah òheh a si hlan cu ka thinlung a baangzet.

⁵¹Leilung tlun ahhin remnak a run keng tiah maw si in ruat? A si lo, remnak si loin òhenòheknak sawn ka run keng a si.



⁵²Atu thok ihsin innsungsaang pakhat ih mi panga a ummi pawl cu an òhen aw ding; pathum in a dang pahnih kha an engtai ding ih pahnih in pathum kha an engtai ve ding.

⁵³Pale in an fapa pawl an engtai ding ih fapa pawl in an pale pawl an engtai ve ding. Nule in an fanu pawl an engtai ding ih an fanu pawl in an nule pawl an engtai ve ding. Nile pawl in an vahle pawl an engtai ding ih an vahle pawl in an nile pawl khal an engtai ve ding,” a ti.

Caan Theihthiamnak

(Mat 16.2-3)

⁵⁴Jesuh in misenpi hnenah, òNitolaknak lam ihsin khawdur a suah tikah hmakhatte ah òRuah a sur ding, ó nan tiih a sur ngaingai.

⁵⁵Cule thlanglam ihsin thli a hran nan theih tikah òThaw a sa ding, ó nan tiih a sa ngaingai.

⁵⁶Nannih titer awk thiam pawl! Van le leilung nan zoh ih ni khua òhat ding le siat ding nan sim thei! Cuti asilekhaw ziangah so tuih sanih thu-umzia nan theih thiam lo?” tiah a ti.

Nan Ral Thawn Rem Aw Uh

(Mat 5.25-26)

⁵⁷Ziangah so thil dik tuah dingah nan thinlung nan òhen cat thei lo?

⁵⁸Mi pakhat in a lo khiing ih zung a lo thlenpi tum a si ahcun zung a lo thlenpi ngah hlanah amah thawn remnak tuah dingah va zuam aw. Cuti na tuah lo ahcun thuòhentu hmai tiang a lo dir ding ih thuòhentu in palik kut ah a lo pe ding ih cuticun thawng ah thlak na si ding.

⁵⁹Fiangtein ka lo sim: na kuan dingmi a neta bik pia khat tiang na kuan òheh hlan lo cutawk ihsin na suak hrimhrim lo ding,” tiah a ti.

Luka 13

Nan Nun Daan òhin Uh

¹Culai ahcun mi òhenkhat in Jesuh hnenah, Galilee mi pawl in Pathian hnenih thawinak an pek laifangah Pilat ih a thahmi pawl thu kha an sim.



²Jesuh in an hnenah, öCuih Galilee mi pawl cutiuh thah an si ruangah midang Galilee mi hnakin an sual sawn, tiah nan ruat maw si?

³An sual deuh cuang lo! Fiangtein ka lo sim: Nan sual nan sir ih nan nun daan nan òhin lo ahcun anmah vekin nan thi òheh ve ko ding.

⁴Siloam hmuni donhleisang a tluuk tikah minung hleiriat a nenthatmi pawl thu kha teh ziangtinso nan ruat? Cutiuh an thih ruangah Jerusalem ih a ummi midang pawl hnakin an sual cuang a si ti a langter tiah nan ruat maw si?

⁵A si hrimhrim lo! Fiangtein ka lo sim: Nan sual nan sir ih nan nun daan nan thleng lo ahcun anmah vekin nan thi òheh ve ding,” tiah a ti.

A Rah Lomi Theipi Kung Tahòhimnak

⁶Jesuh in an hnenah hiti in tahòhimnak a sim: öHlanlaih mi pakhat in a hmuan sungah theipi kung pakhat a cing. A rah le rah lo a va zoh òheu ih a rah a hmu dah lo.

⁷Curuangah hmuan kiltu hnenah, ðZohhnik, hi theipi hi! Kum thum tiang rori a rah maw rah lo, tiah ka ra veh òheu naón a rah zianghman ka hmu lo. Hau mai aw! Ziangah so leiram òha a ei rero ding?ó a ti.

⁸Sikhalsehla hmuan kiltu in ðBawipa, kum khatte cu zuah hrih ko aw! A kimvel in leilung ka lai ding ih dawm ka burh hrih ding.

⁹Cule a hnakum ah rah a rah asile lungawiza a si ding; a rah thotho lo asile hauter leh siseh,ó a ti,” tiah a sim.

Sabbath Ni Ah Nunau A Damter

¹⁰Voikhat ah Sabbath ni ah Jesuh in sinakok ah thu a zirh.

¹¹Cutawkah khawsia ih polhmi nunau pakhat a um. Cuih khawsia cun kum hleiriat sung a ngorter; a el tla a kuun òheh ih dingtein a um thei hrimhrim lo.

¹²Cunu cu Jesuh in a hmuh tikah a hei auh ih, öNunau nu, na natnak ihsin na luat zo!” tiah a ti.



¹³A parah a kut a suang ih hmakhatte ah dingtein a um thei ih Pathian kha a thangòhat.

¹⁴Sinakok kiltu upa pakhat cu Sabbath ni ah Jesuh in mi a damter ruangah a thin a heng ih mipi hnenah a òong ih, öHnaðuannak dingah ni ni ruk a um; cuih ni ruk sungah cun ra uhla damter aw uh; Sabbath ni ahcun si hlahseh,” tiah a ti.

¹⁵Cutikah Bawipa in, öTiter aw pawl! Zokhal si uhla Sabbath ni ah nan caw le nan laak pawl an hri nan phoih ih tidai innak ah nan fehpi ciar a si.

¹⁶Atu hitawk ah hin Abraham tesinfa Satan in kum hleiriat sung òemhrennak a tuartu a um; anih hi a òemhrennak ihsin Sabbath ni ah luatter a si lo ding maw?” tiah a ti.

¹⁷A thulehnak cun a ral pawl cu an ningzak koin a tuah; cule mipi pawl cu khawruahhar thil tampi a tuah ruangah an lung a awi ngaingai.

Anòam Ci Tahòhimnak

(Mat 13.31-32; Mar 4.30-32)

¹⁸Jesuh in, öPathian Uknak cu ziang bangtuk so a si? Ziang thawn so ka òhim ding?

¹⁹Mi pakhat in anòam ci a lak ih a lo sungih a vorhmi bangtuk a si. A vorhmi cu a kho, a òhang ih thingkung ah a cang ih a òeek parah vate tla in bu an tuah a si,” tiah a sim.

Thilnu Tahòhimnak

(Mat 13.33)

²⁰Cule Jesuh in, öPathian Uknak cu ziang thawn so ka tahòhim ding?

²¹Nunau pakhat in thilnu malte a lak ih sangphut bawm khat sungah a phulh ih sangphut cu a zatein a thoter òhehtu thilnu bangtuk cu a si,” tiah a ti.

A Fiakmi Sangka

(Mat 7.13-14, 21-23)

²²Jesuh cu Jerusalem lam pan ih a feh laiah khua pakhat hnu pakhat pal phahin thu a zirh vivo.



²³Mi pakhat in, öBawipa, runnak a ngahtu hi mi malte lawng maw an si ding?” tiah a sut. Jesuh cun hiti in a let.

²⁴öA fiakmi sangka ihsin luh zuam uh; ziangahtile mi tampi in cuih sung luh cu an zuam rero ding naón an ti thei lo ding.

²⁵Inn neitu bawi a pok ding ih sangka cu a khar ding; cule a lengah dingin sangka cu nan king ding ih öBawipa, sangka in rak on hram aw,ó nan ti khalle öKhuitawk ihsin nan rat ka thei lo,ó a lo ti ding.

²⁶Cule nannih in, öNangmah thawn rawl kan ei tlang ih tidai khal kan in tlang a si kha! Kan khawsungah tla thu in zirh rero kha!ö tiah nan ti ding.

²⁷Sikhalsehla anih cun öKhuitawk ihsin a rami nan si ka thei lo. Nannih miöha lo pawl, ka hnen ihsin tlan öheh uh,ó tiah a lo ti ding.

²⁸Nannih pawl cu a lengah hlonhlo nan si ding ih Abraham, Isaak le Jakob le profet hmuahhmuah tla cu Pathian Uknak sungih an um kha nan hmu lai ding; cutikah nannih cu nan öap nan raak ding ih nan hacang nan rial ciamco ding a si.

²⁹Nisuahlam le nitraklam in siseh, saklam le thlanglam khal in siseh, mi an ra ding ih Pathian Uknak rawl ei puai ah an tokhawm ding.

³⁰Cutikah cun atu-ih a neta bik hi hmaisai bik an si ding ih hmaisai bik hi neta bik an si leh ding,” tiah a ti.

Jesuh In Jerusalem A Duhdawt

(Mat 23.37-39)

³¹Cuih caanah Farasi mi öhenkhat pawl Jesuh hnenah an ra ih, öHerod in thah a lo duh ruangah hitawk in suak awla hmun dangah feh aw,” tiah an ti.

³²Jesuh in an hnenah, öVa feh uhla cuih cinghnia pa cu öTuihsun le thaisun cu khawsia pawl ka dawisuak pei ih mina pawl ka damter lai ding. Cule a ni thumnak ah ka hnaöuan cu ka öheh ding a ti,ó tiah va sim uh.

³³Curuangah tuihsun, thaisun le tipsun cu ka feh vivo hrih ko ding. Jerusalem khawsung siar lo hmun dangah profet thah ding cu a cang lo a si.



³⁴öMaw Jerusalem, Jerusalem! Profet pawl na that ih na hnenah Pathian in palai a tirhthlahmi pawl tla lungto in na deng. Arpi in a thla hnuai ah a faate pawl a huh vekin na minung pawl cu voi tampi ka kut in hum ka duh naón in sen dah lo!

³⁵Curuangah nan Biakinn cu hmun òhing ah a cang ding. Fiangtein ka lo sim: ðBawipa ih hminin a rami cu Pathian in thlawsuah hram seh,ó tiah nan sim thei caan a thlen hlan cu ka hmel in hmu nawn lo ding a si,” tiah a ti.

Luka 14

Jesuh In Mina Pa A Damter

¹Voikhat cu Sabbath ni ah Jesuh cu Farasi hotu lakih pakhat ih inn ah rawl zawh dingin a feh; cule misenpi cun òhatein an rak thlir ringring.

²Mi pakhat a kut le a ke a thling thluhmi mina cu Jesuh hnenah a ra ih,

³Jesuh in Daanthiam pawl le Farasi mi pawl kha, öKan Daan in Sabbath ni ah mina damter ding a on maw on lo so?” tiah a sut.

⁴Sikhsehla annih cun zianghman an òong lo. Jesuh in mina pa cu a hruai ih a damter ih a thlah.

⁵Cule Jesuh in an hnenah, öNanmah lakah mi pakhat cu a fapa maw a caw si maw Sabbath ni ah tikhur sungah tla pang sehla Sabbath ni a si ruangah suah loin maw nan um ding?” tiah a sut.

⁶Hi thu-ah zianghman an sawn thei lo.

Khualòhatnak Le Lungnemnak

⁷Rawl zawhnak hmunah mi òhenkhat pawl in tonak òha bik an hril òheu kha Jesuh in a hmuh ruangah hi tahòhimnak hi an zate hnenah a sim:

⁸öMopuai ah an lo kawh asile tonak òha bik cuh hlah uh. Nangmah hnakh mi upa sawn an sawm khal a si thei;

⁹nan pahnih a lo sawmtu innteeek pa in na hnenah ra tahratin, ðNa tonak hi kian aw,ó tiah a lo tiih hmun niam bikih na vung to sal tikah cun na ning a zakzet ding.



¹⁰Cuhnak cun an lo sawm tikah hmun niam bikah va to awla a lo sawmtu inntek pa a ra ding ih, ðKa rual, tonak òha deuhah hin hung to aw,ó tiah a lo ti ding. Cutikah sawmmi misenpi hmaiah mithmaiòha na ngah ding.

¹¹Ziangahtile amah le amah a uang awtu cu mi nauta ah tuah a si ding ih, lungnem tangdor ih a umtu cu hmaizahnak ngahtu upa-ah a cang ding,” tiah a ti.

¹²Cule Jesuh in inntek pa hnenah cun, öThaithawh siseh zanriah siseh, eitlang dingih mi na sawm tikah na rualpi pawl, na unau pawl, a si lole na sungkhat pawl le na innhnen milian pawl kha va sawm hlah; ziangahtile annih pawl cun nangmah kha an lo sawm thei leh ve ding ih na thil tuahmi kha an lo samsaal thei ding.

¹³Sikhalsehla rawl na daar tikah farah zonzai pawl, a zengmi pawl, ke-awl pawl le mitcaw pawl kha va sawm hai aw;

¹⁴annih pawl cun an lo samsaal thei lo ding hrangah malsawm dongtu na si ding. Miòha pawl thihnak ihsin an thawhsal ni ah Pathian in a lo samsaal leh ding a si,” tiah a ti.

Rawl Daarnak Puai Thawn Tahòhimnak

(Mat 22.1-10)

¹⁵Cuih thu cu rawl ei-nak cabuai ih an sawm vemi pakhat in a theih tikah Jesuh hnenah cun, öPathian Uknak sung rawldarnak puai ih a telmi pawl cu an lung a va awi ding so!” tiah a ti.

¹⁶Jesuh in cupa hnenah cun, öVoikhat ah mi pakhat a um ih rawl daarnak puai tumpi a tuah ih mi tampi a sawm.

¹⁷Rawl ei caan a cut tikah a sawm ciami pawl hnenah a hnen-um a thlah. ðRa thlang uh, ziang hmuahhmuah timtuah a si zo,ó tiah a ti.

¹⁸Sikhalsehla pakhat hnu pakhat ðKa man lo,ó tiin puhmawh ding an hawl fingfing. Pakhat pa in ðLo pakhat ka lei ih ka va zohta a òul a si. I rak ngaithiam aw,ó tiah hnen-um pa cu a ti.



¹⁹A dang pakhat pa in ðCawcang khuah nga ka lei ih atu-ah an òha maw òha lo ka hniksak ding. I rak ngaithiam hram aw,ó a ti ve.

²⁰A dang pakhat pa in ðTubaite ah nupi ka òhi ngelcel ih ka ra thei lo ding,ó a ti lala.

²¹Hnen-um pa cu a kir ih cuih thu pawl cu a bawipa ih hnenah a sim òheh. A bawipa cu a ai a thok ih a hnen-um pa hnenah cun, ðZamrang zetin khawsung lamzinpi le innlak zinte ah va feh awla mi farah, mi zonzai, kutzeng kezeng, mitcaw le ke-awl pawl rak hruai aw,ó tiah a fial.

²²Rei lote-ah hnen-um pa cun ðBawipa, na thu pekmi vekin ka tuah òheh zo; asinain umnak tampi a lawng lai,ó tiah a ti.

²³Curuangah a bawipa cun, ðKhua pakhat le pakhat karlak lamzinpi le lamzinte hmuahhmuah ah va feh awla ka inn a khah òheh hlan lo mi rak hruai hai aw.

²⁴Fiangtein ka lo sim: Ka rak sawm ciami pawl sungin zohman in ka zanriah daarmi an tep lo pei,ó a ti,” tiah a sim.

Dungthluntu Si Man Harnak

(Mat 10.37-38)

²⁵Voikhat ah mi tamzet in Jesuh cu an thlun vivo laiah an lamah Jesuh cu a her ih,

²⁶öZokhal siseh ka hnenah a ra ih a nu le pa, a nupi le faate pawl, a unau le a farnu pawl le amah le amah khal keimah hnakih a duh deuh a si ahcun ka dungthluntu a si thei lo ding.

²⁷Zokhal sisehla amah ih thinglamtah phur tahratin ka dungih i thlun lotu cu ka dungthluntu a si thei lo ding.

²⁸öNanmah lakah pakhatkhat in inn saangpi sak a tum a si ahcun hmaisabik ah tote ciamciam in a inn sak òhehnak dingah tangka kimtein a neih le neih lo kha a tuak òhehta a si lo maw?



²⁹Cutiin a tuak òheh hmaisà lo a si ahcun a hnaòuan dingmi cu a thok ngah hnu-ah sak òheh loin a taang ding ih a rak hmutu hmuahhmuah in an hnihsan ding.

³⁰ǾA hei thok ve naón a òheh thei si lo!Ǿ an ti ding.

³¹öRalkap thawngghra a neimi siangpahrang pakhat in siangpahrang dang pakhat ralkap thawngkul thawn amah do dingih a rami kha, a do tum a si ahcun hmaisabik ah to ciamciamin cuih siangpahrang dang do theinak ding thazaang a neih le neih lo a ruat hmaisà a òul a si.

³²Do theinak thazaang a neih lo a si ahcun cuih siangpahrang dang hnenah, lam hlapi ih a um laiah, remnak tuah dingah a palai pawl a thlah ding a si.

³³Cuvek thotho in nannah tla nan neihmi hmuahhmuah nan tanta lo ahcun keimah ih dungthluntu nan si thei lo pei,” tiah Jesuh in a sim.

Man Nei Lo Cite

(Mat 5.13; Mar 9.50)

³⁴öCite cu a òhazet, asinain a alnak a ziam asile alter sal ngaihnak a um nawn lo.

³⁵Leilung hrangah san a tlai lo ih dawm hrang hmanah a òhahnem nawn lo. A lakih hlonhlo ding men a si thlang. Hi thu hi theihnak hna a neitu in thei uh,” tiah Jesuh in a ti.

Luka 15

A Hlomi Tuu

(Mat 18.12-14)

¹Voikhat ah siahkhongtu pawl le misual tiih hnonmi pawl tampi cu Jesuh thusimmi ngai dingah a hnenah an ra.

²Cutikah Farasi mi pawl le daanthiam pawl cu an phunzai ih, öHi pa hin hnonmi misual tla a rak kom ih an hnenah rawl tla a ei a si!” tiah an ti.

³Curuangah Jesuh in a tanglam tahòhimnak hi a sim.



⁴Thuðhimnak ah nanmah lakah mi pakhat in tuu zakhat nei in tuu pakhat hlo bang sehla ziangsi a tuah ding? Tuu sawmkua le pakua kha hramlak ah a tanta ding ih a hlomi a ngah sal hlan lo a hawl ciamco ding.

⁵A hmuh tikah a lung a awi tuk ih liangpulut tahratin,

⁶inn ah a tlunpi. Cule a rualpi le a innhnen pawl ko khawm in ðA hlomi ka tuu ka hmu sal ih ka lung a awi ngaingai. Curuangah lungawi in lawm uhsi,ó tiah a ti.

⁷Cubangtuk in sual sirnak a òul lomi miðha sawmkua le pakua hnakin a sual a sirmi misual pakhat hrangah vancungah lungawinak a tamsawn ding a si,” tiah a ti.

A Hlomi Tangka

⁸öCu a si lole, nunau pakhat in tangka fang hra nei sehla fang khat a thlau ahcun ziangso a tuah ding? Mei-inn vang tahratin a inn kha a phiat ih a hmuh sal hlanlo a kel le a kawm tiangin a hawl òheh.

⁹A hmuh sal tikah a rualpi pawl le innhnen pawl a ko khawm ih ðKa thlaumi tangka ka ngah sal zo; curuangah lungawi in lawm uhsi,ó tiah a ti ding.

¹⁰Cubangtuk in sual sirnak a neimi misual pakhat hrangah Pathian ih vancungmi pawl an lung a awizet a si,” tiah a ti.

A Hlomi Fapa

¹¹Jesuh in hiti in a sim. öVoikhat ah mi pakhat a um ih fapa pahnih a nei.

¹²A nauta sawn cun a pa hnenah, ðKa pa, ka co dingmi rothil atu-ah i pe aw,ó tiah a dil. Curuangah an pa cun a ro thil hmuahhmuah cu a òhen ih a fapa pahnih cu a zem.

¹³Ni rei loteah fapa nauta sawn cun a comi thilri cu a zuar òheh ih a ngahmi tangka thawn inn ihsin a suak. Ram hlapi ah a feh ih tenrennak zianghman um loin a tangka cu a duhduh in a thevvorh òheh.

¹⁴A neihmi hmuahhmuah cu a hmang ral òheh. Cule cuih ram sungah paampi a tlung ih neihmi zianghman a nei nawn lo.



- 15**Curuangah cuih ramih mi pakhat hnenah a hna òuansak dingah a feh ih cupa cun vok kilkhawi dingin a lo ah a fehter.
- 16**Vok ih an eimi be-hawng kha puar zetin ei sehla a duh zet naón zohman in ei ding zianghman an pe fawn lo.
- 17**A neta bikah a thinlung a hung fim ih, ðKa pa ih hlawhfa pawl cun ei cawlk loin rawl ei ding an nei; asinain kei cu hinah ei ding zianghman nei loin ka thi cuahco thlang!
- 18**Ka tho pei ih ka pa hnenah ka feh ding. Ka pa, Pathian parah le na parah ka soal zo.
- 19**Na fapa si dingah ka tlak nawn lo; na hnaòuantu na sal pakhat ah i tuah hram aw, tiah ka va ti pei,ó tiah a ruat.
- 20**Curuangah a pa ih hnen kir dingin a pok. öLam hlatpi ih a rat rero lai kha inn ihsin a pa in a hei hmu. A zaangfah ngaingai ih va tlan tahratin a fapa cu a kuah ih a hnam.
- 21**A fapa cun, ðKa pa, Pathian parah le na parah ka soal zo. Na fa tiih kawh ding ka tlak nawn lo,ó tiah a ti.
- 22**Sikhalsehla a pa cun a hnen-um pawl a ko ih, ðZamrang in ra uh! Hnipuan òha bik rak keng uhla hrukter uh. A kutah zungbruk hrukter uhla a ke ah kedam dam uh.
- 23**Cule caw faate a thau bik kha va that uhla lungawinak puai tuah uhsi!
- 24**Ziangahtile hi ka fapa cu a thizo naón a nung sal; a hlozo naón hmuhsal a si,ó tiah a ti. Cuticun lungawi puai cu an tuah.
- 25**öCu laifangah fapa upa sawn cu lo ah a rak feh. Lo ihsin a ra tlung ih inn kiang a ra thlen tikah hlasak thawm le laam thawm a thei.
- 26**Cuhrangah hnen-um pakhat a ko ih ðZiang so an tuah ciamco?ó tiah a sut.
- 27**Cuih hnen-um cun, ðNa naupa a ra kir sal zo, himdamte ih a ra kir sal ruangah na pa in a thaumi caw faate a thah,ó tiah a ti.



²⁸“A fapa upa sawn cu a thin a heng tuk ih innsung hmanah a lut duh lo. Curuangah a pa a ra suak ih innsungih rung lut dingin a leem.

²⁹Asinain a fapa cun, “Vun ruat hnik! Kum hizat liangluang sal bangin na hna ka òuan ih na thu voikhat hman ka lo el dah lo. Ziang so kei i pek? Ka rualpi pawl thawn nomnak puai tuahnak ah me pakhat hman i pe dah lo!

³⁰Sikhsehla hi na fapa cu hlawhhlung pawl thawn nomnak ah na thilri hmuahhmuah a thevorh òheh ih na hnenih a ra kir sal tikah a thaumi caw faate na thah sak! “Ò tiah a pa cu a ti.

³¹A pa cun, “Ka fapa, nang cu ka hnenah na um ringring ih ka neihmi thil hmuahhmuah hi nangmah ih ta an si.

³²Asinain na naupa cu a thi ih atu-ah a nung sal; a hlozo naón atu cu ka hmu sal; cuhrangah lungawi aipuang in puai tuah tlak hrimhrim a si, “ó a ti,” tiah Jesuh in a sim.

Luka 16

Thil Kilkhawitu Mi Hrokhawli

¹Jesuh in a dungthluntu pawl hnenah, “Voikhat ah milianzet pakhat a um ih a thilri kilkhawitu dingah siahlawh pakhat a nei. Cuih a siahlawh pa cun na tangka a thevorh a si, tiah a bawipa cu an sim.

²Cuhrangah a hnenah a ko ih “Na thu ka theihmi hi ziangtinso a si? Ka thilri na kilnak cazin kimtein i pe aw; ziangah tile ka thilri kilkhawitu na si thei nawn lo ding, “ó tiah a ti.

³Cutikah a siahlawh pa cun “Ka bawipa in ka hnaòuan ihsin i dawitum a si hi! Ziang so ka tuah pei? Leilung lai ding le ka ti thei lo; mi thil dil ih um ding le ka ning a zak fawn.

⁴Asinain thil pakhat tuah ding ka thei! Ka hnaòuan a cem tikah an innih i umter siangtu rualpi òha ka neih a òul ding, “ó tiah a thilung in a ruat.

⁵Cuhrangah a bawipa hnenih leiba a neitu hmuahhmuah a ko khawm. Pakhatnak pa cu “Ziangzat so ka bawipa na baak? “ó tiah a sut.



⁶Anih in ðOlif hriak pung zakhat,ó tiah a let. Thilri kilkhawitu pa cun ðHihi na cazin a si ding: to awla pung sawmnga, tiah ngan aw,ó tiah a ti.

⁷Cule a dang pakhat pa cu, ðNangteh ziangzatso na baak?ó tiah a sut. Anih in, ðsangvut dip thawngkhat,ó tiah a let. Thilri kilkhawitu pa cun, ðHihi na cazin a si ding: dip zariat, tiah ngan aw,ó tiah a ti.

⁸Hi mihrokhrawl thilri kilkhawitu pa hi cubangtuk in fimvar zetih thil ti a thiam ruangah a bawipa in a porhzet, ziangahatile hi leilungtlun mi pawl hi anmah ih thu tawlrelnak ahcun tleunak sungih a ummi pawl hnakin an fimvar sawn a si,” tiah a ti.

⁹Cule Jesuh in, öCutu a si ruangah hiti in ka lo sim: leilung tlunih sumsaw hmangin rualpi tuah uh, ziangahatile leilung thilri a cem tikah kumkhua a hmunmi inn ah luhter nan si ding.

¹⁰Thil fate ih rintlak a si mi cu thil tumpi khalah rintlak a si ding; thil fate thu-ah zumtlak lo a si mi cu thil tumpi thu khalah zumtlak lo a si ding.

¹¹Leilung thilri nan tawlrelnak hmanah rintlak lo nan si ahcun ziangtinso lennak taktak cu nan hnenah pek nan si thei ding?

¹²Cule midang thilri par hmanah rinsantlak nan si lo ahcun nanmah ih co dingmi ngaingai cu zo in so a lo pek duh ding?

¹³Mi pakhat cu bawi pahnih ih sal a si thei lo. Pakhat a hua ding ih pakhat kha a duh ding; pakhat hnenah rinsantlak in a nung ding ih pakhat tu cu a nautat ding. Pathian le sumsaw cu nan rian tlang thei lo,” tiah a ti.

Jesuh Ih òongmi Pawl

(Mat 11.12-13; 5.31-32; Mar 10.11-12)

¹⁴Cuih thu pawl cu Farasi mi pawl in an theih tikah tangka duh tuk pawl an si ruangah Jesuh kha an hnihsan.

¹⁵Jesuh in an hnenah, öMiseenpi hmaiah cun miding bikah nan lang awter; asinain Pathian cun nan thinlung a thei òheh. Ziangahatile minung in man nei zetih nan ruahmi cu Pathian mithmuh ahcun zianghman a si lo.



¹⁶öMoses ih Daan le profet ih canganmi pawl cu baptisma petu Johan san tiang hrang lawngah a si. Cuihnu cun Pathian Uknak Thuthang òha cu phuan a si ih zozo khal hranhram ih luh an tum.

¹⁷Sikhalsehla Daan sungih cafang fate bik hloh hnakin van le leilung hloh òheh a ol sawn.

¹⁸öZokhal a nupi a ma ih nunau dang a òhitu cu òaangòawm sualnak a tuah; cule maakmi nu a òhitu cu òaangòawm sualnak a tuah ve a si,” tiah a ti.

Milian Pa Le Lazaras Thu

¹⁹öVoikhat ah milianzet pakhat a um ih hnipuan mankhung bik in a thuan aw ih nitin rawl thawthaw ei in nuam zetin a nung.

²⁰Lazaras an timi mi farahzet pakhat a um ve ih a pumpuluk in hma a khat òheh.

²¹Milian pa ih cabuai ihsin a tlami rawl òilfuan sar dingah milian pa ih sangka ah an hruai òheh. Uico an ra ih a hma cu an ra liak òheh.

²²Mifarah pa cu a thi ih vancungih rawl ei-nak puai ah Abraham kiangih to dingah vancungmi pawl in an fehpi. Milian pa cu a thi ve ih an phum;

²³cule Hell sungah a tla ih harzet in a tuar. Cuphah in tlunlam a hun zoh ih lamhlatzet ah Abraham le a kiangih Lazaras kha a hun hmu.

²⁴Cule a au ih, ðKa pa Abraham, i zaangfah hram aw. Lazaras kha fial awla a kutzung kha tidaiah hnim sehla ka lei daiter dingah ti i run forhseh; ziangah tile hi meisa sungah ka tuar a har tuk a si!ð tiah a ti.

²⁵Sikhalsehla Abraham in, ðKa fapa, vun ruat hnik! Na nun sungah khan thil òha hmuahhmuah na ngah òheh zo ih Lazaras cun thil òha lo lawnglawng a co. Asinain atu-ah cun anih cu hitawk ah hin nunnunam in a um ih nang cu harnak na tuar a si!

²⁶Cuih tlunah kan karlakah Kawhrum tuan thukpi a um ih curuangah hitawk ihsin na hnenah rat a duhmi zohman an ra thei lo ih na umnak ihsin kan umnak khalah hin rat duhtu an um khalle an ra thei lo a si,ó a ti.



²⁷Cutikah milian pa cun ðCuti a si ahcun, maw ka pa Abraham, ka pa ih inn ah Lazaras kha hei thlah hram aw.

²⁸Cutawkah unau panga ka nei. Lazaras kha va feh sehla annih tal cu hitawk tuarnak hmunah hin an ra thlen lonak dingah ralrinnak va pe seh, tiah zaangfah ka dil a si, ó a ti.

²⁹Abraham cun, ðNa unau pawl ralrinnak petu dingah Moses le profet pawl an um a si. An simmi kha rak ngai hai seh, ó a ti.

³⁰Milian pa cun, ðKa pa Abraham, cuti lawng cun a tawk lo. Mi pakhat thihnak ihsin a tho ih an hnen a thlen ahcun an nunsualnak cu an òhin ding, ó tiah a ti.

³¹Sikhalsehla Abraham cun, ðMoses le profet pawl ih thu an ngai duh lo a si ahcun mi pakhat thihnak ihsin tho hmansehla an lung duh cuang lo ding, ó a ti,” tiah Jesuh in a sim.

Luka 17

Sualnak

(Mat 18.6-7, 21-22; Mar 9.42)

¹Jesuh in a dungthluntu pawl hnenah, öSualnak sungih mi a tlatertu thil cu a ra thleng ringring ko ding; asinain cuih thil a thlentertu ih hrangah cun tuksumza a si.

²Hi nauhak pakhatkhat a sualter hnak cun a hngawng ah fang rialnak lungtumpi kha thlah tahratin tiffinriat sungah hlon sehla amah hrangah a òhasawn.

³Curuagah thil nan tuahmi ah ralring uh. Na unau a soal ahcun nunsim aw; a sir awk ahcun ngaithiam aw.

⁴Na parah ni khat sungah voi sarikh tiang soal hmansehla na hnenah ra tahratin ðKa soal ka sir aw a si, ó a ti ahcun ngaithiam aw,” tiah a ti.

Zumnak

⁵Dungthluntu pawl in, öKan zumnak hi òhangter sin aw,” tiah an Bawipa cu an ti.



⁶An Bawipa cun, öNannih in anòam ci tia zumnak nan neih ahcun hi thingtheihmu kung hi ðNa hram in phong aw awla tiffinriat sungah va phun aw aw,ó nan ti thei ding ih nan ti vekin a cang ngaingai ding.

Hnen-um lh òuanvo

⁷öThuðhimnak ah nanmah lakah pakhatkhat in hnen-um pakhat a nei tibang sehla, cuih hnen-um cu lei a let, a si lole tuu a khal ti sehla, innih a ra tlun tikah ðZamrang awla na rawl ei aw,ó nan ti ding maw?

⁸Nan ti lo ding! Cuhnakin amah cu ðKa hrangah zanriah i suan sak aw; cule na rawl suannak thuam hruk awla rawl ka ei sung i kil aw; cuih hnu lawngah nang cu rawl na ei leh ding,ó nan ti ding.

⁹Hnen-um pa cu thu nan pekmi a tuah òheh ruangah lungawinak òongkam a parah nan òong dah maw si?

¹⁰Cuvek thotho in nanmah par khal ah a si ve: tuah uh, tiih an lo timi nan tuah òheh tikah ðKannih cu lom tlak lo hnen-um men kan si. Kan òuanvo a òuantu lawng kan si,ó tiah ti uh,” tiah a sim.

Jesuh In Mi Pahra A Damter

¹¹Jesuh cu Jerusalem lam a pan zawng ah Samaria le Galilee ramri a pal phah vivo.

¹²Khua pakhat a va thleng ih cuih khawsungih phaarnat in a nami pahra in an rak tong. Lamhlat nawnah an ding ih,

¹³öMaw Jesuh, Bawipa, in zaangfah hram aw,” tiah an au.

¹⁴Jesuh in a hmu ih an hnenah, öVa feh uhla puithiam pawl in lo zoh hai seh,” tiah a ti. An feh laifangah cun an dam òheh.

¹⁵Anmah lakih pakhat pa in a dam òheh zo ti kha a hmuh awk tikah a kirsal ih aw ring zetin Pathian a thangòhat.

¹⁶Hmakhatteah Jesuh kehram leilungah cun a bok ih Jesuh hnenah lungawi thu a sim. Cupa cu Samaria mi pa a si.

¹⁷Jesuh in, öDammak a ngahtu cu mi pahra an si. Pakua teh khui-ah so an si?



¹⁸Ziangah so hi ramdang mi pakhat lawng Pathian hnenih lungawinak pe dingah a rat?” a ti.

¹⁹Cule Jesuh in, öTho awla feh aw. Na zumnak in a lo damter zo,” tiah a ti.

Pathian Uknak A Ratnak Thu

(Mat 24.23-28, 37-41)

²⁰Farasi mi òhenkhat in, öZiang tikah so Pathian Uknak a ra thlen ding?” tiah Jesuh cu an sut. Jesuh in, öPathian Uknak cu mithmuh in a ra lo.

²¹Zohman in ðZohhnik uh! Hinah a um hi! Khinah a um khi!ð tiah an ti lo ding. Ziangah tile Pathian Uknak cu nan sungah a um a si,” tiah a ti.

²²Cule a dungthluntu pawl hnenah, öMilai Fapa ih caan ni khat tal hmu ve thei sehla tiah saduh nan thah tikcu a ra thleng ding, asinain nan hmu lo ding.

²³Nan hnenah ðZoh uh! Khinah a um! Zoh uh! Hinah a um!ð tiah a lo titu an um ding. Sihmansehla zoh dingah va feh hlah uh.

²⁴Nimthlakau in van khatlam kap ihsin khatlam tiang a hrawh ih a tlet òheh vekin Milai Fapa cu amah ih ni ahcun a si ve ding.

²⁵Asinain hmaisabik ah amah in tuarnak nasazet a tong ding ih tuihsan minung pawl in an hnong ding.

²⁶Noah sanlai ih a rak can zo bangin Milai Fapa san khalah a cang ve ding.

²⁷Noah a lawng sungah a lut ih tilik a tlung ih mi hmuahhmuah an thih òheh hlan tiangin mizapi cu an nuam, an ei an in ih an òhi aw rero lai.

²⁸Lot sanih a rak si zo bangtuk in a si ve ding. Zozo khal zu an in, sa an ei; thil an lei, thil an zuar; thlai an ciing ih inn an sak.

²⁹Lot in Sodom a tlansan ni ah van ihsin meisa le kaat ruahpi bangin a rung sur ih mi hmuahhmuah an thi òheh.

³⁰Milai Fapa a rung lang ni ahcun cuvek in a si ve ding.



³¹Cuih ni ahcun a inn diphun ih a umtu cun a innsungih a ummi thilri la dingah òum hlah seh. Cuvek thothoin lo ih a rak umtu cu inn ah tlung hlah seh.

³²Lot ih nupi kha nan ciing lai maw?

³³Zokhal amah ih nunnak hum a tumtu cu a nunnak a sung ding; a nunnak a liamtu cun a nunnak a hum ngah ding.

³⁴Thungai in ka lo sim: cuih zaan ah ihkhun pakhat ah mi pahnih an ittlang ding; pakhat cu a lak ding ih pakhat cu a taanta ding.

³⁵Nunau pahnih sum an deng tlang ding; pakhat cu lak hlo a si ding ih pakhat cu taanta a si ding,” tiah a ti.

³⁶(öMi pahnih lo ah hna an òuan tlang ding: pakhat cu lak hlo a si ding ih pakhat cu taanta a si ding,” tiah a ti.)

³⁷Dungthluntu pawl cun, öBawipa, khui tawkah so?” tiah an sut. Jesuh in, öRuak a umnak hmun ahcun langta an khawm aw ding,” tiah a sim.

Luka 18

Nuhmei Nu Le Thuòhentu Tahòhimnak

¹Jesuh in a dungthlun pawl kha thinnau loih thla an cam ringring a òulzia zirh duh ah tahòhimnak pakhat a sim.

²An hnenah cun, öKhua pakhat ah Pathian a òih loih milai khal a hmaizah lotu thuòhentu pakhat a um.

³Cuih khua thotho ah nuhmei nu pakhat a um ih nuhmei nu cun, òI raltu thawn thu kan neihmi ahhin i bawm hram aw,ó tiah atu le atu a ra dil ringring.

⁴Thuòhentu in cuih thu cu caan reipi relsak duh loin a um; asinain a netabik ahcun òPathian ka òih lo ih mi khal ka hmaizah lo naón,

⁵hi nuhmei nu in i hnaihok ringring ruangah a thu cu ka relsak pei. Ka relsak lo a si ahcun catbang loin a ra ringring ding ih a netnak ahcun keimah lehlam thinlung baangin i tuah ding,ó tiah a ruat,” tiah a sim.



⁶Cule an Bawipa cun an hnenah, öHi a dik lomi thuðhentu ih òngkam cu nan thei!

⁷Cuti a si ahcun Pathian in amah ih bomnak dilin sun zan a au rerotu a minung pawl cu an thu òhensak loin a um pei maw? Anmah bawm dingah a khul a fung pei maw?

⁸Fiangtein ka lo sim: zamrang zetin a relsak ding ih thuding a coter ding a si. Sikhalsehla Milai Fapa hi leilungih a rat tikah zumnak neitu a hmu pei maw?” tiah a ti.

Farasi Le Siahkhongtu Tahòhimnak

⁹Jesuh in hi tahòhimnak cu, miðha ngaingai ih a ruat awmi le midang hmuahhmuah a hmuhsuamtu pawl hnenah a simmi a si.

¹⁰öVoikhath ah mi pahnih cu thlacam dingah Biakinn ah an feh. Pakhat cu Farasi a si ih pakhat cu siahkhongtu a si.

¹¹Farasi pa cu hlat nawnah amah lawng a ding ih hiti in thla a cam. ðMaw Pathian, kei cu midang vekin ka duhham lo, thuphan ka per lo ih òaangòawm sualnak tla ka tuah lo ruangah ka lo thangòhat. Khi tawkih a ummi siahkhongtu vek ka si lo ruangah ka lo lawm.

¹²Zarhkhat ah voihnih rawl ka ul, ka ngahmi hmuahhmuah sungin òhenhra ih òhenkhat ka lo pek,ó a ti.

¹³Sikhalsehla siahkhongtu pa cu a hlat nawn ah a ding ih vanlam hman hoih ngam loin a òaang a cuum aw ih ðMaw Pathian, i zaangfah hram aw; kei cu misual ka si,ó tiah a ti.

¹⁴Fiangtein ka lo sim: Farasi mi pa si loin siahkhongtu pa sawn kha inn ih a tlun tikah Pathian hmaiah thuding cotu a si. Ziangahtile zokhal amah le amah a khaisang awtu cu namthlak a si ding ih tangdortu cu khaisan a si ding,” tiah a ti.

Jesuh In Nauhak A Thlawsuah

(Mat 19.13-15; Mar 10.13-16)



¹⁵Mi hrekhat in an faate pawl ih parah Jesuh in a kut suangseh ti duh ah Jesuh hnenah an faate pawl cu an rak hruai. Cutiuh an tuah cu a dungthluntu pawl in an hmuh tikah an kaw.

¹⁶Asinain Jesuh in nauhak pawl cu a ko ih, öNauhak cu ka hnenah ra hai seh, dawn hlah uh; ziangahthile Pathian Uknak cu hi bangtuk mi pawl ih ta a si.

¹⁷Hihi ciing òha uh! Zokhal Pathian Uknak kha nauhak pawl ih an cohlan bangtuk in a cohlang lotu cu cuih Uknak sungah an lut thei dah lo ding,” tiah a ti.

Milian Pa Ih Thu

(Mat 19.16-30; Mar 10.17-31)

¹⁸Judah mi hotu pakhat in Jesuh cu, öZirhtu òha, kumkhua nunnak co dingah ziangso ka tuah ding?” tiah a sut.

¹⁹Jesuh in, öZiangah so miòha, tiah i ti? Pathian pakhat siarlo miòha dang zohman an um lo.

²⁰Thukham pawl na thei ko a si lo maw: òaangòawm sualnak tuah hlah; lai that hlah; ruk ru hlah; thuphan per hlah; na nu le na pa kha upat aw, ó ti tla an si kha!” tiah a let.

²¹Cupa in, öKa seentet lai ihsin hi thukam pawl hicu ka thlun thluh zo a si,” tiah a ti.

²²Cumi cu Jesuh in a theih tikah a hnenah cun, öNa tuah òulmi pakhat a um lai. Na neihmi hmuahhmuah zuar òheh awla na ngahmi tangka kha mifarah pawl va pe aw; cule vancung ah sumsaw na nei ding. Cuih hnuah ra awla i thlun aw,” tiah a ti.

²³Asinain cuih thu cu cupa in a theih tikah a riah a sia ngaingai, ziangahthile amah cu milianzet a si.

²⁴Jesuh in a riahsiat kha a hmuh tikah hiti in a sim: öMilian hrangah cun Pathian Uknak sungih luh cu ziangtluk in so a har!

²⁵Milian pakhat Pathian Uknak sungih luh hnakin kalauk pakhat òhim hnakua sungih luh khi a ol sawn a si,” tiah a ti.



²⁶Cumi cu mipi in an theih tikah, öCutu asile zoso runmi a si thei ding?” tiah an sut.

²⁷Jesuh in, öMinung hrangih a cang thei lo timi hi Pathian hrangah cun a cang thei a si,” tiah a ti.

²⁸Cutikah Piter in, öZohhnik! Kan innsang taanta in nangmah kan lo thlun hi!” tiah a ti.

²⁹Jesuh in, öAsi, na simmi a dik a si; fiangtein ka lo sim: zokhal a inn siseh, a nupi siseh, a unau siseh, a nu le a pa siseh, a faate pawl siseh, Pathian Uknak hrangah a tlansan a si ahcun,

³⁰tuih san ahhin a let tampiin ngahmi a nei ding ih a ra dingmi san ah kumkhua nunnak a ngah ding,” tiah a sim.

A Thihnak Ding Voithumnak A Sim

(Mat 20.17-19; Mar 10.32-34)

³¹Jesuh in a dungthlun hleihnih pawl kha hmun dangte ah a fehpi ih an hnenah, öNgaihnik uh! Jerusalem ah kan feh ding ih Milai Fapa ih thu profet pawl ih an rak simmi hmuahhmuah kha a kim ding.

³²Zentail mi pawl ih kut ah thlenpi a si ding ih annih in hnihsuahsainak ah an hmang ding, an dekcok ding ih an cil an phui ding.

³³An vuak ding ih an that ding, asinain ni thumnak ah a tho sal ding,” tiah a ti.

³⁴Sikhalsehla cupawl cu a dungthluntu pawl cun an thei thei lo; a òong ih sullam kha thuhsak a si ruangah Jesuh ih òongmi kha a tican an thei lo.

Mitcaw Kutdawh A Damter

(Mat 20.29-34; Mar 10.46-52)

³⁵Jesuh cu Jerikho khua lamah a feh ih a thlen zik zawng ah mitcaw pakhat cu lamzin kiangah kutdawh in a rak to.

³⁶A kiangin mi tampi an lan kha a theih tikah, öZiang so a si?” tiah a rak sut.

³⁷Annih in, öNazareth mi Jesuh a ra a si,” tiah an ti.

³⁸Cupa cun, öMaw David Fapa Jesuh, i zaangfah hram aw,” tiah a au ciamco.



³⁹Hmaiih a ummi misenpi pawl in an kawk ih daiteih um dingah an sim. Sikhalsehla anih cun, öDavid Fapa, i zaangfah hrawm aw,” tiah a au sinsin.

⁴⁰Cuhrangah Jesuh cu a ding ih, öMiticaw pa kha hinah rak hruai uh,” tiah thu a pek. A hnenih a ra thlen tikah Jesuh in,

⁴¹öZiang tisaak dingso na duh?” tiah a sut. öBawipa, khua hmu thei sal ningla ka duh,” a ti.

⁴²Jesuh in a hnenah, öCuti asile khua hmu aw! Na zumnak in a lo damter zo,” tiah a ti.

⁴³Hmakhatteah khua a hmu thei ih Jesuh kha a thlun ih Pathian a thangòhat vivo. Cumi cu misenpi in an hmuh tikah an zatein Pathian kha an thangòhat.

Luka 19

Jesuh Le Zakia

¹Jesuh cu Jerikho khua a thleng ih khawsung in a feh vivo.

²Cutawkah siahkhongtu upa pakhat, a lianzetmi, Zakia timi a um.

³Jesuh kha zo a si ti hmuh a duhzet naón amah cu mi niamte a si ih tlunah mi an tamzet ruangah a hmu thei hrimhrim lo.

⁴Curuangah mipi hmaiah a tlan ih cutawk lamih a feh vivotu Jesuh hmuh duh ah theipi kung parah a kai.

⁵Jesuh cutawk hmun a thlen tikah a tlunlam a hun zoh ih, öZakia, zamrangin rung òum aw, tuihsun na inn ah ka tlung ding,” tiah a ti.

⁶Zakia cu zamrangin a òum ih Jesuh kha a inn ah lungawi zetin a tlunter.

⁷Cumi a hmutu hmuahhmuah cu an phunzai hmurhmo ih, öHi pa hi misual pa ih inn ah a tlung ual!” tiah an ti.

⁸Zakia cu a ding ih Bawipa ih hnenah cun, öBawipa, i ngaihnik! Ka neihmi ih hrek cu mifarah ka pe ding; cule ka bummi an um ahcun a let li in ka sam sal ding,” tiah a ti.



⁹Jesuh in a hnenah, öTuih sun hi pa ih inn ah rundamnak a ra thleng zo, ziangah tile hi pakhal hi Abraham ih tesinfa a si ve.

¹⁰Milai Fapa cu a hlomi hawl ding le rundam dingah a ra,” tiah a ti.

Sui Tangka Tahòhimnak

(Mat 25.14-30)

¹¹Cuti ih a simmi a rak ngaitu mipi hnenah Jesuh in tahòhimnak pakhat a sim. Amah cu Jerusalem a thleng zik thlang ih mipi cun Pathian Uknak a ra thleng zik thlang tiah an ruat.

¹²Curuangah hiti in a sim: öVoikhat ah bawi pakhat a um ih amah cu ram hlapi ah feh tahratin siangpahrang ih canter a si hnuah innih ra tlun sal a tum.

¹³Cuti ih a feh hlanah a hnen-um pahra kha a ko ih sui tangka fang khat fingfing a pek hnuah, ðHimi thawn sum rak tuah hnik uh; ka ra kir tikah ziangzat nan ngah, kan zohhnik pei, ó tiah a ti.

¹⁴A ram sungmi pawl in cuih an bawipa cu an hua ih curuangah ðHi pa hi cu kan siangpahrang dingah kan duh lo, ó tiah a simtu dingah palai an thlah.

¹⁵öCupa cu siangpahrang a can hnuah a ra tlung sal. A thlen vete in sum ziangzat an ngah ti theih duh ah a hnen-um pahra cu a hnenah a ko.

¹⁶Pakhat pa cu a ra ih, ðBawipa, sui tangka fang khat i pekmi in sui tangka fang hra a miat ka ngah, ó tiah a ra ti.

¹⁷A bawipa in, ðA òha, nang hi hnen-um òha na si. Thil fate parih rintlak na si ruangah khawpi pahra uktu-ah ka lo re ding, ó tiah a ti.

¹⁸Pahnihnak pa a ra ih, ðBawipa, sui tangka fang khat i pekmi in fang nga a miat ka ngah, ó tiah a ti.

¹⁹Cupa cu ðKhawpi panga uktu-ah ka lo ret ding, ó tiah a ti.

²⁰öA dang hnen-um pakhat a ra ih, ðBawipa, hinah na sui tangka cu a um. Pavua in ka tuam ih ka ret.

²¹Nang cu mi tifekfek na si ruangah ka lo òih. Na ta a si lomi tla na lak òheu ih thlaici na vorh lomi khal na khawm òheu, ó tiah a ti.



²²Cutikah a bawipa in, ðHnen-um òha lo! Nangmah hnonnak dingah hin nangmah ih òong lala ka hmang ding! Mi tifekefeka ka si cu na thei ih ka ta a si lomi tla ka lak ih ka vorh lomi khal ka khawm cu na thei.

²³Cuti asile ziangah so ka tangka cu tangka retnak zung ah na rak ret lo? Rak ret cila ka ra kir sal tikah tangka òhang thawn ka ngah ding a sisi!ð tiah a ti.

²⁴Cule cutawkih a dingmi pawl hnenah, ðA sui tangka cu la uhla sui tangka fang hra a neitu hnen-um hnenah pe uh,ó tiah a ti.

²⁵Asinain annih in, ðBawipa, anih cun fang hra a nei zo si!ð an ti.

²⁶An bawipa cun, ðFiangtein ka lo sim: thil a neitu hnenah a dang khal belh a si ding; asinain thil a nei lotu hnen ihsin a neihsun malte hman kha laksak hrih a si ding.

²⁷Cun an siangpahrang dingih i duh lotu ka ral pawl cu hinah ratpi uh la ka mithmuh ah hin that uh,ó a ti,” tiah Jesuh in a sim.

Jerusalem Ah Sunglawi Zetin A Lut

(Mat 21.1-11; Mar 11.1-11; Joh 12.12-19)

²⁸Jesuh in hi thu a sim hnuah an hmaiah Jerusalem ah a feh.

²⁹Cule Olif tlang ih Bethphage le Bethani khua kiang a thlen tikah a hmai ah a dungthluntu pahnih kha a thlah ih,

³⁰hiti in thu a cah. öNan hmaih a ummi khawsungah khin va lut uhla zohman ih an to dah hrih lomi laak note pakhat hri in an kihmi kha nan hmu ding. A hri phoih uhla hinah rak hruai uh.

³¹Zokhal in ziangah so nan phoih, tiah an lo sut asile Bawipa in a hai tiah va sim uh,” a ti.

³²An va feh ih Jesuh in a sim vek cekci-in ziang hmuahhmuah cu an hmu.

³³Laak note cu an phoih rero laiah a neitu pawl in, öZiangah so nan phoih?” tiah an ti.

³⁴Annih in, öBawipa in a hai,” tiah an let.



³⁵Cule laak cu Jesuh hnenah an hei hruai. Cun laak parah cun an puan an dam ih Jesuh cu an toter.

³⁶Laak par cun a feh ih a fehnak lamzin ahcun mipi in an puan an phah vivo.

³⁷Jerusalem khua kiang lamzin Olif Tlang ihsin a vung suhnak zawn an thlen tikah a thluntu miburpi pawl cun Pathian an thangòhat ih, thil mak zetzet tampi an hmuh ruangah cun an aw neih patawp in an au ciamco.

³⁸öBawipaóí hmin in a rami siangpahrang parah Pathian thlawsuahnak um ko seh! Van ah daihnak um sehla Pathian hnenah sunlawinak cu um ko seh!” tiah an ti.

³⁹Cule miburpi lakih a ummi Farasi òhenkhat pawl in Jesuh cu, öSayapa, na dungthlun pawl hi daiteón um hai seh, sim aw!” tiah an ti.

⁴⁰Jesuh in, öFiangtein ka lo sim: Annih pawl daiteih an um asile hi lungto pawl hi an hung au ciamco ding a si,” tiah a ti.

Jerusalem Ruangah Jesuh A òap

⁴¹Jerusalem khawpi cu a hei naih vivo ih a hmuh ngah tikah Jesuh cu a òap:

⁴²öTuihsun ah hin daihnak hrangah ziangso a òul, tihi thei thei cila maw! Asinain cucu na hmuh thei lo dingin thuh a si!

⁴³Nan ral pawl in an lo kulh òheh ding ih an lo kham òhehnak le khuazakip in an lo fuuknak caan a ra thleng ding.

⁴⁴Nangmah siseh, na phar dawلمي sungih a ummi na minung pawl siseh, an that òheh ding. Nangmah rundam dingih Pathian a rat tikcu na theih lo ruangah lungto pakhat hman suang aw-in a taangmi an um lo ding a si!” tiah a ti.

Biakinn Ah Jesuh A Feh

(Mat 21.12-17; Mar 11.15-19; Joh 2.13-22)

⁴⁵Cun Jesuh cu Biakinn sungah a feh ih thil zuartu pawl kha a dawi òheh.

⁴⁶öCa Thianghlim sungah Pathian in ka Biakinn cu thlacamnak inn tiah kawh a si ding a ti. Asinain nannih cun fifir pawl relhnak kua ah nan canter!” tiah a kawh hai.



⁴⁷Nitinte in Jesuh cun Biakinn sungah thu a zirh. Puithiam upa pawl, Daanthiam pawl le hotu pawl in Jesuh cu thah an duh.

⁴⁸Asinain an thah theinak ding lamzin an hawl thei lo, ziangah tile mi hmuahhmuah in a thu simmi cu òngfang pakhat hman hrelh loin ngai an duh.

Luka 20

Jesuh Ih Thuneihnak An Sut

(Mat 21.23-27; Mar 11.27-33)

¹Nikhat ah Jesuh cu Biakinn sungah thu a zirh ih Thuthangòha a sim rero laiah puithiam upa pawl, Daanthiam pawl le khawsung upa pawl a hnenah an ra ih,

²“In simhnik! Zo ih thu in so hi bangtuk thil hi na tuah? Zo in so thu a lo pek?” tiah an sut.

³Jesuh in, “Thu ka lo sut ve hnik pei. I simhnik uh.

⁴Johan in baptisma pek theinak thu a neihmi hi Pathian hnen ihsin a ra maw, minung hnen ihsin so?” tiah a ti.

⁵Annih pakhat le pakhat, “Ziangtin so kan sim ding? ðPathian hnen ihsin a ngah, ó kan ti asile anih in, ðCutu asile ziangah so Johan cu nan zum lo? ó in ti ding.

⁶Asinain ðMinung hnen ihsin a ngah, ó kan ti fawn asile hi misenpi pawl hin lungto in in deng ding, ziangah tile Johan cu profet a si tiah an zum òhehmi a si fawn,” tiah anmah le anmah an el aw.

⁷Curuagah annih in, “Zo hnen ihsin a ngah ti kan thei lo,” tiah an let.

⁸Cule Jesuh in, “Kei khal in zo hnen ihsin hi thil tuah theinak thu hi ka ngah, ti ka lo sim lo ding,” tiah a let ve.

Sabit Hmuan Hnaòuantu Tahòhimnak

(Mat 21.33-46; Mar 12.1-12)



⁹Cun Jesuh in hi tahòhimnak hi misenpi hnenah a sim: öVoikhat ah mi pakhat in sabit hmuan a nei ih midang hnenah man pek in a hmuan cu a san hnuah caan reipi sung khual a tlawng.

¹⁰Sabit rah lawh caan a cut tikah hmuan saangtu pawl hnenah cun a covò va la dingin a sal pakhat a thlah. Sikhalsehla hmuan saangtu pawl in a salpa cu an rak vuak hnuah a kut lawngin an kirter.

¹¹Curuangah a sal pakhat a thlah sal; cupa khal cu hmuan saangtu pawl cun an vuak ih ningzak koin an rak tuah hnuah kut lawngin an kirter lala.

¹²Cule a sal dang pakhat a thlah sal. Hmuan a saangtu pawl cun an rak tuahmawh ih hmuan lengah an hlon.

¹³Cun sabit hmuan neitu pa cun, ðZiangtin so ka ti ding? Ka duhdawtmi ka fapa hi ka thlah pei; amah cu an rak upat ko ding, ó tiah a ti.

¹⁴Asinain hmuan saangtu pawl in a fapa cu an rak hmuh tikah pakhat le pakhat, ðHi pa hi hmuan neituih fapa ngaingai a si. Kan that pei ih a co ding hmuahhmuah cu kan ta ah a cang ding! ð tiah an ti aw.

¹⁵Curuangah hmuan leengah an hlon ih an that. öCuti a si ruangah hmuan saangtu pawl parah hmuan neitu in ziangso a tuah ding?

¹⁶Amah cu a ra ding ih cupawl cu a thah hnuah hmuan saangtu dang hnenah a hmuan cu a saan ding a si,” tiah a ti. Cumi cu misenpi in an theih tikah, öCuticun a ti hrimhrim lo ding,” tiah an ti.

¹⁷Jesuh in a zohhlich hai ih an hnenah, öAsile, Ca Thianghlim sungah ðInn saktu pawl in santlai lo ti ih an hnonmi lungto cu a thupi bikmi lungto ah a cang riangri, ó tiih nganmi kha a tican ziangso a si?

¹⁸Zokhal cuih lungto parih a tlami cu an kuai seksek ding ih cuih lungto in a tlakmi cu a zaam òheh ding a si,” tiah a ti.

Ngunkhuai Peknak Thu

(Mat 22.15-22; Mar 12.13-17)



¹⁹Daanthiam pawl le puithiam upa pawl in cutaw k rori ahcun kaih an tum, ziangah tile a tlunih tahòhimnak hi anmah òngsan in a simmi a si, ti kha an thei; asinain mipi kha an òih fawn.

²⁰Curuangah an kaih theinak dingah tikcu remcaang an hawl. Mi òhenkhat cu Jesuh thlingthlatu dingah nawhthuh an pek ih, öMi òhazet vekin um uh. Jesuh hi Rom Acozah ih thu neitu Mangki bawi hnenih kan thlenpi theinak dingah thu nan sut pei ih amah ih òong lala kha thang ah hmangin a aw h nan zuam pei,” tiah an ti.

²¹Thlingthlatu pawl in Jesuh cu, öSayapa, na simmi le na zirhmi hi a dik a si tiah kan thei. Mi na thleidang lo ih minung hrangih Pathian duhnak thudik kha felteón na zirh ti tla kan thei.

²²Cuti a si ruangah thu pakhat in simhnik: Rom Siangpahrang hnenah ngunkhuai pek hi kan Daan in a on maw, on lo so?” tiah an sut.

²³Jesuh in an depdetnak kha a thei òheh ih an hnenah,

²⁴öNgun tangka fang khat i hmuhhnik uh. A parah zo ih zuk le hmin so a cuang?” tiah a sut. Annih in, öRom Siangpahrang zuk le hmin,” tiah an sawn.

²⁵Curuangah Jesuh in, öCuti a si ahcun Rom Siangpahrang ta cu siangpahrang pe uh; Pathian ta cu Pathian pe uh,” tiah a ti.

²⁶Cuti cun misenpi hmaiah a kaih an tum naón ziangti hmanin an kai ngah thei lo; thu an suhmi a lehnak an theih tikah an lau ih daiziar in an um.

Thihnak Ihsin Thawhsalnak Thu

(Mat 22.23-33; Mar 12.18-27)

²⁷Cun Sadusi mi òhenkhat, minung hi thihnak ihsin thawhsal a um nawn lo, a titu pawl Jesuh hnenah an ra ih,

²⁸öSayapa, Moses in hiti in daan a nganta: öMi pakhat cu faate nei loin a nupi a thihsan ahcun a unau pakhatkhat in a cuh nupi cu a òhi pei ih faate an neihmi kha an u mithi pa ih faate-ah ruah a si pei,ó tiah a ti.

²⁹Voikhat ah unau pasarih an um. Upabik cu nupi a nei naón faate nei loin a thi.



³⁰Pahnihnak pa in cunu cu a òhit ih faate nei loin a thi ve.

³¹A pathumnak pa khal in a òhit ih fa nei loin a thi ve thotho. An unau pasarih in cu nu cu an òhinaón faate nei loin an thi òheh.

³²A neta bikah cuih nunau nu khal cu a thi ve.

³³Cutiin a si ih a thi ciami pawl an thawhsal tikah cunu cu zo ih nupi so a si ding? An pasarih in an òhi ciar fawn si!” tiah an sut.

³⁴Jesuh in an hnenah, öTuihsan minung pawl cu nunau le mipa an òhi aw.

³⁵Sikhalsehla thihnak ihsin thawhter sal dingah siseh, a ra lai dingmi san ih nung dingah siseh, a tlakmi pawl cu cuih caan ahcun an òhi aw nawn lo ding.

³⁶Vancungmi bangtuk an si ding ih an thi thei lo ding. Thihnak ihsin an thawhsal zo ruangah annih tla cu Pathian ih faate an si.

³⁷Cule Moses in, a thimi pawl cu thawhter sal an si ti cu fiangteón a langter a si. Hrambur a kaangmi thuhla sungah khan Bawipa cu ðAbraham ih Pathian, Isaak ih Pathian, le Jakob ih Pathian, ó tiah a ti.

³⁸Pathian cu a thimi ih Pathian a si lo, a nungmi ih Pathian a si; zianghtile mi hmuahhmuah cu a hnenah cun a nungmi hliir an si,” tiah a ti.

³⁹Daanthiam òhenkhat pawl in, öSayapa, na thu lehmi a òha zet!” tiah an hun ti.

⁴⁰Cutiin Jesuh cu thu an sut ngam nawn lo.

Messiah Thu Suhnak
(Mat 22.41-46; Mar 12.35-37)

⁴¹Jesuh in, öZiangtin so Messiah cu David tesinfa a si, ti theih a si ding?

⁴²Zianghtile David amah rori in Saam Hlabu sungah, ðBawipa in ka Bawipa hnenah, Na ral pawl hmuahhmuah cu na ke hnuaiah,

⁴³Ke pal dingih ka ret thluh hlan lo ka vorhlan ah to aw, ó tiah a ti.

⁴⁴David in ðBawipa, ó tiah a ti ahcun ziangtinso Messiah cu David tesinfa cu a si thei ding?” tiah a ti.

Daanthiam Pawl Ralrin Peknak
(Mat 23.1-36; Mar 12.38-40)



⁴⁵Mi hmuahhmuah in a thusimmi an ngai laiah khan Jesuh in a dungthlun pawl hnenah,

⁴⁶öDaanthiam pawl hi ralring uh! Annih tla cu an angki fualpi thawn vah sukso an uar ih dawrtluan ah khin upatnak thawn mi ih cibaibuk an duh; sinakok le puai tuahnak hmun ah khin tonak òhabik an hril ringring.

⁴⁷Nuhmei pawl an hmuhsuam ih an inn tiangin an lawng, asinain mi hmai ahcun sau zetzet in thla an cam fawn! Hremnak an tuar dingmi cu a luar cuang ding a si!” tiah a ti.

Luka 21

Nuhmei Nu-ih Thawhlawm

(Mar 12.41-44)

¹Jesuh in a kiangkap kha a zoh ih, milian pawl in Biakinn tangka kuang sungah an thawhlawm an thlak rero kha a hmu;

²cule nuhmei farah zet pakhat in paisa pia hnihte a thlakmi tla kha a hmu.

³Jesuh in, öFiangtein ka lo sim: hi nuhmei nu hin midang hmuahhmuah hnakin tam sawn a pek a si.

⁴Ziangahtile midang pawl cun an neihmi sungih a hleifuan kha an pek; sikhalsehla hi nuhmei nu cu farahte asinain a nunnak dingih a neihmi kha a zatein a pek a si,” tiah a ti.

Biakinn Siatnak Ding Thu A Sim

(Mat 24.1-2; Mar 13.1-2)

⁵A dungthlun òhenkhat cun Jerusalem Biakinn thu, lungto òha zetzet ih an dawلمي mawizia le Pathian hnenih laksawng an pekmi thu pawl an rel ciamco. Jesuh in,

⁶öHimi hi nan hmu òheh; asinain hi lungto pawl hi pakhat hman an umnak keel ah um nawn loin hlon thlak òheh an si caan a thleng ding,” tiah a ti.

Harnak Le Hremnak

(Mat 24.3-14; Mar 13.3-13)



⁷Annih in Jesuh cu, öSayapa, cuih caan cu ziangtikah so a si ding? Cun a tikcu a ra thleng zo, ti theihthiamnak ah ziangbangtuk hminsinnak so a um ding?” tiah an sut.

⁸Jesuh cun, öMi in an lo bum thei lonak dingah ralring uh; mi tampi ka hmin in an ra ding ih ðKeimah hi Amah cu ka si,ó tiin le ðA tikcu a kim zo,ó tiah an sim ding. Sikhalsehla va thlun hlah uh.

⁹Ral le do awknak thawmvang nan theih tikah òih hlah uh; cu bangtuk pawl cu a ra thleng hmaisai ding, asinain a netnak a thok zo tinak a si lo.

¹⁰öRam khat le ram khat an do aw ding; Acozah pakhat in a dang Acozah kha a siim ding.

¹¹Leilung tlun ah òihnungza linghnin mangòam, le pulhnatsia a phunphun khuazakipah a tlung ding. Thil lamdang zetzet le hmuhsaknak mak zetzet van ihsin an lang ding.

¹²öCubangtuk thil a thlen hlanah nannih tla cu kaihnak le hremnak nan tuar ding; sinakok i nan thu rel dingin le thawngthlak dingin midang pawl ih kut ah pek nan si ding. Keimah ih ruangah siangpahrang le uktu bawi pawl ih hmaiah suaipi nan si ding.

¹³Cucu nan hrangah Thuthang òha simnak caan òha a si ding.

¹⁴Ziangtin so kan hum awknak dingah kan òan ding tiah a hlankhan ihsin nan donhar lo dingin nan thinlung rak timtuah cia uh.

¹⁵Ziangahtile òongkam thiamnak le fimnak nasa zetin ka lo pe ding ih nan ral pawl zohman in nan òongmi kha an el thei lo ding ih nan palh a si, a ti theitu khal an um lo ding.

¹⁶Nan nu le nan pa, nan u le nan nau, nan sungkhat le nan rualpi pawl in an lo phiar ding ih mi òhenkhat cu thah tla nan tong ding.

¹⁷Keimah ih ruangah mi hmuahhmuah in an lo hua ding.

¹⁸Sikhalsehla nan lu parih samphang pakhat hman a tlong lo ding.

¹⁹Hnget zetin ding ko uh; cuticun nan run aw ngah ding a si,” tiah a ti.



Jerusalem Siatnak Ding Thu A Sim

(Mat 24.15-21; Mar 13.14-19)

²⁰Jesuh in, öRalkap pawl in Jerusalem an kulh òheh nan hmuh tikah a siat cing ding ti kha nan thei ding.

²¹Cutikah Judea ih a ummi pawl cu tlang parah nan tlan pei; khawpi sungih a ummi pawl cu khawpi nan taanta pei ih khawpi leeng hramlak ih a ummi pawl khal khawpi sungah nan lut lo pei.

²²Ziangahtile himi cu ðHremnak Ni,ó a si ding ruangah Ca Thianghlim ih a rak sim ciami hmuahhmuah kha a kimnak tikcu a si ding.

²³Cuih caan cu nunau favun pawl le naukai nei nunau pawl hrangah cun an hmakhua a pit a si! Hi leilung parah òihnungza harsatnak a ra thleng ding ih Pathian hremnak cu hi minung pawl parah a tlung ding.

²⁴Mi òhenkhat cu ralnam in an thi ding ih mi òhen cu leitlun ramkipah salah hruai an si ding. Jerusalem cu Pathian thei lotu Zentail pawl in an tikcu a cem hlanlo an ke hnuai ah an pal ding,” tiah a ti.

Milai Fapa A Ratnak Ding Thu

(Mat 24.29-31; Mar 13.24-27)

²⁵Jesuh in, öNi le thlapi le arsi pawl parah khin thil lamdang zetzet a um ding. Leitlun pumpi ah vansaannak a um ding, ziangahtile tiffinriat a awnmi le tilet a thomi kha an òih ding ih an thinlung a hnok òheh ding.

²⁶Leitlun pumpi parah a ra thleng dingmi thil an ruah tikah mi tampi cu an thinpit in an tlu ding, ziangahtile vanih cahnak huham pawl cu a pingpeng ah an feh òheh ding.

²⁷Cutikah Milai Fapa cu mero lakin sunlawinak le a nasa zetmi huham thawn a lang ding.

²⁸Hi bangtuk thil a ra thlen vivo tikah ding uhla tlunlam zoh uh, ziangahtile nan luatnak a nai zo a si,” tiah a ti.

Thei Kung Ihsin Zirnak

(Mat 24.32-35; Mar 13. 28-31)

²⁹Cule Jesuh in hi tahòhimnak hi a sim: öTheipi kung siseh, thingkung dang thu khal siseh, ruathnik uh.



³⁰Hnah note a cerh tikah khuaðhal caan a nai zo ti nan thei.

³¹Cu bangtuk in hi thil pawl a tlun ih a kim vivo tikah Pathian Uknak cu a thleng zik thlang a si, ti thei uh.

³²Atuih a nungmi pawl an thih òheh hlanah hi thil hmuahhmuah cu a thleng kim òheh ding ti kha ciing òha uh.

³³Van le lei cu a hloral leh ding naón ka thu cu a hloral dah lo ding,” tiah a ti.

Ralrin A òul

³⁴Jesuh in, öRalring in um uh! Puai tuah ih zu in le sa ei in siseh, nun khuasaknak helhkam in siseh, va um hlah uh; nan um asile rin lopi ah cuih Ni cu a ra thleng ding ih,

³⁵thang bangin a lo awk ding. Ziangatile cuih Ni cu leilung tlun mi hmuahhmuah parah a ra thleng ding.

³⁶Ralring zetin um uhla, a ra thleng dingmi thil hmuahhmuah hi himte ih nan pahsuak theinak dingah thazaang nei dingin le Milai Fapa hmaiin nan din theinak ding ah cat loin thla cam uh,” tiah a ti.

³⁷Cuih caan hrawngah Jesuh cu Biakinn ah thu a zirh ih zanlam a si tikah a suak ih Olif tlang ah a va riak òheu.

³⁸Mi hmuahhmuah in a thu zirhmi ngai duh ah zingpitte in Biakinn ah an feh òheu.

Luka 22

Jesuh Phiar An Tum

(Mat 26.1-5; Mar 14.1-2; Joh 11.45-53)

¹Lantak Puai an timi, thilnu tel lo sang puai cu a thleng zik thlang.

²Puithiam upa pawl le Daanthiam pawl cu misenpi kha an òih ruangah Jesuh kha a thupte ih an thah theinak ding lamzin an hawl rero.

Judas In Jesuh Zuar A Tum

(Mat 26.14-16; Mar 14.10-11)

³Cule dungthluntu hleihnih sungih a telmi Iskariot an timi Judas sungah Satan a lut.



⁴Curuangah Judas cu a va feh duak ih Jesuh an hnenih a zuar thei ding thu puithiam upa pawl le Biakinn kiltu bawi pawl hnenah a va sim.

⁵Annih khal cu an lung a awizet ih tangka pe dingin an lung a kim.

⁶Judas khal a lung a kim ve ih misenpi theihter lo tein an kut sungah Jesuh a pek theinak ding tikcu remcaang a hngak.

Jesuh Cu Lantak Puai Hman A Tum

(Mat 26.17-25; Mar 14.12-21; Joh 13.21-30)

⁷Thilnu tel lo saang Puai tuah ni a thleng ih Lantak Puai hrangih tuu note pawl thahnak tikcu a kim.

⁸Jesuh in Piter le Johan a thlah ih, öVa feh uhla Lantak Puai rawl kan ei tlaangnak ding va tawlrel uh,” tiah a ti.

⁹Annih in, öKhui-ah so va tuah dingin in duhsak?” tiah an sut.

¹⁰Anih in, öKhawpi sungih nan va luh tikah tibeel in tidai a khaitu pa nan tong ding. Cupa cu a luhnak inn tiang va thlun uh;

¹¹cule cuih inn neitu hnenah cun öKeimah le ka dungthlun pawl Lantak zanriah kan einak ding khaan khui-ah so a um tiah kan Sayapa in a lo ti,ó tiah va ti uh.

¹²Tlunta khaan ah tokham le cabuai pawl kimteih an retmi khaan tumpi a lo hmuh ding ih cutawkah cun ziang hmuahhmuah va tawlrel uh,” tiah a ti.

¹³An feh ih Jesuh ih a sim vek cekci in ziang hmuahhmuah cu an hmu ih cutawkah cun Lantak zanriah cu an timtuah.

Bawipa Zanriah An Ei

(Mat 26.26-30; Mar 14.22-26; 1 Kor 11.23-25)

¹⁴A tikcu a kim tikah Jesuh cu cabuai ah a dungthluntu pawl hnenah a to.

¹⁵An hnenah cun, öHi Lantak zanriah hi harsatnak ka tuar hlanah nanmah thawn eitlang dingah ka duhzetmi a si.

¹⁶Ziangahtile fiangtein ka lo sim: Pathian Uknak sungah hi Lantak zanriah ih tican taktak kimter a si hlanlo ka ei nawn lo ding,” tiah a ti.



¹⁷Cule Jesuh in khuathai a lak ih Pathian hnenah lungawi thu a sim hnuah, öHimi hi lak uhla hlawm aw uh.

¹⁸Fiangtein ka lo sim: Pathian Uknak a ra thlen lai hlanlo hi sabitti hi ka in nawn lo ding,” tiah a ti.

¹⁹Cun saang hlom khat a lak ih Pathian hnenih lungawi thu a sim hnuah a phel ih a dungthluntu pawl hnenah cun a pek. öHimi hi nan hrangih ka pekmi ka taksa a si. Keimah in theih ringringnak dingah run tuah uh,” tiah a ti.

²⁰Cuvek thotho in zanriah an ei òheh tikah khuathai cu an hnen ah a pek ih, öHi hai cu nan hrangah ka thletmi ka thisen thawn nemhngetmi Pathian thukam thar a si.

²¹öSikhalsehla zohhnik uh! I zuartupa cu atu-ah hi cabuai ahhin keimah thawn kan umtlang.

²²Pathian lairel cia bangtuk in Milai Fapa cu a thi ding, sikhalsehla Milai Fapa a zuartu pa hrangah cun a hmakhua a pit a si!” tiah a ti.

²³Cutikah cubangtuk thil cu zo bikin so a tuah pei, tiah anmah le anmah an sut aw.

Zoso A Tum Bik

²⁴Dungthluntu pawl lakah zoso a tum bik ih ruah ding a si, tiin thu-el awknak a um.

²⁵Jesuh in an hnenah, öLeitlun siangpahrang pawl in misenpi pawl kha lal zetin huham thawn an uk ih cuih uktu bawi pawl cun ðMiseenpi ih Rualpi,ó tiah an ti aw.

²⁶Sikhalsehla nannih cu cubangtuk nan si lo ding; nanmah lakih upa bik cu nauta bik bangtuk in a um ding ih hotu bik cu hnen-um bangin a um ding.

²⁷Zoso a tum deuh: To in rawl a eitu maw, rawl petu so? A totu kha a tum sawn a si lo maw? Sikhalsehla kei cu nan lakah a lo riantu vekin ka um a si.

²⁸öHarnak ka tuar sung hmuahhmuah ah i umpitu cu nanmah nan si.



²⁹Ka Pa in uk theinak thu i pek vekin kei khal in uk theinak thu ka lo pe ve ding.

³⁰Ka Uknak sungih ka cabuai ah nan ei nan in ding ih Israel phun hleihnih uktu dingah bawi tokham parah nan to ding,” a ti.

Piter Ih Phatsan Ding Thu A Sim
(Mat 26.31-35; Mar 14.27-31; Joh 13.36-38)

³¹Jesuh in, öSimon, Simon, ngaihnik! Lothlo pa in fang cu a fangngai le a hii a thiatdan òheu vekin Satan in nanmah lakah thiatdang dingah le nan zatein hniksak dingah thu a ngah zo.

³²Sikhalsehla Simon, na zumnak a tlaksam lonak dingah na hrangah thla ka cam. Cule ka hnen lam na hoikir sal tikah na unau pawl kha thazaang na pe pei,” tiah a ti.

³³Piter in, öBawipa, nangmah thawn thawng tlatlaang dingah le thitlaang dingah ka tiar a si,” tiah a ti.

³⁴Jesuh in, öPiter, fiangtein ka lo sim: Tuihzan ah ka thei hrimhrim lo tiah voithum tiang i phatsan hlanlo ar a khuang lo ding,” tiah a ti.

Tangka Bawm, Zaal Le Ralnam

³⁵Cule Jesuh in a dungthluntu pawl kha, öTangka bawm le zaal le kedam keng loin ka lo thlah laiah khan ziangtal tlaksammi nan nei maw?” tiah a sut. Annih in, öTlaksammi zianghman kan nei lo,” tiah an ti.

³⁶Jesuh in, öSikhalsehla tuih òum cu tangka bawm a nei mi in tangka bawm keng uh, zaal a nei mi in zaal keng uh. Ralnam a nei lo mi in a korfual zuar in ralnam pakhat leiseh.

³⁷Ziangahtile fiangtein ka lo sim: Ca Thianghlim in ðAmah cu misual lakah a tuar ve a si, ó tiah keimah ih thu an nganmi kha a kim ding; ziangahtile keimah ih thu nganmi hmuahhmuah kha a kim vivo zo a si,” tiah a ti.

³⁸Dungthluntu pawl in, öBawipa, zohhnik! Hinah ralnam pahnih a um!” tiah an ti. Anih in, öCu vial a tawk!” tiah a ti.

Olif Tlangah Jesuh Thla A Cam
(Mat 26.36-46; Mar 14.32-42)

³⁹Jesuh cu khawpi lengah a suak ih a feh òheunak Olif tlang ah a hung feh; dungthluntu pawl khal an feh ve.

⁴⁰Cuih tlang a thlen tikah an hnenah, öSualforhnak sungih nan luh lonak dingah thla cam uh,” tiah a ti.

⁴¹Cule lungden ban tluk a hlatnak ah a va feh ih a khuk bilh in thla a cam.

⁴²öKa Pa, na lungkimmi a si ahcun hi tuarnak hai hi i lak sak hram aw. Sikhalsehla keimah ih duhnak si loin nangmah ih duhnak vekin si ko seh,” tiah a ti.

⁴³Van ihsin vancungmi a rung lang ih thazaang a rung pek.

⁴⁴A thinlung a baangzet ih taimak sinsin in thla a cam; a suakmi a thlan cu thifor bangin leilung ah a tla.

⁴⁵A thlacamnak ihsin a tho ih a dungthluntu pawl hnenih a va kir tikah an rak itthat òheh kha a hmu; an thinhar in an baangzet ruangah a si.

⁴⁶An hnenah, öZiangah so nan ihthat? Sualforhnak sungih tla lo dingin tho uhla thla cam uh,” tiah a ti.

Jesuh An Kaihnak

(Mat 26.47-56; Mar 14.43-50; Joh 18.3-11)

⁴⁷Jesuh a òong rero laiah dungthluntu hleihnih lakih pakhat a si mi Judas ih a hruaimi miburpi pawl an ra thleng. Jesuh hnam dingah Judas cun a hun fuuk.

⁴⁸Asinain Jesuh in, öJudas, Milai Fapa hi hnamnak in maw na zuar?” tiah a rak ti.

⁴⁹Jesuh hnenih a ummi dungthlun pawl in ziang a cang ti kha an hmuh tikah Jesuh cu, öBawipa, kan ralnam hi kan hmang ding maw?” tiah an sut.

⁵⁰Cule anmah lakih pakhat in Puithiam Saang ih salpa a vun saat ih a vorhlam hna a saat thlak.

⁵¹Sikhalsehla Jesuh cun, öTawk seh!” a ti ih an tuahmawh mipa ih hna cu a tham ih a damter.



⁵²Cule Jesuh in amah kai dingih a ra thlengmi puithiam upa pawl le biakinn kiltu bawi pawl le khua upa pawl hnenah cun, öKei hi suamhmang maw ka si, ralnam le talhtum thawn nan rat?

⁵³Nitinte in nan hnenah Biakinn sungah ka um naón zohman in in kai lo! Sikhalsehla atu hi khawthim huham a cah lai caan a si ih nannih nan hnaòuan caan a si,” tiah a ti.

Piter In Jesuh A Phatsan

(Mat 26.57-58, 69-75; Mar 14.53-54, 66-72; Joh 18.12-18, 25-27)

⁵⁴Jesuh cu an kai ih Puithiam Sang ih innah an fehpi; cule Piter in a hlat nawn in a thlun.

⁵⁵Tual laifangah meipual an sep ih mei a aitu pawl hnenah cun Piter khal a to ve.

⁵⁶Hnen-um nu pakhat in Piter meisa kiangih a to kha a hmuh tikah hmaiton-in a zohhlich ih, öHi pa hi Jesuh hnenih a tel vemi a si,” tiah a ti.

⁵⁷Asinain Piter in, öNunau nu, cupa cu zo a si ti hman ka thei lo,” tiah a ti.

⁵⁸Malte a rei hnuah mi pakhat in a hmu ve ih, öNang tla na tel ve ko,” tiah a ti. Asinain Piter in, öMi pa, kei ka tel lo,” a ti.

⁵⁹Cule nazi pakhat tluk a rei hnuah midang pakhat in, öHi pa hi Jesuh hnenah a tel ve, ti cu zum lo ding òha a si lo; ziangah tile amah khal hi Galilee mi a si ve ko,” tiah fiang zetin a ti.

⁶⁰Asinain Piter cun, öMaw mipa, ziang nan òong ti hman ka thei lo,” tiah a ti thotho. Cutiih a òong rero laiah cun ar a khuang.

⁶¹Bawipa cu a her ih Piter kha a zohhlich; cule Piter cun Bawipa in, öTuihzan ar a khuan hlanah voithum tiang ka thei lo tiah i phatsan ding,” a timi kha a vun mang sal.

⁶²Piter cu a suak ih ninghang zetin a òap.

Jesuh An Dekcok Ih An Thawi

(Mat 22.67-68; Mar 14.65)

⁶³Jesuh a kiltu pawl in amah cu an dekcok ih an thawi.



⁶⁴A hmai puan in an tuam ih, öZoso a lo thawi? Simhnik!” tiah an ti.

⁶⁵Cule nautatnak òngkam tampi khal an òng.

Khonsil Hmaiah Jesuh An Thlenpi

(Mat 26.59-66; Mar 14.55-64; Joh 18.19-24)

⁶⁶Khua a hung vang ih upa pawl, puithiam upa pawl le Daanthiam pawl an tongkhawm aw ih Jesuh cu khonsil hmaiah an suahpi.

⁶⁷Annih in, öMessiah na si maw? In simhnik!” tiah an sut. Jesuh in, öKa lo sim hmanah in zum lo ding.

⁶⁸Cule thu ka lo sut khalle in let fawn lo ding.

⁶⁹Sikhalsehla atu thokin Milai Fapa cu Cungnungbik Pathian ih vorhlam kapah toter a si ding,” tiah a ti.

⁷⁰An zatein, öCutu asile Pathian Fapa maw na si?” tiah an ti. Anih in, öKa si kha nanmah in nan sim!” tiah a let.

⁷¹Cule annih pawl in, öTheihpitu dang kan òul nawn lo. Amah ih awkam rori kan thei zo,” tiah an ti.

Luka 23

Jesuh Cu Pilat Hmaiah An Suahpi

(Mat 27.1-2, 11-14; Mar 15.1-5; Joh 18.28-38)

¹An zatein an pok ih Jesuh cu Pilat hmaiah an hruai.

²Cutawkah cun soal an puh ih, öHi pa hin kan misenpi a hruai soal ih kan kai a si; Rom Siangpahrang hnenah ngunkhuai nan pe lo ding, tiah a sim ih, öMessiah ka si, Siangpahrang ka si,ó a ti,” tiah an ti.

³Pilat in, öJudah siangpahrang na si maw?” tiah a sut. Jesuh in, öNangmah in na sim zo!” tiah a ti.

⁴Cule Pilat in puithiam upa le misenpi hnenah cun, öHimi pa hi a sualnak ka hmu lo,” a ti.

⁵Asinain an òangòha sinsin ih, öA thu zirhnak ruangah Judea peng pumpi-ah hnaihnaawnak a khat. Galilee in a thawh ih atu hitawk a thleng zo,” tiah an ti.



Herod Hmaiah Jesuh An Hruai

⁶Pilat in cumi cu a theih tikah, öHi pa hi Galilee mi a si maw?” tiah a sut.

⁷Pilat in Jesuh cu Herod ih ukmi ram sungmi a si ti kha a theih tikah Herod hnenah Jesuh cu a kuat. Culai fangah Herod cu Jerusalem khawsungah a rak um ngelcel.

⁸Herod in Jesuh kha a hmuh tikah a lung a awi ngaingai, ziangah tile a thu kha a thei ringring òheu ih hmuh a duhnak a rei zet zo. Jesuh ih a tuahmi hmuhsaknak kha hmu ve sehla a saduhthah a si.

⁹Curuanga Herod in Jesuh kha thu tampi a sut, asinain Jesuh cun kam khat hman a let lo.

¹⁰Puithiam upa pawl le Daanthiam pawl cu hmailamah an ra suak ih Jesuh cu nasazet in sual an puh.

¹¹Herod le a ralkap pawl in Jesuh cu hnihsuahsainak ah an hmang ih an dekcok. Cule puan mawizet an sinter ih Pilat hnenah an kuat sal.

¹²A cuih ni rori-ah cun Herod le Pilat cu rualpi òha ah an cang; cuih hlanah cun a hua aw zetmi an si.

Jesuh That Dingin Thu An Relcat

(Mat 27.15-26; Mar 15.6-15; Joh 18.39-19.16)

¹³Pilat in puithiam upa pawl, hotu pawl le mipi pawl cu a kokhawm ih,

¹⁴an hnenah cun, öHi pa hi ka hnenah nan rak hruai ih misenpi a hruai sual a si, tiah nan ti. Asinain hitawk nan mithmuh ah ka zingzoi naón sual nan puh mi hmuahhmuah ahhin a sualnak zianghman ka hmu lo.

¹⁵Herod khal in a sualnak a hmuh lo ruanga ka hnenih a rak kuat salnak a si. Thihnak tlak ih a tuahmi thil pakhat hman a um lo.

¹⁶Curuanga ka vuak pei ih ka thlah pei,” tiah a ti.

¹⁷(Lantak Puai tuah tinte in an hranga Pilat in thawngtla pakhat a thlah òheu.)

¹⁸Pilat ih òng an theih tikah misenpi cu an au ciammam ih, öAmah that aw! Barabbas in thlahsak sawn aw!” tiah an ti.



¹⁹(Barabbas cu khawpi sungah buainak a suahpitu le mithat a si ruangah thawngih an thlakmi a si.)

²⁰Pilat in Jesuh cu luatter a duh ruangah misenpi hnenah thu a sim sal.

²¹Sikhalsehla annih cun, öThinglamtah ah that aw! Thinglamtah ah that aw!” tiah an au thotho.

²²Pilat cun voithumnak tiang a sim sal ih, öZiang sualnak so a tuah? Thihnak tlak ih a tuahmi sualnak ka hmu hrimhrim lo. Ka vuak ding ih ka thlah ding,” tiah a ti.

²³Sikhalsehla an aw neih patawp in an au ih Jesuh cu thah ding hrimhrim a si, tiih an au sinsin ruangah a netnak ahcun an au-nak in a neh.

²⁴Curuangah an dil vekin Pilat in Jesuh cu thah dingin a relcat.

²⁵Misenpi in suak seh tiih an duh mipa, thubuai ruang le mi thah ruangih thawngih an thlak mipa cu Pilat cun a suah; cule misenpi saduhthah vekin Jesuh cu an duhduh ih tuah dingah an kut ah a pek.

Jesuh Thinglamtah Ah An Khen
(Mat 27.32-44; Mar 15.21-32; Joh 19.17-27)

²⁶Ralkap pawl in Jesuh cu an hruai ih an feh laiah cun Sairin khua mi Simon, khawte lam ihsin khawpiih a rami pa an tong. Cupa cu an kai, thinglamtah an putter ih Jesuh dungin an thlunter.

²⁷Mi tampi in Jesuh an hruaimi cu an thlun ih cu lakah an òaang cuum in a raak kio rerotu nunau òhenkhat an um.

²⁸Cule Jesuh cun dunglet a hoih ih an hnenah, öMaw Jerusalem nunau pawl, ka hrangah cun òap hlah uh; nanmah ih hrang le nan faate pawl hrangah òap sawn uh.

²⁹Ziangahtile ðNaute a nei dah lomi, fa a vun dah lomi le voikhat hman naute pawhte a fawh dah lomi nunau pawl hi an van a va òha so!ð tiih an ti caan a thleng ding.

³⁰Cuih caan cu mi in tlang sangpi hnenah ðIn run nen aw,ó tiin le mual hnenah ðIn run khuh aw,ó tiih an ti caan a si ding.



³¹Ziangahtile thing a hrin lai hmanah hi bangtuk thil an tuah a si ahcun thing a ro tik sinsin ahcun ziang a bang pei maw?" tiah a ti.

³²Jesuh thawn hmun khatih thah dingah misual pahnih khal an hruai ve.

³³öLuruh," an timi hmun an thlen tikah cutawk hmunah cun Jesuh cu thinglamtah parah an thlai ih misual pahnih khal cu a vorhlam ah pakhat, a kehlam ah pakhat an thlai ve.

³⁴Jesuh in, öKa pa, an sualnak run ngaithiam aw. Ziang kan tuah ti an thei lo," tiah a ti. Cule amah a thattu pawl cun camcawhfuncu zuukin a hnipuan cu an zem aw.

³⁵Misenpi pawl in an cuan ih an zoh ringring laiah Judah mi hotu pawl cun nautatnak thawn, öMidang hmuah a run ngah òheu; Pathian ih hrilmi Messiah a si ngaingai ahcun amah le amah khal run aw seh," tiah an òongsan.

³⁶Ralkap pawl khal in an hnihsan ve ih amah va fuuk tahratin a man olmi sabitti thur an pek ih,

³⁷öJudah siangpahrang na si ahcun nangmah le nangmah run aw aw he!" tiah an ti.

³⁸A lu tlun ah, öHi pa hi Judah Siangpahrang a si," tiah nganmi ca an taar.

³⁹Thinglamtah parih an khenmi misual pa pakhat cun nautatnak òong thawn, öNangmah hi Messiah na si lo maw? Nangmah le nangmah run aw awla kannih tla hi in run ve aw he!" tiah a ti.

⁴⁰Asinain misual pakhat pa cun, öPathian na òih lo maw si? Kan parih thuòhennak an tuahmi hi a bangrep òheh.

⁴¹Sikhalsehla kannih pahnih parih an tuahmi thuòhennak hi cu a dikmi a si, ziangahtile kan thil tuah ruangih kan tuar tlakmi kan tuar a si. Asinain hi pa hi cu sualnak zianghman a tuah lo," tiin a mawhthluk.

⁴²Cule Jesuh hnenah, öMaw Jesuh, Siangpahrang ih na rat tikah i hngilh hram hlah aw," tiah a ti.



⁴³Jesuh in cu pa ih hnenah cun, öThu ka lo kam a si: tuihsun ah keimah thawn Paradis ah na um ding,” tiah a ti.

Jesuh Thihnak

(Mat 27.45-56; Mar 15.33-41; Joh 19.28-30)

⁴⁴Sun nazi hleihnih hrawngin cuih ram pumpuluk ah zanlam nazi pathum tiang thimkhawzing a tlung.

⁴⁵Cule Biakinn ih zaarmi puanzar cu a tlek ih òhen hnih ah a òhen aw.

⁴⁶Jesuh cu napi in a au ih, öKa pa, ka thlarau na kut sungah ka lo pe,” tiah a ti. Cutiuh a sim òheh hnuah a thaw a cem.

⁴⁷Cumi cu ralbawi pa in a hmuh tikah Pathian kha a thangòhat ih, öHi pa hi cu sualnak nei lo miòha a si!” tiah a ti.

⁴⁸Cuih thil hmuahhmuah zoh dingah a rami mipi pawl in cuih thil a cangmi pawl an hmuh ngah tikah ninghang in an òaang an cuum ih riahsia in innah an tlung.

⁴⁹Pumpak in Jesuh a theitu hmuahhmuah le Galilee ihsin a rak thluntu nunau pawl tla cun a hlat nawnah an ding ih an cuan.

Jesuh Phumnak

(Mat 27.57-61; Mar 15.42-47; Joh 19.38-42)

⁵⁰⁻⁵¹Judea ram Arimathea timi khua ah Josef an timi mi pakhat a um. Amah cu miòha le upat hmaizah tlakmi a si ih Pathian Uknak a ra cing ding, tiah a hngaktu a si. Amah cu khonsil sungtel pakhat a si ve naón khonsil thurelnak le thiltuahmi cu a lung a kim lo.

⁵²Cupa cu Pilat hnenah a feh ih Jesuh ih ruak cu a va dil.

⁵³Cule Jesuh ruak cu thinglamtah par ihsin a òhum ih puan neemte in a tuam hnuah zohman ih hman hrih lo, lung an khermi thlaan thar sungah a phum.

⁵⁴Cumi cu tlawngkai ni nga ni a si ih Sabbath ni a thok zik thlang.

⁵⁵Galilee ihsin Jesuh a rak thluntu nunau pawl cu Josef an thlun ih thlaanah cun an feh ve. A thlaan le a sungih Jesuh ruak an vui daan khal cu an hmu òheh.



⁵⁶Cule an inn ah an kir ih Jesuh ruak culh dingah rimhmu le zihmu pawl an ngaihtuah. Sabbath ni-ah cun an Daan ih a fial vekin an cawl.

Luka 24

Jesuh Thawhsalnak

(Mat 28.1-10; Mar 16.1-8; Joh 20.1-10)

¹Nipi ni zing thlapit ah nunau pawl cu an timtuh ciami rimhmu pawl kengin thlaan ah an feh.

²Thlankhar lung phengpi a rak òhawn aw zo kha an hmu;

³cu hrangah an vung lut, asinain Bawipa Jesuh ih ruak cu an hmu lo.

⁴An mang a bang ih an ding; culai fangah hmakhatte ah hnipuan tleuzet hrukin mi pahnih an kiangah an rung ding.

⁵An òih ngaingai ih leilungah an bok; cutikah mi pahnih cun, öZiangah so a thimi lakah a nungmi cu nan hawl?

⁶Hinah a um nawn lo; a tho sal zo. Galilee-ih a um laiah nan hnenih a simmi kha nan ciing lo maw?

⁷“Milai Fapa hi misual pawl kut sungah pek a si ding; thinglamtah parah an khen ding ih ni thum hnuah a tho sal ding, ó a ti kha!” tiah an ti.

⁸Cule nunau pawl cun a òong kha an vun mang sal ih,

⁹thlaan ihsin an kir hnuah dungthluntu hleikhat le midang pawl hnenah an sim.

¹⁰Nunau pawl cu Mari Magdalene, Joanna le Jeim ih nu Mari tla an si. Anmah le nunau dang an hnenih a telmi pawl in a dungthluntu pawl kha an sim.

¹¹Sikhalsehla a dungthluntu pawl cun nunau pawl ih simmi cu thulolak ah an ruat ih an zum lo.

¹²Asinain Piter cu a pok ih thlaanah cun a va tlan. Kuun tahratin a vun bih ih ruak tuamnak puan neemte lawng a hmu; a dang zianghman a hmu lo. Cule cutiiah a cangmi cu a mangbang zetin inn ah a tlung sal.



Emmaus Khua Ah A Feh

(Mar 16.12-13)

- ¹³Cuih ni thotho ah Jesuh a rak thluntu mi pahnih cu Jerusalem ihsin peng sarih hrawng a hlami Emmaus timi khua ah an feh.
- ¹⁴Cule tubaite ih thil a cangmi pawl cu an ruah aw vivo.
- ¹⁵Cutiin an òong ih an relkhawm rero laiah cun Jesuh amah rori in a hun fuuk hai ih an feh tlang.
- ¹⁶Amah cu an hmu naón an thei thiam lo.
- ¹⁷Jesuh in an hnenah, öNan feh phahah ziang thu so nan rel rero?” tiah a sut. Cule an riahsia mithmai thawn an ding.
- ¹⁸Pakhat pa, Kleopas an timi pa in, öJerusalem khua a ra tlawngtu mi hmuahhmuah lakah nangmah lawng hi maw tuih ni hnih thum sungah Jerusalem khawsungih thil a cangmi pawl a thei lotu hi na si?” tiah a ti.
- ¹⁹Anih in, öZiang thil maw?” tiah a sut. Annih in, öNazareth Jesuh parih thil a cangmi pawl!” tiah an let. öHimi pa cu Pathian hmai le misenpi hmaiah zozo khal in profet a si ih a òongmi ah siseh, a tuahmi ah siseh, huham a nei ngaingai tiih an ruah òehemi a si.
- ²⁰Kan puithiam upa pawl le in hotu pawl in a thihnak rel dingah mi kut ah an pek ih cuticun thinglamtah parah an that.
- ²¹Cule amah cu Israel mi tlentü a si ding, tiah ruahsannak kan rak neih zetmi a si. Cuih tlunah cubangtuk thil a can hnu tuih ni hi a ni thumnak ni a si.
- ²²Kan lakih nunau òhenkhat in kan mang in bangter fawn; tuihzing zingthlapit ah thlaan ah an va feh;
- ²³asinain a ruak an va hmu lo. An ra kir ih öVancungmi kan hmu ih Anih cu a nungsal zo, tiah in sim,ó tiah an ti.
- ²⁴Kan lakih mi òhenkhat thlaanah an va feh ve ih nunau pawl sim vek cekci in an va hmu ve; asinain amah cu an hmu thotho lo,” tiah an ti.
- ²⁵Cule Jesuh cun an hnenah, öNannih hi nan va aa so! Profet pawl ih an rak sim ciami nan va zum har lawmmam so!



²⁶Messiah hrangah hi thil pawl hmuahhmuah hi a tuarta òheh hnuah a sunlawinak sungih luh ding cu a òul lo maw si?” tiah a ti.

²⁷Cule Jesuh in Ca Thianghlim sung Moses cauk pawl ihsin thokin profet pawl ih nganmi tiang, amah ih thu an ngannak hmuahhmuah kha an hnenah a simfiang.

²⁸An feh tumnak khua an thlen zik zawng ah Jesuh cu a feh hrih ding vekin a um awter.

²⁹Asinain annih in, öKan hnenah riak ve ko aw! Khua a tlai zo ih a thim thlang fawn,” tiah an kai. Curuangah an hnen riak dingin a thlun.

³⁰An hnenah cun a to ih rawl an hil tlang. Sang a lak ih thla a cam hnuah a phel ih a zem hai.

³¹Cutikah an mit a hung vaang ih Amah a si kha an thei thiam; asinain an mithmuh ah a hlo sal.

³²Anmah le anmah cu, öLamzin kan feh tlang laiuh kan hnenih a òong le Ca Thianghlim a simfiang rero laiah khan kan sungah meisa kang vekin a um tho lo maw kha?” tiah an ti aw.

³³Hmakhatteah Jerusalem ah an kir sal ih dungthlun hleikhat le a dang pawl an rak tonkhawm lai kha an va hmu ih,

³⁴öBawipa cu a tho sal taktak a si! Simon hnenah a lang!” tiuh an rak sim awk rero kha an thei.

³⁵Annih pahnih khal in lamzin ih thil a cangmi thu le sang a phel zawng ih Bawipa a si ti an theihthiamnak thu pawl kha an sim ve.

Dungthlun Pawl Hnenah Jesuh A Lang

(Mat 28.16-20; Mar 16.14-18; Joh 20.19-23; Dung 1.6-8)

³⁶An pahnih in lamzin ih thil a cangmi pawl thu kha dungthluntu hnenih an rel rero laiah hmakhatte ah an lakah Bawipa cu a rung ding ih, öNan hnenah daihnak um seh,” tiah a ti.

³⁷Mithla kan hmu tiah an ruat ih an òih ngaingai.



³⁸Asinain anih in, öZiangah so nan thin a phan? Ziangah so nan thinlung sungah rinhmainak a um ciamco?

³⁹Ka kut le ka ke tla hi zohhnik uh! Keimah sokhaw ka si! I tham uhla nan thei ding; ziangah tile mithla cun ruh le titsa a nei lo, kei cu ka nei ti in hmu a si!” tiah a ti.

⁴⁰Cutiin a sim ih a kut le a ke tla cu a hmuh hai.

⁴¹An zum thei thotho lo; an lung a awi tukih an mang tla a bang tuk fawn. Curuangah anmah cu, öHinah ei òha ziangtal nan nei maw?” tiah a sut.

⁴²Annih in nga pum khat suan cia an pek ih,

⁴³a lak ih an hmuh hnganah cun a ei.

⁴⁴Cule an hnenah cun, öNan hnen ka um laiah ka sim reromi cu hi thil pawl hi sokhaw an si: Moses Daan cabu sung, profet pawl ih nganmi cabu sung le Saam cabu sungih keimah ih thu an rak nganmi pawl cu a kim òheh a òul a si,” tiah a ti.

⁴⁵Cun an thinlung mit a vangter ih Ca Thianghlim ih simmi kha an thei thei.

⁴⁶An hnenah, öAn nganmi cu hihi a si: Messiah cu a tuar pei ih a thih hnu ni thumnak ah a tho sal ding.

⁴⁷Cule Jerusalem ihsin thokin miphun hmuahhmuah hnenah amah hmin ih sualsirnak le sualngaidamnak thuthang cu phuan a si ding.

⁴⁸Nannah cu hi thil cangmi pawl ih thutheitu nan si.

⁴⁹Cule ka Pa ih a lo tiam ciami kha keimah rori in nan parah ka run thlah ding. Asinain tlunlam ihsin huham nan hnenih a rung thlen hlanlo khawpi sungin nan hngak pei,” tiah a ti.

Jesuh Vancung ah A Kai

(Mat 16.19-20; Dung 1.9-11)

⁵⁰Cun khawpi ihsin a hruai suak hai ih Bethani khua tiang an feh. Cutawkah a ban a pharh ih thlawsuah a pek hai.

⁵¹Cutiin thlawsuahnak a pek laiah an hnen ihsin a suak ih vancungah a kai.



52 Amah cu an biak ih lungawi zetin Jerusalem ah an kir.

53 An tikcu hmuahhmuah cu Biakinn sungah Pathian thangòhatnak ah an hmang.



Johan

Johan 1

Nunnak Thu

- ¹A hramthokah Thu a rak um. Cuih Thu cu Pathian thawn a um ih Pathian a si.
- ²A hramthokah ihsin cuih Thu cu Pathian thawn a um zo.
- ³Amah sung ihsin Pathian in ziang hmuahhmuah a seemsuah; seemsuah mi thil hmuahhmuah sungah hin amah tel loih tuahmi pakhatte hman a um lo.
- ⁴Cuih Thu cu nunnak ih hram a si ih cuih nunnak cun minung hnenah tleunak a run thlen.
- ⁵Tleunak cu khawthim sungah a tleu ih thimnak in a hmit thei dah lo.
- ⁶Pathian in a palai Johan a thlah ih,
- ⁷Johan cu mi hnenah cuih tleunak thu sim dingin a ra. A simmi hmuahhmuah in an theih ih an zumnak dingah a ra a si.
- ⁸Anih cu tleunak a si lo; tleunak thu sim dingah a rami a si sawn.
- ⁹Cuih tleunak cu tleunak taktak a si. Cuih tleunak cu leitlun ah a ra ih mi hmuahhmuah tlettu a si.
- ¹⁰Cuih Thu cu leitlun ah hin a um ih amah sung ihsin Pathian in leilung hi a tuah naón leilung in amah cu a thei lo.
- ¹¹A ram sungah a ra naón a minung pawl in an rak saang lo.
- ¹²Mi òhenkhat cun an saang ih an zum; curuangah Pathian ih faate cantheinak thu a pek.
- ¹³Pathian ih faate an cannak cu leilung daan, minung ih thi le sa in hrinmi in a si lo; Pathian amah rori kha an Pa a si.
- ¹⁴Cuih Thu cu minung ah a cang ih kan lakah a um; zaangfahnak le thutak in a khat. A sunlawinak kan hmu ih a Pa in a fapa neihsun hnenih a pekmi sunlawinak a si.



¹⁵Johan in cupa ih thu cu hiti in a sim: öĎAmah cu ka hnuah a ra; asinain kei hnakin a tum sawn, ziangah tile amah cu ka suah hlanah a rak um zo, ó tiih ka lo simmi kha amah ih thu hi a si,” tiah a ti.

¹⁶A famkim zetmi a zaangfahnak thawn kannih cu in thlawsuah zo ih a thlawsuah cu pakhat hnu pakhat in pek a si.

¹⁷Pathian ih Daan cu Moses hnen ihsin in pek; asinain zaangfahnak le thutak cu Jesuh Khrih sung ihsin a ra.

¹⁸Zohman in Pathian cu an hmu dah lo. A Pa ih Fapa neihsun, a òaang sungih a pommi, Pathian a si mi in a langter zo a si.

Baptisma Petu Johan Simmi Thu

(Mat 3.1-12; Mar 1.1-18; Luk 3.1-18)

¹⁹Jerusalem ih Judah hotu pawl in puithiam òhenkhat pawl le Levi mi pawl kha Johan hnenah cun an thlah ih, öNang hi zoso na si?” tiah an va sut.

²⁰Johan cun an thusuhmi cu pheh lotein a let ih, öKei hi Messiah ka si lo,” tiah fiangtein zapi theih ah a sim.

²¹Annih in, öAsile zoso na si? Elijah na si maw?” tiah an sut. Johan in, öKa si lo,” a ti. Annih in, öProfet na si maw?” an ti lala. öKa si lo,” a ti thotho.

²²Annih in, öCutu asile zoso na si, in simhnik. Na thu lehmi cu in thlahtu hnenah kan va sim sal a òul. Zo ka si, tiin so na ti awk?” tiah an sut.

²³Johan in Profet Isaiah ih simmi kha a vun lak ih, öKei cu ĎBawipa ih fehnak lamzin kha dingter uh, ó tiih ramòhingih a au-mi aw kha ka si,” tiah a ti.

²⁴Farasi pawl ih an thlahmi palai pawl cun,

²⁵Johan cu thu an sut sal ih, öMessiah na si lo ih Elijah le Profet khal na si lo ahcun ziangah so baptisma na pek?” tiah an ti.

²⁶Johan in, öKei cun tidai in baptisma ka pek, asinain nan lakah nan theih hrih lomi mi pakhat a um.

²⁷Amah cu ka dungah a ra lai; sikhalsehla kei cu a kadam hri phoihtu hmanah ka tlak lo,” tiah a ti.



²⁸Hiti ih an suh awknak hmun cu Johan in baptisma a peknak Jordan tiva ihsin nisuah lamih a ummi Bethani khua ah a si.

Pathian Tuufa

²⁹A thaisun ah Johan in Jesuh a hnenih a rat lai kha a hmu ih, öLeilung sualnak a phurtu Pathian Tuufa khi zohhnik uh!

³⁰ÖKa dungin mi pakhat a ra, asinain kei hnakin a tum sawn, ziangah tile ka suah hlanah anih cu a rak um zo, ó tiih a thuhla ka sim rero zo mipa cu amah hi a si.

³¹Amah hi zo a si ding ti ka rak thei lo. Asinain amah hi Israel mi pawl ih an theihnak dingah tidai in baptisma ka pek rero sannak a si,” tiah a ti.

³²Johan in, öThlarau cu vancung ihsin thuro bangin a rung ih a parah a rung fut kha ka hmu.

³³Amah teu a si tihi ka rak thei thotho cuang lo, sikhahsehla tidai in baptisma pe dingih i thlahtu Pathian in öThlarau a rung ding ih mi pakhat parih a fut kha na hmu ding; cupa cu Thlarau Thianghlim in baptisma petu ding a si, ó tiah i sim.

³⁴Cupa cu ka hmu ngah zo. Fiangtein ka lo sim: Amah cu Pathian Fapa a si,” tiah a hmuhmi le a theihmi kha a sim.

Jesuh Dungthluntu Hmaisai Bik Pawl

³⁵A thaisun ah Johan le a dungthluntu pahnih cu cutawk ah an ding sal ih,

³⁶Jesuh a rat kha an hmuh tikah, öPathian Tuufa khi zohhnik uh,” tiah Johan in a ti.

³⁷Cuti ih a timi cu a dungthluntu pahnih cun an thei ih Jesuh hnenah cun an feh ve.

³⁸Jesuh cu a dunglet a her ih an rak thlun kha a hmuh tikah, öZiang so nan hawl?” tiah a sut. Annih in, öRabbi, khui-ah so na um?” tiah an let. Rabbi ticu zirhtu Sayapa tinak a si.



³⁹Jesuh in, öRa uhla ra zohhnik uh,” tiah a ti. Cuih tikcu cu zanlam nazi pali hrawng a si. An feh ih a umnak cu an va hmu ih cuih ni cu a hnenah an caam ta.

⁴⁰Cuih mi pahnih lakah pakhat cu Simon Piter ih naupa Andru a si.

⁴¹Hmakhatteah a u-pa Simon kha a va hawl ih a hmuh tikah, öMessiah cu kan hmu zo,” tiah a ti. Messiah timi cu Khrih tinak a si.

⁴²Cule Simon cu Jesuh hnenah a fehpi. Jesuh in amah cu a zoh ih, öNa hmin cu Johan fapa Simon a si; sikhalsehla Sefas tiah kawh na si thlang ding,” a ti. Sefas ticu Piter ti thawn a bang aw ih a tican cu ðlungto,ó tinak a si.

Jesuh In Filip Le Nathanael A Ko

⁴³A thaisun ah Jesuh cu Galilee feh a tum. Filip kha a hmu ih a hnenah, öI thlun aw,” tiah a ti.

⁴⁴Filip cu Andru le Piter umnak Bethsaida khua mi a si.

⁴⁵Filip in Nathanael a tong ih a hnenah, öMoses in Daan cabu sungah a thuhla a nganmi le profet pawl khal in a thuhla an ngan mipa kha kan tong zo. Amah cu Josef fapa Jesuh, Nazareth khuami a si,” tiah a ti.

⁴⁶Nathanael in, öNazareth khua in thil òha a suak thei pei maw?” tiah a ti. Filip in, öRa zohhnik awla!” tiah a ti.

⁴⁷Jesuh in Nathanael a rat kha a hmuh tikah, öIsrael mi taktak hi zohhnik uh! A thinlung ah zianghman hrawhhrawlak a um lo,” tiah a ti.

⁴⁸Nathanael in, öZiangtin so i theih?” tiah a sut. Jesuh in, öFilip ih a lo kawh hlan theipi kung hnuai ih na to lai ah khan ka lo hmu zo,” tiah a ti.

⁴⁹Nathanael in, öSayapa, nang cu Pathian Fapa na si! Israel Siangpahrang na si!” tiah a ti.

⁵⁰Jesuh in, öTheipi kung hnuai ih na to lai ka lo hmu, ka ti ruangah i zum a si maw? Hi hnakih thil maksak tampi na hmu lai ding!” tiah a ti.



⁵¹Cule an hnenah, öThungai in ka lo sim: vancung khi a ong aw ding ih Milai Fapa parah hin Pathian ih vancungmi an òum le an kai kha nan hmu ding,” tiah a ti.

Johan 2

Kana Khua Ih Nupi òhit Puai

¹Ni hnih hnuah Galilee peng Kana khua ah nupi òhit puai a um. Jesuh ih nu khal cunah a um ih,

²Jesuh le a dungthluntu pawl kha an sawm ve.

³An sabitti a cem tikah a nu in Jesuh hnenah, öSabitti an nei nawn lo,” tiah a ra sim.

⁴Cutikah Jesuh in, öKa nu, i sim duh hlah; ka tikcu a kim hrih lo,” tiah a ti.

⁵A nu cun hnen-um pawl hnenah, öA lo simmi poh tuah uh,” tiah a ti.

⁶Cutawkah Judah daanah a um vekin an kut kholhnak hrangah tidai ralca beel tumpi beel ruk an ret. Beel khat in galan kul ihsin sawmthum tiang a dawl thei.

⁷Jesuh in hnen-um pawl hnenah cun, öHi beel pawl hi tidai khat tein than uh,” a ti. Liam thluahtlo in an than ih,

⁸an hnenah cun, öBeel sung tidai cu vun suak uhla puaituahnak a tawlrethu pa hnenah hei pek uh,” tiah a ti. Tidai cu an hei pek.

⁹Cuih tidai cu sabitti ah a cang ih cumi cu a tep. Khuitawkin cuih sabitti cu a ra ti a thei lo; tidai a suaktu hnen-um pawl cun an thei ko. Curuangah nupi òhitu pa cu a ko ih,

¹⁰a hnenah cun, öZozo khal in sabitti thaw bik kha a hmaisabik ah an pe òheu ih mi tampi an khawh deuh hnuah sabitti menmen kha an pe òheu; asinain nang cun sabitti thaw bik kha a netnak tiang na pe thei,” tiah a ti.

¹¹Jesuh in hi mangbangza hmaisabik hi Galilee peng Kana khua ah a tuah. Cuticun a sunlawinak a langter ih a dungthluntu pawl in an zum.



¹²Cuih hnuah Jesuh le a nu, a naule pawl le a dungthluntu pawl cu Kapernaum khua ah an feh ih cutawkah ni malte sung an cam.

Biakinn Ah Jesuh A Feh

(Mat 21.12-13; Mar 11.15-17; Luk 19.45-46)

¹³Lantak Puai tikcu a kim zik thlang ih Jesuh cu Jerusalem ah a feh.

¹⁴Biakinn a thlen tikah cutawkih caw le tuu le laileng pawl a zuartu le tangka a thlengtu pawl an cabuai ih an to kha a hmu.

¹⁵Curuangah hri kha vuaknak fung ai-ah a merh ih, tuu siseh caw siseh an zuarmi pawl cu a vuak ih Biakinn sung ihsin a dawì òheh; tangka thlengtu pawl ih cabuai pawl khal a linglet òheh ih an tangkanawi pawl a thehdarh òheh.

¹⁶Laileng a zuartu pawl cu, òHitawk ihsin nan laileng pawl kha tlanpi òheh uh! Ka Pa ih inn cu nan dawr tuahnak ah hmang nawn hlah uh!” tiah thu a pek.

¹⁷Cutikah a dungthluntu pawl in, òMaw Pathian, na inn ka tlaihsannak cu ka lung sungah meisa bangin a alh,” tiah Ca Thianghlim ih a rak timi kha an vun mang sal.

¹⁸Judah mi hotu pawl cu an ra sal ih, òHi bangtuk thil tuah theinak thu ka nei, ti na langternak ah ziang hmuhsaknak so in hmuh ding?” tiah an sut.

¹⁹Jesuh in, òHi Biakinn hi bal uhla ni thum sungah ka sak sal thei ding,” tiah a ti.

²⁰Annih in, òNi thum sungah na sak sal thei ngai pei maw? Hi Biakinn saknak ah hin kum sawm li le kum ruk a rei a si,” tiah an ti.

²¹Sikhalsehla Jesuh ih a sim duhmi Biakinn cu amah ih taksa ruangpi kha a si.

²²Curuangah Jesuh thihnak ihsin a thawhsal tikah a dungthluntu pawl in amah ih taksa ruangpi thu a sim ti kha an thei sal ih Ca Thianghlim simmi le Jesuh simmi kha an zum.

Jesuh In Minung Sizia A Thei òheh



²³Jesuh cu Lantak Puai sung Jerusalem khawsungih a um laiah mi tampi in mangbangza a tuahmi an hmuh ruangah amah kha an zum.

²⁴Asinain Jesuh cun a thinlung zatein a zum hai lo, ziangahatile minung cu ziangvek an si ti kha a thei òheh.

²⁵An thuhla cu midang ih sim a òul lo, ziangahatile an thinlung ziangvek a si ti cu amah in a thei òheh a si.

Johan 3

Jesuh Le Nikodemas

¹Judah mi hotu pa pakhat, a hminah Nikodemas an timi a rak um; amah cu Farasi mi a si.

²Zan khat cu Jesuh hnenah a va feh ih Jesuh cu, öRabbi, nang cu Pathian ih run thlahmi saya na si, ti kan lo thei. Mangbangza na tuahmi pawl hi Pathian tel lo cun zohman in an tuah thei lo ding,” tiah a ti.

³Jesuh in, öThungaite in ka lo sim: zokhal hrin sal a si lo ahcun Pathian Uknak a hmu thei lo ding,” tiah a ti.

⁴Nikodemas in, öZiangtin so patling cia cu hrin sal a si thei ding? A nuih pum sungah lut tahratin voihnih hrin sal cu a si thei hrimhrim lo ding,” tiah a sawn.

⁵Jesuh in, öThungaite in ka lo sim: zokhal tidai le Thlarau in hrin sal a si lo ahcun Pathian Uknak sungah a lut thei lo ding.

⁶Minung cu taksa lam cun a nu le a pa sung ihsin hrinmi a si; sikhalsehla thlarau lamah cun Thlarau ih hrinmi a si.

⁷Hrin salmi na si a òul ka ti tikah na mangbang hlah.

⁸Thli cu a duhnak poh ah a hrang; a thawm na thei, asinain khuitawk ihsin a ra ih khuilamah a feh ding ti na thei lo. Thlarau ih hrinmi khal cu cubangtuk in an si,” tiah a ti.

⁹Nikodemas cun, öZiangtin so cumi cu a si thei ding?” tiah a sut.



¹⁰Jesuh in, öNang cu Israel mi lakah zirhtu saya pakhat na si ih himi hman na thei thei lo maw?

¹¹Thungaithe in ka lo sim: kannih cu kan theihmi kan sim ih kan hmuhmi kha kan than; asinain zokhal in kan thu simmi nan pom duh lo.

¹²Hi leitlun thuhla ka lo sim ih i zum lo; cuti asile ziangtinso vancung thuhla ka lo sim tikah na zum thei ding?

¹³Vancung ihsin a rung òummi Milai Fapa siarlo zohman vancungah a kaitu an um lo,” tiah a ti.

¹⁴öMoses in nelrawn ah fung parih dar rul a thlai bangtuk in Milai Fapa khal thlai a si ve ding;

¹⁵cuti cun amah a zumtu hmuahhmuah cu kumkhua nunnak an ngah ding.

¹⁶Pathian in leilung hi a duhdawt zet ruangah a Fapa neihsun a pek ih amah a zumtu hmuahhmuah cu thi loin kumkhua nunnak an co ding.

¹⁷Ziangahtile leilung tlunah Pathian in a Fapa a run thlah tikah leilung thuòhentu dingah a thlah lo, leilung runtu dingah a thlah a si.

¹⁸Zokhal Fapa a zumtu cu thuòhennak a tong lo ding; sikhalsehla a zum lotu cu Pathian ih Fapa neihsun a zum lo ruangah thuòhennak a tong zo.

¹⁹Thuòhennak timi cu hiti in a si: leilung tlunah hin tleunak a ra thleng, asinain mi in tleunak hnakin thimnak an duh sawn; zianghtile an tuahnak a òhat lo ruangah a si.

²⁰Zokhal thil òha lo a tuahtu cun tleunak a hua ih tleunak sung khal ah a ra lo ding, zianghtile a thil òha lo tuahmi kha a lang pang ding ti a phang.

²¹Sikhalsehla a dikmi a tuahtu cu tleunak sungah a ra ih a tuahmi cu Pathian duhmi thlunin a tuah a si ti kha cuih tleunak cun a langter,” tiah a ti.

Jesuh Le Johan

²²Cuih hnuah Jesuh cu a dungthluntu pawl thawn Judea peng ah an feh ih an hnenah malte sung a um ih baptisma tla a pek.



²³Johan khal Aenon timi, Salim ihsin a hlat lonak hmun ah, baptisma a pek ve, ziangatile cutawkah cun tidai tampi a um. Mi tampi a hnenah an ra ih baptisma a pek hai.

²⁴Himi cu Johan thawng an thlak hlanih a cangmi thil a si.

²⁵Johan dungthluntu òhenkhat pawl le Judah mipa pakhat cu thianfaiter awknak thu ah thu an el aw.

²⁶Curuangah Johan hnenah an feh ih, öSayapa, Jordan tiva ihsin nisuah lamih nangmah thawn a rak um dah pa kha na ciing lai a si lo maw? A thu na rel òheu mi kha! Atu-ah baptisma a pek rero ve ih mi tampi a hnenah an feh a si,” tiah an ti.

²⁷Johan in, öPathian pekmi ti lo cun zohman in zianghman comi an nei thei lo ding.

²⁸Keimah rori in, ðKei cu Messiah ka si lo; a hlanih a rak thleng sungmi ka si,ó tiah ka simmi theitu cu nanmah nan si.

²⁹Òhitmi mothar cu a òhitu tlangval pa ih ta a si; asinain nupi òhitu tlangval pa ih rualpi, a ding ih aw thawm a ngaitu pa cu, tlangval pa ih aw a theih tikah cun a lung a awi ngaingai. Cuih lungawinak cu ka ta a si ih ka lungawinak cu a famkim a si.

³⁰Amah cu a òhangso ding ih kei cu ka òumsuk ding,” tiah a ti.

Vancung Ihsin A Rungòummi Pa

³¹Tlunlam ihsin a rungmi cu mi hmuahhmuah hnakin a tum sawn. Leilung ih a ummi cu leilung ta a si ih leilung tlun thuhla a sim; asinain vancung ihsin a rami cu ziang hmuahhmuah tlunah a um.

³²Amah cun a hmuhmi le a theihmi thuhla pawl a sim naón zohman in a thu cu an pom lo.

³³Sikhalsehla zokhal a thu simmi a pomtu cu cutiiah a pomnak in Pathian cu a dik a si, ti kha a hngetter.



³⁴Pathian ih a thlahmi cun Pathian ih thu a phuang, ziangahtile Pathian in a Thlarau famkim in a hnenah a pek.

³⁵A pa in a Fapa cu a duhdawt ih ziang hmuahhmuah a kut sungah a pek.

³⁶Fapa a zumtu cun kumkhua nunnak a nei; Fapa-ih thu a eltu cun nunnak a nei lo ding ih Pathian ih thinhengnak a tuar ding.

Johan 4

Jesuh Le Samaria Nunau

¹Jesuh cu Johan hnakin dungthluntu tam deuh a nei ih baptisma tla tam deuh a pek, tiah Farasi mi pawl in an thei.

²A ngaingai ahcun Jesuh amah cun zohman baptisma a pek lo; a dungthluntu lawng in an pek.

³Cutiuh an rel ruri mi cu Jesuh in a theih tikah Judah ram ihsin a suak ih Galilee ah a kir sal.

⁴A kir phahah Samaria ram a pal phah.

⁵Samaria ramih a feh laiah Saikhar an timi khua pakhat a thleng. Cuih Saikhar khua cu Jakob in a fapa Josef hnenih a pekmi loram ihsin a hlat lo.

⁶Cutawkah cun Jakob tikhur a um. Jesuh cu a khual tlawnnak ah a bang zet ih cuih tikhur kiangah cun a to. A tikcu cu sun hrawng a si.

⁷Samaria nunau nu pakhat cu tidai khai dingah a ra ih Jesuh in a hnenah, öTidai in ding i pe aw,” tiah a dil.

⁸A dungthluntu pawl cu rawl lei dingah khawsung ah an feh.

⁹Cuih nunau nu cun, öNang cu Judah mi na si ih kei cu Samaria mi ka si; ziangtinso tidai in ding i dil?” tiah a ti. Judah mi pawl cun Samaria mi pawl ih hmanmi khokheng pawl an hmang duh lo.

¹⁰Jesuh in, öPathian ih a lo pekmi laksawng hi ziang a si, ti le tidai a lo diltu hi zo a si, ti thei cila amah sawn na dil ding ih anih in nunnak tidai a lo pe ding naón!” tiah a ti.



¹¹Cuih nunau nu in, öBawipa, balòin na nei lo ih tikhur hi a thuk zet fawn. Khuitawk in so cuih nunnak tidai cu na lak ding?

¹²Kan pu Jakob in hi tikhur hi in pek; amah le a fapa pawl siseh, a tuu rual le a caw rual pawl siseh, hi tikhur ihsin tidai an ngah. Jakob hnakin ka tum sawn tiah na ruat aw maw si?” tiah a sut.

¹³Jesuh in, öZokhal siseh hi tidai a intu cu a ti a haal sal ding.

¹⁴Sikhalsehla ka pek dingmi tidai a intu cu a ti a haal nawn lo ding. Ka pek dingmi tidai cu amah sungah cirhti ah a cang ding ih cumi cun nunnak tidai le kumkhua nunnak a pe ding,” tiah a ti.

¹⁵Nunau nu in, öBawipa, cuih tidai cu i pe aw! Cuticun ka ti a haal nawn lo ding ih hitawk ah tidai khai ding khalah ka rat a òul nawn lo ding,” tiah a ti.

¹⁶Jesuh in, öNa pasal va ko awla ra sal aw,” tiah a ti.

¹⁷Anih in, öPasal ka nei lo,” tiah a let. Jesuh in, öPasal ka nei lo na ti cu thudik na sim a si.

¹⁸Pasal panga na nei zo ih atu na umpi mi pa hi na pasal ngaingai a si lo. Thudik i sim a si,” tiah a ti.

¹⁹Nunau nu in, öBawipa, profet na si ti ka lo thei.

²⁰Kannah Samaria mi kan pupa pawl cun hi tlang parah hin Pathian an rak biak; sikhalsehla nannah Judah mi cun Pathian cu Jerusalem ah biak ding a si, nan ti,” tiah a ti.

²¹Jesuh cun a hnenah, öNunau nu, ka lo simmi hi zum aw: Mi in Pathian cu hi tlang ah siseh, Jerusalem khal ah siseh, an biak lo can a ra thleng ding.

²²Nannah Samaria mi cun nan biakmi nan thei ngaingai lo; asinain kannah Judah mi cun kan biakmi kan thei, ziangah tile rundamnak cu Judah mi hnen ihsin a ra.

²³Sikhalsehla Pathian Thlarau hruainak thawngin Pathian a bia taktaktu in Pa cu thlarau le thutak thawn an biak caan a ra thleng ding; a si, cuih caan cu atu-ah a ra thleng zo. Cutiuh biak cu Pathian in a duhmi a si.



- ²⁴Pathian cu Thlarau a si ih a biatu pawl in thlarau le thutak in an bia ding,” tiah a ti.
- ²⁵Nunau nu in a hnenah, öMessiah cu a ra ding ih a rat tikah cun ziang hmuahhmuah amah in in sim leh ding,” tiah a ti.
- ²⁶Jesuh in, öNa hnenih a òng rerotu hi amah cu ka si,” tiah a ti.
- ²⁷Culai fangah Jesuh dungthluntu pawl cu an ra kir ih nunau nu thawn an biak awk rero kha an hmuh tikah an mang a bang ngaingai. Sikhalsehla zohman in cu nu cu, öZiang so na duh?” tiah an sut lo. Jesuh khal cu, öZiangah so hi nu cu na biak?” tiah an sut ve lo.
- ²⁸Cule nunau nu cu a tithawl a tanta ih khawsungih a vung feh hnuah mi senpi hnenah,
- ²⁹öHlanih thil ka tuah ciami hmuahhmuah i sim theitu pa hi ra zohhnik uh! Amah hi Messiah cu a si pei maw?” tiah a ti.
- ³⁰Cuticun khawsung in an suak ih Jesuh hnenah cun an feh.
- ³¹Culai ah dungthluntu pawl in Jesuh cu, öSayapa, rawl ei aw,” tiah an fial.
- ³²Anih in, öNan theih lomi rawl ei ding ka nei,” tiah a ti.
- ³³Cule a dungthluntu pawl cun, öPakhatkhat in rawl an rak pek a si pei maw?” tiah pakhat le pakhat an sut aw.
- ³⁴Jesuh in an hnenah, öKei ka rawl cu i thlahtu-ih duhnak tuah le hnaòuan i fialmi òuan òheh hi a si.
- ³⁵Òongòhimnak ah òThla li hnuah rawl khawm caan,ó tiah nan ti. Sikhalsehla thungai in ka lo sim: lo sung khi hei zohhnik uh! Lorawl an thar zo ih rawl lak caan a cu zo a si.
- ³⁶Rawl a latu pa cu a hlawhman kha pek a si ih rawl cu kumkhua a nunnak hrangah a khawm. Cuticun thlaici a tuhtu le rawl a latu cu hmun khatah an lung a awi tlang ding.
- ³⁷Ziangahtile òongòhimnak ih òMi pakhat in a tuh; a dang pakhat in a at,ó timi cu a dikzet a si.



³⁸Nan rak òuan dah lonak lo sungah fang at dingin ka lo thlah hai. Cutawkah midang ih an rak òuan cianak ihsin midang hnaòuan ruangah a miat nan ngah a si,” tiah a ti.

³⁹Nunau nu in, öKa rak tuah ciami hmuahhmuah i sim sal òheh,” tiah a ti hrangah cuih khawsungih a ummi Samaria mi tampi in Jesuh cu an zum.

⁴⁰A hnenah Samaria mi pawl an ra ih, öKan hnenah cam hrih aw,” tiah an ra sawm ih ni hnih a cam.

⁴¹Jesuh thusimmi an thei ih mi tam sinsin in an zum.

⁴²Cule nunau nu hnenah cun, öAtu cu nangmah ih thusimmi ruangah si loin kanmah rori in a thu simmi kan thei ih kan zum; amah hi leilung Runtu a si taktak ti khal kan thei,” tiah an ti.

Jesuh In Bawi Pakhat Ih Fapa A Damter

⁴³Cutawkah ni hnih a cam hnuah Jesuh cu a suak ih Galilee ah a feh.

⁴⁴Ziangahtile amah rori in, öProfet cu amah ih ramah cun upatnak a ngah lo,” tiah a rak ti.

⁴⁵Galilee-ih a thlen tikah cutawkih mipi pawl in an rak hmuak, ziangahtile Jerusalem khua Lantak Puai ah a feh ih cuih puai sungih a thil tuahmi hmuahhmuah an rak hmuh zo ruangah a si.

⁴⁶Cule Jesuh cu tidai kha sabitti ih a rak canternak Galilee peng Kana khua ah a feh sal. Cutawkah acozah bawi pakhat a rak um ih a fapa pakhat Kapernaum khua ah a na.

⁴⁷Jesuh cu Judea ihsin Galilee a ra thleng ti a theih tikah a hnenah cun a va feh ih, Kapernaum khua ah va feh in a thizikmi a fapa damter dingah zaangfah a dil.

⁴⁸Jesuh in, öHmuhsaknak le khawruahhar thil tla nan hmuh dah ti lo ahcun zohman in nannih pawl cun nan zum lo ding,” tiah a ti.

⁴⁹Cuih acozah bawipa cun, öBawipa, ka fapa a thih hlanah ra hram aw,” tiah a dil.



⁵⁰Jesuh in a hnenah cun, öVa tlung aw, na fapa cu a nung ding,” tiah a ti. Cupa in Jesuh ih òong cu a zum ih a tlung.

⁵¹A tlunnak lamzin ihsin a hnen-um pawl in an rak hmuak ih, öNa fapa cu a nung ding,” tiah an ti.

⁵²Anih in, öZiangtik caanah so ka fapa cu a dam deuh?” tiah a sut tikah annih in, öMizan sun zanlam nazi pakhat ah a khurhnat a reh,” tiah an ti.

⁵³Cuih caan cu Jesuh in öNa fapa a nung ding,ó tiih a rak ti caante kha a si, tiah a pa cun a hun thei sal. Cuticun amah le a innsang zatein an zum.

⁵⁴Himi hi Jesuh cu Judea ihsin Galilee-ih a rat hnuah a voihnihnak mangbangza a tuahmi a si.

Johan 5

Tili Kap Ih Mina Damternak

¹Cuih hnuah Jesuh cu Jerusalem ah Judah biaknak puai pakhat a um ih a feh.

²Jerusalem khua ahcun Tuu Kotka an timi kiangah tili pakhat a um ih a kapah deu suanmi panga a um. Cuih tili cu Hebru òong in Bethzatha tiah an ti.

³Cuih deusuan sungah cun mina tampi an it teptep. Òhenkhat cu mitcaw, òhenkhat cu ke-awl le òhenkhat cu a zengmi tla an si.

⁴(A caancaan ah Bawipa ih vancungmi a rung òum ih tidai kha a cangter òheu. Cutiih tidai a cang vete in tili sungih a dawp hmaisai bik kha an natnak ihsin an dam òheu. Curuangah mina pawl cun tidai caang ding kha an hngak.)

⁵Cutawkah mipa pakhat kum sawm thum le kum riat sung a nami a um.

⁶Cutawkih a ih ringring kha Jesuh in a hmu ih kum reipi a na zo ti tla a thei. Curuangah Jesuh in, öDam na duh maw?” tiah a sut.

⁷Cupa in, öBawipa, tidai a caang tikah tili sungih i hnimtu ding zohman an um lo. Tili sungah ka vung òum ding ka ti laifangah midang in in rak khel ringring òheu,” tiah a ti.



- ⁸Jesuh in, öTho awla na ihphah la in feh aw,” tiah a ti.
- ⁹Hmakhatteah cupa cu a dam; a ihphah cu a lak ih a feh. Cuih ni cu Sabbath ni a si.
- ¹⁰Curuangah Judah mi hotu pawl in damnak a ngahtu pa cu, öTuih sun hi Sabbath ni a si ih na ihphah na fehpi hi kan Daan in a duh lo a si,” tiah an ti.
- ¹¹Anih in, öKeimah i damtertu pa in na ihphah la awla feh aw, i ti si!” tiah a ti.
- ¹²Annih in, öCutiih a lo titu cu zo so a si?” tiah an sut.
- ¹³Asinain damnak a ngahtu pa cun Jesuh cu zo a si ti a thei lo, ziangah tile cutawkah miburpi an um ih an lakin Jesuh cu a rak feh zo.
- ¹⁴Neh hnuah cupa cu Jesuh in Biakinn sungah a tong ih, öZohhnik! Atu cu na dam zo; curuangah va sual nawn hlah. Culole na parah thil òha lo sinsin a thleng ding,” tiah a ti.
- ¹⁵Cule cupa cu a feh ih Judah mi hotu pawl hnenah, öI damtertu cu Jesuh a si,” tiah a va sim.
- ¹⁶Sabbath ni ih mi a damter ruangah cun Jesuh cu an ralsan ih harsatnak an pek.
- ¹⁷Jesuh in an hnenah, öKa pa cu hna a òuan ringring ih kei khal hna ka òuan ve a òul a si,” tiah a ti.
- ¹⁸Cutiuh a ti ruangah Judah mi hotu pawl cu an thin-ai a thok ih amah kha thah an tum sinsin; Sabbath a buar lawng si loin Pathian cu ka Pa a si, a ti ruangah Pathian tlukah a tuah aw tiah an ruat.

Fapa Ih Thuneihnak

- ¹⁹Curuangah Jesuh in an hnenah, öThungai in ka lo sim: Fapa cun amah tein zianghman a tuah thei lo. A Pa ih tuahmi a hmuhmi lawng kha a tuah a si. Pa in a tuahmi kha Fapa khal in a tuah ve.



²⁰Ziangahtile Pa in a Fapa kha a duhdawt ih a tuahmi hmuahhmuah kha a hmuh òheh. Himi hnakin tuah ding a nasa sawn mi kha a hmuh hrih ding ih nan mang a bang ding.

²¹Pa in mithi a thawhter ih nunnak a pek vekin Fapa khal in a duhmi poh hnenah nunnak a pe ve a si.

²²Pa in zo ih par hmanah thuòhennak a tuah lo. Fapa hnenah thuòhen theinak a pe zo.

²³Curuangah Pa a upattu hmuahhmuah in Fapa khal an upat ve pei. Zokhal Fapa a upat lotu cun a thlahtu a Pa khal a upat ve lo a si.

²⁴Thungaité in ka lo sim: zokhal ka simmi a thei ih i thlahtu a zum ahcun kumkhua nunnak a nei. Thuòhennak a tong lo ding; cutiin thihnak ihsin nunnak ah a lut zo.

²⁵Thungaité in ka lo sim: mithi in Pathian Fapa ih aw an thei ding; a theitu hmuahhmuah in nunnak an ngahnak caan a ra ding ih atu khalah a thleng rero zo.

²⁶Pa amah rori cu nunnak ih hrihram a si; cuvek thotho in Fapa khal cu nunnak ih hramhri a siter zo.

²⁷Cule Fapa cu Milai Fapa a si ruangah thuòhennak thu a pek.

²⁸Hiti a si ruangah nan mangbang hlah uh; mithi hmuahhmuah in a aw an theih ih,

²⁹an thlaan sung ihsin an suahnak tikcu a ra thleng ding: thil òha a tuahtu pawl cu nung dingah an tho sal ding; cule thil òha lo a tuahtu pawl cu hnon dingah an tho sal ve ding,” tiah a ti.

Jesuh Hrangih Thutheitu

³⁰Jesuh in, öKeimah ih thu in zianghman ka tuah thei lo. Thuòhennak ka tuah asile Pathian ih i simmi vekin ka tuah; curuangah ka thuòhennak cu a dik a si, ziangahtile ka duhmi tuah ka tum lo, i thlahtu ih duhmi lawng tuah ka tum a si.



- 31Keimah in keimah ih thu lawng ka rel a si ahcun ka thusimmi cu a dik ngaingaimi a si, ti a theih lo ding.
- 32Sikhalsehla ka ai-ah keimah ih thu a simtu ding midang pakhat a um ih ka thu a simmi cu a dik a si, ti ka thei.
- 33Johan hnenah nan palai pawl nan thlah ih amah in thutak a rak sim hai.
- 34Hitiuh ka ti tikah theihpitu minung ka neih a òul ka tinak a si lo; rundamnak nan ngah theinak dingah ka simmi a si.
- 35Johan cu a alh ih a tleumi mei-inn vek a si; a tleunak sungah caan malte sung lawng nan lung a awi.
- 36Asinain ka ai-ah ka thuhla i theihpitu a um ih Johan ih thutheihpinak hnakin a tum sawn; cumicu Pa in i pekmi ka thil tuahmi pawl hi an si. Cuih ka thil tuahmi cun Pa in i thlah ti a langter.
- 37Cule i thlahtu ka Pa khal hi ka ai-ah ka thu i theihpitu a si. A aw nan thei dah lo, a hmuihmel khal nan hmu dah lo;
- 38cule a thu simmi khal nan thinlung sungah nan ret lo, ziangahatile a thlah mipa hi nan zum lo.
- 39Ca Thianghlim sung nan hawl; cutiuh nan hawlnak cu hi Ca Thianghlim sungah hin kumkhua nunnak kan hmu ding, tiah nan ruah ruangah a si. Hi Ca Thianghlim cu keimah ih thu a simtu a si.
- 40Sikhalsehla nunnak ngah dingah ka hnenah nan ra duh cuang lo.
- 41Minung hnen ihsin thangòhatnak ngah ding ka hawl lo.
- 42Sikhalsehla mi ziangvek nan si ti ka lo thei ih nan thinlung sungah Pathian duhdawtnak zianghman a um lo.
- 43Ka Pa ih hmin thawn ka ra naón in saang duh lo; asinain mi pakhat amah ih hmin lawng in a ra asile amah sawn cu nan rak pom ding.
- 44Pakhat le pakhat hnen ihsin porh le lomnak ngah nan duh zet, asinain amah lawng Pathian a si mi hnen ihsi cun thangòhatnak ngah nan tum lo; cuti a si ahcun ziangtinso kei cu in zum thei ding?



⁴⁵Keimah hi Pathian ih hmaiah in mawhthluktu a si ding, tiah i ruat hlah uh. A parih ruahsannak nan neih bikmi Moses rori hi a lo mawhthluktu a si ding.

⁴⁶Moses nan zum ngah ngaingai rak sisehla keimah khal hi in zum ve ding; ziangahtile Moses in ka thu a rak ngan a si.

⁴⁷Sihmansehla amah ih nganmi nan zum lo a si ahcun, ka simmi hi ziangtinso nan zum thei ding?” tiah a ti.

Johan 6

Jesuh In Mi Thawng Nga Rawl A Dar

(Mat 14.13-21; Mar 6.30-44; Luk 9.10-17)

¹Cuih hnuah Jesuh cu Galilee Tili khatlam ral ah a va feh. Cuih Tili cu Tiberias Tili ti tla in an ko.

²Hmuhsaknak a tuahnak in mina tampi a damtermi kha an rak hmuh zo ruangah miburpi in amah cu an thlun.

³Jesuh cu tlangpar ah a hung kai ih cunah a dungthluntu pawl thawn an to.

⁴Lantak Puai timi Judah mi pawl ih puai cu a nai thlang.

⁵Cule Jesuh in a kiangkap kha a zoh tikah miburpi in amah an pan luailo kha a hmu ih Filip hnenah, öMinung hi-hmuah ei dingah khui tawkin so rawl kan lei ding?” tiah a sut.

⁶Hitihi a suh cu Filip hniksaknak ah a si; a ngaingai ti ahcun ziang ka tuah ding ti kha a thei cia zo.

⁷Filip in, öMi pakhat in malte fingfing co ding hmanah mi hizat ih ei ding ahcun ngun tangka za hnih man lei hmanah a daih lo ding,” tiah a ti.

⁸A dungthlun a si vemi midang pakhat, Simon Piter ih nau Andru in,

⁹öHinah hin nauhak pakhat a um ih barli saang hlom nga le nga pum hnih a nei. Asinain minung hizat hrangah cun zianghman a si tham lo,” tiah a ti.

¹⁰Jesuh in, öMi senpi pawl cu toter hai uh,” tiah a dungthluntu pawl cu a sim. Cutawkah cun hrampi a tamzet. Cuti cun mipi cu an to ih an zatein thawng nga tluk an si.



¹¹Jesuh in sang cu a lak ih Pathian hnenah lungawi thu a sim hnuah a tomi pawl hnenah cun a zem. Nga khal cutivek òhiamòhiam in a zem ih misenpi cun an ei thei tawkin an ei.

¹²Rawl an ei khawh tikah a dungthluntu pawl hnenah cun, öAn hlahmi kha sar òheh uh; malte hman hlon lak hlah uhsi,” tiah a ti.

¹³Cutiin an hlahmi cu an sar khawm tikah barli sang hlom nga sungin mipi ih an ei hnuah a taangmi bawm hleihnih an sar.

¹⁴Jesuh ih tuahmi hmuhsaknak cu mipi in an hmuh tikah annih in, öLeilung ah a ra ding, timi profet cu amah rori hi a si,” tiah an ti.

¹⁵Misenpi in an siangpahrang ih tuah dingah hranhram in in ra kai ding, ti kha Jesuh in a thei; curuangah tlangpar ah amahte lawng a feh.

Tidai Parah Jesuh A Feh

(Mat 14.22-33; Mar 6.45-52)

¹⁶Zanlam khua a rung tlai tikah Jesuh ih dungthluntu pawl cu tili lamah an vung ih,

¹⁷lawng sungih an to hnuah tili khatlam ral, Kapernaum khualam ahcun an va kir sal. Zan a si zo ih an hnenah Jesuh cu a ra thleng hrih lo.

¹⁸Culai fangah thli nasa zetin a hung hrang ih tilet a tho ciamco.

¹⁹Long cu an hlau ih peng thum peng li tluk an feh tikah Jesuh cu tidai parah feh tahratin anmah lamih a rat vivo kha an hmu ih an òih ngaingai.

²⁰Sikhalsehla Jesuh in, öòih hlah uh; Keimah ka si!” tiah a ti.

²¹Cule lungawi zetin Jesuh cu an lawng sungah an kaiter ih an feh duhnak hmun ah reilote-ah an va thleng.

Mipi In Jesuh An Hawl

²²A thaizing ah tili khatlam ralih a ummi misenpi pawl in cutawkah lawng pakhat lawng a um, cuih lawng sungah Jesuh a um lo ih a dungthluntu pawl lawng an feh a si, ti kha an thei.

²³Tiberias ihsin a rami lawng dangdang tla cu Bawipa in lungawi thu a sim hnuah misenpi in saang an einak hmun kiang tili kapah an ra thleng.



²⁴Cutawkah Jesuh le a dungthluntu pawl an um lo tikha misenpi in an hmuh tikah cutawkih lawng pawl to in Jesuh hawl duh ah Kapernaum ah an feh.

Jesuh Cu Nunnak Sang A Si

²⁵Jesuh cu tili khatlam ralih an va hmuh tikah mipi pawl cun, öSayapa, ziangtikah so hitawk ih na thlen?” tiah an sut.

²⁶Jesuh in, öThungaite in ka lo sim: in ra hawl hi hmuhsaknak ka tuahmi nan theihthiam ruangah a si lo, sang khop zetih nan ei ruangah a si.

²⁷A siat theimi rawl hrangah hna òuan hlah uh; sikhalsehla kumkhua a daihmi nunnak rawl hrangah òuan uh. Cuih rawl cu Milai Fapa ih a lo pek dingmi a si, zianghatile Pa Pathian in a parah a lungkimnak tacik a khen zo,” tiah a ti.

²⁸Curuangah annih in, öPathian in òuan hai seh ti in duh sakmi tuah dingah ziangso kan tuah ding?” tiah an sut.

²⁹Jesuh in, öPathian in òuan hai seh ti a lo duh sakmi cu a thlahmi pa zum kha a si,” tiah a ti.

³⁰Annih in, öKan hmuh ih kan lo zum theinak dingah ziangvek hmuhsaknak so na tuah ding? Ziang si na tuah dingmi cu?

³¹Ca Thianghlim sungih ðAn ei dingah vancung ihsin sang a pek,ó tiih a um vekin kan pupa pawl cun nelrawn ramòhing ah khan manna sang an ei a si,” tiah an ti.

³²Jesuh in, öThungaite in ka lo sim: Moses ih a lo pekmi cu vancung saang ngaingai a si lo. Ka Pa in vancung saang ngaingai cu a lo pek a si.

³³Zianghatile Pathian ih a pekmi saang cu vancung ihsin a rungòum ih leilung mi nunnak a petu pa hi a si,” tiah a ti.

³⁴Annih in, öBawipa, cuih saang cu in pe ringring aw,” tiah an dil.

³⁵Jesuh in an hnenah cun, öKeimah hi nunnak sang ka si. Ka hnenih a rami cu a ril a rawng dah lo ding; keimah i zumtu cu a ti a haal dah lo ding.

³⁶Cule ka lo sim hai zo vekin a hmuh cu in hmu zo naón in zum duh lo.



- ³⁷Ka Pa ih i pekmi pohpoh cu zokhal ka hnen ah an ra ding. Ka hnenih a rami cu zohman ka khir lo ding,
- ³⁸ziangahtile vancung ihsin ka rung òum tikah hin keimah ih duhmi tuah dingah ka rung lo, i thlahtu ih duhmi tuah dingah ka rung a si.
- ³⁹Cule i thlahtu ih duhmi cu hihi a si: I pekmi hmuahhmuah kha pakhat hman hloter loin, ni neta bik ni-ah an zate ih ka thawhter sal òheh ding kha a si.
- ⁴⁰Ziang hrangah tile ka Pa ih duhmi cu Fapa kha a hmu ih a zumtu hmuahhmuah cu kumkhua nunnak an ngahnak ding kha a si. Cule ni neta bikah nunnak ah ka thoter ding a si,” tiah a ti.
- ⁴¹öKeimah hi vancung ihsin a rungmi saang ka si,” a ti ruangah Judah mi senpi pawl cu an phunzai ruri.
- ⁴²Curuangah, öHi pa hi Josef fapa Jesuh a si lo maw? A nu le a pa tla cu kan theih thluhmi an si ko! Ziangtin so ðVancung ihsin ka rung,ó tiah a ti rero thei?” tiah an ti.
- ⁴³Jesuh in, öPhunzai ruri nawn hlah uh!
- ⁴⁴I thlahtupa in ka hnenih a kuat lo ahcun zohman ka hnenah an ra thei lo ding; cutiuh ka hnenih a rami cu ni neta bikah nunnak ah ka thoter ding.
- ⁴⁵Profet pawl in, ðZokhal Pathian in a zirh hai ding,ó tiah an rak ngan. Zokhal Pa a thei ih a hnen ihsin a zirtu cu ka hnenah a ra.
- ⁴⁶Hiti ka ti tikah zokhal in Pa cu an hmu zo, tinak a si lo; Pathian hnen ihsin a ra mipa lawng hi Pa hmutu cu a si.
- ⁴⁷Thungaita in ka lo sim: a zumtu cun kumkhua nunnak a nei.
- ⁴⁸Keimah hi nunnak saang ka si.
- ⁴⁹Nan pu le nan pa pawl cu nelrawn ramòhing ah manna saang an ei naón an thi thocho.
- ⁵⁰Sikhalsehla vancung ihsin a rung òummi saang hi a eitu hmuahhmuah cu an thi lo ding.



⁵¹Keimah hi vancung ihsin a rung òummi saang nung ka si. Hi saang a eitu cu kumkhua in a nung ding. Ka pek dingmi saang cu hi leilung in nunnak a ngah theinak dingih ka pekmi ka taksa hi a si,” tiah a ti.

⁵²Cutiiah a ti ruangah cun an lakah thinheng thu-el awknak tiang a suak ih, öZiangtin so hi pa hin kan ei dingah a taksa cu in pek thei ding?” tiah an ti ciamco.

⁵³An hnenah Jesuh in, öThungaite in ka lo sim: Milai Fapa taksa nan ei lo ih a thisen tla nan in lo ahcun nan sungah nunnak nan nei lo ding.

⁵⁴Zokhal ka taksa a ei ih ka thisen a intu cu kumkhua nunnak a nei ih ni neta bikah nunnak ah ka thoter ding.

⁵⁵Ziangahtile ka taksa hi rawl taktak a si ih ka thisen cu in dingmi taktak a si.

⁵⁶Zokhal ka taksa a ei ih ka thisen a intu cu ka sungah a nung; cule keimah khal a sungah ka nung a si.

⁵⁷A nungmi Pa in i thlah ih amah ih ruangah kei khal ka nung a si. Cubangtuk thocho in keimah i eitu cu keimah ih ruangah a nung ve ding.

⁵⁸Vancung ihsin a rungmi saang timi cu himi hi a si; nan pu le nan pa pawl cun saang an ei ih malte a hung rei cun an thi thocho; vancung ihsin a rungmi saang cu cuvek a si lo. Hi saang a eitu ih piang cu kumkhua in an nung ding,” tiah a ti.

⁵⁹Himi cu Kapernaum khua sinakok sungih thu a zirh laiiah a simmi pawl an si.

Kumkhua Nunnak òongkam

⁶⁰Amah a thluntu tampi in cuiah thu cu an thei ih, öA thu zirhmi hi a hartuk ual! Zoso a thei thei ding?” tiah an ti.

⁶¹An sim lo naón cuiah thu-ah an phunzai ciamco ti kha Jesuh in a thei ih an hnenah, öHimi hin nan thinlung ah buainak a suahter maw si?

⁶²Thuòhimnak ah Milai Fapa hi hlanih a rak umnak hmunih a hung feh sal kha hmu uhla ziangtinso nan ti ding?



⁶³Nunnak taktak a petu cu Thlarau a si; milai-ih taksa cu san a tlai lo. Nan hnenih ka simmi òngkam hi nunnak le Thlarau petu a si.

⁶⁴Asinain mi òhenkhat cun nan zum lo,” tiah a ti. Jesuh in a hramthokte ihsin zoso i zum lotu ding, tile zoso i zuartu ding tiku a thei òheh zo.

⁶⁵Cule Jesuh in, öHiti a si ruangah sokhaw Pa in ka hnenih a ratter lo ahcun zohman ka hnenah an ra thei lo ding, tiah ka lo simnak kha a si cu!” tiah a ti.

⁶⁶Curuangah Jesuh dungthluntu misenpi cun kir in an tlansan.

⁶⁷Curuangah a dungthluntu hleihnih kha, öNannih teh tlan nan duh ve maw?” tiah a sut.

⁶⁸Simon Piter in, öBawipa, zo ih hnenah so kan feh cuang ding? Kumkhua nunnak petu òngkam a neitu cu nangmah na sisi!

⁶⁹Cule atu cun Pathian hnen ihsin a rami Mi Thianghlim na si ti kha kan zum ih kan thei ngah a si,” tiah a ti.

⁷⁰Jesuh in, öNannih hleihnih hi keimah ih hrilmi nan si, a si lo maw? Asinain pakhat cu satan a si,” tiah a ti.

⁷¹Hitihi a ti sanmi cu Simon Iskariot ih fapa Judas kha a si. Ziangahtile Judas cu dungthluntu hleihnih lakih a telmi a si naón Jesuh zuartu ding a si.

Johan 7

Jesuh Le A Naule Pawl

¹Cuih hnuah Jesuh cu Galilee peng sungah khual a tlawng; cule Judea ram Judah mi hotu pawl in a thah an tum ruangah Judea peng ahcun a tlawng duh lo.

²Puanthlam Puai a nai zo ih,

³curuangah a naule pawl in Jesuh cu, öNa thil tuahmi tla hi a lo thluntu pawl in an hmuh dingah hi hmun ihsin suak awla Judea peng ah feh aw.

⁴Mi tampiih theihmi si a duhtu cun a thil tuahmi cu a thup dah keel lo. Hi bangtuk thil hi na tuah ruangah leilung pumpi in lo thei thluh hai seh!” tiah an ti.



⁵Amah ih naule pawl hman in Jesuh cu an zum lo.

⁶Jesuh in an hnenah, öKa tikcu a kim hrih lo. Nannih hrangah cun ziangtik khal hi nan tikcu a si ko.

⁷Leilung in nannih cu a lo hua lo, sikhalsehla kei cun a thil tidan a òha lo a si tiih ka sim ringring ruangah leilung in i hua a si.

⁸Puai tuahnak ahcun va feh uh. Kei cu ka tikcu a kim hrih lo ruangah ka feh lo ding,” tiah a ti.

⁹Cutiin a sim ih Galilee ahcun a umta.

Puanthlam Puai Ah Jesuh A Feh

¹⁰Puai ah a naule pawl cu an feh ih cuih hnuah Jesuh khal a feh ve; asinain langhngan tukih feh loin a thup deuh in a feh.

¹¹Puai hmun ahcun Judah hotu pawl cun an hawl ih, öKhui-ah so a si?” tiah an sut vivo.

¹²Mipi pawl in amah ih thuhla cu an rel ih an phun supso rero. Òhenkhat in, öMiòha sokhaw a si!” an ti. Midang in, öSi hlah e, misenpi a hruai soal a sisi!” an ti.

¹³Zohman in langhngan in an òong ngam lo, ziangahatile Judah mi hotu upa pawl kha an òih.

¹⁴Cuih puai tuah caan a hrek tlukah Jesuh cu Biakinn ah a feh ih thuzirh a thok.

¹⁵Judah mi hotu pawl cu an mang a bang ngaingai ih, öHi pa hi khui hmanah zirnak a neih dah ual lo; ziangtinso hi zatzat thu a theih thei?” tiah an ti.

¹⁶Jesuh in, öKa thuzirhmi hi keimah palungih zirhmi a si lo; i thlahtu hnen ihsin a rami a si.

¹⁷Pathian duhnak tuah a tumtu zokhal in ka thuzirhmi hi Pathian hnen ihsin a ra maw, keimah palung in so ka sim, ti cu a thei ding.

¹⁸Zokhal sisehla amah ih thuneihnak lawngin a òongtu cun amah hrangah thangòhatnak a hawl a si. Sikhalsehla amah a thlahtu hrangih thangòhatnak



a hawltu cun a sungah hrawhhrawnak zianghman a nei lo ih zumtlak in a um a si.

¹⁹Moses in Daan a lo pek a si lo maw? Sikhahlehla zohman in cuh Daan cu nan thlun lo. Ziangah so a thah lehlam in tum rero?” tiah a ti.

²⁰Mipi in, öNa sungah khuavang a um a si! Zoso thah a lo tum?” tiah an ti.

²¹Jesuh in, öHmuhsaknak pakhat ka tuah ih nan khawruah a har òeh.

²²Moses in nan fapa pawl an serh tan dingah thu a lo pek, (hi serhtannak a thoktu cu Moses a si lo, nan pupa pawl an si); cule nan fapa cu Sabbath ni ah a serh nan tan.

²³Moses Daan buar lonak dingah tiah nan fapa Sabbath ni ah a serh nan tan a si ahcun ziangah so kei in Sabbath ni ih mi pakhat ka damter ruangah ka parah nan thin a heng?

²⁴A lenglam zohnakin thu òhen hlah uh; thudik a sinak zoh in thu òhen uh,” tiah a ti.

Messiah A si Maw?

²⁵Jerusalem khawsungmi òhenkhat in, öJudah mi hotu pawl ih thah an tummi pa cu hi pa hi a si lo maw?

²⁶Zohhnik uh! Mi zapi theihhngan ah duh tawkin thu a sim ih zianghman an ti lo. Hi pa hi Messiah a si tiah an thei ngah ngaingai teh a si pei maw?

²⁷Sikhahlehla Messiah a rat tikah cun khuitawkin a ra, ti kha zohman in an thei lo ding; asinain hi pa hi cu khuitawk in a ra ti cu kan zatein kan theih òeh mi a si fawn,” tiah an ti.

²⁸Jesuh in Biakinn sungah cutiuh thu a zirh rero laiah cun, aw ring zetin, öKeimah hi in thei ngaingai maw? Khuitawk ihsin ka ra ti hi nan thei ngah ngaingai maw? Keimah ih thu in ka ra lo. Asinain i thlahtu cu zumtlak ngaingai a si. Nannah in i thlahtu cu nan thei lo,

²⁹asinain kei cun ka thei, ziangah tile amah in i thlah ih a hnen ihsin ka ra,” tiah a ti.



³⁰Cutikah amah kha kaih an tum, asinain zohman in an kai ngaingai lo; ziangahatile a tikcu a kim hrih lo.

³¹Sikhalsehla misenpi sungih mi tampi in an zum ih, öMessiah a rat ngaingai tikah hi pa ih a tuahmi hnakin hmuhsaknak tam deuh a tuah pei maw?” tiah an ti.

Jesuh Kai Dingah Mi An Thlah

³²Jesuh thuhla misenpi in an rel ruri kha Farasi pawl in an theih tikah puithiam upa pawl thawn Jesuh kaitu dingah biakinn kiltu palik pawl an thlah.

³³Jesuh in, öNan hnenah tikcu malte sung ka umta hrih ding ih cuih hnuah i thlahtu hnenah ka feh ding.

³⁴In hawl ding naón in hmu thei lo ding, ziangahatile ka umnak ahcun nan feh thei lo ding,” tiah a ti.

³⁵Judah mi hotu pawl in pakhat le pakhat hnenah, öKan hmuh thei lonak hmun khuitawkah so feh a tum? Kan minung pawl an umnak Grik khua pakhatkhat ah feh tahratin Grik mi pawl a zirh tum a si pei maw?

³⁶öIn hawl ding naón in hmu lo ding. Ka umnak ahcun nan feh thei lo ding,ó tiah in ti. A sim duhmi ziang a si pei?” tiah an ti aw.

Nunnak Petu Tiva

³⁷Puai tuah ni neta bik le ni sunglawi bik ni ah Jesuh cu a ding ih aw ring zetin, öZokhal ti a haal mi cu ka hnenah ra sehla ra in seh.

³⁸Ca Thianghlim in öZokhal keimah i zumtu cu a thinlung sung ihsin nunnak tiva a put ding,ó tiah a ti vekin a si ding,” tiah a sim.

³⁹Hitiin Jesuh in a sim tikah amah a zumtu hmuahhmuah in Thlarau an ngahnak ding thu kha a sim duhnak a si. Cuih caan ahcun Thlarau kha pek a si hrih lo, ziangahatile Jesuh kha sunlawinak ah thlenter a si hrih lo.

Miburpi An òhen Aw

⁴⁰Cutiin a òngmi kha miburpi lakih òhenkhat in an theih tikah, öHi pa hi profet ngaingai a si,” tiah an ti.



⁴¹A dang òhenkhat in, òMessiah a si,” an ti. Midang in, òMessiah cu Galilee in ra ding a si ual lo!

⁴²Ca Thianghlim in òMessiah cu Siangpahrang David tesinfa a si ding ih David a rak umnak Bethlehem khua ah a suak ding, ó a ti kha!” tiah an ti.

⁴³Cutiin Jesuh ih ruangah cun mizapi lakah òhenòhek awknak a um.

⁴⁴Mi òhenkhat in a kaih an duh, asinain zohman in an kai ngaingai lo.

Judah Hotu Pawlih Zumlonak

⁴⁵Biakinn kiltu palik pawl an ra kir tikah puithiam upa pawl le Farasi pawl in, òZiangah so nan ratpi lo?” tiah an sut.

⁴⁶Palik pawl cun, òHi pa bangtuk in zohman an òong dah lo,” tiah an sawn.

⁴⁷Cutikah Farasi pawl in, òNannih khal a lo bum ngah ve maw si?

⁴⁸Judah hotu lakah pakhat tal, a si lole Farasi lakah pakhat tal amah zumtu nan theihmi an um dah maw?

⁴⁹Hi misenpi sawh lam cu Moses ih Daan an theih lo ruangah Pathian ih camsiatnak hnuai ah a ummi an si!” tiah an ti.

⁵⁰Cutawkih a ummi Farasi mi lakah Nikodemas an timi, Jesuh a rak tong dah zotu kha a um ve. Anih in an hnenah cun,

⁵¹òKan Daan vekih kan rel a si ahcun mi pakhat cu amah ih hmurka kan theih hlan le a tuahmi kan hmuh ngah hlan ahcun kan hnong thei lo ding,” tiah a ti.

⁵²Cutikah annih in, òNang khal Galilee mi na si ve maw si? Ca Thianghlim kha siar awla Galilee ihsin profet an suak dah lo, ti kha na thei ko ding,” tiah an ti.

Johan 8

A Sual Laifangih Kaihmi Nunau

[

⁵³Cun mi hmuahhmuah cu an inn ciarah an tlung;



- ¹asinain Jesuh cu Olif Tlang parah a hung feh.
- ²A thaisun zingthlapit ah Biakinn ah a feh sal. Mi tampi in an pan, cule Jesuh cu a to ih thu a zirh.
- ³Culai fangah Daanthiam saya pawl le Farasi mi pawl in òaangòawm sualnak a tuah laifang rori an kaihmi nunau nu kha an hruai ih zapi hmaiah an dinter.
- ⁴Jesuh hnen ahcun, öSayapa, hi nunau nu hi òaangòawm sualnak a tuah laifang rori-ih kaihmi a si.
- ⁵Kan Daan sungah Moses ih thupekmi vekin cubangtuk nunau cu lungto in denthat ding a si. Nang ziangti in so na ruah?” tiah an sut.
- ⁶Hiti ih an suhnak cu Jesuh kha soal an puh theinak dingih thang an kammi a si. Asinain anih cu a kun ih leilung ah a kutzung in ca a ngan.
- ⁷Cutiin thu an sut rero ruangah cun Jesuh cu dingtein a hung to ih an hnenah, öNanmah lakah sualnak a tuah dah lomi in hmaisabik ah lungto in deng uh,” tiah a ti.
- ⁸Cule a kun sal ih leilung ah ca a ngan sal.
- ⁹Cumi an theih tikah an zatein pakhat hnu pakhat an tlan òheh: Upa upa in an tlan hmais. Cule Jesuh lawng a taang ih a hmaiah cu ih nunau nu lawng a ding.
- ¹⁰Dingte in a hung to sal ih a hnenah, öKhui ah so an si òheh? Mawh a lo phurhtu dingah zohman an taang nawn lo maw?” tiah a sut.
- ¹¹Nunau nu cun, öA si Bawipa, zohman an taang lo,” tiah a ti. Jesuh in, öCuti asile kei khal in mawh ka lo phurh lo ding, va tlung awla va soal nawn hlah,” tiah a ti.]

Jesuh Cu Leilung Tleunak A Si

- ¹²Jesuh cun Farasi mi pawl hnenah, öKei cu leilungih tleunak ka si. Zokhal keimah i thluntu cu a nunnak ah tleunak a nei ding ih khawthim sungah a feh dah lo ding,” tiah a ti.



¹³Farasi pawl cun a hnenah, öNa sinak thu cu nangmah in na sim. Curuangah na simmi hi zianghman lak tlak a si lo,” tiah an ti.

¹⁴Jesuh in, öA si lo; keimah ih thu cu keimah in ka sim hmanah ka simmi cu a dikmi a si, ziangahatile khuitawk ihsin ka ra ti le khuitawkah ka feh ding ti ka thei. Nannih cun khuitawk ihsin ka ra ti le khuitawkah ka feh ding ti nan thei lo.

¹⁵Nannih cun minung ih tisa daan in thu nan òhen òheu; kei cun zo ih par hmanah thuòhennak ka tuah lo.

¹⁶Asinain thu ka òhen hman va sisehla ka thuòhennak cu a dik ding, ziangahatile hi thuòhennak ah hin keimah lawng ka si lo, i thlahtu pa khal ka hnenah a um a si.

¹⁷Nan Daan cabu sungah ðThu theitu pahnih an lung a kimtlang a si ahcun an simmi cu a dik a si, ó tiah a um.

¹⁸Keimah ih thu cu keimah in ka sim ih i thlahtu ka Pa khal in ka thu cu a sim ve,” tiah a ti.

¹⁹Annih in, öKhuitawkah so na Pa cu a um?” tiah an sut. Jesuh in, öKeimah siseh, ka Pa siseh, in thei lo. Keimah in theih ahcun ka Pa khal nan thei ding,” tiah a ti.

²⁰Hi thu pawl a simnak cu Biakinn sungih thu a zirhnak thawhlawm kuang pawl an retnak khaan ah a simmi a si. Cule zohman in an kai lo, ziangahatile a tikcu a kim hrih lo.

Ka Fehnak Ah Nan Feh Thei Lo Ding

²¹Jesuh in an hnenah, öKei cu ka feh ding; in hawl ding naón nan sualnak sungah nan thi ding. Ka fehnak ahcun nan feh thei lo ding,” tiah a ti.

²²Curuangah Judah mi hotu pawl cun, öKa fehnak ah nan feh thei lo ding, tiah in ti. Amah le amah thah awk a tum a si pei maw?” tiah an ti.

²³Jesuh in, öNannih cu hnuailam mi nan si; asinain kei cu tlunlam mi ka si. Nannih cu hi leilung ihsin nan si, kei cu hi leilung ihsin ka si lo.



²⁴Curuanghai a si nan sualnak sungah nan thi ding, ka lo tinak cu! Cule ðKeimah cu Keimah a si mi ka si, ó tihi in zum lo a si ahcun nan sualnak sungah nan thi rori ding a si,” tiah a ti.

²⁵Cutikah annih in, öZoso na si?” tiah an sut. Jesuh in, öA hramthok ihsin ka lo simmi kha a si ko.

²⁶Nan thuhla hi sim ding tampi ka nei; mawhthluk tlak nan sizia khal hi tampi rel ding ka nei. Asinain i thlahtu cu zumtlak a si ih a hnen ihsin ka theihmi lawng kha hi leilungah hin ka than,” tiah a ti.

²⁷Jesuh in an hnenah Pa ih thu a sim kha an thei lo.

²⁸Curuanghai an hnenah, öMilai Fapa hi nan thlai tikah ðKeimah cu Keimah a si mi ka si, ó ti kha nan thei ding. Cule keimah ih thuneihnak in zianghman ka tuah lo; Pa in sim dingih i fialmi lawng ka sim a si ti nan thei ding.

²⁹Cule i thlahtu cu ka hnenah a um ih keimah lawng i tanta dah lo; ziangahatile amah ih lungkimmi lawnglawng ka tuah a si,” tiah a ti.

³⁰Hi thu a simmi a theitu tampi in Jesuh cu an zum.

Miluat Le Sal Pawl

³¹Curuanghai Jesuh in amah a zumtu pawl hnenah, öKa thu zirhmi nan thlun ahcun keimah ih dungthluntu ngaingai nan si ding;

³²thutak cu nan thei dingih cuih thutak cun a lo luatter ding,” tiah a ti.

³³Annih in, öKannih cu Abraham ih tesinfa kan si ih zo ih sal hman kan si dah lo. ðMiluat nan si ding, ó na ti tikah hin ziangso na ti duh san?” tiah an ti.

³⁴Jesuh in an hnenah, öThungaite in ka lo sim: zokhal sisehla sualnak a tuahtu cu sualih sal a si.

³⁵Sal cu innsang sungah kumkhua in a um thei lo; asinain fapa cu innsang sungah kumkhua in a um.

³⁶Fapa in a lo luatter a si ahcun miluat taktak nan si ding.

³⁷Abraham ih tesinfa nan si cu ka thei. Asinain a thah in tum thotho, ziangahatile ka thu zirhmi nan pom thei lo.



³⁸Ka Pa ih i hmuhmi thu ka lo sim; sikhalsehla nannih cun nan pa ih a lo simmi kha nan tuah,” tiah a ti.

³⁹Annih in, öKan pa cu Abraham a si,” tiah an ti. Jesuh in öAbraham ih faate nan si ngaingai ahcun a tuahmi vek nan tuah ding.

⁴⁰Ziang hmuahhmuah ka tuahmi hi Pathian hnen ihsin thutak ka theihmi pawl ka lo simnak a si; asinain nannih cun a thah lawnglawng in tum. Abraham in cubangtuk thil zianghman a tuah lo!

⁴¹Nannih nan tuahmi hi cu nan pa ih tuahmi a si,” tiah a ti. Annih in, öPathian amah lawng hi kan Pa cu a si ih kannih hi a fa taktak kan si,” tiah an ti.

⁴²Jesuh in an hnenah, öPathian hi nan Pa si taktak sehla keimah hi in duh ding; ziangahstile Pathian hnen ihsin ka ra ih atu hinah ka um. Keimah ih thu in ka ra lo; amah ih thlahmi ka si.

⁴³Ka simmi hi ziangah so nan theih thei lo? Ka thu simmi hi nan tuar thei lo ruangah a si.

⁴⁴Nannih cu nan pa Satan ih fa nan si; nan pa ih duhnak nan thlun duh ve a si. A hramthok ihsin anih cu mithat a si ih thutak lam ahcun a òang dah lo, ziangahstile anih cu a sungah thutak a um lo. Anih in thuphan a per tikah amah ih si daan a thlun vemi a si, ziangahstile anih cu thuphan pertu a si ih thuphan hmuahhmuah ih pa a si.

⁴⁵Asinain kei cun thutak ka sim ih curuangah nannih cun in zum duh lo.

⁴⁶Nanmah lakah hin sualnak na tuah a si, tiah i hmuh theitu pakhat tal nan um maw? Thutak ka sim naón ziangah so in zum duh lo?

⁴⁷Pathian hnen ihsin a rami cun Pathian ih òongkam a ngai. Sikhalsehla nannih cu Pathian hnen ihsin a rami nan si lo ruangah a thu nan ngai duh lonak hi a si,” tiah a ti.

Jesuh Le Abraham

⁴⁸Judah mi pawl cun Jesuh cu, öNang cu Samaria mi na si ih na sungah khuavang a um, kan lo ti tikah kan dik a si lo maw?” tiah an ti.



⁴⁹Jesuh in, öKhuavang ka nei lo; kei in ka Pa cu ka sunloih, nannih in kei cu in nautat.

⁵⁰Keimah ih hrangah hminthannak ka hawl lo. Asinain sunlawinak a hawltu pakhat a um ih amah cu ka lam òangin thuòhentu a si.

⁵¹Thungaithe in ka lo sim: zokhal ka thu a thluntu cu a thi dah lo ding,” tiah a ti.

⁵²Annih in Jesuh cu, öAtu-ah cun khuavang na nei a si, ti kan theifiang sinsin! Ziangtin tile Abraham cu a thi zo, profet pawl khal an thi òheh zo; asinain nang in na thu a thluntu cu an thi lo ding, tiah na ti.

⁵³Kan Pa Abraham cu a thi zo; Abraham hnakih tum sawnah na ruat aw maw si? Cule profet pawl tla an thi zo; zo ka si tiin so na ruah awk?” tiah an ti.

⁵⁴Jesuh in, öKeimah ih hminthannak ka hawl a si ahcun cuih hminthannak cu zianghman a si lo ding. Kei i sunloihtu cu ka Pa a si ih öKan Pathian a sió nan timi rori hi a si.

⁵⁵Nannih cun nan thei dah lo; asinain kei cun ka thei. Amah cu ka thei dah lo ka ti ahcun nanmah vek thotho in thuphan pertu ka si ding. Sikhsehla amah cu ka thei taktak ih a thu khal ka thlun.

⁵⁶Nan pa Abraham cu ka ratnak ding tikcu caan hmuh duh in a hngakhlap zet; a hmu ngah ngaingai ih a lung a awi zet a si,” tiah a ti.

⁵⁷Annih in, öKum sawmnga hman na kim hrih lo sikhawh ziangtinso Abraham cu na hmuh?” tiah an ti.

⁵⁸Jesuh in, öThungaithe in ka lo sim: Abraham a suah hlan khalah Keimah a si mi ka si,” tiah a ti.

⁵⁹Cule lungto an sar ih den an tum, asinain Jesuh cu a relh ih Biakinn ihsin a feh hlo.

Johan 9

Jesuh In Mitcawpa A Damter

¹Jesuh cu cutiiah a feh rero laiah a suah ihsin a mit a cawmi pa pakhat a hmu.



²A dungthluntu pawl in, öSayapa, zo ih sualnak ruangah so mitcaw in a suah? Amah ih sualnak ruangah maw, a nu le a pa ih sualnak ruangah so?” tiah an sut.

³Jesuh in, öA mit a cawtnak hi amah ih sualnak ruangah a si lo, a nu le a pa ih sualnak ruang khalah a si lo. Pathian thil ti theinak hi hi pa damternak ihsin a langnak ding ah a si.

⁴Sun a si sung ahcun i thlahtu ih hna kan òuan rero a òul. Zan a ra thleng cing ding ih zohman hna an òuan thei nawn lo ding.

⁵Leilung tlunih ka um sungah cun keimah hi leilung tleunak ka si,” tiah a ti.

⁶Cutihih a ti hnuah Jesuh in leilungah cil a phui ih cuih a cil in leivut a beekter hnuah cu pa ih mit ahcun a man.

⁷Cu hnuah, öVa feh awla Siloam Tili ah na hmai va phiah aw,” tiah a ti. Siloam timi cu Tirhthlah tican a si. Cuti cun cupa cu a feh ih a hmai cu a phiah, khua a hmu thei sal ih a ra kir.

⁸A innhnen pawl le tuih hlanih rawl dil in a hmu òheutu pawl in öHi pa hi to hmun in tangka a dil òheutu kha a si lo maw?” tiah an ti.

⁹Mi òhenkhat in, öAmah a si ko,” tiah an ti. Midang in, öAmah a si lo; amah vek midang a si,” tiah an ti. Cupa amah rori in, öNan timi pa cu ka si,” tiah a ti.

¹⁰Annih in, öZiangtin so atu-ah khua na hmuh thei sal?” tiah an sut.

¹¹Anih in, öJesuh an timi pa in ciarbek malte a tuah ih ka mit ah i man hnu ah Siloam ah va feh awla na hmai va phiah aw tiah i ti. A ti vekin ka feh ih ka hmai ka phiah vete in khua ka hmu thei sal a si,” tiah a ti.

¹²Annih in, öCupa cu khui-ah so a um?” tiah an sut. Anih in, öKa thei lo,” a ti.

Farasi Pawl In Cuih Thu An Zingzoi

¹³Cule annih in mitcaw dah pa cu Farasi pawl hnenah an fehpi.

¹⁴Jesuh in ciarbek a tuah ih a mitcawtnak a damter ni cu Sabbath ni a si.



¹⁵Curuangah Farasi mi pawl cun a mit khua a hmuhnak thu cu an sut sal. Anih in, öKa mit ah ciarbek a run hnih, cule ka hmai ka phiah ih ka hmu thei a si ko,” tiah a ti.

¹⁶Farasi mi òhenkhat in, öHi bangtuk thil a tuahtu pa cu Pathian hnen ihsin a rami a si thei lo ding, ziangah tile Sabbath daan a thlun lo a si,” tiah an ti. Midang pawl in, öMisual a si ahcun hi bangtuk hmuhsaknak cu ziangtinso a tuah thei ding?” tiah an ti ve. Cutiin an lakah òhenawknak a um.

¹⁷Curuangah Farasi mi pawl in cupa cu thu an sut sal ih, öNa mit a lo vangter sikhawh cupa cu ziangti in na ruat?” tiah an sut. Anih in, öProfet a si tiah ka ruat,” tiah a ti.

¹⁸Judah mi hotu pawl cun mitcaw pa thu cu a nu le a pa an sut ngah hlanah cun mitcaw in a suak ih atu-ah khua a hmu thei ticu an zum duh hrimhrim lo. Curuangah a nu le a pa cu an ko ih,

¹⁹öHi pa hi nan fa a si maw? Mitcaw in a suak tiah nan ti; cuti asile ziangtinso atu-ah khua a hmuh thei?” tiah an sut.

²⁰A nu le a pa cun, öAmah hi kan fapa a si ti kan thei; cule mitcaw in a suak ti kan thei.

²¹Sikhalsehla ziangti in atu-ah khua a hmu thei ti le a mitcawtnak hi zo in a damter ti khal kan thei lo. Amah sut uh; upa a si ve thlang ih amah in a lo let thei ko hai ding,” tiah an ti.

²²A nu le a pa cun cutiin an sim, ziangah tile Judah mi hotu pawl an òih ruangah a si. Judah mi hotu pawl cun: zokhal Jesuh hi Messiah a si tiah ka zum a timi poh cu sinakok ihsin suah siseh, tiah lungkimnak an rak nei zo.

²³Curuangah a nu le a pa in, öUpa a si ve thlang ih amah sut uh,” tiah an tinak cu a si.

²⁴Mitcaw pa cu a voihnihnak an ko sal ih, öThudik ka sim ding tiah Pathian hmaiah thu kam aw! A lo damtertu pa hi misual a si hrimhrim ti kan thei,” tiah an ti.

²⁵Cupa cun, öMisual a si le si lo kei ka thei lo. Asinain pakhat cu ka thei: ka mit a rak caw naón atu cu khua ka hmu thei zo,” tiah a ti.

²⁶Annih in, öZiangtin so a lo tuah?” tiah an sut. öNa mit cawtnak cu ziangtinso a lo damter?” tiah an ti.

²⁷Anih in, öKa lo sim zo hai naón nan ngai duh lo. Ziangah so a theih sal cu nan duh? Nannih tla amah thluntu si nan duh ve maw si?” tiah a ti.

²⁸Cutikah annih in cupa cu an camriam ih, öNangmah sawn hi cupa ih dungthluntu na si. Kannih cu Moses thluntu kan si.

²⁹Pathian in Moses hnenah thu a sim, ti kan thei; sikhalsehla kha pa cu khuitawkin a ra ti hman kan thei dah lo!” tiah an ti.

³⁰Cupa cun, öHi thil cu a va mak so! Nannih cun khuitawk ihsin a ra ti nan thei lo, asinain kei cu ka mitcaw i vanter!

³¹Pathian in misual pawl ih òngkam a ngai dah lo ti kan thei; asinain amah a upattu le a duhnak a tuahtu pawl ih òngkam cu a ngai a si.

³²Mitcaw ciaih a suakmi khua a hmuter theitu an um ti hi leilung hramthok ihsin zohman in kan thei dah lo.

³³Hi pa hi Pathian hnen ihsin rami a si lo ahcun zianghman tuah theimi a nei lo ding,” tiah a ti.

³⁴Annih in, öSualnak sungah a suak ih sualnak lakih a òhang mi pa nang lamlam in maw thuzirh in tum ve?” tiah an ti ih sinakok inn ihsin an dawihlo.

Thlarau Mitcawtnak

³⁵Cubangtuk thil hmuahhmuah cu Jesuh in a theih tikah cupa cu a hmu ih, öMilai Fapa hi na zum maw?” tiah a sut.

³⁶Cupa cun öBawipa, cupa cu zoso a si? Amah ka zum theinak dingah i simhnik aw!” tiah a ti.

³⁷Jesuh in, öAmah cu na tong zo ih atuih a lo bia rerotu hi a si!” tiah a ti.



³⁸Cupa in, öBawipa, ka zum!” ti phah in Jesuh hmaiah cun a khuk a bilh ih a biak.

³⁹Jesuh in, öHi leilungah hin thuòhen dingah ka ra; cumicu mitcaw in khua an hmu ih khua a hmumi pawl in an mit a cawtnak dingah a si,” tiah a ti.

⁴⁰Farasi mi òhenkhat cutawkah an um ih cutiih a simmi a theitu pawl in, öKannih khal hi mitcaw nan si ve in ti duhnak a si maw?” tiah an sut.

⁴¹Jesuh in, öMitcaw rak si uhcila mawhthluk nan si lo ding; sikhalsehla khua kan hmu thei nan ti ruangah hin mawhthluk nan si ih nan sualnak cu a taanglai a si,” tiah a ti.

Johan 10

Tuukhaltu Tahòhimnak

¹Jesuh in, öThungaite in ka lo sim: tuu inn sungah sangka in lut loin hmun dang in a kai ih a luttu cu rukru le suamhmang an si.

²sangka in a luttu cu tuu a khaaltu a si.

³sangka kiltu pa in a hrangah sangka cu a on sak. A tuu pawl cu an hminin a ko ih a aw cu an thei ih lengah a suahti.

⁴Cutiuh a suahti hnuah a tuu pawl hmaiah a feh ih a tuu in an thlun; ziangahthle a aw kha an thei.

⁵Midang cu zohman an thlun lo ding; ziangahthle a aw an theih thiam lo ruangah a hnen ihsin an tlan hlo sawn ding,” tiah a ti.

⁶Jesuh in hi tahòhimnak hi a sim, asinain a sim duhmi ih tican cu an thei thei lo.

Tuukhal òha Jesuh

⁷Jesuh in hiti in a sim sal, öThungaite in ka lo sim: Kei cu tuu hrangah sangka ka si.

⁸Ka hlan ih a ratu hmuahhmuah cu rukru le suamhmang an si ruangah tuu in an aw an ngai lo.



⁹Kei cu sangka ka si. Keimah ih sungin a luttu cu rundammi a si ding. An lut an suak ding ih hrampi a hningmi an hmu ding.

¹⁰Rukru cu ru ding, that ding le siatsuah ding lawnglawngah a ra. Kei cu nunnak an ngah ih tlamtling zetih an neihnak dingah ka ra a si.

¹¹Kei cu tuukhal òha, tuu hrangih a nunnak a pe siangtu ka si.

¹²Tuukhal ngaingai a si lomi, a man phalh in fialcop mipa, amah in tuu a nei dah ve lomi cun cinghnia a rat kha a hmuh tikah tuu kha a tanta ih a tlan hlohsan. Cutiin cinghnia in a tuu cu a deh ih a òhekdarh òheh.

¹³Manphalh ih fial mipa cu a tlan hlo, ziangah tile man phalhcop menmi a si ih tuu zawn a ruat ngaingai lo.

¹⁴⁻¹⁵Kei cu tuukhal òha ka si. Ka Pa in i thei ih kei khal in ka Pa cu ka theih vekin ka tuu pawl cu ka thei ih annih khal in in thei ve. Cule an hrangah ka nunnak tiangin ka pe siang a si.

¹⁶Hi tuurual sungih a tel lomi tuu dang ka nei. Annih khal ka finkhawm ve hai ding. Ka aw an thei ding ih tuukhal pakhat hnuai-ah tuuruun pakhat ah an cang ding!

¹⁷Pa in i duhdawt, ziangah tile ka nunnak hi lungtho tein ka pek siang a si; cutiuh ka pek siannak cu ka lak sal theinak dingah a si.

¹⁸Ka nunnak cu zohman in in lak sak thei lo. Keimahte siang zetin ka pekmi a si. Keimah in pek theinak thu ka nei ih lak sal theinak thu khal ka nei. Cumi cu ka tuah dingah ka Pa in thu i pek zomi a si,” tiah a ti.

¹⁹Cutiuh a òng ruangah mipi pawl cu an ruahnak a òhen aw lala.

²⁰Mi tampi in, òkhuavang a nei. A aa thla a si! Ziangah so a thu nan ngai?” tiah an ti.

²¹Asinain mi òhenkhat in, òkhuavang nei cun hi bangtuk in a òng lo ding! Ziangtin so khuavang nei in mitcaw cu a damter thei ding?” tiah an ti ve.

Jesuh Thu An Pom Lo



- ²²Khawsik laifang a si ih Biakinn Apnak Puai kha Jerusalem ah an tuah rero laifang a si.
- ²³Biakinn sungih Solomon Hulhliap timi ah Jesuh a feh laiah,
- ²⁴Judah mi an ra ih, öZiangtik tiangso awloksong in in ret ding? Thufel in simhnik: Messiah na si maw?” tiah an sut.
- ²⁵Jesuh in, öKa lo sim zo naón in zum duh lo. Ka Pa ih thu in ka tuahmi thil pawl hin ka thuhla hmuahhmuah cu an langter òheh a si.
- ²⁶Asinain ka tuurual nan si lo ruangah nan zum lo.
- ²⁷Ka tuu pawl cun ka aw an ngai; keimah in ka thei hai ih annih in in thlun.
- ²⁸An hnenah kumkhua nunnak ka pek ih ziangtik hmanah an thi nawn lo ding. Zohman in in lawng thei fawn lo ding.
- ²⁹Anmah ka hnenih i petu ka Pa cu ziangzongza hnakin a tum ih amah ih kut sung ihsin zohman in an lawng thei lo ding.
- ³⁰Ka Pa le keimah cu pakhat kan si,” tiah a ti.
- ³¹Cun mipi in amah deng dingah lungto an sar lala.
- ³²Jesuh in an hnenah, öNan mit hmuh rori ah ka Pa in tuah dingih i fialmi thil òha tampi ka tuah zo; khuimi bik ruangah hin so lungto ih den in tum?” tiah a sut.
- ³³Annih in, öLungto ih kan lo den duhnak cu thil òha na tuahmi ruangah a si lo, Pathian na hmuhsuam ruangah a si sawn! Nang cu milai menmen na si, asinain Pathian tlukah na tuah aw!” tiah an ti.
- ³⁴Jesuh in an hnen ah, öNan Daan cabu sungah Pathian in ðNannih cu pathian nan si,ó ti in nganmi a um.
- ³⁵Ca Thianghlim ih simmi cu kumkhua in a dikmi a si ti kan thei; cule Pathian in a thu a simmi minung pawl kha ðpathian,ó tiin a ko hai.



³⁶Kei cu ka Pa ih hrilmi le leilung ah i thlahmi ka si. Cuti asile ziangtinso keimah hi Pathian Fapa ka si ka ti ruangah Pathian hmuhsuamtu na si, in ti thei?

³⁷Ka Pa ih duhmi thil pawl ka tuah lo a si ahcun i zum duh hlah uh!

³⁸Sikhalsehla ka tuah a si ahcun keimah in zum duh lo hmanah ka tuahmi tal cu nan zum dingah a mawi a si; cuticun Pa cu ka sungah a um ih Pa sungah kei ka um a si, ti nan theih ringringnak dingah a si,” tiah a ti.

³⁹Cutikah Jesuh cu a kaih an tum lala, asinain an kaih ngah hlanah a suak hlo.

⁴⁰Cun Jesuh cu Jordan tiva khatlam ral, Johan in baptisma a rak peknak hmunah khan a va kir sal ih cunah a caam.

⁴¹Mi tampi a hnenah an ra ih, öJohan in hmuhsaknak zianghman a tuah lo. Asinain hi pa ih thuhla a simmi hmuahhmuah cu a dik òheh a si,” an ti.

⁴²Cutawkah mi tampi in amah cu an zum.

Johan 11

Lazaras A Thi

¹Bethani khua ih a ummi Lazaras an timi pa cu a na. Bethani cu Mari le a u Martha an umnak khua a si.

²Hi Mari cu Bawipa ih ke ah zihmui a toih ih a sam in a hnawttu nu kha a si. A na mi Lazaras cu a òa a si.

³An unau in Jesuh hnenah, öBawipa, na duhdawtmi na rualpa a na a si,” tiah thu an hei cah.

⁴Cumi cu Jesuh in a theih tikah, öHi natnak cu Lazaras ih thihnak ding natnak a si lo. Hi natnak cu Pathian sunlawinak langter dingah le Pathian Fapa in sunlawinak a ngahnak ding khalah a si,” tiah a ti.

⁵Jesuh in Martha le a nau nu le Lazaras cu a duhdawt zet.

⁶Asinain Lazaras a na ti thu a theih hnuah cuih a umnak ahcun a hlei in ni hnih a caam ta.



- ⁷Cule a dungthluntu pawl hnenah, öJudea ah va feh sal uhsi,” tiah a ti.
- ⁸Dungthluntu pawl cun, öSayapa, kan dung rei lote ah mipi in cutawkah lungto in den an lo tum zo; atu na va feh sal ding maw?” tiah an ti.
- ⁹Jesuh in, öNi khatah nazi hleihnih a um a si lo maw? Zokhal sun vangih a fehtu cu a bah dah lo, ziangah tile leilungih a ummi tleunak a hmu.
- ¹⁰Sikhalsehla khawthim sungih a feh ahcun a bah, ziangah tile tleunak a nei lo a si,” tiah a ti.
- ¹¹Cumi a sim òheh in Jesuh cun, öKan rual Lazaras cu a itthat zo; asinain ka feh ding ih ka va òhang ding,” tiah a ti.
- ¹²Dungthluntu pawl in, öBawipa, a it a si ahcun a dam ko ding,” an ti.
- ¹³Jesuh ih sim duhmi cu Lazaras a thi, tinak kha a si ih dungthluntu pawl cun itthat menmen a ti si hmang, tiah an ruat.
- ¹⁴Curuangah Jesuh in fiangtein a sim ih, öLazaras cu a thi zo;
- ¹⁵asinain nan hrangah nan zum theinak dingah a hnenih ka rak um lo cu ka lung a awi a si; tho uhla a hnenah kan feh pei,” tiah a ti.
- ¹⁶Thomas (Faphir an timi pa) in dungthluntu a rualpi pawl hnenah, öSayapa thawn thi tlang dingah feh uhsi,” tiah a ti.

Jesuh Cu Thawhsalnak Le Nunnak A Si

- ¹⁷Jesuh a va thlen tikah Lazaras an phumnak ni li a si zo.
- ¹⁸Bethani cu Jerusalem ihsin peng hnih kim deuh lo a si ih,
- ¹⁹Judah mi tampi cu an òapa ih thih sanmi Martha le Mari topi dingah an ra.
- ²⁰Jesuh a ra lai rero ti kha Martha in a theih tikah amah hmuak dingah a feh, asinain Mari cu inn ah a um.
- ²¹Martha cun Jesuh hnenah, öBawipa, hinah rak um ta cila ka òapa cu a thi lo ding naón!
- ²²Sikhalsehla atu hmanah hin Pathian in na dilmi cu a lo pe ko ding ti ka thei,” tiah a ti.



²³Jesuh in, öNa òapa cu a nung sal ding,” tiah Martha cu a ti.

²⁴Martha in, öA si, ni neta bikah cun a tho sal leh ding ti cu ka thei,” tiah a let.

²⁵Jesuh in a hnenah, öKei cu thawhsalnak le nunnak ka si. Zokhal keimah i zumtu cu thi hmansehla an nung ding.

²⁶Zokhal keimah sungah a nungmi le i zumtu cu an thi nawn lo ding. Himi hi na zum maw?” tiah a sut.

²⁷Martha in, öA si Bawipa, nang cu leilung ah a ra dingmi Pathian ih Fapa Messiah na si ti ka lo zum,” tiah a ti.

Jesuh A òap

²⁸Cutiiah a sim hnuah Martha cu a vung kir ih a thupte in a nau Mari kha a ko. öSayapa hinah a um ih a lo hlam a si,” tiah a ti.

²⁹Cumi cu Mari in a theih tikah a pok ih hmuak dingah zamrangin a va feh.

³⁰Jesuh cu khawsungah a ra thleng hrih lo; Martha ih a tonnak hmun ah khan a um lai hrih.

³¹Mari a topitu le a hnemtu pawl cu Mari a pok ih zamrangin a feh kha an hmuh tikah amah cu an thlun ve. Thlaan ah a va òap hmang ding tiah an ruat.

³²Jesuh umnak ahcun Mari cu a va thleng ih Jesuh a hmuh vete in a ke hramah cun a khuk a bilh ih, öBawipa, hitawk ah rak umta cila ka òapa a thi lo ding naón!” tiah a ti.

³³Jesuh in Mari le a topitu mipi pawl tla an òah kha a hmuh tikah a thin a na ih a lung a hno.

³⁴öKhuitawkah so nan phum?” tiah a sut. Annih in, öBawipa, ra awla ra zoh aw,” tiah an ti.

³⁵Cule Jesuh cu a òap.

³⁶Mipi in, öLazaras cu a va duhdawt lawmmam so!” tiah an ti.



³⁷Asinain mi òhenkhat in, öMiticaw pa mit a vangter a si lo maw? Lazaras hi thi loin ziangah so a tuah ve lo?” tiah an ti.

Lazaras A Nung Sal

³⁸Jesuh cu a ning a hang ngaingai ih thlaan ah a va feh. Cuih thlaan cu lungkua a si ih a ka cu lungpheng pakhat in an khar.

³⁹Jesuh in, öLungpheng hi òhawn uh,” tiah thu a pek. Mithi pa ih farnu Martha in, öBawipa, a nam zo ding. Kan phumnak ni li a si zo!” tiah a ti.

⁴⁰Jesuh in a hnenah, öNa zum taktak a si ahcun Pathian sunlawinak na hmu ding, tiah ka lo sim zo a si lo maw?” tiah a ti.

⁴¹Cule lungpheng cu an òhawn. Jesuh in tlunlam a hun zoh ih, öKa Pa, ka simmi i ngai ruangah na parah ka lung a awi.

⁴²Ka òong i theih sak ringring ti ka thei, asinain hitawk ih a ummi pawl hin nangmah thlahmi ka si kha an zum theinak dingah anmah ruangah hiti ih ka lo simnak hi a si,” tiah a ti.

⁴³Cutiuh a sim hnuah aw ring zetin, öLazaras, ra suak aw!” tiah a au.

⁴⁴Lazaras cu, a kut le a ke ruaktuamnak puan in an tuam ih a hmai tla an tuam; cutiuh an òemnak thawn a ra suak ngaingai. Jesuh in, öPhoih uhla feh seh!” tiah a ti.

Jesuh That Dingin An Phiar

(Mat 26.1-5; Mar 14.1-2; Luk 22.1-2)

⁴⁵Mari topi dingih a rami Judah mi tampi in Jesuh ih thil tuahmi cu an hmuh tikah amah cu an zum.

⁴⁶Asinain mi òhenkhat cu Farasi pawl hnenah an kir ih Jesuh ih thil tuahmi cu an sim òheh.

⁴⁷Curuangah Farasi pawl le puithiam upa pawl cu Khonsil pawl thawn an tong aw ih, öZiangtin so kan tuah ding? Hi pa ih hmuhsaknak a tuah vivomi hi zohnik uh!



⁴⁸Hiti ih kan zoh men ringring a si ahcun mi hmuahhmuah in amah hi an zum ding ih cutikah Rom Acozah thuneitu pawl in kan Biakinn le kan mipahun an siatsuah òheh ding a si,” tiah an ti.

⁴⁹Anmah lakih mi pakhat, Kaiafas an timi, cuih kumah Puithiam Saang a òuantu in, öNan va aa so!

⁵⁰Mi tampi ai-ih mi pakhat thih cu mipahun phunkhat a pumpi ih siatral òheh hnak cun a òha deuh a si, ti nan thei lo maw si?” tiah a ti.

⁵¹A ngaingai ti ahcun cuti ih a òong cu a palungih òongmi a si lo; cuih kum cu amah Puithiam Saang a si vekin Judah mipahun ai-ah Jesuh cu a thi ding, tiah profet bangin a rak simsungmi a si.

⁵²A thihnak ding cu anmah hrang lawngah si loin hmun kipih a òhekdarh awmi Pathian minung pawl pumkhat ih finkhawmnak ding khalah a si.

⁵³Cuih ni thok ihsin Judah mi hotu pawl cun Jesuh that dingah thu an phiar.

⁵⁴Curuanghai Judea pengah Jesuh cu zapi hmuh in khual a tlawng nawn lo; cutawh ihsin a suak ih ramòhing kiangih a ummi Efraim an timi khua ah a feh ih cunah a dungthluntu pawl thawn an um.

⁵⁵Judah mi pawl ih Lantak Puai caan a nai thlang ih mi tampi cu puai tuah hlan thianfater awknak tuah dingah an khawte ihsin Jerusalem ah an feh ciamco.

⁵⁶Annih in Jesuh cu an hawl; Biakinn sungih an tonkhawm awk tikah pakhat le pakhat, öZiangtin nan ruat? Puai tuahnak ahcun a ra ngai pei maw?” tiah an sut aw.

⁵⁷Puithiam upa le Farasi pawl in, öJesuh umnak a theitu nan um ahcun kan kaih theinak dingah in sim pei,” tiah thu an than.

Johan 12

Jesuh Cu Zihmui An Culh

(Mat 26.6-13; Mar 14.3-9)

¹Lantak Puai hlan ni ruk ah Jesuh cu Bethani ah thihnak ihsin a thawhter sal mi Lazaras te ih inn ah khan a va feh.



²Cutawkah a hrangah zanriah an suang ih Martha in rawl pek a bawm. Jesuh thawn cabuai ih rawl a eitu lakah Lazaras cu a tel ve.

³Cule Mari in a phun a òha zet le a man a khung zetmi zihmui thawl khat a lak ih Jesuh ih ke ah a toih hnuah a sam in a hnawtsak. Cuih zihmui rim cu inn sung a khat òheh.

⁴Jesuh dungthluntu lakih pakhat, Jesuh a zuartu ding Judas Iskariot in,

⁵“Ziangah so hi zihmui cu tangka zathum ah zuar in cuih tangka cu mi farah an òhen sawn lo?” tiah a ti.

⁶Hitihih a sim tikah mi farah pawl zawn a ruah ruangah a si lo; rukru a si ruangah a si sawn. Tangka bawm kha amah in a keng ih cuih tangka cu amah hrangah a hmang òheh.

⁷Sikhalsehla Jesuh in, “Hi nu hi mawthluk hlah uh! Ka ruak phum ni hrangih a tuah dingmi cu tuah ko seh.

⁸Mifarah cu nan lakah an um ringring ko ding; asinain kei cu nan lakah ka um ringring lo ding,” tiah a ti.

Lazaras Thah An Tum

⁹Judah mi tampi in Bethani ah Jesuh a um ti an theih tikah cutawkah cun an feh. Jesuh hmuh duh lawngah si loin Jesuh in thlaan ihsin a thawhter salmi Lazaras hmuh duh hrimhrim ah an feh.

¹⁰Curuangah puithiam upa pawl in Lazaras khal thah ve dingah thu an ruat.

¹¹Ziangahtile Judah mi tampi in Lazaras ruangah hin anmah puithiam upa pawl cu hnon an tong ih Jesuh sawn kha an zum ruangah a si.

Sunglawi Zetih Jerusalem Luhnak

(Mat 21.1-11; Mar 11.1-11; Luk 19.28-40)

¹²A thaisun ah Lantak Puai ih a rami miburpi in Jesuh cu Jerusalem ah a ra ding, ti kha an thei.

¹³Cuhrangah tuum hnah an lak ih amah hmuak dingah feh phah in, “Pathian cu thangòhat uh! Bawipa ih hminin a ratu cu Pathian in thlawsuahnak pe



hram seh! Pathian in Israel Siangpahrang cu malsawm hram seh!” tiah an au ciamco.

¹⁴Jesuh in laak note pakhat a hmu ih a parah a to; Ca Thianghlim in:

¹⁵“Maw Zion khawpi, Na thinphang hlah; Na Siangpahrang cu laak note parah to-in a ra lai a si,” tiah a ti bangtuk in a kim a si.

¹⁶A dungthluntu pawl in culaiah cun hi thu ih tican hi an rak thei lo. Asinain Jesuh kha sunlawinak ih thawhter sal a si tikah amah thu-ah hin Ca Thianghlim in hi bangtuk in a rak sim ih amah hrangah hi bangtuk in an tuah a si, ti kha an vun mang sal.

¹⁷Jesuh in Lazaras kha thlaan ihsin a ko suak ih thihnak ihsin a thawhter lai ih a rak hmu vetu mi tampi in cuih thu cu midang tampi an sim sin.

¹⁸Cubangkit hmuhsaknak a tuah a si ti kha an theih ruangah miburpi in an rak hmuahnak a si.

¹⁹Cutikah Farasi pawl cun, “Kan ti tho lo maw; kan kham thei nawn lo hi! Zohhnik uh, leilung pumpi in a thlun zo hi!” tiah pakhat le pakhat an ti aw.

Grik Mi In Jesuh An Hawl

²⁰Cuih puai ih Pathian bia dingah Jerusalem ih a hung fehtu mi tampi lakah cun Grik mi tla an tel ve.

²¹Filip hnenah an feh ih, “Sayapa, Jesuh hmuh kan duh,” tiah an va ti. Filip cu Galilee peng Bethsaida khuami a si.

²²Filip cu Andru hnenah a feh ih a va sim; cule an pahnih in Jesuh hnenah an va feh ih an va sim.

²³Jesuh in an hnenah, “Milai Fapa in sunlawinak a ngahnak caan a ra thleng zo.

²⁴Thungaite in ka lo sim: sangvut ci fangkhat cu lei lung sungah tuh ih a thihta lo ahcun amah keel in a taang ringring. A thihta hnu lawngah ci tampi a suahter.



²⁵Cubangtuk in zokhal amah ih nunnak a duhtu cun a nunnak cu a sung ding; asinain zokhal hi leilung ah amah ih nunnak a huatu cun kumkhua hrangin a nunnak cu a neita ding.

²⁶Zokhal keimah i rian duhtu cun i thlun hrimhrim a òul ding ih ka umnak ah a um ve ding. Cule zokhal keimah i riantu cu ka Pa in upatnak a pe ding,” tiah a ti.

Jesuh In A Thihnak Ding Thu A Sim

²⁷Jesuh in, öKa thinlung a baang tuk; ziangso ka sim ding? ðKa Pa, hi caan hi ka parah thlenter hram hlah aw,ó ka ti ding maw? Asinain hi tuarnak sungih thleng dingah leilung tlunih ka rat sannak cu hihi a si fawn!

²⁸Ka Pa, na hmin cu sunloih ko aw,” tiah a ti. Cule van ihsin aw a rung thang ih, öKa sunloih zo ih ka sunloih sal hrih ding,” tiah a ti.

²⁹Cuih aw cu cutawkih a dingmi miburpi in an theih tikah mi òhenkhat in, öKhua a ri,” tiah an ti; a òhen in, öVancungmi in a run bia a si,” an ti.

³⁰Sikhalsehla Jesuh in an hnenah, öHi aw a rung than hi keimah ih hrangah a si lo, nanmah ih hrangah a si sawn.

³¹Hi leilung hi thuòhennak a ton caan a kim zo; atu-ah hi leilung uktu cu daw hlo a si ding.

³²Leilung ihsin khai ka si tikah mi hmuahhmuah ka hnenah ka hiip thluh ding,” tiah a ti.

³³Hitihi a ti tikah ziangbangtuk thihnak a tuar ding ti kha a langternak a si.

³⁴Miburpi in, öKan Daan in Messiah cu kumkhua in a nung ding, tiah in sim. Cuti asile ziangtinso Milai Fapa cu khai a si ding tiah nang in na ti? Hi Milai Fapa hi zoso a si?” tiah an ti.

³⁵Jesuh in, öTleunak cu nan hnenah tikcu malte sung a um hrih ding. Tleunak nan neih sungah nan fehnak lamzinah cun feh hrih ko uh; cuti cun thimnak in a lo man lo ding; ziangah tile khawthim sungih a feh pawl cun khuilamah kan feh ti an thei lo.



³⁶Cuhrangah tleunak nan neih laiah cun, tleunak ih minung nan si theinak dingah, tleunak cu zum uh,” tiah a ti. Cutiuh Jesuh in a sim hnuah a suak ih an hmuh thei lonak hmun ah a relh.

³⁷An mithmuh rori ah hmuhsaknak tampi a tuah naón amah cu an zum lo.

³⁸Cumi cu profet Isaiah in: öBawipa, kan thu simmi cu zo in so an zum? Zo hnenah so Bawipa in a huham a langter?” tiah a rak timi a kimnak dingah a si.

Mi In An Zum Lo

³⁹Cule an zum thei thocho lo, ziangatile Isaiah thocho in:

⁴⁰öPathian in an mit a cawtter ih, An thinlung khal a pitter. Cuti a si lo ahcun an mit in an hmu pang ding ih, An thinlung in an thei pang ding; Ka lam an hoi pang ding ih, A dam tla ka damter pang ding, tiah Pathian in a ti,” tiin a rak sim fawn.

⁴¹Isaiah in hiti a simnak cu Jesuh sunlawinak kha a rak hmu cia zo ih a thu khal a rak sim zo ruangah a si.

⁴²Cutiin a si ruangah Judah mi hotu tampi in Jesuh cu an zum; Sikhalsehla Farasi pawl in sinakok ihsin in suah pang ding ti phan ah Jesuh an zumnak cu langhngan in an sim ngam lo.

⁴³Pathian hnenih sunlawinak ngah hnakin minung hnenih sunlawinak ngah an duh sawn.

Jesuh Ih òongkam In Thuòhennak

⁴⁴Jesuh cun aw ring zetin, öZokhal keimah i zumtu cu keimah i zum lawng a si lo, i thlahtu khal a zum a si.

⁴⁵Zokhal keimah i hmutu cu i thlahtu khal a hmu a si.

⁴⁶Zokhal keimah i zumtu cu khawthim sungih a um lonak dingah hi leilung tlunah hin tleunak in ka ra zo.

⁴⁷Zokhal ka thu simmi a thei ih a thlun lotu cu kei cun a thu ka òhen lo ding. Leilung thuòhen dingah ka ra lo, rundam dingah ka ra.



⁴⁸Zokhal i hnongtu le ka thu simmi a pom lotu cu thuòhentu pakhat a nei. Ka òongmi hi ni neta bik ni ah a thuòhentu ah a cang ding!

⁴⁹Ziangahtile keimah thuneihnak huham ih ka simmi a si lo, i thlahtu ka Pa in ka òong ding le ka sim ding kha thu i pek vekin ka sim a si.

⁵⁰Cule a thupekmi cu kumkhua nunnak a si ti ka thei. Curuangah ka simmi hi ka Pa in sim dingih i fialmi a si,” tiah a ti.

Johan 13

Jesuh In Dungthlun Pawlih Ke A Kholh

¹Lantak Puai ni a thlennak ding ni khat lawng a duh thlang. Jesuh in hi leilung fehsan in a Pa hnenih a fehnak tikcu a ra thleng zo ti kha a thei. Leilung tlunih a ummi amah ih ta a si mi pawl cu a duhdawt zet ringring ih a netnak tiangin a duhdawt.

²Jesuh le a dungthluntu pawl cu zanriah an hil tlang. Satan in Jesuh zuarnak ding ruahnak cu Simon Iskariot ih fapa Judas thinlung sungah a umter zo.

³Ka Pa in thuneihnak hmuahhmuah i pe zo ti kha Jesuh in a thei; Pathian hnen ihsin ka ra ih Pathian hnenah ka feh sal ding ti khal a thei.

⁴Curuangah cabuai ihsin a tho ih a angki fual a phoih hnuah taaingerh puante a taai ah a vel.

⁵Cule kheng kuumpi sungah tidai a thlet hnuah a dungthlun pawl ih ke a kholhsak ih a taai ih a velmi puante in a hnawt vivo.

⁶Simon Piter hnen a thlen tikah anih in, öBawipa, ka ke i kholh ngaingai ding maw?” tiah a sut.

⁷Jesuh in, öHitiih ka tuahmi hi atu ahcun a sullam na thei lo, asinain neh hnuah na thei sal leh ding,” a ti.

⁸Piter in, öKa ke cu ziangtik khalah i kholhsak hrimhrim lo ding,” a ti. Jesuh in, öNa ke ka lo kholh lo a si ahcun ka hnenah na tel thei nawn lo ding,” tiah a ti.



- ⁹Simon Piter in, öBawipa, cuti a si ahcun, ka ke lawng i kholh hlah! Ka kut le ka lu khal i kholh aw,” tiah a ti.
- ¹⁰Jesuh in, öZokhal tikholh cia a si mi cu a pumpuluk in a fai zo; a ke dah ti lo cu a kholh awk sal a òul lo. Nan zatein nan fai òheh zo, pakhat siar lo cu!” tiah a ti.
- ¹¹Jesuh in zo in so i zuar ding, ti a thei cia. Curuangah nan zatein nan thianga a si, pakhat siar lo cu, tiah a tinak a si.
- ¹²Jesuh cu a dungthluntu pawl ih ke a kholhsak hnuah a angki fual cu a hruk sal ih a tonak cabuai ah a to sal. öAtu nan parih ka tuahmi thil hi a tican nan thei maw?
- ¹³Nannih in, ðSayapa,ó tile ðBawipa,ó tiin in ko ih nan dik a si, ziangah tile in ti vekin ka si ngaingai.
- ¹⁴Nan Bawipa le nan Sayapa keimah in nan ke ka lo kholh zo. Curuangah nannih khal pakhat le pakhat nan ke nan kholh aw ve pei.
- ¹⁵Nan hrangih thil ka tuahmi vek cekci in nan tuah venak dingah nan mithmuh ah zohòhim ding ka tuah zo.
- ¹⁶Thungaithe in ka lo sim: sal cu a bawipa hnakin a tum sawn lo; tirhthlahmi khal thlahtu hnakin a tum sawn dah lo.
- ¹⁷Hi thu pawl nan thei zo ih nan thlun ngaingai a si ahcun ziangtluk mi lungawi so nan si ding?
- ¹⁸öHitihih ka òong tikah nan zate ih thu ka rel lo. Ka hrilmi pawl cu keimah in ka thei. Sikhalsehla Ca Thianghlim in ðKeimah thawn rawl a ei tlangtu pa in i dodal a si,ó a timi cu a kim a òul a si.
- ¹⁹Hi thil cu a kim hlanah ka lo sim: cutiin a hung kim ngaingai tikah ðKeimah cu Keimah a si mi ka sió tihi nan zum leh ding.
- ²⁰Thungaithe in ka lo sim: Keimah ih ka tirhthlahmi zokhal a rak pomtu cu keimah khal i pom a si; cule keimah i pomtu cu keimah i thlahtu khal a pom ve a si,” tiah a ti.



Jesuh In An Zuarnak Ding Thu A Sim Cia

(Mat 26.20-25; Mar 14.17-21; Luk 22.21-23)

- ²¹Cutiin Jesuh in a sim hnuah a thin a nuam lo ngaingai ih langhngan in, öThungaita in ka lo sim: nanmah lakah pakhat in i zuar ding,” tiah a ti.
- ²²Dungthluntu pawl cu pakhat le pakhat an zoh aw ih a tisanmi hi zo a si pei tiah mangbang awloksong in an um.
- ²³Dungthluntu lakih pakhat, Jesuh ih a duh zetmi pa cu Jesuh kiang ah a to.
- ²⁴Simon Piter in cupa cu a kut a hei zaap ih, öA tisanmi zo a si, sut hnik,” tiah a ti.
- ²⁵Curuangah dungthluntu cun Jesuh a hei naih deuh ih, öNa tisanmi hi zoso a si, Bawipa?” tiah a sut.
- ²⁶Jesuh in, öSang hi kheng sungah ka hnim pei ih ka pek dingmi pa hi a si,” tiah a ti. Cutiin Jesuh in saang hlom khat a lak ih a hnim hnuah Simon Iskariot ih fapa Judas hnenah a pek.
- ²⁷Judas in cuih sang a lak vete in a sungah Satan a lut. Jesuh in a hnen ah, öNa tuah dingmi cu zamrangin tuah hmen!” tiah a ti.
- ²⁸Cabuai kiangih a totu dang zokhal in ziang ruangah Judas hnenah cutiin a sim ti an thei lo.
- ²⁹Judas cu tangka dip kengtu a si ruangah dungthluntu òhenkhat pawl cun Jesuh in puai hrangih a òulmi kha lei a fial a si hmang, a si lole mi farah hnenah ziang lo thil pek a fial a si hmang, tiah an ruat.

Thukham Thar

- ³⁰Judas in Jesuh pekmi sang cu a lak ih hmakhatte ah a suak. Cuih tikcu cu zan a si.
- ³¹Judas a tlansuak hnuah Jesuh in, öAtu-ah Milai Fapa ih sunlawinak cu a lang zo; cule amah ih sungin Pathian sunlawinak khal a lang a si.
- ³²Cule a sungin Pathian sunlawinak langter a si ahcun Pathian in Milai Fapa ih sunlawinak cu amah sung rori in a langter ve ding. Cumi cu rei lote-ah a tuah ding a si.



³³Ka faale pawl, nan hnenah reipi ka um nawn lo ding. Keimah hi in hawl ding; sikhalsehla Judah mi hotu pawl hnenih ka sim vekin nan hnen khalah ka sim: ðKa fehnak ah nan feh thei lo ding.ð

³⁴Cule nan hnenah thukham thar ka lo pek: Pakhat le pakhat duhdaw aw uh! Keimah ih ka lo duhdawt vekin pakhat le pakhat nan duhdaw aw ve pei.

³⁵Pakhat le pakhat tlunah duhdawtnak nan neih ahcun zokhal in keimah ih dungthluntu nan si kha an lo thei ding a si,” tiah a ti.

Piter Ih A Phatsan Ding A Sim Cia

(Mat 26.31-35; Mar 14.27-31; Luk 22.31-34)

³⁶Simon Piter in, öBawipa, khui-ah so na feh ding?” tiah a sut. Jesuh in, öKa fehnak ahcun i thlun thei hrih lo ding, asinain neh hnuah i thlun leh ding,” tiah a ti.

³⁷Piter in, öBawipa, ziangah so atu-ah ka lo thlun thei lo? Na hrangah thih ka ngam a sisi!” tiah a let.

³⁸Jesuh in, öKa hrangah thih na ngam ngaingai maw? Thungaite in ka lo sim: ar a khuan hlanah anih ka thei lo, tiah voi thum tiang i phatsan ding,” tiah a ti.

Johan 14

Jesuh Cu Pa Hnenih Thlennak Lamzin

¹Jesuh in a dungthluntu pawl hnenah, öThinlung har le beidong in um hlah uh. Pathian zum uhla keimah khal i zum uh.

²Ka Pa ih inn ah innkhaan tampi a um ih nan hrangih umnak rem dingah ka feh ding. Cutiin si hlah sehla hiti in ka lo sim lo ding.

³Cule ka feh ih nan umnak ka rem ngah hnuah ka ra sal ding ih ka hnenah ka lo hruai ding; cuticun ka umnak ah nan um ve ding.

⁴Ka fehnak ding hmunih lamzin cu nan thei ko,” tiah a ti.

⁵Thomas in, öBawipa, khuiah na feh ding ti kan thei lo; curuangah ziangtinso na fehnak lamzin cu kan theih ding?” tiah a sut.



⁶Jesuh in, öKeimah cu lamzin le thutak le nunnak ka si. Keimah hnenin siarlo zohman ka Pa hnenah an thleng thei lo.

⁷Atu-ah cun zo ka si, ti in thei zo ih ka Pa khal nan thei ding; atu ihsin amah cu nan thei ih a hmuh khal nan hmu zo,” tiah a ti.

⁸Filip in Jesuh hnenah, öBawipa, na Pa cu in hmuh aw; cule kan lung a kim ding,” a ti.

⁹Jesuh in, öNan hnenah caan reipi ka um zo naón atu tiang in thei hrih lo maw, Filip? Zokhal keimah i hmutu cu ka Pa a hmu zo. Ziangtin so ðNa Pa in hmuh aw,ó tiah i sut hrih.

¹⁰Filip, keimah hi ka Pa sungah ka um ih ka Pa khal ka sungah a um, tihi na zum lo maw? Nan hnenih ka òngmi hi keimah palung in a suakmi a si lo; ka sungih a ummi ka Pa ih hnaòuannak in a si.

¹¹Keimah hi ka Pa sungah ka um ih ka Pa khal keimah ih sung ah a um, tiih ka timi hi zum uh. Cumi nan zum thei lo asile thil ka tuahmi ruang tal in zum uh.

¹²Thungaite in ka lo sim: Keimah i zumtu cun ka tuahmi hi a tuah ve ding; a si, ka Pa hnenih ka feh ding ruangah hi hnakih thil mak sawn hman a tuah ding.

¹³Cule ka Pa ih sunlawinak cu Fapa sung ihsin a langnak dingah ka hmin in nan dilmi hmuahhmuah cu ka lo tuahsak ding.

¹⁴Ka hmin in nan dilmi pohpoh cu ka tuah ding a si,” tiah a ti.

Thlarau Thianghlim Pek Ding Tiamkamnak

¹⁵Jesuh in, öKeimah in duhdawt ahcun ka thukham pawl nan thlun ding.

¹⁶Pa hnenah ka dil ding ih nan hnenih kumkhua a um dingmi Bawmtu dang a lo pe ding.

¹⁷Amah cu Pathian thutak a langtertu Thlarau a si. Leilung in Amah cu a hmu thei lo ih a theih thei fawn lo ruangah a pom thei lo. Sikhalsehla nannih cun



nan thei, ziangahatile amah cu nan hnenah a um ih nan sungah a caam ding a si.

¹⁸Ka feh tikah nanmahte lawngin ka lo tanta lo ding; nan hnenah ka ra sal ding.

¹⁹A rei hlanah leilung mi cun in hmu thei nawn lo ding, sikhalsehla nannih cun in hmu ding; cule kei cu a nungmi ka si ruang ah nannih khal nan nung ve ding.

²⁰Cuih ni a thlen tikah keimah nan sungih ka um vek hin ka Pa ih sungah ka um ti le nannih khal ka sungah nan um ve ti kha nan thei ding.

²¹Zokhal ka thukham pawl a pom ih a thluntu cu i duhdawtu a si. Keimah i duhdawtu poh cu ka Pa in a duhdawt ding; keimah khal in ka duhdawt ding ih a hnenah ka lang ding,” tiah a ti.

²²Judas Iskariot a si lomi Judas in, öBawipa, ziangtinso leilung mi hnenah si loin kan hnen sawnah na lang awkter ding?” tiah a sut.

²³Jesuh in, öZokhal keimah i duhtu cun ka thu zirhmi a thlun ding. Ka Pa in a duhdawt ding ih ka Pa le keimah kan ra ding ih a hnenah kan um ding.

²⁴Keimah i duh lotu cun ka thuzirhmi khal a thlun lo. Cule ka thuzirhnak nan theihmi pawl hi keimah ih thusuak an si lo, i thlahtu ka Pa hnen ihsin a rami an si.

²⁵Nan hnenih ka um laiah hi thu cu ka lo sim zo.

²⁶Ka hmin in ka Pa in a run thlah dingmi Bawmtu Thlarau Thianghlim in ziang hmuahhmuah a lo zirh ding ih ka lo sim ciami hmuahhmuah khal a lo cinkenter ding.

²⁷Nan hnenah hngamnak ka lo tanta. Keimah ih hngamnak ka lo pek a si. Leilung mi ih pek vekin ka lo pe a si lo. Donhar le vansaang in um hlah uh; nan thin khal phang hlah uh.



²⁸Nan hnenah, ðKa feh ding, a si naón ka ra kir sal ding, ó tiih ka timi nan thei. In duh ngaingai a si ahcun Pa hnenih ka feh ding hi nan lung a awi ding; ziangah tile Amah cu keimah hnakin a tum sawn.

²⁹Ka sim vekin a hung can ngaingai tikah nan zum theinak dingah atu a can hlan ihsin ka lo sim cia a si.

³⁰Nan hnenah reipi thu ka sim thei nawn lo; ziangah tile hi leilung uktu pa a ra zo a si. Ka parah thunei hnak zianghman a nei lo,

³¹sikhalsehla ka Pa ka duhdawt kha leilung mi in an theih a òul; cutiih an theih theinak dingah Amah in thu i pekmi hmuahhmuah ka tuah òheh a si. Ra uh, hitaw k hmun ihsin feh uhsi,” tiah a ti.

Johan 15

Jesuh Cu Sabit Hri Ngaingai A Si

¹Jesuh in, öKeimah cu sabit hri ngaingai ka si ih ka Pa cu hmuan neitu a si.

²Ka sungih rah a rah lomi hnge tla cu a tan òheh ih a rahmi hnge kha a thiannak dingah le rah tam sinsin a rahnak dingah a hnge òha lo pawl kha a tansak.

³Nannih tla cu thu ka lo zirhmi thawngin nan thiang zo.

⁴Keimah thawn pehzom uhla kei khal nanmah ka lo pehzom ve ding. sabit hnge cu amahte lawngin rah a rah thei dah lo; sabit hripi thawn a pehzom awk lawngah a rah thei a si. Cubangtuk in keimah thawn nan pehzom awk lo ahcun nan rah thei hrimhrim lo ding.

⁵Keimah cu sabit hri ka si ih nannih cu a hnge nan si. Zokhal ka sungah a um ih kei khal a sungih ka umcilh mi cun rah tampi a rah ding; ziangah tile keimah tel lo cun zianghman nan tuah theimi a um lo.

⁶Zokhal keimah sungih a um lomi cu sabit hnge an hlon ih a carmi bangtuk a si ding. Cubangtuk hnge pawl cu an khawm ih meisa sungah an hlon ih a kang òheh.



⁷Keimah sungah nan um ih ka thu hi nan sungih a um ve ahcun nan duhmi pohpoh nan dil tikah nan ngah ding.

⁸Rah tampi nan rahnak hin ka Pa ih sunlawinak nan langter ih cuti cun ka dungthluntu nan can theinak a si.

⁹Ka Pa ih i duhdawt vekin nannih khal ka lo duhdawt ve; ka duhdawtnak sungah um ringring uh.

¹⁰Ka Pa ih thukham ka thlun ih cuti cun amah ih duhdawtnak sungih ka um vekin ka thukham nan thlun a si ahcun ka duhdawtnak sungah nan um ve ding.

¹¹Ka lungawinak cu nan sungah a um ih nan lungawinak cu lungawi famkim a sinak dingah hi thu hi ka lo sim.

¹²Ka thukham cu hihi a si: Keimah ih ka lo duhdawt vek hin nannih khal pakhat le pakhat duhdaw aw ve uh!

¹³Mi pakhat in a rualpi pawl hrangah duhdawtnak tum bik a neihmi cu an hrangih a nunnak pek hi a si.

¹⁴Cule ka thupekmi nan tuah ahcun ka rualpi nan si.

¹⁵Nannih tla cu hnen-um tiah ka lo ti nawn lo, ziangah tile hnen-um cun a bawipa ih tuahmi kha a thei lo. ðHnen-um, ó ti nawn loin ðRualpi, ó tiah ka lo ko: ziangah tile ka Pa hnen ihsin ka theihmi hmuahhmuah cu ka lo sim òheh zo a si.

¹⁶Nannih in in hril lo; keimah in ka lo hril hai ih kumkhua ih a hmunmi rah nan va rah theinak dingah ka lo fial a si. Ka hmin in Pa hnenih nan dilmi hmuahhmuah cu a lo pe ding.

¹⁷Cule ka thupekmi cu hihi a si: pakhat le pakhat duhdaw aw uh.

Leilung In A Lo Hua Ding

¹⁸Nannih hi leilung in a lo hua a si ahcun keimah i hua hmaisai zo ti kha cing ringring uh.



¹⁹Leilung ih ta si uh cila leilung hin ka ta tiah a lo duhzet hai ding. Sikhsehla leilung ihsin ka lo hril zo ih a ta nan si nawn lo; curuangah leilung in a lo huatnak cu a si.

²⁰ŃSal cu a bawipa hnakin a tum sawn lo, ó tiah ka lo timi kha cing ringring uh. Keimah in hrem ahcun nannih khal an lo hrem ve ding; ka thu an thlun ahcun nan thu an thlun ve ding.

²¹Sikhsehla atu cu ka milai nan si ruangah hi thil hmuahhmuah hi nan parah an tuah ding. Ziangah tile keimah i thlahtu zo a si ti an thei lo.

²²An hnenah ra loin le thusimnak nei loin um ningla an tlunah sualnak a um lo ding; asinain atu vek a si ahcun an sualnak ruangah puhmawh ding dang zianghman an nei lo.

²³Keimah i huatu cun ka Pa khal a hua ve a si.

²⁴An lakah zohmanih an tuah dah keel lomi thil pawl tuah loin um ningla an tlunah sualnak a um lo ding; sikhsehla atu vek a si ahcun ka thil tuahmi an hmu òheh zo na cingin ka Pa thawn in hua a si.

²⁵Hi vekih a can a òul, ziangah tile an Daan cabu sungah ŃZiang thuhla hman um loin in hua, ó tiah rak nganmi a um ih cumi a kimnak dingah a si.

²⁶Ka Pa hnen ihsin Bawmtu Thlarau a ra ding ih amah cu Pathian thutak langtertu a si ding. Ka Pa hnen ihsin ka run thlah ding ih keimah ih thuhla simtu a si ding.

²⁷Nannih khal a hramthok ihsin ka hnenih nan um zo ruangah ka thuhla nan sim ve ding.

Johan 16

¹ŃNan zumnak ihsin nan tluksawn lonak dingah hi thu hi ka lo sim.

²Sinakok ihsin an lo dawid ding; zozo khal in nanmah thah hi Pathian hnaòuan ih an ruah caan a ra thleng ding.

³Mi in cuti vek cun nan parah an tuah ding, ziangah tile Pa an thei lo ih keimah khal in thei lo.



⁴Asinain atu ihsin ka lo sim cia, ziangahatile nan parih an tuah ngaingai tikah in rak sim cia zo ti kha nan thei ding.

Thlarau Thianghlim Hnaòuannak

öNan hnenih ka um ruangah a hramthok ihsin hi thu hi ka lo sim lo.

⁵Atu cu i thlahtu hnenah ka feh thlang ding; sikhalsehla zohman in khuiah na feh ding tiah in sut hrih lo.

⁶Hitiuh ka lo sim hai ruangah nan thinlung cu riahsiatnak in a khat.

⁷Asinain thungaite in ka lo sim: ka feh ahcun nan hrangah a òha sawn, ziangahatile ka feh lo ahcun nan hnenah Bawmtu a ra lo ding. Asinain ka feh ahcun amah cu nan hnenah ka run thlah ding.

⁸Cule a rat tikah leilung mi pawl hnenah sualnak thu an ruahdan a palhzia, thudik an ruahdan a palhzia le Pathian thuòhennak thu an ruahdan a palhzia pawl kha a langter ding.

⁹Sualnak thu an ruahdan a palh, ziangahatile keimah in zum lo ruangah a si.

¹⁰Thudik an ruahdan a palh, ziangahatile ka Pa hnenah ka feh ding ih in hmuh nawn lo ding ruangah a si.

¹¹Cun thuòhennak thuhla khalah an ruahdan a palh, ziangahatile leilung uktu bawi hi thuòhen cia zo a si ruangah a si.

¹²öNan hnenah sim ding tampi ka nei, asinain atu-ah cun nan ciing thei cawk lo ding.

¹³Sikhalsehla Thlarau a run tikah cun Pathian thutak langtertu a si ruangah thutak hmuahhmuah ah a lo hruai ding. Ziangahatile amah ih thuthu in zianghman a òong lo ding; asinain a theihmi kha a sim ding ih a ra thleng leh dingmi thu tla kha a phuang ding.

¹⁴Amah in sunlawinak i pe ding, ziangahatile ka sim ciami kha a lak ding ih nan hnenah a phuang ding.

¹⁵Ka Pa ih neihmi hmuahhmuah cu ka ta a si, curuangah Thlarau in ka pekmi cu a la ding ih nan hnenah a phuang ding, tiah ka lo tinak a si.



Riahsiatnak Le Lungawinak

¹⁶ÖTikcu rei lote-ah in hmu nawn lo ding; cule caan malte hnuah in hmu sal ding,” tiah Jesuh in a ti.

¹⁷A dungthluntu òhenkhat pawl cun, öCumi cu a tican ziang a si pei? Tikcu rei lote-ah in hmu nawn lo ding; cule caan malte hnuah in hmu sal ding, tiah in ti. Cule ðPa hnenih ka feh ding ruangah,ó ti tla in a ti fawn.

¹⁸ðRei lote-ah,ó timi hi ziang a ti duhnak a si pei? A sim duhmi hi kan thei thei hrimhrim lo!” tiah pakhat le pakhat an ti aw.

¹⁹A hnenah thusuh an duh kha Jesuh in a thei ih an hnenah, öKei in ðTikcu rei lote-ah in hmu nawn lo ding; cule caan malte rei hnuah in hmu sal ding,ó ka ti ruangah maw nannih pakhat le pakhat thu nan sut awk rero?

²⁰Thungaité in ka lo sim: nannih cu nan òap nan ai ding naón leilung cu a lung a awi ding; nan riah a sia ding, asinain nan riahsiatnak cu lungawinak ah a cang leh ding.

²¹Nunau in nau a hrin zik tikah natnak a tuar, ziangahatile nauhrin nat a ra thleng zo; sikhalsehla naute a suak ngah tikah cun lei tlunah naute thar pakhat a suah ruangah a tuarnak hmuahhmuah cu a hngilh òheh.

²²Cubangtuk in nannih tla nan si ve ding: atu-ah cun nan riah a sia, sikhalsehla ka lo hmu sal ding ih nan thinlung cu lungawinak in a khat ding; cuih lungawinak cu zohman in an lo lawng thei nawn lo ding.

²³Cuih ni a thlen tikah cun zianghman in sut nawn lo ding. Thungai in ka lo sim: ka hmin in nan dilmi hmuahhmuah cu ka Pa in a lo pe ding.

²⁴Atu tiangah ka hmin in zianghman nan dil dah lo. Dil uh nan ngah ding; cuticun nan lungawinak cu a kim ding.

Leilung Ka Neh Zo

²⁵öAtu tiang cu hi thu pawl ka sim tikah tahòhimnak lawnglawng ka hmang. Sikhalsehla tahòhimnak hmang nawn loin lailan in ka Pa ih thu ka simnak tikcu a ra thleng ding.



²⁶Cuih ni a thlen tikah a hnenah ka hmin in nan dil ding; nanmah ih ai-ah ka lo dilsak ding tiah ka sim lo;

²⁷ziangahtile ka Pa amah rori in a lo duhdawt a si. Nannah in in duhdawt ih Pathian hnen ihsin ka rat kha nan zum zo ruangah ka Pa in a lo duhdawt a si.

²⁸Pa hnen ihsin ka ra ih leilungah ka ra thleng. Atu cu leilung ka tlansan ding ih Pa hnenah ka feh ding,” tiah a ti.

²⁹Cun a dungthluntu pawl in a hnenah, öAtu-ah cun tahòhimnak telh loin lailante in in sim ruangah,

³⁰ziang hmuahhmuah theitu na si, ti kan thei zo; curuangah thu kan lo suh rero a òul nawn lo. Cumi in Pathian hnen ihsin a rami na si, ti kha in zumter zo,” tiah an ti.

³¹Jesuh in, öAtu-ah in zum ngaingai maw?

³²Nan zatein òhendarh òheh nan si ding ih nan inn ciarah nan tlung ding; keimahte lawng in taan tikcu a ra thleng ding; a si, atu a ra thleng zo. Sikhalsehla Pa ka hnenih a um ruangah keimah lawng ngaingai cu ka si lo.

³³Keimah thawn nan pehzom awknak thawngin hngamnak nan ngah theinak dingah hi thu hi ka lo sim. Leilung in harsat tuarnak a lo pe ding. Sikhalsehla nan ral òha uh; Leilung cu ka neh zo!” tiah a ti.

Johan 17

Jesuh In A Dungthluntu Pawl Hrangah Thla A Cam

¹Jesuh in hi thu a sim òheh hnuah vanlam a zoh ih, öKa Pa, a tikcu a ra thleng zo. Fapa in sunlawinak a lo pek theinak dingah na Fapa hnenah hin sunlawinak run pe hram aw.

²Fapa hnenih na pek zomi mi hmuahhmuah hnenih kumkhua nunnak a pek theinak dingah leilung tlun miphun hmuahhmuahih tlunah thuneihnak na pek zo.

³Cuih kumkhua nunnak timi cu nangmah lawng Pathian taktak na sizia theih le na thlahmi Jesuh Khrih theih hi a si.



- ⁴Hnaðuan i pekmi ka òuan òheh zo ih na sunlawinak cu leilung ah ka langter zo.
- ⁵Curuangah maw ka Pa, leilung seemsuah a si hlanih nangmah thawn sunlawinak ka rak neihmi kha atu na mithmuh ah hin i pe hram aw!
- ⁶Leilung ihsin na kawhsuakmi pawl hnenah na hmin cu ka langter zo. Cupawl cu na ta an si ih ka hnenah i pekmi an si. Na thu an thlun ih,
- ⁷atu cu ka hnenih i pekmi hmuahhmuah hi na hnen ihsin a rami an si ti tla an thei.
- ⁸I pekmi na thu kha ka sim hai ih annih in an pom zo. Na hnen ihsin a rami ka si ti thutak hi an thei taktak ih i thlahmi ka si ti khal hi an zum zo.
- ⁹Anmah hrangah thla ka cam. Leilung hrangah thla ka cam lo, asinain i pekmi pawl hrangah ka cam; ziangah tile na ta an si.
- ¹⁰Ka neihmi hmuahhmuah hi na ta an si ih na neihmi hmuahhmuah khal hi ka ta an si; cule an sung ihsin ka sunlawinak a lang.
- ¹¹Cun atu-ah na hnenah ka ra ding; kei cu leilungah ka um nawn lo ding, asinain annih cu leilungah an um hrih ding. A Thiangmi ka Pa, nangmah le keimah cu pakhat kan si vekin leilungih a um hrihmi pawl cu pumkhat an si theinak dingah i pekmi na hminih huham in humhim hai aw.
- ¹²An hnenih ka um laiah nangmah ih i pekmi na hminih huham in ka hum hai. Ca Thianghlim sungih a ummi a kimnak dingah a hloral ding a rak si ciami pakhat dah ti lo cu mi pakhat hman an hloral lo; ka humhim òheh hai a si.
- ¹³Atu cu na hnenah ka ra thlang ding; leilung tlunah hi thu pawl ka simnak cu ka lungawinak kha an thinlung sungah famkim zetih an neih theinak dingah a si.
- ¹⁴Keimah cu hi leilungih ta ka si lo vek hin annih khal hi leilungih ta an si ve lo; curuangah na thu cu an hnenih ka sim tikah leilung in anmah a huatnak cu a si.



- ¹⁵Anmah kha leilung ihsin lasuak aw tiah ka lo dil lo, asinain Miòha lo pa ih hnen ihsin humhim hai aw tiah ka lo dil a si.
- ¹⁶Kei cu leilungih ta ka si lo vekin annih khal leilungih ta an si ve lo.
- ¹⁷Annih cu thutak in na ta siter hai aw; na òongkam cu thutak a si.
- ¹⁸Kei cu leilungah i thlah vekin annih khal ka thlah ve a si.
- ¹⁹Anmah tla thutak ih thianter an si theinak dingah keimah khal ka thiangter aw a si.
- ²⁰öAnmah hrang lawngah thla ka cam a si lo; an thusimmi a thei ih keimah i zumtu ding pawl hrang khalah thla ka cam.
- ²¹An zatein pakhat an si theinak dingah thla ka cam. Ka Pa, nangmah cu ka sungah na um ih kei khal na sungih ka um vekin annih khal kan sungah um ve hram hai seh. Nangmah in i thlah hi leilung in an zum theinak dingah annih cu pakhat ah cang hram hai seh.
- ²²Nangmah le keimah cu pakhat kan si vekin annih khal pakhat ih an can theinak dingah nangmah ih i pekmi sunlawinak kha anmah khal ka pek ve a si.
- ²³Annih pawl cu pakhat taktak an si ih cuticun leilung in nangmah ih thlahmi ka si ti a theihnak dingah le keimah i duhdawt vekin annih khal na duhdawt ti an theihnak dingah kei cu anmah ih sungah ka um ih nang cu ka sungah na um a si.
- ²⁴öKa Pa, nangmah ih i pekmi ka sunlawinak hi annih in an hmuh theinak dingah nangmah in annih cu ka kut sungah i pe zo. Anmah cu keimah ka umnak poh-ah um ve hai seh ti ka duh; ziangah tile leilung seemsuah hlan ihsin i duhdawt zo.
- ²⁵A dingmi ka Pa, nang cu leilung hin a lo thei lo, sikhalsehla kei cun ka lo thei ih annih in nangmah ih i thlah hi an thei.



²⁶An hnenah na hmin cu ka phuang zo ih, ka parih duhdawtnak na neihmi hi an sungih a um venak dingah le keimah khal an sungih ka um venak dingah na hmin cu ka phuang vivo hrih ko ding,” tiah thla a cam.

Johan 18

Jesuh An Kaihnak

(Mat 26.47-56; Mar 14.43-50; Luk 22.47-53)

¹Hitiin Jesuh in thla a cam òheh hnuah dungthluntu pawl thawn an pok ih Kidron an timi tivate ral ah an feh. Cutawkah hmuan pakhat a um ih Jesuh le a dungthluntu pawl cu cuih hmuan sungah an lut.

²Cuih hmuan cu Jesuh le a dungthluntu pawl an ton awk òheunak a si ruangah a zuartu Judas in khuitawkah a um ti a thei.

³Curuangah cuih hmuan ahcun Judas cu Rom ralkap bur khat, puithiam upa le Farasi pawl ih thlahmi Biakinn kiltu palik pawl thawn, hriamnam an keng ih mei-inn le meifar thawn an feh.

⁴Jesuh in a parah ziangbangtuk thil a ra thleng ding ti kha a theih òheh ruangah hmaiah a va suak ih, “Zoso nan hawl?” tiah a rak sut.

⁵Annih in, “Nazareth mi Jesuh,” an ti. Jesuh in, “Keimah hi amah cu ka si,” a ti. A zuartu Judas cu an kiangah cun a ding.

⁶Jesuh in, “Keimah hi amah cu ka si,” a timi an theih tikah dunglamah ah siip ih leilungah an tlu.

⁷Jesuh in, “Zoso nan hawl?” tiah a sut lala. Annih in, “Nazareth mi Jesuh,” tiah an ti thotho.

⁸Jesuh in, “Keimah hi amah cu ka si, tiah ka lo sim zo. Keimah in hawl a si ahcun midang hi cu fehter uh,” tiah a ti.

⁹Hitiin a tinak cu, “Ka Pa, ka kut sungih i pekmi cu pakhat hman ka hlohtermi an um lo,” a timi kha kimternak dingah a si.

¹⁰Simon Piter in ralnam a kenmi cu a vun zuk ih Puithiam Saang salpa ih vorhlan hna a sat thlak. Cuih salpa ih hmin cu Malkhas a si.



¹¹Jesuh in Piter hnenah, öNa ralnam cu a kawm ah thun sal aw! Ka Pa ih i pekmi tuarnak hai hi ka in lo dingah maw si na ruat?” tiah a ti.

Annas Hmaiah Jesuh An Fehpi

¹²Cule Rom ralkap cun an hotu ralbawi le Judah mi palik pawl thawn Jesuh cu an kai; an òem hnuah,

¹³hmaisabik ah Annas hnenah an fehpi. Annas cu cuih kumih Puithiam Saang a òuantu Kaiafas nupi ih pa a si.

¹⁴Kaiafas cu mizapi ai-ah mi pakhat thih a òha sawn tiih Judah hotu pawl hnenih ruahnak petu kha a si.

Piter In Jesuh A Phatsan

(Mat 26.69-70; Mar 14.66-68; Luk 22.55-59)

¹⁵Simon Piter le a dang dungthluntu pakhat in Jesuh kha an thlun. Cuih dungthluntu cu Puithiam Saang thawn a thei aw zetmi an si ih Jesuh cu a thlun ih Puithiam Saang ih tual ah a vung feh.

¹⁶Asinain Piter cu kotka lengah a rak um. Cule cuih dungthluntu cu a kir ih kotka kiltu nu cu a va biak hnuah Piter a run luhpi.

¹⁷Kotka kiltu nu in, öKhi pa a thluntu lakah na tel ve a si lo maw?” tiah Piter kha a ti. Piter in, öKa si lo,” tiah a ti.

¹⁸Khua a sih ruangah hnen-um pawl le kiltu palik pawl in meihol in meipual an sep ih dinhmunin meisa an ai. Piter khal cu a va feh ve ih an hnenah dingin meisa a ai ve.

Puithiam Saang In Jesuh Thu A Sut

(Mat 26.59-66; Mar 14.55-64; Luk 22.66-71)

¹⁹Puithiam Saang in Jesuh cu a dungthluntu pawl ih thu le a thuzirhmi thu pawl a sut ciamco.

²⁰Jesuh in, öLanghnganin mizapi hnenah thu ka sim ringring. Mi tampi an ra khawmnak sinakok ah le Biakinnpi ah thu ka zirh ringring. A thup in ziang thu hman ka sim dah lo.

²¹Cuti asinain ziangah so thu i sut? Ka thusimmi i theitu pawl kha sut sawn aw. Ka simmi an thei òheh ko,” tiah a ti.



²²Cuti ih a ti tikah cutawkih a ummi palik pakhat in Jesuh kha a beng ih, öPuithiam Saang hnenah ziangtinso cutiin na òong ngam?” tiah a ti.

²³Jesuh in, öKa òongsual mi a um ahcun cuih ka òong sualmi cu hitawh ih a ummi hmuahhmuah hnenah hin simhnik! Asinain ka òongmi hi a dikmi a si ahcun ziangah so i beng?” tiah a sawn.

²⁴Cutiin Annas in a òemnak phoih sak cuang loin Jesuh cu Puithiam Saang Kaiafas hnenah a kuat.

Piter In Jesuh A Phatsan Lala
(Mat 26.71-75; Mar 14.69-72; Luk 22.58-62)

²⁵Piter cu cutawkah meisa ai-in a ding lai. Culai ah midang pawl in, öNang khal hi a dungthluntu lakah pakhat na si ve a si lo maw?” tiah an ti. Piter in, öKa si lo,” a ti.

²⁶Puithiam Saang hnen-um lakih pakhat, Piter in a hna a sahtan mi pa ih sungkhat pa in, öHi Jesuh thawn hmuan sungah ka lo hmu a si lo maw?” tiah a sut.

²⁷Asinain Piter cun, öKei ka si lo,” a ti thotho. Cutikah ar a khuang.

Pilat Hmaiah Jesuh An Hruai
(Mat 27.1-2, 11-14; Mar 15.1-5; Luk 23.1-5)

²⁸Zingpit ah Jesuh cu Kaiafas inn ihsin Mangki bawi innah an hruai. Judah mi hotu pawl cu an daan vekin thianghlimte ih Lantak Puai rawl ei an duh ruangah Mangki bawi inn sungah cun an lut lo.

²⁹Curuangah Pilat cu a va suak ih an hnenah, öHi pa hi ziang sualnak so a neih?” tiah a sut.

³⁰Annih in, öSualnak nei lo sisehla na hnenah hin kan rak hruai lo ding,” tiah an sawn.

³¹Pilat in an hnenah, öCuti asile nanmah in hruai uhla nanmah ih daan vekin a thu cu va rel uh,” tiah a ti. Annih in, öKannih cun mithah theinak thu kan nei lo,” tiah an ti.

³²Jesuh in ziangbangtuk thihnak so ka tuar ding ti ih a rak sim ciami òongkam kimnak dingah hi vekih a cannak cu a si.



³³Pilat cu a inn sungah a lut sal ih Jesuh cu a ko. öJudah Siangpahrang na si maw?” tiah a sut.

³⁴Jesuh in, öHi thu i suhmi hi nangmah ih palung a si maw, midang in ka thu an lo sim ruangah so a si?” tiah a sut.

³⁵Pilat in, öJudah mi ah maw si i ruat? Ka hnen a lo thlentu hi na miphun le puithiam upa pawl sokhaw an si! Na tuahmi thil cu ziangso a si?” tiah a ti.

³⁶Jesuh in, öKei ka uknak ram cu hi leilung tlunah a si lo; hi leilung tlunah sisehla Judah mi hotu pawl kut sungih thleng lo dingin ka dungthluntu pawl in an do ding. Ka uknak ram cu hi leilungah a si lo,” tiah a ti.

³⁷Cutikah Pilat in, öSiangpahrang cu na si ngai maw?” tiah a sut. Jesuh in, öNang cun Siangpahrang na si i ti. Leilung ih ka suahsanmi le ka ratsanmi cu thu pakhat lawng a si: cumi cu thutak sim ding hi a si. Thutak sungih a ummi hmuahhmuah cun ka thu simmi an ngai a si,” tiah a ti.

³⁸Cutikah Pilat in, öThutak cu ziang so a si?” tiah a sut. Cun Pilat cu misenpi hnenah a va suak sal ih an hnenah cun, öA parah mawhnak thu ka hmu lo.

³⁹Curuangah daan nan neihmi vekin Lantak Puai ah thawngtla pakhatkhat ka lo thlah sak òheu. Judah siangpahrang hi lo thlah sak ningla nan duh maw?” tiah a sut.

Jesuh That Dingin A Relcat

(Mat 27.15-31; Mar 15.6-20; Luk 23.13-25)

⁴⁰Annih in, öAnih thlah kan duh lo! Barabbas thlah kan duh!” tiah an au ciamco. Barabbas cu suamhmang a rak si.

Johan 19

¹Cule Pilat in Jesuh cu a hruai ih ralkap pawl a vuakter.

²Ralkap pawl in hling a neimi thinghngé in lukhuh an phiar ih an khumter. Cule puan sen an sinter.

³A hnenah an feh ih, öJudah Siangpahrang hi a nunkhua sau hram seh,” tiah an ti ih an beng.



⁴Pilat cu a va suak sal ih mipi hnenah, öNgaihnik uh! A parah thah tlak sualnak ka hmu lo, ti langternak ah nan hnenah ka rak hruai ding,” tiah a ti.

⁵Cuti cun hling lukhuh khumin le puan sen sinin Jesuh cu a ra suak. Pilat in an hnenah, öZoh uh! Mi pa cu hi pa hi a si!” tiah a ti.

⁶Puithiam upa pawl le Biakinn kiltu palik pawl in an hmuh tikah, öThinglamtah ah that aw! Thinglamtah ah that aw,” tiah an auh. Pilat in an hnenah, öNanmahte in hruai uhla thinglamtah ah va that uh! Kei cun a parah sualnak ka hmu lo,” tiah a ti.

⁷Cule Judah mi pawl cun, öDaan kan nei ih cuih daan vek cun a thih a òul a si, ziangahtile Pathian Fapa ka si a ti,” tiah an let.

⁸Cumi cu Pilat in a theih tikah a thin a phang deuhdeuh.

⁹A inn sungah a vung lut sal ih Jesuh cu, öKhuiinso na rat?” tiah a sut. Asinain Jesuh cun a sawn lo.

¹⁰Pilat in, öI sawn lo ding maw si? Nangmah thlah theinak le thah theinak thu ka neih hi na thei maw?” tiah a ti.

¹¹Jesuh in, öKa tlunih thu na neih theinak hi Pathian ih a lo pek ruangah a si. Curuangah nang hnakin na kutih i thlengtertu pa hi a soal sawn a si,” tiah a ti.

¹²Cumi cu Pilat in a theih tikah Jesuh thlah theinak lamzin kha a hawl. Asinain mipi cun, öHi pa na thlah asile Rom Siangpahrang ih rualpi na si lo. Zokhal Siangpahrang ka si a ti awtu cu Rom Siangpahrang ih ral an si,” tiah an au ciamco.

¹³Cuih òong cu Pilat in a theih tikah Jesuh cu lengah a hei suaipi ih, öLungphah Tual,” timi hmunih thuòhentu tonak ah a to. Cuih hmun cu Hebru òong in öGabbatha,” an ti.

¹⁴Lantak Puai ding ni khat a duh ni a si ih sunlai hrawng a si. Pilat in mipi pawl cu, öNan Siangpahrang hi zohhnik uh!” tiah a ti.



¹⁵Annih in, öThat aw! That aw! Thinglamtah parah that aw!” tiah an au ciamco. Pilat in, öNan Siangpahrang hi maw thinglamtah parah ka thah ding?” tiah a sut. Puithiam upa pawl in, öSizar siarlo Siangpahrang dang kan nei lo,” tiah an ti.

¹⁶Cule Pilat in Jesuh cu thah dingah an kut sungah a pek. Cutiin Jesuh cu an fehpi.

Thinglamtah Ah Jesuh An Khen
(Mat 27.32-44; Mar 15.21-32; Luk 23.26-43)

¹⁷A thinglamtah pu in a suak ih öLuruh Hmun,” an timi hmunah a thleng. Cuih hmun cu Hebru òong in öGolgotha,” an ti.

¹⁸Cutawkah Jesuh cu thinglamtah ah an khen. A dang mipa pahnih tla an khen ve ih an karlak ah Jesuh cu an thlai.

¹⁹Pilat in ca a ngan ih thinglamtah parah a taarter. Cuih ca a nganmi cu, öNazareth mi Jesuh, Judah Siangpahrang,” ti a si.

²⁰Jesuh an thlainak hmun cu khawpi ihsin a hlat lo ruangah cuih ca cu mi tampi in an siar. Hebru òong, Latin òong le Grik òong in nganmi a si.

²¹Puithiam upa pawl in Pilat cu, öđJudah Siangpahrang,ó ti si loin öJudah Siangpahrang ka si, a ti,ó tiah ngan aw,” an ti.

²²Pilat in, öKa ngan zomi cu ka ngan vekin um seh,” tiah a ti.

²³Ralkap pawl in Jesuh cu thinglamtah parih an khen òheh hnuah a hnipuan cu an lak ih pakhat ciar co dingah òhen li ah an òhen. Cule zungòhit nei lo ih tahmi a korfual khal cu an lak.

²⁴Ralkap pawl cun, öHi korfual cu kan thlek lo pei. Zo in a co ding ti theihnak ah camcawhfung kan zuk sawn pei,” tiah an ti. Hitiih thil a cannak cu Ca Thianghlim sungih, öKa hnipuan cu an òhen aw ih, Ka kor hrangah camcawhfung an zuk,” timi a kimnak dingah a si. Cubangtuk cekci cun ralkap pawl in an tuah.

²⁵Jesuh ih thinglamtah kiangah cun a nu le a nu ih naunu le Klopas nupi Mari le Mari Magdalene pawl an ding.



²⁶Jesuh in a nu le a duhdawtmi dungthluntu pa cutawkih an din kha a hmu ih a nu hnenah cun, öAmah kha na fapa a si,” tiah a ti.

²⁷Cule a dungthluntu pa hnenah cun, öAnih kha na nu a si,” tiah a vun ti. Cuihsin thokin dungthluntu pa in Jesuh ih nu cu a innah a umter.

Jesuh A Thi

(Mat 27.45-56; Mar 15.33-41; Luk 23.44-49)

²⁸Jesuh in ziang hmuahhmuah a kim òheh zo ti kha a thei; Ca Thianghlim sungih a ummi kimnak dingah, öKa ti a haal,” tiah a ti.

²⁹Cutawkah sabitti thur beel khat a um ih cuih sabitti thur sungah puansia an hnim ih hissop fung zimah òemcih tahratin Jesuh cu a kaa-ah an hun hnih.

³⁰Jesuh in cuih sabitti thur cu a tep ih, öA kim òheh zo,” a ti. Cule a lu a kuun ih a thaw a cem.

Jesuh Ih Hnak An Sun

³¹Cule Judah mi hotu pawl cu Pilat hnenah an feh ih thinglamtah parih an thahmi pawl ih ke khiak dingah le an ruak pawl la dingah an va dil. An dil ni cu Tlawngkai Ninga a si, ziang ruangah an dil tile an thahmi ruak pawl cu Sabbath ni-ah thinglamtah parih an thlai awk hrih ding kha an duh lo; cuih Sabbath cu a thianghlim cemi ni a si fawn.

³²Curuangah ralkap pawl an va feh ih Jesuh thawn hmunkhatih an thahmi pakhat pa ih ke an khiak ih cuih hnuah a pahnihnak pa ih ke khal an khiak.

³³Asinain Jesuh hnen an thlen tikah a thi ngah zo ti kha an hmu ih anih cu a ke an khiak lo.

³⁴Ralkap pakhat in Jesuh ih hnak kha a feipi in a hun sun ih hmakhatte ah thi le tidai a suak.

³⁵Cuih thil a hmutu pa amah rori in a òongmi a si ih nan zum theinak dingah a si. A simmi hi a dikmi a si ih amah khal in thudik ka sim a si ti hi a thei.

³⁶Hiti ih thil a cannak cu Ca Thianghlim sungah, öA ruh pakhatte hman an khiak lo ding,” ti ih a ummi kha a kimnak dingah a si.



³⁷Cule Ca Thianghlim hmun dangah, öAn sunmi kha an zoh ding,” ti tla in a um.

Jesuh An Phum

(Mat 27.57-61; Mar 15.42-47; Luk 23.50-56)

³⁸Cuih hnuah Arimathea khuami Josef in Jesuh ruak lak dingah Pilat hnenah a va dil. Josef cu Jesuh dungthluntu pakhat asinain Judah hotu pawl kha a òih ruangah a thupte in a rak thlun vivo. Pilat in Jesuh ruak kha na la thei, a ti ruangah Josef cun a va lak.

³⁹Jesuh tong dingah zanih a rak feh dahtu Nikodemas khal Josef hnenah a feh ve ih zihmui pawng zakhat tluk, mura zihmui le cing thling rawimi kha a keng.

⁴⁰An pahnih in Jesuh ruak kha an lak ih Judah pawl ih mithi phum daan vekin zihmui thawn puanrang nemtein an tuam.

⁴¹Jesuh an thahnak hmunah cun hmuan pakhat a um ih cuih hmuan sungah cun zohman an phum dah hrih lonak thlaan thar pakhat a um.

⁴²Sabbath ni a si zik thlang ih cuih thlaan cu a naite fawn ruangah Jesuh ih ruak cu cutawkah an phum.

Johan 20

A Lawngmi Thlaan

(Mat 28.1-8; Mar 16.1-8; Luk 24.1-12)

¹Nipi Ni zingpit khua a van hlanah, Mari Magdalene cu thlaan ah a va feh ih thlaankhar lungpheng òhawn cia-in a um kha a hmu.

²Simon Piter le Jesuh ih a duhdawtmi dungthluntu hnenah a va tlan ih, öThlaan ihsin Bawipa an thiar hlo zo; khuitawkih an ret ti kan thei lo!” tiah a sim.

³Cun Piter le a dang dungthluntu cu an pok ih thlaan ah an va feh.

⁴An pahnih in an tlan ih a dang dungthluntu cu Piter hnakin tlan a cak deuh ruangah hmaisai deuh ah thlaan ah a thleng.



⁵Thlaan sung cu a vun bih ih ruak tuamnak puan nemte cu a hmu, asinain a vung lut lo.

⁶A dungin Simon Piter cu a ra thleng ih thlaan sung ahcun a vung lut mai. Ruak tuamnak puan nemte le,

⁷Jesuh ih lu òemnak puan kha a hmu. Asinain a lu òemnak puan cu ruak tuamnak puan nemte umnak ah a um lo; amah dangte in zual aw in a um.

⁸Cule dungthluntu dang, thlaan a thlengtu hmaisai deuhtu pa khal cu thlaan sungah cun a lut ve ih a hmu ih a zum.

⁹Thihnak ihsin a thosal ding tiih Ca Thianghlim ih a timi kha a tican an thei thiam hrih lo.

¹⁰Cule dungthluntu cu an inn ah an tlung.

Mari Magdalene Hnenah Jesuh A Lang

(Mat 28.9-10; Mar 16.9-11)

¹¹Mari cu thlaan lengah a ding ih a òap rero. Cutiih òah phah in a kuun ih thlaan sung cu a vun bih ih,

¹²vancungmi pahnih puanrang thawn thum aw in Jesuh ruak an rak retnak ah kha a lu lamah pakhat, a ke lamah pakhat an to kha a hmu.

¹³Vancungmi cun, öZiangah so na òah rero?” tiah Mari cu an sut. Anih in, öKa Bawipa zo in si maw an lak ih khuitawkah an ret ti ka thei lo,” tiah a sawn.

¹⁴Cule Mari cu a her ih cutawkih Jesuh a din kha a hmu; asinain Jesuh a si kha a thei lo.

¹⁵Jesuh in, öNunau nu, ziangah so na òah rero? Zoso na hawl?” tiah a sut. Cutiih a biatu cu hmuan kiltu a si tiin a ruat ih Mari cun, öBawipa, nangmah in na lak a si ahcun na retnak kha i sim awla ka feh ding ih ka va la ding,” tiah a ti.

¹⁶Jesuh in, öMari!” tiah a vun ko. Mari cun Jesuh lam a hoi ih Hebru òong in öRabboni!” tiah a ti. Rabboni ti cu Sayapa tican a si.



¹⁷Jesuh in Mari cu, öI kai hlah! Ziangahtile Pa hnenah ka thleng hrih lo. Asinain ka unau pawl hnenah va sim awla ðAn Pa a si vemi ka Pa, an Pathian a si vemi ka Pathian hnenah ka feh ding a ti, ó tiah va sim aw,” a ti.

¹⁸Cuti cun Mari Magdalene cu a feh ih Bawipa a hmuhnak thu le a hnenih a òongmi pawl hmuahhmuah cu dungthluntu pawl hnenah a sim.

Dungthluntu Hnenah Jesuh A Lang

(Mat 28.16-20; Mar 16.14-18; Luk 24.36-49)

¹⁹Cuih Nipi ni zanlam ah dungthluntu pawl cu hmunkhatah an tong aw. Judah mi hotu pawl an òih ruangah sangka hmuahhmuah an khar òheh. Cule Jesuh cu a ra lang ih anmah lakah a ding ih, öNan hnenah daihnak um ko seh,” tiah a ti.

²⁰Cumi a òong òheh in an hnenah a kut le a hnak a hmuh. Dungthluntu pawl cu an Bawipa an hmuh tikah an lung a awi ngaingai.

²¹Jesuh in an hnenah cun, öNan hnenah daihnak um ko seh! Ka Pa in i thlah vekin nannih khal ka lo thlah ve a si,” tiah a ti.

²²Cuti h a òong hnuah an parah a thaw a thawt ih, öThlarau Thianghlim rak co uh!

²³Mi an sualnak nan ngaidam ahcun ngaidam an si ding; nan ngaidam lo a si ahcun ngaidam lo an si ding,” tiah a ti.

Jesuh le Thomas

²⁴Dungthluntu hleihnih lakah pakhat a si mi (Faphir an timi) Thomas cu Jesuh a lang laiah an hnenah a um lo.

²⁵Curuangah dungthluntu dang pawl in, öBawipa kan hmu sokhaw!” tiah an sim. Thomas in an hnenah, öA kut thir in an khennak hma si ka hmuh ih ka kut in cuih hma si le a hnak kha ka tham ngah hlanah cun ka zum lo ding,” tiah a ti.

²⁶Zarhkhat hnuah dungthluntu pawl cu innkhaan sungah an um ih Thomas khal a um ve. sangka an khar òheh naón Jesuh cu a ra lang ih an lakah a ding in, öNan hnenah daihnak um ko seh!” tiah a ti.



²⁷Cule Thomas hnenah cun, öHinah na kutzung rak re hnik awla ka kut hi zohhnik aw; na kut rak dawh awla ka hnak hi tham aw. Zum loin um nawn hlah; zum thlang aw!” tiah a ti.

²⁸Thomas in, öKa Bawipa le ka Pathian!” tiah a ti.

²⁹Jesuh in, öI hmuh ruangah na zum a si maw? Keimah i hmu lo naón a zumtu cu mi thlawsuak an si,” tiah a ti.

Hi Cabu Ngantu Ih Tumtahmi

³⁰A dungthluntu pawl ih mit hmuhah Jesuh in hmuhsaknak tampi a tuahmi, hi cabu sungih ngan lomi tampi a um.

³¹Sikhalsehla hi hmuah hi ka ngan ih ka ngannak sullam cu nannah in Jesuh cu Messiah, Pathian Fapa a si ti nan zum ih amah nan zumnak thawngin le amah ih hminin nunnak nan neihnak dingah a si.

Johan 21

Galilee Ah A Dungthluntu Hnenah Jesuh A Lang

¹Cuih hnuah Jesuh cu a dungthluntu pawl hnenah Tiberias Tili ah a lang sal. A lang daan cu hiti in a si.

²Simon Piter, Faphir timi Thomas, Galilee peng Kana khuami Nathanael, Zebedi fapa pawl le Jesuh dungthluntu pahnih tla hmunkhat ah an tong khawm aw.

³Simon Piter in, öKei cu sur ka vorh ding,” tiah a ti. Midang khal cun, öKan ra tel ve ding,” an ti fingfing. Cutiin lawng pakhat in an feh; asinain cuih zan cu zianghman an kai lo.

⁴Ni a hung suah zawng ah Jesuh cu tikapte-ah a ding, asinain Jesuh a si ti kha dungthluntu pawl cun an thei lo.

⁵Jesuh in, öNaule uh, ziangtal nan kai lo maw?” tiah a sut. Annih in, öZianghman kan kai lo,” an ti.



⁶Jesuh in, öNan lawng ih vorhlam kamah khan nan sur hei vorh uhla malte tal cu nan kai ding,” a ti. Cuti cun an sur cu an hei vorh ngaingai ih tamzet an awk ngah ruangah an sur hman cu an dir sal thei nawn lo.

⁷Jesuh ih a duhdawtmi dungthluntu cun Piter hnenah, öBawipa sokhaw a si!” tiah a ti. Piter in Bawipa a si ti kha a theih tikah (a hnipuan a rak phoih cia ruangah) a kor lenghruk kha a hruk lohli ih ti sungah a dawp.

⁸Dungthluntu dang pawl in nga a khatmi an sur cu an dir vivo ih tikap an thleng. Leilung ihsin a hla lem lo, pi zathum tluk lawng a rak si.

⁹Tikap ih an hung kai tikah meiling parah nga le saang em ciami kha an hmu.

¹⁰Cule Jesuh in an hnenah, öNan kaihmi nga cu rak keng uh,ötiah a ti.

¹¹Simon Piter cu lawng sungah a hung kai ih nga tumpipi a khatmi sur cu tikap ah a dirh. Nga cu pum za le sawmnga le pum thum a si; cutluk tam a si naón sur cu a tlek lo.

¹²Jesuh in an hnenah, öRa uhla thawhhlam ra ei uh!” a ti. Dungthluntu lakah zohman in, öZoso na si?” tiah an sut ngam lo; ziangah tile Bawipa a si ti an thei.

¹³Jesuh cu a va feh ih saang kha a lak ih a pek; nga khal a pek hai.

¹⁴Himi cu Jesuh thihnak ihsin a thawh hnuah dungthluntu hnenih a lang voithumnak a si.

Jesuh Le Piter

¹⁵An ei òheh hnuah Jesuh in Simon Piter cu, öJohan fapa Simon, hi midang pawl ih in duhdawt hnakin nang in i duhdaw sawn maw?” tiah a sut. Simon in, öA si Bawipa, ka lo duhdawt cu na thei,” tiah a ti. Jesuh in a hnenah, öKa tuunote pawl kilkhawi aw,” tiah a ti.

¹⁶A voihihnak ah Jesuh in, öJohan fapa Simon, i duhdaw maw,” tiah a sut sal. Simon in, öA si Bawipa, ka lo duhdawt cu na thei,” tiah a let. Jesuh in, öKa tuu pawl kilkhawi aw,” tiah a ti.



¹⁷Jesuh in, “Johan fapa Simon, i duhdaw maw?” tiah voithumnak a sut lala. Cutiin voithum tiang Jesuh in, “I duhdaw maw?” tiih a sut ruangah Piter cu a riah a sia ih Jesuh hnenah cun, “Bawipa, nang cun ziang hmuahhmuah na thei òheh. Ka lo duhdawt ti khal na thei òheh ko a sisi!” tiah a ti. Cule Jesuh in, “Ka tuu pawl kilkhawi aw.

¹⁸Thungaita in ka lo sim: na no laiah cun na tim na tuah ih na duhnak hmun poh ah na feh; asinain na tar tikah cun na ban na pharh ding ih midang in an lo òem ding ih na duh lonak hmunah an lo fehpi ding,” tiah a ti.

¹⁹Hitiòn a òong tikah Piter hi ziangbangtuk thihnak a tuar ding ih ziang bangtuk in Pathian hnenah sunlawinak a pe ding, ti kha Jesuh in a langternak a si. Cule Jesuh in, “I thlun aw,” tiah a ti.

Jesuh Le Dungthluntu Dang

²⁰Piter cu a her ih a dunglamah Jesuh ih a duhdawtmi dungthluntu kha a hmu. Hi dungthluntu pa cu rawl an ei laiah Jesuh a hei naih ih, “Bawipa, a lo zuartu ding cu zoso a si?” tiih a suttu kha a si.

²¹Piter in cupa kha a hmuh tikah, “Bawipa, hi pa hi teh ziangti in so a si ding?” tiah Jesuh cu a sut.

²²Jesuh in, “Ka rat tiang nung dingih ka duhmi a si ahcun na hrangah ziangso a poinak a um? I thlun sawn aw!” tiah a ti.

²³Curuangah hi dungthluntu cu a thi lo ding tiah Jesuh ih dungthluntu pawl lakah thu a thang. Sikhalsehla Jesuh in a thi lo ding, a timi a si lo: “Ka rat tiang nung dingih ka duhmi a si ahcun na hrangah ziangso a poinak a um?” a timi a si.

²⁴Hi dungthluntu cu hi thu pawl a simtu le a ngantu khal a si; cule a simmi cu a dik a si ti kan thei.

Thu Netnak

²⁵Jesuh ih a tuahmi thil dang tampi a um hrih. Pakhat hnu pakhat ngan vivo sehla nganmi cabu pawl cu leilung pumpi hmanah hin a tlem cawk lo ding tiah ka ruat.



Tirhthlah

Tirhthlah 1

¹Bawipa Theofilas, Ka cabu hmaisã sungah khan Jesuh in hnaòuan hram a thawh ihsin vancungih lakso a si ni tiang,

²a thil tuahmi hmuahhmuah le a thuzirhmi hmuahhmuah kha ka ngan. Vancung ih lakso a si hlanah Amah ih a hrilmi a tirhthlah pawl cu Thlarau Thianghlim cahnak huham thawn òhatein thu a zirhta hai.

³A thih hnuah ni sawmli sung an hnenah voi tampi a lang ih a nungsal a si ti kha zohmanih el thei lo dingin phun tampi in a langter. Amah an hmu ih anih in Pathian Uknak thu kha an hnenah a sim.

⁴Cule hmun khatih an tonkhawm awk laiah, an hnenah hiti in thu a pek: öJerusalem ihsin khuihmanah feh hlah uh. Ka Pa in laksawng a lo pe ding tiah ka lo sim ciami kha hngak sawn uh.

⁵Johan cun tidai in baptisma a pe; asinain ni malte sungah Thlarau Thianghlim thawn baptisma pek nan si ding,” tiah a ti.

Jesuh Cu Vancung ah Laak A Si

⁶Tirhthlah pawl cu Jesuh thawn an ton awk tikah annih in, öBawipa, atuih caanah hin Israel mi hnenah Uknak cu na pe sal ding maw?” tiah an sut.

⁷Jesuh in an hnenah, öA cuih tikcu le nithla cu ka Pa ih thuneihsak ih khiahmi a si ih nannih theih òulmi a si lo.

⁸Sikhalsehla nan hnenih Thlarau Thianghlim a rung thlen tikah cahnak huham thawn nan khat ding ih Jerusalem le Judea ram le Samaria ram hmuahhmuah le leilung tlun a deng tiang keimah ih theihpitu nan si ding,” tiah a ti.

⁹Cutiuh a sim òheh tikah Jesuh cu an mithmuh rori-ah vanah laakso a si ih mero in a phen ih an hmu thei nawn lo.



¹⁰Cutiiah a hung kainak van cu an zoh cuahco laiah puanvaar sinin mi pahnih hmakhatte-ah an kiangah an rung ding ih,

¹¹öGalilee mi pawl, ziangah so van zoh in nan din cuahco? Nan hnen ihsin vanih a kaimi Jesuh hi vanih a kai lai nan hmuh vek cekci in a rakir sal leh ding,” tiah an ti.

Judas Ai-awhtu Hrilnak

¹²Cule Jesuh ih tirhthlah pawl cu Olif Tlang ihsin Jerusalem ah an kir. Olif Tlang cu Jerusalem ihsin peng hrek tluk a hlat.

¹³Khawpi sungah an vung feh ih an umnak tlunta khaan ah an hung lut. Piter le Johan, Jeim le Andru, Filip le Thomas, Bartholomeo le Matthai, Alfias ih fapa Jeim, phun òantu Simon, le Jeim ih fapa Judas tla an si.

¹⁴Hmun khatih thlacam tlang dingah an tongkhawm òheuh ih nunau pawl le Jesuh ih nu Mari le Jesuh ih naule pawl tla an tel.

¹⁵Ni malte a rei hnuah zumtu pawl an tongkhawm aw ih minung za le kul hrawng an si. Piter cu a ding ih,

¹⁶öKa u le ka nau pawl, Thlarau Thianghlim in David ih hmurka hmangin a sim ciami Jesuh a kaitu pawl hruaitu Judas ih thu cu Ca Thianghlim sungih an ngan vekin a kim a òul a si.

¹⁷Judas cu kan hnaòuanpi sungih tel ve dingah hrilmi a si ruangah kan pawl sungah sungtel a rak si ve,” tiah a ti.

¹⁸(Judas in thilsual a tuahmi manih a ngahmi tangka in lo pakhat a lei ih cuih lo sungah a bah ih a thi; a pum a kuai ih a sungril hmuah a pawt òheh.

¹⁹Cuih thu cu Jerusalem ih a ummi hmuahhmuah in an thei ih anmah ih òong in cuih lo cu Akeldama an ti; a tican cu, öThisen Lo,” tinak a si.)

²⁰Piter in, öZiangah tile Saam cabu sungah, ðA inn cu lawng sehla A sungah zohman um hlah hai seh,ó tiah ngan ciami a um. Cule hmun dangah, ðMidang in a hnaòuan cu la hai seh,ó tiin a um fawn.



21-22öCuti a si ih Bawipa Jesuh thawhsalnak thutheitu-ah pakhatkhat cun in telpi a òul a si. Amah cu Bawi Jesuh kan hnenih khual a tlawn vivo sung hmuahhmuah kanmah lakah a tel ih, Johan in baptisma thu a simnak ihsin thokin Jesuh kan hnenin vanih laakso a si ni tiang, kanmah lakah a tel vemi a si ding,” tiah a ti.

23Curuangah mi pahnih ih hmin an pek. Anmah cu Barsabbas ti ih kawhmi Josef, (Justus ti tla in an kawhmi) le Matthias an si.

24Cule thla an cam ih, öBawipa, nang cun mi thinlung sung na thei òheh; himi pahnih lakah zo deuh na hril ti run langter aw;

25a co dingmi hmunah in fehsantu Judas ih ai-awhtu ah na tirhthlah pawl lakih òuanvo la dingah na hrilmi cu run fiangter aw,” tiah an ti.

26Cule an pahnih sungah zoso tirhthlah a si ding ti theihnak ah camcawhfunng an zuuk ih Matthias in a ngah. Matthias cu tirhthlah hleikhat pawl hnenah an betcih. BURMA.

Tirhthlah 2

Thlarau Thianghlim A Rung Thleng

1Pentikos ni a thlen tikah zumtu hmuahhmuah cu hmun khatah an um.

2Hmakhatte-ah van ihsin thlipi hrang bangin thawmvang a rung ih an tonak khaan cu a khat òheh.

3Cule lei bangtuk a si mi meisa hliau an rungsuak zohzo ih cuih khaan sung ummi hmuahhmuah cuih meisa hliau cun a run dai fingfing.

4An zatein Thlarau Thianghlim in an khat ih Thlarau in òong theinak a pek vekin òong dangdang in an òong ciamco.

5Jerusalem khua sungah leilung tlun khuazakip ihsin a rami Judah mi an um laifang a si ih biaknak lam khalah a zuam ngaingaimi pawl an si.

6Cuih òong dangdang ih an òongnak thawmvang an theih tikah miburpi an ra khawm aw. Zumtu pawl ih òongmi cu a rami pawl in anmah ih òong ciarin an theih tikah an mang a bangzet.



⁷Mangbang le khawruahhar in, öHitihi a òong reromi pawl hi Galilee mi an si ko lo maw?

⁸Ziangtin so kanmah ih òong cio ih òong in kan theih thei?

⁹Kannih cu Parthia ram, Media ram, Elam ram, Mesopotamia ram, Judea ram, Kappadosia ram, Pontas ram, Asia ram,

¹⁰Frizia ram, Pamfilia ram, Izipt ram le Libia ramsung Sairin khua kiang tla in a rami kan si. Mihrek cu Rom khua in a rami kan si ih,

¹¹Judah mi le Zentail mi Judah biaknak ih a lutmi pawl kan si. Mihrek cu Krete tikulh le Arabia ram in kan ra. Asinain Pathian in a huham thawn thil mak zetzet a tuahmi thu anmah ih òong ih an simmi kha kanmah ih òong ciarin kan thei a si,” tiah an ti.

¹²Mangbang le awloksong in, öHimi hi a tican ziang a si pei?” tiah pakhat le pakhat an sut aw rero.

¹³Asinain midang cun zumtu pawl cu an hnihsan ih, öHi pawl hi zu an ri a si hi!” tiah an ti.

Piter Ih Thusimnak

¹⁴Cule Piter cu a dang tirhthlah hleikhat hnenah a ding ih aw ring zetin misenpi hnenah thu a sim: öKa phunpi Judah mi le Jerusalem ih a ummi pawl, nan zatein in ngai uhla, hi thil ih a tican ka lo sim hai ding.

¹⁵Nan ruah bangtuk a si lo; hipawl hi zu an ri lo; zinglam nazi pakua lawng a si lai.

¹⁶Ziang so a si ti ahcun profet Joel ih a rak sim ciami a kimnak sawn a si. Profet Joel ih sim ciami cu:

¹⁷öPathian in, ni netnak lamah cun hiti in ka tuah ding; Mi hmuahhmuah parah ka Thlarau ka burh ding; Nan fapa pawl le nan fanu pawl in ka thu an phuang ding; Nan tlangval pawl in langnak an hmu ding; Nan patar pawl in mang an man ding;



¹⁸Asi, ka salnu le ka salpa pawl tlun khalah cuih ni ahcun Ka Thlarau ka burh ding ih, ka thu an sim ding.

¹⁹Tlunlam vanah hmuhsaknak mak ka tuah ding ih, Hnuailam leilung par khalah khawruahhar ka tuah ding. Thisen le meisa le meikhu sahzet a um ding.

²⁰Ni a thim ding ih, thlapi khi thisen bangin a sen ding; Bawipa ih Ni - ni maksak le ni sunglawi a thlenhlan deuh ah,

²¹Bawipa hnenah bomnak dil in a autu cu rundam an si ding, ó a ti.

²²ÖKa phunpi Israel mi pawl, hi thu ka simmi hi ngaihnik uh! Nazareth mi Jesuh cu minung asinain Pathian ih thuneihnak a nei a si, ti cu amah hnenin Pathian in a huham thawn thil khawruahhar le hmuhsaknak mak zetzet a tuahmi pawl ihsin a langter zo. Himi cu nanmah rori ih nan theihmi a si, ziangahtile nan lakih a cangmi thil an si.

²³Pathian amah ih khawkhannak vekin nan kut sungah Jesuh pek ding kha a rak ruahcat ciami a si. Misual pawl ih forhfialnakin Jesuh cu thinglamtah ah nan khenbet ih nan that.

²⁴Sikhalsehla Pathian in thihnak ihsin a thoter sal ih thihnak huham sung ihsin a luatter zo, ziangahtile amah cu thihnak ih kaitar theihmi a si lo.

²⁵David in amah ih thuhla cu hiti in a sim: ðBawipa cu ka mithmai ah ka hmu ringring; Ka kiangah a um ih ka phang lo ding.

²⁶Curuangah ka lung a awi ih, ka òngkam cu nomnak in a khat. Curuangah kei hi a thi theimi milai ka si naón, ruahsannak sungah hngam zetin ka cawl ding.

²⁷Ziangahtile mithi khua-ah cun i taanta lo ding ih, rintlak na salpa hi thlankhur sungah ziamralta dingah cun i siang lo ding.

²⁸Nunnak thlen theitu lamzin cu i hmuh zo ih i umpi ruangah lungawinak in ka khat ding, ó a ti.



²⁹ÖKa u le ka nau pawl, mi hminthang kan pu Siangpahrang David ih thu cu nan hnenah fiangtein ka sim duh. David cu a thi ih an phum; a thlaan tla tuihsun tiang kan lakah a um.

³⁰Amah cu profet a si ih Pathian ih a kam ciami thu a thei; David bangtuk in David ih tesinfa pakhatkhat kha siangpahrang si dingah Pathian in thu a kam.

³¹Pathian in hmailam caanah ziang a tuah ding ti cu David in a hmu cia; curuangah Messiah a thawhsalnak ding thu cu hiti in a sim: ðMithi khua ah amah cu a taanta lo ding ih, a taksa ruangpi cu thlaan sungah a ziamta lo ding,ó tiah a ti.

³²Pathian in hi Jesuh rori hi thihnak ihsin a thoter sal ih cumi theihpitu cu kanmah hi kan si.

³³Pathian a Pa ih vorhlam kapah sunglawi zetin thlenter a si zo ih a kam cia bangtuk in Thlarau Thianghlim cu a Pa hnen ihsin a ngah zo. Atuih nan hmuhmi le nan theihmi cu kan parih a burhmi amah ih laksawng a si.

³⁴Ziangahtile vancungih a thlengtu cu David a si lo; David amah in: ðBawipa in ka Bawipa hnenah, na ral pawl na ke hnuai ah,

³⁵Na kepal-ih ka canter hlantiang Ka vorhlam kapah hin to aw, a ti,ó tiah a ti.

³⁶öIsrael mi pawl, thinglamtah parih nan thahmi Jesuh hi Pathian in Bawipa le Messiah ah a tuah zo a si, tih fiangtein nan theih òheh dingah a òul hrimhrim a si,” tiah a ti.

³⁷Cuih thu an theih tikah an thinlung a khoih zetih Piter le a dang tirhthlah pawl cu, öU le nau pawl, ziangso kan tuah ding?” tiah an sut.

³⁸Piter in an hnenah, öNan zatein nan soal sir fingfing uhla Jesuh Khrih hmin in baptisma lak uh; cuticun nan soalnak ngaidam nan si ding ih Pathian laksawng Thlarau Thianghlim nan ngah ding.

³⁹Ziangahtile Pathian thukamnak cu nanmah le nan faate pawl hnenah le Pathian thawn a hlat awmi an si naón Bawipa kan Pathian in a kawhmi pawl hmuahhmuah hnenah a si,” tiah a ti.



⁴⁰Piter in thu tampi a zirh ih a forh hai. öHi miðha lo parih a thleng dingmi hremnak ihsin luat dingah zuam aw uh,” tiah a ti.

⁴¹Piter ih simmi cu mi tampi in an zum ih baptisma an lak; cuih ni ni khatah an pawl cu mi thawngthum tlukin an karh.

⁴²An zatein tirhthlah pawl hnen ihsin an zir ih, tirawl eitlangnak le thlacam tlangnak thawn pawlkomnak an nei ringring.

Zumtu Pawl Nundan

⁴³Tirhthlah pawl in khawruahharza le hmuhsaknak mak zetzet thil tampi an tuah ruangah mi hmuahhmuah ih thinlung sungah òihnak le hmaizahnak in a khat.

⁴⁴Zumtu pawl hmuahhmuah cu an pawlkom aw ih thurual zetin an thil neihmi tla an òawm aw.

⁴⁵An thilri neihmi le an hlawnthil pawl tla an zuar ih an ngahmi tangka cu an òulnak vekin an zem aw.

⁴⁶Ni khat hnu ni khat Biakinn sungah an tongkhawm aw; an inn ah rawl an òawm aw ih tangdornak le lungawi thanuam in an ei tlang.

⁴⁷Pathian an thangòhat ih mi hmuahhmuah hnenin mithmai òha an ngah. Cule nitinte in Bawipa in an pawlah rundamnak ngahtu a bet vivo.

Tirhthlah 3

Kezengmi A Dam

¹Nikhat ah Piter le Johan cu thlacam tikcu zanlam nazi pathum ah Biakinn ah an feh.

²Cutawkih Kotka Mawi an timi ah suaheh kezeng pa pakhat a rak um. Nitinte Biakinn ih a fehtu pawl hnen ihsin tangka dil dingah cuih kotka-ah cun an hei ret òheu.

³Piter le Johan an luh kha a hmuh tikah thil pakhatkhat pe dingah a dil hai.

⁴Òhatein an zoh fel ih Piter in, öIn hun zohhnik!” tiah a ti.

⁵Ziangtal ka ngah pei maw, tiah beisei zetin a zoh hai.



⁶Cule Piter cun, öTangka lo pek ding zianghman ka nei lo; asinain ka neihmi ka lo pe: Nazareth mi Jesuh Khrih hmin in tho awla feh aw,” tiah a ti.

⁷Cule a vorhlam kut in a kaih ih a vun dirh. Hmakhatteah cupa ih ke le kebeu pawl cu an cak sal.

⁸A hung tho lohli ih amahte in a ding ih a feh thei. Cule Piter le Johan hnenah Biakinn sungah a lut ve. A feh, a khir a zuang ih Pathian a thangòhat.

⁹Cutiuh a feh thei le Pathian a thangòhat cu mipi in an hmu ih,

¹⁰Kotka Mawi ah tangka dil in a um ringringtu a si kha an theih tikah a parih thil a thlengmi ruangah an khawruah a har ih an mang a bang ngaingai.

Biakinn Sungih Piter Thusimmi

¹¹Cupa cu Solomon Hulhliap timi ahcun Piter le Johan hnenah a um kha an hmuh tikah mipi cu an khawruahhar in an hnenah an va tlan.

¹²Cumi cu Piter in a hmuh tikah an hnenah, öKa phunpi Israel mi pawl, ziangah so hi thu ah nan khawruah a har ih kanmah lehlam mitòhep loin in zoh? Hi pa a feh thei hi kanmah ih cahnak le Pathian duhzawng in a nung theitu kan si ruangih a cangmi ah maw si nan ruat?

¹³Abraham le Isaak le Jakob ih Pathian, kan pu le kan pa pawl ih Pathian in amah ih sunlawinak cu a Siahlawh Jesuh hnenah a pek zo. Asinain nannih in amah cu thuneitu pawl ih kut sungah nan pek. Pilat in thlah dingih thu a rel ciami hman amah ih mithmuh rori-ah nan hnong zo a si.

¹⁴Jesuh hi mi thianghlim le mi òhazet asinain nannih in nan hnong; cuuh tlunah Pilat kha zaangfah nan dil ih laithattu kha thlah sawn dingah nan fial.

¹⁵Nannih cun nunnak ih mi a hruaitu kha nan that; asinain Pathian in thihnak ihsin a thoter sal ih kanmah hi cumi a theihpitu kan si.

¹⁶Hi Jesuh hminih huham ruangah hi kezeng pa hin damnak a ngah thei. Nan hmuhmi le nan theihmi hi a hmin zumnak thawngin tuahmi a si. Nan zate ih nan hmuh òheh vekin Jesuh zumnak in hi pa hi a damter a si.



- ¹⁷Curuangah ka u le ka nau tla, nanmah le nan hotu pawl in Jesuh parih nan rak tuahmi hi nan theih lo ruangih tuahmi a si ti ka thei.
- ¹⁸Pathian in khuahlan laipi ah a hrilmi Messiah cu harsatnak a tuar ding tiah profet pawl hnenin a rak phuang zo; cumi kha atu-ah hiti in a kim a si.
- ¹⁹Sir aw uhla Pathian hnenah kir sal uh. Cuti asile nan sualnak a lo ngaithiam ding. Cutiin nan ti asile,
- ²⁰Bawipa hnen ihsin tharthawhnak tikcu a rathleng ding ih nan hrangih a hrilcia mi Messiah timi Jesuh cu nan hnenah a lo pe ding.
- ²¹Pathian in khuahlan laipi ih a profet thianghlim pawl hnen ihsin a phuan cia vekin, ziang hmuahhmuah siam thar tikcu a kim hlanlo Jesuh cu vancungah a um ding.
- ²²Ziangahtile Moses in, ðBawipa nan Pathian in keimah i thlah vekin nan miphun a si mi profet pakhat nan hnenah a thlah ding. Amah ih a lo simmi hmuahhmuah cu nan thlun òheh a òul.
- ²³Cuih profet a thlun duh lotu cu Pathian miphun sung ihsin dawihlo a si ding ih siatsuahnak a tong ding,ó a ti.
- ²⁴Cule thuthan ding a neitu profet hmuahhmuah, profet Samuel le amah hnu ih a rami profet pawl khal in, an zatein tuih hrawngih a cangmi hi an rak than cia zo.
- ²⁵Profet pawl hnen ihsin Pathian ih thukamnak cu nanmah ih hrangah a si ih Pathian in nan pu le nan pa pawl hnenih a tuahmi thukamnak a òawm vetu nan si. Pathian in Abraham hnenah, ðNa tesinfa sung ihsin leilung tlunih mi hmuahhmuah cu thluasuahnak ka pe ding,ó tiah a ti.
- ²⁶Cuti a si ruangah Pathian in zovek khal nan òhat lonak ihsin nan kir ih a lo thlawsuah theinak dingah a hrilmi a Siahhlawh cu a hmaisabik ah nan hnenah a thlah a si,” tiah a ti.

Tirhthlah 4

Khonsil Hmaiah Piter Le Johan



- ¹Piter le Johan in mipi hnenih thu an sim rero laiah puithiam òhenkhat le biakinn kilvengtu hotu bawi le Sadusi hrekhat an ra thleng.
- ²Mithi pawl an nung sal ding ti fiangternak ah Jesuh cu thihnak ihsin a tho sal tiah tirhthlah pahnih ih an phuan ruangah annih pawl cu an thin-ai a thok ngaingai.
- ³Curuangah cuh tirhthlah pahnih cu an kai ih khua a sim zo ruangah thawngah a thaisun tiang an thlak.
- ⁴Sikhalsehla an thusimmi a theitu tampi cun an zum; a zumtu pawl cu an karh sinsin ih thawngnga tluk an ti.
- ⁵A thaisun ah Judah mi hotu pawl, upa pawl le Daanthiam pawl cu Jerusalem ah an tongkhawm aw.
- ⁶Cutawkah Puithiam Saang Annas an tong; cule Kaiafas le Johan le Alexander le Puithiam Saang ih sungkhat dang pawl tla thawn an tongkhawm aw.
- ⁷Tirhthlah pahnih cu an hmaiah an dinter ih, öHi thil cangmi hi ziangtinso nan tuah? Ziang huham so nan neih ih zo ih hmin so nan hman?” tiah an sut.
- ⁸Piter cu Thlarau Thianghlim in a khat ih an hnenah, öMipi hotu pawl le upa pawl,
- ⁹tuihsun ahhin hi kezeng pa a damnak thu le a parih thil òha tuah a si thu hi in sut a si ahcun,
- ¹⁰nan theih dingmi le Israel mi hmuahhmuah in an theih òheh dingmi cu hihi a si: nan hmaih a dingmi pa a damfelnak hi Nazareth mi, thinglamtah parih nan thahmi, thihnak ihsin Pathian in a thawhter salmi Jesuh ih hmin thawngin a si, tihi a si.
- ¹¹Jesuh thu ahhin Ca Thianghlim in: ðInn saktu pawl in nan hnonmi lungto cu a thupi bik lungto ah a cang zo,ó tiah a ti.
- ¹²Rundannak cu amah ih sung lawngah a um; ziangahtile Pathian ih rundammi kan sinak dingah leikhawvel pumpuluk ah hin minung hnenih pekmi hmin dang zohman an um lo,” tiah a ti.



¹³Khonsil upa pawl in Piter le Johan cu finnack le thiamnak a nei lomi mi menmen an si naón ziangtlukin an ral a òha ti kha an hmuh tikah an mang a bang ngaingai. Cule annih cu Jesuh ih rualpi an si ti kha an mang sal.

¹⁴Sikhalsehla an damtermi pa cu Piter le Johan kiangih a din ringring ruangah an òong theimi zianghman a um fawn lo.

¹⁵Curuangah an thurelnak khaan ihsin lengah an suahter hai ih anmah lawng in khaan sungah cun thu an rel.

¹⁶Pakhat le pakhat cu, öZiangtin so kan tuah ko sawh ding? Zohman ih an tuah thei lomi hmuhsaknak thilmak an tuah ti cu Jerusalem khawsung ih a ummi hmuahhmuah in an thei òheh zo ih zohman ih el theimi a si nawn lo.

¹⁷Sikhalsehla hi thu hi mipi hnenih a zai lonak dingah Jesuh hmin in zohnen hmanah thu sim nawn hlah uh, kan ti pei,” tiah an ti.

¹⁸Cule an ko kir hai ih, Jesuh hmin in zohman zirh lo ding le zohnen hmanah thu sim hrimhrim lo dingin an dawn.

¹⁹Asinain Piter le Johan in, öNanmah ih thu thlun maw Pathian ih thu thlun so Pathian hmaiah a dik sawn, nanmahte in òhen hnik uh.

²⁰Ziangahtile kanmah rori in kan hmuhmi le kan theihmi cu sim loin kan um thei lo,” tiah an ti.

²¹Curuangah Khonsil upa pawl cun nasa sinsin in ralrinnak an pek hnuah an thlah. Mi hmuahhmuah in an lakih thil a cangmi an hmu ih Pathian an thangòhat ruangah tirhthlah pawl hrem cu a cang thei lo ti kha an hmu.

²²Hmuhsaknak ah damnak a ngahtu pa hi kum sawmli tlun a si.

Ralòhatnak Ding Thla An Cam

²³Piter le Johan cu an luat vete in an rualpi pawl hnenah an kir ih puithiam le upa pawl ih an simmi thu pawl cu an ruah hai.

²⁴Cumi cu zumtu pawl in an theih tikah hmunkhatte ah Pathian hnenah thla an cam ih, öMaw Cungnungbik Bawipa, van le lei le tipithuanthum le a sungih ummi hmuahhmuah a Tuahtu Bawipa,

²⁵Na Thlarau Thianghlim hmangin na siahhlawh kan pu David hnenin thu na sim ih: ðZiangah so Zentail mi pawl hi an ai a thawh? Ziangah so milai hin a òhahnem lomi mi phiarnak an tuah?

²⁶Bawipa le Messiah dodal dingah, leilung siangpahrang pawl an tim an tuah ih, Uktu bawi pawl thawn hmun khatah an tongkhawm aw, ó tiin na rak ti.

²⁷Ziangahtile Herod le Pontius Pilat in Messiah ih na hrilmi na Siahhlawh Thianghlim Jesuh dodal dingah hi khawpi sungah hin Zentail mi pawl le Israel mi pawl thawn an tongkhawm aw ngaingai.

²⁸Na huham le na tumtahnak in a hung cang leh ding tiih na rak khiah ciami kimter òheh dingah an tong aw khawm a si.

²⁹Maw Bawipa, atuih in hro reromi tla hi nangmah in run thei hram awla kannih na sal pawl tla hin na thu cu ralòha zetih kan sim theinak dingah in bawm hram aw.

³⁰Mi damnak dingah na baan run pharh awla na Siahhlawh Thianghlim Jesuh hmin in hmuhsaknak le khawruahhar thil pawl tuah theinak in run pe hram aw,” tiah an ti.

³¹Thla an cam òheh vete in cutawkih an tonkhawmnak inn cu a hnin thluh. Thlarau Thianghlim in an khat ih Pathian thu cu ralòha zetin an sim.

Zumtu Pawl Thil An òawm Aw

³²Zumtu pawl cu thinlung le ruahnak rual aw zetin an umtlang. Zohman in a neihmi thilri kha, ðKa bulta a si, ó a ti lo; an neihmi hmuahhmuah kha pakhat le pakhat an òawm aw.

³³Bawi Jesuh thawhsalnak thu cu tirhthlah pawl in a nasa zetmi huham thawn an sim ih Pathian in an zate parah thlawsuah tampi a run burh.

³⁴An lakah zohman a tlasam mi an um lo. Lo a neitu le inn a neitu pawl in an lo le an inn pawl cu an zuar ih an ngahmi tangka cu,

³⁵tirhthlah pawl kutah an rak pek. Cule cuih tangka cu a òulnak vekin an zem vivo.



³⁶Cubangtuk in Saipras tikulh ih a suakmi Levi mi Josef in,

³⁷a lo kha a zuar ih a ngahmi tangka cu tirhthlah pawl ih kut sungah a pek. Josef cu tirhthlah pawl in Barnabas tiah an ti. (Barnabas ti cu öThazaang Petu,” tinak a si.)

Tirhthlah 5

Ananias Le Safira Thu

¹Asinain Ananias an timi pa le a nupi Sapphira cun an neihmi thilri kha an zuar ih,

²a nupi ih lungkimnak thawn tangka òhenkhat cu anmah ih hrangah an ret ih a taangmi cu tirhthlah pawl kut sungah an pek.

³Cutikah Piter in, öAnanias, ziangah so Satan in a lo neh ih na thil zuarnak ih na ngahmi tangka a hrek cu suup tahrat in Thlarau Thianghlim na bum?

⁴Na thilri cu na zuar hlanah nangmah ih ta a si; na zuar hnu khalah na ngahmi tangka cu na ta thotho a si. Sikhalsehla ziangah so hi bangtuk tuah ding hi na thinlung hrimhrim in na ruah? Milai na bum a si lo, Pathian na bum a si,” tiah a ti.

⁵Cumi cu Ananias in a theih vete in a tlu ih a thi; cule cuih thu a theitu hmuahhmuah cu an tuk a sum òheh.

⁶Tlangval pawl an rung ih a ruak cu an tuam òheh hnuah lengah an zawn ih an phum.

⁷Nazi pathum hnuah ziang a cang ti thei loin a nupi a ra ve.

⁸Piter in, öHi tangka hi nan thil nan zuarmi ihsin nan ngahmi tangka zate a si maw? I sim hnik!” tiah a sut. Sapphira in, öAsi, kan ngahmi zate a si,” tiah a sawn.

⁹Cutikah Piter in, öZiang hrangah so na pasal thawn nan pahnih in Bawipa ih Thlarau hniksak dingah nan lung a kimtlang? Na pasal a phumtu tlangval pawl cu sangka kiangah an um lai; nangmah khal an lo zawn suak ve ding,” tiah a ti.



¹⁰Hmakhatte-ah anih khal Piter kehram ah a tlu ih a thi ve. Tlangval pawl cu an rung lut ih a thi zo ti kha an hmuh tikah a lengah an zawn ih a pasal thlaan kiangah an va phum ve.

¹¹Kawhhran pumpi le cuih thu a theitu hmuahhmuah cu tuksum in an um.

Khawruahhar Tampi An Tuah

¹²Mipi lakah cun tirhthlah pawl in hmuhsaknak le khawruahhar thil tampi an tuah. Zumtu pawl hmuahhmuah cu Solomon Hulhliap timi ah an tong khawm aw.

¹³Anmah cu midang in an porh zet naón a lenglam mi cu an lakah an tel ngam lo.

¹⁴Sikhalsehla nunau siseh mipa siseh Bawipa a zumtu pawl cu an pawl ah tam sinsin in an lut.

¹⁵Tirhthlah pawl ih thil an tuahmi an hmuh ruangah mina tampi cu khawsung lamzin ah an zawn ih Piter a feh zawng ah mi òhenkhat tal a thlaam in hliap seh tiah ihkhun le pher parah an hlum vivo hai.

¹⁶Cule mi tampi cu Jerusalem kiangkap khua ihsin an ra ih mina siseh, khawsia polh mi pawl siseh, an rak zawn ih an zatein an dam thluh.

Tirhthlah Pawl Hremnak An Tuar

¹⁷Puithiam Saang le a rualpi pawl hmuahhmuah le cutawk hrawngih a ummi Sadusi pawl cun tirhthlah pawl kha an halhsik tuk ruangah thil pakhatkhat tuah an tum.

¹⁸Tirhthlah pawl kha an kai ih mipi thawng ah an thlak.

¹⁹Sikhalsehla cuih zanah cun Bawipa ih vancungmi in thawnginn sangka pawl cu a ong ih tirhthlah pawl cu a suah hnuah an hnenah,

²⁰“Va feh uhla Biakinn sungah dingin misenpi hnenah hi nuntharnak thuhla hi kimten va sim uh,” tiah a ti.

²¹A sim vekin tirhthlah pawl cun an tuah ih zing thlapit ah Biakinn sungah an lut ih thuzirh an thok. Puithiam Saang le a rualpi pawl in Khonsil thurelnak



thupi zet nei dingah Judah mi upa hmuahhmuah kimtein an ko khawm. Tirthlah pawl thawnginn ihsin an hmaih rak hruai dingah mi an hei thlah.

²²Sikhsehla thawnginn bawi pawl an va thlen tikah thawnginn sungah tirthlah pawl an hmu nawn lo; curuangah an kir ih Khonsil pawl an sim:

²³“Thawnginn kan va thlen tikah tawh òhatein a hren aw ih a kiltu pawl khal in sangka òhatein an kil ko; asinain sangka kan ong tikah a sungah zohman an um lo,” tiah an ti.

²⁴Cumi cu puithiam upa le Biakinn kiltu bawi in an theih tikah tirthlah pawl ziang an cang, tiah khawruahhar in an um.

²⁵Cule mi pakhat a rung lut ih, “Ngaihnik uh! Thawng ih nan thlakmi pawl kha Biakinn ah an um ih mi an zirh rero a si,” tiah a ti.

²⁶Curuangah Biakinn kiltu ralbawi le a kuthnuai milai pawl cu an va feh ih tirthlah pawl cu an va hruai kir. Hranhram in an hruai lo, ziangah tile misenpi in lungto in in deng pang ding ti an phang.

²⁷Tirthlah pawl cu an run luhpi ih Khonsil hmaiah cun an dinter. Cule Puithiam Saang in thu a sut.

²⁸“Hi pa hmin in thu nan zirh nawn lo pei, tiah fek zet in thu kan lo pe zo ti nan thei lo maw? Asinain nan tuah thotho. Nan thuzirhmi cu Jerusalem nan khahter zo ih a thihnak thu khalah kanmah hi mawhphurtu ah in tuah a si,” tiah a ti.

²⁹Piter le a dang dungthlun pawl in, “Milai thu hnakin Pathian thu kan ngai sawn ding.

³⁰Nanmah in Jesuh cu thinglamtah parah nan khen that; asinain kan pupa pawl ih Pathian in thihnak ihsin a thoter sal zo.

³¹Pathian in a thoter sal ih Israel mi pawl sualsirnak tikcu an neih ih an sualnak tla ngaidam a sinak dingah Amah cu Pathian in Hruaitu le Rundamtu ah a vorhlahmah a toter zo.



³²Hi thil hmuahhmuah a theihpitu cu kanmah hi kan si; kanmah lawng kan si lo, Pathian in amah ih thu a ngaitu pawl hnenah laksawngih a rak pekmi Thlarau Thianghlim tla hi thu theihpitu a si ve,” tiah an ti.

³³Cutiuh an timi cu Khonsil sungtel pawl in an theih tikah an thin a heng tuk lawmmam ih tirhthlah pawl cu thah òheh an duh.

³⁴Sikhalsehla anmah lakah mi hmuahhmuah ih upatmi Daanthiam pa Farasi mi Gamaliel cu Khonsil hmaiah a hung ding ih tirhthlah pawl cu a lengih malte sung suahter dingah thu a pek.

³⁵Cule Khonsil upa hnenah cun, òIsrael mi pawl, himi pawl parih thil nan tuahmi ah hin ralring uh.

³⁶Kan dung laiah Theudas an timi pa a hungsuak ih keimah hi mi menmen ka si lo, a ti ih mi zali in an thlun. Asinain amah cu an that ih a thluntu pawl cu an òekdarh òheh; cule a hnaòuannak cu a cem ve.

³⁷Cuih hnuah mipum siar laiah Galilee mi Judas a hungsuak lala ih mi tampi in an thlun hluarhlo; asinain thah a si ve ih a dungthluntu pawl cu an òekdarh òheh lala.

³⁸Atuih thu khalah hin fiangtein ka lo sim, himi pawl tlunah hin zianghman tuah hlah uh. Umsan men uh! An tumtahmi le an tuahmi hi milai ih thokmi a si ahcun a hloral ko ding.

³⁹Sikhalsehla Pathian ih tuahmi a si ahcun nan neh thei cuang lo ding. Pathian dodaltu riangri ah nan cang thei,” tiah a ti. Curuangah Khonsil upa pawl cun Gamaliel ih ruahnak pekmi cu an thlun.

⁴⁰Tirhthlah pawl cu an ko ih fungfek in an vuak ih Jesuh hmin in thu sim nawn lo dingah thu an pek hnuah an thlah.

⁴¹Tirhthlah pawl cu Khonsil upa pawl hnenah ih an suah tikah Jesuh hrangah ningzah mualpho tuar dingin ruah an si ruangah an lung a awizet.

⁴²Cule nitinte in Messiah Jesuh ih Thuthang òha cu Biakinn ah siseh mi inn ah siseh catbang loin an zirh ih an sim vivo.



Tirhthlah 6

Bawmtu Upa Pasarih

¹Caan malte a rei deuh tikah dungthluntu pawl an tam vivo ih Judah mi pawl le Grik òong in a òongtu Judah mi pawl karlak ah thubuai a um. Grik òong a hmangtu Judah mi pawl in nitin a òulmi leinak ih tangka zem tikah an nuhmei pawl in an co ding zat an co lo a si, tiah thu a um.

²Curuangah tirhthlah hleihnih pawl in zumtu pawl hmuahhmuah cu hmun khatah an kokhawm ih, öTangka thuhla tawltrelnak ah Pathian thusim kan daithlang a si ahcun a dik lo ding.

³Curuangah u le nau pawl, nanmah lakah Thlarau Thianghlim le fimnak in a khatmi mi pasarih hril uhla anmah pawl cu hi thuhla tawltreltu ah kan ret ding.

⁴Kannah cu kan tikcu zatein thlacamnak le thusimnak ah kan hmang ding,” tiah an ti.

⁵Tirhthlah hleihnih pawl ih ruahnak an suaipi mi parah an zatein an lung a awi ih cuticun zumnak le Thlarau Thianghlim in a khatmi Stefen, Filip, Prokhoras, Nikanor, Timon, Parmenas, le Antiok khua ihsin Judah biaknak ih a luttu Zentail mi Nikolaus tla an hril.

⁶An pasarih in tirhthlah pawl hnenah an fehpi ih tirhthlah pawl in an lu parah an kut an suang ih thla an cam sak.

⁷Cule Pathian thu cu a zai vivo. Dungthluntu pawl tla Jerusalem khua sungah an karh vivo ih puithiam tampi in an zumnak cu an pom ve.

Stefen An Kai

⁸Pathian in a thlawsuah zetmi le cahnak huham thawn a khatmi Stefen in misenpi lakah khawruahharza le hmuhsaknak mak tampi a tuah.

⁹Asinain Salsuak pawl sungin Stefen thawn thu-el awknak a suak ih acuih Stefen thu eltu lakah cun Sairin khua le Alexandria khua ihsin a rami Judah pawl tla an tel. Cun Silisia le Asia ram ih Judah pawl khal an tel ve.



¹⁰Asinain Stefen cu Thlarau in fimnak a pek ih a òong tikah cun zohman in an el thei lo.

¹¹Curuangah mi òhenkhat kha, öMoses le Pathian thangsiat in a òong kan thei a si,” tiah ti dingah nawhthuh an pek.

¹²Cuti cun misenpi, upa pawl le Daanthiam pawl kha thinheng koin an forh. Stefen cu an kai ih Khonsil upa hmaiah an suaipi.

¹³Cule thuphan puhtu ding pawl cu an rak hruai ih annih in, öHi pa in kan Biakinn Thianghlim le Moses Daan tla hi nautat hmuhsuam in a òong ringring.

¹⁴Hi Nazareth mi Jesuh in hi Biakinn hi a bal òheh ding ih Moses san ihsin kanmah ih san tiang a ummi kan pupa daan khal a thleng òheh ding a si, tiah a òong lai kan thei,” an ti.

¹⁵Khonsil pumkhawmnak sungih a telmi hmuahhmuah in Stefen cu an hei zoh ih a mithmai cu vancungmi ih mithmai bangtuk in an hmu.

Tirhthlah 7

Stefen Ih Thusimmi

¹Puithiam Saang in Stefen cu, öHitiih an timi hi a si ngaingai maw?” tiah a sut.

²Stefen in, öU le nau, nu le pa pawl, i ngaihnik uh! Kan pu Abraham cu Haran um dingih a feh hlanah Mesopotamia ah Pathian sunlawinak a hnenah a rung lang ih,

³öNa sungkhat le na ram taanta awla ka lo hmuh dingmi ramah feh aw,ó tiah a ti.

⁴Cuti cun Khaldea ram ihsin a suak ih Haran khua ah a um. A pa thih hnuah atu nan umnak ramah hin Pathian in a certer.

⁵Culai ah hi ram hi Pathian in Abraham hnenah a bulta si dingah a fiakte hman a pe lo; asinain a hnenah pe dingin thu a kam ih hi ram hi nangmah le



na tesinfa pawl ih ta a si ding, tiah a ti. Pathian in hiti ih thukamnak a tuah laiah Abraham cu faate a nei lo.

⁶Pathian in a hnenah, ðNa tesinfa pawl cu ramdang ah an um ding; cuih ramah sal an cang ding ih kum zali sung zonzaih an tuar ding.

⁷Sikhalsehla an renmi mipahun parah cun thuðhennak ka nei ding ih cuih hnu lawngah cuih ram ihsin an suak ding ih hi hmunah hin keimah in bia ding, ó tiah a ti.

⁸Cule Pathian in Abraham hnenah serhtannak daan kha a thukam hmingsinnakah a pek. Curuangah Abraham in a fapa Isaak a suah hnu zarh khatah a serh a tansak. Isaak in a fapa Jakob ih serh a tansak ih Jakob in a fapa hleihnih an serh a tansak. A fapa hleihnih cu kan phun cithlahtu kan pupa hminthang pawl an si.

⁹öJakob ih fapa pawl in an naupa Josef cu an nahsua ih Izipt ramah salah an zuar. Sikhalsehla Pathian a hnenah a um ih,

¹⁰a harsatnak sung ihsin himte in a hruai suak. Izipt siangpahrang hmai ih a din tikah Pathian in Josef cu ziaza mawi le fimnak a pek ih Izipt siangpahrang in a ram pumpi le a innsang tlunah uktu bawi a ðuanter.

¹¹Izipt ram le Kanaan ram sungih mangòam a tlun tikah mipi hrangah harsatnak tampi a thleng. Kan pupa pawl khal in rawl an ngah thei lo.

¹²Jakob in Izipt ah rawl a um ti a theih tikah a fapa pawl, kan pu le kan pa pawl cu a thlah; himi cu Izipt an thlennak hmaisai bik a si.

¹³A voihnihnak ih Izipt an thlen tikah a u le hnenah Josef cu a phuang aw ih Izipt siangpahrang in Josef ih sungkhat pawl cu a thei ngah.

¹⁴Curuangah Josef in a pa Jakob le a sungkhat pawl hnenah Izipt ramih rung vai dingin thu a cah. An zatein minung sawmsarih le panga an si.

¹⁵Cule Jakob cu Izipt ah a vung feh; cutawkah amah le a fapa pawl cu an thi.

¹⁶An ruak cu Shekhem ah an fehpi ih Abraham in Hamor mipahun hnen ihsin tangka in a rak leimi thlaan ah an phum.



- ¹⁷ÖPathian in Abraham hnenih thu a kammi a kimnak tikcu a nai vivo tikah Izipt ramih a ummi kan phunpi pawl cu an tam sinsin.
- ¹⁸Neta bikah Josef ih thuhla a thei dah lotu siangpahrang pakhat in Izipt ram cu a uk.
- ¹⁹Kan pu le kan pa pawl cu a bum ih a hrem; an faate pawl tla thi hai seh tiah an innsung ihsin inn lengah a hlonter.
- ²⁰Culai caanah naute mawi zet Moses timi cu a suak. Moses cu inn ah thla thum sung òhatein an cawm.
- ²¹Pawnleng ih hlön a si ve tikah siangpahrang ih fanu in a lak ih a fapa ah a tuah ih cutiin a kilkhawi.
- ²²Izipt mi ih fimnak hmuahhmuah an zirh thluh ih a òngkam le a tuahnak in mi nasazet a si ti a langter.
- ²³öMoses cu kum sawmli a ti tikah a phunpi Israel mi pawl ziang bangtuk in an nung, ti hmuh duh ah a leng.
- ²⁴Culai ah a phunpi Israel mi pakhat cu Izipt pa in a rak hrem kha a hmu tikah a va bawm ih phuba la in Izipt pa cu a that.
- ²⁵(Pathian in anmah luattertu dingah i hmang ding ih ka phunpi khal in an theithiam ding, tiah a ruat naón an rak theithiam lo.)
- ²⁶A thaisun ah Israel mi pahnih an sual awk lai kha a hmu ih va rem a tum. ðUnau pawl, i ngai uh! Nannih cu mi phunkhat Israel mi veve nan si! Ziangah so hiti in nan sual awk rero?ó tiah a ti.
- ²⁷Sikhalsehla a phunpi a hmuhsuamtu pa in Moses cu a tulpet ih, ðZo in so kan tlunah uktu le thuðhentu ah a lo tuah?
- ²⁸Mizan ih Izipt pa na thah vek khan thah ve i duh maw si?ó tiah a ti.
- ²⁹Cumi cu Moses in a theih tikah Izipt ram ihsin a tlan ih Midian ramah a va um. Cutawkah fapa pahnih a nei.
- ³⁰öKum sawmli a liam hnuah Sinai Tlang kiang ramòhing ah hrambur alh sung ihsin Moses hnenah vancungmi pakhat a lang.



31Cuih mei alh cu Moses in a hmuh tikah a mang a bang ih zohhlich dingah hrambur alh-mi kiangah cun a va feh. Asinain Bawipa ih aw a thei ih,

32öKeimah hi nan pupa pawl ih Pathian, Abraham ih Pathian, Isaak le Jakob ih Pathian ka si,ó tiah a ti. Moses cu thinphang in a khur ih a zoh hman a zoh ngam lo.

33Bawipa cun, öNa kedam phuak aw, ziangah tile na dinnak hmun hi hmun thianghlim a si!

34Izipt ramih ka minung pawl an tuarmi le an zonzaihnak ka hmu. An aihramnak ka thei ih anmah luatter dingah ka rung. Ra aw, Izipt ah ka lo thlah ding,ó tiah a ti.

35öMoses cu Israel mi pawl ih hnon dahmi pa a si. öZo in so kan tlunah uktu le thuðhentu-ah an lo tuah?ó tiah an rak ti. Hrambur alh sung ihsin a hnenih a langmi vancungmi ih bomnak thawngin Pathian in Israel mi uktu dingah le luattertu dingah a thlahmi a si.

36Izipt ram ihsin Israel mi pawl cu a hruaisuak ih Izipt ram le Tipi Sen le ramòhing lakah kum sawmli sung thil khawruahhar le hmuhsaknak mak tampi a tuah.

37Moses cu Israel mi hnenah, öPathian in nan hnenah keimah i thlah bangtuk in profet a thlah ding ih cupa cu nanmah ih miphun sung ihsin a si ding,ó tiah a rak titu pa a si.

38Amah cu Israel mi pawl ramòhingih an um laiah an lakih a tel ringringtu pa a si; kan pu le kan pa pawl lakah a rak um ih Sinai Tlangah vancungmi òngkam a rak sangtu le misenpi hnenih a rak umtu a si; cule Pathian thunung kan hnenih a thlen theinak dingah a rak cohlangtu a si fawn.

39öSikhalsehla kan pu le kan pa pawl in amah cu an thlun duh lo. An hnong ih Izipt ram ah vung kirsal an duh sawn.

40Curuangah Aaron hnenah, öIn hruaitu dingah khawzing tampi in in tuahsak aw. Izipt ram ihsin in hruaisuaktu Moses parah ziang a cang ti kan thei nawn ual lo,ó tiah an ti.



⁴¹Cuti a si ruangah cawcang hmuihmel cuangin caw lem an tuah ih rai an thawi ih an kutih an tuahcopmi hrangah upatnak puai an tuah ciamco.

⁴²Curuangah Pathian in a dungtun ih profet pawl cabu sungih ngan a si vekin vanih arsi pawl a biakter hai. Cuih cabu sungah cun: ðIsrael mi pawl, kum sawmli sung ramòhing ah òilva nan that ih Raithawinak nan pekmi kha ka hnenah nan tuahmi a si lo.

⁴³Nan phurhmi thlam cu Molek khawzing puanthlam a si. Nan kenmi milem cu nan khawzing Refan ih arsi lem a si. Annih tla cu biak dingih nan tuahmi khawzing lem an si. Curuangah nannih cu Babilon lan ah ka lo dawihlo ding, ó tiah a um.

⁴⁴öKan pu le kan pa pawl in Thukamnak Puanthlam cu nelrawn ramòhing ah an nei ringring. Cuih Puanthlam cu Pathian in Moses hnenih a langtermi pianhmang vekih sakmi a si.

⁴⁵Neh hnuah kan pu le kan pa pawl in cuih puanthlam cu an pu pa hnen ihsin an lak ih Joshua thawn an feh tikah an fehpi vivo; hmai an nor ih Pathian in a rak um ciami miphun pawl kha a dawisak ih cuih ram pawl cu an lak vivo. Puanthlam cu cutawkah David san tiang a um.

⁴⁶David cu Pathian hmaiah mithmai òha a ngah ih Jakob ih Pathian umnak hrangah inn pakhat sak thei dingah Pathian hnenah a dil.

⁴⁷Sikhalsehla inn a saktu ngaingai cu Solomon a si.

⁴⁸öAsinain Cungnungbik Pathian cu minung kutih tuahmi inn sungah a um lo; Profet pawl in hiti in an sim:

⁴⁹ðVancung hi ka tokham a si ih Leilung hi ka kepal a si, tiah Bawipa in a ti. Ka hrangah ziangbangtuk inn so sak nan tum? Ka um duhnak hmun cu khuitawk so a si?

⁵⁰Hi thil hmuahhmuah a tuahtu hi Keimah ka si lo maw? ó a ti.



⁵¹öNan lung a va ruh lawmmam so! Nan thinlung cu Pathian thei lo thinlung a va si lai so! Pathian thu ngai dingah nan hna a va set lawmmam ve! Nannih hi nan pupa pawl vek thocho nan si: Thlarau Thianghlim nan dodal ringring!

⁵²Nan pupa pawl ih an hrem lomi profet pakhat tal an um maw? Pathian ih Siahhlawh fel a ra ding tiah khuahlan lai ihsin a rak phuangtu Pathian ih palai pawl an rak that. Atu-ah cuih a felmi a Siahhlawh cu nanmah in nan zuar ih nan that!

⁵³Vancungmi in an run kenmi Pathian ih daan a saangtu cu nanmah nan si; asinain cuih daan a thlun lotu cu nanmah thocho nan si,” tiah a ti.

Lungto In Stefen An Den That

⁵⁴Khonsil upa pawl in Stefen thusimmi an theih tikah an thin a heng tuk ih an hacang an rial hnawh.

⁵⁵Sikhalsehla Stefen cu Thlarau Thianghlim in a khat ih vancung a hun zoh tikah Pathian sunlawinak le Pathian vorhlahmih a dingmi Jesuh kha a hun hmu.

⁵⁶Cutikah, öZohhnik uh! Van a ong aw ih Pathian vorhlahmah Milai Fapa a ding ka hmu!” tiah a ti.

⁵⁷Cutikah Khonsil upa pawl cu an hna an kut in an phit ih an aw neih patawp in an au ih Stefen cu an zon!

⁵⁸Khawpi sung ihsin an dirhsuak ih lungto in an deng. A dengtu pawl in an puan pawl cu Saul an timi tlangvalpa hnenah an retta.

⁵⁹Lungto in an den rero laiah Stefen cun Bawipa a ko ih, öBawipa Jesuh, ka thlarau run la hram aw!” tiah a au.

⁶⁰A khuk a bilh ih, öBawipa, an sualnak hi ciing ringring hram hlah aw!” tiah napi in a au. Cutiuh a au òheh vete in a hnuk a cat.

Tirhthlah 8

Cutiuh Stefen an thah cu Saul khal a lung a kim ve.

Saul In Kawhhran A Hrem



¹Cuih ni ihsin thokin Jerusalem ih kawhhran cu hremnak nasa zet an tuar. Tirthlah pawl siarlo a dang zumtu pawl hmuahhmuah cu Judea ram le Samaria ram sungah an òhendarh aw òheh.

²Stefen cu Pathian a òihzahtu òhenkhat in an vui ih nasa zet in an òah.

³Asinain Saul cun kawhhran pawl siatsuah a tum; inn khat hnu inn khat a feh ih nunau mipa tilo zumtu hmuahhmuah an inn ihsin a dirsuaq ih thawng ah a thlak hai.

Samaria Ah Thuthangòha A Thleng

⁴A òekdarhmi zumtu pawl cu khuazakipah an thleng ih an thlennak hmunkipah Thuthang òha an sim.

⁵Filip cu Samaria khawpi ah a feh ih cuih khuami hnenah Messiah ih thuhla a sim.

⁶Mi tampi in a thusimmi cu òhatein an ngai ih hmuhsaknak a tuahmi tla an hmu.

⁷Miburpi sung ihsin khawsia pawl ringpi ih au phah in an suak ih mizeng le ke-awl pawl tla an dam.

⁸Curuangah cuih khawpi sungah lungawinak tampi a um.

⁹Cutawh khuah ah Simon an timi pa a rak um. Caan rei nawn a mitkher thiamnak in Samaria mi pawl cu an thinlung let ko in a tuah. Keimah ka si bik tiin a ruat aw ve.

¹⁰Khawpi sungih a ummi hmuahhmuah a tum a seen in a thu an ngai. Annih in, òAmah hi, òA Maksak mi Huham, ò timi Pathian ih cahnak a si hi!” tiah an ti.

¹¹Caan reipi a mitkher thiamnak in an lung let òheh ko in a tuah ruangah a thu an thlun duhnak a si.

¹²Sikhalsehla Filip ih thusimmi Pathian Uknak Thuthang òha le Jesuh Khrih ih thuhla an theih tikah an zum ih nunau siseh mipa siseh baptisma an lak.



- ¹³Simon khal cun a zum ve; baptisma a lak hnuah Filip cu a thlun ih khawruahhar le hmuhsaknak thil tampi Filip ih tuahmi kha a hmuh tikah anih khal a mang a bang ngaingai.
- ¹⁴Jerusalem ih a ummi tirhthlah pawl in Samaria mi khal in Pathian thu an pom ve thlang ti an theih tikah an hnenah Piter le Johan an thlah.
- ¹⁵An hnen an thlen tikah zumtu pawl in Thlarau Thianghlim an ngahnak dingah an hrangah thla an cam.
- ¹⁶Ziangahtile Thlarau Thianghlim kha zo ih hnen hmanah a rung thleng hrih lo; Bawi Jesuh hminih baptisma latu lawng an si lai.
- ¹⁷Cule Piter le Johan in an parah kut suangin thla an cam ih Thlarau Thianghlim an ngah.
- ¹⁸Tirhthlah pawl in an kut an suan tikah zumtu pawl in Thlarau Thianghlim an ngah kha Simon in a hmu. Curuangah Piter le Johan hnenah,
- ¹⁹“Kei khal in an tlunih ka kut ka suanmi hmuahhmuah Thlarau Thianghlim an ngah theinak dingah hi cahnak huham i pe ve uh,” tiah ti phah in tangka a pek hai.
- ²⁰Sikhalsehla Piter in, “Pathian ih pekmi laksawng hi tangka thawn lei thei dingih na ruah ruangah nangmah cu na tangka thawn va hloral uh!
- ²¹Pathian mithmuh-ah na thinlung a dik lo ruangah kan hnaðuanmi sungah na tel lo, covo khal na nei lo.
- ²²Hi bangtuk thil òha lo na ruah sualnak ihsin siir aw awla a lo ngaithiamnak dingah Bawipa ih hnenah thlacam aw.
- ²³Ziangahtile nahsuahnak in a khatmi le sualnak thawng sungih a tlami na si, tihi ka hmu a si,” tiah a ti.
- ²⁴Cutikah Simon in Piter le Johan hnenah, “Zaangfahnak in hi nan òongmi pawl hi ka parih a thlen lonak dingah Pathian hnenah thla i cam sak hram uh,” tiah a dil.



²⁵Pathian thu an phuang ih an hmuhmi le an tonmi an sim hnuah Piter le Johan cu Jerusalem ah an kir sal. An kir phahah Samaria peng khawte tampi sungah Thuthang òha cu an sim vivo.

Filip Le Ethiopia Bawi Ih Thu

²⁶Bawipa ih vancungmi in Filip hnenah, öNa timtuh awla thlanglam ah Jerusalem ihsin Gaza fehnak lamzin ah vung feh aw,” tiah a ti. (Atu-ah cun hi lamzin cu an hmang nawn lo.)

²⁷A ti vekin a tim a tuah ih Filip cu a feh. Culai ah Ethiopia mi pakhat an khua lamih a tlungmi a tong. Cupa cu tilpermi a si ih Ethiopia siangpahrang nu ih neihmi sumsaw hmuahhmuah a kilkhawitu bawi a si. Amah cu Jerusalem ah Pathian bia dingin a feh.

²⁸A ra tlunlam ah a rangleng parah to in profet Isaiah cabu a siar.

²⁹Thlarau Thianghlim in Filip hnenah, öFeh awla khi rangleng khi va naih aw,” tiah a ti.

³⁰Filip cun a hei dawih ih profet Isaiah cabu a siar ti a thei. Filip in, öNa siarmi hi a tican na thei maw?” tiah a sut.

³¹Cupa cun, öZotal ih in simfiang lo ahcun ziangtinso ka theih thei ding?” tiah a sawn. Cule Filip cu a rangleng parah to ve dingin a sawm.

³²A siarmi Ca Thianghlim cu a tanglam vek hin a si: öAmah cu thah dingmi tuu bangin an hruai ih, Tuu faate a hmul an met laiah ai loih a um bangin, òong loin daitein a um.

³³Hmuhsuam nautatnak a tuar, òantu zohman a nei lo; Leitlun ihsin a nunnak an laksak ruangah, A ci thlahmi pawl sim ding zohman an um lo,” tiin a um.

³⁴Cupa in Filip cu, öI sim hnik! Profet Isaiah ih a òongmi hi zo ih thu so a si? Amah ih thu maw, midang ih thu so?” tiah a sut.

³⁵Cutikah Filip in cuih Baibal caang ihsin thokin Bawi Jesuh Thuthang òha cu a sim òheh.



³⁶Cutiin an vung feh vivo ih tidai a umnak hmun an thleng. Cupa cun, öHinah tidai a um. Baptisma co dingah ziangso i dawntu a um?” tiah a ti.

³⁷(Filip in, öNa thinlung zatein na zum ahcun baptisma co ding na si,” a ti. Cupa cun, öKa zum; Jesuh Khrih cu Pathian Fapa a si tiah ka zum,” a ti.)

³⁸Cuih Ethiopia pa cun a rangleng cu a dinter ih Filip thawn tidai sungah an vung òum ih Filip in baptisma a pek.

³⁹Tidai sung ihsin an hung suah tikah Bawipa ih Thlarau in Filip cu a lak hlo. Cuih bawi in Filip cu a hmu nawn lo; asinain lungawi zetin a inn lamah a tlung.

⁴⁰Filip cu Ashdod a va thleng; Sisaria ah a feh ih lamzin tuan khua kipah Thuthang òha cu a sim vivo.

Tirhthlah 9

Paul Ih Lungthlengnak

(Dung 22.6-16; 26.12-18)

¹Cuih caan hrawngah Saul cun Bawipa ih dungthlun pawl kha that dingah a hringhro rero. Puithiam Saang hnenah a va feh ih,

²Damaskas khua ih sinakok inn uktu pawl in amah kha an rak theihnak dingah ca ken ding a va dil. A tumtahmi cu cutawkah Bawipa ih Lamzin a thluntu an um asile nunau mipa tilo kai tahratin Jerusalem ih hruai ding kha a si.

³Saul cu Damaskas khua a thlen zikah hmakhatte ah van ihsin tleunak in a kimvelin a run tlet.

⁴Saul cu a tlu ih, öSaul, Saul, ziangah so i hrem?” tiah aw pakhat a thei.

⁵Saul in, öBawipa, zoso na si?” tiah a sut. Cuih aw cun, öNa hrem reromi Jesuh ka si.

⁶Tho awla khawpi sungah va feh aw; na tuah òulmi kha an lo sim ding,” tiah a ti.

⁷Saul thawn khual a tlawngmi pawl cu an cawl òheh ih kam khat hman an òong lo; aw cu an thei naón zohman an hmu lo.



⁸Saul cu leilung ihsin a hung tho ih a mit a hun meng, asinain zianghman a hmu thei lo. Curuangah a kut in an hruai ih Damaskas khua sungah cun an fehpi.

⁹Ni thum sung khua a hmu thei lo; cuh ni thum sungah zianghman a ei lo, tidai khal a in lo.

¹⁰Damaskas khawsungah Ananias timi dungthluntu pakhat a um. Langnak hmuhmi a nei ih cumi sungin Bawipa in, “Ananias!” tiah a ko. Anih in, “Bawipa, hinah ka um,” a ti.

¹¹Bawipa in, “Na tim tuah awla Lamzin Ding timi ah va feh aw. Judas inn ah Tarsas khuami Saul timi pa a um maw, tiin va sut aw. Amah cu thla a cam lai rero;

¹²anah khal in langnak a hmu ih cumi langnak sungah cun a mit khua a hmuh thei salnak dingah Ananias an timi pa a rung lut ih a lu parah kut a ra suan kha a hmu,” tiah a ti.

¹³Ananias in, “Bawipa, mi tampi in himi pa ih thuhla hi in sim zo ih Jerusalem ih na minung pawl parih thil òha lo a tuahmi pawl khal in sim.

¹⁴Cule atu-ah puithiam upa pawl ih thuneihnak thawn nangmah a lo biatu pawl hmuahhmuah kai dingah Damaskas ah a ra thleng a si,” tiah a ti.

¹⁵Bawipa in a hnenah, “Va feh aw! Zianghman amah cu Zentail mi hnen le siangpahrang pawl hnen le Israel mi pawl hnenah ka hmin thangter dingin le ka hnaòuan dingin ka hril zo.

¹⁶Cule keimah in ka hrangih a tuar dingmi pawl cu ka hmuh ding a si,” tiah a ti.

¹⁷Curuangah Ananias cu a feh ih Saul umnak innah cun a va lut. Saul ih lu parah a kut suang tahrat in, “Unau pa Saul, hitawkw lam na rat laih lamzinah na hnenih a langmi Jesuh Bawipa amah rori in na hnenah i thlah. Khua na hmuh sal theinak dingah le Thlarau Thianghlim thawn na khahnak dingah na hnenah i thlah a si,” tiah a ti.



¹⁸Hmakhatte-ah Saul ih mit ihsin ngakep bangtuk a si mi a tla ih khua a hmu thei sal. A tho ih baptisma an pek.

¹⁹Cule rawl a ei ih thazaang a nei sal. Saul cu Damaskas khua ih dungthluntu pawl hnenah ni malte sung a um.

²⁰An pumkhawmnak sinakok inn pawlah a va feh ih Jesuh cu Pathian Fapa a si, ti thu kha a sim.

Damaskas Khua Ah Saul In Thu A Sim

²¹A theitu hmuahhmuah cu an mang a bang ngaingai ih, öJerusalem ah Jesuh a zumtu pohpoh a siatsuahtu cu amah hi a si lo maw? Cuvek thothoin hitawk khalah hin cubangtuk mi cu kai tahratin puithiam upa pawl hnenih thlenpi dingah a ra thleng a si lo maw?” tiah an sut aw ruri.

²²Sikhalsehla Saul thusimmi cu hmual a nei deuhdeuh; Jesuh cu Messiah rori a si tiah a simmi kha mi thinlung sungah fiangtukin a luh ruangah Damaskas khua ih a ummi Judah mi pawl in a thu cu an let thei lo.

²³Ni tam nawn a rei tikah Judah mi pawl an tongkhawm aw ih Saul that dingah khua an khang.

²⁴Asinain cutiiah an khawkhanmi cu a simtu an rak um ih Saul in a thei. Amah thah duh ah a sun a zan in khawpiih kotka pawl cu an kil.

²⁵Sikhalsehla Saul a thluntu pawl in zan khatah Saul cu bawm sungah an ret ih khawpi kulhnak hauhruang ong in a lengah an vun òhum.

Jerusalem Ah Saul A Thleng

²⁶Saul cu Jerusalem ah a feh ih dungthlun pawl lakah tel ve a tum. Asinain annih pawl cun dungthlun a si ve thlang ti kha an zum lo ih an zatein amah kha an òih riangri.

²⁷Cule Barnabas in a òanpi ih tirthlah pawl hnenah a fehpi. Barnabas in an hnenah cun Damaskas lamzin ih Bawipa a tonnack le Bawipa in a hnenih a òongmi pawl kha fiangtein a sim. Cule Saul in Jesuh ih hmin kha Damaskas khua ah ralòha zetin thuthang. tha a phuannak thu tla a sim.



²⁸Curuangah Saul cu an hnenah a um ih Jerusalem khawsung hmunzakip ah a feh ih ralòha zetin Jesuh hmin in thu a sim.

²⁹Grik òng a hmangtu Judah mi pawl hnen tla-ah thu a sim ih thu tla an el aw, asinain annih cun a thah an tum.

³⁰Cumi cu zumtu pawl in an theih tikah Saul cu Sisaria ah an hruai ih Tarsas ah an thlah.

³¹Cuti cun Judea ram, Galilee ram le Samaria ram sung kawhhran pawl cu hnangamte in an um. kawhhran cu Thlarau Thianghlim bomnak in a cak deuhdeuh ih mi khal an karh vivo. Pathian òihzah in an um.

Lidda Le Joppa Ah Piter A Tlawng

³²Piter cu khuazakipah a tlawng ih voikhat cu Lidda khua ih ummi Pathian awi pawl tlawng dingah a feh.

³³Cutawkah Aenias an timi pa a tong. Aenias cu mizeng a si ih kum riat sung ihkhun ihsin a tho thei dah lomi a si.

³⁴Piter in, öAenias, Jesuh Khrih in a lo damter a si. Tho awla na ihphah zual aw,” tiah a ti. Hmakhatte-ah Aenias cu a tho.

³⁵Lidda le Sharon-ih a ummi hmuahhmuah in Aenias cu an hmuh ruangah Bawipa lamah an hoikir.

³⁶Joppa khua ahcun Tabitha an timi nu a um ih Jesuh zumtu a si. (A Grik hmin cu Dorkas a si ih a tican cu öZukneng,” tinak a si.) A tikcu hmuah cu thil òha tuahnak ah le mifarah bomnak ah a hmang.

³⁷Cuih caanah cu nu cu besia zetin a na ih a thi. A ruak cu an kholh ih tlunta khaan ah an ret.

³⁸Joppa khua cu Lidda khua in a naite a si. Cule Joppa ih a ummi zumtu pawl in Lidda ah Piter a um ti kha an theih tikah mi pahnih an thlah ih, öZamrang in kan hnenah ra hram aw,” tiah an cah.



³⁹Curuangah Piter cu a tim a tuah ih anmah a thlun. A va thlen tikah Piter cu tlunta khaanah cun an hruai. Cutawkah cun nuhmei pawl in an pan ciamco ih an òap ih Dorkas damlai-ih angki le kawtkor a tahmi pawl kha an hmuh.

⁴⁰Piter in khaan sung ihsin mi pawl cu a suahter òheh ih, a khukbil in thla a cam; cule Dorkas ruak lam a hoi ih, öTabitha, tho aw!” tiah a ti. Dorkas cun a mit a hun meng ih Piter a hmuh tikah a hung to.

⁴¹Piter in a hei dawh ih a dinter. Cule nuhmei pawl le zumtu pawl hmuahhmuah cu a kawh ih a nungzo tiin an hnenah a hmuh.

⁴²Cuih thu cu Joppa khawsung hmuahhmuah ah a thang ih mi tampi in Bawipa an zum.

⁴³Piter cu Joppa khua ah savun tuahtu Simon inn ah ni tampi sung a caam.

Tirhthlah 10

Piter Le Kornelias

¹Sisaria khua ah Kornelias an timi pa a um. Amah cu, öItaly Ralkap Burpi,” timi Rom ralkap bu uktu ralbawi bothum a si.

²Amah cu Pathian a òihzah zettu a si; a innsungsang in Pathian a bia ringringtu an si. Judah mi mifarah pawl tampi a bawm ih cat loin Pathian hnenah thla a cam ringringtu a si.

³Voikhat cu zanlam nazi pathum tlukah langnak a hmu; cuih a hmuhmi ahcun Pathian ih vancungmi pakhat a hnenah a ra ih, öKornelias!” tiah a ko.

⁴Cuih vancungmi cu òih phah in a zoh ih, öZiang so a si, Bawipa?” tiah a sut. Vancungmi cun, öPathian cu na thlacammi le mifarah na bomnak parah hin a lung a awi ih na dilnak a thei a si.

⁵Curuangah Joppa khua ah Simon Piter an timi pa ko dingin mi thlah aw.

⁶Simon Piter cu Tipi kapih a ummi savun in thil tuahtu Simon ih innah a caam,” tiah a ti.



⁷Cule vancungmi cu a feh; cuih hnuah Kornelias in a innih a ummi hnen-um pahnih le ralkap pakhat a ko. Ralkap pa cu biaknak lamah a taimazet le a felzetmi a si ih amah a kilvengtu lakah pakhat a si.

⁸Thil a cangmi pawl hmuahhmuah kha a sim òheh hnuah Joppa khua ah a thlah hai.

⁹A thaisun ahcun an feh vivo ih Joppa khua an thlen zik zawng sunlaifang hrawngah Piter cu thlacam dingin inn parah a hung kai.

¹⁰Piter cu a ril a rawng ih rawl ei a duh; rawl an tuah rero laiah langnak a hmu.

¹¹Van khi a ong aw ih puan hlaipi bangtuk a si mi thil pakhat a kil pali in leilung ah an run òhummi a hmu.

¹²A sungah ke li nei ramsa a phunphun, bokvak ramsa le vate a phunphun an um.

¹³Aw pakhat in a hnenah, öPiter, tho aw; that awla ei aw!” tiah a ti.

¹⁴Asinain Piter in, öBawipa, a si lo! A thiang lomi le a borhhlawhmi ka ei dah hrimhrim lo,” tiah a ti.

¹⁵Aw cun a run sim sal ih, öPathian in a thiang a timi cu a thiang lo-ah ruat hlah,” tiah a ti.

¹⁶Cumi cu voithum tiang a rung lang ih cuih hnuah cuih thil cu vanah lak kir a si.

¹⁷Cuih langnak ih a tican cu Piter in a ruah rero laifangah Kornelias ih thlahmi pawl cu Simon ih inn an thleng ih kotka lengah an ding.

¹⁸öhittawk ah Simon Piter timi mikhual a um maw?” tiah an vun auh.

¹⁹Piter cun a hmuhmi ih tican a ruah rero laifangah Thlarau in, öNgaihnik, mi pathum in an lo hawl!

²⁰Na timtuah awla vung feh aw; cule an hnenih feh ding cu òhukòhun in um hlah; keimah ih thlahmi an si,” tiah a ti.



²¹Curuanghai Piter cu a vung òum ih a ra hawltu hnenah cun, öNan hawlmi cu keimah ka si. Ziang so nan òul?” tiah a sut.

²²Annih in, öRalbawi Kornelias in in thlah. Amah cu miòhazet a si. Pathian a bia ih Judah mi pawl in an upat zetmi a si. Sim ding na neihmi kha thei seh tiah a inn ah nangmah lo sawm dingin Pathian ih vancungmi in a fial,” tiah an ti.

²³Piter in cuih zan cu a hnenih riak hrih dingin a sawm hai ih an riak. A thaisun ah Piter cu a tim a tuah ih anmah thawn a feh; Joppa khua ih Khrih zumtu hrekkhat pawl tla an tel ve.

²⁴A tipsun ah Sisaria ah a thleng ih Kornelias cun a sungkhat pawl le a sawmmi a rualpi pawl thawn an rak hngak ringring.

²⁵Piter cu inn ih a vung luh zawng ah Kornelias in a rak hmuak ih a hmaiah a kuun ih a kehram ah a bok.

²⁶Asinain Piter in a dinter ih, öDing aw! Kei khal minung sokhaw ka si ve,” tiah a ti.

²⁷Inn sungih an luh phahah Piter in Kornelias cu a biak phah vivo; inn sungah cun mi tampi an tong-aw khawm.

²⁸Piter in an hnenah, öKan biaknak daan vek a si ahcun Judah mi in Zentail mi leen ding le pawl ding cu khammi a si, ti cu nan thei òheh. Sikhalsehla zohman mi thiang lo le mi borhhlawh-ah ruah ding a si lo ti kha Pathian in i hmuh zo.

²⁹Curuanghai mi nan thlah ih in ra kawh tikah kam khat hman el loin ka ra. Ziangah in ko ti atu-ah hin i sim hnik uh,” tiah a ti.

³⁰Kornelias in, öKan dunglam ni thum laiah, tuih tikcu hrawng zanlam nazi pathum ah ka innah thla ka cam. Hmakhatte-ah hnipuan tleu zet hrukin mi pakhat ka hmaiah a ding ih,

³¹öKornelias, Pathian in na thlacamnak a thei ih mifarah na bomnak khal a hmingsin òheh.



³²Joppa ah Simon Piter an timi pa ko dingin mi thlah aw. Joppa ahcun Tipi kapih a um mi savun in thil tuahtupa Simon ih inn ah a riak, ó tiah i ti.

³³Curuangah hmakhatte-ah ka lo ko; cule nangmah khal in i zaangfah ih na ra. Atu-ah hitawk ah hin Pathian hmaika-ah kan zatein kan um ih Bawipa in sim dingih a lo fialmi kha ngai dingah kan lo hngak a si,” tiah a ti.

Piter Ih Thusimmi

³⁴Piter cun a thok ih, öPathian cun zozo khal bangraan tein mi a zoh a si, ti thudik kha ka thei.

³⁵Ziangbangtuk mipahun a si khalle Pathian a òihzah ih a hmaiah thildik a tuah a si ahcun Pathian ih pom tlak a si.

³⁶Mi hmuahhmuah ih Bawipa a si mi Jesuh Khrih hnenin daihnak Thuthang òha cu Pathian in Israel mi hnenah a pek, ti cu nan thei.

³⁷Johan in baptisma thuthang a sim hnu Galilee ihsin thokin Israel ramsung hmunkakip ah thil maksak a cangmi khal cu nan thei òheh.

³⁸Nazareth mi Jesuh parah ziang bangtuk in Pathian in Thlarau Thianghlim le huham a burh ti tla nan thei òheh. A hnenah Pathian a um ruangah hmunkakip ah feh tahrat in thil òha a tuah vivo ih Satan ih tuahsiatmi pawl hmuahhmuah a damter thluh.

³⁹Israel ram sungah le Jerusalem ih a tuahmi hmuahhmuah a hmutu le a theitu kanmah hi kan si. Cule amah cu thinglamtah parah an khen ih an that.

⁴⁰Sikhalsehla ni thumnak ni ah Pathian in thihnak ihsin a thoter sal ih kan hnenah a langter.

⁴¹Mi hmuahhmuah hnenah si loin a thu theitu dingih in hrilmi pawl hnenah a langter. Thihnak ihsin a thawhsal hnuah amah thawn kan ei kan in tlang a si.

⁴²Cule mi hnenah Thuthang òha sim dingah le amah cu Pathian in a nungmi le a thimi parah thuòhentu ih a tuah kha simtu dingah in fial a si.



⁴³Profet hmuahhmuah in amah ih thu cu an sim ih amah a zumtu hmuahhmuah in a hmin thawngin an sualnak ngaidam a si ding, tiah an ti,” tiah a sim.

Zentail Mi In Thlarau An Ngah

⁴⁴Cuti ih Piter a òong rero laiah a thusimmi a ngaitu hmuahhmuah parah Thlarau Thianghlim a rung thleng.

⁴⁵Joppa ihsin Piter thawn a rami Jesuh zumtu Judah mi pawl cu Zentail mi hnen khalah Pathian in a laksawng Thlarau Thianghlim a burh ti kha an hmuh tikah an mang a bang ngaingai.

⁴⁶Ziangahtile cute pawl cu òong phun dang in an òong ih Pathian ih maksak zia an thangòhat kha an theih ruangah a si. Piter in,

⁴⁷“Kanmah ih kan ngah zo vekin himi pawl khal in Thlarau Thianghlim an ngah ve a si. Curuangah tidai ih baptisma la ding kha zo in so a dawn thei ding?” tiah a ti.

⁴⁸Curuangah Jesuh Khrih hmin in baptisma lak dingah thu a pek. Cule an hnenih caam hrih dingin Piter cu an sawm.

Tirhthlah 11

Piter Cu Jerusalem Kawhhran Ah

¹Tirhthlah pawl le Judea ram sungih a ummi zumtu hmuahhmuah in Pathian ih thu cu Zentail mi pawl khal in an pom ngah zo, ti an thei.

²Piter cu Jerusalem ih a thlen tikah Zentail mi pawl serhtanter a duhtu pawl in an soisel ih,

³“Serhtan lo Zentail pawl innah na riak ih an hnenah rawl tiangin na ei,” an ti.

⁴Cuti a si ruangah Piter in thil a cangmi umtudan hmuahhmuah kha a hramthok ihsin a sim hai.

⁵“Joppa khua ih thla ka cam laiah langnak hmuhmi ka nei. Van ihsin kil li nei puan hlaipi bangtuk a si mi thil pakhat ka kiangte-ah an run òhum.



- ⁶A sung òhatein ka vun bih ih ramsa le innzuat òilva le a bokvak thiammi thilnung le hramlakih vate pawl ka hmu.
- ⁷Cule aw ka thei ih cuih aw cun, òPiter, tho aw, that awla ei aw, ó tiah i ti.
- ⁸Asinain kei in, òBawipa, a si lo! Biaknak lamin a thiang lo timi le a borhhlawhmi rawl ka kaa sungah an lut dah kel lo, ó tiah ka ti.
- ⁹Cutikah van ihsin aw ka thei sal ih, òPathian in a thiang, a ti ciami kha nang in a thiang lo tiah ruat hlah, ó tiah a ti.
- ¹⁰Cuti cun voithum tiang rori a cang ih neta bikah a zatein vanah an lak kir sal.
- ¹¹Cuti a si laiah Sisaria ihsin an rak thlahmi mi pathum kha ka riahnak inn ah an ra thleng.
- ¹²Cule zianghman nuarnak um lotein feh dingah Thlarau in i fial. Hi Joppa khua mi kan unau paruk, Jesuh zumtu pawl khal hin Sisaria ahcun in thlun ve ih kan zatein Kornelias ih inn ah kan va feh.
- ¹³Kornelias in vancungmi a rung ih a innih a dinnak thu kha in sim. Cuih vancungmi cun Kornelias hnenah, òJoppa ah mi thlah awla a hmin ngai Simon Piter an timi pa koter aw.
- ¹⁴Amah in thu a sim ding ih cuih a thusimmi thawngin nangmah le na innsang rundamnak nan ngah ding, ó tiah a ti.
- ¹⁵Cule thusim ka hun thawh ih a hramthok ih kan parih Thlarau Thianghlim a rung thlen vekin an parah Thlarau Thianghlim cu a thleng ve.
- ¹⁶Cutikah Bawipa in, òJohan cun tidai thawn baptisma a lo pek; asinain nannih cu Thlarau Thianghlim thawn baptisma pek nan si ding, ó tiah a rak timi ka vun mang sal.
- ¹⁷Pathian in Bawipa Jesuh Khrih kan zum ih kan hnenah Thlarau Thianghlim cu laksawngih in rak pek bangtuk in hi Zentail mi hnen khalah cuih laksawng cu a pek ve a si, ti cu a fiang zetmi a si. Ziangtin so kei taak ko hin Pathian cu ka kham thei ding!” tiah a ti.



¹⁸Cumi an theih tikah an soiselnak cu an baang ih Pathian thangòhat in, öPathian in Zentail mi hnen khalah sualsir awknak le nunnak caan a pek ve a si cu!” tiah an ti.

Antiok Khua Ih Kawhhran

¹⁹Stefen an thah hnu hremnak a um ruangah Jesuh zumtu pawl òhenkhat cu khuazakip ah an òekdarh òheh. Mi tampi cu Fonisia, Saipras le Antiok tiang an thleng ih Judah mi hnen lawngah Thuthang òha cu an sim.

²⁰Sikhalsehla zumtu òhenkhat cu Saipras le Sairin khua ihsin Antiok khua ah an feh ih Bawi Jesuh Khrih ih Thuthang òha cu Zentail mi hnen khalah an sim.

²¹Bawipa ih huham an hnenah a um ih mi tampi in an zum ih Bawipa ih lam an pan.

²²Cuih thuhla cu Jerusalem khua a thleng ih Jerusalem ih kawhhran in Antiok khua ah Barnabas an hun thlah.

²³Barnabas cu Antiok khua a thlen tikah Pathian in mipi hnenih thlawsuah a pekzia a hmuh tikah a lung a awi ngaingai ih an thinlung zatein Bawipa an zum ih rinsantlak zumtu an si theinak dingah thazaang a pek hai.

²⁴Barnabas cu miòhazet a si ih Thlarau Thianghlim le zumfeknak thawn a khatmi a si. Cule mi tampi Bawipa ih hnenah a hruai.

²⁵Cule Barnabas cu Saul hawl dingah Tarsas ah a feh.

²⁶Saul a hmuh tikah Antiok ah a fehpi ih kum khat sung an pahnih in kawhhran minung pawl kha an pumkhawmpi ih mi tampi an zirh. Hi Antiok khua ah hin a si dungthlun pawl cu öKhrisianù tiin an kawh hmaisai bik.

²⁷Cuih caan hrawngah profet òhenkhat pawl cu Jerusalem ihsin Antiok ah an feh.

²⁸An lakih profet pakhat Agabas an timi pa a ding ih Thlarau huham thawn, öLeilung pumpuluk ah mangòam a tlung ding a si,” tiah a sim. (Cuih mangòam cu Klaudius in Rom siangpahrang a òuan laiah a thleng.)



²⁹Dungthluntu pawl cun an tithei tawk ciar in Judea ramih a ummi zumtu unau pawl bomnak pe dingah an tawlrel.

³⁰An tawlrel vekin an ngahmi tangka kha Barnabas le Saul kut in kawhhran upa hnenah an kuat. BURMA.

Tirhthlah 12

Hremnak A Tam Sinsin

¹Hi caan hrawngah Siangpahrang Herod in kawhhran sungih Khristian òhenkhat pawl hrem a thok.

²Johan unau Jeim kha ralnam hmang-in a thahter ih,

³cumi cun Judah mi pawl an lung a awiter ti a hmuh tikah Piter khal a kaihter. (Himi cu Thilnu tello Sang Puai tuah laifangah a si.)

⁴Piter cu an kai ih thawngah an thlak; thawnginn kiltu ralkap bur li an um ih bur khatah ralkap pali fingfing an um; cu pawl ih kil dingin an kut sungah an pek. Lantak puai òheh tikah zapi hmaiah a thu cu rel dingin Herod ih tumtahmi a si.

⁵Cuti cun Piter cu thawng sungah an ret, asinain a hrangah kawhhran pawl in Pathian hnenah napi in thla an camsak.

Thawng Sungin Piter A Suak

⁶Herod in a thaisun mipi hmaiah Piter ih thu ka rel ding a ti ni zanah Piter cu thawnginn kiltu ralkap pahnih karlakah a it. Thir cikcin pahnih in an khih ih thawnginn kotka khal an kil òheh.

⁷Rinlopi-ah Bawipa ih vancungmi a rung ding ih an ihnak khaan cu tleunak in a run tleuter. Vancungmi in Piter cu a liang in a hnin ih, “Zamrang in tho aw!” tiah a òhang. Hmakhatte-ah Piter ih kut ihsin thir cikcin cu an poihtla.

⁸Cule vancungmi in, “Na taikhap khap awla na kedam dam aw,” tiah a ti. A tivek cun Piter in a tuah ih vancungmi in, “Na puan sin awla i thlun aw,” tiah a ti.



⁹Piter cun a thlun ih thawnginn lengah an suak; vancungmi in cuti ih a tuah cu thungai a si dingah a ruat lo; langnak ka hmu a si ding, tiah a ruat aw.

¹⁰Ralkap ih an kilnak kotka pakhatnak cu an lan, cule a pahnihnak tla an lan thotho. A netnak ah khawpi sung thawn a peh-awmi thir kotka an thleng. Cuih kotka cu an hrangah amahte in a ong aw ih an pahnih in an suak. Lamzin an vun zawh ih rinlopi ah vancungmi cun a hlohsan ih Piter lawng a taang.

¹¹Cutikah a parih a cangmi thil pawl cu fiangtein a hun thei ngah ih, öAtu cu a cangmi ngaingai a si ka thei zo! Herod thuneihsak sungin le Judah mi pawl in ka parih cang dingin saduh an thahmi hmuahhmuah sung ihsin runsuak dingah Bawipa in a vancungmi a run thlah a si hi!” tiah a ti.

¹²Thil a cangmi a theih ngah hnuah Johan Marka ih nu Mari ih inn ah a feh; cutawkah mi tampi an khawm aw ih thla an cam rero.

¹³Piter cun a leng ihsin sangka a vun king ih Roda timi hnen-um nu cu sangka ong dingin a ra.

¹⁴Piter ih aw a si ti a theih tikah a lung a awi tuk ih sangka hman ong loin, öInn lengah Piter a ding a si!” tiah a au.

¹⁵Annih in, öNa aa maw si?” tiah an ti. Sikhalsehla, a si ngaingai sokhaw, a ti ringring ruangah, öA vancungmi a si pei cu!” an ti thotho.

¹⁶Piter in sangka cu cat loin a king rero. A net-ah sangka cu an ong ih Piter a si kha an hmuh tikah an mang a bang ngaingai.

¹⁷Piter cun daiteih um dingin a zaa a zaap ih, Bawipa in thawng sung ihsin a suahnak thuhla kha an hnenah a sim. öHi thu hi Jeim le a dang zumtu pawl sim uh,” tiah a ti ih a suak ih hmun dangah a feh.

¹⁸Zinglam khua a van tikah thawnginn kiltu ralkap pawl cu, Piter ziang a cang a si pei, tiah an buai nasa.

¹⁹Piter hawl dingah Herod in thu a pek; asinain an hmu lo. Curuangah thawnginn kiltu pawl cu an thu a zingzoiter ih that dingin thu a pek. Cuih



hnuah Judea ram ihsin Herod cu a suak ih Sisaria khua ah caan tawkfang a hmang.

Herod A Thi

²⁰Herod cu Tai-ar le Sidon mi pawl parah a thin a heng ngaingai; curuangah cuih khuami pawl cu Herod tong dingah a bur in an feh. A hmaisabik ah siangpahrang innih hotu bik Blastas kha an hnenih òang dingin an sawm. Cule Herod hnenah cun an va feh ih daihnak le remnak tuah dingin an va dil. Ziangah cutiin an dil tile an rammi pawl ih rawl an ngahmi cu Herod siangpahrang ukmi ram sung ihsin a rat ruangah a si.

²¹An ni tinh ni ah Herod cu a siangpahrang thilthuam in a thuam aw ih a tokham ah a to ih mipi hnenah thu a sim.

²²Cutikah mipi in, öHiti ih a òongtu hi milai a si ual lo, pathian a sisi!” tiah an au.

²³Hmakhatte-ah Bawipa ih vancungmi in Herod cu natsiava in a natter, ziangah tile Pathian kha upatnak a pek lo ruangah a si. Herod cu a rulkhuk in a sunglam an ei thluh ih a thi.

²⁴Pathian ih thu cu a zai ih a òhang vivo.

²⁵Barnabas le Saul cu an hnaòuan dingmi an òuan òheh ruangah Jerusalem ihsin Johan Marka an hruai ih an kir. BURMA.

Tirhthlah 13

Barnabas Le Saul An Thlah

¹Antiok khua kawhhran sungah profet le saya òhenkhat an um. Anmah tla cu Barnabas, Simeon (Midum ti tla in an ti), (Sairin khua mi) Lusias, (Mangki Herod thawn a òhang tlangtu) Minian le Saul an si.

²Anmah pawl cu Pathian bia in rawl an ulh laiah Thlarau Thianghlim in, öBarnabas le Saul hi ka thiahmi hnaòuan lawng òuan dingah thiadang uh,” tiah a ti.

³Rawl ul in thla an cam hnuah an lu parah an kut an suang ih Barnabas le Saul cu an hei thlah.

Saipras An Thleng

⁴Thlarau Thianghlim in a thlah hai bangtuk in Barnabas le Saul cu Seleusia ah an feh ih cutawkwah ih sin tangphawlawng in Saipras tikulh ah an lan.

⁵Salamis khua an thlen tikah Judah mi pawl ih sinakok ah Pathian thu an sim. An hnaòuan bawmtu dingah Johan Marka an hruai.

⁶Saipras tikulh sung an tlawng vivo ih Pafos khua tiang an thleng. Cutawkwah ah mitkher thiam Bar-Jesuh an timi an tong. Amah cu Judah mi, profet a ti awmi a si.

⁷Amah cu Saipras tikulh uktu Mangki Serzias Paulas ih rualpi a si. Serzias Paulas cu mifim zet a si. Pathian thu theih a duh ruangah Barnabas le Saul cu a hnenah a ko.

⁸Asinain mitkher thiam Elimas in a ngaih lo; (Elimas ti cu a Grik hmin a si.) Serzias Paulas kha an simmi zum lo dingin a forh ciamco.

⁹Cule Saul, Paul ti tla in an kawhmi, cu Thlarau Thianghlim in a khat ih Paul in mitkher thiam pa cu hmaiton tein a zoh ih,

¹⁰“Nang Satan fapa! Thilòha hmuahhmuah a dodaltu cu nangmah na si. Mi bumnak òha lo a phunphun in na khat ih Bawipa ih thudik hi thuphan ih canter ding lawnglawng na zuam a si.

¹¹Atu rori-ah hin Bawipa ih kut cu na parah a rung thleng ding, na mit a caw ding ih tawkwah sung cu sun khawvang na hmu lo ding,” tiah a ti. Hmakhatte-ah Elimas ih mit cu mero dum in a khuh ih amah hruaitu ding hawl ah mitcaw cing in a vak rero.

¹²Cuti ih a cangmi cu Mangki bawipa in a hmuh tikah zumtu-ah a cang; ziangah tile Bawipa ih thuhla an zirhmi ah a mang a bang ngaingai.

Pisidia Ram Antiok Khua An Thleng

¹³Paul le a rualpi pawl cu tangphawlawng in Pafos ih sin an feh ih Pamfilia ram Perga khua an thleng. Cutawkwah ih sin Johan Marka in a kirsan ih Jerusalem ah a tlung.



¹⁴Perga ihsin an feh sal ih Pisidia ram Antiok khua an thleng. Cutawkah Sabbath ni ah sinakok ah an feh ih an to.

¹⁵A khawmmi pawl in Moses Daan cabu le profet pawl ih nganmi cabu an siar hnuah sinakok hotu pawl in, öUnau pawl, kan mipi hrangah thapeknak òngkam sim ding nan neih asile in sim uh,” tiah an ti.

¹⁶Paul cu a ding ih a kut hawi phah in thusim a thok: öKa phunpi Israel mi le hitawk ih Pathian a ra biami Zentail mi hmuahhmuah tla, i ngai uh!

¹⁷Israel ih Pathian in kan pu le kan pa pawl a hril ih Izipt ramih an um laiah miphun tumpi ah a tuah. Cuih Pathian cun Izipt ram ihsin a maksak mi a huham thawn a suah hai ih,

¹⁸nelrawn ramòhing lakah kum sawmli sung a zoh, a kilkhawi hai a si.

¹⁹Kanaan ramih a rak ummi miphun phun sarikh kha a siatsuah òheh ih amah ih miphun Israel mi cu ram luahtu ah a tuah.

²⁰Hiti ih thil a cangmi hi kum zali le sawmnga sung a rei. Cuih hnuah profet Samuel san a thlen hlan sung Thuòhentu pawl a ret.

²¹Cule Israel mi pawl in siangpahrang an dil ih Pathian in kum sawmli sung an siangpahrang si dingah Benjamin hrin sungin Kish ih fapa Saul a pek hai.

²²Cun Saul a dawihlo hnuah Pathian in David kha an siangpahrang ah a tuah. David thu cu Pathian in hiti in a ti: ðJesse ih fapa David cu ka mi duhzawng a si. Ka tuahter duhmi hmuahhmuah kha a tuah ding a si,ó tiah a ti.

²³Cule David ih tesinfa Jesuh cu a rak kam cia vekin Pathian in Israel mi pawl Rundamtu dingah a tuah.

²⁴Jesuh ih hnaòuan a thok hlan deuh ah, Johan in Israel mi hmuahhmuah hnenah an sual sir aw ding le baptisma la dingah thu a sim.

²⁵Cule Johan in a hnaòuan a òuan òheh zik zawng ah mipi hnenah, ðZo a si tiin so in ti?ó tiah a sut. ðNan hngak reromi cu kei ka si lo! Asinain ngai uh! Amah cu keimah hnuah a ra ding ih kei cu a kedam hri phoihtu ding hmanah ka tlak lo,ó tiah a ti.



²⁶Ka phunpi Israel mi, Abraham ih tesinfa pawl le hitawk ih Pathian a ra biatu Zentail mi pawl, hi rundamnak Thuthang hi kan zate hrangih pekmi a si.

²⁷Ziangahtile Jerusalem ih a rak ummi mipi pawl le an hotu pawl in Jesuh cu Rundamtu a si tiah an rak thei lo. Profet pawl ih rak nganmi thu Sabbath tinte in an siarmi khal a tican an thei lo. Asinain Jesuh an thahnak in profet pawl ih òongkam kha an kimter a si.

²⁸Cule annih in Jesuh an thah theinak dingah thuhla an hawl rero naón, an hawl thei lo ruangah Pilat hnenah thahnak thu pe ding in an dil.

²⁹Cun Ca Thianghlim in a thuhla a rak sim ciami hmuahhmuah kha an tuah òheh hnuah thinglamtah par ihsin an òhum ih thlaan ah an phum.

³⁰Sikhalsehla Pathian in thihnak ihsin a thoter sal ih,

³¹amah thawn Galilee ihsin Jerusalem tiang khual a tlawngtu pawl hnenah ni tampi sung a lang. Atu-ah Amah ih ai-ah cupawl cu Israel mi hnenah thutheitu an si.

³²⁻³³Cuih Thuthang òha cu atu-ah nan hnenah kan rak keng. Pathian in kan pupa pawl hnenih thu a rak kammi cu atu an tesinfa kannih hnenah hin Jesuh thihnak ihsin a thoter salnak thawngin a kimter zo a si. Cumi cu Saam pahnihnak sungah: ðNangmah cu ka Fapa na si, tuihsun ah na Pa ka si zo, ó tiin a um.

³⁴Cule Jesuh cu thlaan sungah a thu-ralta lo ding ih a thosal ding ti thu-ah Pathian in hiti in a sim cia. ðDavid hnenih kam ciami a thianghlimmi thluasuahnak cu nanmah hnenah ka lo pe ding, ó tiah a ti.

³⁵Cule hmun dang khalah, ðA thianghlimmi na siahhlawh cu thlaan sungah na ziamralter siang lo ding, ó tiah a ti.

³⁶Ziangahtile David cu amah ih san sungah Pathian duhmi hna a òuan ve naón, a thih tikah a pu le a pa hnenah an phum ih a taksa cu thlaan sungah a ziamta a si.



³⁷Sikhalsehla Pathian in thlaan ihsin a thawhter mipa-ih parah cun cubangtuk in a si lo.

³⁸⁻³⁹Ka phunpi Israel pawl, nan zatein fiang zetih nan theih a òul mi cu: Jesuh hmin in sual ngaidamnak thuthang nan hnenah phuan a si; nan sualnak sung ihsin Moses ih Daan in a lo luatter thei lo, asinain Jesuh a zumtu hmuahhmuah cu an sualnak sung ihsin an luat a si, tihi nan theih a òul.

⁴⁰Cuti a si ruangah ralring uh, a tanglamih profet pawl ih an rak simmi hi nan parah a kim pang ding. Profet pawl in:

⁴¹ÖZohhnik uh! Nannih mi hnihsan hmang pawl: Mangbang thinphang uhla thi ta uh! Ziangahtile tuihsun ih ka tuahmi hi, mi in nan hnenih an simfiang hmanah nan zum duh lo dingmi thil an si, ó tiin an sim,” tiah a ti.

⁴²Paul le Barnabas cu sinakok ihsin an suak ih mipi pawl cun hmai Sabbath ni ih ra sal dingin le cuih Thuthang ra sim sal dingin an sawm.

⁴³Mipi pumkhawmnak ihsin an òiak hnuah Paul le Barnabas cu Judah mi tampi le Judah biaknak ih a lutmi Zentail mi tampi in an thlun. Tirhthlah pawl in an hnenah thu an sim ih Pathian zaangfahnak sungih nung ringring dingin thazaang an pek hai.

⁴⁴A hmaizarh Sabbath ni ah mi tampi, khawsung mi hmuahhmuah titlak in Pathian thu theih duh ah an ra suak.

⁴⁵Cumi cu Judah mi pawl in an hmuh tikah an nahsuak ih Paul ih thusimmi cu an el ih an hmuhsuam.

⁴⁶Sikhalsehla Paul le Barnabas cun ralòha sinsin in thu an sim. öPathian thu nan hnenih sim hmaisä ding cu a òulmi a si. Sikhalsehla nannih in nan duh lo, nan el ih kumkhua nunnak ngah ding tlak ih nan ruat awk lo ruangah kan lo tlansan ding ih Zentail mi hnenah kan feh ding.

⁴⁷Ziangahtile Bawipa ih thukham in pekmi cu hiti in a si: öLeilung pumpuluk hi rundam a sinak dingah, nannih cu Zentail mi hrangah tleunak ah ka lo tuah zo a si, ó a ti,” tiah an ti.



⁴⁸Cuih thu cu Zentail mi pawl in an theih tikah an lung a awi ngaingai ih Bawipa ih Thuthang òha cu an sunloih zet. Cule kumkhua nunnak hrangih hrilmi pawl cu zumtu-ah an cang.

⁴⁹Bawipa ih thu cu cuih ramsung hmunkipah a thang.

⁵⁰Sikhalsehla Judah mi pawl in khawsungih upa pawl le Pathian awitu upat tlak Zentail nunau pawl kha an tokhrok ih cu pawl cun Paul le Barnabas cu an hrem ih an peng sung ihsin an dawihlo.

⁵¹Paul le Barnabas cun an parih lungkim lonak langternak ah an ke ih leidip kha an thingta ih Ikoniam ah an feh.

⁵²Antiok khua ih dungthlun pawl cu lungawinak le Thlarau Thianghlim in an khat. BIRMA.

Tirhthlah 14

Ikoniam Khua An Thleng

¹Cubangtuk thocho in Ikoniam khua khalah Paul le Barnabas cu sinakok ah an va feh ih nasa zetin thu an sim. Judah mi le Zentail mi tampi zumtu-ah an cang.

²Asinain a zum duh lotu Judah mi pawl in Zentail mi pawl kha an tokhrok ih zumtu pawl kha an dodalter.

³Tirhthlah pahnih cu cutawkah reipi an um ih ralòha zetin Bawipa ih thu an sim rero. Bawipa ih zaangfahnak thu an simmi a dik a si, ti langternak ah Bawipa in hmuhsaknak mak le khawruahhar thil tuah theinak huham a pek hai.

⁴Khawsung mi pawl cu an òhen aw òheh. Mihrek in Judah mi an òan ih mihrek in tirhthlah pawl an òan.

⁵Cule Zentail mi òhenkhat le Judah mi òhenkhat in an hotu pawl thawn tirhthlah pawl tuahsiat ding le lungto in deng dingah thu an relcat.

⁶Cumi cu tirhthlah pawl in an theih tikah Likaonia ram sungih Listra khua, Derbe khua le a kiangkap ram pawl ah an tlan.



⁷Cutawkah Thuthang òha cu an sim.

Listra Le Derbe Khua Ah

⁸Listra khua ah mizeng pakhat, suahkeh ke-awl ih voikhat hman a feh thei dah lo pa a um.

⁹Paul thusimnak ahcun a to ih a thusim cu a ngai. Paul in a thusimmi kha cupa in a zum ih damnak a ngah thei ti a hmuh tikah hmaitontein a zoh ih,

¹⁰ringzet in, öTho awla dingtein hung ding aw!” tiah a ti. Cupa cu a hung khir ih a feh thei!

¹¹Cutiuh Paul ih a tuahmi cu mipi in an hmuh tikah anmah Likaonia òong in, öKhawzing pawl minung bangtuk ah an cang ih kan hnenah an rung a si hi!” tiah an au ciamco.

¹²Barnabas kha an khawzing Zeus hmin an pek ih Paul cu a òong biktu a si ruangah an khawzing Hermes hmin an pek.

¹³An khuahnar ah an khawzing Zeus ih biakinn a um; cutawkih puithiam in cawcang pawl le pangpar pawl kotka ah a run keng, ziangah tile amah le mipi pawl in tirthlah pawl hnenah raithawinak pek an duh ruangah a si.

¹⁴Cutiuh tuah an tummi cu Barnabas le Paul in an theih tikah an hnipuan an thlek ih mipi lakah au phah in an tlan vivo.

¹⁵öHitiin ziangah so nan tuah tum? Kannih hi nanmah bangtuk milai kan si ve! A òhahnem lomi thil nan tuahnak ihsin lei le van le tipithuanthum le a sungih ummi hmuahhmuah a tuahtu Pathian nung hnenih nan kirnak dingah Thuthang òha sim dingin kan ra a si.

¹⁶Hlanlaih cun Pathian in zozo khal an duhmi lamzin thlun dingin a on.

¹⁷Sikhalsehla thilòha a tuahmi in amah a um ti kha a langter ringring a si: van ihsin ruah a surter ih a tikcu caan ah thlaici kho a umter; tirawl a lo pek ih nan thinlung hngam in a tuah a si,” tiah an ti.

¹⁸Cutiin an sim hnu hmanah raithawinak tuah lo dingah tirthlah pawl in misenpi cu har zetin an kham thei ceu.



¹⁹Judah mi òhenkhat Pisidia ram Antiok khua in le Ikoniam khua ihsin an ra ih miburpi kha anmah lam òang dingin an sawm ngah hnuah Paul cu lungto in an deng; a thi zo tiah an ruat ih hnarpawn ah an hnuk ih an taan.

²⁰Sikhalsehla dungthluntu pawl a kiangah ding in an tonkhawm awk tikah a tho ih khawsungah a feh sal. A thaisun ah Barnabas thawn Derbe khua ah an feh.

Siria Ram Antiok Khua Ah An Kir

²¹Paul le Barnabas in Thuthang òha cu Derbe khua ah an sim ih dungthluntu tampi an ngah. Cuih hnuah Listra khua, Ikoniam khua le Pisidia peng Antiok khua ah an kir.

²²Zumtu pawl kha tha an pek phah vivo ih zumnak sungah rintlak zetin um dingin an forh vivo. öPathian Uknak sung lut ding kan si ahcun harsatnak tampi kan ton ding hrimhrim a si,” tiah an zirh vivo.

²³Kawhhran umnak poh ah kawhhran upa an ret vivo ih thlacam le rawl-ul in an rinsanmi an Bawipa hnenah hlannak an tuahta vivo.

²⁴Pisidia ram an lan òheh hnuah Pamfilia ram an thleng.

²⁵Thuthang òha Perga khua ah an sim ih cuih hnuah Attalia khua ah an vung feh.

²⁶Cutawk ihsin lawng in Antiok khua ah an kir. Antiok khua cu atu-ih an òhehmi an hnaòuan òuan dingah Pathian hnenih an rak pek awknak khua kha a si.

²⁷Antiok khua an thlen tikah kawhhran senpi pawl an kokhawm ih Pathian in anmah a hmanzia le Zentail mi pawl Pathian thu zum dingih lamzin a on sakzia pawl an sim.

²⁸Cutawkah zumtu pawl thawn reipi an um tlang.

Tirhthlah 15

Jerusalem Ih Thurel Khawmna



¹Mi òhenkhat Judea ram ihsin Antiok khua ah an ra ih, öMoses Daan ih in fial bangtuk in serh nan tan lo ahcun rundamnak nan ngah thei lo ding,” tiah zumtu unau pawl an zirh ciamco.

²Cuih thu cu Paul le Barnabas in nasa zetin an el; cule a netnak ah hi thu-ah hin tirhthlah pawl le kawhhran upa pawl thawn Jerusalem ih vung tong aw dingin Paul le Barnabas le Antiok khua ih upa dang pawl an fial.

³An feh zawng ah kawhhran pawl in an thlah. Cule Fawnisia le Samaria ram an pal phah ih cutawkah Zentail mi pawl ziang bangtuk in Pathian lamah an lung an thleng zo ti kha an theihter phah vivo. Cuih thu an theih tikah zumtu pawl cu an lung a awi ngaingai.

⁴Jerusalem an thlen tikah kawhhran le tirhthlah pawl le kawhhran upa pawl in an rak hmuak ih a rak hmuaktu pawl hnenah cun Pathian ih hnaòuannak kha kimtein an sim.

⁵Sikhalsehla Farasi pawl sungih a telmi zumtu hrekkhat pawl cun, öZentail mi pawl cu serh an tan hrimhrim a òul ih Moses Daan thlun dingin kan sim a òul a si,” tiah an ti.

⁶Curuangah tirhthlah pawl le kawhhran upa pawl cu cuih thu ruat dingah an tong aw khawm.

⁷Caan reipi an el awk hnuah Piter a ding ih, öKa u le ka nau tla, nan theih zo vekin kei hi nanmah lak ihsin Zentail mi pawl in Thuthang òha an theih ih an zum thei venak dingah Thuthang òha an hnenih sim dingah Pathian in i hrilnak a rei zo.

⁸Cule mi hmuahhmuah ih ruahnak a thei òhehtu Pathian in Zentail mi pawl khal a pom a si; cuih a pomnak cu kan hnenih Thlarau Thianghlim in pek vekin an hnen khalah Thlarau Thianghlim a peknak in a langter zo.

⁹Pathian in anmah le kanmah karlakah thleidannak zianghman a nei lo; an zum ruangah an sualnak khal a ngaidam a si.



¹⁰Cuti a si ruangah ziangah so kan pu le kan pa pawl in siseh, kanmah khal in siseh kan phurh thei lomi thilrit cu zumtu pawl ih zaang parah suang tahratin Pathian cu hniksak nan duh?

¹¹Asilo! Kannih hi anmah vek thotho in zumnak kan nei ih Bawipa Jesuh ih zaangfah thinpemnak thawngin rundamnak kan ngah a si,” tiah a ti.

¹²Paul le Barnabas khal in Pathian in anmah hmangin Zentail mi lakah hmuhsaknak mak le khawruahhar a phunphun a tuahmi hmuahhmuah kha an sim tikah an zatein dai khepkhep in an ngai.

¹³An sim òheh tikah Jeim a ding ih, öKa u le ka nau tla, i ngaihnik uh!

¹⁴Simon in atute ih a òong zomi cu nan thei. Zentail mi pawl khal Pathian in an zawn a ruat ih anmah lak ihsin minung hrekkhat cu Amah ih ta si dingah a hril a si, tiah a simfiang zo.

¹⁵Profet pawl khal in hivek thothoin an rak sim zo. Ca Thianghlim in:

¹⁶öBawipa in, himi hnuah, Ka ra kir sal ding ih A tlu zomi David ih uknak cu ka tung sal ding. A siatbal mi cu ka sak ding ih ka cakter sal ding.

¹⁷Cuti cun leilung tlun miphun hmuahhmuah ka hnenah an ra ding; Ka hril ciami Zentail mi hmuahhmuah khal an ra ding.

¹⁸Khuahlan lai ihsin hi thu a theitertu Bawipa in a ti,ó tiah a ti.

¹⁹Curuangah kei ka ruahnak ahcun: Pathian a pantu Zentail mi pawl hi hnaihnaawnak pe hlah uhsi.

²⁰Cuhnakin an hnenah milem biaknak rawl thiang lo ei lo dingin le nupa sualnak tuah lo dingin le hngawngrek-ih thahmi sa le sathi pohpoh ei lo dingin ca kuat sawn uhsi.

²¹Ziangahtile Sabbath tinte in sinakok ah Moses Daan cu kum reipi sung siar a si zo ih Pathian thu khal khawkip ah sim a si zo,” tiah a ti.

Zumtu Zentail Pawl Hnenih Cakuat

²²Cule tirhthlah pawl, kawhhran upa pawl le kawhhran zate in anmah sung ihsin mi òhenkhat hril tahratin Paul le Barnabas thawn Antiok khua



ih thlah dingah an rel. Anmah lakah zumtu pawl in an upat zetmi pahnih, Barsabbas ti khal in an kawhmi Judas le Silas an hril ih,

²³a tanglamih ca kuat hi an kut ah an pek: öNan unau a si mi kannih tirhthlah pawl le kawhhran upa pawl in Antiok le Siria le Silisia ih a ummi Zentail unau pawl nan zate hnenah cibai kan lo buk.

²⁴Hitawkih kan pawl sung ihsin nan hnen a ra thlengmi òhenkhat in an òngkam in harsatnak an lo pek ih an lo buaiter ti kan thei. Hiti ih an ra òng tikah kannih ih kan fialmi an si lo.

²⁵Curuangah kan tong-aw khawm ih kanmah sung ihsin hrilmi palai nan hnenah kan hun thlah.

²⁶Kan Bawipa Jesuh Khrih hnaòuannak hrangah nunnak tiangin a pe ngamtu kan duhdawtmi Paul le Barnabas thawn an hung ding.

²⁷Cuti cun Judas le Silas nan hnenah kan hun thlah ih anmah in hi ca sungih kan nganmi hi an lo sim ding.

²⁸Thlarau Thianghlim le kannih lungkim tlangnak kan nei ih hi a tanglam ih a òulmi daan pawl siarlo a dang thilrit nan parih ret ding kan duh lo:

²⁹Milem biaknak rawl nan ei lo pei; sathi nan ei lo pei; hngawngrek-ih thahmi sa nan ei lo pei; cule nupa sualnak nan tuah lo pei. Himi pawl tuah loin nan hrial thei a si ahcun a òha thluh ding. Damte in um hram uh,” tiah an ngan.

³⁰An thlahmi an palai pawl cu an feh ih Antiok an thleng. Cutawkih zumtu pawl hmuahhmuah cu an ko khawm ih an kenmi cakuat cu an pek.

³¹Cumi an siar tikah mipi thapeknak ca a si ruangah an lung a awi ngaingai.

³²Judas le Silas anmah khal cu profet an si ih mipi hnenah ralòhatnak le thacahnak thu reipi an sim.

³³Cutawkih tawkfang an um hnuah zumtu pawl in hnangamte in an thlah ih anmah a hun thlahtu kawhhran hnenah an kir sal.

³⁴(Sikhalsehla Silas cu cunah a taangta.)



³⁵Paul le Barnabas cu tawkfang sung Antiok ah an um ih midang tampi thawn Pathian thu an zirh ih an sim.

Paul Le Barnabas An òhen Aw

³⁶Malte a rei deuh hnuah Paul in, öBawipa ih thu kan rak simnak ah khan feh sal uhsila khawkip ih unau pawl kan va tlawng sal pei ih an umtlandan kan va zoh sal pei,” tiah Barnabas cu a ti.

³⁷Barnabas in Johan Marka kha an hnenah fehter a duh.

³⁸Asinain Paul in Johan Marka hruai ding cu a òha tiin a ruat lo, ziangahatile Johan Marka cun an khualtlawnnak a net tiang thlun loin Pamfilia ihsin a kirsan hai ruangah a si.

³⁹Cuih thu-ah cun Paul le Barnabas cu napi-in an el aw ih an òhen aw. Barnabas in Marka cu a hruai ih Saipras ah lawng in an feh.

⁴⁰Paul in Silas a hruai ih zumtu pawl in Bawipa ih zaangfahnak thawn va feh hram uhlaw tiah an thlahta.

⁴¹Paul le Silas cu Siria ram le Silisia ram sung an pal phah ih kawhhran pawl kha tha an pek phah vivo. BIRMA.

Tirhthlah 16

Paul Le Silas Hnenah Timote A Feh

¹Paul cu Derbe khua le Listra khua a va thleng; cutawkah dungthlun a si mi Timote a um. A nu cu Judah mi a si ih Khristian a si ve, a pa cu Grik mi a si.

²Listra khua le Ikoniam khua ih a ummi zumtu pawl in Timote cu an porhzet.

³Paul in Timote cu hruai a duh ruangah a serh a tanter. Ziangahatile cutawkhawsungih a ummi Judah mi pawl in Timote ih pa cu Grik mi a si ti kha an theih òheh ruangah a si.

⁴Khua pakhat hnu pakhat an thleng vivo ih Jerusalem khua ih tirhthlah pawl le kawhhran upa pawl in an relcatmi daan pawl kha zumtu pawl hnenah an sim vivo ih thlun ding khalah an forh.



⁵Curuangah kawhhran pawl cu zumnak lamah an cak deuhdeuh ih ni khat hnu ni khat minung an tam sinsin.

Paul In Langnak A Hmu

⁶Asia ram sungih Thuthang òha sim dingah Thlarau Thianghlim in a on lo ruangah Frizia le Kalatia ram sungah khual an tlawng.

⁷Misia ramri an thleng ih Bithinia ramsung luh an tum, asinain Jesuh ih Thlarau in a on lo.

⁸Curuangah Misia ram cu an lan ih Troas khua ah an feh.

⁹Cuih zanah Paul in langnak a hmu ih cuih a hmuhmi ahcun Masidonia mi pakhat ding tahratin, öMasidonia ah ra awla in ra bawm aw,” tiah zaangfah a dil.

¹⁰Paul ih langnak a hmuh òheh vete in Masidonia ih feh dingah kan tim kan tuah, ziangatile cutawk mi pawl hnenih Thuthang òha sim dingah Pathian in in ko a si tiah kan zum.

Filipi Ah Lydia Lungthlengnak

¹¹Troas ihsin lawng in kan feh ih Samothrace ah dingtein kan feh; cule a thaisun ah Neapolis kan thleng.

¹²Cutawk ihsin leilung in Filipi khua kan thleng. Filipi khua cu Masidonia ram sungih peng pakhatnak ih khawpi a si. Rom ih ukmi khua a si fawn. Cutawkah ni tampi kan caam.

¹³Sabbath ni ah khawpi ihsin tivakap ah kan feh; cutawkah Judah mi pawl hmun khatih thlacamnak hmun a um ding tiah kan ruat. Kan to ih cutawkih a rami nunau pawl thawn, thu kan ruah aw.

¹⁴An lakih pakhat, kan thu a ngaitu cu Thiatira khuami Lydia a si ih amah cu puan sendup zuartu a si. Amah cu Pathian a biatu a si ih Paul thusimmi kha òhateih ngai dingah Bawipa in Lydia ih thinlung sangka a on.

¹⁵Amah le a innsungsang pawl baptisma an lak òheh hnuah, Lydia in, öBawipa a zum taktak tiih in ruat asile ka inn ah ra caam ve hram uh!” tiah in sawm. Cutiin in sawm suak ih kan va feh.



Filipi Thawng Sungah

¹⁶Ni khatah thlacamnak hmuni kan feh laiah, khawsia polhmi hmailam thu a simsung theitu sal nunau pakhat in in rak hmuak. Hmailam thu a simsungnak in a bawi pawl hrangah tangka tampi a ngah.

¹⁷Paul le kanmah cu in thlun vivo ih, öHimi pawl hi Cungnungbik Pathian ih sal an si! Rundamnak thu nan hnenah an phuang a si!” tiah a au vivo.

¹⁸Cuti cun ni tampi sung a tuah ih a netnak ah Paul cu a thin-ai a thok ih a dunglet hoi tahratin a khawsia hnenah cun, öHi nu sung ihsin suak dingah Jesuh ih hmin in thu ka lo pek!” tiah a ti. Hmakhatteah a khawsia cu a suak.

¹⁹Amah a neitu pawl in tangka an ngah theinak lamzin a um nawn lo ti kha an theih tikah Paul le Silas cu an kaih ih thuneitu bawi pawl hnenah miburpi tonkhawmnak hmuna an dirh.

²⁰Rom Acozah bawi thuðhentu pawl hmaiah an hruai ih, öHimi pawl hi Judah mi phun an si ih kan khawsungah buainak an suahter.

²¹Kan daan thawn a kaih-aw lomi daan an zirh; kannih cu Rom Acozah minung kan si ih hi an zirhmi daan hi kan pom thei lo, a thlun khal kan thlun lo,” tiah an ti.

²²Cule misenpi pawl khal Paul le Silas a huatu ah an tel ve. Cuih hnuah Acozah bawi thuðhentu pawl in Paul le Silas ih hnipuan cu an dirhthleksak ih vuak dingah thu an pek.

²³Besiazet ih an vuak hnuah thawng sungah an khum ih thawnginn uktu pa cu ðhateih tawh hren dingin thu an pek.

²⁴Cuih thupekmi a ngah vekin thawnginn uktu pa in Paul le Silas cu thawnginn sungta khaan sungah a vun khum ih a rit zetmi thingtum pahnih in hreng a sut.

²⁵Zanðim hrawngah Paul le Silas cu thla an cam ih Pathian thangðhatnak hla an sak; cule thawngtla dang pawl in an rak ngai.



²⁶Rinlopi-ah nasa zetin ling a hnin ih thawnginn cu a tawhram tiangin a hnin òheh. Hmakhatte-ah sangka pawl an ong aw òheh ih thawngtla pawl hmuahhmuah ih kut khihnak thir cikcin cu an phoih aw òheh.

²⁷Thawnginn uktu cu a òhang ih thawnginn sangka pawl a ong òheh ti a hmuh tikah thawngtla pawl an tlan thluh zo tiin a ruat ih, a ralnam zuuk tahratin amah le amah thah awk a tum.

²⁸Sikhalsehla Paul cu a aw neih patawp in a au ih, öNangmah le nangmah tuahmawh aw hlah! Kan zatein kan um thluh ko,” tiah a ti.

²⁹Thawnginn kiltu pa cun meisa rak keng uh, a ti ih thawnginn sungah zamrangin a lut ih khur phah rero in Paul le Silas kehram ah a bok.

³⁰Cule lengah a hruai hai ih, öKa bawipale pawl, rundamnak ngah dingah ziangso ka tuah ding?” tiah a sut.

³¹Annih in, öBawi Jesuh zum awla nangmah le nan sungte in rundamnak nan ngah ding,” tiah an ti.

³²Cule Pathian thu cu amah le a innsang zate hnenah an sim.

³³Cuih zan rori-ah cun thawnginn uktu pa in a fehpi hai ih an hmaa pawl cu a buah sak; cule cuvete in amah le a innsang zatein baptisma an lak.

³⁴Cun Paul le Silas cu a inn ah a hruai ih rawl ei ding a pek. Amah le a innsang zatein Pathian an zum ngah ruangah lungawinak in an khat.

³⁵A thaizing ah Rom Acozah bawi thuòhentu pawl in palik bawi pawl an hei thlah ih, öKha pawl kha thlah hai uh,” tiah thu an pek.

³⁶Curuangah thawnginn uktu pa in Paul cu, öThuòhentu bawi pawl in nangmah le Silas thlah dingin thu an rak pe. Curuangah suak uhla, daitein feh uh,” tiah a ti.

³⁷Sikhalsehla Paul in palik bawi pawl hnenah cun, öSualnak zianghman kan nei lo naón mizapi hmai rori-ah in thawi; Rom Acozah minung kan si ve! Cuih tlunah thawngah in thlak. Cule atu-ah a thupte in fehter in tum maw si?



Feh naisai hlah! Rom Acozah bawi pawl anmah rori hinah ra hai sehla in ra suah hai seh!” tiah a ti.

³⁸Cutiiah a timi cu palik bawi pawl in Rom Acozah bawi thuòhentu pawl hnenah an va sim; cule Paul le Silas cu Rom mi an si ti an theih tikah an thin a phang!

³⁹Curuangah Paul le Silas hnenah cun an va feh ih ngaithiamnak an va dil; cule thawnginn ihsin an suah ih khawsung ihsin hmun dangah feh uh, tiin an dil.

⁴⁰Paul le Silas cu thawnginn ihsin an suak ih Lydia ih inn ah an feh. Cutawkah zumtu unau pawl an tong ih thazaang peknak thu an sim hnuah cuih khua ihsin an suak. BIRMA.

Tirhthlah 17

Thesalonika Khua An Thleng

¹Paul le Silas cu Amfipolis le Appollonia an tlawng ih Thesalonika khua an thleng. Cutawkah Judah mi pawl ih sinakok a um.

²Amah ih tuah keel vekin Paul cu Sinakok ah a feh. Cutawkah Sabbath ni ni thum sung rori mipi thawn thu an el aw ih,

³Messiah cu thihnak a tuar ding ih a thosal ding a si ti kha Ca Thianghlim sung ihsin a langter ih a simfiang vivo. öNan hnenih ka phuanmi Jesuh hi Messiah cu a si,” tiah Paul in a ti.

⁴Mi òhenkhat cu an thinlung a fiang ngah ih Paul le Silas kha an kom. Cuvekin nunau hotu pawl le Pathian a biatu Grik mi tampi a burpi in Paul le Silas hnenah an kom ve.

⁵Sikhalsehla Judah mi pawl in an nahsiik ih lamzin ih a vak lakmi mi hlothlau òhenkhat pawl kha an khawm ih miburpi ah an cang. Khawsungah an au an kio ih nasa zetin buainak an suahpi. Jason an timi pa ih inn an va kulh ih cutawkah Paul le Silas kha kai ih mipi hmai ah hnuk an tum.



⁶Sikhalsehla cutawk inn ah Paul le Silas cu an hmu lo ih Jason le zumtu òhenkhat pawl sawn kha khawsung upa hmaiah an hruai ih, òHmunzakipah buainak a suahtertu pawl, atu-ah kan khawsung an ra thleng ih,

⁷Jason in a inn sungah a umter hai. An òongmi cu òJesuh timi siangpahrang dang pakhat a um,ó an tiih cuti cun Rom siangpahrang ih daan an buar a si,” tiah an au ciamco.

⁸Cutiiah an aunak ruangah miburpi le khawsung upa pawl cu an buaiter òheh.

⁹Thuneitu pawl in Jason le a rualpi pawl cu anmah thlah dingih a òul zat tangka an lak ih cuih hnuah an thlah sal.

Berea Khua An Thleng

¹⁰Khua a thim vete in zumtu pawl in Paul le Silas cu Berea khua ah an thlah. Berea khua an thlen tikah sinakok ah an feh.

¹¹Cutawkih mipi pawl cu Thesalonika mi pawl hnakin an thinlung a tluangtlam deuh. An thusimmi pawl cu an thinlung taktein an ngai ih, nitinte in Paul ih simmi cu a si ngaingai maw, si ngaingai lo tiah Ca Thianghlim an siar ih an zohòhim.

¹²Mi tampi in an zum; upat tlak Grik nunau pawl le Grik mipa pawl khal in an zum ve.

¹³Asinain Thesalonika ih ummi Judah mi pawl in Berea khua khalah Paul in Pathian thu a sim ti an theih tikah Berea khua ahcun an ra ih mipi kha an tokhrok ih an buaiter ciamco.

¹⁴Hmakhatte-ah zumtu pawl in Paul cu tiffinriat lamah an tlanter; asinain Silas le Timote cu Berea ah an taangta.

¹⁵Paul a thlahtu zumtu pawl in Paul cu Athens khua tiang an thlun; cule a thluntu pawl cu an kir ih Silas le Timote in a zamrang thei tawkih amah hei dawi dingah Paul in thu a cah hai.

Athens Khua-ah

¹⁶Paul in Silas le Timote kha Athens khua ihsin a hngak laiah cuih khawpi cu milem zuk in a khat ti kha a hmu ih a thin a nau ngaingai.



¹⁷Curuangah Judah mi pawl le Pathian a biatu Grik mi pawl thawn an pumkhawmnak inn sinakok ah thu an el aw òheu; mizapi ton awknak hmun khalah a rami pawl thawn an el aw ringring.

¹⁸Epikurian thuzirhtu saya òhenkhat le Stoik thuzirhtu saya hrekkhat pawl thawn khal thu an el aw. Mi hrekkhat in, öZianghman thei sii lo, hi pa hin mi hmaiah lang duh zetin ziangso rel a tum rero?” tiah an ti. Mihrek in, öRamdang pathian pawl ih thuhla a sim a bang,” an ti. Ziangah cutin an ti tile Paul in Jesuh le a thawhsalnak thu a sim ruangah a si.

¹⁹Curuangah Paul cu Areopagas an timi an khua ih khonsil hnenah an suahti ih, öThuthar na zirhmi hi ziangso a si, ti kan thei duh.

²⁰A hrekkhat na simmi kan theihmi cu a lamdang zet ih a tican ziang a si ti kan thei duh,” tiah an ti.

²¹(Ziangah cutin an ti tile Athens khua mi hmuahhmuah le hi khua ih a ummi ramdang mi tla cu thu thar le thil thar kha an tikcu zate hmangin theih rero le sim rero a duh bikmi pawl an si.)

²²Paul cu an khua khonsil Areopagas timi upa hmaiah cun a ding ih an hnenah, öNannih Athens mi pawl hi biaknak lam pohpoh ahcun nan taimazet ti ka hmu.

²³Ziangahtile nan khawpi sungih ka toihvah tikah Pathian nan biaknak hmun pawl tla ka zoh ih biakòheng pakhat parah öKan Theih Lomi Pathian Hnenah,ó tiih nan nganmi ka hmu. Cutiin nan thei lo na-cingih nan biakmi Pathian cu atu nan hnenih ka phuanmi hi a si.

²⁴Leilung le a sungih a ummi hmuahhmuah a tuahtu Pathian cu lei le vanih Bawi a si ih milai kutih sakmi biakinn sungah a um lo.

²⁵Cuih tlunah Pathian cu mi hmuahhmuah hnenah nunnak le thaw le thildang hmuahhmuah a petu Pathian a si ruangah milai in a hrangih kan tuahmi kha a òulmi zianghman a um lo.



²⁶Minung pakhat sung ihsin leilung mipahun hmuahhmuah a tuah ih leilung pumpuluk ah a umter òheh. A hlankhan in ziangtik caanah an um ding ih khuitawk hmun tiang an um thei ding, ti kha a relcia òheh.

²⁷Ziangah hiti in a tawlrel cia tile Pathian an hawl ih an hmuh suak theinak dingah a si. Sikhalsehla a ngaingai ti-ah cun Pathian cu zo thawn hman a hlat lo.

²⁸Mi pakhat ih a rak sim cia vekin, ðAmah ih sungah kan nung, kan tlangleng ih khua kan sa!ð tiah nan hla phuahtu òhenkhat pawl ih an tivek in, ðKannih khal hi a faate kan si ve.ð

²⁹Cutihi Pathian ih faate kan si ruangah thilthiam pawl le zuk suaithiam pawl in sui milem le ngun milem le lungto milem an tuahmi hi Pathian ah kan ruah ding a si hrimhrim lo.

³⁰Minung in Pathian thei lo bembem ih an rak um caan kha cu Amah Pathian in hmu lo vekin a um san meen; sikhalsehla atu-ah cun an nuncan òha lomi ihsin sualsir dingah mi hmuahhmuah kha a fial a si.

³¹Ziangahtile a hril ciami mi pakhat in leilung pumpuluk hi dingnak thawn thuòhen cat dingah ni a tin zo. Cuih thu cu thudik a si, ti kha mi hmuahhmuah hnenah langternak ah cupa cu thihnak ihsin a thoter sal zo,” tiah a ti.

³²Mithi thawhsalnak thu Paul ih a simmi an theih tikah mi hrek in an hnihsan; asinain midang in, öIn sim sal hrih cila kan duh,” tiah an ti.

³³Cuih hnuah Paul cu an khawmnak ihsin a feh.

³⁴Mi hrekhat in an thlun ih an zum. A zumtu lakah cun Khonsil upa Dionisias tla a tel. Damaris an timi nunau pakhat le midang òhenkhat khal an tel. BURMA.

Tirhthlah 18

Korin Khua-ah

¹Cuih hnuah Paul cu Athens ihsin a feh ih Korin khua a thleng.



²Cutawkah Pontus ramih a suakmi Judah mi Aquila a tong. Aquila cu a nupi Prisilla thawn Italy ihsin a ra tlanmi an si. Ziangahatile Rom siangpahrang Klaudius in Judah mi hmuahhmuah cu Rom khua ihsin a dawu ruangah an tlan. Paul cun a va tong hai ih,

³an hnenah a caam ih anmah thawn hna a òuan. Aquila le Prisilla cu puantlam tuah in pumcawmmi an si ih anmah vekin Paul khal puantlam tuah in a pum a cawm aw ve.

⁴Sabbath nitinte in sinakok ah Judah mi le Grik mi pawl an thinlung fiangter dingah thu an ruah aw, an el aw òheu.

⁵Masidonia ihsin Silas le Timote an ra thlen tikah Paul cu a tikcu neihmi hmuahhmuah in Pathian thusimnak ah a hmang ih Jesuh cu Messiah taktak a si tiah Judah mi hnenah a sim ciamco.

⁶Annih in Paul cu an engtai ih òong siava tla in an leh tikah Paul in a lungkimlonak langternak ah a hnipuan ih leivut kha a thinta ih, öNan hloral a si ahcun nanmah ih mawh a si ding! Kei i mawhthluk hlah uh! Atu ihsin Zentail mi hnenah ka feh ding!” tiah a ti.

⁷Curuangah a feh ih Zentail mi Titias Jastas an timi pa inn ah a um; Titias Jastas cu Pathian a biatu a si ih a inn cu sinakok kiangte ah a um.

⁸Sinakok uktu upa bik Krispas khal a sungkhat pawl thawn Bawipa an zum; cule Korin khuami tampi tla in Pathian thu cu an thei ih an zum ruangah baptisma an lak.

⁹Zankhat ah Paul in langnak a hmu ih cuih sung ihsin Bawipa in, öPaul, òih hlah! Sim rero ko aw, na bei dong hlah!

¹⁰Na hnenah ka um a si. Zohman in harnak an lo pe thei lo ding, ziangahatile hi khawsungih mi tampi cu ka minung an si,” tiah a ti.

¹¹Curuangah Paul cu kum khat le a hrek sung a um ih mipi hnenah Pathian thu a zirh ringring.



¹²Gallio in Akhaia ram uktu Rom Mangki a òuan laiah Judah mi pawl an tongkhawm aw ih Paul cu an kai ih zungah an suahti.

¹³ÖHi pa hin mi tampi hnenah kan daan thawn a kaih aw lomi Pathian biak daan a zirh a si,” tiah an ti.

¹⁴Paul a hung òong zik zawng ah Gallio in Judah mi hnenah, öThil òha lo le thil sual pakhatkhat tuah ruangah a si ahcun Judah mi pawl nan parah thinsung sau zetin ka um ding.

¹⁵Sikhalsehla atu cu nan biaknak ih òong fang le hmin le nan daan ruangih thu el aw nan si ruangah nanmah tein va relcat uh! Cubangtuk thu-ah cun thuòhentu ka si thei lo ding,” tiah a ti.

¹⁶Cule a zung ihsin Judah mi pawl cu a dawì òeh.

¹⁷Sinakok inn uktu Sosthenes kha an zatein an kai ih zung hmai rori ah an vuak. Asinain Gallio cun zianghman ah a siarsak lo.

Antiok Ah A Kir Sal

¹⁸Paul cu Korin khua ih zumtu pawl thawn ni tampi sung an um hnuah Prisilla le Aquila thawn lawng in Siria ah an feh. Kenkhria ihsin lawng in an feh hlanah thu tiamkammak a rak tuah zo bangtuk in Paul cu a lu a meet.

¹⁹Efesa khua an thleng ih cutawkh ah Prisilla le Aquila cu a taan. Sinakok ah a lut ih Judah mi pawl thawn thu an ruah aw.

²⁰Rei deuh um dingin an sawm naón a lung a kim lo.

²¹A feh zawng ah thu a cahta ih, öPathian lungkimnak a si ahcun nan hnenah ka ra sal leh ding,” tiah a ti. Cule Efesa ihsin lawng in a feh.

²²Sisaria a thlen tikah Jerusalem khua ah a lan ih cutawkih kawhhran kha a tongta ih Antiok ah a hung feh sal.

²³Cutawkah tawkhfang sung a um hnuah a pok sal ih Kalatia le Frizia ram a tlawng ih zumtu hmuahhmuah an thazaang a cakter.

Efesa Le Korin Ah Apollos



²⁴Culai ah Alexandria khua ih suak, Apollos timi Judah pa cu Efesa khua ah a ra thleng. Amah cu òng a thiam zet ih Ca Thianghlim tla a thei ngaingaimi a si.

²⁵Bawipa ih Lamzin thuhla ah zirh zomi a si ih, thinlung thozet le felzetin Jesuh ih thuhla cu a sim ih a zirh. Asinain a theihmi cu Johan ih baptisma thu lawnglawng a si.

²⁶Ralòha zetin sinakok ah thu a sim. A thusimmi cu Prisilla le Aquila in an theih tikah an inn ah an sawm ih Pathian Lamzin thuhla kha felfai deuh in an sim.

²⁷Cule Apollos cu Akhaia peng ih feh a tum ruangah Efesa khua ih zumtu pawl in an bawm ih Akhaia khua ih dungthluntu pawl hnenah Apollos an rak mikhual theinak dingah ca an ngansak. Akhaia khua a thlen tikah Pathian zaangfahnak thawngin zumtu a rak si mi pawl hrangah bawmtu òhazet ah a cang.

²⁸Ziangahtile mi thu el a thiamzet ih Jesuh cu Messiah taktak a si, tiah Ca Thianghlim sung ihsin la tahrat in a fiangter ih cuticun zapi hmaih thu el awknak ah Judah mi pawl kha a neh thei ringring. BIRMA.

Tirhthlah 19

Efesa Khua Ah Paul A Thleng Sal

¹Apollos cu Korin khua ih a um laiah Paul cu cuih ram sungah khual a tlawng ih Efesa ah a thleng. Cutawkah dungthluntu òhenkhat pawl a tong ih,

²Paul in, öZumtu nan si zo ih Thlarau Thianghlim nan ngah maw?” tiah a sut. Annih in, öThlarau Thianghlim a um ti hman kan theih ual lo,” tiah an sawn.

³öCuti asile ziangvek baptisma so nan lak?” tiah Paul in a sut. Annih in, öJohan ih baptisma,” tiah an ti.

⁴Cutikah Paul in, öJohan ih baptisma cu soal a sir awmi pawl hrangah a si ih amah Johan in ka dungih a ra ding pa kha Israel mi pawl in an zum dingmi a si. Cumi cu Jesuh a si,” tiah a ti.

⁵Cumi an theih tikah Bawi Jesuh hmin in baptisma an lak.



⁶Paul in an parah a kut a suang ih an parah Thlarau Thianghlim a rung thleng; òng phun dangdang in an òng ih Pathian thu cu profet bangin an phuang.

⁷Anmah cu pacang hlor hleihnih tluk an si.

⁸Paul cu sinakok ah a feh ih thla thum sung ralòha zetin mipi hnenah thu a sim. Anmah thawn thu an el aw ih Pathian Uknak thu kha an thinlung ah lut ngah dingin a zuam.

⁹Sikhalsehla mi òhenkhat cu an thinlung a ruhzet ih an zum duh lo; curuangah miburpi hmaiah Bawipa ih Lamzin thuhla kha an relsiat ciamco. Curuangah Paul in a tlansan ih zumtu pawl kha a fehpi ih Tirannas timi thusimnak innpi ah nitinte in thu a zirh.

¹⁰Cuti cun kum hnih sung a òuan ih Asia ram sungih a ummi Judah mi siseh, Zentail mi siseh, an zatein Bawipa ih thu cu an thei.

Skeva Ih Fapa Pawl

¹¹Pathian in Paul kha a hmang ih lamdang zet, mangbangza pawl a tuah.

¹²A pavua le a taaingerh puan pawl hman kha mina pawl hnenah an ken tikah an natnak a dam ih an sung ihsin khuasia pawl an suak.

¹³Hmunkipah vak tahratih khuasia a dawitu Judah mi òhenkhat tla in Bawi Jesuh hmin in Paul vekih tuah ve an tum. Annih in khuasia pawl hnenah, öPaul ih a simmi Jesuh ih hmin in ka lo dawì,” tiah an ti.

¹⁴Judah mi Puithiam Saang a hmin Skeva an timi pa ih fapa unau pasarih in cubangtuk cun an tuah ciamco.

¹⁵Sikhalsehla khawsia in an hnenah cun, öJesuh ka thei; Paul thuhla khal ka thei. Sikhalsehla nannah hi zoso nan si?” tiah a ti.

¹⁶Khuasia polhmi pa cun unau pasarih pawl cu a zon ih a soal hai ih a neh thluh. Hmapu le hnipuan tlek òheh-in a inn ihsin an tlan.

¹⁷Cuih thuhla cu Efesa khua ih a ummi Judah mi le Zentail mi hmuahhmuah in an theih tikah an òih ngaingai ih Jesuh hmin cu upatnak an pek sinsin.



¹⁸Zumtu sung ihsin mi tampi an ra ih zapi hmaiah thil an rak tuah òheumi pawl kha an phuang ciamco.

¹⁹Mitkherh thiam tampi tla in an mitkher cabu pawl cu hmun khatah an khawm ih zapi mithmuh ah an ur. Cutiuh an urmi mitkher cabu pawl cu a man an kom tikah ngun tangka thawng sawmnga a si.

²⁰Cuti cun Bawipa ih thu cu nasa zetin a zai ih a cak sinsin.

Efesa Khua Ih Buainak

²¹Cubangtuk in thil a um hnuah Paul in Masidonia ram le Akhaia ram hrawng tlawn ih Jerusalem ih lanta ding kha a thinlung in a ruat. öCutawk ka thlen hnuah Rom khal ka hmuh a òul,” tiah a ti.

²²Curuangah amah a bawmtu lakih pahnih Timote le Erastas kha Masidonia ah a thlah ih amah cu Asia ram sungah tikcu tam deuh a hmang.

²³Cuih tikcu hrawngah Efesa khua ah Bawipa ih Lamzin thuhla ah thubuui tumpi pakhat a um.

²⁴Ngun in sosertu Demetrius an timi pa in khawzingnu Artemis ih biakinn zuk kha ngun in a ser ih a hnaòuantu pawl hrangah tangka tampi a ngah.

²⁵Curuangah a hnaòuantu pawl le anmah vekih hnaòuantu dangdang pawl kha a kokhawm ih an hnenah, öU le nau pawl, hi kan hnaòuanmi ruangah hin neinungin kan um ti cu nan theih òhehmi a si.

²⁶Asinain atu-ah Paul an timi pa in ziang bangtuk in hna a òuan ti cu nanmah rori-in nan hmuhmi le nan theihmi a si. ðMilai ih tuahcopmi pathian cu pathian an si lo,ó tiah a ti ih Efesa khawsung le Asia ram zate ti ding tlak in mi tampi thinlung ah a simmi cu a lut ngah a si.

²⁷Cuti a si ruangah hi kan hnaòuanmi hi a hmin a sia thlang ding tihi phan a umzet. Cuih tlunah Asia ram le leilung tlun pumpuluk ah mikip miza in an biakmi a ropi zetmi khawzingnu Artemis ih biakinn hi mi in zianghman ah an siar nawn lo ding ih a ropitnak hi a cemralta ding a si,” tiah a ti.

²⁸Cumi cu mipi in an theih tikah an thin a hengzet ih, öEfesa khua ih Artemis cu a ropi a si,” tiah an au ciamco.



²⁹Cutiiah an au cu khawsungah a khat òheh. Mipi cun, Masidonia mi pahnih Paul thawn khual a tlawng tlangmi Kaias le Aristarkas kha an kai ih puai zohnak bualrawn ah an suahti.

³⁰Mipi hmaiah cun Paul amah rori suaht a duh naón zumtu pawl in an kham.

³¹Cuih peng sungih thuneitu a rualpi pawl hrekkhat in cuih bualrawn ih va feh hrimhrim lo dingin thu an cah fawn.

³²Cutiin bualrawn ahcun an buai rero; mihrek in pakhat thu an au, midang in thudang thu an rak au ve; mi tam sawn cun cutawkah ziangah kan ra suak ti hman an thei lo.

³³Judah mi pawl in Alexander kha hmaih an suahter ruangah mi tampi cun hi thubuai a suahtertu hi amah a si hmang tiah an ruat. Cule Alexander cun dai uh, tiah a kut in mipi cu a hun hmuh hai ih amah ih dinhmun òan in thusim a tum.

³⁴Sikhalsehla Judah mi a si kha mipi in an theih tikah an au keel in an au hluarhlo sal ih, òEfesa khua ih Artemis cu a ropi a si,” tiah nazi pahnih sung an au.

³⁵A netnak ah cuih khua ih thuneitu lakih sungòuantu pa in mipi cu a daihter deuh ih an hnenah cun, òEfesa khuami pawl, Efesa khua cu a ropimi Artemis ih biakinn le vancung ihsin a rung tlami milem umnak hmun a si ti cu mi hmuahhmuahih theih òhehmi a si.

³⁶A el theitu zoso a um? Zohman in an el thei lo ding. Curuangah daitein um uhla ruatta ciamciam loin zianghman tuah hlah uh.

³⁷Himi pawl hin biakinn sung thilri an ruk lo, kan khuavangnu khal an relsiat lo naón hinah nan rak suahti.

³⁸Demetrius le a hnaòuantu pawl in zo ih tlun khalah sual mawhthluk ding an neih a si ahcun tazacuai theinak zung kan nei ko; thuòhen ni le thuòhentu upa tla kan nei ko. Cunah thukhiin theih a si.



³⁹Cuhnakh thupi deuh nan duh asile kan daan vekin khawsungmi zate ih pumkhawmnak ah relcat ding a si.

⁴⁰Ziangahtile tuihsun ih thil a cangmi ruangah hin buainak nan suahti tiin mawhthluk kan tong pang ding ti phan a um. Hi tluk lawmmam ih buainak thu-ah hin puhmawh ding a um lo; cule ziangah nan buai tiah in ti hai sehla òan kan la thei lo ding,” tiah a ti.

⁴¹Cutihi a ti hnuah a ra khawmmi pawl cu a òiakter hai. BIRMA.

Tirhthlah 20

Masidonia Le Akhaia Ram Ah

¹Cuih thubuai cu a dai ih Paul in a zumtu pawl cu hmun khatah a kokhawm ih thapeknak òongkam in a forh hnuah cibai a bukta hai ih Masidonia ramah a feh.

²Cuih ram cu a tlawng vivo ih thapeknak thu a sim vivo. Cule Akhaia a thleng ih,

³cutawkah thla thum a caam. Siria ah feh a tum naón, a tim a tuah rero laiah Judah mi pawl ih an zuar tum thu a theih ruangah Masidonia lam in feh sal a tum.

⁴Berea khuami Pirhas ih fapa Sopater le Thesalonika khuami Aristarkas le Sekundas, Derbe khuami Kaias, Asia ram in Taikhikas le Trofimas, le Timote tla in Paul cu an fehpi.

⁵An rak feh sungih Troas ihsin in rak hngak.

⁶Thilnu tello Sang Puai a cem hnuah Filipi ihsin lawng in kan feh ih ni nga hnuah Troas ah kan man hai. Troas ahcun zarh khat kan caam.

Paul In Troas Khua Neta Bik A Tlawnnak

⁷Zarhte ni zanlam ah pawlkomnak zanriah hil tlang dingin kan tongkhawm aw. A ra khawmmi hnenah Paul in thu a sim ih a thaizing feh ding a si ruangah zanòim tiang thu a sim.

⁸Tlunta khaan ah kan khawm aw ih mei-inn tampi an vang.



⁹Tlangval pakhat Zutikhas an timi cu saangkate ah a to ih Paul in reipi thu a sim tikah cun a ih a rak hmu deuhdeuh ih a netnak ahcun a ihthat ngah ruangah cuih inn dot thumnak ihsin leilung ah a tla. An vung sar tikah a rak thi zo.

¹⁰Sikhalsehla Paul a vung òum ih cuih tlangvalpa cu a bawhhnawh ih a pom. Paul in, öNan thinphang hlah uh, a nunglai a si,” tiah a ti.

¹¹Cule Paul cu tlunta khaanah cun a hung kai sal ih sang kha a phel ih an ei. Paul cu reipi, zinglam nisuak tiang thu a sim hnuah a feh.

¹²Cuih tlangvalpa cu a nungin a inn ah an fehpi ih an hna a ngam zet.

Troas Ihsin Miletas Ah

¹³Lawng parah kan va feh ih cuih lawng in Assos ah kan feh; Assos ahcun Paul sawm phah ding kan si. Cutiuh sawm phah ding cu in sim ciami a si, ziangah tile lei lamzin in anih cu a rak feh.

¹⁴Assos ah Paul cu kan tong ih kan lawng parah kan toter ih Mitilene ah kan feh.

¹⁵Mitilene ihsin kan suak ih a thaisun ah Khios zawn kan thleng. A tipsun ah Samos kan thleng ih a thiamsun ah Miletas kan thleng.

¹⁶Paul cun Asia ramih caam rei ding cu a duh lo ruangah Efesa lansan mai a tum. A cang thei a si ahcun Pentikos ni kheel in Jerusalem ih thlen lohli a duh.

Paul Ih Neta Bik Thucahmi

¹⁷Paul in Miletas ihsin mi a thlah ih Efesa khua kawhhran upa pawl in amah rak tong dingin thu a cah.

¹⁸An rat tikah Paul cun, öAsia ram ka ra thlen ih a ni khatnak ni ihsin ka tikcu hmuahhmuah cu nan hnenah ziangvekin ka hmang ti cu nan thei òeh ko.

¹⁹Tangdornak le mitthli thawn Bawipa ka rian ih Judah mi pawl ih in phiarnak khal har fualfo-in ka tuar.



²⁰Zapi hmaiah siseh, nan innsung khalah siseh, thusimnak caan ka neih tikah nan hrangih bawmtu a si ding hmuahhmuah in zianghman suup loin ka sim ti khal nan thei.

²¹Judah mi hnenah siseh, Zentail mi hnenah siseh, an sualnak tlansan in Pathian hnenah an kir ih kan Bawi Jesuh an zum a òul hrimhrim tiah ka sim tlunah feltein ralrinnak khal ka pek hai a si.

²²Cule atu-ah Thlarau Thianghlim ih hruainak thlunin Jerusalem ah feh ka tum; cutawkah ziang ka cang ding ti zianghman ka thei lo.

²³Khawkip ah thawngtlak le harsatnak lawnglawng in in hngak a si ti lawng kha Thlarau Thianghlim ih ralrin peknak thawngin ka thei.

²⁴Sikhalsehla ka hrangah ka nunnak hi zianghman ah ka siar lo; Bawipa Jesuh in òuan dingih i pekmi Pathian ih zaangfahnak Thuthang òha phuan ding òuanvo hi famkim zetih òuan thluh thei ding lawng hi ka saduhthah a si.

²⁵Nan zate hnenah a suk a so ah ka vak ih, Pathian ih Uknak thu ka lo sim. Asinain atu cu zohman in in hmu sal nawn lo ding, tihi ka thei.

²⁶Curuangah tuihsun ah hin fiangtein nan hnenah ka phuang: nanmah lakah pakhatkhat nan hloral asile kei in mawhthluk hlah uh.

²⁷Ziangahtile Pathian ih tumtahmi kha suupmi zianghman nei loin a zatein nan hnenah ka phuang òheh a si.

²⁸Cuti a si ruangah nanmah le nanmah kilkhawi awk thiam uhla Thlarau Thianghlim in tuurual kilkhawitu dingih a lo ret vekin nan tuurual kha òhatein kilkhawi uh. Pathian in a Fapa thisen thawn Amaíó ta ih a tuah zomi a kawhhran khaaltu va si uh!

²⁹Kei ka feh hnuah òihnungza cinghnia hraang an ra ding ih tuuruun pawl hi an zoh meen lo ding, ti ka thei.

³⁰Nanmah ih sung ihsi hin mihrek cun anmah lamih hruai duh ah thuphanper tahratin zumtu pawl hi an hruaisualnak tikcu caan a ra thleng ding.



³¹Curuangah ralring uhla sun tilo zan tilo in mitthli thawn kum thum sung nan zatein ka lo zirhmi kha hngilh hlah uh.

³²Atu cu Pathian kilkhawinak le a zaangfahnak thu sungah ka lo ap zo. Amah in a lo òhansoter ding ih a minung pawl hrangih a ret ciami thlawsuahnak kha a lo pek ding.

³³Zo ih tangka, sui le hnipuan khal ka daw dah lo.

³⁴Ka kut rori hin hna ka òuan ih keimah le ka rualpi pawl ih kan òulmi thil tla kha ka suahti ve ti cu nan thei òhehmi a si ko.

³⁵Ziang hmuahhmuah ah napi in òuan tahratin santlai lomi pawl kan bawm ding a si ti kha ka lo hmuh zo; Bawipa Jesuh khal in, òNgah lam hnakin pek lamah lungawinak a tam sawn, ó a timi òongkam kha ciing ringring uh,” tiah thu a cah.

³⁶Paul in cutiin a sim òheh tikah a khuk a bil ih an zatein thla an cam tlang.

³⁷Paul cu an pom an hnam ih damte in vung feh aw, ti phahin an zatein an òap ciamco.

³⁸Zohman in in hmu sal nawn lo ding, a ti ruangah an riah a siat cuangnak a si. Cule lawng umnak tiang an hei thlah.

Tirhthlah 21

Jerusalem Ah Paul A Feh

¹Kannah khal in cibai kan buk ih kan feh. Long in khui hmanah taang phah loin kan feh ih Kos kan thleng; a thaisun ah Rhodes tikulh kan thleng ih cutawk ihsin Patara ah kan lanta.

²Cutawkah Fonisia ih a feh dingmi lawng kan tong ih cuih lawng ah kan ceer ih kan feh.

³Saipras tikulh a lang theinak hmun kan thleng ih cutawk ihsin thlanglam ah kan her ih Siria lamah kan lan. Tai-ar khua ah kan òum ih cutawkah lawng thil phurhmi pawl an suahta.



- ⁴Cutawkah dungthluntu òhenkhat an um ih an hnenah zarh khat kan um. Thlarau ih simnak thawngin Paul cu Jerusalem ih feh lo dingin an dawn.
- ⁵Sikhalsehla anmah thawn kan umtlang tikcu a cem tikah kan suak ih kan feh. Annih khal in an zatein an nupi le an faate pawl thawn tipikap tiang in thlah. Cutawkah kan zatein khukbil in thla kan cam tlang.
- ⁶Cule pakhat le pakhat cibai kan buk aw ih kannih lawng parah kan kai ih annih inn ah an tlung.
- ⁷Tai-ar khua ihsin lawng in kan feh vivo ih Ptolemais kan thleng. Cutawkah zumtu unau pawl kan tong phah ih an hnenah ni khat kan caam.
- ⁸A thaisun kan pok lala ih Sisaria kan thleng. Cutawkah Jerusalem ih upa pasarih hrilmi lakih pakhat a si mi Pathian thusimtu Filip ih inn ah kan riak.
- ⁹Pasal nei hrih lo fanu fala pali a nei ih Pathian thu a phuangtu profet an si.
- ¹⁰Ni tam nawn kan um hnuah Judea ram ihsin profet pakhat Agabas an timi a ra thleng.
- ¹¹Kan hnenah a ra ih Paul ih taikhap a lak hnuah a kut le a ke kha cuih taikhap cun a òeem aw ih, öThlarau Thianghlim in hiti in a ti: hi taikhap a neitu pa hi Jerusalem khua ah Judah mi pawl in hi bangtuk in an òeem ding ih Zentail mi pawl ih kut sungah an pe ding,” tiah a ti.
- ¹²Cumi kan theih tikah kanmah in siseh, midang khal in siseh, Paul cu Jerusalem ih feh lo dingin kan dawn ciamco.
- ¹³Sikhalsehla anih cun, öZiangah so hiti ih nan um! Hiti nan òah ruangah ka lung in hnoter sinsin a si! Bawipa Jesuh hrangah cun Jerusalem khua sungah òeem le òawn lawng hman si loin thih ding tiang hman ka tiar a si,” tiah a ti.
- ¹⁴Ziangti hmanih kan don thei lo ruangah, öBawipa ih duhnak vekin si ko seh,” tiah kan ti.
- ¹⁵Cutawkah tikcu tawkfang sung kan um hnuah kan tim kan tuah ih Jerusalem ah kan feh.



¹⁶Sisaria ih a ummi dungthlun òhenkhat pawl cun in thlun ve ih kan riahnak ding Mnason ih inn ah in fehpi. Mnason cu Saipras mi a si ih a hlan ihsin dungthluntu a rak si ringring.

Paul In Jeim A Leng

¹⁷Jerusalem kan vung thlen tikah zumtu unau pawl cun lungawi zetin in rak hmuak.

¹⁸A thaisun ah Jeim tong dingin Paul thawn kan feh ih kawhhran upa pawl tla an kim òheh.

¹⁹Paul in cibai a buk hai hnuah an parih a lungawinak thu a sim ih a hnaòuannak hmangin Pathian in Zentail mi lakih a tuahmi hmuahhmuah kha famkim zetin a sim.

²⁰Cumi an theih tikah an zatein Pathian kha an thangòhat. Cule annih in, òKan u pa Paul, Judah mi pawl sungin mi thawng ziangzatso zumtu an cang zo ih Daan an thlunnak ah ziangtlukin taimak an suah ti cu na hmuh òhehmi a si.

²¹Zentail ram sungih a ummi Judah mi hmuahhmuah hnenah Moses Daan dungtun dingin le an faate pawl serhtan nawn lo dingin le Judah daan pawl thlun nawn lo dingin Paul in a zirh a si, tiah hitawk ummi pawl hin thu an thei.

²²Atu-ah hitawk ih nan thlen zo hi an thei ding a si ih ziangtinso kan tuah ding?

²³Hitiin tuah cila a òha ding tiah kan ruat. hittawk ah hin thukamnak a tuah zotu mi pali an um.

²⁴Anmah thawn va feh awla thianfainak ih tuah òheumi daan vekin va tuahpi ve awla an cemmi tangka tla va pek sak hai aw; cule an lu an meet thei ding. Cuti cun nangmah rori in Moses Daan kha na thlun ih na thuhla an rak theih ciami pawl hi thudik zianghman a um lo, ti kha an thei òheh ding.

²⁵Zentail mi pawl zumtu ih a cangmi pawl thuhla ahcun kanmah in ca kan kuat zo. Kan cakuatmi sungah cun milem hnenih pekmi tirawl ei lo ding,



sathi ei lo ding, hngawngrek-ih thahmi sa ei lo ding, le nupa sualnak tuah lo ding, tiah kan relcatmi kha kan kuat zo a si,” tiah an ti.

²⁶Cuhrangah Paul in a thaisun ah cuih mi pali cu a fehpi ih anmah thawn an daan vekin thianfainak cu an tuah. Cuih hnuah Biakinn sungah an lut ih thianfainak caan hi ziangtik ni ah a cem ding tile ziangtikah thawinak an pek fingfing a òulnak ding thu tla kha a sim.

Biakinn Sungah Paul An Kai

²⁷Ni sarikh ni a kim zik tikah Asia ram ihsin a rami Judah mi òhenkhat pawl in Biakinn sungah Paul kha an hmu. Mipi pawl kha an tokhrok ih Paul cu an kai.

²⁸öIsrael mi pawl, in bawm uh! Hi pa hi hmunzakipah feh tahratin Israel mi pawl siseh, Moses Daan siseh, hi Biakinn siseh, relsia in thu a zirh vivotu a si. Atu-ah hi Biakinn sungah hin Zentail mi pawl hman a ratpi ih hi hmun thianghlim hmuah a borhhlawhter thluh zo!” tiah an au.

²⁹(Hitiih an aunak cu Efesa khuami Trofimas kha Paul thawn Jerusalem khawsungah an hmuh ruangah Biakinn sungah a luhpi a si, tiin an ruah ruangah a si.)

³⁰Khawpi sung cu a zatein buainak in a khat ih misenpi cu an tlan ih Paul cu kai tahratin Biakinn sung ihsin an dirh suak. Cule hmakhatte-ah Biakinn sangka pawl cu an khar.

³¹Misenpi in Paul cu thah an tum rero laiah Jerusalem khawpi an khawpum in ral an tho a si tiah Rom ralkap hotu ralbawipa hnenah thu an than.

³²Hmakhatte-ah cuih ralbawipa cu ralbawi dang le ralkap pawl thawn an va tlan. Mipi in ralkap pawl thawn cuih ralbawipa an hmuh tikah Paul an vuak kha an baang.

³³Ralbawipa cu Paul hnenah a va feh ih a kaih hnuah thir cikcin pahnih in khit dingah thu a pek. Cule mipi cu, öHi pa hi zoso a si? Ziang sualnak so a tuah?” tiah a sut.



³⁴Mipi sungih mi òhenkhat cu phunkhat in an au, mi hrekkhat cu phundang in an au ve. Thu a buaituk lawmmam ih, ralbawipa in ziang a cang ti a theih fiang lo ruangah a ralkap pawl kha Paul cu òankulh sungih luhpi dingin thu a pek.

³⁵An fehpi tikah kailawn tiang lawng an thlenpi thei; cuih hnu cun misenpi pawl an neh thei lo ruangah Paul cu ralkap pawl in a zawn in an zawn.

³⁶An dungin an rak nor vivo ih, öThat uh,” tiah an au phah vivo.

Paul In Amah Ih òannak Thu A Sim

³⁷Ralkap pawl in Paul cu òankulh sungih an luhpi zik zawng ah Paul in ralbawipa cu, öThu pakhatte ka lo sim thei pei maw?” tiah a sut. Ralbawipa in, öGrik òong na thiam maw si?

³⁸Cuti a si ahcun kan dung rei nawnah ral a tho ih hriamnam thawn mi thawngli ramòhingih a tlanpitu Izipt pa kha cu na si lo ti aw?” tiah a sut.

³⁹Paul in, öKeimah cu Judah mi ka si. Silisia ram Tarsas khua ih a suakmi, khawpi hminthangih um ka si. Misenpi hnenah thusimnak tikcu i pe hram aw,” tiah a dil.

⁴⁰Ralbawipa cun thusimnak tikcu a pek ih, curuangah Paul cu kailawn parah ding tahrat in mipi pawl cu dai dingin a zaa a zaap. Mipi pawl an daih tikah Paul in Hebru òong in an hnenah thu a sim. BIRMA.

Tirhthlah 22

¹Paul cun, öU le nau, nu le pa pawl, nan hmaiah hin ka òannak thu ka sim ve tikah hin i ngaihnik uh!” a ti.

²Hebru òong ih a òong ruangah mipi cu an dai òhepòhep. Cule Paul cun a hun peh sal ih:

³öKeimah cu Silisia peng Tarsas khua suak Judah mi ka si. Asinain Jerusalem khua ah a òhanglian mi ka si ih Gamaliel ih zirhmi ka si. Kan pupa pawl ih daan felzet le fekzet ih zirhmi ka rak si. Tuihsun hitawk ih a rami nanmah vekin Pathian hnenah pum petu ka rak si ve.



⁴Bawipa ih Lamzin thluntu pawl hi thi ko in ka rak hrem hai. Nunau tilo, mipa tilo in ka kai ih thawngah ka thlak.

⁵Puithiam Saang le Khonsil upa pawl cu thudik ka simmi hi a theitu an si. Cuih upa pawl hnen ihsin Damaskas khua ih Judah unau pawl hnen pek ding ca ka keng ih Bawipa ih Lamzin thluntu pawl hi kai tahratih thir cikcin thawn khit in Jerusalem khua ih rak hruai dingin le hrem dingin Damaskas khua ah ka rak feh a si.

Paul Ih Lungthlengnak

(Dung 9.1-19; 26.12-18)

⁶Cutiin ka feh ih Damaskas ka thlen zikah, sunlai hrawngah van ihsin a tleuzetmi tleunak in ka kimvel kha hmakhatte ah i run tlet.

⁷Leilung ah ka tlu ih aw pakhat in, ðSaul, Saul, ziangah so i hrem?ó tiah i ti kha ka thei.

⁸ðBawipa, zoso na si?ó tiah ka hun sut. Anih in, ðNa hremmi Nazareth mi Jesuh ka si,ó tiah i ti.

⁹Ka hawipi pawl in tleunak cu an hmu naón i biatu-ih aw cu an thei lo.

¹⁰ðZiang so ka tuah ding, Bawipa?ó tiah ka sut. Bawipa in, ðTho awla Damaskas khawsungah va feh awla na tuah dingah Bawipa in a tumtah ciami hmuahhmuah kha an lo sim ding,ó tiah a ti.

¹¹A tleu tuk ruangah ka mit a caw ih ka rualpi pawl in ka kutin Damaskas khawsungah in hruai.

¹²Cuih khawpi ah Ananias cu daan thluntu saakhua-mi le cutawk ih um Judah mi hmuahhmuah ih upatmi a si.

¹³Ananias cu ka hnenah a ra ih ka kiangah ding tahratin, ðUnau pa Saul, khua hmu sal aw,ó tiah a ti. Cuvete in khua ka hmu sal ih amah cu ka hun zoh.

¹⁴Amah in, ðKan pu le kan pa pawl ih Pathian in amah ih duhnak a theitu dingah le Miding pa hmutu dingah le amah ih aw rori a theitu dingah a lo hril zo a si.



¹⁵Ziangahtile na hmuhmi le na theihmi hi mi hmuahhmuah hnenih simtu dingah Amah ih thutheitu na si ding.

¹⁶Cuti a si ruangah reipi hngak nawn hlah! Tho awla amah ih hmin ko phah in baptisma lak awla na sualnak thiangfater aw,” tiah i ti.

Zentail Mi Hnenih Thusim Ding

¹⁷öCuih hnuah Jerusalem ah ka kirsal ih Biakinn sungih thla ka cam laiah langnak ka hmu.

¹⁸Cuih langnak ahcun Bawipa ka hmu ih ka hnenah, ðTho awla zamrangte in Jerusalem ihsin suak aw, ziangahtile hi khuami pawl in ka thuhla na phuanmi hi an pom lo ding,ó tiah a ti.

¹⁹Kei in, ðBawipa, sinakok ah ka feh ih nangmah a lo zumtu pawl kha kai in ka vuak rero òheuh kha an theih òhehmi a si.

²⁰Cule na thutheitu Stefen an thah tikah keimah rori ka um ih an thah kha ka lungkimpi tlunah a thattu pawl ih puan pawl a rak kensaktu ka si,ó tiah ka ti.

²¹Bawipa cun, ðFeh ko aw; lam hlapi Zentail mi pawl hnenah ka lo thlah ding,ó i ti,” tiah Paul in a sim.

²²Cumi a sim tiang cu mipi pawl in òhatein an ngai. Asinain cuih hnu cun an aw neih patawp in, öKha pa kha hloral seh! That uh! Nung ding a tlak lo!” tiah an au ciamco.

²³An zatein an au, an kio, an hnipuan an zaap ih leivut kha vanah an khirh ciamco.

²⁴Rom ralbawipa in a ralkap pawl kha Paul hi òankulh sungah fehpi uhla ziang ruangah mipi pawl in hitlukin an hua ih an au hnawh ti theihnak dingah fung in vuak uh, tiah thu a pek.

²⁵Sikhalsehla fung in vuak dingih an òem òehh tikah Paul in cutawkih a dingmi bawi pakhat hnenah, öA sual thu òhen hrih lo Rom mi pakhat hi vuak daan a si pei maw?” tiah a sut.



²⁶Cuih thu a theih tikah cuih bawi cu ralbawipa hnenah a feh ih, öZiang so na tuah? Khi pa khi Rom ih minung sokhaw a si!” tiah a ti.

²⁷Curuangah Paul hnenah a va feh ih, öRom mi na si maw? I sim hnik?” tiah ralbawipa cun a sut. öKa si,” tiah Paul in a ti.

²⁸Ralbawipa in, öKei khal tangka tampi ka pek hnuah ka si ve,” tiah a ti. Paul cun, öKei cu ka suahkeh ihsin Rom mi ka si,” tiah a sawn.

²⁹Cuvete in Paul thusuh a tumtu pawl cu dungah an siip òheh. Ralbawipa khal cu Paul kha Rom mi a si ti a theih tlunah Rom mi thir cikcin thawn a khih kha a theih sal tikah a thin a phangzet.

Khonsil Hmaiah Paul An Thlenpi

³⁰Ralbawipa cun Judah mi pawl in Paul parih sual an puhmi hi ziang bik so a si, ti theihfiang a duh ruangah a thaisun ah Paul ih thir cikcin cu a phoihter ih Puithiam upa pawl le Khonsil upa an zatein tongkhawm aw dingah thu a pek. Cule Paul cu a hruai ih an hmaiah a dinter. BURMA.

Tirhthlah 23

¹Paul in Khonsil upa pawl cu hmaiton tein a zoh hai ih, öKa phunpi Israel mi pawl, tuihsun tiang Pathian hmaih ka nunzia ahhin phuhrun awknak malte hman ka nei lo,” tiah a ti.

²Puithiam Saang Ananias in Paul kiangih a dingmi pawl hnenah Paul kha a kaa ah hei beng dingin thu a pek.

³Cutikah Paul in, öNang siirang hnihmi phar, Pathian in nangmah a lo beng ding a si. Daan vekih ka thu rel dingah kha tawkah na to; asinain ðHei beeng uh, ó tiih thu na peknak in cuih Daan cu na buar a si!” tiah a sawn.

⁴Paul kiangih a ummi pawl in, öPathian ih Puithiam Saang na hmuhsuam a si!” tiah Paul cu an ti.

⁵Paul cun, öIsrael mi u le nau pawl, Puithiam Saang a si ti ka thei lo! Ca Thianghlim sungah, ðNa mipun a uktu na relsiat lo pei, ó tiin a um a si,” tiah a ti.



⁶Paul in a rami pawl lakah a hrek cu Sadusi an si ih a hrek cu Farasi an si, ti kha a hmuh tikah Khonsil upa hmaiah cun a au ih, öKa phunpi Israel mi pawl, kei hi Farasi ka si, Farasi pawl ih fapa ka si. A thimi pawl an nung sal ding, tiih ruahsannak ka neih ruangah atu hitawk ah hin tazacuainak ka tong,” tiah a ti.

⁷Cutiin a sim òheh vete in Farasi le Sadusi pawl cu an to aw ih cutawkih a ummi pawl lakah òhenòhek awknak a suak.

⁸(Ziangahtile Sadusi pawl cun minung hi an thih hnuah cun an thosal nawn lo ding; vancungmi khal an um lo, thlarau khal an um lo, tiah an ti. Asinain Farasi pawl cun a pathum tein a um tiah an zum.)

⁹An au cu a ring deuhdeuh ih Farasi a si mi Daanthiam hrekkhat pawl an ding ih nasa zetin an au ve: öHi pa sualnak hi malte hman kan hmu lo. Thlarau a si lole vancungmi in a hnenah a sim ngaingai a si thei meen sokhaw!” tiah an ti.

¹⁰Nasa tukih an tawh awk ruangah Paul kha an bauhtlek thluh ding tiah ralbawipa a thin a phang. Curuangah mipi lak ihsin Paul kha vung hruai ih òankulh ih fehpi dingin a ralkap pawl thu a pek.

¹¹Cuih zanah cun Bawipa cu Paul kiangah a ding ih, öPaul, zianghman òih hlah! Hitawk Jerusalem khua ah ka thu theihpitu na si zo, hivek thocho in Rom khua khalah na si hrih ding,” tiah a ti.

Paul Thah An Tum

¹²A thaizing ah Judah mi òhenkhat pawl an tongkhawm aw ih khua an khang. Paul an thah thei hlanah cun rawl ei lo ding le tidai khal in lo dingin thu an kam aw.

¹³Hitiin hmun khatih khua a khangtu hi minung sawmli leng lo an si.

¹⁴Cutiin Puithiam upa le upa dang pawl hnenah an feh ih, öPaul kan thah thei hlanah cun zianghman ei lo le in lo dingin thu kan kam aw zo.

¹⁵Curuangah nanmah le Khonsil pawl in Rom ralbawipa hnenah thu hei cah uhla, Paul thuhla kim deuh in theih kan duh, tiin ti awter uhla, Paul kha



hitawk ah run hruaiter uh. Cule kannih in kan rak bawh pei ih hitawk a thlen man hlanah kan rak that pei,” tiah an ti.

¹⁶Sikhalsehla Paul farnu-ih fapa in cutiuh an phiarthupmi cu a theih ruangah òankulh-ah cun a feh ih Paul kha a va sim.

¹⁷Cule Paul in ralbawi pakhat kha a ko ih a hnenah, öHi tlangvalpa hi ralbawipa hnenah hei hruai aw; thuruah ding pakhat a nei,” tiah a ti.

¹⁸Cuih ralbawi cun a hruai ih an hotu ralbawipa hnenah a fehpi ih, öThawngtla pa Paul in i ko ih hi tlangvalpa hi na hnenih ratpi dingah i fial, ziangah tile thu pakhat lo sim ding a nei,” tiah a ti.

¹⁹An hotu ralbawipa cun tlangvalpa cu a kut in a hruai ih anmah pahnih lawng an feh ih, öZiang so i ruah duh?” tiah a sut.

²⁰Tlangvalpa cun, öJudah mi hotu upa pawl in Paul thuhla-ah Khonsil pawl in famkim deuh in thu theih an duh tiah an ti-awter ding ih thaisun ah Paul kha Khonsil upa hnenah run hruai dingin lo dil dingah lungkimnak an nei zo.

²¹Sikhalsehla an thu cu ngai hlah aw; ziangah tile minung sawmli leng lo in Paul kha an rak bawh ding. Paul an thah hlanah cun zianghman ei lo le in lo dingin thu an kam aw. Atu-ah an ralring aw thluh zo ih nangmah ih thurelcat dingmi lawng an hngak lai,” tiah a sim.

²²Ralbawipa cun, öKa hnenih na simmi hi zo ih hnen hmanah va phuang hlah,” tiah a ti ih tlangvalpa cu a tlunter.

Mangki Felix Hnenah An Kuat

²³Cule ralkap hotu ralbawipa cun a kuthnuai ralbawi pahnih a ko ih, öSisaria ih feh dingah ralkap zahnih timtuah uh. Cule rang ralkap sawmsarih le feipi ralkap zahnih khal timtuah uhla tuihzan nazi pakua ih suak thei dingin ralring hai seh.

²⁴Paul ih to dingah rang tla ngaihtuah uhla Mangki bawi Felix hnenah himte in thlenter uh,” tiah a ti.

²⁵Cule ralbawipa in a tanglam vekin ca a kuat.



²⁶öKlaudius Lisias in Mangki Bawipa Felix hnenah cibai bukin ca ka lo kuat.

²⁷Na hnenih ka hun kuat mipa hi Judah mi pawl in an kai ih a thah an tum. Rom mi a si ti ka thei ih ka ralkap pawl thawn kan va run suak.

²⁸A soal an puhmi hi ziang a si bik ti theih duh ah Khonsil upa hnenah ka fehpi.

²⁹Ka theih ngah tikah a tuahmi cu thah tlak sualnak a si lo ih thawng thlak tlak sualnak khal a si lo; soal an puhmi cu anmah ih daan thuhla men khi a si.

³⁰Cule amah thah duh ah khua an khang ti ka theih ruangah hmakhatte ah na hnenah ka hun kuat. Soal a puhtu pawl khal cu na hnenah ra in na hmai rori ih tazacuai dingin ka sim hai a si,” tiah a ti.

³¹Ralbawipa ih thupekmi vekin ralkap pawl cun an tuah. Paul cu an hruai ih cuih zanah Antipatris tiang an fehpi.

³²A thaizing ah lei ralkap pawl cu an kir ih rang ralkap pawl in an thlun.

³³Sisaria khua an thlenpi ih Mangki Bawipa kutah cakuat cu an pek hnuah a kut sungah Paul cu an ap.

³⁴Mangki Bawipa in cakuat cu a siar ih, öKhuitawk penguin so na rat?” tiah Paul kha a sut. Silisia penguin a si, ti a theih tikah a hnenah,

³⁵öThu a lo khingtu pawl an thlen tikah na thu cu ka rel leh ding,” tiah a ti. Cule Paul cu Siangpahrang Herod ih a rak sakmi innpi Mangki Bawipa ih zung sungah ralkap ih kil dingin thu a pek. BIRMA.

Tirhthlah 24

Paul Cu Judah Mi In Taza An Cuai

¹Ni nga hnuah Puithiam Saang Ananias cu upa òhenkhat le sih-ni Tertullas thawn Sisaria ah an feh. Mangki Bawipa Felix hmaiah an suak ih Paul taza an cuainak cu an sim.



²Cule Paul cu an ko ih sih-ni Tertullas cun Paul sual an puhnak thu cu hiti in a sim: öMangki Bawipa, fimnak thawn nangmah in in hruai ruangah caan reipi daihnak kan ngah ih kan ram òhatnak hrangah rem òulmi pawl tampi rem a si zo.

³Himi kan hmuh tikah na tuahmi pawl hi khuazakipah mi in an pom ih na parah kan lung a awi ngaingai.

⁴Na tikcu tamtuk ka lo laksak pang ding ti ka phan ruangah kan sim duhmi kha a tawi thei sungin kan hun sim pei ih zaangfahte in in ngaisak hram aw.

⁵Himi pa hi mi buaiter theizet le òihnungza a si tiin kan hmu. Leilung tlun hmun kipih Judah mi pawl a buaiter ringring ih Nazareth bu an timi pawl sungah hruaitu amah hi a si.

⁶Kan Biakinn borhhlawhter a tum ih culai ah kan kai. (Cule kan daan vekin a thu rel kan tum;

⁷asinain ralbawipa Lisias a ra ih hranhram in in ra long.

⁸Cuih hnuah Lisias in Paul tazacuai a duhtu pawl cu na hnenah hin feh hai seh, tiah thu a pek.) Nangmah in hi pa hi thu na sut ahcun amah ih hnen ihsin sual kan puhmi pawl hi nangmah rori in na thei ko ding,” tiah a ti.

⁹Cutiuh a simmi cu Judah mi pawl in an bawm ih a simmi hi a zatein a dik òheh a si an ti.

A òannak Thu Felix Hmaiah A Sim

¹⁰Mangki Bawipa in Paul cu thu sim dingah a kut in a zaap ih Paul in Mangki Bawipa hnen ah: öNangmah cu hi ram sungah hin kum reipi thureltu a òuantu na si ti ka thei ih atu-ah na hmaiah ka òanhmun sim dingin caan ka neih ruangah ka lung a awizet.

¹¹Jerusalem ah Pathian bia dingin ka hung fehnak hi ni hleihnih hnakin a tam hrih lo, ti cu na thei ko ding.

¹²Biakinn sungah zo thawn hman thu kan el aw lo, ti cu Judah mi in an thei òheh. Sinakok ah siseh, khawpi sung hmun dangdang khalah siseh, misenpi ka tokhroknak an hmu hrimhrim lo ding.



¹³Cule atu-ah na hmaih sual in puhmi pawl hi a dik taktak a si tiah an lo hmuh thei fawn lo ding.

¹⁴Ka tuah taktak tiin na hmaiah ka ti duhmi cu hihi a si: Kan pupa pawl ih Pathian ka biaknak ah hin Lamzin kan timi ka thlun; annih in cuih Lamzin cu a dik lo an ti. Sikhalsehla Moses Daan sungih nganmi hmuahhmuah le profet pawl ih nganmi cabu sung ummi hmuahhmuah khal ka zummi an si òheh.

¹⁵Anmah vek thothoin keimah khal Pathian hnenah ruahsannak ka nei ve. Cuih ruahsannak cu, mi hmuahhmuah in, miðha khal misia khal, thihnak ihsin an tho sal ding, timi a si.

¹⁶Cuti cun Pathian hmai le minung hmaiah phuhrun awknak nei lo dingin ka zuam thei tawk ka zuam ringring.

¹⁷ÖKum reipi sung Jerusalem khua ka thlen nawn lo ruangah ka miphun pawl bomnak ah tangka pe ding le thawinak pe dingin Jerusalem ah ka hung feh.

¹⁸A daan vekin thianfainak ka tuah òheh hnuah a tlunih ka simmi pawl ka tuah rero laiah Biakinn sungah in hmu. Culai ah ka hnenah miburpi an um lo; buainak khal a um lo.

¹⁹Asinain cutawkah cun Asia ram ihsin a rami Judah mi hrekkhat an um. Cupawl cu ka parah lungkimlonak an neih a si ahcun na hmai rori-ah hin anmah ra in mawthluknak cu ra sim ve ding an si.

²⁰Asilole hitawk ih a um pawl hin Khonsil upa pawl hmaih ka din laiah ka sual tiih an hmuhmi lo sim hai seh.

²¹An hmaih ka din laiah thil pakhat lawng ka aupi mi a um: ðMithi pawl cu nunnak ah an tho sal ding, ó tiin ka zum ruangah tuihsun ah hin thu in khiing a si,” tiah a sim.

²²Cule Felix cu cuih Lamzin thuhla òha zetih a theitu a si ruangah an thu rel cu a cawlter ih, öRalbawipa Lisias a ra thlen tikah nan thu cu ka rel leh ding,” tiah a ti.



²³Paul a kiltu ralbawi cu, öPaul hi òhatein kilveng uhla, malte in luatter deuh uhla a òul a haimi pawl cu a rualpi pawl in pe hai seh,” tiah a ti.

²⁴Ni malte a rei hnuah Felix cu a nupi Drusilla thawn an ra. Drusilla cu Judah mi a si. Paul kha a ko ih Paul in Jesuh Khrih zumnak thuhla kha a sim ih cumi cu an ngai.

²⁵Sikhalsehla Paul in òhatnak thu, mah le mah suup awknak thu le a ra thleng dingmi Thuòhennak Ni thu pawl a sim tikah Felix cu a thin a phang ih, öTu cu va kir hrih aw. Tikcu ka neih tikah ka lo ko sal leh ding,” tiah a ti.

²⁶Felix cun Paul in tangka i pe sehla tiah ruahsannak a nei. Curuangah Paul cu a ko leuhleuh ih thu a ruahpi òheu.

²⁷Kum hnih a rei hnuah Mangki Felix cu Porsius Festas in a hnaòuan a thleng. Judah mi pawl hnen ihsin mithmai òha ngah a duh ruangah Felix in Paul cu suah loin thawng sungah a taanta. BIRMA.

Tirhthlah 25

Rom Siangpahrang Hnenah Azu A Khan

¹Festas cu cuh ram a thlennak ni thum hnuah Sisaria ihsin Jerusalem ah a feh.

²Cutawkah Puithiam upa pawl le Judah mi hotu pawl in Paul parih soal an puhnak thuhla pawl cu an rak sim.

³Paul cu lamzin ih thah an duh ruangah Jerusalem ah run hruai dingin Festas cu an dil.

⁴Festas in, öPaul cu Sisaria khua ih thawngtlami a si ih keimah khal Sisaria ah ka kir cing ding.

⁵Nan hotu pawl cu keimah thawn Sisaria ah ra hai sehla himi pa in sualnak a neih a si ahcun ra sim hai seh,” tiah a ti.

⁶Festas cu an hnenah ni riat a si lole ni hra hrawng a caam hnuah Sisaria ah a tlung. Inn a thlen ih thaisun ah Festas cu a thurelnak zung sungah a to ih Paul cu rak hruai dingin thu a pek.



⁷Paul cu a ra thleng ih Jerusalem ihsin a rami Judah mi pawl cu a kiangkap ah an ding vialvial ih nasa zetin sual an puh; asinain sual an puhmi cu a dik taktakmi a si tiah an langter thei lo.

⁸Sikhalsehla Paul cu a òang ve ih, öJudah mi daan thu-ah siseh, Biakinn thu-ah siseh, Rom siangpahrang ih thu-ah siseh, sualnak zianghman ka tuah lo,” tiah a ti.

⁹Asinain Judah mi hnen ihsin mithmai òha ngah a duh ruangah Festas in Paul cu, öJerusalem ah feh in cutawkah ka hmaiah taza lo cuai hai sehla na lung a kim pei maw?” tiah a sut.

¹⁰Paul in, öRom Siangpahrang ih thurelnak hmaiah atu hi ka ding ih hitawk ah taza in cuai hai seh. Nangmah ih na theih vekin Judah mi hnenah thilsual zianghman ka tuah lo.

¹¹Daan ka buar ih thihnak tlak thilsual ka tuahmi a um ahcun luat ningla tiah ka dil lo. Sikhalsehla sual in puhmi ah hin thudik zianghman a um lo a si ahcun zohman in Judah mi pawl kut sungah in thlenpi thei lo ding. Rom Siangpahrang hnenah azu ka khan a si!” tiah a ti.

¹²Cule Festas in amah ruahnak petu pawl thawn an tonkhawm awk hnuah Paul cu, öRom siangpahrang hnenih azu na khan vekin a hnenah na feh ding,” tiah a ti.

Agrippa Le Bernis Hnenah Thu A Sim

¹³Cuih hnu caan tawkfang a rei hnuah Siangpahrang Agrippa le Bernis cu Festas cibai buk ih biata dingin Sisaria ah an ra tlawng.

¹⁴Ni rei nawn an caam hnuah Festas in Paul ih thuhla cu siangpahrang Agrippa hnenah cun a sim. öFelix in thawngih a thlakta mipa pakhat Sisaria ah hin a um.

¹⁵Jerusalem ih khual ka vung tlawn laiah Judah mi puithiam upa pawl le upa dang pawl in taza an cuai ih amah cu thah dingah in dil.

¹⁶Asinain ka sim mi cu: Kannih Rom mi pawl cun mi pakhatkhat taza an cuai tikah tazacuaitu thawn hmaiton tein amah a òannak thu simnak caan a neih



ve hlanah cun tazacuai mipa kha an kut sungih pek cu kan daan a si lo, tiah ka ti.

¹⁷Hitawkih an rat tikah ni khat hman hngak loin a thaisun rori-ah thurelnak zungah ka to ih cupa cu rak hruai uh tiah thu ka pek.

¹⁸Amah a duh lotu pawl cu an ding ih thu an sim, asinain sual an puh hmang ding tiih ka ruah tlukin an puh lo.

¹⁹An biaknak thu le Jesuh an timi pa a thi ih Paul in, ðA nungsal,ó tiih a simmi ruangah thu el awknak an rak nei a si.

²⁰Hi thuhla-ah hin ziangtinso thufiang ka theih thei ding, tiah ka thinlung ka ðhen aw thei lo; curuangah Paul cu Jerusalem ah feh in sual an lo puhmi thu hi cutawkah rel sehla na lung a kim pei maw?” tiah ka sut.

²¹Sikhalsehla Paul cun azu a khan ih amah khal kil hrih ding le Rom Siangpahrang ih a thu rel leh ding in a dil. Curuangah amah kha Rom siangpahrang hnenih ka kuat thei hlan cu ralkap pawl ih kil dingah thu ka pek a si,” tiah a ti.

²²Agrippa in Festas cu, öCupa ih thusimmi cu keimah rori in theih ve ka duh,” tiah a ti. Festas in, öThaisun ah na thei ding,” a ti.

²³A thaisun ah Agrippa le Bernis cu sunglawi zet le ropi zetin, tonkhawmnak khaan sungah cun an vung lut ih ralbawi upa bik pawl le khawsung tlangsuak upa pawl in an thlun. Cule Festas ih thupeknak vekin Paul cu an vun hruai.

²⁴Festas in, öSiangpahrang Agrippa le hitawk ih a rami pawl: Hi nan hmuh mipa hi Judah mi hmuahhmuah in, hitawk ah siseh Jerusalem ah siseh, an duh lonak thu ka hnenih an thlentermi a si. Nung tlak a si lo ti tiangin an au.

²⁵Sikhalsehla thah tlak sualnak a tuahmi ka hmu thei lo. Cule amah in Rom siangpahrang hnenih azu a khan ruangah cutawkih kuat dingin thu ka relcat zo.

²⁶Asinain Rom siangpahrang hnenih a thuhla ngan ding felfai-in ka thei tuk lo. Curuangah atu-ah nan hmaiah hin ka rak hruaiter. Siangpahrang Agrippa,



nangmah ih hmai rori-ah ka hun suaipi. A thuhla ka zingzoi hnuah ngan ding ziangtal ka nei pei maw, ti duh ah a si.

²⁷Ziangahtile keimah ih hrang hrimhrim ah thawngtla pakhat thu an khiinnak thuhla zianghman fiangtein ngan loih kuat cu a mawi lo a si,” tiah a ti. BURMA.

Tirhthlah 26

Paul In Agrippa Hmaiah Thu A Sim

¹Agrippa in Paul hnenah, öNa thuhla cu na sim thei,” tiah a ti. Paul in a kut a hun thlir ih a òannak thu cu hiti in a sim:

²öSiangpahrang Agrippa, tuihsun nangmah ih hmaiah Judah mi pawl ih soal in puhmi thu pawl let ve theinak caan ka ngah ruangah mi vanòha ngaingai ka si tiah ka ruat aw.

³Judah mi daan hmuahhmuah le thu an el awknak pawl a thei òhehtu na si ruangah mi vanòha ih ka ruah awk cuangnak cu a si. Thinsautein i ngai hram aw, tiah zaangfah ka lo dil.

⁴öJudah mi pawl hmuahhmuah in ka nuncan daan cu ka nauhak lai ihsin in thei òheh. Ka nuncan khuasaknak thuhla pawl, a hmaisa-ah keimah ih miphun hnenah, a neta-ah Jerusalem ah, a zatein an theih òhehmi a si.

⁵Ka thuhla cu sim an duh a si ahcun an sim pei, an theih ringring mi a si. A hramthok ihsin kei cu kan biaknak lamah cun a fektukmi Farasi pawl ih sungtel ka si.

⁶Tuihsun hitawk ah ka thu rel dingin ka dinnak khal hi Pathian in kan pu le kan pa pawl hnenih thukamnak a tuahmi kha ruahsannak ka neih ruangah a si.

⁷Cutiuh ruahsannak ka neihmi cu kan miphun phun hleihnih pawl in Pathian kha a sun a zan in an rak biak laiuh ruahsannak an rak neih mi thotho a si. Cuih ruahsannak ruangah cun Siangpahrang Bawipa, Judah mi pawl in taza in cuainak hi a si!



⁸Hitawkih a rami pawl, Pathian in mithi a thawhter tihi ziangah so a cang thei lomi thilah nan ruat?

⁹öNazareth mi Jesuh ih thuhla cu ka do thei tawkin ka do ding, tiah keimah rori in ka rak ruah dahmi a si.

¹⁰Cumi cu Jerusalem khua ih ka rak tuah rero dahmi a si. Puithiam upa pawl hnen ihsin thuneihnak ka ngah ih Pathian minung pawl tampi thawngah ka thlak. Thah dingih thurel an si tikah ka lungkimnak langternak ah ka kut ka rak tung ve òheu.

¹¹Voi tampi sinakok sung rori-ah ka hremter hai ih an zumnak bansan hai seh tiah ka zuam thei tawkin ka rak zuam. An parah ka thin a heng tuk ih anmah hrem dingin ramdang khua pawl tiang ka thleng dah a si.

A Lungthlengnak Thu A Sim

(Dung 9.1-19; 22.6-16)

¹²öCutiin anmah hrem duh rori-ah cun Puithiam upa pawl hnen ihsin thuneihnak ca ka lak ih Damaskas khua ah ka feh.

¹³Maw siangpahrang Bawipa, sun laifangih Damaskas lamzinih ka feh rero laiah ni hnakin a tleu deuhmi tleunak van ihsin a rung thleng ih keimah le ka fehpi mi pawl ih kimvel kha a run tlet.

¹⁴Kan zatein leilungah kan tlu ih Hebru òong in aw pakhat ka thei ih, ðSaul, Saul, ziangah so i hrem rero? Cawcang in a neitu pa ih fung a sai tikah amah a natter awk sawn vekin nangmah na nater aw sawn a si, ó tiah a ti.

¹⁵ðBawipa, zoso na si? ó tiah ka sut. Cule Bawipa in, ðNa hremmi Jesuh ka si.

¹⁶Tho awla na ke in ding aw. Keimah i rian dingin ka lo hril duh ruangah na hnenah ka lang a si. Tuihsun ih kei i tonnak thu le hmailamih ka lo hmuh dingmi thu pawl hi midang hnenah na sim pei ih ka thutheitu na si pei.

¹⁷Nangmah cu Israel mi le Zentail mi hnenah ka lo thlah ding ih an kutsung ihsin ka lo runsuak ding.

¹⁸An mit na mengter ding ih thimnak sung ihsin tleunak ah, Satan cahnak sung ihsin Pathian hnenah na kirter hai ding. Cuti cun keimah in zumnak



thawngin an sualnak tla cu ngaidam an si ding ih Pathian ih thianhlimtermi pawl lakah an tel ve ding, ó tiah i ti.

Paul In A Hnaòuannak A Sim

¹⁹öCuti a si ruangah, Siangpahrang Agrippa, van ihsin langnak ka hmuhmi ih thu cu ka el thei lo.

²⁰Hmaisabik ah Damaskas khua ah, cule Jerusalem khua ah, cuih hnuah Judea ramsung hmuahhmuah le Zentail mi hnen khalah ka feh ih, ðNan sual siir aw uhla Pathian hnenah kir uh; cule nan sualsirnak langtertu hnaòuan kha òuan uh, ó tiah thu ka sim vivo.

²¹Cuti ih ka ti ruangah Judah mi pawl in Biakinn sungah in kai ih a thah tiangin in tum a si.

²²Sikhalsehla tuihsun tiangah hin Pathian in i bawm ih atu-ah, nanmah a tum a seen ti loin nan zate hmaiah ka hmuhmi thu cu ka sim a si. Ka simmi thu hi Moses in siseh, profet pawl in siseh a cang ding ti ih an rak sim ciami an si.

²³Cuti ih an simmi cu ziang a si tile: tleunak rundannak thu cu Judah mi le Zentail mi pawl hnenih than dingah Messiah in tuarnak a tong ding ih, cuih hnuah thihnak ihsin a nungsaaltu hmaisabik a si ding, ti a si,” tiah a ti.

²⁴Paul in a òannak thuhla cutiin a sim tikah Festas in, öPaul, na aa zo a si! Na zir tamtuknak in a lo aatter zo a si hi!” tiah a hei auh.

²⁵Cutikah Paul in, öBawipa Festas, ka aa lo sokhaw! Lungfim tein thutak ka lo sim a si!

²⁶Maw Siangpahrang Agrippa, na hnenah cun suupmi nei lo ralòha zetin ka òong; ziangah tile nang cu hi thu pawl hmuahhmuah hi a thei òhehtu na si. Pakhat hman hrelh loin na hminsin òheh ko ding tiah ka zum, ziangah tile hiti ih ka simmi pawl hi zo ih theih lomi, a kelkawm-ih thuhmi pawl an si lo.

²⁷Siangpahrang Agrippa, profet pawl na zum maw? Na zum a si, ti ka thei!” tiah a ti.

²⁸Agrippa in Paul cu, öHi tikcu tawite sungah Khristian canter i tum maw si?” tiah a ti.



²⁹Paul in, öA caan tawite ah siseh, caan saupi ah siseh, nangmah le tuihsun hitawk ih ka thu a ngaitu hmuahhmuah hi nan zatein, hi ka kutih thir cikcin siarlo, keimah vek si òheh uhla tihi Pathian hnenih ka thlacamnak a si,” tiah a ti.

³⁰Cule Siangpahrang Bawipa, Mangki Bawipa, Bernis le midang pawl tla an tho ih,

³¹an feh hnuah pakhat le pakhat, öHi pa hi thah tlak le thawng thlak tlak sualnak a tuahmi a um ual lo,” tiah an ti aw.

³²Cun Agrippa in Festas hnenah, öRom siangpahrang hnenah azu khan hlah sehla, hi pa hi thlah theih mai a si ko ding naón!” tiah a ti. BURMA.

Tirhthlah 27

Rom Ah Paul A Feh

¹Italy ah lawng ih feh dingin thu relcat a si tikah Paul le thawngtla dang pawl cu Rom ralkap öSiangpahrang Ralkap Burpi,” timi a hotu ralbawi Julius kutah an pek.

²Asia ram tangphawlawng colhnak hmun pawl a pal phah vivo ding mi Adramittium khua ihsin a rami tangphawlawng to in kan feh. Masidonia ram Thesalonika khuami Aristarkas khal kan hnenah a tel ve.

³A thaisun ah Sidon kan thleng. Julius cu Paul parah zaangfahnak thinlung a nei ih Paul cu a òulmi thilri pawl a ngah theinak dingah a rualpi pawl va leen le va ton theinak tikcu tla a pek.

⁴Cutawk ihsin kan feh ih thli kanmah lam lawnglawngih a hran ruangah Saipras tikulh thli-upnak lam in kan feh.

⁵Tifinriat kha Silisia le Pamfilia zawn ihsin kan tan ih Lisia ram Mira khua kan thleng.

⁶Cutawkah ralbawipa cun Alexandria ihsin Italy ih a feh dingmi tangphawlawng a hmu ih cuih tangphawlawng ahcun in fehter.



⁷Nuamtete in kan feh ih ni tampi kan rei hnuah a netnak ah harzet in Snidas khua zawn kan thleng. Cutawklam zawh in feh ding thli in in kham ruangah Krete tikulh leilung phen thli-upnak lam ihsin kan feh ih Salmon ram-forhlei kiang ihsin kan lan.

⁸Tifinriat kap naih in kan feh vivo ih harzet in Himnak Longcolh Hmun an timi kan thleng. Cumi cu La sia khua ihsin a hlat lo.

⁹Cutawkah cun reipi kan cawl ih Suatlennak Ni a luan zo ih tangphawlawng in khualtlawn cu òihnung a si thlang. Curuangah Paul in hiti in an hnenah ruahnak a pek:

¹⁰“U le nau pawl, hi tawk ihsin kan lamzin cu òihnungza a si ding. Nan phurhmi thilri le tangphawlawng hi siatralnak a tong ding ih kan nunnak khal a cemral ding a si,” tiah a ti.

¹¹Sikhalsehla Paul ih simmi hnakin tangphawlawng neitupa ih simmi sawn kha ralbawipa ih thinlung sungah a lut.

¹²Cuih an tangphawlawng colhnak cu thlatang tikcu ahcun umnak a òhat lo ruangah mi tam sawn cun a cang thei a si ahcun Finiks thleng feh lawlaw ih cutawkih thlatang sung um kha an duh. Finiks cu Krete tikulh ih tangphawlawng colhnak a si ih thlanglam nitraknak lam le saklam nitraknak lam hoi in a um.

Thlipi A Hrang

¹³Thlanglam ihsin simthli neemte a hung hrang ih an tumtah vekih feh thei dingin an ruat. Curuangah tangphawlawng hrennak thirkawn kha ti sungin an hnuk ih Krete tikap naih vivo in kan feh.

¹⁴Asinain rei lote-ah, “Nisuah Saklam Zothlipi,” cak zetin Krete lam ihsin a rung hrang.

¹⁵Kan tangphawlawng cu a run deen ih cuih thli cu kan pah thei nawn lo ruangah beidong in kan um ih kan tangphawlawng cu thli in a duhnak poh ah a fehpi vivo.



¹⁶Kauda tikulh ih thlanglam kan thlen tikah cun thli in phen deuh ruangah a zia a um deuh. Cutawkah cun harsa zetin tangphawlawng ih a kenmi vokkuanglawng cu rem deuhin kan ret.

¹⁷Tangphawlawng parah vokkuanglawng cu an vun hnuk ih hri in tangphawlawng ahcun fektein an òemcih. Libia ram tikap kiangih ti sungih vunnel tlangtluan pah ding an phan ruangah tangphawlawng cu a puanzar an òhum ih thli in a duhduhnak ah a so ih.

¹⁸Thlipi a hrang thotho ih a thaisun ahcun tangphawlawng ih phurhmi thilri hrekkhat cu ti sungah an hlon.

¹⁹A tipsun ah tangphawlawng ih thilthuam hrekkhat an hlon.

²⁰Ni tampi sung, ni le arsi pawl kan hmu thei lo; thli cu nasa zetin a hrang ringring. A netnak ahcun kan nung ding ti ruahsannak malte hman kan nei nawn lo.

²¹Tangphawlawng parih mi pawl cu rawl loin ni tampi an um hnuah an hmaiah Paul a ding ih, òUnau pawl, ka thusimmi in ngai uhcila Krete tikulh ihsin feh loin um nunгла hi bangtuk cernak le ralnak hi kan tong lo ding.

²²Sikhalsehla atu-ah nan thinphang hlah uh, tiah ka lo sim. Tangphawlawng hi cu kan sung ding naón kanmah cu kan hloral lo ding.

²³Ziangahtile mizanah i neitu le ka biakmi Pathian ih vancungmi ka hnenah a rung ih,

²⁴ǾPaul, òih hlah aw! Rom siangpahrang ih hmaiah na din a òul a si! Pathian na parih a òhat ruangah nangmah thawn a fehmi pawl hi pakhat hman thi lotein an nunnak a zuah òheh ding,ó tiah i ti.

²⁵Curuangah unau pawl, phang hlah uh! Ziangahtile Pathian ka rinsan ih i sim cia vek cekci in a si ko ding.

²⁶Asinain tikulh pakhatkhatah thli in in soih ding,” tiah a ti.



²⁷Zan hleilnak a si zo, Mediterranean Tifinriat ahcun thlipi in in hrual ciamco. Zanòim hrawngah tangphawlawng kiltu pawl in leilung kan naih thlang hmang tiah an zum deuh.

²⁸Curuangah hri in thirtum an khih ih an vun thlak ih tidai cu pi zakhat le pi kul a thuuk. Malte hnuah an thlak sal ih pi sawmkua a si.

²⁹Tangphawlawng in lungpi a sawh pang ding ti an phan ruangah a dunglam ihsin a hrennak thirkawn pali an thlak ih thlacam phahin khuavan ding an hngak.

³⁰Cule lawng hnaòuan pawl cu tlan an tum; vokkuanglawng kha ti sungah an vun òhum ih a hmailam ihsin a hrennak thirkawn òhenkhat thla ding vekin an um awter.

³¹Sikhalsehla ralbawipa le ralkap pawl hnenah cun Paul in, öTangphawlawng kiltu pawl tangphawlawng parih an um lo asile nan nun ding ruahsannak zianghman a um lo,” tiah a ti.

³²Curuangah vokkuanglawng a kaitu hri pawl cu ralkap pawl in an satcat ih vokkuanglawng cu an fen hloter.

³³Khua a van deuh hlanah Paul in rawl ei dingin a fial hai: öNi hleili sung lungphangin nan um zo ih hi sung hmuahhmuah ah zianghman nan ei lo.

³⁴Zaangfah ka lo dil: rawl malte tal ei thlang uh. Nan nunnak dingah a òul a si. Nan lu parih samphang pakhat hman a hloral lo ding,” tiah a ti.

³⁵Cutiuh a ti hnuah Paul in saang malte a lak ih an zate hmaiah Pathian hnenah thlacam in saang cu a phel ih a ei.

³⁶Midang khal an thinlung a hung cak deuh ih rawl malte an ei fingfing.

³⁷Tangphawlawng parih a ummi cu kan zatein zahnih le sawmsarih le paruk kan si.

³⁸Tawkfang an ei òheh hnuah sangvut hmuahhmuah kha tiffinriat sungah an hlon òheh ih cuti cun tangphawlawng kha zaang deuh in an tuah.

Tangphawlawng A Siat



³⁹Khua a vang tikah tangphawlawng kiltu pawl in tikap an hmuh tikah khui ram a si ti an thei thei lo. Asinain tikel ih tikap pakhat an hmu ih a cang thei asile cutawkih an tangphawlawng colhter kha an tum.

⁴⁰Curuangah an tangphawlawng hrennak hri cu an satcat ih a thirkawn cu tiffinriat sungah an pilter; cule tangphawlawng hlaunak hri in an òemmi an phoih. Cun tangphawlawng hmailam bikah a puanzar kha an zaar ih thli in hmailam ah a sem ih tikap lamah cun kan feh.

⁴¹Asinain tangphawlawng cun vunnel pawng a sawh ih a taang. A hmailam cu vunnel sungah a dawt aw ih a phuak aw thei nawn lo; a dunglam cu tisuar in a hrual ciamco ih a phel kuai thluh.

⁴²Ralkap pawl cun thawngtla pawl kha ti an leuh ding ih titlang an thlen tikah an tlanhlo thluh ding ti an phan ruangah thah òheh hai an tum.

⁴³Asinain ralbawipa in Paul kha a hum duh ruangah a kham hai. Cule ti a leuh thei pawl cu tangphawlawng ihsin dawp dingah le tikap ah leuh dingin thu a pek.

⁴⁴A taangmi pawl in thingpheng maw, tangphawlawng a kuaimi thingphel maw, an pom ih an thlun. Cuti cun kan zatein tikap ah himte in kan thleng. BIRMA.

Tirhthlah 28

Malta Tikulh Kan Thleng

¹Himteih tikap kan thlen tikah cuih tikulh cu Malta tikulh a si ti kan thei.

²Cutawkih a rak ummi minung pawl cu kan parah an òhazet. Ruah a sur ih a daih tuk ruangah kan hrangah meipi in tih sak ih òhazet in in zoh.

³Paul in thinghreu a va khawm ih meipi-ah cun a thlak. Mei a sat ruangah thing sung ihsin rul a hung suak ih Paul ih kut kha a cuk ih a thlai aw niarniar.

⁴Paul ih kut parih rul a thlai awk niarniar an hmuh tikah cutawk tikulh ih minung pawl cun, òHi pa hi laithat a si ding, tiffinriat sung ihsin a luat naón laireltu a khawzing in a nunter lo ding a si hi!” tiah an ti.



⁵Sikhalsehla Paul in rul cu meisa sungah a thinthlak ih amah cu a zianghman a poi lo.

⁶Ziangtikah so a hung thlin uun-o ding, a si lole ziangtikah so a sawn ruangro ding, ti kha cutawkih mi pawl cun an hngak. Asinain reizet an hngak ih ziangti hmanih a um lo kha an hmuh tikah an thinlung an thleng sal ih, öAmah hi pathian a si ding!” tiah an ti.

⁷Cutawk ihsin a nai nawn ah loram a kau nawn a um ih a neitu cu cuih tikulh ih lalpa Publias a si. Publias cun òhazet in in zoh ih ni thum sung a mikhual ah kan cang.

⁸Publias ih pa cu khurhnat le thisen sungdok in a na ih ihkhun ah a it ringring. A ihnak khaan sungah Paul a lut ih a parah a kut suangin thla a cam ih a dam.

⁹Cuih thu an theih tikah cuih tikulh ih midam lo hmuahhmuah an ra ih an dam òheh ve.

¹⁰Laksawng tampi in pek ih tangphawlawng in kan feh tikah lamzin hrangih kan òul dingmi pawl tla tangphawlawng parah in ret sak.

Malta Ihsin Rom Khua Ah

¹¹Thla thum hnuah Alexandria ihsin a rami, öFaphir Khawzing,” an timi tangphawlawng kha kan to. Cuih tangphawlawng cu thlatang sung cuih tikulh ih a rak ummi a si.

¹²Sirakus khawpi kan thleng ih cutawkah ni thum kan caam.

¹³Cutawkin kan suak sal ih Reziun an timi khua kan thleng. A thaisun ah thlanglam ihsin thli a hung hrang ih ni hnih hnuah Puteoli khua kan thleng.

¹⁴Cutawkah zumtu unau pawl an rak um ih an hnenah zarh khat caam dingin in dil. Cule cutawk ihsin Rom khua kan thleng.

¹⁵Rom ih a ummi zumtu unau pawl in kan thawmvang an theih tikah Appius Dawr an timi khua le Riahbuk Pathum an timi khua tiang in ra hmuak. Paul cu anmah a hmuh tikah Pathian a lawm ih a lungtho in thazaang a ngah ngaingai.



Rom Khua-ah

¹⁶Rom khua kan thlen tikah Paul cu amahte in an umter ih ralkap pakhat an kilter.

¹⁷Ni thum hnuah Paul in cutawk hrawngih a ummi Judah upa pawl kha tongkhawm dingah a sawm. An rat tikah Paul in an hnenah, öKa phunpi Israel mi pawl, kan Israel miphun le kan pupa pawl hnen ihsin kan ngahmi kan nun daan parah zianghman siatsuahnak ka tuah lo naón Jerusalem ah thawng in thlak ih tlunah Rom pawl ih kutah in pe.

¹⁸Thu in sut hnuah thih tlak sualnak zianghman ka tuah lo ti kha an hmu ih Rom pawl cun a thlah in duh.

¹⁹Sikhalsehla cumicu Judah mi pawl in an el tikah ka phunpi parah zianghman mawhthluk ding ka nei lo naón Rom siangpahrang hnenih azu khaan lo a theih nawn lo.

²⁰Curuanghai nanmah ton le nan hnenih thusim ka duhnak a si. A ngaingai ti ahcun hiti ih thir cikcin ih khih ka sinak cu Israel mi in an ruahsan ringringmi pa ih ruanghai a si,” tiah a ti.

²¹Annih in Paul hnenah, öNa thuhla ah hin Judea ram ihsin cakuat zianghman kan ngahmi a um lo. Na thuhla a sia a òha simtu dingah khilam ihsin a ra thlengtu kan milai zohman an um fawn lo.

²²Sikhalsehla na ruahnak cu a theih kan duhzet, ziangahtile nan pawl thu hi hmunzakipah mi in an relsia a si ti kan thei,” tiah an ti.

²³Curuanghai Paul thawn ni an tin aw ih Paul umnak ahcun an ni tin ni ah mi tampi an ra suak. Zing ihsin zan tiang, Pathian Uknak thu cu a simfiang ciamco ih, Moses Daan cabu sung ihsin le profet pawl ih canganmi sung ihsin la tahratin Jesuh ih thu kha an thinlung sungah lut dingin a sim.

²⁴A simmi in mihrek cu an thinlung a fiangter, asinain mihrek cun an zum lo.

²⁵Paul in thu pakhat a sim ih cuih thu ruanghai an lung a rual thei lo ih an òiakdarh aw òheh. A simmi cu, öThlarau Thianghlim in, Profet Isaiah hmangin, nan pu le nan pa pawl hnenih a simmi thu cu a dikzet a si.



²⁶A rak simmi cu: ðHi minung pawl hnenah va feh awla va sim aw; Nan ngai rero ding naón nan thei lo ding; Nan zoh rero ding naón nan hmu lo ding.

²⁷Ziangahtile an thinlung a pit, an hna a set ih an mit a caw. Cutin a si lole an mit in an hmu ding; An hna in an thei ding ih, an thinlung in an theithiam ding. Ka lam an hoikir ding ih ka damter hai ding a si, tiah Pathian in a ti,ó,” tihi a si.

²⁸Cule Paul in a netnak ah, öPathian ih rundamnak Thuthang cu Zentail mi hnenah thlenter a si zo, tihi nan theih a òul a si. Annih in cuih Thuthang cu an ngai ding!” tiah a ti.

²⁹(Paul in cutiin a sim òheh hnuah Judah mi pawl cu an òiak ih anmah le anmah nasa zetin cuih thu-ah an el aw ciamco.)

³⁰Paul cu amahte a saanmi innah kum hnih sung a um. Amah ton duhah a rami hmuahhmuah kha òhatein a rak tong.

³¹Ralòhazet le zalen zetin Pathian Uknak thu kha a sim ih Bawi Jesuh Khrih ih thu khal a zirh.



Rom

Rom 1

¹Khrih Jesuh ih siahhlawh le a tirhthlahmi, Pathian in a Thuthang òha phuangtu dingah a hril ih a kawhmi keimah Paul in ca ka lo kuat.

²Ca Thianghlim sungih ngan vekin cuih Thuthang òha cu Pathian in a profet pawl hnenih a tiam ciami a si.

³Cuih Thuthang òha cu Amah ih Fapa, kan Bawipa Jesuh Khrih thuhla a si: minung a sinak lamah cun amah cu David tesinfa sung ihsin suakmi a si.

⁴Pathian a sinak le a thianhlimnak lamah cun, thihnak ihsin thawhter a si ruangah Pathian Fapa a sinak cu a nasa zetmi huham thawn langter a si zo.

⁵Khrih hrangah le Amah thawngin mi hmuahhmuah in an zum ih an thlun theinak dingah Pathian in a tirhthlahmi sinak cu covo ah i pek.

⁶Cu mi hmuahhmuah sungah cun nannih Rom khua ih a ummi khal Jesuh Khrih ta si dingah Pathian ih kawhmi ah nan tel ve a si.

⁷Curuangah Rom khua ih a um, Pathian ih a duhdawtmi le a minung si dingih a kawhmi nan zate hnenah hi cakuat hi ka ngan. Kan Pathian le Bawipa Jesuh Khrih ih zaangfahnak le daihnak nan hnenah um hram seh.

Lungawinak Thlacam

⁸Leitlun pumpi ah nan zumnak thu a than ruangah nan zapi hrangah Jesuh Khrih thawngin ka lungawinak thu Pathian hnenah ka sim hmaisai a si.

⁹Amah Fapa ih Thuthang òha cu ka thinlung hmuahhmuah in ka sim ih a hna ka òuanmi Pathian in cuih ka simmi thu cu a dik a si ti i theihpi. Ka thlacam tinte in ka lo hngilh dah lo ti cu Amah Pathian in a thei.

¹⁰Pathian remruat asile voikhat khat tal cu ra lo tlawng thei dingin Amah hnenah ka dil ringring.

¹¹Ziangahtile nanmah caktertu dingah Pathian thlarau lam laksawng lo òawm dingah ka duhzet a si.



¹²Cuti ka ti tikah ka zumnak in nanmah ih zumnak thazaang a cakter ih nan zumnak khal in ka thazaang a cakter ve ding ka tinak a si.

¹³U le nau tla, himi hi ciing ringring uh: voi tampi nanmah tlawng dingah ka tum zo; asinain ra tlawng suak thei lo dingin i khawkhartu ziangsimaw a um ringring. A dang Zentail mi lakah lungthlengmi ka neihter thei bangin nanmah lak khalah lungthlengmi um thei ding cu ka duhzet a si.

¹⁴Ziangahtile mi hmuahhmuah hnenah òuanvo leiba ka nei: mifim le mi-aa hnenah siseh, cathiam le zianghman thiam lomi hnenah siseh, leiba ka nei.

¹⁵Curuangah Rom khua ih a ummi nannih hnen khalah Thuthang òha phuan cu ka hiar ngaingai a si.

Thuthang òha Ih Hmual

¹⁶Thuthang òha hi ka zahpi hrimhrim lo: zianghtile a zumtu hmuahhmuah rundamnak an ngahnak dingah Pathian ih huham a si. A hmisa ah Judah mi hrangah a si ih Zentail mi hrang khalah a si ve.

¹⁷Ziangtiin a si tile, Pathian in Amah le minung karlahak remnak ziang bangtuk in a tuah, ti kha a langter: cumi cu a hramthok ihsin a netnak tiang zumnak thawngin a si. Ca Thianghlim khalin, öZumnak thawngih thiamcotermi cu an nung ding,” a ti.

Minung Sualnak

¹⁸Pathian ih thinhengnak cu minung sualmawhnak le òhat lonak hmuahhmuah parah vancung ihsin a rung lang; cuih minung òhat lonak cu thudik theih thei lonak dingih dawntu an si.

¹⁹Curuangah Pathian ih hremnak an tong; zianghtile Pathian Amah in a fianter zo bangin minung ih Pathian theih theinak cu fiang zetin a lang a si.

²⁰Pathian in hi leilung a sersiam thok ihsin hmuh theih lomi a nunzia siseh, kumkhua ih a neihmi huham le Pathian a sizia siseh, fiangtein hmuh theimi an si. Pathian ih thil tuahmi pawl parah hmuh theih an si. Curuangah zokhal in puhmawh ding an nei lo.



²¹Pathian cu an thei ko; sikhalsehla upat hmaizah tlak asinain upat hmaizahnak an pe lo; a parah lungawi thu khal an sim lo. An ruahnak sawn kha thulolak ah a cang òheh ih an thinlung kawlawngpi cu thimnak in a khat.

²²Kan fim an ti aw naón an aa a si.

²³Kumkhawnung Pathian bia sawn loin a thi theimi minung le vate le ramsa le a bokih a vakmi ramsa pawl vekih tuahmi zuk sawn kha an biak.

²⁴Curuangah cubangtuk minung pawl cu an thinlung ih an hiarmi thil ningsinza hurnak pawl tuah dingah Pathian in kham duh loin a thlahthlam. Cule pakhat le pakhat parah ningzakza thil an tuah aw.

²⁵Pathian ih thudik thuhla cu thuphan in an thleng; Siamtu Pathian bia loin le rian loin siammi thilri sawn an rian ih an biak. Siamtu sawn kha kumkhua in thangòhat ding a si. Amen.

²⁶Hi thil an tuah ruangah Pathian in minung cu ningzakza a si mi an taksa hiarnak thlun lawlaw dingin a hnonta hai. Nunau hmanin nunau an sinak thil a daan vekih hmang loin cin le daan nei loin nu le nu an sualpi aw.

²⁷Cuvek thotho in mipa khal in nunau thawn pawl awk daan an tlansan ih an taksa hiarnak ruangah mipa le mipa an sualpi aw. Mipa in pakhat le pakhat cubangtuk ningzakza thilsual an tuah ruangah an thilsual tuah ruangih an hlawhman cu an parah a thleng.

²⁸Hi minung pawl in Pathian theihnak ngaingai cu an thinlung sungah caamter an duh lo ruangah thinlung borhhlawhnak thlun lawlaw dingin Pathian in a hnonta hai. Curuangah tuah lo ding thil pawl kha an tuah.

²⁹Annih cu siatnak le òhat lonak a phunphun, hamòamnak le sualralnak a phunphun in an khat; nahsiiknak, mithahnak, sualawknak, mi bumnak le depdet hrokhrawnak tla in an khat. An kaa a tam ih,

³⁰pakhat le pakhat an relsia aw. Pathian mitkem zawng in an nung, an hngal, an puarthau, anmah le anmah an porh aw, òhat lonak tuah dingah lamzin a phunphun an hawl, an nu le an pa thu an ngai lo;



³¹a òha le a sia thleidan thiamnak thinlung an nei lo, an thukam mi an thlun dah lo ih midang hrang zaangfahnak le zawnruahnak zianghman an nei lo.

³²Hi bangtuk ih a nungmi pawl cu thi tlak hrimhrim an si, tiih Pathian daan pekmi a um ti tla an thei ko. Cuih tlunah hibangtuk thil òha lo anmah in an tuah lawng si loin midang in an tuah tik khalah an lungkimpi a si.

Rom 2

Pathian Thuòhennak

¹Curuanga ka rual, zokhal na sile mi dang na soisel tikah misual na si ve hi pheh theinak na nei lo. Zianghman midang thu a òhentu cu thilsual tuahtu vek thotho in misual an si ruanga mi thu na òhennak in nangmah lala misual na cang awter a si.

²Hi bangtuk thil òha lo a tuahtu pawl parah Pathian in an thu a òhen tikah thil dik a tuah, ti kan thei.

³Curuanga ka rual, midang in thil òha lo an tuah ih an thu na relnak in nangmah cu anmah lala vek na si. Pathian ih thurelnak ka luat ding tiah na ruat aw maw si?

⁴Culole Pathian zaangfahnak le mi a zawi theizia le a thinsaunak pawl a nasa ngaingaimi hi zianghman ah na siar lo a si maw? Pathian zaangfahnak cu na sual sir dingih a lo hruaitu ah a si, ti cu fiangte in na thei.

⁵Asinain nang cu na thinlung a hak ih a khoh remrem; curuanga Pathian in a thihengnak le a dikmi thuòhennak Ni ah na ton dingmi hremnak cu tam sinsin dingin nangmah tein na khawl a si.

⁶Ziangtin tile Pathian in zozo khal an tuahmi vekin tuahman a pe ding.

⁷Mi òhenkhat in thil òha an tuah ringring ih sunlawinak, hminòhatnak le kumkhua nunnak an hawl. Cupawl cu Pathian in kumkhua nunnak a pe ding.

⁸Mi òhenkhat cu mahih zawn lawng an ruat ih a òha lomi thlun duh ah a òhami kha an hnong. Cupawl parah Pathian in a thihengnak cu meiling bangin a burh ding.



⁹A òha lomi a tuahtu hmuahhmuah in harsatnak le aihramnak an tuar ding; a hmais a tuartu ah Judah mi an si ding ih a neta ah Zentail mi an si ve ding.

¹⁰Asinain thil òha a tuahtu hmuahhmuah hnenah Pathian in sunlawinak, hminòhatnak le daihnak a pe ding; a hmais a cotu cu Judah mi an si ding ih a neta ah Zentail mi an si ding.

¹¹Ziangahtile Pathian cun zozo khal bangrep in mi thu a òhen a si. Zohman a thleidang lo.

¹²Zentail mi pawl cu Moses Daan an nei lo; an sual tikah Daan nei loin an hloralta ding. Judah mi pawl cun Moses Daan an nei; an sual tikah Daan vekin thuòhennak an tuar ding.

¹³Pathian hmaih miding timi pawl cu Daan sungih a ummi pawl an hna ih theih lawngin a si lo; Daan ih a fialmi tuahnak in a si sawn.

¹⁴Zentail mi cu Daan an nei lo; asinain an suahkeh theihfimnak in Daan ih thupekmi vekin an tuah tikah Daan cu nei lo hman hai sehla suahkeh theihfimnak an neihmi cu an hrangah an daan a si ve.

¹⁵An tuahmi ziaza in Daan ih fialmi thukham cu an thinlung sungah ngan in a um, ti a langter. Cumi cu a dik a si ti kha sia le òha an thleidan thiamnak in a langter; ziangahtile voikhat khatah an thinlung lala in a mawhthluk hai ih voikhat khatah thiam a coter hai a si.

¹⁶Curuangah ka phuanmi Thuthang òha vekin hi bangtuk thinlung umdaan hi Pathian in milai ruahnak thup thu a òhen ni ih a umdaan ding a si.

Judah Mi Le Daan

¹⁷Cuti asile nannah pawlteh? Judah mi kan si nan ti aw maw? Moses Daan cu nan rinsan hleenhleen ih Pathian thu ahcun nan uar awzet.

¹⁸Pathian in tuah hai seh a lo timi cu nan thei thluh ih a òhami hril ding khal Daan sung ihsin nan zir zo.

¹⁹Mitcawmi lam hruaitu kan si ih thimnak sungih a ummi hrangah tleunak kan si, tiah nan zumzet.



²⁰A aa mi pawl zirhtu kan si ih zianghman thei bembem lo pawl hrangah zirhtu kan òuan nan ti. Daan sungah theih kimnak le thudik famkim zetin kan nei tiah nan zumzet.

²¹Zirhtu saya pawl, midang cu nan zirh ih ziangah so nanmah nan zirh awk lo? öRukru hlah,” tiah nan zirh; nanmah teh nan ru maw?

²²öòaaangòawm sualnak tuah hlah,” nan ti; nanmah teh nan sual maw? Milem cu a fih in nan fih; asinain milem biakinn thilri teh nan ru maw?

²³Pathian ih Daan kan nei tiah nan uar awzet, asile cuih daan buar tahratin Pathian hnenah ningzahnak nan thlenter maw?

²⁴Ca Thianghlim sungah, öNanmah Judah mi ruangah hin Zentail mi in Pathian an thangsiat,” tiah a um.

²⁵Daan nan thlun a si ahcun nan serhtannak hi man a nei; sikhalsehla Daan nan buar a si ahcun serhtan dah lo thawn nan bangrep thotho a si.

²⁶Serhtan lo Zentail mi in Daan sung ummi thukham a thlun ahcun an serhtan lonak kha serhtannak ah Pathian in a ruahsak lo ding maw?

²⁷Curuangah nannah Judah mi pawl, serhtanmi nan si ih Daan khal cu ca ngan fekfekin nan nei naón cuih Daan nan buar ruangah taksa in serh an tan lo naón Daan a thluntu Zentail mi pawl ih thurel mawhthluknak nan tong ding a si.

²⁸Thungai in kan ti asile, zoso Judah mi taktak, serhtan ngaingaimi cu an si? A lenglam lawngin Judah mi si ih serhtannak kha taksa parih tuahmi thil lawng a si ahcun Judah mi taktak a si lo.

²⁹A sunglam sawn in Judah mi, thinlung serhtantu pawl kha Judah mi ngaingai an si. Cumi cu nganmi Daan ih tuahmi a si lo, Pathian Thlarau ih tuahmi a si. Cubangtuk minung cu milai hnen ihsin si loin Pathian hnen ihsin thangòhatnak ngahtu a si.

Rom 3



¹Cuti asile Judah mi pawl hi Zentail mi tlunah an cuan hleinak a um maw? Serh an tan hi ziangtal man a nei maw?

²A phunphun in an cuan hleinak a um. Hmaisabik ah Pathian in a thu cu Judah mi pawl a kilter.

³Asinain Judah mi òhenkhat rintlak lo an si ah teh, ziang a cang ding? Pathian khal an parah rintlak lo a si ve ding maw?

⁴Si hrimhrim hlah! Minung zokhal thuphan pertu an si òheh khalle Pathian cu a dikmi le rintlak a si ko ding. Ca Thianghlim in, öNa òong tikah, Na òongmi cu a dik a si ti langter a si ding ih, Na thu an òhen tikah, thu na neh ding,” a ti.

⁵Sikhalsehla kan thil tuah dik lomi hin Pathian ih thil dik a tuahzia fiangtein a langter a si ahcun, ziangso kan sim nawn ding? Pathian in in hrem tikah a palh a si, kan ti ding maw? (Minung daan in ka sim.)

⁶Ti naisai hlah! Pathian cu a dik a si; a dik lo ahcun ziangtinso leilungpi thu a òhen thei ding?

⁷Asinain ka dik lonak hin Pathian sunlawinak sawn ah hna a òuan ih a diknak kha a langfiangter sawn a si awk ah ziangtin a si ding? Ziangah so kei sawn cu misual tiah mawhthluk ka co thotho?

⁸Ziangah so, öA òhami lang dingin a òha lomi tuah uhsi,” tiah kan ti lo? A si ngai; mi hrekkhat in cu tivek cekci hi na sim a si tiah thu in puh ih in hmuhsuam. Cubangtuk mi pawl cu mawhphurh tlak an si vekin mawh an phur ding.

Miding Zohman An Um Lo

⁹Cuti asile, Judah mi kan si hi Zentail mi hnakin òhathnemnak a um cuang lo maw? Um hrimhrim hlah! Fiangtein ka langter zo vekin Judah mi siseh Zentail mi siseh, kan zatein sualnak huham hnuai ah kan um òheh a si.

¹⁰Ca Thianghlim in: öA dingmi zohman an um lo,

¹¹A fimmi pakhat hman an um lo, Pathian biatu khal an um lo.



- ¹²An zatein Pathian hnen ihsin an pial thluh ih, zinpeng an zawh òheh zo. Zohman thildik a tuahtu an um lo, pakhatte hman an um lo.
- ¹³An òngkam cu thihpi tlakmi bumnak hliir a si; An lei ihsin òihnungza thuphan pernak a suak; An hmur ihsin thihsii, rul tur bangtuk a suak.
- ¹⁴An òong cu mi camsiatnak hliir in a khat.
- ¹⁵Mi tuahmawh ding le mi phil dingah cun an zamrang zet;
- ¹⁶An fehnak kipah siatsuahnak le cemralnak in a thlun hai.
- ¹⁷Daihnak lamzin cu an thei dah lo;
- ¹⁸Pathian òihzahnak khal an zir dah lo,” a tivek kha a si.
- ¹⁹Atu-ah cun Daan sungih thupekmi hmuahhmuah cu Daan hnuai ih a ummi pawl hrangah a si, ti kan thei. Cumi cu zohman in an phet thei lonak dingah le leikhawvel pumpuluk hi Pathian thuòhennak hnuai ih thlenpi dingah a si, tinak a si.
- ²⁰Ziangahtile zohman in Daan thlun tahratin Pathian hmaiah thiamconak a ngah thei lo ding. Daan ih hnaòuanmi cu minung an sual theihternak lawng a si.

Pathian In Remnak A Tuah

- ²¹Atu cu Pathian in Amah le minung karlakah rualremnak lamzin a langter zo. Cuih remnak lamzin thu-ah Moses Daan le profet pawl kha theihpitu an si naón Daan thawn zianghman a seng aw lo.
- ²²Jesuh Khrih an zumnak thawngin Pathian in minung thawn remnak a tuah. Khrih a zumtu hmuahhmuah hrangah cuti cun Pathian in a tuah a si; curuangah dan awknak zianghman a um lo;
- ²³kan zatein misual kan si òheh ih Pathian sunloihnak kan co baan lo.
- ²⁴Sikhalsehla atu-ah cun in luattertu Khrih Jesuh ih tlennak zaar ah Pathian in a zaangfahnak laksawng cu in pek ih Amah thawn rualremnak in tuahsak zo.



²⁵Pathian in Jesuh Khrih ih thisen thawngin misual ngaidamnak kha a tumtahmi a si ih, cuih ngaidamnak cu amah an zumnak thawngin an ngah ding. Pathian in hi bangtuk thil a tuah cu amah ih dingnak langternak dingah a si. Hlanah cun Pathian cu a thin a sau ih minung ih sualnak kha poisa lem loin a rak umsan.

²⁶Sikhalsehla atu-ah cun Amah ih dingnak kha langfiangter dingah minung ih sualnak cu a umsan meen nawn lo; cutiin a dingnak a langter ih Jesuh a zumtu hmuahhmuah cu Amah thawn rualremnak a coter hai.

²⁷Cuti asile ziangtal kan porh awk ding a um maw? Um hrimhrim hlah! Ziangih ruangah so? Daan kan thlun ruangah maw? Si hlah! Kan zum ruangah a si.

²⁸Ziangahtile Daan ih thupekmi thlun ruangah si loin zumnak thawng lawngin minung cu Pathian thawn rualremnak a um a si, tihi kan thu netnak a si.

²⁹Culole Pathian cu Judah mi pawl ih Pathian lawng a si maw? Zentail mi pawl ih Pathian tla a si ve lo maw? A si, Zentail mi pawl ih Pathian khal a si.

³⁰Pathian cu pakhat a si ih Judah mi pawl cu an zumnak thawngin Pathian thawn remawknak a um ding ih Zentail mi pawl khal an zumnak ruangah Amah thawn a rem awter hai ding.

³¹Cuti asile hi zumnak ruangah Daan cu kan hlonta, tinak a si maw? Si hrimhrim hlah! Daan kan hngetter a si sawn.

Rom 4

Abraham In Tahòhimnak

¹Kan phun cithlahtu Abraham thu teh ziangti in so kan ruah ding? A hmuhton mi ziang bangtuk so a si?

²Thil a tuahmi thawngin Pathian thawn rualremnak a co ti sehla porh awk ding tawkfang cu a nei ding! Sikhalsehla Pathian hmaiah cun porh awk ding zianghman a nei lo.



³Ca Thianghlim in, öAbraham in Pathian a ring ih cuih a rinnak ruangah Pathian in miding ah a ret a si,” tiah a ti.

⁴Mi pakhat hna a òuan tikah a hnaòuan man cu an pek; cumi cu laksawngah ruah ding a si lo. Amah ih a hlawhmi a si.

⁵Sikhalsehla òuannak si loin zumnak a neitu, mawh-nei mi kha mawh-nei lo ah a tuahtu Pathian a rinsantu ih zumnak cu Pathian in amah thawn rualremternak hrangah a co sakmi a si.

⁶Pathian in mi pakhat òuannak malte hman tel lotein miding bangin a cohlan sakmi pa ih lungawinak David in a rel tikah himi hi a si a sim duh mi cu:

⁷öAn òhatlonak ngaithiam a si mi le an sualnak thlahsak a si mi pawl cu milungawi an si.

⁸Bawipa in an mawhnak a siarsak lomi le an sualnak cazin ih a khumsak lomi pawl cu milungawi an si,” a ti.

⁹David ih a relmi lungawinak hi serhtanmi pawl lawngih ngah theimi a si maw? Si hrimhrim hlah! Hi lungawinak cu serhtan lomi pawl ih comi khal a si ve. Ziangah tile kan sim zomi Ca Thianghlim in, öAbraham in Pathian cu a ring ih cuih a rinnak ruangah Pathian in miding ah a cohlang a si,” tiah a ti.

¹⁰Cumi cu ziangtikah so a si? Abraham in serh a tan hlanah maw, serh a tan hnuah so? Serh a tan hnuah a si lo, a tan hlanah a si.

¹¹Miding ih cohlan a si hnuah Abraham in serhtannak cu a tuah. Pathian in serh a tan hlan hmanah a rinnak ruangah miding ah a siar ih cumi hminsinnakah serhtannak cu a tuah. Cuti a si ruangah serhtan lomi pawl an zumnak ruangih Pathian in mi dingah a cohlan mi pawl hrangah cun Abraham cu thlarau lamih an pa bik a si.

¹²Cule serhtanmi pawl ih pa khal a si thotho; ziangah tile serhtanmi pawl cu serh an tan lawng si loin, kan pa Abraham serh a tan awk hlanih a nun bangin rinnak thawn a nungmi pawl an si.

Pathian Thukam Le Zumnak



¹³Pathian in Abraham le a tefa pawl cu, hi leilung hi na ta a si ding, tiah thu a kam tikah Abraham in Daan a thlun ruangah a timi a si lo, sikhalsehla Abraham in a ring ih Pathian in miding ih a cohlan ruangah a si.

¹⁴Pathian ih thukamnak a co theitu pawl cu Daan a thluntu pawl hnen lawngah pek sibang sehla minung ih zumnak cu thulolak meen a si ding ih Pathian ih thukam cu man nei lo ah a cang òheh ding.

¹⁵Daan cun Pathian thinhengnak a thlenter; asinain Daan um lonak ahcun daan buar sualnak khal a um ve lo.

¹⁶Curuangah thukamnak cu zumnak parih a dingmi a si ih Abraham tesinfa hmuahhmuah hnenah Pathian velneihnak laksawng a si tiah aamakhn in thukamnak a si. Daan a thluntu pawl hrang lawngah si loin Abraham bangin a zumtu pawl hrang khalah a si. Ziangah tile Abraham cu thlarau lam in kan zate ih pa a si.

¹⁷Ca Thianghlim khal in, öNangmah cu miphun tampi ih pa ah ka lo tuah zo,” tiah a ti. Curuangah cu ih thukamnak cu Abraham ih a zummi Pathian hmaiah a hnetmi thukamnak a si. Cuih Abraham ih zummi Pathian cu mithi a nuntertu le a thu in a um lomi kha a umter theitu Pathian a si.

¹⁸Abraham cun a zum ih beisei ding zianghman a um nawn lo hnu hmanah a beisei tho tho hrih ruangah, öMiphun tampi ih pa,” ah a cang. Ca Thianghlim in, öNa tesinfa pawl cu arsi zat an si ding,” a timi kha a kim.

¹⁹Culai ah Abraham cu kum zakhat zikte a si; asinain a thi tuan dingmi a taksa pum zoh tikah siseh, Sarah nau a neih thei lo thu a ruah tik khalah siseh, a zumnak cu a òum cuang lo.

²⁰Pathian ih thukammi khal zum loin a um cuang lo; a zumnak in cahnak a pek sawn ih Pathian kha a thangòhat.

²¹Pathian cun thu a kam ciami cu a tuahsuak ding ti kha a ring nasa.

²²Curuangah rinnak thawngin Abraham cu, öPathian in miding ah a cohlang,” a si.



²³Cule, ömiding ah a cohlang,” timi òngfang hi amah ih hrang lawngih nganmi a si lo.

²⁴Jesuh kan Bawipa thihnak ihsin a thosaltertu Pathian kan zumnak thawngin miding ih cohlanmi kannih hrang khalah nganmi a si ve.

²⁵Kan sualnak ruangah thihnak ah thlenter a si ih Pathian thawn kan rualrem awknak dingah le thiam coter ka sinak dingah nunnak ah thawhter sal a si.

Rom 5

Pathian Thawn Rualremnak

¹Atu cu zumnak in thiam cotermi kan si zo ih kan Bawipa Jesuh Khrih ruangah Pathian thawn kan rem aw zo.

²Zumnak ruangih kan comi Pathian ih zaangfahnak sungah Amah in in thlenpi ih cuih zaangfahnak sungah cun atu hi kan um. Curuangah Pathian ih sunlawinak kan òawm aw ding tiah ruahsannak kan nei ih kan thin a nuam.

³Cule harnak kan tuar tik khalah hin kan lung a awi thotho; ziangahatile harsatnak in tuartheinak a suahter,

⁴tuartheinak in Pathian lungkimnak a suahter, cule amah ih lungkimnak in ruahsannak a suahter, ti kha kan thei.

⁵Cule hi ruahsannak in kan bei dong loin in tuah, ziangahatile Thlarau Thianghlim sung ihsin Pathian in a duhdawtnak cu kan thinlung sungah a burh zo. Cuih Thlarau Thianghlim cu Pathian ih in pekmi laksawng a si.

⁶Zianghman ti theimi kan neih lo laifangah Pathian ih khiah mi tikcu caanah Khrih cu misual pawl hrangah a thi.

⁷Miding hrang hmanah mi pakhatkhat thih ding cu a olmi thil a si lo. Miòha hrangah cun thih a ngamtu pakhatkhat an rak um khal a si thei.

⁸Sikhalsehla Pathian in ziangtlukinso in duhdawt ti cu a langter: misual kan si hrih na cingih kan hrangah Khrih cu a thi!

⁹A thisen thawng in kannih cu Pathian thawn kan rem awk zo ruangah ziangtlukinso Pathian thinhengnak ihsin Amah in in runsuak sinsin ding!



¹⁰Hlanlaihah cun Pathian ih ral kan rak si, sikhalsehla atu cu a Fapa thihnak ruangah a rualpi ah in tuah zo. Pathian ih rualpi kan si zo ruangah Khrih ih nunnak in ziangtlukin so in runsuak sinsin ding.

¹¹Hi lawng hi a si hrih lo; Pathian rualpi ah in cantertu kan Bawipa Jesuh Khrih ruangah Pathian ih thil tuahmi ahhin kan lung a awi ngaingai a si.

Adam Le Khrih

¹²Sualnak cu mi pakhat ruangah leilungah a ra ih cuih a sualnak cun thihnak a thlenpi. Curuangah thihnak cu mi hmuahhmuah hnenah a thleng, ziangtin tile zozo khal an sual òheh.

¹³Daan pekmi a um hlan ihsin sualnak cu leilung tlunah hin a rak um zo; sikhalsehla Daan a um lonak hmunah cun sual cu sual ah siar a si lo.

¹⁴Adam san thok ihsin Moses ih san tiang mi hmuahhmuah cu thihnak in a uk òheh; Adam in Pathian thupekmi a thlun loih a sual bangtuk ih an sual ve lo hmanah thihnak cun a uk thotho hai. Adam cu nehhnu ih a ra dingmi pa ih hmuithlam a si.

¹⁵Asinain cute pahnih cu an bang aw lo, ziangah tile Pathian ih laksawng cu Adam ih sualnak vek a si lo. Mi pakhat sualnak ruangah mi tampi thihnak an tong, ti cu thudik a si. Sikhalsehla Pathian ih zaangfahnak cu cu hnakin a tum deuh; Jesuh Khrih amah pakhat ih in zaangfahnak Pathian ih laksawng cu mi tampi hnenah a tum sinsin a si.

¹⁶Cule Pathian ih laksawng le mi pakhat ih sualnak cu an dang aw zet. Cuih voikhat sualnak hnu ih a ra thlengmi thuòhennak cu öNan mawh,” tihi a si. Sikhalsehla sualnak tam zet hnuah kan hlawh lo cingih a ra thlengmi laksawng cu, öNan mawh lo,” tihi thuòhennak a si.

¹⁷Mi pakhat Adam ih sual ruangah thihnak in mi a uk òheh; sikhalsehla mi pakhat Jesuh Khrih ih a tuahmi thawngin Pathian zaangfahnak tlamtling a ngahtu le Amah thawn rem awknak laksawng a cotu hmuahhmuah hnenah cun ziangtluk tam sinsin in so dingnak in a uk hai ding.



¹⁸Cuti a si ruangah sualnak pakhat tuahmi in mi hmuahhmuah cu soal a phurh bangtuk in dingnak pakhat tuahmi in mi hmuahhmuah cu a luatter ih nunnak a pek.

¹⁹Cule mi pakhat ih thu-ngaih lonak ruangah mi hmuahhmuah misual ih canter an si bangtuk in mi pakhat ih thungainak thawngin mi hmuahhmuah cu Pathian thawn an rem aw ding.

²⁰Daan a ra thlen tikah sualnak karhtertu ah a cang. Sikhalsehla soal a karhnak hmunah cun Pathian ih zaangfahnak khal a karh sinsin ve.

²¹Curuangah sualnak in thihnak thawn minung in uk vekin Pathian ih zaangfahnak in dingnak thawn minung cu in uk ve; cuticun kan Bawipa Jesuh Khrih zaar in kumkhua nunnak sungah in hruai a si.

Rom 6

Sual Ah Thi, Khrih Ah Nung

¹Asile ziangtinso kan ti ding? Pathian ih zaangfahnak karh sinsin seh tiah soal kan tuah vivo hrih ding maw?

²Tuah naisai hlah! Sualnak ah kan thi zo ih ziangtinso a sungah kan um thei nawn ding?

³Khrih Jesuh thawn kan pehzom awknak in a sungih hnimmi kan si tikah a thihnak sung khalah hnimmi kan si tihi nan hngilh maw si?

⁴Baptisma kan lak tikah amah thawn phummi kan si ih a thihnak ah khal kan òawm ve; cuvek thotho in Pa ih sunlawinak huham in Khrih kha thihnak ihsin a thawhter bangtuk in kannih khal a thar in kan nung ding.

⁵A thihnak ah khan amah thawn a thi tlang mi kan si ruangah thihnak ihsin thawhter a sinakah khan kannih khal kan tel ve ding.

⁶Kan nun hlun cu Khrih thawn thinglamtah parah khencih a si zo ti kan thei; cumi cu soal in a khatmi kan nunnak hlunih pum cu a siatral òheh ding tinak a si. Cutiin sualnak ih sal kan si nawn lo.

⁷Ziangahtile mi pakhat cu a thih tikah sualnak in a parah thu a nei nawn lo.



⁸Khrih thawn kan thih tlang ruangah a nun khal amah thawn kan nung tlang ding tiah kan zum.

⁹Khrih cu thihnak ihsin thawhter a si zo ih a thi sal nawn lo ding, ti kan thei; thihnak cun a parah thu a nei nawn lo.

¹⁰Cule soal thu-ah cun kumkhua daih in a thi ih atu a nun hi cu Pathian ah a nung a si.

¹¹Cuvek òhiamòhiam in nannih khal soal thu-ah cun mithi kan si tiin siseh, nunnak thu-ah cun Khrih Jesuh zaar in Pathian thawn pawlkom in kan nung tiin siseh, ruat aw uh.

¹²Taksa hiarnak kha nan thlun lonak dingah a thi theimi nan taksa pum cu sualnak in uk nawn hlah seh.

¹³Nan taksaòhen ziangkhal thil òha lo soal tuahnak ah nan hmang lo pei. Cuhnakin thihnak ihsin nunnak ih thawhter mi bangin nan ziangzongza Pathian hnenah pe aw sawn uhla nan nunnak zate thawn thil òha tuahnak ah hmang sawn uh.

¹⁴Sualnak cu a lo uktu bawi si nawn hlah seh; ziangah tile daan hnuai ah nan nung nawn lo, Pathian zaangfahnak hnuai ah nan nung zo a si.

Dingnak Ih Sal Nan Si

¹⁵Cuti asile ziangtinso a si ding? Daan hnuai ih um loin Pathian zaangfahnak hnuai ih kan um ruangah soal kan tuah hrih ding maw? Tuah hrimhrim hlah!

¹⁶Nannih in mi pakhatkhat hnenah a sal si dingin le a thu ngai dingin nan pe aw a si ahcun, cuih a thu nan ngaimi cu nan bawi a si ih nannih cu a sal nan si ko; cucu fiang zetin nan thei zo a si. Sualnakih thu nan thlun asile soalnak ih a suahpimi cu thihnak a si ruangah thihnak nan tuar ding; asinain Pathian ih thu nan thlun ahcun Pathian thu thlunih a suahpimi cu remnak a si ruangah Pathian thawn rualremnak nan co ding.

¹⁷Sikhalsehla Pathian hnenah thangòhatnak um ko seh! Ziangah tile nannih tla cu soalnak ih sal nan rak si dah naón atu-ah cun zirhnak nan ngahmi sungih thudik kha nan thinlung zatein nan thlun zo.



- ¹⁸Sualnak ihsin luattermi nan si ih dingnak salah nan cang zo a si.
- ¹⁹(Nan thei thei deuh ding tiah nitin hmanmi òong ka hman hi!) A hlanah cun a òha lomi tuahnak ah nan taksaòhen cu a baalmi le a òha lomi ih salah nan pe aw. Cuvek òhiamòhiam in atu-ah cun a thianghlimmi tuahnak ah nan taksaòhen cu a zatein dingnak ih sal si dingin pe aw uh.
- ²⁰Sualnak ih sal nan rak si laiah cun dingnak ih ukmi nan si lo.
- ²¹Cuti ih سوالnak sal nan si ruangah ziangtal hlawknak nan ngah maw? Nan ngahmi cu kha vek thil سوال nan tuah ruangah atu ningzakih nan um hi a si. Cubangtuk thil ih hlawhman cu thihnak a si!
- ²²Sikhalsehla atu-ah cun سوالnak ihsin luattermi nan si zo ih Pathian ih salah nan cang zo. Nan hlawkmi cu Pathian hnenih hlanmi nunnak thiag a si ih cumi in a sua hpimi cu kumkhua nunnak a si.
- ²³Ziangahtile سوالnak ih hlawhman cu thihnak a si; sikhalsehla Pathian ih laksawng cu kan Bawipa Khrih Jesuh thawn kan pehzom awknak thawngin kumkhua nunnak a si.

Rom 7

òhit Awknak Ihsin Tahòhimnak

- ¹U le nau pawl, nannih tla cu nan zatein daan thu a theitu nan si ruangah atu nan hnenih ka sim dingmi hi nan theih ciami a si ko. Minung cu an nunsung lawnglawng daan in a uk, ti nan thei ko a si lo maw?
- ²Tahòhimnak ah, pasal nei nunau pakhat cu a pasal a nunsung lawnglawng daan in a uk; a pasal a thih asile òhit-umnak daan ihsin a luat a si.
- ³Curuangah a pasal a nung cingin mipa dang thawn an umtlang a si ahcun òaangòawm سوالnak tuahtu a si; sikhalsehla a pasal in a thihsan a si ahcun midang a pasal khalle òaangòawm سوالnak tuahtu a si nawn lo.
- ⁴Ka u le ka nau tla, nanmah ih thuhla khalah hin cuvek òhiamòhiam in a si. Daan thu ka rel a si ahcun, nannih cu Khrih ruangpum ih taksa òhen nan si zo ruangah a thimi nan si. Asinain atu-ah cun Pathian hrangih rah òha nan rah theinak dingah thihnak ihsin thawhter sal a si mi pa ih ta nan si.



⁵Ziangtin tile, kan milai si daan vekih kan rak nun laiah cun kan taksa ih soalhiarnak cu Daan in kan taksa sungah a cangvaiter ih a rah kan ngahmi cu thihnak a si.

⁶Sikhalsehla atu-ah cun Daan ihsin kan luat zo; ziangtin tile salih in rak tuahtu Daan hrangah cun mithi kan si zo. Ca in nganmi Daan hlun hnuai ah si loin Thlarau lamzin tharah Pathian kan rian a si.

Daan Le Sualnak

⁷Cuti asile ziangtinso kan ti ding? Daan hrimhrim hi soal a si, kan ti ding maw? Ti naisai hlah! Sualnak hi soal a si ti in theitertu cu Daan hi a si. Daan in, öMidang thil daw hlah,” i rak ti hlah sehla midang ih thil dawt cu ziang a si ti ka rak thei lo ding.

⁸Asinain soalnak in cuih thukham cu hmang tahratin ka pumsa sungah duhhiarnak a phunphun a thoter. Daan a um lonak ahcun soalnak cu a thi a si.

⁹Keimah khal hi daan tel loin a nungmi ka rak si; asinain thukham a ra thlen tikah soalnak cu a nung ih kei cu ka thi.

¹⁰Nunnak petu dingah timi thukham cu ka hrangah cun thihnak a si.

¹¹Sualnak in tikcu òha a ngah ih thukham cu a hriamhrei ah hmang tahratin i bum ih i that a si.

¹²Cutiin Daan amah ngaingai cu a thianghlim ih thukham khal a thianghlim, a dikmi a si ih a òhazet.

¹³Cuti asile a òhami cu kei ka thihnak riangri ah a cang, a si maw? Si hrimhrim hlah! Thihnak tuahtu ngaingai cu soalnak a si. Soalnak in soalnak a sizia taktak kha fiangteih langter dingah òhatnak kha hmang tahratin thihnak cu ka parah a thlenter. Curuangah thukham in soalnak cu tuksumza soalnak a sizia hi a langter a si.

Minung Sunclam Buainak

¹⁴Daan cu thlarau lamih thil a si ti kan thei; asinain kei cu tisa mi ka si ih soalnak ih sal si dingah zuarmi ka si.



¹⁵Thil ka tuahmi hi a tican ka thei òheu lo, ziangahtile tuah ka duhmi kha ka tuah lo ih ka duh lomi sawn kha ka tuah.

¹⁶Tuah ka duh lomi ka tuah ruangah Daan cu a dik tiin ka lungkimpi ti a lang.

¹⁷Curuangah hiti ih a tuah rerotu ngaingai hi keimah ka si lo; ka sungih a ummi sualnak a si sawn.

¹⁸Minung ka sinak taktak sungah òhatnak zianghman a um lo ti cu ka thei. Ziangahtile a òhami tuah duhnak thinlung cu ka sungah um hmansehla a òhami ka tuah thei hrimhrim lo.

¹⁹Ka tuah duhmi thil òha kha tuah loin ka tuah duh lomi thil sia riangri sawn kha ka tuah a si.

²⁰Tuah ka duh lomi ka tuah a si ahcun a sullam cu a tuahtu kha keimah ka si lo ih ka sungih a nungmi sualnak a si sawn, tinak a si.

²¹Curuangah ka sungih thil a can daanzia cu ka thei - a òhami tuah ka duh tikah ka hrilsuakmi cu a òha lomi hlir a si.

²²Ka sung muril in Pathian ih daanah cun ka lung a awi.

²³Sikhalsehla ka taksa sungah hna a rak òuan vetu daan dang a um; cuih daan cu ka thinlung sungin a òha a timi kha a rak dotu daan a si. Cumi cun ka taksa sungih hna a òuanmi sualnak ih daan hnuai ah sal bangin i taanter.

²⁴Mi lungrethei ka va si so! Thihnak lamzin a pantu hih taksa pum ihsi hin zoso i runsuak ding?

²⁵Pathian hnenah thangòhatnak um ko seh: Pathian Amah in kan Bawipa Jesuh Khrih thawng in i runsuak a si. Ka si daan ngaingai cu hiti in a si - Keimahte cun ka thinlung lawngin Pathian daan cu ka thlun; asinain minung ka sinak taktak cun sualnak daan ka thlun a si.

Rom 8

Thlarau Sungih Nun



- ¹Atu cu Khrih Jesuh thawn a pehzom awmi hrangah cun sual thuòhennak in an luat zo.
- ²Ziangahtile Khrih Jesuh thawn pehzomnak thawngin nunnak in petu Thlarau ih daan in sualnak le thihnak daan sung ihsin in luatter zo.
- ³Minung sinak hi a ònòaih tuk ruangah Daan ih a tuah thei lomi kha Pathian in a tuah suak. Amah ih Fapa run thlah tahratin minung sinak sungih a ummi sualnak kha a hnonsak; cuih a Fapa cu sualnak siatralterta dingin minung sinak thawn a ra.
- ⁴Hi bangtuk in Pathian in hna a òuannak cu minung sidaan thawn nung loin Thlarau duhnakih a nungmi kannih sungah hin Daan ih in fialmi a dik le a dingmi pawl cu kimternak ding hrangah a si.
- ⁵Minung sinak in a fialmi vekih a nungmi pawl thinlung cu minung sinak ih duhmi in a uk. Thlarau fialmi vekih a nungmi pawl thinlung cu Thlarau ih duhmi in a uk ve.
- ⁶Minung sinakih a ukmi pawl ih ton dingmi cu thihnak a si; Thlarau ukmi pawl ih co dingmi cu nunnak le daihnak a si.
- ⁷Curuangah mi pakhat minung sinakih a ukmi cu Pathian ih ral a si, ziangahtile Pathian ih daan a thlun lo; a thlun duh lo lawng si loin a thlun thei lo.
- ⁸Minung sinakih daan a thluntu pawl cun Pathian lung an awiter thei lo.
- ⁹Sikhalsehla nannah cu nan minung sinakih duhmi vekin nan nung lo; Pathian ih Thlarau cu nan sungih a um taktak a si ahcun Thlarau ih fialmi vekin nan nung sawn a si. Zokhal Khrih ih Thlarau a nei lotu cu Khrih ta a si lo.
- ¹⁰Khrih nan sungih a nun ahcun Thlarau cu nan hrangah nunnak a si; ziangahtile sualnak ruangah nan ruangpi cu a thi ding naón nannah cu Pathian thawn remtermi nan si zo.
- ¹¹Thihnak ihsin Jesuh a thawhtertu Pathian ih Thlarau nan sungih a nun ahcun thihnak ihsin Khrih a thawhtertu Pathian in nan sungah a Thlarau a



umternak thawngin a thi theimi nan taksa ruangpi cu nunnak a pe ve ding a si.

¹²Curuangah ka u le ka nau tla, minung kan sinak daanah duhzawng in nung ding kan si lo.

¹³Minung nan sinak daan duhzawng ih nan nun asile nan thi ding; sikhalsehla sualnak nan tuah òheumi pawl kha Thlarau bomnak in nan thah asile nan nung ding.

¹⁴Pathian Thlarau ih hruaimi pawl cu Pathian ih fa an si.

¹⁵Ziangahtile Pathian in a lo pekmi Thlarau cu salah a lo tuahtu ding Thlarau a si lo ih òihphang in a lo tuahtu khal a si fawn lo. Cuih Thlarau cun Pathian ih fa ah a lo canter ih Pathian hnenah, “Abba, Ka Pa,” tiih kan au theinak thazaang in petu khal cu Thlarau a si.

¹⁶Hitihih kan au ahhin Pathian ih Thlarau in kan thlarau a pehzom ih Pathian ih fa kan sinak kha a fiangter.

¹⁷Fa kan si ruangah Pathian in a minung hrangih a retciami thlawsuah a cotu ding kan si; cule Pathian in Khrih hrangih a retciami khal Khrih thawn kan cotlang ding. Ziangahtile Khrih tuarnak a tuar vetu kan si ahcun a sunlawinak khal kan òawm ve ding a si.

Hmailam Sunlawinak

¹⁸Atuih caanah harsatnak kan tuar mi hi kan hnenih a lang lai dingmi sunlawinak thawn cun tahòhim tlak ah ka ruat hrimhrim lo.

¹⁹Pathian in a faale pawl a langternak ding caan kha sersiammi hmuahhmuah in an hngakhlap ngaingai.

²⁰Ziangahtile sersiammi thil hmuahhmuah hi tumtahmi um loih hloral meen dingah lairel cia a si. Cumi cu anmah ih duh thu si loin Pathian ih duhnak in a si. Asinain ruahsannak a um lai.

²¹Nikhat khat ah sersiammi hmuahhmuah hi a ziamral dingmi saltaannak ihsin luatter òheh an si ding ih Pathian faale pawl ih comi a sunglawi luatnak cu an òawm ve leh ding.



²²Atuih caan tiang sersiammi hmuahhmuah cun nauhrin natih hrum-ai bangin an hrum an ai a si ti kan thei.

²³Sersiammi lawng si loin Pathian laksawng hmaisai bik Thlarau a co ih a teptu kanmah khal hi kan taksa ruangpi luatnak ding le Pathian fa cannak ding hngakin kan pumsa sunglam in kan hrum kan ai ve a si.

²⁴Ziangahtile ruahsannak in rundammi kan si. Kan ruahsanmi kha kan hmu thei a si ahcun ruahsannak a si ngaingai lo. Zoso a mit in a hmuh theimi cu a ruahsan dah?

²⁵Sikhalsehla kan hmuh lomi kan ruahsan a si ahcun thinsau tein kan hngak a si.

²⁶Cuti vek òhiamòhiam in kannih cu a òawnòaimi kan si ruangah kanmah bawm dingah Thlarau a ra. Ziangtin so thla kan cam ding ti hman kan theih lo laiah, hmurka hmanin simsuak thei lomi hrum-ainak thawn Thlarau in kan hrangah Pathian hnenah in dil sak.

²⁷Cule kan thinlung a hmutu Pathian in Thlarau ih ruahmi cu ziang a si ti a thei; ziangtin tile Pathian duhzawng in a mithiang pawl hrangah Thlarau in Pathian hnenah in dil sak a si.

²⁸Ziangtinkim ahhin Pathian cun amah a duhdawtu le amah ih tumtahmi vekih a kawhmi hrangah cun an òhatnak ah hna a òuan a si, ti kan thei.

²⁹Pathian in a hril ciami pawl cu a Fapa hmuihmel keng dingah a thleidang cia hai; cuti cun unau tampi lakah a Fapa cu upa bik a sinak dingah a si.

³⁰Curuangah Pathian in a thleidan ciami pawl cu kawh khal a ko. Cule a kawhmi pawl cu thiam a coter ih a sunlawinak khal a hlawm hai a si.

Khrih Sungin Pathian Duhdawtnak

³¹Hi hmuahhmuah kan theih hnuah ziangso kan sim hrih ding? Pathian kan lamih a òan ahcun zoso in dodal thei ding?

³²In dodaltu cu Pathian a si lo, a Fapa neihsun hman zuah loin kan zate hrangah in pe zo! Amah ih Fapa rori hman in pek a si ahcun thil dangdang khal a lakin in pe lo ding maw?



³³Pathian ih hrilmi a minung pawl cu zo in so sual a puh thei ding? Pathian amah in thiam a coter sawn hai a sisi!

³⁴Zo in so mawh a phurh hai ding? Khrih Jesuh in mawh a phurh lo ding; anih cu an hrangah a thi ih thawhter sal a si hnuah Pathian vorhlam kapah a um ih kan hrangah Pathian hnenah a dil.

³⁵Cuti a si ahcun zo in so Khrih ih duhdawtnak cun in òhen thei ding? Harsatnak siseh, tuarnak siseh, hremnak siseh, rilrawnnak siseh, hnipuan neilo farahnak in siseh, òihphannak le thihnak khal siseh, cupawl in in òhen thei ding maw? òhen thei hlah!

³⁶Ca Thianghlim sungah, òNangmah ih ruangah sun nihlawh thahnak kan tong; Thah dingih ruahmi tuu bangtuk kan si,” tiah a um.

³⁷Hi bangtuk a si ko naón kannih in duhdawtu ih thawngin hi thil hmuahhmuah tlunah kannih cu nehtu hnakin kan uak deuh a si.

³⁸Ziangahtile amah ih in duhdawtnak ih si cun zianghman in in òhensuak thei lo ding, tihi fiangtein ka zum a si; thihnak in siseh, nunnak in siseh, vancungih a ummi vanmi le uktu le huham neitu pawl in siseh, atu san in siseh, hmailam san in siseh, thuneitu

³⁹leitlun ummi in siseh, leihnuai ummi in siseh, sersiammi thil hmuahhmuah in siseh, in òhen thei lo ding. Kan Bawipa Khrih Jesuh sungin kan ta a si mi Pathian ih duhdawtnak ih si cun in òhen theitu ding zianghman a um lo.

Rom 9

Pathian Le A Hrilmi Pawl

¹Ka simmi hi thudik a si. Khrih ta ka si ih thuphan ka per lo. A sia le a òha thleidan thiamnak, Thlarau Thianghlim ih ukmi ka thinlung hin thuphan ka per lonak cu fiangtein i sim.

²Ka riahsiatnak cu a nasa ngaingai; ka phunpi ka thi le ka sa a si mi pawl hrangah,



³ka thinnatnak cu cem ti a nei dah lo. Anmah ih ruangah keimah sawn hi Khrih ihsin òhensuakmi le Pathian camriamnak hnuai ih a ummi si sawn ningla ka va duh so!

⁴Annih tla cu Israel mi an si; Pathian in a faale ah a canter ih a sunlawinak cu an hnenah a langter; anmah thawn thukamnak tla a tuah ih an hnenah Daan a pek; anmah in a dikmi biaknak an nei ih Pathian ih thutiamnak a cotu an si.

⁵Anmah cu kan pupa Hebru mi hminthang zetzet ihsin a rung suakmi an si; cule minung sinak lamih kan ruat asile Khrih khal an phunpi a si. Ziang hmuahhmuah uk òhehtu Pathian cu kumkhua-in thangòhat si ko seh, Amen.

⁶Israel mi an zatein Pathian ih minung an si òheh lo; asinain Pathian ih thukamnak cu a kim suak lo ka ti duhnak a si lo.

⁷Abraham tesinfa khal an zatein Pathian ih fa an si òheh lem lo. Pathian in Abraham hnenah, öTefa ka lo kammi pawl cu Isaak sungsuak an si ding,” tiah a ti.

⁸Himi ih a tican cu: minung daan vekih hrinmi tefa pawl hi Pathian fa an si tinak a si lo; Pathian ih thukamnak thawngin hrin a si mi faale pawl lawng kha tefa taktak ih siar dingmi an si, tinak a si.

⁹Ziangahtile Pathian ih thukamnak cu hiti in a um: öA cam a kim tikah ka ra sal ding ih Sarah in fapa a nei ding,” a ti.

¹⁰Hi lawng hi a si hrih lo. Ziangtin tile Rebekka ih fapa pahnih in pa an nei ih amah cu kanmah in hringtu kan pu Isaak a si.

¹¹⁻¹²Sikhalsehla hrilmi fapa pakhat in Pathian ih tumtahmi a kimter theinak dingah Pathian in Rebekah hnen ahcun, öA u in a nau a rian ding,” tiah a ti. Pathian in hi thu hi an suah hlanah a rak sim zo a si; a òha siseh, a sia siseh, zianghman an tuah hlanih a simmi a si. Curuangah Pathian in mi a hril tikah an thil tuahnak thawngin si lo in Amah in a kawh ruangah a si sawn.

¹³Ca Thianghlim khal in, öJakob cu ka duhdaw, asinain Esau cu ka hua,” a ti.



- ¹⁴Cuti a si ahcun Pathian hi a ding lo a si, kan ti pei maw? Ti hrimhrim hlah!
- ¹⁵Ziangahtile Moses hnenah, öZaangfah ka duhmi parah ka zaangfah ding; zawnruahnak neih ka duhmi parah an zawn ka ruat ding,” a ti.
- ¹⁶Curuangah ziangtinkim ahhin minung ih duhnak le tuahnak ruangah si loin Pathian ih zaangfahnak a um ruangah a si òheh a si.
- ¹⁷Izipt ram Faro siangpahrang thu khalah Ca Thianghlim in, öNangmah cu siangpahrang ah ka lo tuah ih leilung hmuahhmuah ah ka cahnak huham na langter ih ka hmin na thanternak dingah ka lo hril a si,” a ti.
- ¹⁸Curuangah Pathian in a duhmi poh kha a zaangfah ih a duhmi poh kha an lung a ruhter a si.

Pathian Thinhennak Le Zaangfahnak

- ¹⁹Asinain nanmah lakih pakhatkhat in ka hnenah, öHiti a si ngaingai ahcun, ziangtinso Pathian in mi a mawhthluk thei ding? Pathian ih duhmi le tummi cu zoso a el thei ding?” tiah in sut ding.
- ²⁰Asinain, ka rual, cutiin Pathian a sawn ngamtu cu zoso na si? Beel in a tuahtu hnenah, öZiangah so hiti in i tuah?” tiah a sawn dah maw?
- ²¹Thungai in kan ti asile beel tuahtu cun tlak leilung kha a duhduh ih tuah theinak thu a nei: a duh asile tlak hlom khat ihsin beel pahnih a tuah thei; pakhat cu tikcu sunglawi caan ih hman dingah, a dang pakhat cu nitin hman men dingah, a tuah a si.
- ²²Cuvek òhiamòhiam in Pathian ih thil tuahdan khal ah a si. A thinhennak langter ding le zokhal in a huham an hmuhnak ding kha a duh. Sikhalsehla a thinhennak a tuartu ding le siatsuahnak a tongtu ding pawl ih parah cun a thin a sauzet ih mi a zawi theizet fawn.
- ²³Cule a famkimmi a sunlawinak khal cu langter a duh ih a cotu dingih tin ciami kan si ruangah a zaangfahnak dongtu kannih parah a sunlawinak cu a run burh.
- ²⁴Ziang ruangah tile kannih cu amah ih kawhmi a minung kan si; Judah mi sung ihsin kawhmi lawng si lo in Zentail mi sung khalin kawhmi kan si.



²⁵Hosea cabu sungah Pathian in, öKa minung a si lomi pawl kha ðKa minung,ó tiah ka ko ding. Ka duh lomi mipahun khal ðKa duhdawtmi,ó tiah ka ko ding.

²⁶ðNannih hi ka minung nan si lo tiah a rak tinak hmunah khan, ðA nungmi Pathian ih faale pawló tiah annih cu kawh an si ding,” a ti.

²⁷Cule profet Isaiah in Israel ih thu ah, öIsrael mi pawl cu tiffinriat kapih vunnel zat in tam hman hai sehla mi malte lawnglawng rundam an si ding;

²⁸ziangahtile rei lote-ah hi leikhawvel thu hi Pathian in a òhen ding,” tiah a ti.

²⁹A hlan deuh ah Isaiah thotho in, öCungnungbik Bawipa in tefa òhenkhat pawl zuah loin um sehla Sodom bangtuk ah kan cang zo ding ih Gomorrah vek kan si zo ding,” tiah a rak ti bangtuk kha a si.

Israel Hrangah Paul Thlacamnak

³⁰Cuti a si ruangah, hiti in kan sim: Pathian thawn rualremnak tuah a tum dah lomi Zentail mi pawl cu an zumnak thawngin Pathian thawn an rem aw zo.

³¹Asinain Pathian ih minung pawl, Pathian thawn rualrem duh ah daan a hawl rerotu pawl cun cuih remnak cu an tong lo.

³²Ziangruangah so cutin a si? Zumnak rinsan loin an tuahmi an rinsan sawn ruangah a si. Cuti cun, öBahnak lungto,” parah an bah a si.

³³Cuih Lungto thu ah Ca Thianghlim in: öZohhnik, Zion ah lung pakhat ka ret; Cumi ruangah mi tampi an bah an sawn ding; Cuih lungpi cun mi a tluter hai ding. Sikhalsehla cumi a zumtu cu, an mualpho lo ding,” tiah a ti.

Rom 10

¹Ka u le ka nau tla, ka phunpi pawl hi rundamnak ngah hram hai sehla ti cu ka thinlung neihmi zatein ka duhmi a si. An hrangah ziangtlukin so thla ka cam òheu!



²Pathian hrangah cun an òang ngaingai, ti cu theihpitu ka si; sikhalsehla an òanzia hi a dik lo.

³Pathian in amah le minung karlakah ziang bangtuk in rualremnak lamzin a tuah ti kha an thei lo; anmahte in an lamzin an sialcop. curuangah Pathian in minung thawn rualremnak a tuahmi lamzin sungah an lut duh lo.

⁴Khrih in Daan cu a cemter zo ruangah zo khal zumnak a neitu pohpoh cu Pathian thawn rualremnak a ngah a si.

Mi Hmuahhmuah Hrangah Rundamnak

⁵Moses in Pathian thawn rem awknak cu Daan thlunnak thawngin a si, tiah a ngan ih, öZokhal Daan ih thupekmi a thluntu cu a nung ding,” a ti.

⁶Asinain Ca Thianghlim in zumnak thawngin Pathian le minung karlakah remnak a um, ti thu-ah cun hiti in a ti: öZoso vancungah a kai ding? tiah mah le mah sut awk ding a si lo.” (Cucu Khrih kha van in run òumpi ding, tican a si.)

⁷öLei hnuai ah zoso a vung òum ding? tiin khal sut aw hlah.” (Cucu Khrih kha thihnak ihsin hun suahti ding, tican a si.)

⁸A simmi taktak cu, öPathian ih phuanmi thu cu na kiangah a um, na hmur ah a um ih na thinlung sung khalah a um,” ti a si. Cumi cu kan phuanmi zumnak ih thu cu a si.

⁹Jesuh cu Bawipa a si tiah na hmurka in na phuang ih Pathian in thihnak ihsin a thawhter sal, tiah na thinlung in na zum ahcun rundam na si ding.

¹⁰Ziangahtile kan zumnak thawngin Pathian thawn rualremnak kan co; kan phuannak thawngin rundamnak kan ngah.

¹¹Ca Thianghlim in, öAmah a zumtu poh cu an mualpho lo ding,” tiah a ti.

¹²Hitiön ðA zumtu poh cu,ó a ti tikah zozo khal an tel òheh, ziangahtile Judah mi le Zentail mi karlakah thleidannak a um nawn lo. Pathian cu mi hmuahhmuah ih Bawi a si ih Amah ih hmin a kotu hmuah hnenah siang zetin thlawsuah a pek a si.



¹³Ca Thianghlim in, öZokhal Bawipa ih hmin a kotu hmuah in rundamnak an ngah ding,” a timi a kim a si.

¹⁴An zum lomi cu ziangtinso a hmin an hlam thei ding? A thuhla an theih lo ahcun ziangtinso an zum thei ding? A thu phuan a si lo ahcun ziangtinso an theih ding?

¹⁵Palai thlahmi an um lo ahcun ziangtinso thu an phuan thei ding? Ca Thianghlim in, öThuthang òha a phuangtu pawl ih ke cu ziang tlukin so a mawi!” a ti.

¹⁶Sikhalsehla mi hmuahhmuah in Thuthang òha cu an cohlang lo. Isaiah amah khal in, öBawipa, zoso kan thuthang phuanmi cu a zum?” a rak ti.

¹⁷Curuangah zumnak cu thuthang theihnak ihsin a ra ih thuthang cu Khrih kan phuannak ihsin a ra.

¹⁸Sikhalsehla thusuh ka duhmi cu: öThuthang phuan mi hi an thei dah lo ngaingai maw?” ti hi a si. An thei ko; ziangah tile Ca Thianghlim in: öAn aw thawng cu leikhawvel hmunkip ah a thang; An òong cu leilung netnak tiang a thleng,” a timi kha a dikmi a si.

¹⁹Pakhat ka sut duh hrih: öIsrael mi pawl in teh an thei lo maw?” Moses amah rori kha hi thusuhnak a lettu hmaisai bik a si ih hiti in a let. öKa minung pawl iksiiknak neitertu ah, öMiphun ih siar tlak lo, ó timi pawl ka hmang ding. Ka minung pawl thinhengtertu ah, mi aa phun pawl ka hmang hai ding,” a ti.

²⁰Hi hnakih ralòha sinsin in Isaiah cun, öI hawl lotu riangri in in tong, Ka thu i sut lotu hnenah ka lang,” a ti.

²¹Sikhalsehla Israel mi pawl thu-ah cun: öThu a ngai lo le mi dodaltu Israel hnenah sun nihlawh ka zaa ka saan,” a ti. BURMA.

Rom 11

Israel Parah Pathian Zaangfahnak



- ¹Cuti asile Pathian in a minung pawl a hnongta ding maw si? Hnong ta hrimhrim hlah! Keimah khal hi Israel mi, Abraham ih tesinfa, Benjamin phun sungtel ka si.
- ²Pathian in a hramthok ihsin a rak hrilmi a minung pawl cu a hnong lo a si. Ca Thianghlim sungih nganmi, Israel mi pawl mitkem ah Elijah in Pathian hnenih a simmi kha nan thei a si lo maw? Elijah in,
- ³öBawipa, na profet pawl an that ih na biaköheng tla an bal òheh; keimah pakhat lawng ka taang ih keimah hman a thah in tum a si!” a ti kha.
- ⁴Cutikah Pathian in ziangtinso a leh? öKeimah ih bul hrangah Baal khawzing a bia hrih lomi minung thawng sarih ka nei lai,” a ti a si.
- ⁵Cuvek òhiamòhiam in atu khalah hin a si - a zaangfahnak ruangah Pathian in a rak hrilmi minung pawl sung ihsin a taangsun an um lai hrih a si.
- ⁶Hiti ih a rak hrilnak cu an hnaòuanmi ruangah si loin a zaangfahnak ruangah a si. Ziangah tile Pathian ih a hrilmi pawl hi an òuanmi ruangih hrilmi an si ahcun a zaangfahnak timi hi zaangfahnak taktak a si lo ding.
- ⁷Cule ziangtinso a si? Israel mi pawl in an hawlmi cu an hmu lo. A hmutu cu Pathian ih hrilmi mi malte lawng an si. Midang pawl cu an thinlung a ruh.
- ⁸Ca Thianghlim in, öPathian in an thinlung mit a malhter, Tuihsun tiangah an hmu thei lo ih an thei thei lo,” a ti vekin a si ngaingai.
- ⁹Cule David in, öAn puai sungah kaihmi le thangih awkmi si hai seh; Ril in bah hai sehla hremmi si hram hai seh.
- ¹⁰An hmuh thei lonak dingah an mit cu cawtter sisehla, An harsatnak thilrit hnuai ah, an eel cu cat loin kun hram seh,” tiah a ti.
- ¹¹Cuti asile Judah mi an rilhbah tikah hin an bah siatralta ding maw si? Siatta hrimhrim hlah! Anmah an rilhbah ruangah rundannak cu Zentail mi hnenah a ra thleng. Cumi cu Zentail mi parah Judah mi in iksiknak nei hai seh, ti duhnak a si.



¹²Judah mi pawl ih sualnak in leilung tlunah thlawsuahnak tampi a thlenter; an thlarau lam farahnak in Zentail mi hnenah thlawsuah bawngmal tampi a sawm. Cule Judah mi pawl cuzat tiih khiah mi mipum famkim zetih an tel ve tikah cun ziangtluk thlawsuahnak tam sinsin so a si ding!

Zentail Mi Rundamnak

¹³Atu cu Zentail mi nan hnenah thu ka sim: Zentail mi hnenih tirhthlahmi ka si sungah cun ka hnaòuanmi ah mithmai òhatnak ka nei ding a si.

¹⁴Ka phunpi pawl nahsiiknak neihter tahratin mi òhenkhat tal ka rundam thei na hman maw tinak ah a si.

¹⁵Ziangahtile Judah mi pawl hnon an si tikah leitlun khawvel mi cu Pathian ih ral ihsin a rualpi ah an cang a si. Annih Judah mi pawl cohlan an si ve tikah ziang a bang ding? Mithi hrangah nunnak a si ding!

¹⁶A hmaisai bik a si mi sang ah khat kha Pathian hnenih hlan a si ih a thianghlim a si ahcun a zawl pumpi in amah ih ta a si ih a thianghlim a si. Thinghram pawl Pathian hnenih pek a si ih an thianghlim a si ahcun a hnge pawl khal an thianghlim ve a si.

¹⁷An cin mi olif kungih hnge òhenkhat cu an tan ih hramlakih a kho mi olif kung hnge thawn cuih cinmi olif kung cu peh an si. Nannih Zentail mi pawl hi cuih hramlakih a khomi olif kung bangtuk nan si ih Judah mi pawl ih thlarau lam nunnak le thazaang nan òawm aw a si.

¹⁸Curuangah olif hnge tanmi bangtuk a si mi pawl kha nan hmuhsuam lo pei. Ziangtin so nan puarthau thei ding? A hnge lawng nan si ih a hram kha nannih in nan cawm lo; a hram in a lo cawm sawn a si.

¹⁹Nannih cun, òKanmah pawl hrang umnak lawngter dingah a hnge pawl an sattan a si,” tiah nan ti ding.

²⁰Cumi cu a dik a si. Annih Judah mi pawl cu an zum lo ruangah tan an si; nannih cun nan zum ruangah hi hmun hi nan luah. Cumi ruangah cun puarthau in hngal pang hlah uh! A òih in òih sawn uh.



²¹A hram thawn a peh-aw ih a hnge ngaingai a si mi Judah mi pawl hman a zuah lo ahcun, nannih tla cu zuah dingah nan ruat aw maw si?

²²Hi zawn ah hin Pathian cu zaangfah lainatnak a neizet naón a thu a khoh zet thotho ti cu ka hmu a si. A bah a rilmi pawl hnenah cun a thu a khoh zet, asinain nannih hnenah cun zaangfahnak a neizet. Cuih zaangfahnak sungih nan um ringring a si ahcun a lo zaangfah ringring ding; asinain nan um lo ahcun khiah-hlo nan si ve ding.

²³Cule Judah mi pawl in zum loih an umnak dinhmun kha an tlansan a si ahcun a hlanih an rak umnak ah khan ret sal an si ding, ziangah tile Pathian cu pehsal theinak thu a nei a si.

²⁴Nannih Zentail mi pawl cu hramlakih a khomi olif kungih hnge bangtuk nan si ih nannih cu tan tahratin, a daan a si lo naón, ciin-mi olif kuang thawn peh cihmi men nan si. Judah mi pawl cu cin-mi olif kung an si ruangah tan ciami hnge hman si hai sehla a kung hlunih peh sal cu Pathian hrangah a ol deuh ngaingai ding.

Zapi Hnenah Pathian Zaangfahnak

²⁵Ka u le ka nau tla, a dikmi thuthup a um ih cumi cu nan theih dingah ka duhmi a si. Cumi nan theih asile mifim ah nan ruat aw lo ding. Ziang a si tile, Israel mi pawl an thinlung a ruh hi kumkhua in a si lo ding; Pathian hnenah Zentail mi a thleng ding zat an thlen hlan sung lawng a si ding.

²⁶Cule Israel mi hmuahhmuah rundammi an sinak ding cu hiti in a si ding. Ca Thianghlim in, öZion ihsin Runtu a ra ding ih Jakob tesinfa pawl ih òhatlonak hmuahhmuah cu a hlonhlo òheh ding.

²⁷An sualnak ka laksak tikah cun, anmah thawn hi thukamnak hi ka tuah ding,” a ti bangtuk in a si ding.

²⁸Thuthang òha an hnon ruangah Judah mi pawl cu Pathian ih ral ah an cang; cumi cu nanmah Zentail mi hrangah a si. Sikhahsehla an pupa pawl ih ruangah annih cu Pathian ih hrilmi rualpi an si.



²⁹Ziangahtile a hrilmi le a thlawsuahmi thu-ah cun Pathian in a thinlung a òhin dah lo.

³⁰Nannih Zentail mi pawl, a liam cia caan sungah cun Pathian thu thlun lotu nan rak si; asinain atu-ah cun Judah mi in Pathian thu an ngai lo ruangah nannih in Pathian ih zaangfahnak nan ngah.

³¹Cuvek òhiamòhiam in Pathian zaangfahnak nan ngahmi kha annih khal in an ngah venak dingah Judah mi pawl cu Pathian thu ngai loin an um.

³²Ziangahtile, mi hmuahhmuah hnenah zaangfahnak a neih theinak dingah Pathian in zozo khal thu-ngai lonak sungah thawngtla bangin a taanter òheh a si.

Pathian Cu Thangòhat Tlak A Si

³³Pathian zaangfahnak cu a va tum so! A fimnak le a theihnak hi an va thuk lawmmam so! A thu relcatmi pawl hi zoso a hrilhfiyah thei ding? A fehnak lamzin hi zoso a zong thei ding?

³⁴Ca Thianghlim in, öBawipa ih thinlung cu zo in so a thei? Ruahnak a pe theitu an um maw?

³⁵Amah ih rulh sal leh dingah zo in so thil a pe dah?” tiah a timi bangtuk a si.

³⁶Ziangahtile ziang hmuahhmuah cu Amah ih sersiammi, Amah ruangih ummi le Amah hrangah an si òheh. Pathian hnenah kumkhua-in sunlawinak cu um ko seh! Amen.

Rom 12

Pathian Hnaòuannak Hrangah

¹Cuti a si ruangah ka u le ka nau tla, a tam zetmi Pathian ih in zaangfahnak ruangah hin nan ruangpumpi cu a thiangmi le cohlan tlak raithawinak bangtuk in Pathian hnenah pe uh, tiah ka lo dil. Cumi cu Pathian hnenih nan pek dingmi biaknak taktak cu a si.

²iHi khawvel daanah hin kop nawn hlah uh; cuhnak in nan thinlung kha tharthawh tahratin thleng aw sawn uh. Cutiin Pathian ih duhnak cu nan thei



ding ih Pathian ih hmaiah ziangso a òha, ziangso a lungawi mi a si tile ziangso a famkimmi a si ti nan thei ding.

³Pathian in a zaangfahnak laksawng i pekmi ruangah pumpak ciar nan hnenah hiti in ka sim: Nan ruah awk ding hnakih saang deuh in ruat aw hlah uh. Ziangvek teu so ka si ti kha thei aw sawn uhla Pathian in zumnak a lo pekzat ciar in nan ruah awk daan cu siseh.

⁴Kan ruangpi hi pakhat asinain taksa òhen tampi an um ih cuih taksa òhen pawl ih hnaòuannak cu an bang aw lo.

⁵Cu bangtuk in kannih khal mi tampi kan si naón Khrih thawn kan pehzom awknak ahcun pum khat kan si. Kan ruangpi ih taksa òhen pawl an peh awk thluh vekin kan peh aw thluh ve a si.

⁶Curuangah laksawng phun dangdang kan ngahmi cu Pathian zaangfahnak kan cozat ciarin hmang uhsi. Kan ngahmi laksawng cu Pathian thu phuan ding a si ahcun zumnak kan comi zat in phuang uhsi;

⁷cubangtuk òhiamòhiam in midang riantu ding kan si ahcun rian uhsi; zirhtu ding kan si ahcun zirh uhsi;

⁸midang thazaang petu ding kan si ahcun pe uhsi. Kan neihmi thilri kha midang hlawm ding kan si ahcun siang zetin hlawm uhsi. Hotu ding kan si ahcun taimazet in òuan uhsi; midang hnenah zaangfahnak langtertu ding kan si ahcun lungawi soparte in langter uhsi.

⁹Duhdawtnak kan ti tikah thinlung taktak thawn duhdawt ding a si. A òha lomi cu hua uhla a òhami kha kai hnget uh.

¹⁰Khristian unau nan si ruangah pakhat le pakhat sunsak awzet tein duhdaw aw ton uh. Pakhat le pakhat hmaizah awknak thiam uh.

¹¹Zaangzel hlah uh; napi in hnaòuan uh. Nan thinlung zate pe in Bawipa ih hna cu òuan uh.

¹²Nan beiseinak in nan lung lo awiter seh; harsatnak nan ton tikah thinsau in um uh; cat loin thlacam uh.



¹³A tlasam mi Khristian unau pawl thawn nan neihmi kha hlawm aw uh. Cule mikhual pawl hrangah nan sangka ong uh.

¹⁴A lo hremtu pawl hrangah camriamnak si loin thlawsuahnak kha Pathian hnenah dilsak sawn uh.

¹⁵Lungawimi pawl thawn lungawi tlang uhla a òapmi pawl thawn òap tlang uh.

¹⁶Nanmah ih zawn nan ruat vekin midang zawn khal ruat ve uh. Keimah ka si bik, tiin ruat aw hlah uh; hnaòuan òukòak tete òuan duhnak thinlung nei uh. Ka fim a si tiah ruat aw hlah uh.

¹⁷Mi pakhatkhat in nan parah òhat lonak an tuah tikah an parah òhat lonak thawn leh-rul hlah uh. Zozo khali a òha a mawi an timi kha tuah zuam uh.

¹⁸Mi hmuahhmuah thawn remte ih um ding kha a cangthei tawkin zuam uh.

¹⁹Ka duhdawtmi pawl, ziangtik khalah phulak tum hlah uh; Pathian thinhengnak sawn in cumi cu tuahseh. Zianghatile Ca Thianghlim sungah, öKeimah in phu ka la ding; Keimah in ka leh-rul ding, tiah Bawipa in a ti,” tiah a um.

²⁰Cule Ca Thianghlim in, öNa ral a ril a rawng asile rawl pe aw; a ti a haal asile tidai pe aw; cutiuh na tuah asile a lu-thlungah meiling na ret a si ding,” a ti.

²¹Òhat lonak in lo neh hlah seh; òhat lonak kha òhatnak in neh sawn aw.

Rom 13

Acozah Hnenih Kan òuanvo

¹Ram uktu bawi pawl kha an thu ngai uh; zianghatile Pathian ih lungkimnak loin zohman thuneitu an um thei lo; cule atuih thuneitu pawl hi Pathian ih retmi an si.

²Zokhal thuneitu a dotu cu Pathian ih a retmi kha a do a si. Cu bangtuk in a dotu cu amah lala parah thuòhennak a thlenter ding.



³Uktu bawi pawl hi thil òha a tuahtu pawl cun òih ding an si lo; òhat lonak a tuahtu pawl lawngin òih ding an si. Thuneitu bawi pawl kha òih loin um cila na duh maw? Na duh asile thil òha tuah awla mithmai òha na ngah ding;

⁴ziangahtile nangmah ih òhatnak tuahtu dingah Pathian ih siahhlawh a si. Sikhalsehla a òha lomi na tuah ahcun thuneitu cu va òih aw; ziangahtile mi hrem theinak a nei taktak a si. Amah cu Pathian ih siahhlawh a si ruangah thil òha lo a tuahtu pawl parah Pathian ih hremnak a thleng suaktertu a si.

⁵Curuangah Pathian hremnak ruang lawngah si loin sia le òha thleidan thiamnak ruang khal ah thuneitu bawi pawl khi an thu ngai uh.

⁶Cumi ruang khalah a si ngunkhuai nan pek cu; thuneitu bawi pawl in an òuanvo an òuansuak tikah Pathian hrangah an òuan a si.

⁷Curuangah nan pek ding a si mi cu pe uh; pumpak ngahmi sungih pek dingmi ngunkhuai siseh, thilri hrangih pek dingmi ngunkhuai siseh pe uh. Hmaizah tlak a si mi cu hmaizahnak pe uh; upat tlak a si mi cu upatnak pe uh.

Pakhat Le Pakhat Parih Kan òuanvo

⁸Zohnen hmanah baakmi nei hlah uh. Nan baakmi cu pakhat le pakhat duhdawt awknak lawng kha siseh. Duhdawtnak a neitu cu Daan thluntu a si.

⁹Thukham pekmi, öòangòawm sualnak tuah hlah; mi that hlah; rukru hlah; mi ih thil va daw hlah,” timi pawl le a dang thukham pawl hmuahhmuah cu, öNangmah le nangmah na duhdawt awk bangin na innhnen khal duhdaw aw,” timi thukham sungah a kim òheh.

¹⁰Mi pakhatkhat na duhdawt asile amah hrang a òha lomi cu na tuah dah lo ding. Curuangah Daan kimteih thlun thei timi cu duhdawt awk hi a si.

¹¹Himi cu nan tuah hrimhrim a òul, ziangahtile nan ihthatnak ihsin nan òhang caan a thleng zo, ti nan thei. Rundam kan sinak ding caan cu hmaisai kan rak zum pek lai hnakin atu-ah a nai sinsin thlang a si.



¹²Zan a cem zik thlang ih sun a ra thleng zik thlang. Khawthim sungih hnaòuannak pawl cu bansan uhla khawtleu sungih raldo dingah hriamnam lak uhsi.

¹³Sun khawvang ih a ummi kan si bangtuk in kan nun ziaza cu mawiter thlang uhsi: awn-au celcel le zuri sabah in um hlah uhsi; nupa soal tuah le zoh mawi loin um hlah uhsi; soal aw le nahsik aw khalin um nawn hlah uhsi.

¹⁴Kan Bawipa Jesuh Khrih kha ralthuam vekin hruk uh; tisa duhnak le hiarnak pawl cu bansan thlang uh.

Rom 14

Midang Relsia Hlah

¹Zumnak lamih a derdaimi kha cohlang ko uh; a pumpak zumnak pawl kha eel rero duh hlah uh.

²Mi pakhat cun ziang hmuahhmuah ei theih a si, tiah a zum; asinain zumnak lamih a derdaimi pa cu hanghnah hangrah lawng a ei.

³Ziangkhal a duh poh a eitu in a ei lotu kha a nautat ding a si lo; cuvek thocho in hanghnah hangrah lawng a eitu in ziang hmuahhmuah a eitu kha a soisel ding a si ve lo; ziangahatile amah cu Pathian ih cohlan mi a si ve.

⁴Mi pakhat ih hnen-um thu-ah ziangah so thuòhentu na òuan duh rero? A hnen-um a hlawhtling maw a hlawhsam ti thuòhentu ding cu a bawipa a si. Cule a hlawhtlingmi khal a si ko ding, ziangahatile Bawipa in hlawhtling in a tuah thei a si.

⁵Mi pakhat in ni dang tampi lakah ni ni khat cu a thupibik ah a ruat; cule midang pakhat cun ni hmuahhmuah cu an bangrep òheh tiah a ruat. Anmah ciar in an thinlung sungah fiangterta hai seh.

⁶Mi pakhat in ni ni khat cu a sunglawi ce in a ruah ahcun cu mi cu Bawipa upatnak ih a tuahmi a si; ziang hmuahhmuah a ei theitu khal in Bawipa upatnak ah a tuah a si; ziangahatile a ei mi rawl ruangah Pathian hnenah lungawinak a langter. Ei lomi a neitu khal in Bawipa upatnak ih a tuahmi a si ve ih Pathian hnenah lungawinak a langter ve.



⁷Zohman kanmah ih hrang lawngah kan nung lo; zohman kanmah ih hrang lawngah kan thi lo.

⁸Kan nun asile Bawipa ih hrangah kan nung; kan thih khalle Bawipa ih hrangah kan thi. Kan thih ah siseh, kan nun ah siseh Bawipa ih ta kan si.

⁹Ziangahtile a nungmi le a thimi ih Bawipa si dingah Khrih cu a thi ih a nungsal zo.

¹⁰Curuangah nannih hanghnah hangrah lawng eitu pawl, nan unau pawl ziangah so nan soisel? Cule nannih ziang hmuahhmuah eitu pawl, ziangah so nan unau pawl nan nautat? Kan zatein Pathian hmaiah kan ding ding ih Amah in kan thu in òhen ding a si.

¹¹Ca Thianghlim sungah, öA nungmi Pathian Keimah ih hmaiah mi hmuahhmuah in, an khuk an bil ding; Mi hmuahhmuah in Pathian ka si kha an phuang ding tiah Bawipa in a ti,” tiah a um.

¹²Curuangah zozo khal kan zatein kan nunnak le kan òuannak thu cu Pathian hmaiah kan simfiang ciar leh ding.

Na Unau Bahter Hlah

¹³Curuangah pakhat le pakhat kan soisel awk òheu cu baang thlang uhsi. Cuhnakin na unau sualnak ih a tlukrilh lonak ding kha na ruat cia sawn pei.

¹⁴Ei thiang lomi rawl zianghman a um lo ti kha Bawipa Jesuh thawn kan pehzom awknak thawngin ka thei fiang a si. Sikhalsehla rawl hrekkhat cu ei thiang lo an si tiah mi pakhat in a zum ahcun cutiuh a zumtu hrangah cun cuih rawl cu a thiang lomi a si.

¹⁵Pakhatkhat na ei ruangah na unau thinlung na natter a si ahcun cumicu duhdawtnak thawn a nungmi na si lo. Rawl na ei mi in Khrih thisen ih tlenmi mi pakhat kha siatsuahnak tongter hlah.

¹⁶Thil òha tiih na ruahmi kha hminsiataknak phurtu ah canter hlah.

¹⁷Ziangahtile Pathian Uknak cu ei le in ah a si lo; Thlarau Thianghlim ih pekmi dingnak, daihnak le lungawinak ah a si sawn.



¹⁸Cutiin mi pakhatkhat in Khrih hna a òuan asile Pathian lung a awiter ih minung khal in an lawm.

¹⁹Cuti a si ruangah, daihnak a suaHPitu thil le pakhat le pakhat karlakah thacah òhansonak a suaHPitu thil pawl cu kan hmuitin ringring dingmi an si.

²⁰Rawl ruangah Pathian ih a tuah ciami kha siatsuah hlah uh. Rawl hmuahhmuah cu ei òha an si ko, sikhalsehla mi pakhatkhat sualnak ih a tluktertu rawl cu ziang rawl khal ei ding a si lo.

²¹Nan unau rilhbahnak a suahtertu cu ziang bangtuk thil a si hmanah tuah lo a òha sawn; sabit zu in lo le sa khal ei loih um a òha sawn.

²²Hi bangtuk thu-ah cun nangmahte thinlung nei aw la nangmah le Pathian karlakih thu-ah ret aw. A dik tiin a ruahmi a tuah ih sirawknak a nei lotu cu mi lungawi a si!

²³Sikhalsehla phuhrung aw cingih a ei a si ahcun Pathian in a hnong ding, ziangahatile a tuahmi kha zumnak thawn a tuah lo a si. Ziangkhal zumnak parih bun loin tuah cu sual a si.

Rom 15

Midang Lungawiter Aw

¹Zumnakih thazaang a cakmi kannih in zumnak a derdai pawl ih thilrit kha kan phurh bawm ding a si. Kanmah ih nomnak kha ruat sawn ding kan si lo.

²Cuhnakin kan unau pawl zumnak ih òhansoter ding kha thil òha a si ruangah an lung kan awiter sawn pei.

³Ziangahatile Khrih cun amah hrangah nomnak a hawl lo. Ca Thianghlim in, òA lo dekcoktu pawl ih an lo hmuhsuamnak cu ka parah a tla òheh,” tiah a timi kha a kim a si.

⁴Ca Thianghlim ih in simmi thinsaunak le thinlung cahnak thawngin ruahsannak kan neihnak ding hrangah Ca Thianghlim sungih ngan ciami hmuahhmuah cu kanmah thuzirhnak hrangah an si.



⁵Khrih Jesuh kha zohòhim in nan lakah thinlung rual in nan um theinak dingah thinsaunak le thinlung cahnak hram a si mi Pathian in lo bawm hram seh.

⁶Cuti cun nan zatein thinlung hmunkhat in kan Bawipa Jesuh Khrih ih Pathian le Pa cu nan thangòhat ding.

Zentail Mi Hrangah Thuthangòha

⁷Khrih in a lo cohlan vekin Pathian sunlawinak hrangah nannih tla pakhat le pakhat cohlang aw uh.

⁸Ka lo sim duhmi cu himi a si: Pathian ih thutak ai-awh ah Khrih cu Judah mi pawl ih siahhlawh ah a cang; cumi cu Pathian in an pupa pawl hnenih a thukammi kimternak dingah le Pathian cu rinsan tlak a si ti langternak ah a si.

⁹Cuih tlunah Pathian cu zaangfahnak neitu a si ti kha Zentail mi tla in an thei ih an thangòhatnak ding khalah a si. Ca Thianghlim sungah: öZentail mi lakah na hmin cu ka phuang ding ih, Nangmah thangòhatnak cu hla in ka sak ding,” tiah a timi kha a kim a si.

¹⁰Cuih tlunah, öZentail mi nannih tla, Pathian ih miphun pawl thawn nan lungawi tlang uh,” a ti.

¹¹Cule, öZentail mi nan zatein Bawipa cu thangòhat uh; Mi hmuahhmuah in Amah cu lawm uh,” timi le

¹²Profet Isaiah in, öJesse ih tefa pakhat a ra dingih Zentail mi pawl uktu-ah a cang ding; Annih in amah ah ruahsannak an nei ding,” a ti vekin a si.

¹³Ruahsannak hram a si mi Pathian in, amah nan zumnak thawngin, lungawinak le daihnak phunkim thawn lo khatter sehla, cuticun Thlarau Thianghlim in amah ih cahnak thawngin ruahsannak cu nan hnenah lo burh hram seh.

Paul Ih Cakuat Sannak

¹⁴Ka u le ka nau tla, nannih cu mi òhazet nan si ih thu nan theizet ih pakhat le pakhat nan zirh aw theizet, ti kha keimah hrimhrim in fiangtein ka thei.



¹⁵Sikhalsehla hi ca ka lo kuatmi sungah ka lo theihter sal duh mi cu thu òhenkhat ahcun ralòhazetin ka ngan a si. Ka ralòhatnak cu Pathian in Zentail mi pawl hrangih hnaòuan dingah covò pekmi,

¹⁶Khrih riantu ka si ruangah a si. Zentail mi pawl cu Pathian hnenah cotlakmi raithawinak bangtuk an sinak dingah le Thlarau Thianghlim thawngin Pathian hnenih hlanmi an sinak dingah Pathian hnen in a rami Thuthangòha ka phuan tikah hin puithiam bangtuk in ka òuan a si.

¹⁷Khrih Jesuh thawn kan pehzom awknak thawngin Pathian hna ka òuanmi ah hmaiòhatnak ka nei.

¹⁸Zentail mi pawl Pathian thu an thlunnak dingah Khrih in i hmang ih hna a òuanmi lawng hi ralòhazetin ka sim ding. Hi bangtuk a tuahmi hi òongkam in siseh tuahnak in siseh,

¹⁹hmuhsaknak thilmak tuahnak le khawruahhar a cahnak huham in siseh, Pathian Thlarau ih cahnak huham in siseh a tuahmi a si. Cuti cun Jerusalem ih si thokin Illirikum tiang khual ka tlawnnak ah hin Khrih ih Thuthang òha cu tlamtling zetin ka phuang.

²⁰Ka tumtah ringringmi cu Khrih an theih dah lonak hmunah Thuthangòha phuan kha a si, ziangah tile midang in a hram an rak bun cianak hmunah khan va sak beet ding cu ka duh lo.

²¹Ca Thianghlim in, òAmah ih thu a thei dah lo pawl in an hmu ding, A thei dah lo pawl in an thei ding,” a ti bangtuk in a si.

Paul In Rom Khua Tlawn A Tum

²²Curuangah lo tlawng suak thei loin voi tampi dawntu ka neih òheunak cu a si.

²³Sikhalsehla atu cun hi ram hrawngih ka hnaòuan ka òheh zo ruangah le nanmah ra lo hmuh ding hi kum tampi sung ka duhmi a si bangtuk in,

²⁴tuihòum cu nanmah lo tongsuak ding ka beiseimi a si. Spain ramih ka feh zawng ah lo tong phah ningla ka duh ih nan hnenah caan malte ka hman hnuah cutawkih fehnak khal cu in bawm leh uhla ka duh.



²⁵Sikhalsehla atu cu Jerusalem ah ka vung feh ding ih Pathian ih miphun pawl ka vung bawmta ding.

²⁶Ziangahtile Masidonia ram le Akhaia ramih a ummi kawhhran pawl in Jerusalem ih a ummi Pathian miphun farah pawl bomnak ah lungthote ih an pekmi thawhlawm a um.

²⁷Cuti ih an pek cu anmah ih ruahtiamnak in a si; hiti ih mi an bom cu an òuanvo a si ve. Judah mi pawl in thlarau lam thlawsuahnak an comi kha Zentail mi an hlawm vekin Zentail mi khal in thilri lam thlawsuahnak an comi cu Judah mi pawl bomnak ah hlawm ve ding an si.

²⁸Hi hnaòuan ka òheh ih an hrang pekmi thawhlawm kimtein an kutsungah ka ap òheh tikah Spain ram feh dingah ka pok ding ih cunah ka lo pal phah hai ding.

²⁹Nan hnen ka thlen tikah Khrih ih thlawsuahnak famkim cu ka lo sum thei ding, ti ka thei.

³⁰U le nau pawl, ka hrangah Pathian hnenah thla rak cam ringring ve dingah kan Bawipa Jesuh Khrih le Thlarau ih in pekmi duhdawtnak thawn ka lo forh a si.

³¹Judea ramih a ummi Khrih a zum lotu pawl ih kut in harsatnak ka tonlonak dingah le Jerusalem ih ka hnaòuan dingmi cu Pathian ih mithiang pawl hnenah cotlak si dingin thla in rak cam sak uh.

³²Cuti cun Pathian ih lungkimnak a um ahcun lungawi zetin nan hnenah ka ra thleng thei ding ih colhdamnak caan òha khal ka ngah ding.

³³Kan hnenah daihnak in petu Pathian cu nan zate hnenah um hram seh. Amen.

Rom 16

Pumpak Cibai Buknak

¹Kenkhria khua kawhhran ih hnaòuantu kan farnu Fibi hi nan theihthiammi siseh ti ka duh.

²Pathian zumtu pawl ih tuah dingmi a si vekin Bawipa ih hmin in amah cu rak cohlang uhla bomnak a òul ahcun rak bawm uh. Amah hi mi tampi hrangah siseh, keimah hrang khalah siseh, rualpi òha, mi òhahnem zet a si.

³Khrih Jesuh hnaòuannak ah ka hnaòuanpi a si mi Prisilla le Aquila cibai ka rak buk hai.

⁴Annih cu ka hrangah thih a ngamtu an si. An parah lungawinak tampi ka nei; keimah lawng hman ka si lo, Zentail kawhhran pawl an zatein an parah an lung a awi ngaingai a si.

⁵An innih a khawm awmi kawhhran khal cibai ka rak buk a si. Asia ram sungih Khrih a zum hmaisai biktu ka duhdawtmi ka rualpi Epenetas khal cibai ka rak buk.

⁶Nan hrangah hnaòuan khung zetzet a òuantu Mari khal cibai ka buk.

⁷Ka Judah phunpi le keimah thawn thawng a tla vemi Andronikas le Junias khal cibai ka rak buk. Annih cu dungthluntu pawl ih theihthiam zetmi an si ih keimah hlanah Khristian an rak cang zo.

⁸Bawipa ih pawlkomnak sungah ka rualpi òha a si mi Ampliatus cibai ka rak buk.

⁹Khrih hrang hnaòuannak ah kan òuanpi Urbanas khal kha cibai ka rak buk; ka rualpi òha Stakis tla cibai ka rak buk.

¹⁰Khrih zumnak ah rintlak ngaingai a si mi Apelles kha cibai ka buk. Aritobulas innsang ih ummi pawl cibai ka rak buk.

¹¹Ka Judah phunpi, Herodian le Narsissas innsang ih a ummi Khristian unau pawl khal cibai ka rak buk a si.

¹²Bawipa hrang ih hnaòuannak ah hna a òuantu Traifena le Traifosa kha cibai ka buk; cule Bawipa hrangah ih tamzet hna a òuantu ka rualpi òha Persis khal cibai ka rak buk.

¹³Bawipa hrang ih hnaòuannak ah òha cuangih hna a òuantu Rufus le a fapa ngaingai vekin i zohòhatu Rufus ih nu khal cibai ka rak buk.



¹⁴Asinkhritas, Flegon, Hermes, Patrobas, Hermas le an hnenih Khristian unau dangdang pawl khal cibai ka rak buk.

¹⁵Filologas le Julia, Nereus le a farnu, Olimpas le anmah thawn a ummi Pathian ih minung pawl khal cibai ka rak buk a si.

¹⁶Pakhat le pakhat hnamnak thianghlim thawn cibai buk aw uh. Khrih ih kawhhran hmuahhmuah in cibai an lo buk a si.

Neta Bik Thucahnak

¹⁷U le nau pawl, òhenòhek awknak a suahtitu le zumnak a buaitertu le nan pom ciami zirhnak a dodaltu pawl kha ralring uh tiah ka lo forh. Annih cu pawl hlah uh.

¹⁸Cubangtuk thil a tuahtu pawl cu kan Bawipa Khrih hrang hnaòuantu an si lo; an pumpi hrang òuantu an si. An òong naal le an mi porhthiamnak in zaaraan pawl cu an bum òheh a si.

¹⁹Mi hmuahhmuah in Thuthang òha thu ahcun rinsan tlak nan si kha an thei òheh zo; curuangah keimah khal nan parah ka lung a awi. A òhami thu ahcun mifim si uhla a òha lomi ahcun ziang thei lo si uh ti ka lo duh.

²⁰Cule kan daihnak a si mi Pathian in nan ke hnuai ah Satan cu a rialdip cing ding a si. Kan Bawipa Jesuh ih zaangfahnak cu nan hnenah um ko seh.

²¹Ka hnaòuanpi Timote in cibai a lo buk. Cubangtuk òhiamòhiam kan Judah phunpi, Lusias, Jason le Sosipater in cibai an lo buk a si.

²²Hi ca a ngantu keimah Tertius in Bawipa ih sung in cibai buknaak ka lo kuat ve.

²³Kawhhran pumkhawmnaak ih a inn an hman òheumi ka innteeek pa Gaius in cibai a lo buk ve. Hi khawpi tangka kiltu Erastas le kan unau Quartes in cibai an lo buk.

Neta Bik Thangòhatnak

²⁵Pathian hnenah thangòhat sunlawinak pe uhsi. Amah cu Jesuh Khrih ih Thuthang òha ka aupimi le a liam ciami san tampi sungah thuh in a um naón



atu-ah phuan a si mi thuthuk thawngin nan zumnak sungah hngetkhoh zetih a lo dintertu a si.

²⁶Atu-ah cun cuih thutak cu profet pawl ih cangannak thawngin mi hmuahhmuah ih hmaiah langter a si zo; cule kumkhua a nungmi Pathian ih thupekmi thawngin cuih thu cu zozo khal in an zum ih an thlunnak dingah miphun hmuahhmuah hnenah phuan a si zo.

²⁷Thu hmuahhmuah ah a fim ih amah lawng Pathian a si mi hnenah Jesuh Khrih thawngih thangòhatnak cu a kumkhua in um hram seh, Amen.



1 Korin

1 Korin 1

¹Khrih Jesuh ih a tirhthlah si dingah Pathian lungkimnak in kawhmi keimah Paul le kan unau Sosthenes in,

²Pathian mithiang si dingih kawhmi le Khrih Jesuh thawn nan pehzom awknak thawngin amah ih ta a si mi, Korin khua ih um Pathian kawhhran le an Bawipa le kan Bawipa Jesuh Khrih a biatu hmunkipih a ummi hnenah ca kan lo kuat a si.

³Pathian kan Pa le Bawipa Jesuh Khrih in zaangfahnak le daihnak lo pe hram seh.

Khrih Sungih Thlawsuahnak

⁴Khrih Jesuh thawngin zaangfahnak cu nan hnenih pek a si zo ruangah ka Pathian cu ka thangòhat ringring.

⁵Ziangahtile Khrih thawn nan pehzom awknak thawngin ziang hmuahhmuah ah tlamtling in pek nan si zo, thusim thiam le theihnak khalah nan famkim ih,

⁶Khrih thuhla kan phuanmi khal nan sungah a hngetkhoh zo ti a lang a si.

⁷A lang dingmi Jesuh Khrih kan Bawipa nan hngah laiah hin nan ngah hrih lomi thlarau lam laksawng pakhatte hman a um lo.

⁸A netnak tiang Amah in a lo kilkhawi hai ding ih cuticun kan Bawipa Jesuh Khrih ih Ni ah mawh nei lo nan si ding.

⁹A Fapa Jesuh Khrih kan Bawipa thawn pawlkomnak nei dingah a lo kotu Pathian cu rinsantlak a si.

Kawhhran Sungih òhenòheknak

¹⁰Ka u le ka nau tla, nan lakih òhenòheknak a um lonak dingah nan thinlung rual awtein um hram uh tiah kan Bawipa Jesuh Khrih hmin in ka lo dil a si. Rualrem zetin, thinlung khat le tumtahnak bangrep in um uh.



¹¹Ka u le ka nau tla, nan lakah tawh awknak a um ringring ti kha Khlawi ih sungkhat pawl in fiangtein in sim.

¹²Ka sim duhmi cu, mi hrekkhat in, öKannih cu Paul ih lamòang kan si,” nan ti; mi hrekkhat in, öKannih cu Apollos ih lamòang kan si,” nan ti; mi hrekkhat in, öKannih cu Piter ih lamòang kan si,” nan ti ih mi hrekkhat in, öKannih cu Khrih ih lamòang kan si,” tiah dangdang ciarìh nan timi hi a si.

¹³Khrih cu a òhenòhek awmi a si maw? Nan hrangah thinglamtah parih an thahmi cu Paul maw a si? Paul hmin in maw baptisma nan lak?

¹⁴Nanmah lakah Khrispas le Kaias siarlo zohman baptisma ka pek hai lo ruangah Pathian ka lawm.

¹⁵Curuangah zohman in, öKei cu Paul hmin in baptisma ka la,” nan ti thei lo ding.

¹⁶(Asi, Stefanas le a innsang baptisma ka pe ngai; midang ka pek cu ka thei lo.)

¹⁷Khrih in midang baptisma pe dingah i thlah lo, Thuthang òha sim dingah i thlah ih cutiìh ka sim tikah milai fimnak òngkam hmang in a si lo; ziangah tile leilung fimnak òngkam hmang tahratin ka sim ahcun Khrih thinglamtah parih a thihnak hi hmual a nei lo pang ding.

Pathian Ih Huham Le Fimnak

¹⁸Thinglamtah parih Khrih thihnak thu hi a hloral cuahcomi pawl hrangah cun aat-hna meen a si; sikhalsehla rundam lai reromi kannih hrangah cun Pathian ih cahnak hmual a si.

¹⁹Ca Thianghlim in, öMifim pawl ih fimnak cu ka siatsuah ding ih, Mithiam pawl ih thiamnak cu ka hnong ding,” a ti.

²⁰Curuangah mifim pawl khuiah so an um? Mithiam pawl khuiah so an um? Leilung tlun thu-el thiam pawl khuilamah so an si? Leilung tlunih fimnak hi aat-hna a si, ti kha Pathian in a langter zo a si lo maw?

²¹Minung in anmah ih fimnak in Pathian an theih thei lonak dingah amah Pathian in a fimnak in a rak tuah cia zo a si. Sikhalsehla kan phuan mi öaat-



thu,” an timi Thuthang òha hi hmang tahratin a zumtu pawl rundam dingah Pathian ih tuahmi a si.

²²Judah mi pawl in a dik le dik lo theih theinak dingah hmuhsaknak mak hmuh an duh; Grik mi pawl cun fimnak sawn in an hawl.

²³Asinain kannih cun thinglamtah ih an khenmi Khrih kan phuang ih cuih thu cu Judah mi pawl hrangah rilhbahnak a si ih Grik mi hrangah cun aat-hna a si.

²⁴Sikhalsehla Pathian ih a kawh ciami pawl hrangah cun Judah mi siseh Zentail mi khal sisehla, cuti kan phuan mi cu Khrih a si ih Khrih cu Pathian cahnak le Pathian fimnak a si.

²⁵Ziangahtile Pathian aatnak cu minung ih fimnak hnakin a fim sawn; cule Pathian ih ònòaihnak cu minung ih cahnak hnakin a cak sawn.

²⁶Ka u le ka nau tla, Pathian in a lo kawh laiah khan ziang bangtuk minung nan rak si kha ciing ringring uh. Milai mit ih kan zoh ahcun mifim le thuneitu le hmaizah tlak cu mi malte ngaingai nan si.

²⁷Sikhalsehla mifim pawl ningzahter dingah leilungih mi-aa timi kha Pathian in a hril hrim a si; micak le thiltithei pawl ningzahter dingah leilungih mi òawnòai timi kha Pathian in a hril hrim a si.

²⁸Leilung mi in thupizet ih an ruahmi kha siatsuah dingah an hmuhsuammi, an nautatmi le zianghman ih an siar lomi kha Pathian in a hril hrim a si.

²⁹Cuti a si ruangah Pathian hmaiah cun zohman an uang aw thei lo ding.

³⁰Khrih Jesuh thawn pehzom aw ih nan nunnak ahhin a hram a thoktu cu Amah Pathian a si ih Amah hnen ihsin Khrih cu kanmah ih fimnak ah a tuah a si. Khrih thawngin kannih cu Pathian thawn kan rem aw zo; Pathian ih mithiang ah kan cang zo ih a luatmi kan si zo.

³¹Curuangah Ca Thianghlim in, òZokhal a uar awtu cun Bawipa ih tuahmi lawngah uar aw seh,” tiah a ti

1 Korin 2



Khenbehmi Khrih Ih Thuthang

¹Ka u le ka nau tla, nan hnenah ra in Pathian thuthup ka phuan tikah òongkhun le minung fimnak ka hmang lo.

²Ziangahtile nan hnenih ka um laiah Jesuh Khrih le thinglamtah parih a thihnak siarlo thildang zianghman ngaihtuah ding ka rak tum lo.

³Cutiin nan hnenih ka ra thlen tikah òawnòazet le òih le òhia phahin ka ra thleng;

⁴ka thuzirhnak le ka thuphuannak ah nan thinlung lut dingin milai thiamnak le fimnak òongkam a tel lo, sikhalsehla Pathian Thlarau le a cahnak langternak lawng a si.

⁵Curuangah nan zumnak cu minung fimnak parih bunmi si loin Pathian cahnak parih bunmi a si sawn.

Pathian Fimnak

⁶Asinain thlarau lamih pitling ciami hnenah cun fimnak thu ka lo sim. Sikhalsehla cuih fimnak thu ka lo simmi cu hi leilungih fimnak a si lo, hi leilung a uktuih cahnak khal a si lo; cuih cahnak pawl cu a cem reromi cahnak lawng an si.

⁷Kei ih ka phuanmi fimnak cu Pathian thuthup fimnak, milai zohman ih theih lomi, leilung seem hlan ihsin Pathian in kanmah sunlawinak dingih a rak tumtah ciami fimnak a si.

⁸Hi leilung a uktu pawl zohman in cuih fimnak cu an thei lo. An rak thei sisehla sunloihmi Bawipa cu thinglamtah parah an rak that lo ding.

⁹Asinain Ca Thianghlim in, öMilai zohman in an hmuh dah lomi, Zohman in an theih dah lomi, A cangthei ding tiah zohman in an ruah dah lomi, Cumi cekci cu Pathian in Amah a duhdawtu hrangah A tumtahmi a si,” a ti.

¹⁰Cuih a thuthup cu Pathian in kan hnenah a Thlarau in a phuang. Ziangtin a si tile Thlarau in ziang hmuahhmuah kha a hawlsuak ih Pathian ih tumtahmi thuk bik hman a pur ngah a si.



¹¹Minung hi a sungih a ummi a thlarau lawng in a thinlung sungih thu cu a thei. Cuvek thotho in Pathian Thlarau lawng in Pathian ih sung thu cu a thei a si.

¹²Kan ngahmi thlarau cu leilungih thlarau a si lo; Pathian ih thlahmi Thlarau a si sawn. Pathian ih in pekmi laksawng hmuahhmuah kha kan theih theinak dingah Pathian Thlarau cu kan ngah zo a si.

¹³Curuangah Thlarau a neimi pawl hnenih thlarau lam thudik kan simfiang tikah milai fimnakih zirhmi òngkam hmangin kan sim lo. Thlarau ih zirhmi òngkam kan hmang a si.

¹⁴Thlarau minung a si lomi pawl cun Pathian Thlarau hnen ihsin a rami laksawng cu an co thei lo; a theih khal an thei thei lo. Ziangah tile cuih laksawng pawl ih sunlawizia cu thlarau thinlung lawngih theih theimi a si ih cumicu annih hrangah cun aat-hna a si.

¹⁵Thlarau a neitu cun ziang hmuahhmuah kha a òhat a siat vekin an thleidang thiam; sikhalsehla amah cu zohman in an mawhthluk thei lo.

¹⁶Ca Thianghlim in, öBawipa ih thinlung cu zo in so a thei? Zo in so ruahnak a pe thei ding?” a ti. Sikhalsehla kannih cu Khrih thinlung neitu kan si.

1 Korin 3

Pathian Hnaòuantu Pawl

¹Ka u le ka nau tla, thungai in kan ti asile nannih hnenah cun Thlarau mi pawl hnenih ka sim vek cun ka sim thei lo. Hi leilungih tisa mi bangtuk le Khristian zumnak lamih nauhakte bangtuk in nan hnenah ka sim a òul a si.

²Rawl ngai nan ei thei hrih lo hrangah cawhnawi ka lo pek a si. Atu khalah rawl ngai nan ei thei hrih lo,

³ziangahtile atu khalah tisa nun in nan nung lai. Pakhat le pakhat nan iksiik aw ih nan tawh-awk tikah hin leilung tisa ta nan si ih tisa daan in nan nung, ti kha a lang a si lo maw?



⁴Nannih lakah pakhat in, öKei cu Paul ih milai ka si,” a ti ih a dang pakhat in, öKei cu Apollos ih milai ka si,” a ti ve tikah hi leilungih milai nan sinak nan langter a si lo maw?

⁵Thungai ti ahcun Apollos cu zoso a si? Paul cu zoso a si? Kannih cu zumtu nan sinak dingah Pathian riantu lawng kan si. Bawipa ih òuanvo in pekmi kha kan òuan fingfing a si.

⁶Kei in a ci ka tuh ih Apollos in ti a toih, asinain a òhantertu cu Pathian a si.

⁷Thlaici a tuhtu le tidai a toihtu cu an thupi lo. A thupi bik cu Pathian a si, ziangahatile thlaikho a òhantertu cu Amah a si.

⁸A tuhtu le tidai a toihtu cu an dan awknak a um lo; an hnaòuanmi vekin Pathian in òuanman a pe hai ding.

⁹Ziangahatile kannih cu Pathian hrangah hnaòuan tlang kan si ih nannih cu Pathian hnaòuannak loram nan si. Pathian ih inn tla nan si.

¹⁰Pathian ih i pekmi ka covo laksawng hmang tahratin inn sak thiamzet bangtuk in innhram ka òoh ih midang in cuih tlunah an sak. Sikhalsehla ziangtinso kan sak ti kha zozo khal kan ralrin fingfing a òul a si.

¹¹Ziangahatile Pathian in Jesuh Khrih cu innhram thupi bik dingah a ret zo ih innhram dang òoh beet a theih lo.

¹²Cuih innhram phunmi parih sak dingah mi hrekkhat in sui a si lole ngun a si lole lungmankhung an hmangih midang in zanthing maw, hrampi maw, a si lole fangcang kung pawl maw an hmang.

¹³Cun an hnaòuanmi fingfing kha ziangbangtuk an si ti cu Khrih Ni ah a lang leh ding. Ziangahatile cuih Ni ah an hnaòuanmi cu meisa in a langter ding; ziangbangtuk hnaòuan so a si ti kha meisa in a hniksak ding ih a fiangter ding.

¹⁴Innhram phun mi parih inn sakmi kha meisa in a siatsuah thei lo a si ahcun a saktu in òuanman a ngah ding.



¹⁵Sikhalsehla meisa in a kang òheh a si ahcun a sung ding; asinain meisa sung ihsin a luatmi vekin a nunnak cu humsuak a si ding.

¹⁶Nannih cu Pathian biakinn nan si ih a Thlarau nan sungih a um kha nan thei lo maw?

¹⁷Curuangah zokhal hih Pathian biakinn a siatsuahtu cu Pathian in a siatsuah ve ding. Ziangahtile Pathian biakinn cu a thianghlim ih a biakinn cu nanmah hi nan si.

¹⁸Zokhal amah le mah bum aw hlah seh. Nanmah lakah pakhatkhat in ka fim tiah leilung daan in a ti awk a si ahcun mifim taktak si dingah mi-aa ah cang hmaisata seh.

¹⁹Ziangahtile leilung in fimnak a timi cu Pathian mithmuh ahcun aat-hna a si. Ca Thianghlim in, öMifim pawl cu Pathian in an fimnak lala in a awk awter,” a ti.

²⁰Cuih tlunah Ca Thianghlim sungah, öMifim pawl ih ruahnak cu man nei lo men a si tiah Pathian in a thei,” tiah a ngan.

²¹Curuangah zohman in minung ih tuahmi parah uar awknak nei hlah seh. Thungai ih ti ahcun ziang hmuahhmuah hi nan ta an si òheh;

²²Paul siseh, Apollos siseh, Piter siseh, hi leilung siseh, nunnak le thihnak siseh, tuihsan le hmailam san khal siseh, a zatein nan ta an si òheh!

²³Cule nannih cu Khrih ta nan si ih Khrih cu Pathian ta a si.

1 Korin 4

Khrih Ih Tirhthlah Pawl

¹Kannih cu Khrih riantu, Pathian thuthup kiltu a siahhlawh-ah in ruah dingmi kan si.

²Cubangtuk thil kiltu hrangah a thupi bik cu a bawipa ih rintlak si ding kha a si.

³Atu-ah nanmah in siseh, mi dang in siseh, minung daan in ka thu nan òhencat ding ka phang lo. Keimah le keimah khal thu ka òhen aw lo.



⁴Ka thinlung muril hi a thiang a si; sikhalsehla a thiang ka ti tikah ka soal lo tinak a si lo. Ka parih thuòhennak a tuahtu ding ngaingai cu Bawipa a si.

⁵Curuangah a tikcu a kim hlanah zohman an thu rel hlah uh. A netnak thuòhennak cu Bawipa a rat tikah a si ding. Amah in khawthim sungih thuhmi thil pawl kha tleunak sungah a suaipi ding ih minung thinlung ih tumtahmi pawl kha a phuanglang òheh ding. Cutiin zozo khal Pathian hnen ihsin an co ding tlak covò thàngòhatnak an ngah ding.

⁶Ka u le ka nau tla, nanmah òhathnemnak hrangah hi thu hmuahhmuah cu keimah le Apollos tahòhimnak hmangin ka lo sim. Hitihih ka sim tikah, òNgan ciami lan hlah,” timi òngòhimnak nan theihnak dingah a si. Zo nan si khalle mi pakhat kha uar tahratin a dang kha nan hmuhsuam lo pei.

⁷Zo in so midang hnakih cuang deuh dingin an lo tuah? Nan neihmi tinkim hi Pathian pekmi an si òheh lo maw? Cutiin laksawng ih nan ngahmi an si òheh asile ziangtinso nan uar awk thei?

⁸Nan duhmi hmuahhmuah nan ngah òheh zo maw? Nan lianzet zo maw? Siangpahrang teh nan si zo maw? Kannih cu kan si lo! Siangpahrang si taktak uhla ka va duh so! Cuticun hmun khatah kan uk tlang ding naón!

⁹Kannih tirhthlah pawl hi Pathian in nauta bikah in ret tiah ka ruat; puai zohnak hmun mizapi hmaihih thah ding tlak minung, vancungmi pawl le leilungmi hmaiah hnihsuahsainak meenih hmanmi minung kan si.

¹⁰Kannih cu Khrih hrangah mi-aa kan si; nannih cu Khrih sungah mifim nan si! Kannih cu kan òawnòai; nannih cu nan cakzet! Kannih cu hmuhsuammi kan si; nannih cu upat zetmi nan si!

¹¹Atu caan khal ahhin rilrawng le tihal in kan um. Kan hnipuan cu belhcopmi a si; hmunkhat ihsin hmundang ah kan tawivak; thawi le vuak kan tong;

¹²Kan thitha ih daih nawn lo tiangin kan kut in hna kan òuan. In cam in riam tikah thlawsuah bawngmal kan sawmsak hai; hremnak kan ton tikah kan tuar cuahco ko;



¹³hmuhsuamnak kan ton tikah hmurka neem in kan biak hai. Kannih cu leilungih hnawmhne tluk fang kan si; tuihsun tiang hin mi ih duh lotaak hnonmi kan si.

¹⁴Hitiin nan hnenih ka ngan tikah nan ningzak seh ti duh ah a si lo; sikhalsehla ka duh zetmi ka faale bangtuk in nunsim ka lo duh hai.

¹⁵Ziangahtile Khrih sungih nundaan ahcun zirhtu thawng tampi hman nei uhla pa ngaingai cu pakhat lawng nan nei a si. Thuthang òha nan hnenih ka phuan ruangah Khrih Jesuh thawn nan pehzomnak ahcun nan pa ka si.

¹⁶Curuangah ka nun daan hi i thlun uh, tiah ka lo forh.

¹⁷Cumi ruangah Timote khal nan hnenih ka rak thlahnak a si. Amah cu Bawipa sungah ka duhdawtmi le ka rinsanmi ka fapa a si. Amah in Khrih Jesuh sungih ka thlunmi nunnak lamzin le khuazakip kawhhran hmuahhmuah hnenah cutiuh nunnak lamzin ka zirhmi pawl cu a lo sim ding.

¹⁸Mi hrekhat cun, öKan hnenah a ra nawn lo ding,” tiah in ruat ih nan puarthau ciamco.

¹⁹Bawipa ih lungkimnak a si ahcun ka ra thleng cing ding ih hi mipuarthau pawl hin huham an neihzia an hmurka ih an phuanmi lawng si loin ziangbangtuk so an tuah thei taktakmi a si ti kha keimah rori in ka ra hmu suak ding.

²⁰Ziangahtile Pathian Uknak cu òongkam men a si lo, cahnak huham a si.

²¹Cuhrangah khuimi so nan hril? Fungfek thawn ka ra ding maw, a si lole duhdawtnak le nemnak thinlung thawn so ka rat ding?

1 Korin 5

Kawhhran Sungih Sualnak

¹Khawvel mi pawl hmanih ningzakza an timi nupa sualnak le hurnak cu nan lakah a um an ti ka thei. Mi pakhat tla cu a nu-ei thawn an pawl-aw tiah in sim.



²Nanmah cu nan va puarthau hrih lai sabbai! Riahsia in um ding nan si sawn lo maw? Cubangtuk milai cu nan bu sung ihsin nan suah dingmi a si.

³Ka taksa pumpi cu lamhla ah ka um naón ka thinlung cu nan hnenah a um ih cubangtuk thilsual a tuahtu parah cun, nanmah lakih a um taktakmi vekin Bawipa Jesuh hmin in thu ka òhen zo a si.

⁴Hmun khatih nan pumkhawm tikah kan hnenih a ummi kan Bawipa Jesuh ih huham thawngin nan lakah ka thinlung in ka lo umpi ve ih,

⁵hi pa cu Bawipa ih Ni ah a thlarau rundam suak a si theinak dingah a pumsa cu siatsuah si dingin Satan hnenah pe uh.

⁶Mihngal nan si hi a dik hrimhrim lo. Òongòhimnak ih, òThilnu malte in sanghlom zate in a thoter òheh,” ti nan thei dah a si lo maw?

⁷A thiangfaimi si dingah nan lakih a ummi thilnu hlun sualnak cu hlun òheh uh. Cuticun thilnu tel loin rawh tharmi sanghlom ah nan cang ding; nannih cu thilnu tel lo sanghlom nan si ti ka thei. Kan Lantak Puai tuufa a si mi Khrih cu raithawinak ih pek a si zo ruangah kan Lantak Puai cu a thok zo a si.

⁸Curuangah kan Lantak Puai cu thilnu hlun sualnak le òhatlonak thawn rawicih mi sanghlom thawn si loin thilnu tel lo thianhlimnak le thutak sanghlom thawn tuah uhsi.

⁹Nan hnenih ka rak nganmi ca sungah nupa sualnak tuah ih mi sualral pawl thawn kom aw hlah uh, tiah ka lo sim zo.

¹⁰Cuti ka lo ti hai tikah khawvel mi: mi sualral pawl, hamòam pawl, rukru pawl le milem bia pawl kha kom hlah uh, ka ti duhmi a si lo. Annih pawl thawn kom awk lo ding ti a si ahcun hi leilung hi nan taansan lawlaw a òul ding a sisi!

¹¹Zokhal zumtu ti aw si ih nupa sualnak tuahtu pawl, hamòam pawl, milem bia pawl, mi thangsiat duh pawl, zuri pawl le rukru pawl ka ti duhnak a si. Cubangtuk mi sualral pawl thawn cun rawl ei dingah a to hman to tlang hlah uh.



¹²Thungai in tile a lenglam mi thuòhensak ding cu ka hnaòuan a si lo. A lenglam mi cu Pathian in an thu a òhen ding.

¹³Sikhalsehla nan bu sungmi pawl cu an thu nan òhensak ding a si lo maw? Ca Thianghlim in, öNan bu sung ihsin mi sualral pawl cu suah uh,” a ti.

1 Korin 6

Khristian Thukhin Awk Thu

¹Nannah Khristian pakhat le pakhat nan tawh awk tikah nan thu cu Pathian minung pawl relter loin ziangtinso khawvel minung thuòhentu hmaiah nan fehpi ngam?

²Pathian mi mithiang pawl in leilungih thu hi an òhen leh ding tihi nan thei lo maw? Cutiin leilung thuòhentu nan si ding ruangah cun nanmah lakih thunepnawi, thuterek tete cu nanmahte in nan relcat thei lo maw?

³Vancungmi pawl hman an thu kan òhen leh ding tihi nan thei lo maw si? Cuti a si ruangah hi leilung kan nunnak ih thu pawl cu kan rel thei a òul a si.

⁴Cubangtuk thu a um tikah kawhhran sung thuhla zianghman a thei lotu hnenah maw, öKan thu in rel sak uh,” tiah nan va suahpi ding?

⁵Nan hrangah ningzakza a va si so! Nanmah sungah nan thu a òhen theitu ding mifim thuruat thiam, Khristian unau thurel saktu dingah pakhatte tal an um lo maw?

⁶Khristian pakhat le pakhat thukhiing aw in zum lotu pawl ih hmaiah thuòhen sak dingin suak ding nan si lo!

⁷Nan karlakah thu nan neih ringring ruangah nan tlasamzet ti cu a langfiang a si. A dik lo zetin tuahsiatmi hman si uh cila cumi cu nan hrangah a òha sawn lo ding maw? Nan thil an lo lon òheh hmanah nan hrangah a òha sawn lo ding maw?

⁸Cuti lamlam si loin nannah cu nanmah pakhat le pakhat zumtu unau nan si khalle nan tisiat aw ih pakhat le pakhat nan thil nan long aw.



⁹Miðha lo cun Pathian Uknak a co thei lo ding, ti cu fiang zetin nan thei ko. Nanmah le nanmah bum aw rero hlah uh: nupa sualnak a tuahtu, milem a biatu, òaangòawm sualnak a tuahtu, mipa hlawhhläng òuantu, nunau le nunau, mipa le mipa sualnak a tuahtu,

¹⁰rukru, hamòam pawl, zuri le mi thangsiattu pawl le suamhmang pawl, cubangtuk pawl cu Pathian Uknak an co thei lo ding.

¹¹Mi hrekhat cu cubangtuk minung nan rak si. Sikhalsehla nannih cu sualnak ihsin thiantermi nan si zo; Pathian hnenih apmi nan si zo; Bawipa Jesuh Khrih le kan Pathian ih Thlarau thawngin Pathian thawn remtermi nan si zo.

Nan Taksa Pathian Sunlawinak Ah

¹²Mihrek in, öZiang hmuahhmuah tuah thei a si,” nan ti. Asi, tuah thei a si; sikhalsehla ziang hmuahhmuah kha nan hrangah a òha lo. Kei khal in, öZiang hmuahhmuah tuah a thiäng ko,” ka ti ve ding; sikhalsehla ziangih sal hmanah ka pe aw duh lo ding.

¹³Mihrek in, öRawl cu pumpi hrangah a si ih pumpi cu rawl hrangah a si,” nan ti; a dikzet. Sikhalsehla a pahnih in Pathian in a cemter ding. Nan ruangpum cu nupa sual tuahnak ah hman ding a si lo, Bawipa ih hnaòuannak hrangah hman ding a si sawn; Bawipa khal cu ruangpum hrangah a si.

¹⁴Pathian in Bawipa cu thihnak ihsin a thoter zo ih kannih khal a cahnak huham in in thoter ve ding.

¹⁵Nan ruangpum hi Khrih ih ruangpum taksa òhen a si ti nan thei lo maw? Khrih ih taksa òhen cu la tahratin hlawhhläng ih taksa òhen ah kan tuah ding maw si? Tuah lamlam hlah!

¹⁶Asilole mi pakhat in hlawhhlängnu thawn an kom awk tikah cu nu thawn pum khatah an cang ti nan thei lo maw? Ca Thiänglim in, öAn pahnih in taksa khatah an cang ding,” tiah fiängtein a sim.

¹⁷Asinain Bawipa thawn a peh awmi cu thlarau lamin Bawipa thawn pum khat an si.



¹⁸Nu le pa sualnak kha hrial uh. Sualnak dangdang cun milai taksa hi a siatsuah tuk lo; sikhalsehla nu le pa sualnak a tuahtu cun amah ih taksa par hrimhrim ah sualnak a tuah a si.

¹⁹Nan ruangpum cu Thlarau Thianghlim biakinn a si ti nan thei lo maw? Cuih Thlarau cu nan sungah a um ih Pathian ih pekmi a si. Nannih cu nanmah ih ta nan si lo, Pathian ta nan si.

²⁰Man pek ih leimi nan si. Curuangah nan taksa cu Pathian sunlawinak ah hmang uh.

1 Korin 7

òhit Awknak Thu

¹Atu cu ca thawn in rak sutmi thu ka sim ding. Mipa cu nupi òhi loin a um le a òha.

²Asinain nupa sualnak a tam ruangah mipa in amah ih nupi lawng nei sehla, nunau khal in amah ih pasal lawng nei seh.

³Mipa in pasal a sinak òuanvo cu kimter sehla nunau khal in nupi a sinak òuanvo cu kimter ve seh; an pahnih in an òulnak fingfingah diriamter ton-aw hai seh.

⁴Nupi in amah ih taksa ruangpi hi a uk lo, a pasal in a uk; cuvek thothoin pasal in amah ih taksa ruangpi hi a uk lo, a nupi in a uk a si.

⁵Caan tawite sung thlacamnak ka duh tiah nan lung a kim tlaang hmasa ti dah lo ahcun khat le khat nan duh hiarnak kha el aw hlah uh. Cu òheh hnuah nupa in um sal uh. Cuti a si lole suup awk thei lo ruangah Satan sual thlemnak sungah nan tla pang ding.

⁶Hitiin ka ti tikah thukham ka lo pek hai a si lo, nanmah ruah ah ka timi a si.

⁷Thungai ih ti ahcun nan zatein keimah vek hin um uhla ka duh; sikhalsehla Pathian hnen ihsin kan ngahmi laksawng cu an dang aw fingfing a si.

⁸Cule atu cu nupi le pasal nei hrih lo le nuhmei pahmei pawl hnenah ka sim duhmi cu: keimah vek hin nanmah lawngte in hmei uhla ka duh.



⁹Sikhalsehla nan duhnak nan suup thei lo ahcun nupi pasal nei ko uh: nupi pasal neih cu taksa hiarnak thawn um ringring hnakin a òha sawn.

¹⁰Nupi pasal a neitu pawl hnenah keimah ih thupekmi si loin Bawipa ih thukham ka lo pek hai: nupi in a pasal kha a taan lo pei.

¹¹A taan asile amah lawngin hmei seh; cutiin a si lole a pasal thawn rem-aw sal seh. Cule pasal in a nupi maak hlah seh.

¹²A dang pawl hnenah (Bawipa ih thupekmi si loin keimah ih timi) ka sim duhmi cu: Khristian in Pathian zum lo nupi a òhit ih cuih a nupi cun amah thawn umtlang ding a duh ko a si ahcun maak hlah seh.

¹³Cule Khristian nunau pakhat in Pathian zum lo pasal a nei ih cuih a pasal in amah thawn umtlang ding a duh ko a si ahcun a taan lo pei.

¹⁴Ziangahtile a nupi thawn an kom awk ruangah cuih Pathian thei lo pasal cu Pathian hnenah cotlakmi ah a cang; cuvek thotho in Khristian pasal thawn an pehzom awk ruangah Pathian thei lo nupi cu Pathian hnenah cotlakmi ah a cang. Cutiin si lo sehla an faale pawl cu khawvel faale ah an cang òheh ding; sikhalsehla atu-ah cun Pathian cotlakmi an si.

¹⁵Cule Pathian zum lo nupi maw pasal maw in Khristian nupi maw pasal maw kha a òhen duh a si ahcun òhen-aw ko hai seh. Cuvek ahcun Khristian nupi maw pasal maw cu a luat, kham ding zianghman a um lo. Remte ih um dingah Pathian in a lo ko a si.

¹⁶Khristian nunau, ka pasal ka runsuak thei hrimhrim lo ding tiah ziangtinso na ti thei? Khristian mipa, ka nupi ka runsuak thei hrimhrim lo ding, tiah ziangtinso na ti thei?

Pathian Kawhnak Vekin Nung Uh

¹⁷Zokhal Pathian laksawng nan ngahmi vekin le a lo kawh laiuh nan sidaan vekin um ko uh. Cubangtuk in kawhhran dangdang khal ka zirh.

¹⁸Pathian kawhnak kha serhtanmi pa in a pom a si ahcun a serhtannak hmaphe kha hlo dingin ngaihtuah duh hlah seh. Pathian kawhnak kha serhtan lomi pa in a pom a si ahcun a serh kha tan duh hlah seh.



¹⁹Ziangahtile serhtan le tan lo kha a thupi nawn lo; a thupimi cu Pathian thukham thlun kha a si.

²⁰Zozo khal Pathian kawhnak nan rak cohlan laiuh nan sidaan vek khan um ko uh.

²¹Pathian ih a lo kawh laiah sal nan si maw? Nan va si taak khalle poisa duh hlah uh! Asinain miluat sinak caan òha nan ngah ahcun luat tum ve mai uh!

²²Ziangahtile Bawipa ih kawhmi sal cu Bawipa ih miluat a si. Cuvek thotho in miluat cia Khrih ih a kawhmi cu Khrih sal a si.

²³Man pekin Pathian ih leimi nan si; curuangah milai ih salah cun cang nawn hlah uh.

²⁴Ka u le ka nau tla, Pathian in a lo kawh laiuh nan umdaan vek thotho in Pathian thawn pawlkomnak sungah um ko uh.

òhi-aw Hrih Lomi Le Nuhmei Pawl

²⁵Nupi pasal a nei hrih lomi pawl thu-ah cakuat in in sutmi thu-ah cun Bawipa ih thupekmi ka nei lo; asinain Bawipa ih zaangfahnak thawngin rinsantlak a si mi keimah in ka pumpak ruahmi ka lo sim hai.

²⁶Atuih harsat caan ruah tikah hin mipa cu tuihhlan a um keel vekin um sehla a òha tiah ka ruat.

²⁷Nupi na nei zo maw? Na nei zo asile maak tum hlah. Nupi nei hrih lo na si maw? Na si le nupi hawl duh hlah.

²⁸Sikhalsehla nupi na nei a si ahcun na soal lo; fala khal in pasal a neih le soalnak tuah a si lo. Asinain nupi pasal nei pawl ih nitin an ton mi phurrit ihsin nan luat ding ka duh a si.

²⁹Ka u le ka nau tla, ka sim duhmi cu hihi a si: caan a rei nawn lo ding ruangah atu ihsi thokin nupi nei pawl in a nei lo vekin nung hai seh;

³⁰a òapmi pawl in riahsia lo vekin um hai seh; a hni pawl in lungawi lo vekin um hai seh; thil lei pawl in an leimi kha anmah ih ta si lo vekin um hai seh;



³¹leilung thilri a ngaihtuahtu pawl in leilung thilri lawng a buaipi lo vekin um hai seh. Ziangahatile hi leilung hi atu vek a si ahcun rei a aw h nawn lo ding.

³²Thinlung donharnak in luat uh ti ka lo duhsak a si. Nupi nei lo pa cun Bawipa ih lungawinak lawng kha a tummi a si ruangah Bawipa ih hnaðuannak lawng kha a ngaihtuah.

³³Asinain nupi nei pa cun a nupi lungawinak kha a duh ruangah leilung thilri thu kha a ngaihtuah;

³⁴cuticun amah cu kap hnih ah a dir-aw a si. Pasal nei lo nunau, a si lole fala pawl cun Bawipa ih hnenah an taksa le an thinlung pek an duh ruangah an thinlung taktein Bawipa ih hna cu an òuan; asinain pasal nei nunau cun a pasal lungawiter a duh ruangah leilung thilri ah a buaipi a si.

³⁵Hiti ih ka tinak cu nan hrangih òhathnemnak ka duh ruangah a si. Kham ka lo duh ciamco hai ruangah a si lo. A òhami le a mawimi nan tuah dingah ka duh ih zianghman suupmi nei loin Bawipa ih hnaðuannak ah nan ziangzongza pe thluh uhla ka duh a si.

³⁶Òhi aw dingin a ham aw ciami fala kha kan òhi aw sal lo ding, a titu-ih thu ahcun hiti in um hai seh: mipa in a fala parah zoh rem loin ka um, tiah a ruat aw ih a taksa duhnak kha a cah tuk ruangah kan òhi aw sawn pei tiah a ruah a si ahcun a duh vek cun òhi-aw ko hai seh. Sualnak a si lo.

³⁷Sikhalsehla mipa in zohmanih hneek loin, a ruat ciamciam hnuah òhi lo dingin a thinlung a òhen ngah ih a duhnak thinlung òhatein a uk aw thei ih a tuah dingmi le a thlun dingmi pawl òhatein a ruahcat ngah a si ahcun a fala cu òhi loin a um le a òha ko.

³⁸Curuangah nupi a òhitu in thil òha a tuah; asinain a òhi lotu in thil òha sinsin a tuah a si.

³⁹Pasal nei nunau cu a pasal a dam sungah cun a luat lo. Asinain a pasal a thih a si ahcun a duhmi pasal nei dingah miluat a si; sikhalsehla Bawipa ih hmin lawngin tuah ding a si.



⁴⁰Hi khal ahhin amah lawngte in um sehla a nuam deuh ding tiah ka ruat; hiti in ka ti tikah Pathian Thlarau ka nei ve tiah ka ruat aw.

1 Korin 8

Milem Hnenih Hlan mi Rawl

¹Milem hnenih pekmi tirawl thuhla ca in kuatmi ah: zokhal in, öKan thei ciar a si,” an ti òheu bangin kan thei fingfing ngai a si. Sikhahsehla cubangtuk theihnak cun mi a puarthauter ih duhdawtnak cun mi a tungding a si.

²Ka thei ve ko, a titu poh in a theih dingmi zat in a thei dah lo.

³Asinain Pathian a duhtu cu Pathian in a thei a si.

⁴Milem hnenih hlanmi rawl ei le ei lo thu-ah cun hiti in ka ruat: milem cu a um taktak lomi thil pakhat ai-awh ih retmi a si; cule Pathian cu pakhat lawng a um, ti kan thei.

⁵Van ah siseh leilungah siseh, ökhuavang pawl,” va um hman hai sehla, cule ökhawzing,” tampi le öbawi,” tampi khal um ko hman hai sehla,

⁶kannah hrangah cun ziang hmuahhmuah semsuahtu le kan nunsanmi pa Pathian pakhat lawng a um; cule Bawipa pakhat Jesuh Khrih lawng a um ih Amah ih ruangah ziang hmuahhmuah seemsuah a si ih Amah ih zaarah a nungmi kan si.

⁷Sikhahsehla hi thudik hi mi hmuahhmuah in an thei lo. Mi hrekhat cu milem thawn an ciah awk tuk ruangah tuihsun ni tiangah hin milem hnenih hlanmi rawl an ei tikah cuih rawl cu milem ta a si, tiah an zum lai a si. An sia le òha thleidannak thinlung cu a derdai lai hrih ruangah cuih ti le rawl cun in borhhlawhter tiin an ruat.

⁸Ti le rawl in Pathian thawn kan pehzom awknak cu a òhatter cuang ngai lo ding. Kan ei lo khalle kan sunnak a um cuang lo; kan ei khalle kan hlawkmi a um cuang lo.

⁹Sikhahsehla ralring uh: miluat nan sinak kha zumnak lamih a derdaimi pawl sualnak sungih an bahnak ah cangter hlah uh.



¹⁰Theihnak a neitu nannih in milem biaknak hmunih rawl nan ei kha sia le òha thleidannak a derdai hrihmi pakhat in a lo hmu tibang sehla, cupa cu milem hnenih hlanmi rawl ei a poi lo tiih a forhtuah a cang ding a si lo maw?

¹¹Cutiin cuih na theihnak cun zumnak ih a derdai hrihmi, Khrih ih a nunnak a pek sanmi na unau kha a hloralter ding!

¹²Cuticun a derdaimi an sia òha thleidannak nan siatter ruangah le Khristian unau parih nan soal ruangah Khrih parah sualnak nan tuah a si.

¹³Cuti a si hrangah rawl ka eimi in ka unau a sualter a si ahcun cuih ka unau cu sualnak sungih ka tlakter lonak dingah ziangtik hmanah cuvek rawl cu ka ei nawn lo ding.

1 Korin 9

Tirhthlah Ih Covo Le òuanvo

¹Miluat ka si lo maw? Tirhthlahmi ka si lo maw? Kan Bawipa Jesuh ka hmu zo a si lo maw? Cule nannih tla cu Bawipa ih hrang ka hnaòuanmi ih rah nan si lo maw?

²Midang in tirhthlah ih in ruah lo hmanah nannih cun in ruat, ziangah tile Bawipa thawn nan pehzom awk ruangah tirhthlah ka sinak kha nemhngettu nan si.

³Midang in in simsiat tikah hiti in ka òang òheu:

⁴Kan hnaòuanmi hrangah hin ti le rawl hlauh tlak kan si ve lo maw?

⁵Tirhthlah dang pawl, Bawipa ih naule pawl le Piter ih tuahmi thlunin an nupi pawl an hruai vivo vekin ka khualtlawnnak ah kei khal in zumtu nupi hruai theinak thu ka nei ve lo maw si?

⁶Asilole Barnabas le keimah lawng maw pumcawmnak ih hnaòuan ciamco òul kan si?

⁷Zoso mahih paisa hmangin ralkap a òuan dah? Lothlo pa in a lo sung ihsin a suakmi sabit kha ei loin a um dah maw? Tuukhal pa in a tuuhnawi kha in loin a um dah maw?



⁸Nitin kan nunnak ih kan tonmi lawng ihsin tahòhimnak a lak theih ti hlah uh. Daan khal in hiti thocho in a sim.

⁹Moses Daan sungah, öFang a ciil rerotu cawcang cu a hmur òem hlah,” ti a um a si. Hiti a um tikah Pathian hi cawcang ih zawn a ruat a si maw? Asilole kanmah zawnruat ih a rak timi so?

¹⁰Asi, a sim sanmi cu kanmah hi kan si. Lei lettu siseh, fang attu siseh, fangcang covò nei ve ding ruatin an òuan fingfing.

¹¹Nanmah lakah kannih in thlarau thlaici kan vorh. Thilri lamin comi kan neih ve tikah hin a tamtuk tiah nan ruat maw si?

¹²Midang pawl in nan hnen ihsin hibangtuk ngah ding an beisei a si ahcun kannih cun tam deuh in beisei ding kan si sawn lo maw? Sikhahsehla cutiin kan lo ti loih tlunah Khrih ih Thuthang òha hi khamtu a nei pang ding ti phan ah ziang hmuahhmuah cu a tuarin kan tuar lam sawn a si.

¹³Nanmah khal in Biakinn ih hnaòuantu pawl cun Biakinn ihsin rawl an ngah ih biakòheng ih thawinak a petu pawl khal in covò an nei, ti nan thei òehh ko.

¹⁴Cuvek thocho in thuthang a phuangtu pawl khal an thuthang phuannak ihsin an pumcawmnak ngah hai seh, ti cu Bawipa ih thupekmi a si.

¹⁵Sikhahsehla atu tiang cu hibangtuk ka co theimi pawl hi ka la duh lem lo; hiti ih ca ka ngan khal hi ka co theimi co duh ah a si lo. Cutiuh ka tuah ding hnak cun thih ka duh sawn. A dik zawng ih ka uan awknak hi zohman in thulolak ih an canter ding cu ka duh lo.

¹⁶Thuthang òha ka phuan ruangah hin uan awk theinak ka nei ka ti lo. Ziangahstile phuutmi ka sisi! Thuthang òha phuang loih ka um ahcun ka hmakhua a pit a si.

¹⁷Ka hnaòuanmi hi keimah duhuh ka hrilmi sisehla òuanman ngah ding ka ruat meen ding; sikhahsehla atu cu ka òuanvo ih retmi a si, ziangahstile Pathian in ka hnenih i pekmi hnaòuan a si.



¹⁸Ziang so òuanman comi le ngahmi ka neih? Ka òuanman comi cu a man la loin Thuthang òha ka phuan theimi le hlawhman la loih Thuthang òha hrangih ka òuanmi hi a si sawn.

¹⁹Kei cu miluat ka si; zo ih sal hman ka si lo. Sikhalsehla mi a tam thei tawkih hruai ngah dingah mi hmuahhmuah ih sal ah ka cang.

²⁰Judah mi pawl lakih hna ka òuan tikah Judah mi hruai ngah dingah Judah mi vekin ka um; keimah cu Moses Daan hnuai ah ka um nawn lo naón Daan hnuai ih a ummi pawl hruai ngah dingah Daan hnuai ih a nung vekin ka um.

²¹Cubangtuk òhiamòhiam in Zentail mi pawl lakih hna ka òuan tikah Zentail mi pawl hruai ngah dingah Judah Daan thlun loin Zentail mi pawl vekin ka um. Hiti ih ka um tikah Pathian daan ka thlun lo, tinak a si lo; Khrih ih daan hnuai ah ka um a si.

²²Zumnak a derdaimi pawl lakah cun anmah hruai ngah dingah zumnak a derdaimi vekin ka nung. Cuticun ziangti kongzawng a va si khalle anmah ka hruai ngah theinak ding a si ahcun mikip hnenah ziangkim ah ka cang vivo.

²³Hi hmuahhmuah hi Thuthang òha hrangih ka tuahmi a si ih a thlawsuahnak kha òawm ve dingin ka duhmi a si.

²⁴Tlan zuamnak ah mi tampi an tel òheu naón pakhat lawngin tlan zuamman a ngah ti cu nan theih òhehmi a si. Curuangah zuamman ngah suak dingin tlan uh.

²⁵Leh zuamnak ih a teltu hmuahhmuah in an zir laiah cun daan fekzet an thlun ih an taksa an sawizoi. Cuti ih an zuam rero cu a vuai theimi pangpar kual lukhuh men ngah duh ah a si. Sikhalsehla kannih cu a vuai thei lomi pangpar lukhum ngah duh ah daan fektein kan thlun ih kan sawizoi aw ve.

²⁶Curuangah hmuitin thleng suak dingin ka tlan ih thli lak a thong meentu pa vek ka si lo.

²⁷Leh zuamnak hmunah tel ciar uh tiah midang ka sawm rero hnuah keimah riangri hnonmi ka si pang ding, ti phan ah ka taksa cu ka hrem ih ka uk a si.



1 Korin 10

Milem Ralrin A òul

¹Ka u le ka nau tla, Moses a thluntu kan pupa pawl parah ziang a thleng, ti kha ciing ringring uh, ti ka lo duh sak. Annih cu mero in a hum hai ih an zatein Tipi Sen an tansuak.

²Moses thluntu an si bangtuk in mero sung le tipi sungah baptisma la in an um.

³An zatein thlarau rawl phunkhat an ei ih,

⁴an zatein thlarau ti phunkhat an in. An hnenih a tel ringringmi thlarau lungpi ihsin tidai an in ih cuih lungpi cu Khrih a si.

⁵Cutiin sihmansehla mi tam sawn cun Pathian ih lung an awiter lo ruangah an ruak pawl cu nelrawn ramòhing ah òhekdarh òhehmi ah an cang.

⁶Hi hmuahhmuah hi kan hrangih zohòhim dingah an si: Anmah bangtuk in thil òha lo duhik kan um ve lonak dingah le,

⁷mihrek khat in milem an biak bangtuk ih bia ve lo dingah ralrinnak in petu an si. Ca Thianghlim in, öCuih minung pawl cu zu le sa thawn an laam ih an nuam aw ciamco,” a ti.

⁸Mi òhenkhat pawl in nupa sualnak an tuah bangin tuah ve ding kan si lo; cuti an tuah ruangah ni khat sungah minung thawngkul hluanthum an thih kha!

⁹Mi òhenkhat in Bawipa cu an hniksak bangtuk in kannih in kan hniksak ve ding a si lo; cuti an ti ruangah rul in a cuk that hai a si.

¹⁰Mi òhenkhat an phunzai ciamco bangtuk in kannih kan phunzai ve ding a si lo; cuti an phunzai ruangah Siatsuahtu Vancungmi in a siatsuah thluh hai a si.

¹¹Hi bangtuk in an parih thil a thlengmi hi midang ih zohòhim dingah kan ralrinnak dingih nganmi an si. Ziangahtile san neta bik caanah kan um zo.



¹²Mi pakhatkhat in hngetzet in ka ding tiah a ruat aw asile a tluksawn lonak dingah ralring seh.

¹³Hniksaknak nan tonmi pawl hi midang hnen khalah a thleng òheumi sualforhnak a si ko. Sikhalsehla Pathian cun a thukammi a kimter ih nan tuar thei lo ding tiangin hniksaknak a thlenter lo ding. Hniksaknak nan ton tikah nan tuar theinak dingah thazaang a lo pe ding ih cuticun nan luatnak dingah lamzin a lo sial sak ding.

¹⁴Curuangah duhdawtmi rualpi pawl, milem biak cu hrial uh.

¹⁵Thu ruatthiam nan si ruangah nan hnenah hiti in ka sim. Ka sim mi hi nanmahte a thleidan thiam uh.

¹⁶Bawipa Zanriah ih kan hman tlaangmi lungawinak khuathai hrangah thla kan cam tikah Khrih ih thisen kan òawm-aw a si lo maw? Cule sang kan phel tikah Khrih ih ruangpi kan òawm-aw a si lo maw?

¹⁷Sanghlom pakhat ruangah kan zate hin mi tampi kan si naón pumkhat kan si, ziangah tile sanghlom pakhat a òawm awmi kan si.

¹⁸Israel mi pawl thu khi ruat hnik uh: raithawinak ih an pekmi sa a eitu poh cu Pathian hnenah biakòheng parih a petu pawl thawn an òawm-aw ve tinak a si lo maw?

¹⁹Hiti ka ti tikah hin milem siseh, milem hnenih pekmi rawl siseh, tican an nei ve sokhaw tinak a si maw?

²⁰Si hrimhrim hlah! Ka sim duhmi cu: khawvel mi biakòheng parih raithawinak an pekmi khi Pathian hnenah an pek a si lo, khuawang hnenih an pekmi a si, tihi a si. Cule khuawang thawn rualpi nan si ding cu ka duh lo.

²¹Bawipa ih khuathai le khuawang ih khuathai cu intlaang hlah uh. Bawipa ih cabuai le khuawang cabuai khal hmang tlaang hlah uh.

²²Bawipa in in thiik vaang seh tiah kan tok hrim ding maw? Amah hnakin kan cak sawn tiah kan ruat-aw maw?



²³Mi in, öZiang hmuahhmuah kan tuah thei ko,” an ti. Asi, an tuah thei ko; asinain ziang hmuahhmuah hi an òha òheh lo. öZiang hmuahhmuah kan tuah thei ko,” sikhalsehla ziang hmuahhmuah hi bawmtu an si òheh lo.

²⁴Zohman in mah ih òhathnemnak lawng ruah ding a si lo; midang òhathnemnak ruah ding a si sawn.

²⁵Sazuarnak ih an zuarmi cu ziangkhal ei ding a si ko; ka lung a nuam lo, tiah a thuhla va sut duh hlah.

²⁶Ziangahtile Ca Thianghlim in, öLeilung le a sungih um hmuahhmuah hi Bawipa ih ta an si,” tiah a ti.

²⁷Pathian zum lomi in rawl ei an lo sawm ih na feh tikah na hmai ih retmi rawl cu ei ko aw; siaòha thleidannak thinlung ruangah thu va sut hlah.

²⁸Sikhalsehla mi pakhatkhat in, öHi rawl hi khawsia hnenih pekmi sokhaw,” a lo ti le a lo titu zawnruat in le siaòha thleidannak thinlung ruangah ei loin um sawn aw.

²⁹Sia òha thleidannak ka ti tikah nangmah ih thinlung a si lo; midang thinlung ka ti duhnak a si. Mi hrekkhat in, öCutiin asile ziangah so midang ih thinlung ruahnak in ka luatnak cu a hnaihok rero ding?

³⁰Pathian hnenah lungawinak pe tahrat in rawl ka ei sikhawh, lungawinak pek hnu ih rawl ka eimi ruangah ziangah so mi in in relsiat duh rero?” an ti.

³¹Curuangah nan ei ah siseh, nan in ah siseh, ziangthil nan tuahmi kipah Pathian sunlawinak hrangah tuah uh.

³²Feltein nung uhla Judah mi hnenah siseh, Zentail mi hnenah siseh, Pathian kawhhran hnen khalah siseh, buainak suahter hlah uh.

³³Ka tuah vekin tuah ciar uh. Keimah ih hrangah òhathnemnak ruat loin mizapi òhathnemnak kha ka ruat ih rundannak an ngah theinak dingah mi hmuahhmuah lungawinak tuah kha ka zuam a si.

1 Korin 11

¹Khrih nun daan ka cawn vekin nannih khal in i cawng ve uh.



Lukhuh Awk Ding Thu

- ²Ka lo zirhsinmi thuzirhnak nan thlun ih keimah khal in hngilh lo ruangah ka lo lawm a si.
- ³Asinain nan theih dingih ka duhmi cu: mi hmuahhmuah ih lu cu Khrih a si; nupi ih lu cu a pasal a si ih Khrih ih lu cu Pathian a si, timi hi a si.
- ⁴Cuhrangah misenpi hmaiah thla a cam, a si lole profet bangin thu a phuan tikah a lu a khuhtu mipa cu Khrih mualpho tertu a si.
- ⁵Sikhalsehla misenpi hmaiah lukhuh loin thla a cam, a si lole profet bangin thu a phuangtu nunau cu a pasal mualpho tertu a si ve. Cuvek nunau cu a lu met òhehtu nunau bangtuk a si, an dang aw lo.
- ⁶Nunau in a lu a khuh lo ahcun a sam tan òheh lawlaw seh. Nunau hrangah cun lukolh le samtan òheh cu ningzakza a si ruangah a lu khuh sawn seh.
- ⁷Mipa cun a lu khuh a òul lo, ziangahtile Pathian ih hmuihmel le sunlawinak langtertu a si. Asinain nunau cu mipa sunlawinak langtertu a si.
- ⁸Ziangahtile mipa cu nunau ihsin tuahmi a si lo, nunau sawn kha mipa ihsin tuahmi a si.
- ⁹Mipa cu nunau hrangih tuahmi a si lo, nunau sawn kha mipa hrangih tuahmi a si.
- ¹⁰Curuangah le vancungmi pawl ih ruangah nunau cun a lu khuh seh, cuticun thuneihnak hnuai ah a um ti kha a langter ding.
- ¹¹Asinain Bawipa sungih kan pawlkomnak ahcun nunau cu amah bul in um ding a si lo; mipa khal a dangtein um ding a si cuang lo.
- ¹²Ziangahtile nunau cu mipa ihsin tuahmi a si vekin mipa khal nunau sung ihsin a suakmi a si ve. Cule Pathian in ziang hmuahhmuah a seemsuah òheh a si.
- ¹³Misenpi hmaiah lu khuh loin nunau in Pathian hnenih thlacam cu a mawi nan ti maw? Nanmah tein ruat hnik uh.



¹⁴Leilung tlun thil umdan ahhin mipa in sam saupi zuah cu ningzakza a si ti a lang;

¹⁵asinain nunau hrangah sam sau cu a sunlawinak a si. A sam cu a lu khuhnak hrangah a si.

¹⁶Sikhalsehla pakhatkhat in hi thu a el duh asile kam khat lawng ka sim ding: kanmah lakah siseh, Pathian ih kawhhran pawl lakah siseh, cumi siarlo nunphung dang zianghman kan nei lo.

Bawipa Zanriah

(Mat. 26.26-29; Mar 14.22-25; Luk. 22.14-20)

¹⁷A tanglam ih ka lo zirh dingmi thu ahcun ka lo lom thei lonak a um: zianghatile pumkhawmnak ih nan tonkhawm caan hi thil òha hnakin thil òha lo sawn a si.

¹⁸A hmaisabik ah nan pumkhawm tikah bur khat le bur khat rem-aw loin an um tiah mi in in sim. Himi hi a diknak zawn a um ding tiah ka zum.

¹⁹(Thudik theihnak ah a dikmi le dik lomi bur dangdang ih um cu a òhathnemnak a um ve.)

²⁰Asinain hmun khatih nan pumkhawm tiki nan ei in mi cu Bawipa Zanriah a si nawn lo.

²¹Zianghatile cuti nanmah ih bul rawl nan ei ciar tikah mi hrekkhat cu rilrawngin an um ih mihrek cu nan ei in tamtuk ih a riit tiangin nan ri.

²²Einak le innak ah inn nan nei lo maw? Asilole Pathian ih kawhhran hmuhsuam ih mi farah pawl mualpho in umter hi nan duh sawn maw si? Hi bangtuk thu-ah hin ziangtin in ti ding, tiah so in zum? Ka lo lawm hai ding maw? Lawm lamlam hlah!

²³Zianghatile ka lo zirhsinmi thu hi Bawipa ih hnen ihsin ka ngahmi a si. Bawipa Jesuh in Amah an zuar zanah sanghlom pakhat a lak ih,

²⁴Pathian hnenih lungawi thu a sim hnuah a phel ih, òHimi hi nan hrangih ka pekmi ka taksa a si. In theih ringringnak dingah ei uh,” tiah a ti.



²⁵Cubangtuk òhiamòhiam in, zanriah an ei òheh hnuah kkuat khal a lak ih, öHi hai cu ka thisen ih nemhngetmi Pathian ih thukam thar a si. Nan in tinte keimah in theih ringringnak ah tuah uh,” tiah a ti.

²⁶A tican cu hi sang nan ei tin le hi hai nan in tinte Bawipa a rakir lai hlanlo a thihnak thu nan phuang tinak a si.

²⁷Cuti a si ruangah zozo khal Bawipa ih hmin siatnak dingah zoh mawi loin Bawipa ih sang a ei ih a hai a intu cu Bawipa ih taksa le thisen parah sualnak a tuah a si.

²⁸Curuangah zokhal hi sang a ei hlan le hi hai a in hlanah amah le mah cek-awta seh.

²⁹Zianghrangah tile hi sang a ei tik le hi hai a in tikah Bawipa ih taksa ih tican a theih lo ahcun a ei a in tikah thuòhennak a parah a tuahcih a si.

³⁰Hiti nan si ruangah nanmah lakah mi tampi cu nan na, nan òawnòai, cule mihrek cu thihnak tiang nan tong.

³¹Hmaisabik ah kanmah le kanmah kan cekfel-awta a si ahcun Pathian thuòhennak kan parah a thleng lo ding.

³²Sikhalsehla Pathian thuòhennak kan parah a thleng ih Amah ih in simhrin hi leikhawvel thawn siatral tlangta lo dingih in duhsaknak ruangah a si.

³³Curuangah ka u le ka nau tla, Bawipa ih Zanriah hmang tlang dingih nan pumkhawm tikah pakhat le pakhat hngak aw uh.

³⁴Zokhal a ril a rawn ahcun a inn ah eita seh. Cuti vekih nan pumkhawm ahcun Pathian thuòhennak nan tong lo ding. Cule thuhla dang pawl cu ka ra thlen tikah kan ruat tlang leh ding.

1 Korin 12

Thlarau Laksawng

¹U le nau tla, Thlarau Thianghlim ih pekmi laksawng thu thawn peh aw in ca nan rak nganmi ih thuhla ah thudik nan theih dingah ka lo duhsakmi a um.



²Khawvel mi nan rak si laiah cun zinpeng nan zawh ih nunnak nei lo milem pawl nan rak biak.

³Asinain Pathian Thlarau ih hruaimi pawl cun, öJesuh cu siatserh si ko seh,” an ti thei lo ding ih Thlarau Thianghlim ih hruaimi pawl lawng in, öJesuh cu Bawi a si,” an ti thei ding.

⁴Thlarau laksawng cu a phunphun a um, asinain cuih laksawng pawl hmuahhmuah a petu cu Thlarau Amah lawng a si.

⁵Bawipa ih hnaòuan hi a phunphun a um, asinain kan renmi Bawipa cu Amah pakhat lawng a si.

⁶Hnaòuan theinak hi a phunphun a um, asinain cuih hnaòuan theinak cu zozo hnen khalah an tawkwawn ciar in a petu cu Pathian Amah thocho a si.

⁷Kan hnenih Thlarau a um kha phunkhat khat in a lang ih cumi cu misenpi òhathnemnak hrangah a si.

⁸Thlarau in mi pakhat cu fimnak thawn simthiamnak a pek ih a dang pakhat cu cuih Thlarau in theihnak thu simfiang thiamnak a pek.

⁹Cuih Thlarau thocho in mi pakhat cu rinnak a pek ih midang pakhat cu mina damter theinak a pek.

¹⁰Thlarau in mi pakhat hnenah mangbangza tuah theinak a pek ih a dang hnenah profet bangin thusim thiamnak a pek; a dang pakhat hnenah Thlarau laksawng thleidan thiamnak a pek. Cuvek thocho in mi pakhat hnenah theih lo òong ih òong theinak a pek ih midang hnenah cutiih an òongmi simfiang theinak a pek.

¹¹Hi hmuahhmuah a petu cu Thlarau pakhat lawng a si; Amah ih duh vekin laksawng dangdang kha pumpak hnenah a pek fingfing.

Ruangpum Pakhat, Taksa òhen Tampi

¹²Khrih cu taksa ruangpum bangtuk a si. Taksa ruangpum cu pakhat asinain taksa òhen cu tampi an si.



¹³Cubangtuk in kannih khal hi Judah mi le Zentail mi, miluat le sal tiin um hman nungla kan zate hin cuih ruangpum pakhat sungah cun Thlarau pakhat ih baptisma lami kan si ih kan zate hin cuih Thlarau pakhat cu intlaang dingah tuahmi kan si.

¹⁴Ruangpum hi taksa òhen pakhat lawng a si lo, taksa òhen tampi a si.

¹⁵Ke in, öKei cu kut ka si lo hrangah ruangpum ih ta ka si lo,” tibang sehla, cutiuh a ti ruangah taksa òhen a si lo ngaingai ding maw?

¹⁶Cule hna in, öKei cu mit ka si lo hrangah ruangpum ih ta ka si lo,” ti sehla, cutiuh a ti ruangah taksa òhen si loin a um ngaingai ding maw?

¹⁷Ruangpum hi mit va si thluh bangsehla ziangtinso thu a theih ding? Cule hna lawng sibang sehla ziangin so rim a hnim ding?

¹⁸Sikhalsehla atuih thil umdaan vek hin, Pathian in taksa òhen dangdang cu an umnak ding hmun ciarah Amah ih duh vekin a ret a si.

¹⁹Ruangpum hi taksa òhen pakhat lawng sisehla ruangpi a si lo ding!

²⁰Asinain atuih thil umdaan ahcun taksa òhen tampi an um naón ruangpum cu pakhat lawng a si.

²¹Curuangah mit in, öNang cu ka lo òul lo,” tiah kut kha a ti thei lo ding. Cule lu in ke khal kha, öKa lo òul lo,” tiah a ti thei ve lo ding.

²²Thungai ti ahcun kan ruangpum ih taksa òhen òawnòai bik hman um loin kan cang thei hrimhrim lo a si.

²³A thupi lem lo kan timi taksa òhen kha ralring deuh in kan tuamhlawm ih kan ruangpi parih a mawi lem lomi taksa òhen kha òha deuh in kan thum òheu a si.

²⁴Kan taksa parih zoh a mawi deuhmi cu thom rero a òul lo. Cawimawinak a sam bikmi taksa òhen in cawimawinak a ngah cuangnak dingah Pathian in kan ruangpum cu a remkhawm a si.

²⁵Cuticun ruangpum parah òhenòhek awknak zianghman a um lo; taksa òhen pakhat le pakhat parah zawnruahnak an nei sawn a si.



²⁶Taksa òhen pakhat a tuar ahcun taksa òhen dang khal in an tuarpi ve. Taksa òhen pakhat sunloihnak a ngah ahcun a dang tla in an lungawipi ve a si.

²⁷Nan zatein Khrih ih ruangpi nan si ih pumpak ciarin a taksa òhen nan si fingfing.

²⁸Cuhrangah Pathian in kawhhran sungah minung cu an sinak ding hmun ciarah a ret: a hmaisabik ah a tirhthlah pawl a ret; a pahnihnak ah profet pawl, a pathumnak ah zirhtu pawl, cule mangbangza tuahtu pawl, a sangtuah damter theinak pek a si mi pawl, a si lole midang bom theinak pek a si mi pawl, a si lole mi hoha thiamnak pek a si mi pawl, a si lole theih lo òong in òong theinak pek a si mi pawl an si.

²⁹An zatein tirhthlah an si òheh lo, profet khal an si òheh lo, zirhtu khal an si òheh lo. Mangbangza tuahtu an si òheh lo,

³⁰natnak damtertu khal an si òheh lo; theih lo òong ih òongtu khal an si òheh lo ih cutiuh òongmi a lettu khal an si òheh lo.

³¹Cuti a si ruangah a thupi deuhmi laksawng pawl kha ngah tum sawn uh. Cule hi pawl hnakih a òha bik miangmo ka lo hmuh ding.

1 Korin 13

Duhdawtnak

¹Milai òong a phunphun le vancungmi òong khal thiam hman ningla duhdawtnak ka neih lo ahcun ka òong cu a ring meenmi darkhuang le a awn rurimi darsumsel bangtuk a si.

²Profet thusim thiamnak laksawng siseh, fimthiamnak a phunphun le thuthuuk a phunphun theih theinak khal siseh, tlang òhawn thei zumnak tiang khal nei hman ningla duhdawtnak ka neih lo ahcun zianghman ka si lo.

³Ka neih hmuahhmuah mi pe òheh in ka ruangpi hi meisa ih ur dingah pe hman ningla duhdawtnak ka neih lo ahcun ka hrangah zianghman a òhahnem lo.

⁴Duhdawtnak cu a thin a sau ih mi zaangfah a thiam; duhdawtnak cu mi a iksiik lo, tuang a khawng lo ih a puarthau fawn lo.



⁵Duhdawtnak cu nun hel-hlong in a nung lo, amah ih zawn lawng a ruat lo, a thin a tawi lo, cule tisual mi parah thinciin a nei lo.

⁶Duhdawtnak cu thil òha lo parah a lung a awi lo, asinain thutak parah a lung a awi.

⁷Duhdawtnak cu a bei a dong dah lo; ziangkim a zum, ziangkim a beisei ih ziangkim a tuar thei.

⁸Duhdawtnak cu cem ni a nei lo. Sikhalsehla profet thusim thiamnak pawl cu a reh ding; theih lo òong ih òong theinak khal a cem ding. Thiamnak le theihnak tla an hloral ding.

⁹Ziangahtile thiamnak laksawng kan ngahmi le profet thusim thiamnak kan comi pawl hi a òhen a hrekte lawng an si.

¹⁰Sikhalsehla a famkimmi a ra thlen tikah cun a famkim lomi pawl cu an hlo òheh ding.

¹¹Nauhak ka rak si laiah cun ka òong daan, ka thil hmuhdan le ka thuruahdan cu an nauhak ngaingai. Asinain atuah cun ka upa thlang ih nauhak daan cu ka thlun duh nawn lo.

¹²Atuih thil kan hmuhdan cu thlalang sungah fiang lem loih a thlam kan hmuh vek khi a si; sikhalsehla cutikah cun hmaitontein kan hmu ding. Atuih thil ka theihmi cu a kim lo; asinain cutikah cun kim zetin ka thei ding. Pathian ih i theihnak a kimzet bangin ka theihnak khal a kimzet ve leh ding.

¹³Atu-ah cun a hmun ringringmi thil pathum an um ih zumnak, ruahsannak le duhdawtnak an si; himi lakah a tum bikmi cu duhdawtnak a si.

1 Korin 14

Thlarau Laksawng Dangdang

¹Nan tumtah bik dingmi cu duhdawtnak hi a si. Asinain Thlarau laksawng dangdang khal nan tumtah dingah an um ih culak ih nan duh bik dingmi cu profet thusim thiamnak laksawng a si.



²Theih lo òong ih a òongtu cun minung hnenah a òong lo, Pathian hnenah a òong a si, ziangahstile a òongmi kha zohman in an theih sak lo. Thlarau thawngin zohmanih theih lomi thu a òong a si.

³Sikhalsehla profet thu a simtu cun minung hnenah a òong, cule mi bawmtu ah a cang ih tha-thawhnak le hnangamnak an ngah.

⁴Theih lo òong ih a òongtu cun amah le amah lawng a bawm aw; asinain profet vekih thu a simtu cun kawhhran pumpi kha a cawmdawl.

⁵Nan zatein theih lo òong ih nan òong ding cu ka duh ko; asinain profet bangtuk thusimnak laksawng nan ngah ding cu ka lo duhsak sinsin. Ziangahstile theih lo òong ih òong hnakin profet vekih thusim cu man a nei deuh ngaingai. An òongmi kha a let theitu an um ih kawhhran pumpi kha a cawmdawl ti dah lo ahcun theih lo òong cun profet thusim thiamnak cu a tluk lo a si.

⁶Curuanga u le nau tla, nan hnenih ka rat tikah theih lo òong in ra òong ningla nan hrangah ziangtal a òhahnem ding maw? òhahnem hlah! Pathian hnen ihsin thuphuanmi maw, a si lole theihnak pakhatkhat maw, a si lole profet thusimnak maw, a si lole zirhnak pakhatkhat maw, ka rak ken thei lo ahcun nan hrangih ka òhathnemnak ding zianghman a um lo ding.

⁷Nunnak a nei lo naón a aw a suakmi awnmawi lemlawi siseh, òingòang khal siseh, vun ruat hnik uh; an tummi aw kha fiangfai zetih a suah lo ahcun zo in so ziang aw an tum ti a theih thei ding?

⁸Raldo timtuahnak tawtawrawt a phawtu pa in a tawtawrawt kha fiangteih a phawt lo ahcun zoso ral do dingah a tim a tuah ding?

⁹Cuvek thocho in nan òongmi kha theih lo òong a si ih zianghman a fiangmi a um lo ahcun zo in so an theih ding? Nan òongmi cu thli lakah a hlota meen a si.

¹⁰Leilung pumpuluk ah òong dangdang tampi an um; asinain tican nei lo òong pakhat hman a um lo.



11An òongmi aw kha a tican ka theih thei lo ahcun cutiuh a òongtu cu ka hrangah òong theih lo mikhual a si ih kei khal a hrangah òong theih lo mikhual ka si ve.

12Thlarau laksawng co ding cu nan duhzet ruangah ziang dang hnakin kawhhran a tungdingtu laksawng kha nan duh cuang dingmi a si.

13Theih lo òong ih a òongtu in a òongmi a leh theinak dingah thla cam seh.

14Cubangtuk theih lo òong in thla ka cam ahcun ka thlarau cu thla a cam ko naón ka thinlung cu cutawkah a tel lo.

15Cuti asile ziangtinso ka tuah ding? Thla ka cam tikah thlarau in ka cam ding ih ka thinlung khal in ka cam ding. Hla ka sak tikah thlarau in ka sak ding ih ka thinlung khal in ka sak ding.

16Na thlarau lawng thawn Pathian hnenah lungawi thu na sim tikah ziangtinso khawmnak ih a rami mimenmen in na lungawi thusimmi ahcun öAmenù tiah an lo ti sak thei ding? Na òongmi cu a tican zianghman an theih ual lo.

17Pathian hnenih na lungawi thusimmi cu a òhazet ko ding naón midang bawmtu cu a si hrimhrim lo.

18Nanmah hnakin theih lo òong tam sawn ka òong ruangah Pathian ka lawmzet a si.

19Sikhalsehla Pathian biaknak hmunah cun midang zirhnak hrangah theih lo òong ih òongkam thawnghra òong hnakin theihmi òongfang panga ka òong sawn ding.

20Ka u le ka nau tla, nan thuruahnak ahhin nauhak bangtuk in um hlah uh. Thil òha lo tuahnak lamah cun nauhak bangtuk si uh; sikhalsehla nan thuruahdanah cun mi pitling si uh.

21Ca Thianghlim sungah, öKa minung pawl hnenah òong phun dangdang a òongtu pawl hmang tahratin ka òong ding; Ramdang mi pawl ih hmurka



hmang tahratin an hnenah ka òong ding; Sikhalsehla ka minung pawl cun ka thu an ngai cuang lo ding; tiah Bawipa in a ti,” tiah ngan in a um.

²²Cuti a si ruangah theih lo òong ih òong theinak laksawng cu zum lotu pawl hrangah hmuhsaknak a si. Profet thusim thiamnak laksawng cu a zum lotu pawl hrang si loin a zumtu pawl hrangah theihthiamnak a si.

²³Cun kawhhran mi nan pumkhawm tikah a khawmmi pawl nan zatein theih lo òong in nan òong òheh tibang sehla culaifang ah minung hrekkhat, a si lole Pathian zum lotu pawl rung lut hai sehla an aa a sihi an lo ti lo ding maw?

²⁴Asinain nan zatein profet bangin Pathian thu nan phuang ih culaifang ah mi pakhatkhat, a si lole Pathian zum lotu rung lut sehla nan thusimmi in a thinlung a khoih ding ih a sualnak khal a thei aw ding.

²⁵A thupte ih a ruahmi thil pawl an lang deuhdeuh ding ih anih khal a cuih hmun in Pathian a bia ve ding; cule öNan hnenah Pathian a um ngaingai a si,” tiah a ti ding.

Pumkhawm Tikah Zohmawi-in

²⁶Ka u le ka nau tla, ka sim duhmi cu hiti in a si: Nan khawm-awk tikah mi pakhat in hlasak a duh ding, a dang in thuzirh a duh ding, a dang pakhat in Pathian hnenin thuphuanmi a nei ding, a dang pakhat in theih lo òong in òong a duh ding ih a dang pakhat lala in theih lo òong ih òongmi kha a tican leh a duh ding. Ziangbangtuk a si khalle kawhhran cawmdawlnak hrang lawngah tuah siseh.

²⁷Mi in theih lo òong in an òong duh a si ahcun a tam bikah mi pahnih asilole pathum tiang lawng òong hai seh; cu khalah a sangsang in òong hai sehla an òongmi a lettu um hai seh.

²⁸Sikhalsehla òong lettu zohman an um lo a si ahcun theih lo òong ih a òongtu cu daitein um sehla amah le Pathian hnen lawngah òong seh.

²⁹Profet bangin thusim thiamnak a ngahtu pahnih thum sawn in thusim hai sehla midang in an thusimmi a òhat le òhat lo rak ngai hai seh.



³⁰Asinain a khawmmi lakih pakhatkhat in Pathian hnen ihsin thusim ding a ngah a si ahcun thu a sim rerotu cu cawl hrih seh.

³¹Nan zate hman in Pathian thu cu a sangsang in nan sim thei; cuticun zozo khal an zir fingfing ding ih thacahnak an ngah fingfing ding.

³²Profet thusim thiamnak laksawng a ngahtu in a simmi thu cu luanter loin a uk thei a òul a si,

³³ziangahtile Pathian cu buainak le hnahnawhnak Pathian a si lo; remnak le daihnak Pathian a si. Pathian kawhhran in hmun kipih an tuah ciarmi a si bangtuk in,

³⁴pumkhawmnak ah nunau pawl cu daitein um hai seh. Thusim theinak thu an nei lo; Judah Daan ih a ti vekin hotu khal an si lo pei.

³⁵Thu pakhatkhat an thei duh asile an inn ah an pasal sut hai seh. kawhhran an pumkhawmnak ah nunau ih thusim cu ningzakza a si.

³⁶Pathian ih thu hi nan hnen ihsin a thok maw si? Nanmah ih hnen lawngah Pathian thu hi a thleng maw si? A si lo!

³⁷Mi pakhatkhat in Pathian ih profet ka si tiah a ruat aw, a si lole thlarau laksawng ka ngah tiah a ruat aw a si ahcun, hiti in nan hnenih ka ngan mi hi Bawipa ih thupek a si, ti kha a theih òulmi a si.

³⁸Sikhalsehla himi hi zianghman ih a siar lo a si ahcun amah cu zianghman ah siar ve hlah uh.

³⁹Curuangah u le nau tla, profet thusim thiamnak cu duh uh; asinain theih lo òong ih òong khal kham hlah uh.

⁴⁰Ziang hmuahhmuah cu rualremte le zoh mawite in tuah ding an si.

1 Korin 15

Khrih Thawhsalnak

¹Ka u le ka nau tla, nan hnenih ka rak phuanmi Thuthang òha kha atu-ah lo theihter sal ka duh. Cuih Thuthang òha cu nan pom ciami le nan zumnak hnget zetih a dinnak hmun a si.



²Nan hnenih ka phuan ciami Thuthang òha a si ih hnget zetin nan pom a si ahcun rundammi nan si. Nan pom hnget lo a si ahcun nan zumnak hi a lak a si ding.

³Ka pom ngahmi atu nan hnenah a thupi bik tiah ka phuan sinmi cu hiti in a si: Ca Thianghlim sungih nganmi vekin Khrih cu kan sualnak ruangah a thi;

⁴an phum ih, Ca Thianghlim sungih nganmi vekin, ni thumnak ah thawhtersal a si.

⁵Piter hnenah a lang ih a tirhthlah hleihnih hnenah a lang.

⁶Cuih tlunah òum khatah zumtu u le nau zanga lenglo hnenah a lang; cupawl cu mi hrekkhat an thi zo naón a tam sawn cu an nung lai.

⁷Cule Jeim hnenah a lang ih cuih hnuah a tirhthlahmi zate hnenah a lang.

⁸A netnak ah, nithla kim loih suakmi vek ka si ko naón ka hnen khalah a lang ve.

⁹Kei cu a tirhthlah lakah a tenau bik miangmo, a tirhthlah ti tlak hman ka si lo; ziangahtile Pathian ih kawhhran hremtu ka rak si.

¹⁰Sikhalsehla Pathian zaangfahnak thawngin atu vek hin ka si thei ve ih ka parih zaangfahnak a neihmi cu a lak a si lo. A tirhthlah dang pawl hnakin nasa sawn in hna ka òuan; asinain cumi cu keimahih òuanmi ti ding a si lo; ka hnenih a ummi Pathian zaangfahnak ih òuanmi a si sawn.

¹¹Cuti cun Thuthang òha cu nan ngah ih ka hnen ihsin nan ngah ah siseh, an hnen ihsin nan ngah ah siseh, kan zatein kan phuang ih nannih khal in nan zum zo.

Thawhsalnak

¹²Kan thu phuanmi cu: Khrih cu thihnak ihsin thawhtersal a si zo, tihi a si ih atu-ah ziangtinso mihrek khat in mithi thawhter salnak a um lo tiah nan ti thei?

¹³Cuti ih nan timi cu a dik sibang sehla Khrih thawhter sal a si lo, ti a cang ding.



- ¹⁴Cule thihnak ihsin Khrih thawhter lo a si ahcun thuthang phuan ding zianghman kan nei loih zum ding khal zianghman nan nei lo.
- ¹⁵Cuih tlunah Pathian ih thu-ah thuphan perah kan cang ding, ziangahatile thihnak ihsin Khrih cu Pathian in a thoter zo tiah kan sim ringring a sisi. Asinain a thimi pawl nunnak ah thawhter lo an si ngaingai ahcun Pathian in Khrih khal a thawhter lo a si ding.
- ¹⁶Ziangahatile a thimi thawhter an si lo ahcun Khrih khal thawhter a si ve lo.
- ¹⁷Cule Khrih thawhter a si lo ahcun nan zumnak hi a kawlawngpi a si ding ih nan sualnak sungah a taang hrihmi nan si ding.
- ¹⁸Cuih tlunah Khrih a zum ih a thimi pawl khal an hloral ve ding.
- ¹⁹Khrih sungah ruahsannak kan neih mi hi khuitawk hman thleng loin hi leilung tlun kan nunnak hrang lawnglawng a si ahcun leitlun khawvel minung lakah hin zaangfakza bik kan si ding.
- ²⁰Sikhalsehla thudik cu hiti in a si: Khrih cu thihnak ihsin thawhtersal a si zo ih a thi ciami pawl thawhter an si ve ding ti theihnak ah rah hmaisai bik aamahkhan a si.
- ²¹Mi pakhat ruangah thihnak a um bangtuk in mi pakhat thawngin thawhsalnak a thleng ve.
- ²²Adam thawn an pehzom awknak ruangah mi hmuahhmuah thihnak an ton bangtuk in Khrih thawn an pehzom awknak thawngin mi hmuahhmuah nunnak ah thawhter an si ve ding.
- ²³Sikhalsehla a sangsang tein thawhter an si ding: a hmaisai bik ah Khrih, cule a ratsal tikah Amah ih minung pawl an si ding.
- ²⁴Cuih hnuah a netnak caan a ra thleng ding. Khrih in thlarau lam uktu pawl, thuneitu pawl le huham neitu pawl hmuahhmuah a neh òheh hnuah Uknak cu Pa Pathian hnenah a pe ding.
- ²⁵Ziangahatile Pathian in ral hmuahhmuah cu a neh òheh ih a ke hnuai ih a ret òheh hlan lo Khrih in a uk ding.



²⁶Ral neta bik a neh dingmi cu thihnak a si.

²⁷Ziangahtile Ca Thianghlim in, öPathian in ziangzongza a ke hnuai ah a ret òheh ding,” tiah a ti. öZiangzongza,” ti tikah Pathian Amah cu a tel lo, ti cu sim òul lo a si. Pathian in thil hmuahhmuah cu Khrih ih hnuai ah a ret òheh ding.

²⁸Sikhalsehla ziang hmuahhmuah cu Khrih uknak hnuai ih ret òheh a si tikah Fapa Amah khal cu thil hmuahhmuah a hnuai ih a retsaktu Pathian ih hnuai ah a re aw ve ding ih Pathian cu ziangzongza ih tlunah uktu a si ding.

²⁹Cule a thimi pawl ai-awh in ziangah so hrekkhat pawl in baptisma an lak? An tumtahmi ziangso a si? A thimi pawl thawhter an si ngaingai lo ahcun ziangah so himi pawl hin mithi pawl ai-awh ih baptisma an lak duh rero?

³⁰Kanmah lala vun ti sehla: thinphannak lakah cat loin ziangah so kan um duh rero?

³¹U le nau tla, nitin tein ka thi a si. Khrih Jesuh thawn kan pehzom awknak thawngin nanmah cu ka porh awknak nan si ih hiti ih ka òong theinak khal hi a si.

³²Cule hitawk Efesa khua ah öSahrangù thawn kan soal aw, ti tlak a si mi kha milai tumtahnak lawngih ka tuahmi a si ahcun ka hlawnak ziangso a um? A thimi thawhter an si ngaingai lo ahcun òongòhimnak ih, öThaisun ih thi ding thamtham, kan ei kan in mai pei cu!” an ti vekin kan si ding sisi.

³³Bummi si hlah uh. Òongòhimnak ah öRualpi òha loin ziaza òha a siatter,” ti a si.

³⁴Nan thinlung vun fimter sal uhla nan sualnak cu bang thlang uh. Mi òhenkhat cu Pathian khal nan theih lo ruangah nan ningzak seh tiah ka timi a si.

Thawhsalnak Ruangpum

³⁵Mihrek in, öZiangtin so mithi pawl cu thawhter an si ding? Ziangvek ruangpum so an neih ding?” tiah nan sut ding.



³⁶Mi-aa pawl! Leilung sungih thlaici nan tuh tikah a thih hmaisai lo ahcun a kho dah maw si.

³⁷Cule thlaici nan tuh tikah sangvut ci siseh, thlaici dang siseh, a ci lawng si nan tuh, a hung kho dingmi a kung nan tuh dah maw si.

³⁸Pathian in cuih thlaici hrangah a duhmi kung a pek, thlaici hmuahhmuah hrangah kungko a pek fingfing a sisi.

³⁹Nunnak a neimi hmuahhmuah in an neihmi taksa a bang aw ciar lo. Milai taksa cu phunkhat a si ih ramsa ih taksa cu phundang a si; vate taksa cu a dang ih nga ih taksa tla a dang lala.

⁴⁰Cule vancung ruangpum a um ih leilung ruangpum a um. Vancung ruangpum sunlawinak le leilung ruangpum sunlawinak cu an dang aw.

⁴¹Ni in amah ih sunlawinak a nei ih thlapi khal in sunlawinak phundang a nei. Arsi khal in sunlawinak an nei fingfing ih an sunlawinak cu a dang aw ciar a si.

⁴²Mithi pawl thihnak ihsin thawhter an si tikah cubangtuk in a si ve ding. Taksa pum cu phum a si tikah a thi theimi a si; thawhter a si tikah a thi thei lomi a si ding.

⁴³Phum a si tikah a mawi lo ih a òawnòazet; thawhter a si tikah a mawizet ding ih a cak zet ding.

⁴⁴Phum tikah taksa pum a si; thawhter a si tikah thlarau pum a si ding. Taksa pum a um bangtuk in thlarau pum khal a um a si.

⁴⁵Ziangahtile Ca Thianghlim in, öAdam hmaisai cu a nungmi milai a si,” tiah a ti; asinain Adam neta cu nunnak petu Thlarau a si.

⁴⁶A ra thleng hmaisami cu thlarau a si lo, taksa a si; cuih hnuah thlarau a ra thleng.

⁴⁷Leilung ih tuahmi Adam hmaisai cu leilung ihsin a ra; asinain Adam neta cu van ihsin a ra.



⁴⁸Leilung ta a si mi pawl cu leilungih tuahmi bangtuk an si; vancung ta a si mi pawl cu van ihsin a rami bangtuk an si.

⁴⁹Leilung in tuahmi minung ih hmuihmel kan ken vek hin van ihsin a ra Mi ih hmuihmel kan keng ve ding.

⁵⁰Ka u le ka nau tla, ka simmi cu hiti in a si: thi le sa ih tuahmi cun Pathian Uknak a co thei lo ding; cule a thi theimi in a thi thei lomi cu a co thei fawn lo ding.

⁵¹⁻⁵²A dikmi thuthup hi ngaihnik uh: kan zatein kan thi òheh lo ding, sikhalsehla neta bik tawtawrawt an tum tikah mitòhep karah kan thleng aw òheh ding. Ziangtin tile tawtawrawt awthawng a than tikah mithi pawl thawhter an si ding ih annih cu an thi nawn lo ding; cule kannih pawl cu thleng òheh kan si ding.

⁵³Ziangahtile a thi theimi cu a thi thei nawn lomi ah thleng a si ding; a thi dingmi cu a thi lo dingmi ah thleng òheh an si ding.

⁵⁴Cubangtuk in a thi theimi cu a thi thei nawn lo ih thleng an si tikah cun Ca Thianghlim in: öThihnak cu siatralter òheh a si, Nehnak cu a famkim zo a si,” a timi cu a kim ding.

⁵⁵öMaw thihnak, na mi nehnak khuiah so a si? Maw thlankhur, na tur cu khuiah so a si?”

⁵⁶Thihnak ih tur cu sualnak a si ih sualnak ih huham cu Daan hi a si.

⁵⁷Sikhalsehla kan Bawipa Jesuh Khrih hmangin nehnak in petu Pathian cu thangòhat si ko seh.

⁵⁸Curuangah ka duhdawtmi u le nau pawl, tlu lo dingin hnget zetin ding uh. Pathian hna cu taima zetin òuan ringring uh; Bawipa ih hnaòuan cu a lak a si dah lo, ti nan thei.

1 Korin 16

Zumtu Pawl Hrangih Thawhlawm



¹Judea ramih a ummi Pathian zumtu pawl hrang paisa thawh ding thu ca nan nganmi thu-ah cun: Kalati kawhhran pawl hnenih thu ka cahmi vekin rak tuah uh.

²Nipi ni tinin nan ngahmi a tam le a mal thlunin paisa rak thawh fingfing uhla rak khawl cia uh; cuticun ka ra thlen tikah paisa thawh a òul nawn lo ding.

³Ka ra thlen hnuah nan hrilmi pawl kha an kutah ca ka ken ding ih cutiin Jerusalem ah nan laksawng cu an vun phur ding.

⁴Ka feh man a um ding a si ahcun kan feh tlang leh ding.

Paul Ih Tumtahmi

⁵Masidonia ramsung feh phah ding ka si ruangah, cutiuh ka feh hnuah nan hnen ka ra thleng leh ding.

⁶Nan hnenah tikcu tawkfang ka ra hmang ding; thlatang sung hmuahhmuah tla a si thei meen; cuih hnuah khual ka tlawnnak ding cu khuitawk lam a va si hmanah in ngaihtuah bawm leh ding.

⁷Rak pal phah meen si loin, Bawipa ih khawkhannak a si ahcun, nan hnenah tikcu tawkfang hman ka duh.

⁸Hitawk Efesa khua ah hin Pentikos ni tiang ka um ding.

⁹Dodaltu tampi an um naón hitawk ahhin a òhahnemmi hnaòuan theinak a um.

¹⁰Nan hnenah Timote a ra thlen asile òihnak nei lo dingin rak zoh uh, ziangah tile anih khal keimah vekin Pathian hrangah hnaòuantu a si.

¹¹Zohman in rak nautat hlah uh; hnangamte in ka hnenih a ra thlen theinak dingah a khualtlawnnak ah khan rak bawm uh. Hitawkih a ra thlen ding cu zumtu unau pawl thawn kan hngakhlap zet a si.

¹²Kan unau Apollos ih thu-ah cun: unau dang pawl thawn nan hnen ra tlawng dingin ka forh ciamco òheuh naón atuih rat ding cu a lung a kim thei hrih lo. A remcaan deuh tikah a ra leh ding.



Thucah Netnak

¹³Fimkhurte in um uh, nan zumnak sungah hngetzet in ding uh; ral òha le cakzetin um uh.

¹⁴Thil nan tuahmi hmuahhmuah kha duhdawtnak thawn tuah uh.

¹⁵Stefanas le a innsang pawl cu nan theihmi an si. Anmah cu Akhaia peng sungah Khristian hmaisai bik an si ih Pathian minung pawl hrangah an thinlung le an thazaang zatein an pek. Ka u le ka nau tla,

¹⁶anmah siseh, an hnaòuanpi pawl siseh, mi an hruai daan hi thlun hram uh tiah ka lo forh.

¹⁷Stefanas le Fortunatas le Akhaikas an ra thlen ruangah ka lung a awi; nanmah nan um lo khal ka thei tuk lo.

¹⁸Nan thin an lo nomter vekin kei khal ka thin in nuamter ve. Hi bangtukmi cu lom tlak an si.

¹⁹Asia ramih kawhhran pawl in cibai an lo buk; Aquila le Prisilla le an inn ih a khawm-awmi kawhhran in Khristian duhdawtnak thawn cibai an lo buk.

²⁰Hitawkih unau pawl in cibai an lo buk a si. Pakhat le pakhat hnamnak thianghlim thawn cibai buk aw uh.

²¹Hitiin *Keimah Paul in cibai ka lo buk a si* timi hi ka kut rori in ka ngan a si.

²²Zokhal Bawipa a duhdaw lotu cu a parah siatcamnak thleng seh. Maranatha: Kan Bawipa, ra thlang aw.

²³Bawipa Jesuh ih zaangfahnak cu nan hnenah um hram seh.

²⁴Khrih Jesuh thawngin ka duhdawtnak cu nan zate parah um ko seh. Amen.



2 Korin

2 Korin 1

¹Pathian lungkimnak in hrilmi Khrih Jesuh ih tirhthlah keimah Paul le kan unau Timote in Korin khua ih a ummi Pathian kawhhran le Akhaia peng khuazakipih a ummi mithianghlim hmuahhmuah nan hnenah ca kan lo kuat.

²Kan Pa Pathian le Bawipa Jesuh Khrih ih zaangfahnak le daihnak cu nan tlunah um hram seh.

Pathian Hnenah Lungawi Thu A Sim

³Kan Bawipa Jesuh Khrih ih Pa le a Pathian, mi zaangfahtu kan Pa, ziangtinkim ah bomnak in petu Pathian cu lawm uhsi!

⁴Harsatnak a phunphun lakah in bawmtu cu Amah a si; cutiin Pathian hnenah ihsin kan comi bomnak cu hmang tahratin harsat mangbangnak a phunphun a tongtu pawl kha kan bawm thei ve a si.

⁵Ziangtin tile Khrih tuarnak a phunphun sungih a teltu kan si vekin Pathian ih bomnak sung khalah Khrih thawngin kan tel ve.

⁶Harnak kan tonmi cu nanmah ih hnenah ding le rundamnakh rangah a si. Kannih bomnak kan ngah a si ahcun harsatnak kan tuarmi kha thinsaunak thawn nannih tla nan tuar thei venak dingah bomnak le thazaang a ngahtu nan si ve.

⁷Cuti a si hrangah nan parih ruahsannak kan neihmi cu a cem dah lo. Zianghtile kan tuarnak in òawmpi vekin hnenah kan comi khalah in òawmpi ve, ti kan thei.

⁸U le nau pawl, Asia ramih harnak kan tuarmi lo theihter kan duh. Kan parih suanmi thilrit cu a tum ngaingai ih tlunah a rit zet fawn ih nung ding hmanah kan ruat aw nawn lo.

⁹Thi dingih thurel ciami kan si, tiin kan ruat aw. Sikhalsehla hi bangtuk ih thu a rak um cu kanmah le kanmah rinsan aw loin thihnak ihsin mi a thoter saaltu Pathian kan rinsannak dingah a rak si sawn.



¹⁰Cubangtuk òihnungza thihnak sung ihsin Pathian in in runsuak ih hmailam khalah in runsuak ko ding. Thlacamnak in in rak bom ruangah,

¹¹in runsuak sal ko ding, tiah Pathian parah rinsannak kan nei. Cuticun kan hrangih nan thlacamnak pawl cu Pathian in a thei ding ih Amah in in thlawsuah ding. Cule kan ai-ah mi tampi in Pathian hnenah lungawi thu an sim ding.

Paul In A Fehnak Ding A Òhin

¹²Kan hmaiingalmi pakhat a um; cumicu ziang a si tile: hi leikhawvel ih kan nundaan le a hleice in nanmah thawn kan pehzom awknak ah hin minung fimnakih ukmi si loin Pathian zaangfahnak huham in in uk ih, Amah Pathian ih in pekmi òong lailan le thinlung taktein kan nunzia kha kan thinlung siaòha thleidan thiamnak in in theihpimi hi a si.

¹³Nan hnenih ca ka ngan tikah hin nan siar theimi le nan theih theimi lawnglawng kan ngan. Atu-ah cun in theihnak hi a òhen a hrek lawng a si; sikhalsehla famkim zetin in thei leh ding tiah beiseinak ka nei;

¹⁴cuticun Bawipa Jesuh ih Ni ah kanmah hi nan hmaiingalnak kan si ding ih nannih khal kan hmaiingalnak nan si ve leh ding.

¹⁵Hi thu hi fiangzet ih ka theih ruangah voihnih thlawsuahnak co hai seh tiah a hmais a hcun nanmah ra tlawng dingin ka tum lawk a si.

¹⁶Ka tumnak ahcun Masidonia ka tawn zawng ah ka lo pal phah ding ih ka kir lam tla-ah ka lo pal phah ding tiah ka tum; Judea peng ka vung thlen theinak dingah bomnak tla in pe thei ding, tiah ka ruahmi a si.

¹⁷Hiti ih timtuahnak ka neih tikah hin nan hnenah thinlung reprai lo minung ka bang maw? Ka khualtlawnnak ding ka tawlrel tikah mah ih zawn lawng ruat tahratin, öA si, a si,” ti hnu ih öSi lo, si lo,” tiah thu a thleng leuhleuhtu ka si maw?

¹⁸Pathian cu thudik phuangtu a si bangtuk in nan hnenih ka thukammi cu öA si,” ti le öSi lo,” ti a ceemcih lo.



¹⁹Ziangahtile nan hnenah, Silas, Timote, le keimah in kan phuanmi Pathian ih Fapa Jesuh Khrih cu öAsi,” tile öSilo,” ti a ceemcihtu a si lo. Pathian ih öAsi,” tiih lungkimmi fapa a si.

²⁰Ziangahtile Jesuh Khrih cu Pathian thukammi hmuahhmuah hnenah öAsi,” timi hi a si. Curuangah Jesuh Khrih thawngin Pathian sunloihnak ah öAmen,” tiih kan ti òheunak cu a si.

²¹Kanmah siseh, nanmah siseh, hmun khatah Khrih thawn pumkhat kan si, ti in theih fiangtertu cu Pathian Amah a si. Pathian in Amah ih bulta si dingah in thiadang zo.

²²Amah ih bulta kan sinak cu kan parah hmingsinnak a ret zo ih kan hrangih ret ciain a ummi hmuahhmuah kan ngah ding ti aamahkhannak ah kan thinlung ah Thlarau Thianghlim in pe zo.

²³Hi thu theituah Pathian ih hmin ka saal: ka thinlung theitu Amah a si. Korin khua ra lo dingih ka ruatcatnak cu nanmah ih zawnruah ruangah a si.

²⁴Nan zumnak thu-ah hihi zum uh, hihi zum hlah uh tiin thuneih kan tum lo. Nan zumnak ahcun nan hngetzet ti kan thei. Curuangah nan lungawi thanuamnak hrangah nanmah thawn hnaòuan tlang ih kan umnak a si.

2 Korin 2

¹Curuangah nanmah riahsiatteer sal ding hnak cun ra tlawng loin ka um sawn pei tiah ka ruatcat zo a si.

²Ziangahtile nan riah ka lo siatter asile zo so ka lungawinak tuahtu a taang nawn ding? Nanmah lawng hi ka lungawinak a tuah theitu nan si.

³Curuangah ka cakuatmi sungah khan ka lung i awitertu nanmah in ka riah in siatter riangri ding hnakin ka ra lo sawn pei, tiah ka ngannak a si. Ziangahtile keimah ka lung a awi tikah nannih khal nan zatein nan lung a awi ve, ti ka zum.

⁴Nan hnenih ca ka rak ngan ah khan thinlung ritzet le awloksong in ka mitthli thawn ka ngan. Khatiih ka ngan tikah nanmah riahsiat ternak dingah



a si lo; nan parah ziangtlukin duhdawtnak ka nei tihi nan theihnak dingah a si sawn.

A Sualmi Ngaithiamnak

⁵Mi pakhatkhat in midang parih riahsiatnak a thlenter tikah keimah parah a thlenter ti a si lo, tawkfang cu nan zate parah a thlenter sawn a si. (Hitiin neemdeuh ih ka òongnak cu a parah khoh tuk ka duh lem lo ruangah a si.)

⁶Hi bangtuk ih riahsiatnak a suahtertu ih parah mi tam sawnih nan hremnak cu tawkfang a tuar zo.

⁷Atuih thokin rak ngaithiam uhla thazaang rak pe thlang uh; a riah a siat tuk lawmmam ahcun a bei a dong tata pang ding.

⁸Nan duhdawtnak kha a parah langter uh tiah ka lo dil hai a si.

⁹Nan hnenih khami cakuat ka ngannak cu ka thu hi an thlun ngaingai maw, ziangvek teu so an si ti theih duh ah ka lo hniksaknak a si.

¹⁰Mi pakhatkhat thil a ti sualtu nan ngaithiam tikah kei khal in ka ngaithiam ve. Ziangahtile mi ka ngaithiam tikah (ka ngaithiam òulmi an um ngaingai ahcun) nanmah ih ruang bikah Khrih hmaiah ka ngaithiam a si.

¹¹Cutiin ka ngaithiamnak cu Satan in kanmah hi in neh pang hlah seh ti ka duh ruangah a si. Satan ih tumtahmi le kan thei òheh fawn.

Troas Khua Ah Paul Thinlung A Har

¹²Khrih Thuthang òha phuang dingin Troas khua ka thlen tikah Bawipa in cutawkih hnaòuan dingin sangka i on sak tiah ka hmu.

¹³Sikhalsehla kan unau Titas cutawkih ka hmuh lo tikah ka thin a har nasa. Curuangah anmah cu cibai bukta in Masidonia lamah ka feh.

Khrih Thawngin Nehnak

¹⁴Pathian hnenah thangòhatnak um ko seh! Ziangahtile Khrih thawn kan pehzom awknak thawngin Khrih ih nehnak puai sungih a fehtu ah Pathian in in hruai vivo. Khrih thuhla cu khuazakip ah rimhmu bangin zaiter dingah Pathian in kannih cu in hmang a si.



¹⁵Ziangahtile kannih cu Khrih in Pathian hnenih a pekmi zihmui rimthaw bangtuk kan si. Cuih zihmui cu rundamnak lamzinih a feh rero laimi hnenah le hlohralnak lamzinih a feh rero laimi hnen khalah a thleng òheh a si.

¹⁶A hloral cuahcomi pawl hrangah cun hi rimhmuhi cu an thihnak rimsia a si ih, rundamnak a ngah lai rerotu pawl hrangah cun nunnak petu rimthaw a si. Cubangtuk hnaòuan khung cu zoso a òuansuak thei ding?

¹⁷Kannih cu Pathian thu kha man olte meenih a zuartu pawl bangtuk kan si lo. Pathian ih thlahmi kan si ruangah Khrih riantu kan si ti thei in a mithmuh ah thinlung taktein a thu kan phuang a si.

2 Korin 3

Thukam Thar A Riantu Pawl

¹Hitihi kan ti tikah mah le mah porh-aw kan bang sal pei maw? Mi òhenkhat vekin nan hnenah siseh, a si lole nan hnen ihsin siseh, lungkimpinak caken kan òul ve a si pei maw?

²Caken dang kan òul lo, nanmah hi kan ca nan si; mi hmuahhmuah theih ding le siar ding kan thinlung ih nganmi ca nan si.

³Hi ca a ngantu cu Khrih amah a si ih kannih hi a phurtu kan si. Cuih ca cu cati in nganmi a si lo, a nungmi Pathian ih Thlarau in nganmi a si; lungpheng parih nganmi a si lo, milai thinlung sungih nganmi a si.

⁴Hitihi kan phuannak cu Khrih ih zaarah Pathian lamah ralòhatnak kan neih ruangah a si.

⁵Hi hnaòuan hi a òuan theitu kan si tihi phuan ngamnak kanmah taksa parah zianghman a um lo. Kan òuan theinak hmuahhmuah cu Pathian hnen ihsin a rami a si.

⁶Thukam thar a riantu kan si theinak cu Amah in thazaang in pek ruangah a si. Cuih thukam thar sungah ca in nganmi Thukham a um lo; Thlarau sawn a um a si. Thukham cun thihnak a thlenter, sikhalsehla Thlarau cun nunnak a pe.



⁷Thukham cu cafang pakhat hnu pakhat lungpheng parah nganmi a si ih cuih thukham pek a si laiah Pathian ih sunlawinak a lang. Moses mithmai parih a tleumi cu zamrangih a ziammi a si ko naón a tleumi a tleuzet ruangah Israel mi pawl in a mithmai cu hmaiton in an zoh ngam lo. Thihnak a thlenpitu thukham hman cubangtuk sunlawinak thawn a ra asile,

⁸Thlarau hnaðuannak cu ziangtluk sunglawi sinsin in so a ra ding?

⁹Minung mawhphurh thuðhennak thu hmanah cutluk sunlawinak a um ahcun, minung rundamnak a thlenpitu thu-ah cun ziangtluk in so a sunlawinak a tum sinsin ding?

¹⁰Hlanlaipi ih a rak tleuzet vemi sunlawinak cu atuih a tleu sinsinmi sunlawinak ruangah a tleunak a ziam zo ti ding a si thlang.

¹¹Tikcu tawite sung a tleumi kha a sunglawizet kan ti a si ahcun kumkhua a awhmi cu ziangtlukin so a sunglawi sinsinmi a si ding?

¹²Hi bangtuk ruahsanmi kan neih ruangah kan ral a òhazet.

¹³Kannah cu Moses vek kan si lo. Moses cun a mithmai tleu a ziam vivo kha Israel mi pawl in hmu thei hlah hai seh tiah a hmai cu puan in a khuh aw.

¹⁴Ziangti a si khalle an thinlung sangka cu a pit thotho a si. Tuihsun tiangin thukham hlun cabu an siar tinin an thinlung cu puan in a khuh lai a si. Minung cu Khrih thawn an pehzom awk tik lawngah cuih puan cu a hawk aw a si.

¹⁵Tuihsun tiangin Moses Thukham an siar tikah an thinlung cu puan in a khuh thotho lai.

¹⁶Sikhalsehla cuih puan cu hlonhlo a theih; Ca Thianghlim khal in, öMoses cu Bawipa lamih a her tikah a puan cu a hawk aw,” tiah a ti.

¹⁷Hitawk ih, öBawipa,” a timi hi Thlarau a ti duhnak a si. Cule Bawipa ih Thlarau umnak kipah cun zalennak a um.

¹⁸Kannah tla cu kan zatein kan hmai puanih tuammi kan si nawn lo ruangah Bawipa ih sunlawinak hi thlalang bangin a langtertu kan si. Cuih sunlawinak



cu Thlarau a si mi Bawipa hnen ihsin a rat ruangah kan nunnak hi sunglawi sinsin in le Amah bang sinsin in in thleng vivo a si.

2 Korin 4

Lei Beel Sungih Thlarau Rothil

¹Pathian in in zaangfah ih hi hnaòuan hi Amah in in òuanter ruangah kan thin a nau lo.

²Kan tuah òheumi thilthup le ningzakza thil pawl kha kan hlon òhehta zo; mi bum in kan nung lo, Pathian ih thuhla khalah kanmah ih duhzawng in kan merh lo. Thutak cu lailan le tluangtlam zetin kan phuang ih cuticun ziangbangtuk minung kan si ti kha mi in an thinlung in thleidang thiam hai seh tiah Pathian hmaiah kan nung.

³Cuti a si ruangah Thuthang òha kan phuanmi hi thuh a si ahcun a hloral lai reromi hrang lawngah thuh in a um a si.

⁴Cupawl cun an zum duh lo, ziangah tile hi leikhawvel ih khawzing in an thinlung cu thim lakah a ret ringring ruangah a si. Thuthang òha ih tleunak, Khrih sunlawinak ihsin a rami tleunak cu hmu hlah hai seh tiah cuh leikhawvel khawzing cun a phen ringring. Cule Khrih cu Pathian hmuihmel taktak a si.

⁵Kan simmi hi kanmah ih thuhla a si lo; Jesuh Khrih cu Bawipa a si ih Jesuh ih hmin hrangah kannih hi nan sal kan si, ti sawn hi kan simmi a si.

⁶“Khawthim sung ihsin tleunak suak seh,” tiah a titu Pathian cu Jesuh Khrih ih mithmai parih Pathian sunlawinak kha kan theih theinak dingah kan thinlung sungah a tleunak in run petu cu Pathian amah thotho a si.

⁷Sikhalsehla hi thlarau rothil a cotu kannih cu leilung in tuahmi beel bangtuk lawng kan si; ziangtin tile a saang bik thuneihnak cu kannih ta si loin Pathian ih ta a si, ti langternak ah a si.

⁸Kil kipin in rial nasa naón kan kekzaam lo; a caancaan ah awloksong in kan um, asinain kan bei a dong lo.



⁹Hrem kan si naón taansan kan si lo; tuahmawh kan si naón siatsuah kan si lo.

¹⁰Jesuh ih nunnak cu kan taksa parah lang hrimhrim seh tiah catbaang loin a thi theimi kan ruangpum parah hin Khrih thihnak kan phur ringring a si.

¹¹A thi theimi kan ruangpum parah hin Jesuh ih nunnak lang hrimhrim seh tiah nitinte thihnak tong ringring in Jesuh ih ruangah kan nung.

¹²Hihi a tican cu kan sungah thihnak hna a òuan naón nannih sungah cun nunnak hna a òuan tinak a si.

¹³Ca Thianghlim in, öKa zum ruangah ka sim,” a ti. Cubangtuk zumnak thinlung kengin kan zum ruangah Pathian Thuthang kan phuang ve.

¹⁴Bawipa Jesuh kha thihnak ihsin nunnak ah a thotertu Pathian cun kannih khal Jesuh thawn in thoter ve ding ih nanmah thawn hmun khatah amah ih umnak ah in la ding a si, ti kha kan thei.

¹⁵Himi hmuahhmuah hi nanmah ih ruangah a si òheh. Cule Pathian zaangfahnak cu mi tam deuh hnenih a thlen ruangah, Pathian sunlawinak cu mi tampi in an thangòhat sinsin ding.

Zumnak Ih Nun

¹⁶Hiti a si ruangah beidong ih kan um dah lonak cu a si. A lenglam kan taksa ruangpi hi òumsuk vivo hmansehla kan sunglam nun cu nitinte tharsuah ringringin a um a si.

¹⁷Cule harsatnak caan tawite sung kan tonmi tete hin a let tampi in kumkhua sunlawinak in pe ding.

¹⁸Curuangah hmaitonte ih kan hoithlat reromi cu kan hmuh theimi thilri pawl hi an si lo; kan hmuh thei lomi thil an si sawn. Hmuh theimi cu caan tawite sung lawng a awh; sikhalsehla hmuh thei lomi cu kumkhua a daih a si.

2 Korin 5



¹Kan umnak hi leithlam kan ruangpum hi bal òheh hmansehla milai kutih sak lomi Pathian in kan hrangih a tuahmi kumkhuadaih vancungah inn kan nei ti kan thei.

²A tu ahcun baangzet in kan hui rero; vancung kan inn thawn in thum hai sehla ti kan hiar tuk ruangah cutiuh kan huinak a si.

³Cutiuh vancung thum hruktermi kan si tikah taksa ruangpi nei loin kan si lo ding.

⁴Hi leilung puanthlam sungih kan um sungah cun kan zin a fee ih kan hrum kan ai. Cutiuh kan hrum-ainak cu hi kan leithlam hi hlonhlo kan duh ruangah a si lo; sikhalsehla kan ruangpum hi vancung thum hruktermi si nungla cuticun a thi theimi hi nunnak hi a thi thei lomi in dolh òheh sehla ti kan duh tuk ruangah a si.

⁵Hi bangtuk thleng awknak hrangah in timtuh saktu cu amah Pathian a si. Cule kan hrangah a khawlciami hmuahhmuah kan ngah ding ti ih aamahkan ah amah ih Thlarau in pek.

⁶Curuangah thinlung hngetkhoh in kan um ringring. Leilung taksa thawn hnangam ih kan um sungah cun Bawipa ih inn thawn kan hla aw a si, ti kan thei.

⁷Kannih cu rinnak in kan nung ih hmuhnak in kan nung lo.

⁸Ralòhatnak in kan khat; cule mah ih duh vekin cang thei sehla hi kan leilung taksa hi taanta in Bawipa ih inn ih um kan hril sawn ding.

⁹Ziangkhal sisehla leilung kan inn ih kan um ah siseh, khitawk kan inn ih kan um ah siseh, ziang hmuahhmuah hnakin amah kan lungawiter ding kha a thupi bik a si.

¹⁰Ziangahtile thuòhen dingah kan zate in Khrih hmai ah kan ding leh ding. Zozo khal a òha siseh, a sia siseh a nunsung ih a tuahmi vek cekci in a ngah ding.

Khrih Sung Ihsin Pathian Thawn Pawlkomnak



¹¹Pathian òih cu a tican ziang a si ti kan theih ruangah midang tla kan sawm vivo. Pathian in kan thinlung cu a thei òheh. Cubangtuk in nannih khal in nan thinlung cun in thei ve ding tiah ruahsannak ka nei.

¹²Nan hnenah kan òhatnak langter kan duh sal ruangah a si lo; kanmah ih ruangah hmaiingalnak nan conak dingah a tikcu òha nan hnenih pek ding kan zuammi a si sawn. Cuticun mi òhenkhat sunglam ziaza zoh loin a lenglam hmuh theimi thu-ah a porh awmi pawl kha an thu nan let thei ding a si.

¹³Miaa kan si ngaingai maw? Kan va si khalle Pathian ih ruangah a si. Mifim teh kan si maw? Kan si a si ahcun nanmah ruangah a si.

¹⁴Mi pakhat cu mi hmuahhmuah aiah a thi ih cuih a thihnak sungah cun zozo khal kan tel ih kan òawm ve a si, ti kan theih ngah hnu-ah cun Khrih ih duhdawtnak in in uk a si.

¹⁵Khrih cu mi zate hrangih a thih ruangah zozo khal mahih bul hrang lawngah nung ding an si nawn lo; an aiah a thi ih a nungsal mipa hrang lawngah nung ding an si sawn.

¹⁶Atu-ah cun milai sinak zoh in zohman thu kan rel nawn lo. Caan khat khatah Khrih cu milai sinak zoh in a thu rak rel hman nungla atu-ah cun kan rel nawn lo a si.

¹⁷Zozo khal Khrih thawn an pehzom awk tikah cun mithar a si; a nun hlun cu a cem ih nun thar a thok zo.

¹⁸Hi hmuahhmuah hi Pathian ih tuahmi an si òheh; a ral a si mi kannih cu Khrih thawngin Amah thawn in remter zo ih midang khal Amah thawn remter dingah òuanvo in pek.

¹⁹Kan phuanmi thu cu: Khrih thawngin leilung mi hmuahhmuah cu Pathian in Amah thawn a remter zo, ti a si. Pathian in an sual khumnak cazin a ret nawn lo; cule cuih rualremnak thuthangòha sim dingah òuanvo in pek.



²⁰Curuangah kannih cu Khrih palai kan si. Pathian amah rori kanmah sungin thu a sim vek khin thu kan sim. Khrih ih hmin in kan lo sawm: Pathian thawn rem-aw uhla a ral sinak in a rualpi ah cang hram uh.

²¹Sikhalsehla kanmah ih ruangah Pathian in sualnak zianghman a nei lomi Khrih kha sual ah a canter ih cuticun amah ih zaarah Pathian ih dingnak kan òawm venak dingah a si.

2 Korin 6

¹Pathian thawn hnaòuan tlaangmi kan si ruangah Amah ih zaangfahnak nan comi cu a lakah canter hram lo dingin kan lo dil.

²Pathian ih simmi hi ngaihnik uh: öNan hnenih ka mithmai òha ka langter caanah cun nan aw ka thei; Nanmah ka lo rundamnak ni a thlen tikah ka lo bawm hai,” a ti. Ngaihnik uh! Pathian mithmai òha ngah caan cu tuih caan hi a si; rundamnak co ni cu tuih ni hi a si.

³Kan hnaòuanmi hi zohmanih soisel ding kan duh lo ruangah zo ih lamzin hmanah rilhbahnak kan ret lo.

⁴Thinlung sau zetin hnaihnawhnak, zinfetnak le harsatnak a phunphun kan tuar ih cuticun Pathian riantu kan sinak kan langter a si.

⁵Vuaknak, thawngtlaknak le misenpi ih tuahsiatnak tla kan tong. Kan taksa ih tuar thei nawn lo tiangin hna kan òuan; it lo le rawl loin kan um.

⁶Kan ziaza thiannak in siseh, thudik theih theinak in siseh, thinsaunak le zaangfah kan neihnak in siseh, thlarau thianhlimnak le duhdawtnak taktak in siseh,

⁷thutak kan phuanmi le Pathian huham a langmi in siseh, Pathian ih hnaòuantu kan sinak kan langter a si. Dingnak cu kan ral hriamhrei a si ih kanmah hum awknak ah siseh, kan hmai nornak ah siseh kan hmang;

⁸upatnak kan tong ih mualphonak khal kan tuar; zomtaihmi kan si tawk a um ih thangòhatmi kan si tawk khal a um. Thuphanper in puh naón thutak kan sim.



⁹Zohman ih theih lomi ah in ruat, sikhalsehla mi hmuahhmuah ih theihmi kan si fawn. Mithi vekah in ruat, asinain in hmuh vekin kan nungzet ko. Hremmi kan si naón in that lo.

¹⁰Kan riah in siatter òheu naón kan lung a awi ringring. Kan farahzet naón mi tampi milian kan siter. Zianghman nei lo kan si naón ziang hmuahhmuah neitu kan si.

¹¹Korin khua ih rualòha le uh, nan hnenah lailan in kan òong; kan thinlung cu tuangtlam zetin kan ret.

¹²Kan thinlung sangka kan lo kharsan lo; nanmah sawn sokhaw in kharsantu!

¹³Ka sungsuak faale bangin ka lo sim. Nan parih thinlung tuang kan neih vekin nannih khal in nei ve uh. Nan thinlung cu kauzetin ong uh!

Khawvel Pawlih Leemnak Ralring Uh

¹⁴A zum lotu pawl thawn kom-aw hlah uh. A cang thei lomi a si. Ziangtin so dingnak le siatnak cu an pawl awk thei ding? Ziangtin so tleunak le thimnak cu an umtlang thei ding?

¹⁵Ziangtin so Khrih le khuavang cu an thinlung a bang awk thei ding? A zumtu le zum lotu ziangtal an pomtlaang theimi a um maw?

¹⁶Ziangtin so Pathian ih biakinn le khawvel pawl ih milem pawl cu an rem awk thei ding? Ziangtahtile kannih cu a nungmi Pathian ih biakinn kan si. Pathian amah rori in: öKa minung lakah ka umnak inn ka sak ding ih an hnenah ka um ding. An Pathian ka si ding ih annih cu ka minung an si ding,” a ti.

¹⁷Cule Bawipa in: öAnnih pawl tlansan uhla, an hnen ihsin òhen aw uh. A thiang lomi cu a dai in dai hlah uh; Cutin ka lo cohlang hai ding.

¹⁸Kei cu nan Pa ka si ding ih, Nannih cu ka fanu le ka fapa tla nan si ding, tiah Cungnungbik Bawipa in a ti,” tiah a ti.

2 Korin 7



¹Ka duhdawtmi u le nau, hi thukamnak hmuahhmuah hi kanmah hnenih kammi an si. Curuangah kan taksa pum siseh, kan thlarau siseh a balhertu pohpoh cu hlon in thianghlim tein um uhsi; Pathian upat òihzahnak thawn nung uhsi.

Paul Ih Lungawinak

²Kan hrangah nan thinlung lawngter hram uh. Zohman kan bum lo, zohman kan siatsuah lo, zohman kan hmuhsuam in kan nautat lo.

³Himi hi ka lo hnon hai ruangah ka timi a si lo; ziangahatile a hlanih ka òong zo vekin nannih hi kan lo duhzet ruangah nun khalah a nung tlang ding, thih khalah a thi tlang dingmi kan si.

⁴Ka uar zetmi nan si. Ka mithmai a òhattertu khal nanmah nan si. Harsat mangbangnak kan ton khalah ruahsannak ka nei thotho. Ka lungawinak hi a liam thluahtlo!

⁵Masidonia kan thlen hnu khalah daiteih colhnak caan kan nei lo. Khawzakip ah hnaihawnak a um: midang thawn tawh awknak a lenglamah a um ih kan thinlung sungah òihphannak a um fawn.

⁶Sikhalsehla thinnaumi pawl thinlung khohnak petu Pathian in Titas ra thlennak thawngin kan thinlung in khohter.

⁷Titas a ra thlen ruangah kan thin a nuam lawng si loin amah thazaang nan rak pekmi kan theih tikah kan tha a tho ngaingai. Ziangtluk in so keimah hmuh in duhzia, nan sir awkzia le keimah lamih nan òanzia pawl kha in ra sim; curuangah tuihhlan hnakin ka lung a awizet a si.

⁸Ziangahatile khati ih ka cakuatmi ruangah nan riah a siat khalle ka sir aw lo. Tikcu malte sung hman va sisehla, khati ih ka cakuatmi in nan riah a lo siatter ti ka hmuh tikah cun ka thin a nuam lozet ve.

⁹Sikhalsehla atu cu ka lung a awizet thlang; nan riahsiat ruangah ka lung a awi si loin nan riahsiatmi in nan nuncan a thleng ruangah a si. Khati ih nan riahsiatnak kha Pathian in a hman ruangah kan thil tuahmi in zianghman a lo siatsuah lo.



¹⁰Pathian in riahasiatnak cu thinlung thlengnak ah a hmang ih rundamnak a suahter. Curuangah cuih riahasiatnak ruangah sir awknak zianghman a um lo. Sikhalsehla milai riahasiatnak menmen a si ahcun thihnak a suahter.

¹¹Pathian in nan riahasiatnak a hmanzia hi zohhnik uh: ziangtlukin so taimak suahter ah a lo tuah; nan mawh lonak langter dingih nan òanzia hi! Thil sualral tuahmi nan hmuh tikah nan thin a lo tok, nan thla a phang, nan thin a heng, nan pum nan pe ih thil tisualmi cawh dingah nan tiar aw òhepòhep. Hi thu hmuahhmuah ahhin mawhnak nan nei lo ti kha nan langter a si.

¹²Curuangah khati ih ca ka ngan kha thilsual a tuahtu a um ruangah le thilsual tuahnak a tuartu a um ruang bikah a si lo. Thungaithe ih ti ahcun kan hrangih nan pumpeknak hi ziangtluk ngaiso a si, tiah Pathian mithmuh ih lang dingah ka nganmi a si.

¹³Curuangah a si kan thin a nuam ih kan tha a tho. Kan tha a tho ti lawng a si hrih lo. Nan zatein Titas nan rak bawm ih a thin nan nomternak thu Titas in in sim tikah kan lungawinak kan sim cawk lo a si.

¹⁴Titas hnenah cun nanmah ih ruangah ka porh aw rero. Nannih khal in ka tha in siatter lo. Nan hnenah thudik kan sim ringring; cubangtuk in Titas hnenih kan porh awknak khal cu thudik ah a cang.

¹⁵Cule Titas in a lo simmi nan zatein tuah nan duh daan le upatnak le òihzahnak thawn nan rak hmuah daan pawl a ruahsal vivo tikah a lo duhdawtnak hi nitin in a òhang vivo.

¹⁶Ka thinlung zatein ka lo rinsan thei hi ka lung a va awi so!

2 Korin 8

Khristian Thawhlawm

¹U le nau pawl, Masidonia peng kawhhran pawl lakah Pathian ih zaangfahnak in thil a tuahsuakmi pawl hi nan theih ve dingah kan duhzet.

²Harsatnak a phunphun an tong ih hniksagnak an tuar nasa; sikhalsehla lungawinak an neihmi hi a rak nasa ve ih anmah cu an farahzet naón siang zetin thawhlawm an pe.



³An pek thei zat tiang an pe a si tihi nan hnenih ka sim duhmi a si; an pek thei dingmi ih tlun hman an pe hrih lai a si.

⁴Judea pengih Pathian mi pawl bomnak òuanvo in zem ve uh tiah anmah ih palung in in ra dil.

⁵Himi hi kan thinlung hman in kan ruah ban lomi a si. A hmaisah ah Pathian hnenah an pum an pe aw; cule Pathian lungkimnak in kan hnen khalah an pe aw.

⁶Curuangah hnaòuan a rak thoktu Titas hi a hnaòuan pehzom dingah le hih duhdawtnak hna hi pehzom ih òhehsuak dingah kan fial a si.

⁷Nannah cu zumnak, thusimnak, theihnak, midang bom duhnak le kanmah in duhdawtnak pawlah nan lian ngaingai a si. Curuangah hi duhdawtnak hnaòuan khalah hin mi nan hleih dingah kan lo duhsak a si.

⁸Nan hrangah daan thlun ding ka tuahmi zianghman a um lo. Mi nan duhdawtnak ziangvek teu so a si, ti theih duh ah midang ih mibom an duhzia ka lo hmuhsaknak a si.

⁹Kan Bawipa Jesuh Khrih ih mi a zaangfah zia cu nan thei: Amah cu a lianzet naón nanmah ih ruangah mi farah ah a cang; cuticun a farahnak thawng in milian ih nan cannak dingah a si.

¹⁰Kan dungkum ih nan rak thokmi òuanvo hi atu-ah òheh uhla a òha tiah ka ruahnak a si. Hi hnaòuannak ahhin a òuan lawngah si loin a òuan duhnak khalah a hmaisah bik nan si.

¹¹Nan hnaòuan cu cawl loin òuan uhla òheh uh. A hramthok ih nan hngakhlapzet vekin a òheh lam khalah thinlung hiarzetin nan hnaòuan cu òheh tum uh; nan neihmi poh pek uh.

¹²Siannak thinlung nan neih ahcun nan pekmi Pathian in a co ding; Pathian in nan neih lomi a lo dil lo.

¹³⁻¹⁴Midang bomnak pek duh ruangah nan parih thilrit suan ka tum lo. Asinain tulaifangah cun neinungin nan um ruangah a farahmi pawl nan bom



ding cu a mawi paam lo maw? Cule nannih nan farah pang ih annih an lian asile an lo bawm leh ve thung ding. Cutiin bangraan ih cohlanmi nan si ding.

¹⁵Ca Thianghlim sung khalah, öTampi a khawmtu in tamtuk a nei lem lo; malte a khawmtu in maltuk a nei cuang lo,” tiah a um.

Titas Le A Rualpi

¹⁶Nanmah bawm ding kan hiar vekin Titas khal nanmah bawm dingah a hiarzet ve ih Pathian hnenah kan lung a awi ngaingai.

¹⁷Kan fialmi a lung a kim lawng si loin a lo bom ding cu a hiar tuk ih amah ih palung in nan hnen rathleng dingin a ruat aw zo.

¹⁸Amah thawn hmun khatah kawhhran kipin a Thuthang phuannak ah an hmaizah zetmi kan unau pakhat kan rak thlah cih ding.

¹⁹Culawng si loin amah cu Bawipa ih sunlawinak hrangih mi zawnruahnak hna kan òuannak ah le a bom kan lo duhnak kan langternak ah kanmah thawn khual tlawng tlang dingah amah cu Khristian mi pawl in an hrilmi le hnaòuan an thiahmi a si.

²⁰Hi bangtuk siangzet ih pekmi laksawng kan tawltrelnak ah hin soiselnak zianghman um pang lo dingin kan ralringzet a si.

²¹Kan tumtahmi cu Bawipa ih mithmuh lawngah si loin milai mithmuh khalah thildik tuah ding kha a si.

²²Cule anmah thawn kan unau dang pakhat khal kan thlah cih. Amah cu voi tamzet kan hniksak zo ih mi bom a duhzet ti kan hmu. Atu tla cu nan parah rinsannak a nei ngaingai ih lo bom ding cu a hiar sinsin.

²³Titas kan tile kan hnaòuanpi a si ih nanmah bawm dingah kan òuan tlang ringring; amah thawn kan thlah tlangmi kan unau pawl khal kawhhran ai-awhtu an si ih Khrih hnenah sunlawinak thlentertu an si.

²⁴An parah nan duhdawtnak rak langter uh; cule kawhhran pawl in cuih thu cu an thei fiang ding ih nan hrangih kan porh awknak khal hi thudik a si tiin an thei ding.



2 Korin 9

Khristian Khat Le Khat Bomnak

¹Judea peng Pathian zumtu pawl hnenih bomnak nan kuatmi thu-ah hin nan hnenah cakuat òul in ka hmu lem lo.

²Mi bom nan duh ti cu ka thei zo ih Masidonia ih a ummi pawl hnen tla ahcun nanmah ih thu-ah ka porh-aw rero zo. öAkhaia pengih a ummi kan unau pawl cu mi bom dingah kan dung kum ihsin an ralring cia zo,” ka ti hai. Nanmah ih lungthawhnak ruangah mi tampi an thin a tho ve.

³Hi kan unau pawl ka rak kuatnak san bik cu nanmah thu-ih kan porh-awk reronak hi sullam nei lo porhawknak òongkam meenah cang pang hlahseh ti ka duh ruangah a si. Asinain ka sim zo vekin bomnak pek dingih nan tummi thawn timtuh ciain rak um uh.

⁴Cuti si loin ziangtin maw, Masidonia mi pawl keimah thawn an ra ih ralrinnak zianghman nan nei lo ti kha an hmuh pang a si ahcun nanmah ih ningzah ding cu um hrihseh; kanmah hrimhrim hitluk kan lo rinsan hnuah cun kan ning a zak nasa ding a si.

⁵Curuangah keimah ka thlen hlanah hi kan unau pawl hi ka rak thlah; cule pek ding tiih nan ti ciami laksawng pawl timtuh ciaih um dingin tawlrel a òul tiah ka ruahmi an si. Cuticun ka ra thlen tikah tawlrel ciain a um dingih nan pek a òul ruangah nan pe si loin pek nan duh ruangah nan pe a si ti kha a langter ding.

⁶Thlaici malte a vorhtu in rawl malte a khawm ding; tampi a vorhtu in tampi a khawm ve ding, tihi ciing ringring uh.

⁷Zozo khal a thinlung a òhencat ngah hnuah pe seh; sir awknak thawn pe hlah seh; ka òuanvo a si, ti khalin pe hlah seh. Lungawi aipuangte ih a petu lawng Pathian in a duh a si.

⁸Cule Pathian cu nan òulmi hnakih hlei in a lo pe theitu a si ih nan hrangih a òulmi poh khopkhamin nan nei ding ih thil òha nan tuahmi parah a hlei in nan ngah ding.



⁹Ca Thianghlim in: öSiangzetin mi farah pawl cu a pek hai; A zaangfahnak cu kumkhua in a hmun,” a ti.

¹⁰Cule vorh ding thlaici a petu le ei ding rawl a petu Pathian in nan òulmi thlaici hmuahhmuah a lo pe ding; cun siang zetih nan pek ruangah nan thlaikho khal a òhanter ding ih nan paòha ding.

¹¹Pathian in siang zetih petu si ringring dingah khopkhamin a lo nungter ding; cutiin nan laksawng pekmi cu kan hnen ihsin an ngah tikah mi tampi in Pathian an thangòhat ding.

¹²Ziangahtile hi nan hnaòuanmi in Pathian zumtu pawl ih tlaksamnak tampi a bom lawng si loin minung thinlung ihsin Pathian cawimawinak tampi a suahter a si.

¹³Hi nan hnaòuanmi in a lang fiangter ruangah Khrih ih Thuthang nan pom ih hngetkhoh zetih nan din theinak ruangah siseh, nan bommi le midang pawl thawn nan neihmi siang zetih nan hlawm awknak ruangah siseh, mi tampi in Pathian hnenah lungawi thu an sim ding.

¹⁴Pathian ih zaangfahnak a tam cuang hleice nan parih a thlen ruangah lo duhzet phah in nan hrangah thla an cam ding.

¹⁵Sim cawk loin a sunglawimi Pathian laksawng hrangah lungawi thu a hnenah sim uhsi.

2 Korin 10

Paul In A Hnaòuannak Thu A òannak

¹Hmun khatih kan umtlang tikah cun a nun a òha, a òongkam a neem in ti ih kan òhen-awk hnu ahcun a ti remrem tuk aw, in timi keimah Paul in Khrih zaangfahnak le nunneemnak thinlung thawn,

²ka lo dil hai: Nan hnen ka thlen tikah ti remrem ih ka um ding òul in um hram hlah uh. Ziangahtile an hnaòuannak hi leilung duhhamnak thinlung thawn an òuan ko lo maw, in titu pawl hnenah cun hak remrem in ka ti thei ve hai a si.



³Leilung parah a ummi kan si taktak ko; sikhalsehla leilung duhnak thinlung thawn ral kan do lo.

⁴Raldonak ih kan hmanmi cu leilung hriamnam an si lo; a cak zetmi Pathian ih hriamnam sawn an si ih ral hauhruang khoh zetzet siatbalnak ih kan hmanmi hriamnam an si. A dik loih thu el awknak cu kan siatsuah òheh,

⁵Pathian kan theihnak dingah puarthaunak thawn an dawلمي khamtu hmuahhmuah kan bal òheh; minung ih ruahnak cu sal bangin kan kai ih Khrih thu ngaitu-ah kan canter.

⁶Khrih thu ngaitu nan sinak famkim zetih nan langter hnuah thu ngai lo pawl cu kan hrem thei ding.

⁷Nannah cun thil khi a lenglam hmuihmel lawngin nan zoh. Zotal in cutawkah kei cu Khrih ta ka si tiah a phuangtu an um maw? Cubangtuk an um asile anmahte ruat-awta hai seh; ziangah tile Khrih ta a si tlukin kannih khal kan si ve.

⁸Bawipa ih i pekmi thuneihnak cu a luan deuhin ka porhawknak ih ka hman khalle ka ning a zak lo; cuh thuneihnak cu nanmah siatbalnak hrangah a si lo, nanmah tundinnak hrangah a si sawn.

⁹Hitihi ka cakuatmi in nanmah òhihphaih tum rero a bang ding cu ka duh lo.

¹⁰Mihrek in, òPaul ih cakuat pawl hi an khoh ih hmual an neizet fawn; asinain a minung ngaingai in kan hnenih a um tikah cun zianghman a si cuca lo, a òongmi khal hmual a nei lo,” nan ti.

¹¹Cubangtuk minung pawl cun a lang hlat ih kan nganmi ca le nanmah thawn kan um tiki kan tuah dingmi an dang aw lo tihi an theihthiam a òul a si.

¹²Cubangtuk a saang zetih a ret-awmi pawl thawn cun kan ret-aw tlang ngam lo ding ih a òhim khal kan tahòhim aw ngam lo ding. Thungai ti-ah cun an aa a si! Anmah le anmah tah awknak ah anmahte tahfung an tuah ih cuh tahfung in anmah le anmah thu an òhen aw.



¹³Sikhalsehla kannih cu kan porh awk khalle a hleifuan lo ding; Pathian in hnaòuan in pekmi ri-khiah sung lawngah a um ding ih cuih kan hnaòuannak rikhhiah sungah cun nanmah lakih kan hnaòuanmi hi a tel a si.

¹⁴Cule nannih cu cuih rikhhiah sungih a ummi nan si ruangah Khrih Thuthang òha kengin nan hnen kan rathlen tikah rikhhiah lengih a fehmi kan si lo.

¹⁵Pathian in kan òuan dingih a retmi rikhhiah lengih hna a òuantu pawl ih hnaòuannak ah porh awk ding zianghman kan nei lo. Cuhnakin Pathian in hnaòuannak rikhhiah in pekmi sungah òuan in cuticun nanmah sungah a tum le a kau sawn in hna kan òuan thei ding ih cutiin nan zumnak a òhang sinsin ding ti sawn hi kan ruahsanmi a si.

¹⁶Cuticun midang lo sungih hna an rak òuan ciami parah porh aw loin hmundang sawnah Thuthangòha kan sim ding a si.

¹⁷Sikhalsehla Ca Thianghlim ih a ti zo vekin: öZokhal porh awk a duh asile Bawipa ih a tuahmi lawngah porh-aw seh.”

¹⁸Ziangahtile mah le mah òha a ti awtu si loin Pathian ih òha a timi sawn kha cohlan a si.

1986, YENNY, BURMA.

2 Korin 11

Paul Le Tirhthlah Deu Pawl

¹Ka aat deuh hmanah a zawizia in thiam dingah ka duh! I zawi hrih hram uh!

²Pathian in a lo thiik bangin kei khal in ka lo thiik ve a si. Nannih cu Khrih amah thawn lawng òhi-aw dingah ka ham ciami fala thiang bangtuk nan si.

³Ka phan mi cu: rulpi in a depdetnak in Evi a thlem ngah bangin nan thinlung òhat lonak in a lo thlem ding ih kimzet le thiang zetih Khrih nan thlunnak hi nan tanta pang ding tihi a si.

⁴Ziangahtile kannih ih kan phuanmi Jesuh si loin Jesuh dang deuh thu a phuangtu nan hnenih an rat khalah lungawi thatho zetin nan rak zawi thei. Kan hnen ihsin nan ngah ciami Thlarau le Thuthang òha si loin thlarau



dangpi le thuthang dangpi an ra sim tik khalah nan rak pom vivo fawn ruangah a si.

⁵Nannah in, öTirhthlahmi hleiceu tiah nan timi pawl hnakin malte hman niam cuangin ka ruat aw ve lo.

⁶Thusim lamah cun a thiam lo khal ka si ding; sikhalsehla theihnak lamah cun ka niam cuang hrimhrim lo. Ziangtik khalah le zo hnen khalah hi thu cu fiang zetin kan lo sim a si.

⁷Pathian Thuthang òha nan hnenih ka sim tikah sim man zianghman ka la lo. Nanmah sawn thupitter duh ah kei cu hnuai ah ka thla aw. Cutiuh ka um cu ka mawh maw?

⁸Nan hnenih hna ka òuan laiah khan kawhhran dangdang in in cawm. Nanmah bomnak ah an thilri ka long ka ti pei cu!

⁹Cule nan hnenih ka um sungah khan paisa hman ding ka òulzet khalle nannah cu ka lo hnaihok lo; Masidonia ihsin a rungmi kan unau pawl in ka poihaimi hmuahhmuah in run suum òheh a si. Tuihhlan vek thothoin hmailam khalah nan phurh lo rittertu cu ka si lo ding.

¹⁰Hitiuh ka porh awknak hi Akhaia peng sung khuazakip ah zohman in an daiter lo ding tiin ka sungih a ummi Khrih ih thutak in ka kam a si.

¹¹Ka lo duhdawt lo ruangah hiti in ka òong a si maw? Ka lo duhdawt ti cu Pathian in a thei ko.

¹²Tirhthlah kan si ve a ti awmi pawl in, öAnmah vek thothoin hna kan òuan ve a si,” tiah an porh awk thei lonak dingah atu ka tuahmi hi pehzom in ka tuah vivo ding.

¹³Annih tla cu tirhthlah taktak an si lo, tirhthlah deu an si. An hnaòuanmi thu-ah thuphan an per ih Khrih tirhthlah ngaingai bangin an ti awter.

¹⁴Cumi cu mangbang ding zianghman a um lo; Satan hmanin tleunak vancungmi bangtuk in a tuah aw thei a si.



¹⁵Curuangah Satan hnaòuantu a hnen-um pawl khal in dingnak hnaòuantu pawl vekin an tuah awkter a si khalle an hrangah thil olte a si. A netnak ahcun an hnaòuan daan vekin an tuar leh ko ding.

Tirhthlah Si Ruangih Paul A Tuarmi

¹⁶Ka nolh sal ding: zohman in miaa ah i ruat hlah hai seh. Asinain nannih in in ruat asile mi aa vekin i cohlang uhla malte tal ka porh aw thei ve ding.

¹⁷Hi bangtuk ih ka òongmi hi Bawipa in i òongter duhmi an si lo; porh awknak thu-ah cun mi aa vekin ka òong a si.

¹⁸Sikhalsehla milai tisa thu-ah a porh awmi an tamzet ruangah hin kei khal ka porh aw ve ding.

¹⁹Nannih cu mifim zet nan si ruangah mi aa pawl nan zawi thei!

²⁰Amah ih thuthu in nunter a lo duhtu, a lo bum ih a lo hlawktu, thang in a lo awktu, a lo hmuhsuamtu le nan biang a lo bengtu pawl khal nan zawi thei!

²¹Kannah pawl cu kan òih a hrut tuk ih cubangtuk cun kan tuah ngam ve lo tiih phuan ding hi ka ning a zak. Sihmansehla zokhal thil pakhatkhat thu-ah a porh awk ngam a si ahcun, kei khal mi aa bangin ka òong ding, amah tluk tein ka ral a òha ve ding.

²²Hebru mi an si maw? Kei tla ka si ve. Israel mi an si maw? Kei khal ka si ve. Abraham ih tefa sin an si maw? Kei khal ka si ve.

²³Khrih riantu an si maw? Kei hi miaa ka bang, asinain thungaite in annih hnak cun Khrih riantu òha ka si sawn. Annih hnakin ka hnaòuan a khung sawn; voi tam sawn thawng thlakmi ka si; voi tamsawn vuak ka tong, cule voi tampi thi dok nungngaan in ka tuar.

²⁴Judah pawl in voi sawmthum le voikua in òum nga rori in thawi.

²⁵Rom mi pawl in voithum in thawi, cule lungto dennak voikhat ka tuar. Tangphawlawng siat voithum ka tong, voikhat tla cu nazi kul hluanli sung tiffinriat parah ka taang.



²⁶Voi tampi khual ka tlawnnak ah tilik le suamhmang ruangah thinphannak ka tong ih ka phunpi Judah mi hnen in le Zentail mi hnen khalin òihnungza ka tong. Òihnungza a phunphun khawpi sungah le hramlakah siseh, tiffinriat parah le rualpi deu ka neihmi hnenin siseh ka tong ringring.

²⁷Hnaòuan khung cat loin a um ih voi tampi ihnak caan nei loin ka um; rilrawng le tihal in ka um; voi tampi beunak nei lo, ei ding rawl khopkham nei lo le hnipuan nei loin ka um.

²⁸Cule thildang thu rel loin kawhhran zawn ka ruahnak hrimhrim in nitin thilrit bangin i nen.

²⁹Mi pakhatkhat a òawnòai asile kei khal òawnòai in ka thei aw ve; pakhatkhat sualnak sungih a bah asile thinharnak in ka khat.

³⁰A porh aw ding ka si ahcun ka derdainak a langtertu thil parah ka porh aw ding.

³¹Bawipa Jesuh ih Pa le a Pathian kumkhua in a hmin cu thangòhat si ko seh; Amah in thuphan ka per lo ti a thei.

³²Damaskas khawsungih ka um laiah Siangpahrang Aretas kuthnuai ih mangki bawi in khawpi kulhnak kotka kipah keimah kai dingin palik a ret.

³³Sikhalsehla ong pakhat ihsin a lengah bawm in in thlak ih cutin ka luat.

1986, YENNY, BURMA.

2 Korin 12

Paul In Langnak A Hmuhmi

¹Zianghman òhathnemnak a um lo khalle ka porh awk a òul. Sikhalsehla atu cu Bawipa ih i pekmi langnak le thuphan thu pawl ka sim ding.

²Kan dung kum hleili laiah ka theihmi Khristian pakhat cu van dot thumnak ah cawi in a um. (A ruangpum rori in a si maw, si lo ti ka thei lo; Pathian lawng in a thei.)

³⁻⁴Ka nolh sal ding; himi pa cu Paradis ah cawi a si, ti ka thei. (Ka ti zo bangin, a taksa in a cang ngaingai maw, langnak a ngahmi a si maw, ka thei



lo; Pathian lawng in a thei.) Cutawkah cupa cun minung ih sim le rel theih lomi le simrel siansak lomi thu a thei.

⁵Curuangah hi pa ih thua ka porh aw ding; ka derdainak langtertu thil dah tilo keimah ih thu-ah cun ka porh aw lo ding.

⁶Ka va porh awk ngaingai hmanah mi aa ka si lem lo ding, ziangah tile thudik ka sim ding ruangah a si. Asinain ka porh aw lo ding, ziangah tile ka tuahmi a hmutu le ka òongmi a theitu in ka sinak taktak an theihmi hnaki sangdeuh in zokhal ih in zoh ding kha ka duh lo.

⁷Sikhalsehla khawruahharza thil tampi ka hmuh ruangah ka puarthau lonak dingah ka taksa sungah hling i pek. Cuih hling cu Satan palai bangin hna a òuan ih ka puarthau lonak dingah i vuaktu le i khawngtu a si.

⁸Voithum tiang Bawipa ih hnenah thla ka cam ih hi thil hi hlonhlo dingin ka dil.

⁹Asinain i run let ih, öKa zaangfahnak cu na hrangah a tawka a si; ziangah tile na ònòaih caan hi ka cah bik caan a si,” a ti. Curuangah Khrih cahnak le humhinnak cu ka hnenih a umnak dingah ka ònòaihnak khalah hin hmai hngal zetin ka lung a awi.

¹⁰Cuticun Khrih ruangah ka ònòaih tikah siseh, hmuhsuam nautatnak, mangbang vansaannak, hremnak le harsatnak ah siseh, lungkim zetin ka um thei zo. Ziangah tile ka ònòaih caan hi ka cah laitak a si.

Paul In An Zawn A Ruahnak

¹¹Mi aa nundaan in ka nung; nanmah in cuti ih nung dingin in tuah a si! Ka parih lungkimnak a langtertu ding cu nanmah nan si. Zianghman ka va si lo hmanah, öTirhthlahmi hleice,” pawl hnak cun malte hman ka niam cuang lo.

¹²Thinsaunak thawn nanmah lakah khawruahhar le hmuhsaknak mak tampi ka tuah ih cumi cun tirhthlah taktak ka si kha an langter.

¹³Kawhhran dang pawl hnakin ziang vekin so sia cuangin ka lo tuah? Paisa bomnak dilin ka lo hnaihnok lo lawng hi a si ko lo maw? Ka palhnak hi in ngaidam hram uh.



14Atu hi nanmah lo tlawn ka tum a voithumnak a si, zianghman ka lo dil lo ding. Ka duhmi cu nan paisa a si lo, nanmah nan si. Thungai ti ahcun faale in mahih nu le pa cu cawm ding a si leem cuang lo; nu le pa sawn in faale cu cawm ding a si.

15Nanmah bomnak ah hin ka neihmi hmuahhmuah le ka taksa pum hi hman òheh ka duh. Hi bangtuk ih ka lo duhdawt zet ruangah in ngaih lo sawn ding maw?

16Nan hrangah thilrit ka si lo ti cu nanmah khal in a dik nan ti ko ding. Asinain mi òhenkhat in, mi depde a si, bumnak thang in in awk, nan ti.

17Cucu ziangtinso a si thiam? Nan hnenih palai ka thlahmi pawl kha bumnak thawn hlawnak hawl duhik ka hmanmi an si maw?

18Titas cu nanmah ra tlawng dingin ka dil ih amah thawn fehtlang dingah kan Khristian unau pakhat tla ka thlah. Titas in amah ih hlawnak ah in hmang nan ti ding maw? Amah le keimah cu thinlung khat nei in hna kan òuantlang ih kan nundaan tla a bang aw, a si sawn lo maw?

19Nan hmaiah hin kan sinak òan in a òong ringringtu kan bang thei meen. Cumi cu a dik lo! Pathian ih mithmuh ah Khrih in òongter in duhsakmi kha kan òong a si. Ka duhdawtmi u le nau, ziang hmuahhmuah kan tuahmi hi nanmah bomnak hlirih kan tuahmi an si.

20Asinain nan hnen ka thlen tikah cuvek si hai sehla ti ka saduhthah mi vek nan si lo pang ding tihi ka phang ih, kei khal cuvek sisehla ti in duhsak vekin ka si lo pang ding ti khal ka phangzet ve. Nan lakah tawh awknak, iksiknak, thintawinak, mahih zawnruahnak, hmuhsuamnak le relsiat awknak, puarthaunak le buai rurinak thawn um in ka lo hmu pang ding tihi ka phang a si.

21Nan hnen ka ra thlen sal tikah hin ka Pathian in nan mithmuh ah ningzak in i tuah ding ti ka phang; cutin kan dunglam caanah sualnak a tuahtu pawl, thil borhhlawh a phunphun, tisa hiarnak le nu pa sualnak an tuahmi sir awknak an neih lo ruangah ka òap rero ding ti ka phang a si.



1986, YENNY, BURMA.

2 Korin 13

Ralrin Peknak Le Cibai buknek

¹Atuih òum hi ka lo tlawn a voithumnak a si ding. Ca Thianghlim in, öSual puh awknak a um tikah theihpitu pahnih maw, pathum maw in an dinpi lawngah a dik ti ding a si,” tiah a ti.

²Kan dungih sualnak a tuahtu pawl hnenah siseh, midang pawl hnenah siseh, hi thu hi ka sim duh. Kan dung a voihnihnak ka lo tlawn laiah ka sim zo; asinain lamhla ih ka um caan khalah hin ka sim sal ding; nan hnen ka rathlen sal tikah cun zohman ka dimdoih lo ding.

³Cuticun Paul ih òongmi hi Khrih ih òongkam ngaingai a si maw? tiah nan ti òheumi cu nan hmu fiang thluh ding. Khrih in nan parih hna a òuan tikah a òawnòai lo sokhaw; nanmah lakah a cahnak a langter a si.

⁴Ziangahtile òawnòai zetin thinglamtah parah an that naón atu cu Pathian ih cahnak in a nung. Amah thawn kan pehzom awk tikah kan òawnòai ve naón nanmah thawn kan pawlkomnak ahcun a nunnak sungah Pathian ih cahnak kan òawm aw ding.

⁵Zumnak sungah kan um maw um lo ti theih fiangnakah nanmah le nanmah cek aw uh. Jesuh Khrih kan sungah a um taktak nan ti thei maw? A um taktak lo a si ahcun nan cek awk tikah mi hlawhtling lo nan si.

⁶Asinain kannih cu kan hlawhtling tihi nan thei ding ka zum.

⁷Kannih kan hnaòuannak ah kan hlawhtling a si ti langternak ah si loin, kannih hi a tlasammi kan bang hmanah nannih cun a dik lomi tuah loin a dikmi sawn nan tuahnak dingah Pathian hnenah thla kan cam.

⁸Ziangahtile thutak cu kan dodal thei lo ding; a òanpi lawng kan òanpi thei.

⁹Kannih cu kan òawnòai naón nannih cu nan cah ruangah kan lung a awi. Curuangah mi famkim nan sinak dingah kannih khal in thla kan cam.



¹⁰Curuanghai a langhlat khalin nan hnenah hi ca ka ngannak a si; ziangah tile Bawipa in thuneihnak i pek mi hi nanmah siatbalnak dingah si loin tundinnak dingah a si ih nan hnen ka ra thlen tikah khoh tukin nan parah ka hman òul lo dingah ka tummi a si.

¹¹Atu cu u le nau tla, damteón rak um hram uh. Famkim dingin zuam aw uh. Ka lo dilnak kha rak ngai uh; pakhat le pakhat thinlung rualtein um uh; remte le daitein um uh. Cule duhdawtnak le daihnak Pathian cu nanmah thawn a um ding.

¹²Pakhat le pakhat a thianghlimmi hnamnak thawn cibai buk aw uh. Pathian mithiang hmuahhmuah in cibai buknan an lo kuat a si.

¹³Bawipa Jesuh Khrih ih zaangfahnak, Pathian ih duhdawtnak le Thlarau Thianghlim ih pawlkomnak cu nan zate hnenah um hram seh.



Galati

Galati 1

¹Galati kawhhran pawl hnenah tirththlah Paul in ca ka lo kuat. Thuthang òha phuang dingih tirththlah si dingah hin milai ih hrilmi le thlahmi ka si lo; Jesuh Khrih thihnak ihsin a thotertu Pa Pathian le amah Jesuh Khrih ih hrilmi le thlahmi ka si.

²Hitawkih a ummi unau pawl tla thawn Galati ih kawhhran pawl cibai kan lo buk a si.

³Kan Pa Pathian le Bawipa Jesuh Khrih in zaangfahnak le daihnak cu lo pe hram seh.

⁴Tuihsan sansia sung ihsin kannih luatter dingah Khrih cun Pa Pathian duhnak thlun in kan sualnak ruangah a nunnak a pe zo.

⁵Pa Pathian hnenah sunlawinak cu a kumkhua in um camcin hram seh! Amen.

Thuthang òha Pakhat

⁶Ziang kar lote sungah Khrih zaangfahnak thawn a lo kotu cu nan dungtun ih Thuthang òha dang nan pan lohli ka hmuh tikah ka mang a bang ngaingai.

⁷Thuthang òha dang, ó a um ngaingai ruangih ka timi a si lo; nan thinlung a lo hnaihnoctu le Khrih Thuthang òha thleng a tum rerotu minung an um ruangih ka timi a si.

⁸Kanmah siseh, vancungmi khal siseh, nan hnenih kan phuan ciami Thuthang òha si loin thuthangòha dang simtu an um a si ahcun camsiat si ko seh!

⁹Kan lo sim zo naón atu-ah ka sim sal ko pei: nan pom ciami Thuthang òha siarlo thuthangòha dang simtu cu camsiat si ko seh.

¹⁰Hitih ka ti tikah milai lungkimnak hawl rero ka bang maw? Ka tummi cu milai ih lungkimpinak a si lo; Pathian ih lungkimpinak a si sawn. Milai ih thangòhatnak ka hawl maw? Mi hmai ih hminòhatnak ka hawl a si ahcun Khrih ih hnaòuantu ka si lo ding.

Khrih Ih Tirththlah Cannak



- ¹¹Ka u le ka nau tla, Thuthang òha ka phuanmi hi minung ih thokmi a si lo, tihi nan hnenah ka langter duhmi a si.
- ¹²Minung hnen ihsin ka ngahmi a si lo; milai zohmanih in zirhmi khal a si fawn lo. Jesuh Khrih amah in ka hnenih a phuanmi a si.
- ¹³Ka rak nuncan òheu daan cu nan thei thluh ko. Judah biaknak ka thlun laiah cun Pathian ih kawhhran pawl ka hremsiat ih cihmit dingah ka rak zuam ciamco.
- ¹⁴Judah biaknak thlun lamah cun ka khukòhi lakah a fel bikmi ka si. Kan pupa daan thlun lamah cun a hleice in rinsan tlak taktak ka si.
- ¹⁵Sikhalsehla Pathian cun a zaangfahnak thawngin ka suah hlan hmanin i hril ih amah ih hnaòuantu si dingah i ko.
- ¹⁶A Thuthang òha Zentail mi hnenih phuang dingah, a Fapa ka hnenih a run langter tikah milai zohman thuron dingah ka pan lo.
- ¹⁷Jerusalem ih a ummi ka hlanih tirhthlah a rak si zomi pawl khal ka pan lo. Zamrang in Arabia sawn ah ka feh ih Damaskas ah ka ra kir sal.
- ¹⁸Kum thum hnu lawngah Piter tong dingin Jerusalem ah ka feh ih a hnenah zarh hnih ka caam.
- ¹⁹Kan Bawipa ih naupa Jeim siarlo, tirhthlah dang zohman ka tong lo.
- ²⁰Hitihih ka nganmi hi thudik a si; thuphan a si lo ti cu Pathian Amah in a thei.
- ²¹Cuih hnuah Siria le Silisia ramah ka feh.
- ²²Culai ahcun Judea ram Khristian pawl cun pumpak in in thei hrih lo.
- ²³“In rak hrem rerotu in atu-ah cun siatsuah a rak tummi kan zumnak thuhla cu a phuang ciamco a si,” tiin mi ih an simmi an thei ih,
- ²⁴cutiin keimah ruangah Pathian an thangòhat. YENNY, BURMA.

Galati 2

Paul Le Tirhthlah Dangdang



- ¹Kum hleili hnuah Barnabas thawn Jerusalem ah ka feh sal. Titas khal ka fehpi ve.
- ²Pathian in i fial ruangah ka feh a si. Pumpak in Khristian hotu pawl ka tong ih Zentail mi hnenah Thuthang òha ka phuan thu an hnenah ka sim. Ka rak òuan ciami siseh atuih ka òuan rero laimi khal siseh thulolak ih cang òheh ding cu ka duh lo.
- ³Ka hnaòuanpi Titas cu Grik mi asinain serhtan dingah zohman in kan hneek lo;
- ⁴serhtan seh titu khal an um. Mi òhenkhat zumtu ngaingai vekin an umter-aw ih kan lakah lutthup tahratin Khrih Jesuh thawn kan pehzom awknak ruangih zalennak kan conak thu hi thlingthlatu an um. Kanmah pawl hi salih cang sal dingah an duhmi a si.
- ⁵Sikhalsehla nan hrangah Thuthang òha felfai teih humhim kan duh ruangah kar khatte hman dung kan sip lo.
- ⁶Hotu bangtuk ih ruahmi pawl in ruahnak thar zianghman in pe lo. Pathian cun a lenglam thil a zoh lo ruangah cuih hotu pawl cu ziangbangtuk an si khalle ka hrangah cun a lamdangnak a um cuang lo.
- ⁷Ruahnak thar petu lam si loin Judah mi hnenah Thuthang òha phuang dingah Piter cu Pathian in òuanvo a pekmi an hmuh vekin, kei khal Zentail mi hnenah Thuthang òha phuang dingin Pathian in òuanvo i pek kha a hmutu an si.
- ⁸Ziangtin tile, Pathian ih huham thawngin Judah mi hnenah Piter cu tirhthlah a si vekin kei khal Zentail mi hnenah tirhthlah ka si ve.
- ⁹Hotu ih ruahmi Jeim, Piter le Johan pawl in hi hnaòuan sunglawi hi Pathian in i pe ti kha an thei thiam; curuangah hnaòuan tlang kan si ti langternak ah Barnabas thawn kan kut in kai. Cule keimah le Barnabas cu Zentail mi lakih hnaòuan dingah le annih cu Judah mi pawl lakih hnaòuan dingah lungkim tlangnak kan nei.



¹⁰In dilmi pakhat cu an lakih mifarah pawl hngilh lo ding kha a si ih cumicu taimak suah ih òuan rero kan duhmi a rak si ko.

Antiok Ah Paul In Piter A Kawk

¹¹Cule Antiok khua ih Piter a ra tlawn tikah misenpi hmaiah langhngan in ka mawhthluk, zianghatile a mawh a si ti a fiang.

¹²Jeim ih a rak thlahmi pawl an ra thlen hlanah cun Zentail unau pawl thawn rawl an ei tlang òheu; asinain cu pawl an ra thlen hnu cun serhtan a òanpitu pawl a òih ruangah Zentail mi pawl cu a hrial ih an hnenah rawl a ei duh nawn lo.

¹³Judah mi kan unau pawl khal Piter vekin an ral a hrut ih dungah an siip. Barnabas tiangin an ralhruh cu an suan ve.

¹⁴Thuthang òha ih in hmuhsakmi lamzin ding vekin an thlun lo ti ka hmuh tikah Piter cu misenpi hmaiah, òNang cu Judah mi na si naón Judah nundaan vekin nung loin Zentail mi vekin na nung. Cutiin asile ziangtinso Zentail mi pawl cu Judah daan vekin nung dingin na hnek thei ding?” tiah ka ti.

Judah Mi Siseh Zentail Mi Siseh, An Rinnak Ruangah Run An Si

¹⁵Thungaithe ih kan ti a si ahcun kannih cu kan suahtlak ihsin Judah mi kan si ih, òZentail misual pawl, ó kan si hrimhrim lo.

¹⁶Sikhalsehla minung cu Jesuh Khrih rinnak ruang lawngin Pathian hmaiah thiamcoter a si; Daan thlunnak in a si dah lo, ti kan thei. Curuangah kannih khal Khrih kan rinnak thawngin Pathian hmaiah thiamcotermi kan sinak dingah Khrih Jesuh cu kan zum. Ziangtin tile Daan thlunnak thawngin milai zohman Pathian hmaiah thiamcoternak an ngah lo.

¹⁷Cule Khrih thawn kan pehzom awknak ruangin Pathian hmaiah thiamcotermi si dingih kan zuam rero tikah hin Zentail mi vekih òMisual pawl! ò tiih kawh kan co a si ahcun Khrih hi sualnak ih in fehpitu a si, ti a theih ding maw? Theih hrimhrim hlah!

¹⁸Ka bal ciami daan kha ka thlun sal a si ahcun Daan a buartu cu keimah ka si, ti ka langter a si.



¹⁹Daan thuhla ahcun kei cu mithi ka si; Pathian ah nung dingin daan in kei cu i that zo a si. A thinglamtah parah kei cu Khrih thawn thahmi ka si zo.

²⁰Curuangah a nungtu cu kei ka si nawn lo; ka sungih a nungtu Khrih sawn a si. Atuih ka nun hi cu i duhdaw ih ka hrangah a nunnak a petu Pathian Fapa rinnak in ka nung a si.

²¹Pathian ih zaangfah thinpemnak cu ka el thei lo. Minung cu Daan thlunnak ruang ih thiamcoter a si ahcun Khrih thihnak cu man nei lo ah a cang a si. YENNY, BIRMA.

Galati 3

Daan Maw Zumnak So?

¹Galati mi-aa rual! Zoso a lo polhtu? Jesuh Khrih thinglamtah parih a thihnak cu nan mit ah fiang zetin a cuang a sisi!

²Hi thil hi i simhnik uh: Pathian Thlarau nan comi hi Daan ih a lo fialmi nan tuah ruangah maw, a si lole Thuthang òha nan theihnak le nan rinnak in so nan ngah?

³Hi tluk lawmmam in nan aa maw si! A hram nan thok laiah cun Thlarau thawn nan thok; a net lam atu ahcun nanmah ih cahnak thawn netter nan tum maw si?

⁴Nan nunnak ih nan ton ciami hmuahhmuah thuphan ah maw a can òheh? Thuphan cu an si òheh lo ding naón!

⁵Pathian in Thlarau a lo pek ih nanmah lakah mangbangza a tuahmi kha Daan ih a lo fialmi nan tuah ruangah maw a si? a si lole Thuthang òha nan thei ih nan zum ruangah so a si?

⁶Abraham ih thu kha ruathnik uh. Ca Thianghlim ah, öAbraham in Pathian a zum ih cutiuh a zumnak ruangah Pathian in miding ah a co,” tiah a um.

⁷Nan theih dingmi cu, Abraham ih tefa ngaingai cu zumnak neimi hi an si.

⁸Ca Thianghlim in, öAn zumnak ruangah Zentail mi pawl cu Pathian in miding ah a co ding a si,” tiah a rak ti cia zo. Curuangah Abraham hnenah,



öNangmah thawngin mi hmuahhmuah Pathian in a thlawsuah ding,” tiah Ca Thianghlim in Thuthang òha cu a rak than.

⁹Abraham in a zum ruangah thlawsuahnak a co. Cubangtuk in zumtu hmuahhmuah cu thlawsuahnak an co ve ding.

¹⁰Daan thlunnak a rinsantu cu camsiatnak hnuai ih a ummi an si. Ziangahtile Ca Thianghlim in, öZozo khal Daan cabu sungih nganmi vek rori ih a thlun ringring lotu cu Pathian ih camsiatnak hnuai ah an um a si,” tiah a ti.

¹¹Ca Thianghlim in, öZumnak ruangih Pathian thiamcotermi lawng an nung ding,” a ti ruangah Daan thlunnak in zohman thiamcoter an si lo, ti cu a fiang zo.

¹²Curuangah Daan le zumnak cu pehtlahi awknak an nei lo. Ca Thianghlim in, öDaan ih fialmi vek rori ih a tuah òhehtu cu a nung ding,” a ti.

¹³Sihmansehla Khrih cu kan hrangih camsiatmi a si ruangah Daan ih a thlenpimi camsiatnak ihsin in runsuak zo. Ziangahtile Ca Thianghlim in, öZokhal thing parih thlai a si mi cu Pathian camsiatnak cotu a si,” tiah a ti.

¹⁴Cuticun Khrih Jesuh ih zaarah Pathian in Abraham hnenih a tiammi thlawsuah cu Zentail mi in an conak dingah le zumnak thawngin Pathian ih tiam ciami Thlarau kan conak dingah a si.

Daan Le Thutiam

¹⁵U le nau pawl, nitin kan hmuh kan tonmi ihsin tahòhimnak ka la ding: thu pakhatkhatah mi pahnih an lungkim in lungkimnak an tuah tikah zohman in an phiat thei lo ih an beet thei fawn lo.

¹⁶Cuvekin Pathian in Abraham le a tefa hnenah thutiamnak a tuah. Ca Thianghlim in, öTefa pawl,” ti òongfang a hmang lo, öTefa,” ti lawng a ti ih a sim duhmi cu mi pakhat a si ih cucu Khrih a si.

¹⁷Ka sim duhmi cu, Pathian in Abraham thawn thukamnak a tuah ih cumi cu thlunsuak dingah a tiam aw. Kum zali le sawmthum hnu-ih pekmi Daan cun Pathian thukam cu a phiat thei lo. A thutiammi khal a lakah a cangter thei fawn lo.



¹⁸Ziangahtile Pathian ih laksawng cu Daan ruangah a si, ti a si ahcun Amah ih thutiamnak thawngin a si lo, tiah a cang ding. Sikhalsehla Abraham hnenah Pathian in laksawng a peknak san cu a hnenah thutiamnak a tuah zo ruangah a si.

¹⁹Cuti asile Daan ih òhathnemnak ziangso a si? Daan cu sualnak timi hi ziangso a si ti langternak ah a si ih Pathian ih tiam ciami Abraham ih tefa a ra thlen tiang um ringring dingih pekmi a si. Daan cu vanmi pawl ih pekmi a si ih vanmi le minung karlakah palai pakhat a rak um.

²⁰Asinain mi pakhat lawng hna a òuannak ahcun palai um a òul lo; Pathian cu pakhat lawng a si.

Daan Ih Tumtahmi

²¹Cuti asile Daan le Pathian ih thutiam cu an kalh-aw maw si? Kalh-aw hrimhrim hlah! Ziangahtile minung hnenah nunnak pe theitu daan rak um sehla, cuih daan thlunin Pathian hmaiah thiamcoter an si òheh ding.

²²Sikhalsehla Ca Thianghlim in, òLeilung pumpuluk hi sualnak huham hnuai ah a um,” a ti. Curuangah Jesuh Khrih rinsannak thawng lawngih tiam ciami Pathian ih kammi laksawng cu a zumtu hnen lawngah pek a si.

²³Asinain zumnak tikcu caan a thlen hlanah cun Daan in thawngtlami bangin in hrengtaar; cumicu rinnak a suah hlan sung a si.

²⁴Curuangah rinnak thawngin Pathian hmaih thiamcotermi kan si leh-nak dingah, Daan cu Khrih a rat hlan sung in khortu a si.

²⁵Atu cu rinnak a ra thlen zo ruangah Daan cu in khortu a si nawn lo.

²⁶Rinnak thawngin nan zatein Pathian ih fa nan si ih Khrih Jesuh thawn nan pehzom aw zo.

²⁷Khrih thawn pehzom awknak sungih hnimmi nan si zo ih atu ahcun Khrih nunzia thawn nan thuum aw a si.

²⁸Curuangah Judah mi le Zentail mi tiah thleidannak a um nawn lo; sal le miluat karlakah siseh, nunau le mipa karlak khalah siseh, thleidannak a um



nawn lo. Nan zatein Khrih Jesuh thawn nan pehzom awknak sungah pakhat nan si.

²⁹Khrih ta nan si ahcun Abraham ih tefa nan si ih Pathian thutiam cia vekin a ro cotu nan si. YENNY, BURMA.

Galati 4

¹Ka sim duhmi cu hiti in a si: fa pakhat cu a pa ih ro co òhehtu ding le ziang hmuahhmuah a neitu ding va si hmansehla nauhak a si laiah cun sal bangtuk in tuah a si.

²Nauhak a si sungah cun a pa ih tikcu a tinmi a kim hlanah cun a kilkhawitu le a thilri a tawlrel saktu an um.

³Cuvekin kannih khal thlarau lamih pitling kan si hlanah cun lei le vanih thuneitu thlarau pawl ih sal kan si.

⁴Sikhalsehla tikcu tinmi a thlen tikah Pathian in a Fapa a run thlah. Nunau sung ihsin a suak ih Judah daan hnuai ah a nung.

⁵Cumi cu Daan hnuai ih a ummi pawl tlen dingah le Pathian fa ih kan can theinak dingah a si.

⁶Cule a faale nan si langternak ah Pathian in a Fapa ih Thlarau cu kan thinlung sungah a run thlah. Kan thinlung ihsin, öAbba, ka Pa,” tiah a autu cu cuih Thlarau cu a si.

⁷Cuti a si ruangah sal nan si nawn lo; fa nan si zo! Cutiin a fa nan si ruangah Pathian in a rocotu ah a lo tuah zo.

Paul In Galati Khristian Zawn A Ruat

⁸Hlanah cun Pathian nan rak thei lo; curuangah Pathian a si ngaingai lomi ih sal nan rak si.

⁹Sikhalsehla atu-ah cun Pathian nan thei ngah zo, a si lole Pathian in a lo thei ngah zo, kan ti pei; cuvek hnuah ziangtinso kha bangtuk thlarau òawnòai le òhathnemnak nei lo pawl hnenih kir nan duh sal? An sal si sal ding cu ziangah so nan duh?



¹⁰Nannih cun ni hleice, thla hleice, caan hleice, le kum hleice nan nei ih ulh nan hmang.

¹¹Nanmah zawn ruat na-ah ka thin a baang. Nan hrangah zonzai ih kan òuanmi hmuahhmuah cu thulolak ah a cang òheh ding tihi ka phang a si.

¹²Ka u le ka nau tla, nanmah bangin ka um zo; nannih khal Daan ih thu ahcun keimah bangin um ve uh, tiah ka lo dil. Atu tiang ka parah siatnak nan tuah hrih lo.

¹³Nan hnenah a hmaisai bik Thuthang òha ka phuan ah khan ziangruangah a si ti cu nan ciing lai ding; ka nat ruangah a si kha!

¹⁴Ka harhdam lonak cu nan hrangah thilrit zet a si ko naón nannih in in hmuhsuam lo ih in dungtun siang lo. Cu ai-ah vanmi bangin siseh, Khrih Jesuh bangin siseh, in tlunter ih òha zetin in zoh.

¹⁵Culai ahcun nan lung a rak awizet hngin! Atu-ah cun hlanvek nan si nawn lo. Ziang nan cang òheh? A cang theimi sisehla nan mitmu hman phorh tahratin in pe siang ding ti cu keimah rori in ka sim ngammi a rak si.

¹⁶Atu-ah cun thudik ka lo sim ruangah nan ralah ka cang riangri maw si?

¹⁷Midang pawl in nan hrangah an lo ruatzet a bang naón an tumtahmi ngaingai cu a òha lem lo. An tummi cu keimah le nanmah hi òhenter ih nan hrangih zawnruahnak an neih vekin nannih khal in an hrangah zawnruahnak nei in anmah òantu si uhla tihi a si.

¹⁸Cubangtuk zawnruah awknak neih cu tumtahnak a òhat ahcun a òha zetmi a si. Nan hnenih ka um sung hrang lawngah si loin ziangtik khalah a òha ringringmi a si.

¹⁹Ka duhdawtmi ka faale pawl, nunau in nauhrinnat a tuar vekin Khrih hmuihmel nan sungih a seem hlanlo ka tuar sal hrih ding a si hi!

²⁰Atu-ah hin nanmah thawn umtlang sehla ka va duh so; cule ka aw-ka tla a dang deuh ding naón! Ka mang nan bangzet a si.

Hagar Le Sarah Tahòhimnak



²¹Nanmah lakah Daan hnuai ih um duh hrih pawl thu ka lo sut hnik pei: Daan ih a timi hi nan thei ngah ngaingai lo maw?

²²Daan cabu cun, Abraham in fapa pahnih a nei; pakhat cu a salnu in a hrinsak ih a dang pakhat cu a luatmi nunau in a hrinsak a si, a ti.

²³Salnu ih hrinmi pa cu fa dang hrin keel vekih hrinmi a si; sikhalsehla a luatmi nu ih hrinmi fapa cu Pathian thukamnak ruangih neihmi a si.

²⁴Hi pahnih thu hi tahòhimnak ih hman theimi an si. Nunau pahnih hi thukamnak pahnih can-ai an si. Saltannak ih fa a neitu Hagar cu Sinai tlang ih pek mi thukam a si.

²⁵Arabia ram Sinai tlang ai-ih a dingtu Hagar cu Jerusalem khawpi ai-awhtu a si ih a faale pawl cu saltannak sung ummi an si òheh.

²⁶Sikhalsehla vancung Jerusalem cu a luatmi nu a si ih amah cu kan zate ih nu khal a si.

²⁷Ca Thianghlim in, öNang nucing, na lungawi aw! Nauhrinnat a tuar dah lo nu, lungawi aipuang in au aw! Ziangah tile tlansan zomi nu in a pasal thawn a umtlang ringring mi nu hnakin faate tam sawn a nei ding,” a ti.

²⁸Ka u le ka nau tla, atu-ah cun Isaak bangin Pathian thukamnak thawngih hrinmi Pathian ih faate nan si.

²⁹Culai ahcun minung daan vekih hrinmi fapa in Pathian Thlarau thawngih hrinmi fapa cu a hrem. Atu khalah cuvek thotho in a si.

³⁰Asinain Ca Thianghlim sungah ziangtinso a um? öSalnu le a fapa cu dawihlo aw; ziangah tile salnu ih fapa le a luatmi nu ih fapa cu an pa ih roco tlangtu an si thei lo ding,” tin a um.

³¹Curuangah ka u le ka nau tla, kannih cu salnu ih fa kan si lo, a luatmi nu ih fa kan si. YENNY, BURMA.

Galati 5

Nan Luatnak Kha Kilkhawi òha Uh



- ¹Khrih in in luatter zo ih miluat kan si zo. Curuangah fektein ding uhla sal cang sal nawn hlah uh.
- ²Ka simmi ngaihnik uh: serh nan tanter awk a si ahcun Khrih cu nan hrangah zianghman òhathnemnak a nei hrimhrim lo, tinak a si.
- ³Ralrinnak thu ka nolh sal ding: zokhal serh a tanter awk a si ahcun Daan a zatein a thlun òheh a òul.
- ⁴Nanmah lakah Daan thlun tahratin Pathian hmaiah thiamcotermi si a tumtu cu Khrih thawn nan pehzomnak hri nan saattan zo a si. Culawng a si lo, Pathian zaangfahnak ih lenglamah nan thleng zo.
- ⁵Asinain kannih kan ruahsanmi cu Pathian Amah in thiam in coter ding, tihi a si. Cumi cu kan rinnak thawngin Pathian Thlarau ih huham in a tuahsuak ding tiah kan hngakhlap òiaòiami cu a si.
- ⁶Ziangahtile Khrih Jesuh thawn kan pehzom awk ahcun serhtan siseh tan lo khal siseh a dang nawn lo. A thupi mi cu duhdawtnak thaw-ih hna a òuantu zumnak lawng a si.
- ⁷Nan fehdaan a rak òhazet ko. Thutak thlun cu zo in so a lo leem ih nan bansan?
- ⁸A lo bansan tertu cu Pathian a si ual lo. Anih cu nanmah a lo kotu sawn a sisi.
- ⁹“Thilnu fate in sanghlom zate a thoter,” an ti òheumi a kim ngaingai a si hi!
- ¹⁰Asinain nan hrangah ka bei a dong lo. Kan Bawipa sungih kan pehzom awknak ruangah hin nan thinlung a lamdang lo ding ti cu ka zumzet ko. A lo tuaitamtu cu, zo a va sihmanah, Pathian ih hremnak a tong ding a si.
- ¹¹Ka u le ka nau tla, serhtan a òul a si tiin thu ka sim ngai sisehla ziangah so hremnak hi ka tuar hrih? Cutiin thu ka sim ngai sisehla, Khrih thinglamtah thu ka sim mi hi mi rilhbahnak ah a cang lo ding.
- ¹²A lo hnaihnoctu pawl hi an lamzin zawh lawlaw in an til tla per-aw lawlaw hai sehla ka va duh so!



¹³Asinain ka u le ka nau tla, nannih cu miluat si dingah kawhmi nan si. Sikhalsehla cuih luatnak cu nan taksa diriamternak ah canter hlah uh. Cuhnakin duhdawtnak thawn pakhat le pakhat rian aw in bawm aw ton uh.

¹⁴Ziangahtile Daan hmuahhmuah cu, öNangmah na duh awk vekin na innhnen na duhdaw pei,” timi thukham pakhat sungah hin a kim òheh a si.

¹⁵Asinain hramlak ramsa bangin nan nung ih pakhat le pakhat nan keeu nan deh aw a si ahcun ralring uh, nan cemral leh ding a si.

Thlarau Nunnak Le Minung Tisa

¹⁶Ka sim duhmi cu hiti in a si: Thlarau in nan nunzia a uk a si ahcun minung tisa hiarnak cu a di nan riamter lo pei.

¹⁷Ziangahtile minung tisa duhnak le Thlarau duhnak cu an ral aw. Minung tisa ih duhmi kha Thlarau in a hua ih Thlarau ih duhmi kha tisa in a hua ve. Hi te pahnih cu an hua aw. Curuangah a si na duhmi kha na tuah thei lo.

¹⁸Thlarau ih a lo hruai ahcun Daan ih ukmi na si nawn lo.

¹⁹Cule minung tisa ih a tuahmi pawl tla cu a langfiang ko: nupa sualnak, a thiang lomi ziaza, a mawi lomi thil tuahnak,

²⁰milem biaknak le dawit le cam tla hi an si. Pakhat le pakhat ral awknak le sual awknak, iksiknak le thinhengnak, tawh awknak, hamòamnak le rem aw loin òhenòhek awknak;

²¹nahsuahnak, zuritnak, zoh mawi loin laam le awn-aunak le hi bangtuk a dangdang tapi an tuah vivomi pawl hi an si. Ralrinnak thu hmaisai ih ka lo sim zo vekin ka nolh sal ding: cubangtuk a tuahtu pawl cu Pathian Uknak an co thei lo ding.

²²Sikhalsehla Thlarau ih a rahsuahmi cu duhdawtnak, lungawinak, hnangamnak, lungsaunak, mi zaangfahnak, òhatnak, rintlak sinak,

²³nunnem tangdornak le suup theinak tla an si. Cubangtuk rah umnak ahcun daan cu a òul nawn lo.



²⁴Cule Jesuh Khrih ih ta a si mi pawl cun an taksa hurnak le hiarnak pawl cu thinglamtah ah an khenthat zo.

²⁵Thlarau in nunnak in pek zo ruangah kan nunnak khal hi Thlarau amah in a uk ding a si.

²⁶Puarthau ding kan si lo; pakhat le pakhat thindeuter aw ding kan si lo; iksiik aw ding khal kan si lo. YENNY, BURMA.

Galati 6

Nan Thilrit Phurh Bawm Aw Uh

¹Ka u le ka nau tla, nanmah lakah pakhatkhat in sualnak a tuah pang nan hmuh tikah nanmah sungih a thlaraumi deuh pawl in lamzin dikah hruai kir uh. Cuti nan tuah tikah thinneemnak thawn nan tuah pei. Cule nanmah lala khal cuih sualnak ih tla ve pang lo dingin ralring uh.

²Pakhat le pakhat nan thilrit sawng aw uhla cuticun Khrih ih daan cu nan kimter ding.

³Mi pakhatkhat zianghman a si lem lo naón mi-ngai zetih a ruat awtu cu amah le amah a bum aw a si.

⁴Zozo khal nanmah ih ziaza cio parah thuòhen aw ding nan si. A òha asile midang ih nun daan thawn tahòhim awk òul rero loin nanmahte nan lung a hmui ding.

⁵Ziangahtile zokhal mahih thil ciar an phur fingfing ding a si.

⁶Pathian thu zirh cia a si mi in thil òha a comi pawl cu amah a zirhtu kha hlawm ve seh.

⁷Nangmah le nangmah bum aw hlah. Zokhal in Pathian an dekcok thei lo. Milai cun an tuhmi vek cekci in an khawm ding.

⁸Tisa duhnakih a tuhtu cun thihnak a khawm ding; Thlarau duhnakih a tuhtu cun kumkhua nunnak a khawm ding.

⁹Curuangah thil òha tuah hi ning hlah uhsi; ning lo teih kan òuan ahcun a caan a kim tikah rawl kan khawm ding a si.



¹⁰Curuangah a remcaan tik poh-ah zo hnen khalah thil òha cu tuah uhsi. A hleice in zumnak lamih kan sungte hnenah tuah uhsi.

A Netnak Thucah

¹¹Hi cakuat hi nan hnenah keimah kut rori in ka ngan ih cafang tum zetzet in ka ngan hi rak zohhnik uh!

¹²Nan serh tan uh tiah a lo hneek rerotu pawl cu a lenglam thil parih a uar awtu le a porh awtu an si. Cutiuh an tinak cu ziang dang ruangah a si lo, Khrih thinglamtah ruangih hremnak an tuar ngam lo ruangah a si.

¹³A ngaingai ti ahcun serhtannak a thluntu pawl lala hman in Daan cu an thlun cuang lo. Nan serh tanter an lo duhnak cu serh nan tan ruangah taksa lamin anmah thluntu nan can ruangih an uar awk theinak dingah a si.

¹⁴Kei hrangah cun kan Bawipa Jesuh Khrih thinglamtahnak siarlo uar ding dang zianghman ka nei lo. Ziangahatile Khrih thinglamtah ruangah leilung hi ka hrangah khenbet a si zo ih kei khal leilung hrangah khenbet ka si ve.

¹⁵Mi pakhatkhat serhtanmi a si le si lo cu a thupi lo; a thupi mi cu siamtharmi sinak kha a si.

¹⁶Cuih thu nitinte a nuncihtu pawl cu Pathian daihnak le zaangfahnak co hram hai seh; Pathian ih minung zate Israel hnen khalah um hram seh.

¹⁷A netnak ah ka sim duhmi cu: zohman in hnaihnawhna i pe nawn hlah hai seh; ziangahatile ka taksa parih hmasi a ummi hin Jesuh ih sal ka sinak a langter zo.

¹⁸Ka u le ka nau tla, Bawipa Jesuh Khrih ih zaangfahnak cu nan hnenah um hram seh. Amen.



Efesa

Efesa 1

¹Pathian lungkimnak vekin Khrih Jesuh ih tirhthlah keimah Paul in Efesa khua ih a ummi Pathian mi pawl, Khrih Jesuh thawn nan pehzom awknak ah rintlak ih a nungmi, nan hnenah hi ca hi ka lo kuat.

²Kan Pa Pathian le kan Bawipa Jesuh Khrih in zaangfahnak le daihnak lo pe hram seh.

Khrih Hnen Ihsin Thlawsuahnak

³Kan Bawipa Jesuh Khrih ih Pa le a Pathian cu thangòhat si ko seh! Ziangahatile Khrih thawn kan pehzom awknak thawngin kan thlarau hrang van thlawsuahnak a phunphun kan hnenah in pe.

⁴Khrih thawn kan pehzom awknak thawngin Pathian in kannih cu Amah ih hmaiah mi thianghlim le mawh nei lo si dingin leilung a sersiam hlan hman in Amah ih ta-ah in rak hril zo. In duhdawt ruangah,

⁵Pathian in Jesuh Khrih thawngin a faale ah in canter ding cu a lungawi zawng le a duh zawng in rem a rak ruat cia a si.

⁶A sunglawimi a zaangfahnak le a duhdawtmi a Fapa thawngin laksawng in pekmi ruangah Pathian cu thangòhat si ko seh!

⁷Ziangahatile Khrih a thihnak thawngin kan sualnak cu ngaidam a si zo ih a luatmi kan si zo. Pathian in a zaangfahnak cu kan hnenah tam zetin in pek ruangah,

⁸a zaangfahnak cu a va tum lawmmam so!

⁹Pathian cun a fimnak le a thuukmi a thutheihnak in a tumtah ciami cu a tuahsuak ih Khrih sungin kimter a duhmi a thuthup cu kan hnenah a langter zo.

¹⁰Tikcu caan a kim tikah Pathian in famkim tein a tumtah mi cu: vanah siseh, leilungah siseh siammi thil hmuahhmuah hi finkhawm òheh ih Khrih kha lu bikih ret ding khi a si.



¹¹Ziang hmuahhmuah hi Pathian amah ih tumtahmi le ruahciami vekin a kim òheh. Khrih thawn kan pehzom awknak thawngin a minung si dingah Pathian in in hril zo; cumicu amah ih tumtahmi a si ih a hramthok ihsin a rak khaukhih ciami a si.

¹²Curuangah Khrih sungin ruahsannak a nei hmaisai biktu kannih in Pathian hnenah sunlawinak pe uhsi.

¹³Nan hnenah rundamnak a thlentertu Thuthang òha a dikmi thuthang cu nan theih tikah nannih khal Pathian minung nan si ve. Khrih nan zum ih Pathian in amah ih ta nan sinak langternak ah hmingsinnak cu nan parah a khen; cuih hmingsinnak cu pe dingin a lo tiam ciami Thlarau Thianghlim kha a si.

¹⁴Pathian in a minung hnenah a kam ciami kan ngah tengteng ding ti langternak ah cuih Thlarau Thianghlim cu aamahkhan a si ih a minung hnenah cun luatnak tlamtling in a pe ding ti kan theih fiangnak tla a si fawn. A sunlawinak cu thangòhat si ko seh.

Paul Thlacamnak

¹⁵Bawi Jesuh nan zumnak le Pathian minung parih duhdawtnak nan neih zia ka theih thok vete ihsin,

¹⁶nanmah ruangah Pathian hnenih lungawi thusim ka cawl dah lo. Ka thlacamnak in ka lo ciing ringring.

¹⁷Cule kan Bawipa Jesuh Khrih ih Pathian, a sunglawimi kan Pa in, nan hnenah Thlarau lo pe hram dingin ka dil. Cuih Thlarau cun a lo fimter ding ih Pathian nan hnenah a langter fawn ding; cuticun Pathian cu nan thei ding.

¹⁸Ziangbangtuk ruahsannak nei dingah so a lo kawh ih a minung pawl hrangah a tiamkam ciami cu ziangtluk mangbangza so a si.

¹⁹Amah a zumtu pawl sungah a hnaòuan theinak huham cu ziangtlukin so a tum, ti tla khi hmu thei dingin le a tleunak tla nan hmuh theinak dingah nan thinlung run ongter hram seh, tiah a hnenah thla ka cam a si. Kan sungih a ummi cahnak cu,



²⁰Khrih thihnak ihsin a thawhter hnuah vancung khua a vorhlam kapih a totertu Pathian ih cahnak huham thocho kha a si.

²¹Cutawkah Khrih cu uktu a si ih vancungih uktu dangdang siseh, thuneitu dangdang siseh, bawi dangdang a ummi pawl tla siseh, an tlunah Khrih cu uktu bawi a si. Hi leikhawvel tlunah siseh, a ra leh dingmi leilung tlunah siseh, thuneitu pawl hmuahhmuahih tlunah Bawi bik a si.

²²Pathian in Khrih ke hnuai ah ziangzongza a ret thluh ih ziang hmuahhmuah ih tlunah Bawi a si tiin kawhhran ih lu ah Khrih cu a ret.

²³Kawhhran cu ziang hmuahhmuah a famkimtertu Khrih ih ruangpum a si.
YENNY, BIRMA.

Efesa 2

Thihnak Ihsin Nunnak Ah

¹Hlanah cun nan òhatlonak le nan sualnak ruangah thlarau lamin mithi nan si.

²Culai ahcun khawvel daan sia siseh, van tloak le lei khawvel karlahih thlarau lam huham neitu, Pathian thu ngai duh lomi pawl ih lakah hna a òuan rerotu thlarau siava ih thu siseh, nan rak thlun.

³Thungai in kan ti le kan zatein anmah vek thocho kan rak si; kan taksa hurnak thlunin kan rak nung, kan tisa le thinlung ih hiarmi poh kan rak tuah. Kanmah si daan te cekci ih kan rel ahcun kannih khal midang vek thocho in Pathian thinhengnak a tuartu ding kan si.

⁴Sikhalsehla Pathian ih in zaangfahnak cu a tlamtling ngaingai ih in duhdawtnak khal a tumzet ruangah,

⁵kan sualnak sungah thlarau lamin mithi cia kan si ko naón Khrih thawn nunnak ah in thoter sal zo. Pathian ih zaangfahnak thawngin rundammi nan si.

⁶Khrih Jesuh thawn kan pehzom awknak thawngin Pathian in Khrih thawn vancung ramih uk tlang dingah amah thawn in thoter sal zo.



⁷Hi bangtuk ih a tuahnak cu ziangdang ruangah a si lo; Khrih Jesuh sung ihsin kannih in duhdawtnak a tumzia kha kumkhua daih in langter a duh ruangah a si.

⁸Ziangahtile nannih cu Pathian zaangfahnak zaarah zumnak in rundam nan si. Hi rundamnak cu nan òuannak ruangih nan ngahmi a si lo, Pathian ih laksawng a si.

⁹Cuhrangah zo hman porh awk ding a si lo.

¹⁰Pathian in kan òuan ding hrangih a rak timtuh ciami hnaòuan òha òuantu dingah Khrih Jesuh sungin kannih cu siamtharmi kan si.

Khrih Sungah Pumkhat

¹¹Nan suahkehnak ihsin Zentail mi nannih tla cu Judah mi pawl in, öSerhtan lo phun,” tiih kawhmi nan si; anmah le anmah cu, öSerhtan pawl,” an ti aw. (Cumi cu an taksa par lala ah an langter mi khi a si.) Nannih Zentail mi pawl hlanlai ah ziangvek nan si, ti kha hngilh hlah uh.

¹²Culai ahcun Khrih thawn pehzom awknak nan nei lo. Mikhual nan si ih Pathian ih hril miphun lakah nan tel lo. Pathian in a minung pawl hnenah tiamkammak a rak tuah ciami parah bun tahratih tuahmi thukammak sungah covò zianghman nan nei lo. Hi leilung tlunah hin ruahsannak nei lo le Pathian nei loin nan rak tlang meen.

¹³Sikhalsehla atu-ah cun Khrih Jesuh thawn pehzom awknak ruangah a hlatzet ih a ummi nannih tla cu Khrih thisen luannak ruangah a naizetah kawh khawmmi nan si zo.

¹⁴Ziangahtile Judah mi le Zentail mi cu pumkhat ah in tuah zo ruangah Khrih amah cu kan remnak a si. Judah mi le Zentail mi pawl a òhentertu le ralih a tuahtu pharsonmi cu amah ih taksa pum rori in a bal òheh zo.

¹⁵Judah daan cu thukham le thupekmi pawl thawn a phiat òheh. Cutiiah a tuahnak cu amah Khrih thawn an pehzom awknak ruangah miphun phunhnih cu miphun thar pakhat ih canter tahratin remnak umter a duh ruangah a si.



¹⁶A thihnak thawngin Khrih in an ral awknak kha a cemter ih a thinglamtah in miphun phunhnih cu phun khatah a kom ih Pathian hnenah a hruai kir.

¹⁷Cuticun Khrih in Pathian thawn a hlat zetmi nannih Zentail pawl hnenah siseh, Pathian thawn a naih zetmi nannih Judah mi hnen khalah siseh, remnak Thuthang òha a lo sim hai.

¹⁸Khrih ruangah Judah mi siseh, Zentail mi siseh, kan zatein Thlarau pakhat thawngin Pa kan nei thei.

¹⁹Cuti a si ruangah nannih Zentail mi pawl ramdangmi le khuatluang nan si nawn lo; Pathian ih miphun pawl thawn laikhat le Pathian innsang ih sungtel nan si zo.

²⁰Nannih cu tirhthlah le profet pawl in a hram an phun suakmi parih sakmi inn nan si ve zo ih a kiilih lungphum cu Khrih Jesuh a si.

²¹Amah cu inn pumpuluk a kaikhawmtu a si ih Bawipa ih biakinn thianga cangsuaq tiangin a òhantertu a si.

²²Amah thawn nan pehzom awknak thawngin nannih khal amah zumtu dang pawl thawn Pathian in a Thlarau a umnak dingih innah a sak cihmi nan si. YENNY, BIRMA.

Efesa 3

Zentail Mi Hrangih Paul Hnaòuannak

¹Cuti a si ruangah nanmah Zentail pawl hrangah Khrih Jesuh hmin in keimah Paul cu thawngtla pa ka si.

²Pathian in nan òhatnak dingah himi hnaòuan hi a zaangfahnak in i pek zo ti cu nan thei òheh zo ko ding.

³Pathian in a thuthup cu a phuang ih ka hnenah a langter zo. Hi thu cu a tawizawng in ka ngan zo ih,

⁴cuih ka nganmi nan siar a si ahcun Khrih ih thuthup ka theih daan cu nan thei thei ko ding.



⁵Hlanah cun cuih thuthup cu milai hnenah phuan a si dah lo; sikhalsehla atu-ah cun Pathian in a thiangmi a tirhthlah le a profet pawl hnenah a Thlarau in a phuang zo.

⁶Cuih a thuthup cu hi bangtuk in a si: Thuthang òha a um ruangah Zentail mi khal Judah mi thawn Pathian ih thlawsuah cotu an si ve thlang; pumkhat sungih a telmi an si ih Khrih Jesuh thawngin Pathian thukamnak sungah covo an nei a si.

⁷Cuih Thuthang òha riantu ka si hi Pathian ih i pekmi laksawng a si. Cuih laksawng cu a cahnak huham ih hnaòuanmi a si.

⁸Kei cu Pathian minung pawl lakih mi nauta bik hnak hmanin ka nauta sawn. Asinain sim cawk lo tiangin a tummi Khrih ih lennak Thuthang òha cu Zentail mi hnenah thlenpi dingah le,

⁹Pathian ih tumtahmi a thuthup cu ziangvekin a lang zo ti kha mi hmuahhmuah ih hmu thei dingin an mit vaangter dingah Pathian in òuanvo i pek. Ziangzongza Siamtu Pathian in kan dunglam san sung hmuahhmuah a thuthuuk cu a thup.

¹⁰Ziangah cutiin a thup tile a kawhhran thawngin vancungih vanmi uktu le thuneitu pawl in Pathian ih fimnak phunzakim kha tuihsan ah hin an theih famkim theinak dingah a si.

¹¹Cumi cu kumkhua tumtahnak a neihmi vekin Pathian in kan Bawipa Khrih Jesuh sungin a kimter a si.

¹²Khrih thawn kan pehzom awknak ruangah le Amah kan zumnak thawngin Pathian umnak hmunah ralòha zet le ngamzet in luh theinak kan nei.

¹³Curuangah nan hrangih zonzaihnak ka ton tikah hin nan thin nau hram hlah uh, tiah ka lo dil; nan hrangih a òhami lawnglawng an si.

Khrih Duhdawtnak

¹⁴Cumi ruangah kan Pa ih hmaiah khukbil in thla ka cam.

¹⁵Amah cu innsungsaang kipih a ummi le lei le van ih a ummi hmuahhmuah in an hmin an laknak hram a si.



¹⁶Sim cawk lo a sunlawi lennak sungin nan sunglam ih minung nan sinak kha a Thlarau thawngin cahnak huham lo pe dingah Pathian ka dil ih,

¹⁷nan zumnak thawngin nan thinlung cu Khrih in a umnak inn ah tuah hram seh, tiah thla ka cam. Thla ka cam beet hrih mi cu: nan hram le nan hramòohnak cu duhdawtnak sungah bun uhla,

¹⁸cuticun Pathian ih minung pawl thawn thinlung khatin Khrih ih duhdawtnak a thuk ih a sanzia le, a sau ih a kauhzia kha theih theinak nan nei ding, tihi a si.

¹⁹Minung fimthiamnak ih a theih thluh thei lomi a duhdawtnak cu nan thei ko ding ih a famkimmi Pathian a sinak thawn nan nunnak cu a khat ding.

²⁰Kan sungah a huham in hna a òuantu cun kan dil theimi le kan ruah theimi hnak hmanih let tampi in a òuan thei a si.

²¹Kawhhran sung le Khrih Jesuh sungin amah Pathian hnenah thangòhatnak cu kumkhua um camcin ko seh! Amen.

Efesa 4

Pumkhat Sinak

¹Bawipa ih hnaòuannak ruangih thawng a tlami keimah in Pathian kawhmi nan si bangtuk in nan nunnak ah amah ih kawhmi nan sinak kha langter uh, tiah ka lo forh.

²Thinlung neemnak nei uh; tangdor le thinsau in um uh. Duhdawtnak nan neihmi kha pakhat le pakhat nan zawiawk theinak in langter uh.

³Thlarau in a lo pekmi pumkhat sinak kha òunghmun dingah hmun khatih a lo òemkhawmtu ih remnak in hmunter uh.

⁴Pathian in a lo kawh tikah a lo kawh sanmi ruahsannak cu pakhat a si vekin ruangpum pakhat a um ih Thlarau khal pakhat a um.

⁵Bawi pakhat a um, rinnak pakhat a um, baptisma pakhat a um.



⁶Pathian pakhat a um ih mi hmuahhmuah ih Pa a si. Amah cu ziang hmuahhmuah ih tlunah Bawi a si; ziang hmuahhmuah sungin hna a òuan ih ziang hmuahhmuah sungah a um.

⁷Kan zate pumpak ciar in covo laksawng kan nei fingfing ih cumi cu Khrih ih in pek ciarmi vekin a si.

⁸Ca Thianghlim in, öA saannak bik hmun a hung thlen tikah ral kaihmi tampi a khor; minung hnenah laksawng a pek,” a timi kha a kim a si.

⁹Cule öA hung thleng,” ti cu a tican ziangso a si? A tican cu a hmaisabik ah leilung hmun niam bikah a vung thleng tinak a si.

¹⁰A rung òummi cu lei khawvel le van tloak khat òheh dingah van leeng tiangih a hung thlengtu amah thotho kha a si.

¹¹öMinung hnenih laksawng a petu,” khal cu amah a si. A laksawng pekmi cu: a hrek cu tirthlah an si, a hrek cu profet an si, a hrek cu Thuthang òha phuangtu an si, a hrek cu pastor an si ih a hrek cu zirhtu an si.

¹²Hi bangtuk in laksawng a peknak cu: Pathian minung pawl in Khristian hna an òuan thei ih Khrih ih pum an òhansoternak dingah a si.

¹³Cuticun kan zumnak ah le Pathian Fapa kan theihnak pakhat sungah kan finkhawm aw òheh ding; pitling kan si ding ih Khrih ih patling a sinak a saannak bik hmun khal kan thleng ve ding.

¹⁴Cutikah cun mi bumtu pawl thuzirhnak le zinpeng zawh hai seh tiih an phuahcopmi thuphan, tisuar le thlisia pawl in khuazakipih a seep a soihmi nauhak bangtuk kan si nawn lo ding.

¹⁵Duhdawtnak thinlung kengin thudik kan sim kan rel sawn pei ih kan lu a si mi Khrih sungah a phunkim in òhang ding kan si.

¹⁶Amah Khrih ih uknak hnuai ah taksa ruang parih òhen dangdang pawl cu remte in an peh khawm aw òheh. Hlikhlok ruhcaang pawl in taksa ruangpi cu hmun khatah an kaikhawm òheh. Curuangah taksa ruang parih òhen



dangdang cu anmah ih hnaòuan ding ciar an òuan tikah taksa ruangpi cu a zatein duhdawtnak in a òhangso a si.

Khrih Sungah Nunnak Thar

¹⁷Bawipa ih hmin in nan hnenah ralrinnak thu ka sim duh: Khawvel mi bangin nung nawn hlah uh. Annih pawl ih ruahnak cu thulolak a si ih,

¹⁸an thinlung cu a thim. Pathian ih pekmi nunnak sungah covo zianghman an nei lo, zianghman zianghman theihmi an nei lo ih an thinlung a ruh remrem.

¹⁹Ningzah khal an thei nawn lo. Sualnak sungah an paih aw ih suup awknak zianghman nei loin zoh mawi lomi thil a phunphun an tuah.

²⁰Khrih thu nan theihmi cu cubangtuk a si lo.

²¹Khrih thu cu nan thei ngah zo; Amah thluntu nan si vekin Jesuh sungih thutak cu zirh nan si zo.

²²A hlan nan nun keel vekih a lo nuntertu nan nunhlun cu hlon thlang uh; cuih nan nun hlun cu mi bumtu titsa hiarnak in a thihter cuahco mi kha a si.

²³Nan thinlung le nan ruahnak a zatein siamtharmi si òheh uhla,

²⁴Pathian hmuihmel kengih tuahmi, a ding le a thianghlim ih a langmi nunnak dik, nan nun thar kha hruk uh.

²⁵Thuphan per nawn hlah uh. Pathian zumtu pakhat le pakhat thutak kan sim-aw fingfing ding; zianghman Khrih ruangpum sungah kan zatein sungtel ciar kan si.

²⁶Na thin a heng asile sualnak sungah na thinhengnak in lo luhipi hlah seh; na thinhengnak kha nitlakpi hlah.

²⁷Satan kha tikcu òha pe hlah.

²⁸Ruk a ru òheutu cun ru nawn hlah seh; amah nunnak hrangah felfainak thawn pumcawmtu si dingah le mifarah a cawmtu si dingah a kut rori in hnaòuan seh.



²⁹Nan biak awk tikah òngkam hraang hmang hlah uh; nan òng a theitu pawl in òhathnemnak an ngah theinak dingin òngòha le òngmawi hmang uh.

³⁰Pathian Thlarau Thianghlim kha riahsiater hlah uh; ziangahatile Thlarau cu Pathian ih ta nan si ti hminsinnak a si ih Pathian in a lo luatternak Ni a ra thleng ding ti theihnak aamakhnan a si.

³¹Thinlung sungih mi huatnak le ral awknak, taksa hiarnak le thinhengnak pawl kha cemter uh. Pakhat le pakhat hauh awknak, zomtaihnak le huatnak thinlung malte hman nei nawn hlah uh.

³²Cupawl ai ah pakhat le pakhat zaangfah thinnemnak nei aw ton uhla, Khrih sungin Pathian in a lo ngaidam bangin pakhat le pakhat ngaidam aw uh. YENNY, BIRMA.

Efesa 5

Tleunak Sungah Um Uh

¹Nannih tla cu Pathian duhdawtmi fahniang nan si ruangah amah bangtuk si dingin zuam uh.

²Khrih in in duhdawt ih a nunnak kan hrangah a pek zo; cuih a pekmi a nunnak cu Pathian lungawitertu rimhmui pekmi le raithawinak ih pekmi a si. Curuangah nan nunnak cu duhdawtnak in lo uk seh.

³Pathian minung nan si ruangah nupa sualnak, zoh mawi loih nunnak le hamòamnak pawl cu nan lakah a rel hman rel nawn hlah uh.

⁴Òong borhhlawh, òongsia le zahmawh ngainuam lo òong pawl cu nan òong dingah a mawi nawn lo. Cuhnakin Pathian hnenah lungawinak sim sawn uh.

⁵Nan theihfel dingih a òulmi cu: nupa sualnak a tuahtu, zoh mawi loih a nungtu le hamòam pawl cu (hamòam besia cu milem biak thawn a bang awk ruangah) Khrih le Pathian Uknak sungah covò an nei lo ding.

⁶Zohman in thudik lo le pom tlak lo thu in lo bum hlah hai seh. Cubangtuk cekci ruangah sokhaw Pathian thinhengnak cu a thu a ngai lotu pawl parah a thlen ding cu!



- ⁷Cubangtuk mi pawl cu a pawl khal pawl hlah uh.
- ⁸Hlanah cun nanmah hi khawthim sungah nan rak nung; asinain Bawipa ih minung nan si zo ruangah atu cu tleunak sungah nan um. Curuangah tleunak ih minung bangin nung uh.
- ⁹Ziangahtile òhatnak phunkip, dingnak a phunphun le thudik a phunphun a suahtertu cu tleunak a si.
- ¹⁰Bawipa ih lungawinak kha hawl uh.
- ¹¹Milai ih tuah òheumi santlai lo thil le khawthim sung thil pawl cu a dai in dai hlah uh. Cubangtuk thil pawl cu tleunak ah thlenpi sawn uh.
- ¹²Thim sungah a thlithup ih tuahmi thil pawl cu ningzakza an si; a òong hman òong ngam ding an si lo.
- ¹³Cule ziang hmuahhmuah cu tleunak ih thlenpi an si tikah an si daan taktak cu a lang òheh ding.
- ¹⁴Ziangahtile ziang hmuahhmuah fiangteih langtermi cu tleunak ah a cang a si. Curuangah, öA itmi pawl, òhang thlang uhla, thihnak ihsin tho thlang uh. Cutiin nan parah Khrih cu a tleu ding,” tiah an tinak cu a si.
- ¹⁵Curuangah nan nundaanah hin ralring uh. Mi aa bangin nung hlah uh; a fimmi bangin nung uh.
- ¹⁶Caan òha nan neih-mi kip kha man nei zetin hmang uh; ziangahtile kan san hi sansia a si.
- ¹⁷Mi aa si hlah uh; Bawipa in tuahter a lo duhmi kha hawl tum sawn uh.
- ¹⁸Zu ri hlah uh; zu cu a lo siatsuahtu lawng a si. Cuhnakin Thlarau in khat sawn uh.
- ¹⁹Pakhat le pakhat Saam Hla, hlan awknak hla, thangòhatnak hla, le hla thiang in bia aw uh. Bawipa cu ap awknak hla le thangòhatnak hla thawn nan thinlung taktein cawimawi uh.
- ²⁰Ziang hmuahhmuah hrangah kan Bawipa Jesuh Khrih hminin Pa Pathian cu thangòhat ringring uh.



Nupi Le Pasal

- ²¹Khrih nan upatnak ruangah pakhat le pakhat duhnak thlun aw uh.
- ²²Nupi pawl, Bawipa ih duhnak nan thlun bangin nan pasal duhnak thlun uh.
- ²³Ziangahtile Khrih cu kawhhran tlunih thu a neih vekin pasal khal in a nupi tlunah thu a nei ve. Khrih amah rori cu kawhhran Runtu a si ih kawhhran cu a ruangpum a si.
- ²⁴Curuangah kawhhran in Khrih hnuai ah tangdor ih a um vekin nupi pawl khal in ziangtinkim ah an pasal ih hnuai-ah tangdorin um hai seh.
- ²⁵Pasal pawl, Khrih in kawhhran cu a duhdawt ih a hrangah a nunnak tiang a pek vekin nan nupi pawl cu nan duhdawt pei.
- ²⁶Hiti ih a tuahnak cu kawhhran hi ti sungih a kholhfainak ruangin a thianhlimter hnuah a thu in Pathian hnenih hlan dingah a si.
- ²⁷Cuticun kawhhran cu a mawinak zate a si mi: thiang le mawh nei lo, hnawihnihnak, soiselnak, a si lole famkim lonak dang um lo tein amah hnen lala ah a thlenter duh ruangah a si.
- ²⁸Mipa in an nupi pawl cu anmah ih takpum an duhdawt vekin duhdaw ve ding an si. A nupi a duhdawtu cu amah le amah a duhdaw awtu a si.
- ²⁹Zohman in amah ih takpum lala a hua dah lo. Khrih in kawhhran cu a cawm ih a kilkhawi vekin zozo khal in an takpum cu an cawm ih an kilkhawi fingfing a si.
- ³⁰Ziangahtile kannih cu a ruangpum ih taksa òhen kan si.
- ³¹Ca Thianghlim in, öHi thu ruangah mipa in a nu le a pa a taanta ding, a nupi a kom ding ih annih cu pumkhat an si ding,” a ti.
- ³²Ca Thianghlimih simmi ah hin a thukmi thudik a lang ih cuih thudik cu Khrih le kawhhran thawn a pehtlai awmi a si, tiin ka thei.
- ³³Sikhalsehla nanmah thawn khal a pehtlai aw thotho; pasal hmuahhmuah in an nupi cu anmah ih takpum an duhdawt vekin an duhdawt pei ih nupi hmuahhmuah khal in an pasal cu an upat pei.



Efesa 6

Nauhak Le Nu Le Pa Thu

¹Nauhak pawl, Bawipa ih hmin in nan nu le nan pa upat uh. Nu le pa upat cu Khristian òuanvo a si ih a òhami a si fawn.

²“Nan nu le nan pa upat uh,” timi thukham hi,

³“Na lam a tluang ding ih leitlunah na nun a sau ding,” timi thutiamnak an beetmi thukam hmaisai bik a si.

⁴Nu le pa pawl, nan faale pawl kha thinheng dingin tuah hlah uh. Cu ai-ah Khristian nundaan ziaza le zirh awknak thawm cawm uh.

Bawi Le Sal

⁵Sal pawl, nan bawile pawl cu òih le òhia in upat uh. An hna nan òuan tikah Khrih hnaòuan a si ti tlukin thinlung taktein òuan uh.

⁶Cuti nan òuan tikah an mithmuh lawngah mithmaiòha ngah duh ah òuan hlah uh. Khrih ih sal bangin Pathian duhmi cu nan thinlung zatein òuan uh.

⁷Hna nan òuan tikah milai hrang meenah ka òuan ti ruat loin Bawipa ih hrangah ka òuan a si tiin ruat in thinnuam zetin òuan uh.

⁸Bawipa cun sal siseh, miluat khal siseh, zozo khal thil òha a tuahmi ruangah òhatman a pe ding a si, ti kha ciing ringring uh.

⁹Nannah bawi pawl tla, cuvek thotho in nan sal pawl hnenah tuah ve uhla hringhro nawn hlah uh. Nannah siseh, sal le pawl khal siseh, vancungah bawi pakhat nan neih kha hngilh hlah uh. Cuih bawi in zohman thleidan a nei lo, ti kha ciing ringring uh.

Pathian Ih Ralthuam Kim

¹⁰A netnak ah, Bawipa thawm nan pehzom awknak le amah ih cahnak ruangah nan thazaang cu cakter sin uh.

¹¹Satan bumsiatnak do thei dingah Pathian ih a lo pekmi ralthuam kha hruk uh.



¹²Ziangahtile kan domi pawl cu milai an si lo, vanih a ummi thlarau sia cahnak pawl, uktu pawl, thuneitu pawl, le hi a thimmi leikhawvel pumpi uktu pawl an si.

¹³Curuangah atu ihsin Pathian ralthuam kha hruk uhla caansia a thlen tikah nan ral pawl cu nan do thei ding ih a net tiang nan do hnuah nan òanhmun cu nan hum ngah ding.

¹⁴Curuangah khoh zetin ding cia uh: taikhap ai-ah thutak kha nan tai ah khap uh; òaangphaw ai-ah dingnak kha nan òaangah song uh;

¹⁵kedam ai-ah daihnak Thuthang òha phuan hiarnak kha hruk uh.

¹⁶Catbangloin thirphaw ai-ah zumnak kha keng ringring uh; ziangahtile Satan in meiling bangtuk a si mi thal ih a lo kah tikah cuih phaw cun nan hmit thei ding.

¹⁷Cule lukhuh ai-ah rundamnak kha lak uhla Thlarau ih a lo pekmi ralnam ai-ah Pathian òongkam kha keng uh.

¹⁸Himi pawl nan tuah tikah thlacam phah in tuah uhla Pathian hnenah bomnak dil uh. Thlarau ih a lo hruainak bangtuk in ziangtik caan pohah thlacam uh. Hi ruangah ralring cia in um uh la nan beidong hlah uh. Pathian minung pawl hrangah cat loin thlacam uh.

¹⁹Cun kei khal thusim dingih ka timtuah awk tikah Pathian in ka sim dingmi thu i pe dingah le ralòha zetin ka sim ih Thuthang òha ih thuthup kha ka phuansuak theinak dingah thla i cam sak ve uh.

²⁰Atuah cun thawng sungah ka um naón cuih Thuthang òha phuangtu palai ka si. Thuthang òha cu ka phuan dingmi a si vekin ralòha zetih ka phuan theinak dingah thla i rak cam sak uh.

Netabik Cibai buknak

²¹Bawipa ih hnaòuannak ah rintlak a si mi kan unau Taikhikas in ka thuhla cu famkim zetin a lo sim ding ih ka umtlandan cu nan rak thei ding.

²²Curuangah nan hnenah ka rak thlahnak a si. Kan umtlandan le kan khuasak daan a lo sim ding ih thazaang cahnak ah nan hmang ding.



²³Pa Pathian le Bawipa Jesuh Khrih in Khristian unau zate nan hnenah daihnak le duhdawtnak cu zumnak thawn lo pe hram seh.

²⁴A cat dah lomi duhdawtnak thawn kan Bawipa Jesuh a duhdawtu nan zate hnenah Pathian zaangfahnak cu hmun hram seh.



Filipi

Filipi 1

¹Khrih Jesuh ih sal a si mi Paul le Timote in, Khrih Jesuh thawn a pehzom awmi Filipi khua ih Pathian minung a ummi hnenah le nan kawhhran sungih hruaitu le upa pawl hnenah ca kan lo kuat.

²Kan Pa Pathian le Bawipa Jesuh Khrih in zaangfahnak le daihnak lo pe hram seh.

Paul In An Hrangah Thla A Cam

³Nanmah ka lo ruah tinte in ka Pathian parah ka lung a awi.

⁴Nan zate hrang thla ka cam tinte in lungawinak thawn thla ka cam,

⁵ziangahtile Thuthang òha hnaòuannak ah hin a thokpekte ihsin tuihsun tiang nanmah cu i bawm ringringtu nan si.

⁶Curuangah nanmah sungih hnaòuan òha a thoktu Pathian in Khrih Jesuh ih Ni a ra thlen tikah cumicu a òuansuak ding tiah ka thei fiang.

⁷Nanmah cu ka thinlung sungah nan caam ringring. Nan parih hi bangtuk thinlung ka neihmi hi nei ding mawi ka si. Ziangahtile atu thawng sungih ka um laiah siseh, luatzetin Thuthang òha ka òanpi ih cuih Thuthang òha hngetkhoh sinsin dingih ka òuannak ah siseh, Pathian zaangfahnak ruangih ka comi òuanvo ahhin nan zatein nan tel ringring ve a si.

⁸Khrih Jesuh ih zaangfah thinpemnak sungah ziangtlukin ka lo ngai hai, timi thudik ka simmi i theihpitu cu Pathian a si.

⁹Pakhat le pakhat nan duh awknak cu theihnak dik le thu thleidan thiamnak thawn a òhanso vivonak dingah thla ka cam a si.

¹⁰Cuti in nan òhang asile a òha bikmi kha hril nan thiam ding. Cule Khrih Ni ahcun borhhlawhnak le mawhthluknak hmuahhmuah ihsin nan thiangfai ding.

¹¹Jesuh Khrih lawngih pek theihmi ziaza òha taktak cu nan nunnak ah a khat ding ih cumicu Pathian thangòhatnak le sunlawinak ah a si ding.



Khrih Hrangah Nung Ding

¹²Ka u le ka nau pawl, ka parih a ra thlengmi thil pawl hi Thuthang òha karhzaitertu riangri ah an cang, tihi nan theih dingah ka duh a si.

¹³Hi thil ruangah hin, siangpahrang inn kilvengtu hmuahhmuah le hitawk ih midang pawl khal in Khrih sal ka si ruangah thawngah in thlak kha an thei òheh a si.

¹⁴Cule thawng ka tlaknak hin kan unau tam sawn cu Bawipa an rinsannak a hngetkhohter ih an ral a òha sinsin ih ngamzeten thu an sim.

¹⁵Mi òhenkhat cun in iksiik ruangah le thu-el duh pawl an si ruangah Khrih thu cu an sim ngai; sikhalsehla a hrek cu thinlung tuangtlammi an sinak in Pathian thu an sim.

¹⁶Cupawl cu duhdawtnak an neih ruangah an sim, ziangahtile Thuthang òha a òantu dingah Pathian in òuanvo i zem hi an hmu.

¹⁷Mi hrekhat pawl cu thinlung tuang zetin Khrih thu sim loin anmah hamòam zawnruahnak thinlung thawn an sim. Thawng ih a um laiah hin harsatnak betcìh vivo uhsi tiin an ruat.

¹⁸Zianghman a poi lo. Ka lung a awizet ko; thinlung òha lo thawn an simah siseh, thinlung tuangih an sim khalah siseh, Khrih thu an sim poh ahcun ka lung a awi thocho ko ding.

¹⁹Ziangahtile nanmah ih thlacamnak le Jesuh Khrih ih Thlarau hnen ihsin a rami bomnak thawngin luatter ka si ding, ti ka thei.

²⁰Ka duh bikmi le ka hngakhlap zetmi cu òuanvo ka neihmi hi tuahsuak hram ningla, cule ziangtik caan khalah le a hleice in atu fang hrimhrim ahhin, ralòhatnak thawn khat tahratin ka nunah siseh, ka thihah siseh, ka thinlung ka taksa zate thawn Khrih hi upat hmaihngalnak pe thei ningla, tihi a si.

²¹Nun timi hi ziangso a si? Kei ka hrangah cun nun cu Khrih a si. Curuangah thih khalle a hlawk sinsin.

²²Sikhalsehla nungin thil man nei deuh ka tuah thei a si ahcun khuimi sawn ka hril ding ka thei lo.



²³Ka thinlung kaa hnih ah a feh. Hi nunnak hi tlansan ih Khrih thawn um cu ka duhzet; cumicu a òha deuh ngaingai.

²⁴Sikhalsehla ka nun hrih ding cu nan hrangah a rak òulzet fawn.

²⁵Cumi cu fiangtein ka theih ruangah ka nung hrih ko ding. Zumnak sungah nan òhansonak le nan lungawinak kha a lo betbawmtu si dingah nan hnenah ka nung rei hrih ding a si.

²⁶Cuticun nan hnenih ka ra thlen sal tikah, Khrih Jesuh thawn nan nunnak cu a pehzom awk ruangah, keimah parah hmaiingalnak tampi nan nei ding.

²⁷Atu laiah a thupimi cu Khrih Thuthang òha ih duhdan vekin nan nuncan cu si thei sehla, cuticun ka ra lo ton thei ah siseh, ton thei lo khalah siseh, tumtahmi pakhat nei in fektein nan ding ih Thuthang òha hrangah hmun khatah thinlung rualtein ral nan dotlang ti kha ka thei ding a si.

²⁸Nan ral pawl kha òih hlah uh. Ralòha zetin um uh. Cumi cun annih an sung ding ih nannih nehtu nan si ding ti kha a langter ding; ziangah tile nehnak a lo petu cu Pathian a si.

²⁹Khrih nan zumnak lawngah si loin amah ih hrang nan tuarnak khalah covozemmi nan si hi mi vannei nan si.

³⁰Curuangah atu cun raldonak sungah ka hnenah nan tel thei ve ding. Cumi ral cu kan dung khalah ka rak do zo ti nan hmu ih, atu khalah nan theih vekin ka do rero lai a si.

Filipi 2

Khrih Tangdornak Le A Maksaknak

¹Khrih thawn nan pehzom awknak ruangah nan nunnak a hnget cuang ih a duhdawtnak in nan hna a lo ngamter. Thlarau thawn pawlkomnak nan nei ih pakhat le pakhat parah zaangfah lainatnak nan nei a si lo maw?

²Cuti asile hiti in ka lo forh duh: nan ruahnak hmunkhat seh, duhdawtnak khalah pakhat le pakhat duhdaw aw ton uh; nan thinlung le nan tummi khal bangrep aw sehla cuticun lungawinak ka neihmi hi nan kimter sinsin ding a si.



³Mi nahsuahnak nei in, mahih zawn lawng ruat ih, mahih hminòhatnak lawng hawl in zianghman tuah hlah uh. Pakhat le pakhat tangdor awk tonnack thinlung nei uhla midang hnakin ka òha deuh tiah ziangtik hmanah ruat aw hlah uh.

⁴Nanmah duhnak lawng si loin midang in an hrangah a thupi bikih an ruahmi kha a hmuhzia thiam ve uh.

⁵Nan thinlung putdan cu Khrih Jesuh ih thinlung putdan vekin siseh.

⁶Khrih cu Pathian sinak a nei ringring; Asinain Pathian bang dingah hranhram in a tum dah lo.

⁷Cu ai-ah, Amah ih lungtho tein, a sinak hmuahhmuah a taansan ih, hnen-um sinak la tahratin, Minung ah a cang ih minung pianzia in a piang.

⁸Tangdornak thinlung a nei ih, Pathian thu thlun in, Thinglamtah thihnak tiangin a tuar.

⁹Curuangah a saang bik hmunah Pathian in a cawisaang ih, Hmin hmuahhmuah lakih cungnung bik hmin a pek.

¹⁰Cuti a si ruangah, Jesuh hmin upatnak pekin, Vancung ih a ummi hmuahhmuah in siseh, Leitlun le leihnuai ih a ummi hmuahhmuah khalin siseh, an khuk an bilh ding ih,

¹¹Jesuh Khrih cu Bawi a si, tiah Pa Pathian sunlawinak ah an zate in an phuang ding.

Arsi Bangin Tleu Uh

¹²Curuangah, ka duhdawtmi ka rualle uh, nan hnen ka um laiuh ka thu nan thlun ringring vekin le, cu hnak hmanin a thupi sawn mi cu, nan hnenih ka um lo caan khalah ka thu nan thlun ding hi a si. Rundamnak famkim nan ngahnak dingah òihzah le òhia phah in òuan rero uh.

¹³Ziangahtile amah ih tumtahmi duh dingah le nan tuahsuak dingah Pathian cu nan sungah hna a òuan a si.

¹⁴Ziang nan tuah khalah phunzai rero lo le el-aw rero loin tuah uh.



¹⁵Cuticun hi leilung tlun miðha lo le misual pawl lakih a ummi nannih hi a famkim mi Pathian faate, mawh nei lo le mithiang ah nan cang ding. Van ih arsi tleu bangin leilung mi lakah tleu uh.

¹⁶Nunnak thu nan phuan laiah hin cubangtuk in tleu uh. Cuticun Khrih Ni ah hmai hngalnak ka nei dingih ka hnaðuannak le taimak ka suahnak pawl hmuahhmuah hi a lak an si lo, ti a langter ding.

¹⁷Thahnak tuarin ka nunnak thisen hi nan zumnak Pathian hnenih raithawinak bangin nan pekmi parah toih a va si khalle cumi cu ka lungawinak a si ko ding ih nan zatein cuih ka lungawinak cu òawm ka lo duh hai a si.

¹⁸Cuvek thotho in nannih khal in nan lungawinak cu in òawm ve uh.

Timote Le Epafroditas

¹⁹Pathian in rem a ti ahcun, nan thuhla tla ka theihnak ihsin tha ka ngah ding tiah beiseinak ka neih ruangah a rei hlanah Timote nan hnenah rak thlah ka tum.

²⁰Amah lawnglawng hi ka thinlung i theitu le nanmah seherhnak taktak a neitu a si.

²¹Midang cu anmah ih hrang lawnglawng an ruat ciar ih Jesuh Khrih hrang an ruat lem lo.

²²Anih cu ziangtluk rinsantlak a si ti cu nanmah rori in nan theihmi a si: keimah thawn pa le fa bangin Thuthang òha hrangah hna kan òuan tlang, ti kha nan hmu zo.

²³Curuangah ka thuhla ahhin ziangbangtuk in thil a cang ding ti a fian vete in amah cu ka rak thlah ding ih,

²⁴keimah rori nan hnenah ka ra thleng cing thei ding tiah Bawipa rinsannak thawn ka um.

²⁵Cule kan unau Epafroditas hi nan hnenah rak thlah a òul tiah ka ruat. Amah cu keimah thawn hnaðuan tlang le raldo tlang kan si ih keimah bawm dingah nan rak thlahmi a si.



²⁶A nat thuhla nan rak theihmi kha a thin nuam lonak ah a cang ih nanmah ra ton ding a hngakhlap zet a si.

²⁷A na ti meen ding hman a si lo, thizik ngaingai in a na. Asinain Pathian in a zaangfah; amah a zaangfah lawng si loin keimah khal i zaangfah ih ka hnenih riahsiatnak tum sinsin a thleng dingmi ihsin i luatter.

²⁸Curuangah nan hnenih rak kuat ka duh cuangnak cu a si ih amah nan hmuh tikah nan thin a nuam sal ding ih kei khal ka riahsiatnak a cem ve ding a si.

²⁹Amah cu Bawipa ih sungah kan unau a si ih lungawi aipuangte in rak cohlang uh. Amah bangtuk minung cu hmaizahnak pe uh,

³⁰ziangahtile Khrih hrang hnaòuannak le nanmah in in pek thei lomi bomnak kha pe dingah a nunnak hman ruat loin a òuan ih a nunnak tiangin a cem zik a si.

Filipi 3

Dingnak Taktak

¹Thunetnak ih ka sim duhmi cu, u le nau pawl, Bawipa thawn nan pawlkomnak sungah nan lungawi uh. A hmaisai ih nan hnenih ka rak ngan ciami ngan sal ding cu poi ka ti lo. Thungai ti ahcun ngan sal hman hi nan hrangah a lo humhimtu a si sawn ding.

²Uico pawl kha ralring uh; thil òha lo a tuahtu minung pawl kha ralring uh; serh a tantu pawl kha ralring uh.

³Annih si loin kanmah sawn hi a dikmi serhtannak a cotu kan si; ziangahtile Thlarau in Pathian kan bia ih kan nunnak cu Khrih Jesuh thawn kan pehzom awknak ruangah lungawinak in a khat. A lenglamih tuahmi parah zianghman rinsannak kan nei lo.

⁴Cubangtuk a lenglam thlunmi pawl rinsan duh ahcun a rinsan theitu ka si ve ko. Zozo khal in a lenglamih thlunmi thil ka rinsan a si tiin a ruah ahcun cumi pa hnakin tam sinsin ih ruat ding sawn ka si.



⁵Zing riat ka kim ah serhtan mi ka si; suahkehnak lamih ti ahcun Israel mipahun, Benjamin hrin, Hebru cit ka si. Judah Daan thlun lam ti ahcun Farasi mi ka si.

⁶Cumi ah ka òangzet ih Khristian pawl ka hrem. Daan thlun tahratin miding si theinak lamah cun keimah cu mawh nei lo ka si.

⁷Sikhalsehla hlawknak ih ka rak ruahmi hi bangtuk thil pawl hi atu-ah cun Khrih ruangah a zatein sunnak ah ka ruat òheh zo.

⁸Hi thil pawl lawng an si lo; thildang ziangtinkim khal hi ziang hmuahhmuah hnakin a sunglawi sawnmi ka Bawipa Khrih Jesuh ka theih ruangah cun sunnak pittawp ah ka ruat a si. Amah ruangah ziang hmuahhmuah cu ka hlon òheh; Khrih ka co theinak dingah le,

⁹amah thawn tlamtling ih kan pehzom awk theinak dingah ziangzongza cu hnawmhne meenah ka ruat a si. Keimah tein dingnak ka nei nawn lo; Daan thlun tahratih ngahmi dingnak pawl khal ka nei nawn lo a si. Atuih dingnak ka neihmi cu Khrih rinnak ruangih pekmi dingnak a si; rinnak sungin Pathian hnen ihsin kan ngahmi dingnak a si.

¹⁰Ka duhmi cu Khrih le a thawhsalnak ih cahnak kha tep ve sehla, a tuarnak le a thihnak khalah tel ve sehla,

¹¹cutiin thihnak ihsin nunnak ah thawhter salmi si ve dingah ka ruahsanmi cu a si.

Hmuitinmi Pan In Ka Tlan

¹²Hiti ka ti tikah, ka thlen tumnak hmun ka thleng zo, tinak a si lo; ka famkim zo ti khal a si lo. Khrih Jesuh in amah ih hrangah i kai ngah zo ruangah ka hrangih a retmi zuam man co dingah hmailamah ka nor rero a si.

¹³Ka u le ka nau pawl, cumicu ka co ngah zo, tiin ka ruat hrimhrim lo. Ka tuahmi cu pakhat lawng a si: ka dunglamih a luan ciami thil kha hngilhsan tahratin ka hmailamih a ummi kha ban dingah ka dawh rero a si.



¹⁴Curuangah hmuitinmi lamah zuam man ngah dingin dingtein ka tlan. Cuih zuam man cu Pathian in Khrih Jesuh sung ihsin kumkhua nung dingah in run kawhnak kha a si.

¹⁵Thlarau lamih pitling kannih pawl kan zatein hi bangtuk thinlung nei ciar ding kan si. Sikhsehla mi hrekhat in thinlung putdan dang nan neih a si ahcun cumicu Pathian in fiangtein nan hnenah a langter ding.

¹⁶Cuih hlan sung cu, tuih ni tiang kan thlunmi daan thlunin hmailamah feh tlang uhsi.

¹⁷U le nau pawl, ka nundan hi i cawng ringring uh. Nan zoh dingah nan mithmai ah zohòhim ding òhami kan ret zo ih cumi a thluntu pawl kha zoh ringring uh.

¹⁸Mi tampi cu an nundan ruangah Khrih thinglamtah ih ral ah an cang ti kha ka rak lo sim òheu vekin atu khalah mitthli thawn ka lo sim sal a si.

¹⁹Cupawl cu hell ah an thleng ding, ziangah tile an pathian cu an taksa duhnak lawng a si. An thil tuahmi hi zahpi tlak a si naón an hmai hngalnak ah a cang riangri; hi leikhawvel thil pawl lawnglawng an ruat.

²⁰Sikhsehla kannih cu vancung ram minung kan si ih, kanmah Runtu Bawipa Jesuh Khrih vancung ihsin a rat ding kha kan hngak.

²¹Amah in a òawnòai ih a thi theimi kan pumsa ruangpi hi a sunglawimi amah ih ruangpi bangtuk ah a thleng ding; cumi tuahsuaknak dingah ziang hmuahhmuah amah ih uknak hnuai ih ret theinak cahnak huham a neihmi kha a hmang ding a si.

Filipi 4

Thuzirhnak

¹Ka duhdawtmi ka u le ka nau pawl, ka lo ngaizet hai a si. Nannah cu i hnemtu nan si ih ka hmai hngalnak ka sui lukhuh khal nan si. Ka duhdawtmi unau pawl, hi bangtuk in Bawipa sungih nan nunnak ahcun hnget zetin ding ringring uh.



²Euodia le Sintekhe, nan hnenah zaangfah ka lo dil: Bawipa ih duhnak thlunin nan thinlung hmunkhat dingah zuam uh.

³Cule nang rintlak ka hnaòuanpi, hi nunau pahnihte hi rak bawm aw, ti ka lo duh ve. Ziangahtile keimah thawn hnaòuan tlang an si; Klement le Pathian nunnak cabu sungih hmin khummi ka hnaòuanpi hmuahhmuah thawn Thuthang òha zaiter dingah keimah thawn napi ih hnaòuantu an si.

⁴Bawipa thawn nan pehzom awknak ah hin nan lung awi ringring hram uh; ka nolh sal hrih ding: nan lung awi hram uh!

⁵Mi hmuahhmuah hnenah nan lungnem uh. Bawipa cu a ra cing ding.

⁶Ziang thuhla hmanah donhar in um hlah uh; thla nan cam tinte in nan òulmi cu Pathian hnenah dil uhla lungawi aipuang tein dil uh.

⁷Cuticun minung ruah ban lomi Pathian ih daihnak in nan thinlung le nan ruahnak cu Khrih Jesuh ah himte in a kilkhawi ding.

⁸Thunetnak ah, ka u le ka nau pawl, a òhami, porhtlak a si mi, a taktak a si mi, upat tlak a si mi, a dikmi, a thianghlimmi, duhnungza a si mi le hminòhatnak a petu thil pawl thawn nan thinlung cu khatter uh.

⁹Ka hnen ihsin nan ngahmi le nan zirmi vekin thlun tum uh. Ka òongkam in siseh, ka tuahnak in siseh, ka lo hmuhmi cu thlun uh. Cutiin daihnak in petu Pathian cu nan hnenah a um ding.

Laksawng Parah Lungawinak

¹⁰Ka zawn in ruahnak cu caan reipi hnuah nan hun langter sal ih kan Bawipa thawn kan pehzom awknak ruangah ka lung a awi ngaingai. Hitiih ka ti tikah ka zawn in ruat nawn lo, ka ti duhnak a si lo; a langternak caan nan ngah lo ruangah a si sawn.

¹¹In dungtun zo a si hi, tiih ka ruah ruangah ka simmi a si fawn lo. Thungai ti ahcun ka neih zatte thawn lungkim zetih um ding ka thiam zo.

¹²Tlasam ih nundaan ka thiam ih neinung zetih um khal ka thiam zo. Cutiih umdaan thupte cu ka zir ngah zo ruangah khuitawkw hmun hmanah le ziangtik



caan khalah ka pumpuar in siseh, ka rilrawng in siseh, malte ka neih ah siseh, tampi ka neih khalah siseh, thinlung nuamte ih um ka thiam zo.

¹³Cahnak i petu Khrih sungin ziangkim ka ti thei.

¹⁴Sikhalsehla harsatnak ka ton caanah in rak bom thei cu nan ti òha zet a si.

¹⁵Nanmah Filipi khua mi pawl in nan theih òhehmi a si. Thuthang òha phuangin hnaòuan ka rak thok pek hrawngah Masidonia peng ihsin ka pawh tikah i bawmtu kawhhran cu nanmah lawng nan si. Ka sunnak le ka hlawknak ah nanmah hi i theihpitu bik nan si.

¹⁶Thesalonika khua ih bomnak ka òul tikah bomnak voikhat hnakih tam in hun kuat.

¹⁷Ka duhmi cu nan laksawng ngah lawng hi a si bik lo; nan cazin sungah hlawknak um ve seh ti hi hmuh ka duh.

¹⁸Atuah in pekmi hmuahhmuah ka ngah tinak ka ngan. In pekmi cu a òulmi hnakin a hlei tiangin in pek. Nan laksawng hmuahhmuah cu Epafroditas in i rak phurh ih atu ahcun ka poihami hmuahhmuah a kim òheh a si. Hi nan laksawng pawl cu Pathian ih lungawinak le a cohlanmi raithawinak, a rim a thawmi rimhmuai bangtuk an si.

¹⁹Cule ziang hmuahhmuah famkim in Khrih Jesuh sung ihsin ka Pathian in nan òulmi poh a lo pe ding.

²⁰Pathian kan Pa hnenah thangòhat sunlawinak cu a kumkhua in um camcin seh. Amen.

A Neta Bik Cibai Buknak

²¹Pathian minung pawl, Khrih Jesuh ih ta a si mi, pumpak ciar in cibai ka lo buk. Keimah thawn a ummi Khristian unau dang pawl khalin cibai an lo buk a si.

²²Hi tawkih a ummi Pathian minung pawl an zatein le, a hleice in siangpahrang innih a ummi pawl in cibai an lo buk.

²³Bawipa Jesuh Khrih zaangfahnak cu nan zate hnenah um hram seh.



Kolose

Kolose 1

¹Kolose khua ih a ummi Pathian minung, Khrih thawn nan pehzom awknak ruangah rinsan tlak a si mi Khristian unau pawl nan hnenah,

²Pathian lungkimnak in Khrih Jesuh ih tirhthlah a si mi keimah Paul le Khrih sungah kan unau a si mi Timote in ca kan lo kuat. Pathian kan Pa in thlawsuahnak le daihnak lo pe hram seh.

Lungawinak Thlacam

³Nan hrangih thla kan cam tik poh ah kan Bawipa Jesuh Khrih ih Pa le kan Pathian hnenah lungawinak thu kan sim ringring.

⁴Ziangahtile Khrih Jesuh nan zumnak le Pathian minung pawl hmuahhmuah hnenah duhdawtnak nan neih kha kan rak theih ruangah a si.

⁵A dikmi Thuthang òha nan hnenih a ra thlen pek ah ziang bangtuk in ruahsannak a lo pek ti cu nanmah in nan thei. Curuangah rinnak le duhdawtnak cu vancungah nan hrangah himte in a lo retsakmi nan ruahsannak parah hram an bun a si.

⁶Pathian zaangfahnak nan rak theih hmaisai bik ni ihsin thokin atu tiang a si bangtuk in, Thuthang òha in thlawsuahnak cu nan hnenah a thlenpi ih leitlun khuazakipah a karh zaiter a si.

⁷Pathian zaangfahnak cu Epafra hnen ihsin nan theihmi a si. Amah cu kan duhdawtmi kan hnaòuanpi, kan ai-ah rinsan tlak zetin Khrih riantu khal a si.

⁸Amah in Thlarau ih a lo pekmi duhdawtnak nan neihmi thu tla in sim.

⁹Hi bangtuk in nan thuhla kan theih vete in nan hrangah thla kan cam ringring. Pathian in amah ih duhnak theih theinak le Thlarau ih pekmi fimnak le theihthiamnak in lo khatter dingah Pathian kan dil a si.

¹⁰Cuticun Bawipa ih duhnak vekin nan nung thei ding ih amah lungtong zawng kha nan tuah ringring thei ding. Cule nan nunnak in rah òha a phunphun a rah ding ih Pathian nan theihnak ahcun nan òhang vivo ding.



¹¹Ziang hmuahhmuah kha thinsaunak thawn nan tuartheinak dingah Pathian sunlawinak ihsin a ra suakmi a thazaang in lo cakter hram seh.

¹²Tleunak ram sungah Pathian in a mi thianghlim pawl hrangih a retmi kha a cotu si ve dingin a lo sersiamtu Pa Pathian cu lungawi in thangòhat uh.

¹³Amah in kannih in uktu thimnak huham sung ihsin in runsuak ih a Fahniang uknak sungah in luhpi zo;

¹⁴a Fapa thawngin soal ngaidamnak kan ngah ih miluat kan si zo.

Minung A Sinak Le A Hnaòuan

¹⁵Khrih cu hmuh theih lomi Pathian ih hmuihmel langnak a si. Amah cu Fapa tir a si ih siammi thil hmuahhmuah hnakin a cungnung a si.

¹⁶Ziangahtile Pathian in Khrih sung ihsin ziangzongza vancung le leilung tlunah siseh, hmuh theimi le hmuh thei lomi siseh, thlarau lam cahnak huham neitu le bawi le uktu pawl le thuneitu pawl siseh a tuah. Pathian in van le leilung ziang hmuahhmuah Khrih sungin a tuah ih Khrih hrangah finkhawm òheh dingin a tuah a si.

¹⁷Khrih cu ziang hmuahhmuah hlanah a rak um zo ih amah thawn an pehzom awknak thawngin ziangzongza cu umnak hmun an nei cio.

¹⁸Kawhhran cu Khrih ruangpum a si ih Khrih cu a lu a si. A pumsa ruangpi nunnak hram cu amah Khrih a si. Amah cu Fapa tir a si ih ziang hmuahhmuah lakah cungnung bik a si ringringnak dingah thihnak ihsin thawhter sal a si zo.

¹⁹Fapa in amah ih sungah Pathian sinak famkimih a neihnak cu amah Pathian ih lairelnak in a si.

²⁰Cuticun a Fapa sung ihsin lei le van pumpuluk cu Pathian in a hnenah kirter sal a duh. Pathian in a Fapa thinglamtah parih a thihnak ruangin lei le vanih ummi thil hmuahhmuah thawn remnak a tuah ih cutiin a hnenah a hruaikir sal a si.

²¹Hlanah cun thil òha lo nan tuah ruangah le nan ruah ruangah Pathian thawn nan rak hlaat aw ih a ral nan rak si.



²²Sikhalsehla atu-ah cun a Fapa taksa ruangpum rori in thihnak a tuarnak ruangah Pathian in a rualpi-ah a lo tuah zo. Cutiuh remnak a tuahnak cu mi thianghlim, mawhnak nei lo le soiselnak um loin a hmaika ih thlenter a lo duh ruangah a si.

²³Cuti a si ruangah nan hramòoh-nak a hngetmi parah khan fekzetin zumnak thawn ding ringring uh. Thuthang òha nan theihnak ihsin nan co ngahmi ruahsannak thawn zohman in lo òhen hlah hai seh. Hi Thuthang òha hrangah keimah Paul hi hnaòuantu ka si ih, leilung tlun khuazakip mi hmuahhmuah hnenih simmi Thuthang òha a si.

Kawhhran Hrang Paul Hnaòuannak

²⁴Nan hrangah harsatnak ka tuarmi pawl ruangah hin lungawinak ka nei; ziangah tile ka taksa-ih ka tonmi tuarnak ruangah Khrih in a ruangpum a si mi kawhhran ai ah tuarnak a tonmi kha ka kimter ve a si.

²⁵Kei cu Pathian in kawhhran hnaòuantu ah i tuah zo. Hi hnaòuan i pekmi cu nanmah ih òhathnemnak dingah a si. Cumi cu Pathian thuthang famkim zetih phuan kha a si ih,

²⁶cuih thuthang cu san tampi sung zo miphun hnen hmanah phuang loin thuhmi a rak si ih atu lawngah a minung hnenah phuanmi Thuthang òha a si.

²⁷Pathian tumtahmi cu mi hmuahhmuah hrangah a rak ruah ciami a sunglawi le mangbangza a si mi thuthup cu atu-ah a minung pawl hnenih langter ding kha a si. Cule cuih thuthup cu nan sungih a ummi Khrih hi a ti duhmi a si ruangah Pathian sunlawinak kha nan òawm ve ding, tinak a si.

²⁸Curuangah zozo hnen khalah Khrih cu kan phuang a si. Mikip hnenah fimnak kan neihmi hmuahhmuah hmangin ralrinnak thu kan sim ih kan zirh. Cuti kan tuahnak cu zozo khal Khrih thawn an pehzom awknak sungin Khristian pitling si in Pathian hmaih thlenpi kan duh ruangah a si.

²⁹Himi tuahsuak dingah amah Khrih in i pekmi, ka sungih nasa zetih hna a òuantu, cahnak hmangin ka òuan ciamco a si. YENNY, BIRMA.

Kolose 2



¹Nanmah hrangah siseh, Laodisia mi pawl hrangah siseh, pumpak in i thei lotu midang pawl hrangah siseh, ziangtlukin hnaòuan khung ka òuan ti kha nan theih dingah ka duh.

²Hi bangtuk in ka òuan sannak cu zozo khal ralòhatnak in an khah ih duhdawtnak in pakhat le pakhat an komkhawm aw ih cuticun theihnak dik ruangih co ngahmi lungmui hnangamnak cu famkim zetih an co theinak dingah ka duhmi a si. Cutiin asile Pathian ih thuthup a si mi Khrih amah cu an thei ngah ding.

³Khrih cu hlawnthil sunglawi bangin thuhmi le khummi Pathian ih fimnak le theihnak hmuahhmuah on theinak tawhfung bangtuk a si.

⁴Curuangah ka lo sim duh mi cu: ziangtlukih thuòha a bang khalle, a dik lomi thu el-nak thawn zohman in lo bum hlah hai seh, tihi a si.

⁵Ziangahtile ka ruangpum cun hmun dangah um hman ningla ka thlarau cun ka lo umpi hai a si; cule Khrih sungih rinsannak nan neihmi cu hmun khatah hnget zetin nan dintlang ka hmuh tikah ka lung a awizet.

Khrih Sungah Nunnak Famkim

⁶Khrih Jesuh cu kan Bawipa a si tiih nan pom ngah zo ruangah amah thawn pehzom aw in nung uh.

⁷Amah sungah nan hram cu thuuk zetin bun uhla nan nunnak cu amah parah inn bangin sak uh; zirh zomi nan si vekin nan zumnak ahcun cak sinsin uh; cule lungawinak in khat uh.

⁸Ralring uh! Minung fimnak, zianghman santlaihnak nei lo, pakhat le pakhat bum awknak fimnak hmang tahratin zohman in sal ah lo tuah hlah hai seh. Cubangtuk fimnak cu Khrih hnen ihsin a rami a si lo; minung zirhnak in siseh, vantlolak le lei karlahih uktu thlarau siava pawl ih thuhla zirhnak in siseh, a rami a si.

⁹Ziangahtile Pathian sinak cu Khrih a minung sinak sungah famkim zetin a um ih,



¹⁰amah thawn nan pehzom awknak ruangah nunnak famkim nan hnenah pek a si zo. Khrih cu thlarau uktu hmuahhmuah le thuneitu hmuahhmuah tlunah cungnungbik Bawi a si.

¹¹Khrih thawn nan pehzom awknak ruangah serhtanmi nan si; cuih serhtannak cu minung tuahmi a si lo, Khrih ih tuahmi a si ih suahiar tisa cahnak sung ihsin luat khi a si.

¹²Ziangahtile baptisma nan ngah tikah Khrih thawn a thihnak sungah phum nan rak si bangtuk in thihnak ihsin a thawhtertu Pathian ih huham nan rinnak ruangah nannih cu Khrih thawn thawhtermi nan si ve.

¹³Hlanlaih nan sualnak ruangah le Daan lengih a ummi Zentail mi nan si ruangah thlarau lamah cun mithi nan rak si. Sikhalsehla atu cun Khrih thawn hmun khatah Pathian in a lo nungter zo. Pathian in kan sualmawhnak hmuahhmuah cu in ngaidam zo a si.

¹⁴Kan soal leiba ngannak cazin cu a sungih ummi, mi a òemòawntu daanterek pawl thawn thinglamtah parah khencih tahratin a phiatfai òheh zo.

¹⁵Cule thlarau uktu pawl ih huham le cahnak tla cu thinglamtah ihsin a siatbal òheh ih mi hmuahhmuah hmuh dingah ralkaih-mi sal senpi hmaihi an hruai òheu bangin a hruai hai a si.

¹⁶Cutin a si ruangah zohman in in le ei thu-ah siseh, ulh ding nithiang thu le thlathar puai thu-ah le Sabbath thu-ah siseh, daan lo tuahsak hlah hai seh.

¹⁷Cubangtuk thlun ding le thlun lo ding timi pawl cu a rathleng leh dingmi ih thlam lawng an si. A taktak cu Khrih lawng a si.

¹⁸Hmuhnak hleice ka nei ti tahratin midang hnakin a hleice cuangih a ruat awmi pawl in siseh, mi hmuhnak lawngah mi hnakin tangdor cuang vekih a ti awtertu pawl le vancungmi a biatu pawl in siseh, zohman in mawh lo phurh hlah hai seh. Cubangtuk mi cu zianghman sullam nei cuca loin minung ruahnak meen in thu an ruat ih an porh aw a si.

¹⁹Cuticun taksa ruangpi bangtuk a si mi kawhhran ih lu Khrih cu hngauhsan nawn loin a colhsan. Lu a si mi Khrih hnen ihsin ruangpum cu nunnak rawl a



ngah ih hlikhlok le thahri pawl in an kaikhawm. Cutiin ruangpum cu Pathian duhnak vekin a òhang a si.

Khrih Thawn Thitlang, Nungtlang Ding

²⁰Khrih a thih tikah nannih khal nan thi ve; curuangah vantlolak le leikhawvel uktu thlarau pawl kut sungin nan luat zo. Cuti si nacing in ziangah so hi leitlun khawvel mi bangin nan nun lai hrih?

²¹Daan terek in, “öTham hlah,” “öTep hlah,” “öDai hlah,” a timi pawl cu ziangah so thlun nan duh hrih?

²²Hi daan terek pawl cu voikhat ti suak ngah hnuah cun san a tlai nawn lomi thil pawl an si. Milai ih tuahcopmi daan le zirhnak lawng an si.

²³Vancungmi biak a òul an ti awknak le mi hmuhnak lawngah tangdor cuang vekin an umnak ah le anmah ih taksa lala an hrem awknak ahcun hi daan terek pawl cu mifim daan a bang ngai meen ding. Sikhalsehla taksa hiarnak neh theinak taktak ahcun zianghman òhathnemnak an nei lo. YENNY, BIRMA.

Kolose 3

¹Nannih cu nunnak ah Khrih thawn thawhter nan si zo ruangah Pathian vorhlam kap Khrih tonak vancung khua ih thil ah khin nan thinlung bun uh.

²Leilung tlun thil pawl ruat loin vancung thil pawl khi ruat sawn uh.

³Ziangahtile nan thi zo ih nan nunnak taktak cu Khrih thawn Pathian sungah thuh-in a um a si.

⁴Cuih nan nunnak taktak cu Khrih kha a si ih amah a lang tikah nannih tla amah thawn nan langtlang ding ih a sunlawinak nan òawm ve ding a si.

Nunnak Hlun le Nunnak Thar

⁵Nan sungih hna a òuantu leilung pumsa duhnak: nupa sualnak le zoh mawi lo nuncan, taksa hiarnak le hurnak le hamòamnak pawl tla cu nunter nawn hlah uh. (Hamòamnak tla cu milem biak phunkhat a si.)



⁶Hi bangtuk in thilsual an tuah ruangah Pathian thinhengnak cu cutiuh a thu a thlun lotu pawl parah a ra thleng ding.

⁷Tuih hlanah cun nanmah hrimhrim tla hi cubangtuk taksa duhnakih ukmi nan rak si ih tisa hiarnak sungih a nungmi nan rak si.

⁸Sikhalsehla atu-ah cun cubangtuk taksa duhnak cu nan hlonfai òheh a òul: thinhengnak, aithawhnak le mi mitkemnak pawl cu hnong thlang uh. Mi hmuhsuamnak òong siseh, òongsia siseh, nan kaa sungin nan suahter lo pei.

⁹Nan nun hlun nuncan ziaza cu nan phuak zo ruangah pakhat le pakhat bum aw nawn hlah uh;

¹⁰cule nun thar ziaza nan hruk aw zo ih cuih nun thar cu a siamtu Pathian in amah ih hmuihmel keng sinsin vivo dingin cat loin a tharter ringring. Cutiuh a tharternak cu amah famkim zetih nan theihsuaknak ding hrangah a si.

¹¹Cuti a si ruangah, Zentail mi le Judah mi tiin siseh, serhtan le tanlo ti in siseh, mi aa phun ti le ziangthu hman thei lo ramsa phun, sal pawl tile miluat pawl tiuh thleidan awknak a um nawn lo; Khrih lawng hi ziangzongza a si ih ziang hmuahhmuah sungah a um a si.

¹²Nannih cu Pathian ih minung nan si; a lo duhdawt hai ih amah ih hrangah a lo hrilmi nan si. Curuangah zawnruahnak, zaangfah thinpemnak, tangdornak, thinlung nemnak le thinsaunak pawl cu hnipuan bangtuk in hruk uh.

¹³Pakhat le pakhat karah thinlung hmuh-awk lonak le phunzainak a um ahcun pakhat le pakhat zawi-awk theinak le ngaidamnak nei uh. Bawipa in a lo ngaidam vekin nannih tla pakhat le pakhat ngaidam aw ve uh.

¹⁴Cule hibangtuk ziaza òha nan neihmi tlunah duhdawtnak beetchih uh; ziangah tile duhdawtnak cu ziangtinkim famkim zetih a finkhawmtu le rem òhepòhep ih a tuahtu a si.

¹⁵Khrih ih a lo pekmi daihnak cu thu nan ruah nan relcatnak kipah a lo hotu-ah tuah uh; ziangah tile hi daihnak sungih um dingah Pathian in taksa ruang pakhat sungah a lo kawhmi nan si. Cule lungawi aipuang in um uh.



¹⁶Khrih Thuthang òha cu nan thinlung sungah a tlamtlinnak phunzakup thawn cam ringring seh. Fimnak phunzakup thawn pakhat le pakhat zirh-aw in nunsim aw uh. Hlanawknak hla, thangòhatnak hla le hla thiang pawl sa uh. Nan lungawinak hla in Pathian kha thangòhat uh.

¹⁷Kan Pa Pathian cu Khrih sungin nan thangòhat ruangah, ziang hmuahhmuah nan tuah ah siseh, nan simah siseh, Bawipa Jesuh hmin in tuah uhla sim uh.

Nunthar Sungih Pehzom Awknak

¹⁸Nupi pawl, nan pasal thu ngai uh; ziangahatile Khristian nan si vekin cumicu nan tuah dingmi a si.

¹⁹Pasal pawl, nan nupi duhdaw uhla an hnenah awkam saang hmang hlah uh.

²⁰Nauhak pawl, Khristian nan si ruangah ziangtinkim ah nan nu le nan pa thu ngai uh. Cumi cu Pathian lungawitertu a si.

²¹Nu le pa pawl, nan faale kha an thinhengter hlah uh; an thin a nau tata pang ding.

²²Salle pawl, ziangtinkim ah nan bawi pawl ih thu ngai uh. An mithmuh lawngah an lungkim seh tiin an thu ngai si loin, Bawipa nan òihzah ruang sawn ah nan thinlung taktein an thu cu ngai uh.

²³Ziang hmuahhmuah nan tuah tinkim ah milai hrangah si loin Bawipa hrangah kan òuan ti thinlung nei in nan thinlung taktein òuan uh.

²⁴Cule Bawipa in a minung pawl hrangih a ret ciami òuanman cu ro ah in pe ding, ti kha ciing ringring uh. Nan rianmi Bawi ngaingai cu Khrih lawng a si.

²⁵Cule zozo khal thilsual a tuahtu cu a thilsual tuahman a ngah ve ding; ziangahatile Pathian cun thu a rel tikah thleidannak zianghman a nei lo.
YENNY, BIRMA.

Kolose 4

¹Bawi pawl, nan sal pawl kha dik le mawi in zoh uh. Nanmah tla vancungah Bawi nan neih ve kha hngilh hlah uh.



Zirh Awknak

²Taimak in thla cam uh; thla nan cam tikah, Pathian hnenih lungawi thu sim phahin thinlung fimtein cam uh.

³Cuti nan cam tikah Khrih thuthup phuan theinak caan òha Pathian hnen ihsin kan ngah theinak dingah kannih hrang tla-ah in cam sak ve uh. Atu thawng sungih ka umnak khal hi cuih thu ka phuan ruangah a si.

⁴Curuangah Khrih Thuthang ka phuan tikah fiangzetin le ka sim ding hrimhrim a si mi vekih ka phuan theinak dingah thla in cam sak uh.

⁵Zumtu a si lomi lakah fimvartein tlangleng uhla caan òha nan neih mi poh kha man nei zetin hmang uh.

⁶Nan òngkam cu ngainuam zet le a mawimi sisehla, mi kipih thusuhmi cu felfai zetih let thei dingah zuam uh.

Neta Bik Cibai Buknak

⁷Kan duhdawtmi kan unau Taikhikas in ka thuhla hmuahhmuah cu a lo sim ding. Amah cu Bawipa ih hnaòuannak ah kan hnaòuanpi a si ih rinsan tlakzetmi a si.

⁸Curuangah nanmah tha petu dingah le ziang bangtuk in kan umtlandan a si ti a lo simtu dingah nan hnenah ka rak thlah a si.

⁹Amah thawm hmun khatah Onesimas khal a ra ve. Onesimas cu kan duhdawtmi le kan rinsanmi kan unau, nan lakih sungtel a si. Hitawkih thil a cangmi hmuahhmuah cu anmah in an lo sim ding.

¹⁰Keimah thawm thawngih a tla vemi Aristarkas in cibai a lo buk; Barnabas tupa Marka khal in cibai a lo buk ve a si. (Marka nan hnen a ra thlen le òhatein rak cohlang uh, ti cu thuthannak nan ngah zo.)

¹¹Justus ti khalih kawh mi Joshua in cibai a lo buk ve. Hi te pathum hi ka hnaòuanpi Judah mi Khrih zumtu an si ih Pathian ram hrangih ka hnaòuanpi, i bawmtu bik an si.

¹²Epafras in cibai a lo buk. Amah cu nan pawl sungtel a si ih Khrih Jesuh riantu a si. A thinlung taktein nan hrangah thla a cam ringring ih hngetzet ih



nan din theinak dingah, Khristian lamah pitling nan sinak dingah, nan zumnak thu nan theih fiang theinak dingah le a thu famkimih nan thlun theinak dingah Pathian hnenah a dil òheuh a si.

¹³Harsazet in nan hrangah siseh, Laodisia le Hierapolis khua mi pawl hrang tla-ah siseh, hna a òuannak cu pumpak rori in a theihpitu ka si.

¹⁴Kan duhdawtmi sibawi Luka le Demas khal in cibai an lo buk a si.

¹⁵Laodisia ih a ummi kan unau pawl le Nimfa le a innih a khawmmi Khristian pawl khal cibai kan buk a si; in rak sim sak uh.

¹⁶Hi cakuat nan siar òheh hnuah Laodisia kawhhran khal in rak siar tengteng dingin rak tawlrel uh. Cule Laodisia ih kan unau pawl in kan cakuatmi an lo kuat sin ve ding ih nannih khal in cumicu rak siar ve uh.

¹⁷Cule Arkhiphas kha, öBawipa ih hnaòuan an lo thiahmi cu òuansuak tengteng dingin tum aw,” tiah rak sim uh.

¹⁸*Paul in cibai ka lo buk a si* tihi keimah kut rori in ka nganmi a si. In òemòawnnak thir cikcin hi hngilh hlah uh! Pathian zaangfahnak nan parah um hram seh.



1 Thesalon

1 Thesalon 1

¹Paul, Silas le Timote in, Thesalonika khua ih a ummi kawhhran, Pathian kan Pa le Bawipa Jesuh Khrih ih ta a si mi, nan hnenah ca kan lo kuat. Pathian zaangfahnak le daihnak cu nan hnenah um hram seh.

Thesalon Khristian Pawl Nunnak Le Zumnak

²Nanmah ih ruangah Pathian cat loin kan thangòhat ih kan thlacamnak in kan lo ciing ringring a si.

³Ziangtin tile nan zumnak cu nitin nan nuncan daanah a langnak thu, duhdawtnak nan neih ruangah nasa zetih hna nan òuannak thu le kan Bawipa Jesuh Khrih sungih ruahsannak nan neihmi a hnget daan pawl thu thlacamnak in kan Pa Pathian hnenah kan sim ringring.

⁴U le nau pawl, Pathian in a lo duhdawt ih amah ih minung si dingah a lo hril, ti kan thei a si.

⁵Ziangahtile Thuthang òha nan hnen kan thlenpi tikah òongkam men lawng si loin cahnak huham le Thlarau Thianghlim le thutak a sinak theihfelnak thawn kan thlenpi a si. Nan hnenih kan um sungah ziangbangtuk in kan um kan tlang a si, ti cu nan thei; nanmah ih òhatnak hrangah a si.

⁶Kan nundaan le kan Bawipa nundaan nan cawng ih harsatnak tampi nan tong naón Jesuh Khrih ih thu cu Thlarau Thianghlim hnen ihsin a rami lungawinak thawn nan pom a si.

⁷Curuangah nanmah cu Masidonia le Akhaia pengih a ummi zumtu Khristian pawl hrangah zohòhim tlakmi nan si.

⁸Ziangahtile Bawipa ih thu cu nanmah ih hnen ihsin Masidonia le Akhaia peng khuazakip ah a thlen lawng si loin Pathian nan zumnak thu cu khuaza ramkipah a thang a si. Kanmah ih sim rero hman a òul lo.

⁹Nan zumnak thuhla a rak theitu pawl hmuahhmuah in kan lo tlawn lai in rak cohlan zia, milem pawl nan tlansan ih Pathian nan pan zia, a dikmi le a nungmi Pathian rian dingih nan pan zia tla an sim ih,



¹⁰vancung ihsin a Fapa a ratnak ding nan hngahnak khal an sim a si. A Fapa Jesuh cu thihnak ihsin a thawhtermi le a ra dingmi Pathian thinhengnak ihsin in runsuaktu a si.

1 Thesalon 2

Thesalonika Khua Ih Paul Hnaòuannak

¹U le nau pawl, nan hnen kan ra thlen cu a lak a si lo ti kha nanmah rori in nan thei.

²Thesalonika khua ih kan ra thlen hlanah Filipi khua ah tisiatnak le dekcoknak kan tuar zia khal nan thei zo. Cubangtuk in dodalnak tampi a rak um naón Pathian in ralòhatnak in pek ih amah ih Thuthang òha cu nan hnenah kan phuang.

³Kan lo simmi thu-ah hin palhnak a um lo, thinlung thiang lo sung ihsin a rami khal a si lo, mibum kan tum ruang khalah a si lo.

⁴Pathian in simter in duhmi kan sim, ziangah tile Thuthang òha phuangtu dingah in hniksak ih rintlak in in hmu a si. Milai lungawiter kan tum lo, sikhalsehla kan thinlung in hmutu Pathian lungawiter kan tum a si.

⁵Nan theih vekin nan hnen kan ra thlen laiah khan nanmah porhnak òngkam kan hmang lo; kan hamòamnak khuhtu ding òngkam khal kan hmang lo; Pathian cu in theihpitu a si.

⁶Nanmah ih hnenin siseh, midang hnen khalin siseh, thangòhatnak ngah kan duhmi a si lo.

⁷Khrih ih tirhthlah kan si vekin nan hnen ihsin cubangtuk cu a ngen ngamtu ding khal kan si ko naón cumicu kan tum mi a si lo. Nu in a faale a cawm ih dimdoihnak thawn a tuamhlawm hai vekin nan hnenih kan um laiah khan thinnemnak thawn kan um a si.

⁸Kan lo duhdawtset ruangah Pathian Thuthang òha lawng hman si loin kan nunnak rori khal hi hlawm kan lo duh a si. Kan duhdawtsetmi nan si zo.



⁹U le nau tla, baangzet le harzet in hna kan òuan òheu cu nan thei ko. Pathian Thuthang òha nan hnenih kan phuan tikah nan hrangih thilrit kan si lonak dingah sunzan hna kan òuannak a si.

¹⁰Nannih a zumtu pawl lakih kan umtlandan cu a thiang le a dikmi, soiselnak um lomi a si. Hi thu ahcun nanmah rori hi in theihpitu nan si vekin Pathian khal in theihpitu a si ve.

¹¹Pa in a faale pawl a kilkhawi bangin nannih khal kan lo kilkhawi ti cu nan thei.

¹²A Uknak le a sunlawinak lo hlawm dingih a lo kotu Pathian lungawiter dingih nung thei dingah cat loin kan lo forh, kan lo hnem ih tha kan lo pek a si.

¹³Cule Pathian hnenih lungawi thu kan sim sannak dang a um lai. Pathian thu nan hnen kan thlenpi tikah khan minung ih thu si loin Pathian ih thu a si ti nan thei; cuti nan theihmi cu Pathian thu taktak a si ih nannih in cumi cu nan pom ngah zo. Ziangah tile zumtu pawl nan sungah cuih Pathian thu in hna a òuan a si.

¹⁴U le nau tla, Judea ramsung Pathian kawhhran pawl le Khrih Jesuh minung pawl ih tonmi thil cu nannih khalin nan tong ve a si. Judah mi pawl in an rak hrem bangtuk in nannih khal nanmah ih ramsungmi lala in an lo hrem a si.

¹⁵Judah mi cu Bawi Jesuh le profet pawl a thattu an si ih kanmah hremtu khal an si. Ziangtluk Pathian ninghangterturu so an si! Mi hmuahhmuah dodaltu an si!

¹⁶Zentail mi hnenih rundamnak Thuthang òha sim ding hman in rak dawn. Cuticun an rak tuah ringring òheumi sualnak cu a pittawp an thlenter ih a netnak ah Pathian ih thinhengnak an parah a rung thleng.

Paul In Thesalonika Tlawn Sal A Duh

¹⁷U le nau tla, kan thinlung cun kan òhen aw lo naón kan taksa in caan tawite sung nanmah thawn kan òhen awk tikah hin kan lo ngai zet ih nanmah lo ton sal ding lawng kan zuam rero a si.



¹⁸Nanmah ra tlawn sal kan duh. Kei tla cu voi tam nawn nanmah ra tlawn dingah ka tum rero naón Satan in kan lamzin in kham òheu.

¹⁹Thungai ti-ah cun, midang niamter cuang loin, nanmah hi kan Bawipa Jesuh a ra thlen sal ih nehnak thawn a hmaih kan din tikah, kan ruahsannak, kan lungawinak le kan hmaihngalnak nan si ding.

²⁰Nanmah hi kan hmaihngalnak le kan lungawinak taktak nan si.

1 Thesalon 3

¹A netnak ah kan um thei nawn lo ruangah kanmah lawng Athens khua ah taang in,

²Timote hi nan hnenih hun thlah dingin kan rel. Timote cu Khrih Thuthang òha kan phuannak ah Pathian hnaòuantu kan unau a si. Hremnak nan tonmi ruangah zohman dunglamih nan kir lonak dingah,

³amah cu thazaang a lo petu dingah le nan zumnak a lo hngettertut dingah kan hun thlah a si. Hi bangtuk hremnak cu kan tuar dingmi hrimhrim a si ti cu nanmah rori in nan theihmi a si.

⁴Ziangahtile nan hnenih kan um laiah a hlankhan ihsin hremnak kan tuar ding, tiah kan lo sim cia zo. Nan theih vekin, kan rak lo sim cia vek cekci in a cang ngaingai.

⁵Curuangah Timote ka hun thlah. Nan thuhla zianghman thei loih um cu ka tuar thei nawn lo ruangah le nan zumnak thu theih ka duh ruangah ka hun thlahnak a si. Satan in a lo thlem ding ih kan hnaòuanmi hmuahhmuah a lakah a cang òheh pang pei ti ka phang.

⁶Asinain tubaite ah Timote a rung thleng ih zumnak le duhdawtnak nan neihnak thu òha in run sum. In relòhatnak thu le kanmah in a lo hmuh kan duh vekin nannih khal in a hmuh in duhnak thu tla in sim.

⁷Curuangah u le nau pawl, harsatnak le hremnak tong hman nungla nanmah ruangah kan thlung cu a cakzet a si. Thazaang in petu cu nanmah ih zumnak hi a si.



⁸Ziangahtile Bawipa thawn nan pehzom awknak ah nan hngetkhoh ti kan theih ruangah kan thaw kan thaw thei thlang a si.

⁹Atu cu Pathian hnenah lungawi thu kan sim ding. Nanmah ruangah lungawinak Pathian mithmuh ih kan conak thu-ah Amah cu kan thangòhat ngaingai.

¹⁰Cule nanmah lo tlawng thei dingah le nan zumnak ih a sammi ra pe thei dingah a sun a zan in Pathian hnenah kan thinlung taktein kan dil.

¹¹Kan Pa Pathian le kan Bawipa Jesuh in nan hnen kan hung thlen theinak dingah lamzin in sialsak hram seh!

¹²Kan Bawipa in pakhat le pakhat nan duhdawt awknak le mi hmuahhmuah nan duhdawtnak cu karhter sehla nanmah kan lo duhdawtnak a tum vekin tumter ve hram seh.

¹³Cuticun amah in nan thazaang a khohter ding ih kan Bawipa Jesuh a mithiang pawl thawn a ratsal tikah kan Pathian hmaiah mi famkim le mi thianghlim nan si ding.

1 Thesalon 4

Pathian Duhzawng Nun

¹A netnak ah u le nau tla, Pathian duhzawng ih nan nun theinak dingah ziangtin nun ding a si ti cu kan hnen ihsin nan zir zo. Cuvek ih nan nun thei sinsinnak dingah Bawipa Jesuh hmin in kan lo forh a si.

²Ziangahtile Bawipa Jesuh hnen ihsin a rami thupekmi vekin kan lo zirhmi a si cu nan thei.

³Pathian in nannih cu nupa sualnak tuah hrimhrim loin thianghlim dingah a lo duh.

⁴Mipa pawl, nan nupi thawn thianghlim le zoh mawi in um uh;

⁵Pathian thei lo khawvel mi bangin taksa hiarnak thlun in nung hlah uh.



⁶Hi thu-ah hin Khristian nan unau pawl hmuhsuam in zawmtai hlah uh. Hi bangtuk cu tuah lo dingah kan lo sim zo ih atu-ah napi in ralrinnak kan lo pe: hibangtuk a tuahtu pawl cu Bawipa in a hrem ding.

⁷Pathian in nupa sualnak tuah dingah in ko lo, thianghlim dingah in ko sawn a si.

⁸Curuangah hibangtuk thuzirhnak a thlun duh lotu cu minung ih thu a el a si lo, Thlarau Thianghlim a lo petu Pathian ih thu a el a si.

⁹Zumtu unau pawl duhdawt ding thu-ah cun ca ngan a òul nawn lo. Pakhat le pakhat nan duhdaw aw pei, tiah Pathian in nanmah rori a lo zirh zo ih,

¹⁰Masidonia ramih a ummi nan unau pawl parah cubangtuk in nan nungcang zo. U le nau tla, cu hnakih òha sinsin in nungcang dingah kan lo forhfial duhmi a si.

¹¹Kan lo sim cia zo vekin daiteih nun kha tumtah uhla nanmahte nan hnaòuan fingfing kha òuan in nan pumcawmnak hlawh fingfing uh.

¹²Cuticun Pathian a zum lotu pawl ih upat le zohsonak nan co ding ih nan òulnak ah midang rinsan rero a òul lo ding.

Bawipa Ih Ratsalnak

¹³Ka u le ka nau tla, beiseinak zianghman nei lo ih riahsia-in a ummi pawl vekin nan um lonak dingah, a thi ciami pawl ih thuhla-ah thutak nan theih ding hi kan duh a si.

¹⁴Jesuh cu a thi ih a thosal ti kan zum; curuangah Jesuh zum ih a thimi cu amah thawn hmun khatah Pathian in a thoter ding ti kan zum.

¹⁵Atuih kan lo zirhmi hi kan Bawipa ih zirhmi a si: kan Bawipa a rat sal tikah kannih a nungmi pawl hi a thi ciami pawl ih hlanah kan feh hmaisai lo ding.

¹⁶Van ihsin Bawipa ih thupeknak aw a thang ding, van ih vanmi upabik au-nak aw a si ding, Pathian ih tawtawrawt aw-thawng a thang ding ih Bawipa cu vancung ihsin a rung òum ding. Khrih a zumtu a thi ciami pawl an tho hmaisai ding;



¹⁷cule kannih a nunglai mi pawl in vanah Bawipa cu a tho hmaisaw pawl thawn mero lakah kan hmuak ding. Cuticun Bawipa thawn kumkhua in kan umtlang ding.

¹⁸Curuangah hi thu in pakhat le pakhat hneem aw uh.

1 Thesalon 5

A Ratsalnak Hrang Timtuh Uh

¹U le nau tla, Bawipa ih ratnak ding ni le caan, ziangtikah a si ding, ti thu ahcun nan hnenah ca kuat a òul lo.

²Ziangahtile nanmah rori in Bawipa ih ratsalnak Ni cu zan ih fifir rat bangin a ra ding, ti fiangtein nan thei.

³Mi in, öDaihnak le himnak a um,” an ti laifangah nunau in nauhrinnat a tuar bangin rinlopi ah siatralnak an parah a thleng ding ih zohman an luat lo ding.

⁴Sikhalsehla u le nau tla, nannih cu khawthim sung ummi nan si lo ruangah cuih Ni in zanih fifir bangin nan rin lo laiah lo man hlah seh.

⁵Nannih cu nan zate in tleunak sung ummi nan si; sun minung nan si. Thimnak sungmi kan si lo; zanih minung khal kan si lo.

⁶Curuangah midang pawl bangin itthat ding kan si lo; itthat loin fimhringtein a nung dingmi kan si.

⁷Minung cu zana an itthat; zana zu an ri.

⁸Sikhalsehla kannih cu sunih mi kan si ih fimvar zetih a um ding kan si. Curuangah zumnak le duhdawtnak cu òaangphaw ai-ah hmang in kan ruahsanmi rundamnak cu thirlukhuh ai-ah hmang uhsi.

⁹Pathian in a thinhengnak tuarter dingah in hril lo; sikhalsehla kan Bawipa Jesuh Khrih sungin rundamnak co dingah in hril a si.

¹⁰Kan Bawipa cu a ratsal tikah kan rak nunah siseh, kan rak thih zo khalah siseh, amah thawn umtlang dingah kan ai-ah a thi a si.



¹¹Curuangah atuih nan tuah rero zo bangin pakhat le pakhat thazaang pe aw-in bawm aw uh.

Thucahnak le Cibai Buknak

¹²Ka u le ka nau tla, Khristian nitin nan nunnak ah a lo hotu le a lo zirhtu pawl, nan lakah hna a òuantu pawl kha upat hmaizahnak pe uh, tiah kan lo forh.

¹³Nan hrangih hna an òuan ruangah hmaizahnak a saang bik le duhdawtnak pe hai uh. Nanmah lakah daite le rem-awtein um uh.

¹⁴U le nau tla, zaangzel pawl kha ralrinnak pe uh, thinnau mi pawl an ral òhatter uh, a derdaimi pawl bawm uhla mikip parah thinsau in um uh, tiah kan lo forh.

¹⁵Zohman in òhat lonak cu òhatlonak in lehrulh ding a si lo; sikhalsehla pakhat le pakhat parah siseh, mi hmuahhmuah parah siseh, òhatnak tuah tum ringring uh.

¹⁶Cat loin nan lungawi uh;

¹⁷thlacam ringring uh.

¹⁸Ziangvek dinhmun khalah lungawi thu sim uh. Cucu Khrih Jesuh ah Pathian ih a lo duhsakmi a si.

¹⁹Thlarau Thianghlim kha hmit hlah uh;

²⁰profet thusim thiamnak kha nautat hlah uh.

²¹Ziang hmuahhmuah hniksak hmaisau uh; a òhami asile pom uhla,

²²a òha lomi hmuahhmuah in hnong uh.

²³Daihnak in petu Pathian amah in famkim zetin lo thianghlimter sehla, kan Bawi Jesuh Khrih a ratsal tikah nan thlarau, nan thinlung le nan taksa, nan ziangzongza in mawhnak nei lo ah lo tuah hram seh.

²⁴Nannah a lo kotu cu rinsan tlak a si ruangah cumicu a tuah ding a si.

²⁵U le nau tla, kannih hrang khalah thla in cam sak ve uh.



²⁶Zumtu unau pawl kha a thianglimmi hnamnak thawn cibai buk uh.

²⁷Kan Bawipa ih thupeknak in hi cakuat hi zumtu hmuahhmuah hnenah rak siarsak uh tiah ka lo forh a si.

²⁸Kan Bawipa Jesuh Khrih zangfahnak cu nan parah um hram seh.



2 Thesalon

2 Thesalon 1

¹Paul, Silas le Timote in Thesalonika khua ih a ummi kawhhran, Pathian kan Pa le Bawipa Jesuh Khrih ta a si mi, nan hnenah ca kan lo kuat.

²Pathian kan Pa le Bawipa Jesuh Khrih in zaangfahnak le daihnak lo pe hram seh.

Khrih A Ratsal Tikih Thuòhennak

³Ka u le ka nau tla, nanmah ih ruangah Pathian hnenah kan lung a awizet. Cutiih Pathian kan thangòhat cu a dikmi a si, ziangahatile nan zumnak a òhangzet ih pakhat le pakhat nan duhdawt awknak khal a òhang vivo a si.

⁴Curuangah Pathian kawhhran pawl hnenah nanmah ih thu-ah kan porh-aw ih harsatnak le hremnak nan tong nacingin tuartheinak le zumnak nan neih thei ruangah kan hmai a hngalzet a si.

⁵Himi hin Pathian thuòhennak cu a dik a si ti a langter ih Pathian uknak ruangih a tuarmi nan si ruangah Pathian uknak thawn a tlak awmi nan si.

⁶Pathian in a dikmi a tuah ding. Harsatnak a lo petu pawl ih parah harsatnak a thlenter ve ding;

⁷harsatnak a tuartu nan hnenah colhdamnak a lo pek ding ih kannih hnen khalah in pe ve ding. Cumi cu kan Bawipa Jesuh le huham thawn a khatmi a vancungmi pawl an rat tikah a tuah ding;

⁸Pathian a hnongtu le kan Bawipa Jesuh ih Thuthang òha a cohlang duh lotu pawl cu meisa hliau thawn a hrem hai ding.

⁹Annih pawl cu kumkhua siatralnak an tuar ding. Bawipa cu a minung le a zumtu pawl hnen ihsin sunlawinak le upatnak co dingih

¹⁰a rat Ni ah, a huham sunlawinak le Bawipa mithmai hmu lo dingin annih pawl cu hnon an si ding. Cule nannih cu nan hnenih kan phuan mi Thuthang òha nan zum ruangah Bawipa a sunloihtu le upatnak a petu pawl lakah nan tel ding.



¹¹Curuanghai cat loin nan hrangih thla kan camnak a si. Kan Pathian ih a lo kawhsannak thawn mil-aw in nan nun theinak dingah kan dil ringring. A cahnak huham sungin nan duhmi hmuahhmuah cu òhatnak ah kimter in nan zumnak ih hnaòuannak cu amah in tlamtlingter hram seh.

¹²Cuticun kan Bawipa Jesuh hmin cu sunlawinak nan hnen ihsin a ngah dingih kan Pathian le Bawipa Jesuh Khrih zaangfahnak ruangah nannih khal in sunlawinak cu a hnen ihsin nan ngah ve ding.

2 Thesalon 2

Misualral Pa

¹Ka u le ka nau tla, kan Bawipa Jesuh Khrih a ratsalnak ding le amah thawn hmun khatih kan tonkhawm awknak ding thu-ah,

²thinlung hnokin um hlah uh; cun Bawipa ih Ni cu a ra thleng zo a si, an timi khalah mangbangin um hlah uh, tiah ka lo dil. Cubangtuk ih a titu in kanmah lehlam, sim cianak an rak nei, a si lole thu an simnak ah an telh, a si lole an cakuat sungah an ngan, ti tla-in in ti ding.

³Zohman in lo bum hlah hai seh. Ziangahatile neta bik Ralthawhnak a thlen hlan le hell ih tla dingmi Misualral pa a ra thlen hlanah cun Bawipa ih Ni cu a ra thleng lo ding.

⁴Misualral pa cun midang in khawzing ih an ruahmi le biak dingih an ruahmi hmuahhmuah a dodal ding ih cu pawl ih tlunah a ret-aw ding. Pathian Biakinn sung khalah a lut ding ih to tahratin keimah hi Pathian ka si, a ti ding.

⁵Nan ciing nawn lo maw si? Nan hnenih ka um laiah hi thu hmuahhmuah hi ka lo sim òheh zomi an si.

⁶Asinain atu-ah cun a ra thleng hrih lo ding, ziangahatile dawntu a um. Cuih dawntu cu ziang a si ti nan thei. A tikcu a kim tikah Misualral pa cu a lang ding.



⁷Misualral pa cu a thupte in hna a òuan rero zo; sikhalsehla a dawntu kha hmun dangih òhawn hlo a si hlanah cun a lang dingmi cu a lang thei hrih lo ding.

⁸Tikcu a kim tikah Misualral pa cu a lang ding. Asinain Bawipa Jesuh a thlen tikah a kaa sung ihsin a suakmi a thaw in a that ding ih a tleumi a sunlawinak in a siatsuah ding.

⁹Misualral pa cu Satan cahnak huham thawn a ra ding ih hmuhsaknak mak le khawruahharza a phunphun mi bumnak ah a tuah ding.

¹⁰A hloral ding pawl hnenah cun a òha lo zetmi mibumnak phunphun a hmang ding. Cu pawl cu an hloral ding, ziangah tile rundamnak ngahnak ding a ummi thutak kha an duh lo ih an cohlang fawn lo.

¹¹Curuangah Pathian in an hnenih hna òuan dingah sualpalhnak huham a thlak ih a dik lomi kha an zum.

¹²Cuticun thutak zum loin sualnak lam a hritu pawl cu siatralnak ah an thleng ding.

Hrilcemi Nan Si

¹³Bawipa ih duhdawtmi u le nau tla, nanmah ruangah Pathian cu kan thangòhat ringring ding. Ziangah tile Thlarau cahnak ruangah Pathian mi thianghlim ih canter dingah le thutak nan zumnak ruangah rundamnak ngah dingah Pathian ih hril hmaisai bikmi nan si.

¹⁴Kan Bawipa Jesuh Khrih sunlawinak a cotu si dingah Pathian in nan hnenih kan phuanmi Thuthangòha hmangin a lo ko zo.

¹⁵Cuti a si ruangah u le nau tla, kan thusimmi in siseh, nan hnenih kan cakuatmi in siseh, kan lo zirhmi thutak pawl cu kaihnet uhla khohzetin ding uh.

¹⁶Kannah in duhdawt ih in zaangfah ruangah cat loin ralòhatnak le a hngetmi beiseinak in petu kan Bawipa Jesuh Khrih Amah le kan Pa Pathian in,

¹⁷a òhami kha nan sim ih a tuah tla nan tuah theinak dingah ralòhatnak le thazaang cahnak thawn lo khatter hram seh.



2 Thesalon 3

Kan Hrangah Thla Cam Uh

¹A netnak ah u le nau tla, Bawipa ih Thuthang cu nanmah lakih a karhzai bangtuk in zamrangin a karhzai vivonak dingah le sunloihnak thawn an cohlannak dingah thla in cam sak uh.

²Bawipa ih Thuthang cu mi hmuahhmuah in an zum lo ruangah Pathian in miòha lo le mi sualral pawl hnen ihsin in runsuak dingah thla in cam sak uh.

³Sikhalsehla Pathian cu rintlak a si, amah in thazaang a lo pe ding ih Misualral pa hnen ihsin a lo humhim ding.

⁴Kan lo zirhmi pawl hi nan thlun rero ih hmailam khalah nan thlun vivo ding ti Bawipa ah rinsannak kan nei.

⁵Pathian duhdawtnak le Khrih ih a lo pekmi tuartheinak cu tam sinsin ih nan theih theinak dingah Pathian in lo hruai vivo hram seh.

Hnaòuan Ding òuanvo

⁶U le nau tla, kan thuzirhmi bangtuk ih a thlun lotu unau pawl le mi zaangzel pawl cu hrial uh, tiah kan Bawipa Jesuh Khrih hmin in thu kan lo pe a si.

⁷Kan tuahmi vekih tuah ding cu nan thei fiang a si. Nan hnenih kan um laiah khan zaangzel in kan um lo.

⁸A man pek loin kan lakmi zianghman a um lo. Kanmah rori in kan òuan, kan cangvai ih zo hrang hmanih thilrit si lo dingin a sunzan in kan òuan a si.

⁹Hiti ih kan òuannak cu nanmah ih bom dingah dil theinak thu kan neih lo ruangah a si lo; nanmah ih cawn dingah kan òuanmi a si.

¹⁰Nan hnenih kan um laiah khan, òHna a òuan duh lotu cu rawl khal ei hlahseh,” tiah kan lo sim òheu.

¹¹Hiti ih kan lo simnak cu nanmah sungah mi hrekkhat zaangzel in an um ih hnaòuan zianghman zuam loin midang hnaihna hlawng an thiam.



¹²Cubangtuk ih a nungmi pawl hnenah felfai teih nung dingah le mahih pumcawmnak hrang òuan ve dingah Bawi Jesuh Khrih hmin in kan forhfialmi le ralrinnak kan pek duhmi an si.

¹³Sikhalsehla nannih u le nau tla, thil òha tuah cu ning hlah uh.

¹⁴Hi cakuat sungih thu vekin a thlun duh lotu nanmah sungah an um meen ding. Cubangtuk mi cu zohman in pawl hlah uh, a ningzak seh.

¹⁵Asinain ral vekin zoh hlah uh; unau bangtuk in nun sim uh.

Thunetnak

¹⁶Daihnak hram a si mi kan Bawipa in daihnak cu a phunphun in ziangtik caan khalah lo pe hram seh. Bawipa cu nan zate hnenah um hram seh.

¹⁷Keimah Paul in *cibai ka lo buk* timi hi keimah ih kut rori in ka nganmi a si. Ca ka kuatmi kipah hiti in ka hmin ka khen ih ka ngan a si.

¹⁸Kan Bawipa Jesuh Khrih zaangfahnak cu nan zate hnenah um hram seh.



1 Timote

1 Timote 1

¹In Runtu kan Pathian ih thupeknak in le kan ruahsannak a si mi Khrih Jesuh zaarin Khrih ih tirhthlah a si mi keimah Paul in,

²kan rinnak sungah ka fapa ngaingai a si mi Timote na hnenah ca ka lo kuat. Kan Pa Pathian le kan Bawipa Khrih Jesuh in ngilneihnak, zaangfahnak le daihnak lo pe hram seh.

Zirhnak Sual Ralrinnak

³Masidonia peng ka feh zawng ih ka lo fial zo bangin Efesa khua ah um dingin ka lo duhsakmi a si. Efesa khua ih thurin dik lo a zirhtu kha cubangtuk ih zirh nawn lo dingin va kham rori aw ti ka duh.

⁴El awknak lawng a suaktertu thuanthu menmen le cem thei lo ko ih rak nganmi an suahkehnak pupa hmin pawl uarnak khal hlon dingah sim hai aw. Ziangahtile cubangtuk pawl cun Pathian tumtahnak an kimter thei lo. Zumnak lawngin Pathian tumtahnak cu theih thei a si.

⁵Hi bangtuk ih ka lo fial tikah ka tumtahmi cu, thinlung thiang sungin a rami duhdawtnak, le siaðha thleidannak thinlung thiang le a felmi zumnak um seh ti duhnak ruangah a si.

⁶Hi bangtuk hi mi hrekkhat cun an tlansan ih aat-thlak thu-el awknak sung an thleng.

⁷Pathian ih daan thuhla ahcun zirhtu saya òuan an duh; asinain anmah ih simmi lala hman a tican an thei lo ih a theizet le lunghmuizet vekih an simmi thu khal an thei ngah ngaingai lo.

⁸Daan cu a sinak ding vekih hmanah cun a òhami a si ti kan thei.

⁹Asinain kan ciin ding a òulmi cu, daan timi cu miðha hrangih tuahmi a si lo; daan a buartu, miðha lo, Pathian upatnak nei lo le mi sualral pawl, biaknak siseh thlarau lam siseh zianghman ih a siar lotu pawl, an nu le an pa a thattu pawl, laithat pawl,



¹⁰cin le daan nei loih a nung pawl, mihur pawl, sal zuarnak in sumtuah pawl, thuphan per pawl, thu theihpitu dik lo pawl, cule thurin dik kalhkih ih a nungtu pawl, cu pawl hrangih tuahmi a si.

¹¹Cubangtuk zirh awknak cu than dingih i fialmi Thuthang òha sungah a um ih cuih Thuthang òha cu sunloih le upatin a ummi Pathian hnen ihsin a rami a si.

Zaangfahnak Ruangih Lungawinak

¹²Ka hnaòuan ka òuan theinak ah thazaang i petu kan Bawipa Khrih Jesuh hnenah lungawi thu ka sim. Hlanah cun Amah cu ka simsia, ka hrem ih ka hmuhsuam ciamco naón,

¹³Amah riantu dingah i hril ih a hnaòuantu ding tlak ih i ruah ruangah ka thangòhat a si. Pathian cu i zaangfahtu a si, ziangahatile zumnak zianghman ka rak nei lo ih ka tuahmi hi ziang a si ti hman ka rak thei lo.

¹⁴Bawipa in a tamzetmi a zaangfahnak thawn i run burh ih zumnak le duhdawtnak i pek. Cuih zumnak le duhdawtnak cu Khrih Jesuh thawn kan pehzom awknak thawngin kan ta an si zo.

¹⁵Khrih Jesuh cu misual pawl rundamsuak dingah leilung ah a rung òum, timi hi a dikmi òong a si ih famkim zetin pom tlak le zum tlak a si. Cuih misual pawl lakah kei hi misual bik ka si.

¹⁶Sikhalsehla Pathian cu ka parah zaangfahnak a nei ih Khrih Jesuh a thinsaunak le a lungnemnak ka parih a langnak dingah a si. Cubangtuk in Khrih Jesuh lungnem thinsaunak kei misual bik miangmo parih a thlennak cu neh hnuah mi in amah an zum ih kumkhua nunnak an ngahnak dingih zohòhim dingah a si.

¹⁷Kumkhua in Siangpahrang a si mi, thih ni nei lo, le mit-ih hmuh theih lo, amah lawng Pathian taktak a si mi, a hnenah upatnak le sunlawinak kumkhua in hmun camcin seh! Amen.



¹⁸Timote, ka fapa, na tuah dingmi pawl na hnenah ka lo ap. Hitihih ka lo ap tikah a hlanah nangmah ih thu-ah profet ih a rak simmi thawn a kaih awmi a si. Cuih profet simmi pawl cu raldonak hriamnam ah hmang awla,

¹⁹thinlung thiang nei in na zumnak fekter aw. Mihrek cu an siaðha thleidan thiamnak thinlung an thlun duh lo ruangah an zumnak an siatter òheu.

²⁰Cubangtuk mi lakah Himenaias le Alexander tla an tel ih an pahnih in Satan kut sungah ka pek. Hi bangtuk ih ka tuahmi cu Pathian an simsiatnak reh seh tinak ah a si.

1 Timote 2

Pathian Biak Daan

¹A hmaisai bikih ka lo fial duhmi cu mi hmuahhmuah hrangah Pathian hnenah thlacam uh, dil uh, midang ai-ah thlacam uhla lungawi thu sim uh, ti a si.

²Daite le hngamte ih kan um theinak dingah le Pathian òihzahnak thawn ziaza òha ih kan nun theinak dingah siangpahrang le ramsung hotu upa pawl hrangah thla cam uhla Pathian hnenah dil uh.

³Cutiin nan tuah le a òha; cule mi hmuahhmuah thutak thei hai sehla, rundammi si hai seh ti a duhtu,

⁴in Rundamtu Pathian a lung a awi ding.

⁵Ziangahtile Pathian pakhat lawng a um ih minung le Pathian karlakah remnak tuahtu minung palai pakhat a um.

⁶Cuih palai cu mi hmuahhmuah tlen dingah a nunnak a petu Khrih Jesuh a si. Cutiin a nunnak a pekmi cu Pathian in a tikcu a kim tikah mi hmuahhmuah rundamsuak a duh, ti langternak a si.

⁷Curuangah a si zumnak thu le thudik phuangtu dingah Zentail mi hnenah tirhthlah le zirhtu-ah in thlah. Thuphan ka sim lo, thudik ka sim a si!



⁸Pathian biaknak hmun kipah mipa in thla cam hai seh ti ka duh. Pathian hnenah a pum a pe awmi thinhengnak le thu-el awknak um lotein mipa in an kut thlir in thla cam hai seh.

⁹Nunau khal a tawgzawn in um hai sehla zoh-mawi tawkin thuam aw hai seh. An sam an tom tikah a hleifuan in tom hlah hai seh; sui hlawnthil, lung mankhung le hnipuan mankhung zetzet thawn thuam aw hlah hai seh.

¹⁰Cuhnakin biaknak lamih a zuammi nunau an si ahcun ziaza òha in thuam aw sawn hai seh.

¹¹Nunau cu a zirtu si hai sehla daite le tangdor tein zir hai seh.

¹²Zirhtu an si ding cu ka duh lo; mipa tlun khalah thu nei hlah hai seh. Daite in um hai seh.

¹³Ziangahtile a hmaisai bikih siammi cu Adam a si; neh hnuah Evi a si.

¹⁴Cule bum a tongtu cu Adam a si lo, Evi a si ih Pathian daan a buartu khal nunau a si.

¹⁵Sikhalsehla nunau cu thinlung nemin an nung ih zumnak le duhdawtnak le thianhlimnak sungih an hnget ahcun fa an neihnak thawngin rundam an si ding.

1 Timote 3

Kawhhran Hruaitu

¹ÖZo khal in kawhhran hruaitu si a duh ahcun hnaòuan òha duhtu a si,” timi hi thudik a si.

²Kawhhran hruaitu cu soiselnak nei lomi a si ding. Nupi pakhat lawng a neitu, rit theinak thil ih a suup aw theimi, a uk aw theimi, felfai zoh rem in a nungmi, mikhual a zohthiamtu le mi zirh a thiamtu a si ding.

³Zurit hmangmi a si lo ding ih, thinsuup aw thei lo, midang thawn a to aw òheumi khal a si lo ding. Sikhalsehla mi lungnem le daihnak a duhtu a si ding. Tangka duh tukmi a si lo ding.



⁴A innsang òhatein a ho theitu a si ding ih a faate pawl cu mi thu a ngaimi le mi upat thiammi a si ding.

⁵Amah ih innsang hman òhatein a kilkhawi thei lo ahcun ziangtinso Pathian ih kawhhran a kilkhawi thei ding.

⁶Zumnak lamah lungthleng pekte a si lo ding; culo ahcun a zum aw sual pang ding ih Satan cu hnon a rak ton vekin anih khal hnon a tong ve pang ding.

⁷Pathian awi lo misenpi pawl ih an upatmi a si ding; cubangtuk a si lo ahcun mi ih relsiat a tong ding ih Satan ih thang ah a awk aw ding.

Kawhhran Upa

⁸Kawhhran Upa pawl cu ziaza òha a neimi le òong tam lo thinlung tluangtlammi si hai seh. Zu in le tangka a duh tukmi an si lo pei.

⁹Pathian ih a run phuanmi thutak kha a siaòha thleidannak thinlung thiangte in hngette ih a pomtu an si ding.

¹⁰Upa òuan a duh pawl cu hniksak hmais a an si pei ih soiselnak um lo an si le an òuan pei.

¹¹An nupi khal ziaza òhami an si ding ih mi relsia ih òong tammi an si lo pei. Zu in lomi an si ding ih ziangtinkim ah mifel an si ding.

¹²Kawhhran Upa cu nupi pakhat lawng a neitu a si ding ih a innsang le a faate pawl òhatein a uk theitu a si ding.

¹³An hnaòuan felteih a òuan theitu upa cu upat an co ih Khrih Jesuh an zumnak thu kha ralòha zet in an phuang ngam a si.

Thuthup Tumpi

¹⁴Na hnenih hi cakuat ka ngan laiah hin a rei hlanah ka ra lo tong cing ding tiin ka ruat.

¹⁵Sikhalsehla ka tlai pang a si ahcun Pathian innsang a si mi kawhhran sungah ziang bangtuk in so kan umtlandan a si ding, ti kha hi ka cakuatmi in a lo sim ding. Pathian innsang cu kumkhua in a nungmi Pathian ih kawhhran a si ih cuih kawhhran cu thudik hramòh-nak le a dinhngettu òhuam a si.



¹⁶Kan biaknak sungih thuthup hi a tum ngaingai a si, ti cu zokhal in an el thei lo ding; Amah cu minung taksa in a suak, a dikmi a si thu Thlarau in a langter; Cule vancungmi khal in an hmu; A thuhla cu miphun zakip hnenah phuan a si ih leilung khuazakipah an zum. Cule sunlawinak ah lakso a si.

1 Timote 4

Zirhtu Sual

¹Caan neta lamah cun mihrek in Khristian thurin hi an taan ding; bumtu thlarau an zum ding ih khawsia ih zirhnak an thlun ding, tiah fiangtein Thlarau in a sim.

²Cubangtuk zirhnak cu thuphanper mibum thiam pawl in an zaiter. An siaòha thleidannak thinlung cu thirling ih holh kangmi bangin a thimi a si.

³Cuih pawl cun nupa òhit awk le rawl hrekhat ei tla a òha lo tiin an zirh. Sikhalsehla Pathian in cuih rawl pawl cu ei dingah a tuah ih Pathian a zumtu le thutak a theitu pawl hrangah cun lungawi thlacamnak thawn ei dingah a òhami a si.

⁴Pathian ih a tuahmi hmuahhmuah cu an òha òheh; zianghman hnon ding an um lo. Sikhalsehla ziang hmuahhmuah cu lungawi thlacamnak thawn cosaan ding a si;

⁵ziangahtile Pathian ih thu le thlacamnak in a thiang ah a canter.

Khrih Jesuh Riantu òha

⁶Hi zirh awknak hi Khristian kan unau pawl na sim a si ahcun Khrih Jesuh riantu òha na si ding. Nangmah khal na thlun rero zomi a dikmi thuzirhnak le zumnak òngkam ihsin thlarau lamah na cawm aw a si.

⁷Asinain Pathian thu thawn pehtlaihnak zianghman a nei lomi simrel tlak lo thuanthu menmen pawl cu hrial aw. Pathian duhzawng ih nung dingin zirhaw ringring aw.

⁸Taksa harhdamnak ih zirmi cu man a nei ve ko naón thlarau harhdamnak hrangih zirmi cu ziangtinkim in man a nei. Zianghtile atu-ah siseh, hmailam hrang khalah siseh, in tiamkammi cu nunnak a si.



⁹Hiti ka simmi hi a dikmi òong a si ih zumtlak le cotlak an si.

¹⁰Rethei zet le harsa zet in hna kan òuan; ziangatile kumkhua in a nungmi Pathian parah kan ruahsannak kan bun. Cuih Pathian cu mi hmuahhmuah Rundamtu a si ih amah a zumtu pawl hrangah a si hleice.

¹¹Hi thlun dingmi le thuzirhnak pawl hi sim awla zirh aw.

¹²Mino na si ruangah zohman in lo nautat hlah hai seh. Sikhalsehla na hmurka na òong daan, na umtlan na ziaza, duhdawtnak le zumnak le thianhlimnak khalah zumtu dang pawl ih zohòhim ding in nung aw.

¹³Na hnen ka ra thlen hlan sung cu misenpi hnenah Ca Thianghlim siar awla, thusimnak le thuzirhnak in na tikcu le na thazaang rak hmang aw.

¹⁴Profet pawl in thu an phuang ih upa pawl in na lu tlunih an kut an suan zawng ih na ngahmi thlarau laksawng kha thlahthlam hlah.

¹⁵Na òhanso zia kha mi hmuahhmuah ih an hmuhnak dingah himi pawl hi na tikcu le na thazaang pe in hmang aw.

¹⁶Na nundaan ralring awla na zirhmi tla ralring aw. Himi pawl hi cat loin tuah aw. Na tuah ringring thei a si ahcun nangmah le na thusimmi a theitu pawl kha na rundam ngah ding a si.

1 Timote 5

Zumtu Dang Pawl Parih òuanvo

¹Upa pawl kha va kawkhlah; na pa vekah ruat in neemte in forh hai aw. Mino deuh kha na unau-ah ruat aw.

²Nunau upa deuh cu na nu bangtuk ah ruat awla, nunau no deuh pawl cu thinlung thiange in na farnu bangtuk ah ruat aw.

³Mahte lawng khua a sami nuhmei pawl kha upat aw.

⁴Sikhalsehla nuhmei nu in faate a si lole tu a neih ahcun a hmaisabik ah cuih tu le fa pawl cun an nu le an pa, a si lole an pi an pu pawl kha an daanah a fial vekin kilkhawi hai sehla cawm ve hai seh. Ziangatile cumicu Pathian lungawitertu a si.



⁵Mahte lawng khua a sami nuhmei cu, kilkhawitu zohman a neih lo ruangah, Pathian lawng a rinsan ih a sun a zanin thla a cam ih bomnak a dil.

⁶Sikhalsehla tisa nomnak hrangih a taksa a hmanngmi nuhmei cu a nung cingin a thi a si.

⁷Nuhmei pawl cu zohmanih mawhthluk lomi an sinak dingah hi thuzirhnak pawl hi rak sim aw.

⁸Sikhalsehla mi pakhat cu a sungkhat, amah ih innsang sung hman kilkhawi loin zianghman ah a siar lo a si ahcun a zumnak a dungtun a si ih zum lotu hnak hmanin a sual sawn a si.

⁹Ziang bangtuk nuhmei hman kum sawmruk tlun a si lo ahcun nuhmei cazin sungah telh hlah. Cuih tlunah cuih nuhmei nu cu voikhat lawng pasal a neimi siseh.

¹⁰Hnaòuan òhatnak ah hmin a neimi siseh. Hnaòuan òha timi ahcun: a faate a kilkhawi thiamtu, mikhual zoh thiamtu, hnaòuan nauta bik kekholh khal Khristian unau parah a òuan zuamtu, harsat mangbang an ton caanah mi a bawmtu, le thilòha tuah ah a tikcu le a thazaang a petu, timi pawl hi an si pei.

¹¹Sikhalsehla nuhmei no deuh pawl cu nuhmei cazin sungah rak telh hlah. Ziangahtile pasal neih an duh sal tikah Khrih kha dung an tun òheu.

¹²Cuticun Khrih hnenih an thukammi an siatbal ih mawhthluk an tong.

¹³Culawng si loin inn khat hnu inn khatah an vak ih a lakin an tikcu an cemter. Cu hnakih a sia sinsin cu: an òong a tam, mi an relsia, mi tinkim an tokhrok ih òong lo ding khal an òong.

¹⁴Curuangah kum no deuh nuhmei pawl cu pasal nei hai sehla faate tla nei in an inn kilkhawi hai seh ti ka duh. Cuti asile kan ral pawl in kanmah thangsiatnak caanòha an ngah lo ding.

¹⁵Ziangahtile nuhmei hrekkhat cu Satan thlun duh ah in tlansan zo.



¹⁶Sikhalsehla Khristian nunau in a innsang ah nuhmei a neih ahcun kawhhran phurh ritter lo ding in amah in cawm seh. Cuti cun cawmtu nei loih khua a sami nuhmei taktak pawl kha kawhhran in a zoh thei ding a si.

¹⁷Kawhhran Hruaitu, hnaòuan òha a òuantu cu òuan man a let hnih in ngah tlak an si. Cuih hruaitu lakah thusimnak le thuzirhnak ih a zuamzet pawl cun ngah tlak an si cuang.

¹⁸Ziangahtile Ca Thianghlim in, öFang a ciil rerotu cawcang a hmur òem hlah,” a ti ih, öHnaòuantu cun a òuanman ngah ding a si,” a ti.

¹⁹Thutheitu a mal bik pahnih tal an um lo ahcun kawhhran hruaitu mawh an puhnak cu ngai duh hlah.

²⁰Sualnak a tuahtu pawl cu misenpi hmaiah kaww awla midang in an òih deuh ding.

²¹Pathian le Khrih Jesuh le a thianghlim vancungmi hmaika-ah ka lo fial: ziang na tuah khalle zohman thleidannak le duhdannak um lotein hi thuzirhnak pawl hi rak thlun aw.

²²Bawipa ih hnaòuantu dingah zo par hmanah nawt-sa-ling in kutsuannak va tuah hlah. Midang tuahmi sualnak ah va tel hlah; thianghlim tein um aw.

²³Tidai lawnglawng in loin na pum na le na nat dang nuam deuh dingah sabitti maltete in rak in aw.

²⁴Mi hrekhat an sualnak cu fiangtein a lang ih thuòhennak ah an sualnak cu anmah ih hlanah a thleng hmaisa; sikhalsehla midang sualnak cu neh hnupi lawngah a lang.

²⁵Cubangtuk in hnaòuan òha cu fiangtein a lang ih a lang hrih lomi khal thuh-ralta a theih lo.

1 Timote 6

¹Sal in a bawi cu upat pek tlak a si, tiin ruat seh. Cutiin a tuah asile zohman in kan Pathian hmin le kan thuzirhnak hi an relsia lo ding.



²An bawi pawl Khristian an si tikah sal pawl in, öKhristian kan unau an si ve paam,” tiah hmuhsuam hlah hai seh. An hnaòuan kha òha sinsin in an òuan ding sawn a si; zianghatile an hnaòuanmi òhathnemnak a cotu pawl cu an duhdawtmi zumtu pawl an si.

Zirhtu Sual Le Lennak Taktak

Hi bangtuk in thu na zirh ding ih na sim ding.

³Zokhal kan Bawipa Jesuh Khrih òong a dikmi le kan biaknak ih zirhmi thawn a mil-aw lomi thu mi a zirhtu cu,

⁴zianghman thei hnai lo ih mi puarthau meen a si. Cupa cu òongfang pakhat thu khalah el awknak le tawh awknak a duh ih lungkim ti a nei lo. Cumi cun iksiiknak, thutamnak, mi nautatnak, mi zum lonak le,

⁵thutak a pom thei lomi le thinlung in thu a ruat thei tuk nawn lomi pawl thawn cat loih thu el awknak a suahter. Biaknak hi lennak lamzin pakhat a si tiin an ruat.

⁶Biaknak in minung cu a lianter taktak, a neihzat parih lungkimnak a neih phot ahcun!

⁷Kan suah pek laiah hi leilung parah ziangso kan suahpimi a um? Zianghman a um lo! Hi leilung ihsin kan ken theimi ziangso a um? Zianghman a um lo!

⁸Cuti a si ruangah ei ding rawl le hruk ding hnipuan kan neih ahcun kan hrangah a tawk a si.

⁹Sikhalsehla len a duhtu pawl cu sualforhnak sungah an tla ih aat-thlak hna le òihnungza a si mi tisa duhnak thang sungah an awk aw. Cumi cun siatnak le hloralnak sungah a hnuk thla a si.

¹⁰Zianghatile paisa duhtuk cu sualnak phunkip thoktu hram a si. Mihrek cun paisa neih an duhtuk ruangah kan zumnak an tlansan ih riahsiatnak in voi tampi an thinlung a kuaiter.

Pumpak Zirh Awknak



¹¹Sikhalsehla nang cu Pathian minung na si ruangah himi pawl hi hrial aw. Dingnak, thianhlimnak, zumnak, duhdawtnak, tuartheinak le lungnemnak pawl nei dingah napi in zuam aw.

¹²Zumnak hrangih do awknak ahhin na tha neih patawp suah aw. Theihpitu tampi mithmuh ah na zumnak felfai zetih na rak phuan tikah Pathian ih a lo kawhsannak a si mi kumkhua nunnak hi kai-hnget aw.

¹³Ziang hmuahhmuah nunnak a petu Pathian le Pontias Pilat hmaihih a zumnak felfai zetih a phuang theitu Khrih Jesuh hmaika-ah ka lo fial:

¹⁴Kan Bawipa Jesuh Khrih a lang sal Ni tiang hi ka thupek pawl hi famkim le felzetin thlun aw.

¹⁵Cuih Ni cu, sunloih a si mi le amah pakhat lawng thil hmuahhmuah Uktu a si mi, siangpahrang lakih Siangpahrang bik, bawi lakih Bawi bik a si mi Pathian in, a khiah ciami caanah a kimter ding.

¹⁶Amah lawng hi thih ni nei lo Pathian a si; a ceennak hmun cu a tleu tuk ih zohman in an naih thei lo. Amah cu zohman in an hmu dah lo; zohman in an hmu thei lo ding. Kumkhua cahnak huham le upatnak cu a hnenah um camcin seh! Amen.

¹⁷Milian pawl kha, öLeilung thilri sumsaw nan neih ruangah puarthau ding a si lo,” tiah thu sim aw. Rinsan tlak lo leilung tlun lennak ah an ruahsannak bun ding a si lo; kan nomnak hrangah ziang hmuahhmuah siangzet in in petu Pathian ah bun sawn hai seh.

¹⁸Thil òha tuah dingah le hnaòuan òhatnak ah milian si sawn dingah le tirhsiangmi an si ih an neihmi kha midang hlawm siang dingah ralrinnak pe aw.

¹⁹Cu bangtuk in an thlun thei a si ahcun, hmailam hrangih hram òha a buntu an si ding ih ro sunglawi an khawl ding a si. Cuticun nunnak taktak cu an co suak ding a si.

²⁰Timote, na kilkhawi dingah na kut sungih apmi hmuahhmuah kha himte in kilkhawi aw. Upat hmaizahnak zianghman tel lo, aat-thlak thu-el awknak, mi



hrekhat in öFimthiamnak,” tiah a dik lo zawng ih an timi òong pawl cu hrial aw.

²¹Ziangahtile mi hrekhat in cumicu kan co ngah an ti ih zumnak lamzin ihsin an pial a si. Pathian zaangfahnak cu nan zate hnenah um hram seh.



2 Timote

2 Timote 1

¹Khrih Jesuh thawn kan pehzom awknak ruangih in tiam ciami nunnak thu phuang dingah Pathian lungkimnak in Khrih Jesuh ih tirhthlah keimah Paul in,

²ka duhdawtmi ka fapa Timote na hnenah ca ka lo kuat. Pathian kan Pa le Khrih Jesuh kan Bawipa in ngilneihnak, zaangfahnak le daihnak lo pe hram seh.

Lungawi Thu Le Thazaang Peknak

³Ka pu le ka pa ih an rak rianmi le thinlung thiangte ih ka rian vemi Pathian hnenah lungawi thu ka sim. A sun a zanih ka thlacamnak ih nangmah ka lo theihtinte in Pathian hnenah lungawi thu ka sim a si.

⁴Na mitthli a tlak kha ka cing ringring ih ka lungawinak tlamtling dingin lo tong thei ningla ti ka duhzet.

⁵Zumnak fel na neihmi kha ka ciing ringring. Cuih zumnak cu na pi Lois le na nu Zunis in an rak neihmi zumnak a si. Atu khalah cuih zumnak cu na nei lai a si, tiin ka zum.

⁶Curuangah na lu parih kutsuannak ka tuah laiuh Pathian ih a lo pekmi laksawng kha nung ringring dingin kilkhawi aw tiah ka lo theihternak a si.

⁷Ziangahtile Pathian ih in pekmi Thlarau in òihhrutmi ah in tuah lo; cahnak huham, duhdawtnak le mah le mah uk-awk theinak in in khatter sawn a si.

⁸Kan Bawipa ih thu cu mi sim dingah na ningzak hlah. Khrih hrangih thawng a tlami keimai hrang khalah na ningzak hlah. Pathian ih thazaang a lo pek vekin Thuthang òha hrangah zonzaihnak tuar ngam sawn aw.

⁹Pathian in amah ih minung si dingah in ko ih in rundamsuak zo. Cutiuh in rundam suaknak cu kanmah tuah theimi kan neih ruangah a si lo, a zaangfahnak le tumtahnak a neihmi ruangah a si sawn. Hi a zaangfahnak cu Khrih Jesuh hmangin caan hramthok hlan ihsin in rak pek zo.



¹⁰Asinain in Runtu kan Bawipa Khrih Jesuh a ratnak sungin atu-ah kan hnenah a langter a si. Thihnak ih hmual cu a cemter ih Thuthang òha sungin kumkhua nunnak a langter zo.

¹¹Pathian in Thuthang òha phuang dingah tirhthlah le zirhtu ah i hril zo.

¹²Hi bangtuk ih ka tuarnak cu cutiuh in hrilnak ruangah a si. Sikhalsehla ka rinsan ngah-mi hi zo a si ti ka theih ruangah hnangam lunghmuinak ka nei. Curuangah a kut sungih ka kiltermi thil cu cuih Ni a thlen tiangin himte in amah in a kilkhawi ding tiah fiangtein ka thei.

¹³Ka lo zirh ciami thudik cu hngetzet in kai òha awla na thlun ding le na zohòhim dingah re òha aw. Khrih Jesuh thawn kan pehzom awknak ruangih kan ta a si mi zumnak le duhdawtnak sungah um ringring aw.

¹⁴Kan sungih a nungmi Thlarau Thianghlim ih cahnak in na hnenih a lo pekmi thil òha pawl cu kil òha aw.

¹⁵Asia peng sungih a ummi hmuahhmuah in in dungtun ih in tlansan òheh zo ti cu na thei. Cuih sungah Figelas le Hermogenes khal an tel.

¹⁶Asinain Onesiforas cun voi tapi ka thin i nuamter ruangah Bawipa in a zaangfahnak cu a innsang sungah thlenter hram seh.

¹⁷Thawng sungah ka um naón i zahpi loih Rom khua a ra thlen vete in i hmuhsuak hlan lo i hawl ciamco.

¹⁸Khi Ni ah Bawipa in zaangfahnak pe hram seh. Cule Efesa khua ah ziang tlukin ka hrangah hna a òuan ti khal fiangtein na theihmi a si.

2 Timote 2

Khrih Ih Rinsantlak Ralkap

¹Ka fapa, nang cu Khrih Jesuh thawn kan pehzom awknak le kan comi a zaangfahnak ruangah hngetkhoh-in um aw.

²Theihpitu tapi hmaiuh ka lo zirhmi thu tla cu midang a zirhsin theitu ding rinsantlak pawl hnenah va ap aw.



³Khrih Jesuh ih rinsantlak ralkap na si bangtuk in tuar ding na covo cu tuar ve aw.

⁴Ralkap a òuantu cun amah hotu bawi ih duhnak kha a thlun ih ralkap a si lomi mi menmenih thuhla sungah a cokkalh aw lo.

⁵Tlan zuamnak sungih a teltu in daan a thlun duh lo ahcun laksawng a ngah thei lo ding.

⁶Hnaòuan khung a òuantu lothlotu in rawlkhawm caan a thlen tikah rawl thar ngahtu ding hmasa bik a si.

⁷Hitihih ka simmi pawl hi rak ruat òha aw; ziangahatile Bawipa in ka simmi pawl theih theinak a lo pe ding.

⁸Thuthang òha ka phuanmi sungih a um vekin David tesinfa, thihnak ihsin thawhter salmi Jesuh Khrih kha hngilh hlah.

⁹Thuthang òha ka phuan ruangah harsatnak ka tuar ih misualral bangin thir cikcinih khih ka tong. Sikhalsehla Pathian thu cu thir cikcin in khih theih a si lo.

¹⁰Curuangah Pathian ih hrilmi minung pawl in Khrih Jesuh hnenih a rami rundamnak an ngah ih kumkhua sunlawinak an conak dingah harsatnak hmuahhmuah ka tuar a si.

¹¹Hi thu hi rintlak a si: òAmah thawn kan thih ahcun, a nun khal amah thawn kan nung tlang ding.

¹²Harsatnak kan tuar thei ahcun, amah thawn kan uk tlang ve ding. Amah kan hnon a si le, anih khal in in hnong ve ding.

¹³Rintlak lo kan si hmanah, anih cu rintlak a si ringring; Ziangahatile amah le amah a el aw thei lo.”

Hnaòuantu òha

¹⁴Òongfang meen parih thu-el awk rero cu baang thlang uh, tiah Pathian hmaika-ah na milai pawl ralrinnak pe awla an hngilh lonak dingah sim



cingcing aw. Cubangtuk thu-el awknak in ziang òhathnemnak hman a suahti lo; a ngaitu pawl a siatsuah sawn a si.

¹⁵A hnaòuan a zahpi lotu le Pathian thutak Thuthang òha cu dik zetih a simfiangtu si dingah Pathian lungkimnak ngah dingin zuam aw.

¹⁶Pathian òihzah lonak òong le aat-thlak thu-el awknak cu hrial aw. Ziangahtile cubangtuk pawl cun Pathian hnen ihsin mi a hlatter sawn a si.

¹⁷Cubangtuk zirh awknak cu kan taksa hi thuk vivo in a eitu hma vek a si. Cutiin a zirhtu saya cu Himeneas le Filetas an si ih,

¹⁸an pahnih in a dikmi lamzin in an pial a si. Annih in, òThawhter salmi kan si zo,” an ti ruangah zumtu hrekkhat pawl ih zumnak an vaivuanter.

¹⁹Sikhalsehla Pathian in hngetzet ih a bun zomi hrih le hram cu hnin a theih lo. Cuih hrih le hram parah cun, òBawipa in amah ih ta a si mi a thei,” tile, òBawipa ih ta ka si a timi cun òhat lonak a hrial ding,” tiin nganmi a um.

²⁰Inn tumpi sungah cun khokheng a phunphun an um. A hrek cu ngunih tuahmi an si ih a hrek cu sui ih tuahmi an si. A dang cu zanthing le tlak ih tuahmi an si. A hrek cu ni sunglawi caanah hman ding an si ih a hrek cu nitin hman menmen ding an si.

²¹Zokhal a òha lomi hmuahhmuah a hrial ih thiange in a um a si ahcun hnaòuan sunglawi hrangah hman a si ding. Ziangahtile pum pe-mi a si ih hnaòuan òha òuan dingah a tiar aw òhepòhep-mi a si ruangah a Bawipa ih hman tlak a si.

²²No lai taksa hiarnak cu tlansan awla thinlung thiingin Bawipa ih bomnak a diltu pawl thawn hmun khatah dingnak, zumnak, duhdawtnak le daihnak ngah dingah napi in zuam aw.

²³Aatthlakza le zianghman thei cuca loih thu-el awknak cu hrial aw. Cubangtuk el awknak cun tawh awknak a suahter ti na theihmi a si.

²⁴Bawipa a riantu cu midang thawn a to-aw rerotu a si lo ding. Mikip hnenah zaangfah thiamtu, thinsau in mi zirh thiamtu le,



²⁵amah a dodaltu pawl nun a sim tikah thinnemte in mi a sim theitu a si sawn ding. Cutiin a tuah a si le annih pawl cu an lungthleng tahratih thudik an theihnak dingah Pathian in tikcu caan òha a pek khal a si thei.

²⁶Cuticun an thinlung a fim ding ih Satan in a duhnak thlun ding ih a kaihemnak thang sung ihsin an luat ding a si.

2 Timote 3

Neta Bik Ni-ih Ralrin Ding

¹Ni neta lamah cun harsat caan tampi a thleng ding ti kha ciing ringring aw.

²Mi tampi an tirh a fak ding, an hamòam dingih an hngal an puarthau ding. Mi an hmuhsuam ding, an nu le an pa ih thu khal an el ding, lungawi hna an thiam lo ding ih biaknak khal ziangah an siar lo ding.

³Mi zaangfah an thiam lo ding, mizawn ruahnak an nei lo ding, mi thangsiat duhtu an si ding, mithawi le mivelh duh an si ding ih òihnungza an si ding. A òhami an hua ding.

⁴Mi zuarthlai le mi phiarhmang an si ding ih helhlong ih a nungmi an si ding; an uang aw hngialhngial ding ih Pathian hnakin an tisa nomnak an duh sawn ding.

⁵Kan biaknak hi a lenglam cun an pom ding; asinain a sunglam ih a cahnak hmual ngaingai cu an hnong ding. Cubangtuk minung pawl cu kom hlah uh.

⁶Cubangtuk hrekkhat pawl cu midang innah lut tahratin sualnak thilrit a phurtu nunau pawl, taksa hiarnak ih a neh duahtomi le,

⁷thutak theih duh ah a zir rero naón a thei thei lomi nunau òawnòai pawl kha an va nehsawh, an va hmuhsuam òheuh a si.

⁸Jannes le Jambres cu Moses dodaltu an si vekin himi pawl cu thutak dodaltu an si. Hi pawl cu òhatein thu a ruat thei lomi thinlung dik lo le an zumnak ah a tlasammi an si.

⁹An tumtahmi-ah hlapi an thleng lo ding; ziangah tile mi hmuahhmuah in an aatnak kha an thei mai ding. Jannes le Jambres khal cu vek rori an rak si ve.



Neta Bik Nun Zirhnak

¹⁰Nang cu ka thuzirhnak, ka ziaza le ka nun sungih ka tumtahmi na hmu ih na thlun zo. Ka zumnak, ka thinsaunak, ka duhdawtnak le ka tuar theinak,

¹¹hremsiat ka tonnak le harsatnak ka tuarmi pawl tla na hmu zo. Antiok, Ikoniam le Listra khua ah hremsiatnak nasa zetih ka tuarmi pawl cu na theih òhehmi an si. Sikhalsehla Bawipa in cuih sung ihsin i hum suak.

¹²Zovek khal Khrih thawn a pehzom awknak in Pathian duhzawng ih nun a tumtu cu hremnak a tong ko ding.

¹³Cule mi òha lo le mi hrokhrawl pawl cu a sia lam an pan vivo ding; mi an bum vivo ding ih anmah khal bum an si ve ding.

¹⁴Sikhalsehla nang cu na zir zomi le hngetkhoh zetih na zummi thutak pawlah khan hnget zetin ding ringring aw. A lo zirhtu saya pawl zo an si ti na thei ih,

¹⁵Ca Thianghlim cu na nauhakte lai ihsin na thei zo ti kha hngilh hlah aw. Cuih Ca Thianghlim cu Khrih Jesuh na zumnak sungin rundamnak ah a lo thlentu, fimnak a lo petu a si.

¹⁶Ca Thianghlim hmuahhmuah hi Pathian ih thawkhummi a si ih thutak zirhnak, zirhsual simhrinnak, a sualmi remsaalnak ah le dingteih nitin nunnak ih zirh awknak ah a òha.

¹⁷Cutiuh Pathian hna a òuantu cu mi tlamtling a si ding ih thil òha phunzakip tuah dingah thum famkim neimi a si ding.

2 Timote 4

¹Mithi le minung an thuhla a òhentu Khrih Jesuh hmai le Pathian hmaiah a tanglam pawl hi tuah dingah napi in ka lo forh; ziangah tile Khrih cu Siangpahrang bangin uktu si dingah a rasal ding.

²Curuangah Thuthang òha phuang aw, tikcu a rem khalah siseh, rem lo khalah siseh, phuang tengteng aw; an lung fiang ding in sim awla kawka a òul ahcun kawka awla forh a òul ahcun forh aw; cule thinsau in zirh aw.



³Mi in a dikmi zirhnak kha thlun duh loin anmah ih duhmi sawn an thlun caan a ra thleng ding. Cule theih an duhmi lawng phuang dingah zirhtu saya tampi anmah ih hrangah an la ding.

⁴Thutak kha ngai duh nawn loin an dungtun ding ih a dik lomi thuanthu menmen sawn an ngai duh ding.

⁵Sikhalsehla nang cu ziang bangtuk hmun le tikcu khalah thusau ruatin uk awk thei zuam aw. Harnak tuar thei zuam awla Thuthang òha a phuangtu ih hnaòuan kha òuan aw. Cule Pathian hnaòuantu na si vekin na òuanvo kha kimtein òuan thluh aw.

⁶Kei cu raithawinak ih hlan ding ka si caan a kim thlang. Hi leilung nunnak hi ka tlansan caan a cu zo.

⁷Tlan zuamnak ah ka ti thei patawp in ka tlan zo; tlan zuamnak a netnak tiang ka tlan zo ih ka zumnak khal thlauthla lo tein ka pom hnget zo.

⁸Atu cu ka Bawipa, a dingmi thuòhentu Bawi in cuih Ni ih i pek dingmi nehnak laksawng ka hrangih in ret sakmi in i hngak. Cuih laksawng cu dingnak sui lukhuh a si ih keimah ih hrang lawngah a si lo; duhdawtnak thawn amah a langnak ding a hngaktu hmuahhmuah hrang khalah a si.

Pumpak Thucahmi

⁹A cang thei tawkin ka hnenah rat cing zuam aw.

¹⁰Demas cu hi leikhawvel a duh sawn ruangah i tlansan ih Thesalonika khua ah a feh zo. Kresen cu Kalati pengah a feh ih Titas cu Dalmatia pengah a feh.

¹¹Luka lawng ka hnenah a um. Marka tla rak sawm awla ratpi ve aw, hnaòuannak ah i bawm theitu a si.

¹²Taikhikas cu Efesa khua ah ka fehter.

¹³Na rat tikah Troas khua Karpas hnenih ka taanmi ka kawrfual kha i rak phurh phah aw. Cabu pawl kha rak phur aw; saphaw ih tuahmi casual pawl kha hngilh hrimhrim hlah.



¹⁴Daar sertu Alexander in harsatnak tumpi i pek. Bawipa in a tuahnak vekin a ruul leh ko ding.

¹⁵Nangmah khal ralring aw; ziangahatile anih cu kan Thuthang òha kha thih ngamih a eltu a si.

¹⁶Thurelnak ih ka suah hmaisai bik òumah zohman in in òanpi lo. An zatein in tlansan òheh a si. Annih cu Pathian in mawhthluk hai hram hlah seh.

¹⁷Asinain Pathian cu ka hnenah a um ih thazaang i pek; curuangah kan thuthang cu tlamtling zetin Zentail mi hmuahhmuah theih dingin ka sim thei. Cule thihnak sungin ka luat a si.

¹⁸Bawipa cun siatnak hmuahhmuah lak ihsin i runsuak ding ih a vancung Uknak sungah himte in i luhpi ding. Amah ih hnenah sunlawinak cu kumkhua in um camcin hram seh. Amen.

Cibaibuk Netnak

¹⁹Prisilla le Aquila le Onesiforas innsang pawl cibai ka buk hai a si.

²⁰Erastas cu Korin khua ah a um ih Trofimas cu a nat ruangah Miletas ah ka taan.

²¹Thlatang hlanah rat thei zuam aw. Zubulas, Pudens, Linas le Klaudia in cibai an lo buk ih a dang Khristian unau pawl khal in cibai an lo buk.

²²Bawipa cu na thlarau hnenah um hram seh. Pathian zaangfahnak cu nan zate ih hnenah um hram seh.



Titas

Titas 1

¹Pathian hnaòuantu le Jesuh Khrih ih tirhthlah keimah Paul in ca ka lo kuat. Pathian ih a hrilmi a minung pawl an zumnak fekter dingah le kan biaknak thutak sungih hruai dingah Pathian in ih hril ih ih thlah.

²Cuih kan biaknak cu kumkhua nunnak ruahsannak sungah hram a bunmi a si. Thuphan a per dah lomi Pathian in hi nunnak cu leilung seem hlan ihsin in tiamkam zomi a si ih,

³a tikcu a kim tikah cumicu a Thuthang sungin a hun langter. Cumi cu ka hnenah i pek ih in Runtu kan Pathian ih thupeknak bangtuk in ka phuang.

⁴Zumnak bangrep kan neihmi sungah ka fa ngaingai a si mi Titas na hnenah hi ca hi ka ngan. Kan Pa Pathian le in Runtu Khrih Jesuh in zaangfahnak le daihnak lo pe hram seh.

Krete Tikulh-ih Titas Hnaòuannak

⁵Krete ah òuan òulmi pawl òuansuak dingah le khawkip ih kawhhran upa ret dingah Krete tikulh-ih ka lo taantanak cu a si. Ka thuzirhmi kha ciing ringring aw.

⁶Kawhhran upa cu mawhthluknak nei lomi siseh; nupi pakhat lawng a nei mi siseh, a faale pawl cu zumtu si hai sehla puarthaunak le thu ngailonak lamih thangsia lomi si hai seh.

⁷Kawhhran hruaitu cu Pathian hnaòuan ah òuanvo neitu a si ruangah mawhthluknak um lomi a si pei. Mi puarthau le mi thintawi, zurit hmangmi, mi helhlong le paisa duhham mi a si lo pei.

⁸Mikhual le mileng zohthiamtu a si pei ih thilòha a ngaina pei. A uk-aw theitu a si pei; miding, mithiang le ziaza òhami a si pei ih suup theinak neimi a si pei.

⁹Kan zumnak hram thawn a mil-awmi le rintlak a si mi kan Thuthang kha hnget zetin a pomtu a si pei. Cuticun midang pawl kan zirh awkmi thudik



thawn thazaang a pe thei ding ih cuih thudik a eltu pawl ih palhnak khal a langter thei ding.

¹⁰Uk theih lomi tamzet an um ih cumi pawl cu Judah biaknak ihsin Khristian biaknak ih a ra lutmi sungin an tam cuang. Cupawl cu òong tam pawl an si ih thuphan thu in mi tampi an bum.

¹¹Cupawl cu kham an òul; ziangahtile zirh lo dingmi an zirh ruangah innsang tampi an buaiter ih cutiuh an zirhnak cu ningzakza a si mi paisa duhnak meen ruangah a si.

¹²Anmah Krete mi lala profet a si vemi in, öKrete mi cu thuphan per an si, ramsa bangtuk mi òha lo, zaangzel le mihrong an si,” a rak ti ih,

¹³cuti a timi cu a dikmi a si. Curuangah annih cu napi in kawka awla cuticun zumnak dik an nei ding.

¹⁴Culawng in Judah mi pawl ih neihmi thuanthu meenmeen le thudik a hnongtu pawl ih an rak kenmi milai ih thukham pawl kha zianghman ah an siar nawn lo ding.

¹⁵Mithiang pawl hrangah cun ziang hmuahhmuah hi a thianga òeh; sikhalsehla miborhhlawh le a zum lotu pawl hrangah cun, an thinlung a borhhlawh ruangah zianghman a thiangmi a um lo.

¹⁶Anmah cun Pathian theitu kan si an ti aw; sikhalsehla an òuan mi le an tuahmi in a zuhlpeh lo. Mitkemza in an um, zianghman thu an ngai lo ih ziangvek thil òha tuahtu ding hmanah an tlak lo a si.

Titas 2

A Dikmi Thurin

¹Asinain nang cun a dikmi thurin thawn a kaih awmi kha na zirh pei.

²Patar deuh pawl kha zu ri hlah uh, thinlung felfai in um uh, nan thinlung uk thei uh; zumnak dik, duhdawtnak le harsat tuartheinak neimi si uh, tiah zirh aw.



³Cubangtuk òhiamòhiam in nutar deuh pawl kha nunau si ding daan te in nun thianghlim nei dingin zirh aw. Mi relsiat hmang an si lo pei ih zu-ih salah an tla lo pei. A òhami an zirh pei ih,

⁴nutar deuh pawl in kum no deuh nunau pawl cu an pasal le an faale pawl duhdaw deuh dingin,

⁵mah le mah uk-aw theitu si dingin, mithiang si dingin le an pasal thu ngai in tangdor thiammi nupi òha ih an cannak dingah zirh dingin sim aw. Cutiin Pathian hnen ihsin a rami thuthang cu zohman in an relsia lo ding.

⁶Cubangtuk thothoin tlangval pawl khal mah le mah uk-aw theitu an sinak dingah forh aw.

⁷Ziang hmuahhmuahah nangmah rori zohòhim tlak in um aw. Rintlak mifel si awla thu na zirh tikah thungaithlak in zirh aw.

⁸Zohman ih soisel thei lo dingin òongkam òha hmang awla kan ral pawl in soisel ding in thei lo ding ih an ning lehlam a zak sawn ding.

⁹Sal pawl cu nan bawi pawl ih tangah dor uhla ziangtinkim ah an lungawiter uh, tiah sim aw. An thu sawn kir hlah hai seh.

¹⁰Cule an thil khal ru hlah hai seh. Miòha an sinak le rinsantlak an sinak kha langter sawn hai sehla, cuticun an tuahmi kipah in Runtu kan Pathian ih thu kan zirhmi parah thangòhatnak an thlenter ding a si.

¹¹Ziangahtile Pathian in a zaangfahnak cu mi hmuahhmuah rundam dingah a langter zo.

¹²Cuih zaangfahnak in Pathian ziaza thawn a mil-aw thei lomi nun daan le leilung taksa hiarnak pawl baansan dingah in zirh. Cule mah le mah a uk-aw theimi le dingnak le hi leikhawvel ah hin Pathian ih duhzawng thawn a mil-awmi ziaza ih kan nun theinak dingah in zirh fawn.

¹³Cutiin a maksakmi kan Pathian le in Runtu Jesuh Khrih ih sunlawinak a lang ding tiin kan ruahsanmi Ni sunglawi cu kan hngak a si.



¹⁴Amah ih nunnak rori kha kannih pawl òhatlonak ihsin runsuak dingah le thil òha tuah a hiartu si dingah le amah ih bulta mithiang ih in canternak dingah kan hrangah a pek zo.

¹⁵Hi thu pawl hi zirh awla na thusim a ngaitu pawl thazaang na pek ah siseh, nun na sim tikah siseh, na thuneihnak kha famkim zetin hmang aw. Zohman in lo hmuhsuam hlah hai seh.

Titas 3

Khristian Ziaza

¹Uktu bawi le thuneitu upa pawl ih tangah dor in an thu nan ngai pei; cule thil òha tuah dingah timtuah ciain nan um ringring pei, tiah na milai pawl sim aw.

²Zokhal nan relsia lo pei; daite le rualremte in nan pawl-aw niakno pei ih mi hmuahhmuah parah lungnemnak le umtlanzia thiamnak nan langter ringring pei, tiah sim aw.

³Ziangahtile kanmah hman hi tuih hlanah cun kan rak aa, thu ngai lomi kan rak si ih kan rak palh a si. Taksa hiarnak le tisa nomnak a phunphun ih sal kan rak si. Mi nahsuahnak le mi thiiknak in kan tikcu kan rak hmang. Mi in in hua ih kannih khal in kan hua ve.

⁴Sikhalsehla in Runtu kan Pathian ih zaangfahnak le duhdawtnak a rung lang tikah,

⁵kannih cu in rundamsuak. Kanmah in thilòha kan tuah ruangah si loin amah ih zaangfahnak ruangah in rundam suak ih hrintharnak le nun tharthawhnak in petu Thlarau Thianghlim ih kholhfainak ruangah a si.

⁶In Runtu Jesuh Khrih sungin Thlarau Thianghlim cu kan parah famkin zetin Pathian in a run toih;

⁷cumicu a zaangfahnak ruangih Pathian thawn kan rem awk theinak dingah le kan ruahsanmi kumkhua nunnak cu kan ta a si theinak dingah a si.

⁸Hi thu cu thudik a si. Hi thu pawl hi thupi an si tiah a hleice ih na ruah dingah ka duhmi a si. Ziangahtile Pathian a zumtu pawl cun thilòha tuahnak



ah an tikcu hmang ding an si. Cumi cu mi hmuahhmuah hrangah a òhami le santlaimi an si.

⁹Sikhalsehla aat-thlak thu-el awknak, pupa hmin cazin sau zetzet thu el awknak, tawh awknak le Daan thu-el awknak pawl cu hrial aw. Cumi pawl cu òhathnemnak le man neihnak ziang hman a um lo.

¹⁰Òhenòheknak a suahtertu kha ralrinnak a mal bikah voi hnih pe ta aw; cuih hnuah cun a pawl khal pawl nawn hlah.

¹¹Cubangtuk minung cu miborhhlawh le misual a si ti na thei ih a sualnak in hnonmi a siter.

A Netnak Thucah

¹²Na hnenah Artemas, a si lole Taikhikas ka rak thlah vete in Nikopolis ah zamrangte in i ra tong aw. Ziangahtile cutawkah thlang sung ka um ding.

¹³Apollos le sih-ni Zenas khualtlawn an thawh tikah rak bawm awla an òulmi hmuahhmuah rak tawlrel sak aw.

¹⁴Kan milai pawl cu thilòha tuahnak ah an caan hmang hai seh; cutiin an tuah asile a òulnak ih kipah mi an bawm thei ding. Santlaihnak nei loih um meen ding an si lo.

¹⁵Ka hnenih a ummi pawl in cibai an lo buk. Zumnak sungih in duhdawtu pawl kha cibai in rak buk sak aw. Nan zate hnenah Pathian zaangfahnak um hram seh.



Filemon

Filemon 1

¹Khrih Jesuh ruangah thawng a tlami keimah Paul le kan unau Timote in kan rualpi le kan hnaðuanpi Filemon na hnenah le,

²na innih a khawmmi Khristian unau pawl, kan farnu Apfia le kan ralkappi Arkhippas hnenah ca kan lo kuat.

³Kan Pa Pathian le kan Bawipa Jesuh Khrih in zaangfahnak le daihnak lo pe hram seh.

Filemon Ih Duhdawtnak Le Zumnak

⁴Ka unau Filemon, thla ka cam tinte ka lo thei ih ka Pathian hnenah lungawi thu ka sim ringring.

⁵Ziangahtile Pathian minung pawl na duhdawtnak le Bawipa Jesuh na zumnak thu ka thei.

⁶Na rinnak thu cu midang na sim ve theinak dingah thla ka lo cah sak; cuticun Khrih ih kan neihmi thilòha hmuahhmuah hi famkim zetin na theithiam ngah ding.

⁷Duhdawtmi unau pa, duhdawtnak na neihmi in lungawinak le thazaang tampi i pe ih Pathian minung pawl an zatein an thinlung na nuamter òheh a si.

Onesimas Hrang Dilnak

⁸Cutiin Pathian minung pawl parih duhdawtnak na neih ruangah le Khrih sungih na unau ka si ruangah na tuah dingmi a si ti ih ka ruahmi cu ralòha zetin thu lo pe ding ka si naón cuticun ka lo ti lo ding.

⁹Ziangahtile duhdawtnak na parih ka neih ruangah a dil lam sawn in ka lo dil. Khrih Jesuh ih palai, atu laifangah thawngih a tlami keimah Paul in,

¹⁰Onesimas ai-awh in ka lo dil. Amah cu Khrih sungah ka fapa ngaingai a si; ziangtin tile thawng sungah thlarau lamin a pa ah ka cang a si.



- ¹¹Tuih hlanah cun na hrangah santlaihnak zianghman a nei lo. Sikhalsehla atu cu nangmah le keimah ih hrangah santlai zet a si thlang.
- ¹²Atu-ah amah cu ka duhdawtnak thawn na hnenah ka rak kuat.
- ¹³Thuthang òha ruangih thawng sungih ka um laiah hin, nangmah ai-ih i bawmtu dingah amah hi ka hnenih umter hrih ka duh.
- ¹⁴Sikhalsehla ka umter lo ding; ziangahtile na duh lo cingih i bawm seh ticun ka ti lo ding. Na thinlung thote in le nangmah ih palung in na tuahmi kha ka duhmi a si. Curuangah na lungkimnak a um lomi zianghman ka tuah lo ding.
- ¹⁵Onesimas thawn caan tawite sung nan òhen awk hi òhen aw nawn loin kumkhua nan umtlang theinak dingah a si meen ding.
- ¹⁶Atu-ah cun sal ti meen ding a si nawn lo; sal hnakin a uak deuh ngaingai zo: Khrih sungah duhdawtmi unau a si zo. Ka duhzetmi a si. Nang khal in sal a si lawng si loin Bawipa ih sungih unau a si zo ruangah na duh sinsin ding.
- ¹⁷Curuangah keimah hi na hnaòuanpi ah i ruat a si ahcun keimah i cohlan vekin amah khal na rak cohlang ve dingah ka duh.
- ¹⁸Thil a ti sualmi le a lo baakmi a um ahcun keimah ih sam dingin ret aw.
- ¹⁹hittawk ah keimah ih kut rori in, Keimah Paul in ka kuan ding tiah ka ngan a si. (Tuih na nunnak khal hi keimah ih ruangah a si ti cu lo sim òul in ka ruat lo.)
- ²⁰Curuangah ka naupa, kan Bawipa ih ruangah hi ka lo dilmi hi i rak tuahsak hram aw; Khrih sungih unau suak khat kan si bangin ka thin i nuamter hram aw.
- ²¹Hi ca ka ngan phah ahhin ka lo fialmi cu na tuah ding tiah ka zum ih ka lo fialmi hnakin tam sawn na tuah ding ti ka thei.
- ²²Cuih tlunah innkhaan pakhat a ciain i rak ret sak aw. Ziangahtile Pathian in nan zate ih thlacamnak cu a thei ding ih nan hnenah i thlengter ko ding tiin ruahsannak ka nei.

A Netnak Cibaibuknak



- ²³Khrih Jesuh ruangah ka thawngtlakpi Epafra in cibai a lo buk.
- ²⁴Cule ka hnaòuanpi Marka le Aristarkas le Demas le Luka tla in cibai an lo buk ve.
- ²⁵Kan Bawipa Jesuh Khrih zaangfahnak cu nan zate hnenah um hram seh.



Hebru

Hebru 1

Fapa Sungin Pathian Ih òongkam

¹Hlanlaih Pathian in kan pupa pawl hnenah voi tampi a phunphun in profet pawl hmangin thu a rak sim.

²Sikhalsehla hi ni neta bik lamah cun kan hnenah a Fapa sungin a sim a si. Cuih a Fapa hmangin Pathian in lei le van a sersiam ih a netnak ah ziang hmuahhmuah nei òhehtu si dingin Amah cu a hrilmi a si.

³Amah cu Pathian sunlawinak langtertu a si ih Pathian sinak famkim a nei. Huham a neimi a thu in leikhawvel le vantlolak pumpi cu a cawmdawl ih a fingshawwi. Minung pawl ih soal ngaidamnak le soal thianternak a tuah òheh hnuah vancungah Cungnungbik Pathian ih vorhlahmah a to.

Pathian Fapa Ih Maksakzia

⁴Pathian in a Fapa hnenih a pekmi hmin cu vanmi pawl ih hmin hnakin a cungnung sawn bangtuk in a Fapa cu vanmi pawl hnakh cungnung sawn in a ret.

⁵Ziangahtile Pathian in ziangbangtuk vancungmi hman: öNangmah cu ka Fapa na si; tuihsun ah na Pa ah ka cang zo,” a ti dah lo. Cuih tlunah ziangbangtuk vancungmi thu khalah, öKeimah cu a Pa ka si ding ih, amah cu ka Fa a si ding,” a ti dah lo.

⁶Sikhalsehla Pathian in a fatir leilungih a run thlah tikah, öPathian ih vancungmi hmuahhmuah in amah cu an biak ding,” tiah a ti.

⁷Sikhalsehla vancungmi pawl thu ahcun, öPathian in a vancungmi pawl cu thli ah a tuah ih, A hnaòuantu pawl cu mei-alh ah a tuah a si,” a ti.

⁸Cule a Fapa thu ah Pathian in, öNangmah cu Pathian na si ih, na bawi tokham cu kumkhua in a hmun ding; Na minung pawl dingnak in na uk ding.

⁹Dingnak na duh ih sualnak na hua. Curuangah a si Pathian, Na Pathian in a lo hril ih, Na rualpi pawl hnenih a pekmi hnakin a tum cuangmi upat lungawinak a lo pek,” a ti.



¹⁰öCule Bawipa nangmah in a hramthokah leilung cu na seemsuah ih, Na kut rori in van tla khi na sersiam a si.

¹¹Cu pawl cu an hloral ding, sikhalsehla nang cu na hmun ding. Annih cu puan bangin an òet ding a si.

¹²Angki bangin na bil ding ih hnipuan bangin an thleng aw òheh ding a si. Sikhalsehla nang cu nangmah keel na si ringring ih na nunnak cu cem ti a nei lo,” a ti.

¹³Pathian in a vanmi hnenah, öNa ral pawl cu na kephah ih ka ret hlan lo, ka vorhlahmah to aw,” a ti dah lo.

¹⁴Cuti asile vancungmi pawl cu zo so an si? Annih cu Pathian a riantu thlarau an si ih rundamnak a ngahtu ding pawl bawm dingah Pathian ih thlahmi an si.

Hebru 2

Rundamnak Maksak

¹Cuti a si ruangah zimpeng zawh ih kan pial lonak dingah kan theih ciami thudik cu hnet sinsin ih kan pom a òul a si.

²Vancungmi in kan pupa pawl hnenih an pekmi thu kha a dikmi a si tiin langter a si ih cuih thu a ngai lo le a thlun lotu cu hrem tlak an si vekin hremnak an tuar ding.

³Cuti asile kannih in hi tlukih rundamnak maksak hi zianghman ih kan siar lo a si ahcun ziangtinso hremnak ihsin kan luat thei ding? Bawipa amah rori in hi rundamnak thu cu a hmaisabik ah a than ih amah a theitu hmuahhmuah in a dik zia kha kan hnenah an langter zo.

⁴Cule annih ih an theihpinak a dik a si ti theihnak ah Pathian in khawruahhar le hmuhsaknak mak a phunphun a tuah ih Amah ih duhnak bangtuk in Thlarau Thianghlim ih laksawng kha a zem ciar a si.

Rundamnak Ih In Hruaitu

⁵Pathian in a ra thleng dingmi a thu kan relmi lei thar uktu dingah vancungmi a ret dah lo.



⁶Cu hnakin, Ca Thianghlim in hmun khat khatah, öMaw Pathian, milai hi ziangso a si ih na seherh ringring? Mihring taak ko hi ziangso a si ih a zawn na ruah?

⁷Vancungmi hnakih niam deuh ah caan tawite sung na tuah; Sunlawinak le upatnak lukhuh na khumter ih,

⁸Ziang hmuahhmuah uktu-ah na tuah,” a ti. Pathian in minung cu, öZiang hmuahhmuah uktu-ah a tuah,” a ti. Ziang hmuahhmuah timi sungah hin ziang tinkim a tel a si. Sikhalsehla atu-ah cun minung hi ziang hmuahhmuah uktu a si ti kan hmu hrih lo.

⁹Asinain Jesuh cu, Pathian zaangfahnak ruangah mi hmuahhmuah ai-ih a thihnak ding hrangah, amah cu caan tawite sung vancungmi hnakin niam deuhah tuah a si ti kan hmu. Cule cutiuh thihnak a tuar ruangah atu-ah cun sunlawinak le upatnak lukhuh khumin kan hmu.

¹⁰Minung tapi in Pathian sunlawinak an co thei venak dingah ziangzongza a tuahtu le a nungtertu Pathian in harsat tuarnak sungin Jesuh kha mi famkimih a tuah cu a dikmi a si. Ziangah tile Jesuh cu rundamnak ah anmah a hruai haitu a si.

¹¹Amah in minung pawl cu an sualnak in a tlengfai ih Amah le a tlenfaimi hmuahhmuah in Pa pakhat an nei tlaang a si. Cuti a si ruangah Jesuh in annih pawl cu öKa unau,ó tiih kawh dingah a ning a zak lo.

¹²Amah in Pathian hnenah, öNa tuahmi cu ka unau pawl hnenah ka sim ding; An pumkhawmnak ah ka lo thangòhat ding,” a ti.

¹³Cuih tlunah, öPathian cu kan rinsan ding,” a ti ih, öhittawk ah Pathian ih i pekmi nauhak pawl hnenah ka um,” tiah a ti fawn.

¹⁴Cutiin öNauhak pawl,” tiih a kawhmi a minung pawl cu thi le sa a neimi minung an si ruangah Jesuh khal cu anmah bangtuk in thi le sa nei-ah a cang ih milai sinak thawn a nung ve. Hitiin a tuah tikah a tumtahmi cu amah a thihnak ihsin thihnak parih thu neitu Satan kha a siatsuah ih,



¹⁵cuticun an nun sung hmuahhmuah thih òih-ah sal bangin khua a sami pawl luatter dingah a si.

¹⁶Ziangahtile a bommi pawl cu vancungmi an si lo, ti a fiang. Ca Thianghlim in a sim vekin, öAbraham tesinfa pawl a bawm,” ti a si.

¹⁷Cuti a si ruangah ziangtinkim ah a unau pawl vek a si ve a òul ih cuti a sinak cu minung pawl in sual ngaidamnak an co theinak dingah Pathian hna a òuannak ah hin rinsantlak le zaangfahnak neitu Puithiam Saang a si theinak dingah a si.

¹⁸Amah rori in sualforhnak le harsatnak a tuar zo ruangah atu-ah sualforhnak a tongmi pawl a bawm thei a si.

Hebru 3

Moses Hnakin Jesuh A Tum Sawn

¹Pathian ih kawh vemi Khristian unau pawl, kan zumnak hrangih Puithiam Saang si dingah Pathian ih a run thlahmi Jesuh thu hi ruathnik uh!

²Moses cu Pathian inn sung hnaòuan ah rintlak a si bangtuk in Jesuh khal hi hnaòuantu si dingah a hriltu Pathian hnenah rinsan tlak a si.

³Inn saktu in a sakmi inn hnakin upatnak tam sawn a ngah. Cubangtuk in Jesuh khal Moses hnakin upatnak tam sawn ngah tlak a si.

⁴Inn hmuahhmuah cu mi pakhatkhatih sakmi a si; asinain ziang hmuahhmuah a saktu cu Pathian a si.

⁵Moses cu Pathian hnaòuantu a si bangin Pathian innsang sungah rintlak hnaòuantu a si ih Pathian in hmailam caanah a sim leh dingmi khal a sim thei a si.

⁶Sikhalsehla Jesuh cu Pathian innsang ah hotu rinsan tlak Pathian Fapa a si. Kanmah hi kan ruahsanmi kha thinlung hngetkhoh le ralòha zetin kan kaihngget a si ahcun a innsang kan si.

⁷Curuangah Thlarau Thianghlim in, öTuihsun Pathian aw nan thei asile,



⁸Mi lungruh va si hlah uh. Nan pupa pawl Pathian dodal ih an rak si vek cun si hlah uh; Hramlakih Pathian an hniksak Ni ih an rak um vek cun um ve hlah uh.

⁹Pathian in, ðKha tawkah nan pupa pawl in in dodal ih in hniksak a si; Kum sawmli sung an hrangih ka tuahmi an hmu naón,ó tiah a ti.

¹⁰Curuangah an parah ka thin a heng ih, ðAnnih cu rintlak lo an si ringring; Ka thupekmi an thlun duh lo,ó tiah a ti.

¹¹Ka thin a heng ih, ðAn colhnak ding hrangah ka timi ram cu an thleng hrimhrim lo ding, tiah thu ka tiam,ó a rak ti,” tiah a ti.

¹²Zumtu u le nau pawl, a nungmi Pathian tlansan duh khop tiangih a òha lomi le, zum lonak thinlung nan neih lonak dingah ralring uh.

¹³Cuhnakin sualnak ih bummi nan si lonak dingah le mi lungruh nan si lonak dingah Ca Thianghlim in öTuihsun,” a timi òongfang hi kan hrangah sullam neimi a si sung ahcun, nitinte pakhat le pakhat bawm aw sawn uh.

¹⁴Ziangahtile a hramthok ihsin kan rak comi thinlung hnangamnak kha a netnak tiang kan kaihnet thei a si ahcun kan zatein Khrih ih hawipi kan si ding.

¹⁵Ca Thianghlim in, öTuih sunah, Pathian aw nan theih asile, Nan pupa pawl in Pathian an rak dodal vek cun nan lung ruhter hlah uh,” a ti.

¹⁶Zoso Pathian aw a thei ih a dotu cu an si? Izipt ram ihsin Moses ih a hruaisuakmi pawl an si.

¹⁷Zo parah so Pathian kha kum sawmli sung a thin a heng? Nelrawn ramòhing lakah a sual ih a thimi pawl parah a si.

¹⁸Pathian in thu kam-aw in, öAn colhnak dingah ka timi ram cu an thleng hrimhrim lo ding,” a ti tikah a ti duh sanmi zo so an si? Amah Pathian a dodaltu kha an si.

¹⁹Cutiin asile a kammi ram sungih an luh thei lonak cu an zum lo ruangah a si, ti kan hmu.



Hebru 4

¹Cuih colhnak cu ngah thei dingah Pathian in thukamnak in pe zo. Cutiuh in kammi colhnak sungah thleng thei loin kan um pang lonak dingah ralring zetin um uhsi.

²Ziangahtile anmah ih an rak theih vekin kannih khal in Thuthang òha cu kan thei zo. Sikhalsehla Thuthang an theihmi cu an hrangah òhathnemnak zianghman a um lo, ziangahtile a theih lawng an thei ih zumnak thawn an pom duh lo.

³Asinain kannih a zumtu pawl hi Pathian ih a kammi colhnak a cotu sawn kan si. Pathian in, öKa thin a heng ih, ðAn colhnak dingah ka timi ram cu an thleng hrimhrim dah lo ding, ó tiah thu ka kam,” a timi cu a kim a si. Leilung a rak tuah ihsin a hnaòuan cu a òheh thluh naón hi bangtuk in a sim.

⁴Ziangahtile Ca Thianghlim in hmunkhat khatah ni sarikh ni thu ah, öNi sarikh ni ah Pathian cu a hnaòuannak ihsin a cawl,” tiah a ti.

⁵Himi thu ahhin a sim hrihmi a um, öAn colhnak dingah ka timi ram cu an thleng hrimhrim dah lo ding,” a ti.

⁶Thuthang òha a thei hmaisatu pawl in cuih colhnak an ngah lo, ziangahtile Bawipa ih thu an thlun lo. Asinain a co ngahtu ding midang an um.

⁷Himi cu Pathian in öTuihsun,” timi ni dang pakhat a retsalnak in a fiangter a si. Kum tampi hnuah a tlunih kan sim ciami Ca Thianghlim sungih a um vekin Pathian in David sungin, öTuihsun Pathian aw nan theih asile mi lungruh va si hlah uh,” tiah a sim.

⁸Pathian ih kam ciami colhnak kha mipi hnenah Joshua in rak pe ngah sehla öTuihsun,” timi ni dangih thu kha Pathian in a sim nawn lo ding.

⁹Atu vek a si ahcun Pathian cu ni sarikh ni ih a colh vekin Pathian minung pawl hrangah colhnak ding a um lai.

¹⁰Ziangahtile Pathian ih kammi colhnak ngahtu cu, Pathian a hnaòuannak in a colh vekin, an hnaòuannak in an cawl ve ding.



¹¹Curuangah Pathian ih tiammi colhnak kan co theinak dingah kan zuam thei patawp in zuam uhsi. Annih pawl in Bawipa ih thu an thlun lo ruangah an co thei lo vek cun kannih pawl pakhat hman si hram hlah uhsi.

¹²Pathian ih thu cu a nungih a cak fawn. Kap hnih hriam ralnam hnakin a hriam sawn. Nunnak le thlarau an ton awknak le hlikhlok le thlik an peh awknak tiang a suntlang thei a si. Milai thinlung ih duhnak le ruahnak tla a thei thluh a si.

¹³Pathian hmaika ah zianghman kan thuh theimi a um lo. Pathian ih sersiammi thil hmuahhmuah cu a hmaika ah on thluhmi le pharh thluhmi bangtuk in an lang. Ni khatkhat cu amah ih hnenah thuhla kan neihmi hmuahhmuah kan phuang thluh leh ding a si.

Jesuh Cu Puithiam Saang A Si

¹⁴Curuangah kan zumnak hi khoh zetin kaihnget uh si. Ziangahatile Pathian Fapa Jesuh cu kan Puithiam Saang maktak a si ih amah cu Pathian umnak rori ah a thleng zo.

¹⁵Kan Puithiam Saang cu kan ònòdaihnak in theihsak lotu a si lo. Kanmah vekin sualforhnak a phunphun a tong vemi a si; asinain anih cu a sual lo.

¹⁶Cuti a si ruangah Pathian bawi tokham cu ralòha zetin pan uhsi; cutawkah zaangfahnak a um. Cutawkah ngilneihnak kan co ding ih kan òul tik caanah zaangfahnak kan ngah ding a si.

Hebru 5

¹Puithiam Sang pohpoh cu mipi lak ihsin hrilmi a si ih misenpi ai-awhtu ah Pathian hnaòuantu dingih retmi a si. A hnaòuan cu thawinak tuah le sualthlah thawinak pek tla an si.

²Amah khal kim lonak a phunphun a neimi a si ruangah zianghman theihnak nei lo le a palhmi pawl parah lungnemnak a nei.

³Cutiin tlaksamnak a neih ve ruangah cun midang sualnak hrang lawngah si loin amah ih sualnak hrang khalah raithawinak a pek a òul.



⁴Zokhal anmah le anmah Puithiam Sangah hril aw in an khaisaang aw thei lo. Aaron cu Pathian in a ko ih Puithiam Sang ih a can vekin zokhal Pathian kawhnak lawngin Puithiam Sangah an cang thei.

⁵Cubangtuk in Khrih khal in amah le amah Puithiam saangah a khaisaang aw lo. Pathian sawn in, öNangmah cu ka Fapa na si, tuihsun ah na Pa ah ka cang zo,” tiah a hnenah a ti.

⁶Cule hmun dangah, öNang cu kumkhua in Puithiam na si ding; Melkhizedek puithiam si daan in na si ding,” tiah a ti lala.

⁷Leilung tlunih a um laiah khan Jesuh in thihnak ihsin amah a runsuak theitu Pathian hnenah ringzet in a au ih mitthli tla-in thla a cam. Mi lungnem le pum pe-awmi a si ruangah Pathian in a theih sak.

⁸Pathian ih Fapa a si ko naón Pathian ih thungaitu si dingah harsat tuarnak ihsin a zir a si.

⁹Cule mi famkimih tuah a si tikah a thu a ngaitu hmuahhmuah hrangah amah cu kumkhua rundamnak hramah a cang;

¹⁰cule Pathian in, öMelkhizedek ih puithiam si daan thlun in Puithiam Saang na si,” tiah a ti.

Zinpeng Zawh Lo Dingih Ralrinnak

¹¹Hi thu ahhin sim ding tampi ka nei; sikhalsehla thu nan theihthiam har tuk ruangah nan hnenih fiangter a harzet.

¹²Tucun zirhtu si ding hman nan cu zo; asinain Pathian thu a hramthok ihsin zirh nan òul lai. Rawl ngai ei nan cu naón cawhnawi nan in lai.

¹³Cawhnawi a intu cu nauhak a si lai; a òha le a sia theih theinak a nei hrih lo.

¹⁴Sikhalsehla rawl ngai cu upa hrangah a si; annih cu thleidan thiamnak thinlung hmangin a òha le a sia an theithiam a si.

Hebru 6



¹Cuti a si ruangah hmailamah nor uhsi; Khristian thuthang a hramthokih zirh awknak cu tanta in pitling zirh awknak ah feh uhsi. Òhathnemnak zianghman a nei lomi hnaòuannak kan tlansan zomi cu a hram ihsin thok nawn hlah uhsi; Pathian kan zumnak khal a hram ihsin nolh sal hlah uhsi;

²baptisma thu le kutsuannak thu pawl, mithi thawhsalnak thu le kumkhua ih thuòhennak thu pawl tla a hram ihsin thok sal rero hlah uhsi.

³Hmailam sawnah nor uhsi. Pathian lungkimnak asile cumi sawn a si kan tuah ding.

⁴Zumnak a tlansantu pawl cu ziangtinso sualsir awknak ah an kir thei sal nawn ding? Annih cu Pathian tleunak sungih a um dahmi an rak si; vancung laksawng a teptu an si ih Thlarau Thianghlim a cotu khal an rak si.

⁵Pathian òongkam a thawt zia a thei ngahtu an si ih a ra thleng dingmi sanih cahnak huham khal a teptu le a thei ngahtu an si.

⁶Cucingin an zumnak cu an tlansan! Cumi pawl sualsir awknak ih kirter sal ding cu a cang thei hrimhrim lomi a si; zianghatile Pathian Fapa kha thinglamtah parah an khenbet sal ih misenpi hmaiah ningzak mualpho in an tuah sal a si.

⁷Ruahti a rak hawptu leilung le lo a thlotu pawl hrangih a òhahnemmi rawl kung pawl a khotertu leilung cu Pathian ih thluasuahmi leilung a si.

⁸Sikhalsehla hling le hrampi lawnglawng a khotertu leilung cu òhathnemnak zianghman a nei lo; Pathian camsiatnak a tong thei ih meisa in ur òhehmi a si leh ding.

⁹Ka duhdawtmi unau pawl, hi bangtuk in kan sim naón nannah thuhla ahcun lunghmuinak kan nei. Nannah cu thlawsuahnak a òha deuhmi rundamnak nan nei, ti kha kan thei a si.

¹⁰Pathian in mi a thleidang lo. Nan hnaòuanmi siseh, Pathian nan duhdawtnak langter tahratin nan Khristian rualpi pawl nan rak bomnak le atu khalah nan bom reronak pawl hi siseh, Pathian in a ciing ringring ding.



¹¹Nan beiseimi cu a kim suak theinak dingah a net tiangin taimak suah fingfing uh, tihi kan saduhthah tum bik a si.

¹²Mi zaangzel nan si ding cu kan duh lo; sikhalsehla Pathian ih in kam ciami a cotu si dingah zumnak a neitu le thinsaunak neitu pawl bangtuk ih cang dingah kan lo duhsak a si.

A Felmi Pathian Thukamnak

¹³Pathian in amah hnakih a tum sawn hmin saal ding dang a um lo ruangah amah le mah hmin saal-aw in Abraham hnenah thutiamnak a tuah.

¹⁴“Na hnenah thu ka lo tiam: thlawsuahnak ka lo pe ding ih tefa tampi na nei ding,” tiah a ti.

¹⁵Abraham cu a thin a sau ruangah Pathian ih a tiammi a co ngah a si.

¹⁶Mi pakhatkhat in siat a serh tikah amah hnakih a tummi ih hmin saal in a tuah ahcun thu el awknak a um thei nawn lo.

¹⁷Pathian cu a tumtahmi a òhin dah lo; cuih thu cu a thutiammi a cotu ding pawl hnenah fiangteih langter a duh ruangah a thutiammi tlunah amah ih hmin saal in thukamnak siatcam in a bet hrih a si.

¹⁸Hi thu pahnih hi thleng theih lomi an si ih Pathian khal in hi thu parah thuphan a per lo. Cuti a si ruangah amah thawn humhimnak a ngahtu kannih pawl hi tamzet ralòhatnak le thathawhnak kan nei ih kan hmaiih ret ciami beiseinak cu khoh zetin kan pomhngat a si.

¹⁹Hi beiseinak hi kan nunnak hrangah lawng colhternak thirkawn bangtuk a si. Kan hrangah himnak le hnangamnak a si ruangah vancung biakinn puanzar kha lan tahratin a sungih hmun thianghlim bikah a thleng a si.

²⁰Jesuh cu cuih hmunah kanmah ih ai-awh in a rak thleng zo ih Melkhizedek puithiam a si daan in kumkhua Puithiam Saang a cang zo a si.

Hebru 7

Puithiam Melkhizedek



¹Melkhizedek cu Salem khua siangpahrang a si ih Cungnungbik Pathian ih puithiam a si. Abraham cu ral a do ih siangpahrang pali a nehnak hmun ihsin a ra kir tikah Melkhizedek in a rak hmuak ih thlawsuah a pe.

²Cule Abraham in ral hnenih a lonmi thil òhenhra òhenkhat cu Melkhizedek a pek. (Melkhizedek hminih tican pakhatnak cu öDingnak Siangpahrang,” ti a si; cule amah cu Salem khua siangpahrang a si ruangah a hminih tican cu öDaihnak Siangpahrang,” ti khal a si.)

³Melkhizedek ih nu le pa thu le pi le pu ih thu nganmi zianghman a um lo. Amah ih suahnak siseh, a thihnak thu khal siseh, nganmi zianghman a um lo. Pathian Fapa bangtuk a si; curuangah kumkhua in puithiam a si.

⁴Curuangah ziangtlukin mi tum a si, ti cu nan thei. Mi hminthang le kan phun cithlahtu Abraham in ral hnenih a lonmi thil hmuahhmuah ih òhenhra òhenkhat a pek.

⁵Cule Levi miphun ih tesinfa puithiam a òuantu pawl cu Israel mipi hnen ihsin òhenhra òhenkhat lak dingin an Daan in a ti. Cuih Israel misenpi pawl cu Levi mi pawl vekin Abraham tesinfa an si ko naón òhenhra òhenkhat an pe thotho.

⁶Melkhizedek cu Levi tesinfa a si lo; asinain Abraham hnenin òhenhra òhenkhat a lak ih Pathian thutiamnak a cotu Abraham cu thlawsuah a pe.

⁷Thlawsuah a petu cu thlawsuah pekmi a cotu hnakin a tum deuh ti cu a fiang a si.

⁸Levi tesinfa puithiam a si mi thu-ah cun, òhenhra òhenkhat cu a thi leh dingmi minung in an lak; sikhalsehla Melkhizedek thu-ah cun, Ca Thianghlim ih a ti vekin, òhenhra òhenkhat cu a nungmi in a co a si.

⁹Cule Abraham in òhenhra òhenkhat a pek tikah (Levi tesinfa pawl khal òhenhra òhenkhat a petu an si ih) Levi khal in a pek ve ti theih a si.

¹⁰Ziangahtile Levi cu a suak hrih lo naón amah a hringtu Abraham kha Melkhizedek in a ton tikah Abraham ih pum sungah a rak um zo, ti a theih a si.



¹¹Levi mi puithiam phun an sinak sirhsan in Daan cu Israel mi hnenah pek a si. Cule Levi mi pawl in puithiam hna an òuannak a famkimmi rak sisehla puithiam phun dang, puithiam Aaron hrin si loin puithiam Melkhizedek phun a suah a òul lo ding.

¹²Puithiam sinak a thleng awk tikah daan khal a thleng awk a òul ve.

¹³Hi thu hmuahhmuah in a sawh duhmi cu kan Bawipa cu a hrin a dang ih a phunpi sungin zohman biakòheng ah puithiam a òuantu an um dah lo.

¹⁴Amah cu Judah hrin sung ihsin a suakmi a si ti cu mi hmuahhmuah ih theih a si; cule Moses in puithiam thuhla a sim tikah hi Judah phun thu cu a telh dah lo.

Puithiam Dang Pakhat

¹⁵Hi thu cu thufiang sinsin a si; Melkhizedek bangtuk puithiam phun dang pakhat a suak zo.

¹⁶Amah cu milai ih tuahmi nunphung le daan in puithiam cangmi a si lo; cemti nei lo nunnak ih huham thawngin a cangmi a si.

¹⁷Ziangahtile Ca Thianghlim in, òNang cu Melkhizedek puithiam si daan vekin kumkhua puithiam na si ding,” tiah a ti.

¹⁸Curuangah daan hlun cu san a tlai lo ih a òhathnem nawn lo ruangah an hnong a si.

¹⁹Ziangahtile Moses Daan in zianghman famkim in a tuah theimi a um lo; cule atu-ah cun Pathian kan naih theinak dingah a òha deuhmi ruahsannak in pek zo.

²⁰Cuih tlunah Pathian ih tiamkamnak a um hrih fawn. Midang puithiam an rak si laiah cubangtuk tiamkamnak cu a um dah lo.

²¹Sikhalsehla Jesuh cu tiamkamnak thawn puithiam a cang ih a hnenah Pathian in, òBawipa in thukamnak fek zetin a tuah ih a thu cu a òhin lo ding; òNangmah cu kumkhua-in puithiam na si ding,ó,” tiah a ti.



²²Hi bangtuk ih an dan awknak in Jesuh cu a òha deuhmi thukamnak ih aamakhkan ah a cangter fawn.

²³Cule an dan awknak phun khat a um lala: cumi cu ziang a si tile, puithiam dang cu tampi an um ih an thih ruangah an hnaòuan an peh thei nawn lo.

²⁴Sikhalsehla Jesuh cu kumkhua in a nung ih kumkhua in puithiam a si ringring.

²⁵Curuangah atu le kumkhua in amah ih sungin Pathian a pantu pawl cu a rundam thei a si; ziangah tile kumkhua ih a nun ruangah Pathian hnenah a dil sak ringring.

²⁶Cuti a si ruangah Jesuh cu kan òulmi a kimter theitu Puithiam Sang a si. Amah cu a thianghlimmi a si; sualnak le mawhnak a nei lo; misual pawl hnen ihsin a hrante in òhen a si ih van tlunah cawisang a si zo.

²⁷Anih cu puithiam dang bangtuk a si lo; puithiam dang bangtuk in nitin amah ih hrangah hmaisabik ah sualthlah thawinak pek ih cuih hnuah misenpi hrangih thawinak pek ti a òul lo. Amah ih nunnak kha a pek tikah kumkhua daih in raithawinak voikhat lawng a pek a si.

²⁸Moses Daan in mi famkim lo pawl kha Puithiam Sangah a tuah. Sikhalsehla Moses daan hnu ih a rami tiamkamnak thawn tuahmi Pathian thukamnak in kumkhua in a famkimih tuahmi a Fapa kha Puithiam Sangah a hril a si.

Hebru 8

Kan Puithiam Saang Jesuh

¹Kan simmi ih a sawh duh bikmi cu: vancung Pathian tokham sunglawi vorhlam rori ah a to theitu Puithiam Saang kan nei, timi hi a si.

²Hmun Thianghlim bikah Puithiam Saang cu a òuan ih cuih hmun cu minung ih sakmi puanthlam si loin Bawipa ih sakmi puanthlam ngaingai a si.

³Puithiam hmuahhmuah ih hnaòuan cu Pathian hnenih pekmi laksawng le thawinakih pekmi òilva ap ding kha a si; cubangtuk in kan Puithiam Saang khal in ziangtal pek ding a neih ve a òul.



⁴Leilung parah um sehla puithiam a òuan lo ding, ziangahatile Judah daanin laksawng pekmi a aptu dingah puithiam dang an um.

⁵Cuti leilungih puithiam an òuanmi cu vancungih puithiam òuannak ih a thluathlam lawng a si. Cuvek thothoin Moses ih thuhla khalah a si. Moses in thukamnak puanthlam a sak zik tikah Pathian in a hnenah, òTlang parih zohòhim ding ka lo hmuhmi vek cekci in nan sak pei,” a ti.

⁶Sikhalsehla annih òuanmi hnakin a òha deuhmi puithiam hnaòuannak cu Jesuh hnenah pek a si zo. Pathian le a minung karlahih Jesuh in a tuahmi thukamnak cu a òha deuhmi kamawknak a si bangtuk in a puithiam hnaòuannak khal cu a òha deuhmi a si.

⁷A hmaisá thukamnak ah famkim lonak um hlah sehla a neta deuh ih thukamnak cu a òul lo ding.

⁸Sikhalsehla Pathian in a minung pawl a mawhthluk ih, òBawipa in hiti in a sim: Israel mi le Judah mi pawl thawn thukamnak a thar in ka tuah ding caan a ra thleng cing ding.

⁹Sikhalsehla an pipu pawl an kutin ka hruai ih Izipt ram ihsin, ka suah lai ih ka tuahmi thukamnak bangtuk cu a si lo ding. An hnenih ka rak tuahmi thukam cu an thlun duh lo ruangah kei khal in zianghman ah ka siar hai lo,” a ti.

¹⁰Cule Bawipa in: òA ra dingmi tikcu caanah Israel mi pawl thawn hi bangtuk in thukamnak ka tuah ding; Ka daan cu an ruahnak parah ka ret ding ih, an thilung sungah ka ngan ding. Keimah hi an Pathian ka si dingih annih cu ka minung an si ding.

¹¹Zohman in an unau siseh an ramsungih an phunpi siseh, òBawipa thei uh, ó an ti awk a òul nawn lo ding. Ziangahatile upa bik in nauta bik tiang an zatein in thei òheh ding.

¹²An sualnak ka ngaidam ding ih, an mawhnak khal ka ciing nawn lo ding,” tiah a ti.



¹³Hi bangtuk in thukam thar thu Pathian in a sim ruangah a thukamnak a hmaisai cu a hlun ah a cang zo; cule a hlun zomi le a òet zomi pawl cu a rei hlanah an hloral ding a si.

Hebru 9

Lei Le Van ih Pathian Biaknak

¹Hmaisai bik Thukamnak in Pathian biak daan a nei ih milai ih tuahmi biakkhawmnak hmun khal a nei.

²Biakinn cu puan in an sak ih a lenglam khaan cu Hmun Thianghlim an ti. Cutawkah mei-inn le cabuai le Pathian hnenih pekmi saang pawl an ret.

³Puanzar pahnihnak ih dunglamah Hmun Thianghlim Bik timi khaan a um.

⁴Cutawkah rimhmui urnak sui biakòheng le sui ih khutmi Thukam Kuang tla an um. Cuih Thukam Kuang sungah manna saang an retnak sui beel le hnahnò a cerhmi Aaron ih kianghrol le thukham pawl an ngannak lungtlep pahnihnak khal an ret.

⁵Cuih Thukam Kuang parah cun Pathian sunlawinak langtertu Cherub timi thlanei zuk an ret ih sual ngaithiamnak hmun tlunah an thla an pharh aw. Atu cu hi vek thu famkimih simnak tikcu a si lo.

⁶Puanthlam sungih thil an tuah daan cu hiti in a si. Puithiam pawl cu an hnaòuan òuan dingah nitinte a lenglam deuh khaan sungah an lut ih,

⁷Puithiam Saang lawnglawng a sungta khaan sungah kum khat voikhat a lut. Amah ih sualnak le mi dang in thei loin sualnak an tuah pangmi sualnak hrangah thisen a keng ih Pathian a pek.

⁸Hi bangtuk an tuahmi sungin Thlarau Thianghlim in fiang zetih a langter mi cu: puanthlam lengta deuh a um lai ahcun Hmun Thianghlim Bik fehnak lamzin a ong hrih lo, tican a si.

⁹Himi cu tahòhimnak a si ih atu kan san hi a sawh duhmi a si. A tican cu, Pathian hnenih pekmi laksawng le raithawinak òilva pawl in Pathian a biatu pawl ih thinlung famkim in a tlengfai thei lo, tinak a si.



¹⁰Ziangahtile cuih raithawinak pawl cu rawl le tidai le thianfainak ih tuahmi thawinak thawn a pehtlai awmi an si. Cu pawl cu a lenglam daan lawnglawng an si ih Pathian in ziang hmuahhmuah a thar in a rem hlan sung lawngih hmanmi an si.

¹¹Sikhalsehla Khrih cu thil òha a um ciami pawl ih tlunah Puithiam Saang si dingin a ra zo a si. A hnaòuannak puanthlam cu a tum sawn ih a famkim fawn. Milai ih tuahmi puanthlam a si lo ih hi leilung tuahmi thil sungih a telmi khal a si lo.

¹²Khrih cu cuih puanthlam sungah a lut ih Hmun Thianghlim Bik ah kumkhua daihin a thlen tikah me thisen le cawcang thisen pawl kha raithawinak hrangah a keng lo; amah ih thisen sawn a keng ih kan hrangah kumkhua rundamnak a tuahsuak a si.

¹³A thiang lo misenpi parah puithiam in me thisen le cawcang thisen le urmi cawla ih vutcam pawl kha a theh ih cumi cun biaknak lamih an thianfai lonak hmuahhmuah a thianfater a si.

¹⁴Cubangtuk in thianfainak a um thei a si ahcun ziang tlukin so Khrih ih thisen cun a thianfater sinsin ding! Kumkhua ih a nungmi Thlarau sungin a famkimmi raithawinak ah amah le amah Pathian hnenah a pe aw a si. A nungmi Pathian hna kan òuan theinak dingah, santlai lo daan thlunnak ihsin kan siaòha thleidannak thinlung kha a thisen in a tlengfai a si.

¹⁵Cuti a si ruangah Pathian ih a kawhmi pawl in Pathian ih a kam ciami kumkhua thlawsuah an co theinak dingah thukam thar a ngaihtuahu cu Khrih a si. Cumi a si theinak cu Khrih a thihnak thawngin a si. A thihnak in a hmais a thukamnak thuai an um laihi an sualnak sung ihsin a luatter.

¹⁶Ro cah thu kan ti ahcun ro cahtu a thih hnu lawngih thlun ding a si;

¹⁷ziangahtile a nun lai ahcun a ro cahmi cu hman a theih lo; a thih hnu lawngah hman a si.

¹⁸Curuangah a si thukamnak hmais a deuh hrang hmanah thisen thawn lawngin sullam a neihnak cu!



¹⁹Moses in a hmaisabik ah Daan cabu sungih a ummi thukam hmuahhmuah cu misenpi hnenah a than. Cuih hnuah cawcang thisen le me thisen kha a lak ih tidai thawn a rawi hnuah, hissop thinghnge fate le tuuhmul sen òemcihmi hmangin, Daan cabu le misenpi kha a theh hai ih,

²⁰“Nan thlun dingah Pathian ih thukamnak a lo pekmi a hngettertutu cu hi thisen hi a si,” tiah a ti.

²¹Cuvek thocho in Moses in thisen cu Thukam Puanthlam le Pathian biaknak ih an hmanmi thilri pawlah a theh òheh.

²²Daan sungih a um vekin ziang hmuahhmuah cu thisen lawngin a tlengfai ih thisen a luan lonak ahcun sualngaidamnak a um lo.

Raithawinak In Sual A Tlengfai

²³Vancung ih a ummi thil an cawncopmi pawl cu cubangtuk ih thianfaiteer an òul. Asinain vancungih ummi a ngaingai a si mi khal in thawinak òha sinsin a òul.

²⁴Cuih a ngaingai an cawncopmi thil, milai ih tuahmi Hmun Thianghlim sungah Khrih cu a lut lo. A luhnak cu vancung a si ih atu-ah kan ai-awh in Pathian hmaika ah a um.

²⁵Judah mi Puithiam Saang cu kumtinte òilva thisen keng tahratin Hmun Thianghlim Bik sungah a lut. Sikhalsehla Khrih cu amah le amah raithawinak ih pe-aw dingin voi tampi a lut lo;

²⁶cuti si lo sehla leilung seemtir ihsi cun voi tamzet a tuar a òul ding. Cubangtuk si loin atu san neta bik a cem zawng ah hin, amah le amah raithawinak ah pe-aw in sualnak a tlengfai theinak dingah kumkhua daih in voikhat lawng a lang.

²⁷Minung cu zokhal voikhat thih keel a si; cuih hnuah Pathian in thu a òhen ding.

²⁸Cubangtuk in Khrih khal minung sualnak tlengfai dingah raithawinak hrangah voikhat a pe-aw. Cule voihnihnak a lang sal dingih cutik ahcun sualnak thu-ah si nawn loin amah a hngaktu pawl rundam dingah a si ding.



Hebru 10

¹Judah mi pawl ih Daan cun a ngaingai a si mi kha felte le kimtein a langter thei lo; a ra thleng dingmi thil òha ih thluathlam lawng a si. An tuah òheumi raithawinak kha kumtinte an tuah ringring. Cutiin asile ziangtinso Daan ih a fialmi hi bangtuk raithawinak pawl hmangin Pathian a pantu minung pawl cu mi famkimah a tuah thei ding?

²Pathian a biatu pawl an sualnak ihsin thianfaitemi rak si ngaingai hai sehla an sual phuhrunawknak an nei nawn lo ding ih raithawinak hmuahhmuah a um nawn lo ding.

³Sikhalsehla thil umdaan ngaingai ahcun kumtinte an sualnak an theihnak dingah raithawinak cu a rak si riangri.

⁴Ziangahtile cawcang thisen le me thisen in sualnak cu a tlengfai thei dah lo.

⁵Cubangtuk a si ruangah leilungih Khrih a rung lang zik tikah Pathian hnenah, öRaithawinak le peknak cu na duhmi an si lo; sikhalsehla ka hrangah taksapum na remruat zo.

⁶Òilva pum ih pekmi mei-ur thawinak parah lungkimnak na nei lo. Sual thianfainak dingih raithawinak khalah lungawinak na nei cuang lo.

⁷Cule Daan cabu sungih ka thuhla an nganmi vekin a hnenah, öMaw Pathian, na duhmi tuah dingin hinah ka um, ó ka ti,” tiah a sim.

⁸A hmaisai bikih a simmi cu, öRaithawinak le hlanmi ah siseh, biakòheng parih òilva le sual thianfainak hrangih raithawinak ah siseh, na lungawi zawng le na duhmi khal an si lo,” a ti. Hi raithawinak pawl cu Daan vekih tuahmi an si òheh ko naón hi bangtuk in a sim thotho.

⁹Cuih hnuah anih in, öMaw Pathian, na duhmi tuah dingah hinah ka um,” tiah a ti. Curuangah Pathian in raithawinak hlun pawl cu a hnong thluh ih cuih ai-ah Khrih raithawinak a ret.

¹⁰Ziangahtile Pathian in tuahter a duhmi cu Jesuh Khrih in a tuah òheh ruangah amah ih taksapum kumkhua daih in a pek awknak thawngin kan sualnak ihsin in tlengfai a si.



¹¹Judah puithiam pawl in an òuanvo cu nitinte an tuah ih an pek òheumi raithawinak cu voi tampi an pek. Sikhalsehla raithawinak in sualnak cu a tlengfai dah lo.

¹²Asinain Khrih in sualnak hrangah raithawinak cu voikhat a pek ih cucu kumkhua daih a si; cuih hnuah Pathian vorhlam kamah a to.

¹³Cutawk ihsin Pathian in a ral pawl a ke-phah ih a tuah hai hlan sung a hngak.

¹⁴Voikhat raithawinak in sualnak ihsin a tlengfaimi pawl cu kumkhua mi famkimah a tuah a si.

¹⁵Cule Thlarau Thianghlim khal in a theihpinak kan hnenah a langter. A hmaisabik ah Thlarau Thianghlim in,

¹⁶“Himi hi Bawipa ih òongkam a si: Hmailam caanah anmah thawn kan tuah dingmi thukam cu hiti in a si; Ka daan pawl an thinlung sungah ka re ding ih an ruahnak parah ka ngan ding,” a ti.

¹⁷Cuih tlunah a sim sal ih, “An sualnak le an siatnak pawl cu ka ciing nawn lo ding,” tiah a ti.

¹⁸Cubangtuk in an sualnak ngaidam a si ahcun sualthawinak a òul nawn lo.

Pathian Naih Uhsi

¹⁹Curuangah u le nau pawl, Jesuh thihnak thawngin Hmun Thianghlim Bik sungih luh theinak luatnak famkim kan nei zo.

²⁰Amah in puanzar thlek tahratin lamzin thar, lamzin nung, in on sak zo. Cuih puanzar cu amah ih taksa pum kha a si.

²¹Vancung ih Pathian innpi kilkhawitu dingah Puithiam Saang bik kan nei.

²²Curuangah thinlung tak ngai le zumnak fel thawn Pathian cu naih uhsi. Mawhnak thinlung thianfaitermi le tidai thiang thawn tlengfaimi kan taksapum thawn Pathian cu pan uhsi.

²³Ruahsannak kan nei tiih kan langtermi kha hngetkhoh zetin pom uhsi; ziangah tile a thukammak a kimtertu Pathian cu rintlak a si.



²⁴Pakhat le pakhat zawnruahnak nei uhsi; pakhat le pakhat bawm aw in duhdawtnak le òhatnak khal langter ton uhsi.

²⁵Hmunkhatih kan pumkhawm òheumi kha baansan hlah uhsi. Mihrek cun an baansan naón Bawipa ih Ni a nai vivo ruangah, kannih cu pakhat le pakhat thazaang pe-aw sinsin ding kan si.

²⁶Thudik kan theih ngah hnuah sualnak kha thei cingin kan tuah vivo thotho a si ahcun sual thianfai theinak dingah sual hrang raithawinak zianghman a um nawn lo.

²⁷An hrangih a taangmi an covo cu a thleng cing dingmi Pathian thuòhennak le Pathian a dodaltu pawl a kaangfai òhehtu ding òihnungza meisa kha òih thlothlo in an hngak ding lawng a si thlang.

²⁸Moses Daan thu a thlun lotu cu thutheitu pahnih pathum in a sual a si an tinak in a thu an relcatmi cu, zaangfahnak zianghman um loin thah a si.

²⁹Cuti asile, Pathian Fapa ziangih a siar lotu le sualnak ihsin mi a thianfaitertu Pathian thukamnak thisen nautattu le, zaangfahnak a neitu Thlarau a hmuhsuamtu pawl teh ziang bangtuk in tuah an si pei? Cubangtuk minung cu ziangtlukih a nasami hremnak an tuar ding tikha ruat hnik uh!

³⁰Ziangahtile, öKeimah in phu ka la ding, keimah in ka lehrul ding,” a tiih tlunah, öBawipa in a minung pawl cu an thu a òhen ding,” a titu zo a si ti kan thei.

³¹A nungmi Pathian kut sungih tlak cu tuksumza a si.

³²Hlanih nan um daan vun ruathnik uh. Culai ah Pathian tleunak nan hnenih a thlen pek ah khan tuarnak le harsatnak a phunphun nan tong naón cuih harsatnak in a lo neh hai lo.

³³Voikhat khatah misenpi hmuhah hmuhsuamnak le hremnak nan tong ih voi dangah cuti vekih hmuhsuamnak le hremnak a tongtu pawl nan tuarpi ve a si.



³⁴Harsatnak a tongmi thawngtla pawl parah lainatnak nan nei. Nan neihmi thilri hmuahhmuah an lo lon òheh tikah nan sunnak cu lungawiin nan tuar thei, ziangatile hi thilri hnakin a òha deuhmi le kumkhua in a hmun dingmi kan nei hrih a si, ti nan thei.

³⁵Curuangah nan thin nau hlah uh, ziangatile ralòhatnak nan neih ahcun laksawng tumpi nan ngah ding a si.

³⁶Pathian duhnak tuah thei dingah le a thukammi co thei dingah thinfual in um uh.

³⁷Ziangatile Ca Thianghlim in, òCaan tawite hnuah a ra dingmi Amah cu a thleng ding, a rei lo ding.

³⁸A dingmi ka miphun in an zum ding ih an nung ding; Asinain dungsipu an um ahcun, an parah ka lung a awi lo ding,” a ti.

³⁹Kannah cu dungah a siip ih a hloral tami kan si lo. Rinnak nei in rundamnak a cotu sawn kan si.

Hebru 11

Zumnak

¹Zumnak neih timi cu kan ruahsanmi kan ngah tengteng ding, ti zum le kan mit ih kan hmuh thei lomi a um rori a si, ti zum khi a si.

²Cubangtuk zumnak an neih ruangah khuahlan minung pawl in Pathian ih lungkimnak an co ngah.

³Zumnak kan neih ruangah leikhawvel le vantlolak hi Pathian ih òong in a tuah a si ti kan thei; curuangah Pathian in hmuh theimi tuahnak ah hmuh thei lomi a hmang.

⁴Abel in Pathian a zum ruangah Pathian hnenih a pekmi raithawinak cu Kain ih raithawinak hnakin a òha deuhmi a si. A zumnak ruangah Pathian lunghmuinak a co ih miding ah cosaan a si, ziangatile a laksawng pawl cu Pathian in a co sak. Abel cu a thi zo naón a zumnak sungin mi hnenah thu a sim lai rero.



⁵Enok kha thi loin Pathian hnenih cawiso a sinak cu a zumnak ruangah a si. Zohman in a ruangpi an hmu lo, ziangahatile Pathian in a cawi hlo a si. Ca Thianghlim sungah, öPathian hnenih cawi hlo a si hlanah Enok in Pathian lung a awiter,” tiin a um.

⁶Zumnak locun zohman in Pathian lungawiter a theih lo; ziangahatile Pathian a pantu in Pathian a um, ti le amah a hawltu hnenah hawlman laksawng a pe, ti an zum a òul a si.

⁷Noah kha hmailam thu-ah Pathian in ralrinnak a pekmi a theih theinak cu a zumnak ruangah a si. Pathian thu a ngai ih lawng a tuah ih cuih lawng sungah amah le a innsang himte in an luat. Curuangah leilung cu hnonnak a tong ih Noah cu a zumnak ruangah dingnak Pathian hnen ihsin a co.

⁸Abraham cu Pathian in ka lo pe ding tiih a tiammi ram feh dingih kawh a si tikah Pathian duhnak a thlun theinak cu a zumnak ruangah a si. Khuitawk ramah ka feh ding ti hman thei loin a khua le a ram cu a fehsan.

⁹Pathian in a tiam ciami ram sungah a zumnak in mikhual cangin a um. Pathian thutiannak a co vemi Isaak le Jakob vekin thlam sungah a um ve.

¹⁰Ziangahatile Pathian in kumkhua hmun dingih hram a bunmi, ruang a zingmi le a sakmi khawpi sung um dingah a hngak.

¹¹Abraham cu a tarzet zo ih Sarah khal fa nei thei nawn lo a si naón, pa ih can theinak cah-nak cu a zumnak thawngin a si. Pathian in a thutiannak cu a tuahsuak ko ding tiin a zum.

¹²Abraham cu a thi cia zo tlukih ruahmi a si naón amah sung ihsin tesinfa vanih arsi zat le tipikap ih siarcawk lo vunnel zat in an suak a si.

¹³A tlunih kan simmi zumnak neitu pawl cu an thih tikah zumnak thawn an thi. Pathian ih a tiam ciami pawl cu an co ngah lo naón a hlavaang ihsin an hmu ih an lung a awi thotho; leilung tlunah mikhual le mi vakvai an si kha langhngan in an phuang.

¹⁴Cubangtuk ih a thei awtu pawl cun an ta a si dingmi an ram an hawl ti a lang.



- ¹⁵An fehsanmi ram cu an seherh nawn lo; rak seherh hai sehla kirnak tikcu an nei ko ding.
- ¹⁶Annih ih an ruahmi le an ngaimi cu ram òha deuh sawn, vancung ram a si. Curuangah Pathian cu annih in, öKan Pathian,” tiih an kawh tikah Pathian a ning a zak lo, ziangah tile an hrangah khawpi a tuah sak zo.
- ¹⁷Abraham cu Pathian in a hniksak tikah Pathian hnenah a fapa Isaak kha raithawinak ah a pek theinak cu a zumnak ruangah a si. Pathian in thu a tiammi cu Abraham a si, sikhalsehla a fapa neihsun cu raithawinak ih pe dingah a ralring cia a si.
- ¹⁸Pathian in Abraham hnenah, öKa lo tiam ciami tesinfa pawl cu Isaak ih cithlahmi an si ding,” tiah a ti.
- ¹⁹Abraham ih ruahnak ahcun Pathian in Isaak cu thihnak ihsin a thoter sal ding tiin a ruat ih a ruah vekin a thi zo tlukih ruahmi Isaak cu a pa Abraham in a nungin a tong sal ngaingai.
- ²⁰Isaak in hmailamah thlawsuahnak nan ngah ding tiah Jakob le Esau thlua a suahnak cu a zumnak ruangah a si.
- ²¹Jakob in a thih hlan deuhte-ah Josef fapa pawl kha thlawsuah a pek fingfingnak cu a zumnak ruangah a si. A kianghrol hngauhsan phahin Pathian a bia.
- ²²Josef cu a thih zik hmanah Israel mi pawl Izipt ram ihsin an suak leh ding tiah a simnak le a thih tikah a ruak kha ziangti ih tuah ding tiin thu a cahta òhehnak cu a zumnak ruangah a si.
- ²³Moses nu le pa in Moses a suah hnu thla thum sung an faate cu an thup ih duhnungza a si ruangah Siangpahrang ih thupekmi el hman an òih lonak cu an zumnak ruangah a si.
- ²⁴Moses cu a hung upat hnuah Izipt siangpahrang fanu ih fapa tiih kawh a duh lonak cu a zumnak ruangah a si.



- ²⁵Caan tawite sung sualnak sungah nunnuamih um hnakin Pathian minung pawl thawn harsatnak tuar a hril sawn.
- ²⁶Messiah hrangih nautatnak tuar cu Izipt ram sungih lennak hmuahhmuah hnakin a man sawn tiin a ruat; ziangahatile a hmuitin mi cu hmailamih ngah dingmi tuarman laksawng a si.
- ²⁷Moses cu Izipt ram siangpahrang thinhengnak hman òih loin Izipt ram a tlansan ngamnak cu a zumnak ruangah a si. Hmuh a theih lomi Pathian hmu vekin a zum ih a kir duh hrimhrim nawn lo.
- ²⁸Zumnak a neih ruangah lantak puai kha a tuah ih sangka parah thisen theh dingin thu a pek. Cubangtuk a tuahnak cu Israel mi fatir pawl kha Mithattu Vancungmi in that hai hlahseh tinak a si.
- ²⁹Zumnak thawngin Israel mi pawl in Tipi Sen cu leiro vekin an tan thei; asinain Izipt mi pawl in tan an tum ve tikah tidai in a khuh hai ih an thi òheh.
- ³⁰Israel mi pawl in ni sarikh sung an vel hnuah Jerikho khawpi kulhnak phar a cim òhehtertu cu zumnak a si.
- ³¹Israel mi thlingthlatu pawl a humthup ruangah Pathian thu ngai lo Jerikho khuami pawl lakah hlawhhlangu Rahab a thih ve lonak cu a zumnak ruangah a si.
- ³²Ka sim vivo hrih ding maw? Gideon, Barak, Samson, Jefthah, David, Samuel le profet pawl ih thuhla sim ding tampi an um naón simnak tikcu caan a um lo.
- ³³Zumnak thawn ram tampi an do ih an neh. A dikmi an tuah ih Pathian thutiammi an co. Kiosa pawl ih kaa an ciipster;
- ³⁴Òihnungza meisa an mit ih ralnam thahnak ihsin an luat. Mi òawnòai an rak si naón mi cakzet ah an cang. Raldo ah an cak ih ramdang ralkap tampi an neh.



³⁵Zumnak thawngin nunau pawl ih sungkhat pawl thihnak ihsin nunter saal an si. Midang pawl cu nunnak òha sawnih thawhter sal ding an duh ruangah luatnak hril loin hremnak sungih thih an hril sawn.

³⁶Mi hrek cu hmuhsuam le vuak an tong; mi hrek cu thir cikcin in an khit ih thawngah an thlak.

³⁷Lungto in denthat an si, hluah in tan hnih ih tan an tuar ih ralnam in thahnak an tong; tuuphaw le mephaw hruk tahratin hmun kipah an vakvai; an farah ih hremnak le tisiatnak an tuar.

³⁸An hrangah leilung tlun hi umnak òha a si nawn lo! Raltlanmi bangin hramlak le tlang lakah an vakvai ih lungpuk le leilung kua sungah an um.

³⁹Zumnak an neih ruangah himi pawl hmuahhmuah hi ziangtluk porh tlak so an si! Asinain Pathian ih a tiam ciami pawl an ngah hrih lo,

⁴⁰ziangahtile Pathian in kan hrangah khawkhanmi òha deuh a neih ruangah a si. A tumtah ngaingaimi cu kanmah thawn kan hmunkhat hnu lawngah famkimnak an ngah ding tihi a si.

Hebru 12

Kan Pa Pathian

¹Kannah khal hitlukin a tammi thutheitu pawl in mero bangin in kiil ruangah kan fehnak lamzinah in dawnkhamtu thil pawl kha hlonin in òawnhremtu kan sualnak thilrit cu tlansan tahratin kan hmaihih a ummi tlanzuamnak ah taimak suah in tlan uhsi.

²Kan zumnak a thoktu le a famkimtertu Jesuh kha cat loin zoh uhsi. Hmailamih a co dingmi lungawinak kha a tumtahmi a si ruangah thinglamtah parih ningzah thihnak hman ziangah siar loin a tuar ih atu-ah cun Pathian tokham vorhlam kapah a to.

³A tuarmi pawl ruathnik uh! Misual pawl ih huatnak a zawi thei zia kha! Curuangah nannah khal thinnau le beidong in um pang hlah uh.

⁴Ziangahtile sualnak nan donak ah hin thihnak tiang ngaingai cun nan òang hrih lo sokhaw.



⁵Pathian in a faate pawl nan hnenah thapeknak thu a lo simmi kha nan hngilh zo maw si? öKa fapa, Bawipa in nun a lo sim tikah ziang siar loin um hlah aw. A lo kawik tikah na tha nau hlah.

⁶Ziangahtile Bawipa in a duhdawtmi cu nun a sim ih, fa ih a cohlanmi cu a hrem òheu a si.

⁷Harsatnak cu nan pa ih pekmi nunsimnak a si tiin tuar hram uh; ziangahtile harsatnak nan tonmi hin Pathian in a faate ah a lo ruat a si ti a langter. A pa ih nun a sim lomi fa a um dah keel maw?

⁸A faate pawl a hrem ih nannih bul a lo hrem lo ahcun faate ngaingai nan si lo, fasawn nan si ti a sawh ding.

⁹Leilung tlunih kan pale pawl ruathnik uh; in hrem naón kannih in kan upat. Nunnak kan ngah theinak dingah Thlarau lam kan Pa ih thu cu ziangtluk in so thlun sinsin ding kan si?

¹⁰Kan pale pawl cun a òha tiin an ruat ruangah caan tawite sung in hrem; sikhalsehla Pathian cun kanmah ih òhatnak hrangah le amah ih thianhlimnak kan òawm theinak dingah in hrem a si.

¹¹Hremnak kan tuar tikah kan tuar laiah cun kan lung in awitertu si loin kan riah in siattertu a si. Sikhalsehla a hnuah cun cubangtuk hremnak in nunsimnak a tongtu pawl cu an nunnak ah daihnak le dingnak laksawng an ngah ding.

Nunsimnak Le Ralrin Peknak

¹²A kham zetmi nan kut thlir uhla a òhiami nan khuk khohter uh.

¹³A dingmi lamzin zawh vivo uhla cuticun nan ke-awl kha awl lanta loin a dam òheh sal ding.

¹⁴Mi hmuahhmuah thawn rualremte in um zuam uhla nunnak thiingin nun tum uh, ziangahtile nunnak thiang neih locun zohman in Pathian an hmu thei lo ding.



¹⁵Pathian lainatnak kha zohman in siipsan lo dingin ralring uh. A sia a khami thingkung, a hung tum ih a tur òha loin mi tampi zonzaihnak a pek bangtuk cu zohman si hlah uh.

¹⁶Nu le pa sualnak tuah hlah uh; thlarau lam zianghman a siar lotu Esau bangtuk si hlah uh; anih cun fa upa rocotu sinak kha rawl voikhat ei-ah a zuar hlo meen a si.

¹⁷Nan theih vekin neh hnuah a pa ih hnen ihsin thlawsuahnak ngah sal a duh naón a ngah thei nawn lo a si kha! Ziangahtile mitthli thawn ngen rero hmansehla a tuah ciamee cu a òhin thei nawn lo.

¹⁸Nannah nan thlennak tlang cu Israel mi pawl an thlennak Sinai tlang bangtuk a si lo. Sinai tlang cu tham theimi, mei a alh hluahhlomi le khuadur thimnak le thlisia le,

¹⁹tawtawrawt tummi le a ringzetmi aw kha hmuh thei le theih thei in a um a si. Israel mi pawl in aw an theih tikah cuh aw cu thei nawn lo dingin an dil,

²⁰ziangahtile Pathian ih thupekmi, òTlang a daitu cu, ramsa a si khalle, lungto in denthat a si ding,” timi aw kha an ngai ngam lo.

²¹An hmuhmi cu òihnung rapthlakza a si ruangah Moses hman in, öKa òih tuk ih ka khur thlohthlo,” a ti.

²²Sikhalsehla nannah nan thlennak tlang cu Zion Tlang le a nungmi Pathian ih khawpi, vancungmi a thawng thawngin an umnak vancung Jerusalem a si.

²³Vancung ah an hmin ngan cia in a ummi Pathian ih fatir pawl lungawi aipuang ih an pumkhawmnak nan thleng zo a si. Mi hmuahhmuah thuòhentu Pathian le famkimter zomi miding pawl ih thlarau hnenah nan thleng zo.

²⁴Thukam thar tuahtu palai Jesuh, Abel thisen hnakih òha sawn in thu a simtu, Jesuh ih thehmi thisen ah nan thleng zo.

²⁵Curuangah nan hnenih thu a simtu ih thu el lo dingin ralring uh. Pathian thuthang leilung tlunih an simmi hman a eltu cu an luat lo. Vancung ihsin a simtu ih thu sinsin tla cu kan ngai lo le ziangtlukin so kan luat lo sinsin ding!



²⁶Culai ahcun a aw in leilung a hnin òheh; atu-ah cun, öLei lung lawng si loin vancung tiangin ka hnin òheh sal ding,” tiah thu in tiam.

²⁷öKa hnin òheh sal ding,” timi òong in leilungih siammi thil hmuahhmuah hi hnin òheh le thawn òheh an si ding ih hnin a theih lomi cu a taang ding, tinak a langter a si.

²⁸Cuti a si ruangah lungawi aipuang in um uhsi. Ziangahtile hnin a theih lomi uknak kan co a si. Pathian hnenah kan lungawinak langter uhsila a lungawi zawng in Amah cu upatnak le òihzahnak thawn bia uhsi.

²⁹Ziangahtile kan Pathian cu mi a kaangral theitu meisa a si.

Hebru 13

Pathian Lungawiternak

¹Khristian unau nan si bangtuk in pakhat le pakhat duhdaw aw ringring uh.

²Nan innah mikhual tlunter uhla duhdaw uh. Cubangtuk a tuahtu pawl cu an theih loin an innah vancungmi an tlungter òheu.

³Thawngtlami hngilh hlah uh; anmah thawn thawng a tla tlaang bangtuk in ruat aw uh. Harsatnak a tuartu pawl hngilh hlah uh; anmah thawn a tuar tlaang bangtuk in ruat aw uh.

⁴Òhitawknak cu zokhal in upat hmaizah ding a si. Nupi le pasal cu zumtlak in um veve hai seh. Nupa sualnak a tuahtu le òang òawm sualnak a tuahtu pawl cu thu òhennak an tong ding.

⁵Tangka duh tuk hlah uh; nan neihmi-ah nan lung kim uh. Ziangahtile Pathian in, öKa lo tlansan lo ding ih ka lo hnong lo ding,” in ti.

⁶Cuti a si ruangah ralòha in um uhsila, öBawipa cu i bawmtu a si, ka thin a phang lo ding. Mi in ziangso ka parah an tuah thei ding?” tiah ti uhsi.

⁷Pathian thu a lo simtu, hlanih nan hotu pawl kha ciing ringring uh. An nun sungih an umtlandan le an thihnak thuhla pawl kha ruat saal uhla an zumnak khal cawng òha uh.

⁸Jesuh Khrih cu mizan, tuihsun le kumkhua in a hmun ringring a si.



⁹Zirhnak phun dangdang in lamzin dik ihsin lo pialter hlah hai seh. Kan thinlung thazaang cahnak cu, rawl thuhla ah ei ding, ei lo ding tiih daan sung ihsin ngah loin, Pathian zaangfahnak sung ihsin ngah a òha sawn. Daan a thluntu pawl cu cuih an thlunmi daan in a bawm cuang lo.

¹⁰Judah mi pawl Pathian an biaknak ih hna a òuantu puithiam pawl in kan biakòheng parih raithawinak pekmi pawl kha an duhduh in an ei thei lo.

¹¹Òilva thisen cu Judah mi Puithiam Saang in sual raithawinak hrangah Hmun Thianghlim Bik sungah a luhipi; sikhalsehla cuih òilva ruangpum cu hnarpawn ah an ur a si.

¹²Cuti a si ruangah Jesuh a thih tikah mipi an sualnak ihsin a thisen thawn tlengfai dingah Jesuh cu khawpi lengah a thi.

¹³Curuangah kannih khal hnarpawn ah feh in a tuarmi ningzahnak tuar ve uhsi.

¹⁴Ziangahtile hi leitlunah hin kumkhua a hmunmi khawpi kan nei lo; a ra lai dingmi khawpi lawng kan cuan a si.

¹⁵Curuangah kan raithawinak ai-ah thangòhatnak cu Pathian hnenah pe ringring uhsi; cuti kan pekmi cu kan kaa in Jesuh cu kan Bawipa a si tiih kan phuannak a si.

¹⁶Òhatnak tuah kha hngilh hlah uhla, nan neihmi midang thawn hlawm-awk ding tla hngilh hlah uh; ziangahtile cumi cu Pathian lungawitertu raithawinak an si.

¹⁷Nan hruaitu pawl thu ngai uhla an thu pekmi bangin thlun uh. An hnaòuan daan cu Pathian hmaiah an phuan òheh leh ding ruangah cawl loin an lo kilkhawinak hi a si. An thu nan ngai asile lungawi aipuang in an hna an òuan ding; an thu nan thlun lo asile riahsiatnak thawn an òuan ding ih cumi cu nan hrangah zianghman òhathnemnak a um lo ding.

¹⁸Kan hrangah thla cam ringring uh. A dikmi kha tuah kan duh ringringmi a si ruangah siaòha thleidannak kan thinlung cu a thiang a si.



¹⁹Nan hnenah Pathian in in thlenter sal cing hram dingin napi in thlacam uh, tiah ka lo dil a si.

A Netnak Thlacamnak

²⁰Raithawinak ih a nun a peknak ruangah Tuukhal Tum kan Bawipa Jesuh cu Pathian in thihnak ihsin a thoter zo; cule a thihnak sungin kumkhua thukamnak cu a hngetter zo.

²¹Daihnak Pathian in amah ih duhmi nan tuah theinak dingah nan òulmi thilòha hmuahhmuah lo pe hram seh; cule Jesuh Khrih hmangin a duhmi cu kan sungah tuah hram seh. Kumkhua in kumkhua tiang Khrih cu sunloih si ko seh! Amen.

A Netnak òongkam

²²U le nau tla, ka cakuat hi a sau lem lo ruangah hiti in thapeknak thu ka lo simmi hi thinsau zetin rak ngai uh, tiah ka lo dil.

²³Kan unau Timote cu thawng sung ihsin a suak zo ti ka lo theihter duh a si. A thlen man asile nanmah tong dingih ka rat tikah ka rak hruai ding.

²⁴Nan hruaitu pawl le Pathian minung pawl an zate hnenah kan cibai buknak in rak sim sak uh. Italy ramih a ummi unau pawl khal in cibai an lo buk a si.

²⁵Pathian zaangfahnak cu nan zate hnenah um hram seh.



Jeim

Jeim 1

¹Pathian le Bawipa Jesuh Khrih ih siahhlawh a si mi keimah Jeim in leilung tlun khuazakipah a òekdarhmi Pathian minung phun hleihnih nan hnenah cakuat in cibai ka lo buk.

Zumnak le Fimnak

²U le nau pawl, nan hnenah hniksak harsatnak a phunphun a thlen tikah mi vannei kan si tiah ruat aw uh;

³ziangahtile nan zumnak in cubangtuk hniksak harsatnak nan neh tikah tuar theinak a ra, ti nan thei.

⁴Tlaksamnak zianghman um loin a famkim le pitlingmi nan si theinak dingah a net tiang a tuar theitu si dingah zuam uh.

⁵Nanmah lakah fimnak a tlasammi nan um ahcun Pathian hnenah dil sehla Pathian in a pe ding. Ziangahatile zo hnen khalah Pathian cun siangzet le zaangfahnak thawn a pe a si.

⁶Sikhalsehla cutiin a dil tikah thinlung òhukòhunnak um lo tein a dil pei ih ka ngah rori ding tiin a zum pei. Thinlung òhukòhunnak a neitu cu thli in hmun kipih a semmi tiffinriat tisuar bangtuk a si.

⁷⁻⁸Cubangtuk minung cu a thinlung a hmun lo ih a òhencat awk thei lo ruangah Bawipa ih hnen in zianghman ngah ding ring hlah seh.

Farah Le Lennak

⁹A farahmi Khristian unau pakhatkhat Pathian ih bomnak in neinungih a um tikah a lung awi ko seh.

¹⁰Cule a lianmi Khristian unau kha mi farahih a can asile a lung awi thotho seh. Ziangahatile milian pawl cu hramlak pangpar bangin an ziam ding.

¹¹Ni a suak ih pangpar kung cu niling in a em; pangpar cu a vuai ih a mawinak a ziam. Cubangtuk in milian pawl cu hnaihok zetih an hna an òuan laifangah an hloral ding.

Hniksaknak Le Sualforhnak



¹²Hniksak harsatnak a tuar ih hngette ih a ding theitu cu mi thlawsuak a si. Ziangahtile cubangtuk hniksaknak a neh thei ruangah Pathian in amah a duhdawtu pawl hrangih a tiam ciami nunnak sui lukhuh a ngah ding.

¹³Cubangtuk hniksaknak cu mi in an ton tikah, öPathian in i hniksak a si,” tiah zohman in ti hlah seh. Ziangahtile Pathian cu sualnak in a hniksak thei lo ih amah khal in zohman a hniksak hai lo a si.

¹⁴Sikhalsehla minung cu sualforhnak a ton tikah amah ih taksa hiarnak in a thlem ih thang vekin a aw h òheu.

¹⁵Taksa hiarnak in fa bangih a vunmi le a hrinmi cu sualnak a si; cule sualnak cu a òhang ih rah a rah tikah thihnak a suahter.

¹⁶Ka duhdawtmi u le nau, ruat sual pang hlah uh.

¹⁷A òhami le a famkimmi laksawng hmuahhmuah cu vancung ihsin a rami an si. Vancung tleunak a tuahtu Pathian hnen ihsin a rami an si. A siammi thil pawl cu an thleng aw naón Pathian cu a thleng aw dah lo; tikcu a her awk khalle Pathian hnen ahcun khawthim ti a um dah lo.

¹⁸Amah ih lungkimnak in sersiammi kan si ih kanmah sersiamnak ah thutak òngkam a hmang. Hiti a si ruangah a siammi thil hmuahhmuah lakah kannih cu rah hmais a bik kan si.

Theihnak Le Tuahnak

¹⁹Ka duhdawtmi u le nau pawl, hi thu hi cing ringring uh: zokhal thu theih duhnak lam ahcun a zamrangmi si uhla òng ding le thinhennak lam ahcun khulfungmi si uh.

²⁰Milai ih thinhennak in Pathian ih tumtahnak a dingmi cu a hlensuah thei lo.

²¹Curuangah fihnung le a balmi ziaza òha lo hmuahhmuah cu hlon òheh uh. Pathian hnenah hlan aw uhla nan thinlung sungih khum ciami nan thlarau runsuak theitu thu kha fektein pom uh.

²²A thu kan theih taakah a tawk ko ti meenin nanmah le nanmah bum aw hlah uh. Nan theihmi kha a tuahsuak tum uh.



²³A theih lawng a thei ih a tuahsuak lotu cu thlalang ah a hmel a zoh awtu bangtuk a si. Amah cu thlalang ah a hmel a zoh aw ih a si vek cekci-in a hmu aw.

²⁴Felzet in a zoh-awk hnuah a feh ih hmakhatte-ah a hmel ziangvek a si ti a thei nawn lo.

²⁵Sikhalsehla mi a luattertu, a famkimmi daan kha felzetih a zoh ringringtu cu a thei mentu le a hngilhtu si loin a tuahsuaktu a si; cutiin a tuahsuak ruangah Pathian ih thlawsuahmi a si ding.

²⁶Biaknak lamah ka taima a si a titu nan um maw? Nan hmurka nan uk thei lo ahcun nan zumnak parih nan taimaknak cu santlai lo a si ih nanmah le nanmah a bum awtu nan si.

²⁷Pathian kan Pa in a taktak le a thiangmi biaknak ih a ruahmi cu: farah zonzai le nuhmei an harsatnak le an tuarnak ah òhatein kilkhawi le khawvel sualnak sungih buahcihter aw lo dingin mah le mah fingkhawi awk kha a si.

Jeim 2

Thleidannak Nei Hlah Uh

¹U le nau pawl, sunlawinak Bawipa, kan Bawipa Jesuh Khrih a zumtu nan si ruangah ziangtik hmanah mi thleidannak nei hlah uh.

²Thuòhimnak ah mi pakhat cu sui zunghruk le hnipuan òha zetzet thawn nan pumkhawmnak ah a ra ih mifarah pa cu sinfen òet òiamòiam thawn a ra ve.

³Cutikah hnipuan òhazet a hruktu pa cu nan zohso ruangah a hnenah, òHi tokham òha bikah ra to aw,” nan ti; asinain mifarah pa cu, òKhi tawkah va ding aw; asilole ka ke kiang zial ahhin to aw,” nan ti a si ahcun,

⁴nanmah lakah thleidannak nan nei ih thinlung òha lo par ihsin thuòhennak nan tuah a si.

⁵Ka duhdawtmi u le nau pawl, ngaihnik uh. Pathian in leilung tlun mifarah pawl hi zumnak lamah milian si dingah le amah a duhdawtu pawl hnenih a kam ciami a Uknak cotu dingah a hril hai a si lo maw?



⁶Sikhalsehla nannih cun mifarah nan nautat. Zoso a lo hmuhsuamtu le thureltu pawl hmaih a lo dir ciamcotu kha an si? Milian pawl an si, a si lo maw?

⁷Pathian in nan hnenih a lo pekmi hmin òha a relsiatu khal anmah an si lo maw?

⁸Ca Thianghlim sungih a ummi, öNa innhnen cu nangmah na duhdawt awk bangtuk in na duhdaw pei,” timi Pathian Uknak ih daan hi na thlun thei ahcun a dikmi na tuah a si.

⁹Sikhalsehla a lenglamih hmuhnak in mi na thleidang a si ahcun na sual a si. Daan in daan buartu-ah a lo hmu.

¹⁰Cule zokhal thukham pakhat a buar ahcun thukham zate buartu a si.

¹¹Ziangahtile, öòangòawm sualnak tuah hlah,” a titu in, öMi that hlah,” a ti. Òangòawm sualnak na tuah lo khalle mi na thah a si ahcun daan a buartu na si.

¹²Curuangah kannih luatnak in petu daanin thuòhen dingmi bangin nan òong daan le nan thil tuahzia pawl cu siseh.

¹³Mi hnenih zaangfahnak a nei lomi cu Pathian in a thu a òhen tikah a tlunah zaangfahnak a nei ve lo ding; sikhalsehla thuòhennak cu zaangfahnak in a neh a si.

Zumnak Le Tuahnak

¹⁴U le nau pawl, mi pakhatkhat in zumnak ka nei ti hmansehla a tuahnak ih a langter lo ahcun ziangso a òhathnem? Cuih zumnak in a runsuak thei ding maw?

¹⁵Nan Khristian unau lakah mipa siseh nunau siseh hnipuan a tlasammi le ei-bar ding a nei lomi um bang hai sehla,

¹⁶cu pawl hnenah, öPathian in lo thlawsuah hram seh. Hlumtein um uhla rawl òhatein ei uh,” tiah nan timi cu an nunnak ih an òulmi nan pek si lo ahcun ziangso a òhathnem?



¹⁷Cu bangtuk in zumnak khal a si; tuahnak a tel lo ahcun zumnak cu a thi a si.

¹⁸Sikhalsehla mi hrekkhat in, öMi pakhat in zumnak a nei ih a dang pakhat in tuahnak a nei,” an ti ding. Ka thulehnak cu, öTuahnak um loih zumnak lawng a neimi i hmuh awla kei in ka tuahnak in ka zumnak ka lo hmuh ding,” ti hi a si.

¹⁹Pathian pakhat lawng a um, ti nan zum a si lo maw? Cuti nan zum cu a òhazet. Sikhalsehla khawsia pawl hman in Pathian pakhat a um ti an zum ve; asinain an òih ih an khur thlothlo.

²⁰Ruahnak nei lo pawl! Tuahnak um lo cun zumnak cu santlai lo a si, ti hmuh nan duh maw?

²¹Ziangtin so kan pu Abraham cu Pathian thawn rualremnak a co? A fapa Isaak biakòheng parah Pathian hnen thawinak hrangah a pek ih cuih a tuahnak ruangin rualremnak a co a si lo maw?

²²Cucu nan thei lo maw? A zumnak le a tuahnak an feh tlaang. A tuahnak ruangah a zumnak a famkim a si.

²³Cule Ca Thianghlim in, öAbraham in Pathian a zum ih cuih a zumnak thawngin Pathian in miding ah a co a si,” a timi a kim. Curuangah Abraham cu, öPathian ih rual,” tiah kawh a si.

²⁴Hiti a si ruangah minung cu a zumnak lawngin si loin a tuahnak ruangin Pathian thawn rualremnak a co ti nan thei a si.

²⁵Hlawhhleng nu Rahab thuhla khalah cuti thothoin a si. Thlingthlatu Israel mi pawl òhatein a tuamhlawm hnuah zin dangih an tansuahnak dingah a bawm; cu bangtuk ih a tuah ruangah Pathian thawn rualremnak a co a si.

²⁶Cuti a si ruangah ruangpum cu thlarau lo cun a thih bangtuk in zumnak khal tuahnak lo cun a thi ve a si.

Jeim 3

Nan Hmurka Ralring Uh



- ¹Ka u le ka nau tla, mi tamtuk in zirhtu òuan duh hlah uh. Ziangahtile nan theih vekin kannih zirhtu pawl hi midang hnakin luar deuhin thurelnak kan tong ding a si.
- ²Kan zatein kan palh pang òheu. Sikhalsehla a òongkam in a palh lomi cu a taksa pumpi a uk aw theitu a si ih mifamkim a si.
- ³Rang cu kan thu thlun dingah rang kakharh in a kaa kan kharh ih feh seh ti kan duhnakah kan fehter.
- ⁴Asilole tangphawlawng khi ruathnik uh: a tumzetmi a si ih a cak zetmi thli in a fehter; asina in a uktu ngaingai cu a fate zetmi lawng-hernak a si ih cumi hmangin lawng mawngtu in a duhnak ah a fehter.
- ⁵Kaa sungih lei khal hi cumi bangtuk a si; a fate na in thuhla tum zetzet in a porh thei. Thing le hrampi ziangtluk tupi kau a si khalle meici fate in a ur kang thluh òheu khi ruathnik uh.
- ⁶Cuih meici bangtuk cu lei hi a si. Lei cu a òha lomi a si ih kan taksa sungah umnak hmun a rak nei ih cutawk ihsin òhat lonak cun kan ruangpum zate-ah a hrawh thluh. Kan nunnak hri le hram tiangin meisa in a ur ih cuih meisa cu hell hmun ihsin a thomi a si.
- ⁷Minung in ramsa hmuahhmuah hrem thei lomi a nei lo; hramlak ramsa le vate pawl siseh, bokvak ih a vakmi ramsa le ti sung nga pawl siseh, a hrem thei òheh a si.
- ⁸Sikhalsehla kaa sungih lei cu a hrem theitu ngaingai zohman an um lo. Lei cu a òha lomi a si ih uk theih lomi a si; mi that thei tur a nei.
- ⁹Kan lei cu kan Bawipa le kan Pa Pathian thangòhatnak ah kan hmang ih cule amah ih hmuihmel cuangih a tuahmi kan milaipi pawl camriamnak ah kan hmang lala.
- ¹⁰Thangòhatnak òongkam le camriamnak òongkam cu kan kaa pakhat sung ihsin a suak. Ka u le ka nau tla, hi bangtuk in si ding a si lo.
- ¹¹Cerh tipuut pakhat sungin ti thlum le ti kha an suak tlang dah lo.



¹²Ka u le ka nau pawl, theikung ihsin olif rah a rah dah lo; sabit hri khal in theipi a rah dah lo. Cule cerh ti-al khal in tithlum a suah dah lo.

Tlunlam Ihsin A Rami Fimnak

¹³Nanmah lakah fimnak le theihnak a neitu nan um maw? Nan um a si le a nuncan òha in langter sehla, tangdornak le fimnak thawn a tuahmi a thil òha tuahnak in langter seh.

¹⁴Sikhalsehla nan thinlung sungah ikxiiknak le mi huatnak le mahih zawnruahnak lawng a khat asile ka fim tiin porh aw rero hlah uh; thutak parah sualnak nan tuah rero sawn a si.

¹⁵Cubangtuk fimnak cu vancung ihsin a rami fimnak a si lo; khawvel fimnak a si; thlarau thawn a ral awmi fimnak a si ih khuavang fimnak sawn a si.

¹⁶Iksiknak le hamòamnak lawng a umnak hmunah cun buainak le òhat lonak a phunphun a um ve a si.

¹⁷Sikhalsehla van ihsin a rami fimnak cu ziang dang hnakin a thiangmi fimnak a si; cuih tlunah daihnak in a khat, a lung a nem ih pawlkom a thiam. Zaangfah thinpemnak a nei ih hnaòuan òha ih rah a suahter. Thleidannak a nei lo ih titer awknak khal a nei lo.

¹⁸Cule remnak a tuahtu pawl ih daihnak thawn an tuh-mi thlaici ihsin an khawmmi rah cu òhatnak a si.

Jeim 4

Hi Khawvel Thawn Pawlkomnak

¹Pakhat le pakhat nan tawh awknak le nan thawi awknak hi khui-in so a rat? Tisa nomnak nan hiarnak ihsin an ra ih cumi cu nan taksa sungah cat loin an sual aw ringring a si.

²Thil pakhatkhat nan duh ih nan co thei fawn lo tikah mi thah khal nan ngam thlang; nan dawt zetmi thil a um ih nan ngah thei lo ruangah nan to aw ih nan sual aw. Nan duhmi cu Pathian hnen ihsin nan dil lo ruangah nan ngah lo.



³Cule nan dil tik khalah nan ngah lo, ziangahatile nan thinlung a òha lo; nan tisa nomnak hrang lawngah nan dil a si.

⁴Rintlak lo milai pawl! Leikhawvel thaw n rualpi òha si cu Pathian thaw n ral awknak a si ti nan thei lo maw? Zokhal leikhawvel a kom òhatu cu Pathian ih ralah a tuah aw a si.

⁵Ca Thianghlim in, òPathian in kan sungih a retmi thlarau cu a duh zet ih a thiik ngaingai,” tiah a timi hi tican nei lomi a si tiah ruat pang hlah uh.

⁶Asinain Pathian in in pekmi zaangfahnak cu cu hnakin a cak sawn a si. Ca Thianghlim in a ti bangtuk in, òPathian in mi puarthau a do ih lungnemmi a zaangfah a si.”

⁷Curuangah Pathian duhnak a thluntu si uh. Satan kha do uhla a tlan mai ding.

⁸Pathian pan uhla a lo pan ve ding. Nannih misual pawl, nan kut kholhfai uh. Nannih mi-titer aw pawl, nan thinlung thiangter uh.

⁹Riahsia in um uh; òap uhla aihram uh. Nan hnih-nak cu òahnak ah thleng uhla nan lungawinak cu riahsiatnak ah thleng uh.

¹⁰Bawipa ih hmaiah tangdorin um uhla a lo khaisaang hai ding.

Khristian Unau Relsia Hlah

¹¹Ka u le ka nau tla, nannih pakhat le pakhat relsia aw hlah uh. Khristian unau dang a soiseltu le a mawthluktu cu Daan a soiseltu le a hnongtu a si. Daan nan soisel asile Daan a thluntu nan si nawn lo ih a mawthluktu nan si sawn.

¹²Daan in petu le Daan tlunah thu a òhen theitu cu Pathian pakhat lawng a si. Amah lawnglawng mi a rundam suak theitu le a siatsuah theitu a si. Na milaipi mawthluk tahratin an thu òhentu ih na tuah awk tikah zo ka si tiin so na ruah awk?

Porh Aw Hlah Uh



¹³ÖTuihsun a si lole thaisun khual kan tlawng ding ih khua pakhat kan thleng ding; cutawkah kum khat tluk kan um ding, sum kan tuah ding ih tangka tampi kan nei ding,” tiah a timi pawl, ka simmi hi ngaihnik uh.

¹⁴Nan nunnak cu thaisun ah ziang a cang ding ti nan thei lo. Nan nunnak cu caan tawite sung a zaam ih a hlo saalmi mero bangtuk a si.

¹⁵Curuangah, öBawipa ih lungkimnak a um asile kan nung hrih ding ih cumi, khami kan tuah ding,” tiah ti ding sawn nan si.

¹⁶Asinain atu vek a si ahcun nan puarthau nan hngal ih nan porh aw ciamco. Cubangtuk porh awk cu a òha lomi a si.

¹⁷Curuangah thil òha tuah ding thei na cingih a tuah lotu cu misual a si.

Jeim 5

Milian Hrang Ralrinnak

¹Nannih milian pawl, ka simmi hi ngaihnik uh! Nan parih a thleng dingmi harsatnak ruangah hin òap uhla ai rero uh.

²Nan lennak cu an hloral òheh ding ih nan hnipuan hlawnthil pawl hi an mawr ding ih nget in an ei òheh ding.

³Nan sui le nan ngun pawl cu an tlap òheh ding ih cuih a tlapmi cu nan sual a lo phuangtu ah a cang ding ih meisa bangin nan taksa a lo ei-kaang ding. Tuih a netnak caanah cemral ve dingah nan sumsaw cu nan rak khawl cia a si hi!

⁴Nan lo ih hnaðuantu pawl an hlawhman nan pe lo. Curuangah nan rawl a khawmtu pawl ih an phunzainak le an aukhuannak cu Cungnungbik Bawipa Pathian in a thei zo.

⁵Hi leitlunah hin nunnuamzet le duhdimzet in nan nung zo. Thah dingmi sa bangtuk in sa thah ni hrangah thauzet in nan rak cawm aw zo.

⁶Sualnak a nei lomi pawl mawh nan phurhter tlunah an lo dodal thei lo hmanah nan that hai a si.

Thinsaunak Le Thlacamnak



⁷Cuti a si ruangah u le nau pawl, kan Bawipa a ra kir sal hlan tiang thinsaute in um uh. Lothlo pa khi ruathnik uh! A lo in thlairawl man nei a suah hlanlo thinsaute in a hngak a si. Òoruah le fur ruah rat ding khi thinsau in a hngak.

⁸Cubangtuk in nannih khal thinsau in um uh. Nan ruahsannak cu khohter uh. Ziangahtile Bawipa a ra thlennak ni a nai zo.

⁹U le nau pawl, pakhat le pakhat mawhthluk aw hlah uh. Cutiin nan tuah asile Pathian in a lo mawhthluk ve lo ding. Thuòhentu cu a ra thleng zik thlang a si.

¹⁰U le nau pawl, Pathian hminih thu a rak simtu profet pawl kha ciing ringring uh. Harsat caanah thinsau in a tuar theitu an si ruangah anmah cu nan zohòhim dingmi an si.

¹¹An tuar thei ruangah mi lungawi an si, kan ti. Job ih thinsaunak kha nan thei zo ih Pathian in a netnak ah famkimin a pek ti khal kan thei. Ziangahtile Pathian cu zaangfahnak le lainatnak neitu a si.

¹²U le nau pawl, ziangdang hnakin thu nan kam awk tikah siatcam hlah uh. Vancung siseh, leilung siseh, thil dangdang khal siseh, a hmin sal tahratin siatcam hlah uh. A si tiih na sim duhmi asile ðAsi,ó ti awla, asilo tiih na sim duh asile ðAsilo,ó ti aw. Cutiin na ti asile Pathian in a lo mawhthluk lo ding.

¹³Nan lakah harsatnak a tongtu nan um maw? Nan um asile thla cam seh. Lungawimi teh nan um maw? Nan um asile thangòhatnak hla sak seh.

¹⁴Nan lakah a nami nan um maw? Nan um asile kawhhran upa ko sehla Bawipa ih hmin in hriak an hnih dingih thla an cam sak ding.

¹⁵Zumnak thawn thlacamnak in mina cu a damter ding. Bawipa in harhdamnak a pek sal ding ih sualnak a tuahmi khal a ngaidam ding.

¹⁶Cutiin a si ruangah nan sualnak cu pakhat le pakhat hnenah phuang ton aw uhla thlacam ton aw uh; cutiin harhdamnak nan ngah ding. Mi dingih thlacamnak cu a cak zet ih hmual a nei a si.



¹⁷Elijah cu kanmah bangtuk milai a si ko. Sikhalsehla ruah sur lo dingin taimak suah in thla a cam ih an ramah kum thum le a hrek sung ruah a sur lo.

¹⁸Cuih hnuah thla a cam sal ih ruah a sur sal. Cutiin leilung in ti le rawl a suah sal.

¹⁹U le nau pawl, nanmah lakah pakhatkhat thutak ihsin a pial ih a dang pakhat in a hruaikir a si ahcun,

²⁰zinpeng ihsin misual a hruaikirtu in cuih misual thlarau cu thihnak ihsin a runsuak ding ih a sualnak khal tamzet hmansehla ngaidamnak a ngahter ding a si, ti hi ciing ringring uh.



1 Piter

1 Piter 1

¹Jesuh Khrih tirhthlah a si mi keimah Piter in Pontus, Galatia, Kappadosia, Asia le Bithinia pengih raltlaan bangin a òhekdarh awmi, Pathian ih hrilmi pawl, nan hnenah ca ka lo kuat.

²Jesuh Khrih ih thu nan thlunnak dingah le amah ih thisen ih thiantermi nan sinak dingah nannah cu kan Pa Pathian tumtahnak bangtuk in hrilmi le amah ih Thlarau in mi thianghlim ih tuahmi nan si. Pathian zaangfahnak le daihnak cu nan hnenah tlamtlingte in um hram seh.

A Nungmi Ruahsannak

³Kan Bawipa Jesuh Khrih ih Pa le a Pathian cu thangòhat uhsi. In zaangfahnak a tum ruangah Jesuh Khrih cu thihnak in a thoter ih nunnak thar in pe zo. Cu ruangah a nungmi ruahsannak in kan khat ih,

⁴Pathian in a minung pawl hrangih a retmi ro cu co dingah hngakhlap in kan um. Cuih ro cu nan hrangah vancungah a lo ret sak ih a siat thei lomi, zohmanih ruk thei lomi le a ziam thei lomi an si.

⁵Ni neta bikih langter dingah atuih ret ciami rundamnak cu zumnak thawngin Pathian huham ih kilvenmi nanmah ih co ding ro a si.

⁶Curuangah nan lungawi uh! Harsatnak a phunphun nan tonmi ruangah caan tawite sung riahsia in um hman uhla lungawi in um thotho uh!

⁷Ziangahtile hi harsatnak nan tuarmi cu nan zumnak a ngai maw ngai lo ti theihnak dingah a si. A siat theimi sui hman meisa in hniksak a si òheu. Cu bangtuk in sui hnakh a sunglawi sawnmi nan zumnak cu harsatnak a tuar suak theitu si dingah hniksak a òul ve a si. Cule Jesuh Khrih a lang Ni ah thangòhatnak le sunlawinak le upatnak nan ngah ding a si.

⁸Amah nan hmu dah lo naón nan duhdawt; nan hmu lo naón nan zum. Curuangah kaa ih sim thei lomi, a maksakmi le a sunglawimi lungawinak nan nei.



⁹Ziangahtile Jesuh Khrih sungih nan zumnak in tumtahnak nan neihmi nan thlarau rundamnak cu nan co ngah a si.

¹⁰Hi rundamnak thu hi profet pawl in an hawlmi le an zingzoimi a rak si; Pathian in a lo pek dingmi hi zaangfahnak laksawng thuhla hi profet pawl in an rak sim sung ciami a si.

¹¹Ziang tikah so cuih caan cu a ra thlen ding tiah hawl suak an rak tummi a si. An sungih a ummi Khrih ih Thlarau in Khrih ih a tuar dingmi harsatnak le cuih hnu ih a co dingmi sunlawinak thu a rak sim cia tikah atuih caan hi a sawhmi caan cu a si.

¹²Profet pawl an hnaðuannak cu anmah ih òhathnemnak hrangah si loin nanmah ih òhatnak hrangah a si sawn ti kha Pathian in an hnenah a langter. Cutiin profet pawl ih an rak simmi cu atu-ah vancung ihsin run thlah a si mi Thlarau Thianghlim ih cahnak thawngin Thuthang òha a phuangtu palai pawl hnen ihsin nan theihmi hi a si. Hi thu hi vancungmi hmanin theih an duhmi thu a si.

Thianghlim In Nun Ding A Si

¹³Curuangah hnaðuan thok dingah nan thinlung timtuah ciain um uh. Tiar ciain um uhla Jesuh Khrih a lang tikah nan ngah dingmi zaangfahnak parah nan ruahsannak zatein bun uh.

¹⁴Pathian duhnak thlun uhla nan aat lai caanah nan rak neihmi tisa duhnakih nan nunnak in lo uk nawn hlah hai seh.

¹⁵A lo ko tu Pathian cu Pathian thianghlim a si bangtuk in nitin nan nunnak ah thianghlim in nung ve uh.

¹⁶Ca Thianghlim sungah, öKeimah ka thianhlim ruangah nannah khal thianghlim ve uh,” tiin a um.

¹⁷Pathian hnenih thla nan cam tikah kan Pa tiin nan ko. Cuih nan Pa cu mi hmuahhmuah thleidannak nei loin anmah an hnaðuannak bangtuk ciarin thu a òhentu a si. Cuti a si ruangah hi leilung tlun nan nun sungah hin amah òihzahnak thawn amah ih hrangah nung uh.



¹⁸Nan pu le nan pa ih an lo roh tami zianghman hlawnak um lo nan nundaan ihsin a lo tlensuaktu cu ziang a si ti nan thei ko. A siat theimi sui le ngun bangtuk a si lo.

¹⁹A lo luattertu cu a sunglawimi Khrih thisen a si ih Khrih cu soiselnak um lo raitluan tuufa bangtuk a si.

²⁰Amah cu leilung seem hlanah Pathian ih hrilcia mi a si zo ih atu nanmah ih hrangah neta bik caanah hin Pathian in a langtermi a si.

²¹Thihnak ihsin a thawhtertu le sunlawinak a petu Pathian kha Amah thawngin nan zum. Cuti cun nan zumnak le nan ruahsannak cu Pathian parih bunmi an si.

²²Atu-ah thutak nan thlunnak ruangin thianfaitermi nan si zo ih zumtu unau dang pawl tla nan thinlung taktein nan duhdawt. Curuangah nan thinlung zatein pakhat le pakhat duhdaw aw uh.

²³A nungmi le kumkhua in a hmunmi Pathian ih òngkam thawngin hrintharmi nan si zo; a thi theimi nu le pa-ih faate nan si nawn lo, a thi thei lomi ih faate nan si zo.

²⁴Ca Thianghlim in, öMi hmuahhmuah hi hrampi bangtuk an si; An sunlawinak khal hramlak pangpar bangtuk a si. Hrampi cu an caar ih pangpar cu an ziam,

²⁵Sikhalsehla Bawipa ih thu cu kumkhua in a hmun,” tiah a ti. Nan hnenih phuanmi Thuthang òha cu hi thu hi a si.

1 Piter 2

Lungto Nung Le Miphun Thiang

¹Curuangah òhat lonak hmuahhmuah cu hlon òheh thlang uh; thuphan per nawn hlah uh; titer aw nawn hlah uh; mi iksiik hlah uh; hmuhsuamnak òng hmang nawn hlah uh.

²Naute suak pek bangtuk si uh; thlarau hnawiti duh uhla cuih hnawiti nan innak thawngin nan òhang ding ih rundam nan si ding.



³Ca Thianghlim ih a ti bangtuk in, öMi zaangfah thiamtu Bawipa a si zia cu nan tep ngah zo.”

⁴Bawipa ih hnenah ra uh; amah cu minung in santlai lo tiin hnong hman hai sehla Pathian in a sunglawi tiih a hrilmi a nungmi Lungto a si.

⁵Nanmah khal ra uhla a nungmi lungto bangtuk in thlarau biakinn saknak hrangah Pathian ih hmanmi lungto si uh. Cutawkah puithiam thianghlim hnaòuan nan òuan ding ih cohlan tlakmi thlarau raithawinak kha Jesuh Khrih sungin Pathian hnenah nan pe ding.

⁶Ziangahtile Ca Thianghlim in, öA man khungmi lungto ka hril ih, Zion ih innkil lungphumah cuih lungto cu ka hmang. Amah a zumtu pohpoh cu ziangtik hmanah an mualpho lo ding,” a ti.

⁷A zumtu nannah pawl hrangah hi lungto hi a man a khung zetmi a si. Sikhsehla a zum lotu hrangah cun, öInn saktu pawl in santlai lo tiih an hnonmi lungto cu man nei bik lungto-ah a cang,” timi kha a si.

⁸Cule Ca Thianghlim sung hmun dangah, öHi lungto hi mi an bahnak le, an tluknak lungpi ah a cang ding,” tiin a um. An bah cu thuthang òha an zum lo ruangah a si; cuti an um cu Pathian ih tumtahmi a si.

⁹Sikhsehla nannah cu hrilcia miphun, Siangpahrang ih puithiam, miphun thianghlim, Pathian ih miphun bulce nan si. Khawthim sung ihsin mangbangza tleunak sungih a lo kotu Pathian in khawruahhar thil a tuahmi pawl tlang-aupi dingih hrilmi nan si.

¹⁰Tuih hlanah cun Pathian ih minung nan si lo, sikhsehla atu-ah cun amah ih ta nan si; tuih hlanah cun Pathian ih zaangfahnak nan thei lo; sikhsehla atu-ah cun a zaangfahnak nan co zo.

Pathian Ih Sal Pawl

¹¹Ka duhdawtmi ka rualle tla, hi leilung tlunah mikhual le raltlaanmi bangtuk nan si ih nan hnenah zaangfah ka lo dil a si. Thlarau thawn a ral aw ringringmi taksa hiarnak in lo neh hram hlah seh.



¹²Pathian zum lomi lakah ziaza zohòhim tlak in nung uhla òhat lonak a tuahtu tiin sual lo puh hman hai sehla, nan nuncan òhatnak an hmu ding ih Pathian a rat Ni ah amah cu an thangòhat ding a si.

¹³Kan Bawipa ih ruangah nan tlunih thuneitu bawi pawl cu an thu ngai uh; a saang bikih thuneitu Siangpahrang cu a thu ngai uh.

¹⁴Cule peng le ram uktu bawi upa pawl khal, mi òha lo pawl hremtu dingah le òhatnak a tuahtu lawmtu dingih hnaòuan pekmi an si ruangah an thu ngai uh.

¹⁵Ziangahtile ziang hman thei loih a òongtu mi aa pawl ih òongnak hi thil òha nan tuahmi in tukdai seh tiah Pathian ih a lo duhsakmi a si.

¹⁶A luatmi bangtuk in nung uh; sikhalsehla nan luatnak cu òhat lonak huptuah tuah hlah uh; cuhnakin Pathian ih sal bangin nung sawn uh.

¹⁷Mi hmuahhmuah upat uh, zumtu unau pawl duhdaw uh; Pathian òihzah uhla Siangpahrang cu upat hmaizahnak pe uh.

Khrih Tuarzia Tahòhimnak

¹⁸Hnen-um pawl, nan bawi pawl ih thu ngai uhla upat hai uh; zaangfahnak le zawnruahnak a neitu lawng upat loin mipuar mihak remrem pawl ih thu khal ngai uh.

¹⁹Pathian duhnak nan theih ruangah nan tuar òul lomi harsatnak nan tuar a si ahcun Pathian in thlawsuah a lo pe ding.

²⁰Sualnak nan tuah ruangih nan tuar tlakmi vuaknak nan tuar ahcun nan hrangah ziang òhathnemnak so a um? Asinain òhatnak nan tuah na cingih nan tuar a si ahcun Pathian in thlawsuah a lo pe ding a si.

²¹Cu bangtuk harsatnak tuar dingah Pathian ih kawhmi nan si; ziangahtile Khrih amah rori in harsatnak nan hrangah a tuar ih a keneh nan thlun theinak dingah zohòhim ding a lo taanta a si.

²²Khrih in sualnak zianghman a tuah lo; a hmurka in thuphan a per ti khal mi in an thei dah lo.



²³Mi in an hmuhsuam tikah a hmuhsuam ve lo; harsat a tuar tikah hro a suang lo. Sikhalsehla dingthluk lairelnak thawn thu a òhentu Pathian sawn a rinsan a si.

²⁴Khrih in amah ih taksa rori in kan sualnak cu thinglamtah ah a thlenpi zo ruangah kannih cu sualnak ahcun mi thi kan si ih dingnak sungah a nung dingmi kan si. Amah ih hmaa ruangah damnak nan ngah zo.

²⁵Zin a hlomi tuu bangtuk in nan rak hlota; sikhalsehla atu-ah cun nan thlarau Khaltu le Kilkhawitu thlun dingah nan zin hlohnak ihsin kirter salmi nan si zo. Revision in Hong Kong: December 2, 1992 Revision in Yangon: July 11, 1997, by Revision Committee Third revision including orthographical changes, May 26, 1999, Guam Final revision, Oct 8, 2004, Guam, USA

1 Piter 3

Nupi Le Pasal Thu

¹Cubangtuk thothoin nupi pawl, nan pasal ih thu cu ngai uh; cutiin nan tuah asile Pathian thu a zum lotu nan pasal pakhatkhat an um a si ahcun nan ziaza òhatnak in zumtuah a canter ding. Kam khat hman nannih nan òong a òul lo ding,

²ziangahtile, thianghlim le upatnak nei ih nan nun kha an hmu ding.

³A lenglam mawinak: nan sam tuah daan, nan hlawnthil sui le ngun thawn nan thuam awk daan le nan hnipuan hruk daan in mawinak hawl hlah uh.

⁴Pathian ih mithmuh ah a sunglawi bikmi mawinak taktak cu nan thinlung sungih a ummi a tar thei lomi lungnemnak le thindaihnak sawn an si.

⁵Pathian a òihzahtu khuahlan nunau, Pathian ah ruahsannak a neitu pawl ih mawinak cu an pasal thu an ngainak ah a um a si.

⁶Sarah cu cu bangtuk a rak si. Abraham a upat ih öKa bawipa,” tiin a ko. Nannih pawl tla thil òha nan tuah ih òih-mi zianghman nei loin nan um ahcun Sarah ih fanu nan si.

⁷Cubangtuk thothoin nannih pasal pawl, nan nupi thawn nan umtlang tikah a derdai deuhmi an si ti thei thiam uhla upat uh, ziangahtile nanmah thawn



hmun khatah Pathian ih pekmi nunnak laksawng ro cu an co ve ding. Nan thlacamnak cu ziang hmanih hnaihnaawh thei lonak dingah cu bangtuk in tuah uh.

Dingnak Ruangih Tuarnak

⁸A netnak ih ka lo forh duhmi cu: ruahnak khat le thinlung khatiön um uh; unau bangin pakhat le pakhat duhdaw aw uhla zaangfahnak nei in thinlung nemin um uh.

⁹Òhat lonak cu òhat lonak in lehrul hlah uh, siatcamnak khal siatcamnak in lehrul hlah uh; thlawsuahnak thawn lehrul sawn uh. Ziangahatile Pathian in a lo kawh tikah thlawsuahnak petu si dingin a lo ko a si.

¹⁰Ca Thianghlim sungah, öNunnom a duhtu le caan òha a duhtu cun òongsia ih òong sup sehla thuphan per nawn hlah seh.

¹¹öA òha lomi cu tlansan in òhatnak tuah seh. A thinlung zatein daihnak hrangah òuan seh.

¹²Ziangahatile Bawipa in miding cu a zoh òha ih an thlacam a theihsak a si. Sikhalsehla òhat lonak a tuahtu cu a dodal a si,” tiah a ti.

¹³Òhatnak tuah a duhtu na si ahcun zo in so harsatnak a lo pek ding?

¹⁴A òhami tuah ruangah harsatnak tong hman cila ziang tlukmi lungawi so na si! Zohman òih hlah; na don khal har hlah.

¹⁵Nan thinlung in Khrih cu òihzah uhla Bawipa tiin upat uh. Nan thinlung sungih nan pommi nan ruahsannak kha a lo suttu pakhatkhat an um ahcun an thusuhmi let thei dingah ralring ciain um ring ring uh.

¹⁶An thusuhmi nan leh tikah thinnemnak le upatnak thawn let uh. Thinlung thiang zetin um uh; cutiin nan tuah asile Khrih thluntu nan si bangtuk in nan ziaza òha kha mi in an lo soisel hmanah ziaza òha a si ti an hmu ding ih anmah riangri an ning a zak ding.

¹⁷Òhat lonak tuah ruangih harsatnak tuar hnakin Pathian lungkim a si ahcun òhatnak tuah ruangih harsatnak tuar a òha sawn.



¹⁸Ziangahtile Khrih cu minung sualnak ruangah kumkhua daih in a thi; nanmah Pathian hnenih hruaisuak dingah miòha pa cu misual pawl ai ah a thi. A taksa in thihnak a tuar, sikhalsehla thlarau in nunter sal a si.

¹⁹Cutiin thlarau in a nun sal ruangah thlarau thawngtla pawl hnenah a feh ih thu a sim.

²⁰Hitiuh thu a simmi thlarau pawl cu Noah ih lawng a rak tuah laiah Pathian in thinsau in a hngak naón a thu a ngai duh lotu an si. Long sungih a lutmi cu mi malte, an zatein minung pariat lawng an si; annih cu ti sung ihsin runsuakmi an si.

²¹Cumi cu atuih nanmah a lo runtu baptisma hi a khihmuhtu a si. Himi cu nan ruangpum a baalmi kholhfainak ah a si lo, siaòha thleidannak thinlung thiang thawn Pathian hnenah thutiamnak nan tuah a si sawn. Cuih baptisma cu Jesuh Khrih a thawhsalnak thawngin nannih rundannak a thlenpitu a si.

²²Amah cu vancungah a kai ih Pathian vorhlam kapah a um ih vancung mi hmuahhmuah le vanih thuneihsak le huham hmuahhmuah tlunah thuneitu a si.

1 Piter 4

Khristian Nundaan

¹Khrih cu a taksa in harsatnak a tuar ruangah nannih khal amah ih thinlung neihmi bangtuk nei in nan thinlung khohter uh. Ziangahtile taksa harsatnak a tuartu cu sualnak sungah a tel nawn lo a si.

²Curuangah a tuih thok ihsin leilung tlun nunnak caan nan neih sung hmuahhmuahah minung duhnak si loin Pathian duhnak in lo uk seh.

³Pathian awi lo khawvel pawl ih tuah an duhmi thil kha tikcu tawf fang nan rak tuah ve zo. Nan nunnak cu zoh mawi lo nunnak, taksa diriamnak, zuritnak, nun nuamin nupa sualnak, ei le in in puaituah nomnak, le fihnungza milem biaknak ah nan hmang zo.



⁴Atu-ah cun Pathian awi lo khawvel pawl ih ziang hman suupnak nei loin an nunnak ah nan tel nawn lo tikah nan parah an khawruah a har ih an lo sulh ciamco a si.

⁵Sikhalsehla annih cu minung le mithi thuòhentu ding Pathian hmaiah an nun daan an phuang aw leh ding.

⁶Curuangah a sisi mithi hnenah Thuthang òha phuan a si cu! Annih tla cu midang vek thothoin an nun laiah thuòhennak an rak tong zo. Cule an hnenih Thuthang òha phuan a sinak cu thlarau ih an nunnak ah Pathian a nun vekin nung ve dingah a si.

Pathian Hrangah Hnaòuantu òha

⁷Ziang hmuahhmuah hrangah a netnak tikcu caan a naizet zo. Curuangah òhateih thla nan cam theinak dingah suup awknak nei in thinlung fimvartein um uh.

⁸Ziang hmuahhmuah hnakin pakhat le pakhat nan thinlung taktein duhdaw aw uh, ziangah tile duhdawtnak in sualnak tampi a khuh thei a si.

⁹Phunzai lotein nan innah pakhat le pakhat tlungter aw uh.

¹⁰Pathian laksawng dangdang kengtu òha nan si bangtuk in a hnen ihsin nan ngahmi laksawng cu midang òhatnak hrangah hmang fingfing uh.

¹¹Jesuh Khrih thawngin ziang hmuahhmuah ah Pathian in thangòhatnak a ngahnak dingah thusimtu in Pathian thu cu Amah ih hmurka suak vek rori in sim uh; hnaòuantu in Pathian hnen ihsin thazaang nan ngahmi thawn òuan uh; sunlawinak le cahnak hmuahhmuah cu kumkhuain amah ih ta an si. Amen.

Khristian Tuar Theinak

¹²Ka duhdawtmi ka rualle uh, a harsazet hniksahnak nan tuar ruangah hin mangbangin um hlah uh; zohman ih an ton dah lomi harsatnak kan parah a thlengce ti in ruat hlah uh.



¹³Khrih ih tuarnak a hlawm-awmi nan si ruangah nan lung awi sawn uh. Cutiin nan ti asile a sunlawinak a lang tikah nannih cu lungawinak in nan khat ding.

¹⁴Khrih thluntu nan si ruangah mi in an lo hmuhsuam a si ahcun nan lungawi uh; ziangahtile Pathian Thlarau, Thlarau sunglawi nan parah a um tinak a si.

¹⁵Nanmah lakah pakhatkhat harsatnak nan tuar asile laithat, fifir, daan buartu a si ruangah le midang thuhla a tokhroktu a si ruangih tuar lawngte si hram hlah seh.

¹⁶Khristian nan si ruangih nan tuar a si ahcun nan ningzak hlah uh; Khrih hmin a kengtu nan si ruangah Pathian hnenah nan lung awi sawn uh.

¹⁷Thuòhen thawhnak caan a ra thleng zo ih Pathian ih innsang sungtel pawl in thuòhennak an tong hmaisà ding. Cutiin kan parih thok hmaisà a si ahcun Pathian Thuthangòha a zum lotu pawl cu ziang vekin so an neet leh ding?

¹⁸Ca Thianghlim sungih a um vekin: öMiòha hrang hmanah rundamnak ngah hi a ol lo; Cuti asile Pathian bia lo misual pawl cu ziang an cang leh ding?”

¹⁹Curuangah Pathian tumtahnak bangtuk in harsatnak a tuartu pawl cun thil òha an tuahnak ruangah Pathian hnenah an ziangzongza hlan aw òheh hai seh; Pathian cu anmah Siamtu a si ih a thukam a pelh dah lo. Revision in Hong Kong: December 2, 1992 Revision in Yagon: July 11, 1997 by Revision Committee Third revision including orthographical changes, May 27, 1999, Guam Final revision, Oct 8, 2004, Guam, USA

1 Piter 5

Pathian Ih Tuurual

¹Kawhhran upa pawl, kei khal kawhhran upa ka si ve ih, zaangfah ka lo dil. Khrih ih tuarnak a hmutu ka si ih a lang dingmi sunlawinak khal a òawmtu dingmi ka si ruangah ka lo dil a si.

²Pathian ih a lo pekmi tuurual khaaltu si uh; nuar pahih a khaaltu si loin Pathian ih duhnak bangtuk in thinlung thote ih a khaaltu si uh. Hna nan



òuan tikah hlawhman ngah duh ruangah si loin duhnak taktak thawn òuan sawn uh.

³Nanmah ih kilkhawi dingih retmi tuurual kha a uk in uk tum hlah uh; an zohòhim dingin nung sawn uh.

⁴Cule Tuukhal Bawi Bik Khrih a lang tikah a tleunak a dal thei dah lomi bawi lukhuh sunglawi nan ngah ding.

⁵Cubangtuk thothoin nannih mino deuh pawl in kum upa deuh pawl ih thu kha nan ngai pei. Nan zatein tangdornak thawn thum aw uhla pakhat le pakhat bawm aw uh. Ziangahtile Ca Thianghlim in, öMi hngal pawl cu Pathian in a dodal ih tangdormi cu mithmai òha a pek a si,” tiah a ti.

⁶Curuangah a cakmi Pathian ih kut hnuai ah tangdorte in um uhla amah in caan a kim a ti tikah a lo khaisaang leh ding.

⁷Nan donharnak hmuahhmuah cu Amah ih hnenah òhum uh, ziangahtile Amah cu nan zawn a lo ruattu a si.

⁸Fimvarte in um uh! Ralringte in um uh! Nan ral Satan cu deh ding hawl ah a huuk reromi kiosa bangin a tawi a vak zok rero a si.

⁹Nan zumnak ah hngetkhoh uhla Satan cu do uh, ziangahtile leilung tlun khuazakiph a ummi Khristian unau pawl khal hi bangtuk in harsatnak hi an tuar rero ve a si ti kha nan thei.

¹⁰Cule caan malte sung nan tuar hnuah zaangfahnak in a khatmi Khrih thawn nan pehzom awk ruangah amah thawn kumkhua sunlawinak hlawn aw dingih a lo kotu Pathian Amah rori in a lo famkimter ding ih hngetkhohnak le thazaang cahnak a lo pe ding.

¹¹A hnenah thuneihnak cu kumkhua in hmun hram seh. Amen.

Netabik Cibai Buknak

¹²Hi cakuat tawite hi rinsantlak Khristian unau tihi ka ruahmi Silas ih bomnak thawn nan hnenah ka ngan a si. Ka lo forh duhmi cu: hi cakuat sungih ka nganmi hi Pathian zaangfahnak taktak a si tiin a thei fiangtu ka si ih cuhi zaangfahnak sungah hngette in ding uh, tihi a si.



¹³Pathian ih a hrilmi Babilon ih a ummi nan unau kawhhran in cibai an lo buk. Ka fapa Marka khal in a lo buk ve a si.

¹⁴Pakhat le pakhat cibai bukin Khristian duhdawtnak thawn hnam aw uh. Khrih ta a si mi nannih nan zate hnenah daihna um hram seh.



2 Piter

2 Piter 1

¹Jesuh Khrih ih siahhlawh le tirhthlah a si mi keimah Simon Piter in kan Pathian le Runtu a si mi Jesuh Khrih ih dingnak ruangah hitluk a sunglawimi kan zumnak thawn bangrep in zumnak pek a si vemi nan hnenah hi cakuat hi ka ngan.

²Pathian le kan Bawipa Jesuh nan theihnak thawngin zaangfahnak le daihnak cu famkim zetin co hram uh.

Pathian Ih Kawhnak Le Hrilnak

³A sunlawinak le a òhatnak co ve dingah in kotu Khrih kan theihnak ruangin Pathian òihzahnak thawn kan nun theinak dingah kan òulmi hmuahhmuah cu Pathian ih cahnak huham in in pe zo.

⁴Cutiin in tiamkam ciami a tum le a sunglawimi laksawng cu in pek ih cuih laksawng ruangah in siatsuah theitu leilung tisa hiarnak ihsin nan luat thei ding ih Pathian a sinakah khan nan òawm aw thei ve ding.

⁵Himi ruang rori ahhin nan zumnak parah òhatnak bet tum uh; nan òhatnak parah theihnak bet tum uh;

⁶nan theihnak parah suup awk theinak bet hrih uh; cule suup awk theinak parah tuar theinak bet uhla nan tuar theinak parah Pathian òihzahnak bet uh.

⁷Pathian òihzahnak nan neihmi parah unau tlaihsannak bet uh; cule Khristian unau tlaihsannak parah duhdawtnak bet uh.

⁸Hi òhatnak pawl hi nan òul zetmi an si ih famkimin nan neih a si ahcun kan Bawipa Jesuh Khrih nan theihnak ah hin a lo caktertu le hmual a lo neihtertu an si ding.

⁹Sikhalsehla hi òhatnak pawl a nei lotu cu mitmalmi a si ih naite lawng a hmu theitu a si; hlanih a sualnak ihsin thianfaiater zomi a si hman kha a thei aw nawn lo.



¹⁰Hiti a si ruangah u le nau pawl, Pathian ih a lo kawhnak le a lo hrilnak hi kumkhua ih fek dingah zuam sinsin uh. Cutiin nan tuah asile nan zumnak ihsin nan pial dah lo ding.

¹¹Cuticun kan Bawipa le in Runtu Jesuh Khrih ih kumkhua uknak sungah luh theinak thu nan ngah ding.

¹²Hi thuhla pawl hi nan theih ciami le thutak nan theihmi sungah hngetkhoh zetih a ding ciami nan si ko naón ka lo theiher sal ringring ding.

¹³Ka nun sungah cun hi thu pawl lo theiher ringring hi a dikmi a si tiin ka ruat.

¹⁴Kan Bawipa Jesuh Khrih in fiang zetih i theiher zo vekin hi a thi theimi ka ruangpum cu ka taan cing ding ti ka thei.

¹⁵Curuangah hi thu pawl hi ka thih hnu khalah nan ciin ringring dingah ka ti thei tawkin ka zuam ding.

Khrih Ih Sunlawinak A Hmutu

¹⁶Kan Bawipa Jesuh Khrih cu huham thawn a ratnak ding thu kan lo theiher tikah phuahcopmi thuanthu ring in kan lo simmi a si lo. A sunlawi maksak zia cu kan mit rori in kan rak hmuhmi a si.

¹⁷Sunglawi Cungnungbik hnen ihsin a rami aw in, “Himi hi ka duhdawtmi ka Fapa a si, a parah ka lung a awi,” tiah a ti zawng ah kan Pa Pathian in upatnak le sunlawinak a peknak hmunah khan kanmah khal kan um ve!

¹⁸Amah thawn tlang thianghlim parih kan um laiah vancung ihsin a thangmi cuih aw cu kan thei.

¹⁹Curuangah profet pawl ih an rak simmi thuthang parah lunghmuinak hnget sinsin kan nei. Nannih khal cuih thu cu thupi zet a si tiin nan ruat le a òha ding; ziangah tile cuih thu cu Khrih ih Ni tleunak nan thinlung sungah vaangzawng deirel arsi tleu bangin a tleu hlan tiang khawthim sungih a vangmi mei-inn bangtuk a si.

²⁰Thil dang hmuahhmuah hnakin himi hi ciing òha uh: zokhal amah bul in Ca Thianghlim sungih profet thusimmi kha a fiangter thei lo ding.



²¹Ziangahtile profet ih thusimmi cu milai duhnak meen ihsin a rami a si lo; Pathian hnen ihsin a rami thuthang an phuan tikah Thlarau Thianghlim forhfialnakin an phuanmi a si. Revision in Hong Kong: December 2, 1992
Revision in Yangon: July 11, 1997 by Rehision Committee Third revision including orthographical changes, May 27, 1999, Guam Final revision, Oct 8, 2004, Guam, USA

2 Piter 2

Zirhtu Dik Lo

¹Hlanlai Israel mi lakah profet dik lo an rak um; cu vek thothoin atu nanmah lak khalah zirhtu dik lo an lang ding. Mi siatsuah theitu le a dik lomi thurin an tuh-lut dingih anmah a tlentu kan Bawipa hman an hnong ding; cuticun anmah ih par lala ah siatralnak cu rinlopi in an thlenter ding.

²Cucingin tisa sualnak an ziaza òha lo cu mi tampi in an thlun thotho ding; cuih an tuahmi ruangah mi in thutak Lamzin cu an relsiat ding.

³An duhham ruangah hi zirhtu dik lo pawl cun phuahcop thuanthu sim tahratin nanmah sung ihsin hlawknak an hawl ding. Sikhalsehla anmah Thuòhentu cu a tiar awknak a reipi zo ih anmah a Siatsuahtu ding cu it loin a um a si.

⁴Vancungmi a sualmi pawl cu Pathian in zuah loin hell sungah a hlonthlak ih cutawk khawthim sungah cun òemòawnin an um ih Thuòhennak Ni hngak fualfo in an um.

⁵Khuahlan sanih leilung khal Pathian in a rak zuah cuang lo. Pathian òihzahnak a nei lo leitlun miphun parah tilik a tlunter ih a runsuakmi cu dingnak thu a simtu Noah le midang pasarih lawng an si.

⁶Pathian in Sodom le Gomorrah khawpi cu a hnong ih meisa in a siatsuah; cumi cu Pathian òihzahnak a nei lotu pawl hrangah cinken dingih a tuahmi a si.

⁷Asinain cin le daan nei lo, miòha lo pawl in vansaanglam ih an tuahmi miòha pa Lot cu Pathian in a runsuak.



⁸Cuih miòha pa cu miòha lo pawl lakah um in khua a sa ih nitinte an òhat lo zia a hmu ih a theih tikah a thin a na zet.

⁹Cutiin Bawipa cun amah a òihzahtu pawl harsat an tuarnak in runsuak a thiam ih miòha lo pawl Thuòhennak Ni tiang hremnak tuarter dingin a ret thiam.

¹⁰Cutiin hremnak tuarih a retmi pawl cu Pathian thuneihnak nautat tahratin anmah ih tisa hiarnak le hurnak fihnungza a thluntu bik pawl an si. Hitiin mi a zirhsualtu pawl hi an puar ih an hngalzet; tlunlam vanih a ummi misunglawi pawl hman ziangah an siar lo; an hmuhsuam riangri a si.

¹¹Anmah hnakin a cak sawn le a tumsawn vancungmi hmanin Bawipa ih mithmuh ah cu pawl cu an hmuhsuam lo.

¹²Sikhalsehla hi zirhsualtu pawl cu ziang hman ruahnak an nei lo, an thinlung ih a suak lokmi poh an tuah; kaih-ih thah dingmi ramsa bangtuk an si. An theih thei lomi poh cu nautatnak thawn an relsia. Curuangah ramsa bangin thahnak an tong ve ding.

¹³Midang harsatnak an pek ruangah harsatnak an tuar ve ding. Annih hrangah nun nuam timi cu khawvan lai khalah an tisa hiarmi poh tuah ih diriamter khi a si. Mi bum cu nuam an ti ih nan hnenih rawl an ei tikah ningzahnak le mualphonak a suahtertu an si.

¹⁴Nunau òha lo zoh dah ti lo an zoh duhmi ziang hman a um lo; sual tuah an hiarnak cu a riam thei dah lo. Zumnakih a derdai deuhmi pawl kha sualnak thang in an awk. Hamòam lamah cun neh ding rual an si lo. Pathian ih camsiatnak hnuai ah an um a si.

¹⁵Lamzin ding an pialsan ih zin an hlo zo. Beor fapa profet Balaam ih a rak thlunmi lamzin an thlun. Balaam cu thil òha lo tuah man ih a co dingmi paisa a duhtu a si ih,

¹⁶a sualnak ruangah mawhthluk a tong. A laak in Balaam cu milai òng in a biak ih aatthlakza thil òha lo a tuahmi cu a baanter.



¹⁷Hi minung pawl cu a caarmi cirh le thlisia in a semmi khawdur bangtuk an si. Pathian in an hrangah a thuk bik khawthimnak hmun timtuah ciain a ret zo.

¹⁸Puarthaunak le òong òha lo an òong; sualpalhnak sung ihsin a ra luat pekmi pawl sualnak thang-ih awk sal dingah an taksa hiarnak kha an hmang.

¹⁹Mi an tiamkammi cu luatnak a si, sikhalsehla anmah rori cu mi siatsuahtu ziaza òha lo ih sal an si; ziangah tile minung cu thil ziang khal in a neh ahcun cuih a nehtu thil ih sal a si.

²⁰Kan Bawipa le Runtu Jesuh Khrih pumpak in an theihnak ruangah hi leilung borhhlawh sualnak sung ihsin an luat ih cutiuh an luat ngah hnuah cuih borhhlawh sualnak in a thlem sal ih a kaihtaar ngah ahcun a hmasa hnakin a neta deuh cu a besia sawn a si.

²¹Dingnak lamzin an theih hnuah le thukham thianglim an hnenih pek a si hnu ih an pialsan hnak cun ziang hman thei lo lawlaw in rak um hai sehla an hrangah a òha sawn.

²²Hi bangtuk in an parih thil a cangmi in, öUico cun a luak a ei sal,” tile, öVok cu kholh hnu hmanah ciarbek sungah a bual aw kiir sal,” tiih òongòhimnak hi a dik a si ti a langter.

2 Piter 3

Bawipa A Ra Sal Ding

¹Ka duhdawtmi pawl, himi hi a voihnihnak nan hnenih ka nganmi cakuat a si. Ka cakuatmi a voihnih tein ka tummi cu nan thinlung sungah ruahnak thiang um thok seh tihi a si ih cumi cu ka lo theihter sal duhmi a si.

²Hlanlaipi ah mithiang profet pawl in an rak sim ciami le kan Bawipa in Runtu in thukham a lo pekmi, nan hnenih tirhthlah pawl ih an phuanmi pawl kha ciing ringring uh, ti ka duhmi a si.

³A hmaisabik ah nan theih dingmi cu: ni neta bik caanah mi òhenkhat an tisa hiarnak ih a ukmi pawl an ra suak ding, tihi a si. Cupawl cun hnihsuah ah an lo sai ding ih,



⁴ÖKhrih in ka ra sal ding, tiin a lo tiam a si lo maw? Atu hi khuiah so a um? Kan pupa pawl cu an thihnak a rei zo, sikhalsehla leilung a seem pek ihsin atu tiang ziang hmuahhmuah anmah keel thotho an si,” tiah an lo ti ding.

⁵Hlanlaipi ah Pathian in a thu in lei le van hi a tuah a si ti an thei naón a thei lo vekin an um ding. Leilung cu tidai sung ihsin le tidai thawn tuahmi a si.

⁶Cule tidai thotho, tilik tidai in leilung hlun cu a siatsuah a si.

⁷Asinain atuih a ummi van le leilung hi meisa-ih siatsuah dingah Pathian ih thupeknak thotho in zuah hrihmi an si. Pathian a hmuhsuamtu pawl thuòhen an si ni le siatralnak an ton ni hrangah zuahmi an si.

⁸Ka duhdawtmi pawl, thu pakhat hi hngilh hlah uh: Bawipa ih zoh daanah cun ni khat le kum thawngkhat an dang aw lo; amah ih hmaiah cun an bang aw a si.

⁹Bawipa cu a thukammi kimter dingah a khul a fung a si tiah mihrek in ruat hman hai sehla, a khul a fung a si lo. Nan parah thinsaunak a neih ruangah a si sawn; ziangah tile pakhatte hman siatralnak tong lotein mi hmuahhmuah an sualnak ihsin an kir sal theinak ding a duh ruangah a si.

¹⁰Sikhalsehla Bawipa ih Ni cu rinlopi ah fifir bangin a ra ding. Cuih Ni ah van pawl cu huuk celcel in an hloral ding ih vanih a ummi hmuahhmuah tla an kaang ding ih an siatral òheh ding. Cule leilung cu a parih a ummi thil hmuahhmuah thawn a hloral ding a si.

¹¹Hi bangtuk in ziang hmuahhmuah a siat òheh ding ruangah nan nun laiah hin ziang bangtuk i nung ding so nan si? Nan nunnak cu a thianghlimmi sisehla Pathian hnenih hlanmi siseh.

¹²Van pawl an kaang òheh ih siatsuah òheh an si ni le vanih a ummi hmuahhmuah meisaling in a tiitter òheh ding ni Pathian ih Ni cu ra thleng zaang hram seh tiih nan hngah òiaòia lai ah hin cubangtuk cun um uh.

¹³Sikhalsehla kannih cu Pathian ih in tiamkammi van thar pawl le lei thar, dingnak a tlanleennak hmun cu kan hngak a si.



¹⁴Curuangah ka duhdawtmi tla, cuih Ni nan hngah rero laiah hin Pathian hmaiah mawh nei lo le a thiangmi si dingah zuam uhla amah thawn a remawmi si uh.

¹⁵Kan duhdawtmi kan unau Paul in Pathian ih a pekmi fimnak thawn nan hnenih a nganmi ca kuat sungih a um vekin Bawipa in kan parih a thinsaunak cu kanmah rundamsuak in duh ruangah a si, tiin ruat uh.

¹⁶Hi thuhla a telhna a cakuat nganmi hmuahhmuah sungah cu bangtuk in a ngan òheu a si. A cakuatmi sungih a nganmi thuhla hrekkhat cu a theih a harmi an si ruangah mi aa le mi hnget hngai lo pawl cun, Ca Thianghlim caang dangdangih sullam an hrilhfiah sual vek thothoin, a ping a peng hlirin an sim a si. Cuticun anmah ih par lala ah siatralnak an thlenter.

¹⁷Sikhalsehla ka duhdawtmi tla, nannih hrangah cun himi cu nan theih ciami a si. Curuangah ralring zetin um uh! Cin le daan nei lomi pawl in an lo hruai sual lonak dingah le him zetin nan umnak hmun ihsin nan tlak lonak dingah ralringte in um uh.

¹⁸Kan Bawipa le in Runtu Jesuh Khrih zaangfahnak le amah theihnak sungah òhang vivo uh. Amah hnenah sunlawinak cu atu le kumkhua in um camcin seh. Amen.



1 Johan

1 Johan 1

Nunnak Thu

¹A hramthok ihsin a rak um ciami nunnak ih Thu nan hnenah ca in kan ngan. Cumi cu kan hna ih kan theihmi le kan mit in kan hmuhmi a si. Kan mit rori in kan rak hmuh ih kan kut rori in kan rak thammi a si.

²Cuih nunnak cu hmuh theihmi ih a rung can tikah kannih in kan hmu a si. Curuangah cuih Thu cu nan hnenah kan rel ih Pa thawn a ummi kumkhua nunnak, kan hnenih theihter a si mi Thu kha nan hnenah kan sim a si.

³Pa le a fapa Jesuh Khrih thawn pawlkomnak kan neihmi sungih nan tel venak dingah kan hmuhmi le kan theihmi cu nan hnenah kan phuang a si.

⁴Kan lungawinak kim seh tiah hi ca hi nan hnenah kan ngan a si.

Pathian Cu Tleunak A Si

⁵A Fapa hnen ihsin kan theihmi thu le nan hnenih kan phuanmi cu himi hi a si: Pathian cu tleunak a si ih a sungah thimnak zianghman a um lo.

⁶Curuangah amah thawn pawlkomnak kan nei kan ti naón thimnak sungih kan um a si ahcun kan òng in siseh, kan òuannak in siseh, thuphan kan per a si.

⁷Sikhalsehla amah cu tleunak sungih a um vekin kannih khal tleunak sungih kan um ahcun pakhat le pakhat pawlkom awknak kan nei ih a Fapa Jesuh ih thisen in kan sualnak hmuahhmuah a tlengfai a si.

⁸Sualnak kan nei lo kan ti ahcun kanmah le kanmah kan bum aw ih kan sungah thutak a um lo.

⁹Sikhalsehla Pathian hnenah kan sualnak kan phuan ahcun zumtlak le a dingmi a si ruangah kan sualnak in ngaidam ding ih kan mawhnak hmuahhmuah a thiangfater ding.

¹⁰Asinain sualnak kan tuah lo kan ti ahcun Pathian cu thuphanper ah kan canter ih a thu kan sungah a um lo a si.



1 Johan 2

Khrih Cu Bawmtu A Si

¹Ka faale tla, sual nan tuah lonak dingah hi ca hi nan hnenah ka ngan a si. Sikhalsehla pakhatkhat in sualnak nan tuah a si ahcun a dingmi Jesuh Khrih, kan ai-awh in Pa Pathian hnenih thu in simsak theitu kan nei.

²Cule Khrih amah ruangah kan sualnak cu in ngaithiam ih kanmah ih sualnak lawng si loin mi hmuahhmuah ih sualnak khal ngaithiam an si.

³Pathian thupek kan thlun ahcun amah a theitu kan si ti a fiang a si.

⁴Mi pakhatkhat in Pathian ka thei tiah a ti naón a thupek a thlun lo ahcun thuphanper a si ih a sungah thutak a um lo.

⁵Sikhalsehla Pathian thu a thluntu cu a sungah Pathian a duhdawtnak famkimin a um tinak a si. Pathian thawn pehzomnak kan nei ti kan theih fiangnak ding cu hiti in a si:

⁶Zokhal Pathian thawn pehzomnak ka nei a titu cun Jesuh Khrih bangin a nung ding.

Thukham Thar

⁷Ka duhdawtmi tla, nan hnenih ka nganmi thukham hi a thar a si lo; a hramthokin nan rak neihmi thukham hlun kha a si. Cuih thukham hlun cu nan theih ciami thu a si.

⁸Sikhalsehla atu nan hnenih ka nganmi thukham hi thukham thar a si, ziangahatile hi thukham thar a dik zia cu Khrih sung le nanmah sungah hmuh theih a si. Ziangtin tile khawthim cu a reh vivo ih khawtleu taktak a lang zo.

⁹Zokhal tleunak sungah ka um a ti naón a unau a huatu cu khawthim sungah a um hrih lai tinak a si.

¹⁰Zokhal a unau a duhdawtu cu tleunak sungah a um ih curuangah midang sualternak ding a sungah zianghman a um lo.

¹¹Sikhalsehla a unau a huatu cu khawthim sungah a um a si; khawthim sungah cun a tawivak ih thimnak in a mit a cawtter ruangah khuitawk lam ka pan ti hman a thei lo.



¹²Ka faale tla, Khrih thawngin nan sualnak cu ngaithiam a si ruangah hi cakuat hi nan hnenah ka ngan.

¹³Pale tla, a hramthok ihsin a rak um zomi Amah nan theih ruangah hi cakuat hi nan hnenah ka ngan. Tlangval pawl, Satan nan neh thei ruangah hi cakuat hi nan hnenah ka ngan a si.

¹⁴Ka faale pawl, Pa Pathian nan theih ruangah hi cakuat hi nan hnenah ka ngan. Pale pawl, a hramthok ihsin a rak um zomi Amah nan theih ruangah hi cakuat hi nan hnenah ka ngan. Tlangval pawl, micak nan si ruangah hi cakuat hi nan hnenah ka ngan; Pathian thu nan sungah a um ih Satan khal nan neh zo a si.

¹⁵Hi leilung le a sungih thilri hi tlaihsan hlah uh; hi leilung hi nan tlaihsan asile Pathian duhdawtnak nan nei lo a si.

¹⁶Leilung ta a si mi thil hmuahhmuah: sualnak tisa in a hiar mi, milai in an hmuhmi le an duhmi thil, minung in hmaiingal porh awknak ih an ruahmi thil hmuahhmuah hi pakhatte hman Pa hnen ihsin a rami an si lo. A zatein leilung ihsin a rami an si òheh.

¹⁷Leilung le a sungih a ummi thilri, milai ih an tlaihsanmi pawl hi an hloral vivo zo; asinain Pathian duhnak a tuahtu cu kumkhua in a nung ding.

Khrih Ih Ral

¹⁸Ka faale pawl, ni netnak a nai zo. Khrih ih Ral a ra ding ti nan thei; atu-ah Khrih ih ral tapi an lang zo ih curuangah neta bik caan a nai zo ti kan thei.

¹⁹Himi pawl hi kanmah ih mi ngaingai an si lo ruangah in tlansan a si. Kanmah sungih a telmi taktak si hai sehla in pawl ringring ko ding. Hitiih in suahsannak hin kan pawl sungih minung ngaingai an rak si lo, ti a langter a si.

²⁰Asinain nannih cu Khrih in Thlarau Thianghlim a lo burh zo ruangah nan zatein thutak theitu nan si.



²¹Nan hnenih cakuat ka ngan hi thutak nan theih lo ruangah a si lo; thutak nan thei ih thuphan cu thutak ihsin a ra dah lo ti khal nan theih ruangah a si sawn.

²²Cuti asile zoso thuphanpeltu cu a si? Jesuh cu Messiah a si lo, a titu poh cu thuphanpeltu a si. Cupa cu Khrih ih Ral a si ih Pa le Fapa a hnongtu a si.

²³Ziangtin tile, Fapa a hnongtu cun Pa khal a hnong a si. Zokhal Fapa a pomtu cu Pa khal a pom ve.

²⁴Cuti a si ruangah a hramthok ihsin nan theihmi thuthang cu nan thinlung sungah òhatein re uh. Cutiin òhateih nan ret asile Pa le Fapa thawn a pehzom aw ringringmi nan si ding.

²⁵Cuih kumkhua nunnak cu Khrih amah rori ih in tiamkammi a si.

²⁶Nanmah bum a lo tum rerotu pawl ih thu-ah hi cakuat hi nan hnenah ka ngan.

²⁷Nannih cu Khrih in a Thlarau nan parih a burh zo ruangah cuih a Thlarau nan sungih a um sungah cun midang ih zirh rero nan òul lo. Zianghatile a Thlarau in ziang hmuahhmuah a lo zirh ih a lo zirhmi cu thuphan a si fawn lo, thudik a si sawn. Curuangah Thlarau ih zirhmi cu thlun uhla Khrih thawn pehzom aw ringring in um uh.

²⁸A si, ka faale pawl, amah thawn nan pehzom awknak ahcun hmun ringring ko uh; cuticun amah a rat tikah ralòhatnak in kan khat ding ih a ra thlen Ni ah ningzakih a hmai-ihsin kan relh rero a òul lo ding.

²⁹Khrih cu a ding a si ti nan thei ko; curuangah zokhal a dingmi a tuahtu cu Pathian faate a si ti thei uh. Revision in Hong Kong: December 2, 1992
Revision in Yangon: July 11, 1997 by Revision Committee Third revision including orthographical changes, May 27, 1999, Guam Final revision, Oct 9, 2004, Guam, USA

1 Johan 3

Pathian Faale Pawl



¹Pathian kan Pa-ih in duhdawt zia hi ruathnik uh! In duhdawtnak a maksak ruangah Pathian faale tiih kawh kan si hi; cutiih in ti vekin kan si taktak. Curuangah a si hi khawvelih in theih lonak cu! Pathian khal a thei lo.

²Ka duhdawtmi pawl, atu cu Pathian faate kan si zo; asinain ziang bangtuk kan si lai ding ti cu a fiang hrih lo. Sikhalsehla Khrih a rat tikah cun amah bangtuk kan si ding ti kan thei; ziangahatile amah a si vek cekci in kan hmu ding.

³Zokhal Khrih sungah hi bangtuk ruahsannak a neitu cu Khrih a thianhlim bangtuk in amah le amah a thianghlimter aw ve.

⁴Zokhal a sualtu cu Pathian ih daan a buar a si, ziangahatile soal timi cu daanbuar khi a si.

⁵Khrih cu minung sualnak thianfai sak dingah a ra ti cu nan thei ih a sungah ziang hman sualnak a um lo.

⁶Curuangah Khrih sungih a ummi poh cun sualnak a tuah vivo lo. Sualnak a tuah ringringtu cu Khrih a hmu dah lo le a thei dah lomi an si.

⁷Ka faale pawl, zohman in lo bum hlah hai seh. Khrih cu miding a si bangin zokhal dingnak a tuahtu poh cu miding a si ve.

⁸Zokhal soal a tuah ringringtu cu Satan ih ta a si, ziangahatile Satan cu a hramthok ihsin soal a tuahtu a si. Pathian Fapa a langnak cu Satan hnaðuannak siatsuah òheh ding rori ahhin a si.

⁹Pathian fa zokhal in soal a tuah rero nawn lo, ziangahatile Pathian nunzia kha thlaici bangin a sungah a um. Cule Pathian cu a Pa a si ruangah soal in a nung nawn lo.

¹⁰Pathian faate le Satan faate an dan awknak bik cu hihi a si: a dikmi a tuah lotu le a unau a duhdaw lotu cu Pathian faate an si lo.

Pakhat Le Pakhat Duhdaw Aw Uh

¹¹A hramthok ihsin nan rak theih ringringmi thuthang cu pakhat le pakhat duhdaw aw uh, ti a si.



¹²Kain bangtuk si hlah uh; amah cu Satan fa ah a cang ih a nau Abel a that a si. Ziangah so Kain in Abel cu a thah? Ziangah tile a thil tuahmi a dik lo ih a naupa ih tuahmi cu a dik ruangah a si.

¹³Curuangah u le nau tla, khawvelmi in an lo huat asile nan mang bang hlah uh.

¹⁴Kannah cu thihnak kan suahsan zo ih nunnak sungah kan lut zo, ti kan thei; cuti kan theihnak cu kan unau kan duhdawt ruangah a si. Duhdawtnak a nei lomi cu thihnak sungah a taang lai hrih a si.

¹⁵A unau a huatu cu mithat a si ih mi thattu sungah cun kumkhua nunnak a um lo ti nan thei.

¹⁶Duhdawtnak taktak ziang bangtuk a si ti kan theihnak cu hiti in a si: Khrih in kan hrangah a nunnak a pek. Cuvek thothoin kannah khal in kan nunnak cu kan unau pawl hrangah pe ve ding kan si.

¹⁷Milian pakhat in a tlasam zetmi a unau a hmu naón a thinlung in ziang hmanah siar loin a umsan meen a si ahcun Pathian ka duhdawt tiah ziangtinso a ti thei ding?

¹⁸Ka faale tla, kan duhdawt awknak cu òngkam le awka men si ding a si lo; duhdawtnak taktak cu òuannak ah a lang dingmi a si.

Pathian Hmaiah Ralòhatnak

¹⁹Cuti a si ruangah thutak sungah kan um ti kan theihnak ding cu hiti in a si; cule Pathian hmaiah phuhrung aw loteih kan umnak ding cu hiti in a si.

²⁰Kan siaòha thleidan thiamnak thinlung in in mawhthluk hman sehla Pathian cu kan thinlung hnakin a tum deuh ngaingai ih ziang hmuahhmuah theitu khal a si, ti kan thei.

²¹Curuangah ka duhdawtmi tla, kan siaòha thleidan thiamnak thinlung in in mawhthluk lo asile Pathian hmaiah ralòhatnak kan nei a si ih,

²²a hnen ihsin kan dilmi pohpoh kan ngah, ziangah tile a thupekmi kan thlun ih a lungawimi kan tuah ruangah a si.



²³A thupekmi cu Khrih ih thupekmi bangtuk in, a Fapa Jesuh Khrih kan zum ih pakhat le pakhat kan duhdawt awknak ding kha a si.

²⁴Pathian thupekmi a thluntu pohpoh cu Pathian sungah a um ih Pathian khal a sungah a um ve. Cule Pathian ih in pekmi Thlarau ruangah Pathian cu kan sungah a um, ti kan thei. Revision in Hong Kong: December 2, 1992
Revision in Yangon: July 11, 1997 by Revision Committee Third revision including orthographical changes, May 27, 1999, Guam Final revision, Oct 9, 2004, Guam, USA

1 Johan 4

Thlarau Dik Le Dik Lo

¹Ka duhdawtmi tla, Thlarau ka nei a titu poh va zum hlah uh. An neihmi thlarau cu Pathian hnen ihsin a rami a si maw si lo tiah hniksak hmaisai uh. Ziangahatile profet dik lo pawl khuazakipah an thleng zo.

²Pathian Thlarau a si le si lo hiti in nan thei thiam ding: zokhal Jesuh Khrih cu minung in a ra tiah a phuangtu cu Pathian hnen ihsin a rami Thlarau neitu a si.

³Sikhalsehla zokhal cutiin a phuang duh lotu cu Pathian hnen ihsin a rami Thlarau neitu a si lo. A neihmi thlarau cu Khrih ih Ral hnen ihsin a rami a si. Khrih ih Ral cu a ra ding tiah nan thei zo ih atu hi leitlunah a ra thleng zo.

⁴Sikhalsehla ka faale tla, nannih cu Pathian faate nan si; profet dik lo pawl tla nan neh zo, ziangahatile nan sungih a ummi Thlarau cu khawvel mi pawl sungih thlarau hnakin a cak sawn.

⁵Profet dik lo pawl cun khawvel thuhla an sim ih khawvelmi in an thu cu an ngai, ziangahatile khawvelih ta an si.

⁶Sikhalsehla kannih cu Pathian ta kan si. Pathian a theitu poh in kan thu an ngai; Pathian ta a si lomi cun kan thu an ngai lo. Cuticun thlarau dik le dik lo kan thleidan thiamnak cu a si.

Pathian Cu Duhdawtnak A Si



⁷Ka duhdawtmi tla, pakhat le pakhat duhdaw aw uh si, ziangahtile duhdawtnak cu Pathian hnen ihsin a rami a si. Mi a duhdawtu cu Pathian fa a si ih Pathian theitu a si.

⁸Mi a duhdaw lotu cu Pathian a thei lo, ziangahtile Pathian cu duhdawtnak a si.

⁹Pathian ih in duhdawtnak cu a Fapa neihsun hi leilungah hin run thlah in a langter ih amah thawngin nunnak kan conak dingah a si.

¹⁰Duhdawtnak timi cu hiti in a si: Kanmah in Pathian kan rak duhdaw ti a si lo, amah sawn in in duhdaw ih a Fapa a run thlah; cumicu kan sualthlah raithawinak dingah a si.

¹¹Ka duhdawtmi tla, hi bangtuk in Pathian in in duhdawt a si ahcun kannih khal pakhat le pakhat duhdaw aw ve ding kan si.

¹²Zohman in Pathian cu an mit in an hmu dah lo, sikhalsehla pakhat le pakhat kan duhdaw aw a si ahcun Pathian cu kan sungah a nung ih a duhdawtnak cu kan sungah a famkim a si.

¹³A Thlarau kan hnenih in pek zo ruangah Pathian cu kan sungah a um ih kannih khal a sungah kan um, ti fiangtein kan thei.

¹⁴Pa in a Fapa cu leitlun Runtu si dingah a run thlah, ti a hmutu le a simtu kanmah hi kan si.

¹⁵Zokhal Jesuh cu Pathian Fapa a si ti a phuangtu cu Pathian sungah a um ih Pathian khal a sungah a um ve.

¹⁶Cule kanmah rori in Pathian ih in duhdawtnak cu kan thei ih kan zum a si. Pathian cu duhdawtnak a si, cule duhdawtnak thawn a nungmi hmuahhmuah cu Pathian sungah a nungmi an si ih Pathian khal an sungah a nung ve.

¹⁷Thuòhennak Ni ah ralòhatnak kan neihnak dingah duhdawtnak cu kan sungah a famkimter zo. Cule leilung tlunih kan nunnak cu Khrih nunnak bangtuk a si ruangah cuih ralòhatnak cu kan nei rori ding a si.



¹⁸Duhdawtnak sungah cun òihphannak a um lo; a famkimmi duhdawtnak in òihphannak cu a hlohter òheh. Curuangah òihphannak a neimi sungah cun duhdawtnak cu famkimin a um hrih lo, ziangatile òihphannak cu hremnak thawn a pehtlai awmi a si.

¹⁹Pathian kan duhdawt cu amah ih in duhdawt hmaisai ruangah a si.

²⁰Zokhal Pathian ka duhdaw ticing in a unau a huatu cu thuphanper a si. Ziangatile a mit in a hmuhmi a unau hman a duhdawt lo a si ahcun a hmuh lomi Pathian cu a duhdaw thei hrimhrim lo ding.

²¹Khrih ih in pekmi thukham cu hiti in a si: zokhal Pathian a duhdawtu cun a unau khal a duhdaw ve ding. Revision in Hong Kong: December 2, 1992 Revision in Yangon: July 11, 1997 by Revision Committee Third revision including orthographical changes, May 27, 1999, Guam Final revision, Oct 9, 2004, Guam, USA

1 Johan 5

Leilung Nehtu Kan Si

¹Zokhal Jesuh cu Messiah a si ti a zumtu cu Pathian fa a si. Cule zokhal sisehla an pa a duhdawtu cun a faale khal a duhdawt a si.

²Pathian faale pawl kan duhdawt a si ti kan theihnak cu amah Pathian kan duhdawt ih a thupekmi kan thlunnak hin a si.

³Ziangatile Pathian kan duhdawt ti cu a thupekmi kan thlun tinak a si. A thupekmi cu kan hrangah thlun har a si lo,

⁴ziangatile Pathian fa a si mi poh in khawvel kha an neh thei. Cule kan zumnak thawngin kannih cu khawvel nehtu kan si.

⁵Khawvel a nehtu cu zo so an si? Jesuh cu Pathian Fapa a si ti a zumtu pohpoh cu khawvel nehtu an si.

Jesuh Khrih Thu Theitu

⁶Ti le thisen thawn a rami cu Jesuh Khrih a si. Tidai thawn lawng in a ra lo, tidai le thisen ceem in a ra. Hitiin a ratnak cu a dikmi a si tiah Thlarau rori in a theihpi, ziangatile Thlarau cu thutak a si.



⁷Theihpitu pathum an um:

⁸Thlarau le tidai le thisen an si ih an pathum in an theihpimi thu a bang aw a si.

⁹Minungih thu theihpimi kan zum; cule Pathian ih theihpimi cu a thupi sinsin ih a Fapa thu a theihpimi cu amah rori in a langter zo.

¹⁰Curuangah zokhal Pathian Fapa a zumtu cun amah ih thinlung sungah theihnak a nei a si; sikhalsehla Pathian a zum lotu cun, Pa in a Fapa thu a simmi a zum lo ruangah, Pathian kha thuphanper ah a canter.

¹¹Cutiuh a theihtermi cu hiti in a si: Pathian in kumkhua nunnak in pe ih cuuh nunnak cu a Fapa sungah a um.

¹²Zokhal Fapa a neitu cu nunnak a nei; Pathian Fapa a nei lotu cu nunnak a nei lo.

Kumkhua Nunnak

¹³Pathian Fapa a zumtu in kumkhua nunnak kan nei ti nan theihnak dingah hi cakuat hi nan hnenah ka ngan.

¹⁴Kannah cu Pathian hmaiah ralòhatnak kan nei, ziangahtile amah ih duhnak thawn mil-aw in kan dil ahcun kan dilnak kha in theih sak òheh a si, tihi fiangtein kan thei.

¹⁵Amah kan dil tinten in theih sak; cule in theih sak ti kan theih ruangah kan dilmi hmuahhmuah in pe a si, ti khal kan thei.

¹⁶Na unau pakhatkhat in thihpitlak a si lomi sualnak a tuah na hmuh ahcun Pathian hnenah thla cam sak awla Pathian in luatnak a pe ding. Himi cu thihpitlak a si lomi sualnak a tuahtu pawl hrangah a si. Sikhalsehla thihpitlak sualnak a um ih cumi a tuahtu pawl hrangah cun Pathian hnenah thla cam sak uh ka ti lo.

¹⁷Thil tuah sualmi hmuahhmuah hi sualnak a si, sikhalsehla sualnak hmuahhmuah hi thihpitlak sualnak an si lo.



¹⁸Pathian faate a si mi cu sualnak tuah vivo in a nung nawn lo ti kan thei, ziangah tile Pathian Fapa in a hum ih Satan in a siatsuah thei lo.

¹⁹Leilung pumpi hi Satan kut hnuai ah a um; asinain kannih cu Pathian ta kan si ti kan thei.

²⁰Pathian Fapa cu a ra zo ih theihthiamnak in pek ruangah Pathian taktak kan thei, ti a fiang. A Fapa Jesuh Khrih thawn pehzomnak kan neih ruangah a dikmi Pathian thawn pehzomnak kan nei thei. Amah cu a dikmi Pathian a si ih kumkhua nunnak khal a si.

²¹Ka faale tla, milem pawl cu va hrial uh.



2 Johan

2 Johan 1

¹Kawhhran upa keimah in ka duhdawtmi le upatmi Nu le a faale pawl nan hnenah hi ca ka lo kuat a si. Keimah lawng si loin thutak a theitu hmuahhmuah in an lo duhdawt a si.

²Ziangtiin tile thutak cu kan sungah a um ih kumkhua in kan hnenah a um ding.

³Pathian kan Pa le a fapa Jesuh Khrih, Pa ih Fapa, in zaangfahnak, ngilneihnak le daihnak cu in pe hram sehla thutak le duhdawtnak khal kan ta si ringring hram seh.

Thutak Le Duhdawtnak

⁴Kan Pa Pathian ih thu in pek bangtuk in na faale hrekkhat cu thutak sungah an um ti ka hmuh tikah ka lung a awizet.

⁵Curuangah ka duhdawtmi le upatmi Nu, pakhat le pakhat duhdaw aw uhsi tiah ka lo dil. Hitihih ka nganmi hi thukham thar a si lo; a hramthok ihsin kan rak theihmi thukham a si.

⁶Hi duhdawtnak ka timi cu Pathian thukham kan thlun a òul tinak a si. Cuih thukham cu, a hramthok ihsin nan rak theih zo bangtuk in, duhdawtnak thawn nan nung pei, ti a si.

⁷Mibumtu tamzet leilung tlunah an thleng zo, Jesuh Khrih cu minung in a ra lo a si, a titu pawl an si! Cu bangtuk minung pawl cu mibumtu an si ih Khrih ih Ral an si.

⁸Curuangah nan òuan sanmi nan hlohter lonak dingah le nan òuanman kha kimteih nan ngah theinak dingah ralringzet in um uh.

⁹Zokhal Khrih thuzirhnak sungah um loin a hleifuan in a nungtu cu Pathian a nei lo. Sikhahsehla Khrih thuzirhnak sungih a umtu cu Pathian a nei ih a Fapa khal a nei a si.



¹⁰Curuanghai mi pakhatkhat nan hnenah a ra thleng ih hi thu zirhnak a keng lo a si ahcun nan inn ah thlenter hlah uh. öNa parah daihnak um seh,” ti hman ti duh hlah uh.

¹¹Ziangahtile òhat lonak a tuahtu kha, öDaihnak na parah um seh,” a titu cu òhat lonak a tuahmi sungah a tel ve a si.

òong Netnak

¹²Thu lo sim ding tamzet ka nei, sikhalsehla ca le cati cun ka lo sim lo pei. Kan lungawinak a famkim theinak dingah nan hnenah ra tlawng in pumpak in lo biak ka tum a si.

¹³Nan duhdawtmi nan unau Nu ih faale in cibai an lo buk a si.



3 Johan

3 Johan 1

¹Kawhhran upa keimah in ka duhdawt zetmi Gaius na hnenah hi ca hi ka lo kuat.

²Ka duhdawtmi ka rual, thlarau lamah damte in na um ti ka theih vekin ziang hmuahhmuahah harhdam le siarem ih na umnak dingah na hrangah thla ka cam;

³Nang cu thutak sungah a um ringringmi na si bangtuk in thutak ah taimakin na um hrih ti thu Khristian unau pawl in in ra sim ih ka lung a awi ngaingai.

⁴Ka faale pawl thutak sungah an nungcang ti ka theih hnakih ka lung i awitertu thu dang a um nawn lo.

Gaius A Lawm

⁵Ka duhdawtmi ka rual, na Khristian unau hrang hna na òuan tikah, na theih dah lomi an si hmanah rin um zetin na òuan a si.

⁶Duhdawtnak na neih zia cu hi tawk kawhhran hnenah an ra rel zo. Hmailam an feh hrihnak ding lamzin khalah Pathian lungtong zawng in rak bawm hrih aw.

⁷Ziangahtile Khrih hnaòuannak an lamzin an rak thok tikah zum lotu pawl hnen ihsin bomnak ziang hman la loin Khrih hnaòuan an rak thok a si.

⁸Curuangah thutak sungih an hnaòuannak sungah kannih khal kan tel venak dingah kannih Khristian pawl in napi in kan bawm pei.

Diotrefes Le Demetrias

⁹Kawhhran hnenah ca tawite ka ngan; asinain an hotu si a duhtu Diotrefes cun ka simmi cu ziang hmanah a siar lo ding.

¹⁰Curuangah ka ra thlen tikah a tuahmi hmuahhmuah ka phuang thluh ding; kan thuhla sizet ih a relmi le thuphan a permi pawl ka langter òheh ding. Culawng a si hrih lo. Khristian unau pawl an ra tlawn tikah thlen-inn a on duh lo ih thlen-inn on a duhtu pawl hman kha a kham ih cupawl cu kawhhran sung ihsin phuar dingah a zuam ciamco a si.



¹¹Ka duhdawtmi ka rual, a òha lomi kha cawng hlah aw; a òhami cawng sawn aw. A òhami a tuahtu cu Pathian ta a si, a òha lomi a tuahtu cun Pathian a hmu lo.

¹²Zozo khal in Demetrias an lawm; thutak hrimhrim khal in a lawm a si. Kanmah khal in cumi cu kan theihpi vemi a si ih kan simmi cu a dikmi a si ti na thei.

Cibaibuk Netnak

¹³Thu lo sim ding tamzet ka nei, asinain cafung le cati thawn cun ngan ka duh lo.

¹⁴Lo tlawn cing ka tum ih cunah hmaitonin ka lo sim leh ding.

¹⁵Daihnak na parah um hram seh. Na rualpi pawl in cibai an lo buk. Kan rualpi pawl kha pumpak ciar in cibai in rak buksak aw.



Juda Cakuat

Juda Cakuat 1

¹Jesuh Khrih ih siahhlawh le Jeim ih nau keimah Juda in Pathian kawhmi, Pathian kan Pa ih duhdawtmi le Jesuh Khrih humhimnak sungih a ummi pawl nan hnenah hi ca ka lo kuat.

²Pathian zaangfahnak le daihnak le duhdawtnak cu famkim zetin nan ta si hram seh.

Zirh Sualtu Pawl

³Ka duhdawtmi unau tla, kan zatein kan pomtlaangmi rundamnak thu hi nan hnenah ca in ka thiam tawkin ka ngan; Pathian in a mithiang hnenah kumkhua daihin a pekmi zumnak thu ahhin taimak suah in òang uhla zuam uh tiah a hleice in ka lo forh duh a si.

⁴Ziangahtile kan lakah Pathian ziangih a siar lotu pawl kan theih loin an lut ih an ziaza òha lomi thuh awknak ah Pathian zaangfahnak thuthang kha a pingpeng in an sim ih kan hrangah Bawi le Lal a si mi Jesuh Khrih kha an hnong. Hi bangtuk minung pawl cu siatralnak an tong ding tiah Ca Thianghlim in hlanlai ihsin a rak sim cia zo.

⁵Bawipa in Israel mi pawl Izipt ram ihsin a suah ih neh hnuah a zum lotu pawl cu siatralnak ah a thlenter ti hi nan theih òheh ciami a si ko naón nan theih sal dingah ka duhmi a si.

⁶An thuneih theinak sungah um duh loin an umnak hmun a tlansantu vancungmi pawl kha ciing ringring uh. Annih cu leilung thuai khawthim sungah kumkhua in thir cikcin in khih an si ih a maksakmi Ni ah Pathian in an thu a òhen leh hai ding.

⁷Cuih vancungmi vek thothoin Sodom le Gomorrah khua le a kiangkap khua pawl in nupa sualnak an tuah ih an tisa hiarnak an riamter ti kha hngilh hlah uh: annih pawl ih kumkhua meisa ih hremnak an tuarmi kha mi hmuahhmuah hrangah ralrin peknak a si ti a fiang a si.



⁸Cubangtuk òhiamòhiam in tuihsan minung pawl khal an si: hmuhnak kan nei an ti ih an taksa an borhhlawhter; Pathian thuneihnak kha an nautat ih vanih a ummi mi sunglawi pawl an zawmtai.

⁹Vancungmi lakih a upa bik Mikhael hman in cubangtuk in a tuah lo. Moses ih ruak zo in a co ding tiah Satan thawn thu an el awk tikah nautatnak òongkam thawn Satan cu a camriam ngam lo; öBawipa in a lo kawk!” tiah a ti meen a si.

¹⁰Sikhalsehla hi minung pawl cun an theih thei lomi thu poh kha nautatnak thawn an relsiat. Cule ramsa bangtuk in an taksa duhnak in an theih theimi thil pawl cu anmah lala siatsuahtu ah an cang.

¹¹An hmakhua a va pit so! An thlunmi cu Kain ih a rak thlunmi lamzin a si. Paisa duh ruangah Balaam ih a rak tuahmi sualnak ah an taksa pum an pe aw. Korah vekin ral an tho ih Korah bangtuk in siatralnak ah an thleng ve a si.

¹²Pawlkomnak rawl nan eitlaang tikah ningzahnak malte hman nei loin an ei an in ruangah a lo hmelsia tertu an si. Anmah ih zawn lawng an ruat. Thli in a zuanpi rero naón ruahti a zawi lomi khawdur bangtuk an si. Fur hmanah rah a nei lomi thingkung bangtuk an si; a hramih phawi suak ih a thi ngahmi thingkung bangtuk an si.

¹³Òihnungza tisumsuar bangtuk an si; ningzakza an ziaza òha lo cu tiphuul bangin an phuan burhbo; arsi zuang bangtuk an si ih a thuk bik khawthimnak hmunah kumkhua an umnak dingah Pathian in umnak a ngaihtuah sak zo.

¹⁴Adam ihsin sanrukna a si mi Enok in himi pawl thuhla hi a rak sim cia zo. öPathian cu a vancungmi, mithiang thawng tampi thawn,

¹⁵mi hmuahhmuah thuòhen dingah le Pathian òihzahnak zianghman nei loin thil a tuahtu hmuahhmuah le Pathian upatnak zianghman nei lo misual pawl in tuksumza òongsiava thawn Amah a relsiattu pawl an thu òhen dingah a ra ding a si,” a ti.



¹⁶Himi pawl cu an phunzai ringring ih catloin midang an relsia, a òha lomi an tisa duhnak an thlun; anmah le anmah an khaisaang aw ih an thuthu in ziang hmuahhmuah a feh theinak dingah midang an porh ciamco.

Ralrinnak Le Zirhawknak

¹⁷Sikhalsehla ka duhdawtmi tla, kan Bawipa Jesuh Khrih ih tirhthlah pawl in an rak lo zirhnak kha ciing ringring uh.

¹⁸Nan hnenih an simmi cu, Ni netnak a thlen tikah nanmah a lo hnihsantu le Pathian òihzahnak nei loin anmah ih tisa duhnak a thluntu an suak ding,” tihi a si.

¹⁹Himi pawl cu òhenòheknak a suahtertu le tisa duhnak ih a ukmi le Thlarau a nei lotu an si.

²⁰Asinain nannah ka duhdawtmi pawl cu a thianghlimmi nan zumnak parah òhangso vivo uh. Thlarau Thianghlim cahnak thawn thla cam uhla,

²¹kan Bawipa Jesuh Khrih in a zaangfahnak thawn kumkhua nunnak a lo pek ding ni nan hngah laiah hin Pathian ih duhdawtnak sungah hmun ringring uh.

²²Rinhmainak a neimi parah zaangfahnak nei uh;

²³midang pawl kha meisa sung ihsin suah uhla rundam suak uh; cule a dang pawl parah zaangfahnak le òihnak langter uh, sikhalsehla an tisa hiar sualnak in a hnawihnihmi an hnipuan pawl cu hua uh.

Thluasuah Peknak

²⁴Tlu suak loin a lo kilkhawi ih sualmawhnak nei loin lungawinak thawn a sunglawimi a umnak ah a lo thlenter theitu,

²⁵amah lawng kan Pathian le Runtu a si mi hnen ahcun, kan Bawipa Jesuh Khrih thawngin a cem ciami caan ah siseh, atu le hmailam caanah siseh, sunlawinak, thawmliannak, cahnak le thuneihsak cu kumkhua in kumkhua tiang um camcin hram seh. Amen.



Thuphuan

Thuphuan 1

Johan Hnenih Thuphuan

¹Hi thu hi Jesuh Khrih ih a phuanmi a si. A ra thleng cing dingmi thil kha a siahhlawh pawl hnenih langter dingah Pathian in a hnenih a hmuhtermi a si. Cumi cu Khrih in a vancungmi pakhat thlah tahratin a siahhlawh Johan hnenih a theihtermi a si.

²Cule Johan in a hmuhmi hmuahhmuah cu a sim òheh. Pathian hnen ihsin a rami thuthang le Jesuh Khrih ih a langtermi thutak cu Johan in hi bangtuk in a sim.

³Hi cabu a siartu le profet thusimmi a theitu le hi cabu sungih a ummi a thluntu pawl cu mi lungawi an si. Ziangahtile hi thu pawl a kimnak tikcu a nai zo.

Kawhhran Pasarih Cibai Buknak

⁴Asia peng sungih a ummi kawhhran pasarih hnenah keimah Johan in thu ka lo cah: Atuih canah a ummi le a rak um zomi le hmailam khalah a um lai dingmi Pathian le a bawi tokham hmaihih a ummi thlarau pasarih le,

⁵rintlak a si mi thutheitu, hrin hmaisai bik a si mi Fapa, thihnak ihsin thawhtersal a si mi leilung siangpahrang pawl uktu Jesuh Khrih in zaangfahnak le daihnak lo pe hram seh. Kannih in duhdawt ih a thihnak thisen thawngin kan sualnak ihsin in luatter zo.

⁶Puithiam bangin a siangpahrang uknak sungah Pathian le a Pa riantu si dingah kannih cu in tuah zo. Curuangah sunlawinak le huham cu Jesuh Khrih hnenah kumkhua in um ko seh. Amen.

⁷Zoh uh! Khrih cu mero thawn a ra ding ih mi hmuahhmuah in an hmu ding; amah a suntu pawl khal in an hmu ding. Leilung tlun minung hmuahhmuah an òap-ai ding. Cutiin a si hrimhrim ding. Amen.



⁸Bawipa Pathian in, öKeimah cu Alfa le Omega ka si,” a ti; Amah cu atuih a ummi le a rak um zomi le hmailam khalah a um lai dingmi Ziangkimtithi a si.

Johan In Khrih A Hmu

⁹Keimah cu nan unau Johan, Jesuh a thluntu ka si ih Khrih uknak sungih a telmi pawl parih a rathlengmi harsatnak nan tuarmi khal a tuar vemi ka si. Pathian thu le Jesuh ih phuanmi thutak ka sim ruangah Patmos tikulh ah in ret.

¹⁰Bawipa Ni ah Thlarau in i zeel ih ka dunglam ihsin tawtawrawt vekin a ring zetmi aw thawm ka thei.

¹¹öNa hmuhmi hi ca sungah ngan awla Efesa, Smarna, Pergamum, Thiatira, Sardis, Filadelfia le Laodisia khua pasarih ih a ummi kawhhran pasarih hnenah kuat aw,” tiah i ti.

¹²Cutiuh i titu cu zoso a si tiah ka her ih ka zoh tikah sui meisa vannak tung pasarih ka hmu.

¹³Cuih meisa vannak tung pasarih lakah milai a bang zetmi pakhat a ding ih a kebeu tiang angki fual hrukin sui òaangkap a òaangah a kap ka hmu.

¹⁴A sam cu tuuhmul le vur bangtuk in a rang. A mit cu meiling bangin a vaam.

¹⁵A ke cu somei sungih an thianter hnuah an hnawtfaimi dar vekin a tle. A aw cu tipilian tlasuar thawm bangtuk a si.

¹⁶A vorhlam kut in arsi pasarih a keng ih a ka sung ihsin kaphnih hriam ralnam pakhat a suak. A mithmai cu sun laitakih ni bangin a tleu.

¹⁷Cutiin ka hmuh tikah mithi bangin a kehram ah ka ril. A vorhlam kut in i run tham ih, öÒih hlah aw! Keimah cu a hmaisai bik le a neta bik ka si.

¹⁸A nungmi khal ka si. Ka rak thi naón atu-ah kumkhua hrangin ka nung sal zo. Thihnak le mithi khua tlunah thuneitu ka si.



¹⁹Curuangah na hmuhmi thil pawl, atuih a ummi le hmailamih a um lai dingmi thil pawl hi ngan aw.

²⁰Ka vorhlam kutih na hmuhmi arsi pasarih le sui mei vannak tung pasarih ih tican thuthup cu hi bangtuk in a si. Arsi pasarih cu kawhhran pasarih ih vancungmi an si ih mei vannak tung pasarih cu kawhhran pasarih an si,” tiah a ti. Revision in Hong Kong: December 2, 1992 Revision in Yangon: July 9, 1997 by Revision Committee Third revision including orthographical changes, May 27, 1999, Guam Final revision, Oct 10, 2004, Guam, USA

Thuphuan 2

Efesa Kawhhran Hnenih Thucahmi

¹öEfesa kawhhran ih vancungmi hnenah hiti in ngan aw: A vorhlam kutah arsi pasarih kengin sui mei vannak tung pasarih lakih a tawivak rerotu ih thucahmi cu hi bangtuk in a si:

²Na hnaòuanmi ka thei; taima zetih hna na òuan zia le thinsau zetih na um zia khal ka thei. Cun miòha lo pawl na zawi-eet thei lo zia le dungthluntu si lo cingih dungthluntu ka si a titu pawl na hniksak ih thuphanper an si zia na hmuhsuahnak thu pawl ka thei òeh.

³Na thin a sau ih keimah ih ruangah na tuar; asinain na bei a dong lo.

⁴Sikhalsehla mawhthluk ding pakhat ka lo nei: a hramthokih duhdawtnak na neihmi kha na nei nawn lo.

⁵Na tlaknak a san zia hi ruathnik. Na sual sir awla a hmaisaih na tuahmi kha tuah sal aw. Na sualnak na tlansan lo a si ahcun ka ra ding ih na mei vannak tung hmun dangah ka òhawn ding.

⁶Asinain porhtlak na sinak pakhat a um. Nikolas a thluntu pawl ih hnaòuannak cu keimah ih ka huat tlukin na hua ve a si.

⁷öTheihnak hna nan neih asile Thlarau in kawhhran hnenih a simmi hi ngai uh. öNehtu a si mi hnenah Pathian Hmuan sungih a khomi nunnak thingrah ei theinak thu ka pe ding,” a ti.

Smarna Kawhhran Hnenih Thucahmi



⁸öSmarna kawhhran ih vancungmi hnenah hiti in ngan aw: a hmaisai bik le a neta bik a si mi, a thi ih a nung salmi ih thuchahmi cu hi bangtuk in a si.

⁹Harsatnak na tuarmi pawl ka thei. Mifarah na si khal ka thei: sikhalsehla na lian a si. Judah mi kan si an ti naón a si ngaingai lomi pawl ih an lo relsiatnak ka thei. Annih cu Satan ta an si.

¹⁰Harsatnak na tuar dingmi kha zianghman òih hlah. Ngaihnik! Satan in a lo hnicksak ding ih òhenkhat cu thawngah thlak nan si ding. Cule nan harsatnak cu nihra a rei ding. Thihnak tuar ding a si hmanah ka hrangah rinsan tlak in um uhla nan neh man ah nunnak suilukhuh ka lo pe ding.

¹¹öTheihnak hna nan neih asile Thlarau in kawhhran hnenih a simmi hi ngai uh. öNehtu pawl cu voihnih thihnak in a siatsuah lo ding,” a ti.

Pergamum Kawhhran Hnenih Thuchahmi

¹²öPergamum kawhhran ih vancungmi hnenah hiti in ngan aw: ralnam kaphnih hriam a neituih thuchahmi cu hi bangtuk in a si.

¹³Na umnak hmun cu ka thei: Satan in a bawi tokham a retnak hmunah a si. Ka hrangah rintlak in na nung ih Satan umnak hmunah rintlak ka thu theitu Antipas an thah lai hmanah ka parih rinsannak na neihmi cu na òhin cuang lo.

¹⁴Sikhalsehla na parah lungkim lonak malte ka nei: nanmah lakah Balaam thuzirhnak a thluntu mi òhenkhat an um. Milem hnenih pekmi rawl einak le nupa sualtuahnak in sualnak sungih Israel mi pawl luhpi dingah Balaam in Balak kha a rak fial.

¹⁵Cuvek thothoin Nikolas a thluntu pawl ih thuzirhnak a pomtu khal nan lakah an um.

¹⁶Cuti a si ruangah hi bangtuk sualnak ihsin kir sal uh. Nan kir sal lo asile nan hnenah zamrangin ka ra ding ih cumi pawl cu ka kaa sung ihsin a suakmi ralnam thawn ka do ding a si.

¹⁷öTheihnak hna nan neih asile Thlarau in kawhhran hnenih a sim mi hi ngai uh. öNehtu pawl cu thuh-mi Manna sang òhenkhat ka pe ding. Cuih tlunah



lung raang pakhat fingfing in ka pe ding ih cuih lung raang parah cun a cotu lawngih theihmi an hmin thar ngan in a um fingfing ding,” tiah a ti.

Thiatira Kawhhran Hnenih Thucahmi

¹⁸Thiatira kawhhran ih vancungmi hnenah hiti in ngan aw: a mit meisa bangin a alh-mi le a ke cu hnawtfaimi daar vekin a tleumi Pathian Fapa ih thucahmi cu hi bangtuk in a si.

¹⁹Na hnaðuanmi ka thei. Duhdawtnak na neih zia, rinsantlak na si zia, hna na òuan zia le thinsaunak na neih zia ka thei òheh. A hmaisa hnakin atu-ah tam sawn in hna na òuan ti khal ka thei.

²⁰Asinain ka lo mawhthluknak pakhat a um: Pathian ih thlahmi profet ka si a ti awtu nunau Jezebel na zawi-eet theinak hi a si. Jezebel in ka minung pawl a hruaisual ruangah nupa sualnak an tuah ih milem hnenih pekmi rawl tla an ei.

²¹Thinlung sir awknak tikcu ka pek, asinain a nunsualnak lamzin ihsin a kir duh lo.

²²Curuangah natnak thawn ihkhun ah ka thlenter ding ih nupa sualnak a tuahpitu pawl thawn tuksumza harsatnak an tuar ding. Amah thawn an tuahmi sualnak ihsin an sir awk lo ahcun hi tuarnak pawl hi atu rori-ah an parah ka thlenter ding.

²³Amah a thluntu pawl khal ka that ding ih cuticun kawhhran hmuahhmuah in minung ruahnak le tumtahmi a thei òhehtu ka si zia hi an thei ding. Cule zozo khal nan tuahmi vekin a man nan ngah ding.

²⁴öSikhalsehla Thiatira khua ih a ummi midang pawl cun hi zirhnak òha lo hi nan thlun lo ih midang in, ðA thukmi Satan thuthup,ó an timi cu nan thei lo. Nan hnenih ka sim duhmi cu: nan parah thilrit bet ka tum lo;

²⁵nan pom ciami hi ka rat hlan tiang thlah hlah uh, tihi a si.

²⁶⁻²⁸Nehtu pawl le tuah hai seh tiih ka duhmi a net tiang a tuahtu pawl cu ka Pa hnen ihsin ka ngahmi thuneihnak kha an hnenah ka pe ve ding. Miphun dangdang tlunih uknak thu an hnenah ka pe ding; thirfung thawn uk theinak



le tlak beel khuai bangih mipahun dang pawl khuai parh theinak thu an hnenah ka pe ding. Cun deirel arsi khal ka pe ding.

²⁹öTheihnak hna nan neih asile Thlarau in kawhhran pawl hnenih a sim mi hi ngai uh,” tiah a ti. Revision in Hong Kong: December 2, 1992 Revision in Yangon: July 9, 1997 by Revision Committee Third revision including orthographical changes, May 27, 1999, Guam Final revision, Oct 10, 2004, Guam, USA

Thuphuan 3

Sardis Kawhhran Hnenih Thucahmi

¹öSardis kawhhran ih vancungmi hnenah hiti in ngan aw: öPathian ih thlarau pasarih le arsi pasarih a neituih thucahmi cu hi bangtuk in a si. Na hna òuanmi ka thei; a nungmi kawhhran tiah na hmin a thangzet naón na thi a si.

²Curuangah òhangharh awla na neih hrihmi kha a thih ngah hlanah thazaang a thar in la sal aw. Ziangahtile hna na òuan ciami hi Pathian hmaiah an famkim hrih lo tiin ka hmu.

³Curuangah an lo zirhmi le na theih ciami pawl kha hngilh hlah aw; a thlun tum awla na sualnak ihsin kir sal aw. Na òhangharh lo a si ahcun rukru bangin na hnenah ka ra ding ih ka rat tikcu hman na thei lo ding.

⁴Sikhalsehla Sardis khua ih a ummi lakah mi malte cun nan hnipuan thiangfai zetin nan re a si. Puan rang hrukin keimah thawn nan feh ding, ziangahtile cutiuh feh tlak nan si.

⁵Nehtu pawl cu cubangtuk in puan rang an hruk ding ih nunnak cabu sung ihsin an hmin ka phiat lo ding. Ka Pa le a vancungmi pawl hmaiah öKa ta an si, ó tiah langhngan in ka sim ding.

⁶öTheihnak hna nan neih asile Thlarau in kawhhran pawl hnenih a simmi hi ngai uh,” tiah a ti.

Filadelfia Kawhhran Hnenih Thucahmi



⁷ÖFiladelfia kawhhran ih vancungmi hnenah hiti in ngan aw: öA thianghlimmi le a dikmi-ih thuchahmi cu hi bangtuk in a si. Amah cu David tawh a neitu a si ih sangka a onmi cu zohman in an khar thei lo ding; cule a kharmi cu zohman in an ong thei lo ding.

⁸Na hnaòuanmi ka thei; na thazaang a mal ti khal ka thei. Asinain ka thuzirhmi na thlun ih ka hmaiah rinsan tlak in na um. Na hmaiah sangka ka ong ih zohman in an khar thei lo ding.

⁹Ngaihnik! Judah mi kan si, an ti naón a si taktak lomi thuphanper pawl, Satan minung pawl cu na hnenah ka ratter dingih na hmaiah an kun ding. Ka lo duhdawt hi an zatein an thei ding.

¹⁰Ka thupekmi bangtuk in thinsau in harsatnak na tuar thei ruangah leilungtlun mi hmuahhmuah hniksak dingah a ra thleng dingmi harsatnak sung ihsin ka lo humhim ding.

¹¹Ka ra cing ding. Nehtu na si ruangih na ngah dingmi laksawng cu zohmanih an lo lon theilonak dingah na neih ciami cu kil òha aw.

¹²Nehtu cu ka Pathian ih biakinn sungih òhuam ah ka tuah ding ih cuih biakinn cu a tlansan nawn lo ding. Ka Pathian ih hmin cu a parah ka ngan ding; Jerusalem khua thar, ka Pathian ih khawpi hmin khal a parah ka ngan ding. Cuih khawpi cu vancung ihsin ka Pathian hnenin a rung òum dingmi a si. Cule ka hmin thar khal a parah ka ngan ding.

¹³öTheihnak hna nan neih asile Thlarau in kawhhran pawl hnenih a simmi hi ngai uh,” tiah a ti.

Laodisia Kawhhran Hnenih Thuchahmi

¹⁴öLaodisia kawhhran ih vancungmi hnenah hiti in ngan aw: A hminah Amen a si mi, rinsantlak le theitudik a si ih Pathian ih siammi hmuahhmuah ih hramthawhnak a si mi-ih thuchah cu hi bangtuk in a si.

¹⁵Na hnaòuanmi ka thei. A daih khal na dai lo, a sat khal na sa fawn lo, ti ka thei. Na daih asile dai lawlaw aw, na sat asile sa lawlaw aw, ti ka duh.



¹⁶A daih le dai si lo, a sat le sa si lo; a hlum fangfang na si ruangah ka ka sung ihsin ka lo khak suak ding.

¹⁷Nangmah cun, ðKa lian ih mi neinung ka si; zianghman tlaksammi ka nei lo,ó na ti aw. Sikhalsehla mizonzai le zangfakza na si zia na thei aw lo. Na farah, lawngfangkheh in na um ih na mit a caw.

¹⁸Thu ka lo sim duhmi cu, sui ngaingai ka hnen ihsin lei awla cuticun na lian ding. Na thuam awknak ah hnipuan rang lei awla, ningzakza lawngfangkheh ih na um kha hup aw. Na mit hrangah mitna sii khal lei awla cuticun khua na hmu ding.

¹⁹Ka duhdawtmi pawl cu ka kawc ih ka hrem a si. Curuangah taimak suah in um awla na sualnak sir aw.

²⁰Ngaihnik! sangka kiangah ka ding ih ka king. Zokhal ka aw a thei ih sangka i ontu cu a innah ka lut dingih a hnenah rawl ka ei ding; cule anih khal keimah thawn a ei ve ding.

²¹Nehtu ka si zo ih atu-ah ka Pa ih bawi tokham parah ka Pa kiangih ka to vekin nehtu a si mi pawl cu ka bawi tokham parah ka kiangah to theinak thu ka pe ding.

²²öTheihnak hna nan neih asile Thlarau in kawhhran pawl hnenih a simmi hi ngai uh,” tiah a ti. Revision in Hong Kong: December 2, 1992 Revision in Yangon: July 9,1997 by Revision Committee Third revision including orthographical changes, May 27,1999, Guam Final revision, October 10, 2004, Guam, USA.

Thuphuan 4

Vancung Ih Pathian Biaknak

¹Cuih hnuah ka hun zoh ih langnak dang ka hmu sal ih vancungah sangka a ong awmi pakhat ka hmu. Cule a hmisa-ih ka theihmi tawtawrawt bangtuk ih a ringmi aw kha ka thei ih, öHi tawkah hung awla himi òheh in a ra thleng dingmi ka lo hmuh ding,” tiah cuih aw cun i ti.



²Cule Thlarau in hmakhatte-ah i zeel. Vancung ahcun bawi tokham pakhat a um ih cuih tokham parah mi pakhat a to.

³A mithmai cu a hringmi jasper lungmankhung le a senmi karnelian lungmankhung bangtuk in a tleu; a bawi tokham kiangkap cu a hringmi emerald lungmankhung bangtuk vangro in a kulh.

⁴A bawi tokham kimvelah a dang bawi tokham kul hluanli an um ih cuih tokham parah puan vaar a sinmi le suilukhuh a khumtu upa kul hluanli an to.

⁵Cuih bawi tokham ihsin nimthla a kau zukzo ih khawri thawm a thang durdo. Cule bawi tokham hmaiah cun meisa vanmi pasarih a um ih, cuih meisa vanmi pasarih cu Pathian ih thlarau pasarih an si.

⁶Bawi tokham hmaiah cun tikhal bangin a tlemi thlalang tiffinriat bangtuk khal a um. Cuih bawi tokham kimvelah thilnung pali an um ih dunglam hmailam in mit in an khat òheh.

⁷Thilnung pakhatnak cu kiosa a bang; a pahnihnak cu cawcang a bang; a pathumnak cu minung mithmai a bang ih a palinak cu a zammi mupi a bang.

⁸Thilnung pali cu thla paruk ciar an nei ih cuih thla cu a sunglam a lenglam in mit in an khat òheh. Sun le zan cat loin hla an sak ih, Thianghlim, thianghlim, thianghlim, Ziangkimtithi Bawipa Pathian; A rak um zomi le atu-ah a ummi le hmailam khalah a umlai dingmi a si, tiah an sak.

⁹Thilnung pali in bawi tokham parah a to ih kumkhua in kumkhua tiang a nungmi hnenah sunlawinak le upatnak le lungawinak hla an sak.

¹⁰Cubangtuk ih hla an sak tikah bawi tokham parih a totu hmaiah cun an kun ih kumkhua in kumkhua tiang a nungmi cu an biak. An sui lukhuh cu bawi tokham hmaiah cun an òhum ih:

¹¹“ÖKan Bawipa le kan Pathian, Nang cu sunlawinak le upatnak le huham co tlak na si. Ziangahtile nang cun ziang hmuahhmuah na tuah ih na thu in siam mi le nunter mi an si,” tiah an ti. Revision in Hong Kong: December 2, 1992
Revision in Yangon: July 9, 1997 by Revision Committee Third revision



including orthographical changes, May 27,1999, Guam Final revision, Oct 10, 2004, Guam, USA

Thuphuan 5

Cazual Le Tuufa

¹Bawi tokham parih a tomi in cazual pakhat a vorhlam kut in a ken kha ka hmu. Cuih cazual cu a sunglam le lenglam in nganmi a si ih tacik pasarih ih khenmi a si.

²Cule vancungmi pakhat a cak zetmi ka hmu ih aw ring zetin, öHi tacik khenmi siatbal tahratin cazual ong dingah a tlakmi zoso a um?” tiah a au.

³Asinain cuih cazual ong tahratin a sung a zoh theitu vancungah siseh, leitlunah siseh, leihnuai khalah siseh, zohman an um lo.

⁴Cutiin cazual a ongtu ding tlak le a sung a zohtu ding tlak zohman an um lo ka hmuh tikah napiin ka òap.

⁵Cutikah upa pakhat in, öÒap hlah. Zohhnik! Judah phun sung ihsin a rami Kiosa tiih kawhmi, David ih tefa misunglawi tiih kawhmi cu nehtu a si zo ih tacik pasarih cu a siatter dingih cazual cu a ong ding,” tiah i ti.

⁶Cule Tuufa pakhat, bawi tokham laifangah a ding ih thilnung pali le upa pawl in an kulh kha ka hmu. Cuih Tuufa cu thah ciami a bang. Ki pasarih le mit pasarih a nei ih cuih mit pasarih cu leilung tlun khuazakip ah a thlahmi Pathian ih thlarau pasarih an si.

⁷Tuufa cu a va feh ih bawi tokham parih a tomi-ih vorhlam kut ihsin cazual cu a lak.

⁸Cutiin a lak òehh vete in Tuufa hmaiah cun thilnung pali le upa kul hluanli cu an bok. Òingòang pakhat ciar le rimhmui in a khat mi sui kheng pakhat fingfing an keng ih cuih rimhmui cu Pathian minung pawl ih thlacamnak a si.

⁹Hla thar an sak ih: öNangmah cu cazual latu dingah le tacik phoihtu dingah na tlak a si. Ziangahtile thahnak na tuar zo ih, na thihnak thawngin phunkip hnamkip le òongtin hrintin ihsin Mi tampi Pathian hrangah na lei zo a si.



¹⁰Kan Pathian riantu dingah puithiam phun le siangpahrang uknak ah annih cu na tuah zo ih annih in lei tlun an uk ding,” tiah an ti.

¹¹Ka zoh sal tikah a thawng sawm a thawng za, a siar ih siar cawk lo vancungmi pawl ih aw thawng ka thei. Bawi tokham le thilnung pali le upa pawl ih kimvelah an ding ih,

¹²ring zetin hla an sak ih: öThah a tuartu Tuufa cu huham le lennak, fimnak le cahnak, Hminthannak le sunlawinak le thangòhatnak co tlak a si,” tiah an ti.

¹³Cule vancungah siseh, leitlun le leihnuai khalah siseh, ti sungih a ummi khal in siseh, lei le van ih nunnak thaw a neimi hmuahhmuah in: öBawi tokham ih a totu le Tuufa hnenah thangòhatnak le upatnak, Sunlawinak le cahnak cu a kumkhua in um ko seh,” tiah hla an sak.

¹⁴Cule thilnung pali in, öAmen,” an ti tikah Upa pawl cun an bok ih an biak. Revision in Hong Kong: December 2, 1992 Revision in Yangon: July 9,1999 by Revision Committee Third revision including orthographical changes, May 27,1999, Guam Final revision, Oct 10, 2004, Guam, USA

Thuphuan 6

Tacik Paruk A Phoih

¹Cule Tuufa in tacik pasarih lakah pakhat a phoih kha ka hmu ih thilnung pali lakih pakhat in, a aw khuari thawm bangin, öRa,” tiah a ti ka thei.

²Ka zoh ih rang raang pakhat ka hmu. A parih a totu cun li pakhat a keng ih bawi lukhuh khal an pek. Mi nehtu in neh dingih a feh bangin a feh.

³Cule Tuufa in tacik pahnihnak a phoih ih thilnung pahnihnak in, öRa,” a ti kha ka thei.

⁴Rang dang pakhat a ra suak ih rang sen a si. A parih a totu hnenah leilung tlunah pakhat le pakhat thah awknak ral thok dingin thu an pek. Ralnam tumpi khal an pek.



⁵Cule Tuufa in tacik pathumnak a phoih ih thilnung pathumnak in, öRa,” a ti kha ka thei. Ka zoh ih rang dum pakhat ka hmu. A parih a totu in cuai thlainak zaazu pakhat a kut in a keng.

⁶Thilnung pali lak ihsin aw bangtuk thawng ka thei ih, öNikhat hlawhman ah sangvut pawng khat, ni khat hlawh manah barli pawng thum. Asinain olif thingkung le sabit hmuan cu siatsuah hlah,” a ti.

⁷Cule Tuufa in tacik palinak a phoih ih thilnung palinak in, öRa,” a ti kha ka thei.

⁸Ka zoh ih rang a tisa a raammi pakhat ka hmu. A parih a totu cu a hminah Thihnak a si ih Hell in a dunglam naihte ihsin a thlun. Anmah tla cu leilung mi ih òhenli òhenkhat kha raldonak, paamnak, natnak le sahrang ih tuahmawhnak in thah dingah thu pekmi an si.

⁹Cule Tuufa in tacik panganak a phoih. Pathian thu an sim ruangah le rintlak zetin an phuan ngam ruangih thah a tongtu pawl ih thlarau cu biakòheng hnuai ah ka hmu.

¹⁰Ring zetin an au ih, öA thianghlimmi le a dikmi Cungnungbik Bawipa, leilung tlun minung kan thisen a luantertu pawl hi ziangtik tiangso phuba la lo le hrem loin na zuah ding?” an ti.

¹¹Annih pawl cu puan rang pakhat ciar pek an si ih, öNanmah bangin thah a tuar dingmi nan unau le nan siahhlawhpi pawl an kim hlan lo caan malte sung cawl hrih uh,” tiah an sim.

¹²Cule Tuufa in tacik paruknak a phoih khi ka hmu. Nasa zetin ling a hnin ih ni cu puansia dum vekin a dum ih thlapi cu thisen bangin a sen òheh.

¹³Cule arsi tla cu thlapi in theikuh a sem thlak vekin leilung ah an tla.

¹⁴Van cu casual vekin a zual aw hlo ih tlang le tikulh hmuahhmuah cu an umnak hmun ihsin an òhawn òheh.



¹⁵Cule leilung tlun siangpahrang pawl le ram uktu pawl le ralbawi pawl, milian le thuneitu pawl le midang hmuahhmuah, sal le miluat thawn, lungkua sung le tlangpar lungpuk hnuai ah an relh.

¹⁶Tlang le lungpi pawl hnenah, öIn nen uhla bawi tokham ih a totu mithmai le Tuufa thinhengnak ihsin in thup hram uh.

¹⁷An thinhengnak a thlen ni, tuksumza ni a thleng zo ih zoso a tuar thei ding?” tiah an au. Revision in Hong Kong: December 2, 1992 Revision in Yangon: July 9,1997 by Revision Committee Third revision including orthographical changes, May 28,1999, Guam Final revision, Oct 10, 2004, Guam, USA

Thuphuan 7

Israel Mi Thawng Za Le Thawng Sawmli Le Thawng Li

¹Cuih hnuah leilung kil li ah a dingmi vancungmi pali ka hmu. Cuih vancungmi pali in leilung parah le tiffinriat ah le thingkung ah thlipi hrang lo dingin an kham.

²Nisuah lam ihsin a nungmi Pathian ih hminsinnak tacik a kengtu dang vancungmi pakhat a hung suah khi ka hmu. Pathian in leilung le tiffinriat siatsuah theinak thu a pekmi vancungmi pali kha aw ring zetin a hei ko.

³Vancungmi cun, öKan Pathian ih siahhlawh pawl an cal ih hminsinnak tacik khen an si òheh hlan ahcun leilung le tiffinriat le thingkung pawl siatsuah hrih hlah uh,” tiah a ti.

⁴Cule Pathian hminsinnak tacik in an cal ih khen ciami pawl cu thawng za le thawng sawmli le thawng li an si, tiah in sim. Cumi cu Israel miphun hleihnih sungin an si.

⁵Judah hrin in thawng hleihnih, Reuben hrin in thawng hleihnih, Gad hrin in thawng hleihnih,

⁶Asher hrin in thawng hleihnih, Naftali hrin in thawng hleihnih, Manasseh hrin in thawng hleihnih,



⁷Simeon hrin in thawng hleihnih, Levi hrin in thawng hleihnih, Issakhar hrin in thawng hleihnih,

⁸Zebulun hrin in thawng hleihnih, Josef hrin in thawng hleihnih, Benjamin hrin in thawng hleihnih an si.

Siarcawko Miruunpi

⁹Cuih hnuah ka hun zoh ih mipi tamzet ka hmu; zohmanih siarcawk lo miruunpi an si. Annih cu phun kip, hnam kip, le hrin kip òng kip ihsin a rami an si ih bawi tokham le Tuufa hmaiah an ding; puan rang an hruk ih an kut in òhulhfau hnah an keng fingfing.

¹⁰öRundamnak cu bawi tokham parih a totu kan Pathian le Tuufa hnen ihsin a ra,” tiah ring zetin an au.

¹¹Vancungmi hmuahhmuah cu bawi tokham le upa pawl le thilnung pali kimvelah an ding. Bawi tokham hmaiah an bok ih Pathian an biak;

¹²öAmen! Thangòhatnak, sunlawinak, fimnak, lungawinak, upatnak, huham le cahnak cu kumkhua in kan Pathian ta si ko seh, Amen!” tiah an ti.

¹³Upa kul hluanli lakih pakhat in, öHi puan rang a sintu pawl hi zoso an si? Khuitawk in so an ra?” tiah i sut.

¹⁴öBawipa, ka thei lo. Nang na thei sawn ding,” tiah ka ti. Cule anih in, öHimi pawl cu hremnak nasazet sung ihsin himdam in a ra suakmi an si. An puan cu Tuufa thisen sungah an sawp ih an vaar ter zo.

¹⁵Curuangah Pathian ih bawi tokham hmaiah an ding ih biakinn sungah a hnaòuan cu a sun a zan in an òuan. Bawi tokham parih a totu in a umpi ding ih cuih a umpinak cu an himnak a si ding.

¹⁶An ril a rawng nawn lo ding ih an ti khal a haal nawn lo ding; ni in a ling hai lo ding ih vansaanglam thawsat khal an tuar lo ding.

¹⁷Ziangahtile bawi tokham laifangih a ummi Tuufa cu anmah khaaltu a si ding ih nunnak petu cerhti umnak ah a hruai hai ding. Cule an mitthli hmuahhmuah cu Pathian in a hnul sak òheh ding a si,” tiah a ti. Revision in Hong Kong: December 2, 1992 Revision in Yangon: July 9, 1997 by Revision



Committee Third revision including orthographical changes, May 28,1999,
Guam Final revision, Oct 10, 2004, Guam, USA

Thuphuan 8

Hminsinnak Tacik Pasarihnak

¹Tuufa in tacik pasarihnak a phoih tikah vancungah nazi hrek sung hrawng thawthaang zianghman um loin a dai òhepòhep.

²Cule Pathian hmaihi a dingtu vancungmi pasarih kha ka hmu ih an hnenah tawtawrawt pasarih an pek.

³A dang vancungmi pakhat, rimhmui urnak kheng a kengtu, a ra ih biakòheng kiangah a ding. Pathian minung pawl ih thlacamnak thawn pek cih dingah le bawi tokham hmaihi a dingmi sui biakòheng parih pe dingah cuih vancungmi hnenah cun rimhmui tampi an pek.

⁴Pathian hmaihi a dingtu vancungmi ih kut ihsin rimhmui urnak meikhu cu Pathian minung pawl ih thlacamnak thawn an kai tlaang.

⁵Cule vancungmi in rimhmui urnak kheng cu a lak ih biakòheng ih meisa vaam thawn a khahter hnuah leilungah a hlon. Cuvete in khua a ri, òeek a tla, nimthla a kau ih ling a hnin.

Tawtawrawt Pali An Tum

⁶Cule vancungmi pasarih cu an tawtawrawt pasarih tum dingah an tiar aw cia.

⁷Vancungmi pakhatnak in a tawtawrawt cu a tum ih thisen thawn a rawi awmi rial le meisa cu leilung ah ruah bangin a sur ciamco. Leilung òhenthum òhenkhat a kang òheh, thingkung òhenthum òhenkhat a kang òheh ih hrampi hring cu a zatein an kang òheh.

⁸Vancungmi pahnihnak in a tawtawrawt a tum ih a alh hluahhlomi meitlang tumpi vek thil pakhat khi tiffinriat sungah an vun hlon. Cutikah tiffinriat òhenthum òhenkhat cu thisen ah a cang òheh.

⁹Tiffinriat sung thilnung òhenthum òhenkhat an thi ih tangphawlawng òhenthum òhenkhat an siat òheh.



¹⁰Vancungmi pathumnak in a tawtawrawt a tum. Meifar bangin a alh hluahlomi arsi tumpi pakhat cu van ihsin tiva le cerhti pawl òhenthum òhenkhat parah a tla.

¹¹Cuih arsi hmin cu, öA Kha,” ti a si. Tidai òhenthum òhenkhat cu tikha ah a cang ih cutiuh a khaat ruangah cuih ti a intu mi tampi an thi.

¹²Cule vancungmi palinak in a tawtawrawt a tum ih ni òhenthum òhenkhat, thlapi òhenthum òhenkhat le arsi pawl òhenthum òhenkhat cu an siat òheh. Curuangah an tleunak òhenthum ih òhenkhat cu a hlo. Sun òhenthum òhenkhat ah siseh, zan òhenthum òhenkhat ah siseh, tleunak a um lo.

¹³Cule ka hun zoh ih vansangpi-ah khin mupi pakhat a zam ih, öÒihnungza! Òihnungza! Vancungmi pathum in an tawtawrawt an tum tikah cun leilung parih a ummi hmuahhmuah hrangah òihnungza a va si so!” tiah ring zetin a ti ka thei. Revision in Hong Kong: December 2, 1992 Revision in Yangon: July 9, 1997 by Revision Committee Third revision including orthographical changes, May 28, 1999, Guam Final revision, Oct 10, 2004, Guam, USA

Tawtawrawt Panganak

Thuphuan 9

¹Cule vancungmi panganak in a tawtawrawt a tum ih van ihsin leilungah arsi pakhat a tlak ka hmu. Cule cuih arsi cu tawpneilo khurih tawhfung a hnenah an pek.

²Cuih arsi in tawpneilo khur cu a on tikah sosernak somei tumpi ihsin meikhu a suah vekin meikhu a hung suak luailo. Cuih meikhu in ni tleunak le thli lak khal a thimter òheh.

³Kharbok tampi cu cuih meikhu lak ihsin leilung parah an rung tla ih varngen meipir neihmi huham vek kha an hnenah pek an si.

⁴Cuih kharbok pawl cu hrampi, thingkung le a dang hramkung khal siseh, siatsuah lo dingin an sim. An siatsuah theimi cu an cal ah Pathian hmingsinnak tacik a nei lomi lawng an si.



⁵Hi minung pawl thah theinak thu an nei lo; thla nga sung hrem theinak thu lawng an nei. Mi an hrem tiki a nat zia cu varngen meipir in mi a hen ih a nat bangtuk khi a si.

⁶Cuih thla nga sungah cun minung in thihnak an hawl rero ding naón an tong lo ding; thih an duh ding naón thihnak in a tlansan ding.

⁷Cuih kharbok pawl cu raldo dingih a ralringmi rang bangtuk an si. An lu parah sui lukhuh a bangmi an khum; an hmai cu minung hmai an bang.

⁸An lu-ih sam cu nunau sam bangtuk a si; an ha tla cu kiosa ha bangtuk a si.

⁹An òaang cu raldonak ih tuahmi thir òaangphaw bangtuk a si mi in an khuh òheh ih an thla an khawn thawm cu raldonak hmunih a tlan ciamcomi rangleng tapi awn thawm a bang.

¹⁰Mei an nei ih varngen meipir bangin mi an hen thei; thla nga sung mi an hrem theinak khal cu an mei ih huham neihmi ruangah a si.

¹¹Anmah uktu siangpahrang an nei ih cuih an siangpahrang cu tawpneilo khur uktu vancungmi a si. A hmin cu Hebru òong in Abaddon a si; Grik òong cun Apollion a si.

¹²Òihnungza pakhatnak cu a cem; hi hnuah òihnungza pahnih an ra hrih ding.

Tawtawrawt Paruknak

¹³Cule vancungmi paruknak in a tawtawrawt a tum. Pathian hmaih a ummi sui biakòheng ih kil li ihsin aw thawng ka thei.

¹⁴Cuih aw in vancungmi paruknak hnenah, “Eufrates Tivapi kapih òemcih in a ummi vancungmi pali cu thlah thlang hai aw,” tiah a ti.

¹⁵Vancungmi pali cu thlah an si ih annih cu hi nazi, hi ni, hi thla le hi kum cekci-ah minung hmuahhmuah ih òhenthum òhenkhat that òhehtu dingih timtuahmi an rak si.

¹⁶Rang ralkap pawl cu an zatein million zahnih an si.



¹⁷Cule hmuhmi ka neihnak ahcun rang le rang totu pawl ka hmu. An raldonak òaangphaw cu meiling bangin a sen, safaira timi lungmankhung bangin mepian a si ih kaat bangin a aihre. An rang pawl lu cu kiosa lu bangtuk an si ih an kaa sung ihsin meisa, meikhu le kaat mei-alh bangtuk an suak zukzo.

¹⁸Cuih rang ka sung ihsin a suak zukzo mi minung siatsuahtu phunthum: meisa, meikhu le kaat mei-alh in minung òhenthum òhenkhat an that òheh a si.

¹⁹Rang pawl huham neihnak cu an kaa le an mei ah a si. An mei cu rul vek a si ih lu an nei; cuih an lu cu minung tuahmawhnak ah an hmang.

²⁰Hi minung siatsuahtu phunthum ih an thah ngah lomi minung pawl cun anmah ih tuahcopmi thil kha an tlansan cuang lo. Khawsia an biaknak, sui le ngun le daar le lungto le thing ih tuahmi, a hmu thei lo, a òong thei lo, a feh thei lo, an kutih tuahcopmi milem pawl an biaknak an baang cuang lo.

²¹Culawng si loin mi an thahnak, dawì an hmanna, nupa sual an tuahnak le ruk an ruknak pawl cun an sir cuang fawn lo.

Thuphuan 10

Vancungmi Le Cazual Fate

¹Cule a cak zetmi vancungmi pakhat vancung ihsin a rung òum ka hmu. Amah cu mero in a thum aw ih a lu kimvelah vangro a lang. A hmai cu ni bangtuk a si ih a ke cu meisa òhuam bangtuk a si.

²A kut in pharh ciami cazual a keng. A vorhlam ke in tiffinriat a pal ih a kehlam ke in leilung a pal;

³cule a au ih a aw rindan cu kiosa tampi aw bangtuk a si. Cutiuh a au òheh vete in khuari pasarih in tlir durdo in an hun let.

⁴Cutiin an òong òheh vete in ca in ngan ka tum. Asinain van ihsin aw ka thei ih, òKhawri pasarih ih simmi kha thuthup ah re aw; ngan hrih hlah,” tiah i run ti.



⁵Cule ka hmuh ciami vancungmi, tiffinriat le leilungih a dingtu in van lamah a vorhlam kut a khai ih,

⁶kumkhua-in kumkhua tiang a nungmi Pathian, van le leilung, tipi thuanthum le a sungih ummi hmuahhmuah a tuahtu Pathian ih hmin in siatcam in thukamnak a buah. Cutikah vancungmi in, öA rei nawn lo ding.

⁷Vancungmi pasarihna in a tawtawrawt a tum tikah a siahhlawh a si mi profet pawl hnenih a rak than ciami a thupte ih a tumtahmi cu Pathian in a kimter ding,” tiah a ti.

⁸Cule vancung ihsin aw ka theihmi in, öVa feh awla tiffinriat le leilungih a dingtu kut sungih a ummi pharh ciami casual khi va la aw,” tiah i run ti sal.

⁹Vancungmi hnenah cun ka va feh ih casual fate cu ka va dil. Anih in, öLa awla ei aw; na pum sungah a kha ding naón na kaa sungah cun khuaitizu bangin a thlum ding,” tiah i ti.

¹⁰I ti vekin casual cu ka lak ih ka ei tikah ka kaa sungah khuaitizu vekin a thlum; asinain ka dolh tikah ka pum sungah cun a kha ngaingai.

¹¹Cule in sim sal ih, öPathian in miphun tampi, hrin tampi, òong tampi le siangpahrang tampi ih thu thawn peh aw in a simmi kha na phuan sal a òul ding,” tiah i ti.

Thuphuan 11

Theihpitu Pahnih

¹Tahfung a bangmi funghreu pakhat i pek ih, öVa feh awla Pathian biakinn le biakòheng va tah aw; cule biakinn sungih Pathian a biatu pawl siar aw.

²Asinain biakinn tual cu va tah hlah, ziangah tile Pathian thei lomi pawl hnenah pek a si zo ih cu pawl cun thla sawmli le thla hnih sung Khawpi Thiang cu an cilbal thluh ding.

³I theihpitu pahnih, buri hnipuan thawn thuan aw in, ka thlah ding; annih in Pathian thu cu profet bangin ni thawngkhat ni zahnih le sawmruk sung an sim ding,” tiah i ti.



⁴Cuih theihpitu pahnih cu leilung Bawipa ih hmaiah a dingmi Olif thingkung pahnih le mei-inn pahnih an si.

⁵Anmah a siatsuah tumtu an ral pohpoh cu an kaa sung ihsin a suakmi meisa in an siatsuah ding; cuti cun annih tuahmawh a tumtu cu thah an si ding.

⁶Van pihter theinak thu an nei ih Pathian thu an phuan sung cu van ihsin ruah a sur lo ding. Tidai tlun khalah thu an nei ih cerhti pawl kha thisen ah an canter thei. Leilung hi an duh tik caan pohah natnak a phunphun in hrem theinak thu an nei.

⁷An thusim an òheh tikah tawpneilo khur sung ihsin a suakmi sahrang in a do ding. A neh dingih a that ding.

⁸Cule an ruak cu an Bawipa thinglamtah parih an thahnak khawpi lamzin ah an taanta ding. Cuih khawpiih hmin deu cu Sodom a si lole Izipt a si.

⁹Miphun kip, hrin kip, ram kip le òong kipih mi hmuahhmuah in an ruak cu ni thum le a hrek sung an zoh ding ih a phum ding khal an kham ding.

¹⁰Hi profet pahnih an thih ruangah leilung tlun minung cu an lung a awi ding. An lungawinak puai an tuah ding ih pakhat le pakhat laksawng an òhen aw ding, ziangah tile hi profet pahnih ruangah leilung mi harsatnak tamzet an rak tuar.

¹¹Asinain ni thum le a hrek hnuah Pathian hnen ihsin nunnak petu thaw a ra ih an sungah a lut ih annih cu an hung ding; cumi a hmutu hmuahhmuah cu an tuk a sum òheh.

¹²Cule cuih profet pahnih cun van ihsin, òHinah hung uh,” tiah a run titu aw ringzet an thei. An ral pawl ih mithmuh rori-ah annih cu mero thawn vancungah an kai.

¹³Cuih caan cekci-ah nasazet in ling a hnin ih khawpi òhenhra ih òhenkhat a siat òheh; minung thawng sarih an thi. Midang pawl cu òih le phangin an um ih vancung Pathian ih maksak zia an hmu ih an thangòhat.

¹⁴Òihnungza pahnihnak cu a cem, asinain pathumnak rei lote-ah a ra ding.

Tawtawrawt Pasarihnak



¹⁵Cule a pasarihna vancungmi in a tawtawrawt a tum ih vancungah a ring zetmi aw in, öLeilung tlun uk theinak huham cu kan Bawipa le a Messiah kut sungah a um zo ih kumkhua-in kumkhua tiang amah in a uk ding,” tiah an ti.

¹⁶Cutikah Pathian hmaiah an bawi tokham ih a totu upa kul hluanli pawl cu an bok ih Pathian an biak,

¹⁷Annih in, öZiangkimtithi Bawipa Pathian, atu-ah a ummi le hlan ihsin a rak um zomi! A nasami na huham na langter ih uknak hram na thok zo ruangah kan lo thangòhat.

¹⁸Na thiheng a langnak tikcu a thleng ih mithi pawl thuðhen caan a kim ruangah, Pathian awi lo pawl an thin a ling in a ling. Na siahlawh profet pawl le a lo upattu na minung pawl a tum a seen in òuanman an ngah caan a thleng a si. Leilung a siatsuahtu siatsuahnak an ton caan a thleng zo,” tiah an ti.

¹⁹Vancung ih a ummi Pathian biakinn an ong ih cutawkah Thukam Kuang a um. Cule nimthla a kau zukzo, khua a ri durdo, ling a hnin ih rial napi in a tla.

Thuphuan 12

Nunau Le Rulhreg

¹Cule vanah khawruahharza thil pakhat a lang. Nunau pakhat a lang ih a thuam cu ni a si; thlapi a ke thuaiah a ret ih arsi hleihnih ih tuahmi siangpahrang lukhuh a khum.

²Fa a vun ih nau hrin caan a kim. Nauhrin natih a nat ruangah a ai rero.

³Cule vanah a dang khawruahhar hmuhsaknak mak pakhat a lang. Rulhreg sen tumzet, lu pasarih le ki pahra a neimi a lang. A lu pawl cun siangpahrang lukhuh pakhat fingfing an khum.

⁴A mei in vanih arsi òhenthum òhenkhat leilungah a vuak thlak. Nau nei ding nunau hmaiah a ding ih nau a suah vete in deh dingin a bawh.



⁵Cule cuih nunau nu in miphun hmuahhmuah thirfung thawn a uktu dingah fapa a hring. Asinain naute cu an lak ih Pathian le a bawi tokham hnenah an tlanpi.

⁶Nunau cu Pathian in hmun a remsak ciami hramlakah a tlan. Cutawkah ni thawngkhat zahnih le sawmruk sung an cawm ding.

⁷Cule vanah raldo awknak a um. Mikhael le a vancungmi pawl in rulhreng cu an do; rulhreng le a vancungmi khal in an do ve.

⁸Asinain rulhreng cu a sun ruangah a vancungmi pawl thawn vancungah an um thei nawn lo.

⁹Rulhreng tumpi, khuahlan rulpi, Khawsia a si lole Satan tiih kawh mi, leilung pumpuluk mibumtu cu van ihsin an hlon. A vancungmi pawl thawn leilungah an vun thlak.

¹⁰Cule vancungah aw ringzet ka thei ih, öPathian ih rundamnak a thleng zo! Pathian in siangpahrang a sinak a huham a langter zo! Messiah ih huham a langter zo! Ziangahatile Pathian hmaiah dingin, a sunzan in kan unau sual a puhtu cu vancung ihsin hlon a si zo.

¹¹Kan unau pawl in Tuufa thisen le thutak an phuanmi thawngin nehnak an ngah zo. An nunnak an pe siang ih thih khal an ngam a si.

¹²Curuangah vancung le vanih a ummi hmuahhmuah nan lungawi uh! Asinain leilung le tiffinriat hrangah cun an hmakhua a va pit so! Ziangahatile Satan nan hnen a rung thleng zo ih, Caan reipi a nei nawn lo ti a theih ruangah a thin a heng ngaingai,” tiah a ti.

¹³Rulhreng in leilungah in thlak ti a theih vete in fapa a hringtu nunau cu dawi a thok.

¹⁴Asinain nunau nu cu a hrangah rem ciami hramlakih zuannak dingah a tum zetmi mupiih thla pahnih an pek. Cutawkah rulhrengih siatsuah thei lo dingin kum thum le a hrek sung an kilkhawi ding.



¹⁵Cule nunau nu cu tilian in fenseh tiah rulhreng in a kaa sung ihsin tidai a suahter ciamco.

¹⁶Asinain nunau nu bawm dingah leilung cu a kaa a ang ih rulhreng kaa sungin a suakmi tidai cu a rak dolh òheh.

¹⁷Rulhreng cu nunau nu parah a thin a heng tuk ih nunau tefa pawl Pathian thukham a thluntu le Jesuh ih phuanmi thutak a rinsantu hmuahhmuah do dingah a pok lala.

¹⁸Cutiin tiffinriat kapah rulhreng cu a ding.

Thuphuan 13

Sahrang Pahnih

¹Cule tiffinriat sung ihsin sahrang a hung suak ka hmu. Ki pahra le lu pasarih a nei; a ki parah cun siangpahrang lukhuh pakhat fingfing an khum ih a lu parah Pathian hmuhsuamnak hmin pakhat fingfing an um.

²Cuih sahrang cu tlavang a bang; a ke cu savom ke bangtuk a si ih a kaa cu kiosa kaa bangtuk a si. Rulhreng in a neihmi a huham, a siangpahrang tokham le a thuneihnak maksak cu a pek.

³Sahrang ih lu pakhat cu thihpi tlak besia zetih hriammi a bang, asinain a cuih a hriamhma cu a dam. Leilung pumpuluk an mang a bang ih sahrang cu an thlun.

⁴Rulhreng in a thuneihnak sahrang hnenih a pek ruangah mi hmuahhmuah in rulhreng cu an biak. Cule sahrang khal an biak thothe ih, “Sahrang a bangtu zoso a um? Zo in so a do thei ding?” an ti.

⁵Sahrang cu Pathian hmuhsuamnak le hminsiatnak thu kha puarthau zetin rel thei dingah an on ih thla sawmli le thla hnih sung thuneih theinak khal on a si.

⁶Cuticun Pathian le a hmin, a umnak hmun le vancungih a ummi hmuahhmuah kha sahrang cun a camriam ciamco.



- ⁷Cuih tlunah Pathian ih minung pawl do dingah le neh dingah caan an on ih hrin kip, ram kip, òong kip, le phun kip tlunah thuneihsak an pek.
- ⁸Cuticun leilungtlun mi hmuahhmuah in sahrang cu an bia ding; asinain leilung seem hlan ihsin nunnak cabu sungih hmin khum ciami pawl cun an bia lo ding; cuih nunnak cabu cu thah a si mi Tuufa-ih ta a si.
- ⁹ÖTheihsak hna nan neih asile ngai uh!
- ¹⁰Sal ih kaih ding ti ciami cu kaih an si ding ih ralnam ih thah ding ti ciami cu thah an si ko ding. Hi bangtuk caanah Pathian minung pawl in thinsau zetih tuar theinak le rintlak sinak an langter a òul ngaingai.
- ¹¹Cule sahrang dang pakhat leilung sung ihsin a hung suah ka hmu. Cuih sahrang in tuufa ki bangtuk ki pahnih a nei ih rulhrensang bangin a òong.
- ¹²Sahrang pakhatnak ih a neihmi a nasa zetmi thuneihsak kha a mithmuh rori-ah a hmang. Thihpi tlak hriamhma a pu naón a hma a dam zomi a pakhatnak sahrang cu leilung le leilung tlunih a ummi hmuahhmuah in an bia dingah a hneek ciamco hai.
- ¹³Hi sahrang pahnihsak in a mak ngaingaimi khawruahharza an tuah. Mi hmuahhmuah ih mithmuh ah van ihsin leilungah meisa a tlakter.
- ¹⁴Cule pakhatnak sahrang mithmuh rori ih khawruahharza tuah theinak thu an pek ruangah leilung tlunih a ummi minung hmuahhmuah a bum thei a si. Ralnam hriamhma a pu naón a nung thothomi sahrang upatnak ah amah ih zuklem tuah dingah thu a pek.
- ¹⁵Sahrang pakhatnak lem sungah nunnak thaw thawlut dingah sahrang pahnihsak cu thu an pek ih cuticun a lem cu a òong thei ih tlunah amah a bia lotu pawl kha a that òeh.
- ¹⁶Cuih sahrang in mi hmuahhmuah, mitum siseh mite siseh, milian siseh mifarah siseh, sal siseh, miluat siseh, an vorhlam kutah a si lole an cal ah hranhram in hmingsinnak a tuah.



¹⁷Cuih hminsinnak an neih lo ahcun zianghman an zuar thei lo ih an lei thei fawn lo; cuih hminsinnak cu sahrang hmin a si lole sahrang hmin ai-ih hmanmi nambat a si.

¹⁸Hi zawn ah hin fimnak hman a òulzet. Fimnak a neitu in sahrang nambat ih tican cu an tuat thei, zianghmanle cuih nambat cu mi pakhat hmin ai-ih hmanmi a si ih, a nambat cu zaruk sawmruk le paruk a si.

Thuphuan 14

Tuufa Le A Minung Pawl

¹Cule ka hun zoh ih Zion Tlangah Tuufa a din ka hmu; amah thawn hmun khatah mi thawngza le thawng sawmli le thawngli an um ih cu pawl cu amah ih hmin le a Pa ih hmin an cal ih nganmi an si.

²Cule vancung ihsin aw pakhat ka thei ih cuih aw cu tilian tlasuar awn le khawri ringzet awn vek a si. Òingòang tum thiammi pawl ih an òingòang tum aw bangtuk khal a si.

³Minung thawngza le thawng sawmli le thawngli pawl cu siangpahrang tokham le thilnung pali le upa pawl hmaiah an ding. Hla thar an sak ih cuih hla cu anmah lawngih zir theimi a si. Mi hmuahhmuah sung ihsin anmah lawng tlen ciami an si.

⁴Anmah cu mi thianghlim an si, nunau thawn a pawl aw dah lomi an si ih a himmi an si. Tuufa fehnak kipah an thlun. Mi hmuahhmuah lak ihsin tlenmi an si ih, thlaira hmaisà bik bangtuk in, Pathian le Tuufa hnenah hlan hmaisà bikmi an si.

⁵Thuphan an per dah lo; mawhnak zianghman an nei lo.

Vancungmi Pathum

⁶Cule vanah a zam reromi vancungmi pakhat ka hmu. Amah cu leilung tlun miphun kip, hrin kip, òong kip le ram kip hnenah kumkhua ih a hmunmi Thuthang òha thantu a si.



⁷Aw ring zetin, öPathian upat uhla a maksaknak thangòhat uh! Ziangahtile miphun kip an thu rel caan a thleng zo. Van le leilung, tiffinriat le cerhtiput hmuahhmuah a tuahtu kha bia uh!” tiah a ti.

⁸Vancungmi pahnihnak in pakhatnak cu a thlun ih, öA nasa zetmi Babilon cu a siat zo, a siat ngah zo a si. A tisa hiarnak sabitzu kha mi hmuahhmuah a pek ih, a ritte òheh a si,” tiah a ti.

⁹Vancungmi pathumnak in a hmaih a zammi vancungmi pahnih kha a thlun ih aw ring zetin, öZokhal sahrang le milem a bia ih a hminsinnak a cal ah a si lo le a baan ah a neitu cu,

¹⁰Pathian thinhengnak khuathai sungih thletmi a thinhengnak sabitzu hran cu a in ding. Cuih zu a intu cu vancung mithiang pawl le Tuufa hmaiah meisa le kaat mei-alh sungih hremnak an tuar ding.

¹¹Anmah hremnak meisa khu cu cat loin tlunah a kai ringring. Sahrang le a lem a biatu le a hmin hminsinnak a neitu hrangah cun sunah siseh zanah siseh hngamte ih colhdamnak caan an nei nawn lo,” tiah a ti.

¹²Hi bangtuk caanah Pathian minung pawl, Pathian thukham a thluntu le Jesuh hrangah rintlak zetih a nungtu pawl in thinsau in tuar theinak an neihmi an langter a òul ngaingai.

¹³Cule vancung ihsin aw pakhat ka thei ih, öHimi hi ngan aw. Bawipa zum cingte ih a thitu pawl cu mi lungawi an si,” tiah a ti. Cutikah Thlarau in, öA si ngaingai! Annih cu an hnaòuan khunghar ihsin an cawl thlang ding a si; ziangahtile an òuanmi in a thlun hai ding,” tiah a ti.

Leilung Tlun Rawlkhawm Caan

¹⁴Cule ka hun zoh ih a raangmi mero ka hmu; cuih mero parah cun a lu ah sui-ih tuahmi siangpahrang lukhuh a khum ih a kutah a hriam zetmi favah a kengtu Milai Fapa bangtuk ka hmu.

¹⁵Biakinn sung ihsin vancungmi pakhat a ra suak ih mero parih a totu hnenah cun aw ring zetin, öNa favah cu fang ah-nak ah hmang aw, ziangahtile a caan a kim zo; leilung tlun rawlkhawm a cu zo,” tiah a ti.



¹⁶Cule mero parih a totu in leilung tlunah a favah cu a vun hawi ih leilung tlun fang cu a khawm.

¹⁷Cule a dang vancungmi pakhat vancung biakinn ihsin a ra suak ka hmu; anih khal a hriam zetmi favah a nei ve.

¹⁸Cule a dang vancungmi pakhat, meisa tlun thuneitu, biakòheng ihsin a ra suak. Favah hriam zet a neitu vancungmi hnenah napi in a au ih, öNa favah hmang awla leilung tlun sabit hmuanih sabit pawl hlep thlang aw; ziangatile sabit an hmin zo a si,” tiah a ti.

¹⁹Cutiin vancungmi in a favah cu leilungah a vun hawi ih sabit hri ihsin sabit rah a hlep ih Pathian thinhengnak sabit rialnak sungah a vun thlak.

²⁰Sabit rah cu khawpi lengih a ummi sabit rialnak ah an rial ih sabit rialnak sung ihsin thisen a luang; cuih thisen cu peng zahnih tiang a luang ih rang kakharh tiang a thuk.

Thuphuan 15

Vancungmi Le Natsia Neta Bik

¹Cule vanah a dang khawruahharza le a maksakmi hmuhnak ka nei lala. Vancungmi pasarih in natsia pasarih an keng; hi natsia cu a neta bik hremnak an si, ziangatile Pathian thinhengnak a lang netnak a si.

²Cule ka zoh ih meisa thawn a rawi awmi thlalang, tiffinriat bangtuk a si mi ka hmu. Cuih tlunah sahrang le a lem siseh, a nambat ai-awhtu siseh, a nehtu pawl khal siseh ka hmu. Cuih nehtu pawl cu thlalang tiffinriat kapah an ding ih Pathian pekmi òingòang an keng.

³Pathian riantu a si mi Moses ih hla le Tuufa ih hla cu hiti in an sak: öBawipa, Ziangkimtithi Pathian, Na thiltuahmi hi ziangtluk mangbangza so an si. Miphun hmuahhmuahih Siangpahrang, Na lamzin cu ziangtluk a dingmi le a dikmi so an si.

⁴Bawipa, nangmah a lo òihzah lotu zoso a um ding? Na maksak zia a phuang lotu zoso a um ding? Nangmah lawng na thianghlim a si. Miphun



hmuahhmuah na hnenah an ra ding ih an lo bia ding. Ziangahtile a dikmi na thil tuahmi cu mi hmuahhmuah in an hmu zo.”

⁵Cuih hnuah vancungah a ong awmi biakinn ka hmu ih a sungah Puanthlam Thianghlim khal ka hmu.

⁶Natsia pasarih a kengtu vancungmi pasarih cuih biakinn sung ihsin an ra suak; annih tla cu a tleu zetmi puanrang thawn an thuam aw ih sui òaangkhap thawn an òaang an khap aw.

⁷Cule thilnung pali lakah pakhat in kumkhua in kumkhua tiang a nungmi Pathian ih thinhengnak in a khatmi sui kheng pasarih cu vancungmi pasarih hnenah a pek.

⁸Biakinn cu Pathian huham le sunlawinak meikhu in a khat ih vancungmi pasarih in an kenmi natsia pasarih a reh hlanah cun zohman biakinn sungah an lut thei lo.

Thuphuan 16

Pathian Thinhennak Kheng

¹Cule biakinn ihsin aw ring ka thei ih vancungmi pasarih hnenah, öFeh uhla Pathian thinhengnak kheng pasarih kha leilungah vun thle uh!” tiah a ti.

²Pakhatnak vancungmi a feh ih a kheng cu leilungah a thlet. Sahrang hmingsinnak a neitu le sahrang lem a biatu pawl taksa parah òihnungza le a na zetmi hma sia a suak.

³Cule vancungmi pahnihnak in a kheng cu tiffinriat parah a vun thlet. Tidai cu miruak ihsin a suakmi thisen bangtuk ah a cang ih tiffinriat sungih a nungmi hmuahhmuah an thi òheh.

⁴Cule vancungmi pathumnak in a kheng cu tiva le cerhtiput parah a thlet ih tidai cu thisen ah an cang òheh.

⁵Tidai tlunih thuneitu vancungmi in, öHi na thuòhennak pawl hi a dikmi an si, Maw a Thianghlimmi, atuih a ummi le hlan khalah a rak um zomi Pathian!



⁶Mithiang pawl le profet pawl thisen an suahter ruangah an in dingah thisen na pekmi hi in tlak hrimhrim an si,” tiah a ti.

⁷Biakòheng ihsin aw pakhat ka thei ih, öBawipa, Ziangkimtithei Pathian! Na thu relcatmi hi a dikmi le a dingmi an si!” tiah a ti.

⁸Cule vancungmi palinak in a kheng cu ni parah a thle ih minung kang dingah thu a pek.

⁹Ni in a kang hai ruangah minung pawl in hi hremnak tlunih thuneitu Pathian ih hmin kha an camriam ciamco. Asinain an sualnak ihsin an sir lo ih Pathian khal thangòhatnak an pe cuang lo.

¹⁰Cule vancungmi panganak in a kheng cu sahrang ih bawi tokham parah a thlet. Sahrang ih uknak khuazakip ah thimkhawzing a tlung ih minung pawl cu an tuarmi a nat tuk ruangah an lei an keu ciamco.

¹¹An nat le an hma ruangah vancung Pathian cu an cam an riam. Asinain an thilsual tuahmi cu an sir aw cuang lo.

¹²Cule vancungmi paruknak in a kheng cu Eufrates tivapi parah a thlet. Tiva cu a kang òheh; cumicu nisuahlam ihsin a ra dingmi siangpahrang pawl hrang lamzin ongtu a si.

¹³Cule butlak bangtuk a si mi thlarau borhhlawh pathum ka hmu. Rulhreng kaa sung le sahrang kaa sung le profet deu kaa sung ihsin a suakmi an si.

¹⁴Cupawl cu hmuhsaknak mak a tuahtu khawsia thlarau an si. Cuih thlarau pathum cu an feh ih leilung tlun siangpahrang hmuahhmuah hmun khatah an hruai khawm. Cutiuh an hruai khawmnak cu Ziangkimtithei Pathian ih Ni sunglawi ni ah raldo dingah a si.

¹⁵öZohhnik! Fifir bangin ka ra ding. Misenpi hmaiah taklawng le ningzakih an um lonak dingah itthat lotein a meng ih a hnipuan a finkhawitu cu mi lungawi an si,” tiah Bawipa in a ti.

¹⁶Cule thlarau pathum in siangpahrang pawl cu Hebru òong in Armageddon an timi hmunah an hruai khawm.



¹⁷Cule vancungmi pasarihna in a kheng cu thli lakah a thlet ih Siangpahrang tokham umnak biakinn sung ihsin aw pakhat a ra thang ih, öA cem zo,” tiah a ti.

¹⁸Cutikah nimthla a kau zukzo, khua a ri durdo, òeek a tla ciamco ih tuksumza ling a hnin. Minung um hramthok ihsin cubangtuk linghnin a um dah lo. Linghnin hmuahhmuah lakah a besia bikmi a si.

¹⁹Khawpi tumzet cu òhenthum ah a kuai ih ram dangih khawpi hmuahhmuah khal a siatsuah òheh. Pathian in a nasami Babilon cu a hngilh loih a khuathaiih a thinhengnak sabitti a inter.

²⁰Tikulh hmuahhmuah an hlo ih tlang hmuahhmuah an cemral òheh.

²¹Rial tum zetzet, pakhat ah pawng zakhat tiang a ritmi rial van ihsin minung parah an tla. Cutiin hremnak an tuar ruangah mi in Pathian an cam an riam, ziangah tile an tuarmi natsia cu tuksumza a si. Revision in Hong Kong: December 2, 1992 Revision in Yangon: July 10, 1999 by Revision Committee Third revision including orthographical changes, May 28, 1999, Guam Final revision, Oct 11, 2004, Guam, USA

Thuphuan 17

Hlawhhlang Hminthang Nu

¹Cule kheng pasarih a kengtu vancungmi pasarih lakih pakhat ka hnenah a ra ih, öRa awla tiva tampi kiangih toh-mi khawpi, hminthang hlawhhlangu khi ziangvekin hremnak a tong ding, ti ka lo hmuh ding.

²Leilung tlun siangpahrang pawl amah thawn nupa sualna an tuah ih leilungtlun mi pawl khal in amah ih tisa diriam sualna sabitti an in ruangah an ri òheh a si,” tiah a ti.

³Thlarau in i zeel ih vancungmi in hramlakah i feh pi. Cutawkah sahrang sen parah nunau pakhat a to ka hmu; cuih sahrang taksa pumpuluk ah Pathian hmuhsuamnak hmin tampi an ngan ih cuih sahrang cu lu pasarih le ki pahra a nei.



⁴Cuih nunau cu mepian sen le puansen dup in a thuam aw ih hlawnthil sui le tikep lung le lungmankhung dangdang in a taksa cu a khat òheh. A kut in sui khuathai pakhat a keng ih cuih khuathai cu a tisa diriam sualnak thil zoh mawi lo le fihnungza thil in a khat.

⁵A cal ah hmin pakhat an ngan ih tican thup a nei. öA maksak zetmi Babilon, hlawhhlaw hmuahhmuah le misual borhhlawh hmuahhmuah ih nu,” ti a si.

⁶Cule cuih nunau cu Pathian mithiang pawl ih thisen le Jesuh an rinsan ruangih thah a tuartu pawl ih thisen a in ruangah a ri, ti ka hmu. Cuih nunau ka hmuh tikah ka mang a bang ngaingai.

⁷Cutikah vancungmi pakhat in, öZiangah so na mang a bang? Nunau ih tican thup le nunau nu a tonak sahrang lu pasarih le ki pahra a nei mi sahrang ih tican thup cu ka lo sim ding.

⁸Hi na hmuhmi sahrang hi a rak nung dah naón atu cu a nung nawn lo; tawpneilo khur sung ihsin a hung suak ding ih siatralnak ah a feh lan ding. Leilung siam hlan ihsin nunnak cabu sungih hmin ngan lomi pawl in cuih sahrang an zoh tikah an mang a bang ngaingai ding. A rak nung dah naón atu cu a nung nawn lo; asinain a hung suak sal ding.

⁹öFimnak le theihnak neih a òul. Lu pasarih cu nunau a tonak tlang pasarih an si. Siangpahrang pasarih khal an si.

¹⁰Cuih siangpahrang pasarih lakah panga cu an tlu zo; pakhat in a uk lai; a dang pakhat cu a ra hrih lo. A rat tikah tikcu tawite sung lawng a uk ding.

¹¹A rak nung dah naón atu-ah a nung nawn lomi sahrang cu siangpahrang pariatnak a si; siangpahrang pasarih lakih a telmi a si ih siatralnak ih a thleng dingmi a si.

¹²öKi pahra na hmuhmi cu ram a uk thok hrih lotu siangpahrang pahra an si; asinain annih cu sahrang thawn nazi pakhat sung uk dingah thuneihnak pek an si ding.

¹³An pahra in an huham le an thuneihnak cu sahrang hnenih pe ding cu an tumtah ciarmi a si.



¹⁴Annih cu Tuufa an do ding; sikhalsehla Tuufa le amah ih a kawhmi, a hrilmi le amah a rinsantu pawl in an neh ding, ziangahatile Tuufa cu bawi hmuahhmuah lakih Bawi bik, siangpahrang hmuahhmuah lakih Siangpahrang sin a si,” tiin i sim.

¹⁵Cule vancungmi in, öHlawhhläng nu ih tonak tidai na hmuhmi cu mipun kip, hrin kip, ram kip le òong kip an si.

¹⁶Na hmuhmi ki pahra le sahrang in hlawhhläng nu cu an hua ding; a neihmi thil hmuahhmuah an long ding ih a taklawngin an taan ding; a sa an ei ding ih meisa in an ur ding.

¹⁷Pathian tumtahmi an tuahsuaknak dingah Pathian in an thinlung sungah tuah duhnak thinlung a ret. Curuangah thinlung rualtein hna an òuan tlang ih Pathian thu a kim hlan sung an ram uknak huham cu sahrang hnenah an pek.

¹⁸öNa hmuhmi nunau cu leilung tlun siangpahrang pawl a uktu khawpi tumpi a si,” tiah i ti. Revision in Hong Kong: December 2, 1992 Revision in Yangon: July 10,1999 by Revision Committee Third revision including orthographical changes, May 28,1999, Guam Final revision, Oct 11, 2004, Guam, USA

Thuphuan 18

Babilon Siatnak

¹Hi hnuah vancungmi pakhat vancung ihsin a rung òum ka hmu. Amah cu thuneihnak huham tumzet a nei ih a tleunak in leilung pumpuluk a vangter òeh.

²Ring zetin a au ih, öNunau nu a tlu zo! Babilon maksak cu a siat zo! Khawsia le thlarau borhhlawh in an luah ih a sungah fihnungza le mitkemza vate a phunphun in an khat.

³Ziangahatile mipun hmuahhmuah in a taksa hiar sualnak zu an in ih an ri òeh. Siangpahrang pawl thawn tisa sualnak an tuah ih sumtuahtu pawl khal supnak nei lo a taksa hiar nomnak thawngin milian ah an cang,” tiah a ti.



⁴Cule aw dang pakhat vancung ihsin ka thei ih, öRa suak uh, ka minung pawl, Kha nu hnen ihsin ra suak uh. A sualnak sungah tel hlah uh, Hrem a tuarnak sung khalah tel hlah uh.

⁵Ziangahtile a sualnak cu van a tiang ih, A òhatlonak cu Pathian in a ciing ringring a si.

⁶Nanmah a lo tuah vek cekci-in a parah tuah ve uh. A tuahmi let hnih in phulei sam uh. Nan in dingih a rawimi hnakih let hnih cak in a in dingah a khuathai sungah rawi sak uh.

⁷Sunlawinak le nunnomnak amah le amah a rak pek awk zat in, natnak le riahsiatnak pe ve uh. Ziangahtile a thinlungte in, ðHinah ka to, siangpahrang bawinu ka si, nuhmei ka si lo, riahsiatnak ka tong dah lo ding,ó a ti.

⁸Hi vek a si ruangah ni khat sungah rinlopi in pulhnat in a tlun ding. Natnak, riahsiatnak le paampi a tong ding. Meisa ih ur a tong ding. Ziangahtile a thuòhentu Bawipa Pathian cu Ziangkimtithei a si,” tiah a ti.

⁹A tisa sualnak le a taksa hiar nomnak sungih a teltu leilung siangpahrang pawl in Babilon khawpi meisa ih a kangnak meikhu an hmuh tikah an òap an ai ding.

¹⁰Cutiiah a tuarnak an hmuh tikah tuar ve pang ding an òih ruangah hlavaang ah an ding ih, öZiangtluk òihnungza so a si! Ziang tluk tuksumza so a si! Khua maksak le a cakmi Babilon khawlipi! Nazi pakhat sungah hremsiatnak na ton hi!” tiah an ti ding.

¹¹Leilung tlun sumtuah pawl khal cu nu hremsiatnak a ton cu an ninghanpi ih an òap, ziangahtile zohman in an thilri an lei nawn lo.

¹²Zohman in an sui, an ngun, an lungmankhung, an tikep lungmankhung le patzai in tahmi puanrang, mepian sendup puan, pu puan, puan sen le a ngah har zetmi thing ihsin tuah mi a phunphun, vuiho le thing mankhung ihsin tuahmi a phunphun, daar, thir, lungrang le,



¹³thingawng hmui, masala, rimhmui, mura rimhmui, frankinsens rimhmui le sabitti le hriak, vainim le sangvut, caw le tuu, rang le rangleng, sal le minung khal zohman in an lei nawn lo.

¹⁴Sumtuah pawl in cu nuih hnenah, öNei ningla tiih saduh na thahmi thil òha hmuahhmuah an hloral òheh zo; na lennak le na sunlawinak kha an cem thluh zo ih ziangtik hmanah na ngah sal nawn lo ding,” an ti.

¹⁵Cutawk khawpi sungah sumtuah tahratih a lianmi pawl in a tuarnak sungih tel ve pang ding an òih ruangah hlatzet ah an ding ding. An riahsia in an òap ding ih,

¹⁶öòihnungza a si! Tuksumza a si! Babilon khawlipi cu! Patzai in tahmi puanrang, sendup puan le puan sen in a rak thum aw òheu ih sui hlawnthil le lungmankhung le tikep lungmankhung in a cei-aw òheu a si.

¹⁷Asinain nazi pakhat sungah a hlawnthil hmuahhmuah cu a cemral òheh a si,” an ti ding. Tangphawlawng mawngtu bawi pawl le lawng a totu mi hmuahhmuah, lawng hnaòuan pawl le tidai parih pumcawmnak a hawltu hmuahhmuah hlapi ah an ding ih,

¹⁸khawpi a kangnak meikhu an hmuh tikah, öHi khawlipi bangtuk khawpi ziangtik hmanah a um dah lo,” tiah an au.

¹⁹An lu ah leivut phulh aw in an òap an raak ih, öòihnungza le tuksumza a va si so, hi khawpi hrangah cun! Tangphawlawng a nei ih ti parah sum a tuahtu hmuahhmuah cu hi nunau ih lennak thawngin milian ih an cannak khawpi a si. Asinain nazi pakhat sungah a neihmi hmuahhmuah a cemfai òheh a si!” an ti.

²⁰Maw van, Babilon a siatral ruangah na lungawi aw! Maw Pathian mithiang pawl, tirhthlah pawl le profet pawl, lungawi aipuang in um uh! Ziangahtile nan parih a thiltuahmi ruangah Pathian hnen ihsin cawhkuan a tong zo.

²¹Cule a cak zetmi vancungmi pakhat in lungto pakhat, fang rialnak lungtlep tumpi tia khi a khai ih tiffinriat sungah a vun hlom ih, öHi bangtuk in Babilon



khawlipi cu vuakthlakmi bangin hlon a si ding ih zohman in an hmu sal nawn lo ding.

²²Babilon khawlipi òingòang tum thawng le minung awzai, phirivau tum thiam pawl in phirivau an tum thawng le tawtawrawt tum thiam pawl ih an tawtawrawt tum thawng cu na sungah a thang nawn lo ding. Ziangbangtuk hnaòuan a si khalle hnaòuantu na sungah an um nawn lo ding. Fang rial awn thawng na thei nawn lo ding.

²³Ziangtik hmanah na sungah mei-inn a vang nawn lo ding. Nupi òhi tlangval aw siseh mothar aw siseh na sungah a leng nawn lo ding. Na sungih sumtuahtu pawl cu leilung tlunah huham nei bik an si, sikhalsehla na dawithiamnak in leilungtlun mi hmuahhmuah cu na bum òheh a si,” tiah a ti.

²⁴Profet le Pathian mithiang pawl ih thisen a sungih a luan ruangah Babilon cu hrem a tong zo. A si, leilung tlunih thah a tuartu pawl ih thisen cu hi khawsungah a luang a si. Revision in Hong Kong: December 2, 1992 Revision in Yangon: July 10,1999. ây Revision Committee Third revision including orthographical changes, May 28,1999, Guam Final revision, Oct 12, 2004, Guam, USA

Thuphuan 19

¹Cuih hnuah vancungah mi tampi-ih aw bangtuk ka thei ih, öPathian cu thangòhat si ko seh! Rundamnak le sunlawinak le huham cu kan Pathian ih ta an si!

²A thuðhennak cu a dik le a dingmi an si. Hlawhhleng nu, a taksa hiar sualnak thawn leilung a balhtertu cu hrem a si zo. Pathian riantu pawl a thah ruangah amah cu Pathian in a hremsuak zo a si,” tiah an ti.

³Cule ringzet in, öPathian cu thangòhat si ko seh! Khawlipi a kang ruangih meikhu cu kumkhua in vanah a kai a si,” tiah an au lala.

⁴Cutikah upa kul hluanli le thilnung pali cu an bok ih bawi tokham parih a totu Pathian cu an biak. Annih in, öAmen! Pathian cu thangòhat si ko seh,” tiah an ti.



Tuufa Nupi òhit Puai

⁵Cule bawi tokham ihsin aw pakhat a ra thang ih, öKan Pathian cu thangòhat uh; a riantu pawl le a minung pawl, a tum a te ti loin amah a òihzahtu hmuahhmuah in thangòhat uh,” tiah a ti.

⁶Cuih hnuah miburpi ih aw bangtuk, a hrual in a hrual awmi tisuar aw bangtuk, khua a ri durdomi aw bangtuk ka thei. Cuih aw in, öPathian cu thangòhat si ko seh! Ziangahtile Bawipa, Ziangkokimtithei kan Pathian cu Siangpahrang a si!

⁷Lungawi aipuang in um uhsi! A maksaknak cu thangòhat uhsi! Ziangahtile Tuufa nupi òhit caan a thleng zo ih monu khal òhit awknak puai hrangah tirtuah ciain a um zo.

⁸A hruk dingah patzai in tahmi puanrang a tleu zetmi cu pek a si zo,” tiah an ti ka thei. Cuih patzai ih tahmi puanrang cu Pathian minung pawl ih thilòha tuahmi a si.

⁹Vancungmi in, öHimi hi ngan aw: Tuufa nupi òhit puai ih sawmmi pawl cu mi lungawi an si. Hi thu hi Pathian thudik a si,” tiah a ti.

¹⁰Cutikah amah biak dingah a kehramah ka bok, asinain anih in, öKhatiin bok hlah! Kei khal nangmah bangtuk siahhlawh ka si ve; Jesuh in a phuanmi thutak a pomhngettu nan unau lakah pakhat ka si ve. Pathian lawng biak ding a si,” tiah a ti. Jesuh ih a phuanmi thutak hi a si profet pawl thinlung a thotertu cu!

Rang Raang Parih A Totu

¹¹Cule vancung khi a ong aw ka hmu ih rang raang pakhat a lang. A parih a totu cu Rintlak le Midik tiah kawhmi a si. Thu a òhen tikah le ral a do tikah dingnak thawn a òhen ih a do a si.

¹²A mit tla cu meisa bangtuk in a alh ih a lu parah bawi lukhuh tampi a khum. A parah a hmin ngan ciain a um, asinain amah siar lo zohman in cuih hmin cu an thei lo.



¹³A hnipuan hrukmi cu thisen sungih hnimmi a si. A hmin cu, öPathian Thu,” ti a si.

¹⁴Vancung ralkap pawl in patzai ih tahmi puanrang thiang hruk in le rang raang parah to tahratin amah cu an thlun.

¹⁵A kaa sung ihsin a hriam zetmi ralnam pakhat a ra suak ih cumi thawn miphun tampi a neh ding. Thirfung thawn a uk ding ih Ziangkimtithi Pathian thinhengnak cu sabit rialnak sungih sabit an pal bangin a pal ding.

¹⁶A puan parah le a kawng ah hmin an ngan ih, öSiangpahrang hmuahhmuah lakih Siangpahrang sin, bawi hmuahhmuah lakih Bawi bik,” ti a si.

¹⁷Cule vancungmi pakhat ni parih a din kha ka hmu. Van ih a zammi vate hnenah aw ring zetin a au ih, öPathian ih puai tumpi a tuah dingmi kha ra zawh khawm uh.

¹⁸Ra uhla siangpahrang pawl, ralkap hotu bawi pawl, ralkap pawl, rang le rang totu pawl, mi hmuahhmuah, sal siseh miluat siseh, mitum siseh mite siseh, cu pawl ih sa ra ei uh,” tiah a ti.

¹⁹Cule sahrang le leilung tlun siangpahrang pawl le an ralkap pawl cu rang parih a totu le a ralkap pawl do dingah hmun khatah an khawm aw.

²⁰Sahrang cu an kai ih a mithmuh ah hmuhsaknak mak tampi a tuahtu profet deu khal an kaih cih. Cuih khawruahhar a tuahnak in sahrang hmingsinnak a kengtu le sahrang lem a biatu pawl cu a bum. Sahrang le profet deu cu hmun khatah kaatmei thawn a alh ringringmi meilipi sungah an nungcung in an hlon.

²¹An ralkap pawl cu rang parih a totu pa ih kaa sung ihsin a suakmi ralnam in an that. Cule an sa cu vate hmuahhmuah in an ei thei zat in an ei. Revision in Hong Kong: December 2, 1992 Revision in Yangon: July 10, 1999 by Revision Committee Third revision including orthographical changes, May 28, 1999, Guam Final revision, Oct 12, 2004, Guam, USA

Thuphuan 20

Kum Thawng Khat



¹Cule vancung ihsin vancungmi pakhat a rung òum ih a kut in tawpneilo khur onnak tawhfung le a rit zetmi thir cikcin a ken kha ka hmu.

²Cuih vancungmi in khua hlanlai ihsin rulpi a si mi rulhreng cu a kaih ih thir cikcin in a khit ih tawpneilo khur ahcun kum thawngkhat sung a thlak. Cuih rulhreng cu Khawsia a si lole Satan timi cu a si.

³Kum thawngkhat a kim hlanah cun zohman bum nawn hlah seh tiah cuih khur sungah cun tawh a hren ih hminsinnak tacik a khen cih. Cuih hnuah caan malte sung thlah sal a si ding.

⁴Cule bawi tokham pawl le a parih a totu, thuòhen theinak an hnenih pek a si mi pawl ka hmu. Jesuh ih a phuanmi thutak le Pathian thu an phuan ruangih thah a tuartu pawl ih thlarau pawl ka hmu. Annih pawl cun sahrang an bia lo, a lem khal an bia lo; sahrang ih hminsinnak cu an cal ah siseh an baan ah siseh an nei lo. An nung sal ih siangpahrang tokham parah to in Khrih thawn kum thawngkhat sung an uk.

⁵A dang mithi pawl cu kum thawngkhat a cem hlanah cun an thosal hrih lo. Himi hi mithi thawhsalnak hmaisai bik a si.

⁶Hi bangtuk in mithi thawhsalnak a hmaisai bikih a teltu cu mi lungawi le mi thluasauk an si. Voihnih thihnak in an tlunah thu a nei nawn lo. Pathian le Khrih hrangah puithiam an òuan ding ih amah thawn kum thawngkhat sung an uk ding.

Satan A Sung

⁷Kum thawngkhat hnuah Satan cu a thawng tlaknak ihsin suah a si ding ih,

⁸leilung tlun khuazakipah òeekdarhmi mipfun pawl bum dingah a feh ding; cuih mipfun pawl cu Gog le Magog ti an si. Raldo dingah Satan in hmunkhatah a finkhawm ding; anmah cu tiffinriat kapih vunnel zat an si ding.

⁹Leilung tlun khuazakipah an feh ih Pathian minung pawl umnak hmun le a duh zetmi khawpi kha an kulh òeh. Asinain van ihsin meisa a rung tla ih a kang that òeh hai.



¹⁰Cule anmah bumtu Satan cu sahrang le profet deu an hlonnak, kaat meilipi sungah an hlon. Cutawkah a sun a zanin hrem ringring an si ding.

Netabik Thuòhennak

¹¹Cule a maksak zetmi bawi tokham raang le a parih a totu ka hmu. Bawi tokham parih a totu mithmuh ihsin van le leilung cu an tlan ih hmuh theih an si nawn lo.

¹²A thi ciami pawl cu a tum a sen in bawi tokham hmaiah an ding ka hmu. Cabu pawl an kau; cuih hnuah nunnak cabu timi cabu dang pakhat an kau lala. Mithi pawl cu cuih cabu sungih an rak khum ciami an hnaòuan vekin an thu òhen a si.

¹³Cule tiffinriat in a sungih ummi mithi pawl a hun suah. Thihnak le mithi khua khal in an hren cihmi mithi pawl an hun suah ve. An zatein an hnaòuan ciami vekin thuòhen an si òheh.

¹⁴Cule thihnak le mithi khua cu tilipi vek a si mi meilipi sungah thlak an si. Hi meilipi cu voihnih thihnak kha a si.

¹⁵Zokhal nunnak cabu sungih hmin ngan lomi cu meilipi sungah hlon an si. Revision in Hong Kong: December 2, 1992 Revision in Yangon: July 10, 1997 by Revision Committee Third revision including orthographical changes, May 28, 1999, Guam Final revision, Oct 12, 2004, Guam, USA

Thuphuan 21

Van Thar Le Lei Thar

¹Cuih hnuah van thar le lei thar ka hmu. A hmaisai ih a rak ummi van le leilung kha cu an hlota ih tiffinriat khal a um nawn lo.

²Cule Khawpi Thianghlim Jerusalem thar cu, a pasal dingmi tong dingah cei-aw in a timtuh awmi monu vekin Pathian hnen vancung ihsin a rung òum kha ka hmu.

³Bawi tokham ihsin aw ringzet ka thei ih, òPathian umnak inn cu minung hnenah a si zo. Amah cu an hnenah a um ding ih annih tla cu amah ih



minung an si ding. Pathian Amah rori an hnenah a um ding ih an Pathian a si ding.

⁴An mitthli hmuahhmuah a hnul sak ding. Thih a um nawn lo ding; ninghang riahsiat, aihram òahnak le natnak a um nawn lo ding. Ziangatile thil hlun pawl cu an hlo òeh zo,” tiah a ti.

⁵Cule bawi tokham parih a totu in, öZohnik uh, thil hmuahhmuah a thar in ka tuah a si,” tiah a ti. Ka hnenah, öHimi thu hi ngan aw, ziangatile a dikmi le zumtlak thu a si,” tiah i ti.

⁶Cule, öZiangkim òeh thluh a si zo. Keimah cu Alfa le Omega ka si, a thawnak le a cemnetnak ka si. Zokhal ti a haaltu cu nunnak cerhti in dingah man loin ka pe ding.

⁷Nehtu hmuahhmuah in himi hi an co ding. An Pathian ka si ding ih annih cu ka faale an si ding.

⁸Sikhsehla òihhrutmi, zumnak bansantu, fihnungza tuahtu, mi a that hrimtu, nupa sualnak a tuahtu, dawithiam pawl, milem a biatu le thuphanpeltu pawl ih umnak ding hmun cu kaat meilipi sungah a si ding ih cumi cu voihnih thihnak a si,” tiah i ti.

Jerusalem Thar

⁹Vancungmi pasarih lakih a neta bik, natsia pasarih in a khatmi kheng pasarih a kengtu in ka hnenah, öRa aw, Tuufa ih nupi ding Mo cu ka lo hmuh ding,” tiah i ti.

¹⁰Thlarau in i zeel ih vancungmi in a saang zetmi tlang parah i fehpi. Cule Jerusalem, Khawpi Thianghlim cu Pathian hnen vancung in a rung òum kha i hmuh.

¹¹Pathian sunlawinak thawn a tleumi Khawpi a si; Jasper timi lunghring mankhung bangin a tleu ih thlalang bangin a fai.

¹²A kimvel in a saang zetmi phar in an kulh ih kotka hleihnih a nei; cuih kotka cu vancungmi hleihnih in an kil. Cuih kotka ahcun Israel miphun hleihnih ih hmin an ngan.



¹³Siir khatah kotka pathum fingfing an um: nisuahnak lamah pathum, thlanglam ah pathum, saklam ah pathum le nitlaknak lamah pathum an um.

¹⁴Khawpi kulhnak phar cu inn-hramòohnak lungto hleihnih parih phunmi a si; cuih lungto parah cun Tuufa ih tirhthlah hleihnih pawl ih hmin an ngan.

¹⁵Ka hnenah i simtu vancungmi in khawpi le a phar le a kotka pawl tahnak ah sui tahfung a keng.

¹⁶Khawpi cu a kauhlam le a saulam le a saanlam a bangaw òheh. Vancungmi in a tahfung thawn cuih khawpi cu a tah: a saulam peng thawngkhat le zanga, a kauhlam peng thawngkhat le zanga a si ih a saanlam khal peng thawngkhat le zanga thotho a si.

¹⁷Vancungmi in milai ih tahfung thawn phar khal a tah ih pi zahnih le hleiruk a saang.

¹⁸Phar cu Jasper timi lunghring mankhung in an tuah ih khawpi cu thlalang bangin a fai mi sui hliir in tuahmi a si.

¹⁹Khawpi hramòohnak lungto cu lungmankhung a phunphun in mawitermi a si. A pakhatnak cu jasper timi lunghring mankhung a si, a pahnihnak cu safaira timi mepian lungmankhung a si, a pathumnak cu agate timi hring-eu lungmankhung a si, a palinak cu emerald timi hringdup lungmankhung a si;

²⁰a panganak cu onix timi lungsen mankhung a si, a paruknak cu karnelian timi a sendupmi lungmankhung a si, a pasarihnak cu aihre le sui pianzia rawimi quartz lungmankhung a si, a pariatnak cu beriil timi mepian le a hring rawimi lungmankhung a si, a pakuanak cu topaz timi aihre lungmankhung a si, a pahranak cu khalsidoni timi a pawlmi lungmankhung a si, hleikhatnak cu turquoise timi a sen le aihre rawimi lungmankhung a si ih hleihnihnak cu amethyst timi a eengmi lungmankhung a si.

²¹Kotka hleihnih cu tikep lungmankhung hleihnih in tuahmi an si; kotka ih kipin tikep lungmankhung pakhat fingfingih tuahmi an si. Khawpi lamzin cu sui hliir in tuahmi a si ih thlalang bangin a fai.



²²Cuih khawpi ah biakinn a um lo, ziangahatile a biakinn cu Ziangkimtithi Bawipa Pathian le Tuufa a si.

²³Ni le thlapi ih tleunak khal a òul lo, ziangahatile Pathian sunlawinak cu cuih khawpi ah a tleu ih an mei-inn cu Tuufa a si.

²⁴Leilung tlun mi hmuahhmuah in cuih khawpi tleunak thawngin fehnak an hmu ding ih leilung tlun siangpahrang pawl in cuih khawpi sungah an lennak sumsaw an keng ding.

²⁵Cuih khawpi kotka pawl cu sun nihlawh in on an si ding; ziangtik hmanah an khar lo ding, ziangahatile cutawkah zan a um nawn lo.

²⁶Leilung miphun hmuahhmuah in an phun lennak le sunlawinak cu cuih khawpi ah an rak keng ciar ding.

²⁷Sikhalsehla cuih khawpi sungah a thiang lomi zianghman a lut lo ding; ningsinza thil a tuahtu le thuphanpertu khal an lut lo ding. Tuufa nunnak cabu sungih hmin nganmi lawng an lut ding.

Thuphuan 22

¹Cule cuih vancungmi cun thlalang bangin a tleumi nunnak tiva i hmuh. Cuih tiva cu Pathian le Tuufa ih bawi tokham ihsin a puut ih,

²khawpi lamzin laifang in a luang. Cuih tiva kap hnih ah nunnak thingkung a um ih thla khat voikhat in kum khatah voiheihnih an rah. Cule thingnah cu mi phunkip hrangah damnak a si.

³Pathian ih camsiat a tongtu zianghman cuih khawpi sungah a um thei lo ding. Pathian le Tuufa ih bawi tokham cu cuih khawpi ah a um ding ih a siahhlawh pawl in amah cu an biak ding.

⁴Hmaiton in an hmu aw ding ih a hmin cu an cal ah ngan a si ding.

⁵Cuih hmunah zan a um nawn lo ding; mei-inn siseh nitleu siseh an òul lo ding, ziangahatile Bawipa Pathian cu an tleunak a si ding ih siangpahrang bangin kumkhua in an uk lanta ding.

Jesuh Ratsalnak



⁶Cule vancungmi in ka hnenah, öHi thu pawl hi a dikmi le zumtlak an si. Profet pawl hnenah a Thlarau a thlahtu Bawipa Pathian in a thleng cing dingmi thil kha Amah ih siahhlawh pawl theihter dingah a vancungmi a thlah a si,” tiah i ti.

⁷Jesuh in, öNgai uh, ka ra cing ding. Hi cabu sungih nganmi profet òongkam a thluntu cu mi lungawi an si,” tiah a ti.

⁸Keimah Johan in hipawl hi ka hmu ih ka thei. Cutiin ka hmu ih ka theih hnuah hi bangtuk thil i hmuhtu vancungmi ih kehramah ka bok ih a biak ka tum.

⁹Asinain anih in, öI bia hlah! Kei khal nangmah le na unau profet pawl le hi cabu sungih nganmi thu a thluntu pawl bangtuk in Pathian ih siahhlawh ka si ve! Pathian bia sawn aw!” tiah i ti.

¹⁰Cule ka hnenah, öHi cabu sungih nganmi profet òongkam hi thup hlah, ziangah tile hi thu pawl hi a kim cing ding.

¹¹Zokhal thil òha lo a tuahtu cu tuah hrih ko seh; fihnungza a si mi cu fihnungza in nung hrih ko seh; thil òha a tuahtu cu tuah hrih ko seh; cule a thianghlimmi cu thianghlim in um hrih ko seh,” tiah a ti.

¹²Jesuh in, öNgai uh! Ka ra cing ding! An hnaòuan vekih pe ciar dingah òuanman ka rak keng ding.

¹³Keimah cu Alfa le Omega, a hmaisai bik le a neta bik, a thawhnak le a cemnetnak ka si,” tiah a ti.

¹⁴An hnipuan fai zetin an sawp ih nunnak thingkungih rah ei theinak thu le khawpi sungah kotka ihsin luh theinak thu a neitu cu mi lungawi an si.

¹⁵Sikhalsehla uico bangtuk in a nungmi, dawithiam pawl, nupa sualnak a tuahtu, mi a thattu pawl, milem a biatu pawl le an òong in siseh, an tuahnak in siseh, thuphanper pawl cu khawpi lengah an um ding.



¹⁶öKeimah Jesuh in hi thu hi kawhhran pawl hnenih than dingah ka vancungmi nan hnenah ka run thlah. Keimah hi David ih hram le tesinfa ka si; keimah hi deirel arsi tleu ka si,” tiah a ti.

¹⁷Thlarau le Mo cun, öRa aw,” an ti. Hi thu a theitu hmuahhmuah in, öRa aw,” tiah ti ciar hai seh. Tihal mi hmuahhmuah in ra uh; nunnak tidai a duhtu hmuahhmuah in man loin ra in uh.

Thunetnak

¹⁸Keimah Johan in, hi cabu sungih nganmi profet òngkam a theitu hmuahhmuah hnenah, ralrinnak ka lo pek; hi profet òngkam tlunah zokhal thudang a bettu cu Pathian in a parah hi cabu sungih nganmi natsia hremnak kha a bet ve ding.

¹⁹Cule zokhal hi cabu sungih profet òngkam nganmi hi a phiat hlotu cu hi cabu sungih ngan ciami a co dingmi nunnak thingrah le Khawpi Thianghlim sungih luh theinak a co dingmi kha Pathian in a phiat hlosak ve ding.

²⁰Hi thu hmuahhmuah a phuangtu in, öA si! Ka ra cing ding,” tiah a ti. Amen! Bawipa Jesuh, ra thlang aw!

²¹Bawipa Jesuh ih zaangfahnak cu nan zate hnenah um hram seh.



Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2022, Vitória/ES - Brasil